

اردو ترجمہ

# أَلْفِقَّةُ الْإِسْلَامِيَّةِ وَأَدِلَّتُهَا

دور حاضر کے فقہی مسائل، ادلہ شرعیہ، مذاہب اربعہ کے فقہاء کی آراء اور اہم فقہی نظریات پر مشتمل دور جدید کے عین تقاضوں کے مطابق مرتب کردہ ایک علمی ذخیرہ جس میں احادیث کی تحقیق و تخریج بھی شامل ہے

جلد دوم

حصہ سوم و چہارم

باب الصوم، باب الاعتکاف، باب الزکوٰۃ  
باب الحج والعمرة، باب الايمان والندور والكفارات

مؤلف

الاستاذ الدكتور وهبة الزحيلي ركن مجمع الفقه الاسلامي

سوم

مولانا محمد يوسف تنولی

فاضل جامعہ دارالعلوم کراچی

مترجمین

چہارم

مفتی ابرار حسین صاحب

فاضل جامعہ فاروقیہ کراچی

دارالاشعاع  
اردو بازارہ کراچی



جملہ حقوق ملکیت بحق دارالاشاعت کراچی محفوظ ہیں

باہتمام : خلیل اشرف عثمانی  
طباعت : ستمبر ۲۰۱۲ء علمی گرافکس  
ضخامت : تقریباً 4800 صفحات مکمل سیٹ  
297.3  
9139  
۱۲۷۵۹۰  
جلد ۲

www.darulishaat.com.pk

### قارئین سے گزارش

اپنی حتی الوسع کوشش کی جاتی ہے کہ پروف ریڈنگ معیاری ہو۔ الحمد للہ اس بات کی نگرانی کے لئے ادارہ میں مستقل ایک عالم موجود رہتے ہیں۔ پھر بھی کوئی غلطی نظر آئے تو ازراہ کرم مطلع فرما کر ممنون فرمائیں تاکہ آئندہ اشاعت میں درست ہو سکے۔ جزاک اللہ

### ملنے کے پتے

مکتبہ معارف القرآن جامعہ دارالعلوم کراچی  
ادارہ اسلامیات ۱۹۰۔ انارکلی لاہور  
بیت العلوم اردو بازار لاہور  
مکتبہ رحمانیہ ۱۸ اردو بازار لاہور  
مکتبہ سید احمد شہید اردو بازار لاہور  
کتب خانہ رشیدیہ۔ مدینہ مارکیٹ راجہ بازار راولپنڈی

ادارۃ المعارف جامعہ دارالعلوم کراچی  
بیت القرآن اردو بازار کراچی  
بیت القلم اردو بازار کراچی  
مکتبہ اسلامیہ امین پور بازار۔ فیصل آباد  
مکتبہ المعارف محلہ جنگی۔ پشاور  
مکتبہ اسلامیہ گامی اڈا۔ ایبٹ آباد

### انگلینڈ میں ملنے کے پتے

ISLAMIC BOOKS CENTRE  
119-121, HALLI WELL ROAD  
BOLTON BL 3NE, U.K.

AZHAR ACADEMY LTD.  
54-68 LITTLE ILFORD LANE  
MANOR PARK, LONDON E12 5QA

### امریکہ میں ملنے کے پتے

DARUL-ULOOM AL-MADANIA  
182 SOBIESKI STREET,  
BUFFALO, NY 14212, U.S.A

MADRASAH ISLAMIAH BOOK STORE  
6665 BINTLIFE, HOUSTON,  
TX-77074, U.S.A.



## فہرست مضامین..... جلد سوم

صفحہ	عنوان	صفحہ	عنوان
۴۶	نزول قرآن	۳۳	اصلاحات
۴۷	معرکہ بدر کبریٰ	۳۶	پہلی فصل: روزہ
۴۷	فتح مکہ	۳۶	مباحث کا مختصر تعارف اور جائزہ
۴۸	غزوہ تبوک	۳۶	پہلی بحث
۴۸	انہدام غزنی	۳۷	صوم کی تعریف
۴۸	انہدام لات	۳۸	روزے کا وقت
۴۸	واقعہ زلّاقہ	۳۸	طویل النہار مقامات میں روزے کا وقت
۴۸	واقعہ عین جالوت	۳۹	روزے کے فوائد
۴۸	فتح اندلس	۳۹	روزہ تقویٰ و اطاعت کا اہم ذریعہ ہے
۴۹	دوسری بحث: روزے کی فرضیت اور روزے کی اقسام	۳۹	روزہ صبر و استقامت کی اہم تربیت گاہ ہے
۴۹	روزے کی فرضیت اور اس کی تاریخ	۳۹	روزہ ہمیں امانتداری کا درس دیتا ہے
۴۹	کتاب اللہ	۳۹	روزہ خداداد قوتوں کے لیے مقوی ہے
۵۰	روزے کی اقسام	۴۰	روزہ ایک دستور العمل ہے
۵۰	احناف کے نزدیک روزے کی اقسام	۴۰	روزہ اخوت و بھائی چارے کا درس دیتا ہے
۵۰	لازمی روزہ حنفیہ کے نزدیک	۴۰	روزہ زندگی ہے
۵۱	دوسری قسم: حرام روزہ	۴۰	روزہ مزمل شہوت ہے
۵۱	عورت کا نفلی روزہ رکھنا	۴۲	ابن ہمام کی رائے میں روزے کی حکمت
۵۱	یوم شک کاروزہ	۴۲	صاحب ایضاح کی رائے
۵۲	علامہ درردیر اور دسوقی کی رائے	۴۳	دوسرا مقصد: رمضان اور لیلة القدر کی فضیلت
۵۳	عیدین اور ایام تشریق کا روزہ	۴۳	احادیث میں رمضان المبارک کی فضیلت
۵۳	حیض و نفاس میں روزہ رکھنا	۴۶	لیلة القدر کے اخفاء میں حکمت
۵۳	نصف شعبان کے بعد روزہ	۴۶	لیلة القدر میں کی جانے والی دعا
۵۳	تیسری قسم: مکروہ روزہ	۴۶	لیلة القدر کی علامات
۵۳	مکروہ تحریمی	۴۶	تیسرا مقصد: رمضان کے اہم تاریخی واقعات



صفحہ	عنوان	صفحہ	عنوان
۷۳	علامہ شوکانی رحمۃ اللہ علیہ کی رائے	۵۵	مکروہ تنزیہی
۷۳	مصنف کے نزدیک معتمد مسلک	۵۷	چوتھی قسم: نفلی روزہ اور مستحب روزہ
۷۴	علم فلکیات کا نقطہ نظر	۵۸	شوال کے چھ روزے
۷۴	چوتھی بحث: روزہ واجب ہونے کی شرائط	۵۸	عرفہ کے دن کا روزہ
۷۴	ثمرہ اختلاف	۵۹	عاشورہ کا روزہ
۷۴	اگر کافر رمضان میں اسلام قبول کرے	۵۹	عاشورہ کے روزے کی حکمت
۷۵	اگر کافر دن کے وقت اسلام قبول کرے	۵۹	حرمت والے مہینوں کا روزہ
۷۵	بلوغ اور عقل	۶۰	مندوب روزے کے متعلق مختلف مذاہب
۷۵	بچے کا روزہ	۶۰	مستحب یا مندوب
۷۶	بچہ اگر دن کے وقت بالغ ہو جائے	۶۱	ایام بیض اور ایام سود کے روزوں کی حکمت
۷۶	بے ہوش کا روزہ	۶۱	کیا نفلی روزہ شروع کرنے سے لازم ہو جاتا ہے
۷۶	مجنون کا روزہ	۶۲	پہلا نظریہ
۷۸	قدرت اور اقامت (مرض سے صحت یابی)	۶۳	دوسرا نظریہ
۷۹	دوسرا مقصد: روزہ صحیح ہونے کی شرائط	۶۳	تیسری بحث: روزہ کب واجب ہوتا ہے، چاند کے اثبات
۷۹	شرط طہارت	۶۳	کی کیفیت اور اختلاف مطالع
۸۰	روزے کی نیت	۶۳	پہلا مقصد: روزہ کب واجب ہوتا ہے؟
۸۰	نیت کی تعریف	۶۳	وجوب رمضان
۸۰	نیت شرط ہے یا رکن	۶۵	دوسرا مقصد: رمضان اور شوال کے چاند کے اثبات کی کیفیت
۸۰	نیت شرط ہے	۶۷	بقیہ مہینوں میں رویت ہلال کا حکم
۸۱	نیت رکن ہے	۶۸	رویت کے متعلق بقیہ مسائل
۸۱	نیت کا محل	۶۸	اگر مہینوں کی تعیین میں التباس پڑ جائے
۸۱	نیت کی شرطیں	۶۹	خلاصہ کلام
۸۱	رات کو نیت کرنا	۶۹	رویت ہلال کی جستجو
۸۱	روزے کی دو قسمیں	۷۰	چاند دیکھنے کے وقت کی دعائیں
۸۱	وہ قسم جس کیلئے رات کو نیت شرط ہے اور تعیین بھی شرط ہے	۷۰	تیسرا مقصد: اختلاف مطالع
۸۱	وہ قسم جس کے لیے رات کے وقت نیت کا ہونا شرط نہیں اور تعیین بھی شرط نہیں	۷۰	عقل سے
۸۱	فرض میں نیت کی تعیین	۷۳	جمہور کے دلائل
۸۳		۷۳	علامہ صنعانی رحمۃ اللہ علیہ کی رائے



صفحہ	عنوان	صفحہ	عنوان
۹۲	زبان اور اعضاء کو قابو میں رکھنا	۸۴	جزم نیت
۹۳	ترک شہوات	۸۴	انشاء اللہ کہہ کر روزہ رکھنا
۹۳	چھپنے اور سینگ لگوانا	۸۴	رمضان کا آخری روزہ شک سے رمضان ہی کا ہوگا
۹۳	عیال پر وسعت کرنا	۸۴	اگر قیدی پر رمضان مشتبہ ہو جائے
۹۳	نیکی کے کاموں میں مشغول رہنا	۸۵	فرضیت کی نیت
۹۳	باقی فضائل والے اعمال	۸۵	متعدد ایام کے ساتھ ساتھ نیت بھی متعدد ہو
۹۴	دوسرا مقصد: روزے کے مکروہات	۸۵	نیت کی صفت اور اس کا اثر
۹۴	صوم وصال	۸۵	کیا سحری نیت کے قائم مقام ہے
۹۵	مذہب میں مکروہات کا خلاصہ	۸۵	نیت کا اثر
۹۹	چھٹی بحث: ان اعذار کا بیان جن کی وجہ سے روزہ توڑنا	۸۶	روزے کی شرائط کے متعلق مختلف مذاہب کا خلاصہ
۹۸	مباح ہو جاتا ہے	۸۶	شرائط و وجوب
۹۸	سفر کا لغوی معنی	۸۶	شرائط و وجوب ادا
۹۹	وہ سفر جس میں روزہ رکھنا مباح ہے	۸۷	شرائط صحت ادا
۹۹	جمہور کی شرط	۸۷	شرائط صحت
۹۹	کیا صبح کو روزہ رکھ کر افطار کرنا جائز ہے	۸۷	شرائط و وجوب و صحت معاً
۹۹	شافعیہ کی ایک اور شرط	۸۷	حیض و نفاس سے پاک ہونا
۱۰۰	مسافر کے لیے روزہ رکھنا افضل ہے یا رخصت افضل ہے؟	۸۷	اسلام بحالت روزہ
۱۰۱	کیا رمضان میں کوئی دوسرا روزہ رکھا جاسکتا ہے	۸۷	عقل یا تمیز
۱۰۱	ظاہریہ کا جمہور کے ساتھ ایک اختلاف	۸۹	پورا دن حیض و نفاس سے پاک رہنا
۱۰۲	جو شخص بظاہر صحیح لگتا ہو	۸۹	وقت کا روزے کے قابل ہونا
۱۰۳	حاملہ اور مرضہ کی قضاء	۹۰	روزے کی قدرت ہونا
۱۰۴	قریب البلوغ لڑکا اگر روزہ توڑ دے	۹۰	پانچویں بحث: روزے کی سنتیں، آداب اور مکروہات
۱۰۴	جو شخص مشقت طلب کام کرے	۹۰	پہلا مقصد: روزے کی سنتیں اور آداب
۱۰۵	ڈوبتے کو بچانا	۹۰	سحری کھانا
۱۰۵	عذر کی وجہ سے روزہ توڑنے کے بعد امساک	۹۱	افطار میں جلدی کرنا
۱۰۷	ساتویں بحث: ان چیزوں کا بیان جو روزے کو فاسد کر دیتی	۹۱	افطار کے بعد دعا کرنا
	ہیں اور جو روزے کو فاسد نہیں کرتیں	۹۱	روزہ داروں کو افطاری کرانا
۱۰۷	اوں: وہ امور جو مقصد صوم ہیں اور صرف قضاء کو واجب	۹۲	فجر سے قبل پاکی کا غسل کر لینا



صفحہ	عنوان	صفحہ	عنوان
۱۲۷	روزہ میں جماع کا جواز حنا بلہ کے نزدیک		کرتے ہیں نہ کہ کفارہ کو
۱۲۸	وہ امور جن سے روزہ فاسد نہیں ہوتا	۱۰۹	ملحقات
۱۳۱	دوم: قضاء کا حکم	۱۰۹	دوم: ان امور کا بیان جو روزے کو فاسد کر دیتے ہیں اور اس کی پاداش میں قضاء اور کفارہ دونوں واجب ہوں
۱۳۱	کون سے روزے کی قضاء واجب ہے		وہ امور جن سے روزہ فاسد نہیں ہوتا
۱۳۱	رمضان کی قضاء کا وقت	۱۱۱	روزے کی یاد دہانی
۱۳۳	کیا میت کے ترکہ سے کھانا کھلانا واجب ہے؟	۱۱۱	اول: وہ امور جن سے روزہ فاسد ہوتا ہے اور صرف قضاء واجب ہوتی ہے
۱۳۳	دوسرا مقصد: کفارہ	۱۱۳	پانچ مفطرات: وہ امور جو روزہ توڑ دیتے ہیں وہ پانچ ہیں
۱۳۴	کفارہ کا موجب		منفذ کا اعتبار
۱۳۴	فاسد روزے کی قضاء	۱۱۴	جائزہ
۱۳۵	اقسام کفارہ		وجوب قضاء
۱۳۵	گردن آزاد کرنا	۱۱۴	دوم: وہ امور جن سے روزہ فاسد ہو جاتا ہے اور قضاء اور کفارہ دونوں واجب ہوتے ہیں
۱۳۷	کیا فقیر کفارہ اپنے اہل و عیال کو کھلا سکتا ہے؟	۱۱۴	کفارے کی شرائط
۱۳۷	شافیہ کے نزدیک عدول	۱۱۵	تاویل بعید
۱۳۷	ادائے کفارہ کی نیت		وہ امور جن سے روزہ فاسد نہیں ہوتا
۱۳۷	تعدد کفارہ	۱۱۵	اول: وہ امور جن سے روزہ فاسد ہو جاتا ہے اور صرف قضاء واجب ہوتی ہو
۱۳۸	عمد افطر کے بعد عذر کا پیش آنا	۱۱۶	دوم: وہ امور جن سے قضاء، کفارہ اور تعزیر واجب ہوتی ہو
۱۳۸	تیسرا مقصد: فدیہ کا بیان	۱۱۶	کفارہ عوارض سے ساقط نہیں ہوتا
۱۳۹	فدیہ کا مصرف	۱۱۷	روزے کی قضاء
۱۳۹	فدیہ کا سبب		شافیہ کے نزدیک وہ امور جن سے روزہ فاسد نہیں ہوتا
۱۳۹	حقیہ کی تجویز	۱۲۰	دوم: وہ امور جن سے قضاء اور کفارہ دونوں واجب ہوں
۱۴۰	اگر مریض مر جائے	۱۲۲	کفارہ میں تعدد
۱۴۰	مصنف کی رائے	۱۲۲	وجوب امساک پر کفارہ ہے
۱۴۱	فدیہ میں تکرار	۱۲۲	جماع فیما دون الفرج
۱۴۱	فدیہ، کفارہ اور نذر کا وقت	۱۲۵	رمضان کے علاوہ روزے کے فساد پر کفارہ نہیں
۱۴۱	روزے توڑنے کے باقی لوازم	۱۲۶	
۱۴۱	قطع متابع	۱۲۷	
۱۴۱	قطع نیت	۱۲۷	
۱۴۲	ملحقات	۱۲۷	



صفحہ	عنوان	صفحہ	عنوان
۱۵۵	بلا عذر باہر نکلنا	۱۴۳	نذر کے روزے اور نماز کا پورا کرنا (وفا) لازم ہوگا
۱۵۶	مسجد سے منتقل ہونا	۱۴۳	نذر کا پورا کرنا واجب ہے
۱۵۶	عیادت مریض اور جنازہ	۱۴۳	نذر میں زمان و مکان کی تعیین لغوی ہے
۱۵۶	کھانا پینا	۱۴۳	فصل دوم: اعتکاف
۱۵۶	خرید و فروخت	۱۴۴	اعتکاف کی تعریف
۱۵۶	غیر معتکف کا مسجد میں کھانا پینا	۱۴۴	لغوی تعریف
۱۵۶	معتکف کا اذان دینا	۱۴۴	اعتکاف کی شرعی تعریف
۱۵۷	عیادت اور نماز جنازہ	۱۴۴	مسجد جماعت
۱۵۷	جمعہ کے لیے نکلنا	۱۴۴	مشروعیت کے دلائل
۱۵۷	گواہی کے لیے باہر جانا	۱۴۴	اعتکاف کا وقت
۱۵۷	بے ہوشی	۱۴۷	اعتکاف کی جگہ
۱۵۸	اگر معتکف کو حیض آجائے	۱۴۷	مسجد جماعت کی شرط
۱۵۸	بادشاہ اگر معتکف کو باہر نکالے	۱۵۰	دوسری بحث: اعتکاف کا حکم اور وہ امور جن کو معتکف پر نذر
۱۶۰	اعتکاف میں شرط معصیت غیر معتبر ہے	۱۵۰	واجب کر دیتی ہے
۱۶۱	پانچویں بحث: آداب معتکف، مکروہات مبطلات	۱۵۱	روزے کی شرط
۱۶۱	معتکف کے آداب	۱۵۱	دوسرا مقصد: وہ امور جنہیں نذر معتکف پر واجب کر دیتی ہے
۱۶۲	اعتکاف میں کلام کرنا	۱۵۲	حقیقہ کی عبارت
۱۶۳	مکروہات اعتکاف	۱۵۲	حنابلہ کی عبارت
۱۶۳	مبطلات اعتکاف	۱۵۲	شافعیہ کی عبارت
۱۶۶	چھٹی بحث: اعتکاف فاسد کا حکم	۱۵۳	تیسری بحث: اعتکاف کی شرائط
۱۶۶	اعتکاف واجب (منذور)	۱۵۴	اعتکاف مسجد میں ہو
۱۶۶	ردت میں سقوط قضاء کی دلیل	۱۵۴	جنابت حیض اور نفاس سے پاک ہونا
۱۶۷	قضاء کے دیگر مسائل	۱۵۵	بیوی کو خاوند کی اجازت ہونا
۱۶۷	نقلی اعتکاف	۱۵۵	ابن جزئی کی شرط
۱۷۰	چوتھا باب: زکوٰۃ اور اس کی اقسام	۱۵۵	چوتھی بحث: وہ امور جو معتکف کو لازم ہیں اور جو امور اس
۱۷۰	فصل اول: زکوٰۃ		کے لیے جائز ہیں
۱۷۰	پہلی بحث: زکوٰۃ کی تعریف، حکمت، فرضیت، مانع زکوٰۃ کی سزا	۱۵۵	طبعی حاجت
۱۷۰	اول: زکوٰۃ کی تعریف	۱۵۵	حاجت ضروریہ

صفحہ	عنوان	صفحہ	عنوان
۱۸۷	حاجت اصلیہ کیا ہے؟	۱۷۰	لغت میں
۱۸۷	زکوٰۃ کی صحت ادا کی شرائط	۱۷۱	زکوٰۃ کی شرعی تعریف
۱۸۹	اگر کل مال صدقہ کر دیا؟	۱۷۱	قیودات احترازیہ
۱۸۹	تملیک	۱۷۲	زکوٰۃ کا دوسرا نام صدقہ کیوں؟
۱۸۹	مالکیہ کی تین شرائط	۱۷۳	زکوٰۃ کی فرضیت
۱۸۹	تیسری بحث: وجوب زکوٰۃ اور ادائے زکوٰۃ کا وقت	۱۷۵	مانعین زکوٰۃ کا انجام
۱۸۹	پہلا مقصد: وجوب زکوٰۃ کا وقت	۱۷۵	آخرت کی سزا
۱۹۰	دوسرا مقصد: اداء زکوٰۃ کا وقت	۱۷۵	دنیا کی سزا
۱۹۱	تیسرا مقصد: سال پورا ہونے سے پہلی پیشگی زکوٰۃ دینا	۱۷۶	زکوٰۃ کے منکر کا حکم
۱۹۱	شافعیہ کی شرائط	۱۷۷	دوسری بحث: زکوٰۃ کا سبب، شرائط اور اس کا رکن
۱۹۱	ظاہریہ اور مالکیہ	۱۷۷	زکوٰۃ کا سبب
۱۹۲	چوتھی بحث: وجوب زکوٰۃ کے بعد مال کا ہلاک ہو جانا	۱۷۷	سبب اور شرط میں فرق
۱۹۲	وجہ فرق	۱۷۷	حوالہ اصلیہ
۱۹۳	پانچویں بحث: اموال کی اقسام جن میں زکوٰۃ واجب ہوتی ہے	۱۷۷	غیر نامی ہونے کا مستفاد
۱۹۳	پہلا مقصد: نقدی اموال (سونا، چاندی، کاغذی کرنسی) کی زکوٰۃ	۱۷۸	جو اہر پر زکوٰۃ
۱۹۳	نقدی مال کا نصاب اور اس میں واجب ہونے والی مقدار	۱۷۸	رکن زکوٰۃ
۱۹۳	سونے کا نصاب	۱۷۸	زکوٰۃ کی شرائط
۱۹۳	چاندی کا نصاب	۱۷۸	شرائط وجوب زکوٰۃ
۱۹۵	سونے چاندی کے بھاؤ	۱۷۹	کیا کا فراصلی پر زکوٰۃ واجب ہے
۱۹۵	ادائے زکوٰۃ میں سونے کے نصاب کا اعتبار کیا جائے یا	۱۷۹	عشور
۱۹۵	چاندی کے نصاب کا	۱۷۹	بلوغ اور عقل
۱۹۵	فلاحی انجمنیں اور اموال زکوٰۃ	۱۸۰	مال ایسا ہو جس میں زکوٰۃ واجب ہوتی ہو
۱۹۵	زکوٰۃ کے مال سے نمائیں بنانا	۱۸۰	مال کا نصاب ہونا یا نصاب کی قیمت کے بقدر ہونا
۱۹۵	زکوٰۃ کی مقدار	۱۸۰	مال پر ملک تام ہو
۱۹۶	بعینہ نصاب سے زکوٰۃ دے	۱۸۲	ملک نصاب پر قمری سال کا گزر جانا
۱۹۶	نصاب سے کم اور زیادہ ہونے کی صورت میں زکوٰۃ	۱۸۵	دین (قرض) کا نہ ہونا
۱۹۶	مال نصاب سے زائد ہو جائے	۱۸۶	امام شافعی رحمۃ اللہ علیہ کا جدید قول
۱۹۶	صاحبین اور جمہور فقہاء	۱۸۶	مال حاجات (ضروریات) اصلیہ سے زائد ہو



صفحہ	عنوان	صفحہ	عنوان
۲۰۸	بانڈز کی زکوٰۃ	۱۹۷	مال منقوش اور مخلوط (یعنی جس میں کھوٹ ملائی گئی ہو) کا حکم
۲۰۸	کمپنیوں کے شیئرز کی زکوٰۃ	۱۹۸	زیورات کی زکوٰۃ
۲۰۹	شیئرز کی زکوٰۃ کے متعلق معاصر علماء کی آراء	۱۹۸	مالکیہ کے نزدیک کون سے زیورات پر زکوٰۃ ہے؟
۲۰۹	شیخ عبدالرحمن عیسیٰ کی رائے	۱۹۹	شافعیہ کے نزدیک جن زیورات میں زکوٰۃ واجب ہوتی ہے
۲۱۰	ابوالعباس کا فتویٰ	۱۹۹	حنابلہ کے نزدیک جن زیورات پر زکوٰۃ واجب ہوتی ہے
۲۰۱	مصنف کی تائید	۲۰۰	زیورات میں وزن کا اعتبار ہوگا یا قیمت کا؟
۲۰۱	ڈاکٹر یوسف قرضاوی	۲۰۰	جوہر سے مرصع زیورات میں زکوٰۃ
۲۱۰	استاذ عبدالوہاب خلاف، استاذ عبدالرحمن حسن اور استاذ محمد	۲۰۱	دین (قرض) کی زکوٰۃ
۲۰۱	ابوزہرہ کی رائے	۲۰۱	دین قوی
۲۱۱	سوڈانی فیصل اسلامی بینک کے لیے شرعی کنٹرول بورڈ کا فتویٰ	۲۰۲	صاحبین کا موقف
۲۱۱	شیئرز کی زکوٰۃ میں مقدار واجب	۲۰۳	مال و دیعت کی زکوٰۃ
۲۱۳	شیئرز کی زکوٰۃ کس پر واجب ہے؟	۲۰۳	پگڑی (مالی حفاظت) کی زکوٰۃ
۲۱۵	دوسرا مقصد: معادن اور رکاز کی زکوٰۃ	۲۰۳	کرنسی نوٹوں کی زکوٰۃ
۲۱۶	معادن کی تین اقسام	۲۰۴	حنابلہ کی اجتہادی خطا
۲۱۷	خمس سے زائد	۲۰۴	کرنسی نوٹوں کی زکوٰۃ سونے کے نصاب سے دی جائے یا
۲۱۸	معدن کی ملکیت		چاندی کے نصاب سے؟
۲۱۸	واجب مقدار در معدن	۲۰۵	شیئرز پر زکوٰۃ
۲۱۸	وہ کونسی معدن ہے جس پر زکوٰۃ واجب ہے	۲۰۶	کمپنی شیئرز کے متعلق مختلف آراء کی تفصیل
۲۱۸	سبب اختلاف	۲۰۶	شیئرز اور بونڈز سے لین دین کا وجودی سبب
۲۱۹	رکاز یا کنز	۲۰۶	شیئرز اور بونڈز کی تعریفیں
۲۱۹	رکاز یا کنز کی زکوٰۃ	۲۰۶	شیئرز مساوی القیمت
۲۲۱	وہ معدن جس میں زکوٰۃ واجب ہے	۲۰۷	شیئرز کی ظاہری قیمت
۲۲۱	مقدار واجب اور اس کی صفت	۲۰۷	ظاہری قیمت
۲۲۱	معاون (معدنیات) کا نصاب	۲۰۷	تجارتی قیمت
۲۲۲	زکوٰۃ واجب ہونے کا وقت	۲۰۷	حقیقی قیمت
۲۲۲	معدنیات میں زکوٰۃ نکالنے کی شرائط	۲۰۷	شیئرز قابل تجزی نہیں
۲۲۲	سمندری معادن	۲۰۷	مختلف تجارتی طریقوں سے شیئرز کا تبادلہ
۲۲۲	رکاز	۲۰۸	اوراق مالیہ (شیئرز اور بانڈ) سے لین دین

صفحہ	عنوان	صفحہ	عنوان
۲۳۱	ذخیرہ اندوز اور رواں تاجر دونوں ہو	۲۲۲	مصرف
۲۳۱	شرکت مضاربت کی زکوٰۃ	۲۲۳	کون سے رکاز میں خمس واجب ہے
۲۳۲	چوتھا مقصد: اناج اور پھلوں کی زکوٰۃ	۲۲۳	رکاز میں مقدار واجب اور اس کا مصرف
۲۳۲	پہلی چیز: اناج اور پھلوں کی زکوٰۃ کی فرضیت اور سبب فرضیت	۲۲۳	کس شخص پر خمس واجب ہوگا؟
۲۳۳	عشر کی فرضیت کا سبب	۲۲۳	تیسرا مقصد: سامان تجارت کی زکوٰۃ
۲۳۳	دوسری چیز: اناج اور پھلوں کی زکوٰۃ کی شرائط	۲۲۳	اول: سامان تجارت کا معنی
۲۳۴	حنفیہ کے نزدیک شرائط	۲۲۳	دوم: سامان تجارت کی زکوٰۃ کے لیے شرائط
۲۳۴	مالکیہ کے نزدیک شرائط	۲۲۴	سامان تجارت کا نصاب تک پہنچنا
۲۳۴	شافعیہ کے نزدیک شرائط	۲۲۴	رواں تجارت
۲۳۴	حنابلہ کے نزدیک شرائط	۲۲۴	ذخیرہ اندوز
۲۳۵	تیسری چیز: وہ پیداوار جس میں زکوٰۃ واجب ہوتی ہے	۲۲۴	حولان حول
۲۳۵	پہلی رائے: امام ابوحنیفہ رحمۃ اللہ علیہ	۲۲۴	حنفیہ اور مالکیہ کے نزدیک معتبر
۲۳۶	دوسری رائے: صاحبین اور جمہور فقہاء کی رائے	۲۲۵	شافعیہ کے نزدیک معتبر
۲۳۷	شہد پر زکوٰۃ	۲۲۵	حنابلہ کے نزدیک معتبر
۲۳۸	چوتھی چیز: نصاب جس سے اناج اور پھلوں کی زکوٰۃ دی جائے	۲۲۵	سامان خریدتے وقت تجارت کی نیت
۲۴۰	پانچویں چیز: عشر کی مقدار کا بیان	۲۲۵	سامان تجارت کی ملک معاوضہ دے کر حاصل کی ہو
۲۴۰	زمین کی مختلف سیرابی	۲۲۵	مال سے عدم تجارت کی نیت نہ ہو
۲۴۰	مقدار واجب کی صفت	۲۲۵	دوران سامان سارا سامان نقدی نہ ہو
۲۴۰	کیا اناج پر ہونے والے اخراجات منہا کیے جائیں گے	۲۲۵	زکوٰۃ بعینہ سامان تجارت سے متعلق نہ ہو
۲۴۱	چھٹی چیز: عشر واجب ہونے کا وقت	۲۲۷	سوم: سامان کی قیمت لگانا، اس زکوٰۃ میں واجب ہونے
۲۴۲	ساتویں چیز: وہ اناج جسے ایک دوسرے کے ساتھ ملایا جائے	۲۲۷	والی مقدار اور قیمت لگانے کا طریقہ
۲۴۳	آراء کی تفصیل	۲۲۷	امام مالک اور داؤد ظاہری کی ایک روایت
۲۴۴	مبھوتی	۲۲۸	سامان تجارت کی قیمت لگانے کا طریقہ
۲۴۴	آٹھویں چیز: وقف کے پھلوں کی زکوٰۃ	۲۲۸	کیا سامان تجارت ہی کو زکوٰۃ میں دینا جائز ہے
۲۴۵	نویں چیز: اجرت پر لی ہوئی زمین کی زکوٰۃ	۲۲۹	چہارم: اصل مال کے ساتھ منافع پیداوار اور غیر تجارتی مال
۲۴۶	دسویں چیز: خراجی زمین کی زکوٰۃ	۲۲۹	ملانے کا حکم
۲۴۶	عشری زمین	۲۳۰	پنجم: مالکیہ کے نزدیک تجارت کی کیفیت
۲۴۶	غیر آباد زمین	۲۳۱	رواں تاجر کی زکوٰۃ کا حکم



صفحہ	عنوان	صفحہ	عنوان
	ہوتی ہے اور ان کی ہر نوع کا نصاب	۲۴۶	خراجی زمین
۲۵۶	اونٹوں کی زکوٰۃ	۲۴۷	خراج کی اقسام
۲۵۷	۰۳۱ سے زائد کی صورت میں	۲۴۷	خراج وظیفہ
۲۵۸	دو فریضوں کا تبادلہ	۲۴۷	خراج مقاسمہ
۲۵۸	کمی کو پورا کیا جائے گا یا نہیں	۲۴۸	خراجی زمین کی زکوٰۃ
۲۵۹	گائے کی زکوٰۃ	۲۴۸	ائمہ ثلاثہ
۲۵۹	سنت کے ثبوت	۲۴۸	حنفیہ کے دلائل
۲۵۹	عفو کا بیان	۲۴۸	جمہور کے دلائل
۲۶۰	بھیڑوں اور بکریوں کی زکوٰۃ	۲۴۹	گیارہویں چیز: عشر وصول کرنے والا (ملازم) اور عشور کا ٹیکس
۲۶۱	گھوڑے، خچر اور گدھوں کی زکوٰۃ کا حکم	۲۴۹	عاشر عشر وصول کرنے والا ملازم
۲۶۲	چوتھی چیز: جانوروں میں خلیطین (دو شریکوں) کی زکوٰۃ	۲۴۹	حنفیہ کے نزدیک
۲۶۳	غیر مویشیوں میں شراکت	۲۵۰	بارہویں چیز: زکوٰۃ نکالنا اور ساقط کرنا
۲۶۳	مویشیوں میں خلطہ	۲۵۰	رکن اخراج
۲۶۳	خلطہ الشیوع	۲۵۰	کیفیت اخراج
۲۶۳	خطة الجوار	۲۵۰	عشر نکالنے کا وقت
۲۶۵	شراکت میں زکوٰۃ واجب ہونے کی شرائط	۲۵۱	اندازے میں مقدار واجب کی تعیین
۲۶۵	شراکت کے مال سے زکوٰۃ کا طریقہ کار	۲۵۱	ایک تہائی یا ایک تہائی کو رہنے دینا
۲۶۶	پانچویں چیز: جانوروں کی زکوٰۃ کے متعلق متفرق احکام	۲۵۲	ایک اندازہ گر پر اکتفاء
۲۶۶	کیا زکوٰۃ عین میں واجب ہے یا ذمہ میں؟	۲۵۲	اندازہ گر کی شرائط
۲۶۷	زکوٰۃ میں قیمت دینا	۲۵۲	اندازہ اور تخمینہ کا بیان
۲۶۸	اجناس کی مختلف انواع کو ایک دوسرے میں ضم کرنا	۲۵۲	اندازہ گر کی خطا
۲۶۸	بچے زکوٰۃ میں اصل کے تابع ہوں گے	۲۵۲	پنجم: وہ امور جن کی وجہ سے نباتات کی زکوٰۃ ساقط ہو جاتی ہے
۲۶۹	تہا بچوں کی زکوٰۃ	۲۵۳	پانچواں مقصد: مویشیوں کی زکوٰۃ کا بیان
۲۶۹	دوران سال حاصل ہونے والا حیوان	۲۵۳	پہلی چیز: حیوانوں کی زکوٰۃ کی مشروعیت
۲۷۰	زکوٰۃ نصاب میں ہے عفو میں نہیں	۲۵۳	دوسری چیز: حیوانات کی زکوٰۃ کے واجب ہونے کی شرائط
۲۷۰	ساعی کونسا مال زکوٰۃ میں لے گا؟	۲۵۳	سائمہ کیا ہے؟
۲۷۳	پانچویں بحث: کیا عمارات، کارخانوں، کمائی، آمدنی اور	۲۵۳	منشاء اختلاف
	آزاد پیشوں میں بھی زکوٰۃ ہے؟	۲۵۶	تیسری بات: جانوروں کی انواع جن میں زکوٰۃ واجب

صفحہ	عنوان	صفحہ	عنوان
۲۸۵	فقیر بعد میں غیر مستحق نکلے	۲۸۵	مقصد اول: عمارات اور کارخانوں وغیرہ کی زکوٰۃ
۲۸۵	یہ کہ زکوٰۃ کا مستحق مسلمان ہو	۲۸۵	زکوٰۃ کی مقدار
۲۸۶	دوسرے صدقات	۲۸۶	دوسرا مقصد: کمائی اور آزاد پیشوں کی زکوٰۃ
۲۸۶	مستحق زکوٰۃ بنی ہاشم میں سے نہ ہو	۲۸۶	چھٹی بحث: زکوٰۃ کے مصارف
۲۸۶	بنی ہاشم کون ہیں؟	۲۸۶	پہلا مقصد: مستحقین زکوٰۃ کون ہیں؟
۲۸۷	مستحق مالک کے قریبی رشتہ داروں میں سے نہ ہو	۲۸۷	اول: مستحقین کی حد بندی
۲۸۸	کیا عورت اپنے خاوند کو زکوٰۃ دے سکتی ہے؟	۲۸۷	دوم: کیا آٹھ اصناف پر بالعموم زکوٰۃ صرف کرنا واجب ہے؟
۲۸۸	بقیہ رشتہ دار	۲۸۸	سوم: آٹھ اصناف کا بیان
۲۸۸	نظمی صدقات	۲۸۸	مسکین کون ہے؟
۲۸۹	زکوٰۃ دینے میں اگر مزکی سے خطا ہو جائے	۲۸۹	تیسری صنف "عالمین"
۲۸۹	یہ کہ مستحق عاقل بالغ اور آزاد ہو	۲۸۹	چوتھی صنف "مؤلفۃ القلوب"
۲۹۰	دوسرا مطلب: تقسیم زکوٰۃ کے متفرق احکام	۲۹۰	مسلمان مؤلفہ قلوب
۲۹۰	ساعی کی شرائط	۲۹۰	کیا مؤلفہ قلوب کی صنف منسوخ ہو چکی؟
۲۹۱	دوم: ادائیگی زکوٰۃ میں وکیل بنانا	۲۹۱	پانچویں صنف "غارمین"
۲۹۲	سوم: مال مؤدی کی شرط	۲۹۲	ساتویں صنف: فی سبیل اللہ
۲۹۲	چہارم: مزکی کے شہر سے دوسرے شہر میں زکوٰۃ منتقل کرنا	۲۹۲	آٹھویں صنف: ابن سبیل
۲۹۳	پنجم: بانینوں اور خوارج کا زکوٰۃ لینا	۲۹۳	چہارم: کیا زکوٰۃ آٹھ اصناف کے علاوہ بھی کسی کو دی
۲۹۳	ششم: اسقاط زکوٰۃ کے لیے حیلہ سازی	۲۹۳	جاسکتی ہے؟
۲۹۴	ہفتم: ریاست کو دیا گیا ٹیکس زکوٰۃ میں کافی سمجھا جائے گا؟	۲۹۴	پنجم: مستحقین زکوٰۃ کو کتنی مقدار میں مال دیا جائے
۲۹۴	ہشتم: میت کے اموال پر زکوٰۃ ہے یا نہیں؟	۲۹۴	اگر کوئی زکوٰۃ کی رقم مانگے حالانکہ وہ مستحق نہ ہو
۲۹۵	نہم: اسقاط دین زکوٰۃ کا وقوع نہیں	۲۹۵	مستحقین کی شرائط
۲۹۵	دہم: ابراء من الدین	۲۹۵	مستحق فقیر ہو
۲۹۶	ابراء دین اور اسے زکوٰۃ کے حساب میں لگانے کے متعلق	۲۹۶	حنفیہ کے نزدیک غنی (مالدار) کون ہے؟
۲۹۶	غلام کی مختلف آراء	۲۹۶	مالکیہ کے نزدیک غنی کون ہے؟
۲۹۷	بعض تابعین (حسن بصری اور غطاء رحمہما اللہ)	۲۹۷	شافعیہ کے نزدیک غنی کون ہے؟
۲۹۷	حافظ ابو عبیدہ کا مناقشہ	۲۹۷	علوم شرعیہ کا طالب علم زکوٰۃ لے سکتا ہے؟
۲۹۷	شیعہ امامیہ (جعفریہ)	۲۹۷	حنابلہ کے نزدیک غنی کون ہے؟
۲۹۸	دوسری رائے کے انصاف اور وہ سب جمہور ہیں	۲۹۸	کیا زکوٰۃ بتا کر دی جائے



صفحہ	عنوان	صفحہ	عنوان
	اور ان ریاستوں کی دلگیری جو غیر ملکی اسلامی برادری پر مشتمل ہیں تاکہ امن متحقق ہو یا بعض غیر اسلامی ممالک جو اسلامی شریعت کے قیام میں متعارض ہوں	۳۰۲	ساتویں بحث: زکوٰۃ کے آداب اور ممنوعات (مکروہات) ممنوعات
۳۱۴	قدرتی آفات میں عطیات میں مؤلفہ قلوب کے حصہ میں	۳۰۳	زکوٰۃ کے آداب
	باہمی شرکت	۳۰۴	نفل صدقہ
۳۱۵	مؤلفہ قلوب کے حصہ کو ان داعی امور میں صرف کرنا جو اسلام اور مسلمانوں کے تحسین نظریہ کا باعث ہوں	۳۰۴	مصارف زکوٰۃ کے متعلق دو مباحث
۳۱۵	زکوٰۃ کا مصرف ”فی الرقاب“	۳۰۵	زکوٰۃ میں مؤلفہ قلوب کا حصہ
۳۱۶	فی الرقاب کا معنی		مؤلفہ قلوب کا معنی، کیا مؤلفہ قلوب کا حصہ نبی کریم صلی اللہ علیہ وسلم کی وفات کے بعد منسوخ ہو گیا یا ابھی باقی ہے اور منسوخ نہیں ہوا؟
۳۱۷	اکثر علماء کا موقف	۳۰۸	مالکیہ کا مشہور مذہب
۳۱۷	مکاتب کو مال دینے کی شرط	۳۰۹	حنابلہ کی دلیل
۳۱۸	عصر حاضر میں غلامی کی عدم دستیابی	۳۱۰	وہ احوال جن میں اس حصہ کو استعمال کیا جائے اور اس زمانہ میں مسلمانوں اور اسلام کو اس حصہ کی غایات حاجت مؤلفہ قلوب مسلمان
۳۱۸	عبد اسلامی میں اس مصرف کو غیر مکاتبین میں استعمال کرنے کی کچھ مثالیں	۳۱۰	اول: مسلمانوں کو لاحق خطرات کا دفاع
۳۱۹	”فی الرقاب“ کے مصرف میں اس زمانہ میں قیدیوں کو رہا کیا جاسکتا ہے اور فی الرقاب کے مصرف میں مذاہب کی تفصیلات	۳۱۱	دوم: جہاد میں غیر مسلموں کی مدد لینا
۳۱۹	رقاب کے متعلق علماء کی آراء کا بیان	۳۱۱	سوم: صدقات وغیرہ کی وصولی
۳۲۱	قیدی رہا کرنا	۳۱۱	چہارم: دعوت اسلام کی نشر و اشاعت اور ایسے وسائل کا قیام جو دعوت کا کام کریں
۳۲۱	فقہی مذاہب کی تفصیل اور ان کے دلائل	۳۱۱	پنجم: قدرتی آفات میں حصہ لینا
۳۲۲	مذاہب کے دلائل	۳۱۱	ششم: غریب ممالک کے رؤساء اور پسماندہ اقوام کو افسانہ ہفتم: ایمان کو تقویت پہنچانے کے لیے
۳۲۲	حنفیہ، شافعیہ اور اسلاف کے رجحان کے دلائل	۳۱۲	جن لوگوں سے اسلام کی توقع ہو یا جن لوگوں کا معاشرتی ذہن سازی میں اثر و نفوذ ہوتا کہ دعوت اسلام کی راہیں ہموار ہو سکیں
۳۲۲	مالکیہ، حنابلہ اور ان کے موافقین کے رجحان کے دلائل	۳۱۲	اس مصرف کی آڑ میں ایسے ادارے وجود میں لائے جائیں جو نو مسلموں کی رعایت کریں
۳۲۲	راج رائے		بعض غیر اسلامی حکومتوں اور غیر اسلامی ریاستوں کی دلگیری
۳۲۵	اصل تطبیق		
۳۲۵	تطبیق فعلی		
۳۲۶	وہ اقوام جو کافر حکومتوں کے ماتحت ہیں کیا انہیں زکوٰۃ کا مال دیا جاسکتا ہے تاکہ وہ اپنے آپ کو کافروں سے آزاد کرا سکیں؟	۳۱۳	

صفحہ	عنوان	صفحہ	عنوان
۳۳۷	پہلی چیز: نفلی صدقہ کا حکم	۳۲۶	خاتمہ بحث
۳۳۸	دوسری چیز: صدقہ چھپا کر دینا اور رمضان میں صدقہ کرنا	۳۲۷	دوسری فصل: صدقہ فطر
۳۳۸	رمضان میں صدقہ	۳۲۷	پہلی بحث: صدقہ فطر کی مشروعیت، اس کا حکم اور اس کا مامور کون ہے؟
۳۳۹	تیسری چیز: سارے کا سارا مال صدقہ کرنا	۳۲۷	ابن عمر رضی اللہ عنہما کی روایت
۳۳۹	چوتھی چیز: صدقہ میں اولیٰ و افضل کیا ہے؟	۳۲۷	حضرت ابوسعید رضی اللہ عنہ کی حدیث
۳۴۰	پانچویں چیز: ضرورت سے زائد مال صدقہ کرنا مستحب ہے	۳۲۸	ابن عباس رضی اللہ عنہما کی حدیث
۳۴۰	چھٹی چیز: جو میسر ہو اس کا صدقہ کرنا	۳۲۸	عبداللہ بن ثعلبہ رضی اللہ عنہ کی حدیث
۳۴۰	ساتویں چیز: صلحاء (نیوکو کاروں) پر صدقہ کرنا	۳۲۸	صدقہ فطر کی حکمت
۳۴۰	آٹھویں چیز: وہ کون لوگ ہیں جن پر صدقہ کیا جائے؟	۳۲۸	صدقہ فطر کا حکم
۳۴۱	مالدار، ہاشمی، کافر اور فاسق	۳۲۸	مامور بھا
۳۴۱	میت پر صدقہ کرنا	۳۲۸	کن کی طرف سے صدقہ فطر واجب ہے
۳۴۲	نویں چیز: ندیوں کا صدقہ اور جس کا نفقہ واجب ہو اس کا صدقہ	۳۲۹	وہ افراد جن کا صدقہ فطر دوسرے پر واجب نہیں
۳۴۲	دسویں چیز: سب مومنین کی نیت کرنا	۳۲۹	قدرت ممکنہ یا قدرت میسرہ سے حنفیہ کے نزدیک فطرانہ واجب ہوگا؟
۳۴۳	گیارہویں چیز: مال حرام سے صدقہ کرنا	۳۳۱	قدرت ممکنہ
۳۴۳	بارہویں چیز: صدقہ کے محرمات، مکروہات اور مستحبات	۳۳۱	قدرت میسرہ
۳۴۵	پانچواں باب: حج اور عمرہ	۳۳۱	دوسری بحث: فطرانہ واجب ہونے کا وقت، فطرانہ پیشگی یا تاخیر سے دینے کا حکم
۳۴۵	فصل اول: احکام حج و عمرہ	۳۳۱	فطرانہ پیشگی دینا
۳۴۶	پہلی بحث: حج و عمرہ کی تعریف، اسلام میں حج و عمرہ کا مرتبہ	۳۳۱	صدقہ فطر کو عید سے موخر کرنا
۳۴۶	اور مقام ان کی حکمت اور حکم (اول) حج و عمرہ کی تعریف	۳۳۲	تیسری بحث: واجب کی جنس، اس کی کیفیت اور مقدار
۳۴۶	لغوی تعریف	۳۳۳	حنفیہ کے نزدیک قیمت دینا
۳۴۶	دوسری تعریف	۳۳۳	صاع کی مقدار
۳۴۶	فوائد قیود	۳۳۳	جمہور کے نزدیک قیمت دینا
۳۴۶	حج کی مشروعیت	۳۳۳	چوتھی بحث: فطرانہ کے مندوبات اور مباحات
۳۴۷	شرعی تعریف	۳۳۴	پانچویں بحث: صدقہ فطر کا مصرف
۳۴۷	دوم: اسلام میں حج و عمرہ کا مقام اور حکمت	۳۳۴	تیسری فصل: نفلی صدقہ کا بیان
۳۴۷	قاضی حسین شافعی	۳۳۵	
۳۴۷	کیا حج جہاد سی فصل ہے؟	۳۳۶	
۳۴۸	علامہ نوکانی کا موقف	۳۳۷	



صفحہ	عنوان	صفحہ	عنوان
۳۵۹	عورت کا امن	۳۴۸	مالکیہ کا موقف
۳۵۹	قوت بدن	۳۴۸	مشروعیت کی حکمت
۳۶۰	بقدر ضرورت زادراہ کا ہونا	۳۴۹	بندگی کا اظہار
۳۶۰	راستے کی سہولت	۳۴۹	شکر نعمت کا اظہار
۳۶۱	اول: بدنی قدرت	۳۴۹	حج کے اجتماعی فوائد
۳۶۱	دوم: مالی قدرت	۳۵۰	سوم: حج اور عمرہ کا حکم
۳۶۱	سوم: سواری کا دستیاب ہونا	۳۵۰	فریضہ حج زندگی میں ایک مرتبہ ہے
۳۶۱	چہارم: پانی، زادراہ اور سواری کا چار دستیاب ہونا	۳۵۰	بیہوشی کی حدیث کا شبہ اور اس کا ازالہ
۳۶۲	پنجم: استطاعت آمینہ مہیا ہو	۳۵۲	زائد حج بھی واجب ہو جاتا ہے
۳۶۲	امکان سفر	۳۵۲	حرام حج
۳۶۳	عورت اجازت لے یا نہ لے؟	۳۵۲	نوع فرضیت
۳۶۳	عورتوں کی مخصوص شرائط	۳۵۲	تکرار عمرہ
۳۶۵	عورت کو خاوند یا محرم دستیاب نہ ہو تو پھر کیا کرے؟	۳۵۳	کیا حج واجب علی الفور ہے یا واجب علی التراخی
۳۶۵	محرم کا ضابطہ	۳۵۳	عمرہ کا حکم
۳۶۶	نیابت حج اور دوسرے کی طرف سے حج کرنا	۳۵۳	اہل مکہ پر عمرہ ہے؟
۳۶۶	اول: کوئی عبادات میں نیابت چل سکتی ہے اور کن میں نہیں	۳۵۳	دوسری بحث: حج و عمرہ کی شرائط اور موافق (ممنوعات)
۳۶۶	چل سکتی	۳۵۳	پہلا مقصد: حج و عمرہ کی شرائط
۳۶۶	میت کے لیے ایصال ثواب	۳۵۳	عام شرائط
۳۶۷	جمہور اہل سنت والجماعت	۳۵۵	بچے اور مجنون کا حج کرانا
۳۶۷	شبہ کا ازالہ	۳۵۶	ولی کی اجازت
۳۶۷	دوسرا شبہ	۳۵۷	آزاد ہونا
۳۶۷	ایصال ثواب کے متعلق معتزلہ کا موقف	۳۵۷	بچپن اور غلامی میں حج کرنے کا حکم
۳۶۸	کمزوری کی حالت	۳۵۷	بچے، غلام اور بیوی کے لیے اجازت
۳۶۹	معضوب، کمزور معذور	۳۵۸	بدنی اور مالی استطاعت اور موجب حج امنیہ
۳۷۰	میت جس پر زندگی میں حج واجب تھا	۳۵۸	بدنی استطاعت
۳۷۱	حج بدل کی مشروعیت کے دلائل	۳۵۸	مالی استطاعت
۳۷۲	اجرت لے کر حج کرنا	۳۵۸	سواری کی استطاعت کے لیے ضمنی شرائط
۳۷۲	جمہور فقہاء اور متاخرین حنفیہ	۳۵۹	امنی استطاعت

صفحہ	عنوان	صفحہ	عنوان
۳۸۷	مکہ کے رہائشی کا میقات	۳۷۳	ثمرہ اختلاف
۳۸۷	عمرہ کے لیے میقات	۳۷۳	مالکیہ کے نزدیک اجارہ علی الحج
۳۸۷	اہل حل	۳۷۳	اجرت معلومہ کے ساتھ اجارہ
۳۸۸	آفاقی یا اہل آفاق	۳۷۴	حصہ پنجم: حج بدل کی شرائط
۳۸۸	اہل شام، مصر اور اہل مغرب کی میقات	۳۷۴	وجوب حج
۳۸۹	اہل عراق کی میقات	۳۷۴	حج کرانے سے پہلے عذر کا موجود ہونا
۳۸۹	اہل یمن کی میقات	۳۷۶	حج کا حکم ہو
۳۸۹	اہل نجد کی میقات	۳۷۶	فرض کی بجائے نفلی حج کرنا
۳۸۹	جو شخص میقات کی سیدھ میں ہو یا سیدھ میں نہ ہو	۳۷۷	نفلی حج دوسرے کی طرف سے
۳۸۹	حج و عمرہ کرنے کے بعد مکہ میں داخل ہونے والے کا حکم	۳۷۸	ششم: نائب کی خلاف ورزی
۳۹۰	اہل حرم	۳۷۸	خلاف ورزی کی سزا
۳۹۰	میقات سے احرام باندھنا افضل ہے یا اپنے گھر سے؟	۳۸۲	دوسرا مطلب: حج کے موانع
۳۹۰	جمہور فقہاء	۳۸۲	ابوت (باپ دادا کا ہونا)
۳۹۰	بغیر احرام کے میقات کو تجاوز کر جانے کی سزا	۳۸۲	زوجیت
۳۹۲	چوتھی بحث: حج و عمرہ کے افعال اور نبی کریم صلی اللہ علیہ وسلم کے حج اور عمرہ کی کیفیت	۳۸۲	غلامی
۳۹۳	وقوف	۳۸۲	جس بے جا
۳۹۳	مزدلفہ میں رات گزارنا (وقوف مزدلفہ)	۳۸۳	قرضہ کا استحقاق
۳۹۳	رمی حمار	۳۸۳	بندش
۳۹۳	حلق یا تقصیر	۳۸۳	تیسری بحث: حج و عمرہ کے مواقیت زمانی و مکانی
۳۹۳	ذبح	۳۸۳	پہلا مقصد: حج و عمرہ کا وقت
۳۹۳	طواف وداع	۳۸۳	حج کا وقت
۳۹۳	عمرہ کا اعمال	۳۸۳	حج کے مہینے مالکیہ کے ہاں
۳۹۳	نبی کریم صلی اللہ علیہ وسلم کا عمرہ	۳۸۳	حنفیہ اور حنابلہ کے ہاں حج کے مہینے
۳۹۳	حضور نبی کریم صلی اللہ علیہ وسلم کے حج کی روداد یعنی حجۃ الوداع	۳۸۳	عمرہ کا وقت
۳۹۳	متن حدیث	۳۸۶	تکرار عمرہ
۳۹۳	حصہ پنجم: اعمال حج کے احکام، فقہاء کے نزدیک	۳۸۶	دوسرا مقصد: حج اور عمرہ کا میقات مکانی
۳۹۳	پہلا مذہب: حنفیہ کا مذہب ارکان حج	۳۸۶	میقات کا لغوی معنی
			شرعی تعریف

صفحہ	عنوان	صفحہ	عنوان
۳۰۵	اول: میقات سے احرام باندھا	۳۹۹	خطبہ کی کیفیت
۳۰۶	دوم: رمی جمار	۴۰۰	اعمال عمرہ
۳۰۶	طواف قدوم	۴۰۰	دوسرا مذہب: مالکیہ کا مذہب
۳۰۶	طواف کی دور کعتیں	۴۰۰	ارکان حج
۳۰۶	احرام سلا ہوانہ ہو	۴۰۰	احرام
۳۰۶	امام کا چار خطبے دینا	۴۰۰	سعی
۳۰۷	حج میں سات مسنون غسل کرنا	۴۰۱	وقوف عرفہ
۳۰۷	اول: احرام کی سنتیں	۴۰۱	طواف زیارت
۳۰۸	دوم: طواف کی سنتیں	۴۰۱	عمرہ کے ارکان
۳۰۹	سوم: سعی کی سنتیں	۴۰۱	احرام کے واجبات
۳۰۹	چہارم: وقوف عرفہ کی سنتیں	۱۰۴	احرام کی سنتیں
۳۱۱	پنجم: وقوف مزدلفہ کی سنتیں	۴۰۲	واجب سعی
۳۱۱	ششم: منیٰ میں رمی کی سنتیں	۴۰۲	واجب طواف
۳۱۲	چوتھا مذہب: حنابلہ مذہب	۴۰۲	طواف کی سنتیں
۳۱۳	عمرہ کے واجبات	۴۰۳	سعی کی سنتیں
۳۱۳	احرام کی سنن	۴۰۳	سعی کے مستحبات
۳۱۳	طواف کی سنتیں	۴۰۳	وقوف عرفہ کے واجبات
۳۱۴	سعی کی سنتیں	۴۰۳	وقوف عرفہ کی سنتیں
۳۱۴	وقوف عرفہ کی سنتیں	۴۰۳	وقوف عرفہ کے مستحبات
۳۱۵	وقوف مزدلفہ کی سنتیں	۴۰۴	وقوف مزدلفہ کا واجب
۳۱۵	منیٰ میں رمی کی سنتیں	۴۰۴	منیٰ میں رمی کے مستحبات
۳۱۶	مختلف مذاہب کے مطابق اعمال حج کے اہم احکام کا نقشہ	۴۰۴	طواف زیارت کے مستحبات
۳۱۹	پانچویں بحث: ارکان حج و عمرہ	۴۰۵	تیسرا مذہب: شافعیہ کا مذہب
۳۱۹	پہلا مقصد: احرام	۴۰۵	ارکان
۳۱۹	احرام کی حقیقت	۴۰۵	واجبات
۳۱۹	تلبیہ کے کلمات	۴۰۵	سنن
۳۲۱	دوسری چیز: احرام کی کیفیت، تعیین، اطلاق، احالہ اور شرط لگانا	۴۰۵	ارکان
۳۲۱	مطلق احرام کی صورت میں	۴۰۵	واجبات



صفحہ	عنوان	صفحہ	عنوان
۴۳۵	طواف وداع کے ترک پر جزا	۴۲۲	بھول جانے کا حکم
۴۳۶	طواف وداع کے صحیح ہونے کی دو شرائط	۴۲۲	احرام میں شرط لگانا
۴۳۷	طواف کی جگہ	۴۲۳	دو حجوں یا دو عمروں کا احرام
۴۳۷	دو رکعت نماز، ملتزم اور حطیم میں وقوف، دعا، آب زمزم کا	۴۲۳	تیسری چیز: احرام کی جگہ اور احرام کا وقت
۴۳۷	پینا اور طواف وداع کے بعد حجر اسود کا بوسہ لینا	۴۲۳	چوتھی چیز: احرام کے خواہاں کے افعال
۴۳۷	ملتزم کے پاس پڑھنے کی دعا	۴۲۶	کلمات تلبیہ
۴۳۸	واپس لوٹنے کی کیفیت	۴۲۶	تلبیہ کب منقطع کرے؟
۴۳۸	حج سے واپس لوٹنے کی دعا	۴۲۶	پانچویں چیز: حج، عمرہ یا دونوں کا احرام
۴۳۸	حرم سے کسی چیز کا لینا	۴۲۷	مفرد حج
۴۳۸	دوم: طواف کی شرائط اور واجبات	۴۲۷	متمتع
۴۳۸	حفیہ کے نزدیک طواف کی شرائط	۴۲۸	چھٹی چیز: احرام کے ساتھ دوسرے احرام کا اضافہ، حج کو
۴۳۹	نیت طواف	۴۲۸	عمرہ میں داخل کرنا اور اس کے برعکس حج فسخ کر کے عمرہ کی
۴۳۹	قادر کا پیادہ یا طواف کرنا	۴۲۸	نیت کرنا
۴۳۹	طواف کی جگہ	۴۲۸	ایک احرام کے ساتھ دوسرے احرام کا اضافہ کرنا
۴۳۹	طواف کی فرض مقدار	۴۲۹	حج کو عمرہ سے ملانا
۴۴۰	مالکیہ کے نزدیک طواف کی شرائط	۴۲۹	حج کو دوسرے حج سے ملانا
۴۴۱	شافعیہ کے نزدیک طواف کی شرائط	۴۳۱	حج کو عمرہ میں داخل کرنے اور اس کے برعکس کرنے کے
۴۴۰	حنابلہ کے نزدیک طواف کی شرائط	۴۳۱	متعلق جمہور کی رائے
۴۴۳	طواف کی شرائط کے متعلق فقہاء کی آراء کا خلاصہ	۴۳۱	حج فسخ کر کے عمرہ کرنا
۴۴۴	حائضہ عورت کا حج	۴۳۲	دوسرا مقصد: طواف
۴۴۵	طواف زیارت کے بعد حیض کا آجانا	۴۳۲	اول: طواف کی انواع اور ہر نوع کا حکم
۴۴۵	سوم: طواف کی نیتیں	۴۳۳	قارن، مفرد
۴۴۵	حرج اسود کا استلام	۴۳۳	طواف قدوم
۴۴۷	رمل	۴۳۳	سقوط طواف قدوم
۴۴۷	اضطباع	۴۳۳	طواف قدوم کی حکمت
۴۴۸	بیت اللہ کے قریب ہونا	۴۳۳	متفرق مسائل
۴۴۸	تیسرا مقصد: سعی	۴۳۴	طواف زیارت
۴۴۹	اول: سعی کے واجبات یا شرائط	۴۳۵	طواف وداع

صفحہ	عنوان	صفحہ	عنوان
۴۶۲	لغوی معنی	۴۴۹	یہ کہ سعی سے پہلے صحیح طواف ہو
۴۶۲	اصطلاحی تعریف	۴۴۹	سات چکر
۴۶۳	رمی کی حکمت	۴۹۹	صفا اور مروہ کے درمیانی فاصلہ کا استیعاب
۴۶۳	منیٰ کی حدود	۴۴۹	پے در پے چکر لگانا
۴۶۳	دوسری چیز: وجوب رمی جمار اور رمی میں انابت	۴۵۰	دوم: سعی کی سنتیں
۴۶۳	تیسری چیز: رمی کا وقت	۴۵۱	سوم: سعی کو اس کے رمل وقت سے مؤخر کر دینا
۴۶۳	ایام تشریق میں تین جمرات کی رمی	۴۵۱	چوتھا مقصد: وقوف عرفہ
۴۶۵	چوتھی چیز: رمی کی جگہ	۴۵۲	اول: وقوف عرفہ کا حکم
۴۶۵	پانچویں چیز: رمی کے شرائط	۴۵۲	دوم: وقوف کی جگہ
۴۶۷	کنگڑیاں اٹھانے کی جگہ	۴۵۲	عرفہ کی حدود
۴۶۷	ہردن کی مقدار	۴۵۲	سوم: وقوف کا زمانہ
۴۶۷	چھٹی چیز: رمی کی کیفیت اور سنتیں	۴۵۳	چہارم: وقوف عرفہ کی مقدار
۴۶۹	ساتویں چیز: رمی اگر وقت سے مؤخر ہو جائے تو اس کا حکم کیا ہے؟	۴۵۳	پنجم: جب وقوف عرفہ فوت ہو جائے تو اس کا حکم
۴۷۰	منیٰ میں رات گزارنے کا حکم	۴۵۳	ششم: وقوف عرفہ کے آداب اور سنتیں
۴۷۰	پہلی رائے حنفیہ کی ہے	۴۵۵	وقوف کی سنتیں اور آداب
۴۷۰	دوسری رائے جمہور کی رائے ہے	۴۵۷	چھٹی بحث: واجبات حج
۴۷۱	تیسرا مقصد: حلق یا تقصیر (بال کٹوانا)	۴۵۸	پہلا مقصد: وقوف مزدلفہ
۴۷۱	پہلی چیز: وجوب حلق یا تقصیر	۴۵۸	پہلی چیز: وقوف مزدلفہ کی کیفیت
۴۷۳	دوسری چیز: مقدار واجب	۴۵۸	مقدار وقوف حنفیہ
۴۷۳	تقصیر کی مقدار	۴۵۸	مشعر حرام میں آنا
۴۷۳	تیسری چیز: حلق کا وقت اور مقام	۴۵۸	مزدلفہ کے مختلف نام
۴۷۴	چوتھی چیز: حلق اور تقصیر پر مرتب اثر اور اس کا حکم	۴۵۹	دوسری چیز: وقوف مزدلفہ کا رکن
۴۷۴	ساتویں بحث: حج و عمرہ کی سنتیں	۴۵۹	تیسری چیز: مزدلفہ میں وقوف کی جگہ
۴۷۵	دلیل سنیت	۴۶۰	چوتھی چیز: وقوف مزدلفہ کا وقت
۴۷۵	دلیل استحباب	۴۶۱	پانچویں چیز: وقت سے وقوف مزدلفہ فوت ہو جانے کا حکم
۴۷۷	آٹھویں بحث: حج اور عمرہ ادا کرنے کی کیفیت	۴۶۱	چھٹی چیز: وقوف مزدلفہ کی سنتیں
۴۷۷	پہلی چیز: حج افراد کی کیفیت	۴۶۲	دوسرا مقصد: منیٰ میں رمی، جمار اور وہاں رات گزارنے کا حکم
۴۷۹	دوسری چیز: حج تمتع کی کیفیت	۴۶۲	پہلی چیز: رمی جمار کا معنی، رمی کی حکمت اور منیٰ کی حدود

صفحہ	عنوان	صفحہ	عنوان
۴۹۴	جمہور کی دلیل	۴۸۰	متمتع کی اقسام
۴۹۵	جماع اور دواعی جماع	۴۸۰	حج تمتع کی صفت اور طریقہ کار
۴۹۶	کیا محرم تجارت کر سکتا ہے؟	۴۸۰	بطلان تمتع
۴۹۷	دوم: حج فاسد کا حکم	۴۸۱	محرم عمرہ کے مہینوں میں کب تمتع ہوگا؟
۴۹۸	شکار کرنا	۴۸۱	تیسری چیز: کیفیت قرآن
۴۹۹	ممنوع شکار	۴۸۱	حج قرآن کا طریقہ کار
۵۰۱	کیا کوئی اور محرم شکار کا گوشت کھا سکتا ہے؟	۴۸۲	دوم: تمتع اور دم قرآن
۵۰۲	احرام کے مباحات	۴۸۲	دم تمتع اور دم قرآن کس وقت ذبح کرے؟
۵۰۳	گیارہویں بحث: جنایات کی جزا	۴۸۳	ہدی کے بدلہ میں روزے رکھنے کی تفصیل
۵۰۳	جنایات کی دو اقسام	۴۸۴	تین روزوں کا وقت استحباب
۵۰۴	احرام پر ہونے والی جنایت	۴۸۴	تین روزوں کا وقت جواز
۵۰۴	حرم پر جنایت	۴۸۴	سات روزوں کا مختار وقت
۵۰۶	جماع اور مقدمات جماع	۴۸۵	وقت جواز
۵۰۷	ترک واجب	۴۸۵	وجوب کا وقت
۵۰۷	ترک سعی	۴۸۵	نویں بحث: حج سے حلال ہونے کی کیفیت
۵۰۷	ترک رمی	۴۸۵	حلال اول
۵۰۸	حلق	۴۸۶	حلال دوم یا حلال اکبر
۵۰۸	اول: دم ترتیب و تقدیر	۴۸۶	دسویں بحث: ممنوعات احرام اور مباحات
۵۰۸	دوم: دم ترتیب و تعدیل	۴۸۶	اصول اول: سلے ہوئے کپڑے پہننا
۵۰۹	سوم: دم تخییر و تقدیر	۴۸۶	سلے ہوئے کپڑے اگر مرد پہنے
۵۰۹	چہارم: دم تخییر و تعدیل	۴۹۷	جن چیزوں کا پہننا حرام ہے اس کا ایک ضابطہ
۵۱۰	چوٹی چیز: وہ امور جن سے صدقہ واجب ہوتا ہے	۴۸۸	پہننے میں کون سی چیز معتبر ہے؟
۵۱۱	پانچویں چیز: وہ امور جن سے نصف صاع سے کم فدیہ واجب ہو	۴۸۹	معذور کا کپڑے پہننا
۵۱۱	فدیہ کا وقت اور جگہ	۴۹۰	دوسری اصل: بدنی آسودگی
۵۱۲	چھٹی چیز: وہ جنایت جو قیمت یا مثل کو واجب کرتی ہے	۴۹۱	مالکیہ کے نزدیک ضابطہ
۵۱۳	جزاء کی تین اقسام	۴۹۲	مال صاف کرنے کا حکم
۵۱۳	حکمین کا فیصلہ	۴۹۴	ممنوعات کے ارتکاب پر فدیہ اور اس کے متعلق فقہاء کی آراء
			عقد نکاح



صفحہ	عنوان	صفحہ	عنوان
۵۲۳	جمہور کے نزدیک	۵۱۳	شکار کی جزاء کے ضوابط
۵۲۳	محصر مکہ	۵۱۳	محرم (حرام کیا ہوا)
۵۲۳	حلال ہونے کی شرط	۵۱۶	ہشتم: وجوب جزاء کی کیفیت
۵۲۳	دلائل: حنفیہ کا استدلال	۵۱۷	ہفتم: جزاء کی نوعیت
۵۲۳	جمہور کا استدلال	۵۱۷	شکار کے جزو کا ضمان
۵۲۳	مالکیہ کے نزدیک حلال ہونے کی شرائط	۵۱۷	ضمان سبب
۵۲۵	احرام کا چھوڑ دینا (رفض احرام)	۵۱۷	ضمان کا قاعدہ
۵۲۵	بیوی کو نفلی حج سے حلال کرانا	۵۱۷	پرندوں کے ضمان کی کیفیت
۵۲۵	دوم: احصار کے احکام	۵۱۸	ہشتم: شکار کی جزاء میں اختیار
۵۲۵	حکم اول	۵۱۸	طعام کی کیفیت و نوعیت
۵۲۵	حلال ہونے کے معنی	۵۱۸	روزے رکھنے کی کیفیت
۵۲۵	وہ عمل جس سے حلال ہو	۵۱۹	نہم: جس شکار کی کوئی مثل نہ ہو جیسے ٹڈی
۵۲۶	جمہور کی رائے	۵۱۹	دہم: مکرر شکار اور اشتراک
۵۲۶	ہدی ذبح کرنے کی جگہ حنفیہ کے نزدیک	۵۱۹	یازدہم: خرید و فروخت اور وراثت سے شکار کی ملکیت
۵۲۷	ہدی ذبح کرنے کا وقت	۵۲۰	ممنوعات احرام کا خاکہ
۵۲۷	حلال ہونے کا حکم	۵۲۱	بارہویں بحث: فوات و احصار
۵۲۸	محصر کی قضاء کیا ہوگی؟	۵۲۱	فوات
۵۲۸	وجوب قضاء کی دلیل	۵۲۱	فوات کا حکم
۵۲۸	سوم: احصار کا زائل ہونا	۵۲۱	فوات کی دلیل
۵۲۹	تیرہویں بحث: ہدی	۵۲۲	عمرہ کر کے حلال ہونے کی دلیل
۵۳۰	پہلی چیز: ہدی کا معنی	۵۲۲	آئندہ سال قضاء لازم ہونے کی دلیل
۵۳۰	دوسری چیز: ہدی کی انواع اور اس کی کیفیت	۵۲۲	ترومہدی کی دلیل
۵۳۰	ہدی کا مصداق	۵۲۲	جس کا حج فوت ہو جائے اس کا آئندہ سال تک محرم باقی رہنا
۵۳۰	افضل ہدی	۵۲۲	قضاء کا طریقہ
۵۳۰	بقدر کفایت ہدی	۵۲۳	وقوف عرفہ کے وقت میں اگر خطا واقع ہو جائے
۵۳۰	نا کافی ہدی	۵۲۳	احصار
۵۳۰	شرعی طور پر ہدی کی دو اقسام	۵۲۳	اول: احصار کا معنی
۵۳۰	نفلی ہدی	۵۲۳	رکاوٹ حنفیہ کے نزدیک

صفحہ	عنوان	صفحہ	عنوان
۵۳۱	قلادہ لٹکانا	۵۳۱	واجب ہدی
۵۳۲	ہدی کی عرفہ گردی	۵۳۱	واجب مندور
۵۳۳	دسویں چیز: راستے میں ہدی کا مرجانا	۵۳۱	واجب غیر مندور
۵۳۵	حنابلہ کا مذہب	۵۳۱	ہدی واجب غیر مندور
۵۳۵	فصل دوم: خصوصیات حرمین شریفین	۵۳۱	منصوص علیہ
۵۳۵	پہلی بحث: حرم مکہ	۵۳۱	اگر متمتع دم کو معدوم پائے
۵۳۶	دوسری چیز: بنائے کعبہ، مزیت اور فضیلت مسجد حرام	۵۳۱	شکار کی جزاء
۵۳۷	بیت حرام	۵۳۲	دفع اذیت کا فدیہ
۵۳۸	تیسری چیز: مجاورت مکہ اور اس کی فضیلت	۵۳۲	دم احصار
۵۳۸	مجاورت مکہ	۵۳۲	منصوص علیہ پر قیاس کی گئی قسم
۵۳۹	چوتھی چیز: کیا مکہ افضل ہے یا مدینہ	۵۳۳	تیسری چیز: ہدی تمتع کی شرائط
۵۳۹	چھٹی چیز: وہ احکام جن میں حرم بقیہ شہروں سے ممتاز ہے	۵۳۳	اول: یہ کہ حج کے مہینوں میں عمرہ کا احرام باندھے
۵۵۱	خصائص و ممنوعات حرم	۵۳۳	دوم: یہ کہ پھر اسی سال حج بھی کرے
۵۵۲	ساتویں چیز: مکہ کے اہم تاریخی مقامات کی زیارت	۵۳۳	سوم: حج اور عمرہ کے درمیان سفر نہ کرے
۵۵۲	حراء پہاڑ یا نور پہاڑ	۵۳۳	چہارم: یہ کہ حج کے احرام سے پہلے عمرہ کا احرام باندھے
۵۵۲	غار ثور	۵۳۳	پنجم: یہ کہ حاجی مسجد حرام کے حاضرین میں سے نہ ہو
۵۵۲	دار ارقم	۵۳۳	حاضرین مسجد حرام کون ہیں؟
۵۵۲	مقبرہ معلات یا مقبرہ حجون	۵۳۳	حنفیہ کے نزدیک
۵۵۵	دوسری بحث: حرم مدینہ	۵۳۳	مالکیہ کے نزدیک
۵۵۵	پہلی چیز: حدود حرم کی	۵۳۳	شافعیہ کے نزدیک
۵۵۵	دوسری چیز: مسجد نبوی کی فضیلت	۵۳۳	حنابلہ کے نزدیک
۵۵۶	تیسری چیز: خصوصیات حرم مدنی	۵۳۳	دم تمتع کی بجائے روزے رکھنا
۵۵۷	چوتھی چیز: حرم مدینہ اور حرم مکہ کے درمیان فرق	۵۳۵	چوتھی چیز: ہدی کا گوشت
۵۵۸	پانچویں چیز	۵۳۹	چھٹی چیز: ہدی کون ذبح کرے
۵۶۲	مدینہ کی دوسری مساجد کی زیارت	۵۴۰	ساتویں چیز: ہدی کے گوشت کو صدقہ کرنا
۵۶۲	مسجد مصلیٰ یا مسجد غمامہ	۵۴۰	حرم کے مساکین
۵۶۲	مسجد فتح	۵۴۱	آٹھویں چیز: ہدی سے نفع اٹھانا
۵۶۲	زیارت بقیع	۵۴۱	نویں چیز: ہدی کو قلادہ باندھنے اور اشعار کرنے کا بیان

صفحہ	عنوان	صفحہ	عنوان
۵۶۹	دوسری بحث: حاجی کے واپس لوٹنے کے آداب	۵۶۲	دار ابو ایوب انصاری
		۵۶۲	دار عثمان بن عفان
		۵۶۳	تیسری فصل: حج وغیرہ کے لیے سفر کے آداب اور واپس
		۵۶۳	لوٹنے والے حاجی کی آداب
		۵۶۳	پہلی بحث: حج وغیرہ کے لیے آداب سفر
		۵۶۳	استخارہ
		۵۶۴	توبہ کرنا، مظالم اور قرضہ جات کا رد
		۵۶۴	والدین اور بیوی کی رضامندی
		۵۶۴	نفقہ حلال ہو
		۵۶۴	چست سواری
		۵۶۴	طریقہ حج کو سیکھنا
		۵۶۵	رفیق سفر
		۵۶۵	عبادت کے لیے اپنے آپ کو فارغ کرنا
		۵۶۵	جمعرات کو سفر شروع کرنا
		۵۶۵	نماز سفر
		۵۶۵	الوداع ہونا
		۵۶۵	گھر سے نکلتے وقت دعا
		۵۶۵	سوار ہوتے وقت دعا
		۵۶۶	رات کا سفر اور سواری پر نرمی کرنا
		۵۶۷	زہد و قناعت
		۵۶۷	گھنٹی اور کتے کو ساتھ نہ رکھنا
		۵۶۷	تکبیر و تسبیح
		۵۶۷	کسی بھی منزل میں اتر کر دعا کرنا
		۵۶۸	رات داخل ہوتے وقت دعا
		۵۶۸	خوف کے وقت دعا
		۵۶۸	اذکار مسافر
		۵۶۸	سفر میں دعا کرنا
		۵۶۸	طبہارت اور نماز کا التزام



## فہرست مضامین..... جلد چہارم

صفحہ	عنوان	صفحہ	عنوان
۵۹۴	دوسری قسم: یعنی جو عادتہ محال ہو اس کی مثالیں	۵۷۳	اصلاحات
۵۹۴	دلائل	۵۷۵	چھٹا باب..... قسموں، نذروں اور کفاروں کے بیان میں
۵۹۴	خلاصہ	۵۷۵	پہلی فصل (الایمان)
۵۹۴	قسم کے رکن کی شرط	۷۶	قسم کی تعریف
۵۹۵	چوتھی بحث: وہ افعال اور کام جن پر قسم اٹھائی جاتی ہے	۵۷۶	قسم کی مشروعیت
۵۹۶	پہلا مسئلہ: داخل ہونے پر قسم اٹھانا	۵۷۷	قسم کی اقسام
۵۹۸	مسجد میں داخل نہ ہونے پر قسم	۵۷۷	بیمین غموس
۵۹۸	قلم، چاقو وغیرہ پر قسم اٹھانا	۵۷۸	ایمین اللغو
۵۹۹	گھر کے دروازے سے داخل نہ ہونے کی قسم	۵۷۸	بیمین منعقدہ
۵۹۹	کسی خاص آدمی کے گھر میں داخل نہ ہونے کی قسم	۵۸۱	قسم کے منعقد ہونے کی شرطیں
۵۹۹	فلاں کے گھر میں داخل نہ ہونے کی قسم	۵۸۲	بیمین منعقدہ کی قسمیں
۵۹۹	گھر میں داخل نہ ہونا مگر صرف گزرتے ہوئے	۵۸۴	وقت سے پہلے حق کی ادائیگی
۵۹۹	فلاں پر داخل نہ ہونے کی قسم	۵۸۴	دوسری بحث: قسم کے صیغے کی
۶۰۰	دوسرا مقصد: نکلنے پر قسم اٹھانا	۵۸۵	اللہ تعالیٰ کے نام کے ساتھ قسم
۶۰۱	گھر سے نکلنے پر قسم	۵۸۵	قسم کے حروف
۶۰۱	دروازے سے نکلنا	۵۸۵	اللہ تعالیٰ کی صفات کے ساتھ قسم
۶۰۱	کسی خاص کام کے لیے نکلنا	۸۵۷	حق اللہ کی قسم
۶۰۱	فلاں کے ساتھ نکلنا	۵۸۸	غیر پر قسم اٹھانا
۶۰۱	گھر سے نکلنے کے متعلق بعض صورتیں	۵۸۹	جس خبر پر قسم اٹھائی اس کا تکرار
۶۰۲	سوار ہونے والے مسئلہ کی طرح کھانا اور مارنا ہے	۵۸۹	اللہ تعالیٰ قسم کنا یہ کے ساتھ
۶۰۲	داخل ہونے اور نکلنے کی طرح ماہواری اور بیماری ہے	۵۹۱	غیر اللہ کی قسم صورتہ اور معنی یعنی مخلوق کی قسم
۶۰۲	بغیر اجازت نکلنے پر قسم	۵۹۲	قسموں کا ایک یا دو مجلسوں میں دہرانا
۶۰۲	نگز میری اجازت یا رضامندی ہے	۵۹۳	تیسری بحث: قسم کے صحیح ہونے کی شرائط
۶۰۳	ناوقتیکہ میں تجھے اجازت دوں	۵۹۳	جس چیز پر قسم اٹھائی جائے اس کی شرطیں

صفحہ	عنوان	صفحہ	عنوان
۶۱۵	صاحبین کا مسلک	۶۰۴	الایہ کہ میں تجھے اجازت دوں
۶۱۵	متاخرین احناف نے فرمایا	۶۰۵	احناف کے علاوہ بقیہ فقہاء
۶۱۵	شافعیہ	۶۰۵	فلاں کی اجازت کے ساتھ نکلنے کو معلق کرنا
۶۱۵	انڈانہ کھانے کی قسم	۶۰۵	نکلنے کی اجازت دے اور عورت نہ سن سکے
۶۱۵	پکی ہوئی چیز نہ کھانے کی قسم	۶۰۵	قسم مفقید ہوگی ذمہ داری کے ساتھ باقی رہنے کے ساتھ
۶۱۵	بھنا ہوا نہ کھانے کی قسم	۶۰۶	تیسرا مقصد: کلام پر قسم اٹھانا
۶۱۵	بیٹھانہ کھانے کی قسم	۶۰۶	فلاں کے ساتھ بات نہ کرنے پر قسم
۶۱۵	حلوا	۶۰۷	گفتگو نہ کرنے پر قسم
۶۱۶	پھل نہ کھانے کی قسم	۶۰۷	گفتگو پر وقت کی قید کے ساتھ قسم اٹھانا
۶۱۶	تازہ ہوں یا خشک	۶۱۰	چوتھا مقصد: کھانے پینے، چکھنے وغیرہ پر قسم
۶۱۷	گندم نہ کھانے کی قسم	۶۱۰	کھانا
۶۱۷	عموم مجاز	۶۱۰	پینا
۶۱۷	آٹا نہ کھانے کی قسم	۶۱۰	چکھنا
۶۱۸	روٹی نہ کھانے کی قسم	۶۱۰	چکھنے پر قسم
۶۱۸	نہ کھانے کی قسم کھا کر کسی خاص کھانے کا ارادہ کرنا	۶۱۰	کھانے پر قسم
۶۱۸	پینے کی قسم	۶۱۲	دودھ کو پانی کے ساتھ ملانے کے حکم میں حنفی حضرات کا اختلاف
۶۱۹	کنویں سے پینا	۶۱۲	کسی چیز کو اسی کی جنس سے ملانا
۶۱۹	صبح، شام اور سحری کے کھانے کی قسم	۶۱۲	سالن پر قسم
۶۲۰	گزشتہ زمانے میں صبح کا کھانا	۶۱۳	امام محمد رحمہ اللہ اور باقی فقہاء
۶۲۰	گزشتہ زمانے میں شام کا کھانا	۶۱۳	دلیل
۶۲۰	آج کل کا عرف	۶۱۳	اگر روٹی کے ساتھ چاول کھائے
۶۲۰	سحری	۶۱۳	اگر روٹی کے ساتھ انگور، میوہ جات یا سبزیاں کھائیں
۶۲۰	لتضحیٰ	۶۱۳	گوشت نہ کھانے کی قسم
۶۲۰	لتصبح	۶۱۳	مالکیہ اور حنابلہ
۶۲۰	پانچواں مطلب	۶۱۴	چربی نہ کھانا
۶۲۰	پہننے اور پہنانے کی قسم	۶۱۴	صاحبین اور مالکی
۶۲۰	چھٹا مقصد	۶۱۴	سری کا نہ کھانا اور نہ خریدنا
۶۲۲	سوار ہونے کی قسم	۶۱۴	امام صاحب کا مسلک

صفحہ	عنوان	صفحہ	عنوان
۶۳۳	نذر کی تعریف اور رکن	۶۲۲	ساتواں مقصد
۶۳۴	نذر کا رکن	۶۲۲	بیٹھنے کی قسم
۶۳۴	دیگر ائمہ کا مسلک	۶۲۳	آٹھواں مقصد: رہنے کی قسم
۶۳۴	نذر ماننے والا	۶۲۴	پہلا مفروضہ
۶۳۴	جس کی نذر مانی ہے	۶۲۴	دوسرا مفروضہ
۶۳۴	نذر مبہم	۶۲۵	تیسرا مفروضہ
۶۳۴	نذر معین	۶۲۵	کیا سکونت کو جاری رکھنا سے شروع کرنے کے حکم میں ہے؟
۶۳۴	نذر کا صیغہ	۶۲۶	ضابطہ
۶۳۴	مطلق	۶۲۶	نواں مقصد
۶۳۴	مقید	۶۲۶	مارنے اور قتل کرنے کی قسم
۶۳۴	نذر کی شرطیں	۶۲۷	دسواں مقصد
۶۳۴	ناذر (منت ماننے والے) سے متعلقہ شرطیں	۶۲۷	ایسی چیز پر قسم کھانا جو قسم کھانے والے کے علاوہ کسی اور کی طرف منسوب ہو
۶۳۴	اہلیت یعنی عاقل و بالغ ہونا	۶۲۷	دوسرے کی مملوکہ چیز پر قسم کھانا
۶۳۵	اسلام	۶۲۷	اس مقصد سے متعلقہ دو بحثیں
۶۳۵	منذور بہ (جس کی منت مانی گئی ہے) سے متعلقہ شرطیں	۶۲۸	پہلی بحث: دوسرے کے فعل پر قسم کھانا
۶۳۵	جمہور	۶۲۸	دباز
۶۳۸	نذر کا حکم	۶۲۹	طانخ
۶۳۸	نذر کے حکم کی اصل	۶۲۹	دوسری بحث: قسم کھانے والے کے حکم پر کسی اور کا کام کرنا
۶۳۹	قرآن مجید سے دلائل	۶۲۹	عقد صلح
۶۳۹	سنت سے دلائل	۶۳۰	گیارہواں مقصد
۶۴۰	جس کی نذر مانی گئی ہے اس کا نام متعین طور پر لے لیا جائے	۶۳۰	شرعی امور کی قسم
۶۴۰	نذر تبر	۶۳۰	سونا اور چاندی نہ خریدنے کی قسم
۶۴۰	نذر لحاج	۶۳۰	شادی نہ کرنے کی قسم
۶۴۱	اگر نذر میں کام نامزد نہ کیا جائے	۶۳۲	نماز نہ پڑھنے اور روزہ نہ رکھنے کی قسم
۶۴۲	مباح اور گناہ کی نذر	۶۳۲	حج نہ کرنے کی قسم
۶۴۲	مباح کی نذر	۶۳۳	دوسری فصل..... نذر اور منت کا بیان
۶۴۳	گناہ کی نذر	۶۳۳	موضوع کا خاکہ
۶۴۴	نذر کا حکم ثابت ہونے کا وقت	۶۳۳	



صفحہ	عنوان	صفحہ	عنوان
۶۵۶	کھانے، پینے اور لباس وغیرہ کے احکام	۶۴۴	مطلق نذر
۶۵۶	پہلی بحث: کھانے کے بیان میں	۶۴۴	شرط کے ساتھ معلق نذر
۶۵۷	مقدمہ: کھانے، پینے سے متعلق ضابطہ	۶۴۵	جگہ کے ساتھ مقید نذر
۶۵۷	پہلا مقصد: کھانے کی اقسام اور ہر قسم کا حکم	۶۴۶	مستقبل کے کسی وقت کی طرف منسوب نذر
۶۵۸	نباتات	۶۴۶	نذر کا حکم ثابت ہونے کی کیفیت
۶۵۸	ناپاک	۶۴۶	مبہم وقت کی طرف منسوب نذر
۶۵۸	نشہ آور	۶۴۷	معین وقت کی طرف منسوب نذر
۶۵۸	نقصان دہ	۶۴۷	تیسری فصل..... کفاروں کا بیان
۶۵۹	حیوانات	۶۴۷	کفارے کی اقسام
۶۵۹	آبی حیوانات	۶۴۸	قسم کا کفارہ
۶۵۹	بڑی حیوانات	۶۴۸	موضوع کا خاکہ
۶۶۰	مباح اور حرام کے متعلق مالکیہ کے مذہب کا خلاصہ	۶۴۸	کفارے کی مشروعیت
۶۶۰	مباح	۶۴۸	کفارہ قسم کے اصول
۶۶۱	مکروہ	۶۴۸	سنت
۶۶۱	جلالہ کا گوشت	۶۴۹	اجماع
۶۶۳	دوسرا مقصد: جن حیوانات کے بارے میں شریعت میں کوئی حکم نہیں ان میں عربی ذوق سے فیصلہ کرانا	۶۴۹	وجوب کا سبب
۶۶۳	حرام جانور	۶۴۹	قسم ٹوٹنے سے پہلے کفارے کی ادائیگی
۶۶۳	حلال جانور	۶۵۰	کفارے میں واجب ہونے والے حکم کی نوعیت
۶۶۳	حالت ضرورت	۶۵۰	کفارہ قسم کی صورتیں
۶۶۳	ضرورت کی تعریف، حکم اور شرطیں	۶۵۱	کھانا کھلانے کی مقدار کیا ہے اور اس کا مقصود کیا ہے؟
۶۶۳	مباح اور جائز ہونے والی چیزوں کی جنس	۶۵۳	کھانا کھلانے کی مقدار
۶۶۳	حرام اور مردار کی جائز مقدار	۶۵۳	کھانا کس کو دیا جائے
۶۶۳	اول: ضرورت کی تعریف اور اس کا حکم	۶۵۳	لباس، اس کی کیفیت اور مقدار
۶۶۶	دوم: ضرورت کی شرطیں اور ضابطے	۶۵۳	لباس کی کیفیت
۶۶۷	سوم: کیا ضرورت سفر و حضر دونوں حالتوں کو شامل ہے؟	۶۵۴	لباس کی مقدار
۶۶۷	گناہ والا سفر	۶۵۴	غلام آزاد کرنا
۶۶۸	بوقت ضرورت انسان کو کھانا	۶۵۶	روزہ، مقدار اور شرط
			ساتواں باب..... ممنوع اور مباح امور

صفحہ	عنوان	صفحہ	عنوان
۲۸۲	تیسری بحث: لباس، استعمال اور زیور	۲۲۹	پوسٹ مارٹم اور اعضاء کی پیوند کاری
۲۸۵	ریشم اور سونے چاندی کی انگوٹھی پہننا	۲۶۷	شراب کا بطور دوا استعمال
۲۸۵	مردوں کے لیے چاندی کی انگوٹھی	۲۷۱	پیماس کی حالت میں شراب پینا
۲۸۸	چوتھی بحث: ہمبستری کرنا، دیکھنا، چھونا، لہو لعب، تصویر، جانور کو نشان لگانا، گودنا، بالوں کے اور بال کے اکھیرنے	۲۷۱	پنجم: ضرورت کی وجہ سے کھائی جانے والی چیزوں میں فضیلت کے اعتبار سے ترتیب
	۲۷۲	۲۷۲	ششم: ضرورت کی وجہ سے کھانے کی جائز مقدار
۲۸۸	۲۷۳	۲۷۳	ہفتم: ضرورت کی وجہ سے کھانا چھیننے کا حکم
۲۸۹	۲۷۴	۲۷۴	باغات کے پھل کھانا
۲۸۹	۲۷۵	۲۷۵	حقیقت حال
۲۹۰	۲۷۵	۲۷۵	فصل استعمال کرنا
۲۹۱	۲۷۵	۲۷۵	دوسروں کے مویشی دوہنا
۲۹۲	۲۷۵	۲۷۵	چوتھا مقصد: ولیموں اور منکرات والی ضیافتوں کی دعوتیں
۲۹۲	۲۷۶	۲۷۶	قبول کرنا اور کھانے کے آداب
۲۹۲	۲۷۶	۲۷۶	دعوت قبول کرنے سے مانع گناہ
۲۹۳	۲۷۶	۲۷۶	اگر دعوت میں آنے کے بعد اچانک گناہ شروع کر دیا جائے
۲۹۳	۲۷۷	۲۷۷	دوم: کھانے کے آداب
۲۹۳	۲۷۷	۲۷۷	دوسری بحث: شرابیں
۲۹۳	۲۷۸	۲۷۸	اول: شرابوں کا حکم
۲۹۳	۲۷۹	۲۷۹	شراب کو کسی اور چیز میں ملانا
۲۹۳	۲۷۹	۲۷۹	زہریلی دوائیں
۲۹۲	۲۸۰	۲۸۰	منشیات
۲۹۲	۲۸۰	۲۸۰	مستثنیات
۲۹۲	۲۸۰	۲۸۰	غیر نشہ آور شرابیں
۲۹۲	۲۸۰	۲۸۰	فجاج، سو بیا اور نبید العنب
۲۹۲	۲۸۱	۲۸۱	دوم: مشکیزوں اور برتنوں میں نبید بنانا
۲۹۲	۲۸۱	۲۸۱	سوم: شراب کا سرکہ بن جانا اور بنانا
۲۹۲	۲۸۱	۲۸۱	خود بخود سرکہ بن جانا
۲۹۲	۲۸۲	۲۸۲	شراب کو سرکہ بنانا

صفحہ	عنوان	صفحہ	عنوان
۷۰۸	تصویر رکھنے کا حکم	۶۹۷	کافر عورت کا مسلم عورت کو دیکھنا
۷۰۸	تصویر کے بارے میں بحث کا خلاصہ	۶۹۸	سوم: چھونا
۷۱۰	ششم: حیوان کو نشان لگانا	۶۹۸	عورت سے مصافحہ کرنا
۷۱۱	ہفتم: بالوں کے احکام	۶۹۸	عورت کے ساتھ سفر اور خلوت
۷۱۱	سفید بال اکھیڑنا	۶۹۹	بال لگانا
۷۱۳	ہشتم: گودنا، بال اکھیڑنا اور دانتوں میں فاصلہ کرنا	۶۹۹	داڑھی بڑھانا
۷۱۳	التمص	۶۹۹	دس فطری خصالتیں
۷۱۳	تفلیح الاسنان	۷۰۰	اکٹھے لیٹنا
۷۱۳	الواشرة	۷۰۰	مصافحہ کرنا
۷۱۳	القاشرة	۷۰۰	چومنا اور جھکننا
۷۱۳	نہم۔ عورتوں کا مردوں سے اور مردوں کا عورتوں سے	۷۰۱	چہارم: لہو و لعب
	مشابہت اختیار کرنا	۷۰۱	کھیل
۷۱۳	دہم: سلام کرنا	۷۰۲	شطرنج
۷۱۳	السلام	۷۰۲	گانا اور اس کے آلات
۷۱۳	سلام کے الفاظ	۷۰۲	آلات موسیقی
۷۱۵	سلام کے دیگر آداب و احکام	۷۰۳	رقص
۷۱۵	جس نے مذکورہ حالات، جن میں سلام کرنا مستحب نہیں	۷۰۴	شافعیہ کے نزدیک لہو و لعب کے جائز و ناجائز ہونے کا ضابطہ
۷۱۶	پانچویں بحث: خرید و فروخت اور باہمی معاملات کے	۷۰۴	حدی اور شعر
	چند مسائل	۷۰۵	قرآن مجید خوش آوازی سے پڑھنا
۷۱۶	اول: طبعی کھاد کی بیج	۷۰۵	پنجم: تصویر
۷۱۶	دوم: ذمی کی شراب کی قیمت سے مسلمان کا قرض وصول کرنا	۷۰۵	عہد نبوت میں پائی جانے والی تصویر
۷۱۶	سوم: شراب بنانے کے لئے انگور بیچنا	۷۰۶	تصویر کے متعلق مشہور احادیث
۷۱۶	چہارم: گرجے کے لئے مکان کرائے پر دینا یا ذمی کی	۷۰۶	کتے اور تصویر والے گھر میں فرشتوں کے داخل نہ ہونے
	شراب اٹھانا		والی حدیث
۷۱۷	پنجم: مکہ مکرمہ کی عمارتیں اور زمین بیچنا اور کرایے پر دینا	۷۰۶	قرام والی حدیث
۷۱۷	ششم: کافر کا مسجد میں داخل ہونا	۷۰۷	نمرقہ والی حدیث
۷۱۸	ہفتم: احتکار یعنی ذخیرہ اندوزی	۷۰۷	تصویر بنانے والوں کو چیخ
۷۱۹	احتکار رب متحقق ہوگا اور یوں ہی چیز میں ہوگا	۷۰۷	تصویر کے بارے میں علماء کی آراء



صفحہ	عنوان	صفحہ	عنوان
۷۳۷	تیسرا مقصد: ذبح کیے جانے والے جانور کی مقدار کہ وہ	۷۱۹	اختکار کی مدت
۷۳۷	کتوں کی طرف سے جائز ہوگا؟	۷۲۰	اختکار کا حکم
۷۳۷	چوتھا مقصد: ذبح کیے جانے والے جانور کے اوصاف	۷۲۰	اختکار ممنوع ہے
۷۳۷	وہ صفات جن کے پائے جانے سے قربانی نہیں ہوتی	۷۲۰	ذخیرہ کئے ہوئے مال کو فروخت کرنا
۷۳۸	حنفیہ کے نزدیک مانع عیوب	۷۲۱	ہشتم: نزع مقرر کرنا
۷۳۹	مالکیہ کے نزدیک قربانی سے مانع عیوب	۷۲۲	آٹھواں باب..... قربانی اور عقیقہ
۷۳۹	مالکیہ کے نزدیک قربانی سے مانع نہ بننے والے عیوب	۷۲۲	پہلی فصل: قربانی
۷۳۹	شافعیہ کے نزدیک قربانی سے مانع عیوب	۷۲۳	پہلی بحث: قربانی کی تعریف، مشروعیت اور حکم
۷۳۹	شافعیہ کے نزدیک قربانی سے مانع نہ بننے والے عیوب	۷۲۳	پہلا مقصد: قربانی کی تعریف اور مشروعیت
۷۴۰	حنابلہ کے نزدیک قربانی سے مانع عیوب	۷۲۳	الاضحیۃ
۷۴۰	حنابلہ کے نزدیک قربانی سے مانع نہ بننے والے عیوب	۷۲۳	مشروعیت
۷۴۱	مکروہ صفات	۷۲۴	حکمتیں
۷۴۱	حنفیہ کے نزدیک قربانی سے پہلے	۷۲۴	دوسرا مقصد: قربانی کا حکم
۷۴۲	قربانی کرتے وقت	۷۲۶	قربانی کی قسمیں، یا قربانی کا حکم بدلنے کی حالت
۷۴۳	مالکیہ، شافعیہ اور بعض حنابلہ	۷۲۶	واجب قربانی
۷۴۵	قربانی سے فائدہ لینا	۷۲۶	نفل قربانی
۷۴۵	چھٹی بحث: قربانی کے جانور کا گوشت	۷۲۷	دوسری بحث: قربانی کی شرطیں
۷۴۶	جمہور فقہاء (حنفیہ، مالکیہ اور حنابلہ)	۷۲۷	پہلا مقصد: قربانی کے واجب یا سنت ہونے کی شرطیں
۷۴۶	ذبح کرنے والے کی اجرت	۷۲۷	دوسرا مقصد: قربانی کے صحیح ہونے کی شرطیں
۷۴۷	قربانی کی کھال	۷۲۹	مسافر کا حکم
۷۴۷	قربانی کا گوشت دوسرے شہر میں لے جانا	۷۲۹	منغیر کا حکم
۷۴۸	دوسرے کی طرف سے قربانی	۷۲۹	قربانی کی نیت
۷۴۹	دوسری فصل..... عقیقہ اور نومولود بچے کے احکام	۷۳۰	تیسری بحث: قربانی کا وقت
۷۴۹	پہلی بحث: عقیقہ	۷۳۰	چوتھی بحث: ذبح کیا جانے والا جانور
۷۴۹	عقیقہ کا حکم، معنی اور حکمت	۷۳۰	مخلوط جانور
۷۴۹	عقیقہ	۷۳۰	افضل جانور
۷۴۹	رجبیت	۷۳۲	کونسا جانور قربانی کے لیے افضل ہے؟
۷۴۹	عتیرہ	۷۳۶	دوسرا مقصد: قربانی کے جانور کی عمر

صفحہ	عنوان	صفحہ	عنوان
۷۶۱	تیسرا مقصد: گدی کی طرف سے ذبح کرنا	۷۵۰	عقیقہ کی حکمت
۷۶۱	چوتھا مقصد: حرام مغز کاٹ دینا	۷۵۰	عقیقہ کے جانور کی جنس، عمر اور صفات
۷۶۲	پانچواں مقصد: جلدی جلدی ذبح کرنا	۷۵۰	عقیقہ کی تعداد
۷۶۲	چھٹا مقصد: ذبح کی شرطیں یا شرعی ذبح	۷۵۰	عقیقہ کا وقت
۷۶۲	اول: نیت اور قصد کرنا	۷۵۰	عقیقہ کے گوشت اور کھال کا حکم
۷۶۲	دوم: ذبح کرتے وقت اللہ تعالیٰ کا نام لینا یاد ہونے کی حالت میں	۷۵۰	دوسری بحث: نومولود بچے کے احکام
۷۶۳	ساتواں مقصد: ذبح کی سنتیں	۷۵۲	کان میں اذان کہنا
۷۶۵	آٹھواں مقصد: ذبح کے مکروہات	۷۵۲	تحسینک
۷۶۶	نواں مقصد: ذبح کی اقسام	۷۵۳	بچے کی مبارکباد
۷۶۶	خون بہانا، شکار کرنا اور زخمی کرنا	۷۵۳	خندہ کرنا
۷۶۶	حلق سے ذبح کرنا	۷۵۴	نام رکھنا
۷۶۶	ذبح اور نحر	۷۵۴	نواں باب: ذبح کیے جانے والے جانور اور شکار
۷۶۶	ایسا فعل جو کسی بھی ذریعے سے زندگی ختم کر دے	۷۵۵	پہلی فصل: ذبح کیے جانے والے جانور
۷۶۷	ذبح	۷۵۵	مقدمہ: ذبح کی تعریف اور شرعی حکم
۷۶۷	نحر	۷۵۵	ذبح کا حکم
۷۶۷	عقر	۷۵۶	پہلی بحث: ذبح کرنے والا
۷۶۷	جمہور علماء کے نزدیک ذبح کی اقسام	۷۵۶	جس کا ذبیحہ بالاتفاق حلال ہے
۷۶۷	ذبح اختیاری	۷۵۶	جن کے بارے میں فقہاء کا اختلاف ہے
۷۶۷	ذبح اضطراری	۷۵۸	کتابی کا ذبیحہ
۷۶۸	دسواں مطلب: ذبح کیے ہونے جانور کے حرام اجزاء	۷۵۸	مجوسی کا ذبیحہ
۷۶۸	گیارہواں مقصد: ماں کو ذبح کرنے کا جنین پر اثر	۷۵۸	صابی کا ذبیحہ
۷۶۹	بارہواں مقصد: قریب المرگ اور بیمار کو ذبح کرنے کا اثر	۷۵۹	عورت اور بچے کا ذبیحہ
۷۷۰	اول: کسی زیادتی کی وجہ سے قریب المرگ ہو جانے والے کو ذبح کرنے کا اثر	۷۵۹	مجنون اور نشے والا
۷۷۰	دوم: بیمار جانور میں ذبح کا اثر	۷۵۹	چورا اور غاصب
۷۷۲	موت و حیات کی علامات	۷۵۹	ذبح کرنے والے کی شرطیں
۷۷۲	حیات مستمرہ	۷۶۰	دوسری بحث: ذبح کے بیان میں
			پہلا مقصد: کاٹی جانے والی رگوں کی تعداد
			دوسرا مقصد: کاٹنے کی جگہ

صفحہ	عنوان	صفحہ	عنوان
۷۹۹	چوتھی بحث: شکاری شکار کا مالک کب بنتا ہے؟	۷۷۲	حیات مستقرہ
۷۹۹	مشترکہ شکار	۷۷۲	حیات مذبوح یا حرکت عیش المذبوح
		۷۷۲	تیرہواں مقصد: نہ کھائے جانے والے جانوروں میں ذبح کا اثر
		۷۷۲	حنفیہ اور مالکیہ
		۷۷۳	شافعیہ اور حنابلہ
		۷۷۳	کند چھری سے ذبح
		۷۷۵	چوتھی بحث: ذبح کیے جانے والا جانور
		۷۷۵	پہلی قسم: آبی حیوانات
		۷۷۵	دوسری قسم: خشکی کے جانور
		۷۷۷	گھریلو جانور
		۷۷۹	جنگلی جانور
		۷۸۱	تیسری قسم: برآبی جانور
		۷۸۳	دوسری فصل..... شکار
		۷۸۳	پہلی بحث: شکار کی تعریف، حکم اور مشروعیت
		۷۸۳	شکار کی تعریف
		۷۸۳	المصيد
		۷۸۳	الصید
		۷۸۳	شکار کا حکم
		۷۸۴	دوسری بحث: شکار کے مباح ہونے کی شرطیں
		۷۸۵	پہلا مقصد: شکاری کی شرطیں
		۷۹۱	دوسرا مقصد: شکار کے آلے کی شرطیں
		۷۹۱	اسلحہ
		۷۹۲	شکاری جانور
		۷۹۳	شکاری جانور کی شرطیں
		۷۹۴	کیا کتے کے کاٹنے کی جگہ کو دھونا واجب ہے؟
		۷۹۷	تیسرا مقصد: شکار کی شرطیں
		۷۹۸	تیسری بحث: حنفیہ کے نزدیک جس حیوان کا شکار مباح ہے



## اصطلاحات

## تیسرا باب

- صوم..... روزہ۔  
 رویت ہلال..... رمضان کا چاند دیکھنا۔  
 مطلع..... مطلع کی جمع ہے چاند کے طلوع ہونے کی جگہ۔  
 کفارہ..... کسی گناہ کے ازالہ کے لئے شریعت کی طرف سے مقررہ مالی یا غیر مالی سرزنش۔  
 اعتکاف..... مسجد میں عبادت کی نیت سے بیٹھنا۔  
 معتکف..... اعتکاف بیٹھنے والا۔  
 معتکف..... وہ جگہ جہاں اعتکاف کیا جائے۔

## چوتھا باب

- زکاۃ..... مخصوص مال میں سے مخصوص مقدار کا شریعت کے بیان کئے ہوئے مصارف میں صرف کرنا۔  
 مزکی..... زکوٰۃ دینے والا۔  
 مانع زکوٰۃ..... ایسی چیز جو زکوٰۃ دینے میں رکاوٹ بن رہی ہو۔ عذر۔  
 نقود..... سونا، چاندی اور کاغذی کرنسی۔  
 معادن..... معدن کی جمع ہے بمعنی کان۔  
 رکاز..... زمین میں دفنایا ہوا خزانہ۔  
 شرکت مضاربت..... ایسا معاملہ کہ ایک شخص دوسرے کو تجارت کے لئے اپنا سرمایہ دے اس شرط پر کہ تجارت کا نفع دونوں میں مقررہ تناسب کے ساتھ تقسیم ہو جائے گا۔  
 زروع..... زرع کی جماع ہے بمعنی اناج۔  
 ثمار..... ثمر کی جمع ہے بمعنی پھل۔  
 بنت محاض..... اونٹ کا مادہ بچہ جس کا ایک سال بھی ہو چکا ہو اور دوسرے میں چل رہا ہو۔  
 بنت لبون..... اونٹ کا مادہ بچہ جس کے دو سال پورے ہو چکے ہوں اور تیسرے میں چل رہا ہو۔  
 حقہ..... اونٹ کا بچہ جس کے تین سال مکمل ہو چکے ہوں۔  
 جذع..... اونٹ کا بچہ جس کے چار سال مکمل ہو چکے ہوں۔ چھ ماہ کے بکروٹے اور دنبے کو بھی جذع کہا جاتا ہے۔ چھت کے شہتیر کو بھی جذع کہا جاتا ہے۔

خلیطین..... ایسے دو اشخاص جو اپنی اپنی بکریوں کو اکٹھا کر لیں۔  
 مصارف..... مصرف کی جمع ہے مراد وہ لوگ جو زکوٰۃ کے مستحق ہوں۔  
 نصاب..... مال کی وہ کم سے کم یا زیادہ سے زیادہ مقدار جس کے ہوتے ہوئے زکوٰۃ واجب ہو۔  
 مؤلفہ قلوب..... ایسے لوگ جو زکوٰۃ کے مستحق تو نہ ہوں لیکن تالیف قلب اور ان کی دلگیری کے لئے حوصلہ افزائی کے طور پر مال زکوٰۃ دینا۔

مکاتب..... وہ غلام جو مال کے بدلہ میں اپنی آزادی خریدے۔  
 صدقہ فطر..... مال کی مخصوص مقدار جو رمضان کے بعد انسان پر واجب ہوتی ہے۔  
 وسق..... عرب کا ایک مخصوص پیمانہ جو ساٹھ صاع کے برابر ہوتا ہے موجودہ زمانے میں اس کا وزن ایک کنٹنل تین کلوگرام اور چھ گرام متعین کیا گیا ہے۔

مد..... ایک قدیم پیمانہ جو تقریباً ۸۲۰ گرام کے برابر ہوتا ہے۔  
 صاع..... یہ بھی ایک قدیم پیمانہ ہے جو چار مد کا ہوتا ہے۔  
 رطل..... ایک پیمانہ جو ۳۴ تولہ ڈیڑھ ماشہ کے برابر ہوتا ہے۔

## پانچواں باب

حج..... مخصوص وقت میں مخصوص مقام کی زیارت کرنا حج ہے۔  
 عمرہ..... ایام حج کے علاوہ بقیہ ایام میں افعال حج ادا کرنا عمرہ ہے۔  
 احرام..... مخصوص کپڑا جسے حاجی لوگ ایام حج میں لپیٹ لیتے ہیں۔  
 میقات..... اس مخصوص مقام کو کہا جاتا ہے جہاں سے آگے بغیر احرام کے گزرنا ممنوع ہے۔  
 حل..... وہ مقام جو میقات کے اندر اور حرم سے باہر ہو۔  
 حرم..... مکہ کے چاروں طرف موجود مقام کو حرم کہا جاتا ہے۔  
 آفاتی..... ایسا حاجی جو باہر سے آیا ہو۔  
 طواف..... بیت اللہ کے گرد چکر لگانا۔  
 سعی..... صفا اور مروہ کے درمیان دوڑ لگانے کا سعی کہا جاتا ہے۔  
 عرفہ..... مکہ میں ایک میدان ہے جہاں ۹ ذی الحجہ کو حجاج جمع ہوتے ہیں۔  
 وقوف..... میدان عرفات میں ٹھہرنا۔  
 رمی..... شیطان کو کنکریاں مارنا۔  
 جمرات..... کنکریاں مارنے کی مخصوص علامات۔  
 ایام تشریق..... ذی الحجہ کے پانچ ایام ۹، ۱۰، ۱۱، ۱۲، ۱۳ کو ایام تشریق کہتے ہیں۔  
 حلق و تقصیر..... بال مونڈنا یا کاٹنا۔  
 جنایت..... دوران حج ایسی کوتاہی کا ارتکاب کر بیٹھنا جس کی وجہ سے دم واجب ہوتا ہو۔

- دم..... ایام حج میں کوتاہی کی بنا پر واجب ہو جانے والا جانور جسے حرم ہی میں ذبح کرنا ہوتا ہے۔
- احصار..... دشمن، خوف یا کسی اور وجہ سے احرام باندھنے کے بعد افعال حج کو جازی نہ رکھ سکنا احصار ہے۔
- ہدی..... وہ جانور جو قربانی کیلئے حرم لے جایا جا رہا ہو۔
- محصر..... جو شخص احرام باندھنے کے بعد افعال حج سے روک دیا جائے۔
- محرم..... احرام باندھنے والا۔
- قلادہ..... ہدی کے گلے میں جوتا وغیرہ باندھنا۔
- محر..... منیٰ اور مزدلفہ کے درمیان وادی۔
- مہذب..... منیٰ اور مکہ کے درمیان کی وادی۔



## پہلی فصل..... روزہ

اس فصل میں آٹھ مقامات بحث طلب ہیں۔

مباحث کا مختصر تعارف اور جائزہ:

پہلی بحث..... اس بحث میں ❶ ان امور کی وضاحت کی جائے گی: روزے کی تعریف، روزے کا رکن، وقت، روزے کے فوائد، رمضان المبارک کی فضیلت، شب قدر کی فضیلت اور رمضان میں تاریخی نقطہ نظر سے پیش آنے والے اہم واقعات۔

دوسری بحث..... اس بحث میں روزے کی فرضیت اور روزے کی اقسام (فرض روزہ اور نفل روزہ) موضوع بحث ہوں گی۔

تیسری بحث..... اس بحث میں بیان ہوگا کہ روزہ کب واجب ہوتا ہے؟ نیز ماہ رمضان کے ثابت کرنے اور اختلاف مطالع کی تفصیل زیر بحث ہوں گی۔

چوتھی بحث..... اس بحث میں روزے کی شرائط، روزہ واجب ہونے کی شرائط اور روزہ کے صحیح (درست) ہونے کی شرائط کا بیان ہوگا۔

پانچویں بحث..... اس بحث میں روزے کی سنن، ❷ آداب اور مکروہات کا تذکرہ ہوگا۔

چھٹی بحث..... اس بحث میں ان اعذار کا بیان ہوگا جن کی وجہ سے روزہ توڑنا مباح ہو جاتا ہے۔

ساتویں بحث..... اس بحث میں ان امور کا بیان ہوگا جن کی وجہ سے روزہ فاسد ہو جاتا ہے نیز اس کے ذیل میں ان امور کا بھی تذکرہ ہوگا جن کی وجہ سے روزہ فاسد نہیں ہوتا۔

آٹھویں بحث..... اس بحث میں روزے کی قضاء، کفارہ اور فدیہ کا بیان ہوگا۔

فصل کے آخر میں کچھ ملحقات ❸ (متعلقات، ضمیمہ جات) کا تذکرہ ہوگا جن کی وجہ سے روزے کی نذر کا پورا کرنا لازمی ہوتا ہے۔

جملہ مباحث اسی ترتیب بالا کے مطابق فرداً فرداً لائی جائیں گی۔ ❹

## پہلی بحث

اس بحث میں صوم (روزے) کی تعریف، وقت، فوائد، رمضان کی فضیلت، شب قدر کی فضیلت اور رمضان میں تاریخی حوالے سے

❶ الحمد للہ وکفی وسلام علی نبینا محمد (صلی اللہ علیہ وآلہ وسلم) وعلی آلہ واصحابہ اجمعین۔ اما بعد: مبحث: وہ موضوع اور

عنوان جو زیر بحث آئے۔ ❷ سنن ”سنن کی جمع ہے، سنت کا لغوی معنی ”طریقہ“ ہے، اصطلاح شریعت میں ”وہ طریقہ ہے جس پر نبی کریم صلی اللہ علیہ وسلم

نے ہمیشگی کی ہے البتہ کبھی کبھار اس پر عمل کرنا ترک بھی کیا ہو، پھر اگر ہمیشگی بطور عبادت کے ہو تو وہ سنن نھدی ہیں اور اگر بطور عادت کے ہو تو وہ سنن زوائد

ہیں (التعریفات للجر جانی ص ۸۸) ❸ ملحقات: ملحقات کی جمع ہے اور ضمیمہ کے معنی ہے یعنی اس بحث میں متفرق مسائل کا تذکرہ کیا جاتا

ہے۔ ❹ یعنی جملہ مباحث جس ترتیب کے مطابق اجمالاً بیان کی گئی ہیں اسی ترتیب کے مطابق ان کی تفصیل بھی لائی جائیں گی۔

پیش آنے والے واقعات کا تذکرہ ہوگا۔

اس بحث میں تین مقاصد ہیں۔

پہلا مقصد..... صوم (روزے) کی تعریف، رکن، وقت اور روزے کے فوائد کے بیان میں ہے۔

صوم کی تعریف..... صوم کا لغوی معنی کسی چیز سے رک جانا اور باز رہنا ہے، جیسے کہا جاتا ہے ”صام عن الکلام“، یعنی فلاں شخص گفتگو کرنے سے باز رہا، اللہ تعالیٰ نے حضرت مریم علیہا السلام کے متعلق فرمایا:

إِنِّي نَذَرْتُ لِلرَّحْمَنِ صَوْمًا

”میں نے اللہ تعالیٰ کے واسطے ایسے روزے کی منت مان رکھی ہے جس میں کلام کرنے کی مجھ پر بندش ہے“۔ بیان القرآن

سورت مریم ۱۹/۲۶ آیت میں ”صوما“ گفتگو کرنے سے باز رہنے کے معنی میں ہے، اسی طرح اہل عرب کا مقولہ ہے ”صام النهار“ یعنی دن آگے بڑھنے سے رک گیا، یہ محاورہ اس وقت بولا جاتا ہے جب دوپہر کے وقت سورج کی رفتار سست پڑ جائے اور آگے بڑھنے سے رک جائے۔ ❶

شرعی تعریف..... طلوع فجر سے غروب آفتاب تک روزے کے اہل کانتیت کے ساتھ دن کے وقت مفطرات (وہ چیزیں جن سے روزہ ٹوٹ جاتا ہے: جماع، کھانا، پینا وغیرہ) سے رکے رہنا روزہ ہے۔ ❷

تعریف کی وضاحت:..... مفطرات سے باز رہنے کا مطلب یہ ہے کہ پیٹ اور شرم گاہ کے جذبات کو پورا کرنے سے رک جانا، اسی طرح ہر ایسی چیز جو حسی ہو، کو پیٹ میں داخل کرنے سے باز رہنا جیسے دوائی وغیرہ۔

مفطرات سے رکنا مقررہ وقت میں ہو اور یہ وقت صبح صادق سے غروب آفتاب تک ہے۔ روزے کے اہل سے مراد عاقل بالغ مسلمان مرد اور عورت ہے بشرطیکہ حیض و نفاس سے پاک ہو۔

نیت..... نیت کسی کام کے کرنے کے لئے دل کا مصمم ارادہ ہے جس میں ذرہ برابر شک اور تردد نہ ہو، تعریف میں نیت کی قید اس لئے لگائی گئی ہے تاکہ عبادت عادت سے ممتاز ہو جائے۔ ❸

❶..... صوم کا لغوی معنی مطلق اساک یعنی رک جانا، باز رہنا ہے خواہ کسی بھی چیز سے رکنا مقصود ہو، چنانچہ روبہ شاعر کہتا ہے خیل صیام و خیل غیر صائمة تحت العجاج و اخری تلک الجمال یعنی کچھ گھوڑے چارہ کھانے سے رکے ہوئے ہیں اور کچھ کھارے ہیں جبکہ گھوڑے غبار تلے کھڑے ہیں اور کچھ گھوڑے منہ میں لگام ہلا رہے ہیں۔ (بدائع الصنائع ۲/۲۰۹) صوم کا معنی رک جانا۔ جیسے کہا جاتا ہے ”صامت الریح“ ہوا کا رک جانا، اور کام سے رک جانا (المنجد و مصباح اللغات ۲۸۶) اتنی بات واضح ہے کہ ہر چیز سے رک جانے سے لازم آتا ہے کہ انسان متضادات سے خالی ہو مثلاً نہ متحرک ہو، نہ ساکن، نہ کسی کام کا مرتکب ہو، نہ تارک، یقیناً یہ حال ہے لہذا امت مسلمہ کا اتفاق ہے کہ کھانے پینے اور جماع سے اساک (رکنا) روزہ ہے عام فقہاء نے سبکی لگوانے، دبر اور ناک میں دوائی پکانے اور جان بوجھ کر تے کرنے سے رکے رہنے کو بھی تعریف کا حصہ بنایا ہے، گو بعض فقہاء نے اس کا انکار کیا ہے لیکن ان کا انکار جمہور کے خلاف ہے۔ (احکام القرآن للجصاص ۱/۲۶۳)۔ تعریفات میں ہے کہ روزہ نیت کے ساتھ صبح تا مغرب کھانے پینے اور جماع سے رکے رہنے کا نام ہے اور لغوی معنی مطلق اساک ہے۔ (التعریفات للجر جانی ص ۹۷) ❷ چونکہ روزہ مفطرات سے رکنے کا نام ہے بسا اوقات انسان کئی کئی دن تک کھانا پیتا نہیں اور جماع نہیں کرتا جبکہ ہم اسے روزہ دار نہیں کہتے چونکہ اس نے روزہ رکھنے کی نیت نہیں کی ہوتی۔ نیز کھانا پینا اور جماع ایسی خواہشات ہیں جن کا دل میں داعیہ اور تقاضا پیدا ہوتا ہے ایسا کوئی شخص نہیں جو دن رات چوبیس گھنٹے ان تین امور میں لگا رہتا ہو کھانا پینا ضرورت کے وقت ہوتا ہے اور جماع نشاط کے وقت، لامحالہ بہت سا وقت ایسا گزرتا ہے جس میں ان امور سے اساک پایا جاتا ہے اور یہ اساک عادتاً ہوتا ہے جبکہ مقررہ وقت میں نیت کے ساتھ جو اساک ہوگا وہ عبادت میں شمار ہوگا۔

روزے کا رکن: شکم اور شرمگاہ کی خواہشات (اور جذبات) کو پورا کرنے سے باز رہنا، یا یوں کہا جائے کہ مفطرات سے باز رہنا روزے کا رکن ہے۔ ❶

اختلاف آئمہ کرام رحمہم اللہ..... احناف اور حنابلہ نے روزے کے رکن کو صرف اتنا ہی بیان کیا ہے، البتہ مالکیہ اور شافعیہ نے رکن میں ایک اور چیز کا اضافہ کیا ہے چنانچہ ان کے نزدیک رات کے وقت نیت کرنا بھی روزے کا رکن ہے۔ ❷

روزے کا وقت..... روزے کا وقت طلوع فجر (صادق) سے غروب آفتاب تک ہے۔

دلیل..... فرمان باری تعالیٰ ہے:

وَكُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ..... البقرة ۱۸۷/۲

کھاؤ اور پیو اس وقت تک کہ تمہیں صبح کا سفید خط سیاہ خط سے ممتاز ہو جائے۔ بیان القرآن

آیت میں صبح کی سفیدی کو ”الخیط“ سے مجازاً تعبیر کیا گیا ہے، یعنی دن کی سفیدی رات کی تاریکی سے ممتاز ہو جائے۔ اس سے طلوع فجر کا معنی مستفاد ہوتا ہے۔

نبی کریم صلی اللہ علیہ وسلم کا فرمان ہے: بلال رات کے وقت اذان دے دیتا ہے، لہذا تم کھاتے پیتے رہو تا وقتیکہ ابن ام مکتوم اذان دے دے۔

ابن عبدالبر رحمۃ اللہ علیہ کہتے ہیں: یہ حدیث اس امر پر دلیل ہے کہ ”الخیط الابيض“ سے مراد صبح (کا ظہور) ہے، جبکہ سحری فجر سے قبل ہوتی ہے اور اس پر امت کا اجماع ہے۔

طویل النہار مقامات میں روزے کا وقت..... اگر ایسا ہو کہ دن کی مقدار طویل ہو جائے جیسے بلغاریہ میں ہوتا ہے تو وہاں کے قریب ترین علاقے کے مطابق وقت کا اندازہ کر لیا جائے گا، یا مکہ مکرمہ کے وقت کے مطابق وہاں کے وقت کا اندازہ کر لیا جائے گا۔

فائدہ..... ایسے علاقے جہاں غروب شفق سے پہلے ہی طلوع فجر ہو جائے تو ان میں روزہ کے وقت کے اندازے میں مختلف اقوال ہیں ان میں سے ہر ایک پر عمل کرنے کی گنجائش ہے۔

۱..... امام شافعی رحمہ اللہ علیہ کے قول کے مطابق قریب تر علاقہ جہاں غروب آفتاب کے بعد بقدر ضرورت کھانے پینے کا وقت مل جاتا ہو اس کے مطابق عمل کیا جائے گا۔

۲..... ہر چوبیس گھنٹے پورے ہونے سے قبل صرف اتنا وقت افطار کے لئے رکھا جائے جس میں بقدر ضرورت کچھ کھایا جاسکے۔

۳..... دوسرے معمولی ایام میں روزے کی قضاء کرے۔

۴..... چوبیس گھنٹے کے اندر غروب والے ایام میں سب سے آخری دن میں ابتداء وقت عصر سے جتنی دیر بعد غروب ہو اتنا عصر سے اتنی

دیر کے بعد افطار کر لے۔

❶..... رکن، بنیاد اور ستون کو کہتے ہیں یعنی وہ مرکز اور بنیاد جو روزے کی عمارت کو سہارا دیتی ہے اور اسی پر عمارت صوم کھڑی ہے، لہذا مفطرات سے رکن کے رہنا روزے کی اصل اور حقیقت ہے۔ ❷ احناف اور حنابلہ کے نزدیک نیت روزے کی شرائط میں سے ہے۔ جبکہ امام مالک کا ایک قول ہے کہ پورے رمضان کے روزے ایک ہی نیت سے جائز ہیں۔ اس مسئلہ پر سیر حاصل بحث شرائط صوم میں آئے گی انشاء اللہ۔ ❸ الخیط الابيض سے مراد فجر کی وہ ابتدائی پوہے جو افق میں معترض ہوتی ہے اور کھینچے ہوئے دھاگے کی مانند ہوتی ہے۔ الخیط الاسود سے مراد رات کی تاریکی ہے جو سفیدی کے ساتھ ملی ہوتی ہے یوں سفیدی اور سیاہی کو دھاگوں کے ساتھ تشبیہ دی گئی ہے، یہ من وجہ استعارہ ہے اور من وجہ تشبیہ ہے۔ (ملخص از کشاف ۱/۲۳۱)



۵..... مکہ مکرمہ کے وقت کو بنیاد بنا کر اس کے مطابق وہاں کے اوقات کا اندازہ کر لیا جائے۔ شخص از احسن الفتاویٰ ۲/ ۱۱۳ اور در المختار ۲/ ۱۹/ ۱۱

روزے کے فوائد..... روزے کے روحانی اور مادی بہت سارے فوائد ہیں ان میں سے کچھ حسب ذیل ہیں۔

۱: روزہ تقویٰ و اطاعت کا اہم ذریعہ ہے:..... روزہ اللہ تعالیٰ کی اطاعت و فرمانبرداری کا اہم ذریعہ ہے، روزہ دار مومن کو بے انتہا ثواب ملتا ہے، چونکہ روزہ ایسی عبادت ہے جو محض رب تعالیٰ کے لئے ہوتی ہے جبکہ اللہ تعالیٰ کی بخشش کی کوئی حد نہیں، روزے کے ذریعے اللہ تعالیٰ کی خوشنودی حاصل کی جاتی ہے، روزہ دار جنت کے مخصوص دروازے سے داخل ہونے کا استحقاق رکھتا ہے جو کہ صرف روزہ داروں کے لئے مقرر کیا گیا ہے اس دروازے کو "ریان" کہا جاتا ہے ۱۱ جو شخص معصیت کی وجہ سے اللہ تعالیٰ کے عذاب کا مستحق ہو جائے وہ روزے کی وجہ سے عذاب سے دور رہتا ہے، روزہ آئندہ سال تک کے گناہوں کے لئے کفارہ ہوتا ہے، اطاعت کی وجہ سے مومن اللہ تعالیٰ کے مقرر کئے ہوئے حق کو برقرار رکھتا ہے چونکہ روزے کا انجام تقویٰ ہے جو اللہ تعالیٰ کے احکام و اوامر کو بجالانے پر اکساتا ہے اور برائیوں سے دور رکھتا ہے۔ چنانچہ فرمان باری تعالیٰ ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ ﴿۱۸۳﴾ البقرہ ۲/ ۱۸۳

اے ایمان والو تمہارے اوپر روزہ فرض کیا گیا ہے جس طرح تم سے پہلی امتوں پر فرض تھا تا کہ تم متقی اور پرہیزگار بن جاؤ۔ ۱۱

۲: روزہ صبر و استقامت کی اہم تربیت گاہ ہے..... روزہ فی نفسہ ایک تربیت اور مشق ہے جس سے مومن میں بے شمار عمدہ خصلتیں اور خوبیاں پیدا ہوتی ہیں، روزہ نفس کے لئے عظیم الشان مجاہدہ ہے اور خواہشات نفس کو جڑ سے اکھاڑ پھینکتا ہے شیطان کے لئے کار آمد تازیانہ ہے، روزے کی وجہ سے انسان میں صبر کی عادت پیدا ہوتی ہے پھر انسان محرومیوں کا ڈٹ کا مقابلہ کر سکتا ہے، خواہشات نفس، شدائد اور مصائب کا ہمت و حوصلہ سے مقابلہ کرتا ہے، چونکہ روزہ دار کے سامنے اس کا پسندیدہ کھانا پک رہا ہوتا ہے، قسم قسم کے کھانوں کی مختلف خوشبوئیں اس کے معدے کو برا بیچختہ کر رہی ہوتی ہیں، اس کی آنکھیں ٹھنڈے ٹیٹھے پانی کے لئے لپچا رہی ہوتی ہیں لیکن بایں ہمہ وہ ان سب لذات سے باز رہتا ہے اور اذان کے وقت کا انتظار شروع کر دیتا ہے۔

روزہ ہمیں امانتداری کا درس دیتا ہے..... روزہ امانت داری کا درس دیتا ہے اور ہمہ وقت روزہ دار کو یاد دلاتا رہتا ہے کہ خواہ خلوت ہو یا جلوت تم رب تعالیٰ کی کڑی نگرانی میں ہو، چونکہ روزہ دار پر اللہ کے سوا کوئی نگران نہیں ہوتا، روزہ دار محض اللہ تعالیٰ کے لئے لذات و طیبات سے رکا رہتا ہے۔

روزہ خداداد قوتوں کے لیے مقوی ہے..... روزہ قوت ارادی کو طاقت بخشتا ہے، عزیمت میں تندہی پیدا کرتا ہے، صبر کی تعلیم دیتا ہے، ذہن و فکر کے دھندلے آئینوں کو منجلی کر دیتا ہے، آراء اور سوچ کو جلا بخشتا ہے، چنانچہ روزہ دار کی فکر رسا چوکنے سے باز رہتی ہے اور پیش آمدہ عوارض سے بے خبر نہیں رہتا۔

۱..... اس مسئلہ میں ہمارے آئمہ میں سے امام حلوانی، بلقانی اور برہان کبیر کا اختلاف بھی ہے۔ انشاء اللہ اس کا تذکرہ اوقات نماز کے ذیل میں آئے گا، مذکورہ اقوال میں سے چوتھا قول امام شافعی رحمۃ اللہ علیہ کے قول کے اقرب اور اہل ہے ہمارے اکثر علماء کا اسی پر فتویٰ بھی ہے، بایں ہمہ مبتلابہ اگر ان میں سے کسی پر عمل کرے اس کے لئے سبھی میں گنجائش ہے۔ واللہ اعلم بالصواب۔ (از مترجم) ۱۱ حضرت اہل بن سعد رضی اللہ عنہ کی روایت ہے کہ نبی کریم صلی اللہ علیہ وسلم نے فرمایا: جنت میں ایک دروازہ ہے جسے ریان کہا جاتا ہے قیامت کے دن اس دروازے سے روزہ دار داخل ہوں گے، ان کے علاوہ کوئی اور شخص اس دروازے سے داخل نہیں ہوگا جب روزہ دار داخل ہو جائیں گے پھر اسے بند کر دیا جائے اور پھر کوئی اور نہیں داخل ہو سکے گا۔ (الترغیب والترہیب ۲/ ۸۲-۸۳) ۱۱ روزہ رکھنے کا آیت میں اہم مقصد تقویٰ اور پرہیزگاری بیان کیا جاتا ہے چونکہ تقویٰ عبادت کا سرمایہ ہے۔

حضرت لقمان علیہ السلام نے اپنے بیٹے کو نصیحت کرتے ہوئے فرمایا:

”اے بیٹا، جب معدہ بھرا ہوا ہوتا ہے فکر اور سوچ پر نیند طاری ہو جاتی ہے، حکمت گنگ ہو جاتی ہے اور اعضاء میں عبادت کی ہمت نہیں رہتی۔“

روزہ ایک دستور العمل ہے..... روزہ نظام و انصرام کی تعلیم دیتا ہے، چونکہ روزہ انسان کو محدود وقت میں کھانے پینے پر مجبور کرتا ہے اور مقررہ وقت میں لذات سے بہرہ مند ہونے کی اجازت دیتا ہے۔

روزہ ملی وحدت کا شاندار جذبہ ہے..... روزہ چہار دانگ عالم کے جمیع مسلمانوں کی ملی وحدت کا منہ بولتا ثبوت ہے، چنانچہ کبھی مسلمان ایک ہی وقت میں روزہ رکھتے ہیں اور ایک ہی وقت میں افطار کرتے ہیں چونکہ مسلمانوں کا رب ایک ہے اور ان کی عبادت ایک ہے۔

روزہ اخوت و بھائی چارے کا درس دیتا ہے..... روزہ انسان کے دل میں شفقت، رحمت، خوت و بھائی چارے کا جذبہ پیدا کرتا ہے، مسلمانوں کو ایک دوسرے کے ساتھ تعاون کرنے کا درس دیتا ہے، چنانچہ روزہ بھوک اور جاہتمندی کا احساس و دلالت کرتا ہے۔ مثلاً روزے سے دوسروں کے ساتھ صلہ رحمی کا جذبہ پیدا ہوتا ہے اور فقر و فاقہ اور مرض جیسے مصائب میں غمخواری سے سرشار کرتا ہے، یوں لوگوں کے درمیان اجتماعی روابط مضبوط ہوتے ہیں اور معاشرے کو پیش آنے والے حالات میں روزے سے تعاون کا احساس پیدا ہوتا ہے۔

روزہ زندگی ہے..... روزہ بالفعل انسانی جسم کو زندگی عطا کرتا ہے چونکہ روزے سے خلیوں میں جدت اور تازگی پیدا ہوتی ہے جو براہ راست انسانی جسم پر اثر انداز ہوتی ہے اور جو خلیے بوڑھے ہو کر ناکارہ ہو جاتے ہیں اور جسم کے لئے باعث فساد ہوتے ہیں روزہ جسم کو ان سے پاک کر دیتا ہے، روزہ معدے کو راحت پہنچاتا ہے اور نظام انہضام میں قوت پیدا کرتا ہے، جسم کو طرح طرح کی بیماریوں سے محفوظ رکھتا ہے، وہ فضلات اور فاسد مادے جو بدن اور معدے میں رہ جاتے ہیں، روزہ بدن کو ان فضلات سے پاک کر دیتا ہے، اسی طرح مضر مادے، بد بوئیں اور رطوبات جو مسلسل کھانے پینے سے معدے میں باقی رہ جاتی ہیں روزہ ان کی صفائی کر دیتا ہے۔ چنانچہ حضور نبی کریم صلی اللہ علیہ وسلم کا فرمان ہے: ”صوموا تصحوا“ ① روزے رکھو صحت مند رہو گے۔ عرب کے مشہور طبیب حارث بن کلدہ کا قول ہے۔ ”المعدة بيت الداء والحمية رأس كل دواء“ یعنی معدہ بیماریوں کا گھر ہے اور پرہیز سرمایہ ادویات ہے۔

روزہ مزمل شہوت ہے..... روزہ نفس کے لئے جہاد ہے، روزہ نفس کو دنیا اور گناہوں کی آلودگیوں سے خلاصی بخشتا ہے، شہوات و خواہشات کی حدت کو ختم کرتا ہے، روزہ نفس کو مہذب بناتا ہے اور انسان کے ماتحت بناتا ہے، چنانچہ نبی کریم صلی اللہ علیہ وسلم نے فرمایا: اے نوجوانوں کی جماعت، تم میں سے جو شخص مجامعت کے لوازمات (بیوی بچوں کا مہر اور نفقہ) ادا کرنے کی طاقت رکھتا ہو اسے چاہئے کہ وہ نکاح کر لے، چونکہ نکاح نظریں نیچی رکھنے اور شرم گاہ کو محفوظ رکھنے کا اہم ذریعہ ہے، جو شخص مجامعت کے لوازمات کی طاقت نہ رکھتا ہو۔ وہ روزے رکھے چونکہ روزہ رکھنے سے جنسی ہیجان میں کمی واقع ہوتی ہے۔ ②

①..... تراوہ ابن السنی و ابو نعیم فی الطب عن ابی ہریرۃ و هو حدیث حسن۔ ② رواہ الجماعة عن ابن مسعود (نیل الاوطار ۶/۹۹) ..... مختصر روزے کی چند حکمتیں اور فوائد مصنف نے نقل کئے ہیں ورنہ روزے کے فوائد اور حکمتیں کہیں زیادہ ہیں، چنانچہ حضرت مولانا سید ابوالحسن ندوی رحمہ اللہ نے اپنی شہرہ آفاق تصنیف ”ارکان اسلام“ میں اپنے مخصوص فلسفیانہ انداز میں زبردست مقالہ نگاری کی ہے چنانچہ ایک جگہ لکھتے ہیں: انسان روح اور جسم دونوں کا مجموعہ ہے روح اس کو اپنے اصل منبع اور سرچشمہ کی طرف کھینچتی ہے، اس کو اس کا منصب، مرکز، مقصد اور فریضہ یاد دلاتی ہے، اس کے سامنے وہ روزہ کھولتی ہے جس سے وہ اس نئے عالم کی وسعت و بلندی اور لطافت و جمال کا مشاہدہ کر سکے، وہ اس کے دل میں اس کا شوق پیدا کرتی اور اس کا حوصلہ بڑھاتی ہے، کثیف و ثقیل مادیت کے خلاف بغاوت پر اور اس نفس زریں سے رہائی پراکساتی ہے، اور ان لامحدود وسعتوں میں پرواز کرنے پراکساتی ہے، جو مادیت کی ان پستیوں سے کوئی

علاقہ نہیں رکھتیں، روح انسان کو اس بات کی دعوت دیتی ہے کہ وہ کبھی کبھی (خواہ سال میں ایک ہی مرتبہ ہو) خورد و نوش اور عادت و حاجت کے اس بندھے نکلے نظام سے آزاد ہو کر زندگی کے چند لمحے گزارے، اسباب رزق کی فراوانی کے باوجود بھوک اور پیاس کا مزہ چکھے اور اس میں وہ لذت محسوس کرے جو انواع اقسام کے لذیذ ترین کھانوں میں بھی محسوس نہیں ہوتی، وہ اس مختصر وقفہ کو جو فراغ خاطر، سکون قلب، صفاء نفس، معدہ کی سبکداری و لطافت، روح کی بالیدگی خواہشات نفسانی سے آزادی اور زندگی کے خشک فرسودہ، یکساں اور بے رنگ نظام سے تھوڑے عرصہ کے لئے علیحدگی میں گزارتا ہے، زندگی کی اصل قیمت اور نفس کی تازگی سبک روی اور مسرت و انبساط کا بہترین وقت قرار دیتی ہے اور اس کے لئے اس طرح بے قرار رہتی ہے جس طرح کوئی پرندہ دن بھر کے سفر کے بعد شام کو رہنے آشیانے کے لئے بے قرار ہوتا ہے یا مچھلی پانی کے لئے۔ یہ سب اسی روح کا کرشمہ ہے جو عالم غیب اور عالم قدس سے اس کی طرف منتقل ہوئی ہے۔ ارکان اسلام ص ۲۴۱

مولانا کے اس اقتباس کا خلاصہ اور مرکزی خیال یہ ہے کہ روزہ انسان کو مادیت کی تاریکیوں سے نکال کر روحانیت کے اجالوں میں لاتا ہے، یہی وہ مادیت ہے جس نے انسان کو انسانیت سے نکال کر سراپا شہوات اور مادیات بنا دیا ہے، جس کے گھٹا ٹوپ اندھیروں میں گم ہو کر انسان اپنا مقام اعلیٰ و ارفع بھول چکا ہے لا محالہ روزہ انسان کو مادیت سے نہ صرف دور رکھنے کا اہم ترین سبب اور ذریعہ ہے بلکہ روحانیت سے سرشار کرتا ہے۔

مولانا تھوڑا آگے جا کر قہقہے کہتا ہے:

جب روح کی گرفت انسان پر کمزور پڑ جاتی ہے اور اس کے اثرات کم ہونے لگتے ہیں یا زائل ہو جاتے ہیں اور زمام اقتدار جسم کے ہاتھ میں آ جاتی ہے تو پھر انسان خواہشات نفس اور لذات پسندی کے دھارے میں بالکل بے قابو ہو کر بہنے لگتا ہے وہ آوارہ مویشیوں کی طرح ہر جگہ منہ مارتا ہے اسے کھانے پینے اور خواہشات نفس پوری کرنے کا جنون ہو جاتا ہے۔ ارکان اسلام ص ۲۴۳

گویا ان حالات میں مولانا کی نظر میں انسان پیٹ اور شرم گاہ کا غلام اور بندہ بن جاتا ہے اس کی تمام تر فکر و سوچ اور قلبی و ذہنی قوتیں ان دولذات و خواہشات کے گھر دگھومتی ہیں جس کا نتیجہ حیوانیت اور درندگی کے سوا کچھ نہیں ہوتا۔ چنانچہ چند سطر کے بعد لکھتے ہیں:

اس کا نتیجہ یہ ہے کہ وہ اپنی ساری ترقی و دانائی کے باوجود اس کا مادی خوشحالی کی اس بلند ترین سطح پر ہوتے ہوئے بھی کوہلو کے بیل اور زمین جوتنے والے جانور کی طرح ہو جاتا ہے اور اس کا دائرہ عمل صرف دو چیزوں کے درمیان محدود رہتا ہے کھانے کے کمرے (ڈائننگ روم) اور بیت الخلاء وہ ان دونوں کے سوا کسی اور مبداء و معاد سے ناواقف اور اس طواف کے سوا کسی اور طواف و سعی سے نا آشنا رہتا ہے، کھانے پینے کے سوا اس میں ہر چیز کی خواہش مرجاتی ہے، آرام طلبی اور عیش پرستی کی حس کے سوا ہر طرح کی حس مرجاتی ہے۔ وہ اس لئے کھاتا ہے تاکہ زیادہ سے زیادہ کھا سکے۔ قرآن مجید نے اس طبقے کو حیوانوں سے تشبیہ دی ہے۔

چنانچہ فرمان باری تعالیٰ ہے:

والذین کفرو ایتمتعون ویا کلون کماتاکل الانعام والنار مثوی لهم

اور جو کافر ہیں وہ عیش کر رہے ہیں اور کھا (پی) رہے ہیں جس طرح چوپائے کھاتے (پیتے) ہیں، بس آگ ان کا ٹھکانا ہے۔

دراصل یہ جسم کا مزاج اور خاصیت ہے جو روحانیت اور نبوت کی روشنی سے محروم سوائے نفس کا پرستار اور اپنے مرکز اصلی کی طرف مائل ہے اور خود بخود پستی کی طرف بڑھتا اور زمین پر گر جاتا ہے..... ارکان اسلام ص ۲۴۳

مولانا کی نظر میں کھانا پینا انسان کا مقصد نہیں بلکہ انسان کا مقصد اس سے بلند و بالا ہے، کھانا پینا محض ضرورت ہے، مولانا کی نظر میں متذکرہ بالا تمام تفصیل تمہید ہیں اور مختلف مقدمات میں ان تمام مقدمات کو ملا کر یوں نتیجہ اخذ کرتے ہیں۔

نبوت نے تاریخ انسانی کے مختلف وقتوں اور کرہ ارض کے مختلف حصوں میں اس انسانیت کی چارہ سازی کی جو انتہا پسندانہ مادیت اور حیوانی بغاوت کی زد میں آ کر ہلاکت سے قریب ہو چکی تھی، اس نے اخلاق و روحانیت، لطیف احساسات اور نفس کے مارے اور مادیت کے کچلے ہوئے مفلوج اور نیم جاں دل کو معدہ کی قساوت اور خواہشات کی آلودگی سے پاک و صاف کیا اور اس کو اس مقصد زندگی کی تکمیل کے لئے نئے سرے سے تیار کیا جس کو عبادت کہا جاتا ہے اور اس کو کمال آسانی سے آراستہ کیا جس کو "ولایت" کہا گیا ہے اور اس منصب اور اس مشن کی تکمیل کے قابل بنایا جس کی خاطر اس کو دنیا میں اتارا گیا ہے اور جس کو خلافت سے



تعبیر کیا گیا ہے۔ یہ وہ کام ہے جو نہ تہا فرشتوں والی روحانیت سے انجام پاسکتا تھا نہ بہائم والی مادیت سے اس کے لئے ہر سال ایسے روزہ کا انتظام کیا گیا جو معدہ پرستانہ مادیت میں کسی قدر تخفیف کر سکے، زندگی کے کھوئے ہوئے نشاط، تازگی اور قوت کو دوبارہ واپس لاسکے۔ ارکان اسلام ص ۲۲

مولانا کی نظر میں روزہ محض بھوکے پیاسے رہنے کا نام نہیں اور انسانیت کا مقصد صرف کھانا پینا نہیں بلکہ قدرت حق نے انسان کو اس کا اعلیٰ و ارفع منصب منصب خلافت عطا کیا ہے، لہذا جب انسان اپنی کارستانیوں اور عیاشیوں سے اس منصب کی اہلیت کو مردہ کر دیتا ہے تو قدرت حق نے انسان کو ایسا وظیفہ مشق عطا کیا ہے تاکہ اپنے کھوئے ہوئے منصب کو اعلیٰ وجہ الاتم پاسکے۔

امام غزالی رحمہ اللہ نے روزے کا ایک اور مقصد بیان کیا ہے چنانچہ احياء العلوم میں لکھتے ہیں:

روزہ کا مقصد یہ ہے کہ آدمی اخلاق الہیہ میں سے ایک خلق کا پرتو اپنے اندر پیدا کرے جس کو ”صدیت“ کہتے ہیں تاکہ وہ انتہائی حد تک فرشتوں کی تقلید کرتے ہوئے خواہشات سے دست کش ہو جائے، اس لئے کہ فرشتے خواہشات سے پاک ہیں اور انسان مرتبہ بہائم سے بلند ہے..... احياء العلوم: ج ۱/ ۲۱۲

گویا امام غزالی رحمۃ اللہ علیہ کے ہاں روزہ ایسی عبادت ہے جس کے ذریعہ انسان فرشتوں کے مشابہ ہو جاتا ہے بلکہ وہ ترقی کر کے فرشتوں سے آگے بڑھ جاتا ہے چونکہ فرشتوں میں خواہشات کا مادہ سرے سے مسلوب ہے جبکہ انسان سر اپا خواہشات ہوتے ہوئے اپنی خواہشات پر قابو پاتا ہے۔

علامہ ابن القیم رحمۃ اللہ علیہ نے زاد المعاد میں بڑے عمدہ پیرائے میں روزے کا فلسفہ بیان کیا ہے۔ چنانچہ رقم طراز ہیں: روزہ سے مقصود یہ ہے کہ نفس انسانی خواہشات اور عادتوں کے شکنجہ سے آزاد ہو سکے، اس کی شہوانی قوتوں میں اعتدال اور توازن پیدا ہو اور اس ذریعہ سے وہ سعادت ابدی کے گوہر مقصود تک رسائی حاصل کر سکے۔ زاد المعاد ج ۱/ ۱۵۲

بایں ہمہ روزہ صرف بھوکے پیاسے رہنے کا نام نہیں ورنہ عادت انسان بھوکا رہے اور یہ جملہ جذبات اپنے قلب و جگر میں سلگاتا رہے پھر بھی وثوق سے کہا جائے گا کہ وہ روزے کی روح تک رسائی نہیں حاصل کر سکا، لہذا روزے کے ساتھ ساتھ دیگر موانع سے بھی اجتناب کرنا ضروری ہے، تبھی یہ کہا جائے گا کہ ایک شخص نے روزے کی اسپرٹ کو حاصل کیا ہے ورنہ اس خیال است و محال است و جنوں۔ پھر جملہ مقاصد و اغراض فلسفے اور حکم ایک طرف ان سب پر کمان اس فکر سوچ اور حکمت کی ہے کہ روزہ رب تعالیٰ کا حکم اور اس کی عبادت ہے۔ اولین مقام اسی فکر کا ہے باقی جملہ اغراض و مقاصد ترغیبات ہیں اور ضمنی فوائد ہیں ورنہ مسلمان کا زاویہ نگاہ رب تعالیٰ کا حکم اور اس کی عبادت ہو۔ واللہ اعلم بالصواب۔

ابن ہمام کی رائے میں روزے کی حکمت..... ابن ہمام رحمہ اللہ فتح القدر میں رقم طراز ہیں: روزہ اسلام کا تیسرا رکن ہے چونکہ اس کا نمبر کلمہ طیبہ لا الہ الا اللہ محمد رسول اللہ اور نماز کے بعد ہے، اللہ تعالیٰ نے روزے کو بے شمار فوائد کے پیش نظر مشروع کیا ہے ان میں سے کچھ حسب ذیل ہیں۔

۱..... روزہ نفس امارہ کی سرکشی کا قلع قمع کرتا ہے، حتیٰ کہ نفس امارہ کی سرکشی جو جملہ اعضاء آنکھ، زبان، کان اور شرم گاہ میں سرایت کی ہوتی ہے روزہ اسے ختم کر دیتا ہے، روزے سے نفس کی حرکت اور اساسات میں ضعف پیدا ہوتا ہے، اسی لئے مشہور مقولہ ہے۔ ”نفس جب بھوکا ہوتا ہے تو سب اعضاء سیر ہوتے ہیں جب نفس سیر ہو تو بقیہ اعضاء بھوکے ہوتے ہیں۔“

۲..... روزہ موجب رحمت ہے، روزے سے مسکینوں پر رحمت و شفقت کا جذبہ اجاگر ہوتا ہے چونکہ جب روزہ دار بھوکا رہتا ہے تو اس کے دل میں مسکینوں کے بھوکا رہنے کا احساس جنم لیتا ہے حتیٰ کہ مسکینوں کو کھلانے پلانے کے لئے جلد بازی کرتا ہے اور اللہ تعالیٰ کے اجر و ثواب کا مستحق ٹھہرتا ہے۔

۳..... روزہ دار یک گونہ فقراء کی موافقت کرتا ہے چونکہ جس طرح فقراء شدا اند کو برداشت کرتے ہیں اسی طرح روزہ دار بھی (بھوک و پیاس وغیرہ) کے شدا اند کے تیوروں کو ہنس کر جھیل جاتا ہے، اس مجاہدہ کے پیش نظر رب تعالیٰ کے ہاں اس کے درجات بلند ہوتے ہیں۔

صاحب ایضاح کی رائے..... روزہ دین اسلام کا عظیم الشان رکن ہے اور شرع متین کا باوثوق قانون ہے، روزے ہی سے نفس



امارہ کو مغلوب کیا جاسکتا ہے، روزہ دل کے اعمال کا محور ہے، روزہ دار اشیائے خورد و نوش اور جماع سے دن کے اکثر حصہ میں رکا رہتا ہے اور یہ بہت ہی عمدہ خصلت ہے۔ قطع نظر اس کھانے پینے اور جماع سے رک جانا نفس کے لئے کوہ گراں ہے، چنانچہ اللہ تعالیٰ نے روزہ دار کی مدح کرتے ہوئے فرمایا:

إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَشِيعِينَ وَالْخَشِيعَاتِ وَالْمُتَصَدِّقِينَ وَالْمُتَصَدِّقَاتِ وَالصَّائِبِينَ وَالصَّائِبَاتِ..... الاحزاب ۳۳/۳۵

مسلمان مرد اور مسلمان عورتیں، عاجزی کرنے والے مرد اور عاجزی کرنے والی عورتیں، صدقہ کرنے والے مرد اور صدقہ کرنے والی عورتیں، روزہ رکھنے والے مرد اور روزہ رکھنے والی عورتیں ان سب کے لئے اللہ تعالیٰ نے اجر عظیم تیار کر رکھا ہے۔

## دوسرا مقصد..... رمضان اور لیلۃ القدر کی فضیلت

رمضان مہینوں کا سردار ہے، اسی مہینے میں قرآن مجید نازل ہونا شروع ہوا، یہ مہینہ طاعت و فرمانبرداری، قربت خداوندی اور لطف و احسان مغفرت و رحمت اور رب تعالیٰ کی رضا مندی کو حاصل کرنے کا مہینہ ہے، اسی مہینے میں ”لیلۃ القدر“ ہے جو ہزار مہینوں سے افضل ہے، اس مہینے میں مومن کے دینی امور میں اس کی معاونت کی جاتی ہے، اس مہینے میں مومن کو بے شمار ایسے مواقع میسر آتے ہیں جن میں دعا قبول ہوتی ہے۔ ①

احادیث میں رمضان المبارک کی فضیلت..... رمضان المبارک کی فضیلت میں بیسٹا احادیث وارد ہوئی ہیں ان میں سے چند حسب ذیل ہیں۔

۱..... رمضان المبارک کا مہینہ تمام مہینوں کا سردار ہے اور جمعہ کا دن بقیہ دنوں کا سردار ہے۔ ②

اگر انسانوں کو معلوم ہو جائے کہ رمضان میں کتنی برکات ہیں تو وہ تمنا کرنے لگیں کہ پورا سال رمضان ہی رہے۔ ③

طبرانی نے حضرت عبادہ بن صامت رضی اللہ تعالیٰ عنہ کی روایت نقل کی ہے کہ رمضان کی آمد پر ایک دن رسول کریم صلی اللہ علیہ وسلم نے ارشاد فرمایا: رمضان کا بابرکت مہینہ آچکا ہے، اسی مہینے میں اللہ تعالیٰ تمہیں اپنی رحمت میں ڈھانپ لیتا ہے، گناہ معاف کرتا ہے، اسی مہینے میں دعا قبول کرتا ہے، اللہ تعالیٰ دیکھتا ہے کہ تم آپس میں کتنی دوڑ لگاتے ہو، فرشتوں میں تمہارے اوپر فخر کرتا ہے۔ لہذا اللہ تعالیٰ کے ہاں اپنی طرف سے خیر و بھلائی پہنچانے والے بنو، بلاشبہ وہی شخص بد بخت ہے جو اللہ تعالیٰ کی رحمت سے محروم ہے۔

۲..... حضور نبی کریم صلی اللہ علیہ وسلم نے ارشاد فرمایا: جب رمضان کا مہینہ آتا ہے جنت کے دروازے کھول دیئے جاتے ہیں، دوزخ کے دروازے بند کر دیئے جاتے ہیں اور شیاطین کو جکڑ دیا جاتا ہے۔ ④

①..... روزہ اور قرآن مجید کا آپس میں گہرا تعلق ہے اسی لیے حضور نبی کریم صلی اللہ علیہ وسلم رمضان میں زیادہ تلاوت فرماتے تھے حضرت مجدد الف ثانی رحمۃ اللہ علیہ رقمطراز ہے اس مہینے کو قرآن مجید کے ساتھ بہت خاص مناسبت ہے اسی مناسبت کی وجہ سے قرآن مجید اسی مہینے میں نازل ہوا یہ مہینہ ہر قسم کی خیر و برکت کا جامع ہے، سال بھر میں آدمی کو جتنی برکتیں نصیب ہوتی ہیں وہ سب اس مہینے کی برکات کے مقابلہ میں ایسی ہیں جیسے سمندر کے مقابلہ میں قطرہ۔ (مکتوبات ربانی ج ۱ ص ۸) مولانا ابوالحسن ندوی لکھتے ہیں: زندگی نفس کی خواہشات اور عقل کے تقاضوں کی مستقل کشمکش کا نام ہے لیکن اس کشمکش میں ہمیشہ خواہشات کی ہی فتح ہوتی جیسا کہ بعض لوگ سمجھتے ہیں ایسا خیال درحقیقت فطرت انسانی سے بدگمانی اور حقیقت سے روگردانی ہے۔ الخ (ارکان اربعہ ج ۲ ص ۲۸) الطبرانی فی الکبیر عن عبد اللہ بن مسعود وفيه انقطاع (مجمع الزوائد ۳/۱۳۰)۔ الطبرانی فی الکبیر وابن خزيمة فی صحیحہ والبیہقی عن ابن مسعود وفيه راو من سنده كلام۔ (مجمع الزوائد ۳/۱۳۱) رواہ البخاری ومسلم عن ابی ہریرة (الترغیب والترہیب ۲/۹۷)

۳..... آپ صلی اللہ علیہ وسلم نے فرمایا: پانچ نمازیں، ایک جمعہ دوسرے جمعہ تک اور ایک رمضان دوسرے رمضان تک کے درمیانی عرصہ میں ہونے والے گناہوں کو مٹا دیتے ہیں بشرطیکہ جب انسان کبائر سے بچتا رہے۔ ❶

۴..... حضور نبی کریم صلی اللہ علیہ وسلم نے فرمایا: آدمی کے ہر نیک عمل کا ثواب دس گنا سے لے کر سات سو گنا تک بڑھا دیا جاتا ہے، لیکن روزے کے ثواب کے بارے میں رب تعالیٰ فرماتے ہیں کہ روزہ میرے لئے ہے اور میں ہی اس کا ثواب دوں گا۔ چونکہ روزہ دار میری خاطر ساری خواہشات اور کھانا پینا چھوڑتا ہے، روزہ دار کو دو طرح کی خوشیاں نصیب ہوتی ہیں۔ ایک خوشی روزہ افطار کرنے کے وقت اور دوسری خوشی رب تعالیٰ سے ملاقات کرنے کے وقت روزہ دار کے منہ کی بواللہ تعالیٰ کے ہاں مشک سے بھی زیادہ پاکیزہ ہے۔ ❷

ترمذی کی ایک روایت ہے کہ رسول کریم صلی اللہ علیہ وسلم نے ارشاد فرمایا: رب تعالیٰ فرماتا ہے: ہر نیکی کا ثواب دس گنا سے سات سو گنا تک بڑھا دیا جاتا ہے، روزہ میرے لئے ہے اور میں ہی اس کا اجر و ثواب دوں گا۔ روزہ ڈھال ہے جو دوزخ سے بچاتا ہے، روزہ دار کے منہ کی بواللہ تعالیٰ کے ہاں مشک سے زیادہ پاکیزہ ہے، اگر کوئی نادان تم میں سے کسی روزہ دار پر زبان درازی کرے تو اسے چاہئے کہ کہے: میں روزے سے ہوں، میں روزے سے ہوں (یعنی میں تمہاری بری باتوں کا جواب بری باتوں سے نہیں دوں گا)۔

۵..... آپ صلی اللہ علیہ وسلم نے فرمایا: جس شخص نے ایمان کے ساتھ اور ثواب کی نیت سے رمضان المبارک کا قیام کیا اس کے سابقہ گناہ (صغائر) بخش دیئے جاتے ہیں۔ ❸ یعنی جس شخص نے رمضان کی راتوں کو تراویح پڑھیں، ذکر و استغفار اور قرآن مجید کی تلاوت کی، اللہ تعالیٰ کے وعدے کے مطابق اجر و ثواب کی تصدیق کی، ثواب کی نیت سے قیام کیا، رب تعالیٰ کی رضاء کے لئے خالص عمل کیا اور رب تعالیٰ کے ساتھ کسی کو شریک نہ ٹھہرایا تو حقوق العباد کے علاوہ اس کے سبھی گناہ معاف کر دیئے جائیں گے، چونکہ حقوق العباد صاحب حق کے بری کر دینے پر موقوف رہتے ہیں الّا یہ کہ اللہ تعالیٰ خود ہی معاف فرمادے۔

۶..... حضرت سلمان رضی اللہ تعالیٰ عنہ کی روایت ہے کہ شعبان کے آخری دن رسول کریم صلی اللہ علیہ وسلم نے ہم سے خطاب کیا اور ارشاد فرمایا: اے لوگو، ایک عظیم برکت والا مہینہ تمہارے اوپر سایہ فگن ہونے والا ہے۔ اس میں ایک رات ہے جو ایک ہزار مہینوں سے افضل ہے۔ اس مہینے کے روزے اللہ تعالیٰ نے فرض کئے ہیں۔ اس کی راتوں کا قیام تمہارے لئے نفل عبادت کے درجہ میں رکھا ہے، جو شخص اس مہینے میں نفل عمل کرتا ہے گویا وہ غیر رمضان میں کوئی فرض عمل بجالاتا ہے، اور جو شخص رمضان میں ایک فرض بجالاتا ہے وہ ایسا ہے جیسا کہ غیر رمضان میں ستر فرائض بجالاتا ہے۔

یہ صبر کا مہینہ ہے اور صبر کا ثواب جنت ہے، یہ خیر خواہی اور نیک ساری کا مہینہ ہے، اس مہینے میں مومن کا رزق بڑھا دیا جاتا ہے، جس نے رمضان میں کسی روزہ دار کو روزہ افطار کرایا تو یہ اس کی بخشش کا سامان ہوگا اور اسے دوزخ سے خلاصی مل جائے گی، نیز افطار کرانے والے کے لئے روزہ دار جیسا ہی ثواب ہوگا اور روزہ دار کے ثواب میں کمی نہیں کی جائے گی۔

صحابہ کرام رضی اللہ عنہم نے عرض کی: یا رسول اللہ! ہم سب اس درجہ میں نہیں ہیں جو روزہ دار کی افطاری کا سامان پاتے ہوں؟ رسول اللہ صلی اللہ علیہ وسلم نے فرمایا: یہ اجر و ثواب اللہ تعالیٰ اس کو بھی دے دیتا ہے جو روزہ دار کو صرف کھجور سے افطار کرادے، یا پانی پلا دے یا گھونٹ بھر دودھ پلا دے۔ اس مہینے کا پہلا عشرہ رحمت ہی رحمت ہے، درمیانی عشرہ مغفرت کا ہے اور آخری عشرہ دوزخ سے چھٹکارہ حاصل کرنے کا ہے، اس مہینے میں جو شخص اپنے غلام (خادم) کے کام میں تخفیف کرے گا اللہ تعالیٰ اس کی بخشش فرمائے گا اور اسے دوزخ سے نجات دے گا۔

❶..... رواہ مسلم عن ابی ہریرۃ (الترغیب والترہیب ۲/۹۲) ❷..... رواہ مسلم عن ابی ہریرۃ (الترغیب والترہیب ۲/۸) متفق علیہ رواہ اصحاب السنن الاربعہ۔

اسی مہینے میں چار چیزوں کی زیادہ سے زیادہ پابندی کرو۔ ان میں سے دو کام کر کے تم اپنے رب کو راضی رکھ سکتے ہو اور دو کام ایسے ہیں کہ ان سے کسی طرح مفر نہیں۔ اپنے دو کام جن سے تم اپنے رب کو راضی رکھ سکتے ہو وہ یہ ہیں، یہ گواہی دینا کہ اللہ کے سوا کوئی معبود نہیں اور تم اپنے رب کی بخشش طلب کرتے رہو وہ دو کام جن کے سوا کوئی چارہ کار نہیں وہ یہ ہیں کہ تم اللہ تعالیٰ سے جنت مانگتے رہو اور دوزخ سے اللہ تعالیٰ کی پناہ مانگتے رہو۔

جو شخص روزہ دار کو پانی پلاتا ہے اللہ تعالیٰ اسے (قیامت کے دن) میرے حوض سے پانی پلائے گا پھر جنت میں داخل ہونے تک اسے پیاس نہیں لگے گی۔ ❶

لیلة القدر..... لیلة القدر کی تلاش اور جستجو میں لگے رہنا مستحب ہے، چونکہ یہ رات عظمت، شرافت اور فضیلت والی ہے، اس میں قبول دعا کی قوی امید رہتی ہے، یہ رات تمام راتوں سے افضل ہے حتیٰ کہ جمعہ کی رات سے بھی افضل ہے۔ ❷

چنانچہ رب تعالیٰ کا فرمان ہے:

لَيْلَةُ الْقَدْرِ خَيْرٌ مِّنْ أَلْفِ شَهْرٍ ❸ القدر ۹۷/۳  
شب قدر ہزار مہینوں سے بھی افضل ہے۔

یعنی شب قدر کا قیام اور اس رات میں کئے جانے والے اعمال ہزار مہینوں کے اعمال و قیام سے افضل ہیں اور رسول کریم صلی اللہ علیہ وسلم نے فرمایا: جو شخص ایمان کے ساتھ اور ثواب کی نیت سے لیلة القدر کا قیام کرتا ہے اس کے سابقہ گناہ معاف کر دیئے جاتے ہیں۔ ❹ حضرت عائشہ رضی اللہ تعالیٰ عنہا کی روایت ہے کہ جب آخری عشرہ آجاتا تو رسول کریم صلی اللہ علیہ وسلم پوری پوری رات بیدار رہتے اور اہل خانہ کو بھی بیدار رہنے کی تاکید کرتے اور تہ بند کس کر باندھ لیتے۔ ❺ یعنی حضور نبی کریم صلی اللہ علیہ وسلم اپنی ازواج سے الگ ہو جاتے۔ امام احمد اور امام مسلم رحمۃ اللہ علیہ نے روایت نقل کی ہے کہ رسول کریم صلی اللہ علیہ وسلم آخری عشرے میں اس قدر جانفشانی سے عبادت میں مشغول ہو جاتے کہ اس کی مثال بقیہ دنوں میں نہیں ملتی تھی۔

شب قدر آخری عشرے کی طاق راتوں میں مختص ہے چونکہ نبی کریم صلی اللہ علیہ وسلم کا فرمان ہے:

شب قدر کو رمضان کے آخری عشرے کی طاق راتوں میں تلاش کرو۔ ❻ علی رضی اللہ عنہ کے نزدیک راجح قول یہ ہے کہ شب قدر رمضان کی ستائیسویں رات ہے۔ چنانچہ حضرت ابی بن کعب رضی اللہ عنہ کہتے ہیں: بخدا! ابن مسعود کو معلوم ہے کہ لیلة القدر رمضان میں ہے اور وہ ستائیسویں رات ہے۔ البتہ وہ تمہیں بتانا اچھا نہیں سمجھتے چونکہ تم بھروسہ کر کے بیٹھ جاؤ گے۔ ❼

حضرت معاویہ رضی اللہ عنہ سے مروی ہے کہ نبی کریم صلی اللہ علیہ وسلم نے فرمایا: لیلة القدر، ستائیسویں رات ہے نیز اس مؤقف کو حضرت ابن عباس رضی اللہ عنہما کا قول بھی قوت دیتا ہے کہ سورۃ القدر کے تیس کلمات ہیں ❽ اور ستائیس کا عدد تیس میں آتا ہے۔ ❾ امام احمد رحمۃ اللہ علیہ نے سند صحیح کے ساتھ ابن عمر رضی اللہ تعالیٰ عنہما کی روایت نقل کی ہے کہ ”جو شخص لیلة القدر کو تلاش کرتا ہو وہ اسے

❶..... رواہ ابن خزيمة وقال صحيح ورواه من طريق البيهقي ورواه ابو الشيخ وابن حبان في الثواب. ❷ حوالہ کے لئے ملاحظہ فرمائیے المہذب (۱۸۹/۱) المجموعۃ: ۶/۲۹۲ (المغنی ۳/۱۷۸) وکشاف القناع ۲/۳۰۱. ❸ رواہ البخاری وابوداؤد والترمذی والنسائی عن ابی ہریرة. ❹ متفق علیہ (نیل الاوطار) متفق علیہ عن ابی سعید الخدری وابی زر. ❺ رواہ الترمذی وصححه. ❻ رواہ ابوداؤد مرفوعاً والراجح وقفہ علی معاویة وله حکم الرفع (سبل السلام ۲/۱۷۶). ❽ ابن حجر نے فتح الباری میں لکھا ہے کہ شب قدر کی تعیین میں چالیس اقوال ہیں اور راجح اقوال یہی ہیں کہ شب قدر آخری عشرہ کی طاق راتوں میں ہے، صنعانی کہتے ہیں، کہ زیادہ واضح قول یہ ہے کہ وہ آخری سات راتوں میں ہے۔



ستاکیسویں رات میں تلاش کرے۔

لیلۃ القدر کے اخفاء میں حکمت..... شب قدر کو مخفی رکھنے میں یہ حکمت ہے تاکہ لوگ اس کی تلاش میں لگے رہیں اور اس کی تلاش میں زیادہ سے زیادہ عبادت کریں۔ جیسے کہ جمعہ کے دن قبولیت کی گھڑی کو مخفی رکھا گیا ہے، اسی طرح اللہ تعالیٰ نے اسم اعظم بھی مخفی رکھا ہے اور نیکیوں پر مرتب ہونے والی رضا کو بھی مخفی رکھا ہے وغیر ذالک۔

لیلۃ القدر میں کی جانے والی دعا..... مومن کے لئے مستحب ہے کہ وہ لیلۃ القدر میں یہ دعا پڑھتا رہے:

اللَّهُمَّ إِنَّكَ عَفْوٌ، تَحِبُّ الْعَفْوَ، فَأَعْفُ عَنِّي

یا اللہ! تو معاف کرنے والا ہے اور معاف کرنا تجھے پسند ہے لہذا مجھے معاف فرما۔

چنانچہ حضرت عائشہ رضی اللہ تعالیٰ عنہا کی روایت ہے کہ انہوں نے عرض کی: یا رسول اللہ! اگر میں لیلۃ القدر کو پالوں تو کیا کہوں؟ آپ نے فرمایا: کہو:

اللَّهُمَّ إِنَّكَ عَفْوٌ، تَحِبُّ الْعَفْوَ، فَأَعْفُ عَنِّي ①

لیلۃ القدر کی علامات:..... اس بارے میں مشہور وہی روایت ہے جو حضرت ابی بن کعب رضی اللہ تعالیٰ عنہ سے مروی ہے کہ نبی کریم صلی اللہ علیہ وسلم نے فرمایا: اس رات کی صبح کو سورج واضح طلوع ہوتا ہے اور شعاعیں نہیں ہوتیں۔ بعض احادیث میں ہے: ”نکیہ کی مانند طلوع ہوتا ہے۔“

ایک اور روایت میں ہے کہ ”وہ کھلی ہوئی صاف و شفاف رات ہوتی ہے، اس میں چاند کھلا ہوا ہوتا ہے، (وہ رات) معتدل اور سکون والی ہوتی ہے، نہ سردی ہوتی ہے اور نہ ہی گرمی، سورج ہموار نکیہ کی طرح ہوتا ہے، اس رات ستارے شیطین کو نہیں مارے جاتے۔ حتیٰ کہ صبح ہو جاتی ہے، اس کی نشانیوں میں سے ایک نشانی یہ بھی ہے کہ اس رات صبح کو سورج بغیر شعاع کے طلوع ہوتا ہے بالکل ہموار نکیہ کی طرح ہوتا ہے، جس طرح چودھویں رات کا چمکتا ہوا چاند۔ اس دن سورج کے ساتھ شیطان کو نکلنے سے روک دیا جاتا ہے۔ ②

ابن خزیمہ نے ابن عباس رضی اللہ تعالیٰ عنہما کی مرفوع حدیث نقل کی ہے کہ: لیلۃ القدر معتدل رات ہوتی ہے اس میں زیادہ گرمی ہوتی ہے اور نہ ہی زیادہ سردی، اس دن کا سورج ہلکی سرخی کے ساتھ طلوع ہوتا ہے۔

امام احمد رحمۃ اللہ علیہ نے حضرت عبادہ رضی اللہ عنہ کی روایت نقل کی ہے کہ اس رات میں نہ زیادہ گرمی ہوتی ہے اور نہ زیادہ سردی یہ رات معتدل اور صاف و شفاف ہوتی ہے، لیلۃ القدر کی علامات میں اور بھی احادیث وارد ہوئی ہیں ان میں سے ایک حدیث ابن ابی شیبہ نے جابر بن سمرہ رضی اللہ تعالیٰ عنہ سے روایت کی ہے، ایک حدیث ابن خزیمہ نے جابر بن عبد اللہ رضی اللہ تعالیٰ عنہ سے نقل کی ہے اور ایک حدیث ابو ہریرہ رضی اللہ عنہ سے روایت کی ہے۔

اور ایک حدیث ابن ابی شیبہ نے حضرت عبد اللہ بن مسعود رضی اللہ تعالیٰ عنہ سے روایت کی ہے۔

تیسرا مقصد! رمضان کے اہم تاریخی واقعات..... رمضان المبارک میں بے شمار اہم تاریخی واقعات رونما ہوئے ان میں سے چند حسب ذیل ہیں۔

۱: نزول قرآن..... سب سے اہم واقعہ نزول قرآن کا ہے چنانچہ قرآن کریم رمضان کی پچیسویں رات نازل ہوا۔ پھر رمضان میں

①..... رواہ الخمسة احمد واصحاب السنن غیر ابی داؤد وصححه الترمذی والحاکم۔ ② مشائخ نے لکھا ہے کہ لیلۃ القدر کو ہر چیز اللہ تعالیٰ کے حضور سجدہ کرتی ہے مگر ایسی چیزوں کا تعلق امور کشفیہ سے ہے جو ہر شخص کو محسوس نہیں ہوتے۔



کئی واقعات رونما ہوئے جو اس بات پر دال ہیں کہ اسلام امور کی اتنی ہی رعایت کرتا ہے جتنا کہ ان کا حق ہے، مزید یہ کہ روزہ فی الواقع قوت، جہد مسلسل اور عمل کی نمایاں علامت ہے، ایسا نہیں کہ روزے سے کمزوری، لاغری، بزدلی اور جنگ سے بھاگنے جیسے امور آتے ہوں، چنانچہ مسلمان بقائم زیست مصروف عمل رہتا ہے، اور زمانے کے تقاضے کو پورا کرتا ہے، چنانچہ کوئی دینی عمل معاشی اور حیاتی کاروبار سے غافل نہیں کرتا، اس کے عزم اور ہمت کے آگے دنیوی خواہشات ہیچ ہوتی ہیں، حتیٰ کہ کھانے پینے کی طرف مطلق توجہ نہیں دیتا۔ باوجودیکہ اس کا کام اور کاروبار زندگی بقیہ مہینوں کی طرح رواں دواں رہتا ہے، مسلمان کے لئے ایسا کہنا روا نہیں کہ روزہ کاروبار زندگی کو معطل کر دیتا ہے اور معاشرے کی روزمرہ کی مصروفیات کو مؤخر کر دیتا ہے ① چنانچہ اسلام کا اعلیٰ معیار مشہور و معروف ہے اور اس کا قیام جہاد سے ہوتا ہے، چنانچہ اللہ کے دین میں آسانی ہے تنگی نہیں، بایں ہمہ اعذار کی بناء پر روزہ افطار کرنا مباح قرار دیا ہے، مثلاً حالت سفر اور حالت جنگ میں روزہ نہ رکھنا مباح ہے حتیٰ کہ یہ حکم لگا دیا گیا کہ متذکرہ بالا حالات میں روزہ رکھنے والا حد سے تجاوز کرتا ہے اور رب تعالیٰ کے حضور جرات کا مظاہرہ کرتا ہے، جبکہ حالت جہاد میں روزہ نہ رکھنے والا پورا اجر و ثواب لوٹ لیتا ہے۔ جیسا کہ نبی کریم صلی اللہ علیہ وسلم نے فتح مکہ کے دن بیان فرمایا۔

چنانچہ فتح مکہ کے موقع پر آپ صلی اللہ علیہ وسلم نے روزہ نہیں رکھا، ہم ذیل میں چند اہم تاریخی واقعات بیان کرتے ہیں اور انہی پر اکتفا کرتے ہیں جو مشہور ہیں، یہ واقعات نفوس کی پاکی، طہارت، اور بلندی پر دال ہیں نیز یہ کہ رمضان المبارک کے ایام میں خیر و نصرت اور فضل خداوندی پورے جو بن پر ہوتا ہے، بشرطیکہ قلوب رب تعالیٰ کی طرف متوجہ ہوں۔ چنانچہ فرمان باری تعالیٰ ہے:

وَمَا النَّصْرُ إِلَّا مِنْ عِنْدِ اللَّهِ..... آل عمران ۱۲۶/۳

مدد تو صرف اللہ کی طرف سے ہوتی ہے۔

۲: معرکہ بدر کبریٰ:..... واقعہ بدر کو یوم الفرقان کہا جاتا ہے، چونکہ میدان بدر میں اللہ تعالیٰ نے حق و باطل کے درمیان فرق کیا تھا، اس دن اللہ تعالیٰ نے اسلام کو سچا غلبہ عطا کیا تھا، تو حید و رسالت، فکر و عمل، درستی حیات اور اعلیٰ اخلاق کو ترقی ملی جبکہ شرک و بت پرستی اور انسانی احترام کی پامالی مورد انحطاط ہوئی۔

بدر کبریٰ کا واقعہ ۷ رمضان المبارک ۲ ہجری میں واقع ہوا اور یہ جمعہ کا دن تھا، چنانچہ فرمان باری تعالیٰ ہے:

وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ ② آل عمران ۱۲۳/۳

اللہ تعالیٰ نے بدر میں تمہاری مدد کی جبکہ تم بے یار و مددگار تھے تاکہ تم اللہ تعالیٰ سے ڈرو اور شکر ادا کرو۔

ابن عباس رضی اللہ تعالیٰ عنہ کہتے ہیں کہ بدر کبریٰ کا واقعہ ۷ رمضان المبارک کو پیش آیا اور اس دن اس امت کا فرعون یعنی ابو جہل قتل ہوا اور وہ اسلام کا سب سے بڑا دشمن تھا۔

۳: فتح مکہ:..... فتح مکہ کو ”فتح اکبر“ کے نام سے یاد کیا جاتا ہے۔ چونکہ فرمان باری تعالیٰ ہے:

ثَا فَتَحْنَا لَكَ فَتْحًا مُّبِينًا ① الفتح ۱/۲۸

ہم نے آپ کو کھلی فتح عطا فرمائی ہے۔

①..... رمضان ۱۲۲۵ھ مطابق اکتوبر ۲۰۰۵ء میں کشمیر اور اس کے ملحقہ علاقہ جات میں آنے والے زلزلہ میں اس چیز کا مشاہدہ ہوا، ہم نے الحمد للہ قبوے کی پیالی پی کر چند روزے رکھے قبریں کھودیں، معمولات زندگی بحال رکھے اور الحمد للہ روزے میں کوتاہی نہیں ہونے دی پھر دوسرے سال ۲۰۰۶ء میں رمضان آیات مکانات کی تعمیر بڑے زور و شور سے ہوئی اکثر کام روزہ رکھ کر کیا، ہمت و حوصلہ جو اس روزے بھی رکھے اور یہ داعیہ نہیں پیدا ہوا کہ فلاں کام مؤخر کر دیا جائے، جبکہ اس دوران ایسے لوگ بھی دیکھے گئے جنہوں نے یہ سمجھ لیا تھا کہ زلزلے نے روزہ کو حلال کر دیا ہے۔ معاذ اللہ (از مترجم)

فتح مکہ کا واقعہ بروز جمعہ المبارک ۲۰ یا ۲۱ رمضان ۸ھ میں پیش آیا، اس کے ساتھ ہی بت پرستی کی رسم کا خاتمہ ہوا اور کعبۃ اللہ کے آس پاس سے بتوں کا صفایا ہوا، رمضان پانچ ہجری میں مسلمانوں نے غزوہ خندق کے لئے تیاری شروع کی تھی جو اسی سال شوال کے مہینے میں پیش آیا۔

۴: غزوہ تبوک..... ۹ھ ماہ رمضان میں غزوہ تبوک کے بعض واقعات پیش آئے، رمضان ہی میں ”جنگ قادسیہ“ کا عظیم الشان معرکہ، معرکہ بویب اور رودس کی فتح ہوئی۔

۵: یمن میں اسلام کا پھیلاؤ..... ۱۰ھ ماہ رمضان میں یمن میں اسلام پھیلا، نبی کریم صلی اللہ علیہ وسلم نے حضرت علی بن ابی طالب رضی اللہ تعالیٰ عنہ کو ایک دستے کا امیر مقرر کر کے یمن روانہ کیا اور انہیں ایک مکتوب بھی سونپا۔

۶: انہدام عزی..... ۲۵ رمضان المبارک ۸ھ میں حضرت خالد بن ولید رضی اللہ تعالیٰ عنہ نے وہ چوبارہ منہدم کر دیا جس میں عزی کی پرستش کی جاتی تھی جبکہ عزی مقام نخلہ میں تھا، حضرت خالد رضی اللہ تعالیٰ عنہ نے واپسی پر حضور نبی کریم صلی اللہ علیہ وسلم سے عرض کیا کہ ”وہی ہے عزی (جس کا یہ حال ہوا) کبھی بھی عزی کی عبادت نہیں ہوگی۔ اس کے علاوہ رسول کریم صلی اللہ علیہ وسلم نے اور دستے بتوں کو منہدم کرنے کے لئے روانہ کئے۔ ①

۷: انہدام لات..... رمضان ۹ھ قبیلہ ثقیف کا وفد طائف سے رسول اللہ صلی اللہ علیہ وسلم کی خدمت میں حاضر ہوا اور اسلام قبول کیا، اسی سال رمضان میں لات بت منہدم کر دیا، قبیلہ ثقیف اس بت کو پوجتے تھے۔

۸: واقعہ زلّاقہ..... ۲۵ رمضان المبارک ۹ھ جمعہ کی صبح واقعہ زلّاقہ پیش آیا (زلّاقہ پرتگال کے قریب واقع ہے) اس واقعہ میں مرابطین مسلمانوں کے لشکر کو فتح نصیب ہوئی مسلمانوں کے لشکر کی قیادت یوسف بن تاشقین کے ہاتھ میں تھی، جبکہ فرنگیوں کے لشکر میں ۸۰ (اسی) ہزار جنگجو شامل تھے اور وہ فونس نامی جرنیل کی قیادت میں تھے۔

۹: واقعہ عین جالوت..... عین جالوت بیسان اور نابلس کے درمیان ایک قصبہ ہے، یہ واقعہ جمعہ کی صبح ۱۵ رمضان ۶۵۸ھ مطابق ستمبر ۱۲۶۰ میں پیش آیا، مسلمانوں کے لشکر کی قیادت سلطان قطر کر رہے تھے، انہوں نے ”واسلاما“ (ہائے اسلام) کا دوسو نعرہ لگایا تھا اس معرکہ میں سلطان کو منگولیوں پر فتح نصیب ہوئی تھی اور منگولی پیٹھ پھیر کر بھاگے تھے۔ اسی سال مصر اور بلاد شام کا اتحاد ہوا، یوں مسلمانوں اور ان کے بلاد کو منگولیوں سے نجات ملی جس طرح صلاح الدین ایوبی کو صلیبیوں کے خلاف فتح نصیب ہوئی تھی۔

۱۰: فتح اندلس..... فتح اندلس کا واقعہ ۲۸ رمضان ۹۲ھ الموافق ۱۹ جولائی ۷۱۱ء میں طارق بن زیاد کی قیادت میں پیش آیا۔ طارق بن زیاد نے جبل طارق (حالیہ جبل الطرا) پر قبضہ کر لیا اور کشتیاں جلا ڈالیں اور لڑدیف کے نڈی دل لشکر کو منہ کی کھانی پڑی اور بھینٹ بکریوں کی طرز ہلاک ہوئے اس موقع پر طارق بن زیاد نے تاریخی خطاب کرتے ہوئے اپنے لشکر سے کہا تھا ”تمہارے پیچھے سمندر ہے اور تمہارے سامنے دشمن ہے۔“ ان کے بعد لگاتار قرطبہ، غرناطہ، طلیطلہ (اندلس کے دار الحکومت) کی فتوحات ہوئیں۔

①..... ۲۵ رمضان کو خالد بن ولید رضی اللہ عنہ کو عزی کے انہدام کے لئے بھیجا، حضرت عمرو بن العاص رضی اللہ تعالیٰ عنہ کو سواع بت کو منہدم کرنے کے لئے بھیجا، ۲۶ رمضان کو حضرت سعد بن زید اشہلی رضی اللہ تعالیٰ عنہ کو منات بت منہدم کرنے کے لئے بھیجا۔ واضح رہے لات بت ثقیف کا تھا، عزی غطفان کا تھا اور منات ایک چٹان تھی، ہذیل اور خزاعہ اس کی پرستش کرتے تھے (تفسیر کشاف، ابن کثیر و روح المعانی ذیل تفسیر سورت النجم والبدء والنہایۃ لابن کثیر ۳/۳۱۶)

۱۱: معرکہ عبور..... ہماری سرزمین (مصنف کا علاقہ) کو صلیبیوں کے ناپاک قدموں سے پاک کرنے کے لئے ۱۰ رمضان ۱۳۹۳ھ / ۱۹۷۳م کو واقعہ عبور پیش آیا، چنانچہ یہود نے نہر سویز کا مغربی کنارہ قبضہ میں لے رکھا تھا اور عرصہ سات سال سے صہیونیوں کے قبضہ میں چلا آ رہا تھا، چنانچہ جون ۱۹۶۷ء، ۱۰ رمضان المبارک کو شام کی سرحدوں تک صہیونی جاہنچے تھے اور اپریل ۱۹۶۸ء میں فلسطینی مجاہدین نے دشمن کو ایسا سبق سکھایا جو کبھی نہ بھولے گا جبکہ فلسطینیوں کی تعداد بھی بہت کم تھی۔ یہ واقعہ بھی رمضان میں پیش آیا۔

## دوسری بحث..... روزے کی فرضیت اور روزے کی اقسام

روزے کی فرضیت اور اس کی تاریخ..... رمضان کے مہینے کے روزے اسلام کا ایک رکن ہیں اور فریضہ ہیں ﴿۱﴾ چونکہ قرآن، سنت اور اجماع سے اس پر دلیل قائم ہے۔

کتاب اللہ..... روزے کے فرض اور رکن ہونے پر یہ آیت دلیل ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ ﴿۱۸۳﴾ البقرة ۲ / ۱۸۳

اے ایمان والو! روزے تمہارے اوپر فرض کئے گئے ہیں جس طرح تم سے پہلی امتوں پر روزے فرض کئے گئے تاکہ تم پر ہیزگار بن جاؤ۔

سنت..... نبی کریم صلی اللہ علیہ وسلم کا فرمان ہے:

اسلام کی بنیاد پانچ چیزوں پر ہے:

۱..... یہ گواہی دینا کہ اللہ تعالیٰ کے سوا کوئی معبود نہیں اور محمد اللہ تعالیٰ کے رسول ہیں۔

۲..... نماز قائم کرنا۔

۳..... زکوٰۃ دینا۔

۴..... رمضان کے روزے رکھنا۔

۵..... اور جو شخص طاقت رکھتا ہو اس کا بیت اللہ کاج کرنا۔ ﴿۱﴾

حضرت طلحہ بن عبید اللہ رضی اللہ تعالیٰ عنہ کی روایت ہے کہ ایک شخص بکھرے ہوئے بالوں میں حضور نبی کریم صلی اللہ علیہ وسلم کی خدمت میں حاضر ہوا اور عرض کیا: یا رسول اللہ! مجھے بتائیے کہ اللہ تعالیٰ نے روزوں میں سے مجھ پر کیا فرض کیا ہے؟ آپ صلی اللہ علیہ وسلم نے فرمایا رمضان کے روزے فرض کئے ہیں۔ عرض کیا: کیا اس کے علاوہ بھی مجھ پر روزے فرض ہیں؟ فرمایا: نہیں، ہاں البتہ اگر تم چاہو تو نقلی روزے رکھ سکتے ہو۔ عرض کیا: مجھے بتائیے کہ اللہ تعالیٰ نے مجھ پر زکوٰۃ میں سے کیا فرض کیا ہے؟ چنانچہ رسول کریم صلی اللہ علیہ وسلم نے اسے اسلام کے شرائع (قوانین و احکام) سے آگاہ کیا۔ پھر وہ شخص بولا: قسم اس ذات کی جس نے آپ کو شرافت بخشی ہے میں اس میں زیادتی نہیں کروں گا اور اللہ تعالیٰ کے فرائض میں کمی نہیں کروں گا۔

نبی کریم صلی اللہ علیہ وسلم نے فرمایا: اگر اس شخص نے سچ کہا تو کامیاب ہو گیا یا فرمایا: اگر سچ کہا تو جنت میں داخل ہوگا۔ ﴿۲﴾

اجماع..... تمام مسلمانوں کا اجماع ہے کہ رمضان کے روزے فرض ہیں۔

﴿۱﴾..... رکن اور فرض کے درمیان یہ فرق ہے کہ رکن کا اعتقاد واجب ہے اور عمل اس کے بغیر تمام نہیں ہوتا، چاہے رکن فرض کا ہو یا نفل کا، جبکہ فرض کو اگر ترک کر دیا جائے تو اس پر عتاب ہوتا ہے، ارکان اسلام سے مراد ہے کہ وہ امور جن پر عمارت اسلام قائم ہو چنانچہ جب کوئی رکن مفقود ہوگا اسلام ناتمام ہوگا۔ ﴿۲﴾ رواہ البخاری و مسلم من طرق كثيرة عن ابن عمر۔ ﴿۳﴾ متفق علیہ بین البخاری و مسلم۔



تاریخ فرضیت..... اس پر امت کا اجماع ہے کہ تحویل قبلہ کے بعد ۱۰ شعبان ۲ھ میں (یعنی ہجرت کے ڈیڑھ سال بعد) روزے فرض ہوئے، نبی کریم صلی اللہ علیہ وسلم نے نو سالوں میں نو مرتبہ رمضان کے روزے رکھے اور آپ صلی اللہ علیہ وسلم نے ۱۱ھ ربیع الاول میں وفات پائی۔ ①  
روزے کا منکر..... رمضان کے روزے کا منکر کافر ہے اور اس کے ساتھ مرتد جیسا معاملہ کیا جائے گا، اس کی توبہ قبول کر لی جائے گی اگر اس نے توبہ کر لی تو توبہ قبول ہوگی ورنہ حد اُقتل کیا جائے گا۔ ② البتہ روزے کو سستی کی وجہ سے چھوڑنے والا کافر نہ ہوگا بلکہ فاسق ہوگا۔

## روزے کی اقسام

روزے کی چار قسمیں ہیں روزہ واجب، روزہ نفلی، حرام اور مکروہ۔

احناف کے نزدیک روزے کی اقسام..... احناف کہتے ہیں کہ روزے کی آٹھ قسمیں ہیں: ③

۱..... فرض معین جیسے رمضان کا روزہ۔

۲..... فرض غیر معین، جیسے رمضان کے روزے کی قضاء اور کفارات کا روزہ۔

۳..... واجب معین جیسے نذر معین کا روزہ۔

۴..... واجب غیر معین جیسے نذر مطلق کا روزہ۔

۵..... نفلی مسنون جیسے عاشوراء کا روزہ۔

۶..... نفلی مستحب جیسے ہر مہینے میں ایام بیض کے روزے۔

۷..... مکروہ تحریمی جیسے عیدین کا روزہ۔

۸..... مکروہ تنزیہی جیسے تہا عاشوراء کا روزہ اور صرف ہفتہ کے دن کا روزہ اسی طرح نیروز اور مہرجان کا روزہ۔

پہلی قسم..... واجب: واجب روزے کی تین قسمیں ہیں: ④

۱..... وہ روزہ جو نفس زمانہ سے واجب ہو اور وہ ماہ رمضان کے روزے ہیں۔

۲..... وہ روزہ جو کسی علت کی وجہ سے واجب ہو جیسے کفارات کے روزے۔

۳..... وہ روزے جو انسان اپنے تئیں اپنے اوپر واجب کر لے جیسے نذر کے روزے۔

لازمی روزہ حنفیہ کے نزدیک..... حنفیہ کے نزدیک لازم روزہ دو طرح کا ہے فرض اور واجب۔ پھر فرض روزہ کی دو قسمیں ہیں:

معین جیسے رمضان کے روزے (اداء) غیر معین جیسے رمضان کی قضا اور کفارات کے روزے، البتہ کفارے کے روزے عملی طور پر فرض ہیں

اعتقادی طور پر فرض نہیں، اسی لئے کفارہ کے روزے کی فرضیت کا منکر کافر نہیں ہوتا۔ ⑤

①..... تفصیل کے لئے ملاحظہ فرمائیں المجموعہ ۲۷۳/۶ والدر المختار ۱۰۹/۲ وکشاف القناع ۳۳۹/۲ وبتدایة المجتہد

۲۷۳/۱ والمغنی ۸۴/۳۔ روزے سے صریح انکار کفر ہے اور منکر مرتد ہے اسے تین دن تک جس (قید) میں رکھا جائے گا اور اس کا شبہ دور کیا جائے گا

اگر توبہ تائب ہو گیا تو بہت اچھا ورنہ اسے مرتد سمجھ کر قتل کر دیا جائے گا۔ جبکہ عورت قتل نہیں کی جائے گی بلکہ قید دوام میں رکھی جائے گی حتیٰ کہ توبہ کر لے۔ ② محرم

کی نویں اور دسویں تاریخ کا روزہ۔ ③ روزے کی اصلاً چار ہی قسمیں ہیں اب ان کی آسانی فہم کے لئے ۸ قسمیں بنائی گئی ہیں۔ ④ چنانچہ فرمان باری تعالیٰ

ہے فمن شهد منکم الشهر فلیصمه، اس سے رمضان کے روزے کی فرضیت ثابت ہوئی پھر فرمایا: "فمن کان منکم مریضاً او علی سقر من

ایام اخر" اس سے قضاے رمضان کی فرضیت ثابت ہوئی اسی طرح کفارہ ظہار کے متعلق فرمایا "فمن لم یجد فصیام شہرین متتابعین من قبل ان

یتماسا۔" اور کفارہ یمین کے متعلق فرمایا: "فمن لم یجد فصیام ثلاثة ایام" ان دلائل کی روشنی میں احناف نے فرض روزہ کی تین قسمیں مقرر کی ہیں۔



واجب روزہ کی بھی احناف کے نزدیک دو قسمیں ہیں۔ معین جیسے نذر معین کا روزہ اور غیر معین جیسے نذر مطلق کا روزہ اور فاسد کئے ہوئے نفلی روزے کی قضاء۔

دوسری قسم حرام روزہ..... جمہور اس قسم کو حرام روزہ سے تعبیر کرتے ہیں جبکہ حنفیہ کے نزدیک یہ روزہ مکروہ تحریمی ہے۔ ① اس قسم کے روزہ کی مندرجہ ذیل اقسام ہیں۔

۱: عورت کا نفلی روزہ رکھنا..... خاوند کی اجازت کے بغیر عورت کا نفلی روزہ رکھنا، ہاں البتہ اگر خاوند کو بیوی کی حاجت نہ ہو جیسے خاوند سفر پر ہو یا حج و عمرہ کا احرام باندھا ہو یا اعتکاف میں بیٹھا ہو تو عورت خاوند کی اجازت کے بغیر روزہ رکھے تو اس کا یہ روزہ حرام (مکروہ تنزیہی) نہیں ہوگا۔

چنانچہ متفق علیہ حدیث ہے کہ نبی کریم صلی اللہ علیہ وسلم نے فرمایا: کسی عورت کے لئے حلال نہیں کہ وہ اپنے خاوند کی موجودگی میں اس کی اجازت کے بغیر روزہ رکھے۔ چونکہ خاوند کا حق فرض ہے اور نفلی عبادت کی وجہ سے حق فرض کو چھوڑنا حلال نہیں، اگر بیوی نفلی روزہ خاوند کی اجازت کے بغیر رکھے تو روزہ صحیح ہوگا مگر خاوند کو افطار کرانے کا حق حاصل ہے چونکہ خاوند کا حق اور اس کا احتیاج موجود ہے۔ روزے کی یہ قسم احناف کے نزدیک مکروہ تنزیہی ہے۔

۲: یوم شک کا روزہ..... یوم شک سے مراد تیسویں شعبان ہے، جب لوگوں کو اس دن کے متعلق شک ہو جائے کہ آیا یہ رمضان کا پہلا دن ہے یا شعبان کا آخری دن۔ اس دن کی تعبیر میں فقہاء کی عبارتیں قریب قریب ہیں البتہ یوم شک کے روزہ کے حکم میں فقہاء کا اختلاف ہے۔ اور اس بات پر اتفاق ہے کہ اگر ایک شخص کی عادت ہے کہ وہ مثلاً پیر اور جمعرات کا روزہ رکھتا ہے اور اتفاقاً ۳۰ شعبان کو ان میں سے کوئی دن آ گیا اور اس نے حسب عادت روزہ رکھ لیا تو اس کا یہ روزہ مکروہ نہیں ہوگا۔ البتہ بالاتفاق اس کا روزہ رکھنا مباح ہے۔

احناف..... احناف کے نزدیک یوم شک شعبان کا آخری دن یعنی ۳۰ شعبان ہے جبکہ انسان کو بادلوں کی وجہ سے اس دن کے یکم رمضان یا آخری شعبان ہونے میں شک ہو، لیکن اگر مطلع صاف ہو اور چاند نظر نہیں آیا تو ایسی صورت میں یہ ”یوم شک“ نہیں ہوگا۔

حکم..... احناف کے نزدیک یوم شک کا روزہ رکھنا مکروہ تحریمی ہے بشرطیکہ جب روزہ دار یہ نیت کرے کہ یہ رمضان کا روزہ ہے یا کسی اور واجب روزے کی نیت کرے۔ اسی طرح رمضان کی آمد سے پہلے ایک دن یا دو دن کا روزہ رکھنا بھی مکروہ ہے چونکہ حدیث ہے۔ ”رمضان سے پہلے ایک دن یا دو دن کے روزے نہ رکھو ہاں البتہ جو شخص اپنی عادت کے موافق روزہ رکھتا ہو وہ رکھ سکتا ہے۔“ ② چونکہ اس میں یہ شبہ ہو سکتا ہے کہ یہ رمضان کے روزہ میں ایک طرح کی زیادتی ہے اس لئے آمد رمضان سے قبل ایک یا دو دن کے روزے رکھنا ممنوع ہے۔

①..... احناف کے نزدیک مکروہ تحریمی حرام کے درجہ میں ہے۔ چونکہ جس چیز کی ممانعت قطعی الثبوت اور قطعی الدلالہ ہو وہ حرام قطعی ہے جیسے شراب اور جو ممانعت قطعی الثبوت اور ظنی الدلالہ ہو یا اس کے برعکس ہو یقیناً وہ درجہ حرام سے کمتر اور مکروہ سے اوپر ہے لامحالہ اسے مکروہ تحریمی سے تعبیر کیا جائے گا جیسے گدھے کا گوشت۔ یہی وجہ ہے تحت العنوان اقسام روزہ مکروہ کی اقسام ہیں انہیں حرام قطعی کہنا مشکل ہے چونکہ ان کی حرمت پر قطعی دلائل نہیں۔ جبکہ شیخین کے نزدیک مکروہ حرام کے قریب تر ہے دیکھئے المہدایۃ ج ۲/ ۳۵۲۔ ② واہ الانمة الستة فی کتبہم عن ابی ہریرة (نصب الراية ۲/ ۳۴۰)

اگر کوئی شخص محض نفلی روزہ کی نیت سے یوم شک کاروزہ رکھے تو یہ روزہ مکروہ نہیں ہوگا یعنی یوں کہا جاسکتا ہے کہ یوم شک کاروزہ محض نفل کی نیت سے رکھا جاسکتا ہے۔ ①

مالکیہ..... مالکیہ کے نزدیک یوم شک تیسویں رمضان ہے جبکہ اس دن کی رات آسمان پر بادل ہو اور رمضان کا چاند دکھائی نہ دیا ہو۔ اگر مطلع صاف ہو تو یوم شک نہیں ہوگا چونکہ جب رمضان کا چاند دکھائی نہیں دیا تو بلاشبہ یہ دن شعبان کا آخری دن ہوگا۔ مالکیہ کا موقف اور حنفیہ کا موقف ایک ہی ہے۔

علامہ درریر اور دسوقی کی رائے..... جبکہ علامہ درریر اور دسوقی کے نزدیک یوم شک شعبان کا تیسواں دن ہے برابر ہے کہ مطلع صاف ہو یا ابرا لود اور رویت ہلال کی خبر ایسا شخص دے جس کی شہادت قبول نہ کی جاتی ہو جیسے غلام، عورت اور فاسق۔ اگر مطلع ابرا لود ہو تو وہ دن یقیناً شعبان کا ہوگا چونکہ صحیحین کی روایت ہے کہ اگر مطلع ابرا لود ہو جائے تو شعبان کی تیس دن کی گنتی پوری کرو۔

حکم..... مالکیہ کے نزدیک یوم شک کاروزہ رکھنا مکروہ ہے چونکہ احتیاط اسی میں ہے اور رمضان کا سمجھ کر رکھنا صحیح نہیں ہوگا۔ جو شخص صبح کو اٹھا اور اس نے کھایا یا کچھ نہ ہو پھر اسے پتہ چلے کہ یہ رمضان کا دن ہے تو یہ روزہ صحیح نہیں ہوگا۔ یوم شک کاروزہ رکھنا اس شخص کے لئے صحیح ہے جو اپنی عادت کے موافق ایک دن جیسے جمعرات کاروزہ رکھتا ہو اور یوم شک جمعرات کا دن ہو یا اسی طرح گذشتہ رمضان کی قضاء کر رہا تھا یا کفارہ یمین کاروزہ رکھتا ہو یا نذر معین کاروزہ رکھتا ہو یا کسی شخص کی آمد پر (شکریہ کے طور پر) روزہ رکھا اور وہ یوم شک کے موافق آ گیا تو اس کا روزہ صحیح ہوگا۔ اسی طرح شک کے دن کھانے پینے سے رکا رہنا مستحب ہے تاکہ حقیقت حال واضح ہو جائے اگر یوم شک کا یکم رمضان ہونا ثابت ہو تب حرمت رمضان کی خاطر کھانے پینے سے رکا ضروری ہے اگر رمضان ثابت نہ ہو تو وہی پہلے کا مساک بحال رکھنا ضروری ہے۔

شافعیہ..... شافعیہ کے نزدیک یوم شک شعبان کا تیسواں دن ہے اور اس دن مطلع صاف ہو جبکہ لوگ رویت ہلال کے متعلق اس دن کی رات کو مختلف چہ بگوئیاں کرتے ہوں، اور چاند دیکھنے والے معلوم نہ ہوں اور چاند کے دیکھنے کی کوئی گواہی نہ دیتا ہو یا دیکھنے کی گواہی نہ دے، غلام، عورتیں اور فاسقین دیتے ہوں جن کی سچائی میں شبہ ہو یا کوئی عادل شخص گواہی دیتا ہو لیکن اس کی گواہی پر اکتفاء نہ کیا جاتا ہو، البتہ آسمان پر بادلوں کے چھا جانے سے یوم شک نہیں ہوگا جیسے کہ ۳۰ سو دن رویت ہلال کے متعلق کوئی شخص گفتگو نہ کرتا ہو وہ بھی یوم شک نہیں اگر مطلع ابرا لود ہو تو یوم شک نہیں ہوگا چونکہ صحیحین کی روایت ہے کہ اگر مطلع ابرا لود ہو تو شعبان کی تیس دن کی گنتی پوری کرو۔

حکم..... شافعیہ کے نزدیک یوم شک کاروزہ رکھنا حرام ہے اور نفلی روزہ رکھنا بھی صحیح نہیں۔ چونکہ حضرت عمار بن یاسر رضی اللہ تعالیٰ عنہ کا قول ہے۔ ”جس شخص نے یوم شک کاروزہ رکھا اس نے ابو القاسم صلی اللہ علیہ وسلم کی نافرمانی کی۔“ ②

یوم شک کے روزہ کی حرمت کی حکمت یہ ہے کہ رمضان کے روزے پر پوری طرح قوت حاصل ہے اور رمضان المبارک کا وقت مقرر رہے۔ اسی طرح رمضان سے پہلے ایک یا دو دن کاروزہ رکھنا حرام ہے، شافعیہ کے نزدیک یوم شک کو کھانے پینے سے رکا رہنا ضروری ہے

①..... احناف کے نزدیک محض نفل کی نیت سے یوم شک کاروزہ رکھا جاسکتا ہے۔ جبکہ امام شافعی رحمۃ اللہ علیہ کے نزدیک یہ بھی مکروہ ہے چونکہ حدیث میں ہے جس شخص نے یوم شک کاروزہ رکھا اس نے ابو القاسم صلی اللہ علیہ وسلم کی نافرمانی کی (ابوداؤد فی الصوم) جبکہ احناف کی دلیل یہ حدیث ہے۔ ”جس دن رمضان کے ہونے یا نہ ہونے کا شک ہو اس دن کاروزہ محض نفل رکھا جاسکتا ہے (نصب الرایہ) نیز حضرت علی رضی اللہ عنہ اور حضرت عائشہ رضی اللہ تعالیٰ عنہا یوم شک کا روزہ رکھتے تھے اور محض نفل کی نیت سے رکھتے تھے۔ رہی بات امام شافعی رحمۃ اللہ علیہ کی وارد کردہ حدیث کی سوا اس میں رمضان کے دن کا شک ہو تب رکھنا ممنوع ہے اگر شک نہ ہو تو نفل محض رکھنا درست ہے۔ (دیکھئے البدائع ۲/۲۱۶) مفتی بہ قول یہی ہے کہ عوام کے لئے یوم شک کاروزہ رکھنا جائز نہیں البتہ علماء نفل کی نیت سے رکھ سکتے ہیں۔ (الدر المختار ۳/۳۲۹) رواہ اصحاب السنن الاربعہ وصححه الترمذی وغیرہ۔

پھر اگر ثابت ہو جائے کہ یہ رمضان کا پہلا دن ہے چونکہ اس دن کا روزہ پھر واجب ہوگا البتہ یہ شخص رمضان کی آمد سے ناواقف رہا۔  
یوم شک کو قضاء، نذر اور کفارہ کا روزہ رکھنا صحیح ہے چونکہ یوں نفل روزہ میں اس دن اس کی عادت کے موافق یہ آ گیا ہے تاکہ ایک ذمہ داری سے بڑی ہو جائے، البتہ جس شخص کی عادت روزہ رکھنے کی ہو رکھ لے، جو شخص شک کے دن صبح کو اٹھے اور کھائے ہے تو اس کے لئے کھانے پینے سے رک جانا واجب ہوگا، پھر اگر ثابت ہو جائے کہ یہ یکم رمضان تھا تو رمضان کے بعد اس کی قضاء ضروری ہوگی اور اگر کسی نے تردد میں یوم شک کا روزہ رکھا کہ اگر رمضان ہوا تو فرض روزہ ہو جائے گا اگر رمضان نہ ہوا تو نفل ہوگا تو یہ روزہ نہ فرض صحیح ہوا نہ نفل گو کہ رمضان ہی کیوں نہ ہو۔

حنابلہ..... یوم شک وہ شعبان کا تیسواں دن ہے جبکہ اس دن کی رات چاند نہ نظر آئے باوجود یہ کہ مطلع صاف ہو اور بادل وغیرہ نہ ہوں یا رویت ہلال کی گواہی ایسا شخص دے جس کی گواہی مردود ہو جیسے فاسق وغیرہ حنابلہ اور شافعیہ کے نزدیک یوم شک کی تعبیر ایک جیسی ہے۔ ①

حکم:..... حنابلہ کے نزدیک یوم شک کے روزے کا وہی حکم ہے جو مالکیہ کے نزدیک ہے یعنی یوم شک کا روزہ مکروہ ہے البتہ احتیاطاً رمضان کی نیت سے صحیح ہے اگر رمضان کا ثبوت ہو گیا تو یہ روزہ کافی نہیں ہوگا۔ ہاں البتہ ایک شخص کی عادت ہو روزے رکھنے کی اور یہ دن اس کی عادت کے موافق آ جائے یا اس سے پہلے دن کا روزہ بھی رکھا ہو تب مکروہ نہیں ہوگا چونکہ متذکرہ بالا حدیث ہے۔ ”رمضان سے پہلے ایک یا دو دن کے روزے نہ رکھو البتہ جو شخص روزے رکھتا ہو وہ اس دن کا روزہ رکھ سکتا ہے۔“

اسی طرح رمضان کی قضاء، نذر اور کفارہ کے طور پر روزہ رکھا جاسکتا ہے اس میں کفارہ نہیں ہے اگر ایک شخص نے اپنی عادت کے موافق یوم شک کا روزہ بھی رکھا پھر واضح ہوا کہ یہ رمضان کی یکم تاریخ ہے تو یہ روزہ کافی نہیں ہوگا۔ البتہ بقیہ دن کھانے پینے سے احتراز کرنا ضروری ہوگا اور رمضان گزر جانے کے بعد اس دن کی قضاء کرنی اس کے ذمہ واجب ہوگی۔

خلاصہ..... خلاصہ کلام یہ ہے کہ یوم شک کا روزہ جمہور کے نزدیک مکروہ ہے جبکہ شافعیہ کے نزدیک حرام ہے۔ ②

عیدین اور ایام تشریق کا روزہ..... عیدین (عید الفطر اور عید الاضحیٰ) اور ایام تشریق کا روزہ رکھنا حنفیہ کے نزدیک مکروہ تحریمی ہے جبکہ باقی آئمہ کے نزدیک حرام ہے۔ برابر ہے کہ روزہ فرض ہو یا نفل اگر قصداً (اعتقاداً) ان دونوں کا روزہ رکھا تو گناہگار ہوا اور فرض روزہ (قضاء رمضان) کے طور پر اگر ان دنوں کا روزہ رکھا تو وہ کافی نہیں ہوگا چونکہ حضرت ابو ہریرہ رضی اللہ تعالیٰ عنہ کی روایت ہے کہ ”رسول کریم صلی اللہ علیہ وسلم نے دو دن یعنی عید الفطر کے دن اور عید الاضحیٰ کے دن روزہ رکھنے سے منع کیا ہے۔ ③ چنانچہ حنفیہ کے علاوہ بقیہ آئمہ کے نزدیک نہیں، منہی عنہ کے فساد کی مقتضی ہے۔ امام مسلم نے اپنی صحیح میں روایت نقل کی ہے کہ نبی کریم صلی اللہ علیہ وسلم نے فرمایا: منیٰ کے ایام کھانے پینے اور ذکر اللہ کے دن ہیں۔“

پھر مالکیہ کے نزدیک عید الاضحیٰ کے بعد دو دن روزہ رکھنا حرام ہے جبکہ جمہور کے نزدیک عید الاضحیٰ کے بعد تین دن تک روزہ رکھنا حرام (مکروہ تحریمی) ہے، البتہ چوتھے دن کا روزہ صرف مالکیہ کے نزدیک مکروہ ہے۔

ایام عیدین میں شافعیہ کے نزدیک متمتع باحج و عمرہ کے لئے بھی روزہ رکھنا حرام ہے، چونکہ حدیث میں ان ایام میں روزے رکھنے سے منع

①..... المغنی ۸۹/۳، کشاف القناع ۲/۳۵۰۔ یوم شک کی تعبیر میں حنفیہ اور مالکیہ کا موقف ایک جیسا ہے جبکہ شافعیہ اور حنابلہ کا موقف ایک جیسا ہے اور حکم میں جمہور کراہت کے قائل ہیں جبکہ شافعیہ کے نزدیک حرمت ہے۔ ② متفق علیہ وعن ابی سعید الخدری عند الشیخین البخاری و مسلم مثله۔



کیا گیا ہے جیسا کہ ابو داؤد کی روایت میں ہے۔ جبکہ جمہور (حنفیہ، مالکیہ اور حنابلہ) نے اس نہی سے حج تمتع اور حج قرآن کرنے والے کو مستثنیٰ کیا ہے اور ان آئمہ نے ان دو کو ایام تشریق میں روزہ رکھنے کی اجازت دی ہے۔

چنانچہ ابن عمر رضی اللہ عنہما اور حضرت عائشہ رضی اللہ عنہا کا قول ہے کہ ”ایام تشریق میں روزہ رکھنے کی چھوٹ صرف اسی شخص کو دی گئی ہے جو ہدی (قربانی کا جانور) نہ پائے۔“ ①

۴: حیض و نفاس میں روزہ رکھنا..... حالت حیض اور نفاس میں روزہ رکھنا حرام ہے جیسا کہ حیض اور نفاس کی بحث میں میں نے بسط و تفصیل سے بیان کر دیا ہے۔ چنانچہ حیض و نفاس کے دوران چھوٹی ہوئی نمازوں کی قضاء نہیں البتہ روزوں کی قضاء ہے۔

۵: نصف شعبان کے بعد روزہ..... شافعیہ کے نزدیک شعبان کے نصف اخیر میں روزہ رکھنا بھی حرام ہے۔ ہاں البتہ جو شخص زندگی بھر کے روزے رکھتا ہو یا ایک دن روزہ رکھتا ہو اور ایک دن افطار کرتا ہو یا کسی معین دن کا روزہ رکھتا ہو، یا نذر معین کا روزہ ہو یا نفل و فرض روزے کی قضاء ہو یا کفارے کا روزہ ہو یا نصف اول کے روزے کے ساتھ نصف آخر کے دن کا بھی روزہ رکھ لے تو اس کے لئے جائز ہے شافعیہ کی دلیل یہ حدیث ہے: ”جب نصف شعبان ہو جائے تو روزے نہ رکھو“ جبکہ حنابلہ وغیرہم نے یہ حدیث رد کر دی ہے چونکہ امام احمد رحمۃ اللہ علیہ کی رائے میں یہ حدیث ضعیف ہے۔“ ②

۶..... جس شخص کو روزہ رکھنے سے اپنی جان کا خطرہ ہو اس کا روزہ رکھنا بھی حرام ہے۔

## تیسری قسم..... مکروہ روزہ

مکروہ روزہ کی بہت ساری اقسام ہیں جیسے عمر بھر کا روزہ، صرف اکیلے جمعہ کے دن کا روزہ، ہفتہ کے دن کا روزہ، یوم شک کا روزہ، رمضان کے آنے سے قبل ایک یا دو دن کا روزہ جمہور کے نزدیک، جبکہ آخری دو سورتیں شافعیہ کے نزدیک حرام ہیں، جبکہ مالکیہ کے نزدیک رائج یہ ہے کہ عمر بھر کا روزہ اور صرف جمعہ کے دن کا روزہ رکھنا مکروہ نہیں جبکہ مالکیہ کے علاوہ بقیہ علماء کے نزدیک یہ روزے مکروہ تزیہی ہیں۔

مکروہ روزہ کے بیان میں فقہاء کی مختلف تفصیلات ہیں (ذیل میں ہم اس کا جائزہ لیتے ہیں)

حنفیہ..... مکروہ روزہ کی دو قسمیں ہیں:

۱..... مکروہ تحریمی  
۲..... مکروہ تزیہی۔

مکروہ تحریمی..... مکروہ تحریمی میں یہ روزے آتے ہیں: عیدین کا روزہ، ایام تشریق کا روزہ، یوم شک کا روزہ، چونکہ ان روزوں کے متعلق نہی وارد ہوئی ہے (احادیث پیچھے گزر چکی ہیں)

جب کسی شخص نے مکروہ تحریمی روزہ رکھ لیا اس کے روزے کا انعقاد ہو جائے گا لیکن گنہگار ہوگا۔ جس شخص نے مکروہ تحریمی روزہ رکھا اور پھر فاسد کر دیا اس پر اس روزے کی قضاء واجب نہیں۔ ③ حنفیہ کے نزدیک اس کی دلیل یہ ہے کہ نہی وصف عمل پر وارد ہوئی ہے اور نہی فساد و وصف کی مقتضی ہے جبکہ عمل اپنی مشروعیت پر باقی رہتا ہے۔ جبکہ کسی عمل میں شروع ہو جانے والی واقع اس کا سبب نہیں۔

①..... رواہ البخاری۔ ② رواہ احمد واصحاب السنن الاربعة عن ابی ہریرة وهو حسن كما ذكره السيوطي، صححه ابن حبان

(سبل السلام ۱/۲) ③ امام ابوحنيفه رحمه الله عليه کے نزدیک قضاء واجب نہیں جبکہ صاحبین کے نزدیک قضاء واجب ہے۔



مکروہ تنزیہی:..... روزہ ہائے مکروہ تنزیہی کی یہ صورتیں ہیں، تنہا یوم عاشوراء کا روزہ رکھنا (بایں طور کہ اس کے ساتھ ۹ محرم یا ۱۱ محرم کا روزہ نہ رکھے) بعض حنفیہ کے نزدیک صرف جمعہ کے دن کا روزہ رکھنا، ہفتہ کے دن کا روزہ، نیروز اور مہرجان کا روزہ، الایہ کہ یہ ایام اس کی عادت کے موافق آجائیں تو ان دنوں کا روزہ رکھنا مکروہ نہیں ہوگا۔ چونکہ عادت کے ساتھ موافق ہونے کی وجہ سے علت زائل ہو جائے گی۔

دلائل..... تنہا جمعہ کے دن پر یہ حدیث ہے، آپ صلی اللہ علیہ وسلم نے فرمایا:

جمعہ کی رات کو بقیہ راتوں سے الگ قیام کے لئے مخصوص نہ کرو، اور بقیہ دنوں سے الگ جمعہ کے دن کو روزے کے لئے مخصوص نہ کرو، ہاں البتہ کسی کی عادت کے موافق جمعہ کا دن آجائے تو درست ہے۔<sup>①</sup>

تنہا ہفتہ کے دن کے روزے کے متعلق آپ صلی اللہ علیہ وسلم نے فرمایا (صرف) ہفتہ کے دن کا روزہ نہ رکھو ہاں البتہ تمہاری مقرر کردہ عادت کے موافق آجائے اگر کوئی انگور کے دانے اور لکڑی کے سوا کچھ نہ پائے (تاکہ کھا کر یہ روزہ فاسد کرے) تو وہی چبالے۔<sup>②</sup> نیروز اور مہرجان کے دنوں کا روزہ رکھنا<sup>③</sup> اس لئے مکروہ ہے چونکہ غیر مسلموں کے ایام کی تعظیم سے منع کیا گیا ہے اور ان دنوں میں روزہ رکھنا گویا ان کے ایام کی تعظیم ہے۔

عمر بھر کا روزہ رکھنا مکروہ تنزیہی ہے چونکہ ہمیشہ ہمیشہ کے روزے سے انسان کا بدن کمزور ہو جاتا ہے (پھر فرضی عبادات کے لئے بھی ہمت نہیں رہتی) چنانچہ حدیث میں ہے۔ ”جو شخص عمر بھر کا روزہ رکھتا ہے حقیقت میں اس کا روزہ نہیں ہوتا۔“<sup>④</sup>

چپ رہنے کا روزہ بھی مکروہ ہے وہ یہ ہے کہ روزہ رکھے اور کسی سے کلام نہ کرے، ایسے شخص کو چاہئے کہ وہ بات کرے اور سکوت ختم کرے۔ صوم وصال بھی مکروہ ہے صوم وصال یہ ہے کہ ایک دن روزہ رکھے اور مغرب کے بعد افطار نہ کرے اور بھوکے ہی دوسرے دن کا روزہ رکھے چونکہ نبی کریم صلی اللہ علیہ وسلم نے فرمایا ہے! تم لوگ صوم وصال سے گریز کرو۔<sup>⑤</sup>

حضرت عائشہ رضی اللہ تعالیٰ عنہا کی روایت ہے کہ نبی کریم صلی اللہ علیہ وسلم نے صحابہ کو صوم وصال سے منع فرمایا، چونکہ آپ صلی اللہ علیہ وسلم صحابہ پر رحم کھاتے تھے، صحابہ نے عرض کی! آپ صلی اللہ علیہ وسلم تو صوم وصال رکھتے ہیں؟ اس پر آپ صلی اللہ علیہ وسلم نے فرمایا: میں تمہاری طرح نہیں ہوں چونکہ مجھے میرا رب کھلاتا پلاتا ہے۔<sup>⑥</sup>

جب مسافر مشقت میں پڑ جائے اس کا روزہ رکھنا بھی مکروہ ہے، اسی طرح خاوند کی اجازت کے بغیر عورت کا نفلی روزہ رکھنا مکروہ ہے، خاوند کو اختیار ہے کہ وہ عورت کو افطار پر مجبور کرے چونکہ خاوند موجود ہے اور اس کا حق بھی قائم ہے ہاں البتہ خاوند اگر بیمار ہو یا وہ بھی روزے میں ہو یا حج و عمرہ کا احرام باندھا ہو پھر عورت روزہ رکھے تو مکروہ نہیں ہوگا۔

مالکیہ..... علامہ خلیل مالکی کہتے ہیں عمر بھر کا روزہ رکھنا مستحب ہے مکروہ نہیں۔ چونکہ جو شخص عمر بھر کے روزے کی نذر مان لے تو بالاجماع اسے یہ روزہ رکھنا لازمی ہو جاتا ہے۔ اگر مکروہ یا ممنوع ہوتا تو قاعدہ کے مطابق لازم نہ ہوتا۔

جمعہ کے دن کا روزہ رکھنا بھی مستحب ہے، چونکہ اس سے ممانعت اس خدشہ پر آئی تھی کہ کہیں فرض نہ ہو جائے اب چونکہ نبی کریم صلی اللہ علیہ وسلم دنیا سے رخصت ہو چکے ہیں لہذا فرضیت کا خدشہ بھی ختم ہو گیا۔ جبکہ ابن جزئی کہتے ہیں عمر بھر کا روزہ رکھنا مکروہ ہے اور جمعہ کا دن مخصوص کر کے روزہ رکھنا بھی مکروہ ہے ہاں البتہ جمعہ سے ایک دن قبل یا ایک دن بعد روزہ رکھے اور ساتھ جمعہ کا بھی رکھے تو یہ مکروہ نہیں۔

①..... رواہ مسلم نیل الاوطار (۲۴۹/۳) رواہ احمد واصحاب السنن الاالنسانی عن عبد اللہ بن بسر (نیل الاوطار ۲/۲۵۱)

② نیروز اہل فارس کے نزدیک شمس سال کا پہلا دن اور مہرجان ان کی عید کا دن گولڈن جوہلی۔ متفق علیہ بین احمد و شیخین عن عبد اللہ بن

عمر۔ (نیل الاوطار ۲/۲۵۵) متفق علیہ عن ابی ہریرۃ (نیل الاوطار ۲/۲۱۹) متفق علیہ۔

اسی طرح ہفتہ کا روزہ مخصوص کر کے، اسی طرح عرفات میں یوم عرفہ کا روزہ اور یوم شک کا روزہ رکھنا بھی مکروہ ہے۔ قربانی کے چوتھے دن روزہ رکھنا بھی مکروہ ہے، البتہ جو شخص حج قرآن یا حج تمتع کرتا ہو اس کے لئے چوتھے دن روزہ رکھنا صحیح ہے، اسی طرح قربانی کے چوتھے دن کا روزہ حالت نذر میں اور کفارہ کے طور پر رکھنا صحیح ہے۔

جس شخص کے ذمہ کوئی قضاء واجب ہو اس کے لئے نفلی روزہ رکھنا مکروہ ہے، اسی طرح مہمان کا میزبان کی اجازت کے بغیر روزہ رکھنا مکروہ ہے، اسی طرح میلاد نبی صلی اللہ علیہ وسلم کا روزہ رکھنا بھی مکروہ ہے چونکہ اس میں بھی عیدوں کے ساتھ مشابہت ہے۔ ① مگر کسی دن کی نذر ماننا بھی مکروہ ہے جیسے ہر جمعرات کے دن کے روزہ کی نذر مان لی، چونکہ مکرردن کا التزام انسان کو بوجھل اور سست بنا دیتا ہے انجام کارندامت اٹھانی پڑتی ہے۔ اور یوں یہ روزہ غیر طاعت کے زیادہ قریب ہے، غیر معین واجب روزے سے قبل نفلی روزہ رکھنا بھی مکروہ ہے، جیسے رمضان کی قضا اور کفارہ کا روزہ، رہی بات معین واجب روزے کی سوا اس سے قبل نفلی روزہ رکھنا مکروہ نہیں۔ ایام بیض کے تین دن کے روزے کو بھی معین کر لینا مکروہ ہے ایام بیض ہر مہینہ کی ۱۳، ۱۴، ۱۵ تاریخ کو کہا جاتا ہے۔ جیسے کہ عید کے ساتھ ملا کر شوال کے چھ روزے رکھنا مکروہ ہے، البتہ فاصلہ رکھ کر یا مؤخر کر کے روزہ رکھنے میں کوئی حرج نہیں چونکہ اس صورت میں علت منثی ہو جاتی ہے جو مقضی الی وجوب ہے۔

شافعیہ:..... مخصوص کر کے جمعہ کے دن کا روزہ رکھنا مکروہ ہے اسی طرح ہفتہ اور اتوار کے دن کو بھی مخصوص کر روزہ رکھنا مکروہ ہے، اسی طرح ایام عید اور ایام تشریق کے علاوہ عمر بھر کا روزہ رکھنا اس شخص کے لئے مکروہ ہے جسے کوئی ضرر لاحق ہونے کا اندیشہ ہو یا کوئی واجب یا مستحب ق کے فوت ہونے کا خدشہ ہو۔ چونکہ جو احادیث پہلے بیان کی جا چکی ہیں وہ اس پر دلیل ہیں۔

نیز بخاری کی روایت ہے: تمہارے رب کا تمہارے اوپر حق ہے، تمہارے گھر والوں کا بھی تمہارے اوپر حق ہے اور تمہارے اپنے بدن کا بھی تمہارے اوپر حق ہے۔

صحیحین کی یہ روایت ہے کہ جو شخص ہمیشہ روزہ رکھے اس کے روزے کی کوئی حیثیت نہیں بھی اسی امر پر دلالت کرتی ہے۔ ② البتہ جس شخص کو ضرر کا خوف نہ ہو یا کسی قسم کے حقوق کے فوت ہونے کا خدشہ نہ ہو وہ عمر بھر کا روزہ رکھ سکتا ہے چونکہ نبی کے دلائل مطلق ہیں نیز آپ صلی اللہ علیہ وسلم نے فرمایا: جو شخص عمر بھر کا روزہ رکھتا ہے اس کے لئے دوزخ تک پڑ جاتی ہے اور آپ نے نوے عدد بنا کر اشارہ کیا۔ ③

اس میں شافعیہ اور حنابلہ میں موافقت ہے۔

مریض، مسافر، حاملہ عورت، دودھ پلانے والی عورت اور بوڑھے شخص کا روزہ رکھنا بھی مکروہ ہے جبکہ انہیں روزہ رکھنے سے مشقت لاحق ہوتی ہو۔ اور جب انہیں ہلاکت (جان کا خطرہ) کا خوف ہو اس وقت ان لوگوں کا روزہ رکھنا حرام ہے۔ یا غذا نہ ملنے پر کسی عضو کے تلف ہونے کا خوف ہو تب بھی روزہ رکھنا مکروہ ہے، جبکہ نیروز اور مہر جان کا روزہ رکھنا مکروہ نہیں۔

① اس سے یہ استدلال قطعاً لغو ہے کہ میلاد النبی صلی اللہ علیہ وسلم کی کوئی نہ کوئی حیثیت ہے چونکہ یہاں جزئی مسئلہ بیان کرنا مقصود ہے۔ میلاد کا جواز با عدم جواز بیان کرنا مقصود نہیں۔ چونکہ اگر ایک آدمی کی عادت ہو روزہ رکھنے کی اور میلاد کا دن اس کی عادت کے موافق آجائے تو بالاتفاق روزہ مکروہ نہیں ہوگا۔ ② مغنی المحتاج ۱/۳۴۷ والمہذب ۱/۱۸۸۔ ③ رواہ البیہقی واحمد (نیل الاوطار ۳/۲۵۵) اس حدیث سے شافعیہ کا استدلال مشکل ہے چونکہ جمہور علماء نے حدیث کا دوسرا مطلب اور احتمال بیان کیا ہے کہ جو شخص ایام ممنوعہ کا روزہ رکھتا ہے اس پر دوزخ تک ہو جاتی ہے یعنی وہ دوزخ میں داخل ہو گیا لہذا اذا جاء الاحتمال بطل الاستدلال۔ جبکہ بھر کے (لگاتار) روزہ رکھنے کی کراہت پر متفق علیہ حدیث ہے جو پہلے گزر چکی ہے۔

حنابلہ..... روزہ ہائے مکروہ میں حنابلہ کا مذہب شافعیہ جیسا ہے البتہ حنابلہ کے ہاں کچھ اضافے ہیں جو مندرجہ ذیل ہیں۔ صوم وصال مکروہ ہے، صوم وصال یہ ہے کہ لگاتار دو دن روزہ رکھے اور درمیان میں کچھ کھائے پیئے نہیں اور اگر درمیان میں ایک کھجور بھی کھالی تو کراہت اٹھ جائے گی۔ سفر میں روزہ رکھنا مکروہ ہے گو سفر میں مشقت نہ لاحق ہو اور اگر کسی شخص نے محض اس لئے سفر کیا تا کہ دوران سفر روزے کھائے تو اس کا سفر کرنا اور افطار حرام ہوگا۔

صرف رجب کے مہینہ کو مخصوص کر کے اس مہینہ میں روزہ رکھنا مکروہ ہے چونکہ نبی کریم صلی اللہ علیہ وسلم نے رجب میں روزے رکھنے سے منع فرمایا ہے ① اس پر عقلی دلیل یہ ہے کہ رجب کا روزہ رکھنے سے جاہلی شعائر کی تعظیم لازم آتی ہے، البتہ اگر رجب کے مہینہ میں ایک دن افطار کر لیا یا سال بھر میں کسی اور مہینے کے روزے رکھے تو کراہت جاتی رہے گی، جبکہ رجب کے علاوہ تنہا کسی مہینے کے روزے رکھنا مکروہ نہیں۔

نیروز کے دن کو مخصوص کر کے روزہ رکھنا مکروہ ہے (نیروز بہار کا چوتھا دن) مہر جان کا روزہ بھی مخصوص کر کے رکھنا مکروہ ہے۔ (مہر جان گرمی کے موسم کا انیسواں دن)، چونکہ یہ دونوں دن کفار کے میلوں کے دن ہیں اور ان کی عیدیں ہیں لہذا اس دن کے روزے میں کفار کی موافقت اور ان کے میلے کی تعظیم لازم آتی ہے۔ یوم شک کا روزہ مکروہ ہے اسی طرح رمضان سے پہلے ایک دن یا دو دن کا روزہ رکھنا مکروہ ہے البتہ دو دن سے زائد کے روزے رکھنا مکروہ نہیں۔

## چوتھی قسم..... نفلی روزہ اور مستحب روزہ

نفلی عمل کو ”تطوع“ سے تعبیر کیا جاتا ہے اور تطوع کا معنی قرب الی اللہ ہے یعنی ایسی عبادات سے اللہ تعالیٰ کا تقرب حاصل کرنا جو فرض نہ ہوں ”تطوع“ اللہ تعالیٰ کے اس فرمان سے ماخوذ ہے:

وَمَنْ تَطَوَّعَ خَيْرًا..... البقرة ۱۸۲/۱۸۱

اور جو شخص خوشی سے کوئی امر خیر کرنا چاہے۔

بسا اوقات تطوع کو نفل سے تعبیر کیا جاتا ہے جیسا کہ نماز کے متعلق فعل کا استعمال ہوا ہے۔ چنانچہ فرمان باری تعالیٰ ہے:

وَمِنَ اللَّيْلِ فَتَهَجَّدْ بِهِ نَافِلَةً لَّكَ..... الاسراء ۱۷/۱۸

کسی قدر رات کے حصہ میں تہجد پڑھا کیجئے چونکہ اس میں آپ کے لئے (فائدہ) زائد ہے۔ اس میں کوئی شک نہیں (جیسا کہ میں نے بیان کیا ہے) کہ روزہ افضل عبادت ہے چنانچہ صحیحین کی روایت ہے:

”جس شخص نے اللہ تعالیٰ کی رضا کے لئے روزہ رکھا اللہ تعالیٰ اسے دوزخ سے توڑے سال کی مسافت کے بقدر دور کرے گا۔“

اسی طرح ایک حدیث پہلے گزر چکی ہے کہ ”آدمی کا ہر عمل اس کے لئے ہے البتہ روزہ میرے لئے ہے اور میں ہی اس کا بدلہ دوں گا۔“ بالاتفاق نفلی روزے مندرجہ ذیل ہیں۔

۱..... ایک دن کے فرق سے روزہ:- سب سے افضل نفلی روزہ یہ ہے کہ ایک دن روزہ رکھا جائے اور ایک دن افطار کیا جائے، چنانچہ صحیحین میں روایت ہے۔ افضل روزہ داؤد علیہ السلام کا روزہ ہے۔ چنانچہ حضرت داؤد علیہ السلام ایک دن روزہ رکھتے تھے اور ایک دن افطار کرتے تھے۔ اس حدیث میں ہے کہ ”اس سے افضل اور کوئی روزہ نہیں۔“

①..... رواہ ابن ماجہ عن ابن عباس۔ یہ حدیث ضعیف ہے حتیٰ کہ رجب کے روزے کی فضیلت میں مروی اکثر احادیث موضوع اور ضعیف ہیں۔ لہذا اس حدیث سے استدلال کمزور ہے۔



۲..... ہر مہینہ میں تین دن کے روزے:- ایام بیض کے روزے رکھنا بھی افضل عمل ہے ایام بیض ہر ماہ کی ۱۳، ۱۴، ۱۵ تاریخوں کے ایام کو کہا جاتا ہے، بیض، بیاض سے مشتق ہے اور بیاض کا معنی سفیدی ہے چونکہ ان ایام کی راتیں چاند کی وجہ سے سفید ہوتی ہیں اور دن سورج کی وجہ سے چمکدار ہوتا ہے، ان کا اجر و ثواب عمر بھر کے روزے رکھنے کے برابر ہے، چونکہ ہر نیکی کا دس گناہ ثواب ملتا ہے جبکہ عمر بھر کے روزوں میں ضرر اور فساد بھی لاحق ہوتا ہے۔ ایام بیض کے روزوں پر دلیل حضرت ابو ذر غفاری رضی اللہ عنہ کی روایت ہے کہ نبی کریم صلی اللہ علیہ وسلم نے ان سے فرمایا: جب تم کسی مہینے میں تین دن روزہ رکھو تو ۱۳، ۱۴، ۱۵ تاریخوں کا روزہ رکھو۔ ①

ایک روایت یہ بھی ہے کہ نبی کریم صلی اللہ علیہ وسلم ہر مہینہ میں تین دن روزہ رکھتے تھے۔ ②

۳..... پیر اور جمعرات کا روزہ:- پیر اور جمعرات کے دن (ہر ہفتہ میں) کا روزہ رکھنا مستحب ہے، چنانچہ حضرت اسامہ بن زید رضی اللہ عنہ کی روایت ہے کہ نبی کریم صلی اللہ علیہ وسلم پیر اور جمعرات کے دن روزہ رکھتے تھے، اس کے متعلق آپ سے پوچھا گیا آپ صلی اللہ علیہ وسلم نے فرمایا: لوگوں کے اعمال پیر اور جمعرات کے دن پیش کئے جاتے ہیں۔ ③ ایک اور روایت میں ہے ”مجھے زیادہ پسند ہے کہ میرا عمل پیش ہو اس حال میں کہ مجھے روزہ ہو۔“

شوال کے چھ روزے..... شوال کے چھ روزے رکھنا مستحب ہے گو متفرق (الگ الگ) کر کے رکھے جائیں جبکہ لگا تار رکھنا افضل ہے، عید کے بعد یہ روزے رکھیں جائیں یوں ایک طرح سے عبادت میں رغبت حاصل ہوتی ہے اور جو شخص رمضان کے بعد یہ چھ روزے رکھتا ہے گویا وہ عمر بھر کے روزے رکھتا ہے، چنانچہ حضرت ابو ایوب رضی اللہ عنہ کی روایت ہے۔ ”جو شخص رمضان کے روزے رکھتا ہے پھر اس کے بعد چھ ان شوال کے روزے رکھتا ہے تو یہ عمر بھر کے روزے ہو جاتے ہیں۔“ ④

حضرت ثوبان رضی اللہ تعالیٰ عنہ کی روایت ہے کہ ایک ماہ کے روزے دس ماہ کے روزوں کے برابر ہیں اور چھ دن کے روزے دو ماہ کے روزوں کے برابر ہیں یوں سال بھر کے روزے ہو جاتے ہیں۔ ⑤ یعنی ہر نیکی کا دس گناہ ثواب ملتا ہے تو ایک مہینہ دس مہینوں کے برابر اور چھ دن ساٹھ دنوں کے برابر یوں سال پورا ہوا۔

عرفہ کے دن کا روزہ..... عرفہ ۹ ذی الحجہ کو کہا جاتا ہے، اس دن کا روزہ رکھنا حاجی (جو شخص حج کر رہا ہو) کے علاوہ کے لئے رکھنا مستحب ہے۔ چنانچہ مسلم کی روایت ہے۔ ”عرفہ کے دن کا روزہ ایک سال پہلے کے گناہوں کو مٹا دیتا ہے اور ایک سال کے بعد کے گناہوں کو۔“ ⑥

عرفہ کا دن افضل ترین دن ہے چنانچہ مسلم کی روایت ہے کہ کوئی دن ایسا نہیں جس میں اللہ تعالیٰ عرفہ کے دن سے زیادہ لوگوں کو دوزخ سے آزاد کرتا ہو۔ ”جبکہ ایک اور حدیث ہے کہ رسول کریم صلی اللہ علیہ وسلم نے فرمایا: سب سے افضل دن جس میں سورج طلوع ہوتا ہو وہ جمعہ کا دن ہے۔“ یہ حدیث عرفہ کے علاوہ بقیہ دنوں پر محمول ہے۔ (یا ہفتہ کے دنوں پر محمول ہے اور عرفہ کا دن اس سے مستثنیٰ ہے۔)

جو شخص حج کر رہا ہو اس کے لئے عرفہ کے دن کا روزہ رکھنا مستحب نہیں بلکہ اس دن افطار کرنا اس کے لئے مسنون ہے، اگرچہ وہ روزہ کی طاقت رکھتا ہو۔ تاکہ اسے دعا کی طاقت حاصل رہے۔ اور اسی میں اتباع سنت بھی ہے۔ جیسا کہ شیخین کی روایت ہے کہ عرفہ کے دن کا روزہ خلاف اولیٰ ہے، حضرت ابو ہریرہ رضی اللہ عنہ کی روایت ہے کہ ”رسول کریم صلی اللہ علیہ وسلم نے میدان عرفات میں عرفہ کے دن روزہ رکھنے

①..... رواہ الترمذی وحسن والنسائی وابن حبان واحمد (نیل الاوطار ۲/۲۵۲)۔ ② رواہ اصحاب السنن وصححه ابن خزيمة من حدیث ابن مسعود (سبل السلام ۲/۱۶۸)۔ ③ رواہ ابو داؤد۔ ④ رواہ الجماعة الاالبخاری والنسائی ورواہ احمد عن حدیث جابر (نیل الاوطار ۳/۲۳۷)۔ ⑤ رواہ سعید بن منصور باسناده عن ثوبان۔ ⑥ یعنی صغائر معاف ہو جاتے ہیں کبائر بغیر توبہ کے معاف نہیں ہوتے۔

سے منع فرمایا ہے۔<sup>①</sup>

جبکہ احناف کے نزدیک حج کرنے والا شخص عرفہ کا روزہ رکھ سکتا ہے بشرطیکہ یہ روزہ رکھنے سے اسے کمزوری نہ لاحق ہوتی ہو۔<sup>②</sup>

۶۔ ذوالحجہ کے ابتدائی آٹھ دنوں کا روزہ..... ذوالحجہ کے ابتدائی آٹھ دنوں کا روزہ رکھنا حاجی اور غیر حاجی کے لئے مستحب ہے چنانچہ حضرت حفصہ رضی اللہ تعالیٰ عنہا کی روایت ہے کہ۔ ”رسول کریم صلی اللہ علیہ وسلم چار چیزوں کو نہیں چھوڑتے تھے (وہ یہ ہیں) عاشورہ کا روزہ، ذی الحجہ کے ابتدائی دنوں کا روزہ، ہر مہینہ میں تین دنوں کا روزہ اور فجر کی دو رکعتیں۔<sup>③</sup> اس کے علاوہ ”صلاة العیدین“ کی بحث میں احادیث گزر چکی ہیں جو جو عشرہ ذی الحجہ کی فضیلت سے متعلق ہیں اور روزے کا تذکرہ تحت العنوان ہے۔

۷۔ عاشورہ کا روزہ..... تا سوعاء اور عاشورہ کا روزہ رکھنا مسنون ہے اور یہ محرم کے ۹، ۱۰ تاریخوں کے دو روزے ہیں، ان دنوں کو جمع کرنا مسنون ہے، چنانچہ ابن عباس رضی اللہ عنہما کی مرفوع حدیث ہے کہ ”اگر میں آئندہ سال زندہ رہا تو ۹ اور ۱۰ کا روزہ رکھوں گا۔“ نیز نبی کریم صلی اللہ علیہ وسلم کا فرمان ہے۔ ”مجھے اللہ تعالیٰ پر بھروسہ ہے کہ یہ روزہ ایک سال قبل کے گناہوں کو مٹا دیتا ہے۔“<sup>④</sup> عاشورہ کا روزہ واجب نہیں ہوا چونکہ صحیحین کی روایت ہے۔ ”آج کا دن عاشورہ کا دن ہے اس دن کا روزہ تمہارے اوپر فرض نہیں کیا گیا جو شخص چاہے اس کا روزہ رکھے اور جو چاہے اسے افطار کرے۔“

البتہ جن احادیث میں عاشورہ کے روزے کا امر (حکم) آیا ہے اسے استحباب پر محمول کیا ہے۔

عاشورہ کے روزے کی حکمت..... عاشورہ کے روزے کی حکمت ابن عباس رضی اللہ عنہما نے یوں بیان فرمائی ہے کہ نبی کریم صلی اللہ علیہ وسلم نے یہود کو دیکھا کہ وہ عاشورہ کا روزہ رکھتے تھے، آپ صلی اللہ علیہ وسلم نے فرمایا: یہ کیسا روزہ ہے؟ لوگوں نے جواب دیا: یہ بھلائی کا دن ہے اسی دن اللہ تعالیٰ نے حضرت موسیٰ علیہ السلام اور بنی اسرائیل کو دشمن سے نجات دی تھی، اس دن کا موسیٰ علیہ السلام نے روزہ رکھا۔ آپ صلی اللہ علیہ وسلم نے فرمایا: میں تمہاری نسبت موسیٰ علیہ السلام کی اقتداء کا زیادہ حق دار ہوں۔ چنانچہ آپ صلی اللہ علیہ وسلم نے عاشورہ کا روزہ رکھا اور صحابہ کو بھی اس کا حکم دیا۔<sup>⑤</sup>

اگر کسی شخص نے عاشورہ کے ساتھ تا سوعاء (۹ محرم الحرام) کا روزہ نہیں رکھا تو وہ ۱۱ محرم کا روزہ رکھے بلکہ کتاب الام میں امام شافعی رحمۃ اللہ علیہ نے اسی کو منصوص ٹھہرایا ہے۔

اور اگر کسی شخص کو شروع محرم میں اشتباہ ہو جائے تو وہ لگاتار تین دن (۸، ۹، ۱۰، ۱۱) کے روزے رکھے تاکہ دو دن یقینی ہو جائے۔ جہور کے نزدیک عاشورہ کے سوا کوئی روزہ ایسا نہیں جو تہار رکھنا مکروہ ہو۔

۸۔ حرمت والے مہینوں کا روزہ..... حرمت والے مہینے (اشہر حریم) چار ہیں، ان میں سے تین آگے پیچھے آتے ہیں اور وہ یہ ہیں: ذوالقعدہ، ذوالحجہ اور محرم جبکہ رجب ان سے الگ آتا ہے، جبکہ رجب رمضان کے بعد روزے کے لئے افضل ترین مہینہ ہے، حرمت والے مہینوں میں محرم سب سے افضل ہے پھر رجب پھر دوسرے مہینے جبکہ حرمت والے مہینوں کے بعد شعبان افضل مہینہ ہے۔

حرمت والے مہینوں کے روزے رکھنا مالکیہ اور شافعیہ کے نزدیک مستحب ہیں جبکہ حنابلہ کے نزدیک صرف محرم کے روزے رکھنا مستحب

①..... رواہ احمد وابن ماجہ (نیل الاوطار ۳/۲۳۹)۔ چونکہ آپ صلی اللہ علیہ وسلم نے امت پر شفقت کرتے ہوئے اس دن کے روزہ سے حاجی کو منع کیا ہے اور اگر ضعف اور لاغری نہ ہو تو بقیہ دلائل کو سامنے رکھتے ہوئے اس دن کے روزہ میں کوئی حرج نہیں۔ نیز اس دن کا روزہ رکھنے والے حاجی کو نفلی روزے کا ثواب ملے گا ہاں افطار کرنا افضل ہے جو رکھے اسے نفلی روزے کا ثواب ہے۔ رواہ احمد و ابو داؤد والنسائی (نیل الاوطار ۳/۲۳۸)۔  
 ②..... رواہ الجماعة المالبخاری والترمذی عن ابی قتادة۔ متفق علیہ (نیل الاوطار ۳/۲۴۱)۔

ہے اور حنابلہ کے نزدیک رمضان کے بعد محرم کے روزے افضل ہیں۔ چونکہ نبی کریم صلی اللہ علیہ وسلم کا فرمان ہے: ”فرض نمازوں کے بعد آدھی رات کے وقت کی نماز افضل ہے اور رمضان کے بعد محرم کے روزے افضل ہیں۔“ جبکہ محرم میں عاشورہ کا دن سب سے افضل ہے۔

جبکہ حنفیہ کے نزدیک حرمت والے مہینوں میں تین تین دن کے روزے رکھ لینا کافی ہے اور وہ جمعرات جمعہ اور ہفتہ کے دن ہیں۔

۹: شعبان کے روزے..... حضرت ام سلمہ رضی اللہ تعالیٰ عنہا کی روایت ہے کہ نبی کریم صلی اللہ علیہ وسلم سال بھر میں (رمضان کے علاوہ) کسی مہینہ میں پورا مہینہ روزے نہیں رکھتے تھے۔ بجز شعبان کے چنانچہ آپ شعبان کو رمضان کے ساتھ ملا لیتے تھے۔ ① حضرت عائشہ رضی اللہ عنہا کی حدیث ہے کہ نبی کریم صلی اللہ علیہ وسلم شعبان سے زیادہ روزے نہیں رکھتے تھے چنانچہ آپ صلی اللہ علیہ وسلم پورے شعبان کے روزے رکھتے تھے۔ ②

جبکہ اکثر علماء نے نصف شعبان کے بعد روزہ رکھنا مکروہ قرار دیا ہے، شافعیہ کہتے ہیں کہ نصف شعبان کے بعد روزہ رکھنا صحیح نہیں چنانچہ حدیث گزر چکی ہے کہ ”جب نصف شعبان ہو جائے تو روزے نہ رکھو۔“

مندوب روزے کے متعلق مختلف مذاہب..... فقہاء کرام نے مندوب روزے کی مختلف اقسام بیان کی ہیں جو تفصیلاً مندرجہ ذیل ہیں۔

حنفیہ:- حنفیہ کہتے ہیں مندوب (نفل) روزے کی تین قسمیں ہیں:

۱..... مسنون ۲..... مستحب ۳..... نفل

مسنون..... وہ روزہ ہے جس پر نبی کریم صلی اللہ علیہ وسلم نے مواظبت (پیشگی) کی ہو۔

مستحب یا مندوب..... وہ روزہ ہے جس پر نبی کریم صلی اللہ علیہ وسلم نے مواظبت نہ کی ہو۔ گو اس روزے کی طرف رغبت ظاہر کر کے آپ نے پہلے نہ رکھا ہو۔

نفل..... وہ روزہ ہے جو مذکورہ انواع کے علاوہ ہو اور شریعت نے اس کی ترغیب دی اور وہ مطلق روزہ ہے۔

مسنون..... جیسے عاشورہ کا روزہ یعنی ۹ اور ۱۰ محرم کا روزہ مسنون ہے۔

مستحب..... جیسے ایام بیض کے روزے ہر مہینہ میں اور وہ ۱۳، ۱۴، ۱۵ تاریخوں کے روزے ہیں، پیر اور جمعرات کے دن کا روزہ،

شوال کے چھ روزے اور مختار قول کے مطابق لگاتار رکھنا مکروہ نہیں، اسی طرح ہر وہ روزہ مستحب ہے جس کی ترغیب ثابت ہو یا حدیث سے اس کا ثبوت ہو جیسے داؤد علیہ السلام کا روزہ، جمعہ کے دن کا روزہ اگرچہ تنہا ہی کیوں نہ ہو، چنانچہ امام ابوحنیفہ اور امام محمد رحمۃ اللہ علیہما کے نزدیک تنہا جمعہ

کے دن کا روزہ رکھنے میں کوئی حرج نہیں چونکہ مروی ہے کہ ابن عباس رضی اللہ عنہما جمعہ کے دن کا روزہ رکھتے تھے اور افطار نہیں کرتے

تھے۔ ③ عرفہ کے دن کا روزہ، اگرچہ حاجی ہی کیوں نہ ہو بشرط یہ کہ روزہ رکھنے سے کمزوری اور لاغرئی نہ ہو جس کی وجہ سے دعا اور حج کے

مناسک میں خلل نہ آئے۔

①..... رواہ الخمسة احمد واصحاب السنن (نیل الاوطار ۲/۲۳۵)۔ متفق علیہ۔ ② جمعہ کے روزہ کے متعلق امام ابو یوسف رحمۃ اللہ علیہ کے نزدیک کراہت ہے۔ اور مفتی مستفتی کے حالات کا جائزہ لے کر فتویٰ دے سکتا ہے، خصوصاً آج کل لوگ فرضی روزے کی پرواہ نہیں کرتے اگر کوئی نفل رکھنا چاہے تو جواز کا فتویٰ دیا جاسکتا ہے۔



نفل روزے ان کے علاوہ ہیں جن کا مکروہ ہونا ثابت نہ ہو۔

حنفیہ نے روزوں کی ایک اور قسم بھی بتائی ہے، جس کی تفصیل کچھ اس طرح ہے۔

روزہ جو لازمی ہے اس کی تیرہ (۱۳) قسمیں ہیں۔ سات قسم کے وہ روزے جو لگاتار رکھے جاتے ہیں جیسے رمضان، کفارہ ظہار، کفارہ قتل، کفارہ یمین (قسم کا کفارہ)، بلا عذر رمضان کے روزے افطار کر لئے، نذر معین کے روزے اور واجب اعتکاف کے روزے۔

چھ روزے وہ ہیں جن میں اختیار ہے خواہ لگاتار رکھے جائیں یا الگ الگ جیسے نفل روزے، رمضان کی قضاء کے روزے، حج قرآن اور حج تمتع کے روزے جب قارن یا تمتع قربانی کے جانور سے عاجز آجائے۔ فدیہ علق کے روزے، شکار کی جزاء کے روزے اور نذر مطلق کے روزے جو مہینے کی قید اور تالیح (لگاتار) کی قید سے مطلق ہوں۔

مالکیہ..... مالکیہ کہتے ہیں نفل روزوں کی تین قسمیں ہیں۔ سنت، مستحب اور نفل۔ مالکیہ نفل روزہ کی تقسیم میں حنفیہ کی طرح ہیں۔

سنت..... جیسے عاشورہ (۱۰) محرم کا روزہ۔

مستحب..... جیسے حرمت والے مہینوں کے روزے، عشر ذی الحجہ کے روزے، عرفہ کا روزہ، شوال کے چھ روزے، ہر مہینے میں تین دن کے روزے، پیر اور جمعرات کے دنوں کے روزے۔

نفل..... ہر وہ روزہ جس کے لئے وقت کی قید نہ ہو اور نہ کوئی ان کا سبب ہو اور ایسے دنوں میں نہ ہوں جن کا روزہ واجب یا ممنوع ہوتا ہو۔

شافعیہ..... مؤکد نفل روزہ کی دو قسمیں ہیں، ایک قسم وہ کہ جس میں تکرار نہیں آتا جیسے صوم دہر (عمر بھر کا روزہ)، دوسری قسم وہ ہے کہ جس میں تکرار آتا ہے۔ اس کی تین قسمیں ہیں:

اول..... وہ روزہ جس میں سال کے تکرار سے تکرار آتا ہو، جیسے عرفہ کے دن کا روزہ حاجی اور مسافر کے علاوہ کے لئے، عشرہ ذی الحجہ کا روزہ، عاشورہ اور تاسوعاء (۹ محرم) کا روزہ، ۱۱ محرم کا روزہ، شوال کے چھ روزے ان میں توالی (لگاتار رکھنا) مسنون ہے اور عید کے ساتھ متصل کر کے رکھنا بھی مسنون ہے، حرمت والے مہینوں (ذوالقعدہ، ذوالحجہ، محرم اور رجب) کے روزے مسنون ہیں اسی طرح شعبان کے روزے بھی مسنون ہیں۔

دوم..... وہ روزے جو مہینے کے تکرار سے تکرار ہوتے ہوں۔ جیسے ایام بیض کے روزے، ایام سود کے روزے اور وہ چاند کی ۲۸، ۲۹ اور ۳۰ تاریخوں کے روزے ہیں، اور جب ۲۹ کا مہینہ ہو تو اس کی بجائے آنے والے مہینے کی یکم تاریخ کا روزہ آخری روزے کے قائم مقام ہے۔ اور مسنون یہ ہے کہ احتیاطاً ۲ تاریخ کا روزہ رکھ لیا جائے یہ مسنون ہے۔

ایام بیض اور ایام سود کے روزوں کی حکمت..... ایام بیض قمری مہینے کی ۱۳، ۱۴، ۱۵ تاریخوں کو کہا جاتا ہے چونکہ ان دنوں میں چاند پورا ہوتا ہے اور اس کی نور پاشی پورے جو بن پہ ہوتی ہے جس کی وجہ سے راتوں کی تاریکی کا نور ہو جاتی ہے اس روشنی کے شکر کے طور پر ان ایام کے روزے رکھے جاتے ہیں، جبکہ ایام سود ۲۸، ۲۹ اور ۳۰ تاریخ کے دنوں کو کہا جاتا ہے چونکہ ان دنوں میں چاند ماند پڑ جاتا ہے راتیں تاریک ہوتی ہیں تو تاریکی کی رحمت چھٹانے اور نور و روشنی کی نعمت لانے کے لئے یہ روزے رکھے جاتے ہیں نیز مہینہ مہمان کی طرح ہوتا ہے جو الوداع ہو رہا ہوتا ہے لہذا مہینے کے کوچ کرنے پر توشہ کی ضرورت ہے جو ایام سود کے روزوں کی شکل میں ہے۔

سوم..... وہ روزہ جس میں ہفتے کے تکرار سے تکرار آتا ہو۔ یہ پیر اور جمعرات کا روزہ ہے۔

حنابلہ..... حنابلہ کہتے ہیں افضل نفلی روزہ وہ ہے جو ایک دن کے بعد دوسرے دن کا روزہ رکھ لیا جائے، یہ مکروہ نہیں، یہ عمر بھر کا روزہ ہے، البتہ جس شخص کو بدنی طور پر ضرر لاحق ہونے کا خدشہ ہو اس کے لئے مکروہ ہے، ہر مہینے میں تین دن کے روزے مسنون ہیں، اگر ایام بیض میں رکھ لئے جائیں تو افضل ہیں۔

اگر ایام بیض کے روزے رکھ لئے جائیں تو یہ عمر بھر کے روزوں کے برابر ہو جاتے ہیں چونکہ ایک نیکی کا ثواب دس گنا ملتا ہے۔

پیر اور جمعرات کا روزہ مسنون ہے اسی طرح شوال کے چھ روزے بھی مسنون ہیں اور ان روزوں کو اگر لگاتار رکھا جائے تو یہ زیادہ بہتر ہے، اور اگر کوئی اور رکاوٹ نہ ہو تو عید کے فوراً بعد متصل رکھ لئے جائیں یوں رمضان کو ساتھ ملا کر یہ عمر بھر کے روزے ہو جائیں گے۔

محرم کا روزہ مسنون ہے، محرم کا روزہ رمضان کے بعد افضل ہے، محرم میں عاشورہ کا روزہ زیادہ تاکید والا ہے پھر تا سوعا (۹ محرم) کا روزہ، عاشورہ کا روزہ تنہا رکھنا مکروہ نہیں ہے، عشر ذی الحجہ کے روزے مسنون ہیں، یہ روزے رمضان کے آخری عشرے سے افضل ہیں، عرفہ کے دن کا روزہ زیادہ تاکید والا ہے اور یہ دو سال کے گناہوں کا کفارہ ہے، اس سے مراد یہ ہے کہ صغائر کا کفارہ ہو جاتا ہے، اگر صغائر نہ ہوں تو امید ہے کہ کبائر میں تخفیف ہو جائے گی، اگر کبائر بھی نہ ہوں تو رفع درجات کا سبب ہوگا، جو شخص حج کی نیت سے میدان عرفات میں ہو تو عرفہ کا روزہ اس کے لئے مسنون نہیں ہے، بلکہ اس کے لئے اس روزے کا افطار کر لینا افضل ہے، چنانچہ ام فضل بنت حارث کی روایت ہے کہ انہوں نے رسول کریم صلی اللہ علیہ وسلم کے لیے دودھ سے بھرا ہوا پیالہ بھیجا آپ صلی اللہ علیہ وسلم اپنے اونٹ پر میدان عرفات میں تھے آپ صلی اللہ علیہ وسلم نے دودھ کا پیالہ نوش فرمایا۔ ابن عمر رضی اللہ تعالیٰ عنہما کی روایت ہے کہ انہوں نے نبی کریم صلی اللہ علیہ وسلم کے ساتھ حج کیا، پھر ابو بکر رضی اللہ تعالیٰ عنہ کے ساتھ حج کیا پھر حضرت عثمان رضی اللہ عنہ کے ساتھ حج کیا ان میں سے کسی نے بھی عرفہ کے دن کا روزہ نہیں رکھا۔ ①

چونکہ عرفہ کے دن روزہ رکھنے سے کمزوری آجائے گی اور حاجی دعا کرنے میں کوتاہی کرے گا اس لئے اس روزے کا ترک کرنا افضل ہے۔ ②

اکیلے رجب کے روزے رکھنا مکروہ ہے اس کی دلیل ”مکروہ روزہ“ کے عنوان میں گزر چکی ہے، جبکہ رجب کے علاوہ کسی اور مہینے کے تنہا روزے رکھنا مکروہ نہیں چنانچہ نبی کریم صلی اللہ علیہ وسلم شعبان اور رمضان کے روزے رکھتے تھے (یعنی کبھی کبھار رکھتے تھے۔)

کیا نفلی روزہ شروع کرنے سے لازم ہو جاتا ہے..... اس موضوع میں فقہاء کے دو نظریے ہیں، پہلا نظریہ حنفیہ اور مالکیہ کا ہے اور دوسرا نظریہ شافعیہ اور حنابلہ کا ہے۔

پہلا نظریہ..... حنفیہ اور مالکیہ کے نزدیک جو شخص نفلی روزہ یا نفلی نماز شروع کرے تو اس کا پورا کرنا لازمی ہو جاتا ہے، اگر نفل روزہ یا نماز فاسد کر دی تو اس کی قضاء واجب ہوتی، جیسے کسی شخص نے سفر شروع کیا اور جان بوجھ کر روزہ افطار کر دیا تو اس کی قضاء اس کے ذمہ واجب ہوگی، ان کی دلیل یہ ہے کہ جب انسان نے عمل شروع کر لیا، وہ اللہ تعالیٰ کے ہاں نیکی شمار کر لی گئی ہے اور اسے عبادت کی حیثیت مل چکی ہے لہذا اسے پورا کرنا ہوگا، اس عمل کو باطل ہونے سے بچانے کی غرض سے، لہذا جب عمل شروع کر کے فاسد کر دیا اب قضاء کر کے ہی اسے بچایا جاسکتا ہے۔

①..... حنفیہ کے نزدیک بھی افضل یہی ہے کہ حاجی عرفہ کے دن کا روزہ نہ رکھے البتہ دلائل کی روشنی میں اس کے لئے روزہ رکھنے کی اجازت ہے۔ ② احناف کے نزدیک یہ روزہ وہی رکھے جو اس کی طاقت رکھتا ہو لاغرا اور کمزور آدمی کو احناف بھی ترک کا مشورہ دیتے ہیں۔ نیز روزہ رکھنے والے کو خدا قوت دے گا جو امور تکوینیہ میں سے ہے۔

دوسری دلیل یہ ہے کہ عمل شروع کر کے اللہ تعالیٰ کے ساتھ ایک طرح سے عہد کر لیا ہے لہذا اس کا پورا کرنا واجب ہے، لہذا اس عہد کو ختم کرنا حرام ہے خصوصاً اس وقت کہ جب عمل کا ابتدائی حصہ آخری حصے پر موقوف ہو، چنانچہ فرمان باری تعالیٰ ہے:

وَلَا تُبْطِلُوا أَعْمَالَكُمْ ۝ محمد ۳۳/۳

لہذا ان دلائل کی روشنی میں نفلی عبادت کو فاسد کرنے کے بعد پورا کرنا واجب ہوگا۔ ①

امام مالک رحمۃ اللہ علیہ فرماتے ہیں: جو شخص نفلی روزہ رکھے بلا ضرورت افطار کرنا صحیح نہیں، امام مالک رحمۃ اللہ علیہ کہتے ہیں: مجھے حدیث پہنچی ہے کہ ابن عمر رضی اللہ عنہ نے فرمایا: جو شخص نفلی روزہ رکھے پھر اسے بلا ضرورت افطار کر دے تو یہ شخص دین کے ساتھ کھیل رہا ہوتا ہے، نیز امام مالک رحمۃ اللہ علیہ نے نفلی روزے کو نذر پر قیاس کیا ہے چونکہ نذر ماننے سے نفلی روزہ واجب ہو جاتا ہے جبکہ نذر کا پورا کرنا واجب ہے۔ جیسا کہ حنفیہ کے نزدیک اگر کسی نے عیدین یا ایام تشریق میں سے کسی دن کا روزہ رکھا پھر اسے فاسد کر دیا تو اس کی قضا واجب نہیں ہوگی۔ ②

دوسرا نظریہ..... شافعیہ اور حنابلہ کے نزدیک نفلی عبادت کی قضا نہیں۔ اس کی تفصیل یہ ہے کہ حج اور عمرہ کے علاوہ جو شخص نفلی روزہ، نماز، اعتکاف، طواف، وضو جمعہ کے دن سورت کہف کی قرأت یا نماز کے بعد تسبیحات شروع کر لے، اس کے ذمہ ان نفلی اعمال کا پورا کرنا لازم نہیں وہ ان نفلی اعمال کو منقطع بھی کر سکتا ہے، اور اس کے ذمہ قضا واجب نہیں، اور نہ ہی یہ عمل منقطع کرنے پر اس کا مواخذہ ہوگا البتہ اس عمل کو پورا کرنا اس کے لئے مستحب ہے، چونکہ یہ تکمیل عبادت کے زمرے میں آتا ہے، اور یہی چیز مطلوب ہے البتہ عمل سے بلا عذر خروج کرنا مکروہ ہے چونکہ فرمان باری تعالیٰ ہے: "وَلَا تُبْطِلُوا أَعْمَالَكُمْ" نیز عمل مکمل کرنے سے پہلے ختم کر دینے میں اجر و ثواب فوت ہو جاتا ہے۔

اگر کوئی عذر پیش آجائے جیسے گھر پر مہمان ہو اور اسے اکیلے کھانا کھانے میں کوفت ہوتی ہو تو نفلی روزے کو توڑ دینا مکروہ نہیں، بلکہ مستحب ہے چونکہ حدیث ہے کہ۔ "جو شخص تمہاری زیارت کے لئے آئے اس کا تمہارے اوپر حق ہے۔" ایک دوسری روایت ہے کہ "جو شخص اللہ تعالیٰ اور آخرت کے دن پر ایمان رکھتا ہو وہ اپنے مہمان کا اکرام کرے۔" ③

شافعیہ اور حنابلہ کی دلیل: نفلی روزہ شروع کر دینے سے واجب نہیں ہوتا اس پر شافعیہ اور حنابلہ کی دلیل یہ حدیث ہے۔ "نفلی روزہ رکھنے والا اپنے نفس کا امیر ہوتا ہے اگر چاہے روزہ رکھے چاہے افطار کر دے۔" ④ حج اور عمرہ کے علاوہ نماز اور نوافل کو روزہ پر قیاس کر لیا جائے۔

عقلی دلیل یہ ہے کہ نفل کی مشروعیت حقیقت میں لازمی نہیں جبکہ قضا اصل کے تابع ہے اور اصل کو شروع کرنا لازم نہیں لہذا قضا بھی

①..... حنفیہ نے عقلی دلیل اس لئے دی ہے کہ نفلی دلائل متعارض ہیں۔ ② اس کا جواب اوپر ذکر کی گئی ہماری عقلی دلیل میں موجود ہے کہ وہ عمل عند اللہ قربت اور نیکی ہو جبکہ ان ایام کا روزہ عند اللہ قربت نہیں بلکہ معصیت ہے لہذا قضا واجب نہیں۔ ③ دونوں حدیثیں شیخین نے روایت کی ہیں۔ ④ رواہ احمد والترمذی وقال حکم صحیح الاسناد وضعفہ البخاری۔ اس حدیث کے بعض طرق میں یہ بھی ہے کہ "میں اس کے بدلہ میں ایک دن کا روزہ رکھوں گا۔" اس اختلاف میں حنفیہ کا موقف مضبوط ہے اور ان کی تائید آیات قرآنیہ سے ہوتی ہے۔ آیات یہ ہیں "وَلَا تَبْطُلُوا أَعْمَالَكُمْ" "رہبانیۃ ابتدعوها ما کتبناھا علیہم الا ابتغاء رضوان اللہ فما رعوها حق رعايتها۔" "وَلَا تَكُونُوا كَالَّذِي نَقَصَتْ غَزْلَهَا مِنْ بَعْدِ قُوَّةِ أَنْكَاثِ" "وَمَنْ يَعْظَمْ حُرْمَاتِ اللَّهِ فَهُوَ خَيْرٌ لَهُ۔" "ثُمَّ اتَمَّوْا الصِّيَامَ إِلَى اللَّيْلِ۔" نیز فریق مخالف اتنی بات کا خود قائل ہے کہ نفلی حج اور عمرہ کی قضا واجب ہے ہم کہتے ہیں دوسرے نفلی اعمال روزہ اور نماز کی قضا بھی واجب ہے ان لوگوں کا موقف ہے کہ حج و عمرہ میں مال خرچ ہوتا ہے ہم کہتے ہیں روزہ اور نماز میں وقت خرچ ہوتا ہے جو مال سے زیادہ قیمتی ہے تفصیل کے لئے دیکھئے معارف السنن ج ۵/۹ تا ۱۲ ص ۳۱۔



واجب نہیں، بلکہ مستحب ہوگی، چنانچہ ابن عمر، ابن عباس، ابن مسعود رضی اللہ تعالیٰ عنہم سے نفلی روزہ توڑ دینا مروی ہے۔  
 رہی بات نفلی حج اور عمرہ کی سوان کا منقطع کرنا حرام ہے اور اتمام واجب ہے اور بالا جماع منقطع کرنے پر کفارہ واجب ہے، چونکہ حج و عمرہ کی نوبت عموماً کم ہی ہوتی ہے اور ان میں مشقت اٹھانی پڑتی ہے، مال خرچ کرنا پڑتا ہے لہذا حج و عمرہ کے ابطال میں مال ضائع ہوتا ہے اور کثیر اعمال کا ابطال ہے۔

## تیسری بحث..... روزہ کب واجب ہوتا ہے، چاند کے اثبات کی کیفیت اور اختلاف مطالع

اس میں تین مقاصد ہیں:

- ① پہلا مقصد: روزہ کب واجب ہوتا ہے؟..... روزہ تین چیزوں میں سے ایک چیز سے واجب ہوتا ہے۔  
 اول..... یہ کہ آدمی ایک دن یا ایک مہینے کے روزے کی نذر مان لے اور نذر نیکی حاصل کرنے کے لئے مانے تو یہ روزہ اس شخص پر واجب ہو جاتا ہے، اگر کسی شخص نے دن یا مہینہ مقرر کر کے نذر مانی اور پھر مقررہ دن سے ایک دن قبل روزہ رکھ لیا یا مقررہ مہینہ سے قبل ایک مہینہ کے روزے رکھے تو اس کی نذر پوری ہو جائے گی۔ چونکہ سبب یعنی نذر موجود ہے اور تعین لغو ہو جائے گی۔ ②
- دوم..... ارتکاب معصیت سے روزہ واجب ہوتا ہے جیسے قتل خطا، قسم توڑ دینا، دن کے وقت جماع کر کے رمضان کا روزہ توڑ دینا، بیوی سے ظہار کر لینا، چنانچہ قتل، قسم توڑنا، افطار اور ظہار کرنا روزے کا سبب ہے۔
- سوم..... ماہ رمضان کے کسی حصہ کو پالینا خواہ رات کے کسی حصہ کو یا دن کے کسی حصہ کو، احناف کے نزدیک یہی مختار ہے، یوں روزے کا سبب مہینہ (ماہ رمضان) کا پالینا ہوا۔ ③

وجوب رمضان..... جب آسمان صاف ہو تو رویت ہلال سے رمضان کا روزہ واجب ہو جاتا ہے یا شعبان کے ۳۰ دن کی گنتی پوری ہوگی اور مطلع ابر آلود ہو یا غبار وغیرہ ہو اور ۲۹ کی شام کو چاند نہ دکھائی دے تو شعبان کے تیس (۳۰) دن پورے کرنے سے بھی رمضان کا روزہ واجب ہو جاتا ہے۔ چنانچہ فرمان باری تعالیٰ ہے:

فَمَنْ شَهِدَ مِنْكُمُ الشَّهْرَ فَلْيَصُمْهُ ۖ..... البقرة ۱۸۵/۲

سو جو شخص اس ماہ میں موجود ہو وہ ضرور اس کا روزہ رکھے۔

نبی کریم صلی اللہ علیہ وسلم نے فرمایا ہے۔ ”چاند دیکھ کر روزہ رکھو اور چاند دیکھ کر عید الفطر مناؤ، اگر چاند پوشیدہ ہو جائے تو شعبان کی تیس دن کی گنتی پوری کرو۔“ ④ بخاری کی روایت میں یہ الفاظ ہیں۔ ”مہینہ ۲۹ دن کا بھی ہوتا ہے لہذا چاند دیکھے بغیر روزہ مت رکھو اور اگر چاند پوشیدہ ہو جائے (بادلوں کی وجہ سے) تو تیس دن کی گنتی پوری کرو۔“

جبکہ مسلم کی روایت ان الفاظ میں ہے:

..... الدر المختار ۱/۱۱۱/۲ مغنی المحتاج ۱/۲۲۰، الشرح الكبير ۱/۵۰۹۔ ⑤ نذر معین کا روزہ اگر پیشگی رکھ لیا جائے تو حنفیہ کے نزدیک نذر پوری نہیں ہوگی چونکہ نذر معین رمضان کے روزے کی طرح ہے جس طرح رمضان کا روزہ پیشگی رکھنے سے ادا نہیں ہوتا اسی طرح نذر معین کا روزہ بھی پیشگی رکھنے سے ادا نہیں ہوتا (دیکھئے بدائع الصنائع ۲/۲۶۵) ⑥ جیسے ایک شخص رمضان کی ۳۰ ویں رات کو سحری سے قبل بالغ ہوا تو اس کے ذمہ ۳۰ تاریخ کا روزہ رکھنا فرض ہوگا۔ ⑦ رواہ البخاری و مسلم عن ابی ہریرة و رواہ البخاری عن ابن عمر و رواہ مسلم و النسائی و ابن ماجہ عن ابن عمر ایضاً بلفظ آخر۔

آپ صلی اللہ علیہ وسلم نے رمضان کا ذکر کیا اور آپ نے ہاتھ مار کر فرمایا: مہینہ اتنے اتنے اور اتنے دنوں کا ہوتا ہے، تیسری مرتبہ انگوٹھے کو بند کر دیا، چاند دیکھ کر روزہ رکھو اور چاند دیکھ کر افطار کرو۔ اگر چاند پوشیدہ ہو جائے تو تیس دن پورے کرو۔ چنانچہ بسا اوقات مہینہ تیس کے بجائے انتیس کا ہوتا ہے اور یہ دو مہینوں یا تین یا چار مہینوں کی گنتی ہو سکتی ہے، جیسے کہ مسلم کی شرح للنووی میں مذکور ہے۔ چنانچہ چاند دیکھے بغیر رمضان کے توابع جیسے تراویح و جوہ امساک (یعنی صبح کو کھانے پینے والے کے لئے بقیہ دن کھانے پینے سے رکنا) بھی ثابت نہیں ہوں گے، یا یہ کہ شعبان کے تیس دن پورے کر لئے جائیں پھر توابع کا ثبوت بھی ہو جائے گا۔

## دوسرا مقصد..... رمضان اور شوال کے چاند کے اثبات کی کیفیت

رمضان اور شوال کے چاند کے اثبات میں فقہاء کے اقوال مختلف ہیں اور اس سے متعلق تین جہتیں سامنے آتی ہیں۔ (۱) لوگوں کا جم غفیر چاند دیکھے (۲) دو عادل مسلمان چاند دیکھیں (۳) ایک عادل شخص چاند دیکھے۔

حنفیہ..... حنفیہ کے ہاں دو صورتیں ہیں:

الف..... آسمان صاف و شفاف ہو ب..... آسمان ابرا لود ہو۔

الف..... اگر آسمان صاف و شفاف ہو تو ایسی صورت میں اثبات رمضان کے لئے جم غفیر کا چاند کو دیکھنا ضروری اور لا بدی ہے، اسی طرح افطار اور عید کے لئے بھی جم غفیر کا دیکھنا ضروری ہے۔ جم غفیر کی مقدار اتنی ہو کہ ان کی خبر سے علم شرعی (ظن غالب) حاصل ہو جائے، اصح قول کے مطابق ان کی تعداد کا اندازہ امام وقت کی رائے پر ہے۔

اس کی وجہ یہ ہے کہ ایسے موقع پر چاند دیکھنے میں کوئی مانع اور رکاوٹ حائل نہیں ہوتی چونکہ ایک جگہ مطلع ایک ہے موانع موجود نہیں، چاند کو دیکھنے کے لئے آنکھیں سلامت ہیں اور ہمتیں اور حوصلے جوان ہیں، لہذا جم غفیر کے درمیان جو شخص رویت کے معاملہ میں متردد ہو گا لامحالہ وہ صریح غلطی پر ہوگا۔ چنانچہ اتنی کثرت کے بیچوں بیچ کوئی شخص یہ نہیں کہہ سکتا کہ میں ”گواہی دیتا ہوں۔“

ب..... جب آسمان صاف نہ ہو بلکہ آسمان پر بادل چھائے ہوں یا غبار سے اٹا پڑا ہو یا کوئی اور وجہ ہو تو ایسی صورت میں امام کو رویت ہلال کے معاملہ میں ایک عادل، عاقل، بالغ، مسلمان کی گواہی پر اکتفا کرنا ہوگا (عادل وہ شخص ہے جس کی اچھائیاں برائیوں پر غالب ہوں)، یا مستور الحال شخص گواہی دے تو امام کو اس کی گواہی پر بھی اکتفاء کرنا ہوگا برابر ہے کہ گواہی دینے والا مرد ہو یا عورت، آزاد ہو یا کوئی اور چونکہ رویت ہلال دینی معاملہ ہے لہذا یہ روایت حدیث کے مشابہ ہے، ایسی حالت میں یوں کہنے کی شرط نہیں لگائی جائے گی ”اشھد۔“

البتہ شہر میں قاضی کے سامنے گواہی دی جائے گی اور دیہات میں عام لوگوں کے سامنے مسجد میں دی جائے گی۔ نیز گواہی پر گواہی دینا بھی جائز ہے اور یوں قاضی کے سامنے گواہی درست ہوگی، جو شخص اکیلا ہی چاند دیکھے گو اس کی گواہی قبول نہ کی گئی ہو وہ روزہ رکھے اگر اس نے افطار کر لیا تو اس کے ذمہ قضاء واجب ہوگی البتہ کفارہ واجب نہیں ہوگا۔

ماہرین فلکیات، حساب دانوں اور نجومیوں کی خبر کا اعتبار نہیں ہوگا چونکہ اس میں ہمارے نبی صلی اللہ علیہ وسلم کی مخالفت ہے اس لئے کہ آپ صلی اللہ علیہ وسلم نے رویت ہلال کا حکم دیا ہے اگرچہ ان لوگوں کا قیاس اور تخمینہ درست ہی نکل آئے۔

مالکیہ..... مالکیہ کے نزدیک رمضان کے چاند کا ثبوت تین صورتوں میں ہو جاتا ہے۔

۱..... لوگوں کی بڑی جماعت چاند دیکھے لے گو وہ لوگ عدول نہ ہوں، ان لوگوں کی تعداد اتنی ہو کہ عام طور پر اتنے لوگوں کا جھوٹ پر اتفاق کر لینا مشکل ہو، اس میں یہ بھی شرط نہیں کہ یہ لوگ مرد ہوں یا عدول اور آزاد ہوں۔

۲..... دو یا دو سے زیادہ عادل اشخاص چاند دیکھیں تو ان سے روزہ اور افطار کا ثبوت ہو جائے گا۔ چاہے مطلع صاف ہو یا ابر آلود ہو۔ جبکہ عادل وہ شخص ہے جو مرد ہو یا بالغ اور عاقل ہو اور اس سے کبیرہ گناہ کا ارتکاب نہ ہو اور نہ ہی کسی صغیرہ گناہ پر اصرار کرتا ہو۔ اور اس سے ایسا فعل بھی سرزد نہ ہوتا ہو جو مروت کے خلاف سمجھا جاتا ہو۔

مالکیہ کے مشہور قول کے مطابق مطلع ابر آلود ہونے کی صورت میں ایک عادل مرد یا عورت یا دو عورتوں کے چاند کو دیکھ لینے سے روزے کا وجوب ثابت نہیں ہوگا، البتہ چاند دیکھنے والے کے لئے قطعاً طور پر روزے کا وجوب ثابت ہو جائے گا، مالکیہ کے نزدیک روایت کے معاملہ میں گواہی کو نقل کرنا بھی جائز ہے بشرطیکہ ایک شخص سے دو آدمی گواہی نقل کرتے ہوں، البتہ ایک شخص کی منقول گواہی معتبر نہیں ہوتی، دو عادل اشخاص کے خبر دینے میں۔ ”اشہد“ کہنے کی شرط نہیں ہے۔

۳..... یہ کہ صرف ایک ہی عادل شخص چاند دیکھے تو روزے کا رکھنا اور افطار کرنا اس کے حق میں ثابت ہو جائے گا اور جس کو وہ خبر دے اس کے حق میں بھی ثابت ہو جائے گا البتہ جس شخص نے چاند دیکھنے کا اہتمام کیا ہو اور اسے چاند دکھائی نہ دے تو دیکھنے والے کے بتلانے سے اس کے حق میں روزے کا ثبوت نہیں ہوگا۔

حاکم کے لئے جائز نہیں کہ وہ صرف ایک عادل شخص کی روایت پر چاند کے ثبوت کا حکم لگا دے، ایک گواہ کے لئے مرد ہونے اور آزاد ہونے کی شرط نہیں لگائی جائے گی۔

اگر امام نے خود چاند دیکھا ہو تو روزہ اور افطار واجب ہوگا۔ ایک عادل شخص یا دو شخص اگر چاند دیکھیں تو اس کی خبر حاکم تک پہنچانا واجب ہے تاکہ حاکم شرعی گواہی قبول کر کے اس کا حکم جاری کر سکے نیز بسا اوقات امام ایک عادل شخص کی گواہی پر بھی چاند کی موجودگی کا فیصلہ دے سکتا ہے۔

رہی بات شوال کے چاند کی سوا اس کی روایت کثیر جماعت کے دیکھنے سے ثابت ہوگی وہ جماعت اتنی کثرت میں ہو کہ ان کا جھوٹ پر اتفاق کر لینا محال ہو، اور ان کے خبر دینے سے علم یقینی حاصل ہوتا ہو، یا دو عادل شخصوں کی گواہی سے بھی چاند کا وجود ثابت ہو جائے گا جیسا کہ رمضان کا چاند ثابت ہو جاتا ہے۔ البتہ ماہر علم نجوم کے قول سے روایت ہلال ثابت نہیں ہوگی نہ اس کے اپنے حق میں اور نہ ہی دوسرے کے حق میں، چونکہ شارع نے روزہ، افطار (عمید الفطر) اور حج کو روایت ہلال پر موقوف کیا ہے۔ نہ کہ چاند کے موجود ہونے پر اگرچہ ماہر کی بات صحیح ہو، اسی طرح فلکیاتی کمیٹی کی اطلاع پر عمل کرنا بھی صحیح نہیں اگرچہ ان کی اطلاع صحیح ہو۔ ①

شافعیہ..... رمضان اور شوال وغیرہ کے لئے روایت ہلال ایک عادل شخص کے دیکھنے سے بھی ثابت ہو جائے گی، اگرچہ وہ دیکھنے والا مستور الحال ہی کیوں نہ ہو، مطلع صاف ہو یا ابر آلود ہو، البتہ شرط یہ ہے کہ چاند دیکھنے والا مسلمان مرد عاقل بالغ اور آزاد ہو، نیز گواہی دیتے وقت ”اشہد“ کا لفظ کہے۔ فاسق، بچے، مجنون، غلام اور عورت کی گواہی سے روایت ثابت نہیں ہوگی، شافعیہ کی دلیل یہ حدیث ہے کہ حضرت عبد اللہ بن عمر رضی اللہ تعالیٰ عنہما نے چاند دیکھا اور رسول کریم صلی اللہ علیہ وسلم کو اس کی خبر کی آپ نے روزہ رکھا اور لوگوں کو بھی روزہ رکھنے کا حکم دیا۔ ②

اسی طرح ابن عباس رضی اللہ عنہما کی روایت ہے کہ ایک اعرابی حضور نبی کریم صلی اللہ علیہ وسلم کی خدمت میں حاضر ہوا اور عرض کیا،

①..... ہمارے دور میں روزہ اور عید کے لئے روایت ہلال کی خبر ریڈیو اور ٹی وی وغیرہ پر نشر کی جاتی ہے اور اسی خبر کو بنیاد بنا کر روزہ رکھا جاتا ہے یا عید بتائی جاتی ہے اگر قرآن دلائل سے خبر سچی معلوم ہو تو اس پر عمل کیا جاسکتا ہے۔ (تفصیل کے لئے دیکھئے احسن الفتاویٰ ج ۳ ص ۲۱۷)۔ ② رواہ ابو داؤد صحیحہ ابن حبان والحاکم ورواہ ابو داؤد والترمذی۔



میں نے رمضان کا چاند دیکھا ہے، آپ نے فرمایا: کیا تو گواہی دیتا ہے کہ اللہ تعالیٰ کے سوا کوئی معبود نہیں؟ جواب دیا جی ہاں، فرمایا: کیا تو گواہی دیتا ہے کہ محمد اللہ کے رسول ہیں؟ عرض کیا: جی ہاں، اس پر آپ نے فرمایا: اے بلال! لوگوں میں اعلان کر دو کہ صبح کو روزہ رکھیں۔<sup>①</sup> اس کی عقلی دلیل یہ ہے کہ ایک آدمی کی رویت سے روزے کی احتیاط حاصل ہو جاتی ہے۔

جو شخص اپنے تئیں چاند دیکھ لے گو عادل نہ ہو بلکہ فاسق ہو یا بچہ ہو یا عورت ہو یا کافر ہو یا چاند دیکھنے والے نے قاضی کے ہاں جا کر گواہی نہ دی ہو یا گواہی دی ہو لیکن اس کی گواہی قبول نہ کی گئی ہو تو ان صورتوں میں اس پر روزہ رکھنا واجب ہوگا جیسا کہ اس شخص پر روزہ واجب ہوتا ہے جس کی تصدیق کر لی جائے یا جس کی گواہی پر اعتماد کر لیا جائے۔

جب عادل شخص کی رویت پر روزہ رکھا جائے اور پھر تیس دن پورے ہونے پر چاند نہ نظر آئے تو افطار کر لیا جائے گا اگرچہ آسمان صاف ہو چونکہ مہینے کی گنتی پوری ہو چکی اور حجت شرعیہ کا قیام بھی ہو چکا۔

حنابلہ..... حنابلہ کہتے ہیں ایک مکلف شخص کی رویت سے ہلال کا ثبوت ہو جائے گا بشرطیکہ وہ شخص ظاہر اور باطناً عادل ہو، چاہے مرد ہو یا عورت، آزاد ہو یا غلام، اگرچہ وہ شاہد یا شہدت نہ کہے۔ البتہ مستور الحال شخص کا قول قبول نہیں کیا جائے گا خواہ مطلع ابراؤد ہو یا صاف ہو۔ اگر عادل شخص جم غفیر میں چاند دیکھے جبکہ دوسرے لوگ چاند نہ دیکھیں تب بھی اس کی گواہی قبول کر لی جائے گی۔

حنابلہ کی دلیل وہ احادیث ہیں جو شافعیہ کے موقف میں گزر چکی ہیں، عقلی دلیل یہ ہے کہ رویت ہلال کی خبر دینی خبر ہے لہذا اس میں زیادہ احتیاط کی جائے گی، اور اس میں تہمت کی گنجائش نہیں، بخلاف مہینے کے آخر کے (چنانچہ رمضان کی آخر میں تہمت کا شک ہو سکتا ہے۔)

اگر حاکم نے ایک شخص کی گواہی پر رویت ہلال کا فیصلہ کر لیا تو اس فیصلے پر عمل کرنا واجب ہوگا، اور روزے کے وجوب کے لئے لفظ ”شہادت“ کا ہونا ضروری نہیں، نیز حاکم کے پاس گواہی کی ادائیگی بھی ضروری نہیں بلکہ عادل شخص سے سن لینا روزے کے لئے کافی ہے، اور جو شخص چاند دیکھے اس پر واجب نہیں کہ وہ گواہی دینے کے لئے حاکم کے پاس جائے یا لوگوں کو رویت ہلال کی خبر دے اور اس پر یہ بھی واجب نہیں کہ وہ مسجد میں جا کر اعلان کرے، البتہ جس شخص کی گواہی رد کر دی جائے اس پر روزہ واجب ہے خواہ وہ فاسق ہو یا عادل، چونکہ حدیث ”چاند دیکھ کر روزہ رکھو“ میں عمومی حکم ہے، نیز چاند دیکھنے والے کی اگر گواہی رد کر دی گئی ہو تو وہ افطار نہیں کرے گا بلکہ لوگوں کے ساتھ مل کر افطار کرے گا۔ چونکہ عید الفطر کا ثبوت دو عادل شخصوں کی گواہی سے ہوتا ہے، اور اگر ایک اکیلے شخص نے شوال کا چاند دیکھا تو وہ افطار نہیں کرے گا (یعنی روزے ختم نہیں کر سکتا) چونکہ حضرت ابو ہریرہ رضی اللہ عنہ کی مرفوع حدیث ہے، کہ ”عید الفطر تبھی ہے جب سبھی لوگ افطار کریں اور عید الاضحیٰ بھی اسی وقت ہے جب سبھی لوگ عید الاضحیٰ منائیں۔“ چونکہ عید الفطر کے چاند کے لئے ایک آدمی کی رویت میں خطا بھی واقع ہو سکتی ہے اور مورد تہمت بھی ہو سکتا ہے، لہذا اس میں احتیاط واجب ہے۔

جب رویت ہلال کا ثبوت ہو جائے گا تو بقیہ احکام بھی ثابت ہو جائیں گے، جیسے رویت ہلال کے ساتھ کی ہوئی طلاق کا وقوع ہو جائے گا، قرض کی مدتیں پوری ہو جائیں گی، عدت پوری ہو جائے گی، خیاب مشروط اور مدت ایلاء وغیرہ کا بھی ثبوت ہو جائے گا۔

علم حساب اور علم نجوم سے روزہ واجب نہیں ہوگا چونکہ ان چیزوں کا اعتبار نہیں اگرچہ ان چیزوں کا درست ہونا کثرت سے ثابت ہوا ہو۔

بقیہ مہینوں میں رویت ہلال کا حکم..... رمضان کے علاوہ بقیہ مہینوں جیسے شوال وغیرہ کے اثبات کے لئے دو عادل شخصوں کی گواہی قبول کی جائے گی، اور گواہی لفظ ”شہادت“ سے قبول کی جائے گی، چونکہ یہ ان امور میں سے ہے جن پر اکثر لوگ مطلع ہو جاتے ہیں، اور نہ ہی

①..... صحیحہ ابن حبان والحاکم ورواہ ابوداؤد والترمذی۔ حدیث سے اخبار کا ثبوت ہوتا ہے شہادت کا ثبوت نہیں نیز وہ خیر القرآن کی بات ہے آج ہمارے دور میں بے دینی زیادہ ہے لہذا ایک آدمی کی گواہی غیر معتبر ہوگی۔

یہ مالی معاملہ ہے اور نہ اس سے مال کا قصد کیا جاتا ہے، رمضان کے ثبوت کے لئے دو عادل شخصوں کی قید اس لئے ترک کی گئی ہے چونکہ رمضان میں عبادت کے لئے ایک طرح کی احتیاط ہے۔

روایت کے متعلق بقیہ مسائل..... جب لوگوں نے دو آدمیوں کی گواہی پر رمضان کے روزے رکھے ہوں اور پھر تیس دن پورے کئے ہوں اور چاند نہ دیکھیں تو عید الفطر منالیں، چاہے آسمان ابر آلود ہو یا صاف ہو چونکہ حضرت عبدالرحمن بن زید بن خطاب رضی اللہ عنہ کی حدیث سابق ہے کہ نبی کریم صلی اللہ علیہ وسلم نے فرمایا اگر دو شخص گواہی دیں تو روزے رکھو اور عید الفطر کرو۔ ❶

جب لوگوں نے ایک شخص کی گواہی پر روزے رکھے ہوں اور تیس دن گنتی کے پورے کر دیں تو اب افطار (عید الفطر) کرنا جائز نہیں چونکہ اس کی بنیاد ایک شخص کی گواہی پر ہے یہ ایسا ہی ہے جیسا کہ ایک شخص شوال کے چاند کی گواہی دے۔

اگر لوگوں نے ۲۸ دن روزے رکھے پھر شوال کا چاند دیکھ لیں تو ایک دن کی قضاء کریں گے اور اگر بارش یا غبار یا دھویں کی وجہ سے روزہ رکھا تھا تو افطار نہیں کریں گے چونکہ روزے میں احتیاط ہے اور اصل یعنی رمضان کے ساتھ ایک طرح کی موافقت ہے، اور یہ رمضان کا باقی ہونا ہے اور یہی بہتر ہے۔ اگر دو عادل شخص شوال کا چاند دیکھیں اور حاکم کے پاس آ کر گواہی نہ دیں تو جو شخص ان کی گواہی سنے اس کے لئے عید الفطر (افطار) کرنا جائز ہے بشرطیکہ وہ شخص گواہوں کی عدالت سے واقف ہو۔ اور ان دونوں کے لئے بھی جائز ہے کہ وہ ایک دوسرے کی گواہی کو بنیاد بنا کر افطار کریں بشرطیکہ وہ ایک دوسرے کی عدالت سے واقف ہوں چنانچہ نبی کریم صلی اللہ علیہ وسلم کی حدیث ہے کہ اگر دو شخص گواہی دیں تو روزہ رکھو اور افطار کرو۔ اور اگر وہ دونوں ایک دوسرے کی عدالت سے واقف نہ ہوں تو شوال کے لئے افطار کرنا ان کے لئے جائز نہیں چونکہ یہاں فسق کا احتمال ہے ہاں البتہ اگر حاکم ان کی گواہی پر فیصلہ کر دے تو افطار ❷ جائز ہوگا۔ چونکہ حاکم کے فیصلے سے التباس ختم ہو جاتا ہے۔

اگر حاکم کے پاس دو اشخاص نے شوال کے چاند کی گواہی دی اگر حاکم نے ان کی گواہی رد کر دی چونکہ حاکم ان کے احوال سے واقف نہیں تو جو شخص ان کی عدالت سے با علم ہو تو اس کے لئے افطار جائز ہے، چونکہ حاکم کا رد کر دینا اس کی طرف سے فیصلہ نہیں چونکہ اس نے ان کی گواہی قبول نہیں کی بلکہ یہ تو ان کے حالات سے ناواقفی کی وجہ سے توقف ہے، یہ ایسا ہی ہے جیسا کہ گواہوں (بینہ) کے انتظار میں فیصلہ سے توقف کر لیا جائے، اگر اس کے بعد گواہوں کی عدالت ثابت ہو جائے تو حاکم ثبوت رویت کا فیصلہ کر سکتا ہے اور اگر حاکم گواہوں کی شہادت کو ان کے فسق کی وجہ سے رد کر دے تو نہ ان کے لئے افطار کرنا جائز ہے نہ ان کے علاوہ کسی اور کے لئے۔

اگر مہینوں کی تعیین میں التباس پڑ جائے..... جب قیدی یا جیل میں بند انسان یا جنگل میں رہنے والے یا دار حرب میں رہنے والے پر مہینوں کا التباس ہو جائے (یعنی تعیین نہ ہو سکے کہ یہ کونسا مہینہ ہے) تو یہ شخص تحری (سوج بچار) کرے تا کہ رمضان کا مہینہ معلوم کر سکے، اس پر تحری واجب ہوگی، چونکہ سوچ بچار سے فرض کی ادائیگی اس کے اختیار میں ہے، جیسے قبلہ کے التباس میں تحری واجب ہے، اگر تحری سے رمضان کے ساتھ اس کی موافقت ہو جائے یا اس کے بعد میں آنے والے کسی مہینے سے موافقت ہو تو اس مہینہ کے روزے کافی ہو جائیں گے۔ اگر بعد میں اسے معلوم ہو کہ اس نے جس مہینے کے روزے رکھے ہیں وہ ناقص (۲۹ دن کا) ہے جبکہ رمضان کامل (۳۰ دنوں کا) تھا تو

❶..... رواہ النسائی واحمد۔ یہ مسئلہ امام احمد رحمۃ اللہ علیہ اور امام شافعی رحمۃ اللہ علیہ کے مسلک پر تفریح ہے چونکہ ان میں سے ہر ایک کے حق میں دوسرے کی گواہی انفرادی تصور ہوگی جو حنفیہ کی ہاں معتبر نہیں۔ ❷ روایت ہلال کے باب میں اکثر افطار کا لفظ استعمال ہوتا ہے اس سے رمضان کے یومیہ روزے کی افطاری مراد نہیں ہوتی بلکہ اس سے مراد شوال کا چاند یعنی عید الفطر کا چاند دیکھ کر رمضان کو ختم کر دینا مراد ہوتا ہے یعنی شوال کا چاند دیکھ کر افطار کرو اس سے مراد ہے کہ رمضان کے روزے ختم کرو اور عید الفطر مناؤ۔

نقصان والے دنوں کی قضاء اس پر واجب ہوگی۔ اور اگر اس نے رمضان کے قبل کسی مہینے کے (رمضان سمجھ کر) روزے رکھ لئے جیسے ماہ شعبان کو رمضان سمجھ کر روزے رکھ لئے تو یہ روزے کافی نہیں ہوں گے بلکہ اسے دوبارہ رکھنے پڑیں گے۔<sup>①</sup> چونکہ اس نے وقت سے پہلے عبادت کر دی جیسے نماز (وقت سے پہلے پڑھ لی جائے تو نہیں ہوتی) اگر رمضان کا کچھ حصہ موافق رہے تو جو حصہ موافق رہا اس کے روزے ہو چکے اور جو غیر موافق رہا وہ اگر رمضان کے بعد ہو تو کافی سمجھا جائے گا اگر رمضان سے پہلے ہو تو نا کافی ہے بلکہ ان دنوں کی قضاء واجب ہوگی۔

جس شخص کو مہینوں کی تعیین میں التباس ہو جائے اس نے اگر بغیر تحری کے روزے رکھ لئے تو یہ روزے کافی نہیں سمجھے جائیں گے چونکہ وہ تحری پر قدرت رکھتا تھا، جیسے کہ کسی پر قبلہ کا التباس ہو جائے اور وہ بغیر تحری کے کسی طرف منہ کر کے نماز پڑھے تو اس کی نماز درست نہیں ہوگی۔

خلاصہ کلام..... حنفیہ رمضان و شوال کے چاند کے اثبات کے لئے جم غفیر کی شرط لگاتے ہیں یہ اس وقت ہے جب آسمان صاف و شفاف ہو اور اگر آسمان ابر آلود ہو تو ایک عادل شخص کی رویت پر اکتفاء کر لیا جائے گا، جبکہ مالکیہ کے ہاں دو عادل اشخاص یا اس سے اکثر کا ہونا ضروری اور لابدی ہے البتہ مالکیہ کے ہاں ایک عادل شخص کی رویت پر اکتفاء کر لیا جائے گا اس شخص کے حق میں کہ جس نے رویت ہلال کا اہتمام نہ کیا ہو۔ شافعیہ اور حنابلہ کے ہاں ایک عادل شخص کی رویت پر بھی اکتفاء کر لیا جائے گا، شافعیہ تو یہاں تک کہتے ہیں کہ اگر وہ مستور الحال ہو تب بھی اس کی رویت قبول کر لی جائے گی جبکہ حنابلہ کے ہاں مستور الحال کافی نہیں ہے جیسا کہ حنابلہ اور مالکیہ کے ہاں شوال کے چاند کو دیکھنے کے لئے دو عادلوں کا ہونا ضروری ہے۔ حنفیہ اور حنابلہ کے ہاں رویت کے معاملہ میں عورت کی گواہی قابل قبول ہے جبکہ مالکیہ اور شافعیہ کے نزدیک عورت کی گواہی قبول نہیں کی جائے گی۔

## رویت ہلال کی جستجو

حنفیہ..... حنفیہ کہتے ہیں کہ ۲۹ شعبان کی شام لوگوں پر چاند کو تلاش کرنا واجب ہے، اسی طرح (۲۹ رمضان) شوال کا چاند تلاش کرنا بھی واجب ہے، اگر رمضان کا چاند دیکھ لیں تو روزے رکھیں اور اگر چاند پوشیدہ ہو جائے تو شعبان کے تیس دن پورے کریں۔ پھر روزے رکھیں، چونکہ مہینہ کا باقی ہونا اصل ہے اور بغیر دلیل کے اصل سے منتقل ہونا روا نہیں جبکہ یہاں دلیل معلوم ہے۔

حنابلہ..... چاند کا دیکھنا مستحب ہے چونکہ اس میں روزے کی احتیاط ہے اور اختلاف سے گریز ہے، حضرت عائشہ رضی اللہ عنہا کی روایت ہے کہ نبی کریم صلی اللہ علیہ وسلم شعبان میں اتنا حفاظت کا سامان کرتے تھے کہ اتنا اور کسی مہینے میں نہیں کرتے تھے پھر رمضان کا چاند دیکھ کر روزہ رکھتے تھے۔ حضرت ابو ہریرہ رضی اللہ عنہ کی روایت ہے کہ ”شعبان کے روزے کو گنتے رہتا کہ رمضان کے روزے رکھ سکو۔“<sup>②</sup>

①..... جس طرح رمضان کے روزے شعبان سے ادا نہیں ہوتے اسی طرح نذر معین کا روزہ اگر پیشگی رکھ لیا جائے تو وہ بھی نہیں ہوتا یہ احناف کا حنابلہ پر اعتراض ہے؟<sup>②</sup> پہلی حدیث دارقطنی نے اسناد صحیح کے ساتھ روایت کی ہے جبکہ دوسری حدیث ترمذی نے روایت کی ہے۔ حنفیہ کے نزدیک ۲۹ شعبان کی شام چاند تلاش کرنا واجب ہے چونکہ حدیث ہے صوموا لرویتہ و انظروا لرویتہ، حدیث میں ہیں ”صوموا“ امر کا صیغہ ہے اور روزہ رکھنا فرض ہے جبکہ یہ فرض رویت ہلال پر موقوف ہے جبکہ موقوف کا موقوف علیہ موقوف کے حکم میں ہوتا ہے یعنی روزہ فرض ہے لہذا رویت ہلال جو روزے کا مقدمہ ہے وہ بھی فرض لہذا چاند کا تلاش کرنا فرض ہوا۔ هذا مما سفتح علی خاطرہ والحمد لله. (از مترجم)



چاند دیکھنے کے وقت کی دعائیں..... جب کوئی آدمی چاند دیکھے تو اس کے لئے مسنون ہے کہ تین مرتبہ ”اللہ اکبر“ کہے۔ اور پھر یہ دعا پڑھے:

اللَّهُمَّ اِهْلِهِ عَلَيْنَا بِالْيَمَنِ وَالْاَيْمَانِ وَالْاَمْنِ وَالْاَمَانِ رَبِّي وَرَبُّكَ اللَّهُ  
يا اللہ اس چاند کو ہمارے اوپر برکت، ایمان اور امن و سلامتی والا بنا کر زکالنا، میرا اور تیرا رب اللہ تعالیٰ ہے۔  
پھر تین بار یہ کلمات کہے:

هلال خير و رشد

یہ چاند خیریت اور رشد و ہدایت والا ہے۔

پھر یہ کلمات کہے:

أمنت بالذی خلقك

میں اس ذات پر ایمان لایا جس نے تجھے پیدا کیا ہے۔

پھر یہ دعا پڑھے:

الحمد لله الذی ذهب بشهر کذا وجاء بشهر کذا

تمام تعریفیں اس ذات کے لئے ہیں جس نے فلاں مہینہ ختم کیا اور فلاں مہینہ لایا۔

چنانچہ اثرم ابن عمر رضی اللہ عنہما سے روایت نقل کرتے ہیں کہ۔ ”نبی کریم صلی اللہ علیہ وسلم جب چاند دیکھتے تو ”اللہ اکبر“ کہتے اور پھر یہ دعا پڑھتے:

اللهم اهلہ علينا بالامن والایمان والسلامة والاسلام والتوفیق لما تحب وترضی ربی وربک اللہ  
جب چاند دکھائی دے تو حنفیہ کے نزدیک (انگلی سے) چاند کی طرف اشارہ کرنا مکروہ ہے چونکہ یہ جاہلیت کا عمل ہے۔

## تیسرا مقصد..... اختلاف مطالع ①

اختلاف مطالع کے معاملہ میں فقہاء کا اختلاف ہوا ہے اور اس ضمن میں دورائیں سامنے آتی ہیں مشرق تا مغرب سبھی مسلمانوں پر ایک ہی وقت میں روزہ فرض ہو جاتا ہے ایک ہی وقت میں سبھی مسلمانوں پر روزہ فرض نہیں ہوتا۔

جمہور..... جمہور فقہاء کے نزدیک سب مسلمانوں پر ایک ہی وقت میں روزہ فرض ہو جاتا ہے اور اختلاف مطالع کا کوئی اعتبار نہیں۔

شافعیہ..... شافعیہ کی رائے میں روزے کی ابتداء اور عید اختلاف مطالع سے مختلف ہو سکتی ہے بشرطیکہ مطالع میں مسافت کی دوزی ہو۔

بعض شافعیہ نے یہ کہا ہے کہ اختلاف مطالع کے اعتبار میں قریب کے شہر اور دور کے شہر میں مسافت قصر (قصر صلوٰۃ) ۸۹ کلومیٹر یا ۴۸ میل کا اعتبار کیا جائے گا، صحیح بات یہ ہے کہ بعض شافعیہ کا یہ قول غیر معتبر ہے۔

①..... مطالع، مطلع کی جمع ہے اور مطالع اسم ظرف کا صیغہ ہے جو طلوع سے مشتق ہے اور طلوع باب نصر کا مصدر ہے بمعنی طلوع ہونا اسی سے ہے طلوع الشمس یعنی سورج طلوع ہوا اور یہاں مطالع کا معنی چاند طلوع ہونے کی مختلف جگہیں۔ اختلاف مطالع کا مطلب یہاں یہ ہے کہ چاند ایک جگہ دکھائی دیتا ہے اور دوسری جگہ دکھائی نہیں دیتا مثلاً عموماً سعودی عرب میں ایک دن پہلے چاند نظر آ جاتا ہے جبکہ پاکستان میں ایک دن کے بعد چاند دکھائی دیتا ہے تو آیا چاند کے اس اختلاف کا اعتبار ہے یا نہیں؟ اسی بحث کو مصنف نے یہاں چھیڑا ہے۔

چنانچہ یہ بات معلوم ہے کہ نفس اختلاف مطالع میں کوئی نزاع نہیں چونکہ اس چیز کا وقوع دور دراز کے شہروں میں ہوتا ہے جس طرح کہ سورج کے مطالع میں اختلاف ہوتا ہے (پاکستان میں دو گھنٹے پہلے سورج طلوع ہوتا ہے جبکہ سعودی عرب میں دو گھنٹے بعد طلوع ہوتا ہے) نیز اس میں کوئی اختلاف نہیں کہ حاکم اسی چیز کا فیصلہ کرے گا جس کا ثبوت اس کے پاس ہوگا چونکہ حاکم کا فیصلہ اختلاف کو ختم کر دیتا ہے۔

البتہ فقہاء نے اس پر اجماع کیا ہے جو ممالک ایک دوسرے سے بہت زیادہ دور ہیں جیسے: اندلس، حجاز مقدس، انڈونیشیا اور عرب کے مغربی علاقے جیسے: تیونس، الجزائر وغیرہ تو ان میں اس چیز کی طرف توجہ نہیں دی جائے گی۔  
لہذا میں اس اہم مسئلہ کے متعلق پہلے فقہاء کی عبارتیں ذکر کروں گا۔

حنفیہ..... حنفیہ کہتے ہیں کہ اختلاف مطالع اور زوال کے قبل یا بعد رویت ہلال کا کوئی اعتبار نہیں، حنفیہ کا ظاہری مذہب (ظاہر الروایہ) یہی ہے یہی اکثر مشائخ کا مذہب ہے اور اسی پر فتویٰ ہے، چنانچہ اہل مغرب کی رویت سے اہل مشرق پر روزہ لازم ہوگا جب اہل مغرب موجب طریقے کے مطابق رویت ہلال کا اہتمام کریں بائیں طور کہ دو عادل شخص گواہ ہوں یا قاضی کے فیصلے پر گواہی دیں یا خبر عام مشہور ہو جائے ❶ تو اس صورت میں دوسرے شہروالوں پر روزہ رکھنا واجب ہوگا، بخلاف اس کے کہ اہل شہر خبر دیں کہ فلاں شہروالوں نے چاند دیکھ لیا ہے اس سے رویت اس شہروالوں کے لئے ثابت نہ ہوگی۔ چونکہ یہ محض حکایت ہے جس کا اعتبار نہیں۔ ❷

مالکیہ..... جب چاند دکھائی دے تو سب شہروں میں روزہ ہوگا خواہ شہر قریب ہوں یا دور ہوں اس میں قصری مسافت کا اعتبار نہیں، اور نہ ہی اختلاف مطالع کا اعتبار ہے اور نہ اتفاق مطالع کا، لہذا ہر اس شخص پر روزہ واجب ہوگا جسے گواہی منتقل ہو کر پہنچی ہو بشرطیکہ دو عادلوں کی گواہی سے ثبوت ہوا ہو یا کثیر جماعت کی خبر سے ثبوت ہوا ہو۔

حنابلہ..... جب کسی جگہ میں رویت ہلال کا ثبوت ہو جائے خواہ وہ جگہ قریب ہو یا دور سبھی لوگوں پر روزہ لازم ہوگا اور جس شخص نے چاند نہیں دیکھا اس پر چاند دیکھنے والے کا حکم لاگو ہوگا۔

شافعیہ..... شافعیہ کہتے ہیں جب چاند ایک شہر میں دکھائی دے تو اس کے قریب والے شہر میں ثبوت رویت کا حکم لازماً لاگو ہوگا اور دور کے شہر پر لاگو نہیں ہوگا، چونکہ شافعیہ نے اختلاف مطالع کا اعتبار کیا ہے، البتہ ❸ فرسخ سے کم فاصلہ میں ان کے لئے بھی اختلاف مطالع کا اعتبار نہیں۔

جب ہم نے دوسرے بعید شہر میں روزہ واجب نہیں کیا تو اگر رویت والے شہر سے کوئی شخص سفر کر کے دور کے شہر میں پہنچے (جہاں ایک دن بعد روزہ رکھا گیا ہو) تو صحیح قول کے مطابق مسافر پر واجب ہے کہ آخری روزے میں ان کی موافقت کرے اگرچہ اس کے تیس روزے

❶ یہ تین اصول ہیں (۱) یعنی دوسرے شہر میں دو عادل بالغ آدمی گواہی دیں کہ فلاں شہر میں ہمارے سامنے دو عادل بائیں عادل گواہی نے رویت کی گواہی دی ہے (۲) یعنی دوسرے شہر میں دو عادل بالغ آدمی گواہی دیں کہ فلاں شہر میں قاضی نے ہمارے سامنے رویت ہو جانے کا فیصلہ کیا ہے لوگوں کی کثیر جماعتیں آ کر خبر دیں کہ فلاں شہر میں رویت ہو چکی ہے۔ ❷ تفصیل کے لئے دیکھئے رد المحتار ۱۳۱/۲ مجموعۃ رسائل ابن عابدین ۳۵۳/۱ تفسیر القرطبی ۲۹۶/۲، فتح الباری ۸۷/۳ المجموعہ ۳۰۰/۶، ہدایۃ المجتہد ۲۷۸/۱۔ مراقی الفلاح ص ۱۰۹۔ ❸ ایک فرسخ ۵۵۴۴ میٹر کا ہوتا ہے یہ مسافت ۱۳۳.۵۶ = ۲۴x۵۵۴۴ کلومیٹر کے برابر ہے، چونکہ مسافت قصر ۸۹ کلومیٹر ہے اور وہ ۴ بردیا ۱۶ فرسخ ہے جبکہ ایک فرسخ تین میل کے برابر ہے، ایک میل ۳۰۰۰ قدموں کے برابر ہے اور ایک قدم تین پاؤں کے برابر ہے اور دو قدم ایک ذراع کے برابر ہیں اور ایک ذراع ۲۴ انشت معترض کے برابر ہے۔

پورے ہو گئے ہوں، چونکہ دوسرے شہر میں منتقل ہونے سے ان کے حکم میں آ گیا ہے، روایت ہے کہ ابن عباس رضی اللہ عنہ نے کریب کو اسی کا حکم دیا تھا (حدیث آ رہی ہے)۔

اگر دوسرے شہر سے جس میں (پہلے دن) چاند دکھائی نہیں دیا کوئی شخص سفر کر کے اس شہر میں جائے جہاں چاند دکھائی دیا تھا (لا محالہ وہ ایک دن پہلے عید کریں گے) تو وہ وجوباً اس شہر کے لوگوں کے ساتھ عید کرے چونکہ اب وہ انہی کے حکم میں ہے۔

برابر ہے کہ اس نے (۲۸) روزے رکھے ہوں یا انتیس (۲۹)، البتہ یہ شخص ایک دن کی قضاء کرے اگر اس نے (۲۸) روزے رکھے ہوں چونکہ مہینہ ۲۸ دنوں کا نہیں ہوتا۔

جس شخص نے ایک ملک میں عید کی پھر اس نے کشتی یا ہوائی جہاز سے سفر کیا اور کسی دور کے ملک میں جا پہنچا جبکہ وہاں کے لوگوں کو روزہ ہو تو صحیح بات یہ ہے کہ مسافر بقیہ دن وجوباً کھانے پینے سے رکا رہے، چونکہ اب یہ انہی لوگوں کا ایک فرد بن گیا ہے۔ ①

شافعیہ کے دلائل..... شافعیہ نے اختلاف مطالع کے معتبر ہونے پر سنت، قیاس اور عقل سے استدلال کیا ہے۔

سنت سے..... شافعیہ نے دو حدیثوں سے استدلال کیا ہے ان میں سے ایک حدیث کریب کی ہے اور دوسری ابن عمر رضی اللہ عنہما کی۔ ② "ا" ام فضل رضی اللہ تعالیٰ عنہا نے کریب کو ملک شام میں حضرت معاویہ رضی اللہ عنہ کے پاس بھیجا، کریب کا بیان ہے کہ میں شام پہنچا اپنا کام کیا، اسی اثناء میں رمضان کی آمد کا مجھے شور سنائی دیا جبکہ میں شام میں تھا، چنانچہ میں نے جمعہ کی رات کو چاند دیکھا، پھر میں مہینہ کے آخر میں مدینہ آیا، عبد اللہ بن عباس رضی اللہ عنہما نے مجھ سے طرح طرح کے سوالات کئے پھر چاند کا ذکر کیا اور پھر کہا: تم نے کب چاند دیکھا؟ میں نے کہا: ہم نے جمعہ کی رات چاند دیکھا تھا، فرمایا: کیا تو نے خود چاند دیکھا ہے؟ میں نے کہا: جی ہاں، لوگوں نے بھی چاند دیکھا روزہ رکھا اور حضرت معاویہ رضی اللہ عنہ نے بھی روزہ رکھا، ابن عباس رضی اللہ عنہما نے فرمایا: لیکن ہم نے ہفتہ کی رات چاند دیکھا تھا، ہم تو روزے رکھیں گے یہاں تک کہ تیس دن پورے ہو جائیں یا چاند دیکھ لیں، میں نے عرض کیا: کیا ہم معاویہ رضی اللہ عنہ کی روایت ہلال پر اکتفا نہ کریں؟ ابن عباس رضی اللہ عنہما نے فرمایا: نہیں، چونکہ رسول اللہ صلی اللہ علیہ وسلم نے ہمیں یہی حکم دیا ہے۔ ③

چنانچہ ابن عباس رضی اللہ عنہما نے اہل شام کی روایت پر عمل نہیں کیا جبکہ اختلاف مطالع کے عدم اعتبار میں ایک شہر کی روایت سے دوسرے شہر کا عمل لازم ہو جاتا ہے۔ لہذا ابن عباس رضی اللہ عنہ نے اختلاف مطالع کا اعتبار کیا ہے۔

"ب" ابن عمر رضی اللہ عنہما کی حدیث ہے کہ رسول کریم صلی اللہ علیہ وسلم نے فرمایا: مہینہ ۲۹ دنوں کا بھی ہوتا ہے لہذا چاند دیکھ کر روزے رکھو اور عید الفطر اس وقت تک نہ کرو جب تک چاند نہ دیکھ لو، اگر چاند پوشیدہ ہو جائے تو اس کی گنتی پوری کرو۔ ④

اس حدیث میں روزے کو روایت کے ساتھ مقید کیا گیا ہے، البتہ ہر کس و نا کس کی روایت مراد نہیں بلکہ بعض کی روایت بھی کافی سمجھی جائے گی۔

قیاس سے..... شافعیہ نے چاند کے اختلاف مطالع کو سورج کے اختلاف مطالع پر قیاس کیا ہے چونکہ سورج کے طلوع اور غروب کے ساتھ اوقات صلوٰۃ مختلف ہوتے ہیں۔

① جیسے کسی شخص نے سعودی عرب عید کی پھر دن کے ۱۲ بجے ہوائی جہاز کے ذریعے پاکستان آ جائے اور یہاں ۲ بجے پہنچے اور یہاں کے لوگوں کو روزہ ہو تو اس پر اساک واجب ہے یعنی ۲ بجے کے بعد مغرب تک کھانے پینے سے وجوباً رکا رہے۔ ② رواہ الجماعة الا البخاری وابن ماجہ (نبیل الاوطار ۱۹۳/۴) ③ رواہ مسلم و احمد۔ ④ پاکستان میں مغرب کی نماز ہو رہی ہوتی ہے جبکہ سعودی عرب میں عصر کی نماز ہو رہی ہوتی ہے، اسی طرح انڈونیشیا میں ظہر کی نماز ہوتی ہے جبکہ شام تیونس الجزائر وغیرہ میں فجر کی نماز ہو رہی ہوتی ہے یہی اختلاف مطالع شمس ہے۔



عقل سے..... شریعت نے روزے کو ماہ رمضان کی ولادت کے ساتھ مقید کیا ہے جبکہ مہینے کی ابتداء شہروں کے اختلاف اور دوری کی وجہ سے مختلف ہوتی ہے لہذا شہروں کا اختلاف روزے کی ابتداء کے مختلف ہونے کا مقتضی ہے۔  
جمہور کے دلائل..... جمہور نے سنت اور قیاس سے استدلال کیا ہے۔

سنت..... یہ ابو ہریرہ رضی اللہ عنہ وغیرہ کی روایت ہے کہ ”چاند دیکھ کر روزے رکھو اور چاند دیکھ کر عید الفطر کرو، اگر چاند پوشیدہ ہو جائے تو شعبان کے تیس دن کی گنتی پوری کرو۔“<sup>①</sup> یہ حدیث اس بات پر دلالت کرتی ہے کہ مطلق روایت سے روزہ سبھی مسلمانوں پر واجب ہو جاتا ہے، لہذا مطلق کو اپنے اطلاق پر رہنے دیا جائے گا اسے مقید نہیں کیا جائے گا، اس لئے جم غفیر کی روایت یا ایک شخص مقبول الشہادت کی روایت پر اکتفا کر لیا جائے گا۔

قیاس..... جمہور نے دور کے شہروں کو قریب کے شہروں پر قیاس کیا ہے جن میں روایت ہو جائے، فی نفسہ اس میں کوئی فرق نہیں، اور فرق کا اعتبار سینہ زوری ہے جبکہ دلائل پر اس کا اعتبار نہیں۔

تبصرہ..... ابن حجر رحمۃ اللہ علیہ نے فتح الباری میں اس موضوع پر چھ اقوال نقل کئے ہیں۔

علامہ صنعانی کی رائے..... صنعانی کا بیان ہے کہ مناسب یہ ہے کہ جس شہر کے لوگوں کو روایت ہلال ہو جائے تو اس شہر کی سمت میں طولا جو شہر متصل ہو اس کے لوگوں پر بھی روزہ لازم ہو جاتا ہے، طولا کا اعتبار شمالاً جنوباً ہوگا چونکہ شمالاً جنوباً اتحاد مطالع ہوتا ہے، جبکہ خطوط عرض کے اختلاف درجات سے اختلاف مطالع ہوتا ہے۔ اور دو شہروں کے طول میں برابری نہیں ہوتی۔

علامہ شوکانی کی رائے..... علامہ شوکانی کہتے ہیں۔ ابن عباس رضی اللہ تعالیٰ عنہ کی روایت میں بیان مرفوع حجت ہے، وہ اجتہاد حجت نہیں جو ابن عباس رضی اللہ عنہ کی حدیث سے لوگوں نے مستفاد کیا ہے، شوکانی کا اشارہ اس قول کی طرف ہے۔ ”ہمیں رسول اللہ صلی اللہ علیہ وسلم نے یہی حکم دیا ہے“ اور ابن عباس رضی اللہ عنہ کا قول ہے کہ ”ہم برابر روزے رکھیں گے تا وقتیکہ تیس دن پورے کر لیں۔“  
ابن عمر رضی اللہ عنہ کی حدیث میں جس چیز کو بیان کیا ہے وہ انفرادی طور پر ایک جگہ کے رہنے والوں کے ساتھ مخصوص نہیں بلکہ وہ مسلمانوں میں ہر فرد کے لئے خطاب ہے، لہذا اس حدیث سے اس بات پر استدلال ہوا ہے کہ ایک شہر کے رہنے والوں کی روایت سے دوسرے شہروں کے رہنے والوں پر بھی لازم ہو جاتا ہے یہ استدلال زیادہ واضح ہے جبکہ عدم لزوم کا استدلال کمزور ہے، چونکہ جب ایک شہر کے لوگ چاند دیکھ لیں تو گویا سبھی مسلمانوں نے دیکھ لیا لہذا ان کے علاوہ دوسروں کو بھی لازم ہوگا۔

مصنف کے نزدیک معتمد مسلک..... جو مسلک مناسب اور معتمد لگتا ہے وہی ہے جو مالکیہ اور زیدیہ کی ایک جماعت نے اختیار کیا ہے اور یہ مہدی کا مختار ہے، یہ مسلک امام قرطبی نے اپنے شیوخ سے نقل کیا ہے۔

وہ یہ کہ جب اہل شہر کے لوگ چاند دیکھیں تو سبھی شہروں کے رہنے والوں پر روزہ لازم ہو جاتا ہے۔

یہی جمہور کی رائے ہے اور یہ راجح ہے چونکہ اس سے مسلمانوں کے درمیان عبادت کی وحدت حاصل ہو جاتی ہے اور ہمارے زمانے میں غیر مقبول اختلاف کے لئے ایک طرح کی رکاوٹ بھی ہے، دوسری وجہ یہ بھی ہے کہ روزہ روایت پر معلق ہے جبکہ اطراف و جوانب کے تفرقہ پر معلق نہیں۔

علم فلکیات کا نقطہ نظر..... علوم فلکیات کی تحقیقات اس امر کی مقتضی ہیں کہ اسلامی ممالک میں شرعی مہینے کی ابتدا یکبارگی ہونی چاہئے یعنی جس دن مصر میں یکم رمضان ہو علوم فلکیات کا تقاضا ہے کہ اسی دن پاکستان، انڈونیشیا میں بھی یکم رمضان ہو، چونکہ روئے زمین کے

①..... رواہ البخاری و مسلم (نیل الاوطار ۱۹۱/۴)

ایک کونے کے اسلامی ملک اور دوسرے کونے کے اسلامی ملک (مثلاً انڈونیشیا اور شام) کے درمیان چاند کے مطلع (طلوع ہونے میں) ۹ گھنٹوں کا فرق ہوتا ہے، یوں تقریباً کبھی اسلامی ممالک میں ایک ہی رات میں رویت ہو سکتی ہے چونکہ ایک جگہ (مثلاً شام میں) چاند دکھائی دے تو دوسرے نہائی مقام (مثلاً انڈونیشیا) میں ابھی رات کے تین گھنٹے (ایک چوتھائی رات بلکہ عین سحری کا وقت ہوتا ہے) باقی ہوتے ہیں۔ اور آج کے جدید دور میں برقی آلات اور ٹیلی فون سے خبر ایک ملک سے دوسرے ملک میں سیکنڈوں میں دی جاسکتی ہے۔

احتیاط اسی میں ہے کہ عرب ممالک عمان سے مغرب اقصیٰ تک میں ایک ہی دن عید پر اکتفاء کیا جائے۔ ①

## چوتھی بحث..... روزہ واجب ہونے کی شرائط

فقہاء نے روزہ واجب ہونے کے لئے پانچ شرائط لگائی ہیں جو مندرجہ ذیل ہیں۔ ②

۱: اسلام..... اسلام حنفیہ کے نزدیک روزہ کے لئے شرط و وجوب ہے جبکہ جمہور کے نزدیک شرط صحت ہے، لہذا حنفیہ کے نزدیک کافر پر روزہ واجب نہیں اور نہ ہی (اسلام قبول کرنے کے بعد) اس سے قضاء کا مطالبہ کیا جائے گا۔

جمہور کے نزدیک کافر کا روزہ کسی حال میں درست نہیں خواہ وہ مرتد ہی کیوں نہ ہو، البتہ جمہور کے نزدیک بھی کافر کے ذمہ قضاء نہیں۔

ثمرۂ اختلاف..... حنفیہ کے نزدیک کفار شریعت مطہرہ کی فروع کے مخاطب نہیں چونکہ فروع بھی عبادات ہیں، جبکہ جمہور کے نزدیک کفار شریعت کی فروع کے مخاطب ہیں، مطلب یہ ہے کہ کفار پر اسلام قبول کرنا واجب ہے، پھر روزہ واجب ہے، جبکہ حالت کفر میں روزہ درست نہیں، چونکہ روزہ محض بدنی عبادت ہے جو نیت کی محتاج ہے، گویا روزے کے لئے پہلی شرط اسلام ہے جس طرح نماز کے لئے اسلام شرط ہے، آخرت میں روزہ نہ رکھنے کی وجہ سے کفار کے عذاب میں اضافہ ہوگا البتہ حالت کفر میں ان سے مطالبہ نہیں کیا جائے گا۔ گویا ثمرۂ اختلاف آخرت میں عذاب کے دوگنا ہونے اور نہ ہونے پر منحصر ہے، چنانچہ حنفیہ کے نزدیک کفر پر ہونے والا عذاب واحد ہے جبکہ جمہور کے نزدیک عذاب دوگنا ہے ایک عذاب کفر پر ملے گا اور دوسرا عذاب فروع شریعیہ کے ترک پر۔ ③

④..... جمہور کے نزدیک اختلاف مطالع کا کوئی اعتبار نہیں یعنی عدم اعتبار اس بات کا مقتضی ہے کہ تمام اسلامی ممالک میں ایک ہی دن روزہ ہو اور ایک ہی دن عید ہو لیکن بعض متاخرین نے اس کو اختیار کیا ہے کہ جہاں اختلاف مطالع کا واقعی فرق ہے وہاں اس کا شرعاً بھی اعتبار ہے جبکہ شافعیہ کا یہی قول ہے، لیکن فتویٰ ظاہر مذہب پر ہے کہ اختلاف مطالع کا مطلقاً اعتبار نہیں، لیکن باللحج پھر اسلامی ممالک میں یکم رمضان اور عید میں اختلاف کیوں ہوتا ہے؟ یہ وہ امر ہے کہ آج کی بے دین حکومتوں نے اس طرف توجہ نہیں دی ورنہ یہ عین ممکن ہے کہ اگر شام میں چاند دکھائی دے اور خبر ٹی وی یا ٹیلی فون سے انڈونیشیا میں بتائی جائے تو وہاں سحری کا وقت ہوتا ہے اسی دن روزہ رکھا جاسکتا ہے جبکہ پاکستان میں تو ابھی آدھی رات بھی نہیں ہوتی۔ یہ بالکل عین ممکن ہے کہ ایک ہی دن عید اور یکم رمضان ہو، اس لئے کہ حکومتوں کی گٹھ جوڑ بھی ضروری نہیں بلکہ ہر ملک کی رویت ہلال کیٹیسی آپس میں اتحاد کر لیں اور رویت کا مقام آپس میں متفقہ ہر مہینے کے لئے طے کر لیں، لیکن ایک بات عدم توجہی کی شکار ہے تو شکار ہی ہوتی جا رہی ہے دفعیہ کا کوئی بندوبست نہیں، البتہ اسلام آباد کے ایک انجینئر ملک شیر احمد گوی نے تحریک چلائی تھی مگر فقار خانے میں طوطی کی آواز کون سنتا ہے انہوں نے سعودی عرب اور پاکستان کی رویت ہلال کمیٹیوں سے روابط رکھے مگر ان کی تحریک کو کما حقہ فائدہ حاصل نہ ہوا، شبہ یہ ہے کہ جب اختلاف مطالع کا اعتبار ظاہر مذہب میں نہیں تو پھر اس کا اعتبار کیوں کیا جاتا ہے ہمارے ملک پاکستان میں اختلاف ہوتا ہے سرحد میں یکم رمضان ہے بقیہ پاکستان میں شعبان کا آخری دن ہوتا ہے۔ سرحد میں عید ہوتی ہے بقیہ پاکستان میں رمضان کا آخری دن، نامعلوم کیا آفت پڑی ہے جو کسی ایک بات پر بھی اتحاد و اتفاق نہیں ہونے دیتی۔ ⑤ دیکھئے البدائع ۸۷/۲، فتح القدیر ۸۷/۲، الدر المختار ۳۳۲/۲، اللباب ۱۲۲/۱، الشرح الصغیر ۶۸۱/۱، القوائین الفقہیہ ص ۱۱۳، المہذب ۱۷۷/۱، مغنی المحتاج ۳۳۲/۲، المغنی ۱۵۳/۳، کتاب القناع ۳۵۹/۲، شرح الرسالة ۳۰۰/۱، وبتایة المجتہد ۲۸۸/۱۔ ⑥ یہ مسئلہ اصول فقہ سے متعلق ہے کہ آیا کافر تکالیف شریعیہ کا مکلف ہے یا نہیں۔ حنفیہ کے نزدیک کافر فروع شریعیہ کا مکلف نہیں۔ یہ مسئلہ انشاء اللہ آگے اپنے مقام پر بیان ہوگا۔

اگر کافر رمضان میں اسلام قبول کرے..... اگر کافر نے رمضان میں اسلام قبول کیا تو بقیہ مہینے کے روزے رکھے گا اور جو روزے اس سے فوت ہو گئے بالاتفاق اس کے ذمہ ان کی قضاء نہیں۔ چونکہ فرمان باری تعالیٰ ہے:

قُلْ لِلَّذِينَ كَفَرُوا اِنْ يَدْتَهُمْ اَنْ يَنْتَهُوا يُعْفَرُ لَهُمْ مَا قَدْ سَلَفَ..... الانفال ۸/۳۸

کافروں سے کہہ دو کہ اگر (کفر سے) باز آ جائیں تو ان کے گذشتہ گناہ بخش دیئے جائیں گے۔

نیز اگر حالت کفر میں فوت شدہ روزوں کی قضاء نو مسلم پر واجب کر دی جائے تو اسے اسلام سے نفرت ہو جائے گی۔<sup>①</sup> جو شخص مرتد ہو جائے اس کا روزہ رکھنا درست نہیں چونکہ فرمان باری تعالیٰ ہے:

لَيْسَ اَشْرَكَكَ لِيَجْبَطَنَّ عَمَلُكَ..... الزمر ۳۹/۲۵

اگر تم شرک کرو گے تو تمہارے اعمال اکارت ہو جائیں گے۔

اگر کافر دن کے وقت اسلام قبول کرے..... اگر کافر نے رمضان میں دن کے وقت (مثلاً ۱۲ بجے) اسلام قبول کیا تو جنابہ کے نزدیک اس دن کا بقیہ حصہ نو مسلم کے لئے کھانے پینے سے رکے رہنا لازمی ہے اور اس دن کی قضاء بھی اس کے ذمہ واجب ہے، چونکہ نو مسلم نے عبادت کے وقت کا ایک جزء پالیا ہے لہذا یہ عبادت اس پر لازم ہوگی، یہ ایسا ہی ہے جیسے نماز کا وقت پالے تو نماز اس پر واجب ہوگی۔

جبکہ نو مسلم کے لئے بقیہ دن کھانے پینے سے رکے رہنا حنفیہ، مالکیہ اور شافعیہ کے نزدیک مستحب ہے، چونکہ اس میں روزے کی حرمت کا پہلو ہے اور روزے داروں کے ساتھ مشابہت ہے۔ البتہ مالکیہ کے نزدیک اس روزے کی قضاء نو مسلم کے لئے مستحب ہے، حنفیہ کے نزدیک سرے سے قضاء اس کے ذمہ ہے ہی نہیں، صحیح قول کے مطابق شافعیہ کے نزدیک بھی قضاء نہیں چونکہ ادائے فرض کا وقت نو مسلم کی دسترس میں نہیں رہا لہذا قضاء بھی نہیں، صحیح قول یہ ہے کہ بقیہ دن اس کے ذمہ کھانے پینے سے رکے رہنا لازمی نہیں، چونکہ اس نے عذر کی وجہ سے افطار کیا ہے لہذا مسافر اور مریض کی طرح ہے۔

اگر مرتد توبہ تائب ہو کر اسلام میں آجائے تو شافعیہ اور جنابہ کے نزدیک چھوٹے ہوئے روزوں کی قضاء اس کے ذمہ واجب ہے، چونکہ اس نے اسلام سے اس چیز کا التزام کیا ہے لہذا ارتداد کی وجہ سے سقوط نہیں ہوگا لہذا یہ آدمیوں کے حقوق کی طرح ہے۔

۲، ۳ بلوغ اور عقل..... روزہ بچے، مجنون (پاگل)، بے ہوش اور نشے میں دھت انسان پر واجب نہیں چونکہ ان میں اہلیت معدوم ہے لہذا انہیں مکلف بنانے والا خطاب بھی ان کی طرف متوجہ نہیں ہوگا، چنانچہ نبی کریم صلی اللہ علیہ وسلم کا فرمان ہے۔ ”تین اشخاص مرفوع القلم ہیں، بچہ یہاں تک کہ بالغ ہو جائے، مجنون یہاں تک کہ اسے افاقہ ہو جائے، سویا ہوا شخص یہاں تک کہ بیدار ہو جائے۔“ لہذا جس شخص کی عقل جاتی رہے تو وہ اس حالت میں روزے کا مخاطب نہیں ہوگا، مجنون، بے ہوش اور نشے میں دھت انسان کا روزہ درست نہیں چونکہ روزے کے لئے نیت ضروری ہے جبکہ یہ لوگ نیت کے اہل ہی نہیں۔

بچے کا روزہ..... اس بچے اور بچی کا روزہ درست ہے جو نفع و نقصان میں فرق اور امتیاز کر سکتے ہوں، جیسے کہ ان کی نماز درست ہوتی ہے، شافعیہ، حنفیہ اور جنابہ کے نزدیک بچے کے ولی پر واجب ہے کہ سات سال کے بعد جب بچہ روزے کی طاقت رکھے تو اسے روزہ رکھنے کا حکم دے، اور ۱۰ (دس) سال کے بعد روزہ نہ رکھنے پر اسے مارے تاکہ اسے عادت پڑ جائے جیسا کہ نماز میں کیا جاتا ہے، البتہ روزہ مشقت والی عبادت ہے لہذا اس میں طاقت کا اعتبار کیا جائے گا چونکہ بسا اوقات ایک شخص نماز کی طاقت رکھتا ہے جبکہ روزہ

①..... یہی مختار ہے اور اسی پر فتویٰ ہے۔



رکھنے کی طاقت نہیں رکھتا ہوگا۔

جبکہ مالکیہ کہتے ہیں کہ بچوں کو روزے کا حکم نہیں دیا جائے گا البتہ نماز کا حکم دیا جائے گا، مالکیہ کے نزدیک بچوں پر روزہ واجب نہیں یہاں تک کہ لڑکے کو احتلام ہو جائے اور لڑکی کو حیض آنے لگے، چنانچہ بدنی اعمال بالغ ہونے سے لازم ہوں گے۔

بچہ اگر دن کے وقت بالغ ہو جائے..... بچہ اگر دن کے وقت بالغ ہوا (مثلاً رمضان میں دوپہر کے وقت سو گیا اور دوران نیند اسے احتلام ہو گیا) تو اس دن کے بقیہ حصے میں کھانے پینے سے رکا رہے، یہ ایسا ہی ہے جیسے کوئی کافر اسلام قبول کر لے۔ ❶ چونکہ بچے کے حق میں سبیت اور اہلیت کا تحقق ہو چکا ہے، البتہ جس دن وہ روزے کا اہل ہوا ہے اس دن کی قضاء اس کے ذمہ واجب نہیں چونکہ اہلیت معدوم ہونے کی وجہ سے خطاب بھی معدوم تھا۔ اسی طرح مہینے کے جتنے روزے گزر چکے ان کی قضاء بھی بچے کے ذمہ واجب نہیں۔

بے ہوش کا روزہ..... اسی طرح حنفیہ کے نزدیک بے ہوش شخص کے ذمہ اس دن کی قضاء واجب نہیں جس دن اس پر بے ہوشی طاری ہوئی تھی، چونکہ اس کے حق میں نفس روزے کا وجود ہے اور وہ امساک ہے جو نیت کے ساتھ جڑا ہوا ہے، ظاہر میں امساک کا وجود بے ہوش شخص میں ہے، چونکہ مسلمان کی ظاہری حالت اس بات کی متقاضی ہے کہ رمضان کی راتوں میں نیت سے آدمی خالی نہیں ہوتا بلکہ آنے والے دن کے روزے کی نیت ہوتی ہے لہذا اس دن کے علاوہ بقیہ دنوں کی قضاء کرے گا، اگر رات کے اول حصہ میں بے ہوشی طاری ہوئی تو آنے والے دن کے علاوہ بقیہ بھی دنوں کی قضاء کرے گا چونکہ مسلمان کا ظاہری حال یہی ہے کہ اس نے نیت کی ہوگی۔

جس شخص پر پورا رمضان بے ہوشی طاری رہے تو وہ پورے رمضان کی قضاء کرے گا چونکہ بے ہوشی مرض کی ایک قسم ہے جو قوی (اعضاء) کو کمزور کرتی ہے عقل کو کمزور نہیں کرتی لہذا تاخیر میں اسے عذر سمجھا جائے گا اور اس سے روزوں کا سقوط نہیں ہوگا۔

مجنون کا روزہ..... جب مجنون کو رمضان کے کچھ حصہ میں افاقہ ہو جائے تو گزرے ہوئے دنوں کی قضاء کرے گا، چونکہ روزے کا سبب ماہ رمضان کو پالینا ہے اور یہ سبب پایا گیا ہے اور نفس وجوب کی اہلیت ذمہ میں بغیر کسی مانع کے ثابت ہو چکی ہے، لہذا جب وجوب بغیر کسی مانع کے تحقق ہو چکا تو قضاء بھی متعین ہے۔

اگر رمضان کا پورا مہینہ جنون رہے اور رمضان کے کسی جزء میں بھی افاقہ نہیں ہوا تو قضاء واجب نہیں ہوگی چونکہ اس میں حرج ہے۔ بخلاف بے ہوشی کے چونکہ بے ہوشی عام طور پر ایک ایک مہینہ نہیں ہوتی اور بے ہوشی کا اتنا طویل ہونا شاذ و نادر ہی ہوتا ہے، لہذا نادر معدوم کے حکم میں ہے اور نادر پر حکم کا ترتیب ہوگا، بالفاظ دیگر یوں کہنے لیجئے کہ بے ہوشی پر حکم کا ترتیب ہوگا یعنی بے ہوشی کو قضاء کرنی ہوگی۔

خلاصہ..... خلاصہ کلام یہ ہے کہ وہ بے ہوشی اور جنون جو منقطع ہو جائے وہ روزے کے وجوب کے مانع نہیں بلکہ روزے کا وجوب ہو جاتا ہے اور قضاء بھی واجب ہوتی ہے، البتہ وہ جنون جو پورا مہینہ رہے تو ایسی صورت میں مجنون پر قضاء واجب نہیں، رہی بات بے ہوشی کی سو اس میں (ہر حال میں) قضاء ہے اور نشہ بے ہوشی کے حکم میں ہے لہذا نشہ کی صورت میں قضاء واجب ہے۔

(بچے، مجنون اور بے ہوش کے متعلق مندرجہ بالا التفہیمات حنفیہ کے نزدیک ہیں بقیہ آئمہ کا موقف ذیل میں ہے۔)

مالکیہ..... مالکیہ کہتے ہیں مجنون کا روزہ درست نہیں، اور مشہور قول کے مطابق مجنون کے ذمہ قضاء واجب ہے چونکہ حدیث ہے کہ ”مجنون مرفوع القلم ہے حتیٰ کہ اسے افاقہ ہو جائے۔“ ابن رشد کہتے ہیں کہ اس حدیث سے استدلال کرنا بہت کمزور ہے۔ ”مالکیہ کے نزدیک بے ہوش شخص کا روزہ مطلقاً صحیح نہیں اس پر قضاء واجب ہے یہ اس وقت ہے جب بے ہوشی ایک دن یا ایک دن سے زیادہ ہو، اگر بے ہوشی تھوڑی دیر کے لئے ہو یا نصف دن کے لئے ہو اور فجر کے بعد بے ہوشی ہو تو اس دن کی قضاء نہیں۔

❶ بچے کے لئے رکنا مستحب ہے جیسا کہ نو مسلم کے لئے رکنا مستحب ہے۔

اگر رات کے وقت بے ہوشی ہوئی اور طلوع فجر کے بعد افاقہ ہو گیا تو اس روزے کی قضاء واجب ہے چونکہ نیت کا محل فوت ہو چکا ہے چونکہ وہ نیت کے وقت عقل نہیں رکھتا تھا، بے ہوش شخص نمازوں کی قضاء نہیں کرے گا۔ البتہ صرف اسی وقت کی نماز کی قضاء کرے گا جس وقت میں اسے افاقہ ہوا ہے۔

بے ہوشی نیند سے مختلف ہے چونکہ بے ہوشی، نیند اور جنون کا درمیانی درجہ ہے۔

جو شخص سوتا رہے وہ مطلقاً قضاء نہیں کرے گا اگرچہ پورا دن ہی سوتا رہے، نشہ بے ہوشی کی مانند ہے، البتہ نشہ کی صورت میں افاقہ ہونے پر بقیہ دن کا امساک ضروری ہوگا، جو شخص رات کو نشہ میں دھت ہو اور صبح کو اس کی عقل جاتی رہی اس کے لئے افطار جائز نہیں (یعنی دن کو کھانا پینا اس کے لئے جائز نہیں) اور قضاء اس پر واجب ہے۔

شافعیہ..... شافعیہ کہتے ہیں کہ جب بچہ بالغ ہو جائے یا مجنون کو افاقہ ہو جائے اور یہ تبدیلی دن کے وقت رونما ہو تو ان کا حکم وہی ہے جو کافر کے اسلام لانے پر ہوتا ہے، صحیح قول کے مطابق ان پر قضاء نہیں اور صحیح قول کے مطابق بقیہ دن کا امساک بھی لازمی نہیں۔ بے ہوشی، ردت، نشہ، کفر دونوں الکر الاصلی، بچپن اور جنون کی وجہ سے جو روزے فوت ہو جائیں ان کی قضاء واجب ہوتی ہے، البتہ جب جنون متعدی ہو بایں طور کے رات کو جان بوجھ کر کوئی چیز کھالی جس سے اس کی عقل جاتی رہی تو اس صورت میں جتنے دن جنون رہا ان دنوں کی قضاء واجب ہوگی، کافر سے جو روزے فوت ہو گئے ان کی قضاء اس پر واجب نہیں، چونکہ قضاء کا حکم اس پر لاگو کرنے سے وہ اسلام سے متنفر ہو جائے گا، نیز فرمان باری تعالیٰ ہے:

قُلْ لِلَّذِينَ كَفَرُوا اِنْ يَنْتَهُوا يُغْفَرْ لَهُمْ مَا قَدْ سَلَفَ..... الانفال ۸/۳۸

کافروں سے کہہ دو کہ اگر (کفر سے) باز آ جائیں تو ان کے گزشتہ گناہ بخش دیئے جائیں گے۔

بچے اور مجنون پر بھی فوت شدہ روزوں کی قضاء نہیں چونکہ وہ دونوں مرفوع القلم ہیں۔

اگر کوئی شخص مرتد ہو گیا پھر اسے جنون لاحق ہو یا نشہ میں دھت ہو گیا تو صحیح قول کے مطابق اس پر سبھی دنوں کی قضاء واجب ہوگی چونکہ ردت کا حکم مستمر ہے بخلاف نشہ کے، حائضہ عورت اور بلا عذر روزہ توڑ دینے والے پر قضاء واجب ہے، نیت ترک کرنے والے مسافر اور مریض کا حکم آیا چاہتا ہے۔

حنابلہ..... حنابلہ کہتے ہیں اگر بچے/بچی نے روزہ رکھا اور دن کے وقت ۱۵ سال پورے ہونے پر یا احتلام سے بالغ ہو گیا تو بغیر اختلاف کے اس کا روزہ پورا ہوا، اگر رات کے وقت نیت کی تھی تو اس پر قضاء نہیں، بلاشبہ بچے کے پہلے روزے نفل ہوں گے اور باقی روزے فرض ہوں گے جیسے نذر کا روزہ نفل ہے لیکن اس کا پورا کرنا واجب ہے۔

جب مجنون کو مہینے کے دوران افاقہ ہو تو بلا اختلاف بقیہ دنوں کے روزے اس پر واجب ہوں گے، گزرے ہوئے دنوں کی قضاء واجب نہیں ہوگی جنون خواہ متعدی ہو یا غیر متعدی، البتہ حنفیہ اور مالکیہ کا اس میں اختلاف ہے (ان کے نزدیک قضاء ہوگی) حنابلہ کی دلیل یہ ہے کہ جنون کی علت تکلیف (مکلف ہونے) کو ختم کر دیتی ہے لہذا قضاء واجب نہیں ہوگی جیسے بچپن یا بڑھاپے میں قضاء واجب نہیں۔

جس دن کافر نے اسلام قبول کیا یا بچہ بالغ ہوا یا مجنون کو افاقہ ہوا تو اس دن کی قضاء اور بقیہ دن امساک کرنے کے متعلق دو روایتیں ہیں۔ صحیح روایت یہ ہے کہ اس دن کی قضاء واجب ہوگی اور بقیہ دن امساک بھی لازمی ہوگا، چونکہ وقت کی حرمت ضروری ہے نیز گواہوں کے قائم ہو جانے سے روایت اس کے حق میں بھی ثابت ہو چکی اور رمضان کا کچھ حصہ تو اس نے پالیا جس طرح نماز کے وقت کا کچھ حصہ پالینے سے واجب ہو جاتی ہے اسی طرح قضاء اور امساک اس شخص پر بھی لازمی ہے جس نے بلا عذر روزہ توڑ دیا ہو۔



اس طرح مندرجہ ذیل صورتوں میں بھی قضاء اور بقیہ دن امساک لازمی ہوگا وہ صورتیں یہ ہیں۔ ایک شخص سمجھا کہ ابھی طلوع فجر نہیں ہوئی جبکہ فجر طلوع ہو چکی تھی اور وہ کھاتا رہا، کسی کو گمان ہوا کہ سورج غروب ہو چکا ہے حالانکہ سورج غروب نہ ہوا ہو، یا نیت ہی کوئی بھول گیا، یا حائضہ عورت پاک ہوگئی یا نفاس والی عورت پاک ہوگئی، یا مکلف عورت نے جان بوجھ کر روزہ توڑ دیا پھر اسے حیض آیا یا نفاس آ گیا، یا مقیم نے جان بوجھ کر روزہ توڑ دیا پھر سفر پر روانہ ہو گیا، یا مسافر واپس لوٹ آیا یا اتنی مدت اقامت کر لی جتنی مدت میں قصر ممنوع ہوتی ہے، یا مریض صحت یاب ہو گیا۔ رہی بات نیند کی سو روزے میں نیند موثر نہیں خواہ دن کے بعض حصہ میں نیند ہے یا پورے دن۔

خلاصہ..... جنون مستمر (وہ جنون جو طاری رہے) کی صورت میں جمہور کے نزدیک قضاء واجب نہیں جبکہ مالکیہ کے ہاں مشہور قول کے مطابق قضاء واجب ہے، بے ہوشی کی صورت میں بالاتفاق قضاء واجب ہے، جو شخص بے ہوش ہو جائے تو شافیہ اور حنابلہ کے نزدیک اس کا روزہ درست ہوگا بشرطیکہ لمحہ بھر کے لئے اسے افاقہ ہو جائے، اگر بے ہوشی پورا دن رہی تو روزہ درست نہیں ہوگا، جبکہ بے ہوش شخص کا روزہ حنفیہ کے نزدیک مطلقاً صحیح ہے جبکہ بے ہوش کا روزہ مالکیہ کے نزدیک صحیح نہیں الا یہ کہ تھوڑی بہت بے ہوشی ہو جیسے آدھا دن تو تب روزہ درست ہوگا۔

۵، ۴: قدرت اور اقامت (مرض سے صحت یابی)..... مریض اور مسافر پر روزہ واجب نہیں البتہ بالا جماع ان پر قضاء واجب ہے۔ البتہ مریض اور مسافر اگر روزہ رکھ لیں تو ان کا روزہ درست ہوگا، اس پر دلیل فرمان باری تعالیٰ:

أَيَّامًا مَّعْدُودَاتٍ ۖ فَمَنْ كَانَ مِنْكُمْ مَّرِيضًا أَوْ عَلَىٰ سَفَرٍ فَعِدَّةٌ مِّنْ أَيَّامٍ أُخَرَ ۗ وَعَلَىٰ الَّذِينَ يُطِيقُونَهُ فِدْيَةٌ  
طَعَامٍ مِّسْكِينٍ ۗ فَمَنْ تَطَوَّءَ خَيْرًا فَهُوَ خَيْرٌ لَهُ ۗ وَأَنْ تَصُومُوا خَيْرٌ لَّكُمْ إِنْ كُنْتُمْ تَعْلَمُونَ ﴿۱۸۴﴾ البقرة ۱۸۴

ترجمہ..... تھوڑے دنوں روزہ رکھ لیا کرو، پھر تم میں سے جو شخص بیمار ہو یا سفر پر ہو تو دوسرے ایام کو شمار کرنا ہے اور جو لوگ روزے کی طاقت نہ رکھتے ہیں تو ان کے ذمہ فدیہ ہے کہ وہ ایک غریب کا کھانا ہے اور جو شخص خوشی سے خیر کرے یہ اس شخص کے لئے اور بھی بہتر ہے اور تمہارا روزہ رکھنا زیادہ بہتر ہے اگر تم خبر رکھتے ہو۔

اور جب مسافر واپس لوٹ آئے تو بقیہ دن کھانے پینے سے رکا رہے جیسے حائضہ عورت دن کے بعض حصہ میں پاک ہو جائے تو بقیہ دن کھانے پینے سے رکے رہنا ضروری ہوتا ہے۔

جیسا کہ کوئی شخص بڑھاپے کی وجہ سے روزے کی طاقت نہ رکھتا ہو اس پر روزہ رکھنا واجب نہیں اسی طرح حائضہ عورت پر بھی روزہ رکھنا واجب نہیں (بلکہ جائز نہیں) چونکہ وہ معذور ہونے کی وجہ سے عاجز ہے، اسی طرح حاملہ عورت اور دودھ پلانے والی عورت پر بھی روزہ رکھنا واجب نہیں چونکہ یہ دونوں عورتیں حسا روزہ رکھنے سے عاجز ہیں، مسافر کو تب رخصت دی جائے گی جب اس کے سفر کی مدت قتم ہو، مسافر کے لئے جمہور یہ شرط لگاتے ہیں کہ اس کا سفر مباح ہو، معصیت کے لئے نہ ہو جبکہ حنفیہ مباح ہونے کی شرط نہیں لگاتے، جمہور کی دلیل یہ ہے کہ رخصت ایک نعمت ہے جو معصیت پر نہیں ملتی، حنفیہ کی دلیل یہ ہے کہ رخصت کا سبب موجود ہے اور وہ سفر ہے ابذا رخصت ہوگی۔

پھر جمہور کے نزدیک یہ بھی شرط ہے کہ سفر فجر سے پہلے ہو اور اگر مسافر نے گھر ہی پر صبح کی اور روزہ میں تھا اور بعد میں سفر کیا تو اب وہ افطار نہیں کر سکتا چونکہ روزہ عبادت ہے اس میں حضور و سفر دونوں برابر ہیں البتہ جانب حضور کو ترجیح ہوگی چونکہ حضر اصل ہے اور سفر اس کے تابع ہے، البتہ اگر ایک شخص نے حالت صحت میں صبح کی اور روزہ میں بھی تھا پھر بعد میں بیمار ہو گیا تو افطار کر سکتا ہے چونکہ یہاں وہ سبب موجود ہے جس کی وجہ سے روزہ مباح ہو جاتا ہے، اگر مسافر نے اقامت اختیار کر لی اور مریض صحت یاب ہو گیا تو اس صورت میں افطار حرام ہوگا۔



جبکہ جنابہ نے یہ شرط نہیں لگائی البتہ جنابہ کے ہاں افضل یہ ہے کہ مسافر نے جس دن سفر شروع کیا اور روزے کی نیت کی تھی تو وہ روزہ پورا کر دے، تاکہ اختلاف سے نکل جائے اور اس میں حالت حضر کو ترجیح بھی مل جاتی ہے۔

علم..... حنفیہ نے ایک اور شرط کا اضافہ کیا ہے کہ جو شخص دار حرب میں رہتا ہو تو اس کے لئے روزے کا علم ہونا شرط ہے، اگر یہ شرط پائی گئی تو روزہ واجب ہوگا، یہ شرط اصول سے سمجھی جاسکتی ہے۔

## دوسرا مقصد..... روزہ صحیح ہونے کی شرائط

روزہ صحیح ہونے کے متعلق فقہاء کے مختلف اقوال ہیں جو حسب ذیل ہیں:

حنفیہ..... حنفیہ کے نزدیک روزہ کی صحت کے لئے تین شرائط ہیں:

(۱) نیت۔ (۲) روزے کے منافی امور جیسے حیض و نفاس وغیرہ سے خالی ہونا (۳) روزہ کے مفسدات سے خالی ہونا۔

چنانچہ جب کسی عورت کو حیض آجائے وہ روزہ توڑ دے اور بعد میں اس کی قضاء کرے۔<sup>①</sup>

مالکیہ..... مالکیہ کے نزدیک چار شرائط ہیں:

(۱) نیت (۲) حیض و نفاس سے پاک ہونا (۳) اسلام (۴) ایسے زمانے کا ہونا جو روزے کے قابل ہو۔

لہذا عید کے دن روزہ درست نہیں ہوگا، مالکیہ نے روزہ صحیح ہونے کے لئے عقل کی شرط بھی لگائی ہے، چنانچہ مجنون اور بے ہوش انسان کا روزہ صحیح نہیں اور نہ ہی ان پر روزہ واجب ہے۔<sup>②</sup>

شافعیہ..... شافعیہ کے نزدیک بھی چار شرائط ہیں:

(۱) اسلام (۲) عقل (۳) پورا دن حیض و نفاس سے پاک رہنا (۴) اور ایسے وقت کا ہونا جو روزے کا قابل ہو۔

لہذا شافعیہ کے نزدیک کافر مجنون بچہ جو تمیز نہ کر سکتا ہو، حائضہ اور نفاس والی عورت کا روزہ صحیح نہیں ہوگا، رہی بات نیت کی سو وہ شافعیہ کے نزدیک رکن ہے۔<sup>③</sup>

حنابلہ..... حنابلہ کے نزدیک روزہ صحیح ہونے کے لئے تین شرطیں ہیں:

(۱) اسلام (۲) نیت (۳) اور حیض و نفاس سے پاک ہونا۔<sup>④</sup>

مندرجہ بالا تفصیل سے واضح ہوتا ہے کہ فقہاء نے نیت، حیض و نفاس سے پاک ہونے کی بالاتفاق شرطیں قرار دی ہیں، جبکہ اسلام جمہور کے نزدیک روزہ صحیح ہونے کی شرط ہے جبکہ حنفیہ کے نزدیک اسلام روزہ واجب ہونے کی شرط ہے، اب ہم نیت کی شرط پر تفصیلاً بحث کریں گے۔

شرط طہارت..... فقہاء نے اس بات پر اتفاق کیا ہے کہ روزے کے لئے طہارت شرط نہیں ہے حتیٰ کہ یہ کہا جائے کہ جنابت سے پاک ہونا شرط ہے، چونکہ رمضان میں رات کے وقت جنابت لاحق ہو سکتی ہے اور وہ دن کے کچھ حصہ تک باقی رہ سکتی ہے، چنانچہ حضرت عائشہ رضی اللہ عنہا و ام سلمہ رضی اللہ عنہما کی روایت ہے کہ نبی کریم صلی اللہ علیہ وسلم نے حالت جنابت میں صبح کی آپ صلی اللہ علیہ وسلم کو جنابت جماع کی وجہ سے لاحق ہوئی تھی نہ کہ احتلام کی وجہ سے پھر رمضان کا روزہ رکھا۔<sup>⑤</sup>

①..... دیکھئے مراقی الفلاح ص ۱۰۵ والدر المختار ۱۱۶/۲ دیکھئے القوانین الفقیہیہ ص ۱۱۳ الشرح الصغير ۶۸۱/۱ مغنی المحتاج ۲۲۳/۱ والمہذب ۱۷۷/۱ ② کشاف القناع ۳۵۹/۳ والمغنی ۱۳۷/۳ ③ حدیث متفق علیہ ہے (نیل الاوطار ۲: ۲/۳) ④

حضرت ام سلمہ رضی اللہ عنہا کی روایت ہے کہ (ایک مرتبہ) رسول کریم صلی اللہ علیہ وسلم صبح کو جنبی حالت میں اٹھے اور آپ کو جنابت جماع کی وجہ سے لاحق ہوئی تھی نہ کہ احتلام کی وجہ سے پھر آپ نے روزہ افطار کیا اور نہ ہی اس کی قضاء کی۔<sup>①</sup>

لہذا کسی شخص نے جنابت کی حالت میں صبح کی (اور حالت جنابت ہی میں سحری کھالی) یا کوئی حائضہ عورت فجر سے قبل پاک ہوئی اور انہوں نے فجر کے بعد غسل کیا تو اس دن کا روزہ درست ہوا۔

## روزے کی نیت

اس عنوان میں میں نیت کی تعریف ذکر کروں گا، اس بات کا جائزہ لوں گا کہ آیا نیت شرط ہے یا رکن ہے، نیت کا محل کیا ہے، نیت کی شرطیں، نیت کی صفت اور اس کا اثر۔

نیت کی تعریف..... نیت قصد ہے اور وہ کسی چیز کے کرنے پر دل کا اعتقاد اور عزم ہے بایں طور کہ اس میں کسی قسم کا تردد نہ ہو، یہاں نیت سے مراد روزے کا قصد ہے، لہذا جب دل میں رات کو یہ بات کھٹکی کہ صبح رمضان کا روزہ ہے اور میں نے روزہ رکھنا ہے تو گویا اس نے روزے کی نیت کر لی۔<sup>②</sup>

نیت شرط ہے یا رکن..... فقہاء کا اس پر اتفاق ہے کہ نیت روزے کی مختلف اقسام کے لئے مطلوب ہے خواہ روزہ فرض ہو یا نفل، نیت مطلوب ہے خواہ اسے شرط تسلیم کیا جائے یا رکن۔

شرط..... شرط کسی چیز کی ماہیت اور حقیقت سے خارج ہوتی ہے۔

رکن..... حنفیہ کے نزدیک رکن ماہیت کا جزء ہوتا ہے۔

چنانچہ حدیث ہے:

إِنَّمَا الْأَعْمَالُ بِالنِّيَّاتِ

یعنی اعمال کا دار و مدار نیتوں پر ہے۔<sup>③</sup>

ایک اور حدیث ہے:

”جس شخص نے فجر سے پہلے پہلے اپنے روزے کو نہیں سمیٹا اس کا روزہ نہیں ہوتا۔“<sup>④</sup>

اسی طرح حضرت عائشہ رضی اللہ عنہا کی مرفوع حدیث یہ ہے کہ ”جس شخص نے طلوع فجر سے پہلے رات کو روزہ نہیں رکھا اس کا روزہ

نہیں ہوگا۔“<sup>⑤</sup>

نیت شرط ہے..... حنفیہ، حنابلہ اور مالکیہ کے راجح قول کے مطابق نیت روزہ کے لئے شرط ہے چونکہ رمضان وغیرہ کا روزہ عبادت ہے، عبادت انسان کے ایسے فعل کا نام ہے جسے وہ اپنے اختیار سے خالص اللہ تعالیٰ کے لئے بجا لاتا ہے، جبکہ اختیار اور اخلاص کا بغیر نیت کے تحقق نہیں ہو سکتا، لہذا روزے کی اداء بغیر نیت کے صحیح نہیں ہوگی تاکہ عبادت عادت سے ممتاز ہو جائے۔<sup>⑥</sup>

①..... رواہ الشیخان۔ ② بالفاظ دیگر یوں کہہ لیجئے کہ نیت دل کے ارادہ کو کہا جاتا ہے یعنی کسی کام کو کرنے کے لئے دل میں عزم ہونا نیت ہے۔ ③ روا

البخاری ومسلم عن عمر رضی اللہ تعالیٰ عنہ ④ رواہ الخمسة (احمد واصحاب السنن) عن حفصة رضی اللہ تعالیٰ عنہا ⑤ روا

الدارقطنی وقال فی اسناده کلہم ثقات ⑥ البدائع ۸۳/۲، کشاف القناع ۳۶۶/۲، والشرح الكبير مع الدسوقي ۵۲۰/۱

نیت رکن ہے..... جبکہ نیت شافیہ کے نزدیک رکن ہے۔ جیسے مفطرات سے رکنے رہنا روزے کا رکن ہے۔

نیت کا محل..... نیت کا محل دل ہے، صرف زبان پر اکتفاء نہیں کیا جائے گا، اور نہ ہی نیت کے الفاظ ادا کرنا شرط ہے، البتہ جمہور کے نزدیک نیت کے الفاظ ادا کر دینا مسنون ہے جبکہ مالکیہ کے نزدیک افضل یہ ہے کہ نیت کے الفاظ ترک کر دیئے جائیں۔ ①

نیت کی شرطیں:

نیت کی مندرجہ ذیل شرطیں ہیں۔

۱..... رات کو نیت کرنا:

نیت کی ایک شرط یہ ہے کہ نیت رات کے وقت کی جائے نیت کی یہ شرط متفق علیہ ہے۔ ② چونکہ حدیث گذر چکی ہے کہ ”جو شخص طلوع فجر سے پہلے رات کو روزے کی نیت نہ کرے اس کا روزہ نہیں ہوتا۔“ عقلی دلیل یہ ہے کہ نیت ہر عبادت کے شروع میں کی جاتی ہے جیسے نماز، لہذا روزے کے لئے رات کو نیت کا ہونا ضروری ہے۔ لیکن بسا اوقات بعض فقہاء سے روزے کی بعض اقسام کے لئے نیت کے وقت کی تعیین میں تساہل ہوا ہے۔

حنفیہ..... حنفیہ کے نزدیک بھی قسم کے روزوں میں افضل یہ ہے کہ طلوع فجر کے وقت نیت کر لی جائے اگر اس کا امکان ہو ورنہ رات کو نیت کر لی جائے، چونکہ طلوع فجر کے وقت اگر نیت کر لی تو عبادت کا پہلا جز حقیقۃً نیت کے ساتھ ملا ہوا ہوگا اور اگر رات کو نیت کر لی تو تقدیراً نیت عبادت کے جز سے مل جائے گی۔

اگر طلوع فجر کے بعد نیت کی تو پھر دیکھا جائے گا کہ روزہ کس قسم کا ہے اگر روزہ ذمہ میں قرض ہے (جیسے رمضان کی قضاء وغیرہ) تو بلاجماع جائز نہیں، اور اگر معین روزہ ہو جیسے رمضان کا روزہ، نفلی روزہ اور نذر معین کا روزہ تو فجر کے بعد بھی نیت جائز ہے۔

روزے کی دو قسمیں:

الف: وہ قسم جس کے لئے رات کو نیت شرط ہے اور تعیین بھی شرط ہے..... یہ وہ روزہ ہے جو ذمہ میں واجب ہو مثلاً رمضان کی قضاء، اور فاسد کئے ہوئے نفلی روزے کی قضاء اور مختلف کفارات کے روزے جیسے کفارہ یمین کا روزہ حج تمتع اور حج قرآن کے روزے اور نذر مطلق کا روزہ، مثلاً کوئی شخص کہے اگر میرے مریض کو شفا مل گئی تو میں روزہ رکھوں گا اب مریض شفا یاب ہو گیا تو یہ روزہ رات کی نیت سے جائز ہوگا۔

ب: وہ قسم جس کے لئے رات کے وقت نیت کا ہونا شرط نہیں اور تعیین بھی شرط نہیں..... یہ وہ روزہ ہے جو معین زمانے سے تعلق رکھتا ہو جیسے رمضان کے روزے، نذر معین کا روزہ، سبھی نفلی روزے، ان روزوں کے لئے رات سے۔ اگر نصف نہایت نیت کر لینا صحیح ہے، جبکہ نصف النہار کا اطلاق طلوع فجر سے چاشت کے وقت تک ہوتا ہے۔ ③

مالکیہ..... نیت صحیح ہونے کے لئے شرط ہے کہ نیت رات کو غروب سے آخری وقت تک کر لی جائے یا طلوع فجر کے ساتھ ساتھ کر لی

①..... فتویٰ اسی پر ہے کہ روزے کا دل میں ارادہ ہو اور زبان سے الفاظ ادا کر دینا مستحب ہے، عوام الناس کے ہاں جو نیت کے الفاظ کو فرض سمجھ جاتا ہے یہ محض جہالت اور علم سے دوری کا نتیجہ ہے اس وہم کا ازالہ ضروری ہے۔ ② دیکھئے البدائع ۸۵/۲ الشرح الکبیر ۵۲۰/۱ مغنی المحتاج ۴۲۳/۱۔ مزید تفصیل کے لئے دیکھئے البدائع ۸۵/۲، فتح القدیر ۲/۳۳ و مراقی الفلاح ص ۱۰۶۔



جائے، اگر رات کو نیت کر لی تو اس نیت کے لئے کھانا پینا، جماع اور سونا بگاڑ کا باعث نہیں بنے گا، بخلاف بے ہوشی اور پاگل پن کے چونکہ ان دونوں سے رات کو کی ہوئی نیت باطل ہو جاتی ہے، یہ بطلان نیت تب ہوگا جب بے ہوشی اور پاگل پن فجر تک باقی رہے۔ اگر تھوڑی دیر کے لئے بے ہوشی یا جنون ہو تو نیت باطل نہیں ہوگی، اگر غروب سے پہلے آنے والے دن کے روزے کی نیت کر لی یا زوال سے پہلے اسی دن کی نیت کر لی تو اس نیت کا انعقاد نہیں ہوگا خواہ روزہ نفلی ہی کیوں نہ ہو۔ ①

شافعیہ..... شافعیہ کے نزدیک رمضان کے فرض روزے، قضاء کے روزے اور نذر کے روزے کے لئے رات کو نیت کا ہونا ضروری ہے، صحیح قول یہ ہے کہ رات کے نصف آخر میں نیت کا ہونا شرط نہیں۔

رات کے وقت کی ہوئی نیت کو کھانا پینا اور جماع نہیں بگاڑتا، نیز سونے کے بعد اگر بیدار ہو تو نیت کی تجدید کی ضرورت بھی نہیں۔  
نفلی روزہ زوال سے پہلے پہلے نیت کر لینے سے صحیح ہو جاتا ہے چونکہ نبی کریم صلی اللہ علیہ وسلم نے ایک دن حضرت عائشہ رضی اللہ عنہا سے فرمایا: کیا تمہارے پاس ناشتے کے لئے کچھ ہے؟ حضرت عائشہ رضی اللہ عنہا نے جواب دیا: نہیں، فرمایا: تب میں روزہ رکھ لیتا ہوں؟ حضرت عائشہ رضی اللہ عنہا کہتی ہیں ایک دن فرمایا: کیا تمہارے پاس کھانے کے لئے کچھ ہے؟ میں نے عرض کی: جی ہاں، فرمایا: تب میں افطار کرتا ہوں، میں نے تو روزہ رکھ لیا تھا۔ ②

حدیث کی وجہ سے نفلی روزے کی نیت زوال سے پہلے پہلے مخصوص ہے، چونکہ غذا (ناشتے) کا اطلاق اس کھانے پر ہوتا ہے جو زوال سے پہلے کھایا جائے، اور عشاء وہ کھانا ہے جو زوال کے بعد کھایا جائے۔

عقلی وجہ یہ ہے کہ نفلی روزہ نمایاں ضابطہ ہے چونکہ اس سے دن کے معظم حصہ کا ادراک ہوتا ہے۔ البتہ نفلی روزے کے لئے یہ واضح شرط ہے کہ دن کے اول حصہ میں مفطرات (کھانا پینا اور جماع) سے بچا رہے۔ ③

حنابلہ..... حنابلہ کا موقف شافعیہ کے موقف سے ملتا جلتا ہے، چنانچہ حنابلہ کے نزدیک واجب روزہ اور فرض روزہ صرف رات کی نیت سے صحیح ہوگا اس کی دلیل وہ حدیث ہے جو گذر چکی ہے کہ ”جو شخص فجر سے پہلے پہلے روزہ نہیں سمیٹ لیتا اس کا روزہ نہیں ہوتا، رہی بات نفلی روزے کی سو وہ دن سے پہلے کی نیت سے بھی ہو جاتا ہے دن آنے کے بعد کی نیت سے بھی ہو جاتا ہے، اس میں شافعیہ کا اختلاف ہے، بہر حال ہر نفلی روزہ دن کی نیت سے تب درست ہوگا جب فجر کے بعد کچھ کھایا پینا نہ ہو، چونکہ حضرت عائشہ رضی اللہ عنہا کی حدیث گذر چکی ہے کہ ”نبی کریم صلی اللہ علیہ وسلم ایک دن میرے پاس تشریف لائے فرمایا: کیا تمہارے پاس کچھ ہے؟ میں نے عرض کی: کچھ نہیں، آپ نے فرمایا: تب میں روزہ رکھتا ہوں ④ اس موقف پر عاشورہ کی حدیث بھی دلیل ہے کہ آپ صلی اللہ علیہ وسلم نے فرمایا: عاشورہ کا دن ہے، اس دن کا روزہ اللہ تعالیٰ نے تمہارے اوپر فرض نہیں کیا، میں روزہ رکھتا ہوں اور جس شخص نے کچھ کھایا پینا نہ ہو وہ چاہے تو روزہ رکھ لے چاہے افطار کرے۔ ⑤

حنابلہ کی اپنے موقف پر عقلی دلیل یہ ہے کہ نماز میں فرضوں کی بنسبت نفل نماز میں تخفیف ہے چنانچہ نوافل کے لئے قیام شرط نہیں، اسی طرح دوران سفر نفلی نماز سواری پر بیٹھ کر جائز ہے اگرچہ رخ قبلہ رونہ ہو، اسی طرح فرضی روزے کی بنسبت نفلی روزے میں تخفیف ہوگی، نیز نفلی عبادت میں کثرت مقصود ہوتی ہے اور تخفیف کثرت کی معاون ہے، یہی قول ابو برداء، ابو طلحہ، معاذ رضی اللہ عنہم، ابن مسعود، حذیفہ، سعید بن مسیب، سعید بن جبیر، نخعی اور اصحاب رائے رحمہم اللہ کا ہے۔

①..... دیکھئے الشرح الصغير ۱/ ۲۹۵ والشرح الكبير ۱/ ۵۲۰ وبتدایة المجتہد ۱/ ۲۸۳۔ رواہ الدارقطنی وقال صحیح

الاسناد۔ ② مغنی المحتاج ۱/ ۴۲۳۔ رواہ مسلم و ابو داؤد والنسائی۔ ③ رواہ البخاری ومسلم عن معاویة۔

میں یہی سمجھتا ہوں کہ یہ رائے راجح ہے، نیز حضرت عائشہ رضی اللہ عنہا کی حدیث جو حنا بلہ کے موقف میں گزری ہے وہ اس حدیث کے لئے مخصص ہے۔ کہ ”اس شخص کا روزہ نہیں ہوتا جو رات کو روز (نیت کر کے) نہ رکھے۔“ بلکہ پہلی حدیث دوسری سے زیادہ صحیح ہے جیسا کہ ابن قدامہ نے کہا ہے۔ ❶

۲: فرض میں نیت کی تعیین..... نیت کی ایک شرط یہ ہے کہ فرض کے لئے اس کی تعیین ہو یہ شرط جمہور کے نزدیک ہے، حنفیہ کے نزدیک یہ شرط نہیں، حنفیہ کہتے ہیں روزے میں تعیین نیت شرط نہیں، چنانچہ حنفیہ کے نزدیک جو روزہ معین زمانے سے متعلق ہو جیسے رمضان کا روزہ، نذر کا روزہ اور نفل مطلق اور ان روزوں میں نیت کی تعیین شرط نہیں۔ چونکہ یہ وقت اس قسم کے روزے کے لئے مخصوص ہے اور رمضان کا مہینہ ہے ایک معین دن کی نذر ہے لہذا رمضان وقت کے لحاظ سے معیار ہے اس میں صرف رمضان ہی کا روزہ ہوگا۔

اگر رمضان میں صحیح مقیم شخص نے کسی دوسرے واجب کی نیت کر دی تو تب بھی رمضان کا روزہ ادا ہوگا، البتہ مسافر نے اگر کسی دوسرے واجب کی نیت کر دی تو اس کا روزہ نیت کئے ہوئے واجب سے ادا ہوگا، رہی بات مریض کی تو اس نے اگر کسی دوسرے واجب کی نیت کر دی تو امام ابوحنیفہ رحمۃ اللہ علیہ کے نزدیک دوسرا واجب ہی ادا ہوگا، چونکہ اس شخص نے وقت کو یقینی اور اہم امر میں مشغول کیا ہے اور وہ معتبر ہوگا، چونکہ اگر اس اہم کام کی ادائیگی کے بغیر مر گیا تو پوچھ ہوگی اور فی الحال رمضان کے روزے کے لئے اسے رخصت ہے اور پھر جب اسے موقع ملے گا رمضان کی قضا کر لے گا۔ صاحب ہدایہ نے اسی رائے کو راجح قرار دیا ہے اور اکثر مشائخ بخارا کا بھی یہی مختار ہے۔

جبکہ امام ابو یوسف اور امام محمد کے نزدیک مسافر، مقیم، صحیح اور مریض کے درمیان کوئی فرق نہیں یعنی ان کے نزدیک روزہ رمضان ہی کا ہوگا جب کسی دوسرے واجب کی نیت کر لے، چونکہ اسے رخصت ملی تھی تاکہ معذور کو مشقت نہ اٹھانی پڑے اور جب اس نے خود ہی مشقت اٹھانے کا قصد کر لیا لہذا اسے غیر معذور سمجھا جائے گا۔ ❷

جمہور..... جمہور کے نزدیک واجب روزے میں نیت کی تعیین واجب ہے، حتیٰ کہ اس کا اعتقاد ہو کہ آنے والی صبح کو رمضان کا روزہ رکھے گا یا قضاء کا روزہ رکھے گا یا کفارہ اور نذر کا، مطلق روزے کی نیت کافی نہیں سمجھی جائے گی، چونکہ روزہ عبادت ہے جو کسی نہ کسی وقت کی طرف منسوب ہوتا ہے لہذا تعیین واجب ہوئی جیسے پانچ نمازوں میں اور قضاء میں تعیین نیت واجب ہے۔

❶..... مذکور تفصیل میں جو بات بحث طلب ہے وہ یہ کہ حنفیہ کے نزدیک رمضان کے روزے کے لئے افضل یہ ہے کہ رات کو نیت کر لی جائے تاہم اگر کسی نے دن کے وقت رمضان کے روزے کی نیت کی تو اس کا روزہ صحیح ہوگا اور نیت بھی درست ہے جبکہ امام شافعی رحمۃ اللہ علیہ کے نزدیک رات کے وقت نیت کا ہونا ضروری ہے، شافعیہ اور حنا بلہ حدیث سے استدلال کرتے ہیں جبکہ حنفیہ آیت سے استدلال کرتے ہیں اس کی تفصیل یہ ہے کہ فرمان باری تعالیٰ ہے:

”أَحِلَّ لَكُمْ لَيْلَةَ الصِّيَامِ الرَّفَثُ (السی قولہ) ثُمَّ أَتَمُوا الصِّيَامَ إِلَى الْيَلِّ“

گویا رات کے وقت کھانا پینا اور جماع مومنین کے لئے مباح ہے طلوع فجر تک، اللہ تعالیٰ نے طلوع فجر کے بعد روزے رکھنے کا حکم دیا چونکہ ”شم“ کا کلمہ تعقیب مع التراخی کے لئے آتا ہے اور یہ روزے کا حکم ہوگا لیکن تراخی کے ساتھ اول نہار سے، روزے کا حکم نیت کا حکم ہے چونکہ بغیر نیت کے روزہ صحیح نہیں گویا روزے کا حکم نیت کے ساتھ ہو جو اول نہار سے متاخر ہوگی جس نے متاخر نیت کی اس نے مامور کو بجالایا اور عہدہ برآ ہو گیا، اس سے یہ دلیل بھی مل گئی کہ اول نہار میں امساک روزہ ہے، اور اس میں نیت کا وجود ہوا ہو یا نہ ہوا ہو چونکہ اتمام شے اس کے بعض حصے کی سابقیت کا مقتضی ہے، لہذا نیت امساک معتاد کو ممتاز کرنے کے لئے شرط ہوتی لہذا جب نیت کرے گا تو رکن یعنی امساک کے وجود کا سبب بنے گی اور نیت اس لیے ہے تاکہ رکن یعنی امساک کو عبادت کا درجہ مل جائے، اس بحث سے نتیجہ یہی اخذ کیا جاسکتا ہے، کہ رمضان کے روزے کے لئے دن کے وقت بھی نیت صحیح ہے۔

رہی بات مخالفین کی پیش کردہ حدیث سودہ خبر واحد ہے اس سے کتاب کا نسخ نہیں آسکتا البتہ وہ مکمل کتاب ہے اور حدیث میں کمال کی نفی ہے تاکہ بقدر امکان دونوں دلیلوں پر عمل ہو جائے۔



جمہور کے نزدیک اگر کسی نے رمضان میں کسی دوسرے روزے کی نیت کر دی تو اس میں سے کوئی روزہ بھی نہیں ہوگا۔

جزم نیت..... کسی چیز کو لازمی اور قطعی حکم دینا جزم ہے، جمہور کے نزدیک نیت کی ایک شرط جزم بھی ہے جبکہ حنفیہ کے نزدیک نیت کے لئے یہ شرط نہیں۔

حنفیہ..... کہتے ہیں کہ جو روزہ زمانے کے ساتھ مقید ہے اور اس کا زمانہ معین ہے تو اس روزے کے لئے جازم نیت شرط نہیں، گویا اگر تیس شعبان کی رات روزے کی نیت کی تو جو روزہ بھی رکھا وہ رمضان کا ہوگا، الا یہ کہ اگر مسافر ہو اور اس نے کسی اور واجب کی نیت کر دی تو جو اس نے نیت کی وہی اس کا روزہ ہوگا۔ جیسا کہ یوم شک کی بحث میں میں نے وضاحت کر دی ہے کہ یوم شک میں فرض واجب اور نفل و واجب میں مشکوک روزہ رکھنا حنفیہ کے نزدیک مکروہ تحریمی ہے البتہ نفلی روزہ قطعی نیت سے رکھ سکتا ہے۔

جمہور..... جمہور کے نزدیک قطعی نیت کا ہونا ضروری ہے اگر شک کی رات کسی نے نیت کر لی کہ آئندہ کل اگر رمضان ہو تو اس کا روزہ ہو اور مجھے فرض روزہ ہو اور اگر رمضان نہ ہو تو نفل ہو یا کسی اور واجب کی تعیین کر دی۔ نیت کر کے جیسے نذر کے روزے کی نیت کر دی یا کفارہ کے روزے کی نیت کر دی تو ان میں سے ایک بھی نہیں ہوگا۔ چونکہ اس نے ان مختلف اقسام میں سے کسی ایک کے متعلق قطعی نیت نہیں کی، اور نہ ہی رمضان کے روزے کی قطعی اور یقینی نیت کی ہے۔

انشاء اللہ کہہ کر روزہ رکھنا..... اگر کسی نے کہا: انشاء اللہ مجھے کل روزہ ہوگا اور اس سے شک کا ارادہ کیا ہے اور نیت قطعی کا ارادہ نہیں کیا تو اس کی نیت فاسد ہو جائے گی اور اگر اس نے شک اور تردد کا ارادہ نہیں کیا بلکہ تبرک حاصل کرنے کے لئے انشاء اللہ کہہ دیا ہے تو اس کی نیت فاسد نہیں ہوگی چونکہ اس صورت میں اس نے یہ قصد کیا ہے کہ وہ روزہ اللہ تعالیٰ کی مشیت اور توفیق سے رکھے گا۔

جس طرح کوئی شخص کہے۔ ”انشاء اللہ میں مؤمن ہوں۔“ تو اس سے اس کا ایمان فاسد نہیں ہوتا، اسی طرح باقی عبادات بھی حیثیت کے ذکر سے فاسد نہیں ہوتیں۔

رمضان کا آخری روزہ شک سے رمضان ہی کا ہوگا..... اگر استصحاب حال سے ظن کا حصول ہو تو ایسی صورت میں تردد باعث ضرر نہیں ہوتا جیسے رمضان کا آخری روزہ، یا شہادت اور تحری سے ظن کا حصول ہوا ہو تو تب بھی تردد باعث ضرر نہیں جیسے قیدی کا روزہ، چنانچہ اگر کسی نے ۳۰ رمضان کی رات کو یہ نیت کی کہ اگر کل روزہ ہو تو رمضان کا ہو اب اگر کل روزہ ہو تو اس کا روزہ درست ہوگا چونکہ اصل یہ ہے کہ رمضان باقی ہو، اور اس کے روزے کی بنیاد اصل پر ہے لہذا اس کا زوال ثابت نہیں ہوگا اور اس کا تردد مؤثر ثابت نہیں ہوگا چونکہ قطعی نیت کے ساتھ اسے روزہ کا حکم حاصل ہے بخلاف شعبان کی ۳۰ تاریخ کے چونکہ وہاں بنیاد کے لئے اصل موجود نہیں ہے۔

اگر کسی شخص نے روزے کی نیت کی اور اسے یقین ہوا کہ کل رمضان ہے اور اس نے روزہ قابل اعتماد گواہی پر رکھا تو اس کا روزہ صحیح ہوگا۔

اگر قیدی پر رمضان مشتبہ ہو جائے..... اگر قیدی وغیرہ پر رمضان مشتبہ ہو جائے تو وہ تحری کر کے مہینہ بھر کے روزے رکھے اس کی مثال ایسی ہے جیسے قبلہ مشتبہ ہونے کی صورت میں نماز کے لئے تحری کی جاتی ہے۔ تحری کا اعتبار اسی صورت میں ہوگا جب قیدی وغیرہ کو رمضان کی کچھ نہ کچھ علامت کا علم ہو جیسے مثلاً اس سال روزے بہار میں ہوں گے یا خزاں یا گرمی یا سردی میں ہوں گے وغیرہ، اگر اشتباہ کے شکار شخص نے بغیر تحری کے رمضان کے روزے رکھ لئے پھر وہ مہینہ حقیقت میں ماہ رمضان کے موافق ہو گیا تو اسے یہ روزے کافی نہیں ہوں گے چونکہ



اس کی نیت میں تردد ہے ❶ اور اگر قیدی نے تحری (سورج بچار) کی لیکن پھر بھی اس کی پریشانی ختم نہ ہوئی اور کوئی صورت ظاہر نہ ہوئی تو امام نووی نے مجموعہ میں لکھا ہے کہ اس صورت میں اسے روزہ لازم نہیں ہوگا۔ ❷

فرضیت کی نیت..... فرضیت کی نیت کرنا بالاتفاق شرط نہیں، یہی قول شافعیہ کے نزدیک قابل اعتماد ہے بخلاف نماز میں مقرر کے چونکہ رمضان میں بالغ شخص کا روزہ فرض ہی واقع ہوگا بخلاف نماز کے چونکہ نماز نفل بھی ہو سکتی ہے۔

اسی طرح سنت کی تعیین بھی بالاتفاق شرط نہیں اور نہ ہی اداء کی نیت شرط ہے اسی طرح روزے کی اللہ تعالیٰ کی طرف نسبت کرنا بھی شرط نہیں، یہی قول شافعیہ کے نزدیک صحیح ہے، چونکہ نیت سے مقصود حاصل ہو جاتا ہے اور تعیین اس کے لئے کافی ہے۔

متعدد ایام کے ساتھ ساتھ نیت بھی متعدد ہو..... یعنی رمضان میں ہر دن کی علیحدہ علیحدہ نیت کرنا بھی شرط ہے، یہ شرط جمہور کے نزدیک ہے جبکہ مالکیہ کے نزدیک یہ شرط نہیں۔

مالکیہ..... مالکیہ کہتے ہیں کہ رمضان کے شروع میں ایک مرتبہ نیت کر لی تو وہ ۳۰ روزوں کے لئے کافی ہے ہر روز کے لئے علیحدہ علیحدہ نیت کرنا ضروری نہیں۔

جمہور..... ہر روز کے لئے علیحدہ نیت کرنا ضروری ہے چونکہ ہر دن کا روزہ علیحدہ عبادت کا حکم رکھتا ہے جو کسی دوسرے دن کے ساتھ متعلق نہیں چونکہ اگر ایک دن کا روزہ فاسد ہو جائے تو اس کی وجہ سے دوسرے دن کا روزہ فاسد نہیں ہوتا، لہذا شرط قرار پائی کہ ہر روز کے لئے علیحدہ نیت ہو۔

مالکیہ..... کہتے ہیں رمضان کے لئے ایک ہی نیت کافی ہے اسی طرح وہ روزے جو لگاتار رکھے جاتے ہیں جیسے کفارہ رمضان کے روزے، کفارہ قتل کے روزہ، ظہار کے روزے وہ بھی ایک ہی نیت کے ساتھ ہو جائیں گے علیحدہ علیحدہ ہر دن نیت کرنے کی ضرورت نہیں بشرطیکہ جب ان روزوں کا تعلق (لگاتار ہونا) سفر یا مرض وغیرہ سے منقطع نہ ہو یا حالت حیض اور نفاس نہ طاری ہو اگر یہ حالات پیش آئیں تو از سر نو نیت کرنی ہوگی اور وقفے سے پہلے کے روزے درست ہیں تعلق منقطع نہیں ہوگا، البتہ نیت از سر نو کرنی ہوگی، اور ہر رات نیت کر لینا مستحب ہے مالکیہ کی دلیل یہ آیت ہے:

فَمَنْ شَهِدَ مِنْكُمُ الشَّهْرَ فَلْيَصُمْهُ ۖ..... (البقرہ ۱۸۵/۲)

عقلی دلیل یہ ہے کہ مہینہ زمانہ واحد کا نام ہے لہذا روزہ اول تا آخر ایک عبادت ہے جیسے نماز، حج لہذا ایک ہی نیت سے ادا ہو جائے گا۔ ❸

نیت کی صفت اور اس کا اثر..... نیت کی صفت میں بھی فقہاء کے اقوال مختلف ہیں جو مندرجہ ذیل ہیں۔

حنفیہ..... حنفیہ کہتے ہیں وہ روزہ جس کا زمانہ معین ہو جیسے رمضان کا روزہ اور نذر معین کا روزہ تو ایسا روزہ مطلق نیت سے بھی ہو جائے گا

❶..... حنفیہ کے نزدیک روزہ ہو جائے گا چونکہ حنفیہ کے نزدیک معین روزے کے لئے مطلق نیت بھی کافی ہے، حنفیہ کی دلیل آیت کریم "فَمَنْ شَهِدَ مِنْكُمُ الشَّهْرَ فَلْيَصُمْهُ" مطلق نیت کرنے والا نیت کرنا رمضان کا پانے والا ہوتا ہے اور نیت اس لیے کی جاتی ہے کہ تاکہ اساک اللہ کے لئے خالص ہو جائے یا اس لیے ہوتی ہے تاکہ ایک قسم کے روزے کو دوسرے قسم کے روزے سے امتیاز ہو مطلق نیت کرنے والا بھی اساک اللہ کے لئے کرتا ہے اور دوسری صورت میں وقت ایک ہی قسم کے روزے کے لئے صالح ہے یہاں اقسام میں تمیز کرنا مقصود نہیں جب دونوں صورتوں کی ضرورت نہیں تو مطلق نیت سے روزہ صحیح ہوگا۔ (دیکھئے البدائع ۲/۲۳۶) ❷ ہمارے نزدیک ایسی صورت میں ظن غالب اور جہت راجح پر عمل کرے۔ ❸ تفصیل کے لئے دیکھئے البدائع ۲/۸۵، الشرح الکبیر ۱/۹۶/۱ بدایۃ المجتہد ۱/۲۸۲ مغنی المحتاج ۱/۳۲۳ المغنی ۳/۹۳۔

اسی طرح نفل اور کسی دوسرے واجب کی نیت سے بھی ہو جائے گا جیسے میں نے بیان کیا ہے، رات کو رمضان کے روزے کی نیت متعین کر کے ضروری نہیں۔ ①

مالکیہ..... مالکیہ کے نزدیک نیت کی صفت یہ ہے کہ نیت رات کے وقت ہو، متعین ہو اور قطعی ہو۔ ②

شافعیہ..... کہتے ہیں کہ کامل نیت یہ ہے کہ روزہ داریوں نیت کرے کہ میں کل کا روزہ رکھوں گا جو اس سال رمضان کے روزے کی ادائیگی ہوگی اور روزہ اللہ تعالیٰ کے لئے رکھ رہا ہوں، قابل اعتماد بات یہ ہے کہ تعین میں فرضیت کی نیت واجب نہیں۔ ③

حنابلہ..... کہتے ہیں جس کے دل میں اتنی بات کھٹکی کہ وہ کل روزہ رکھے گا گویا اس نے نیت کر لی البتہ نیت میں یہ واجب ہے کہ وہ تعین کرے کہ رمضان کا روزے رکھے گا یا رمضان کی قضاء کا یا نذر کا یا کفارہ کا، البتہ تعین کے ساتھ فرضیت کی نیت واجب نہیں۔ ④

کیا سحری نیت کے قائم مقام ہے..... حنفیہ کے علاوہ باقی فقہاء نے رات کے وقت نیت کے ہونے پر اتفاق کیا ہے جیسے شافعیہ کے علاوہ باقی فقہاء نے اتفاق کیا ہے کہ روزے کی نیت سے کھانا پینا یا سحری کھانا نیت ہے البتہ اگر سحری کے ساتھ روزہ نہ رکھنے کی نیت کرے تو اس صورت میں سحری کا کھانا نیت کے قائم مقام نہیں ہوگا۔

شافعیہ کے نزدیک سحری نیت کے قائم مقام نہیں ہوگی الا یہ کہ سحری کھاتے کھاتے اس کے دل میں روزے کا خیال پیدا ہو جائے تو یہ نیت کے لئے کافی ہوگا۔ مثلاً روزے کی نیت سے سحری کھالی یا طلوع فجر کے خوف سے کھانا کھانے سے اجتناب کر لیا تو اس کی نیت ہوگی۔

نیت کا اثر..... نیت کا اثر یہ ہے کہ ثواب متحقق ہو جاتا ہے لہذا شرعی روزے پر نیت کے وقت سے ثواب کا حکم لگایا جائے گا، چونکہ نیت سے قبل قربت (نیکی) کا قصد نہیں پایا جاتا لہذا نیت سے پہلے عبادت کا وقوع نہیں ہوگا، چنانچہ نبی کریم صلی اللہ علیہ وسلم نے فرمایا۔ ”ہر شخص کے لئے وہی ہے جس کی وہ نیت کرے۔“

لہذا دن کے وقت جب حیض یا نفاس والی عورت پاک ہو جائے تو بقیہ دن نفل روزے کی نیت کر سکتی ہے، اسی طرح جس دن کافر اسلام قبول کرے وہ بھی بقیہ دن نفلی روزے کی نیت کر سکتا ہے، یہ اس وقت ہے جب حائضہ عورت اور کافر نے طلوع فجر کے بعد کھایا پیا نہ ہو۔

روزے کی شرائط کے متعلق مختلف مذاہب کا خلاصہ

حنفیہ..... حنفیہ کے نزدیک روزے کی تین قسم کی شرطیں ہیں:

۱..... شرائط وجوب ۲..... شرائط وجوب ادا ۳..... شرائط صحت ادا۔

شرائط وجوب..... وجوب کی چار شرطیں ہیں:

اسلام، عقل، بلوغ اور علم، پورا رمضان جس شخص پر جنون طاری رہا اس کے ذمہ قضا نہیں، اگر مہینہ کے دوران مجنون کو افاقہ ہو گیا تو گزرے ہوئے دنوں کی قضاء کرے گا، اگر کوئی شخص پورا مہینہ بے ہوش رہا تو وہ پورے مہینے کی قضاء کرے گا لیکن اگر کسی کو ایک روزہ رکھے ہوئے دن کے وقت بے ہوش ہوئی وہ اس دن کی قضاء نہیں کرے گا چونکہ اس دن کا روزہ پایا گیا ہے اور وہ نیت کے ساتھ مقارن ہے البتہ اس کے بعد کی قضاء کرے گا۔

①..... دیکھئے مراقی الفلاح ص ۱۰۶۔ ② القوانین الفقہیہ ص ۷ اوبدایۃ المجتہد ۱/۲۸۳۔ ③ مغنی المحتاج ۱/۲۲۵۔ ④ کشف

شراائط وجوب اداء..... وجوب اداء کی دو شرطیں ہیں:

۱..... مرض، حیض اور نفاس سے صحیح ہونا، مریض پر روزے کی اداء واجب نہیں۔

۲..... اقامت (یعنی مقیم ہونا) مسافر پر اداء واجب نہیں البتہ مسافر پر روزے کی قضاء واجب ہے۔

شرايط صحت اداء..... صحت اداء کی تین شرطیں ہیں:

۱..... نیت، چنانچہ روزے کی اداء (ادائیگی) بغیر نیت کے صحیح نہیں ہوگی۔

۲..... حیض و نفاس کے مانع سے خالی ہونا چنانچہ حیض و نفاس میں روزہ نہیں ہوتا البتہ حیض و نفاس کے ایام میں فوت شدہ روزوں کی

قضاء واجب ہے۔

۳..... مفدمات صوم (مفطرات ثلاثہ) سے خالی ہونا۔ ①

مالکیہ..... مالکیہ کے نزدیک روزے کی تین قسم کی شرطیں ہیں:

۱..... شرايط وجوب

۲..... شرايط صحت

یہ کُل ملا کر سات ہیں:

۱..... اسلام

۲..... بلوغ

۳..... عقل

۴..... حیض و نفاس سے پاک ہونا

۵..... بدنی صحت کا بحال ہونا

۶..... اقامت

۷..... نیت

شرايط وجوب..... وہ تین ہیں:

۱..... بلوغ

۲..... بدن کا صحیح ہونا

۳..... اور اقامت

لہذا بچے پر روزہ واجب نہیں اگرچہ وہ مراہق (قریب البلوغ) ہی کیوں نہ ہو البتہ اس کا روزہ رکھنا جائز ہے، مستحب بھی نہیں، اور نہ اس کے ولی پر واجب ہے کہ اسے روزے کا حکم دے، اسی طرح مریض، عاجز (جیسے مجبور کیا ہوا شخص مکرہ) اور مسافر پر روزہ واجب نہیں البتہ ان پر قضاء واجب ہے۔

شرايط صحت..... وہ دو ہیں:

۱..... اسلام، کافر کا روزہ صحیح نہیں ہوگا، اگرچہ روزہ اس پر واجب ہے اور روزہ ترک کرنے کی وجہ سے عذاب دگنا ہوا۔

۲..... ایسے زمانے کا ہونا جو روزہ رکھنے کا قابل ہو لہذا عید کا روزہ صحیح نہیں ہوگا۔

شرايط وجوب و صحت معاً:

وہ تین ہیں:

۱..... حیض و نفاس سے پاک ہونا

۲..... عقل

۳..... نیت۔

حیض و نفاس سے پاک ہونا..... حائضہ عورت اور نفاس والی عورت پر روزہ واجب نہیں اور نہ ہی ان کا روزہ صحیح ہوتا ہے، البتہ پاک ہونے کے بعد ان پر روزوں کی قضاء واجب ہوگی، اور صرف پاک ہو جانے سے اداء صوم ان پر واجب ہے۔

عقل..... چنانچہ جس شخص کی عقل زائل ہو جائے وہ روزے کا مخاطب نہیں لہذا مجنون اور بے ہوش پر روزہ واجب نہیں، اور نہ ہی ان کا

①..... مزید تفصیل کے لئے دیکھئے مراۃی الفلاح ص ۱۰۵، فتح القدیر ۲/۸۷۔ ۹۰ البدائع ۲/۸۷۔ ۸۹۔



روزہ صحیح ہوتا ہے، رہی بات قضاء کی سوشہور قول کے مطابق مجنون پر مطلقاً قضاء واجب ہے جب اسے افاقہ ہو جائے، اگر بے ہوش شخص ایک دن یا ایک دن سے زیادہ بے ہوش رہا تو اس پر بھی قضاء واجب ہے، اگر فجر کے بعد تھوڑی بہت بے ہوشی ہوئی مثلاً نصف دن بے ہوش رہا تو قضاء واجب نہیں جس شخص کو نشہ ہو جائے وہ بے ہوش کے حکم میں ہے اس پر قضاء واجب ہوگی البتہ وہ بقیہ دن امساک کرے گا۔  
رہی بات سوئے ہوئے شخص کی سو اس سے جتنے روزے فوت ہوئے اس پر قضاء نہیں چونکہ اس نے مہینہ کے اول میں نیت کی ہے۔

نیت..... راجح قول کے مطابق یہ روزے کی صحت کی شرط ہے، چونکہ نیت کسی چیز کے قصد کو کہا جاتا ہے، اور یہ واضح ہے کہ کسی چیز کا قصد اس چیز کی ماہیت سے خارج ہوتا ہے، جو روزے پے درپے رکھے جاتے ہیں جیسے رمضان کے روزے، کفارہ کے روزے، قتل کفارہ کے روزے اور ظہار کے روزے تو ان روزوں کے لئے شروع میں ایک مرتبہ نیت کر لینا کافی ہے، اگر ان روزوں کے درمیان میں بیمار ہو گیا یا سفر پر چلا گیا (جس سے تابع جاتا رہا) تو از سر نو نیت کرے گا۔ البتہ رات کو نیت کرنا مستحب ہے۔

خلاصہ..... روزے کا وجوب ۱۲ قسم کے لوگوں سے ساقط ہو جاتا ہے۔ بچہ، مجنون، حائضہ عورت، نفاس والی عورت، بے ہوش، مسافر، وہ شخص جو صحیح ہو لیکن عجز کی وجہ سے روزہ نہ رکھ سکتا ہو جیسے مکرہ، جسے ہلاک کر دینے والی پیاس لگ جاتی ہو، مریض، حاملہ عورت، دودھ پلانے والی عورت، اور شیخ فانی (بہت بوڑھا)۔

شافعیہ..... شافعیہ کے نزدیک روزے کے لئے دو طرح کی شرائط ہیں، شرائط وجوب اور شرائط صحت، شرائط وجوب چار ہیں جو مندرجہ ذیل ہیں۔

۱: اسلام..... اصلی کافر پر دنیا میں وجوب مطالبہ واجب نہیں جیسے نماز، البتہ کافر کو ترک صوم پر آخرت میں عذاب ہوگا، مرتد پر اسلام لانے کے بعد فوت شدہ روزے کا وجوب مطالبہ ہے۔

۲: بلوغ..... بچے پر روزہ اداء واجب ہے اور نہ قضاء، جب بچہ سات سال کا ہو جائے اسے روزہ رکھنے کا حکم دیا جائے گا اور اگر دس سال کا ہو کر نہ رکھے تو اسے مارا جائے گا۔

۳: عقل..... مجنون پر روزہ نہ اداء واجب ہے نہ قضاء ہاں البتہ جب اس کی اپنی تعدی سے عقل زائل ہو جائے تو قضاء واجب ہوگی، نشہ والا شخص کو اگر اپنی تعدی سے نشہ چڑھا تو اسے بھی قضاء لازم ہوگی، رہی بات اس نشہ والے کی جو تعدی سے نشہ نہ ہوا ہو تو نشہ کی حالت میں قضاء کا مطالبہ نہیں کیا جائے گا۔

۴: طاقت..... عاجز شخص پر روزہ واجب نہیں جیسے کوئی بہت بوڑھا ہو وہ روزہ رکھنے سے عاجز ہے، اسی طرح کوئی شخص ایسی بیماری میں مبتلا ہو کہ اس کی صحت یا بی کی امید ہی نہ ہو اس پر بھی روزہ واجب نہیں، حائضہ عورت بھی شرعاً روزہ رکھنے سے عاجز ہے، اسی طرح وہ شخص جو کسی ایسے مرض میں ہو جس سے تیمم مباح ہو جاتا ہے اس بیماری کے ہوتے ہوئے روزہ دشوار ہو یا روزہ رکھنے سے ضرر ہوتا ہو تو وہ بھی شرعاً عاجز ہے۔

شرائط صحت بھی چار ہیں جو مندرجہ ذیل ہیں۔

۱: اسلام بحالت روزہ..... لہذا کافر اصلی اور مرتد کا روزہ صحیح نہیں ہوگا۔

۲: عقل یا تمیز..... پورے دن عقل کا بحال رہنا شرط ہے، لہذا وہ بچہ جو امتیاز نہ رکھتا ہو اس کا روزہ صحیح نہیں ہوگا، اور مجنون کا روزہ بھی

صحیح نہیں چونکہ ان دونوں میں نیت کا فقدان ہے، البتہ جو بچہ فرق کر سکتا ہو اس کا روزہ صحیح ہے، نشے والے شخص اور بے ہوش انسان کا روزہ بھی صحیح نہیں، البتہ اگر بے ہوش یا نشے والے کو دن میں پل بھر کے لئے افاقہ ہو جائے تو ظاہر قول کے مطابق روزہ ہوگا، اسی طرح پورا دن سوئے رہنے سے بھی شافیہ کے صحیح قول کے مطابق روزے کا نقصان نہیں ہوگا چونکہ سونے والے میں خطاب کی اہلیت باقی ہوتی ہے۔

۳: پورا دن حیض و نفاس سے پاک رہنا..... حائضہ عورت اور نفاس والی عورت کا بالاجماع روزہ نہیں ہوگا اگر دن کے وقت حیض، نفاس، ارتداد یا جنون طاری ہو جائے تو روزہ باطل ہو جائے گا۔

۴: وقت کا روزے کے قابل ہونا..... شافیہ کے نزدیک چوتھی شرط یہ ہے کہ وقت ایسا ہو جو روزے کے قابل ہو چنانچہ عیدین کا روزہ نہیں ہوگا اور نہ ہی ایام تشریق میں روزہ ہوگا۔ اسی طرح یوم شک کا روزہ بھی صحیح نہیں، شعبان کے نصف حصہ میں بھی روزہ صحیح نہیں ہوگا الا یہ کہ کسی شخص کی عادت ہو کہ وہ عمر بھر کے روزے رکھتا ہو یا ایک دن چھوڑ کر روزہ رکھتا ہو تو شعبان کے آخری نصف حصہ کے روزے درست ہوں گے، یا کسی شخص نے شعبان کے نصف اخیر کے ساتھ نصف اول کے روزے رکھے ہیں اور وہ نذریا قضاء یا کفارہ کے روزے رکھ رہا ہو تو تب بھی یہ روزے صحیح ہوں گے۔

نیت..... رہی بات نیت کی سو وہ شافیہ کے نزدیک رکن ہے، اور پورے دن کے لئے نیت کا ہونا شرط ہے، پھر فرض روزے کے لئے رات کو نیت کا ہونا واجب ہے البتہ نفلی روزے کے لئے رات کو نیت کا ہونا واجب نہیں۔ البتہ نفلی روزے کے لئے زوال سے پہلے پہلے نیت کر لینا کافی ہے، اسی طرح نیت میں تعیین کا ہونا واجب ہے اور فرض روزے کی صورت میں فرضیت کی نیت کرنا واجب نہیں۔ اسی طرح جان بوجھ کر جماع سے رکے رہنا، استمتاع اور جان بوجھ کر قے کرنے سے رکے رہنا اور پیٹ میں کسی چیز کو داخل کرنے سے رکے رہنا رکن ہے۔ عنقریب مبطلات صوم میں اسے بیان کیا جائے گا۔

حنا بلہ..... حنا بلہ کے نزدیک روزے کی شرطیں دو قسم کی ہیں۔ شرائط وجوب اور شرائط صحت۔ شرائط وجوب چار ہیں جو مندرجہ ذیل ہیں۔

۱: اسلام..... لہذا کافر پر روزہ واجب نہیں، گو وہ مرتد ہی کیوں نہ ہو، چونکہ روزہ بدنی عبادت ہے جو نیت کی محتاج ہے لہذا عبادت کے لئے اسلام شرط ہے جیسے نماز کے لئے اسلام شرط ہے، اگر کوئی شخص بحالت روزہ مرتد ہو اس کا روزہ باطل ہو گیا۔ چونکہ فرمان باری تعالیٰ ہے:

لَیْسَ اَشْرَکُتَ لَیَّحْبَطَنَّ عَمَلُکَ..... الزمر ۳۹/۶۵

اگر تم شرک کرو گے تو تمہارا عمل باطل ہو جائے گا۔

اگر مرتد اسلام کی طرف واپس لوٹ آیا تو اس دن کے روزے کی قضاء کرے گا۔

۲: بلوغ..... بچے پر روزہ واجب نہیں اگرچہ وہ مراہق (قریب البلوغ) ہی کیوں نہ ہو، چونکہ حدیث ہے۔ ”تین اشخاص مرفوع القلم ہیں الخ۔“ البتہ بچے کے ولی پر واجب ہے کہ جب بچہ روزے کی طاقت رکھے اسے روزہ رکھنے کا حکم دے اور روزہ ترک کرنے پر اسے مارے تاکہ اسے روزے کی عادت پڑے جیسے نماز میں کیا جاتا ہے۔

۳: عقل..... مجنون پر روزہ واجب نہیں، چونکہ حدیث اوپر گزر چکی ہے۔ مجنون کا روزہ ہوتا ہی نہیں چونکہ مجنون کی طرف سے نیت کا امکان ہی نہیں ہوتا۔ جو بچہ فرق نہ کر سکتا ہو اس پر بھی روزہ واجب نہیں۔ البتہ جو بچہ فرق کر سکتا ہو اس کا روزہ صحیح ہے جیسے اس کی نماز صحیح ہوتی

ہے۔ جس شخص کو دن کے وقت جنون لاحق ہو جائے تو اس دن اساک اس پر لازمی ہوگا اور پھر بعد میں اس دن کی قضاء کرے گا۔ چونکہ اس نے وقت کا جز پالیا ہے جیسے نماز۔

اگر پورا دن جنون رہا یا ایک دن سے زیادہ جنون رہا تو اس صورت میں قضاء واجب نہیں ہوگی بخلاف بے ہوش کے چنانچہ بے ہوش پر قضاء واجب ہے اگرچہ بے ہوشی کا وقت طویل ہی کیوں نہ ہو، چونکہ بے ہوشی ایک طرح کا مرض ہے جو مکلف ہونے کے حکم کو ختم نہیں کرتا۔ اگر کسی شخص کو دن کے کسی حصہ میں جنون ہوا یا بے ہوش ہوا پھر اسے افاقہ ہو گیا تو اس کا روزہ صحیح ہوگا، لیکن تبھی صحیح ہوگا جب رات کو نیت کی ہو۔ اسی طرح جو شخص پورا پورا دن سوتا رہے اس کا روزہ بھی صحیح ہوگا چونکہ آدمی عادتاً سو جاتا ہے اور نیند کی حالت میں احساس بالکلیہ زائل نہیں ہوتا، نشے میں دھت انسان پر روزے کی قضاء واجب ہوگی برابر ہے کہ اپنی تعدی سے اسے نشہ چڑھا ہو یا تعدی کے بغیر ہی۔

۴: روزے کی قدرت ہونا..... جو شخص بڑھاپے کی وجہ سے روزہ رکھنے سے عاجز ہو یا کسی ایسے مرض میں مبتلا ہو جس سے صحت یابی کی امید ہی نہ رہے تو ایسے شخص پر بھی روزہ واجب نہیں اور وہ روزے کا مکلف ہی نہیں چونکہ فرمان باری تعالیٰ ہے:

لَا يُكَلِّفُ اللَّهُ نَفْسًا إِلَّا وُسْعَهَا..... البقرة ۲/۲۸۶

اللہ تعالیٰ نے ہر نفس کو بس اتنا ہی مکلف بنایا ہے جتنی اس میں طاقت ہو اگر ایسا مرض ہو جس سے صحت یابی کی امید وابستہ ہو تو روزے کی ادا واجب ہوگی، چنانچہ جب صحت یابی ہو جائے قضاء کرے۔  
حنابلہ کے نزدیک شرائط صحت بھی چار ہیں:

۱: نیت..... حنابلہ کی نزدیک ہر دن کے لئے رات کے وقت معین نیت کا ہونا شرط ہے، بھول جانے سے نیت کا سقوط معتبر نہیں سمجھا جائے گا، البتہ نیت کر لینے کے بعد اگر رات کو کھاپی لیا یا جماع کر لیا تو اس سے نیت فاسد نہیں ہوگی، فرض روزے میں فرضیت کی نیت کرنا واجب نہیں، اسی طرح واجب روزے میں وجوب کی نیت کرنا بھی واجب نہیں چونکہ تعین اس کے لئے کافی ہے، نفلی روزے کے لئے دن کے وقت کی نیت بھی کافی ہے، اگر چہ زوال کے بعد ہی کر لی جائے شرطیکہ قبل ازیں کھانے پینے سے اساک کیا ہو۔

۲: حیض و نفاس سے پاک ہونا..... حیض و نفاس میں روزہ رکھنا درست نہیں بلکہ حیض و نفاس میں روزہ رکھنا حرام ہے، رات کو اگر خون منقطع ہو گیا تو روزہ ادا کرنا واجب ہوگا اور فوت شدہ روزوں کی قضاء بھی واجب ہوگی۔

۳: اسلام..... کافر کا روزہ صحیح نہیں اگرچہ مرتد ہی کیوں نہ ہو۔

۴: عقل / تمیز..... جو بچہ غیر متمیز ہو یعنی فرق نہ کر سکتا ہو اس کا روزہ صحیح نہیں اور یہ وہ بچہ ہے جو ابھی سات سال کا نہ ہوا ہو۔

## پانچویں بحث..... روزے کی سنتیں آداب اور مکروہات

اس میں دو مقاصد ہیں:

یہاں - تصدق، روزے کی سنتیں اور آداب..... روزہ دار کے لئے مندرجہ ذیل چیزیں مستحب ہیں۔

۱: سحری کھانا..... سحری کے وقت کوئی نہ کوئی چیز کھانا اگرچہ وہ قلیل کیوں نہ ہو گو پانی کا گھونٹ پی لے، سحری آخری وقت میں کھانا بھی مستحب ہے، سحری اس لئے کھائے تاکہ روزہ رکھنے کی قوت حاصل ہو جیسے کہ صحیحین کی روایت ہے۔ ”سحری کھاؤ چونکہ اس میں برکت ہے۔“  
حاکم کی ایک روایت ہے۔ ”رات کے کھانے سے دن کے روزے پر مدد دلو اور دن کے قیلولہ سے رات کے قیام پر مدد لو۔“ مسند میں امام احمد کی



روایت ہے۔ ”سحری میں برکت ہے، لہذا سحری کو مت چھوڑو گو پانی کا ایک گھونٹ ہی بھر لو چونکہ اللہ تعالیٰ اور فرشتے سحری کھانے والوں پر رحمت نازل فرماتے ہیں۔“

سحری تاخیر سے کھانا مستحب ہے، اتنی مؤخر نہ کی جائے کہ سحری اور طلوع فجر میں شک واقع ہونے لگے، اس پر طبرانی کی روایت ہے کہ تین چیزیں رسولوں کے اخلاق میں سے ہیں جلدی افطار کرنا، سحری میں تاخیر کرنا اور نماز میں دایاں ہاتھ بائیں ہاتھ پر رکھنا۔ امام احمد کی روایت ہے۔ ”میری امت برابر بھلائی پر رہے گی جب تک افطار میں جلدی کرے گی اور سحری میں تاخیر کرتی رہے گی۔“ ایک اور حدیث ہے۔ ”جو چیز تمہیں شک میں ڈالے اسے چھوڑ دو اور جو چیز شک میں نہ ڈالے اسے بجالاؤ۔“ ①

## ۲۔ افطار میں جلدی کرنا:

جب سورج غروب ہو جانے کا یقین ہو جائے تو نماز سے پہلے افطار میں جلدی کرنا ② مستحب ہے کہ کھجور، چھوہارے، حلوہ یا پانی سے افطار کرے اور یہ بھی مستحب ہے کہ کھجوریں طاق تعداد میں ہوں۔ چنانچہ حدیث ہے۔ ”لوگ برابر بھلائی پر رہیں گے جب تک افطاری میں جلدی کرتے رہیں گے۔“ ③

نماز مغرب سے پہلے افطار کرنا افضل ہے، چونکہ حضور نبی کریم صلی اللہ علیہ وسلم ایسا ہی کرتے تھے۔ حضرت انس رضی اللہ عنہ کی روایت ہے:

”رسول کریم صلی اللہ علیہ وسلم تازہ کھجوروں سے روزہ افطار کرتے تھے اور نماز سے پہلے افطار کرتے تھے، اگر تازہ کھجوریں دستیاب نہ ہوتیں تو چھوہاروں سے افطار کرتے، اگر چھوہارے بھی دستیاب نہ ہوتے تو پانی کے چند گھونٹ بھر لیتے۔“ ④

بارش والے دن کے علاوہ بقیہ دنوں میں افطار میں جلدی ممکن ہوتی ہے اور بارش والے دن غروب آفتاب کا جب یقین ہو جائے تب افطار کرے اور احتیاط سے کام لے تاکہ روزہ فساد سے بچا رہے۔

شافعیہ کے نزدیک صوم وصال حرام ہے، وہ یہ ہے کہ دو دن لگاتار روزہ رکھے اور درمیان میں کچھ کھائے پیئے نہیں، چونکہ صحیحین میں اس کی ممانعت آئی ہے نیز اس کی عقلی علت ضعف اور کمزوری ہے جبکہ صوم وصال رسول اللہ صلی اللہ علیہ وسلم کی خصوصیات میں سے تھا۔ ⑤

۳: افطار کے بعد دعا کرنا..... افطار کرنے کے بعد ماثور دعا کرنا بھی مستحب ہے اور وہ یہ ہے۔

اللهم انى لك صمت وعلی رزقك افطرت وعلیک تو کلت وبك آمنت ذهب الظماء وابتلت العروق وثبت الاجر ان شاء الله يا واسع الاجر اغفر لى الحمد لله الذى اعاننى فصمت ورزقنى فافطرت ترجمہ..... یا سوس نے تیرے ہی لئے روزہ رکھا اور تیرے رزق سے افطار کیا، تجھ پر بھروسہ کیا، تجھ پر ایمان لایا، پیاس ختم ہوگئی اور رگیں تر ہو گئیں ان شاء اللہ اجر و ثواب ثابت ہو چکا، اے وسیع فضل و کرم والے میری مغفرت کر، تمام تعزیریں اس ذات کے لئے جس نے میری مدد کی اور میں نے روزہ رکھا اور مجھے رزق عطا کیا جس سے میں نے روزہ افطار کیا۔ ⑥

①..... مزید تفصیل کے لئے دیکھئے البدائع ۲/۱۰۵ مراقی الفلاح ص ۱۱۵ الدر المختار ۲/۱۵۷ الشرح الکبیر ۱/۵۱۵ الشرح الصغیر ۱/۶۸۹ المغنی المحتاج ۱/۳۳۳ المعی ۳/۱۰۳ کشاف القناع ۲/۳۸۵۔ یعنی غروب آفتاب کے بعد دنیا کا کوئی کام نہیں ہونا چاہئے اور غروب کے بعد پہلا کام افطار ہو یہ مطلب ہے جلدی کرنے کا۔ ② متفق علیہ عن سهل بن سعد ورواه احمد والترمذی عن ابی ہریرة۔ ③ رواہ احمد و ابو داؤد والترمذی۔ ④ ان دلائل کی روشنی میں صوم وصال کی حرمت ثابت نہیں ہوتی زیادہ سے زیادہ کراہت ثابت ہوتی ہے چونکہ دلیل قطعی سے حرمت ثابت ہوتی ہے۔ ⑤ اگر افطار کرتے وقت دعا کا پہلا حصہ پڑھا جائے اور افطار کے بعد بقیہ دعا پڑھی جائے تو یہ زیادہ بہتر ہے۔

نیز روزہ دار کو رب تعالیٰ سے دعا کرنی چاہئے چونکہ حدیث ہے کہ روزہ دار کو افطار کے وقت دعا کرنی چاہئے چونکہ افطار کے وقت مانگی ہوئی دعا رد نہیں ہوتی۔ ❶ یہ دعا کرنا مسنون ہے۔

دعاے ماثورہ جو اوپر ذکر کی ہے احادیث میں اسی طرح کے الفاظ آئے ہیں۔ ❷

۴: روزہ داروں کو افطاری کرانا..... دوسرے روزہ داروں کو افطاری کرانا مستحب ہے اگرچہ کھجور یا پانی کے گھونٹ سے ہی افطاری کرادی جائے، افضل یہ ہے کہ روزہ دار کو افطاری کے ساتھ پیٹ بھر کر کھانا بھی کھلایا جائے۔ چونکہ حضور نبی کریم صلی اللہ علیہ وسلم کا فرمان ہے۔ ”جو شخص روزہ دار کو روزہ افطار کراتا ہے تو اس کے لئے روزہ دار جیسا ثواب ہے اور روزہ دار کے ثواب میں کمی نہیں کی جائے گی۔ ❸

۵: فجر سے قبل پاکی کا غسل کر لینا..... فجر سے قبل جنابت، حیض اور نفاس سے پاکی کا غسل کر لینا بھی مستحب ہے تاکہ روزے کا اول حصہ طہارت کے ساتھ ہو نیز اس لئے بھی تاکہ حضرت ابو ہریرہ رضی اللہ عنہ کے اختلاف سے نکل جائے، چونکہ حضرت ابو ہریرہ رضی اللہ عنہ کہتے ہیں کہ جنابت کی حالت میں روزہ صحیح نہیں ہوتا، چونکہ روزہ رکھ کر غسل کیا جائے تو خوف ہے کہ پانی کان یا دبر وغیرہ سے اندر داخل ہو جائے گا۔

البتہ شافعیہ کے نزدیک بلا وجہ حمام میں داخل ہونا مکروہ ہے چونکہ ممکن ہے کہ حمام میں داخل ہونے سے اسے کوئی ضرر لاحق ہو اور پھر نوبت روزہ توڑ دینے تک جا پہنچے، نیز حمام میں داخل ہونے میں ترفہ اور عیش پرستی ہے جو روزے کی حکمت کے منافی ہے۔ اگر کسی شخص (جو جنبی ہو) نے مطلقاً غسل ہی نہ کیا تو اس کا روزہ صحیح ہوگا البتہ نماز نہ پڑھنے کی وجہ سے اسے گناہ ہوگا۔

اگر رات کے وقت حائضہ یا نفاس والی عورت پاک ہوگئی اور اس نے روزے کی نیت کر لی اور پھر روزہ رکھ لیا یا جنبی نے بغیر غسل کے روزہ رکھ لیا تو اس کا روزہ صحیح ہوگا، چونکہ فرمان باری تعالیٰ ہے:

قَالَتَنَ بَاشِرُوهُنَّ وَابْتَعُوا مَا كَتَبَ اللَّهُ لَكُمْ..... البقرة ۱۸۷/۲

اب تم (رات کے وقت) عورتوں سے مباشرت کر سکتے ہو اور جو کچھ اللہ تعالیٰ نے تمہارے لئے لکھا ہے اس کو تلاش کرو۔

صحیحین کی روایت گزر چکی ہے کہ نبی کریم صلی اللہ علیہ وسلم جنابت کی حالت میں صبح کرتے اور آپ کو جماع کی وجہ سے جنابت لاحق ہوتی نہ کہ احتلام کی وجہ سے، پھر آپ غسل کرتے اور روزہ رکھ لیتے تھے۔

بخاری کی روایت ہے کہ ”جس شخص نے جنابت کی حالت میں صبح کی اس کا روزہ نہیں ہوتا۔“ فقہاء نے اس کا یہ حمل بیان کیا ہے کہ جو شخص صبح کے وقت جماع کرے یعنی طلوع فجر کے بعد اس کا جماع ہو تو اس کا روزہ نہیں ہوتا۔

۶: زبان اور اعضاء کو قابو میں رکھنا..... زبان اور اعضاء کو فضول گوئی اور فضول افعال سے روکے رکھنا جن پر گناہ نہیں ہوتا۔ رہی بات حرام کاموں سے رکنا جیسے غیبت، چغلی اور جھوٹ وغیرہ تو ان سے رمضان میں رکنا اور زیادہ مؤکد ہے، بلکہ ان امور سے تو ہر زمانے میں باز رہنا فرض ہے، اور ان کا ارتکاب ہر وقت حرام ہے، چنانچہ حضور نبی کریم صلی اللہ علیہ وسلم کا فرمان ہے۔ ”جو شخص جھوٹ نہ چھوڑے اور اس پر عمل

❶..... رواہ ابن ماجہ من حدیثہ عبداللہ بن عمرو۔ ❷ ”اللہم لک صمت وعلی رزقک أفطرت“ رواہ ابوداؤد و مرسل، ابوداؤد نے بعد

کے الفاظ ”ذهب الظماء..... الخ“ بھی روایت کیے ہیں، جبکہ دارقطنی نے یہ حدیث حضرت انس اور ابن عباس سے روایت کی ہے الفاظ یہ ہیں اللہم لک صمتا وعلی رزقک أفطرتنا فتقبل منا انک انت السميع العليم۔“ رواہ الدار قطنی من ابن عمر ذهب الظماء..... الخ۔

❸ رواہ الترمذی و صحیحہ والنسائی وابن ماجہ وابن خزيمة وابن حبان فی صحیحہما عن زید بن خالد الجہنی۔

کرتا رہے تو اللہ تعالیٰ کو اس کے کھانے پینے کے چھوڑنے کی کوئی ضرورت نہیں، ① ایک دوسری حدیث ہے ”کہ بہت سارے روزہ دار ہیں جنہیں بھوک اور پیاس کے سوا کچھ حاصل نہیں ہوتا اور بہت سارے راتوں کو قیام کرنے والے ہیں جنہیں محض بیدار رہنے کے سوا کچھ نہیں حاصل ہوتا ہے۔“ ②

اگر رمضان میں روزہ دار کو کوئی گالی دے تو روزہ دار کے لئے مسنون ہے کہ وہ بآواز بلند کہے کہ مجھے روزہ ہے، چونکہ صحیحین میں حضرت ابو ہریرہ رضی اللہ عنہ کی روایت ہے کہ ”جب تم میں سے کسی شخص کا روزہ ہو تو وہ نہ جماع کی باتیں کرے اور نہ فضول گوئی کرے، اگر اسے کوئی گالی دے یا اس سے جھگڑے تو وہ کہے۔“ ”مجھے روزہ ہے۔“

البتہ رمضان کے علاوہ بقیہ دنوں میں آہستہ کہے اور اپنے آپ کو سنائی دے تاکہ خود نمائی نہ ہو۔

۷: ترک شہوات..... مباح شہوات جن سے روزہ باطل نہیں ہوتا جیسے کسی بات کو سن کر یا کسی چیز کو دیکھ کر یا کسی چیز کو چھو کر یا سونگھ کر لطف اندوز ہونا جیسے ریحان پھول کا سونگھنا یا اسے چھونا، دیکھنا، چونکہ اس میں ترفہ اور عیاش پرستی ہے جو کسی طرح روزے کی حکمت کے مناسب نہیں، یہ بھی امور روزہ دار کے لیے مکروہ ہیں جیسے حمام میں داخل ہونا۔

۸: چھپنے اور سینگی لگوانا..... شافعیہ کے نزدیک نشتر اور سینگی کا ترک کرنا مسنون ہے تاکہ اختلاف سے باہر نکل جائے، البتہ بالاتفاق علک ترک کرنا مسنون ہے، چونکہ علک تھوک کو جمع کرتا ہے اور پیاس لگاتا ہے، اسی طرح کھانے وغیرہ کا نہ چکھنا مسنون ہے چونکہ خدشہ ہے کہ کوئی چیز حلق سے پیٹ میں چلی جائے گی، بحالت روزہ بیوی کا بوسہ نہ لینا مستحب ہے اور اگر بوسہ لینے میں انزال کا خطرہ ہو تو اس صورت میں بوسہ لینا حرام ہے۔

شافعیہ کے نزدیک سینگی لگوانے سے روزہ نہیں ٹوٹتا چونکہ نبی کریم صلی اللہ علیہ وسلم نے روزہ کی حالت میں سینگی لگوائی ہے۔ ③ البتہ یہ جو حدیث ہے کہ ”سینگی لگانے والے اور لگوانے والے کا روزہ ٹوٹ گیا۔“ ④ تو یہ حدیث منسوخ ہے۔ البتہ حنابلہ کے نزدیک سینگی لگوانے سے روزہ ٹوٹ جاتا ہے۔

۹: عیال پر وسعت کرنا..... اہل و عیال پر رمضان میں وسعت اور فراخی کرنا مستحب ہے، رشتہ داروں کے ساتھ حسن سلوک مستحب ہے، فقراء اور مساکین پر زیادہ سے زیادہ صدقہ کرنا بھی مستحب ہے چونکہ صحیحین کی روایت ہے کہ ”نبی کریم صلی اللہ علیہ وسلم خیر و بھلائی میں سب سے زیادہ سخی تھے اور جب آپ صلی اللہ علیہ وسلم کو جبرائیل ملے تو آپ رمضان میں سب سے زیادہ سخی ہو گئے۔“ عقلی دلیل یہ ہے کہ لوگوں کی ضروریات پوری کرنے سے لوگ عبادت کے لئے فارغ ہو جاتے ہیں۔

۱۰: نیکی کے کاموں میں مشغول رہنا..... رمضان میں علم، تلاوت قرآن، دور قرآن، ذکر اور نماز وغیرہ میں مشغول رہنا مستحب ہے، جب بھی رات کو یا دن کو فرصت ملے ان نیکی کے کاموں میں مشغول رہا جائے، صحیحین کی حدیث ہے کہ ”جبرائیل امین رمضان کی ہر رات نبی کریم صلی اللہ علیہ وسلم سے ملاقات کرتے تھے اور آپ صلی اللہ علیہ وسلم کے ساتھ قرآن کا دور کرتے تھے۔“ چونکہ رمضان میں نیکی کے نقلی اعمال کو فرض کا درجہ مل جاتا ہے اور حسنات میں چند در چند اضافہ ہوتا ہے۔

۱۱: اعتکاف..... خصوصاً رمضان کے اخیر عشرہ میں اعتکاف کرنا مسنون ہے، چونکہ اعتکاف ہی ایسا عمل ہے جس میں انسان برائیوں

①..... رواہ البخاری و ابو داؤد و الترمذی و النسائی و ابن ماجہ من حدیث ابی ہریرة ② رواہ الطبرانی فی الکبیر عن ابن عمر و اسنادہ لابس بہ۔ ③ رواہ ابن ماجہ و ابو داؤد و الترمذی و صحیحہ عن ابن عباس۔ ④ رواہ احمد و الترمذی عن زافع بن خدیج و لاحمد و ابی داؤد و ابن ماجہ مثله من حدیث ثوبان و شداد بن اوس۔



اور ممنوعات سے کما حقہ بچ سکتا ہے اور احکام کو پوری طرح بجالا سکتا ہے، اس میں یہ بھی قوی امید ہوتی ہے کہ معتکف کو لیلۃ القدر کے پانے کی توفیق ہوگی چونکہ لیلۃ القدر اخیر عشرے میں منحصر ہے۔

مسلم کی روایت ہے کہ نبی کریم صلی اللہ علیہ وسلم اخیر عشرہ میں اس قدر مجاہدہ کرتے تھے کہ اس کے علاوہ اور دنوں میں ایسا مجاہدہ نہیں کرتے تھے۔ ”نیز حضرت عائشہ رضی اللہ عنہا کی حدیث ہے کہ جب آخری عشرہ آجاتا تو نبی کریم صلی اللہ علیہ وسلم پوری پوری رات عبادت میں مصروف رہتے اپنے گھر والوں کو جگا کر رکھتے اور تہبند کس کر باندھ لیتے تھے۔“ ① یعنی عورتوں سے الگ ہو جاتے۔

لیلۃ القدر میں یہ دعا پڑھنا مسنون ہے:

اللهم انک عفو تحب العفو فاعف عنی

لیلۃ القدر کی عبادت کو پوشیدہ رکھے، پوری رات عبادت کرے پھر آنے والے دن میں بھی عبادت میں مشغول رہے جس طرح رات کو عبادت میں مشغول رہا۔ ②

روزے کی یہ گیارہ (۱۱) سنن اور مستحبات ہیں شافعیہ اور حنابلہ نے یہی بیان کئے ہیں۔

حنابلہ..... جبکہ حنفیہ کے نزدیک تین چیزیں مستحب ہیں (۱) سحری کھانا (۲) تاخیر سے سحری کھانا (۳) اور بارش کے دن کے علاوہ بقیہ دنوں میں افطار میں جلدی کرنا۔ ③

مالکیہ..... مالکیہ کہتے ہیں روزے کی سنن یہ ہیں سحری کھانا، افطار میں جلدی کرنا، تاخیر سے سحری کھانا، زبان اور اعضا کی حفاظت کرنا، رمضان کے آخر میں اعتکاف بیٹھنا۔

باقی فضائل والے اعمال..... رمضان کو عبادت کے ساتھ آباد رکھنا، زیادہ سے زیادہ صدقات کرنا، ایسی چیز سے روزہ افطار کرنا جو حلال ہو اور اس کے حلال ہونے میں زرہ برابر شبہ نہ ہو، کھجور یا پانی سے افطار کرنا، رمضان کی راتوں کی قیام کرنا خصوصاً لیلۃ القدر کا قیام۔

## دوسرا مقصد..... روزے کے مکروہات ④

۱: صوم وصال..... صوم وصال جسے ہمارے دیار میں آٹھ پہرہ روزہ سے تعبیر کیا جاتا ہے، وہ یہ ہے کہ دو دن لگاتار روزہ رکھے اور درمیان میں کچھ بھی کھائے پیئے نہیں۔ صوم وصال اکثر علماء کے نزدیک مکروہ ہے جبکہ امام شافعی رحمۃ اللہ علیہ کے نزدیک حرام ہے، جیسے کہ گزر چکا ہے۔ البتہ نبی کریم صلی اللہ علیہ وسلم کے لئے مباح تھا، چونکہ ابن عمر رضی اللہ عنہما کی حدیث ہے کہ نبی کریم صلی اللہ علیہ وسلم نے صوم وصال رکھا آپ کو دیکھ کر لوگوں نے بھی صوم وصال رکھنا شروع کر دیا، رسول اللہ صلی اللہ علیہ وسلم سے لوگوں کو صوم وصال سے منع کیا، اس لوگوں نے کہا: آپ جو صوم وصال رکھتے ہیں؟ آپ نے فرمایا: میں تمہاری طرح نہیں ہوں مجھے میرا رب کھلاتا پلاتا ہے ⑤ اس حدیث سے

①..... متفق علیہ ورواہ ایضاً عبدالرزاق عن الثوری وابن ابی شیبہ عن ابی بکر بن عیاش۔ ② نفل عبادت کے لئے یہی افضل ہے کہ انفرادی طور پر نفل عبادت اجتماعاً خلاف سنت ہے اس میں مفاسد ہیں۔ ③ اس باب میں توسع ہے جس کے سامنے جو فضیلت والا عمل آیا ہے مسنون، مستحب اور ادب کا نام دے کر شامل کر لیا ورنہ قیام رمضان بالا اتفاق مسنون ہے اور تراویح میں ایک مرتبہ قرآن ختم کرنا بھی مسنون ہے جبکہ مذکورہ بالا گیارہ چیزوں میں ان دو کو نہیں بیان کیا گیا، حنفیہ کے نزدیک مستحبات تین ہیں سنن اور آداب اس کے علاوہ ہیں۔ ④ مکروہ کی دو قسمیں ہیں مکروہ تحریمی جو دلیل ظنی سے ثابت ہو اس کا بغیر عذر کے کرنے والا فاسق اور عذاب کا مستحق ہے، دوم مکروہ تنزیہی وہ فعل ہے جس کے نہ کرنے میں ثواب ہے اور کرنے میں عذاب نہ ہو۔ ⑤ متفق علیہ۔

ثابت ہوا کہ صوم وصال آپ صلی اللہ علیہ وسلم کی خصوصیت تھی لہذا اس حکم میں عام لوگوں کو آپ کے ساتھ ملحق نہیں کیا جائے گا۔

جمہور..... جمہور کے نزدیک صوم وصال حرام نہیں البتہ مکروہ تنزیہی ہے، البتہ آپ صلی اللہ علیہ وسلم نے امت پر شفقت اور رحمت کرتے ہوئے اس سے منع فرمایا ہے، اسی لئے آپ نے صوم وصال رکھا اور آپ کو دیکھ کر صحابہ نے بھی رکھا۔

۲: بوسہ لینا..... بوسہ لینا مکروہ ہے چونکہ بوسہ لینا جماع کے مقدمات میں سے ہے اور اس کی تمہید ہے، چنانچہ بسا اوقات بوسہ لینے کی وجہ سے منی خارج ہو جاتی ہے جو مفسد ہے، اگر سلامتی کا یقین ہو تب بوسہ لینا مکروہ ہے اور اگر سلامتی کا یقین نہ ہو (بلکہ جماع تک نوبت پہنچنے کا خطرہ ہو) تو ایسی صورت میں بوسہ لینا حرام ہے۔

۳: ترفہ..... مباحات (مباح چیزوں) پر ترفہ کا اظہار کرنا یعنی عیاش پرستی کا سماں پیدا کرنا جیسے دن کے وقت خوشبو لگانا، خوشبو سونگھنا اور حمام میں داخل ہونا۔

۴: کھانا چکھنا..... کھانا چکھنا مکروہ ہے، اسی طرح علق چبانا مکروہ ہے چونکہ چکھنے سے خدشہ ہے کہ حلق سے پیٹ میں نہ پہنچ جائے چونکہ علق چبانے سے تھوک جمع ہوتی ہے اگر تھوک نکل جائے تو ایک رائے کے مطابق روزہ ٹوٹ جائے گا اور اگر تھوک پھینک دے تو پیاس لگ جائے گی۔

### مذہب میں مکروہات کا خلاصہ

حنفیہ..... حنفیہ کے نزدیک سات چیزیں روزہ دار کے لئے مکروہ ہیں۔

۱..... بلا عذر کسی شئی کا چکھنا اور چبانا، چونکہ اس میں روزے کو فساد کی طرف بڑھانا ہے۔

۲..... علق چبانا جو شکر میں لتھڑی نہ ہو، چونکہ علق چبانے سے روزہ توڑنے کی تہمت ہو سکتی ہے برابر ہے کہ علق کوئی عورت

چبائے یا مرد۔ ①

۳، ۴..... بوسہ لینا، مس کرنا، معانقہ کرنا اور مباشرت فاحشہ کا ارتکاب کرنا اس وقت مکروہ ہیں جب انزال یا جماع کا خدشہ ہو، یہ ظاہر الروایہ کا مسئلہ ہے، چونکہ ان امور میں روزے کو فساد پر پیش کرنا ہے، اسی طرح عورت کے ہونٹوں کو چوس کر بوسہ لینا مکروہ ہے، اگر نفس پر اعتماد ہو اور انزال و جماع کا خدشہ نہ ہو تو ان امور میں کوئی حرج نہیں۔ ②

۵، ۶..... منہ میں قصداً تھوک جمع کرنا اور پھر اسے نکل جانا مکروہ ہے چونکہ اس میں روزے کے متعلق شبہ پیدا ہو جاتا ہے۔

۷..... ایسا نفل کرنا جس میں گمان ہو کہ وہ روزہ دار کو کمزور کر دے گا جیسے بچھنے لگوانا اور سپنگی لگوانا۔

جو چیزیں روزہ دار کے لئے مکروہ نہیں..... روزہ دار کے لئے ۹ چیزیں مکروہ نہیں۔

۱، ۲..... امن و سلامتی کی حالت میں بوسہ لینا اور مباشرت کرنا چونکہ حضرت عائشہ رضی اللہ عنہا کی حدیث ہے کہ رسول کریم صلی اللہ علیہ

وسلم بحالت روزہ بوسہ لے لیتے تھے اور مباشرت بھی کر لیتے تھے۔ ③

①..... علق ہر گوند کو کہتے ہیں جو چبایا جاتا ہے۔ علق پر چیونٹم کو قیاس نہیں کیا جائے گا چنانچہ چیونٹم چبانے سے روزہ ٹوٹ جاتا ہے۔ ② امام احمد رحمۃ اللہ علیہ نے مسند میں روایت نقل کی ہے کہ حضرت عائشہ رضی اللہ عنہا کی روایت ہے کہ رسول اللہ صلی اللہ علیہ وسلم روزہ کی حالت میں بوسہ لے لیتے تھے، حضرت عمر رضی اللہ عنہ کی ایک حدیث ہے کہ انہوں نے بوسہ کے متعلق پوچھا آپ صلی اللہ علیہ وسلم نے فرمایا مجھے بتاؤ کہ پانی کی کلی کرو اور پھر پانی پھینک دو تو اس سے تمہارا کچھ نقصان ہوگا؟ عرض کی نہیں فرمایا پھر روزہ رکھو۔ نفس پر اعتماد ہو تو بوسہ لینے میں کوئی حرج نہیں یہی مفتی بقول ہے۔ ③ رواہ الشیخان۔

- ۳، ۴..... مونچھوں میں تیل لگانا اور سرمہ لگانا مکروہ نہیں۔
- ۵، ۶..... سینگی لگوانا اور سچنے لگوانا بھی مکروہ نہیں یہ تب ہے جب ان چیزوں سے روزہ دار میں کمزوری نہ آئے۔
- ۷..... دن کے آخری وقت میں مسواک کرنا مکروہ نہیں ہے بلکہ مسواک کرنا دن کے اول حصہ میں آخر حصہ میں مسنون ہے، خواہ مسواک خشک ہو یا تری پانی میں گیلی کی ہوئی ہو۔
- ۸..... بغیر وضو کے ناک میں پانی ڈالنا اور کلی کرنا بھی مکروہ نہیں۔
- ۹..... غسل کرنا اور ٹھنڈک کے لئے گیلے کپڑے میں لپٹ جانا بھی مکروہ نہیں یہی قول مفتی بہ ہے۔
- مالکیہ..... مالکیہ کے نزدیک مندرجہ ذیل امور مکروہ ہیں۔
- ۱..... منہ میں کوئی ایسی تر چیز داخل کرنا جو ذائقے والی ہو گو منہ میں ڈال کر اسے تھوک ہی کیوں نہ دے تب بھی مکروہ ہے، اسی طرح ہر ذائقہ دار چیز کا منہ میں ڈالنا بھی مکروہ ہے جیسے نمک، شہد، سرکہ، اگرچہ چیز تیار کرنے والا (باورچی) ہی منہ میں ڈالے اس کے لئے بھی مکروہ ہے، چونکہ اس میں خدشہ ہے کہ منہ میں ڈالی ہوئی چیز حلق سے نیچے اتر جائے گی۔
- ۲..... علق چبانا جیسے کندرا اور کھجور بچے کے لئے چبانا، اگر کوئی چیز حلق سے نیچے اتر گئی تو قضاء واجب ہوگی۔
- ۳..... عورت کے پاس جانا اور اس کی طرف دیکھنا اور ہر وہ امر جو مقدمہ جماع ہو خواہ فکر و سوچ سے متعلق ہو یا نظر سے ① چونکہ ایسا کرنے سے بسا اوقات مذی اور منی نزول کر آتی ہے جو روزہ توڑنے تک لے جاتی ہے، یہ امر اس وقت مکروہ ہیں جب نفس پر سلامتی کا اعتماد ہو اور اگر سلامتی کا اعتماد نہ ہو تو یہ امور حرام ہوں گے۔
- ۴..... دن کے وقت خوشبو لگانا اور خوشبو سونگھنا۔ ②
- ۵..... صوم وصال مکروہ ہے۔ ③
- ۶..... مضمضہ (کلی) اور استنشاق (ناک میں پانی ڈالنا) میں مبالغہ کرنا۔
- ۷..... دن کے وقت بوسیدہ دانتوں کا دوائی سے معالجہ کرنا مکروہ ہے، البتہ اگر تاخیر ہونے سے ضرر کا خدشہ ہو یا مرض پیدا ہونے یا بڑھ جانے کا خدشہ ہو تب مکروہ نہیں، اگر دوائی کا کچھ حصہ نکل گیا تو اس دن کی قضا واجب ہوگی۔
- ۸..... دن کے وقت بہت سونا مکروہ ہے۔
- ۹..... فضول گوئی اور فضول کام مکروہ ہیں۔
- ۱۰..... سینگی لگوانا مکروہ ہے۔ ④
- شافعیہ..... شافعیہ کے نزدیک درج ذیل امور روزہ کے مکروہات ہیں۔

①..... جیسے عورتوں کے محاسن کو سونچنا اور دل ہی دل میں ان سے لذت اٹھانا یا عورت کی تصویر دیکھنا وغیرہ۔ ② حضور نبی کریم صلی اللہ علیہ وسلم کو نماز اور خوشبو بہت پسند تھی پھر یہ مکروہ کیوں ہوئی۔ حنفیہ کے نزدیک خوشبو لگائی جاسکتی ہے اس میں کوئی حرج نہیں اور اسی پر فتویٰ ہے۔ ③ اہتماماً آج کل صوم وصال کوئی نہیں رکھتا بلکہ عذر کی وجہ سے رکھا جاتا ہے جسے ۲۰۰۵ کے زلزلہ کے دوران بعض لوگوں نے پانی اور کھانا عدم دستیابی کی وجہ سے صوم وصال رکھا، ہاں البتہ اہتماماً یا ثواب سمجھ کر صوم وصال رکھنا خلاف اولیٰ یا مکروہ تنزیہی ہے ورنہ معذوری اس زمرے میں نہیں آتی۔ ④ اس حدیث کا جواب کیا ہوگا جو بخاری کی روایت ہے اور ابن عباس راوی ہیں کہ رسول اللہ صلی اللہ علیہ وسلم نے بحالت روزہ سینگی لگوائی۔ رقم الحدیث ۱۹۳۸ کتاب الصوم باب الحجامة والقتب اللسانم۔ حدیث "افطر الحاجم والمحجوم" ابتدائے زمانے کی ہے بعد میں رخصت دی گئی ہے۔ ایک دوسری حدیث ہے کہ تین چیزیں روزہ نہیں توڑتیں: تے، سینگی اور احتلام (تفصیل کے لئے دیکھئے البدائع ۲/۲۷۰)



سینگی لگوانا، چھپنے لگوانا، بوسہ لینا اگر بوسہ لینے میں انزال کا خدشہ ہو تو حرام ہے، کھانا چکھنا مکروہ ہے، عکک چبانا مکروہ ہے، حمام میں داخل ہونا مکروہ ہے۔ ① روزے کی حالت میں کسی چیز کو سن کر (جیسے گانا) دیکھ کر، چھو کر اور سونگھ کر لذت لینا مکروہ ہے۔ ② چونکہ ان چیزوں میں طرفہ اور عیاشی کا گمان غالب رہتا ہے جو روزے کی حکمت کے کسی طرح مناسب نہیں۔ صحیح قول یہ ہے کہ اگر بوسہ لینے سے شہوت میں حرکت پیدا ہو تو اس صورت میں بوسہ لینا حرام ہے۔

اسی طرح زوال کے بعد تا غروب آفتاب مسواک کرنا مکروہ ہے چونکہ صحیح حدیث ہے جو پہلے گزر چکی ہے کہ روزہ دار کے منہ کی بوقیامت کے دن اللہ تعالیٰ کے ہاں مشک کی خوشبو سے بھی افضل ہوگی۔ چنانچہ روزہ دار کے منہ میں بوزوال کے بعد پیدا ہوتی ہے چونکہ زوال سے پہلے ایک بوکھانے سے پیدا ہوتی ہے جو بعد میں عبادت کے اثر سے متغیر ہو جاتی ہے۔

اس بوکا اللہ تعالیٰ کا ہاں افضل ہونے کا مطلب یہ ہے کہ اللہ تعالیٰ اس سے راضی ہوتا ہے اور روزہ دار کی تعریف کرتا ہے۔ مضمضہ اور استنشاق (منہ اور ناک میں پانی ڈالنا) میں مبالغہ مکروہ ہے چونکہ ہو سکتا ہے پانی حلق میں اتر جائے۔

حنابلہ..... حنابلہ کے نزدیک مندرجہ ذیل امور روزہ دار کے لئے مکروہ ہیں۔

۱..... یہ کہ روزہ دار منہ میں تھوک جمع کرے اور پھر اسے نکل جائے چونکہ تھوک نکلنے کے متعلق روزہ ٹوٹنے یا نہ ٹوٹنے کے بارے میں اختلاف کیا گیا ہے۔ اگر قصداً تھوک نکل لیا ہے تو روزہ نہیں ٹوٹے گا چونکہ تھوک اپنے معدن (پیدا ہونے کی جگہ) سے پیٹ میں پہنچی ہے، لیکن اگر روزہ دار نے تھوک منہ سے باہر ہونٹوں کے درمیان نکال لی اور یوں تھوک منہ سے جدا ہوگئی اور پھر نکل لی تو روزہ ٹوٹ جائے گا چونکہ اس صورت میں تھوک اپنے معدن سے الگ ہوگئی ہے۔ البتہ روزہ دار کے لئے حسب عادت تھوک نکلنے میں کوئی حرج نہیں چونکہ اس سے بچنا ممکن نہیں جیسے راستے کی غبار سے بچنا مشکل ہوتا ہے۔

روزہ دار پر کھنگھار، بلغم اور ریٹھ (ناک کی ریش) نکلنا حرام ہے۔ اگر نکل گیا تو روزہ ٹوٹ جائے گا برابر ہے کہ بلغم پیٹ سے آیا ہو یا سینے سے یا داغ سے۔ چونکہ بلغم تھے کی طرح منہ میں پیدا نہیں ہوتا۔ ③

۲..... مضمضہ اور استنشاق میں مبالغہ کرنا مکروہ ہے۔ چونکہ حضور نبی کریم صلی اللہ علیہ وسلم نے حضرت لقیط بن صبرہ رضی اللہ عنہ سے فرمایا: ناک میں پانی ڈالنے میں مبالغہ کرو (اچھی طرح پانی ڈالو) البتہ اگر تمہیں روزہ ہو تو مبالغہ کرنے کی ضرورت نہیں۔ یہ حدیث وضو کے باب میں گزر چکی ہے۔ اگر عادت کے موافق ناک میں پانی ڈالا جائے اور کلی کی جائے تو اس سے روزہ نہیں ٹوٹتا، اس میں کسی کا اختلاف نہیں۔

۳..... بغیر ضرورت کے کھانا چکھنا مکروہ ہے چونکہ حلق سے نیچے بھی اتر سکتا ہے، اور یوں روزہ ٹوٹ جائے گا، اگر حلق میں چکھی ہوئی چیز کا ذائقہ محسوس ہو تو روزہ ٹوٹ جائے گا چونکہ کراہت کا اطلاق ہے۔

۴..... اس طرح کا عکک (گوند) چبانا مکروہ ہے جس کے اجزاء حل نہ ہوتے ہوں چونکہ اس کے چبانے سے منہ میں تھوک جمع ہو جاتی ہے اور منہ کو صاف کرتا ہے اور پھر اس سے پیاس لگتی ہے، اگر اس کا اثر حلق میں محسوس ہو تو روزہ ٹوٹ جائے گا، چونکہ حلق تک ایسی چیز پہنچ گئی ہے جو اجنبی ہے اور اس سے پرہیز ممکن تھا، اگر عکک ایسی ہو جس کے اجزاء حل ہوتے ہوں تو اس کا چبانا حرام ہے چونکہ حلق تک باسانی پہنچ سکتی ہے۔

①..... کیا جو بھی حمام میں داخل ہو اور جب بھی داخل ہو اس کے داخل ہونے میں عیاشی اور طرفہ کا عنصر غالب ہوگا؟ حکم کلی کیونکر لگا دیا بلکہ بسا اوقات عام مزدور آدمی ٹھنڈک لینے کے لئے بھی جون جولائی میں حمام میں جا سکتا ہے۔ ② ہمارے زمانہ میں بلاشبہ فلمیں، ڈرامے وغیرہ دیکھنا اور گانے وغیرہ سننا نہ صرف مکروہ بلکہ مکروہ تحریمی ہیں۔ ③ حنفیہ کے نزدیک بلغم نکلنے سے روزہ نہیں ٹوٹتا چونکہ بلغم تھوک کی مانند ہے۔

۵..... اس شخص کے لئے بوسہ لینا مکروہ ہے جس کا جذبہ شہوت ابھر جاتا ہو چونکہ حضرت عائشہ رضی اللہ عنہا کی حدیث ہے کہ ”نبی کریم صلی اللہ علیہ وسلم بحالت روزہ بوسہ لیتے اور مباشرت کرتے تھے جبکہ آپ صلی اللہ علیہ وسلم تم سے زیادہ اپنے جذبات پر قابو پانے والے تھے۔“ ① نیز آپ صلی اللہ علیہ وسلم نے نوجوان کو بوسہ لینے سے منع کیا اور بوڑھے کو اجازت دی ہے۔ ②

اگر فطر شہوت کی وجہ سے انزال کا خوف ہو تو ایسی صورت میں بوسہ لینا حرام ہے اس میں کسی کا اختلاف نہیں البتہ جذبہ شہوت کے متحرک ہونے کے بغیر اگر بوسہ لیا جائے یا چھوا جائے یا بار بار نظر ڈالی جائے تو یہ مقدمات جماع مکروہ نہیں۔

۶..... دانتوں کے درمیان روزہ دار کا کھانے کے ذرات چھوڑے رکھنا مکروہ ہے چونکہ اس میں خدشہ ہے کہ تھوک کھانے کے ٹکڑوں کو اپنے ساتھ پیٹ تک بہا کر لے جاسکتا ہے۔

۷..... ایسی چیز کا سونگھنا کہ جس کا سانسوں کے ذریعے حلق تک پہنچ جانے کا خدشہ ہو جیسے گرم کی ہوئی مشک، کافور، تیل، بخور اور غیر وغیرہ۔ ③

روزہ دار کے غسل کرنے میں کوئی حرج نہیں چونکہ نبی کریم صلی اللہ علیہ وسلم جنابت سے غسل کرتے پھر روزہ رکھتے تھے۔ ④ اسی طرح روزہ دار مسواک کر سکتا ہے چنانچہ عامر بن ربیعہ کی روایت ہے کہ میں نے بے شمار مرتبہ رسول اللہ صلی اللہ علیہ وسلم کو بحالت روزہ مسواک کرتے دیکھا ہے۔ ⑤

## چھٹی بحث..... ان اعذار کا بیان جن کی وجہ سے روزہ توڑنا مباح ہو جاتا ہے

مختلف اعذار کی وجہ سے روزہ توڑ دینا مباح ہے ان میں سے اہم سات یا نو ہیں انہیں کسی نے منظوم کیا ہے۔

وعوارض الصوم التي قد يغتفر  
للمرء فيها الفطر تسع تستطر  
حبل وارضاء واکراه سفر  
مرض جهاد جوعه عطش كبر

ترجمہ..... وہ عوارض جن کی وجہ سے آدمی کو روزہ توڑنا معاف ہے وہ نو (۹) ہیں، حاملہ ہونا، بچے کو دودھ پلانا اکراہ (زبردستی کرنا) سفر، مرض، جہاد، شدت کی بھوک، پیاس اور بڑھاپا۔ ⑥

۱: سفر..... سفر کی حالت میں روزہ مباح ہے، چونکہ فرمان باری تعالیٰ ہے:

وَمَنْ كَانَ مَرِيضًا أَوْ عَلَىٰ سَفَرٍ فَعِدَّةٌ مِّنْ أَيَّامٍ أُخَرَ..... البقرة ۱۸۵/۲

تم میں سے جو شخص مریض ہو یا سفر میں ہو تو دوسرے ایام کو شمار کرنا ہے۔

سفر کا لغوی معنی..... سفر ایسے خروج سے عبارت ہے جس میں مشقت برداشت کرنی پڑے اور مسافت کی دوری اس میں تفصیل پیدا

①..... متفق علیہ۔ ② حدیث حسن رواہ ابو داؤد عن حدیث ابی ہریرۃ رضی اللہ تعالیٰ عنہ ورواہ سعید عن ابی ہریرۃ، وابی الدرداء وکذا عن ابن عباس باسناد صحیح۔ ③ جب ہو بخوری روزہ دار کے لئے مکروہ نہیں تو اس طرح کی خوشبوئیں سونگھنا کیسے مکروہ ہوں گی جبکہ خوشبو بھی ہوانے کے ساتھ مل کر ہوا ہو جاتی ہے۔ ④ متفق علیہ عن عائشۃ وام سلمۃ۔ ⑤ قال اللہ وراى هذا حدیث حسن۔ ⑥ تفصیل کے لئے دیکھئے الدر المختار ۱۵۸/۲ مراقی الفلاح ص ۱۱۵ البدائع ۱۹۲/۲ الشرح الكبير ۵۳۲/۱ بدایۃ المجتہد ۲۸۵/۱ المغنی المحتاج ۱/۳۳۷ المہذب ۷۸ المغنی ۹۹/۳۔

کردے سفر کی حتمی مسافت کے متعلق شارح کی طرف سے کوئی نص وارد نہیں ہوئی البتہ اس پر متنبہ کیا گیا ہے۔  
چنانچہ رسول اللہ صلی اللہ علیہ وسلم نے فرمایا: کسی عورت کے لئے حلال نہیں جو کہ اللہ تعالیٰ اور آخرت کی دن پر ایمان رکھتی ہو کہ وہ ایک دن اور ایک رات کی مسافت کا سفر (بغیر محرم) کے کرے الا یہ کہ اس کے ساتھ ضرور کوئی محرم ہونا چاہئے۔

وہ سفر جس میں روزہ نہ رکھنا مباح ہے..... یہ طویل سفر ہے جو چار رکعت والی نماز کی قصر کو مباح کر دیتا ہے، اس سفر کی مسافت کا اندازہ ۸۹ کلومیٹر سے کیا گیا ہے۔

جمہور کی شرط..... مسافر تب روزہ افطار کر سکتا ہے کہ جب طلوع فجر سے پہلے سفر شروع کرے اور ایسی جگہ پہنچ جائے جس میں قصر کا حکم لاگو ہو جاتا ہو، اس کا اندازہ یہ ہے کہ گھروں اور محلات کو پیچھے چھوڑ آئے، جبکہ روزہ رکھ کر اگر سفر شروع کیا جائے تو اس صورت میں روزہ افطار کرنا مباح نہیں ہوگا۔ چونکہ اس میں حالت حضر کو حالت سفر پر ترجیح دی جاتی ہے چونکہ حالت حضر اور سفر دونوں جمع ہو گئی ہیں جس میں حالت حضر کو ترجیح ہوگی۔

اگر کسی نے طلوع فجر سے قبل سفر شروع کیا یا بس طور کہ شہر کی آبادی سے باہر نکل گیا تو اس کے لئے افطار جائز ہوگا، اور قضاء واجب ہوگی۔

کیا صبح کو روزہ رکھ کر افطار کرنا جائز ہے..... اگر کسی شخص نے صبح کو روزہ رکھ لیا پھر سے ایسی شدید مشقت کا سامنا کرنا پڑا جو عادت پیش نہیں آتی تو روزہ توڑ دے قضاء کرے چونکہ حضرت جابر رضی اللہ تعالیٰ عنہ کی حدیث ہے کہ فتح مکہ والے سال مکہ کے لئے روانہ ہوئے اور روزہ رکھ لیا، حتیٰ کہ مقام ”کراع النمیم“ ① جا پہنچے۔

لوگوں نے بھی روزہ رکھا ہوا تھا، آپ صلی اللہ علیہ وسلم سے عرض کی گئی کہ لوگوں کو روزے نے مشقت میں ڈال دیا ہے اور لوگ دیکھ رہے ہیں کہ آپ کیا کریں گے، آپ صلی اللہ علیہ وسلم نے عصر کے بعد پانی کا پیالا منگوایا، آپ نے پانی پی لیا جبکہ لوگ آپ کو دیکھ رہے تھے، آپ کو دیکھ کر بعض لوگوں نے روزہ توڑ دیا اور بعض نے روزہ باقی رکھا، آپ کو خبر پہنچی کہ بعض لوگوں نے روزہ رکھا ہوا ہے آپ نے فرمایا: یہ لوگ نافرمان ہیں۔ ①

علامہ شوکانی کہتے ہیں: اس حدیث میں دلیل ہے کہ مسافر اگر رات کو روزے کی نیت کر لے تو اس کے بعد روزہ توڑ دینا جائز ہے، اور یہی جمہور کا قول ہے۔

حنابلہ..... حنابلہ نے مطلقاً مسافر کو روزہ توڑنے کی اجازت دی ہے اگر مسافر نے اپنے شہر سے دن کے وقت سفر شروع کیا گوزوال کے بعد ہی کیوں نہ ہو تب بھی روزہ توڑنا جائز ہے چونکہ سفر افطار کی علت ہے جو اگر رات کے وقت پائی جائے اور دن بھی اسی میں گزر جائے تو افطار مباح ہوگا اور اگر دن کے وقت سفر پایا گیا تب بھی افطار مباح ہوگا۔ جیسے مرض میں مباح ہوتا ہے۔ نیز حنابلہ کی دلیل ابو داؤد کی روایت ہے جو ابوبصرہ غفاری سے مروی ہے کہ جس شخص نے سفر شروع کرنے کی بعد روزہ توڑ دیا، تو اس پر فرمایا: یہ رسول اللہ صلی اللہ علیہ وسلم کی سنت ہے۔ ②

شافعیہ کی ایک اور شرط..... شافعیہ نے ایک تیسری شرط لگائی ہے وہ یہ کہ سفر کرنے والا شخص دائمی سفر کرنے والا نہ ہو، اگر دائمی سفر

①..... عسکان کے سامنے ایک وادی ہے اور عسکان عوالی مدینہ میں سے ہے۔ ② رواہ مسلم والنسائی والترمذی وصححه (نیل الاوطار ۲۶۶/۴) جمہور کے نزدیک مسافر اگر صبح کو روزہ رکھے بعد میں اسے افطار کی اجازت نہیں ہوگی اور روزہ پورا کرنا واجب ہے اسی پر فتویٰ ہے۔ البتہ اگر مریض نے روزہ توڑ دیا تو صحیح قول کے مطابق کفارہ نہیں قضاء واجب ہے۔



کرنے والا ہو جیسے گاڑیوں کے ڈرائیور تو شافعیہ کے نزدیک روزہ افطار کرنا حرام ہوگا، الا یہ کے روزے سے اگر مشقت شدیدہ لاحق ہو تو افطار کر سکتا ہے جیسے ایسی مشقت جو تیمم کو مباح کر دیتی ہے، یہ وہ ہے کہ جان کا خطرہ ہو یا کوئی عضو تلف ہونے کا خطرہ ہو یا مدت مرض کے طویل ہونے کا خطرہ ہو، یا کسی عضو میں کوئی عیب پیدا ہو جانے کا خطرہ ہو، اور یہ عیب ایسا ہو کہ اس کو ڈھانپنے سے آدمی کی مروت کی ہتک ہوتی ہو یا اس طور کہ کام کاج میں غالباً ظاہر ہوتا ہو۔ ❶

مزید دو شرائط..... یہاں دو شرطیں اور ہیں جن کا جمہور نے اعتبار کیا ہے اور حنفیہ نے ان کا اعتبار نہیں کیا وہ یہ کہ سفر مباح ہو دوسری یہ کہ مسافر دوران سفر چار دن اقامت کی نیت نہ کرے تو تب روزہ افطار کی رخصت ہے ورنہ رخصت نہیں۔ مالکیہ نے ایک شرط کا اور اضافہ کیا ہے کہ فجر سے قبل رات کو افطار کی نیت ہو کہ سفر پر جانا ہے اور افطار کرے گا۔ چونکہ سفر قصر اور افطار کو مباح تبھی کرتا ہے جب نیت ہو اور بالفعل شروع کر دیا جائے۔

حنفیہ نے مطلقاً سفر میں روزہ افطار کرنے کی اجازت دی ہے خواہ سفر مباح ہو یا سفر معصیت ہو۔ ❷

خلاصہ..... مالکیہ نے سفر کی وجہ سے روزہ افطار کرنا، مباح قرار دیا ہے اور یہ چار شرائط کے ساتھ مباح ہے۔

۱..... یہ کہ سفر قصر ہو

۲..... سفر مباح ہو معصیت میں نہ ہو

۳..... فجر سے پہلے سفر شروع کرے

۴..... یہ کہ رات کو افطار کی نیت ہو

اگر مسافر نے صبح کو روزہ رکھا پھر اس کی یہ رائے ٹھہری کہ افطار کرے تو وہ افطار کر سکتا ہے اس پر کوئی گناہ نہیں یہ شافعیہ اور حنابلہ کے نزدیک ہے۔ ان کی دلیل ابن عباس رضی اللہ تعالیٰ عنہما کی حدیث صحیح متفق علیہ ہے نیز نبی کریم صلی اللہ علیہ وسلم نے فتح مکہ کے موقع پر افطار کر لیا تھا۔ حنفیہ اور مالکیہ کے نزدیک اس صورت میں روزہ افطار کرنا حرام ہے اور وہ گناہ گار ہوگا، البتہ ایسی صورت میں جمہور کے نزدیک صرف قضاء ہے جبکہ مالکیہ کے نزدیک قضاء کے ساتھ کفارہ بھی ہے۔ چونکہ اس نے رمضان کا روزہ توڑا ہے۔ لہذا اسے کفارہ لازم ہوگا یہ ایسا ہی ہے جیسے کسی مقیم یا حاضر نے روزہ توڑ دیا۔

مسافر کے لئے روزہ رکھنا افضل ہے یا رخصت افضل ہے؟..... حنفیہ، مالکیہ اور شافعیہ کے نزدیک مسافر کے لئے روزہ رکھنا افضل ہے، بشرطیکہ اگر اسے روزہ رکھنے سے مشقت نہ ہوتی ہو، حنفیہ کے نزدیک یہ قید بھی ہے کہ مسافر کے اکثر ساتھی بے روزہ نہ ہوں، تب اپنے ساتھیوں کی جماعت کی موافقت کے لئے روزہ رکھنا افضل ہے، البتہ ضرر کے خوف کی صورت میں افطار کرنا واجب ہے اور روزہ رکھنا حرام ہے، ان حضرات کی دلیل آیت کریمہ ہے:

وَ أَنْ تَصُومُوا خَيْرٌ لَّكُمْ..... البقرة ۱۸۳/۲

یہ کہ روزہ رکھ لو تمہارے لئے بہتر ہے۔

ضرر یہ ہے کہ جان کا خطرہ ہو یا کسی عضو کے تلف ہونے کا خطرہ ہو یا کسی عضو کی منفعت ختم ہونے کا خطرہ ہو۔

حنابلہ..... سفر قصر میں افطار مسنون ہے اور روزہ رکھنا مکروہ ہے، اگرچہ سفر بلا مشقت میں کیوں نہ ہو، چونکہ نبی کریم صلی اللہ علیہ وسلم نے فتح مکہ کے موقع پر روزہ رکھنے والوں کے متعلق فرمایا تھا۔ ”یہ لوگ نافرمان ہیں۔“ نیز صحیحین کی روایت ہے۔ کہ ”سفر میں روزہ رکھنا نیکی نہیں۔“

❶..... جمہور کے نزدیک یہ شرط نہیں ہے چونکہ سفر علت ہے وہ دائمی مسافر اور غیر دائمی دونوں میں پانی جاتی ہے لہذا ڈرائیور جو سفر شرعی کی مقدار میں سفر کرتا ہو تو اس کے لئے افطار کرنا جائز ہے البتہ قضاء واجب ہے، اسی پر فتویٰ ہے۔ ❷ چونکہ افطار کی علت سفر موجود ہے آگے اس کا استعمال مباح یا ممنوع ہوتا ہے۔ سفر پر رخصت کے دلائل مطلق ہیں۔ نیز نفس سفر مباح ہے۔

محاکمہ..... جمہور کی رائے معقول ہے چونکہ اس میں آیت کے ظاہر پر عمل ہوتا ہے کہ ”وَإِنْ تَصُومُوا خَيْرٌ لَّكُمْ“ نیز فتح مکہ کے موقع پر روزہ نہ رکھنا جہاد کی وجہ سے بھی تھا۔

کیا رمضان میں کوئی دوسرا روزہ رکھا جاسکتا ہے..... مسافر کے لئے جائز نہیں کہ وہ رمضان میں کوئی دوسرا روزہ جیسے نذر اور قضاء کا روزہ رکھے، چونکہ مسافر کے لئے افطار کرنا رخصت ہے، لہذا جب اپنے اوپر تخفیف نہیں کرے گا تو اس پر اصل کا بجالانا لازمی ہوگا۔ اگر مسافر یا مریض نے رمضان کے علاوہ کسی دوسرے روزے کی نیت کر لی تو جمہور کے نزدیک اس کا روزہ صحیح نہیں ہوگا۔ نہ رمضان کا ہوگا اور نہ ہی منوی عنہ کا، چونکہ اسے عذر کی وجہ سے افطار کی رخصت ملی تھی اب اس کے لئے جائز نہیں کہ وہ رمضان کے علاوہ کوئی اور روزہ رکھے، جیسے مریض کوئی دوسرا روزہ نہیں رکھ سکتا۔

حنفیہ..... حنفیہ کہتے ہیں کہ مسافر نے جس قسم کے روزے کی نیت کی ہے وہی روزہ واقع ہوگا بشرطیکہ وہ کوئی واجب روزہ ہو نقلی نہ ہو چونکہ مسافر کے لئے یہ ایسا زمانہ ہے کہ اس میں افطار کرنا اس کے لیے مباح ہے لہذا واجب روزہ اس کے لئے ایسا ہی ہوگا جیسے غیر رمضان میں رکھے۔

ظاہر یہ کہ جمہور کے ساتھ ایک اختلاف..... اگر مسافر یا مریض نے روزہ رکھ لیا تو مذاہب اربعہ کے مطابق ان کا فرض ادا ہو جائے گا، البتہ ظاہر یہ کہتے ہیں کہ مسافر اور مریض کی یہ ادا کافی نہیں ہوگی، اختلاف کا منشاء آیت کریمہ کا مفہوم ہے آیت یہ ہے:

وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ..... البقرة ۱۸۵/۲

جمہور کہتے ہیں کہ آیت مجاز پر محمول ہے اور تقدیری عبارت یوں ہے:

فإفطر، فَعِدَّةٌ مِّنْ أَيَّامٍ أُخَرَ

یعنی تم میں سے جو شخص مریض ہو یا سفر میں ہے اور وہ روزہ افطار کر دے تو دوسرے دنوں میں شمار کرنا ہے۔

چنانچہ اسلوب خطاب میں اس طرح کا حذف معروف ہے۔

ظاہر یہ کہتے ہیں یہ کلام حقیقت پر محمول ہے یہاں مجاز نہیں لہذا مسافر پر فرض ہے کہ وہ دوسرے ایام میں اتنے دنوں روزہ رکھے۔ جمہور کے مذہب کی تائید حضرت انس رضی اللہ عنہ کی حدیث سے بھی ہوتی ہے کہ ہم نے رسول اللہ صلی اللہ علیہ وسلم کے ساتھ سفر کیا

چنانچہ روزہ دار نے روزہ نہ رکھنے والے کو عیب نہیں لگایا اور نہ ہی روزہ نہ رکھنے والے نے روزہ دار پر عیب لگایا۔ ①

اسی طرح ظاہر یہ کہ مذہب کی تائید ابن عباس رضی اللہ عنہما کی حدیث سے ہوتی ہے کہ رسول کریم صلی اللہ علیہ وسلم فتح مکہ والے سال رمضان میں گھر سے نکلے حتیٰ کہ مقام کدید میں جا پہنچے آپ نے روزہ توڑ دیا اور صحابہ کرام نے بھی روزہ توڑ دیا۔ ②

۲: مرض..... دوسرا عذر جس کی وجہ سے روزہ نہ رکھنا یا روزہ توڑ دینا مباح ہے وہ مرض (بیماری) ہے، جس ایسی علت ہے جو طبیعت کو متغیر کر دیتی ہے اور فساد و بگاڑ تک پہنچا دیتی ہے اور یہ افطار کی اجازت دیتی ہے جیسے سفر، آیت گذر چکی ہے کہ:

وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ

البتہ وہ مرض جس کی وجہ سے روزہ مباح ہو جاتا ہے اس کے چند اصول ہیں جو مندرجہ ذیل ہیں۔

۱..... مرض جس کی وجہ سے روزہ توڑ دینا مباح ہو جاتا ہے اس میں ضابطہ یہ ہے کہ مرض ایسا مشقت والا ہو کہ روزہ رکھنے سے شدید مشقت پیش آتی ہو اور روزہ رکھنے میں ہلاکت کا خوف ہو یا روزہ رکھنے سے مرض بڑھ جانے کا خوف ہو یا صحت یابی میں تاخیر کا خدشہ ہو اور اگر

① متفق علیہ وروی مسلم عن ابی سعید مثله. ② متفق علیہ

ایسا مرض ہو جس میں روزہ رکھنے سے ضرر اور مشقت نہ ہوتی ہو جیسے خارش کا مرض، دانت کا درد، انگلی کا درد، پھوڑے پھنسی کا درد وغیرہ تو اس صورت میں روزہ توڑنا مباح نہیں ہوگا۔

جو شخص بظاہر صحیح لگتا ہو..... وہ صحیح آدمی جسے روزہ رکھنے سے مرض کا خوف ہو یا ضعف و کمزوری کا ظن غالب ہو اس چیز کا ادراک کسی علامت یا نشانی سے ہو جائے یا تجربہ سے ہو یا کسی حاذق طبیب کے بتلانے سے ہو تو یہ شخص بھی حنفیہ کے نزدیک مریض کے حکم میں ہے (اس کے لئے بھی روزہ رکھنا مباح ہوگا)۔

مالکیہ کے نزدیک وہ صحت مند شخص جسے روزہ رکھنے سے ہلاکت یا شدید اذیت کا گمان ہو وہ مریض کے حکم میں ہے جبکہ شافعیہ اور حنابلہ کے نزدیک صحیح و تندرست شخص مریض کے حکم میں نہیں۔ ①

اگر روزہ رکھنے کی وجہ سے ہلاکت کا ظن غالب ہو یا شدید ضرر لاحق ہونے کا خدشہ ہو جیسے حواس میں سے کسی حس کا معطل ہو جانا وغیرہ تو اس صورت میں روزہ توڑنا واجب ہوگا۔

حنفیہ نے اضافہ کیا ہے کہ اگر کسی فوجی کو روزے رکھنے کی وجہ سے جنگ میں کمزوری کا خدشہ ہو اور ابھی مسافر نہ ہو تو جنگ سے پہلے ہی اس کے لئے افطار کرنا جائز ہے، جس شخص کو باری کا بخار ہو، یا کسی عورت کی عادت کے موافق حیض آتا ہو تو اس کے ظن پر افطار کرنے میں کوئی حرج نہیں۔

چونکہ جہاد بغیر سفر کے بھی روزہ کو مباح کرنے والے اسباب میں سے ایک سبب ہے، شافعیہ کے نزدیک یہ واجب ہے ورنہ گناہ گار ہوگا۔ اگر مریض نے دوران مرض روزہ رکھ لیا اس کا روزہ کافی ہوگا چونکہ روزہ بر محل ہے اور اہل کی طرف سے اس کا صدور ہوا ہے جیسے مسافر روزہ رکھے۔

”ج“ مریض کے افطار کرنے میں فقہاء کی مختلف آراء ہیں، حنفیہ اور شافعیہ کہتے ہیں، مرض روزے کو مباح کر دیتا ہے، جبکہ حنابلہ کا موقف ہے کہ مریض کے لئے افطار کرنا مسنون ہے اور روزہ رکھنا مکروہ ہے، حنابلہ کی دلیل یہ آیت کریمہ ہے:

فَمَنْ كَانَ مِنْكُمْ مَّرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ

یعنی مریض کو چاہئے کہ وہ افطار کیے ہوئے روزوں کے بقدر روزے رکھے۔

جبکہ مالکیہ کہتے ہیں کہ مریض کے چار احوال ہیں۔

اول..... یہ کہ مریض کو کسی حال میں بھی روزہ رکھنے کی قدرت نہ ہو، یا اسے خوف ہو کہ اگر روزہ رکھا تو ہلاک ہو جائے گا تو اس صورت میں افطار کرنا واجب ہے۔

دوم..... یہ کہ روزہ تو رکھ سکتا ہے مگر مشقت کے ساتھ تو روزہ افطار کرنا جائز ہے، مالکیہ اس صورت میں حنفیہ اور شافعیہ کی طرح ہیں، ابن عربی کہتے ہیں: روزہ رکھنا مستحب ہے۔

①..... آج کل ایسے امراض عام ہیں جو اندر سے کھائے جاتے ہیں لیکن آدمی بظاہر تندرست دکھائی دیتا ہے اور رفتہ رفتہ کمزوری آتی ہے چنانچہ میں نے خود ڈاکٹر سے رابطہ کیا اور اس مسئلہ پر بات چیت کی لیبارٹری ٹیکنیشن علی شان کے بقول پیمانائٹس بی اور سی (کالایر قان) شوگر اور ٹی بی ایسے امراض ہیں جو اندر سے رفتہ رفتہ مریض کو کھائے جاتے ہیں اور یک مشمت ان کے اثرات ظاہر نہیں ہوتے۔ لہذا اگر کوئی طبیب حاذق (ماہر ڈاکٹر) دوائی کا استعمال ضروری سمجھے تو ایسے شخص کے لئے روزہ مباح ہے۔ یعنی مرض کے ابتدائی دنوں میں آدمی صحت مند دکھائی دیتا ہے بعد میں کمزوری لاحق ہوتی ہے، اسی طرح وہ امراض جن کی وجہ سے اطباء نے افطار صوم مباح قرار دیا ہے جیسے سہل کا مرض، پھیپھڑوں کے امراض، کینسر، تلی کی بیماری، گردوں کا درد اور پتھری، جگری مہلک امراض، سخت قسم کے اسہال، ہیضہ وغیرہ ایسے امراض ہیں جن کی وجہ سے روزہ مباح ہو جاتا ہے۔



سوم..... یہ کہ روزہ مشقت کے ساتھ رکھ سکتا ہے لیکن مرض بڑھ جانے کا خوف ہو تو اس کے وجوبی طور پر افطار کرنے میں دو اقوال ہیں۔

چہارم..... یہ کہ مریض کو روزہ رکھنے سے مشقت نہ ہو اور نہ ہی مرض بڑھنے کا خوف ہو تو جمہور کے نزدیک افطار نہیں کر سکتا جبکہ ابن سیرین رحمۃ اللہ علیہ کا اختلاف ہے گویا ان کے نزدیک افطار کر سکتا ہے۔

”ذ“..... اگر مریض یا مسافر نے روزے کی نیت کی پھر ان کا عذر جاتا رہا تو اب ان کے لئے افطار کرنا جائز نہیں اگر صبح کو افطار کی نیت کی اور اسے کوئی ایسا عذر تھا جس کی وجہ سے روزہ مباح ہو، پھر اس کا عذر جاتا رہے تو بقیہ دن اس کے لئے کھانا پینا جائز ہے، جبکہ امام ابوحنیفہ رحمۃ اللہ علیہ کے نزدیک روزہ رکھے گا۔

”ھ“..... بالاتفاق مریض اور مسافر رمضان میں نفلی روزہ نہیں رکھ سکتا اسی طرح جمہور کے نزدیک کسی دوسرے واجب کا روزہ رکھنا بھی صحیح نہیں، البتہ حنفیہ کے نزدیک راجح قول کے مطابق کسی دوسرے واجب کی نیت سے روزہ رکھ سکتا ہے، جیسے کہ واضح ہو چکا ہے۔

مریض اور مسافر پر اگر دوسرا رمضان آجائے اور انہوں نے پہلے رمضان کی قضاء نہ کی ہو تو شافعیہ کی رائے کے مطابق ان پر قضاء کے ساتھ کفارہ بھی ہے، کفارہ یہ ہے کہ شہر میں جو کھانا غالب چلتا ہو اس کھانے کا ہر دن کے بدلے میں ایک مد۱ غریبوں مسکینوں کو کھلائے۔

سالوں کے تکرار سے کفارہ میں بھی تکرار ہوگا، لیکن اگر عذر آنے والے سال تک جوں کا توں رہا تو صرف قضاء لازم ہوگی کفارہ نہیں ہوگا، اگر قضاء کا موقع ملنے سے پہلے ہی مر گیا تو اس کے ذمہ کچھ نہیں ہوگا۔ اگر قضاء کا موقع ملا لیکن قضاء نہیں کر سکا اور مر گیا تو اس کی طرف سے اس کا ولی روزے رکھے اور یہ مستحب ہے، اگر ولی روزہ نہ رکھے تو میت کے ترکہ سے روزوں کا کفارہ دے اور ہر دن کے بدلہ میں شہر میں جو غلہ عام چلتا ہو اس کا ایک مد دے، چنانچہ ترمذی نے ابن عمر رضی اللہ عنہما کی روایت نقل کی ہے کہ ”جو شخص مر گیا اور اس کے ذمہ ایک مہینے کے روزے تھے تو اس کی طرف سے ہر دن کے بدلہ میں ایک مسکین کو کھانا کھلایا جائے۔“

اسی طرح بخاری و مسلم نے حضرت عائشہ رضی اللہ تعالیٰ عنہا کی روایت نقل کی ہے کہ رسول کریم صلی اللہ علیہ وسلم نے فرمایا: جو شخص مرجائے اور اس کے ذمہ روزے واجب ہوں تو اس کی طرف سے اس کا ولی روزے رکھے۔

۳، ۴: حمل اور رضاع..... حاملہ عورت اور وہ عورت جو بچے کو دودھ پلاتی ہو ان کے لئے روزہ افطار کرنا مباح ہے، یہ رخصت اس وقت ہے جب انہیں اپنی جان کا خطرہ ہو یا بچے کی ہلاکت کا خطرہ ہو، برابر ہے کہ بچہ دودھ پلانے والی عورت کا اپنا ہو یا کسی اور کا، یعنی وہ بچہ خواہ نسبی ہو یا رضاعی، بچے کا وہی خوف معتبر ہو سکتا ہے جسے ظن غالب کی تائید ہو یا سابقہ تجربہ اس کا مؤید ہو یا کوئی مسلمان حاذق طبیب تجویز دے۔

دلیل..... حاملہ عورت اور مرضعہ (دودھ پلانے والی) کو مریض اور مسافر پر قیاس کیا گیا ہے۔ نیز رسول کریم صلی اللہ علیہ وسلم کا فرمان ہے۔ کہ ”اللہ تعالیٰ نے روزے اور آدھی نماز کا بوجھ مسافر کے سر سے اتار دیا ہے اور حاملہ عورت اور دودھ پلانے والی عورت کو روزے میں چھوٹ دی ہے۔“ ۱

اگر حاملہ عورت اور دودھ پلانے والی عورت کو اپنی جان یا اپنے بچے کی ہلاکت کا خوف ہو تو اس صورت میں روزہ رکھنا حرام ہے۔

حاملہ اور مرضعہ کی قضاء..... اگر حاملہ اور مرضعہ روزہ نہ رکھیں تو حنفیہ کے نزدیک ان کے ذمہ صرف قضاء لازم ہے کفارہ نہیں، اگر انہیں بچے کا خوف ہو تو شافعیہ اور حنابلہ کے نزدیک قضاء کے ساتھ فدیہ بھی لازم ہے، جبکہ مالکیہ کے نزدیک صرف مرضعہ پر قضاء کے ساتھ

۱..... مذکورہ بیان ہے جس کی مقدار دروطل کے برابر ہوتی ہے۔ ۱ رواہ الخمسة اصحاب السنن واحمد عن انس بن مالک الکعبی۔

فدیہ لازم ہے جبکہ حاملہ پر فدیہ لازم نہیں اس کی تفصیل آنا چاہتی ہے۔

۵: بڑھاپا..... بوڑھے شخص اور بوڑھی عورت (جنہیں شیخ فانی اور عجوز فانیہ کہا جاتا ہے) کے لئے روزہ نہ رکھنا بالاجماع جائز ہے، خواہ روزے سال کے جس موسم میں آئیں۔ ان کے ذمہ قضاء بھی نہیں، چونکہ انہیں روزہ رکھنے کی طاقت ہی نہیں، البتہ ان پر ہر دن کے بدلہ میں ایک مسکین کو کھانا کھلانا واجب ہے۔

جبکہ حنفیہ کے نزدیک فدیہ دینا مستحب ہے، چونکہ فرمان باری تعالیٰ ہے:

وَعَلَى الَّذِينَ يُطِيقُونَهُ فِدْيَةٌ طَعَامُ مَسْكِينٍ..... البقرة ۱۸۴/۲

یعنی جو لوگ روزے کی طاقت نہ رکھتے ہوں ان پر فدیہ واجب ہے جو ایک مسکین کو کھانا کھلانا ہے، ابن عباس رضی اللہ تعالیٰ عنہ کہتے ہیں یہ آیت منسوخ نہیں بلکہ یہ آیت بوڑھے شخص اور بوڑھی عورت کے لئے معمول بہا ہے، جب یہ لوگ روزے کی طاقت نہ رکھتے ہوں لہذا ہر دن کے بدلہ میں ایک مسکین کو کھانا کھلائیں۔

وہ مریض جس کی صحت یا بی کی امید نہ رہی ہو وہ بھی انہیں کی مانند ہے، چونکہ فرمان باری تعالیٰ ہے:

وَمَا جَعَلَ عَلَيْكُمْ فِي الدِّينِ مِنْ حَرَجٍ..... الحج ۷۸/۲۲

اور اللہ تعالیٰ نے دین کے معاملہ میں تمہارے اوپر کسی قسم کی تنگی نہیں کی۔

البتہ رہی بات اس شخص کی جو روزہ رکھنے سے عاجز ہو اور کسی دوسرے وقت میں قضاء کرنے کی قدرت رکھتا ہو تو اس پر قضاء واجب ہے

فدیہ نہیں۔ ①

۶: پریشان کن بھوک اور پیاس..... اگر روزہ دار کو شدید بھوک یا پیاس نے پریشان کر دیا ہو جس سے ہلاکت کا خوف ہو یا عقل ضائع ہونے کا خدشہ ہو یا بعض حواس کے مفقود ہونے کا اندیشہ ہو، بایں طور کہ اس نقصان کے ہوتے ہوئے روزہ کی قدرت نہ رہے تو اس عذر کی بناء پر روزہ توڑ دینا جائز ہے اور اس کے ذمہ قضاء واجب ہوگی، اور اگر حالت روزہ میں جان کی ہلاکت کا خوف ہو تو اس صورت میں روزہ رکھنا حرام ہے چونکہ فرمان باری تعالیٰ ہے:

وَلَا تُلْقُوا بِأَيْدِيكُمْ إِلَى التَّهْلُكَةِ..... البقرة ۱۹۵/۲

اپنے ہاتھوں ہلاکت میں مت پڑو۔

قریب البلوغ لڑکا اگر روزہ توڑ دے..... اگر قریب البلوغ لڑکا بھوک یا پیاس کی وجہ سے روزہ توڑ ڈالے تو آیا بقیہ دن کھانے

پینے سے رکا رہے یا اس کے لئے کھانا پینا جائز ہے اس میں اختلاف ہے اور دونوں طرح کی آراء ہیں۔ ②

جو شخص مشقت طلب کام کرے..... ابو بکر آجری کہتے ہیں: جس شخص کا کام مشقت طلب ہو اگر اسے روزہ رکھنے سے جان یا کوئی عضو تلف ہونے کا اندیشہ ہو تو وہ روزہ توڑ دے اور قضاء کرے یہ تب ہے جب اسے کام چھوڑنے میں ضرر اور نقصان ہوتا ہو، اگر کام چھوڑنے سے ضرر نہ ہوتا ہو اور روزہ توڑ دے تو گناہ گار ہوگا۔ ③ اور اگر کام چھوڑ دیا لیکن مشقت ختم نہیں ہوئی تو روزہ توڑنے کی وجہ سے گنہگار نہیں ہوگا چونکہ اس نے عذر کی وجہ سے روزہ توڑا ہے۔

①..... پھر تو ہر شخص گرمی کے موسم میں عجز کا عذر گھڑے گا یہ قول غیر مفتی بہ ہے۔ ② مراہق نابالغ ہے روزہ توڑنے پر قضاء اس کے ذمہ نہیں البتہ نماز توڑ دے تو

دوبارہ پڑھنا واجب ہے چونکہ نابالغ ہے بقیہ دن اساک اس کے لئے ضروری نہیں اسی پر فتویٰ ہے۔ ③ جیسے کھیتی بالکل تیار ہو اور آسمان ابر آلود ہو اگر کانٹے

گانہیں تو کھیتی تباہ ہو جائے گا اگر کانٹا ہے تو شدید بھوک یا پیاس کی وجہ سے کانٹے نہیں سکتا تو روزہ توڑ دے کھیتی کانٹے اور بعد میں قضاء کرے، اسی پر فتویٰ ہے۔

جمہور فقہاء نے یہ ضابطہ مقرر کیا ہے کہ جو شخص مشقت طلب کام کر رہا ہو جیسے کھیتی کاٹنا، نان بانی کا کام، لوہار کا کام اور کان کنی تو اسے سحری کھا کر روزے کی نیت کر لینی چاہئے پھر اگر اسے شدید بھوک یا پیاس لگے جس سے ضرر لاحق ہونے کا اندیشہ ہو تو اس کے لئے روزہ توڑ دینا جائز ہے اور اس پر قضاء واجب ہے۔ اور اگر ضرر فی الواقع تحقق ہو تو روزہ توڑنا واجب ہے، چونکہ فرمان باری تعالیٰ ہے:

وَلَا تَقْتُلُوا أَنْفُسَكُمْ ۗ إِنَّ اللَّهَ كَانَ بِكُمْ رَحِيمًا ﴿۲۹﴾ سورة النساء ۲۹/۴

اپنے آپ کو قتل نہ کرو، بلاشبہ اللہ تعالیٰ تمہارے اوپر رحم کرنے والا ہے۔

ڈوبتے کو بچانا..... حنا بلہ کہتے ہیں کہ اگر کوئی معصوم جان کسی ہلاکت کے منہ میں پڑی ہو جیسے کوئی دریا میں ڈوب رہا ہو (یا آگ میں جل رہا ہو یا کوئی بلبے تلے دبا ہو) جیسے پاکستان میں ۲۰۰۵ھ کے زلزلہ میں معصوم جانیں مکانات تلے دبی پڑی تھیں) تو روزہ دار پر واجب ہے کہ روزہ توڑ دے اور معصوم جان کو بچائے، اگر بغیر روزہ توڑے جان بچانے کی قدرت رکھتا ہو تو اس صورت میں روزہ توڑنا حرام ہے اور اگر پانی حلق میں داخل ہو گیا تو اس کا روزہ نہیں ٹوٹا۔

نظلی روزہ..... حنفیہ کے نزدیک نظلی روزہ بلا عذر بھی توڑ دینا جائز ہے البتہ اس کی قضاء واجب ہوگی چونکہ نظلی عبادت شروع کرنے سے لازم ہو جاتی ہے، ضیافت مہمان اور میزبان دونوں کے لئے عذر ہے بشرطیکہ زوال سے پہلے پہلے۔ زوال کے بعد روزہ نہ توڑنے میں اگر والدین کی نافرمانی کا اندیشہ ہو تو جائز ہے کہ توڑ دے ورنہ کسی صورت نہ توڑے چونکہ زوال کے بعد روزہ مؤکد ہو جاتا ہے۔

حنفیہ کے نزدیک نظلی روزہ توڑنے پر قضاء ہے ہاں البتہ اگر کسی نے پانچ دنوں یعنی عیدین اور ایام تشریق میں نظلی روزہ رکھا تو ان کی قضاء روزہ توڑنے سے لازم نہیں ہوگی، مسئلہ پیچھے گزر چکا ہے۔

عذر کی وجہ سے روزہ توڑنے کے بعد امساک..... جو شخص کسی عذر کی وجہ سے روزہ توڑ دے تو آیا بقیہ دن امساک کرے گا یا نہیں، اس مسئلہ میں فقہاء کی آراء مختلف ہیں، چنانچہ حنفیہ اور حنا بلہ کہتے ہیں کہ جو شخص رمضان میں عذر کی وجہ سے روزہ توڑ دے تو بقیہ دن امساک واجب ہوگا جبکہ شافعیہ کے نزدیک امساک مستحب ہے، مالکیہ سوائے دو حالتوں کے عدم وجوب اور عدم استحباب کے قائل ہیں۔ آراء اور حالات کی تفصیل درج ذیل ہے۔

حنفیہ..... جو شخص اپنا روزہ فاسد کر دے گو کسی عذر ہی کی وجہ سے فاسد کیا ہو جو بعد میں زائل ہو جائے تو اس شخص پر بقیہ دن امساک (کھانے پینے سے رکے رہنا) واجب ہے، حیض اور نفاس والی عورت اگر طلوع فجر کے بعد پاک ہو تو امساک اس پر بھی واجب ہے، اسی طرح مسافر متیم ہو جائے امساک کرے گا مریض صحت مند ہو جائے امساک واجب ہوگا، مجنون کو افاقہ ہو جائے امساک کرے گا جو بچہ بالغ ہو گیا وہ بقیہ دن امساک کرے گا اور جو کافر مسلمان ہو اوہ بھی بقیہ دن امساک کرے گا، چونکہ جتنا ممکن ہو سکے اس کے بقدر وقت کی حرمت واجب ہے۔ ❶ اور ان پر قضاء واجب ہے، البتہ بچے اور نو مسلم پر قضاء واجب نہیں، چونکہ طلوع فجر کے وقت بچے اور نو مسلم مکلف نہیں تھے۔

ہمیں معلوم ہو چکا ہے کہ عارضی جنون قضاء کو واجب کرتا ہے اور جو جنون پورا مہینہ چھایا رہا ہے اس کی قضاء نہیں ہے، یہ مسئلہ بے ہوشی کے مسئلہ کے خلاف ہے چنانچہ بے ہوشی اگر پورے ماہ طاری رہے تو اس میں قضاء واجب ہے، چونکہ بے ہوشی بیماری کی ایک قسم ہے، البتہ جس دن بے ہوشی ہوئی تھی اس دن کی قضاء نہیں، اگر رات کو بے ہوشی ہوئی تب بھی آنے والے دن کی قضاء نہیں چونکہ روزے کی شرط یعنی نیت کا وجود ہے۔ ❷

❶..... اس کی مثال نماز میں بھی ملتی ہے جیسے کسی نے امام کو سجدہ میں پایا تو اس پر واجب ہے کہ امام کے ساتھ سجدہ میں مل جائے گو یہ رکعت اس سے نکل چکی لیکن مشابہت اور اقتداء واجب ہے اسی طرح یہاں بھی مشابہت واجب ہے۔ اور مشابہت امساک میں ہوگی۔ ❷ دیکھئے مراقی الفلاح ص



مالکیہ..... جس شخص نے رمضان میں خاص طور پر روزہ توڑ دیا یا نذر واجب میں جان بوجھ کر روزہ توڑ دیا یا زبردستی سے روزہ توڑا یا بھول سے توڑ دیا تو بقیہ دن امساک کرے گا، البتہ جس شخص نے کسی شرعی عذر کی وجہ سے روزہ توڑا تو اس کے لئے کھانا پینا، مباح ہے، پھر اگر اس کا عذر ختم ہو گیا تو اس کے لئے امساک مستحب نہیں، یہ ایسا ہی ہے جیسے رمضان میں دن کے وقت حیض یا نفاس منقطع ہو جائے یا مسافر کا سفر ختم ہو جائے، یا بچہ رمضان میں دن کے وقت بالغ ہو گیا، یا جنون اور بے ہوشی ختم ہو گئی، یا مریض صحت مند ہو گیا، یا بے چین شخص کا اضطراب ختم ہو گیا تو ان سب صورتوں میں امساک مستحب نہیں ہے، ان کے لئے کھانا پینا جائز ہے۔ البتہ یوم شک میں امساک مستحب ہوگا وہ بھی اتنے وقت کہ جس میں رمضان کے ثبوت یا عدم ثبوت کا یقین ہو جائے اور جس کا علم راستے میں گزرنے والوں سے ہو۔ نقلی روزے کی صورت میں اگر کسی نے بھولے سے روزہ توڑ دیا تو بقیہ دن امساک واجب ہوگا، اگر جان بوجھ کر روزہ توڑا ہے تو امساک واجب نہیں ہوگا اسی طرح ان روزوں میں بھی امساک واجب نہیں جو پے درپے رکھے جاتے ہیں جیسے کفارہ ظہار یا کفارہ قتل کے روزے۔

شافعیہ..... جس شخص نے سرکشی کر کے روزہ توڑا تو اسز اور کوتاہی پر تنبیہ کے طور پر امساک لازم ہوگا، یا جو شخص رات کو روزے کی نیت کرنا بھول گیا تو اس پر بھی امساک لازم ہوگا، چونکہ نیت کا بھول جانا اس بات کی دلیل ہے کہ اس نے روزے کا اہتمام نہیں کیا، یوم شک میں اگر واضح ہو جائے کہ آج رمضان کا دن ہے تو بھی امساک لازمی ہوگا چونکہ کھانے پینے میں کوتاہی کی تشہیر ہے کہ چاند دیکھنے میں کوشش نہیں کی۔ ❶ پھر معتد قول کے مطابق رمضان کے فوراً بعد اس کی قضاء واجب ہوگی۔

جب بچہ بالغ ہو گیا تو صحیح قول کے مطابق بقیہ دن اس پر امساک واجب نہیں، یا مجنون کو افاقہ ہوایا کافر نے اسلام قبول کر لیا (رمضان میں دن کے وقت) تو ان پر بھی امساک واجب نہیں چونکہ روزے کی اداء کا وقت ان کے ہاتھ سے نکل گیا ہے، البتہ جو شخص اسلام قبول کرے یا دن کے وقت مجنون کو افاقہ ہو جائے تو ان صورتوں میں اس دن کی قضاء اس پر مستحب ہوگی تاکہ اختلاف سے بچ نکلے۔

یہ ایسا ہی ہے جیسے مسافر اور مریض نے روزہ نہ رکھا ہو اور پھر ان کا عذر جاتا رہے (مثلاً مسافر مقیم ہو جائے اور مریض کی بیماری جاتی رہے) تو ان پر بقیہ دن امساک لازم نہیں ہوگا، چونکہ رخصت ملنے کے بعد عذر مؤثر نہیں ہوتا، جیسے کہ مسافر قصر کرے اور پھر مقیم ہو جائے اور ابھی وقت باقی ہے، البتہ ان کے لئے وقت کے احترام کی خاطر امساک مستحب ہوگا، اسی طرح حائضہ یا نفاس والی عورت جب پاک ہو جائے تو بقیہ دن امساک مستحب ہوگا۔

دلیل..... امساک واجب نہ ہونے کی دلیل یہ ہے کہ عذر کے ہوتے ہوئے ان لوگوں کے لئے کھانا پینا مباح تھا اور رخصت ملنے کے بعد عذر کا زائل ہو جانا مؤثر نہیں رہتا، لہذا امساک بھی واجب نہیں ہوگا۔ ❷

حنابلہ..... حنابلہ کے نزدیک جس شخص نے بلا عذر روزہ توڑ دیا اس پر بقیہ دن امساک لازم ہوگا، یا کسی نے یہ سمجھ کر روزہ توڑ دیا کہ فجر طلوع نہیں ہوئی حالانکہ فجر طلوع ہو چکی تھی، یا اس کو یہ گمان ہوا کہ آفتاب غروب ہو چکا ہے حالانکہ آفتاب غروب نہ ہوا ہو یا روزے کی نیت کو بھول گیا تو ان صورتوں میں بقیہ دن امساک ضروری ہوگا۔ اس مسئلہ میں علماء کے درمیان اختلاف نہیں ہے۔

❶..... اس لئے حنفیہ کے نزدیک ۲۹ شعبان کی شام کو لوگوں پر رویت ہلال میں جستجو کرنا واجب ہے۔ ❷ عذر کا زائل ہونا ادائے فرض میں مؤثر نہیں ہوتا چونکہ سحری کا وقت نکل چکا ہے البتہ وقت کا احترام تو واجب ہے تاکہ صائمین کی مشابہت ہی حاصل ہو جائے جیسے نجدے میں امام کو پایا جاتا ہے اقتداء واجب ہوتی ہے گورکمت نہیں بھی ملتی۔ نیز نبی کریم صلی اللہ علیہ وسلم نے عاشوراء کے موقع پر فرمایا؟ جس نے کھانا کھلایا ہو وہ بقیہ دن نہ کھائے (امام البخاری رقم ۲۰۰۷) نیز جب روزہ فی الواقع تحقق نہیں ہوگا تو بقدر ممکن بھاگتے چور کی لنگوٹی ہی سہی اس کا بقیہ دن امساک لازمی ہوگا۔

اسی طرح حنابلہ کے نزدیک اس شخص پر بھی بقیہ دن امساک لازم ہوگا جس کا عذر دن کے وقت ختم ہو جائے، اور اس پر قضاء واجب ہوتی ہو، جیسے بچہ، مجنون، کافر، مریض، مسافر، حیض اور نفاس والی عورت۔

چنانچہ جب ان لوگوں کا عذر ختم ہو جائے یعنی بچہ بالغ ہو جائے، مجنون کو افاقہ ہو جائے کافر اسلام قبول کر لے مریض جو روزے نہ رکھتا ہو تندرست ہو جائے، مسافر مقیم ہو جائے، حیض یا نفاس والی عورت پاک ہو جائے تو ان لوگوں کے لئے امساک میں ثواب ہے البتہ روزے کا ثواب نہیں ملے گا۔

اگر بچے نے روزہ رکھا اور بحالت روزہ بالغ ہو گیا خواہ عمر کے اعتبار سے بالغ ہو یا احتلام سے بالغ ہو جبکہ اس نے رات کو روزے کی نیت کی ہو تو وہ یہ روزہ مکمل کرے یہی روزہ اسے کافی ہے، جیسے نذر کاروزہ نفل روزے کو مکمل کرنے سے پورا ہو جاتا ہے، اگر مسافر کو یقین ہو کہ وہ کل اہل خانہ میں پہنچ جائے گا تو اس پر روزہ لازمی ہوگا۔ (یعنی رات ہی سے اس دن کا روزہ رکھے)

## ساتویں بحث..... ان چیزوں کا بیان جو روزے کو فاسد کر دیتی ہیں

### اور جو روزے کو فاسد نہیں کرتیں

فقہاء نے اس بحث میں شکل و موضوع کے اعتبار سے اختلاف کیا ہے، لہذا اس اختلاف کی وضاحت کے لئے ضروری ہے کہ ہر مذہب کو مستقلاً علیحدہ سطح و تفصیل سے بیان کیا جائے مختلف مذاہب مندرجہ ذیل ہیں۔

حنفیہ..... جو چیزیں روزے کو فاسد کر دیتی ہیں وہ دو قسم پر ہیں۔ (۱) وہ چیزیں جن سے صرف قضاء واجب ہوتی ہے (۲) وہ چیزیں جن سے قضاء کے ساتھ کفارہ بھی واجب ہوتا ہے۔ ①

### اول..... وہ امور جو مفسد صوم ہیں اور صرف قضاء کو واجب کرتے ہیں نہ کہ کفارہ کو

وہ امور جن سے روزہ فاسد ہو جاتا ہے اور ان پر صرف قضاء واجب ہوتی ہے اور کفارہ واجب نہیں ہوتا یہ امور تقریباً ستاون (۵۷) ہیں، انہیں تین چیزوں کے ذیل میں بیان کرنا ممکن ہے۔

اول..... ایسی چیز کا کھالینا جو غذا نہ ہو یا اس میں غذائی معنی نہ پایا جاتا ہو جیسے دوائی۔

یعنی ہر ایسی چیز جس سے غذائیت کا عادیہ قصد نہ کیا جاتا ہو اور نہ ہی طبیعت کا اس کی طرف میلان ہوتا ہو، جیسے روزہ دار نے کچا چاول کھالیا، گوندھا ہوا آٹا کھالیا، یا کچا آٹا کھالیا جو کسی ایسی چیز میں نہ ملا ہو جیسے عادیہ کھالیا جاتا ہے جیسے گھی، شیر، شہد، شکر وغیرہ۔ (تو اس صورت میں روزہ ٹوٹ گیا اور صرف قضاء واجب ہوگی اور کفارہ نہیں ہوگا) اور اگر کچا آٹا جو مذکورہ چیزوں میں سے کسی چیز (مثلاً شکر) میں ملایا ہوا تھا اور وہ کھالیا تو اس پر قضاء اور کفارہ دونوں واجب ہوں گے، یا دفعۃً بہت سارا نمک کھالیا (جو عادیہ نہیں کھالیا جاتا) تب بھی صرف قضاء واجب ہوگی اور اگر تھوڑا سا نمک کھالیا (جو عادیہ کھالیا جاتا ہے) تو قضاء اور کفارہ دونوں واجب ہوں گے یا پھل پکنے سے پہلے کھالیا یا دانتوں کے درمیان پھنسنے ہوئے خلال (روٹی کے ٹکڑے) کھالیے جو چنے کے برابر ہوں تو روزہ فاسد ہو گیا اور قضاء واجب ہوگی کفارہ نہیں ہوگا، اگر دانتوں کے درمیان اٹکے ہوئے ٹکڑے کی مقدار چنے سے کم ہو تو روزہ فاسد نہیں ہوگا، یا کچے اخروٹ کھالئے تو بھی روزہ فاسد ہوگا اور صرف قضاء واجب ہوگی۔

①..... دیکھئے الدر المختار ۱۳۲/۲، فتح القدیر ۶۳/۲، البدائع ۹۳/۲۔ اللباب ۱۶۵/۱، مراقی الفلاح ص ۱۰۹۔

یا غیر ارٹھی مٹی کھالی جو عادتہ نہیں کھائی جاتی تو روزہ فاسد ہو گیا اور قضاء واجب ہوگی اور اگر ارٹھی مٹی کھالی ❶ تو قضاء کے ساتھ کفارہ بھی واجب ہوگا یا گھٹلی کھالی یا روئی کھالی یا پتا کھالی یا چمڑا (کھال) کھالی یا کنکری نکل گیا یا لوہا، عام مٹی، پتھر درہم، دینار یا ان جیسی کوئی چیز نکل لی یا پنے فعل سے دھواں اندر داخل کیا یا پھپھنے کے واسطے سے عورت کی قبل اور مرد کی دبر سے پانی یا دوائی کسی طرح پیٹ میں پہنچادی یا ناک اور حلق کے ذریعے دوائی پیٹ میں پہنچائی یا ناک میں دوائی ٹپکائی یا کان میں تیل ٹپکایا نہ کہ پانی صحیح قول کے مطابق چونکہ پانی سرایت نہیں کرتا نیز پانی سے دماغ میں تکلیف ہوتی ہے۔ یا حلق میں بارش داخل ہوگئی یا (صحیح قول کے مطابق) برف داخل ہوگئی جسے وہ اپنے فعل سے نہ نکلا ہو تو ان سبھی صورتوں میں قضاء ہوگی چونکہ روزہ فاسد ہو گیا ہے البتہ کفارہ نہیں ہوگا۔

خلاصہ..... حنفیہ نے اس پر اتفاق کیا ہے کہ اگر ایک قطرہ بھی عورت کی قبل (آگے والا حصہ) میں اتر گیا تو اس کا روزہ فاسد ہو جائے گا، چونکہ قطرہ پھپھنے کی مانند ہے، البتہ مرد کے آگے تناسل میں قطرہ ڈالا گیا تو ظاہر قول اور امام ابوحنیفہ رحمۃ اللہ علیہ اور امام محمد رحمۃ اللہ علیہ کے قول پر روزہ نہیں ٹوٹے گا جیسا کہ بعد میں آ رہا ہے، جبکہ امام ابو یوسف رحمۃ اللہ علیہ کے نزدیک روزہ ٹوٹ جائے گا۔

مسئلہ قے..... اگر جان بوجھ کر قے کی یا خود بخود قے ہو لیکن روزہ دار نے اپنے فعل سے واپس کر دی، جان بوجھ کر قے کرنے کی صورت میں شرط ہے کہ منہ بھر کر ہو اور خود بخود قے ہو اور اسے اپنے فعل سے واپس کر دے خواہ منہ بھر کر ہو یا تھوڑی ہو اگر چہ چنے کے برابر ہو بشرطیکہ اسے روزہ یاد ہو تو ان دونوں صورتوں میں روزہ فاسد ہو گیا صرف قضاء ہے کفارہ نہیں۔

اگر قے کا غلبہ ہو یا خود بخود قے کی لیکن قے منہ بھرنے سے کم تھی یا اسے روزہ یاد نہیں تھا یا قے میں بلغم آیا کھانا نہیں تھا، تو بالاتفاق ان صورتوں میں روزہ نہیں ٹوٹا اس پر یہ حدیث دلیل ہے۔ ”جس شخص پر قے کا غلبہ ہو اس پر قضاء نہیں اور جو شخص جان بوجھ کر قے کرے وہ روزے کی قضاء کرے۔“ ❷

دوم..... دوسری قسم کہ جن سے روزہ فاسد ہو جاتا ہے اور صرف قضاء واجب ہوتی ہے کفارہ نہیں اس قسم میں شامل امور درج ذیل ہیں۔

یہ کہ روزہ دار نے کسی عذر شرعی جیسے مرض، سفر، اکراہ (زبردستی)، خطا (چوک) اور شبہ سے غذا یا کوئی دوائی کھالی، مثال کے طور پر روزہ دار نے کلی کی اور خطا (چوک کر) پانی پیٹ تک جا پہنچا یا سر میں لگے زخم پر دوائی لگائی یا پیٹ کے زخم پر دوائی لگائی اور دوائی پیٹ یا دماغ تک جا پہنچی، یا کسی شخص نے سوتے ہوئے شخص کے پیٹ میں پانی داخل کر دیا یا عورت نے اس خوف کے مارے روزہ توڑ دیا کہ خدمت میں لگے رہنے سے اس کی جان جاتی رہے گی تو ان صورتوں میں روزہ فاسد ہو جائے گا اور صرف قضاء لازم ہوگی کفارہ نہیں۔

اگر کسی شخص نے بھول کر کھانا کھالی یا بھول کر جماع کر لیا تو اس شبہ (کہ کھاپینے سے یا جماع کرنے سے وہ سمجھا کہ روزہ نہیں رہا) سے جان بوجھ کر کھانا کھالی یا جماع کر لیا، یا کسی نے رات کو روزے کی نیت نہیں کی تھی اور دن کے وقت روزے کی نیت کی اور پھر کھانا کھالی، یا مسافر نے اقامت کی نیت کے بعد رات کو روزے کی نیت کر لی اور پھر دن کو کھانا کھالی، یا مسافر نے رات کو روزے کی نیت کی اور پھر حالت سفر میں صبح ہونے کے بعد کھانا کھالی یا جماع کر لیا پھر دن کے وقت سفر کی ابتداء کر لی اور اس نے سفر کے شبہ کے پیش نظر کھانا کھالی یا جماع کیا ہوگا اس کے لئے روزہ توڑنا حلال نہیں تھا تاہم اس صورت میں اس کا روزہ فاسد ہو گیا صرف قضاء لازم ہوگی۔

طلوع فجر میں شک کرنے کی وجہ سے کھانا کھالی یا پانی پی لیا یا جماع کر لیا جبکہ فی الواقع فجر طلوع ہو چکی تھی تو اس شبہ کی وجہ سے اس پر کفارہ نہیں البتہ قضاء لازم ہے، چونکہ اصل رات کا باقی رہنا ہے۔

❶..... ایک قسم کی مٹی ہے جو عطر فروشوں کے ہاں مشہور و معروف بھی جاتی ہے۔ ❷ رواہ الخمسة بالنسائی عن ابی ہریرۃ (نیل الاوطار ۲/۲۰۴)



اسی طرح اگر روزہ دار کو گمان ہوا کہ آفتاب غروب ہو چکا ہے حالانکہ ابھی غروب نہ ہوا ہو تو اس صورت میں بھی اس پر کفارہ نہیں ہوگا چونکہ غروب آفتاب میں اسے ظن غالب تھا۔

اگر کسی شخص نے طلوع فجر سے قبل جماع کیا یا کھانا کھالیا پھر (دوران جماع یا کھانا کھانے کے دوران) طلوع فجر ہوا اور وہ فوراً الگ ہو گیا یا جو کچھ منہ میں تھا فوراً پھینک دیا تو اس کا روزہ فاسد نہیں ہوا۔<sup>①</sup>

سوم..... وہ امور جن کی وجہ سے روزہ فاسد ہو جاتا ہے اور صرف قضاء واجب ہوتی ہے ان کی تیسری قسم یہ ہے۔  
جب کوئی شخص شرم گاہ کی شہوت پوری نہ کر سکے جیسے مردہ کے ساتھ جماع کرنے کی وجہ سے انزال ہو یا جانور کے ساتھ بد فعلی کرنے سے انزال ہو یا ایسی چھوٹی لڑکی سے جماع کرنے سے انزال ہو جسے دیکھ کر شہوت نہ ابھرتی ہو یا (عورت کی) رانوں کے ساتھ آلہ تناسل کو رگڑنے سے انزال ہو یا پیٹ کے ساتھ رگڑنے سے انزال ہو یا بوسہ لینے سے انزال ہو یا چھونے سے انزال ہو جائے یا کف دست سے آلہ تناسل کو چھیڑنے سے انزال ہو یا سوئی ہوئی عورت کے ساتھ جماع کر لیا یا عورت کی شرم گاہ میں تیل جیسی کوئی چیز ٹپکا دی تو روزہ فاسد ہو گیا اور صرف قضاء واجب ہوگی۔

ملحقات..... اس کے ساتھ یہ صورتیں بھی ملحق کی گئی ہیں کہ اگر کوئی شخص پانی یا تیل میں ترکی ہوئی اپنی انگلی کو دبر (پاخانے والا راستہ) میں داخل کیا، یا استنجا کرتے وقت پانی دبر سے اندر داخل ہو گیا یا کسی نے اپنے دبر سے روئی یا کپڑا یا پھپھنے کا ایک سرا داخل کیا، یا کسی عورت نے پانی یا تیل میں ترانگی شرم گاہ کے داخلی حصہ میں داخل کی یا عورت نے روئی، کپڑا یا لکڑی شرم گاہ میں داخل کی بایں طور کہ وہ چیز چھپ گئی تب بھی روزہ فاسد ہو گیا اور قضاء لازم ہے چونکہ ان صورتوں میں دخول تمام ہے، اس میں شرط یہ ہے کہ وہ چیز بقدر امکان پوری اندر داخل ہو جائے، بخلاف اس کے کہ اس چیز کا ایک حصہ (سرا) باہر رہے تو روزہ فاسد نہیں ہوگا چونکہ کسی چیز کا تمام داخل ہونا عدم دخول کی مانند ہے، لہذا جب چیز پوری طرح داخل نہ ہوئی تو روزہ فاسد نہ ہوگا۔

اسی طرح حنفیہ کے نزدیک اگر عورتوں کی چیکنگ کے دوران اگر کوئی ایسی دور بین استعمال کی جائے جو شرم گاہ میں داخل کرنی پڑے اور اس کا کچھ حصہ باہر رہے تو اس صورت میں روزہ فاسد نہیں ہوگا، جبکہ حنفیہ کے نزدیک انگلی داخل کرنے سے روزہ فاسد ہو جاتا ہے،<sup>②</sup> انگلی داخل کرنے میں حنا بلہ کا اختلاف ہے جو آیا جاتا ہے۔

یہ مسئلہ بھی مذکورہ صورت کے ساتھ ملحق کیا گیا ہے کہ جب کسی شخص نے روزہ جماع وغیرہ سے فاسد کر دیا اور وہ روزہ اداے رمضان کا نہ ہو تو روزہ فاسد ہو جائے گا اور قضاء لازم ہوگی۔

چونکہ غیر رمضان کے روزہ میں حرمت رمضان کی ہتک کا خدشہ نہیں ہوتا۔

دوم..... ان امور کا بیان جو روزے کو فاسد کر دیتے ہیں

اور اس کی پاداش میں قضاء اور کفارہ دونوں واجب ہوں

یہ تقریباً بایس (۲۲) امور ہیں۔ چنانچہ جب مکلف روزہ داران میں سے ایک چیز کا بھی ارتکاب کر بیٹھے، بایں حال کہ اس نے رات

①..... لہذا اس پر نہ قضاء ہے اور نہ ہی کفارہ۔<sup>②</sup> بظاہر مصنف نے اس جزئی کو بیان کر کے حنفیہ پر تنقید کر دی ہے کہ حنفیہ کے ہاں ایک ہی مسئلہ میں تناقض ہے جبکہ واضح رہے اوپر بیان ہوا ہے کہ انگلی کے ساتھ پانی یا تیل لگا ہوا روزہ فاسد ہوگا اور انگلی داخل کرنے میں بقدر امکان استنذاذ ہے دور بین داخل کرنے میں استنذاذ نہیں بلکہ علاج ہے۔

کو روزے کی نیت کی ہو اور روزہ ادا کرے رمضان کا ہو، جان بوجھ کر اس سے وہ امر صادر ہو اور صدور خوشی سے ہو، وہ حالت اضطرار میں نہ ہو اور ایسی حالت سے پیش نہ آئی ہو جو روزہ توڑنے کو مباح کر دے جیسے مرض اور سفر تو اس پر قضا اور کفارہ دونوں واجب ہوں گے۔

اور اگر بچے نے ان ۱۲۲ امور میں سے کسی چیز کا ارتکاب کر دیا یا مکلف ہی نے ارتکاب کیا پر رات کو اس نے روزے کی نیت نہیں کی یا رمضان کے فوت شدہ روزے کی قضا کر رہا تھا یا رمضان کے علاوہ کسی اور روزہ میں تھا، یا اسے روزہ بھول گیا تھا یا اس سے چوک ہو گئی یا زبردستی کیا ہوا تھا یا حالت اضطرار میں تھا یا اسے سفر پر جانا پڑا یا کسی مرض میں مبتلا ہو گیا اور جان بوجھ کر روزہ توڑ دیا تو ان صورتوں میں اس پر کفارہ واجب نہیں ہوگا البتہ قضا واجب ہوگی۔

ان بائیس امور کو دو چیزوں کے ضمن میں بیان کیا جاسکتا ہے۔

اول..... یہ کہ مکلف آدمی جان بوجھ کر بلا عذر رمضان کے روزے میں غذا یا کوئی ایسی چیز جو اس کے معنی میں ہو کھالے جیسے کھانا، پینا دوائی لینا، مشہور و معروف دھواں (جیسے سگریٹ)، ایفون، نشہ آور گھاس جیسے بھنگ وغیرہ اور اسی جیسی دوسری نشہ آور اشیاء کھالیں تو روزہ فاسد ہو گیا اور قضا اور کفارہ دونوں واجب ہوں گے۔

کھانے کا اطلاق ہر اس چیز پر ہوگا جو عادتاً کھائی جاتی ہو جیسے انواع و اقسام کے گوشت، مختلف اقسام کی چربیاں، خواہ گوشت اور چربی کچی ہو پکائی ہوئی، سالم ہو یا بوٹیوں کی شکل میں، مزید جیسے پھل، سبزیاں، اسی طرح انگور کے پتے کھانا خر بوزے کے تھلکے کھانا، نشہ آور اشیاء کھانا بھی اسی میں شامل ہیں۔

منجملہ کھانے میں یہ بھی داخل ہے کہ گندم کے دانے چبائے اگرچہ ایک ہی دانہ کیوں نہ ہو یا تل کے دانے چبائے تو روزہ ٹوٹ گیا اور قضا و کفارہ دونوں واجب ہوں گے البتہ اگر تل کا دانہ چبایا جو منہ ہی میں پھیل گیا اور پیٹ تک پہنچنے نہیں پایا تو اس صورت میں قضا ہے کفارہ نہیں۔ منجملہ ان صورتوں کے یہ بھی ہے کہ کسی شخص نے غیبت کر دی اور اسے گمان ہوا کہ غیبت سے روزہ ٹوٹ گیا اور اس کے بعد کھانا کھا لیا یا سینگی لگوانے، بیوی کو چھو لینے یا شہوت سے بوسہ لینے یا بغیر انزال کے بیوی کے ساتھ لپٹ گیا اور اس کے بعد یہ سمجھ کر کھانا کھا لیا کہ اس کا روزہ ٹوٹ گیا ہے تو ان صورتوں میں بھی روزہ فاسد ہو گیا قضا اور کفارہ دونوں واجب ہیں، اسی طرح کسی شخص نے اپنی مونچھوں کو تیل لگا دیا اور اسے گمان ہوا کہ اس کا روزہ جاتا رہا ہے اور پھر کھانا کھا لیا تو اس کا روزہ فاسد ہو گیا کفارہ اور قضا دونوں واجب ہوں گے۔ الا یہ کہ مونچھوں کو تیل لگانے پر روزہ ٹوٹ جانے کے متعلق کوئی فقیہ فتویٰ دے اور فتویٰ کے بعد وہ کھائے پیئے تو اس صورت میں قضا واجب ہوگی کفارہ نہیں ہوگا۔ ①

اس قسم میں یہ صورتیں بھی داخل ہیں کہ کسی شخص کے منہ میں بارش کا پانی پڑا اور وہ نکل گیا، یا اپنی بیوی کی تھوک (لعاب) نکل لیا یا لذت اٹھانے کے لئے اپنے محبوب کا لعاب نکل لیا، تب بھی روزہ جاتا رہا قضا اور کفارہ دونوں واجب ہوں گے، اسی طرح یہ صورت بھی اس قسم میں داخل ہے کہ کسی شخص نے ارمنی مٹی کھالی یا غیر ارمنی مٹی کھالی یہ مٹی کھانا بھی معروف ہے جیسے بچہ حسب عادت مٹی کھا لیتا ہے، اسی قسم میں یہ صورت بھی ہے کہ کسی شخص نے تھوڑا سا نمک چاٹ لیا تو مختار مذہب یہی ہے کہ اس کا روزہ ٹوٹ گیا چونکہ نمک بھی غذا ہے لہذا قضا و کفارہ دونوں واجب ہوں گے، اس پر دلیل یہ حدیث ہے۔ ”روزہ بدن میں داخل ہونے والی چیز سے ٹوٹتا ہے۔“ ②

دوم..... وہ یہ کہ کامل طور پر شرم گاہ کی شہوت پوری کرے، اس کی صورت یہ ہے کہ قبل (انگہ حصہ) یا دبر (پچھلا حصہ) میں جماع کرنا، اس میں فاعل اور مفعول دونوں یکساں ہیں۔ ③ گو صرف شرم گاہ ہونے کے ملانے ہی کی نوبت آئے اور انزال نہ ہو لیکن شرط یہ ہے کہ مفعول زندہ

①..... بیان کردہ ہر صورت میں مذکورہ بالا تمہید کا اعتبار کیا جائے گا اس لئے تمہید کو بار بار نہیں دہرایا جائے گا۔ ② رواہ ابو یعلیٰ الموصلی فی مسندہ عن عائشة بلفظ ”انما الافطار مما دخل وليس مما خرج۔“ (نصب الرایۃ ۲/۲۵۳) یعنی فاعل اور مفعول دونوں کا روزہ فاسد ہو گیا اور دونوں پر قضا اور کفارہ واجب ہے۔

آدمی ہو اور اس پر شہوت ابھرتی ہو، اگر عورت نے اپنے اوپر کسی چھوٹے (بچے) کو یا مجنون کو قدرت دے دی تو بالاتفاق کفارہ واجب ہوگا۔ ①  
دلیل..... اس پر دلیل اعرابی کا واقعہ ہے جس نے رمضان میں دن دھاڑے اپنی بیوی سے جماع کر لیا تھا تو نبی کریم صلی اللہ علیہ وسلم نے اس پر کفارہ لازم کیا تھا اور فرمایا تھا۔ ”غلام آزاد کرو پھر گناہ کا تار دو ماہ روزے رکھو اگر غلام نہ پاؤ، پھر اگر روزہ رکھنے سے عاجز ہو تو ساٹھ مسکینوں کو کھانا کھلاؤ۔“ ②

وہ امور جن سے روزہ فاسد نہیں ہوتا..... حنفیہ کے نزدیک جن امور سے روزہ فاسد نہیں ہوتا وہ تقریباً چوبیس (۲۴) ہیں، جو مندرجہ ذیل ہیں۔

۱..... بھولے سے کھاپی لینا یا جماع کر لینا چونکہ نبی کریم صلی اللہ علیہ وسلم کا فرمان ہے۔ ”جس شخص نے بھولے سے حالت روزہ میں کھالی یا پانی لیا تو وہ اپنا روزہ مکمل کرے چونکہ اللہ تعالیٰ نے اسے کھلایا پلایا ہے۔“ ③

ایک اور روایت میں یہ الفاظ ہیں۔ ”جس شخص نے بھول کر رمضان میں کسی دن روزہ توڑ دیا تو اس پر قضاء ہے اور نہ ہی کفارہ۔“  
جماع بھی کھانے پینے کے حکم میں ہے ④ چنانچہ بھولے سے کھانے پینے والے کو جو نہی روزہ یاد آئے فوراً ہاتھ کھینچ لے اگر یاد آنے کے بعد کھاتا رہا یا جماع کرتا رہا تو اس کا روزہ فاسد ہو گیا، اگر کسی شخص نے جماع کیا اور طلوع فجر کے اندیشہ سے فوراً علیحدہ ہو گیا پھر علیحدہ ہونے اور فجر طلوع ہونے کے بعد منیٰ خارج ہوئی تو اس پر کچھ بھی واجب نہیں، اگر نفس کو حرکت میں رکھے اور بیوی سے علیحدہ نہ ہو یا علیحدہ ہو گیا تھا لیکن پھر شرم گاہ میں آلہ تناسل داخل کر دیا تو اس صورت میں کفارہ لازم ہوگا۔

روزے کی یاد دہانی..... اگر ایک آدمی بھولے سے حالت روزہ میں کھانا کھا رہا ہو تو اسے دیکھنے والے پر واجب ہے کہ اسے روزے کی یاد دہانی کرائے، یاد دہانی نہ کرنا مکروہ ہے، اور اگر ایک کمزور شخص بھولے سے کھانا کھا رہا ہو تو افضل یہ ہے کہ اسے یاد دہانی نہ کرائی جائے، چونکہ اس میں مہربانی اور شفقت کا پہلو ہے۔

۲..... دیکھنے یا سوچنے سے منیٰ خارج ہو جائے تو روزہ فاسد نہیں ہوگا، اگر چہ دیر تک دیکھتا رہے یا سوچ میں پڑا رہے۔ ⑤ چونکہ اس صورت میں نہ جماع کی صورت پائی گئی نہ جماع کا معنی پایا گیا، جماع کا معنی مباشرت سے انزال کا ہونا ہے، اگر چہ گناہ کا ضرور ہوگا، اگر دو عورتیں آپس میں لپٹ کر ایک دوسرے کے بدن سے رگڑ کھائیں اور انزال نہ ہو تو روزہ فاسد نہ ہوگا، البتہ فاعل گناہ گار ہے، البتہ حرمت سے افطار کا لزوم نہیں ہوگا۔

اسی طرح رمضان میں دن کے وقت احتلام ہونے سے بھی روزہ فاسد نہیں ہوتا۔

۳..... آنکھ میں سرمہ لگانے اور دوائی ٹپکانے سے روزہ فاسد نہیں ہوتا اگر چہ روزہ دار دوائی یا سرمے کا ذائقہ یا اثر حلق میں پالے (تب بھی روزہ فاسد نہیں ہوگا) چونکہ نبی کریم صلی اللہ علیہ وسلم نے بحالت روزہ، رمضان میں سرمہ لگایا ہے۔ ⑥

۴..... سینگی لگوانے سے روزہ فاسد نہیں ہوتا چونکہ نبی کریم صلی اللہ علیہ وسلم نے سینگی لگوائی درحالیہ آپ نے احرام باندھ رکھا تھا، اور آپ نے ایک مرتبہ سینگی لگوائی درحالیہ آپ روزہ میں تھے۔ ⑦

①..... یعنی عورت پر کفارہ واجب ہوگا چونکہ روزے کی مکلف وہی ہے۔ ② رواہ الجماعة عن ابی ہریرۃ (نیل الاوطار ۳/۲۱۴) ③ رواہ الجماعة اللانسائی عن ابی ہریرۃ۔ ④ چونکہ کھانے پینے سے پیٹ کی شہوت پوری ہوتی ہے اور جماع سے شرم گاہ کی شہوت پوری ہوتی ہے۔ ⑤ مثلاً روزہ دار کسی عورت کو دیکھتا رہے یا ذہن میں کسی عورت کے محاسن کو سوچنے لگے اور سوچتا ہی چلا جائے اور منیٰ خارج ہو تو روزہ فاسد نہیں ہوگا۔ ⑥ اخرجه ابن ماجہ عن عائشة وهو ضعيف۔ ⑦ رواہ احمد و البخاری عن ابن عباس



۵..... مسواک کرنے سے روزہ فاسد نہیں ہوتا اگرچہ مسواک پانی میں ترکی ہوئی ہو چونکہ مسواک کرنا سنت ہے۔

۶..... کلی کرنے اور ناک میں پانی ڈالنے سے روزہ فاسد نہیں ہوتا، اگرچہ وضو کے لئے نہ ہو البتہ اس میں مبالغہ نہ کرے تاکہ پیٹ تک

پانی نہ جائے۔

۷..... غسل کرنے اور تیرنے سے روزہ فاسد نہیں ہوتا اسی طرح ترکیڑ ابدن پر لپیٹ لیا تاکہ ٹھنڈک حاصل کرے اس سے بھی روزہ

فاسد نہیں ہوتا، اسی طرح سلائی نما ککڑ (کھر و نچنی) کان میں داخل کی تو اس سے بھی روزہ نہیں ٹوٹتا۔

۸..... غیبت کرنے سے روزہ فاسد نہیں ہوتا (اگرچہ روزے کی روح فاسد ہو جاتی ہے) صرف روزہ توڑنے کی نیت کرنے اور روزہ

توڑے نہیں تو اس سے روزہ فاسد نہیں ہوتا۔

۹..... دھواں اندر داخل ہو یا غبار اندر چلی گئی اگرچہ چکی کا غبار ہی ہو یا مکھی اندر چلی گئی، یا حلق میں دوائی کا اثر محسوس کیا اور اس میں روزہ

دار کے فعل کو دخل نہ ہو اور اسے روزہ یاد بھی ہو تو ان صورتوں میں بھی روزہ فاسد نہیں ہوگا چونکہ ان چیزوں سے بچنا ناممکن ہے۔

لیکن اگر روزہ دار نے تکلف کر کے دھونی لی اور دھواں خود اندر داخل کیا اور دھونی کا دھواں سوگھتا رہا جبکہ اسے روزہ بھی یاد تھا تو اس کا روزہ

جاتا رہا، چونکہ اس سے بچنا ممکن اور اس کے اختیار میں تھا اس میں یہ وہم نہ کیا جائے کہ یہ دھونی گلاب کا پھول سوگھنے کی طرح ہے یا مشک

سوگھنے کی طرح ہے چونکہ مشک وغیرہ سے معطر ہوا میں اور جوہر کے دھوئیں میں فرق ہے نیز دھواں پیٹ تک اس کے فعل سے پہنچتا ہے۔ لہذا

روزہ فاسد ہو جائے گا۔

۱۰..... ڈاڑھ نکلوانے سے روزہ فاسد نہیں ہوتا بشرطیکہ خون یا دوائی نکلے نہیں اگر نکل لی تو روزہ فاسد ہو گیا۔

۱۱..... آلہ تناسل میں پانی ڈالنے، تیل ڈالنے یا قطرے ڈالنے سے روزہ فاسد نہیں ہوتا یا دریا میں ڈبکی لگانے سے کان میں پانی چلا گیا یا

کان میں کھر و نچنی داخل کی اور کان کے سوراخ سے میل کچیل نکالی تو اس سے بھی روزہ فاسد نہیں ہوگا، ان صورتوں کی بالترتیب دلائل یہ ہیں کہ

آلہ تناسل کا سوراخ کھلا نہیں ہوتا جو پیٹ تک کسی چیز کے پہنچانے میں مددگار ثابت ہوتا ہو، کان میں پانی ضرورت کی وجہ سے داخل ہو جاتا

ہے، نیز کھر و نچنی داخل کرنے سے روزہ توڑنے والی چیز دماغ تک نہیں پہنچتی البتہ افضل یہ ہے کہ ان امور کو ترک کیا جائے۔

۱۲..... رینٹ، بلغم نکل جانے سے روزہ فاسد نہیں ہوتا یا جان بوجھ کر رینٹ ناک میں گمائی اور پھر اسے نکل گیا تو اس سے بھی روزہ نہیں

فاسد ہوتا، چونکہ رینٹ دماغ سے اترتی ہے، البتہ افضل یہ ہے کہ رینٹ گندی چیز ہے اسے باہر نکال کر پھینک دیا جائے تاکہ روزہ کے مفسد

ہونے یا ہونے کے اختلاف سے نکل جائے۔

۱۳..... اگر غلبہ کے ساتھ قے آئے تو روزہ فاسد نہیں ہوگا، اگرچہ منہ بھر کر ہی کیوں نہ ہو، صحیح مذہب یہی ہے، اگر جان بوجھ کر قے کی

جو منہ بھرنے سے کم ہو تو صحیح قول کے مطابق روزہ فاسد نہیں ہوگا، ۱ البتہ اگر قے ہوئی اور اس نے خود واپس کر دی یا چنے کے برابر واپس کر دی

تو حنفیہ کے اتفاق سے روزہ ٹوٹ جائے گا اور اس میں کفارہ نہیں، اگر قے غلبہ ہی سے واپس ہوگی تو روزہ فاسد نہیں ہوگا برابر ہے کہ واپس

ہونے والی قے منہ بھر کر ہو یا اس سے کم۔ ۲

خلاصہ..... یہ ہے کہ اگر جان بوجھ کر قے کی جو منہ بھرے ہو یا قے واپس کر دی تو روزہ فاسد ہو جائے گا صرف قضاء واجب ہوگی

کفارہ نہیں، اگر غلبہ سے قے ہوئی یا قے خود بخود واپس ہو گئی یا قے منہ بھرنے سے کم تھی تو روزہ نہیں ٹوٹے گا۔

۱۴..... دانتوں کے درمیان پھنسنے ہوئے کھانے کے ٹکڑے جب چنے سے کم ہوں تو انہیں کھانے سے روزہ فاسد نہیں ہوتا چونکہ یہ ٹکڑے

لعاب کے تابع ہوتے ہیں۔ یا تل جھنسی کوئی چیز دانتوں تلے چبادی حتیٰ کہ وہ منہ ہی میں پھیل گئی اور حلق میں اس کا ذائقہ محسوس نہ ہو تو اس

۱..... یہی مفتی بہ ہے۔ ۲ مزید تفصیل کے لئے دیکھئے الدر المختار ۱۵۱/۲ و تبیین الحقائق ۱/۳۲۵۔

صورت میں بھی روزہ فاسد نہیں ہوگا چونکہ کوئی چیز نگی نہیں گئی۔

۱۵..... جب کسی شخص نے جنابت کی حالت میں صبح کی گویا دن ہی جنابت میں گزار دے تو اس سے روزہ فاسد نہیں ہوگا چونکہ جنابت روزے کی صحت میں مؤثر نہیں ہوتی، نیز بوجہ ضرورت کے جنابت لازم ہو جاتی ہے۔

جیسا کہ پہلے گزر چکا ہے، اگرچہ نماز کے لئے غسل فرض ہوتا ہے چونکہ فرمان باری تعالیٰ ہے:

إِنْ كُنْتُمْ جُنُبًا فَاطَّهَّرُوا..... المائدہ ۶/۵

اگر تم حالت جنابت میں ہو تو اچھی طرح سے طہارت کا اہتمام کرو۔

نیز طہارت آداب اسلام میں سے بھی ہے چونکہ حضور صلی اللہ علیہ وسلم کا فرمان ہے۔ ”فرشتے اس گھر میں داخل نہیں ہوتے جس میں کوئی تصویر ہو یا کتا ہو یا جلی ہو۔“ ①

۱۶..... انجکشن جو پھٹوں میں لگایا جائے یا کھال (چمڑے کے نیچے لگایا جائے یا رگوں میں لگایا جائے تو اس سے بھی روزہ فاسد نہیں ہوتا۔ البتہ افضل یہ ہے کہ ضرورت کے وقت شام تک تاخیر کی جائے، البتہ وہ انجکشن جو براہ راست پیٹ میں دوائی وغیرہ پہنچائے تو اس سے روزہ ٹوٹ جاتا ہے۔

۱۷..... عطری خوشبوئیں سونگھنے سے بھی روزہ فاسد نہیں ہوتا جیسے گلاب کی خوشبو، پھول، مشک اور دوسری خوشبوئیں۔

مالکیہ..... مالکیہ کے نزدیک جن چیزوں سے روزہ فاسد ہو جاتا ہے وہ دو قسم کی ہیں، ایک قسم وہ جس سے صرف قضاء واجب ہوتی ہے اور دوسری قسم وہ کہ قضاء اور کفارہ دونوں واجب ہوتے ہیں۔

## اول..... وہ امور جن سے روزہ فاسد ہوتا ہے اور صرف قضاء واجب ہوتی ہے

۱..... رمضان کے علاوہ کوئی اور فرض روزہ جان بوجھ کر توڑ دینا جیسے رمضان کی قضاء کا روزہ، کفارات کے روزے، نذر غیر معین کا روزہ، حج تمتع اور حج قرآن کرنے والا جب ہدی نہ پائے اور روزہ رکھے، تو ان جملہ صورتوں میں روزہ توڑ دینے سے قضاء واجب ہے کفارہ نہیں۔ رہی بات نذر معین کی جیسے کسی شخص نے معین دن، معین ایام یا معین مہینے کے روزوں کی نذر مان لی اور پھر کسی عذر مانع کی وجہ سے روزہ توڑ دیا جو روزہ کی صحت کے مانع ہو یا حیض، نفاس، بے ہوشی، جنون یا کوئی ایسا عذر پیش آیا جو ادائے روزہ کے مانع ہو جیسے مرض، شدت ضرر، یا مرض کے بڑھنے کا خوف ہو یا صحت یابی کے لئے روزہ میں تاخیر کی تو ان صورتوں میں وقت فوت ہو جانے کی وجہ سے ان کی قضاء نہیں کرے گا ② اور اگر عذر ختم ہو گیا اور نذر معین کا کچھ وقت ابھی باقی ہو تو بقیہ دنوں کا روزہ واجب ہوگا۔

۲..... رمضان کا فرض روزہ جان بوجھ کر توڑ دیا جبکہ کفارہ کی شرائط نہ پائی جاتی ہوں، جیسے کسی ایسے عذر کی وجہ سے روزہ توڑ دیا جو روزے کو مباح کر دیتا ہو جیسے مرض، سفر یا کسی ایسے عذر کی وجہ سے توڑ دیا جو گناہ کو اٹھا دیتا ہے جیسے نسیان، خطا اور اگر اسی طرح مذی نکلنے کی وجہ سے روزہ توڑ دیا، (عورت کو) دیکھنے سے یا (عورتوں کے محاسن) سوچنے سے لذت معقادہ کے ساتھ منی نکل آئی البتہ دیکھنے میں دوام نہیں کیا اور اس کی عادت یہ ہو کہ استراحت کے وقت انزال ہو جاتا ہو تو ان صورتوں میں بھی روزہ فاسد ہو گیا قضاء ہے کفارہ نہیں یعنی ہر فرض روزے میں توڑنے پر قضاء واجب ہے سوائے نذر معین کا روزہ جو کسی عذر کی وجہ سے توڑا جائے اس میں قضاء نہیں۔

۳..... نفلی روزہ جان بوجھ کر توڑ دیا تو اس میں قضاء واجب ہے چونکہ مالکیہ کے نزدیک نفلی روزے کو شروع کر دینے سے لازم ہو جاتا ہے

①..... رواہ ابو داؤد والنسائی والحاکم عن علی. ② اگر نذر معین کا روزہ نہیں رکھا تو اس کی قضاء ہے چونکہ نذر معین کا روزہ رکھنا واجب ہے اور واجب کی قضاء کی جاتی ہے۔

جیسے کہ پہلے گزرا ہے، البتہ اگر بھولے سے نفلی روزہ توڑ دیا یا کسی عذر کی وجہ سے روزہ توڑا تو قضاء نہیں ہے۔

خلاصہ..... یہ ہے کہ روزے کے سبھی اقسام میں سے اگر کسی نے کوئی روزہ توڑا تو قضاء واجب ہوگی اور سوائے رمضان کے روزے کے کفارہ نہیں ہوگا، اور اگر جمع اقسام کے روزوں میں سے کسی نے بھول کر روزہ توڑ دیا تو اس پر قضاء ہے کفارہ نہیں البتہ نفلی روزے کو اگر بھولے سے توڑ دیا تو اس کی نہ قضاء ہے نہ کفارہ۔ ❶

## پانچ مفطرات..... وہ امور جو روزہ توڑ دیتے ہیں وہ پانچ ہیں

۱..... ایسا جماع جس سے غسل واجب ہوتا ہے، وہ روزے کو بھی توڑ دیتا ہے۔

۲..... بوسہ لینے سے یا مباشرت سے یا دیکھنے سے یا سوچنے سے منی یا مذی کا نکل آنا۔ دیکھنے اور سوچنے میں یہ شرط ہے کہ ان میں

دوام ہو۔

۳..... جان بوجھ کر قے کرنا خواہ منہ بھر کر ہو یا اس سے کم بخلاف اس کے کہ جب قے کا غلبہ ہو (تو یہ روزے نہیں توڑے گا) البتہ اگر قے میں سے کچھ واپس ہوگئی اگر غلبہ ہی سے واپس ہو تو روزہ فاسد ہو جائے گا۔

۴..... منہ، ناک، کان سے حلق تک کسی مانع چیز کا پہنچ جانا برابر ہے یہ جان بوجھ کر ہو یا بھولے سے یا خطا یا غلبہ سے، جیسے کلی کا پانی حلق تک پہنچ گیا، یا مسواک سے پانی حلق تک پہنچ گیا، نیز یہ چیزیں مانع کے حکم میں ہیں بخارات، ہندی کے بخارات جب ناک میں چڑھائے اور حلق تک جا پہنچیں، اسی طرح معروف دھواں جیسے تمباکو کا دھواں، دن کے وقت سرمہ لگانا، بالوں کو تیل لگانا (دن کے وقت)، جب سرے اور تیل کا اثر حلق میں محسوس ہو، تو ان سے روزہ ٹوٹ جاتا ہے، اور اگر سرے اور تیل کا حلق تک نہ پہنچنا متحقق ہو تو اس پر کچھ نہیں (یعنی روزہ نہیں ٹوٹا) یہ ایسا ہی ہے جیسے رات کو تیل یا سرمہ لگا دیا۔

۵..... کسی بھی چیز کا معدے تک پہنچ جانا برابر ہے کہ وہ شے مانع ہو یا غیر مانع، منہ سے پہنچے یا ناک سے یا کان سے، یا آنکھ سے یا سر کے مساموں سے، خواہ جان بوجھ کر ہو یا خطا یا بھولے سے یا غلبہ سے، رہی بات اس کی کہ آلہ تناسل کے سوراخ میں دوائی ٹپکائی تو اس سے روزہ فاسد نہیں ہوگا، اسی طرح لکڑی وغیرہ سے کان کو کریدنے سے بھی روزہ فاسد نہیں ہوتا، دانتوں کے درمیان پھنسے ہوئے ٹکڑوں کو نکلنے میں کوئی حرج نہیں اگرچہ جان بوجھ کر نکلے اس سے روزہ فاسد نہیں ہوتا۔

منفذ کا اعتبار..... اسی طرح کوئی چیز بالائی منفذ (سوراخ) سے معدے تک پہنچ جائے برابر ہے وہ چیز مانع ہو یا غیر مانع وہ قضاء کی موجب ہے، برابر ہے کہ یہ منفذ کشادہ ہو یا تنگ۔ بخلاف اس کے کہ کوئی چیز معدے تک پہنچے نیچے والے منفذ سے تو اس کے لئے شرط ہے کہ یہ منفذ کشادہ ہو جیسے دبر (پچھلا حصہ) یا عورت کی قبل (آگے والا سوراخ) چنانچہ مرد کے آلہ تناسل کا سوراخ اس میں شامل نہیں ہوگا۔

جائفہ..... جائفہ پیٹ میں لگا ہوا بہت چھوٹا زخم جو پیٹ تک پہنچتا ہو، برابر ہے وہ معدے تک پہنچے یا نہیں البتہ پہنچنے والی چیز کے لئے شرط ہے کہ وہ مانع ہو جائد نہ ہو، چنانچہ مانع چیز کا معدے تک پہنچنا مطلقاً مفسد ہے برابر ہے کہ منفذ بالائی ہو یا سفلی۔ جائد شے مفسد نہیں الایہ کہ اس کا منفذ بالائی ہو۔

وجوب قضاء..... جو شخص فرض روزے کو توڑ دے اس پر قضاء مطلقاً واجب ہے یعنی برابر ہے کہ روزہ جان بوجھ کر توڑے یا بھولے

❶ "حنفیہ کے نزدیک بھول کر کھاپی لیا تو روزہ نہیں ٹوٹا چونکہ حدیث ہے کہ اللہ تعالیٰ نے اسے کھلایا پلایا ہے وہ اپنا روزہ مکمل کرے۔" اور نفلی روزہ کی قضاء ہے اگر جان بوجھ کر توڑا ہے۔



سے یا اکراہ سے، برابر ہے روزہ توڑنا حرام ہو یا جائز یا واجب ہو جیسے ہلاکت کے خطرے سے روزہ توڑنا واجب ہے برابر ہے کفارہ واجب ہوتا ہو یا نہیں، خواہ فرض اصل ہو یا نذر کا۔

دوم..... وہ امور جن سے روزہ فاسد ہو جاتا ہے اور قضاء اور کفارہ دونوں واجب ہوتے ہیں

ہر حکم رمضان کے روزوں کے ساتھ خاص ہے، یہ امور مندرجہ ذیل ہیں۔

۱..... جان بوجھ کر جماع کر لینا، یعنی سپاری کا شرم گاہ میں داخل کرنا خواہ شرم گاہ انسان کی ہو یا جانور کی، اگرچہ انزال سے منی کا خروج نہ ہو، یہ تب کہ جب حرمت رمضان کی ہتک کرے بایں طور کہ اس میں لا پرواہی کا مظاہرہ کرے اور جان بوجھ کر اس کا ارتکاب ہو اور اس میں قریب قریب کی کوئی تاویل بھی نہ ہو سکتی ہو، عمداً کی قید اس لئے ہے تاکہ بھولنے والے، جاہل اور متاول (تاویل کئے ہوئے) سے احتراز ہو جائے، اس میں برابر ہے کہ وہ اپنی بیوی کے پاس آئے یا کسی لاجنبیہ کے پاس، اگر عورت کی رضامندی بھی شامل ہوگئی تو اس صورت میں مرد پر بھی کفارہ ہے اور عورت پر بھی، اور اگر مرد نے سوئی ہوئی عورت سے جماع کر لیا یا کسی عورت سے زبردستی جماع کیا تو وہ اپنی طرف سے بھی کفارہ دے اور عورت کی طرف سے بھی، البتہ اگر بھول کر جماع کیا یا زبردستی اس سے جماع کروایا گیا یا جماع میں کوئی قابل قدر تاویل ہو سکتی تھی تو اس صورت میں کفارہ نہیں ہوگا۔

۲..... بیداری کی حالت میں لذت معتادہ کے ساتھ منی یا ندی کا نکالنا خواہ عورت کا بوسہ لینے سے ہو یا شرم گاہ سے ہٹ کر مباشرت سے ہو یا عورت کو دیکھنے سے یا (محاسن) سوچنے سے یہ تب جب دیکھنے اور سوچنے میں دوام ہو، یا اس کی عادت ہو کہ دوام میں اسے انزال ہوتا ہے، یا صرف دیکھنے سے منی آجانے کی عادت ہو، چنانچہ جس شخص نے عورت کا بوسہ لیا اور اسے منی آگئی تو اتفاقاً اس کا روزہ ٹوٹ گیا اور اگر بوسہ لینے سے منی آئی تو امام مالک رحمۃ اللہ علیہ اور امام احمد رحمۃ اللہ علیہ کے نزدیک روزہ ٹوٹ جائے گا۔

اگر (عورت کو) دیکھنے سے یا (محاسن) سوچنے سے منی نکل آئے تو راجح قول کے مطابق کفارہ نہیں ہوگا، دیکھنے اور سوچنے سے انزال کی عادت نہ ہو یا صرف سوچنے یا صرف دیکھنے سے جب ان میں دوام نہ ہو اور منی نکل آئی۔ ①

۳..... جان بوجھ کر کھانا پینا، اسی طرح ہر ایسی چیز کا کھالینا جو منہ سے حلق تک جا پہنچے اگرچہ وہ غذا کے حکم میں نہ ہو جیسے کنکری وغیرہ جو پیٹ تک جا پہنچی، اسی طرح جان بوجھ کر قے کی اور اس میں سے کچھ نکل گیا اگرچہ غلبہ ہی سے کیوں نہ ہو، جان بوجھ کر اخروٹ کے چھلکے سے مسواک کیا اور اسے نکل گیا خواہ غلبہ ہی سے ہو، اس صورت میں بھی قضاء اور کفارہ دونوں واجب ہوں گے چونکہ اسے جماع اور انزال پر قیاس کیا گیا ہے اور اس نے ماہ رمضان کی حرمت کی ہتک کی ہے، بھول کر روزہ توڑنے سے کفارہ واجب نہیں ہوتا، اسی طرح جو چیز منہ، ناک اور کان کے علاوہ کسی اور راستے سے پیٹ تک پہنچے تو اس میں بھی کفارہ نہیں، چونکہ کفارہ ہتک حرمت کے علت کے ساتھ معلول ہے اور ہتک جان بوجھ کر ہوتی ہے۔

۴..... صبح کو اگر روزہ توڑنے کی نیت کر لی تو اس سے بھی کفارہ واجب ہوگا اگرچہ بعد میں روزے کی نیت رلے صحیح قول یہی ہے۔

۵..... بغیر عذر کے جان بوجھ کر روزہ توڑ دیا پھر بیمار ہو گیا یا سفر شروع کر دیا یا عورت کو حیض آ گیا تو مشہور قول کے مطابق کفارہ ہوگا۔

کفارے کی شرائط..... کفارہ سات شرائط سے واجب ہوتا ہے جو گذشتہ تفصیل سے سمجھ میں آتی ہیں، وہ مندرجہ ذیل ہیں۔

①..... حاصل یہ ہوا کہ جب کسی شخص کو صرف دیکھنے یا سوچنے سے منی نکل آئے اور بار بار دیکھنا سوچنا نہ ہو تو کفارہ نہیں ہوگی اور اگر دیکھنے اور سوچنے میں دوام ہو (یعنی بار بار دیکھتا رہا) حتیٰ کہ انزال ہو گیا اور اگر اسی کی عادت بھی ایسی ہو کہ بار بار دیکھنے سے انزال ہو جاتا ہو تو کفارہ قطعی ہوگا اور اگر بار بار دیکھنے سوچنے سے انزال کی عادت نہ ہو اور خلاف عادت اسے منی نکل آئی تو مختار قول کے مطابق کفارہ نہیں ہوگا۔

اول..... یہ کہ ادائے رمضان میں روزہ توڑے، ادائے رمضان کے علاوہ میں روزہ توڑنے سے کفارہ لازم نہیں ہوتا جیسے رمضان کی قضاء، نذرکار روزہ، کفارہ کاروزہ اور نفلی روزہ۔

دوم..... جان بوجھ کر روزہ توڑے، لہذا بھولے سے روزہ توڑنے پر کفارہ نہیں ہوگا اسی طرح خطا (چوک کر) روزہ توڑا یا مرض اور سفر کے عذر سے روزہ توڑا تو کفارہ نہیں ہوگا۔

سوم..... روزہ توڑنے والا حالت اختیار میں ہوا کراہ (مجبوری کی حالت) میں نہ ہو۔

چہارم..... روزہ توڑنے کی حرمت کا اسے علم ہو، لہذا جو شخص روزہ توڑنے کی حرمت سے جاہل ہو اس پر کفارہ نہیں ہوگا۔<sup>①</sup> جیسے کسی نو مسلم نے روزہ توڑ دیا اور اسے گمان ہوا کہ روزے کے ساتھ جماع حرام نہیں، اس نے بیوی سے جماع کر لیا، لہذا اس پر کفارہ نہیں ہوگا جو شخص رمضان کے ہو جانے سے جاہل ہو اس پر بھی کفارہ نہیں جیسے کسی نے یوم شک کاروزہ چاند کے ثبوت سے پہلے ہی توڑ دیا۔

پنجم..... حرمت رمضان کی ہتک، یعنی حرمت رمضان کی پرواہ ہی نہ کی جائے، البتہ جس کی قریب قریب کی تاویل ہو تو اس صورت میں کفارہ نہیں ہوگا (تاویل قریب کی صورت) تاویل کی صورت یہ کہ کسی قابل قدر امر کے سہارے روزہ توڑے مثلاً بھولے سے روزہ توڑ دیا یا روزہ توڑنے پر اسے کسی نے مجبور کیا اور پھر جان بوجھ کر کھاپی لیا اور وہ سمجھا کہ اس پر اساک کا وجوب نہیں، چنانچہ اس صورت میں کفارہ نہیں ہوگا چونکہ اس نے قابل قدر امر کو سہارا بنا کر روزہ توڑا ہے اور وہ بھولے سے کھانا یا کھانے پر مجبور کیا گیا تاویل کی دوسری مثال یہ بھی ہے کہ ایک شخص نے سفر کیا جو قصر کی مسافت سے کم ہو وہ سمجھا کہ مسافر کے لئے رخصت ہے اور آیت کریمہ کے ظاہر سے دلیل پکڑ لی:

وَمَنْ كَانَ مَرِيضًا أَوْ عَلَىٰ سَفَرٍ فَعِدَّةٌ مِّنْ أَيَّامٍ أُخَرَ ۗ..... البقرة ۱۸۴/۲

اسی طرح کسی شخص نے تیس رمضان کو ہتک حرمت کا مرتکب ہوتے ہوئے روزہ توڑ دیا پھر واضح ہوا کہ یہ عید کا دن تھا، اسی طرح حائضہ عورت نے جان بوجھ کر روزہ توڑ دیا پھر اسے معلوم ہوا کہ وہ تو روزہ توڑنے سے پہلے حائض ہو چکی تھی تو ان بھی صورتوں میں کفارہ نہیں ہوگا۔

تاویل بعید..... اگر کسی شخص نے دور دراز کی تاویل کو سہارا بنا کر روزہ توڑ دیا تو اس پر بہر صورت کفارہ ہوگا، جیسے کسی شخص کو باری کا بخار آتا ہو یا کسی عورت کو عادت کے موافق معین دن حیض آتا ہو اور اس نے رات ہی کو افطار کی نیت کر لی جبکہ دن ہونے پر یہ عارضہ پیش نہ آیا تو اس صورت میں کفارہ ہوگا، اس کی دوسری مثال یہ ہے کہ کسی شخص نے غیبت کی وہ سمجھا اب میرا روزہ باطل ہو گیا اور اس نے جان بوجھ کر کھانا کھا لیا تو اس پر بھی کفارہ ہوگا۔

ششم..... یہ کہ پیٹ تک پہنچنے والی چیز براستہ منہ پہنچے، اب اگر کوئی چیز کان یا آنکھ کے راستے سے پیٹ تک پہنچے تو اس پر کفارہ نہیں ہے اگرچہ قضاء واجب ہوگی۔

ہفتم..... یہ کہ کسی بھی چیز کا معدے تک پہنچنا، لہذا اگر کوئی چیز روزہ دار کے حلق تک پہنچی جو اس نے وہاں سے واپس باہر نکال دی تو اس صورت میں کفارہ نہیں ہوگا۔

وہ امور جن سے روزہ فاسد نہیں ہوتا..... چنانچہ مختلف احوال میں روزہ فاسد نہیں ہوتا جبکہ روزہ فاسد ہو جانے کا وہم ہو جاتا ہے وہ یہ ہیں۔

..... کسی روزہ دار پر قے کا غلبہ ہو اور قے میں سے حلق کی طرف کچھ بھی واپس نہ ہو یا مکھی یا مچھر غالب ہو کر حلق میں داخل ہو گیا یا

①..... اس شرط پر سوال پیدا ہوتا ہے کہ آیا دارالسلام میں جہالت عذر ہے، بھلا علم حاصل کرنے میں کون سامع تھا۔

راستے کا غبار یا چکی کا غبار آنا پینے والے کے حلق میں داخل ہو گیا یا آنا چھاننے والے کے حلق میں آئے کا غبار داخل ہو گیا یا اسی طرح ایک آدمی قبر کھود رہا تھا تو مٹی یا غبار اڑ کر حلق میں داخل ہو گیا یا ایک شخص ایک جگہ سے دوسری جگہ مٹی ڈال رہا تھا اس کے حلق میں داخل ہو گیا، تو ان سبھی صورتوں میں روزہ فاسد نہیں ہوگا چونکہ ان چیزوں سے احتراز ناممکن ہے نیز کام کرنے کی ضرورت پیش آتی ہے، البتہ جس شخص کو کام کی ضرورت نہ ہو اور وہ کام میں نہ لگا ہو اور یہ چیزیں حلق میں چلی جائیں تو اس پر قضاء ہوگی۔

۲..... آلہ تناسل کے سوراخ میں پچکاری کرنے سے روزہ فاسد نہیں ہوگا اگر کسی مائع چیز ہی کو داخل کیا گیا ہو چونکہ براستہ آلہ تناسل عاۃً کوئی چیز معدے تک نہیں پہنچتی۔

۳..... جائفہ یعنی پیٹ کے معمولی زخم پر تیل وغیرہ لگانا، یعنی پیٹ یا پہلو میں لگے ہوئے زخم پر تیل لگانے سے روزہ فاسد نہیں ہوتا، چونکہ تیل کھانے پینے کے محل تک نہیں پہنچ پاتا، ورنہ وہ اسی وقت مر جاتا۔

۴..... عین طلوع فجر کے وقت کھانے پانی سے الگ ہو جانا یا عین اسی وقت جماع سے الگ ہو گیا تو اس سے روزہ فاسد نہیں ہوگا البتہ اگر اس نے گمان میں آ کر روزہ افطار کر دیا تو قضاء ہوگی کفارہ نہیں ہوگا۔

۵..... صرف (عورت کو) دیکھنے سے یا (محاسن) سوچنے سے بشرطیکہ دیکھنے اور سوچنے میں دوام نہ ہو اور پھر منی یا مندی کا غلبہ ہو گیا تو اس صورت میں بھی روزہ فاسد نہیں ہوا۔

۶..... جو شخص اپنا لعاب نکل جائے یا دانتوں میں پھنسنے ہوئے ٹکڑے نکل جائے تو اس سے بھی روزہ فاسد نہیں ہوگا، البتہ اگر منہ میں بہت سا لعاب جمع کیا پھر نکل گیا تو روزہ فاسد ہو گیا۔

۷..... پیاس کی وجہ سے کلی کر لی یا جنابت کی حالت میں صبح کی یا کسی شرعی تقاضے کی وجہ سے مسواک کی جیسے وضو، نماز یا قرأت و ذکر اللہ کے لئے مسواک کی تو اس سے روزہ فاسد نہیں ہوگا۔

۸..... سینگی لگوانے سے روزہ نہیں ٹوٹا البتہ سینگی لگوانا (روزہ کی حالت میں) مکروہ ہے۔

### شافیہ

شافیہ کے نزدیک جو چیزیں روزے کو فاسد کر دیتی ہیں وہ دو قسم کی ہیں:

۱..... وہ قسم جن سے صرف قضاء واجب ہوتی ہے۔

(۲) وہ قسم جن سے قضاء اور کفارہ دونوں واجب ہوتے ہیں۔

اول..... وہ امور جن سے روزہ فاسد ہو جاتا ہے اور صرف قضاء واجب ہوتی ہو

مندرجہ ذیل صورتوں میں روزہ فاسد ہو جاتا ہے اور صرف قضاء واجب ہوتی ہے کفارہ واجب نہیں ہوتا، بقیہ ان امساک اس شخص پر واجب ہے جس نے بلا عذر روزہ توڑ دیا ہو چونکہ وہ بغیر عذر کے روزہ توڑتا ہے۔

۱..... کسی مادی شے کا پیٹ تک پہنچ جانا اگر وہ مقدار میں قلیل ہی کیوں نہ ہو جیسے تیل یا پیٹ تک ایسی چیز پہنچ گئی جو عاۃً نہیں کھائی جاتی جیسے کنکری، مٹی، یا کسی کھلے منفذ (سوراخ) سے پیٹ تک پہنچے جیسے منہ، ناک، کان، قبل، دبر، سر پر لگا دماغ کا زخم یہ تب کہ جب جان بوجھ کر ہو تو ان صورتوں میں روزہ فاسد ہو جائے گا اور صرف قضاء واجب ہوگی کفارہ نہیں ہوگا، چونکہ روزہ پیٹ تک ہر طرح کی چیز کو پہنچانے سے رکے



رہنے کو کہتے ہیں، جبکہ مرتکب امساک نہیں کرتا۔

لہذا جس شخص نے بھولے سے کھاپی لیا یا نو مسلم تھا جہالت و ناواقفی کی وجہ سے کھاپی لیا یا مجبور کئے ہوئے کو کھلایا پلایا گیا، یا علماء سے دور جنگلوں میں رہتا تھا تو اس کا روزہ نہیں ٹوٹا برابر ہے کہ کھائی ہوئی چیز تھوڑی ہو یا زیادہ، چونکہ اس نے جو کچھ بھی کیا جان بوجھ کر نہیں کیا، اگر اس کی وجہ سے روزے کا نہ ٹوٹنا ظاہر ہے۔ اگر پیٹ میں مکھی یا مچھر پہنچ گیا یا راستے کا غبار پیٹ میں چلا گیا یا جان بوجھ کر منہ کھولا اور مٹی پیٹ میں چلی گئی، یا آٹے کی دھول پیٹ میں پہنچ گئی یا ان چیزوں کا اثر پیٹ میں پہنچا جیسے سوکھنے سے ہوا دماغ میں چلی جاتی ہے تو ان صورتوں میں روزہ نہیں ٹوٹا، چونکہ یہاں جو کچھ ہوا قصداً اور جان بوجھ کر نہیں ہوا۔ چونکہ اس میں شدید مشقت پیش آتی ہے، نیز مٹی یا غبار اڑتے وقت منہ کھولنے سے انسان گریز ہی کرتا ہے، البتہ اگر مریض سانس کی تنگی میں ہوالے جو کسی دوائی میں آلودہ ہو تو اس کا روزہ ٹوٹ جائے گا اور صرف قضاء واجب ہوگی۔

چونکہ مٹی اور ہوا جس سے اجتناب ضروری ہے وہ ابتلائے عام کی حالت پر مجبور ہے۔ اور اگر کوئی خاص شئی ہو جیسے بھنے ہوئے گوشت کی بو کو کوئی شخص نکلنے لگے تو اس صورت میں روزہ فاسد ہو جائے گا چونکہ اس سے آسانی کے ساتھ بچا جاسکتا تھا، اسی طرح تنگی احساس کے وقت شریانوں کی مضبوطی کے لئے حب صلب کا کھانا بھی شامل ہے اور روزہ فاسد ہو جائے گا صرف قضاء واجب ہوگی۔

تھوک جو خالص اپنے معدن سے پیدا ہوا سے نکلنے سے روزہ فاسد نہیں ہوتا۔ (تھوک کا معدن پورا منہ ہے جو کہ تھوک کی جائے قرار اور منبع ہے)، صحیح قول کے مطابق اگر تھوک جمع کی اور پھر نگی تو بھی روزہ فاسد نہیں ہوگا، اگر زبان پر رکھ کر لعاب باہر نکالا تب بھی فاسد نہیں ہوگا، چونکہ لعاب جمع کرنے کی حالت میں لعاب اپنے معدن سے باہر نہیں نکلنے پاتی، یہ ایسا ہی ہے جیسے متفرق کر کے نگی جائے۔

اگر منہ سے لعاب باہر نکالا پھر واپس کر لی یا کوئی دھاگا وغیرہ تھوک سے تر کیا اور پھر دھاگے کو باہر سے منہ میں لے گیا جبکہ دھاگے پر تری تھی جو الگ ہو سکتی تھی یا کسی اور چیز میں لعاب مخلوط تھا یا لعاب نجس ہو گیا اور پھر لعاب نکل گیا تو ان تینوں صورتوں میں روزہ فاسد ہو جائے گا۔ پہلی صورت میں اس لئے کہ لعاب اپنے معدن سے باہر نکل آیا اور باہر کی چیزوں کی طرح ہو گیا، دوسری صورت میں اس لئے کہ اس کی ضرورت ہی بھلا کیا تھی تیسری صورت میں اس لئے کہ لعاب کے ساتھ اجنبی چیز بھی مل گئی، لہذا قضاء ہوگی کفارہ نہیں۔

اسی طرح دانتوں کے درمیان کھانے کے ٹکڑے جو پھنسے پڑے ہوں بلا قصد نہیں نکل لینے سے روزہ فاسد نہیں ہوتا چونکہ وہ اس میں معذور ہے اور تقصیر نہیں کرتا یہ تب ہے جب روزہ دار روٹی کے ٹکڑے الگ کرنے اور منہ سے باہر پھینکنے سے عاجز ہو، اور اگر ان ٹکڑوں کو منہ سے الگ کر کے باہر پھینکنے پر قادر تھا پھر بھی وہ نکل گیا اگر چہ وہ چنے سے کم ہی کیوں نہ ہو تو اس صورت میں روزہ فاسد ہو جائے گا، چونکہ وہ لعاب کے ساتھ دانتوں میں پھنسے ہوئے ٹکڑوں کو باہر نکالنے پر قادر تھا۔

بلغم کو نکلنے سے بھی روزہ فاسد ہو جاتا ہے بلغم یا تو سر سے اترتا ہے یا پیٹ سے اوپر چڑھتا ہے اور منہ کے ظاہری حصہ تک پہنچتا ہے، اگر بلغم خود بخود جاری ہو کر آجائے اور روزہ دار اسے تھوکنے سے عاجز ہو تو عذر کی وجہ سے روزہ فاسد نہیں ہوگا، جیسے کہ بلغم منہ کی ظاہر حصہ تک نہ پہنچنے پائے اور اندر چلا جائے تو روزہ فاسد نہیں ہوگا۔

مثلاً بلغم دماغ سے حلق تک آیا (حلق منہ کی باطنی حد ہے) پھر پیٹ کی طرف چلا جائے گا اسے تھوکنے پر قادر تھا اس صورت میں بھی روزہ فاسد نہیں ہوگا چونکہ بلغم اندر ہی سے ایک جگہ سے دوسری جگہ منتقل ہوا ہے۔ ①

①..... حنفیہ کے نزدیک تھوڑی سی تفصیل ہے کہ چنانچہ امام ابو یوسف رحمۃ اللہ علیہ کے نزدیک بلغم اگر منہ بھر کے ہو تو روزے کو فاسد کر دے گا جبکہ طرفین کے نزدیک روزہ فاسد نہیں ہوگا چونکہ روزے کا فساد کسی چیز کے داخل کرنے اور تھوکنے کے ساتھ مقید کیا گیا ہے بلغم نہ تو باہر سے اندر جاتا ہے اور نہ اسے تھوکنے کا درجہ دیا جاسکتا ہے البتہ اختلاف سے دور رہنے کے لئے احتیاط لازمی ہے۔

معروف دھواں جیسے تمباکو اور نسوار وغیرہ کا دھواں لینے سے روزہ ٹوٹ جاتا ہے اسی طرح کسی چیز کو دماغ، پیٹ، انٹریوں یا مثانے تک پہنچا دیا جائے یا مرد کے آلہ میں پچکاری کی یا عورت کے پستانوں میں پچکاری کی اور کان کے باطنی حصہ میں دوائی ٹپکائی یا کان کے اندرونی حصہ میں کھر و پختی داخل کی تو ان سبھی صورتوں میں روزہ ٹوٹ جائے گا چونکہ بدن کے اندرونی حصہ کو پیٹ کا حکم ملتا ہے جبکہ پیٹ تک کھلے منفذ سے چیز پہنچی ہے۔

اگر بدن پر تیل سے مالش کی تو بدن کے مساموں کے ذریعے جو تیل پیٹ تک پہنچے اس سے کچھ نقصان نہیں ہوتا اسی طرح سرمہ لگانے سے بھی روزہ فاسد نہیں ہوتا اگرچہ حلق میں سرمے کا ذائقہ محسوس کرے چونکہ حلق تک پہنچنے والا ذائقہ منفذ سے نہیں پہنچا بلکہ مساموں سے پہنچا ہے جبکہ بیہقی کی روایت ہے کہ حضور نبی کریم صلی اللہ علیہ وسلم حالت روزہ میں اشد سرمہ لگاتے تھے۔ لہذا روزہ دار کے لئے سرمہ لگانا مکروہ نہیں ہے۔

۲..... بلغم کا نکلنا بھی مفسد ہے، بلغم یا تو سر سے اترتا ہے یا پیٹ سے اوپر چڑھتا ہے، وہ بلغم جو روزہ دار کے کھنکھارنے سے آئے اور پھر اسے نکل جائے وہ مفسد صوم ہے، البتہ جو بلغم خود بخود آجائے اور روزہ دار اسے تھوکنے سے عاجز ہو تو اس سے روزہ فاسد نہیں ہوتا، اگر بلغم کو نکالنے پر قادر تھا لیکن اسے اپنی حالت میں چھوڑ دیا اور پھر پیٹ میں جا پہنچا تو صحیح قول کے مطابق روزہ ٹوٹ جائے گا چونکہ روزہ دار سے تقصیر ہوئی ہے، جیسا کہ اس کا بیان پہلے گزر چکا ہے۔

۳..... شرعی کلی اور ناک میں پانی ڈالتے وقت مبالغہ کیا جس سے پانی پیٹ کی طرف سبقت کر گیا تو اس سے بھی روزہ فاسد ہو جائے گا چونکہ روزہ دار کے لئے کلی اور ناک میں پانی ڈالتے وقت مبالغہ کرنا ممنوع ہے، اگر مبالغہ نہیں کیا اور عام حالت میں پانی پیٹ کی طرف سبقت کر گیا تو روزہ فاسد نہیں ہوگا چونکہ روزہ دار نے مامور بہ فعل انجام دیا ہے اور پانی کا سبقت کر جانا اس کے اختیار میں نہیں تھا۔

اگر کلی کی یا ناک میں پانی ڈالا غیر مشروع حالت میں جیسے مثلاً ٹھنڈک حاصل کرنے کے لئے کلی کر رہا تھا یا ویسے ہی کھیل رہا تھا یا چوتھی بار کلی یا ناک میں پانی ڈال رہا تھا اور پیٹ تک پہنچ گیا تو اس صورت میں روزہ ٹوٹ جائے گا قضاء واجب ہوگی کفارہ نہیں۔ چونکہ روزہ دار نے فعل مامور بہ انجام نہیں دیا بلکہ چوتھی بار کلی یا ناک میں پانی ڈالنا تو ممنوع ہے۔ ①

۴..... جان بوجھ کرتے کرنے سے روزہ فاسد ہو جائے گا صرف قضاء واجب ہوگی حتیٰ کہ اگر اسے یقین ہو کہ پیٹ کی طرف قے واپس نہیں ہوگی تب بھی روزہ فاسد ہوگا چونکہ قے کی عین مفسد ہے، نیز ابن حبان کی روایت کے ظاہر کا یہی تقاضا ہے روایت یہ ہے کہ ”جس شخص پر قے کا غلبہ ہو جائے اور اسے روزہ یاد ہو تو اس پر قضاء نہیں اور جس شخص نے جان بوجھ کرتے کی تو اسے قضاء کرنی چاہئے۔“ یہ حکم تب ہے جب روزہ دار کو علم ہو کہ جان بوجھ کر ایسا کرنا حرام ہے اور پھر اپنے اختیار سے ایسا کرے، اور اگر نو مسلم ہونے کی وجہ سے اسے علم نہ ہو یا علماء سے دور رہ کر اس نے پرورش پائی ہو یا اسے روزہ ہی یاد نہ ہو یا زبردستی اسے قے کروائی گئی تو ان صورتوں میں روزہ فاسد نہیں ہوگا۔

۵..... استمناء (بغیر جماع کے منی نکالنا) اس کی دو صورتیں ہیں:

۴..... حرام جیسے اپنے ہاتھ سے منی نکالنا جسے مشت زنی سے تعبیر کیا جاتا ہے۔

۲..... (غیر حرام جیسے بیوی کے ہاتھ سے منی نکالنا) سے بھی روزہ فاسد ہو جاتا ہے فقط قضاء واجب ہے، اگر چھونے سے یا بوسہ لینے

①..... حنفیہ کے نزدیک ذرا تفصیل ہے کہ جب پانی نے پیٹ کی طرف سبقت کی دیکھا جائے گا کہ اسے روزہ یاد ہے یا بھول گیا ہے اگر اسے روزہ بھول گیا ہو تو روزہ فاسد نہیں ہوگا اگر روزہ یاد ہو تو روزہ فاسد ہو گیا، اسی پر فتویٰ ہے چونکہ روزہ دار کے لئے مبالغہ کرنا ممنوع ہے۔ تفصیل کے لئے دیکھئے شامی ج ۳

سے یا بغیر کسی چیز کے حائل ہونے کے بیوی کو لیٹ کر ساتھ چمٹانے سے منی کا خروج ہو تو اس صورت میں بھی روزہ فاسد ہو جائے گا چونکہ یہ انزال ہے جو مباشرت سے ہوا ہے۔

اگر (عورتوں کے محاسن) سوچنے سے انزال ہو یا شہوت سے (کسی عورت کو) دیکھایا عورت کو شہوت کے ساتھ اپنے ساتھ چمٹایا لیکن درمیان میں کوئی رکاوٹ حائل تھی جبکہ مباشرت کی صورت نہ ہو تو روزہ فاسد نہیں ہوگا چونکہ انزال کی یہ صورت احتلام کے مشابہ ہے، البتہ بار بار ایسا کرنا حرام ہوگا اگرچہ انزال نہ ہو۔

۶..... دن کے وقت سحری کا غلط کھانا واضح ہو کہ طلوع فجر کے بعد کھانا کھایا ہے یا غروب آفتاب کے خیال سے روزہ افطار کر دیا تو دونوں صورتوں میں روزہ فاسد ہوگا فقط قضاء لازم ہوگی چونکہ اس ظن کا کوئی اعتبار نہیں جس کا خطا ہونا آشکارہ ہو۔

دن کے آخری حصہ میں تحری کر کے قرأت کی علامت سے یا نماز کے وقت کو بنیاد بنا کر افطار کرنا حلال ہے، البتہ احتیاط اس میں ہے کہ دن کے آخری وقت میں تب کھائے جب یقین ہو جائے، جبکہ رات کے آخری وقت میں کھانا جائز ہے جبکہ رات کے باقی ہونے میں ظن غالب ہو یا شک ہو، چونکہ رات کا باقی ہونا اصل ہے۔

اگر طلوع فجر ہوا جبکہ کسی شخص کے منہ میں کھانا ہو اور اس نے دفعۃً کھانا منہ سے باہر اگل دیا تو اس کا روزہ صحیح ہے، اسی طرح کوئی شخص بیوی سے جماع کر رہا ہو اور ادھر طلوع فجر ہو جائے اور وہ دفعۃً الگ ہو جائے تو روزہ صحیح ہوا البتہ اگر جماع میں بدستور لگا رہا تو روزہ فاسد ہو جائے گا فقط قضاء لازم ہوگی۔

۷..... جنون، ردت، حیض اور نفاس کے پیش آنے سے بھی روزہ فاسد ہو جاتا ہے، چونکہ یہ احوال صحت صوم کی شرائط عقل، اسلام اور خون سے پاک ہونا کے منافی ہیں۔ چنانچہ بخاری و مسلم نے ابو سعید خدری رضی اللہ تعالیٰ عنہ سے روایت نقل کی ہے کہ رسول کریم صلی اللہ علیہ وسلم سے عورت کے دین میں نقصان ہونے کے متعلق دریافت کیا گیا آپ صلی اللہ علیہ وسلم نے فرمایا: کیا ایسا نہیں کہ جب عورت کو حیض آجاتا ہے تو وہ نہ نماز پڑھتی ہے اور نہ ہی روزہ رکھتی ہے؟

## دوم..... وہ امور جن سے قضاء، کفارہ اور تعزیر واجب ہوتی ہو

امام شافعی رحمۃ اللہ علیہ کے نزدیک قضاء، کفارہ اس کے ساتھ تعزیر اور بقیہ دن امساک صرف ایک چیز سے واجب ہوتے ہیں اور وہ جماع ہے جو رمضان کے کسی دن کا روزہ فاسد کر دے اور اس کے لئے چودہ (۱۴) شرائط ہیں جو مندرجہ ذیل ہیں۔

۱..... یہ کہ روزہ دار نے رات کو روزے کی نیت کی ہو اگر نیت چھوڑ دی تو اس کا روزہ صحیح نہیں ہوگا اور اس پر پورا دن امساک واجب ہوگا۔ (یعنی رات کو روزے کی نیت کی اور پھر دن کو جماع کیا تو قضاء کفارہ تعزیر اور امساک واجب ہوگا)

۲، ۳، ۴..... یہ کہ جان بوجھ کر جماع کرے، اپنے اختیار سے جماع کرے، اور اسے جماع کے حرام ہونے کا بھی علم ہو، چنانچہ بھول کر جماع کرنے والے پر کفارہ نہیں، زبردستی جس سے جماع کرایا گیا ہو اس پر بھی کفارہ نہیں اور جس شخص کو حالت روزہ میں جماع کے حرام ہونے کا علم نہ ہو مثلاً وہ نو مسلم ہو تو اس پر بھی کفارہ نہیں۔

۵..... یہ کہ جماع رمضان میں دن کے وقت ہو، چنانچہ اگر رمضان کے علاوہ کسی اور روزہ مثلاً نفلی روزہ ہو یا نذر کا روزہ ہو قضاء کا ہو یا کفارہ کا ان روزوں کے دوران جماع کر لیا تو روزہ فاسد ہوگا لیکن کفارہ نہیں ہوگا چنانچہ رمضان میں دن کے وقت جماع کرنا حرام ہے چنانچہ فرمان باری تعالیٰ ہے:



أَجَلٌ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ هُنَّ لِبَاسٌ لَكُمْ وَأَنْتُمْ لِبَاسٌ لَهُنَّ عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ فَالْآنَ بَاشِرُوا هُنَّ وَأَنْتُمْ لَكُمْ وَاللَّهُ لَعَلَّكُمْ تَعْلَمُونَ  
 يَتَّبِعِينَ لَكُمْ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ شِمَّ اتَّسَمُوا الصِّيَامَ إِلَى الْبَيْتِ ..... البقرة ۱۸۷/۲

تم لوگوں کے واسطے روزہ کی شب میں اپنی بیبیوں سے مشغول ہونا حلال کر دیا گیا ہے کیونکہ وہ تمہارے اوڑھنے بچھونے ہیں اور تم ان کے اوڑھنے بچھونے ہو..... الخ۔

۶..... یہ کہ صرف اکیلے جماع سے روزے کا فساد ہو تو تب کفارہ واجب ہوگا، اور اگر پہلے کھانا کھالیا اور پھر جماع کیا تو اس صورت میں کفارہ نہیں ہوگا، بغیر جماع کے کفارہ نہیں ہوتا، چنانچہ کسی نے کھانا کھالیا، پانی پیا، یا مشمت زنی کی یا شرم گاہ سے ہٹ کر مباشرت کی جس سے انزال ہو گیا تو کفارہ واجب نہیں ہوگا۔ ①

۷..... یہ کہ اس جماع سے گناہ گار ہو، لہذا اگر بچے نے روزے کی حالت میں جماع کر دیا تو اس پر کفارہ نہیں ہوگا، اسی طرح مسافر روزہ دار یا مریض روزہ دار نے رخصت کی نیت سے جماع کر لیا تو صحیح قول کے مطابق کفارہ نہیں ہوگا، چونکہ مسافر اور مریض کے لئے روزہ نہ رکھنے کی رخصت ہے، اسی طرح جس شخص کو روزہ یاد نہ ہو اور وہ زنا کر بیٹھے تو اس پر بھی کفارہ نہیں، چونکہ وہ روزے کو بھولا ہوا ہے، اسی طرح جو مسافر زنا کر کے روزے کو فاسد کر دے اور اسے سفر کی وجہ سے روزہ نہ رکھنے کی رخصت ہو تو اس پر بھی کفارہ نہیں چونکہ مسافر کے لئے روزہ نہ رکھنا جائز ہے۔

۸..... یہ کہ جماع کرنے والے کو اپنے روزے کے صحیح ہونے کا یقین اور اعتقاد ہو، لہذا اگر کسی شخص نے پہلے بھولے سے کھانا کھالیا اور وہ سمجھا کہ اس کا روزہ جاتا رہا اور پھر جماع کر بیٹھا تو اس پر بھی کفارہ نہیں چونکہ اس کا اعتقاد تھا کہ اس کا روزہ نہیں، اگر چہ فی الواقع اس کا روزہ جماع سے باطل ہوا ہے۔

۹..... یہ کہ جماع کرنے میں وہ مخطی نہ ہو، چنانچہ اگر کسی شخص نے جماع کیا اور وہ جماع کے وقت سمجھا کہ ابھی رات باقی ہے جبکہ فجر طلوع ہو چکی ہو تو اس پر کفارہ نہیں ہوگا یا وہ سمجھا کہ مغرب کا وقت ہو چکا ہے اور جماع کر بیٹھا جبکہ ابھی دن باقی ہو تو اس صورت میں بھی کفارہ نہیں ہوگا چونکہ گناہ نہیں ہے۔

۱۰..... یہ کہ جماع کرنے والے پر جنون نہ طاری ہو یا رمضان میں دن کے وقت جماع کرنے کے بعد اسے موت نہ آئے، لہذا اگر کسی شخص نے جماع کیا اور پھر وہ پاگل ہو گیا یا مر گیا تو اس پر کفارہ نہیں ہوگا چونکہ اس حالت میں اہلیت باقی نہیں رہتی، چنانچہ جنون، یا موت کی وجہ سے قطعی طور پر کفارہ ساقط ہو جاتا ہے، یعنی اس دن ایسے شخص کا روزہ روزہ کہلانے کا مستحق نہیں رہا، لہذا جماع سے کفارہ واجب نہیں ہوگا۔ یہ ایسا ہی ہے جیسے مسافر کا روزہ یا اس بات پر گواہ قائم ہو جائیں کہ روزہ شوال کا تھا۔

۱۱..... یہ کہ جماع کی نسبت روزہ دار مرد کی طرف کی جاتی ہو، چنانچہ اگر عورت مرد پر چڑھ گئی اور دخول سے انزال ہو گیا تو مرد پر کفارہ نہیں ہوگا، ہاں البتہ اگر مرد نے عورت کو ایسا ہی کرنے پر ابھارا ہو تو پھر کفارہ مرد پر ہوگا۔

۱۲..... یہ کہ حشفہ (سپاری) داخل کرنے سے جماع ہو یا آلہ تناسل کی کئی ہوئی مقدار کے برابر دخول ہو تو تب کفارہ واجب ہوگا، بصورت دیگر اگر مذکورہ مقدار کے برابر دخول متحقق نہ ہو تو کفارہ واجب نہیں ہوگا، البتہ اس پر اساک واجب ہوگا۔

۱۳..... یہ کہ جماع شرم گاہ میں ہو خواہ بر (پچھلا حصہ) میں ہو یا مفعول مردہ ہو یا جانور تو کفارہ واجب ہوگا، جو شخص شرم گاہ کے علاوہ میں

① امام شافعی رحمۃ اللہ علیہ کی رائے جمہور امت کے خلاف ہے چونکہ مفطرات تین چیزوں میں کھانا، پینا اور جماع ان تینوں میں سے کسی ایک کا وجود ہو تو کفارہ واجب ہوگا دلائل واضح ہیں۔

جماع کرے تو اس پر کفارہ نہیں، البتہ جو شخص عورت کے ساتھ پچھلے حصہ میں جماع کرے یا لواطت کرے تو وہ ایسا ہی ہے جیسے عورت کے گلے حصہ میں جماع کرے۔

۱۴..... یہ کہ کفارہ جماع کرنے والے یعنی فاعل پر ہوگا، مفعول بہ پر مطلقاً نہیں ہوگا اور جس عورت کے ساتھ جماع کیا گیا ہو (مفعول بہ) اس پر صرف قضاء ہوگی کفارہ نہیں۔

کفارہ عوارض سے ساقط نہیں ہوتا..... اگر کسی شخص پر کفارہ واجب ہو اور وہ کفارہ واجب ہونے کے بعد سفر پر چلا گیا یا بیمار ہو گیا یا بے ہوش ہو گیا یا مرتد ہو گیا تو اس کے ذمہ سے کفارہ ساقط نہیں ہوگا، چونکہ ان عوارض کے لاحق ہونے سے پہلے روزے کی حرمت پامال کی گئی ہے نیز مرض اور سفر روزے کے منافی نہیں ہیں لہذا اس شخص کی طرف سے ہتک متحقق ہو چکی لہذا کفارہ ساقط نہیں ہوتا۔ اور ردت کی وجہ سے روزہ مباح نہیں ہوتا۔

روزے کی قضاء..... جس دن کا روزہ فاسد کیا گیا تو صحیح قول کے مطابق کفارے کے ساتھ ساتھ اس کی قضاء بھی واجب ہوگی۔ ①  
تعدد فساد سے تعدد کفارہ..... جس شخص نے دو دن جماع کیا ② تو اس پر دو کفارے واجب ہوں گے۔ چونکہ ہر دن مستقل عبادت کا دن ہے، لہذا دو کفاروں میں تداخل نہیں ہوگا، اس کی مثال ایسے ہی ہے جیسے کسی شخص نے دو مرتبہ حج کیا اور دونوں مرتبہ دوران حج جماع کر لیا تو اس پر دو حج واجب ہوں گے، اسی طرح اگر کسی شخص نے رمضان میں بھی دنوں میں جماع کیا تو اسی حساب سے اس پر اتنے ہی کفارات واجب ہوں گے۔ ③

اگر کوئی اکیلا ہی چاند دیکھے اور پھر دوسرے دن جماع کر بیٹھے تو اس پر کفارہ لازم ہوگا۔

شافیہ کے نزدیک وہ امور جن سے روزہ فاسد نہیں ہوتا..... بھولے سے اگر کوئی چیز پیٹ تک پہنچ گئی تو اس سے روزہ فاسد نہیں ہوگا، اگر (زبردستی کھلانے) سے بھی روزہ فاسد نہیں ہوتا، یا جہالت سے کھالیا جس کا شرعاً اعتبار ہو، اسی طرح وہ چیز جسے تھوکنے سے عاجز ہو جیسے بلغم اور دانتوں کے درمیان اٹکے ہوئے کھانے کے ٹکڑے تو ان کو نگل لینے سے روزہ فاسد نہیں ہوگا، اسی طرح ہر ایسی چیز جس سے احتراز مشقت طلب ہو جیسے راستے کا غبار، آٹے کا غبار مکھی اور مچھر وغیرہ، لہذا ان چیزوں کے اندر داخل ہونے سے بھی روزہ فاسد نہیں ہوگا۔  
نشر لگوانے سے روزہ فاسد نہیں ہوتا اس میں کسی کا اختلاف نہیں، بیٹنگی لگوانے سے بھی روزہ فاسد نہیں ہوتا چونکہ نبی کریم صلی اللہ علیہ وسلم نے روزے کی حالت میں بیٹنگی لگوائی اور احرام باندھ کر بھی بیٹنگی لگوائی ہے۔ ④

البتہ نشر لگوانا اور بیٹنگی لگوانا بغیر ضرورت کے مکروہ ہے۔

سرمہ لگانے سے روزہ فاسد نہیں ہوتا لیکن راجح قول کے مطابق سرمہ لگانا خلاف اولیٰ ہے، بوسہ لینے سے بھی روزہ فاسد نہیں ہوتا البتہ اس شخص کے لئے بوسہ لینا مکروہ ہے جس کی شہوت بوسہ لینے سے ابھرتی ہو، معانقہ اور مباشرت سے بھی روزہ فاسد نہیں ہوتا، شہوت کی نظر اور سوچنے سے انزال ہو جائے تو اس سے بھی روزہ فاسد نہیں ہوتا، علك (گوند) چبانے اور کھانا چکھنے سے روزہ فاسد نہیں ہوتا البتہ یہ دونوں مکروہ

①..... یعنی کفارے میں اگر غلام آزاد کیا ہے تو ایک روزہ قضا کی نیت سے رکھے اسی طرح دو ماہ کے روزے کفارہ کے رکھے ہیں تو ایک دن مزید قضاء کے لئے روزہ رکھے، ساٹھ مسکینوں کو کھانا کھلایا ہے تو ساتھ ایک دن کا روزہ بھی رکھے۔ ② یعنی پہلے دن روزہ رکھا اور دن کے وقت جماع کر لیا پھر دوسرے دن بھی جماع کر لیا۔ ③ یعنی اگر کسی نے پورے تیس دن جماع کیا تو اس پر تیس کفارات ہوں گے لہذا وہ ۳۰ غلام آزاد کرے یا (۱۸۰۰) ایام روزے رکھے یا ۱۸۰۰ مسکین کو کھانا کھلائے۔ گویا اب وہ ساری عمر ہی روزے رکھتا رہے جو بظاہر محال اور ناممکن لگتا ہے، جبکہ حقیقہ کے نزدیک اگر کسی شخص نے رمضان کے پورے روزے ضائع کئے اس پر صرف ایک ہی کفارہ ہوگا اور قضاء پورے دنوں کی ہوگی۔ ④ رواہ البخاری والنسائی۔

ہیں مسواک کرنے سے روزہ فاسد نہیں ہوتا، البتہ زوال کے بعد مسواک کرنا مکروہ ہے لیکن اگر پیاز وغیرہ بھول کر کھالیا تو مسواک کرنے میں کوئی حرج نہیں اسی طرح پسندیدہ اشیاء جیسے دیکھی جانے والی چیزیں، خوشبوئیں اور سنی جانے والی چیزیں تو ان سے بھی روزہ فاسد نہیں ہوتا البتہ مکروہ ہیں۔ ①

حنا بلہ..... روزہ فاسد کرنے سے یا تو قضاء واجب ہوتی ہے یا قضاء اور کفارہ دونوں واجب ہوتے ہیں۔

اول..... وہ امور جن سے روزہ فاسد ہو جاتا ہے اور صرف قضاء واجب ہوتی ہے، وہ مندرجہ ذیل ہیں۔

۱..... کسی مادی شے کا منفذ (راستے) سے پیٹ یا دماغ میں داخل کرنا، یہ چیز روزہ یا درہتے ہوئے جان بوجھ کر اپنے اختیار سے پیٹ تک پہنچائے، اگرچہ اس فعل کی حرمت سے جاہل ہی ہو، برابر ہے کہ وہ چیز غذا ہو جیسے اشیائے خورد و نوش یا غذا نہ ہو جیسے کنکری، بلغم، نسوار وغیرہ، اسی طرح دوائی، تیل جو حلق یا دماغ تک پہنچ جائے، پچھلے راستے میں پچکاری کرنا، جان بوجھ کر دھواں ٹگنا (جیسے سگریٹ کا دھواں) چونکہ دھواں اپنے اختیار سے پیٹ تک پہنچ جاتا ہے، لہذا یہ کسی چیز کے کھانے کی طرح ہو گیا، ان سبھی صورتوں میں روزہ فاسد ہو جائے گا اور قضاء واجب ہوگی، اگر کوئی چیز پیٹ تک پہنچی اس میں روزہ دار کا اختیار اور قصد نہیں تھا یا بھولے سے کوئی چیز کھالی یا سوئے سوئے کھالی، یا اسے زبردستی (اگر اٹھا) کھلائی گئی تو روزہ فاسد نہیں ہوگا، چونکہ حدیث مبارکہ ہے ”میری امت کو خطا اور نسیان معاف کر دیا گیا ہے اور جس چیز پر انہیں مجبور کیا گیا ہو وہ بھی انہیں معاف ہے۔“

دوسری حدیث ہے۔ ”جو شخص حالت روزہ میں بھول گیا.....“ ②

۲..... سرمہ لگانا جبکہ سرمے کا حلق تک پہنچنا متحقق ہو جائے، چونکہ نبی کریم صلی اللہ علیہ وسلم نے اٹھ سرمہ سوتے وقت لگانے کا حکم دیا ہے جو کہ آنکھوں کو راحت پہنچاتا ہے نیز فرمایا ہے ”کہ روزہ دار کو اس سے بچنا چاہئے۔“ ③ نیز آنکھ منفذ (راستہ) ہے البتہ منفذ معتاد نہیں، جیسے ناک کے ذریعے کوئی چیز حلق تک پہنچ جائے تو روزہ فاسد ہو جاتا ہے، اگر حلق تک سرمے کا پہنچنا متحقق نہ ہو تو روزہ فاسد نہیں ہوگا چونکہ جو چیز روزے کے منافی ہے وہ متحقق ہی نہیں ہوتی۔

۳..... جان بوجھ کر قے کرنے سے بھی روزہ فاسد ہو جاتا ہے صرف قضاء لازم ہوتی ہے خواہ کھانے کی قے کرے یا کڑوے پانی کی، بلغم ہو یا خون یا کوئی اور چیز اگرچہ کم ہی ہو، چنانچہ حضرت ابو ہریرہ رضی اللہ عنہ کی مرفوع حدیث ہے۔ ”جس شخص پر قے (الٹی) کا غلبہ ہو اس پر قضاء نہیں اور جو شخص جان بوجھ کر قے کرے اسے روزے کی قضاء کرنی چاہئے۔“ ④

۴..... سینگی لگوانے سے روزہ فاسد ہو جاتا ہے صرف قضاء واجب ہوگی۔ یعنی جب خون ظاہر ہو تو اس سے سینگی لگانے والے اور سینگی لگوانے والے دونوں کا روزہ فاسد ہوگا اگر خون ظاہر نہ ہو تو روزہ فاسد نہیں ہوگا۔ دلیل یہ حدیث ہے۔ ”سینگی لگانے والے اور لگوانے والے کا روزہ افطار ہو گیا۔“ ⑤

رہی جمہور کی حدیث کہ ”رسول کریم صلی اللہ علیہ وسلم نے سینگی اور دانت یا کچلی سے مقام قاحہ میں سینگی لگوائی جبکہ آپ صلی اللہ علیہ وسلم

①..... اس پر فلم، ڈرامے، قوالی، نغمے اور گانے وغیرہ قیاس نہیں کئے جاسکتے یہ الگ بات ہے کہ فلم دیکھتے یا گانے سننے سے روزہ فاسد نہیں ہوگا لیکن روزے کی روح فاسد ہو جاتی ہے۔ ② حدیث پہلے گزر چکی ہے کہ جس شخص نے بحالت روزہ بھول کر کچھ کھالیا وہ اپنا روزہ مکمل کرے اسے اللہ تعالیٰ نے کھلایا پلایا ہے، رواہ الجماعة الا لتسانی عن ابی ہریرۃ۔ ③ رواہ ابوداؤد و البخاری فی تاریخہ عن حدیث عبدالرحمن بن نعمان بن سعید بن ہوزہ عن ابی عن جدہ لیکن یہ روایت ضعیف ہے۔ جبکہ دوسری طرف حدیث ہے کہ نبی کریم صلی اللہ علیہ وسلم نے حالت روزہ میں سرمہ لگایا ہے البتہ مفتی بہ یہی ہے کہ سرمہ لگانے سے روزہ فاسد نہیں ہوتا لیکن اختلاف سے بچنے کے لئے احتیاط کی جائے اور رات کو سرمہ لگایا جائے۔ ④ رواہ الجماعة وقال الترمذی حسن غریب و رواہ ایضاً الدارقطنی۔

⑤ رواہ عن النبی صلی اللہ علیہ وسلم احد عشر نفساً منهم رافع بن خدیج الذی رواہ حدیثہ، احمد و الترمذی۔



نے احرام باندھا ہوا تھا اور روزے میں تھے، اس کی وجہ سے آپ نے شدید کمزوری پائی تو رسول اکرم صلی اللہ علیہ وسلم نے روزہ دار کو سینگ لگوانے سے منع کر دیا، حنا بلہ اس حدیث کے متعلق کہتے ہیں کہ یہ حدیث منسوخ ہے۔ ①

۵..... بوسہ لینا، استمناء (آلہ تناسل سے چھیڑ چھاڑ) لمس اور شرم گاہ سے ہٹ کر مباشرت کی اور منی یا مذی کا خروج ہوا تو روزہ فاسد ہو جائے گا، اسی طرح بار بار (عورت کو مثلاً) دیکھنے سے منی آئے تو بھی روزہ فاسد ہو جائے گا اور اگر بار بار دیکھنے سے منی آئے تو روزہ فاسد نہیں ہوگا، یہ تب ہے جب جان بوجھ کر کرے اور اسے روزہ بھی یاد ہو، واجب روزہ کی صورت میں قضاء واجب ہوگی کفارہ نہیں ہوگا، چونکہ ابوداؤد نے حضرت عمر رضی اللہ عنہ سے روایت نقل کی ہے کہ ”میں نشاط میں تھا میں نے بیوی کا بوسہ لیا جبکہ مجھے روزہ تھا، میں نے عرض کی: یا رسول اللہ! مجھ سے بہت بڑی بات سرزد ہوگئی میں نے حالت روزہ میں بیوی کا بوسہ لے لیا، آپ صلی اللہ علیہ وسلم نے فرمایا: مجھے بتاؤ اگر تم برتن سے پانی لے کر کھلی کر دو اور تمہیں روزہ ہو؟ میں نے عرض کی، اس میں کوئی حرج نہیں، فرمایا اپنا روزہ پورا کرو۔“ اس حدیث میں رسول کریم صلی اللہ علیہ وسلم نے بوسے کو کھلی کے ساتھ تشبیہ دی ہے چونکہ یہ روزہ توڑنے کے مقدمات میں سے ہے، چنانچہ بوسے کے ساتھ اگر انزال بھی ہو تو روزہ فاسد ہو جائے گا ورنہ فاسد نہیں ہوگا، لہذا بغیر انزال کے روزہ فاسد نہیں ہوگا چونکہ حضرت عائشہ رضی اللہ عنہا کی حدیث ہے ”رسول کریم صلی اللہ علیہ وسلم حالت روزہ میں بوسہ لے لیتے تھے اور وہ تم لوگوں سے زیادہ اپنی حاجت پر قابو پانے والے تھے۔“ ②

بار بار (مثلاً عورت کو) دیکھنے سے منی خارج ہو جائے تو روزہ فاسد ہو جائے گا چونکہ ایسے فعل سے انزال ہوا ہے جس سے لذت اٹھائی جا رہی تھی، جبکہ اس سے گریز کرنا ممکن تھا، لہذا یہ صورت لمس میں انزال ہونے کے مشابہ ہے۔

اگر بار بار نظر کرنے سے منی خارج ہوئی تو اس سے روزہ فاسد نہیں ہوگا چونکہ منی سے روزہ فاسد ہونے میں کوئی نص نہیں ہے، نیز منی کو منی پر قیاس بھی نہیں کیا جاسکتا چونکہ دونوں کے احکام مختلف ہیں۔

۶..... ردت (مرتد ہو جانا) مطلقاً مفسد ہے، چونکہ فرمان باری تعالیٰ ہے:

لَیْسَ اَشْرَکُتَ لَیَّحْبَطَنَّ عَمَلُکَ..... الزمر ۳۹/۶۵

اگر تم نے شرک کر دیا تمہارے اعمال حبط ہو جائیں گے۔

۷..... موت اس دن کا روزہ فاسد کر دیتی ہے جس دن اس کا وقوع ہوا ہو، نذر اور کفارہ کے روزے کی حالت میں اگر موت آئے تو اس کے ترکہ میں سے ایک مسکین کو کھانا کھلایا جائے۔

۸..... یہ غلطی واضح ہوگئی کہ دن ہوتے ہوتے کھایا تھا، ③ اگر غروب آفتاب میں شک تھا اور اس نے کھاپی لیا تو روزہ فاسد ہو گیا اور قضاء واجب ہوگی، چونکہ دن کا باقی رہنا اصل ہے، یا کھایا پیا اور اسے ظن تھا کہ دن ابھی باقی ہے جب تک کہ متحقق نہ ہو کہ غروب کے بعد تھا، چونکہ اللہ تعالیٰ نے رات تک روزہ پورا کرنے کا حکم دیا ہے جبکہ اس نے تمام نہیں کیا۔ یا رات سمجھ کر کھانا کھایا اور واضح ہوا کہ دن ہو چکا ہے (یعنی طلوع فجر ہو چکا ہے) تو اس صورت میں بھی روزہ فاسد ہو جائے گا چونکہ اس نے روزہ تمام نہیں کیا، صرف قضاء کرے گا۔

①..... بخاری کی حدیث ہے کہ رسول اللہ صلی اللہ علیہ وسلم نے حالت روزہ میں سینگ لگوائی یہ حدیث ابن عباس رضی اللہ عنہ سے مروی ہے دوسری حدیث حضرت انس رضی اللہ عنہ سے مروی ہے، ابن عباس رضی اللہ عنہ کی حدیث کے متعلق نسخ کی بات کرنا بعید از قیاس ہے چونکہ حضرت عباس رضی اللہ عنہ علم بالناسخ والمنسوخ تھے، حنا بلہ کے مستدل ”حاجم اور مجموع کاروزہ ٹوٹ گیا“ میں بھی احتمال ہے۔

چنانچہ ابن عباس رضی اللہ عنہ کہتے ہیں کہ رسول اللہ صلی اللہ علیہ وسلم ایک شخص کے پاس سے گزرے جو کسی دوسرے کو سینگ لگوار ہا تھا اور وہ دونوں غیبت کر رہے تھے اس پر آپ نے فرمایا تھا کہ حاجم اور مجموع کاروزہ افطار ہو گیا، نیز سینگ لگوانے سے تو خون کا اخراج ہوتا ہے جبکہ روزہ دخول سے ٹوٹتا ہے۔

② رواہ البخاری۔ ③ مثلاً صبح کا کھانا کھایا سمجھا بھی طلوع فجر نہیں ہوئی بعد میں پتہ چلا کہ فجر طلوع ہو چکی تھی تو روزہ فاسد ہو گیا۔

اسی طرح اگر بھول کر کھاپی لیا پھر بعد میں وہ سمجھا کہ روزہ ٹوٹ گیا اور اب جان بوجھ کر کھاپی لے تو صرف قضاء کرے گا، البتہ اگر اسے ظن ہوا کہ آفتاب غروب ہو چکا ہے کھاپی لیا اور اس کا شک باقی ہو اور حقیقت حال واضح نہ ہو تو اس صورت میں قضاء نہیں ہے چونکہ ذمہ سے بری ہو جانا اصل ہے، یا کھانا کھایا اور واضح یہ ہوا کہ رات کو کھانا کھایا ہے تو بھی قضاء نہیں چونکہ اس نے روزہ تمام کیا ہے۔

## دوم..... وہ امور جن سے قضاء اور کفارہ دونوں واجب ہوں

حنابلہ کے نزدیک کفارہ کا وجوب صرف ایک چیز سے ہوتا ہے اور وہ دن کے وقت جماع کرنا ہے لیکن کوئی عذر نہ ہو جیسے مرض، جماع شرم گاہ میں ہو البتہ برابر ہے، کہ قبل ہو یا دبر، آدمی کی شرم گاہ ہو یا غیر آدمی کی (جیسے جانور کی شرم گاہ) خواہ زندہ سے جماع کرے یا مردہ سے، خواہ انزال ہو یا نہ ہو۔

جماع کرنے والا جان بوجھ کر جماع کرے یا بھول کر خطا کرے یا جہالت (ناواقفی اور لاعلمی) میں، اپنے اختیار سے کرے یا اس سے زبردستی کروایا گیا ہو، برابر ہے بیداری کی حالت میں اسے مجبور کیا گیا ہو یا نیند کی حالت میں۔ ①

اس کی دلیل حضرت ابو ہریرہ رضی اللہ عنہ کی متفق علیہ حدیث ہے جس میں جماع کرنے والے پر کفارہ واجب کیا گیا ہے، رہی بات بھول کر جماع کرنے والے کی تو وہ ظاہر مذہب ہے جان بوجھ کر جماع کرنے والے کے حکم میں ہے۔ ②

اس میں مکہ (مجبور کیا ہوا) مختار (اپنے اختیار سے کرنے والے) کی طرح ہے، سویا ہوا بیدار کی طرح ہے، چونکہ نبی کریم صلی اللہ علیہ وسلم نے اعرابی سے تفصیلات نہیں مانگی تھیں، اگر اس میں حکم کا اختلاف ہوتا تو آپ ضرور تفصیل طلب کرتے، چونکہ بوقت حاجت بیان کو مؤخر کر دینا جائز نہیں ہے۔ نیز سوال جواب میں تیار ہوتا ہے، گویا یوں فرمایا ہے۔ جب رمضان کے روزے میں تم جماع کر بیٹھو تو کفارہ دو۔ نیز روزہ عبادت ہے اس میں جماع کرنا حرام ہے لہذا اس میں جان بوجھ کر یا بھول کر کرنے والا برابر ہے جیسے حج میں برابر ہوتا ہے۔

رہی یہ بات کہ انزال ہو یا نہ ہو کفارہ واجب ہوگا، اور ان دونوں صورتوں میں کوئی فرق نہیں چونکہ جماع ہوا تو اس میں انزال ہونے کا قوی گمان ہوتا ہے۔

اکراہ کی حالت میں کفارہ اس لئے واجب ہے کہ جماع پر اکراہ ناممکن ہے چونکہ انتشار آلہ کے بغیر وطی نہیں ہو سکتی اور آلہ شہوت کے بغیر منتشر ہوتا نہیں لہذا جماع میں مکہ غیر مکہ کی طرح ہے۔ ③

رہی یہ بات کہ شرم گاہ خواہ قبل ہو یا دبر، مرد کی ہو یا عورت کی ہر حال میں کفارہ واجب ہوگا، چونکہ مکلف شخص شرم گاہ میں جماع کر کے روزہ فاسد کرتا ہے لہذا کفارہ واجب ہوگا، جانور کی شرم گاہ میں جماع ہوا تو اس لئے کہ وہ بھی ایک شرم گاہ ہے جس میں وطی ہوئی ہے جو غسل کی موجب ہے اور روزے کے لئے مفسد ہے، لہذا عورت کے ساتھ جماع کرنے کے مشابہ ہوا۔

①..... یعنی عورت سوئی ہوئی ہو اور روزہ دار پر زبردستی کی گئی کہ اس سوئی ہوئی عورت سے جماع کرو تو روزہ دار جماع کرنے والے پر کفارہ ہوگا۔ ② حدیث یہ کہ ایک اعرابی خدمت اقدس میں حاضر ہوا اور عرض کیا یا رسول اللہ میں ہلاک ہو گیا میں ہلاک ہو گیا، فرمایا! تو نے کیا کیا؟ عرض کی! میں رمضان میں دن کے وقت جان بوجھ کر اپنی بیوی سے جماع کر بیٹھا جبکہ مجھے روزہ تھا، آپ نے فرمایا۔ غلام آزاد کرو جبکہ بعض روایات میں ہے آپ نے اعرابی سے فرمایا: کیا کوئی عذر یا سفر درپیش نہیں تھا؟ عرض کی جی نہیں لہذا حنابلہ کا یہ کہنا کہ حدیث میں تفصیل نہیں مطلق حکم ہے جواب یہ ہے کہ اعرابی نے "جان بوجھ کر" کی قید سے شہ ختم کر دیا نیز دوسری روایت میں تفصیل ہے۔ ③ پھر تو حالت اکراہ میں کھانا کھانا بھی ناممکن ہے دنیا میں کوئی کام بھی ہو اس میں تکرہ نہ رہے گا، اگر اس طرح کی دو دراز قیاس تاویلات نکالنی شروع کر دی جائیں، جب التقائے ختائین ہوتا ہے تو حالت اکراہ میں بھی شہوت ابھرتی ہے شہوت کا ابھرنا الگ نوعیت سے ہے اور وہ اکراہ کے مرہون منت ہے۔

جس عورت سے جماع کیا گیا اس کا روزہ بھی فاسد ہو گیا جس طرح جماع سے مرد کا روزہ فاسد ہو جاتا ہے، چونکہ جماع بھی مفطرات کی ایک قسم ہے، لہذا اس میں مرد و عورت دونوں برابر ہیں جس طرح کھانا کھانے سے روزہ فاسد ہوتا ہے اور اس میں مرد و عورت دونوں برابر ہیں اگر عورت کے ساتھ جماع کیا گیا اور کوئی عذر نہ ہو تو عورت پر بھی کفارہ ہوگا البتہ عذر کے ہوتے ہوئے عورت پر کفارہ نہیں ہوگا جیسے عورت سو رہی تھی یا زبردستی اس کے ساتھ جماع کیا گیا ❶ یا بھولے سے اس کے ساتھ جماع کیا گیا جہالت میں جماع کیا گیا تو عورت پر کفارہ نہیں ہوگا چونکہ عورت معذور ہے البتہ اس سے عورت کا روزہ فاسد ہو جائے گا اور اسے قضاء واجب ہوگی۔

البتہ اگر روزہ دار عورت نے سوئے ہوئے شخص یا بچے یا مجنون کا آلہ تناسل اپنی شرم گاہ میں داخل کر دیا تو عورت کا روزہ باطل ہو جائے گا اور اس پر قضاء اور کفارہ دونوں واجب ہوں گے، یہ تب ہے جب رمضان میں دن کے وقت یہ صورت پیش آئے۔

اگر دو عورتیں آپس میں (لیٹ کر) ایک دوسرے سے بدن رگڑیں اور انہیں انزال ہو جائے یا مجبوب (مقطوع الذکر) کو رگڑنے ملنے سے انزال ہو جائے تو روزہ فاسد ہو جائے گا، چونکہ لمس کی وجہ سے اگر انزال ہو جائے تو روزہ فاسد ہو جاتا ہے اس صورت میں تو بطریق اولیٰ روزہ فاسد ہوگا، البتہ ان دونوں عورتوں پر کفارہ نہیں ہوگا اور اصح قول کے مطابق مجبوب پر بھی کفارہ نہیں، چونکہ یہ صورت منصوص نہیں ہے۔ اور نہ ہی منصوص علیہ کے معنی میں ہے، لہذا اپنی اصل پر باقی رہے گا۔

کفارہ میں تعدد..... اگر ایک رمضان کے دو دنوں میں جماع کیا جبکہ پہلے جماع کا کفارہ نہیں دیا تھا کہ دوسرا جماع کر دیا تو اس پر دو کفارات ہوں گے چونکہ رمضان کا ہر دن عبادت ہے یہ ایسا ہی ہے جیسے دو حجوں میں جماع کر لیا تو قضاء میں دو حج واجب ہوں گے یا جیسے دو رمضانوں میں دو دن جماع کیا تو دو کفارات واجب ہوں گے۔

البتہ اگر رمضان کے ایک ہی دن میں کئی مرتبہ جماع کیا تو ایک ہی کفارہ لازم ہوگا، اس میں کسی کا اختلاف نہیں، لیکن رمضان کے ایک دن میں جماع کیا پھر اس کا کفارہ ادا کر دیا پھر اسی دن دوبارہ جماع کر دیا تو اس پر دوسرا کفارہ لازم ہوگا، چونکہ اس نے حرام وطی کی ہے، لہذا حرام وطی کے تکرار سے کفارہ میں بھی تکرار ہوگا جیسے حج میں جماع کر دیا پھر دوسرے حج میں جماع کر دیا تو ذمہ میں دو حج لازم ہوں گے۔

وجوب امساک پر کفارہ ہے..... کفارہ تب لازم ہوگا جب ایسا شخص جماع کرے جسے امساک لازم ہوتا ہو جیسے کسی شخص کو رویت ہلال کا علم نہ ہو اور اسی فجر طلوع ہونے کے بعد رویت ہلال کا علم ہو، یا کوئی شخص رات کو نیت کرنا بھول گیا، یا جان بوجھ کر کھالیا اور پھر جماع کر لیا جبکہ ان پر امساک واجب تھا اور پھر جماع کیا ہے لہذا کفارہ واجب ہوگا چونکہ رمضان کی حرمت پامال کی گئی ہے، جبکہ حرمت رمضان کی پاسداری واجب ہے۔

اگر طلوع فجر کے شروع ہی میں آلہ تناسل شرم گاہ سے باہر نکالا اور جماع سے الگ ہو گیا تو اس پر قضاء اور کفارہ دونوں واجب ہوں گے چونکہ شرم گاہ سے آلہ تناسل کو باہر نکالنا بھی جماع ہے ❷ اگر فجر طلوع ہوئی درحالیہ یہ جماع کر رہا ہو اور اسی وقت آلہ تناسل شرم گاہ سے باہر نکال لے جبکہ فجر ثانی طلوع ہو چکی تھی تو قضاء اور کفارہ دونوں واجب ہوں گے، چونکہ جس طرح آلہ تناسل شرم گاہ میں داخل کرنے سے لذت ملتی ہے اسی طرح آلہ تناسل شرم گاہ سے نکالنے میں بھی لذت ملتی ہے۔

اگر کسی نے جماع کیا اس کا اعتقاد تھا کہ ابھی رات باقی ہے لیکن واضح ہوا کہ دن ہو چکا ہے اور فی الواقع فجر طلوع ہو چکی ہو تو اس پر قضاء اور کفارہ دونوں واجب ہوں گے، چونکہ جان بوجھ کر یا بھول چوک کر جماع کرنے میں کوئی فرق نہیں جیسا کہ ہم نے بیان کیا ہے۔

❸ عورت کے حق میں اکراہ کیوں معتبر ہو واجب عورت کے حق میں اکراہ کا اعتبار ہے کہ مرد کے حق میں بھی اکراہ کا اعتبار ہو گیا لہذا مرد کو اگر جماع کرنے مجبور کیا گیا تو کفارہ نہیں ہوگا۔ ❹ گویا جماع میں دو حالتیں ہوتی ہیں دخول کے بعد خروج اور دخول نہ ہو اور دخول ہی رہے دوسری صورت کہ خروج دخول ہے لہذا دخول جہاں جماع کا حصہ ہے خروج بھی جماع کا حصہ ہے البتہ نیت کا اعتبار ہے یہ خروج جماع کے انقضاء کے لئے ہے۔



اگر شروع دن میں جماع کیا پھر بیمار ہو گیا یا پاگل ہو گیا یا عورت تھی اسے دن کے وقت حیض یا نفاس آ گیا تو ان صورتوں میں کفارہ ساقط نہیں ہوگا چونکہ یہ ایک ایسی علت ہے جو وجوب کفارہ کے بعد لاحق ہوئی ہے، لہذا کفارہ ساقط نہیں ہوگا جیسے سفر۔ نیز دوسری وجہ یہ ہے کہ اس نے رمضان میں واجب روزے کو فاسد کیا ہے اور اس کا فساد جماع تام سے ہوا ہے لہذا اس پر کفارہ لاگو ہوگا، یہ ایسا ہی ہے جیسے کوئی عذر نہ ہو اور دن دہاڑے جماع کرے تو کفارہ ساقط نہیں ہوگا۔

جماع فیما دون الفرج..... اگر شرم گاہ سے ہٹ کر اس کے بجائے اور جگہ جماع کیا ❶ اور جان بوجھ کر جماع کیا، پھر انزال ہوا گو انزال میں بذی خارج ہو روزہ فاسد ہو جائے گا اور کفارہ واجب نہیں ہوگا چونکہ یہ حقیقت میں جماع نہیں ہے۔ اور اگر انزال ❷ نہ ہو تو روزہ فاسد نہیں ہوگا جیسے بیوی کو چھو لیا یا بوسہ لے لیا تو روزہ فاسد نہیں ہوتا۔

رمضان کے علاوہ روزے کے فساد پر کفارہ نہیں..... رمضان کے علاوہ کوئی اور روزہ فاسد کرنے پر کفارہ نہیں اس پر اکثر علماء کا اتفاق ہے، چونکہ رمضان کے علاوہ میں وہ جماع کرتا ہے لہذا کفارہ لازم نہیں ہوگا۔  
مثلاً جیسے کوئی شخص کفارہ کے روزے میں جماع کر لے تو کفارہ نہیں ہوگا، گویا اس باب میں قضاء اور ادا میں فرق ہے، چنانچہ ادا کا زمانہ اور وقت متعین ہے جو محترم وقت ہے، لہذا اداء کی صورت میں حرمت کی ہتک لازم آتی ہے جبکہ قضاء کی صورت میں ہتک حرمت لازم نہیں آتی۔

روزہ میں جماع کا جواز حنا بلہ کے نزدیک..... اگر کسی شخص کو کمر توڑ قسم کی شہوت لاحق ہوئی حتیٰ کہ اسے آلہ تناسل میں یا فوطوں میں یا مثانہ میں خلل پڑ جانے کا اندیشہ ہو تو وہ جماع کر لے اور روزے کی قضاء کرے اور ضرورت کی وجہ سے اس پر کفارہ نہیں جیسے مضطر شخص کے لئے مردار کھانا جائز ہے، اگر اس کی شہوت جماع کے بغیر ہی پوری ہو سکتی ہو جیسے اپنے ہاتھ سے یا بیوی کے ہاتھ سے یا رانوں پر ملنے سے تو اس صورت میں جماع کرنا جائز نہیں ہوگا۔ ❸

جیسے کہ حالت شبق (ہیجان یعنی شدید شہوت پیش آنے کی حالت) میں حائضہ سے جماع جائز ہے اسی طرح ضرورت شدیدہ کے پیش آنے کے وقت روزہ کی حالت میں بیوی سے جماع بطریق اولیٰ جائز ہوگا، چونکہ حائضہ سے جماع کرنے کی تحریم نص قرآن سے ہے، اگر دوسری بیوی نابالغہ صغیرہ ہو تو حالت شبق میں حائضہ سے اجتناب کرنا واجب ہوگا اور نابالغہ صغیرہ سے جماع کر لے یا اسی طرح دوسری بیوی مجنونہ ہو تو اس سے جماع کرے۔

اگر کسی شخص پر شہوت کا اس قدر غلبہ ہو کہ وہ روزے کی قضاء کی بھی قدرت نہیں رکھتا تو وہ بوڑھے کے حکم میں ہے جو روزہ رکھنے سے عاجز آ گیا ہو، لہذا ہر دن کے بدلہ میں ایک مسکین کو کھانا کھلائے قضاء تو تبھی واجب ہوتی ہے جب کوئی معتاد عذر پیش آئے جیسے مرض، سفر، جبکہ یہاں عذر غیر معتاد ہے لہذا قضاء واجب نہیں ہوگی۔ ❹

❶ مثلاً رانوں میں جماع کر لیا یا پیٹ پر جماع کر لیا وغیرہ۔ ❷ یعنی جماع فی ما دون الفرج کیا اور انزال نہیں ہو تو روزہ بھی فاسد نہیں ہوگا۔ ❸ یہی صورت متعین ہے کہ ادا اسے چاہئے کہ ٹھنڈے پانی سے غسل کرے کمر پر ٹھنڈا پانی بہائے اور کھیل وغیرہ میں مشغول ہو کر جی بہلائے اگر شہوت ختم نہ ہو زنا کا خوف ہو تو مشت زنی سے شہوت پوری کرے یا رانوں سے مسل کر شہوت دور کرے اگر پھر بھی شہوت میں کمی واقع نہ ہو حرام میں پڑنے کا غالب گمان ہو اور اگر جماع نہ کرے گا تو جنسی اعضاء میں نہ ختم ہونے والا فوراً آ جائے گا مثلاً آلہ تناسل یا فوطوں میں سکر آد آ جائے گا تو اس صورت میں جماع کی اجازت ہے صرف قضاء واجب ہوگی۔ ❹ یہ ساری تفصیلات حنا بلہ کے نزدیک ہیں۔ حنفیہ کے نزدیک بہر حال اسے روزہ رکھنا پڑے گا۔

## وہ امور جن سے روزہ فاسد نہیں ہوتا

مندرجہ ذیل امور سے روزہ فاسد نہیں ہوتا۔

۱..... ان چیزوں سے روزہ فاسد نہیں ہوتا جن سے بچنا ناممکن ہو، جیسے لعاب کا نکلنا، راستے کا غبار، آٹے کا غبار، عضو تناسل میں قطرے ٹپکانا اگرچہ مثانہ تک (دوائی) پہنچ جائے، چونکہ عضو تناسل کا سوراخ منفذ نہیں، اسی طرح اگر منہ میں تھوک جمع کی پھر قصد انکل کیا تو اس سے روزہ فاسد نہیں ہوتا چونکہ تھوک اپنے معدن سے پیٹ تک پہنچی ہے۔

اگر لعاب باہر اپنے کپڑے پر نکالی، یا انگلیوں کے درمیان نکال لی، یا ہونٹوں پر نکالی اور پھر منہ میں ڈال کر نکل گیا یا کسی دوسرے کا لعاب نکلا تو ان صورتوں میں روزہ فاسد ہو جائے گا چونکہ لعاب منہ سے الگ کی اور پھر نکلی ہے یہ اس طرح ہو گیا جسے کسی دوسرے کے لعاب نکل جائے۔

اگر بلا قصد بلغم تھوک اور کھنکھارتے وقت حاء مہملہ کا مخرج پیدا ہوا تو اس سے روزہ فاسد نہیں ہوگا، البتہ اگر بلغم نکل لیا تو روزہ فاسد ہو جائے گا۔

۲..... مضمضہ اور استنشاق ① سے روزہ فاسد نہیں ہوتا اور اس میں کسی کا اختلاف نہیں، برابر ہے کہ طہارت کے لئے کلی کرے یا غیر طہارت کے لئے، خواہ مبالغہ کرے، یا تین سے زائد مرتبہ کلی کرے، اس پر دلیل حضرت عمر رضی اللہ تعالیٰ عنہ کی حدیث گزر گئی ہے جس میں قبلہ کا ذکر ہے۔ ② جبکہ استنشاق، مبالغہ اور تین سے زائد مرتبہ کو کلی پر قیاس کر لیا گیا ہے، البتہ ویسے ہی کھیل کود کے لئے یا گرمی یا پیاس کے لئے کلی کی تو یہ مکروہ ہے۔

۳..... علك (گوند) چبانے سے روزہ فاسد نہیں ہوتا، علك سے مراد وہ علك ہے جس کے اجزاء الگ نہ ہوتے ہوں اور چبانے سے سخت ہوتی ہو، البتہ حالت روزہ میں علك چبانا مکروہ ہے حرام نہیں چونکہ علك تھوک جمع کرتی ہے اور اس سے پیاس لگتی ہے۔

۴..... بوسہ لینے، چھونے اور رانوں میں مباشرت کرنے سے روزہ فاسد نہیں ہوتا بشرطیکہ انزال نہ ہو، اگر ان حالات کے ساتھ انزال ہو جائے تو روزہ فاسد ہو جائے گا، لیکن اس پر کفارہ نہیں قضاء ہوگی چونکہ یہ جماع نہیں، کفارہ تو جماع سے واجب ہوتا ہے۔

۵..... بار بار (عورت) کو دیکھنے سے مذی نکلے تو اس سے روزہ فاسد نہیں ہوتا چونکہ اس میں کوئی نص نہیں، اگر تکرار نظر کے بغیر منی خارج ہو تو بھی روزہ فاسد نہیں ہوگا چونکہ پہلی نظر سے احتراز ناممکن ہے، اسی طرح انزال کے بغیر بار بار دیکھنے سے بھی روزہ فاسد نہیں ہوتا، اگر (عورت کے محاسن) کو سوچنے سے منی یا مذی خارج ہو تو اس سے بھی روزہ فاسد نہیں ہوگا چونکہ نبی کریم صلی اللہ علیہ وسلم کا فرمان ہے کہ ”میری امت کے دلوں میں پیدا ہونے والے خیالات معاف ہیں جب تک کہ ان پر عمل نہ ہو یا زبان سے ان کا تکلم نہ ہو جائے۔“ ③

اسی طرح غیر اختیاری سوچ سے اگر انزال ہو تو روزہ فاسد نہیں ہوگا بایں طور کہ اس میں کسی چیز کو سبب نہ بنائے، یا احتلام ہو یا بغیر شہوت کے انزال ہو تو ان صورتوں میں بھی روزہ فاسد نہیں ہوگا، اس کی مثال ایسی ہی ہے جیسے مرض کی وجہ سے منی خارج ہو جائے یا بلندی سے نیچے گرنے کی وجہ سے منی خارج ہو۔

بیجان یا شہوت سے منی خارج ہوئی اور ہاتھ سے عضو تناسل کو چھوا بھی نہیں یا رات کے جماع کی وجہ سے دن کو منی خارج ہوئی تو ان

①..... مضمضہ کلی کرنا اور استنشاق ناک میں پانی ڈالنا۔ ② حضرت عمر رضی اللہ عنہ نے رسول اللہ صلی اللہ علیہ وسلم سے پوچھا تھا کہ میں نے روزے میں بیوی کا بوسہ لے لیا، آپ نے فرمایا: مجھے بتلاؤ اگر تم کلی کرو تو اس سے روزہ فاسد ہوگا، عرض کی نہیں۔ فرمایا پھر اپنا روزہ پورا کرو۔ ③ رواہ اصحاب الستة عن ابی ہریرة۔

صورتوں میں بھی روزہ فاسد نہیں ہوگا چونکہ خروج منی کے لئے دن میں کسی چیز کو سبب نہیں بنایا، اسی طرح دن کو مباشرت کی اور رات کو منی کا خروج ہوا تو اس سے بھی روزہ فاسد نہیں ہوگا۔

۶..... پچکاری اور نشتر لگانے سے روزہ فاسد نہیں ہوتا، نکسیر کی وجہ سے خون نکلنے سے بھی روزہ فاسد نہیں ہوتا، اسی طرح روزہ دار نے خود اپنے آپ کو (علاج کے لئے) چیرا پھاڑا یا دوسرا کوئی اسے چیرے (یعنی جراحی کا عمل کرے) لیکن روزہ دار کی اجازت سے اور چیرنے والے کے ہاتھ کوئی چیز پیٹ تک نہ پہنچنے پائے اگرچہ جراحی کا عمل سینگی کے متبادل ہو تو اس میں بھی روزہ فاسد نہیں ہوتا چونکہ اس میں کوئی نص نہیں اور قیاس اس کا تقاضا نہیں کرتا۔

۷..... کسی چیز کا پیٹ میں داخل کرنا بشرطیکہ داخل کرنے میں روزہ دار کا قصد شامل نہ ہو، اس کی صورتیں یہ ہو سکتی ہیں جیسے بھولے سے کوئی چیز داخل کر دی یا زبردستی اس سے داخل کروائی گئی یا سوئے سوئے کوئی چیز داخل کر دی، چونکہ سوئے ہوئے شخص کا قصد نہیں ہوتا، نیز حدیث بھی گزری ہے کہ ”جو شخص روزے میں ہو اور وہ بھول جائے کھانا کھالے یا پانی پی لے تو وہ اپنا روزہ پورا کرے چونکہ اللہ تعالیٰ ہی نے اسے کھلایا پلایا ہے۔

البتہ جو شخص روزہ دار کو بھولے سے کوئی چیز کھاتے پیتے دیکھے تو دیکھنے والے پر واجب ہے کہ اسے یاد دہانی کرائے، جیسے تنگی وقت کی صورت میں سوئے ہوئے شخص کو نماز کے لئے جگا دینا واجب ہے۔

۸..... طلوع فجر میں شک ہو جائے، اگر کسی شخص نے کھانا کھلایا پانی پیایا جماع کیا اور اسے طلوع فجر میں شک ہو اور اس کا شک برابر رہے، تو اس سے بھی روزہ فاسد نہیں ہوتا چونکہ رات کا باقی رہنا اصل ہے، لہذا اس کے شک کا وقت بھی رات کا وقت ہے۔ نیز آیت کا ظاہر بھی اس پر دلیل ہے:

كُلُوا وَ اشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ..... البقرة ۱۸۷/۲

کھاؤ پیتو حتیٰ کہ فجر کی سفیدی رات کی تاریکی سے جدا ہو جائے۔

اگر ایک شخص کھاتا رہا اور وہ سمجھا ابھی فجر طلوع نہیں ہوئی حالانکہ فجر طلوع ہو چکی تھی یا غروب آفتاب کا اسے گمان ہوا اور اس نے روزہ افطار کر دیا حالانکہ سورج غروب نہ ہوا ہو تو ان دونوں صورتوں میں روزہ فاسد ہو جائے گا اور قضاء واجب ہوگی، چونکہ اس سے احتراز ممکن تھا۔

۹..... غلبہ قے سے روزہ فاسد نہیں ہوتا۔ چنانچہ اگر کسی شخص پر قے کا غلبہ ہوا (یعنی اس کے اعتبار کے بغیر قے ہو گئی) تو اس کا روزہ فاسد نہیں ہوا، بخلاف اس کے کہ کوئی جان بوجھ کر قے کرے تو اس کا روزہ فاسد ہو جائے گا اور قضاء واجب ہوگی۔

۱۰..... مسواک کرنے سے روزہ فاسد نہیں ہوتا خواہ پورا دن مسواک کرتا رہے، اسی طرح جنابت کا غسل نہ کرنے سے بھی روزہ فاسد نہیں ہوتا البتہ جنبی، حائضہ، نفساء اور نو مسلم کے لئے مستحب ہے کہ فجر صادق سے پہلے پہلے غسل کر لیں تاکہ اختلاف سے نکل جائیں۔

۱۱..... سرمہ لگانے سے روزہ فاسد نہیں ہوتا بشرطیکہ سرمے کا ذائقہ حلق میں محسوس نہ ہو، اسی طرح پاؤں کے تلووں پر مہندی لگانے سے بھی روزہ فاسد نہیں ہوتا اگرچہ حلق میں مہندی کا ذائقہ محسوس کرے۔

۱۲..... عورت اپنی شرم گاہ میں اپنی انگلی داخل کرے یا کسی دوسرے کی انگلی داخل کرے اگرچہ انگلی پانی وغیرہ میں تر کی ہوئی ہو تو اس سے بھی روزہ فاسد نہیں ہوتا۔

خلاصہ..... مفادات صوم کے متعلق مذاہب کی مختلف آرا حسب ذیل ہیں۔



رمضان میں دن کے وقت جماع کرنے سے قضاء اور کفارہ دونوں واجب ہوتے ہیں اور بقیہ دن امساک بھی واجب ہے، جماع سے قضاء کفارہ اور امساک بالاتفاق واجب ہے۔

جان بوجھ کر کھانے پینے سے حنفیہ اور مالکیہ کے نزدیک قضاء اور کفارہ دونوں واجب ہیں چونکہ کھانے پینے کو جماع پر قیاس کیا گیا ہے نیز کھانے پینے سے رمضان کی حرمت پامال ہوتی ہے، جبکہ شافعیہ اور حنابلہ کے نزدیک رمضان میں دن کے وقت جان بوجھ کر کھانے پینے سے کفارہ واجب نہیں البتہ قضاء واجب ہے۔

جان بوجھ کر قے کرنے سے بالاتفاق روزہ فاسد ہو جاتا ہے، جان بوجھ کر مادی چیز لینا جو پیٹ تک پہنچے اس سے بھی بالاتفاق روزہ فاسد ہو جاتا ہے، برابر ہے کہ وہ چیز غذا ہو یا غیر غذا ہو، نشتر لگوانے سے بالاتفاق روزہ فاسد نہیں ہوتا۔ جمہور کے نزدیک بھول کر کھانے پینے سے روزہ فاسد نہیں ہوتا جبکہ مالکیہ کے نزدیک روزہ فاسد ہو جاتا ہے۔ زبردستی کھلانے سے (یعنی اگر کھلا) شافعیہ اور حنابلہ کے نزدیک روزہ فاسد نہیں ہوتا جبکہ مالکیہ اور حنفیہ کے نزدیک روزہ فاسد ہو جاتا ہے۔

کلی کرتے وقت پانی خطا حلق سے اتر گیا تو حنابلہ کے نزدیک روزہ نہیں ٹوٹا جبکہ مالکیہ کے نزدیک روزہ ٹوٹ جائے گا، شافعیہ کے نزدیک ذرا تفصیل ہے۔ چنانچہ مبالغہ کیا پانی حلق سے نیچے اتر گیا یا ویسے کھیل رہا تھا یا ٹھنڈک حاصل کرنے کے لئے کلی کی یا تین سے زیادہ مرتبہ کلی کی اور پانی حلق میں چلا گیا تو روزہ فاسد ہو جائے گا۔

سرمہ لگانے سے شافعیہ اور حنفیہ کے نزدیک روزہ فاسد نہیں ہوتا، جبکہ مالکیہ اور حنابلہ کے نزدیک روزہ فاسد ہو جائے گا بشرطیکہ سرمے کا اثر حلق میں محسوس ہو، جمہور کے نزدیک عضو تناسل میں پچکاری سے روزہ فاسد نہیں ہوتا جبکہ شافعیہ کے نزدیک روزہ فاسد ہو جاتا ہے، جمہور کے نزدیک لکڑی سے کان کریدنے سے روزہ فاسد نہیں ہوتا اسی طرح لکڑی کان میں داخل کرنے سے بھی روزہ فاسد نہیں ہوتا جبکہ شافعیہ کے نزدیک اس سے روزہ فاسد ہو جاتا ہے۔

جمہور کے نزدیک سینگی لگوانے سے روزہ فاسد نہیں ہوتا البتہ مکروہ ہے جبکہ حنابلہ کے نزدیک روزہ فاسد ہو جاتا ہے، اگر انزال سے مذی خارج ہوئی تو حنفیہ اور شافعیہ کے نزدیک روزہ نہیں ٹوٹتا جبکہ مالکیہ اور حنابلہ کے نزدیک روزہ ٹوٹ جاتا ہے جبکہ مذی بوسہ لینے سے یا شرم گاہ سے ہٹ کر مباشرت کرنے سے خارج ہو، کسی عورت کو بار بار دیکھنے سے مذی خارج ہو تو حنابلہ کے نزدیک روزہ فاسد ہو گیا جبکہ مالکیہ کے نزدیک نظر میں دوام ہو یا عادت ہو تب فاسد ہوگا۔

رمضان میں مختلف ایام میں روزے توڑے توڑے جس سے کفارہ واجب ہو تو حنفیہ کے نزدیک مختلف کفارات میں داخل ہوگا اور ایک ہی کفارہ واجب ہوگا۔

جبکہ شافعیہ، حنابلہ اور مالکیہ (جمہور) کے نزدیک مختلف ایام کے متعدد کفارات واجب ہوں گے۔

## آٹھویں بحث..... روزے کی قضاء، کفارہ اور فدیہ کے بیان میں

اس بحث میں تین مقاصد ہیں۔

### پہلا مقصد..... روزے کی قضاء

اول: لوازم افطار..... مالکیہ کہتے ہیں افطار (یعنی روزہ توڑنے اور فاسد کرنے) پر سات چیزوں کا ترتب ہوتا ہے جو یہ ہیں۔

قضاء، کفارہ کبریٰ، کفارہ صغریٰ (فدیہ) امساک (کھانے پینے سے رکے رہنا)، متابع اور توالی (پے درپے رکھنا) کا قطع، سزا اور نیت کا قطع۔

دوم: قضاء کا حکم..... فقہاء نے اس پر اتفاق کیا ہے کہ جو شخص کسی عذر کی وجہ سے رمضان کے ایک یا ایک سے زیادہ دن روزے نہ رکھے اس پر قضاء واجب ہے، جیسے مرض، سفر اور حیض وغیرہ کی وجہ سے روزے نہیں رکھے، یا بغیر کسی عذر کے روزہ نہیں رکھا جیسے جان بوجھ کر نیت ترک کی یا بھول کر نیت ترک کر دی تو اس پر بھی قضاء واجب ہے، چونکہ فرمان باری تعالیٰ ہے۔

وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ..... البقرة ۱۸۳/۲

جو شخص تم میں سے مریض ہو یا سفر میں ہو (اور روزہ نہ رکھے) تو دوسرے ایام میں شمار کرنا ہے۔

حضرت عائشہ رضی اللہ عنہا کی روایت ہے۔ ”ہمیں رسول اللہ صلی اللہ علیہ وسلم کے زمانے میں حیض آتا تھا اور ہمیں روزے کی قضاء کا حکم دیا جاتا تھا۔“

اگر بلا عذر روزہ نہ رکھا (یا رکھا تھا تو ڈر دیا) تو گناہ گار ہوگا۔ چونکہ حدیث ہے۔ ”جس شخص نے رمضان میں ایک دن کا روزہ نہ رکھا جبکہ اس کو (روزہ نہ رکھنے کی) رخصت بھی نہ تھی اور نہ مریض تھا تو اس روزے کی قضاء عمر بھر کے روزے بھی نہیں کر سکتے اگرچہ وہ عمر بھر کے روزے رکھے۔“<sup>①</sup>

کون سے روزے کی قضاء واجب ہے..... رمضان، کفارہ کے روزے، نذر کے روزے اور مالکیہ اور حنفیہ کے نزدیک نفلی روزہ جو شروع کر لیا جائے تو ان بھی اقسام کے روزوں میں قضاء واجب ہے، البتہ نفلی روزے میں مالکیہ کے ہاں یہ شرط ہے کہ نفلی روزہ جان بوجھ کر توڑا ہو تب قضاء واجب ہوگی۔

البتہ جو شخص نفلی روزہ بھولے سے توڑ دے تو روزہ مکمل کرے، بالاجماع اس پر قضاء نہیں، اسی طرح اگر کسی ایسے عذر کی وجہ سے روزہ توڑا ہے جو روزہ کو مباح کر دیتا ہو تو اس میں بھی قضاء نہیں۔<sup>②</sup>

رمضان کی قضاء کا وقت..... حالیہ رمضان کے بعد آنے والے رمضان تک سارا وقت رمضان کی قضاء کے لئے مناسب اور موزوں ہے البتہ بری الذمہ ہونے کے لئے قضاء میں جلدی کرنا مستحب ہے تاکہ ذمہ میں جو امر واجب ہے وہ ذمہ سے ساقط ہو جائے۔ اسی طرح ہر وہ عبادت جو ذمہ میں واجب ہو اس کی قضاء کا پختہ ارادہ کرنا واجب ہے اگر فی الفور اس کی قضاء نہ کر سکتا ہو۔ اور اگر دوسرے رمضان کی آمد میں صرف اتنے ہی دن باقی رہے ہیں جن میں بمشکل گذشتہ رمضان کے فوت شدہ روزوں کی قضاء ہو سکے تو فی الفور قضاء واجب ہوگی۔

شافعیہ کی رائے یہ ہے کہ فی الفور قضاء کرنا واجب ہے یہ اس وقت کہ جب رمضان کا روزہ بغیر کسی عذر شرعی کے توڑا ہو جس شخص کے ذمہ رمضان کی قضاء ہو اس کے لئے نفلی روزہ رکھنا مکروہ ہے۔

قضاء نہ کی حتیٰ کہ دوسرا رمضان آ گیا؟..... اگر گزشتہ رمضان کی قضاء نہیں کر سکا کہ اوپر سے دوسرا رمضان آ گیا تو جمہور کے نزدیک آنے والے رمضان کے بعد قضاء اور کفارہ (یعنی فدیہ) اس پر واجب ہوں گے جبکہ حنفیہ کہتے ہیں کہ اس پر فدیہ نہیں برابر ہے کہ قضاء میں تاخیر کسی عذر کی وجہ سے کی ہو یا بغیر کسی عذر کے۔ شافعیہ کے نزدیک جتنے سال گزریں گے اسی حساب سے فدیہ بھی دینا پڑے گا۔

① رخصت، تشدید کے خلاف ہے، یہاں ایسا عذر مراد ہے جس کا شریعت میں اعتبار ہو۔ رواہ الترمذی و ابوداؤد والنسائی وابن ماجہ وابن خزیمہ فی صحیحہ والبیہقی  
من حدیث ابی ہریرۃ۔ ② حنفیہ کے نزدیک قضاء ہے۔

قضاء ممنوعہ ایام میں..... اگر ممنوعہ ایام میں قضاء کے روزے رکھے جیسے عید اور تشریق کے ایام تو یہ قضاء کافی نہیں ہوگی، اسی طرح نذر کے وقت میں بھی قضاء رکھی تو کافی نہیں ہوگی جیسے ذی الحجہ کے ابتدائی ایام، اسی طرح موجودہ رمضان میں گذشتہ رمضان کی قضاء کی نیت کر لی تو یہ قضاء کافی نہیں ہوگی چونکہ رمضان کے روزے اداء کے لئے متعین ہیں لہذا رمضان میں کوئی دوسرا روزہ قبول نہیں ہوگا، البتہ شک کے دن قضاء کی نیت کر لی تو وہ کافی ہوگی چونکہ شک کے دن نفل کی نیت سے روزہ رکھنا صحیح ہے جیسے پہلے گزر چکا ہے۔

روزہ کی قضاء عدد کے اعتبار سے ہوگی یعنی جب رمضان کا مہینہ ۲۹ دن کا ہو تو اسی حساب سے ۲۹ دن قضاء کے روزے رکھے۔ ①

کیا قضاء کے روزے لگاتار رکھے..... اکثر فقہاء نے اتفاق کیا ہے کہ قضاء کے روزے پے درپے (لگاتار) رکھنا مستحب ہے، البتہ پے درپے رکھنا اور فی الفور رمضان کی قضاء کرنا شرط نہیں، اگر چاہے الگ الگ رکھے چاہے تو اکٹھے لگاتار ہی رکھے، چونکہ نص قرآنی جو موجب قضاء ہے وہ مطلق ہے۔ ②

اگر ایسی صورت پیش آئی کہ قضاء نہیں کر سکا حتیٰ کہ شعبان کا مہینہ آ گیا اور اس کے صرف اتنے ہی دن باقی رہے جن میں گذشتہ رمضان کے فوت شدہ روزوں کی قضاء بمشکل ہو سکتی ہے تو اس صورت میں لگاتار روزے رکھنا واجب ہے ورنہ دوسرا رمضان آ جائے گا یہ ایسا ہی ہے جیسے رمضان کے روزوں کی اداء اس شخص کے حق میں جسے کوئی عذر نہ ہو۔ ③

پے درپے روزے رکھنا واجب نہیں اس پر دلیل یہ آیت ہے۔ ”فعدة من ایام اخر“ یعنی شمار کرنا ہے دوسرے دنوں کو لہذا اس آیت کی رو سے جتنے روزے فوت ہوئے ان کی گنتی پوری کرنا دوسرے ایام میں واجب ہے اور تابع (پے درپے رکھنا) کا وجوب نہیں ہے۔

طاہر یہ اور حسن بصری رحمۃ اللہ علیہ..... طاہر یہ اور حسن بصری رحمۃ اللہ علیہ نے شرط عائد کی ہے کہ رمضان کی قضاء کے روزے لگاتار رکھے جائیں ان کی دلیل حضرت عائشہ رضی اللہ عنہا کی روایت ہے:

”نزلت..... فعدة من ایام آخر متتابعات“

یعنی آیت جب نازل ہوئی تو اس میں متتابعات کی قید تھی جو ساقط ہو گئی۔

کیا میت کی طرف سے اس کا ولی روزے رکھ سکتا ہے..... جو شخص مر گیا اور اس کے ذمہ رمضان کے کچھ روزے ہوں تو اس کی دو صورتیں ہیں۔

پہلی صورت..... یہ کہ اسے روزے رکھنے کا موقع ہی نہیں ملایا تو وقت تنگ تھا ④ یا مرض کے عذر میں مبتلا تھا یا سفر پر تھا ⑤ یا روزے رکھنے سے عاجز رہا تو ان تمام صورتوں میں اکثر علماء کے نزدیک میت پر کچھ نہیں چونکہ اس نے کسی قسم کی کوتاہی نہیں کی، اس پر گناہ بھی نہیں، چونکہ روزہ فرض تھا موت تک اسے رکھنے کی دسترس ہی نہیں ملی، لہذا اس کا حکم ساقط ہو جائے گا اور اس کا کوئی متبادل بھی نہیں ہوگا جیسے حج۔ اسی تمہید پر ان مسائل کی بنا بھی ہے کہ اگر مریض یا مسافر اپنی حالت (یعنی مرض اور سفر) ہی میں مر گئے تو انہیں قضاء لازم نہیں ہوگی۔

دوسری صورت..... یہ کہ اسے اتنا موقع ملے کہ اس میں روزہ رکھنا اس کے لئے ممکن تھا تو اکثر فقہاء کے نزدیک اس کے ولی پر اس کی طرف سے روزے رکھنا واجب نہیں، حتیٰ کہ امام شافعی رحمۃ اللہ علیہ کے جدید قول کے مطابق اس کی طرف سے ولی کا روزہ صحیح نہیں ہوگا، چونکہ

①..... جس مہینے میں وہ قضاء کے روزے رکھ رہا ہے اگر چہ وہ ۳۰ دن ہو جبکہ رمضان ۲۹ دن کا تھا تو یہ بھی ۲۹ دن قضاء کے روزے رکھے۔ ② یعنی جس شخص

کو کوئی عذر نہ ہو اسے رمضان کے روزوں کی اداء واجب ہے اسی طرح یہاں قضاء میں بھی ہوگا۔ ③ مزید تفصیل کے لئے دیکھئے فتح القدیر ۲/۸۱

اللباب ۱/۱۷۱ مراقی الفلاح ص ۱۱۶ ہدایۃ المجتہد ۱/۲۷۹۔ ④ مثلاً عذر زائل ہونے کے بعد چند دن رہا اور مر گیا جبکہ اس نے پورے مہینے کی قضاء کرنی تھی۔ ⑤ دوران سفر ہی مر گیا۔



روزہ محض بدنی عبادت ہے جو اصول شرع سے واجب ہوتی ہے لہذا زندگی میں اور موت کے بعد اس میں نیابت نہیں چلتی، جیسے نماز میں نیابت نہیں چلتی نیز حدیث ہے کہ ”کوئی شخص کسی دوسرے شخص کی طرف سے نماز نہیں پڑھ سکتا اور نہ ہی کسی دوسرے کی طرف سے روزے رکھ سکتا ہے البتہ ہردن کے بدلہ میں اس کی طرف سے ایک مدگندم کھلائی جائے۔“ ①

البتہ حنابلہ کی نزدیک مستحب ہے کہ وہی میت کی طرف سے روزے رکھ لے، چونکہ یہی صورت میت کے بری الذمہ ہونے کے لئے احوط ہے۔

کیا میت کے ترکہ سے کھانا کھلانا واجب ہے؟

حنفیہ اور مالکیہ کہتے ہیں: اگر میت نے اپنی طرف سے کھانا کھانے کی وصیت کی ہو تو اس کا وہی ہردن کے بدلہ میں ایک مسکین کو نصف صاع کھجوریں یا جو کھلائے چونکہ میت اپنی آخری عمر میں روزے رکھنے سے عاجز آ گیا لہذا شیخ فانی کے حکم میں ہو گیا، لہذا اس کے لئے وصیت کرنے کے سوا کوئی چارہ کار نہ رہا۔

شافعیہ کا جدید قول اور حنابلہ کا راجح قول یہ ہے کہ میت کی طرف سے ہردن کے بدلہ میں ایک مد کھانا کھلایا جائے، ان کی دلیل مذکورہ بالا حدیث ہے، نیز ابن عمر رضی اللہ عنہ کی حدیث ہے کہ ”جو شخص مرجائے اور اس کے ذمہ ایک ماہ کے روزے ہوں اس کی طرف سے ہردن کے بدلہ میں ایک مسکین کو کھانا کھلایا جائے۔“ ②

جبکہ اصحاب حدیث، محدثین شافعیہ کی ایک جماعت، ابو ثور، اوزاعی اور ظاہریہ وغیرہم کی رائے ہے کہ میت کی طرف سے اس کا وہی روزے رکھے، یہ تب ہے کہ جب میت کے ذمہ رمضان یا نذر کے روزے ہوں۔

راجح قول کے مطابق ہر قریب کا رشتہ دار میت کا وہی ہے ان لوگوں کی دلیل حضرت عائشہ رضی اللہ عنہا کی متفق علیہ حدیث ہے۔ ”رسول کریم صلی اللہ علیہ وسلم نے ارشاد فرمایا: جو شخص مرجیا اور اس کے ذمہ روزے ہوں تو اس کا وہی اس کی طرف سے روزے رکھے۔“ جبکہ ابن عباس رضی اللہ عنہ، لیث، ابو عبید اور ابو ثور نے اس حدیث کو نذر کے روزے کے ساتھ مقید کیا ہے۔

## دوسرا مقصد..... کفارہ

کفارہ کے متعلق پانچ جہات سے کلام ہوگا، موجب کفارہ، حکم، دلیل، انواع اور تعدد۔

کفارہ کا موجب..... رمضان کے روزے کو فاسد کرنا کفارے کا موجب ہے جبکہ رمضان کا روزہ جان بوجھ کر اور قصداً فاسد کیا ہو، چونکہ بغیر کسی عذر میح کے رمضان کی حرمت پامال کی جاتی ہے جمہور کے نزدیک جو شخص رمضان کی قضاء کا کوئی روزہ فاسد کر دے تو اس پر کفارہ واجب نہیں ہوگا ناسی (بھول جانے والا) اور مکرمہ (زبردستی کیا ہوا) پر کفارہ نہیں ہے، بوسہ لینے پر کفارہ واجب نہیں ہوتا، حائضہ عورت نفاس والی عورت، مجنون اور بے ہوش پر کفارہ واجب نہیں ہوگا، چونکہ حیض اور پاگل پن روزہ دار کا فعل نہیں ہوتا، مریض اور مسافر پر بھی کفارہ نہیں بھوک اور پیاس کے ستائے ہوئے پر بھی کفارہ نہیں، حاملہ عورت پر بھی کفارہ نہیں چونکہ یہ لوگ عذر کی وجہ سے روزہ توڑتے ہیں۔ مرد پر بھی کفارہ نہیں

①..... قال الحافظ الزیلعی: غریب مرفوعاً وروی موقوفاً عن ابن عباس وابن عمر فی حدیث الاول رواہ النسائی والثانی رواہ عبدالرزاق فی مصنفہ۔ (نصب الرایة ۲/۲۶۳) حدیث میں مد کا لفظ آیا ہے مد ایک پیانہ ہے جو ایک رطل اور تہائی رطل کے برابر ہوتا ہے جو کہ ۶۷۵ گرام کے برابر ہوتا ہے، مفتی بہ یہی ہے کہ بدنی عبادت میں نیابت نہیں چلتی۔ ② نصف صاع موجودہ اوزان کے اعتبار سے ایک کلوگرام اور ۶۹ گرام کا ہوتا ہے۔ جبکہ ایک صاع ۳ کلوگرام اور ۵۳۸ کا ہوتا ہے۔ ③ رواہ ابن ماجہ۔

چونکہ اس نے حرمت اسلام کی ہتک کی ہے خصوصیت کے ساتھ حرمت رمضان کی ہتک نہیں کی، کفارہ کے حالات موجبہ کی تفصیل بیان مذاہب میں ہو چکی ہے۔

جماع سے بالاتفاق کفارہ واجب ہو جاتا ہے جبکہ جان بوجھ کر کھانے پینے سے حنفیہ اور مالکیہ کے نزدیک کفارہ واجب ہوتا ہے۔ ①  
کفارہ کا حکم..... کفارہ کا حکم یہ ہے کہ کفارہ صرف رمضان کا روزہ توڑنے سے واجب ہوتا ہے حنفیہ اور مالکیہ کے نزدیک اس کے علاوہ کسی اور روزے سے واجب نہیں ہوتا، چونکہ رمضان کی حرمت پامال کرنے پر کفارہ لاگو ہوتا ہے، یعنی رمضان کی حرمت کی چنداں پرواہ نہیں کرتا اور جان بوجھ کر اپنے اختیار سے ہتک حرمت کرتا ہے، اور کوئی قریب کی تاویل بھی نہیں ہو سکتی (مالکیہ کی تفسیر کی رو سے تاکہ ناسی جاہل، متاول سے احتراز ہو چونکہ ان لوگوں پر کفارہ نہیں جیسا کہ بیان ہو چکا) روزے کا فساد جماع کی وجہ سے ہو یا فساد کھانے پینے سے ہو حنفیہ اور مالکیہ کے نزدیک۔

شافعیہ نے یہ کفارہ واجب کرنے کی یہ شرط عائد کی ہے کہ جماع کرنے والے کو روزہ یاد ہو اور بحالت روزہ جماع کی حرمت سے واقف ہو، سفر اور مرض کی اسے رخصت نہ ہو۔

لہذا جس شخص نے بھولے سے جماع کر لیا یا اس نے جماع کیا پرواہ اس کی حرمت سے ناواقف تھا یا رمضان کے علاوہ کوئی اور روزہ فاسد کر دیا یا جماع کے علاوہ کسی اور طرح سے جان بوجھ کر روزہ فاسد کر دیا یا وہ مسافر تھا اور ان سبھی صورتوں میں کفارہ نہیں ہوگا۔ صرف قضاء ہوگی۔ ②

کفارہ واجب کرنے پر دلیل..... کفارہ پر حضرت ابو ہریرہ رضی اللہ عنہ کی حدیث دلیل ہے کہ ”ایک شخص حضور نبی کریم صلی اللہ علیہ وسلم کی خدمت میں حاضر ہوا اور عرض کی یا رسول اللہ میں ہلاک ہو گیا، فرمایا! بھلا تجھے کس چیز نے ہلاک کر دیا؟ عرض کی: میں رمضان میں اپنی بیوی سے ہم بستری کر بیٹھا، فرمایا: تمہارے پاس آزاد کرنے کے لئے کوئی غلام (یا باندی) ہے؟ عرض کی نہیں۔ فرمایا: کیا دو ماہ لگا تا روزے رکھنے کی طاقت رکھتے ہو؟ عرض کی نہیں، فرمایا: کیا تمہارے پاس اتنا کھانا ہے کہ ساٹھ (۶۰) مسکینوں کو کھلا سکو؟ عرض کی نہیں۔

راوی کہتا ہے: وہ شخص وہیں بیٹھ گیا، اتنے میں نبی کریم صلی اللہ علیہ وسلم کے پاس ایک ٹوکرا لایا گیا، ٹوکراے میں کھجوریں تھیں، آپ نے فرمایا: یہ کھجوریں لے جاؤ اور صدقہ کرو، عرض کی: کیا ایسے شخص پر صدقہ کروں جو ہم سے زیادہ فقیر ہو، ان دو پہاڑیوں کے درمیان کوئی گھرانہ ایسا نہیں جو ہم سے زیادہ محتاج ہو؟ رسول کریم صلی اللہ علیہ وسلم ہنس پڑے حتیٰ کہ آپ کے دانت مبارک دکھائی دینے لگے، فرمایا: جاؤ اور اپنے گھر والوں کو کھلاؤ۔ ③

ابن ماجہ کی روایت میں ہے کہ آپ صلی اللہ علیہ وسلم نے فرمایا: غلام آزاد کرو، عرض کی: میرے پاس غلام نہیں ہے، فرمایا: لگا تا دو ماہ کے روزے رکھو؟ عرض کی: مجھ میں اس کی طاقت نہیں۔ فرمایا: ساٹھ (۶۰) مسکینوں کو کھانا کھلاؤ۔  
ابن ماجہ اور ابوداؤد کی روایت میں ہے کہ آپ نے فرمایا: اس کے بدلہ میں ایک دن روزہ رکھو۔

① یعنی جماع بالاتفاق موجب کفارہ ہے جبکہ جان بوجھ کر کھانا پینا مالکیہ اور حنفیہ کے نزدیک موجب کفارہ ہے۔ ② مزید تفصیل کے لئے دیکھئے الدر المختار ۱۵۰/۲ البدائع ۸۹/۲ بدایۃ المجتہد ۲۸۹/۱ مغنی المحتاج ۴۴۴/۱ المغنی ۱۲۵/۳۔ ③ رواہ الجماعة عن ابی ہریرۃ شوکانی کہتے ہیں اس حدیث سے استدلال کیا گیا ہے کہ جو شخص تنگدست ہو اس سے کفارہ ساقط ہو جاتا ہے، یہی شافعیہ کا ایک قول ہے اور مالکیہ میں سے عیسیٰ بن دینار نے اس پر جزم کیا ہے، جبکہ جمہور کے نزدیک تنگدست سے کفارہ ساقط نہیں ہوتا، اس حدیث میں بھی اس امر پر استدلال نہیں کیا جاسکتا بلکہ اس حدیث سے تو کفارہ ادا کرنے کی تاکید ثابت ہوتی ہے، رہی یہ بات کہ گھر والوں پر صرف کیا تو یہ اس کی خصوصیت تھی۔

ابن تیمیہ رحمۃ اللہ علیہ کہتے ہیں: اس حدیث میں اس بات پر دلیل ہے کہ کفارہ میں ترتیب ضروری ہے۔ دارقطنی کے ظاہری الفاظ سے معلوم ہوتا ہے اس واقعہ میں عورت سے زبردستی کی گئی تھی۔

فاسد روزے کی قضاء..... کفارہ کے ساتھ ساتھ اس دن کے روزے کی قضاء بھی واجب ہوگی، بیوی پر قضاء واجب ہوگی گو اس پر کفارہ واجب نہ ہو۔

## اقسام کفارہ

کفارہ کی تین انواع ہیں:

۱..... غلام آزاد کرنا

۲..... روزے رکھنا

۳..... کھانا کھلانا۔

جیسا کہ ظہار اور قتل خطا کا کفارہ ہوتا ہے، جمہور کے نزدیک ترتیب میں وہی ظہار کا کفارہ ہے۔ چنانچہ اگر گردن (غلام) آزاد کرنے سے عاجز ہو تو لگاتار دو ماہ کے روزے رکھے، اگر روزے رکھنے کی طاقت نہ رکھتا ہو تو ساٹھ مسکینوں کو کھانا کھلائے۔

مالکیہ کے نزدیک کھانا کھلانا اچھی خصلت ہے نیز مالکیہ کے نزدیک کفارہ واجب ہے اور اس کی ادائیگی میں اختیار ہے، ترتیب ضروری نہیں۔ ①

علامہ شوکانی کی رائے..... علامہ شوکانی کہتے ہیں کہ حضرت ابو ہریرہ رضی اللہ عنہ کی حدیث میں اس بات پر دلیل ہے کہ کفارے کی تین صورتوں میں سے کسی صورت پر بھی عمل کر دیا کفارہ کافی ہوگا۔ جبکہ ظاہر حدیث سے معلوم ہوتا ہے کہ کفارہ کی اقسام ثلاثہ میں ترتیب ہے۔

علامہ بیضاوی رحمۃ اللہ علیہ کی رائے..... علامہ بیضاوی رحمۃ اللہ علیہ کہتے ہیں کہ کفارے کی اقسام ثلاثہ کو ”فاء“ کے ساتھ بیان کیا گیا ہے اور ”فاء“ ترتیب کے لئے آتا ہے لہذا کفارہ کی اقسام میں ترتیب ہے۔ علامہ شوکانی نے مزید کہا ہے کہ احادیث میں بعض روایتیں ایسی بھی ہیں جو ترتیب اور تخییر دونوں پر دلالت کرتی ہے، البتہ ترتیب کے راویوں کی تعداد زیادہ ہے۔ ②

لہذا مالکیہ کی دلیل دوسری روایات پر عمل کرنا ہے جس میں تخییر کا بیان ہے۔

خلاصہ..... جمہور کے نزدیک کفارہ میں ترتیب ہے، جبکہ مالکیہ کہتے ہیں کہ کفارہ تین صورتوں میں واجب ہے اور ان میں اختیار ہے یا تو ساٹھ مسکینوں کو کھانا کھلایا جائے اور یہ افضل ہے، یا دو ماہ کے روزے رکھے جائیں یا غلام آزاد کیا جائے۔

گردن آزاد کرنا..... جمہور کے نزدیک مومن غلام (یا باندی) آزاد کیا جائے گا جبکہ حنفیہ کے نزدیک مطلق غلام آزاد کیا جائے خواہ مومن ہو یا کافر۔

بہر حال ایسا غلام آزاد کیا جائے جو ہر طرح کے عیب سے پاک ہو مثلاً پکڑنے کی قوت، چلنے کی قوت، کلام کرنے، دیکھنے کی قوت اور عقل فوت نہ ہو۔

①..... یعنی جس شخص پر کفارہ واجب ہو وہ اقسام ثلاثہ میں سے جون سی صورت چاہے ادا کرے جبکہ جمہور کے نزدیک ہے پہلے تو غلام آزاد کرنا ضروری ہے اگر وہ دستیاب نہ ہو تو دو ماہ کے روزے رکھا اگر اس کی طاقت نہیں ہو تو ۶۰ مسکینوں کو کھانا کھلائے۔ ② نیل الاوطار ۲/۱۵۳۔



جمہور نے روزے کے کفارہ کو قتل خطا کے کفارہ پر قیاس کر کے مومن ہونے کی شرط لگائی ہے، جبکہ حنفیہ کا کہنا ہے کہ کفارہ میں اگر غیر مومن غلام آزاد کر دیا تب بھی کافی ہوگا چونکہ حدیث میں مومن کی قید نہیں ہے۔ ❶

دو ماہ کے روزے..... یعنی جب گردن آزاد (غلام آزاد) کرنے سے عاجز ہو ❷ تو لگاتار دو ماہ کے روزے رکھے، بایں طور کہ دو ماہ کے روزوں میں یوم عید اور ایام تشریق نہ ہوں، اگر کوئی شخص غلام آزاد کرنے پر قدرت رکھتا ہو اس کے لئے روزے رکھنا کافی نہ ہوگا حتیٰ کہ اگر روزوں کے درمیان میں اگرچہ آخری روزے سے پہلے غلام آزاد کرنے پر قادر ہو گیا تو حنفیہ کے نزدیک اب کفارہ صرف اور صرف غلام آزاد کرنے سے ادا ہوگا جبکہ جمہور کے نزدیک کفارہ روزوں سے آزادی غلام کی طرف منتقل نہیں ہوگا ہاں البتہ کوئی شخص خود ہی اس موقع پر غلام آزاد کر دے تو کافی ہوگا کفارہ تو روزوں کی شکل میں ادا ہوگا اور غلام آزاد کرنا اس کی طرف سے مستحب عمل ہوگا۔

اگر دو ماہ کے روزوں کے دوران کسی دن روزہ نہ رکھا (یا رکھا تھا توڑ دیا) تو از سر نو روزے رکھے گا، البتہ حیض کا عذر اس سے مستثنیٰ ہے۔ مالکیہ..... مالکیہ کے نزدیک اگر جان بوجھ کر روزہ افطار کر دیا تو از سر نو رکھے گا ورنہ نہیں اگر بھول کر روزہ توڑ دیا یا کسی عذر کی وجہ سے توڑا یا گنتی میں مغالطہ پیش آنے کی وجہ سے روزہ نہ رکھا (جبکہ ابھی ۶۰ کی گنتی پوری نہ ہوئی ہو) تو اس صورت میں از سر نو روزے رکھنے کی ضرورت نہیں جو رکھے وہ معتبر ہیں بقیہ رکھے۔

شافعیہ..... شافعیہ کہتے ہیں اگر ایک دن کا روزہ فاسد کر دیا گو آخری روزہ فاسد کیا ہو برابر ہے کہ کسی عذر کی وجہ سے کیا ہو جیسے سفر، مرض، بچے کو دودھ پلانے کا عذر یا نیت بھول گیا بغیر کسی عذر کے روزہ توڑا دو ماہ کے روزے از سر نو رکھے گا۔ البتہ اگر حیض، نفاس، جنون، بے ہوشی جو مستغرق ہو کی وجہ سے روزہ فاسد کیا تو اس سے کفارہ کا نقصان نہیں ہوگا چونکہ یہ حالات روزے کے منافی ہیں۔

حنابلہ..... حنابلہ کہتے ہیں کہ مرض یا حیض کی وجہ سے روزہ توڑا (فاسد کیا) تو اس سے تتابع (پے در پے رکھنا) میں کوئی فرق نہیں پڑے گا۔

کھانا کھلانا..... اگر دو ماہ روزے رکھنے کی طاقت نہ ہو تو ساٹھ (۶۰) مسکینوں کو کھانا کھلایا جائے۔

جمہور کے نزدیک کھانے کی مقدار..... جمہور کے نزدیک نبی کریم صلی اللہ علیہ وسلم کے مد کے بقدر گندم کا ایک مد یا نصف صاع کھجوریں یا جوہر مسکین کو کھلایا جائے۔

حنفیہ..... حنفیہ کے نزدیک دو مد غلہ دینا پڑے گا، یا تو مسکین کو غلہ ہی دے دیا جائے یا صبح اور شام کا کھانا پیٹ بھر کر کھلایا جائے، یا صبح کے دو کھانے کھلائے جائیں یا شام کے دو کھانے (ایک کھانا پہلے دن اور ایک دوسرے دن) یا شام اور سحری کا کھانا کھلایا جائے۔ یا تو دو مد کھانا یا نصف صاع یہ مقدار (یعنی مد اور صاع) گندم سے ہو یا آٹے سے ہو یا ستوسے ہو یا ہر فقیر کو ایک صاع کھجوریں یا ایک صاع جو یا کشمش دی جائے یا نصف صاع گندم کی قیمت یا گندم کے علاوہ بقیہ چیزوں سے ایک صاع کی قیمت دے دی جائے اگر متفرق اوقات میں قیمت دی تو بھی کفارہ ادا ہو جائے گا چونکہ قیمت دینے سے واجب حاصل ہو جاتا ہے۔

❶..... ہدایہ میں تخیر کفارہ کی نسبت امام شافعی کی طرف بھی کی گئی ہے جبکہ یہاں صرف مالکیہ کی طرف نسبت ہے لہذا یوں کہا جائے گا کہ امام شافعی کی دو روایتیں ہیں البتہ جمہور کے نزدیک مومن کی شرط ہے حنفیہ کہتے ہیں حدیث مطلق ہے اس میں مومن ہونے کی شرط نہیں، نیز اگر یہ قید ملحوظ ہوتی تو آیت ہی میں اس کی قید ضرور ہوتی لہذا شارع نے جس حکم کو مطلق چھوڑا ہے اسے اپنے اطلاق پر رہنے دیا جائے گا۔ ❷ جیسے ہمارے زمانہ میں غلام دستیاب نہیں ہے۔

کیا فقیر کفارہ اپنے اہل و عیال کو کھلا سکتا ہے؟..... کفارے کا غلہ فقیر شخص اپنے اہل و عیال کو نہیں کھلا سکتا جیسے زکوٰۃ اور دیگر کفارات کا غلہ (کھانا یا قیمت وغیرہ) اپنے اہل و عیال کو نہیں کھلا سکتا۔ ❶

حدیث کا جواب..... رہی یہ بات کے نبی کریم صلی اللہ علیہ وسلم نے اعرابی کو فرمایا تھا۔ ”جاؤ اپنے اہل خانہ کو کھلا دو۔“ تو یہ اس صحابی کی خصوصیت تھی یا مکفر عنہ سے تطوعاً کفارہ اس سے پھیر دیا تھا۔ ❷

شافعیہ کے نزدیک عدول..... شافعیہ کے نزدیک صحیح یہ ہے کہ اگر کفارہ دینے والے کو روزے رکھنے میں دشواری ہو اور ہیجان شہوت کا خوف ہو ❸ چونکہ بسا اوقات روزے کی حرارت اور ہیجان شہوت کی شدت کی وجہ سے آدمی جماع کر بیٹھتا ہے، اگرچہ دو ماہ میں ایک ہی دن جماع کی نوبت پیش آئے تو وہ روزے رکھنے کی بجائے کھانا کھلا سکتا ہے۔ چنانچہ اگر ساٹھ دنوں میں ایک ہی دن جماع کر بیٹھا تو روزے از سر نو رکھنے پڑیں گے چونکہ تابع باطل ہو گیا اور اس میں شدید حرج لاحق ہونے کا خدشہ ہے (جبکہ حرج مرفوع ہے)

ادائے کفارہ کی نیت..... شافعیہ کی رائے کے مطابق کفارہ ادا کرتے وقت نیت شرط ہے، یعنی غلام آزاد کرتے وقت یا روزے رکھتے وقت یا کھانا کھلاتے وقت یہ نیت کرنا شرط ہے یہ کفارہ کا ہے۔

چونکہ کفارہ ادا کرنا مالی یا بدنی حق ہے جو پاکی حاصل کرنے کے لئے واجب ہوا ہو جیسے زکوٰۃ اور روزہ لہذا اس کے صحیح ہونے کے لئے نیت شرط ہے۔

تعدد کفارہ..... اگر جماع میں تکرار ہوا ❹ یا حنفیہ اور مالکیہ کے نزدیک کھانے پینے سے روزہ توڑنے میں تکرار ہوا، جبکہ پہلی بار کا کفارہ ادا نہیں کیا تھا (یعنی پہلے جماع کا کفارہ ادا نہ کیا) کہ دوسری مرتبہ جماع کر دیا خواہ ایک ہی دن میں دو مرتبہ جماع کیا یا دو دن جماع کیا۔

”ا“..... اگر ایک دن میں صرف ایک مرتبہ جماع کیا تو بالاتفاق ایک کفارہ کافی ہوگا۔

”ب“..... اگر دو دنوں میں دو مرتبہ جماع کیا ❺ یا رمضان میں اکثر دن جماع کرتا رہا تو اس پر جمہور کے نزدیک جتنی مرتبہ جماع کیا اسی حساب سے کفارہ ہوگا یعنی دو مرتبہ جماع کرنے پر دو کفارات، زیادہ مرتبہ جماع کرنے پر کفارات بھی زیادہ ہوں گے، چونکہ رمضان کا ہر دن منفرد عبادت ہے لہذا جب فساد سے کفارہ واجب ہوگا تو اس میں تداخل نہیں ہوگا ❻ جیسے دو رمضانوں یا دو حجوں میں جماع کریں تو اس سے دو کفارے لازم ہوں گے۔

حنفیہ..... حنفیہ کے نزدیک اگر متعدد مرتبہ جماع کیا یا متعدد مرتبہ جان بوجھ کر کھاپی لیا تو ایک ہی کفارہ کافی ہوگا، بشرطیکہ کفارہ دینے کے بعد جماع یا جان بوجھ کر کھائے پئے نہیں۔ ❻

صحیح قول کے مطابق اگرچہ دو رمضانوں میں ہی ایسا ہو تب بھی ایک ہی کفارہ کافی ہوگا اگر درمیان میں کفارہ ادا کر دیا تو ظاہر الروایۃ میں

❶..... ایک صاع = ۳۸۵ گرام، نصف صاع گندم = ۲۱۵، ۲ کلو گرام جبکہ ایک صاع = ۴ مد، ایک مد = ۵۵۳، ۷۵ گرام اور دو مد = ۱۰۷۱ کلو گرام۔ تفصیل کے لئے دیکھئے احسن الفتاویٰ ج ۳/ ۳۸۵، وجوہ الفقه ج ۱/ ۳۰۵۔ ❷ بعض روایات میں ہے کہ تمہارے بعد یہ کسی کے لئے جائز نہیں ہوگا اس سے خصوصیت ہی معلوم ہوتی ہے دیکھئے البدائع۔ ❸ یعنی ایک ماہ کے روزوں میں ضبط نہیں ہو سکا اور جماع کر بیٹھا دو ماہ کے روزے تو اور بھی مشکل ہوں گے۔ ❹ یعنی ایک بار جماع کرنے کے بعد دوسری بار کر دیا۔ ❺ یعنی ایک جماع پہلے دن کیا ایک دوسرے دن۔ ❻ تداخل یعنی متعدد مرتبہ جماع کیا اور کفارہ ایک ہی ہو اور ایک جماع کا کفارہ دوسرے جماع کے کفارہ میں داخل ہو جائے گا۔ ❷ اگر جماع کیا پھر کفارہ دیا اور پھر کفارہ دینے کے بعد جماع کیا یا جان بوجھ کر کھاپی لیا تو دوبارہ کفارہ دینا پڑے گا۔



ایک کفارہ کافی نہیں ہوگا۔

اس کی دلیل یہ ہے کہ کفارہ جنایت (ظلم و زیادتی) کی سزا ہے جس کے سبب میں ادا نیگی سے پہلے تکرار ہوا ہے اور اس سے مقصود زجر اور ڈانٹ پلانا ہے، لہذا اس میں تداخل واجب ہوا جیسے حد میں تداخل ہو جاتا ہے، اور اس سے زجر کا مقصد حاصل ہو جاتا ہے۔ کفارہ دینے کے بعد پھر اگر جنایت کی تو اس صورت میں دوسرا کفارہ لازم ہوگا چونکہ زجر کا مقصد حاصل نہیں ہوا چونکہ اس نے حرمت رمضان پھرنے سے پامال کی۔ جو شخص کفارہ ادا کرنے سے عاجز ہو تو کفارہ اس کے ذمہ میں بدستور واجب رہے گا (ساقط نہیں ہوا)، کفارہ دیتے وقت اس کی حالت کا اعتبار کیا جائے گا لہذا کفارہ کی جس صورت پر قادر ہو وہی بجالائے۔

عمداً افطار کے بعد عذر کا پیش آنا..... اگر جماع کے بعد یا (حنفیہ و مالکیہ کے نزدیک) عمداً کھانے پینے کے بعد سفر یا مرض کا عذر پیش آ گیا تو شافعیہ مالکیہ اور حنابلہ کے نزدیک کفارہ ساقط نہیں ہوگا چونکہ عذر ایک علت ہے جو وجود کفارہ کے بعد پیش آئی ہے لہذا کفارہ ساقط نہیں ہوگا، دوسری وجہ یہ ہے کہ حنابلہ کے علاوہ بقیہ فقہاء کے نزدیک سفر اگر دن کے وقت (مثلاً ۱۲ بجے) پیش آئے تو روزہ توڑنا جائز نہیں ہوتا، لہذا جو امر کفارہ واجب ہوا ہے اس میں عذر موثر نہیں ہوگا۔ نیز مرض روزہ رکھنے کے منافی نہیں ہے، لہذا ہتک حرمت متحقق ہوگی۔

حنفیہ..... حنفیہ کہتے ہیں جس دن روزہ دار نے روزہ فاسد کیا اور اس پر کفارہ واجب ہوا اور پھر اسی دن اسے حیض، نفاس یا مرض کا عذر پیش آیا تو کفارہ ساقط ہو جائے گا، چونکہ کفارہ کے ثابت یا ساقط ہونے کے اعتبار سے دن میں جز بندی نہیں ہوتی ❶ لہذا اس کے حق میں کفارے کا ثبوت شبہ کا شکار ہو گیا چونکہ دن کے آخری حصہ میں اسے عذر پیش آ گیا ہے۔ البتہ اگر کسی شخص کو سفر پر زبردستی (اکراہاً) لایا گیا یا کسی نے اپنے اختیار سے سفر کیا تو بہر حال اس کے ذمہ سے کفارہ ساقط نہیں ہوگا، جب اسے کفارہ لازم ہوا ہو، یہی ظاہر الروایہ میں ہے۔

فرق..... دونوں صورتوں میں فرق ❷ یہ ہے کہ سفر کی صورت میں مکہ علیہ (مجبور کیا ہوا) کو عذر صاحب حق (خدا تعالیٰ) کی طرف سے پیش نہیں آیا (اسی طرح جو اپنے اختیار سے سفر کرے اسے بھی عذر رب تعالیٰ کی طرف سے پیش نہیں آتا)۔ جبکہ سفر کے علاوہ حیض نفاس اور مرض کی صورت میں کفارہ کے عدم استحقاق میں شبہ پختہ ہو گیا چونکہ دن کے پچھلے حصہ میں عذر پیش آ گیا، چنانچہ کفارہ صوم مستحق میں واجب ہوتا ہے اور اس میں ثبوت اور سقوط کے اعتبار سے جز بندی نہیں ہوتی۔

## تیسرا مقصد..... فدیہ کا بیان

فدیہ کے متعلق تین چیزوں میں کلام ہوگا فدیہ کا حکم، سبب اور سالوں کے تکرار سے فدیہ میں تکرار۔ حکم..... فدیہ کا حکم یہ ہے کہ فدیہ واجب ہے، چونکہ فرمان باری تعالیٰ ہے۔

وَعَلَى الَّذِينَ يُطِيقُونَهُ فِدْيَةٌ طَعَامٌ مِّسْكِينٍ..... البقرة ۱۸۳/۲

❶ جیسے کسی غیر شادی شدہ نے دو مرتبہ زنا کر لیا اور اسپر دونوں مرتبہ کے گواہ قائم ہو گے یا دونوں مرتبہ کا اعتراف کر دیا تو اس پر ایک ہی حد جاری ہوگی یعنی صرف ایک مرتبہ سو کوڑے مارے جائیں گے۔ ❷ یوں کہا جائے کہ دن کے پہلے جزء میں کفارہ واجب تھا اور اسی دن کے پچھلے جزء میں عذر کی وجہ سے کفارہ واجب نہیں ❸ یوں کہا جائے کہ دن کے پہلے جزء میں کفارہ واجب تھا اور اسی دن کے پچھلے جزء میں عذر کی وجہ سے کفارہ واجب نہیں۔



یعنی جن لوگوں کو روزہ رکھنے میں مشقت شدیدہ کا سامنا کرنا پڑے ان پر فدیہ واجب ہے۔

فدیہ کی مقدار میں تھوڑا اختلاف ہے۔

حنفیہ..... یہ فدیہ حنفیہ کے نزدیک نصف صاع گندم یا اس کی قیمت دینا ہے لیکن شرط یہ ہے۔ ①

بوڑھا مرد یا بوڑھی عورت ہمیشہ ہمیشہ کے لئے تاموت روزہ رکھنے سے عاجز ہوں۔ ②

جمہور..... جمہور کے نزدیک شہر میں جو غلہ غالب امکان میں چلتا ہو اس کا ایک مددینا واجب ہے، یعنی جتنے دنوں کے روزے فوت ہوئے انہی کی بقدر مد کے حساب سے اتنا ہی غلہ دینا واجب ہے۔

فدیہ کا مصرف..... فدیہ، نذر، کفارات اور صدقات واجبہ کے مصارف وہی ہیں جو زکوٰۃ کے مصارف ہیں۔ (جو کتاب الزکوٰۃ میں انشاء اللہ بیان ہوں گے)

فدیہ کا سبب..... فدیہ کے مندرجہ ذیل اسباب ہیں۔

..... روزہ رکھنے سے عاجز ہو جانا فقہاء کے نزدیک بالاتفاق جو شخص کسی حال میں بھی روزہ رکھنے کی قدرت نہ رکھتا ہو اور وہ بوڑھا اور بڑھیا ہی ہو سکتے ہیں تو وہ روزے نہ رکھیں اور ہر دن کے بدلہ میں ایک مسکین کو کھانا کھلائیں یہ تب ہے جب انہیں روزہ رکھنے سے دشواری اور شدید مشقت پیش آتی ہو۔

دلیل آیت کریمہ ہے جو پہلے گزر چکی ہے۔

وَعَلَى الَّذِينَ يُطِيقُونَهُ فِدْيَةٌ طَعَامُ مَسْكِينٍ..... البقرة ۱۸۳/۲

جو لوگ روزہ رکھنے کی طاقت نہ رکھتے ہوں ان پر فدیہ واجب ہے جو کہ ایک مسکین کو کھانا کھلانا ہے۔

نیز ابن عباس رضی اللہ عنہما کا قول ہے کہ: یہ آیت شیخ کبیر کی رخصت کے لئے نازل ہوئی ہے۔

دوسری وجہ یہ ہے کہ روزہ رکھنا واجب ہے اور یہ عین ممکن ہے کہ روزہ ساقط ہو اور اس کی جگہ کفارہ دینا پڑے، جیسے روزہ ساقط ہونے پر قضاء ہوتی ہے۔ ③ شیخ فانی کا ذمہ بھی صحیح ہے، لہذا فدیہ واجب ہوگا، اور اگر فدیہ میں کھانا کھلانے سے عاجز ہو تو پھر اس پر کچھ واجب نہیں ہوگا۔ چونکہ فرمان باری تعالیٰ ہے:

يُكَلِّفُ اللَّهُ نَفْسًا إِلَّا وُسْعَهَا..... البقرة ۲۸۶/۲

اللہ تعالیٰ کسی جان کو اس کی وسعت سے بڑھ کر تکلیف میں نہیں ڈالتا۔

حنفیہ کی تجویز..... وہ شیخ فانی جو فدیہ دینے سے بھی عاجز ہو وہ اللہ تعالیٰ سے استغفار کرتا رہے اور کوتاہی پر رب تعالیٰ سے معافی مانگتا رہے۔

①..... یعنی حیض، نفاس یا مرض کی صورت میں کفارہ ساقط ہو جاتا ہے جبکہ سفر کی صورت میں کفارہ ساقط نہیں ہوتا اس میں فرق کیا ہے؟ یہی فرق یہاں کیا جا رہا ہے۔ ② یہی مفتی بہ قول ہے باتفاق حنفیہ ۱/۲ صاع گندم واجب ہے، امام ثوری کہتے ہیں فدیہ کھلایا جائے مقدار بیان نہیں کی چنانچہ ابن عمر رضی اللہ عنہما کی روایت ہے کہ رسول اللہ صلی اللہ علیہ وسلم نے فرمایا جو شخص مر گیا اور اس کے ذمہ رمضان کے روزے ہوں اور اس نے قضاء نہ کئے ہوں تو اس کی طرف سے ہر دن کے بدلہ میں نصف صاع ایک مسکین کو کھلایا جائے حضرت عائشہ رضی اللہ عنہا خود ابو ہریرہ اور سعید بن مسیب کہتے ہیں شیخ کبیر کی طرف سے گندم کا نصف صاع کھلایا جائے، نبی کریم صلی اللہ علیہ وسلم نے حضرت کعب بن عمر رضی اللہ عنہما پر چھ مسکینوں کا کھانا واجب کیا کہ ہر مسکین کو نصف صاع گندم کھلائی جائے مزید تفصیل کے لئے دیکھئے احکام القرآن للجصاص ۱/۲۳۹۔ ③ نقلی دلیل، عقلی دلیل اور قیاس سبھی دلائل جمع کر دیئے۔

اگر مریض مر جائے..... اگر مریض مر جائے اور روزے قضاء کرنے کا اسے موقع ہی نہ ملے تو اس کی طرف سے کھانا کھلانا واجب نہیں ہے چونکہ اس سے یہ لازم آتا ہے کہ ابتدا ہی میں فدیہ میت پر واجب ہو۔  
البتہ اگر مریض کے لئے روزہ رکھنا ممکن ہوا تھا لیکن روزے نہ رکھے حتیٰ کہ مر گیا تو اس کی طرف سے فدیہ دیا جائے گا، چونکہ فدیہ کا وجوب حالت حیات کی طرف منسوب ہوگا۔

۲..... بالاتفاق فدیہ اس مریض پر بھی واجب ہے جس کی سختیابی کی کوئی امید نہ رہی ہو چونکہ اس پر روزہ واجب ہی نہیں رہا (جیسا کہ پہلے گذر چکا ہے) چونکہ فرمان باری تعالیٰ ہے:

وَمَا جَعَلَ عَلَيْكُمْ فِي الدِّينِ مِنْ حَرَجٍ..... الحج ۲۲/۷۸

اللہ تعالیٰ نے تمہارے اوپر دین کے معاملہ میں کوئی حرج نہیں ڈالا۔

۳..... اسی طرح جمہور کے نزدیک (حنفیہ کے علاوہ) حاملہ عورت اور دودھ پلانے والی عورت پر قضاء کے ساتھ فدیہ بھی واجب ہے بشرطیکہ جب انہیں بچے کا خوف ہو اور روزے نہ رکھے ہوں۔

البتہ اگر انہیں روزے رکھنے سے اپنی جان کی ہلاکت کا خوف ہو تو اس صورت میں یہ روزے نہ رکھیں اور بالاتفاق ان پر صرف قضاء واجب ہے۔ جمہور کی دلیل یہ آیت ہے۔

وَعَلَى الَّذِينَ يُطِيقُونَهُ فِدْيَةٌ طَعَامُ مَسْكِينٍ..... البقرة ۲/۱۸۴

لہذا آیت کے عموم میں حاملہ اور مرضعہ بھی داخلہ ہیں، لہذا انہیں فدیہ سے مستثنیٰ نہیں کیا جاسکتا۔

نیز ابن عباس رضی اللہ عنہما کا قول ہے کہ ”شیخ فانی اور بڑھیا کو رخصت دی گئی ہے اور وہ دونوں روزے رکھ سکتے ہیں پر انہیں افطار کی رخصت دی گئی ہے کہ وہ ہر دن کے بدلہ میں ایک مسکین کو کھانا کھلائیں، حاملہ اور مرضعہ (دودھ پلانے والی عورت) کو جب اپنے بچوں کا خوف ہو تو وہ بھی روزے نہ رکھیں اور کھانا کھلائیں۔“ ①

عقلی دلیل یہ ہے کہ پیدائشی اور خلقی اعتبار سے نفس عاجز کی وجہ سے روزہ افطار ہوا ہے لہذا کفارہ (فدیہ) واجب ہوگا جیسے شیخ فانی میں فدیہ واجب ہوتا ہے۔

حنفیہ..... حنفیہ کے نزدیک حاملہ اور مرضعہ پر مطلقاً کفارہ واجب نہیں، حنفیہ کی دلیل انس بن مالک کعبی کی حدیث ہے کہ ”اللہ تعالیٰ نے مسافر سے آدھی نماز کا بار اٹھا دیا ہے اور حاملہ اور مرضعہ سے روزوں کا بار اٹھا دیا ہے، اللہ کی قسم رسول اللہ صلی اللہ علیہ وسلم نے ایک کے متعلق فرمایا ہے یا دونوں کے متعلق۔“ ② اس حدیث میں نبی کریم صلی اللہ علیہ وسلم نے کفارہ کا حکم نہیں دیا۔

حنفیہ کی عقلی دلیل یہ ہے کہ حاملہ اور مرضعہ نے عذر کی بناء پر روزے نہیں رکھے لہذا کفارہ واجب نہیں ہوگا۔ جیسے مریضوں پر کفارہ نہیں ہوتا اسی طرح ان پر بھی کفارہ نہیں ہوگا۔ ③

مصنف کی رائے..... میرے نزدیک جمہور کی رائے زیادہ قوی اور صحیح ہے چونکہ نص میں یہ مطلوب ہے اور حضرت انس رضی اللہ عنہ والی حدیث مطلق ہے اور اس میں کفارہ سے تعرض ہی نہیں کیا گیا۔ ④

①..... رواہ ابو داؤد (نیل الاوطار ۳/۲۳۱) ② رواہ النسائی والترمذی وقال هذا حديث حسن وبقية الخمسة (احمد و ابو داؤد وابن ماجہ) (نیل الاوطار ۳/۲۳۰) ③ یہی اصح اور قوی ہے اس پر فتویٰ ہے۔ ④ مصنف کی رائے وہ ہے مجھ مترجم شارح کی رائے یہ ہے کہ حاملہ مرضعہ پر کفارہ (فدیہ) نہیں چونکہ قضاء اصل ہے اور فدیہ قضاء کا بدلہ ہے، آب اور تیمم برخواست جب اصل یعنی قضاء کا قیام ممکن ہو تو بدل خود بخود باطل ہو جائے گا، نیز آیت ”لا يكلف الله نفساً الا وسعها“ کی رو سے حاملہ اور مرضعہ کو دوسری تکلیف میں کیوں ڈالا جائے۔

۴..... جمہور کے نزدیک (حنفیہ کے علاوہ) اس شخص پر بھی قضاء کے ساتھ ساتھ فدیہ واجب ہوگا جو رمضان کی قضاء میں تفریط کا شکار ہو جائے یعنی قضاء کو مؤخر کرتا رہا حتیٰ کہ دوسرا رمضان آ گیا لہذا جتنے ایام کے روزے فوت ہوئے ان کے بقدر مزید فدیہ واجب ہوگا۔ جمہور نے اس مسئلہ کو جان بوجھ کر روزہ توڑنے والے پر قیاس کیا ہے ❶ چونکہ دونوں روزے کی حرمت کو پامال کرتے ہیں۔ البتہ جس شخص کا عذر بھی مرض، سفر، جنون، حیض یا نفاس رمضان کے متصل ہو جائے حتیٰ کہ اتصال ہی میں دوسرا رمضان آ گیا تو فدیہ تفریط لاگو نہیں ہوگا۔

فدیہ میں تکرار..... مالکیہ اور حنابلہ کے نزدیک فدیہ میں تکرار نہیں ہوگا، یعنی سالہا سال گزر گئے اور فدیہ نہیں دیا تو ایک ہی فدیہ واجب ہوگا اس میں تکرار نہیں ہوگا جیسے حدود میں تداخل ہو جاتا ہے۔

شافعیہ..... شافعیہ کے نزدیک جتنے سال گزریں گے فدیہ میں بھی اسی حساب سے تکرار ہوگا، گویا ان کے نزدیک مالی حقوق میں تکرار نہیں، بدنی حقوق میں تکرار ہے۔

حنفیہ..... حنفیہ کہتے ہیں ”دوسرے رمضان تک تاخیر سے فدیہ لازم نہیں ہوتا، چونکہ نص قرآنی مطلق ہے۔

وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ..... البقرة ۱۸۳/۲

گویا وجود کی قضاء تراخی کی بنیاد پر ہے، حتیٰ کہ وہ نقلی روزے رکھ سکتا ہے، تاخیر کی وجہ سے کچھ لازم نہیں ہوگا، البتہ تاخیر کی صورت میں قضاء کرنے میں اولیٰ کو ترک کیا ہے۔

فدیہ، کفارہ اور نذر کا وقت..... فدیہ، کفارہ اور نذر کا وقت پوری عمر ہے البتہ افضل یہ ہے کہ بقدر امکان جلدی کی جائے اور ہو سکے تو رمضان ہی میں فدیہ دے چونکہ رمضان میں زیادہ ثواب ہے جبکہ حنابلہ کی رائے میں نذر اور کفارہ فی الفور واجب ہوتے ہیں چونکہ امر کا یہی تقاضا ہے۔

روزے توڑنے کے باقی لوازم..... روزہ توڑ دینے میں بقیہ دن امساک واجب ہے، اور حرمت رمضان کو پامال کرنے پر سزا ہے، اس پر کلام سابق میں ہو چکا ہے۔

قطع متابع..... مالکیہ کے نزدیک جو شخص نذر کا روزہ جان بوجھ کر توڑ دے یا ان کفارات کا روزہ توڑ دے جن کے روزے پے در پے رکھے جاتے ہیں جیسے کفارہ قتل کے روزے اور ظہار کے روزے تو اسے از سر نو روزے رکھنے پڑیں گے البتہ جو شخص بھول کر روزہ توڑ دے یا کسی عذر کی وجہ سے روزہ توڑ دے یا روزوں کی گنتی میں اسے مغالطہ پیش آیا ❷ تو اس سے متابع (پے در پے رکھنا) منقطع نہیں ہوگا۔ لہذا اس نے جتنے روزے رکھے ہوں انہیں بنیاد بنا کر بقیہ رکھ لے، دوسرے مذاہب کی آراء پہلے بیان ہو چکی ہیں۔

قطع نیت..... روزہ فاسد کرنے سے نیت منقطع ہو جاتی ہے یا کسی عذر کی وجہ سے نیت مطلقاً ترک کر دی یا بلا عذر نیت ترک کر دی، یا روزے کی قطعیت زائل ہو گئی جیسے سفر پیش آیا گو سفر میں روزہ رکھ لے، نیت منقطع ہو جائے گی۔ البتہ سفر پیش آنے کی صورت میں نیت کا استحباب

❶..... لہذا اگر وہ قضاء اور کفارہ نہیں دے گا اور پھر سے دوسرا رمضان آ گیا تو دگنا کفارہ دے گا۔

یہ قیاس مع الفارق ہے چونکہ فریق مخالف مقیس علیہ میں بھی جمہور سے اختلاف کرتا ہے جبکہ مقیس علیہ متفق علیہ ہونا چاہئے۔

❷..... مثلاً کفارہ ظہار کے دو ماہ کے روزے رکھنے تھے ایک مہینہ ۲۹ دنوں کا تھا اور دوسرا ۳۰ دنوں کا یوں اس نے ۵۹ دن کے روزے رکھنے تھے لیکن گنتی میں مغالطہ پیش آنے کی وجہ سے اس نے ۵۸ دن کے روزے رکھے۔



(ساتھ رہنا) حکماً منقطع ہوگا، نیت کے متعلق یہ ساری تفصیل مالکیہ کے نزدیک ہیں چونکہ وہ ماہ رمضان کے شروع میں ایک ہی مرتبہ نیت کر لینے کو کافی سمجھتے ہیں۔

## ملکقات

نذر کے روزے اور نماز کا پورا کرنا (وفا) لازم ہوگا..... حنفیہ کہتے ہیں جب کوئی انسان کسی چیز کی نذر (منت) مانے تو چار (۴) شرائط کے ساتھ اس کا پورا کرنا لازم ہے۔

۱..... یہ کہ جس چیز کی نذر مانی ہے اس کی جنس میں سے کوئی چیز واجب ہو، ❶ لہذا عیادت مریض، مولود نبوی کا پڑھنا لازم نہیں ہوگا چونکہ ان کی جنس واجب نہیں ہے، انسان اگر اللہ تعالیٰ کے ایجاب کو بنیاد بنا کر کسی چیز کو اپنے اوپر واجب کرے تو یہ جائز ہے چونکہ اس میں اللہ کے کسی حکم کو واجب کرنے کی اتباع ہے بدعت نہیں۔

حنفیہ نے عید کے دن کی نذر ماننے کی اجازت دی ہے، چونکہ حنفیہ کے نزدیک عید کے دن کا روزہ اپنے وصف کے اعتبار سے حرام ہے اپنی اصل کے اعتبار سے حرام نہیں ❷ چونکہ روزہ رکھنے کی صورت میں اللہ تعالیٰ کی مہمانی سے پہلو تہی لازم آتی ہے ورنہ اصل میں روزہ شروع ہے۔

۲..... جس عمل (اور عبادت) کی نذر مانی ہے وہ مقصود لذاتہ ہو، مقصود لغیرہ نہ ہو، لہذا اگر کسی نے وضو کرنے کی نذر مان لی تو یہ نذر لازم نہیں ہوگی۔ ❸ اور نہ ہی قرأت قرآن کی نذر لازم ہوگی۔

چونکہ وضو مقصود لذاتہ نہیں ہے چونکہ وضو غیر کے لئے بطور شرط مشروع ہے جیسے نماز کے حلال ہونے کے لئے بطور شرط مشروع ہے۔ ۳..... یہ کہ جس عمل کی نذر مانی ہے وہ بذات خود واجب نہ ہو، لہذا پانچ نمازوں کی نذر مان لی تو یہ صحیح نہیں ہوگی چونکہ واجب کو واجب کرنا محال ہے، حنفیہ کے نزدیک نماز وتر اور سجدہ تلاوت کی نذر بھی صحیح نہیں چونکہ یہ دونوں چیزیں حنفیہ کے نزدیک واجب ہیں اور یہ شارع کے واجب کرنے سے واجب ہیں۔

۴..... جس چیز کی نذر مانی ہے وہ محال نہ ہو جیسے کوئی شخص کہے: مجھ پر اللہ کے لئے گزشتہ کل کا روزہ ہے یا رات کا روزہ ہے، چنانچہ یہ نذر اس پر لازم نہیں ہوگی چونکہ گزشتہ کل کا روزہ رکھنا محال ہے۔

مذکورہ بالا شرائط کی روشنی میں اعتکاف کی نذر ماننا صحیح ہے، غیر فرض نماز کی نذر، روزے کی نذر اور مال صدقہ کرنے کی نذر ماننا بھی صحیح ہے، اسی طرح جانور ذبح کرنے کی نذر مان لی تو یہ بھی صحیح ہوگی چونکہ قربانی جو اس کی جنس ہے اور شریعت میں اس کا وجود ہے اور وہ واجب ہے۔

حنفیہ کے نزدیک مختار قول کے مطابق عیدین اور ایام تشریق کے دنوں میں روزہ رکھنے کی نذر ماننا صحیح ہے، البتہ روزہ افطار کرنا واجب ہوگا اور پھر اس کی قضاء کی جائے گی، اور اگر کسی شخص نے عید ہی کے دن نذر کا روزہ رکھ لیا تو حرمت کے ساتھ کافی ہوگا۔

نذر کا پورا کرنا واجب ہے..... اگر مطلق نذر مانی جیسے دو رکعت نماز پڑھنے کی نذر مان لی یا کسی شرط کے ساتھ معلق کر کے نذر مانی مثلاً یوں کہا: اگر میرے ہاں لڑکا پیدا ہوا تو میں دس مسکینوں کو کھانا کھلاؤں گا، پھر شرط پائی گئی تو نذر کا پورا کرنا لازم ہوگا۔ چونکہ فرمان باری تعالیٰ ہے:

❶..... جیسے نماز روزہ ان کی جنس نماز اور روزہ واجب بھی ہیں لہذا ان کی نذر مانی جاسکتی ہے اس کی صورت یہ ہے جیسے کوئی کہے فلاں شخص صحت یاب ہو گیا میں ۳ روزے رکھوں گا۔ ❷ چونکہ عید کا دن بھی تو عام دنوں جیسا ہے البتہ اس دن کا وصف یہ ہے کہ یہ اللہ تعالیٰ کی ضیافت کا دن ہے اس وجہ سے روزہ کی حرمت ہوئی ہے۔ ❸ چونکہ وضو نماز، تلاوت وغیرہ کے لئے مقصود ہے بذات خود مقصود نہیں۔

وَلْيُؤْتُوا نَذْرًا لِّذَوِّرَاهُمْ..... الحج ۲۲/۲۹

لوگوں کو اپنی نذریں پوری کرنی چاہئیں۔

نیز نبی کریم صلی اللہ علیہ وسلم کا ارشاد ہے:

جو شخص اللہ تعالیٰ کی اطاعت کی نذر مانے اسے اللہ تعالیٰ کی اطاعت کرنی چاہئے اور جس نے اللہ تعالیٰ کی نافرمانی کی نذر مانی تو اسے اللہ

تعالیٰ کی نافرمانی کا ارتکاب نہیں کرنا چاہئے۔ ❶

نذریں زمان و مکان کی تعیین لغو ہے:

امام زفر کے علاوہ باتفاق حنفیہ نذریں زمانہ، جگہ، درہم اور فقیہ کی تعیین لغو ہے، چنانچہ اگر کسی نے شعبان کے روزوں کی نذر مانی تو اس کے بجائے رجب کے روزے رکھ لئے تو کافی ہو جائیں گے اسی طرح کسی بھی شہر میں دو رکعت میں پڑھ لیں کافی ہو جائیں گی خواہ مکہ میں پڑھنے کی نذر مانی ہو یا مسجد نبوی میں یا مسجد اقصیٰ میں، چونکہ نذر کا صحیح ہونا خدا تعالیٰ کی قربت کے اعتبار سے ہے نہ کہ جگہ کے اعتبار سے، چونکہ نماز جمعہ بدن کے ساتھ اللہ تعالیٰ کی تعظیم کرنا ہے، جبکہ اس معنی میں سبھی شہر برابر ہیں، گوان کی فضیلت میں تفاوت ہو۔ ❷

اسی طرح اگر کسی نے معین درہم کو صدقہ کرنے کی نذر مانی اس کی جگہ کوئی دوسرا درہم بھی صدقہ کر سکتا ہے، اسی طرح زید فقیر کو دینے کی نذر مانی تو عمر کو بھی دے سکتا ہے، چونکہ صدقہ کا مقصود محتاج کی ضرورت کو پورا کرنا ہوتا ہے، یا رب تعالیٰ کی رضا جوئی مقصود ہوتی ہے اور یہ مقصد زمان، مکان اور شخص کی تعیین کے بغیر بھی حاصل ہو سکتا ہے۔

اگر نذر کو کسی شرط کے ساتھ معلق کیا جیسے کسی نے یوں کہا۔ ”اگر فلاں شخص آ گیا میں فلاں چیز صدقہ کروں گا۔“ وجود شرط سے پہلے اس چیز کے متعلق کچھ نہیں کر سکتا چونکہ جو شرط کسی شرط کے ساتھ معلق کی گئی ہو وہ وجود سے پہلے معدوم ہوتی ہے اور جو سبب جس سے نذر معلق کی ہوتی ہے اس کے بعد اداء جائز ہوتی ہے۔

انشاء اللہ نذریں کی بحث میں دوسرے مذاہب کی تفصیل آیا چاہتی ہیں۔

## فصل دوم..... اعتکاف

اس میں چھ مباحث ہیں۔

۱..... اعتکاف کی تعریف، اعتکاف کی مشروعیت، اعتکاف کا مقصد، اعتکاف کی جگہ اور اس کا وقت۔

۲..... اعتکاف کا حکم اور وہ چیز جو معتکف پر نذر سے واجب ہوتی ہے۔

۳..... اعتکاف کی شرائط۔

۴..... وہ امور جو معتکف کو لازم ہوتے ہیں، اور وہ جو اس کے لئے جائز ہیں۔

۵..... معتکف کے آداب، مکروہات اعتکاف اور اس کے مبطلات (مفسدات)

❶ حضور کی نذر ماننے میں بہت سارے لوگ کوتاہی کا شکار ہو جاتے ہیں مثلاً یوں کہتے ہیں یہ جانور فلاں کے نام کا ہے یا فلاں مزار پر دینا ہے فلاں بیر صاحب کے نام کا ہے پھر مزار پر لے جا کر ذبح کیا جاتا ہے، یہ نذر نہیں بلکہ شرک جہالت اور کفر ہے ایسے ذبیحہ کا کھانا حرام ہے، اور اس طرح کی نذر ماننا بھی حرام ہے صحیح طریقہ یہ ہے کہ یوں کہا جائے اگر مریض صحت یاب ہو گیا یا اگر فلاں خیریت سے واپس آ گیا تو میں اللہ کے لئے، جانور ذبح کروں گا۔ ❷ رواہ البخاری۔

۶..... اعتکاف فاسد ہونے پر اس کا حکم۔

اسی ترتیب کے مطابق میں ابتدا کرتا ہوں۔

پہلی بحث..... اس بحث میں مندرجہ ذیل امور پر گفتگو ہوگی۔

اعتکاف کی تعریف، مشروعیت، اعتکاف کا مقصد اعتکاف کی جگہ اور وقت۔

## اعتکاف کی تعریف

لغوی تعریف..... اعتکاف کا لغوی معنی، ٹھہرنا، کسی چیز سے لازم ہو جانا، اور کسی چیز پر مداومت کرنا خواہ وہ چیز خیر ہو یا شر، چنانچہ فرمان باری تعالیٰ ہے:

يَعْكُفُونَ عَلَىٰ أَصْنَائِهِمْ لَهُمْ..... الاعراف ۷/۱۳۸

وہ قوم اپنے بتوں کی گرویدہ بنی ہوئی تھی (یعنی بتوں کے ساتھ لازم تھی)

دوسری جگہ ارشاد باری تعالیٰ ہے:

مَا هَذِهِ التَّمَاثِيلُ الَّتِي أَنْتُمْ لَهَا عَاكِفُونَ ﴿۵۲﴾ الانبیاء ۲۱/۵۲

یہ کیسی صورتیاں ہیں جن کے ساتھ تم چمٹے ہوئے ہو۔

ایک اور جگہ ارشاد ہے:

وَلَا تُبَاشِرُوهُنَّ وَأَنْتُمْ عَاكِفُونَ فِي الْمَسْجِدِ..... البقرة ۲/۱۸۷

عورتوں کے ساتھ مباشرت نہ کرو اس حال میں کہ تم مساجد میں اعتکاف کر رہے ہو۔

اعتکاف کی شرعی تعریف..... مختلف مذاہب میں اعتکاف کی مختلف تعریفیں کی گئی ہیں جو معنی اور مفہوم میں ایک دوسرے کے قریب قریب ہیں جو مندرجہ ذیل ہیں۔

حنفیہ..... ”هو اللبث في المسجد الذي تقام فيه الجماعة مع الصوم ونية الاعتكاف“

یعنی روزے کے ساتھ اور اعتکاف کی نیت سے ایسی مسجد میں ٹھہرنا جس میں جماعت قائم کی جاتی ہو اعتکاف کہلاتا ہے۔ ①

”لبث“ یعنی ٹھہرے رہنا (کسی جگہ جسے رہنا) اعتکاف کا رکن ہے، چونکہ ٹھہرنا ہی اعتکاف ہے، اور اعتکاف کا وجود ٹھہرنے ہی سے

ہے، نذر کے اعتکاف کے لئے روزہ اور نیت شرط ہے، نیز مرد اعتکاف کے لئے ایسی مسجد میں ٹھہرے جو مسجد جماعت ہو۔

مسجد جماعت..... مسجد جماعت وہ ہے جس میں امام اور مؤذن ہوں خواہ اس میں پانچ نمازیں ادا کی جاتی ہوں یا نہیں، عورت اپنے

گھر کی مسجد یعنی وہ جگہ جو نماز کے لئے گھر میں متعین ہو اس میں اعتکاف بیٹھے، عورت کے لئے مسجد میں اعتکاف کرنا مکروہ ہے، عورت کا

اعتکاف گھر میں متعین کردہ جگہ کے علاوہ (گھر ہی میں) کسی اور جگہ صحیح نہیں ہے۔ ②

①..... دیکھئے فتح القدیر ۲/۱۰۶ الدر المختار ۲/۱۷۶ ومراقی الفلاح ص ۱۱۸، اللباب ۱/۱۷۳۔ ② گھر میں عموماً کوئی نہ کوئی جگہ

نماز کے لئے متعین ہوتی ہے اور عموماً عورتوں کی نماز کی جگہ الگ اور مردوں کی الگ ہوتی ہے اگر یہ صورت ہو تو عورتیں اپنی متعین کردہ جگہ میں اعتکاف بیٹھیں

اور اگر گھر میں کوئی خاص جگہ متعین نہیں نماز کبھی اس کمرہ میں پڑھ لی جاتی ہے اور کبھی دوسرے میں تو اس صورت میں دیکھا جائے کہ عورت کے لئے زیادہ باپردہ

جگہ کون سی ہے وہاں اعتکاف بیٹھے۔



مالکیہ..... ”ہو لزوم مسلم مہمیز مسجدًا مباحًا لكل الناس، بصوم، كافيًا عن الجماع ومقدماته، يومًا وليلةً فاكثر، للعبادة، بنية“

یعنی امتیاز برت لینے والے مسلمان کا روزے کے ساتھ ایسی مسجد سے لازم ہو جانا جو سبھی لوگوں کے لئے مباح ہو، جماع اور جماع کے مقدمات و لوازم سے رکتے ہوئے ایک دن اور ایک رات یا اس سے زیادہ عبادت کے لئے نیت کے ساتھ لازم ہو جانا اعتکاف کہلاتا ہے۔ اس تعریف کی رو سے کافر کا اعتکاف درست نہیں ہوگا اور نہ ہی ایسے شخص کا اعتکاف درست ہوگا جو امتیاز نہ کر سکتا ہو۔ ❶ گھر یا مسجد میں بھی اعتکاف صحیح نہیں ہوگا جس میں لوگوں کا داخلہ ممنوع ہوتا ہے، روزے کے بغیر بھی اعتکاف صحیح نہیں، البتہ روزہ ہونا چاہئے خواہ فرض ہو یا نفل، رمضان کا ہو یا غیر رمضان کا، ❷ اعتکاف جماع کرنے سے باطل ہو جاتا ہے اسی طرح جماع کے مقدمات و لوازم (بوس و کنار، لمس وغیرہ) سے بھی اعتکاف باطل ہو جاتا ہے۔ تعریف کی رو سے اعتکاف کی کم از کم مدت ایک دن اور ایک رات ہے اور زیادہ کی حد نہیں، نیت کے ساتھ عبادت کے قصد سے اعتکاف ہو، چونکہ اعتکاف بھی عبادت ہے اور ہر عبادت نیت کی محتاج ہے۔

شافعیہ..... شافعیہ کے نزدیک اعتکاف کی یہ تعریف ہے۔

”هو اللبث في المسجد من شخص مخصوص بنية“

یعنی مخصوص شخص کا نیت کے ساتھ مسجد میں ٹھہرنا اعتکاف کہلاتا ہے۔

حنابلہ..... ”هو لزوم المسجد بطاعة الله على صفة مخصوصة من مسلم عاقل ولو مميزًا طاهر، مما يوجب غسلًا وقله ساعة“

عاقل مسلمان (خواہ ممیز ہو) کا مخصوص صفت کے ساتھ اللہ تعالیٰ کی اطاعت کے لئے مسجد کے ساتھ لازم ہو جانا بایں طور کہ غسل واجب کر دینے والی نجاسات سے پاک ہو کم از کم ایک گھڑی کے لئے (ٹھہرنا) اعتکاف کہلاتا ہے۔ اس تعریف کی رو سے کافر، مرتد، مجنون اور بچے کا اعتکاف صحیح نہیں ہوگا چونکہ یہ نیت کرنے کے اہل نہیں، جنہی کا اعتکاف صحیح نہیں۔ ❸ البتہ بحالت وضو اعتکاف صحیح ہے، اعتکاف کے لئے مسجد کو عبور کر دینا کافی نہیں البتہ لحظہ بھر کے لئے اعتکاف کے نیت سے ٹھہر گیا تو وہ معتبر ہوگا۔

مشروعیت کے دلائل..... اعتکاف کی مشروعیت کتاب، سنت اور اجماع سے ثابت ہے۔

کتاب سے..... چنانچہ فرمان باری تعالیٰ ہے:

وَلَا تَبَاشِرُوهُنَّ وَأَنْتُمْ عَاكِفُونَ فِي الْمَسْجِدِ..... البقرة ۲/۱۸۷

یعنی تم عورتوں کے ساتھ مباشرت نہ کرو دراصل حالیکہ تم مسجدوں میں اعتکاف میں بیٹھے ہو۔

اسی طرح دوسری جگہ ارشاد ہوا ہے:

أَنْ تَطَهَّرَآ بَيْتِي لِلطَّآئِفِينَ وَ الْعَاكِفِينَ..... البقرة ۲/۱۲۵

”یہ کہ تم دونوں میرے گھر کو طواف کرنے والوں اور اعتکاف کرنے والوں کے لئے پاک رکھو۔“

پہلی آیت میں اعتکاف کی حالت میں مساجد کے ساتھ نسبت مخصوص کی گئی ہے، جو نیکی کا وسیلہ ہے، لہذا اس کی وجہ سے جماع جو مباح

❶..... جیسے بچہ، مجنون وغیرہ۔ ❷ حنفیہ اور مالکیہ کی نزدیک اعتکاف بغیر روزہ کے صحیح نہیں۔ ❸ جب مسجد کی قید لگائی ہے کہ اعتکاف مسجد میں ہوتا ہے تو الگ سے ظاہر ہونے کی قید بظاہر لغو ہے، البتہ عورت کے لئے یہ قید معتبر ہوگی۔

ہے ترک کرنا اعتکاف کے قربت (نیکی) ہونے پر دلیل ہے۔

سنت سے..... حضرت ابن عمر، حضرت انس رضی اللہ عنہما اور حضرت عائشہ رضی اللہ تعالیٰ عنہا کی روایت ہے کہ نبی کریم صلی اللہ علیہ وسلم رمضان کے آخری عشرہ میں اعتکاف بیٹھتے تھے، آپ کا یہ عمل مدینہ منورہ تشریف لانے سے وفات تک برابر رہا ہے۔ ❶

امام زہری رحمۃ اللہ علیہ کا خیال..... امام زہری رحمۃ اللہ علیہ فرماتے ہیں۔ لوگوں پر تعجب ہے کیونکہ انہوں نے اعتکاف کو چھوڑ دیا ہے جبکہ رسول کریم صلی اللہ علیہ وسلم ایک عمل کرتے بھی تھے اور چھوڑ بھی دیتے تھے، لیکن آپ نے وفات تک اعتکاف نہیں چھوڑا۔

اجماع..... پوری امت کا اعتکاف کی مشروعیت پر اتفاق ہے، نیز اعتکاف پہلی شریعتوں میں بھی مہتمم بالشان عمل تھا، چنانچہ فرمان باری تعالیٰ ہے:

وَعَهْدُنَا إِلَىٰ آبَائِهِمْ وَإِسْمَاعِيلَ أَنَّ طَهْرًا بَيْتِي لِلطَّائِفِينَ وَالْعَاكِفِينَ..... البقرة ۱۲۵/۲

ہم نے ابراہیم علیہ السلام اور اسماعیل علیہ السلام کو حکم دیا کہ میرے گھر کو طواف کرنے والوں اور اعتکاف کرنے والوں کے لئے پاک رکھو۔

اعتکاف کا مقصد..... رب تعالیٰ کے دربار میں حاضر رہ کر اور گوشہ نشینی میں ہمہ وقت اس کی طرف متوجہ رہ کر دل کی صفائی و ستھرائی کرنا اعتکاف کا مقصد ہے، چنانچہ فراغت کے اوقات میں انسان دنیا کے بکھیرٹوں سے الگ صرف ایک اللہ کا ہو کر رہ جاتا ہے، معتکف اپنی جان و جسم کو رب تعالیٰ کے سپرد کر دیتا ہے، اپنی خلوت کو رب کے حضور پیش کرتا ہے، معتکف کو رب تعالیٰ کی بخشش پر بھرپور اعتماد ہوتا ہے اور رب تعالیٰ کے دروازے پر اپنے آپ کو ڈال دیتا ہے، اپنے رب کی عبادت کو اپنا شیوہ بنا لیتا ہے، اس کا رخ نظر قربت خداوندی ہوتا ہے تاکہ اس پر رب تعالیٰ کی رحمت نازل ہو گیا معتکف قلعہ بند ہو جاتا ہے پھر اس کا دشمن (یعنی شیطان) اس تک نہیں پہنچ پاتا چونکہ معتکف اللہ تعالیٰ کی سلطنت، اس کی مدد اور اس کی تائید میں ہوتا ہے۔

بلاشبہ اعتکاف افضل اور اللہ تعالیٰ کا محبوب عمل ہے، بشرطیکہ جب خالص اللہ تعالیٰ کی رضا کے لئے ہو، چونکہ معتکف نماز کے انتظار میں رہتا ہے گویا وہ اس معنی میں نمازی کی طرح ہوتا ہے اور نماز حالت قرب ہے۔

چنانچہ جب اعتکاف کے ساتھ روزہ ملا لیا جاتا ہے (یعنی حنفیہ اور مالکیہ کے نزدیک) تو مومن اللہ تعالیٰ کے اور زیادہ قریب تر ہوتا جاتا ہے، چونکہ روزہ داروں کے قلوب طہارت اور صفائی کے فیض سے بہرہ مند ہوتے رہتے ہیں۔

رمضان کے آخری عشرہ میں اعتکاف افضل ہے تاکہ معتکف لیلة القدر کی جستجو میں لگا رہے، چونکہ لیلة القدر ایک ہزار مہینوں سے افضل ہے۔

اعتکاف کا وقت..... اعتکاف رمضان اور غیر رمضان ہر وقت کیا جاسکتا ہے۔

حنفیہ..... کے نزدیک نفلی اعتکاف کی کم از کم مدت غیر محدود ہے۔ تھوڑی سی مدت بھی ہو سکتی ہے جو نیت کے ساتھ صرف ٹھہر لینے سے بھی حاصل ہو سکتی ہے، مفتی بہ قول کے مطابق اگر چلتے چلتے بھی نفل اعتکاف کی نیت کر لی وہ بھی صحیح ہے، چونکہ نفلی اعتکاف محض ایک تبرع ہے، نفلی اعتکاف میں روزہ شرط نہیں ہے، اعتکاف کے لئے ٹھہر جانے کے بعد ہر جزء نیت کے ساتھ عبادت ہے اگرچہ اس کا انضمام دوسرے جزء سے نہ ہو، ظاہر مذہب کے مطابق اگر کسی نے نفلی اعتکاف شروع کیا تو بطلان پر اس کی قضاء لازم نہیں ہوتی، چونکہ اعتکاف کے لئے روزہ شرط ہے جو نفلی اعتکاف میں معدوم ہے۔ ❷

مالکیہ..... مالکیہ کے نزدیک اعتکاف کی کم از کم مدت ایک دن اور ایک رات ہے، مختاریہ ہے کہ دس دن سے کم نہ ہو، مطلق روزے کے ساتھ خواہ رمضان کا ہو یا غیر رمضان کا، البتہ جسے روزہ نہ ہو اس کا اعتکاف صحیح نہیں ہے، اگرچہ روزہ کسی عذر کی وجہ سے نہ رکھا ہو، لہذا جو شخص روزہ رکھنے کی طاقت نہ رکھتا ہو اس کا اعتکاف صحیح نہیں۔<sup>①</sup>

شافعیہ..... شافعیہ کے نزدیک اتنی مدت کے لئے ٹھہرنا شرط ہے جسے اعتکاف کا نام دیا جاسکے، بایں طور کہ اس کا وقت اطمینان کے ساتھ رکوع کرنے کے وقت سے قدرے زیادہ ہو، البتہ اتنے ہی وقت پر اکتفاء کر لینا کافی نہیں اور نہ اس پر سکون واجب ہے بلکہ اس میں تردد کافی ہے۔<sup>②</sup>

حنابلہ..... حنابلہ کے نزدیک ایک ایک گھڑی بھی اعتکاف ہو سکتا ہے جسے معتکف کہا جاسکے، یا لحظہ بھر کے لئے اعتکاف ہو وہ بھی معتبر ہے۔

چنانچہ جمہور تھوڑی سی مدت بھی اعتکاف کرنے پر متفق ہیں جبکہ مالکیہ ایک دن اور ایک رات کی شرط لگاتے ہیں۔

اعتکاف کی جگہ..... اس میں فقہاء کے مختلف اقوال ہیں جو مندرجہ ذیل ہیں۔

حنفیہ..... حنفیہ کے نزدیک مرد اور امتیاز کرنے والے شخص کے لئے مسجد جماعت اعتکاف کی جگہ ہے، مسجد جماعت وہ مسجد ہے جس کا امام اور مؤذن ہو، برابر ہے اس میں پانچ نمازیں ہوتی ہوں یا نہ ہوتی ہوں، رہی جامع مسجد کی بات سو اس میں مطلقاً اعتکاف صحیح ہے بالاتفاق۔

دلیل..... حنفیہ کی دلیل حضرت عبداللہ بن مسعود رضی اللہ تعالیٰ عنہ کا قول ہے۔ کہ ”اعتکاف نہیں ہوتا مگر مسجد جماعت میں۔“ عورت کے اعتکاف کی جگہ گھر کی مسجد ہے، گھر کی مسجد سے مراد گھر کی وہ جگہ ہے جسے نماز کے لئے مقرر کر لیا جاتا ہے عورت کے لئے گھر میں ایسی جگہ کا ہونا مستحب ہے اسی طرح ہر ایک کے لئے ایسی جگہ کا گھر میں ہونا بھی مستحب ہے۔<sup>③</sup>

حنابلہ..... جس شخص پر باجماعت نماز لازم ہو اس کا اعتکاف صرف ایسی مسجد میں جائز ہے جس میں جماعت کا قیام ہوتا ہو، بلا خلاف مسجد کے علاوہ اعتکاف جائز نہیں ہے، جو کہ اللہ تعالیٰ کا فرمان ہے:

وَلَا تَبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ..... البقرة ۱۸۷/۲

عورتوں سے مباشرت نہ کرو اس حال میں کہ تم مساجد میں اعتکاف کر رہے ہو۔

چنانچہ اعتکاف کرنا مساجد کے علاوہ صحیح ہوتا تو اعتکاف کی حالت میں مباشرت کی تحریم نہ ہوتی، حنابلہ کے نزدیک حالت اعتکاف میں مباشرت مطلقاً حرام ہے۔

مسجد جماعت کی شرط..... مسجد جماعت کی شرط اس لئے لگائی گئی ہے چونکہ جماعت واجب ہے<sup>④</sup> اور اگر آدمی ایسی مسجد میں اعتکاف کرے جس میں جماعت کا قیام نہیں ہوتا تو ایسی حالت میں دو صورتوں سے خالی نہیں ہوگا یا تو جماعت واجبہ کو ترک کر دے یا باجماعت نماز کے لئے مسجد سے باہر بار بار نکلے جبکہ اعتکاف کی حالت میں مسجد سے باہر نکلنے سے حتی الامکان احتراز کیا جاتا ہے، اور مسجد سے بار بار نکلنا اعتکاف کے منافی ہے، جبکہ اعتکاف نام ہے آدمی کے اللہ تعالیٰ کی اطاعت پر مقیم ہو جانے کا۔

①..... الشرح الصغير والكبير والقوانين الفقهية ص ۱۲۵۔ ② مغنی المحتاج ۱/۲۵۱ المہذب ۱/۱۹۰۔ ③ مزید تفصیل کے لئے دیکھئے الدر المختار و رد المحتار ۲/۱۷۶۔ ④ حنابلہ کے نزدیک جماعت واجب ہے جبکہ حنفیہ کے نزدیک سنت مؤکدہ ہے۔



مندرجہ ذیل حالات میں اعتکاف ہر مسجد میں صحیح ہے۔

۱..... اگر اعتکاف ایسے وقت میں ہو جو نماز کا وقت نہ ہو جیسے رات کا وقت یا دن کے بعض اوقات، تو اعتکاف ہر طرح کی مسجد میں کیا جاسکتا ہے چونکہ یہاں کوئی مانع نہیں ہوتا، اور اگر کسی مسجد میں بعض اوقات جماعت کا قیام ہوتا ہو تو اس وقت میں اعتکاف جائز ہو جو دوسرے اوقات میں نہیں۔

۲..... اگر معتکف ایسا شخص ہے جس پر جماعت واجب نہ ہو جیسے مریض، معذور، عورت، بچہ یا کوئی شخص ایسی بستی میں ہو جس میں نماز نہیں پڑھی جاتی تو اس صورت میں ہر مسجد میں اعتکاف ہو سکتا ہے، چونکہ ایسے اشخاص پر جماعت واجب نہیں ہے، گھر یا مسجد میں عورت کے لئے اعتکاف کرنا صحیح نہیں، چونکہ گھر یا مسجد نہ تو حقیقتہً مسجد ہے نہ حکماً، اگر گھر یا مسجد میں اعتکاف جائز ہوتا تو امہات المؤمنین ضرور اعتکاف بیٹھتیں، گو بیان جواز کے لئے ایک ہی مرتبہ بیٹھتیں۔

جب عورت مسجد میں اعتکاف بیٹھے تو اس کے لئے مستحب ہے کہ کسی چیز سے پردہ کر لے چونکہ جب نبی کریم صلی اللہ علیہ وسلم کی ازواج مطہرات نے اعتکاف کرنا چاہا تو انہیں مسجد میں چبوترے بنانے کا حکم دیا گیا چنانچہ ازواج مطہرات نے (چادروں سے) چبوترے بنائے، چونکہ مسجد میں مرد حاضر ہوتے ہیں مردوں کے لئے بہتر یہی ہے کہ وہ عورتوں کو نہ دیکھیں اور عورتیں مردوں کو نہ دیکھیں۔ ① جس شخص پر جماعت لازم ہو اس کا اعتکاف ایسی مسجد میں صحیح نہیں جس میں جمعہ ہوتا ہو اور دیگر نمازوں کی جماعت نہ ہوتی ہو، جبکہ اس پر نماز کا وقت آجائے حتیٰ کہ جماعت نہ چھوڑتا ہو۔

ملاحظہ..... مسجد کی چھت، مسجد کا احاطہ کیا ہو یا صحن جس پر دروازہ ہو، مسجد کا مینار جو مسجد میں ہو یا وہ مینار جس کا دروازہ مسجد میں ہو ان چیزوں کا شمار مسجد میں ہوتا ہے چونکہ جنسی کو ان چیزوں میں داخل ہونے سے منع کیا گیا ہے۔

”اسی طرح ہر وہ چیز جس کا مسجد میں اضافہ کیا گیا ہو اور ثواب میں اسے مسجد کا حصہ سمجھا گیا ہو گو وہ مسجد حرام یا مسجد نبوی ہی کیوں نہ ہو اس کا شمار بھی مسجد میں ہوگا، اس کی دلیل حضرت ابو ہریرہ رضی اللہ عنہ کی حدیث ہے کہ نبی کریم صلی اللہ علیہ وسلم نے فرمایا: اگر یہ مسجد صنعاء شہر تک بنادی جائے تب بھی یہ میری مسجد رہے گی۔“

اور جب حضرت عمر رضی اللہ عنہ نے مسجد میں اضافہ کیا تو فرمایا: اگر ہم اس مسجد میں اضافہ کریں حتیٰ کہ جہانہ (صحراء) تک پہنچ جائے تب بھی یہ مسجد نبوی ہی رہے گی۔

اگر کوئی شخص اعتکاف بیٹھا جس پر جمعہ لازم نہ ہو جیسے مسافر اور عورت اور وہ ایسی مسجد میں اعتکاف بیٹھا جس میں جمعہ کی نماز نہ پڑھی جاتی ہو تو اس کا اعتکاف جمعہ کے لئے نکلنے کی وجہ سے باطل ہو جائے گا، اگرچہ جمعہ کے لئے جانا شرط نہیں، چونکہ جمعہ کے لئے نکلنا لازمی اور لابدی ہے۔

افضل یہ ہے کہ اعتکاف ایسی مسجد میں کیا جائے جس میں جمعہ ہوتا ہو، تاکہ جمعہ کے لئے مسجد سے باہر نکلنے پر اعتکاف چھوڑنا نہ پڑے باوجودیکہ اس سے احتراز ممکن بھی ہوتا ہے۔

جس شخص نے تین مساجد (مسجد حرام، مسجد نبوی، مسجد اقصیٰ) کے علاوہ کسی اور مسجد میں اعتکاف بیٹھنے کی نذر مانی یا نماز پڑھنے کی نذر مانی تو اس کے لئے جائز ہے کہ وہ اس مسجد کے علاوہ کہیں بھی اپنی نذر پوری کر لے، چونکہ اللہ تعالیٰ نے کسی جگہ کو عبادت کے لئے معین نہیں کیا، لہذا نذر سے متعین نہیں ہوتی اور اگر کسی نے متعین کر دی تو لا محالہ وہ شذر حال کا محتاج ہوگا۔

①..... جن لوگوں کا وہندا ہی عورتیں دیکھنا ہو ان سے بچاؤ کیسے ہوگا خصوصاً ہمارے دور میں یہ حنابلہ کی رائے ہے، حنفیہ کے نزدیک عورت مسجد جماعت میں اعتکاف قطعاً نہیں بیٹھ سکتی گھر کی مسجد میں بیٹھے اور یہی مفتی بہ ہے۔

اور اگر کسی شخص نے اعتکاف یا نماز کی تین مساجد میں سے کسی مسجد میں کرنے کی نذر مانی مثلاً مسجد حرام یا مسجد نبوی یا مسجد اقصیٰ میں اعتکاف کی نذر مانی تو یہ نذر کسی اور مسجد میں اعتکاف کرنے سے پوری نہیں ہوگی۔ چونکہ ان مساجد میں عبادت کرنے کو دوسروں مساجد میں عبادت کرنے پر فضیلت ہے لہذا ان مساجد کی تعیین ہو جائے گی لہذا ان تین مساجد میں سے کسی معین مسجد کی طرف شدرا حال ضروری ہوگا چونکہ حضرت ابو ہریرہ رضی اللہ عنہ کی روایت ہے کہ ”شدرا حال صرف تین مساجد کی طرف جائز ہے مسجد حرام، مسجد اقصیٰ اور میری یہ مسجد۔“ ❶

مالکیہ..... مالکیہ کہتے ہیں سبھی مسجدیں اعتکاف کی جگہیں ہیں، گھر یا مسجد جس میں عام لوگوں کا داخلہ مباح نہیں ہوتا اس میں اعتکاف صحیح نہیں ہے۔ اگر کسی شخص نے اعتکاف کی نیت کی تو اعتکاف کے دوران جمعہ کے لئے آنا اس پر متعین ہوگا تو اس کے لئے جامع مسجد متعین ہوگی چونکہ اگر وہ جمعہ کے لئے نکلا تو اس کا اعتکاف باطل ہو جائے گا۔

نذر کی صورت میں جس جگہ کی تعیین کی ہو اسی جگہ نذر کا پورا کرنا ضروری ہے جبکہ مالکیہ کے نزدیک مدینہ مکہ سے افضل ہے۔ اور مسجد نبوی مسجد حرام سے افضل ہے، ان کے بعد مسجد اقصیٰ کا نمبر ہے، چنانچہ دارقطنی اور طبرانی کی روایت ہے جو حضرت رافع بن خدیج رضی اللہ عنہ سے مروی ہے کہ مدینہ مکہ سے افضل ہے، نیز آپ صلی اللہ علیہ وسلم کی دعا میں وارد ہوا ہے کہ ”یا اللہ جس طرح تو نے مجھے میرے محبوب ترین شہر سے نکالا ہے اسی طرح مجھے تو اپنے محبوب ترین شہر میں سکونت عطا فرما۔“ نیز طبرانی نے بلال بن حارث مزنی رضی اللہ عنہ کی روایت نقل کی ہے کہ ”مدینہ میں ایک رمضان دوسرے شہروں میں رمضان کے ایک ہزار مہینوں سے افضل ہے اور مدینہ میں ایک جمعہ اس کے علاوہ بقیہ شہروں میں ایک ہزار جمععات سے افضل ہے۔“ ❷

شافعیہ..... شافعیہ کہتے ہیں اعتکاف صرف مسجد میں صحیح ہے، برابر ہے کہ اعتکاف مسجد کی چھت پر ہو یا مسجد کی ایسی جگہ میں جو مسجد کے تابع ہو، البتہ جامع مسجد اعتکاف کے لئے اولیٰ و افضل ہے، چونکہ جامع مسجد سے باہر نکلنے کی حاجت نہیں پیش آتی، نیز جامع مسجد میں جماعت کی کثرت ہوتی ہے نیز جمعہ کے لئے بھی باہر نہیں جانا پڑتا۔

اگر کسی نے لگا تار مدت میں اعتکاف بیٹھنے کی نذر مانی ہو تو اس صورت میں جامع مسجد میں اعتکاف کرنا واجب ہے چونکہ اس مسجد میں جمعہ ہوتا ہے، بشرطیکہ نذر ماننے والا ایسا شخص ہو جسے جمعہ لازم ہوتا ہو اور اس نے باہر نکلنے کی شرط نہ لگائی ہو۔ امام شافعی کا جدید قول یہ ہے کہ عورت کا اعتکاف اپنے گھر کی مسجد میں صحیح نہیں ہے، گھر کی مسجد سے مراد گھر کی ایسی جگہ ہے جسے گھر میں نماز کے لئے مقرر کر دیا گیا ہو، چونکہ یہ جگہ فی الواقع مسجد نہیں چونکہ اسے متغیر کرنا جائز ہے نیز اس میں جنبی آ جا سکتا ہے اور اس میں ٹھہر سکتا ہے، دوسری وجہ یہ بھی ہے کہ ازواج مطہرات مسجد میں اعتکاف کرتی تھیں۔

❶..... شدرا حال یعنی سامان سفر تیار کر کے نکل پڑنا، حنا بلہ کے نزدیک تین مساجد کے علاوہ کسی اور مسجد یا جگہ کی طرف بفرض عبادت شدرا حال جائز نہیں، یہ حنا بلہ کی غیر معتبر رائے ہے، جمہور کے نزدیک شدرا حال ان مساجد کے علاوہ کے لئے بھی جائز ہے۔

تفصیل اس کی یہ ہے کہ شدرا حال کے متعلق شیخ عبدالحق محدث دہلوی نے مشکوٰۃ کی شرح لمعات میں لکھا ہے کہ شدرا حال سفر سے کنایہ ہے اور حدیث کا مطلب یہ ہے کہ کوئی شخص تقرب الی اللہ کی نیت سے صرف ان تین جگہوں کا سفر کرے چونکہ ان مقامات کی عظمت شان ہے، چونکہ باقی مساجد فضیلت میں برابر ہیں، مراد یہ ہے کہ کسی جگہ کو ذاتا قصد کر کے شدرا حال نہ ہو اور اگر حصول علم یا تجارت وغیرہ غرض ہو تو یہ الگ چیز ہے، بعض نے یہ بھی کہا ہے کہ ان تین مساجد کے علاوہ کسی اور مسجد کی طرف شدرا حال نہ کیا جائے، بعض نے اس حدیث کو نذر کے ساتھ مقید کیا یہ بھی مراد ہے کہ حدیث میں ان تین مساجد کی طرف شدرا حال کے اہتمام کو بیان کیا گیا ہے اور ان کے تبرک اور فضیلت کو بیان کرنا مقصود ہے حاشیہ صحیح بخاری ج ۱/ ۲۵۱۔

❷ یہ مالکیہ کے نزدیک ہے جبکہ جمہور کے نزدیک مکہ مکرمہ کو مدینہ منورہ پر فضیلت ہے مسجد حرام کو مسجد نبوی پر فضیلت حاصل ہے چونکہ حدیث میں آتا ہے مکہ میں ایک نماز کا ثواب ایک لاکھ نمازوں کا ثواب ملتا ہے مسجد نبوی میں ایک نماز کا پچاس ہزار نمازوں کا ثواب ملتا ہے۔



اگر اعتکاف گھریلو مسجد میں ہوتا تو ازواج مطہرات ضرور اپنے گھروں میں کرتیں۔  
اگر کسی شخص نے تین مساجد (حرم، نبوی، اقصیٰ) کے علاوہ کسی اور مسجد میں اعتکاف کرنے کی نذر مانی تو یہ جائز ہے جیسے کہ حنا بلہ کہتے ہیں کہ اس معینہ مسجد کے علاوہ کسی اور مسجد میں بھی اعتکاف کر سکتا ہے، چونکہ ان تین مساجد کے علاوہ بقیہ مساجد کو ایک دوسری پر فضیلت نہیں ہے۔ لہذا متعین نہیں ہوگی۔

اور اگر تین مساجد میں سے کسی مسجد میں اعتکاف کرنے کی نذر مانی تو یہ تعین صحیح ہوگی اور اسے لازم ہوگا کہ اسی مسجد میں اعتکاف بیٹھے چونکہ حضرت عمر رضی اللہ تعالیٰ عنہ کی روایت ہے کہ ”میں نے رسول اللہ صلی اللہ علیہ وسلم سے عرض کی کہ میں نے مسجد حرام میں ایک رات اعتکاف بیٹھنے کی نذر مان رکھی ہے، نبی کریم صلی اللہ علیہ وسلم نے فرمایا: اپنی نذر پوری کرو۔“  
البتہ مسجد حرام دوسری دونوں مسجدوں کے قائم مقام ہوگی چونکہ مسجد حرام کو دوسری دو مساجد پر فضیلت مزیدہ حاصل ہے، لیکن اس کے برعکس نہیں ہوگا۔ چنانچہ دوسری دو مسجدیں مسجد حرام کے قائم مقام نہیں ہوں گی چونکہ دوسری دونوں مسجدیں فضیلت میں مسجد حرام سے کم ہیں۔ اسی طرح مسجد مدینہ، مسجد اقصیٰ کے قائم مقام ہوگی چونکہ مسجد مدینہ مسجد اقصیٰ سے افضل ہے، اس کے برعکس نہیں ہو سکتا۔ چونکہ مسجد اقصیٰ مسجد نبوی سے فضیلت میں کم ہے۔ ①

خلاصہ..... مالکیہ اور شافعیہ کسی بھی مسجد میں اعتکاف کی اجازت دیتے ہیں جبکہ حنفیہ اور حنا بلہ اعتکاف کے لئے جامع مسجد کی شرط لگاتے ہیں جمہور کے نزدیک گھریلو مسجد میں اعتکاف جائز نہیں جبکہ حنفیہ کے نزدیک عورت گھریلو مسجد میں اعتکاف کر سکتی ہے۔ ②

## دوسری بحث..... اعتکاف کا حکم اور وہ امور جن کو معتکف پر نذر واجب کر دیتی ہے

اس بحث میں دو مقاصد ہیں۔

پہلا مقصد، اعتکاف کا حکم..... باتفاق علماء غیر منذر اعتکاف مستحب ہے البتہ اس موقع پر فقہاء کی آراء کی وضاحت بہتر ہوگی۔  
حنفیہ..... اعتکاف کی تین اقسام ہیں۔ واجب، سنت موکدہ اور مستحب۔ ③

واجب..... یہ نذر کا اعتکاف ہے جیسے کوئی شخص یوں کہے۔ ”مجھ پر اللہ کے لئے ایک دن کا اعتکاف ہے۔“

سنت..... اعتکاف سنت موکدہ علی الکفایہ ④ یہ رمضان کے آخری عشرہ کا اعتکاف ہے۔ چونکہ نبی کریم صلی اللہ علیہ وسلم رمضان کے آخری عشرے کا اعتکاف کرتے تھے حتیٰ کہ اللہ تعالیٰ نے آپ کو دنیا سے اٹھالیا پھر آپ کے بعد آپ کی ازواج مطہرات بھی اعتکاف بیٹھتی رہیں۔

مستحب..... رمضان کے آخری عشرہ کے علاوہ کسی بھی وقت اعتکاف کی نیت سے بیٹھ جانا مستحب ہے بشرطیکہ وہ اعتکاف نذر کا نہ ہو

①..... یعنی اگر کسی سے مسجد نبوی میں اعتکاف بیٹھنے کی نذر مانی تو وہ مسجد حرام میں اعتکاف بیٹھ سکتا ہے جبکہ مسجد اقصیٰ میں اعتکاف نہیں کر سکتا، چونکہ مسجد حرام مسجد نبوی کے قائم مقام ہو سکتی ہے جبکہ مسجد اقصیٰ مسجد نبوی کے قائم مقام نہیں ہو سکتی۔ ② حدیث میں ہے کہ گھر کی مسجد میں عورت کی نماز صحن میں نماز پڑھنے سے افضل ہے اور صحن میں نماز محلے کی مسجد سے افضل ہے معلوم ہوا گھریلو مسجد عورت کے حق میں مسجد ہے خصوصاً اعتکاف کے معاملہ میں لہذا گھریلو مسجد میں اس کا اعتکاف ہوگا بہر حال امام ابو حنیفہ سے دور روایت ہیں گھریلو مسجد میں اور محلے کی مسجد میں، ہمارے زمانہ میں محلے کی مسجد میں عورت کیسے اعتکاف کر سکتی ہے۔ ③ دیکھئے الدر المختار ۲/ ۱۷۷ مرآۃ الفلاح ص ۱۱۸۔ ④ جیسے فرض کفایہ ایسی ہی سنت موکدہ بھی الکفایہ ہے یعنی اگر محلے کے چند آدمی بھی اعتکاف کر لیں تو سب کی طرف سے سنت پوری ہو جائے گی۔



چونکہ نذر کا اعتکاف واجب ہے۔ مثلاً کسی شخص نے مسجد میں داخل ہوتے وقت اعتکاف کی نیت کر لی تو یہ اعتکاف مستحب ہے، اس کی کم از کم مدت بہت تھوڑی مدت ہے۔ حتیٰ کہ اگر کسی نے چلتے ہوئے نیت کر لی اور مسجد سے باہر نکل گیا تب بھی مستحب ادا ہو گیا یہی مفتی بہ ہے۔ ①

روزے کی شرط..... نذر کے اعتکاف کے لئے روزہ شرط ہے جبکہ نذر کے علاوہ اعتکاف کے لئے روزہ شرط نہیں نذر کے اعتکاف کی کم از کم مدت ایک دن ہے، اگر کسی نے رات کے اعتکاف کی نذر مان لی تو وہ صحیح نہیں ہوگا اگرچہ رات کے ساتھ دن کی نیت کر لے پھر بھی صحیح نہیں چونکہ رات روزے کا محل نہیں، البتہ اگر دن کو اعتکاف کرنے کی نذر مانی اور ساتھ رات کی نیت بھی کی تو یہ اعتکاف صحیح ہوگا ان دونوں صورتوں میں فرق یہ ہے کہ پہلی صورت میں اس نے دن کو رات کے تابع بنایا ہے اسی لئے رات جو متبوع ہے کی نذر کا اعتکاف باطل ہو گیا جب متبوع میں اعتکاف باطل ہو تو تابع میں بھی باطل ہوتا ہے۔ دوسری صورت میں اس لیے اعتکاف صحیح ہے چونکہ اس نے رات کا اطلاق کیا ہے اور مجاز مرسل کے طور پر دن کا ارادہ کیا ہے مطلق زمانہ یعنی دن میں رات کا استعمال کیا ہے لہذا اس صورت میں دن مقصود ہوگا۔ اور اگر دن اور رات اعتکاف کرنے کی نذر مانی تو بھی اعتکاف صحیح ہوگا اگرچہ اس صورت میں رات روزے کا محل نہیں لیکن رات دن میں متبعاً داخل ہوگی۔

مالکیہ..... مالکیہ کہتے ہیں اعتکاف قربت (نیکی) ہے اور دوسرے نوافل خیر میں سے ایک نفل عبادت ہے اور شریعت میں مندوب و مستحب ہے نیز مردوں اور عورتوں کو اس کی ترغیب دی گئی ہے، خصوصاً رمضان کے آخری عشرہ میں اس کی بہت ترغیب دی گئی ہے اور نذر ماننے سے اعتکاف واجب ہو جاتا ہے۔

شافعیہ اور حنابلہ..... ہر وقت اعتکاف سنت ہے یا مستحب ہے، الا یہ کہ نذر کا اعتکاف ہو وہ واجب ہے اور اس کا پورا کرنا لازم ہے، چونکہ اعتکاف پر نبی کریم صلی اللہ علیہ وسلم نے مداومت (ہیشگی) کی ہے، تاکہ آپ صلی اللہ علیہ وسلم کو اللہ تعالیٰ کا قرب حاصل ہو، آپ کے بعد آپ کی ازواج مطہرات نے اعتکاف کیا۔ ②

اور اگر کسی نے اعتکاف کی نذر مانی تو جس کیفیت پر اعتکاف کی نذر مانی ہے اسی کیفیت پر اسے پورا کرنا لازم ہوگا مثلاً لگا تار اعتکاف کرنے کی نذر مانی تو لگا تار اعتکاف کرنا ہوگا، چونکہ حدیث ہے کہ ”جس شخص نے اللہ تعالیٰ کی اطاعت کی نذر مانی تو اسے اللہ تعالیٰ کی اطاعت کرنی چاہئے۔“ ③ نیز حضرت عمر رضی اللہ تعالیٰ عنہ سے مروی ہے ”یا رسول اللہ! میں نے مسجد حرام میں ایک رات اعتکاف کرنے کی نذر مانی ہے آپ صلی اللہ علیہ وسلم نے فرمایا اپنی نذر پوری کرو۔“ ④

## دوسرا مقصد..... وہ امور جنہیں نذر معتکف پر واجب کر دیتی ہے

اس مقصد میں یہ امور زیر بحث ہوں گے، آیا کہ جب کوئی مسلمان ایک دن یا کئی دن اعتکاف کرنے کی نذر مانے تو کیا دنوں کے ساتھ راتیں بھی داخل ہوں گی؟ کیا دنوں میں تتابع واجب ہوگا یا نہیں؟ ⑤ نیز معتکف ⑥ جائے اعتکاف میں غروب سے پہلے داخل ہو یا طلوع فجر سے پہلے؟

①..... دیکھئے الدر المختار ۲/۱۷۷ و مرقی الفلاح ص ۱۱۸، فتح القدیر ۲/۱۰۵۔ تفصیل کے لئے دیکھئے مغنی المحتاج ۱/۲۲۹ والمہذب ۱/۱۹۰، المغنی ۳/۱۸۳ بدایۃ المجتہد ۱/۳۰۲۔ ② رواہ البخاری۔ ③ رواہ البخاری و مسلم۔ ④ یعنی پے در پے منذور ایام کا اعتکاف کرنا ہوگا یا الگ الگ بھی کر سکتا ہے۔ ⑤ معتکف کاف کی کسرہ کے ساتھ اسم فاعل بمعنی اعتکاف کرنے والا اور کاف کی فتح کے ساتھ اسم ظرف بمعنی جائے اعتکاف ہے۔

جمہور فقہاء اعتکاف میں رات کو دن میں داخل سمجھتے ہیں، روزہ نذر کی صورت میں کئی دنوں کے روزے رکھنے ہوں تو تابع واجب ہے جیسے ہفتے یا مہینے کے روزے اور معتکف جائے اعتکاف میں اس دن سورج غروب ہونے سے پہلے داخل ہو، اور آخری دن سورج غروب ہونے کے بعد نکلے جبکہ شافعیہ دن کے ساتھ تو رات کو داخل نہیں سمجھتے سوائے عشرہ رمضان کے ظاہر قول کے مطابق بغیر شرط کے تابع لازم نہیں ہوگا، اور معتکف جائے اعتکاف میں طلوع فجر سے پہلے داخل ہو اور آخری دن غروب آفتاب کے بعد وہاں سے نکلے۔ ①

حنفیہ کی عبارت..... جس شخص نے اپنے اوپر دو دن یا اس سے زیادہ کا اعتکاف واجب کیا، اسے یہ اعتکاف دنوں کے ساتھ ساتھ راتوں کا بھی لازم ہوگا، چونکہ راتیں تبعاً دنوں میں داخل ہیں، چونکہ جب ایام کا تذکرہ جمع کے لفظ سے ہوتا ہے اس میں راتیں داخل ہوتی ہیں۔ ② اسے لگا تار روزے رکھنا لازمی ہوگا اگرچہ اس نے لگا تار روزے رکھنے کی شرط نہ لگائی ہو چونکہ اعتکاف کی بناءً تابع پر ہے، یہ روزے کے بخلاف ہے چونکہ روزے کی بناءً تفریق پر ہے، چونکہ راتیں روزہ رکھنے کے قابل نہیں ہوتیں، لہذا الگ الگ رکھنا واجب ہوگا۔ رہی بات اعتکاف کی اس کے لئے سبھی اوقات قابل اور صالح ہوتے ہیں۔

معتکف جائے اعتکاف میں پہلی رات میں داخل ہوگا اور پہلی ہی رات غروب آفتاب سے پہلے مسجد میں داخل ہو، اور اس سے آخری دن غروب آفتاب کے بعد نکلے۔  
جس شخص نے راتوں کو اعتکاف کرنے کی نذر مانی اسے دنوں کا اعتکاف لازمی ہوگا اسی طرح دنوں کے اعتکاف کی نذر مانی تو تبعاً راتوں کا اعتکاف بھی لازم ہوگا۔

ملاحظہ..... یہ بات قابل توجہ ہے کہ سبھی راتیں دنوں کے تابع ہیں یعنی گزری رات آنے والے دن کے تابع ہے البتہ عرفہ کی رات اور قربانی کی راتیں گزرے ہوئے دنوں کے تابع ہیں چونکہ یہ لوگوں پر نرمی اور آسانی کرنے کے لئے ہے۔  
مالکیہ کی عبارت..... معتکف کو رات کی نذر سے دن کا اعتکاف بھی لازمی ہوگا اگرچہ صرف رات کی نذر مانی جس شخص نے جمعرات کی رات کے اعتکاف کی نذر مانی اسے رات اور آنے والے دن کا اعتکاف لازم ہوگا، روزہ جو کہ اعتکاف کی شرط ہے وہ صرف نذر کے روزے میں لازم ہوتی ہے، چنانچہ معتکف قلیل کی نیت کرے یا کثیر کی جائے اعتکاف میں داخل ہونے سے لازم ہوگی۔  
معتکف کے لئے لازمی ہے کہ غروب آفتاب سے پہلے یا اس کے قریب قریب جائے اعتکاف (مسجد) میں داخل ہو جائے، تاکہ اس کے حق میں کامل رات متحقق ہو جائے، آخری دن غروب آفتاب کے بعد نکلے تاکہ اس کے حق میں کامل دن متحقق ہو جائے۔

حنابلہ کی عبارت..... جس شخص نے ایک ماہ اعتکاف کی نذر مانی اسے تابع لازم ہوگا اور دنوں کے ساتھ راتیں بھی داخل ہوں گی، معتکف مسجد میں پہلی رات کا آفتاب غروب ہونے سے پہلے داخل ہو اور آخری دن غروب آفتاب کے بعد نکلے۔  
اگر کسی شخص نے ایک دن اعتکاف کرنے کی نذر مانی تو اس کا تفریق کرنا جائز نہیں اور دن کے ساتھ رات داخل نہیں ہوگی، نیز اس کے لئے لازمی ہے کہ طلوع فجر سے پہلے مسجد میں داخل ہو اور غروب آفتاب کے بعد نکلے، چونکہ رات دن کا حصہ نہیں بلکہ رات تو مہینے کا حصہ ہے، یوم کے اطلاق سے تابع سمجھ میں آتا ہے لہذا یہ اسے لازم ہوگا جیسے تابع کی شرط سے کہے، اسی طرح مہینے کا اطلاق تابع کا تقاضا کرتا ہے جیسے یوں کہے: میں ایک ماہ تک زید سے بات نہیں کروں گا، جیسے ایلاء، عنہ اور عدت کی مدت میں ہوتا ہے۔ ③

①..... مزید تفصیل کے لئے دیکھئے فتح القدر ۲/ ۱۱۳ الدر المختار ۲/ ۱۸۶ نور الایضاح ص ۱۲۰ معنی المحتاج ۱/ ۴۵۵، المحذب ۱/ ۱۹۱ والمغنی ۳/ ۲۱۰۔  
② اردو میں بھی ایسا ہوتا ہے جیسے کوئی کہے میں آپ کے ہاں ۵ دن رہوں گا اس میں راتیں بھی داخل ہوں گی۔ ③ یعنی ایلاء عنہ اور عدت کی مدت میں دنوں کے ساتھ راتیں بھی داخل ہوتی ہیں۔ عنہ بمعنی عنین ہونا عنین وہ شخص جس کی جنسی قوت مفقود ہوتی ہو۔



یہ روزوں کے بخلاف ہے ① مہینہ کی نذر مانی اور دو ہلالوں (دو مرتبہ چاند کا طلوع ہونا دو مہینوں میں) کے درمیان اعتکاف بیٹھا تو یہ مدت اسے کافی ہوگی۔ اگرچہ مہینہ ۲۹ دنوں کا ہو، اور اگر دو مہینوں میں تیس دن اعتکاف بیٹھا تو یہ بھی جائز ہے، اس میں راتیں داخل ہوں گی، چونکہ مہینہ دنوں اور راتوں سے عبارت ہے، اس سے کم جائز نہیں ہوگا۔

شافعیہ کی عبارت..... جب کسی نے ایک دن اعتکاف کی نذر مانی تو دن کے ساتھ رات لازمی نہیں ہوگی اس میں کسی کا اختلاف نہیں چونکہ رات دن کا حصہ نہیں، البتہ اس کے لئے لازمی ہے کہ وہ طلوع فجر سے پہلے مسجد میں داخل ہو اور غروب آفتاب کے بعد وہاں سے نکلے، چونکہ دن حقیقت میں طلوع فجر اور غروب آفتاب کے درمیانی وقت کو کہا جاتا ہے۔

اگر کسی شخص نے کسی معین مہینے کے اعتکاف کی نذر مانی تو اسے دن اور رات کا اعتکاف لازم ہوگا، برابر ہے مہینہ ناقص ہو یا کامل، چونکہ مہینہ دو ہلالوں کے درمیانی عرصہ سے عبارت ہوتا ہے، البتہ اگر کامل مہینے کا لفظ استثناء کر دے تو اس کا اعتبار ہوگا۔ اگر کسی نے مہینے کے نہار نہار (دن دہاڑے) اعتکاف کرنے کی نذر مانی تو اس صورت میں نہار (دن) لازم ہوگا رات کا اعتکاف لازمی نہیں ہوگا چونکہ اس صورت میں اس نے نہار (دن) کا خصوصیت سے ذکر کیا ہے، لہذا اسے رات کا اعتکاف لازمی نہیں ہوگا یہ حنا بلہ کے مذہب کے موافق ہے۔ ②

اکثر شافعیہ کے نزدیک راجح قول یہ ہے کہ اس مذکورہ بالا صورت میں اگر تتابع کی نیت کی تو رات کا اعتکاف بھی لازمی ہوگا ورنہ نہیں۔ صحیح یہ ہے کہ بغیر شرط کے تتابع واجب نہیں، اور اگر کسی نے ایک دن اعتکاف کی نذر مانی تو اس دن کے گھنٹوں کو متفرق کرنا جائز نہیں، اور اگر مدت متعین کی مثلاً ہفتہ کی مدت اعتکاف کے لئے متعین کی اور اس میں تتابع پیش نظر رکھا پھر اعتکاف فوت ہو گیا تو اس کی قضاء میں تتابع لازمی ہوگا چونکہ تتابع مقصود بن کر واقع نہیں ہوا بلکہ وقت کی تعیین کی ضرورت کے پیش نظر ہوا ہے لہذا رمضان کے تتابع کے مشابہ ہوا۔ اگر کسی شخص نے کہا مجھ پر اللہ کے لئے رمضان کے آخری عشرے کا اعتکاف ہے تو اس میں راتیں بھی داخل ہوں گی، حتیٰ کہ پہلی رات بھی داخل ہوگی، یوں مہینے کے اختتام پر مدت اعتکاف کافی ہوگی اگرچہ مہینہ ۲۹ دنوں کا ہو، چونکہ ”عشرہ اخیر“ کا لفظ ۲۰ رمضان کے بعد مہینہ کے آخر تک کے لئے مستعمل ہے۔ یہ اس کے بخلاف ہے کہ اگر کسی نے یوں کہا ”مجھ پر رمضان کے آخری دس دنوں کا اعتکاف ہے۔“ پھر مہینہ ۲۹ دن کا ہو تو نذر کے لئے ۹ دن ہوئے لہذا یہ کافی نہیں ہوں گے چونکہ اس صورت میں معتکف نے خصوصیت کے ساتھ ۱۰ دنوں کا قصد کیا ہے، لہذا اب اس کے لئے ضروری ہے کہ اس کے بعد ایک دن اور اعتکاف کرے۔

اگر کسی نے معین ایک دن اعتکاف کرنے کی نذر مانی پھر اس سے اعتکاف فوت ہو گیا اور اس نے رات کو اس کی قضاء کی تو یہ قضاء اسے کافی ہوگی۔

اگر کسی نے نذر مانی کہ جس دن زید آیا میں اس دن کا روزہ رکھوں گا پھر زید رات کے وقت آیا تو معتمد یہ ہے کہ پورے دن کی قضاء کرے یہ تب ہے جب زندہ سلامت آئے اگر مردہ حالت میں زید لایا گیا یا زبردستی (مکرہ) لایا گیا تو اس صورت میں کچھ نہیں ہوگا۔

## تیسری بحث..... اعتکاف کی شرائط

اعتکاف صحیح ہونے کے لئے مندرجہ ذیل شرائط ہیں۔ ③

①..... یعنی روزے میں دن کا روزہ ہوتا ہے رات اس میں داخل نہیں ہوتی۔ ② مثلاً اردو میں یوں کہے کہ میں صرف دن دن کو ایک ماہ اعتکاف کروں گا راتوں کا اعتکاف نہیں کروں گا۔ ③ مزید تفصیل کے لئے دیکھیے الدر المختار ۲/۷۷ فتح القدير ۲/۱۰۶ مراقی الفلاح ص ۱۱۹ القوانین الفقہیہ ص ۱۲۵ المہذب ۱/۱۹۰ مغنی المحتاج ج ۱/۲۵۳ المغنی ۳/۱۸۲۔



۱۔ اسلام..... اعتکاف کے لئے مسلمان ہونا شرط ہے لہذا کافر کا اعتکاف صحیح نہیں چونکہ اعتکاف اسلام کی فروعات میں سے ہے۔  
 ۲۔ عقل اور تمیز..... دوسری شرط عقل اور تمیز ہے لہذا مجنون اور بچے وغیرہ کا اعتکاف صحیح نہیں ہوگا، چونکہ یہ عبادت کے اہل نہیں ہوتے، لہذا ان کا اعتکاف بھی صحیح نہیں جیسے کافر کا اعتکاف صحیح نہیں۔  
 البتہ وہ بچہ جو امتیاز رکھ سکتا ہو اس کا اعتکاف صحیح ہوگا۔

۳۔ اعتکاف مسجد میں ہو..... تیسری شرط یہ ہے کہ اعتکاف مسجد میں ہو لہذا گھروں میں اعتکاف صحیح نہیں ہوگا، البتہ حنفیہ کے ہاں عورت کے لئے اجازت ہے کہ وہ گھر یا مسجد میں اعتکاف بیٹھ سکتی ہے۔

۴۔ نیت..... بالاتفاق اعتکاف کے لئے نیت شرط ہے، بغیر نیت کے اعتکاف صحیح نہیں ہوگا، چونکہ حدیث ہے۔ ”اعمال کا دارو مدار نیت پر ہے اور ہر شخص کے لئے وہی ہے جو وہ نیت کرے۔“ نیز اعتکاف محض عبادت ہے، لہذا روزے کی طرح بغیر نیت کے صحیح نہیں ہوگا۔

شافعیہ نے اس شرط میں اتنی بات کا اضافہ کیا ہے کہ اگر فرض اعتکاف ہو تو نیت میں فرض کی تعیین کرے تاکہ نقلی اعتکاف سے امتیاز ہو جائے۔

۵۔ روزہ..... مالکیہ کے نزدیک اعتکاف کے لئے روزہ مطلقاً شرط ہے، حنفیہ کے ہاں صرف نذر کے اعتکاف میں روزہ شرط ہے، نقلی اعتکاف کے لئے روزہ شرط نہیں۔

جبکہ شافعیہ اور حنابلہ کے ہاں اعتکاف کے لئے روزہ شرط نہیں لہذا اعتکاف روزہ کے بغیر بھی صحیح ہے ہاں البتہ اعتکاف کے ساتھ روزے کی نذر بھی مان لی تو اس صورت میں روزہ لازمی ہوگا۔

مالکیہ کے علاوہ جمہور کے نزدیک تنہا رات کا اعتکاف بھی صحیح ہے بشرطیکہ اعتکاف نذر کا نہ ہو۔

دلیل..... جو حضرات فقہائے کرام اعتکاف کے لئے روزہ کی شرط لگاتے ہیں ان کی دلیل یہ حدیث ہے۔  
 ”بغیر روزے کے اعتکاف صحیح نہیں۔“ ①

جو حضرات روزے کی شرط نہیں لگاتے ان کی دلیل حضرت عمر رضی اللہ عنہ کی حدیث ہے کہ ”یا رسول اللہ میں نے مسجد حرام میں ایک رات اعتکاف کرنے کی نذر مانی ہے آپ صلی اللہ علیہ وسلم نے فرمایا: اپنی نذر پوری کرو۔“ ② ایک دوسری روایت میں ہے کہ حضرت عمر رضی اللہ عنہ نے اپنے اوپر ایک دن اعتکاف کرنے کی نذر واجب کی تھی..... الخ۔ تاہم حضرت عمر رضی اللہ عنہ نے روزے کی شرط نہیں لگائی، نیز رات کو اعتکاف بھی صحیح ہے، جبکہ رات کو روزہ نہیں ہوتا، نیز ابن عباس رضی اللہ عنہ کی حدیث ہے معتکف پر روزہ لازمی نہیں ہاں البتہ وہ خود ہی اپنے اوپر لازم کر دے۔ ③

۶۔ جنابت، حیض اور نفاس سے پاک ہونا..... جمہور کے نزدیک جنابت حیض اور نفاس سے پاک ہونا اعتکاف کے لئے شرط ہے، البتہ مالکیہ کے نزدیک جنابت سے خالی ہونا مسجد میں ٹھہرنے کے لئے شرط ہے اعتکاف صحیح ہونے کے لئے شرط نہیں چنانچہ معتکف کو جب احتلام ہو جائے تو اس پر غسل کرنا واجب ہے یا تو مسجد ہی میں اگر پانی دستیاب ہو یا مسجد سے باہر۔

①..... رواہ الدارقطنی والبیہقی عن عائشة الا انه ضعيف (نصب الرأیة ۲/۲۸۶) ② رواہ البخاری ومسلم والدارقطنی عن ابن عمر عن عمر (نصب الرأیة ۲/۲۸۸) ③ رواہ الدارقطنی عن ابن عباس ورجح الدارقطنی والبیہقی وقفہ، واخرجه الحاكم مرفوعاً وقال: صحيح الاسناد.

اسی طرح حنفیہ کہتے ہیں کہ اعتکاف کے حلال ہونے کے لئے جنابت سے خالی ہونا شرط ہے، صحت اعتکاف کے لئے شرط نہیں، لہذا اگر جنسی نے اعتکاف کیا تو حرمت کے ساتھ اس کا اعتکاف صحیح ہوگا۔

رہی بات حیض و نفاس سے پاک ہونے کی تو وہ واجب اعتکاف (یعنی نذر کا اعتکاف) کے صحیح ہونے کے لئے شرط ہے، چونکہ روزہ اعتکاف کے صحیح ہونے کی شرط ہے، جبکہ حیض و نفاس کی حالت میں روزہ صحیح نہیں ہوتا۔

۷۔ بیوی کو خاوند کی اجازت ہونا..... حنفیہ، شافعیہ اور حنابلہ کے نزدیک شرط ہے، لہذا خاوند کی اجازت کے بغیر عورت کا اعتکاف صحیح نہیں ہوگا، اگرچہ عورت کا اعتکاف نذر کا کیوں نہ ہو، البتہ مالکیہ کی رائے میں خاوند کی اجازت کے بغیر عورت کا اعتکاف صحیح ہے لیکن گناہ ہوگا۔

ابن جزئی کی شرط..... ابن جزئی مالکی نے ایک اور شرط کا اضافہ کیا ہے وہ یہ کہ بقدر استطاعت دن، رات عبادت میں مشغول رہنا نماز، ذکر اور خصوصاً تلاوت میں لگے رہنا شرط ہے یہ ابن قاسم کے نزدیک ہے، جبکہ ابن وہب کے نزدیک سبھی اعمال میں مشغول رہنا شرط ہے، لہذا ابن قاسم کی رائے کے مطابق جنازہ میں شریک نہیں ہو سکتا اور نہ ہی مریض کی عیادت کر سکتا ہے اور نہ ہی علم کے درس و تدریس میں مشغول ہو سکتا ہے اور یہی راجح ہے، جبکہ دوسری رائے کے مطابق یہ سبھی کام کر سکتا ہے۔

## چوتھی بحث..... وہ امور جو معتکف کو لازم ہیں اور جو امور اس کے لئے جائز ہیں

فقہاء کا اس پر اتفاق ہے کہ معتکف کا مسجد میں ٹھہرے رہنا واجب ہے۔ چونکہ مسجد میں ٹھہرے رہنا اعتکاف کا رکن ہے چنانچہ مسجد سے کسی شرعی عذر، ضرورت اور حاجت کے بغیر نہیں نکل سکتا۔

حنفیہ..... نقلی اعتکاف اور سنت موکدہ اعتکاف میں معتکف کے لئے مسجد سے نکلنا جائز ہے، چونکہ مسجد سے نکلنا اعتکاف کے مانع ہے البتہ اعتکاف کو باطل نہیں کرتا، لیکن اگر مسنون اعتکاف یعنی عشرہ رمضان شروع کیا پھر اسے فاسد کر دیا تو اس کی قضاء واجب ہوگی، امام ابو یوسف رحمۃ اللہ علیہ کے نزدیک پورے عشرہ کی قضاء واجب ہوگی جبکہ بقیہ حنفیہ کے نزدیک صرف اسی دن کی قضاء لازم ہوگی جس دن کا اعتکاف فاسد کیا ہے۔

واجب اعتکاف کی صورت میں معتکف کے لئے عذر شرعی کے بغیر نکلنا حرام ہے عذر شرعی جیسے نماز کی ادائیگی جمعہ اور عیدین، لہذا اتنے وقت کے لئے نکلے کہ جمعہ کے ساتھ اس سے پہلے کی سنتیں پالے، اور پھر جلد ہی واپس لوٹ آئے، اور اگر اس نے جامع مسجد میں اعتکاف مکمل کیا تو کراہت کے ساتھ اعتکاف صحیح ہوگا۔

طبعی حاجت..... معتکف طبعی حاجت کے لئے باہر جاسکتا ہے جیسے پیشاب پاخانہ، ازالہ نجاست وغیرہ، اسی طرح احتلام کی صورت میں غسل کے لئے نکل سکتا ہے، چونکہ رسول کریم صلی اللہ علیہ وسلم جائے اعتکاف سے سوائے حاجت کے نہیں نکلتے تھے۔

حاجت ضروریہ..... حاجت ضروریہ کے لئے بھی مسجد سے نکلنا جائز ہے جیسے مسجد منہدم ہوگئی یا کوئی ایسی گواہی دینی تھی جس کا تمام تر دار و مدار اسی پر تھا، یا جان کی ہلاکت کا خوف ہو یا لٹیروں کا خوف ہو یا کسی ظالم حکمران نے اسے زبردستی معتکف سے نکال دیا اور اس کے گھر والوں کو متفرق کر دیا تو ان سبھی صورتوں میں معتکف کے لئے جائز ہے کہ اسی وقت کسی اور مسجد میں داخل ہو جائے۔

بلا عذر باہر نکلنا..... اور اگر بلا ضرورت گھڑی بھر کے لئے مسجد سے باہر نکلا خواہ بھول ہی کر تو واجب فاسد ہو جائے گا، اور غیر واجب



اعتکاف منتہی ہو جائے گا، واجب اعتکاف جو فاسد کیا ہے اس کی قضاء واجب ہوگی، البتہ اگر ردت کی وجہ سے فاسد کیا ہے تو قضاء نہیں چونکہ دیگر احکام ساقط ہو چکے ہو۔

اور اگر کسی ایسے عذر کی وجہ سے باہر نکلا جس کا وقوع غالب ہوتا ہو اور یہ حاجت طبعیہ اور شرعیہ ہے تو اس صورت میں اعتکاف فاسد نہیں ہوگا۔

مسجد سے منتقل ہونا..... اور اگر کسی ایسی عذر کی وجہ سے مسجد سے باہر نکلا جو نادر الوقوع ہو جیسے ڈوبتے کو بچانا اور مسجد کا منہدم ہو جانا وغیرہ تو اس صورت میں گناہ گار نہیں ہوگا البتہ اعتکاف باطل ہوگا، یہ تب ہے جب دوسری مسجد کی طرف بالفعل نہ جائے۔

عیادت مریض اور جنازہ..... عیادت مریض یا جنازے کے ساتھ چلنے کے لئے مسجد سے باہر نکلا تو اعتکاف فاسد ہو جائے گا، البتہ گناہ گار نہیں ہوگا، جیسے حالت مرض میں باہر نکلنے سے گناہ گار نہیں ہوتا۔ چنانچہ حضرت عائشہ رضی اللہ عنہا فرماتی ہیں معتکف کے لئے سنت ہے کہ وہ مریض کی عیادت نہ کرے اور جنازہ میں شریک نہ ہو، عورت کو نہ چھوئے اور نہ اس کے ساتھ مباشرت کرے صرف ایسی ہی حاجت کے لئے باہر نکلے جس کے سوا کوئی چارہ کار نہ ہو اور اعتکاف روزہ کے بغیر نہیں ہوگا اور مسجد جامع کے سوا بھی اعتکاف نہیں ہوتا۔ ❶

کھانا پینا..... معتکف کا کھانا، پینا اور ایسا عقد جس کی خود اسے ضرورت ہو یا اہل و عیال کو ضرورت ہو جیسے خرید و فروخت اور عقد نکاح اور رجعت وغیرہ تو وہ یہ سب امور اپنی جائے اعتکاف ہی میں طے کرے چونکہ نبی کریم صلی اللہ علیہ وسلم کے لئے ٹھکانا صرف مسجد ہوتی تھی چونکہ ان حاجات کا مسجد میں پورا کرنا ممکن ہے لہذا مسجد سے باہر نکلنے کی ضرورت نہیں۔

خرید و فروخت..... مسجد میں خرید و فروخت کرنے میں کوئی حرج نہیں البتہ سامان خرید و فروخت مسجد میں نہ لایا جائے، چونکہ بسا اوقات خرید و فروخت کی ضرورت پیش آتی ہے البتہ تجارت کی غرض سے خرید و فروخت کرنا بیع کو حاضر کرنا یا مسجد میں سامان کو حاضر کرنا مکروہ تحریمی ہے، جائے اعتکاف کے علاوہ دوسری جگہ خرید و فروخت مطلقاً حرام ہے، چونکہ مسجد بندوں کے حقوق سے آزاد ہے جبکہ ان امور کی صورت میں مسجد کو جائے شغل بنا دینے کے مترادف ہے، چنانچہ حدیث ہے: اپنی مساجد کو بچوں، پاگلوں، خرید و فروخت اور جھگڑوں سے دور رکھو۔ ❷

نیز ثابت ہے کہ نبی کریم صلی اللہ علیہ وسلم نے مسجد میں خرید و فروخت سے منع فرمایا ہے مسجد میں گمشدہ چیز کے اعلان سے بھی منع فرمایا ہے، اشعار پڑھنے سے منع فرمایا اور نماز جمعہ سے پہلے حلقے بنا کر بیٹھ جانے سے بھی منع فرمایا۔ ❸

غیر معتکف کا مسجد میں کھانا پینا..... غیر معتکف کا مسجد میں کھانا پینا اور سونا مکروہ ہے، البتہ اجنبی پر دیسی کے لئے جائز ہے، جیسا کہ ابن نجیم نے اشباہ میں لکھا ہے جبکہ ابن کمال کہتے ہیں مسجد میں کھانا، پینا اور سونا مطلقاً مکروہ نہیں برابر ہے کہ مقیم ہو یا پر دیسی، لیٹ جائے یا ٹیک لگائے، ٹانگیں خواہ قبلہ کی طرف ہوں یا کسی اور طرف۔

مالکیہ..... مالکیہ کہتے ہیں معتکف جائے اعتکاف سے صرف چار امور پیش آنے پر نکل سکتا ہے اس کے علاوہ نہیں وہ یہ ہیں:

۱..... حاجت انسان

۲..... معاش کے لئے ایسی چیز کا خریدنا جو لا بدی ہو۔

۳..... حیض

۴..... مرض

❶..... رواہ ابو داؤد والنسائی (نیل الاوطار ۴/۲۶۷) فتویٰ اسی پر ہے البتہ اگر اختلاف ہو اور غسل کے لئے باہر گیا واپسی پر جنازہ تیار تھا تو پڑھ سکتا ہے یا مریض راستے میں باہر دھوپ میں بیٹھا تھا گزرتے گزرتے عیادت کر دی ضمناً جائز ہے۔ ❷ حدیث ضعیف رواہ ابن ماجہ و طبرانی معجمہ من حدیث وائلہ بن الاسقع (نصب الراية ۲/۳۹۱) ❸ رواہ اصحاب السنن وحسنہ الترمذی۔



جب مذکور بالا کسی چیز کے پیش آنے پر جائے اعتکاف سے نکلا تو وہ اعتکاف کے حکم میں ہوگا۔ حتیٰ کہ واپس لوٹ آئے۔ اس کے علاوہ عیادت مریض، نماز جنازہ، اذان کے لئے منارہ میں چڑھنا اور مسجد کی چھت پر چڑھنے کے لئے معتکف سے نہیں نکل سکتا۔ جو شخص معتکف کے قریب ہو اسے سلام کرنا جائز ہے، انواع و اقسام کی خوشبوئیں لگانا جائز ہے۔

معتکف روزہ دار کے لئے خوشبو لگانا مکروہ ہے، چونکہ اس کے ساتھ ایک مانع موجود ہے جو اعتکاف کے فساد میں رکاوٹ ہے اور وہ مسجد ہے، معتکف کے لئے جائز ہے کہ وہ کسی دوسرے کی شادی کرائے اور اپنی شادی بھی کر سکتا ہے، معتکف اپنے ساتھ پہنے ہوئے کپڑوں کے علاوہ اور کپڑا بھی رکھ سکتا ہے چونکہ بسا اوقات اس کی ضرورت پڑتی ہے۔

شافعیہ..... شافعیہ کہتے ہیں کہ بلا عذر معتکف کے لئے مسجد سے نکلنا جائز نہیں، چونکہ حضرت عائشہ رضی اللہ عنہا کی حدیث ہے۔ ”رسول کریم صلی اللہ علیہ وسلم اپنا سر مبارک باہر نکالتے ہیں آپ کے سر میں کنگھی کرتی، آپ صلی اللہ علیہ وسلم جب اعتکاف میں ہوتے تو صرف حاجت انسانی کے لئے گھر میں داخل ہوتے۔“ ① اس حدیث کی رو سے جائز ہے کہ معتکف کنگھی کرانے کے لئے سر مسجد سے باہر نکالے یا حاجت طبیعہ کے لئے نکلے یہ بھی جائز ہے، حضرت عائشہ رضی اللہ عنہا کی حدیث کی رو سے اعتکاف باطل نہیں ہوگا، اگر بلا عذر مسجد سے باہر نکلا تو اعتکاف باطل ہو جائے گا، چونکہ باہر نکلنا ایسا فعل ہے جو اعتکاف کے منافی ہے اور اعتکاف مسجد میں ٹھہرنے کا نام ہے۔

معتکف کا اذان دینا..... معتکف مسجد کے منارہ میں جا کر اذان دے سکتا ہے، راجح قول کے مطابق اگرچہ منارہ مسجد سے باہر ہو یا مسجد کے صحن سے باہر ہو تب بھی اذان دے سکتا ہے اور اس کا اعتکاف باطل نہیں ہوگا، کھانے کے لئے گھر جاسکتا ہے، چونکہ مسجد میں کھانا مروت میں کمی کا باعث بنتا ہے، جیسا کہ مسجد میں پانی کی عدم دستیابی کی صورت میں پیاس لگنے پر پانی پینے کے لئے مسجد سے باہر جاسکتا ہے۔

عیادت اور نماز جنازہ..... معتکف نماز جنازہ اور مریض کی عیادت کے لئے نفلی اعتکاف میں باہر جاسکتا ہے البتہ فرض اعتکاف میں باہر نہیں جاسکتا لہذا فرض کی حالت میں باہر نکلا تو اعتکاف باطل ہو جائے گا۔

جمعہ کے لئے نکلنا..... اگر معتکف اہل فرض میں سے ہو تو نماز جمعہ کے لئے باہر نکلنا لازمی ہوگا یہ تب ہے جب اعتکاف جامع مسجد میں نہ ہو، چونکہ جمعہ فرض ہے اور اعتکاف کی وجہ سے اسے چھوڑنا جائز نہیں۔ لہذا امام شافعی رحمۃ اللہ علیہ کے منصوص علیہ صحیح اور مشہور قول کے مطابق جمعہ کے لئے باہر جانے سے اعتکاف اور تابع باطل ہو جائیں گے چونکہ باہر نکلنے سے احتراز ممکن ہی نہیں، چونکہ وہ غیر جامع مسجد میں اعتکاف بیٹھا ہے اگر ایسا نہیں کرے گا اعتکاف باطل ہو جائے گا۔

گواہی کے لئے باہر جانا..... اگر گواہی کا دار و مدار معتکف پر ہو تو اس کے لئے باہر جانا لازمی ہوگا چونکہ آدمی کا حق متعین ہو چکا ہے، لہذا گواہی دے کر واپس آ جائے اور راجح قول کے مطابق اس کا اعتکاف باطل نہیں ہوگا چونکہ وہ باہر جانے پر مجبور ہے۔

جب عورت اعتکاف کر رہی ہے اور اسے طلاق ہو جائے تو وہ عدت کے لئے باہر جاسکتی ہے، اس کا اعتکاف بھی باطل نہیں ہوگا چونکہ وہ بھی باہر نکلنے کے لئے مجبور ہے۔

مرض..... اگر معتکف کو کوئی ایسا مرض لاحق ہو گیا جس سے مسجد کے گندہ ہونے کا خطرہ ہو جیسے پیٹ کا بہنا، سلس البول (اور پیش ہیضہ وغیرہ) تو مسجد سے باہر جاسکتا ہے جیسے حاجت انسانی کے لئے باہر جاسکتا ہے، صحیح اور مشہور قول کے مطابق تابع منقطع نہیں ہوگا۔

اور اگر ایسا مرض لاحق ہو جو قابل تحمل ہو اور اس کے ہوتے ہوئے مسجد میں ٹھہرنا ممکن ہو اور مشقت لاحق نہ ہوتی ہو جیسے سردی، دانت کا درد اور آنکھ وغیرہ کا درد وغیرہ تو مسجد سے باہر نہیں نکل سکتا، اگر باہر نکلا اعتکاف باطل ہو جائے گا۔

اگر ایسا مرض ہو کہ اس کے ہوتے ہوئے مسجد میں ٹھہرنے میں دشواری اور مشقت پیش آتی ہو چونکہ اسے بستر، خادم اور طبیب کی ضرورت ہو تو اس صورت میں باہر جانا مباح ہے، صحیح قول کے مطابق اس کا نتائج منقطع نہیں ہوگا۔

بے ہوشی..... اگر معتکف بے ہوش ہو گیا اور اسے مسجد سے باہر نکال دیا گیا تو اس کا اعتکاف باطل نہیں ہوگا چونکہ وہ اپنے اختیار سے باہر نہیں نکلا، اگر معتکف نشے میں دھت ہو گیا تو اعتکاف باطل ہو جائے گا، اگر کوئی معتکف مرتد ہو اور پھر اسلام میں داخل ہو گیا تو اپنے اعتکاف پر بنا کرے۔

اگر معتکف کو حیض آجائے..... اگر کوئی عورت اعتکاف کر رہی تھی کہ اسے حیض آ گیا تو مسجد سے باہر نکل جائے چونکہ حالت حیض میں مسجد میں اقامت ممکن نہیں، البتہ اس کا اعتکاف باطل نہیں ہوگا، جب حیض سے پاک ہو جائے تو سابق اعتکاف پر ہی بنا کرے، جیسے لگاتار دو ماہ کے روزوں میں عورت کو حیض آجائے اور اگر عورت نے ایسی مدت میں اعتکاف کیا جسے حیض سے بچایا جاسکتا تھا تو اس صورت میں اعتکاف باطل ہو جائے گا، جیسے لگاتار تین دن کے روزوں میں عورت کو حیض آجائے تو نتائج باطل ہو جاتا ہے۔

معتکف نے اگر حج کا احرام باندھا ہو اور وہ حج کے لئے باہر جائے تو اس کا اعتکاف باطل ہو جائے گا چونکہ اپنے اختیار سے باہر نکلا ہے حالانکہ وہ مؤخر بھی کر سکتا تھا۔

اگر معتکف کو کسی ظالم کا خوف ہو اور باہر نکل کر روپوش ہو جائے تو اس کا اعتکاف باطل نہیں ہوگا چونکہ اس صورت میں وہ مجبور ہے اور اس کا عذر قابل قبول ہے۔

بادشاہ اگر معتکف کو باہر نکالے..... اگر معتکف مسجد سے بھول کر باہر نکل گیا یا اسے اٹھا کر زبردستی کوئی باہر لایا یا مجبور کیا گیا حتیٰ کہ خود ہی باہر نکل آیا یا سلطان نے اسے ظلماً باہر نکالا ہو تو اس کا اعتکاف باطل نہیں ہوگا، چونکہ حضور نبی کریم صلی اللہ علیہ وسلم کا فرمان ہے ”میری امت سے خطا، نسیان اور جس امر پر اسے مجبور کیا گیا ہو اس سے اٹھالیا گیا ہے۔“<sup>①</sup>

البتہ اگر سلطان اسے کسی ایسے حق کی وجہ سے باہر نکالے جو اس پر واجب ہو اور وہ باوجود قدرت کے ٹال مٹول کرتا رہا ہو، یا سلطان اس لئے اسے باہر نکالے تاکہ اس پر شرعی سزا جاری کرے جیسے حد، قصاص یا تعزیر جو کہ اس کے اپنے اقرار سے ثابت ہوئی ہو تو اس صورت میں اس کا اعتکاف باطل ہو جائے گا، البتہ اگر جرم گواہوں کی وجہ سے اس پر ثابت ہو، ہو تو اعتکاف باطل نہیں ہوگا اور نہ ہی نتائج منقطع ہوگا، جب واپس لوٹے اسی پر بنا کرے۔

اگر معتکف کسی عذر کی وجہ سے باہر نکلا تھا پھر عذر جاتا رہا معتکف جائے اعتکاف میں واپس نہ لوٹا تو اس کا اعتکاف باطل ہو جائے گا چونکہ اس نے بلا عذر اعتکاف چھوڑ دیا، لہذا یہ ایسا ہی ہے جیسے بغیر عذر کے باہر نکل جائے۔

جائز امور..... معتکف کے لئے جائز ہے کہ وہ ایسے کپڑے پہنے جو غیر اعتکاف میں پہنتا تھا، چونکہ نبی کریم صلی اللہ علیہ وسلم سے منقول نہیں کہ آپ لباس کو تبدیل کرتے تھے<sup>②</sup> معتکف خوشبو لگا سکتا ہے اور زیب و زینت کر سکتا ہے چونکہ اگر زینت کرنا حرام ہوتا تو بالوں میں کنگھی کرنی بھی حرام ہوتی جیسے احرام میں کنگھی کرنا حرام ہے، حالانکہ شیخین کی روایت ہے کہ حضرت عائشہ رضی اللہ تعالیٰ عنہا

①..... حدیث حسن رواہ ابن ماجہ و البیہقی و غیرہما عن ابن عباس۔ ② اگر کسی نے غیر شرعی لباس پہنا ہو جیسے تنگ قسم کی پتلون اور ہاف بازوؤں والی شرٹ تو افضل ہے کہ ایسے لباس کو اتار دے اور شرفاء اور دیندار لوگوں کا سالباس پہنے۔



حضور نبی کریم صلی اللہ علیہ وسلم کے بالوں میں کنگھی کرتی تھیں اور آپ اعتکاف میں ہوتے، اس دلیل کی روایت سے معلوم ہوا کہ خوشبو لگانا حرام نہیں۔

معتکف کے لئے اپنی شادی کرنا دوسرے کی شادی کرنا جائز ہے اس کو خوشبو پر قیاس کیا گیا ہے، علم کا درس و تدریس جائز ہے چونکہ درس و تدریس اعمال خیر ہیں، معتکف اپنے مال اور جائیداد کے انتظام کے لئے تھوڑا بہت حکم دے سکتا ہے، خرید و فروخت کر سکتا ہے، لیکن اس میں کثرت نہ کرے، چونکہ مسجد کو بازار بنانے سے پاک رکھا جائے گا، اگر ان امور میں کثرت کی تو مسجد ہونے کی وجہ سے یہ مکروہ ہے، البتہ اعتکاف باطل نہیں ہوگا، معتکف مسجد میں کھاپی سکتا ہے، چونکہ کھانا پینا عمل قلیل ہے اور اس کے بغیر چارہ کار نہیں مسجد میں دسترخوان بھی بچھا سکتا ہے چونکہ دسترخوان سے مسجد کی نظافت ہوتی ہے، مسجد میں ہاتھ دھوسکتا ہے اور اگر طشت (یا کسی اور برتن) میں ہاتھ دھوئے تو یہ بہت ہی اچھا ہے۔

حنابلہ..... حنابلہ کہتے ہیں جس معتکف کو اعتکاف میں متابع لازم ہو جیسے کسی شخص نے ایک ماہ یا کئی دن لگاتار اعتکاف بیٹھنے کی نذر مانی ہو تو اس کے لئے حاجت انسانیہ یا ایسی حاجت جس کے سوا چارہ کار نہ ہو کے سوا مسجد سے باہر نکلنا جائز نہیں البتہ نماز جمعہ کے لئے باہر جاسکتا ہے، چونکہ حضرت عائشہ رضی اللہ عنہا کی حدیث گذر چکی ہے۔ کہ ”معتکف کے لئے سنت ہے کہ وہ ایسی حاجت کے سوا باہر نہ نکلے جس کے سوا کوئی چارہ کار نہ ہو۔“ جیسے بول و براز کی حاجت، دفعہ تے ہوئی یا نجاست کو دھونے کی ضرورت پڑی، حدث سے طہارت حاصل کرنے کی ضرورت پیش آئی جیسے غسل جنابت اور وضو تو ان صورتوں میں باہر جاسکتا ہے، چونکہ جنبی کا مسجد میں ٹھہرنا حرام ہے، اور محدث (بے وضو) کی نماز بغیر وضو کے صحیح نہیں ہوئی۔

اگر معتکف کو کھانا پانی لاکر دینے والا کوئی نہ ہو تو خود باہر جاسکتا ہے، البتہ گھر میں بیٹھ کر کھانے پینے کے لئے نہیں جاسکتا چونکہ اس کی حاجت نہیں نیز مسجد میں کھانا پینا مباح ہے اور اس میں کوئی عیب بھی نہیں۔

اگر معتکف پر جمعہ واجب ہو تو جمعہ پڑھنے کے لئے باہر جاسکتا ہے، چونکہ اس صورت میں واجب کی ادائیگی کے لئے باہر نکلا ہے لہذا اس کا اعتکاف باطل نہیں ہوگا، جیسے معتدہ اگر عدت کے لئے باہر جائے تو اس کا اعتکاف باطل نہیں ہوتا، یا اگر کسی شخص پر جمعہ واجب نہ ہو (جیسے عورت، مریض، بچہ وغیرہم) اور اس نے جمعہ کے لئے باہر جانے کی شروع اعتکاف میں شرط لگا دی ہو تو اس کا جمعہ کے لئے باہر جانا جائز ہے جمعہ کے لئے سویرے سویرے بھی جاسکتا ہے چونکہ جمعہ کے لئے باہر جانا جائز ہے تو اس کے لئے جلدی جانا بھی جائز ہے، یہ ایسا ہی ہے جیسے انسان کی حاجت کے لئے باہر جانا، معتکف جمعہ کے بعد دیر تک بیٹھ بھی سکتا ہے چونکہ وہ جگہ بھی اعتکاف کے لئے صالح ہے۔

اگر کوئی اجتماعی کام پیش آجائے جس کے لئے عام اعلان کیا گیا ① ہو تو اگر اس کی احتیاج پیش آئے باہر جاسکتا ہے چونکہ اس طرح کا اجتماعی کام بھی واجب ہے جیسے جمعہ واجب ہے۔

اسی طرح ایسی گواہی جس کا دار و مدار اسی پر ہو اس کے لئے بھی باہر جانا جائز ہے، اسی طرح اگر فتنے کا خوف ہو یا اپنی جان کا خوف ہو یا حرمت کا خوف ہو، یا مال لوٹ جانے کا خوف ہو یا آگ لگنے کا خوف ہو یا اسی طرح غرق ہونے کا خوف ہو تو بھی معتکف کے لئے باہر نکلنا جائز ہے، چونکہ یہ سارے امور ترک واجب کے اعذار ہیں جیسے جمعہ ایک عذر ہے، اگر ایسی بیماری لاحق ہوگئی جس کے ہوتے ہوئے مسجد میں اقامت دشوار ہو یا اقامت میں شدید مشقت لاحق ہونے کا امکان ہو جیسے بستر لگوانے میں اسے خادم کی ضرورت ہو تو باہر جاسکتا ہے اور اس کا اعتکاف باطل نہیں ہوگا چونکہ وہ ضرورت اور حاجت کے لئے باہر جائے گا۔



اگر ہلکے درجے کا مرض ہو جسے سردرد، ہلکا بخار، ڈاڑھ کا درد وغیرہ تو اس صورت میں باہر نکلنا جائز نہیں چونکہ یہ ایسے امراض ہیں جو قابل برداشت ہیں لہذا یہ ایسا ہی ہے جیسے کوئی معتکف گھر جا کر رات گزارے۔ ①

اگر معتکف کو سلطان یا غیر سلطان نے باہر نکلنے پر مجبور کیا تو اس سے اعتکاف باطل نہیں ہوگا اس کی صورت یہ ہے کہ اسے کوئی اٹھا کر باہر لائے یا باہر نکالا جائے، یا اسے کوئی باہر نکلنے کی دھمکی دے بشرطیکہ دھمکی دینے والا قادر ہو، یا اس پر کوئی غلبہ پائے جیسے چور، ڈاکو اور معتکف اپنے تئیں باہر نکل آیا تو اس کا اعتکاف باطل نہیں ہوگا۔

چونکہ ان جیسے امور پیش آنے پر جمعہ اور جماعت کا چھوڑنا مباح ہے، یہ مریض اور حائضہ کی مانند ہے۔ اگر مسجد سے بھول کر باہر نکل آیا تو اعتکاف باطل نہیں ہوگا چونکہ حدیث گزر چکی ہے۔ کہ ”میری امت کو خطا، نسیان اور اکراہ کی صورت میں پیش آنے والا امر معاف ہے۔“ بھول کر نکلنے والا واپس آئے اور اپنے اعتکاف سابق پر بنا کرے، اسی طرح جب عذر زائل ہو جائے جس سے اعتکاف باطل نہیں ہوتا تو واپس آ کر اعتکاف سابق پر بنا کرے۔

عورت حیض و نفاس کی وجہ سے مسجد سے باہر نکل سکتی ہے جب پاک ہو جائے مسجد میں واپس آ جائے، چونکہ حیض و نفاس کے ہوتے ہوئے مسجد میں ٹھہرنا حرام ہے، اسی طرح عدت و فوات کے لئے بھی معتکف سے نکل سکتی ہے چونکہ عدت جمعہ کی طرح واجب ہے، نیز عدت اللہ تعالیٰ اور انسان کا حق ہے، جب چھوڑ دیا جائے تو اس کا تدارک نہیں ہو سکتا جبکہ اعتکاف کا تدارک ممکن ہے۔

استحاضہ مانع اعتکاف نہیں چونکہ استحاضہ مانع نماز نہیں البتہ مستحاضہ کے لئے واجب ہے کہ اچھی طرح اپنی حفاظت کرے تاکہ مسجد آلودہ نہ ہونے پائے۔

معتکف مریض کی عیادت کے لئے نہیں جاسکتا، جنازے میں نہیں جاسکتا، مسجد سے باہر نکل کر میت کی تجھیز و تکفین بھی نہیں کر سکتا، البتہ اگر شروع اعتکاف میں اس کی شرط لگادی ہو تو پھر جائز ہے، یا اس کے علاوہ کوئی اور نہ ہو جو تجھیز و تکفین کا بندوبست کر سکے تو اس صورت میں معتکف پر تجھیز و تکفین واجب ہے چونکہ اس کے سوا کوئی چارہ کار ہے نہیں۔

اعتکاف میں شرط معصیت غیر معتبر ہے..... اگر کسی شخص نے اعتکاف میں جماع کی شرط لگادی یا کسی تماشاکے لئے یاسیر کے لئے یا تجارت کی خرید و فروخت یا مسجد ہی میں کسی پیشے کے کرنے کی شرط لگادی تو یہ شرط جائز نہیں ہوگی چونکہ اللہ تعالیٰ کا فرمان ہے:

وَلَا تَبَايَسُوا وَهُنَّ وَأَنْتُمْ عَاكِفُونَ فِي الْمَسْجِدِ..... البقرة ۱۸۷/۲

اور جب تم اعتکاف میں ہو تو اپنی بیویوں سے مباشرت مت کرو نیز معتکف کا اس طرح کی شرط لگانا معصیت کی شرط ہے جو کسی طرح جائز نہیں، مسجد میں کاریگری اور پیشہ اعتکاف کے علاوہ ممنوع ہے اعتکاف میں تو بطریق اولیٰ ممنوع ہوگا، مذکور بالا امور اسی قسم کے ہیں ان کی چنداں حاجت نہیں۔

معتکف کے لئے تجارت کرنا یا کاریگری کرنا جائز نہیں چونکہ معتکف کو صرف انہی امور کی اجازت ہے جن کے سوا کوئی چارہ کار نہ ہو پہلے گزر چکا ہے کہ مسجد میں بیع و شراء جائز ہیں۔

مسجد میں عقد نکاح (شادی) کرنے میں کوئی حرج نہیں، معتکف عقد نکاح (جو مسجد میں ہو) میں حاضر ہو سکتا ہے، چونکہ عقد نکاح اطاعت ہے اور عقد نکاح میں حاضری قربت (نیکی ہے) نیز اس کی مدت بھی طویل نہیں ہوتی (یعنی تھوڑے وقت میں عقد نکاح ہو جاتا ہے) ایسا نہیں ہوتا کہ اعتکاف سے پہلو تہی لازم آتی ہو لہذا عقد نکاح میں جانا معتکف کے لئے مکروہ نہیں جیسے چھینک اور سلام کا جواب دینا۔

صفائی ستھرائی میں کوئی حرج نہیں چونکہ نبی کریم صلی اللہ علیہ وسلم اعتکاف میں اپنے سر مبارک کو گنگھی کروا دیتے تھے، معتکف خوشبو لگا سکتا

①..... چونکہ معتکف مسجد میں رات گزار سکتا ہے اور وہ گھر جا کر رات گزارے تو یہ محض لغو ہے، اسی طرح مرض خفیف کے لئے باہر جانا بھی لغو ہے۔

ہے، عمدہ عمدہ کپڑے پہن سکتا ہے، لیکن یہ مستحب نہیں ہے۔

معتکف مسجد میں کھا سکتا ہے اس میں کوئی حرج نہیں، البتہ کھانے کے لئے دسترخوان بچھائے تاکہ مسجد آلودہ نہ ہو اور طشت میں ہاتھ دھوئے ہاتھ دھونے کے لئے مسجد سے باہر نکلنا جائز نہیں چونکہ اس کی ضرورت نہیں۔

خلاصہ..... اعتکاف میں چار صورتوں میں باہر نکلنا مباح ہے۔

اول..... اسی صورت کے لئے نکلنا جس سے قضاء اور کفارہ واجب نہ ہوتا ہو جیسے حاجت انسانی کے لئے باہر جانا اور اس جیسی دوسری حاجات کے لئے جانا۔

دوم..... ایسی صورت جس پر قضاء واجب ہو اور کفارہ واجب نہ ہو جیسے حیض کی حالت میں باہر نکل جانا۔

سوم..... وہ صورت جس سے قضاء اور کفارہ یقیناً واجب ہوتا ہو جیسے کسی فتنے کا خوف ہو کہ اگر مسجد میں بیٹھا رہا تو فتنہ میں پڑ جائے گا، یا مال کے لوٹنے کا خوف ہو یا آگ کا خوف ہو، جب خوف جانتا رہے تو گذشتہ و اعتکاف پر بناء کرے، اور جب معین ایام کی نذر مانے اور پھر باہر جانا پڑے تو بعد میں بقیہ ایام کی قضاء کرے اور قسم کا کفارہ دے۔

چہارم..... وہ صورت کہ قضاء واجب ہوتی ہو اور کفارہ میں دو صورتیں ہیں۔ جیسے نفیر عام کے موقع پر باہر نکلنا، عدت یا ادائے شہادت کے لئے باہر جانا چنانچہ قاضی ابو یعلیٰ کے قول کے مطابق کفارہ نہیں، چونکہ مسجد سے نکلنا واجب ہے اور یہ اللہ تعالیٰ کا حق ہے لہذا حیض کے لئے نکلنے کے مشابہ ہو گیا۔

خرقی کے ظاہر کلام سے معلوم ہوتا ہے کہ کفارہ واجب ہے چونکہ یہ خروج غیر معتاد ہے لہذا کفارہ واجب ہوگا جیسے فتنہ کے موقع پر خروج پر کفارہ ہے۔

## پانچویں بحث..... آداب معتکف، مکروہات مبطلات

معتکف کے آداب..... معتکف کے بہت سارے آداب ہیں جو مندرجہ ذیل ہیں۔

۱..... معتکف کے لئے مستحب ہے کہ وہ بقدر استطاعت دن رات نماز میں مشغول رہے، تلاوت قرآن کرتا رہے، اللہ تعالیٰ کے ذکر جیسے۔ "لا الہ الا اللہ" وغیرہ میں مشغول رہے اور استغفار کرتا رہے، آسمانوں اور زمین کی بادشاہت اور حکمت کی باریکیوں کی فکر و سوچ میں دل کو مصروف رکھے، زیادہ سے زیادہ نبی کریم صلی اللہ علیہ وسلم پر درود بھیجے، قرآن مجید کی تفسیر پڑھے، علم کے درس و تدریس میں لگا رہے، سیرت قصص انبیاء اور حکایات صالحین کا مطالعہ کرے، اسی طرح دوسرے اعمال طاعت میں مشغول رہے۔

مالکیہ نے ان مستحب اعمال کو اعتکاف کی شرائط میں شمار کیا ہے، جبکہ حنابلہ کے نزدیک معتکف کا علم میں مشغول ہونا مکروہ ہے مالکیہ بھی حنابلہ کے ساتھ ہیں، چنانچہ ان کے ہاں اگرچہ علم شرعی ہو خواہ تعلیم ہو یا تعلم اگر اس کی کثرت ہو تو مکروہ ہے اور اگر قلیل ہو تو مکروہ نہیں۔ چونکہ اعتکاف کا مقصد دل کی صفائی اور ستھرائی ہے اور یہ رب تعالیٰ کے دربار میں حاضری دینے سے حاصل ہوتی ہے خصوصاً ذکر سے حاصل ہوتا ہے جبکہ لوگوں کے ساتھ مشغول ہو جانا اس کے منافی ہے۔

اسی طرح مالکیہ اور حنابلہ کے نزدیک کتابت کا کام بھی مکروہ ہے اگرچہ قرآن مجید کا نسخہ ہی لکھنا ہو چونکہ اس سے ملاحظہ رب (رب تعالیٰ کی طرف قلبی توجہ) نہیں رہتا، اعتکاف سے ثواب کی کثرت مقصود نہیں ہوتی بلکہ آئینہ دل کی صفائی مقصود ہوتی ہے اور اسی سے دونوں جہانوں



کی سعادت مل سکتی ہے۔ ①

۲..... مالکیہ کے علاوہ جمہور کے نزدیک معتکف کے لئے روزہ رکھنا مسنون ہے، جمہور سے مراد وہ فقہاء ہیں جو روزے کی شرط نہیں لگاتے، جبکہ مالکیہ روزے کی شرط لگاتے ہیں اور حنفیہ اعتکاف مندور کے لئے روزے کی شرط لگاتے ہیں۔

۳..... مالکیہ اور شافعیہ کے نزدیک جامع مسجد میں اعتکاف مندوب و مستحب ہے، مالکیہ اور شافعیہ جامع مسجد کی شرط نہیں لگاتے جبکہ حنفیہ اور حنابلہ کے نزدیک اعتکاف کے لئے جامع مسجد شرط ہے اس میں سب سے افضل مسجد حرام ہے، مسجد نبوی پھر مسجد اقصیٰ۔ ②

۴..... رمضان میں اعتکاف مندوب ہے چونکہ رمضان افضل مہینہ ہے، خصوصاً اخیر عشرہ میں اعتکاف تو بالاتفاق افضل ہے، چونکہ اخیر عشرہ میں لیلۃ القدر ہے جو ہزار مہینوں سے افضل ہے، چنانچہ حضرت عائشہ رضی اللہ عنہا کی روایت ہے کہ جب رمضان کا آخری عشرہ آجاتا آپ صلی اللہ علیہ وسلم پوری پوری رات بیدار رہتے، اہل خانہ کو بھی بیدار رکھتے اور تہبند مضبوطی سے باندھ لیتے۔ ③

۵..... عید کی رات معتکف کے لئے جائے اعتکاف میں ٹھہرے رہنا مستحب ہے تاکہ وہیں سے نکل کر عید گاہ میں پہنچے اور یوں عبادت سے عبادت کا اتصال رہے، نیز اس رات عبادت کی فضیلت بھی وارد ہوئی ہے۔ کہ ”جس شخص نے عید کی دو راتیں جاگ کر عبادت کی اور رب تعالیٰ سے ثواب کی امید رکھی تو جس دن بھی دل مردہ ہوں گے اس دن اس کا دل مردہ نہیں ہوگا۔“ ④ یعنی جس دن اس پر نزع کا عالم طاری ہوگا اور جب فرشتے اس سے سوالات کریں گے اور جب قیامت کا سوال ہوگا تو اللہ تعالیٰ اسے ایمان پر ثابت قدم رکھے گا۔

۶..... معتکف لایعنی اقوال و افعال سے گریز کرے، کثرت کلام سے اجتناب کرے چونکہ جو زیادہ باتیں کرتا ہے اس کی غلطیاں بھی زیادہ ہوتی ہیں نیز حدیث میں ہے۔ ”آدمی کے اسلام لانے کی خوبی میں سے ہے کہ وہ لایعنی باتیں چھوڑ دے۔“ ⑤

معتکف لڑائی جھگڑا، ریا کاری، تکبر، گالی گلوچ اور بیہودہ گوئی سے احتراز کرے چونکہ یہ رذائل غیر اعتکاف میں مکروہ ہیں اعتکاف میں بطریق اولیٰ مکروہ ہوں گے، البتہ ان امور سے روزہ باطل نہیں ہوگا چونکہ کلام مباح سے روزہ باطل نہیں ہوتا لہذا کلام محظور سے بھی باطل نہیں ہوگا۔

اعتکاف میں کلام کرنا..... معتکف خیر و بھلائی کے سواء اور کوئی بات نہ کرے، ⑥ اپنی ضرورت اور حاجت کے لئے بات کرنے میں کوئی حرج نہیں اسی طرح دوسروں کے ساتھ گفتگو کرنے میں بھی کوئی حرج نہیں، چنانچہ حضرت صفیہ رضی اللہ تعالیٰ عنہا کی روایت ہے کہ رسول کریم صلی اللہ علیہ وسلم اعتکاف فرما رہے تھے میں رات کو آپ کی زیارت کے لئے حاضر ہوئی میں آپ کے ساتھ باتیں کرتی رہی پھر میں کھڑی ہو گئی اور واپس آنے لگی، آپ بھی مجھے واپس کرنے کے لئے کھڑے ہو گئے۔ (حضرت صفیہ رضی اللہ عنہا کی رہائش اسامہ بن زید رضی اللہ عنہ کے گھر میں تھی) اتنے میں انصار کے دو شخص ادھر سے گزرے، جب انہوں نے نبی کریم صلی اللہ علیہ وسلم کو دیکھا فوراً آپ کی طرف لپکے، نبی کریم صلی اللہ علیہ وسلم نے فرمایا: تم اپنے حال پر رہو، میرے ساتھ یہ صفیہ بنت حی ہے، وہ دونوں بولے: سبحان اللہ! یا رسول اللہ! فرمایا: ”شیطان انسان میں خون کی طرح چلتا ہے، مجھے خوف ہوا کہ شیطان تمہارے دلوں میں شر و برائی نہ ڈال دے یا فرمایا کوئی بری بات نہ ڈال دے۔“ ⑦

①..... ہمارے ہاں بعض مساجد میں اس چیز کا بھر پور انتظام کیا جاتا ہے باقاعدہ شیوخ کالمیں کے، وعظ ہوتے ہیں جن سے دل کی صفائی و سترائی میں بھر پور مدد ملتی ہے اور اعتکاف کی روح حاصل ہوتی ہے اس غرض کے لئے عشرہ رمضان میں ہمارے دارالعلوم کراچی میں بندوبست کیا جاتا ہے۔ ② فی الواقع یہی ترتیب ہے لیکن اگر آج ایک آدمی مسجد اقصیٰ میں اعتکاف کرے گا اور اسے وہاں یہود کی مزاحمت کا مقابلہ کرنے پڑے گا اس مزاحمت کی وجہ سے یقیناً اس کا ثواب چند در چند ہوگا۔ ③ متفق علیہ (نبیل الا وطار ۳/۴۰۷۔ ۴) رواہ ابن ماجہ عن ابی امامہ۔ ④ حدیث حسن رواہ الترمذی وغیرہ ہکذا عن ابی ہریرہ۔ ⑤ خاموشی کو عبادت سمجھنا ضروری نہیں، بلکہ معتکف کو چاہئے کہ کلام کرے ہاں کلام خیر و بھلائی کا ہو۔ ⑥ یعنی یا رسول اللہ صلی اللہ علیہ وسلم ہمیں آپ کے متعلق شک نہیں ہوا آپ اس سے بالاتر ہیں۔ ⑦ تب میں نے یہ وضاحت کر دی رواہ البخاری و مسلم۔



## مکروہات اعتکاف

اعتکاف کے جو آداب اوپر ذکر ہوئے ہیں ان میں سے ایک کو ترک کرنا بھی مکروہ ہے، اسی طرح مذاہب فقہیہ میں مندرجہ ذیل امور مکروہ ہیں۔

۱.....حنفیہ.....حنفیہ کے نزدیک مسجد میں بیع (سامان خرید و فروخت) کو حاضر کرنا مکروہ ہے، چونکہ مسجد حقوق العباد سے آزاد ہے لہذا مسجد کو دوکان نہیں بنایا جائے گا۔

۲.....اسی طرح ہر ایسا عقد کرنا مکروہ ہے جو تجارت سے متعلق ہو چونکہ معتکف سناری دنیا سے الگ ہو کر اللہ تعالیٰ کا ہو جاتا ہے لہذا امور دنیا میں اسے مشغول نہیں ہونا چاہئے۔

۳.....قربت (نیکی) سمجھ کر خاموشی اختیار کرنا مکروہ ہے چونکہ خاموشی سے منع کیا گیا ہے چونکہ خاموشی اہل کتاب کا روزہ تھا جو منسوخ ہو چکا۔ مالکیہ.....مالکیہ کے نزدیک مندرجہ ذیل امور مکروہ ہیں۔

۱.....یہ کہ اعتکاف دس دنوں سے کم یا ایک ماہ سے زیادہ کیا جائے تو یہ مکروہ ہے۔

۲.....معتکف کا مسجد کے برآمدہ یا صحن میں کھانا جسے مسجد کی فراخی کے لئے بڑھایا گیا ہو، چونکہ معتکف علیحدہ ہو کر کھاتا ہے۔

۳.....یہ کہ قادر شخص کھانے، پینے اور لباس کے بغیر اعتکاف کرے حتیٰ کہ باہر نکلنے ہی نہ پائے، اگر کوئی مستغنی ہو کر اعتکاف کرے تو قریب ترین جگہ جا کر ضرورت کی اشیاء خریدے ورنہ اس کا اعتکاف فاسد ہو جائے گا، جس شخص کے پاس بقدر ضرورت سامان حاجت نہ ہو اس کا اعتکاف مکروہ ہے۔

۴.....معتکف کا ایسے گھر میں داخل ہونا جس میں اس کی بیوی ہو چونکہ وہ قضائے حاجت کے عذر سے گھر گیا عین ممکن ہے بیوی سے آنکھیں دوچار ہو جائیں اور وہ اعتکاف فاسد کر بیٹھے۔

۵.....معتکف کا کثرت کے ساتھ علم میں مشغول ہونا خواہ علم شرعی ہی کیوں نہ ہو اسی طرح تعلیم و تعلم اور کتابت میں مشغول ہونا بھی مکروہ ہے اگرچہ قرآن مجید کا نسخہ لکھ رہا ہو، چونکہ اعتکاف کا مقصد نفس کی ریاضت، دل کی صفائی اور رب تعالیٰ کے دربار میں ہمہ تن متوجہ رہنا ہے۔ اور یہ مقصد ذکر اور نماز سے حاصل ہوتا ہے، البتہ علامہ خلیل رحمۃ اللہ علیہ نے معتکف کو اجازت دی ہے کہ وہ دوسرے کو قرآن سنا سکتا ہے اور دوسرے سے سن بھی سکتا ہے، بشرطیکہ یہ بھی تعلیم و تعلم کی غرض سے نہ ہو۔

۶.....ذکر، تلاوت اور نماز کے علاوہ کسی بھی فعل میں مشغول ہونا مکروہ ہے مثلاً کوئی شخص عیادت مریض یا نماز جنازہ میں مشغول ہو گیا، اسی طرح اذان کے لئے منارے پر یا چھت پر چڑھنا بھی معتکف کے لئے مکروہ ہے، نماز کے لئے اقامت کہنا بھی معتکف کے لئے مکروہ ہے، البتہ امامت کرانے میں کوئی حرج نہیں، بلکہ مستحب ہے، چونکہ نبی کریم صلی اللہ علیہ وسلم نے اعتکاف کیا اور امامت کرتے تھے۔

۷.....دور بیٹھے ہوئے شخص کو سلام کرنا معتکف کے لئے مکروہ ہے البتہ اگر قریب ہو تو اس میں کوئی حرج نہیں۔

شافعیہ.....حنابلہ کے نزدیک خرید و فروخت میں کثرت مکروہ ہے، اسی طرح کسی قسم کی کاریگری، بیگی لگوانا اور نشتر لگوانا بھی مکروہ ہے یہ تب کہ جب مسجد آلودہ ہونے کا خطرہ نہ ہو اور اگر مسجد آلودہ ہونے کا خطرہ ہو تو یہ امور حرام ہیں۔<sup>①</sup>

حنابلہ.....حنابلہ کے نزدیک قرآن پڑھانے اور علم کی درس و تدریس میں مشغول ہونا مکروہ ہے، اسی طرح فقہاء کے ساتھ مناظرہ

①.....مزید تفصیل کے لئے دیکھئے المہذب ۱/۱۹۳۔

کرنا، ان کی مجالست اور کتابت حدیث جیسے امور جن کا نفع متعدی ہو مکروہ ہیں۔ لایعنی افعال و اقوال میں حصہ لینا جیسے لڑائی جھگڑا، تکبر، فضول گوئی وغیرہ مکروہ ہیں، کلام سے خاموش رہنا بھی مکروہ ہے، چونکہ خاموشی شریعت اسلام کا حصہ نہیں، ❶ چونکہ حضرت علی رضی اللہ عنہ کی حدیث ہے۔ ”صبح سے لے کر شام تک خاموش رہنے کی کوئی حقیقت نہیں۔“ ❷

ایک مرتبہ حضرت ابو بکر رضی اللہ تعالیٰ عنہ قبیلہ احمس کی ایک عورت کے پاس گئے اس عورت کا نام زینب تھا، آپ رضی اللہ عنہ نے اسے دیکھا کہ وہ بات نہیں کرتی، فرمایا: اسے کیا ہوا جو باتیں نہیں کرتی؟ لوگوں نے کہا: اس عورت نے خاموش حج کرنے کا ارادہ کیا ہے، آپ رضی اللہ عنہ نے اس عورت سے فرمایا: کلام کرو، یہ طریقہ حلال نہیں بلکہ یہ تو جاہلیت کا عمل ہے، چنانچہ عورت نے کلام کرنا شروع کیا۔ ❸

## مبطلات اعتکاف

اعتکاف مندرجہ ذیل امور سے باطل یا فاسد ہو جاتا ہے۔ ❹

۱..... بغیر کسی عذر شرعی کے مسجد سے نکلنے سے اعتکاف باطل ہو جاتا ہے جیسے خرید و فروخت کے لئے نکلنا، غیر حاجت طبعیہ کے لئے نکلنے سے بھی اعتکاف باطل ہو جاتا ہے، (بول و براز حاجت طبعیہ ہیں)، بلا ضرورت نکلنے سے بھی اعتکاف باطل ہو جاتا ہے (مسجد منہدم ہونے کی وجہ سے نکلنا ضرورت کی وجہ سے ہے)، ”وہ امور جو معتکف کے لئے لازمی ہیں“ کے عنوان کے تحت جو امور ذکر ہوئے ہیں ان کے خلاف کرنے سے اعتکاف باطل ہو جاتا ہے۔

مالکیہ کے نزدیک خروج متعین سے بھی اعتکاف باطل ہو جاتا ہے اگرچہ وہ خروج واجب ہو جیسے متعین جہاد کے لئے خروج اسی طرح جس فی الدین کے لئے بھی خروج کرنا اعتکاف کو باطل کر دیتا ہے۔

اگر معتکف کسی ضرورت کے لئے جائے اعتکاف سے نکلا جیسے اشیاء خورد و نوش کی خریداری کے لئے نکلا یا طہارت، قضائے حاجت یا غسل جنابت کے لئے نکلا یا کسی عذر شرعی کی وجہ سے نکلا جیسے نماز جمعہ کے لئے تو ان صورتوں میں اعتکاف باطل نہیں ہوگا بشرطیکہ اس ضرورت میں اتنا ہی وقت صرف کرے جتنا عام حالات میں اس کے لئے وقت چاہئے ہوتا ہے ورنہ اعتکاف باطل ہو جائے گا۔ ❺

۲..... جماع کرنے سے اعتکاف باطل ہو جاتا ہے، جمہور کے نزدیک جماع خواہ بھولے سے ہو یا اکراہاً، دن کو ہو یا رات کو اعتکاف باطل ہو جاتا ہے، چونکہ اعتکاف میں جماع کرنا حرام ہے، چونکہ اللہ تعالیٰ کا فرمان ہے:

وَلَا تَبَاشِرُوهُنَّ وَأَنْتُمْ عَلَيَكُنَّ فِي الْمَسْجِدِ ۖ تِلْكَ حُدُودُ اللَّهِ فَلَا تَقْرَبُوهَا..... البقرة ۲/۱۸۷

اور جب تم مساجد میں اعتکاف کر رہے ہو تو بیویوں سے مباشرت مت کرو یہ اللہ تعالیٰ کی قائم کردہ حدود میں ان کے قریب بھی مت جاؤ۔

اگر معتکف نے شرم گاہ میں جان بوجھ کر جماع کیا تو بالا جماع اعتکاف فاسد ہو جائے گا۔

اسی طرح جمہور کے نزدیک غیر عمد (یعنی بھولے سے) جماع کرنے سے بھی اعتکاف فاسد ہو جاتا ہے، چونکہ اعتکاف میں جو امور حرام

❶..... حاتم اصم رحمۃ اللہ علیہ فرماتے ہیں ایک حصہ ولایت اور چیزوں میں ہے ۹ حصے ولایت خاموشی میں ہے، نیز حدیث ہے من صمت نجا، یہ سب فضائل اس خاموشی کے ہیں جو فضول گوئی اور کثرت کلام کے مد مقابل اور ضد ہے، یہاں وہ خاموشی مراد ہے جیسے نیکی سمجھا جائے اور اس نیت سے اعتکاف میں خاموش رہنا کہ اس میں ثواب ہے تو یہ خاموشی جہالت ہے اور ممنوع ہے۔ ❷ رواہ ابوداؤد، نیز امام ابو حنیفہ رحمۃ اللہ علیہ حضرت ابو ہریرہ رضی اللہ عنہ سے روایت نقل کرتے ہیں کہ نبی کریم صلی اللہ علیہ وسلم نے صوم وصال اور خاموش روزے سے منع فرمایا ہے۔ ❸ رواہ البخاری۔ ❹ مزید تفصیل کے لئے دیکھئے الدر المختار ۲/۱۸۵، مراقی الفلاح ص ۱۲۰ الشرح الكبير ۱/۵۲۳ مغنی المحتاج ۱/۲۵۲ المغنی ۳/۱۹۶۔ ❺ مثلاً قریب مارکیٹ سے روٹی خرید کر لانی ہے اس کے لئے پانچ سے دس منٹ کافی ہوں اور وہ آدھا گھنٹہ لگا دے تو اس سے اعتکاف باطل ہو جائے گا۔



ہیں ان میں برابر ہے جان بوجھ کے ہوں یا سہواً ہوں وہ اعتکاف کو فاسد کر دیتے ہیں جیسے مسجد سے باہر نکلنا، جماع کی صورت میں حنا بلہ کے ہاں ظاہر مذہب میں کفارہ نہیں ہے، اسی طرح باقی مذاہب میں بھی کفارہ نہیں ہے، چونکہ اعتکاف عبادت ہے اصل شرع سے واجب نہیں لہذا فاسد کرنے سے کفارہ واجب نہیں ہوگا جیسے نوافل میں ہوتا ہے۔

شافعیہ کہتے ہیں: اس جماع سے اعتکاف فاسد ہوتا ہے جو جان بوجھ کر علم رکھتے ہوئے ہو اور اختیار سے ہو، لہذا پھولے سے، جہالت سے اور اگر اہل جماع کرنے سے اعتکاف فاسد نہیں ہوگا، جیسے ان حالات میں معتکف جائے اعتکاف سے باہر نکل جائے تو اعتکاف فاسد نہیں ہوتا، چونکہ مذکورہ حالات میں جماع کرنا ایک طرح کی مباشرت ہے، ان حالات میں جماع سے روزہ فاسد نہیں ہوتا لہذا اعتکاف بھی فاسد نہیں ہوگا، نیز ایسے ہی ہے جیسے شرم گاہ سے ہٹ کر جماع کر لیا جائے (تو اس سے اعتکاف فاسد نہیں ہوتا)

نیز فرمان نبوی میں عموم ہے کہ ”میری امت سے خطا، نسیان، اور اکراہ کی صورت میں ہونے والے عمل کو اٹھا دیا گیا ہے۔“ ①

۳..... شہوت کے ساتھ مباشرت کی حالت میں انزال ہو جانے سے بھی اعتکاف باطل ہو جاتا ہے، جیسے بوسہ لینا، چھونا اور رانوں میں مباشرت کرنا اور اس سے انزال ہو جائے تو بالاتفاق اعتکاف باطل ہو جائے گا چونکہ فرمان باری تعالیٰ میں عموم ہے:

وَلَا تَبَاشِرُوهُنَّ وَأَنْتُمْ عَلَيَكُنَّ فِي الْمَسْجِدِ..... البقرہ ۲/۱۸۷

اگر (عورت کے محاسن) سوچنے سے یا (عورت کو) دیکھنے سے یا مباشرت کرنے سے منی خارج ہوئی پر انزال نہ ہو تو جمہور کے نزدیک اعتکاف فاسد نہیں ہوگا، چونکہ ایسی مباشرت سے روزہ اور حج فاسد نہیں ہوتے لہذا اعتکاف بھی فاسد نہیں ہوگا۔

شافعیہ..... البتہ شافعیہ اس میں ایک قید لگاتے ہیں کہ اعتکاف تب فاسد نہیں ہوگا جب اس طرح کی مباشرت کی عادت نہ ہو اگر عادت ہوئی تو اعتکاف فاسد ہو جائے گا۔

مالکیہ..... مالکیہ کہتے ہیں: سوچنے دیکھنے اور مباشرت سے اگر منی خارج ہوگا انزال نہ ہو اعتکاف فاسد ہو جائے گا، چونکہ یہ بھی ایک طرح کی مباشرت ہے جو حرام ہے، لہذا اعتکاف کو فاسد کر دے گی یہ ایسا ہی ہے جیسے انزال ہو جائے۔ ②

بالاتفاق ایسی مباشرت میں کوئی حرج نہیں جو بغیر شہوت کے ہو مثلاً عورت معتکف کا سر دھو ڈالے یا کوئی چیز اسی پکڑا دے تو اس سے اعتکاف فاسد نہیں ہوگا، چونکہ نبی کریم صلی اللہ علیہ وسلم اپنا سر مبارک حضرت عائشہ رضی اللہ عنہا کے قریب کرتے تھے جبکہ آپ معتکف ہوتے، حضرت عائشہ رضی اللہ عنہا آپ کے سر میں ننگھی کر دیتی تھیں۔ ③

۴..... مرتد ہو جانے سے اعتکاف فاسد ہو جاتا ہے چونکہ فرمان باری تعالیٰ ہے:

لَيْنَ أَشْرَكْتَ لِيَحْبَبَنَّ عَمَلَكَ..... الزمر ۳۹/۶۵

اگر تم شرک کرو گے تمہارا عمل باطل ہو جائے گا۔ نیز ارتداد کی وجہ سے اب وہ اعتکاف کا اہل نہیں رہا۔

اگر مرتد اسلام کی طرف واپس لوٹ آیا تو جمہور کے نزدیک وہ اعتکاف کی قضاء نہ کرے تاکہ اسلام میں اس کی رغبت پختہ ہو جائے، البتہ حنا بلہ کے نزدیک اعتکاف منذور کی صورت میں قضاء لازم ہوگی اور اس پر کفارہ مکین ہوگا جیسے رمضان کے عشرہ اخیرہ میں ہوتا ہے۔

۵..... دن کے وقت نشہ ہو جانے سے اعتکاف باطل ہو جاتا ہے، اسی طرح جمہور کے نزدیک رات کو بھی نشہ چڑھ جانے سے اعتکاف باطل ہو جائے گا، شافعیہ کے نزدیک یہ قید ہے کہ اگر اعتکاف میں داخل ہو تب باطل ہوگا بطمان کی دلیل یہ ہے کہ نشہ کی حالت میں معتکف میں عبادت کی اہلیت باقی نہیں رہتی، شافعیہ کہتے ہیں اگر تعدی و زیادتی سے نشہ ہو تب اعتکاف فاسد ہوگا۔

① چونکہ حالت اعتکاف مذکورہ ہے اس میں نسیان کا عذر غیر مقبول ہے۔ ② مباشرت میں اگر انزال ہو جائے تو اعتکاف فاسد ہو جاتا ہے لہذا اس صورت میں بھی اعتکاف فاسد ہو جائے گا۔ ③ رواہ احمد و شیخان عن عائشہ رضی اللہ تعالیٰ عنہا۔



۶..... بے ہوشی اور پاگل پن جو طویل ہوں وہ بھی اعتکاف کو باطل کر دیتے ہیں، چنانچہ جب کئی دنوں تک معتکف پاگل ہو گیا یا بے ہوش ہو گیا تو جمہور کے نزدیک اعتکاف باطل ہو جائے گا۔

شافعیہ..... جبکہ شافعیہ تعدی (رکشی، حد سے تجاوز کرنا، زیادتی کرنا) کی قید لگاتے ہیں بہر حال بطلان کی دلیل ہے کہ بے ہوشی اور پاگل پن میں اعتکاف کی اہلیت مفقود ہو جاتی ہے شافعیہ بے ہوشی کے وقت کو اعتکاف میں شمار کرتے ہیں، جبکہ حیض، نفاس، جنابت اور جنون کے زمانے کو اعتکاف میں شمار نہیں کرتے۔

حنابلہ..... حنابلہ کہتے ہیں بے ہوشی سے اعتکاف باطل نہیں ہوتا ❶ جیسے نیند سے اعتکاف باطل نہیں ہوتا۔

۷..... حیض و نفاس: جب معتکف کو حیض یا نفاس آجائے تو اس کا اعتکاف باطل ہو جائے گا۔

۸..... مالکیہ اور حنفیہ اعتکاف کے لئے روزہ کی شرط لگاتے ہیں لہذا جان بوجھ کر کھانے سے اعتکاف بھی باطل ہو جائے گا اور اگر بھولے سے کھالیا تو اعتکاف باطل نہیں ہوگا۔

۹..... کبیرہ گناہ جیسے غیبت، چغلی، تہمت کے ارتکاب سے مالکیہ کے دو مشہور اقوال میں سے ایک قول کے مطابق اعتکاف باطل ہو جائے گا، جبکہ جمہور کے نزدیک اور مالکیہ کے دوسرے مشہور قول کے مطابق اعتکاف باطل نہیں ہوگا۔

## چھٹی بحث..... اعتکاف فاسد کا حکم

اس مسئلہ میں فقہاء کی تفصیلات ہیں جو مندرجہ ذیل ہیں۔

حنفیہ..... فاسد اعتکاف دو حالوں سے خالی نہیں یا تو مندور ہوگا یا نفلی۔

از اعتکاف واجب (مندور)..... جب اعتکاف واجب فاسد ہو جائے اس کی قضاء واجب ہوگی، البتہ اگر ارداد کی وجہ سے فاسد ہو تو اس کی قضاء واجب نہیں ہوگی۔

اگر اعتکاف معین ایک مہینے کا ہو تو فاسد شدہ مقدار کی قضاء کرے گا اس کے علاوہ اور نہیں ❷ از سر نو اعتکاف لازم نہیں ہوگا، جیسے رمضان کے روزے۔ ❸

اگر غیر معین مہینے میں اعتکاف کیا اور پھر اعتکاف فاسد کر دیا تو پورے مہینہ کا اعتکاف لازم ہوگا، چونکہ اس صورت میں تابع لازمی تھا لہذا تابع کی رعایت از سر نو اعتکاف کرنے ہی میں رکھی جاسکتی ہے۔

اس میں برابر ہے کہ معتکف نے اپنے فعل سے بغیر کسی عذر کے اعتکاف فاسد کیا جیسے باہر نکل گیا، یا جماع کر لیا، یا دن کے وقت کھاپی لیا، یا کسی عذر کی وجہ سے اپنے فعل سے فاسد کیا جیسے کوئی شخص بیمار ہو گیا تو معتکف کو باہر نکلنے کی ضرورت پیش آئی یا اعتکاف کے فساد میں معتکف کے فعل کو دخل نہیں تھا جیسے حیض، جنون، طویل بے ہوشی ان تینوں صورتوں میں قضاء واجب ہوگی چونکہ قضاء سے فوت شدہ فعل کا جبیرہ ہو جاتا ہے۔

ردت میں سقوط قضاء کی دلیل..... اللہ تعالیٰ کا فرمان ہے:

❶ حنابلہ بے ہوشی کو نیند پر قیاس کرتے ہیں لیکن ان دونوں میں فرق ہے۔ ❷ صورت مسئلہ یہ ہے جیسے رجب کی نذر مانی تھی اس نے ۳۰ دن اعتکاف کیا اور پھر فاسد کر دیا بعد میں بقیہ دس دن جو اس نے فاسد کئے دن کا اعتکاف کرے گا۔ ❸ یعنی رمضان میں جو روزے فاسد ہوئے صرف انہی روزوں کی قضاء لازم ہوتی ہے پورے رمضان کی قضاء لازم نہیں ہوتی۔

قُلْ لِلَّذِينَ كَفَرُوا إِنْ يَدْتَهُوا يُعْطُوا لَهْمُ مَا قَدْ سَكَفُ ..... الانفال ۸/۳۸

کافروں سے کہہ دو کہ اگر (کفر سے) باز آجائیں تو ان کے گذشتہ گناہ بخش دیئے جائیں گے۔

قضاء کے دیگر مسائل..... نیز نبی کریم صلی اللہ علیہ وسلم نے فرمایا۔ ”اسلام پہلے کے گناہوں (جو حالت کفر میں سرزد ہوتے ہوں) کو ختم کر دیتا ہے۔“

جس شخص نے کسی معین مہینہ میں اعتکاف کرنے کی نذر مانی جیسے محرم میں اعتکاف کی نذر مانی، پھر پورے مہینے کا اعتکاف فوت ہو گیا تو پورے مہینے کی لگاتار قضاء کرے گا، چونکہ اس صورت میں اعتکاف ذمہ میں قرض ہو گیا ہے۔  
اگر کوئی شخص اعتکاف کی قضاء پر قدرت رکھتا تھا قضاء نہ کی حتیٰ کہ زندگی سے مایوس ہو گیا، تو اس پر واجب ہے کہ روزے کی وجہ سے ہر دن کے بدلہ میں ایک مسکین کو کھانا کھلانے کی وصیت کرے، یہ فیروزہ روزے کی وجہ سے ہوگا اعتکاف کی وجہ سے نہیں، جیسے رمضان کی قضاء اور نذر معین کے روزہ میں ہوتا ہے۔

اگر نذر مانتے وقت مرض میں تھا پھر حالت مرض ہی میں مر گیا تو اس صورت میں اس پر کچھ نہیں ہوگا۔

”ب“ نفلی اعتکاف..... جب کسی شخص نے دن پورا ہونے سے قبل ہی نفلی اعتکاف قطع کر دیا تو روایت ۱۰ اصل کے مطابق معتکف پر کچھ واجب نہیں ہوگا۔

مالکیہ..... مالکیہ کہتے ہیں کہ اعتکاف واجب کے مبطلات (مفسدات) دو قسم کے ہیں۔

اول..... وہ اعتکاف جو معتکف کے فعل سے باطل ہو اور از سر نو اعتکاف کرنا لازم ہو، جیسے اپنے پاؤں سے چل کر بلا ضرورت باہر نکل جائے، یا والدین میں سے کسی ایک کے مرض کی وجہ سے باہر نکلے، یا نماز جمعہ کے لئے نکلے جبکہ غیر جامع مسجد میں اعتکاف کر رہا ہو، اور جیسے جان بوجھ کر روزہ توڑ دیا یا عمداً اسے نشہ چڑھ گیا، یا رات کو جماع کر دیا یا شہوت سے بوسہ لیا یا چھولیا، لہذا جس شخص نے معین دنوں کی نذر مانی ہو جیسے ہفتہ کی یا تین دنوں کی پھر معتکف سے متذکرہ بالا امور میں سے کوئی امر سرزد ہوا تو قضاء واجب ہوگی اور از سر نو اعتکاف کرے گا۔

دوم..... وہ اعتکاف جس کا زمانہ خاص ہو لیکن اس سے ما قبل کا باطل نہ ہو، اس صورت کی تین اقسام ہیں۔

الف..... وہ صورت جو صرف روزے کے مانع ہے، جیسے عید کا ہونا، خفیف مرض کا لاحق ہو جانا، لہذا اگر کسی شخص نے ماہ ذی الحجہ میں اعتکاف کرنے کی نذر مانی تو وہ عید الاضحیٰ کے دن مسجد سے باہر نہیں نکلے گا ورنہ اصل اعتکاف باطل ہو جائے گا، جس شخص نے بھول کر روزہ توڑ دیا یا اسے مرض خفیف لاحق ہو جو روزے کے مانع تھا تو اس دن کے گزر جانے کے بعد بناء واجب ہوگی۔

ب..... ایسی صورت پیش آجائے جو مسجد میں ٹھہرنے کے مانع ہو جیسے سلس البول، زخم کا بہنا، یا ایسا پھوڑا ہو گیا جس سے مسجد کے آلودہ ہونے کا خوف ہو، تو ان سبھی امور میں معتکف پر باہر نکلنا واجب ہوگا اور جو نہی عذر ختم ہو جائے واپس لوٹنا بھی واجب ہوگا اور واپس آ کر سابق اعتکاف پر بناء کرے۔

ج..... ایسی صورت پیش آجائے جو روزہ اور مسجد میں ٹھہرنے کے مانع ہو جیسے حیض و نفاس، اس کا حکم سابقہ صورتوں کی طرح ہے۔  
اگر معتکف کو واپس لوٹنے میں تاخیر ہوگئی بھلے نسیان اور اکراہ کے عذر سے تاخیر ہو اعتکاف اور استیناف باطل ہو جائے گا اور دوبارہ اعتکاف کرے گا، البتہ اگر عید کی رات یا دن کی وجہ سے واپس لوٹنے میں تاخیر ہوئی تو اعتکاف باطل نہیں ہوگا، چونکہ ہر کس ونا کس کا روزہ صحیح نہیں ہوتا۔

۱..... حدیث ضعیف رواہ ابن سعد عن الزبیر عن جبیر بن مطعم۔ ۱۰ روایت اصل سے مراد اصول ستہ یعنی امام محمد کی چھ کتابیں ہیں جنہیں فقہ حنفی میں اصول کا درجہ حاصل ہے۔ ۱۱ یعنی جتنے دن اعتکاف بیٹھا وہ معتبر ہوگا اور انہی کو بنیاد بنا کر بقیہ دن کا اعتکاف کرے۔



اگر معتکف کو حیض، نفاس یا بے ہوشی یا شدید مرض اعتکاف کے دوران پیش آ گیا پھر وہ مسجد سے نکل کر گھر پہنچا اور عید کی رات اس کا عذر زائل ہو اور عید کا دن (یا عید الاضحیٰ کے بعد کے دو دن) گزرنے کے بعد مسجد میں واپس لوٹا تو اس صورت میں اس کا اعتکاف باطل نہیں ہوگا۔

البتہ اگر حائضہ پاک ہوگئی یا مریض صحت یاب ہو گیا اور پھر ان میں سے کسی نے واپس لوٹنے میں تاخیر کی تو اس صورت میں اعتکاف باطل ہو جائے گا، چونکہ عذر زائل ہونے کے بعد روزہ رکھنا صحیح ہوتا ہے۔ ①

شافعیہ..... جب معتکف سے اعتکاف میں کوئی ایسا فعل سرزد ہو جائے جو اعتکاف کو باطل کر دے جیسے جائے اعتکاف سے باہر نکل جانا، مباشرت کرنا یا عذر زائل ہونے کے بعد گھر میں ٹھہر جانا۔

الف..... اگر یہ امور نفلی اعتکاف میں سرزد ہوئے تو جو اعتکاف ہو چکا وہ باطل نہیں ہوگا چونکہ اگر الگ سے اسی کے بقدر اعتکاف کرتا تو باطل نہ ہوتا، نفلی اعتکاف کا پورا کرنا واجب نہیں چونکہ فاسد شدہ اعتکاف کو جاری رکھنا اس پر واجب نہیں، لہذا شروع کرنے سے بھی واجب نہیں ہوگا۔

ب..... اور اگر اعتکاف مندور ② ہو تو دیکھا جائے کہ اگر اس میں تتابع کی شرط لگائی ہے تو جو اعتکاف ہو چکا وہ باطل نہیں ہوگا، اس کی دلیل نفلی اعتکاف میں ذکر کی جا چکی ہے، البتہ معتکف پر لازمی ہے کہ وہ مدت مندور پوری کرے چونکہ اعتکاف مندور پورے کا پورا اس پر واجب تھا جب اس کا بعض حصہ ہو گیا اور بعض حصہ فاسد کر دیا تو فاسد شدہ واجب ہوگا۔

اور اگر تتابع کی شرط لگائی تھی تو تتابع باطل ہو جائے گا اور از سر نو اعتکاف کرنا واجب ہوگا تا کہ اعتکاف اسی حالت پر ہو جس کے مطابق اس پر واجب ہوا تھا۔

اس تفصیل کے مطابق نشہ، کفر، عدا جماع کرنے سے اور عدا خروج سے تتابع منقطع ہو جائے گا، البتہ قضائے حاجت سے باطل نہیں ہوگا کھانے پینے سے تتابع قطع نہیں ہوگا، مرض سے قطع نہیں ہوگا، بے ہوشی اور پاگل پن سے بھی تتابع باطل نہیں ہوگا، بغیر کسی حق کے مسجد سے نکلنے پر مجبور (اکراہ) کرنے سے بھی تتابع منقطع نہیں ہوگا۔

حیض سے بھی تتابع منقطع نہیں ہوتا بشرطیکہ حیض مدت طہر کو محیط نہ ہو، اس کی صورت یہ ہے کہ مثلاً مدت اعتکاف اس قدر طویل ہوگئی کہ غالب احوال میں یہ مدت حیض سے خالی نہیں رہ سکتی بایں طور کہ اعتکاف پندرہ دن سے زیادہ ہو۔

اسی طرح اگر مؤذن راتب (مخصوص مؤذن) مسجد کے منارہ میں اذان دے جو کہ مسجد سے الگ بنا ہو لیکن مسجد کے قریب ہو تو اس سے بھی تتابع منقطع نہیں ہوگا چونکہ اذان کے لئے منارہ پر چڑھنا اس کے فرائض منصبی میں سے ہے، نیز لوگ بھی اس کی آواز سے مانوس ہوتے ہیں۔

اگر معتکف حد کے لئے مسجد سے باہر نکلا جو اس پر اس کے اقرار کے بغیر ثابت ہوئی ہو تو اس سے بھی تتابع منقطع نہیں ہوگا، ادائے شہادت سے بھی تتابع منقطع نہیں ہوتا چونکہ ان سبھی امور میں عذر کا پہلو نمایاں ہے جبکہ ان امور کی اضداد کا حکم اس کے برخلاف ہے۔

اگر معتکف مسجد سے قضائے حاجت کے علاوہ کسی اور غرض کے لئے نکلا تو اسے اعتکاف کی از سر نو نیت کرنی پڑے گی اور اگر قضائے حاجت کے لئے نکلا تو از سر نو نیت کرنے کی ضرورت نہیں۔

① استیناف یعنی کسی کام کو از سر نو کرنا۔ ② اعتکاف مندور یعنی نذر کا اعتکاف جیسے کسی نے کہا ہو کہ اگر فلاں کام ہو گیا تو میں اللہ تعالیٰ کے لئے تین دن اعتکاف کروں گا۔



حنابلہ..... اگر اعتکاف نفلی ہو اور معتکف مسجد سے نکل جائے کسی ایسی عذر کی وجہ سے جو غیر معتاد ہو جیسے نفیر عام، شہادت واجبہ، فتنہ اور مرض وغیرہ کا خوف اور پھر خروج طویل تر ہو جائے تو معتکف کو واپس لوٹنے اور نہ لوٹنے میں اختیار ہے چونکہ نفلی اعتکاف شروع سے واجب نہیں ہوتا۔

اور اگر اعتکاف واجب ہو تو معتکف کا واپس لوٹنا واجب ہوگا تاکہ واجب کو ادا کر سکے اعتکاف مندور کے استقراء (سوچ، پجار) سے تین احوال ہیں۔

اول..... ایام غیر متتابعہ کے اعتکاف کی نذر مانی جبکہ یہ ایام معین بھی نہ ہوں جیسے دس دن کا اعتکاف مثلاً، تو اعتکاف فاسد کر دینے پر اس کا حکم یہ ہے کہ جو دن گزر چکے ان کے حساب سے بقیہ دنوں کا اعتکاف کرے، جس دن جائے اعتکاف سے نکلا تھا اس دن سے ابتدا کرے تاکہ متابع رہے، معتکف پر اس صورت میں کفارہ نہیں ہوگا، چونکہ معتکف نے اعتکاف مندور کی مطلوب صورت میں بجالایا ہے۔

دوم..... غیر معین ایام میں پے در پے (لگاتار) اعتکاف کرنے کی نذر مانی مثلاً یوں کہا مجھ پر اللہ تعالیٰ کے لئے دس دن لگاتار اعتکاف کرنا ہے، پھر کچھ دن اعتکاف کیا اور پھر کسی عذر کی وجہ سے مسجد سے باہر نکل گیا اور اس کا خروج طویل تر ہوتا گیا تو اس صورت کا حکم یہ ہے کہ معتکف کو اختیار دیا جائے گا کہ کئے ہوئے اعتکاف پر بناء کرے یعنی بقیہ دنوں کا اعتکاف کر لے، اس پر کفارہ یمین ہوگا، تاکہ متابع کے فوت ہو جانے کا جبیرہ ہو جائے۔ اگر یہ نہیں کر سکتا تو از سر نو اعتکاف کرنے بغیر کفارہ کے، چونکہ اس صورت میں اس نے اعتکاف مندور حسب طلب بجالایا ہے، لہذا اسے کچھ لازم نہیں ہوگا۔

سوم..... ایام معینہ میں اعتکاف کی نذر مانی جیسے رمضان کے عشرہ اخیرہ کی نذر مانی تو اس کا حکم یہ ہے کہ چھوڑے ہوئے دنوں کی قضاء کرے تاکہ واجب کو بجالاسکے، اس پر قسم کا کفارہ ہوگا چونکہ اعتکاف مندور کا محل اس سے فوت ہوا ہے۔

اگر معتکف نے جائے اعتکاف سے اپنا سارا بدن باہر نکال دیا جس کے لئے کوئی نہ کوئی چارہ تھا اپنے اختیار سے جان بوجھ کر سارا بدن نکالا ❶ یا اگر اسی کام کے لئے گیا جیسے کہ اس پر قرض واجب تھا اور وہ چاہتا تو ادا کر سکتا تھا لیکن اس نے ادا نہ کیا اور مسجد سے باہر نکال دیا گیا تو اس کا اعتکاف باطل ہو جائے گا۔

اگرچہ تھوڑی دیر کے لئے باہر نکلے چونکہ وہ جائے اعتکاف سے بلا حاجت باہر نکلا ہے یہ ایسا ہی ہے جیسے خروج طویل ہو جائے۔ پھر اگر نذر میں لگاتار کی شرط لگائی تھی یا نیت کی تھی مثلاً لگاتار دس دن اعتکاف کرنے کی نذر مانی یا اس کی نیت کر لی پھر جائے اعتکاف سے باہر نکلا تو از سر نو اعتکاف کرے گا چونکہ اعتکاف مندور اب صرف اسی طرح ممکن ہو سکتا ہے، البتہ اس پر کفارہ نہیں ہوگا چونکہ اس نے نذر حسب طلب پوری کر لی۔

اور اگر جائے اعتکاف سے مکرہا (زبردستی) نکالا گیا لیکن ناحق نکالا گیا یا بھول کر نکل گیا تو اعتکاف باطل نہیں ہوگا اور پہلے اعتکاف پر ہی بنا کرے گا چونکہ حدیث ہے کہ میری امت سے خطا نسیان اور اکراہ کو معاف کر دیا گیا ہے۔

اور اگر معتکف نے لگاتار نذر معین مانی ہو جیسے یوں کہے میں شعبان کا مہینہ لگاتار اعتکاف کروں گا یا لگاتار کی شرط کے بغیر نذر معین مانی ہو جیسے شعبان کا مہینہ تو اعتکاف باطل ہونے پر از سر نو اعتکاف کرے گا اس لیے کہ اس کی نذر ضمناً متابع کو شامل ہے۔ اس پر قسم کا کفارہ ہوگا۔ چونکہ اس نے بلا عذر اعتکاف مندور کو وقت متعین میں ترک کیا ہے، نیز سبھی صورتوں میں قضا ہوگی اور صفت ادا کے موافق حتی الامکان استیناف بھی ہوگا۔

❶ اس سے مفہوم ہوتا ہے کہ بعض بدن کو نکالنے سے اعتکاف باطل نہیں ہوگا چونکہ نبی کریم صلی اللہ علیہ وسلم اپنا سارا بدن مسجد سے باہر نکالتے اور حضرت عائشہ رضی اللہ عنہا سارا بدن مبارک میں کنگھی کر لیتی تھیں۔

اگر پہلی صورت میں روزہ مشروط ہو یا تین مساجد میں سے کسی ایک مسجد میں اعتکاف کرے کی شرط لگائی ہو تو اعتکاف باطل ہونے پر قضاء اور استیناف دونوں ہوں گے اور اگر شرط ناممکن ہو جیسے گذشتہ زمانہ کو معین کر لے تو اس صورت میں تدارک ممکن نہیں ہوتا۔

## چوتھا باب..... زکوٰۃ اور اس کی اقسام

اس باب میں تین فصلیں ہیں۔

اول: فریضہ زکوٰۃ دوم: صدقہ فطر سوم: نفلی صدقہ

### فصل اول..... زکوٰۃ

اس میں سات مباحث ہیں:

- ۱..... زکوٰۃ کی تعریف، زکوٰۃ کی حکمت، فرضیت، مانع زکوٰۃ (ندینے والے) کی سزا۔
  - ۲..... اس بحث میں زکوٰۃ کے سبب، رکن اور شرط پر کلام ہوگا۔
  - ۳..... اس میں زکوٰۃ کے وقت وجود اور وقت ادا پر بحث ہوگی۔
  - ۴..... اموال کی مختلف انواع و اقسام جن میں زکوٰۃ واجب ہوتی ہے زیر بحث ہوں گی۔
  - ۵..... کیا عمارتوں، کارخانوں، فیکٹریوں اور کسب کاری اور آزاد پیشوں پر زکوٰۃ ہے یا نہیں؟
  - ۶..... زکوٰۃ کے مصارف۔
  - ۷..... زکوٰۃ کے آداب اور ممنوعات پر کلام کیا جائے گا۔
- میں اسی ترتیب کے موافق بھی مباحث کو بیان کروں گا۔

## پہلی بحث..... زکوٰۃ کی تعریف، حکمت، فرضیت، مانع زکوٰۃ کی سزا

### اول..... زکوٰۃ کی تعریف

لغت میں..... لغت میں زکوٰۃ کا معنی نمو پانا، بڑھنا، چنانچہ بولا جاتا ہے: زکا الزرع یعنی کھیتی نے نمو پائی اور بڑھ گئی۔ ”زکت النفقة“ کہا جاتا ہے جب نفقہ میں برکت ہو، کبھی طہارت اور پاکیزگی کے معنی پر اس کا اطلاق ہوتا ہے، جیسے فرمان باری تعالیٰ ہے:

قَدْ أَفْلَحَ مَنْ زَكَّاهَا ۝ الشمس ۹/۹۱

یعنی اس شخص نے فلاح پائی جن نے نفس کو (ادناس اور گندیوں سے) پاک کیا۔

اسی کے بمثل دوسری جگہ ہے:

قَدْ أَفْلَحَ مَنْ تَزَكَّى ۝ الاعلیٰ ۸۷/۱۳

مدح پر بھی زکوٰۃ کا اطلاق ہوتا ہے۔ جیسے فرمان باری تعالیٰ ہے:

فَلَا تُزَكُّوْا اَنْفُسَكُمْ ۝ النجم ۵۳/۲۲

یعنی تم اپنے آپ کو پاک نہ سمجھا کرو۔ صلاح اور بھلائی پر بھی زکوٰۃ کا اطلاق ہوتا ہے چنانچہ بولا جاتا ہے: رجل زکی یعنی خیر و بھلائی میں بڑھا ہوا۔ ”زکی القاضی الشہود“ ❶ جب قاضی گواہوں میں خیر و بھلائی کی زیادتی کو بیان کرے۔ شریعت میں مال مخرج کو زکوٰۃ کا نام دیا گیا ہے چونکہ زکوٰۃ سے بقیہ مال میں اضافہ ہوتا ہے اور اسے آفات سے بچاتا ہے۔ چنانچہ فرمان باری تعالیٰ ہے:

وَآتُوا الزَّكَاةَ..... البقرة ۲/۲۳

یعنی زکوٰۃ دیتے رہو۔ ❶

ان لغوی معانی کو اس آیت کریم کے موافق بیان کیا جاتا ہے:

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا..... التوبة ۹/۱۰۳

یعنی لوگوں کے اموال سے صدقہ لے لیجئے تاکہ اس کے ذریعہ آپ انہیں پاک صاف کر دیں چنانچہ زکوٰۃ، ادا کرنے والے کو گناہوں سے پاک کرتی ہے اور اس کے اجر و ثواب اور مال کو بڑھاتی ہے۔

زکوٰۃ کی شرعی تعریف..... زکوٰۃ ایسا حق ہے جو مال میں واجب ہوتا ہے۔

مالکیہ..... ”اخراج جزء مخصوص من مال بلغ نصاباً لمستحقه ان تم الملك و حول فی غیر معدن و حرث و ركاز۔“ یعنی حد نصاب کو پہنچے ہوئے مال کا ”مخصوص حصہ کسی مستحق کو دینا جب ملکیت کامل ہو اور سال بھی پورا ہو جائے اور یہ مال کان، کھیتی اور دھینے کے علاوہ سے ہو۔“

حنیفہ..... ”تملیک جزء مال مخصوص من مال مخصوص لشخص مخصوص عینہ الشارع لوجه الله تعالیٰ۔“ یعنی مخصوص مال کے مخصوص حصہ کا مخصوص شخص کو خالص اللہ تعالیٰ کے لئے مالک بنا دینا زکوٰۃ ہے۔

قیودات احترازیہ..... تعریف میں ”تملیک“ کی قید لگا کر ”اباحت“ سے احتراز کیا ہے چنانچہ اگر کسی نے یتیم کو زکوٰۃ کی نیت سے کھانا کھلا دیا تو یہ کافی نہیں ہوگا، البتہ اگر کھانا یتیم کے سپرد کر دے تب درست ہے جیسے زکوٰۃ کی نیت سے کپڑے پہنا دینا، لیکن اس میں شرط یہ ہے کہ یتیم میں مال زکوٰۃ پر قبضہ کرنیکی سمجھ بوجھ ہو، ہاں البتہ اگر کسی پر یتیموں کے اخراجات کا حکم لگا دیا گیا ہو ❷ ”جزء مال“ کی قید سے منفعت سے احتراز کیا ہے، چنانچہ اگر کسی شخص نے سال بھر کے لئے کوئی فقیر ٹھہرایا اور اسے زکوٰۃ کی نیت سے کھلاتا پلاتا رہا تو اس سے زکوٰۃ ادا نہیں ہوگی۔ ”الجزء المخصوص“ سے مراد مال کی وہ مقدار ہے جس کا دینا واجب ہے، ”المال المخصوص“ سے شریعت کا مقرر کردہ نصاب ہے۔ ”الشخص المخصوص“ سے مراد مستحقین زکوٰۃ ہیں ”عینہ الشارع“ یہ نصاب کا ”ربع عشر“ (۲، ۵، ۱۰، ۲۰) فیصدی یا ۱۰/۲۰ یعنی دسویں حصے کا چوتھائی حصہ ہے جس پر ایک سال گزر جائے، اس قید سے نفلی صدقات اور صدقہ فطر نکل گیا۔ ”لله تعالیٰ“ یعنی رب تعالیٰ کی رضا کے لئے دے۔

شافعیہ..... شافعیہ نے زکوٰۃ کی تعریف یوں کی ہے۔ ”انها اسم لما يخرج عن مال و بدن علی وجه مخصوص“ یعنی زکوٰۃ اس چیز کا نام ہے جو مال اور بدن سے مخصوص طریقہ پر نکالی جائے۔

❶ مخرج اسم مفعول کا صیغہ ہے بمعنی نکالا ہو۔ ❷ اس سے زکوٰۃ کی وجہ تسمیہ بھی سمجھ میں آگئی کہ زکوٰۃ دینے سے بقیہ مال پاک ہو جاتا ہے اور مزکی (زکوٰۃ دینے والا) خود بھی ادناس سے پاک ہو جاتا ہے، نیز زکوٰۃ دینے سے بظاہر مال میں کمی ہوتی ہے لیکن فی الواقع مال میں برکت ہوتی ہے اور مال بڑھتا ہے اس لئے دینے ہوئے مال کو زکوٰۃ کہا جاتا ہے۔ ❸ اور وہ یتیموں پر زکوٰۃ کی نیت سے خرچ کرے تو اس سے زکوٰۃ کی ادائیگی صحیح ہوگی۔



حنابلہ..... ”انہا حق واجب فی مال مخصوص لطائفہ مخصوصہ فی وقت مخصوص“ یہ مخصوص مال میں حق واجب ہے، مخصوص وقت میں مخصوص طائفہ (جماعت) کے لئے۔

قیودات..... حنابلہ کی تعریف میں ”الطائفہ“ سے مراد آٹھ مصارف ہیں جن کی طرف اس آیت میں اشارہ کیا گیا ہے: اِنَّا الصَّدَقَاتُ لِلْفُقَرَاءِ وَالْمَسْكِينِ..... (الآیۃ) (التوبہ ۶۰/۹) ”الوقت المخصوص“ اس سے مراد جانوروں، نقد، سامان تجارت میں سال کا پورا ہونا غلہ کے دانے پختہ ہو جانا، اور پھل میں صلاحیت پیدا ہونے کا وقت، شہد وغیرہ کو حاصل کرنے کے وقت زکوٰۃ، کانوں سے مال کو نکالتے وقت زکوٰۃ اور صدقہ فطر کے لئے عید الفطر کی رات کا غروب آفتاب کا وقت مراد ہے۔

”واجب“ کی قید سے حق مسنون جیسے سلام میں ابتدا کرنا اور جنازے کے ساتھ چلنے سے احتراز کرنا مقصود ہے، ”فی مال“ کی قید سے سلام کے جواب دینے سے احتراز کیا گیا ہے، ”مخصوص“ کی قید سے ہر قسم کے اموال جو ذمہ میں واجب ہوتے ہیں جیسے قرض اور نفقات (خرچہ جات) وغیرہ سے احتراز کیا ہے، ”لطائفہ مخصوصہ“ کی قید سے دیت وغیرہ سے احتراز کیا ہے چونکہ دیت مقتول کے ورثاء کے لئے ہوتی ہے۔ ”فی وقت مخصوص“ کی قید سے نذر اور کفارہ کو نکالنا مقصود ہے۔

تبصرہ..... متذکرہ بالا تعریفات سے واضح ہو جاتا ہے کہ فقہاء کے عرف میں زکوٰۃ کا اطلاق مال میں واجب حق کو ادا کرنے پر ہوتا ہے، اسی طرح زکوٰۃ کا اطلاق مال کی اس مقدار پر بھی ہوتا ہے جسے اللہ تعالیٰ نے فقراء کے حق کے طور پر فرض کیا ہے۔

زکوٰۃ کا دوسرا نام صدقہ کیوں؟..... زکوٰۃ کو صدقہ کا نام بھی دیا جاتا ہے، چونکہ زکوٰۃ بندگی میں بندے کے صدق و اطاعت پر دلالت کرتی ہے۔

دوم: زکوٰۃ کی حکمت..... اللہ تعالیٰ نے انسان کے رزق میں تفاوت رکھا ہے۔ چنانچہ کسی کی آمدنی اور کمائی قلیل ہے کسی کی زیادہ، یہ امر واقعی ہے جو شریعت میں محتاج علاج ہے، چنانچہ فرمان باری تعالیٰ ہے:

وَاللّٰهُ فَضَّلَ بَعْضُكُمْ عَلَىٰ بَعْضٍ فِي الرِّزْقِ  
اللہ تعالیٰ نے رزق کے معاملہ میں بعض کو بعض پر فضیلت دی ہے۔

چنانچہ رب تعالیٰ نے مالدار غنی پر واجب کیا ہے کہ وہ فقیر محتاج کو حق واجب دے یہ حق اس پر فرض اور واجب ہے، مخص نقلی حق یا احسان میں، چنانچہ فرمان باری تعالیٰ ہے:

وَ فِيْ اَمْوَالِهِمْ حَقٌّ لِّلسَّائِلِ وَالْمَحْرُوْمِ ①..... الذاریات ۱۹/۵۱

لوگوں کے اموال میں سائل اور محروم کے لئے حق معلوم ہے۔

چنانچہ رزق میں تفاوت واقعی کا علاج زکوٰۃ اور دوسروں کی کفالت کرنا ہے، یا اس کا علاج وہ اجتماعی ضمان ہے جو اسلام میں واجب ہوتا ہے۔

زکوٰۃ کی کچھ حکمتیں درج ذیل ہیں۔

اول..... زکوٰۃ اموال کے لئے محفوظ قلعہ ہے جس میں بقیہ مال محفوظ ہو جاتا ہے اور اس تک کسی بد باطن کی آنکھ اور کسی مجرم کا ہاتھ نہیں پہنچ پاتا چنانچہ نبی کریم صلی اللہ علیہ وسلم نے فرمایا: ”اپنے اموال کو زکوٰۃ دے کر محفوظ کر لو اور صدقہ کے ذریعے اپنے مریضوں کا علاج کرو اور دعا کے ذریعے بلاء کو دور کرو۔“

دوم..... زکوٰۃ فقراء اور محتاجوں کی مدد ہے، زکوٰۃ ہی کے ذریعے فقراء اپنے کاموں کو از سر نو جاری رکھ سکتے ہیں، زکوٰۃ ایسے حالات پیدا

کر دیتی ہے جو فقراء کی اچھی زندگی کے مساعد ہوتے ہیں جبکہ فی الواقع وہ ان حالات سے یکسر عاجز ہوتے ہیں، یوں معاشرہ فقر و فاقہ کے مرض سے محفوظ رہتا ہے، زکوٰۃ دینے سے دولت کا ضیاع نہیں ہوتا اور دولت محفوظ ہو جاتی ہے۔ ①

مسلمانوں کی مالدار جماعت فقراء کی ضمانت کی ذمہ دار ہے اور ان کی کفالت کی ذمہ دار ہے۔

چنانچہ روایت ہے ”اللہ تعالیٰ نے مالدار مسلمانوں کے اموال میں اتنی مقدار (فقراء کو دینا) فرض کی ہے جس سے فقراء کی ضرورت پوری ہو جائے تاکہ فقراء کو بھوک اور فاقے نہ پیش آئیں اور ننگے نہ رہیں، یہ کام ان کے اغنیاء کا ہے، ہوشیار رہو! اللہ تعالیٰ اغنیاء سے سخت حساب لے گا اور انہیں (کو تا ہی پر) دردناک عذاب دے گا۔“ ②

اسی طرح ایک اور روایت ہے۔ ”قیامت کے دن اغنیاء کے لئے فقراء کی طرف سے ہلاکت ہے، چنانچہ فقراء کہیں گے: اے ہمارے رب مالداروں نے ہمارے حقوق میں ہمارے اوپر ظلم کیا جو تو نے ہمارے لئے ان پر فرض کئے تھے، اللہ تعالیٰ فرمائے گا: مجھے میری عزت کی قسمت، مجھے میرے جلال کی قسم میں فقراء کو اپنے قریب کروں گا اور اغنیاء کو دور کروں گا۔“ ③

پھر آپ صلی اللہ علیہ وسلم نے یہ آیت تلاوت کی:

وَالَّذِينَ فِيْ اَمْوَالِهِمْ حَقٌّ مَّعْلُوْمٌ ۙ لِلّٰسَاۤئِلِ وَالْمَحْرُوْمِ ۗ ﴿۱۵﴾ ..... المعارج ۷۰/۲۳-۲۵

زکوٰۃ میں دیا ہوا مال نتیجتاً مالداروں کے پاس واپس لوٹ آتا ہے چونکہ فقراء کو جب زکوٰۃ ملتی ہے ان کی قوت خرید بڑھ جاتی ہے اور وہ مالداروں ہی سے اشیاء ضرورت خریدتے ہیں، یوں اس طرح کے مالی تبادلہ سے زکوٰۃ دہندگان کا منافع بڑھ جاتا ہے اور زکوٰۃ میں دیا ہوا مال

①..... رواہ الطبرانی و ابونعیم فی الحلیۃ و الخطیب عن ابن مسعود و رواہ ابو داؤد مرسلأ عن الحسن و هو حدیث ضعیف۔  
② رواہ الطبرانی عن علی و هو حدیث ضعیف (مجمع الزوائد ۶۲/۳) رواہ الطبرانی عن انس و هو ضعیف ایضاً (المعذر السابق)

فائدہ..... اسلام صرف گوشہ نشین ہو کر رب تعالیٰ کے ساتھ تعلق جوڑ دینے ہی کا نام نہیں بلکہ اسلام ایک مکمل ضابطہ حیات اور ہمہ گیر پہلو کا حامل ہے، اسلام ایک مسلمان کو ہمہ تن اسلام میں داخل دیکھنا چاہتا ہے چند چیزوں یا اعمال کا نام اسلام نہیں ورنہ اقوام غیر میں بے شمار اچھائیاں علی وجہ الاتم پائی جاتی ہیں، پھر رب تعالیٰ کے ساتھ انسان کا ہر سمت ہر پہلو سے تعلق کا حقہ استوار رہے اس میں کسی طور لغزش نہ ہونے پائے، چنانچہ دنیا کے کتنے ہی انصاف پسند نظام ہائے زندگی وجود میں آئے وہ اسلام کے عادلانہ نظام حیات کے نظیر نہیں پیش کر سکتے اسلام معاشی ضابطہ حیات کی بھرپور نمائندگی کرتا ہے، اسلام اول و حلہ میں ہی میں اکتساب دولت کے ایسے ضوابط کا پابند بناتا ہے تاکہ دولت چند افراد میں مرکوز ہو کر نہ رہے، یہی وجہ ہے صحابہ کا دور جو اسلام کا سنہری دور سمجھا جاتا ہے ڈھونڈے سے بھی کوئی زکوٰۃ لینے والا نہیں ملتا تھا چونکہ لوگوں میں اکتساب دولت کا عادلانہ نظام رائج تھا، اسلام کا مطمح نظریہ ہے کہ چند اشخاص دولت کے اثر دھے نہ بنیں بلکہ دولت کا دوران ہوتا رہے چنانچہ معاشرے کے وہ افراد جو حد فقر و افلاس میں آئے ہوں وہ بھی دولت کا منہ دیکھیں، ایک طرف انہیں کچھ نہ کچھ کرنے کی ترغیب دی، مانگنے، سوال کرنے، نکلے بیٹھنے کی بھرپور مذمت کی دوسری طرف مالداروں پر ترغیباً و تربیباً فقراء کا چولہا نہ بجھنے کی ذمہ داری عائد کی تاکہ وہ دولت جس سے امراء و اغنیاء لطف اٹھاتے رہے اب فقراء بھی اسے اپنے ہاں لائیں، چنانچہ بایں ہمہ ادائے زکوٰۃ میں کوتاہی ہوتی ہے حاشیہ سروے کے مطابق مسلم دنیا کے عیاش پرست بالخصوص عرب کے عیاش پرست اگر اپنی وہ خوراک جو سمندر میں بہا دیتے ہیں یا کچرے کی کنٹنروں میں ڈال دیتے ہیں اگر اسے محفوظ کر لیا جائے اور مسلم دنیا کے فقراء مساکین میں تقسیم کی جائے سب کو پوری ہو جائے، اور اگر مسلم دنیا کی زکوٰۃ صحیح معنوں میں ادا کی جائے تو دنیا کے اسلام میں کوئی شخص فقیر نہ رہے ہر شخص کا معیار زندگی بلند ہو جائے، مگر افسوس جن مسلمانوں کی دولت مغربی ممالک اور یورپین ممالک کے بنکوں میں پڑی ہے اور غیروں کو نفع مل رہا ہے ان کے کانوں پر کون دستک دے، اب مسلم دنیا کی حد تک ایک ایسے ادارے کی ضرورت ہے جو ان کو تا ہیوں کی طرف مسلمانوں کی سوچ کو مبذول کرے۔ انتہی از مترجم۔



انہیں واپس مل جاتا ہے۔ ①

سوم..... زکوٰۃ دینے سے نفس بخل اور کنجوسی کے مرض سے پاک ہو جاتا ہے، زکوٰۃ مومن کو سخاوت اور خرچ کرنے کا عادی بناتی ہے، تاکہ صرف زکوٰۃ پر ہی اکتفاء نہ کرے بلکہ ضرورت کے وقت مملکت کے بہبودی کاموں اور سماجی و اجتماعی کاموں میں مال خرچ کرے، لشکروں کی تیاری کا سامان فراہم کرے، دشمنوں کو روکنے میں مدد دے، نیز زکوٰۃ بقدر کفایت فقراء کی مدد ہے، جبکہ مومن پر نذریں پوری کرنا، مال کفارات ادا کرنا جیسے قسم کا کفارہ، کفارہ ظہار، قتل خطا کا کفارہ ماہ رمضان کی تک حرمت کا کفارہ یہ سبھی واجب ہیں اور اسی مد میں آتے ہیں، اسی طرح مالی وصیتیں، وقف، قربانی، صدقات نظر، نقلی صدقات، ہبہ جات وغیرہ جیسی مال مدات فقراء اور اغنیاء کے درمیان کفالت اور بارداری جیسے عظیم اجتماعی کام کو فروغ دیتی ہیں، یوں اغنیاء اور فقراء کے درمیان حد فاصل ختم ہو جاتی ہے بلکہ اس کی بجائے باہمی ربط، بھائی چارہ اور محبت و ہمدردی کا جذبہ جنم لیتا ہے، اور معاشرے کے تمام افراد فرد واحد کی مانند ہوتے ہیں، تمام طبقات ایک دوسرے کے قریب ہوتے ہیں اور یوں معاشرے میں کفایت کا معیار برابر برقرار رہتا ہے۔

چہارم..... چونکہ مال اللہ تعالیٰ کی نعمت ہے اس کا شکر ادا کرنا واجب ہے، شکر کا عملی ثبوت صرف ادائے زکوٰۃ سے ممکن ہو پاتا ہے، حتیٰ کہ زکوٰۃ کی نسبت ہی مال کی طرف کی جاتی ہے اور یوں کہا جاتا ہے۔ ”مال کی زکوٰۃ“ یہ نسبت سببی ہے جیسے کہا جاتا ہے ظہر کی نماز، رمضان کا روزہ، بیت اللہ کا حج۔ ②

## سوم..... زکوٰۃ کی فرضیت

فرصیت زکوٰۃ کا تعارف..... زکوٰۃ اسلام کے پانچ ارکان میں سے ایک رکن ہے، فرائض اسلام میں سے ایک فریضہ ہے، زکوٰۃ شوال ۲ھ میں مدینہ میں فرض ہوئی، زکوٰۃ کی فرضیت، رمضان اور صدقہ فطر کی فرضیت کے بعد ہوئی ہے۔ لیکن بالا جماع انبیاء پر زکوٰۃ واجب نہیں ہوئی چونکہ زکوٰۃ ادناس (گندگیوں) سے طہارت اور پاکی حاصل کرنے کا ذریعہ ہے جبکہ انبیاء کرام علیہم الصلوٰۃ والسلام اس سے مبراء و منزہ ہیں، نیز جو کچھ انبیاء کے پاس ہوتا ہے وہ اللہ تعالیٰ کی ودیعت (امانت) ہوتی ہے، چونکہ انبیاء کی ملکیت ہوتی ہی نہیں اسی لئے انبیاء کے اموال میں وراثت نہیں چلتی۔ قرآن مجید میں بیاسی (۸۲) مقامات پر نماز کے ساتھ زکوٰۃ کو متصل بیان کیا گیا ہے جس سے یہ نظریہ خوب آشکارا ہو جاتا ہے کہ نماز اور زکوٰۃ میں زبردست اتصال (جوڑ) ہے۔

زکوٰۃ کی فرضیت کتاب اللہ، سنت رسول اللہ صلی اللہ علیہ وسلم اور اجماع امت سے ثابت ہے۔

کتاب اللہ سے..... چنانچہ فرمان باری تعالیٰ ہے:

وَاقِيْبُوا الصَّلٰوةَ وَآتُوا الزَّكٰوةَ..... البقرة ۲/۳۳

①..... اس مصلحت کا مشاہدہ ۲۰۰۵ء کے زلزلہ میں ہوا کہ اہل پاکستان نے دل کھول کر متاثرین کی مدد کی، متاثرین نے اشیاء ضرورت خریدیں یوں زکوٰۃ و خیرات میں دیا ہوا مال واپس بخیرین تک پہنچ گیا بلکہ چنداں نفع کمایا۔ ② یعنی مال زکوٰۃ کا سبب ہے، ظہر کا وقت نماز ظہر کا سبب ہے، رمضان کا مہینہ روزے کا سبب ہے، بیت اللہ حج کا سبب ہے۔

لہذا مال کی وجہ سے زکوٰۃ واجب ہے، مال رب تعالیٰ کا دیا ہوتا ہے اور اس کی نعمت ہے نیز اس کا شکر ادا کرنا واجب ہے۔

عد۔ صحیح یہ ہے کہ زکوٰۃ اور نماز اول اہم ہیں ہجرت سے پہلے ہی فرض ہو چکی تھی البتہ زکوٰۃ کی تفصیلی احکام ہجرت کے بعد نازل ہوئے دیکھئے تفسیر ابن کثیر سورۃ المزمل ج ۶۔



یعنی نماز قائم کرو اور زکوٰۃ دو۔

دوسری جگہ فرمایا:

حُدِّ مِنْ أَمْوَالِهِمْ صَدَقَةٌ تُطَهِّرُهُمْ وَتُزَكِّيهِمْ بِهَا..... التوبہ ۹/۱۰۳

لوگوں کے اموال سے صدقہ (زکوٰۃ) لو اور اس کے ذریعے انہیں پاک و صاف کر دو۔

ایک اور مقام پر ارشاد باری تعالیٰ ہے:

وَ اتُوا حَقَّهُ يَوْمَ حَصَادِهِ..... الانعام ۶/۱۳۱

اور کٹائی کے دن اس کا حق دو۔

ان کے علاوہ بہت ساری آیات کریمات ہیں جو فرضیت زکوٰۃ پر دال ہیں۔

سنت سے..... نبی کریم صلی اللہ علیہ وسلم کا فرمان ہے: اسلام کی بنیاد پانچ چیزوں پر رکھی گئی ہے..... ان میں سے ایک زکوٰۃ کا دینا بھی ہے۔ نیز نبی کریم صلی اللہ علیہ وسلم نے حضرت معاذ رضی اللہ عنہ کو یمن بھیجا اور فرمایا: اہل یمن کو بتادو کہ اللہ تعالیٰ نے ان پر زکوٰۃ فرض کی ہے جو ان کے مالداروں سے لی جائے گی اور انہی کے فقراء میں لوٹادی جائے گی۔<sup>①</sup>

ان کے علاوہ وہ بھی بے شمار احادیث میں جو فرضیت زکوٰۃ پر دلالت کرتی ہیں۔

اجماع سے..... ہر زمانے کے مسلمانوں کا فرضیت زکوٰۃ پر اجماع رہا ہے، حتیٰ کہ صحابہ کرام نے مانعین زکوٰۃ کے ساتھ قتال کرنے پر اتفاق کیا ہے جو شخص زکوٰۃ کی فرضیت کا منکر ہو گا وہ کافر ہے، اور اگر مسلمان تھا اور زکوٰۃ سے انکار کر رہا ہے تو مرتد ہو جائے گا اہل پر مرتدین کے احکام جاری ہوں گے۔

تین مرتبہ اس سے توبہ کرنے کا مطالبہ کیا جائے گا اگر توبہ کر لی تو بہت اچھا ورنہ قتل کر دیا جائے گا۔

اور اگر کسی شخص نے جہالت کی وجہ سے زکوٰۃ کی فرضیت کا انکار کیا مثلاً وہ نو مسلم ہو بھی احکام اسلام کی اتنی واقفیت ہی اسے نہ ہو یا شہر سے دور دیہات میں پلا پوسا ہو تو اسے زکوٰۃ کے وجوب سے آگاہ کیا جائیگا، اس کی تکفیر نہیں کی جائے گی چونکہ وہ معذور ہے۔

## چہارم..... مانعین زکوٰۃ کا انجام

جو شخص زکوٰۃ نہ دے اس کی ایک سزا دنیا میں ہے اور ایک سزا آخرت میں۔

آخرت کی سزا..... جو شخص زکوٰۃ نہ دے آخرت میں اسے دردناک عذاب ہوگا۔ چنانچہ فرمان باری تعالیٰ ہے:

وَالَّذِينَ يَكْنِزُونَ الذَّهَبَ وَالْفِضَّةَ وَلَا يُنفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ③ يَوْمَ يُحْمَىٰ عَلَيْهَا فِي نَارِ جَهَنَّمَ فَيُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ ④ هَذَا مَا كَنَزْتُمْ لِأَنفُسِكُمْ فَذُوقُوا مَا كُنْتُمْ تَكْنِزُونَ ⑤

التوبہ ۹/۳۳-۳۵

جو لوگ سونا چاندی سینت سینت کر (جمع کر کے) رکھتے ہیں اور اسے اللہ تعالیٰ کی راہ میں خرچ نہیں کرتے انہیں دردناک عذاب کی خبر سنا دیجئے، اس (قیامت کے) دن اس (سونے چاندی) کو جہنم کی آگ میں تپایا جائے گا، پھر اس کے ساتھ ان کے چہرے ان کے پہلو اور ان کی پشتیں داغی جائیں گی اور کہا جائے گا یہ وہ خزانہ ہے جو تم اپنے لئے جمع کر کے لائے ہو، اب اس کا مزہ چکھو جو تم جمع کرتے رہے تھے۔

①..... پہلی حدیث متفق علیہ ہے اور دوسری حدیث کو پوری ایک جماعت نے ابن عباس رضی اللہ عنہ سے روایت کیا ہے (نیل الاوطار ۳/۱۱۳)

اور نبی کریم صلی اللہ علیہ وسلم نے فرمایا: جس شخص کو اللہ تعالیٰ نے مال عطا کیا اور اس نے اس مال کی زکوٰۃ نہ دی تو اس مال کو گنجه سانپ کی شکل دی جائے گی۔ سانپ کی آنکھوں پر دو نقطے ہوں گے قیامت کے دن وہ اس کے گلے کی طوق بن جائے گا اور وہ اسے اپنے جبروں کے درمیان پکڑ لے گا پھر بولے گا: میں تیرا مال اور تیرا خزانہ ہوں، پھر آپ صلی اللہ علیہ وسلم نے یہ آیت تلاوت کی:

وَلَا يَحْسَبَنَّ الَّذِينَ يَبْخُلُونَ بِمَا أَنشَأَ اللَّهُ مِنْ فَضْلِهِ هُوَ خَيْرًا لَّهُمْ ۖ بَلْ هُوَ شَرٌّ لَّهُمْ ۖ سَيُطَوَّقُونَ مَا بَخَلُوا بِهِ يَوْمَ الْقِيَامَةِ ۗ وَاللَّهُ مِيرَاثُ السَّمَوَاتِ وَالْأَرْضِ ۗ وَاللَّهُ بِمَا تَعْمَلُونَ خَبِيرٌ ﴿۱۸۰﴾ آل عمران ۱۸۰/۳

اور ہرگز خیال نہ کریں ایسے لوگ جو ایسی چیز میں بخل کرتے ہیں جو اللہ تعالیٰ نے ان کو اپنے فضل سے دی ہے کہ یہ بات ان کے لئے کچھ اچھی ہوگی بلکہ یہ بات ان کی لئے بہت بری ہے وہ لوگ قیامت کے روز طوق پہنادیئے جائیں گے اس کا جو انہوں نے بخل کیا تھا اور آخر میں آسمان وزمین اللہ کے رہ جائیں گے اور اللہ تمہارے سب اعمال کی خبر رکھتا ہے۔ ①

ایک اور روایت میں ہے۔ کہ ”جو شخص بھی سونے چاندی کا مالک ہو اور اس نے ان کا حق (یعنی زکوٰۃ) ادا نہ کیا تو قیامت کے دن اس مال کے پرت بنائے جائیں گے اور انہیں دوزخ کی آگ میں تپایا جائے گا پھر اس کے پہلو، پیشانی اور پشت کو ان پرتوں سے داغا جائے گا، جو نہی ٹھنڈے ہوں گے انہیں دوبارہ گرم کر لیا جائے گا ایسے دن میں جس کی مقدار پچاس ہزار سال کے برابر ہوگی، حتیٰ کہ لوگوں کے درمیان اس کا فیصلہ ہو جائے پھر اس کی راہ دیکھی جائے گی یا تو جنت کی طرف یا دوزخ کی طرف۔

دنیا کی سزا..... ایک بندہ جب ادائے زکوٰۃ میں کوتاہی کرے اور چنداں اس کی طرف توجہ نہ دے تو حاکم اس پر تعزیر لگائے اور اس پر مالی جرمانہ عائد کرے اور زبردستی اس کے مال کا کچھ حصہ لے، چنانچہ رسول کریم صلی اللہ علیہ وسلم نے فرمایا: جو شخص اجر و ثواب سمجھ کر زکوٰۃ دیتا ہے اسے اجر و ثواب ملتا ہے، اور جو شخص زکوٰۃ نہیں دیتا تو میں خود اس سے لوں گا اور اس کے اونٹوں سے بھی لوں گا چونکہ یہ اللہ تعالیٰ کا پختہ حکم ہے، آل محمد صلی اللہ علیہ وسلم کے لئے زکوٰۃ میں سے کچھ بھی حلال نہیں۔ ②

زکوٰۃ کے منکر کا حکم..... اگر زکوٰۃ نہ دینے والا زکوٰۃ کا منکر ہو تو وہ کافر ہے جیسا کہ پہلے بیان ہو چکا ہے، اور اسے مرتد کی طرح قتل کیا جائے گا۔ چونکہ وجوب زکوٰۃ ضروریات دین میں سے ہے، لہذا جس شخص نے زکوٰۃ کے وجوب کا انکار کیا اس نے رب تعالیٰ کی تکذیب کی اور رسول اللہ صلی اللہ علیہ وسلم کی تکذیب کی، لہذا اس پر کفر کا حکم لگایا جائے گا۔

اور اگر کوئی جماعت زکوٰۃ دینے سے انکار کر رہی ہو تو ان سے قتال کیا جائے گا ③ جیسا کہ صحابہ کرام رضی اللہ عنہم نے خلیفہ اول حضرت ابو بکر صدیق رضی اللہ عنہ کے عہد میں کیا تھا، چنانچہ حضرت ابو بکر رضی اللہ عنہ نے فرمایا تھا: اللہ کی قسم جو شخص نماز اور زکوٰۃ میں فرق کرے گا میں اس سے ضرور قتال کروں گا، چونکہ زکوٰۃ مالی حق ہے، بخدا لوگوں نے اگر مجھے بکری کا بچہ بھی دینے سے انکار کیا جسے وہ رسول اللہ صلی اللہ علیہ وسلم کو دیتے تھے میں اس کے انکار پر ان سے قتال کروں گا۔ ④

مسلم، ابوداؤد اور ترمذی کی روایت میں ہے ”اگر مجھے رسی دینے سے انکار کریں گے جسے وہ دیتے تھے۔“ اسی کو بنیاد بنا کر علماء نے بالاتفاق کہا ہے کہ جب ایک شخص یا کوئی جماعت زکوٰۃ دینے سے انکار کرے تو قتال سے ان کی باز پرس کی جائے گی اور حاکم وقت پر ان سے قتال

①..... رواہ اصحاب الكتب الستة الا الترمذی عن ابی ہریرة (جمع الفوائد ۱/ ۳۷۶) ② من حدیث بہز بن حکیم عن ابیہ عن جده رواہ احمد والنسائی و ابوداؤد (نیل الاوطار ۳/ ۱۲۱) ③ قتال کا معنی ڈرانا دھمکانا تلواریں لے کر اگلے سر چڑھ جانا جو مانعین میں سے بھاگ جائے اس کا پیچھا نہیں کیا جائے گا جو مقتول ہو اس کا خون ہدر ہے۔ ④ رواہ الجماعة الا ابن ماجہ عن ابی ہریرة (نیل الاوطار ۳/ ۱۱۹)

دوسری روایت میں بکری کے بچے کی بجائے رسی کا ذکر ہے، ایک جماعت کا کہنا ہے کہ رسی سے عام زکوٰۃ مراد ہے چونکہ رسی پر قتال جائز نہیں جبکہ محققین کی کثیر تعداد کا کہنا ہے کہ اس سے مراد وہ رسی ہے جس سے اونٹ باندھا جاتا ہے اور حدیث میں مبالغہ کے طور پر اس کا ذکر کیا ہے۔



کرنا واجب ہے۔

اور اگر کوئی شخص وجوب زکوٰۃ سے ناواقفی کی وجہ سے یا بخل کی وجہ سے زکوٰۃ دینے سے انکار کرے تو اس کی تکفیر نہیں کی جائے گی۔ ❶

## دوسری بحث..... زکوٰۃ کا سبب، شرائط اور اس کا رکن

ازکوٰۃ کا سبب..... حنفیہ کہتے ہیں کہ زکوٰۃ کا سبب نصاب نامی (بڑھنے والا) کی مقدار کا مالک ہونا ہے خواہ وہ نصاب حقیقتاً نامی (بڑھنے والا) ہو یا تقدیراً بایں طور کہ اسے بڑھانے پر قدرت رکھتا ہو، بشرطیکہ قمری سال گزر جائے نہ کہ شمسی سال اور یہ بھی شرط ہے کہ زکوٰۃ دینے والے پر قرض نہ ہو جس کا مطالبہ بندے کرتے ہوں، مستزاد یہ کہ نصاب اس کی حاجت اصلیه سے زائد ہو۔

سبب اور شرط میں فرق..... سبب اور شرط پر کسی چیز کا وجود موقوف ہوتا ہے البتہ سبب کی طرف وجوب کی نسبت کی جاتی ہے جبکہ شرط کی طرف وجوب کی نسبت نہیں کی جاتی، لہذا جو شخص نصاب کا مالک نہیں ہوگا اس پر زکوٰۃ نہیں ہوگی، اوقاف میں زکوٰۃ نہیں چونکہ مال وقف میں ملک معدوم ہوتی ہے۔ ❷ اور اس مال پر بھی زکوٰۃ نہیں جسے دشمن اپنے ملک کے شہروں میں جمع کر رکھے چونکہ انہوں نے مال کو سینت سینت کر رکھا ہے اس لئے وہ اس کے مالک ہیں۔

نصاب..... نصاب مال کی وہ خاص مقدار ہے جسے شارع نے مقرر کیا ہے اور وجوب زکوٰۃ کی علامت ہے ان مخصوص مقادیر (مقدار کی جمع) کے متعلق کلام مختلف اموال کی مباحث میں آ رہا ہے، جیسے دوسودراہم یا بیس دینار وغیرہ۔ اسی بنیاد پر خریدے ہوئے مال تجارت پر قبضہ سے پہلے زکوٰۃ نہیں چونکہ ملک کامل نہیں ہوتی۔

حوانج اصلیه..... ❸ تمام مذاہب میں بالاتفاق حوانج اصلیه پر زکوٰۃ نہیں ہے، حوانج اصلیه (یعنی ضرورت کا سامان) جیسے بدن کے کپڑے، گھریلو ساز و سامان، رہائشی مکانات، گھر کا اثاثہ، سواری کے جانور ❹ استعمال کا اسلحہ ❺ کتب علمیه گوان کا مالک ان سے استفادہ کی اہلیت نہ رکھتا ہو بشرطیکہ کتابیں تجارت کے لئے نہ ہوں ❻ اور پیشہ ور لوگوں کے اوزار، ان تمام اشیاء پر زکوٰۃ نہیں ہوگی چونکہ یہ اشیاء حاجت اصلیه میں مشغول ہیں اور اصلاً نامی (بڑھنے والی) بھی نہیں ہیں۔

غیر نامی ہونے کا مستفاد..... حنفیہ کے نزدیک غیر نامی (نہ بڑھنے) ہونے کی وجہ سے مفقود ❷ کے مال میں زکوٰۃ نہیں، اس گمشدہ مال میں بھی زکوٰۃ نہیں جو سالہا سال کے بعد ملے، جو مال سمندر میں گر جائے اور سالہا سال کے بعد ملے اس پر بھی زکوٰۃ نہیں، اس مغصوب (غصب کئے ہوئے) مال پر بھی زکوٰۃ نہیں جس پر گواہ قائم نہ ہوئے ہوں اور اگر مال مغصوب کے مالک کے پاس گواہ ہوں تو غاصب سے مال واپس قبضہ میں لینے کے بعد گزشتہ سالوں کی زکوٰۃ واجب ہوگی جو مال جنگل میں دفن کر دیا پھر جگہ بھول گیا اس پر بھی زکوٰۃ نہیں، بھولی ہوئی ودیعت جو کسی غیر معروف کے پاس رکھی تھی اس پر بھی زکوٰۃ نہیں۔

اور اگر کسی جان بوجھ والے کے پاس ودیعت رکھی تھی جسے بھول گیا تو اس پر زکوٰۃ واجب ہوگی چونکہ نسیان میں تفریط کا شکار ہوا ہے۔ اس قرضے پر بھی زکوٰۃ نہیں جس کا مقروض سالہا سال سے انکار کر رہا ہو اور اس کے خلاف گواہ بھی نہ ہوں ظلماً چھینی ہوئی چیز جو کئی سالوں کے بعد

❶..... چونکہ مسئلہ تکفیر میں حد درجے کی احتیاط چاہیے اگر کوئی شخص واقعی زکوٰۃ کا منکر ہو تو پوری طرح تحقیق کرنے کے بعد اس پر تکفیر یا عدم تکفیر کا حکم لگایا جائے گا۔ ❷ اوقاف وقف کی جمع ہے یعنی وقف کئے ہوئے اموال، ملک معدوم ہونے کا مطلب یہ ہے کہ مال وقف کسی کی ملکیت نہیں ہوتا۔ ❸ حوانج اصلیه یعنی انسان کے پاس ضرورت کا سامان حوانج اصلیه ہے۔ ❹ سواری کے گاڑی موٹر کار موٹر سائیکل بھی اس میں داخل ہے۔ ❺ جیسے بندوق، تلوار اور تیردکمان وغیرہ۔ ❻ اگر کتابیں تجارت کے لئے رکھی ہوں تو ان پر زکوٰۃ ہوگی۔ ❷ مفقود گمشدہ آدمی۔



مالک کو ملے اس پر بھی زکوٰۃ نہیں، اور اگر مقرض قرضے کا اقرار کرتا ہو لیکن اسے مہلت دی گئی ہو یا تنگ دست ہو یا مفلس قرار دے دیا گیا ہو یا دین (قرض) کا انکار کرتا ہو پر اس کے خلاف گواہ ہوں، تو ان صورتوں میں گزشتہ سالوں کی زکوٰۃ ہوگی۔

دلیل..... مذکورہ بالا احوال میں زکوٰۃ واجب نہ ہونے میں حنفیہ کی دلیل یہ حدیث ہے۔ ”لا زکوٰۃ فی مال الضمار۔“ ① اگرچہ پوشیدہ مال میں زکوٰۃ نہیں یعنی وہ مال جس سے انتفاع ناممکن ہو لیکن ملک باقی ہو اس میں زکوٰۃ نہیں۔

جواہر پر زکوٰۃ..... جس مال پر سال نہ گزرے بالاتفاق اسپر بھی زکوٰۃ نہیں ہے، اس کا تفصیلی بیان شرائط میں آئے گا۔ اسی طرح جواہر، موتیوں، یاقوت، زبرجد، فیروزہ، مرجان جیسے قیمتی پتھروں پر بھی بالاتفاق زکوٰۃ نہیں ہے، چونکہ شریعت میں ان کے متعلق کوئی ایسی نص وارد نہیں ہوئی جس سے ان پر زکوٰۃ کا ثبوت ہو۔

نیز یہ اشیاء عام استعمال کے لئے بنائی گئی ہیں، البتہ اگر تجارت کے لئے ہوں تو زکوٰۃ ہوگی۔  
جمہور کے نزدیک ان جانوروں پر زکوٰۃ نہیں جنہیں گھریا نندھ کر چارہ دیا جاتا ہو اور جن سے کام کاج لیا جاتا ہو، چونکہ زکوٰۃ تو ان جانوروں پر ہے جو باہر کھلے عام چرتے ہوں، مالکیہ کے نزدیک گھر میں بندھے ہوئے جانوروں اور کام کاج کرنے والے جانوروں پر بھی زکوٰۃ ہے۔ ②

رکن زکوٰۃ..... نصاب کے ایک جزء کا (جمع مال سے) نکالنا اس طرح کہ مالک کا اس پر قبضہ نہ رہے۔

نیز اس جز کا فقیر کو مالک بنا دینا اور بالفعل اس کو سپرد کر دینا یا اس کے نائب کو سپرد کر دینا۔

نائب سے مراد حاکم یا مصدق (زکوٰۃ وصول کرنے والا) ہے۔ ③

زکوٰۃ کی شرائط..... زکوٰۃ کی شرائط وجوب بھی ہیں اور شرائط صحت بھی۔

لہذا بالاتفاق زکوٰۃ آزاد مسلمان بالغ عاقل پر واجب ہوگی جب وہ نصاب کا مالک ہو اور اس کی ملکیت بھی کامل ہو، نصاب پر سال گزر جائے اور زکوٰۃ ادا کرتے وقت ساتھ ساتھ نیت ہو۔

شرائط وجوب زکوٰۃ..... وجوب زکوٰۃ کی شرائط مندرجہ ذیل ہیں۔ ④

۱۔ حریت/ آزادی..... بالاتفاق غلام پر زکوٰۃ واجب نہیں، چونکہ غلام ملکیت نہیں رکھتا اور اس کے قبضہ میں جو کچھ بھی ہو وہ اس کے مالک کا ہوتا ہے، مکاتب ⑤ بھی غلام کی طرح ہے البتہ مکاتب کی ملک تمام نہیں ہوتی، جمہور کے نزدیک مکاتب کے مالک پر زکوٰۃ واجب ہوگی چونکہ مالک اپنے غلام کے مال کا مالک ہوتا ہے، گویا مکاتب کی زکوٰۃ اس کے آقا پر ہوگی، یہ ایسا ہی ہے جیسے مال شریک مضارب اور وکیل کے قبضہ میں ہو مالکیہ کہتے ہیں غلام کے مال میں سرے سے زکوٰۃ ہی نہیں نہ غلام پر نہ اس کے آقا پر چونکہ غلام کی ملک ناقص ہوتی ہے، جبکہ زکوٰۃ ملک تام (کامل ملک) پر واجب ہوتی ہے، نیز آقا غلام کے مال کا مالک نہیں ہوتا۔

۲۔ اسلام..... بالاجماع کافر پر زکوٰۃ نہیں، چونکہ زکوٰۃ پاک کرنے والی عبادت ہے جبکہ کافر اہل طہارت میں سے ہے ہی نہیں۔

①..... نسب الی علی وهو غریب لیس بمعروف و ذکرہ سبط ابن الجوزی فی آثار الانصاف عن عثمان و ابن عمر و رواہ ابو عبیدہ فی الاموال عن الحسن البصری۔ (نصب الرایۃ ۲/۳۳۳/۲۰۲/۱۲) ② اصطلاح فقہاء میں گھر بندھے جانوروں کو علاقہ کہا جاتا ہے اور کام کاج کرنے والے جانوروں کو عوایل اور باہر چرنے والے جانوروں کو سائم کہا جاتا ہے۔ ③ دیکھئے البدائع ۲/۳۹۔ ④ مزید استفادہ کے لئے دیکھئے

فتح القدیر ۱/۳۸۱، الدر المختار ۲/۴، بدایۃ المجتہد ۱/۲۳۶ القوانین الفقہیہ ص ۹۸ المہذب ۱/۱۳۰ المجموع

۲۹۳/۲ المغنی ۲/۶۲۱، الام ۳/۱۲۵ وغیرھا۔ ⑤ مکاتب سے مراد وہ غلام جس کا آقا کہے اتنے پیسے لاؤ اور آزاد ہو جاؤ۔

جبکہ شافعیہ نے مرتد پر زکوٰۃ واجب کی ہے اور اس کا اطلاق ارتداد کے زمانہ سے پہلے والے زمانہ اسلام پر ہوگا، لہذا زمانہ اسلام کی زکوٰۃ مرتد سے ساقط نہیں ہوگی۔ جبکہ امام ابوحنیفہ رحمۃ اللہ علیہ اس زکوٰۃ کو مرتد سے ساقط سمجھتے ہیں چونکہ مرتد کافر اصلی کی طرح ہو جاتا ہے۔ رہی بات حالت ارتداد میں اس کے مال پر زکوٰۃ ہوگی یا نہیں تو شافعیہ کے نزدیک صحیح یہ ہے کہ اس کا حکم اس کے مال کا حکم ہوگا اور اس کا مال موقوف ہوگا، اگر اسلام کی طرف لوٹ آیا تو مال اس کی ملکیت میں باقی رہے گا اور اس پر زکوٰۃ ہوگی اور اگر اسلام کی طرف نہ لوٹا تو زکوٰۃ بھی نہیں ہوگی اور مال موقوف تصور ہوگا۔

کیا کافر اصلی پر زکوٰۃ واجب ہے..... فقہاء نے کافر اصلی پر سوائے دو حالتوں کے زکوٰۃ واجب نہیں کی وہ دو حالتیں درج ذیل ہیں۔

۱۔ عشور..... ❶ مالکیہ، شافعیہ اور حنابلہ کے نزدیک اہل ذمہ تاجروں اور حربی تاجروں ❷ سے عشر (مال کا دسواں حصہ) لیا جائے گا، اس وقت کہ جب وہ مسلمانوں کے شہروں سے کسی دوسرے شہر کی طرف تجارت کرتے ہوں اور یہ ان کے اپنے شہر نہ ہوں، گو سال میں بار بار تجارت کے لئے انہیں آنا جانا پڑے، برابر ہے ان کے پاس موجود مال حد نصاب کو پہنچے یا نہ پہنچے۔

مالکیہ کے نزدیک ان تاجروں سے نصف عشر لیا جائے گا ان اشیاء میں سے جو یہ مکہ، مدینہ اور ان دو شہروں کی بستیوں کی طرف لے کر آئیں، بالخصوص گندم اور زیتون کے تیل سے نصف عشر لیا جائے گا۔

امام ابوحنیفہ رحمۃ اللہ علیہ..... امام ابوحنیفہ رحمۃ اللہ علیہ نے اس میں نصاب کی شرط لگائی ہے اور امام ابوحنیفہ رحمۃ اللہ علیہ کہتے ہیں: ذمی سے بالخصوص نصف عشر (یعنی ۵ فیصد) لیا جائے گا اور حربی سے عشر (۱۰ فیصد) لیا جائے گا تا کہ ادا لے کا بدلہ والا تصور برقرار رہے۔

امام شافعی رحمۃ اللہ علیہ..... امام شافعی رحمۃ اللہ علیہ کہتے ہیں غیر مسلم تاجروں سے بغیر شرط کے کچھ نہیں لیا جائے گا، چنانچہ حربی پر اگر عشر کی شرط لگائی ہے تو عشر (دسواں حصہ) لیا جائے گا ورنہ نہیں۔

۲..... امام ابوحنیفہ، امام شافعی اور امام احمد رحمۃ اللہ علیہ کہتے ہیں بالخصوص نصاریٰ بنو تغلب ❸ پر دو گنی زکوٰۃ ہوگی، چونکہ زکوٰۃ ان کے حق میں جزئیے کا متبادل ہے، نیز حضرت عمر رضی اللہ تعالیٰ عنہ نے اسی پر عمل کیا تھا۔ اس مسئلہ میں امام مالک رحمۃ اللہ علیہ سے کوئی روایت محفوظ نہیں۔

۳۔ بلوغ اور عقل..... یہ شرط حنفیہ کے ہاں معتبر ہے، اس شرط کی رو سے بچے اور مجنون کے مال میں زکوٰۃ نہیں ہوگی چونکہ بچہ اور مجنون عبادت کے مخاطب نہیں جیسے نماز اور روزے کے مخاطب نہیں۔ ❹

جمہور..... جمہور بلوغ اور عقل کی شرط نہیں لگاتے گویا جمہور کے نزدیک بچے اور مجنون کے مال پر زکوٰۃ واجب ہوگی اور ان کا ذمی مال سے زکوٰۃ نکالے گا ان کی دلیل یہ حدیث ہے۔ ”جو شخص کسی یتیم کی سرپرستی کر رہا ہو اور یتیم کا مال ہو تو سرپرست کو چاہئے کہ یتیم کا مال تجارت پر لگائے اور اسے یونہی نہ چھوڑے رکھے کہیں اس کے مال کو صدقہ (زکوٰۃ) ہی نہ ہڑپ کر جائے۔“ ❺

❶..... عشور بھی مال یا آمدنی کا دسواں حصہ لینا۔ ❷ اہل ذمہ: وہ کفار جن کی حفاظت کا مسلمانوں نے ذمہ لے رکھا ہو، حربی: وہ کافر جس کے ملک سے مسلمانوں کی جنگ ہو جیسے فلسطینیوں کے لئے اسرائیلی حربی ہیں۔ اور ہمارے ملک میں رہنے والے کفار ذمی ہیں۔ ❸ یہ عرب نصرانی تھے جب عمر رضی اللہ عنہ نے ان پر جزیہ عائد کیا انہوں نے کہا ہم عرب ہیں ہم عجمیوں کے نام کا ٹیکس نہیں دیں گے ہمارے اوپر اسی نام کا ٹیکس لاگو کیا جائے جو تم مسلمان دیتے ہو حضرت عمر رضی اللہ عنہ نے انکار کیا انہوں نے کہا چلو دو گنا مقرر کرو چنانچہ دو گنا مقرر ہوا اور وہ جزیہ کو زکوٰۃ کا نام دیتے رہے۔ (رد المحتار ۲/۲۷۷) ❹ یہی منقہ ہے۔ ❺ حدیث عن عمرو بن شعیب عن ابیہ عن جدہ رواہ الترمذی والشافعی والبیہقی باسناد صحیح (نصف الرایۃ ۲/۳۳۱)



اس شرط کے نہ ہونے پر عقلی دلیل یہ ہے کہ زکوٰۃ اس لئے دی جاتی ہے تاکہ مزکی (زکوٰۃ دینے والے) کو ثواب ملے اور فقیر و محتاج کی غمخواری ہو، جبکہ بچہ اور مجنون بھی ثواب کے مستحق ہیں۔ اسی لئے ان دونوں پر قریبی رشتہ داروں کے اخراجات واجب ہیں۔ اس رائے میں زیادہ بہتری ہے چونکہ فقراء کی اس میں مصلحت پروری ہے اور ان کے احتیاج کا خاتمہ ہے، مال کو محفوظ بنانے کا پہلو اس میں نمایاں ہے، اس میں تزکیہ نفس ہے نیز زکوٰۃ ادا کرنے کی بچے کو مشق کروانا ہے۔

۴۔ مال ایسا ہو جس میں زکوٰۃ واجب ہوتی ہو..... وہ مال جس میں زکوٰۃ واجب ہوتی ہے اس کی پانچ اقسام ہیں، (۱) نقدین یعنی سونا چاندی اگرچہ سونا چاندی ڈھلا ہوا نہ ہو اب اس کی جگہ کاغذی کرنسی نے لے لی ہے۔ (۲) معدن (کان) اور رکاز (دفینہ) (۳) سامان تجارت (۴) غلہ اور پھل (۵) چرنے والے پالتو جانور جمہور کے نزدیک، جبکہ مالکیہ کے نزدیک ان جانوروں پر بھی زکوٰۃ ہے جنہیں گھرباندھ کر چارا دیا جاتا ہے۔

مال میں نامی (بڑھنے والا) ہونے کی بھی شرط لگائی گئی ہے، چونکہ زکوٰۃ کا معنی ہی ”بڑھنا“ ہے لہذا زکوٰۃ بھی مال نامی پر ہوگی، نامی ہونے سے یہ مقصد نہیں کہ مال کی حقیقتاً نمو ہوتی ہو، بلکہ مقصود یہ ہے کہ مال بڑھوتری کے لئے رکھا جاسکتا ہو خواہ تجارت سے اس کی بڑھوتری ہو یا جمہور کے نزدیک چرانے سے، چونکہ جانوروں کو چرانے ہی سے دودھ، افزائش نسل، گھی وغیرہ کا حصول ہوتا ہے، اور تجارت منافع کے حصول کا سبب ہے لہذا سبب مسبب کے قائم مقام ہوگا۔

اس لئے جو اہرات موتیوں اور سونا چاندی کے علاوہ دیگر کانوں پر زکوٰۃ نہیں ہوگی، ساز و سامان، اصل املاک اور زمینوں (پلاٹ)، گھوڑوں، خچروں، گدھوں، چیتوں، سدھائے ہوئے کتوں، شہد دودھ، پیشہ جات کے اوزار اور علمی کتابوں پر زکوٰۃ نہیں ہوگی ہاں البتہ اگر یہ اشیاء تجارت کے لئے ہوں تو زکوٰۃ ہوگی۔

امام ابو حنیفہ رحمۃ اللہ علیہ کے نزدیک چرنے والے گھوڑے جو افزائش نسل کے لئے رکھے ہوں ان پر زکوٰۃ واجب ہے، جبکہ مفتی بہ یہ ہے کہ گھوڑوں پر زکوٰۃ نہیں، نیز حنفیہ، حنابلہ اور ظاہریہ کے نزدیک شہد میں زکوٰۃ واجب ہے۔ جبکہ مالکیہ اور شافعیہ کے نزدیک شہد میں زکوٰۃ نہیں ہے۔

۵۔ مال کا نصاب ہونا یا نصاب کی قیمت کے بقدر ہونا..... نصاب سے مراد وہ حد ہے جو علامت کے طور پر شریعت نے مقرر کی ہے، وجوب زکوٰۃ کی مختلف مقادیر آیا چاہتی ہیں ان کا بیان اموال زکوٰۃ کی مختلف انواع کی بحث میں ہوگا البتہ ان کا خلاصہ یہ ہے کہ سونے کا نصاب بیس (۲۰) مثقال ہے، چاندی کا نصاب دوسو (۲۰۰) درہم ہیں خشک ہونے کے بعد غلہ اور پھلوں کا نصاب حنفیہ کے علاوہ بقیہ فقہاء کے نزدیک پانچ وسق (۶۵۳ کلوگرام) ہے، بھیڑ بکریوں کا پہلا نصاب چالیس (۴۰) بکریاں ہیں اونٹوں میں پانچ کا نصاب ہے اور گائے میں تیس گائے ہیں۔

۶۔ مال پر ملک تام ہو..... فقہاء میں ملک کے متعلق اختلاف ہے ملک سے مراد کیا ہے؟ آیا کہ ملک ید (قبضہ) یا ملک تصرف یا اصل ملک۔

حنفیہ..... حنفیہ کہتے ہیں کہ ملک سے مقصود اصل ملک اور ملک ید (یعنی چیز پر قبضہ) ہے، یعنی وہ چیز مملوک ہو، لہذا وقف کئے ہوئے چرنے والے جانوروں اور وقف کئے ہوئے گھوڑوں پر زکوٰۃ نہیں ہوگی۔ چونکہ ان میں ملک معدوم ہوتی ہے، اسی طرح وہ مال جسے دشمن سینت

۱..... یہ مطلب نہیں کہ اب نقدین کا تصور کاغذی کرنسی میں بند ہو کر رہ گیا ہے بلکہ سونا چاندی تو نقدین میں ہی ہیں ان کے ساتھ کاغذی کرنسی کا شمار بھی نقدین میں ہوگا۔ ۲ یعنی نصاب کی یہ مقداریں پائی گئیں تو زکوٰۃ واجب ہوگی ورنہ نہیں۔ ۳ یعنی کسی کی ملک میں داخل ہو۔



کراپنے ملک میں جمع کر لے اس پر بھی زکوٰۃ واجب نہیں ہوگی، چونکہ حنفیہ کی رائے میں دشمن اس مال کا مالک بن جاتا ہے اور مسلمان کی ملک اس مال سے زائل ہو جاتی ہے، مباح زمین (جولا وارث ہو) میں اگنے والی فصل پر بھی زکوٰۃ نہیں چونکہ یہ کسی کی ملک نہیں ہوتی، مقروض جس کے پاس کسی دوسرے کا مال ہو اس پر بھی زکوٰۃ نہیں، بلکہ اس مال کی زکوٰۃ تو اصل مالک پر ہوگی۔

ملک تام میں یہ بھی شرط ہے کہ وہ چیز مالک کے ہاتھ میں ہو اس کے قبضہ میں ہو لہذا مال ضمار (پوشیدہ مال) میں زکوٰۃ نہیں، مال ضمار سے مراد وہ مال ہے جس سے نفع اٹھانا قدرت میں نہ ہو، البتہ ایسے مال کی اصل ملک برقرار رہتی ہے، مثلاً جیسے گمشدہ جانور، مفقود کا مال، ❶ وہ مال جو سمندر (یا دریا) میں گر جائے اور وہ مال جسے ظلماً کوئی حکمران چھین لے، وہ قرض بھی مال ضمار میں شامل ہے جس کا انکار کیا جا رہا ہو اور مالک کے پاس گواہ بھی نہ ہوں جبکہ اس مال پر سال گزر جائے اور پھر گواہ دستیاب ہوں یا مقروض ہی لوگوں کے سامنے اقرار کر لے، صحراء میں مدفون مال بھی مال ضمار میں شامل ہے بشرطیکہ جب مالک کو جگہ کا پتہ نہ رہے، اگر کسی نے اپنے گھر میں مال دفن کیا پر مخصوص جگہ بھول گیا تو اس صورت میں بالا جماع زکوٰۃ واجب ہوگی، اسی بنیاد پر حنفیہ کی رائے کے مطابق زکوٰۃ دینے والے کا وہ مال جو دین (قرض) کے مقابل ہو اس پر بھی زکوٰۃ نہیں، چونکہ قرض کی مقدار فی الواقع قرض دہندہ کی ملک ہے مقروض کی ملک نہیں۔ ❷

مالکیہ..... مالکیہ کہتے ہیں ملک سے مقصود اصل ملک اور مملوک شے میں تصرف کرنیکی قدرت ہے، لہذا مرتہن کے قبضہ میں جو چیز ہوگی اس پر زکوٰۃ نہیں چونکہ وہ چیز مرتہن کی مملوک نہیں ہوتی، اسی طرح وہ مال جو عام لوگوں کے لئے مباح ہو اس پر بھی زکوٰۃ نہیں ہوتی جیسے غیر مملوک زمین میں پیدا ہو جانے والی فصل، چونکہ وہ کسی کی ملک نہیں ہوتی، اسی طرح غیر مالک جیسے غاصب، صاحب ودیعت ❸ اور لفظ اٹھانے والے پر بھی زکوٰۃ نہیں ہوگی۔

عورت جب اپنے مہر پر قبضہ کر لے اور سال بھی گزر جائے اس پر زکوٰۃ ہوگی، وقف کرنے والے پر مال موقوف کی زکوٰۃ ہوگی بشرطیکہ جب مال موقوف نصاب کو پہنچتا ہو یا مالک کے پاس موجود مال کو ملا کر نصاب کو پہنچتا ہو اگر مال موقوف نصاب سے کم ہو۔ یہ تب ہے جب مالک خود مال موقوف کا متولی ہو مثلاً وقف کی زمین میں خود مالک کا شتکاری کرتا ہو اور حاصل ہونے والے غلے کا خود انتظام کرتا ہو، چونکہ مالکیہ کے نزدیک وقف کرنے سے مال موقوفہ کی عین مالک کی ملک سے نہیں نکلتی۔

مالکیہ کے نزدیک مال مغصوب، چوری کئے ہوئے مال، انکار کئے ہوئے قرض دینے اور گمشدہ مال پر زکوٰۃ ہوگی لیکن یہ زکوٰۃ تب ہوگی جب مالک اس پر قبضہ کرے اور سال بھی گزر جائے اور صرف ایک سال کی زکوٰۃ واجب ہوگی۔

رہی بات ودیعت کی جب وہ سالہا سال سے امین کے پاس پڑی رہے تو اس پر قبضہ کے بعد گزشتہ سالوں کی زکوٰۃ واجب ہوگی، مقروض کے پاس جو کسی دوسرے کا نقدی مال ہو سال گذرنے پر زکوٰۃ واجب ہوگی، یہ تب ہے جب اس کے پاس دوسرا کوئی مال ہو جیسے زمین، غلہ وغیرہ جس سے قرض ادا کر سکتا ہو۔

چونکہ جب اسے قیمت دینے پر قدرت ہوگی تو قرض کا مالک بن جائے گا اور زکوٰۃ دینا صحیح ہوگا۔

اگر اس کے پاس موجود مال کھیتی (غلہ پھل وغیرہ) ہو یا پالتو جانور ہوں یا کوئی کان ہو تو اس صورت میں مقروض پر زکوٰۃ واجب ہوگی اگرچہ اس کے پاس اس قسم کی چیز نہ ہو جس سے قرض کی ادائیگی ہو سکتی ہو۔

شافعیہ..... شافعیہ کہتے ہیں کہ ملک سے مقصود یہ ہے کہ بھر پور ملک حاصل ہو اور تصرف کی قدرت ہو، لہذا مکاتب کے مال میں اس کے آقا پر زکوٰۃ نہیں۔ چونکہ آقا اس مال میں تصرف کی قدرت نہیں رکھتا، گویا مکاتب کا مال اجنبی کے مال کی طرح ہے، نیز اوقاف میں زکوٰۃ

❶..... مفقود لاپتہ شخص۔ ❷ مزید تفصیل کے لئے دیکھئے البدائع ۲/۹۱ و رد المحتار ۲/۵۔ ❸ صاحب ودیعت جس کے پاس کوئی چیز بطور ودیعت (امانت) رکھی گئی ہو، لفظ گمشدہ مال۔

نہیں۔ چونکہ صحیح قول کے مطابق اوقاف اللہ تعالیٰ کی ملک ہوتے ہیں مال مباح جو عام لوگوں کے لیے ہوتا ہے جیسے جنگل میں اگ جانے والی فصل جسے کوئی نہ اگائے اس پر زکوٰۃ نہیں چونکہ وہ ملک خاص نہیں۔

وقف کی زمین جو شخص اجرت پر لے گا اس پر زکوٰۃ ہوگی اور اس کے ساتھ وہ زمین کی اجرت بھی دے گا، اور اگر موقوف علیہ (جس پر وقف کیا ہو) معین شخص ہو تو کھجور اور انگور وغیرہ کے موقوف درختوں کے پھلوں کی زکوٰۃ اسی پر واجب ہوگی۔

امام شافعی رحمۃ اللہ علیہ کے جدید قول کے مطابق مغصوب مال، گمشدہ مال اور لقطہ میں پہلے سال کی زکوٰۃ واجب ہوگی، اسی طرح چوری کئے ہوئے مال، دریا میں گر جانے والے مال، غائب شخص کے مال، ودیعت رکھی ہوئی چیز جب مالک کو واپس مل جائے تو ان میں بھی زکوٰۃ ہوگی چونکہ یہ بھی مملوک مال ہے جو مالک تک پہنچ گیا ہے، غصب کی صورت میں غاصب پر دباؤ ڈالا جائے گا کہ مالک کو مال واپس کر دے جیسا کہ اس کے وکیل کے قبضہ میں مال ہو۔

صحیح یہ ہے کہ ملتقط پر زکوٰۃ واجب ہوگی جب اس پر سال گزر جائے اس وقت سے جب وہ لقطہ کا مالک بنا، چونکہ یہ بھی ملک ہے اور مالک کے قبضہ میں سال گزرا ہے۔

صحیح یہ ہے کہ دین (قرض) وجوب زکوٰۃ کے مانع نہیں ہوتا چونکہ زکوٰۃ مال کی عین سے تعلق رکھتا ہے اور دین (قرض) ذمہ سے متعلق ہے لہذا ان میں سے ایک دوسرے کے مانع نہیں ہوگا، جیسے دین کا موجود ہونا اور جنایت (زیادتی) کا تاوان، اس کی تائید مؤطا امام مالک رحمۃ اللہ علیہ کی ایک حدیث سے ہوتی ہے۔ کہ حضرت عثمان بن عفان رضی اللہ تعالیٰ عنہ فرمایا کرتے تھے۔ ”یہ تمہاری زکوٰۃ کا مہینہ ہے، جس شخص پر قرض ہو وہ اس کی زکوٰۃ ادا کرے حتیٰ کہ تمہارے اموال حاصل ہوں اور تم ان کی زکوٰۃ دو۔“

عورت پر اس کے مہر کی زکوٰۃ نکالنا واجب ہے اور مہر پر قبضہ کرنے کے بعد زکوٰۃ دے، چونکہ جب تک مہر خاوند کے قبضہ میں ہو اس وقت تک وہ دین (قرض) کے حکم میں ہے۔

مقروض کا وہ مال جو وہ قرض میں کسی دوسرے سے لے تو جب اس پر سال گزر جائے اس پر زکوٰۃ ہوگی چونکہ قرض لینے سے یہ مال اس کی ملک تام میں ہوتا ہے۔

حنا بلہ..... حنا بلہ کہتے ہیں کہ اصل ملک کے بھر پور ہونے اور اپنے اختیار سے اس پر تصرف کی قدرت ہونے کے سوا کوئی چارہ کار نہیں۔ لہذا غیر معین موقوف مال جیسے مساجد، مدارس، مساکین وغیرہا پر زکوٰۃ نہیں ہوگی۔ اگر موقوف ① معین ہو جیسے زمین اور درخت تو زکوٰۃ واجب ہوگی، راجح قول کے مطابق مال مغصوب، مسروق (چوری کیا ہوا مال)، انکار کیا ہوا قرض، گمشدہ مال پر زکوٰۃ ہوگی بشرطیکہ جب مالک کا قبضہ ہو جائے، لقطہ کی زکوٰۃ سال پورا ہونے پر ملتقط ② پر واجب ہوگی جس طرح باقی اموال پر ہوتی ہے بشرطیکہ لقطہ کے اعلان کے بعد سال گزر جائے۔

عورت جب اپنے مہر پر قبضہ کر لے تو گذشتہ سالوں کی زکوٰۃ بھی ادا کرے گی، چونکہ مہر دین ہے اور اس کا حکم بھی عام قرضہ جات کی طرح ہے، اگر عورت نے رخصتی سے پہلے مہر پر قبضہ کر لیا اور اس پر سال گزر گیا تو زکوٰۃ دے گی، پھر اگر خاوند نے رخصتی سے قبل اسے طلاق دے دی تو نصف مہر خاوند واپس لے لے اور زکوٰۃ بقیہ نصف میں ہوگی۔

ے۔ ملک نصاب پر قمری سال کا گزر جانا..... چنانچہ نبی کریم صلی اللہ علیہ وسلم کا فرمان ہے کہ کسی مال پر زکوٰۃ نہیں یہاں تک کہ

① وقف کے باب میں کچھ اصطلاحیں مستعمل ہوتی ہیں انہیں سمجھ لینا بہتر ہے۔ موقوف، وقف کئے ہوئے مال کو کہا جاتا ہے، واقف وقف کرنے والا، موقوف علیہ جس پر مال وقف کیا جائے۔ ② لقطہ گری پڑی چیز، اس چیز کو جو اٹھائے وہ ملتقط ہے۔



اس مال پر سال نہ گزر جائے۔ ① نیز تابعین اور فقہاء کا اس پر اجماع ہے، بالاتفاق زکوٰۃ کا اعتبار قمری سال سے ہے سستی سال سے نہیں جس طرح اسلام کے باقی احکام روزہ، حج کا اعتبار قمری سال سے ہوتا ہے، جولان حول (سال کا گزرنہ) کے متعلق فقہاء کی آراء قریب قریب ہیں۔

حقیقہ..... حقیقہ کے ہاں سال کے دونوں اطراف میں نصاب کے کامل ہونے کی شرط لگائی گئی ہے، برابر ہے کہ سال کے دوران نصاب کامل رہے یا ناقص، چنانچہ جب کوئی انسان سال کے شروع میں کامل نصاب کا مالک ہو اور نصاب پورا سال بدستور کامل رہے یا سال کے دوران نصاب میں کمی واقع ہوئی یا سبھی ختم ہو گیا لیکن سال کے آخر میں کامل رہا تو زکوٰۃ واجب ہوگی۔ چنانچہ دوران سال نصاب میں نقصان ہونے سے زکوٰۃ کے وجوب میں کچھ فرق نہیں پڑتا بشرط یہ کہ سال کے دونوں اطراف میں نصاب کامل ہو۔

سال کے دوران جو مال حاصل ہو خواہ بہہ سے حاصل ہو یا وراثت سے اسے اصل مال کے ساتھ ملا لیا جائے گا اور اس میں بھی زکوٰۃ واجب ہوگی، چونکہ علیحدہ علیحدہ اس کا حساب رکھنا مشکل ہے۔ اور ہر طرح کے حاصل ہونے والے مال کا سالانہ حساب بھی مشکل ہے۔ ② اس میں حرج بھی ہے خصوصاً جب دراہم (نقدین خواہ کاغذی کرنسی ہو) کا نصاب ہو اور مالک کو روز بروز آمدنی حاصل ہوتی ہو اور اسے ایک ایک، دو دو دراہم روزانہ ملتے ہوں تو اس صورت میں مالک کو سخت دشواری کا سامان کرنا پڑے گا ③ جبکہ جولان حول کی شرط ہی اس لئے لگائی گئی ہے تاکہ زکوٰۃ دہندہ کو آسانی رہے۔

جولان حول ④ کی شرط اناج اور پھلوں کے علاوہ بقیہ اموال کے لئے ہے، اناج اور پھلوں میں زکوٰۃ اس وقت واجب ہو جاتی ہے جب یہ اس حد تک پہنچ جائیں کہ ان سے نفع اٹھایا جاسکتا ہو اور تباہ ہونے کا خوف نہ ہو گو کٹائی چنائی کی نوبت ابھی پیش نہ آئی ہو۔

مالکیہ..... جولان حول عین (یعنی سونا چاندی) اموال تجارت اور جانوروں کے لئے شرط ہے، جبکہ معدن (کان) دھینہ، اناج اور پھلوں کے لئے شرط نہیں بلکہ جب کان سے مال نکالے اس پر زکوٰۃ ہوگی اور جب دھینہ ملے اس پر زکوٰۃ ہوگی اور جب اناج اور پھل قابل استعمال ہو گئے ان میں زکوٰۃ ہوگی اگرچہ ان چیزوں پر سال نہ گزرے۔

رہی بات مال مستفاد جو سال کے دوران حاصل ہو اور وہ از قسم حیوان نہ ہو تو وہ اگر بہہ کے ذریعے ملے یا میراث کے ذریعے یا بیع (خرید و فروخت) کے ذریعے تو اس پر زکوٰۃ واجب نہیں ہوگی یہاں تک کہ سال پورا ہو جائے۔ اور اگر مال کا نفع ہو یا تجارت کا نفع ہو تو اس کی زکوٰۃ اصل مال کے سال گزرنے پر ہوگی، برابر ہے کہ اصل مال نصاب ہو یا نہ ہو، کمی کی صورت میں جب منافع سے نصاب کامل ہو، چونکہ مال کا منافع اصل مال کے ساتھ ضم کیا جاتا ہے۔

اگر سال کے دوران سونا چاندی کے نصاب میں کمی واقع ہو جائے پھر مالک کو تجارت وغیرہ سے نفع حاصل ہو تو زکوٰۃ واجب ہوگی، مالکیہ کے نزدیک اس قاعدہ کا خلاصہ یہ ہے کہ مال کے منافع کا سال اصل مال کا سال ہے، اسی طرح چوپایوں کی نسل کا سال ماؤں کا سال ہے۔ یہ بھی شرط لگائی گئی ہے کہ زکوٰۃ وصول کرنے والا ملازم سال پورا ہونے کے ساتھ جانوروں (بھیڑوں بکریوں) میں آئے، ملازم کے آنے سے پہلے زکوٰۃ واجب نہیں ہوگی۔

شافعیہ..... شافعیہ کی رائے بھی مالکیہ جیسی ہے۔ تاہم شافعیہ کہتے ہیں: جولان حول کی شرط نقدین سامان تجارت اور جانوروں کے لئے ہے، جبکہ پھلوں، اناج، معدن رکاز (زمین میں گاڑا ہوا خزانہ) کے لئے جولان حول شرط نہیں۔ البتہ سال میں یہ شرط ہے کہ لگا تار ایک

①..... روی من حدیث علی عند ابی داؤد ہو حسن ومن حدیث ابن عمر و انس عند الدارقطنی وهو اما ضعیف او موقوف ومن حدیث عائشہ عند ابن ماجہ وهو ضعیف (نصب الرایۃ ۲/۳۲۸) ② سال کے دوران حاصل ہونے والا مال مختلف اقساط کی شکل اختیار کر لیتا ہے ہر فسط کا علیحدہ علیحدہ حساب اور ان کے سال کا حساب ہر کس و نا کس کے بس کی بات نہیں۔ ③ آج کل جہاں تاجروں کی یومیہ آمدنی لاکھوں میں ہوتی ہے اور اگر مستفاد کا الگ حساب رکھا جائے پھر مالک کو محض زکوٰۃ کے حساب کے لئے ۳، ۴ ملازم رکھنے پڑیں گے۔ ④ جولان حول یعنی سال کا گزرنہ۔



سال گزرے لہذا سال کے دوران اگر نصاب میں کمی واقع ہوئی اگرچہ لمحہ بھڑ کے لئے نصاب میں کمی واقع ہو تو زکوٰۃ واجب نہیں ہوگی البتہ جانوروں کے بچوں میں اس شرط کا اعتبار نہیں کیا جائے گا۔ چنانچہ بچے اپنی ماؤں کے تابع ہوں گے، اور مال تجارت کے منافع کی زکوٰۃ اصل مال کے سال پر ہوگی بشرطیکہ جب اصل مال نصاب کو پہنچتا ہو۔

اور اگر سال کے دوران مال سے ملک زائل ہوگئی مثلاً مال معاوضہ میں لگ گیا، بیچ دیا یا ہبہ کر دیا تو سال کی ابتداء از سر نو ہوگی، اور جب سال کے شروع میں مال کا نصاب کامل ہو پھر سال کے دوران نصاب میں کمی واقع ہوئی پھر سال کے آخر میں نصاب کامل ہو گیا تو زکوٰۃ واجب نہیں ہوگی الا یہ کہ دوبارہ نصاب مکمل ہونے کے بعد سال پورا ہو جائے تب زکوٰۃ واجب ہوگی۔

جو مال سال کے دوران حاصل ہو مثلاً خرید و فروخت سے یا ہبہ سے یا وراثت سے اور یہ اصل مال سے حاصل نہ ہو، ہو تو اس پر الگ سے نیا سال گزرنا شرط ہے، یعنی جانوروں کے بچوں اور مال تجارت کے نفع کے علاوہ بقیہ حاصل ہونے والے مال کے لئے یہ شرط ہے ورنہ جانوروں کے بچوں اور مال تجارت کے نفع کو اصل مال کے ساتھ ضم کیا جائے گا۔

اگر کسی شخص نے قصداً مال کی ملک زائل کی جس پر زکوٰۃ واجب تھی اور اس نے ایسا اس لئے کیا تاکہ اس کے ذمہ سے زکوٰۃ کا وجوب اٹھ جائے تو ایسا کرنا مکروہ ہے بلکہ حرام ہے اکثر فقہاء کا حرام ہونے کا فتویٰ ہے چونکہ ایسا کرنے والا شخص نیکی کے کام سے بھاگتا ہے۔

حنابلہ..... سونا چاندی، جانور اور سامان تجارت میں حولان حول شرط ہے، ان کے علاوہ پھلوں اناج معدن اور رکاز (دینہ) میں حولان حول شرط نہیں، پورا سال نصاب کا موجود رہنا معتبر ہے، جزوقتی کمی کے واقع ہونے سے نصاب کا کچھ نقصان نہیں ہوتا جیسے آدھے دن کے لئے یا چند گھنٹیوں کے لئے نصاب کم ہو گیا۔ اس سے کچھ فرق نہیں پڑتا، اگر سال کے دوران نصاب میں کمی واقع ہو تو نئے سال کی ابتداء واجب ہوگی۔

البتہ جانوروں کے بچوں اور تجارتی منافع میں کمی سے نصاب میں فرق نہیں پڑے گا چونکہ ان دونوں کو اصل کے ساتھ ملا دیا جاتا ہے، اور یہ اصل کے تابع اور اصل مال کی پیداوار ہیں، تجارتی منافع جات گھڑی اور دن بدن بڑھتے رہتے ہیں اور ان میں تکرار ہوتا رہتا ہے، ان کا ضبط و انتظام مشکل ہے، بسا اوقات تجارتی منافع حاصل ہو رہا ہوتا ہے جبکہ مالک کو اس کا شعور تک نہیں ہوتا، لہذا کثرت اور تکرار کی وجہ سے مشقت زیادہ ہے۔

مال تجارت اور چرنے والے جانوروں کے منافع جات کے علاوہ جو مال خرید و فروخت ہبہ، میراث یا غنیمت سے حاصل ہو تو اس کے لئے الگ سال کا حساب ہوگا، اس مال پر الگ سے (اصل مال کے علاوہ) سال گزرنے کے بغیر زکوٰۃ نہیں ہوگی چونکہ اس طرح کا مال شاذ و نادر ہی حاصل ہوتا ہے اور اس میں تکرار بھی نہیں ہوتا، اس کے سال کا ضبط رکھنا مشکل نہیں، اور اگر مشقت ہو بھی تو یہ مشقت جانوروں کے بچوں اور تجارتی منافع کی مشقت سے کمتر ہے لہذا اس طرح کے نادر مال کو جانوروں کے بچوں اور تجارتی منافع پر قیاس کرنا ممنوع ہوا۔

خلاصہ..... حولان حول متفق علیہ شرط ہے، جانوروں کے بچے اور تجارتی منافع اصل نصاب کے ساتھ بالاتفاق ضم کر لیا جائے گا، سال کے دوران حاصل ہونے والا مال جو تجارتی منافع کے علاوہ ہو اور از جنس مال ہو اسے بھی حنفیہ کے نزدیک اصل نصاب کے ساتھ ملا لیا جائے گا تاکہ زکوٰۃ دینے والے کے لئے آسانی رہے اسے مشقت اور تنگی نہ ہو، چونکہ ہر حال میں ہونے والے مال کے لئے علیحدہ سے حساب رکھنا مشکل ہے، جبکہ سال کی شرط ہی اسی لئے لگائی گئی ہے تاکہ لوگوں پر آسانی رہے۔

جمہور کے نزدیک سال کے دوران ہر طرح کے حاصل ہونے والے مال کے لئے نئے سال کا حساب لگایا جائے گا، چونکہ یہی عدل کا تقاضا ہے اور اس میں ملک کی جدت کا رجحان بھی ہے، لہذا اس کے لئے الگ سے سال کی شرط لگائی جائے گی جیسے اصلی مال کی جنس کے علاوہ

حاصل ہونے والے مال کی نئے نصاب سے ابتدا ہوتی ہے، نیز حدیث بھی ہے۔ ”جس شخص کو کوئی مال حاصل ہے جب تک اس پر سال نہ گزرنے تو اس پر زکوٰۃ نہیں ہے۔“ ①

۸۔ دین (قرض) کا نہ ہونا..... حنفیہ نے اناج اور پھلوں کے علاوہ بقیہ اموال کی زکوٰۃ کے لئے قرض نہ ہونے کی شرط لگائی ہے، حنابلہ کے نزدیک کبھی اموال میں شرط ہے، مالکیہ کے نزدیک سونے چاندی کے لئے شرط ہے ان کے علاوہ اناج، جانور اور معدن کے لئے شرط نہیں۔ شافعیہ کے نزدیک اس شرط کا کوئی اعتبار نہیں کیا گیا مختلف آراء کی تفصیل درج ذیل ہے۔

حنفیہ..... حنفیہ کہتے ہیں ایسا قرض جس کا بندوں (انسانوں) کی طرف سے مطالبہ ہو وہ زکوٰۃ سے مانع ہے، برابر ہے کہ قرض اللہ کے لئے ہو جیسے زکوٰۃ اور زمین کا ٹیکس یا انسان کے لئے، اگرچہ کفالت (سرپرستی) کا قرضہ کیوں نہ ہو وہ بھی مانع زکوٰۃ ہے، چونکہ قرض دہندہ مکفول نہ کو اختیار ہوتا ہے کہ وہ مقروض سے قرض لے یا کفیل سے اگرچہ قرض تاخیر (مؤجل) سے دینا ہو یا بیوی کی طلاق وغیرہ کی وجہ سے اس کا مہر ہو جو وقت مقررہ پر دینا ہو یا قاضی کے حکم سے کوئی خرچہ ذمہ میں لازم ہو یا باہمی رضامندی سے لازم کر لیا ہو یہ سبھی قرضہ جات مانع زکوٰۃ ہیں۔

اگر ذمہ میں ایسا قرض ہو جس کا مطالبہ انسانوں کی طرف سے نہ ہو جیسے نذر اور کفارہ کا قرض حج کا قرض تو اس قسم کے قرضہ جات وجوب زکوٰۃ سے مانع نہیں ہوں گے۔

دین (قرض) وجوب عشر کے مانع نہیں اسی طرح خراج اور کفارہ کے واجب ہونے میں بھی قرض مانع نہیں یعنی قرض ہوتے ہوئے بھی کفارہ واجب ہو جاتا ہے۔ ②

حنابلہ..... حنابلہ کہتے ہیں قرض اموال باطنہ (نقدین سونا چاندی، کاغذی کرنسی) میں وجوب زکوٰۃ کے مانع ہے اسی طرح سامان تجارت میں بھی وجوب زکوٰۃ کے مانع ہے، چونکہ حضرت عثمان رضی اللہ عنہ فرماتے ہیں، یہ تمہاری زکوٰۃ کا مہینہ ہے، جس شخص پر قرض ہو وہ اسے ادا کرے یہاں تک کہ تم اپنے اموال کی زکوٰۃ نکال سکو۔ ③

ایک دوسری روایت میں ہے۔ ”جس شخص پر قرض ہو وہ اپنا قرض ادا کرے اور باقی مال کو چھوڑ دے۔“ حضرت عثمان رضی اللہ عنہ نے یہ بات صحابہ کرام رضی اللہ عنہم کی موجودگی میں کہی اور صحابہ رضی اللہ عنہم نے اس پر انکار نہیں کیا لہذا اس پر صحابہ کا اتفاق ہے۔

حنابلہ کے نزدیک قرض اموال ظاہرہ یعنی چرنے والے جانور، اناج، پھل میں بھی وجوب زکوٰۃ کے مانع ہے، لہذا پہلے قرض ادا کرے پھر دیکھے کہ اس کے پاس نفقہ جات نکالنے کے بعد کتنا مال بچا ہے تو اس بقیہ مال کی زکوٰۃ ادا کرے۔

جب قرض پورے نصاب کو حاوی ہو جائے یا نصاب میں کمی واقع کر دے ④ اور مالک کے پاس مال نصاب کے سوا اور کوئی مال نہ ہو جو اداے قرض میں دے تو اس صورت میں بھی قرض زکوٰۃ کے مانع ہوگا۔ اس کی صورت یہ ہے کہ مثلاً کسی شخص کے پاس بیس (۲۰) مثقال سونا ہو (جو سونے کا کامل نصاب ہے) اور اس پر ایک مثقال یا اس سے زیادہ یا کم قرض ہو تو لامحالہ جب اسی نصاب یعنی بیس مثقال سونے سے قرض ادا کرے گا تو نصاب میں کمی واقع ہوگی اور اس کے پاس نصاب کے علاوہ اور مال بھی نہیں جسے قرض میں دے۔

①..... حدیث موقوف علی ابن عمر رواہ الترمذی والدارقطنی والبیہقی (نصب الراية ۲/۳۳۰) مزید تفصیل کے لئے دیکھئے الدر المختار ۶/۲، الشرح الصغير ۱/۲۳۷ والقوانين الفقهية ص ۹۹ المہذب ۱/۱۲۲ المجموعہ ۵/۳۱۳ المغنی ۳/۲۱۱. رواہ ابو عبید فی الاموال ② مثلاً مال تجارت کا تخمینہ پچاس ہزار لگایا گیا اور مالک پر پچاس ہزار روپے قرض بھی ہو یا پتالیس (۳۵۰۰۰) ہزار کا قرض ہو تو زکوٰۃ واجب نہیں ہوگی۔



اور اگر کسی شخص کے پاس تیس (۳۰) مثقال سونا ہو اور اس پر دس مثقال (۱۰) قرض ہو تو اسپر (۲۰) بیس مثقال کی زکوٰۃ واجب ہوگی چونکہ نصاب کامل ہے اور اگر اس پر دس مثقال سے زائد قرض ہو تو زکوٰۃ واجب نہیں ہوگی۔  
یعنی جب مال کی مقدار قرض کی مقدار سے زیادہ ہو اور قرض کم ہو تو اس صورت میں قرضہ مانع زکوٰۃ نہیں ہوگا، اور اگر قرض اور نصاب برابر ہو یا نصاب کم رہے تو اس صورت میں قرض مانع زکوٰۃ ہوگا۔

مالکیہ..... مالکیہ کہتے ہیں دین (قرض) عین (سونا چاندی) کی زکوٰۃ کو ساقط کر دیتا ہے بشرط یہ کہ جب مالک کے پاس ایسا سامان نہ ہو جس سے قرض ادا کر سکتا ہو۔

اور اگر مقررہ مدت کا قرض ہو یا بیوی کا مہر مالک کے ذمہ ہو، یا دین میں تاخیر ہو یا مقدم ہو یا بیوی، باپ، بیٹے کے نفقہ کا قرض ہو، یا زکوٰۃ کا قرض ہو تو اس سے زکوٰۃ ساقط نہیں ہوگی، اسی طرح اگر کفارہ یمین، کفارہ ظہار، کفارہ صوم، ہدی کا کفارہ جو حج یا عمرہ میں اس پر واجب ہوئی ہو تو اس قسم کے قرضہ جات سے بھی سونے چاندی کی زکوٰۃ ساقط نہیں ہوتی۔

اور اگر مالک کے پاس ایسا ساز و سامان ہو جس سے قرض ادا کر سکتا ہو تو بھی زکوٰۃ ساقط نہیں ہوگی گویا زکوٰۃ دو شرطوں کے ساتھ ساقط ہوگی۔

اول..... اگر ساز و سامان کا سال مالک کے پاس پورا ہو۔

دوم..... ساز و سامان ایسا ہو جسے مفلس پر فروخت کیا جاسکتا ہو جیسے کپڑے، تانبے کے برتن، جانور اگر چہ سواری کا جانور ہو یا جمعہ کو پہننے کے کپڑے ہوں یا کتب فقہ ہوں، اور اگر اس کے بدن کے کپڑے ہوں یا اس کا رہائشی مکان ہو تو انہیں فروخت نہیں کیا جائے گا، الا یہ کہ بدن کے کپڑے اور رہائشی مکان اس کی حاجت ضروریہ سے فالتو ہو، سامان کی قیمت کا اعتبار سال کے آخر میں زکوٰۃ واجب ہونے کے وقت کیا جائے گا۔

اگر مالک کا قرض کسی شخص پر ہو اور قرض کے ملنے کی امید ہو اگر چہ تاخیر سے ملے تو وہ اسے اپنے پاس موجود مال میں سے شمار کرے گا اور موجود نقدین میں سے زکوٰۃ ادا کرے گا، اور اگر قرض کے ملنے کی کوئی امید نہ ہو جیسے مقروض تنگ دست ہو یا ظالم ہو تو اس قرض پر زکوٰۃ کا حکم جاری نہیں ہوگا اور اسے دین واجب کا متبادل قرار نہیں دیا جائے گا۔

قرض سے اناج، پھلوں اور معدن کی زکوٰۃ ساقط نہیں ہوگی چونکہ ان اشیاء کی عین اور ذات میں زکوٰۃ واجب ہوتی ہے۔

اگر قرض مقروض کو ہبہ کر دیا گیا یا قرض دہندہ نے اسے قرض چکانے سے بری الذمہ کر دیا تو موہوبہ مال میں اس وقت تک زکوٰۃ نہیں ہوگی جب تک کہ موہوب لہ کے قبضہ میں سال نہ گزر جائے ① چونکہ ہبہ ملک نصاب کو از سر نو شروع کرتا ہے لہذا اس میں زکوٰۃ واجب نہیں ہوتی حتیٰ کہ سال پورا نہ ہو جائے اور سال کا اعتبار بوقت ہبہ ہوگا۔

امام شافعی رحمۃ اللہ علیہ کا جدید قول..... ایسا قرض جو اموال زکوٰۃ کو حاوی (گھیرے ہوئے) ہو یا نصاب میں کمی کر دے وہ وجوب زکوٰۃ کے مانع نہیں، لہذا مال کے مالک پر زکوٰۃ واجب ہوگی، چونکہ زکوٰۃ عین سے متعلق ہوتی ہے اور قرضہ ذمہ سے متعلق ہوتا ہے، لہذا ان میں سے ایک دوسرے کا مانع نہیں ہوگا، جیسے قرض جنائیت کے تاوان کا مانع نہیں ہوتا۔

۹۔ مال حاجات (ضروریات) اصلیہ سے زائد ہو..... حنفیہ نے اس شرط کا اعتبار کیا ہے یعنی جس مال پر زکوٰۃ واجب ہو وہ

①..... ہبہ کے باب میں چند اصطلاحات استعمال ہوتی ہیں، واہب: کسی چیز کو ہبہ کرنے والا، موہوب، وہ چیز جو ہبہ میں دی جاتی ہے، موہوب لہ، وہ شخص جسے شئی موہوبہ دی جاتی ہے۔



مال قرض اور ضروریاتِ اصلیہ سے فارغ ہو چونکہ جو مال حاجتِ اصلیہ میں مشغول ہو وہ کالمعدوم ہے۔

حاجتِ اصلیہ کیا ہے..... ابن ملک نے حاجتِ اصلیہ کی وضاحت یہ کی ہے کہ وہ ضرورت کی چیز جس کے ذریعے انسان سے ہلاکت کو دور کیا جائے خواہ حقیقۃً جیسے خرچہ، رہائش کے لئے مکان، جنگی ہتھیار سردی اور گرمی سے دفاع کے لئے کپڑے۔ یا اس سے تقدیراً ہلاکت کو دور کیا جائے۔ جیسے قرض چنانچہ مقروض نصاب کے ذریعے قرض کو ادا کرنے کا محتاج ہے چونکہ اس نے قرض ادا کر کے گرفتاری سے بچاؤ کا سامان کرنا ہے اور گرفتاری، جس و قید ہلاکت کی مانند ہیں، اسی طرح پیشے کے اوزار، گھر کا اثاثہ، سواری کے جانور، علمی کتابیں بھی اسی قسم میں شامل ہیں چنانچہ اہل علم کے نزدیک جہالت ہلاکت کے مترادف ہے، لہذا جب کسی شخص کے پاس دراہم (روپے پیسے) ان حوائج میں صرف کرنے کے لئے ہوں تو گویا وہ معدوم ہیں، جیسے پیاس کے لئے پانی صرف کر دے تو پانی معدوم کی طرح ہوتا ہے اور نیمم جائز ہو جاتا ہے۔

## زکوٰۃ کی صحت ادا کی شرائط

زکوٰۃ کی ادا صحیح ہونے کی مندرجہ ذیل شرائط ہیں۔

۱۔ نیت..... فقہاء نے اتفاق کیا ہے کہ زکوٰۃ کی ادائیگی میں نیت شرط ہے تاکہ زکوٰۃ کے درمیان اور کفارات و دوسرے صدقات کے درمیان فرق ہو سکے چنانچہ نبی کریم صلی اللہ علیہ وسلم کا ارشاد ہے ”اعمال کا دار و مدار نیت پر ہے۔“ جبکہ زکوٰۃ کا ادا کرنا بھی ایک عمل ہے، نیز یہ کہ زکوٰۃ بھی عبادت ہے جیسے نماز لہذا عبادت زکوٰۃ بھی نیت کی محتاج ہے تاکہ فرض نفل سے جدا ہو جائے، اس شرط میں فقہاء کی مختلف تفاسیل ہیں ذرہ ان کا جائزہ لے لیتے ہیں۔

حنفیہ..... حنفیہ کہتے ہیں زکوٰۃ کی ادائیگی صرف ایسی نیت سے جائز ہوگی جو فقیر کو دیتے وقت ادائیگی کے ساتھ ملی ہوئی ہو، خواہ حکماً ہی ملی ہو، جیسے بغیر نیت کے مال دے دیا اور مال ابھی فقیر کے ہاتھ میں ہو کہ مالک نے زکوٰۃ کی نیت کر لی، یا وکیل کو دیتے وقت نیت کر لی پھر وکیل نے بغیر نیت کے فقیر کو دے دی یہ بھی جائز ہے، یا جب واجب مقدار کو بقیہ مال سے الگ کر رہا ہو اس وقت نیت کر لی تو بھی جائز ہے، چونکہ زکوٰۃ عبادت ہے لہذا نیت اس کے لئے شرط ہے، اس میں اصل یہ ہے کہ نیت ادائیگی کے ساتھ ملی ہو، البتہ فقراء کو الگ الگ زکوٰۃ دی جاتی ہے ① مال سے مقدار واجب کو الگ کرتے وقت نیت کافی سمجھی گئی ہے چونکہ اس میں زکوٰۃ دینے والے کے لئے آسانی ہے، جیسے روزہ کے لئے پہلے ہی سے نیت کر لی جاتی ہے۔

اگر کسی شخص نے زکوٰۃ بقیہ مال سے الگ کی پھر مال زکوٰۃ ضائع ہو گیا یا چوری ہو گیا یا تلف ہو گیا تو زکوٰۃ اس سے ساقط نہیں ہوگی اس کے متبادل مالک پر تاوان ہوگا چونکہ بقیہ مال سے زکوٰۃ نکالنا ممکن ہے، اگر ادائیگی سے پہلے مر گیا تو زکوٰۃ وراثت میں منتقل ہوگی اور نکالی جائے گی۔ جس شخص نے سارے کا سارا مال صدقہ کر دیا اور زکوٰۃ کی نیت نہیں کی تو استحساناً اس سے زکوٰۃ کی فرضیت ساقط ہو جائے گی۔ لیکن اس میں شرط یہ ہے کہ اس نے مال صدقہ کرتے وقت نذر یا کسی اور واجب کی نیت نہ کی ہو، چونکہ واجب اس کا جزء ہے یوں اس طرح اسی میں تعیین ہو جائے گی اور الگ سے تعیین کی ضرورت نہیں۔

اسی بنیاد پر اگر زکوٰۃ دینے والے کا کسی فقیر پر قرض ہو اور وہ فقیر کے قرض کو زکوٰۃ سے منہا کر کے اسے بری الذمہ کر دے تو مقدار

①..... مثلاً ایک شخص نے زکوٰۃ میں دس ہزار روپے دینے ہیں وہ ایک ایک ہزار دس فقراء میں تقسیم کرتا ہے، ہر فقیر کو دیتے وقت نیت کا ہونا باعث حرج ہے لہذا مقدار واجب کو الگ کرتے وقت نیت کر لینا کافی ہے یہ مفتی بہ ہے۔

قرض کے برابر زکوٰۃ بھی اس کے ذمہ سے ساقط ہو جائیگی، برابر ہے کہ اس میں زکوٰۃ کی نیت کرے یا نہ کرے، چونکہ قرض بھی ہلاکت کے مترادف ہے۔

اگر کسی شخص نے نصاب کا کچھ حصہ صدقہ کر دیا تو اس حصہ پر واجب ہونے والی زکوٰۃ امام ابو یوسف کے نزدیک ساقط نہیں ہوگی، یہی قول صاحب ہدایہ کا مختار ہے، لہذا صدقہ کئے ہوئے مال اور بقیہ مال دونوں کی زکوٰۃ واجب ہوگی۔ چونکہ ادائیگی کا بعض حصہ ادائے واجب کے لئے متعین نہیں ہے، جبکہ امام محمد رحمۃ اللہ علیہ کہتے ہیں: مال کا جو حصہ صدقہ کر دیا ہے اس کی زکوٰۃ ساقط ہو جائے گی جیسے کل مال صدقہ کرنے کی حالت میں زکوٰۃ ساقط ہو جاتی ہے چونکہ یقیناً مال کا وہ جزو جس نے زکوٰۃ بننا تھا وہ بھی نکل چکا ہے۔

شافعیہ..... شافعیہ کہتے ہیں دل سے نیت کرنا واجب ہے زبان سے اس کا تلفظ شرط نہیں۔ پس نیت کرے کہ یہ میرے مال کی زکوٰۃ ہے، اگرچہ نیت میں فرض کا ذکر نہ بھی کرے تب بھی درست ہے، چونکہ زکوٰۃ ہوتی ہی فرض ہے، اسی طرح یوں بھی کہہ سکتا ہے یہ مالی صدقہ کا فرض ہے یا میرے مال کا صدقہ مفروضہ ہے یا صدقہ مفروضہ ہے یا صدقہ کا فرض ہے۔

زکوٰۃ دینے سے پہلے بھی نیت کرنا جائز ہے بشرط یہ کہ زکوٰۃ الگ کرتے وقت ساتھ ساتھ نیت کی ہو یا وکیل کو دیتے وقت نیت کر لی یا اس کے بعد کر لی ہو، زکوٰۃ الگ کرنے سے پہلے بھی نیت جائز ہے جیسے زکوٰۃ الگ کرنے کے بعد جائز ہے، مال زکوٰۃ وکیل کو تفویض کرنا بھی جائز ہے (کہ وہ فقراء میں تقسیم کرے) بشرط یہ کہ وہ تفویض کا اہل ہو یا اس طور کہ وہ مسلمان مکلف ہو چونکہ زکوٰۃ مالی حق ہے اور مالی حقوق میں وکیل بنانا جائز ہے، جیسے قرضہ جات میں وکیل بنانا جائز ہے، اسی طرح ودیعت کے اموال اور عاریتہ لئے ہوئے اموال کو ان کے مالکوں کو واپس کرنے کے لئے وکیل بنانا جائز ہے۔

رہی بات بچے کی اور کافر کی سوز زکوٰۃ کی ادائیگی میں انہیں وکیل بنانا جائز ہے بشرطیکہ صاحب زکوٰۃ فقیر (جسے زکوٰۃ کا مال دیا جائے گا) اس کی تعیین کر دے، جب ولی بچے، مجنون اور سفیہ (بے وقوف) کے مال کی زکوٰۃ ادا کرے تو اس پر (ولی پر) زکوٰۃ کی نیت کرنا واجب ہے اگر نیت میں کوتاہی کی تو زکوٰۃ کا ضامن ہوگا، اگر زکوٰۃ دینے والے نے بغیر نیت کے حکمران کو زکوٰۃ کا مال دیا تو ظاہری قول میں حکمران کی نیت کافی نہیں ہوگی۔

اگر صاحب مال سے زبردستی زکوٰۃ لی گئی تو مالک کو چاہئے کہ جب زکوٰۃ اس سے لی جا رہی ہو اس وقت زکوٰۃ کی نیت کر لے ورنہ بصورت دیگر زبردستی لینے والے پر واجب ہے کہ وہ زکوٰۃ کی نیت کر لے۔

جب زکوٰۃ دیتے وقت نیت نہ ہو سکے تو جو حکمران ٹیکس وصول کرتا ہے اس کی نیت کا کوئی فائدہ نہیں، جو مال فقراء کو عام حالات میں دے دیا جاتا ہے وہ زکوٰۃ کی مد سے کافی نہیں سمجھا جائے گا چونکہ یہ عام صدقہ ہے جو عادتہ دے دیا جاتا ہے۔

حنابلہ..... حنابلہ کا موقف بھی شافعیہ جیسا ہے، چنانچہ حنابلہ کہتے ہیں: نیت یہ ہے کہ صاحب مال اعتقاد رکھتا ہو کہ یہ زکوٰۃ ہے، یا فلان بچے یا مجنون کی طرف سے زکوٰۃ دے رہا ہے، نیت کا محل دل ہے، چونکہ تمام اعتقادات کا محل دل ہے، زکوٰۃ ادا کرنے سے تھوڑی دیر پہلے بھی نیت کرنا جائز ہے جیسے سبھی عبادات میں تھوڑی دیر پہلے نیت کرنا جائز ہے، اگر وکیل کو دیتے وقت نیت کر لی تو بھی جائز ہے، بشرطیکہ نیت کو زیادہ وقت نہ گزرا ہو، اگر نیت کو زیادہ وقت ہو چکا تو پھر اس نیت سے زکوٰۃ جائز نہ ہوگی، الا یہ کہ وکیل کو دیتے وقت نیت کر لے اور وکیل کسی مستحق کو زکوٰۃ دیتے وقت نیت کر لے تو زکوٰۃ ادا ہو جائے گی۔

البتہ اگر حکمران (حکومت کا مقرر کردہ آدمی) نے زکوٰۃ لی تو بغیر نیت کے بھی جائز ہے، چونکہ اس کے حق میں نیت دشوار ہے اور نیت کا

وجوب اس سے ساقط ہو جائے گا جیسے بچے اور مجنون سے ساقط ہو جاتا ہے۔



اگر کل مال صدقہ کر دیا؟..... اگر کسی شخص نے سارے کا سارا مال صدقہ کر دیا اور زکوٰۃ کی نیت نہیں کی حنفیہ کے علاوہ بقیہ فقہاء کے نزدیک اس صدقہ سے زکوٰۃ ادا نہیں ہوگی چونکہ صاحب مال نے فرض کی نیت نہیں کی، جیسے مال کا کچھ حصہ صدقہ کر دے اور نیت نہ کرے تو زکوٰۃ ادا نہیں ہوتی، مزید جیسے کہ سورکعات پڑھ لے اور ان میں فرض کی نیت نہ کرے تو فرض نماز ادا نہیں ہوگی، البتہ ابوحنیفہ کہتے ہیں خلاف قیاس استحساناً ❶ اس سے زکوٰۃ ساقط ہو جائے گی۔

۲۔ تملیک..... ❷ زکوٰۃ کی ادائیگی صحیح ہونے کے لئے تملیک کی شرط لگائی گئی ہے، یعنی زکوٰۃ مستحقین کو دے دی جائے اور انہیں زکوٰۃ کا مالک بنا دیا جائے، صرف مباح کر دینا یا کھانا کھلا دینا کافی نہیں بلکہ تملیک ضروری ہے، مجنون اور فرق نہ کر سکنے والے بچے کا زکوٰۃ میں تصرف کر لینا کافی نہیں ہوگا بلکہ ان کا ولی مثلاً باپ یا وصی قبضہ کرے تب زکوٰۃ ادا ہوگی۔ ❸ چونکہ فرمان باری تعالیٰ ہے:

وَآتُوا الزَّكَاةَ..... البقرة ۲/۲۳ یعنی زکوٰۃ دو۔

چنانچہ ایفاء (دوسروں کو دینا) تملیک کے معنی میں ہے، چنانچہ اللہ تعالیٰ نے زکوٰۃ کو صدقہ کا نام بھی دیا ہے، فرمان باری تعالیٰ ہے:

إِنَّمَا الصَّدَقَاتُ لِلْفُقَرَاءِ..... التوبہ ۹/۶۰

اور تصدق (صدقہ دینا) تملیک کے معنی میں ہے، اسی طرح ”للفقراء“ میں ”لام“ تملیک ہے جیسے کہ شافعیہ کہتے ہیں، چنانچہ بولا جاتا ہے۔ ”هذا المال لزيد“ یعنی یہ مال زید کی ملک ہے۔ اس مقولہ میں بھی ”لام“ تملیک کا ہے۔ ❹

مالکیہ کی تین شرائط..... مالکیہ نے ادائے زکوٰۃ کے لئے تین شرائط لگائی ہیں۔

۱..... سال پورا ہونے پر یا اناج اور پھل تیار ہو جانے پر یا سرکاری ملازم (جو حکومت اسلامیہ کی طرف سے زکوٰۃ وصول کرنے پر مقرر ہو) کے آجانے پر زکوٰۃ کا نکالنا، اگر وقت سے قبل زکوٰۃ نکال لی تو یہ ادائیگی کافی نہیں ہوگی، اس شرط سے جمہور فقہاء نے اختلاف کیا ہے، اگر وقت پورا ہو جانے پر باوجود قدرت کے کسی شخص نے زکوٰۃ ادا نہ کی تو اس پر ضمان ہوگا اور اس کا یہ فعل معصیت میں شمار ہوگا۔

۲..... زکوٰۃ مستحق کو دینا غیر مستحق کو نہ دینا۔

۳..... زکوٰۃ جس مال سے واجب ہوئی ہو بعینہ اسی مال سے دینا۔

## تیسری بحث..... وجوب زکوٰۃ اور ادائے زکوٰۃ کا وقت

اس بحث میں چار مقاصد ہیں۔

پہلا مقصد: (وجوب زکوٰۃ کا وقت)..... سبھی فقہاء نے حنفیہ کے اس مفتی بہ قول پر اتفاق کیا ہے کہ جب زکوٰۃ کی شرائط پوری ہو جائیں تو زکوٰۃ کا وجوب علی الفور ہو جاتا ہے، لہذا جس شخص پر زکوٰۃ واجب ہو اور وہ ادائیگی پر قدرت بھی رکھتا ہو اس کے لئے تاخیر کرنا کسی

❶..... لغت میں استحسان کا معنی ہے کسی چیز کو اچھا سمجھنا اصطلاح میں استحسان اولہ اربعہ میں سے ایک دلیل ہے جو قیاس جلی کے معارض ہوتی اس پر عمل کر لیا جاتا ہے چونکہ بسا اوقات استحسان قیاس سے قوی ہوتا ہے، چنانچہ فرمان باری تعالیٰ ہے۔ فبشر عباده الذين يستمعون القول فيتبعون احسنه (الزمر ۱۷-۱۸) یعنی قیاس کو چھوڑ کر ایسی صورت اپنالینا جس میں لوگوں کے ساتھ نرمی اور بھلائی ہو استحسان کہلاتا ہے۔ ❷ تملیک کا معنی دوسرے کو کسی چیز کا مالک بنا دینا۔ ❸ یعنی اگر کسی نے بچے غیر یا مجنون کو زکوٰۃ دی اور انہوں نے زکوٰۃ کے مال میں تصرف کر دیا تو ان کے تصرف سے یہ لازم نہیں آتا کہ صاحب مال کی زکوٰۃ ادا ہوگی بلکہ بچے کا ولی جب تک قبضہ نہ کرے زکوٰۃ ادا نہ ہوگی۔ ❹ مزید تفصیل کے لئے دیکھئے البدائع ۲/۳۹، الدر المختار ۲/۸۵، احکام

القرآن لابن العربی ۲/۹۳۷، المہذب ۱/۱۷۱، المغنی ۲/۶۶۶۔



طرح جائز نہیں اور بلا عذر تاخیر کرنے پر گنہگار ہوگا حتیٰ کہ حنفیہ کے نزدیک ایسے شخص کی گواہی مردود ہوگی، چونکہ زکوٰۃ کا دے دینا آدمی کا حق ہے جس پر مطالبہ ہو چکا۔

فقیر کو زکوٰۃ دے دینے کا جو حکم ہے وہ اس بات کا قرینہ ہے کہ زکوٰۃ علی الفور واجب ہے، چونکہ زکوٰۃ فقیر و محتاج کی حاجت پوری کرنے کے لئے ہے، لہذا جب فی الفور زکوٰۃ نہیں دی جائے گی تو علی وجہ الائم مقصود کا حصول نہیں ہوگا۔  
دو شرائط کے ساتھ زکوٰۃ علی الفور نکالنی چاہئے۔

اول..... یہ کہ زکوٰۃ کا نکالنا صاحب مال کی دسترس میں ہو یعنی مال اس کے پاس موجود ہو۔  
دوم..... یہ کہ مستحقین زکوٰۃ کی مختلف اقسام موجود ہوں یا ان اقسام کے نائبین موجود ہوں یا سلطان (حکمران) موجود ہو یا سرکاری نمائندہ زکوٰۃ وصول کرنے والا موجود ہو۔

اگر کسی نے قدرت کے باوجود زکوٰۃ میں تاخیر کی تو وہ زکوٰۃ کا ضامن ہوگا چونکہ اس نے ایک واجب میں تاخیر کی ہے حالانکہ اس کے لئے ادائیگی ممکن تھی، یہ ایسا ہی ہے جیسے ودیعت کا مالک مطالبہ کرے اور مودع ودیعت نہ دے تو اس پر ضمان ہوگا تاخیر کی وجہ سے، مال کا مالک گنہگار ہوگا چونکہ اس نے فقراء کا مال بلا وجہ روک رکھا ہے اور یہ حرام ہے۔

البتہ شافیہ کہتے ہیں اگر کسی قریبی رشتہ دار یا پڑوسی یا کسی زیادہ حاجت مند کے انتظار میں ادائے زکوٰۃ میں تاخیر کی تو اس صورت میں گنہگار نہیں ہوگا، لیکن اس میں یہ شرط بھی ہے کہ اس تاخیر سے حاضرین کو ضرر نہ پہنچتا ہو۔

انتباہ..... ویلفیئر سوسائٹیز/فلاحی انجمنیں بسا اوقات زکوٰۃ کی مدد سے ملنے والی رقوم کو اپنے بیلنس میں جمع کر لیتے ہیں اس سے ان کی مختلف اغراض وابستہ ہوتی ہیں، لہذا مذکورہ بالا فقہی قاعدہ کی رو سے انجمنوں کا یہ عمل کسی طرح جائز نہیں چونکہ زکوٰۃ علی الفور واجب ہوتی ہے۔

## دوسرا مقصد..... اداء زکوٰۃ کا وقت

زکوٰۃ جس قسم کے مال میں واجب ہو اسی کے اعتبار سے ادا کی جائے۔

الف..... نقدی اموال (سونا چاندی، کاغذی کرنسی)، سامان تجارت اور چرنے والے جانوروں کی زکوٰۃ سال پورا ہونے پر ایک ہی مرتبہ دی جائے۔

ب..... اناج اور پھلوں کی زکوٰۃ انتاج کے تکرار کے وقت دی جائے اگرچہ اس میں ایک سال میں بار بار تکرار ہو، اس میں سال پورا ہونے کی شرط نہیں اور نہ ہی نصاب تک پہنچنے کی شرط ہے حنفیہ کے نزدیک جبکہ جمہور کے نزدیک اناج اور پھلوں میں نصاب تک پہنچنے کی شرط ہے۔ ①

پھلوں میں عشر کب واجب ہوتا ہے یہ مسئلہ مختلف فیہ ہے۔

امام ابوحنیفہ رحمۃ اللہ علیہ اور امام زفر رحمۃ اللہ علیہ..... کہتے ہیں جب پھل کا ظہور ہو جائے اور کسی قسم کے فساد کا خطرہ نہ رہے تو پھلوں پر عشر واجب ہو جاتا ہے اگرچہ ابھی توڑنے کے قابل نہ ہو بشرطیکہ جب نفع اٹھانے کی حد تک پہنچ جائے۔ ②

①..... امام بخاری کی روایت ہے۔ "فیما سقت السماء والعیور او کان عشیرا العشر۔" اس حدیث میں فیما میں عام ہے۔ اسے اپنے عموم پر بھی رکھا جاسکتا ہے جب نصاب کو مقرر نہ کیا جائے اسی پر فتویٰ ہے۔ ② یعنی کھانے کے قابل ہو جائے۔

وردیر مالکی رحمۃ اللہ علیہ..... کہتے ہیں پھلوں میں زکوٰۃ اس وقت واجب ہوگی جب پھل گلنے کے قابل ہو اور چھلکے میں سخت ہو جائے، یعنی کھانے کے قابل ہو جائے اور پھل دار درختوں کو سیرابی کی ضرورت نہ رہے، زکوٰۃ میوہ جات کے خشک ہونے اور توڑنے کے اعتبار سے واجب نہیں ہوتی اور نہ ہی صاف کرنے سے واجب ہوگی۔ پھل کھانے کے قابل ہونے کی حد یہ ہے کہ مثلاً کھجوریں جب زردی مائل ہو جائیں اور انگوروں میں جب مٹھاس پیدا ہو جائے۔

شافعیہ..... کہتے ہیں پھلوں میں زکوٰۃ اس وقت واجب ہوگی جب پھل ظاہر ہو جائے اور اس میں صلاحیت پیدا ہو جائے اور دانے سخت ہو جائیں، چونکہ اس وقت پھل مکمل ہو جاتا ہے، اس سے پہلے پھل ناتمام ہوتا ہے، صلاحیت پیدا ہونے پر پھل کے دانے کا شمار طعام میں ہوتا ہے جبکہ اس سے پہلے سبزہ ہے، زکوٰۃ واجب ہونے کا یہ مطلب نہیں کہ فی الحال زکوٰۃ ادا کر دی جائے بلکہ مطلب یہ ہے کہ وجوب زکوٰۃ کے سبب کا انعقاد ہو چکا ہے اور یہ زکوٰۃ کھجوروں، انگوروں اور صاف کئے ہوئے دانوں کی ہوگی، نیز خشک کرنے کی اجرت صاف کرنے، کاٹنے، گانہ اور اٹھانے کی اجرت مالک پر ہوگی وہ مال زکوٰۃ سے نہیں ہوگی۔

حنابلہ..... حنابلہ کا موقف بھی شافعیہ کے موقف جیسا ہے کہ پھلوں میں زکوٰۃ تب واجب ہوگی جب دانے پختہ اور سخت ہو جائیں اور جب پھل میں صلاحیت پیدا ہو جائے زکوٰۃ واجب ہوگی۔

حج..... حنفیہ اور حنابلہ کی رائے کے مطابق شہد جب حاصل ہو جائے اس وقت اس میں زکوٰۃ واجب ہوگی اور معادن (کانوں) سے جب مال نکالا جائے زکوٰۃ واجب ہوگی، حنفیہ کے علاوہ بقیہ فقہاء کی رائے میں صدقہ فطر عید الفطر کی رات سورج غروب ہوتے وقت واجب ہوگا۔ ①

## تیسرا مقصد..... سال پورا ہونے سے پہلے پیشگی زکوٰۃ دینا

علماء نے اس پر اتفاق کیا ہے کہ ملک نصاب سے قبل پیشگی زکوٰۃ دینا جائز نہیں، چونکہ پیشگی ادا کرنے میں وجوب زکوٰۃ کا سبب نہیں پایا جاتا، لہذا، پیشگی زکوٰۃ دینا جائز نہیں، جیسے بیع سے پہلے قیمت دینا جائز نہیں، اسی طرح قتل سے پہلے دیت نہیں ہوتی۔ ②

الغرض جب وجوب زکوٰۃ کا سبب یعنی کامل نصاب پایا جائے تو زکوٰۃ میں جلدی ادا کرنے میں فقہاء کی دو آراء ہیں۔

۱۔ جمہور..... جمہور کہتے ہیں جب مالک کے پاس نصاب پورا ہو تو سال پر پیشگی زکوٰۃ دے دینا جائز ہے، چونکہ اس نے سبب وجوب کے پائے جانے کے بعد زکوٰۃ ادا کی ہے لہذا ادا ہو جائے گی، چنانچہ حضرت علی رضی اللہ تعالیٰ عنہ کی روایت ہے کہ حضرت عباس رضی اللہ تعالیٰ عنہ نے رسول کریم صلی اللہ علیہ وسلم سے پیشگی زکوٰۃ دینے کے متعلق دریافت کیا، آپ صلی اللہ علیہ وسلم نے عباس رضی اللہ عنہ کو اس میں رخصت دی۔ ③

لہذا پیشگی (ایڈوانس) زکوٰۃ دینا جائز ہوا، جیسے مقررہ وقت کا قرض پہلے دے دیا جائے قتل خطا کی دیت پہلے دے دی جائے، یہ بھی مقررہ وقت کے مالی حقوق کے مشابہ ہے۔ ④

①... مزید تفصیل کے لئے دیکھئے، ردالمحتار ۲/۲۷۲۔ الشرح الصغير ۱/۲۱۵، مغنی المحتاج ۱/۳۸۶، کشاف القناع ۲/۱۹۲۔ ② دیکھئے المہذب ۱/۲۶۱ والمغنی ۲/۶۳۱۔ ③ رواہ احمد و ابوداؤد وابن ماجہ والترمذی باسناد حسن و ذکر ابوداؤد انه روی عن الحسن بن مسلم مرسلًا و انه صحیح (نیل الاوطار ۳/۱۳۹) ④ مزید تفصیل کے لئے دیکھئے فتح القدير ۱/۵۱۶، البدائع ۲/۵۰، المجموع ۶/۱۳۹ المہذب ۱/۲۶۱ المغنی ۲/۶۲۹، کشاف القناع ۲/۳۱۰۔



شافعیہ کی شرط..... پیشگی زکوٰۃ دینے میں شافیہ نے یہ شرط لگائی ہے کہ مالک آخر سال تک وجوب زکوٰۃ کا اہل رہے اور صدقہ فطر کے لئے ماہ شوال کے داخل ہونے تک وجوب کا اہل رہے، نیز زکوٰۃ یا صدقہ فطر پر قبضہ کرنے والا آخر وقت تک یعنی سال پورا ہونے تک اور ماہ شوال ہونے تک مستحق زکوٰۃ رہے۔

اگر ان دو شرائط میں سے کوئی شرط نہ پائی جائے بایں طور کہ مالک مرگیا یا قبضہ کرنے والا مرگیا سال پورا ہونے سے قبل یا قبضہ کرنے والا مرتد ہو گیا یا غائب ہو گیا یا اسے کوئی اور زکوٰۃ ملی تھی اور قابض مستغنی ہو گیا، یا نصاب کم ہو گیا، یا نصاب مالک کی ملک سے نکل گیا اور وہ مال تجارت نہ تھا لہذا ان صورتوں میں پیشگی زکوٰۃ کافی نہیں ہوگی چونکہ وجوب کے وقت وہ اہلیت سے نکل گیا ہے۔

۲۔ ظاہریہ اور مالکیہ..... ظاہریہ اور مالکیہ کہتے ہیں سال پورے ہونے سے پہلے پیشگی (ایڈوانس) زکوٰۃ دینا جائز نہیں، چونکہ زکوٰۃ عبادت ہے لہذا نماز کے مشابہ ہے لہذا وقت سے پہلے زکوٰۃ کا نکالنا جائز نہیں، چونکہ سال کا پورا ہونا زکوٰۃ کے لئے شرط ہے لہذا سال سے پہلے زکوٰۃ دینا جائز نہیں جیسے نصاب پورا ہونے سے پہلے زکوٰۃ جائز نہیں۔

## چوتھی بحث..... وجوب زکوٰۃ کے بعد مال کا ہلاک ہو جانا

اگر زکوٰۃ واجب ہونے کے بعد مال ہلاک ہو گیا (ضائع ہو گیا) تو آیا ذمہ سے زکوٰۃ ساقط ہو جائے گی یا نہیں اس میں دو قسم کی آراء ہیں۔

۱۔ حنفیہ..... اگر زکوٰۃ واجب ہونے کے بعد مال ہلاک (ضائع) ہو جائے تو زکوٰۃ ساقط ہو جائے گی جیسے عشر اور اجتماعی ٹیکس۔ چونکہ واجب ہونے والی زکوٰۃ نصاب کا جزو ہے اور اس میں آسانی کے پہلو کو بھی مد نظر رکھا ہے چنانچہ زکوٰۃ ایسی قدرت اور استطاعت کے ساتھ واجب ہوئی جو آسانی سے میسر ہو اور یہ ادائے زکوٰۃ کے وقت تک باقی رہے لہذا محل کے ہلاک ہونے سے واجب ساقط ہو جائے گا، برابر ہے کہ ادائیگی پر دسترس ہو یا نہ ہو، چونکہ شریعت نے وجوب کو قدرت میسرہ کے ساتھ معلق کیا ہے، اور جو چیز قدرت میسرہ کے ساتھ معلق ہو اس سے ہٹ کر اس کا وجود نہیں رہتا اور یہاں قدرت میسرہ نما (یعنی بڑھنا) ہے، نصاب نہیں۔ ①

اگر کسی شخص نے جان بوجھ کر مال ہلاک کیا تو اس سے زکوٰۃ ساقط نہیں ہوگی اگرچہ قدرت میسرہ منشی ہو چونکہ یہاں صاحب مال کی طرف سے تعدی (ظلم زیادتی) پائی گئی ہے۔ اگر مال کا کچھ حصہ خود بخود ہلاک ہو تو اسی کے بقدر زکوٰۃ بھی ساقط ہو جائے گی۔ رہی بات صدقہ فطر اور مال حج کی تو وجوب کے بعد مال ہلاک ہونے سے صدقہ فطر اور مال حج ساقط نہیں ہوگا، جیسے گواہوں کے مرجانے سے نکاح باطل نہیں ہوتا۔

وجہ فرق..... مال زکوٰۃ ہلاک اور ضائع ہونے سے زکوٰۃ ساقط ہو جاتی ہے جبکہ صدقہ فطر ساقط نہیں ہوتا اس فرق کی وجہ یہ ہے کہ زکوٰۃ نمو (بڑھوتری) سے تعلق رکھتی ہے، لہذا اس کے لئے قدرت میسرہ (یعنی وہ قدرت جس کی وجہ سے آدمی پر زکوٰۃ دینا آسان ہو) کی شرط لگائی ہے تاکہ لوگوں پر آسانی رہے، چونکہ انسان کو اسی چیز کے ادا کرنے کا مکلف بنایا گیا ہے جو اس کی وسعت میں ہو، یہ بھی عین ممکن ہے کہ اس کے پاس اس مال کے سوا اور مال ہی نہ ہو، رہی بات صدقہ فطر اور حج کے مال کی سو یہ نما (بڑھوتری) سے تعلق ہی نہیں رکھتے، یہ تو ذمہ میں واجب ہوتے ہیں لہذا ان کے لئے قدرت ممکنہ کی شرط لگائی گئی ہے۔ ②

①..... دیکھئے فتح القدیر ۱/۵۱۳، الدر المختار ۲/۲۸، البدع ۲/۱۵۔ ② گویا نما کی علت مال زکوٰۃ میں پائی جاتی ہے جبکہ صدقہ فطر اور حج کے مال میں یہ علت نہیں قدر اور ممکنہ سے مراد وہ قدرت ہے جس کے ہوتے ہوئے انسان فعل انجام دیتا ہے۔



ملاحظہ..... ملاحظہ رہے کہ قرض دینے، عاریہ دینے یا مال تجارت کو کسی دوسرے مال تجارت کے ساتھ تبدیل کرنے سے مال ہلاک ہو تو یہ حقیقت ہلاک تصور ہوگا لہذا زکوٰۃ کا ضامن نہیں ہوگا، اگر مال تجارت کسی اور مال کے ساتھ تبدیل کیا جو مال تجارت نہ ہو یا چرنے والے جانوروں کو چرنے والے جانوروں سے تبدیل کیا تو یہ جان بوجھ کر مال ہلاک کرنا ہے لہذا زکوٰۃ کا ضامن ہوگا۔

۲۔ جمہور..... کہتے ہیں اگر زکوٰۃ واجب ہونے کے بعد مال ہلاک (ضائع) ہو تو زکوٰۃ واجب نہیں ہوگی، مالک پر ضمان ہوگا، گویا امکان اداء ضمان میں شرط ہے وجوب میں شرط نہیں، چونکہ جس شخص پر واجب کا تقرر ہو جائے وہ ادائیگی سے عاجز آنے کی وجہ سے بری الذمہ نہیں ہو جاتا، جیسے صدقہ فطر اور مال حج میں اور لوگوں کے قرضہ جات ہیں، چنانچہ زکوٰۃ متعین حق ہے صاحب مال پر، اگر مستحق تک پہنچنے سے قبل مال تلف ہو گیا تو وجوب سے بری نہیں ہوگا، جیسے کسی آدمی کا قرض ہو۔ اگر زکوٰۃ کی مقدار الگ کی اور زکوٰۃ کی نیت بھی کی پھر مال تلف ہو گیا تو اس کا ضمان صاحب مال پر ہوگا اس سے زکوٰۃ ساقط نہیں ہوگی برابر ہے کہ مستحق کو دینے پر قادر تھا یا نہیں۔

البتہ اس حکم سے مالکیہ نے جانوروں کی زکوٰۃ کو مستثنیٰ کیا ہے چونکہ مالکیہ کے نزدیک جانوروں کی زکوٰۃ کا وجوب سال پورا ہونے کے ساتھ سرکاری ملازم کے آجانے سے ہوتا ہے چنانچہ اگر مر گئے تو مالک ضامن نہیں ہوگا۔ ①

ابن رشد نے پانچ اقوال ذکر کئے ہیں اس صورت میں جبکہ مالک نے زکوٰۃ نکالی لیکن پھر زکوٰۃ ضائع ہوگئی۔ مثلاً چوری ہوگئی یا مال زکوٰۃ جل گیا اس صورت میں مطلقاً مالک ضامن نہیں ہوگا۔ دوسرا قول یہ ہے کہ مطلقاً ضامن ہوگا، تیسرا قول یہ ہے کہ اگر مالک سے تفریط ( کوتاہی) ہوئی تو ضامن ہوگا اور اگر مالک کی طرف سے کوتاہی نہیں ہوئی تو ضامن نہیں ہوگا امام مالک کے مذہب میں یہی مشہور قول ہے، چوتھا قول یہ ہے کہ اگر مالک سے تفریط ہوئی تو ضامن ہوگا اور اگر اس کی طرف سے تفریط نہ ہوئی تو بقیہ مال کی زکوٰۃ دے یہی قول ابو ثور اور امام شافعی رحمۃ اللہ علیہ کا ہے۔ پانچواں قول یہ ہے کہ جو مال ضائع ہو وہ کل مال سے شمار کیا جائے اور مساکین و فقراء اور صاحب مال بقیہ مال میں اپنے اپنے حصہ کے بقدر شریک ہوں۔ ②

## پانچویں بحث..... اموال کی اقسام جن میں زکوٰۃ واجب ہوتی ہے

زکوٰۃ مال کی پانچ اقسام میں واجب ہوتی ہے وہ یہ ہیں۔

(۱) نقدی مال (سونا چاندی، کاغذی کرنسی) (۲) معادن (کانیں) (۳) رکاز (دینہ) (۴) سامان تجارت، (۵) اور چوپائے، چوپایوں میں اونٹ، گائے اور بکریاں شامل ہیں، امام ابوحنیفہ رحمۃ اللہ علیہ نے گھوڑوں میں بھی زکوٰۃ واجب کی ہے جبکہ صاحبین کا اس میں اختلاف ہے اور فتویٰ صاحبین کے قول پر ہے۔

ان تمام انواع خمسہ کے متعلق چھ مقاصد کے تحت بحث کی جائے گی۔

## پہلا مقصد..... نقدی اموال (سونا، چاندی، کاغذی کرنسی) کی زکوٰۃ

فقہاء کے نزدیک بالاتفاق نقدی مال میں زکوٰۃ واجب ہے خواہ سونا چاندی سانچے میں ڈھلے ہوئے ہوں یا درہم و دینار کی شکل میں ہوں یا برتن ہوں یا حنفیہ کے نزدیک زیورات ہوں اس پر کتاب، سنت اور اجماع کے دلائل ہیں جو پیچھے گزر چکے ہیں، ③ اب ہم مندرجہ ذیل

① مزید تفصیل کے لئے دیکھئے بدایۃ المجتہد ۱/۱۴۱، المہذب ۱/۱۴۴، القوانین الفقہیۃ ص ۹۹۔ المغنی ۲/۶۸۵۔ ② دیکھئے بدایۃ المجتہد ۱/۲۴۰، پانچواں قول کہ اس انسان میں فقراء اور صاحب مال دونوں شریک ہوں۔ ③ دیکھئے فتح القدر ۱/۵۱۹، الدر المختار ۲/۳۸، اللباب ۱/۱۴۸، الشرح الصغیر ۱/۶۲۰۔

## اول..... نقدی مال کا نصاب اور اس میں واجب ہونے والی مقدار

سونے کا نصاب..... سونے کا نصاب بیس (۲۰) مثقال یا بیس دینار ہے، جو کہ عثمانی دور کے سونے کے ۱۲ لیرہ کے برابر ہے، یا ۱۵ سونے کے فرانسیسی لیرہ ہے، جبکہ ۱۲ انگریزی لیرہ کے برابر ہے۔ ①

عراقی مثقال کے حساب سے سونے کا نصاب تقریباً ۱۰۰ گرام کے برابر ہے اور عجمی مثقال کے حساب سے ۹۶ گرام کے برابر، جبکہ جمہور کے نزدیک ۲۳/۲۵-۹۱ گرام کے برابر ہے۔

دونوں قسم کی مثقالوں میں ۲۲ گرام کا فرق ہے چونکہ عجمی مثقال ۸ء۴ گرام ہے اور عراقی مثقال ۵ گرام ہے، چنانچہ احتیاط اسی میں ہے کہ ہم اقل (کم از کم) مقدار کا اعتبار کریں اور یہ مقدار ۸۵ گرام ہے اور یہ مقدار عربی درہم کے اعتبار سے ہے جو کہ ۲۶۹۷۵ گرام ہے اور زکوٰۃ میں یہی مقدار بہتر ہے۔

چاندی کا نصاب..... چاندی کا نصاب ۲۰۰ (دوسو) درہم ہے جو کہ حنفیہ کے نزدیک تقریباً ۷۰۰ گرام کے برابر ہے جبکہ جمہور کے نزدیک ۶۴۲ گرام کے برابر ہے، ② جبکہ ادق ۵۹۵ گرام کے برابر ہے۔

ضمم اجزاء..... جمہور کے نزدیک نصاب مکمل کرنے کے لئے سونے چاندی کو ایک دوسرے کے ساتھ ملا لیا جائے گا لہذا قیمت کا اعتبار کر کے سونے کو چاندی کے ساتھ ملایا جائے گا۔ چنانچہ اگر کسی شخص کے پاس ۱۰۰ درہم ہوں اور پانچ مثقال سونا ہو جس کی قیمت سو (۱۰۰) درہم کے برابر ہو، چونکہ چاندی کا نصاب پورا ہو گیا لہذا زکوٰۃ واجب ہوگی چونکہ سونے چاندی کا مقصد اور زکوٰۃ متفق ہے، لہذا ان دونوں کا جنس واحد کی طرح اعتبار کیا جائے گا۔

شافعیہ..... شافعیہ کہتے ہیں سونے چاندی کو ایک دوسرے کے ساتھ نہیں ملایا جائے گا جیسے اونٹوں اور گائیوں کو ایک دوسرے سے نہیں ملایا جاتا، ایک نوع کو دوسری نوع سے تب مکمل کیا جاتا ہے جب جنس ایک ہو گو کھرے اور کھوٹے ہونے میں انواع مختلف ہوں۔ مصنف کہتے ہیں: پہلی رائے واجب الاتباع ہے چونکہ آج کل کاغذی کرنسی پر دار و مدار ہے۔

لہذا اب ایک نوع کو دوسری نوع سے ملانا ضروری اور لازمی ہو گیا ہے۔ ③

①..... القوانین الفقہیہ ص ۱۰۰، مغنی المحتاج ۱/۳۸۹ المہذب ۱/۱۵۷، المغنی ۱/۳ کتاب القناع ۲۶۶/۲۳ شرح الرسالة ۱/۳۲۲۔ ② لیرا سونے کا ایک سکہ جو ترکی اور یورپی ممالک میں رائج تھا چنانچہ عثمانی لیرا (۲۵۲) درہم کے برابر ہے۔ فرانسیسی لیرا (۲) درہم کے برابر اور انگریزی لیرا (۵۰۰) درہم کے برابر ہے، جدید اوزان کے مطابق مفتی بہ مقدار یہ ہے، سونا ساڑھے سات تولہ، ۸۷ گرام اور ۳۷۹ ملی گرام، چاندی ساڑھے باون تولہ ۵۲-۱/۲-۶۱۲ گرام اور ۳۵ ملی گرام۔ علمائے ہند میں اوزان شرعیہ میں معمولی اختلاف ہے تفصیل کے لئے دیکھئے احسن الفتاویٰ ۳/۲۶۳، جواہر الفقہ، جدید فقہی مسائل ص ۱۰۱۔ ③ یہی قول مفتی بہ ہے، چونکہ اس میں فقراء کا زیادہ فائدہ ہے چونکہ ضمیمہ اجزاء کی صورت میں زکوٰۃ نکلتی ہے جبکہ عدم ضمیمہ کی صورت میں زکوٰۃ نہیں نکلتی۔ چنانچہ آج بتاریخ ۲۱ ربیع الثانی ۱۳۳۰ مطابق ۱۸ اپریل ۲۰۰۹ کو فی دس (۱۰) گرام سونے کی قیمت (اوسطاً) (۲۲۰۰۰) (۲۲۰۰۰) (بائیس ہزار ہے) اور ۸ گرام سونے کی قیمت ۱۹۱۵۰۰ روپے ہے۔ جبکہ فی دس گرام چاندی کی قیمت ۳۵۰ (تین سو پچاس) گرام ہے اور ۶۱۲ گرام چاندی کی قیمت ۲۱۵۰۰ گرام ہے، اگر سونے کا اعتبار کیا جائے تو کرنسی نوٹ ۱۹۱۵۰۰ ہوں تب زکوٰۃ واجب ہوگی اور اگر چاندی کا اعتبار کریں تو ۲۱۰۰۰، ۲۲۰۰۰ گرام پر زکوٰۃ آجاتی ہے اور اسی میں فقراء کا فائدہ ہے۔ اور اسی پر فتویٰ ہے۔



سونے چاندی کا بھاؤ..... ہر زمانہ میں رائج الوقت کرنسی کے حساب سے زکوٰۃ کے نصاب کو مقرر کرنا واجب ہے چونکہ ہر سال سونے چاندی کا بھاؤ تبدیل ہوتا رہتا ہے، لہذا زکوٰۃ نکالتے وقت صاحب مال کو اپنے شہر کاریٹ معلوم کر لینا چاہئے، چونکہ سونے چاندی کے بھاؤ کی نوعیت تبدیل ہو چکی ہے اور ن کی قیمت ایک نقطہ پر ثابت نہیں رہتی، شریعت نے دونوں کی ایک حد مقرر کر دی ہے یا تو ۲۰ دینار (یا مثقال) یا دو سو درہم، کبھی یہ ایک ہی چیز ہوتے تھے اور بھاؤ بھی ایک ہی تھا۔

شریعت میں مقرر نصاب کا اعتبار اب بھی واجب ہے قطع نظر اس کے کہ سونے چاندی کے بھاؤ میں کافی تفاوت ہے۔

ادائے زکوٰۃ میں سونے کے نصاب کا اعتبار کیا جائے یا چاندی کے نصاب کا..... موجودہ کرنسی نوٹوں میں بھی نصاب مقرر کرنا واجب ہے اور اسے سونے کے بھاؤ سے مقرر کیا جائے چونکہ تعامل میں سونا اصل ہے، چونکہ نقد (کرنسی نوٹوں) کا پوش سونے کے اعتبار سے ہے نیز نبی کریم صلی اللہ علیہ وسلم کے زمانہ میں اور اہل مکہ کے نزدیک مثقال کو کاروباری سطح پر اساس کی حیثیت حاصل تھی، نیز دیت کے معاملہ میں بھی مثقال کو اساسی حیثیت حاصل تھی۔

ہر شہر میں زرگر (صراف) سے زیورات میں ڈھلے ہوئے سونے کا بھاؤ معلوم کیا جائے مثلاً ایک وقت میں مصری پونڈ ۷۵۵۸، ۲ گرام کے برابر کا ہے، جبکہ ایک گرام سونا سو ریا (شام) میں (۵۰۰) شامی لیرہ کے برابر ہے۔

ایک گرام چاندی شام کے دس (۱۰) لیروں کے برابر ہے، عصر حاضر کے اکثر علماء کی رائے ہے کہ کرنسی نوٹوں کی زکوٰۃ چاندی کے بھاؤ سے دی جائے چونکہ اسی میں احتیاط ہے اور فقراء کی مصلحت بھی اسی میں ہے، نیز چاندی کا نصاب فقراء کے لئے زیادہ نفع بخش ہے، میں اسی رائے کو اپنانے میں بہتری سمجھتا ہوں چونکہ جس نصاب میں فقیروں کا زیادہ نفع ہو اسی پر فتویٰ دیا جاتا ہے۔

فلاحی انجمنیں اور اموال زکوٰۃ..... مفتی کو ایسی فلاحی انجمنوں پر نظر رکھنی چاہئے جنہیں زکوٰۃ کا مال دے دیا جاتا ہے انہیں چاہیے کہ زکوٰۃ کا مال بعینہ مستحقین تک پہنچائیں، ان انجمنوں کے منتظمین کے لئے جائز نہیں کہ وہ زکوٰۃ کے مال سے غذائیں اور کپڑے خرید کر فقراء کو دیں، چونکہ منتظمین کو اس امر کا وکیل نہیں بنایا گیا، جیسا کہ علمی ادارے چلانے والی فلاحی انجمنوں کے لئے جائز نہیں کہ وہ زکوٰۃ کے مال سے کتابیں وغیرہ خریدیں، البتہ ایسے اداروں کو چاہئے کہ وہ طالب علموں سے تو کیل اور تفویض کروالیں تاکہ زکوٰۃ کے اموال کو وکالت کی آڑ میں ان کی حوائج، کھانا، پینا کتابیں اور اوراق وغیرہ خریدنے میں صرف کر سکیں، چونکہ زکوٰۃ میں تملیک اساسی اور بنیادی شرط ہے، اس شرط کے وجود کے بعد زکوٰۃ کا مال مصلحت کی جگہ میں صرف کیا جائے۔

زکوٰۃ کے مال سے عمارتیں بنانا..... کسی انجمن یا ادارے کے لئے جائز نہیں کہ وہ زکوٰۃ کے اموال سے عمارتیں بنائیں، ملیں، فیکٹریاں وغیرہ لگائیں اور پھر آمدنی کو مستحقین پر خرچ کریں چونکہ انجمن کو یہ کام کرنے کی مستحقین کی طرف سے وکالت نہیں ہوتی۔ البتہ ضرورت شدیدہ کے وقت ایسے مراکز قائم کرنا جائز ہے جو فقراء میں ادویات تقسیم کریں لیکن اس میں شرط یہ ہے کہ وہ مراکز وقف کی صورت میں نہ ہوتی کہ ان کا فروخت کرنا جائز ہو اور حاصل ہونے والی رقم مستحقین میں تقسیم کی جاسکے۔

زکوٰۃ کی مقدار..... نقدین یعنی سونا چاندی اور کاغذی کرنسی میں ربع عشر (یعنی دسویں حصہ کا چوتھائی حصہ جو کہ ۲.۵۰٪ یعنی ڈھائی فیصد) ہے، جب کوئی انسان دو سو درہم کا مالک ہو اور ان درہموں پر سال بھی گزر جائے تو ان میں ۵ (پانچ) درہم واجب ہوں گے، اور بیس مثقال سونے میں نصف دینار (نصف مثقال زکوٰۃ واجب ہوگی۔

دلیل..... اس کی دلیل بے شمار احادیث ہیں جن میں سے ایک حضرت علی رضی اللہ عنہ کی حدیث ہے کہ نبی کریم صلی اللہ علیہ وسلم نے



ارشاد فرمایا: جب تمہارے پاس دو سو (۲۰۰) درہم ہوں اور ان پر ایک سال گزر جائے تو ان میں پانچ (۵) درہم زکوٰۃ ہوگی، اور سونے میں اس وقت تک تمہارے اوپر کچھ نہیں جب تک بیس (۲۰) دینار تمہارے پاس نہ ہوں چنانچہ جب تمہارے پاس بیس دینار ہوں اور ان پر سال بھی گزر جائے تو ان میں نصف دینار زکوٰۃ ہوگی۔ ❶

ان میں سے ایک حضرت ابوسعید خدری رضی اللہ تعالیٰ عنہ کی حدیث ہے۔ کہ ”پانچ وسق سے کم کھجوروں میں صدقہ نہیں، پانچ اوقیہ (۲۰۰ درہم) سے کم چاندی میں بھی صدقہ (زکوٰۃ) نہیں اور پانچ سے کم اونٹوں میں بھی صدقہ (زکوٰۃ) نہیں۔ ❷

بعینہ نصاب سے زکوٰۃ دے..... نیز بخاری کی روایت ہے۔ چاندی میں ربع عشر زکوٰۃ ہے۔ (یعنی ڈھائی فیصد) سونے کے نصاب سے زکوٰۃ میں سونا ہی دینا پڑے گا اور چاندی کے نصاب سے زکوٰۃ میں چاندی ہی دی جائے گی، اگر چاندی کے بجائے سونا دینا چاہا یا سونے کے بجائے چاندی دینا چاہا تو یہ دونوں صورتیں مالکیہ کے نزدیک جائز ہیں اور مشہور قول کے مطابق زکوٰۃ قیمت کے اعتبار سے دی جائے گی۔

جبکہ زکوٰۃ میں متبادل دینا شافعیہ کے نزدیک جائز نہیں۔ ❸

## دوم..... نصاب کے کم اور زیادہ ہونے کی صورت میں زکوٰۃ

جب سونا بیس مثقال ہو بالا جماع زکوٰۃ واجب ہو جاتی ہے جبکہ بیس مثقال سونے کی قیمت دو سو درہم ہو، اگر سونا بیس مثقال سے کم ہو تو اس میں زکوٰۃ نہیں ہوگی الایہ کہ چاندی یا سامان تجارت سے نصاب پورا ہو جائے تو زکوٰۃ ہوگی۔

علماء کا اس پر اجماع ہے کہ جب سونا بیس مثقال سے کم ہو اور اس کی قیمت دو سو درہم تک نہ پہنچتی ہو تو اس میں زکوٰۃ نہیں ہوگی، سونا: ۱۰ گرام = ۲۱۸۰۰۔ ۱۔ تولہ = ۲۷۸۔ ۰۰۔ ۲۲۔ ۲۵۵۰۰۔ ۱۰ گرام = ۳۲۶ چاندی۔ چاندی تولہ = ۳۸۰۔

چونکہ مال کا نصاب ہی پورا نہیں۔ عام فقہاء کہتے ہیں کہ سونے کا نصاب بیس مثقال ہے اس میں قیمت کا اعتبار نہیں کیا جائے گا اور نہ ہی چاندی کے اعتبار سے مقرر کیا جائے گا، چنانچہ رسول کریم صلی اللہ علیہ وسلم نے فرمایا: بیس مثقال سے کم سونے میں زکوٰۃ نہیں اور دو سو درہم سے کم چاندی میں بھی زکوٰۃ نہیں۔ ❹

مال نصاب سے زائد ہو جائے..... اگر مال نصاب سے زائد ہو گیا تو امام ابوحنیفہ رحمۃ اللہ علیہ کے نزدیک زکوٰۃ نہیں ہوگی حتیٰ کہ چالیس درہم ہو جائیں تو ایک درہم ہوگا، پھر ہر چالیس درہم میں ایک درہم دینا واجب ہوگا، گویا دو نصابوں کے درمیان زکوٰۃ نہیں ہوگی۔ ❺

اسی طرح بیس دیناروں پر نصف دینار ہے، پھر اس سے زائد ہوں ان پر زکوٰۃ نہیں حتیٰ کہ چار دینار اور نہ ہو جائیں، یہی قول حنفیہ کے نزدیک صحیح ہے چونکہ نبی کریم صلی اللہ علیہ وسلم نے ارشاد فرمایا ہے۔ کہ ”ہر چالیس درہم میں ایک درہم ہے۔ ❻

❶ رواہ ابو داؤد والبیہقی باسناد جید (نیل الاوطار ۱۳۸/۴) ❷ رواہ الشیخان واللفظ للبخاری۔ ❸ حنفیہ کے نزدیک بھی متبادل اجزاء زکوٰۃ میں دینے جائز ہیں اور قیمت دینا بھی جائز ہے۔ جیسے زیورات پر زکوٰۃ واجب ہو تو ان کی قیمت لگا کر زکوٰۃ دی جاتی ہے انہی سے جزو الگ کر کے نہیں دیا جاتا۔ ❹ رواہ ابوسعید۔ ❺ یعنی دو سو درہم پر پانچ درہم زکوٰۃ ہے اگر کسی کے پاس (۲۲۰) درہم ہوں جب بھی زکوٰۃ ۵ درہم ہی دینی ہوگی۔ تا وقتیکہ نصاب پر چالیس درہم زائد ہو جائیں گویا اگر ۲۳۰ درہم ہوئے تو ۶ درہم زکوٰۃ میں دینے ہوں گے اسی طرح ۲۰ دینار سونے پر زکوٰۃ ہے پھر ۲۳ دیناروں پر ہے اگر ۲۳ دینار ہو تو تب بھی نصف دینار دینا ہوگا۔ ❻ رواہ احمد، وابو داؤد الترمذی عن علی، (نیل الاوطار ۱۳۷/۴)

صاحبین اور جمہور فقہاء..... صاحبین اور جمہور فقہاء کہتے ہیں دو سو درہم سے جتنا مال زائد ہوگا اسی حساب سے اس کی زکوٰۃ ہوگی، اگرچہ معمولی سا اضافہ ہو، چونکہ نبی کریم صلی اللہ علیہ وسلم نے فرمایا: ہر چالیس درہم میں ربع عشر دو، تمہارے اوپر کچھ نہیں حتیٰ کہ دو سو درہم پورے ہو جائیں جب دو سو درہم پورے ہو جائیں تو ان میں پانچ درہم ہوں گے اور جو زائد ہوں اسی حساب سے ان کی زکوٰۃ دی جائے۔<sup>①</sup> یہی معقول بھی ہے۔

## سوم..... مال مغشوش اور مخلوط (یعنی جس میں کھوٹ ملائی گئی ہو) کا حکم

مغشوش سے مراد ایسا مال جس میں کسی کتر کی ملاوٹ کر دی گئی ہو جیسے سونے میں چاندی ملا دی گئی ہو یا چاندی میں پیتل ملا دیا گیا ہو، ایسے مال کی زکوٰۃ کے متعلق فقہاء کی تین قسم کی آراء ہیں۔

۱۔ حنفیہ..... حنفیہ کہتے ہیں اگر کھوٹ (غش) پر چاندی غالب ہو تو وہ چاندی کے حکم میں ہوگی، اور اگر کھوٹ پر سونا غالب ہو تو وہ سونا ہوگا، اور اگر سونے چاندی پر کھوٹ غالب ہو (یعنی کھوٹ زیادہ ہو اور سونا یا چاندی کم) مثلاً ۴۰٪ سونا یا چاندی ہو اور ۶۰٪ پیتل وغیرہ) تو اس صورت میں یہ مال سامان تجارت کے حکم میں ہوگا، لہذا اس کی زکوٰۃ کے لئے ضروری ہے کہ اس کی قیمت حد نصاب کو پہنچتی ہو۔<sup>②</sup>

اور ایسے ملاوٹ والے مال میں تجارت کی نیت کا ہونا بھی ضروری ہے جیسے دیگر سامان تجارت میں نیت ضروری ہے، البتہ اگر کھوٹ سے چاندی الگ کی جائے اور وہ حد نصاب کو پہنچ جائے تو اس صورت میں چاندی پر زکوٰۃ واجب ہوگی اور تجارت کی نیت کی ضرورت نہیں چونکہ خالص چاندی میں قیمت کا اعتبار نہیں کیا جاتا اور نہ ہی تجارت کی نیت کی جاتی ہے۔

اگر چاندی اور کھوٹ برابر برابر ہوں (مثلاً ۵۰٪ چاندی ہو اور ۵۰٪ پیتل) تو اس صورت میں مختصراً قول یہ ہے کہ زکوٰۃ لازم ہوگی چونکہ احتیاط اسی میں ہے۔

۲۔ مالکیہ..... مالکیہ کہتے ہیں کہ سونے چاندی میں اگر کھوٹ ہو تو رواج (چالو ہونے) کا اعتبار کیا جائے گا، لہذا سونے چاندی میں جس کا وزن کامل ہوگا اس میں زکوٰۃ واجب ہوگی، کھوٹ والا مال اور جو وزن میں ناقص ہو اگر وہ کامل وزن والے مال کی طرح رائج ہوں تو ان میں بھی زکوٰۃ ہوگی، اگر کھوٹ والے درہم و دنانیر رائج نہ ہوں تو ان میں خالص سونے چاندی کا حساب لگایا جائے گا اور جو درہم یا دینار وزن میں کم ہوں ان میں ایک درہم یا دینار یا اس سے زائد بڑھادیئے جائیں گے، اگر نصاب مکمل ہو گیا تو زکوٰۃ دی جائے گی، اگر نصاب مکمل نہ ہو تو زکوٰۃ واجب ہی نہیں ہوئی، اسی طرح اگر درہم اور دنانیر میں پیتل کی کھوٹ ملائی گئی ہو تو کھوٹ ساقط ہو جائے گی اور خالص مال کی زکوٰۃ دی جائے گی۔

۳۔ شافعیہ اور حنابلہ..... کہتے ہیں کہ کھوٹ والے سونے اور چاندی میں زکوٰۃ نہیں الا یہ کہ خالص سونا یا چاندی نصاب کو پہنچ جائے تو زکوٰۃ ہوگی، چنانچہ اگر کسی شخص کے پاس کھوٹ والا سونا یا چاندی ہو یا کسی اور دھات کے ساتھ مخلوط کئے ہوں تو ان پر زکوٰۃ نہیں ہوگی ہاں البتہ سونے چاندی کی مقدار نصاب تک پہنچتی ہو تو زکوٰۃ ہوگی۔ ان کی دلیل یہ حدیث ہے۔ ”پانچ اوقیہ چاندی سے کم میں زکوٰۃ نہیں۔“

اگر کھوٹ کی مقدار معلوم نہ ہو اور شک ہو کہ نصاب کو مال پہنچا ہے یا نہیں، تو جو رائے زیادہ ظاہر ہو اس پر عمل کر لیا جائے گا تاکہ مالک کو

①..... رواہ الدارقطنی والثرم ورواہ ابو داؤد عن علی وروی ذالک موقوفاً علی علی وابن عمر مزید تفصیل کے لئے دیکھئے اللباب ۱/۱۳۹، الدر المختار ۲/۴۲، فتح القدیر ۱/۵۲۰، المغنی ۳/۶۱۔ مثلاً ایسے کھوٹ مال کی بازار میں قیمت لگائی جائے گی اگر بائیس ہزار (۲۲۰۰۰) تک پہنچے تو زکوٰۃ ہوگی ورنہ نہیں۔



یقین ہو جائے کہ سونے کی جو مقدار اس نے نکالی ہے وہ زکوٰۃ کی مقدار کو محیط ہے، یا آگ پر تپا کر کھوٹ اور اصل میں فرق کیا جائے تاکہ کھوٹ اور اصل کی مقدار معلوم ہو جائے، یوں یقین ہو جانے کے بعد زکوٰۃ نکالے تاکہ فرض ادا ہو جائے۔

اگر سونے چاندی سے مخلوط کوئی برتن بنایا گیا مثلاً سونے اور چاندی کو پگھلا کر سانچے میں برتن بنا دیا گیا اور اس برتن کا وزن ایک ہزار (۱۰۰۰) درہم کے برابر ہو ان میں سے ایک کی مقدار ۶۰۰ ہو اور دوسرے کی ۴۰۰ سو، لیکن زائد مقدار کس کی ہے؟ یہ مجہول ہو، تو احتیاط اس میں ہے کہ ان میں سے ہر ایک کی اس کے فرض کے اعتبار سے زکوٰۃ دے خواہ سونا زیادہ ہو یا چاندی، پورے برتن کو سونے کا فرض کر لینا جائز نہیں چونکہ دو جنسیں ایک دوسرے کی کفایت نہیں کرتیں، اگرچہ برتن کو پگھلا کر فرق معلوم کر لیا گیا تو جب اجزاء مساوی ہوں تب بھی کفایت نہیں ہوگی۔

## چہارم..... زیورات کی زکوٰۃ

جیسا کہ پہلے میں نے بیان کر دیا ہے کہ فقہاء کے نزدیک بالاتفاق نقدین (سونا چاندی) پر زکوٰۃ واجب ہوتی ہے خواہ سونا چاندی کے سکے ہوں یا ڈالیاں ہوں یا برتن ہوں یا زیورات ہوں سبھی پر زکوٰۃ واجب ہے، زیورات خواہ حلال ہوں (جیسے عورت کے) یا حرام (جیسے مرد کے) ان پر زکوٰۃ ہے ماسوا چاندی کی انگوٹھی، استعمال کے اوزار اور گھریلو زیب و زینت کے سونا چاندی کے علاوہ اگر زیورات الماس موتی یا یاقوت کے بنے ہوں تو ان پر زکوٰۃ نہیں۔

مالکیہ کے نزدیک کون سے زیورات پر زکوٰۃ ہے؟..... مالکیہ کے نزدیک ان زیورات پر زکوٰۃ ہے جو تجارت کے لئے بنائے گئے ہوں جبکہ ایسے زیورات پر بالا اجماع زکوٰۃ ہے زیورات میں وزن کا اعتبار ہوگا، بنوائی کی قیمت کا اعتبار نہیں، اسی طرح برتنوں، تجارت کے لئے عود دان (دھونی دان) سرمہ دانی، آنکھ کی سلانی جو تجارت کے لئے ہوں اور جو سونا چاندی کے زیورات ذخیرہ کر رکھے ہوں یا پیش آنے والے واقعات و حوادث کے لئے زیورات رکھے ہوں ان سب پر زکوٰۃ ہے۔

البتہ جو زیورات استعمال کے لئے ہوں ان پر زکوٰۃ نہیں۔

عورت کے زیورات اگر توڑ پھوڑ کا شکار ہو جائیں تو پانچ صورتوں میں ان پر زکوٰۃ ہے۔

اول..... زیورات اس طرح ٹوٹ پھوٹ کا شکار ہوں کہ پگھلا کر سانچے میں ڈھالے بغیر زیور کی شکل میں لوٹ نہ سکتے ہوں۔

دوم..... زیورات توڑ کر چورہ چورہ کر دیئے اور ان کی درستی کی نیت ہی نہ ہو۔

سوم..... درستی کی نیت سے توڑ کر چورہ چورہ کر دیئے۔

چہارم..... زیورات توڑ کر چورہ چورہ کر دیئے اور ان میں سے کچھ کی درستی اور عدم درستی کی اصلاً نیت ہی نہ ہو۔

پنجم..... توڑے مگر چورہ چورہ نہیں کئے اور نہ ہی درستی کی نیت ہو۔

اگر کسی انسان نے کرایہ کے لئے زیورات تیار کئے ان پر زکوٰۃ نہیں برابر ہے زیورات عورت کے لئے بنائے گئے ہوں یا مرد کے لئے

اسی طرح عورت کے مباح زیورات جیسے کنگن وغیرہ میں بھی زکوٰۃ نہیں، مرد کے جائز زیورات جیسے تلوار کا دستہ جو جہاد کے لئے تیار کی گئی ہو

چاندی کی انگوٹھی، نتھ، دانت، مصحف کا زیور، تلوار، اسی طرح بیوی، بیٹی جو فی الحال اس کے پاس موجود ہوں ان کے لئے بنائے گئے زیورات نیز

ان میں بڑھاپے کی وجہ سے زیب و زینت کی صلاحیت ہو تو ان سبھی اقسام کے زیورات میں زکوٰۃ نہیں۔

اگر زیورات ایسی عورت کے لئے بنائے گئے جس کا مستقبل میں موجود ہونا متوقع ہو یا صغیر سنی کی وجہ سے زینت کی اس میں صلاحیت ہو



اس صورت میں زکوٰۃ ہوگی۔

شافعیہ کے نزدیک جن زیورات میں زکوٰۃ واجب ہوتی ہے..... شافعیہ کے نزدیک ان زیورات میں زکوٰۃ واجب ہوتی ہے جن کو ذخیرہ رکھنے کا قصد ہو، برتن، عورت کے وہ زیورات جن سے مرد زینت کرے، مرد کے وہ زیورات جن سے عورت زینت کرے جیسے تلوار، سونے کی وہ ڈلی جسے غصب کیا گیا ہو اور سانچے میں ڈھال کر زیورات بنائے گئے ہوں، اسی طرح عورت کے ایسے زیورات جو حد اسراف کو پہنچتے ہوں مثلاً دو سو مثقال (یعنی ۸۵۰ گرام) کی مقدار کے برابر ہوں ان سب میں زکوٰۃ ہے۔

اسی طرح وہ زیورات جنہیں حرام پر قیاس کر کے مکروہ قرار دیا گیا ہو جیسے ضرورت کے لئے برتن کی بڑی موصل یا زینت کے لئے چھوٹی موصل تو اس میں بھی زکوٰۃ واجب ہوگی۔

اعانتہ الطالین ۲/ ۱۵۸ میں لکھا ہے: سونے اور چاندی کے زیورات میں اگر اسراف نہ ہو تو ان کا استعمال بالاجماع جائز ہے جیسے کنگن، پازیب اور گلے کا ہار، ان میں زکوٰۃ واجب نہیں ہوگی۔

اور اگر زیورات میں اسراف ہو مثلاً دونوں پازیوں کا وزن دو سو مثقال کے برابر ہو تو یہ حلال نہیں لہذا ان میں زکوٰۃ واجب ہوگی، دو سو مثقال کی حد صحابی کے اثر سے ماخوذ کی گئی ہے۔

راج قول کے مطابق عورت کے وہ زیورات جنہیں توڑ دیا جائے اور قابل استعمال نہ رہیں اور سانچے میں انہیں ڈھالنے کی ضرورت ہو ان میں بھی زکوٰۃ واجب ہے۔

ظاہر قول کے مطابق عورت کے مباح زیورات میں زکوٰۃ واجب نہیں جیسے پازیب، کنگن (انگوٹھی، بالیاں، نتھ وغیرہ) چونکہ اس طرح کے زیورات کا استعمال مباح ہے لہذا ان بکریوں کے مشابہ ہوئے جن سے کام لیا جاتا ہو۔

حنابلہ کے نزدیک جن زیورات پر زکوٰۃ واجب ہوتی ہے..... حنابلہ کے نزدیک ان زیورات پر زکوٰۃ واجب ہے جو تجارت کے لئے تیار کئے ہوں، وہ زیورات جن کا استعمال عورت کے لئے حرام ہو جیسے کوئی عورت مردوں کے حرام زیورات استعمال کرے مثلاً تلوار کا زیور، کمر بند، مرد کے کنگن، سونے کی انگوٹھی، حیوانوں کی سواری کے زیورات، گھوڑوں کے لباس جیسے لگام، زینیں، کتوں کے پٹے، سواریوں کے زیورات، شیشہ (جس پر سونا جڑا ہو) سونے کی کنگھی، سرمہ دانی، پنکھا، سرچھو، جام، تیل دانی، عود دانی، دھونی دانی، ہینگر، قدیل، برتن، علمی کتابوں کا زیور بخالف مصحف کے زیور، سونے کی دوات اور قلم، وہ زیورات جو کرائے کے لئے بنائے گئے ہوں، یا ذخیرہ کے لئے ہوں یا اخراجات کے لئے ہوں کہ جب ضرورت پڑے گی لے لے گا یا زیورات سے کچھ قصد نہ کیا ہو تو ان سبھی اقسام کے زیورات میں زکوٰۃ واجب ہے۔

اسی طرح عورت کے زیورات جب توڑ پھوڑ کا شکار ہو جائیں اور انہیں سانچے میں ڈھالنے کی ضرورت ہو تو ان پر بھی زکوٰۃ ہوگی، اور اگر زیورات کو سانچے میں ڈھالنے کی ضرورت نہ ہو تو ان پر زکوٰۃ نہیں، اسی طرح اگر زیورات اس حد تک توڑے جائیں کہ وہ پھر بھی استعمال کے قابل ہوں تو وہ صحیح زیورات کے حکم میں ہیں ان پر بھی زکوٰۃ نہیں ہوگی، ہاں اگر توڑ کر انہیں پگھلانے کی نیت کی ہو تو پھر زکوٰۃ واجب ہوگی چونکہ اس صورت میں زیورات کو زرا استعمال لانے کی نیت نہیں کی گئی۔

حنابلہ کے ظاہری مذہب میں عورت کے زیورات پر زکوٰۃ نہیں جب عورت نے زیورات خود لینے یا عاریۃ دینے کے لئے رکھے ہوں، ان زیورات پر بھی زکوٰۃ نہیں جو مرد پر حرام ہیں جیسے کوئی شخص عورتوں کو عاریۃ دینے کے لئے زیورات رکھے، یا کوئی عورت مردوں کو عاریۃ دینے کے لئے مردوں کے زیورات رکھے ان پر بھی زکوٰۃ نہیں۔

خلاصہ..... جمہور کے نزدیک عورت کے معتاد زیورات میں زکوٰۃ نہیں چونکہ نبی کریم صلی اللہ علیہ وسلم کا فرمان ہے۔ کہ ”زیورات میں زکوٰۃ نہیں۔“ اور یہی ابن عمر، حضرت عائشہ اور اسماء بنت ابی بکر رضی اللہ تعالیٰ عنہم کا قول ہے، عقلی دلیل یہ ہے کہ زیورات استعمال مباح کے لئے رکھے جاتے ہیں، لہذا ان میں زکوٰۃ واجب نہیں ہوگی۔

جیسے جانوروں میں کام کرنے والے جانوروں پر زکوٰۃ نہیں ہوتی اور شخصی استعمال کے کپڑوں میں زکوٰۃ نہیں ہوتی، نیز اسلام نے اس مال میں زکوٰۃ واجب کی ہے جو نامی ہو جبکہ زیورات میں نماء (بڑھوتری) نہیں ہوتی، بخلاف اس کے کہ زیورات خزانہ کے طور پر رکھے ہوں یا زیورات میں اسراف ہو کہ حد سے تجاوز کیا گیا ہو یا مردوں نے اپنے لئے زیورات بنا رکھے ہوں یا برتن ہوں، یا تحائف ہوں یا مورتیاں ہوں تو ان سبھی میں زکوٰۃ واجب ہوگی۔

حنفیہ..... حنفیہ کہتے ہیں: زیورات میں زکوٰۃ واجب ہے، زیورات خواہ عورت کے ہوں یا مرد کے، خواہ ڈلی ہو یا پگھلا ہوا، برتن ہوں یا برتنوں کے ساڑھ کچھ اور، چونکہ سونا چاندی مال نامی ہے اور اس میں نماء کی دلیل موجود ہے وہ یہ کہ فطرۃ سونا چاندی تجارت میں لگایا جاسکتا ہے۔ بخلاف کپڑوں کے، نیز سونا چاندی فی نفسہ شمن ہیں لہذا جس حالت میں بھی ہوں مالک ان کی زکوٰۃ دے گا، حنفیہ کی تائید اس حدیث سے بھی ہوتی ہے کہ نبی کریم صلی اللہ علیہ وسلم نے ایک عورت کے ہاتھ میں سونے کے دو کنگن دیکھے آپ نے فرمایا: کیا تم ان کی زکوٰۃ دیتی ہو؟ عورت نے جواب دیا: نہیں، فرمایا: کیا تم اس پر خوش ہو کہ اللہ تعالیٰ تجھے آگ کے دو کنگن پہنائے۔<sup>(۱)</sup>

زیورات میں وزن کا اعتبار ہوگا یا قیمت کا؟..... شافعیہ کی علاوہ بقیہ فقہاء کی نزدیک جن زیورات میں زکوٰۃ واجب ہو تو ان میں وزن کا اعتبار کیا جائے گا قیمت کا اعتبار نہیں کیا جائیگا، لہذا اگر کسی شخص کے پاس زیورات ہوں جن کی قیمت دو سو درہم ہو لیکن وزن میں دو سو درہم سے کم ہوں تو زکوٰۃ واجب نہیں ہوگی، اور اگر زیورات کا وزن دو سو درہم تک پہنچ جائے تو زکوٰۃ ہوگی اگرچہ قیمت میں کم ہوں، حدیث پہلے گزر چکی ہے۔ کہ ”پانچ اوقیہ چاندی سے کم میں زکوٰۃ نہیں۔“

حنابلہ نے تجارتی زیورات مستثنیٰ کئے ہیں کہ اگر زیورات تجارت کے لئے ہوں تو ان کی قیمت لگائی جائے گی اور قیمت اگر نصاب کو پہنچ گئی خواہ سونے کے نصاب کو یا چاندی کے نصاب کو تو اس میں زکوٰۃ ہوگی، چونکہ تجارت میں زکوٰۃ قیمت سے متعلق ہوتی ہے، اور اگر زیورات تجارت کے لیے نہ ہوں تو عین میں زکوٰۃ ہوگی (یعنی وزن کے اعتبار سے)، گویا زیورات میں قیمت اور وزن دونوں کا اعتبار کیا ہے، پھر مالک کو اختیار ہے کہ بعینہ زیورات سے ربع عشر (ڈھائی فیصد) دے دے یا الگ سے اسی جنس سے ربع عشر دے۔

جواہر سے مرصع زیورات میں زکوٰۃ..... اگر زیورات میں جواہرات اور موتی وغیرہ جڑے ہوں تو زکوٰۃ سونا یا چاندی میں ہوگی جواہرات میں نہیں ہوگی، چونکہ جواہر میں اہل علم میں سے کسی کے نزدیک زکوٰۃ نہیں، اور اگر اسی طرح زیورات جواہر سے مرصع ہوں اور تجارت کے لئے ہوں تو بمعہ جواہر کے زیورات کی قیمت لگائی جائے گی اور زکوٰۃ دی جائے گی، چونکہ اگر تنہا تجارت کے لئے جواہرات ہوتے تب بھی قیمت لگا کر ان کی زکوٰۃ دی جائے گی، اسی طرح جواہر سے مرصع زیورات میں بھی زکوٰۃ ہوگی۔

شافعیہ..... شافعیہ کہتے ہیں جب زیورات میں زکوٰۃ واجب ہوئی اور پھر اس کی قیمت اور وزن میں اختلاف ہو تو اس صورت میں قیمت کا اعتبار کیا جائے گا وزن کا نہیں، بخلاف ان زیورات کے جو حرام ہیں جیسے برتن وغیرہ تو ہر حال میں ان کے وزن کا اعتبار ہوگا۔

(۱)..... رواہ الطبرانی عن جابر وقال البيهقي لاصل له انما روى عن جابر من قوله غير مرفوع (المجموع ۶/۳۲) وروى الشافعي ان رجلاً سأل جابر بن عبد الله رضي الله تعالى عنهما عن الحلبي افيه زكاة؟ قال: لا. رواه ابو داؤد عن عمرو بن شعيب عن ابى عن جده وضعف ولكن تبلغ درجة الحسن، فيعتبر به.



اگر کسی شخص کے پاس زیورات ہوں جن کا وزن دو سو درہم کے برابر ہو اور ان کی قیمت تین سو درہم کے برابر ہو، اسے اختیار ہے کہ مشترک طور پر ربع عشر نکال دے، پھر سرکاری کارندہ کسی دوسری جنس سے اسے فروخت کر دے، اور کارندہ قیمت مستحقین میں تقسیم کرے، یا مالک نقدی ڈھلے ہوئے پانچ درہم دے جن کی قیمت ۱/۲ درہم کے برابر ہو، زیورات توڑ پھوڑ کر زکوٰۃ دینا جائز نہیں چونکہ اس میں مالک اور مستحقین دونوں کا نقصان ہے۔

## پنجم..... دین (قرض) کی زکوٰۃ

مال حد نصاب کو پہنچتا ہو اور وہ دین جو کسی دوسرے انسان کے ذمہ ہو اور اس پر سال گزر جائے تو چند شرائط کے ساتھ اس میں زکوٰۃ واجب ہو جاتی ہے یہ شرائط مختلف مذاہب میں تفصیلاً بیان کی گئی ہیں، جو مندرجہ ذیل ہیں۔

حقیقہ..... امام ابوحنیفہ رحمۃ اللہ علیہ کے نزدیک دین (قرض) کی تین اقسام ہیں، قوی، متوسط، ضعیف۔

دین قوی..... دین قوی سے مراد بدل قرض (جسے قرضہ ہی کہا جاتا ہے) مال تجارت جیسے سامان تجارت کی قیمت جب کسی ایسے شخص کے ذمہ ہو جو اقرار کرتا ہو اگرچہ مفلس ہی ہو یا منکر ہو لیکن اس پر گواہوں کا قیام ہو، تو اس قسم کے قرض پر جب مالک قبضہ کرے گا اس پر زکوٰۃ ہوگی۔

اور جتنے سال گزرے ہیں ان کی زکوٰۃ دے گا، جب بھی چالیس درہم اس کے قبضہ میں آئیں ان پر ایک درہم زکوٰۃ ہوگی چونکہ خمس (پانچویں حصہ) کے علاوہ نصاب میں غنوم ہے اس میں زکوٰۃ نہیں اور جو اس سے زائد ہوگا اس کی زکوٰۃ اسی کے حساب سے ہوگی۔

متوسط..... یہ وہ قرض ہے جو کسی ایسی چیز کے بدلہ میں نہ ہو جسے تجارت کے لئے رکھا جاتا ہے یعنی مال تجارت کا قرض نہ ہو، جیسے رہائشی مکان کی قیمت، ضرورت کے کپڑوں کی قیمت ❶، اس قسم کے قرض میں تب زکوٰۃ ہوگی جب اس قرض سے پورے نصاب پر قبضہ کرے مثلاً دو سو درہم پر، اگر دو سو درہم پر قبضہ کیا تو گذشتہ سالوں کی زکوٰۃ دے، سال کا اعتبار اس وقت سے کیا جائے گا جب یہ قرض خریدار کو لازم ہوا تھا، یہی صحیح روایت ہے جو امام ابوحنیفہ رحمۃ اللہ علیہ سے مروی ہے۔

حولان حول میں دین متوسط دین قوی کی طرح ہے، صحیح قول کے مطابق سال کا اعتبار اس وقت سے کیا جائے گا جب مقروض پر یہ قرض لازم ہوا، قبضہ کے وقت سے سال کا اعتبار نہیں ہوگا۔ ❷

ضعیف..... یہ وہ دین ہو جو ایسی چیز کے بدلہ میں ہو جو مال نہ ہو جیسے مہر، میراث، وصیت، بدل خلع، بدل صلح جو قتل عمد سے ہو، اور دیت وغیرہا۔ چنانچہ مہر کا قرض کسی ایسے مال کے بدلہ میں نہیں جو خاوند نے اپنی بیوی سے لیا ہو، یہی مثال بدل خلع کی بھی ہے کہ یہ قرض بھی کسی ایسے مال کے بدلہ میں نہیں ہوتا جو بیوی نے اپنے خاوند کو دیا ہو۔ اسی طرح وصیت کا دین، دیت صلح اور میراث کا دین بھی اسی قسم کا ہے، اس قسم کے دین (قرض) پر اس وقت تک زکوٰۃ واجب نہیں ہوگی جب تک اس کے پورے نصاب پر قبضہ نہ کر لے اور اس پر قبضہ کے بعد سال نہ گزر جائے۔ ❸

❶..... یعنی مکان فروخت کیا مکان کی قیمت کسی شخص کے ذمہ ہو، یا کپڑے فروخت کئے ان کی قیمت کسی پر قرض ہو۔ ❷ مثلاً زید نے محرم ۱۴۲۹ میں خالد کو مکان فروخت کیا اور ساری قیمت خالد کے ذمہ قرض ہو محرم ۱۴۲۹ ہی سے سال شروع ہو گیا یہ نہیں کہ خالد قیمت دے اور پھر قبضہ کے بعد سال کا اعتبار کیا جائے۔ ❸ مثلاً مہر پر عورت نے جب قبضہ کیا تو اگر وہ حد نصاب کو پہنچتا ہو اور پھر سال بھی گزر جائے تو تب اس پر زکوٰۃ واجب ہوگی ورنہ نہیں۔



خلاصہ..... دین کی مذکور بالا تمام انواع میں زکوٰۃ واجب ہوتی ہے البتہ زکوٰۃ کی ادائیگی قبضہ کرنے پر ہوگی، دین قوی میں نصاب کے پانچویں حصہ پر قبضہ کیا تو زکوٰۃ دے، جبکہ دین متوسط اور دین ضعیف میں تب زکوٰۃ ہوگی جب پورے نصاب پر قبضہ کر لے نیز دین ضعیف کسب جدید (نئی آمدنی) کی مانند ہوتا ہے لہذا اس پر سال گزرنا واجب ہے۔

صاحبین کا موقف..... صاحبین کہتے ہیں سبھی اقسام کے دیون (قرضہ جات) برابر ہیں اور سب قوی ہیں، ان سب میں قبضہ سے پہلے زکوٰۃ واجب ہوتی ہے البتہ وہ دین جو دیت کی مد سے ہو اور عاقلہ (عصبہ) پر واجب ہو اس میں سرے سے زکوٰۃ واجب ہی نہیں جب تک اس پر قبضہ نہ کر لیا جائے اور سال نہ گزر جائے۔ چونکہ دیت کے علاوہ بقیہ قرضہ جات صاحب دین کی ملک ہوتے ہیں، البتہ مالک سے فی الحال ادائیگی کا مطالبہ نہیں کیا جائے گا بلکہ قبضہ کے وقت ادائیگی کا مطالبہ کیا جائے گا۔

مالکیہ..... مالکیہ کہتے ہیں: دیون (قرضہ جات) کی تین اقسام ہیں۔

۱..... وہ دین جو قبضہ کے بعد حوالان حول کا محتاج ہو، جیسے میراث، ہبہ، وقف، صدقات، مہر، خلع، جنایت کا تاوان اور دیت کی مدت کے قرضہ جات، ان قرضہ جات پر اس وقت تک زکوٰۃ نہیں جب تک قبضہ نہ کر لے اور پھر قبضہ کے بعد مالک کے پاس سال نہ گذر جائے۔ چنانچہ اگر کوئی شخص اپنے باپ کا وارث بنا تو اس کے قبضہ سے پہلے محکمہ مال ایک چوکیدار مقرر کرے گا جو اس مال کی دیکھ بھال کرے گا (چونکہ وارث مثلاً ابھی نابالغ ہو یا معتوہ ہو) یوں کئی سال سے میراث دین چلی آرہی ہو تو ان سالوں کی اس پر زکوٰۃ نہیں ہوگی حتیٰ کہ وہ اس قرضہ پر قبضہ کر لے اور بوقت قبضہ سال گزر جائے تب زکوٰۃ ہوگی۔ اس قسم کے قبضہ کو حنفیہ نے دین ضعیف کا نام دیا ہے، اسی قسم سے ہے سامان تجارت کی قیمت جیسے سامان یا زمین بیچی اس کی مد میں قرض تھا، حنفیہ نے اسے دین متوسط کا نام دیا ہے۔ جب کسی شخص نے اپنا رہائشی مکان بیچ دیا اور قیمت کی مستقبل میں کوئی تاریخ مقرر کر دی تو وہ جتنے مال پر قبضہ کرے گا اگر وہ نصاب کو پہنچتا ہو اور سال بھی گزر جائے تو اس کی زکوٰۃ دے گا۔

۲..... وہ دین جس کی فقط ایک سال کی زکوٰۃ دی جائے اور وہ قرض کا دین اور دین تجارت ہے حنفیہ کے نزدیک یہ دین قوی ہے اس میں چار شرائط کے ساتھ زکوٰۃ واجب ہے۔

اول..... یہ کہ اصل دین جو مقروض کو دیا ہے وہ سونا یا چاندی ہو یا تجارتی سامان جسے ذخیرہ کیا جاسکتا ہو، اس کی قیمت ہو، جیسے کپڑے۔  
دوم..... یہ کہ مالک نے قرض کے کچھ حصہ پر قبضہ کیا ہو اگر کچھ حصہ پر قبضہ نہیں کیا تو زکوٰۃ نہیں ہوگی۔  
سوم..... جس حصہ پر قبضہ کیا ہے وہ نقد یعنی سونا یا چاندی ہو، اگر سامان تجارت پر قبضہ کیا یا کسی اور جنس جیسے کپڑے اور گندم پر قبضہ کیا تو زکوٰۃ نہیں ہوگی۔

چہارم..... جتنے قرض پر قبضہ کیا ہے وہ کم از کم نصاب تک پہنچا ہو، اگر قرض پر تھوڑا تھوڑا کر کے قبضہ کیا یا جتنے پر قبضہ کیا وہ نصاب سے کم ہو تو زکوٰۃ نہیں ہوگی ہاں البتہ اگر مالک کے پاس اتنا سونا، چاندی موجود ہو جسے قرض سے ملا کر نصاب پورا ہو جائے تو زکوٰۃ واجب ہوگی بشرط یہ کہ اس پر سال گزرا ہو۔

۳..... دین مدیر۔ مدیر سے مراد وہ تاجر ہے جو موجودہ بھاؤ سے خرید و فروخت کرتا ہو، اور اگر اصل دین تجارتی سامان ہو تو مالک ہر سال قرض کی زکوٰۃ دے گا، اور اس میں اپنے پاس موجود تجارتی سامان کی قیمت ملائے گا اور اسی طرح موجود سونا چاندی کا بھی اضافہ کرے گا۔

شافعیہ..... قرض دینے والے کو جب قرض مل جائے گا تو گزشتہ سالوں کی زکوٰۃ دے گا، یہ تب ہے جب قرض از قسم دراہم و دنیا نیر ہو،

یا سامان تجارت کا دین ہو، اگر جانوروں یا اشیاء خورد و نوش جیسے کھجوریں اور انگور وغیرہ کا قرض ہو تو اس میں زکوٰۃ نہیں ہوگی۔

حنابلہ..... حنابلہ کہتے ہیں قرض (دین) میں زکوٰۃ واجب ہے خواہ قرض فی الحال ادا ہو یا وقت مقررہ کی تاخیر سے، مقروض خواہ قرض کا مقترف ہو اور ادا کر رہا ہو یا انکار کرتا ہو اور نالتا ہو، البتہ زکوٰۃ قرض پر قبضہ کرنے کے بعد نکالنی واجب ہوگی قبضہ کے بعد گذشتہ سالوں کی فوراً زکوٰۃ دے چونکہ یہ ایک دین ہے جو ذمہ میں ثابت ہے، لہذا قبضہ سے پہلے واجب نہیں ہوگا، نیز زکوٰۃ غنخواری کے لئے دی جاتی ہے اور جس مال سے نفع نہ اٹھایا جاتا ہو اس کی زکوٰۃ دینا غنخواری نہیں، یہ مال تمام احوال میں حال واحد پر رہتا ہے لہذا زکوٰۃ کے وجوب میں برابری کا ہونا واجب ہے جیسے بقیہ اموال میں ہوتا ہے۔

مال و دیعت کی زکوٰۃ..... و دیعت اس مال کے قائم مقام ہے جو مالک کے قبضہ میں ہو چونکہ امین مالک کا نائب ہوتا ہے اور وہ دیعت کی حفاظت کا مامور ہوتا ہے، لہذا نائب کا قبضہ اصل مالک کا قبضہ ہے گذشتہ سالوں کی زکوٰۃ دینا واجب ہوگی، چونکہ و دیعت مالک کی ملکیت ہے اور نفع اٹھانے پر قدرت رکھتا ہے۔  
لہذا و دیعت کی زکوٰۃ لازمی ہے جس طرح بقیہ اموال کی زکوٰۃ لازمی ہے۔

خلاصہ..... اگر قرض زندہ ہو اس سے مراد وہ قرض ہے جس کا مقروض اعتراف کرتا ہو اور وقت پر چکانے کے لئے تیار ہو یا مطالبہ پر دینے کے لئے رضا مند ہو، تو جمہور ائمہ کے نزدیک قرض دینے والے پر زکوٰۃ ہوگی، اور اگر کسی تنگ دست پر قرض ہو جس کے ملنے کی چنداں توقع نہ ہو یا ایسے شخص پر ہو جو مطالبہ پر ٹال دیتا ہو یا انکار کر دیتا ہو اور قرض کا اعتراف نہ کرتا ہو تو اکثر ائمہ کے نزدیک زکوٰۃ نہیں ہوگی۔

پگڑی (مالی حفاظت) کی زکوٰۃ..... اس سے مراد وہ مال ہے جو مستاجر مالک کو دیتا ہے، یہ مملوک مال ہوتا ہے اور اس کا مالک مستاجر ہوتا ہے، مستاجر مالک کو اس غرض سے دیتا ہے کہ وہ وقت مقررہ پر مالک کو کرایہ جات دینے کا پابند ہوگا۔ ❶ جب اس مال میں وجوب زکوٰۃ کی شرائط پائی جائیں گی تو اس کی زکوٰۃ مالک (مستاجر) پر واجب ہوگی مؤجر پر واجب نہیں۔

## ششم..... کرنسی نوٹوں کی زکوٰۃ

کاغذی کرنسی اور معدنی کرنسی (سونا چاندی)، اب کاغذی کرنسی نے معدنی کرنسی کی جگہ لے لی ہے جبکہ کاغذی کرنسی سونے چاندی کا متبادل ہے، اسٹیٹ بینک کے جاری کردہ کاغذی نوٹ اپنے پاس ذخیرہ کئے ہوئے سونے کے قائم مقام ہیں جو رائج الوقت سکے کا احاطہ کیے ہوتا ہے، البتہ ترقی یافتہ ممالک نے سونے کا تعامل ترک کر دیا ہے، لہذا کاغذی نوٹ کے بدلہ میں بیلنس نکلوانے کی غرض سے معدنی کرنسی لینا روا نہیں۔ خواہ معدنی کرنسی میں سونا چاندی ہو یا پیتل یا کوئی اور ❷ کرنسی نوٹوں کا جدید نصاب پہلی جنگ عظیم کے بعد شروع ہوا ہے لہذا ہمارے قدیم فقہاء نے کرنسی نوٹوں کے متعلق کلام نہیں کیا، لہذا اسی زمانے کے فقہاء کو کلام کرنے کی ضرورت پیش آئی کہ کرنسی نوٹوں کے متعلق زکوٰۃ کا کیا حکم ہے۔

❶..... عام اصطلاح میں اسے ہمیشہ اجرتی یا پگڑی کہا جاتا ہے۔ ❷ ۱۹۵۰-۶۰ تک ایسا ہوتا رہا ہے کہ بینک اتنے ہی کاغذی نوٹ جاری کرے گا جتنا اس کے پاس سونا ہو، پھر کاغذی کرنسی کی زیادہ ضرورت پڑی اور کاغذی کرنسی بینک کے پاس موجود سونے کا ثیقہ ہوتا تھا، بعد میں جب کاغذی کرنسی کی زیادہ ضرورت پیش آئی تو سونا چاندی کا نوٹوں کی پشت پر اسی کی مقدار کے برابر بیلنس ہونا متروک ہو گیا اور اب صرف کاغذی کرنسی ہی باقی رہی۔



جمہور..... جمہور فقہاء (حنفیہ مالکیہ، شافعیہ) کے نزدیک کرنسی نوٹوں میں زکوٰۃ واجب ہونے کا حکم لگایا ہے چونکہ کرنسی نوٹ ملکی خزانہ میں دین قوی ① کے قائم مقام ہے یا دین کی دستاویزات میں، یا یہ بینک بلی ہیں اور ان کی قیمت بینک پر بطور دین ہے۔

حنابلہ..... حنبلی مذہب کے متبعین کے نزدیک کرنسی نوٹوں میں اس وقت تک زکوٰۃ نہیں ہوگی جب تک بالفعل معدنی کرنسی سے ان نوٹوں کو تبدیل نہ کر لیا جائے ان حضرات نے کرنسی نوٹوں کو دین کے قبضہ پر قیاس کیا ہے۔ ②

حنابلہ کی اجتہادی خطا..... لیکن حق بات یہ ہے کہ کرنسی نوٹوں پر (بر حال میں) زکوٰۃ واجب ہے، چونکہ اب ان کی حیثیت اشیاء کے ثمن (قیمت) کی سی ہو گئی ہے اور سونے سے لین دین ممنوع ہو چکا ہے چنانچہ کوئی ملک بھی کاغذی کرنسی کے بدلہ میں معدنی کرنسی (سونا چاندی) کو دینا روا نہیں سمجھتا، حضرات حنابلہ کا نوٹوں کو دین پر قیاس کرنا بھی صحیح نہیں چونکہ یہ ایسا دین ہے جس سے دائن کسی قسم کا نفع نہیں اٹھا سکتا، نیز فقہاء نے دین پر قبضہ ہونے کے بعد زکوٰۃ واجب کی ہے، جبکہ کرنسی نوٹوں کا حامل بالفعل ان سے نفع اٹھا سکتا ہے چونکہ اب ان کی حیثیت ثمن (قیمت) کی سی ہے لہذا کرنسی نوٹوں میں عدم زکوٰۃ کا قول کسی طرح صحیح نہیں، بلا شک عدم وجوب زکوٰۃ کا قول اجتہادی خطا ہے، چونکہ اس کا انجام یہ ہے کہ اموال زکوٰۃ کی ایک اہم قسم پر زکوٰۃ نہ ہو، لہذا قطعی طور پر کرنسی نوٹوں پر زکوٰۃ واجب ہے، اور ان میں ڈھائی فیصد (۵۰٪) واجب ہے

کرنسی نوٹوں کی زکوٰۃ سونے کے نصاب سے دی جائے یا چاندی کے نصاب سے؟..... کاغذی کرنسی کی زکوٰۃ سونے کے نصاب کے اعتبار سے دی جائے سونے کا نصاب بیس دینار (مثقال) ہے جو کہ ۸۵ گرام کے برابر ہے یا چاندی کے نصاب سے دی جائے جو کہ ۵۹۵ گرام ہے اور یہ عربی درہم کے مطابق ہے جو ۹۷۵ گرام کا ہوتا ہے۔

صحیح یہ ہے کہ کرنسی نوٹوں کی زکوٰۃ سونے کے نصاب کو بنیاد بنا کر دی جائے چونکہ سونے کا نصاب جانوروں کے نصاب کے مساوی ہے، نیز معاشی معیار بلند ہو چکا ہے اور ضروریات زندگی میں زبردست گرانی آچکی ہے، لہذا سونے کے نصاب کو بنیاد بنا کر کرنسی نوٹوں کی زکوٰۃ دی جائے۔ ③

جبکہ عصر حاضر کے کثیر علماء کرنسی نوٹوں کی زکوٰۃ کے لئے چاندی کے نصاب کو بنیاد بناتے ہیں چونکہ چاندی کے نصاب میں فقراء اور محتاجین کا زیادہ فائدہ ہے اور اس میں دینداری کے لحاظ سے احتیاط بھی زیادہ ہے۔

دوسری وجہ یہ بھی ہے کہ چاندی کے نصاب پر اجماع ہے اور سنت صحیحہ سے اس کا ثبوت ہے ماضی قریب میں چاندی کا نصاب ۲۶ مصر ریان ۹ قرش (پیسہ) اور ۲ تہائی قرش کے مساوی ہے، تقریباً ۵۰ سعودی ریال اور امارتی ریال کے مساوی ہے جبکہ پاکستان اور ہندوستان کے ۶۰،۵۵ روپیہ کے مساوی ہے۔ ④

کرنسی نوٹوں میں زکوٰۃ بھی واجب ہوگی جب ان کی مقدار شرعی نصاب تک پہنچ جائے، سال بھی گزر جائے اور قرضہ سے فارغ ہو، یہی حق ہے اور انصاف پسندی کا مسلک ہے۔

① دین قوی یعنی سونا چاندی۔ ② یعنی جب تک قرض پر قبضہ نہ ہو جائے زکوٰۃ کی ادائیگی واجب نہیں۔ ③ یا سبحان اللہ مصنف کارحمان نامعلوم کس سہو کا شکار ہو گیا ہے، اگر انہی کی ترجیح پر عمل کیا جائے تو پھر زکوٰۃ کے لئے کم و بیش دو لاکھ (پاکستانی) روپے پر سال گزرے تب زکوٰۃ واجب ہوگی پھر تو فقراء و محتاجین آسمان کی طرف دیکھتے رہ جائیں، جب حواج انسانیہ میں زبردست گرانی آگئی ہے تو پھر زکوٰۃ ہی معاف ہو جانی چاہئے، یہ کوئی دلیل نہیں، بلکہ فقراء تو اشیاء ضرورت کی گرانی کی وجہ سے خریدنے کے قابل ہی نہیں رہے، ایسے مواقع پر تو کم از کم نصاب کو بنیاد بنا کر زکوٰۃ دی جانی چاہئے۔ اور وہ چاندی کا نصاب ہے، لہذا جس کے پاس بیس ہزار پاکستانی روپے ہو گیا ایک سو سعودی ریال ہوں سال گزرنے پر زکوٰۃ واجب ہوگی لہذا بیس ہزار پر پانچ سو روپے زکوٰۃ ہوگی۔ ④ یہ آج (۱۳۳۰) سے ۳۰ سال قبل کی بات ہے اور آج پاکستانی روپیہ کے مطابق ۲۱۰۰۰ روپے کے مساوی ہے۔



حنفیہ نے اس میں یہ شرط لگائی ہے کہ نصاب مالک کی حاجت اصلیہ سے زائد ہو، حاجت اصلیہ جیسے روزمرہ کے اخراجات، کپڑے، رہائشی مکان کا کرایہ اور آلات حرب وغیرہ۔<sup>①</sup>

بونڈز..... بونڈ قرض کی ایک حد کا مقررہ تاریخ تک معاہدہ ہے۔

شیئرز..... شیئر کمپنی کے سرمایہ کا ایک حصہ ہے، حصہ لینے والے کو حصہ دار (شیئر ہولڈر) کہا جاتا ہے، شیئر کمپنی کے ذمہ قرضہ کا ایک حصہ ہے، شیئر ہولڈر (حصہ دار) قرض دہندہ (داکن) ہوتا ہے۔

شیئرز کا لین دین شرعاً جائز ہے البتہ بانڈز کا لین دین حرام ہے، چونکہ اس کا دار و مدار سودی فائدہ اور جوے پر ہے۔

انعامی بونڈ باوجود یہ کہ حرام ہے لیکن اس پر زکوٰۃ واجب ہوگی۔<sup>②</sup> چونکہ انعامی بونڈ صاحب مال کے لئے دین کی نمائندگی کرتا ہے، مالک کو ہر سال کی زکوٰۃ ادا کرنی ہوگی، جیسا کہ مالکیہ کے علاوہ (دین کے متعلق) جمہور کی یہی رائے ہے، چونکہ جس قرض کے ملنے کی توقع ہو اس پر ہر سال کی زکوٰۃ واجب ہوتی ہے۔

رہی بات سرمایہ کاری کے بانڈز کی سوان میں بہتر یہ ہے کہ کرنسی نوٹوں کی طرح ۵۰ء۲ کے حساب سے ان کی بھی زکوٰۃ دی جائے۔

شیئرز پر زکوٰۃ..... شیئرز پر زکوٰۃ ان کی اصلی قیمت کے اعتبار سے ہوگی جو خرید و فروخت میں معتبر سمجھی جاتی ہو، جیسے سامان تجارت کی زکوٰۃ میں اصلی قیمت کے مطابق زکوٰۃ ہوتی ہے، یعنی شیئرز کی زکوٰۃ اصل سرمایہ اور منافع کو ملا کر سال کے آخر میں ۵۰ء۲ کے حساب سے دی جائے، بشرطیکہ اصل سرمایہ اور نفع نصاب کو پہنچتا ہو۔

البتہ شیئرز کی وہ معمولی حد جو کسی نے ذاتی معیشت کے لئے حاصل کر رکھی ہو اور اس کے سوا اس کی آمدنی کا کوئی اور ذریعہ نہ ہو تو اس کی زکوٰۃ معاف ہے مثلاً اس معمولی حد کا حصہ دار یتیم ہو یا کوئی بیوہ ہو۔<sup>③</sup>

یہ ساری تفصیل تجارتی کمپنیوں کی ہے، رہی بات صنعتی کمپنیوں مثلاً شکر ملیں، پیٹرولیم کارخانہ، چھاپہ خانے، فیکٹریاں وغیرہ کی تو ان کے شیئرز کی حالیہ قیمت (مارکیٹ ریٹ) کا اعتبار ہوگا، جبکہ بلڈنگ، مشینری اور دیگر اوزار کی قیمت سے صرف نظر کیا جائے گا۔

خلاصہ..... کسی شخص کے پاس خواہ انعامی بانڈز ہوں یا شیئرز ہوں ان پر ڈھائی فیصد کے حساب سے زکوٰۃ واجب ہوگی، باؤنڈز اور شیئرز کی قیمت کے ساتھ ان کے منافع کا سال کے آخر میں حساب لگا کر زکوٰۃ دی جائے گی، اور زکوٰۃ شیئر ہولڈر یعنی مالک پر سال گزرنے کے بعد واجب ہوگی۔

یا کمپنی کی آمدنی سے خالص منافع کی عشری مقدار کے اعتبار سے یکبارگی زکوٰۃ دے دے، اس صورت کو اناج اور پھلوں پر قیاس کر لیا گیا ہے، چونکہ کمپنی کے اموال صنعتی لحاظ سے نامی شمار ہوتے ہیں، چونکہ پہلی صورت میں شیئرز ہولڈر کی حیثیت تاجر کی سی ہے جبکہ دوسری صورت میں کمپنی کی آمدنی کی حیثیت کا اعتبار ہے۔

①..... حاجت اصلیہ کا یہ مطلب نہیں کہ ایک آدمی نے بیس، پچیس ہزار روپیہ گھر میں رکھا ہو اور ذہن میں یہ تصور لگائے بیٹھا ہے کہ فلاں فلاں ضروریات کی چیزیں خریدوں گا یوں سال گزر جائے، لامحالہ اس رقم پر زکوٰۃ واجب ہوگی۔ بلکہ حاجت اصلیہ کا یہ مطلب ہے کہ ان اشیاء مثلاً کپڑے، خوراک سواری کے لئے موٹر کار، مکان وغیرہ کی قیمت نہیں لگائی جائے گی کہ زکوٰۃ دے بلکہ ان کے علاوہ بیس ہزار روپے ہوں سال گزر جائے تو زکوٰۃ ہوگی۔<sup>②</sup> بانڈز کی حرمت مانع ملک نہیں لہذا زکوٰۃ واجب ہوگی البتہ مال مغصوب، مال مسروق، سود وغیرہ پر زکوٰۃ نہیں چونکہ ان اموال کا حقیقی مالک کو لوٹنا واجب ہوتا ہے۔<sup>③</sup> معمولی مقدار سے مراد کیا ہے جو حد نصاب کو پہنچتی ہو یا اس سے کم ہو، اگر حد نصاب سے کم مقدار مراد ہے تو پھر بلاشبہ اس پر زکوٰۃ نہیں ہوگی اور اگر معمولی مقدار نصاب سے اوپر ہو تو زکوٰۃ نہ دینے اور معاف ہونے کی وجہ سے محتاج دلیل ہے جو اہل ادر ہے۔

## ہفتم..... کمپنی شیئرز کے متعلق مختلف آراء کی تفصیل

شیئرز اور بونڈز سے لین دین کا وجودی سبب..... ہمیشہ سے انسان مال اور منافع کا خوگر رہا ہے، خواہ اسے منافع فردی تجارت سے ہو یا اجتماعی تجارت سے یا کسی اور طرح، نیز شریعت نے نہ صرف تجارت کو جائز رکھا بلکہ اس کی ترغیب دی، نفس کا فطری تقاضا بھی ہے کہ مال بڑھایا جائے اور آمدنی میں اضافہ کیا جائے تاکہ اصل سرمایہ کو صدقہ ہی نہ ہٹ کر جائے اور سالہا سال کے مرور سے زکوٰۃ ہی اصل پونجی کو ختم کر دے۔

بڑے پیمانے پر صنعتی، تجارتی اور زرعی کمپنیوں کے لئے بڑے سرمائے کی ضرورت ہوتی ہے مثلاً شراکتی کمپنیاں جنہیں اپنا وجود برقرار رکھنے کے لئے کثیر مال درکار ہوتا ہے جو چند آدمی مل کر جمع نہیں کر سکتے، عصر حاضر میں بڑے سرمائے کی ضرورت کو حصص (شیئرز) سے پورا کیا گیا ہے جن کا اقتصادی زندگی میں کافی حد تک دارومدار ہے، یوں حصص کے مالکان کی تعداد سینکڑوں بلکہ ہزاروں تک پہنچ جاتی ہے۔ بسا اوقات کسی کمپنی کو اپنا معیار اور مقام برقرار رکھنے کے لئے لوگوں سے قرضہ لینے کی ضرورت پڑتی ہے اس وقت کمپنی کو بونڈز کی ضرورت پیش آتی ہے جو معین منافع کے مقابل ہوتے ہیں۔

جدید اقتصادی اور معاشی اصطلاح میں شیئرز اور بونڈز کو "اوراق مالیہ" (کاغذی کرنسی، کاغذی نوٹ) کا نام دیا جاتا ہے، لوگوں میں یہی عرف عام ہے، ان شیئرز اور بونڈز کو اخبارات یا پمفلٹس کے ذریعے مشتھر کیا جاتا ہے، اسٹاکس مارکیٹوں میں بونڈز اور شیئرز کو زر مبادلہ کا نام دیا جاتا ہے۔

چنانچہ بیسویں صدی کے دوسرے ربع میں جب شیئرز کمپنیوں کا ظہور ہوا تو شیئرز اور بونڈز کے لین دین میں حلال اور حرام ہونے پر لوگ ایک دوسرے سے سوالات کرتے اور یہ کہ شیئرز پر زکوٰۃ بھی واجب ہے کہ نہیں؟ نیز اگر زکوٰۃ واجب ہوگی تو کس پر واجب ہوگی؟ اس وقت کے علماء فتویٰ دیتے رہے کہ حصص کے ذریعے لین دین مشروع ہے جبکہ بونڈز سے لین دین حرام ہے۔

البتہ وجوب زکوٰۃ کے تناسب میں اس وقت کے علماء میں اختلاف رہا ہے کہ آیا زکوٰۃ ربع عشر (۲۰٪) ہوگی یا عشر (۱۰٪) جیسا کہ شیئرز ہولڈرز کے متعلق اختلاف ہے کہ آیا شیئرز ہولڈر ہی شیئرز کا مالک ہے یا کمپنی، البتہ علماء کا اس پر اتفاق رہا کہ زکوٰۃ شیئرز اور بونڈز دونوں پر واجب ہے، بشرطیکہ ان کی قیمت حد نصاب کو پہنچتی ہو، اگرچہ بونڈز حرام کاروبار، سود اور حرام آمدنی کے ساتھ مخلوط ہو جائیں، چونکہ کسی ایک جز کی حرمت کا ساتھ مل جانا وجوب زکوٰۃ کے مانع نہیں، بلکہ حرام مال سے خلاصی تو تبھی ممکن ہے جب اس کا صدقہ کر دیا جائے۔

## شیئرز اور بونڈز کی تعریفیں

شیئرز..... شیئر ایسی دستاویزات سے عبارت ہوتا ہے جو قیمت میں مساوی ہوتی ہیں اور ان میں تجزی (اجزاء بندی) نہیں ہو سکتی، یہ دستاویزات مختلف تجارتی طریقوں میں رائج پذیر ہوتی ہیں یہ دستاویزات شیئر دہندہ کمپنیوں میں سرمایہ کی نمائندگی کرتی ہیں۔

گویا شیئر کمپنی کے سرمایہ کے ایک حصہ کی نمائندگی کرتا ہے، شیئر خریدنے والے کو عربی میں "مساهم" اردو میں "حصہ دار" اور انگریزی میں "شیئر ہولڈر" (Share Holder) کہا جاتا ہے، حصص (شیئرز) میں مندرجہ ذیل خصوصیات پائی جاتی ہیں۔

الف: شیئرز مساوی القیمت..... یعنی شیئرز کی ظاہری قیمت مساوی ہوتی ہے لہذا اس پر زکوٰۃ مختلف قیمتوں کے ساتھ جاری کرنا

جائز نہیں مساوی قیمت وہ ظاہری قیمت ہوتی ہے جس کی آڑ میں شیئر کو جاری کیا جاتا ہے، اور قانونی طور پر یہ متعین ہوتی ہے، مثلاً عرب امارات میں اس کی قیمت ایک درہم سے سو درہم کے بین بین ہوتی ہے۔

شیئرز کی ظاہری قیمت (Face value)..... تجارتی قیمت (Trade value) اور حقیقی قیمت (Find value) سے مختلف ہوتی رہتی ہے۔

ظاہری قیمت (Face value)..... یہ وہ قیمت ہے جو دستاویز (بونڈ) میں ظاہر کی جاتی ہے اور اس پر لکھی ہوتی ہے، اسی کو اساس بنا کر کمپنی کا سرمایہ جمع کیا جاتا ہے۔

تجارتی قیمت (Trade value)..... یہ مارکیٹ یا زر مبادلہ کی قیمت ہوتی ہے، یہ قیمت طلب اور مارکیٹ کے احوال، کمپنی کی شہرت اور کمپنی کے اثاثہ جات کی سلامتی کے پیش نظر بدلتی رہتی ہے۔

حقیقی قیمت..... شیئر کی یہ قیمت اصلی قیمت ہوتی ہے جس کی شیئر نمائندگی کر رہا ہوتا ہے۔

ب: شیئر قابل تجزی نہیں..... یعنی جو شیئر جس قیمت کو ظاہر کر رہا ہو اس میں توڑ پھوڑ نہیں ہو سکتی۔

چنانچہ جب شیئرز کے مالکان متعدد ہوں اور براہ راست کمپنی کے حصہ دار ہوں اس وقت شیئرز میں توڑ پھوڑ (کسور) نہیں ہو سکتا۔

ج: مختلف تجارتی طریقوں سے شیئر کا تبادلہ..... شیئرز کی ملکیت مختلف تجارتی طریقوں سے ایک شخص سے دوسرے شخص کی طرف منتقل کی جا سکتی ہے۔ اگر شیئر حصہ دار کی اجازت سے جاری ہو تو اس کا تبادلہ نمائش سے ہوتا ہے یعنی اس کا اعلان کیا جاتا ہے۔ اگر شیئر، شیئر ہولڈر کا ہو تو اسے حامل کی اجازت کے بغیر ہی جاری کیا جاتا ہے اور اس کا باہمی لین دین ہاتھوں ہاتھ سپردگی سے ہو جاتا ہے۔

اکثر قوانین اس بات کا التزام کرتے ہیں کہ شیئرز اسی مالک کے ساتھ جاری ہوں، بعض قوانین حامل کو کچھ شرائط کے ساتھ جاری کرتے ہیں۔

خلاصہ..... شیئر کمپنی میں حصص کی نمائندگی کرتے ہیں۔

بانڈز کو عربی میں سندرات کہتے ہیں جو "سند" کی جمع ہے اور سند ایک دستاویز ہے جو باہمی لین دین کے قابل ہوتی ہے، خریدار کو یہ سند ثبوت فراہم کرتی ہے کہ جو رقم خریدار نے لگائی ہے وہ اسے واپس بھی مل سکتی ہے، اور یہ قرض دینے کا ایک ثبوت ہے دوسرے حاصل ہونے والے فوائد اس کے علاوہ ہوتے ہیں، جو مال / مدت پوری ہونے پر ملتے ہیں، بالفاظ دیگر بانڈ ایک دستاویز ہے جس پر قرض کی حد لکھی ہوتی ہے جو مقررہ تاریخ پر حامل کو مل سکتی ہے، اور یہ مقرر فائدہ کی ایک نظیر ہے۔

ظاہری قیمت کے اعتبار سے بانڈ شیئر کے مشابہ ہے نیز دونوں سے مختلف تجارتی طریقوں کے ساتھ لین دین کیا جاسکتا ہے اور تجزی دونوں قبول نہیں کرتے۔

فرق..... شیئر اور بانڈ میں بنیادی فرق یہ ہے کہ شیئر کمپنی میں ایک حصہ کی نمائندگی کرتا ہے یعنی حامل کسی وقت کمپنی میں شریک ہوتا ہے، جبکہ بانڈ کمپنی پر ایک قسم کا دین (قرض) ہوتا ہے جو کمپنی کے قرضہ جات کے ایک جزو (حصہ) کی نمائندگی کرتا ہے یعنی بانڈ ہولڈر مقرض یا دائن (قرض دہندہ) ہوتا ہے۔

چنانچہ جب کمپنی کے منافع متحقق ہو جاتے ہیں تو شیئر ہولڈر منافع لے سکتا ہے جبکہ بانڈ ہولڈر کو متعین فائدہ ملتا ہے جو سالانہ ہوتا ہے خواہ



کمپنی کو فائدہ ہو یا نقصان۔

اکثر اوقات شیئرز مخصوص اسکی ہوتے ہیں اور حاملین کے شیئرز لگائی ہوئی رقم کا ضمان ہیں، لیکن بانڈز یا تو اسکی (امتیازی) ہوتے ہیں یا ہولڈر کے ہوتے ہیں۔

اور اق مالیہ (شیئرز اور بانڈ) سے لین دین..... شیئرز سے لین دین کرنا شرعاً جائز ہے چونکہ شیئرز ہولڈر کمپنی کا حصہ دار ہوتا ہے مثلاً حامل دس حصوں کا یا بیس کا ایک سو حصص کا مالک ہوتا ہے، رہی بات بانڈز کی سوان سے لین دین کرنا شرعاً حرام ہے، چونکہ بانڈز کا کاروبار قطعی طور پر سودی ہے اور اس میں نفع نقصان کو صرف نظر کیا جاتا ہے، گویا بانڈز نفع کے ساتھ قرض جات ہیں، چنانچہ ۱۳۰۳ھ / ۱۹۸۳ میں کویت میں اسلامی بینک کی دوسری کانفرنس میں طے ہوا تھا کہ مغربی معیشت دانوں کی اصطلاح میں جس آمدنی کو فائدہ کا نام دیا جاتا ہے وہ خالص سود ہے جو شرعاً حرام ہے۔

قاہرہ میں اسلامی بینکوں کے لئے شرعی نگرانی میں پہلی کانفرنس جو ۱۳۰۳ھ / ۱۹۸۳م میں ہوئی اس میں یہ فتویٰ دیا گیا کہ مختلف آراء کے جمع کرنے پر یہ بات سامنے آئی کہ جو کمپنیاں حرام مال کا کاروبار کرتی ہیں ان کے شیئرز آمدنی بڑھانے کی غرض سے کسی اسلامی بینک کے لئے خریدنا جائز نہیں۔

چونکہ ان کمپنیوں کے جملہ اثاثے حاصل کردہ منافع پر مشتمل ہوتے ہیں۔

بانڈز کی زکوٰۃ..... بانڈز کی حقیقت اور اس کا کاروبار میرا موضوع بحث نہیں بلکہ اس کی زکوٰۃ کو بیان کرنا مقصود ہے، باوجود یہ کہ بانڈز کا لین دین حرام ہے لیکن ان کی زکوٰۃ واجب ہے۔

چونکہ بانڈ اپنے مالک کے قرض کی نمائندگی کرتا ہے، ہر سال کی زکوٰۃ دی جائے گی تاکہ مالکیہ کے علاوہ جمہور فقہاء کی رائے پر عمل ہو جائے، چونکہ جس دین کی وصولی متوقع ہو اس پر ہر سال کی زکوٰۃ واجب ہوتی ہے، آمدنی کے سرٹیفکیٹ یا آمدنی کی دستاویزات حقیقت میں بانڈز ہی ہوتے ہیں۔

ان میں زکوٰۃ واجب ہوگی، اگرچہ یہ کاروبار خبیث ہے اور اس کی آمدنی حرام ہے، بانڈز کی زکوٰۃ کرنسی نوٹوں کی طرح دی جائے گی یا سامان تجارت کی طرح دی جائے گی جو کہ بانڈز کی قیمت کا ۲۰۵ فیصد ہے۔ چونکہ بانڈز کے لین دین کی حرمت ملک تام کے پائے جانے کے منافی نہیں لہذا زکوٰۃ واجب ہوگی۔<sup>①</sup>

رہی بات مال حرام کی جیسے مال مغصوب مال مسروق، رشوت کا مال، جعل سازی کا مال، زخیرہ اندوزی کا مال، کھوٹ اور ملاوٹ، سود وغیرہ تو ان اموال پر زکوٰۃ نہیں، چونکہ ان اموال کو سینٹنے والا ان کا مالک نہیں ہوتا، بلکہ حقیقی مالک کو واپس کرنا واجب ہوتا ہے، چونکہ باطل مال کھانا ممنوع ہے، اگر قابض کے پاس یہ مال باقی رہے اور سال گزر جائے اور حقیقی مالک کو واپس نہ کرنے تو اس پر بھی زکوٰۃ واجب ہوگی چونکہ اس میں فقراء کی مصلحت کی رعایت ہے۔

کمپنیوں کے شیئرز کی زکوٰۃ..... اس موضوع کے متعلق تین امور سے بحث کی جائے گی۔

۱..... شیئرز میں زکوٰۃ کا واجب ہونا۔

۲..... مقدار واجب جس کا زکوٰۃ کی مد میں نکالنا واجب ہے۔

۳..... زکوٰۃ کس پر واجب ہوگی شیئرز ہولڈر پر یا کمپنی پر؟

①..... بانڈز کا خریدار ان مالی دستاویزات کا مالک ہوتا ہے ان پر اسے ملک تام حاصل ہوتی ہے لہذا زکوٰۃ واجب ہوتی۔

## شیرز کی زکوٰۃ کے متعلق معاصر علماء کی آراء

علمائے متقدمین کی شیرز کے متعلق کوئی رائے نہیں چونکہ شیرز کا لین دین عصر حاضر کی ایجاد ہے، لہذا اس پر علمائے معاصرین ہی نے کلام کیا ہے، لیکن معاصر علماء میں سے میں نے کسی کی درست رائے اپنے اجتہاد کے شامل حال نہیں پائی، میں نے درستی اور صواب کی جہت اختیار کی ہے البتہ ہر اجتہاد میں حق کا شائبہ ہوتا ہے، ہر عالم کو اس موضوع پر گفتگو کرنے کا حق حاصل ہے۔

اس میں درستی اور صواب کی جہت بھی ہو سکتی ہے اور خطا کی جہت بھی ہو سکتی ہے۔

اب میں جائزہ کے طور پر مختلف آراء پیش کروں گا اور ان میں صواب اور خطا کی جہت بھی بیان کروں گا، پھر آخر میں اس موضوع پر اپنی رائے پیش کروں گا۔

۱۔ شیخ عبدالرحمن عیسیٰ کی رائے..... شیخ عبدالرحمن عیسیٰ نے اپنی کتاب ”المعاملات الحدیثۃ واحکامہا“ میں آمدنی کی رو سے شیرز کو دو قسموں میں تقسیم کیا ہے۔

الف..... صنعتی کمپنیوں کے شیرز۔ ب..... تجاری کمپنیوں کے شیرز۔

خالص صنعتی کمپنیاں جو عملاً تجارت نہیں کرتیں جیسے رنگائی کی کمپنیاں، ڈاک کمپنیاں، ہوٹل کمپنیاں، اشتہارات کی کمپنیاں، موٹر کمپنیاں بجلی کے کارخانے، بری اور بحری نقل و حمل کی کمپنیاں ① اور ائر لائن کمپنیاں ان کمپنیوں کے شیرز میں زکوٰۃ واجب نہیں ہوگی، الا یہ کہ شیرز سے منافع ہو اور اسے مالک کے ساتھ ملایا جائے پھر وہ نصاب کو پہنچے اور اس پر سال بھی گزر جائے تب زکوٰۃ ہوگی، چونکہ ان شیرز کی قیمت مشینری ڈیپارٹمنٹس اور عمارات وغیرہ میں لگائی جاتی ہے۔

رہی بات تجارتی کمپنیوں کی ② سو یہ وہ کمپنیاں ہوتی ہیں جو سامان تجارت کی خرید و فروخت کرتی ہیں جیسے بیرونی تجارتی کمپنیاں، درآمدات اور برآمدات کی کمپنیاں، ملکی مصنوعات کو فروخت کرنے والی کمپنیاں، خام مال تیار کرنے والی اور خریدنے والی کمپنیاں، جیسے پٹرولیم کی کمپنیاں اور کارخانے، دھاگا اور کپڑا بنانے والی ملیں، لوہے کی کمپنیاں اور کیمیائی ادویات تیار کرنے والی کمپنیاں تو ان شیرز میں زکوٰۃ واجب ہوگی۔

چونکہ یہ کمپنیاں عملاً تجارت پیشہ ہوتی ہیں خواہ یہ کمپنیاں ساتھ ساتھ صنعتی کام بھی کرتی ہوں یا نہیں۔

ان کمپنیوں کے شیرز کی حالیہ بازاری قیمت لگائی جائے گی لیکن شیرز سے کمپنیوں کی عمارات، مشینری اور ڈیپارٹمنٹس کی قیمت منہا کی جائے گی، اس قیمت کا اندازہ کمپنیوں کے مسلمہ اصول کے مطابق چوتھائی یا اس سے کم یا زیادہ کے اعتبار سے لگایا جائے گا۔

یعنی خالص تجارتی کمپنیوں کے شیرز کی زکوٰۃ شیرز کے مارکیٹ ریٹ (بازاری تجارتی قیمت) کے اعتبار سے ہوگی، اور اس کے ساتھ منافع بھی شامل ہوگا اور سال کے آخر میں حساب لگا کر زکوٰۃ دی جائے گی جیسے تجارتی سامان کی زکوٰۃ دی جاتی ہے، اس کا تناسب ۵۰٪ فیصد ہوگا، بشرطیکہ جب اصل سرمایہ اور منافع نصاب شرعی کو پہنچتا ہو، ذرا کچھ پیداوار جیسے مشینری عمارات اور زمین ان پر زکوٰۃ نہیں ہوگی۔

رہی بات صنعتی تجارتی کمپنیوں کی (یعنی وہ کمپنیاں جو مال تیار بھی کرتی ہیں اور آگے تجارت بھی کرتی ہیں) جیسے شوگر ملیں، پٹرولیم کے کارخانے، چھاپہ خانے، کشتی ساز کمپنیاں، طیارہ ساز کمپنیاں، موٹر سائز کمپنیاں سوان کمپنیوں کے شیرز کی حالیہ تجارتی قیمت (مارکیٹ ریٹ) کا اندازہ لگایا جائے گا البتہ عمارات، مشینری اور ڈیپارٹمنٹس اور دفاتر وغیرہ کی قیمت شامل نہیں ہوگی اسے منہا کیا جائے گا۔ ③

①..... جیسے بحری جہاز، کشتیاں وغیرہ بری کمپنیاں جیسے ٹرانسپورٹ کی کمپنیاں وغیرہ۔ ② خالص صنعتی کمپنیاں جو صرف مال تیار کرتی ہیں تجارت نہیں کرتیں، تجارتی کمپنیاں جو صرف تجارت کرتی ہوں مال نہ تیار کرتی ہوں۔ ③ یعنی مشینری آلات اور عمارات کی قیمت چھوڑی جائے گی اور نکالی جائے گی۔



تبصرہ..... یہ رائے مذاہب اربعہ کے موافق ہے وہ یہ کہ ذرائع پیداوار اور عمارات وغیرہ پر زکوٰۃ نہیں زکوٰۃ تو ان کے سالانہ منافع جات پر ہوتی ہے جب وہ شرعی نصاب کو پہنچتے ہوں اور ان پر سال بھی گزر جائے (یعنی مالک کے قبضہ میں سال گزرے) یہی رائے ”مجمع الفقہ الاسلامی“ نے جدہ میں اپنے دوسرے دورے کے دوران ۱۲۰۶ھ/۱۹۸۵م میں اختیار کی ہے۔

مختلف مذاہب کے فقہاء کے نزدیک یہ اصول مقرر ہے کہ استعمال کے اسلحہ، علمی کتابوں اور پیشہ ور لوگوں کے اوزار پر زکوٰۃ نہیں ہے چونکہ یہ اشیاء حاجت اصلیہ میں شمار ہوتی ہیں، اور فی الواقع نامی بھی نہیں جبکہ نصاب نامی (بڑھنے والا نمو والا) کی ملک زکوٰۃ کا سبب ہے، اگرچہ نصاب کی بڑھوتری (نمو) تقدیراً ہو۔

ابوالعباس کا فتویٰ..... ابوالعباس وشریسی کی کتاب ”معیار المعرب“ ۱/۲۰۲ میں ہے کہ ابوالعباس سے سوال کیا گیا کہ جن صنعت کاروں پر سال گزر جائے اور ان کے قبضہ میں مصنوعات بھی ہوں اور وہ مصنوعات کی قیمت لگائیں اور نقدی مال کے ساتھ سے شامل کریں نصاب تک پہنچنے میں ان پر زکوٰۃ ہے؟ اور جو کچھ ان کے پاس موجود ہوں اس کی زکوٰۃ دیں یا نہیں؟

ابوالعباس نے یہ جواب دیا، اس کا حکم یہ ہے کہ صنعت کاروں کے پاس جو نقدی مال ہو اور ان کے قبضہ میں ہو اور نصاب پورا ہو تو سال گزرنے کے بعد ان پر زکوٰۃ ہوگی، انہیں مصنوعات کی قیمت لگانے کی ضرورت نہیں، البتہ مصنوعات کی قیمت کا اعتبار کر کے نئے سال کی ابتداء کریں، چونکہ یہ ان کی کمائی کے فوائد ہیں جو فروخت کے وقت انہیں حاصل ہوئے ہیں، البتہ صنعت کار نے اپنے پیشے میں جو چیز رکھی ہو مثلاً چمرا، بکٹ، لوہا وغیرہ تو مینجر اس کی قیمت لگائے بشرط یہ کہ جب یہ اموال تجارت کے لئے خریدے ہوں۔

اس فتویٰ میں غایت درجے کی دقت (دشواری) ہے، البتہ صنعتکار کے لیے اس میں آسانی ہے۔ جیسے جوتے، پچھونے اور لوہے کے صنعتکار۔

مصنف کی تائید..... میں شیخ عبدالرحمن عیسیٰ کی رائے کی تائید کرتا ہوں اس رائے کے ساتھ یہ بھی ملحوظ رہے کہ صنعتی کمپنیوں پر تب زکوٰۃ واجب ہوگی جب ان کی مصنوعات/ پیداوار تجارتی ہو، فروخت اور برآمد کے لئے تیار کی جاتی ہوں، اور ان سے مشینری، عمارت اور آلات کی قیمت نکالی جائے گی۔

مثلاً مطبخ کی پیداوار میں کاغذات اور ملکیتی کتابوں کی سال کے آخر میں زکوٰۃ دی جائے گی جیسے سالانہ حاصل ہونے والے منافع جات کی زکوٰۃ دی جاتی ہے، البتہ آلات طباعت، مشینری اور جلد سازی کے آلات کی قیمت اصل سرمائے سے نکالی جائے گی۔

ڈاکٹر یوسف قرضاوی..... لیکن ڈاکٹر یوسف قرضاوی کو یہ رائے پسند نہیں وہ سبھی کمپنیوں کے شیئرز میں وجوب زکوٰۃ کے قائل ہیں۔ خواہ کمپنیاں صنعتی ہوں یا تجارتی، نیز شیخ عبدالرحمن عیسیٰ نے شیئرز کو جو دو انواع میں تقسیم کیا اس کے متعلق ڈاکٹر قرضاوی کا کہنا ہے کہ یہ ایسی پیداوار ہے جسے شریعت کا عدل و انصاف پسند نہیں کرتا چنانچہ شریعت دو متماثل (ہم جیسی) اشیاء میں فرق کو روا نہیں سمجھتی، پھر ڈاکٹر قرضاوی نے استاذ شیخ محمد ابو زہرہ کی رائے کا استصواب کیا ہے چونکہ شیخ محمد ابو زہرہ اور ان کے موافقین شیئرز کی دو انواع کے قائل نہیں وہ سمجھتے ہیں کہ یہ دوسری رائے افراد کار کے زیادہ موافق اور حساب میں آسان تر ہے، پھر کہا: بخلاف اس کے کہ جب کوئی اسلامی ملک کمپنیوں کی زکوٰۃ جمع کرنے لگے۔

میں اس رائے کے مقابلہ میں پہلے اجتہاد (یعنی شیخ عیسیٰ کی رائے) کو راجح اور بہتر سمجھتا ہوں واللہ اعلم۔

۲۔ استاذ عبدالوہاب خلاّف، استاذ عبدالرحمن حسن اور استاذ محمد ابو زہرہ کی رائے..... ان اساتذہ کی یہ رائے (اجتہاد) ہے کہ شیئرز اور بانڈز (اوراق مالیہ یا کاغذی کرنسی) کو ب تجارت کے لئے حاصل کیا جائے تو وہ سامان تجارت کے حکم میں



ہوں گے، ان پر وہی زکوٰۃ واجب ہوگی جو تجارتی سامان پر واجب ہوتی ہے، یعنی ۵۰ فیصد زکوٰۃ اصل سرمایہ اور پیداوار دونوں سے ربع عشر ہوگی۔

جیسا کہ جمہور فقہاء نے یہی مقرر کیا ہے۔

ڈاکٹر قرضاوی نے اسی رجحان کو رائج قرار دیا ہے اور وہ کہتے ہیں: یہ رجحان اور فتویٰ افراد کے زیادہ موافق ہے، چنانچہ ہر حصہ دار اپنے شیئرز کی مقدار پہچانتا ہے، اور سالانہ منافع کو بھی پہچانتا ہے لہذا سہولت کے ساتھ وہ زکوٰۃ دے سکتا ہے، بخلاف پہلی رائے کے چونکہ اس رائے میں ایک کمپنی کے شیئرز اور دوسری کمپنی کے شیئرز میں فرق کیا گیا ہے، بعض کمپنیوں کی زکوٰۃ آمدنی اور پیداوار سے لی جاتی ہے جبکہ بعض کمپنیوں کی زکوٰۃ شیئرز سے قیمت کے اعتبار سے لی جاتی ہے لہذا اس رائے میں پیچیدگی ہے۔

لیکن میں سمجھتا ہوں کہ پہلا رجحان فقہی اعتبار سے طے شدہ ہے، جب سے کمپنیوں کا ظہور ہوا ہے تب سے اسی پر عمل ہو رہا ہے، اس میں کوئی پیچیدگی نہیں، چنانچہ مسلمان جانتا ہے کہ صنعتی آلات پر زکوٰۃ نہیں، لہذا شیئرز کے طریقہ میں جب سے منافع ہوگا تو ان آلات کے مقابل رقم منہا کر لیتا ہے، جب سے تجارتی کمپنیوں کے شیئرز سے منافع ملتا ہے وہ اس کی زکوٰۃ دیتا ہے جس طرح دوسرے تجارتی اموال کی زکوٰۃ دیتا ہے۔

استاذ شیخ محمد ابو ہرہ کی ایک قدیم رائے میں اس میں تفصیل ہے جو کہ ۱۹۵۲م میں دمشق میں منعقدہ جامعۃ الدول العربیہ کے اجتماعی غور و خوض میں سامنے آئی اور یہ وہی رائے ہے جس کا اعلان مجمع الجوث الاسلامیہ کی دوسری کانفرنس میں ۱۹۶۵م میں کیا، اس کا حاصل یہ ہے کہ، جب شیئرز اور بانڈز تجارت کے لئے حاصل کئے جائیں یا مضاربت کی غرض سے حاصل کئے جائیں اور اسٹاک مارکیٹ میں انہیں پھر سے فروخت کرنا ہو اور ان کی تجارت سے آمدنی متوقع ہو تو انہیں تجارتی سامان کا حکم دیا جائے گا، سال کی ابتدائی اور آخری قیمت کے لحاظ سے ۵۰ فیصد زکوٰۃ لی جائے گی، جو کہ اصل سرمایہ اور پیداوار سے ہوگی بشرط یہ کہ نصاب کو پہنچتی ہو۔

اگر شیئرز سے سالانہ منافع حاصل کرنا مقصود ہو مضاربت اور خرید و فروخت کی کمائی مقصود نہ ہو تو اس صورت میں کمپنی پر زکوٰۃ واجب ہوگی، شیئرز ہولڈرز کی طرف سے یہ زکوٰۃ کافی ہوگی۔

اس رائے کا صحیح نظریہ ہے کہ شیئرز ہولڈرز نے شیئرز سے تجارت کا قصد کیا ہے یا سالانہ منافع لینے کا قصد کیا ہے؟ یہ رائے اس وقت ہم آہنگ ہے جب کمپنیاں اپنے اموال کی زکوٰۃ نہیں دیتی تھیں یا زکوٰۃ کی کیفیت کے متعلق بھی سوالات کر رہی تھیں۔

میں اس تفصیل کو اہم نہیں سمجھتا چونکہ شیئرز کے خریدنے کا ایک ہی مقصد ہے اور وہ ہے تجارت کرنا اور نفع کمانا، جبکہ ان شیئرز کی زکوٰۃ تجارتی مال کی طرح دی جاتی ہے۔

۳۔ سوڈانی فیصل اسلامی بنک کے لئے شرعی کنٹرول بورڈ کا فتویٰ..... یہ فتویٰ استفتاء کے بغیر مذکورہ بورڈ نے سوڈانی فیصل اسلامی بنک کو دیا تھا یہ فتویٰ نمبر ۷۱ ہے۔

بورڈ کے اکثر ارکان نے یہ رائے دی کہ بنک اپنے شیئرز کی زکوٰۃ مندرجہ ذیل بنیادوں پر دے۔

۱..... بینک سال پورا ہونے پر شیئرز کی زکوٰۃ ربع عشر ۲.۵۰ فیصد کے حساب سے دے، زکوٰۃ موجود نقدی مال پر ہوگی اور ذرائع پیداوار پر کوئی زکوٰۃ نہیں۔

۲..... وہ زمینیں جنہیں شیئرز کے مال سے بینک خریدتا ہے اگر یہ زمین تجارت کے لئے خریدی ہیں اور ان کی خرید و فروخت کرنا مقصود ہے تو ان کی زکوٰۃ سامان تجارت کی زکوٰۃ کی طرح دی جائے، یعنی زمین کی قیمت نقدی موجود مال کے ساتھ ملالی جائے، اگر زمین اجرت پر

دینے کے لئے خریدی ہے تو اس کی زکوٰۃ اصول ثابتہ کے مطابق عشر یعنی ۱۰٪ نکالے گا اور یہ مقدار اجرت سے نکالی جائے گی۔

۳..... جب بینک شیئرز کا کچھ مال ایسے شخص کو دے جو مضاربت کرتا ہو تو سرمایہ اور اپنے نفع کے حصہ سے مضارب زکوٰۃ دے۔

۴..... جب بینک پر تجارتی دین ہوں جو فی الحال ہوں اور شیئرز کے مال سے ہوں، اور بینک کے قرضہ جات لوگوں پر ہوں جو ذمہ میں واجب قرض سے زیادہ ہوں، جتنا قرض بینک نے دینا ہے اس کے بقدر لیئے جانے والے قرض سے زکوٰۃ نہیں ہوگی اور جو باقی بچ جائے اس پر زکوٰۃ ہوگی، اگر بینک پر دوسروں کا قرضہ بنسبت اپنے قرض کے زیادہ ہو تو بینک کے پاس موجود نقدی مال کو قرض کے مقابل کرے اور جو باقی بچ رہے اس سے زکوٰۃ دے، جب بینک کے تجارتی قرضے ہوں جو مقرر وقت تک ہوں اور ان کا لینا بھی متوقع ہو، ان کی سامان کی قیمت لگائی جائے گی، پھر سامان کی حالیہ نقدی مال سے قیمت لگائی جائے گی اور اس قیمت کی زکوٰۃ دی جائے گی۔

۵..... جب بینک کے دوسروں کے ذمہ قرضہ جات ہوں تو بینک اس قرضہ کی نقدی مال کی طرح زکوٰۃ دے گا جب تک ان قرضہ جات کا

ملنا متوقع ہو۔

۶..... شیئرز کے چھوٹے پیمانہ کے خریدار استفسار کرتے ہیں کہ کیا ان پر زکوٰۃ واجب ہے جب شیئرز کو دوسرے مال کے ساتھ ملا لیا

جائے؟ تو جواب میں کہتے ہیں، ان میں زکوٰۃ واجب نہیں، چونکہ وہ اتنے مال کے مالک نہیں ہوتے جس سے نصاب پورا ہو۔

یہ وہ بنیادی نکات ہیں جن پر بورڈ کی اکثریت نے اتفاق کیا کہ شیئرز کی زکوٰۃ سامان تجارت کی زکوٰۃ کی طرح دی جائے گی، لیکن اس کی

بعض تفصیلات میں پھر اختلاف ہے چونکہ ان بنیادی نکات میں شیئرز کی اصلی قیمت (قیمت اسمیہ) کا اعتبار کیا گیا ہے، بازاری قیمت

(مارکیٹ ریٹ) کا اعتبار نہیں کیا گیا، چونکہ بازاری قیمت تقدیری ہوتی ہے جبکہ حقیقی اور اصلی قیمت واقع میں نمائندگی کر رہی ہوتی ہے۔

لہذا جب تک اصلی قیمت کی پہچان رہے گی تقدیری قیمت کی چنداں ضرورت نہیں جیسے پیداوار کے لئے حاصل کی ہوئی زمین، ان کی

زکوٰۃ کرائے سے دی جاتی ہے نہ کہ قیمت سے چونکہ زمین فی الواقع سامان تجارت نہیں۔

یہ بات واضح ہے کہ شیئرز کی پہلی قسط جس پر مال گزر جائے اس پر زکوٰۃ واجب ہے، بینک پر لازم ہے کہ وہ بنیادی متذکرہ بالا حد نکات کو

سامنے رکھ کر زکوٰۃ نکالے، اگر متذکرہ نکات کے ساتھ مطابقت بینک کے لئے دشوار ہو تو بینک کے لئے جائز ہے کہ ۵۰٪ کی نسبت سے

پہلی قسط کی زکوٰۃ دے، اور اس سے اثاثہ جات کی قیمت نکالے۔

یہ وقتی حل قائل کی رائے سے مختلف نہیں چونکہ اعتبار یہ ہے کہ شیئرز سامان تجارت میں اور بازاری قیمت کے اعتبار سے زکوٰۃ لی جائے گی،

اس میں منافع جات شامل کئے جائیں گے اور اثاثہ جات کی قیمت منہا کی جائے گی۔

البتہ دو صورتوں میں ایسا نہیں۔

اول..... شیئرز کے لئے قیمت اسمیہ (اصلی قیمت) کا اعتبار۔

دوم..... منافع کا ساتھ اضافہ نہیں ہوگا چونکہ یہ غیر معروف ہے، اور اخراجات منہا نہ کرنا اگرچہ وہ معروف ہوں، چونکہ اخراجات منافع

سے ہوتے ہیں، اصل مال سے نہیں ہوتے، جب تک نفع ہو تو اصل سے نہیں منہا ہوگا، عدل یہ ہے کہ اعتبار میں اخراجات نہ لئے جائیں۔

فی الجملہ اس فتویٰ پر میری تائید ہے لیکن درج ذیل امور سے مجھے اختلاف ہے۔

اول..... وہ جاگیریں جن سے نفع حاصل کیا جائے ان کے منافع جات پر ۵۰٪ فیصد زکوٰۃ ہوگی اور ان جاگیروں کے کرایہ اور

اجرت سے عشر نہیں لیا جائے گا، جاگیروں کے منافع جات پر سال گزرنے کے بعد زکوٰۃ ہوگی جبکہ وہ مالکان کے قبضہ میں ہوں یا بینک

کے پاس ہوں۔

دوم..... شراکت داری کی صورت میں شیئرز کی زکوٰۃ خلیطین (ایسے دو آدمی جو اپنے اپنے مال کو آپس میں خلط کر لیں) کی زکوٰۃ کی طرح



ہوگی یہ تب ہے جبکہ حصہ دار کے شیرز نصاب شرعی کو نہ پہنچتے ہوں جیسا کہ بعد میں آیا چاہتا ہے۔

سوم..... شیرز کی بازاری قیمت کا اعتبار کیا جائے گا، چونکہ یہی قیمت معروف ہوتی ہے، چنانچہ کئی بار اصلی قیمت تجاوز بھی کر جاتی ہے، جیسا کہ بعض بازار حصص میں ایسا بالفعل ہوا ہے، جب شیرز کی حالیہ قیمت معروف نہ ہو تو صرف اس کی معرفت / پہچان پر زکوٰۃ ہوگی۔

چہارم..... منافع جات کو اصل قیمت کے ساتھ ملایا جائے گا چنانچہ ہر کمپنی سال کے آخر میں اپنا میزانیہ مرتب کرتی ہے، چنانچہ کمپنی اس میزانیہ میں اصول، تجارتی تعبیری جھگڑے، اصل سرمایہ، منافع جات اور تمام قرضے واضح کرتی ہے۔

شیرز کی زکوٰۃ میں مقدار واجب..... تجارتی سامان کی طرح شیرز کی زکوٰۃ دی جائے گی، گویا شیرز میں واجب ہونے والی مقدار ربع عشر یعنی ۵۰٪ فیصد ہے، جو کہ اصل سرمایہ، آمدنی اور منافع جات سے نکالی جائے گی، جب ہم نے مذکورہ تفصیل کو شیخ محمد ابو زہرہ کی پہلی رائے سے خارج از امکان قرار دیا اور ہم نے شیخ عبدالرحمن عیسیٰ کی رائے پر اعتماد کیا، باوجود یہ کہ ضرورت کے پیش نظر تجارتی اور صنعتی کمپنیوں میں فرق روا ہو، تو مرحوم ابو زہرہ نے تجارتی شیرز کی زکوٰۃ ۵۰٪ فیصد مقرر کی اور جو شیرز سرمایہ کاری کے لئے خریدے گئے ہوں ان کی زکوٰۃ ۱۰٪ مقرر کی، یہ رائے غیر مناسب ہے، نیز ہمارے فقہاء کی مشہور رائے کہ شیرز کی زکوٰۃ ۵۰٪ فیصد ہوگی جیسے تجارتی سامان کی زکوٰۃ ہوتی ہے کے بھی خلاف ہے، گویا ابو زہرہ کی رائے کہ جو شیرز سرمایہ کاری کی غرض سے خریدے گئے ہوں ان کی زکوٰۃ ۱۰٪ فیصد ہوگی مذاہب فقہیہ سے کسی طرح موافق نہیں ہو سکتی، بعد وہ کون سا داعیہ پیش آیا کہ تجارتی شیرز اور سرمایہ کاری کے شیرز میں فرق روا رکھا جائے، خصوصاً شیخ ابو زہرہ نے اپنی دوسری رائے میں یہ تفصیل ذکر نہیں کی بلکہ صرف اتنی بات پر اکتفا کیا ہے کہ شیرز کی زکوٰۃ سامان تجارت کی زکوٰۃ کی طرح ہوگی۔

خلاصہ..... شیرز اور بانڈز کی زکوٰۃ ربع عشر یعنی ۵۰٪ کی نسبت سے واجب ہے سال کے آخر میں تجارتی قیمت اور ساتھ منافع جات کو شامل کر کے زکوٰۃ دی جائیگی اور اصل سرمایہ جو کہ منافع جات سے الگ ہو اس کی ۱۰٪ فیصد زکوٰۃ نہیں ہوگی۔

شیرز کی زکوٰۃ کس پر واجب ہے..... شیخ ابو زہرہ اور ان کے دیگر ساتھیوں کی رائے ہے کہ جو شیرز اور بانڈز جو خریدے جاتے ہوں اس شخص کے لئے جو تجارت کرنا چاہتا ہو علاوہ ازیں کہ بذات خود کمپنیوں سے لیے ہوں چونکہ جن کمپنیوں سے زکوٰۃ لی جاتی ہے وہ اس اعتبار سے کہ کمپنیوں کے اموال صنعتی اعتبار سے نامی ہیں اور کمپنی میں تاجر کے حصص وہ بھی تجارتی سامان ہونے کے اعتبار سے نامی ہیں، (یعنی کمپنی اور حصہ دار تاجر دونوں سے زکوٰۃ لی جائے گی)

ڈاکٹر قرضاوی نے اس طرح دونوں سے زکوٰۃ لینے پر تنقید کی ہے چونکہ اس صورت میں شیرز پر دو مرتبہ زکوٰۃ کا وجوب لازم آتا ہے، چونکہ کہ ایک مرتبہ حصہ دار تاجر ہونے کی حیثیت سے دے گا اور ہم اس کے شیرز اور منافع جات سے ربع عشر لیں گے اور پھر دوسری مرتبہ مال کی پیداواری حیثیت سے لیں گے، یوں شیرز کے منافع سے زکوٰۃ ہوگی یا کمپنی کی آمدنی سے ۱۰٪ ہوگی۔

جبکہ راجح یہ ہے کہ ہم صرف ایک ہی زکوٰۃ پر اکتفاء کریں گے، یا تو شیرز کی قیمت اور ساتھ اس کے منافع کو ملا کر ۵۰٪ ہوگی یا کمپنی کی مجموعی پیداوار سے ہوگی اور ساتھ آمدنی بھی ملانی جائے گی اور خالص کمائی سے ۱۰٪ لی جائے گی تاکہ دو گنی زکوٰۃ نہ لی جائے۔

میں سمجھتا ہوں کہ شیرز کی زکوٰۃ فقط ۵۰٪ ہے جو اصل سرمایہ اور سالانہ منافع سے لی جائے گی، شیرز کی اس طرح قیمت لگائی جائے گی جس طرح سامان تجارت کی قیمت لگائی جاتی ہے اور زکوٰۃ دیتے وقت بازاری قیمت اور بھاؤ کا اعتبار ہوگا، قیمت خرید کا اعتبار نہیں ہوگا، تجارتی شیرز قیمت لگاتے وقت ایک دوسرے کے ساتھ ملائے جائیں گے اگرچہ تجارت اور صنعت میں ان کی جنسیں الگ الگ ہوں البتہ مشینری اور آلات وغیرہ کی قیمت منہا کی جائے گی۔



کمپنیاں سبھی حصص کی زکوٰۃ دیں گی چونکہ ہر کمپنی کے لئے شیئرز میں منافع ہوتا ہے، اور کمپنی نفع میں شیئرز ہولڈر کی شریک ہوتی ہے چونکہ جو کمپنی شیئرز جاری کرتی ہے اس کی مستقل امتیازی حیثیت ہوتی ہے، جبکہ زکوٰۃ ایک ایسا حکم ہے جو نفس مال سے متعلق ہوتا ہے اور زکوٰۃ امتیازی حیثیت پر واجب ہوتی ہے، چونکہ زکوٰۃ میں ایسی ذمہ داری کی شرط نہیں لگائی گئی جس کی اساسی قدر بلوغ مع العقل ہو۔

نیز اسے جانوروں کی زکوٰۃ پر بھی قیاس کیا گیا جو کہ شافعیہ کے جدید قول کے مطابق ہے چنانچہ ان کے نزدیک جانوروں میں خلطہ کا اعتبار موثر ہے، یہی مالکیہ اور حنابلہ کا مذہب ہے چونکہ زکوٰۃ کے متعلق حدیث ہے۔ ”جو جانور الگ الگ ہوں انہیں جمع نہیں کیا جائے گا اور جو جانور اکٹھے جمع ہوں انہیں الگ الگ نہیں کیا جائے گا۔“ ①

دوسری وجہ یہ بھی ہے کہ شیئرز مخصوص مالی قیمت کی نمائندگی کرتا ہے اور مال کی ایک خاص مقدار کی نمائندگی کرتا ہے، لہذا یہ بھی مال ہے اور اس میں بھی زکوٰۃ واجب ہوگی، لہذا جانوروں کی طرح یہاں بھی خلطہ موثر ہوگا، نیز دو حیثیتوں کے اموال مؤنت (تکلیف) میں مال واحد کی طرح ہیں، جیسے ایک الماری کا مال یا ایک نظامت کا مال، اسی طرح جانوروں کے علاوہ نقدی مال، اناج، میوہ جات، سامان تجارت بھی اس زمرے میں جانوروں کی طرح ہیں، لہذا مؤنت میں اس وقت تخفیف ہوگی جب اموال کی الماری (تجوری)، ترازو اور خریدار ایک ہو۔ ②

خلطہ کی صورت میں کمپنیوں کے حصہ داروں میں سے کسی کو بھی زکوٰۃ میں چھوٹ نہیں ہوگی خواہ کسی کے حصہ میں ایک ہی شیئر ہو، ③ زکوٰۃ کمپنی کے صافی مال سے ادا کی جائے گی جو کہ نامی اور نفع کو ساتھ ملا یا جائے گا، زکوٰۃ ربع عشر یعنی ۵۰ء ۲ ہوگی، زراعت پیداوار جیسے زمین، عمارات، مشینری اور آلات وغیرہ کی قیمت کو مال کے ساتھ شامل نہیں کیا جائے گا، چونکہ شیئرز صافی مال اور زراعت پیداوار میں ثابت شدہ حصہ کی نمائندگی کرتا ہے، نیز شیئرز کرنسی نوٹوں اور سامان تجارت کی بھی نمائندگی کرتا ہے۔

رہا یہ قول کہ شیئرز کی زکوٰۃ اصول ثابتہ (یعنی اصل سرمایہ زمین مشینری وغیرہ) کی طرح ۱۰٪ کی نسبت سے ہوگی جو منافع جات سے لی جائے گی، یہ قول ضعیف ہے اور ہمارے فقہاء متقدمین کی آراء اس کی تائید نہیں کرتیں۔ پھر سبھی حصص کے اعتبار سے کمپنی کے زکوٰۃ نکالنے میں فقراء کا نفع ہے۔

اس رائے کی تائید اس سے بھی ہوتی ہے کہ ہمارے استاذ شیخ محمد ابو زہرہ نے مجمع الجوٹ الاسلامیہ کی دوسری کانفرنس منعقدہ ۱۹۶۵م میں ایک رائے پیش کی کہ جب شیئرز سرمایہ کاری کے لئے خریدے گئے ہوں دراصل حالیہ شیئرز جاری کرنے والی کمپنی کے اصل سرمایہ کی حصص نمائندگی کرتے ہوں تو اگر کمپنی ہی زکوٰۃ دے دے تو شیئرز ہولڈر کی طرف سے بھی زکوٰۃ ادا ہو جاتی ہے۔

البتہ مجمع الجوٹ الاسلامیہ نے یہ وصیت کی کہ اشتراکی کمپنیاں (لمیٹڈ کمپنیاں) جن میں بہت سارے افراد حصہ لیتے ہیں تو ان افراد کی

① رواہ الترمذی۔ خلطہ کا معنی ہے مویشیوں کو اکٹھا کر لینا، خلطہ کی دو قسمیں ہیں (۱) خلطہ الشیوع یعنی دو شخص مال کی ملکیت رکھتے ہوں اور ملکیت میں شریک ہوں اور مال دونوں کے درمیان مشاع ہو اسے خلطہ الشیوع کہا جاتا ہے۔ ② خلطہ الجوار یعنی دو اشخاص ملکیت میں تو باہمی شریک نہ ہوں بلکہ دونوں کی ملکیتیں جدا جدا ہوں لیکن باڑا، چراگاہ اور دودھ دوھنے والا ایک ہو تو اسے خلطہ الجوار کہا جاتا ہے مثلاً ایک کی چالیس بکریاں ہوں اور دوسرے کی بھی چالیس انہوں نے آپس میں بکریاں خلط کر لی ہوں تو ائمہ ثلاثہ کے نزدیک ایک ہی بکری واجب ہوگی جبکہ حنفیہ کے نزدیک خلطت کی دونوں اقسام غیر معتبر ہیں لہذا الگ الگ ایک ایک بکری ہر ایک کی ملکیت پر واجب ہوگی۔ حنفیہ کی دلیل سنت ابو داؤد نے دی حضرت بھی بن معاویہ رضی اللہ عنہ کی روایت کے کہ ہر چالیس بکریوں میں ایک بکری ہے اور اگر صرف ۳۹ بکریاں ہوں تو ان میں تمہارے اوپر کچھ نہیں وہ اب چونکہ حنفیہ کے نزدیک خلطہ الشیوع معتبر نہیں لہذا کمپنی کا شخص قانون بھی غیر معتبر ہے لہذا کمپنی پر بحیثیت کمپنی زکوٰۃ واجب نہیں ہوگی، البتہ حصہ داروں میں جو لوگ صاحب نصاب ہوں ان کے انفرادی حصوں پر زکوٰۃ واجب ہوگی۔ تفصیل کے لئے دیکھئے درس ترمذی ۲/ ۴۲۳۔ ③ سبحان اللہ! پھر تو لازم آتا ہے کہ ایک آدمی کے پاس نصاب ہی نہیں اور اس پر زکوٰۃ واجب ہو۔ یہاں دولت مند کے بلے بلے ہوگی جبکہ غریب کنویں میں ڈوب گیا۔

تعداد پر کمپنیوں کے مجموعی منافع جات کے ساتھ ان احکام کو تطبیق دینے کے لئے نظر نہ کی جائے، بلکہ اس بات پر نظر رکھی جائے کہ ہر شریک کا علیحدہ سے کتنا حصہ ہے۔

لیکن میں اس رجحان کی اسباب سابقہ کی وجہ سے مخالفت کرتا ہوں، رہی بات الگ الگ زکوٰۃ کی حالت میں اور اسے تقسیم کرنے کی حالت میں تو حصہ دار کو زکوٰۃ دینے میں کوئی چیز مانع نہیں کمپنی کی طرف سے نیابت ہوگی اور اپنی طرف سے اصلہ دے رہا ہو۔

خزانہ مال اسلامی مملکت عربیہ سعودیہ کے جملہ عوامی حصہ داران کی کمیٹی نے ایک قرارداد پیش کی کہ حصہ داروں میں سے جو شخص اپنے شیئرز کے حصہ پر واجب زکوٰۃ کو پابند کرنا چاہتا ہوتا کہ شخصی طور پر خود ہی تقسیم کرے تو اسے یہ حق ملنا چاہئے اس قرارداد میں یہ نص تھی کہ مالی ادارہ واجب زکوٰۃ کو شرعاً منہا کرنے کا پابند ہوگا۔

مالی سال کے آخری تین ماہ میں ہر حصہ دار کو ترغیب دی جائے کہ اس نے اپنا حصہ جو مخصوص کیا ہے اسے صرف کرے تاکہ ادارہ تمام تر کارروائی جو شرعی کمیٹی نے مقرر کر رکھی ہو وہ اس کے مطابق اپنا عمل بحال رکھ سکے۔

خلاصہ..... میری رائے ہے کہ کمپنیوں کے شیئرز کی زکوٰۃ شیئرز کی بازاری قیمت (مارکیٹ ریٹ) کے اعتبار سے ہونی چاہئے، فقط اصلی قیمت کا اعتبار نہ کیا جائے، اور یہ کہ شیئرز کی زکوٰۃ سامان تجارت کی زکوٰۃ کی طرح ۵۰٪ کی نسبت سے دی جائے، جبکہ کمپنی تجارتی ہو، اور اگر کمپنی محض صنعتی ہو جو نہ تجارت کرتی ہو اور نہ ہی سامان تجارت کی سرمایہ کاری کرتی ہو تو اس کے شیئرز کی زکوٰۃ نہ دی جائے۔

اور اگر کمپنی کی پیداوار میں سامان تجارت ہو جیسے برف ساز کمپنیاں تو ان کی مشینری آلات اور عمارتیں وغیرہ کی قیمت منہا کر کے شیئرز کی زکوٰۃ دی جائے، کمپنی اپنے تئیں بھی شیئرز کی زکوٰۃ دینے کا انتظام کرے، حصہ داروں کے ذمہ پر ادائیگی نہ چھوڑے، البتہ ممکن ہو تو جب زکوٰۃ تقسیم کی جا رہی ہو شیئرز ہولڈرز کو اس کے حصص کی زکوٰۃ دی جائے تاکہ وہ خود فقراء میں تقسیم کرے۔ واللہ اعلم۔

## دوسرا مقصد..... معادن اور رکاز کی زکوٰۃ

معدن (کان) کے معنی اور مصداق میں فقہاء کرام میں اختلاف ہے، اسی طرح معدن (کان) کی مختلف انواع جن میں زکوٰۃ واجب ہوتی ہے ان کی تعیین میں بھی اختلاف ہے، پھر معدن اور رکاز میں زکوٰۃ کی مقدار کتنی ہو اس میں بھی اختلاف ہے۔

حنفیہ کے نزدیک رکاز ① میں معدن داخل ہے جبکہ جمہور کے نزدیک رکاز اور معدن الگ الگ چیزیں ہیں، وہ معدن (کان) جس میں زکوٰۃ واجب ہوتی ہے وہ مالکیہ اور شافعیہ کے نزدیک سونا اور چاندی کی کانیں ہیں، جبکہ حنفیہ کے نزدیک ہر وہ چیز جو آگ پر تپائی جائے وہ معدن ہے۔ حنابلہ کے نزدیک معدن میں میں جامد (ٹھوس) اور مائع ہر طرح کی معدنیات شامل ہیں۔

پھر حنفیہ کے نزدیک معدن میں خمس (پانچواں حصہ) ہے، جبکہ شافعیہ، مالکیہ اور حنابلہ کے نزدیک ربع عشر یعنی ۵۰٪ ہے۔ البتہ رکاز میں بالاتفاق خمس ہے، جیسا کہ آئندہ تفصیل سے ظاہر ہو جائے گا، چنانچہ جمہور کے نزدیک معدنیات میں زکوٰۃ ہے جبکہ حنفیہ کے نزدیک معدنیات غنیمت کا حکم رکھتی ہے، رکاز میں جتنی مقدار واجب ہے اسے عوام الناس کے مصالح میں صرف کیا جائے گا جبکہ شافعیہ کے نزدیک یہ مصارف زکوٰۃ میں صرف کیا جائے گا، پھر معدن میں نصاب تک پہنچنا شرط ہے اور رکاز میں جمہور کے نزدیک نصاب شرط نہیں جبکہ شافعیہ کے نزدیک شرط ہے۔

معدن اور رکاز اگر از قسم سونا چاندی ہو تو ان سے مخصوص احکام متعلق ہوتے ہیں، جیسے سال کا گزر جانا، فیصدی نسبت جو مستحق کو دی جاتی ہے۔

①..... زمین میں گاڑی یا دفن کی ہوئی چیز اس میں دفتینہ بالاتفاق داخل ہے، رکاز کے معنی میں معدن بھی داخل ہے۔



حنفیہ کا مذہب..... معدن، رکاز، کنز ایک معنی میں ہیں۔ ① اس سے مراد ہر وہ مال ہے جو زمین میں مدفون ہو، البتہ معدن کا بالخصوص یہ معنی ہے کہ وہ دھات اللہ تعالیٰ نے زمین کی تخلیق کے ساتھ ساتھ اسے بھی زمین میں پیدا کیا ہو، جبکہ رکاز اور کنز (خزانہ) وہ مال ہے جسے کفار نے زمین میں دفن کیا ہو۔ ②

معادن کی تین اقسام:

الف..... وہ ٹھوس دھات جو پگھل جائے اور تپا کر سانچے میں ڈھالی جاسکے جیسے نقدین (یعنی سونا اور چاندی) لوہا، پتیل، سیسہ، پارہ بھی اسی قسم کے ساتھ ملحق کیا گیا ہے، اس قسم میں زکوٰۃ کا خمس واجب ہے اگرچہ نصاب تک نہ پہنچے۔

ب..... ایسی ٹھوس دھات جو پگھلتی نہ ہو اور نہ ہی آگ پر تپائی جاتی ہو جیسے ہس (گج، پلاسٹر)، چونام، سرمہ، ہڑتال اور انواع و اقسام کے دوسرے قیمتی پتھر جیسے یاقوت اور نمک وغیرہ۔

ج..... ایسی معدنیات جو از قسم مائع ہوں جیسے تارکول اور پیٹرولیم۔

خمس صرف پہلی قسم کی معدنیات میں واجب ہوگا خواہ یہ معدنیات خراجی زمین میں پائی جائیں یا عشری زمین میں۔ ③ اس خمس کو مال غنیمت کے خمس کے مصارف میں صرف کیا جائے گا۔

دلائل..... حنفیہ نے کتاب، سنت اور قیاس سے استدلال کیا ہے۔

کتاب سے..... چنانچہ فرمان باری تعالیٰ ہے:

وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ..... الا انفال ۸/۴۱

جان لو جو کچھ بھی تمہیں غنیمت میں ملے اس میں سے پانچواں حصہ اللہ تعالیٰ کے لئے ہے۔

چنانچہ معدن کو غنیمت میں شمار کیا گیا ہے، چونکہ معدن زمین میں اپنے محل میں کفار کے قبضہ میں ہوتا ہے اور اس پر مسلمانوں کو غلبہ حاصل ہو جاتا ہے یعنی عنوةً اس جگہ کو فتح کر لیتے ہیں۔

سنت..... نبی کریم صلی اللہ علیہ وسلم نے فرمایا ہے۔ ”اگر کوئی حیوان کسی آدمی کو زخمی کر دے تو یہ زخم ہدر ہے کنویں میں کوئی شخص گر کر مر گیا اس کا خون ہدر ہے، جو شخص معدن (کان) میں دب کر مر جائے اس کا خون بھی ہدر ہے۔

اور رکاز (زمین میں گاڑی ہوئی چیز) میں خمس (پانچواں حصہ یعنی ۲۰٪) ہے۔ ④ رکاز کا معنی معدن اور کنز دونوں کو شامل ہے، چونکہ رکاز کا لفظ ”الرکز“ سے ماخوذ ہے اور رکاز بمعنی مرکوز (گاڑا ہوا) ہے برابر ہے خالق نے اسے اپنی قدرت سے زمین میں گاڑھا ہو یا مخلوق نے۔

قیاس..... معدن (کان) کو جاہلی دور کے کنز (خزانہ) پر قیاس کر لیا گیا ہے، ان دونوں میں جامع علت دونوں میں معنی غنیمت

مشترک ہے لہذا معدنیات میں خمس واجب ہوگا۔

①..... معدن کان جس سے کوئی دھات نکالی جاتی ہے معدن کی جمع معادن ہے غالب کہتا ہے۔ ”جگر کیا ہم نہیں رکھتے کہ کھودیں جا کے معدن کو۔“ رکاز

زمین میں گاڑا ہوا مال خواہ مسلمانوں کا گاڑا ہو یا کافروں کا۔ ”کنز“ دینہ جسے کسی نے زمین میں گاڑا ہو اور پھر جگہ بھول گیا وہ کنز (خزانہ) ہے۔ ⑤ مزید

تفصیل کے لئے فتح القدر ۱/۵۳، الدر المختار، ۲/۵۹، البدائع ۲/۶۵۔ ⑥ ہر وہ زمین جسے عنوةً فتح کیا جائے اور اس میں اسی کے باسیوں کو آباد کر د

جائے یا کسی سرزمین کے باسیوں کے ساتھ امام نیکس پر صلح کر لے وہ خراجی زمین ہوتی ہے البتہ مکہ مکرمہ کی سرزمین اس سے مستثنیٰ ہے عشری زمین وہ ہوتی ہے

جس کے باسی مسلمان ہو جائیں اور وہ زمین انہی کے پاس رہے یا کوئی زمین عنوةً فتح کی گئی اور پھر غازیوں میں تقسیم کی گئی وہ بھی عشری زمین ہے (۴) رد

الستیعن ابی ہریرۃ۔



خمس سے زائد..... اگر مال اپنی مملوکہ زمین سے ملا ہے تو خمس کے علاوہ بقیہ مال مالک کا ہوگا، اور اگر غیر مملوکہ زمین میں مال پایا گیا جیسے صحرا سے یا پہاڑ سے تو وہ پانے والے کی ملکیت ہوگا۔ رکاز میں خمس تب واجب ہوگا جب اس مال پر دور جاہلیت (کفار کے زمانے) کی کوئی علامت اور نشانی ہو جیسے بت بنا ہو یا صلیب کا شان ہو اگر مال پر اسلام کی کوئی علامت ہو مثلاً کلمہ طیبہ کندہ کیا ہو یا کسی حکمران کا نام ہو تو وہ لفظ کے حکم میں ہے اس میں خمس واجب نہیں ہوگا۔

اگر معدن یا رکاز مملوکہ گھر میں پائے گئے تو امام ابوحنیفہ رحمۃ اللہ علیہ کے نزدیک ان پر بھی خمس نہیں ہے، چونکہ یہ مال زمین کے اجزاء میں سے ایک جزو ہے اور زمین کا مرکب ہے، جبکہ زمین کے سبھی اجزاء پر ٹیکس نہیں ہوتا، اسی طرح اس جزو میں بھی ٹیکس نہیں ہوگا۔  
صاحبین کہتے ہیں: اس میں بھی خمس واجب ہے چونکہ حدیث ”رکاز میں خمس ہے“ مطلق ہے، زمین اور گھر میں فرق روا نہیں رکھا گیا۔ ❶

امام ابوحنیفہ رحمۃ اللہ علیہ عام زمین اور گھر میں فرق کرتے ہیں چونکہ گھر کی ملکیت مؤنت (ٹیکس) وغیرہ سے خالی ہوتی ہے جبکہ زمین مؤنت سے خالی نہیں ہوگی، اس پر دلیل یہ ہے کہ عام زمین پر عشر اور خراج واجب ہوتا ہے جبکہ گھر پر عشر خراج واجب نہیں ہوتا، لہذا خمس کی مؤنت زمین میں واجب ہوگی اور گھر میں واجب نہیں۔

معدنیات کی دوسری دونوں اقسام (یعنی جو آگ پر نہ تپائی جاتی ہو وہ اور جو مائع ہوں) پر زکوٰۃ واجب نہیں البتہ مائع میں سے صرف پارے پر زکوٰۃ ہے اس میں خمس واجب ہوگا، چونکہ پارہ سیسے کی طرح ہے۔ ❷  
فیروزہ جو قیمتی پتھر ہے اور پہاڑوں میں پایا جاتا ہے اس میں زکوٰۃ نہیں چونکہ نبی کریم صلی اللہ علیہ وسلم کافر نان ہے۔ ”پتھر میں خمس نہیں۔“ ❸

موتیوں میں اور سمندر میں پائے جانے والی عنبر میں زکوٰۃ نہیں، اسی طرح سمندر سے جو کچھ بھی نکالا جائے خواہ سونے کے زیورات ہوں یا کنز ہو اس پر بھی زکوٰۃ نہیں چونکہ ان پر فوجی غلبہ نہیں ہوا، لہذا غنیمت بھی نہیں ہوگا، البتہ اگر تجارت کے لئے ہوں تو زکوٰۃ ہوگی۔

کنز یا رکاز..... کنز (دینہ) یا رکاز (گاڑا ہوا مال) جب ایسی زمین میں ملے جس کا مالک نہ ہو تو اس پر خمس واجب ہوگا، اس کی دلیل حدیث سابق ہے کہ۔ ”رکاز میں خمس ہے۔“ ہر وہ چیز جو زمین میں مدفون پائی جائے جیسے اسلحہ، آلات، کپڑے وغیرہ بھی رکاز کے ساتھ ملحق کئے جائیں گے یعنی ان میں بھی خمس واجب ہوگا چونکہ یہ بھی غنیمت ہیں اور سونا چاندی کی مانند ہیں۔

اگر کوئی مسلمان امان (پاسپورٹ) لے کر دار حرب میں داخل ہوا اور دشمن کے کسی گھر سے اسے رکاز (دینہ) ملا تو (قانوناً) دشمن کے سپرد کرنے کا تا کہ غدر اور دھوکا سے اجتناب ہو سکے، اگر مسلمان نے رکاز واپس نہ کیا بلکہ نکال کر اپنے ملک لے آیا تو وہ مالک بن جائے گا، البتہ اس کی ملک ملک خبیث ہوگی، اس کا حکم یہ ہے کہ یہ مال صدقہ کر دے، اگر مسلمان نے دار حرب میں صحراء میں رکاز پایا تو وہ اس کی ملکیت ہوگا، چونکہ خصوصیت سے یہ مال کسی کی ملکیت نہیں ہے، لہذا دار اسلام میں لانے سے غدر لازم نہیں آئے گا۔ اس میں کچھ واجب نہیں ہوگا، چونکہ یہ شخص اس چور کی مانند ہے جو دار حرب کی کوئی چیز اچک کر لے آئے اور دار الاسلام میں محفوظ کر لے۔

مالکیہ کا مذہب..... مالکیہ کے نزدیک معدن اور رکاز میں فرق ہے، معدن وہ ہے جسے اللہ تعالیٰ نے زمین میں پیدا کر رکھا ہو جیسے سونا، چاندی، پتیل، گندھک اور ہر وہ چیز جسے نکالنے میں تگ و دو کرنی پڑے اور صاف کی جانی ہو۔

❶ امام ابوحنیفہ رحمۃ اللہ علیہ سے دو روایتیں ہیں دوسری روایت یہی صاحبین والی ہے گویا یہ روایت متفق علیہ ہے اور متفق علیہ روایت مختار ہے اور اسی پر فتویٰ ہے، دیکھئے شامی ۳/۲۵۹۔ ❷ یہی مفتی ہے۔ ❸ قال الزیلعی غریب و اخرج ابن عدی فی الکامل عن عمرو بن شعیب عن ابیہ عن جدہ ”زکوٰۃ فی حجر“ وفیہ ضعیف او مجهول۔ (نصب الرایۃ ۲/۲۸۳)

معدن کی ملکیت..... معدنیات تین قسم کی ہیں۔

اول..... یہ کہ معدنیات ایسی زمین میں ہوں جو کسی کی مملو کہ نہ ہو یہ معدنیات سرکاری ہوں گی حکومت وقت جسے چاہے جاگیر میں سونپ دے، یا بیت المال کی تحویل میں دے دے جو مسلمانوں کے فلاحی کاموں میں صرف ہو حکومت ذاتی مصرف میں نہیں لاسکتی۔

دوم..... یہ کہ معدنیات کسی معین شخص کی ملکیت میں ہوں، ایسی معدنیات بھی سرکاری ہوں گی، زمین کا مالک ان پر قبضہ نہیں کر سکتا، ایک قول یہ بھی ہے کہ زمین کا مالک ایسی معدنیات کا مالک ہوگا۔

سوم..... یہ کہ معدنیات ایسی زمین میں ہوں جو کسی اور معین شخص کی ملکیت ہو جیسے عنوة فتح کی ہوئی زمین اور ایسی زمین جس پر صلح ہوئی ہو، عنوة فتح کی ہوئی زمین کی معدنیات سرکاری ہوں گی، جس زمین کے باسیوں سے صلح ہوئی ہو وہاں کی معدنیات انہی لوگوں کی ہوں گی جن سے صلح ہوئی ہو جب تک وہ کفار رہیں گے ہم ان معدنیات سے تعرض نہیں کریں گے، اگر وہاں کے لوگوں نے اسلام قبول کر لیا تو یہ معدنیات سرکاری ہو جائیں گی۔

خلاصہ..... معدنیات مطلقاً سرکاری ہوں گی، البتہ وہ زمین جس میں صلح کر لی گئی ہو اور اس کے باسی جب تک کفار رہیں وہ ان کی ملکیت ہوگی۔

واجب مقدار در معدن..... معدنیات اگر نصاب تک پہنچیں تو ان میں ربع عشر ۵۰:۲ فیصد واجب ہے، اس میں بھی آزادی اور اسلام کی شرط ہے جس طرح زکوٰۃ میں شرط ہیں، البتہ معدن کی زکوٰۃ میں سال گزرنا ضروری نہیں، بلکہ جس وقت معدنیات نکالی جائیں اسی وقت زکوٰۃ واجب ہوگی جس طرح اناج میں واجب ہوتی ہے۔

وہ کوئی معدن ہے جس پر زکوٰۃ واجب ہے..... صرف سونا چاندی کی معدن پر زکوٰۃ واجب ہے اس کے علاوہ اور کسی پر زکوٰۃ نہیں، مثلاً پیتل، سیسہ، پارہ وغیرہ پر زکوٰۃ نہیں، البتہ اگر ان دھاتوں کو سامان تجارت بنا لیا گیا تو ان پر (یعنی ان کی آمدنی پر) زکوٰۃ واجب ہوگی۔

سبب اختلاف..... مقدار واجب کے متعلق حنفیہ اور مالکیہ کے درمیان سبب اختلاف یہ ہے کہ رکاز میں معدن بھی شامل ہے یا نہیں؟ حنفیہ کے نزدیک رکاز میں معدن شامل ہے لہذا حدیث رکاز میں خمس ہے۔ پر عمل کیا جائے گا، جبکہ مالکیہ کے نزدیک رکاز معدن کو شامل نہیں اس میں نقدین کی طرح زکوٰۃ واجب ہوگی، یعنی ۵ء ۲ فیصد، اور اس زکوٰۃ کو زکوٰۃ ہی کے مصارف میں صرف کیا جائے گا۔ اگر دوسری مرتبہ کان سے مال نکالا تو اسے زکوٰۃ میں پہلی مرتبہ کے نکالے گئے مال کے ساتھ ضم کیا جائے گا، یہ اس وقت ہے جب کان کی رگ ایک ہو یعنی اسی رگ سے پہلی مرتبہ مثلاً سونا نکالا تھا، اگر سبھی مال نصاب کو پہنچا یا نصاب سے بڑھ گیا تو زکوٰۃ دی جائے گی، اگر کام تاخیر سے ہوتا رہے۔

البتہ ایک رگ کے ساتھ دوسری رگ نہیں شامل کی جائے گی جس طرح ایک کان کو دوسری کان کے ساتھ نہیں ملایا جاتا، ہر ایک رگ اور کان سے الگ الگ زکوٰۃ ہوگی۔

اس مال سے نادر مال کو الگ کر لیا جائے گا، نادر سے مراد سونے چاندی کا وہ ٹکڑا جس سے آسانی کے ساتھ مٹی وغیرہ صاف کی جاسکے اور خالص کرنے میں کسی دشواری کا سامنا نہ کرنا پڑے، اس ٹکڑے سے خمس نکالا جائے گا، اگر چہ نصاب سے کم ہو، اسے مسلمانوں کے عام مصالح میں صرف کیا جائے گا، یہ ایسا ہی ہے جیسا کہ تپائی جانے والی معدنیات کے متعلق حنفیہ کا موقف ہے۔

رکاز یا کنز..... رکاز یا کنز جاہلیت کا دینہ ہے، خواہ وہ سونا ہو یا چاندی یا ان کے علاوہ کچھ اور، اگر مال کے جاہلی ہونے یا نہ ہونے میں



شک ہو تو جاہلی ہونے کا اعتبار کیا جائے گا۔

ملکیت..... زمین کے مختلف ہونے سے رکاز کی ملکیت بھی مختلف ہو جاتی ہے اور اس کی چار اقسام ہیں۔

اول..... یہ کہ رکاز جنگل میں پایا جائے اور یہ جاہلیت کا دغینہ ہو یہ پانے والے کی ملکیت میں ہوگا۔

دوم..... یہ کہ رکاز مملوک زمین میں پایا جائے وہ اس شخص کی ملکیت ہوگا جس نے اس زمین کو اولاً آباد کیا تھا اگر وہ زندہ نہ ہو تو اس کے ورثاء کی ملکیت ہوگا، البتہ پانے والے کی ملکیت میں نہیں ہوگا۔ اگر یہ زمین کسی نے خرید لی یا ہبہ سے کسی کو مل گئی وہ بھی رکاز کا مالک نہیں ہوگا، بلکہ بیچنے والے اور ہبہ کرنے والے کا ہوگا اگر اس کا پتا ہو ورنہ اس کا شمار لقطہ میں ہوگا۔

سوم..... رکاز ایسی زمین سے ملا جو عنوة فتح کی گئی ہو تو وہ پانے والے کی ملکیت ہوگا۔

چہارم..... یہ کہ رکاز ایسی زمین سے ملا جس پر صلح کر لی گئی تھی اس صورت میں بھی رکاز پانے والے کا ہوگا۔

یہ تفصیلات تبھی ہیں جب مال پر کوئی نشانی یا مہر وغیرہ نہ ہو اگر مال پر مسلمانوں کی کوئی نشانی مثلاً مہر وغیرہ لگی ہو تو اس کا حکم لقطہ کا حکم ہے، ایک سال تک اس کا اعلان کیا جائے گا اگر اصل مالک نہ مل جائے تو پانے والے کی ملکیت ہوگا۔

رکاز یا کنز کی زکوٰۃ..... رکاز میں مطلقاً خمس واجب ہے، خواہ سونا ہو یا چاندی یا ان کے علاوہ کچھ اور، برابر ہے پانے والا مسلمان ہو یا غیر مسلم، رکاز کا خمس مصالح عامہ میں صرف کیا جائے گا، البتہ اگر کسی بڑے کام یا کسی بڑے خرچے میں صرف کرنے کی ضرورت پڑے تو صرف کیا جاسکتا ہے البتہ اس صورت میں ربع عشر ۵۰ فیصد واجب ہوگا اور مصارف زکوٰۃ میں صرف کیا جائے گا۔

دونوں حالتوں میں رکاز میں نصاب کی شرط نہیں، واجب زکوٰۃ دینے کے بعد جو باقی بچ رہے گا وہ پانے والے کا ہوگا، البتہ اگر مملوک زمین میں ملا تو اصلی مالک کا ہوگا جیسے بیان کر دیا ہے۔

جس مال کو سمندر لہروں کے تھپڑوں سے ساحل پر پھینک دے جو کسی کا مملوک نہ ہو اس مال پر زکوٰۃ نہیں، جیسے عنبر موتی، مرجان اور مچھلیاں وغیرہ، یہ مال اسی کا ہوگا جو اسے پالے اور پہلے اس پر ہاتھ رکھے لے، اس میں خمس نہیں ہوگا چونکہ اس میں اصل اباحت ہے، اگر علامات سے معلوم ہو کہ یہ مال (جو سمندر نے ساحل پر ڈالا ہے) جاہلیت میں کسی کی ملکیت میں رہا ہے تو اس میں خمس واجب ہوگا، چونکہ یہ رکاز کے حکم میں ہے، اگر علامات سے معلوم ہو کہ یہ کسی مسلمان یا زمی کا ہے تو یہ لقطہ تصور ہوگا ایک سال تک اس کا اعلان کیا جائے گا۔

### ۳۔ شافعیہ کا مذہب

معدن..... شافعیہ کے نزدیک معدن رکاز نہیں، معدن وہ مال ہے جو کسی جگہ سے نکالا جائے اور اس جگہ میں یہ مال اللہ تعالیٰ نے پیدا کر رکھا ہو، معدن سونا اور چاندی کے ساتھ خاص ہے جیسا کہ مالکیہ کہتے ہیں۔

اس میں ربع عشر ۵۰ فیصد واجب ہے (بشرطیکہ سونا یا چاندی ہو، ان کے علاوہ میں زکوٰۃ نہیں جیسے یاقوت، زبرجد، پیتل، لوہا وغیرہ برابر ہے مباح زمین میں پایا جائے یا کسی کی مملوکہ زمین میں، چونکہ زکوٰۃ کے دلائل میں عموم ہے جیسا کہ حدیث ہے۔ ”چاندی میں ربع عشر ہے۔“

زکوٰۃ کے لئے نصاب کی شرط ہے جیسا کہ باقی ائمہ نے بھی کہا ہے، البتہ ظاہر مذہب میں حولان حول کی شرط نہیں، چونکہ حولان حول کی شرط نما (بڑھوتری) کامل ہونے کے لئے لگائی جاتی ہے، اور جو کچھ معدن سے نکالا جاتا ہے وہ فی نفسہ نما ہے، لہذا اناج اور پھلوں کے



مشابہ ہوا۔

اگر کان سے کچھ مال پہلے نکالا اور کچھ بعد میں اگر ایک ہی کان ہو دونوں مرتبہ کا نکالا ہو مال ملا لیا جائے گا، جس طرح پھلوں کو ملا لیا جاتا ہے، پہلی مرتبہ کے نکالے ہوئے مال کے لئے شرط نہیں کہ وہ نکالنے والے کی ملک میں باقی رہے، اگر مال نکلنے کی جگہ متعدد ہو تو نکالا ہو مال ضم نہیں کیا جائے گا، چونکہ جگہوں کے مختلف ہونے سے عمل بھی از سر نو سفر ہوتا ہے، اگر ایک جگہ سے مال نکالا گیا لیکن کسی عذر کی وجہ سے کام موقوف کرنا پڑا مثلاً مال نکالنے کے آلات کی درستی کے لئے یا کام کرنے والے مزدور بھاگ گئے یا نکالنے والا بیمار ہو گیا یا سفر پر چلا گیا تو مال ضم کیا جائے گا اگرچہ وقفہ طویل ہو جائے چونکہ یہاں اعراض نہیں پایا گیا، البتہ اگر بلا عذر کام بند کر دیا تو بعد میں نکالا ہو مال ضم نہیں کیا جائے گا چونکہ یہاں کام سے اعراض کیا ہے۔

دوسرے مرتبہ کا نکالا ہو مال پہلی مرتبہ نکالے ہوئے مال کے ساتھ ملا لیا جائے گا، جیسے نصاب مکمل کرنے کے لئے اپنی ملک سے مال ملا لیا جاتا ہے، معدنیات صاف کرنے کے بعد زکوٰۃ دی جائے گی، اگر مال صاف کرنے سے پہلے زکوٰۃ دے دی تو کافی نہیں ہوگی۔

رکاز..... رکاز جاہلیت کا دینہ ہے، اس میں خمس واجب ہوگا، جیسے حنفیہ کے ہاں ہے اس میں بھی شرائط یعنی آزادی، اسلام، نصاب تک پہنچنا، سونا چاندی ہونا کا اعتبار کیا جائے گا، چونکہ رکاز بھی زمین سے حاصل کیا گیا مال ہے، لہذا اسی نوع کے ساتھ خاص ہوگا جس میں زکوٰۃ ہو اس لئے مقدار اور نوع کا اعتبار کیا جائے گا جیسے معدنیات میں ہوتا ہے، البتہ حولان حول کی شرط اس میں نہیں ہے، رکاز سے نکالا گیا مال بھی خمس مصارف زکوٰۃ میں خرچ کیا جائے گا، واجب مقدار کی دلیل حضرت ابو ہریرہ رضی اللہ عنہ کی سابق حدیث ہے ”کہ رکاز میں خمس ہے۔“ اگر رکاز جاہلی نہ ہو بلکہ علامات سے اس کا اسلامی ہونا متیقن ہو یا اس کے جاہلی اور اسلامی ہونے میں شک ہو تو اس صورت میں مالک کا ہوگا، یا اس کے ورثاء کا ہوگا، چونکہ مسلمان کے مال پر زبردستی قبضہ کرنے سے اس کا کوئی مالک نہیں بنتا، اور اگر اصل مالک کا پتہ نہ چل سکے تو وہ لقطہ کے حکم میں ہوگا، پانے والا لقطے کی طرح اس کا اعلان کرتا رہے گا۔

اگر رکاز (دینہ) کسی ایسی زمین سے ملا جو کسی شخص کی مملو کہ ہو یا اس پر وقف کی گئی ہو تو یہ دینہ مالک شخص کا ہوگا بشرطیکہ وہ دعویٰ کرتا ہو، وہ بغیر قسم کے مال لے سکتا ہے، جیسے گھریلو سامان، اگر مالک شخص اس کا دعویٰ نہ کرتا ہو یا خاموش رہے تو دینہ اس کو ملے گا جو مالکان میں سبقت کرے گا حتیٰ کہ معاملہ اس شخص تک پہنچ جائے جس نے زمین آباد کی تھی۔

اگر دینہ مسجد یا شارع عام سے ملا تو وہ شافعیہ کے مذہب کے مطابق لقطہ کے حکم میں ہوگا، اس کے ساتھ وہی معاملہ کیا جائے گا جو لقطہ کے ساتھ کیا جاتا ہے۔ چونکہ اس پر مسلمانوں کا قبضہ ہے اور فی الحال مالک مجہول ہے لہذا لقطہ کے حکم میں ہوگا۔

اگر دینہ کی ملکیت میں خریدار اور بیچنے والے کے درمیان تنازع کھڑا ہو جائے یا کرائے پر دینے والے اور کرایہ پر لینے والے کے درمیان تنازع ہو جائے یا عاریۃ دینے والے اور لینے والے کے درمیان تنازع ہو جائے تو اس صورت میں اس شخص کی تصدیق کی جائے گی جس کا قبضہ ہوگا (مثلاً خریدار، کرایہ پر لینے والا اور عاریۃ لینے والا) اور ساتھ اس سے قسم بھی لی جائے گی جیسا کہ ان دونوں کے درمیان گھریلو مال میں تنازع ہو جائے۔

۴۔ مذہب حنابلہ..... حنابلہ کے نزدیک معدن رکاز کے علاوہ ہے معدن وہ ہے جو زمین سے نکالا جائے اور اسے اللہ تعالیٰ نے پیدا کیا ہے۔ جنس سے نہ ہو، نیز یہ مدفون بھی نہ ہو، خواہ جامد ہو یا مائع۔

میر..... اگر معدنیات جامد (ٹھوس) ہوں جیسے سونا چاندی، پیتل وغیرہ تو ان کی ملکیت زمین کی ملکیت کے اعتبار سے زمین کی ملکیت ہے۔ یہ بھی مٹی اور پتھروں کی مانند ہے، یہ رکاز کے بخلاف ہے، یعنی رکاز زمین کے اجزاء میں سے

نہیں ہوتا اسی اصول کی بناء پر اگر کوئی شخص اپنی ملک میں یا غیر آباد زمین میں کوئی چیز پائے تو وہ اس کی ملکیت ہوگی، جب غیر آباد زمین کی طرف دو آدمی سبقت کریں تو جو پہلے معدن کو پائے گا اس کی ملکیت ہوگی، جب معدن کو وہ ترک کر دے تو دوسرے شخص کے لئے جائز ہوگی، جو مال مملوک زمین میں ملے تو اس کے مالک کی تشہیر کی جائے گی وہ مال اس جگہ کے مالک کا ہوگا۔

رہی بات مائع دھاتوں کی جیسے تارکول، ہڑتال وغیرہ یہ ہر حال میں مباح ہیں، البتہ دوسرے کی ملکیت میں بغیر اجازت داخل ہونا ممنوع ہے۔

وہ معدن جس میں زکوٰۃ واجب ہے..... ہر وہ معدن جو زمین سے نکلے جو زمین میں پیدا کی گئی ہو، جب کان سے سونا نکالا جائے اور وہ بیس مثقال ہو، یا کان سے چاندی نکالی ہو اس کی مقدار دو سو درہم کے برابر ہو یا لوہا، سینسہ، پیتل، پارہ، یا قوت، زبرجد، بلور، عقیق، سرمہ، ہڑتال وغیرہ کی قیمت دو سو درہم تک پہنچ جائے تو ان میں بھی زکوٰۃ ہوگی اسی طرح مائع دھاتیں جیسے تارکول، پیٹرولیم، سلفر وغیرہ کی قیمت بھی نصاب تک پہنچے تو اس میں بھی زکوٰۃ ہوگی، یہ دھات نکالنے پر فوراً ہی زکوٰۃ واجب ہوگی۔

حنابلہ کی دلیل..... حنابلہ کی دلیل یہ آیت ہے:

يَا أَيُّهَا الَّذِينَ آمَنُوا اَلْفُقُوۡا مِّنْ طَيِّبٰتِ مَا كَسَبْتُمْ وَمِمَّا اَخْرَجْنَا لَكُمْ مِّنَ الْاَرْضِ..... البقرة ۲/۲۶۷

اے ایمان والو! جو کچھ تم نے کمایا ہو اور جو پیداوار ہم نے تمہارے لئے زمین سے نکالی ہو اس کی اچھی چیزوں کا ایک حصہ خرچ کیا کرو۔ ①

آسان ترجمہ ۱/۱۶۸

چنانچہ معدن سے زکوٰۃ متعلق ہوگی جیسے سونا چاندی میں زکوٰۃ ہوتی ہے، رہی بات مٹی کی سو وہ معدن نہیں، معدن تو وہ ہے جو زمین کی جنس سے نہ ہو۔

مقدار واجب اور اس کی صفت..... معدن میں جو مقدار زکوٰۃ واجب ہے وہ ربع عشر ہے، یہ اپنے وصف اور صفت کے اعتبار سے زکوٰۃ ہے جیسا کہ شافعیہ کا قول ہے، چنانچہ ابو عبیدہ کی روایت ہے کہ رسول کریم صلی اللہ علیہ وسلم نے بلال بن حارثؓ مزینی کو مقام قبلہ کی کانیں جاگیر میں عطا کیں، جو کہ مقام فرع کے ایک سمت میں تھیں، ابو عبیدہ کہتے ہیں: ان کانوں سے آج تک زکوٰۃ لی جاتی رہی ہے۔ ② نیز یہ قرابت داروں کا ایک حق ہے جو اغنیاء کے لئے حرام ہے، لہذا معادن کی زکوٰۃ سونے چاندی کی زکوٰۃ کے مترادف ہوگی۔

معادن (معدنیات) کا نصاب..... اگر سونے کی دھات ہو تو اس میں بیس مثقال کا نصاب ہوگا، چاندی میں دو سو درہم کا نصاب ہے، اگر دھات سونا چاندی کے علاوہ ہو تو اس میں نصاب یہ ہے کہ اس کی قیمت چاندی کے نصاب کو پہنچتی ہو تو زکوٰۃ واجب ہوگی، چونکہ آپ صلی اللہ علیہ وسلم کا فرمان ہے کہ ”پانچ اوقیہ چاندی سے کم پر زکوٰۃ نہیں۔“ دوسری حدیث یہ ہے۔ ”ایک سونوے درہم پر کچھ زکوٰۃ نہیں“ ایک اور حدیث ہے۔ ”سونے میں تمہارے اوپر کچھ زکوٰۃ نہیں یہاں تک کہ بیس مثقال تک نہ پہنچ جائے۔“

معدن کے لئے حولان حول کی شرط نہیں چونکہ کانوں سے دھاتیں دفعۃً نکالی جاتی ہیں لہذا دھاتیں اناج اور پھلوں کے مشابہ ہیں۔ ایک مرتبہ نکالے گئے مال کے نصاب کا اعتبار ہوگا یا کئی بار نکالا اور درمیان میں چھوڑ دینے کی نیت سے وقفہ نہ کیا ہو، اگر رات کو کام چھوڑا، یا آرام کرنے کے لئے وقفہ کیا یا کسی اور عذر کی وجہ سے کام چھوڑا تو یہ کام چھوڑنے کے حکم میں نہیں ہوگا اور دفعۃً ایک نصاب معتبر ہوگا

دو مرتبہ کے نکالے ہوئے مال کو نصاب مکمل کرنے کے لیے ملا لیا جائے گا، البتہ ایک جنس کو دوسری جنس کے ساتھ نہیں ملا لیا جائے گا، اور ہر معدن (کان) میں مستقل نصاب کا اعتبار ہوگا۔ چونکہ مختلف کانیں الگ الگ جنس کی حیثیت رکھتی ہیں لہذا ایک جنس کو دوسری جنس

① آیت کا مصداق پیداوار زمین یعنی اناج اور غلہ ہے اور عشر پر دلالت کرتی ہے، کانوں پر نہیں۔ ② ابو عبیدہ کہتے ہیں قبلہ حجاز مقدس کا معروف مقام ہے۔



سے مکمل نہیں کیا جائے گا۔ جیسے غیر معدن میں ہوتا ہے، البتہ سونے اور چاندی کو تکمیل نصاب کے لئے ایک دوسرے سے ملایا جائے گا، جیسا کہ سامان تجارت کو سونا چاندی کے ساتھ ملایا جاتا ہے۔

زکوٰۃ واجب ہونے کا وقت..... جس وقت کان سے دھات نکالی تو نکالتے وقت ہی زکوٰۃ واجب ہو جائے گی۔ بشرطیکہ نصاب مکمل ہو، البتہ اس میں سال پورا ہونے کی شرط نہیں اس پر چاروں مذاہب کا اتفاق ہے، چونکہ دھاتیں زمین سے حاصل کیا ہوا مال ہوتی ہیں لہذا ان میں حق واجب ہونے میں سال کی شرط نہیں جیسے اناج، پھل اور رکاز میں شرط نہیں۔

معدنیات میں زکوٰۃ نکالنے کی شرائط..... اس میں دو شرطیں ہیں۔

اول..... یہ کہ دھات آگ پر تپانے اور صاف کرنے کے بعد نصاب کو پہنچتی ہو یہ اس وقت ہے جبکہ دھات سونا ہو یا چاندی ہو، اگر ان کے علاوہ کوئی اور دھات ہو تو اس میں شرط ہے کہ اس کی قیمت نصاب کو پہنچتی ہو۔  
دوم..... یہ کہ دھاتیں نکالنے والا (یعنی مالک) ان لوگوں میں سے ہو جن پر زکوٰۃ واجب ہوتی ہے، لہذا ذمی، کافر اور مدیون پر زکوٰۃ واجب نہیں ہوگی۔

سمندری معادن..... جو مال سمندر سے نکالا جائے جیسے موتی، مرجان، عنبر اور مچھلیاں وغیرہ ان پر زکوٰۃ نہیں ہے، جیسا کہ باقی مذاہب میں مقرر ہے چونکہ ابن عباس رضی اللہ تعالیٰ عنہ کا قول ہے۔ کہ ”عنبر میں کچھ نہیں، عنبر تو ایسی چیز ہے جسے سمندر ساحل پر لا ڈالتا ہے۔“ حضرت جابر رضی اللہ عنہ سے بھی اسی طرح کا قول مروی ہے۔ ①

نیز اس میں اصل یہی ہے کہ کچھ زکوٰۃ واجب نہ ہو، اسے خشکی کی کان (معدن) پر قیاس نہیں کیا جائے گا، چونکہ عنبر سمندر کے کنارے پڑا ہوا ملتا ہے اور اس میں کوئی محنت نہیں کرنی پڑتی، لہذا زمین پر عام مباح اشیاء کے مشابہ ہے، رہی بات مچھلی کی سو وہ شکار ہے اس پر زکوٰۃ واجب نہیں ہوگی جیسے خشکی کے شکار پر زکوٰۃ نہیں۔ ②

رکاز..... حنا بلہ کے نزدیک رکاز جاہلیت کا دَفینہ ہے، یعنی کفار کا مال جو عہد اسلام میں مل پائے خواہ تھوڑا ہو یا زیادہ، اسی کے ساتھ وہ مال بھی ملحق کر دیا گیا ہے جو سطح زمین پر پڑا ہوا ملے جس پر کفار کی کوئی علامت ہو، اس میں خمس واجب ہوتا ہے، جیسا کہ حنفیہ شافعیہ اور مالکیہ کے ہاں بھی مقرر ہے، دلیل وہی پہلے والی حدیث ہے۔ ”رکاز میں خمس ہے۔“ متفق علیہ حدیث ہے۔

اگر دَفینہ پر کوئی اسلام کی نشانی پائی گئی مثلاً آیت قرآن، نبی کریم صلی اللہ علیہ وسلم کا اسم گرامی یا خلفائے مسلمین میں سے کسی کا نام یا کسی والی کا نام تو وہ لفظ تصور ہوگا، اس میں لفظ ہی کے احکام جاری ہوں گے، چونکہ یہ مسلمان کی ملکیت ہے اس کا زوال غیر معلوم ہے۔

مصرف..... رکاز کا خمس بیت المال میں رکھا جائے گا اور عام مصالح میں صرف کیا جائے گا، خمس کے علاوہ بقیہ چار حصے پانے والے کی ملکیت ہوں گے، بشرط یہ کہ یہ مال مباح زمین میں پایا جائے، اگر مملوک زمین میں پایا گیا تو مالک زمین کا ہوگا، اگر کسی نے غیر کی ملک میں دَفینہ پایا اگر مالک زمین دعویٰ نہ کرتا ہو تو مال پانے والے کا ہوگا، اگر مالک دعویٰ کرتا ہو تو قسم کے ساتھ اسی کا ہوگا۔

اگر دار حرب میں دَفینہ پایا گیا پھر اگر اسے دارالاسلام میں لانے کی قدرت جماعت مسلمین کی وساطت سے ہوئی ہو تو وہ منجملہ مال غنیمت میں سے ہوگا، اگر اپنے تئیں دارالاسلام میں لانے پر قادر رہا تو پانے والے کا ہوگا، یہ ایسا ہی ہے جیسے مسلمانوں کی غیر آباد زمین سے دَفینہ ملے تو وہ پانے والے کا ہوگا۔

①..... رواہما ابو عبید عنبر ایک بڑی مچھلی کو کہا جاتا ہے اور ایک قسم کی خوشبو کو بھی عنبر کہا جاتا ہے۔ ② اگر مچھلی کی تجارت کی جائے تو اس سے حاصل ہونے والی آمدنی اگر نصاب تک پہنچے اور سال بھی گزر جائے تو زکوٰۃ ہوگی۔



کو نئے رکاز میں خمس واجب ہے..... ہر وہ مال جو مختلف الانواع ہو جیسے سونا، چاندی، لوہا، سیسہ، پیتل، برتن وغیرہ، چونکہ حدیث میں عموم ہے۔ ”رکاز میں خمس ہے۔“

رکاز میں مقدار واجب اور اس کا مصرف..... رکاز (دینہ) پر خمس واجب ہے، اس کی دلیل سابق حدیث ہے، اور اجماع ہے، دینہ کے مصرف کے متعلق امام احمد رحمہ اللہ سے دو روایتیں ہیں، صحیح روایت ہے کہ اسے غنیمت کے عام مصالحوں میں صرف کیا جائے گا، چونکہ حضرت عمر رضی اللہ تعالیٰ عنہ نے انہی مصارف میں صرف کیا ہے دوسری وجہ یہ ہے کہ یہ ایسا مال ہے کہ اس سے کافر کا قبضہ اٹھ جاتا ہے لہذا غنیمت کے خمس کے مشابہ ہے۔

کس شخص پر خمس واجب ہوگا؟..... ہر وہ شخص جو دینہ پائے اس پر خمس واجب ہے خواہ پانے والا مسلمان ہو یا ذمی، آزاد ہو یا غلام، بڑا ہو یا چھوٹا، عاقل ہو یا مجنون، یہی جمہور کی رائے ہے چونکہ حدیث میں عموم ہے۔ کہ ”رکاز میں خمس ہے۔“ جبکہ شافعیہ کہتے ہیں: خمس اسی شخص پر واجب ہوگا جس پر زکوٰۃ واجب ہوتی ہو، چونکہ خمس بھی ایک طرح کی زکوٰۃ ہے۔ جائز ہے کہ کوئی انسان خمس میں بطور زکوٰۃ نکالے ہوئے مال کو خود تقسیم کرے یہ متاخرین فقہاء کی رائے ہے چونکہ حضرت علی رضی اللہ عنہ نے دینہ پانے والے شخص کو مسکینوں میں تقسیم کرنے کا حکم دیا تھا۔<sup>①</sup>

## تیسرا مقصد..... سامان تجارت کی زکوٰۃ

میں اس مقصد کے ذیل میں مندرجہ ذیل امور سے بحث کروں گا سامان تجارت کا مقصد، سامان تجارت میں زکوٰۃ واجب ہونے کی شرائط، سامان تجارت کی قیمت، مقدار واجب، منافع، پیداوار اور غیر تجارتی مال کو اصل مال کے ساتھ ضم کرنے کا حکم، مالکیہ کے نزدیک سامان تجارت کی زکوٰۃ کی کیفیت اور شرکت مضاربت کی زکوٰۃ۔

اول: سامان تجارت کا معنی..... سامان کو عربی میں ”عرض“ سے تعبیر کیا جاتا ہے، عرض (عین اور راء کی فتح کے ساتھ) بمعنی دنیا کا ٹوٹا، چورا، عرض (راء کے سکون کے ساتھ) سے مراد وہ سامان جو نقدین یعنی سونا چاندی کے علاوہ جیسے گھریلو ساز و سامان، پلاٹ، زمین، مختلف انواع کے حیوانات، اناج، کپڑے وغیرہ جو اشیاء تجارت کے لئے رکھی گئی ہوں، مالکیہ کے نزدیک اس میں وہ زیورات بھی داخل ہیں جو تجارت کے لئے رکھے ہوں وہ زمین بھی سامان میں داخل ہے جس میں اس کا مالک خرید و فروخت کرتا ہو ایسی زمین کا حکم بھی سامان تجارت جیسا ہے، اس زمین کی زکوٰۃ سامان تجارت کی زکوٰۃ کی طرح ہوگی، البتہ وہ زمین (پلاٹ) جسے مالک نے رہائش کے لئے رکھا ہو یا کوئی کام کرنے کے لئے رکھی ہو جیسے تجارت گاہ یا صنعتی کام کے لئے مقرر کی گئی جگہ تو اس میں زکوٰۃ نہیں ہوگی۔

دوم: سامان تجارت کی زکوٰۃ کے لئے شرائط..... سامان تجارت میں زکوٰۃ کے واجب ہونے کے لئے فقہاء نے چند شرائط عائد کی ہیں جن کا اجمالی خاکہ کچھ یوں ہے۔ ”حنفیہ کے نزدیک چار شرائط ہیں، مالکیہ کے نزدیک پانچ شرائط ہیں، شافعیہ کے نزدیک چھ شرائط ہیں جبکہ حنابلہ کے نزدیک فقط دو شرطیں ہیں، ان میں سے تین شرائط متفق علیہ ہیں جو یہ ہیں (۱) سامان تجارت کا نصاب تک پہنچنا (۲) حوالان حول (۳) تجارت کی نیت کرنا، کچھ شرائط بعض مذاہب میں زائد ہیں جو آیا جاہتی ہیں۔<sup>②</sup>

①..... اگر شرعی حکومت ہو تو پھر جس حکومت کی تحویل میں دنیا ضروری ہوگا اگر غیر شرعی حکومت ہو جیسے عصر حاضر میں حکومت پاکستان تو ان حالات میں دینہ پانے والا خود ہی خمس لوگوں میں تقسیم کر دے۔ (واللہ اعلم) ② مزید تفصیل کے لئے دیکھئے البدائع ۲/۲۱، الدر المنجرت ۲/۴۵، فتح القدير ۱/۵۲۶، اللباب ۱/۱۵، بدایة المجتهد ۱/۲۶۰، القوانین الفقہیة ص ۱۰۳، الشرح الصغير ۱/۶۳۶، مغنی المحتاج ۱/۳۹۸، المغنی ۳/۲۹۔

۱۔ سامان تجارت کا نصاب تک پہنچنا..... سامان تجارت کا نصاب تک پہنچنے کا مطلب یہ ہے کہ سامان تجارت کی قیمت ڈھلے ہوئے سونایا چاندی کے نصاب تک پہنچتی ہو، قیمت کا اعتبار اسی شہر میں کیا جائے گا جس شہر میں مال ہو، اگر مال شہر سے دور کہیں جنگل میں ہو تو دیکھا جائے گا کہ اس جنگل کے قریب ترین شہر کون سا ہے وہاں کی قیمت کا اعتبار ہوگا۔ ❶

اس پر مرفوع و موقوف دونوں طرح کی احادیث دلائل ہیں جن میں مال تجارت کی قیمت کا بیان ہے، چنانچہ ہر دو سو درہم کی مالیت کے سامان پر پانچ درہم واجب ہوں گے۔ (یہ احادیث احمد، عبدالرزاق، دارقطنی وغیرہم نے روایت کی ہیں۔ نصب الریۃ، ۲/۳۷۵) اس شرط کے متعلق مالکیہ کا کہنا ہے کہ اگر تاجر ذخیرہ اندوز ہو تو واجب ہے کہ سونایا چاندی کے نصاب کے بقدر سامان تجارت فروخت کرے، اور اگر تاجر کی تجارت رواں ہو تو لازم ہے کہ ان میں سے کسی بھی چیز کے بدلہ میں فروخت کرے۔

رواں تجارت..... رواں تجارت سے مراد یہ ہے کہ تاجر خرید و فروخت کرتا ہو، وقت کا انتظار نہ کرتا ہو، اس کے لئے سال کا انضباط نہ ہو جیسے اہل بازار ہوتے ہیں، وہ اپنے لئے سال میں ایک ماہ کا انتخاب کر لے وہ دیکھے کہ اس کے پاس نقدی مال کتنا ہے اور سامان تجارت کی قیمت لگائے اور مال حاصل کو نقدی مال کے ساتھ ملائے اگر مجموعہ نصاب تک پہنچتا ہو تو قرض منہا کر کے زکوٰۃ دے۔ ❷

ذخیرہ اندوز..... ذخیرہ اندوز سے مراد وہ تاجر ہے جو مال خرید لے پھر نرخ گراں ہونے کا انتظار کرتا رہے، اس پر اس وقت تک زکوٰۃ نہیں جب تک سامان فروخت نہ کر دے اگر سال کے بعد یا کئی سال گزرنے کے بعد سامان فروخت کیا تو صرف ایک سال کی زکوٰۃ دے گا۔ خلاصہ..... مالکیہ کے علاوہ جمہور کہتے ہیں کہ رواں تاجر اور ذخیرہ اندوز دونوں کے لئے ایک ہی حکم ہے، چنانچہ جو شخص تجارت کے لئے سامان خریدے اور اس پر سال گزر جائے، تو اس مال کی قیمت لگائے اور زکوٰۃ دے، جمہور کے نزدیک سال پورا ہوئے بغیر رواں تاجر پر زکوٰۃ واجب نہیں ہوگی چونکہ سال کا گزرنا اصل مال کے لئے شرط ہے، جبکہ امام مالک رحمۃ اللہ علیہ رواں تاجر پر ہر حال میں زکوٰۃ واجب کرتے ہیں خواہ سال پورا ہو یا نہ ہو البتہ ایک نوع کے مال پر سال گزرنا ان کے نزدیک کافی ہے، یہ اس لئے ہے تاکہ رواں تاجر سے بالا استقلال زکوٰۃ نہ ساقط ہو، اس اختلاف کی بنیاد مصالح مرسلہ ہیں جن میں امام مالک رحمۃ اللہ علیہ کے نزدیک منصوص علیہ اصل میں استناد شرط نہیں۔

۲۔ حوالان حول..... یعنی جس وقت سامان کی ملکیت حاصل ہوئی اس وقت سے سامان کی قیمت پر سال گزرنا، گویا نفس سامان پر سال گزرنا شرط نہیں، بلکہ ملک میں آ کر سال گزرے۔

حنفیہ اور مالکیہ کے نزدیک معتبر..... حنفیہ اور مالکیہ کے نزدیک ذخیرہ کیے ہوئے مال میں سال کی طرفین (ابتداء و انتہاء) معتبر ہے وسط کا اعتبار نہیں ❸ چونکہ ابتدا میں مالدار می تحقق ہوگی، انتہاء میں اس لئے تاکہ زکوٰۃ کا وجوب ثابت ہو سکے، چنانچہ اگر کوئی شخص ابتدائے سال میں نصاب کا مالک ہو پھر دوران سال نصاب میں کمی واقع ہوئی پھر سال کے آخر میں نصاب پورا ہو گیا، اس میں زکوٰۃ واجب ہوگی، البتہ اگر سال کی ابتدا میں نصاب ناقص تھا یا سال کے آخر میں ناقص رہا تو اس صورت میں زکوٰۃ واجب نہیں ہوگی۔

❶..... مثلاً پاکستان میں کسی شخص کے پاس ۲۲ ہزار روپے کا سامان تجارت ہو سال گزرنے پر زکوٰۃ واجب ہوگی اسی طرح سعودی ریال کے اعتبار سے جس کے پاس ایک ہزار ریال کے برابر سامان تجارت ہو سال گزرنے پر زکوٰۃ واجب ہوگی۔ ❷ صورت مسئلہ یہ ہے مثلاً ایک شخص کے پاس ۱۵ ہزار کی قیمت کا سامان تجارت ہے اس کے پاس نقدی ۸ ہزار روپے ہوں اور اس پر ایک ہزار روپے قرض ہوں، موجود کل مال ۲۳ ہزار ہو اس سے ایک ہزار روپے نکال دیئے جائیں بقیہ ۲۲ ہزار روپے پر سال گزرنے کے بعد زکوٰۃ ہوگی۔ ❸ یعنی سال کے شروع اور آخر میں نصاب پورا ہو، وسط سال میں اگر چہ ناقص ہو جائے۔



شافعیہ کے نزدیک معتبر..... شافعیہ کے نزدیک سال کے آخر میں سامان تجارت (یعنی اس کی قیمت) کا نصاب تک پہنچنا معتبر ہے، ابتداء اور انتہاء کا نصاب تک پہنچنا معتبر نہیں مثلاً اگر کسی شخص کے پاس ایک سو درہم ہوں، پچاس درہم سے سامان تجارت خرید لے، تجارت کرتا رہے جو سال کے آخر میں ڈیڑھ سو درہم ہو گئے اور پچاس درہم اس کے پاس نقدی پہلے سے موجود ہیں تو کل ملا کر دو سو درہم ہو چکے نصاب پورا ہے اور سال بھی گزرا ہے لہذا زکوٰۃ واجب ہوگی گویا شافعیہ کے نزدیک سال کے آخر میں اگر نصاب مکمل ہے تو زکوٰۃ واجب ہوگی۔

حنابلہ کے نزدیک معتبر..... حنابلہ کے نزدیک سال بھر نصاب کامل رہنا ضروری ہے، البتہ تھوڑا معمولی سا نقصان غیر معتبر ہے مثلاً نصف دن کے لئے نصاب ناقص ہو گیا، یعنی سال کے ابتداء وسط اور انتہاء میں نصاب کا کامل رہنا وجوب زکوٰۃ کے لئے ضروری ہے۔

۳۔ سامان خریدتے وقت تجارت کی نیت..... یعنی مالک سامان خریدتے وقت تجارت کی نیت کرے، اگر ملکیت حاصل ہونے کے بعد نیت کی تو کاروبار کے ساتھ نیت کا ملا ہونا ضروری ہے۔

حنفیہ اس میں یہ شرط بھی لگاتے ہیں کہ جس سامان میں تجارت کی جا رہی ہو وہ تجارت کی نیت کی صلاحیت بھی رکھتا ہو، چنانچہ اگر کسی شخص نے تجارت کے لئے خراجی زمین خرید لی تو اس میں خراج ہوگا زکوٰۃ نہیں ہوگی، اسی طرح عشری زمین خریدی اور اس میں کاشتکاری کی تو پیداوار میں عشر واجب ہوگا نہ کہ زکوٰۃ۔

شافعیہ نے اس میں یہ شرط لگائی ہے کہ معاوضہ کے وقت اصل عقد میں یا مجلس میں سامان سے تجارت کی نیت کرے اگر اس طرح نیت نہ کی تو زکوٰۃ واجب نہیں ہوگی، ہر معاملہ کے وقت تجدید نیت شرط ہے حتیٰ کہ اصل سرمایہ فارغ ہو جائے۔

۴۔ سامان تجارت کی ملک معاوضہ دے کر حاصل کی ہو..... حنفیہ کے علاوہ جمہور یہ شرط لگاتے ہیں کہ سامان تجارت کی ملکیت معاوضہ سے ملی ہو جیسے خریداری سے، اجارہ سے اور مہر وغیرہ سے، اگر بغیر معاوضہ کے ملکیت آئی جیسے وراثت سے یا خلع سے یا ہبہ سے یا وصیت اور صدقہ وغیرہ سے مثلاً ایک شخص نے ترکہ میں سامان تجارت چھوڑا، اس میں زکوٰۃ نہیں ہوگی حتیٰ کہ وراثت تجارت کی نیت سے اس میں تصرف نہ کریں۔

مالکیہ نے اس میں یہ اضافہ کیا ہے کہ سامان تجارت کے ثمن (قیمت رقم) کا معاوضہ مالیہ سے مالک ہو، ہبہ اور میراث وغیرہ سے ثمن کا مالک نہ ہو۔ چنانچہ سامان کے بدلہ میں سامان فروخت کیا اور سامان کو نقدی مال میں نہ بدلا تو مالکیہ کے نزدیک اس پر زکوٰۃ نہیں ہوگی، البتہ اگر کسی نے ایسا زکوٰۃ کے بھاگنے کی غرض سے کیا تو بہر حال زکوٰۃ ہوگی۔ جبکہ ایسے تاجر پر دوسرے مذاہب میں بھی زکوٰۃ ہے۔

۵۔ مال سے عدم تجارت کی نیت نہ ہو..... یعنی کسی شخص نے سامان تجارت خریدا اور انتفاع کے لئے اپنے پاس روکے رکھا تجارت کا قصد نہ کیا تو شافعیہ حنابلہ اور مالکیہ کے نزدیک زکوٰۃ نہیں ہوگی، اگر تجارت کا قصد کیا سال منقطع ہوگا اور اگر اس کے بعد تجارت کا ارادہ کرے تو تجارت کے لئے تجدید نیت کی ضرورت ہوگی۔

۶۔ دوران سال سارا سامان نقدی نہ ہو..... یہ شرط شافعیہ کے ہاں معتبر ہے اس کا مطلب یہ ہے کہ سبھی سامان تجارت سال کے دوران نقدی نہ ہو جائے دریاں حالیکہ نصاب سے کم ہو، اگر سامان تجارت سال کے دوران نقدی ہو گیا اور نصاب سے بھی کم ہو تو سال منقطع ہو جائے گا زکوٰۃ نہیں ہوگی، شافعیہ کے علاوہ اور کسی نے یہ شرط نہیں لگائی۔

۷۔ زکوٰۃ بعینہ سامان تجارت سے متعلق نہ ہو..... یہ شرط مالکیہ کے ہاں معتبر ہے، اگر زکوٰۃ بعینہ سامان تجارت سے



متعلق ہو جیسے سونا چاندی کے زیورات، مویشی (اونٹ، گائے، بکری) یا کھیتی (اناج، پھل) اگر یہ مال نصاب تک پہنچ گیا تو اس میں وہی زکوٰۃ ہوگی جو نقدین، مویشیوں اور اناج پر ہوتی ہے، اگر زکوٰۃ بعینہ مال سے متعلق نہ ہو جیسے کپڑے، کتابیں وغیرہ تو ان میں تجارت کی زکوٰۃ واجب ہوگی۔

خلاصہ: حنا بلہ..... سامان تجارت میں زکوٰۃ واجب ہونے کے لئے دو شرطیں لگاتے ہیں۔

اول..... یہ کہ سامان تجارت کی ملکیت اپنے فعل سے حاصل ہوئی ہو مثلاً خریداری سے یہ ہمارے نزدیک چوتھی شرط ہے۔

دوم..... یہ کہ سامان تجارت کی ملک کے وقت تجارت کی نیت کرے یہ منجملہ تیسری شرط ہے۔

حنفیہ..... حنفیہ کے نزدیک چار شرائط ہیں۔

اول..... سامان تجارت کی قیمت نصاب تک پہنچتی ہو۔

دوم..... جولان حول۔

سوم..... بالفعل کاروبار تجارت کرتے وقت تجارت کی نیت ہو چونکہ صرف خالی نیت کافی نہیں۔

چہارم..... مال ایسا ہو جس میں تجارت کی صلاحیت اور قابلیت ہو۔

مالکیہ..... مالکیہ نے پانچ شرطیں لگائی ہیں۔

اول..... یہ کہ بعینہ سامان تجارت سے زکوٰۃ متعلق نہ ہو جیسے کپڑے اور کتابیں۔

دوم..... یہ کہ سامان تجارت کی ملکیت معاوضہ سے حاصل ہوئی ہو یا مبادلہ سے ہوئی ہو مثلاً خریداری سے، وراثت اور ہبہ وغیرہ سے

ملکیت حاصل نہ ہوئی ہو۔

سوم..... سامان خرید کرتے وقت تجارت کی نیت ہو۔

چہارم..... یہ کہ جس رقم سے سامان تجارت خریداجا رہا ہو وہ رقم مالی معاوضہ سے تاجر کی ملک ہو مثلاً خریداری سے وہ رقم ملک میں آئی ہو،

وراثت اور ہبہ سے ملک میں نہ آئی ہو۔

پنجم..... یہ کہ ذخیرہ اندوز اس سامان سے نصاب یا اس سے زائد کو فروخت کرے یا کسی بھی چیز کے بدلہ میں فروخت کرے اگرچہ درہم

ہی ہو جبکہ رواں تجارت ہو۔

شافعیہ..... شافعیہ نے چھ شرائط لگائی ہیں۔

اول..... یہ کہ سامان تجارت کی ملکیت معاوضہ سے آئی ہو جیسے خریداری سے وراثت وغیرہ سے نہ آئی ہو۔

دوم..... صلب عقد میں یا مجلس میں سامان تجارت سے تجارت کی نیت کرے وگرنہ تجدید نیت کی ضرورت ہوگی۔

سوم..... مال تجارت کو رکھ کر نفع اٹھانے کا قصد نہ ہو۔

چہارم..... سامان تجارت خریدتے وقت سے سال کا گزرنا۔

پنجم..... یہ کہ سبھی مال نقدی نہ ہو جائے جو نصاب سے کم ہو، شافعیہ اس شرط کو یوں بیان کرتے ہیں کہ مال ظاہری حالت میں نقدی

نہ ہو جائے۔

ششم..... یہ کہ سامان تجارت کی قیمت سال کے آخر میں نصاب کو پہنچتی ہو۔

## سوم..... سامان کی قیمت لگانا، اس زکوٰۃ میں واجب ہونے والی مقدار اور قیمت لگانے کا طریقہ

ہر سال کے آخر میں تاجر سامان تجارت کی قیمت لگائے، زکوٰۃ نکالتے وقت سامان کے بھاؤ کے حساب سے قیمت لگائی جائے گی، خریدتے وقت کے بھاؤ کے اعتبار سے قیمت نہیں لگائی جائے گی قیمت لگاتے وقت مختلف تجارتی سامان کو ایک دوسرے سے ملا لیا جائے گا اگرچہ ان کی جنسیں مختلف ہوں، جیسے کپڑے، چمڑا اور دوسری اشیاء ضرورت، بلا اختلاف زکوٰۃ سامان تجارت کی قیمت میں واجب ہوگی، بعینہ سامان تجارت میں زکوٰۃ واجب نہیں چونکہ سامان تجارت میں نصاب قیمت سے معتبر ہوتا ہے، تو زکوٰۃ بھی قیمت میں ہوگی۔

سامان تجارت میں نقدین (سونا چاندی) کی طرح ربع عشر ۲۵ فیصد واجب ہے اس پر سب علماء کا اتفاق ہے۔ ابن منذر کہتے ہیں: اہل علم نے اجماع کیا ہے کہ وہ سامان جس سے تجارت کا ارادہ کیا گیا ہو اس پر سال گزرنے پر زکوٰۃ ہے۔

دلائل..... سامان تجارت پر زکوٰۃ واجب ہونے کے مندرجہ ذیل دلائل ہیں۔  
..... فرمان باری تعالیٰ ہے:

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ..... البقرہ ۲/۲۶۷

اے ایمان والوں جو کچھ تم نے کمایا ہو اس کی اچھی چیزوں کا ایک حصہ اللہ کی راہ میں خرچ کرو۔  
مجاہد رحمۃ اللہ علیہ کہتے ہیں: یہ آیت تجارت کے متعلق نازل ہوئی ہے۔

۲..... نبی کریم صلی اللہ علیہ وسلم کی حدیث ہے۔ کہ ”اونٹوں میں صدقہ (زکوٰۃ) ہے، گائیوں میں صدقہ ہے، بکریوں میں صدقہ ہے، اور کپڑوں میں بھی صدقہ ہے۔“ ①

حضرت سمرہ بن جندب رضی اللہ تعالیٰ عنہ کی روایت ہے۔ کہ ”جو اشیاء ہم نے فروخت کے لئے رکھی ہوں تو رسول اللہ صلی اللہ علیہ وسلم ہمیں ان کی زکوٰۃ دینے کا حکم دیتے تھے۔“ ②

ابو عمرو بن جماس اپنے والد سے روایت نقل کرتے ہیں کہ حضرت عمر رضی اللہ عنہ نے مجھے حکم دیا اور فرمایا: اپنے مال کی زکوٰۃ دو، میں نے عرض کی: میرے پاس مال نہیں، البتہ صرف تیروں کے تھیلے اور کھالیں ہیں۔ فرمایا: ان کی قیمت لگاؤ اور زکوٰۃ دو۔ ③

امام مالک اور داؤد ظاہری کی ایک روایت..... امام مالک رحمۃ اللہ علیہ اور داؤد ظاہری رحمۃ اللہ علیہ کی ایک روایت نقل کی گئی ہے کہ تجارت میں زکوٰۃ نہیں اور ان کی مستدل روایت ہے۔ ”گھوڑوں اور غلاموں میں میں نے تمہیں صدقہ معاف کر دیا ہے۔“ اس حدیث سے عین مال کا صدقہ مراد ہے، یعنی بعینہ گھوڑوں میں زکوٰۃ نہیں، قیمت کی زکوٰۃ حدیث میں مراد نہیں۔

چونکہ دوسرے دلائل اسی معنی کی تائید کرتے ہیں۔ پھر یہ حدیث عام ہے۔ اور اوپر بیان کی گئی احادیث خاص ہیں لہذا یہ حدیث منسوخ ہے، البتہ مالکیہ کے ہاں مفتی بہ یہی ہے کہ تجارت میں زکوٰۃ واجب ہے۔ ④

سامان تجارت کی قیمت لگانے کا طریقہ..... شافعیہ کے علاوہ جمہور کے نزدیک جب سامان تجارت پر سال گزر جائے تو سونے چاندی میں سے جس میں فقراء کے حق کی رعایت ہو اس سے سامان تجارت کی قیمت لگائی جائے گی۔

①..... رواہ الحاكم باسنادین صحیحین علی شرط الشیخین والدارقطنی عن ابی ذر۔ حدیث میں ہے کہ کپڑوں پر زکوٰۃ ہے لامحالہ عام استعمال کے کپڑوں پر زکوٰۃ نہیں، کپڑوں میں زکوٰۃ تبھی ہوگی جب کپڑے تجارت کے لئے ہوں تو معلوم ہو سامان تجارت میں زکوٰۃ ہے۔  
② رواہ ابو داؤد باسناد مقارب عن سمرہ۔ ③ رواہ احمد و ابو عبید۔ ④ یعنی امام مالک سے دو روایتیں ہیں ایک روایت مرجوح ہے اور دوسری روایت راجح اور مفتی بہ ہے۔



البتہ جس چیز سے سامان تجارت خریدا ہے اس کی قیمت نہیں لگائی جائے گی، چنانچہ جب سامان تجارت پر سال گزر جائے اور اس کی قیمت چاندی کے اعتبار سے نصاب تک پہنچتی ہو جبکہ سونے کے نصاب تک قیمت نہ پہنچی ہو تو ہم چاندی کے نصاب کو معیار بنا کر سامان تجارت کی قیمت لگائیں گے، تاکہ فقراء کے حق کی رعایت ہو جائے، اگر چاندی کے اعتبار سے قیمت نصاب کو نہ پہنچے جبکہ سونے کے نصاب کو پہنچتی ہو تو ہم سونے کے نصاب کو معیار بنا کر قیمت لگائیں گے، اور اس میں زکوٰۃ واجب ہوگی۔ اس میں کوئی فرق نہیں کہ سامان تجارت سونے سے خریدا ہو یا چاندی سے یا کسی اور جنس سے خریدا ہو۔

شافعیہ..... شافعیہ کہتے ہیں سامان تجارت کی قیمت اسی چیز سے لگائی جائے گی جس سے وہ خریدا ہے یعنی سونے سے خریدا تو سونے کے اعتبار سے قیمت لگائی جائے گی اور اگر چاندی سے خریدا تو چاندی کے اعتبار سے قیمت لگائی جائے گی، چونکہ سامان تجارت کے نصاب کا دار و مدار اسی چیز پر ہے جس سے سامان خریدا ہے، لہذا اگر اس میں زکوٰۃ واجب ہو تو سامان میں بھی زکوٰۃ واجب ہوگی، لہذا اسی مال کا اعتبار ہوگا جس سے سامان خریدا ہے، جیسا کہ اگر سامان نہ خریدا تو اسی اصل سرمایہ پر زکوٰۃ واجب ہوگی، اسی پر یہ مسئلہ بھی متفرع ہوتا ہے کہ اگر نقد مال سے سامان کا مالک بنا کر نصاب کا مالک ہو تو ابھی نقدی کے اعتبار سے سامان کی قیمت لگائی جائے گی برابر ہے کہ یہ نقدی غالب ہو یا نہ ہو، خواہ سلطان نے اسے باطل کر دیا ہو رائج رکھا ہو چونکہ اس کے ہاتھ میں یہی اصل ہے، لہذا دوسری چیز سے اس کا اعتبار بہتر ہے، اگر سامان کے بدلہ میں سامان کا مالک بنایا خلع سے سامان کا مالک ہو یا دم عمد سے صلح کی اور سامان ملک میں آیا تو شہر میں جس نقد کا غالب رواج ہوگا اس کے اعتبار سے قیمت لگائی جائے گی، خواہ شہر میں غالب رائج سونا ہو یا چاندی، چونکہ جب اصل کے اعتبار سے قیمت لگانا دشوار ہو تو شہر میں جو نقد ہوگا اس کی طرف رجوع کیا جائے گا، جیسا کہ قیمت کے قاعدہ میں ہوتا ہے۔

اگر سامان ایسی جگہ ہو جہاں نقد مال کا رواج نہ ہو جیسے کسی شہر میں فلوس سے کاروبار ہوتا ہو تو اس کے قریب ترین شہر کا اعتبار کیا جائے گا۔ اگر کوئی ایسے دین کے بدلہ میں سامان کا مالک ہو جو بائع کے ذمہ میں ہو تو اسی جنس کے نقد سے قیمت لگائی جائے گی۔ اگر کسی شہر میں کاروبار میں نقدین رواج میں برابر ہوں اور سامان تجارت ایک کے اعتبار سے حد نصاب کو پہنچتا ہو اور دوسرے نقد کے اعتبار سے نصاب کو نہ پہنچتا ہو تو جس نقد کے اعتبار سے سامان کی قیمت حد نصاب کو پہنچتی ہو اسی کے اعتبار سے قیمت لگائی جائے گی، اگر دونوں نقدین (سونا چاندی) کے اعتبار سے سامان تجارت کی قیمت نصاب کو پہنچی ہو تو اس کا اعتبار ہوگا جس میں فقراء کا زیادہ نفع ہو۔ اگر سامان تجارت نقدی مال اور سامان جو اس کے پاس تھا اس سے خریدا جیسے سامان تجارت دو سو درہم اور پاس رکھے کچھ سامان کے بدلہ میں خریدا تو سامان تجارت جتنا نقدی خریدا اسی نقد کے اعتبار سے اس سے خریدے ہوئے کی قیمت لگائی جائے گی اور بقیہ کی قیمت شہر میں غالب رائج کے اعتبار سے لگائی جائے گی، جیسے ان میں سے اکیلے کسی ایک سے سامان خریدا جائے۔

جمہور تاجر کی سہولت اور فقراء کے نفع کے لئے یہ رائے بہتر سمجھتے ہیں کہ تاجر ہر سال اپنے پاس موجود سامان کو الگ کرے اور اسی وقت قیمت لگائے اور قیمت رائج نقد کے اعتبار سے لگائی جائے گی، اگر قیمت نصاب تک پہنچتی ہو تو کل مال کا ربع عشر ۵۰٪ فیصد حصہ نکالنا واجب ہوگا، نفع اصل سرمایہ کے ساتھ ملا لیا جائے گا، البتہ اثاثہ، دوکان میں موجود اشیاء (مثلاً شوکیس، بنیاں وغیرہ) تجارتی آلات (کنڈا، بٹے وغیرہ) کی قیمت نہیں لگائی جائے گی۔

کیا سامان تجارت ہی کو زکوٰۃ میں دینا جائز ہے..... آیا کہ سامان تجارت زکوٰۃ کی جگہ دینا جائز ہے اس میں فقہاء کی دو

- آراء ہیں -

حنفیہ..... حنفیہ کہتے ہیں: تاجر کو اختیار ہے کہ زکوٰۃ میں خواہ عین جنس اے یا قیمت دے تاجر کو سال کے آخر میں اختیار ہوگا، کل قیمت کا



ربع عشر نکالے گا یا موجود سامان کا بعینہ ربع عشر دے۔ ①

دلیل یہ ہے کہ زکوٰۃ سامان تجارت میں واجب ہوئی ہے لہذا بعینہ سامان تجارت کو زکوٰۃ میں دینا جائز ہے۔ جس طریقہ سبھی اموال میں بعینہ وہی اموال دینا جائز ہیں۔ اسی قاعدہ پر یہ مسئلہ بھی متفرع ہوتا ہے کہ کپڑے فروش کو اختیار ہے کہ زکوٰۃ میں نقدی رقم دے یا درمیانی قسم کے کپڑے دے، بہتر یہ ہے کہ ہر نوع کے کپڑے سے زکوٰۃ دے، البتہ ردی قسم کا مال یا ایک ہی قسم کا کپڑا زکوٰۃ میں نہ دے۔

جمہور..... جمہور کہتے ہیں کہ سامان تجارت کی قیمت نکالنا واجب ہے، اور سامان تجارت سے بعینہ سامان نکالنا جائز نہیں، چونکہ نصاب کا اعتبار قیمت سے کیا گیا ہے لہذا زکوٰۃ بھی قیمت سے دی جائے گی اور قیمت سے زکوٰۃ دینا گویا عین جنس سے زکوٰۃ دینا ہے، ہم نہیں تسلیم کرتے کہ زکوٰۃ مال میں واجب ہے زکوٰۃ تو مال کی قیمت میں واجب ہے ②

## چہارم..... اصل مال کے ساتھ منافع پیداوار اور غیر تجارتی مال ملانے کا حکم

تمام مذاہب کے فقہاء کا اس پر اتفاق ہے کہ تجارتی منافع جات کو سال میں اصل سرمایہ کے ساتھ ملایا جائے گا، جیسا کہ حنفیہ کے نزدیک تجارت کے علاوہ باقی حاصل ہونے والا مال جیسے عطیہ کا مال وراثت کا مال وغیرہ اصل مال کے ساتھ ملایا جاتا ہے، یہ مسئلہ درج ذیل تفصیل سے واضح ہو جاتا ہے۔

حنفیہ..... حنفیہ کہتے ہیں تجارت سے ملنے والا منافع، مویشیوں کے بچے اور غیر تجارت سے حاصل ہونے والا مال جیسے میراث ہبہ وغیرہ یہ سبھی اصل مال کے ساتھ ملائے جائیں گے، بشرط یہ کہ جب سال کے شروع میں نصاب کا مالک ہو، اور دوران سال نصاب کا کچھ حصہ باقی رہے تاکہ حاصل ہونے والا مال ساتھ ملایا جائے اور پھر سال کے آخر میں نصاب کی مقدار کمال ہو، سال پورا ہونے پر سبھی اموال کی زکوٰۃ دی جائے گی، چونکہ مال مستفاد (حاصل ہونے والا) اصل مال کی جنس سے ہے، اور اصل مال کے تابع ہے، اصل مال پر ایک زائد مال ہے، چونکہ اصل مال مستفاد سے زائد اور کثیر ہوتا ہے، لہذا زائد مزید علیہ کے تابع ہوگا، جبکہ تابع پر متبوع سے الگ کوئی انفرادی حکم نہیں لگتا۔ البتہ اگر سال گزرنے کے بعد حاصل ہونے والا مال اصل مال کے ساتھ نہیں ملایا جائے گا یہ بالاتفاق ہے۔ اسی طرح مختلف اجناس کے مویشی جیسے اونٹ اور بکریاں بھی ایک دوسرے کے ساتھ نہیں ملائی جائیں گی۔ جبکہ نقدین یعنی سونا چاندی ایک دوسرے کے ساتھ ملائے جائیں گے۔

مالکیہ..... مالکیہ کہتے ہیں تجارت سے حاصل ہونے والا منافع اور پیداوار، تجارت کا لیا ہوا کرایہ اصل مال کے ساتھ ملایا جائے گا، اگرچہ اصل مال نصاب سے کم ہو۔

البتہ وہ مال جو تجارت کے علاوہ حاصل ہو جیسے وراثت، ہبہ، وغیرہ تو وہ مال سال میں اصل مال کے ساتھ نہیں ملایا جائے گا، البتہ اس مال کا الگ سال سے حساب کیا جائے گا۔

①..... مثلاً دوکان میں آسمان تجارت ایک لاکھ روپے کا ہے تاجر کو اختیار ہے نقدی کرنسی نوٹوں سے ۲۵۰۰ روپے دے دے یا ۲۵۰۰ روپے کی اشیاء مثلاً چاول، چینی، آنا اور دالیں وغیرہ دے دے دونوں میں سے اختیار ہے۔ ② قیمت اصل مال (سامان) کے تابع ہے۔ تابع اور متبوع دونوں کا ایک ہی حکم ہوتا ہے البتہ قیمت دینے میں فقراء کے مصالح کی زیادہ رعایت ہے وہ اپنی من پسند کی چیز خرید سکے گا ورنہ بعینہ سامان دینے سے وہ ایک ہی چیز کا پابند ہوگا جبکہ اسے کپڑے اور اشیاء ضرورت کی تھی، قیمت دینے میں اختلاف سے بھی نکل جاتا ہے۔

موشیوں میں سے جو مال حاصل ہو مثلاً وراثت میں کچھ موشی ملے یا بہہ میں ملے تو انہیں پاس موجود موشیوں کے ساتھ ملایا جائے گا، اگر نصاب سے کم ہوں تو پھر مستفاد موشی نہیں ملائے جائیں گے۔

شافعیہ..... شافعیہ کا راجح قول یہ ہے کہ منافع، سامان تجارت کی پیداوار، درختوں کے پھل، ٹہنیاں اور پتے، جانوروں کی اون اور بال وغیرہ یہ سبھی مال تجارت ہیں لہذا اصل سرمایہ کے ساتھ ملائے جائیں گے، بشرط یہ کہ اصل سرمایہ پر سال گزرا ہو اگرچہ اصل مال نصاب سے کم ہو، چونکہ منافع وغیرہ اصل مال کا جزو ہے، لہذا اس کا سال اصل کے سال کے تابع ہوگا، جیسے چرنے والے موشیوں کے بچے ان کے تابع ہوتے ہیں۔

رہا وہ مال جو تجارت کے علاوہ کسی اور طرح سے حاصل ہو تو سال میں اسے مال تجارت کے ساتھ نہیں ملایا جائے گا، اس کے لئے ملکیت کے دن سے مستقل سال ہوگا۔

حنابلہ..... حنابلہ کا مذہب شافعیہ کے قریب قریب ہے البتہ اصل مال کے نصاب ہونے کی شرط میں مختلف ہے۔ چنانچہ حنابلہ کہتے ہیں: جب کسی انسان کی ملک میں زکوٰۃ کا نصاب ہو اور وہ اس میں تجارت کرے اسے نفع حاصل ہو تو سال گزرنے پر اصل مال کے ساتھ منافع کو ملا کر زکوٰۃ دے گا، گویا منافع کا دار و مدار اصل مال کے سال گزرنے پر ہے، چونکہ منافع اصل کے تابع ہے، لہذا سال گزرنے میں بھی منافع اصل کے تابع ہوگا جیسے موشیوں میں ہوتا ہے۔

البتہ وہ مستفاد (حاصل ہونے والا مال) جو تجارت کے علاوہ کسی اور مد میں حاصل ہو اسے اصل مال کے ساتھ نہیں ملایا جائے گا، بلکہ اس کے لئے ملکیت کے دن سے مستقل سال کا اعتبار ہوگا۔

## پنجم..... مالکیہ کے نزدیک تجارت کی کیفیت

مالکیہ کے نزدیک تاجریا تو ذخیرہ اندوز ہوگا یا رواں تاجریا ذخیرہ اندوز اور رواں دونوں ہوگا۔

”ا“ ذخیرہ اندوز..... ذخیرہ اندوز وہ ہے جو سامان خریدے اور نرخ گراں ہونے کا انتظار کرے، اس کا حکم یہ ہے کہ جب تک سامان فروخت نہ کرے اس پر زکوٰۃ نہیں، اگر ایک سال کے بعد یا کئی سالوں کے بعد سامان فروخت کرے تو صرف ایک سال کی زکوٰۃ دے گا، اگر مال سے کچھ اس کے پاس باقی ہو تو ثمن کو اس کے ساتھ ملائے گا۔

مالکیہ کی یہ رائے جمہور کی رائے کے خلاف ہے، جمہور کہتے ہیں: ذخیرہ اندوز ہر سال کی زکوٰۃ دے گا اگرچہ مال فروخت نہ کرے، حنفیہ کے نزدیک عین سامان یا قیمت سے زکوٰۃ دینے میں اسے اختیار ہوگا، شافعیہ کے جدید قول کے مطابق اور حنابلہ کے نزدیک عین سامان سے زکوٰۃ دینا جائز نہیں، جیسا کہ پیچھے گزر چکا ہے۔

مالکیہ کے نزدیک ذخیرہ اندوز کے سال کی ابتدا اس وقت سے ہوگی جب وہ اصل مال کا مالک ہو یا قبل ازیں جس وقت زکوٰۃ دی تھی۔ ذخیرہ اندوز کے وہ قرضے جو کسی دوسرے کے ذمہ ہوں اور تجارت کی مد سے ہوں ان کی زکوٰۃ تب دے گا جب ان پر قبضہ کرے گا اور صرف ایک سال کی زکوٰۃ دے گا۔

”ب“ رواں تاجر..... رواں تاجر وہ ہے جو سامان بیچتا بھی ہو اور خریدتا بھی ہو وقت کا انتظار نہ کرتا ہو، اس کے لئے سال کی انضباط نہیں کیا جائے گا جیسے بازار والے کرتے ہیں، رواں تاجر سال میں کوئی ایک مہینہ مقرر کر لے اپنے پاس موجود نقدی مال دیکھ لے

اور سامان تجارت کی قیمت لگائے اور قیمت کو نقدی مال کے ساتھ ملا لے اگر مجموعہ نصاب تک پہنچتا ہو تو ذمہ میں واجب قرض منہا کرنے کے بعد زکوٰۃ دے۔

رواں تاجر کی زکوٰۃ کا حکم..... رواں تاجر کی زکوٰۃ کا حکم یہ ہے کہ وہ اپنے پاس موجود سامان کی ہر سال قیمت لگائے اگرچہ بازار میں مندی ہو اور کئی سال سے سامان اس کے پاس پڑا رہے، پھر قیمت کو اپنے پاس موجود نقدی مال سے ملائے اور سبھی مال کی زکوٰۃ دے۔  
رواں تاجر کے سال کی ابتداء اس وقت سے ہوگی جب وہ سامان کی قیمت کا مالک بنا تھا، یعنی سامان کے سال کا اعتبار اصل مال جس سے سامان خریدا ہے اس کے سال سے ہوگا، گویا اس وقت سال کی ابتداء ہوگی جب وہ اصل مال کا مالک بنا تھا، اگرچہ تجارت کی روانی میں تاخیر ہوئی ہو، جسے کوئی شخص اصل مال کا محرم میں مالک بنے اور پھر تجارت کی روانی رجب میں ہو تو اس کے سال کی ابتداء محرم سے ہوگی۔  
رواں تاجر کے قرضے جو تجارت کی مد سے ہوں اور اگر ان قرضوں کے ملنے کی توقع ہو تو انہیں اصل مال کے ساتھ ملا لیا جائے گا، اور کل مال کی زکوٰۃ دے گا، اگر دین تجارتی سامان کی صورت میں ہو تو اس کی قیمت لگا کر اصل مال کے ساتھ جمع کر لے اور کل کی زکوٰۃ دے۔  
اگر رواں تاجر کا قرضہ ایسے فقیر شخص پر ہو جس سے ملنے کی توقع نہ ہو تو اس پر زکوٰۃ واجب نہ ہوگی الا یہ کہ جب مدیون سے قبضہ کر لے، جب قبضہ کر لے تو صرف ایک سال کی زکوٰۃ دے۔

رواں تاجر کی دوکان میں رکھے ہوئے برتن جیسے ٹوکریاں وغیرہ اور آلات جیسے کنڈا بٹے وغیرہ تو ان کی قیمت نہیں لگائی جائے گی یعنی یہ آلات زکوٰۃ سے مستثنیٰ ہوں گے۔

”ج“ ذخیرہ اندوز اور رواں تاجر دونوں ہو..... اگر تاجر نے کچھ سامان تجارت اپنے پاس ذخیرہ کر رکھا ہو اور کچھ سامان، تجارت میں رواں رکھا ہو اگر ذخیرہ اندوزی اور روانی کی نسبت میں برابر ہو یا رواں مال کم ہو اور ذخیرہ کیا ہو مال زیادہ ہو تو ان دونوں صورتوں میں ذخیرہ اندوز کی طرح زکوٰۃ دے گا، یعنی ثمن (رقم) پر قبضہ کرنے کے بعد ایک سال کی زکوٰۃ دے گا۔

اگر رواں مال زیادہ ہو اور ذخیرہ کیا ہو کم ہو تو اس صورت میں سامان تجارت سبھی رواں تصور ہوگا اور ذخیرہ اندوزی کا حکم باطل ہوگا، یعنی ہر سال سبھی مال کی قیمت لگائے گا اور زکوٰۃ دے گا، اس صورت میں جانب روانی کو جانب ذخیرہ پر فوقیت دی گئی ہے۔

شرکت مضاربت کی زکوٰۃ..... ❶ رب المال (مالک) اصل سرمایہ اور نفع سے اسے جو حصہ ملا ہے ان دونوں کی زکوٰۃ دے گا، عامل نفع سے ملنے والے حصہ کی زکوٰۃ دے گا، فقہاء کے نزدیک اس کی تفصیل درجہ ذیل ہے۔

امام ابوحنیفہ رحمۃ اللہ علیہ..... امام ابوحنیفہ رحمۃ اللہ علیہ کہتے ہیں مالک اور عامل میں سے ہر ایک اپنے اپنے حصہ کی ہر سال زکوٰۃ دے گا، شرکت کے خاتمہ تک زکوٰۃ مؤخر نہیں کی جائے گی۔

حنابلہ..... کہتے ہیں: رب المال اصل سرمایہ اور حاصل ہونے والے منافع کی زکوٰۃ دے گا، چونکہ تجارتی منافع کا سال اصل سرمایہ کا سال ہوتا ہے، مثلاً ایک شخص نے کسی دوسرے کو ایک ہزار روپے مضاربت کے لئے دیئے شرط یہ ٹھہری کہ نفع نصف نصف تقسیم کر لیا جائے گا، اب سال گزرنے کے بعد سرمایہ تین ہزار ہو گیا تو رب المال دو ہزار کی زکوٰۃ دے گا۔

عامل پر اس کے حصہ کی اس وقت تک زکوٰۃ نہیں ہوگی جب تک کہ منافع کی تقسیم تمام نہ ہو جائے، اسی وقت سے اس کے سال کی ابتداء ہوگی، چونکہ مضارب کی ملک تام نہیں ہوتی، جب مضارب مالک کے ساتھ حساب کر لے تو مال اگر نصاب کو پہنچتا ہو اور سال بھی گزر جائے تو

❶ مضاربت کہتے ہیں کہ ایک شخص کا مال ہو اور دوسرے کا کام اور وہ دونوں حصوں میں نفع تقسیم کر لیتے ہوں، جو شخص مال لگاتا ہے اسے رب المال یا مالک کہا جاتا ہے اور جو کام کرتا ہے اسے مضارب یا عامل کہا جاتا ہے اور جو مال لگایا جاتا ہے اسے رأس المال یا سرمایہ کہا جاتا ہے۔



زکوٰۃ دے گا۔ سال کا اعتبار حساب کرنے کے بعد سے ہوگا۔

چونکہ جب حساب کے بعد خسارہ ہوا تو خسارہ رب المال کے زمرے میں جائے گا۔

شافعیہ..... کہتے ہیں: رأس المال اور حصہ کی زکوٰۃ مالک پر لازم ہوگی، چونکہ وہ ان دونوں کا مالک ہوتا ہے، شافعیہ کا مذہب یہی ہے کہ عامل پر اس کے اپنے حصہ کی زکوٰۃ لازمی ہوگی، چونکہ اس کی دسترس میں یہی اس کا اپنا حصہ ہوتا ہے جب چاہے اس میں تصرف کر سکتا ہے، لہذا یہ اس قرضہ کے مشابہ ہوا جو کسی مالدار شخص پر ہو۔

عامل کے سال کی ابتداء اس وقت سے ہوگی جب منافع کا ظہور ہوا تھا تقسیم سے پہلے زکوٰۃ دینا عامل کے ذمہ لازمی نہیں یہی شافعیہ کا ظاہری مذہب ہے۔

مالکیہ..... جب مضاربت کا مال اس شہر میں ہو جو رب المال کا شہر ہو تو اس مال پر رواں تجارت کی زکوٰۃ کی طرح زکوٰۃ واجب ہوگی یعنی ہر سال مال کی قیمت لگائی جائے گی اور ساتھ منافع جمع کیا جائے گا تو وہ رأس المال اور اپنے حصہ کے نفع کی زکوٰۃ دے گا، حساب سے پہلے زکوٰۃ ہوگی یہی مالکیہ کا ظاہری مذہب ہے، لیکن مالکیہ کے نزدیک معتمدیہ ہے کہ حساب تمام ہونے سے پہلے ہی زکوٰۃ دی جائے گی، اور گذشتہ سالوں کی زکوٰۃ بھی دینی ہوگی، اسی طرح اگر مال کی حالت معلوم نہ ہو کہ آیا مال باقی ہے یا تلف ہو چکا، یا نفع ہوا یا خسارہ رہا تو اس صورت میں بھی گذشتہ سالوں کی زکوٰۃ دی جائے گی۔

عامل حساب کے بعد اپنے حصہ کے منافع کی صرف ایک سال کی زکوٰۃ دے گا۔

### چوتھا مقصد..... اناج اور پھلوں کی زکوٰۃ

اس مقصد میں درج ذیل امور پر کلام ہوگا، اناج اور پھلوں کی زکوٰۃ کی فرضیت، سبب فرضیت، شرائط، وہ کون سی اشیاء ہیں جن میں یہ زکوٰۃ واجب ہو، وہ نصاب جس سے زکوٰۃ کی ابتداء ہو، مقدار واجب اور اس کی صفت، زکوٰۃ واجب ہونے کا وقت اور زکوٰۃ نکالنے کا وقت، وہ اشیاء جو ایک دوسری سے ملائی جائیں گی، وقف پھلوں کی زکوٰۃ، اجرت پر لی ہوئی زمین کی زکوٰۃ، خراجی زمین کی زکوٰۃ عشر وصول کرنے والا، عشر کی مد کا ٹیکس، اناج اور پھلوں کی زکوٰۃ کا نکالنا اور اس کا ساقط کرنا۔

### پہلی چیز..... اناج اور پھلوں کی زکوٰۃ کی فرضیت اور سبب فرضیت

یہ زکوٰۃ قرآن، سنت، اجماع اور عقل کی دلیل سے ثابت ہے۔

قرآن سے ثبوت..... فرمان باری تعالیٰ ہے:

وَ اتُّوا حَقَّهُ يَوْمَ حَصَادِهِ..... (الانعام/۱۳۱)

اور جب کٹائی کا دن آئے تو اللہ تعالیٰ کا حق دو۔

ابن عباس رضی اللہ تعالیٰ عنہ کہتے ہیں: اللہ تعالیٰ کا حق فرض زکوٰۃ ہے، ایک مرتبہ فرمایا کہ وہ حق، عشر (دسواں حصہ) اور نصف

عشر (بیسواں حصہ) ہے۔

دوسری جگہ فرمان ہوا:

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ

اے ایمان والو اپنی کمائی سے اور زمین سے جو پیداوار ہم تمہارے لئے نکالیں اس سے اچھی چیزوں کو اللہ کی راہ میں خرچ کرو۔  
آیت میں زکوٰۃ کو نفقہ یعنی خرچہ کا نام دیا گیا ہے۔  
اس کی دلیل یہ آیت ہے:

وَالَّذِينَ يَكْنِزُونَ الذَّهَبَ وَالْفِضَّةَ وَلَا يُنْفِقُونَهَا فِي سَبِيلِ اللَّهِ..... التوبہ ۳۴/۹

اور جو لوگ سونا چاندی کو جمع کر کے رکھتے ہیں اور اسے اللہ تعالیٰ کی راہ میں خرچ نہیں کرتے۔

سنت سے..... حضور نبی کریم صلی اللہ علیہ وسلم نے فرمایا: جس زمین کو آسمان نے یا چشموں نے سیراب کیا ہو یا خود زمین سرسبز ہو تو اس میں دسواں حصہ واجب ہے اور جو زمین بیلوں کے ذریعے کنویں سے سیراب کی جائے اس میں بیسواں حصہ واجب ہے۔<sup>①</sup>  
ایک اور حدیث ہے۔ کہ ”وہ زمین جسے نہریں سیراب کرتی ہوں یا بارش سے سیراب ہوتی ہو اس میں عشر (دسواں حصہ) ہے اور جو زمین اونٹ کے ذریعے کنویں سے سیراب کی جاتی ہو اس میں بیسواں حصہ واجب ہے۔“<sup>②</sup>

اجماع سے..... پوری امت کا عشر کی فرضیت پر اجماع ہے۔<sup>③</sup>

عقلی دلیل..... جیسا کہ میں نے زکوٰۃ کی مشروعیت کی حکمت میں بیان کیا ہے، چنانچہ فقیر کے لئے عشر نکالنا شکر نعمت کے باب سے ہے، عاجز مسکین کو صاحب قدرت بنانا ہے، فقیر کو فرائض کے قیام کی قوت دینا ہے نیز گناہوں سے نفس کو پاک کرنا مقصود ہے یہ سب عقلاً و شرعاً لازمی ہے۔

عشر کی فرضیت کا سبب..... پیداواری زمین نامی (برہوتری والی) ہوتی ہے یا تو حقیقہ نامی ہوتی ہے جیسے حق عشر میں یا تقدیراً نامی ہوتی ہے جیسے خراج کے حق میں۔ چنانچہ اگر کھیتی پر آفت آن پڑی، پیداوار سبھی ضائع ہوگئی تو عشر واجب نہیں ہوگا، اور نہ ہی خراجی زمین میں (آفت پڑنے پر) خراج ہوگا۔

چونکہ نماء (برہوتری) حقیقہ اور تقدیراً فوت ہوئی ہے، اگر زمین عشری ہو مالک نے پیداوار کے لئے تگ و دو کی لیکن پیداوار نہ ہو سکی تو عشر واجب نہیں ہوگا، چونکہ پیداوار حقیقہ معدوم ہے۔ اور اگر زمین خراجی ہو تو خراج واجب ہوگا چونکہ تقدیراً پیداوار پائی گئی ہے۔  
اناج پر اس وقت زکوٰۃ واجب ہوتی جب اناج کے دانے نکل آئیں اور ان میں سختی آگئی ہے اگرچہ بعض دانے غیر پختہ ہوں زکوٰۃ واجب ہو جائے گی جبکہ پھلوں میں زکوٰۃ اس وقت واجب ہوگی جب پھل میں صلاحیت ظاہر ہو جائے یعنی سرخ ہونے سے یا زرد ہونے سے یا رنگ بدلنے میں پکنے لگے۔<sup>④</sup> ہر پھل میں اس کی اپنی حالت کا اعتبار ہے، ایک ہی جنس کے پھلوں میں بعض پھلوں میں صلاحیت کا ظہور وجوب زکوٰۃ کے لئے کافی ہے۔

دوسری چیز: اناج اور پھلوں کی زکوٰۃ کی شرائط..... کچھ شرائط تو وہ ہیں جو ہر طرح کی زکوٰۃ کے لئے ضروری ہیں اور سابق میں بیان کر دی ہیں جیسے اہلیت یعنی بالغ ہونا عقل کا ہونا چنانچہ حنفیہ کے نزدیک بچے اور مجنون کے مال میں زکوٰۃ واجب نہیں ہوگی البتہ زمین کی پیداوار کی زکوٰۃ واجب ہوگی، اسی طرح اسلام ایک شرط ہے چنانچہ کافر پر زکوٰۃ واجب نہیں، چونکہ زکوٰۃ میں عبادت کا معنی ہے جبکہ کافر عبادت کا اہل نہیں۔

①..... رواہ الجماعة المسلمان ابن عمر (نیل الاوطار ۱۳۹/۲) ② رواہ احمد و مسلم و النسائی و ابو داؤد عن جابر۔ ③ مزید تفصیل کے لئے دیکھئے البدائع ۵۳/۲، مغنی المحتاج ۱/۳۱۱ بدایۃ المجتہد ۱/۲۲۵ المغنی ۲/۶۸۹ فتح القدیر ۲/۳۔ ④ جیسے سیب جب تک سبز ہوتا ہے کھانے کے قابل نہیں ہوتا جب اس میں سرخی ظاہر ہونے لگتی ہے کھانے کے قابل ہو جاتا ہے۔



چنانچہ زمینی پیداوار کے لئے مزید کچھ شرائط ہیں جو مذہب میں مفصل بیان کی جاتی ہیں۔

حنفیہ کے نزدیک شرائط..... زکوٰۃ کی عام شرائط کے علاوہ حنفیہ کے نزدیک مندرجہ ذیل شرائط ہیں۔

۱..... یہ کہ زمین عشری ہو، لہذا خراجی زمین میں زکوٰۃ واجب نہیں ہوگی، چنانچہ عشر اور خراج ایک زمین میں جمع نہیں ہوتے۔

۲..... پیداوار کا موجود ہونا، اگر زمین نے کچھ نہ پیدا کیا تو زکوٰۃ واجب نہیں ہوگی، چونکہ واجب ہونے والی مقدار پیداوار کا حصہ

ہوتی ہے۔

۳..... پیداوار ان اشیاء میں سے ہو جن کی کاشت سے زمین کی پیداوار، اس کی آمدنی اور غلہ لینا مقصود ہو، چنانچہ لکڑی، گھاس وغیرہ میں

عشر نہیں چونکہ ان اشیاء کی پیداوار سے زمین کی نماء (برہوتری) میں اضافہ نہیں ہوتا بلکہ زمین میں بگاڑ پیدا ہوتا ہے۔

امام ابوحنیفہ رحمۃ اللہ علیہ کے نزدیک وجوب عشر کے لئے نصاب شرط نہیں پیداوار خواہ کثیر ہو یا قلیل اس میں عشر واجب ہے۔

مالکیہ کے نزدیک شرائط..... مالکیہ کے نزدیک دو شرطیں ہیں۔

۱..... زمین کی پیداوار اناج یعنی دانے ہوں اور پھلوں میں کھجوریں، کشمش اور زیتون ہوں دیگر پھلوں میں زکوٰۃ نہیں جیسے سیب، انار

وغیرہ اور نہ ہی سبزیوں میں زکوٰۃ ہے۔ برابر ہے کہ فصلیں اور پھل خراجی زمین میں ہوں جیسے مصر اور شام کی زمینیں جو کہ عنوۃ فتح ہوئی ہیں چنانچہ

ان زمینوں کا خراج عشر کو ساقط نہیں کرے گا، خواہ فصلیں اور پھل عشری زمین میں ہوں یہ وہ زمین ہوتی ہے جس کے باسی اسلام قبول کر لیں اور

غیر آباد زمین۔

۲..... یہ کہ پیداوار نصاب کو پہنچتی ہو اور نصاب پانچ وسق (۶۵۳ کلوگرام) ہے، ایک وسق ساٹھ صاع کا ہوتا ہے اور صاع چار مد کا ہوتا

ہے مد سے نبی کریم صلی اللہ علیہ وسلم کا مد مراد ہے ایک مد بارہ اندلسی قنطار کا ہوتا ہے۔

شافعیہ کے نزدیک شرائط..... شافعیہ کے نزدیک تین شرطیں ہیں۔

۱..... زمین کی پیداوار ایسی ہو جو قوت (خوراک) بنائی جاتی ہو، ذخیرہ ہوتی ہو اور جسے انسان لگاتے ہوں، اناج میں سے: گندم، جو، تیل

کے بیج، چاول، فاش، چنا اور جو اجناس ان کے مشابہ ہوں، پھلوں میں سے: کھجوریں، کشمش، سبزیوں میں چارے میں اور پھلوں میں جیسے

لکڑی، خر بوزہ، انار اور گنا وغیرہ میں زکوٰۃ نہیں ہے، اناج کو صاف کرنے کے بعد زکوٰۃ دی جائے گی یعنی بھوسی اور تنکے صاف کرنے کے

بعد عشر دیا جائے گا۔

۲..... یہ کہ پیداوار کا نصاب پورا ہو اور وہ پانچ وسق ہیں جو کہ ایک ہزار چھ سو (۱۶۰۰) بغدادی رطل کے برابر ہے، اور دمشقی رطل تین سو

بیالیس (۳۴۲) جو کہ ۶۵۳ کلوگرام کے برابر ہے۔

۳..... یہ کہ پیداوار معین مال کی ملکیت میں ہو، لہذا مساجد کے لئے وقف کی ہوئی زمین پر زکوٰۃ نہیں۔

چونکہ اس کا معین مالک نہیں ہوتا، اسی طرح صحرائی درختوں پر عشر نہیں چونکہ وہ مباح الاصل میں اور ان کا کوئی مالک نہیں ہوتا۔

حنابلہ کے نزدیک شرائط..... حنابلہ کے نزدیک عشر کے لئے تین شرطیں ہیں۔

۱..... یہ کہ پیداوار ذخیرہ کرنے اور باقی رکھنے کے قابل ہو اور جس میں یہ اوصاف ہوں، وہ پیداوار ناپی یا تولی جاتی ہو اور خشک کی جاتی

جیسے اناج اور پھل، وہ پیداوار ایسی ہو جسے لوگ اگاتے ہوں برابر ہے کہ وہ قوت (خوراک) ہو یا از قسم دالیں ہو جیسے ماش، چنا اور لوبیا، یا پیداوار

از قسم مصالحہ جات ہو جیسے زیرہ، دھنیا، لکڑی کے بیج اور کھیرے کے بیج وغیرہ یا از قسم سبزی کے بیج میں سے ہو جیسے مولی کے بیج عصفور کے دانے

ترمس کے دانے، تیل اور دیگر دانے اور بیج۔



ان پھلوں میں بھی عشر واجب ہوگا جن میں یہ اوصاف موجود ہوں جسے کھجوریں، کشمش، اخروٹ اور پستہ وغیرہ۔  
پھلوں میں زکوٰۃ نہیں جیسے شفتالو، دراق میوہ، امرود، سیب اور نہ ہی سبزیوں میں زکوٰۃ ہے۔ جیسے لکڑی، کھیرا، بینگن اور گاجر وغیرہ۔  
۲..... یہ کہ پیداوار نصاب کو پہنچے، نصاب پانچ وسق ہے یعنی اناج کو صاف کرنے کے بعد اگر کل مقدار پانچ وسق کو پہنچے تو زکوٰۃ ہوگی، پھلوں میں یہ نصاب خشک کرنے کے بعد ہوگا، یہ ۷/۲ - ۱۴۲۸ مصری رطل کے برابر ہے۔ یا ۵۰ کیلہ یا ۴۲ اروب، مصری ارب ۱۲۸ لٹر پانی کے برابر ہوتا ہے، یا ۹۶ کپ۔ کے برابر ہوتا ہے۔

۳..... جس وقت زکوٰۃ واجب ہو اس وقت نصاب آزاد مسلمان کی ملکیت میں ہو، یہ وہ وقت ہے جب اناج کے دانے پختہ ہو جائیں اور پھلوں کی صلاحیت ظاہر ہو جائے، وہ پیداوار جو خود بخود داگ جائے بشرطیکہ وہ ایسی پیداوار ہو جسے انسان اگاتے ہوں تو اس میں بھی زکوٰۃ ہوگی، جیسے کسی شخص سے بیج گر گیا اور اگ گیا، چونکہ بوقت وجود وہ اس کا مالک ہوگا، نیز کاشتکاری بالفعل شرط نہیں، اچکے جو جمع کر لیتے ہیں اس پر زکوٰۃ نہیں۔ یا جیسے پیداوار بہہ کر دی گئی صلاحیت ظاہر ہونے کے بعد، یا پیداوار خریدی، یا وہ اناج جسے کاٹنے والے جاتے ہیں اسی طرح کٹائی اور گاہی کی اجرت وغیرہ پر زکوٰۃ نہیں جیسے صاف کرنے کی اجرت میں زکوٰۃ نہیں، اسی طرح صلاحیت ظاہر ہونے کے بعد جو اناج یا پھل خریدے گئے ان پر بھی زکوٰۃ نہیں۔ اسی طرح صلاحیت ظاہر ہونے کے بعد پیداوار وراثت میں ملی، یا بدل خلع میں ملی، یا اجارہ میں ملی یا صلح کے عوض کے طور پر ملی تو اس میں بھی زکوٰۃ نہیں چونکہ وجوب کے وقت اس کی ملکیت نہیں ہوتی، ان پھلوں میں بھی زکوٰۃ نہیں جنہیں مباح زمین سے چن لیا ہو خواہ وہ چننے والے کی اپنی زمین میں اگے ہوں یا اس نے غیر آباد زمین سے چنے ہوں، چونکہ لیتے وقت وہ مالک نہیں تھا لہذا بوقت وجوب وہ اس کا مالک بھی نہیں تھا۔

تیسری چیز: وہ پیداوار جس میں زکوٰۃ واجب ہوتی ہے..... زمین سے نکلنے والی پیداوار کے متعلق فقہاء کی دو آراء ہیں، ایک رائے میں عموم ہے اور دوسری رائے میں خصوص ہے۔ ①

پہلی رائے: امام ابوحنیفہ رحمۃ اللہ علیہ..... زمین سے نکلنے والی پیداوار خواہ جو بھی ہو قلیل ہو یا کثیر اس میں زکوٰۃ ہے، البتہ لکڑی، گھاس، نژی اور بھوسہ میں عشر نہیں۔ اسی طرح ہر وہ چیز جس سے زمین کے غلے کا قصد نہ ہو اور ادھر ادھر اگ جائے اس پر بھی عشر نہیں۔ البتہ اگر زمین میں بانس اگائے، یا درخت لگائے یا گھاس اگائی اور اس زمین تک پانی سیرابی کے لئے لایا لوگوں کو اس میں آنے سے منع کیا تو اس میں عشر واجب ہوگا، زمین کی پیداوار پر عشر کے وجوب کے اطلاق سے حوالان حول کی شرط معدوم ہو جاتی ہے۔ چونکہ عشر میں مؤنت (ٹیکس) کی علت ہے اور اسی لئے حکمران جبراً زکوٰۃ وصول کرے گا، ترکہ سے بھی لی جائے گی، قرض کے ہوتے ہوئی بھی عشر واجب ہوگا، بچے اور مجنون کی زمین سے بھی عشر لیا جائے گا اور موقوفہ زمین سے بھی لیا جائے گا۔

دلیل..... امام ابوحنیفہ رحمۃ اللہ علیہ کی دلیل یہ حدیث ہے۔ ”زمین کی جو پیداوار بھی ہو اس میں عشر ہے۔“ ② زمین کی پیداوار کے متعلق حدیث میں عموم ہے، حنفیہ کے نزدیک صحیح مذہب یہی ہے جو امام صاحب رحمۃ اللہ علیہ نے فرمایا ہے، سبھی نے امام صاحب کی دلیل کو راجح قرار دیا ہے۔

①..... مزید تفصیل کے لئے دیکھئے فتح القدیر ۲/۲، اللباب ۱/۱۵۱، الشرح الکبیر ۱/۶۰۹، مغنی المحتاج ۱/۲۸۱ المہذب ۱/۱۵۶، المغنی ۲/۶۹۰، المجموعہ ۵۶۲/۳۳۲۔ ② قال الذیلعی غریب بهذا اللفظ وبمعناه حدیث ابن عمر، فیما سقت السماء والعیون العشر (نصب الرایۃ ۲/۳۸۳)

امام صاحب کی دلیل آیت بھی ہے۔ ”مما اخرجنا لکم من الارض۔“ (البقرہ ۲/۲۶۷)

دوسری رائے: صاحبین اور جمہور فقہاء کی رائے: زکوٰۃ اسی اناج اور پھلوں میں واجب ہوگی جو قوت بننے کے قابل ہوں، ذخیرہ ہو سکتے ہوں، حنابلہ کے نزدیک وہ اناج جو خشک ہو سکے، باقی رہے اور ناپا تو لا جائے، سبزیوں اور پھلوں میں زکوٰۃ نہیں ہے۔ یہی راجح مذہب ہے۔

صاحبین..... حنفیہ میں سے صاحبین کہتے ہیں: عشر صرف اسی پیداوار میں واجب ہوگا جس کا ثمرہ باقی رہے اور اس کی مقدار پانچ وسق تک پہنچ جائے، صاحبین کے نزدیک سبزیوں (پھل، سیب، امرود، ککڑی وغیرہ) میں زکوٰۃ نہیں چونکہ ان کا ثمرہ باقی نہیں رہتا۔

مالکیہ..... کہتے ہیں: بیس اقسام کی پیداوار میں زکوٰۃ (عشر) واجب ہے۔ ان میں اناج کی سترہ اقسام شامل ہیں۔ ان میں سات قطانی ہیں جیسے (چنا، لوبیا، مسور، ترمس (کڑوا قسم کا دانہ)، مٹر، پیاز، ماش) گندم سلت (جو کی ایک قسم جس میں چھلکا نہیں ہوتا)، علس (گیہوں کی ایک قسم) ذرہ، ذخن، چاول، تیل کی پیداوار چار قسم کی ہیں۔ وہ یہ ہیں، زیتون، تل، حب عصف، حب فجل احمر، جبکہ فجل ابیض میں زکوٰۃ نہیں چونکہ اس میں تیل نہیں ہوتا۔

پھلوں میں تین اقسام ہیں۔ کھجور، کشمش اور زیتون۔ چونکہ حضرت عمر رضی اللہ تعالیٰ عنہ کا قول ہے کہ زیتون میں عشر ہے۔ میوہ جات میں زکوٰۃ نہیں جیسے: انجیر اور سیب وغیرہ۔ کتان کے بیجوں اور شلغم میں بھی زکوٰۃ نہیں، اخروٹ اور بادام میں بھی زکوٰۃ نہیں ہے۔

شافعیہ..... شافعیہ کے ہاں یہ مقرر ہے کہ زکوٰۃ قوت (خوراک) کے ساتھ خاص ہے، پھلوں میں سے یہ اشیاء ہیں، کھجوریں، کشمش، اناج میں سے یہ ہیں: گندم، جو، مکئی، چاول، مسور، ماش اور دیگر خوردنی اشیاء جیسے چنا، لوبیا، ہرطمان (ایک قسم کے دانے جو گندم اور جو کے درمیان ہوتے ہیں) مٹر، گاؤ دانہ، خشخاش اور تل، ان سبھی اشیاء میں زکوٰۃ ہے۔

ککڑی، خربوزہ، انار، برسیم میں زکوٰۃ نہیں، چونکہ رسول کریم صلی اللہ علیہ وسلم نے ان اشیاء سے زکوٰۃ معاف کی ہے، پھلوں میں زکوٰۃ نہیں جیسے شفتالو، انار، انجیر، بادام، اخروٹ، سیب خوبانی، جنگلی بیجوں پر زکوٰۃ نہیں جیسے حب حنظل، اسی طرح وحشی جانوروں پر بھی زکوٰۃ نہیں ہے جیسے ہرن، مسجدوں پر وقف کی ہوئی زمین پر بھی زکوٰۃ نہیں ہے، جو زمین پلوں یا سرحدوں، فقیروں اور مسکینوں پر وقف کی ہو اس پر بھی زکوٰۃ نہیں ہے، چونکہ موقوفہ زمین کا معین مالک نہیں ہوتا، زیتون، زعفران ورس، حب عصف میں بھی زکوٰۃ ہے۔

شافعیہ کے جدید قول کے مطابق شہد پر بھی زکوٰۃ نہیں۔

حنابلہ..... حنابلہ کے نزدیک ہر وہ قوت (خوراک) جس کا کیل کیا جاتا ہے اور اناج میں سے ذخیرہ کی جاتی ہو، جیسے گندم، جو، سلت (ایک اناج جس کا رنگ گندم جیسا اور کھانے میں جو جیسا ہوتا ہے)، مکئی دالوں میں سے: لوبیا، چنا، مسور، ماش، ترمس (ایک دال جو لوہے سے چھوٹی ہوتی ہے)، چاول، مٹر، حلبہ، خشخاش اور تل، علس (گندم کی ایک قسم جو چھلکے سمیت ذخیرہ کی جاتی ہے) ان میں زکوٰۃ واجب ہے۔

سبزیوں کے سبھی بیجوں میں زکوٰۃ واجب ہے جیسے کاسنی، اجوائن، پیاز، روئی کے بیج پھولوں کے ہر طرح کے بیجوں میں بھی زکوٰۃ واجب ہے، دھنیا، زیرہ، کالی مرچ، ستوتیز، حب قصب، بزر قطن، چارہ کے بیج، پینکنوں کے بیج، خس اور جزر میں بھی زکوٰۃ واجب ہے

سبزہ جیسے رشاد کے بیج، حب فجل، قرطم (حب عصف) یہ سب نباتات ہیں ان کے دانوں میں بھی زکوٰۃ ہوگی۔

ہر وہ پھل جس کا کیل کیا جاتا ہو اور ذخیرہ کیا جاتا ہو جیسے کھجوریں، کشمش، بادام، پستہ، سماق (ایک پھل جو کھٹا ہوتا ہے) میں زکوٰۃ واجب ہے۔



خلاصہ..... زکوٰۃ اناج، دانوں، بیجوں اور ذخیرہ کئے جانے والے پھلوں میں واجب ہے۔

جیسا کہ کتاب الفروع میں لکھا ہے کہ ظاہر مذہب یہی ہے کہ انگور، انجیر، خوبانی، توت میں زکوٰۃ واجب ہے چونکہ یہ چیزیں کھجوروں کی طرح ذخیرہ کی جاتی ہیں، لیکن قابل اعتماد رائے یہ ہے کہ ان میں زکوٰۃ نہیں ہے، چونکہ عادتاً ان اشیاء کو ذخیرہ نہیں کیا جاتا، پہاڑی پودینہ اشنان اور ان کے بیجوں میں زکوٰۃ واجب ہے، اسی طرح ہر قسم کے پتے جن کو کسی کام میں لایا جاتا ہے جیسے پیری کے پتے، خطمی کے پتے، آس کے پتے ان میں بھی زکوٰۃ واجب ہے چونکہ انہیں ذخیرہ کیا جاتا ہے۔

البتہ روئی، کتان، زعفران، ورس، نیل، ہندی اخروٹ اور پھل جیسے شقنا لوسیب، امرود، ناشپاتی، انار، کیلا وغیرہ میں زکوٰۃ واجب نہیں، چونکہ یہ مکیلی (ناپنی جانے والی اشیاء) نہیں ہیں اخروٹ میں بھی زکوٰۃ نہیں چونکہ عددی (گنتی کئے جانے والے) ہیں، گنے میں بھی زکوٰۃ نہیں۔

سبزیوں میں زکوٰۃ نہیں جیسے خربوزہ، لکڑی، کھیرا، بینگن، شلغم، چقندر، کرم کلا، گو بھی، پیاز، تھوم، گندنا، گاجر، مولیٰ وغیرہ۔ چونکہ حضرت علی رضی اللہ تعالیٰ عنہ کی حدیث ہے۔ کہ ”سبزیوں میں زکوٰۃ نہیں ہے۔“ ① اسی طرح کاسنی، اجوائن، جرجیر، رشاد اور دھنیا وغیرہ میں بھی زکوٰۃ نہیں۔ خوشبو اور پھولوں میں زکوٰۃ نہیں جیسے گلاب، بنفشہ کا پھول، نرگس، نیلوفر، خیری (پھلدار نباتات) چنبیلی، زکھجور کا خوشہ، کھجور کی ٹہنیوں، چھال، اناج کی بھوسی، عام بھوسہ، لکڑیوں، گھاس توپ کے پتے، جھاڑ، نڑی، جانوروں کا دودھ، اون، بال، ریشم، ریشم کا کپڑا ان سبھی چیزوں میں زکوٰۃ نہیں ہے، چونکہ ان کی زکوٰۃ پر کوئی نص نہیں، اور نہ ہی منصوص علیہ کے معنی میں ہیں، لہذا اپنی اصل یعنی عفو کے درجہ میں ہوں گے۔

زیتون..... خلاصہ یہ ہے کہ شافعیہ کے جدید قول کے مطابق زیتون میں زکوٰۃ نہیں اور یہی حنابلہ کے نزدیک قابل اعتماد ہے، البتہ حنفیہ اور مالکیہ کے نزدیک اس میں زکوٰۃ ہے، مالکیہ کے نزدیک اس کا نصاب پانچ وقت ہے۔ ②

شہد پر زکوٰۃ..... شہد پر زکوٰۃ کے متعلق دو طرح کی آراء ہیں۔

حنفیہ اور حنابلہ..... کہتے ہیں، شہد میں عشر ہے، البتہ امام ابوحنیفہ کہتے ہیں، شہد میں اس وقت عشر واجب ہوگا جب اسے عشری زمین سے حاصل کیا گیا ہو، خواہ شہد تھوڑا ہو یا زیادہ، خراجی زمین میں شہد پر عشر نہیں ہے۔

حنابلہ کہتے ہیں شہد کا نصاب دس افراق ہے افراق ”فرق“ کی جمع ہے، حنابلہ کے نزدیک ایک ”فرق“ ③ سولہ (۱۶) رطل کا ہوتا ہے، گویا شہد کا نصاب ایک سوساٹھ (۱۶۰) بغدادی رطل ہے، یا ۷۰ / ۲ - ۳۴ مشقی رطل، ۱۰۴ مصری رطل، حنفیہ کے نزدیک رطل ۱۳۰ درہم کا ہے جو کہ متوسط درہم ہو، یعنی ۲۹۷ گرام ایک درہم۔ ④

دلیل..... حنابلہ اور حنفیہ کی دلیل ابوسیارہ متعی کی روایت ہے کہ میں نے عرض کیا: یا رسول اللہ! میرے پاس شہد کی کھیاں ہیں، آپ صلی اللہ علیہ وسلم نے فرمایا عشر ادا کرنا۔ ⑤

دوسری روایت عمرو بن شعیب عن ابیہ عن جدہ کی سند سے مروی ہے کہ نبی کریم صلی اللہ علیہ وسلم نے شہد سے عشر لیا ہے۔ ⑥ عقیلی نے ضعفاء میں عبدالرزاق عن ابی ہریرہ کی طریق سے حدیث روایت کی ہے کہ ”شہد میں عشر ہے۔“ ⑦

①..... عن عائشة معناه رواهما الدارقطني، وروای الاثرم عن موسى بن طلحة وهو مرسل قوي (نیل الاوطار ۱۴۲/۳) مزید تفصیل کے لئے دیکھئے الاموال ص ۵۰۴، المغنی ۶۹۴/۲ نیل المآب ۱۸۵/۱. فرق، جھوٹا مشکیزہ. ② دیکھئے البدائع ۶۱/۲ اللباب ۱۵۳/۱ المجموع ۴۳۴/۵ مغنی المحتاج ۳۸۲/۱، المغنی ۷۱۳/۲. ③ رواہ احمد وابن ماجہ والبيهقي وهو منقطع (نیل الاوطار ۱۴۵/۳) ④ رواہ ابن ماجہ وروى مسنداً ومرسلاً. ⑤ قال الزيلعي لم اجده في مصنف عبدالرزاق.



مالکیہ اور شافعیہ..... شہد میں زکوٰۃ نہیں اس پر دو دلیلیں ہیں۔  
 اول..... جیسا کہ امام ترمذی نے کہا ہے کہ شہد کے عشر کے متعلق نبی کریم صلی اللہ علیہ وسلم سے کوئی بڑی چیز جو صحیح ہو مروی نہیں نیز ابن منذر کہتے ہیں شہد میں عشر کے وجوب پر نہ کوئی حدیث ثابت ہے اور نہ ہی اجماع ہے۔  
 دوم..... چونکہ شہد مائع شے ہے جو ایک حیوان سے نکلتا ہے لہذا دودھ کے مشابہ ہے، بالا جماع دودھ پر زکوٰۃ نہیں۔  
 البتہ ابو عبید رحمۃ اللہ علیہ نے اس کو ترجیح دی ہے کہ شہد نکالنے والوں کو شہد کی زکوٰۃ نکالنے کا حکم دیا جائے گا، اور اس کی ترغیب دی جائے گی، انہیں زکوٰۃ سے روکنا مکروہ ہے، اس کے چھپانے میں گناہ کا خوف ہے، علاوہ ازیں کہ زکوٰۃ فی الواقع ان پر واجب ہو۔

## چوتھی چیز..... نصاب جس سے اناج اور پھلوں کی زکوٰۃ دی جائے

امام ابو حنیفہ..... امام ابو حنیفہ رحمۃ اللہ علیہ کے نزدیک نصاب وجوب عشر کے لیے شرط نہیں ہے، پیداوار خواہ قلیل ہو یا کثیر، اس میں عشر واجب ہے، چونکہ فرمان باری تعالیٰ میں عموم ہے۔  
 يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ..... البقرة ۲/۲۶۷  
 اے ایمان والوں تم اپنی کمائی سے اور جو ہم تمہارے لئے زمین میں پیداوار نکالیں اس کی اچھی چیزیں خرچ کرو۔  
 دوسری جگہ فرمان باری تعالیٰ ہے:

وَ اتُّوا حَقَّهُ يَوْمَ حَصَادِهِ..... الانعام ۶/۱۳۱

کمائی کے دن اس کا حق دو۔

حضور نبی کریم صلی اللہ علیہ وسلم کا فرمان ہے۔ ”جس پیداوار کو آسمان سیراب کرے اس میں عشر ہے، اور جس پیداوار کو ڈول سے یا رہٹ سے سیراب کیا جائے اس میں نصف عشر ہے۔“ ان دلائل میں قلیل و کثیر پیداوار میں کوئی فرق نہیں کیا گیا۔  
 عقلی دلیل یہ ہے کہ زکوٰۃ کے واجب ہونے کا سبب زمین کا پیداواری اعتبار سے نامی (بڑھوتری) ہونا ہے، اس سبب کے پائے جانے میں قلیل و کثیر میں کوئی تفصیل نہیں ہے۔

زمین کی ہر ایسی پیداوار جس میں عشر واجب ہو اس میں مزدوروں، کھیتی کار خراج اور کھیتی کے آلات وغیرہ کے خرچہ کا زکوٰۃ میں حساب نہیں لگایا جائے گا۔  
 چونکہ نبی کریم صلی اللہ علیہ وسلم نے اخراجات کا اعتبار کر کے پھر عشر کا حکم مختلف مختلف دیا ہے۔ چونکہ آپ صلی اللہ علیہ وسلم نے بارانی زمین میں عشر کا حکم دیا اور جو زمین ڈول سے پانی نکال کر سیراب کی جائے اس پر نصف عشر کا حکم دیا ہے۔  
 اسی طرح وہ اخراجات جو کاشتکار کے ذمہ ہوتے ہیں تو اس طرح کے اخراجات پیداوار سے منہا کیے بغیر زکوٰۃ دی جائے گی۔

صاحبین اور جمہور فقہاء..... صاحبین اور جمہور فقہاء کے نزدیک عشر کا نصاب شرط ہے، چنانچہ اناج اور پھلوں کے مقدار جب تک پانچ وسق تک نہ پہنچے تو ان کی زکوٰۃ نہیں ہے۔ (۵ وسق ۶۵۳ کلوگرام کے برابر ہے یا ۵۰ مصری کیلہ کے برابر ہے) چونکہ نبی کریم صلی اللہ علیہ وسلم کا فرمان ہے۔ ”پانچ وسق سے کم میں صدقہ نہیں ہے۔“ ایک وسق ۶۰ (ساتھ) صاع کے برابر ہے، یہ حدیث عشری زکوٰۃ کے ساتھ خاص

①..... دیکھئے البدائع ۲/۵۹ فتح القدیر ۲/۲۔ رواہ ابو منطیع البلخی عن ابان بن عیاش عن رجل عن النبی صلی اللہ علیہ وسلم لکن اسنادہ لایساوی شیئاً (نصب الراية ۲/۳۸۵) و اخرج البخاری عن ابن عمر عن رسول اللہ صلی اللہ علیہ وسلم فیما سقت السماء والعیون وکان عشريا العشر الحدیث۔ یعنی یہ اخراجات زکوٰۃ میں منہا نہیں ہوں گے کہ ان اخراجات کو نکال کر باقی پیداوار اس پر زکوٰۃ دے بلکہ یہ اخراجات بقیہ کل پیداوار سے عشر دیا جائے گا۔

ہے، لہذا اس کی تقدیم واجب ہے، نیز یہ حدیث امام ابوحنیفہ رحمۃ اللہ علیہ کے دلائل کے لئے مخصوص بھی ہے۔  
جس طرح کہ ایک ہی حدیث کے شروع میں ہے۔ ”چرنے والے اونٹوں میں زکوٰۃ ہے۔“ اور اسی حدیث کے خاتمہ میں ہے۔ ”پانچ اونٹوں سے کم میں صدقہ نہیں ہے۔“ اسی طرح ایک حدیث میں ہے ”چاندی میں صدقہ ہے۔“ جبکہ دوسری حدیث میں ہے۔ ”پانچ اوقیہ چاندی سے کم میں زکوٰۃ نہیں۔“

نیز چونکہ پیداوار بھی ایک طرح کا مال ہے اور تھوڑی پیداوار میں زکوٰۃ واجب نہیں ہوگی جس طرح باقی اموال کی تھوڑی مقدار میں زکوٰۃ واجب نہیں، یہی رائے میرے نزدیک صحت حدیث کی وجہ سے راجح ہے۔

عشر میں سال کا اعتبار نہیں کیا گیا چونکہ پیداوار کی کٹائی سے اس کی نماء مکمل ہو جاتی ہے، اناج باقی رکھنے سے نماء مکمل نہیں ہوتی، بقیہ اموال زکوٰۃ کے لئے حوالان حول کی شرط تکمیل نماء کے لئے لگائی جاتی ہے، یہاں نصاب مکملی ہے چنانچہ وسق ایک مکمل اور پیمانہ ہے۔ جس طرح صاع نبی کریم صلی اللہ علیہ وسلم کے عہد میں اہل مدینہ کا پیمانہ تھا، صاع کی مقدار چار مد کے برابر ہے یا ایک صاع پانچ رطل اور ثلث رطل کے برابر ہے، اور ایک رطل ۶۷۵ گرام کے برابر ہے۔

شافعیہ اور حنابلہ کے نزدیک اگر چھوہارے اور کشمش ہو تو ان کے لئے بھی نصاب شرط ہوگا، چونکہ مسلم کی حدیث ہے کہ ”اناج اور چھوہاروں میں صدقہ نہیں یہاں تک کہ پانچ وسق تک نہ پہنچ جائیں۔“

اور اگر کھجوروں اور انگور سے چھوہارے اور کشمش نہیں بنائی یا ان کے سوکھنے میں وقت زیادہ لگا مثلاً سال گزر گیا تو اس صورت میں تر کھجوروں اور انگور کے نصاب کا اعتبار کر لیا جائے گا۔

لہذا تازہ کھجوریں اور انگور ہی کا وسق سے حساب لگایا جائے گا، چونکہ یہی ان کی تکمیل کا وقت ہے، لہذا اسی تازہ حالت سے خشک حال کو مکمل کیا جائے گا اور دونوں (کھجوروں اور انگور) سے فی الحال زکوٰۃ نکالی جائے گی۔

اناج سے بھوسہ وغیرہ صاف کر کے پانچ وسق کے نصاب کا اعتبار کیا جائے گا چونکہ اناج کو بھوسہ کے ساتھ ذخیرہ نہیں کیا جاتا۔  
اگر اناج ایسا ہو جسے چھلکے سمیت ذخیرہ کیا جائے جیسے چاول (دھان) اور مسور تو اس کا نصاب دس وسق ہوگا، چونکہ چھلکے کو اگر الگ کیا جائے تو پیداوار نصف رہ جاتی ہے۔

نصاب پورا کرنے کے لئے ایک پھل کو دوسرے پھل سے نہیں ملایا جائے گا، اسی طرح ایک قسم کے اناج کو دوسری قسم کے اناج کے ساتھ نصاب مکمل کرنے کے لئے نہیں ملایا جائے گا۔ اگرچہ موسم کے بدلنے یا علاقہ کے مختلف ہونے سے اناج کے تیار ہونے میں تاخیر ہو۔ ① اسی طرح ایک سال کے اناج کو تکمیل نصاب کے دوسرے سال کے اناج کے ساتھ نہیں ملایا جائے گا۔

مالکیہ کے ہاں معتبر یہ ہے کہ اناج بھوسہ وغیرہ سے صاف کیا ہو اور کھجوروں اور انگور کو خشک کیا ہو، اگر تر کھجوریں اور تازہ انگور فروخت کر دیئے تو ان کی قیمت میں نصف عشر واجب ہوگا، اسی طرح تھوم، چنا جو خشک نہ کیا ہو فروخت کر دیا تو ان کی قیمت میں بھی نصف عشر (۵٪) ہوگا۔

نصاب شرعی میں چاول مسور اور جو کے چھلکے کا حساب کیا جائے گا، مثلاً چاول جو چھلکے سے صاف کیا ہو وہ چار وسق ہو اور اگر چھلکے کے ساتھ پانچ وسق ہو تو زکوٰۃ دی جائے گی اور اگر اس سے کم ہو تو زکوٰۃ نہیں ہوگی۔

جمہور نے حنفیہ کے ساتھ اس بات پر اتفاق کیا ہے کہ کٹائی اور گاہی وغیرہ کے اخراجات کی وجہ سے نصاب میں کمی نہیں کی جائے گی۔

①..... مثلاً کشمیر میں چاول تاخیر سے تیار ہوتا ہے جبکہ سندھ میں چاول جلد تیار ہو جاتا ہے اب اگر ایک آدمی کی زمین کشمیر میں بھی ہو اور سندھ میں بھی ہو تو وہ دونوں جگہوں کی پیداوار کو نہیں ملائے گا۔



## پانچویں چیز.....عشر کی مقدار کا بیان

فقہائے کرام نے اس بات پر اتفاق کیا ہے کہ عشر (دسواں حصہ) اس پیداوار میں واجب ہے جس کی سیرابی میں مشقت نہ اٹھائی گئی ہو جیسے بارانی زمین کی پیداوار، یا وہ زمین جسے کسی قریب کے پانی سے سیراب کیا جاتا ہو۔

نصف عشر (بیسواں حصہ) اس زمین کی پیداوار میں واجب ہے جس کی سیرابی میں مشقت ہو (یا روپے دینے پڑیں) جیسے کنویں سے ڈولوں کے ساتھ پانی نکال کر سیراب کی گئی زمین یا رہٹ وغیرہ سے سیراب کی گئی زمین۔

دلیل.....فقہاء کی دلیل نبی کریم صلی اللہ علیہ وسلم کی حدیث ہے جو پہلے گزر چکی ہے۔ ”کہ وہ زمین (پیداوار) جو آسمان اور چشموں کے پانی سے سیراب کی جاتی۔ سیلاب (ندی نالے وغیرہ) کے پانی سے سیراب کی جاتی ہو اس میں عشر ہے، اور جو زمین رہٹ سے سیراب کی جاتی ہو اس میں نصف عشر ہے۔“

پوری امت کا اس مقدار پر اجماع ہے۔

زمین کی مختلف سیرابی..... اگر ایسی زمین ہو جسے نصف سال مشقت سے سیراب کیا جاتا ہو اور نصف سال بغیر مشقت کے (مثلاً بارش سے) تو اس میں دسویں حصے کا تین چوتھائی دینا ہوگا (یعنی ۵۰ فیصد) تاکہ دونوں طرح کی سیرابیوں کا لحاظ رکھا جائے۔

اگر ایک طرح کی سیرابی سال کے اکثر حصہ ہوتی ہو (مثلاً ۹ ماہ بارش سے سیراب ہو) تو اکثر کا اعتبار ہوگا یعنی عشر (دسواں حصہ زکوٰۃ) واجب ہو چونکہ اکثریت کی رعایت واجب ہے اور اقل کا اعتبار ساقط ہوگا۔

بارانی زمین اور سیرابی زمین میں فرق کا سبب واضح ہے یعنی سیرابی زمین میں مشقت زیادہ ہے جبکہ بارانی زمین میں مشقت نہیں۔ یہ ایسا ہی ہے جیسا کہ جانوروں میں یعنی جن جانوروں کو گھر پر باندھ کر چارا دیا جاتا ہو ان پر زکوٰۃ نہیں جبکہ چرنے والے جانوروں پر زکوٰۃ ہے۔

پیداوار کی زکوٰۃ کے نصاب میں غنوں نہیں (جس طرح بقیہ اموال کے نصاب میں ہوتا ہے)، اگر نصاب (یعنی پانچ وسق) سے زیادہ ہو جائے تو اسی حساب سے زکوٰۃ دی جائے گی ① یعنی عشر یا نصف عشر دیا جائے گا۔

مقدار واجب کی صفت..... حنفیہ کے نزدیک عشر میں پیداوار ہی کا حصہ دیا جائے یا اس کی قیمت دے دی جائے ② جبکہ جمہور کے نزدیک بعینہ اس پیداوار کا حصہ دیا جائے گا قیمت جائز نہیں۔

کیا اناج پر ہونے والے اخراجات منہا کئے جائیں گے..... کاشتکار حسب عادت کاشتکاری پر اخراجات کرتا ہے مثلاً بیج کی قیمت، ہل چلانے کی مزدوری، سیرابی کا کرایہ کٹائی کی مزدوری اور صاف کرنے کی مزدوری وغیرہ۔

چنانچہ ندوۃ البرکتہ المعتقدہ جدہ کے فتویٰ نمبر ۱۵ میں ہے۔

اس مسئلہ میں تین طرح کی آراء سامنے آئی ہیں۔

۱..... سبھی قسم کے اخراجات منہا کئے جائیں۔

۲..... کسی قسم کا کوئی خرچہ منہا نہ کیا جائے۔

①..... مثلاً پانچ وسق جو کہ ۶۵۳ کلوگرام کے برابر ہے اس میں عشر تقریباً ۱/۲ - ۶۵ کلوگرام دینا واجب ہے اور پیداوار اس سے زائد ہو اس کا بھی دسواں

حصہ دیا جائے گا۔ ②..... مثلاً ایک سو من غلہ سے ہے ۱۰ من غلہ ہی زکوٰۃ میں دے دے یا دس من غلہ کی قیمت دے۔



۳..... محصول کا ایک تہائی ساقط کر دیا جائے۔

پھر باقی اناج سے زکوٰۃ دی جائے۔

مجلس کے حاضرین نے تیسری رائے کو اختیار کیا جو کہ متوسط قسم کی ہے اس کے بعد اگر بارانی زمین ہے تو دسواں حصہ زکوٰۃ میں دیا جائے گا اور اگر آلات سے سیراب کی جاتی ہو تو نصف عشر دیا جائے۔

یہ تفصیل شرح ترمذی میں ابن عربی کے کلام سے مستفاد ہوتی ہے، چونکہ حدیث ہے کہ ”ایک تہائی یا ایک چوتھائی کو چھوڑ دو۔“ البتہ وہ رائے جس پر سبھی مسلمانوں کا عمل ہے اور مذاہب اربعہ میں مقرر ہے جسے ابن خزم نے محلی ۵/۲۵۸ میں ذکر کیا ہے، نیز فقہاء نے بھی اسی کی تصریح کی ہے کہ اخراجات کی وجہ سے زکوٰۃ ساقط نہیں کی جائے گی چونکہ زکوٰۃ عین پیداوار سے متعلق ہے، چونکہ فرمان باری تعالیٰ ہے۔

کٹائی کے دن اس کا حق دو۔

وأتوا حقہ یوم حصادہ

میں اسی رائے کو ترجیح دیتا ہوں۔

## چھٹی چیز..... عشر واجب ہونے کا وقت

امام ابوحنیفہ رحمۃ اللہ علیہ کے نزدیک..... امام ابوحنیفہ رحمۃ اللہ علیہ کے نزدیک عشر واجب ہونے کا وقت اناج کے نکلنے کا وقت ہے اور پھلوں کے ظہور کا وقت ہے۔ ① چونکہ فرمان باری تعالیٰ ہے:

أَنْفَقُوا مِنْ حَبْلَتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ..... البقرة ۲/۲۶۷

اس آیت میں اللہ تعالیٰ نے حکم دیا ہے کہ زمین سے جو نکلے اسے خرچ کرو، لہذا آیت دلالت کرتی ہے کہ زکوٰۃ کا وجوب پیداوار کے نکلنے کے ساتھ متعلق ہے، وجوب کے بعد مالک نے پیداوار جان بوجھ کر ہلاک کر دی تو عشر کا ضامن ہوگا۔

جبکہ وجوب سے پہلے ضامن نہیں ہوگا، اگر پیداوار خود بخود ہلاک ہوئی تو عشر نہیں ہوگا۔ ②

مالکیہ..... کے نزدیک وجوب عشر کا وقت پھلوں کی صورت میں پھلوں میں عمدگی آجانے کا وقت ہے (یعنی کھجوروں میں زردی آجانے اور انگوروں میں مٹھاس پیدا ہو جائے تو یہی عشر کے وجوب کا وقت ہے)

جبکہ اناج کی صورت میں دانوں میں عمدگی پیدا ہونے کا وقت ہے جس وقت کہ دانے کھانے کے قابل ہو جائیں اور فصل کو سیرابی کی ضرورت نہ رہے، گویا وجوب کا وقت پیداوار کے خشک ہونے اور صاف ہونے کے وقت سے نہیں ہوگا۔ ③

شافعیہ اور حنابلہ..... کے نزدیک پھلوں میں زکوٰۃ اس وقت واجب ہوگی جب پھل میں بدو صلاح ہو جائے یعنی پھل میں کھانے کی صلاحیت پیدا ہو جائے چونکہ اسی وقت پھل کامل ہوتا ہے اس سے پہلے پھل کچا اور ناقابل استعمال ہوتا ہے۔

جبکہ اناج میں عشر اس وقت واجب ہوگا جب دانوں میں سختی آجائے چونکہ اسی وقت اناج کا شمار طعام میں ہوتا ہے جبکہ قبل ازیں فصل سبزہ ہے۔

مذکورہ بالا تفصیل میں وجوب زکوٰۃ سے یہ مراد نہیں کہ فی الحال زکوٰۃ دینا واجب ہے بلکہ مراد یہ ہے کہ زکوٰۃ کے وجوب کا سبب منعقد ہو چکا ہے۔

① یعنی اناج جس وقت بالیوں سے نکل آیا ظاہر ہو گیا اس وقت عشر واجب ہو جاتا ہے اور پھل کا جب ظہور ہوا عشر واجب ہو جاتا ہے اگرچہ ادا کی گئی بعد میں کرنی ہوتی ہے لیکن واجب پہلے ہو جاتا ہے۔ ② دیکھئے البدائع ۲/۶۳۔ ③ دیکھئے القوانین الفقہیہ ص ۱۰۶ الشرح الکبیر ۱/۲۵۱۔

تیسری رائے کہ مطابق اگر مالک نے وجوب کے بعد پیداوار تباہ کر دی تو عشر کا ضامن ہوگا اگر وجوب سے قبل تباہ کی تو عشر واجب نہیں ہوگا، اگر عشر دینے سے فرار اختیار کیا تو ضامن ہوگا۔

اگر پھل توڑے اور ٹھنڈی جگہ محفوظ کر لئے یا غلہ تھیلوں میں بھر لیا تو وجوب بدستور ثابت رہے گا، اگر اس کے بعد غلہ تباہ کر دیا تو ضامن ہوگا، یہ ایسا ہی ہے جیسے سال پورا ہونے پر مویشیوں کو ہلاک کر دے یا نقدی مال ضائع کر دے تو زکوٰۃ ساقط نہیں ہوگی، اگر پھل صلاحیت کے پیدا ہونے سے پہلے تباہ ہو یا اناج میں پختگی آنے سے پہلے تباہ ہو گیا تو زکوٰۃ ساقط نہیں ہوگی، وقت وجوب کے اندازہ سے پہلے اناج میں مالک کا تصرف یعنی بیع اور ہبہ جائز ہے، اگر بدو صلاح سے پہلے فروخت کیا یا ہبہ کیا تو بائع اور واہب پر صدقہ ہوگا۔ یہ حنا بلہ اور مالکیہ کا قول ہے۔ حنفیہ کہتے ہیں جب کھیتی تیار ہونے سے پہلے فروخت کر دی تو زکوٰۃ مشتری پر واجب ہوگی، شافعیہ کہتے ہیں بوقت وجوب مالک پر زکوٰۃ واجب ہوگی۔

### ساتویں چیز..... وہ اناج جسے ایک دوسرے کے ساتھ ملایا جائے

اناج اور پھلوں کے علاوہ اشیاء میں اہل علم کا کوئی اختلاف نہیں کہ تکمیل نصاب کے لئے ایک جنس کو دوسری جنس کے ساتھ نہیں ملایا جائے گا، چنانچہ مویشیوں کی اجناس تین قسم پر ہیں۔ اونٹ، گائے اور بکریاں، ان میں سے ایک جنس کو دوسری جنس کے ساتھ نہیں ملایا جائے گا، پھلوں میں بھی ایک جنس کو دوسری جنس کے ساتھ نہیں ملایا جائے گا، چنانچہ کھجوروں کو کشمش کے ساتھ نہیں ملایا جائے گا، اسی طرح بادام اور پستہ وغیرہ تو بھی دوسری جنس کے ساتھ نہیں ملایا جائے گا، پھلوں کو چرنے والے مویشیوں کے ساتھ نہیں ملایا جائے گا اور نہ ہی اناج اور پھلوں کو ایک دوسرے کے ساتھ ملایا جائے گا۔

اس میں کوئی اختلاف نہیں کہ انواع اجناس کو تکمیل نصاب کے لئے ایک دوسری کے ساتھ ملایا جائے گا، اس میں بھی کوئی اختلاف نہیں کہ تجارتی سامان نقد کے ساتھ ملایا جائے گا اور نقدی مال سامان تجارت کے ساتھ ملایا جائے گا، البتہ امام شافعی رحمۃ اللہ علیہ صرف اسی جنس کے ساتھ ملانے کے قائل ہیں جس سے سامان تجارت خریداہو۔

مالکیہ کے علاوہ جمہور میں اختلاف نہیں کہ گندم مسور کے ساتھ ملائی جائے گی چونکہ مسور بھی ایک اسی جنس کی نوع ہے، اسی طرح بغیر چھلکے والا جو چھلکے والے جو کے ساتھ ملایا جائے گا۔

علماء میں یہ اختلاف ہے کہ اناج کی ایک قسم دوسری قسم کے ساتھ ملائی جائے گی اور نقدین کی ایک قسم دوسری قسم کے ساتھ ملائی جائے گی۔

حنفیہ اور شافعیہ..... حنفیہ اور شافعیہ کہتے ہیں ایک جنس کو دوسری جنس کے ساتھ نہیں ملایا جائے گا، نصاب کا ہر جنس میں الگ الگ اعتبار کیا جائے گا، چونکہ اناج کی مختلف اجناس ہیں ہر جنس کا الگ الگ اعتبار ہوگا، جیسے پھلوں اور مویشیوں میں ہوتا ہے، البتہ ملاحظہ رہے کہ امام ابوحنیفہ رحمۃ اللہ علیہ کے نزدیک زکوٰۃ زمین سے نکلنے والی ہر پیداوار میں ہے خواہ قلیل ہو یا کثیر، ان کے نزدیک نصاب کی شرط نہیں، لہذا ان کے نزدیک ایک جنس کو دوسری جنس کے ساتھ ملانے کی مشکل ہے ہی نہیں۔

مالکیہ..... مالکیہ اور حنا بلہ میں سے قاضی حنبلی کہتے ہیں: گندم جو کے ساتھ ملائی جائے گی، اور دالیں ایک دوسری کے ساتھ ملائی جائیں گی، چونکہ یہ سب از قسم قوت (خوراک) ہیں، لہذا دالیں ایک دوسری کے ساتھ ملائی جائیں گی جیسے گندم کی مختلف اقسام ایک دوسری کے ساتھ ملائی جاتی ہیں۔

## آراء کی تفصیل

مالکیہ..... مالکیہ کہتے ہیں سات قسم کی دالیں ایک دوسرے سے ملائی جائیں گی یعنی چنا، لوبیا، ماش، مسور، ترمس (ایک قسم کی دال) مٹر اور ترشا، یہ ایک دوسری کے ساتھ ملائی جائیں گی، چونکہ یہ زکوٰۃ میں ایک ہی جنس ہیں، جب ان میں سے دو اقسام یا سبھی اقسام جمع ہو جائیں تو سبھی کو جمع کر کے زکوٰۃ دے دی جائے گی، ہر قسم سے وہی نکالے جو اس کے قائم مقام ہو، چنانچہ گندم، جو، بغیر چھلکے والے جو ایک قسم میں شمار ہیں، ایک دوسرے کے ساتھ ملائے جائیں گے۔

ادنیٰ قسم کے بجائے اعلیٰ قسم زکوٰۃ میں دے دی تو کافی ہوگی جبکہ اس کا لٹ کافی نہیں ہوگا، جیسے گیسوں، بغیر چھلکے کے جو، چھلکے والا جو چونکہ یہ تینوں ایک ہی جنس ہیں، ان میں سے کچھ بھی علس (لبے دانے والا ایک اناج ہے جو گندم کے مشابہ ہوتا ہے اور یمن میں پایا جاتا ہے) کے ساتھ نہیں ملایا جائے گا، چونکہ علس منفرد جنس ہے، اسی طرح علس میں سے مکئی کے ساتھ کچھ نہیں ملایا جائے گا اور نہ چاول کے ساتھ، چونکہ ان میں سے ہر ایک منفرد جنس ہے، بلکہ ہر ایک کا الگ جنس کا اعتبار ہوگا۔

وہ اناج جس سے تیل نکالا جاتا ہے وہ چار قسم کے ہیں، زیتون، تل، مولیٰ کے دانے اور حب عصف، یہ بھی مختلف اجناس ہیں انہیں ایک دوسرے کے ساتھ نہیں ملایا جائے گا۔

ایک ہی جنس کی مختلف انواع کو ایک دوسری کے ساتھ ملایا جائے گا، چنانچہ کشمش کی جملہ اقسام جنس واحد ہیں جبکہ کشمش کو دوسری کسی اور جنس کے ساتھ تکمیل نصاب کے لئے نہیں ملایا جائے گا، چھوہاروں کی جملہ اقسام جنس واحد ہیں، گندم کی جملہ اقسام خواہ گندم رذی ہو یا عمدہ ایک ہی جنس ہیں۔

شافعیہ..... شافعیہ کہتے ہیں ایک جنس کا نصاب دوسری جنس سے مکمل نہیں کیا جائے گا، البتہ ایک نوع کو دوسری نوع کے ساتھ تکمیل نصاب کے لئے ضم کر لیا جائے گا، دو انواع سے ان کے حساب سے زکوٰۃ دی جائے گی، چونکہ ایسا کرنے میں کوئی مشقت نہیں بخلاف مویشیوں کے، صحیح قول یہ ہے کہ زکوٰۃ دینے والا ایک ہی نوع زکوٰۃ میں دے گا، ایسا نہیں ہوگا کہ کچھ ایک نوع سے لے لیا اور کچھ دوسری نوع سے، چونکہ اس میں مشقت ہے، چنانچہ اگر کثرت انواع کی وجہ سے ایک جز کی زکوٰۃ کا نکالنا دشوار ہو اور اس کی پیداوار بھی قلیل ہو تو متوسط نوع کو زکوٰۃ میں دے، نہ اعلیٰ قسم نکالے نہ ادنیٰ قسم، بلکہ متوسط قسم کی نکال دے۔

چونکہ اس میں جانب اعلیٰ اور جانب ادنیٰ کی رعایت ہے۔

علس (گیہوں کی ایک قسم) کو گندم کے ساتھ ملایا جائے گا، چونکہ علس گندم کی ایک نوع ہے، اور علس اہل یمن کی خوراک ہے، جبکہ سلت (چھلکے کے بغیر جو) مستقل ایک جنس ہے، لہذا اسے دوسری جنس کے ساتھ نہیں ملایا جائے گا جیسے جو کسی دوسری جنس سے نہیں ملائے جائیں گے۔

پھل..... ایک سال کے پھل دوسرے سال کے پھلوں کے ساتھ تکمیل نصاب کے لئے نہیں ملائے جائیں گے۔ البتہ ایک سال کا پھل دوسرے پھل کے ساتھ ملایا جاسکتا ہے اگرچہ ان میں صلاحیت پیدا ہونے کا وقت مختلف ہو، چونکہ پھلوں کی انواع مختلف ہیں موسم کی ندرت اور جگہ کے اعتبار سے ان کی صلاحیت کا وقت مختلف ہوتا ہے، ظاہر قول یہ ہے کہ پھلوں کی توڑائی کا ایک سال میں اعتبار ہوگا۔

ابن قدامہ..... حنابلہ میں سے ابن قدامہ کہتے ہیں: قاصی ابو یعلیٰ کے نزدیک امام احمد رحمۃ اللہ علیہ کی تین روایتوں میں سے صحیح یہ ہے کہ گندم جو کے ساتھ ملائی جائے گی، دالیں ایک دوسری کے ساتھ ملائی جائیں گی، اسی طرح سونا چاندی کے ساتھ ملایا جائے گا، اناج کی



ایک جنس کی مختلف انواع کو ملایا جائے گا، ایک سال کے پھلوں کو بھی ایک دوسرے کے ساتھ تکمیل نصاب کے لئے ملایا جائے گا، جیسے مویشیوں اور نقدین میں ہوتا ہے۔

سلت (بغیر چھلکے کے جو) جو کی ایک نوع ہے لہذا جو کے ساتھ اسے ملایا جائے گا، علس بھی گندم کی ایک نوع ہے، لہذا علس گندم کے ساتھ ملائی جائے گی۔

ایک سال کا اناج اور ایک سال کے پھل ایک دوسرے سے ملائے جائیں گے تاکہ نصاب مکمل ہو جائے، برابر ہے کہ کاشت کا وقت اور قابلیت کا وقت ایک ہو یا الگ الگ۔

مبھوتی..... مبھوتی نے کشاف القناع میں ذکر کیا ہے کہ اناج کی ایک جنس کی مختلف انواع اور پھل کی مختلف انواع جو ایک سال کے ہوں ایک دوسرے کے ساتھ ملائے جائیں گے، ایک بڑی جنس کو دوسری کے ساتھ نہیں ملایا جائے گا، جیسے گندم اور مکئی۔ چونکہ یہ مختلف اجناس ہیں ایک دوسری کے ساتھ نہیں ملائی جائیں گی، جیسے پھلوں کی مختلف اجناس اور جانوروں کی مختلف اجناس کو نہیں ملایا جاتا، لہذا علس کو گندم کے ساتھ ملانے پر قیاس نہیں کیا جائے گا چونکہ علس گندم کی ایک قسم ہے، نقدود (سونا چاندی) کو ایک دوسرے کے ساتھ نہیں ملایا جائے گا اور نہ ہی نقدود کو اناج پھل اور جانوروں کے ساتھ ملایا جائے گا، چونکہ یہ مختلف اجناس ہیں، اسی طرح نقدود کو تجارتی سامان کے ساتھ بھی نہیں ملایا جائے گا، البتہ نقدود کو سامان تجارت کی قیمت کے ساتھ ملایا جائے گا، یہی مذہب حنابلہ کے نزدیک قابل اعتماد ہے، یوں اس طرح حنابلہ کی رائے دوسرے مذاہب کے ساتھ اس صورت میں متفق ہو جاتی ہے۔

خلاصہ..... مالکیہ اور حنابلہ میں سے قاضی ابو یعلیٰ رحمۃ اللہ علیہ کے نزدیک گندم جو کے ساتھ ملائی جائے گی، جبکہ شافعیہ اور حنابلہ کے معتمد قول کے مطابق گندم اور جو ایک دوسرے کے ساتھ نہیں ملائے جائیں گے، دالیں مالکیہ اور حنابلہ کے نزدیک ایک ایک دوسرے کے ساتھ ملائی جائیں گی، جبکہ شافعیہ کے نزدیک نہیں ملائی جائیں گی امام احمد رحمۃ اللہ علیہ کی دوسری روایت بھی یہی ہے۔

## آٹھویں چیز..... وقف کے پھلوں کی زکوٰۃ

موقوف پھلوں کی زکوٰۃ کے متعلق فقہاء کی دو طرح کی آراء ہیں۔ اس کا دار و مدار زمین کی ملکیت اور عدم ملکیت پر ہے، ایک رائے کے مطابق موقوفہ زمین کی زکوٰۃ ہے اور دوسری رائے کے مطابق موقوفہ زمین میں زکوٰۃ نہیں۔<sup>①</sup>

حنفیہ..... حنفیہ کہتے ہیں زمین کی پیداوار کی ملک کا ہونا شرط ہے، چنانچہ وہ زمین جن کا کوئی مالک نہیں ہوتا ان میں عشر واجب ہے اور یہ موقوفہ زمینیں ہیں، چونکہ فرمان باری تعالیٰ میں عموم ہے۔

يَا أَيُّهَا الَّذِينَ آمَنُوا أَنْفِقُوا مِنْ صَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ..... البقرة ۲/۲۶۷

انے ایمان والو! اپنی کمائی اور جو ہم تمہارے لئے زمین سے پیداوار نکالتے ہیں ان کی اچھی چیزوں کو خرچ کرو۔

دوسری جگہ فرمان ہوا:

وَ اتُّوا حَقَّهُ يَوْمَ حَصَادِهِ..... الانعام ۶/۱۳۱

کمائی کے دن اس کا حق دو۔

نیز نبی کریم صلی اللہ علیہ وسلم کا فرمان ہے۔ ”جس پیداوار کو آسمان سے اب کرتا ہو اس میں عشر ہے اور جو پیداوار (زمین) ڈول اور رت

① دیکھئے البدائع ۲/۵۶، الشرح الكبير ۱/۲۸۵، معنی المحتاج ۱/۳۸۲، کشاف القناع ۲/۲۴۲۔

سے سیراب کی جاتی ہو اس میں نصف عشر ہے۔“

عقلی دلیل یہ ہے کہ عشر پیداوار میں واجب ہوتا ہے، بعینہ زمین میں واجب نہیں، گویا زمین کی ملکیت اور عدم ملکیت ایک معنی میں ہیں۔

مالکیہ..... مالکیہ کی رائے حنفیہ جیسی ہے، چنانچہ مالکیہ کے نزدیک وقف (وقف کرنے والا) اور متولی پر واجب ہے کہ وہ قرض کے لئے وقف کئے ہوئے سونا چاندی کی زکوٰۃ دے، بشرطیکہ اس پر سال گزر جائے سال کا حساب بوقت ملک ہوگا یا جب مال وقف نہیں کیا تھا اس وقت نصاب پورا تھا، جس وقت وقف کیا اس وقت ہر سال کی زکوٰۃ واجب ہوگی، جیسا کہ وقف کی نباتات کی زکوٰۃ دی جاتی ہے جو کہ مملوک زمین میں یا اجرت پر لی ہوئی زمین میں اگائی جاتی ہوں، چوبایوں میں جو جانور وقف کیا ہو اس کی زکوٰۃ دی جائے صورت یہ ہے کہ اس کا دودھ، اون وقف کیا جائے یا سواری کے لئے دیا جائے اس کی نسل اس کے تابع ہوگی، مساجد اور فقراء خواہ معین ہوں یا غیر معین پر وقف کی ہوئی زمین پر بھی زکوٰۃ ہے بشرطیکہ اگر مالک متولی ہو، اگر موقوفہ زمین کے متولی وہ لوگ ہوں جن پر زمین وقف کی گئی ہے (یعنی موقوف علیہم) اور وہی اس کی دیکھ بھال اور اس کا انتظام چلاتے ہوں تو اگر پیداوار تقسیم کرنے کے بعد ہر ایک حصہ دار کے پاس پورا نصاب ہو تو زکوٰۃ انہی پر ہوگی۔ اگر نصاب پورا ہر ایک کے حصہ میں نہ آیا تو زکوٰۃ نہیں ہوگی، اور اگر حصہ دار کے پاس اپنا غیر موقوفہ اناج اتنا ہو جسے موقوفہ کے ساتھ ملانے سے نصاب پورا ہو جائے تو زکوٰۃ واجب ہوگی۔

شافعیہ..... شافعیہ کے نزدیک صحیح قول کے مطابق باغات اور غلہ جات جو مساجد، پلوں فقراء کے لئے بنائی ہوئی عمارات فقراء اور مساکین پر موقوف کیے ہوں ان پر زکوٰۃ نہیں ہے جبکہ ان موقوفات کا کوئی معین مالک نہ ہو۔

حنابلہ..... حنابلہ نے موقوفہ زمین کے عشر میں فرق کیا ہے حنابلہ کہتے ہیں اگر زمین، چرنے والے جانور، غلہ اور درخت کسی معین شخص پر موقوف ہوں تو زکوٰۃ واجب ہوگی بشرطیکہ حصہ داروں میں سے ہر شخص کا حصہ پورے نصاب تک پہنچتا ہو۔ اور اگر یہ چیزیں کسی غیر معین پر موقوف ہوں تو اس صورت میں زکوٰۃ نہیں ہوگی۔ اسی طرح اگر مساجد پر موقوف ہوں تو بھی زکوٰۃ نہیں ہوگی۔

## نویں چیزیں..... اجرت پر لی ہوئی زمین کی زکوٰۃ

اجرت پردی ہوئی زمین کی زکوٰۃ کے متعلق فقہاء میں اختلاف ہے اور دو آراء سامنے آئی ہیں آیا کہ زکوٰۃ موجر (اجرت پردینے والا) پر ہوگی یا مستاجر (اجرت پر لینے والا) پر ہوگی۔ ①

امام ابوحنیفہ..... امام ابوحنیفہ رحمۃ اللہ علیہ کہتے ہیں: اجرت پردی ہوئی زمین کی زکوٰۃ موجر پر ہے، چونکہ زکوٰۃ اسی کے اخراجات میں سے ہے، یہ زکوٰۃ خراج مؤظف کی طرح ہے، نیز اس لئے بھی کہ زمین کی پیداوار کا بدل یعنی اجرت موجر لیتا ہے لہذا یہ ایسا ہی ہے جیسا کہ وہ خود زمین میں کاشت کاری کرے، نیز زمین وجوب زکوٰۃ میں اصل کا درجہ رکھتی ہے۔

صاحبین..... صاحبین کہتے ہیں اجرت پردی ہوئی زمین کی زکوٰۃ مستاجر پر ہوگی، چونکہ عشر پیداوار میں واجب ہوتا ہے اور پیداوار مستاجر کی ملکیت ہے، لہذا عشر بھی مستاجر پر ہوگا۔

البتہ فتویٰ امام ابوحنیفہ رحمۃ اللہ علیہ کے قول پر ہے اور یہی معمول بہ ہے، چونکہ امام صاحب کا قول ظاہر الروایۃ ہے اگر مستاجر پر زکوٰۃ

①..... مزید تفصیل کے لئے دیکھئے البدائع ۵۶/۲ الباب ۱۵۲/۱ المہذب ۱۵۷/۱، المغنی ۲۸/۲ فتح القدیر ۸/۲، بدایۃ المجتہد ۱/۲۳۹۔

واجب کرنے میں فقراء کا زیادہ نفع ہو تو مستاجر پر ہی زکوٰۃ واجب ہوگی، متاخرین نے اسی پر فتویٰ دیا ہے۔ ①

جمہور..... جمہور کہتے ہیں جب کسی انسان نے زمین اجرت پر لی اس میں باغات لگائے یا فصل اگائی اور اس میں زکوٰۃ واجب ہوئی ہو تو عشر متاجر (اجرت پر لینے والے) پر واجب ہوگا، اور اگر عاریۃ زمین لی ہے تو مستعیر (عاریۃ لینے والی) پر عشر ہوگا۔ چونکہ فرمان باری تعالیٰ ہے:

وَ اتُّوا حَقَّهُ یَوْمَ حَصَادٍ..... الانعام ۱۴۱/۶

نیز رسول اللہ صلی اللہ علیہ وسلم کی حدیث ہے کہ ”جس زمین (پیداوار) کو آسمان سیراب کرے اس میں عشر ہے۔ الحدیث عقلی اعتبار سے مالک (موجر) پر عشر واجب کرنے میں غمخواری کی خلاف ورزی ہے، عشر تو اناج کا حق ہے، چونکہ اگر مستاجر کا شتکار نہ کرتا عشر واجب نہ ہوتا۔

## دسویں چیز..... خراجی زمین کی زکوٰۃ

زمین کی دو قسمیں ہیں۔ عشری اور خراجی۔

عشری زمین..... یہ وہ زمین ہے جس میں عشر واجب ہوتا ہے اور عشر میں عبادت کا معنی ہے، اس کی تفصیل درج ذیل ہے۔  
الف..... سرزمین عرب کی حدود مقام عذیب (کوفہ کی ایک بستی) سے اقصائے یمن اور عدن تک ہیں، چونکہ رسول اللہ صلی اللہ علیہ وسلم اور آپ کے بعد خلفائے راشدین نے سرزمین عرب سے خراج وصول نہیں کیا، لہذا سرزمین عرب عشری ہے۔  
ب..... وہ زمین جس کے باسی خوشی سے اسلام قبول کر لیں وہ عشری ہے چونکہ ایسی زمین اسلامی ہوتی ہے لہذا اس زمین کے وظیفہ میں عبادت کا معنی ہوگا۔

ج..... وہ زمین جو عنوۃ اور جبرائیل کی گئی ہو اور پھر مسلمان غازیوں میں تقسیم کر دی گئی ہو وہ بھی عشری ہے اس کی وجہ بھی وہی ہے جو ”ب“ کے تحت بیان ہوا۔

د..... مسلمان جب اپنے گھر کو باغ بنالے اور اسے عشری پانی سے سیراب کرے تو وہ بھی عشری زمین ہوئی اگر اسے خراجی پانی سے سیراب کیا گیا تو وہ خراجی زمین ہوگی۔

غیر آباد زمین..... اور وہ زمین جسے کوئی مسلمان امام کی اجازت سے (امام ابو حنیفہ اور مالکیہ کے نزدیک) آباد کر لے تو ایسی زمین کے متعلق امام ابو یوسف کہتے ہیں: اگر یہ زمین عشری زمین کی حدود سے ملتی ہو تو عشری ہوگی اور اگر خراجی زمین کی حدود سے ملتی ہو تو خراج ہوگی، امام ابو یوسف رحمۃ اللہ علیہ کے نزدیک بصرہ عشری زمین ہے اور اس پر صحابہ کرام رضی اللہ تعالیٰ عنہم کا اجماع ہے۔  
امام محمد رحمہ اللہ علیہ کہتے ہیں: اگر غیر آباد زمین کو کسی نے آباد کیا اور وہ آسمان کے پانی سے سیراب ہوتی ہو یا کنویں سے پانی نکالے اسے سیراب کیا جاتا ہو یا بڑی بڑی نہروں کے پانی سے سیراب ہو جن کا کوئی مالک نہ ہو جیسے دجلہ اور فرات تو وہ عشری زمین ہے، اگر عجیبوں نہروں سے الگ نہر کھود کر لائی اور اسے سیراب کیا تو وہ خراجی زمین ہے۔

خراجی زمین..... خراجی زمین وہ ہوتی ہے جس میں خراج واجب ہوتا ہو، چونکہ یہ اصل میں کفار کی زمین ہوتی ہے۔ یہ وہ زمینیں ہو

②..... اس مسئلہ میں مفتی کو چاہیے کہ وہ مستاجر، موجر کے احوال کی تحقیق کرے، زمین کی حالت معلوم کرے، اجرت کی مقدار اور پیداوار کی مقدار دیکھئے دونوں اقوال میں سے کسی ایک قول پر فتویٰ دے تفصیل کے لئے دیکھئے شامی ۳/۲۷۷۔ البتہ دونوں اقوال میں فتویٰ کی گنجائش ہے۔



ہیں جنہیں عنوۃ وجرأ فتح کیا جاتا ہے پھر امام ان زمینوں کے باسیوں پر احسان کر کے انہیں ہی آباد کرنے کے لیے دے دیتا ہے، جب وہ اسلام نہ قبول کریں تو ان پر امام جزیہ عائد کرتا ہے اور ان کی زمینوں پر خراج (ٹیکس) مقرر کرتا ہے۔ خواہ وہ اسلام لے آئیں نہ لائیں۔ جیسے عراق، شام، مصر، ہندوستان یہ سبھی خراجی زمینیں ہیں یہ حنفیہ کی رائے ہے۔ ❶

جمہور..... جمہور کہتے ہیں: خراجی زمین کی تین اقسام ہیں۔

۱..... وہ زمین جو عنوۃ فتح کی جائے اور غائبانہ میں تقسیم نہ کی جائے۔

۲..... وہ زمین جس کے باسی ہمارے خوف سے جلا وطنی کر گئے۔

۳..... جس زمین کے باسیوں سے صلح کر لی جائے کہ زمین البتہ ہماری ہی رہے گی اور باسیوں ہی کو خراج دینے کی شرط پر اس زمین میں رہنے دیں۔

عشری زمین وہ ہوتی ہے جس پر خراج نہ ہو چونکہ وہ زمین اس کے باسیوں کی ملک ہوتی ہے۔ یہ مملوکہ زمین ہوتی ہے اس کی پانچ اقسام ہیں۔

۱..... وہ زمین جس کے رہنے والے اسلام قبول کر لیں جیسے مدینہ منورہ اسی طرح جو اتالی جو کہ بحرین کا ایک شہر ہے۔

۲..... وہ زمین جسے مسلمان آباد کریں اور اس کی حد بندی کر لیں جیسے بصرہ جو کہ حضرت عمر رضی اللہ تعالیٰ عنہ کے دور میں آباد کیا گیا، بصرہ کو ۱۸ھ میں آباد کیا گیا تھا جبکہ اس کے علاوہ سرزمین عراق موقوف تھی بصرہ عراق کی حدود میں تو داخل ہے لیکن عراق کے حکم میں نہیں۔

۳..... وہ زمین جس کے باسیوں کے ساتھ صلح کر لی گئی ہو ٹیکس دینے کی شرط کے ساتھ جیسے سرزمین یمن۔

۴..... سواد عراق کی وہ زمینیں جو خلفائے راشدین نے جاگیروں کی طور پر عنایت کیں۔

۵..... وہ زمینیں جو عنوۃ فتح کر لی جائیں اور پھر غائبانہ میں تقسیم کر دی جائیں جیسے نصف خیبر۔

خراج کی اقسام..... خراج کی دو قسمیں ہیں: (۱) خراج وظیفہ (۲) خراج مقاسمہ۔ ❷

خراج وظیفہ..... یہ زمین پر مقررہ کیا ہوا ٹیکس ہے، برابر سے کہ مالک زمین سے غلہ حاصل کرتا ہو یا نہیں، یہ ٹیکس حضرت عمر رضی اللہ تعالیٰ عنہ نے مقرر کیا تھا، مقدار یہ تھی کہ ہر جریب ❸ اس زمین کا جو چٹیل ہو اور کاشتکاری کے قابل ہو اس میں پیداوار کا ایک قفیز اور ایک درہم ہوگا، اس ٹیکس کا دار و مدار طاقت پر ہے۔

خراج مقاسمہ..... یہ ایسا قطعی ٹیکس ہے جو زرعی پیداوار سے وصول کیا جاتا ہے گویا نصف پیداوار، تنہائی، چوتھائی پیداوار اس ٹیکس کی مد میں لی جاسکتی ہے، جب خیبر فتح ہوا نبی کریم صلی اللہ علیہ وسلم نے ایسا کیا ہے۔ یہ پیداوار میں عشر کی طرح ہوگا البتہ اسے ٹیکس (خراج) کی جگہ رکھا ہے، چونکہ یہ حقیقت میں خراج ہے۔

علماء کا اتفاق ہے کہ جب خراجی زمین کسی غیر مسلم کی ملک میں ہو تو اس میں خراج واجب ہوگا، عشر واجب نہیں ہوگا، اور یہ کہ عشری زمین جب کسی مسلمان کی ملک میں ہو تو اس پر عشر واجب ہوگا۔

❶..... ہندوستان کی بعض زمینیں عشری ہیں بعض خراجی، کلی طور پر خراجی کہنا سہو سے خالی نہیں۔ چنانچہ مولانا عبدالصمد رحمان نے طویل تحقیق کے بعد ۱۰ صورتیں ذکر کی ہیں، انہی پر مولانا اشرف علی تھانوی، مولانا عبدالشکور لکھنوی، مفتی محمد شفیع عثمانی، مولانا مفتی عزیز الرحمن صاحب رحمہم اللہ نے بھی اسی پر فتویٰ دیا ہے تفصیل کے لئے دیکھئے جدید فقہی مسائل ص ۱۲۳۔ ❷ دیکھئے البدائع ۲/۲ الاحکام السلطانیۃ للماوردی ص ۱۴۱۔ ❸ جریب یعنی ساٹھ مربع ذراع۔

خراجی زمین کی زکوٰۃ..... خراجی زمین جب کسی مسلمان کی ملک بن جائے تو اس کی زکوٰۃ میں فقہاء کا اختلاف ہوا ہے، آیا کہ خراجی زمین پر فقط خراج باقی رہے گا یا خراج کے ساتھ عشر بھی لازم ہوگا۔

۱۔ حنفیہ..... اگر زمین خراجی ہو تو اس میں خراج واجب ہے، اس زمین کی پیداوار میں الگ سے عشر واجب نہیں ہوگا چنانچہ عشر اور خراج ایک ہی زمین میں جمع نہیں ہوئے۔

۲۔ ائمہ ثلاثہ..... ایسی زمین کی پیداوار میں عشر اور خراج دونوں جمع ہوں گے۔

حنفیہ کے دلائل..... حنفیہ کے دلائل مندرجہ ذیل ہیں۔

الف..... حضرت عبداللہ بن مسعود رضی اللہ تعالیٰ عنہ کی روایت ہے۔ کہ ”عشر اور خراج مسلمان کی زمین میں جمع نہیں ہو سکتے۔“ ①

ب..... عادل حکمرانوں اور ظالم حکمرانوں میں سے کسی نے بھی سرزمین سواد عراق سے عشر نہیں لیا، چنانچہ عشر کے ساتھ خراج کا قول اجماع کے خلاف ہے، لہذا باطل ہے۔

ج..... خراج اور عشر دونوں کا سبب ایک ہی ہے اور وہ ہے زمین کا نامی ہونا لہذا یہ دونوں ایک زمین میں جمع نہیں ہوں گے، جیسے دو زکوٰۃ میں ایک ہی مال میں واجب نہیں ہوتیں۔

جمہور کے دلائل: الف..... سابقہ آیات و احادیث کے عموم سے جمہور کا استدلال ہے ان دلائل میں وظیفہ زکوٰۃ اور خراج واجب ہے خواہ زمین خراجی ہو یا عشری۔

ب..... خراج اور عشر دو حقوق ہیں جو کہ مختلف ہیں ذاتی اعتبار سے بھی اور محل کے اعتبار سے بھی سبب مصرف اور دلیل الگ الگ ہیں۔ ان دونوں میں ذاتی اعتبار سے اختلاف اس طرح ہے کہ عشر میں عبادت کا معنی ہے جبکہ خراج میں عقوبت اور سزا کا معنی ہے، محلاً مختلف اس طرح ہیں کہ عشر پیداوار پر واجب ہوتا ہے جبکہ خراج ذمہ کے ساتھ متعلق ہوتا ہے، سبب کے اعتبار سے اختلاف اس طرح ہے کہ عشر کا سبب نفس پیداوار ہے پیداوار کے بغیر عشر واجب ہی نہیں ہوتا، جبکہ خراج کا سبب زمین کا نامی ہونا ہے یعنی زراعت کے قابل ہونا، دلیل وجوب کی وجہ سے اگرچہ مالک زمین میں کاشتکاری نہ کرے۔

عشر اور خراج کے مصارف بھی مختلف ہیں۔ چونکہ عشر کا مصرف فقراء اور مساکین ہیں جبکہ خراج کا مصرف رفاہ عامہ عام مصالحوں اور فوجی ہیں، دلیل میں بھی عشر و خراج مختلف ہیں۔ عشر کی دلیل نص قطعی ہے جبکہ خراج کی دلیل اجتہاد ہے جو کہ مراعات مصالحوں پر مبنی ہے۔

جب ان وجوہ سے عشر اور خراج میں اختلاف ثابت ہو چکا تو ان کے اجتماع میں کوئی مانع نہ رہا، لہذا ایک کا وجوب دوسرے کے وجوب کے مانع نہیں ہوگا، جیسے حرم کے مملوک شکار میں جزاء اور قیمت دونوں جمع ہو جاتے ہیں۔

جمہور کی رائے راجح ہے چونکہ حنفیہ کی مستدل حدیث ضعیف ہے، نیز چونکہ خراج واجب اجتہادی ہے اور یہ مسلمانوں کی جماعت کو تقویت پہنچانے کے لئے لیا جاتا ہے۔ اور عام حاجات میں صرف کیا جاتا ہے، عشر دینی واجب ہے اور واجب بھی مسلمانوں پر ہے لہذا ان

دونوں میں کوئی تنافی نہیں۔ خراج میں عقوبت اور سزا کا معنی نہیں ہے، اگر اس میں عقوبت کا معنی ہوتا تو مسلمان پر واجب نہ ہوتا جیسے جزیہ۔

حنفیہ نے تصریح کی ہے جیسے ابن عابدین (رد المحتار ۲/۶۷) وغیرہ کہ خراجی زمینیں جو کہ مصر اور شام میں ہیں جوں ہی بیت المال کی تحویل میں آئیں گی ان سے خراج ساقط ہو جائے گا۔

①..... حدیث ضعیف جداً ذکرہ ابن عدی فی الکامل عن یحییٰ بن عبسہ وقال ابن حبان لیس هذا الحدیث من کلام النبوة.

انظر فتح القدیر ۳/۳۶۶، کشاف القناع ۲/۲۵۵.

چونکہ جس پر واجب ہوگا وہ معدوم ہے، اب ان سے اجرت لی جاتی ہے خراج نہیں، البتہ اس میں عشر واجب ہے۔

## گیارہویں چیز..... عشر وصول کرنے والا (ملازم) اور عشور کا ٹیکس

عاشر عشر وصول کرنے والا ملازم..... عاشر وہ ہوتا ہے جسے امام تعینات کرے تاکہ تاجروں سے صدقات وصول کرے، چنانچہ جب عاشر اور تاجروں کے درمیان اختلاف ہو جائے تاجر ایک سال پورا ہونے کا انکار کرتا ہو یا قرض کے فارغ ہونے کا انکار کرتا ہو تو وہ واجب زکوٰۃ کا منکر ہے قسم کے ساتھ منکر کا قول معتبر ہوگا۔

اسی طرح اگر تاجر کہے میں نے دوسرے عاشر کو زکوٰۃ دے دی ہے یا میں نے خود اپنے شہر کے فقرا میں تقسیم کر دی ہے تو قسم کے ساتھ اس کی تصدیق کی جائے گی۔

جن امور میں مسلمان کی تصدیق کی جاتی ہے ان میں ذمی کی تصدیق بھی کی جائے گی۔

مقدار..... وہ مقدار جو عاشر مسلمان سے لے گا وہ ربع عشر ہے ذمی سے نصف عشر اور حربی تاجر سے عشر۔

دلیل..... محمد بن حسن، زیاد بن حدیر کی سند سے مروی ہے کہ زیاد کہتے ہیں مجھے حضرت عمر رضی اللہ تعالیٰ عنہ نے عین التمر کی طرف بھیجا تاکہ صدقات وصول کروں، مجھے حکم دیا کہ میں مسلمانوں کے اموال سے ربع عشروں جبکہ مسلمان تجارت کے لئے مال لائے ہوں، اہل ذمہ کے اموال سے نصف عشروں اور اہل حرب کے اموال سے عشروں۔

حنفیہ کے نزدیک..... حربیوں سے ٹیکس لینے کے متعلق حنفیہ کے ہاں ایک محکم اصول ہے اسے کہا جاتا ہے ”معاملہ بالمثل“ یعنی جیسا کرو گے ویسا بھرو گے۔ چنانچہ اگر دار حرب میں ہم سے ٹیکس لیا جاتا ہو تو ہم بھی حربیوں سے ٹیکس لیں گے، اگر حربی ہم سے ٹیکس نہیں لیتے تو ہم بھی کچھ نہیں لیں گے، اور وہ بھی ہمارے تاجروں سے کچھ نہ لیں، نیز مکارم اخلاق کو اپنانے کے ہم زیادہ حق دار ہیں۔ اگر کوئی حربی پچاس درہم لے کر ہمارے ملک سے گزرا تو اس سے کچھ نہیں لیا جائے گا البتہ اگر وہ ہم سے لیتے ہوں تو ہم بھی اسی کی مثل لیں گے۔

چونکہ لیا جانے والا ٹیکس زکوٰۃ ہے یا اس کا دو گنا ہے، لہذا انصاب کا ہونا ضروری ہے، لہذا اگر حربی دو سو درہم لے کر گزرا تو یہ چاندی کا نصاب ہے، ہمیں معلوم نہیں کہ وہ کتنا لیتے ہیں ہم عشر لیں گے چونکہ حضرت عمر رضی اللہ تعالیٰ عنہ کا قول ہے: اگر وہ تمہیں تھکا دے تو عشر ہوگا۔ اگر حربی تاجر (ٹیکس نیجر) کے پاس سے گزرا عاشر نے اس سے ٹیکس وصول کر لیا پھر دوسری مرتبہ گزرا تو اب سال پورا ہونے سے پہلے عشر نہیں لے سکتا، چونکہ پہلے امان کا حکم ابھی باقی ہے۔

البتہ سال گزرنے کے بعد امان میں بھی جدت آئے گی، چونکہ دارالاسلام میں قیام صرف ایک سال تک ممکن ہے، سال بعد لینے میں مال کا خاتمہ نہیں ہوتا۔

اگر عاشر نے حربی سے ٹیکس لیا اور پھر وہ دار حرب میں چلا گیا پھر اسی دن دار حرب سے واپس لوٹا تو عشر از سر نو لیا جائے گا چونکہ اب کی بار وہ جدید امان (پاسپورٹ) سے واپس لوٹا ہے، اسی طرح دوسری مرتبہ عشر لینے سے مال کا خاتمہ نہیں ہو جاتا۔

اگر ذمی شراب یا خنزیر تجارت کی نیت سے لے کر گزرا، اس مال کی قیمت ۲۰۰ درہم تک پہنچتی ہو تو امام ابوحنیفہ رحمۃ اللہ علیہ اور امام محمد رحمۃ اللہ علیہ کے نزدیک شراب کی قیمت لگائی جائے گی اور پھر اس کی قیمت سے عشر لیا جائے گا، جبکہ خنزیر کی نہ قیمت لگائی جائے گی اور نہ ہی عشر لیا جائے گا، چونکہ ذمہ کی دیکھ بھال ہمارا حق ہے اس حق کے لئے عشر لیا جائے گا۔ مسلمان شراب کو محفوظ کر کے (کیمیکل یا ادویات سے) سرکہ بنا سکتا ہے، جبکہ خنزیر کو نہیں روک سکتا، بلکہ اسے کھلا چھوڑا جائے گا۔



امام ابو یوسف رحمۃ اللہ علیہ کہتے ہیں اگر زمی نے شراب اور خنزیر دونوں اکٹھے لائے ہیں تو دونوں کا ٹیکس لیا جائے گا اور خنزیر کو شراب کے تابع بنا دیا جائیگا۔ اور اگر الگ الگ لائے ہیں تو پھر شراب کا ٹیکس لے گا اور خنزیر کا نہیں لے گا۔

امام شافعی..... امام شافعی رحمۃ اللہ علیہ کہتے ہیں: شراب اور خنزیر سے عشر نہیں لیا جائے گا چونکہ اسلام میں ان کی کوئی قیمت نہیں۔ اگر حربی مضارب کسی دوسرے کے مال کو لے کر آیا جو دوسو درہم کے برابر ہو اور عاشر کے پاس سے گزرے تو عاشر عشر نہیں لے گا، چونکہ مضارب اس مال کا مالک نہیں ہے، اور نہ ہی مالک کی طرف سے نائب ہے جو زکوٰۃ دے سکے، البتہ اگر اصل مال میں منافع ہو اور مضارب کا حصہ نصاب کو پہنچتا ہو تو صرف اس کے حصہ سے عشر لیا جائے گا۔

## بارہویں چیز..... زکوٰۃ نکالنا اور ساقط کرنا

اس بحث کے ذیل میں میں چند موضوعات سے بحث کروں گا۔

اول: رکن اخراج..... یعنی زکوٰۃ نکالنے کا رکن تملیک ہے۔ ”فرمان باری تعالیٰ ہے:

وَآتُوا حَقَّهُ يَوْمَ حَصَادِهِ..... الانعام ۶/۱۳۱

آتوا ایتاء سے ماخوذ ہے اور ایتاء (دوسروں کو دینا) یہی تملیک ہے۔ چونکہ فرمان باری تعالیٰ ہے:

وَآتُوا الزَّكَاةَ..... البقرہ ۲/۲۷۷

لہذا اگر طعام مباح طور پر رکھ دیا ہے یعنی جو چاہے کھائے تو اس سے زکوٰۃ ادا نہیں ہوگی، اسی طرح مساجد وغیرہ میں تملیک کی شرط مفقود ہوتی ہے لہذا مساجد کے لئے صرف کئے ہوئے مال سے زکوٰۃ ادا نہیں ہوگی۔ ①

دوم: کیفیت اخراج..... علماء کے درمیان اس میں اختلاف نہیں کہ جب کوئی مال جس میں زکوٰۃ واجب ہو وہ ایک ہی نوع کا ہو خواہ عمدہ ہو یا ردی، عاشر اسی سے لے گا، چونکہ فقراء کا حق غنمخوری کے طور پر واجب ہوتا ہے، لہذا فقراء بھی شرکاء کی طرح ہوں گے۔

اگر مال کی مختلف انواع ہوں تو ہر نوع سے لے گا، یہ تفصیل حنابلہ اور حنفیہ کی رائے کے مطابق ہے۔

مالکیہ کہتے ہیں: درمیانی قسم کا اناج لیا جائے گا جو نہ اعلیٰ ہونہ ادنیٰ، یہ نہیں کہ ہر نوع سے لے چونکہ اس میں مشقت ہے، ہاں البتہ مالک خود ہی اعلیٰ نوع کا اناج عشر میں دینے پر راضی ہو تو فیہا۔

امام شافعی رحمۃ اللہ علیہ کہتے ہیں۔ ہر نوع کا حصہ لیا جائے گا اگر اس میں تنگی ہو تو متوسط قسم کا لیا جائے۔

بالاتفاق ردی مال کا زکوٰۃ میں نکالنا جائز نہیں۔ چونکہ فرمان باری تعالیٰ ہے:

وَلَا تَيَسَّمُوا الْخَبِيثَ مِنْهُ تُنْفِقُونَ..... البقرہ ۲/۲۶۷

یہ نیت نہ رکھ کہ خراب چیزیں اللہ تعالیٰ کی راہ میں تم خرچ کرو گے۔

یہ بھی جائز نہیں کہ ردی (ادنی) مال سے عمدہ مال کو زکوٰۃ میں لیا جائے چونکہ نبی کریم صلی اللہ علیہ وسلم نے فرمایا: تم لوگوں کے عمدہ مال سے

گریز کرو۔ ② ہاں البتہ خود مالک ہی عمدہ مال دینے پر راضی ہو تو فیہا۔

سوم: عشر نکالنے کا وقت..... اناج کی زکوٰۃ صاف کرنے سے پہلے نہیں لی جائے گی، اور پھلوں کی زکوٰۃ خشک ہونے کے بعد

①..... دیکھئے البدائع ۲/۲۳ و مابعدہ۔ ② رواہ الجماعة عن ابن عباس ان رسول اللہ صلی اللہ علیہ وسلم لما بعث معاذاً الی الیمین

جائے گی، یہ فقہاء کا اتفاق فیصلہ ہے، چونکہ یہ اناج کے مکمل ہونے کا وقت ہے اور پھلوں کو ذخیرہ کرنے کا وقت ہے۔ صاف کرنے کی مزدوری، کٹائی کی مزدوری، خشک کرنے کی مزدوری اور دیگر خرچے مالک کے ذمہ ہوں گے ان کا حساب زکوٰۃ میں نہیں لگایا جائے گا، چونکہ اناج اور پھل مویشیوں کی طرح ہیں لہذا جس طرح مویشیوں کے اخراجات، ان کی حفاظت، چرانے کی مزدوری اور دیگر اخراجات جو زکوٰۃ نکالنے تک ہوں وہ بھی مالک کے ذمہ ہیں۔

اگر سرکاری ملازم نے پھل خشک ہونے سے پہلے زکوٰۃ اٹھائی تو اس نے برا کیا، اگر اناج بالکل تر ہو تو ملازم اسی وقت واپس کر دے اگر ضائع کر دیا تو اس کا مثل واپس کرے اور اگر خشک کر دیا گیا تو گویا واجب ادا ہو گیا۔ اگر کم لیا تھا تو مزید لے اور اگر زیادہ لیا تھا تو واپس کرے۔ اگر زکوٰۃ نکالنے والا وہ رب المال ہو تو اسے کافی نہیں ہوگا، اسے لازم ہے کہ مزید نکالے خشک کرنے کے بعد، چونکہ اس نے غیر فرض نکالا، جیسے چھوٹا بچہ جانوروں کو بڑوں کی طرف سے نکالے۔

### چہارم: اندازے میں مقدار واجب کی تعیین:

حنفیہ..... اندازہ کرنا، تخمینہ لگانا، یہ ایک ظنی مقدار ہے اس کا وقوع ایک باخبر عادل انسان سے ہوتا ہے۔  
حنفیہ نے اندازہ اور تخمینہ لگانے کو مکروہ سمجھا ہے۔ چونکہ انداز انکل پچو کی ایک قسم ہے، ایک قسم کا ظن اور تخمین ہے اس سے حکم لازم نہیں ہوتا۔ جس طرح حنفیہ نے قرعہ اندازی کا انکار کیا ہے، چونکہ اندازہ لگانے میں خوف ہے کہ کاشتکار دھوکا اور خیانت نہ کر دیں۔ ①

جمہور..... جمہور کہتے ہیں پھلوں (چھوہاروں اور انگوروں) میں اندازہ لگانا مسنون ہے، البتہ ان کے علاوہ تخمینہ نہ لگایا جائے، پھلوں میں بھی اندازہ تب لگایا جائے گا جب پھل میں صلاحیت پیدا ہو جائے اور عمدہ ہو جائے اس سے پہلے اندازہ نہیں لگایا جائے گا۔ مناسب یہ ہے کہ امام ملازم کو اس وقت بھیجے جب پھل میں صلاحیت پیدا ہو جائے تاکہ اس کا اندازہ کرے اور زکوٰۃ کی مقدار بھی جان سکے، اور مالک کو بھی آگاہ کر سکے۔ اگر امام کارندے کو نہ بھیجے تو مالک خود ہی کسی باخبر آدمی سے چھوہاروں اور انگوروں کا تخمینہ لگائے، برابر ہے کہ وہ خشک ہونے کے قابل ہوں یا نہ ہوں۔

دلیل..... ان کی دلیل یہ ہے کہ نبی کریم صلی اللہ علیہ وسلم لوگوں کے پاس ایک آدمی کو بھیجتے تھے جو ان کے انگوروں اور پھلوں کا تخمینہ لگاتا تھا، حضرت عتاب بن اسید رضی اللہ تعالیٰ عنہ کہتے ہیں کہ رسول کریم صلی اللہ علیہ وسلم نے حکم دیا ہے کہ انگوروں کا اندازہ لگایا جائے جیسے کہ کھجوروں کا اندازہ لگایا جاتا ہے۔ البتہ انگوروں کی زکوٰۃ کشمش کی صورت میں لی جائے گی جیسے کھجوروں کی زکوٰۃ چھوہاروں کی صورت میں لی جاتی ہے۔ ②

ایک تہائی یا ایک چوتھائی کو رہنے دینا..... اندازہ سب پھلوں کا کیا جائے گا البتہ شافعیہ اور حنابلہ کے نزدیک تخمینہ نگار مالکان پر توسع کرنے کی غرض سے ایک تہائی یا ایک چوتھائی پھل چھوڑ دے، بقیہ سے عشر لے۔

چونکہ نبی کریم صلی اللہ علیہ وسلم نے فرمایا۔ ”جب تم اندازہ لگاؤ تو عشر لے لو اور تہائی چھوڑ دو اگر تہائی نہ چھوڑو تو چوتھائی ہی چھوڑ دو۔“ ③

①..... یعنی اندازے سے عشر نہیں دیا جائے گا اس میں دھوکے کا شائبہ ہے۔ دیکھئے المغنی ۲/۴۰۶۔ والاموال ص ۴۹۲ ② روی الحدیث الاول الترمذی وابن ماجہ وروی الثانی ابو داؤد (نیل الاوطار ۳/۱۳۳)

یہ احادیث مؤول ہیں یعنی رسول اللہ صلی اللہ علیہ وسلم اس لئے بھیجتے تھے تاکہ ایک اندازہ کر لیا جائے کہ فلاں کے ملک میں انداز اتنا پھل ہے یہ نہیں کہ زکوٰۃ کی ادائیگی بھی اندازے سے کی جاتی تھی حدیث سے اس کا ثبوت نہیں ملتا۔

③ رواہ الخمسة الا ابن ماجہ



جبکہ حنیئہ اور مالکیہ کے نزدیک کچھ بھی نہیں چھوڑا جائے چونکہ سہل رضی اللہ عنہ کی حدیث میں ایک غیر معروف راوی ہے، جیسا کہ ابن قنطاری نے کہا ہے۔

ایک اندازہ گر پر اکتفاء..... ایک ہی اندازہ گر کافی ہے چونکہ نبی کریم صلی اللہ علیہ وسلم حضرت عبداللہ بن رواحہ رضی اللہ عنہ کو اندازہ کے لئے بھیجتے تھے، جب کھجوروں میں صلاحیت پیدا ہو جاتی وہ کھجوروں کا اندازہ لگاتے تھے، چنانچہ ان کے ساتھ کسی دوسرے کا ذکر نہیں کیا گیا، چونکہ اندازہ گر مقدار میں اجتہاد کرتا ہے لہذا حاکم اور قیافہ شناس کی طرح ہوا۔

اندازہ گر کی شرائط..... اندازہ گر کی شرائط میں کہ وہ عادل ہو، امانت دار ہو، چونکہ فاسق کا قول قابل قبول نہیں ہوتا، آزاد ہو، مرد ہو عورت نہ ہو، چونکہ اندازہ لگانا ایک ذمہ داری ہے اور ایک عہدہ ہے، غلام اور عورت اندازہ کے اہل نہیں، ضروری ہے کہ اندازہ گر اندازہ کے کام سے اچھی خاصی واقفیت رکھتا ہو، چونکہ اندازہ اجتہاد ہے، جاہل کا قدم اجتہاد کے کوچے میں نہیں پڑتا۔

اندازہ اور تخمینہ کا بیان..... اندازے کا طریقہ پھل کے مختلف ہونے سے مختلف ہو جاتا ہے، ایک پھل نوع واحد کا ہے تو ہر درخت اور پیڑ کی سیوا کرنی پڑے گی، دیکھے گا کہ سب پھل میں تازہ کتنا ہے کھجوریں کتنی ہیں اور انگور کتنے ہیں۔ پھر اس حساب سے ایک خاص اندازہ مقرر کرے گا، اگر پھلوں کی مختلف انواع ہوں تو ہر ہر نوع کا الگ اندازہ کرے گا، چونکہ انواع مختلف ہوتی ہیں۔ بعض انواع میں تازہ کھجوریں زیادہ ہوتی ہیں اور چھوہارے کم ہوتے ہیں۔ کبھی اس کے برعکس ہوتا ہے یہی حال انگوروں کا ہے۔

جب اندازہ گر اندازہ کر چکے تو مالک کو اختیار دے کہ پھل میں جو چاہے کرے اور زکوٰۃ کی مقدار کا ضامن ہو یا توڑائی تک حفاظت کرتا رہے۔

اگر مالک نے یہ اختیار کیا کہ وہ توڑائی تک پھلوں کی حفاظت کرے گا پھر اس کی کوئی ۳۰ ہی سے پھل ضائع ہوا تو وہ فقراء کے حق زکوٰۃ کا ضامن ہوگا۔ اور اگر اجنبی نے پھل تلف کئے تو اس کے ذمہ تلف کئے ہوئے پھلوں کی قیمت ہوگی، اگر پھل آسمانی آفت سے تباہ ہو گیا تو مالک سے اندازہ کیا ہوا ساقط ہو جائے گا، چونکہ ادائے زکوٰۃ سے قبل پھل تلف ہوا ہے، لہذا جتنا پھل تلف ہوا اس کے بقدر زکوٰۃ بھی ساقط ہو جائے گی۔ اور کل پھل تباہ ہوا تو زکوٰۃ بھی ساقط ہو جائے گی اور بعض تلف ہوا تو بقیہ کی زکوٰۃ دے۔

اور اگر مالک نے پھلوں کے تلف ہو جانے کا دعویٰ کیا، پھل تلف ہونے میں مالک کی کوتاہی نہ ہوئی ہو مثلاً پھل چوری ہو گئے یا آگ لگ جائے یا اولے پڑے یا اچکے لے اڑے، قسم کے ساتھ مالک کے قول کی تصدیق کی جائے گی، البتہ شافیہ کے نزدیک قسم کا اعتبار ہے حنا بلہ کے نزدیک بغیر قسم کے مالک کا قول معتبر ہوگا۔

اندازہ گر کی خطا..... اندازہ گر سے اگر مقدار کی تعیین میں خطا ہوئی مقدار میں کمی بیشی کر گیا تو امام مالک رحمۃ اللہ علیہ کے نزدیک اندازہ گر کا قول معتبر ہوگا خواہ مقدار میں کمی ہو یا بیشی، یہ تب ہے جب زکوٰۃ متقارب ہو۔ ۱۰ چونکہ یہ حکم واقع ہو چکا اس میں کوتاہی نہیں ہوگی۔

شافعیہ کہتے ہیں: اگر مالک دعویٰ کرے کہ اندازہ گر سے واضح اور نمایاں غلطی ہوئی ہے مثلاً ثلث یا ربع کی حالانکہ عادتاً ایسی غلطی کا وقوع نہیں ہوتا تو اس صورت میں مالک کا قول بغیر قسم کے معتبر نہیں ہوگا، اور اگر تھوڑا بہت تفاوت ہو تو اس صورت میں کیل کانٹے کی مقدار کی طرف رجوع کیا جائے گا۔

حنا بلہ..... اگر مالک نے اندازہ گر کے غلط اندازہ کا دعویٰ کیا اور اس کا دعویٰ ایسا ہو کہ اس کا احتمال ہو سکتا ہے، اس کا قول بغیر قسم کے

۱۰..... رواہ احمد بن حنبل و ابو داؤد عن عائشہ ۱۰ یعنی اندازہ کے قریب قریب ہو ۱۹، ۲۰ کا فرق ہو۔



قبول کر لیا جائے گا، اگر ایسا تفاوت ہو جس کا احتمال نہیں ہو سکتا مثلاً مالک نصف کے غلط ہونے کا دعویٰ کرے اس کا قول قبول نہیں کیا جائے گا۔ چونکہ اس قدر تفاوت کا احتمال نہیں ہو سکتا، لہذا اس کا جھوٹ عیاں ہوگا، اگر کہے میرے سامنے اس کے علاوہ تلف نہیں ہوا تو اس کا قول قبول کر لیا جائے گا چونکہ بسا اوقات کس آفت سے بھی پھل تلف ہو جاتا ہے۔

پہنجم: وہ امور جن کی وجہ سے نباتات کی زکوٰۃ ساقط ہو جاتی ہے..... حنفیہ وغیرہ کہتے ہیں کہ وجوب زکوٰۃ کے بعد پیداوار مالک کی کوتاہی کے بغیر تباہ ہوگئی تو زکوٰۃ ساقط ہو جائے گی، چونکہ زکوٰۃ پیداوار میں واجب ہوتی ہے، جب کل پیداوار ہلاک ہو تو واجب مقدار بھی اس کے ساتھ ہلاک ہوگئی، جیسے سال پورا ہونے پر زکوٰۃ کا بھی مال ہلاک ہو جائے۔

اگر جان بوجھ کر اناج یا پھل تباہ کیا تو دیکھا جائے گا کہ مالک نے تباہ کیا یا غیر مالک نے، اگر غیر مالک نے تباہ کیا تو اس سے ضمان لیا جائے گا، اور ضمان سے عشر ادا کیا جائے گا، اگر اناج کا بعض حصہ تباہ کیا تو تباہ شدہ حصہ کا ضمان ادا کرے گا۔ اگر مالک نے پھل وغیرہ ہلاک کئے یا بعض حصہ ہلاک کیا مثلاً آدھا کھا لیا۔ تو ہلاک ہونے والے حصہ کا ضامن ہوگا، امام ابوحنیفہ رحمۃ اللہ علیہ کے نزدیک مالک کے ذمہ دین ہوگا، مرتد ہونے سے حنفیہ کے نزدیک زکوٰۃ ساقط ہو جاتی ہے چونکہ عشر میں عبادت کا معنی ہے جبکہ کافر عبادت کا اہل نہیں ہے۔

حنفیہ کے نزدیک مالک کے مرنے سے عشر ساقط ہو جاتا ہے بشرطیکہ اس نے ادائیگی کی وصیت نہ کی ہو، یہ اس وقت ہے جب پیداوار تباہ کر دی جیسا کہ زکوٰۃ کی بقیہ انواع میں ہوتا ہے، اگر پیداوار بعینہ قائم و دائم ہو تو ظاہر الروایۃ کے مطابق امام ابوحنیفہ رحمۃ اللہ علیہ کے نزدیک زکوٰۃ دی جائے گی۔

## پانچواں مقصد..... مویشیوں کی زکوٰۃ کا بیان

اس مقصد کے ذیل میں ان امور پر بحث ہوگی۔ مشروعیت، اس زکوٰۃ کی شرائط، ہر نوع کا نصاب، خلیطین کی زکوٰۃ، زکوٰۃ کے متعلق متفرق احکام، (کیا زکوٰۃ عین میں واجب ہوتی ہے یا ذمہ میں؟) زکوٰۃ میں قیمت کا دینا، مختلف اجناس کی انواع کو ایک دوسرے سے ملانا، مویشیوں کے بچے اصل کے تابع ہیں، دوران سال مال مستفاد کا حکم، زکوٰۃ نصاب میں ہے عفو میں نہیں، محصل جو کچھ لے لے۔

پہلی چیز: حیوانوں کی زکوٰۃ کی مشروعیت..... حیوانوں کی زکوٰۃ کا ذکر صحیح اور حسن احادیث میں آیا ہے ان میں سے دو ہدیہ قارئین کی جاتی ہیں۔

اول..... حضرت ابو بکر صدیق رضی اللہ تعالیٰ عنہ کی حدیث جس میں اونٹوں کی زکوٰۃ کی مقدار اور نصاب بیان کیا گیا ہے، مویشیوں کی مقدار اور نصاب بیان کیا گیا ہے، خلیطین (شریکین) کی زکوٰۃ کی کیفیت، مویشیوں کی زکوٰۃ سے جو چیز نکالی جائے گی، اور وہ متوسط نوع ہے، اس حدیث میں اور بھی بہت سارے امور بیان کئے گئے۔ ①

دوم..... حضرت معاذ بن جبل رضی اللہ تعالیٰ عنہ کی حدیث جس میں گائے کا نصاب بیان کیا ہے۔ ②

غلام، خچر، گدھے ہرن میں زکوٰۃ نہیں ہے، البتہ امام ابوحنیفہ رحمۃ اللہ علیہ نے گھوڑوں میں زکوٰۃ واجب کی ہے، جبکہ صاحبین کا اس میں اختلاف ہے، صاحبین کہتے ہیں گھوڑوں میں زکوٰۃ نہیں ہے انہی کے قول پر فتویٰ ہے۔

① رواہ احمد والنسائی و ابوداؤد و البخاری و الدارقطنی عن انس و رواہ ایضاً احمد و ابوداؤد و الترمذی عن الزہری عن سالم عن ابیہ۔ ② رواہ الخمسة یعنی احمد و ابوداؤد و الترمذی و النسائی و ابن ماجہ عن معاذ۔

دوسری چیز حیوانات کی زکوٰۃ کے واجب ہونے کی شرائط..... فقہاء کرام نے حیوانوں پر زکوٰۃ کے وجوب کی پانچ شرائط عائد کی ہیں ان میں سے بعض مختلف فیہ ہیں۔ ❶ وہ مندرجہ ذیل ہیں۔

۱..... یہ کہ حیوانوں میں یہ جانور ہوں اونٹ، گائے بکری یہ جانور پالتو ہوں وحشی نہ ہوں، اگر جانور متولد مختلفین ہوں یعنی بکری اور ہرن سے، نیل اور نیل گائے سے، تو شافیہ کے نزدیک اور مالکیہ کے مشہور قول کے مطابق ان میں زکوٰۃ نہیں ہوگی چونکہ اصل عدم وجوب ہے نہ اس میں کوئی نص ہے اور نہ اجماع جبکہ ہرن سے پیدا ہونے والے بچے پر بکری کا اطلاق نہیں ہوتا۔ لہذا یہ بھی دو وحشیوں سے پیدا ہونے والے کے مشابہ ہوا۔

حنا بلہ..... کہتے ہیں ایسے جانوروں میں زکوٰۃ ہوگی جیسے کہ چرنے والے اور گھر پر باندھے ہوئے جانوروں سے پیدا ہونے والے جانوروں پر زکوٰۃ ہوتی ہے۔

حنفیہ:..... حنفیہ کہتے ہیں اگر ماں پالتو ہے تو زکوٰۃ واجب ہوگی اور ایسے جانور سے نصاب کی بھی تکمیل کی جائے گی اگر ماں پالتو نہیں تو زکوٰۃ بھی نہیں ہوگی۔ جبکہ جانوروں کا چھوٹا بچہ اپنی ماں کے تابع ہوتا ہے۔ ❷

۲..... یہ کہ جانور نصاب شرعی کو پہنچتے ہوں جس کا سنت میں مفصل بیان ہے۔ عنقریب تفصیل آیا جا رہی ہے۔

۳، ۴..... یہ کہ جانوروں پر مالک کی ملکیت میں رہتے ہوئے پورا سال گزرے، ملکیت جس وقت آئی تھی اس وقت سے سال کا حساب شروع کیا جائے گا، پھر پورا سال ملکیت باقی رہے، اگر اس کی ملکیت میں سال نہیں گزرا تو زکوٰۃ واجب نہیں ہوگی۔ چونکہ حدیث ہے۔ ”ایسے مال پر زکوٰۃ نہیں ہے جس پر سال نہ گزرا ہو۔“ ❸

دوسری وجہ یہ بھی ہے کہ سال پورا ہوئے بغیر جانوروں کی نماء کامل نہیں ہو پاتی، اور یہ جانوروں کے بچوں کی صورت میں ممکن ہو جاتا ہے، بچے سال میں اپنی ماؤں کے تابع ہوں گے۔

اگر سال میں نصاب سے یا کچھ نصاب سے بیچ یا ہبہ وغیرہ کی وجہ سے ملک زائل ہوگی یا جانوروں کا صحیح تبادلہ کیا جو تجارت کی غرض سے نہ ہو جیسے اونٹ کے بدلہ میں اونٹ یا کسی دوسری جنس کے بدلہ میں تبادلہ کیا جیسے اونٹ کے بدلہ میں گائیں، اب چونکہ پہلا سال منقطع ہو چکا لہذا از سر نو سال کی ابتداء کرے گا، یوں ملک جدید ہو جائے گی، لہذا نئے سال کا گزرنا ضروری ہوگا۔

۵..... یہ کہ جانور سائمہ ❹ ہوں یعنی سال کے اکثر حصہ چرتے ہوں، جانور ایسے نہ ہوں جنہیں باندھ کر گھر چارادیا جاتا ہو، جنہیں معلوفہ کہا جاتا ہے اور نہ ہی ہل وغیرہ جوتنے کے کام میں لگے ہوں جنہیں عاملہ کہا جاتا ہے، چونکہ حدیث ہے۔ ”ہر چالیس چرنے والے اونٹوں میں بنت لبون ہے۔“ ❺ ایک اور حدیث ہے۔ ”بکریاں جو کہ سائمہ (چرنے والی) ہوں چالیس سے ایک سو بیس تک ایک بکری ہے۔“ ❻

سائمہ کیا ہے؟..... حنفیہ اور حنا بلہ کے نزدیک سائمہ وہ جانور ہوتے ہیں جو سال کا اکثر حصہ مباح سبزہ چرتے ہوں، ان کے چرنے سے دودھ حاصل کرنا، افزائش نسل، فرہی مقصود ہو، اگر جانوروں کو ذبح کے لئے یا بوجھ لادنے کے لئے یا سواری اور ہل چلانے کے لئے چرایا تو

❶..... دیکھئے الدر المختار ۳۰/۲ فتح القدیر ۳۹۳/۱ القوانین الفقہیہ ص ۱۰۷ مغنی المحتاج ۳۶۸/۱، المغنی ۵۷۵/۲

❷ البدائع ۳۰/۲ مغنی المحتاج ۳۶۹/۱، المغنی ۵۹۵/۲ ❸ رواہ ابو داؤد والترمذی عن ابن عمر من استفا دمالا فلا زکوٰۃ علیہ

حتی یحول علیہا الحول (سبل السلام ۱۲۹/۲) ❹ باہر چرنے والے۔ ❺ رواہ ابو داؤد وغیرہ قال الحاکم صحیح الاسناد والراوی

بہز بن حکیم عن ابیہ۔ ❻ رواہ البخاری فی حدیث انس عن ابی بکر۔

ان میں زکوٰۃ نہیں ہے، اگر تجارت کے لئے چرایا تو ان میں زکوٰۃ ہوگی تھوڑا بہت گھرباندھ کر چارا دینے سے کچھ نقصان نہیں ہوتا، چونکہ اکثر کے لئے کل کا حکم ہوتا ہے، اگر نصف سال گھرباندھ کر چارا دیا یا اکثر سال تو پھر زکوٰۃ نہیں ہوگی۔

اگر جانور خود چرتے رہے اور مالک نے دودھ نسل، اور فرہی کا قصد نہ کیا تو حنفیہ کے نزدیک زکوٰۃ نہیں ہوگی، جبکہ حنابلہ کے نزدیک زکوٰۃ ہے۔

شافعیہ..... کے نزدیک سائمه جانور وہ ہوتے ہیں جنہیں مالک مباح گھاس میں چرنے کے لئے پورا سال یا سال کا اکثر حصہ چھوڑ دے، اگر معمولی چارا گھرباندھ کر دیا تو اس سے زکوٰۃ پر اثر نہیں پڑے گا جیسے ایک یا دو دن، چونکہ مویشی دو دن تک بغیر چارے کے بھی صبر کر سکتا ہے، تیسرے دن صبر نہیں کرتا، اگر سال کے اکثر حصہ باندھ کر چارہ دیا، یا اتنی مدت چارا دیا جتنی مدت کہ چارا کے بغیر جانور زندہ نہیں رہ سکتا، یا اس مدت جانور زندہ رہا تاہم اس کا جانور پر واضح اثر پڑا تو زکوٰۃ واجب نہیں ہوگی، چونکہ اس میں مشقت پائی گئی ہے۔

اگر جانور خود چرتے رہے، یا غاصب کے عمل سے چرتے رہے، یا خریدار نے شراء فاسد سے خریدا اور جانور چراتا رہا، یا جانور کھیتی اور رہٹ وغیرہ میں کام کرنے والے تھے تو صحیح قول کے مطابق زکوٰۃ نہیں ہے، چونکہ جانوروں کو مالک نے نہیں چرایا، چونکہ اس میں مال کا قصد معتبر ہے چرانے کا قصد معتبر نہیں۔ چونکہ چرانا وجوب زکوٰۃ میں اثر کرتا ہے، یہ شافعیہ کے نزدیک شرط ہے کہ جانوروں کو مالک چرائے لہذا اگر جانور خود چرنے لگے یا غیر مالک نے چرایا تو زکوٰۃ واجب نہیں ہوگی۔

مالکیہ..... مالکیہ کا مذہب یہ ہے کہ جانوروں میں زکوٰۃ واجب ہے خواہ جانور چرنے والے ہوں یا انہیں باندھ کر گھر پہ چارا دیا جاتا ہو یا عوامل (کامل کرنے والے ہوں) چونکہ حضرت ابو بکر رضی اللہ تعالیٰ عنہ کی سابق حدیث میں عموم ہے۔ ”ہر پانچ اونٹوں میں ایک بکری ہے۔“

منشاء اختلاف..... ابن رشد نے دونوں آراء یعنی مالکیہ اور جمہوری آراء میں اختلاف کی وجہ یہ ذکر کی ہے کہ یہ مطلق اور مقید کا معارضہ ہے اور عموم کے لئے دلیل خطاب کا معاوضہ ہے۔ اور عموم لفظ سے قیاس کا معارضہ ہے، چنانچہ مطلق پر یہ حدیث ہے۔ ”ہر چالیس بکریوں میں ایک بکری ہے۔“

چنانچہ اس حدیث میں عموم ہے خواہ بکریاں سائمه ہوں یا علوفہ جبکہ مقید یہ ہے۔ ”چرنے والی بکریوں میں زکوٰۃ ہے۔“ مالکیہ نے مطلق کو مقید پر ترجیح دی ہے اور کہا کہ جانوروں میں زکوٰۃ ہے خواہ جانور سائمه ہوں یا غیر سائمه۔ جبکہ جمہور نے مقید کو ترجیح دی ہے۔ اور کہا کہ جانوروں میں سے صرف سائمه پر زکوٰۃ ہے۔ جبکہ مقید کو مطلق پر ترجیح دینا زیادہ مشہور اور اولیٰ ہے۔

دلیل خطاب یعنی مفہوم مخالف میں یہ حدیث ہے۔ ”چرنے والی بکریوں میں زکوٰۃ ہے۔“ اس کا مفہوم مخالف یہ ہے کہ علوفہ (نہ چرنے والی بکریوں) میں زکوٰۃ نہیں ہے، جبکہ عموم پر یہ حدیث ہے۔ ”چالیس بکریوں میں ایک بکری ہے۔“ اس حدیث میں سائمه اور غیر سائمه دونوں برابر ہیں۔ اس میں مالکیہ نے یہ پہلو اختیار کیا ہے کہ عموم لفظ مفہوم مخالف سے اقویٰ و اولیٰ ہوتا ہے۔

”رہی بات قیاس کی جو عموم حدیث (یعنی چالیس بکریوں میں ایک بکری ہے۔“ کے معارض (مخالف) ہے تو اس کی تفصیل یہ ہے کہ سائمه میں ہی زکوٰۃ کا مقصود متحقق ہوتا ہے اور وہ نماء اور نفع ہے، زکوٰۃ تو فاضل مال ہوتا ہے اور فاضل والی سائمه میں ہوتا ہے، اسی لئے سائمه جانوروں میں حولان حول کی شرط ہے۔ چنانچہ جمہور نے اس قیاس سے عموم میں تخصیص کی ہے اور غیر سائمه میں زکوٰۃ واجب نہیں کی، جبکہ مالکیہ نے یہ تخصیص نہیں کی، وہ سمجھتے ہیں کہ عموم اقویٰ اور اولیٰ ہے اس لئے انہوں نے دونوں اقسام خواہ سائمه ہوں یا نہ ہوں میں زکوٰۃ واجب کی ہے۔“



میری رائے یہ ہے کہ جمہور کا قول صحیح ہے چونکہ دوسری حدیث میں صراحتاً سائتمہ کا ذکر ہے، لہذا اونٹوں والی حدیث کو بھی اسی حدیث پر محمول کیا جائے گا۔ چونکہ حدیث کا آخری حصہ اول حصے کے مخالف نہیں ہوتا لہذا حضرت انس رضی اللہ عنہ کی حدیث حضرت ابو بکر رضی اللہ تعالیٰ عنہ کے خط کو متضمن ہے جس میں مویشیوں کے صدقات کا ذکر ہے اور اونٹوں کی زکوٰۃ کی مقدار بیان کی گئی ہے، پھر اس میں بکریوں کی زکوٰۃ کا ذکر ہے جو یوں ہے۔ ”سائتمہ بکریوں کا صدقہ جبکہ چالیس ہوں ان میں ۱۲۰ تک ایک بکری ہے۔“

## تیسری بات..... جانوروں کی انواع جن میں زکوٰۃ واجب ہوتی ہے اور ان کی ہر نوع کا نصاب

زکوٰۃ اونٹ، گائے اور بکری میں واجب ہوتی ہے، جبکہ امام ابو حنیفہ رحمۃ اللہ علیہ نے گھوڑوں میں بھی زکوٰۃ واجب کی ہے؟ صاحبین کا اس میں اختلاف ہے اور فتویٰ صاحبین کے قول پر ہے، البتہ اگر تجارت کے لئے ہوں تو صاحبین کے نزدیک بھی زکوٰۃ واجب ہے۔

اونٹوں کی زکوٰۃ..... اونٹ خواہ نر ہوں یا مادہ چھوٹے ہوں یا بڑے سبھی میں زکوٰۃ واجب ہے چھوٹے بچے بڑے اونٹوں کے تابع ہیں، ان اونٹوں میں زکوٰۃ واجب ہے جو سائتمہ ہوں، سائتمہ کی قید میں مالکیہ کا اختلاف ہے جو دلائل کی وضاحت کے ساتھ گزر چکا ہے، اسی طرح علاقہ (جنہیں گھر پر ہی چار دیا جائے) ان میں بھی مالکیہ کا اختلاف ہے۔  
بالاجماع پانچ سے کم اونٹوں میں زکوٰۃ نہیں، چونکہ نبی کریم صلی اللہ علیہ وسلم کا فرمان ہے۔ کہ ”جس شخص کے پاس صرف چار اونٹ ہوں ان میں زکوٰۃ نہیں ہے الا یہ کہ مالک اپنی طرف سے چاہے تو کچھ زکوٰۃ میں دے سکتا ہے۔“  
ایک اور حدیث میں ہے:

### لیس فیما دون خمس ذود صدقۃ ①

علماء کا اجماع ہے کہ پانچ اونٹوں میں ایک بکری ہے، دس میں دو بکریاں، پندرہ میں تین بکریاں بیس میں چار بکریاں۔ ② اس کی دلیل حضرت ابو بکر رضی اللہ تعالیٰ عنہ کی حدیث ہے جو پہلے گزر چکی ہے۔ اونٹوں کی زکوٰۃ میں یا تو بڑی بکری دی جائے یا چھ ماہ کا دنبہ (بھیڑوں میں سے) یا تھی (یعنی وہ بکری جو ایک سال مکمل کر کے دوسرے سال میں چل رہی ہو) مالکیہ کے نزدیک بھیڑ بکریوں میں سے وہ دیا جائے گا جس کا شہر (علاقہ) میں عام رواج ہو، جبکہ جمہور کے نزدیک عام رواج کا کوئی اعتبار نہیں مطلق بھیڑ بکریوں میں سے جو بھی دے دیا جائے کافی ہے چونکہ حدیث۔ ”فی کل خمس شاة“ میں سناة مطلق ہے اور اس کا اطلاق بھیڑ بکری دونوں پر ہوتا ہے۔  
علماء کا اجماع ہے کہ پچیس (۲۵) سے پینتیس (۳۵) تک اونٹوں میں بنت مخاض ہے (بنت مخاض سے مراد وہ اونٹنی کی بچی جس میں ایک سال مکمل ہو چکے اور دوسرے سال میں چل رہی ہو)، مالکیہ اور شافعیہ نے اتنا اضافہ کیا ہے کہ اگر بنت مخاض موجود نہ ہو تو ”ابن لبون دیا جائے۔“

چھتیس سے پینتالیس (۳۶ تا ۴۵) تک بنت لبون ہے، (یہ اونٹنی کی بچی جس نے دو سال مکمل کر لئے ہوں اور تیسرے سال میں چل رہی ہو۔)

① مشفق علیہ، ذود یعنی اونٹ۔ ذود کا اطلاق تین سے دس تک ہوتا ہے۔ ② فقہاء کی آراء کی تفصیل کے لئے دیکھئے فتح القدیر ۱/۴۹۳، البدایہ ۲/۳۱، الشرح الكبير ۱/۴۳۲، المهذب ۱/۱۴۵، مغنی المحتاج ۱/۳۶۹، المغنی ۲/۵۷۹، کشاف القناع ۲/۲۱۳۔

چھالیس سے ساٹھ (۶۰ تا ۶۶) تک ایک حقہ ہے۔ (وہ اونٹ جس کے تین سال مکمل ہو جائیں اور چوتھے سال میں چل رہا ہو۔) اکٹھ سے پچھتر (۶۱ تا ۷۵) تک ایک جذعہ ہے (یعنی وہ اونٹ یا اونٹنی جس کے چار سال مکمل ہو چکیں اور پانچویں سال میں چل رہا ہو۔) چھتر سے نوے (۷۶ تا ۹۰) تک دو بنت لبون ہیں۔

اکانوے سے ایک سو بیس (۹۱-۱۲۰) تک دو حقے ہیں۔

جیسا کہ حضرت ابو بکر رضی اللہ تعالیٰ عنہ کی حدیث میں اسی پر دلالت ہوتی ہے۔

ایک سو اکیس سے ایک سو اسیس (۱۲۱-۱۲۹) تک تین بنت لبون ہیں، یہ جمہور کے نزدیک ہے۔

جبکہ حنفیہ کے نزدیک ۱۲۱ سے ۱۲۹ تک دو حقے اور ایک بکری ہے، چونکہ حنفیہ کے نزدیک جب اونٹ ۱۲۰ سے زائد ہو جائیں گے فریضہ از سر نو لوٹے گا گویا پانچ اونٹوں (یعنی ۱۲۵) میں دو حقے اور ایک بکری ہوئی، دس (یعنی ۱۳۵) میں دو بکریاں (اور ساتھ دو حقے) ہوگی، پندرہ میں تین بکریاں، بیس میں چار بکریاں پچیس (یعنی ۱۴۵) میں ایک بنت مخاض اور دو حقے ہوں گے، جب ایک سو پچاس (۱۵۰) ہو جائیں تو ان میں تین حقے ہوں گے، اس سے پانچ اونٹ زائد ہوئے تو فریضہ از سر نو لوٹے گا یعنی پانچ (۱۵۵) میں تین حقے اور ایک بکری ہوگی۔ الخ

مسئلہ..... مالکیہ کے نزدیک سرکاری ملازم کو (۱۲۱-۱۲۹) اونٹوں میں اختیار ہوگا کہ دو حقے لے یا تین بنت لبون لے، جبکہ مالک کے پاس دونوں قسم کے جانور ہوں (یعنی حقے بھی ہوں اور بنت لبون بھی ہوں) یا نہ ہوں، اگر مالک کے پاس صرف دو حقے ہوں یا صرف تین بنت لبون ہوں تو وہی متعین ہوں گے۔

۱۳۰ سے زائد کی صورت میں..... ۱۳۰ سے زائد ہونے میں جمہور کے نزدیک ہر چالیس اونٹوں میں ایک بنت لبون ہوگی، اور ہر پچاس میں ایک حقہ ہوگا، چنانچہ نبی کریم صلی اللہ علیہ وسلم کا فرمان ہے۔ ”جب اونٹ ۱۲۰ سے زائد ہو جائیں تو ہر ۴۰ میں ایک بنت لبون ہوگی۔“ دارقطنی کی ایک روایت میں ہے۔ ”۱۲۰ تک، جب ایک بھی زائد ہو جائے تو ہر چالیس اونٹوں میں ایک بنت لبون اور ہر پچاس میں ایک حقہ ہوگا۔“

حنفیہ..... حنفیہ کہتے ہیں جیسا کہ پہلے گزر چکا ہے کہ جب اونٹ ایک سو بیس (۱۲۰) سے زائد ہو جائیں تو فریضہ از سر نو لوٹے گا، یعنی ۱۲۰ میں دو حقے ہوں گے، اس سے زائد پر کچھ نہیں تا وقتیکہ پانچ (۵) اونٹ نہ ہو جائیں، جب پانچ ہو جائیں تو ان میں ایک بکری واجب ہوگی ساتھ دو حقے بھی ہوں گے۔

تفصیل یوں ہے۔

دو حقے	۱۲۰ میں
دو حقے اور ایک بکری	۱۲۱ سے ۱۲۹ تک
دو حقے اور دو بکریاں	۱۳۰ سے ۱۳۴ تک
دو حقے اور تین بکریاں	۱۳۵ سے ۱۳۹ تک
دو حقے اور چار بکریاں	۱۴۰ سے ۱۴۴ تک
دو حقے اور ایک بنت مخاض	۱۴۵ سے ۱۴۹ تک
تین حقے ہوں گے	۱۵۰ میں

فریضے کا دوسرا پہلو اس کے بعد کا ہے۔

۱۵۰ کا فریضہ رہے گا

۱۵۰ سے ۱۵۴ تک

تین حقے اور ایک بکری ہوگی

۱۵۵ سے ۱۵۹ تک

اسی طرح تین حقوں کے ساتھ پانچ اونٹوں میں ایک بکری، ۱۰ میں دو بکریاں، ۱۵ میں ۳ بکریاں، ۲۰ میں ۴ بکریاں، ۲۵ میں بنت مخاض، ۳۶ میں بنت لبون، جب اونٹوں کی تعداد ۱۹۶ ہو جائے گی تو ان میں ۴ حقے واجب ہوں گے۔ یہ (۲۰۰) تک ہوگا۔ ۲۰۰ کے بعد تیسری مرتبہ کا پہلو یعنی ۱۵۰ کے بعد کی طرز کا بدلتا رہے گا اور ہر پچاس اونٹوں میں ایک حقہ واجب ہوگا۔

حنفیہ کے نزدیک نراونٹ زکوٰۃ میں تبھی کافی ہوں گے جب اونٹنیوں کی قیمت کا ان میں اعتبار کیا جائے۔ بخلاف گائے اور بکریوں کے، حنفیہ کے نزدیک مالک کو اختیار ہوگا، فریضہ کے از سر نو لوٹنے پر حنفیہ کی دلیل وہ حدیث ہے جو ابو بکر بن محمد بن حزم کی کتاب میں ہے، اس حدیث میں اونٹوں کے فریضے بیان کئے گئے ہیں حتیٰ کہ جب۔ ”۱۲۰ سے زائد ہو جائیں تو فریضہ پہلی صورت کے فریضہ کی طرح لوٹے گا۔“

قص..... فقہاء کا اس پر اتفاق ہے کہ دو فریضوں کے درمیان مقدار جسے قص کہا جاتا ہے وہ معفو ہے۔ (یعنی اس پر زکوٰۃ نہیں) چنانچہ پانچ اونٹوں پر ایک بکری ہے اور اگر نو اونٹ ہوں تب بھی ایک ہی بکری ہوگی ۱۰ چنانچہ ابو عبید نے یحییٰ بن حکم سے روایت نقل کی ہے نبی کریم صلی اللہ علیہ وسلم نے فرمایا: ”ان الاوقاص لا صدقة فیہا“ یعنی قص میں زکوٰۃ نہیں۔ چونکہ قص نصاب سے ناقص مقدار ہوتی ہے۔

دو فریضوں کا تبادلہ..... شافعیہ کا بیان ہے کہ اگر دو فریضے متفق ہو جائیں جیسے دو سو (۲۰۰) اونٹ تو ان میں چار حقے بھی دیے جاسکتے ہیں اور پانچ بنت لبون بھی چونکہ ۲۰۰ کے عدد میں چار پچاس (ففتیز) ہوتے ہیں یا پانچ چالیس ہوتے ہیں۔ دلیل ابوداؤد وغیرہ کی حدیث ہے کہ رسول اللہ صلی اللہ علیہ وسلم کے ایک خط میں ہے۔ ”جب ۲۰۰ (دو سو) اونٹ ہو جائیں تو ان میں چار حقے یا پانچ بنت لبون ہیں، ان میں سے جون سی صنف بھی پائی جائے وہی لے لی جائے گی۔ اور اگر مالک کے پاس صرف ایک ہی صنف ہے (یعنی صرف حقے ہوں یا صرف بنت لبون ہوں) تو وہی لے لی جائے گی۔ اگر دونوں صنفوں میں سے ایک صنف بھی نہیں پائی گئی تو مالک خرید کر یا کسی اور طرح سے زکوٰۃ کی مقدار پوری کر کے دے گا۔

اگر فریضوں میں دونوں اصناف پائی جائیں تو وہ لے لی جائے گی جس میں فقراء کا زیادہ فائدہ ہوگا، اگر مالک نے دھونس دھاندلی سے وہ صنف چھپا دی جس میں فقراء کا زیادہ نفع ہو تو اس صورت میں ادنیٰ صنف کافی نہیں ہوگی۔ اور اگر ملازم نے کوئی کوتاہی نہیں کی اور نہ ہی مالک نے دھونس دھاندلی کی اور ادنیٰ صنف دے دی تو کافی سمجھی جائے گی۔

کمی کو پورا کیا جائے گا یا نہیں..... اونٹوں کی زکوٰۃ میں جو جانور واجب ہو وہ اگر مفقود پایا گیا مثلاً بنت مخاض واجب ہوئی تھی اور وہ مالک کے پاس نہ ملی تو اس سے اوپر والی اونٹنی لے لی جائے گی اور سرکاری ملازم سے دو بکریاں یا بیس درہم مالک واپس لے لے، چونکہ حضرت ابو بکر رضی اللہ تعالیٰ عنہ کا خط جسے حضرت انس رضی اللہ عنہ نے بخاری نے روایت کیا ہے جس کا تذکرہ پہلے ہو چکا ہے اس میں یہی بیان ہوا ہے، یا واجب سے نچلے درجہ پر آ جائے اور حسب اختیار دو بکریاں یا ۲۰ درہم لے لئے جائیں۔ یہ شافعیہ اور حنابلہ کی رائے ہے۔

۱۰..... رواہ ابوداؤد فی المراسل واسحاق بن راہویہ فی مسنده والطحاوی فی مشکل الآثار عن حماد بن سلمة۔ ۱۰ پانچ تانوکے درمیانی مقدار کو قص کہا جائے گا یہ مقدار معفو ہے اس میں زکوٰۃ نہیں۔



حنفیہ کہتے ہیں: ایسی حالت پیش آنے پر مالک واجب ہونے والے جانور کی قیمت دے گا یا واجب ہونے والے جانور سے عمر میں کم والا جانور دے اور فرق کو درہموں سے پورا کرے یا ہر کارہ اعلیٰ قسم کا جانور لے اور مالک کو فاضل واپس کر دے۔<sup>①</sup>

ایک صنف سے دوسری صنف کی طرف نزول یا صعود تب کیا جائے گا جب واجب ہونے والا جانور متعذر ہو مثلاً بنت مخاض سے حقہ کی طرف صعود نہیں ہوگا یا حقہ سے بنت مخاض کی طرف نزول نہیں ہوگا، مگر اسی وقت جب بنت لبون دستیاب نہ ہو۔

## گائے کی زکوٰۃ

گائے کی زکوٰۃ کی فرضیت سنت اور اجماع سے ثابت ہے۔

سنت سے ثبوت..... حضرت معاذ رضی اللہ تعالیٰ عنہ کی حدیث ہے کہ انہیں رسول کریم صلی اللہ علیہ وسلم نے یمن بھیجا انہیں حکم دیا کہ ہر تین گائے میں ایک تیج یا تبیعہ (گائے کا پچھڑا جو ایک سال مکمل کر کے دوسرے سال میں چل رہا ہو) لیں اور ہر چالیس گائے میں ایک مسنہ (پچھڑا جو دو سال مکمل کر کے تیسرے سال میں چل رہا ہو) میں یا اس کے برابر کے معافیر کپڑے لیں۔ معافیر یمن کی ایک بستی کی طرف منسوب کپڑے ہیں۔

حضرت ابو ذر رضی اللہ تعالیٰ عنہ کی حدیث ہے۔ ”جو شخص بھی اونٹ، گائے، بکری کا مالک ہو اور وہ ان کی زکوٰۃ نہ دے تو قیامت کے دن یہ جانور جسامت میں بڑا اور فریبہ ہو کر آئے گا اور سینگوں کے ساتھ مالک کو مارے گا اور اسے اپنے کھروں تلے مسلے گا، یوں ہی آخری جانور مار کر ختم ہوگا پہلا آجائے گا حتیٰ کہ لوگوں کے درمیان فیصلہ ہو جائے۔“<sup>②</sup>

تیس سے کم گائے میں زکوٰۃ نہیں۔ اس کی دلیل حضرت معاذ رضی اللہ عنہ رحمۃ اللہ علیہ کی مذکور بالا حدیث ہے۔ جمہور کے نزدیک غیر سائمہ میں زکوٰۃ نہیں جبکہ مالکیہ کے نزدیک علوفہ اور عوائل میں بھی زکوٰۃ ہے۔ لیکن راجح قول جمہور کا قول ہے۔ چنانچہ حدیث ہے۔ ”جن بیلوں سے کام لیا جائے ان میں صدقہ نہیں۔“

نیز نساء (بڑھوتری افزائش نسل وغیرہ) کا تصور صرف سائمہ میں پایا جاسکتا ہے۔

سبھی فقہاء کا اتفاق ہے کہ گائے کا ابتدائی نصاب تیس (۳۰) گائیں ہیں، چونکہ حضرت معاذ رضی اللہ عنہ کی حدیث بالا کا یہی مقتضاء ہے، گائے کے ساتھ بھینس بھی شامل ہے، تیس سے انتالیس (۳۰-۳۹) گائے میں ایک تیج / تبیعہ ہے، جمہور کے نزدیک تبیعہ وہ پچھڑا ہے جو ایک سال مکمل کر لے اور دوسرے سال میں چل رہا ہو، مالکیہ کے نزدیک تیج / تبیعہ وہ پچھڑا جو دو سال مکمل کر کے تیسرے سال میں چل رہا ہو۔ یہ زکوٰۃ تب ہوگی جب سال گزر جائے۔

حنفیہ کہتے ہیں گائے اور بھینس میں زکوٰۃ واجب ہے خواہ گائے وحشی بیل سے پیدا ہو یا پالتو سے بخلاف اس کے عکس کے۔ یعنی اگر ماں وحشی ہو اور بیل پالتو ہو تو اس میں زکوٰۃ نہیں۔

چالیس سے انسٹھ (۴۰-۵۹) تک ایک مسنہ ہے، جمہور کے نزدیک مسنہ وہ پچھڑا جو دو سال مکمل کر لے اور تیسرے سال میں چل رہا ہو اسے شئی (جس کے دو دانت چڑھے ہوں) بھی کہتے ہیں مالکیہ کے نزدیک مسنہ وہ ہے جو تین سال مکمل کر کے چوتھے سال میں چل رہا ہو۔ حنفیہ نے اس نصاب میں اجازت دی ہے کہ خواہ مسنہ دیا جائے یا سن (پچھڑا یا پچھڑی)۔

① تفصیل کے لئے دیکھئے المغنی ۲/۵۸۷، کشاف القناع ۲/۲۱۹۔ ② الحدیث الاول متفق علیہ والثانی رواہ الدارقطنی عن عمرو بن شعیب عن ابیہ عن جدہ وروی ابو داؤد عن علی۔

پھر ساٹھ سے ابتدا کر کے ہر تیس میں تبیعہ یا تبعیج ہوگا اور ہر چالیس میں منہ ہوگا ۶۰ سے ۶۹ تک دو تبعیج یا تبیعہ ہوں گے، ۷۰ سے ۷۹ تک ایک منہ اور ایک تبعیج ہوگا یعنی ۴۰ کی طرف سے منہ دے اور ۳۰ گائے کی طرف سے تبیعہ۔ ۸۰ سے ۸۹ تک دو منہ دے، ۹۰ سے ۹۹ تک تین تبیعہ دے، ۱۰۰ میں دو تبیعہ اور ایک منہ، یعنی ۶۰ کی طرف سے دو تبیعہ اور ۴۰ کی طرف سے ایک منہ، اسی طرح ہر نئے دس پر فریضہ تبیعہ اور منہ کے درمیان تبدیل ہوتا رہے گا۔ چونکہ حضرت معاذ رضی اللہ تعالیٰ عنہ کی حدیث اسی عمل کی مقتضی ہے۔ مالکیہ کہتے ہیں ۱۲۰ گائے میں سرکاری ملازم (جو زکوٰۃ وصول کرتا ہو) کو اختیار ہے خواہ تین منہ لے یا چار تبیعہ لے۔ اگر مالک کے پاس ایک ہی صنف ہو تو وہی لی جائے گی۔ ①

عفو کا بیان..... دو فریضوں کے درمیان جو زائد گائیں ہوں گی تو امام ابوحنیفہ رحمۃ اللہ علیہ کے نزدیک ان کے حساب سے زکوٰۃ ہوگی یعنی چالیس سے ساٹھ تک کے درمیان بھی زکوٰۃ ہوگی چنانچہ ایک گائے پر منہ کا ربع عشر دیا جائے گا، دو میں نصف عشر منہ، تین میں منہ کے تین چوتھائی اور چار گائے پر منہ کا دسواں (عشر) حصہ ہوگا۔

صاحبین..... کہتے ہیں اور انہی کی رائے پر فتویٰ ہے اور یہی مختار قول ہے کہ چالیس سے زائد گائیوں پر کچھ نہیں حتیٰ کہ ساٹھ ہو جائیں تو ان پر دو تبیعہ/تبعیج ہوں گے، بھینسوں اور گائیوں میں کوئی فرق نہیں۔ چونکہ ان کی جنس ایک ہی ہے۔ جب جانوروں میں زائدہ مشترک ہوں تو اس وقت زکوٰۃ میں تنہا نہیں دیئے جائیں گے چونکہ جانوروں میں مادہ افضل ہوتی ہے، چونکہ مادہ سے دودھ اور نسل حاصل ہوتی ہے، البتہ گائے کی جنس میں زائدہ جائز ہے، اگر مالک کے پاس صرف زبہ ہی ہوں تو زکوٰۃ میں زبہ ہی دیئے جائیں گے، چونکہ زکوٰۃ غنمخواری کے طور پر مشروع ہوئی ہے اور مالک کو کلفت میں ڈالنا مشروعیت کے خلاف ہے۔

## بھیڑوں اور بکریوں کی زکوٰۃ

یعنی اس عنوان کے تحت غنم کی زکوٰۃ کے متعلق گفتگو ہوگی ”غنم“ عربی میں بھیڑ اور بکری دونوں کو کہا جاتا ہے، خواہ زبہ ہوں یا مادہ۔ بھیڑ بکریوں کی زکوٰۃ بھی سنت اور اجماع سے ثابت ہے۔

سنت سے..... حضرت ابو بکر صدیق رضی اللہ تعالیٰ عنہ کا خط جو کہ حضرت انس رضی اللہ تعالیٰ عنہ سے مروی ہے اس میں ہے۔ ”بھیڑ بکریاں جو کہ سائمه (چرنے والی) ہوں وہ جب ۴۰ سے لے کر ۱۲۰ ہوں تو ان میں ایک بکری ہوگی جب ۱۲۰ سے زائد ہو جائیں تو ان میں دو بکریاں ہوگی، جب دو سو سے تین سو تک زائد ہو جائیں تو ان میں تین بکریاں ہیں جب تین سو سے زائد ہو جائیں تو ہر سو میں ایک بکری ہوگی۔“ جب کسی شخص کی چالیس سائمه بکریوں سے ایک بکری بھی کم ہو تو ان میں زکوٰۃ نہیں ہے، ہاں البتہ مالک چاہے تو دے سکتا ہے۔ متفرق بھیڑ بکریوں کو یکجانہ کیا جائے اور نہ ہی زکوٰۃ کے خوف سے یکجا جانوروں کو متفرق کیا جائے۔ نیز جس نصاب میں دو آدمی شریک ہوں تو انہیں چاہیے کہ وہ دونوں برابر برابر تقسیم کر لیں۔ ②

زکوٰۃ میں بوڑھا اور لاغر جانور نہ دیا جائے اور نہ ہی کانا دیا جائے اور نہ ہی زبہ لیا جائے ہاں البتہ خود مالک ہی دینا چاہے تو دے سکتا ہے۔

①..... یعنی اگر مالک کے پاس صرف تبیعہ ہی ہوں وہی لے گا۔ ② اس کی صورت یہ ہے کہ مثلاً تین آدمی ہوں ان میں سے ہر ایک کے پاس ۴۰، ۴۰ بکریاں ہوں اب ان میں سے ہر ایک پر تین بکریاں زکوٰۃ آتی ہے وہ اکٹھی نہ کریں کہ ایک ہی بکری زکوٰۃ میں دیں، یکجا کو متفق کرنے کی صورت یہ ہے کہ مثلاً دو شریکوں میں سے ایک کے پاس ۴۰ بکریاں دوسرے کے پاس بھی ۴۰ بکریاں وہ دونوں میں مشترک ہو تو ان پر ایک بکری زکوٰۃ ہوگی اس صورت میں خطاب سماعی کو ہوگا، تو جو مشترک زکوٰۃ دی ہے اس میں دونوں شریک ایک دوسرے سے رجوع کر لیں، مسئلہ میں ائمہ کا اختلاف ہے جو آیا چاہتا ہے۔

فقہاء کا اس پر اتفاق ہے کہ چالیس سے کم بکریوں پر زکوٰۃ نہیں، چونکہ نصاب مکمل نہیں، جمہور کے نزدیک علوفہ (غیر سائم جنہیں گھر پر چارادیا جاتا ہو) اور عوائل (کام میں جتے ہوئے جانور) میں زکوٰۃ نہیں، چونکہ علوفہ اور عوائل کا شمار حاجت اصلیہ میں ہوتا ہے۔ البتہ مالکیہ کے نزدیک سائم علوفہ اور عوائل میں کوئی فرق نہیں۔

جب بکریاں چالیس سے ایک سو بیس (۴۰-۱۲۰) تک ہوں تو ان میں ایک بکری ہے ایک سو اکیس سے دو سو (۱۲۱-۲۰۰) تک دو بکریاں ہیں۔

دو سو ایک سے تین سو تانوں (۲۰۰-۳۹۹) تک تین بکریاں ہیں۔ اور چار سو (۴۰۰) میں چار بکریاں ہیں۔ پھر ہر سو پر ایک بکری ہے۔

اس میں کوئی اختلاف نہیں کہ بھیڑ اور بکریاں زکوٰۃ میں برابر ہیں۔

بکریوں کی زکوٰۃ صرف شتی یعنی وہ بکری جس کا ایک سال مکمل ہو چکا ہو لیا جائے گا یہ جمہور کے نزدیک ہے، شافعیہ نے شرط لگائی ہے خصوصاً بکری وہ جو جس کے دو سال مکمل ہو چکے ہوں۔

حنابلہ کہتے ہیں چھ ماہ کا دنبہ بھی کافی سمجھا جائے گا، اگر مالک زکوٰۃ میں عمدہ مال دینا چاہے تو جائز ہے۔

حنابلہ کی دلیل..... امام مالک رحمۃ اللہ علیہ کی روایت جو کہ حضرت سوید بن غفلہ رضی اللہ تعالیٰ عنہ سے منقول ہے کہ ”ہمارے پاس رسول اللہ صلی اللہ علیہ وسلم کا قاصد آیا جو زکوٰۃ وصول کر رہا تھا، آپ صلی اللہ علیہ وسلم نے ہمیں حکم دیا کہ ہم بھیڑوں سے چھ ماہ کا دنبہ لیں اور بکریوں سے شتی یعنی (جو دوسرے سال میں چل رہا ہو) لیں۔“ ابراہیم حربی کہتے ہیں: بھیڑوں سے چھ ماہ کا دنبہ اس لئے کافی ہوتا ہے چونکہ وہ بھیڑوں کو گا بھن کر سکتا ہے جبکہ چھ ماہ کا بکرا گا بھن نہیں کر سکتا، الا یہ کہ جب دوسرے سال میں چل رہا ہو تب بکری کو گا بھن کر سکتا ہے۔

فقہاء کا اس پر اتفاق ہے کہ دو فریضوں کے درمیان عفو ہے اس میں زکوٰۃ نہیں۔

شافعیہ کے نزدیک صحیح قول یہ ہے کہ بکریوں کی زکوٰۃ میں بھیڑ دینا اور اس کے برعکس جائز ہے، البتہ قیمت کی رعایت شرط ہے، یعنی بکری کی قیمت ۶ ماہ کے دنبہ کے مساوی ہو اور اس کے برعکس بھی مساوی ہو چونکہ جنس متحد ہے۔

حنابلہ نے یہ صوت بھی جائز قرار دی ہے کہ بکری کا شتی (جس کا ایک سال مکمل ہو چکا ہو) چھ ماہ کے دنبہ کی جگہ دینا جائز ہے، اور چھ ماہ کا دنبہ شتی (بکری) کی جگہ دینا بھی جائز ہے، البتہ قیمت سے ایک دوسرے کی کمی نہیں پوری کی جائے گی۔

گھوڑے، خچر اور گدھوں کی زکوٰۃ کا حکم..... بالا جماع خچروں میں زکوٰۃ نہیں الا یہ کہ تجارت کے لئے ہوں، چونکہ اس وقت یہ سامان تجارت کے حکم میں ہوں گے، اسی طرح اگر گھوڑے تجارت کے لئے ہوں تو ان میں بھی بلا خلاف زکوٰۃ ہوگی۔

اگر گھوڑے تجارت کے لئے نہ ہوں تو امام ابوحنیفہ رحمۃ اللہ علیہ کے نزدیک اگر گھوڑے سائم ہوں نہ اور مادہ مشترک ہوں یا صرف مادہ ہوں جو دودھ اور افزائش نسل کے لئے ہوں تو ان میں زکوٰۃ واجب ہے۔

مالک کو اختیار ہے چاہے تو ہر گھوڑے کی طرف سے ایک دینار دے یا چاہے گھوڑوں کی قیمت لگائے اور ہر دو سو درہم پر پانچ درہم (یا کرنسی نوٹوں کا حساب لگا کر) دے، جس طرح سامان تجارت میں ہوتا ہے، البتہ اگر تنہا زکوٰۃ دے ہوں تو ان میں زکوٰۃ نہیں چونکہ سنت میں ان کی روایت نہیں ملتی۔ ①

①..... مزید تفصیل کے لئے دیکھئے البدائع ۳۳/۲، فتح القدیر ۵۰۲/۱، الدر المختار ۲۵/۲۔



دلیل..... امام ابوحنیفہ رحمۃ اللہ علیہ کی دلیل حضرت جابر رضی اللہ تعالیٰ عنہ کی حدیث ہے۔ ”ہر چرنے والے گھوڑے میں ایک دینار یا دس درہم ہیں۔“ ① ایک روایت یہ بھی ہے کہ حضرت عمر بن خطاب رضی اللہ تعالیٰ عنہ نے حضرت ابو عبیدہ بن الجراح رضی اللہ عنہ کو گھوڑوں کی زکوٰۃ کے متعلق خط لکھا اس میں گھوڑوں کے مالکان کو اختیار دیا اور فرمایا: اگر چاہو تو ہر گھوڑے کی طرف سے ایک درہم دو، ورنہ قیمت لگاؤ اور ہر دوسو درہم پر ۵ درہم دو۔ ②

صاحبین..... صاحبین کہتے ہیں: گھوڑوں پر زکوٰۃ نہیں اور نہ خجروں پر اور نہ ہی گدھوں پر زکوٰۃ ہے۔ الا یہ کہ تجارت کے لئے ہوں تو پھر زکوٰۃ ہوگی، صاحبین ہی کے قول پر فتویٰ ہے۔ ③ یہ رائے بقیہ ائمہ کی رائے کے موافق ہے۔ صاحبین کی دلیل یہ حدیث ہے۔ کہ ”مسلمان پر اس کے غلام اور گھوڑے میں زکوٰۃ نہیں۔“ ④

حضرت ابو ہریرہ رضی اللہ عنہ کہتے ہیں: رسول کریم صلی اللہ علیہ وسلم سے سوال کیا گیا کیا گدھوں میں زکوٰۃ ہے؟ آپ صلی اللہ علیہ وسلم نے فرمایا: میرے پاس ان کے متعلق کوئی حکم (بذریعہ وحی) نہیں آیا، البتہ یہ ایک آیت ہے:

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ① وَ مَنْ يَعْمَلْ مِثْقَالَ ذَرَّةٍ شَرًّا يَرَهُ ② الزلزلة ۹۹/۷-۸

جو شخص ذرہ برابر بھی بھلائی کرے گا اسے دیکھ لے گا اور جو شخص ذرہ برابر بھی برائی کرے گا وہ بھی اسے دیکھ لے گا۔ ③

حضرت علی رضی اللہ تعالیٰ عنہ کی حدیث ہے۔ کہ ”میں نے تمہیں گھوڑوں اور غلاموں کی زکوٰۃ معاف کر دی ہے۔“ ④ حضرت عمر رضی اللہ تعالیٰ عنہ گھوڑوں کی زکوٰۃ میں جو کچھ لیتے تھے وہ مالکان کی طرف سے شخص تبرع ہوتا تھا، یہی رائے صحیح رائے ہے، اس سے واضح ہو جاتا ہے اسلام میں گھوڑوں، خجروں اور گدھوں کی زکوٰۃ نہیں۔

## چوتھی چیز..... جانوروں میں خلیطین (دو شریکوں) کی زکوٰۃ

حنفیہ کے نزدیک خلطہ (شراکت) سے زکوٰۃ پر کوئی اثر نہیں پڑتا، چونکہ ہر شریک کا نصاب مستقلاً تصور کیا جاتا ہے، چنانچہ جب دو نصابوں میں شراکت ہوئی مثلاً شریکین میں سے ہر شریک چالیس چالیس بکریوں کا مالک ہو تو ہر ایک شریک پر ایک ایک بکری واجب ہوگی چنانچہ حدیث نبوی ہے۔ ”چالیس بکریوں میں ایک بکری ہے۔“

جمہور..... کہتے ہیں: خلطہ (شراکت) زکوٰۃ میں موثر ہے، لہذا دو شریک تہا مالک کی طرح زکوٰۃ دیں گے البتہ مالکیہ کہتے ہیں اگر مجموعی حصہ کا نصاب یکجا ہو جائے جو دونوں شریکوں کے حصوں کا مجموعہ ہو تو ان پر زکوٰۃ نہیں۔ ⑤ شراکت تب موثر ہوتی ہے جب ہر ایک شریک نصاب کا مالک ہو۔

جمہور کے مذاہب کی تفصیلات درج ذیل ہیں۔

مالکیہ..... کہتے ہیں ایک نوع کے جانوروں کے شرکاء کا زکوٰۃ میں مالک واحد کا حکم ہے، جیسے تین شرکاء ہوں اور ہر ایک کی چالیس چالیس بکریاں ہوں تو زکوٰۃ میں صرف ایک بکری واجب ہوگی۔ اور ہر شریک پر بکری کا ایک تہائی واجب ہوگا۔ معلوم ہوا شراکت (خلطہ) اثر

①..... اخرجه البيهقي والدارقطني وهو ضعيف جداً (نصب الراية ۲/۳۵۷) ② الاثر مروى عند الدارقطني بنحو آخر. ③ امام صاحب کے قول پر بھی فتویٰ کی گنجائش ہے بہر حال امام صاحب رحمۃ اللہ علیہ کے قول پر فتویٰ دینے کے لئے مفتی کو محقق ہونا ضروری ہے۔ ④ رواه الجماعة عن ابى هريرة. ⑤ رواه احمد عن ابى هريرة وفي الصحيحين معانه. ⑥ رواه الترمذى عن على بن ابي رضى الله تعالى عنه. ⑦ مثلاً میں بکریاں ایک شریک کی ہو، اور میں دوسرے کی تو یکجا کر لینے سے زکوٰۃ نہیں ہوگی۔

انداز ہوئی ہے اور اس نے زکوٰۃ میں تخفیف کی ہے۔ البتہ اگر شرکاء متفرق ہوں تو ہر ایک پر ایک ایک بکری واجب ہوگی۔

بسا اوقات خلطہ بوجھ بھی بن جاتا ہے جیسے مثلاً ایک شخص (شریک) کے پاس ایک سو ایک بکریاں ہوں اور دوسرے کے پاس بھی ایک سو ایک بھینٹ بکریاں ہوں تو اس صورت میں تین بکریاں زکوٰۃ میں واجب ہوں گی، جبکہ اگر خلطہ کی صورت نہ ہوتی تو ہر ایک پر صرف ایک ایک بکری واجب ہوتی، یہاں خلطہ نے تیسری بکری بھی واجب کر دی۔ لہذا یکجا جانوروں کو متفرق نہیں کیا جائے گا اور متفرق کو یکجا نہیں کیا جائے گا۔

خلطہ اسی وقت اثر انداز ہوگا جب شریکین میں سے ہر شخص انفرادی طور پر نصاب کا مالک ہو، اگر دونوں کا مجموعہ (بمشکل) نصاب کو پہنچتا ہو تو شریکین پر زکوٰۃ نہیں ہوگی ① اگر دونوں کا مجموعہ نصاب تک نہ پہنچتا ہو تو بالا جماع زکوٰۃ نہیں ہوگی۔ اگر ایک شریک کی ملک میں نصاب کامل ہو اور دوسرے کی ملک میں نصاب ناقص ہو تو صاحب نصاب پر زکوٰۃ ہوگی۔ اور وہ انفرادی زکوٰۃ دے گا۔

اختلاط (اشتراک) چار شرائط کے ساتھ موثر ہوتا ہے۔

اول..... اشتراک سے زکوٰۃ سے بھاگنے کی نیت نہ ہو۔

دوم..... شریکین میں سے ہر ایک کے مویشی ایسے ہوں جو ایک دوسرے میں ضم ہو سکتے ہوں جیسے بھینٹ بکریاں۔

سوم..... یہ کہ شریکین میں سے ہر ایک زکوٰۃ کا شرعاً مخاطب ہو، یعنی آزاد ہو، مسلمان ہو، نصاب کا مالک ہو، سال پورا ہو، اگر ایک شریک مسلمان ہو اور دوسرا کافر ہو تو زکوٰۃ صرف مسلمان پر واجب ہوگی، اسی طرح اگر ایک شریک کے مویشیوں پر سال گزرا جبکہ دوسرے شریک کے مویشیوں پر سال نہ گزرا تو پہلا شریک انفرادی طور پر اپنے نصاب کی زکوٰۃ دے گا۔

چہارم..... یہ کہ دونوں کا چرواہا، نر (گا بھن کرنے والا بکرا)، ڈول، چراگاہ، اور باڑہ بھی مشترک ہو یعنی دونوں کا چرواہا ایک ہو یا ایک سے زائد ہوں پر دونوں کے لئے مشترک ہوں، چرانے میں دونوں مشترک ہوں یا ایک دوسرے سے تعاون کرتے ہوں، دونوں کی بکریوں کا نر (بکرا) مشترک ہو، دونوں کی بکریاں ایک ہی جگہ سے پانی پیتی ہوں، چراگاہ میں بکریاں اکٹھی جاتی ہوں، باڑے میں رات کو اکٹھی رہتی ہوں البتہ اگر بقدر ضرورت باڑے ایک سے زائد بھی ہوں تو بھی کچھ حرج نہیں۔

شافعیہ اور حنابلہ..... کہتے ہیں خلطہ (شراکت) یا تو مویشیوں میں ہوگی یا ان کے علاوہ دیگر اموال میں۔

الف: غیر مویشیوں میں شراکت..... یعنی دیگر اموال میں شراکت ہو جیسے نقد، اناج، پھل، سامان تجارت، حنابلہ کے نزدیک ان اموال میں خلطہ اثر انداز نہیں ہوتا، چونکہ فرمان نبوی ہے۔ ”زکوٰۃ کے خوف سے یکجا مال کو متفرق نہ کیا جائے۔“ چونکہ خلطہ (شراکت) مویشیوں میں ہوتا ہے، ان میں بسا اوقات نفع ہوتا ہے اور بسا اوقات نقصان۔ مویشیوں کے علاوہ دیگر اموال میں رب المال کو ضرر (نقصان) ہونے کا تصور نہیں ہوتا، چونکہ مویشیوں کے علاوہ دیگر اموال میں نصاب پر زکوٰۃ ہوگی اور جو مال زکوٰۃ سے زائد ہوگا اس کی زکوٰۃ اسی کے حساب سے ہوگی، لہذا اموال کو یکجا کرنے میں کوئی اثر نہیں ہوتا یعنی یکجا کرنے سے نصاب میں معافی نہیں ہوتی۔

شافعیہ کے جدید مذہب کے مطابق خلطہ مویشیوں کے علاوہ دیگر اموال میں موثر ہے چونکہ حدیث سابق ہے۔ کہ ”متفرق مال کو یکجا نہیں کیا جائے گا اور زکوٰۃ کے خوف کی وجہ سے یکجا کو متفرق نہیں کیا جائے گا۔“ دوسری وجہ یہ بھی ہے کہ مویشیوں کے علاوہ بھی مال ہے لہذا خلطہ اس میں بھی موثر ہوگا، جیسے مویشیوں میں خلطہ موثر ہوتا ہے، نیز دونوں قسم کے اموال مال واحد کی طرح ہیں، ان کی مشقت بھی ویسی اٹھانی پڑتی ہے مثلاً دوسرے اموال کے لئے بھی نگران چاہئے، حفاظت کی جگہ چاہئے وغیرہ۔

①..... مثلاً دونوں کی ۲۰، ۲۰ بکریاں ہوں یا ایک کی ۳۰ دوسرے کی ۳۵ تو زکوٰۃ نہیں ہوگی۔



لہذا جب اسٹور، اسٹاک، ترازو اور بائع ایک ہو تو مشقت تخفیف لائے گی، شافعیہ کہتے ہیں: منفعت بہم ہوگی لہذا مال واحد کی طرح دونوں قسم کے اموال کی زکوٰۃ دی جائے گی۔

ب: مویشیوں میں خلطہ..... یعنی زکوٰۃ دینے والے مویشیوں میں شراکت کر لیں، تو اس قسم کا خلطہ شافعیہ اور حنابلہ کے نزدیک زکوٰۃ کے واجب کرنے، ساقط کرنے اور تشدید و تخفیف میں موثر ہوگا، لہذا مختلف اموال مال واحد کی طرح ہوں گے، چونکہ حدیث گزر چکی ہے۔ کہ ”متفرق مال کو یکجا نہیں کیا جائے گا اور یکجا کو متفرق نہیں کیا جائے گا۔“ اس حدیث میں مالک کو مال الگ الگ کرنے سے منع کیا گیا ہے، اسی طرح یکجا کرنے سے بھی منع کیا گیا ہے زکوٰۃ کے واجب ہونے یا اس کے زیادہ ہونے کے خوف سے، سرکاری کارندے کو بھی اس سے منع کیا گیا ہے زکوٰۃ ساقط کرنے یا کم کرنے کے خوف سے۔

جو خلطہ جائز اور موثر ہے اس کی دو قسمیں ہیں:

۱..... خلطۃ الشیوع اسے خلطہ اعیان بھی کہا جاتا ہے۔

۲..... خلطۃ الجوار اسے خلطہ اوصاف بھی کہا جاتا ہے۔

۱: خلطۃ الشیوع..... خلطۃ الشیوع یا خلطۃ اعیان یہ ہے کہ دو آدمی (جو زکوٰۃ دینے والے ہوں) ایک ہی جنس کے مویشیوں میں شریک ہوں جو مویشی وراثت میں دونوں کو ملے ہوں یا باہمی طور پر خریدے ہوں یا کسی اور ذریعہ سے حاصل ہوئے ہوں خواہ مویشی نصاب تک پہنچتے ہوں یا نصاب سے کم ہوں، جیسے دو بھائیوں کو وراثت میں چالیس بکریاں ملی ہوں، یا دونوں نے باہم مل کر تیس گائیں خریدی ہوں، یا مویشی دونوں کے درمیان مشترک ہوں اور مویشیوں میں دونوں کا حصہ مشاع ہو۔ یعنی دونوں مالوں میں باہمی امتزاج اور شیوع (اشتراک ہو) ایک کی ملک دوسرے کی ملک سے ممتاز نہ ہو، اور ہر ایک کا مال میں غیر متعین حصہ ہو۔

۲: خلطۃ الجوار..... خلطۃ الجوار یہ ہے کہ دونوں شریکوں میں سے ہر ایک کا مال ممتاز (جدا) ہو البتہ دونوں شریک آپس میں مویشیوں کو خلطہ کر لیں اور آنے والے اوصاف میں باہم شریک ہوں، برابر ہے کہ دونوں کا حصہ برابر ہو یا مختلف ہو، مثلاً ایک شخص کی ایک بکری ہو اور دوسرے کی انتالیس (۳۹) بکریاں ہوں یا مثلاً چالیس آدمیوں کی چالیس بکریاں ہوں اور ہر ایک کے حصہ میں ایک ایک بکری ہو، یعنی خلطۃ الجوار کی صورت میں اموال میں امتزاج نہ ہو بلکہ الگ الگ ہو۔

حنابلہ اور شافعیہ کے نزدیک اشتراک سے پہلے ہر شریک کے مال کا کامل نصاب ہونا شرط نہیں جبکہ اس میں مالکیہ کا اختلاف ہے ان کے نزدیک نصاب ہونا شرط ہے جبکہ خلطہ کی نیت شرط نہیں چونکہ مشقت مختلف مواقع کے اتحاد کی وجہ سے کم ہوتی ہے، یعنی خلطہ سے مقصود ایسا فائدہ ہے جو اس کے بغیر بھی حاصل ہو جاتا ہے۔ نیز نیت خلطہ پر اثر انداز نہیں ہوتی، لہذا حکم میں بھی موثر نہیں ہوتی۔

شرکت کی یہ دونوں اقسام شریکین کو تخفیف کا فائدہ دیتی ہیں، جیسی دو آدمی اسی (۸۰) بکریوں میں برابر برابر کے شریک ہوں، یہ شرکت کبھی گرانی بھی بنتی ہے جیسے چالیس بکریوں میں دو آدمی شریک ہوں، یا تخفیف اور گرانی دونوں ہوتی ہیں جیسے دو آدمی ساٹھ (۶۰) بکریوں میں شریک ہوں ایک کا حصہ دو تہائی ہو اور دوسرے کا حصہ ایک تہائی ہو، بسا اوقات یہ شراکت نہ تخفیف کا فائدہ دیتی ہے اور نہ ہی شقیل کا جیسے دو سو بکریوں میں دو شخص برابر برابر شریک ہوں۔

شراکت میں زکوٰۃ واجب ہونے کی شرائط..... شراکت کی صورت میں اسی طرح زکوٰۃ واجب ہوتی ہے جس طرح انفرادی طور پر زکوٰۃ واجب ہوتی ہے۔ تاہم شراکت کی صورت میں زکوٰۃ واجب ہونے کی مندرجہ ذیل شرائط ہیں۔

۱..... یہ کہ دونوں شریکین وجوب زکوٰۃ کے اہل ہوں، یہ بات معلوم ہے، چکی ہے کہ زکوٰۃ مسلمان آزاد جس کی ملک تام ہو اس پر واجب



ہوتی ہے۔

- ۲..... جس مال میں شراکت ہو وہ نصاب تک پہنچا ہو، شراکت کے اس مال پر زکوٰۃ نہیں ہوگی جو نصاب کو نہ پہنچا ہو۔
- ۳..... یہ کہ شراکت کے مال پر سال گزرا ہو اگر ایسا نہیں تو ہر شریک انفرادی طور پر سال گزرنے پر زکوٰۃ دے گا، اگر ایک شخص کی چالیس بکریاں ہوں ان پر سال کا کچھ حصہ گزر جائے پھر ان میں سے کچھ مشترک بکریوں کو بیچ دے تو بائع کا سال ان بکریوں میں منقطع ہو جائے گا جو نہیں بیچیں، دونوں شریکوں کا سال از سر نو شروع ہوگا اور اس کا حساب بوقت بیع سے کیا جائے گا۔
- ۴..... یہ کہ دونوں شریکوں کا مال مندرجہ ذیل چھ اوصاف میں ایک دوسرے سے الگ نہ ہو۔
- ۱..... چراگاہ الگ الگ نہ ہو بلکہ مشترک ہو۔
- ۲..... پانی کا گھاٹ مشترک ہو جدا جدا نہ ہو۔
- ۳..... دودھ ایک ہی برتن میں دوہا جاتا ہو۔
- ۴..... بیابنے والا مشترک ہو۔
- ۵..... چرواہا مشترک ہو۔
- ۶..... باڑہ مشترک ہو۔

چونکہ مذکورہ اوصاف میں سے ایک وصف میں بھی امتیاز برتا گیا تو مشترک مال مال واحد کے حکم میں نہیں رہے گا، شراکت کا قصد اور ارادہ بھی ہوتا کہ مال واحد کے حکم سے اخراجات میں تخفیف ہو۔ متعدد چرواہے ہونا بھی جائز ہے لیکن یہ امتیاز نہ ہو کہ یہ چرواہا فلاں کی بکریاں چروائے گا اور یہ چرواہا فلاں کی۔

ان شرائط میں اصل وہی پیچھے والی حدیث ہے۔ کہ ”متفرق مال کو یکجا نہیں کیا جائے اور یکجا مال کو متفرق نہیں کیا جائے گا۔ اور جو دو شریک ہوں وہ برابر برابر ایک دوسرے سے رجوع کر لیں۔

نیز دونوں اموال مال واحد کے حکم میں ہیں لہذا ان دونوں اموال کی زکوٰۃ بھی مال واحد کی زکوٰۃ کی طرح ہوگی، اس کی تائید ایک اور حدیث سے بھی ہوتی ہے۔ ”جب دونوں شریک ایک زر، چراگاہ اور حوض وغیرہ پر اکٹھے ہوں۔“ ① اس حدیث میں تین اوصاف منصوص علیہ ہیں اور بقیہ تین اوصاف پر تنبیہ کر دی گئی ہے۔ ②

شراکت کے مال سے زکوٰۃ کا طریقہ کار..... شافعیہ کا صحیح قول اور امام احمد کا ظاہری کلام یہ ہے کہ زکوٰۃ اصول کرنے والا ملازم شریکین کے مال سے فرض زکوٰۃ لے برابر ہے اس کی حاجت پیش آئے یا نہ آئے۔

حاجت پیش آنے کی مثال یہ ہے کہ مثلاً فریضہ عین واحد ہو اور فرض زکوٰۃ کا لینا دو اموال میں سے صرف ایک مال سے لینا ممکن ہو، حاجت/ضرورت پیش نہ آنے کی مثال کہ دونوں شریکین کے اموال میں فرض زکوٰۃ دستیاب ہو چونکہ شراکت سے اموال مال واحد کی طرح ہو جاتے ہیں لہذا دونوں سے زکوٰۃ لینا واجب ہے۔

اس کی دلیل نبی کریم صلی اللہ علیہ وسلم کا فرمان ہے:

لا یجمع بین متفرق ولا یفرق بین مجتمع خشية الصدقة

یہاں دو طرح کے خوف ہیں ایک رب المال کا خوف ہے جو زکوٰۃ کے زائد ہونے کا ہے اور دوسرا سرکاری ملازم کا ہے جو زکوٰۃ کم ہونے کا ہے، لہذا مالکان متفرق اموال کو یکجا نہیں کر سکتے کہ ان میں سے ہر مالک کے مال میں ایک بکری واجب ہے، تاکہ واجب ہونے والی زکوٰۃ کم

①..... رواہ الدارقطنی والبیہقی باسناد ضعیف عن سعد بن ابی وقاص۔ ② حنفیہ کے نزدیک خلطہ کی دونوں صورتوں کا کوئی اعتبار نہیں بلکہ انفرادی طور پر ہر شخص پر اپنے حصہ کی زکوٰۃ واجب ہوگی۔ حنفیہ کا استدلال ابو داؤد کی روایت سے ہے جو علی بن معادیہ سے مرفوعاً منقول ہے۔ ”وفی الغنم فی کل اربعین شاة فان لم یکن لا تسع وثلاثون فلیس علیک فیہا شئی“ انمہ ثلاثہ کہے مستدل حدیث لا یجمع بین متفرق الحدیث کا مطلب حنفیہ کے نزدیک یہ ہے کہ زکوٰۃ کو کم کرنے کی غرض سے متفرق مال کو نہ یکجا کیا جائے اور نہ یکجا مال کو متفرق کیا جائے۔ دیکھئے درس ترمذی ۲/ ۲۲۱ تا ۲۲۱

ہو جائے، اسی طرح یکجا ہونے سے اگر زکوٰۃ واجب ہوتی ہو تو یکجا مال کو متفرق نہیں کر سکتے، اس غرض سے کہ زکوٰۃ ہی ان کے ذمہ سے ساقط ہو جائے۔ سرکاری ملازم کے لئے بھی روا نہیں کہ وہ کثرت زکوٰۃ کے لئے شریکوں کے اموال کو متفرق کر دے اور نہ ہی زکوٰۃ واجب ہونے کی غرض سے متفرق اموال کو یکجا کر سکتا ہے۔

جب سرکاری ملازم (مصدق، ساعی) شریکین میں سے کسی ایک کے مال سے زکوٰۃ لے لے تو دی گئی زکوٰۃ میں ایک شریک دوسرے شریک کے حصہ کے بقدر اس پر رجوع کر سکتا ہے، مالکیہ کی رائے یہی ہے، چونکہ سابق میں حدیث گزر چکی ہے کہ ”ماکان من خلیطین فانہما یتراجعان بالسویۃ“ جب ایک شریک کا حصہ ایک تہائی ہو اور دوسرے شریک کا حصہ دو تہائی ہو اور ساعی نے اس شریک کے مال سے زکوٰۃ لی جس کا حصہ ایک تہائی ہو تو وہ بکری کی دو تہائی قیمت میں اپنے شریک سے رجوع کر لے (یعنی اس سے بکری کی دو تہائی قیمت لے) اگر ساعی نے دوسرے شریک کے مال سے زکوٰۃ لی تو وہ ایک ثلث قیمت میں شریک سے رجوع کر لے۔

اگر شریکین کا آپس میں اختلاف ہو جائے تو مرجوع علیہ ❶ کا قول معتبر ہوگا جبکہ گواہ معدوم ہوں، چونکہ وہ تاوان دہندہ ہوتا ہے لہذا قول اسی کا معتبر ہوگا، یہ ایسا ہی ہے جیسے غاصب کا مالک کے ساتھ مغصوبہ مال کی قیمت میں اختلاف ہو جائے اور مغصوبہ مال ضائع ہو جائے تو قول غاصب کا معتبر ہوگا۔

اگر سرکاری ملازم نے زکوٰۃ بغیر تاویل کے زیادہ لے لی مثلاً ایک بکری واجب تھی اور اس نے دو بکریاں لے لیں یا حقہ کی بجائے جذع لے لیا تو جس شریک کے مال سے زکوٰۃ لی گئی وہ بقدر واجب میں رجوع کرے گا جو زائد دیا تو اس میں رجوع نہیں کرے گا ❷ چونکہ وہ ظلم ہے لہذا ظلم میں غیر ظالم پر رجوع نہیں کر سکتا۔

اگر ملازم نے معتبر تاویل کی روشنی میں حق سے زائد زکوٰۃ لی جیسے مریض جانوروں میں سے تندرست لے لیا یا چھوٹے جانوروں سے بڑا لے لیا تو اس صورت میں لئے گئے جانور کے نصف حصہ سے اپنے شریک پر رجوع کرے گا چونکہ یہ سلطان کی طرف سے اجتہاد ہوا ہے لہذا اس میں کمی نہیں ہوگی، اسی طرح اگر زکوٰۃ میں قیمت لی تو قیمت کے بقدر حصہ رجوع کرے گا چونکہ ملازم نے سلطان کے اجتہاد کے مطابق زکوٰۃ لی ہے۔

## پانچویں چیز..... جانوروں کی زکوٰۃ کے متعلق متفرق احکام

۱: کیا زکوٰۃ عین میں واجب ہے یا ذمہ میں؟..... فقہاء کی مسئلہ عنوان الصدر میں دو رائیں ہیں۔ ❸

الف..... حنفیہ، مالکیہ اور شافعیہ جدید قول کے مطابق کہتے ہیں: زکوٰۃ عین میں واجب ہوتی ہے نہ کہ ذمہ میں، چنانچہ زکوٰۃ واجب ہونے کے بعد جب مال ہلاک ہو جائے اگرچہ ساعی (سرکاری ملازم) کو انکار کرنے کے بعد مال ضائع ہو جائے حنفیہ کے صحیح قول میں، تو زکوٰۃ ساقط ہو جائے گی، چونکہ زکوٰۃ ایک حق ہے جو مال سے متعلق ہوتا ہے، لہذا مال کے ہلاک ہونے سے زکوٰۃ ساقط ہو جائے گی، معلوم ہوا زکوٰۃ عین مال سے تعلق رکھتی ہے، جیسے مضارب کی صورت میں مال کا کچھ حصہ ضائع ہو جائے تو مضارب کے حصہ کی زکوٰۃ ساقط ہو جائے گی۔

اگر مال جان بوجھ کر ہلاک کیا تو زکوٰۃ ساقط نہیں ہوگی، چونکہ وجوب کے بعد زکوٰۃ امانت کی مترادف ہے، چنانچہ جب مالک مال کو جان

❶..... مرجوع علیہ سے مراد وہ شریک جس کے مال سے زکوٰۃ نہیں لی گئی بلکہ دوسرا شریک اس پر رجوع کرتا ہے۔ ❷ مثلاً دو بکریاں میں جبکہ واجب ایک ہی

بکری تھی تو صرف ایک بکری کے حصہ میں رجوع کرے گا دوسری بکری میں رجوع نہیں کر سکتا۔ ❸ دیکھئے الدر المختار ۲/۲۷، شرح المجموع



بوجھ کر ہلاک (ضائع) کر دیتا ہے تو اس کا ضامن ہوتا ہے جیسے ودیعت جان بوجھ کر ہلاک کرنے سے ضمان دینا پڑتا ہے۔  
ب..... حنا بلہ کہتے ہیں سال گزرنے پر زکوٰۃ ذمہ میں واجب ہوتی ہے اگرچہ مالک مال کو تلف کر دے اور تلف میں خواہ اس کی کوتاہی ہو یا نہ ہو، چنانچہ جب سال گزر جائے اور مالک زکوٰۃ نہ دے تو گذشتہ سال کی زکوٰۃ کا دینا واجب ہوگا۔

فرع..... شافعیہ نے اسی اصول پر ایک مسئلہ متفرع کیا ہے کہ مالک زکوٰۃ واجب ہونے کے بعد اگر مال بیچ ڈالے مال خواہ جانور ہوں یا انسان ہونقذی ہو یا غیر نقذی تو بقدر زکوٰۃ میں بیچ باطل ہوگی، چونکہ زکوٰۃ کی مقدار میں مساکین مالک کے شریک ہیں۔ لہذا ان کی اجازت کے بغیر بیچ باطل ہوگی۔

جبکہ حنفیہ اور حنا بلہ نے زکوٰۃ کے مال کی بیچ جائز قرار دی ہے، البتہ مالک زکوٰۃ کا ضامن ہوگا۔

۲: زکوٰۃ میں قیمت دینا..... حنفیہ اپنی اصل پر تفریح بٹھاتے ہوئے کہ زکوٰۃ میں نصاب کا جزو واجب ہوتا ہے خواہ صورتاً و معنیاً یا فقط معنیاً کہتے ہیں کہ زکوٰۃ میں قیمت دینا جائز ہے۔ ①

اسی طرح عشر، خراج، صدقہ، فطر نذر اور غلام آزاد کرنے کی صورت کے کفارہ کے علاوہ بقیہ کفارہ جات میں بھی قیمت دینا جائز ہے، امام ابوحنیفہ رحمۃ اللہ علیہ کے نزدیک وجوب کے دن کی قیمت کا اعتبار ہے، صاحبین کے نزدیک ادائیگی کے دن کی قیمت کا اعتبار ہے، البتہ سائمہ جانوروں کی قیمت میں بالاتفاق زکوٰۃ ادا کرنے کے دن کا اعتبار ہوگا، واجب ہونے والی چیز (مثلاً بکری، انسان وغیرہ) کی قیمت اس شہر میں لگائی جائے گی جس میں مال موجود ہو، اگر مال جنگل میں ہو تو قریب ترین شہر کا اعتبار ہوگا۔

حنفیہ کی دلیل یہ ہے کہ زکوٰۃ میں واجب ہونے والی چیز نصاب کا جزو ہوتا ہے اور وہ معنی کے اعتبار سے واجب ہوتا ہے، معنی سے مراد مالیت ہے، قیمت کا ادا کرنا اس اعتبار سے ہے کہ وہ مال ہے، نیز قیمت دینے میں زکوٰۃ دہندہ پر آسانی ہے، اور مسکین کو بھی حسب حاجت صرف کرنے میں آسانی ہے۔ ②

”ایک روایت بھی ہے کہ رسول کریم صلی اللہ علیہ وسلم نے زکوٰۃ کے اونٹوں میں بلند کوہان والا ایک اعلیٰ اونٹ دیکھا، آپ صلی اللہ علیہ وسلم عامل پر غصہ ہو گئے، اور فرمایا: کیا میں نے تمہیں لوگوں کے عمدہ اموال سے زکوٰۃ لینے سے منع نہیں کیا؟ عامل نے کہا: میں نے یہ اونٹ دو اونٹوں کے بدلہ میں لیا ہے۔“

ایک اور روایت میں ہے ”میں نے اسے واپس کر دیا تھا، اس پر رسول اکرم صلی اللہ علیہ وسلم خاموش ہو گئے۔“

حدیث سے معلوم ہوا دو اونٹوں کے بدلہ میں ایک اونٹ لینا اعتبار قیمت کے تھا۔ ③

ج..... جمہور کہتے ہیں کہ زکوٰۃ میں قیمت دینا جائز نہیں، چونکہ زکوٰۃ اللہ تعالیٰ کا حق ہے جسے اللہ تعالیٰ نے منصوص علیہ پر مطلق کیا ہے، لہذا واجب زکوٰۃ کا کسی اور چیز کی طرف منتقل کرنا جائز نہیں۔ جیسے قربانی بعینہ جانور کے ساتھ متعلق ہوتی ہے اس میں قیمت کسی طرح جائز نہیں، بالفاظ دیگر یوں کہا جاسکتا ہے کہ زکوٰۃ اللہ تعالیٰ کے لئے ایک نیکی ہے، جو چیز بھی اس نوعیت کی ہو اس میں اصل یہی ہے کہ اللہ تعالیٰ کے حکم کی اتباع کی جائے چنانچہ نبی کریم صلی اللہ علیہ وسلم کا فرمان ہے۔ ”چالیس بکریوں میں ایک بکری سے اور دو سو دراہم میں پانچ دراہم ہیں۔“ آپ صلی اللہ علیہ وسلم کی یہ حدیث اللہ تعالیٰ کے مجمل فرمان۔ ”وَآتُوا الزَّكَاةَ“ (البقرہ ۲/۲۷۷) کی تفصیل بھی ہے، گویا حدیث میں بکری کا ذکر مامور بہ زکوٰۃ ہے اور امر وجوب کا تقاضا کرتا ہے، نیز نبی کریم صلی اللہ علیہ وسلم نے جب حضرت معاذ رضی اللہ تعالیٰ عنہ کو یمن روانہ کیا تو ان سے

①..... دیکھئے البدائع ۲/۲۵، الدر المختار ۲/۲۹، اللباب ۱/۱۳۷، فتح القدير ۱/۵۰۷۔ ② مثلاً زکوٰۃ میں بکری واجب ہونی مزکی بکری دے دے اس سے مسکین کی دودھ اور گوشت کی حاجت پوری ہوگی اور اگر بکری کی قیمت دے دی جائے تو اس کی سببی حاجات اس سے پوری ہو سکتی ہیں۔  
③ رواہ احمد والبیہقی۔



فرمایا: اناج سے اناج ہی لو، بکریوں سے بکری لو، اونٹوں سے اونٹ لو اور گائیوں سے گائے لو ❶ یہ نص ہے اور اس کا التزام واجب ہے، یہ ساری تفصیل اس بات پر دلالت کرتی ہے کہ زکوٰۃ عین میں واجب ہے۔

شافعیہ کہتے ہیں کہ زکوٰۃ میں قیمت لینا جائز نہیں البتہ پانچ مسائل میں قیمت لینا جائز ہے:

۱..... سامان: بارت کی زکوٰۃ میں قیمت لینا جائز ہے۔

۲..... جبر: کی صورت میں اس سے مراد یہ ہے کہ مثلاً اونٹوں کی زکوٰۃ میں دو بکریاں واجب ہوں اور وہ دستیاب نہ ہوں تو بیس درہم لے لئے جائیں۔

۳..... اونٹوں کی طرف سے بکری نکالی یہ جانتے ہوئے کہ اگر قیمت نہ ہوتی تو بکری قیمت کے معنی میں ہے۔

۴..... زکوٰۃ میں اعلیٰ اور ادنیٰ کے تفاوت کی حالت میں کمی پوری کرنے کے لئے قیمت دینا جائز ہے مثلاً ایلچی ادنیٰ جانور لے لے اور کمی

پورے کرنے کے لئے نقدی لے لے۔

۵..... یہ کہ امام (حکمران) مستحقین کے لئے نقدی مال صرف کر دے جو کہ فی الحال زکوٰۃ کا بدل ہو۔

میں حنفیہ کی رائے کو ترجیح دیتا ہوں چونکہ زکوٰۃ کا مقصد فقیر کی حاجت براری ہے اور یہ قیمت ادا کرنے سے متحقق ہوتی ہے، اس

لئے بھی کہ فقیر اب بعینہ مال کے بجائے قیمت لینے میں زیادہ رغبت کرتا ہے، قیمت کا دینا لوگوں کے لئے آسان اور حساب کرنے میں

سہل تر ہے۔ ❷

۳: اجناس کی مختلف انواع کو ایک دوسرے میں ضم کرنا..... اہل علم کے درمیان اس میں کوئی اختلاف نہیں کہ اجناس کی مختلف

انواع کو ایک دوسرے کے ساتھ ضم کیا جائے گا، چنانچہ بکریوں کو بھیڑوں کے ساتھ ملا لیا جائے گا، بھینسوں کو گائیوں کے ساتھ ملا لیا جائے گا اور

بختی اونٹوں کو عربی اونٹوں کے ساتھ ملا لیا جائے گا۔ ❸

جمہور کے نزدیک مالک جس نوع سے چاہے زکوٰۃ دے سکتا ہے برابر ہے کہ اس کی حاجت پیش آئے یا نہ آئے، جیسے دو مختلف انواع

میں مستقلاً زکوٰۃ واجب ہو تو مالک کو اختیار ہے ان دو انواع میں سے جس سے چاہے زکوٰۃ دے، چنانچہ اگر کسی شخص کے پاس بیس (۲۰)

بھیڑیں ہوں اور بیس (۲۰) بکریاں ہوں، ان دونوں انواع سے ایسا جانور دے جس کی قیمت نصف بھیڑ اور نصف بکری کے برابر ہو۔

شافعیہ..... شافعیہ کہتے ہیں۔ اگر مویشیوں کی نوع متحد ہو (یعنی ایک ہی نوع ہو) تو زکوٰۃ اسی نوع سے لی جائے گی۔ جیسے ایک ہی

صفت کے اونٹ ہوں یا سب کی سب بھینسیں ہی ہوں تو انہی سے زکوٰۃ لی جائے گی، شافعیہ کے صحیح قول کے مطابق بکریوں کی طرف سے بھیڑ

لینا جائز ہے اور اس کے برعکس بھی جائز ہے، البتہ اس میں قیمت کی رعایت شرط ہے، اگر مویشیوں کی نوع مختلف ہو جیسے بھیڑیں اور بکریاں تو

ظاہری قول یہ ہے کہ مالک دونوں انواع سے جو چاہے دے سکتا ہے، البتہ قیمت کی رعایت رکھی جائے گی۔ چنانچہ اگر کسی کے پاس تیس (۳۰)

بکریاں ہوں اور دس (۱۰) بھیڑیں ہوں تو ایلچی بکری لے، یا بھیڑ لے جس کے تین چوتھائی بکری کے تین چوتھائی قیمت کے برابر ہوں اور

ایک چوتھائی بھیڑ کے ایک چوتھائی کے برابر ہو، بھیڑ لینے میں بھی یہی اعتبار کیا جائے گا۔

حقیقت میں شافعیہ کا مذہب بھی دوسری مذاہب کی طرح ہے صرف بھیڑ اور بکری کی قیمت کی رعایت میں تھوڑی تفصیل ہے۔

۴: بچے زکوٰۃ میں اصل کے تابع ہوں گے..... مذاہب اربعہ کے ائمہ کا اتفاق ہے کہ جانوروں کے بچے سال میں اپنی ماؤں

❶..... رواہ ابو داؤد وابن ماجہ (نیل الاوطار ۱۵۲/۳) یہی مفتی بہ ہے۔ چونکہ اس میں بے شمار آسانیاں ہیں۔ ❷ بختی اونٹ جو عربی اور بحری

اونٹوں سے پیدا ہو۔

کے تابع ہوں گے، نصاب کا سال مکمل ہونے سے پہلے ہر وہ بچہ جو سال سے پہلے پیدا ہو جائے اگرچہ سال مکمل ہونے سے لمحہ بھر پہلے پیدا ہو تو اصل (ماؤں) کے سال گزرنے پر اس کی بھی زکوٰۃ دی جائے گی، چونکہ حضرت عمر رضی اللہ تعالیٰ عنہ نے اپنے عامل سے کہا تھا ”بکری کا وہ بچہ بھی شمار کرو جسے شام کے وقت چرواہا ہاتھوں پر اٹھا کر لے آئے، زکوٰۃ میں یہ بچہ نہ لو۔“ عقلی دلیل یہ ہے کہ سال کی شرط اس لئے لگائی جاتی ہے تاکہ حاصل ہونے والی نماء مکمل ہو جائے، سال کے دوران پیدا ہونے والے بچے حقیقت میں نماء ہیں لہذا واجب ہے کہ بچوں کو اصل کے ساتھ ملایا جائے جیسے اموال تجارت کی آمدنی کو اصل مال کے ساتھ ملا کر زکوٰۃ دی جاتی ہے۔ ①

چنانچہ مذکور بالا اصول کے تحت اگر کسی شخص کے پاس ایک سو بیس بکریاں ہوں اور سال گزرنے سے لمحہ بھر پہلے ایک بکری نے بچہ جنم دیا جبکہ مائیں بھی باقی ہوں تو دو بکریاں زکوٰۃ میں لازم ہوں گی۔

اگر کوئی بچہ اس طرح پیدا ہوا کہ سال مکمل ہونے سے پہلے بچے کا کچھ حصہ ظاہر ہوا اور سال مکمل ہونے کے بعد وہ پوری طرح پیدا ہوا تو اس بچے کا سال اصلی مال کا سال نہیں ہوگا چونکہ اس کے مکمل طور پر پیدا ہونے سے پہلے اصل کا سال گزر چکا، البتہ دوسرے سال کا شمار اس میں ہوگا۔

تہا بچوں کی زکوٰۃ..... امام ابوحنیفہ رحمۃ اللہ علیہ اور امام محمد رحمۃ اللہ علیہ کے نزدیک اونٹوں کے بچوں، گائے کے بچوں اور بکریوں کے بچوں پر زکوٰۃ نہیں ہے، البتہ اگر بچوں کے ساتھ بڑے جانور بھی ہوں اگرچہ ایک ہی ہو تو زکوٰۃ ہوگی۔  
زکوٰۃ میں یہی ایک بڑا جانور دینا واجب ہوگا بشرطیکہ نہایت عمدہ نہ ہو، ورنہ درمیانی قسم کا لازم ہوگا۔

اسی اصول کے مطابق شرط ہے کہ مویشی سال تک پہنچیں، زکوٰۃ میں وہی کافی سمجھا جائے گا جو سال تک پہنچا ہو، مثلاً مویشی سبھی یا بعض مسنہ (جن کے دو سال مکمل ہو جائیں) ہوں چونکہ سال ہی سے فرض میں تغیر آتا ہے، لہذا کمی اور نقصان سے زکوٰۃ متاثر ہوگی۔ جیسے تعداد سے متاثر ہوتی ہے۔ امام ابوحنیفہ اور امام محمد رحمۃ اللہ علیہ کی بقیہ ائمہ نے مخالفت کی ہے اور بچوں میں مطلقاً زکوٰۃ واجب کی ہے چونکہ بچے بڑوں کے ساتھ شمار کئے جاتے ہیں لہذا انفرادی طور پر بھی شمار کئے جائیں گے جیسے مائیں اکیلی شمار کی جاتی ہیں، جبکہ تعداد زکوٰۃ میں اضافہ کرتی ہے یہ سال کے بخلاف ہے۔

۵: دوران سال حاصل ہونے والا حیوان..... حنفیہ اور مالکیہ کہتے ہیں: جس شخص کے پاس جانوروں کا نصاب مکمل ہو سال کے دوران اسی جنس کے کچھ جانور حاصل ہوئے خواہ خریدنے سے، یا ہبہ سے یا صدقہ وغیرہ سے تو انہیں اصل مال کے ساتھ ضم کر لیا جائے گا اور اصل مال کے ساتھ ان کی بھی زکوٰۃ دی جائے گی۔ جیسے تجارتی مال کا منافع زکوٰۃ میں اصل مال کے ساتھ ملایا جاتا ہے اور سائمتہ جانوروں کے بچے جس طرح زکوٰۃ میں اصل کے ساتھ ضم کر لئے جاتے ہیں، مستفاد کے لئے اصل کا سال معتبر ہوگا چونکہ مستفاد اصل کے تابع ہے، لہذا مستفاد متصل نماء کے مشابہ ہوا، متصل نماء سے مراد سامان تجارت کی قیمت کا زائد ہونا ہے، اگر مال مستفاد اصل کی جنس سے نہ ہو تو بالاتفاق اصل کے ساتھ ضم نہیں کیا جائے گا۔

شافعیہ اور حنابلہ..... کہتے ہیں: خریدنے سے، ہبہ سے، وراثت سے یا وصیت سے حاصل ہونے والے جانور اصل کے ساتھ نہیں ملائے جائیں گے، اس مستفاد کے لئے الگ سے نئے سال کی ابتداء کی جائے گی، چونکہ مستفاد جانور نتائج (پیدا ہونے والے بچوں) کے معنی میں نہیں ہے، نیز حوالان حول پر دلیل قائم ہے اور بچوں کو حضرت عمر رضی اللہ تعالیٰ عنہ کی حدیث کی وجہ سے مستثنیٰ کیا گیا ہے لہذا بچوں کے علاوہ

①..... دیکھئے البدائع ۳۱/۲، فتح القدیر ۵۰۲/۱، الدر المختار ۲۶/۲، القوانین الفقہیہ ص ۱۰۹ الشرح الصغیر ۵۹۱/۱ مغنی المحتاج ۳۷۸/۱، المغنی ۶۰۲/۲ الشرح الكبير ۲۳۲/۱۔



جو مویشی مستفاد ہوں گے انہیں اپنی اصل پر رکھا جائے گا، پھر یہ بھی ایک وجہ ہے کہ بچے اور نتاج ملک میں تابع ہیں لہذا اصل کی ملک کے ساتھ وہ بھی ملک میں ہوں گے یہ مستفاد کے بخلاف ہے۔

فرع..... مذکور بالا اختلاف کے پیش نظر جس شخص کے پاس جانوروں کا نصاب ہو مثلاً پانچ اونٹ ہوں، تیس گائیں ہوں، چالیس یا اس سے زیادہ بکریاں ہوں، ان کے علاوہ ہبہ یا صدقہ یا وراثت یا وقت وغیرہ کے استحقاق کی وجہ سے ایک دوسرا نصاب حاصل ہو گیا یا ان سے دوسرا نصاب مکمل ہو گیا تو حنفیہ اور مالکیہ کی رائے کے مطابق مستفاد کو پہلے موجود نصاب کے ساتھ ملا کر زکوٰۃ دی جائے گی، یعنی پہلے اگر ایک بکری واجب تھی تو اب (مزید ۸۱) اکیاسی بکریاں آنے پر (دو بکریاں زکوٰۃ میں دی جائیں گی۔ یاد و تبیعہ دیئے جائیں گے جبکہ صرف ایک تبیعہ واجب تھا، یا حقہ دینا پڑے گا مثلاً۔

اسی طرح اگر کسی شخص کے پاس سال کے شروع میں نقدی مال کا نصاب ہو پھر اس نے ماہانہ تنخواہیں لیں تو یہ تنخواہیں پاس موجود مال کے ساتھ ضم کی جائیں گی۔ اگرچہ سال کی آخری تنخواہ ہو وہ بھی اصل نصاب کے ساتھ ملا کر زکوٰۃ دی جائے گی۔

جبکہ شافعیہ اور حنابلہ کے نزدیک مستفاد اور نئے مال کے لئے مستقل سال کا حساب لگایا جائے گا، ہر نیا مال اور پہلے سے موجود مال کا الگ الگ سال ہوگا۔

۶: زکوٰۃ نصاب میں ہے عفو میں نہیں..... عفو یا قص ایک معنی ہے اس سے مراد وہ جانور ہیں جو دو فریضوں کے درمیان ہوں۔ ① مذاہب اربعہ میں قص/عفو میں زکوٰۃ نہیں، بلکہ زکوٰۃ شرعی مقرر شدہ نصاب پر ہوگی، چونکہ نبی کریم صلی اللہ علیہ وسلم کا فرمان ہے۔ ”اوقاص میں صدقہ نہیں ہے۔“ ② اس لئے بھی کہ عفو ایسا مال ہوتا ہے جو نصاب سے ناقص ہوتا ہے، اس سے ابتدائی فریضہ (پہلا فریضہ) متعلق ہوتا ہے، لہذا نصاب سے پہلے وجوب زکوٰۃ نہیں ہوگا، جیسے پہلے نصاب کی کمی واقع ہو جانے پر زکوٰۃ نہیں ہوگی۔ لہذا نصاب سے علاوہ جو مقدار ہوگی وہ عفو ہے پھر نصاب سے اوپر دوسری مقرر حد تک بھی عفو ہے، اگر عفو ہلاک ہو گیا اور پہلا نصاب باقی رہا تو پورا واجب باقی رہے گا ③ جیسے مثلاً کسی شخص کے پاس ۹ اونٹ ہوں یا ۱۲۰ بکریاں ہوں سال پورا ہونے کے بعد مثلاً چار اونٹ مر گئے یا اسی (۸۰) بکریاں مر گئیں تو زکوٰۃ کچھ بھی ساقط نہیں ہوگی۔ ④

ساعی کون سا مال زکوٰۃ میں لے گا؟..... ساعی، عامل، مصدق سرکاری کلرک کے مختلف القاب ہیں جسے حاکم نے زکوٰۃ اور ٹیکس جمع کرنے کے لئے مقرر کر رکھا ہو۔

چنانچہ زکوٰۃ دہندہ کے مال میں مختلف صفات ہوں یعنی عمدہ بھی ہو گھٹیا بھی ہو، فریبہ بھی ہو لاغر اور مریل بھی ہو، تندرست بھی ہوں، بیمار بھی ہوں، بڑے بھی ہوں چھوٹے بھی ہوں، زکوٰۃ میں قیمت کی رعایت کرتے ہوئے متوسط قسم کا جانور واجب ہوگا، تاکہ کلرک اور مالک میں میانہ روی رہے۔

حنفیہ کے نزدیک متوسط وہ ہے جو گھٹیا سے اعلیٰ اور اعلیٰ سے گھٹیا ہو، نہایت عمدہ جانور زکوٰۃ میں نہیں لیا جائے گا اور نہ ہی نہایت گھٹیا اور برا لیا جائے گا، زکوٰۃ میں بچے بھی نہیں لئے جائیں گے، اگر مالک کے پاس سبھی مویشی عمدہ ہوں تو زکوٰۃ میں عمدہ ہی لیا جائے گا یہ حنفیہ کے نزدیک

①..... مثلاً بکریوں کا پہلا فریضہ ۴۰ ہے اور دوسرا ۱۲۰، چالیس پر ایک بکری اور ۱۲۱ ہو جانے پر دو بکریاں ہیں اب ۴۰ سے ۱۲۰ تک ۸۰ بکریاں عفو ہیں یا قص ہیں یعنی ان کی زکوٰۃ معاف ہے۔ ② رواہ ابو عبیدہ فی الاموال عن یحییٰ بن الحکم۔ والاوقاص جمع و قص وهو العفو۔ ③ مثلاً ۶۰ بکریاں ہوں ان پر ایک بکری زکوٰۃ ہوگی اگر بیس (۲۰) ہلاک ہو جائیں تب بھی ایک بکری واجب رہے گی۔ ④ اس میں امام محمد رحمۃ اللہ علیہ اور زفر رحمۃ اللہ علیہ کا اختلاف ہے دیکھئے الہدایہ ۱/۱۹۳۔



ہے۔ ① چنانچہ حضرت معاذ رضی اللہ تعالیٰ عنہ کی حدیث گزر چکی ہے کہ ”زکوٰۃ دینے والے لوگوں کے عمدہ اموال لینے سے گریز کرو۔“ اسی طرح دوسری حدیث ہے۔ ”یقیناً اللہ تعالیٰ تم سے اچھے مال کا سوال نہیں کرے گا اور برے مال کا تمہیں حکم بھی نہیں دے گا۔“ ② عقلی وجہ یہ ہے کہ زکوٰۃ کا دار و مدار غنم واری پر ہے بیمار جانوروں میں سے تندرست کو لینا تقاضائے غنم واری کے خلاف ہے، جبکہ متوسط جانور لینے میں مالک اور مستحق دونوں جانبین کی رعایت ہے۔

اس اصول کو اساس بنا کر فقہاء نے مختلف مسائل متفرع کئے ہیں۔

حنفیہ..... کہتے ہیں: سرکاری کلرک کو چاہئے کہ وہ عمدہ مال لے اور نہ ہی گھٹیا ہاں البتہ مالک کی رضا مندی سے قیمت کو مد نظر رکھتے ہوئے لے سکتا ہے، اسی طرح وہ جانور بھی نہ لے جو اپنے بچے کو دودھ پلا کر پال رہا ہو، ③ گا بھن جانور جو قریب الولادت ہو وہ بھی نہ لے اور وہ جانور جسے محض کھانے کے لئے فر بہ کیا ہو وہ بھی نہ لے۔

ملازم متوسط قسم کا جانور لے برابر ہے نصاب ایک نوع کا ہو یا دو انواع کا جیسے بھیڑیں بھی ہوں اور بکریاں بھی، گائیں بھی ہوں اور بھینسیں بھی، عربی اونٹ بھی ہوں اور سختی اونٹ بھی، متوسط سے مراد وہ جانور ہے جو بڑھیا سے کمتر ہو اور کمتر سے بڑھیا ہو۔

اونٹوں کی زکوٰۃ میں زر (بیانے والا) نہ لے، واجب ہونے والے جانور میں مادہ متعین ہے جو نصاب کی جنس سے ہو یعنی بنت مخاض، بنت لبون، حلقہ، جذعہ وغیرہ، اونٹوں سے زر لینا جائز نہیں یعنی ابن مخاض، ابن لبون، حق اور جذع نہ لے، ہاں البتہ قیمت کے لحاظ سے لیا جاسکتا ہے، چونکہ منصوص علیہ مادہ ہے اور حنفیہ کے نزدیک زکوٰۃ میں قیمت دینا جائز ہے لہذا اونٹوں کی زکوٰۃ میں مادہ کی قیمت کا زر دیا جاسکتا ہے۔

رہی بات گائیوں کی سوان میں زر اور مادہ دونوں لئے جاسکتے ہیں چونکہ اس میں نص وارد ہوئی ہے جس کا ذکر پیچھے ہو چکا ہے۔ ④ تنہا بچوں میں اور تنہا زروں میں زکوٰۃ نہیں، جب چھوٹے بڑے مخلوط ہوں تو بچوں کو بڑوں کے ساتھ شمار کیا جائے گا، لہذا گائے کے بچوں میں جب بڑے بھی ساتھ ہوں تو مسنہ ہی واجب ہوگا جیسے بڑوں میں ہوتا ہے۔

اگر ایسی صورت پیش آجائے کہ زکوٰۃ میں ایک جانور واجب ہو اور مال میں وہ جانور دستیاب نہ ہو مثلاً مسنہ واجب ہو لیکن مال میں وہ دستیاب نہیں تو سماعی مسنہ سے اعلیٰ لے لے اور جس قدر زائد میں ہے اس کی قیمت مالک کو واپس کر دے یا ادنیٰ جانور لے لے اور ساتھ کچھ زائد (نقد) بھی لے لے جو مسنہ کی کمی کو پورا کر دے۔

مالکیہ..... کہتے ہیں سرکاری ملازم پر متعین ہے کہ وہ زکوٰۃ میں واجب ہونے والا متوسط قسم کا جانور لے، نہ عمدہ مال لے اور نہ ہی گھٹیا، حتیٰ کہ اگر مالک کے پاس کلی عمدہ مال ہو یا کلی گھٹیا مال ہو تب بھی متوسط لے گا، ہاں البتہ اگر ملازم سمجھتا ہو کہ انہی میں سے لینے میں فقراء کا زیادہ فائدہ ہے مثلاً جانور فر بہ ہو تو لے سکتا ہے، ملازم بچوں کو نہیں لے سکتا، جب بھیڑوں اور بکریوں کی تعداد برابر سر برابر ہو تو ملازم کو اختیار ہے، اگر تعداد برابر نہ ہو تو جانور کثرت میں ہوں ان سے لے، جیسے دس بھیڑیں ہوں اور تیس بکریاں ہوں تو بکری لے۔

شافعیہ..... کہتے ہیں زکوٰۃ میں بیمار جانور اور عیب دار جانور نہیں لیا جائے گا، ہاں البتہ سبھی مویشی ایسی ہوں تو لینے میں کچھ مضائقہ نہیں۔ زکوٰۃ میں نہیں لیا جائے گا چونکہ نص مادوں پر وارد ہوئی ہے، ہاں البتہ اگر زر ہی زکوٰۃ میں واجب ہو جیسے ابن لبون اور تیج تو لیا جائے گا

① دیکھئے البدائع ۲/۳۲، الدر المختار ۲/۳۰، فتح القدیر ۱/۵۰۶، اللباب ۱/۱۴۶، الشرح الكبير ۱/۴۳۴، الشرح الصغير ۱/۵۹۸ المغنی المحتاج ۱/۳۷۵، المہذب ۱/۱۴۷، المغنی ۱/۵۹۸، کشاف القناع ۲/۲۱۳۔ ② رواہ ابو داؤد۔ ③ مثلاً وہ بکری جس نے حال ہی میں بچہ جنم دیا ہو زکوٰۃ میں نہ لے؟ ④ گائے کی نصاب میں حدیث گزر چکی ہے۔

سبھی جانور نہ ہوں تو شافعیہ کے صحیح قول کے مطابق نہ ہی لیا جائے گا۔ جیسا کہ سبھی جانور بیمار ہوں یا سبھی عیب دار ہوں تو انہی میں سے لیا جائے گا، شافعیہ کے جدید قول کے مطابق چھوٹے جانوروں میں سے چھوٹا ہی لیا جائے گا، وہ جانور جو اپنے بچے کو دودھ پلا کر پال رہا ہو وہ زکوٰۃ میں نہیں لیا جائے گا، جس جانور کو محض کھانے کے لئے فر بہ کیا ہو وہ بھی نہیں لیا جائے گا، اور گا بھن جانور بھی نہیں لیا جائے گا بکریوں کا نہ (بیانے والا) بھی نہیں لیا جائے گا اور عمدہ مال بھی نہیں لیا جائے گا، چونکہ حضرت معاذ رضی اللہ عنہ کی حدیث گذر چکی ہے۔ کہ ”لوگوں کے عمدہ (کریم) اموال لینے سے گریز کرو۔“ نیز حضرت عمر رضی اللہ تعالیٰ عنہ نے فرمایا۔ ”بچہ پالنے والا جانور، گا بھن، وہ جانور جو گوشت کے لئے فر بہ کر رکھا ہو اور بیانے والا نہ لیا جائے۔“ ہاں البتہ اگر مالک خود ہی اپنی رضامندی سے عمدہ مال دینا چاہے تو دے سکتا ہے، چونکہ وہ احسان اور نیکی کرنا چاہتا ہے، چنانچہ فرمان باری تعالیٰ ہے:

مَا عَلَى الْمُحْسِنِينَ مِنْ سَبِيلٍ..... التوبہ ۹/۹۱

احسان کرنے والوں پر کوئی الزام نہیں۔

جبران یعنی کمی پوری کرنے کے متعلق پہلے معلوم ہو چکا ہے کہ جب سماعی مطلوب واجب ہونے والا جانور نہ پائے تو مالک کے لئے جائز ہے کہ وہ ایک یا دو درجے اوپر نیچے ہو جائے، یعنی اعلیٰ دے دے یا ادنیٰ دے اور ساتھ دو بکریاں یا بیس درہم دے (یہ اونٹوں کے نصاب میں ہوگا) چونکہ اس صورت میں مالک پر تخفیف ہے، حتیٰ کہ مالک کو واجب مال خریدنے کا مکلف نہیں بنایا جائے گا، بلکہ اسے دو بکریوں یا ۲۰ درہم دینے میں اختیار ہے، برابر ہے کہ مالک ہو یا سماعی چونکہ بخاری کی روایت جو حضرت ابو بکر صدیق رضی اللہ تعالیٰ عنہ کے خط کے متعلق ہے اور حضرت انس رضی اللہ عنہ سے مروی ہے اس میں یہی ہے۔

حنابلہ..... کہتے ہیں زکوٰۃ میں نہ (بیانے والا) نہیں لیا جائے گا، بوڑھا (مریل سا) نہیں لیا جائے گا، اور کانا (عیب دار) بھی نہیں لیا جائے گا، ہاں البتہ عال چاہے تو لے سکتا ہے، مثلاً سبھی مال ایک صفت پر ہو یعنی عیب دار ہو مثلاً تو وہی لے گا، سبھی جانور بوڑھے ہوں تو بوڑھا ہی لے گا، سبھی نہ ہوں تو نہ ہی لے گا، ان کی دلیل ابو بکر رضی اللہ عنہ کی حدیث سابق ہے۔

تندرست جانوروں سے بیمار زکوٰۃ میں دینا جائز نہیں اگرچہ اس کی قیمت زیادہ ہو چونکہ اس میں فقراء کا نقصان ہے۔ بچہ پالنے والا جانور، گا بھن، کھانے کے لئے جو فر بہ کر رکھا ہو زکوٰۃ میں نہیں لیا جائے گا، جیسا کہ شافعیہ کے مذہب میں گزر چکا ہے۔ چھوٹا میمنہ نہیں لیا جائے گا ہاں البتہ اگر سبھی چھوٹے ہوں تو لے لیا جائے گا۔

جبران یعنی کمی پوری کرنے کے مسئلہ میں حنابلہ کا موقف شافعیہ جیسا ہے چنانچہ زکوٰۃ میں اگر ایک عمر کا جانور واجب ہو جو میسر نہ ہو تو مالک کو اختیار ہے سماعی کو اختیار نہیں، یعنی مالک عمر میں اوپر والا جانور دے، وہ دستیاب نہ ہو اس سے اوپر والا دے دے، یا واجب سے کمتر دے، وہ نہ ہو نیچے والے درجے کا دے، وہ نہ ہو اس سے نیچے والا دے، اور ساتھ دو بکریاں یا بیس (۲۰) درہم بھی دے، جبران (کمی پوری کرنے) کا حل صرف اونٹوں کے نصاب کے لئے ہے ان کے علاوہ کے لئے نہیں، چونکہ نص اونٹوں ہی میں وارد ہوئی ہے لہذا انہی پر اکتفا کیا جائے گا، اونٹوں کے علاوہ باقی جانوران کے معنی میں نہیں اس لئے بھی کہ بکریوں کی عمر مختلف ہونے سے فریضہ مختلف نہیں ہوتا اور گائے کے دو فریضوں کے درمیان حد اونٹوں کے دو فریضوں کے درمیان حد کے مخالف ہے لہذا یہاں گائے کو اونٹ پر قیاس نہیں کیا جائے گا۔

جو شخص گائے یا بکری کی زکوٰۃ میں فرض ہونے والا جانور اپنے پاس نہ پائے تو اس سے ادنیٰ زکوٰۃ میں دینا حرام ہے، مالک پر واجب ہونے والا جانور حاصل کرنا لازمی ہے، اگر اس سے اعلیٰ دستیاب ہو تو زکوٰۃ میں وہی دے لیکن فضل اسے واپس نہیں ملے گا بس وہی اس سے قبول کر لیا جائے گا، اگر مالک واجب سے اعلیٰ نہ دے تو اسے واجب ہونے والا جانور خریدنے پر مجبور کیا جائے گا، چونکہ واجب (زکوٰۃ) اور کرنے کا یہ بھی ایک طریقہ ہے۔



## پانچویں بحث..... کیا عمارات، کارخانوں، کمائی، آمدنی اور آزاد پیشوں میں بھی زکوٰۃ ہے؟

میں نے نقود (نقدی رقم) کی زکوٰۃ کے متعلقہ بحث میں شیئرز اور بانڈز کے حکم کی وضاحت بسط و تفصیل سے کر دی ہے، اس بحث میں بالخصوص آمدنی کے مختلف ذرائع کے متعلق گفتگو ہوگی، آمدنی کے یہ ذرائع انسان نے مختلف طریقوں سے حاصل کر رکھے ہیں چنانچہ بیشتر ذرائع عمارتوں (بلڈنگوں) کی شکل میں ہیں جو اجرت (کرایہ) پر دی جاتی ہے، صنعتی کارخانے، کمائی، ملازمت اور آزاد پیشے بھی آمدنی (انکم) کے مختلف ذرائع ہیں، آمدنی کے ان ذرائع کی زکوٰۃ پر اس بحث میں گفتگو ہوگی۔

اس بحث میں دو مقاصد ہیں۔

### مقصد اول..... عمارات اور کارخانوں وغیرہ کی زکوٰۃ

عصر حاضر میں آمدنی کے مختلف ذرائع میں سرمایہ لگانے کا رجحان بڑھتا جا رہا ہے، آمدنی کے یہ ذرائع زمین اور تجارت کے علاوہ ہیں۔ مثلاً عمارات بنا کر کرائے پر دی جاتی ہیں، کارخانے چلائے جاتے ہیں نقل و حمل کے لئے ہوئی جہاز تیار کئے جاتے ہیں، بحری جہاز اور ٹرانسپورٹ کا نظام چلایا جاتا ہے، گائے بھینسوں کے فارم اور مرغی فارم بھی عصر حاضر میں آمدنی کے ذرائع میں، یہ سب ذرائع ایک حیثیت میں ہیں یعنی بعینہ ان ذرائع میں زکوٰۃ واجب نہیں (مثلاً کرائے پر لگائی ہوئی عمارت میں زکوٰۃ واجب نہیں) بلکہ زکوٰۃ تو ان کی آمدنی، پیداوار اور منافع جات میں واجب ہے۔

اس میں درماندگی یہ ہے کہ جمہور فقہاء نے آمدنی کے ان ذرائع کی زکوٰۃ کے متعلق کوئی منصوص وضاحت نہیں کی، البتہ فقہاء کا یہ موقف ہے کہ رہائشی گھروں، گھریلو اثاثہ جات، پیشے کے اوزار (مشینری) سواری کے جانوروں پر زکوٰۃ نہیں ہے جیسا کہ پہلے میں نے ذکر کر دیا ہے۔

میری رائے ہے کہ جاگیروں اور غیر منقولہ جائیداد کی آمدنی میں آنے والی شرائط کے ساتھ زکوٰۃ ضروری ہے۔

چونکہ زکوٰۃ کی علت، ”نماء (بڑھوتری)“ ہے اور یہ علت آمدنی کے ان ذرائع میں پائی جاتی ہے، اور اصول یہ ہے کہ ”الحکم یدور مع علتہ وجوداً و عدماً“ یعنی حکم علت کے ساتھ ساتھ گھومتا رہتا ہے جہاں علت پائی جائے گی حکم بھی پایا جائے گا جہاں علت معدوم ہوگی حکم بھی معدوم ہوگا۔

نیز زکوٰۃ کی حکمت بطریق اولیٰ ان ذرائع میں زکوٰۃ کی متقاضی ہے اور زکوٰۃ کی حکمت نفس و مال کا تزکیہ اور تطہیر (پاکی) ہے، محتاجوں کی غمخواری کرنا ہے اور فقر و فاقہ کے خاتمہ میں نظام عالم میں حصہ لینا ہے۔

علماء مسلمین کی دوسری کانفرنس اور مؤتمرات الجوت الاسلامیہ الثانی منعقدہ ۱۳۸۵ھ / ۱۹۶۵م، نے یہ قرارداد پیش کی کہ وہ اموال جو نامی (بڑھنے والے، نمودار) ہوں جن کے متعلق کوئی نص وارد نہیں ہوئی اور نہ ہی ان کی زکوٰۃ کے متعلق کوئی فقہی رائے ہے، ان کا حکم یہ ہے کہ آمدنی کی عمارات، کارخانے، کشتیاں (بحری جہاز) ہوائی جہاز وغیرہا میں بعینہ (ان چیزوں میں) زکوٰۃ واجب نہیں، بلکہ ان اشیاء کی صافی آمدنی میں نصاب کی شرائط اور حوالان حول کی شرط پائے جانے پر زکوٰۃ واجب ہے۔

زکوٰۃ کی مقدار..... سال پورا ہونے پر صافی آمدنی میں ربع عشر یعنی ۵٪ زکوٰۃ ہے جیسے سامان تجارت اور نقدی مال میں زکوٰۃ کی یہی شرح ہے، کمپنیوں کے مجموعی منافع جات کی طرف نہیں دیکھا جائے گا بلکہ ہر شریک کے مخصوص حصہ پر علیحدہ زکوٰۃ ہوگی۔

یہ قرارداد امام احمد رحمۃ اللہ علیہ کی ایک رائے کے موافق ہے کہ پیداواری ذرائع کی آمدنی کی زکوٰۃ دی جائے گی، بعض مالکیہ کی بھی اس



طرح کی رائے ہے کہ آمدنی پر قبضہ ہونے کے بعد زکوٰۃ دی جائے گی۔  
ابن عقیل جناب اور زید یہ میں سے ہا دو یہ کی رائے ہے کہ ہر طرح کی آمدنی میں زکوٰۃ واجب ہے لہذا یہ رائے کرائے پر دی ہوئی جائیداد اور پلاٹ وغیرہ کو بھی شامل ہوئی۔  
اسی طرح اس رائے کے مطابق ہر وہ سامان جو اجرت اور کرائے پر دیا ہو اس میں زکوٰۃ ہوگی یعنی اصل سرمایہ کی ہر سال قیمت لگائی جائے گی اور تجارت کی طرح اس کی بھی زکوٰۃ دی جائے گی۔ ❶

## دوسرا مقصد..... کمائی اور آزاد پیشوں کی زکوٰۃ

کمائی یا آزاد ہوگی یا سرکاری اداروں کے ساتھ مربوط ہوگی، آزاد کمائی جیسے طبیب انجینئر، وکیل، درزی اور بڑھی وغیرہ کی کمائی ان کے علاوہ بے شمار کام کاری کے شعبے (جیسے عام مزدور، مستری وغیرہ) کمائی کے وہ شعبے جو کسی سرکاری ادارے یا غیر سرکاری ادارے سے باہم مربوط ہوں اور اہل کار کو ماہانہ تنخواہ دی جاتی ہو جیسا کہ یہ معروف بھی ہے، چنانچہ وہ آمدنی جو کوئی بھی کام کا آزاد طریقہ سے یا کسی ادارہ کے ماتحت تنخواہانہ طریقہ سے کماتا ہے اس پر ”مال مستفاد“ کا اصول منطبق ہوتا ہے۔

مذہب اربعہ میں یہ اصول مقرر ہے کہ مال مستفاد پر اس وقت تک زکوٰۃ نہیں جب تک نصاب مکمل نہ ہو جائے اور سال نہ گزر جائے، شافعیہ کے علاوہ بقیہ فقہاء کی رائے میں پورے سرمائے کی زکوٰۃ دی جائے گی اگرچہ سال مکمل ہونے سے لمحہ بھر پہلے کچھ مال حاصل ہو بشرطیکہ اصل نصاب بہم چلا آ رہا ہو۔

یہ قول بھی ممکن العمل ہے کہ مال مستفاد پر محض قبضہ کر لینے سے زکوٰۃ واجب ہو جاتی ہے، اگرچہ مال مستفاد پر سال نہ گزرا ہو، چونکہ اس صورت میں بعض صحابہ ابن عباس، ابن مسعود اور معاویہ رضی اللہ تعالیٰ عنہم کے قول پر بھی عمل ہو جاتا ہے اور بعض تابعین زہری، حسن بصری اور مکحول، عمر بن عبدالعزیز، امام باقر، صادق، ناصر اور داؤد ظاہری کی بھی یہی رائے ہے۔ ❷

اس طرح کی آمدنی کی زکوٰۃ کی مقدار عام نصوص کے مطابق ربع عشر (۲۰٪) ہے برابر ہے کہ سال گزرے یا نہ گزرے، جب مسلمان کمائی یا آمدنی حاصل ہوتے وقت زکوٰۃ دے دے تو سال مکمل ہونے پر اسے دوسری مرتبہ زکوٰۃ دینے کی ضرورت نہیں۔

اس طرح وہ لوگ جن کی آمدنی وقتاً فوقتاً ہو وہ کسان (زمیندار) کے مساوی ہو جاتے ہیں چونکہ کسان پر بھی فصلیں کاٹنے اور گاہنے سے زکوٰۃ واجب ہو جاتی ہے اسی طرح پھلوں پر بھی صلاحیت پیدا ہو جانے پر زکوٰۃ واجب ہو جاتی ہے، یہاں سال گزرنا شرط نہیں۔ ❸

## چھٹی بحث..... زکوٰۃ کے مصارف

اس بحث میں دو مقاصد ہیں (۱) مستحقین زکوٰۃ (۲) تقسیم زکوٰۃ کے متفرق احکام۔

❶..... حنفیہ کی یہ رائے کہ دوران سال مستفاد اصل مال کے ساتھ ملایا جائے گا اور اس میں زکوٰۃ ہوگی اس نظریہ کے پیش نظر مختلف ذرائع کی آمدنی بھی اصل بیلنس کے ساتھ ملائی جائے گی اور اس پر زکوٰۃ واجب ہوگی۔ ❷ عبارات کا طرز بیان مختلف ہے ورنہ یہاں حنفیہ کا مذہب مفتی بہ معلوم ہوتا ہے کہ اصل مال کے ساتھ مال مستفاد کی بھی زکوٰۃ واجب ہے ورنہ اس قول کا حاصل یہی ہے کہ جو تنخواہ بھی لی جائے اس کی زکوٰۃ لیتے ہی فوراً دی جائے جو کہ زکوٰۃ کے بقیہ مسلمہ اصول کے خلاف ہے۔ کیوں نہ یوں کہا جائے کہ اصل مال کے ساتھ مستفاد کی بھی زکوٰۃ دینا واجب ہے اور شرط یہ ہے کہ اصل مال نصاب کو پہنچے اور اس پر سال بھی گزر جائے۔ واللہ اعلم۔ ❸ یہ قیاس مع الفارق ہے۔

## پہلا مقصد..... مستحقین زکوٰۃ کون ہیں؟

اول: مستحقین کی حد بندی..... سورت توبہ کی آیت نمبر ”۶۰“ میں مستحقین زکوٰۃ کی آٹھ اصناف پر نص کی گئی ہے چنانچہ فرمان

باری تعالیٰ ہے:

إِنَّمَا الصَّدَقَاتُ لِلْفُقَرَاءِ وَ الْمَسْكِينِ وَ الْعِبِلِّينَ عَلَیْهَا وَ الْمَوْلَافَةُ قُلُوبُهُمْ وَ فِي الرِّقَابِ وَ الْغَرْمِیْنَ  
وَ فِي سَبِيلِ اللّٰهِ وَ ابْنِ السَّبِيلِ ۗ فَرِيضَةً مِّنَ اللّٰهِ ۗ وَ اللّٰهُ عَلِيمٌ حَكِيمٌ ﴿۶۰﴾..... التوبہ ۹/۶۰

صدقات (زکوٰۃ ہائے اموال) تو دراصل حق ہے فقیروں کا، مسکینوں کا، ان اہلکاروں کا جو صدقات کی وصولی پر مقرر ہوتے ہیں، اور ان کا جن کی دلداری مقصود ہو، نیز غلاموں کی آزاد کرنے میں اور قرض داروں کے قرضے ادا کرنے میں اور اللہ کے راستے میں اور مسافروں کی مدد میں خرچ کیا جائے، یہ ایک فریضہ ہے اللہ کی طرف سے اور اللہ علم کا بھی مالک ہے اور حکمت کا بھی۔

آیت کی اس بات پر دلالت ہے کہ زکوٰۃ آٹھ اصناف پر صرف کی جائے۔

ایک بڑی جماعت (محدثین کی) ابن عباس رضی اللہ تعالیٰ عنہ سے روایت نقل کرتی ہے کہ جب نبی کریم صلی اللہ علیہ وسلم نے حضرت معاذ بن جبل رضی اللہ تعالیٰ عنہ کو یمن روانہ کیا تو ان سے فرمایا..... اگر اہل یمن وجوب زکوٰۃ سے تمہاری اطاعت کریں تو انہیں آگاہ کر دو کہ اللہ تعالیٰ نے ان پر صدقہ فرض کیا ہے جو ان کے مالداروں سے لیا جائے گا اور انہیں کے فقراء پر لوٹا دیا جائے گا..... الحدیث۔

حدیث میں اس بات پر دلیل ہے کہ امام (حکمران) کی طرف سے مالدار مسلمانوں سے زکوٰۃ لی جائے گی اور مسلمان فقراء پر صرف کی جائے گی، فقراء پر صرف کرنے میں امام مالک وغیرہ کے مذہب کا استدلال ہے کہ صرف ایک ہی صنف پر زکوٰۃ صرف کر دینا کافی ہے۔

دوم: کیا آٹھ اصناف پر بالعموم زکوٰۃ صرف کرنا واجب ہے؟

شافعیہ..... کہتے ہیں: صدقات واجبہ خواہ صدقہ فطر ہو یا زکوٰۃ کے اموال سبھی صدقات کو آٹھ اصناف پر صرف کرنا واجب ہے، چونکہ آیت کریمہ ”انما الصدقات.....“ (الآیۃ) میں آٹھ اصناف بیان کی گئی ہیں اور سبھی صدقات کی نسبت ان آٹھ اصناف کی طرف بواسطہ لام تملیک کی گئی ہے اور اصناف کے درمیان تشریک کی داؤ لائی گئی ہے، لہذا اس بات پر دلالت ہے کہ سب کے سب صدقات ان آٹھ اصناف کی ملک میں، اور صدقات ان کے درمیان مشترک ہیں۔

اگر امام خود زکوٰۃ تقسیم کرتا ہو تو اسے چاہئے کہ زکوٰۃ کے آٹھ حصے کرے، ایک حصہ عامل کو دے اسی سے ابتداء کی جائے گی چونکہ عامل (سرکاری اہلکار) عوض کے طور پر لے گا، اور اس کے علاوہ بقیہ لوگ مواسات اور عمخواری کے طور پر زکوٰۃ لیتے ہیں، اگر خود مالک زکوٰۃ تقسیم کر رہا ہو یا مالک کا کوئی وکیل زکوٰۃ تقسیم کر رہا ہو تو اہلکار کا حصہ ساقط ہو جائے گا اور زکوٰۃ بقیہ سات اصناف میں تقسیم کی جائے گی، بشرطیکہ سات اصناف موجود ہوں ورنہ جو اصناف موجود ہوئیں انہی میں تقسیم کی جائے گی، مستحب ہے کہ ہر صنف کو بالعموم زکوٰۃ دی جائے اگر ممکن ہو، ہر صنف کے تین افراد سے کم میں زکوٰۃ تقسیم کرنا جائز نہیں چونکہ آیت میں ہر صنف کے لئے جمع کا صیغہ استعمال ہوا ہے اور جمع کے کم از کم افراد تین ہوتے ہیں۔ اگر صنف کے دو افراد کو زکوٰۃ دے دی تو تیسرے فرد کے حصے کا ضامن ہوگا، البتہ صنف عامل میں چونکہ عامل (اہلکار) ایک ہی ہوتا ہے اس لئے وہ فرد واحد ہی کافی ہے۔

آج کل غالب احوال میں چار اصناف کا وجود عام ہے: فقیر، مسکین، مفروض اور مسافر، شافعیہ کی ایک جماعت نے فقراء اور مساکین



میں سے تین تین افراد کو زکوٰۃ دینے کو جائز رکھا ہے، شافعیہ میں سے رویانی نے یہ قول اختیار کیا ہے کہ حصہ داروں میں سے تین افراد کو زکوٰۃ دی جائے، اور کہا ہے کہ فتویٰ کی رو سے یہی مختار مذہب ہے جب ہمارے مذہب پر عمل دشوار ہو۔

جمہور..... حنفیہ، مالکیہ اور حنابلہ کے نزدیک صنف واحد میں بھی زکوٰۃ صرف کرنا جائز ہے۔ حنفیہ اور مالکیہ نے بھی جائز رکھا ہے کہ صنف واحد کے ایک ہی فرد کو زکوٰۃ دے دی جائے۔ ① مالکیہ کے نزدیک شدید محتاج کو دینا مستحب ہے۔

البتہ اختلاف سے بچنے کے لئے آٹھ اصناف کو دینا مستحب ہے، واجب نہیں۔ ان کی دلیل یہ ہے کہ آیت میں مذکورہ آٹھ اصناف اس لئے بیان کی گئی ہیں کہ ان کے علاوہ کسی اور کو زکوٰۃ دینا جائز نہیں، اور آٹھ اصناف کو زکوٰۃ دینے میں اختیار ہے کہ چاہے ایک صنف کو دو یا ایک سے زائد کو، ان اصناف کی تعیین کی گئی ہے یہ مقصود نہیں کہ سبھی کو دی جائے۔

شخص واحد پر اکتفاء کرنے کی دلیل یہ ہے کہ آیت میں ہر صنف کو جمع معرف بالام لایا گیا ہے جیسے فرمایا: الفقراء اس جمع کو مجاز پر محمول کیا جائے گا اور مجاز جنس فقیر ہے، جو کہ فرد واحد سے متحقق ہو جاتی ہے، چونکہ اسے حقیقت پر محمول کرنا متعذر ہے اور حقیقت استغراق ہے یعنی سبھی فقراء کو حکم میں شامل کرنا دشوار ہے ورنہ یہ مطلب ہوگا کہ روئے زمین پر ہر فقیر کو صدقہ دیا جائے اور یہ غیر معقول ہے۔ ②

سوم: آٹھ اصناف کا بیان..... مستحقین زکوٰۃ کی آٹھ اقسام ہیں اور وہ یہ ہیں: فقراء، مساکین، عالمین (سرکاری اہلکار) مولفۃ القلوب، رقاب، غارین، فی سبیل اللہ، ابن سبیل۔

۱- فقراء..... زکوٰۃ کے مستحقین اور حصہ داروں میں سے اول نمبر پر فقراء ہیں، فقراء فقیر کی جمع ہے، شافعیہ اور حنابلہ کے نزدیک فقیر وہ ہے جس کے پاس کسی قسم کا مال نہ ہو اور نہ ہی اتنا آمدنی کا ذریعہ ہو جس سے اس کی کفایت ہو سکے یا اس کی حاجت پوری ہو سکے، اور نہ ہی اس کی بیوی ہونہ ماں باپ ہوں اور نہ اولاد ہو جو اس کا خرچہ برداشت کر سکیں، کھانے پینے اور پہننے میں اسے اتنا معاش بھی دستیاب نہ ہو جس سے ان امور میں کفایت کر سکے، مثلاً اسے (دس درہم کی ضرورت ہو اور اسے بمشکل تین ہی درہم مل پائیں، حتیٰ کہ اگر چہ تندرست ہو، لوگوں کے آگے دست سوال پھیلاتا ہو یا اس کے پاس رہائش کے لئے مکان ہو یا کم از کم پہننے کے لئے کپڑا ہو۔

۲: مساکین..... زکوٰۃ کے حصہ داروں میں سے دوسرے نمبر پر مساکین ہیں، مساکین کی جمع ہے، مسکین وہ ہوتا ہے جو کمانے کی قدرت رکھتا ہو اور اپنی حاجت کو بقدر ضرورت پوری کر سکتا ہو، لیکن اس کی کفایت نہ ہوتی ہو مثلاً جیسے کسی شخص کو دس درہم کی ضرورت ہو اور اس کے پاس آٹھ ہی ہوں اور اس کی حالت کے موافق کھانے پینے اور پہننے کا سامان نہ ہو سکتا ہو۔

مسکین کون ہے؟..... شافعیہ اور حنابلہ کے نزدیک فقیر کے حالات مسکین سے زیادہ خراب ہوتے ہیں، فقیر وہ ہے جس کے پاس مال نہ ہو اور بالکل کما کی بھی نہ کر سکتا ہو، یا اتنی چیز کا مالک ہو یا کما سکتا ہو جو اس کی نصف حاجت کو بمشکل کافی ہو اور جن لوگوں کے اس پر اخراجات واجب ہوں بغیر اسراف کے ان کی نصف ضروریات بمشکل پوری کرتا ہو، جبکہ مسکین وہ ہے جو کسی نہ کسی چیز کا مالک ہو یا نصف ضروریات سے زائد کی کما کی کر سکتا ہو لیکن اس کی کما کی بقدر کفایت نہ ہو، قدر کفایت سے مراد یہ ہے کہ جو شخص کما سکتا ہو وہ دن کے دن کی ضرورت پوری کر سکتا ہو، کمانے والے کے علاوہ میں قدر کفایت یہ ہے کہ اس کی اوسطاً عمر یعنی ۶۲ سال میں سے جو باقی ہو اس کی ضرورت پوری ہو سکے۔

①..... یعنی اگر کسی نے ایک ہی فقیر کو زکوٰۃ دے دی یہ بھی جائز ہے۔ ② مزید تفصیل کے لئے دیکھئے الکتاب مع اللباب ۱/۱۵۶، فتح القدیر ۲/۱۴، البدائع ۲/۳۶۔ الدر المختار ۲/۸۴ القوانین الفقہیہ ص ۱۱۱ بدایۃ المجتہد ۱/۲۶۷ المفتی ۲/۲۶۸ الشرح الصغیر ۱/۲۶۳۔



شافیہ اور حنابلہ کی دلیل کہ فقیر کی حالت مسکین سے بدتر ہوتی ہے، یہ ہے کہ ”اللہ تعالیٰ نے اصناف کو بیان کرتے ہوئے فقراء سے ابتداء کی ہے، عموماً ہم سے ابتدا کی جاتی ہے لہذا معلوم ہوا فقیر مسکین سے زیادہ بد حالی کا شکار ہوتا ہے، دوسری جگہ فرمان باری تعالیٰ ہے:

أَمَّا السَّفِينَةُ فَكَانَتْ لِمَسْكِينٍ يَعْمَلُونَ فِي الْبَحْرِ..... الکہف ۷۹/۱۸

رہی بات کشتی کی سو وہ چند مسکینوں کی تھی جو سمندر میں کام کاج کرتے تھے۔

آیت سے پتہ چلا مسکینوں کے پاس کشتی تھی جس میں وہ کام کاج کرتے تھے، نیز نبی کریم صلی اللہ علیہ وسلم نے مسکینی رب تعالیٰ سے طلب کی جبکہ فقر سے پناہ مانگی، اور یوں دعا فرمائی:

اللهم احیننی مسکیناً وأمتی مسکیناً واحشرنی فی زمرة المساکین

یا اللہ مجھے مسکین کی حالت میں زندہ رکھ، مسکین کی حالت میں مجھے موت دے اور مسکینوں کے گروہ میں میرا حشر کر۔

جبکہ شدید تر حالت کا سوال جائز نہیں اور کم از کم بہتر حالت سے پناہ مانگنا روا نہیں، چنانچہ فقیر وہ لغوی اعتبار سے مفقود کے معنی میں ہے اور مفقود وہ ہوتا ہے جس کی ریڑھ کی ہڈی نکل آئے اور اس کی کمر ٹوٹ جائے۔

حنفیہ اور مالکیہ..... کہتے ہیں مسکین فقیر سے زیادہ بد حالی کا شکار ہوتا ہے جیسا کہ بعض لغت کے ائمہ سے بھی منقول ہے، نیز اللہ تعالیٰ کا فرمان ہے:

أَوْ مَسْكِينًا دَامَتْ رِبْوَةٌ ۝۱۱

یا کسی مسکین کو جو مٹی میں رل رہا ہو۔ البلد ۱۶/۹۰

یعنی مسکین وہ ہوتا ہے جو اپنے بدن کو خاک کے ساتھ چمٹائے رکھے تاکہ اپنے بدن کو چھپا سکے یہی چیز مسکین کی نہایت محتاجی اور بد حالی پر دلالت کرتی ہے، نیز مسکین وہ ہوتا ہے جو جہاں بھی جائے ٹھہر جائے اس کے پاس سکونت کی کوئی جگہ نہیں ہوتی اس سے بھی معلوم ہوا کہ مسکین زیادہ بد حالی کا شکار ہوتا ہے۔

۳: تیسری صنف ”عالمین“..... عالمین سے مراد وہ سرکاری اہلکار ہوتے ہیں جو ٹیکس اور زکوٰۃ کی وصولی کا کام کرتے ہیں، اہلکاروں میں یہ شرط ہے کہ زکوٰۃ کی سمجھ بوجھ رکھتے ہوں، عادل ہوں اور امانت دار ہوں۔ ”عالم“ کے لفظ میں وسعت ہے اس میں عشر لینے والا، کاتب، قاسم (زکوٰۃ تقسیم کرنے والا)، نگران، اموال زکوٰۃ کو جمع کرنے والا، عریف (اناؤنسر جو مستحقین کی شناخت کرائے)، شمار کنندہ، ناپنے والا، وزن کرنے والا زکوٰۃ کے مویشیوں کا چرواہا اور ہر وہ شخص جو زکوٰۃ کے کام میں مصروف عمل ہو وہ ”عالم“ میں شامل ہے۔ البتہ قاضی اور والی اس میں داخل نہیں چونکہ وہ بیت المال سے باقاعدہ تنخواہ لیتے ہیں، زکوٰۃ کے اموال کی سپردگی کے وقت کیل کانٹے کی اجرت (مزدوری) مالک کے ذمہ ہوگی، اور جب اہلکار زکوٰۃ لے لے اس کے بعد کے جملہ اخراجات مال زکوٰۃ سے لئے جائیں گے اور ان کا حساب عالمین کے حصہ میں ہوگا۔

عالمین کو زکوٰۃ کا مال اجرت اور مزدوری کے طور پر دیا جائے گا اگرچہ عالمین مالدار ہوں پھر بھی یہ مزدوری انہیں دی جائے گی، اگر انہیں زکوٰۃ اور صدقہ کی حیثیت سے مال دیا جاتا پھر ان کے لئے حلال نہ ہوتا۔

۴: چوتھی صنف ”مؤلفۃ القلوب“..... یعنی لوگوں کی دلداری کے لئے زکوٰۃ دی جاسکتی ہے، وہ لوگ جو اسلام میں کمزور نیت والے ہوں وہ بھی اسی صنف میں شامل ہیں۔ انہیں بھی زکوٰۃ کا مال دیا جاسکتا ہے تاکہ اسلام پر پختہ ہو جائیں، مؤلفۃ القلوب کی دو قسمیں ہیں (۱) مسلمان (۲) کفار۔

کفار..... کفار مؤلفۃ قلوب کی بھی دو قسمیں ہیں:

۱..... وہ کفار جن سے امید کرم و بھلائی ہو۔

۲..... جن کے شر و فساد کا خوف ہے۔

یہ ثابت شدہ ہے کہ نبی کریم صلی اللہ علیہ وسلم نے کفار کی ایک قوم کو زکوٰۃ کے اموال اس مقصد سے دیئے تاکہ ان کی دلداری ہو اور وہ اسلام قبول کر لیں، صحیح مسلم میں ہے کہ نبی کریم صلی اللہ علیہ وسلم نے ابوسفیان بن حرب، صفوان بن امیہ، عیینہ بن حصن، اقرع بن حابس اور عباس بن مرداس (رضی اللہ تعالیٰ عنہم) میں سے ہر ایک کو سو سو اونٹ عطا کئے، اسی طرح حنین کے غنائم میں سے علقمہ بن ابی علاقہ کو بھی عطا کیا۔

مؤلفۃ القلوب اگر کفار ہوں تو آیا کہ انہیں زکوٰۃ دینا جائز ہے اس میں علماء کا اختلاف ہے، حنا بلہ اور مالکیہ کا موقف ہے کہ ان کفار کو اسلام کی طرف راغب کرنے کے لئے زکوٰۃ دینا جائز ہے، چونکہ نبی کریم صلی اللہ علیہ وسلم نے مسلمان اور کفار کے مؤلفہ قلوب کو زکوٰۃ دی ہے۔

جبکہ حنفیہ اور شافعیہ کا موقف ہے کہ کافر کو زکوٰۃ کا مال نہیں دیا جائے گا نہ تالیف قلب کے لئے اور نہ ہی کسی اور مقصد کے لئے، صدر اسلام میں کفار کو جو زکوٰۃ دی گئی وہ اس لئے کہ اس وقت مسلمانوں کی تعداد کم تھی جبکہ دشمن کی تعداد زیادہ تھی اب جبکہ اللہ تعالیٰ نے اسلام اور اہل اسلام کو سر بلند کر دیا ہے، لہذا اب اس کی حاجت نہیں رہی، چنانچہ آپ صلی اللہ علیہ وسلم کے بعد خلفائے راشدین نے مؤلفہ قلوب کو زکوٰۃ نہیں دی، چنانچہ حضرت عمر رضی اللہ تعالیٰ عنہ فرماتے ہیں: اب ہم اس پر کوئی چیز نہیں دیں گے جو چاہے اسلام قبول کرے اور جو چاہے کفر پر رہے۔

مسلمان مؤلفہ قلوب..... مسلمان مؤلفہ قلوب تو ہماری اپنی احتیاج اور ضرورت کی وجہ سے انہیں زکوٰۃ دی جائے گی، تاہم اس کی چند صورتیں مندرجہ ذیل ہیں۔

۱..... وہ مسلمان جو اسلام میں کمزور نیت کے مالک ہوں انہیں زکوٰۃ دی جائے گی تاکہ اسلام پر پختہ ہو جائیں اور جم جائیں۔  
۲..... وہ شریف اور معزز مسلمان جو اپنی قوم کا بڑا سمجھا جاتا ہو اسے زکوٰۃ دی جاسکتی ہے اس غرض سے کہ اس جیسے دیگر غیر مسلم اس کی دیکھا دیکھی اسلام قبول کر لیں، چنانچہ نبی کریم صلی اللہ علیہ وسلم نے ابوسفیان بن حرب اور دوسرے لوگوں کو جس کا ذکر اوپر ہو چکا ہے زکوٰۃ دی ہے، اسی طرح حضرت ابو بکر صدیق رضی اللہ تعالیٰ عنہ نے زبیر بن عبد ربیع بن عدی بن حاتم کو بھی زکوٰۃ دی ہے چونکہ یہ لوگ اپنی اپنی قوم کے معززین سمجھے جاتے تھے۔

۳..... مسلمانوں کی سرحدوں پر رہنے والا رہائشی جو کفار کے پڑوس میں رہ رہا ہو اسے بھی زکوٰۃ دی جاسکتی ہے تاکہ جنگ میں کفار کے شر سے ہماری کفایت کر سکے۔

۴..... وہ شخص جو اپنے تئیں صدقات اور زکوٰۃ کی وصولی کا کام کرے اور وہاں کے لوگوں کے پاس عامل کا بھیجنا دشوار ہو اسے بھی زکوٰۃ دی جاسکتی ہے، یہ بات پائے ثبوت کو پہنچی ہوئی ہے کہ ردت والے سال جب حضرت عدی بن حاتم رضی اللہ تعالیٰ عنہ جب اپنی قوم کی زکوٰۃ اور صدقات وصول کر کے آئے تو حضرت ابو بکر صدیق رضی اللہ تعالیٰ عنہ نے انہیں زکوٰۃ کے مال سے دیا۔

کیا مؤلفہ قلوب کی صنف منسوخ ہو چکی؟..... علماء کا اس میں اختلاف ہے کہ نبی کریم صلی اللہ علیہ وسلم کے بعد مؤلفہ قلوب کا حصہ باقی ہے یا نہیں چنانچہ حنفیہ اور مالکیہ کے نزدیک مؤلفہ قلوب کا حصہ زکوٰۃ سے ساقط ہو چکا ہے چونکہ اسلام چہار دانگ عالم پھیل چکا ہے اور اللہ تعالیٰ نے اسلام کو سر بلند کر دیا ہے، لہذا اب مؤلفہ قلوب کی ترغیب کی حاجت نہیں رہی، لہذا مؤلفہ قلوب کے علاوہ سات اصناف باقی

رہی ہیں، امام مالک رحمۃ اللہ علیہ فرماتے ہیں چونکہ اسلام کو قوت حاصل ہو چکی ہے لہذا اب تالیف قلب میں زکوٰۃ صرف کرنے کی ضرورت نہیں رہی اور اس پر صحابہ کا اجماع ہے۔

جبکہ شافعیہ اور حنابلہ اور مالکیہ میں سے خلیل کہتے ہیں کہ مؤلفہ قلوب کا حکم باقی ہے منسوخ نہیں ہوا، لہذا ضرورت کے وقت مؤلفہ قلوب کو زکوٰۃ کا مال دیا جاسکتا ہے، رہی یہ بات کہ حضرت عمر، حضرت عثمان اور حضرت علی رضی اللہ تعالیٰ عنہم نے اپنے اپنے دور خلافت میں مؤلفہ قلوب کو زکوٰۃ نہیں دی چونکہ انہیں اس کی حاجت پیش نہیں آئی، اس لئے نہیں کہ مؤلفہ قلوب کا حصہ ہی ساقط ہو گیا، چونکہ اصناف پر متدل آیت آخر میں نازل ہوئی ہے۔

جبکہ حضرت ابو بکر رضی اللہ تعالیٰ عنہ نے عدی بن حاتم، زبرقان بن بدر کو زکوٰۃ کا مال دیا ہے، جیسا کہ میں نے ذکر کیا ہے۔ نیز مؤلفہ قلوب کو زکوٰۃ اسلام میں رغبت دلانے کی وجہ سے دی جائے گی، تاکہ وہ دوزخ سے بچ سکیں، اس لئے نہیں دی جائے گی کہ وہ ہماری مدد کریں، حتیٰ کہ یہ صنف اسلام کے پھیل جانے سے ساقط ہو جائے۔

۵۔ پانچویں صنف رقاب..... یعنی غلام آزاد کرنے کے لئے بھی زکوٰۃ دی جائے گی۔

حنفیہ اور شافعیہ کے نزدیک ”رقاب“ سے مراد مکاتیب ہیں۔

یعنی مسلمان مکاتب غلام ① جو بدل کتابت نہ پاتے ہوں اگر چنانچہ ان میں کمانے کی قوت ہو، چونکہ زکوٰۃ مکاتب ہی کو دینا ممکن ہے اگر مطلق غلام کو زکوٰۃ دی تو وہ زکوٰۃ لینے والا غلام نہیں ہوگا بلکہ اس کا مالک ہوگا۔

جبکہ زکوٰۃ میں تملیک شرط ہے اور یہ شرط مکاتب کی صورت میں پائی جاتی ہے مطلق غلام کی صورت میں نہیں پائی جاتی، اس مذہب کو یہ آیت بھی تقویت بخشتی ہے:

وَأَتَوْهُمْ مِّن مَّالِ اللَّهِ الَّذِي بَلَغَ إِلَيْكُمْ..... النور ۲۳/۳۳

یعنی مکاتبوں کو اس مال میں سے دو جو اللہ تعالیٰ نے تمہیں دیا ہے۔

چنانچہ ابن عباس رضی اللہ تعالیٰ عنہ نے ”الرقاب“ کی تفسیر مکاتیب سے کی ہے۔

مالکیہ اور حنابلہ کہتے ہیں ”رقاب“ کے حصہ زکوٰۃ سے مطلق غلام خرید کر آزاد کیا جائے گا، چونکہ قرآن میں جہاں بھی غلام آزاد کرنے کا حکم آیا ہے اس کے لئے ”الرقبہ“ کا لفظ آیا ہے اور اس سے غلام آزاد کرنا مراد ہوتا ہے، اور آزاد کرنے کا تصور خالص غلام ہی میں ہو سکتا ہے، جیسے کفارات میں ہوتا ہے۔

مکاتب کو زکوٰۃ دینے کی شرط یہ ہے کہ وہ مسلمان ہو یا محتاج ہو۔

اب پورے عالم میں غلام نہیں پائے جاتے چونکہ بین الاقوامی سطح پر غلام بنانے کا نظام معطل کر دیا گیا ہے، اب اس حصہ کا حقیقیہ کوئی وجود نہیں رہا، اگر اس کی کوئی صورت پائی بھی جائے تو اس کی کوئی جائز شرعی صورت نہیں بنتی۔

۶۔ چھٹی صنف ”غارمین“..... غارمین سے مراد مقروض لوگ (یعنی مدیون) ہیں۔ شافعیہ اور حنابلہ کی نزدیک برابر ہے کہ مدیون نے اپنے لئے قرض لیا ہو یا کسی اور کے لئے، برابر ہے معصیت کے لئے قرض لیا ہو یا طاعت کے لئے، اگر کسی شخص نے اپنے لئے قرض لیا ہو تو اسے زکوٰۃ تب دی جائے گی جب وہ فقیر ہو، اگر باہمی حالات کی اصلاح کے لئے قرض لیا اگرچہ اہل ذمہ کے ساتھ صلح کے لئے لیا یا کسی جان کے تلف ہونے پر لیا تو غارمین کے حصہ سے زکوٰۃ دی جاسکتی ہے، اگرچہ مدیون مالدار ہو، چونکہ نبی کریم صلی اللہ علیہ وسلم کا فرمان ہے کہ صدقہ

①..... مکاتب سے مراد وہ غلام ہوتا ہے جسے مالک کہے تم اتنے پیسے لاؤ اور آزاد ہو جاؤ اور غلام معینہ قسطوں کی ادائیگی میں کوشاں رہے۔



مالدار کے لئے حلال نہیں مگر پانچ آدمیوں کے لئے (وہ یہ ہیں): مجاہد فی سبیل اللہ، اہلکار، مقروض یا کوئی شخص زکوٰۃ کا مال اپنے مال سے خرید لے یا کسی شخص کا پڑوسی کوئی مسکین ہو اور مسکین زکوٰۃ کا مال اسے بطور ہدیہ دے دے۔<sup>①</sup>

حنفیہ کہتے ہیں: غارین سے مراد ایسے مقروض ہیں جسے قرض لازم ہو چکا ہو اور قرض سے فاضل نصاب کا مالک نہ ہو۔ مالکیہ کہتے ہیں: غارین سے مراد وہ لوگ ہیں جن کے پاس قرض ادا کرنے کے لئے کچھ دستیاب نہ ہو، جبکہ قرض معصیت کے لئے نہ لیا ہو مثلاً شراب نوشی اور قمار بازی (جو اکھیلنے) کے لئے نہ لیا ہو، اسی طرح زیادہ خرچ کرنے کے لئے بھی قرض نہ لیا ہو ایسی صورتوں میں مقروض کو زکوٰۃ نہیں دی جائے گی، چونکہ قرضہ کی یہ سبھی مذموم مدات ہیں۔ بخلاف فقیر کے چونکہ فقیر ضرورت کے لئے قرض لیتا ہے اسے ادائیگی کے لئے زکوٰۃ دی جائے گی۔

البتہ وہ مدیون جس نے معصیت کے لئے قرضہ لیا ہو اور وہ معصیت سے توبہ تائب ہو جائے تو اسے بطریق احسن زکوٰۃ دی جائے گی۔

۷۔ ساتویں صنف فی سبیل اللہ..... یعنی جو لوگ اللہ کی راہ میں نکلے ہوں ان سے مراد مجاہدین ہیں جنہیں فوجی ہیڈ کوارٹر سے ماہانہ تنخواہ نہ ملتی ہو، چونکہ ”سبیل“ کا اطلاق جہاد پر ہوتا ہے چنانچہ فرمان باری تعالیٰ ہے:

ان اللہ يحب الذين يقاتلون في سبيله صفاً  
بلا شبهة اللہ تعالیٰ ان لوگوں کو پسند فرماتا ہے جو اس کی راہ میں صف بستہ لڑتے ہیں

دوسری جگہ فرمان ہے:

وَ قَاتِلُوا فِي سَبِيلِ اللّٰهِ ..... البقرة ۱۹۰/۲  
اللہ تعالیٰ کی راہ میں لڑتے رہو۔

ان کے علاوہ بھی بہت ساری آیات اس پر دال ہیں۔ لہذا مجاہدین کو مہمات سر کرنے کے لئے زکوٰۃ کی رقم دی جائے گی، جمہور کے نزدیک اگرچہ مجاہدین مالدار ہوں تب بھی انہیں زکوٰۃ دینا جائز ہے۔

چونکہ جہاد مصلحت عامہ ہے، البتہ اگر کسی مجاہد (سپاہی، فوجی) کی تنخواہ سرکاری طور پر مقرر ہو تو اسے زکوٰۃ نہیں دی جائے گی۔ چونکہ حقیقت میں وہ زکوٰۃ کی رقم سے بے نیاز ہوتا ہے۔

البتہ کوئی شخص بھی اپنے ذاتی مال کی زکوٰۃ سے حج اور جہاد نہیں کر سکتا اور نہ ہی زکوٰۃ کے مال سے اس کی طرف سے حج اور جہاد کرایا جاسکتا ہے۔

امام ابو حنیفہ رحمۃ اللہ علیہ کہتے ہیں: مجاہد فی سبیل کو زکوٰۃ نہیں دی جائے گی ہاں البتہ اگر وہ فقیر ہو تو دی جاسکتی ہے۔

حنابلہ اور بعض حنفیہ کے نزدیک حج کا شمار بھی سبیل اللہ میں ہے، لہذا جو شخص حج کرنا چاہتا ہو اسے زکوٰۃ دی جاسکتی ہے چونکہ ابوداؤد ابن عباس رضی اللہ تعالیٰ عنہ سے روایت نقل کرتے ہیں کہ ایک شخص نے اللہ تعالیٰ کی راہ میں اونٹنی صدقہ کی، اس شخص کی بیوی حج کا ارادہ کر چکی تھی، نبی کریم صلی اللہ علیہ وسلم نے اس کی بیوی سے فرمایا: ”اس اونٹنی پر سوار ہو جاؤ، چونکہ حج بھی سبیل اللہ میں سے ہے۔“ اگر حج کرنے والا فقیر ہو تو زکوٰۃ لے سکتا ہے، یعنی جس سے فرض حج یا فرض عمرہ یا دونوں فرائض کی ادائیگی کے لئے مدد لی جاسکتی ہے چونکہ فرض کو ذمہ سے ساقط کرنے کا احتیاج پیش آتی ہے، رہی بات نفلی حج کی سو اس میں بھی زکوٰۃ کی رقم لینے کی گنجائش ہے۔

۸۔ آٹھویں صنف ”ابن سبیل“..... ابن سبیل سے مراد مسافر ہے یا وہ شخص جو ایسے سفر کا ارادہ رکھتا ہو جو طاعت میں ہو اور

①..... رواہ ابوداؤد، وابن ماجہ عن ابی سعید الخدری رضی اللہ تعالیٰ عنہ۔

معصیت نہ ہو، اور وہ مسافر اپنے مقصد میں بغیر مالی معاونت کے کامیاب نہ ہو سکتا ہو، طاعت سے مراد حج، جہاد، کسی عالم کی ملاقات (تبلیغ دین، حصول علم) وغیرہ ہے۔

مسافر کو زکوٰۃ کا اتنا مال دے دیا جائے جس سے وہ باسانی اپنا مقصد حل کر لے اگرچہ وہ اپنے وطن میں مالدار ہو۔

چہارم: کیا زکوٰۃ آٹھ اصناف کے علاوہ بھی کسی کو دی جاسکتی ہے؟..... جماہیر ❶ فقہاء مذاہب کا اتفاق ہے کہ اصناف مذکورہ کے علاوہ کسی اور مقصد میں زکوٰۃ صرف کرنا جائز نہیں، خواہ وہ مقصد کتنا ہی نیکی اور طاعت کا ہو، مثلاً مساجد بنانا، پل، پانی کی سبیلیں، نہروں کا کرایہ، راستوں کی درستی، مردوں کا سامان تجہیز و تکفین، ادائیگی قرض، مہمانوں کے لئے وسعت کرنا، سرحدیں بنانا، جہاد کے وسائل کی تیاری جیسے جنگی بحری بیڑے اور اسلحہ وغیرہ کا خریدنا اور ان کے علاوہ بہت سارے نیکی کے راستے جن میں تملیک نہیں ہو سکتی ان مقاصد کے لئے زکوٰۃ کی رقم خرچ کرنا جائز نہیں چونکہ زکوٰۃ میں تملیک شرط ہے اور ان مقاصد میں تملیک مفقود ہے، چونکہ آیت میں اللہ تعالیٰ نے یوں فرمایا ہے۔ ”انما الصدقات للفقراء“ انما کلمہ حصر ہے جو اثبات پر بھی دلالت کرتا ہے لہذا مذکورین کا اثبات ہوگا اور ان کے علاوہ جو بھی صنف ہو وہ منقش ہوگی، لہذا مذکورہ بالا وجوہ میں زکوٰۃ کی رقم صرف کرنا جائز نہیں، چونکہ ان میں بالکل تملیک نہیں پائی جاتی۔ ❷

البتہ علامہ کا سانی نے بدائع میں وضاحت کی ہے کہ ”فی سبیل اللہ“ کے مفہوم میں وسعت ہے اس میں ہر طرح کی نیکی کا راستہ شامل ہے، لہذا اس میں طاعت خداوندی میں کسی طرح کی بھی کوشش اور خیرات کے راستے جب ان کا احتیاج ہو، بھی داخل ہیں۔ چونکہ ”فی سبیل اللہ“ ملک میں عام ہے لہذا مساجد کی تعمیرات وغیرہ بھی اس میں شامل ہیں۔

بعض حنفیہ نے ”سبیل اللہ“ کی تفسیر طلب علم سے کی ہے اگرچہ طالب علم مالدار ہو۔ ”حضرت انس رضی اللہ عنہ اور حضرت حسن بصری رحمۃ اللہ علیہ کہتے ہیں! میں نے پلوں کی تعمیر اور راستوں کی درستی کے لئے جو مال دیا وہ گذشتہ کا صدقہ ہے۔“ امام مالک رحمۃ اللہ علیہ فرماتے ہیں: سبیل اللہ یعنی اللہ کے راستے بے شمار ہیں لیکن میں نہیں جانتا کہ سبیل اللہ سے یہاں مراد جہاد ہے اور اس میں کسی کا اختلاف ہو۔

پنجم: مستحقین زکوٰۃ کو کتنی مقدار میں مال دیا جائے..... فقیر اور مسکین کو کتنی مقدار میں مال دیا جائے اس میں فقہاء کا اختلاف ہے۔ ❸

شافعیہ اور حنابلہ..... کہتے ہیں فقیر اور مسکین کو اتنا مال دینا جائز ہے جس سے ان کی ضرورت پوری ہو جائے، یا اگر ان میں قوت ہو وہ اس مال سے کام کاج کرنے کے اوزار خرید سکیں اور ان کے لئے دیا ہو مال کافی ہو۔ یا اتنا مال ہو جس سے وہ کوئی جائیداد خرید کر تجارت کر سکے، اگرچہ فقیر جائیداد کے لئے زیادہ رقم کا محتاج ہو، بشرطیکہ وہ بطریق احسن تجارت کر سکتا ہو، چونکہ اللہ تعالیٰ نے صدقات کا ثبوت ان لوگوں کے لئے کیا ہے تاکہ ان کی بھلائی کا حصول ہو جائے لہذا زکوٰۃ سے مقصود اتنا ہے کہ ان کی حاجت اور ضرورت پوری ہو جائے، فقیر اور مسکین کو اتنا مال دیا جائے گا جس سے ان کی ضرورت پوری ہو اور وہ کفایت سنتہ میں ہے، چنانچہ رسول اللہ صلی اللہ علیہ وسلم نے قبیصہ رضی اللہ عنہ کی حدیث جو کہ مسلم نے روایت کی ہے۔ فرمایا: ایسے محتاج کے لئے دست سوال پھیلانا حلال ہے یہاں تک کہ اس کا معاش درستی پر آجائے اس سے مراد بقدر کفایت ہے۔

❶..... جماہیر جمہور کی جمع ہے بمعنی کبھی علماء و فقہاء کے ہے۔ ❷ دیکھئے الدر المختار ۸۱/۲، البدائع ۴۵/۲، الشرح الکبیر ۳۹۷/۱ المہذب ۱۷۰/۱ المغنی ۲۶۷/۲ احکام القرآن لابن العربی ۹۵۷/۲۔ ❸ الدر المختار ۹۸/۲، فتح القدیر ۹۸/۲، الشرح الکبیر مع الدسوقی ۳۹۳/۱ احکام القرآن لابن العرب ۹۶۱/۳ المجموع ۲۰۲/۶، المہذب ۱۷۱/۱ مغنی المحتاج ۱۱۳/۳ بدایۃ المبتدئ ۳۶۸/۱۔



امام ابوحنیفہ رحمۃ اللہ علیہ..... امام ابوحنیفہ رحمۃ اللہ علیہ زکوٰۃ کا اتنا مال کسی انسان کو دینا مکروہ سمجھتے ہیں جس سے وہ نصاب کا مالک بن جائے یعنی وہ مقدار دو سو درہم ہے، اس کے علاوہ جتنی مقدار میں بھی دیا جائے جائز ہے۔

امام مالک رحمۃ اللہ علیہ..... نے نصاب کے برابر زکوٰۃ کا مال دینا جائز قرار دیا ہے، گویا یہ مسئلہ مجتہد فیہ ہے، البتہ غرض سبھی کی یہ ہے کہ فقیر کو اتنا مال دیا جائے جس سے اس کی ضرورت پوری ہو جائے، البتہ مالکیہ کے نزدیک کفایت ستہ سے زائد نہ دیا جائے۔  
امام ابوحنیفہ اور امام مالک رحمۃ اللہ علیہ کی دلیل یہ ہے کہ آیت کریمہ میں کوئی حد بندی نہیں کہ آٹھ اصناف میں سے فلاں کو بس اتنا مال دیا جائے۔

عامل (اہلکار) کو زکوٰۃ کا اتنا مال دیا جائے اس میں فقہاء کا اتفاق ہے کہ امام عامل کو اتنا مال دے جتنا اس نے کام کیا ہو یعنی جس سے اس کی ضرورت پوری ہوتی ہو اور اسے کافی ہو، البتہ حنفیہ نے اتنی قید لگائی ہے کہ عامل کو نصف زکوٰۃ سے زائد نہ دیا جائے۔  
مدیون کو اس کے دین (قرضہ) کے بقدر زکوٰۃ دی جائے جس سے وہ قرضے چکا سکے بشرطیکہ اس نے قرضہ اطاعت کے لئے لیا ہو اور اسراف اور معصیت کے لئے نہ لیا ہو۔

اسی طرح مسافر کو اتنا مال دیا جائے جس سے وہ اپنے وطن یا سانی پہنچ جائے۔  
ششم: اگر کوئی زکوٰۃ کی رقم مانگے حالانکہ وہ مستحق نہ ہو..... اس مسئلہ میں سبھی آٹھ اصناف شریک ہیں، چنانچہ اگر کوئی شخص زکوٰۃ کا مال مانگے اگر امام اسے مستحق سمجھے تو دے سکتا ہے اور اگر مستحق نہ ہو تو اسے زکوٰۃ کا مال دینا جائز نہیں۔  
اگر مسائل کا حال واضح نہ ہو تو اس کی دو صورتیں ہیں (۱) خفی (۲) جلی۔

خفی..... یعنی مسائل کا حال خفی (پوشیدہ ہو) مثلاً اس کا فقر اور مسکینی خفی ہو تو مدعی سے گواہوں کا مطالبہ نہیں کیا جائے گا چونکہ اس میں تنگی ہے، اگر مسائل کا معروف مال ہو اور وہ مال کے ہلاک ہونے کا دعویٰ کرتا ہو تو اس کا قول بغیر گواہوں کے قابل قبول نہیں ہوگا، اگر عیال کا دعویٰ کرے تو صحیح قول کے مطابق گواہ پیش کرنا ضروری ہوں گے۔

جلی..... جلی کی بھی دو قسمیں ہیں ایک یہ کہ زمانہ مستقبل میں اس کا استحقاق ثابت ہو یہ صورت مجاہد اور مسافر کی ہو سکتی ہے لہذا بغیر گواہ اور بغیر قسم کے زکوٰۃ انہیں دی جائے گی، پھر اگر بعد میں حال حقیقت کے خلاف نکلا تو زکوٰۃ کا مال ان سے واپس لیا جائے گا، سفر اور جہاد میں نکلنے کے لئے مناسب طریقہ سے ان کی دیکھ بھال کی جائے۔

دوسری قسم یہ ہے کہ دست سوال پھیلانے والے کی حالت زمانہ حال میں اس کے استحقاق کو ظاہر کرتی ہو، اس صورت میں آٹھ مصارف شامل ہیں، چنانچہ عامل اگر دعویٰ کرے کہ ”میں عامل (اہلکار) ہوں“ اس سے گواہوں کا مطالبہ کیا جائے گا، اسی طرح مکاتب اور مدیون سے بھی گواہ طلب کئے جائیں گے، رہی بات مؤلفہ قلوب کی سوان میں سے اگر کوئی شخص کہے: اسلام میں میری نیت کمزور ہے تو اس کا قول قبول کر لیا جائے گا۔

چونکہ اس کا کلام ہی اس کی تصدیق کر رہا ہے، اگر کہے میں اپنی قوم کا شریف آدمی ہوں اس سے گواہ طلب کئے جائیں گے، شافیہ میں سے رافعی کہتے ہیں دست سوال پھیلانے والے کا ظاہری حال اس کی حقیقت کی خبر دینے کے لئے گواہوں کے قائم مقام ہے چونکہ ظاہری حالت سے علم اور یقین حاصل ہو جاتا ہے۔

①..... مزید تفصیل کے لئے دیکھئے کتاب مع اللباب ۱/۱۵۵، الشرح الكبير ۱/۴۹۵، بدایۃ المجتہد ۱/۲۶۸ الدر المختار ۲/۸۱۔



ہفتم: مستحقین کی شرائط..... فقہاء نے زکوٰۃ کے مستحق کے لئے پانچ شرائط لگائی ہیں۔

۱۔ مستحق فقیر ہو..... یعنی جس شخص کو زکوٰۃ دی جا رہی ہو وہ مستحق ہو، البتہ عامل کے لئے یہ شرط نہیں وہ اگر مالدار ہو اسے زکوٰۃ دی جائے گی، چونکہ وہ مزدوری لیتا ہے، نیز عامل اپنے آپ کو اسی کام کے لئے فارغ کرتا ہے لہذا اسے زکوٰۃ دی جائے گی۔ اسی طرح ابن سبیل (مسافر) کے لئے بھی یہ شرط نہیں اگرچہ وطن میں اس کا مال ہو، مسافر فقیر کی مانند ہے، چونکہ زکوٰۃ میں حاجت کا اعتبار بھی ہے وہ فی الحال حالت سفر میں محتاج ہے، اگرچہ ظاہری حالت سے وہ مالدار لگتا ہو، شافعیہ اور حنابلہ کی رائے میں مؤلف القلب اور مجاہد کے لئے بھی فقیر ہونے کی شرط نہیں۔

فقیر ہونے کی شرط ہر قسم کے صدقات صرف کرنے کے لئے شرط ہے خواہ صدقات فرض ہوں یا واجب ہو جیسے عشر، کفارات، نذر کا صدقہ، صدقہ فطر، چونکہ آیت میں عموم ہے:

إِنَّمَا الصَّدَقَاتُ لِلْفُقَرَاءِ..... التوبہ ۶۰/۹

اس شرط کی اساس پر زکوٰۃ اور صدقات کو مالدار پر صرف کرنا جائز نہیں چونکہ نبی کریم صلی اللہ علیہ وسلم کا فرمان ہے۔ کہ ”صدقہ مالدار اور قوت کے حامل شخص کے لئے حلال نہیں۔“ ① چار یا پانچ قسم کے مالداروں کو صدقہ اور زکوٰۃ دینا جائز ہے، وہ یہ ہیں عامل، مؤلف، مجاہد، مقروض جو باہمی صلہ کے لئے مقروض ہو یا یہ شافعیہ اور حنابلہ کے نزدیک ہے، چنانچہ نبی کریم صلی اللہ علیہ وسلم کا فرمان ہے مالدار کے لیے صدقہ حلال نہیں البتہ پانچ مالداروں کے لئے حلال ہے، عامل، وہ شخص جو اپنے مال سے زکوٰۃ کا مال خرید لے، مجاہد فی سبیل اللہ، مقروض، وہ مسکین جسے زکوٰۃ دی گئی ہو اور وہ اپنے تئیں کسی مالدار کو ہدیہ کر دے۔ ②

حنفیہ کے نزدیک غنی (مالدار) کون ہے؟..... حنفیہ کے نزدیک غنی یعنی مالدار وہ شخص ہے جو نصاب کے بقدر مال کا مالک ہو خواہ مال کسی قسم کا بھی ہو لیکن وہ مال حاجت اصلیہ کے علاوہ ہو، لہذا جو شخص نصاب شرعی سے کم کا مالک ہو اسے زکوٰۃ دی جاسکتی ہے، اگرچہ زکوٰۃ لینے والا قوی اور کمائی کرنے پر قدرت رکھتا ہو، چونکہ وہ فقیر ہے اور فقراء مصارف زکوٰۃ میں سے ہیں۔ نیز اس لئے بھی کہ حاجت کی حقیقت کی واقفیت مشکل ہے، لہذا حاجت کی دلیل پر حکم گھومے گا، اور دلیل نصاب کا نہ ہونا ہے، لہذا جس شخص کے پاس رہائش کا مکان ہو، گھریلو اثاثہ ہو، خادم، گھوڑا (سواری کے لئے گاڑی) علمی کتابیں اسلحہ اور پہننے کے کپڑے ہوں اسے زکوٰۃ کی رقم دی جاسکتی ہے، چونکہ یہ سبھی اشیاء حوانج اصلیہ میں سے ہیں جن کے سوا انسان کو کوئی چارہ کار نہیں، اگر ان ضروریات سے زائد مال ہو جس کی قیمت دو سو درہم تک پہنچتی ہو اس کے لئے زکوٰۃ لینا حرام ہے، مکاتب کو زکوٰۃ دینا جائز ہے اگرچہ اسکے پاس بدل کتابت ہو اور اگرچہ بدل کتابت سے زائد نصاب بھی ہو اسے زکوٰۃ دینا جائز ہے، جو شخص کسی قسم کے مال کے نصاب کا مالک ہو اسے زکوٰۃ دینا جائز نہیں، چونکہ شرعی طور پر وہ غنی (مالدار) ہے۔

مالکیہ کے نزدیک غنی کون ہے؟..... مالکیہ کے نزدیک غنی وہ شخص ہے جس کے پاس ایک سال کا بقدر کفایت معاش موجود ہو، جبکہ فقیر وہ ہے جس کے پاس سال کا بقدر کفایت معاش موجود نہ ہو، اگرچہ فقیر کمائی کی طاقت رکھتا ہو، مالکیہ کے نزدیک اگرچہ فقیر نے محنت مزدوری اختیاری طور پر چھوڑ رکھی ہو تب بھی اسے زکوٰۃ دینا درست ہے۔ جو شخص ایک سال کی بقدر کفایت معاش نہ پاتا ہو اور اس کے اخراجات مثلاً اس کا باپ، بیٹا یا بیت المال برداشت کرتا ہو لیکن اس کے کھانے پینے اور پہننے کا سامان کافی نہ ہوتا ہو یا اس کی اپنی دستکاری ہو جو کافی نہ ہو تو اسے زکوٰۃ دی جاسکتی ہے۔

شافعیہ کے نزدیک غنی کون ہے؟..... شافعیہ کے نزدیک غنی وہ ہے جس کے پاس غالب عمر کی بقدر کفایت معاش ہو غالب عمر وہ

① رواہ ابو داؤد والترمذی من حدیث عمرو بن العاص۔ ② رواہ ابو داؤد وابن ماجہ۔

۶۲ سال کی اوسطاً عمر ہے، ہاں البتہ اگر اس کے پاس مال ہو جس سے وہ تجارت کرتا ہو تو اس کے روز کے روز کے منافع کا اعتبار ہوگا، اگر منافع اس دن کی نصف معاش کے بقدر ہو تو وہ فقیر ہے۔ اسی طرح اگر غالب عمر سے تجاوز کر جائے تو ہر روز کا علیحدہ اعتبار ہوگا، اگر کسی کے پاس مال ہو یا کوئی دھندہ ہو جو نصف دن کی کفایت نہ کرتا ہو تو وہ بھی فقیر ہے۔

جبکہ فقیر وہ ہے جس کے پاس سرے سے مال ہی نہ ہو اور نہ کمائی کا کوئی حلال دھندہ ہو، اگر مال یا دھندہ ہو بھی تو وہ نصف دن کی کفایت سے کمتر ہو اور اس پر خرچ کرنے والا بھی کوئی نہ ہو جیسے شوہر، اعتبار اس کسب اور کمائی کا ہے جو اس کی حالت اور مروت کے لائق اور مناسب ہو، اور جو دھندہ اس کے لائق نہ ہو تو وہ کالمعدوم ہے۔ ①

علوم شرعیہ کا طالب علم زکوٰۃ لے سکتا ہے؟..... علوم شرعیہ کا طالب زکوٰۃ لے سکتا ہے اس کے لئے زکوٰۃ لینا حلال ہے، چونکہ تحصیل علم فرض کفایہ ہے، اگر طالب علم محنت مزدوری اور کمائی میں مصروف ہو گیا تو اس کی تحصیل علم منقطع ہو جائے گی۔ شافیہ کے نزدیک مسکین وہ ہے جو مال یا کمائی پر قدرت رکھتا ہو جو کہ اس کی غالب عمر کی نصف کفایت کے مساوی ہو۔ شافیہ کے نزدیک جو فقیر یا مسکین کمانے کی قدرت رکھتا ہو اسے زکوٰۃ نہیں دی جائے گی چونکہ حدیث سابق جو ابوداؤد نے صحیح سند سے روایت کی ہے کہ ”زکوٰۃ میں مالدار کا حصہ نہیں اور نہ ہی قوت کے حامل جو کما سکتا ہو اس کے لئے حصہ ہے۔“ البتہ مکاتب غلام کو زکوٰۃ دی جاسکتی ہے اگرچہ وہ کسب اور کمائی پر قدرت رکھتا ہو۔

خلاصہ..... رہائش کے لئے مکان، کپڑے فقر کے مانع نہیں اسی طرح وہ مال جو دو مرحلوں (قصر) کی مسافت پر ہو، مقررہ مدت کا قرض ہے، غیر مناسب کسب اور دھندہ بھی مانع نہیں، فقیر ہونے میں اپنا ہونا اور دست سوال پھیلانے سے گریز کرنا شرط نہیں، قریبی رشتہ دار کا خرچ جو بقدر کفایت نہ ہو یا خاوند خرچ کرنے کے لئے موجود ہو تو وہ فقیر کے حکم میں نہیں۔ اگر کوئی شخص علم میں مشغول ہو اور کمائی حصول علم میں خلل ڈالتی ہو تو وہ فقیر ہے۔

حنابلہ کے نزدیک غنی کون ہے؟..... امام احمد رحمہ اللہ علیہ سے مروی ہے دو روایتوں میں سے مشہور روایت یہ ہے کہ غنی وہ ہے جو پچاس درہم یا اس کی قیمت کے بقدر سونے کا مالک ہو یا کمائی کا کوئی ذریعہ، تجارت یا پلاس وغیرہ جن سے علی الدوام کفایت ہو سکتی ہو تو وہ غنی ہے۔ ”اس کی دلیل ابوداؤد اور ترمذی کی حدیث ہے کہ غنی وہ ہے جس کے پاس پچاس درہم یا ان کی قیمت کے بقدر سونا ہو۔“ فقیر وہ ہے جو قطعی طور پر کوئی چیز نہ پاتا ہو یا جو کسب و کمائی سے نصف کفایت سے کم معاش پاتا ہو جیسے دس درہم جو اس کی کفایت کرتے ہوں وہ ان میں سے صرف دو ہی رکھتا ہو۔

مسکین وہ ہے جو اپنی کفایت کا زیادہ حصہ یا نصف حصہ پاتا ہو خواہ کمائی سے یا کسی اور طرح سے، لہذا فقیر اور مسکین کو زکوٰۃ سے اتنا مال دیا جائے جو ان کے عیال سمیت ان کے لئے سال بھر تک کفایت کر سکتا ہو۔ اگر فقیر اور مسکین کمانے پر قدرت رکھتے ہوں تو انہیں زکوٰۃ نہیں دی جائے گی دلیل ابوداؤد کی گزشتہ روایت ہے۔

البتہ اگر کمانے پر قدرت رکھنے والا فقیر یا مسکین حصول علم میں مصروف ہو تو اسے زکوٰۃ دی جاسکتی ہے چونکہ حصول علم اور حصول معاش کے یکجا ہونے میں دشواری ہے، اگر کوئی شخص عبادت کے لئے اپنے آپ کو فارغ کر لے اور کمانے کی طرف توجہ نہ دے تو اسے زکوٰۃ نہیں دی جائے گی یہ تب ہے جبکہ وہ کمانے پر قدرت رکھتا ہو اور حامل قوت ہو۔

خلاصہ..... غناء یعنی مالدار کی صدقہ لینے کے مانع ہے، مالدار شافیہ اور حنابلہ کے نزدیک وہ ہے جو پچاس درہم کی ملکیت میں ہو

①..... جیسے ایک شخص گریجویٹ ہو چیرا اسی کا کام اس کے لائق نہیں لہذا یہ دھندہ اس کے لئے معدوم سمجھا جائے گا اور وہ فقیر ہے لہذا زکوٰۃ اسے دی جاسکتی ہے



حنفیہ کے نزدیک نصاب کا مالک ہونا مالدار ہی ہے، چونکہ شریعت نے معاذ رضی اللہ عنہ کی حدیث میں مالک نصاب کا جو اعتبار کیا ہے وہ غنی ہی ہو سکتا ہے، امام مالک رحمۃ اللہ علیہ کہتے ہیں: مالدار کی کوئی حد مقرر نہیں بلکہ یہ مجتہد فیہ ہے چونکہ مالدار کی حالات، حاجات، اشخاص، جگہ اور زمانہ کے مختلف ہونے سے مختلف ہو جاتی ہے۔

جب کسی شخص کے پاس اتنا مال ہو جو اسے بے نیاز کر سکتا ہو تو ایسی حالت میں صدقات، زکوٰۃ، نفلی صدقہ اور کفارہ وغیرہ کی رقم لینے کے لئے دست سوال پھیلانا حرام ہے، چونکہ بے نیاز کرنے والے مال کی موجودگی میں اس کے لئے سوال کرنا حرام ہے، اور حرام کے وسائل بھی حرام ہوتے ہیں۔

کیا زکوٰۃ بتا کر دی جائے..... جب کوئی مسلمان کسی شخص کو فقیر سمجھ کر زکوٰۃ دے اور اسے ظاہری علامات سے محتاج سمجھے تو ایسی صورت میں زکوٰۃ کا بتانا ضروری نہیں۔<sup>①</sup>

فقیر بعد میں غیر مستحق نکلے..... اگر زکوٰۃ ایسے شخص کو دی جو ظاہری حالت سے فقیر لگتا ہو بعد میں معلوم ہوا کہ وہ تو غنی (مالدار) تھا، یا مسلمان سمجھ کر زکوٰۃ دی اور بعد میں وہ کافر نکلا تو اس ادائیگی سے فرض پورا نہیں ہوگا، اس سے واپس لینا واجب ہے، یہ شافیہ اور مالکیہ کی رائے ہے اور حنابلہ کی بھی راجح رائے یہی ہے<sup>②</sup> چونکہ زکوٰۃ دہندہ نے غیر مستحق کو زکوٰۃ دی ہے لہذا وہ عہدہ برآ نہیں ہوگا، اس سے واپس لے اور کسی فقیر کو دے، اگر لینے والا صرف کرچکا ہو تو زکوٰۃ کا متبادل لے اور کسی فقیر کو دے، اور لینے والے کے پاس کسی قسم کا مال نہ ہو تو مالک پر ضمان واجب نہیں ہوگا، چونکہ اگر مالک امام کو زکوٰۃ دیتا تو اس کے ذمہ سے فرض ساقط ہو جاتا اور امام ضامن نہ ہوگا چونکہ امام امین ہے ظالم نہیں۔

اگر زکوٰۃ کی رقم خود مالک نے دی ہو پھر اگر دیتے وقت یہ نہیں بتایا کہ یہ زکوٰۃ کی رقم ہے اب وہ رجوع نہیں کر سکتا، چونکہ مالک واجب زکوٰۃ بھی دیتا ہے اور نفلی صدقہ بھی دیتا ہے، اگر دیتے وقت وضاحت کر دی تھی کہ یہ زکوٰۃ کی رقم ہے تو رجوع کر سکتا ہے۔

خلاصہ..... جمہور کے ہاں یہ اصول مقرر ہے کہ اگر غیر مستحق کو زکوٰۃ دی تو وہ کافی نہیں ہوگی ہاں البتہ اگر امام دے دے تو فرض ساقط ہو جائے گا، مالکیہ کے نزدیک قاضی اور وصی بھی امام کی مانند ہے، اگر واپس لینا دشوار ہو تو کافی ہوگی، چونکہ زکوٰۃ اجتہاد سے دی گئی ہے، حنابلہ نے یہ صورت مستثنیٰ کی ہے کہ فقیر سمجھ کر زکوٰۃ دی اور بعد میں وہ مالدار نکلا تو زکوٰۃ کافی ہوگی۔

حنفیہ..... کہتے ہیں: جب مالک نے کسی انسان کو زکوٰۃ دی بعد میں معلوم ہوا کہ وہ مالدار ہے یا ذمی ہے یا وہ مالک کا باپ یا بیٹا ہے یا اس کی بیوی ہے یا ہاشمی ہے تو وہ بری الذمہ ہو گیا اب اسے دوبارہ زکوٰۃ دینے کی ضرورت نہیں، چونکہ اس کی وسعت میں یہی تھا یعنی اس نے کسی نہ کسی کو زکوٰۃ کا مالک بنایا ہے اور تملیک ہی زکوٰۃ کا اہم رکن ہے اور مالک اپنی وسعت کے بقدر یہ رکن بجالایا ہے، چنانچہ مالک تحری (سوج بچار) اور کھوج کرید کا حتی الوسع سے بڑھ کر مکلف نہیں، ہاں البتہ اگر بغیر تحری کے زکوٰۃ دی تو کافی نہیں ہوگی چونکہ یہاں مالک کی خطا عیاں ہے۔

۲۔ یہ کہ زکوٰۃ کا مستحق مسلمان ہو..... یعنی مستحق زکوٰۃ کی دوسری شرط یہ ہے کہ مستحق مسلمان ہو، البتہ حنابلہ اور مالکیہ کے نزدیک تالیف قلب کے مصرف کی صورت میں مستحق کا مسلمان ہونا شرط نہیں، بلا اختلاف کافر کو زکوٰۃ دینا جائز نہیں، چونکہ حضرت معاذ رضی اللہ تعالیٰ عنہ کی حدیث گزر چکی ہے۔ کہ ”مسلمانوں کے مالداروں سے زکوٰۃ لو اور انہی کے فقراء میں واپس لوٹا دو۔“ حدیث میں مسلمانوں کو واپس زکوٰۃ دینے کا حکم ہے (یعنی امر کا صیغہ استعمال ہوا ہے) لہذا غیر مسلم کو زکوٰۃ دینا جائز نہیں۔

①..... یعنی دیتے وقت یہ بتانے کی حاجت نہیں کہ میں زکوٰۃ کا پیسہ دے رہا ہوں۔ دیکھئے المجتہد ۱/۱۷۵ المغنی ۲/۶۶۷ کشاف القناع

۳۳۲/۲ الشرح الصغير ۱/۶۶۸، غایۃ المنتہی ۱/۳۱۵.



دوسرے صدقات..... زکوٰۃ کے علاوہ دوسرے صدقات مثلاً صدقہ فطر، کفارات کا صدقہ، نذر کا صدقہ وغیرہ تو ان میں افضل جہت یہ ہے کہ مسلمان فقراء کو دیئے جائیں چونکہ مسلمان فقراء کو صدقات دینے میں ان کی اعانت اور مدد ہے، کیا ذمیوں کو اس طرح کے صدقات دینا جائز ہے؟

تاہم امام ابوحنیفہ رحمۃ اللہ علیہ اور امام محمد رحمۃ اللہ علیہ کہتے ہیں، ذمیوں کو اس طرح کے صدقات دینا جائز ہے ان کی دلیل یہ آیت ہے: **اِنْ تَبَدُّوا الصَّدَقَاتِ فَنِعِمَّا هِيَ ۗ وَاِنْ تُخَفُّوْهَا وَتُوْتُوْهَا الْفُقَرَاءَ فَهِيَ خَيْرٌ لَّكُمْ ۗ وَيُكَفِّرُ عَنْكُمْ مِّنْ سَيِّئَاتِكُمْ سُوْرَةُ الْبَقَرَةِ ۲۷۱** اگر تم صدقات ظاہر کر کے دو تو تب بھی اچھا ہے اور اگر ان کو چھپا کر دو تو یہ تمہارے حق میں کہیں بہتر ہے اور اللہ تمہاری برائیوں کا کفارہ کر دے گا۔ اس آیت میں ایک فقیر اور دوسرے فقیر میں فرق نہیں کیا گیا، آیت کا عموم اس چیز کا متقاضی ہے کہ صدقات ذمیوں کو دینا جائز ہے، البتہ زکوٰۃ کو حضرت معاذ رضی اللہ تعالیٰ عنہ کی حدیث سے مخصوص کیا گیا ہے۔

دوسری جگہ فرمان باری تعالیٰ ہے:

**فَلَقَاتِرْتُمْ اِطْعَامُ عَشْرَةِ مَسْكِيْنَ..... الْمَائِدَةِ ۵/۸۹**

اس کا کفارہ یہ ہے کہ دس مسکینوں کو کھانا کھلاؤ۔

اس آیت میں ایک مسکین اور دوسرے مسکین میں فرق نہیں کیا گیا، البتہ اس حکم سے حربی کو نکال دیا گیا ہے اس پر دلیل یہ ہے کہ حربی صدقات لے کر کہیں ہمارے خلاف ہی استعمال نہ کرے، ذمیوں کو صدقات دینے میں ان کے ساتھ ایک طرح کا حسن سلوک اور بھلائی ہے، ہمیں حسن سلوک سے منع نہیں کیا گیا۔ چنانچہ فرمان باری تعالیٰ ہے:

**لَا يَنْهٰكُمْ اللّٰهُ عَنِ الدِّيْنِ لَمْ يُقَاتِلُوْكُمْ فِي الدِّيْنِ وَ لَمْ يُخْرِجُوْكُمْ مِّنْ دِيَارِكُمْ اَنْ تَبَرُّوْهُمْ..... الْمَائِدَةِ ۸/۶۰** اللہ تمہیں اس بات سے منع نہیں کرتا کہ جن لوگوں نے دین کے معاملے میں تم سے جنگ نہیں کی اور تمہیں تمہارے گھروں سے نہیں نکالا ان کے ساتھ تم کوئی نیکی کا یا انصاف کا معاملہ کرو۔

ان دلائل کی روشنی میں ذمیوں کو زکوٰۃ کے علاوہ دیگر صدقات دینا جائز ہے۔

جبکہ امام ابو یوسف، زفر، شافعی اور جمہور کا یہ موقف ہے کہ صدقات کا ذمیوں پر صرف کرنا جائز نہیں چونکہ صدقات کو زکوٰۃ پر قیاس کیا گیا ہے اور ذمیوں کو حربی پر قیاس کیا گیا ہے۔ ①

۳۔ مستحق زکوٰۃ بنی ہاشم میں سے نہ ہو..... یعنی مستحق زکوٰۃ کی تیسری شرط یہ ہے کہ مستحق ہاشمی نہ ہو، چونکہ بنی ہاشم اہل بیت ہیں اور اہل بیت پر زکوٰۃ لینا حرام ہے، چونکہ زکوٰۃ لوگوں (کے اموال) کی میل ہوتی ہے، اہل بیت کے لئے خمس ہوتا ہے جو انہیں کافی ہے، چنانچہ نبی کریم صلی اللہ علیہ وسلم کا فرمان ہے۔ ”یہ صدقات لوگوں کی میل کچیل ہوتے ہیں اس لئے یہ صدقات محمد صلی اللہ علیہ وسلم اور محمد صلی اللہ علیہ وسلم کی آل کے لئے حلال نہیں۔“ ②

بنی ہاشم کون ہیں؟..... حنفیہ میں سے کرنجی اور حنابلہ کے نزدیک بنو ہاشم یہ لوگ ہیں۔ آل عباس، آل علی، آل جعفر، آل عقیل بن طالب آل حارث بن عبدالمطلب۔ چونکہ اوپر بیان کی گئی حدیث کا عموم اسی پر دلالت کرتا ہے۔

شافعیہ بھی یہی کہتے ہیں کہ وہ بنو ہاشم اور بنو مطلب ہیں، چونکہ نبی کریم صلی اللہ علیہ وسلم کی حدیث ہے کہ ”بنی ہاشم اور بنی مطلب ایک

①..... یعنی جس طرح زکوٰۃ ذمیوں کو نہیں دی جاسکتی اسی طرح دوسرے صدقات بھی ذمیوں کو نہیں دیئے جائیں گے اور جس طرح حربی کو صدقات دینا جائز نہیں اسی طرح ذمیوں کو بھی صدقات دینا جائز نہیں۔ ② رواہ مسلم عن ابی رافع۔

ہی چیز ہیں، آپ صلی اللہ علیہ وسلم نے دونوں ہاتھوں کی انگلیاں ایک دوسری میں داخل کر کے فرمایا۔ ❶

ابوحنیفہ اور مالکیہ..... کہتے ہیں کہ بنی ہاشم سے مراد صرف بنو ہاشم ہیں، ان کے نزدیک بنو مطلب یعنی ہاشم کے بھائی اہل بیت میں سے نہیں ہیں، لہذا مشہور قول کے مطابق بنو مطلب کو زکوٰۃ دی جاسکتی ہے۔

ابوحنیفہ، مالکیہ اور بعض شافعیہ سے منقول ہے کہ ہاشمیوں کو زکوٰۃ دینا جائز ہے، چونکہ ہاشمیوں کو بیت المال کے حصہ سے محروم کر دیا گیا ہے جو کہ ذوی القربیٰ کا حصہ تھا، چونکہ ہاشمیوں کو ضائع ہونے سے بچانا ہے اور ان کی حاجت بھی اس میں ہے نیز مصالح کا بھی یہی تقاضا ہے، جیسا کہ دسوقی مالکی نے کہا ہے کہ ہاشمیوں کو غیر ہاشمیوں کی بنسبت زکوٰۃ دینا افضل ہے، اکثر فقہاء کے نزدیک ہاشمیوں کو نفلی صدقات دینا حلال ہے۔ ❷

۴۔ مستحق مالک کے قریبی رشتہ داروں میں سے نہ ہو..... یعنی مستحق مالک کا ایسا قریبی رشتہ دار نہ ہو جس کے اخراجات مالک کو برداشت کرنے پڑتے ہوں اور شرعاً اس کو یہ اخراجات لازم ہوں، جیسے قریبی رشتہ دار اور بیوی، اگرچہ بیوی عدت میں ہو۔ چونکہ زکوٰۃ کا اہم رکن تملیک ہے، قریبی رشتہ دار کو زکوٰۃ کا مال دینے میں بھرپور تملیک نہیں ہوتی بلکہ ایک طرح سے اپنے اوپر ہی صرف کرنا لازم آتا ہے، یوں قریبی رشتہ دار کو زکوٰۃ دینے میں اپنی ذات کے لئے جلب منفعت ہے ❸ لہذا والدین اگرچہ اوپر چلے جاؤ (یعنی اجداد، دادا، دادی، نانا، نانی) اولاد اگرچہ نیچے چلے جاؤ (یعنی پوتا، پڑپوتا وغیرہ) زوجات (بیویوں) کو زکوٰۃ کا مال نہیں دیا جائے گا، حتیٰ کہ بیوی کو اگر طلاق بائن دی ہو اور وہ عدت میں ہو تب بھی اسے زکوٰۃ نہیں دی جائے گی حتیٰ کہ طلاق مغلظہ کی عدت گزار رہی ہو حنفیہ کے نزدیک تب بھی زکوٰۃ نہیں دی جائے گی، چونکہ مزکی (مالک زکوٰۃ) پر الگ سے ان کا نفقہ واجب ہے، زکوٰۃ دفع حاجت کے لئے دی جاتی ہے اور وجوب نفقہ کے ساتھ حاجت زکوٰۃ نہیں رہتی، نیز اس لئے بھی کہ قریبی رشتہ دار ایک دوسرے کے مال سے نفع اٹھاتے ہیں۔

بلکہ شافعیہ کے نزدیک ایسے شخص کو بھی زکوٰۃ دینا جائز نہیں جس کا نفقہ مزکی کو لازم نہ ہوتا ہو بلکہ کسی اور کو لازم ہوتا ہو۔ چونکہ وہ شخص محتاج نہیں اس لئے کہ اس کا نفقہ ایک دوسرے شخص کو لازم ہوتا ہے، جیسے روز کے روز بقدر کفایت کمائی کرنے والا شخص۔ حنفیہ نے ایسی عورت کو زکوٰۃ دینا جائز قرار دیا ہے جو خود تو فقیرہ ہو لیکن اس کا خاوند غنی ہو، حنفیہ کے نزدیک زانی اپنے ولد زنا کو زکوٰۃ نہیں دے سکتا، ہاں البتہ لڑکا اگر کسی مشہور خاوند کی عورت کا ہو تو اسے زکوٰۃ دے سکتا ہے۔

مذکورین جنہیں زکوٰۃ دینا جائز نہیں وہ اگر غارین یا مجاہدین ہوں تو انہیں زکوٰۃ دی جاسکتی ہے، شافعیہ نے جائز قرار دیا ہے جیسا کہ امام نووی نے مجموع میں تصریح کی ہے اسی طرح مالکیہ اور ابن تیمیہ نے بھی جائز قرار دیا ہے کہ زکوٰۃ اس بیٹے کو دی جاسکتی ہے جس کا خرچہ مزکی (مالک زکوٰۃ) کو لازم نہ ہو، بشرطیکہ جب بیٹا فقیر ہو، چونکہ حالت فقر میں وہ اجنبی کی طرح ہوگا، مالکیہ نے اجازت دی ہے کہ عورت اپنے فقیر خاوند کو صدقہ فطر دے سکتی ہے جبکہ واجب زکوٰۃ نہیں دے سکتی۔

استاذ ابو اسحاق شیرازی نے المعذب میں وضاحت کی ہے۔ کہ ”قریبی رشتہ دار اور زوجات کو فقراء کے حصہ سے زکوٰۃ کی رقم دینا جائز نہیں چونکہ زکوٰۃ حاجت کے لئے دی جاتی ہے اور ان لوگوں کو زکوٰۃ کی حاجت نہیں چونکہ مزکی پر ان کا نفقہ واجب ہوتا ہے۔

امام نووی رحمہ اللہ علیہ کہتے ہیں: بیٹے اور باپ کو عالمین، مکاتین، غارین اور مجاہدین کے حصہ سے زکوٰۃ دینا جائز ہے جب وہ ان

❶..... رواہ البخاری عن جبیر بن مطعم. ❷ بہر حال فتویٰ اس پر ہے کہ ہاشمیوں کو زکوٰۃ نہیں دی جائے گی بلکہ کسی اور طرح سے ان کی مدد کی جائے گی۔  
❸ یعنی ایسا نفع جو نتیجتاً زکوٰۃ دینے والے ہی کو پہنچتا ہے چونکہ اس کے ذمہ رشتہ دار کا خرچہ برداشت کرنا ہے اور وہ زکوٰۃ دے کر اپنے اخراجات کم کرنا اور بچانا چاہتا ہے جس کا نتیجہ اس کا اپنا نفع اٹھانا ہے۔



مصارف کی صفات پر ہوں، تالیف قلب کے حصہ سے انہیں زکوٰۃ دینا جائز نہیں چونکہ اس کا نفع مزی کو پہنچانا ہے اس لئے کہ اس کے ذمہ ان کا نفقہ ہوتا ہے۔ اگر نفقہ لازم نہ ہو تو پھر زکوٰۃ دینا جائز ہے، اسی اساس پر اولاد میں سے کوئی ایسا ہو جس کی کمائی اسے کافی نہ ہوتی ہو اور وہ اپنے باپ کے گھر میں بھی نہ رہتا ہو تو شافعیہ کے نزدیک اسے زکوٰۃ دینا جائز ہے۔

کیا عورت اپنے خاوند کو زکوٰۃ دے سکتی ہے؟..... امام ابوحنیفہ رحمۃ اللہ علیہ کا قول اور حنابلہ کا راجح قول یہ ہے کہ عورت کا اپنے خاوند کو زکوٰۃ دینا جائز نہیں چونکہ نتیجتاً زکوٰۃ بیوی کی طرف واپس لوٹ آئے گی۔ ❶

صاحبین، شافعیہ، اور مالکیہ صحیح قول کے مطابق کہتے ہیں کہ خاوند اور اولاد کو زکوٰۃ دینا جائز ہے ان کی دلیل ابن مسعود رضی اللہ عنہ کی بیوی زینب رضی اللہ عنہا کی حدیث ہے ”کہ تمہارا خاوند اور تمہاری اولاد اوروں کی بنسبت صدقہ کے زیادہ حق دار ہیں۔“ ❷

عقلی وجہ یہ ہے کہ خاوند اور اولاد کا نفقہ بیوی اور ماں پر لازم نہیں ہوتا۔

بقیہ رشتہ دار..... قریبی رشتہ داروں میں سے جو لوگ اوپر مذکور ہوئے اور جنہیں زکوٰۃ دینا جائز نہیں ان کے علاوہ بقیہ قریبی رشتہ داروں کو زکوٰۃ دینا جائز ہے، ان رشتہ داروں میں یہ لوگ ہیں بھائی، بہن، پھوپھی، چچا، خالہ، ماموں وغیرہم۔ اس کی دلیل طبرانی کی روایت ہے جو سلمان بن عامر رضی اللہ عنہ سے مرزی ہے کہ ”مسکین پر کیا ہو اصدقہ محض صدقہ ہوتا ہے جبکہ ذی رحم محرم پر کیے ہوئے صدقہ میں دو طرح کا ثواب ہے، صدقہ کا اور صلہ رحمی کا۔“ بلکہ قریبی رشتہ دار تو مزی (زکوٰۃ دینے والے) کی زکوٰۃ کے زیادہ حقدار ہوتے ہیں۔ چنانچہ امام مالک رحمۃ اللہ علیہ فرماتے ہیں: سب سے افضل لوگ جنہیں تم زکوٰۃ دووہ ہیں جو تمہارے قریبی رشتہ دار ہوں جن کے اخراجات تمہیں برداشت نہ کرنے پڑتے ہوں۔

باپ کی بیوی، بیٹے کی بیوی اور داماد کو زکوٰۃ دینا جائز ہے، مالکیہ نے اس شخص کو زکوٰۃ دینا جائز نہیں رکھا جس کا نفقہ مزی پر لازم ہو یا اسے ماہانہ بیت المال سے وظیفہ ملتا ہو، اسی طرح حنابلہ نے عمودی نسبت میں آنے والے رشتہ داروں مثلاً نانا اور نواسے کو بھی زکوٰۃ دینا جائز نہیں رکھا، چونکہ ان کا نفقہ کسی قدر مزی پر واجب ہے۔

نفلی صدقات..... نفلی صدقات فروع و اصول، زوجات اور ازواج ❸ کو دینا جائز ہے بلکہ نفلی صدقات انہیں دینا افضل ہے، چونکہ اس میں دہرا اجر ہے ایک صدقہ کا اور دوسرا صلہ رحمی کا۔

نفلی صدقہ مالداروں اور کفار کو دینا جائز ہے، مالداروں اور کفار کا نفلی صدقہ لینا بہتر ہے بلکہ اس میں اجر ہے چونکہ فرمان باری تعالیٰ ہے:

وَ يُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا ① (سورۃ الدھر ۷۶/۸)

”اور وہ اللہ کی محبت کی خاطر مسکین، یتیم اور قیدی کو کھانا کھلاتے رہیں۔“

اس وقت قیدی کافر ہی ہوتا تھا، نیز حضرت عمر رضی اللہ تعالیٰ عنہ نے اپنے مشرک ماموں کو جوڑا پہنایا تھا وہ جوڑا نبی کریم صلی اللہ علیہ وسلم نے حضرت عمر رضی اللہ عنہ کو پہنایا تھا، حضرت اسماء بنت ابی بکر رضی اللہ تعالیٰ عنہا نے اپنی مشرکہ ماں کے ساتھ صلہ رحمی کرنے کے متعلق نبی کریم صلی اللہ علیہ وسلم سے استفتاء لیا آپ نے فرمایا: اپنی ماں کے ساتھ صلہ رحمی کرو۔ ❹

البتہ صدقات ایسے شخص کو دینا مستحب ہے جو دست سوال پھیلانے سے بے نیاز ہو باوجودیکہ وہ محتاج ہوتا ہے، چنانچہ فرمان باری

تعالیٰ ہے:

❶..... دیکھئے الدر المختار ۸۶/۲، البدائع ۴۰/۲، کشاف القناع ۳۳۸/۲ واضح رہے فتویٰ امام صاحب ہی کے قول پر ہے۔ ❷

❸ فروع پوتے پڑپوتے، اصول، باپ دادا، زوجات بیویاں، ازواج خاوند۔ ❹ رواہ البخاری و مسلم و ابو داؤد۔



يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ..... البقرة ۲/۲۷۳

چونکہ وہ سوال کرنے سے پاک دامن ہوتے ہیں اس لئے ناواقف شخص انہیں مالدار سمجھتا ہے۔

اگر مالدار شخص جو بظاہر فاقہ کش لگتا ہو صدقات لے لے تو یہ اس پر حرام ہے، اگرچہ صدقات نفلی ہوں چونکہ اس میں جھوٹ اور دھوکہ دہی کا پہلو ہے۔

زکوٰۃ دینے میں اگر مزکی سے خطا ہو جائے..... اگر زکوٰۃ دینے میں مزکی سے خطا ہو جائے مثلاً اصول یا فروع (آبا و اجداد، پوتے پڑپوتے) میں سے کسی کو اندھیرے میں دے دی، دیتے وقت اسے علم نہیں تھا کہ یہ اس کا قریبی رشتہ دار ہے، تو امام ابوحنیفہ رحمۃ اللہ علیہ اور امام محمد رحمۃ اللہ علیہ کے نزدیک زکوٰۃ کا اعادہ نہیں، جبکہ امام ابو یوسف امام شافعی اور امام احمد رحمۃ اللہ علیہم کے نزدیک اس پر اعادہ لازمی ہے۔

۵۔ یہ کہ مستحق عاقل بالغ اور آزاد ہو..... چنانچہ بالا اتفاق غلام کو زکوٰۃ دینا جائز نہیں، حنفیہ کے نزدیک چھوٹا بچہ جو غیر مراهق (سات سال سے کم عمر کا) ہو اسے زکوٰۃ دینا جائز نہیں، مجنون کو بھی زکوٰۃ نہیں دی جائے گی، البتہ اگر بچے یا مجنون کا ولی مثلاً باپ، وصی وغیرہما زکوٰۃ پر قبضہ کرے تو اس صورت میں جائز ہے۔

حنفیہ کے نزدیک تمیز کرنے والے بچوں کو عید کے موقع پر زکوٰۃ دینا جائز ہے، البتہ مالدار شخص کے بچے کو زکوٰۃ دینا جائز نہیں، چونکہ باپ کے مالدار ہونے سے چھوٹا بچہ بھی مالدار سمجھا جاتا ہے، البتہ اگر مالدار شخص کا بڑا بیٹا فقیر ہو تو اسے زکوٰۃ دینا جائز ہے، چونکہ بڑا (بالغ) باپ کے مالدار ہونے سے مالدار شمار نہیں ہوتا، لہذا وہ اجنبی کی طرح ہوگا، جیسا کہ بیٹے کے مالدار ہونے سے باپ مالدار شمار نہیں ہوتا، اسی طرح خاوند کے مالدار ہونے سے بیوی مالدار شمار نہیں ہوتی، ماں کے مالدار ہونے سے بچہ مالدار نہیں شمار ہوتا۔

شافعیہ نے شرط لگائی ہے کہ زکوٰۃ پر قبضہ کرنے والا عقلمند ہو، عقلمند سے مراد عاقل بالغ اور حسن تصرف جانتا ہو، لہذا بچے، مجنون، سفیہ (بے وقوف) کو زکوٰۃ دینا دینا کافی نہیں ہوگی ہاں البتہ اگر ان کا ولی قبضہ کرے تو جائز ہے۔

مالکیہ نے شرط لگائی ہے کہ عامل زکوٰۃ بالغ ہو لہذا نابالغ عامل کو زکوٰۃ نہیں دی جائے گی۔

حنابلہ نے چھوٹے بڑے سبھی کو زکوٰۃ دینا جائز قرار دیا ہے، برابر سے چھوٹا کھانا کھا سکتا ہو یا نہ کھا سکتا ہو، اسی طرح مجنون کو بھی زکوٰۃ دینا جائز ہے البتہ چھوٹے بچے اور مجنون کا ولی زکوٰۃ پر قبضہ کرے گا، چنانچہ دارقطنی نے حضرت ابو حنیفہ رضی اللہ عنہ سے روایت نقل کی ہے کہ رسول کریم صلی اللہ علیہ وسلم نے اہلکار بھیجا اس نے ہمارے مالداروں سے زکوٰۃ کا مال لیا اور ہمارے فقراء میں واپس دے دیا، میں یتیم لڑکا تھا میرے پاس مال نہیں تھا، ابو حنیفہ رضی اللہ عنہ نے مجھے جوان اونٹنی دی۔

فرع..... ان پانچ شرائط کی روشنی میں وہ شخص جو مالدار ہو خواہ مال ہو یا کمائی کا کوئی ذریعہ اسے زکوٰۃ دینا جائز نہیں، غلام کو زکوٰۃ دینا جائز نہیں، بنی ہاشم کو زکوٰۃ دینا جائز نہیں، مالکیہ کے علاوہ جمہور کے نزدیک بنی مطلب کو بھی زکوٰۃ دینا جائز نہیں امام ابوحنیفہ رحمۃ اللہ علیہ کے دوسرے قول کے مطابق بھی بنی مطلب کو زکوٰۃ دینا جائز نہیں، کافر کو زکوٰۃ دینا جائز نہیں، اس شخص کو زکوٰۃ دینا بھی جائز نہیں جس کا خرچہ مزکی پر لازم ہو، چھوٹے بچوں اور مجنونوں کو برائے راست زکوٰۃ دینا جائز ہیں، اس شخص کو زکوٰۃ دینا جائز نہیں جو زکوٰۃ کے شہر کا نہ ہو، حنفیہ نے اتنا اضافہ کیا ہے کہ زکوٰۃ کا مال اہل بدعت کو دینا جائز نہیں جیسے رب تعالیٰ کی ذات اور صفات میں تشبیہ کے قائلین، حنفیہ نے فقراء کوچ کے موقع اور عیدین کے مواقع پر زکوٰۃ دینا جائز قرار دیا ہے، یا جو شخص کوئی بشارت وغیرہ لائے اسے بھی زکوٰۃ دینا حنفیہ کے نزدیک جائز ہے۔

## دوسرا مطلب..... تقسیم زکوٰۃ کے متفرق احکام

اول: امام کو زکوٰۃ دینا اور انسان کا خود زکوٰۃ نکالنا..... آیت کریمہ ”والعاملین علیہا“ اس بات پر دال ہے کہ زکوٰۃ کے اموال لینے کا اختیار امام کو سونپا گیا ہے، جبکہ خود مالک بھی مستحقین کو زکوٰۃ دے سکتا ہے، چونکہ عامل بسا اوقات ٹیکس وصول کر رہا ہوتا ہے، ایک دوسری آیت سے بھی اس موقف کی تائید ہوتی ہے:

حُذِّ مِنْ أَمْوَالِهِمْ صَدَقَةٌ..... التوبہ ۹/۱۰۳

لوگوں کے اموال سے صدقہ لو۔

امام پر واجب ہے کہ وہ اپنے اہلکار زکوٰۃ وصول کرنے کے لئے مختلف علاقوں میں تعینات کرے، چونکہ نبی کریم صلی اللہ علیہ وسلم اور آپ کے بعد خلفاء راشدین اہلکاروں کو مختلف علاقوں میں وصولی زکوٰۃ کے لئے بھیجتے تھے، دوسری وجہ یہ بھی ہے کہ لوگوں میں ایسا شخص بھی ہوتا ہے جو مال کا مالک ہوتا ہے حالانکہ اسے یہ معلوم نہیں ہوتا کہ اس پر کیا واجب ہے، اسی طرح لوگوں میں بعض بخیل بھی ہوتے ہیں، لہذا اہلکاروں کا بھیجنا واجب ہے۔

ساعی کی شرائط..... امام اسی اہلکار کو بھیجے جو آزاد، عادل اور ثقہ ہو چونکہ عمل ڈاری ایک ذمہ داری اور امانت کا عہدہ ہے، جبکہ غلام او رفاق امانت اور ولایت کے اہل نہیں ہوتے، اہلکار فقیہ ہونا چاہیے چونکہ اتنی پہچان ضروری ہے کہ کیا چیز زکوٰۃ میں لی جائے گی اور کیا چیز نہیں لی جائے گی، نیز مسائل زکوٰۃ میں بسا اوقات اجتہاد کی ضرورت پڑتی ہے اس لئے اہلکار کا فقیہ ہونا ضروری ہے۔ یہاں ایک آیت ایسی بھی ہے جو مالکان کو اجازت مرحمت کرتی ہے کہ وہ خود اپنے تئیں بھی زکوٰۃ مستحقین کو دے سکتے ہیں۔ چنانچہ فرمان باری تعالیٰ ہے:

وَالَّذِينَ فِي أَمْوَالِهِمْ حَقٌّ مَّعْلُومٌ ۖ لِلنَّسَائِلِ وَالْبَحْرُومِ ۖ العارج ۴۰/۲۳-۲۵

اور جن لوگوں کے اموال میں متعین حق ہے سوالی اور بے سوالی کا۔

چونکہ جب زکوٰۃ سوالی اور بے سوالی کا حق ہے تو واجب ہے کہ اسے براہ راست زکوٰۃ دے دی جائے۔

اسی طرح دوسری آیات جن میں علماء نے زکوٰۃ تقسیم کرنے کی تفصیل بیان کی ہے ان کا مدلول بھی یہی ہے۔

الف..... اگر مال باطنی یعنی سونا چاندی اور اموال تجارت ہو تو مالک اپنے تئیں بھی زکوٰۃ مستحقین میں تقسیم کر سکتا ہے اور امام کو بھی دے سکتا ہے چونکہ رسول اللہ صلی اللہ علیہ وسلم نے خود زکوٰۃ کا مطالبہ کیا ہے، ابو بکر صدیق اور عمر فاروق رضی اللہ تعالیٰ عنہما نے بھی آپ کی اتباع کی، اسی طرح حضرت عثمان رضی اللہ تعالیٰ عنہ بھی ایک مدت تک زکوٰۃ کا مطالبہ کرتے رہے، پھر جب لوگوں میں اموال کی کثرت ہو گئی اور زکوٰۃ کے تتبع میں امت پر حرج ہونے لگا تو زکوٰۃ کی ادائیگی کا معاملہ اصحاب اموال کو سونپ دیا کہ خود بنفس نفیس ادا کریں، امام کو اس لئے زکوٰۃ دی جائے گی چونکہ وہ فقراء کا نائب ہوتا ہے جس طرح یتیم کے ولی کو زکوٰۃ دینا جائز ہے اس طرح امام کو بھی دینا جائز ہے، اس لئے بھی امام کو دینا جائز ہے کہ امام مصارف زکوٰۃ سے بخوبی واقف ہوتا ہے، امام کو زکوٰۃ دینے سے مالک ظاہری اور باطنی طور پر بری الذمہ ہو جاتا ہے، چونکہ امام کو زکوٰۃ دے کر اختلاف اور تہمت سے بچ جاتا ہے۔

ب..... اگر زکوٰۃ کا مال ظاہری ہو یعنی مویشی، اناج، پھل تاجر کا مال جو ٹیکس آفیسر کے پاس سے لے کر گزرے جمہور (ان میں حنفیہ اور

مالکیہ بھی شامل ہیں) کے نزدیک امام (یعنی اہلکار) کو زکوٰۃ دینا واجب ہے، اگر مالک نے خود ہی زکوٰۃ تقسیم کر دی تو اس کی ادائیگی حساب میں



نہیں لائی جائے گی چونکہ فرمان باری تعالیٰ ہے:

خُذْ مِنْ أَمْوَالِهِمْ صَدَقَةً..... سورة التوبة / ۱۰۳

اس آیت میں اللہ تعالیٰ نے اپنے نبی صلی اللہ علیہ وسلم کو زکوٰۃ لینے کا حکم دیا ہے، اس آیت سے یہ بھی معلوم ہوا کہ امام زکوٰۃ کا مطالبہ کر سکتا ہے، آیت مصارف میں ”والعاملین علیہا“ بھی اس بات پر دال ہے کہ امام مالداروں سے صدقات کا مطالبہ کر سکتا ہے۔ چنانچہ نبی کریم صلی اللہ علیہ وسلم صدقین (اہلکار جو صدقات وصول کرتے تھے) کو عرب کے دور دراز علاقوں میں، دوسرے شہروں میں مویشیوں کی زکوٰۃ وصول کرنے کے لئے بھیجتے تھے۔<sup>①</sup>

خلفائے راشدین بھی آپ صلی اللہ علیہ وسلم کے نقش قدم پر چلتے رہے چنانچہ جب ابو بکر رضی اللہ عنہ کے عہد میں مانعین زکوٰۃ نے سر اٹھایا تو آپ رضی اللہ عنہ نے فرمایا: اگر لوگ مجھے زکوٰۃ میں وہ رسی دینے سے انکار کریں گے جو نبی کریم صلی اللہ علیہ وسلم کو دیتے تھے میں اس پر بھی ان کے ساتھ جنگ کروں گا۔<sup>②</sup>

مالکیہ کہتے ہیں اگر امام (حکمران) عادل ہو تو اسے زکوٰۃ دینا واجب ہے، اگر غیر عادل ہو تو مالک کو خود زکوٰۃ تقسیم کرنی چاہئے، اگر امام ہی کو دے دی کافی سمجھی جائے گی، مستحب یہ ہے کہ مالک خود زکوٰۃ تقسیم نہ کرے چونکہ اس میں ثناء خواہی کا پہلو ہے۔ امام شافعی رحمۃ اللہ علیہ کا جدید قول ہے کہ مالک اموال ظاہرہ کی زکوٰۃ بھی خود تقسیم کر سکتا ہے جس طرح اموال باطنہ کی زکوٰۃ تقسیم کر سکتا ہے، چونکہ وہ بھی تو آ خر زکوٰۃ ہی ہے۔

حنابلہ کہتے ہیں: انسان کو خود اپنے تئیں زکوٰۃ تقسیم کرنی چاہیے تاکہ اسے یقین ہو جائے کہ اس نے زکوٰۃ مستحقین میں تقسیم کی ہے، برابر ہے کہ زکوٰۃ اموال ظاہرہ کی ہو یا باطنہ کی، امام احمد رحمۃ اللہ علیہ کہتے ہیں مجھے یہ پسند ہے کہ مالک خود زکوٰۃ دے اگر سلطان کو دے یہ بھی جائز ہے، حنابلہ کی دلیل یہ ہے کہ مزکی حق اس کے مستحق کو دے گا جس کا تصرف روا ہوگا لہذا خود نکالی ہوئی زکوٰۃ کافی سمجھی جائے گی، جیسے خود دیا ہوا ذین کافی سمجھا جاتا ہے، جیسے اموال باطنہ کی زکوٰۃ، نیز مال ظاہر زکوٰۃ کی دو انواع میں سے ایک نوع ہے، لہذا دوسری نوع کے مشابہ ہوا، امام کو زکوٰۃ دینے کی صورت میں عاملین کی تنخواہ بھی ہو جاتی ہے۔

البتہ امام زکوٰۃ لینے کا حق رکھتا ہے اس میں کسی کا اختلاف نہیں چونکہ آیت کی دلالت اسی پر ہے۔ ”خُذْ مِنْ أَمْوَالِهِمْ صَدَقَةً“ حضرت ابو بکر صدیق رضی اللہ تعالیٰ عنہ نے زکوٰۃ کا اس لئے مطالبہ کیا تھا چونکہ لوگوں نے زکوٰۃ سے انکار کر دیا تھا اگر لوگ مستحقین کو زکوٰۃ دیتے تو آپ رضی اللہ عنہ ان سے قتال نہ کرتے۔

ہر حال میں زکوٰۃ کا نکالنا اموال کے مالکان سے وابستہ ہے۔ آج فریضہ زکوٰۃ کے احکام اور شرائع کا مرتب کرنا لازم ہے تاکہ زکوٰۃ کے باقاعدہ قوانین وجود میں آئیں، ریاست کو زکوٰۃ جمع کرنے کا باقاعدہ بندوبست کرنا چاہئے، چونکہ زکوٰۃ کی ادائیگی میں بہت زیادہ کوتاہی کی جاتی ہے، جب باقاعدہ قوانین مرتب ہوں گے تو زکوٰۃ کو مصارف پر صرف کرنے میں آسانی ہوگی، یہ بھی ضروری ہے کہ حکمران عادل اور امین ہو اور مصالح المسلمین کا احساس رکھنے والا ہو۔

دوم: ادائے زکوٰۃ میں وکیل بنانا..... فقہاء کا اس پر اتفاق ہے کہ ادائے زکوٰۃ کے لئے وکیل بنانا جائز ہے، البتہ اس میں مؤکل کو نیت کر لینی چاہئے۔ حنفیہ اور شافعیہ کے نزدیک اگر مؤکل نے وکیل کو زکوٰۃ دیتے وقت یا ادائیگی کے وقت وکالت کی نیت کر لی تب بھی کافی سمجھی جائے گی، حنابلہ کے نزدیک ادائے زکوٰۃ سے پہلے پہلے نیت کر لینی چاہئے۔

مالکیہ، حنفیہ اور شافعیہ کے نزدیک زکوٰۃ کا مال الگ کرتے وقت وکالت کی نیت کر لی تو بھی کافی سمجھی جائے گی، پھر وکیل فقراء کو بلا نیت

①..... ثبت ذالک فی حدیث انس الذی رواہ احمد والنسائی و ابو داؤد و البخاری۔ ② رواہ الجماعة الا ابن ماجہ عن ابی ہریرہ۔



دے سکتا ہے، چونکہ تقسیم زکوٰۃ حقوق مال میں سے ہے، لہذا اس کی ادائیگی میں وکیل بنانا جائز ہے، وکیل بغیر اجازت کے اپنا وکیل بنا سکتا ہے (یعنی وکیل کا وکیل) البتہ اگر مؤکل نے دوسرے وکیل کی نیت نہ کی تو جائز نہیں، چونکہ فرض کا تعلق اسی سے ہے، اگر مالک نے امام کو زکوٰۃ دیتے وقت تو نیت کی لیکن امام نے فقراء کو زکوٰۃ دیتے وقت نیت نہ کی تو یہ بھی جائز ہے۔ ①

اس اصل پر (کہ وکیل بنانا جائز ہے) حنفیہ کی رائے میں یہ بھی جائز ہے کہ ادائے زکوٰۃ کے لئے ذمی غیر مسلم کو وکیل بنایا جائے، چونکہ زکوٰۃ ادا کرنے والا درحقیقت مسلمان ہے، اگر مؤکل نے کہا: یہ نفلی صدقہ ہے یا میرا کفارہ ہے پھر وکیل کو دینے سے پہلے زکوٰۃ کی نیت کر لی تو یہ صحیح ہے، وکیل اپنے فقیر بیٹے اور فقیر بیوی کو زکوٰۃ دے سکتا ہے، بشرطیکہ مؤکل نے کسی معین شخص کو زکوٰۃ دینے کا حکم نہ دیا ہو، وکیل زکوٰۃ خود نہیں رکھ سکتا، ہاں البتہ مؤکل نے کہا ہو جہاں چاہو زکوٰۃ دے دو تو تب خود بھی رکھ سکتا ہے لیکن اس میں یہ شرط ہے کہ وکیل فقیر ہو۔

اگر مؤکل نے وکیل کو معین شخص کو زکوٰۃ دینے کا حکم دیا، وکیل نے غیر معین شخص کو زکوٰۃ دی تو اس میں حنفیہ کے دو اقوال ہیں ایک قول یہ ہے کہ وکیل زکوٰۃ کا ضامن نہیں ہوگا، یہ ایسا ہی ہے جیسے کسی نے صدقہ کرنے کی نذر مانی کہ فلاں معین پر صدقہ کرے گا، اسے اختیار ہے کہ اس معین کو صدقہ دے یا نہ دے، دوسرا قول جسے ابن عابدین نے راجح قرار دیا ہے کہ وکیل ضامن ہوگا، چونکہ وکیل مؤکل کی قوت تصرف کی مدد کرتا ہے جبکہ مؤکل نے فلاں معین کو دینے کا حکم دیا ہے، لہذا اس کے علاوہ کسی اور کو نہیں دے سکتا، جیسے کسی شخص نے مثلاً زید کے لئے کسی چیز کی وصیت کی تو وصی وہ چیز کسی اور کو نہیں دے سکتا۔

سوم: مال مؤدی کی شرط..... یہ شرط لگائی گئی ہے کہ اداء کی ہوئی چیز مال مقوم ہو، حنفیہ کے نزدیک برابر ہے کہ مال منصوص علیہ ہو یا نہ ہو، خواہ مال اس جنس میں سے ہو جس میں زکوٰۃ واجب ہوتی ہو یا نہ ہوتی ہو، حنفیہ کے نزدیک اصل قاعدہ اس میں یہ ہے کہ ہر وہ مال جس کا نفلی صدقہ کرنا جائز ہو اس کی زکوٰۃ ادا کرنا بھی جائز ہے اور جو مال اس صفت پر نہ ہو اس کی زکوٰۃ دینا بھی جائز نہیں۔ چنانچہ اگر مالک نے فقیر کو سامان دیا، کپڑے دے دیئے، روٹی دی، شکر دی یا گھی دے دیا یا جوتے پہنا دیئے اور ساتھ زکوٰۃ کی نیت کر لی تو یہ صحیح ہے۔ جبکہ حنفیہ کے علاوہ بقیہ فقہاء کے نزدیک منصوص علیہ مال (یعنی وہ مال جس پر نص وارد ہوئی ہے) کا زکوٰۃ میں ادا کرنا متعین ہے، اس موضوع پر ”زکوٰۃ میں قیمت دینے“ کی بحث میں گفتگو ہو چکی ہے۔

چہارم: مزکی کے شہر سے دوسرے شہر میں زکوٰۃ منتقل کرنا..... عام قاعدہ یہ ہے کہ ہر قوم کا صدقہ انہی کے فقراء میں تقسیم کیا جائے اس کی دلیل حضرت معاذ رضی اللہ تعالیٰ عنہ کی سابقہ حدیث ہے۔ کہ ”اہل یمن کے مالداروں سے زکوٰۃ لو اور انہی کے فقراء میں لو نادر۔“ حنفیہ، شافعیہ اور حنابلہ کے نزدیک زکوٰۃ کے اموال میں اسی جگہ کا اعتبار ہے جس جگہ کا مال ہو، صدقہ فطر میں اس جگہ کا اعتبار ہے جہاں صدقہ کرنے والا شخص ہے۔ چنانچہ ایک شہر سے دوسرے شہر میں زکوٰۃ منتقل کرنے کے متعلق فقہاء کی تفصیلات ہیں۔ ①

حنفیہ..... کہتے ہیں ایک شہر سے دوسرے شہر کی طرف زکوٰۃ منتقل کرنا مکروہ تنزیہی ہے، الا یہ کہ دوسرے شہر میں مزکی کے رشتہ دار ہوں جو اس کے شہر کے فقراء سے زیادہ محتاج ہوں، یا دوسرے شہر کے لوگ مزکی کے رشتہ دار نہیں تاہم اس کے شہر کے فقراء سے زیادہ محتاج ہوں یا دوسرے شہر میں زکوٰۃ منتقل کرنے میں کوئی بڑی مصلحت ہو یا دوسرے شہر کے لوگ زیادہ متقی اور پرہیزگار ہوں یا دوسرے شہر میں مسلمانوں کا زیادہ نفع ہو، یا زکوٰۃ دار الحرب سے دارالاسلام کی طرف منتقل کی گئی ہو یا دوسرے شہر میں طالب علم کو دی گئی ہو یا دوسرے شہر میں زاہدین کو دی گئی

①..... دیکھئے البدائع ۲/۴۰، الدر المختار ۲/۱۳، الشرح الصغير ۱/۶۶۶، المہذب ۱/۱۶۸، المغنی ۲/۶۳۸۔ دیکھئے

الدر المختار ۲/۹۳، الفتاویٰ الہندیۃ ۱/۱۷۸، الکتب مع اللباب ۱/۱۵۸، فتح القدير ۲/۲۸، القوانین الفقہیہ ص ۱۱۱ الشرح الصغير ۱/۶۶۷، المجموع ۶/۲۳۷، مغنی المحتاج ۳/۱۱۸، المغنی ۲/۶۷۱، المہذب ۱/۱۷۳۔

ہو یا سال پورا ہونے سے پہلے پیشگی زکوٰۃ دی ہو تو ان تمام صورتوں میں دوسرے شہر میں زکوٰۃ منتقل کرنا مکروہ نہیں، اگر مذکورہ احوال کے علاوہ کسی اور وجہ سے زکوٰۃ دوسرے شہر میں منتقل کی تو جائز ہے چونکہ زکوٰۃ کا مصرف مطلق فقراء ہیں۔

مالکیہ..... کہتے ہیں مسافت قصر کے بقدر اگر دوسرا شہر ہو تو اس کی طرف زکوٰۃ منتقل کرنا جائز نہیں، الا یہ کہ اس شہر کے فقراء زیادہ محتاج ہوں تو جائز ہے، اگر مسافت قصر یعنی ۸۹ کلومیٹر سے کم فاصلہ میں زکوٰۃ منتقل کی ہے تو یہ جائز ہے چونکہ یہ وجوب زکوٰۃ کی جگہ ہے اور اس جگہ میں فی الفور زکوٰۃ تقسیم کرنا ضروری ہے۔

وجوب کی جگہ اناج اور پھلوں کی جگہ ہے، مویشیوں کی وہ جگہ جہاں سے انہیں زکوٰۃ میں لایا گیا ہے، نقدی مال اور سامان تجارت کی زکوٰۃ کی جگہ مالک کی جگہ ہے وہ جہاں بھی ہو، جب تک کہ مالک سفر نہ کرے یا ایسے شخص کو وکیل نہ بنائے جو زکوٰۃ کو مال کے شہر سے نکال کر دوسرے شہر میں لے جائے۔

شافعیہ..... کے نزدیک زیادہ ظاہر مذہب یہ ہے کہ زکوٰۃ کی منتقلی ممنوع ہے، جس شہر میں زکوٰۃ کا مال ہو اسی شہر میں مصارف پر صرف کرنا واجب ہے، چونکہ معاذ رضی اللہ تعالیٰ عنہ کی حدیث اسی کے متقاضی ہے، البتہ اگر مصارف کی اصناف زکوٰۃ کے شہر میں نہ پائی جائیں، یا بعض ہوں بعض نہ ہوں، یا بعض موجود اصناف سے زکوٰۃ بچ جائے تو ان صورتوں میں دوسرے شہر کی طرف زکوٰۃ منتقل کرنا جائز ہے۔

حنابلہ..... جنابہ کا مذہب یہ ہے کہ مسافت قصر کے بقدر مال زکوٰۃ کے شہر سے دوسرے شہر کی طرف زکوٰۃ کی منتقلی جائز نہیں۔ یعنی مسافت قصر کی طرف منتقلی حرام ہے، البتہ اگر اس کے باوجود کسی نے زکوٰۃ منتقل کی تو کافی سمجھی جائے گی، مسافت قصر سے کم فاصلہ کی طرف زکوٰۃ کی منتقلی جائز ہے، مستحب یہ ہے کہ جس شہر میں زکوٰۃ ہو اسی میں تقسیم کی جائے، پھر قریب والی بستی کی طرف منتقل کی جائے پھر اس کے قریب۔

پنجم: باغیوں اور خوارج کا زکوٰۃ لینا..... جب خوارج کا یا باغیوں کا کوئی گروہ اسلامی ملک پر غلبہ حاصل کر لیں اور زکوٰۃ کے اموال، اراضی کا عشر اور خراج لوگوں سے لیں، یا کوئی ظالم حکمران لوگوں سے زکوٰۃ وغیرہ لے تو مالکان کی طرف سے زکوٰۃ ادا ہو جائے گی دوبارہ ان سے زکوٰۃ نہیں لی جائے گی، اور مکلف کی طرف سے خراج کا دیا جانا کافی سمجھا جائے گا برابر ہے لینے والا عادل ہو یا ظالم، برابر ہے زبردستی لے یا خوشی سے، چونکہ اسی پر صحابہ رضی اللہ عنہم کا عمل رہا ہے۔

البتہ حنفیہ کہتے ہیں کہ زکوٰۃ دینے والے (مالکان) کو دینا یا یہ فتویٰ دیا جائے گا زکوٰۃ اور عشر دوسری مرتبہ دیں، حنفیہ نے یہ بھی کہا ہے کہ اگر سلطان نے صدقات، ٹیکس یا ظلماً مال لیا اور دینے والے نے دیتے وقت صدقہ کی نیت کر لی تو صدقہ کی نیت جائز ہوگی، یہی مفتی ہے، جب کسی ظالم کو صدقہ کی نیت سے مال دیا جائے تو عہدہ برآ ہونے کے لئے کافی سمجھا جائے گا، لیکن احتیاط اس میں ہے کہ صدقہ دوبارہ دیا جائے۔

ششم: اسقاط زکوٰۃ کے لئے حیلہ سازی..... زکوٰۃ ساقط کرنے کے لئے حیلہ کرنا حرام ہے، اس کی صورت یوں ہو سکتی ہے مثلاً ایک شخص کسی فقیر کو مال ہبہ کر دے اور پھر اس سے واپس خرید لے یا سال گزرنے سے پہلے کسی قریبی رشتہ دار کو مال ہبہ کر دے اور سال گزرنے کے بعد مال واپس لے لے۔

اگر کسی شخص نے کسی اور جنس کے ساتھ مال تبدیل کیا مثلاً مویشیوں کو دراہم میں تبدیل کیا، اس نے ایسا زکوٰۃ سے بھاگنے کے لئے کیا ہو یا نصاب کا ایک حصہ تلف کر دیا تاکہ نصاب میں کمی واقع ہو جائے اور زکوٰۃ واجب نہ ہو، یا مثلاً سائمنہ جانوروں کو علوفہ بنا لیا تو ان حیلوں سے



مالکیہ اور حنابلہ کے نزدیک زکوٰۃ ساقط نہیں ہوگی تاکہ ایسے حیلوں کا دروازہ بند کیا جاسکے، چونکہ مالک نے مال کے ایسے حصہ کو ساقط کرنے کی کوشش کی ہے جس کے استحقاق کا سبب منعقد ہو چکا ہے، چنانچہ فرمان باری تعالیٰ ہے۔

إِنَّا بَلَوْنَهُمْ كَمَا بَلَوْنَا أَصْحَابَ الْجَنَّةِ إِذْ أَقْسَمُوا لَيَصْرِمُنَّهَا مُصْبِحِينَ ﴿۱۵﴾ وَلَا يَسْتَأْذِنُونَ ﴿۱۶﴾ فَطَافَ عَلَيْهَا طَائِفٌ مِّنَ رَبِّكَ وَهُمْ نَائِمُونَ ﴿۱۷﴾ فَأَصْبَحَتْ كَالصَّرِيمِ ﴿۱۸﴾ سورة القلم، آیت ۱۵ تا ۲۰

”ہم نے ان مکہ والوں کو اسی طرح آزمائش میں ڈالا ہے جیسے ایک باغ والوں کو اس وقت آزمائش میں ڈالا تھا جب انہوں نے قسم کھائی تھی کہ صبح ہوتے ہی اس باغ کا پھل توڑ لیں گے اور یہ کہتے ہوئے کوئی استثناء (صدقہ) نہیں کر رہے تھے، پھر ہوا یہ کہ جس وقت وہ سو رہے تھے اس وقت تمہارے پروردگار کی طرف سے ایک بلا اس باغ پر پھیرا گئی، جس سے وہ باغ صبح کو ٹٹی ہوئی کھیتی کی طرح ہو گیا۔

اس آیت میں واضح کر دیا گیا ہے کہ اللہ تعالیٰ نے ان لوگوں کو صدقہ سے بھاگنے پر سخت سزا دی، امام ابو یوسف رحمۃ اللہ علیہ کہتے ہیں: صدقہ باطل کرنے کے لئے کسی طرح کا حیلہ نہ کیا جائے۔

امام ابو حنیفہ رحمۃ اللہ علیہ اور امام شافعی رحمۃ اللہ علیہ کہتے ہیں: حیلہ کرنے سے ہر حال میں زکوٰۃ ساقط ہو جائے گی چونکہ حیلہ کی وجہ سے وجوب زکوٰۃ کی شرط یا کسی رکن میں کمی واقع ہو جاتی ہے لہذا زکوٰۃ واجب نہیں ہوگی، جیسے کسی شخص نے اپنی حاجت کے لئے مال تلف کر دیا ہو تو زکوٰۃ ساقط ہو جائے گا۔ ﴿۱۹﴾

ہفتم: ریاست کو دیا گیا ٹیکس زکوٰۃ میں کافی سمجھا جائے گا؟..... ٹیکس دینے سے زکوٰۃ سرے سے ادا ہی نہیں ہوتی، چونکہ زکوٰۃ مسلمان پر فرض عبادت ہے جو اللہ تعالیٰ کا شکر اور اس کا تقرب حاصل کرنے کے لئے فرض ہے، جبکہ ٹیکس محض مالی پالیسی ہے جو عبادت کے معنی سے خالی ہے، اور اس کا مقصد قربت خداوندی نہیں ہوتا، اسی لئے زکوٰۃ میں نیت شرط ہے جبکہ ٹیکس میں شرط نہیں، دوسری وجہ یہ بھی ہے کہ زکوٰۃ کی مقدار شرعاً مقرر ہے جبکہ ٹیکس کی کوئی مقدار مقرر نہیں، سلطان جتنا چاہے مقرر کر لے، زکوٰۃ دائمی ثابت شدہ حق ہے جبکہ ٹیکس بحسب حاجت وقتی طور پر دیا جاتا ہے، زکوٰۃ کے آٹھ مصارف ہیں، جبکہ ٹیکس سرکاری امور میں صرف کیا جاتا ہے، زکوٰۃ کے روحانی، اخلاقی، اجتماعی اور انسانی اہداف ہیں جبکہ ٹیکس میں یہ اہداف مقصود نظر نہیں ہوتے۔ ﴿۲۰﴾

ہشتم: میت کے اموال پر زکوٰۃ ہے یا نہیں؟..... فقہاء کا اس مسئلہ میں اختلاف ہے، چنانچہ مالکیہ شافعیہ اور حنابلہ کہتے ہیں: جس شخص پر زکوٰۃ واجب ہو اور ادائیگی اس کی دسترس میں ہو پر ادائیگی سے پہلے مر جائے تو اس سے معصیت ہوئی، اس کے ترکہ سے زکوٰۃ دینا واجب ہے، گو اس نے وصیت نہ کی ہو، موت سے زکوٰۃ ساقط نہیں ہوگی، چونکہ زکوٰۃ حق واجب ہے اور اس کی وصیت کرنا صحیح ہے، یا یوں کہہ لیا جائے کہ زکوٰۃ حق مال ہے جو حالت حیات میں لازمی ہوتا ہے لہذا موت سے ساقط نہیں ہوگا جیسے آدمی کا قرض موت سے ساقط نہیں ہوتا، البتہ تہائی ترکہ سے زکوٰۃ دی جائے گی جیسا کہ وصیت میں ہوتا ہے یہ مالکیہ کا مشہور مذہب ہے، جبکہ امام شافعی رحمۃ اللہ علیہ اور امام احمد رحمۃ اللہ علیہ کے نزدیک ترکہ کے سرمائے سے زکوٰۃ دی جائے گی۔

﴿۲۱﴾..... اسی پر فتویٰ ہے کہ زکوٰۃ ساقط ہو جائے گی، البتہ حیلہ ساز گنہگار ہوگا، مثلاً دیکھئے ایک شخص سال پورا ہونے سے قبل مال کسی قریبی رشتہ دار کو ہبہ کر دے، سال پورا ہونا زکوٰۃ کے لئے شرط ہے لہذا جب شرط نہ پائی جائے گی وجوب ساقط ہو جائے یعنی زکوٰۃ واجب نہیں ہوگی، حنفیہ کے ہاں اس میں ایک قاعدہ ہے کہ ہر وہ حیلہ جس سے حکم شرعی فوت ہوتا ہو تو ایسا حیلہ کرنا سرے سے ناجائز ہے اگر حکم شرعی باطل نہ ہوتا ہو تو حیلہ کرنا جائز ہے، یہ بات الگ ہے کہ حیلہ خواہ جائز ہو یا ناجائز احکام پر اس کا اثر بہر حال ہوگا، زیر بحث صورت ہی کو دیکھ لیا جائے کہ حیلہ کرنے سے زکوٰۃ ساقط ہو جاتی ہے۔ ﴿۲۲﴾ یہی رائے مفتی بہ ہے دیکھئے فتاویٰ دارالعلوم دیوبند ص ۱۴ ج ۶ بحوالہ شامی باب الزکوٰۃ لغنم۔ آپ کے مسائل ص ۳۸ ج ۳۔ المغنی ۲/۶۷، مغنی المحتاج ۱/۴۹، الخزان لابی یوسف ص ۸۰۔



جب کسی میت کے ترکہ میں اللہ تعالیٰ کا قرض اور کسی آدمی کا قرض جمع ہو جائے پہلے کی مثال جیسے زکوٰۃ، کفارہ، نذر، حرم کے شکار کی جزاء وغیرہ، تو شافعیہ کے نزدیک صحیح قول یہ ہے کہ اللہ تعالیٰ کے قرض کو مقدم کیا جائے گا۔

امام ابوحنیفہ رحمۃ اللہ علیہ..... کہتے ہیں موت سے زکوٰۃ ساقط ہو جاتی ہے، ہاں البتہ اگر میت نے وصیت کی ہو تو تہائی مال سے زکوٰۃ دی جائے گی، زکوٰۃ کے ساتھ ساتھ دوسرے اصحاب وصیت کو بھی حصہ ملے گا، اگر وصیت نہیں کی تو زکوٰۃ ساقط ہو جائے گی۔ چونکہ زکوٰۃ عبادت ہے جو موت سے ساقط ہو جاتی ہے جیسے روزہ موت سے ساقط ہو جاتا ہے۔

گویا حنفیہ کے نزدیک تین چیزوں سے زکوٰۃ ساقط ہو جاتی ہے۔

۱..... جس شخص پر زکوٰۃ واجب ہو اس کا بغیر وصیت کے مرجانا۔

۲..... مرتد ہو جانا۔

۳..... سال گزرنے کے بعد جب زکوٰۃ ادا کرنے پر دسترس ہو اور نصاب ہلاک ہو جائے جبکہ امام شافعی رحمۃ اللہ علیہ وغیرہ کا ان تین امور میں اختلاف ہے۔

نہم: اسقاط دین زکوٰۃ کا وقوع نہیں..... فقراء کو زکوٰۃ دینے میں تملیک شرط ہے، حنفیہ کے نزدیک دین (قرضہ) میں چشم پوشی کر لینے سے زکوٰۃ ادا نہیں ہوتی، چونکہ فقیر کو زکوٰۃ ہاتھوں ہاتھ دینا واجب ہے دائن کو البتہ یوں کرنا چاہیے کہ فقیر (مدیون) کو زکوٰۃ دے اور پھر اپنے قرضہ کا مطالبہ کرنے، حنا بلہ نے بھی اسے جائز رکھا ہے، بشرطیکہ حیلہ کی صورت نہ بنے وہ اس طرح کہ دائن واپسی کی شرط نہ لگائے، اگر کسی شخص نے زکوٰۃ کی رقم سے کھانا خریدا اور صبح شام فقیروں کو کھانا کھلایا تو اس سے زکوٰۃ ادا نہیں ہوگی، چونکہ اس میں شرط تملیک معدوم ہے، اگر زکوٰۃ فقیر کو دی تو ادائیگی اس وقت صحیح ہوگی جب فقیر زکوٰۃ پر قبضہ کر لے، یا اس کا ولی یا وصی قبضہ کر لے۔

اسی طرح اگر میت فقیر کے قرضہ میں زکوٰۃ کی رقم دی تو زکوٰۃ کی ادائیگی نہیں ہوگی چونکہ یہاں فقیر کو زکوٰۃ کا مالک نہیں بنایا گیا، البتہ اگر زندہ فقیر کے کہنے پر اس کا قرضہ ادا کیا تو زکوٰۃ صحیح ہو جائے گی چونکہ یہاں فقیر کی تملیک صحیح ہے، چونکہ جب فقیر نے مزکی کو قرضہ چکانے کا حکم دیا تو مزکی فقیر کا وکیل بھی بن گیا، گویا فقیر نے خود دین پر قبضہ کیا اور قرض خواہ کو دے دیا، لہذا اس ساری تفصیل کی روشنی میں اگر دائن مدیون فقیر کے قرضہ سے سبکدوشی کا اظہار کرے اور نیت زکوٰۃ کی ادائیگی کی ہو تو اس سے زکوٰۃ ادا نہیں ہوگی۔

دہم: ابراء من الدین..... یعنی مستحق زکوٰۃ کو قرضہ سے سبکدوش کرنا اور اس قرضہ کو زکوٰۃ میں سے شمار کرنا اور واجب زکوٰۃ کو ادا سمجھنا کہ یہ پیشگی زکوٰۃ ادا ہوئی۔

یہ موضوع یعنی ”لا ابراء من الدین“ کا اکثر وقوع زکوٰۃ کے معاملہ میں ہوتا ہے اور اس موضوع پر متقدمین نے بھی بحث کی ہے، ہمارے زمانہ میں بھی اس مسئلہ کے حکم کو جاننے کی اشد ضرورت پیش آئی ہے، عموماً لوگ زکوٰۃ کے نکالنے میں خاطر خواہ توجہ نہیں دیتے اور بعض تو مختلف حیلوں کی تلاش میں لگے رہتے ہیں کہ زکوٰۃ کی ادائیگی چھوٹ جائے۔

واجب الاتباع حکم کو جاننے سے پہلے یہ سمجھنا ضروری ہے کہ دنیا کے افشاء میں یہ اصول ہے کہ فتویٰ اسی حکم کا دیا جاتا ہے جس کے دلائل راجح ہوں اور اس میں حق نمایاں دکھائی دیتا ہو، جیسا کہ علماء نے اس کا تذکرہ کیا ہے، یعنی وہ حکم مفتی بہ ہے جس کی تائید قواعد شرعیہ سے ہوتی ہو، عقل اس سے مطمئن ہو اور اس سے نفس کو راحت ملے یا اکثر علماء کا وہ قول ہو تو ایسے حکم کو اپنانا راجح ہوتا ہے۔

بعض لوگوں کو اسلامی فقہ کے وسیع میدان میں کوئی رائے مل جاتی ہے جو ان کی خواہش کے مطابق ہو، اسے دیکھ کر خوش ہو جاتے ہیں، آج کل ایسا دیکھنے میں آیا ہے، خواہ وہ رائے شاذ ہو یا ضعیف ہو، جبکہ ایسی رائے پر عمل کرنے کی کوئی خاص حاجت اور ضرورت بھی پیش نہیں

آتی، نیز بعید ہے کہ کوئی مسئلہ ایسا ہو جس میں دو مختلف اقوال نہ ہوں حتیٰ کہ دس دس اقوال تک بھی نوبت پہنچ جاتی ہے، جدت، ترجیح اور اجتہاد سے شاذ رائے معمول بہا نہیں بن جاتی۔

یہ مسئلہ جب اول وبلہ میں موضوع بحث بنا تو اس میں قواعد شرعیہ کی رعایت نہیں کی گئی، وہی رائے اپنالی گئی جس میں لوگوں کو آسانی ملتی، چنانچہ مالدار شخص یوں اپنے مال کی زکوٰۃ ادا کرتا کہ دوسرے مستحقین کے ذمہ جو قرض ہوتا اس سے بری الذمہ ہو جاتا، ظاہر یہ اور مالکیہ کے علاوہ جمہور کے نزدیک دیئے ہوئے مال میں پیشگی زکوٰۃ کا اعتبار کیا جائے گا، جمہور ایک سال کی پیشگی زکوٰۃ کو جائز قرار دیتے ہیں، جبکہ دو سالوں کی پیشگی زکوٰۃ کو جائز قرار نہیں دیتے، وہ بھی تب جبکہ نصاب شرعی کی ملک حاصل ہو، چونکہ یہ سب وجوب کے بعد ادائیگی ہوگی۔

مدیون کو دین ہبہ کر دینے کا نام ابراء ہے چونکہ حقیقت میں ہبہ وہ ہوتا ہے جو مدیون کے علاوہ کو کہا جائے، اس بحث میں علماء کی مختلف آراء اور دلائل بیان کروں گا، پھر مناقشہ کے بعد میرے نزدیک جو رائج رائے ہوگی اسے بھی بیان کروں گا۔

## ابراء دین اور اسے زکوٰۃ کے حساب میں لگانے کے متعلق علماء کی مختلف آراء

اسی موضوع میں فقہاء کی دو طرح کی آراء ہیں:

۱..... ابراء دین جائز ہے اور یہ ادائے زکوٰۃ میں کافی سمجھا جائے گا۔

۲..... جائز نہیں اور اس سے زکوٰۃ کی ادائیگی کافی نہیں ہوگی۔

پہلی رائے..... یہ رائے ظاہر یہ اور بعض تابعین (حسن بصری اور عطاء) کی ہے۔

جبکہ دوسری رائے جمہور امت، آئمہ اربعہ، اباضیہ، زیدیہ، سفیان ثوری اور ابو عبیدہ کی ہے۔

پہلی رائے کی تفصیل حسب ذیل ہے۔

الف: ابن حزم ظاہری..... کہتے ہیں: جس شخص کا قرضہ کسی مستحق صدقہ پر ہو، اگر دائن قرضہ صدقہ کر دے اور اس میں زکوٰۃ کی نیت کر لے تو اس کی زکوٰۃ میں یہ ادائیگی کافی سمجھی جائے گی، اسی طرح اگر مستحق کو قرضہ صدقہ کر دیا اور پھر جس شخص کا دین ہو اس کے لئے حوالہ کیا اور اس سے زکوٰۃ کی نیت کر لی تو ادائیگی کی یہ صورت زکوٰۃ سے کافی سمجھی جائے گی۔

اس کی دلیل..... مالدار شخص (دائن) صدقہ واجبہ کا مامور ہے اور اسے یہ بھی حکم دیا گیا ہے کہ وہ مستحقین صدقات پر صدقہ کرے، یہ صدقہ اس کی واجب زکوٰۃ سے ہو، جب قرضہ سے سبکدوشی کو صدقہ کا نام دیا گیا ہے تو یہ ادائے زکوٰۃ میں کافی سمجھی جائے گی۔ اس کی تائید مسلم کی روایت جو ابو سعید خدری رضی اللہ عنہ سے مروی ہے سے بھی ہوتی ہے۔ ”رسول اللہ صلی اللہ علیہ وسلم کے زمانے میں ایک شخص تنگ دست ہو گیا اور اس کے خریدے ہوئے پھلوں پر آفت پڑی جس کی وجہ سے اس کا قرضہ زیادہ ہو گیا رسول اللہ صلی اللہ علیہ وسلم نے فرمایا: اس شخص پر صدقہ کرو۔“<sup>①</sup>

لیکن یہ حدیث اس شخص پر ہاتھوں ہاتھ صدقہ کرنے کی واضح دلیل ہے اور اس بات پر دلالت کرتی ہے کہ مالدار لوگ بالفعل اس مدیون شخص کو مال دیں۔ برابر ہے کہ صدقہ کرنے والا اس کا قرض خواہ ہو یا نہ ہو، یہ واضح ہے کہ صدقہ میں مال دینا ”ابراء من الدین“ سے مختلف ہے جبکہ ابراء من الدین اسقاط دین ہے، چونکہ صدقات کرنا اغنیاء کا راستہ ہے اور ادائے قرض کی دسترس اور خلاصی پر مدیون



کی مدد کرنا قرض اور افلاس کی ایک کڑی ہے، ابراء من الدین (قرضہ سے سبکدوشی) اسقاط دین ہے تملیک نہیں (اکثر علماء کے نزدیک)، اگر دائن نقلی صدقہ کا اعتبار کرے تو یہ ہو سکتا ہے جبکہ زکوٰۃ کا اعتبار دشوار ہے چونکہ ادائے زکوٰۃ کے وقت نیت شرط ہے جو ادائیگی سے ملی ہو، جیسا کہ آ رہا ہے۔

ب: بعض تابعین (حسن بصری اور عطاء رحمہما اللہ)..... کہتے ہیں: تنگدست مدیون کے لئے دین کو زکوٰۃ سے منھا کرنا کافی ہے، چونکہ اگر دائن مدیون کو زکوٰۃ کی مدد سے رقم دیتا اور پھر اس سے لے لیتا تو ایسا کرنا جائز ہے اور جب اس پر قبضہ نہ کرے تب بھی جائز ہے، جیسے کسی شخص کے پاس کچھ رقم بطور ودیعت رکھی ہو اور مالک امین کو زکوٰۃ میں دے دے اور نئے سرے سے قبضہ نہ کرے تو اس سے زکوٰۃ ادا ہو جاتی ہے، چنانچہ اگر کسی شخص کا قرضہ کسی دوسرے کے ذمہ ہو وہ مدیون کو چھوڑ دے اور اسے اپنے پاس موجود مال کی زکوٰۃ سے محسوب (شمار) کرے تو اس قرضہ کو زکوٰۃ کی طرف سے کافی سمجھا جائے گا، البتہ اس میں شرط یہ ہے کہ مدیون زکوٰۃ کا مستحق ہو، چنانچہ ایک شخص نے عطاء بن ابی رباح سے کہا فلاں شخص پر میرا قرضہ ہے جبکہ وہ تنگدست ہے کیا میں اسے قرضہ چھوڑ دوں اور اسے اپنے مال کی زکوٰۃ میں وضع کر سکتا ہوں؟ عطاء رحمۃ اللہ علیہ نے کہا: جی ہاں۔

حسن بصری رحمہ اللہ بھی اس میں کوئی حرج نہیں سمجھتے تھے، پھر فرمایا: تمہاری یہ جو بیوعات ہیں یہ درست نہیں۔ ① یعنی جب قرض کسی سامان کی قیمت بنا لیا جائے اور وہ چیز بیع تصور کی جائے تو اس طرح کی بیع درست نہیں، حتیٰ کہ یہ تجارت کا ایک ذریعہ نہ بن جائے۔

حافظ ابو عبید کا مناقشہ..... لیکن حافظ ابو عبید نے مذکورہ رائے کا ان الفاظ میں مناقشہ کیا ہے ”ہماری رائے ہے کہ حسن بصری رحمۃ اللہ علیہ اور عطاء رحمۃ اللہ علیہ اس میں رخصت دیتے تھے، یعنی دین کو زکوٰۃ شمار کرنے میں، چونکہ زکوٰۃ کے متعلق ان کا ایک خاص مذہب ہے، وہ یہ کہ عطاء رحمۃ اللہ علیہ قرض میں زکوٰۃ کے قائل نہیں تھے، اگرچہ قرض مالدار پر ہو، جبکہ حضرت حسن بصری رحمۃ اللہ علیہ کی یہ رائے دین شمار (جس کا ملنا مشکل ہو مثلاً مال غصب، مال مفقود، گمشدہ مال وغیرہ) میں تھی، جبکہ تنگدست پر جو قرضہ ہوتا ہے وہ دین شمار ہے، چونکہ اس میں غالب امکان عدم وصولی کا ہوتا ہے، اگر قرضہ ملنے کی امید ہو تو وہ دین شمار نہیں ہوتا، تنگدست پر یہ والا قرضہ دین شمار ہے اور اس کے ملنے کی امید نہیں ہوتی، یوں ایک نکتہ پر ان دونوں تابعین کے اقوال اکٹھے ہو جاتے ہیں، چنانچہ جب ان دونوں حضرات نے دیکھا کہ رب المال کو مال شمار میں اللہ تعالیٰ کا حق لازم نہیں ہوتا اور انہوں نے اس مال کو نکالی ہوئی زکوٰۃ کی طرح قرار دیا، اب مالک کے پاس سوائے زکوٰۃ کی نیت کرنے کی کوئی اختیار نہیں رہتا، اور یہ کہ مدیون کو بری الذمہ کر دے لہذا انہوں نے اس قرض کے ابراء کو زکوٰۃ سے کافی سمجھا، جبکہ نیت اور ابراء دونوں ہوں۔

میں نہیں جانتا کہ اس مذہب پر کسی نے عمل کیا ہو اس مذہب کو نہ کسی محدث نے اپنایا اور نہ کسی فقیہ نے۔ ②

جب اس قول میں دائن اور مدیون دونوں کے لئے آسانی ہے، لہذا آسانی کا محل اور آسانی کی حالت شرط ہے، مثلاً سفر میں نماز قصر پڑھی جاتی ہے، مسافر اور مریض سے روزے کا مطالبہ نہیں کیا جاتا، چونکہ ان میں سفر اور مرض کی علت موجود ہے۔ اگر آسانی کی کوئی صورت، محل اور شرعاً مقبول حالت مہیا نہ ہو جیسے ”ابراء من الدین“ کی صورت میں تو وہ آسانی شرعاً فضول اور عبث ہے، اس میں زکوٰۃ کے احکام اور شرائط کو بالائے طاق رکھنا پڑتا ہے۔

ج: شیعہ امامیہ (جعفریہ)..... کہتے ہیں: جب کسی انسان کے ذمہ دین (قرضہ) ہو اور وہ ادائیگی کی قدرت نہ رکھتا ہو نیز مستحق زکوٰۃ بھی ہو تو مستحق کے لئے جائز ہے کہ وہ زکوٰۃ میں اس کا تقاضہ کر لے ③ اسی طرح اگر کسی میت پر قرضہ ہو تو قرض خواہ زکوٰۃ

①..... النجموع للنووی ۱۵۷/۶ طبع مکتبۃ الارشاد جدہ، الاموال لابی عبید ص ۵۳۳ طبع منشورات مکتبۃ الکلیات الازہریہ۔

② الاموال لابی عبید ص ۵۳۳۔ ③ تقاضہ یعنی زکوٰۃ کی رقم مالک (دائن) کے پاس رہنے دے اور وہ دین سے منھا کر لے۔



میں اس کا تقاضہ کر لے۔ چنانچہ امام جعفر صادق رحمۃ اللہ علیہ سے کسی نے پوچھا: ایک قوم کے ذمہ طویل عرصہ سے میرا قرضہ ہے وہ اس کی ادائیگی کی قدرت نہیں رکھتے در حال یہ کہ وہ مستحقین زکوٰۃ بھی ہیں، کیا میں قرضہ چھوڑ دوں اور اسے زکوٰۃ میں سے شمار کر لوں؟ امام جعفر نے فرمایا: جی ہاں۔<sup>①</sup>

یہ رائے محتاج دلیل ہے جبکہ شرعی قواعد اس کی نفی کرتے ہیں، چونکہ علماء تنگدست کے دین کو ضائع اور ساقط مال نہیں سمجھتے جس کی وصولی ہر طرح دشوار ہوگئی ہو اور پھر اسے زکوٰۃ سے کافی سمجھا جائے اور اس سے بے نیازی کا حیلہ تراشا جائے، یہ ہر حال میں دین مایوس ہو جاتا ہے۔

## دوسری رائے کے انصار اور وہ سب جمہور ہیں

کل جمہور کہتے ہیں تنگدست مدیون کو دین سے بری الذمہ کر دینا یا دین کو ساقط کر دینا یا دین (قرض) سے سبکدوش ہو جانا (دستبرار ہو جانا) کسی حال میں بھی ادائے زکوٰۃ نہیں اور نہ ہی یہ زکوٰۃ میں کافی ہوگا، بلکہ واجب تو یہ ہے کہ بالفعل فقیر کو زکوٰۃ دی جائے، یہ ایسا ہی ہے جیسے کسی فقیر میت کے دین کو زکوٰۃ کی نیت سے ادا کیا جائے تو یہ زکوٰۃ میں صحیح نہیں ہوگا، چونکہ فقیر کی طرف سے یہاں تملیک معدوم ہے چونکہ اس میں قبضہ نہیں، البتہ اگر زندہ فقیر کا قرضہ ادا کرے اور فقیر اس کا حکم بھی دے تو زکوٰۃ کی مد میں یہ ادائیگی جائز ہوگی، چونکہ یہاں تملیک کی شرط پائی جاتی ہے، چونکہ جب فقیر نے مزکی کو قرضہ ادا کرنے کا حکم دیا تو مزکی اس کا وکیل بن گیا لہذا اس کا قبضہ درست ہوگا، گویا صورت یوں ہوگئی کہ فقیر نے خود اپنے لئے صدقہ پر قبضہ کیا اور پھر دائن قرض خواہ کو دے دیا۔

اب میں اس رائے کے ہر مذہب کی عبارات ذکر کروں گا۔

الف: حنفیہ..... کہتے ہیں: زکوٰۃ بعینہ مزکی (مالک) کے مال کے ساتھ تعلق رکھتی ہے، جیسے حق رہن کا تعلق مال مرہون کے ساتھ ہوتا ہے، یہ حق زائل نہیں ہونے پاتا مگر اسی وقت جب زکوٰۃ کا مال مستحق کو دے دیا جائے۔<sup>②</sup>

زکوٰۃ جائز نہیں مگر ایسی نیت کے ساتھ جو ادائیگی سے ملی ہوئی ہو یا زکوٰۃ کی مقدار الگ کرتے وقت نیت کر لی ہو۔ چونکہ زکوٰۃ عبادت ہے لہذا اس میں نیت شرط ہے، اس میں اصل اقتران (باہم ملا ہوا ہونا) ہے ہاں البتہ زکوٰۃ دینے میں تفرقہ ہو سکتا ہے اس لئے زکوٰۃ کا مال علیحدہ کرتے وقت کی نیت کا اعتبار کر لیا گیا جیسے روزہ میں پہلے سے نیت کر لی جاتی ہے۔

اس اساس پر اگر کسی شخص کا قرضہ کسی فقیر پر ہو اس نے فقیر کو ادائے زکوٰۃ کی نیت سے قرضہ سے بری الذمہ کر دیا تو یہ ابراء کافی نہیں سمجھا جائے گا چونکہ بری الذمہ کرنا اسقاط ہے اور ساقط مال نہیں لہذا ذمہ میں واجب ہو نیوالے مال کا بدل بھی نہیں ہو سکتا، اسی اساس پر حنفیہ کہتے ہیں کہ دو صورتوں میں اداء جائز نہیں۔

اول..... عین کے بدلہ میں دین ادا کرنا۔ جیسے دائن مدیون کے ذمہ میں قرضہ کو زکوٰۃ کی مد سے منہا کرے، یہ اس صورت کے خلاف ہے جب دائن مدیون فقیر کو حکم دے کہ فلاں میرے مدیون سے میرا قرضہ قبضہ میں لے لو اور وہ میری طرف سے تمہیں زکوٰۃ ہوگی، یہ صورت جائز

①..... دیکھئے الفقه علی المذاهب الخمسة ص ۱۷۵ للستاد محمد جواد مغنیة الطبعة الخامسة، وفقه الامام جعفر للاستاد مغنیة ۸۸/۲۔ والفتاویٰ لیشیخ الطائفہ محمد بن حسن علی الطوسی ص ۱۸۸۔<sup>②</sup> شافعیہ مالکیہ اور امامیہ کہتے ہیں زکوٰۃ عین مال میں واجب ہوتی ہے اور فقیر مالک کا حقیقی شریک ہوتا ہے چونکہ فرمان باری تعالیٰ ہے۔ ”وفی اموالہم حق للسائل والمحروم“ احادیث سے بھی ثبوت ملتا ہے کہ اللہ تعالیٰ نے فقراء کو اموال میں اغنیاء کا شریک بنایا ہے، البتہ شریعت نے آسانی کے لئے دوسرے اموال سے بھی زکوٰۃ دینے کی اجازت دی ہے۔

ہے۔ چونکہ یہاں دین فقیر کے قبضہ سے عین بن جائے گا اور اس صورت میں عین کے بدلہ میں عین ہوگا، یعنی قرضہ پر قبضہ زکوٰۃ پر قبضہ کرنے کے مترادف ہے۔

دوم..... دین کے بدلہ میں دین ادا کرنا۔ جیسے فقیر بعض نصاب سے بری الذمہ کر دے اور اس کی نیت اس سے بقیہ مال کی طرف سے ادا ہوگی، چونکہ باقی نصاب قبضہ سے عین ہو جائے گا، اور یوں دین کو عین کے بدلہ میں ادا کرنے والا ہوگا۔ ①

ب: مالکیہ..... مالکیہ کا مؤقف بھی حنفیہ جیسا ہے، چنانچہ مالکیہ کہتے ہیں۔ فقیر کو زکوٰۃ دیتے وقت نیت کا ہونا واجب ہے، فقیر کو زکوٰۃ کا بتانا واجب نہیں بلکہ مکروہ ہے، چونکہ اس میں فقیر کی شکستہ دلی ہے، مالکیہ نے اتنا اضافہ کیا ہے کہ سال پورا ہونے سے پہلے زکوٰۃ دینا جائز نہیں، چونکہ زکوٰۃ عبادت ہے لہذا نماز کے مشابہ ہوئی، اس لئے بھی کہ حولان حول زکوٰۃ کی دو شرائط میں سے ایک شرط ہے، لہذا سال سے پہلے زکوٰۃ دینا صحیح ہیں، وجوب زکوٰۃ سے ایک ماہ پہلے پیشگی زکوٰۃ دینا مکروہ ہے، مالکیہ نے یہ بھی کہا ہے کہ اگر مستحق نے زکوٰۃ کے بقدر مال چوری کر لیا تو یہ مال زکوٰۃ سے کافی نہیں ہوگا۔ چونکہ اس میں نیت معدوم ہے۔

وشریعی کی کتاب معیار العرب میں ہے۔ ”وہ قرضہ جو فقراء کے ذمہ واجب ہو اسے زکوٰۃ سے منہا نہیں کیا جائے گا، چنانچہ سوال کیا گیا کہ کسی مالدار شخص کا قرضہ فقراء کے ذمہ واجب ہو تو کیا مالدار اس قرض کو اپنے مال کی زکوٰۃ سے منہا کر سکتا ہے؟ جواب دیا: ایسا کرنا جائز نہیں، اگر ایسا کر بھی دیا تو زکوٰۃ کی ادائیگی کافی نہیں ہوگی دوبارہ دی جائے گی۔“

(ج) شافعیہ..... کہتے ہیں فقیر کو زکوٰۃ دیتے وقت نیت کرنا واجب ہے یا زکوٰۃ کا مال الگ کرتے وقت نیت کر لی تو یہ کافی سمجھی جائے گی، وہ نہیں تو زکوٰۃ تقسیم کرتے وقت نیت کر لی جائے، اگر مزکی نے سلطان کو زکوٰۃ دیتے وقت نہیں کی تو صحیح قول کے مطابق زکوٰۃ ادا نہیں ہوگی، دوبارہ دینی پڑے گی۔

امام نووی رحمۃ اللہ علیہ نے المجموع میں لکھا ہے کہ ”جب کسی شخص کا کسی تنگ دست کے ذمہ قرضہ ہو، دائن اسے زکوٰۃ میں تبدیل کرنا چاہے اور یوں کہے کہ اس قرضہ کو میری طرف سے زکوٰۃ سمجھو، تو اس میں دو صورتیں ہیں جنہیں صاحب البیان نے نقل کیا ہے۔ اصح قول یہ ہے کہ یہ زکوٰۃ کافی نہیں سمجھی جائے گی بلکہ دوبارہ دی جائے گی اسی رائے کو صیمری نے قطعی قرار دیا ہے، یہی امام ابوحنیفہ رحمۃ اللہ علیہ اور امام احمد رحمۃ اللہ علیہ کا مذہب ہے۔ چونکہ زکوٰۃ ذمہ میں واجب ہوتی ہے، قبضہ میں دیئے بغیر مزکی بری الذمہ نہیں ہوتا، دوسری رائے یہ ہے کہ یہ زکوٰۃ ادا ہو جائے گی اور کافی سمجھی جائے گی یہ حسن بصری اور عطاء کا مذہب ہے، چونکہ اگر مزکی فی الواقع تنگ دست کو زکوٰۃ کی رقم دیتا پھر اس سے واپس لیتا تو یہ جائز ہے تو جب قبضہ نہ کرے وہ صورت بھی جائز ہے..... الخ

اس سے تھوڑا پہلے امام نووی رقم طراز ہیں کہ ”بہر حال وہی یہ صورت کہ جب مزکی تنگ دست کو اس شرط پر زکوٰۃ دے کہ وہ اسے قرضہ کے بدلہ میں واپس کرے گا تو یہ ادائیگی صحیح نہیں اور بالاتفاق زکوٰۃ ساقط نہیں ہوگی، اور اس طرح قرضہ ادا کرنا بھی بالاتفاق صحیح نہیں۔“

اس مسئلہ کی تصریح ان فقہاء نے کی ہے، فقال (فتاویٰ میں)، صاحب التہذیب نے ”باب الشرط فی المہر“ میں، صاحب البیان نے اسی موقع پر، رافعی اور کئی دوسرے فقہاء نے۔ اگر مزکی اس طرح زکوٰۃ کی نیت کر لے اور شرط نہ لگائے تو بالاتفاق جائز ہے اور زکوٰۃ کی ادائیگی کافی سمجھی جائے گی، جب فقیر مزکی کو واپس کر دے قرضہ سے بری الذمہ ہو جائے گا۔

امام بغوی رحمہ اللہ علیہ کہتے ہیں: اگر مدیون نے کہا: مجھے اپنی زکوٰۃ دو تا کہ میں تمہارا قرضہ ادا کر سکوں، دائن نے ایسا کیا تو زکوٰۃ کی یہ ادائیگی کافی سمجھی جائے گی اور قابض اس کا مالک ہو جائے گا، مدیون نے زکوٰۃ لی تو لینے کے بعد دائن کو واپس کرنا ضروری نہیں، اگر واپس کر دی

①..... البدائع ۳۹/۲، فتح القدیر ۱۶۹/۲ طبع دار الفکر بیروت. حاشیہ ابن عابدین ۲۷۰/۲ الفتاویٰ الہندیہ ۱۷۸/۱۔



تو ادائیگی ہو چکی۔

فقال کہتے ہیں: اگر رب المال نے مدیون سے کہا میرا قرضہ جو تمہارے اوپر ہے مجھے ادا کرو میں وہ زکوٰۃ کی مد میں تمہیں واپس کر دوں گا، مدیون نے قرضہ ادا کیا تو اس کی ادائیگی درست ہوگی اور مدیون پر واپس لوٹانا لازمی نہیں، یہ مسئلہ متفق علیہ ہے۔  
روایانی نے البحر میں لکھا ہے کہ اگر کسی نے مسکین کو زکوٰۃ دی پھر مسکین سے وعدہ کیا وہ رقم مسکین اسے بیچ، ہبہ یا کسی اور طرح سے واپس کرے گا تاکہ مزکی اس رقم کو مسکین کے کپڑوں اور دیگر مصالح میں صرف کرے اس رقم کے صحیح قبضہ ہونے میں دو احتمال ہیں، امام نووی رحمۃ اللہ علیہ کہتے ہیں زکوٰۃ کی یہ ادائیگی اور قبضہ کافی نہیں یہ احتمال صحیح ہے، یہ ایسا ہی ہے جیسے مزکی واپسی کی شرط لگا دے، فقال کہتے ہیں: اگر مزکی کی گندم کسی فقیر کے پاس بطور ودیعت ہو، مزکی (زکوٰۃ دینے والا یعنی مالک) کہے اتنی گندم پیمانے سے اپنے لئے ناپ تول لو، اور مزکی نے اس سے زکوٰۃ کی نیت کر لی، تو اس مال کے زکوٰۃ کی طرف سے کافی ہونے میں دو وجہیں ہیں:

۱..... یہ کہ زکوٰۃ نہیں ہوگی۔ چونکہ مالک نے خود گندم کو ناپا تو لا نہیں اور فقیر کے ناپنے تو لنے کا اعتبار نہیں۔

۲..... اگر مزکی نے گندم کی مذکور مقدار کے خریدنے کا فقیر کو وکیل بنایا وکیل نے مذکور مقدار خریدی اور قبضہ بھی کر لیا پھر موکل نے کہا اسے اپنے لئے لو اور خود موکل نے زکوٰۃ کی نیت کر لی تو یہ ادائیگی کافی سمجھی جائے گی، چونکہ اس صورت میں مزکی ناپنے تو لنے کا محتاج نہیں واللہ اعلم۔

و: حنا بلہ..... کہتے ہیں: زکوٰۃ ادا کرنے میں نیت شرط ہے، ادائیگی سے تھوڑا عرصہ پہلے نیت کر لینا جائز ہے جیسے سبھی عبادات میں جائز ہے، البتہ ادائیگی کے ساتھ نیت کا ملا ہوا ہونا یا ادائیگی کے قریب قریب نیت کا ہونا ضروری ہے، زکوٰۃ فقیر کو دینا واجب ہے، لیکن اگر مدیون کو زکوٰۃ دی پھر اپنے حق کا مطالبہ کیا اور لے لیا تو یہ صورت جائز ہے، بشرطیکہ حیلہ کی صورت نہ ہو، یعنی مزکی قرضہ کی ادائیگی میں زکوٰۃ واپس کرنے کی شرط نہ لگائی ہو جیسا کہ امام نووی نے ذکر کیا ہے۔<sup>①</sup>

کشاف القناع میں ہے۔ فقیر کو قرضہ سے بری الذمہ کر دینا زکوٰۃ کے لئے کافی نہیں، برابر ہے کہ مد میں نکالا ہو مال دین ہو یا عین ہو، اس میں حوالہ کافی نہیں ہوگا، چونکہ یہ زکوٰۃ کا دینا نہیں ہے، اسی طرح حوالہ بھی زکوٰۃ دینا نہیں، چونکہ مزکی پر تو ایسا دین نہیں جس کا حوالہ ہو، ہاں البتہ قبضہ میں اجازت کے معنی میں ہو تو وہ جائز ہے۔<sup>②</sup>

ھ: ابا ضیہ..... کہتے ہیں: اگر مزکی نے مدیون کو زکوٰۃ دینے کے چکر میں کہا: تمہارے ذمہ جو میرا قرضہ ہے وہ میں نے ادا کر دیا اسے قبول کرو اور اب مجھے یہ قرضہ نہ دینا، یا فلاں شخص پر میرا قرضہ ہے وہ تم میرے مال کی زکوٰۃ میں لے لو یا میرے مال کی زکوٰۃ کے بدلہ میں لے لو تو اس طرح کی زکوٰۃ کافی نہیں ہوگی چونکہ یہ دین کے بدلہ میں دین کی بیچ ہے، اور یہ انشاء اللہ تعالیٰ جائز نہیں، البتہ اگر یہ قرضہ ادا کیا اور پھر مدیون پر صدقہ کیا تو یہ جائز ہے، یہ بھی کہا گیا ہے کہ زکوٰۃ کی یہ صورت (جو پہلے بیان ہوئی یعنی ابراء من الدین) جائز ہے چونکہ یہ صورت ہبہ کی طرح ہے چونکہ یہ ذمہ میں ہوتا ہے اور ذمہ میں واجب شے کا ہبہ جائز ہے۔

لیکن پہلا قول مختار ہے، یہ بھی کہا گیا ہے کہ جائز ہے جب مزکی یوں کہے کہ میں نے اپنا مال جو تجھ پر قرضہ ہے وہ ادا کر دیا بشرطیکہ وہ جہاں سے پائے قرض سے خلاصی کرے اگر نہ پائے تو اس میں بھی دو اقوال ہیں۔<sup>③</sup>

و: زید یہ..... زید یہ کہتے ہیں: رب المال کا جو قرضہ فقیر پر ہو اسے بری الذمہ کر دینے سے اور اس کی زکوٰۃ کی نیت کرنے سے زکوٰۃ

①..... المغنی ۶۳۸/۲ کشاف القناع ۳۳۷/۲ طبع الشرح الكبير مع المغنی ۵۳۳/۲. کشاف القناع ۲۶۹/۲ طبع عالم

الکتب بیروت. ② شرح النيل وشفاء الخلیل للعلامة محمد بن يوسف اظفیش ۲۵۱/۳.



کافی نہیں ہوتی، بلکہ فقیر سے رب المال قبضہ کرے پھر اسے دے، یا رب المال قبضہ کا فقیر کو وکیل بنائے پھر اپنے لئے اسے صرف کرے، یا فقیر مالک کو وکیل بنائے کہ وہ اس کے لئے زکوٰۃ کی رقم قبضہ کرے اور پھر اپنا قرضہ قبضہ کرے گویا یہاں دو طرح کے قبضے ضروری ہیں پہلا قبضہ زکوٰۃ کا اور دوسرا ادا کا۔ اس کی وجہ یہ ہے کہ اس نے غیر عین کو زکوٰۃ میں نکالا ہے اسی طرح اس کی شرائط میں سے ایک تملیک بھی ہے۔ دوسری وجہ یہ بھی ہے کہ دین ناقص ہوتا ہے وہ کامل کی طرف سے کافی نہیں ہوتا، یعنی دین زکوٰۃ نہیں بن سکتا۔

زید یہ نے فقیر سے رب المال کے قبضہ کرنے میں یہ شرط لگائی ہے کہ مقبوض جنس دین میں سے ہو اور اگر اس کی جنس میں سے نہ ہو تو وہ بیع کے حکم میں ہے، اس صورت میں طرفین کی طرف سے کسی کا بھی متولی ہونا صحیح نہیں، یہ بھی کہا گیا ہے کہ ابراء مطلقاً صحیح ہے، زیادہ سے زیادہ یہ صورت فاسد ہو سکتی ہے اور وہ تو قبضہ سے مالک ہو سکتا ہے۔

ز..... سفیان ثوری رحمۃ اللہ علیہ: کہتے ہیں: قرضہ کو زکوٰۃ کی طرف سے شمار کرنا مکروہ ہے، سفیان ثوری رحمۃ اللہ علیہ اسے کافی نہیں سمجھتے، جیسا کہ ابو عبید نے ذکر کیا ہے۔

ح..... ابو عبید: اسی طرح ابو عبید بھی ابراء کو زکوٰۃ میں کافی نہیں سمجھتے۔ ابو عبید نے اس موقف پر تین دلائل قائم کئے ہیں۔  
اول..... رسول اللہ صلی اللہ علیہ وسلم کی زکوٰۃ میں سنت ابراء کے برخلاف ہے، چونکہ رسول اللہ صلی اللہ علیہ وسلم مالداروں سے ہاتھوں ہاتھ زکوٰۃ لیتے تھے اور پھر اسے فقراء میں واپس کرتے تھے، آپ صلی اللہ علیہ وسلم کے بعد خلفاء کا بھی یہی دستور رہا، ہمیں صحابہ کرام رضی اللہ عنہم میں سے کسی کے متعلق یہ رائے نہیں پہنچی کہ انہوں نے دین کو زکوٰۃ میں شمار کیا ہو حالانکہ یہ بات روز روشن کی طرح عیاں ہے کہ صحابہ کرام اپنے زمانہ میں قرضہ کا لین دین کرتے تھے۔

دوم..... یہ مال (جو فقیر کو قرضہ میں دیا ہے) ہلاکت ضیاع اور خسارہ کے پس منظر میں ہے جو مالک کے ہاتھ میں موجود نہیں چونکہ یہ دین ہے، اب جبکہ یہ مال پس ہلاکت ہے تو مالک نیت کے ذریعہ اسے دوسرے حکم میں تبدیل کرنا چاہتا ہے جبکہ لوگوں کے لین دین کے معاملات میں ایسا کرنا کسی طرح جائز نہیں، یہاں تک کہ مالک فقیر سے قرضہ وصول کرے پھر زکوٰۃ کی مد میں اسے دے، جب ابراء کی صورت بندوں کے معاملات میں جائز نہیں تو بندوں اور اللہ تعالیٰ کے معاملہ میں کیوں کر جائز ہو؟ چونکہ حقوق العباد کنجوسی پر مبنی ہیں جبکہ حقوق اللہ چشم پوشی پر مبنی ہیں۔

سوم..... مزکی اب اس قسم کے دین سے مایوس ہو چکا ہے چونکہ اسے ملنا دشوار ہے لہذا اس دین کا حکم ردی اور بیکار مال کی طرح ہوا، اب مالک اس ردی مال کو رب تعالیٰ کے کھاتے میں ڈالنا چاہتا ہے جبکہ اللہ تعالیٰ صرف خالص مال کو قبول کرتا ہے۔

ترجیح..... یہ بات واضح ہو چکی ہے کہ پہلی رائے کے حمایتیوں کے دلائل ضعیف ہیں، جبکہ دوسری رائے کے حمایتیوں کے دلائل مضبوط ہیں کہ اسقاط دین اور ابرائے دین کسی طرح زکوٰۃ نہیں، دوسری رائے کے حمایتیوں کے دلائل کی تلخیص درج ذیل اجزاء میں کی جاسکتی ہے۔

۱..... ذمہ میں واجب دین (قرضہ) دائن مزکی کی مالک میں نہیں ہوتا چونکہ دین ملک میں صرف قبضہ سے آتا ہے۔

۲..... قبضہ کی صورت موجود نہیں ہوتی چونکہ قبضہ سے ہی مستحقین کو زکوٰۃ دی جاسکتی ہے۔

۳..... زکوٰۃ وغیرہا میں نیت جو ادائیگی سے ملی ہو دائماً شرط لگائی گئی ہے۔

۴..... ادائے زکوٰۃ کی صحت (درستی) کے لئے تملیک شرط ہے یعنی زکوٰۃ کی رقم مستحقین کو دی جائے اور انہیں اس کا مالک بنا دیا جائے۔ لہذا زکوٰۃ میں اباحت اور کھانا کھلانا کافی نہیں الا یہ کہ بطور تملیک ہو، چونکہ فرمان باری تعالیٰ - "انما الصدقات للفقراء" صدقات کے صیغہ میں تصدق (صدقہ کرنا) کا معنی پایا جاتا ہے اور "تصدق" تملیک ہے، نیز "للفقراء" میں لام تملیک کی ہے، جبکہ دین ملک میں صرف

قبضہ سے آتا ہے، جیسا کہ امامیہ نے خود کہا ہے۔<sup>①</sup>

جبکہ ابراء (دین سے بری الذمہ کرنا) حنفیہ اور حنابلہ کے نزدیک اسقاط ہے تملیک نہیں۔ اور جب ابراء مالکیہ کے نزدیک ملک کا نقل کرنا ہے اور شافعیہ کے جدید قول کے مطابق ذمہ میں مدیون کے لئے تملیک ہے تو یہ صورت ان کے نزدیک ابراء من الدین میں زکوٰۃ میں شمار نہیں ہو سکتی چونکہ دین سے سبکدوشی تملیک نہیں ہوتی۔

۵..... ابراء زکوٰۃ سے بھاگنے کا ایک حیلہ ہے، اور فقراء کے حقوق سے جان چھڑانے کا ایک مذموم طریقہ ہے۔

۶..... اس ابراء کو بیع الدین فی الدین (یعنی قرضہ کی صورت میں قرضہ کی بیع) میں شمار کیا گیا جیسا کہ اباضیہ نے ذکر کیا ہے اور یہ

جائز نہیں۔

۷..... یہ عمل سنت نبوی کے مخالف ہے اور خلفاء راشدین اور صحابہ و تابعین کے عمل کے بھی خلاف ہے۔

۸..... مدیون کے پاس موجود مال مورد ہلاکت میں ہوتا ہے یعنی وہ تلف، ضائع اور ہلاک سمجھا جاتا ہے۔

۹..... مزکی اس دین (قرضہ) سے اپنا مال بچانا چاہتا ہے جبکہ اس دین سے مایوس ہو چکا ہوتا ہے۔

۱۰..... ابراء کی صورت میں قبضہ کرنے کا طریقہ تبدیل ہو جاتا ہے جیسا کہ امین کو ودیعت کا مال ہبہ کر دیا جائے یا مستعیر کو عاریہ کی

چیز ہبہ کر دی جائے اور اس میں قبضہ جدیدہ کی حاجت نہ ہو جیسا کہ حنفیہ نے ذکر کیا ہے، لیکن زکوٰۃ میں یہ قول دشوار ہے چونکہ نیت کا وقت فوت ہو چکا ہوتا ہے۔ اور نیت کا وقت یہ ہے کہ ادائیگی کے ساتھ ملی ہو یا قبضہ میں دیتے وقت نیت کی ہو۔

واللہ اعلم۔ والحمد لله رب العالمین

## ساتویں بحث..... زکوٰۃ کے آداب اور ممنوعات (مکروہات)

ممنوعات..... ابن جزئی مالکی کہتے ہیں کہ زکوٰۃ کے تین ممنوعات ہیں۔<sup>②</sup>

۱..... یہ کہ زکوٰۃ احسان جتلانے سے اور اذیت پہنچانے سے باطل ہو جاتی ہے۔ چونکہ احسان جتلانے سے صدقہ حبط ہو جاتا ہے یعنی

اس کا ثواب ضائع ہو جاتا ہے۔ چنانچہ فرمان باری تعالیٰ ہے:

يَا أَيُّهَا الَّذِينَ آمَنُوا لَا تُبْطِلُوا صَدَقَاتِكُمْ بِالْمَنِّ وَالْأَذَى..... البقرة ۲/۲۶۳

اے ایمان والو! اپنے صدقات کو احسان جتلا کر اور تکلیف پہنچا کر ضائع مت کرو۔

اسی طرح احسان جتلانے سے صدقات کی قدر نہیں بڑھتی چونکہ احسان جتلانا اعمال کو ضائع کر دیتا ہے۔

۲..... یہ کہ انسان اپنا صدقہ خود خریدے تو اس سے صدقہ باطل ہو جاتا ہے۔

۳..... یہ کہ اہلکار لوگوں کو زکوٰۃ کے لیے اپنے پاس جمع کرے بلکہ لوگوں کو ان کی جگہوں میں رکھ کر ان سے زکوٰۃ لے۔

حنابلہ نے دوسری صورت میں مالکیہ کی موافقت کی ہے چنانچہ حنابلہ کہتے ہیں<sup>③</sup> زکوٰۃ دینے والے کو چاہئے کہ وہ زکوٰۃ میں دیا ہوا

مال واپس نہ خریدے، چونکہ حضرت عمر رضی اللہ تعالیٰ عنہ کی روایت سے کہ میں نے نبی سبیل اللہ سواری کے لئے گھوڑا فراہم کیا، چنانچہ جس

شخص کے پاس وہ گھوڑا پہنچا اس نے گھوڑے کی قدر نہ کی اور اسے ضائع کر دیا، میں سمجھا وہ اسے ستے داموں فروخت کر دے گا، میں نے

گھوڑا خریدنا چاہا، تاہم میں نے رسول اللہ صلی اللہ علیہ وسلم سے پوچھا، آپ صلی اللہ علیہ وسلم نے فرمایا: اسے مت خریدو اگرچہ وہ تمہیں

①..... دیکھئے الفقه علی المذاهب الخمسہ للاستاذ محمد جواد مغنیہ ص ۱۶۷۔ ② القوانین الفقہیہ ص ۹۹ وما بعدها۔

③ المغنی ۲/۲۵۱۔

ایک درہم میں دیتا ہوتا ہے بھی اپنے صدقہ کو واپس نہ لو، چونکہ جو شخص صدقہ واپس لیتا ہے وہ اس کتے کی مانند ہوتا ہے جو قے کر کے اسے پھر چائے لگتا ہے۔<sup>①</sup>

امام شافعی رحمۃ اللہ علیہ وغیرہ فرماتے ہیں: زکوٰۃ کے مال کو خرید کر واپس لینا جائز ہے۔ چونکہ نبی کریم صلی اللہ علیہ وسلم کی حدیث ہے (جو پہلے بھی گذر چکی ہے)۔ کہ ”مالدار شخص کے لئے صدقہ جائز نہیں مگر پانچ آدمیوں کے لئے جائز ہے۔ ایک وہ شخص جو اپنے ذاتی مال سے صدقہ کا مال خرید لے۔“<sup>②</sup>

امام نووی رحمۃ اللہ علیہ نے حضرت عمر رضی اللہ تعالیٰ عنہ کی حدیث کا یہ مطلب بیان کیا ہے کہ اس میں نہی تنزیہی ہے تحریمی نہیں۔ لہذا جو شخص کوئی چیز صدقہ کرے یا زکوٰۃ دے یا کفارہ دے یا نذر میں کوئی چیز دے جو عند اللہ قربت سمجھی جاتی ہو اس کے لئے خریدنا مکروہ ہے، اگر اس چیز کا وارث بن گیا تو پھر مکروہ نہیں۔

زکوٰۃ کے آداب..... ابن جزری کہتے ہیں زکوٰۃ کے چھ آداب ہیں۔

..... یہ کہ مزکی خوش دلی سے زکوٰۃ نکالے۔

۲، ۳..... یہ کہ زکوٰۃ میں نکالا ہو مال اپنی کمائی کا اچھا اور عمدہ مال ہو یعنی ایسا مال ہو جو مالک کا پسندیدہ اور محبوب مال ہو، البتہ الہکار کو چاہئے کہ وہ متوسط قسم کا مال لے۔

۴..... یہ کہ لوگوں کی نظروں سے چھپا کر زکوٰۃ دے، یہ حنفیہ کی بھی رائے ہے، چنانچہ چھپا کر زکوٰۃ دینا افضل ہے، چونکہ یہ صورت ریا کاری سے بعید رکھتی ہے، اور فقیر کی رسوائی بھی نہیں ہوتی، ہاں البتہ مزکی اگر بڑے درجہ کا مال دار ہو اور دوسرے مالدار اس کی اقتداء کرتے ہوں تو وہ اعلانیہ بھی زکوٰۃ دے سکتا ہے۔

شافعیہ اور حنابلہ کہتے ہیں: زکوٰۃ میں افضل یہ صورت ہے کہ ظاہر کر کے نکالی جائے، تاکہ دوسرے لوگ اسے دیکھیں اور وہ بھی زکوٰۃ دیں، دوسری وجہ یہ بھی ہے کہ اگر چھپا کر زکوٰۃ دے گا تو اس کے متعلق لوگوں کے دلوں میں بدگمانیاں پیدا ہوں گی، لیکن یہ اس مال کی بنسبت ہے جو اموال باطنہ نہ ہوں بلکہ ظاہر ہوں۔ امام کے لئے دونوں صورتیں جائز ہیں۔

نقلی صدقہ..... بالاتفاق نقلی صدقہ چھپا کر دینا افضل ہے، چونکہ حدیث میں ہے۔ ”سات آدمی عرش کے سائے تلے ہوں گے، ان میں سے ایک یہ بھی ہے وہ شخص جو چھپا کر صدقہ دے حتیٰ کہ اس کے دائیں ہاتھ کو پتہ نہ چلے کہ دائیں ہاتھ نے کیا خرچ کیا ہے۔“<sup>③</sup> شافعیہ نے اتنا اضافہ کیا ہے کہ اگر مقتدی شخص نقلی صدقہ کو دوسروں کو ترغیب دینے کے لئے ظاہر دے اور شہرت و ریا کاری کا قصد نہ ہو اور لینے والے کو اس سے اذیت بھی نہ ہو تو ظاہر اعلانیہ نقلی صدقہ دینا افضل ہے۔

۵..... تعریف اور واہ واہ سے بچنے کے لئے مزکی کو وکیل بنا دینا چاہئے۔

۶..... یہ کہ زکوٰۃ دیتے وقت مزکی کو یہ دعا پڑھنی چاہئے:

اللہم اجعلها مغنماً ولا تجعلها مغرمًا

یا اللہ! زکوٰۃ کو فائدہ مند بنا اور نقصان کا باعث نہ بنا۔

زکوٰۃ لینے والے کو یا عامل کو یہ دعا پڑھنی چاہئے:

①..... متفق علیہ عن زید بن اسلم عن ابیہ۔ ② رواہ ابو داؤد وغیرہ۔ ③ رواہ مالک والترمذی عن ابی ہریرۃ و ابی سعید و رواہ احمد والشیخان والنسائی عن ابی ہریرۃ۔



اجرك الله فيما اعطيت وبارك فيما ابقيت وجعله لك طهوراً

اللہ تعالیٰ تمہیں دیئے ہوئے عطا پر اجر و ثواب عطا فرمائے، اور جو کچھ تمہارے پاس باقی ہے اس میں برکت عطا فرمائے اور اسے تمہارے لئے پاکی کا ذریعہ بنائے۔

ان مذکورہ آداب کے علاوہ مزید آداب بھی ہیں جو مندرجہ ذیل ہیں۔

۷..... مزکی کو چاہئے زکوٰۃ دینے کے لئے ایسے فقیر شخص کا انتخاب کرے جو تقویٰ اور علم سے متصف ہو اپنے فقر کو چھپا کر رکھتا ہو، اور کوئی قریبی رشتہ دار ہو، چونکہ عطاء مال طاعت خدائے تعالیٰ کی مدد کرنا ہے، تحصیل علم کی حوصلہ افزائی کرنا ہے اور دست سوال پھیلانے کا سدباب کرنا ہے، قریبی رشتہ داروں پر صدقہ کرنے میں دوہرا اجر ہے ایک صدقے کا اور دوسرا صلہ رحمی کا۔

۸..... زکوٰۃ نکالنے میں بڑھ چڑھ کر حصہ لینا تا کہ اللہ تعالیٰ کے حکم کا انتہال ہو جائے اور یہ بھی خاطر میں رہے کہ زکوٰۃ علی الفور

واجب ہے۔

اگر کوئی شخص زکوٰۃ کی ادائیگی میں تاخیر کرے کسی قریبی رشتے دار یا کسی شدید حاجتمند کے تلاش میں ہو جو زکوٰۃ کا زیادہ حقدار ہو تو حنا بلہ کہتے ہیں، اگر زکوٰۃ کی تھوڑی مقدار کو بچا رکھا ہو تو اس میں کوئی حرج نہیں، اور اگر کثیر مقدار میں ہو تو اس کی تاخیر جائز نہیں، امام احمد رحمۃ اللہ علیہ فرماتے ہیں، قریبی رشتہ داروں کو ماہ بہ ماہ قسطوں میں زکوٰۃ دینا درست نہیں اور اس طرح کی ادائیگی کافی نہیں سمجھی جائے گی۔ یعنی اس طرح زکوٰۃ نکالنا ماہ بہ ماہ فقیروں کو دے گا تو اس طرح کی تاخیر کرنا صحیح نہیں، البتہ اگر تھوڑ تھوڑی زکوٰۃ فقیروں کو دے دی اور تاخیر نہیں کی تو یہ جائز ہے، چونکہ اس صورت میں زکوٰۃ کی ادائیگی میں تاخیر نہیں ہوئی۔

۹..... حنفیہ کے نزدیک فقیر کو زکوٰۃ کا اتنا مال دینا مستحب ہے جس سے اس کی اور اس کے عیال کی حاجت اور ضرورت پوری ہو جائے۔

۱۰..... فقیر کو یہ بتانے کی ضرورت نہیں کہ یہ مال زکوٰۃ کی مد سے ہے۔

## مصارف زکوٰۃ کے متعلق دو مباحث

۱۔ زکوٰۃ میں مؤلفہ قلوب کا حصہ..... اسلامی بیداری کے نفع بخش ثمرات میں سے ایک فریضہ زکوٰۃ کا اہتمام کرنا محتاج مستحقین پر صرف کرنے کی رہنمائی، یا ان لوگوں پر صرف کرنا جو آفاق عالم میں دعوت اسلام کا کام خوش اسلوبی سے نبھا رہے ہیں، چونکہ اللہ تعالیٰ کی شریعت باہمی تعاون، اتحاد و یکجہتی کو تحسین کی نظر سے دیکھتی ہے، عالمی اور مقامی معاشی مشکلات کو شریعت حل کرنا چاہتی ہے، اس کا اساس اور بنیاد صحیح دینی جذبہ ہے اور وہ ذاتی اڑن ہے جو معاشرتی ضروریات کا دفعیہ چاہتی ہے، قطع نظر بردستی اور جبری اقدام کے اور ایسے امور کے قطع نظر جو ڈرانے دھمکانے اور سزا دینے کے متعلق ہوں۔

جب سیاست اسلامیہ کے حکیمانہ اصول استحسان اور بھلائی کو وجود دیتے ہیں اور معاندانہ ذرائع کا سدباب چاہتے ہیں تو اسی لئے شریعت مطہرہ نے زکوٰۃ کے آٹھ مصارف میں سے ایک مصرف کو ان مواقع کے لئے مخصوص کیا ہے اور وہ مؤلفہ قلوب کا مصرف ہے، تاکہ اجتماعی زندگی رو بہ اصلاح رہے، اس کی حاجت اس لئے پیش آئی ہے تاکہ ایمان اور اسلام نو مسلموں کے دلوں میں اچھی طرح رچ بس جائے، اور جو لوگ اعتقاداً متردد رہیں کسی قسم کے مالی تعاون، نفع خدمات اور دیگر وسائل کے انتظار میں ہیں ان کی دل گیری کر کے اسلام و ایمان کی طرف مائل کرنا ہے اور وہ لوگ جو مادیت کی آڑ میں اسلام کو نقصان پہنچانے کے درپے ہیں ان سے دفاع کرنا مقصود ہے۔

میں اس بحث کے ذیل میں ”مؤلفہ قلوب“ کے مصرف کی حقیقت و وضاحت سے بیان کرنا چاہتا ہوں۔ چونکہ زکوٰۃ کے آٹھ

مصارف میں سے یہ بھی ایک مصرف ہے، چنانچہ فرمان باری تعالیٰ ہے:

إِنَّمَا الصَّدَقَاتُ لِلْفُقَرَاءِ وَ الْمَسْكِينِ وَ الْعَلِيلِينَ عَلَيْهَا وَ الْمُؤَلَّفَةُ قُلُوبُهُمْ وَ فِي الرِّقَابِ وَ الْغَرْمِينَ  
وَ فِي سَبِيلِ اللَّهِ وَ ابْنِ السَّبِيلِ ۗ فَرِيضَةً مِّنَ اللَّهِ ۗ وَ اللَّهُ عَلِيمٌ حَكِيمٌ ﴿۹۰﴾ التوبہ ۶۰/۹

اس آیت میں مؤلفہ قلوب کا مصرف چوتھے نمبر پر ہے۔

خاکہ بحث..... اس بحث میں مندرجہ ذیل امور شامل ہوں گے۔

۱..... مؤلفہ قلوب کا معنی، کیا رسول اللہ صلی اللہ علیہ وسلم کے بعد مؤلفہ قلوب کا حصہ منسوخ ہو گیا یا معمول بہا ہے اور منسوخ نہیں ہوا؟

۲..... وہ احوال جن میں اس حصہ کو استعمال کیا جاسکتا ہے، اسلام اور مسلمانوں کی اس زمانہ میں اس حصہ کی حد اور انتہاء۔

۳..... جن لوگوں کی طرف سے اسلام کی امید ہو، جن میں ان کی دل گیری یا دعوت اسلامیہ کے مصالح میں اس حصہ کی تاثیر۔

۴..... اس مصرف کی مدد سے نو مسلموں کی انجمنوں اور تنظیموں کا قیام۔

۵..... بعض غیر اسلامی حکومتوں اور ریاستوں کی دل گیری اور ان ریاستوں کی دلگیری جو اسلامی برادری پر مشتمل ہیں تاکہ ان میں

امن امان کا تحقق ہو سکے یا ایسے بعض ممالک جو غیر اسلامی ہیں اور وہ اسلامی ممالک میں شریعت اسلامیہ کے قیام میں رکاوٹ بنتے ہیں ان کی دلگیری کرنا۔

۶..... مؤلفہ قلوب کے حصہ کو ان عطیات اور خیرات میں شامل کرنا جو بعض غیر اسلامی ممالک میں قدرتی آفات مثلاً زلزلے اور سیلاب وغیرہ میں صرف کئے جاتے ہیں۔

۷..... مؤلفہ قلوب کے حصہ کو ان امور میں صرف کرنا جو اسلام اور مسلمانوں کے تحسین نظریہ کا باعث ہوں۔ یعنی اسلام اور مسلمانوں کی اچھائی کو ظاہر کرتے ہوں۔

میں اسی ترتیب کے مطابق ان عناصر کو بیان کروں گا۔

۱..... مؤلفہ قلوب کا معنی، کیا مؤلفہ قلوب کا حصہ نبی کریم صلی اللہ علیہ وسلم

کی وفات کے بعد منسوخ ہو گیا یا ابھی باقی ہے اور منسوخ نہیں ہوا؟

مؤلفہ قلوب سے مراد وہ کفار ہیں جن سے بھلائی کی امید ہو اور انہیں اسلام کی طرف مائل کرنا اور اسلام قبول کرنے پر اکسانا مقصود ہو، یا وہ کفار جن کی اذیت، ضرر اور شر کے خوف کو دور کرنا ہو، مؤلفہ قلوب سے مراد مسلمانوں کی وہ جماعت بھی ہے جن کی اسلام کے متعلق نیت کمزور ہو، انہیں زکوٰۃ سے حصہ دیا جاسکتا ہے تاکہ اسلام میں پکے ہو جائیں اور دین اسلام پر ثابت قدم رہیں، یا ان جیسے لوگوں کو اسلام کی طرف راغب کیا جانا ہو، یا ان لوگوں کی قوم سے صدقات وصول کرنے کی ترغیب دینی ہو، وہ لوگ بھی مراد ہیں جو سرحدوں پر کفار کے پڑوسی ہوں، ۱ یا وہ لوگ جو عطیات لے کر مانوس ہوتے ہوں جیسا کہ حسن بصری اور ابن جریج نے کہا ہے، یعنی وہ لوگ جن کا اسلام میں کوئی شمار نہ ہو۔ ۲

علامہ طبری نے مؤلفہ قلوب کی تعریف ان الفاظ میں کی ہے کہ ان سے مراد وہ لوگ ہیں جو اوپری دل سے اسلام سے محبت کرتے ہوں اور جن کی نصرت اصلاح کی غرض سے نہ ہو، جیسے ابوسفیان بن حرب، عینیہ بن بدر اور اقرع بن حابس اور ان جیسے دوسرے لوگ جو اپنے قبائل کے رؤساء ہوں۔ ۳

۱..... المجموع للنووی ۲/۲۰۶۔ ۲ الاموال ص ۲۰۶۔ ۳ تفسیر الطبری ۱۰/۱۱۲۔



علامہ قرطبی نے ان الفاظ میں مؤلفہ قلوب کی تعریف کی ہے کہ ان سے مراد وہ لوگ ہیں جو صدر اسلام میں اسلام کا اظہار کرتے تھے اور زکوٰۃ کا حصہ نہیں دیا جاتا تاکہ یقین کی کمزوری کی وجہ سے ان کی دل گیری ہو جائے۔<sup>①</sup>

سنت نبویہ میں بے شمار ایسی احادیث وارد ہوئی ہیں جو تالیف قلوب پر دلالت کرتی ہیں۔ تاکہ جس شخص کا ایمان راسخ نہیں اس کی دل گیری کی جائے اور اللہ تعالیٰ کے مال میں سے انہیں حصہ دیا جائے۔

چنانچہ رسول کریم صلی اللہ علیہ وسلم نے تالیف قلب کے لئے جن لوگوں کو مال عطا کیا ان میں سے کچھ یہ ہیں۔

ابوسفیان بن حرب، صفوان بن امیہ، عیینہ بن حصن، اقرع بن حابس، عباس بن مرداس، مالک بن عوف نضری، حکیم بن حزام، وغیرہم، ان میں سے ہر شخص کو سو سو اونٹ عطا کئے البتہ عبدالرحمن بن ربیع اور حویطب بن عبدالعزیٰ کو پچاس پچاس اونٹ عطا کئے، یہ بھی لوگ رؤسائے قریش اور ضادید عرب میں سے تھے، جن کی جان بخشی کی گئی تھی، یہ لوگ شان و شوکت اور قوت والے سمجھے جاتے تھے، ان کی تبعین بھی کثیر تعداد میں تھے، ان میں سے بعض تو حقیقۃً اسلام قبول کر چکے تھے بعض ظاہری طور پر اسلام لائے تھے اور منافقین میں ان کا شمار ہوتا تھا جبکہ بعض کے ساتھ صلح کا معاہدہ تھا۔

ایک روایت یہ بھی ہے کہ رسول کریم صلی اللہ علیہ وسلم نے علقمہ بن علاشہ کو سو اونٹ عطا کئے، جب انصار نے یہ صورت حال دیکھی اور وہ کچھ نالاں ہوئے تو آپ نے انصار سے فرمایا۔ ”کیا تم راضی نہیں ہو کہ لوگ بھیڑ بکریاں لے کر جائیں اور تم اللہ تعالیٰ کے رسول صلی اللہ علیہ وسلم کو اپنے کجاووں کی طرف لے کر جاؤ؟ جب آپ کو خبر پہنچی کہ انصار کہتے ہیں: نجد کے رؤساء کو عطا کیا جا رہا ہے اور ہمیں محروم کیا جا رہا ہے؟ اس پر آپ نے فرمایا: میں نے ایسا ان لوگوں کی دلگیری کے لئے کیا ہے۔ جیسا کہ صحیح مسلم میں ہے۔

امام احمد رحمۃ اللہ علیہ نے صحیح سند کے ساتھ حضرت انس رضی اللہ تعالیٰ عنہ کی روایت نقل کی ہے کہ رسول اللہ صلی اللہ علیہ وسلم سے اسلام کے نام پر جو چیزیں مانگی گئیں آپ نے ضرور عطا کی، چنانچہ آپ صلی اللہ علیہ وسلم کے پاس ایک شخص آیا آپ نے اس کی لئے بکریوں کے ایک بڑے ریوڑ کا حکم دیا جو دو پہاڑوں کے درمیان چر رہا تھا، یہ بکریاں صدقہ کی تھیں، وہ شخص اپنی قوم کی طرف واپس لوٹا اور کہا: اے میری قوم! اسلام قبول کرو چونکہ محمد صلی اللہ علیہ وسلم کثیر مال عطا کرتے ہیں پھر انسان کو فاقے کا خوف نہیں رہتا۔

اسی طرح امام احمد رحمۃ اللہ علیہ اور امام بخاری رحمۃ اللہ علیہ نے عمرو بن تغلب سے روایت نقل کی ہے کہ رسول کریم صلی اللہ علیہ وسلم کے پاس غیر معمولی مال یا قیدی لائے گئے، آپ نے سب کچھ لوگوں میں تقسیم کر دیا، اس پر آپ کو خبر پہنچی کہ جن لوگوں کو مال (یا غلام یا باندی) نہیں ملا وہ نالاں ہیں۔ اس پر آپ صلی اللہ علیہ وسلم نے اللہ تعالیٰ کی حمد و ثناء کی پھر فرمایا: انا بعد! اللہ کی قسم! میں ایک شخص کو دیتا ہوں، اور ایک دوسرے شخص کو چھوڑ دیتا ہوں، میں جسے نہیں دیتا اور اسے چھوڑ دیتا ہوں وہ مجھے اس شخص سے زیادہ محبوب ہوتا ہے جسے عطا کرتا ہوں، البتہ میں بہت سارے لوگوں کو عطا کرتا ہوں چونکہ میں ان کے دلوں میں جزع فزع اور بے صبری دیکھتا ہوتا ہوں۔

جبکہ بہت سارے لوگوں کو ان کے دلوں میں پائے جانے والے استغناء (بے نیازی) اور بھلائی کے سپرد کر دیتا ہوں انہی لوگوں میں سے ایک عمرو بن تغلب بھی ہے، چنانچہ عمرو بن تغلب رضی اللہ عنہ کہتے ہیں: رسول اللہ صلی اللہ علیہ وسلم کا یہ فرمان میرے لئے اتنا عظیم الشان ہے کہ اس کے مقابلہ میں سرخ اونٹوں کا ریوڑ کچھ حیثیت نہیں رکھتا۔

زہری رحمۃ اللہ علیہ سے مؤلفہ قلوب کے متعلق سوال کیا گیا انہوں نے جواب دیا: یہ یہودیوں اور نصراہیوں میں سے نو مسلم ہیں اگرچہ وہ

مآلدار ہوں۔<sup>②</sup>

یہ احادیث اور اقوال واضح دلالت کرتے ہیں کہ نبی کریم صلی اللہ علیہ وسلم بعض کفار کو مال عطا کرتے تھے اور ان لوگوں کو بھی عطا کرتے



تھے جن کے دلوں میں ایمان راسخ نہ ہوا ہو، یہ مال زکوٰۃ کے مد سے بھی ہوتا تھا، پھر آپ صلی اللہ علیہ وسلم کے بعد ابو بکر صدیق رضی اللہ عنہ اور حضرت عمر رضی اللہ عنہ نے مؤلفہ قلوب کو مال عطاء کرنے سے رک گئے، چنانچہ حضرت ابو بکر رضی اللہ عنہ نے ابوسفیان، عیینہ، اقرع اور عباس بن مرداس کو مال عطا نہیں کیا اور حضرت عمر رضی اللہ عنہ نے فرمایا: ہم اسلام کے نام پر کچھ نہیں دیں گے جو چاہے ایمان لائے اور جو چاہے کفر پر رہے۔

اس واقعہ کی روشنی میں علماء میں بھی اختلاف ہوا کہ آیا مؤلفہ قلوب کا مصرف منسوخ ہے یا باقی ہے۔ اس مسئلہ میں علماء کے دو فریق ہو گئے، ایک فریق نسخ کا قائل ہے کہ صدقات مفروضہ (زکوٰۃ) میں صرف حاجتمند کا حصہ ہے، دوسرا فریق اس مصرف کے باقی رہنے کا قائل ہے کہ ہر اس مصرف کے حصہ دار ہر زمانہ میں موجود ہیں اور ان کا صدقات میں حصہ ہے۔ ①

مسئلہ کی وضاحت کے لئے ضروری ہے کہ کبھی مذاہب کی آراء ذکر کی جائیں تاکہ معلوم ہو جائے کہ ایک مذہب میں اگر اختلاف ہے تو دوسرے میں الگ تفصیلات ہیں۔

حنفیہ..... حنفیہ کا مؤقف ہے کہ مؤلفہ قلوب کا حصہ ساقط ہو چکا ہے اور نبی کریم صلی اللہ علیہ وسلم کی وفات کے بعد یہ حصہ منسوخ ہو چکا ہے، یا تو اس لئے کہ اس مصرف کی علت منتفی ہو چکی ہے اور وہ علت ”عزاز دین (ذین کی سر بلندی) اور صدر اسلام میں کمزور مسلمانوں کو حاجت تھی۔“ چنانچہ جب اسلام کو سر بلندی مل چکی تو اس مصرف کی حاجت نہ رہی گویا یہاں علت غائیہ کے منتفی ہونے سے حکم بھی منتفی ہو گیا چونکہ اسی علت کی وجہ سے مال عطا کیا جاتا تھا، اور مال کا دینا عزاز دین کے لئے تھا، اب جبکہ اللہ تعالیٰ نے اسلام کو عزت عطا فرمائی ہے اور مسلمانوں کو مؤلفہ قلوب سے بے نیاز کر دیا ہے۔

جیسا کہ ابن عابدین نے بحر الرائق کے حوالہ سے نقل کیا ہے۔ چنانچہ صاحب ہدایہ کہتے ہیں: مؤلفہ قلوب کا حصہ ساقط ہو چکا ہے چونکہ اللہ تعالیٰ نے اسلام کو عزت اور سر بلندی عطا کی ہے اور ان سے بے نیاز کیا ہے اور اس پر اجماع منعقد ہو چکا ہے۔

یا تو مؤلفہ قلوب کا حصہ رسول اللہ صلی اللہ علیہ وسلم کے فرمان سے ساقط ہوا ہے چونکہ زکوٰۃ کے منتفی حکم کے طور پر آپ صلی اللہ علیہ وسلم نے حضرت معاذ رضی اللہ تعالیٰ عنہ سے فرمایا تھا: زکوٰۃ کے اموال اہل یمین کے اغنیاء سے لو اور انہی کے فقراء میں واپس لوٹا دو۔ یا اس حکم کا نسخ اجماع صحابہ ہے جیسا کہ علامہ کاسانی نے ذکر کیا ہے، چنانچہ حضرت ابو بکر صدیق اور حضرت عمر رضی اللہ تعالیٰ عنہما نے مؤلفہ قلوب کو صدقات سے کچھ نہیں دیا اور ان پر صحابہ میں سے کسی نے انکار نہیں کیا۔

چنانچہ جب رسول اللہ صلی اللہ علیہ وسلم کی رحلت ہوئی تو وہ لوگ جنہیں نبی کریم صلی اللہ علیہ وسلم (تالیف قلب کے لئے) عطا کرتے تھے وہ حضرت ابو بکر صدیق رضی اللہ تعالیٰ عنہ کے پاس اپنے حصوں کا باضابطہ تحریری حکم نامہ لائے حضرت ابو بکر رضی اللہ عنہ نے نوشتہ کی تحریر بدل دی، پھر حضرت عمر رضی اللہ عنہ کے پاس آئے اور انہیں اس کی خبر کی آپ رضی اللہ عنہ نے نوشتہ ان کے ہاتھوں سے لیا اور پھاڑ دیا پھر فرمایا۔ ”رسول کریم صلی اللہ علیہ وسلم ان لوگوں کو تالیف قلب (ڈگری) کے لئے عطا کرتے تھے، رہی بات آج کی سو اللہ تعالیٰ نے اسلام کو عزت عطا فرمائی ہے اگر تم اسلام پر ثابت قدم رہے تو بہت اچھا ورنہ ہمارے اور تمہارے درمیان تلوار فیصلہ کرے گی۔“ چنانچہ وہ لوگ حضرت ابو بکر رضی اللہ عنہ کے پاس واپس گئے اور انہیں عمر رضی اللہ تعالیٰ عنہ کے دو ٹوک جواب کی خبر دی اور کہا: خلیفہ آپ ہیں یا وہ ہیں (یعنی حکم آپ کا نافذ العمل ہے)؟ ابو بکر رضی اللہ تعالیٰ عنہ نے فرمایا: اگر اللہ نے چاہا تو وہ بھی خلیفہ ہیں۔ چنانچہ ابو بکر رضی اللہ عنہ نے حضرت عمر رضی اللہ عنہ کے قول و فعل کی تردید نہیں کی، صحابہ کو بھی اس کی خبر ہوئی انہوں نے بھی انکار نہیں کیا، گویا اس پر صحابہ کا اجماع منعقد ہو گیا۔

دوسری وجہ یہ بھی ہے کہ پوری امت سے بالاتفاق ثابت ہے کہ نبی کریم صلی اللہ علیہ وسلم مؤلفہ قلوب کو ڈگری کے لئے دیتے تھے تاکہ

اسلام کی طرف راغب ہوں، یہ لوگ بہت زیادہ تھے قوت والے تھے، آج الحمد للہ اسلام سر بلند ہے اس کے نام لیوا کثیر تعداد میں ہیں اور اس کے قلعے مضبوط ہیں۔

اس کی بنیادیں مستحکم ہیں، اہل شرک ذلیل و رسوا ہو چکے ہیں، جب حکم اس علت کی بنا پر ثابت تھا اب اس علت کے ختم ہونے کی وجہ سے حکم بھی ختم ہو چکا۔

یہ بھی ایک روایت ہے کہ حضرت عمر بن خطاب رضی اللہ تعالیٰ عنہ کے پاس جب عیینہ بن حصن آئے اور آپ رضی اللہ عنہ سے مال طلب کیا تو آپ رضی اللہ عنہ نے سورت کہف کی یہ آیت پڑھ کر سنائی:

وَ قُلِ الْحَقُّ مِنْ رَبِّكُمْ ۚ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ..... الکہف ۱۸/۲۹

تمہارے رب کی طرف سے حق آتا ہے جو چاہے ایمان لائے اور جو چاہے کفر کرے۔

یعنی آج مؤلفہ قلوب کا حصہ نہیں رہا۔

ابن ابی شیبہ نے شعبی سے یہ روایت نقل کی ہے۔ ”مؤلفہ قلوب کا مصرف نبی کریم صلی اللہ علیہ وسلم کے زمانہ میں تھا اور جب حضرت ابو بکر رضی اللہ تعالیٰ عنہ خلیفہ بنے تو یہ مصرف جاتا رہا۔

بعض مالکیہ..... بعض مالکیہ کی رائے ہے کہ مؤلفہ قلوب کا حکم باقی ہے منسوخ نہیں ہوا۔ یہ رائے قاضی عبدالوہاب کی بھی ہے اسے ابن بشیر اور ابن حاجب نے صحیح قرار دیا ہے اور علامہ خلیل نے مختصر میں اسی پر اعتماد ظاہر کیا ہے، مؤلفہ قلوب سے کفار مراد ہیں جنہیں اسلام کی طرف راغب کرنے کے لئے زکوٰۃ کا مال دیا جائے، ایک قول یہ بھی ہے کہ اس سے نو مسلم مراد ہے تاکہ وہ اسلام پر جم جائے۔ یعنی بعض مالکیہ کے نزدیک تالیف قلب کا مصرف معمول بہ ہے، چونکہ زکوٰۃ دینے سے مقصد ہوتا ہے کہ راغب ہو کر اسلام میں داخل ہوں اور دوزخ سے اپنی جان بچا سکیں۔

مالکیہ کا مشہور مذہب..... مالکیہ کا مشہور اور رائج مذہب یہ ہے کہ مؤلفہ قلوب کا حصہ منقطع ہو چکا ہے چونکہ اسلام سر بلند ہو چکا ہے دوسری وجہ یہ بھی ہے کہ مؤلفہ قلوب کو اس لئے مال دیا جاتا تھا تاکہ اسلام کی طرف راغب ہوں اور ہماری مدد کریں۔ مؤلفہ قلوب کا یہ حکم تب ہے جب وہ کافر ہوں اور اسلام کی طرف رغبت دلانا مقصود ہو، اور اگر مؤلفہ قلوب نو مسلم ہوں تو ان کا حکم باقی ہے تاکہ اسلام ان کے دلوں میں راسخ ہو جائے۔

مالکیہ مشہور قول میں حنفیہ کے موافق ہیں کہ مؤلفہ قلوب اگر کفار ہوں تو ان کا حصہ منسوخ ہو چکا جبکہ نو مسلم کی صورت میں حنفیہ سے ان کا اختلاف ہے۔ یہی عمر رضی اللہ عنہ، حسن بصری شعی و غیر ہم کا قول ہے، یہ کہتے ہیں کہ نو مسلم کو تالیف قلب کے لئے زکوٰۃ سے مال دیا جاسکتا ہے، یہی اباضیہ کی رائے ہے چنانچہ اباضیہ کہتے ہیں اگر مسلمانوں کو امام طاقتور ہو تو یہ مصرف ساقط ہے چونکہ قوت حاصل ہونے کے وقت مؤلفہ قلوب سے بے نیاز ہوتا ہے، اسی طرح اگر کوئی قوم اسلام کی وجہ سے کسی جگہ آئے اور ان کے کمزور اسلام کا خوف ہو تو ان کا نفع اپنے کھاتے میں ڈالنے کے لئے مال دیا جاسکتا ہے۔

شافعیہ..... شافعیہ کا مذہب تفصیل میں مالکیہ جیسا ہے چنانچہ شافعیہ کہتے ہیں۔ کفار مؤلفہ قلوب کو بلا خلاف زکوٰۃ کا مال ان کے کفر کی وجہ سے نہیں دیا جائے گا، شافعیہ کے نزدیک صحیح قول کے مطابق مؤلفہ قلوب کفار کو مال غنیمت کے خمس سے بھی حصہ نہیں دیا جائے گا، بلکہ اسے مصالح عامہ میں صرف کیا جائے گا، چونکہ اللہ تعالیٰ نے اسلام کو عزت عطا فرمادی ہے، اور اہل اسلام کو مؤلفہ قلوب سے بے غم اور بے پرواہ کر دیا ہے، نبی کریم صلی اللہ علیہ وسلم نے مؤلفہ قلوب کو اس وقت مال عطا کیا تھا جب اسلام کمزور تھا جبکہ اب اسلام کی کمزوری



ختم ہو چکی ہے۔ واللہ اعلم۔

رہی بات مؤلفہ اسلام یعنی نو مسلموں کی جن کی نیت میں لڑکھڑاہٹ ہو انہیں دلگیری کے لئے یہ حصہ دیا جائے گا تا کہ اسلام پر پختہ ہو جائیں، اسی طرح دوسری قسم کے وہ لوگ جو اپنی قوم میں شرفاء سمجھے جاتے ہوں انہیں بھی مال دیا جائے گا تا کہ ان جیسے دوسرے شرفاء اسلام کی طرف راغب ہوں، ایک قسم کے وہ لوگ جو کفار میں رہ رہے ہوں انہیں مال دیا جائے گا تا کہ کفار سے جہاد کریں اور زکوٰۃ وصول کریں، صحیح مذہب یہی ہے کہ انہیں بھی حصہ دیا جائے گا۔

حنابلہ..... حنابلہ کا موقف یہ ہے کہ مؤلفہ قلوب کا حکم باقی ہے، ان سے مراد وہ لوگ ہیں جو اپنی قوم کے شرفاء سمجھے جاتے ہوں اور جن کے اسلام قبول کرنے کی امید ہو یا ان کے شرک کا خوف ہو جیسے خوارج، یا انہیں دے کر اسلام کی قوت مقصود ہو یا ان کے نظراء کا قبول اسلام مقصود ہو، یا جہاد کی خیر خواہی مقصود ہو تو زکوٰۃ کا اتنا مال دیا جاسکتا ہے جس سے ان کی دلگیری ہو جائے۔ جو شخص ضعف اسلام کا قبول کرتا ہو اس کا قبول کر لیا جائے گا یعنی بوقت ضرورت اسے مال دیا جاسکتا ہے۔

حنابلہ کی دلیل..... حنابلہ کی دلیل واضح ہے وہ آیت کریمہ ہے جس میں مصارف زکوٰۃ کو بیان کیا گیا ہے جو بارہا زیر بحث آ چکی ہے، نیز نبی کریم صلی اللہ علیہ وسلم نے فرمایا: ”زکوٰۃ کے متعلق اللہ تعالیٰ نے حکم دیا ہے اور اسے آٹھ اجزاء میں تقسیم کیا ہے۔“ مشہور احادیث میں وارد ہوا ہے کہ مؤلفہ قلوب کو مال دیا گیا ہے۔ اور نبی کریم صلی اللہ علیہ وسلم تا وفات دیتے رہے، کتاب اللہ اور سنت رسول اللہ صلی اللہ علیہ وسلم کو صرف نسخ سے ترک کیا جاتا ہے، جب احتمال آجائے تو اس سے نسخ ثابت نہیں ہوتا، جس طرح کہ نبی کریم صلی اللہ علیہ وسلم کے بعد نسخ صحیح نہیں ہوتا، حضرت عمر رضی اللہ تعالیٰ عنہ، حضرت عثمان رضی اللہ تعالیٰ عنہ نے مؤلفہ قلوب کا حصہ ترک کیا چونکہ انہیں اس کی ضرورت پیش نہیں آئی، ایسا نہیں کہ ان کا حصہ ہی ساقط ہو گیا، چونکہ آیت کا نزول میں آخری زمانہ ہے (یعنی آخر آخر میں نازل ہوئی ہے) جبکہ ابو بکر رضی اللہ تعالیٰ عنہ نے عدی بن حاتم اور زبیر بن عبد ربیع کو مال عطا کیا ہے۔ دوسری وجہ یہ بھی ہے کہ مؤلفہ قلوب کو اسلام کی طرف راغب کرنے کے لئے زکوٰۃ سے حصہ دیا جائے گا تا کہ دوزخ سے وہ اپنی جان بچاسکیں، اس لئے نہیں کہ وہ ہماری مدد کریں حتیٰ کہ اسلام پھیلنے سے یہ حصہ ساقط ہو جائے، چنانچہ امام زہری رحمۃ اللہ علیہ کہتے ہیں: مجھے کچھ علم نہیں کہ مؤلفہ قلوب کا حکم منسوخ ہوا ہے۔<sup>①</sup>

شیعہ جعفریہ، زید یہی کی رائے بھی اس رائے کے موافق ہے کہ مؤلفہ قلوب کا حکم باقی ہے منسوخ نہیں ہوا اور نہ ہی تبدیل ہوا۔<sup>②</sup>

خلاصہ..... مؤلفہ کفار کو زکوٰۃ سے حصہ دیا جائے گا یہ ایک رائے ہے، جبکہ دوسری رائے کے مطابق انہیں نہیں دیا جائے گا مؤلفہ اسلام کو اتفاقاً دیا جائے گا جبکہ وہ نو مسلم ہوں تا کہ ان کا اسلام راسخ ہو جائے جیسا کہ دسوتی نے تذکرہ کیا ہے۔ لیکن ملاحظہ رہے کہ یہ اتفاق حنفیہ کی مخالفت سے منقوض ہو جاتا ہے چونکہ حنفیہ کا موقف ہے کہ مؤلفہ قلوب کا حصہ مطلقاً منسوخ ہے۔

میرے نزدیک راسخ یہ ہے کہ مؤلفہ قلوب کا حصہ باقی ہے منسوخ نہیں ہوا، انہیں زکوٰۃ سے حصہ دیا جائے گا یا مصالح عامہ کے حصہ سے بوقت حاجت مال دیا جائے گا، برابر ہے کہ مؤلفہ قلوب مسلمان ہوں یا کفار ہوں، چنانچہ ابو عبید نے کتاب الاموال میں لکھا ہے۔ ”حسن بصری اور ابن شہاب زہری کا قول جس کا ما حاصل یہ ہے کہ مؤلفہ قلوب کا حکم ہمیشہ ہمیشہ کے لئے جاری و ساری ہے، یہی قول میرے نزدیک راسخ ہے چونکہ آیت محکم ہے (متشابہ نہیں) اور ہمیں کتاب و سنت سے اس کا نسخ نہیں معلوم ہوا۔“<sup>③</sup>

علامہ شوکانی رحمہ اللہ کہتے ہیں: ظاہر یہی ہے کہ بوقت حاجت تالیف قلب جائز ہے، چنانچہ جب امام عادل کے زمانہ میں ایسے لوگ

①..... المغنی ۲/۶۶۶، کشاف القناع ۲/۳۲۵ غایۃ المنتھی ۱/۳۱۰، نیل المآرب ۱/۳۱۹۔ ② المختصر النافع فی فقہ الاموال ص ۸۳ البحر الزکوار ۲/۱۷۹۔ ③ الاموال ص ۶۰۷۔



ہوں جو غلبہ اور قوت سے اس کی اطاعت قبول نہ کرتے ہوں تو تالیف قلب کے طور پر انہیں مال دے سکتا ہے، البتہ اسلام کو پھیلانے میں اس کی کوئی تاثیر نہیں، چنانچہ ابن جوزی رحمۃ اللہ علیہ نے مؤلفہ قلوب کے ناموں کو مستقل ایک جزو میں شمار کیا ہے جن کی تعداد پچاس تک پہنچتی ہے۔ ①

علامہ طبری رحمۃ اللہ علیہ نے اولاً علماء کا اختلاف ذکر کیا اور پھر کہا: میرے نزدیک درست قول دو معنوں میں ہے۔ (۱) مسلمانوں کی حاجت براری (۲) اسلام کی معونت اور تقویت، جہاں اسلام کی معرفت اور اس کے اسباب کی تقویت مطلوب ہو تو وہاں مالدار اور فقیر دونوں کو مال دیا جاسکتا ہے، چونکہ مالدار کو اس کی حاجت اور ضرورت کی وجہ سے نہیں دیا جاتا بلکہ دین میں اس کی اعانت کی جاتی ہے، جیسا کہ جہاد فی سبیل اللہ کی صورت میں مال دین اسلام کی اعانت کے لئے دیا جاتا ہے، چنانچہ جہاد کے لئے فقیر اور مالدار دونوں کو دیا جاتا ہے جہاد کی صورت میں حاجت براری مقصود نہیں ہوتی، اسی طرح مؤلفہ قلوب کو دین میں اعانت کے طور پر زکوٰۃ کا مال دیا جائے گا حاجت براری کے طور پر نہیں۔ تاکہ عطاء مال سے اسلام کو تقویت ملے اور ان کی تائید حاصل ہو، چنانچہ نبی کریم صلی اللہ علیہ وسلم نے فتوحات کے بعد مؤلفہ قلوب کو مال عطا کیا جبکہ اس وقت عرب میں اسلام پھیل چکا تھا مسلمان سر بلند ہو چکے تھے، لہذا یہ قول حجت نہیں کہ آج تالیف قلب کی ضرورت نہیں چونکہ مسلمانوں کی تعداد بڑھ چکی ہے حالانکہ نبی کریم صلی اللہ علیہ وسلم نے اسی حالت میں مال عطا کیا ہے۔ ②

۲۔ وہ احوال جن میں اس حصہ کو استعمال کیا جائے اور اس زمانہ میں مسلمانوں اور اسلام کو اس حصہ کی غایات حاجت..... جیسا کہ امام نووی رحمۃ اللہ علیہ وغیرہ نے بیان کیا ہے کہ مؤلفہ قلوب کی دو قسمیں ہیں (۱) مسلمان (۲) کفار۔ پھر کفار کی بھی دو قسمیں ہیں (۱) وہ کفار جن سے بھلائی کی امید ہو (۲) جن کے شر کا خوف ہو، چنانچہ نبی کریم صلی اللہ علیہ وسلم کفار کو عطا کرتے تھے۔ میں نے یہ وضاحت کر دی ہے کہ نبی کریم صلی اللہ علیہ وسلم کے بعد بوقت حاجت کفار کو حصہ علی الدوام دیا جاسکتا ہے، چونکہ مؤلفہ قلوب کے حصہ کا نسخ معتبر دلیل سے ثابت نہیں، اس کی حاجت اور ضرورت ہر دور میں پیش آسکتی ہے اور قوت و ضعف کے اعتبار سے اشخاص کے مختلف احوال اس کا تقاضا کرتے ہیں۔ ③

مؤلفہ قلوب مسلمان..... مؤلفہ قلوب مسلمان ہوں تو ان کی چار اقسام ہیں۔

اول..... وہ مسلمان جو اپنی قوم کے شرفاء اور سادات سمجھے جاتے ہوں اور اپنے قبائل میں ان کی اطاعت کی جاتی ہو، انہیں حصہ دیا جائے گا تاکہ ان کے نظراء اسلام کی طرف راغب ہوں۔ چونکہ حضرت ابو بکر صدیق نے زبرقان بن بدر اور عدی بن حاتم کو حصہ دیا۔ دوم..... وہ لوگ جو اسلام قبول کریں لیکن اسلام میں ان کی نیت کمزور ہو ان کی نیت پختہ کرنے کے لئے انہیں یہ حصہ دیا جائے گا، چونکہ نبی کریم صلی اللہ علیہ وسلم نے ابوسفیان بن حرب، صفوان بن امیہ، اقرع بن حابس اور عیینہ بن حصن کو مال عطا کیا تھا، ہر ایک کو ایک ایک سو اونٹ دیئے، جیسے پہلے گزر چکا ہے۔

سوم..... وہ مسلمان جن کے ساتھ کفار بھی مل کر رہ رہے ہوں ان مسلمانوں کو حصہ دیا جائے گا تاکہ کفار سے جنگ کریں۔

چہارم..... وہ مسلمان جو صدقات، خیرات کرنے والوں کے ساتھ رہ رہے ہوں انہیں دیا جائے گا تاکہ صدقات وغیرہ وصول کریں۔

خلاصہ..... گویا فریقین سے مجموعی طور پر چھ اصناف سامنے آتی ہیں۔

اس تفصیل سے واضح ہوتا ہے کہ مؤلفہ قلوب کے حصہ کے استعمال کرنے کے بہت سارے احوال ہیں، حکمران کو چاہئے کہ وہ مؤلفہ

قلوب کو عطا کرتے وقت مصلحت کو پیش نظر رکھے۔

جیسا کہ حنابلہ اور شیعہ کی رائے ہے، نو مسلموں پر تو فقہاء کا اتفاق ہے، تا کہ اسلام ان کے دلوں میں رچ بس جائے۔  
اب کچھ ایسی مثالیں لائی جاتی ہیں جو ہمارے زمانہ میں واقعی ہیں مولفہ قلوب کے احوال کے مناسب ہیں۔

**اول: مسلمانوں کو لاحق خطرات کا دفاع.....** جب کچھ غیر مسلمان اہمیت کی حامل جگہ میں ہوں جنہیں دشمنوں سے چھڑانا ممکن ہو اور وہ ممالک اسلامیہ کے ساتھ اپنا الحاق کر لیں تو انہیں تالیف قلب کے حصہ سے دینا جائز ہے تاکہ ممکنہ خطرات کا دفعیہ ہو اور اس میں اسلامی مصالح کی رعایت بھی ہے، چنانچہ فقہاء نے تصریح کی ہے کہ عطاء سے اگر جہاد کی خیر خواہی یا مسلمانوں کا دفاع ممکن ہو تو اس سے گریز نہیں کیا جائے گا، جیسے اسلامی ممالک کی سرحدوں پر رہنے والے، یا ان لوگوں کے شر کو روکنا مقصود ہو جیسے خوارج وغیرہ۔

**دوم: جہاد میں غیر مسلموں کی مدد لینا.....** جب جنگوں کے دوران مسلمانوں کو غیر مسلموں سے مدد لینے کی ضرورت پڑے مثلاً مسلمان کمزور ہو اور ان سے مدد لینے کی ضرورت پڑی یا فنی عسکری مہارت کی ضرورت پیش آئی یا کسی اور جنگی مقصد میں غیر مسلموں کی ضرورت پیش آئی تو زکوٰۃ کے اس حصہ کو یہاں صرف کرنا جائز ہے چونکہ یہاں ضرورت ہے مصلحت کا تقاضا ہے۔

**سوم: صدقات وغیرہ کی وصولی.....** جب صدقات وغیرہ ٹیکسز اور کسٹم وغیرہ کی وصولی دشوار ہو جائے اور بعض کفار کے ذریعے ان مددات کا لینا ممکن ہو تو کفار کو زکوٰۃ سے حصہ دینے میں کوئی چیز مانع نہیں چونکہ یہ حصہ دینے سے مسلمانوں کو دوسرے بہت سارے اموال کی وصولی کا راستہ ہموار ہوتا ہے جو اموال دشوار اور مایوس حالت تک پہنچ چکے ہوں۔ فقہاء نے تصریح کی ہے کہ جب کفار کو ٹیکس، زکوٰۃ وغیرہ کی وصولی پر قوت حاصل ہو اور ان مددات کی وصولی ڈرانے دھمکانے کے بغیر ممکن نہ ہو تو کفار جو وصولی کا ذریعہ بنیں انہیں یہ حصہ دینا جائز ہے۔

**چہارم: دعوت اسلام کی نشر و اشاعت اور ایسے وسائل کا قیام جو دعوت کا کام کریں.....** اس زمانے میں بیشتر اسلامی ممالک مثلاً افریقہ، انڈونیشیا وغیرہ میں بہت ساری این جی اور عیسائی تبلیغی مشن پر کام کر رہی ہیں، ان ممالک میں ایسے وسائل اور تنظیموں کا قیام ناگزیر ہو چکا ہے جو عیسائی تبلیغی مشن کا قلع قمع کر سکیں لہذا اس مقصد کے لئے زکوٰۃ کے اس حصہ کو صرف کیا جاسکتا ہے، جس طرح دعوت اسلام کو مختلف طریقوں سے پھیلانے میں زکوٰۃ کا مال صرف کرنا جائز ہے، برابر ہے کہ اس حصہ کا مال تبلیغی جماعت کو دیا جائے یا اسلامی تعارف پر مبنی چھوٹے چھوٹے پمفلٹس شائع کرنے پر صرف کیا جائے، چونکہ اس مصرف کا اصل ہدف ترغیب اسلام ہے اور عقیدہ اسلام کی پختگی ہے یہ ہدف مذکورہ امور سے پایا جاسکتا ہے۔

**پنجم: قدرتی آفات میں حصہ لینا.....** قدرتی آفات سے مراد زلزلے، سیلاب، قحط وغیرہ ہیں، چونکہ ان آفات کے مواقع پر عیسائی ممالک اپنے مشن بھیجتے ہیں اور عیسائی این جی اوز ہر طرح کی مادی اور غذائی ضروریات محتاجوں تک پہنچاتی ہیں، ہم مسلمان اس کام کے زیادہ حق دار ہیں چونکہ اسلام عمدہ اخلاق اور اعلیٰ فضائل کا مذہب ہے، اسلام تنگی اور سختی کے مواقع میں فراخی کا تصور پیش کرتا ہے چونکہ زکوٰۃ کا مقصد محتاجوں کی ضرورت پوری کرنا، مسلمانوں کی مدد کرنا اور اسلام کو تقویت پہنچانا ہے۔ لہذا مؤلفہ قلوب کے حصے کو اس مصرف میں خرچ کیا جاسکتا ہے۔

**ششم: غریب ممالک کے رؤساء اور پسماندہ اقوام کو اکسانا.....** یعنی مؤلفہ قلوب کا حصہ غریب ممالک کے رؤساء اور پسماندہ اقوام کو دے کر اسلام پر اکسایا جائے، جنگ زدہ قبائل اور خاندانوں کو اس مدد سے تحائف اور مالی معاونت اور دیگر ضروریات زندگی فراہم کی جائیں تاکہ ان کی دلگیری ہو، اسلام کی طرف راغب ہوں، یا ان کے شر سے بچنے کے لئے خرچ کیا جائے۔

جیسا کہ نبی کریم صلی اللہ علیہ وسلم نے رؤساء قریش اور عرب کے زعماء کے ساتھ کیا ہے، فقہاء نے تصریح کی ہے کہ اسلام کی امیر پر مولفہ



کے نظراء کو دیا جاسکتا ہے، چنانچہ ابو بکر صدیق رضی اللہ تعالیٰ عنہ نے حضرت عدی بن حاتم اور زبرقان بن بدر کو عطا کیا تھا، حالانکہ ان کی نیت اور اسلام صاف تھا مقصد یہ تھا تا کہ ان کے نظراء (ان جیسے دوسرے لوگ) انہیں دیکھ کر اسلام کی طرف راغب ہوں۔

ہفتم: ایمان کو تقویت پہنچانے کے لئے..... فقہاء نے تصریح کی ہے ان میں حنا بلہ بھی شامل ہیں کہ مؤلفہ قلوب کا حصہ قوت ایمان کو بڑھانے کی نیت سے مسلمان کو دیا جاسکتا ہے چنانچہ طبری نے کتاب التفسیر میں ابن عباس رضی اللہ عنہ کی روایت نقل کی ہے کہ "والمولفة قلوبہم" سے مراد وہ لوگ ہیں۔ جو رسول اللہ صلی اللہ علیہ وسلم کے پاس آتے تھے اور رسول اللہ صلی اللہ علیہ وسلم عطیات اور صدقات میں سے کچھ نہ کچھ انہیں عطا کرتے تھے، جب آپ انہیں عطا کرتے تو وہ کہتے: یہ بہت اچھا دین ہے اگر علاوہ ازیں اچھا نہ سمجھتے ہوں۔ ①

۳: جن لوگوں سے اسلام کی توقع ہو یا جن لوگوں کا معاشرتی ذہن سازی میں اثر و نفوذ ہوتا کہ دعوت اسلام کی راہیں ہموار ہو سکیں..... مؤلفہ قلوب کو مصارف زکوٰۃ میں شامل کرنے کا اصل ہدف اسلام کی نشر و اشاعت ہے اور نشر و اشاعت کا عمل ان لوگوں کے ذریعہ آسانی ہو سکتا ہے جو کمزور نفس کے مالک ہوں اور جنہیں مالی معاونت سے باسانی نرنے میں لایا جاسکتا ہے، چونکہ ایسے لوگ مال اور مادی نفع کے شوقین ہوتے ہیں، اس قسم کے لوگ کمزور اور پسماندہ معاشروں میں بکثرت ملتے ہیں جن کی آمدنی انتہائی قلیل ہوتی ہے۔ لہذا ایسے لوگوں کو اس حصہ سے دینا امر مستحسن ہے۔

لہذا جب کبھی ایسے لوگ معاشروں میں پائے جائیں جو دعوت اسلام کے لئے موزوں ہوں اور معاشروں میں ان کا اثر و رسوخ ہو تو آگے بڑھ کر ان کی مالی معاونت کی جائے اور یہ زکوٰۃ کے مال سے ہو، خواہ وہ لوگ بعض غیر مسلم حکومتوں کے معیار کے ہوں، یا کسی تنظیم اور ادارے کے ہوں، یا کسی قبیلہ اور خاندان کے ہوں یا عام معمول کے سماجی لوگ ہیں، یا خطباء ہوں، یا کاتب، اسی طرح کے دیگر افراد جن کا معاشرے میں اثر و رسوخ ہو اور دعوت حق اور توحید کی اشاعت بطریق احسن کر سکتے ہوں۔

فقہاء نے تصریح کی ہے جیسا کہ پہلے گذر چکا ہے انواع مؤلفہ میں سے وہ شخص بھی ہے جسے مضبوطی ایمان کے لئے مال دیا جائے یا اس جیسے لوگوں کو اسلام میں لانا مقصود ہو یا جہاد کی خیر خواہی مقصود ہو یا مسلمانوں کا دفاع کرنا مقصود ہو چنانچہ نبی کریم صلی اللہ علیہ وسلم نے ان لوگوں کو بھی زکوٰۃ سے حصہ دیا ہے جن کی نیت اسلام میں کمزور تھی تا کہ ان کی دلگیری ہو جائے اور اسلام پر ثابت قدم ہو جائیں۔ ②

۴: اس مصرف کی آڑ میں ایسے ادارے وجود میں لائے جائیں جو نو مسلموں کی رعایت کریں..... مزکی (مالک) کے لئے جائز ہے کہ وہ وکیل کو زکوٰۃ دے جو مستحقین میں سے بعض پر صرف کرے یا سب پر یا قرآن مجید میں بیان کردہ مصارف پر خرچ کرے البتہ مالک کو چاہئے وہ باتفاق العلماء علی الفور زکوٰۃ دے، اس معنی میں ایسے ادارے قائم کئے جائیں جن پر عالمین کا حصہ صرف کیا جائے اور ان اداروں کا کام یہ ہو کہ وہ ساری دنیا میں نو مسلموں کو تلاش کریں اور ان کی ہر طرح کی مالی، مادی، ثقافتی معاونت کی جائے اور ان نو مسلمین کو زکوٰۃ کے مال سے حصہ دیا جائے تا کہ وہ اسلام پر ثابت قدم ہو جائیں، ان کی حوصلہ افزائی ہو اور ان کی اقوام کے سامنے ان کی عزت افزائی ہو چونکہ اصل مقصد نو مسلم کی رعایت کرنا ہے۔

چنانچہ ابو عبید کہتے ہیں: جب کوئی قوم ایسی ہو کہ اس کا یہی حال ہو اور مال امداد سے اسلام میں ان کی رغبت ہو جبکہ ان کے ارتداد اور جنگ سے اسلام کو ضرر کا خطرہ ہو چونکہ ان لوگوں کے پاس قوت اور دفاعی صلاحیت ہو، اگر امام انہیں صدقات میں سے کچھ نہ کچھ دینا بہتر سمجھتا ہو تو تین اصول کی بناء پر دے سکتا ہے۔



۱..... کتاب اور سنت کو بنیاد بنا کر۔

۲..... بقیہ مال مسلمانوں پر صرف کیا جائے۔

۳..... یہ کہ امام ان سے ماپوس نہ ہو اور اسلام میں اچھی خاصی رغب رکھتے ہوں۔ ①

سید رشید رضا کہتے ہیں: افضل یہ ہے کہ جو لوگ دشمن ممالک کی سرحدوں میں قیام پذیر ہوں ہمارے زمانہ میں ان کی دلگیری کی جائے، یوں ان مسلمانوں کو دیکھ کر ان کے پڑوسی کفار ان سے مانوس ہوں گے اور مسلمانوں کی حمایت کریں گے یا مسلمانوں کا دین اختیار کر لیں گے، ہم دیکھتے ہیں کہ غیر مسلم استعماری قوتوں سے بھی مسلمانوں کو غلام بنانا چاہتے ہیں اور مسلمانوں کو اسلام سے دست کش کرنا چاہتے ہیں اس غرض کے لئے وہ (کفار) مسلمانوں کی تالیف قلب کے لئے اپنی حکومتوں کا اچھا خاصا مال صرف کرتے ہیں، چنانچہ اس کا اثر یہ ہوتا ہے کہ بہت سارے مسلمان نصرانیت سے الفت کرنے لگتے ہیں اور نصرانیت کو اسلام دشمن نہیں سمجھتے، غیر مسلم بعض مسلمانوں کی دلگیری اس لئے بھی کرتے ہیں کہ وہ ان کی حمایت کریں۔ اور پھر اسلامی وحدت اور اسلامی ریاستیں ان کا کچھ نہیں بگاڑ سکتیں جیسے جزیرہ عرب کے بہت سارے امراء اور سلاطین پر غیر مسلموں نے اپنی حمایت کی چادریں تان دی ہیں۔ کیا غیر مسلموں سے زیادہ مسلمان اس حکمت عملی کے حقدار نہیں؟ ②

۵: بعض غیر اسلامی حکومتوں اور غیر اسلامی ریاستوں کی دل گیری اور ان ریاستوں کی دلگیری جو غیر ملکی اسلامی برادری پر مشتمل ہیں تاکہ امن متحقق ہو، یا بعض غیر اسلامی ممالک جو اسلامی شریعت کے قیام میں متعارض ہوں:

اسلام اور مسلمانوں کے فروغ کے لئے کوئی امر بھی ہو وہ شرعاً مطلوب ہے، خواہ اس امر کا تعلق اسلام کو دین بنانے سے ہو یا مسلمانوں کے حقوق کے تحفظ سے ہو، یا مسلمانوں کے امن عامہ سے ہو یا مسلمانوں کے تشخص سے ہو، یا اسلامی دعوت کی نشر و اشاعت کے مصالح سے ہو، مساجد، مراکز اسلامیہ، ایسے وسائل کا قیام جو تعلیم قرآن کو ممکن بنا سکیں، اسلامی تربیت کو فروغ دیں، مسلمان نوجوان لڑکوں اور لڑکیوں کی حفاظت و نگرانی، نوجوانان اسلام کو ممکنہ خطرات سے باخبر رکھنا، اسلامی اقدار و روایات کا موثر پہلو اور غیر مسلم اقوام کی روایات و اقدار سے گریز وغیرہ ہمارے امور ہیں جو شرعاً مطلوب ہیں۔

اسی لئے اس مصرف میں مال خرچ کرنا مشروع ہوا ہے، اسی طرح بعض غیر اسلامی ممالک اور غیر اسلامی حکومتوں کو اس مال سے عطا کرنا تاکہ ان کے ہاں آباد اسلامی برادری کی نگرانی اور حفاظت کا سامان ہو سکے اور انہیں امن و امان کی صورت میسر رہے، وہ باسانی شعائر اسلام کو بجالا سکیں، تاکہ ان کے ناموں میں اسلامی رنگ باقی رہے، اور آپس کے معاملات مثلاً شادی بیاہ، طلاق، قسم اٹھانا، منتیں اور نذریں ماننا وغیرہ کے تمام تر فیصلہ جات وہ شریعت اسلامیہ کے مطابق کر سکیں۔

جس طرح غیر اسلامی ممالک میں مسلمانوں کے لئے معاونت پیش کرنا مشروع ہے تاکہ مسلمان غیر اسلامی سر زمین میں اسلام کی اس اسی چیزوں کا احیاء کر سکیں جیسے مساجد کا بنانا، اسلامی مراکز کا بنانا اور اسلامی مدارس کا بنانا وغیرہ۔ اس میں ایک اہم نکتہ یہ بھی ہے کہ اس سے مسلمان خود اپنی نگرانی اور حفاظت کر سکتے ہیں اپنے آپ کو ضائع ہونے سے بچا سکتے ہیں اور اپنے آپ کو اسلامی رنگ میں رنگ سکتے ہیں۔ اسلامی نشان، علامت اور لیبل کی حفاظت اور اسلامی عقیدہ کی حفاظت کر سکتے ہیں۔

اس وقت غیر مسلم ممالک مثلاً امریکا اور یورپ وغیرہ میں آباد مسلم برادری کو درپیش خطرات میں سے اہم خطرہ نئی نسل (دوسری پود) جن

کی غیر اسلامی ممالک میں تربیت ہو رہی ہے یا وہیں پلے بڑھے ہیں ان کے اسلامی رنگ کا رو بہ زوال ہونا ہے، رہی بات نئی نسل کے آباؤ اجداد کی جو اسلامی ممالک سے ہجرت کر کے وہاں پہنچے اور وہ مغرب کی پہلی پودے (یعنی مسلمانوں کی) ان پر اسلامی رنگ غالب رہا ہے وہ کسی حد تک اسلامی تہذیب و اسلامی اقدار و روایات کی پاسداری کرتے ہیں ان میں دینداری، اخلاق و عادات عربی زبان خصوصاً ان کے کلام اور خط و کتابت میں عربی ادب کا گہرا رنگ رہا ہے، لہذا نئی نسل جو حد شباب تک پہنچ چکی ہے یا پہنچنے والی ہے ان کی تعلیم و تربیت اور اسلامی تہذیب کا ان میں شعور بیدار کرنا ضروری ہے، اس کے لئے تالیف قلب کے مصرف میں سے زکوٰۃ کا مال خرچ کر کے مساجد، مراکز اور مدارس بنائے جائیں جو اسلام میں اساسی کردار کے حامل ذرائع ہیں یقیناً یہ امر مستحسن ہے، اور دور رس نتائج کا حامل ہے۔

۶: قدرتی آفات میں عطیات میں مؤلفہ قلوب کے حصہ میں باہمی شرکت..... قدرتی آفات مثلاً زلزلے، سیلاب اور قحط وغیرہا جو بعض غیر اسلامی ممالک میں پیش آتی ہیں ان کے لئے اجتماعی طور پر دیئے گئے عطیات میں مؤلفہ قلوب کے حصے کا مال دیا جائے یا نہیں؟

چنانچہ مختلف اسلامی ممالک میں آباد مسلمانوں کا آپس میں باہمی ربط و تعلق قابل ستائش امر ہے جسے شرعی سیاست و حکمت میں اچھائی کی نظر سے دیکھا جاتا ہے، چونکہ باہمی تعلق سے اسلامی مصالح اور مفادات کو فروغ ملتا ہے، جبکہ تعلقات کی خرابی اور بے یقینی مسلمانوں کے مفادات کے لئے مضر ہے، خصوصاً کمزوری اور ضعف کی حالت میں اور عصر حاضر کے سنگین حالات میں خرابی تعلقات نہایت ضرر رساں ہے۔ جبکہ اس وقت مسلمانوں کا اجتماعی ہدف ”جہاد فی الاسلام“ ہے اس کا تمام تر منشاء اور دار و مدار مضبوط اور خوش کن تعلقات پر ہے، تبھی مطلوبہ حالات اور مسلمانوں کے اجتماعی مفادات معرض وجود میں آسکتے ہیں، لہذا بروہ وسیلہ اور ذریعہ جو ان تعلقات کے لئے مدد و معاون ہو وہ شرعاً جائز ہے۔

جہاں تک فریضہ زکوٰۃ پر ہم نظر کرتے ہیں تو معلوم ہوتا ہے کہ یہ صلہ رحمی کا مضبوط کڑا ہے، محتاج مسلمانوں کے احوال سنوارنے کا اہم ترین ذریعہ ہے، ان سے مسلمانوں کے درمیان باہمی کفالت کی اہم سہولت وجود میں آتی ہے، یہ بھی معلوم ہوتا ہے کہ زکوٰۃ عبادت کے رنگ میں رنگا ہوا اسلامی فریضہ ہے، اسے محدود چند اصناف اور مصارف میں بند کیا گیا ہے جن پر قرآن حکیم کی مہر ثبت ہے، لہذا اس تقریر کے پیش نظر غیر مسلم اقوام کو آفات میں زکوٰۃ کے اموال میں سے دینا درست نہیں۔

البتہ زکوٰۃ سے ہٹ کر مسلمانوں کے عام اموال سے بطور عطیہ غیر مسلموں کو دینے میں کوئی حرج نہیں اور اس میں شرعاً کوئی مانع نہیں، تاکہ ان کے شر سے مسلمان محفوظ رہیں اور وہ خیر و بھلائی کی طرف مائل ہوں، جیسا کہ مسلمانوں نے تصریح کی ہے، لہذا عطیات و تبرعات میں سے مشکل گھڑی قدرتی آفات مثلاً زلزلے، سیلاب وغیرہ میں غیر مسلموں کو دینا جائز ہے، اس میں بچاؤ اور سد ذرائع کا سامان بھی ہے، چنانچہ بعض شافعیہ نے بیت المال سے بعض کفار کو عطا کرنے کی اجازت دی ہے تاکہ ان کی دلگیری ہو جائے اور وہ مال مال غنیمت کے خمس کا پانچواں حصہ ہے چونکہ یہ حصہ مفادات عامہ کے لئے مختص ہوتا ہے اور آفات کا ایریا بھی اسی زمرے میں آتا ہے۔

شافعیہ کے علاوہ بقیہ فقہاء جو تالیف قلب کے لئے کفار کو زکوٰۃ دینا جائز قرار دیتے ہیں۔

ان کا قول قدرتی آفات کے احوال پر منطبق نہیں ہوگا یہ فقہاء چاہتے ہیں کہ تالیف قلب دخول اسلام کا غالب سبب بن رہی ہو، چنانچہ قتادہ رحمۃ اللہ علیہ کہتے ہیں: مؤلفہ قلوب گنوار اور غیر گنوار ہوتے تھے نبی کریم صلی اللہ علیہ وسلم عطیہ کے ذریعہ ان کی دلگیری کرتے تھے تاکہ ایمان لے آئیں۔ ① جبکہ قدرتی آفات کے احوال میں غیر مسلموں کی دلگیری سے ان کا دخول فی الاسلام بعید ہے، لہذا زکوٰۃ کا مال کفار کو ان احوال میں دینا جائز نہیں۔



زکوٰۃ سے ہٹ کر دیگر تبرعات اور عطیات انسانی ہمدردی کے پیش نظر کفار کو ان مشکل حالات میں دینے میں کوئی مضائقہ نہیں، چونکہ بہترین حکمت عملی اور اعلیٰ پالیسی شعور انسانی سے منسلک جذبات، انسانی معاشرہ کے افراد کے لئے ہمدردی کے محتاج ہیں چونکہ انسانی بھائی چارہ اسی کا متقاضی ہے، اس لئے کہ ساری مخلوق اللہ تعالیٰ کا عیال ہے، دوسری وجہ یہ بھی ہے کہ دین اسلام تمام جہانوں کے لئے رحمت کا دین ہے۔

۷: مؤلفہ قلوب کے حصہ کو ان داعی امور میں صرف کرنا جو اسلام اور مسلمانوں کے تحسین نظریہ کا باعث ہوں (یعنی ایسے امور جو مسلمانوں کی اچھائی اور خوبی کو ظاہر کرتے ہوں)۔

آج کل ہم تقریباً سارے عالم میں داعی اور اعلیٰ اسالیب سے بہت زیادہ متاثر ہوتے ہیں (یعنی میڈیا، الیکٹرانک میڈیا اور پرنٹ میڈیا) جن میں سرفہرست مشہور مصنفین کے مضامین، روزنامے، اخبارات، عام شائع ہونے والی مجلات اور رسائل وغیرہ، اس لئے ہمارے اوپر لازم ہے کہ ہم عصر حاضر سے ہم آہنگ رہیں اور اس کے ایجابی اور سلبی پہلوؤں سے آگاہ ہوں، جو افکار، نظریے، مبادیات، شخصی اخلاقی قدریں، اجتماعی اخلاقی قدریں، انسانی اور مادی قدریں عمدہ اور اسلام سے ہم آہنگ ہوں انہیں پیش کریں اور ہر وہ سوچ اور نظریہ جو ہماری شریعت کے منافی اور متضاد ہو، ہم اس کے برسر پیکار ہو جائیں، اسی طرح جو رسومات، اخلاق، عادات اور سازشیں جنم لیں ہم ان کا سدباب کریں، چونکہ میڈیا کے ذریعے شریعت مطہرہ پر طرح طرح کے افتراء، تہمتیں شبہات اور تاویلات باطلہ ٹھونکی جاتی ہیں، لہذا انہی کے اسلوب میں ان کا جواب ہمارے اوپر لازمی ہے۔

ایجابی اور سلبی دونوں حالتوں میں تحریک جہاد ہمارے اوپر واجب ہے اور دین اس کا تقاضا کرتا ہے۔ چنانچہ امام احمد، ابو داؤد، نسائی، ابن حبان اور حاکم نے حضرت انس بن مالک رضی اللہ عنہ سے روایت نقل کی ہے کہ نبی کریم صلی اللہ علیہ وسلم نے فرمایا: ”مشرکین کے ساتھ اپنے اموال، اپنی جانوں اور اپنی زبانوں سے جہاد کرو۔“

مسلمانوں کو تبرعات اور عطیات میں بڑھ چڑھ کر حصہ لینا چاہئے اور اس میں کوئی چیز رکاوٹ نہیں بننی چاہئے، اور یہ عطیات ”فی سبیل اللہ“ یا ”مؤلفہ قلوب“ کے حصوں سے ہوں جو اہل قلم اور خطباء کو دیا جائے تاکہ اسلام اور مسلمانوں کی خوبیوں کو منظر عام پر لایا جائے، شریعت کی حکمت، اسلام کا دفاع، مسلمانوں کے ذاتی اور اجتماعی مسائل اور عائلی سطح پر لگائے گئے الزامات اور تہمتیں، شبہات کا خاتمہ، مخالفت تحریکات کا سدباب، فکری جنگیں، بیہودہ تہذیب اور اس طرح کے کئی عناصر کی وضاحت ضروری ہے، پہلے واضح ہو چکا ہے کہ علامہ طبری رحمۃ اللہ علیہ نے تقویت اسلام کے لئے مؤلفہ قلوب کے حصہ کو صرف کرنا جائز قرار دیا ہے۔

شرعی اعتبار سے اچھا کام ہے کہ مسلمانوں کے اموال سے دعوتی اور اطلاعاتی ذرائع کے لئے بیت المال سے صرف کیا جائے، چونکہ یہ وسائل مفادات عامہ کا سبب بنتے ہیں۔

خلاصہ..... زکوٰۃ کے اموال خواہ جس مصرف میں بھی صرف کرنے ہوں حاکم یا سلطان کو چاہئے کہ دانشور علماء سے مشورہ لے اور پھر اموال صرف کرے، اگر حکومتوں نے اس محکمہ سے بے اعتنائی کر رکھی ہو تو غیر سرکاری تنظیمیں اور ادارے جو اسلامی ہوں وہ اس محکمہ کا احیاء کریں، زکوٰۃ کے اموال جمع کریں اور ان کی شرعی تقسیم کا انتظام کریں، غیر مسلمانوں کی مختلف طریقوں سے دلگیری کریں، تاکہ اسلام کا دفاع کر سکیں اور اسلام کی نشر و اشاعت کر سکیں اور نو مسلم افراد کے اموال کی دیکھ بھال کا سامان ہو سکے۔

۲: زکوٰۃ کا مصرف ”فی الرقاب“..... فریضہ زکوٰۃ کو اسلام میں زبردست اہمیت اور شان حاصل ہے، زکوٰۃ دائماً فریضہ نماز کے ساتھ مقترن ہو کر آئی ہے تاکہ اللہ تعالیٰ کے ساتھ نماز کے ذریعے تعلق بحال رہے اور مسلمان معاشرے کا آپس میں تعلق زکوٰۃ سے رہے۔



زکوٰۃ کی ادائیگی کا ہدف اور منشاء اس وقت تک متحقق نہیں ہو سکتا جب تک مزکی زکوٰۃ کو اللہ تعالیٰ کے حکم کے مطابق نہ صرف کرے۔ چنانچہ اللہ تعالیٰ کا حکم اس آیت میں ہے:

إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَبْدَانِ عَلَيْهَا وَالْمَوْلُفَّةُ قُلُوبُهُمْ وَفِي الرِّقَابِ وَالْغَرْمِينِ

وَفِي سَبِيلِ اللَّهِ وَابْنِ السَّبِيلِ ۗ فَرِيضَةً مِّنَ اللَّهِ ۗ وَاللَّهُ عَلِيمٌ حَكِيمٌ ﴿۹۰﴾ التوبہ: ۶۰/۹

وَفِي الرِّقَابِ آیت میں پانچویں نمبر کا مصرف ہے، اس پر اجمالی گفتگو پہلے ہو چکی ہے لیکن اس کے مخفی گوشوں پر روشنی ڈالنا ابھی

باقی ہے۔

غضب یہ ہے کہ عصر حاضر میں اسلامی ممالک میں مصارف کی صرف چار انواع پائی جاتی ہیں، فقیر، مسکین، مقروض اور مسافر اب جبکہ سلسلہ غلامی کا دنیا میں خاتمہ ہو چکا ہے لہذا حالات کا تقاضا یہ ہے کہ زکوٰۃ کا مال ان لوگوں پر صرف کیا جائے جنہیں اسلامی اقوام غلام بنا لیتی ہیں، اسی طرح مختلف استعماری اشکال میں مسلمانوں کی جان بخشی، سب سے ہم نوآبادیاتی طوفان ہے، دشمن کی جیلوں سے مسلمان قیدیوں کی مدد، مظلوم قیدیوں کو چھڑانے اور مختلف انسانی حقوق کے احیاء میں اس مصرف کا حصہ صرف کیا جائے۔ جیسا کہ اسرائیل کے یہود فلسطینی قوم کو غلام بنائے ہوئے ہیں انہیں بے جا طور پر جیلوں اور قید خانوں میں ٹھونس رکھا ہے اس پر مستزاد یہ کہ اسرائیلیوں نے بڑے ممالک کے باہمی تعاون سے ایسا کیا ہے، لہذا فلسطینی قیدیوں میں حصہ صرف کرنے میں کوئی مانع نہیں۔

بحث کا خاکہ: ۱..... ”وَفِي الرِّقَابِ“ کا معنی۔

۲..... عصر حاضر میں غلامی کا خاتمہ۔

۳..... مختلف اسلامی ادوار میں اس مصرف کا غیر مکاتیبین میں صرف کرنے پر تاریخی سوابق۔

۴..... اس زمانہ میں ”فی الرقاب“ کے مصرف میں ”قیدی چھڑانے“ کا مصرف شامل ہو سکتا ہے؟ فی الرقاب کے حصہ میں فقہی مذاہب۔

۵..... مکاتب کی اعانت کے متعلق غلامی سے اپنے آپ کو آزاد کرانے میں اس مصرف کی اصلی تطبیق۔

۶..... وہ مسلمان اقوام جو کافر حکومتوں کی ظلم کی چکی تلے پس رہی ہیں کیا انہیں اس مصرف کا حصہ دیا جاسکتا ہے تاکہ وہ اپنے آپ کو ظالموں سے نجات دلا سکیں؟

فی الرقاب کا معنی..... رقاب کا ظاہری کلمہ عموم معنی کا مقتضی ہے یعنی اس میں انسانی جان کو غلامی سے آزاد کرنا، انسان کو غلامی کی قید سے چھڑانا، مکاتب کی صورت میں گردنوں کا چھڑانا قید و بند سے رہائی دلانا وغیرہ معانی شامل ہیں، زجاج ”وَفِي الرِّقَابِ“ کے متعلق کہتے ہیں اس میں حذف اور تقدیری عبارت یہ ہے ”وفی فك الرقاب“ یعنی گردنیں چھڑانے میں۔

چنانچہ آیت کریمہ پر غور کیا جائے تو معلوم ہوتا ہے کہ اول کی چار اصناف کو لازم کے ساتھ تعبیر کیا ہے۔ چنانچہ فرمان ہوا:

انما الصدقات للفقراء والمساكين والعاملین علیہا والمولفة قلوبہم

جبکہ دوسری چار اصناف کو ”فی“ کے ساتھ تعبیر کیا ہے۔ چنانچہ فرمان ہوا:

وفی الرقاب والغارمین وفی سبیل اللہ وابن السبیل

وجہ فرق یہ ہے کہ خیر کی چار اصناف زکوٰۃ کا زیادہ استحقاق رکھتی ہیں، چونکہ ”فی“ طرف کے لئے ہے، لہذا تشبیہ کی گئی ہے کہ ان چار اصناف میں خصوصیت کے ساتھ صدقات وضع کئے جائیں، اس طرح گردنیں چھڑانے اور انہیں خلاصی دلوانے میں زکوٰۃ کا مال خرچ کیا جائے، یہی حالت ”فی سبیل اللہ“ کے مصرف کی ہے کہ امت کی سر بلندی جہاد کے ذریعہ ہو، اسی طرح ”ابن السبیل“ کہ ہم مسافر

کو افلاس سے بچائیں اور دوران سفر اس کو منقطع ہو جانے سے بچائیں۔ ①

بجیرمی شافعی کہتے ہیں: اللہ تعالیٰ نے آیت کریم میں چار اصناف کی طرف لام کے ذریعہ صدقات کی اضافت کی ہے، جبکہ دوسرے چار مصارف کی طرف صدقات کی نسبت ”فی“ ظرفیہ کے ساتھ کی گئی ہے، پچھلے چار مصارف کو ”فی“ کے ساتھ لانے کا مقصد یہ ہے کہ جب زکوٰۃ مال خرچ کرنے کے لئے یہ مصارف دستیاب نہ ہوں پہلے مصارف کی طرف رجوع کیا جائے گا۔ ②

امام رازی رحمۃ اللہ علیہ اپنی تفسیر میں لکھتے ہیں: جب اللہ تعالیٰ نے حرف لام کے ساتھ چار مصارف کا ذکر کیا پھر ”لام“ کو ”فی“ سے بدل دیا، اور فرمایا ”وَفِي الرَّقَابِ“ یہ فرق فائدہ سے خالی نہیں، اس فائدے کا بیان یہ ہے کہ پہلی چار اصناف کو صدقات سے ان کا حصہ دیا جائے گا حتیٰ کہ وہ جیسے چاہیں صدقہ کے مال میں تصرف کریں، اور رہی بات ”وَفِي الرَّقَابِ“ کی سوان کا حصہ غلامی سے چھڑانے کے لئے لگایا جائے گا اور براہ راست غلاموں کو نہیں دیا جائے گا، یعنی غلاموں کی طرف سے یہ حصہ ادا کیا جائے گا، اسی طرح ”فِي الْغَارِمِينَ“ کے مصرف کے لئے ان کے قرضے ادا کئے جائیں، مجاہدین کا حصہ ان کے ضروری ساز و سامان کے لئے صرف کیا جائے گا جس کی انہیں جہاد میں ضرورت پیش آئے، حاصل یہ ہے کہ پہلی چار اصناف کو ہاتھوں ہاتھ مال دیا جائے گا جیسے چاہیں مال میں تصرف کریں، جبکہ پچھلے چار مصارف کے مستحقین کو دست بدست مال نہیں دیا جائے گا بلکہ وہ مناسب ضرورت کے مواقع جن کی انہیں حاجت پیش آئے ان میں صرف کیا جائے گا چونکہ انہی ضروریات کے مواقع کی وجہ سے وہ مستحق ٹھہرتے ہیں بالفاظ دیگر پچھلے چار مصارف میں تملیک شرط نہیں۔ ③

اکثر علماء کا موقف..... اکثر علماء کا موقف ہے کہ ”وَفِي الرَّقَابِ“ سے مراد مکاتبین ہیں۔ یعنی وہ مسلمان غلام جو اپنے آپ کو غلامی سے آزاد کرنے کے لئے بدل کتابت نہ پاتے ہوں اگرچہ وہ کمانے پر قادر ہوں تب بھی انہیں زکوٰۃ کا مال دینا جائز ہے، چونکہ ”فك رقبہ“ یعنی گردن چھڑانے کا معنی بھی مراد لیا جاسکتا ہے جب غلام مکاتب ہو، اگر لڑا غلام زکوٰۃ کی رقم سے خریدا گیا تو زکوٰۃ کا مال غلام کو نہیں دیا گیا بلکہ اس کا آقا کو دیا گیا اور تملیک جو زکوٰۃ کا اہم رکن ہے اس صورت میں متحقق نہیں ہوگا، چنانچہ اس موقف کی تائید سورۃ نور کی آیت نمبر ۳۳ سے بھی ہوتا ہے۔

وَأَتَوْهُمْ مِّن مَّالِ اللَّهِ الَّذِي آتَاكُمْ

مکاتبین کو اس مال سے دو جو اللہ نے تمہیں عطا کیا ہے۔ نیز ابن عباس رضی اللہ تعالیٰ عنہ نے ”وَفِي الرَّقَابِ“ کی تفسیر مکاتبین سے کی ہے۔

جبکہ امام مالک اور امام احمد رحمہ اللہ علیہ کی رائے ہے کہ زکوٰۃ کے مال سے لڑا غلام خرید کر آزاد کیا جائے، چونکہ قرآن میں جہاں بھی ”رقبہ“ کا لفظ آیا ہے اس سے غلام (غیر مکاتب) کو آزاد کرنا مراد ہوتا ہے۔

چنانچہ عتق اور تحریر (آزادی) کا تصور صرف لڑے غلام ہی میں ہو سکتا ہے۔ جیسا کہ کفارات میں ہوتا ہے۔

مکاتب کو مال دینے کی شرط..... مکاتب کو زکوٰۃ کا مال دینے کی شرط یہ ہے کہ وہ مسلمان ہو، محتاج ہو جیسا کہ پہلے گذر چکا ہے۔ چنانچہ غلاموں کو آزاد کرنے کا مصرف آزادی پر واضح دلیل ہے، یہ بھی حکمت خداوندی ہے کہ قرآن مجید میں تحریر اور عتق (آزادی) پر نص وارد ہوئی ہے جبکہ رقیق (غلامی) پر نص وارد نہیں ہوئی۔ چونکہ اسلام دنیا میں وہ پہلا نمائندہ ہے جس نے انسانیت کو غلامی سے چھڑانے کی آواز بلند کی۔

چونکہ اسلام نے آزادی کے بہت سارے مواقع متعین کئے اور انسانوں کو آزادی غلاموں کی ترغیب دی، لہذا ماضی کے واقعات کو سامنے

①..... الکشاف ۱۹۸/۲ طبع طہران۔ ② بجیرمی علی الخطیب ۳۱۳/۲۔ ③ تفسیر کبیر ۱۱۵/۱۶ المجلد ۸۔



رکھ کر مصلحت یہ تقاضا کرتی ہے کہ قیدی بھی غلام کے معنی میں ہے، لہذا معاملہ بالمثل کے قاعدہ سے یہ جائز معلوم ہوتا ہے کہ قیدیوں کو چھڑانے میں "وَفِي الزَّيْتَابِ" کے حصہ کا مال صرف کیا جاسکتا ہے، چونکہ یہ معقول نہیں کہ کبھی مسلمان قیدیوں کو غلام بنائیں گے اور پھر انہیں آزاد کیا جائے گا، جبکہ دشمن قومیں مسلمانوں کو قید کر کے ایک طرح سے غلام بنا لیتی ہیں۔

عصر حاضر میں غلامی کی عدم دستیابی..... قدیم اقوام، فلاسفہ، اہل کتاب یہود و نصاریٰ کے نزدیک غلامی مشروع تھی، تاریخ میں سب سے پہلے رومیوں نے انسانوں کو غلام بنانے کا رواج ڈالا، چنانچہ رومیوں نے مغلوب اقوام کو زیر کیا اور غلام بنا لیا ان کے ہاں غلام بنانے کے مختلف طریقے تھے۔

غلام تجارت اور زراعت کا اہم محرک اور سرمایہ سمجھا جاتا تھا اور اجتماعی معاشرہ میں اقوام کا اقتصادی و معاشی دار و مدار غلامی پر تھا۔ اہل اسلام کے مجتہدین دنیا میں عالمی سطح پر غلامی کے خاتمہ کے قائل ہیں، حتیٰ کہ دعوت اسلام نفوس کے مانوس ہونے پر گڑ بڑ کا شکار نہیں ہوتی، یوں یہ بھی انکار نہیں کہ غلامی سے لوگوں میں جھگڑے اور فساد بڑھ جائیں گے معاشرہ میں فقر و فاقہ کا اضافہ ہو جائے گا، اس وقت غلاموں کے جرائم ان کی آزادی سے پہلے افزودہ تر ہو جائیں گے۔

انسان اور شریعت اسلام میں اصل حریت ہے اور اسلام حریت پر اکساتا ہے اور اس کی حمایت کرتا ہے، اسلام بتدریج سلسلہ غلامی کے ازالہ کی تدبیر کرتا رہا اور ایسے اسباب اسلام نے پیدا کئے جو غلامی کو نمٹانے کے لئے مدد و معاون ہیں، قیدیوں کو غلام بنانے کے سوا ایسے تمام دروازے اسلام بند کرنا چاہتا ہے جو ناجائز غلامی کا سبب بنیں جیسے دشمن کے دفاع کے لئے عادلانہ جنگ، دوسری اقوام کے ساتھ صلح اور معاہدہ کے ذریعے توازن برقرار رکھا، معاملہ بالمثل، البتہ وراثت میں ملنے والی غلامی کو اسلام بحال رکھتا ہے، پھر اسلام نے غلامی کے خاتمہ کے لئے بے شمار دروازے کھولے اور غلاموں کو آزاد کرنے کی اسلام نے ترغیب دی، اور آزادی غلاموں کو عند اللہ محض قربت اور نیکی کا ذریعہ بنایا بعض ایسے سنگین جرائم جیسے قتل، قسم توڑنا بیوی سے ظہار کرنا وغیرہ جرائم میں کفارہ اور جرمانہ کے طور پر آزادی غلاموں کو لازمی قرار دیا۔ قیدیوں کو رہائی کو یا تو محض احسان مندی یعنی بغیر کسی بدلہ کے آزادی و رہائی قرار دیا یہ لے کر انہیں آزاد کرنے کا حکم دیا، غلاموں کے ساتھ اچھائی کرنے کا حکم دیا، حتیٰ کہ زکوٰۃ ایک حصہ غلاموں کو آزادی دلانے کے لئے مخصوص کیا۔

اسلام رقیقیت اور غلامی کے خاتمہ کو بنظر احسان دیکھتا ہے، اسلام اس کی حمایت کرتا ہے تبھی اسلام نے خاتمہ کے لئے ایسے مواقع روشن کرائے جو بتدریج خاتمہ اور انقضاء تک پہنچاتے ہیں جبکہ بین الاقوامی سطح پر غلامی کو ممنوع قرار دینے میں ایک دم فیصلہ کیا گیا جو عقل و شرع کی حکمت کے خلاف ہے۔

یہ تفصیل ایک واضح حقیقت کے اثبات کی طرف لے جاتی ہے کہ اسلام عالم دنیا سے رقیقیت کے خاتمہ پر معارضہ نہیں کرنا چاہتا بلکہ اسلام تو آزادی غلاموں پر اکساتا ہے، غلامی کے موارد اور اسباب کا استیصال کرنا چاہتا ہے، چونکہ یہ بات عیاں ہے کہ آزاد انسان کو سرے سے غلام بنانا جائز ہی نہیں، اسلام غلاموں کی تجارت کی حوصلہ شکنی کرتا ہے، اسلام وسطیٰ افریقہ کے غلامی کے جملہ سلاسل اور ان کے معاملہ کو حرام قرار دیتا ہے، اسلام فردی اور جماعتی غلامی کی شکل اختیار کرنے والی اقوام کو کسی حال میں اپنے حالت پر برقرار نہیں دیکھنا چاہتا، جس طرح امریکا اور برطانیہ میں نسلی تعصب جو گورے اور کالے کی بنیاد پر کھڑا کیا جاتا ہے اسلام سختی سے اس کی بھی سختی کرتا ہے۔

زمانہ وسطیٰ میں بھی غلاموں کا نظام معمول رہا ہے پھر زمانہ وسطیٰ کے بعد بھی جاری رہا حتیٰ کہ یورپی ممالک نے غلاموں کی عام طور پر تجارت کو ۱۸۱۵ء میں ممنوع قرار دیا، اس طرح کے اس تاریخ کے بعد اور بھی بہت سارے معاہدے ہوئے حتیٰ کہ آخری معاہدہ جنیوا معاہدہ ہے جو ۱۹۰۶ء میں کیا گیا، جنیوا معاہدہ کے مطابق غلام بنانا، غلاموں کی تجارت اور غلامی جیسے حالات پیدا کرنا عالمی سطح پر ممنوع قرار



۳: عہد اسلامی میں اس مصرف کو غیر مکاتبین میں استعمال کرنے کی کچھ مثالیں..... اسلام نے غلام آزاد کرنے کی عام ترغیب دی ہے اور آخرت کی نجات کا اہم ترین سبب اور وسیلہ بنایا ہے چنانچہ فرمان باری تعالیٰ ہے:

فَلَا اقْتَحَمَ الْعَقَبَةَ ① وَ مَا أَدْرَاكَ مَا الْعَقَبَةُ ② فَكُ رَقَبَةً ③ البلد ۹۰/۱۱-۱۳

پھر بھی وہ اس گھاٹی میں داخل نہیں ہو سکا اور تمہیں کیا معلوم وہ گھاٹی کیا ہے، وہ کسی گردن کا چھڑانا ہے۔

ابن عباس رضی اللہ تعالیٰ عنہ کی روایت ہے کہ رسول کریم صلی اللہ علیہ وسلم نے فرمایا: جو شخص کسی مومن (غلام) کو دنیا میں آزاد کرتا ہے اللہ تعالیٰ اس مومن کے ہر عضو کے بدلہ میں آزاد کرنے والے کے ہر عضو کو دوزخ سے آزاد کرتا ہے۔ ④

آپ صلی اللہ علیہ وسلم کی ترغیب پر صحابہ کرام نے بڑھ چڑھ کر غلاموں کو آزاد کیا، مثلاً حضرت ابو بکر صدیق رضی اللہ تعالیٰ عنہ نے کمزور مسلمان جنہیں قریش کے روساء سخت اذیتیں دیتے تھے خرید کر آزاد کئے جیسے حضرت بلال حبشی رضی اللہ عنہ، اسی طرح حضرت عبداللہ بن عمر رضی اللہ تعالیٰ عنہ نے اس وقت وفات پائی جب ایک ہزار غلاموں کو آزاد کر چکے۔

مسلمانوں کے بہت سارے خلفاء نے ”فی الرقاب“ کے مصرف کو غیر مکاتب غلاموں کو آزاد کرنے میں استعمال کیا، جیسا کہ حضرت عمر بن عبدالعزیز رحمۃ اللہ علیہ کے عہد میں ایسے واقعات پیش آئے، چنانچہ یحییٰ بن سعید کہتے ہیں کہ حضرت عمر بن عبدالعزیز رحمۃ اللہ علیہ نے مجھے افریقا کے صدقات کی وصولی کے لئے بھیجا چنانچہ میں نے لوگوں سے بھر پور صدقات وصول کئے، پھر جب انہی کے فقراء کو دینے کی نوبت آئی تو مجھے کوئی لینے والا فقیر نہ ملا چونکہ حضرت عمر بن عبدالعزیز رحمۃ اللہ علیہ نے لوگوں کی معاشی حالت زبردست بڑھادی تھی، میں نے صدقات کی رقم سے غلام خرید کر آزاد کئے اور ان کا حق و لاء مسلمانوں کو دیا۔ ⑤

اس میں کوئی شک نہیں کہ عمر بن عبدالعزیز رحمۃ اللہ علیہ کی خلافت میں ہونے والا یہ کام بعد میں آنے والے لوگوں اور ائمہ دین کے لئے پیشوائی کا سامان ہے، اس موضوع پر مزید گفتگو دلائل کی بحث میں آرہی ہے۔

۴: ”فی الرقاب“ کے مصرف میں اس زمانہ میں قیدیوں کو رہا کیا جاسکتا ہے اور فی الرقاب کے مصرف میں مذاہب کی تفصیلات..... اس موضوع میں بہتر یہ ہے کہ پہلے صحابہ، تابعین کی آراء بیان کی جائیں پھر اس کے بعد فقہی مذاہب اور ان کے دلائل بیان کئے جائیں۔ ⑥

رقاب کے متعلق علماء کی آراء کا بیان..... رقاب کی تفسیر میں علماء کے چار اقوال ہیں۔

پہلا قول..... آیت کریمہ میں ”فی الرقاب“ (گردنوں میں) سے مراد ”فی فك الرقاب“ یعنی گردنیں چھڑانے میں یہ حصہ صرف کیا جائے، اس حصہ سے غلام خرید کر آزاد کئے جائیں، یہ ابن عباس، ابن عمر، حسن بصری، ابو عبیدہ کا قول ہے یہی امام مالک، امام احمد، اسحاق، عبید اللہ بن حسن عنبری کا مذہب ہے، امام کے لئے جائز ہے کہ وہ صدقہ کے مال سے گردنیں (غلام) خرید کر آزاد کرے، اور انہیں مسلمانوں کی طرف سے آزاد کرے، پھر مالکیہ کی رائے میں حق و لاء عام مسلمانوں کے لئے ہوگا۔ اگر مزکی انفرادی طور پر غلام خرید کر آزاد کرے تو یہ بھی جائز ہے۔

① مزید تفصیل کے لئے دیکھئے مصنف ہی کی کتاب آثار الحرب فی الفقه الاسلامی ص ۳۴۱۔ ② رواہ الطبرانی عن عمر و بن عبسہ۔ ③ سیرۃ عمر بن عبدالعزیز لابن عبدالحکم ص ۵۹۔ ④ رقاب، رقیۃ کی جمع ہے بمعنی، گردن، یعنی گردن آزاد کرنا، گردن چھڑانا، گردن بول کر پورا غلام مراد لیا جاتا ہے۔

دوسرا قول..... رقاب (گردنوں) کا حصہ مکاتیب کے لئے مقرر ہے تاکہ اس حصہ سے انہیں آزاد کیا جائے، صاحب زکوٰۃ جز ولاء (حق ولاء کو اپنی طرف کھینچنے) کے لئے غلاموں کو خرید کر آزاد نہ کیا جائے، یہ ابو موسیٰ اشعری، مقاتل، سعید بن جبیر، لیث بن سعد، ابن وہب، ابن زید کا قول ہے، یہی امام شافعی ابو ثور، اور امام مالک رحمۃ اللہ علیہ کی ایک روایت ہے۔ ان کی دلیل ابن عباس رضی اللہ تعالیٰ عنہ کی روایت ہے جو ”وَفِي الرَّقَابِ“ کے متعلق ہے کہ رقاب سے مکاتیب مراد ہیں، اس قول کی تائید اس آیت سے بھی ہوتی ہے:

وَأَتَوْهُمْ مِّن مَّالِ اللَّهِ الَّذِي آتَاكُمْ..... النور ۲۴/۳۳

مکاتیب کو اللہ کے دیئے ہوئے مال میں سے دو۔

علامہ قرطبی کہتے ہیں پہلا قول صحیح ہے، چونکہ اللہ تعالیٰ کا فرمان ”وفی الرقاب“ خبر دیتا ہے کہ صدقات میں گردنوں کے لئے حصہ ہے، مزکی کے لئے جائز ہے کہ وہ گردن خرید کر آزاد کرے، اہل علم میں کوئی اختلاف نہیں کہ اگر کوئی شخص زکوٰۃ کے مال سے گھوڑا خریدے اور فی سبیل اللہ سواری کے لئے دے دے تو یہ جائز ہے چنانچہ جب زکوٰۃ سے پورا گھوڑا خرید کر دینا جائز ہے تو کامل گردن خرید کر آزاد کرنا بھی جائز ہے۔ ان دونوں میں کوئی فرق نہیں۔

تیسرا قول..... امام ابو حنیفہ، صاحبین، سعید بن جبیر اور ابراہیم نخعی کا قول ہے کہ زکوٰۃ کی رقم سے کامل گردن خرید کر آزاد نہیں کی جاسکتی۔ بلکہ وہ غلام زکوٰۃ کی رقم سے خرید کر آزاد کیا جاسکتا ہے جو پہلے آدھا آزاد ہو اور آدھا غلام ہو یا جو مکاتب ہو چونکہ آیت ”وفی الرقاب“ کا تقاضا ہے کہ غلام کا اس میں کوئی نہ کوئی دخل ہو اور کامل غلام (نرا غلام) خرید کر آزاد کرنے کے یہ منافی ہے، دوسرا اور تیسرا قول فی الواقع ایک ہی ہے۔

چوتھا قول..... یہ امام زہری کا قول ہے کہ رقاب کے حصہ کو دو حصوں میں تقسیم کیا جائے، ایک حصہ مکاتیب کے لئے اور دوسرے حصہ سے نمازی اور روزہ دار غلام خرید کر آزاد کئے جائیں۔ یہ ابو عبید کی بھی رائے ہے۔

دوسرے قول کے اصحاب یعنی شافعیہ نے اتنا اضافہ کیا ہے کہ احتیاط اس میں ہے کہ مکاتیب کی اجازت سے زکوٰۃ کا مال (جو بدل کتابت ہے) ان کے مالکان کو دیا جائے چونکہ پہلے چار مصارف لام تملیک کے ساتھ لائے گئے ہیں جیسا کہ فرمان ہے ”انما الصدقات للفقراء“ (آلیۃ) لہذا تملیک کے لئے ان کے مالکان کو احتیاطاً رقم دی جائے۔

خلاصہ..... مالکیہ اور حنابلہ کے علاوہ بقیہ علماء کے نزدیک رقاب کا حصہ مکاتیب کو آزاد کرانے میں صرف کیا جائے گا۔ جبکہ حنابلہ اور مالکیہ کی نزدیک مطلق غلام پر بھی صرف کیا جاسکتا ہے گو یا دو چیزوں میں علماء کے درمیان اختلاف ہے۔

۱..... زکوٰۃ کے مال سے قیدی رہا کئے جاسکتے ہیں یا نہیں۔

۲..... نرا غلام (کامل غلام) آزاد کیا جاسکتا ہے یا نہیں چنانچہ الکیا طبری کہتے ہیں: عتق (آزادی) ابطال ملک ہے، تملیک نہیں مکاتب کو جو کچھ دیا جاتا ہے وہ تملیک ہے، صدقات میں یہ اصول واجب ہے کہ صدقہ بھی جاری ہوگا جب تملیک ہو یہی حنفیہ اور شافعیہ رائے ہے، لہذا زکوٰۃ کا مال خالص غلام کو آزاد کرانے میں صرف نہیں کیا جائے گا۔

مالکیہ اور حنابلہ کی رائے ہے کہ زکوٰۃ کے مال سے خالص غلاموں کو آزاد کیا جاسکتا ہے یہی رائے امام بخاری اور ابن منذر کی ہے۔ قرطبی کہتے ہیں کہ: خالص غلام آزاد کرنے پر حدیث وارد ہوئی ہے چنانچہ امام احمد بن حنبل اور دارقطنی حضرت براء بن عازب رضی اللہ تعالیٰ عنہ سے روایت نقل کرتے ہیں کہ ایک شخص رسول اللہ صلی اللہ علیہ وسلم کی خدمت میں حاضر ہوا اور عرض کی: مجھے ایسے عمل پر راہنمائی کریں جو مجھے جنت کے قریب اور دوزخ سے دور کر دے آپ صلی اللہ علیہ وسلم نے فرمایا: اگر تم بات مختصر کرتے مسئلہ پیش کرتے، لہذا تم غلام آزاد



اور گردنیں چھڑاؤ، صحابی نے عرض کیا: یا رسول اللہ صلی اللہ علیہ وسلم کیا یہ دونوں چیزیں ایک ہی نہیں۔ فرمایا: نہیں غلام (یا جان) آزاد کرنا یہ ہے کہ تم انفرادی طور پر کسی غلام کو آزاد کرو اور گردنیں چھڑانا یہ ہے کہ تم اس کی قیمت (تخن) میں اس کی مدد کرو۔  
حنفیہ نے اس حدیث کے استدلال کا یہ جواب دیا ہے کہ اس حدیث میں ”وفی الرقاب“ پر دلیل نہیں۔

مکاتب کی تائید ایک اور حدیث سے ہوتی ہے جسے ابو داؤد کے علاوہ اصحاب خمسہ نے روایت کیا ہے۔ کہ حضرت ابو ہریرہ رضی اللہ عنہ سے مروی ہے کہ نبی کریم صلی اللہ علیہ وسلم نے فرمایا: تین اشخاص ایسے ہیں کہ ان کی مدد کرنا اللہ تعالیٰ پر حق ہے: مجاہد فی سبیل اللہ، وہ مکاتب جو بدل کتابت ادا کرنا چاہتا ہو، نکاح کا خواہشمند جو پاکدامنی چاہتا ہو۔

قیدی رہا کرنا..... اصح اور ابن قاسم کہتے ہیں زکوٰۃ کی رقم قیدیوں کی رہائی میں صرف کرنا جائز نہیں، مالکیہ کا مشہور قول یہ ہے کہ قیدیوں کی رہائی میں زکوٰۃ کا مال صرف کرنا کافی نہیں (یعنی زکوٰۃ ادا نہ ہوگی دوبارہ دی جائے گی)۔ یہی حنفیہ اور شافعیہ کا قول ہے، ابن حبیب اور ابن عبدالحکم کہتے ہیں: قیدیوں کی رہائی کے لئے زکوٰۃ کا مال صرف کرنا جائز ہے، چونکہ قیدی معرض غلامی میں آچکا ہوتا ہے تو غلامی سے نکل کر آزادی کی راہ پر آجاتا ہے، یہ تو فی الواقع غلام آزاد کرنے سے اولیٰ و افضل ہے، چونکہ جب مسلمان غلام کو مسلمان کی غلامی سے نجات دلانا کار ثواب ہے اور صدقہ کا مال سے اس کا خریدنا جائز ہے تو یہ بطریق اولیٰ کار ثواب ہوگا کہ کافر کی غلامی سے مسلمان کو خرید کر رہا کیا جائے۔ یہ حنابلہ کا قول ہے۔

فقہی مذاہب کی تفصیل اور ان کے دلائل..... اس موضوع میں دو رجحانات سامنے آتے ہیں ایک رجحان میں تنگی ہے اور وہ حنفیہ اور شافعیہ کا موقف ہے کہ ”وفی الرقاب“ کا مصرف صرف مکاتب پر مقصود ہے، جبکہ دوسرے رجحان میں وسعت ہے اور وہ مالکیہ اور حنابلہ کا موقف ہے کہ یہ حصہ مطلق غلاموں اور گردنوں کو آزاد کرنے میں صرف کیا جائے، حنابلہ کے مذہب میں عموم ہے کہ خواہ غلام مکاتب ہوں یا خالص غلام۔

رہا یہ کہ اس مصرف کے حصہ سے قیدیوں کو رہا کیا جاسکتا ہے یا نہیں حنابلہ اس کی اجازت دیتے ہیں جبکہ مالکیہ کا مشہور قول اس کے خلاف ہے۔ میں ہر مذہب کی رائے مختصراً بیان کرتا ہوں پھر علیحدہ علیحدہ ہر مذہب کی دلیل لاؤں گا۔

۱۔ حنفیہ..... مصارف زکوٰۃ کی پانچویں قسم ”الرقاب“ ہے، اس سے مراد مکاتب ہیں جن کی کتابت صحیح ہو اور کتابت مزکی کے علاوہ کسی اور نے کی ہے تو ایسے مکاتبوں کو زکوٰۃ کا حصہ دیا جائے گا، اگرچہ ان کے مالکان کی اس میں اجازت شامل نہ ہو، مکاتب غیر ہاشمی ہو، اس کی گردن چھڑانے کے لئے زکوٰۃ کا مال دیا جائے گا اگرچہ مکاتب بدل کتابت سے زائد نصاب کا مالک بن جائے تب بھی دیا جائے گا۔ ①

۲۔ شافعیہ..... کہتے ہیں پانچویں قسم ”الرقاب“ ہے، یہ وہ مکاتب ہیں جن کی کتابت صحیح ہو اور مکاتب بنانے والا مزکی نہ ہو انہیں زکوٰۃ سے حصہ دیا جائے گا، اگر مکاتب خود مزکی کا ہو تو وہ اسے زکوٰۃ کا مال نہیں دے سکتا، چونکہ اس کا نفع خود مزکی ہی کو پہنچتا ہے۔ ②

۳۔ مالکیہ..... کہتے ہیں زکوٰۃ کا مال مومن غلام پر صرف کیا جاسکتا ہے نہ کہ کافر پر، زکوٰۃ کے مال سے غلام خرید کر آزاد کیا جائے، یا مزکی کے پاس اگر غلام ہو یا باندی ہو کسی عادل شخص سے اس کی قیمت لگائے اور زکوٰۃ میں انہیں آزاد کر دے، یہی مراد آیت میں ”الرقاب“ کی ہے۔

①..... احکام القرآن للجصاص ۱۲۵/۳ طبع بھرور، فتح القدير ۲۶۳/۲ ردالمختار ۳۴۱/۲۔ شرح المجموع للنووی ۱۳۶/۶



غلام میں شرط یہ ہے کہ وہ خالص غلام ہو ایسا غلام نہ ہو جس کی آزادی کا انعقاد ہو چکا ہو جیسے مکاتب، مدبر، ام ولد، اگر مذکورہ غلاموں میں سے کوئی ہو تو زکوٰۃ کی ادائیگی کافی نہیں ہوگی، لیکن مالکیہ کا مشہور مذہب یہ ہے کہ اگر مکاتب یا ام ولد وغیرہا آزاد کر دیا تو کافی ہوگی۔

غلام میں یہ بھی شرط ہے کہ ایسا غلام نہ ہو جو ملکیت میں آنے سے خود بخود آزاد ہو جاتا ہو جیسے مزکی کے والدین غلام ہوں یا اولاد میں سے کوئی غلام ہو، بہن بھائی وغیرہ، چنانچہ امام احمد، ابو داؤد، ترمذی، ابن ماجہ اور حاکم نے حضرت سمرہ رضی اللہ تعالیٰ عنہ سے روایت نقل کی ہے کہ ”جو شخص کسی ذی رحم محرم (قریبی رشتہ دار) کا مالک ہو وہ آزاد ہے۔“ اگر مالک نے کوئی رشتہ دار مثلاً بھائی زکوٰۃ کی رقم سے خرید کر آزاد کیا تو یہ ادائیگی کافی نہیں ہوگی زکوٰۃ دوبارہ دے گا۔ البتہ اس کا حیلہ یہ ہے کہ مالک سرکاری اہلکار کو زکوٰۃ دے اور پھر اہلکار اپنی طرف سے مزکی کا رشتہ دار خرید کر آزاد کر دے۔

آزاد کردہ غلام کی ولاء مذکور بالا صورت میں عام مسلمانوں کے لئے ہوگی۔ برابر ہے کہ آزاد کرنے والے نے اس کی تصریح کی ہو یا نہ کی، بلکہ شرط بھی لگادی ہو تب بھی ولاء مسلمانوں کے لئے ہوگی۔

مالکیہ کا مشہور مذہب یہ ہے کہ قیدیوں کو رہا کرنے میں زکوٰۃ کی ادائیگی کافی نہیں ہوگی، چنانچہ ابن حبیب کہتے ہیں، قیدیوں کو رہائی دلانا ان غلاموں کو آزاد کرنے سے افضل ہے جو غلام ہمارے قبضہ میں ہوں۔ ابن عبدالحکم نے بھی اس کی موافقت کی ہے۔ ①

۳۔ حنابلہ..... حنابلہ نے اپنی معتمد علیہ کتابوں میں ذکر کیا ہے کہ ”مصارف کی پانچویں قسم ”الرقاب“ ہے اس سے مراد مسلمان مکاتبین ہیں جو بدل کتابت نہ پاتے ہوں اگرچہ وہ کمانے اور مزدوری کرنے کی طاقت اور قوت رکھتے ہو تب بھی انہیں زکوٰۃ کا مال دینا جائز ہے۔ چونکہ فرمان باری تعالیٰ ”وَقِ الرِّقَابِ“ میں عموم ہے۔ مبدع میں لکھا ہے۔ ”مذہب میں یہ اختلاف نہیں کہ مکاتبین رقاب میں سے ہیں، چونکہ کہا جاتا ہے ”اعتقت رقابی“ یہ لفظ مکاتبین کو بھی شامل ہوتا ہے، نیز فرمان باری تعالیٰ ”فکاتبوہم“ (انور ۲۳/۳۳) میں اسی موافق کی تصریح ہے چونکہ مکاتب اپنے آقا سے ہٹ کر زکوٰۃ کے مال کا مالک بن جاتا ہے، اس کا آقا اس کا تاوان دیتا ہے گویا اسے دینا آقا کو دینا ہوا جبکہ رقاب میں یہ بات نہیں۔

مکاتب کو چاہئے کہ قسطوں کی مقررہ مدت سے پہلے پہلے زکوٰۃ کا مال لے لے تاکہ کتابت نسخ نہ ہو جائے، حنابلہ کے نزدیک مکاتب کے آقا کو زکوٰۃ دینا مکاتب کو زکوٰۃ دینے سے اولیٰ ہے۔

مزکی کے لئے جائز ہے کہ وہ زکوٰۃ کی رقم سے ایسا غلام خریدے جو اس پر آزاد نہ ہوتا ہو چنانچہ ابن عباس رضی اللہ تعالیٰ عنہ نے فرمایا ہے کہ مزکی کے لئے جائز ہے کہ وہ زکوٰۃ کے مال میں اپنا غلام یا باندی آزاد کر دے، چونکہ یہ قیدی کی گردن چھڑانا ہے۔

حنابلہ کے نزدیک حق ولاء آزاد کرنے والے کو ملے گا، چونکہ شیخین کی روایت ہے کہ جو حضرت عائشہ رضی اللہ تعالیٰ عنہا سے منقول ہے کہ رسول کریم صلی اللہ علیہ وسلم نے فرمایا: حق ولاء تو اسی کو ملتا ہے جس نے غلام آزاد کیا ہو۔“ البتہ سرکاری اہلکار جن غلاموں کو آزاد کرے ان کا حق ولاء عام مسلمانوں کے لئے ہوتا ہے۔

## مذہب کے دلائل

حنفیہ شافعیہ اور اسلاف کے رجحان کے دلائل..... یعنی ”الرقاب“ کا حصہ مکاتبین کی مدد کے لئے صرف کیا جائے گا ان حضرات کے دلائل مندرجہ ذیل ہیں۔

۱..... فرمان باری تعالیٰ ”وَفِي الزَّكَاةِ“ بعینہ ”وفی سبیل اللہ“ کی طرح ہے، چنانچہ ”فہی سبیل اللہ“ کے مصرف کا حصہ مجاہدین کو دینا واجب ہے اسی طرح ”وَفِي الزَّكَاةِ“ کے مصرف کا حصہ مکاتبین کو دینا واجب ہے۔

جو لوگ یہ کہتے ہیں کہ اس مصرف کی رقم سے غلاموں کو خرید کر آزاد کیا جائے تو اس صورت میں غلاموں کو زکوٰۃ نہیں دی جاتی، بلکہ ان کے آقاؤں کو دی جاتی ہے، ہم دیکھتے ہیں کہ تمام مصارف کے مستحقین کو براہ راست زکوٰۃ دینا ضروری ہے۔

”وَفِي الزَّكَاةِ“ کا کلمہ مکاتبین کے ساتھ اس لئے خاص ہے کہ یہاں عام غلاموں کے لئے زکوٰۃ صرف کرنے کا کوئی قرینہ نہیں ہے، جبکہ یہ قرینہ دیگر کفارہ جات میں عام غلاموں کے متعلق پایا جاتا ہے۔

وہ قرینہ یہ ہے کہ ”تحریر“ (آزادی) صرف خالص غلاموں میں ہی مقصود ہو سکتی ہے، جبکہ یہ قرینہ ”وَفِي الزَّكَاةِ“ میں نہیں پایا جاتا، لہذا ہم نے ”وَفِي الزَّكَاةِ“ کو مکاتبین پر محمول کر دیا۔

اس دلیل کا خلاصہ یہ ہے کہ تملیک کی شرط صرف مکاتبین میں پائی جاتی ہے بقیہ غلاموں میں نہیں پائی جاتی، لہذا مکاتبین کی زکوٰۃ کے مال سے مدد کی جائے گی۔

لیکن ملاحظہ رہے کہ امام رازی کے بقول پچھلے چار مصارف میں تملیک شرط نہیں جبکہ پہلے چار مصارف میں تملیک شرط ہے چونکہ پہلے چار کو لام تملیک کے ساتھ لایا گیا ہے جبکہ پچھلے چار مصارف کو ”فی“ کے ساتھ لایا گیا تفصیل پیچھے گزر چکی ہے۔

۲..... نرے غلام (خالص غلام) کے آزاد کرنے کو صدقہ نہیں کہا جاتا، اور جو مال رقبہ کی رقم میں دیا جاتا ہے وہ بھی صدقہ نہیں ہوتا، چونکہ رقبہ (گردن) کو بیچنے والا رقم لیتا ہے، لہذا رقبہ کو آزاد کرنے سے صدقہ متحقق نہیں ہوتا۔

اسی طرح صدقہ تملیک کا تقاضا کرتا ہے جبکہ غلام کسی چیز کا مالک نہیں بن سکتا، البتہ غلام رقبہ ہونے سے ساقط ہو جاتا ہے چونکہ وہ اپنے آقا کی ملک میں ہوتا ہے۔

مزید یہ کہ آزادی کا وقوع آقا کی ملک میں ہوتا ہے وہاں سے منتقل نہیں ہوتی، اسی لئے مولیٰ کے لئے ملک ولاء ثابت ہوتی ہے، لہذا اس کا صدقہ کی طرف سے وقوع جائز نہیں، چونکہ رسول اللہ صلی اللہ علیہ وسلم سے حجت ثابت ہو چکی ہے کہ ولاء آزاد کرنے والے کو ملتا ہے لہذا واجب ہوا کہ ولاء کسی اور کو نہ ملے، لہذا جب ثابت ہوا کہ ولاء صرف آزاد کرنے والے کو ملے تو اس سے یہ بھی ثابت ہوا کہ اس سے مراد صرف مکاتبین ہیں۔

۳..... چنانچہ عبدالرحمن بن سہل بن حنیف اپنے والد سے روایت نقل کرتے ہیں کہ رسول کریم صلی اللہ علیہ وسلم نے فرمایا: جو شخص کسی مکاتب کی مدد کرتا ہے یا تنگی میں کسی مجاہد کی مدد کرتا ہے یا جہاد فی سبیل اللہ میں کسی مجاہد کی مدد کرتا ہے تو اللہ تعالیٰ قیامت کے دن اسے اپنے سائے میں رکھے گا جس دن اس کے سائے کے سواء اور کوئی سایہ نہ ہوگا۔ اس حدیث سے ثابت ہوا کہ مکاتبین کو صدقہ ان کی مدد کے لئے دیا جائے گا، تا کہ وہ آزادی مکمل کر لیں۔

چنانچہ جب اللہ تعالیٰ ”وَفِي الزَّكَاةِ“ فرمایا تو اولیٰ یہ معلوم ہوتا ہے کہ زکوٰۃ کا مال غلاموں کی معونت میں دیا جائے یعنی مکاتب کو مال دیا جائے تا کہ وہ اپنی گردن چھڑالے، اس سے غلام خریدنا مراد نہیں چونکہ خریدنے کی صورت میں ثمن (رقم) بائع لیتا ہے، اس میں کوئی قربت اور نیکی نہیں، قربت اور نیکی تو یہ ہے کہ مال براہ راست غلام کو دیا جائے تا کہ وہ خود اپنی گردن غلامی سے چھڑا سکے۔ یہ بھی ہو سکتا ہے جبکہ غلام از قسم مکاتب ہو۔ لہذا جب غلام مکاتب ہوگا جب وہ زکوٰۃ کا مال لے گا اس مال کا مالک اس کا آقا نہیں بن سکتا، لہذا مکاتب کو مال دینا کافی ہوگا۔

۴..... رقبہ یعنی گردن کا آزاد کرنا مولیٰ کے حق کو بغیر تملیک کے رقبہ سے ساقط کر دیتا ہے، اس میں آقا کے اذن کی ضرورت نہیں ہوتی،



لہذا یہ ایسا ہی ہے جیسا کہ کوئی شخص کسی کے حکم کے بغیر اس کا قرضہ چکا دے، لہذا یہ صورت اداء میں کافی نہیں سمجھی جائے گی بلکہ زکوٰۃ دوبارہ دی جائے گی اگر زکوٰۃ کا مال مقروض کو دیا اس نے قرض خواہ کو دیا تو یہ کافی سمجھا جائے گا۔ اسی طرح جب زکوٰۃ کا مال مکاتب کو دیا تو وہ مالک بن جائے گا اور یہ زکوٰۃ ادائیگی میں کافی ہوگی۔

۵..... حسن بصری، زہری، عبد الرحمن بن زید بن اسلم سے مروی ہے یہ حضرات کہتے ہیں کہ ”وَفِي الرِّقَابِ“ سے مراد مکاتبین ہیں۔ ①  
۶..... علامہ طبری نے اپنی تفسیر میں محمد بن اسحاق، حسن بن دینار، حسن بصری کی سند سے روایت نقل کی ہے کہ ایک مرتبہ حضرت ابو موسیٰ اشعری رضی اللہ تعالیٰ عنہ جمعہ کے دن خطبہ دے رہے تھے، آپ رضی اللہ عنہ کے سامنے ایک مکاتب کھڑا ہوا اور کہا: اے امیر! لوگوں کو ترغیب دوتا کہ بدل کتابت میں میری مدد کریں، چنانچہ حضرت ابو موسیٰ رضی اللہ عنہ نے لوگوں کو خیرات کرنے کی ترغیب دی اور اس پر اسکیا، دیکھتے ہی دیکھتے لوگوں نے مال جمع کرنا شروع کیا ایک آتا عمامہ رکھ جاتا، دوسرا آتا چادر پھینک جاتا، تیسرا آتا انگوٹھی اتار کر پھینک جاتا پوں کافی سارا مال جمع ہو گیا پھر آپ رضی اللہ عنہ نے کہا: یہ مال جمع کر لو۔ مال جمع کیا گیا پھر فروخت کرنے کا حکم دیا، فروخت کرنے میں جو رقم حاصل ہو گئی وہ مکاتب کو دے دی گئی اور جو باقی بچی رقاب میں صرف کر دی گئی۔ پھر آپ رضی اللہ عنہ نے فرمایا! یہ مال جو تم لوگوں نے دیا ہے یہ ”وَفِي الرِّقَابِ“ کے مصرف میں دیا ہے۔

لیکن یہ روایت میرے اندازے کے مطابق مطلق غلاموں کو آزاد کرنے کے مانع نہیں۔

مالکیہ، حنابلہ اور ان کے موافقین کے رجحان کے دلائل..... ان حضرات کے نزدیک ”فِي الرِّقَابِ“ سے مراد مطلق غلام (نر اور خالص غلام) آزاد کرنا مراد ہے اور اپنے موقف پر مندرجہ ذیل دلائل پیش کئے ہیں۔  
۱..... الرقاب (گردنیں) عام ہے خواہ مکاتب کو زکوٰۃ کا مال دیا جائے یا مزکی خود زکوٰۃ کی رقم سے غلام خرید کر آزاد کر دے۔ الرقاب مطلق تعبیر ہے اسے اپنے اطلاق پر رکھا جائے گا۔

۲..... اگر یہ مصرف مکاتب کے ساتھ خاص کر لیا جائے تو پھر وہ ”غارمین“ (مقروض) کے مصرف میں داخل ہوگا چونکہ مکاتب بھی ایک طرح سے مقروض ہوتا ہے۔

۳..... عام غلام کا خرید کر آزاد کرنا مکاتب کی اعانت سے افضل ہے چونکہ مکاتب کی بسا اوقات اعانت (مدد) کی جاتی ہے لیکن اس کے باوجود آزاد نہیں ہوتا، چونکہ جب تک مکاتب کے ذمہ ایک دراہم بھی ہو وہ غلام ہی کے حکم میں ہوتا ہے، چونکہ غلام کو خریدنے کا موقع ہر وقت دستیاب رہتا ہے جبکہ مکاتب کوئی کوئی بناتا ہے۔

۴..... راجح رائے..... مذاہب کے دلائل کو دیکھ کر معلوم ہوتا ہے کہ دوسرے رجحان کی رائے راجح ہے، چونکہ ”وَفِي الرِّقَابِ“ مطلق ہے لہذا مطلق کو اپنے اطلاق پر رہنے دیا جائے، جن جن آراء کو میں ترجیح دیتا ہوں وہ ابن عباس، ابن عمر، حسن بصری، زہری، ابو عبید، حنابلہ کا مذاہب ہے کہ ”وَفِي الرِّقَابِ“ کے مصرف میں مکاتبین شامل ہیں اور سبھی قسم کے غلام شامل ہیں، یعنی خالص غلام، چونکہ ”وَفِي الرِّقَابِ“ مطلق ہے، چنانچہ ابن عباس رضی اللہ تعالیٰ عنہ فرماتے ہیں۔ رقاب مکاتبین سے عام ہے، لہذا زکوٰۃ میں عام گردن کے آزاد کرنے میں کوئی حرج نہیں۔ یہ خوف بھی نہیں کہ مزکی آزاد کرنے سے ولاء کا وارث بن جائے گا چونکہ جسے ولاء ملتی ہے وہ دیت تاوان اور دوسری ہونے والی جنایات کو بھی تو ادا کرتا ہے اگر اسے ولاء ملتی ہے تو اس میں کیا مضائقہ، چونکہ اصول ہے الغنم بالغرم، یعنی جو تاوان دیتا ہے نفع بھی وہی اٹھاتا ہے، جب یہ جائز ہے کہ زکوٰۃ کا مال میراث میں مزکی کو واپس مل جائے تو سنت نبی کریم صلی اللہ علیہ وسلم میں ولاء اگر مزکی کو ملے تو اس میں کیا حرج ہے۔



یہ رجحان اپنے اندر بہت ساری آراء کو جمع کرتا ہے، یہی رجحان ظاہر اور حق ہے، چونکہ آیت میں دو احتمال میں (۱) مکاتب (۲) رقیق قن یعنی خالص غلام، حضرت براء رضی اللہ عنہ کی حدیث جو پہلے گزر چکی ہے وہ دلیل ہے کہ فک رقاب عتق (آزادی) نہیں جبکہ عتق (آزادی) اور مکاتبین کی اعانت قربت کے اعمال میں سے ہیں، جو جنت کے قریب لے جاتے ہیں اور دوزخ سے دور کرتے ہیں۔

۵۔ اصل تطبیق..... مکاتب کی اعانت تاکہ وہ غلامی سے اپنی جان آزاد کرا سکے، اس مصرف کے لئے اصل تطبیق حسب ذیل ہے۔ چنانچہ اللہ تعالیٰ نے غلام کو قسطوں پر مکاتب بنانے کی ترغیب دی ہے یعنی فلاں مدت تک قسطوں میں غلام اپنے آقا کو مقرر کردہ رقم دیتا ہے اور اپنے آپ کو آزاد کرا لیتا ہے۔ چنانچہ فرمان باری تعالیٰ ہے:

وَالَّذِينَ يَبْتِغُونَ الْكِتَابَ بِمَا مَلَكَتْ أَيْمَانُكُمْ فَكُلِّبُوهُمْ إِنَّ عَلِمْتُمْ فِيهِمْ خَيْرًا ۚ وَآتُوهُمْ مِّنْ مَّالِ اللَّهِ الَّذِي آتَاكُمْ  
وہ غلام جو کتابت کے خواہشمند ہوں اور تمہاری ملکیت میں، ہو تو انہیں مکاتب بنا لو اگر تمہیں انہیں مکاتب بنانے میں بھلائی معلوم ہوتی ہو،

پھر اللہ تعالیٰ نے تمہیں جو مال دیا ہے اس میں سے انہیں دو۔ انور ۲۴/۳۳

نسائی نے حضرت علی رضی اللہ عنہ کی مرفوع روایت نقل کی ہے کہ رسول کریم صلی اللہ علیہ وسلم نے فرمایا: ”اس آیت میں کتابت کا چوتھائی حصہ بیان ہوا ہے۔“ نیز ”وفی الرقاب“ کی تفسیر مکاتبین سے کی گئی ہے، ابن جریر نے حضرت علی رضی اللہ عنہ اور دوسرے صحابہ سے روایت نقل کی ہے کہ اللہ تعالیٰ نے آقا کو حکم دیا ہے کہ مکاتب کو اس کے ثمن (قیمت) کا چوتھائی حصہ چھوڑ دے۔ یہ اللہ تعالیٰ کی طرف سے آقا کو ایک قسم کی تعلیم دی گئی ہے کوئی فریضہ نہیں ہے، البتہ اس میں اجر و ثواب ہے۔ میں نے مکاتب کی معاونت پر دال بہت ساری احادیث نقل کی ہیں۔ آیت اور احادیث میں آقاؤں کو مکاتب بنانے کی ترغیب دی گئی ہے۔

چنانچہ ماضی میں لوگوں نے مکاتب اور غیر مکاتب کی بڑھ چڑھ کر مدد کی ہے تاکہ وہ اپنی گردن کو غلامی سے آزاد کرا سکیں، حتیٰ کہ اگرچہ مکاتب نصاب سے زائد مال کا مالک بھی بن جائے تب بھی جائز ہے۔ جیسا کہ حنفیہ کی یہی رائے ہے، جبکہ حنابلہ اور شافعیہ کے ہاں یہ شرط ہے کہ مکاتب کے پاس اتنا مال نہ ہو جو اس کی قسطوں کی ادائیگی کے لئے کافی ہو، چنانچہ مکاتب کو بائیں معنی دیا جائے گا کہ وہ اپنی گردن چھڑانے کے قرض سے مایوس اور عاجز ہو چکا ہے لہذا وہ زکوٰۃ کے مال سے اپنی گردن چھڑائے، اگرچہ وہ محنت مزدوری کی قدرت رکھتا ہو۔

تطبیق فعلی..... ”فِي الرِّقَابِ“ کے حصہ کی تطبیق فعلی اور اس حصہ کو مکاتبین میں صرف کرنے میں غالب امکان یوں ہے کہ مکاتبین کو زکوٰۃ کی مدد سے نقدی مال یا جنس جیسے اناج، پھل اور مویشی دیا جاتا ہے یا دوسرے صدقات دیئے جاتے ہیں، جیسا کہ سابقہ حدیث جو سن بصری رحمۃ اللہ علیہ سے مروی ہے کہ ایک مکاتب حضرت ابو موسیٰ رضی اللہ عنہ کے سامنے کھڑا ہوا جبکہ آپ رضی اللہ عنہ جمعہ کے دن خطبہ دے رہے تھے، مکاتب نے اپنی حاجت پیش کی اور مطالبہ کیا کہ لوگوں کو میری مدد پر اکسایا جائے، ابو موسیٰ رضی اللہ عنہ نے اس کی استدعا کا جواب دیا اور لوگوں کو اس کی معاونت کی ترغیب دی چنانچہ لوگوں نے اسے بڑھ چڑھ کر ساز و سامان دیا، پھر مال جمع کیا گیا اور فروخت کیا گیا، ابو موسیٰ رضی اللہ عنہ نے مکاتب کو اس کا بدل کتابت دیا اور جو مال بچ رہا دوسرے مکاتبین کے لئے دے دیا، جبکہ ساز و سامان لوگوں کو واپس نہیں کیا۔

دوسروں کی مددگیری نمایاں وصف ہے، اور یہاں یہی وصف زیر بحث ہے تاکہ مکاتب غلامی سے اپنے آپ کو آزاد کرا سکے اور غلامی کے آثار سے نجات پاسکے، چونکہ اسلام آزادی پر اکساتا ہے، اور غلاموں کو غلامی سے جان چھڑانے کی ترغیب دیتا ہے، چنانچہ تحریر یعنی آزادی

دلوانے کا جب راستہ بند ہو اور یہی صورت سامنے ہو کہ غلام کا مالک عوض لے کر آزادی کا نفاذ کرے گا یعنی مقررہ قسطیں لے کر غلام کو آزاد کرے گا تو غلام کی مدد کی جائے گی۔ چنانچہ عمرو بن شعیب عن ابیہ عن جدہ کی سند سے ابو داؤد نے روایت نقل کی ہے کہ نبی کریم صلی اللہ علیہ وسلم نے فرمایا: مکاتب پر جب تک ایک درہم بھی باقی ہو وہ اپنی مکاتب میں بدستور باقی رہتا ہے۔

۶: وہ اقوام جو کافر حکومتوں کے ماتحت ہیں کیا انہیں زکوٰۃ کا مال دیا جاسکتا ہے تاکہ وہ اپنے آپ کو کافروں سے آزاد کرا سکیں؟..... ”الرقاب“ کے متعلق شرعی اصطلاح واضح ہے کہ اس سے مراد عبودیت (غلامی) سے غلاموں کو نجات دلانا ہے برابر ہے کہ غلامی کی جکڑن میں ایک فرد ہو یا جماعت ہو، رہی بات نوآبادی یا سامراجی نظام کی جو ایک غیر شرعی صورت ہے تو اس پر استرقاق اور معروف غلامی کا مفہوم منطبق نہیں ہوتا، یہ کہنا مشکل ہے کہ نوآبادی غلامی کے مترادف ہے، یہ کہنا بھی بعید ہے کہ نوآبادی اقوام کو ”الرقاب“ کا حصہ دیا جائے تاکہ وہ استعماریت سے اپنے آپ کو آزاد کرا سکیں۔

البتہ سید شیخ رشید رضا کی رائے میں نوآبادی اقوام کو زکوٰۃ کا مال دینا جائز ہے۔ تاکہ غلامی کی جکڑن سے آزاد ہو سکیں اور اسلام کی طرف واپس لوٹ آئیں، بلکہ جب عالم دنیا سے غلامی کو معطل کر دیا گیا ہے تو اس وقت ”وَفِي الرِّقَابِ“ کا مصرف معدوم ہو چکا اور غیروں نے جو کچھ دارالاسلام سے لوٹ لیا اسے واپس لانا اہم تقاضا ہے۔ ہمارے استاذ مرحوم شیخ محمود ثلثوت نے اپنی کتاب ”الاسلام عقیدۃ وشریعتہ“ میں اسی رائے کی اتباع کی ہے، اس کا سبب یہ ہے کہ مسلمانوں کو کفار کے چنگل اور غلامی سے نکالنا مقصود ہے، زکوٰۃ کا جو مال دیا جاتا ہے وہ یا تو عشر ہوتا ہے یا ربع عشر ہوتا ہے جو حاجت اصلیہ سے فاضل ہوتا ہے۔

اس تفصیل سے ”الرقاب“ کے مدلول کے فہم میں توسع سامنے آتا ہے اور اس کلمہ کی توجیہ میں ایک مجاز ہے جیسے نوپید نظام جو شرعاً اور عقلاً معروف غلامی سے مختلف ہے، لہذا استعماریت کا شکار بننے والے لوگ غلامی کے حکم میں نہیں آتے ہاں البتہ ایسے مغلوب مسلمانوں کی کسی اور طرح سے مدد کی جائے۔

مظلوم قومیں یا نوآبادیاں یا وہ اقوام جن کی سرزمین قوت اور ظلم سے غصب کر لی گئی ہو تو ان مسلمانوں کی مدد ”فی سبیل اللہ“ کے مصرف سے کی جاسکتی ہے، البتہ ان کی مدد بقدر محدود ہو، ہاں دوسرے صدقات سے انہیں دل کھول کر دیا جاسکتا ہے، حکومت کے اموال سے ان کی مدد کی جائے اور زکوٰۃ کے علاوہ چندے کر کے ان کی مدد کی جائے۔

خاتمہ بحث..... مذکورہ بالا تفصیلات سے یہ بات واضح ہو جاتی ہے کہ ”وَفِي الرِّقَابِ“ جو زکوٰۃ کا ایک مصرف ہے یہ مطلق ہے لہذا عام غلاموں (جو خالص غلام ہوں) کو آزاد کرنا بھی اس میں شامل ہے اور اور مکاتبین کی معاونت تاکہ وہ اپنی جان کو غلامی سے نجات دلا سکیں بھی اس میں شامل ہے اسی طرح کفار کے ممالک میں قید و بند کی صعوبتیں برداشت کرنے والے مسلمانوں کو رہا کرنا بھی اس میں شامل ہے۔

اب جبکہ غلامی کا سلسلہ دنیا سے بجمہ اللہ ختم ہو چکا ہے، لہذا زکوٰۃ کے ایک حصہ کو مسلمان قیدیوں کی رہائی کے لئے صرف کرنا جائز ہے، چنانچہ امام احمد رضی اللہ عنہ کا مذہب یہی ہے چونکہ اس میں قید و بند سے گردن کو نجات دلانا ہے۔ اسی طرح ”فی سبیل اللہ“ کے مصرف سے نوآبادیاتی کی چکی میں پسے والے مسلمانوں کو زکوٰۃ کا حصہ دینا بھی جائز ہے تاکہ جہاد کے ذریعے وہ ظالم حکومتوں کی نجاست سے اپنے آپ کو نجات دلا سکیں اور نوآبادیاتی کی ہلاکتوں اور ظلمتوں سے اپنی جان چھڑا سکیں۔

کلمۃ توفیق از مترجم..... زکوٰۃ کے آٹھ مصارف کے متعلق تفصیلات وضاحت کے ساتھ مذکور ہو چکی ہیں ان میں چار مصارف عام ہیں، یعنی فقراء، مساکین، غارمین اور ابن سبیل، جبکہ بقیہ چار مصارف کی مطلوبہ مصداق کیاب بلکہ معدوم ہے، لہذا عصر حاضر کے تقاضا کو سامنے رکھتے ہوئے ”فی



سبیل لہ" کا بہترین مصرف مدارس میں پڑھنے والے طلباء ہیں، اور وہ مجاہدین ہیں جو غاصب اور ظالم حکومتوں کے خلاف برسرِ پیکار ہیں جیسے فلسطین مجاہدین، افغانستان کے مجاہدین، کشمیر اور چیچنیا کے مجاہدین "وَفِي الرَّقَابِ" کے مصرف کا حصہ قیدیوں کے چھڑانے میں صرف کیا جائے اگرچہ ہمارا مذاہب اور فتویٰ دوسرا ہے لیکن حالات اس بھلائی کے متقاضی ہیں، چنانچہ دنیا کے کفر کی مختلف جیلوں میں بے شمار مسلمان قید و بند کی صعوبتیں برداشت کر رہے ہیں جیسے گوانتانامو بے کی بدنام زمانہ جیل میں بے شمار مجاہدین اسلام بند پڑے ہیں، ہندوستان کی جیلوں میں اکثر کشمیری مجاہدین گل سڑ رہے ہیں اگر ان کی جان بچانے کے لئے اس مصرف سے مدد لی جائے یقیناً اس کے دور اس اثرات نمایاں طور پر دیکھنے میں ملیں گے، تقریباً دوسرے مذاہب پر فتویٰ دینے کے اسباب یہاں موجود ہیں چنانچہ امام احمد رحمۃ اللہ علیہ کا یہی مذہب ہے حتیٰ کہ ابن حبیب اور ابن عبدالحکم تو جرفا کہہ رہے ہیں کہ نچے کفار میں پڑے ہوئے مسلمان قیدیوں کو رہا کرنا مکاتیب اور عام غلاموں کے آزاد کرنے سے افضل بلکہ بہت افضل اور بے مثال زبردست کار خیر ہے ایک مسلمان وہ بھی مجاہد کی جان بچانا..... یہ فتویٰ یا تبدیل مذہب نہیں ایک مشورہ ہے ایک رائے ہے جسے اپنانے کی سخت ضرورت ہے۔

مؤلفہ قلوب کے مصرف کے متعلق احناف کا مذہب نسخ کا ہے، اب دنیا میں اسلام بڑے شوق سے قبول کیا جا رہا ہے اس عمل کو مزید ترقی دینے کی ضرورت ہے، ہم اہل کشمیر تالی قلب کے تجربہ سے گزر رہے ہیں لوگ عیسائی بلکہ کٹر عیسائی این جی روز کی مدح میں رطب اللسان رہتے ہیں یقیناً تالیف قلب کا بننے اور بگاڑنے میں بڑا اثر ہے اگر اس مصرف کے حصے کا مال غیر مسلم ممالک میں جانے والی تبلیغی جماعت کو نو مسلم اور کمزور مسلمانوں کی تالیف قلب کے لئے دیا جائے تو اس کے دور رس نتائج سامنے آئیں گے۔ عالمین کے مصرف میں مسلم اقوام خود ایسی اسلامی تنظیمیں بنائے جو اس محکمہ کا احیاء کر سکیں اور شرعی طور پر زکوٰۃ کی وصل اور تقسیم عمل میں آئے۔ واللہ اعلم

## دوسری فصل..... صدقہ فطر

- اس فصل میں پانچ مباحث ہیں۔
- ۱..... صدقہ فطر کی مشروعیت، اس کا حکم اور صدقہ فطر کا مامور کون ہے؟
  - ۲..... صدقہ فطر کے وجوب کا وقت، پیشگی یا تاخیر سے صدقہ فطر دینے کا حکم۔
  - ۳..... صدقہ فطر کی جنس واجب، واجب کی صفت اور اس کی مقدار۔
  - ۴..... صدقہ فطر کے مستحبات اور مباحات۔
  - ۵..... صدقہ فطر کا مصرف یا صدقہ فطر کون لے گا؟

## پہلی بحث..... صدقہ فطر کی مشروعیت، اس کا حکم اور اس کا مامور کون ہے

صدقہ فطر شعبان ۲ھ میں مشروع ہوا، اسی سال زکوٰۃ سے پہلے رمضان کے روزے بھی فرض ہوئے، صدقہ فطر کے وجوب کے دلائل احادیث ہیں، ان میں سے چند حسب ذیل ہیں۔ ①

۱: ابن عمر رضی اللہ تعالیٰ عنہ کی روایت..... ابن ماجہ کے سوا ایک بڑی جماعت نے ابن عمر رضی اللہ عنہ کی روایت نقل کی ہے۔ کہ "رسول کریم صلی اللہ علیہ وسلم نے لوگوں پر رمضان کا صدقہ فطر فرض کیا ہے، جس کی مقدار یہ ہے چھوہاروں کا ایک صاع یا جو کا ایک صاع، ہر شخص پر لازم ہے خواہ آزاد ہو یا غلام، مرد ہو یا عورت جو کہ مسلمان ہو۔"

صاع..... صاع ایک پیمانہ ہے جو پیالے کی مانند ہوتا ہے، چنانچہ مصر کے حالیہ پیمانے کے مطابق ایک صاع = ایک قدح + ایک

① چونکہ صدقہ فطر روزے رکھنے پر واجب ہوتا ہے یعنی رمضان کے ساتھ مشروط ہے، اس لئے صدقہ فطر کی مشروعیت روزوں کے ساتھ ساتھ ہے۔



تہائی قدح۔ جبکہ قدیم پیمانہ میں صاع دو قدح کے برابر ہے، یا ایک صاع = دمشق مد کے آٹھویں حصہ کے برابر ہے۔ چنانچہ ناپ تول میں یہی مشہور ہے، جو کہ ۲۷۵۱ گرام کے برابر ہے، جبکہ حنفیہ کے نزدیک ۳۸۰۰ گرام کے برابر ہے۔ ①

حدیث میں صدقہ فطر کے واجب ہونے کے لئے مسلمان ہونے کی شرط لگائی گئی ہے لہذا کافر پر صدقہ فطر واجب نہیں ہوگا۔

۲: حضرت ابوسعید رضی اللہ تعالیٰ عنہ کی حدیث..... جب رسول اللہ صلی اللہ علیہ وسلم ہمارے درمیان موجود تھے تو ہم صدقہ فطر نکالتے تھے، جس کی مقدار یہ تھی، ایک صاع اناج (غلہ) سے یا ایک صاع جو سے، یا ایک صاع کشمش کا یا ایک صاع پنیر کا، جس طرح میں پہلے یہی مقدار نکالتا رہا ہوں جب تک زندہ ہوں گا یہی مقدار دیتا رہوں گا، ② حدیث میں اناج سے مراد گے ہوں ہے۔

۳: ابن عباس رضی اللہ عنہ کی حدیث..... رسول کریم صلی اللہ علیہ وسلم نے صدقہ فطر روزہ دار کے لئے فرض کیا ہے تاکہ لغواور فضول گوئی سے پاک ہو جائے مسکینوں کو کھانے کے طور پر دیا جائے سو جو شخص نماز (عید) سے پہلے ادا کرے تو یہ مقبول زکوٰۃ ہوگی، اور جو شخص نماز کے بعد ادا کرے تو یہ اس کے صدقات میں سے ایک صدقہ ہوگا۔ ③

اس حدیث میں اس بات پر دلیل ہے کہ صدقہ فطر کا مصرف مساکین ہیں اور زکوٰۃ کے دوسرے مصارف صدقہ فطر کے مصارف نہیں۔

۴: عبد اللہ بن ثعلبہ رضی اللہ عنہ کی حدیث..... رسول کریم صلی اللہ علیہ وسلم نے عید الفطر سے ایک یا دو دن پہلے خطاب کیا اور ارشاد فرمایا: گندم کا ایک صاع دو یا جو کا ایک صاع دو یا چھوہاروں کا ایک صاع دو ہر آزاد، غلام، چھوٹے اور بڑے کی طرف سے دو۔ ④

یہ حدیث اس بات پر دلالت کرتی ہے کہ صدقہ فطر کی مقدار ایک صاع ہے خواہ گندم دی جائے، جو یا کھجوریں۔ بعض فقہاء نے ان احادیث کی دوسری احادیث جن میں نصف صاع گندم کا تذکرہ ہے سے تخصیص کی ہے، ان احادیث میں سے ایک حدیث ابن عباس کی مرفوع حدیث ہے جسے حاکم نے روایت کیا ہے کہ صدقہ فطر گندم کے دو مد ہیں۔ اسی جیسی ایک روایت ترمذی نے عمرو بن شعیب عن ابیہ عن جدہ کی سند سے مرفوعاً روایت کی ہے۔ ان کے علاوہ بھی بیشتر احادیث ہیں۔ ⑤

صدقہ فطر کی حکمت..... شارع نے صدقہ فطر اس لئے واجب کیا ہے تاکہ روزہ میں رہ جانے والی نقص کا جبیرہ ہو جائے۔ اور عید کے دن فقراء دست سوال پھیلانے سے بچے رہیں، چنانچہ کعب بن الجراح رحمۃ اللہ علیہ کہتے ہیں: ماہ رمضان کے بعد صدقہ فطر ایسا ہی ہے۔ جیسے سجدہ سہو نماز کے لئے ہوتا ہے، چنانچہ صدقہ فطر روزے کی کمی کو پورا کر دیتا ہے جس طرح سجدہ سہو نماز کے نقص کو پورا کر دیتا ہے۔ ایک حدیث بھی ہے کہ فقراء کو عید کے دن گھومنے سے لاپرواہ کر دو۔ ⑥ یعنی عید کے دن فقراء کو سوال کرنے سے بے نیاز کر دو۔

صدقہ فطر کا حکم..... صدقہ فطر ہر آزاد مسلمان پر واجب ہے جو اس کے وقت پر قدرت رکھتا ہو، دلیل مذکورہ بالا احادیث ہیں ان میں امر کے صیغے لائے گئے ہیں اور امر وجوب کے لئے آتا ہے ⑦ چنانچہ ابن منذر کہتے ہیں:

اہل علم جن سے ہم نے علم حاصل کیا ان سب کا صدقہ فطر کے فرض ہونے پر اجماع ہے، اسحاق کہتے ہیں: گویا یہ اہل علم کا اجماع ہے۔

①..... اوزان شرعیہ میں علمائے ہند کا تھوڑا اختلاف ہے تاہم معتد تحقیق کے مطابق ایک صاع جو تقریباً ۲۵۰۰ گرام کے برابر ہے نصف صاع گیبوں ۲۷۲۹ گلوگرام کے برابر ہے۔ مزید تفصیل کے لئے دیکھئے احسن الفتاویٰ ۳/۵۳۸۔ ② رواہ الجماعة (نیل الاوطار ۳/۶۷۹) ③ رواہ ابوداؤد ابن ماجہ۔ ④ اخرجہ عبدالرزاق و رواہ ابوداؤد وغیرہ عن الزہری عن وجوہ (نصب الرایۃ ۲/۴۰۲) ⑤ دیکھئے نیل الاوطار ۳/۱۸۳۔ ⑥ رواہ الدارقطنی وابن عدی والحاکم فی علوم الحدیث عن ابن عمر۔ ⑦ دیکھئے الدر المختار ۲/۹۸، الفتاویٰ الہندیہ ۱/۱۸۹۔ الشرح الصغیر ۱/۶۷۲، بدایۃ المجتہد ۱/۲۶۹، مغنی المحتاج ۱/۴۰۲، المہذب ۱/۱۶۳، المغنی ۳/۵۵۔

بعض حنفیہ..... کہتے ہیں: واجبات اسلام سات ہیں، صدقہ فطر، ذی رحم محرم کا نفقہ، وتر، قربانی، عمرہ، والدین کی خدمت اور بیوی کی اپنے خاوند کی خدمت کرنا۔ ❶ مطلب یہ ہے کہ یہ سات واجبات اسلام میں سے ہیں۔ ورنہ ان کے علاوہ اور بھی واجبات ہیں جیسے باجماعت نماز اور عیدین وغیرہ۔

مامور بھا..... حنفیہ کے نزدیک صدقہ فطر کا مامور (یا وہ شخص جس پر صدقہ فطر واجب ہوتا ہے وہ) ہر آزاد مسلمان ہے خواہ چھوٹا ہو یا بڑا، مرد ہو یا عورت، عاقل ہو یا مجنون۔ بشرطیکہ جب نصاب زکوٰۃ کا مالک ہو (خواہ مال جو نسا بھی ہو) جو حاجت اصلیہ سے فاضل ہو، (یعنی رہائش، پہننے کے کپڑے، گھریلو اثاثہ، گھر کا ساز و سامان، گھوڑا، اسلحہ، خادم، اہل و عیال کی ضروریات کا سامان یا دینی سامان مثلاً کتابیں۔) ❷

جب باپ مر جائے اور داد ازندہ ہو تو اس پر واجب ہے کہ اپنے بیٹے کی اولاد کی طرف سے صدقہ فطر ادا کرے یعنی پوتوں کی صدقہ فطر دے بیٹی کی اولاد یعنی نواسوں کا صدقہ فطر اس پر واجب نہیں۔ بشرطیکہ پوتے فقراء ہوں۔ ❸

صدقہ فطر کے وجوب کے لئے تین چیزیں شرط ہیں۔ ❹ (۱) اسلام (۲) آزاد ہونا (۳) نصاب کا مالک ہونا جو نصاب حاجت اصلیہ سے فاضل ہو، پہلی اور دوسری شرط کی دلیل وہ احادیث ہیں جو اوپر گزر چکی ہیں۔

اور ملک نصاب کی دلیل آپ صلی اللہ علیہ وسلم کا فرمان ہے۔ ”لا صدقۃ الا عن ظہر غنی“ ❺ یعنی صدقہ وہی ہوتا ہے جو مالدار میں دیا جائے۔ نصاب کی قید اس لئے ہے چونکہ شریعت نے اسی کا اعتبار کیا ہے اور جو حاجت اصلیہ کا مستحق ہو وہ کالمعدوم ہے۔

کن کی طرف سے صدقہ فطر واجب ہے..... جس شخص پر صدقہ فطر واجب ہو وہ اپنی طرف سے اپنی چھوٹی اولاد کی طرف سے اولاد میں جو کم عقل ہوں یا مجنون ہوں بشرطیکہ وہ فقراء ہوں تو ان سب کی طرف سے فطرانہ دے، اپنی خدمت کے لئے جو غلام رکھے ہوں ان کی طرف سے فطرانہ دے، جو تجارت کے لئے ہوں ان کی طرف سے مالک پر واجب نہیں، مسلمان مولیٰ اپنے کافر غلام کی طرف سے دے گا، چونکہ سب اس کے حق میں بھی تحقق ہو چکا ہے، مولیٰ اہل و وجوب میں سے ہے۔

وہ افراد جن کا صدقہ فطر دوسرے پر واجب نہیں..... آدمی پر اس کے ماں باپ کا صدقہ فطر واجب نہیں اگرچہ وہ اس کے عیال میں ہوں چونکہ والدین پر ولایت نہیں ہوتی، جیسے بڑی اولاد پر ولایت نہیں ہوتی۔ اپنے چھوٹے بھائیوں کی طرف سے دینا واجب نہیں، اپنے قریبی رشتہ داروں کا فطرانہ واجب نہیں اگرچہ وہ اس کے عیال میں ہوں۔ البتہ آدمی اپنی بیوی چھوٹی اولاد بشرطیکہ اس کے عیال میں ہوں کی طرف سے صدقہ فطر دے سکتا ہے، اور اگر بیوی اور اولاد کے حکم کے بغیر ان کی طرف سے صدقہ فطر دے دیا تو استحساناً جائز ہے۔ ❶

بیوی کی طرف سے صدقہ فطر ادا کرنا واجب نہیں چونکہ بیوی پر ولایت ناقص ہوتی ہے اور مونت (مشقت) بھی ناقص ہے، چونکہ خاوند بیوی کی صرف ازدواجی حقوق کا متولی ہوتا ہے، گھریلو اخراجات کے علاوہ دیگر خرچہ برداشت کرنا خاوند کی ذمہ داری ہے، جیسے علاج وغیرہ کا خرچہ۔ حنفیہ کے نزدیک اس مسئلہ میں اصل وجہ ہے کہ صدقہ فطر کا دار و مدار دو چیزوں پر ہے (۱) ولایت (۲) مونت (شفقت خرچہ) لہذا آدمی کے ذمہ جس شخص کا خرچہ اور مونت واجب ہو اور اس پر آدمی کو ولایت بھی ہو تو اس کا صدقہ فطر دینا اس پر واجب ہوگا جہاں ایک شرط یا دونوں

❶..... الدر المختار ۱۰۹/۲ ❷ تیلی ویرن وغیرہ آلات لہو لعب کا شمار ضروریات اصلیہ میں نہیں ہوتا۔ ❸ الكتاب مع اللباب ۵۹/۱ روا الدر المختار ۹۹/۲ ❹ فتح القدیر ۲۹/۲ الدر المختار ۹۹/۲ الفتاویٰ الہندیہ ۱۷۹/۱ ❺ رواہ احمد فی مسندہ عن ابی ہریرۃ۔ ❶ قیاس کا تقاضا ہے کہ یہ فطرانہ صحیح نہ ہو چونکہ بیوی پر مستقلاً صدقہ فطر واجب ہے اور اس نے خاوند کو ادا کرنے کا حکم نہیں دیا لیکن بھلائی کی خاطر قیاس چھوڑ دیا گیا ہے۔



مفقود ہوں وہاں صدقہ فطر بھی واجب نہیں۔

جمہور..... جمہور کے نزدیک صدقہ فطر ہر شخص پر واجب ہے خواہ چھوٹا ہو یا بڑا، مرد ہو یا عورت بشرطیکہ مسلمان ہوں، جیسے حنیفہ کہتے ہیں۔ کافر پر صدقہ فطر واجب نہیں، البتہ شافعیہ اور مالکیہ کے نزدیک آدمی کے کافر غلام کا صدقہ فطر واجب ہے، شافعیہ اور مالکیہ کے نزدیک رقیق (غلام) پر صدقہ فطر واجب نہیں۔ نہ اس کی اپنی ذات کا نہ کسی اور کا۔ چونکہ اسے ملک حاصل نہیں ہوتی، ① جبکہ حنابلہ کے نزدیک غلام پر صدقہ فطر واجب ہے، چونکہ سابق میں حدیث گزر چکی ہے کہ رسول کریم صلی اللہ علیہ وسلم نے مسلمانوں کے ہر آزاد غلام مرد اور عورت پر صدقہ فطر فرض کیا ہے، اس حدیث میں عموم ہے۔

جمہور کے نزدیک جو شخص عید کی رات اور عید کے دن اپنے اور اپنے عیال (جن کا خرچہ اس پر واجب ہو) کے کھانے اور نفقہ کا مالک ہو اس پر صدقہ فطر واجب ہے، جبکہ اس میں حنیفہ کا اختلاف ہے حنیفہ کے نزدیک ملک نصاب شرط ہے، جو شخص اپنی اور اپنے عیال کی ضرورت سے زائد اشیاء کا مالک ہو اس پر صدقہ فطر واجب ہے ضرورت کی اشیاء مثلاً رہائش، سواری، پہننے کے کپڑے وغیرہ حتیٰ کہ مالکیہ کے نزدیک جو شخص قرضہ لے کر صدقہ فطر دے سکتا ہے اور بعد میں قرضہ چکانے کی اسے امید ہو تو وہ بھی صدقہ فطر دے چونکہ حکماً وہ بھی قادر ہے۔ گویا جمہور کے نزدیک صدقہ فطر کے وجوب کے لئے نصاب شرط نہیں۔

جس شخص پر صدقہ فطر لازم ہوتا ہو اس پر اس کے ان قریبی رشتہ داروں کا صدقہ فطر بھی لازم ہو جن کا نفقہ (خرچہ) اس پر لازم ہوتا ہو جیسے فقراً والدین، بیوی، غلام وغیرہ بشرطیکہ مسلمان ہوں، اور صدقہ فطر کا سامان پاتا ہو۔ چنانچہ صحیح مسلم کے روایت ہے۔ ”مسلم پر اس کے غلام کا صدقہ واجب نہیں ہاں البتہ صدقہ فطر واجب ہے۔“ غلام پر باقی رشتہ داروں کو قیاس کر لیا گیا ہے اگر قریبی رشتہ دار، بیوی غلام کافر ہوں تو ان کا صدقہ فطر آدمی پر واجب نہیں ہوگا، چونکہ حدیث میں۔ ”عن المسلمین“ کی قید ہے، کافر غلام میں حنیفہ کا اختلاف ہے۔

باپ پر اولاد کا صدقہ فطر اس وقت تک واجب رہتا ہے جب تک اولاد بالغ نہ ہوئی ہو۔ مالکیہ کے نزدیک لڑکیوں کا صدقہ فطر والد پر واجب رہتا ہے حتیٰ کہ لڑکیوں کی رخصتی ہو جائے، حنابلہ کہتے ہیں اگر چھوٹے بچے کے پاس مال ہو اور اس پر قریبی رشتہ داروں کا خرچہ واجب ہو تو صدقہ فطر بھی اس پر واجب ہوگا البتہ اس کی طرف سے اس کا باپ صدقہ فطر نکالے گا چونکہ وہ اس کا متولی ہوتا ہے۔

مالکیہ اور حنابلہ کے نزدیک اسی حکم میں فقیر باپ کی بیوی اور اس کا خادم بھی شامل ہے بیوی کے خادم کا نفقہ اگر واجب ہوتا ہو تو اس کا صدقہ فطر بھی واجب ہوگا۔ چونکہ صدقہ فطر نفقہ کے تابع ہے چونکہ دارقطنی نے ابن عمر رضی اللہ عنہما کی حدیث نقل کی ہے۔ کہ ”نبی کریم صلی اللہ علیہ وسلم نے ہمیں چھوٹے، بڑے، آزاد غلام جن کے اخراجات تم برداشت کرتے ہو کی طرف سے صدقہ فطر ادا کرنے کا حکم دیا ہے۔“ اس حدیث میں عموم ہے۔

شافعیہ کہتے ہیں۔ بیٹے پر باپ کی بیوی کا صدقہ فطر واجب نہیں (یعنی سوتیلی ماں کا صدقہ فطر واجب نہیں) اگرچہ سوتیلی ماں کا خرچہ بیٹے پر واجب ہوتا ہے۔ چونکہ باپ جب تنگ دست ہو جاتا ہے تو اس کے اخراجات بیٹے ہی کو برداشت کرنے پڑتے ہیں۔ اور وہ نفقہ ہوتا ہے، لیکن تنگ دستی کی حالت میں صدقہ فطر لازم نہیں ہوتا۔ اگر کسی شخص نے اپنے چھوٹے مالدار بیٹے کی طرف سے صدقہ فطر نکالا تو یہ جائز ہے یہ ایسا ہے ہی جیسے کسی اجنبی کے حکم سے صدقہ فطر دے دے، رہی بات بڑے بیٹے کی سو اس کا حکم ضروری ہے، وہ لوگ جن کا فطرانہ دوسروں پر واجب ہو جیسے بیوی تو ان کے اذن (اجازت کے حکم) کے بغیر ہی ان کی طرف سے صدقہ فطر ادا کیا جاسکتا ہے۔ اس میں کسی کا اختلاف نہیں برابر ہے کہ وہ حاضر ہو یا غائب بشرطیکہ اس کی زندگی کا علم ہو۔



## قدرت ممکنہ یا قدرت میسرہ سے حنفیہ کے نزدیک فطرانہ واجب ہوگا؟

قدرت ممکنہ..... وہ ہوتی ہے جو فعل پر محض امکانی حد تک ہو جس سے نامور ادا ہو جائے اس میں بقائے وجوب کے لئے اس کی بقاء شرط نہیں۔

قدرت میسرہ..... وہ ہوتی ہے جس سے آسانی اور سہولت کے ساتھ اداء وجود میں آجائے اس میں وجوب کی بقاء کے لئے اس قدرت کا باقی رہنا شرط ہے۔<sup>①</sup>

حنفیہ..... حنفیہ کہتے ہیں: صدقہ فطر، قربانی اور قریبی رشتہ داروں کا نفقہ راجح قول کے مطابق قدرت ممکنہ کے ساتھ واجب ہوتی ہے، اس قدرت کا باقی رہنا شرط نہیں، وہ قدرت یہاں نصاب شرعی ہے، لہذا نصاب بقاء وجوب کے لئے شرط نہیں۔ چونکہ یہ شرط محض ہے، یہ مذکورات قدرت میسرہ سے واجب نہیں ہوتے۔

چنانچہ مال ہلاک ہو جانے سے صدقہ فطر اور حج ساقط نہیں ہوتے واجب ہونے کے بعد، چنانچہ اگر عید الفطر کی فجر کے بعد مال ہلاک ہو گیا تو فطرانہ ساقط نہیں ہوگا، بخلاف زکوٰۃ، عشر اور خراج کے کہ واجب ہونے کے بعد مال ہلاک ہو گیا تو زکوٰۃ عشر وغیرہ واجب ہوگا۔ چونکہ قدرت میسرہ میں بقاء شرط ہے اور وہ وصف نما ہے۔

البتہ اگر کوئی شخص زکوٰۃ فطرانہ، کفارہ، نذر وغیرہ واجب ہونے کے بعد مر گیا تو اس کے ترکہ سے زکوٰۃ فطرانہ وغیرہ نہیں لیا جائے گا ہاں البتہ وراثت بر عادی دے دیں تو جائز ہے بشرطیکہ وراثت تبرع کے اہل ہوں، اگر زکوٰۃ اور فطرانہ دینے سے انکار کریں تو زبردستی نہیں کی جائے گی۔ اگر میت نے زکوٰۃ وغیرہ کی وصیت کی ہو تو تہائی مال میں وصیت نافذ العمل ہوگی۔<sup>②</sup>

جمہور..... کہتے ہیں اگر کوئی شخص مر گیا دراصل حالیکہ اس پر فطرانہ واجب ہو اور وہ ادا کرنے سے پہلے مر گیا، تو فطرانہ اس کے ترکہ سے نکالا جائے گا، چونکہ جب اللہ کا حق اور بندے کا حق محل واحد کے ساتھ متعلق ہو جائیں اور وہ دونوں قسم کے حقوق ذمہ میں ہوں یا عین کی شکل میں ہوں تو ادائیگی میں دونوں حقوق برابر ہوں گے، یعنی زکوٰۃ حق مال ہے اور حالت حیات میں لازم ہوتا ہے لہذا موت کی وجہ سے ساقط نہیں ہوگا، جیسے کسی دوسرے آدمی کا دین ساقط نہیں ہوتا، میرے نزدیک یہی راجح ہے۔

## دوسری بحث..... فطرانہ واجب ہونے کا وقت، فطرانہ پیشگی یا تاخیر سے دینے کا حکم

فطرانہ کے وجوب کے وقت کے متعلق فقہاء کی دو آراء ہیں۔

حنفیہ..... کہتے ہیں صدقہ فطر عید الفطر کے دن طلوع فجر کے وقت واجب ہوتا ہے چونکہ صدقہ کی فطر کی طرف اضافت کی گئی ہے (یعنی صدقہ الفطر میں صدقہ مضاف ہے اور الفطر مضاف الیہ ہے، یعنی صدقہ کی فطر کی طرف اضافت کی گئی ہے) اور یہ اضافت اختصا کی ہے جبکہ فطر (افطار کرنا) دن کے ساتھ خاص ہے رات کے ساتھ نہیں، چونکہ فطر، روزہ کی ضد ہے۔ (فطر کا معنی ہے کھانا، روزہ نہ رکھنا) چونکہ روزہ دن کے وقت ہوتا ہے رات کے وقت نہیں، چونکہ عید کے دن روزہ رکھنا حرام ہے، لہذا جو شخص طلوع فجر سے قبل مر گیا اس کا فطرانہ واجب نہیں اور جو شخص طلوع فجر کے بعد اسلام لائے یا کوئی بچہ طلوع فجر کے بعد پیدا ہو تو ان کا فطرانہ بھی واجب نہیں۔

①..... قدرت ممکنہ وہ ادنیٰ قدرت جس سے بغیر کسی حرج کے نامور یہ ادا ہو، قدرت میسرہ وہ ہے جو آسانی نامور کی اداء کو بندے پر واجب کرے دیکھئے حاشیہ ابن عابدین ۳/۱۳۱۳ والتعریفات ۱۲۲۔ ② اسی پر فتویٰ ہے دیکھئے الدر المختار و حاشیہ ابن عابدین ۹۹/۲ الفتاویٰ الہندیۃ ۱/۱۸۲۔

صدقہ فطر پیشگی دینا بھی جائز ہے اور تاخیر سے دینا بھی جائز ہے، چنانچہ رمضان داخل ہونے کے بعد وقت وجوب سے پہلے یعنی عید الفطر سے پہلے صدقہ فطر دینا جائز ہے اور عید الفطر سے موخر کر کے دینا بھی جائز ہے، پیشگی دینا اس لئے جائز ہے چونکہ وجوب کا سبب (روزہ) موجود ہے، لہذا یہ ایسا ہی ہے جیسے وجوب زکوٰۃ کے بعد اداء کر دی جائے، اس میں ایک وقت اور دوسرے وقت کی کوئی تفصیل نہیں۔ تاخیر سے ادا کرنا اس لئے جائز ہے چونکہ صدقہ فطر قربت (نیکی) مالی ہے جو معنایاً معقول ہے لہذا تاخیر سے ساقط نہیں ہوگا۔

خلاصہ..... صدقہ فطر پیشگی دینا جائز ہے، اگر عید الفطر سے موخر کیا تو ساقط نہیں ہوگا، ظاہر الروایہ ہے کہ رمضان سے قبل بھی صدقہ فطر دینا جائز ہے لیکن مفتی بہ قول میں دخول رمضان شرط ہے لہذا رمضان سے پہلے دینا جائز نہیں۔<sup>①</sup>

جمہور..... کہتے ہیں: عید الفطر کی رات جو نہی سورج غروب ہوا صدقہ فطر واجب ہو جاتا ہے، چونکہ گذشتہ مذکورہ احادیث میں ”صدقہ“ کی ”فطر“ کی طرف اضافت کی گئی ہے لہذا ”فطر“ کے وجود میں آتے ہی صدقہ کا وجوب ہو جائے گا، چونکہ اضافت اختصاص کا تقاضا کرتی ہے اور عید الفطر کی رات جب سورج غروب ہوتا ہے اس کے بعد روزہ نہیں ہوتا اور غروب آفتاب سے روزہ ختم ہو جاتا ہے۔<sup>②</sup>

سبب اختلاف..... جمہور اور حنفیہ کے درمیان اختلاف کا سبب یہ ہے۔ ”کیا صدقہ فطر کی عبادت عید کے دن کے ساتھ متعلق ہے یا ماہ رمضان کے خروج اور خاتمہ کے ساتھ متعلق ہے، چونکہ عید کی رات ماہ رمضان کا حصہ نہیں۔“

ثمرہ اختلاف..... لہذا جو شخص غروب آفتاب کے بعد مر گیا اس پر صدقہ فطر واجب ہے، جو کہ غروب کے بعد پیدا ہوا یا کسی نے اسلام قبول کیا یا کوئی شخص غروب آفتاب کے بعد بوقت وجوب تنگ دست تھا بعد میں مالدار ہوا تو جمہور کے نزدیک اس پر صدقہ فطر واجب نہیں چونکہ سبب وجوب معدوم ہے، جبکہ حنفیہ کے نزدیک صدقہ فطر واجب ہوگا۔ جمہور کے نزدیک وجوب کے بعد صدقہ فطر واجب نہیں ہوگا موت کی وجہ سے نہ کسی اور وجہ سے اس کے ذمہ میں واجب باقی رہے گا حتیٰ کہ ادا کر کے بری الذمہ ہو جائے۔

فطرانہ پیشگی دینا..... شافعیہ کے نزدیک پیشگی صدقہ فطر دینا جائز ہے یعنی یکم رمضان کے بعد تیس رمضان کے غروب آفتاب تک صدقہ فطر پیشگی دینا جائز ہے۔ چونکہ یہ دو سببوں سے واجب ہوتا ہے۔

(۱) ایک سبب ماہ رمضان کا روزہ (۲) دوسرا سبب رمضان کے بعد فطر (افطار) لہذا جب ایک سبب پایا جائے گا تو اس کا دوسرے پر مقدم کرنا جائز ہے، جیسے ملک نصاب کے بعد مال کی زکوٰۃ، یا سال پورا ہونے سے پہلے زکوٰۃ دینا، البتہ ماہ رمضان سے پہلے دینا جائز نہیں، چونکہ اس صورت میں دونوں اسباب سے تقدیم لازم آتی ہے، جس طرح نصاب اور سال پورا ہونے سے قبل زکوٰۃ نکالنا جائز نہیں۔

مالکیہ اور حنابلہ کے نزدیک عید سے ایک یا دو دن قبل صدقہ فطر دینا جائز ہے، اس سے زیادہ جائز نہیں۔ چونکہ ابن عمر رضی اللہ تعالیٰ عنہ کی روایت ہے کہ صحابہ کرام عید الفطر سے ایک یا دو دن پہلے صدقہ فطر دے دیتے تھے<sup>③</sup> اس سے اکثر دن پہلے اگر دیا تو کافی نہیں ہوگا (دوبارہ دیا جائے گا) چونکہ اس صورت میں اغناء (دوسرے کو بے نیاز کرنا) جو مامور بہ ہے وہ فوت ہو جاتی ہے چنانچہ حدیث ہے کہ نبی کریم صلی اللہ علیہ وسلم نے فرمایا: عید الفطر کے دن فقراء کو دست سوال پھیلانے سے بے نیاز کر دو۔<sup>④</sup>

## صدقہ فطر کو عید سے موخر کرنا

شافعیہ..... مستحب یہ ہے کہ صدقہ فطر کی ادائیگی میں تاخیر نہ کی جائے، یعنی عید الفطر سے موخر نہ کیا جائے، چونکہ صحیحین میں عید گاہ کی

①..... تبیین الحقائق ۳۱۰/۱ الفتاویٰ الہندیہ ۱۷۹/۱ فتح القدیر ۴۱/۲ الدر المختار ۱۰۶/۲۔ دیکھئے بدایۃ المجتہد ۲۷۳/۱

القوانین الفقہیہ ص ۱۱۲، الشرح الصغیر ۶۷۷/۱ المغنی ۶۷۷/۳ المہذب ۱۶۵/۱۔ رواہ البخاری۔<sup>⑤</sup> رواہ الدارقطنی۔



طرف جانے سے پہلے پہلے ادائیگی کا حکم ہے۔ اگر عید پڑھنے سے پہلے نہیں دے سکا تو شروع دن میں دے دیا جائے تاکہ مستحقین بھی فراخی دیکھیں، بلا عذر عید کے دن کے بعد تاخیر کرنا حرام ہے، معقول عذر جیسے مال گم گیا یا مستحقین دستیاب نہیں اس کی وجہ سے تاخیر ہوئی تو حرام نہیں۔ چونکہ بلا عذر تاخیر میں وجہ مقصود فوت ہو جاتی ہے۔

مقصود..... خوشی کے دن فقراء کو ہاتھ پھیلانے سے بے نیاز کرنا ہے، اگر بلا عذر تاخیر کی تو نافرمانی کی اور قضاء واجب ہے، قدرت کے بعد زکوٰۃ ادا نہیں کی بلکہ تاخیر کی تو پھر بھی ادا ہوگی جبکہ صدقہ فطر تاخیر کے بعد دیا تو قضا ہوگا ان دونوں میں وجہ فرق یہ ہے کہ فطرانہ کا محدود وقت ہے جیسے نماز جبکہ زکوٰۃ کی ادائیگی کے وقت میں توسع ہے۔

حنابلہ..... کا موقف بھی شافعیہ جیسا ہے تاہم حنابلہ کہتے ہیں صدقہ فطر کا آخری وقت عید الفطر کے دن غروب آفتاب کا وقت ہے۔ چونکہ اوپر حدیث گذر چکی ہے کہ فقراء کو اس دن مانگنے سے بے نیاز کر دو۔ اگر عید کے دن کے بعد بھی تاخیر کی تو گناہگار ہوگا چونکہ واجب کو وقت سے مؤخر کرنا لازم آتا ہے، اور اس میں امر (حکم) کی مخالفت ہے۔ اس پر قضاء واجب ہے۔

چونکہ صدقہ فطر عبادت ہے، لہذا وقت نکل جانے سے ساقط نہیں ہوتا، جیسے نماز وقت نکلنے سے ساقط نہیں ہوتی، افضل یہ ہے کہ عید کے دن عید کی نماز سے پہلے پہلے دے دیا جائے۔

مالکیہ کہتے ہیں..... عید الفطر کے دن عید پڑھنے کے بعد بھی فطرانہ نکالنا جائز ہے وقت گزر جانے سے فطرانہ ساقط نہیں ہوتا، بلکہ ذمہ میں باقی رہتا ہے حتیٰ کہ ادا کر کے بری الذمہ ہوتا ہے۔ جیسے اس کے علاوہ دیگر فرائض اگر باوجود قدرت کے عید الفطر کے بعد بھی مؤخر کیا تو گناہگار ہوگا۔ اگر تنگ دستی میں فطرانہ کا وقت گزر گیا تو ذمہ سے ساقط ہو جائے گا۔

## تیسری بحث..... واجب کی جنس، اس کی کیفیت اور مقدار

حنفیہ..... کہتے ہیں: صدقہ فطر چار اشیاء سے دینا واجب ہے۔ گیہوں، جو، چھوہارے اور کشمش، صدقہ فطر کی مقدار یہ ہے کہ گیہوں کا نصف صاع، یا جو، چھوہارے اور کشمش کا ایک صاع دیا جائے، امام ابوحنیفہ رحمۃ اللہ علیہ اور امام محمد رحمۃ اللہ علیہ کے نزدیک صاع آٹھ عراقی رطل کے برابر ہے، اور ایک عراقی رطل ۱۳۰ (ایک سو تیس) درہم کے برابر ہے، جو کہ موجودہ اوزان کے مطابق ۳۸۰۰ گرام کے برابر ہے، چونکہ نبی کریم صلی اللہ علیہ وسلم ایک مد سے وضو کرتے تھے جو دو رطل کے برابر ہوتا تھا، اور ایک صاع جو کہ آٹھ رطل کے برابر ہوتا اس سے غسل فرماتے تھے، حضرت عمر رضی اللہ تعالیٰ عنہ کا صاع بھی ایسا ہی تھا، یہ صاع ہاشمی صاع سے چھوٹا ہے۔ ①

دلیل..... صدقہ فطر کی مقدار پر حنفیہ کی دلیل حضرت ثعلبہ بن صعیر عذری رضی اللہ عنہ کی حدیث ہے کہ رسول کریم صلی اللہ علیہ وسلم نے ہمیں خطاب کیا اور فرمایا: ہر آزاد اور غلام کی طرف سے نصف صاع گندم یا ایک صاع چھوہارے یا ایک صاع جو ادا کرو۔ ②

حنفیہ کے نزدیک قیمت دینا..... حنفیہ کے نزدیک ان تمام اجناس کی قیمت دینا بھی جائز ہے، قیمت خواہ درہم کی شکل میں ہو یا

① رواہ الدار قطنی من حدیث انس و ابن عدی من حدیث جابر وهو ضعيف والصحيح ماروی عن انس (نصب الرایة ۲/۲۳۰)  
② صاع کی مقدار میں علماء ہند کا اختلاف ہے یہاں مصنف سے اس کی مقدار ۳۸۰۰ کلوگرام جبکہ جدید فقہی مسائل کے مطابق ۲۳۳۳ کلوگرام، احسن الفتاویٰ ج ۳ کی تحقیق کے مطابق صاع از گیہوں ۴۳۳۰ کلوگرام ہے اسی طرح اوزان شرعیہ از مفتی محمد شفیع عثمانی ازن اور بنتا ہے تاہم جس تحقیق پر عمل کیا جائے صدقہ فطر ادا ہو جائے گا تفصیل کے لئے دیکھئے احسن الفتاویٰ ج ۳/۳۸۵، اوزان شرعیہ حصہ جواہر الفقہ وغیرہا۔ ③ رواہ ابو داؤد وروی ایضاً عن ابن عباس معناه نصب الرایة ۲/۲۰۶۔



دینار کی شکل میں فلوس ہوں یا سامان یا کسی اور شکل میں (جیسے کاغذی نوٹ) چونکہ حقیقت میں فقیر کو بے نیاز بنانا مقصود ہے، چونکہ نبی کریم صلی اللہ علیہ وسلم نے فرمایا: ”فقراء کو اس جیسے دن میں بٹے نیاز کرو۔“ بے نیازی کا مقصد قیمت سے حاصل ہو جاتا ہے، بلکہ علی وجہ الائم اور زیادہ آسانی اور ہولت سے حاصل ہو جاتا ہے۔

چونکہ قیمت دینے سے حاجت زیادہ سے زیادہ پوری ہوتی ہے، لہذا مذکورہ تفصیل سے معلوم ہوا کہ نص معلل ہے اور علت اغنائے فقیر (فقیر کو بے نیاز کرنا) ہے۔

جمہور..... جمہور کہتے ہیں صدقہ فطر اناج، پھلوں اور دوسرے غلہ جات سے ادا کیا جائے گا اور اس کی مقدار ایک صاع ہے، تفصیل

حسب ذیل ہے۔ ①

مالکیہ..... مالکیہ کہتے ہیں شہر میں جس غلے کا غالب رواج ہو اس سے دینا واجب ہے اور غلہ میں صرف ۹ (نو) چیزیں شامل ہیں یعنی ان نو چیزوں میں سے کوئی چیز صدقہ فطر میں دی جائے وہ یہ ہیں۔ گیہوں، جو، سلت (چھلکے سے صاف جو) مکئی، دخن، چھوہارے، کشمش، پیپر (خشک پیپر مراد ہے) اور چاول، شہر میں جو جنس غالب الاستعمال ہو صدقہ فطر میں اس کا دینا متعین ہے، ان کے علاوہ کسی اور چیز کا نکالنا جائز نہیں، غیر غالب جنس کا دینا بھی جائز نہیں، الا یہ کہ غالب جنس کی بجائے اعلیٰ جنس نکالی جائے، جیسے جو کے بدلہ میں گیہوں دے، صدقہ فطر کی مقدار ایک صاع ہے جو چار مد کے برابر ہے اور مد دو متوسط قسم کی لپیں ہیں۔

شافعیہ..... شافعیہ کا مذہب یہ ہے کہ صدقہ فطر میں وہ جنس (غلہ) واجب ہوگی جو شہر کا غالب قوت ہو یا اس جگہ کا غالب قوت ہو، چونکہ غالب استعمال کا غلہ علاقہ کے بدلنے سے بدل جاتا ہے، پھر وہ غالب مراد ہے جو سال بھر میں غالب ہو، البتہ ادنیٰ جنس کی طرف سے اعلیٰ جنس دی جاسکتی ہے، اس کے برعکس نہیں ہو سکتا، اس کا اعتبار غلہ جات کے زیادہ ہونے سے ہوگا قیمت سے نہیں۔ چنانچہ گیہوں چھوہاروں اور چاول سے اعلیٰ ہے، صحیح یہ ہے کہ جو چھوہاروں سے اعلیٰ ہیں۔ چھوہارے کشمش سے اعلیٰ ہیں، ایک صاع ایک ہی شخص کی طرف سے مختلف اجناس کا نہیں دیا جاسکتا، اگر شہر میں کوئی جنس غالب نہ ہو تو اس وقت اختیار ہے افضل یہ ہے کہ اعلیٰ و افضل جنس دی جائے، سالم اور محفوظ اناج دینا واجب ہے کہن لگایا عیب دار دینا جائز نہیں اگرچہ عیب دار غلہ کھایا جاتا ہو۔

صاع کی مقدار..... صدقہ فطر کی مقدار ایک صاع ہے اور صاع کی مقدار اربع قول کے مطابق ۶۸۵ درہم اور پانچ اسباع درہم ہے (یعنی ۷/۵-۶۸۵) یا پانچ رطل اور ثلث رطل بغدادی، یا چار مصری رطل اور نصف رطل اور سات اوقیہ ہے۔

حنابلہ..... وہی اناج دینا واجب ہے جس پر نص وارد ہوئی ہو یعنی گندم، جو، چھوہارے، کشمش اور پیپر، اگر یہ اصناف نہ پائی جائیں تو جو غلہ اور پھل ہوں وہ صدقہ فطر میں دینا واجب ہے، ان اجناس کے علاوہ عام اشیاء خورد و نوش سے صدقہ فطر دینا کافی نہیں ہوگا بلکہ دوبارہ دیا جائے گا۔ جیسے گوشت یا دودھ، حنابلہ کا ظاہری مذہب یہ ہے کہ جب مذکورہ اصناف پر قدرت ہو تو انہیں چھوڑ کر کسی اور جنس سے صدقہ فطر دینا جائز نہیں۔ برابر ہے وہ دوسری جنس شہر کا غالب قوت ہو یا نہ ہو، صدقہ فطر میں آٹا اور ستود دینا جائز ہے، البتہ روٹی صدقہ فطر میں دینا جائز نہیں۔ وہ اصناف جن پر نص وارد ہوئی ہے تو ان میں سے جو بھی دی جائے جائز ہے اگرچہ وہ قوت نہ ہو۔

صاع کی مقدار..... حنابلہ کے ہاں صدقہ فطر کی مقدار عراقی صاع ہے جو کہ چار لپوں کے برابر ہے جو کہ معتدل قسم کی لپ ہو۔ چونکہ نبی کریم صلی اللہ علیہ وسلم کے زمانہ میں عراقی صاع ہی سے فطرانہ دیا جاتا تھا۔ صاع کی مقدار ۲۷۵۱ گرام ہے اور فقہاء کی ایک جماعت کے

①... دیکھئے الشرح الصغير ۱/۲۷۵ بدایۃ المجتہد ۱/۲۷۲ المہذب ۱/۱۶۵ المغنی ۳/۶۰ کشاف القناع ۲/۲۹۵۔

نزدیک ۲۱۷۶ گرام ہے۔

جمہور کی دلیل..... جمہور کی دلیل سابقہ احادیث ہیں، یہ احادیث حنفیہ کی احادیث سے زیادہ صحیح ہیں، ان میں سے ایک حدیث حضرت ابوسعید خدری رضی اللہ عنہ کی حدیث بھی ہے ”کہ جب نبی کریم صلی اللہ علیہ وسلم ہمارے درمیان موجود تھے ہم صدقہ فطر میں غلے کا ایک صاع یا جو کا ایک صاع یا چھوہاروں کا ایک صاع یا کشمش کا ایک صاع یا پنیر کا ایک صاع دیتے تھے۔“ دارقطنی نے مالک بن انس سے روایت نقل کی ہے کہ نبی کریم صلی اللہ علیہ وسلم کا صاع پانچ رطل اور تہائی رطل عراقی کے برابر تھا۔

جمہور کے نزدیک قیمت دینا..... جمہور کے نزدیک اجناس مذکورہ کی بجائے صدقہ فطر میں ان کی قیمت دینا کافی نہیں لہذا جو شخص ان کی جگہ قیمت دے تو اس کا صدقہ فطر ادا نہیں ہو اور دوبارہ ان اجناس میں سے دے، چونکہ ابن عمر رضی اللہ تعالیٰ عنہ کی روایت ہے کہ رسول کریم صلی اللہ علیہ وسلم نے ایک صاع چھوہارے اور ایک صاع جو سے صدقہ فطر فرض کیا ہے۔ چنانچہ اگر اس سے عدول کیا گیا تو گویا فرض ترک ہوگا۔

## چوتھی بحث..... فطرانہ کے مندوبات اور مباحات

اس پر فقہاء کا اتفاق ہے کہ عید الفطر کے دن فجر کے بعد نماز عید سے پہلے صدقہ فطر دینا مستحب ہے۔ چنانچہ ابن عمر رضی اللہ تعالیٰ عنہ کی حدیث ہے۔ کہ ”نبی کریم صلی اللہ علیہ وسلم نے نماز سے پہلے صدقہ فطر دینے کا حکم دیا۔“ ابن عباس رضی اللہ تعالیٰ عنہ کی حدیث بھی ہے کہ ”جس شخص نے نماز سے پہلے صدقہ فطر دیا تو وہ مقبول زکوٰۃ ہوگی اور جس نے نماز کے بعد دیا تو وہ صدقات میں سے ایک صدقہ ہے۔“ جس حدیث میں زکوٰۃ سے مراد صدقہ فطر ہے، اور صدقات میں سے صدقہ ہونے سے مراد عام اوقات میں دیا جانے والا صدقہ، اس کی قبولیت کا معاملہ اللہ کی مشیت کے سپرد ہے۔

البتہ اکثر فقہاء کی رائے ہے کہ نماز عید سے پہلے صدقہ فطر دینا فقط مستحب ہے اور جزماً تصریح کی ہے کہ عید الفطر کے دن کے آخر تک صدقہ فطر دے دینا کافی ہے، جس نے نماز عید کے بعد تاخیر کی گویا اس نے افضل کو ترک کیا، چونکہ صدقہ فطر سے مقصود فقیروں کو چکر لگانے سے بے نیاز کرنا ہے (اغناء عن الطواف) اور دست سوال پھیلانے سے بے نیاز کرنا ہے چونکہ حدیث ہے۔ ”اس دن فقیروں کو دست سوال پھیلانے سے بے نیاز کرو۔“

جوں جوں فطرانہ میں تاخیر ہوگی توں توں مقصد بعید ہوتا جائے گا، خصوصاً وقت نماز میں، لہذا یہ دلائل واضح ہیں کہ نماز کے بعد تاخیر کرنا مکروہ تزیہی ہے، نماز سے پہلے نکالنے کا امر ندب (مستحب) پر محمول ہے بالاتفاق عید الفطر کے دن سے مؤخر کرنا حرام ہے۔ چونکہ فطرانہ بھی زکوٰۃ ہے لہذا تاخیر میں گناہ ہے، جیسے نماز وقت سے نکل جائے تو اس میں گناہ ہے۔

مالکیہ نے ذکر کیا ہے کہ فطرانہ افضل اور اعلیٰ (عمدہ) غلے سے نکالا جائے گا صاع سے زیادہ نہ دینا مندوب ہے، بلکہ صاع سے زیادہ دینا مکروہ ہے، چونکہ شارع نے جب ایک مقدار مقرر کی ہے تو اس سے زائد دینا بدعت ہے۔ بدعت بسا اوقات فساد کی طرف لے جاتی ہے۔

بسا اوقات کراہت کی طرف لے جاتی ہے اور کراہت کا محل زائد دینے سے متحقق ہو جاتا ہے، البتہ اتنا زائد دینا جس سے شک زائل ہو وہ متعین ہے۔



## پانچویں بحث..... صدقہ فطر کا مصرف

فقہاء کا اس پر اتفاق ہے کہ مصارف زکوٰۃ فطرانہ کا مصرف ہے چونکہ صدقہ فطر بھی زکوٰۃ ہے لہذا اس کا مصرف وہی ہوگا جو بعینہ صدقات کا مصرف ہے چونکہ فطرانہ بھی صدقہ ہے لہذا آیت کریمہ کے عموم میں یہ بھی داخل ہوگا۔ ”انما الصدقات للفقراء والمساکین“ جس شخص کو زکوٰۃ دینا جائز نہیں اسے صدقہ فطر دینا بھی جائز نہیں، جمہور فقہاء یعنی مالکیہ شافعیہ اور حنابلہ کے نزدیک صدقہ فطر ذمی کو دینا جائز نہیں، چونکہ صدقہ فطر بھی زکوٰۃ ہے، لہذا غیر مسلم کو دینا جائز نہیں، جیسے زکوٰۃ دینا جائز نہیں، جبکہ بالاتفاق زکوٰۃ غیر مسلموں کو دینا جائز نہیں۔ چنانچہ ابن منذر کہتے ہیں۔ اہل علم کا اجماع ہے کہ مال کی زکوٰۃ اہل ذمہ میں سے کسی کو دینا جائز نہیں۔

حنفیہ..... کہتے ہیں صدقہ فطر ہر حال میں مصارف کے اعتبار سے زکوٰۃ کی طرح ہے، البتہ صدقہ فطر ذمی کو دینا جائز ہے لیکن اس میں کراہت ہے، اور صدقہ فطر مال تباہ ہونے سے ساقط نہیں ہوتا، لیکن فتویٰ امام ابو یوسف رحمۃ اللہ علیہ کے قول پر ہے کہ صدقہ فطر ذمی کو دینا جائز نہیں جیسے اموال کی زکوٰۃ ذمی کو دینا جائز نہیں چونکہ حدیث گزر چکی ہے۔ کہ ”صدقہ مالداروں سے لیا جائے اور انہی کے فقراء میں واپس لوٹایا جائے۔“ ①

فرع..... اسی اصل پر یہ مسئلہ بھی ہے کہ صدقہ فطر ہر آزاد فقیر مسلمان کو دیا جائے گا، جو کہ ہاشمی نہ ہو، چونکہ ہاشمی کے شرف و اعزاز کا یہی تقاضا ہے کہ اسے صدقہ نہ دیا جائے چونکہ صدقہ لوگوں کی میل کچیل ہوتی ہے، لیکن عصر حاضر میں ہاشمی کو صدقہ فطر دینے میں گنجائش ہے چونکہ بیت المال سے ہاشمیوں کو وظیفہ ملتا تھا اب بیت المال کا نظام منقطع ہو چکا ہے لہذا انہیں دینا جائز ہے۔ ②

اگر کوئی مسلمان پورا صدقہ فطر نکالنے کی قدرت نہ رکھتا ہو اور کچھ صدقہ فطر نکالنے کی قدرت رکھتا ہو تو وہ جو باوہی نکالے تاکہ حتی الامکان صدقہ فطر نکالنے پر پابندی رہے۔

پہلے اپنی طرف سے فطرانہ دے پھر اپنے عیال (جن کا نفقہ اس کے ذمہ واجب ہو) کی طرف سے جمہور کے نزدیک بیوی کا فطرانہ خاوند دے گا چونکہ اس کا خرچہ خاوند پر لازم ہے، مالکیہ اور حنابلہ کے نزدیک ظاہری مذہب یہی ہے کہ والد کو اولاد پر مقدم کرے، اس دلیل کی ترتیب نبی کریم صلی اللہ علیہ وسلم کا فرمان ہے۔ کہ ”اپنے آپ سے ابتداء کرو پھر ان کی طرف سے دو جو تمہارے عیال میں ہیں۔“ ③ دوسری وجہ یہ بھی ہے کہ صدقہ فطر کا دار و مدار نفقہ پر ہے، لہذا جس طرح نفقہ میں اپنی ذات سے ابتدا کرنی ہوتی ہے اسی طرح فطرانہ میں بھی اپنی ذات سے ابتدا کی جائے گی۔

شافعیہ..... کے نزدیک پہلے اپنی طرف سے دیا جائے گا پھر اپنی بیوی کی طرف سے پھر چھوٹی (نابالغ) اولاد کی طرف سے پھر باپ کی طرف سے پھر ماں کی طرف سے پھر بڑی اولاد کی طرف سے چونکہ مسلم کی حدیث ہے۔ ”کہ پہلے اپنے آپ پر خرچہ کرو اگر کچھ بچ جائے تو اپنے اہل خانہ پر خرچہ کرو پھر بھی اگر بچ رہے تو اپنے قریبی رشتے داروں پر خرچہ کرو۔“ اپنے قریبی رشتہ دار جنہیں زکوٰۃ کا مال دینا جائز ہے انہیں صدقہ فطر دینا بھی جائز ہے، قریبی رشتہ داروں میں سے مالدار کو نہ دے، اور قریبی رشتہ داروں میں سے اس کو بھی نہ دے جس کا نفقہ اس کے ذمہ واجب ہو، ان لوگوں کو بھی نہیں دے سکتا جو زکوٰۃ کا مال نہیں لے سکتے، صدقہ فطر مصارف زکوٰۃ جو آٹھ ہیں ان پر صرف کرنا جائز ہے،

①..... مذکورہ فتویٰ کے متعلق یہ بات عیاں ہے کہ یہ فتویٰ مبنی بر احتیاط ہے معنی پر جواز نہیں ورنہ غیر مسلم کو صدقہ فطر دینا جائز ہے ہاں البتہ مکروہ ہے۔

② غیر مفتی بقول ہے۔ فتویٰ اسی پر ہے کہ ہاشمیوں کی اور طرح سے مدد کرنی چاہئے۔ ③ ہذا مجموع الحدیثین الشق الاول رواہ احمد

ومسلم و ابو داؤد والنسائی عن جابر، والثانی مروی عن حکیم بن حزام عند الطبرانی۔ (نیل الاوطار ۲/۳۲۱)



چونکہ یہ بھی صدقہ ہے لہذا زکوٰۃ کے مشابہ ہے۔

شافعیہ کا ظاہری مذہب یہی ہے کہ آٹھ اصناف پر صرف کرنا واجب ہے، البتہ اس میں تھوڑی تنگی ہے، بعض شافعیہ کے نزدیک مختار یہ ہے کہ صنف واحد پر صرف کیا جائے، ہمارے زمانہ میں اس قول کی تقلید کرنے میں کوئی حرج نہیں، جیسے باجوری نے کہا ہے، حتیٰ کہ بعض شافعیہ نے یہاں تک کہہ دیا کہ اگر امام شافعی رحمۃ اللہ علیہ زندہ ہوتے اسی پر فتویٰ دیتے (کہ صنف واحد پر صرف کرنا جائز ہے)۔

فقہاء نے یہ بھی جائز قرار دیا ہے کہ مختلف مساکین کو ایک صاع دے دیا جائے اور پھر وہ آپس میں تقسیم کر لیں۔ شافعیہ کے علاوہ بقیہ فقہاء نے یہ بھی جائز قرار دیا ہے کہ ایک سے زائد صاع (فطرانہ) ایک فقیر کو دینا بھی جائز ہے، ایک سر کا فطرانہ ایک فقیر اور مختلف فقراء کو دینا جائز ہے، یعنی جمہور نے مختلف سروں کا فطرانہ فقیر واحد کو دینا جائز قرار دیا ہے، فقہاء کا اس میں کوئی اختلاف نہیں کہ ایک سر کا صدقہ فطر مختلف مسکینوں کو دینا جائز ہے چونکہ صدقہ مستحق تک پہنچ جاتا ہے، لہذا دینے والا بری الذمہ ہو جائے گا یہ ایسا ہی ہے جیسے فرد واحد کو دے دیا۔

رہی بات مختلف سروں کے فطرانہ کی کہ آیا وہ فرد واحد کو دیا جاسکتا ہے یا نہیں۔ چنانچہ شافعیہ چھ اصناف میں تقسیم کرنا واجب قرار دیتے ہیں اور پھر ہر صنف کے تین افراد کو دینا ضروری ہے، جیسا کہ زکوٰۃ کے مصارف میں ذکر کیا گیا ہے، لیکن راجح جمہور کی رائے ہے چونکہ یہ صدقہ ہے جو غیر معین کے لئے ہے، لہذا فرد واحد (ایک ہی مسکین) کو دینا جائز ہے، لہذا ایک فقیر مختلف سروں کا صدقہ فطر لے سکتا ہے۔

## تیسری فصل..... نقلی صدقہ کا بیان

نقلی صدقہ کے متعلق مندرجہ ذیل امور کے متعلق گفتگو ہوگی نقلی صدقہ کا استحباب، نقلی صدقہ چھپا کر دینا، سارے کا سارا مال صدقہ کرنا، صدقہ میں افضل کیا ہے، کس پر صدقہ کیا جائے (غنی، کافر، قریبی رشتہ دار، شدید حاجتمند، میت پر صدقہ کرنا) مدیون کا صدقہ، اس آدمی پر صدقہ کرنا جس کا نفقہ واجب ہو (جیسے ماں باپ)، سب مومنوں کی نیت کرنا، مال حرام سے صدقہ کرنا، خریداری سے یا کسی اور طریقہ سے صدقہ واپس لینا، بغیر حاجت اور بلا ضرورت دست سوال پھیلانا اور اللہ تعالیٰ کا واسطہ دے کر سوال کرنے کی کراہت۔

## پہلی چیز..... نقلی صدقہ کا حکم

نقلی صدقہ ہر وقت مستحب ہے، اس کی دلیل کتاب و سنت سے ہے۔

کتاب سے..... چنانچہ فرمان باری تعالیٰ ہے:

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضْعِفَهُ لَهُ أَضْعَافًا كَثِيرَةً..... البقرة ۲/۲۲۵

کون ہے جو اللہ کو اچھے طریقے سے قرض دے تاکہ وہ اسے اس کے مفاد میں اتنا بڑھائے چڑھائے کہ وہ بدرجہا زیادہ ہو جائے۔ اس کے علاوہ بھی اللہ تعالیٰ نے بے شمار آیات میں صدقہ کرنے کا حکم دیا ہے۔

سنت سے..... بہت ساری احادیث نقلی صدقہ پر دلیل ہیں ان میں سے ایک یہ ہے کہ نبی کریم صلی اللہ علیہ وسلم نے فرمایا: جو شخص کسی بھوکے کو کھانا کھلاتا ہے اللہ تعالیٰ اسے جنت کے پھل کھلاتا ہے، جو شخص کسی پیاسے کو پانی پلاتا ہے اللہ تعالیٰ اسے روز قیامت سر بہمہر جنتی شراب کا جام پلائیں گے، جو شخص کسی ننگے مومن کو کپڑے پہناتا ہے اللہ تعالیٰ اسے جنت کے سبز رنگ کے جوڑے پہنائے گا۔ ①

ایک حدیث یہ بھی ہے کہ نبی کریم صلی اللہ علیہ وسلم نے فرمایا: جو شخص اپنے پاکیزہ مال میں سے صدقہ کرتا ہے اللہ تعالیٰ اسے قبول فرماتا

① رواہ ابو داؤد و الترمذی باسناد جید۔

ہے۔ اور اپنے دائیں ہاتھ سے لیتا ہے پھر اسے اس طرح بڑھاتا ہے جس طرح صدقہ کرنے والا گھوڑے یا اونٹ کے پھڑے کی پرورش کرتا ہے، چنانچہ ایک شخص لقمہ بھر صدقہ کرتا ہے وہ اللہ تعالیٰ کے ہاتھ میں بڑھتا جاتا ہے حتیٰ کہ پہاڑ کے برابر ہو جاتا ہے، لہذا (اے لوگو) صدقہ کرتے رہو۔ ①

چنانچہ کبھی کبھی صدقہ کرنا حرام بھی ہوتا ہے مثلاً جب ایسے شخص کو دے جو حرام کام میں صدقہ کے مال کو صرف کرے، بسا اوقات صدقہ کرنا واجب ہوتا ہے مثلاً کسی بے چین کو پائے جو حالت اضطراب میں ہو تو اس پر صدقہ کرنا واجب ہے۔ جبکہ صدقہ کرنے والے کے پاس اپنی ضرورت سے زائد مال ہو۔

## دوسری چیز..... صدقہ چھپا کر دینا اور رمضان میں صدقہ کرنا

اعلانیہ (جہراً) صدقہ کرنے سے سراً (چھپا کر) صدقہ کرنا افضل ہے، یعنی نفلی صدقہ چھپا کر دینا افضل ہے بخلاف زکوٰۃ کے یعنی زکوٰۃ اعلانیہ دینا چاہئے چنانچہ فرمان باری تعالیٰ ہے:

إِنْ تُبْدُوا الصَّدَقَاتِ فَنِعِمَّا هِيَ وَإِنْ تُخْفُوهَا وَتُؤْتُوهَا الْفُقَرَاءَ فَهِيَ خَيْرٌ لَّكُمْ وَيُكَفِّرُ عَنْكُمْ مِنْ سَيِّئَاتِكُمْ ..... بقرہ ۲/۲۷۱

اگر تم صدقات ظاہر کر کے دو تب بھی اچھا ہے، اور اگر ان کو چھپا کر فقراء کو دو تو یہ تمہارے حق میں کہیں بہتر ہے اور اللہ تمہاری برائیوں کا کفارہ کر دے گا۔ نیز صحیحین کی روایت ہے کہ اللہ تعالیٰ قیامت کے دن سات آدمیوں کو اپنے عرش کے سائے تلے جگہ عطا فرمائے گا جبکہ اس دن عرش کے سائے کے سوا اور کوئی سایہ نہیں ہوگا۔ ان سات میں ایک شخص یہ بھی ہے۔ ”وہ شخص جو صدقہ کرے اور چھپا کر صدقہ کرے حتیٰ کہ اس کے بائیں ہاتھ کو بھی خبر نہ ہو کہ دائیں ہاتھ نے کیا صدقہ کیا ہے۔“ اسی طرح امام طبرانی نے معجم صغیر میں روایت ذکر کی ہے کہ پوشیدہ صدقہ کرنا رب تعالیٰ کے غصہ کو بچھا دیتا ہے۔

رمضان میں صدقہ..... رمضان میں صدقہ کرنا غیر رمضان میں صدقہ کرنے سے افضل ہے چنانچہ امام ترمذی نے حضرت انس رضی اللہ تعالیٰ عنہ سے روایت نقل کی ہے کہ ”رسول کریم صلی اللہ علیہ وسلم سے سوال کیا گیا کہ کون سا صدقہ افضل ہے؟ آپ صلی اللہ علیہ وسلم نے فرمایا: رمضان میں صدقہ کرنا افضل ہے۔“ عقلی وجہ یہ ہے کہ رمضان میں روزے کی وجہ سے فقراء محنت مزدوری اور کمائی سے عاجز ہوتے ہیں، لہذا انہیں عاجزی کی حالت میں دینا باعث فضیلت ہے، نیز رمضان میں نیکیاں چند در چند بڑھادی جاتی ہیں۔

فضیلت والے دنوں میں بھی صدقہ کرنا افضل عمل ہے جیسے ذی الحجہ کے دس دن، عید کے ایام اسی طرح قابل احترام اور فضیلت والے مقامات میں صدقہ کرنا بھی افضل ہے جیسے مکہ اور مدینہ، جہاد، حج اور اہم امور کے پیش آتے وقت جیسے سورج گرہن چاند گرہن، مرض اور سفر میں بھی صدقہ کرنا فضیلت سے خالی نہیں۔

اگر کھانے کی بنسبت پانی کی زیادہ ضرورت ہو تو ایسے موقع پر پانی کا صدقہ کرنا اور زیادہ فضیلت کا باعث ہے، چونکہ ابوداؤد کی روایت ہے کہ ”کون سا صدقہ افضل ہے؟ آپ صلی اللہ علیہ وسلم نے فرمایا: پانی کا صدقہ افضل ہے۔“ اور اگر کھانے کی حاجت زیادہ ہو تو کھانے کا صدقہ کرنا افضل ہے، اسی طرح دودھ دینے والی گائے بھینس بکری اور اونٹنی کو دودھ پینے کے لئے دے دینا بھی عمدہ اور افضل صدقہ ہے (یعنی حاجت مند دودھ پی کر جانور واپس کر دے گا) چونکہ اس میں نیکی اور احسان کا نمایاں پہلو ہے۔

جب صدقات کی حاجت اور ضرورت بڑھ جائے اس وقت زیادہ سے زیادہ صدقہ دینا مستحب ہے، چنانچہ فرمان باری تعالیٰ ہے:

①..... رواہ ابن خزیمہ عن ابی ہریرۃ ورواہ البخاری ومسلم والنسائی والترمذی وابن ماجہ عن ابی ہریرۃ باختلاف لفظ یسیر۔

أَوْ إِطْعَمٌ فِي يَوْمٍ ذِي مَسْغَبَةٍ ⑤ البلد ۹۰/۱۴

یا پھر کسی بھوک کے دن بھوکے کو کھانا کھلانا۔

ہر معصیت (اللہ کی نافرمانی) کے بعد صدقہ کرنا مسنون ہے، صدقہ دیتے وقت بسم اللہ پڑھنا مسنون ہے، چونکہ صدقہ کرنا بھی تو ایک طرح کی عبادت ہے۔ ①

## تیسری چیز..... سارے کا سارا مال صدقہ کرنا

اگر کوئی شخص چھڑا (مجرد، تنہا) ہو یا کوئی شخص خرچہ برداشت کرنے کا ذمہ دار ہو اور وہ سبھی مال صدقہ کرنے کا ارادہ کرے اور وہ باروزگار ہو یا اسے اپنے اوپر اچھی طرح توکل کرنے کا بھرپور اعتماد ہو، اور حالت فقر میں صبر کر سکتا ہو اور دست سوال پھیلانے سے اجتناب کر سکتا ہو تو اس کا سبھی مال صدقہ کرنا اچھا عمل ہے، اگر مذکورہ احوال میں سے کوئی بھی نہیں پایا جاتا (مثلاً صبر نہیں کر سکے گا یا باروزگار نہ ہو) تو سارا مال صدقہ کرنا جائز نہیں بلکہ مکروہ ہے۔ ② چنانچہ نبی کریم صلی اللہ علیہ وسلم سے سوال کیا گیا کہ کون سا صدقہ افضل ہے؟ آپ نے فرمایا: تنگدست کی ضرورت پوری کرنا افضل صدقہ ہے۔ ③

حضرت عمر رضی اللہ تعالیٰ عنہ کی مشہور روایت ہے کہ آپ رضی اللہ عنہ کہتے ہیں: ہمیں رسول کریم صلی اللہ علیہ وسلم نے صدقہ کرنے کا حکم دیا، چنانچہ اتفاق ایسا ہوا کہ میرے پاس مال آ گیا، میں نے کہا: آج میں ابو بکر رضی اللہ عنہ سے آگے بڑھوں گا، میں اپنا آدھا مال لے کر حضور نبی کریم صلی اللہ علیہ وسلم کی خدمت میں حاضر ہوا، رسول کریم صلی اللہ علیہ وسلم نے فرمایا: تم نے اپنے گھر والوں کے لئے بھی کچھ باقی چھوڑا ہے؟ میں نے عرض کی: جتنا مال خدمت میں لایا ہوں اتنا ہی گھر والوں کے لئے چھوڑ آیا ہوں، اتنے میں ابو بکر صدیق رضی اللہ عنہ تشریف لائے اور اپنے پاس جتنا مال تھا سبھی لے کر خدمت میں حاضر کر دیا، آپ صلی اللہ علیہ وسلم نے فرمایا: گھر والوں کے لئے کیا چھوڑا ہے؟ عرض کی: اللہ اور اس کے رسول کو چھوڑا ہے، حضرت عمر رضی اللہ عنہ کہتے ہیں میں نے کہا: اس کے بعد (اے ابو بکر) میں آپ سے کسی چیز سے مقابلہ نہیں کروں گا۔ ④ اس واقعہ میں حضرت ابو بکر صدیق رضی اللہ عنہ کے حق میں شاندار فضیلت ثابت ہوتی ہے، چونکہ آپ رضی اللہ عنہ کی قوت ایمان اور یقین غلی وجہ الائمہ درجہ کمال کو پہنچا ہوا تھا اور آپ رضی اللہ عنہ تاجر بھی تھے اس لئے سارا مال لا کر خدمت میں پیش کر دیا۔

## چوتھی چیز..... صدقہ میں اولیٰ و افضل کیا ہے؟

اولیٰ اور افضل یہ ہے کہ آدمی اپنی ضرورت اور کفایت سے زائد مال صدقہ کرے، چنانچہ اگر کسی شخص نے اتنا مال صدقہ کیا جس سے اس کے اہل و عیال جن کا خرچہ اس کے ذمہ واجب ہے کے خرچہ میں کمی واقع ہو یعنی ان کا خرچہ متاثر ہو تو گناہگار ہوگا۔ ⑤ چونکہ حدیث نبوی ہے جو پہلے گزر بھی چکی ہے۔ کہ ”بہترین صدقہ وہ ہے جو مال داری کے بھروسہ پر کیا جائے اور صدقہ کرنے میں ان لوگوں سے ابتدا کرو جن کا خرچہ تم برداشت کرتے ہو۔“ ⑥ یعنی نفس میں غمی ہو اور فقر و فاقہ پر صبر کیا جاسکتا ہو، اس پر ایک دوسری روایت دلیل ہے کہ نبی کریم صلی اللہ علیہ وسلم نے فرمایا: آدمی کے گناہگار ہونے میں اتنی ہی بات کافی ہے کہ وہ اس شخص کو ضائع کر دے جس کا خرچہ برداشت کرتا ہو۔ ⑦

①..... مغنی المحتاج ۱۲۱/۳، المغنی ۸۲/۳، المجموعہ ۲۵۸/۶، الدر المختار ۹۶/۲، مغنی المحتاج ۱۲۲/۳، المغنی ۸۳/۳۔

② رواہ احمد والطبرانی عن ابی امامہ وفی اسنادہ علی بن یزید۔ ③ رواہ الترمذی وصححہ۔ ④ المجموعہ ۲۵۳/۶، المہذب

۱۷۵/۱ والدر ومغنی المحتاج والمغنی۔ ⑤ متفق علیہ۔ ⑥ حدیث حسن رواہ ابو داؤد والنسائی عن ابی ہریرۃ۔



## پانچویں چیز..... ضرورت سے زائد مال صدقہ کرنا مستحب ہے

آدمی کے ذمہ میں لازم ہونے والے جمیع اخراجات کے فاضل مال صدقہ کرنا مستحب ہے۔ ❶ چونکہ نبی کریم صلی اللہ علیہ وسلم نے ارشاد فرمایا: آدمی کو چاہئے کہ وہ اپنے دیناروں سے صدقہ کرے، اپنے دراہم سے صدقہ کرے، اسے چاہئے کہ اپنے اناج سے صدقہ کرے اور اسے چاہئے کہ اپنی کھجوروں سے پیانہ بھر صدقہ کرے۔ ❷

## چھٹی چیز..... جو میسر ہو اس کا صدقہ کرنا

آدمی کو جو کچھ میسر آئے اس کا صدقہ کرنا مستحب ہے، اور اسے قلیل نہ سمجھے، حتیٰ کہ قلیل اور حقیر سمجھ کر صدقہ سے رکنا نہیں چاہئے۔ چونکہ قلیل صدقہ بھی اللہ تعالیٰ کے ہاں افضل و اعلیٰ ہے، چنانچہ اللہ تعالیٰ جس صدقہ کو قبول کر لے اور اس میں برکت عطا فرمائے وہ کسی طرح بھی قلیل نہیں ہوتا، ❸ چنانچہ فرمان باری تعالیٰ ہے:

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۝ الزلزال ۹۹/۷

چنانچہ جس نے ذرہ برابر بھی اچھائی کی ہوگی وہ اسے دیکھے گا۔

صحیحین میں حضرت عدی بن حاتم رضی اللہ تعالیٰ عنہ کی روایت ہے آپ صلی اللہ علیہ وسلم نے فرمایا: ”دوزخ سے بچاؤ کا سامان کرو خواہ تمہیں اس کے لئے چھو ہارے کا آدھا حصہ ہی صدقہ کرنا پڑے۔“

صحیحین ہی میں حضرت ابو ہریرہ رضی اللہ تعالیٰ عنہ کی روایت ہے کہ رسول کریم صلی اللہ علیہ وسلم نے فرمایا: ”اے مسلمان عورتوں! کوئی عورت بھی اپنی پڑوسن کو ہدیہ کرنے میں حقیر نہ سمجھے خواہ بکری کا جلا ہوا کھر ہی صدقہ کرے۔“

اسی طرح نسائی، ابن خزیمہ اور ابن حبان حضرت ابو ہریرہ رضی اللہ تعالیٰ عنہ سے روایت نقل کرتے ہیں کہ رسول کریم صلی اللہ علیہ وسلم نے فرمایا: ایک درہم سودرہموں پر سبقت لے جاتا ہے، صحابہ نے عرض کی: یا رسول اللہ یہ کیسے ہو سکتا ہے؟ آپ نے فرمایا: وہ اس طرح کہ ایک شخص کے پاس (مثلاً) بہت سا مال ہو اور وہ اس سب سے سودرہم نکال کر صدقہ کر دے، جبکہ ایک اور شخص کے پاس صرف دو درہم ہوں وہ ایک درہم اپنے پاس رکھ لے اور ایک صدقہ کر لے۔“ ❹

## ساتویں چیز..... صلحاء (نیوکاروں) پر صدقہ کرنا

صدقہ کرنے والے صلحاء اور نیوکاروں پر صدقہ کرے یہ صدقہ مستحب ہے، اسی طرح اہل خیر، اہل مرؤت اور حاجتمندوں پر صدقہ کرنا بھی مستحب ہے۔ ❺

## آٹھویں چیز..... وہ کون لوگ ہیں جن پر صدقہ کیا جائے؟

الف: اقارب..... افضل یہ ہے کہ آدمی اپنے قریبی رشتہ داروں پر صدقہ کرے پھر پڑوسیوں پر صدقہ کرے، چنانچہ پڑوسی اجنبیوں

❶..... المجموعہ ۲۵۵/۶، المہذب ۱۴۵/۱۔ حدیث صحیح رواہ مسلم عن جزیر بن عبد اللہ۔ ❷ المجموعہ ۲۶۱/۶۔

اس آدمی نے اپنی حاجت بھی بقدر کفایت پوری کی اور صدقہ بھی کیا اس کے صدقہ میں زیادہ مشقت ہے جبکہ مالدار شخص کے صدقہ میں کوئی مشقت نہیں۔

❸ المجموعہ ۲۵۸/۶، المہذب ۱۴۶/۱، مغنی المحتاج ۱۲۰/۳، المغنی ۸۲/۳۔

سے زیادہ حق دار ہیں۔ چنانچہ فرمان باری تعالیٰ ہے:

تَتِيْبًا ذَا مَقْرَبَةٍ ۝ (البلد ۹۰/۱۵)

وہ یتیم جو قرابت دار ہو۔

چنانچہ رسول کریم صلی اللہ علیہ وسلم نے حضرت عبداللہ بن مسعود رضی اللہ تعالیٰ عنہ کی بیوی سے فرمایا: تمہارا خاوند اور تمہاری اولاد ان لوگوں سے زیادہ حقدار ہیں جن پر تم صدقہ کرو۔ ①

اسی طرح امام احمد، ابن ماجہ اور ترمذی نے حدیث حسن روایت کی ہے۔ کہ ”مسکین پر کیا ہو اصدقہ محض صدقہ ہی ہوتا ہے اور قریبی رشتہ دار پر کئے ہوئے صدقہ میں دو طرح کا ثواب ہوتا ہے ایک صدقے کا اور دوسرا صلہ رحمی کا۔“ اسی طرح بخاری کی روایت ہے کہ جو حضرت عائشہ رضی اللہ تعالیٰ عنہا سے مروی ہے کہ میں نے عرض کی: میرے دو پڑوسی ہیں میں کس کو ہدیہ دوں؟ آپ صلی اللہ علیہ وسلم نے فرمایا: ”ان میں سے جس کا دروازہ تمہارے زیادہ قریب ہو اس پر (پہلے) صدقہ کرو۔“ یہی حکم زکوٰۃ کے اموال، کفارہ جات، نذور، وصیت کے مال، وقف کے مال اور بقیہ احسان میں دیئے ہوئے مال کا ہے۔ چنانچہ جب مستحقین میں قریبی رشتہ دار ہوں تو انہیں مقدم کیا جائے پھر ان میں جو عداوت اور دشمنی میں شدید تر ہو اسے پہلے دیا جائے تاکہ اس کی دلگیری ہو اور محبت و الفت کی طرف متوجہ ہو۔

ب: جو شخص شدید حاکم جہتمند ہو..... جو شخص شدید حاکم جہتمند ہو اس پر صدقہ کرنا مستحب ہے چونکہ فرمان باری تعالیٰ ہے:

أَوْ مَسْكِينًا ذَا مَقْرَبَةٍ ۝ (البلد ۹۰/۱۶) یا وہ مسکین جو خاک میں ملا جا رہا ہو۔

ج: مالدار، ہاشمی، کافر اور فاسق..... اگر مالدار شخص قریبی رشتہ داروں میں سے ہو تو اس کے لئے صدقہ حلال ہے، چونکہ جعفر بن محمد اپنے والد سے روایت نقل کرتے ہیں کہ ان سے کہا گیا: جبکہ وہ مکہ اور مدینہ کے درمیان لگائی گئی سبیلوں سے پانی پی رہے تھے، کہا گیا: کیا آپ صدقہ کے پانی سے پی رہے ہیں؟ انہوں نے جواب دیا: اللہ تعالیٰ نے ہمارے اوپر فرض صدقہ حرام کیا ہے۔ ②

اسی طرح صحیحین کی حدیث ہے جو کہ حضرت ابو ہریرہ رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا: آدمی چور، زانیہ اور مالدار پر صدقہ کر سکتا ہے، رہی بات چور پر صدقہ کرنے کی سو وہ اس لئے تاکہ وہ چوری سے باز رہے، زانیہ پر اس لئے صدقہ جائز ہے تاکہ وہ زنا سے بچ جائے، رہی بات مالدار کی اس پر صدقہ اس لئے جائز ہے تاکہ اسے عبرت حاصل ہو اور وہ بھی اللہ تعالیٰ کے دیئے ہوئے مال سے صدقہ کرے۔

البتہ مالدار شخص کو صدقہ لینے سے اجتناب کرنا مستحب ہے، اور مالدار کے لئے صدقہ کا تعرض کرنا مکروہ ہے۔

رہی بات ہاشمی پر صدقہ کرنے کی سو اس کا حکم زکوٰۃ میں بیان ہو چکا ہے کہ اکثر علماء کی رائے میں ہاشمی کے لئے صدقہ لینا جائز ہے، لہذا صدقہ ہاشمیوں کے لئے حلال ہے جبکہ نبی کریم صلی اللہ علیہ وسلم کے لئے حلال نہیں تھا چونکہ آپ صلی اللہ علیہ وسلم کے شرف کا یہی تقاضا ہے۔

فاسق، کافر یہودی، نصرانی اور مجوسی، ذمی اور حربی پر صدقہ کرنا جائز ہے چونکہ فرمان باری تعالیٰ ہے:

وَ يُطْعَمُونَ الطَّعَامَ عَلَىٰ حُبِّهِ مَسْكِينًا وَ يَتِيْبًا وَ اَسِيْرًا ۝ (الانسان ۷۶/۸)

اور وہ اللہ کی محبت کی خاطر یتیم، مسکین اور قیدی کو کھانا کھلاتے ہیں۔

یہ بات عیاں ہے کہ قیدی حربی کافر ہی ہو سکتا ہے، نیز صحیحین میں حضرت ابو ہریرہ رضی اللہ عنہ کی روایت ہے کہ جو شخص پیاسے کتے کو پانی پائے اس کے متعلق آپ صلی اللہ علیہ وسلم نے فرمایا: ”ہر جاندار دل میں اجر و ثواب ہے۔“ رہی یہ حدیث کہ ”تمہارا کھانا صرف پرہیزگار شخص

① رواہ البخاری و مسلم۔ ② رواہ الشافعی و البيهقي۔

ہی کھانے پائے۔“ اس حدیث میں اولیٰ مراد ہے۔

د: میت پر صدقہ کرنا..... جنازہ کی بحث میں ہم نے بیان کر دیا ہے میت پر کھانے، پینے، کپڑے، درہم و دینار کا صدقہ کیا جاسکتا ہے اور اس کا میت کو نفع پہنچتا ہے، اسی طرح دعا کا نفع بھی میت کو پہنچتا ہے مثلاً یوں دعا کر دی جائے۔ ”یا اللہ فلاں میت پر رحم فرما۔“ بالا جماع دعا سے میت کو نفع پہنچتا ہے۔

البتہ بدنی اعمال میت پر صدقہ نہ کئے جائیں مثلاً کوئی شخص نماز، روزہ کا ثواب میت کو بہہ کر دے تو اس سے میت کو نفع نہیں پہنچتا، رہی بات قرآنہ قرآن کی تو اس کے متعلق امام مالک رحمۃ اللہ علیہ اور امام شافعی رحمۃ اللہ علیہ کہتے ہیں کہ قرآنہ قرآن سے میت کو نفع نہیں پہنچتا جبکہ اکثر علماء کی رائے ہے کہ قرأت سے میت کو نفع پہنچتا ہے۔

## نویں چیز..... مدیون کا صدقہ اور جس کا نفقہ واجب ہو اس کا صدقہ

مقروض کے لئے مستحب ہے کہ وہ صدقہ نہ کرے یا جس شخص کو رشتہ داروں کا نفقہ لازم ہو یا صاحب عیال ہو اس کے لئے بھی مستحب ہے کہ وہ صدقہ نہ کرے حتیٰ کہ مستحقین کے حقوق ادا کر کے اگر مال فاضل رہے تو صدقہ کر سکتا ہے۔

شافعیہ کے نزدیک وہ مقروض جو ادائیگی، قرض کی کوئی صورت نہ پاتا ہو اس کے لئے صدقہ کرنا حرام ہے، اسی طرح جس شخص کو اقرباء کا نفقہ لازم ہو اور وہ ان کے نفقہ کے سوا اور کچھ نہ پاتا ہو تو اس کے لئے بھی صدقہ کرنا حرام ہے، چونکہ یہ حق واجب ہے۔

لہذا حق واجب کو صدقہ کے ذریعے ترک نہیں کیا جائے گا۔ لہذا دین نقلی صدقہ پر مقدم ہوگا چونکہ دین کی ادائیگی واجب ہے۔ اگر کسی اور جہت سے قرضہ کی ادائیگی کی امید ہو تو صدقہ کرنے میں کوئی حرج نہیں ہاں البتہ اگر ادائیگی میں تاخیر ہو تو پھر صدقہ نہیں کر سکتا، چونکہ قرضہ ادا کرنا مطالبہ پر واجب علی الفور ہوتا ہے۔

رہی یہ بات کہ جن رشتہ داروں کا نفقہ ذمہ میں واجب ہو اس کی دلیل کی سو وہ حدیث ہے جو پہلے بھی گذر چکی ہے۔ کہ ”آدمی کو گناہ میں اتنی بات کافی ہے کہ وہ اس آدمی کو ضائع کر دے جس کا نفقہ اس پر لازم ہو، اور جو تمہارے عیال میں ہوں ان سے ابتدا کرو۔“ دوسری وجہ یہ بھی ہے کہ عیال کو بقدر کفایت خرچہ دینا فرض ہے، لہذا وہ نفل پر مقدم ہوگا یہ بھی واضح رہے کہ ضیافت بھی صدقہ کے معنی میں ہے۔

رہی بات انصاری کی حدیث کی جس کے پاس رات کو مہمان آیا تھا، بچوں کو بہلا کر سلا دیا اور اپنا کھانا مہمان کو کھلا دیا تو عین ممکن ہے کہ اس وقت بچے حاجت شدیدہ میں نہ ہوں اور میاں بیوی نے تبرعاً اپنا حق مہمان کو کھلا دیا اور انہیں صبر کرنے پر مکمل بھروسہ تھا خاوند نے بیوی کو اس لئے کہا تھا کہ بچوں کو بہلا کر سلا دے۔ تاکہ بچے اپنی عادت کے موافق کھانا نہ طلب کریں۔ حالانکہ انہیں کھانے کی حاجت نہیں۔ ❶

## دسویں چیز..... سب مومنین کی نیت کرنا

افضل یہ ہے کہ نقلی صدقہ میں سب مومن مردوں اور عورتوں کی طرف سے صدقہ کی نیت کرے، چونکہ اس کا ثواب مومنین کو پہنچ جائے اور صدقہ کرنے والے کے اجر و ثواب میں کمی واقع نہیں ہوگی۔ ❷

❶..... یہ بھی ممکن ہے کہ انصاری اور اس کی بیوی کو، اس وقت حقوق واجبہ کا مکمل علم نہ ہو۔ واللہ اعلم۔ اور بعد میں علم ہوا ہو۔ ❷ الدر المختار



## گیارہویں چیز..... مال حرام سے صدقہ کرنا

حنفیہ کہتے ہیں: جب کوئی شخص قطعی حرام مال کا صدقہ کرے یا قطعی حرام مال سے مسجد یا اس جیسی کوئی اور عمارت بنائے جس سے نیکی کا ارادہ کیا جاتا ہو اور مال صدقہ کرنے والے نے ثواب کی نیت کی تو اس نے کفر کیا۔

چونکہ وہ اس طرح کے صدقہ کو حلال سمجھتا ہے اور معصیت کو حلال سمجھنا کفر ہے اور حرام میں کوئی ثواب نہیں ہوتا، اگر کسی شخص نے ایک آدمی سے ظلماً سوزہ ہم لئے پھر دوسرے آدمی سے بھی سوزہ ہم چھین لئے اور پھر ان کا صدقہ کیا تو وہ مرتکب کفر نہیں ہوگا۔ چونکہ یہ مال حرام قطعی نہیں وجہ یہ ہے کہ دونوں سے مال چھین کر اس نے خلط کر لیا پھر صدقہ کیا، چونکہ خلط کر لینے سے وہ مالک بن گیا پھر وہ اس کا ضامن ہوگا۔

خلاصہ..... صدقہ کے متعلق کفر کی دو شرائط ہیں۔ (۱) دلیل کا قطعی ہونا (۲) وہ مال بعینہ حرام ہو جیسے خنزیر کا گوشت، یعنی حرام بعینہ، ہو حرام لغیرہ نہ ہو۔ جو مال کسی دوسرے سے چھینا جائے وہ حرام بعینہ نہیں ہوتا بلکہ حرام لغیرہ ہوتا ہے لہذا دوسرے شخص سے چھینا ہوا مال حنفیہ کے نزدیک حرام محض نہیں ہوتا، اگرچہ اس سے نفع اٹھانا ادائے بدل سے پہلے جائز نہیں۔

## بارہویں چیز..... صدقہ کے محرمات، مکروہات اور مستحبات

مالدار شخص سے مال یا کسب و کمائی کا سوال کرنا حرام ہے اسی طرح مالدار شخص کے سامنے فاقہ کا اظہار کرنا بھی حرام ہے، چنانچہ اہل صفہ کا ایک شخص مر گیا اور ترکہ میں دو دینار چھوڑے آپ صلی اللہ علیہ وسلم نے فرمایا: ”یہ دوزخ کی آگ کے دوداغ ہیں۔“ محدثین نے اس حدیث کو اسی معنی پر محمول کیا ہے۔

صدقہ کر کے اسے جتنا ناصدقہ (کے ثواب) کو باطل کر دیتا ہے چنانچہ فرمان باری تعالیٰ ہے:

وَلَا تَجْعَلُوا لِلَّهِ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصَلِّحُوا بَيْنَ النَّاسِ ۗ وَاللَّهُ سَبِيحٌ عَلَيْهِمُ ﴿۳۰﴾

اے ایمان والو! احسان جتلا کر اور تکلیف پہنچا کر اپنے صدقات (کے ثواب) کو باطل مت کرو۔ البقرہ ۲/۲۲۳

”جان بوجھ کر ردی چیز کا صدقہ کرنا مکروہ ہے، چونکہ فرمان باری تعالیٰ ہے:

وَلَا تَيَسَّبُوا الْخَبِيثَاتِ مِنْهُنَّ يُنْفِقُونَ..... البقرہ ۵/۲۶۷

اور ویسے خراب قسم کی چیزوں کو خرچ کرنے کی نیت نہ کرو۔

انتھے اور عمدہ مال کو صدقہ میں دینا مستحب ہے چونکہ فرمان باری تعالیٰ ہے:

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ..... آل عمران ۳/۹۲

تم ہرگز نیکی کا اعلیٰ مقام نہیں پاسکتے یہاں تک کہ اپنی پسندیدہ چیز کو خرچ نہ کرو۔

مشتبہ چیز کا صدقہ کرنا مکروہ ہے، اپنے عمدہ اور اعلیٰ مال جو حرام یا شبہ حرام سے پاک ہو اس کا صدقہ کرنا مستحب ہے۔ اس کی دلیل حضرت ابو ہریرہ رضی اللہ عنہ کی حدیث ہے جو پہلے بھی گزر چکی ہے کہ ”جس شخص نے اپنی پاک کمائی سے کھجور کے برابر صدقہ کیا جبکہ اللہ تعالیٰ صرف پاکیزہ مال کا صدقہ قبول کرتا ہے تو اللہ تعالیٰ اسے اپنے دائیں ہاتھ سے قبول کرتا ہے۔“ پھر اللہ تعالیٰ اسے اس قدر پروان چڑھاتا ہے جس طرح تم میں سے کوئی شخص اپنے پھڑے کی پرورش کرتا ہے حتیٰ کہ وہ صدقہ پہاڑ کے برابر ہو جاتا ہے۔

①..... اللہ تعالیٰ جسم سے پاک ہے دائیں ہاتھ سے قبول کرنا، اچھی طرح قبول کرنے اور اس پر کئی گنا ثواب عطا کرنے سے کفایہ ہے۔ واللہ اعلم۔

مستحب ہے کہ صدقہ بطیب خاطر (دل کی خوشی سے) کیا جائے چونکہ اس میں اجر زیادہ ہے اور دل کا حوصلہ ہے، فقیر (یعنی جسے صدقہ دیا جا رہا ہو) کو صدقہ دیتے وقت بسم اللہ پڑھنا مسنون ہے، چونکہ صدقہ دینا عبادت ہے، علماء نے یہ نکتہ بھی بیان کیا ہے کہ صدقہ کرنے والے کو فقیر سے دعا کی طمع نہیں کرنی چاہئے، تاکہ صدقہ کا اجر و ثواب کم نہ ہو، اگر فقیر اپنی طرف سے دعا کر دے تو صدقہ کرنے والے کو چاہئے کہ اور صدقہ کرے تاکہ اجر و ثواب ثابت رہے۔ ❶

جو شخص صدقہ کرے، یا زکوٰۃ کا مال دے یا کفارہ اور نذر وغیرہ کا مال دے یا اسی طرح کوئی چیز دے جس کا تعلق طاعت خداوندی سے ہو تو اس شخص کے لئے اس صدقہ یا زکوٰۃ کے مال (مثلاً بکری وغیرہ) کا خرید کر یا معاوضہ سے یا بہہ سے یا کسی اور طریقہ سے واپس لینا اور مالک بننا مکروہ ہے۔ البتہ اگر وراثت میں صدقہ کی ہوئی چیز کا مالک بننا مکروہ نہیں، اسی طرح وراثت کے علاوہ کسی اور طرح سے مالک بننا بھی مکروہ نہیں۔ ❷

چنانچہ حضرت عمر رضی اللہ تعالیٰ عنہ کی حدیث پہلے گزر چکی ہے۔ کہ ”میں نے فی سبیل اللہ گھوڑا سواری کے لئے دیا چنانچہ وہ گھوڑا جس شخص کے پاس پہنچا اس نے اسے ضائع کر دیا (یعنی نہ چارہ دیا نہ اچھی طرح دیکھ بھال کی) میں نے اس سے خریدنا چاہا، میں سمجھا شاید وہ مجھے ارزاں نرخوں میں فروخت کر دے، تاہم میں نے نبی کریم صلی اللہ علیہ وسلم سے اس بارے پوچھا۔ آپ صلی اللہ علیہ وسلم نے فرمایا: اسے مت خریدو اگرچہ وہ شخص تمہیں ایک درہم کا ہی کیوں نہ دے، چنانچہ جو شخص اپنے صدقہ کو واپس لیتا ہے اس کی مثال اس کتے جیسی ہے جو قئے کر کے اسے دوبارہ چاٹ لیتا ہے۔ ❸

ملاحظہ..... اگر کسی شخص نے وکیل، غلام، خادم وغیرہ کو صدقہ کا مال دیا اور ساتھ ہدایت کی کہ فلاں کو دے دو، وہ مال برابر مالک کی ملک میں رہتا ہے حتیٰ کہ وکیل فقیر تک پہنچا نہ دے لہذا فقیر تک پہنچنے سے پہلے پہلے مالک صدقہ واپس لے سکتا ہے اور اس میں تصرف بھی کر سکتا ہے اگر وکیل نے غیر معین کو صدقہ دیا تو مالک کے لئے مستحب ہے کہ صدقہ واپس نہ لے، اگر واپس لیا اور تصرف کر دیا تو جائز ہے چونکہ معین شخص تک نہیں پہنچا لہذا اس کی ملک میں ہے اور تصرف جائز ہے۔ ❹

انسان کے لئے مکروہ ہے کہ وہ جنت کے سوا کسی اور چیز کو اللہ کا واسطہ دے کر طلب کرے، جو ایسا کرے اسے روکنا چاہئے، چونکہ حدیث ہے کہ ”اللہ تعالیٰ کی ذات کا واسطہ دے کر صرف جنت طلب کی جائے۔“

❺ اسی طرح ایک اور حدیث ہے۔ ”جو شخص اللہ تعالیٰ کی ذات کا واسطہ دے کر پناہ مانگے اسے پناہ دو، جو شخص اللہ کا واسطہ دے کر سوال کرے اسے عطا کرو، جو شخص اللہ تعالیٰ کا واسطہ دے کر امن طلب کرے اسے امن دو، جو شخص تمہارے ساتھ بھلائی کرے۔ اس کا اسے بدلہ دو، اگر تم ایسی چیز نہ پاؤ جس سے اس کا بدلہ چکا سکو تو اس کے لئے دعا کرو، یہاں تک کہ تمہیں یقین ہو جائے کہ تم اس کا بدلہ چکا چکے ہو۔ ❻

الحمد للہ ترجمہ باب الزکوٰۃ آج ۲۰ جمادی الاول ۱۴۳۰ھ مطابق ۱۶ مئی ۲۰۰۹ بروز ہفتہ بوقت غروب مکمل ہوا۔

❶..... المغنی المحتاج ۱۲۳/۳ الحضرمیہ ص ۱۰۹۔ ❷ اس میں تھوڑا تامل ہے۔ خریدنا افضل اور اچھا نہیں البتہ جائز ہے متصدق مالک بن جائے گا، دوسری احادیث جو کتاب الزکوٰۃ میں گزری ہیں وہ اس پر دال ہیں ایک یہ کہ ”مالدار کے لئے صدقہ اور زکوٰۃ حلال نہیں مگر چار آدمیوں کے لئے ان میں ایک وہ بھی ہے جو مسکین سے خرید لے اس میں عموم ہے متصدق بھی شامل ہے۔ ❸ المجموع ۲۶۳/۶۔ ❹ رواہ ابو داؤد والصبیاء فی المختارۃ عن جابر رضی اللہ تعالیٰ عنہ۔ ❺ رواہ ابو داؤد والنسائی واللفظ له وابن حبان فی صحیحہ والحاکم وقال صحیح علی شرطہما من حدیث عبد اللہ بن عمرو۔

## پانچواں باب..... حج اور عمرہ

اس میں تین فصلیں ہیں۔

فصل اول..... احکام حج و عمرہ۔

فصل دوم..... حرمین شریفین (مکہ مکرمہ اور مدینہ منورہ) کے خصائص۔

فصل سوم..... سفر حج وغیرہ کے آداب، سفر حج سے واپس لوٹنے والے حاجی کے آداب۔

ابواب کی وجہ ترتیب..... ملاحظہ ہو میں نے حج کو نماز، زکوٰۃ اور روزہ سے مؤخر ذکر کیا ہے چونکہ نماز دین کا ستون ہے اور نماز روزہ کے روز پانچ مرتبہ پڑھی جاتی ہے لہذا اس کا اولاً بیان کرنا گزیر تھا۔

نماز کے بعد زکوٰۃ کا باب اس لئے ذکر کیا ہے چونکہ قرآن مجید میں اکثر مواقع میں نماز کے ساتھ زکوٰۃ کو ملا کر ذکر کیا گیا ہے، پھر روزہ کی بحث لائی ہے چونکہ سال کے سال روزے میں تکرار ہوتا ہے، رہی بات حج کی سو، حج زندگی میں صرف ایک بار فرض ہوتا ہے۔

## فصل اول..... احکام حج و عمرہ

احکام حج و عمرہ میں تین امور شامل بحث ہوں گے۔

اول..... اس عبادت کے مقدمات کا بیان جو کہ حج و عمرہ کے حکم اور ان کی شرائط کی معرفت سے متعلق ہیں۔

دوم..... حج و عمرہ کے بنیادی اجزاء (لوازم) یعنی وہ افعال جو مطلوب ہیں اور وہ افعال جو احرام باندھنے کے بعد متروک ہیں، اس میں حج و عمرہ کے ارکان، واجبات اور سنن کی وضاحت شامل بیان ہوگی۔

سوم..... ملکقات کا بیان، یعنی وہ افعال جو احرام کے تابع ہیں جیسے احصار (محصور ہو جانا) حج و عمرہ کا فوت ہو جانا، جنایات کی جزاء اور ہدی، یہ فصل اس بات کے موضع میں ریڑھ کی ہڈی کی حیثیت رکھتی ہے، جسے میں نے خصوصیت کے ساتھ اسلام کے چار ستونوں میں سے ایک ستون سے تعبیر کیا ہے اور بقیہ تین ستونوں یعنی نماز، روزہ اور زکوٰۃ کے بعد اسے لایا ہوں۔

ان جملہ موضوعات کو تیرہ (۱۳) مباحث کے ذیل میں بیان کرنا ممکن ہے، جن کا اجمالی خاکہ حسب ذیل ہے۔

۱..... اس بحث میں حج و عمرہ کی تعریف، اسلام میں حج و عمرہ کا مقام، ان کی حکمت اور حکم کا بیان ہوگا۔

۲..... حج و عمرہ کی شرائط (شرائط وجوب، شرائط صحت اور شرائط ادا) اور عمرہ حج کے مواعظ۔

۳..... مواعظ حج و عمرہ۔ یعنی حج و عمرہ کا وقت اور جگہ۔ (میقات زمانی اور میقات مکانی)

۴..... حج و عمرہ کے اعمال، نبی کریم صلی اللہ علیہ وسلم کے حج و عمرہ کا بیان۔

۵..... اس بحث میں حج و عمرہ کے ارکان کا بیان ہوگا۔

۶..... واجبات حج۔

۷..... حج و عمرہ کی سنن۔

۸..... ادائے حج و عمرہ کی کیفیت۔



- ۹..... حج و عمرہ سے حلال ہونے کی کیفیت۔  
 ۱۰..... محظورات (ممنوعات) احرام اور مباحات۔  
 ۱۱..... حج و عمرہ میں ہونے والی جنایات کی جزاء۔  
 ۱۲..... احصار اور فوت شدہ ہونے والے اعمال۔  
 ۱۳..... ہدی۔

میں مذکور ترتیب کے مطابق جملہ مباحث کو بیان کروں گا۔ (انشاء اللہ)

## پہلی بحث..... حج و عمرہ کی تعریف، اسلام میں حج و عمرہ کا مرتبہ اور مقام

### ان کی حکمت اور حکم (اول) حج و عمرہ کی تعریف

لغوی تعریف..... لغت میں حج مطلق قصد کو کہتے ہیں، امام خلیل سے مروی ہے کہ حج جس کی تم تعظیم کرتے ہو اس کا کثرت سے قصد (ارادہ) کرنا ہے۔<sup>①</sup>

شرعی تعریف..... ”قصد الكعبة لاداء أفعال مخصوصة“ یعنی مخصوص افعال کو ادا کرنے کے لئے کعبہ کا قصد کرنا۔  
 دوسری تعریف..... ”ھوزیارة مکان مخصوص فی زمن مخصوص بفعل مخصوص“ یعنی مخصوص وقت میں مخصوص افعال کے ساتھ مخصوص جگہ کی زیارت کرنا حج ہے۔

فوائد قیود..... الزیارة۔ یعنی کسی چیز کے دیدار کے لئے جانا۔ ”المکان المخصوص“ کعبہ اور میدان عرفات۔ ”الزمن المخصوص“ مخصوص وقت وہ حج کے مہینے ہیں جو یہ ہیں۔ شوال، ذوالقعدہ اور ذوالحجہ کے ابتدائی دس دن۔ حج کے ہر فعل کا مخصوص وقت ہوتا ہے مثلاً جمہور کے نزدیک طواف کا وقت یوم نحر (۱۰ ذی الحجہ قربانی کے دن) کی فجر سے عورات کے آخر تک، اور وقوف عرفہ کا وقت عرفہ کے دن (۹ ذی الحجہ) زوال آفتاب سے یوم نحر (۱۰ ذی الحجہ) کی طلوع فجر تک ہے۔ ”الفعل المخصوص“ سے مراد یہ ہے کہ محرم (جس نے احرام باندھا ہو) حج کی نیت سے مقررہ جگہوں میں آئے۔<sup>②</sup>

حج کی مشروعیت..... صحیح قول کے مطابق حج ۹ھ کے آخر خریس فرس ہوا اور حج کی فرضیت کی آیت یہ ہے:

وَلِلّٰهِ عَلَى النَّاسِ حِجُّ الْبَيْتِ..... آل عمران ۹۷/۳

اللہ تعالیٰ کے لئے لوگوں پر بیت اللہ کا حج فرض ہے۔

یہ آیت وفود والے سال ۹ھ کے آخر میں نازل ہوئی، یہ اکثر علماء کی رائے ہے، گویا نبی کریم صلی اللہ علیہ وسلم نے حج فرض ہونے کے بعد ایک سال موخر نہیں کیا۔ البتہ نبی کریم صلی اللہ علیہ وسلم نے ۱۰ھ تک عذر کی وجہ سے موخر کیا تھا، عذر یہ تھا کہ آیت فرضیت حج کا وقت نکل جانے کے بعد نازل ہوئی،<sup>③</sup> گویا ہجرت کے بعد نبی کریم صلی اللہ علیہ وسلم نے صرف ایک حج ۱۰ھ میں کیا۔ یہی امام احمد اور امام مسلم کی

①..... الحج ”القصد الی شئی معظم“ یعنی قابل تعظیم شے کے قصد اور ارادہ کو حج کہتے ہیں دیکھئے التعریفات باب الحاء رقم ۵۳۰۔ دیکھئے الدر المختار ۱۸۹/۲، اللباب ۱۷۷/۱، فتح القدیر ۱۲۰/۲، معنی المحتاج ۲۵۹/۱، المغنی ۲۱۷/۳ الشرح الكبير مع الدسوقي ۲/۲، کشاف القناع ۲۳۷/۲۔ حاشیہ ابن عابدین ۱۹۰/۲۔

روایت ہے۔

عمرہ..... عمرہ کا لغوی معنی زیارت ہے، یہ بھی کہا گیا ہے کہ آباد جگہ کا قصد کرنا، عمرہ کو عمرہ اس لئے کہتے ہیں چونکہ ساری عمر عمرہ کیا جاسکتا ہے۔

شرعی تعریف..... ”قصد الکعبۃ للنسک“ یعنی ادائے ارکان کے لئے کعبہ کا قصد کرنا۔ عمرہ کے ارکان طواف اور سعی ہے، حج عمرہ سے مستغنی نہیں کرتا اگرچہ حج میں عمرہ ہوتا ہو۔

## دوم..... اسلام میں حج و عمرہ کا مقام اور حکمت

حج ارکان اسلام کا پانچواں رکن ہے، اللہ تعالیٰ نے صاحب استطاعت پر فرض کیا ہے، عمرہ کا بھی یہی حال ہے، چنانچہ شافعیہ اور حنابلہ کے نزدیک حج اور عمرہ اصل کی حیثیت رکھتے ہیں۔ چونکہ فرمان باری تعالیٰ ہے:

وَآتُوا الْحَجَّ وَالْعُمْرَةَ لِلَّهِ..... البقرة ۱۹۶/۲

یعنی حج اور عمرہ اللہ تعالیٰ کے لئے پورا پورا ادا کرو۔

جبکہ مالکیہ اور حنفیہ کے نزدیک عمرہ سنت ہے۔ انشاء اللہ آئندہ میں اسے بیان کروں گا۔ نبی کریم صلی اللہ علیہ وسلم نے چار مرتبہ عمرہ کیا ہے، اور ان میں سے تین مرتبہ عمرہ ذی الحجہ کے (مختلف سالوں میں) مہینہ میں کیا اور چوتھا عمرہ حج کے ساتھ کیا، ① تفصیل اس کی یوں ہے کہ پہلا عمرہ حدیبیہ سے ۶ھ میں کیا، دوسرا عمرہ ۷ھ میں کیا جو عمرہ قضاء ہے، تیسرا عمرہ فتح مکہ کے سال ۸ھ میں کیا، چوتھا عمرہ ۱۰ھ میں حج کے ساتھ کیا، چوتھی مرتبہ کے عمرہ کا احرام ذی القعدہ میں باندھا اور بقیہ اعمال ذی الحجہ میں کئے۔

قاضی حسین شافعی..... کہتے ہیں: حج سب عبادات میں سے سب سے افضل ہے چونکہ یہ مالی اور بدنی عبادت ہے، حلیمی کہتے ہیں: حج میں سبھی عبادات کے معانی پائے جاتے ہیں، چونکہ جس شخص نے حج کیا گویا اس نے روزہ رکھا، نماز پڑھی، اعتکاف کیا، زکوٰۃ دی فی سبیل اللہ سرحدوں کی چوکیداری کی اور جہاد بھی کیا، دوسری وجہ یہ بھی ہے کہ ہم اپنے آباؤ اجداد کی پشتوں میں (عالم ارواح میں) تھے کہ ہمیں حج کی دعوت دی گئی جیسے ایمان عبادات میں افضل ہے۔

جبکہ شافعیہ اور حنابلہ کے نزدیک نماز حج سے افضل ہے چونکہ نماز دین کا ستون ہے۔ ②

کیا حج جہاد سے افضل ہے؟..... بہت ساری احادیث افضل اعمال کے بیان پر مشتمل ہیں بسا اوقات جہاد کو افضل قرار دیا گیا۔ بسا اوقات ایمان کو افضل قرار دیا گیا، اور بسا اوقات نماز کو افضل قرار دیا گیا، اور کبھی کسی اور عمل کو افضل قرار دیا گیا۔ نجلہ ان احادیث میں سے ایک حدیث یہ بھی ہے جسے حضرات شیخین نے حضرت ابو ہریرہ رضی اللہ عنہ سے روایت کیا ہے۔ کہ ”ایک مرتبہ رسول کریم صلی اللہ علیہ وسلم سے سوال کیا گیا کہ کون سا عمل افضل ہے؟“

آپ صلی اللہ علیہ وسلم نے فرمایا: اللہ اور اس کے رسول پر ایمان لانا افضل عمل سے، عرض کی گئی پھر کون سا عمل افضل ہے؟ فرمایا: پھر جہاد فی سبیل اللہ افضل عمل ہے، عرض کی گئی پھر کون سا عمل افضل ہے؟ فرمایا: ”حج مبرور افضل عمل ہے۔“

ایک حدیث یہ بھی ہے جسے ابوداؤد کے علاوہ محدثین کی ایک بڑی جماعت نے حضرت ابو ہریرہ رضی اللہ عنہ سے روایت کیا ہے۔ ”ایک

①..... رواہ مسلم۔ ② حنفیہ کا بھی یہی موقف ہے چونکہ حج صاحب استطاعت پر فرض ہے نیز نماز کفر و اسلام کے درمیان فرق ہے، قبر میں سب سے پہلے نماز کا سوال ہوگا قرآن میں تقریباً سات سو جگہوں میں نماز کا سوال آیا ہے۔ نیز نبی کریم صلی اللہ علیہ وسلم نے ساری عمر نماز پڑھی جبکہ حج صرف ایک مرتبہ کیا۔

عمرہ دوسرے عمرہ کے درمیان کی ہونے والی برائیوں کے لئے کفارہ ہے، حج مبرور کا جنت کے سوا کچھ بدلہ نہیں۔ ”مبرور بمعنی مقبول ہے، چنانچہ امام نووی رحمۃ اللہ علیہ نے ترجیح دی ہے کہ حج مبرور وہ ہوتا ہے جس میں کسی قسم کا گناہ سرزد نہ ہوا ہو۔

علامہ شوکانی کا موقف..... علامہ شوکانی کہتے ہیں: افضلیت اعمال کے بیان میں وارد ہونے والی احادیث کو اس طرح جمع کیا جاسکتا ہے کہ مخاطب کے احوال مختلف ہونے سے فضیلت بھی مختلف ہوئی، چنانچہ جب مخاطب جنگ کی موثر صلاحیت کا حامل ہو اور پہلوان سمجھا گیا تو اس سے کہا گیا کہ افضل عمل جہاد ہے۔ جب مخاطب مالدار شخص ہو اس سے کہا گیا کہ افضل عمل صدقہ ہے اسی طرح مخاطبین کے احوال مختلف ہونے سے افضلیت کا بیان کا بھی مختلف ہوا۔ ①

مالکیہ کا موقف..... مالکیہ کہتے ہیں حج اگر چہ نفلی ہو جہاد سے افضل ہے۔ البتہ اگر دشمن کا خوف ہو تو اس حالت میں جہاد حج سے افضل ہے۔

مشروعیت کی حکمت..... حج و عمرہ سے فرض کفایہ کا تحقق ہوتا ہے اور وہ ہر سال عبادت کے ذریعہ احیائے کعبہ ہے عمرہ اس معنی میں حج سے ممتاز ہے کہ پورا سال ہوتا ہے جبکہ حج مقررہ ایام ہی میں ہو پاتا ہے، چنانچہ حج کے شخص (ذاتی) فوائد بھی ہیں اور اجتماعی فوائد بھی ہیں۔ شخصی فوائد..... حج کے شخص فوائد مندرجہ ذیل ہیں۔ حج صغیرہ گناہوں کو مٹا دیتا ہے اور نفس کو معاصی کی آلودگی سے پاک کرتا ہے، بعض علماء جیسے بعض حنفیہ کہتے ہیں، حج کبیرہ گناہوں کو بھی مٹا دیتا ہے، اس کی دلیل حدیث سابق ہے۔ ”ایک عمرہ دوسرے عمرہ تک کفارہ ہے ان گناہوں کے لئے جو دونوں عمروں کے درمیان میں ہوں اور حج مبرور کا بدلہ جنت کے سوا کچھ نہیں۔“ اس حدیث کی روشنی میں بعض گناہوں کو مٹانا نہیں بلکہ جنت کا داخلہ لابدی ہے۔ اسی طرح دوسری روایت ہے کہ آپ صلی اللہ علیہ وسلم نے فرمایا: جس شخص نے حج کیا اور دوران حج جماع کے متعلق باتیں نہ کیں اور فسق میں مبتلا نہ ہوا وہ گناہوں سے ایسا پاک ہو کر واپس آئے گا جیسے اس کی ماں نے اسے جنم دیا تھا۔ ②

ایک حدیث یہ بھی ہے۔ ”حج کرنے والے اور عمرہ کرنے والے لوگ اللہ تعالیٰ کا وفد ہوتے ہیں، اگر یہ لوگ اللہ تعالیٰ کو پکارتے ہیں تو اللہ تعالیٰ ان کی پکار کا جواب دیتا ہے، اگر رب تعالیٰ سے استغفار کریں تو وہ ان کی مغفرت کر دیتا ہے۔“ آپ صلی اللہ علیہ وسلم نے اسی طرح یہ بھی فرمایا: حاجی کی مغفرت ہو جاتی ہے اور اس شخص کی مغفرت بھی ہو جاتی ہے جس کے لئے حاجی استغفار کرے۔ ③

قاضی عیاض رحمۃ اللہ علیہ کہتے ہیں: اہل سنت والجماعت کا اجماع ہے کہ کبیرہ گناہ بغیر توبہ کے معاف نہیں ہوتے، اسی طرح قرضہ ساقط ہونے کا قائل بھی کوئی نہیں اگرچہ قرض اللہ تعالیٰ کا حق ہو جیسے نماز اور روزہ۔

چنانچہ حج گناہوں کا صفایا کر دیتا ہے، خطاؤں کو ختم کر دیتا ہے، البتہ انسانوں کے حقوق کو معاف نہیں کرتا، چونکہ انسانوں کے حقوق ذمہ سے متعلق ہوتے ہیں، یہاں تک کہ روز قیامت اللہ تعالیٰ اہل حقوق کو جمع کرے گا تا کہ ہر شخص اپنا حق لے سکے۔ ہاں البتہ صاحب حق رب تعالیٰ کی نعمتوں سے راضی ہو اور اللہ تعالیٰ بندے پر کرم کر دے اور مقروض سے چشم پوشی کا معاملہ فرمائے، الغرض آدمیوں کے حقوق ادا کرنے کے بغیر کوئی چارہ کار نہیں، رہی بات اللہ تعالیٰ کے حقوق کی سو یہ اللہ تعالیٰ غفور و رحیم کے تسامح پر مبنی ہیں۔

حج نفس کو پاک کر دیتا ہے، نفس کو صفائی اور اخلاص کی طرف لے جاتا ہے، جس سے زندگی نئی راہوں پر گامزن ہو جاتی ہے، انسان کی باطنی سوچوں کو ختم کر دیتا ہے، رب تعالیٰ کے ساتھ حسن ظن اور امید کو مضبوط کرتا ہے۔

①..... دیکھئے نیل الاوطار ۲۸۲/۳۔ رواہ البخاری و مسلم و النسائی و ابن ماجہ و الترمذی عن ابی ہریرۃ۔ ② روہ البزار

و الطبرانی فی الصغیر و ابن خزیمۃ فی صحیحہ و الحاکم۔



حج ایمان کو قوت بخشتا ہے اور اللہ تعالیٰ کے ساتھ عہد کی تجدید کرتا ہے تو بہ کرنے پر مدد دیتا ہے اور انسان صدق دل سے توبہ کرتا ہے، نفس کو نکھارتا ہے، مقامات حج کا مشاہدہ کر کے دل کو مہذب اور متاثر بناتا ہے، بیت اللہ کے پاس جا کر رب تعالیٰ کی مہربانیوں کو اپنے دامن میں لیتا ہے۔

حج مومن کو ماضی کا شاندار اسلام، نبی کریم صلی اللہ علیہ وسلم اور سلف صالحین کے جہاد کی یاد دلاتا ہے، چونکہ اسلاف ہی نے دنیا کو اعمال صالحہ سے منور کیا۔

حج دوسرے اسفار کی طرح انسان کو صبر کا عادی بناتا ہے اور مشکلات اور دشواریاں برداشت کرنے کا عادی بناتا ہے۔ انسان ایک انتظام کا عادی بن جاتا ہے۔ اوامر کا التزام کرتا ہے پھر اسے رب تعالیٰ کی راہ میں دشواریاں اور مشکلات برداشت کرنے کا ایک چمکنا لگ جاتا ہے اور انسان میں ایثار و قربانی کا جذبہ پروان چڑھتا ہے۔

حج کے ذریعہ بندہ اپنے رب کی نعمتوں کا شکر ادا کرتا ہے، ان نعمتوں میں نعمت مال، عافیت کی نعمت وغیرہ شامل ہیں، انسان کے نفس میں کامل بندگی کا درخت جڑ پکڑتا ہے، اللہ تعالیٰ کی متعین شریعت کے آگے جھک جاتا ہے، چنانچہ علامہ کا سانی رحمہ اللہ رقم طراز ہیں: حج میں بندگی کا اظہار اور نعمتوں کا شکر ادا کرنا ہوتا ہے۔

بندگی کا اظہار..... یوں ہوتا ہے کہ بندہ معبود کے آگے جھک جاتا ہے اور زیر کر دیتا ہے، چنانچہ حج میں یہی عامل کارفرما ہوتا ہے، چونکہ حاجی حالت احرام میں اپنی پراگندگی کا مظاہرہ کرتا ہے، زیب و زینت کا سامان ترک کر دیتا ہے، بندہ اپنی صورت سے رب تعالیٰ کی ناراضی کو ظاہر کر رہا ہوتا ہے یوں اس کی پراگندگی اور بد حالی کو دیکھ کر رب تعالیٰ کی مہربانیاں اور عنایات بندے کی طرف متوجہ ہوتی ہیں۔

شکر نعمت کا اظہار..... چونکہ بعض عبادات بدنی ہوتی ہیں اور بعض مالی لیکن حج مال و بدن سے مخلوط عبادت ہے، اسی لئے حج تبھی واجب ہوتا ہے جب مال بھی موجود ہو اور بدن بھی حالت صحت میں ہو، گویا حج میں دو طرح کی نعمتوں کا شکر ادا کیا جاتا ہے یعنی نعمت مال اور نعمت بدن، نعمتوں کا شکر تبھی بجالایا جاسکتا ہے جب نعمتوں کو منعم کی طاعت میں صرف کیا جائے، نعمتوں کا شکر ادا کرنا عقلاً و شرعاً واجب ہے۔

حج کے اجتماعی فوائد..... حج امت کے مختلف رنگوں، زبانوں اور ملکوں کے افراد میں باہمی تعارف پیدا کرنے کا اہم ذریعہ ہے، آزاد معاشی منافع جات کے تبادلہ کا ذریعہ ہے، عام مسلمانوں کے حالات کو تذکرہ میں لانے کا سبب ہے، حج یہ درس دیتا ہے کہ مسلمان ایک صف بنا کر دشمن کے سامنے کھڑے ہو جائیں، جیسا کہ فرمان باری تعالیٰ ہے:

لِيَشْهَدُوا مَنَافِعَ لَهُمْ..... الحج ۲۲/۲۸

تاکہ وہ ان فوائد کو آنکھوں سے دیکھیں جو ان کے لئے رکھے گئے ہیں۔

حج ساری دنیا کے مسلمانوں کے باہمی ربط و بھائی چارے کی علی رؤس الخلائق اشتہار ہے۔

چونکہ رب تعالیٰ کے فرمان ”إِنَّمَا اللَّهُ مَوْتُونَ إِخْوَةٌ“ (الحجرات ۱۰/۳۹) کا عملی نمونہ دوران حج ہی دیکھنے کو ملتا ہے، دوران حج یہ احساس پیدا ہوتا ہے کہ سب مسلمان برابر ہیں اور حق پر ہیں، کسی عربی کو عجمی پر اور گورے کو کالے پر فوقیت حاصل نہیں یہ نظریہ حج ہی میں مشاہد ہوتا ہے۔

حج دعوت اسلام کو پھیلانے میں زبردست معاونت کرتا ہے، دنیا میں دعوت کے ستون کو حج مضبوط کرتا ہے اور وہ طریقہ جو نبی کریم صلی اللہ علیہ وسلم نے دعوت کے لئے رائج کیا حاجیوں کو اس سے واقفیت ہوتی ہے۔

رہا یہ کہ حج مومنین کی مخاطبت کا عام قومی اجتماع اور کانفرنس ہے جو ایام حج میں جمع ہو جاتا ہے اور ایک طرح کے عزم کا اعلان کرتا ہے سو یہ شرعاً مطلوب نہیں چونکہ اسلامی سیاست کا دار و مدار اہل رائے اور اہل مشورہ پر ہے، اہل رائے ہی مرجع اور مرکز ہیں، دوسری وجہ یہ بھی ہے کہ مسلمانوں کی زبردست کثرت اس فائدہ کی تحقیق کے مانع ہے جس کی امید ہو، چونکہ سیاست کا دائرہ کار اور اسلامی طریقہ مسلمان حکام کی رائے پر ہے، عام افراد میں سے یہ اختیار کسی کے سپرد نہیں کہ وہ نفوذ اور حکومت میں کار فرما ہو۔ ①

## سوم..... حج اور عمرہ کا حکم

علماء امت کا اتفاق ہے کہ عمر میں حج ایک مرتبہ کرنا فرض ہے۔ اس پر کتاب و سنت سے دلائل ہیں۔

کتاب سے..... چنانچہ فرمان باری تعالیٰ ہے:

①..... یہ بات روز روشن کی طرح عیاں ہے کہ حج بندہ اور معبود کے درمیان تعلق کا اہم ذریعہ ہے، چنانچہ بالفاظ دیگر حج محبوب کی اداؤں کو ادا کرنے کا نام ہے، بندہ رب تعالیٰ سے گہرے عشق و محبت کا دعویٰ کرنے کرتے تھکتا نہیں، کبھی اس کا اظہار کر کے تو دکھائے، رب تعالیٰ نے اس کا راستہ خود ہی مقرر فرمایا چونکہ انسان کی فطرت میں عیش و محبت کا عنصر غالب ہے، ہر کوئی اپنے طریقہ سے اظہار عشق کرے لامحالہ راہ ہدایت سے بھٹک جائے گا، چنانچہ اس کا طریقہ کار وضع فرمایا، دیکھئے عقل سے ماوراء یہ عبادت محض عیش و محبت کی اداؤں کا دوسرا نام ہے، ورنہ عقل یہ کب روا سمجھتی ہے کہ صفا اور مروہ کے درمیان جا کر آوارہ گھومو، عقل کب تسلیم کرتی ہے کہ ایک میدان میں جا کر پڑے رہو، لیکن میدان عشق و محبت جو عقل کے دائرہ کار سے آزاد ہے اس کا بھر پور یہ تقاضا ہوتا ہے کہ محبوب کے لئے اپنے آپ کو ذلیل و خوار کرو، گویا بندہ اپنی جگہ عشق و محبت کے بانگ دراز دعوے کرتا ہے وہ بھلا اس ساغر کی کیا قیمت جو جھلک نہ جائے، ساغر عشق و محبت کے جھلکنے کا مشاہدہ ہونہ ہونہ حج میں ضرور ہوتا ہے۔

خصوصاً عصر حاضر میں انسانیت مادیت کی گھٹا ٹوپ تاریکیوں میں ڈوبی ہوئی ہے روحانیت کو پس پشت ڈال دیا گیا ہے چنانچہ فوج عقل و مادیت کے پرستاروں کے خلاف نعرہ بغاوت بلند کرتے ہیں۔ حج کرنے والا انسان مادیت کے نفس زریں سے نکل کر اپنے آپ کو روحانیت کی بیکراں وسعتوں میں لے جاتا ہے، چنانچہ مولانا ابوالحسن علی ندوی رحمہ اللہ ارکان اربعہ میں رقم طراز ہیں۔ ”روزہ مادیت کے بتوں کو کا حقہ ہماری کوتاہی کی وجہ سے لگام نہیں دیتا چونکہ انسان کو روزہ بھی ہوتا ہے اور ساتھ ساتھ مادیت کے بتوں سے بھی اپنے کو آٹھار کھتا ہے حتیٰ کہ شام کو مرغن اور طرح طرح کے کھانوں سے حاصل ہونے والی روحانیت پر مردنی چھا جاتی ہے، لہذا انسان کو دفعۃً باجرات ہو کر ایسی قلندرانہ جست کی ضرورت تھی جس سے مادیت اور عقل کے طوق و سلاسل کو پاش پاش کر کے رکھ دے اور ایسی جگہ پہنچ جائے جہاں رنگ و نسل سے ماوراء عشق و محبت اور شوق کی حکمرانی ہو۔

انسان کو کبھی کبھی اپنی سنجیدہ اور متین اور جامد عقل کے خلاف بغاوت کی ضرورت بھی پیش آتی ہے اور اس کی حاجت بھی پیش آتی ہے کہ عادات و اطوار پسند و ناپسند، خود ساختہ قوانین، مصنوعی تہذیب، ظاہر تکلفات، رسمی وضع داریوں اور سماج کے بندھے نکلے نظام اور فرضی بندھنوں کو توڑ کر آزاد ہو جائے۔ (مخلص از ارکان اربعہ صفحہ ۳۱۳ تا ۳۱۶)

یہی بات کہ کچھ ملحدین عبادت حج جو اسلام کی شان اور عظمت کا زبردست ذریعہ اشعار کو عقل کی ناقص کسوٹی پر پرکھنا چاہتے ہیں اور اسے عالمی کانفرنس سے تعبیر کرتے ہیں، لامحالہ یہ صریح کفر ہے چونکہ دلائل قطعیہ اور فرض عین کا انکار کفر ہے، انسانی عقل خواہ کتنی آگے بڑھ دو جائے وہ پھر بھی ناقص ہے اس کی رسائی وہاں ناممکن ہے جہاں شریعت مطہرہ کی رسائی ہے، مصنف کی بیان کردہ حکمت اور ہماری وضاحت سے فلسفہ حج کا لب لباب انشاء اللہ نمایاں سمجھ میں آ جاتا ہے۔ (واللہ اعلم بالصواب)

الغرض اس عظیم الشان عبادت کے لئے سب سے پہلی شرط ایمان کا بنانا ضروری ہے اور ذہن کو اس عبادت کے لئے تیار رکھنا ضروری ہے ورنہ کتنے لوگ وہاں صرف خریداری اور سیر کے لئے جاتے ہیں، لہذا رب کے ساتھ اگر گہرا تعلق نہیں بنایا اور اپنے آپ کو رب تعالیٰ کے دربار میں حاضری کے لئے ذہناً تیار نہیں کیا وہ لطف و کرم فوت ہو جائے گا۔



وَاللَّهُ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ ﴿٩٤﴾ آل عمران ۹۷/۲  
 اور لوگوں میں سے جو بیت اللہ تک پہنچنے کی استطاعت رکھتے ہوں ان پر اللہ کے لیے اس گھر کا حج کرنا فرض ہے اور جو انکار کرے تو اللہ دنیا جہاں کے لوگوں سے بے نیاز ہے۔

ابن عباس رضی اللہ تعالیٰ عنہ سے مروی ہے کہ جس شخص نے حج کے غیر واجب ہونے کا اعتقاد رکھا اس نے کفر کیا۔ دوسری آیت میں ہے:

وَأَتِمُّوا الْحَجَّ وَالْعُمْرَةَ لِلَّهِ ..... البقرة ۱۹۶/۲

اللہ تعالیٰ کے لئے حج اور عمرہ پورا پورا ادا کرو۔

ایک اور جگہ فرمان ہے:

وَ أَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَبِيقٍ ﴿٢٤﴾ لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ ..... سورة الحج ۲۷-۲۸/۱۷

اور لوگوں میں اعلان کر دو کہ وہ تمہارے پاس پیدل آئیں اور دروازے کے راستوں سے سفر کرنے والی ان اونٹنیوں پر سوار ہو کر آئیں (جو لمبے سفر سے) دہلی ہو گئی ہوں تاکہ وہ ان فوائد کو آنکھوں سے دیکھیں جو ان کے لئے رکھے گئے ہیں۔ اور متعین دنوں میں ان چوپایوں پر اللہ کا نام لیں جو اللہ نے انہیں عطا کئے ہیں۔

سنت سے..... نبی کریم صلی اللہ علیہ وسلم نے فرمایا: اسلام کی بنیاد پانچ چیزوں پر رکھی گئی ہے۔ ”گواہی دینا کہ اللہ کے سوا کوئی معبود نہیں اور محمد اللہ کے رسول ہیں، نماز قائم کرنا، زکوٰۃ ادا کرنا، بیت اللہ کا حج کرنا اور رمضان کے روزے رکھنا۔“

فریضہ حج زندگی میں ایک مرتبہ ہے..... زندگی میں صرف ایک بار حج فرض ہوتا ہے اس پر دلیل حضرت ابو ہریرہ رضی اللہ تعالیٰ عنہ کی روایت ہے کہ ”ہمیں رسول کریم صلی اللہ علیہ وسلم نے خطاب کیا اور فرمایا: اے لوگو! اللہ تعالیٰ نے تمہارے اوپر حج فرض کیا ہے لہذا حج کرتے رہو، ایک شخص نے سوال اٹھایا کہ یا رسول اللہ! ہر سال حج کیا جائے؟ آپ صلی اللہ علیہ وسلم خاموش رہے، یہاں تک کہ سائل نے تین مرتبہ سوال دہرایا، تب نبی کریم صلی اللہ علیہ وسلم نے فرمایا: اگر میں اس پر ”نعم (جی ہاں)“ کہہ دوں تو حج واجب ہو جائے گا اور تم اس کی استطاعت نہیں رکھو گے۔“

اسی معنی میں ابن عباس رضی اللہ تعالیٰ عنہ کی روایت بھی ہے اور اس روایت میں سائل کی تعین ہے کہ سائل اقرع بن حابس رضی اللہ عنہ تھے، اس روایت میں یہ بھی ہے۔ ”جس شخص نے زیادہ حج کئے تو وہ نفل ہوں گے۔“

یہ موقف کہ زندگی میں حج ایک بار فرض ہے اس کی تائید اصول فقہ کے اس قاعدہ سے بھی ہوتی ہے کہ امر مقتضی تکرار نہیں ہوتا۔

بیہقی کی حدیث کا شبہ اور اس کا ازالہ..... چنانچہ بیہقی ابن حبان کی ایک روایت ہے جس سے معلوم ہوتا ہے ہر پانچ سالوں میں حج کرنا ضروری ہے حدیث یہ ہے۔ ”ابوسعید خدری رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا: اللہ تعالیٰ فرماتا ہے: میں نے جس بندے کو جسمانی صحت عطا فرمائی ہو اور اسے معاشی فراخی عطا فرمائی ہو اس پر پانچ سال گزر جائیں اور میری طرف سفر کر کے نہ آئے تو وہ محروم ہی رہتا ہے۔“ یہ حدیث ندب (استحباب) پر محمول ہے، یعنی جس شخص کو اللہ تعالیٰ نے صحت، قوت اور معاشی فراخی عطا فرمائی ہو اس کے لئے ہر پانچ سالوں میں حج کرنا مستحب ہے اگر حج نہ کیا تو اجر و ثواب اور اللہ تعالیٰ کی رضا سے محروم رہے گا۔

①..... رواہ البخاری ومسلم عن عبد الله بن عمر رضي الله تعالى عنهما. ② رواه احمد ومسلم والنسائي (نيل الاوطار ۲۷۹/۳) ③ رواه احمد والنسائي (نيل الاوطار المكان السابق)



علماء کا اس پر اجماع ہے کہ حج صرف ایک مرتبہ فرض ہے، ایک سے زائد مرتبہ حج نفل ہوگا۔ ❶ چنانچہ نبی کریم صلی اللہ علیہ وسلم نے ارشاد فرمایا: حج اور عمرہ کو ملا کر کرو (یعنی پہلے عمرہ کرو پھر حج کرو) چونکہ حج اور عمرہ گناہوں کو اور فقر و فاقہ کو اس طرح مٹاتے ہیں جس طرح (لوہار کی) بھٹی لوہے، سونے اور چاندی کی میل کو ختم کر دیتی ہے، حج مبرور (مقبول) کا ثواب جنت کے سوا کچھ نہیں۔ ❷

زائد حج بھی واجب ہو جاتا ہے..... ”بسا اوقات حج ایک سے زائد مرتبہ بھی واجب ہو جاتا ہے جیسے کسی شخص نے یوں کہا: مجھ پر اللہ کے لئے حج ہے۔“ چونکہ نذر اسباب و وجوب میں سے ہے، عبادات اور مقصود قرتوں میں نذر و وجوب کا سبب ہے، اسی طرح نفل حج فاسد کر دیا تو اس کی قضاء بھی واجب ہوتی ہے۔

حرام حج..... بسا اوقات حج کرنا حرام ہوتا ہے جیسے حرام مال سے حج کرنا حرام ہے۔ بسا اوقات حج کرنا مکروہ ہوتا ہے جیسے جن لوگوں سے اجازت حج لینا ضروری ہو ان کی اجازت کے بغیر حج کر لیا مثلاً والدین جو محتاج خدمت ہوں ان کی اجازت کے بغیر حج کرنا مکروہ ہے، دادا، دادی والدین کے نہ ہونے پر والدین کے قائم مقام میں۔ ❸

اسی طرح مقروض کا قرض خواہ کی اجازت کے بغیر حج کرنا بھی مکروہ ہے، لہذا قرض خواہ اور والدین کی اجازت کے بغیر حج کے لئے جانا مکروہ ہے۔

حنفیہ کے نزدیک یہ کراہت تحریمی ہے۔ مالکیہ شافعیہ اور حنفیہ کے نزدیک اگر کوئی شخص مال حرام سے حج کر لے تو اس کا فرض یا نفل ذمہ سے ساقط ہو جائے گا یہ ایسا ہی ہے جیسے مغصوب زمین میں نماز پڑھ لی جائے، چونکہ صحت اور عصیان میں کوئی منافات نہیں۔

حنابلہ نے اس موقف کی مخالفت کی ہے ان کے نزدیک مال حرام سے کیا ہو حج ذمہ سے فرض و نفل کو ساقط نہیں کرتا، چونکہ ان نزدیک مغصوب زمین میں نماز صحیح نہیں ہوتی۔

نوع فرضیت..... حج یا تو فرض عین ہوگا یہ وہ نوع ہے کہ جو شخص شرائط (جو بعد میں آ رہی ہیں) کے مطابق حج نہ کرے، یا فرض کف ہوگا اور وہ ہر سال کعبۃ اللہ کا حج و عمرہ سے اہیاء ہے، یا محض نفل ہوگا یہ صرف غلاموں اور بچوں میں ہو سکتا ہے، اور ہر پانچ سالوں میں حج کا مندوب و مستحب ہے۔

تکرار عمرہ..... شافعیہ، حنابلہ اور حنفیہ کے نزدیک ایک سال میں کئی بار عمرات کرنے میں کوئی حرج نہیں، چونکہ حضرت عائشہ رضی اللہ تعالیٰ عنہا نے نبی کریم صلی اللہ علیہ وسلم کے حکم سے ایک ماہ میں دو مرتبہ عمرہ کیا ایک عمرہ حج قرآن میں اور دوسرا حج کے بعد کیا، چنانچہ بخاری و مسلم نے حضرت ابو ہریرہ رضی اللہ عنہ کی روایت نقل کی ہے۔ کہ ”ایک عمرہ دوسرے عمرہ تک ہونے والے گناہوں کے لئے کفارہ ہے۔“

مالکیہ کے نزدیک سال میں عمرہ کا تکرار مکروہ ہے چنانچہ ابراہیم نخعی کہتے ہیں۔ صحابہ کرام سال میں صرف ایک بار عمرہ کرتے تھے داری وجہ یہ بھی ہے کہ نبی کریم صلی اللہ علیہ وسلم نے ایسا نہیں کیا۔ ❹

❶..... شرح مسلم ۱۰۱/۹ المجموع ۸/۷، نیل الاوطار ۲۸۰/۳ الدر المختار ۱۹۰/۲ فتح القدیر ۱۳۳/۲۔ ❷ رواہ الترمذی والنسائی وابن ماجہ عن ابن مسعود۔ ❸ لہذا دادا دادی اگر محتاج ہوں ان کی اجازت کے بغیر حج کرنا مکروہ ہے۔ ❹ ایک سال میں بار بار عمرہ کی اجازت بلکہ مستحسن ہے اسی پر فتویٰ ہے تاہم مالکیہ کا مذہب بھی معقول ہے چونکہ جب ایک مرتبہ عمرہ کرے گا وہ مزادہ لطف و عشق و محبت بار بار عمرہ کرنے میں یہ نہیں ہوتی جو ایک مرتبہ عمرہ کرنے میں ہے۔ نیز حدیث ”زرغباً تزدد حباناً“ واللہ اعلم۔

کیا حج واجب علی الفور ہے یا واجب علی التراخی..... امام ابو حنیفہ امام ابو یوسف، مالکیہ کا راجح قول اور حنابلہ کہتے ہیں استطاعت کے مہیا ہو جانے کے بعد اور بعد میں آنے والی شرائط پائے جانے پر حج پہلے ہی سال واجب علی الفور ہے یعنی پہلے وقت میں حج واجب ہے۔ ① اگر سالوں تک حج مؤخر کیا تو فسق کا مرتکب ہوگا اور شہادت مردود ہوگی، چونکہ حج کو مؤخر کرنا صغیرہ گناہ ہے، اگر ایک سال نہ کیا تو فاسق نہیں ہوگا لیکن سالہا سال گزر گئے اور حج نہیں کیا تو گناہگار ہوگا چونکہ فوریت ظنی ہے، چونکہ فوریت کی دلیل ظنی ہے جیسا کہ حنفیہ کہتے ہیں، اگر حج میں تاخیر کی تو پھر بھی ادا ہوگا اگر مرنے تک نہیں کیا تو گناہگار ہوگا، فقہاء کہتے ہیں اگر کسی شخص پر حج فرض ہوا مگر اس نے تاخیر کی پھر مال ختم ہو گیا تو اب قرضہ لے کر حج کرے، اگر چہ قرضہ کی ادائیگی پر قادر نہ ہو، اگر ادائیگی کی نیت ہو تو اللہ تعالیٰ سے امید ہے کہ مواخذہ نہیں کرے گا، حنابلہ کہتے ہیں اگر کسی شخص نے کوتاہی کی حج نہ کیا اور مر گیا تو اس کے سبھی مال سے اتنا مال نکالا جائے گا جس سے اس کی طرف سے حج اور عمرہ کیا جاسکے۔ ان حضرات نے ان آیات سے استدلال کیا ہے۔ ”وللہ علی الناس حج البیت من استطاع الیہ سبیلاً“ اور ”واتموا الحج والعمرة للہ“ جبکہ حنابلہ کے نزدیک بھی حج واجب علی الفور ہوتا ہے۔

ان حضرات کی واجب علی الفور پر دلیل ان احادیث سے بھی ہے۔ ”حج کرو قبل ازیں کہ تمہارا حج کیا جائے۔“ ② ایک اور حدیث ہے۔ ”حج کرنے میں جلدی کرو چونکہ تمہیں معلوم نہیں کہ کیا حالات پیش آنے والے ہیں ③ ایک حدیث یہ بھی ہے۔ ”جس شخص کو مرض، کوئی ظاہری حاجت، ظاہری مشقت یا ظالم سلطان (حج سے) نہ روکے اور وہ حج نہ کرے وہ چاہے یہودی کی موت مرے یا نصرانی کی موت مرے۔“ ④

ایک روایت ترمذی کی ہے۔ ”جس شخص کے پاس زادراہ ہو، سواری ہو جو اسے بیت اللہ تک پہنچا سکتی ہو، (اس استطاعت کے باوجود) اس نے حج نہ کیا، اس پر کچھ نہیں خواہ یہودی مرے یا نصرانی، چونکہ اللہ تعالیٰ نے اپنی کتاب میں فرمایا ہے۔ ”اور لوگوں میں سے جو لوگ اس تک پہنچنے کی استطاعت رکھتے ہوں ان پر اللہ کے لئے اس گھر کا حج کرنا فرض ہے۔“ یہ احادیث حج کے واجب علی الفور پر دلالت کرتی ہیں، اور جو شخص پہلے وقت میں حج نہ کرے باوجودیکہ کر سکتا ہو اس کے متعلق وعید آئی ہے، چونکہ حدیث میں یہ الفاظ ہیں: من ملک..... فلم یحج فاء تعقیب بلا فصل (مع الوصل) کے لئے آتا ہے یعنی جو شخص زادراہ اور سواری کا مالک ہو اس نے اس کے فوراً بعد حج نہ کیا۔

شافعیہ..... شافعیہ اور حنفیہ میں سے امام محمد رحمۃ اللہ علیہ کہتے ہیں: حج واجب علی التراخی ہے، اس کا معنی یہ نہیں کہ تاخیر متعین ہے، بلکہ معنی یہ ہے کہ حج علی الفور لازم نہیں ہوتا، جس پر حج واجب ہو اس کے لئے مسنون یہ ہے کہ تاخیر نہ کرے، بلکہ اپنے ذمہ سے فارغ ہونے کے لئے جلدی کرے اور طاعت کی طرف بڑھ کر جائے، چونکہ فرمان باری تعالیٰ ہے:

فَاسْتَبِقُوا الْخَيْرَاتِ..... البقرة ۱۳۸/۲ بھلائی کے کاموں میں سبقت لے جاؤ۔

دوسری وجہ یہ بھی ہے کہ جب تاخیر کرے گا تو حج کو فوت کرنے کی طرف خود پیش رفت کرے گا اور حج کو حوادث زمانہ کے رحم و کرم پر چھوڑے گا، البتہ ایک سال سے دوسرے سال تک مؤخر کرنا جائز ہے، ان حضرات کے نزدیک مشہور یہ ہے کہ حج کی فرضیت ۶ھ میں ہوئی نبی کریم صلی اللہ علیہ وسلم نے ۱۰ھ تک حج مؤخر کیا جبکہ کوئی عذر بھی نہیں تھا اگر تاخیر جائز نہ ہوتی آپ صلی اللہ علیہ وسلم تاخیر نہ کرتے۔ ⑤ یہ رائے اولیٰ و افضل ہے چونکہ اس میں لوگوں پر آسانی ہے اور گناہ کا حکم بھی نہیں، دوسری وجہ یہ بھی ہے کہ جمہور نے جن احادیث سے

①..... واجب علی الفور کا مطلب یہ ہے کہ جو نبی استطاعت حاصل ہوئی حج فوراً واجب ہوگا حج کرنے میں تاخیر نہ کی جائے۔ ② حدیث صحیح رواہ الحاكم وللبيهقي عن علي. ③ رواہ احمد و ابو القاسم الاصبهانی عن ابن عباس وفي سندہ ابو اسرائیل ضعيف الحفظ (نیل الاوطار ۲۸۳/۳) ④ رواہ سعید بن منصور و احمد و ابو يعلى و البيهقي عن ابی امامة وفيه ليث بن ابی سليم ضعيف. ⑤ دیکھئے شرح المجموع ۸۲/۷، المہذب ۱۹۹/۱، الايضاح ص ۱۷ مغنی المحتاج ۳۶۰/۱.



استدلال کیا ہے وہ سب ضعیف ہیں، یہ بھی حق ہے کہ حج ۶ھ میں فرض ہوا۔

یعنی جس وقت سورت آل عمران نازل ہوئی اسی وقت حج فرض ہوا جیسا کہ شافعیہ کی تحقیق ہے، جن لوگوں نے ۱۰ھ میں حج کے فرض ہونے کا قول کیا اس نے خطا کی چونکہ یہ بات طے شدہ ہے کہ سورت آل عمران ۱۰ھ سے پہلے نازل ہوئی ہے، لیکن حج میں جلدی کرنا احتیاطاً ضروری ہے۔

عمرہ کا حکم..... حنفیہ کا مذہب اور مالکیہ کا راجح قول یہ ہے کہ عمرہ سنت زندگی میں ایک مرتبہ کرنا سنت موکدہ ہے، ① چونکہ مشہور احادیث جن میں اسلام کے فرائض کی تعداد بیان کی گئی ہے ان میں عمرہ کا ذکر نہیں ہے، مثلاً ابن عمر رضی اللہ تعالیٰ عنہ کی حدیث: اسلام کی بنیاد پانچ چیزوں پر ہے۔ "ان پانچ چیزوں میں صرف حج کا ذکر ہے، اسی طرح جابر رضی اللہ تعالیٰ عنہ کی روایت ہے کہ ایک اعرابی رسول کریم صلی اللہ علیہ وسلم کی خدمت میں حاضر ہوا اور عرض کی: یا رسول اللہ! مجھے عمرہ کے بارے میں خبر دیں کیا یہ واجب ہے؟ آپ نے فرمایا: نہیں، ہاں اگر تم عمرہ کرو تمہارے لئے بہتر ہے۔ دوسری روایت بھی ہے۔ "تمہارے لئے اولیٰ ہے۔" ② حضرت ابو ہریرہ رضی اللہ عنہ کی روایت ہے کہ "حج جہاد (فرض) ہے اور عمرہ نفلی ہے۔" ③

شافعیہ اور حنابلہ..... شافعیہ کا ظاہر قول اور حنابلہ کہتے ہیں: عمرہ حج کی طرح فرض ہے چونکہ فرمان باری تعالیٰ ہے۔ "اتموا الحج والعمرة لله" یعنی اللہ کے لئے حج و عمرہ پورا پورا ادا کرو۔ "اتموا" امر ہے اور امر و وجوب کا تقاضا کرتا ہے، نیز حضرت عائشہ رضی اللہ تعالیٰ عنہا کی روایت ہے کہ میں نے عرض کی یا رسول اللہ! کیا عورتوں پر جہاد فرض ہے؟ آپ نے فرمایا: جی ہاں عورتوں پر ایسا جہاد فرض ہے جس میں جنگ نہیں ہوتی یعنی حج اور عمرہ۔ ④

میرے نزدیک دوسری رائے زیادہ صحیح ہے چونکہ دوسری رائے کی دلیل آیت ہے اور پہلی رائے کی مستدل احادیث ضعیف ہیں۔ ⑤ اہل مکہ پر عمرہ ہے؟..... حنابلہ نے امام احمد رحمۃ اللہ علیہ سے نقل کیا ہے کہ اہل مکہ پر عمرہ نہیں چونکہ ابن عباس رضی اللہ عنہ عمرہ کو واجب سمجھتے تھے اور کہتے تھے: اے اہل مکہ تمہارے اوپر عمرہ نہیں ہے، تمہارا عمرہ یہی ہے کہ تم بیت اللہ کا طواف کرتے رہو، اسی طرح عطاء رحمۃ اللہ علیہ سے مروی ہے کہ عمرہ کا اہم رکن طواف ہے اور اہل مکہ طواف کرتے رہتے ہیں لہذا انہیں یہی کافی ہے۔

## دوسری بحث..... حج و عمرہ کی شرائط اور موانع (ممنوعات)

اس بحث میں دو مقاصد ہیں۔

### پہلا مقصد..... حج و عمرہ کی شرائط

کچھ شرائط ایسی ہیں جو مردوں اور عورتوں کے لئے عام ہیں اور کچھ شرائط عورتوں کے ساتھ خاص ہیں اگر یہ شرائط پائی گئیں تو حج واجب ہوگا اور اس کی ادا بھی واجب ہوگی اگر شرائط نہ پائی گئیں تو حج واجب نہیں ہوگا اور ادا بھی واجب نہیں۔

①..... الدر المنختار ۲/۲۰۶، فتح القدیر ۲/۳۰۶ البدائع ۲/۲۲۶ بدایۃ المجتہد ۱/۳۱۲، اگرچہ علامہ کا سامانی نے عمرہ کے وجوب کا قول اختیار کیا ہے۔ ② رواہ الترمذی وصححه احمد والبیہقی وابن ابی شیبہ وعبد بن حمید وفي اسنادہ حجاج بن ارطاة وفي تصحيح الترمذی نظر وقال النووی اتفق الحفاظ علی ضعفه. ③ رواہ الدار قطنی والبیہقی وابن حزم واسنادہ ضعیف کما قال ابن حجر وقال ایضاً ولا یصح من ذالک شئی. ④ رواہ ابن ماجہ والبیہقی وغیرہما باسنادید صحیحہ. ⑤ آیت سے استدلال صحیح نہیں چونکہ اس میں اتمام کا حکم ہے اور اتمام شروع کر لینے کے بعد ہوتا ہے حنفیہ بھی کہتے ہیں عمرہ شروع کر لینے کے بعد تمام کرنا واجب ہے۔



عام شرائط..... شرائط عام کا اجمالی خاکہ کچھ یوں ہے، ایسی شرط جو وجوب، صحت اور ادا کے لئے ہو اور وہ اسلام اور عقل ہے، وہ شرط جو وجوب اور اجزاء (یعنی کافی ہونے) کے لئے ہو اور وہ صحت کی شرط نہیں وہ بالغ ہونا اور آزاد ہونا ہے، ان میں سے ایک شرط وہ بھی ہے جو فقط وجوب کے لئے ہے اور وہ استطاعت کا ہونا ہے۔

یہ شرائط مندرجہ ذیل ہیں۔ ①

۱۔ اسلام..... حج مسلمان پر فرض ہے، کافر پر فرض نہیں دنیا میں حالت کفر میں حج کا مطالبہ اس سے نہیں کیا جائے گا، اور نہ ہی کافر کی طرف سے حج صحیح ہوتا ہے چونکہ کافر میں ادائے عبادت کی اہلیت ہی نہیں ہوتی، اگر کافر نے حج کیا پھر اسلام قبول کیا تو اس پر حج اسلام واجب ہوگا۔ حالت کفر میں کئے ہوئے حج کا کوئی اعتبار نہیں، حنفیہ کے نزدیک احکام آخرت کے اعتبار سے بھی کافر پر حج واجب نہیں، لہذا کافر سے مواخذہ نہیں ہوگا چونکہ کافر شریعت کی فروع کا مخاطب نہیں جبکہ جمہور کے نزدیک کافر کا ترک حج پر مواخذہ ہوگا چونکہ جمہور کے نزدیک کافر فروع کا مخاطب ہے۔

مالکیہ کی رائے ہے کہ اسلام شرط صحت (حج صحیح ہونے کی شرط) ہے شرط وجوب نہیں، لہذا کافر پر بھی حج فرض ہے البتہ بغیر اسلام کے اس کا حج صحیح نہیں۔ رہی بات کافر اصلی کی سوا اس پر حج واجب نہیں۔

۲۔ تکلیف..... مکلف ہونا بھی شرط ہے یعنی عاقل اور بالغ ہونا شرط ہے، چھوٹے بچے اور مجنون پر حج فرض نہیں، چونکہ نابالغ اور مجنون سے احکام شریعت کا مطالبہ نہیں۔ لہذا انہیں حج لازم نہیں ہوگا، مجنون عبادت کا اہل نہیں ہوتا، اگر بچے اور مجنون نے حج کر دیا پھر بچہ بالغ ہو گیا اور مجنون کو افاقہ ہوا تو انہیں از سر نو حج کرنا ہوگا، بچہ بلوغ سے پہلے جو حج کرے گا وہ نفلی ہوگا چنانچہ نبی کریم صلی اللہ علیہ وسلم نے فرمایا: تین آدمی مرفوع القلم ہیں۔ سویا ہوا شخص حتیٰ کہ بیدار ہو جائے، بچہ حتیٰ کہ بالغ ہو جائے، معتوہ (کم عقل، مجنون، نیم پاگل) حتیٰ کہ سمجھدار ہو جائے۔ ② ایک اور حدیث ہے کہ ”جس بچے کو اس کے گھر والے ساتھ حج کرائیں پھر بچہ مر گیا تو اس کی طرف سے یہ حج کافی ہوگا۔ اگر سن بلوغ کو پہنچا تو اس پر حج (اسلام) واجب ہوگا، جس غلام کو اس کے مالکان اپنے ساتھ حج کرائیں پھر وہ مر جائے تو اس کی طرف سے یہ حج کافی ہوگا اگر آزاد کر دیا گیا تو اس پر از سر نو حج واجب ہوگا۔“ ③

مسئلہ..... جنون (پاگل پن) بے ہوشی، موت، نشہ اور نیند سے احرام باطل نہیں ہوتا۔

اگر بچے نے حج کر لیا تو اس کا حج صحیح ہوگا البتہ حج اسلام کی طرف سے کافی نہیں ہوگا۔

اگر مجنون نے اور فرق نہ کر سکنے والے بچے نے حج کیا تو ان کا ادائے حج صحیح نہیں چونکہ مجنون اور نابالغ بچے کی ادا عقل پر موقوف ہے۔

بچے اور مجنون کا حج کرانا:..... شافعیہ، مالکیہ اور حنابلہ کہتے ہیں: ولی یعنی باپ یا دادا خواہ حلال ہوں یا احرام باندھا ہو اپنی طرف سے حج کیا ہو یا نہ کیا ہو کے لئے جائز ہے کہ سمجھدار بچے یا غیر سمجھدار بچے یا مجنون کی طرف سے احرام باندھے، ولی ان کی طرف سے احرام کی نیت کرے یا کہے: میں نے فلاں کی طرف سے احرام باندھا ہے، بچے اور مجنون کے بوقت احرام حاضر ہونا شرط نہیں اور نہ ہی ان کی مواجہت شرط ہے، چونکہ اس سے ولی محرم نہیں ہوتا، بے ہوش اور مریض کی طرف سے احرام باندھنا جائز نہیں۔ ④

①..... دیکھئے البدائع ۱۲۰/۲، فتح القدیر ۱۲۰/۲، الدر المختار ۱۹۳/۲، اللباب ۱۷۷/۱، الشرح الصغير ۶/۲۔ بدایة المجتہد ۳۰۸/۱، المجموع ۱۷۷/۱، مغنی المحتاج ۳۶۱/۱، المہذب ۱۹۵/۱، کشف القناع ۳۳۰/۲، المغنی ۲۱۸/۳ وغیرھا۔ ② رواہ ابو داؤد وابن ماجہ والترمذی وقال حدیث حسن وهو من روایة علی۔ ③ ذکرہ او حمد مرسلًا وزواہ الحاکم عن ابن عباس وقال حدیث صحیح علی شرط الشیخین ولم یخرجاہ (نصب الراية ۶/۳) مغنی المحتاج ۳۶۱/۱، الايضاح ص ۹۹، المجموع ۳۳/۴، الشرح الصغير ۱۰/۲، المغنی ۲۵۲/۳۔

بچے اور مجنون کی طرف سے احرام باندھنے کے جواز میں دلیل یہ حدیث ہے: ”نبی کریم صلی اللہ علیہ وسلم مقام روحاء میں سواروں کی ایک جماعت سے ملے، آپ نے پوچھا: تم کون لوگ ہو، جواب دیا! ہم مسلمان ہیں، انہوں نے پوچھا: آپ کون ہیں؟ فرمایا: میں اللہ کا رسول ہوں، اتنے میں ایک عورت بچہ لے کر آپ کی خدمت میں حاضر ہوئی اور پوچھا: کیا اس بچے کا حج بھی ہے؟ فرمایا: جی ہاں اس میں تمہارے لئے اجر و ثواب بھی ہے۔ ①

ولی کی اجازت..... ولی کی اجازت کے بغیر بچے کا احرام باندھنا جائز نہیں، ولی باپ، دادا (اگر باپ نہ ہو) وصی اور نگران ہو سکتا ہے، یہی قول شافعیہ کے نزدیک زیادہ صحیح ہے، شافعیہ کے نزدیک بھائی، چچا اور ماں بچے کے ولی نہیں ہو سکتے، بشرطیکہ جب وصیت یا حاکم کے فیصلہ ولایت نہ ہو۔ اگر وصیت کے مطابق یا حاکم کے فیصلہ سے بھائی یا چچا ولی ہو تو اس کا ولی ہونا جائز ہے۔ ولی کو چاہئے کہ وہ اس شخص کو اجازت دے دے جو بچے کی طرف سے احرام باندھتا ہو۔

چنانچہ غیر متمیز بچہ (جونہ سمجھ ہو، صبی غیر عاقل) یا مجنون احرام باندھ کر جوں ہی چلے تو ولی اس کی طرف سے وہ افعال بجالائے جو بچہ یا مجنون نہیں کر سکتا، اس میں ولی کا فعل کافی نہیں بلکہ جو فعل بجالانا ہو اس میں بچے کو ساتھ ساتھ رکھنا ضروری ہے، چنانچہ بچے کو ساتھ رکھ کر سعی کرنے بچے کو ساتھ رکھ کر طواف کرے، البتہ احرام اور طواف کی دو دور کعتیں تنہا ولی ہی پڑھے، اگر ولی بچے یا مجنون کو سوار کر کے سعی یا طواف کرائے تو ولی سواری کو آگے سے کھینچے یا پیچھے سے ہانکے، اگر ولی نے ایسا نہ کیا تو اس کا طواف صحیح نہیں ہوگا۔

بچے پر طہارت واجب ہے، ستر عورت طواف کے دوران بھی واجب ہے۔ البتہ طہارت وضو شرط نہیں۔ وقوف کی جگہوں میں ولی بچے یا مجنون کے ساتھ موجود ہے، جو وقوف واجب ہیں وہاں اس کا حاضر رہنا واجب ہے اور جو وقوف مندوب ہیں ولی کا حاضر رہنا بھی مندوب ہے۔ بچہ یا مجنون رمی وغیرہ پر قدرت رکھتا ہو تو اس کا رمی کرنا واجب ہے، ولی کے لئے مستحب ہے کہ رمی کے لئے کنکری، بچے کے ہاتھ میں دے اگر بچہ رمی کرنے سے عاجز ہو اور نہ کر سکتا ہو تو ولی ہی اس کی طرف سے کرے، پھر اپنی طرف سے رمی کرے، اگر ولی نے اپنی طرف سے رمی نہ کی اور بچے کی طرف سے کر دی تو یہ رمی ولی کی طرف سے ہوگی اگرچہ اس نے بچے کی نیت کی ہو۔

خلاصہ..... ہر وہ فعل جو بچہ کر سکتا ہو اس کا کرنا واجب ہے، ایسے فعل کو اس کا نائب نہیں کر سکتا، جیسے وقوف عرفہ، وقوف مزدلفہ وغیرہ۔ جن افعال سے بچہ عاجز ہو ولی اس کی طرف سے کرے۔

اگر اعمال حج میں ولی نے کوئی کوتاہی کر دی جس کی وجہ سے دم ② لازم ہو تو وہ ولی کے مال سے لازم ہوگا۔ ولی پر محظورات احرام سے باز رہنا واجب ہے، اگر بچہ غیر متمیز ہو تو محظور (ممنوع) کے ارتکاب سے کسی پر فدیہ نہیں آئے گا۔ سفر کی وجہ سے زائد از ضرورت جو خرچہ ہوگا وہ اسح قول کے مطابق ولی کے مال سے ہوگا۔

اگر بچے نے اپنے حج کے دوران جماع کر لیا تو حج فاسد ہو جائے گا، قضا لازم ہوگی اگرچہ بچپن ہی میں قضاء کرے جیسے بالغ شخص جماع کر بیٹھے اور نفلی حج کر رہا ہو تو قضاء اس پر بھی لازم ہوتی ہے، حج فاسد ہونے میں بچے کا اعتبار بالغ سے کیا جائے گا۔

مسئلہ..... بچہ طاعات میں سے جو عمل بھی بجالائے اس کا اجر و ثواب اس کے لئے لکھا جاتا ہے اور اگر معصیت کر بیٹھے تو اس کا گناہ نہیں لکھا جاتا یہ مسئلہ بالا جماع ہے۔

ب..... امام ابوحنیفہ رحمۃ اللہ علیہ کی مشہور روایت: بچے کا حج صحیح نہیں، اس کی دلیل حدیث سابق ہے ”کہ تین آدمی مرفوع القلم ہیں:

①..... رواہ احمد و مسلم و ابوداؤد و النسائی عن ابن عباس (نیل الاوطار ۳/۲۹۳) دم سے مراد جانور ذبح کرنا، اعمال حج میں کوتاہی کر دینے پر کفارہ لازم ہوتا ہے اور وہ جانور ذبح کرنا ہوتا ہے۔ یعنی غیر ممنوع افعال کرنے پر بکری وغیرہ ذبح کرنی ہوتی ہے اسے دم کہتے ہیں۔



بچہ حتی کہ بالغ ہو جائے..... الحج۔“

نیز اسے نذر پر بھی قیاس کیا گیا ہے کہ بچے کی نذر صحیح نہیں، اس لئے بھی کہ حج بچے پر واجب نہیں لہذا اس کی طرف سے حج صحیح بھی نہیں ہوگا، چونکہ اگر بچے کا حج صحیح ہوتا تو اس کی قضاء واجب ہوتی جب حج فاسد کر دے۔

نیز حج بدنی عبادت ہے لہذا ولی کی طرف سے بچے کے لئے حج کا کرنا صحیح نہیں ہوگا جیسے نماز صحیح نہیں ہوتی۔

۳۔ آزاد ہونا..... غلام پر حج واجب نہیں، چونکہ حج ایسی عبادت ہے کہ اس کے لئے تھوڑا عرصہ چاہیے، یہ عبادت سفر سے تعلق رکھتی ہے، اس میں زاد راہ اور سواری کی استطاعت شرط ہے، ان تمام امور کے پیش نظر آقا کے وہ حقوق جو غلام سے تعلق رکھتے ہیں وہ لامحالہ منقطع ہوں گے لہذا غلام پر حج واجب نہیں جس طرح غلام پر جہاد واجب نہیں۔

بچپن اور غلامی میں حج کرنے کا حکم..... اس مسئلہ کا دار و مدار شرط نمبر ۳ یعنی آزادی پر ہے، چنانچہ اگر نابالغ نے حج کیا اور وقوف عرفہ کا وقت ختم ہونے سے پہلے بچہ بالغ ہو گیا یا غلام آزاد کر دیا گیا تو ان کے ذمہ از سر نو حج لازم ہوگا اس کی دلیل حدیث سابق ہے۔ ”جس بچے کو اس کے گھر والے اپنے ساتھ حج کرائیں..... اگر وہ بالغ ہو گیا تو اس پر حج ہے، جس غلام کو اس کے گھر والے اپنے ساتھ حج کرائیں..... اگر وہ آزاد کر دیا گیا تو اس پر بھی حج لازم ہے۔“

اگر وقوف عرفہ سے پہلے (مثلاً ذی الحجہ کو صبح) بچہ بالغ ہو یا غلام آزاد ہو انہوں نے از سر نو احرام باندھا اور ارکان حج مکمل کئے تو یہ حج ان کے حج کی طرف سے کافی ہوگا، اس میں کسی کا اختلاف نہیں، چونکہ ارکان حج میں سے کوئی رکن فوت نہیں ہوا اور نہ ہی وجوب سے قبل کوئی رکن بجالایا ہے۔

اگر بچہ وقوف عرفہ سے پہلے یا وقوف عرفہ کے دوران بالغ ہو اور وہ حالت احرام میں ہو تو شافعیہ اور حنابلہ کے نزدیک یہ حج اس کے حج اسلام کی طرف سے کافی ہوگا، چونکہ بچے نے وقوف عرفہ کو بعد از بلوغ پالیا ہے۔ اس طرح غلام کی طرف سے بھی حج ہو جائے گا جب وقوف عرفہ سے پہلے یا وقوف کے وقت آزاد ہو۔

جبکہ حنفیہ اور مالکیہ کے نزدیک مذکور بچے اور غلام کو یہ حج کافی نہیں ہوگا چونکہ ادائے حج کے لئے شرط ہے کہ محرم احرام باندھتے وقت آزاد اور مکلف ہو جبکہ بچے اور غلام کا احرام نفلی حج کے لئے منعقد ہوا لہذا فرض حج کے لئے منقلب نہیں ہوگا۔

البتہ حنفیہ کہتے ہیں: اگر بچے نے وقوف عرفہ سے پہلے (بالغ ہونے کے بعد) از سر نو احرام باندھا، تلبیہ کہا، حج اسلام کی نیت کی، حج کے اعمال یعنی وقوف، طواف زیارت اور سعی وغیرہا مکمل کئے تو یہ جائز ہے۔

لیکن غلام اگر ایسا کرے تو اس کا حج حج اسلام نہیں ہوگا نفلی ہوگا (یعنی آزاد ہونے کے بعد) فرق کی وجہ یہ ہے کہ بچے کا احرام صحیح واقع ہوا البتہ لازم نہیں تھا، چونکہ بچہ میں اہلیت نہیں۔ لہذا بچے کے احرام کو ختم کرنے کا احتمال ہے، چنانچہ جب حج اسلام کے لئے از سر نو احرام باندھے گا تو پہلا احرام ختم ہو جائے گا۔ رہی بات غلام کے احرام کی سو وہ لازم ہو کر واقع ہوا ہے چونکہ غلام خطاب کا اہل ہے (مکلف ہے) لہذا اس کا احرام نفلی منعقد ہوگا، اس کا دوسرا احرام پہلے احرام کے فسخ کرنے سے صحیح نہیں ہوگا، نیز یہ احرام کے فسخ کا احتمال ہی نہیں، یہی اختلاف کافر اور مجنون کے احرام میں بھی ہے، چنانچہ اہلیت معدوم ہونے کی وجہ سے کافر اور مجنون کا احرام اصلاً منعقد ہی نہیں ہوگا۔

بچے، غلام اور بیوی کے لئے اجازت..... بمیز بچے (جو فرق کر سکتا ہو) کے لئے حج کا احرام باندھنا ولی کی اجازت کے بغیر جائز نہیں چونکہ بچہ ایسے عمل کو ادا کرنا چاہتا ہے جو لازم نہیں لہذا بنفسہ حنفیہ کے علاوہ بقیہ فقہاء کے نزدیک احرام منعقد نہیں ہوگا۔

غلام اپنے آقا کی اجازت کے بغیر احرام نہیں باندھ سکتا چونکہ حج سے اس کے مالک کے حقوق فوت ہوں گے، آقا کے حقوق کا بجالانا



غلام پر واجب ہے جبکہ حج اس پر واجب نہیں۔ اگر احرام باندھ ہی لیا تو صحیح ہوگا اور منعقد ہو جائے گا۔ چونکہ حج بدنی عبادت بھی ہے جیسے نماز اور روزہ لہذا آقا کی اجازت کے بغیر بھی صحیح ہوگا۔ شافعیہ اور حنابلہ کے نزدیک آقا غلام کو احرام سے حلال کر سکتا ہے (یعنی غلام کا احرام ختم کروا سکتا ہے) چونکہ بغیر اجازت کے حج کرنے سے آقا کے حقوق فوت ہوتے ہیں لہذا غلام اس صورت میں محصر (روکے گئے شخص) کی طرح ہو گیا۔

عورت خاوند کی اجازت کے بغیر نفلی حج کا احرام نہیں باندھ سکتی چونکہ اس میں خاوند کے حقوق فوت ہونے کا پہلو ہے، اگر اجازت کے بغیر بیوی نے احرام باندھ لیا تو خاوند اسے احرام سے حلال کر سکتا ہے چونکہ خاوند کا حق لازمی ہے لہذا احرام ختم کر سکتا ہے جیسے بغیر اجازت کے اعتکاف بیٹھ جائے تو اعتکاف ختم کر سکتا ہے۔ اس صورت میں عورت محصر کے معنی میں ہوگی۔

والدین کو رواہ نہیں کہ وہ اولاد کو فرض حج یا حج مندور سے روکیں اور اولاد کو احرام سے حلال بھی نہیں کر سکتے، اس میں اولاد کے لئے والدین کی اطاعت جائز نہیں، یعنی حج چھوڑنے میں والدین کا حکم ماننا جائز نہیں۔ اسی طرح ہر وہ عمل جیسے نماز باجماعت، جمعہ، علم کے لئے سفر کرنا وغیرہ کے ترک کرنے کے مطالبہ میں والدین کا حکم ماننا جائز نہیں، چونکہ یہ اعمال فرض ہیں ان میں والدین کی اجازت کا کوئی اعتبار نہیں۔ جیسے نماز کے لئے والدین کی اجازت کا اعتبار نہیں۔

۴۔ بدنی اور مالی استطاعت اور موجب حج امنیہ..... استطاعت سے مراد مکہ مکرمہ تک پہنچنے کی قدرت ہے، چنانچہ فرمان

باری تعالیٰ ہے:

وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا ط..... آل عمران ۹۷/۳

لوگوں میں سے جو لوگ بیت اللہ تک پہنچنے کی قدرت رکھتے ہوں ان پر اللہ کے لئے حج فرض ہے۔

لیکن استطاعت کی حدود اور وجوہات میں فقہاء کا اختلاف ہے۔

حنفیہ..... حنفیہ کہتے ہیں استطاعت کی تین اقسام ہیں: بدنیہ، مالیہ اور امنیہ (امن کی قدرت)

بدنی استطاعت..... بدنی استطاعت سے مراد بدن کا صحت مند و تندرست ہونا ہے، لہذا مریض، اپاہج، لجاج مفلوج، نابینا وغیرہم پر حج فرض نہیں اگرچہ ان لوگوں کو کوئی قاعدہ ہی مل جائے تب بھی ان پر حج واجب نہیں۔

اسی طرح شیخ کبیر (بہت بوڑھا) جو سواری پر جم کر بیٹھ نہ سکتا ہو، مجبوس (گرفتار) اور وہ شخص جو سلطان کے ظلم کی وجہ سے روک دیا گیا ہو ان پر بھی حج فرض نہیں، چونکہ اللہ تعالیٰ نے استطاعت کی شرط لگائی ہے اور یہ شرط وجوب حج کے واسطے ہے۔ اس سے مراد استطاعت تکلیف ہے۔

یعنی سلامتی کے اسباب اور مکہ تک پہنچنے کے وسائل مراد ہیں، منجملہ اسباب میں سے بدن کا آفات سے سلامتی میں ہونا ہے چونکہ حج کے لئے سفر لابدی ہے، چنانچہ ابن عباس رضی اللہ عنہ نے۔ ”اِلَيْهِ سَبِيْلًا“ کی تفسیر اس طرح کی ہے کہ بندے کا بدن تندرست ہو، زادراہ اور سواری کے لئے نقدی مال (روپے پیسے) ہوں۔ ①

مالی استطاعت..... مالی استطاعت یہ ہے کہ بندہ زادراہ اور سواری کا مالک ہو، یعنی اس کے پاس آنے جانے کی زادراہ کا بندوبست ہو اور سواری دستیاب ہو، اس کی یہ مالی استطاعت حاجت اصلیہ، رہائش کے مکان، پہننے کے کپڑوں، گھریلو اثاثہ اور خادم وغیرہ کے علاوہ ہو، نیز مالی استطاعت اپنے عیال جن کا نفقہ اس پر واجب ہو سے زائد ہو یعنی عیال کے پاس اتنا خرچہ ہوتا کہ حاجی باسانی واپس لوٹ آئے۔

سواری کی استطاعت کے لئے ضمنی شرائط:..... یہ کہ سواری بندے کی مخصوص سواری ہو مشترک نہ ہو کہ باری باری جس پر سوار ہونا پڑے، عصر حاضر میں چونکہ سفر گاڑیوں، بحری جہازوں اور ہوائی جہازوں کے ذریعے ہوتا ہے اس لئے مشترک قدرت کا اعتبار ہوگا۔  
ب..... یہ کہ سواری لوگوں کے احوال کے مطابق ہو، لہذا جو شخص کجاوے میں بیٹھ کر سفر کرنے کی قدرت نہ رکھتا ہو اس پر حج فرض نہیں۔ ❶

ج..... سواری کی شرط کا اعتبار آفاقی کے لئے ہے آفاقی سے مراد وہ ہے جو مکہ مکرمہ سے تین ایام کی مسافت کے فاصلہ پر ہو، رہی بات اس شخص کی جو مکہ کارہنے والا ہو یا مکہ کے مضافات میں رہتا ہو جو تین ایام سے کم مسافت کے فاصلہ میں رہتا ہو اگر وہ سواری پر نہ بیٹھ سکتا ہو تو جب اسے چلنے کی قدرت حاصل ہو تو پیدل چل کر حج کرے۔

امنی استطاعت..... یعنی جو شخص حج کا ارادہ رکھتا ہو اسے امن وامان کی استطاعت بھی حاصل ہو، کہ راستہ پر امن ہے اور سلامتی کا غالب گمان ہے، اگرچہ امن و سلامتی کے حصول کے لئے بندے کو رشوت بھی دینی پڑے تو اس سے بھی گریز نہ کرے چونکہ راستے کی سلامتی کے بغیر حج کی استطاعت حاصل نہیں ہوتی۔ امن و سلامتی کی استطاعت شرط وجوب ہے امام ابوحنیفہ سے یہی مروی ہے، بعض حنفیہ کے نزدیک امن کی استطاعت شرط ادا ہے۔ ❷

عورت کا امن..... عورت کا امن یہ ہے کہ اس کے ساتھ عاقل بالغ محرم ہو، اگر بالغ نہیں تو مرہق (جو قریب البلوغ ہو) قابل اعتماد جو فاسق نہ ہو وہ ساتھ ہونا ضروری ہے، محرم یا تو (خونی) رشتہ داروں میں سے ہو یا سسرالی رشتہ داروں میں سے یا خاوند ہو۔ جو عورت کے ساتھ عورت ہی کے خرچہ پر حج کر سکے، عورت کا بغیر محرم یا بغیر شوہر کے حج کرنا مکروہ تحریمی ہے، یہ ثابت ہے جب عورت کے ٹھکانے اور مکہ مکرمہ کے درمیان مدت سفر (تین دن تین رات کے بقدر) ہو، اگر عورت نے بغیر محرم کے حج کر ہی لیا تو کراہت کے ساتھ جائز ہے، صحیح قول کے مطابق عورت کو اگر محرم دستیاب نہ ہو تو اس پر شادی کرنا واجب نہیں، محرم کی شرط شرط وجوب ہے، بعض نے شرط اداء کا قول بھی کیا ہے۔ البتہ ہمارے زمانہ میں عورت اپنی رضاعی بھائی کے ساتھ سفر حج نہ کرے چونکہ فساد کا غلبہ بڑھ چکا ہے، چونکہ رضاعی بھائی کے ساتھ خلوت مکروہ ہے۔ یہ ایسا ہی ہے جیسے مرد اپنی سالی کے ساتھ خلوت نہیں کر سکتا۔

ابن ہمام نے فتح القدر میں اس قول کو مختار سمجھا ہے کہ بحالی صحت اور راستے کے امن کے ساتھ ساتھ محرم کا موجود ہونا وجوب ادا کی شرائط ہیں، لہذا اگر مرض یا راستے کا خوف آڑے آجائے یا عورت کا خاوند نہ ہو اور کوئی محرم بھی نہ ہو تو حج کی وصیت کرنا واجب ہے۔

وجوب حج کی شرائط یعنی زادراہ اور سواری وغیرہا کے دستیاب ہونے کا اعتبار اہل شہر کے نکلنے کے وقت سے ہوگا، اگر حج کے لئے نکلنے کا وقت آ گیا اور مال اپنے پاس موجود ہو تو بندے کے لئے جائز نہیں کہ یہ مال کسی اور مصرف میں صرف کرے۔

مالکیہ..... کہتے ہیں، استطاعت وہ حسب عادت مکہ تک پہنچنے کا امکان ہے خواہ پیدل چل کر یا سوار ہو کر، یعنی مکہ تک جانے کی استطاعت مراد ہے، واپس لوٹنے کی استطاعت کا اعتبار نہیں، الا یہ کہ جب مکہ میں یا مکہ کے قریب کسی شہر میں اقامت ممکن نہ ہو۔  
مالکیہ کے نزدیک استطاعت کا اعتبار تین چیزوں سے ہے۔

۱: قوت بدن..... یعنی مکہ تک پہنچنے کا امکان ہو، یعنی عادتاً پیدل چل کر یا سوار ہو کر مکہ تک پہنچنا ممکن ہو، خواہ خشکی کے راستے یا سمندر

❶..... ہمارے زمانہ میں بھی بعض لوگ گاڑی کے ذریعہ ایک کلومیٹر سفر نہیں کر سکتے، چنانچہ میرا ایک دوست اچھا خاصا ٹرانسپورٹر ہے لیکن اس کی والدہ میلوں سفر پیدل کر لیتی ہے گاڑی پر نہیں بیٹھتی، لہذا فی عصرنا بھی اس شرط کا اعتبار ہے۔ ❷ آج جدید ٹیکنالوجی کے دور میں یہ شرط زیادہ معتبر ہے چونکہ سفر جہازوں کے ذریعہ کیا جاتا ہے۔



کے راستے، اور سفر میں کوئی بڑی مشقت پیش نہ آئے، رہی بات سفر کی عادت مشقت کا وہ تولا بدی ہے، چونکہ سفر عذاب کا ایک حصہ ہے، پیدل چلنے کی قدرت کی استطاعت ہونے میں مالکیہ متفرد ہیں، حتیٰ کہ مالکیہ کے نزدیک وہ نابینا شخص جو چلنے کی قدرت رکھتا ہو اس پر بھی حج فرض ہے جب وہ کسی رہبر کو پاتا ہو، دور سے چل کر عورت کے لئے حج کرنا مکروہ ہے۔

ب: بقدر ضرورت زادراہ کا ہونا..... لوگوں کے مختلف احوال کے موافق اور ان کی عادات کے موافق زادراہ ہونا شرط ہے، کاریگری اور پیشہ زادراہ کے قائم مقام ہے بشرطیکہ پیشہ ایسا ہو جو کاریگری کو عیب دار نہ کرے اور اس سے ضرورت پوری ہو جاتی ہو۔ یہ اس چیز پر بھی دلالت کرتا ہے کہ مالکیہ کے ہاں زادراہ اور سواری بالذات شرط نہیں چنانچہ جو شخص پیدل چل سکتا ہو وہ سواری سے بے پرواہ ہے اسی طرح کاریگری اور پیشہ زادراہ سے مستغنی کرتا ہے۔

مکہ تک پہنچنے کی قدرت ہو تو اس سے استطاعت متحقق ہو جاتی ہے اگرچہ یہ استطاعت موسیٰ، زین علی کتابیں، اوزار وغیرہ مفلس پر بیچ کر حاصل ہو اگرچہ حج کے بعد مفلس ہو جائے، یا اپنے پیچھے عیال چھوڑے یا وہ لوگ چھوڑے جن کا نفقہ اس پر واجب ہوتا ہو تب بھی قدرت متحقق ہوگی اگر ان افراد کے ہلاک ہونے کا خدشہ ہو تو استطاعت متحقق نہیں ہوگی۔ مثلاً ایسی صورت پیدا ہونے کا امکان ہو کہ ان پر صدقہ نہیں ہوگا یا محافظ نگران نہ ہو۔

قرضہ لینے سے حج واجب نہیں ہوتا اگرچہ قرضہ اپنی اولاد سے لیا جائے تب بھی حج واجب نہیں یہ تب ہے جب ادائیگی کی امید نہ ہو، اسی طرح ہبہ وغیرہ سے مال ہاتھ لگا، صدقہ کا مال ہاتھ آیا تو اس سے بھی حج واجب نہیں ہوتا یعنی سوال کرنا خواہ عادت ہو یا نہ ہو، جو شخص سوال کرنے کا عادی ہو اپنے شہر میں اس پر اس شرط سے حج واجب ہے کہ اس کی عطا کرنے کا گمان ہو اگر نہیں تو حج بھی واجب نہیں۔

ج: راستے کی سہولت..... یعنی بری یا بحری راستہ جب پر امن ہو اور سلامتی کا غالب امکان ہو تو حج واجب ہے اور یہ استطاعت میں داخل ہے، اگر راستے کی سلامتی کا غالب امکان نہ ہو تو حج واجب نہیں ہوگا، یہ تب ہے جب بحری راستہ متعین ہو، بحری سفر کی صورت میں عورت کا حج مکروہ ہے ہاں البتہ اگر بحری جہاز میں عورت کی جگہ متعین کر دی جائے تو جائز ہے۔

راستے کی سلامتی کا مطلب یہ ہے کہ مسافر کو اپنی ذات اور اپنے مال کا غاصبوں (ٹھیروں) چوروں اور ڈاکوؤں سے امن ہو، جبکہ مال کوئی اچھی حالت والا ہو اور جس سے چھینا جا رہا ہو اس کے لئے ذیشان ہو چنانچہ دینار کسی شخص کے لئے ذیشان ہو سکتا ہے اور دوسرے کے لئے نہیں ہوتا۔

عورت کے حق میں اس شرط کا اضافہ ہے کہ اس کے ساتھ اس کا خاوند یا نسبی محرم یا سسرالی محرم (مثلاً سسر) یا رضاعی محرم ہو، اگر خاوند یا محرم نہ ہو تو قافلہ با اعتماد ہو جس کے ساتھ عورت حج کرنے جائے۔<sup>①</sup> خواہ قافلہ عورتوں کا ہو یا مردوں اور عورتوں کا مخلوط ہو، اگر عورت طلاق یا وفات کی عدت گزار رہی ہو تو اس پر عدت کے مکان میں ٹھہرنا واجب ہے، حج کے لئے نہ جائے، تاہم اگر حج کر لیا تو حج صحیح ہوگا لیکن گناہگار ہوگی۔

شافعیہ..... حج اور عمرہ کی استطاعت اس شخص کے لئے جو مکہ سے مسافت قصر (یعنی ۸۹ کلومیٹر کا فاصلہ ہو) پر ہو اس کے لئے سائے شرائط ہیں، ان میں اوپر بیان کی گئی تین شرائط بھی شامل ہیں۔

①..... جبکہ حدیث ہے۔ "جو عورت بھی اللہ تعالیٰ اور آخرت کے دن پر ایمان رکھتی ہو اس کے لئے حلال نہیں کہ وہ ایک دن اور ایک رات سفر کرے مگر یہ اس کے ساتھ ضرور کوئی محرم ہو۔"



اول: بدنی قدرت..... یعنی حج کرنے والا جسمانی طور پر صحیح اور صحت مند ہو، ضرر شدید اور مشقت شدیدہ کے بغیر سواری پر جم کر بیٹھ سکتا ہو، اگر ایسا نہیں تو وہ صاحب استطاعت نہیں، نابینا شخص اگر راہبر پائے تو اس پر حج اور عمرہ واجب ہے، جس شخص پر بے وقوفی کی وجہ سے بندش لگی ہو اس پر بھی حج واجب ہے۔

البتہ مال اس کے سپرد نہیں کیا جائے گا تا کہ فضول خرچی نہ کرے بلکہ اس کا ولی اس کے ساتھ جائے جو دستور کے مطابق سفیہ پر خرچ کرے یا اس کے ساتھ کسی اور شخص کو بھیجے جو قابل اعتماد ہو اور ولی کی طرف سے سفیہ پر خرچ کرے، اگر اجرت پر کوئی شخص لینا پڑے تو اس سے بھی گریز نہیں کیا جائے گا۔

دوم: مالی قدرت..... یعنی زادراہ اور آنے جانے کا خرچہ مہیا ہو، اگر ہر روز اتنا کما سکتا ہو جس سے ہر روز کے خرچہ کی کفایت ہو جاتی ہو اور اس کا سفر بھی طویل ہو یعنی ۸۹ کلومیٹر یا اس سے زائد تو اسے حج کا مکلف نہیں بنایا جائے گا، حتیٰ کہ اگر چہ ایک دن میں کئی دنوں کی کفایت کی کمائی کر لیتا ہو چونکہ بسا اوقات کسی عارضہ کی وجہ سے کمائی منقطع بھی ہو سکتی ہے، بالفرض اگر چارو ناچار دوران سفر ساتھ ساتھ کمائی پر قادر ہو تب بھی سفر اور کمائی کی مشقت جمع ہو جاتی ہے یہ دو طرح کی مشقیں جمع ہو کر مشقت عظیمہ بن جاتی ہے، یہ مالکیہ کے سابق مذہب کے خلاف ہے جس میں دوران سفر کاریگری پر اکتفاء کیا گیا ہے، اور اگر مسافت قلیل ہو مثلاً مکہ سے دومرحلوں کے فاصلہ پر ہو اور وہ زادراہ کی کفایت کے لئے روز کے روز کما سکتا ہو تو اسے حج کا مکلف بنایا جائے گا چونکہ اس میں اس کی مشقت کم ہے۔

سوم: سواری کا دستیاب ہونا..... سواری جو صحیح و سالم ہو۔ خواہ اپنی ذاتی ہو یا مناسب دام سے خریدی ہو یا مناسب کرائے پر لی ہو، سواری کی شرط اس شخص کے لئے ہے جو مکہ مکرمہ سے دومرحلوں یا اس سے زائد فاصلہ میں ہو برابر ہے پیدل چلنے پر قادر ہو یا نہ ہو، اس میں مالکیہ کا اختلاف ہے، البتہ شافعیہ کے نزدیک جو شخص پیدل چلنے پر قدرت رکھتا ہو تو اس کے لئے حج پر نکلنا مستحب ہے۔ یہ شرط مالی قدرت میں بھی معتبر ہے۔

جو شخص مکہ مکرمہ سے دومرحلوں سے کم فاصلے پر ہو اور پیدل چلنے پر قدرت رکھتا ہو تو اسے حج لازم ہوگا اگر پیدل چلنے سے عاجز ہو جائے یا اسے ضرر لاحق ہوتا ہو تو وہ بھی بعید کے حکم میں ہے لہذا اس کے حق میں بھی سواری کی دستیابی شرط ہوگی۔

زادراہ اور سواری میں شرط ہے کہ یہ دونوں دین حالی اور مقررہ مدت کے دین سے فاضل ہوں خواہ دین آدمی کا حق ہو یا اللہ تعالیٰ کا حق ہو جیسے نذر اور کفارہ، یہ دونوں اس شخص کے نفقہ سے بھی زائد ہوں جس کا خرچہ اسے لازم ہوتا ہو، اور اس کا خرچہ جانے اور واپس آنے کی مدت کے لئے کافی ہوتا کہ اہل خانہ ضائع نہ ہو جائیں چنانچہ فرمان نبوی صلی اللہ علیہ وسلم ہے۔ ”آدمی کے گناہ میں اتنی بات ہی کافی ہے کہ اس کو جن لوگوں کا خرچہ لازم ہو وہ ضائع ہو جائیں۔“ ①

صحیح قول کے مطابق زادراہ اور سواری اس کی رہائش، خادم جس کا وہ محتاج ہو سے زائد ہو چونکہ فی الحال ان کی ضرورت پڑتی ہے۔ صحیح قول کے مطابق آدمی کو تجارت کا مال زادراہ، سواری اور ان کے لوازم میں صرف کرنا لازم ہے، جس شخص کی آمدنی کے کچھ وسائل ہوں اسے لازم ہے کہ انہیں فروخت کر کے خرچہ پیدا کرے جیسے دین کے لئے فروخت کرنا لازمی ہے۔

چہارم: پانی، زادراہ اور سواری کا چارہ دستیاب ہونا..... یعنی حسب عادت جن مقامات میں پڑاؤ کرنا ہو ان جگہوں میں ان چیزوں کا دستیاب ہونا استطاعت کے لئے شرط ہے، پانی اور چارہ ظاہر ہے خریدنا پڑتا ہے لہذا مناسب دام میں ملتے ہوں، اگر گراں نرخوں میں ملیں تب بھی خریدے جائیں گے، اگر پانی، زادراہ اور سواری کا چارہ دستیاب نہ ہو یا ان میں سے ایک چیز پائی جائے اور بقیہ نہ پائی جائیں یا

①..... رواہ احمد و ابو داؤد و الحاکم و البیہقی عن عبد اللہ بن عمرو و هو صحیح۔

مناسب دام سے کہیں زیادہ نرخوں میں ملتی ہوں تو اس صورت میں حج اور عمرہ لازم نہیں ہوں گے، یہ شرط قدرت مالیہ میں بھی معتبر ہے۔

پنجم: استطاعت آئینہ مہیا ہو..... یعنی راستہ پر امن ہو، اس کا ہر جگہ کے مناسب احوال سے اعتبار کیا جائے گا، امن سے مراد امن عامہ ہے، اگر کسی شخص کو اپنی ذات یا بیوی یا مال کا خوف ہو اور خوف کسی درندے یا دشمن یا گھاتی اچکے سے ہو اور راستہ بھی صرف ایک ہو تو اس صورت میں حج واجب نہیں ہوگا چونکہ یہاں ضرر اور نقصان کا خوف ہے۔

اور اگر محافظ یا چوکیدار سے غالب گمان میں امن حاصل ہو سکتا ہو تو صحیح قول کے مطابق محافظ کو اجرت پر ساتھ رکھنا واجب ہے، بشرط یہ کہ اجرت مثل (مناسب) سے محافظ دستیاب ہوتا ہو۔

ششم..... یہ کہ عورت کے ساتھ اس کا خاوند یا کوئی محرم ہو یا قابل اعتماد عورتوں کی جماعت ہو چونکہ عورت کا تنہا سفر کا نا حرام ہے، اگرچہ عورت قافلہ یا جماعت کے ہمراہ ہو تب بھی محرم کے نہ ہوتے ہوئے اس کا سفر حرام ہے چونکہ اگر قافلہ یا جماعت کے ہمراہ ہوگی تو اسے پھسلانے اور دھوکا دینے کا خوف ہے اس کی دلیل صحیحین کی روایت ہے۔ کہ ”عورت دو دن کا سفر نہ کرے الا یہ کہ اس کے ساتھ اس کا خاوند یا کوئی محرم ہو۔“ شوہر اور محرم کا ثقہ ہونا شرط نہیں، چونکہ طبعی مانع شرعی مانع سے اقویٰ ہوتا ہے۔

اگر حج کے لئے سفر کرنے والی بھی عورتیں ہوں تو ان میں کسی ثقہ عورت کا ہونا شرط ہے تاکہ امن و بے خوفی معدوم نہ ہو، اگر قریب البلد غ لڑکیاں ہوں تو متاخرین فقہاء کے نزدیک شرط ہے کہ عورت کے علاوہ تین لڑکیاں ہوں، چونکہ تین کا عدد کم از کم جمع ہے، ایک عورت کے ساتھ حج کے لئے جانا واجب نہیں، یہ بھی وجوب کی شرائط ہیں، رہی بات جواز کی سو عورت کے لیے جائز ہے کہ وہ حج اسلام کی ادائیگی کے لئے صحیح قول کے مطابق ایک ثقہ عورت کے ساتھ جاسکتی ہے، صحیح قول کے مطابق عورتوں میں سے کسی کے لئے محرم کا موجود ہونا شرط نہیں، عورت پر صحیح قول کے مطابق محرم کا خرچہ لازم ہے یہ تب ہے جب محرم صرف عورت کی ہمراہی کے لئے ساتھ جائے۔

نقلاً حج اور حج کے علاوہ دوسرے اسفار جو واجب نہیں ان میں عورت کا ایک عورت کے ساتھ جانا جائز نہیں بلکہ خالص عورتوں کی جماعت کے ساتھ بھی سفر کرنا جائز نہیں۔ البتہ عورت اگر محرم کے ساتھ نقلی حج کرے اور دوران حج محرم مر جائے تو عورت تمام حج کرے (یعنی حج کے مناسک پورے کرے)۔

مسئلہ..... اگر عورت کو دار کفر سے تنہا سفر کرنے کی نوبت پیش آئے تو وہ دارالاسلام کی طرف تنہا سفر کر سکتی ہے۔ ①

ہفتم: امکان سفر..... اس شرط کا مطلب یہ ہے کہ جب شرائط کے جملہ انواع مقدور ہوں تو اتنا وقت بھی شرط ہے جس میں حج ادا ہو سکے، استطاعت کا اعتبار حج کے وقت کے داخل ہونے سے کیا جائے گا حج کا وقت شوال تا عشرہ ذی الحجہ ہے، چنانچہ اگر کوئی شخص وقت کے اندر اندر سفر کرنے سے عاجز رہا تو اس پر حج واجب نہیں۔ ②

حنا بلہ..... کہتے ہیں: مشروط استطاعت سے مراد زاد راہ اور سواری کی قدرت ہے چونکہ خود نبی کریم صلی اللہ علیہ وسلم نے استطاعت کی تفسیر زاد راہ اور سواری سے کی ہے، لہذا اسی تفسیر کی طرف رجوع کرنا واجب ہے، چنانچہ حدیث ہے کہ ”نبی کریم صلی اللہ علیہ وسلم سے سوال کیا گیا کہ سبیل (استطاعت) کیا ہے؟ آپ صلی اللہ علیہ وسلم نے فرمایا: زاد راہ اور سواری۔“ ③ اسی طرح ابن عمر رضی اللہ تعالیٰ عنہ کی روایت ہے کہ ایک شخص حضور نبی کریم صلی اللہ علیہ وسلم کی خدمت میں حاضر ہوا اور عرض کیا یا رسول اللہ! جب حج کیا ہے؟ آپ نے فرمایا: زاد راہ اور سواری۔ ④

①..... حنفیہ کے نزدیک بھی یہی قول مفتی ہے چنانچہ تفسیر میں اس کی عملی صورت دیکھنے کو ملی ہے۔ ② مثلاً بقیہ شرائط کے اتمام میں لگا رہا اب وقت ہی اتنا باقی رہا کہ اس کے اندر اندر نہ نہیں پہنچ سکتا۔ ③ رواہ الدارقطنی عن جابر وابن عمر وابن عمرو و انس وعائشہ رضی اللہ تعالیٰ عنہم۔ ④ رواہ الترمذی وقال حدیث حسن۔



شافعیہ کے اصح قول کے مطابق اور حنابلہ کا اس پر اتفاق ہے کہ جب اولاد یا کوئی اجنبی اپنا مال خرچ کریں تو ان کے مال پر حج کرنا واجب نہیں چونکہ اس میں احسان مندی کا پہلو ہے۔

حنابلہ بھی شافعیہ کی طرح رائے رکھتے ہیں کہ جب کسی شخص کو حج کا مکلف بنایا گیا حالانکہ حقیقت میں اسے حج لازم نہ ہو، اور وہ بلا ضرر حج کر سکتا ہو مثلاً ایک شخص پیدل سفر اور اپنے پیشے کو بذریعہ معاش بنا کر روز کے روز کمائے اور لوگوں کے سامنے دست سوال نہ پھیلائے تو اس کے لئے حج کرنا مستحب ہے۔ چونکہ فرمان باری تعالیٰ ہے:

يَا أَيُّهَا الَّذِينَ آمَنُوا كُنُوا عَلَىٰ حَجِّكُم مِّمَّا رَزَقْنَاكُم مِّن ذِكْرِ اللَّهِ يَوْمَ يُنْفَخُ الْأَشْيَاءُ صُورًا

وہ تمہارے پاس پیدل آئیں اور دہلی اونٹنیوں پر سوار ہو کر آئیں۔

آیت میں پیدل چلنے والوں کو مقدم کیا گیا ہے، دوسری وجہ یہ بھی ہے کہ پیدل چل کر حج کرنے میں رب تعالیٰ کی اطاعت میں مبالغہ آرائی ہے۔ البتہ جس شخص کا پیشہ دست سوال پھیلانا ہو اس کے لئے حج کرنا مکروہ ہے۔

حنابلہ کے نزدیک مشروط زادراہ شافعیہ کی طرح ہے، یعنی اتنا زادراہ جو جانے اور واپس لوٹنے کے لئے کافی ہو، اس میں اشیاء خود رو نوش اور پہننے کے کپڑے شامل ہیں۔ مناسب داموں زادراہ کی خریدنا لازم ہے اس میں داموں کی معمولی زیادتی متحمل ہے۔

اگر منزل بہ منزل زادراہ، پانی اور چارہ ملنے کی توقع نہ ہو تو اپنے ساتھ اٹھا کر لے جانا لازمی ہے اگر منزل بہ منزل ملنے کی توقع ہو تو ساتھ لے جانا لازمی نہیں چونکہ اس میں مشقت ہے اور عادت کے خلاف ہے۔

زادراہ کے ساتھ ساتھ برتن جس میں زادراہ اور پانی محفوظ رکھا جاسکے لے کر جانا لازم ہے چونکہ اس کے سوا چارہ کار نہیں۔

سواری..... سواری میں شرط ہے کہ صحیح و سلامتی والی ہو خواہ خرید کر یا کرائے پر رکھ کر جس پر سوار ہو کر حج کے لئے جا بھی سکے اور واپس بھی آسکے۔ سواری کی درستی کے آلات بھی ساتھ ہوں، سواری کا ہونا مکہ سے مسافت پر موقوف ہے اگرچہ پیدل چلنے پر قدرت رکھتا ہو، چونکہ استطاعت سے مراد زادراہ اور سواری ہے۔

بعد مسافت سے مراد وہ فاصلہ ہے جس کے ہوتے ہوئے نماز قصر کی جاتی ہو وہ دونوں کی مسافت ہے۔ مسافت قصر سے کم فاصلہ میں سواری کا بطور شرط کوئی اعتبار نہیں، لہذا جو شخص مکی ہو یا مکہ سے باہر کا ہو جو مسافت قصر کے فاصلہ پر نہ ہو اسے پیدل چلنا لازم ہے، چونکہ یہ قریب رہنے والا ہے لہذا اس کی مشقت بھی قلیل ہے، اس کے لئے قدرت علیٰ المشی کا خوف نہیں، نہ ہی سواری کے ہلاک ہونے کا خوف ہے ہاں البتہ کوئی بوڑھا ہو یا مریض ہو تو اس کے لئے سواری کا اعتبار ہوگا، اگرچہ مسافت قصر سے کم فاصلہ ہو، مریض پر یا معذور پر گھٹنوں کے بل چل کر جانا لازمی نہیں چونکہ اس میں زیادہ مشقت ہے۔

زادراہ اور سواری عیال کے نفقہ سے زائد ہو اور ان کے علاوہ گھر والوں کے لئے آنے جانے کی مدت تک نفقہ کافی ہو، واپس لوٹ آنے کے بعد کی مدت کے نفقہ کا اعتبار نہیں، چونکہ نفقہ آدمیوں کے حقوق سے متعلق ہوتا ہے اور آدمی اس کے زیادہ محتاج ہوتے ہیں اور آدمیوں کا حق بھی زیادہ موکد ہوتا ہے۔

چنانچہ نبی کریم صلی اللہ علیہ وسلم کا ارشاد ہے۔ ”آدمی کو گناہ گار ہونے میں اتنی بات بھی کافی ہے کہ وہ اپنے عیال کو ضائع کرے۔ زادراہ اور سواری اپنی اور گھر والوں کی ضروریات سے زائد ہوں یعنی رہائش، خادم اور وہ اشیاء جن کے سوا چارہ کار نہیں ان سے زائد ہوں، اسی طرح یہ دونوں قرضہ کی ادائیگی سے بھی زائد ہوں چونکہ قرضہ کی ادائیگی کا شمار بھی حوائج اصلیہ میں ہوتا ہے۔ نیز قرضہ کے ساتھ آدمیوں کے حقوق متعلق ہوتے ہیں اور آدمیوں کا حق زیادہ ضروری ہے۔“



اگر کوئی شخص شادی کی ضرورت محسوس کرے اور اسے اپنے اوپر گناہ کا خوف ہو تو وہ پہلے شادی کرے پھر حج کو جائے، چونکہ شادی کرنا ایسی حالت میں واجب ہے اور اس سے مفر نہیں۔ شادی بھی نفقہ کی مانند ہے، اگر اپنے اوپر گناہ کا خوف نہ ہو تو شادی سے پہلے حج کر سکتا ہے، چونکہ ایسی صورت میں شادی کرنا نفلی عمل ہے لہذا نفل کو واجب پر مقدم نہیں کیا جائے گا۔

اگر کسی شخص کی زمین ہو اس میں براہ راست اس کی رہائش کی ضرورت ہو، یا عیال کی رہائش کی ضرورت ہو، یا اس کی اجرت کا محتاج ہو اپنے یا عیال کے نفقہ کے لئے، یا نفع پر سرمایہ لگا رکھا ہو اور اس کے منافع کے نقصان کا اندیشہ ہو، یا باہر چرنے والے مویشی ہوں جن کے لئے اس کی ضرورت ہو تو ان سبھی صورتوں میں حج لازمی نہیں ہوگا۔

اگر ان اشیاء سے کوئی فاضل چیز ہو تو حج کے لئے ان کا فروخت کرنا ضروری ہے۔ اگر کتابیں ہوں جن کی اسے ضرورت پیش آتی ہو تو حج کے لئے ان کا فروخت کرنا ضروری نہیں۔ اگر ایسی کتابیں ہوں جن کی اسے ضرورت نہ پڑتی ہو تو ان کا فروخت کرنا ضروری ہے۔

اگر کسی شخص کا قرضہ کسی دوسرے پر ہو جو مقروض اسے دے رہا ہو اور وہ حج کے لئے کافی ہو تو اس پر حج کرنا لازمی ہے، چونکہ وہ قادر ہے، البتہ اگر قرضہ کسی تنگ دست پر ہو یا اس کا وصول کرنا دشوار ہو تو حج لازمی نہیں ہوگا۔

اسی طرح راستے کا پر امن ہونا بھی شرط ہے، یعنی راستے میں دشمن وغیرہ کی رکاوٹ کا خوف نہ ہو، عورت کے لئے خاوند یا کسی محرم کا موجود ہونا شرط ہے، اگر عورت کے ساتھ ان دو میں سے کوئی نہ ہو تو اس پر حج واجب نہیں، وقت کے اندر اندر سفر کا طے کر لینا بھی شرط ہے یعنی مدت کے اندر اندر شرائط پوری کر کے سفر کر کے مکہ تک پہنچ سکتا ہو یہ شرط حنفیہ اور مالکیہ کے مذہب کے موافق ہے، البتہ ان دو شرائط کے متعلق حنابلہ کی دو روایتیں ہیں۔

۱..... یہ کہ دونوں شرائط وجوب کی شرائط میں سے ہیں جیسے حنفیہ اور شافعیہ کہتے ہیں۔

۲..... یہ شرائط حج کے لئے کوشش کرنے اور سعی کرنے کی شرائط میں سے ہیں، لہذا جو شخص مرگیا اور اس پر حج واجب تھا تو اس کی طرف سے حج کر دیا جائے گا، جبکہ پہلی روایت کے مطابق اس پر حج واجب نہیں ہوگا حنابلہ کا بھی مذہب یہی ہے۔

عورت اجازت لے یا نہ لے؟..... اکثر علماء کے نزدیک خاوند بیوی کو حج اسلام سے نہیں روک سکتا، یہ امام شافعی رحمۃ اللہ علیہ کا قول بھی ہے، چونکہ عورت پر حج فرض ہے لہذا خاوند کو روکنے کا اختیار نہیں۔ جیسے رمضان کا روزہ اور پانچ نمازیں۔ البتہ عورت کے لئے مستحب ہے کہ وہ خاوند سے حج کے لئے اجازت لے، اگر خاوند اجازت دے تو بہت اچھا ورنہ بغیر اجازت کے حج کرے۔ اگر عورت نفلی حج کرنا چاہتی ہو تو خاوند اسے منع کر سکتا ہے۔

شافعیہ..... کہتے ہیں خاوند عورت کو فرض حج سے روک سکتا ہے اسی طرح حج مسنون سے بھی روک سکتا ہے، چونکہ خاوند کا حق بھی علی الفور ہے جبکہ حج کا وجوب علی التراخی ہے، جبکہ خاوند عورت کو نماز، روزہ سے نہیں روک سکتا، دونوں کی وجہ فرق یہ ہے کہ نماز اور روزہ کی مدت اور وقت قلیل ہوتا ہے جبکہ حج کا وقت زیادہ اور طویل ہوتا ہے۔

عورتوں کی مخصوص شرائط..... عورتوں کی خاص شرائط دو ہیں جو سابقہ تفصیل سے بخوبی سمجھ آتی ہیں جو یہ ہیں۔

اول..... یہ کہ عورت کے ساتھ اس کا خاوند یا کوئی محرم ہو، اگر ان دو میں سے کسی کو نہ پائے تو عورت پر حج فرض نہیں ہے، یہ شرط متفق علیہ ہے اس کی دلیل یہ حدیث ہے جو پہلے بھی گذر چکی ہے۔ کہ ”عورت تین دن سے زائد سفر نہ کرے الا یہ کہ اس کے ساتھ کوئی نہ کوئی محرم ضرور ہو۔“ دوسری حدیث ہے۔ ”عورت ہرگز حج نہ کرے الا یہ کہ اس کے ساتھ خاوند ہو۔“ ①

①..... متفق علیہ عند البخاری و مسلم و احمد عن ابن عمر (زبل الاوطار ۲/۲۹۰) ② رواہ الدار قطنی و صححہ ابو عبد اللہ.

عورت کو خاوند یا محرم دستیاب نہ ہو تو پھر کیا کرے؟..... البتہ شافعیہ کہتے ہیں کہ عورت کے ساتھ اگر بااعتماد عورتیں ہوں تو اس عورت پر حج فرض ہے، اگر ایک عورت ہو تو اس کے ساتھ حج واجب نہیں، مالکیہ کہتے ہیں اگر عورت کے ساتھ قابل اعتماد عورتیں ہوں تو اس پر حج واجب ہے، اگر فقط مرد ہوں اور قابل اعتماد ہوں تو تب بھی اس پر حج واجب ہے یا دونوں مخلوط ہوں یعنی مرد عورتیں مشترک ہوں تب بھی عورت پر حج واجب ہے، اس میں شافعیہ اور مالکیہ کی دلیل آیت کریمہ ہے۔ انہوں نے آیت سے استدلال اس طرح کیا ہے کہ آیت میں عموم ہے۔ ”ولله على الناس حج البيت من استطاع اليه سبيلاً“ لہذا جس عورت کو اپنے اوپر فساد کا خوف نہ ہو تو اسے حج لازم ہے۔

محرم کا ضابطہ..... وہ لوگ جن کے ساتھ عورت کا نکاح ہمیشہ ہمیشہ کے لئے حرام ہو، کسی سبب مباح اور عورت کی حرمت کی وجہ سے خواہ حرمت نسب کی وجہ سے ہو یا رضاع کی وجہ سے ہو یا سسرال کی وجہ سے ہو۔

چنانچہ ہمیشہ ہمیشہ کی قید سے بہنوئی اور پھوپھا نکل گئے یہ رشتے محرم نہیں۔ سبب مباح کی قید سے اس عورت کی ماں سے احتراز ہو گیا جس عورت کے ساتھ شبہ کی وجہ سے وطی ہو جائے اور اس کی بیٹی بھی نکل گئی، عورت کی حرمت کی قید سے لعان کرنے والی عورت کا خاوند نکل گیا۔ لہذا عورت لعان کرنے والے خاوند کے ساتھ بھی حج نہیں کر سکتی۔

ملاحظہ..... شافعیہ اور مالکیہ کے درمیان اختلاف اور باقی فقہاء کے درمیان اختلاف فریضہ کے سفر میں محصور ہے۔ اس میں سے حج کا سفر بھی ہے، بالا جماع اس پر اختیاری سفر کو قیاس نہیں کیا جائے گا۔ چنانچہ نبی کریم صلی اللہ علیہ وسلم نے خطاب کرتے ہوئے فرمایا: لوئی مرد کسی عورت کے ساتھ خلوت نہ کرے الا یہ کہ عورت کے ساتھ اس کا کوئی محرم ہو، عورت سفر نہ کرے مگر کسی محرم کے ساتھ، ایک شخص کھڑا ہو اور عرض کی: یا رسول اللہ! میری بیوی حج کے لئے چلی گئی جبکہ میں فلاں اور فلاں غزوہ میں مصروف پیکار تھا، آپ نے فرمایا: جاؤ اور اپنی بیوی کے ساتھ حج کرو۔ ①

دوم..... عورت طلاق یا وفات کی عدت میں نہ ہو۔ چونکہ اللہ تعالیٰ نے عدت گزارنے والی عورتوں کو باہر نکلنے سے منع کیا ہے۔ چنانچہ فرمان باری تعالیٰ ہے:

لَا تَخْرُجْنَ مِنْ بُيُوتِهِنَّ وَلَا يَخْرُجَنَّ ..... الطلاق ۶۵ / ۱

عدت گزارنے والی عورتوں کو ان کے گھروں سے مت باہر نکالو اور وہ خود بھی نہ نکلیں۔ دوسری وجہ یہ بھی ہے کہ عدت کی مدت ختم ہونے کے بعد دوسرے وقت میں بھی حج ادا کرنا ممکن ہے جبکہ عدت وقت مخصوص میں واجب ہوتی ہے، طلاق اور وفات کے بعد عدت ہوتی ہے یوں دونوں حکموں کو جمع کرنا ممکن ہے کہ عدت گزارنے کے بعد دوسرے سال وقت آنے پر حج کرے۔

ملاحظہ..... یہ دو شرائط سلامتی بدن کی شرائط کے ساتھ یعنی آفات جو سفر کے مانع ہیں جیسے مرض اور اندھا پن، اور حسی مانع کا زائل ہونا جیسے جس و قید کا ختم ہونا، راستے کا پر امن ہونا یہ شرائط حنفیہ کے نزدیک وجوب اداء کی شرائط ہیں اور یہ پانچ ہیں۔ رہی بات شرائط وجوب یا شرائط فرضیت کی تو وہ آٹھ ہیں: اسلام، عقل، بلوغ، حریت (آزادی) وقت، قدرت زادراہ اگرچہ مکہ میں ہو اور سواری کی قدرت اور بلا مشقت کے قوت ہو۔

اگر کوئی معذور تکلف کر کے اپنی طرف سے خود حج کر لے تو اس کا یہ حج، حج اسلام کی طرف سے کافی ہوگا۔

①..... منفق عليه عن ابن عباس واللفظ لمسلم (سبل السلام ۲ / ۱۸۲)



حنفیہ کے نزدیک اس کی شرط یہ ہے کہ وہ معذور عاقل بالغ اور آزاد ہو، چونکہ وہ بھی اہل فرض میں سے ہے، ہاں البتہ اس پر حج فرض نہیں۔ تاکہ وہ حرج میں مبتلا نہ ہو، اور جب خود اس نے حرج برداشت کرنے کی ٹھان لی تو اس کا حج بھی واقعی ہوگا۔

حنابلہ عدت و فوات میں عورت کو حج کے لئے جانے کی اجازت نہیں دیتے جبکہ اگر عورت کو طلاق بائنہ ہو تو وہ ان کے نزدیک حج کا سفر کر سکتی ہے، چونکہ عدت و فوات کی صورت میں گھر پر ٹھہرنا اور گھر ہی میں رات گزارنا عورت پر واجب ہے، جبکہ طلاق بائنہ کی صورت میں گھر پر رہنا عورت پر واجب نہیں۔ اگر عورت طلاق رجعی میں ہو اور سفر حج پر چلی جائے اور پیچھے اس کا خاوند و فوات پا جائے اگر گھر کے قریب ہو (نسبتاً مکہ سے ابھی دور ہو) گھر واپس لوٹ جائے اور اپنے گھر میں عدت گزارے اور اگر گھر سے دور نکل گئی ہو (اور مکہ کے نسبتاً قریب ہو) تو سفر جاری رکھے اور حج کرے۔

## نیابت حج اور دوسرے کی طرف سے حج کرنا

اس موضوع میں مندرجہ ذیل امور حل طلب ہیں۔ ①

اول: کون سی عبادات میں نیابت چل سکتی ہے اور کن میں نہیں چل سکتی..... عبادات کی تین اقسام ہیں۔  
 ا..... محض مالی عبادات جیسے زکوٰۃ کفارہ اور قربانی، ان اقسام میں بالاتفاق نیابت جائز ہے خواہ حالت اختیاری میں یا ضرورت و حاجت میں، چونکہ ان عبادات سے مقصود ان کے اہل کو نفع پہنچانا ہے یہ مقصد کسی بھی شخص سے حاصل ہو سکتا ہے خواہ خود مالک بجالائے یا اس کا نائب۔  
 ب..... محض بدنی عبادات: جیسے نماز اور روزہ، اس میں نیابت جائز نہیں۔ چونکہ ان عبادات سے مقصود نفس کو کھپانا ہے یہ مقصد نیابت سے حاصل نہیں ہوتا۔

ج..... مرکب عبادات یعنی ایسی عبادات جو بدنی بھی ہوں اور مالی بھی، جیسے حج۔ چنانچہ حج میں مالکیہ کے علاوہ جمہور کے نزدیک نیابت جائز ہے جبکہ بندہ خود حج کرنے سے عاجز ہو یا نیابت کی ضرورت ہو، چونکہ مشقت مقصودہ نفس کے فعل سے حاصل ہوتی ہے اور یہ مشقت اپنا مال دے کر دوسرے کے فعل سے بھی حاصل ہوتی ہے، یہ عبادت نماز سے مختلف ہے چونکہ حج میں دوران سفر مال خرچ کرنا پڑتا ہے اور مالی قربت پر مشتمل ہے۔

مالکیہ..... مالکیہ صحیح قول کے مطابق کہتے ہیں: زندہ آدمی کی حج میں نیابت جائز نہیں خواہ حج فرض ہو یا نفلی، خواہ اجرت سے ہو یا بغیر اجرت کے، حج میں تو اجارہ فاسد ہے، چونکہ حج بدنی عمل ہے یہ نیابت کو قبول نہیں کرتا، جیسے نماز و روزہ۔ چونکہ حج سے مقصود نفس کی تادیب و تہذیب ہے چونکہ وطن کو چھوڑنا پڑتا ہے، سفر کرنا پڑتا ہے، سلعے ہوئے کپڑوں کو ترک کرنا پڑتا ہے تاکہ معاد آخرت اور قبر کی یاد تازہ ہو، حج کی مخصوص جگہوں میں شعائر اللہ کی تعظیم کرنی پڑتی ہے، اور جن چیزوں کی حقیقت نامعلوم ہو ان کے لئے بلاچوں و چراں ظاہری انقیاد کرنا پڑتا ہے جیسے رمی جمار اور صفا و مروہ کے درمیان سعی، یہ بھی مقاصد اور مصالح التجہی متحقق ہو سکتے ہیں جب انسان خود براہ راست حج کرے۔  
 البتہ اگر میت نے زندگی میں حج کی وصیت کی ہو تو اس کی طرف سے حج صحیح ہے لیکن اس میں بھی کراہت ہے، اور نیابت میں نفلی حج کرنا بھی مکروہ ہے۔

دوم: میت کے لئے ایصال ثواب..... علماء کا اس پر اتفاق ہے کہ دعا، صدقہ اور ہدیٰ (قربانی) وغیرہ کا ثواب میت کو پہنچتا ہے

①..... دیکھئے فتح القدیر ۳۰۸/۲، البدائع ۲۱۲/۲، تبیین الحقائق ۸۳/۲، الدر المختار ۳۲۶/۲، الشرح الکبیر ۱۰/۲ الشرح الصغیر ۱۲/۲ مغنی المحتاج ۴۲۸/۱، غایۃ المنتہی ۳۵۸/۱ المغنی ۲۲۷/۳۔



چنانچہ حدیث گزر چکی ہے۔ کہ ”جب کوئی انسان مرجاتا ہے اس کا عمل ختم ہو جاتا ہے البتہ تین چیزیں باقی رہتی ہیں، صدقہ جاریہ علم جس سے نفع اٹھایا جائے، نیک اولاد جو میت کے لئے دعا کرتی رہے۔“<sup>①</sup>

جمہور اہل سنت والجماعت..... کہتے ہیں کہ انسان اپنے عمل کا ثواب دوسرے کو بخش سکتا ہے، یعنی نماز، روزہ صدقہ، تلاوت قرآن وغیرہ کا ثواب دوسرے کو پہنچا سکتا ہے، اور یوں کہے: یا اللہ میں نے جو عمل کیا ہے اس کا ثواب فلاں کو پہنچا دو، اس کی دلیل یہ روایت ہے کہ نبی کریم صلی اللہ علیہ وسلم نے دو خوبصورت مینڈھوں کی قربانی کی ایک اپنی طرف سے اور دوسرا اپنی امت کی طرف سے۔<sup>②</sup>

اسی طرح دوسری روایت ہے۔ کہ ایک شخص نے سوال کیا: میرے والدین تھے میں ان کی زندگی میں ان سے بھلائی کرتا رہا ہوں ان کے مرنے کے بعد میں ان سے کیسے بھلائی کروں، آپ صلی اللہ علیہ وسلم نے فرمایا: بھلائی کے بعد بھلائی یہ ہے کہ تم اپنی نماز کے ساتھ ان کے لئے بھی نماز پڑھو اور اپنے روزہ کے ساتھ ان کا روزہ بھی رکھو۔<sup>③</sup>

شبہ کا ازالہ..... فرمان باری تعالیٰ ہے:

وَ أَنْ تَلَيْسَ لِلْإِنْسَانِ إِلَّا مَا سَعَى ④ النجم ۵۳/۳۹

اور یہ کہ انسان کو اپنی کوشش کے سوا کسی کا حق نہیں پہنچتا۔

اس آیت سے بظاہر معلوم ہوتا ہے کہ ایصال ثواب کا کوئی فائدہ نہیں۔ اس شبہ کا ازالہ یہ ہے کہ اگر انسان دوسرے کو ثواب بہہ کر دے تو اسے پہنچتا ہے، جیسا کہ ابن ہمام نے اس کی تحقیق کی ہے۔ یا یہ کہ یہ طریق عدل میں سے نہیں لیکن طریق فضل میں سے تو ہے ہی ایک دوسری آیت سے بھی تائید ہوتی ہے:

وَالَّذِينَ آمَنُوا وَ اتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ ..... الطور ۲۱/۵۲

اور جن لوگوں نے ایمان قبول کیا اور ایمان میں ان کی اولاد نے بھی ان کی پیروی کی ہم ان کے ساتھ ان کی اولاد کو بھی شامل کر لیں گے۔

دوسرا شبہ..... حدیث ہے کہ ”جب کوئی انسان مرجاتا ہے اس کا عمل منقطع ہو جاتا ہے۔“ بظاہر شبہ ہو سکتا ہے کہ ایصال ثواب کا کوئی فائدہ نہیں۔ اس کا ازالہ یہ ہے کہ آدمی کا اپنا ذاتی عمل موت سے منقطع ہو جاتا ہے دوسرے کا عمل میت کی حق میں منقطع نہیں ہوتا۔ ایک اور حدیث ہے کہ ”کوئی شخص کسی دوسرے شخص کی طرف سے نماز نہیں پڑھ سکتا اور دوسرے کی طرف سے روزہ نہیں رکھ سکتا۔“ اس سے بھی یہی شبہ پیدا ہوتا ہے، اس کا ازالہ یہ ہے کہ کوئی شخص ایسا کرنے سے عہدہ برآ اور بری الذمہ نہیں ہوتا، ثواب کے حق میں کوئی ممانعت نہیں۔

ایصال ثواب میں کوئی عقلی ممانعت نہیں چونکہ اس میں اپنا ثواب دوسرے کو بخشنا ہوتا ہے، اللہ تعالیٰ میت تک ثواب کو پہنچا دیتا ہے اور وہ اس پر قادر ہے لہذا ایصال ثواب ایک عمل کے ساتھ خاص ہو اور دوسرے کے ساتھ نہ ہو ایسا قطعاً نہیں۔

ایصال ثواب کے متعلق معتزلہ کا موقف..... معتزلہ کہتے ہیں انسان کو یہ اختیار نہیں کہ وہ اپنے عمل کا ثواب کسی اور کو پہنچائے، ثواب دوسرے کو پہنچتا ہی نہیں اور نہ ہی اس کو نفع پہنچتا ہے، چونکہ فرمان باری تعالیٰ ہے:

وَ أَنْ تَلَيْسَ لِلْإِنْسَانِ إِلَّا مَا سَعَى ⑤ وَأَنَّ سَعْيَهُ سَوْفَ يُرَى ⑥ النجم ۵۳/۳۹، ۴۰

اور یہ کہ انسان کو اپنی کوششوں کے سوا کسی کا حق نہیں پہنچتا اور یہ کہ انسان عنقریب اپنی کوشش کو عنقریب دیکھ لے گا۔

①..... رواہ مسلم عن ابی ہریرة (ریاض الصالحین، ص ۳۴۷) ② روى فيه سبعة احاديث عن عائشه وجابر وابى رافع وحذيفه بن اسيد الغفاري ابى طلحة انصاري وانس۔ (نصب الراية ۱۵۱/۲) ③ رواه الدارقطني۔

چونکہ عمل کو ثواب (بدلہ) جنت ہے نیز انسان کے بس میں یہ نہیں کہ وہ اپنے عمل کے ثواب کو اپنے لئے مرتب کرے چہ جائیکہ دوسرے کو پہنچائے گا۔

امام مالک اور امام شافعی..... کہتے ہیں کہ: صدقہ، عبادت مالیہ اور حج کا ثواب دوسرے کو پہنچایا جاسکتا ہے جبکہ ان کے علاوہ وہ جتنے بھی اعمال طاعت ہیں مثلاً نماز، روزہ قرأت قرآن وغیرہا کا ثواب دوسرے کو پہنچانا جائز نہیں۔ ①

سوم: حج میں نیابت کی مشروعیت اور جواز میں اقوال فقہاء..... جو شخص مر جائے حالانکہ اس پر حج فرض ہو اور حج نہ کر سکے یا زندہ ہو پر بیمار ہو اور حج کرنے سے عذر کی وجہ سے عاجز ہو تو اس کی طرف سے حج کرنا جائز ہے (اسی کو نیابت بھی کہا جاتا ہے) فقہاء کی آراء مندرجہ ذیل ہیں۔ ② (ایسے حج کو حج بدل کہا جاتا ہے)

حنفیہ..... کہتے ہیں: جس شخص پر بنفسہ کسی عذر مثلاً مرض وغیرہ کی وجہ سے حج واجب نہ ہو اور اس کے پاس مال ہو تو اس کے لئے لازمی ہے کہ اپنی طرف سے حج کرنے کے لئے کسی دوسرے شخص کو بھیجے اور یہ حج اس کے حج اسلام کی طرف سے کافی سمجھا جائے گا، بالفاظ دیگر یوں کہا جاسکتا ہے کہ فقط بوقت عجز حج میں نیابت جائز ہے، جبکہ قدرت ہوتے ہوئے جائز نہیں، اس میں شرط یہ ہے کہ عذر موت تک دائمی ہو، رہی بات اس شخص کی جو حج کرنے میں کوتاہی برتتا رہا حتیٰ کہ مر گیا تو اس کے لئے اپنی طرف سے حج کروانے کی وصیت کرنا واجب ہے وصیت کا اطلاق اس کے شہر سے ہوگا، بشرطیکہ کسی دوسرے شہر کی تعیین نہ کی ہو، گویا حج بدل کی دو حالتیں ہیں: (۱) خود حج کرنے سے عاجز (معذور) ہونا (۲) موت کے بعد حج کرانے کی وصیت۔

مالکیہ..... مالکیہ کے نزدیک قابل اعتماد مذہب یہ ہے کہ زندہ شخص کی طرف سے حج بدل کرنا جائز نہیں، گویا مالکیہ کے نزدیک حج بدل مطلقاً صحیح نہیں۔ صرف اس میت کی طرف سے حج بدل کیا جاسکتا ہے جس نے مرتے وقت وصیت کی ہے، میت کی طرف سے حج بدل کراہت کے ساتھ صحیح ہے اور میت کے تہائی مال سے حج کروایا جائے گا، لہٰذا معذور شخص پر حج واجب نہیں الا یہ کہ وہ خود بنفس نفس حج کرے چونکہ آیت حج میں ہے۔ ”مَنْ اسْتَطَاعَ اِلَيْهِ سَبِيْلًا“ یعنی جو شخص بیت اللہ تک پہنچنے کی استطاعت رکھتا ہو جبکہ لہٰذا معذور حج کی استطاعت نہیں رکھتا۔

شافعیہ..... شافعیہ دو حالتوں میں حج بدل کو جائز قرار دیتے ہیں۔ جو مندرجہ ذیل ہیں۔

۱: کمزوری کی حالت..... اسے کمزوری کی حالت یا حالت عذر سے تعبیر کیا جاسکتا ہے، اس سے مراد ایسا شخص جو اس حالت کے ہوتے ہوئے حج کرنے سے عاجز ہو مثلاً بڑھاپے کی حالت، لہذا اپن وغیرہ۔

یعنی وہ شخص جو ان میں سے کسی عذر سے معذور ہو وہ سواری پر جم کر بیٹھ نہ سکتا ہو، اسے حج لازمی ہے۔

اگر ایسے شخص کو پائے جو اس کی طرف سے حج کر سکے اور مثلی اجرت لے، بشرطیکہ نائب کو جو مال دے وہ حاجت اصلیہ کے علاوہ ہو، لیکن اس میں عیال کے نفقہ کی شرط نہیں، چونکہ اس کے بغیر ہی اسے استطاعت حاصل ہے۔

چونکہ جس طرح استطاعت نفس کے اعتبار سے ہوتی ہے اسی طرح بذل مال اور طاعت رجال سے بھی ہوتی ہے۔

لہٰذا جو شخص حج کرنے سے عاجز ہو اس پر لازم ہے مال دے کر کسی نائب کو کھڑا کرے جو اس کی طرف سے حج کر سکے۔

①..... واضح ہو چکا ہے کہ اعمال طاعت کا ثواب دوسرے کو پہنچایا جاسکتا ہے اس کے دلائل بے شمار ہیں تفصیل کے لئے دیکھئے رسالہ ایصال ثواب للمیت مصنفہ ابو ریحان مولانا عبد الغفور سیالکوٹی طبع مکتبہ جامعہ فرید اسلام آباد۔ ② دیکھئے البدائع ۲/۲۳۱، الدر المختار ۲/۳۲۶، الشرح الصغیر ۱۵/۲ بدایۃ المجتہد ۱/۳۰۹ مغنی المحتاج ۱/۲۲۸ المغنی ۳/۲۲۷، کشاف القناع ۲۴۱۔

ب..... جس شخص کو موت آجائے اور وہ حج نہ کرے تو اس کے ورثہ پر اس کی طرف سے حج کرانا واجب ہے، اور حج میت کے ترکہ سے کرایا جائے، جیسے اس کا قرضہ ادا کرنا واجب ہے، وراثہ پر واجب ہے کہ اس کے ترکہ سے اتنا مال کسی کو دے کر اس کی طرف سے حج بدل کرائیں۔ اور نائب کو اتنا مال دیا جائے جو اسے آنے جانے میں کافی ہو۔

خلاصہ..... شافیہ کی نزدیک استطاعت حج کی دو انواع ہیں۔ ایک برائے راست خود حج کرنے کی استطاعت، اور دوسرے سے حج کروانے کی استطاعت، پہلی قسم کی استطاعت کے لئے سابقہ بیان کردہ شرائط ضروری ہیں یعنی سواری، زادراہ، راستے کا پر امن ہونا، بدن کا تندرست ہونا، سفر کا وقت بقدر امکان ہو۔

استطاعت کی دوسری قسم یہ ہے کہ بندہ بذات خود حج کرنے سے عاجز ہو یا تو مر گیا ہو، یا اپاہج ہو یا بہت بوڑھا ہو، یا ایسا مریض ہو کہ اس کی صحت یابی کی کوئی امید نہ ہو یا ایسا بوڑھا ہو جو سواری پر جم کر بیٹھ نہ سکتا ہو اور اس میں شدید مشقت پیش آتی ہو، یہ زندہ عاجز ہے اسے معصوب (کمزور) کہا جاتا ہے۔

اگر کوئی شخص مر گیا جو صاحب استطاعت تھا مگر حج نہ کر سکا، اگر اس نے اپنے پیچھے مال چھوڑا تو وراثہ پر اس کی طرف سے حج بدل کرانا واجب ہے، اجنبی وارث کے لئے بھی اس کی طرف سے حج کرنا جائز ہے برابر ہے میت نے وصیت کی ہو یا نہ کی ہو۔ رہی بات معصوب (کمزور، عاجز معذور) شخص کی اس کی اجازت کے بغیر اس کی طرف سے حج بدل کرنا جائز نہیں، اگر وہ مال پاتا ہو تو نائب بنانا واجب ہے یعنی مزدوری پر ایک شخص کو اپنی طرف سے حج کرانے کے لئے بھیجے اور مزدوری میں دیا ہوا مال حاجتِ اصلیہ سے زائد ہو بشرطیکہ نائب اجرت مثل کے ساتھ راضی ہو، اگر مال نہ پاتا ہو البتہ ایسا شخص پائے جو اس کی اولاد سے ہو خواہ مرد ہو یا عورت جو تبرعاً اس کی طرف سے حج کرے تو اس صورت میں بھی نائب بنانا لازمی ہے۔

میت کی لئے نفلی حج میں نائب بنانا صحیح قول کے مطابق جائز ہے اسی طرح کمزور شخص کے نفلی حج کے لئے بھی نائب بنانا جائز ہے۔ اگر کمزور عاجز شخص نے حج کے لئے نائب بنایا پھر اس کا عذر جاتا رہا اور صحت یاب ہو گیا تو اسے نائب کا حج کافی نہیں ہوگا صحیح قول کے مطابق، بلکہ اس پر از سر نو حج کرنا لازمی ہے۔<sup>①</sup>

فرع..... مذکورہ اصول کی اساس پر اگر کسی شخص پر حج واجب ہو اور اس نے حج نہ کیا حتیٰ کہ وہ مر گیا تو اس کے حال پر غور کیا جائے گا اگر حج ادا کرنے کی قدرت سے پہلے مر گیا تو اس کا حج ساقط ہو گیا اور قضاء اس پر واجب نہیں۔ اور اگر ادائے حج پر قدرت حاصل ہونے کے بعد مر تو فرض ساقط نہیں ہوگا اور اس کے ترکہ سے حج بدل کرنا واجب ہے، میقات سے حج کرنا واجب ہے۔<sup>②</sup> چونکہ حج میقات سے واجب ہوتا ہے، حج اصل سرمایہ (رأس المال) سے واجب ہوگا چونکہ حج دین واجب ہے لہذا رأس المال سے کرایا جائے گا جیسے قرضہ دیا جاتا ہے، اگر حج اور کسی آدمی کا قرضہ جمع ہو گئے اور ترکہ سے ان دونوں کی ادائیگی کی گنجائش نہ ہو تو صحیح قول کے مطابق حج مقدم ہوگا۔ (یعنی حج پہلے کرایا جائے گا)۔<sup>③</sup>

حنا بلہ..... حنا بلہ نے بھی شافیہ کی طرح دو حالتوں میں حج بدل کو جائز قرار دیا ہے۔

۱: معصوب، کمزور معذور..... معصوب سے مراد وہ شخص ہے جو بڑھا پے، اپاہج، بونے، مرض، یا بو جھل ہونے کی وجہ سے جو سواری کی قدرت نہ رکھتا ہو مگر ایسی مشقت کے ساتھ جو برداشت سے باہر ہو یا عورت محرم سے مایوس ہو تو ان اسباب کی وجہ سے جو حج و عمرہ کرنے

①..... کتاب البیضاح للنووی ص ۱۶ المہذب ۱/۱۹۹۔ ② میقات حرم مکہ کی وہ جہاں سے آگے بغیر احرام کے جانا ممنوع ہے۔

③ المہذب ۱/۱۹۹ المجمع ۶/۸۹۔



سے عاجز ہو۔

یہ تمام مذکورین اگر نائب پائیں تو ان کی طرف سے حج بدل لازمی ہے، نائب کا آزاد ہونا شرط ہے، حج و عمرہ علی الفور کرایا جائے اپنے شہر سے، یا ایسی جگہ سے جہاں سے حج عمرہ کرنے میں آسانی ہو۔

مرد کی طرف سے عورت اور عورت کی طرف سے مرد کا نائب ہونا جائز ہے، البتہ حنفیہ کے نزدیک عورت کو نائب بنانا مکروہ ہے چونکہ عورت رمل نہیں کر سکتی، صفا و مروہ کے درمیان سعی نہیں کر سکتی اور سر بھی نہیں منڈا سکتی لہذا حج میں قدرے نقصان اور کمی پائی جائے گی۔

اگر مال نہ پائے جسے نائب کو دے کر حج کرایا جائے تو اس صورت میں بلا خلاف حج واجب نہیں چونکہ اگر صحت مند اور تندرست آدمی ہو اور اس کے پاس مال نہ ہو تو اس پر حج واجب نہیں ہوتا۔ جبکہ مریض پر بطریق اولیٰ حج کرنا واجب نہیں، اور اگر مال تو پائے لیکن نائب کو نہ پائے تو مسئلہ کی نوعیت سابقہ دور روایتوں کے مطابق ہوگی کہ آیا امکان سفر شرائط و جوب میں سے ہے جیسا کہ یہی مذہب حنابلہ ہے اس کی رو سے موت کے بعد حج واجب نہیں یا یہ حج کے لئے کوشش کرنے کی شرائط میں سے ہے تو اس صورت میں موت کے بعد حج واجب ہوگا۔

اگر بیماری ختم ہونے اور قید و بند ختم ہونے کی امید ہو تو اس شخص کے لئے نائب بنانا جائز نہیں اگر ایسا کر دیا تو نائب کا حج اس کی طرف سے کافی نہیں ہوگا چونکہ اسے بذات خود حج کرنے کی امید ہے لہذا اس کے لئے نائب بنانا جائز نہیں اگر نائب بنا دیا تو حج کافی نہیں ہوگا بلکہ از سر نو دوبارہ بذات خود کرنا ہوگا۔ یہ ایسا ہی ہے جیسے کوئی فقیر حج کرنے لے تو فقر زائل ہونے کے بعد دوبارہ حج اس پر لازمی ہوگا۔

اگر معذور شخص نائب کے احرام باندھنے سے پہلے صحیح ہو گیا اور اس کا عذر جاتا رہا تو بالاتفاق نائب کا حج اسے کافی نہیں ہوگا چونکہ نائب کے شروع کرنے سے پہلے اصیل بذات خود قادر ہو گیا ہے یہ ایسا ہی ہے جیسے مقیم پانی پالے تو اس کا تیمم باطل ہو جاتا ہے۔

جب معذور شخص نے اپنی طرف سے حج بدل کر دیا پھر اس کا عذر جاتا رہا تو اس پر دوبارہ حج کرنا واجب نہیں، چونکہ وہ اپنا سامان موربہ بجالایا ہے اور ذمہ داری سے نکل چکا اور عہدہ برآ ہو چکا۔ البتہ شافعیہ اور حنفیہ کہتے ہیں اسے دوسرا حج لازمی ہے، چونکہ یہ مایوسی میں بدل تھا چنانچہ جب عذر جاتا رہا معلوم ہوا کہ وہ مایوس نہیں تھا، لہذا اسے اصل حج لازم ہوگا جیسے کوئی مایوس عورت مہینوں کے اعتبار سے عدت گزارتی ہے اور پھر اسے حیض آجائے تو مہینوں کے حساب سے گزاری ہوئی عدت کافی نہیں ہوتی۔

زندہ شخص کی طرف سے اس کی اجازت کے بغیر حج اور عمرہ کرنا جائز نہیں، برابر ہے حج و عمرہ فرض ہوں یا نفلی، چونکہ یہ ایسی عبادت ہے کہ اس میں نیابت چلتی ہے لہذا اعاقل بالغ شخص کی اجازت کے بغیر جائز نہیں۔

۲۔ میت جس پر زندگی میں حج واجب تھا..... جس شخص پر حج واجب تھا اور مظلومہ شرائط جو پہلے گزر چکی ہیں وہ بھی پوری تھیں لیکن وہ حج میں کوتاہی کرتا رہا اور تاخیر کرتا رہا حتیٰ کہ حج کرنے سے پہلے ہی مر گیا یا میت سے کوتاہی نہیں ہوئی کسی عذر یا مرض کی وجہ سے یا قید و بند وغیرہ کی وجہ سے تاخیر ہوئی اور مر گیا تو اس کے جمیع مال سے اتنا مال نکالا جائے گا جس سے حج اور عمرہ کیا جاسکے۔ اگرچہ اس نے وصیت نہ کی ہو، اس کی طرف سے حج بدل اس جگہ سے واجب ہے جہاں سے اس پر حج واجب ہوا تھا اس جگہ سے حج نہ کرایا جائے جہاں اس کی موت واقع ہوئی، چونکہ قضاء علی صفت الادا ہونی چاہئے۔

(یعنی عمل کی قضاء بعینہ اداء کی طرح ہو) بلکہ واجب ہے کہ نائب میت کے شہر سے باہر کارہنے والا نہ ہو جو مسافت قصر کی دوری پر ہو، مسافت قصر کے اندر نائب سے حج کروانا جائز ہے، چونکہ اتنی مسافت کے اندر حاضر کے حکم میں ہے، اگر ایک شخص حج کے لئے نکلا راستے میں مر گیا یا نائب حج بدل کر رہا تھا کہ راستے میں مر گیا تو جس جگہ اس کی موت واقع ہوئی وہیں سے حج کروایا جائے۔

اگر اجنبی میت کی طرف سے حج کر دے تو اس کا حج ساقط ہو جائے گا اگرچہ اجنبی میت کے ولی کی اجازت کے بغیر حج کرے، چونکہ نبی

کریم صلی اللہ علیہ وسلم نے حج کو قرضہ کے ساتھ تشبیہ دی ہے یعنی میت کی طرف سے حج کرنا جائز ہے خواہ حج فرض ہو یا نفلی، چونکہ آپ صلی اللہ علیہ وسلم نے میت کی طرف سے حج کرنے کا حکم دیا ہے باوجود معلوم ہونے کے کہ اس کی اجازت نہیں ہوگی، لہذا جو فرض جائز ہو وہ نفلی بھی جائز ہے جیسے صدقہ کرنا میت کی طرف سے جائز ہے خواہ فرض ہو یا نفلی۔

اگر کسی مسلمان نے نفلی حج کی وصیت کی اور نائب کی جگہ متعین نہ کی تو اس کی طرف سے میقات سے حج بدل کرانا جائز ہے جب تک کہ بقدر کفایت سے وصیت کا قرینہ مانع نہ ہو، لہذا اس کے شہر کے میقات سے متعین ہوگا، اگر مال تھوڑا ہو اور اس کے شہر سے حج بدل نہ ہو سکتا ہو مثلاً میت نے اتنا مال چھوڑا جس سے حج نہیں ادا ہو سکتا یا اس پر قرضہ تھا تو حج کے لئے حصہ کے بقدر مال لیا جائے گا اور جہاں سے اس مال سے حج ممکن ہو وہاں سے کروایا جائے گا چونکہ حج دین کے مشابہ ہے۔

خلاصہ..... مالکیہ اور حنفیہ میت کی طرف سے حج بدل کو اس صورت میں جائز قرار دیتے ہیں جب میت نے وصیت کی ہو اور حج میت کے تہائی مال سے کرایا جائے گا، مالکیہ کے علاوہ جمہور زندہ عاجز معذور شخص کی طرف سے حج بدل جائز قرار دیتے ہیں، حنفیہ اور مالکیہ کے نزدیک نائب اصیل کے شہر سے حج کرے گا شافعیہ کے نزدیک میقات سے حج کرے گا۔<sup>①</sup>

شافعیہ اور حنابلہ کے نزدیک وصیت راس المال (کل مال کل سرمایہ) سے نافذ ہوگی تہائی مال سے نافذ نہیں ہوگی۔<sup>②</sup> جمہور کے نزدیک نائب علی الفور حج کرے چونکہ فرمان باری تعالیٰ ہے:

وَأَتِمُّوا الْحَجَّ وَالْعُمْرَةَ لِلَّهِ..... البقرة ۱۹۶/۲

اور

وَاللَّهُ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا..... آل عمران ۹۷/۳

ان آیات میں علی الفور کا حکم ہے جبکہ شافعیہ کے نزدیک نائب پر علی التراخی حج واجب ہے، یعنی نائب حج میں تاخیر کر سکتا ہے، چونکہ نبی کریم صلی اللہ علیہ وسلم نے حضرت ابو بکر صدیق رضی اللہ عنہ کو حج کا حکم دیا اور آپ صلی اللہ علیہ وسلم مدینہ میں رہے جبکہ جنگ میں مشغول تھے اور نہ کسی اور کام میں، آپ کے ساتھ بہت سارے لوگ جو حج پر قدرت رکھتے تھے وہ بھی پیچھے رہے، اس سے معلوم ہوا کہ حج واجب علی التراخی ہے۔

حج بدل کی مشروعیت کے دلائل..... فقہاء کرام نے حج بدل کی مشروعیت پر ابن عباس رضی اللہ تعالیٰ عنہ کی حدیث سے استدلال کیا ہے۔ کہ ”قبیلہ خثعم کی ایک عورت نے رسول اللہ صلی اللہ علیہ وسلم سے عرض کی: یا رسول اللہ! میرے والد شیخ فانی ہیں ان پر اللہ تعالیٰ کا فریضہ حج ہے، لیکن وہ اونٹ کی پشت پر بیٹھنے کی طاقت نہیں رکھتے میرے لئے کیا حکم ہے؟ آپ نے فرمایا: اپنے والد کی طرف سے حج کرو۔“ اس حدیث سے معلوم ہوا کہ والد جو حج کی قدرت نہ رکھتا ہو اس کی طرف سے حج بدل کرنا جائز ہے، چنانچہ یہ واقعہ حجۃ الوداع کے موقع کا ہے۔<sup>③</sup>

اسی طرح ابن عباس رضی اللہ تعالیٰ عنہ کی دوسری روایت ہے۔ کہ ”قبیلہ جہینہ کی ایک عورت حضور نبی کریم صلی اللہ علیہ وسلم کی خدمت میں حاضر ہوئی اور عرض کی: میری ماں نے حج کی منت (نذر) مانی ہے، پر وہ حج کرنے سے پہلے مر گئی، کیا میں اس کی طرف سے حج کر سکتی ہوں؟ فرمایا جی ہاں اپنی ماں کی طرف سے حج کرو۔ مجھے بتلاؤ اگر تمہاری ماں پر قرضہ ہو کیا تم اسے ادا کرو گی؟ لہذا اللہ کا حق ادا کرو چونکہ اللہ تعالیٰ

①..... مثلاً ایک آدمی اسلام آباد سے مر گیا تو حنفیہ کے نزدیک نائب اسلام آباد سے حج کرنے جائے شافعیہ کے نزدیک جدہ سے حج کرنے جائے۔<sup>④</sup> مثلاً میت کل مال ۲ لاکھ ہو اور حج پر ۲ لاکھ خرچ ہوتا ہو تو پورا ۲ لاکھ خرچ کیا جائے گا، جبکہ حنفیہ کے نزدیک تہائی مال ۶۶ ہزار سے حج کرایا جائے گا۔<sup>⑤</sup> رواہ الجماعة احمد واصحاب الکتب الستہ عن ابن عباس۔



کاحق ادا کرنے کے زیادہ لائق ہے۔ ①

دارقطنی نے ان الفاظ میں یہ حدیث نقل کی ہے کہ ”نبی کریم صلی اللہ علیہ وسلم کے پاس ایک شخص آیا اور عرض کی: میرا باپ مرچکا ہے اس پر حج اسلام واجب ہے، کیا میں اس کی طرف سے حج کروں؟ آپ صلی اللہ علیہ وسلم نے فرمایا: مجھے بتلاؤ اگر تمہارے باپ کے ذمہ قرضہ ہو کیا اسے ادا کرو گے؟ عرض کی جی ہاں، فرمایا: اپنے والد کی طرف سے حج کرو۔“ اس حدیث سے معلوم ہوا اولاد مرحوم باپ کی طرف سے حج کر سکتی ہے، آپ صلی اللہ علیہ وسلم نے حج کو قرضہ کے ساتھ تشبیہ دی ہے، اسی طرح دوسری بہت ساری روایات بھی دلالت کرتی ہیں کہ وارث میت کی طرف سے حج کر سکتا ہے ایک روایت میں ہے۔ ”میری بہن نے حج کی نذر مانی ہے۔“ چنانچہ آپ صلی اللہ علیہ وسلم نے تفصیل نہیں مانگی کہ آیا وہ اس کا وارث ہے یا نہیں۔

رہی یہ بات کہ نائب نے حج کیا ہو تب دوسرے (اصیل) کی طرف سے حج کرے اس کی دلیل ابن عباس رضی اللہ تعالیٰ عنہ کی روایت ہے۔ کہ نبی کریم صلی اللہ علیہ وسلم نے ایک شخص کو کہتے سنا شہرمہ کی طرف سے لبیک، آپ صلی اللہ علیہ وسلم نے پوچھا: شہرمہ کون ہے؟ جواب دیا: میرا بھائی ہے، آپ صلی اللہ علیہ وسلم نے فرمایا: کیا تم نے پہلے حج کیا ہے؟ جواب دیا نہیں۔ فرمایا: پہلے اپنی طرف سے حج کرو پھر شہرمہ کی طرف سے حج کرو۔ ②

چہارم: اجرت لے کر حج کرنا..... متقدمین حنفیہ نے اجرت لے کر حج کرنا، اذان دینا، تعلیم قرآن اور فقہ کی تعلیم جائز قرار نہیں دی اسی طرح دوسری دینی اطاعت اور قربتیں بھی اجرت پر کرنی جائز نہیں۔ چونکہ یہ اطاعت کے کام کرنے والے کے ساتھ خاص ہیں۔ اگر ایک شخص نے کسی دوسرے سے کہا: ”میں تمہیں اتنا مال دیتا ہوں اس کے بدلہ میں تم میری طرف سے حج کرو۔“ اس شخص کا حج جائز نہیں۔ لیکن حنفیہ کا صحیح مذہب یہ ہے کہ اصیل (مواجر) کی طرف سے حج ہو جائے گا۔ ”البتہ اصیل یوں کہے: میں تمہیں حکم دیتا ہوں کہ میری طرف سے حج کرو۔“ اور ساتھ اجرت اور مزدوری کا ذکر نہ کرے، چنانچہ نائب کے لئے بطریق کفایت مناسب نفقہ مثل ہوگا۔ چونکہ نائب اپنے کاموں سے اپنے آپ کو فارغ کر کے حج کے لئے تیار ہوتا ہے، مزدوری پر کیا گیا حج اس لئے جائز ہے کہ جب اجارہ باطل ہو جائے گا حج کا حکم باقی رہے گا۔ خرچہ وغیرہ سے جو زائد رقم ہوگی وہ حج کرانے کا حکم دینے والے کو واپس لوٹا دی جائے گی، ہاں اگر ورثہ تبرعاً نائب کو چھوڑ دیں تو جائز ہے یا یہ کہ میت وصیت کر جائے کہ زائد مال حج کرنے والے کا حق ہے۔

دلیل..... حج اور اطاعت پر اجرت لینے کے عدم جواز پر حنفیہ کی دلیل یہ ہے۔ کہ ”حضرت ابی بن کعب رضی اللہ عنہ ایک شخص کو قرآن مجید کی تعلیم دیتے تھے۔ متعلم نے انہیں ایک کمان ہدیہ میں دی، حضرت ابی بن کعب رضی اللہ عنہ نے رسول اللہ صلی اللہ علیہ وسلم سے اس کے متعلق پوچھا: آپ نے فرمایا: کام کر کے تمہاری خوشی اس میں ہوئی کہ تم آگ کی بنی ہوئی کمان گلے میں ڈال رہے ہو چنانچہ یہی تمہیں ڈالی جائے گی۔“ حضور نبی کریم صلی اللہ علیہ وسلم نے حضرت عثمان بن عاص رضی اللہ عنہ سے فرمایا: ”ایک ایسا موذن رکھو جو اذان پر اجرت نہ لے۔“ ③

عقلی دلیل یہ ہے کہ یہ ایسی عبادت ہے جو فاعل (کرنے والے) کے ساتھ خاص ہے اور یہ کہ وہ اہل قربت میں سے ہو لہذا حج پر اجرت لینا جائز نہیں جیسے نماز اور روزے پر اجرت لینا جائز ہے۔

جمہور فقہاء اور متاخرین حنفیہ..... جمہور فقہاء اور متاخرین حنفیہ نے حج اور بقیہ اطاعت پر اجرت لینے کو جائز قرار دیا ہے، ④

①..... رواہ البخاری والنسائی بمعناہ عن ابن عباس۔ ② رواہ ابو داؤد وابن ماجہ والدارقطنی (نیل الاوطار ۳/۲۹۲) رواہ ابن

ماجہ۔ ③ رواہ ابو داؤد وابن ماجہ۔ ④ دیکھئے القوانین الفقہیہ ص ۱۲۸ الشرح الصغیر ۲/۱۵۲ المغنی المحتاج ۱/۲۶۹ المغنی ۳/۲۳۱۔



ان کی دلیل حضور نبی کریم صلی اللہ علیہ وسلم کی یہ حدیث ہے۔ کتاب اللہ اس چیز کی زیادہ حقدار ہے کہ تم اس پر اجرت لو ❶ صحابہ کرام رضی اللہ تعالیٰ عنہم کتاب اللہ کی آیات پڑھ کر دم کرتے اور اس پر انعام و اکرام لیتے تھے، اور نبی کریم صلی اللہ علیہ وسلم کو اس کی خبر کرتے آپ ان کی تصویب فرماتے۔ ❷

دوسری وجہ یہ بھی ہے کہ حج کرنے کی صورت میں خرچہ لینا جائز ہے، جیسا کہ اس کا اقرار متقدمین حنفیہ نے بھی کیا ہے۔ لہذا حج پر اجرت لینا جائز ہے جیسے مسجد اور پل کی تعمیر پر اجرت لینا جائز ہے۔

ثمرۃ اختلاف..... یہ کہ جب حج پر اجرت لینا جائز نہ ہوگی تو حج کرنے والا محض نائب ہوگا اور اسے جو مال دیا جائے گا وہ اس کا راہ خرچ ہوگا، چنانچہ اگر نائب مرگیا یا محصور ہو گیا یا بیمار ہو گیا یا راستہ بھول گیا تو جو رقم خرچ کر چکا اس کا ضامن نہیں ہوگا، چونکہ اس نے صاحب مال کی اجازت سے خرچ کیا ہے، اگر نائب کی کسی کوتاہی اور زیادتی کی وجہ سے (مثلاً حرم کا شکار کر لیا) اس پر دم واجب ہوا تو وہ اس کے ذاتی مال سے واجب ہوگا، چونکہ اسے کوتاہی اور زیادتی کی اجازت نہیں دی گئی۔

لہذا دم اسی پر واجب ہوگا یہ ایسا ہی ہے جیسے وہ نائب ہو ہی نہ، اگر نائب نے حج فاسد کر دیا تو اس پر قضاء واجب ہوگی، اور جو خرچہ لیا وہ واپس کیا جائیگا۔ چونکہ نائب کی طرف سے حج کافی نہیں ہوگا بوجہ اس کی تفریط اور جنایت کے، اسی طرح اگر حج نائب کی کوتاہی کی وجہ سے فوت ہو گیا، اگر حج نائب کی تفریط سے فوت نہ ہوا تو اس کے لئے نفقہ کا حساب کیا جائیگا۔ چونکہ اس کے فعل کی وجہ سے حج فوت نہیں ہوا لہذا حکم کی مخالفت اس سے سرزد نہیں ہوئی یہ ایسا ہی ہے جیسے نائب مر جائے، اگر نائب آدھے راستے میں مر گیا تو جہاں وہ پہنچا وہیں سے حج کرایا جائے گا اس کے پاس جو مال بچا ہوا ہوگا وہ مالک کو واپس کیا جائے گا۔ ہاں اگر اسے لینے میں اجازت دی گئی تو لے سکتا ہے، بقدر حاجت اپنے اوپر خرچ کر سکتا ہے بغیر فضول خرچی کے۔ اگر نائب قریب کا راستہ چھوڑ کر دور کے راستے سے گیا تو دور کے راستے سے جو زاد خرچہ ہوگا وہ نائب کی ذاتی مال سے ہوگا۔ حج کر لینے کے بعد مدت قصر کے بقدر اگر نائب مکہ میں ٹھہر گیا جبکہ اس کے لئے واپسی کا سفر کرنا ممکن تھا تو اس دوران کا خرچہ اس کے ذاتی مال سے ہوگا۔

اگر زندہ شخص یا میت کی طرف سے اجرت لے کر حج کیا گیا تو اجرت کے معاملہ میں اجارہ کی جملہ شرائط کا اعتبار کیا جائے گا یعنی اجرت معلوم ہو، عقد اجارہ کی نوعیت واضح ہو، جو چیز اجرت میں لے وہ اس کی ملکیت ہو، اس میں نائب کا تصرف مباح ہو، اور نفقہ میں وسعت ہو وغیرہا۔ اگر محصور ہو گیا یا راستہ بھول گیا یا نفقہ اس سے کم ہو گیا تو یہ اس کے ضمان میں ہوگا اور اس پر حج واجب ہوگا۔ اگر نائب مر گیا تو اجارہ فسخ ہو جائے گا، چونکہ معتود علیہ (وہ چیز جس پر عقد اجارہ ہوا یعنی حج) وہ تلف ہو گیا، لہذا عقد فسخ ہو جائے گا، یہ ایسا ہی ہے جیسے اجرت میں لیا ہوا جانور مر جائے، اس صورت میں بھی حج وہاں سے کرایا جائے گا جہاں نائب پہنچا ہو۔ اور کوتاہی وغیرہ سے جو دم لازم ہوگا وہ نائب کے ذاتی مال سے ہوگا۔

مالکیہ کے نزدیک اجارہ علی الحج..... مالکیہ اگرچہ اجرت پر حج کرنے کو جائز قرار دیتے ہیں یعنی میت کی طرف سے حج اجرت پر کرایا جائے جس نے حج کی وصیت کی ہو، البتہ مالکیہ کہتے ہیں وہ عمل جو اللہ کے لئے ہو اس پر اجرت لینا مکروہ ہے، برابر ہے وہ عمل حج ہو یا کوئی اور عمل ہو، جیسے قرأت قرآن، تعلیم علم۔ البتہ کتاب اللہ کی تعلیم پر اجرت لینا جائز بلا کراہت ہے مالکیہ کے نزدیک اجارہ علی الحج کی دو قسمیں ہیں۔

اول: اجرت معلومہ کے ساتھ اجارہ..... اجرت، اجیر کی ملک ہو جیسے سبھی قسم کے اجارات میں ہوتا ہے، جس چیز کی کفایت سے

❶ رواہ البخاری عن ابن عباس. ❷ رواہ الجماعة الا النسائی عن ابی سعید بن الخدری رضی اللہ تعالیٰ عنہ.

عاجز ہو وہ اپنے مال سے پوری کرے اور جو مال بیچ رہے وہ اس کی ملکیت ہوگا۔

دوم: بلاغ..... یعنی مستاجر اجیر کو مال ہاتھوں ہاتھ دے دے تاکہ وہ اس کی طرف سے حج کرے، اگر نائب کو زائد مال کی ضرورت پڑے تو مستاجر سے لے، اگر باقی بیچ رہے تو مستاجر کو واپس کرے۔

جب میت نے اپنی طرف سے اپنے مال سے حج کرنے کی وصیت کی ہو اور اس نے حج نہ کیا ہو تو اس کی وصیت تہائی مال سے نافذ ہوگی اگر وصیت نہ کی ہو تو حج ساقط ہو جائے گا۔

اجیر جس شخص کی طرف سے حج کرنا چاہتا ہو اس کی نیت کرے، حج کے لئے اجیر ایسا شخص ہونا بھی حنفیہ اور مالکیہ کے نزدیک جائز ہے جس نے پہلے اپنا حج نہ کیا ہو جبکہ شافعیہ اور حنابلہ کا اس میں اختلاف ہے۔ اس کی وضاحت میں شرائط میں کروں گا۔

## حصہ پنجم..... حج بدل کی شرائط

حنفیہ نے حج بدل کی بیس (۲۰) شرائط عائد کی ہیں میں ان شرائط کے ضمن میں دوسرے فقہاء کی آراء بھی ذکر کروں گا۔<sup>①</sup>  
۱..... نائب احرام باندھتے وقت اصیل کی طرف سے حج کی نیت کرے، چونکہ نائب اصیل کی طرف سے ہی تو حج کرنا چاہتا ہے نہ کہ اپنی طرف سے لہذا نیت کا ہونا ضروری ہے۔ افضل یہ ہے کہ زبان سے یوں کہے:

نویت الحج عن فلان وأحرمت به لله تعالى، ولبيك عن فلان

یا اردو میں کہے: میں نے فلاں کی طرف سے حج کی نیت کی اور اس کی طرف سے اللہ کے لئے احرام باندھا اور فلاں کی طرف سے تلبیہ کہہ رہا ہوں۔ جیسا کہ اپنی طرف سے حج کرتے وقت نیت کی جاتی ہے، اگر نائب نام بھول گیا تو مطلق اصیل کی طرف سے نیت کر دے، اس میں دل کی نیت کافی ہے، یہ شرط متفق علیہ ہے۔

۲..... یہ کہ اصیل بذات خود حج کرنے سے عاجز ہو اور اس کے پاس مال ہو، اگر حج کرنے پر اصیل خود قادر ہو اور اس کے پاس مال بھی ہو اور بدن تندرست ہو تو اس کی طرف سے حج بدل کرنا جائز نہیں، یہ شرط بھی مالکیہ کے علاوہ متفق علیہ ہے، مالکیہ زندہ شخص کی طرف سے حج بدل کو مطلق جائز قرار نہیں دیتے، البتہ جو شخص بذات خود حج کرنے پر قدرت رکھتا ہو تو اس کا نائب بنانا بالاجماع جائز نہیں۔

کبھی فقہاء نے میت کی طرف سے حج بدل کرنے کی اجازت دی ہے البتہ حنفیہ اور مالکیہ کے نزدیک وصیت کی شرط ہے، شافعیہ اور حنابلہ کے نزدیک اگر میت نے زندگی میں کوتاہی کی اور حج نہ کیا تو اس کی طرف سے حج کرنا واجب ہے۔

۳..... جس عذر کی وجہ سے حج کرنے سے قاصر ہو وہ عذر تاموت بدستور ہے جیسے قید و بند اور مرض کے اعذار، یہ شرط حنفیہ اور شافعیہ کے نزدیک بالاتفاق ہے، اگر موت سے پہلے عذر زائل ہو گیا (مثلاً قید و بند سے رہائی مل گئی) تو نائب کا حج اس کی طرف سے کافی نہیں ہوگا۔ چونکہ حج بدل کا جواز خلاف قیاس ثابت ہے۔

اور عذر کی وجہ سے اس کا جواز ہے لہذا عذر کے ساتھ اس کا جواز مقید ہوگا۔

حنابلہ..... حنابلہ کہتے ہیں اگر موت سے قبل عذر ختم ہو گیا تو نائب کا حج اصیل کے لئے کافی ہوگا، چونکہ وہ مامور بہ بجالایا ہے لہذا ذمہ داری سے نکل چکا، یہ ایسا ہی ہے جیسے تاموت عذر زائل ہی نہ ہو۔

①..... دیکھئے الدر المختار ورد المحتار ۳۲۷/۲، فتح القدیر ۳۱۷/۲، البدائع ۲۱۲/۲، شرح الصغیر ۱۵/۲، الشرح الکبیر

۱۸/۲، القوانین الفقہیة، ص ۱۲۸، شرح المعلی ۹۰/۲ و کتاب الايضاح

۴: وجوب حج..... اگر فقیر یا تندرست جس پر حج واجب نہ ہو اس نے اپنی طرف سے حج بدل کر لیا تو اسے حج بدل کافی نہیں ہوگا، اگرچہ بعد میں اس پر حج واجب ہو جائے۔ تب بھی کافی نہیں ہوگا بلکہ از سر نو حج کرے گا۔

۵: حج کرانے سے پہلے عذر کا موجود ہونا..... یعنی حج بدل کرانے سے پہلے اسیل میں عذر موجود ہو اگر صحت مند شخص نے حج بدل کر لیا پھر بعد میں اسے عذر لاحق ہو تو یہ حج اسے کافی نہیں ہوگا، یہ دونوں شرائط بدلہ سمجھی جاسکتی ہیں۔

۶..... یہ کہ خرچہ اسیل کی ذاتی مال سے ہو، خواہ سارے کا سارا خرچہ یا اکثر خرچہ اسیل کی طرف سے ہو یہ حنفیہ کے نزدیک ہے، ہاں البتہ اگر وارث اپنی طرف سے تبرع کر دے تو میت کا ذمہ ساقط ہو جائے گا یہ تب ہے جب میت نے حج کی وصیت نہ کی ہو۔

اگر نائب نے تبرعاً اپنا ذاتی مال خرچ کر کے حج کیا تو حنفیہ کے نزدیک میت کی طرف سے یہ حج نہیں ہوگا، اسی طرح جب موروث میت وصیت کرے کہ اس کی طرف سے حج کیا جائے اور پھر اس کا وارث تبرعاً اپنے مال سے حج کرائے تو یہ حج میت کے لئے کافی نہیں ہوگا چونکہ فرض میت کے مال سے متعلق ہوا ہے لہذا جب میت کے مال سے حج نہ کر لیا گیا تو اس کا فرض بھی ساقط نہیں ہوگا۔

شافعیہ اور حنابلہ..... شافعیہ اور حنابلہ جائز قرار دیتے ہیں کہ وارث یا کوئی اجنبی تبرعاً (اپنی طرف سے مال دے کر) حج کرائے تو یہ صحیح ہے برابر ہے میت نے وصیت کی ہو یا نہ کی ہو، خواہ وارث نے اجنبی کو اجازت دی ہو یا نہ دی ہو۔ یہ ایسا ہی ہے جیسے کوئی اجنبی میت کا فرض اپنی طرف سے تبرعاً ادا کر دے۔

۷..... یہ کہ نائب میقات سے احرام باندھ کر حج بدل کرے، اگر نائب نے عمرہ کیا حالانکہ اسے حج کا حکم دیا گیا تھا پھر نائب نے مکہ ہی سے حج کیا تو یہ حج بدل جائز نہیں اور خرچے کا ضامن ہوگا۔ بالفاظ دیگر یہ کہا جاسکتا ہے کہ اگر نائب کو حج افراد کا کہا گیا تھا لیکن اس نے حج تمتع کر دیا تو اسیل کی طرف سے حج واقع نہیں ہوگا۔ اور حنفیہ کے اتفاق سے نائب ضامن ہوگا۔ اور اگر نائب کو حج افراد کا حکم ملا تھا اور اس نے حج قرآن کر دیا تو وہ حکم عدولی کا مرتکب ہوگا اور خرچے کا ضامن ہوگا، یہ امام ابوحنیفہ کے نزدیک ہے، جبکہ صاحبین کے نزدیک استحساناً اسیل کی طرف سے حج ہوگا۔

اگر میت نے حج کی وصیت کی ہو اور مال کی حد بھی مقرر کر دی ہو یا جگہ کی تعیین کی ہو تو حکم مقررہ کردہ مال اور متعین کردہ جگہ پر لاگو ہوگا۔ اور اگر میت نے مطلق حکم دیا ہو اور کسی چیز کی تعیین نہ کی ہو اور پھر اس کے شہر سے حج کر لیا گیا تو قیاساً حج صحیح ہوگا نہ کہ استحساناً۔ اور عمل قیاس پر ہوگا۔

شافعیہ..... کہتے ہیں نائب پر حج اسیل کے متعلقہ میقات سے واجب ہے، چونکہ حج میقات سے کرنا واجب ہے، اگر اسیل نے حج افراد کا حکم دیا ہو اور نائب نے حج قرآن کر دیا ہو تو یہ حج اسیل کی طرف سے واقع ہوگا جیسے صاحبین نے کہا ہے، البتہ اگر اسیل نے حج افراد کا حکم دیا تھا اور نائب نے حج تمتع کر دیا تو اس کا وقوع اسیل کی طرف سے نہیں ہوگا۔ اور یہ اسیل کے حج اسلام کے لئے جائز نہیں ہوگا۔ جیسا کہ حنفیہ کہتے ہیں مالکیہ نے حج قرآن اور تمتع کو برابر درجہ میں رکھا ہے جب یہ دونوں کئے جائیں اور حج افراد کافی ہوتا ہوگا، اگر وصی کی طرف سے شرط ہواصل کی طرف سے نہ ہو۔

حنابلہ..... کہتے ہیں، اسیل کے شہر سے نائب پر حج کرنا واجب ہے، چونکہ حج عاجز یا میت پر اس کے شہر سے واجب ہوتا ہے، لہذا اسی شہر سے نائب حج کرے، چونکہ قضاء اداء کے موافق ہوتی ہے، جیسے نماز اور روزہ کی قضاء اداء کے موافق ہوتی ہے۔ یہی حکم حج منذر اور قضاء کے حج میں ہے، حنابلہ ہر حال میں اسیل کے لئے نائب کے حج کو صحیح قرار دیتے ہیں خواہ حج افراد ہو یا تمتع ہو یا قرآن ہو۔ البتہ اگر اقسام حج میں اجرت کا فرق پڑے تو اجیر پر رجوع کیا جائے گا، اگر اسیل کے ذوق وطن ہوں تو قریب کے وطن سے حج کے لئے نائب بنایا



جائے گا، اگر ایک شخص حج کے لئے نکلا اور راستے ہی میں مر گیا تو جہاں مراد ہیں سے حج بدل کر ایسا جائے گا چونکہ حج کے بعض واجب امور اس کے ذمہ سے ساقط ہو چکے تھے لہذا جن امور کا سقوط ہو اوہ از سر نو واجب نہیں ہوں گے، اسی طرح نائب اگر راستے میں مر گیا تو وہیں سے نائب کا نائب بنا کر حج کروایا جائے۔

اگر ایک شخص نے احرام باندھا پھر وہ مر گیا تو بقیہ ارکان میں نیابت درست ہے برابر ہے کہ میت نے احرام اپنے لئے باندھا تھا یا کسی اور کے لئے، چونکہ اس عبادت میں نیابت چلتی ہے، اور جب ایک فعل کا کچھ حصہ ادا کرنے کے بعد مر جائے تو بقیہ اس کی طرف سے ادا کیا جائے گا جیسے زکوٰۃ۔

اگر میت نے نفلی حج کی وصیت کی ہو اور تہائی مال اس کے شہر سے کافی نہ ہو تو جہاں سے حج ہو سکتا ہو وہاں سے کرایا جائے، ہاں البتہ اگر ورثہ رضامندی سے زائد مال دے کر اسی کے شہر سے حج کرانیں تو جائز ہے۔ جس ادا کا روزہ رکھا جاتا ہے اسی طرح قضاء کا روزہ بھی رکھا جاتا ہے۔ کمی بیشی نہیں کی جاتی۔ اسی طرح جیسے ادا کی نماز بعینہ اسی طرح قضاء بھی ہوتی ہے۔

۸: حج کا حکم ہو..... حنفیہ نے یہ شرط بھی لگائی ہے کہ اسیل اپنی طرف سے حج کرانے کا حکم دے، لہذا حج بدل اسیل کی اجازت کے بغیر جائز نہیں، البتہ وارث حج کر سکتا ہے اور میت بری الذمہ ہو جائے گا۔

ان کی دلیل شعمیہ کی حدیث ہے جو پہلے گزر چکی ہے۔ کتاب۔ ”نطاق المشیۃ الالہیۃ“ میں لکھا ہے: اگر میت کے لئے کسی اجنبی نے حج بدل کر دیا تو انشاء اللہ اس کی طرف سے حج اسلام ساقط ہو جائے گا۔

چونکہ حج بدل بھی ایصال ثواب کی ایک صورت ہے اور ایصال ثواب قریبی اور اجنبی کے ساتھ خاص نہیں۔ امام ابوحنفیہ رحمۃ اللہ علیہ کہتے ہیں: انشاء اللہ! میت کو یہ حج کافی ہوگا اور اگر وصیت کی ہو تو پھر ”انشاء اللہ“ کی قید لگانے کی بھی ضرورت نہیں۔

۹..... حنفیہ نے یہ شرط بھی عائد کی ہے کہ حج بدل میں اجرت کی شرط نہ لگائی گئی ہو، پہلے گزر چکا ہے کہ اجرت پر حج بدل کرانا جائز نہیں۔ لیکن حنفیہ کے نزدیک بھی معتمد یہ ہے کہ حج ہو جائے گا، جمہور فقہاء نے اجرت پر حج کرانے کو جائز قرار دیا ہے۔

”حنابلہ نے وضاحت کی ہے کہ جس شخص کے والدین وفات پا گئے ہوں یا حج کرنے سے عاجز ہوں اس شخص کے لئے ان کی طرف سے حج کرانا مستحب ہے چونکہ نبی کریم صلی اللہ علیہ وسلم نے ابو رزین و حکم دیا تھا کہ اپنے باپ کی طرف سے حج اور عمرہ کرو۔“ دوسری حدیث یہ ہے کہ ایک عورت نے رسول کریم صلی اللہ علیہ وسلم سے سوال کیا کہ میرا باپ مر چکا ہے اور وہ حج نہیں کر سکا، آپ نے فرمایا: ”اپنے والد کی طرف سے حج کرو۔“ اسی طرح حضرت جابر رضی اللہ تعالیٰ عنہ کی حدیث ہے۔ کہ ”جس شخص نے اپنے والدین کی طرف سے حج کیا یا ان کی طرف سے تاوان (قرض وغیرہ) ادا کیا تو قیامت کی دن اسے نیکو کاروں کے ساتھ اٹھایا جائے گا۔“ ①

والدہ کی طرف سے حج کی ابتداء کرنا مستحب ہے کیونکہ ماں کا مرتبہ بڑا ہے۔ حضرت ابو ہریرہ رضی اللہ عنہ نے حضور صلی اللہ علیہ وسلم سے پوچھا کہ لوگوں میں سے کس سے زیادہ حسن سلوک کروں؟ تو جواب ملا کہ اپنی ماں کے ساتھ۔ تین مرتبہ ماں کے ذکر کے بعد چوتھی مرتبہ باپ کا ذکر فرمایا۔ اور اگر صرف والد پر حج واجب ہو تو والد کی طرف سے ابتداء کرے۔

حنفیہ..... کہتے ہیں: جس شخص نے والدین کی طرف سے حج کا احرام باندھا تو وہ والدین میں سے کسی ایک کی طرف سے کر دے اسے کافی ہوگا، چونکہ جو شخص دوسرے کی طرف سے اس کی اجازت کے بغیر حج کرتا ہے تو وہ حج ادا کرنے کے بعد اس کا ثواب اسے بخش سکتا ہے۔ لہذا ادا سے پہلے نیت لغو ہوگی اور ادا کرنے کے بعد والدین میں سے کسی ایک کو ثواب بخش دے۔ بخلاف اس کے کہ کسی شخص کو حج کا مامور بنا دیا گیا ہو تو اس کا حج امر کی طرف سے ہوگا۔

①..... رواہ الدارقطنی کل تلک الاحادیث۔

۱۰: اہلیت..... حج بدل صحیح ہونے کے لئے اہلیت شرط ہے یعنی نائب مکلف (عاقل، بالغ) ہو، یہ شرط متفق علیہ ہے، حنفیہ نے مراہق کے نائب بننے کو جائز قرار دیا ہے، جبکہ حنفیہ کے نزدیک غیر ممیز بچے کو نائب بنا کر حج کرانا صحیح نہیں۔

حج ضرورہ..... ضرورہ سے مراد وہ شخص جو اپنی طرف سے حج نہ کرے حنفیہ کے نزدیک وہ شخص جس نے پہلے اپنا حج نہ کیا ہو وہ نائب بن کر حج بدل کر سکتا ہے، لیکن اس میں حنفیہ کے نزدیک کراہت تحریمی ہے، گویا حنفیہ نے یہ شرط نہیں لگائی کہ نائب نے پہلے اپنا حج کیا ہو۔ چونکہ شعمیہ کی حدیث مطلق ہے اس میں ہے۔ ”اپنے باپ کی طرف سے حج کرو۔“ جبکہ رسول اللہ صلی اللہ علیہ وسلم نے شعمیہ سے استفسار نہیں کیا کہ تم نے پہلے اپنا حج کیا ہے یا نہیں۔ چنانچہ اصول ہے کہ تفصیل کا ترک حوادث احوال میں عموم مقام اور عموم خطاب کے قائم مقام ہوتا ہے، لہذا جب رسول اللہ صلی اللہ علیہ وسلم نے کوئی تفصیل نہیں پوچھی لہذا اس میں عموم ہے کہ خواہ نائب نے اپنا حج کیا ہو یا نہ کیا ہو، رہی بات کراہت کی سو وہ اس لئے ہے کہ نائب نے فرض حج ترک کیا ہے۔

مالکیہ..... کہتے ہیں اگر حج بدل کی وصیت ہو تو اس صورت میں غیر حاجی کا حج کرنا مکروہ ہے، ان کی دلیل یہ ہے کہ حج واجب علی التراخی ہے۔ ورنہ واجب علی الفور کا قول ہوگا اور وہ ان کے نزدیک معتمد ہے۔

شافعیہ اور مالکیہ..... حج بدل کرنا اس وقت تک صحیح نہیں جب تک نائب پہلے اپنا حج اسلام نہ کر لے، حدیث پہلے گزر چکی ہے کہ اگر ایک شخص اپنے بھائی شہرمہ کی طرف سے تلبیہ پڑھ رہا تھا آپ صلی اللہ علیہ وسلم نے فرمایا: ”پہلے اپنا حج کرو پھر شہرمہ کا کرو۔“ شعمیہ رضی اللہ تعالیٰ عنہ کی حدیث اس امر پر محمول کی جائے گی کہ آپ صلی اللہ علیہ وسلم کو علم ہوا ہوگا کہ وہ اپنی طرف سے حج کر چکی ہے، اگرچہ آپ کے معلوم ہونے کا طریقہ مخفی ہو۔ تاکہ سبھی دلائل جمع ہو جائیں: جیسا ابن ہمام نے بھی کہا ہے۔

اس مذہب کی تائید دوسری حدیث سے بھی ہوتی ہے۔ ”اسلام میں حج نہ کرنا نکاح نہ کرنا بے حقیقت ہے۔“ ①

فرض کی بجائے نفل حج کرنا..... جس شخص پر حج یا عمرہ فرض ہو اس کا نفل حج یا عمرہ کرنا یا حج مندور کرنا جائز نہیں، چونکہ نفل حج اور حج مندور مرتبہ میں حج اسلام سے کمتر ہیں، لہذا نفل اور نذر کے حج کو مقدم کرنا جائز نہیں، جیسے حج بدل کو اپنے حج سے مقدم کرنا جائز نہیں، اگر کسی شخص نے حج بدل کا احرام باندھا تو اس کا احرام اس کی طرف سے منعقد ہوگا، چونکہ ابن عباس رضی اللہ عنہ کی روایت پہلے نذر چکی ہے۔ کہ ”حضور نبی کریم صلی اللہ علیہ وسلم نے ایک شخص سے فرمایا وہ شہرمہ کی طرف سے حج کر رہا تھا: کیا تو نے اپنا حج کیا ہے؟ اس نے جواب دیا: نہیں، آپ نے فرمایا: ”یہ حج اپنی طرف سے کرو پھر شہرمہ کی طرف سے کرو۔“

فرع..... اگر کسی انسان کے حق میں تین اقسام کے حج جمع ہو جائیں یعنی حج اسلام، حج قضاء اور حج مندور تو پہلے حج اسلام کرے پھر قضاء کا پھر مندور، اگر اس نے حج اسلام کی بجائے حج مندور یا قضاء کا احرام باندھا تو احرام حج اسلام کا منعقد ہوگا۔

..... یہ کہ نائب سوار ہو کر حج کرے چونکہ اس پر جو حج فرض ہو وہ سوار ہو کر ہے، اگر مطلقاً حج کا حکم ہو تو اس میں سوار ہو کر حج کرنے کی قید معتبر ہوگی، اگر نائب نے پیدل چل کر حج کیا تو اس نے اصیل حکم کی فرمائی کی، لہذا فقہ کا ضامن ہوگا۔

حنفیہ..... کے ہاں معتبر یہ ہے کہ اکثر راستے میں سوار ہے ہاں اگر خرچہ کم پر جائے تو اکثر کو چھوڑ سکتا ہے، اور ایسی صورت میں پیدل حج کیا تو جائز ہے، سوار ہو کر جو حج جمہور کے نزدیک ہے جبکہ مالکیہ مشقت شدیدہ نہ ہو تو پیدل حج کرنا واجب ہے۔ جیسے پہلے بیان کیا ہے۔

① رواد ابو داؤد، باسناد صحیح، بعضہ علی شرط مسلم وبقیہ علی شرط البخاری.



۱۲..... یہ کہ نائب اصیل کے وطن سے حج کرنے جائے بشرطیکہ تہائی ترکہ میں وطن سے حج کرنے کی گنجائش ہو، یہ حالت وصیت میں ہے، اگر حج کی گنجائش نہ ہو تو جہاں سے حج کرنے کی گنجائش ہو وہاں سے کرے، یہ حنفیہ کی رائے ہے۔

جبکہ شافعیہ اور حنابلہ کے نزدیک تہائی مال سے نہیں بلکہ کل مال سے حج کرایا جائے گا۔ چونکہ حج بھی ذمہ میں واجب قرضہ کی طرح ہے لہذا کل سرمایہ سے ہوگا جیسے کسی آدمی کا قرضہ کل مال سے ادا کیا جاتا ہے۔

۱۳..... اگر اصیل نے کسی نائب کو متعین کیا ہو تو نائب کا بذات خود حج بدل کرنا شرط ہے وہ یعنی نائب اپنا نائب نہیں بنا سکتا اگر ایسا کیا تو دو دونوں نائب (اول اور دوم) خرچے کے ذمہ دار ہوں گے۔

البتہ اگر اصیل نے معاملہ نائب کو سونپا ہو اور کہا ہو ”جو تم چاہو کرو“ تو ایسی صورت میں نائب کا نائب بنانا درست ہوگا اور حج آمر (اصیل) کی طرف سے واقع ہوگا۔

۱۴..... یہ کہ نائب حج کو فاسد نہ کرے، اگر نائب نے حج فاسد کر دیا تو فساد کا وبال نائب ہی پر پڑے گا چونکہ وہ حج صحیح کا مامور ہے، اور حج صحیح وہ ہوتا ہے جو جماع سے خالی ہو جبکہ نائب نے جماع کر کے آمر کی مخالفت کی ہے لہذا خرچے کا ضامن ہوگا اور یہ حج اسی (نائب) کی طرف سے واقع ہوگا اصیل کی طرف سے نہیں، چونکہ اس کی قضاء اسی کو لازم ہے۔

۱۵..... حج میں مخالفت نہ ہونا شرط ہے یعنی اصیل نے اگر حج افراد کا حکم دیا تو نائب حج افراد ہی کرے اگر نائب نے حج قرآن یا تمتع کر دیا تو وہ میت کی طرف سے نہیں ہوگا، خرچے کا ضامن ہوگا، اگر نائب کو عمرہ کا حکم دیا گیا تھا اس نے عمرہ کیا اور پھر اپنی طرف سے (اپنے لئے) حج کیا یا اسے حج کا حکم ملا تھا اس نے پہلے حج کیا پھر اپنے لئے عمرہ کیا تو یہ جائز ہے، البتہ زائد اقامت کا خرچہ نائب کے اپنے مال سے ہوگا، اگر نائب نے اس کے الٹ کیا تو یہ جائز نہیں۔

۱۶..... یہ کہ نائب ایک ہی حج کا احرام باندھے اگر نائب نے پہلے آمر کی طرف سے احرام باندھا پھر دوسری بار اپنی طرف سے احرام باندھا تو یہ جائز نہیں الا یہ کہ دوسرے احرام کو ترک کر دے۔

۱۷..... یہ کہ حج میں انفرادیت نمایاں ہو یعنی اگر دو آدمیوں نے ایک ہی شخص کو اپنے لئے حجوں کا نائب بنایا تو نائب ان میں سے کسی ایک کے حج کا احرام باندھے اگر دونوں کی طرف سے احرام باندھ لیا تو ضامن ہوگا۔

۱۸-۱۹..... نائب اور اصیل کا مسلمان ہونا اور دونوں کا عاقل ہونا بھی شرط ہے، لہذا مسلمان کافر کے لئے حج نہیں کر سکتا، مجنون کسی اور کے لئے حج نہیں کر سکتا اور اس کا الٹ بھی جائز نہیں، البتہ اگر مجنون پر جنون طاری ہونے سے پہلے حج واجب ہوا ہو تو اس کی طرف سے حج کرنا جائز ہے۔

۲۰..... وقوف عرفہ نائب سے فوت نہ ہو۔ اس کی تفصیل بعد میں آیا جا رہی ہے۔

نظلی حج دوسرے کی طرف سے..... حج بدل اگر فرض ہو تو مذکورہ بالا جملہ شرائط حنفیہ کے نزدیک ملحوظ ہوں گی اگر حج بدل نظلی ہو تو اس کے لئے یہ سب شرائط ملحوظ نہیں بلکہ اسلام، عقل، تمیز کی شرطیں معتبر ہوں گی، اسی طرح نظلی حج اجرت کرنا بھی صحیح ہے چونکہ نفل کے باب میں توسع ہے چونکہ نفل میں تسامح (چشم پوشی) برتا جا سکتا ہے جبکہ فرض حج میں تسامح نہیں برتا جا سکتا۔

## ششم..... نائب کی خلاف ورزی

اس ضمن میں اصل یہ ہے کہ نائب کو حج کے متعلق جو حکم ملا ہے وہی بجالائے اگر حج میں حکم کی مخالفت کر دے تو اس کا کیا حکم ہے؟ تفصیل



مندرجہ ذیل ہے۔

حنفیہ..... کہتے ہیں: نائب مندرجہ ذیل حالات میں حکم کی خلاف ورزی کا مرتکب ہوتا ہے۔

۱..... جب نائب کوچ افراد، یا صرف عمرہ کرنے کا حکم ملا اور اس نے حج و عمرہ دونوں کو ملا لیا تو اسے خلاف ورزی کا مرتکب سمجھا جائے گا، امام ابوحنیفہ رحمۃ اللہ علیہ کے نزدیک ضامن ہوگا۔ چونکہ اس نے مامور بہ بجائے لایا، چونکہ نائب کو مخصوص طریقہ پر سفر کا حکم ملا، اور وہ اسے بجائے لایا، لہذا امر کے حکم کی خلاف ورزی کی اور ضامن ہوگا۔ صاحبین کہتے ہیں۔ یہ حج امر کی طرف سے استحساناً کافی سمجھا جائے گا، لہذا اس میں ضامن نہیں ٹھہرایا جائے گا، چونکہ وہ مامور بہ بجالایا ہے بلکہ بڑھ چڑھ کر بھلائی کو بجالایا ہے۔ دلالتاً اسے زائد بھلائی کرنے کا اذن حاصل ہے، خلاف ورزی کا مرتکب نہیں ہوگا، اس کی یہ خلاف ورزی کا انجام بھلائی ہے۔

ب..... اگر اسیل نے حج کا حکم دیا تھا اور نائب نے عمرہ کر دیا تو خلاف ورزی سمجھی جائے گی اور خرچے کا ضامن ہوگا، اگر نائب نے عمرہ کیا پھر مکہ ہی سے حج کر لیا تو حنفیہ کے نزدیک بالاتفاق خلاف ورزی کا مرتکب ہوگا، چونکہ اسے سفر کر کے حج کرنے کا حکم دیا گیا ہے اور اس نے حج سفر کر کے نہیں کیا بلکہ سفر کر کے اس نے عمرہ کیا ہے اور حج مکہ ہی سے کیا ہے لہذا ضامن ہوگا۔

ج..... اگر نائب کو عمرہ کا حکم دیا اس نے عمرہ کا احرام باندھا اور عمرہ کر لیا پھر اپنے ذاتی حج کے لئے احرام باندھا تو اس صورت میں خلاف ورزی کا مرتکب نہیں ہوگا۔ چونکہ وہ مامور بہ بجالایا ہے، اور وہ سفر کر کے عمرہ کرنا ہے، اور اس کا حج عمرہ کے بعد ہوا ہے، یہ ایسا ہی ہے جیسے کسی دوسرے کام مثلاً تجارت وغیرہ میں عمرہ کے بعد مشغول ہو جائے، البتہ حج کا خرچہ نائب کے ذاتی مال سے ہوگا، چونکہ اس نے اپنی ذات کے لئے عمل کیا ہے۔

د..... اگر نائب کوچ کا حکم دیا اور نائب نے پیدل چل کر حج کیا تو حج کے لئے کیے گئے خرچے کا ضامن ہوگا، چونکہ حج کے حکم کا اطلاق متعارف حج پر ہوتا ہے متعارف حج سوار ہو کر کیا جاتا ہے، چنانچہ اللہ تعالیٰ نے سوار ہو کر حج کرنے کا حکم دیا ہے جب مطلق رکھا تو اس سے متعارف حج مراد ہوگا، جب پیدل چل کر حج کرے گا تو خلاف ورزی کا مرتکب ہوگا۔

ه..... اگر دو آدمیوں نے ایک ہی شخص کوچ کا حکم دیا اس نے دونوں کی طرف سے احرام باندھا تو خلاف ورزی کا مرتکب ہوگا، دونوں سے لئے ہوئے خرچے کا ضامن ہوگا، چونکہ دونوں اصیلوں نے حج تام کا حکم دیا ہے اور نائب حج تام نہیں بجالایا لہذا دونوں کے حکم کی خلاف ورزی کا مرتکب سمجھا جائے گا، دونوں میں سے کسی ایک کی طرف سے بھی حج نہیں ہوگا لہذا دونوں کے لئے ضامن ہوگا۔ اور حج نائب کا ذاتی حج واقع ہوگا، چونکہ اصل قاعدہ یہ ہے کہ ہر فاعل کا فعل اسی کی طرف سے واقع ہو، دوسرے کی طرف سے تب واقع ہوتا ہے جب اس کی طرف سے مقرر کیا جائے۔

اگر نائب نے دو میں سے کسی ایک کی طرف سے متعین کر کے احرام باندھا تو اس کی طرف سے واقع ہوگا اور دوسرے کے خرچے کا ضامن ہوگا۔ اگر دو میں سے کسی ایک غیر متعین کی طرف سے احرام باندھا تو کسی ایک کے کھاتے میں ڈال دے، اسی طرح اگر بیٹے نے والدین میں سے ایک کی طرف سے احرام باندھا تو کسی ایک کے لئے تعین کر دے، چونکہ احرام اداء نہیں، بلکہ احرام شرط جواز ہے۔

اگر ایک نے نائب کوچ کا حکم دیا اور دوسرے نے عمرہ کا حکم دیا، اگر دونوں نے حج و عمرہ جمع کرنے کی اجازت دی تو یہ حج قرآن ہوگا، اگر دونوں نے اجازت نہ دی اور جمع کر لیا تو کرنی رحمۃ اللہ علیہ کے نزدیک جائز ہے جبکہ امام قدوری رحمۃ اللہ علیہ کے نزدیک جائز نہیں، یہی راجح ہے چونکہ بغیر اجازت کے حج و عمرہ جمع کرنا خلاف ورزی ہے جبکہ امر نے اس کو پورا سفر حج میں صرف کرنے کا حکم دیا۔

خلاف ورزی کی سزا..... جب نائب سے کوئی ایسا فعل سرزد ہوا جس سے دم واجب ہوتا ہو تو وہ نائب پر ہی پڑے گا، اگر امر کے حکم

سے حج قرآن کیا تو حج قرآن کا دم آمر پر ہوگا، حاصل یہ ہے کہ وہ تمام اقسام کے دم جو احرام سے متعلق ہوں وہ نائب یعنی حج کرنے والے کی طرف سے ہوں گے، البتہ احصار کا دم اصیل کی طرف سے ہوگا۔ چونکہ اصیل ہی نے نائب کو اس ذمہ داری میں داخل کیا ہے لہذا یہ دم حج کے نفقہ اور مشقت سے ہوتا ہے اور نفقہ اصیل کی طرف سے ہوتا ہے۔

اگر نائب نے وقوف عرفہ سے پہلے جماع کر لیا تو حج فاسد ہو جائے گا البتہ مناسک میں برابر چلتا رہے، خرچہ نائب کے ذاتی مال سے ہوگا۔ فساد حج سے پہلے اصیل کے مال سے جو خرچہ ہو اس کا ضامن ہوگا، اور نائب آئندہ سال ذاتی مال سے حج کی قضاء کرے۔

و..... جس شخص نے دوسرے کی طرف سے حج کیا اور راستے میں بیمار پڑ گیا تو اس نائب کے لئے جائز نہیں کہ وہ کسی اور کو خرچہ دے جو میت کی طرف سے حج کرے ہاں البتہ نائب کو نائب بنانے کی اجازت دی گئی ہو تو جائز ہے، چونکہ نائب کو صرف حج کرنے کا حکم دیا گیا ہے حج کرانے کا حکم نہیں دیا گیا۔

ز..... اگر ایک شخص سے حج کرایا گیا پھر اس نے حج ادا کیا اور مکہ میں مقیم ہو گیا تو یہ جائز ہے، چونکہ فرض حج ادا ہو چکا، البتہ افضل یہ ہے کہ حج کرنے کے بعد واپس لوٹ آئے، چونکہ جب بھی خرچہ زیادہ ہوگا آمر کو ثواب زیادہ ملے گا۔

جب نائب حج کر کے فارغ ہو گیا اور اس نے پندرہ دن یا اس سے زیادہ کی اقامت کی نیت کر لی تو اپنے مال سے خرچ کرے، چونکہ اقامت کی نیت صحیح ہوتی ہے۔ اور سفر کا تارک ہوگا لہذا اسے آمر کے مال سے خرچ کرنے کی اجازت نہیں ہوگی، اگر مال خرچ کیا تو ضامن ہوگا چونکہ اس نے اقامت کے دوران دوسرے کا مال اس کی اجازت کے بغیر خرچ کیا ہے۔

اگر عادتاً تین دن اقامت کر لی تو اصیل کے مال سے خرچ کرے اور اگر معتاد تین دن سے زائد اقامت کر لی تو زائد دنوں کا خرچہ اپنے مال سے کرے۔

تجارت اور اجرت وغیرہ کے لئے اقامت کر لینا جواز حج کے مانع ہیں، تاجر، اجیر اور کرایہ دار کا حج جائز ہے۔ چونکہ فرمان باری تعالیٰ ہے:

لَيْسَ عَلَيْكُمْ جُنَاحٌ اَنْ تَبْتَغُوا فَضْلًا مِّنْ رَبِّكُمْ ..... البقرة ۱۹۸/۲

تمہارے اوپر کوئی حرج نہیں کہ تم (حج کے دوران تجارت یا مزدوری کے ذریعے) اپنے پروردگار کا فضل تلاش کرو۔ ①

حنا بلہ: ..... ② حنا بلہ کہتے ہیں اگر اصیل نائب کو حج کرنے کا حکم دیا اور اصیل نے حج تمتع کر دیا یا میقات سے اپنے لئے عمرہ کر دیا اور پھر حج کیا اور دیکھا جائے گا کہ اگر نائب نے میقات میں جا کر وہاں سے احرام باندھا ہے تو حج جائز ہے اور اس پر کچھ حنا بلہ نہیں۔ یہ امام شافعی رحمۃ اللہ علیہ کا مذہب بھی ہے، چونکہ جب اس نے میقات سے احرام باندھا تو وہ حج صحیح بجالایا، البتہ اگر مکہ سے ہی احرام باندھ کر حج کر لیا تو ترک میقات کی وجہ سے اس پر دم آئے گا اور اتنا نفقہ بھی واپس کرنے کا جو احرام حج میقات سے ترک کرنے کی صورت میں اس کے پاس باقی بچا رہا۔ یہ ایسا ہی ہے جیسے احرام کے بغیر میقات کو تجاوز کر جائے۔

ب..... اگر نائب کو حج افراد کا حکم دیا اور اس نے حج قرآن کر دیا تو حنا بلہ اور شافعیہ کے نزدیک نائب کسی چیز کا ضامن نہیں ہوگا، یہی رائے صاحبین کی ہے۔ اور امام ابوحنیفہ کی رائے کے خلاف ہے، حنا بلہ وغیرہم کی دلیل یہ ہے کہ نائب نے حکم کی تعمیل کی ہے بلکہ بطریق زائد حکم بجالایا ہے، لہذا حج ہے ضامن نہیں ہوگا۔ یہ ایسا ہی ہے جیسے کسی شخص نے نائب و ایک دینار سے ایک بکری خریدنے کا حکم دیا اور وہ ایک دینار میں دو بکریاں خرید لیا اور ان میں سے ایک بکری ایک دینار کے برابر کی ہو۔

① چونکہ ہجر حاضر میں ویزہ مخصوص دنوں کا ہوتا ہے مثلاً ۱۵ دن، ۲۰، ایک ماہ، اس سے پہلے جمعی نہیں آسکتا اور اس کے بعد تک نہیں سکتا ابتدا جتنے دن ویزہ کے مطابق مکہ میں رکے گا خرچہ اصیل کی طرف سے ہوگا اور اگر ویزہ کے بعد حکم عدولی کر کے ٹھہرا رہا تو وہ خرچہ اپنے مال سے ہونا چاہئے۔  
② المغنی ۳/۲۳۳

پھر اگر اصیل نے نائب کو حج کے بعد عمرہ کا حکم دیا اس نے حکم بجالایا تو اس پر کچھ ضمان نہیں ہوگا، اور اگر حکم بجانہ لایا تو عمرہ کے بقدر خرچہ واپس کرے۔

ج..... اور اگر نائب کو حج تمتع کا حکم دیا لیکن نائب نے حج قرآن کر دیا تو حنابلہ اور شافعیہ کے نزدیک حج آمر کی طرف سے واقع ہوگا چونکہ آمر نے حج اور عمرہ کا حکم دیا تھا اور ماموران دونوں کو بجالایا، البتہ مامور نے احرام میں خلاف ورزی کی ہے وہ اس طرح کہ آمر نے اسے مکہ سے حج کا احرام باندھنے کا حکم دیا تھا لیکن مامور نے میقات سے احرام باندھا، خرچہ سے کچھ بھی واپس نہیں کرے گا۔  
اگر حج افراد کر دیا تو یہ بھی اصیل کی طرف سے واقع ہوگا، البتہ آدھا خرچہ واپس کرے گا، چونکہ اس نے میقات سے احرام نہیں باندھا حالانکہ اسے اس کا حکم دیا گیا تھا۔

د..... اگر اصیل نے حج قرآن کا حکم دیا لیکن نائب نے حج افراد کر دیا یا حج تمتع کر دیا تو یہ صحیح ہے، اور دونوں یعنی حج اور عمرہ آمر کی طرف سے ہوں گے۔ اور میقات سے احرام باندھنا جو ترک کیا اس کے بقدر خرچہ واپس کرے گا۔

ہ..... اگر ایک شخص کو دو آدمیوں نے نائب بنایا ایک نے حج کے لئے اور دوسرے نے عمرہ کے لئے اور دونوں آمروں نے اسے حج قرآن کی اجازت دی، مامور نے ایسا ہی کیا تو یہ جائز ہے، چونکہ قرآن مشروع ہے، اگر آمروں کی اجازت کے بغیر قرآن کیا تو دونوں کی طرف سے ہوگا اس میں حنفیہ کا اختلاف ہے، البتہ دونوں کو نصف نصف خرچہ واپس کرے گا، چونکہ اس نے سفر دونوں کی طرف سے قرار دیا حالانکہ ان کی اجازت نہ تھی، البتہ مامور بہ بجالایا ہے لیکن اس کے طریقہ کار میں خلاف ورزی کی ہے اصل مامور بہ میں خلاف ورزی نہیں کی، لہذا یہ اس کے مشابہ ہوا کہ جب اسے حج تمتع کا حکم دیا گیا ہو اور وہ قرآن کرے۔

اگر ایک نے اجازت دی اور دوسرے نے اجازت نہ دی تو جس نے اجازت نہیں دی اس کا نصف خرچہ واپس کرے۔  
نائب کو جب حج قرآن کی اجازت نہ دی گئی ہو تو دم قرآن اس کے ذاتی نفع سے ہوگا چونکہ اسے سبب کی اجازت نہیں دی گئی تھی جس کی وجہ سے دم آیا۔ البتہ اگر دونوں نے اسے حکم دیا تو قرآن کا دم دونوں آمروں پر ہوگا (یعنی ان کے خرچہ سے دیا جائے گا) چونکہ دم کے سبب یعنی حج قرآن کی اجازت دونوں نے دی ہے۔

اگر ایک نے اجازت دی اور دوسرے نے اجازت نہ دی تو نصف دم آمر کی طرف سے ہوگا اور نصف نائب کی طرف سے۔  
و..... اگر نائب کو حج کا حکم ملا اس نے پہلے حج کیا اور پھر اپنے لئے عمرہ کیا یا اسے عمرہ کا حکم ملا اور اس نے پہلے عمرہ کیا پھر اپنے لئے حج کیا تو یہ صحیح ہے، خرچہ میں سے کچھ بھی آمر کو واپس نہیں کرے گا چونکہ وہ مامور بہ کو اس کے طریقہ کے مطابق بجالایا ہے۔  
اگر نائب کو میقات سے احرام باندھنے کا حکم ملا اس نے میقات کے علاوہ کہیں اور سے احرام باندھ لیا تو یہ جائز ہے، چونکہ میقات اور غیر میقات کافی ہونے میں برابر ہیں۔

اگر نائب کو اس کے شہر سے احرام باندھنے کا حکم ملا اور اس نے میقات سے احرام باندھنا تو یہ بھی جائز ہے چونکہ مامور نے افضل کو بجا لایا ہے۔

اگر مامور کو میقات سے احرام باندھنے کا حکم ملا اور اس نے اپنے شہر سے احرام باندھ لیا یہ بھی جائز ہے چونکہ وہ امر زائد بجالایا جو باعث ضرر نہیں۔

اگر آمر نے ایک سال حج کرنے کا حکم دیا اور مامور نے دوسرے سال حج کیا یا آمر نے ایک مہینہ میں عمرہ کرنے کا حکم دیا اور مامور نے کسی اور مہینہ میں عمرہ کیا تو یہ بھی جائز ہے چونکہ اسے فی الجملہ اجازت حاصل ہے۔

ز..... اگر ایک شخص کو دو آدمیوں نے نائب بنایا اس نے دونوں کی طرف سے احرام باندھا تو یہ حج نائب کا ذاتی واقع ہوگا جیسا کہ حنفیہ



کہتے ہیں جو ایک حج دو آدمیوں کی طرف سے نہیں ہو سکتا، اور ایک کو دوسرے پر ترجیح بھی نہیں دی جاسکتی۔  
اگر نائب نے اپنی طرف سے بھی اور دوسری کسی شخص کی طرف سے بھی احرام باندھا تو حج اس کی اپنی طرف سے واقع ہوگا، چونکہ  
اگر احرام باندھتا اور کچھ نیت نہ کرتا تب بھی حج اس کی اپنی طرف سے ہوتا اور جب اس نے نیت کر لی تو بطریق اولیٰ اس کی اپنی طرف  
سے واقع ہوگا۔

اسی طرح اگر دونوں میں سے کسی ایک غیر معین کی طرف سے احرام باندھا تو اس میں احتمال ہے کہ حج نائب کی طرف سے ہی واقع ہو،  
چونکہ یہاں بھی ایک کو دوسرے پر ترجیح نہیں دی جاسکتی، لہذا یہ صورت بھی اس کے مشابہ ہے کہ جب دونوں کی طرف سے احرام باندھے، اس  
میں یہ بھی احتمال ہے کہ حج صحیح ہے چونکہ مجہول احرام صحیح ہے وگرنہ وہ جس کی طرف سے چاہے حج مقرر کر دے اگر ایسا نہ کیا حتیٰ کہ طواف کا ایک  
چکر لگالیا تو حج اس کی اپنی طرف سے ہوگا۔ اب وہ حج کسی کی طرف منسوب نہیں کر سکتا چونکہ طواف غیر معین کی طرف سے نہیں ہوتا۔

## دوسرا مطلب..... حج کے موانع

موانع، مانعہ کی جمع ہے جس کا معنی رکاوٹ، یعنی ایسا محرک جو حج سے روک دے۔ چنانچہ جس قدر بھی سابق میں تفصیل سامنے آئی  
ہے اس سے یہ بات عیاں ہوتی ہے کہ جہاں حج کی بہت ساری شرائط ہیں وہاں کچھ کے کچھ موانع بھی ہوں گے، چنانچہ حج کے موانع  
مندرجہ ذیل ہیں۔ ❶

۱: ابوت (باپ دادا کا ہونا)..... یعنی والدین دادا، دادی اور ان کے اوپر کے رشتے (پڑدادا وغیرہ) دونوں یا دونوں میں سے ایک  
اولاد کو نفلی حج سے منع کریں تو اولاد کو حج سے رک جانا ضروری ہے، البتہ والدین فرض حج سے نہیں روک سکتے، نفلی حج سے روکنے کی دلیل یہ ہے  
کہ والدین کی خدمت جہاد ہے جیسا کہ صحیحین کی روایت میں ہے، فرض حج میں بھی والدین سے اجازت لینا مسنون ہے۔

۲: زوجیت..... شافعیہ کے نزدیک خاوند، بیوی کو فرض اور نفلی حج دونوں سے منع کر سکتا ہے چونکہ خاوند کا بیوی پر حق علی الفور ہے  
جبکہ (شافعیہ کے نزدیک) حج کا وجوب علی التراخی ہے۔

جمہور..... کہتے ہیں اگر عورت پر حج فرض ہو تو خاوند کے لئے جائز نہیں کہ وہ بیوی کو حج سے روکے، چونکہ حج علی الفور واجب ہوتا  
ہے، اگر عورت نے فرض حج کے لئے احرام باندھا یا خاوند سے احرام سے حلال نہیں کر سکتا البتہ اتنی بات ہے کہ اس سے خاوند کو ضرر  
پہنچے گا۔

۳: غلامی..... آقا اپنے غلام کو حج سے روک سکتا ہے خواہ حج فرض ہو یا مسنون، جب آقا غلام کو حج سے روک دے تو وہ محصر کی طرح  
حلال ہوگا (یعنی بکری وغیرہ ذبح کر کے حلال ہوگا)، اگر غلام نے آقا کی اجازت سے احرام باندھا تو آقا سے تمام حج سے نہیں روک سکتا،  
اس کی دلیل یہ ہے کہ غلام کے جملہ منافع ہمہ وقتی آقا کے لئے ہوتے ہیں۔

۴: حبس بے جا..... اگر ظلم کی وجہ سے کسی شخص کو قید و بند میں رکھ دیا گیا یا قرضہ کی پاداش میں اسے قید و بند کا سامنا کرنا پڑا اور اس  
حالیہ وہ تنگ دست ہو تو وہ احرام سے حلال ہو سکتا ہے۔

❶..... دیکھئے القوانين الفقہیة ص ۱۳۰، الحضرمیة ص ۱۳۶ کشاف القناع ۲/۳۶۶، المغنی ۳/۲۳۰ البدائع ۲/۱۲۰

۵: قرضہ کا استحقاق..... قرضہ دہندہ اپنے حق کی خاطر مالدار مدیون کو سفر سے روک سکتا ہے البتہ وہ اسے حلال کرنے کا حق نہیں رکھتا۔ مدیون کے لئے ضروری نہیں کہ وہ احرام سے حلال (احرام ختم کرنا) ہو بلکہ قرضہ ادا کرے، اگر قرضہ مقررہ تاریخ کا ہو تو دائن مدیون کو سفر سے نہیں روک سکتا۔

۶: بندش..... سفیہ (بے وقوف) ولی کی اجازت کے بغیر حج کے لئے سفر نہیں کر سکتا، چونکہ اس پر معاملات کرنے کی بندش لگائی گئی ہوتی ہے۔ یہ مانع مالکیہ نے ذکر کیا ہے۔

۷: احرام باندھنے کے بعد دشمن کی وجہ سے محصر ہو جانا..... یعنی محرم کو ہر طرف سے حج کے لئے جانے سے روک دیا جائے اور جنگ کے سوا لڑائی کثیر مال بھتہ میں دینے کے سوا کوئی اور چارہ کار نہ ہو تو محصر کے لئے بالا جماع حلال ہونا جائز ہے، البتہ محصر متوقع مدت تک احصار اٹھائے جانے کا انتظار کرے، جب احصار کے خاتمہ سے مایوس ہو جائے، جس جگہ ہو وہیں حلال ہو جائے خواہ حرم میں ہو یا غیر حرم میں، مالکیہ کے نزدیک اس پر ہدی نہیں اور اگر اس محصر کے پاس ہدی ہو تو اسے ذبح کر لے۔

جمہور..... کہتے ہیں محصر بکری یا گائے اونٹ کا ساتواں حصہ بطور دم ذبح کرے سرمنڈا کر یا بال کٹوا کر حلال ہو جائے۔ اس میں بھی تھوڑی تفصیل ہے کہ شافعیہ کے نزدیک سرمنڈا کر یا بال کٹوا کر حلال ہو اور اس پر قضاء نہیں اور نہ ہی عمرہ ہے، اگر اس نے حج نہ کیا ہو تو اس پر حج اسلام ہے۔

حنفیہ کے نزدیک اگر محصر حرم میں ہے تو سرمنڈا کرے اور اگر حرم کے باہر (حرم کے باہر) میں ہے تو اس پر سرمنڈا کرنا واجب نہیں۔ اس پر قضاء ہے حنفیہ، حنابلہ اور مالکیہ کے نزدیک۔ جیسے بعد میں اس کا تذکرہ آ رہا ہے۔ البتہ حنابلہ کے راجح قول کے مطابق محصر پر سرمنڈا کرنا واجب نہیں۔

محصر کے پانچ حالات ہیں جیسا کہ مالکیہ نے ذکر کیا ہے۔ تین احوال میں حلال ہونا (احرام ختم کرنا) صحیح ہے، وہ یہ کہ (۱) احرام کے بعد عذر طاری ہو (۲) یا عذر پہلے سے تھا لیکن محصر کو اس کا علم نہیں تھا۔ (۳) یا محصر کو علم تھا لیکن وہ سمجھتا تھا کہ یہ عذر اس کے راستے کا روڑا نہیں بنے گا۔ جبکہ چوتھی حالت میں حلال ہونا ممنوع ہے وہ یہ کہ محصر کو ایک راستے سے روکا گیا ہو جبکہ دوسرے راستے سے حرم تک پہنچنا ممکن ہو۔ پانچویں حالات میں حلال ہونا صحیح ہے (۵) وہ یہ کہ اگر کسی شخص نے زوراً ختم ہونے پر یا مرض لاحق ہونے پر یا دشمن کے روکنے یا نہ روکنے کے شک پر یا کسی اور وجہ سے حلال ہونے کی شرط لگا دی۔

۸: مرض..... اگر کسی شخص کو احرام باندھنے کے بعد مرض لاحق ہو تو مالکیہ، حنابلہ اور شافعیہ کے نزدیک وہ جس جگہ ہو وہیں مقیم ہو جائے اور حالت احرام میں رہے یہاں تک کہ صحت یاب ہو جائے۔ اگرچہ مرض کا عرصہ طویل ہو جائے۔ حنفیہ نے مرض کی وجہ سے حلال ہونا جائز قرار دیا ہے جیسے کوئی ایسا شخص جس کا احصار دشمن کی وجہ سے ہو۔

## تیسری بحث..... حج و عمرہ کے مواقیت زمانی و مکانی

اس بحث میں دو مقاصد ہیں۔

### پہلا مقصد..... حج و عمرہ کا وقت

۱. حج کا وقت..... حج کا وقت متعین ہے قرآن عظیم میں اس طرف اشارہ بھی کیا گیا ہے۔ چنانچہ فرمان باری تعالیٰ ہے:

يَسْأَلُونَكَ عَنِ الْاَهْلِةِ قُلْ هِيَ مَوَاقِيْتُ لِلنَّاسِ وَالْحَجِّ ۗ ..... البقرة ۱۸۹/۲

لوگ آپ سے نئے مہینوں کے چاند کے متعلق سوال کرتے ہیں آپ انہیں بتادیتے کہ یہ لوگوں کے (مختلف معاملات کے) اور حج کے اوقات متعین کرنے کے لئے ہیں۔

اسی طرح دوسری جگہ فرمان ہے:

الْحَجُّ اشْهُرٌ مَّعْلُومَةٌ ..... البقرة ۱۹۷/۲

حج کے مہینے مقرر ہیں۔

حج کے مہینے مالکیہ کے ہاں..... مالکیہ کے نزدیک حج کے تین پورے پورے مہینے میں یعنی شوال، ذوالقعدہ اور ذوالحجہ، مالکیہ کے نزدیک ذوالحجہ پورا مہینہ حج کا محل ہے چونکہ فرمان باری تعالیٰ ”الْحَجُّ اشْهُرٌ مَّعْلُومَةٌ“ میں عموم ہے۔ لیکن اس کا اطلاق ذوالحجہ کے پورے ایام پر ہوگا۔ چونکہ کم از کم جمع تین ہے اور احرام کے وقت کی ابتدا اور شوال یعنی عید الفطر کی رات سے ہو سکتی ہے اور احرام قربانی عید ۱۰ ذی الحجہ کی فجر تک جاسکتا ہے۔ سو جس شخص نے عید الاضحیٰ (۱۰ ذی الحجہ) کی فجر سے لحد بھر پہلے احرام باندھا اور عرفہ میں موجود ہوا تو گویا اس نے حج پالیا، اس پر طواف زیارت باقی رہ جاتا ہے، اور سعی اس کے بعد ہوتی ہے چونکہ مالکیہ کے نزدیک وقوف عرفہ رات کو کیا جاتا ہے لہذا وہ حاصل ہو گیا۔ ❶

شوال سے پہلے احرام باندھنا مکروہ ہے اگر کسی نے شوال سے پہلے احرام باندھ دیا تو منعقد ہو جائے گا اور ان کے نزدیک صحیح ہے، احرام صحیح ہونے کا سبب یہ ہے کہ وقت مقرر یعنی شوال کمال کے لئے ہے وقت وجوب نہیں۔ یعنی اس وقت کی رعایت واجب نہیں بلکہ درجہ کمال کا۔ مالکیہ کے نزدیک طواف زیارت ذی الحجہ کے آخر تک موخر کرنا صحیح ہے اور جب بھی کر لیا جائے کافی ہوگا۔ چنانچہ ابتدائے شوال سے دس ذی الحجہ کی طلوع فجر سے تھوڑی دیر پہلے تک حج کی مدت ہے یہ مدت حج کے لئے احرام باندھنے کے جواز کی مدت ہے۔ دس ذی الحجہ کی طلوع فجر سے آخر ذی الحجہ تک حج سے حلال ہونے کی مدت ہے، اہل مکہ کے لئے اول ذی الحجہ سے احرام باندھنا افضل ہے۔

حنفیہ اور حنابلہ کے ہاں حج کے مہینے..... حنفیہ اور حنابلہ کے نزدیک حج کا وقت شوال، ذوالقعدہ اور ذی الحجہ کے دس دن ہیں۔ ❷ جیسا کہ عبادلہ اربعہ یعنی عبداللہ بن مسعود، ابن عباس، ابن عمر اور ابن زبیر رضی اللہ تعالیٰ عنہم سے مروی ہے کہ نبی کریم صلی اللہ علیہ وسلم نے فرمایا: حج اکبر کا دن قربانی کا دن ہے۔ ❸ یہ کیسے ہو سکتا ہے کہ حج اکبر کا دن اشہر حج میں سے نہ ہو؟ دوسری وجہ یہ بھی ہے کہ قربانی کے دن میں حج کا رکن بھی ہوتا ہے، اور وہ طواف زیارت ہے، اس دن حج کے بہت سارے افعال ہوتے ہیں۔ جیسے رمی جمار، قربانی، سرمنڈانا طواف کرنا، سعی کرنا، منیٰ کی طرف واپس آنا، نیز حج دس ذی الحجہ کے گزرنے سے فوت ہو جاتا ہے اور وقت کے باقی رہنے سے فوت کا تحقق نہیں ہوتا۔ اس ساری تفصیل سے معلوم ہوا کہ آیت میں ”الْحَجُّ اشْهُرٌ مَّعْلُومَةٌ“ سے مراد دو مہینے اور تیسرے مہینے کا کچھ حصہ ہے۔ تیسرا مہینہ پورا مراد نہیں، لہذا دس ذی الحجہ کے بعد کا بقیہ مہینہ حج کے مہینوں میں سے نہیں، چونکہ دس تاریخ کے بعد کا وقت احرام کا وقت نہیں۔ اور نہ ہی حج کے ارکان کا وقت ہے، لہذا بقیہ بیس دن محرم کی طرح ہیں۔

رہی یہ بات کہ آیت میں حج کے مہینوں کے لئے جمع کا صیغہ استعمال کیا گیا ہے تو اس میں کوئی ممانعت نہیں یہ ایسا ہی ہے جیسے ”قروء“ کا صیغہ چیغ کے لئے آیا ہے۔ اس میں وہ طہر بھی حساب میں لایا جاتا ہے جس میں طلاق دی ہو، اور سابقہ آیت میں آیا کہ ”فمن فرض

❶ دیکھئے بدایۃ المجتہد ۳۱۵/۱ الشرح الصغیر ۱۷۲/۲ الشرح الکبیر ۲۱/۲۔ دیکھئے فتح القدیر ۲۲۰/۲، الكتاب مع اللباب ۱۹۸/۱ المغنی ۲۷۱/۳ کشاف القناع ۲۷۲/۲۔ رواہ ابو داؤد وروی البخاری بمعناه۔



فیہن الحج“ یعنی اکثر ایام مراد ہیں۔

اگر حج کا احرام ان مہینوں سے پہلے باندھ دیا تو اس کا احرام جائز ہے، اس احرام سے حج کا انعقاد ہو جائے گا عمرہ میں تبدیل نہیں ہوگا چونکہ فرمان باری تعالیٰ میں عموم ہے۔ ”واتموا الحج والعمرة لله“ البتہ حج کے افعال صرف حج کے مہینوں میں کرے گا۔ جب احرام باندھے گا اس کے احرام کا انعقاد ہو جائے گا۔ چونکہ اسے احرام کا حکم ملا ہوا ہے، دوسری وجہ یہ بھی ہے کہ حنفیہ کے نزدیک احرام شرط ہے، لہذا طہارت کے مشابہ ہوا کہ طہارت وقت سے پہلے حاصل کرنا جائز ہے، نیز احرام بہت ساری اشیاء کو حرام کر دیتا ہے اور بہت ساری اشیاء کو واجب کرتا ہے، اور یہ ہر زمانے میں صحیح ہے، لہذا یہ ایسا ہی ہے میقات مکانی سے پہلے احرام باندھا گیا حنفیہ نے میقات زمانی کو میقات مکانی کے مشابہ قرار دیا ہے، بہر حال حج کا احرام اشہر حج سے پہلے باندھنا مکروہ ہے چونکہ بخاری نے ابن عباس سے روایت نقل کی ہے۔ کہ ”سنت میں سے ہے کہ حج کا احرام نہ باندھا جائے مگر حج کے مہینوں میں۔“

شافعیہ..... شافعیہ کا موقف بھی حنفیہ اور حنابلہ جیسا ہے، کہ حج کے مہینے یہ ہیں: شوال، ذوالقعدہ اور ذوالحجہ کے دس دن۔ گویا دس ذی الحجہ کے طلوع فجر تک اس کا اطلاق ہوگا۔ البتہ شافعیہ کے نزدیک اگر کسی شخص نے حج کے لئے ان مہینوں کے علاوہ کسی مہینہ میں احرام باندھا تو وہ احرام عمرہ کے لئے منعقد ہوگا چونکہ حج موقت عبادت ہے، چنانچہ جب وقت سے پہلے اسے منعقد کیا جائیگا تو اس کا انعقاد اسی کے جنس سے اس کے علاوہ کے لئے ہوگا (یعنی حج کے کئی جنس سے عمرہ کے لئے احرام ہوگا) گویا شافعیہ نے حج کے وقت کو نماز کے وقت کے مشابہ قرار دیا ہے، لہذا وقت سے پہلے حج واقع نہیں ہوگا۔ شافعیہ کی دلیل یہ آیت ہے ”الْحَجُّ أَشْهُرٌ مَّعْلُومَاتٌ“ تقدیری عبارت یوں ہے۔ ”وقت الحج اشہر یا اشہر الحج اشہر مَّعْلُومَاتٌ“ آیت میں مضاف کو حذف کر کے مضاف الیہ کو اس کے قائم مقام بنا دیا گیا ہے۔ لہذا جب حج کا وقت معلوم ہو چکا یعنی وقت مقرر ہے تو مقررہ وقت سے پہلے احرام باندھنا جائز نہیں۔ جیسے نماز کے اوقات متوجہ ہوتے ہیں اور مقررہ وقت سے پہلے نماز کی تکبیر تحریمہ واقع نہیں ہوتی بلکہ نفل نماز ہو جاتی ہے۔ ①

ایک سال میں ایک حج سے زائد حج نہیں کئے جاسکتے چونکہ حج کا وقت صرف ایک حج کے افعال کو محیط ہوتا ہے، لہذا وقت میں دوسرے حج کی ادائیگی ممکن نہیں۔

۲: عمرہ کا وقت..... علماء کا اتفاق ہے کہ عمرہ پورے سال میں جس وقت میں بھی ہو جائز ہے، حج کے مہینوں میں بھی جائز ہے، یعنی عمرہ کا میقات زمانی پورا سال ہے، پورا سال عمرہ کے لئے احرام کا وقت ہے، چونکہ عمرہ کے وقت میں کوئی تخصیص نہیں۔ دوسری وجہ یہ بھی ہے کہ نبی کریم صلی اللہ علیہ وسلم نے دو مرتبہ عمرہ کیا ذی الحجہ اور شوال میں۔ ② آپ صلی اللہ علیہ وسلم کا ارشاد ہے کہ رمضان میں عمرہ حج کے برابر ہے۔ ③ جبکہ مسلم کی روایت ہے۔ کہ ”عمرہ حج میں داخل ہے، دو مرتبہ، نہیں بلکہ ہمیشہ ہمیشہ کے لئے۔“ اس کا معنی یہ ہے کہ عمرہ قیامت تک حج کے مہینوں میں جائز ہے۔ اس سے مقصود یہ ہے کہ جاہلیت میں حج کے مہینوں میں عمرہ کرنے کو ناجائز سمجھا جاتا تھا اسلام نے اس خیال کو باطل قرار دیا۔

تکرار عمرہ..... جمہور کے نزدیک سال میں عمرہ کا تکرار مکروہ نہیں، سال میں کئی بار عمرہ کرنے میں کوئی حرج نہیں چنانچہ حضرت عائشہ رضی اللہ تعالیٰ عنہا کی روایت ہے کہ رسول کریم صلی اللہ علیہ وسلم نے ذی الحجہ اور شوال میں دو مرتبہ عمرہ کیا، یعنی شوال کے آخر اور ذی الحجہ کے شروع میں۔

①..... دیکھئے مغنی المحتاج ۱/۱۷۱ المہذب ۱/۲۰۰۔ ② رواہ ابو داؤد فی سننہ باسناد صحیح عن عائشہ۔ ③ رواہ ابو داؤد والترمذی والنسائی وغیرہم عن ام مقلعہ ورواہ البخاری ومسلم عن ابن عباس۔

صحیحین میں حضرت انس رضی اللہ عنہ کی حدیث ہے کہ ”رسول کریم صلی اللہ علیہ وسلم نے چار عمرات کئے، سب کے سب ذی القعدہ میں کئے۔“ ابو ہریرہ رضی اللہ عنہ کی حدیث ہے کہ ایک عمرہ دوسرے عمرہ کے درمیان ہونے والے گناہوں کا کفارہ ہوتا ہے، اسی بنیاد پر شافعیہ کہتے ہیں: کثرت سے عمرہ کرنا مسنون ہے، اگرچہ ایک ہی دن میں کئی بار کئے جائیں۔ چونکہ معتد قول کے مطابق عمرہ طواف سے افضل ہے۔ لیکن حضرت عائشہ رضی اللہ تعالیٰ عنہا کی حدیث قوی دلیل ہے۔

مالکیہ..... کہتے ہیں: سال میں ایک مرتبہ سے زائد عمرات کرنا مکروہ ہیں۔ چونکہ عمرہ ایسی عبادت ہے جو طواف اور سعی پر مشتمل ہے، لہذا سال میں صرف ایک بار ہی کیا جائے۔ جیسے حج۔ مالکیہ کی اس رائے کا اختلاف کیا گیا ہے چونکہ حج کا وقت مقررہ ہے جبکہ عمرہ کا کوئی وقت مقرر نہیں، لہذا اس میں تکرار کا تصور ہوگا۔ جیسے نماز۔

کب عمرہ کرنا مکروہ ہے؟..... حنفیہ کے نزدیک عرفہ کے دن اور نحر کے دن (عید الاضحیٰ کے دن) عمرہ کرنا مکروہ تحریمی ہے اور ایام تشریق یعنی ۱۰ ذی الحجہ کے بعد تین دنوں میں بھی عمرہ کرنا مکروہ تحریمی ہے چونکہ یہ دن (یعنی پانچ دن) حج کے لئے مقرر ہیں۔

مالکیہ..... نے ذرا مختلف رائے قائم کی ہے چنانچہ وہ کہتے ہیں جس شخص نے حج کا احرام باندھا ہو وہ مستثنیٰ ہے، یعنی عمرہ کے وقت کے پورا سال ہونے سے حاجی مستثناء ہے۔ حاجی جب حج کے تمام افعال سے فارغ ہو تب اس کا احرام صحیح ہوگا، گویا حاجی عمرہ کے لئے تب احرام باندھ سکتا ہے جب چوتھے دن کی رمی سے فارغ ہو جائے اگر اس نے رمی میں قبل ازیں جلدی نہ کی ہو۔

چوتھے دن غروب آفتاب تک احرام باندھنا مکروہ ہے، اگر چوتھے دن رمی کے بعد غروب سے پہلے احرام باندھ ہی لیا تو اس کا احرام صحیح ہے البتہ طواف کو تاخیر سے کرنا واجب ہے، اور سعی بھی غروب کے بعد کرے۔

شافعیہ..... کہتے ہیں حاجی کے لئے عمرہ کا احرام باندھنا مکروہ ہے جب تک حاجی کے ذمہ حج کے اعمال میں سے کچھ باقی ہو جیسے رمی، چونکہ احرام کے حکم کا باقی رہنا بنفسہ احرام کے باقی رہنے کی طرح ہے، عمرہ کسی وقت مکروہ نہیں، اور عمرہ کا تکرار بھی مکروہ نہیں جیسا پہلے گزر چکا ہے۔

حنابلہ..... کہتے ہیں: نوزی الحجہ اور ذی الحجہ کے بعد عمرہ کے لئے احرام باندھنا مکروہ نہیں، جیسے طواف محض مکروہ نہیں ہوتا، چونکہ اصل عدم کراہت ہے اور اس پر کوئی دلیل نہیں۔

## دوسرا مقصد..... حج اور عمرہ کا میقات مکانی

میقات کا لغوی معنی..... میقات، مثال واوی ہے اور مجرد وقت ہے، حد اور مقررہ جگہ کے معنی میں ہے۔

شرعی تعریف..... مخصوص عبادت کے لئے معین جگہ اور معین وقت۔ یعنی وہ جگہ جہاں سے مکہ مکرمہ جانے والے کے لئے احرام باندھنا واجب ہے۔ اور اس جگہ سے بغیر احرام کے آگے تجاوز کرنا کسی کے لئے جائز نہیں۔ اگر بغیر احرام کے آگے چلا گیا تو اس پر دم واجب ہوگا۔ یا میقات کی طرف واپس لوٹے، میقات سے پہلے احرام باندھ دیا تو یہ بالاتفاق جائز ہے، بلکہ حنفیہ کے نزدیک تو یہ افضل ہے بشرطیکہ محظورات سے باز رہنے کا یقین ہو، میقات سے پہلے احرام باندھنے کی دلیل یہ آیت ہے:

واتموا الحج والعمرة لله

حج و عمرہ کا اتمام یہ ہے کہ بندہ اپنے گھر سے احرام باندھ کر جائے۔

جیسا کہ حضرت علی اور ابن مسعود رضی اللہ تعالیٰ عنہما نے فرمایا ہے۔

دوسری وجہ یہ بھی ہے کہ تمام حج مفسر بہ ہے اس میں مشقت زیادہ ہے اور بھرپور تعظیم کا پہلو ہے۔

مکی اور آفاقی ہونے کے اعتبار سے میقات کی نوعیت مختلف ہے۔ مکی سے مراد مکہ میں رہنے والا اور آفاقی جو مکہ کا رہنے والا نہ ہو باہر کا رہنے والا ہو۔ ①

اول: مکہ کے رہائشی کا میقات..... جو شخص مکہ میں ہو خواہ مکہ کا باشندہ ہو یا باہر کا ہو اور عارضی طور پر مکہ میں مقیم ہو اس کا میقات حرم ہے۔ چونکہ رسول کریم صلی اللہ علیہ وسلم نے صحابہ کو درمیان مکہ سے حج احرام باندھنے کا حکم دیا تھا، اور فرمایا تھا۔ ”حتیٰ کہ اہل مکہ مکہ ہی سے احرام باندھیں گے۔ ② اور جو شخص حرم کی حدود میں رہ رہا ہو تو اس کے لئے مسجد حرام سے احرام باندھنا مستحب ہے۔

عمرہ کے لئے میقات..... عمرہ کے لئے میقات حل ③ کا قریب ترین والا حصہ ہے، تاکہ سفر کا تحقق ہو جائے، چونکہ حج عرفہ سے ادا ہوتا ہے، اور عرفہ حل میں ہے، گویا احرام حرم سے ہوگا اور عمرہ بھی حرم سے ادا ہوگا، لہذا عمرہ کے لئے احرام حل سے باندھا جائے تاکہ عمرہ کے لئے حل و حرم دونوں جمع ہو جائیں، چونکہ ہر طرح کے احرام میں یہ شرط ہے، اگر حرم ہی سے عمرہ کے لئے احرام باندھا دیا تو احرام منعقد ہو جائے گا لیکن اس پر دم آئے گا۔ الا یہ کہ احرام باندھنے کے بعد حل کی طرف چل جائے تو دم نہیں ہوگا۔

عمرہ کے لئے احرام باندھنے کی حل میں سے افضل جگہ شافعیہ کے نزدیک جعرانہ ہے، چونکہ نبی کریم صلی اللہ علیہ وسلم نے جعرانہ سے ہی عمرہ کیا تھا، جیسا کہ شیخین کی روایت ہے۔ جعرانہ کے بعد افضل جگہ تنعیم ہے۔ چونکہ آپ صلی اللہ علیہ وسلم نے حضرت عائشہ رضی اللہ تعالیٰ عنہا کو تنعیم سے عمرہ کرنے کا حکم دیا تھا، تنعیم کے بعد حدیبیہ افضل مقام ہے۔

حنفیہ اور حنابلہ..... کے نزدیک حل کا افضل مقام جہاں سے احرام باندھا جائے وہ تنعیم ہے چونکہ نبی کریم صلی اللہ علیہ وسلم نے حضرت عبدالرحمن بن ابی بکر رضی اللہ تعالیٰ عنہ کو حکم دیا تھا کہ وہ عائشہ رضی اللہ تعالیٰ عنہا کو مقام تنعیم سے عمرہ کرائیں، ④ دوسری وجہ یہ ہے کہ مقام تنعیم مکہ کے قریب تر ہے، پھر جعرانہ اور پھر حدیبیہ افضل مقام ہیں۔

مالکیہ..... کے نزدیک جعرانہ یا تنعیم سے احرام باندھا جائے۔

دوم: اہل حل..... اہل حل سے مراد وہ لوگ ہیں جن کے ٹھکانے موافقت خمسہ سے اندر ہوں جیسے اہل بستان یعنی بنی عامر وغیرہم، چنانچہ بنی عامر میقات سے اندر ہیں اور حرم سے باہر ہیں۔ یعنی حل سے مراد وہ جگہ جو حرم سے باہر اور میقات سے اندر ہو۔

مالکیہ..... کہتے ہیں جس شخص کا گھر میقات کی بنسبت مکہ کے زیادہ قریب ہو تو اس کا میقات اس کا گھر ہے، حج میں بھی اور عمرہ میں بھی۔ شافعیہ اور حنابلہ..... کہتے ہیں جو شخص ایک راستے میں چل کر میقات تک نہ پہنچ پائے تو وہ اپنی سیدھ میں خشکی اور تری سے احرام باندھ لے، اگر دو میقاتوں کی سیدھ میں رہتا ہو تو قریب ترین میقات سے احرام باندھے یہ اگر سیدھ میں دونوں برابر ہوں تو اس میقات سے احرام باندھے جو مکہ سے نسبتاً دوری پر ہو، اگر کسی میقات کی سیدھ میں بھی نہ ہو تو مکہ سے دو مرحلوں (دو دن کے سفر) کے فاصلے سے احرام باندھے، اور جس شخص کی رہائش مکہ اور میقات کے درمیان ہو تو اس کا میقات اس کی رہائش گاہ ہے۔

①..... فتح القدیر ۱۳۱/۲ البدائع ۱۶۳/۲، اللباب ۱۷۸/۱، القوانین الفقہیہ ص ۱۳۰ الشرح الكبير ۲۲/۲ الشرح الصغير ۱۸/۲، مغنی المحتاج ۳۷۳/۱، المہذب ۳۰۲/۱ المغنی ۲۵۷/۳۔ ② رواہ الشیخان وروی مسلم عن جابر۔ (نصب الرایۃ ۱۶/۳) ③ حل حرم کے باہر کا علاقہ لیکن میقات سے اندر۔ ④ متفق علیہ۔



حنفیہ..... حج و عمرہ کے لئے اہل حل کا میقات ان کے گھر ہیں، یا اپنے گھروں اور حرم کے درمیان حل کی جس جگہ سے چاہیں احرام باندھ لیں وہ ان کے لئے میقات ہے، چنانچہ فرمان باری تعالیٰ ہے۔ "واتموا الحج والعمرة لله" حضرت علی رضی اللہ عنہ اور ابن مسعود رضی اللہ عنہ اس آیت کی تفسیر میں فرماتے ہیں یعنی تم حج و عمرہ کے لئے اپنے گھروں سے احرام باندھو، لہذا اہل حل کے لئے اپنے میقات کو بغیر احرام کے تجاوز کرنا جائز نہیں، حل کا وہ حصہ ہو جو اہل حل کے گھروں اور حرم کے درمیان ہو وہ ایک ہی چیز ہے۔ لہذا اہل حل کے لئے حل کی دوسری جگہوں سے بھی احرام باندھنا جائز ہے۔

خلاصہ..... جو شخص میقات سے اندر رہتا ہو حج و عمرہ کے لئے اس کا میقات بالاتفاق حل ہے، حنفیہ کے نزدیک اہل حل کے لئے بغیر احرام کے بھی مکہ میں داخل ہونا جائز ہے۔

سوم: آفاقی یا اہل آفاق..... آفاقی سے مراد وہ شخص ہے جو میقات کی حدود سے باہر رہتا ہو، چنانچہ جب رسول اللہ صلی اللہ علیہ وسلم نے حج کیا آپ بھی آفاقی تھے، میقات کا اطلاق پانچ جگہوں پر ہوتا ہے، جیسا کہ صحیحین میں ابن عباس رضی اللہ تعالیٰ عنہ کی روایت ہے۔ کہ "رسول کریم صلی اللہ علیہ وسلم نے اہل مدینہ کے لئے ذوالحلیفہ کو مقرر کیا، اہل شام کے لئے جحفہ، اہل نجد کے لئے قرن المنازل، اہل یمن کے لئے یلملم۔" ① یہ سب مذکورہ علاقوں کے لوگوں کے لئے احرام باندھنے کی جگہیں ہیں اور ان مقامات سے گزرنے والے ان لوگوں کے لئے بھی جو ان علاقوں کے علاوہ ہوں۔

یہ جگہیں ان لوگوں کے لئے ہیں جو حج اور عمرہ کا ارادہ کریں اور جو شخص ان مقامات سے اندر رہتا ہے اس کے احرام باندھنے کی جگہ اس کا گھر ہے، اسی طرح اہل مکہ مکہ ہی سے احرام باندھیں۔ ② اس حدیث میں چار موامیت کا ذکر ہوا ہے۔

رہی بات ذات عرق کی اس کا ذکر مسلم کی روایت میں ہے جو حضرت جابر رضی اللہ عنہ سے مرفوعاً مروی ہے کہ "اہل مدینہ کے احرام باندھنے کی جگہ ذوالحلیفہ ہے اور دوسرے راستے سے جحفہ ہے، اہل عراق کے احرام باندھنے کی جگہ ذات عرق ہے۔" ③ میقات کی یہ پانچ جگہیں مکہ کے علاوہ کے لئے ہیں۔ حرم پاک کی مختلف جہات کے لحاظ سے ان جگہوں کو تقسیم کیا گیا ہے، جو شخص حج اور عمرہ کرنا چاہتا ہو اس کے لئے بغیر احرام کے ان جگہوں سے آگے جانا جائز نہیں۔ ان پانچ جگہوں کی تفصیل حسب ذیل ہے۔

۱: اہل مدینہ کی میقات..... اہل مدینہ کی میقات ذوالحلیفہ ہے جسے آج کل آبار علی کہا جاتا ہے۔ یہ مدینہ منورہ سے چھ میل کے فاصلہ پر ایک جگہ ہے مکہ سے دس مرحلوں (منزلوں) کے فاصلہ پر ہے یہ موامیت کا بعید ترین میقات ہے، اور "۴۶۰" کلومیٹر کے فاصلے پر ہے۔

۲: اہل شام، مصر اور اہل مغرب کی میقات..... جحفہ ہے اسے آج کل رابع کہا جاتا ہے، یہ مکہ سے تین منزل یعنی ۱۸۷ کلومیٹر کے فاصلہ پر ہے، آج کل اہل شام اہل مدینہ کی میقات اور اس میقات سے گزرتے ہیں۔ اہل شام کو احرام باندھنے میں ان دونوں جگہوں کا اختیار ہے۔

①..... ذوالحلیفہ ایک جگہ کا نام ہے جو مدینہ منورہ سے چھ میل کے فاصلہ پر واقع ہے، قرن المنازل مکہ مکرمہ سے ۴۲ کلومیٹر کے فاصلے پر ہے یہ ایک پہاڑ ہے، نجد یمن اور نجد حجاز اور نجد تہامہ سے آنے والوں کی میقات ہے، یلملم مکہ مکرمہ سے جنوب کی طرف ایک پہاڑ ہے اسے آج کل سعد یہ بھی کہتے ہیں اہل یمن، اہل ہند اور اہل پاکستان کے لئے میقات ہے۔ جحفہ رابع کے قریب مکہ مکرمہ سے تین منزل پر ایک مقام ہے شام سے آنے والوں کی میقات ہے۔ ذات عرق: ایک جگہ ہے جو آج کل ویران ہو چکی ہے مکہ مکرمہ سے تین روز کی مسافت پر ہے یہ اہل عراق کی میقات ہے۔ ② نیل الاوطار ۴/۲۹۵۔ ③ نیل الاوطار ۴/۲۹۶۔

۳: اہل عراق کی میقات..... اہل عراق اور اہل مشرق کی میقات ذات عرق ہے۔ یہ ایک بستی ہے جو مکہ مکرمہ سے دو مرحلوں کے فاصلے پر ہے اور وادی عقیق کے سامنے ہے، مکہ سے مشرق کی جانب ہے ۱۹۴ کلومیٹر کے فاصلے پر ہے۔

۴: اہل یمن کی میقات..... اہل یمن، اہل تہامہ اور اہل ہند کی میقات یلملم ہے، مکہ مکرمہ سے جنوب کی طرف دو مرحلوں کے فاصلے پر ایک پہاڑ ہے۔

۵: اہل نجد کی میقات..... اہل نجد، اہل کویت امارات اور طائف کی میقات، قرن المنازل ہے، یہ بھی مکہ مکرمہ سے دو مرحلوں کے فاصلے پر ایک پہاڑ ہے۔ اسے قرن ثعالب بھی کہا جاتا ہے، یہ مقام یلم سے قریب ہے اور مکہ سے ۹۴ کلومیٹر کے فاصلے پر ہے۔ جو شخص میقات سے بغیر احرام کے تجاوز کر جائے اس پر دم واجب ہوگا البتہ اگر احرام پہن کر میقات کی طرف واپس لوٹ آیا اس پر دم نہیں؟ جبکہ مالکیہ کے نزدیک دم پھر بھی ساقط نہیں ہوگا۔ تفصیل آ رہی ہے۔

جب غیر حرم میں اقامت اختیار کرنے کی نیت سے میقات کو تجاوز کر جائے تو حنفیہ کے نزدیک جائز ہے کہ وہ پندرہ دن کی نیت کر سکتا ہے۔ یہ حنفیہ کے مذہب میں اقامت کی کم از کم مدت ہے۔ چونکہ وطن کا حکم بھی ثابت ہو سکتا ہے جب اس مدت کی نیت ہو۔

جو شخص میقات کی سیدھ میں ہو یا سیدھ میں نہ ہو..... جس شخص نے خشکی کے راستے سفر کیا یا سمندر کے راستے سفر کیا یا فضائی سفر کیا اور اس کا سفر دو میقاتوں کے درمیان میں ہو تو وہ تخری کر کے احرام باندھے تاکہ اس کا احرام قریب ترین میقات کی سیدھ سے واقع ہو۔ یعنی اس کے قریب جو میقات ہو اس کے اعتبار سے احرام باندھے اگرچہ دوسری میقات مکہ سے دور پر ہو۔ اگر دونوں میقات برابر ہوں تو اس میقات سے احرام باندھے جو مکہ سے دور ہو۔ اگرچہ صحیح راستے کی تعیین نہ ہو کہ یہ سیدھ میں ہے۔ احتیاط اس میں ہے کہ دور کے میقات کی سیدھ سے احرام باندھ لے تاکہ بغیر احرام کے تجاوز نہ کرنے پائے۔ چونکہ میقات سے پہلے احرام باندھنا جائز ہے، اور تاخیر کرنا جائز نہیں۔ لہذا احتیاط یہی ہے کہ وہ فعل بجالایا جائے جس میں شک نہ ہو۔ اگر کسی نے ایسے راستے سے سفر کیا جو کسی میقات کی سیدھ میں نہیں آتا تو دو مرحلوں یعنی ۸۹ کلومیٹر کے فاصلے سے احرام باندھ لے، چونکہ میقات کی کوئی مسافت اس مقدار سے کم نہیں۔

حج و عمرہ کرنے کے بعد مکہ میں داخل ہونے والے کا حکم..... اس مسئلہ میں فقہاء کی آراء مختلف ہیں جو مندرجہ ذیل ہیں۔

شافعیہ..... کہتے ہیں جس شخص نے حج اسلام اور عمرہ کیا ہو پھر وہ مکہ مکرمہ میں کسی کام کے لئے داخل ہونا چاہیے، جیسے مقامات مقدسہ کی زیارت کے لئے تجارت وغیرہ کے لئے یا کئی مسافر ہو اور سفر سے واپس ہونے پر مکہ میں داخل ہونا چاہتا ہو، تو کیا اسے حج یا عمرہ کا احرام باندھنا لازمی ہے؟ اس میں تفصیل ہے۔ ①

..... اگر کوئی شخص باغیوں سے جنگ کرنے کے لئے داخل ہوا، یا ڈاکوؤں کی سرکوبی کے لئے داخل ہوا یا ان کے علاوہ کوئی واجب یا مباح جنگ کے لئے داخل ہوا یا کسی ظالم سے خوفزدہ ہو کر داخل ہو یا قرض خواہ سے ڈر کر داخل ہو اور اس حالیکہ وہ تنگ دست ہو بلا اختلاف اس کے لئے احرام لازمی نہیں، چونکہ نبی کریم صلی اللہ علیہ وسلم فتح مکہ کے دن مکہ میں بغیر احرام کے داخل ہوئے چونکہ آپ جنگ و جدال سے بے خوف نہیں تھے۔ ②

ب..... جو شخص مکہ میں داخل ہونا چاہے اور اسے بار بار داخل نہ ہونا پڑے جیسے تجارت کے لئے، زیارت کے لئے اور عیادت مریض کے لئے تو صحیح قول کے مطابق شافعیہ کے نزدیک احرام باندھنا مستحب ہے البتہ واجب نہیں۔

① المجموعہ ۱۰/۱، المہذب ۱۹۵/۱، الدر المختار ۲۱۲/۲، الشرح الصغير ۲۳/۲، المغنی ۲۶۸/۳۔ ② رواہ مسلم والنسائی عن جابر (نیل الاوطار ۳۰۰/۳)

امام مالک اور امام احمد کہتے ہیں اس کے لئے احرام باندھنا لازمی ہے۔ امام ابوحنیفہ کہتے ہیں: اگر داخل ہونے والے کا گھر میقات میں ہو یا مکہ کے قریب ہو تو اس کے لئے بغیر احرام کے داخل ہونا جائز ہے، اور اگر ایسا نہیں یعنی میقات سے باہر کا ہے (آفاقی ہے) تو اس کے لئے بغیر احرام کے داخل ہونا جائز نہیں۔

ج..... جو شخص بار بار مکہ میں داخل ہوتا ہو جیسے لکڑہارا، گھاس لانے والا، شکاری، پانی لانے والا، ڈاکیا، ڈرائیور وغیرہم تو اس کے لئے بغیر احرام کے داخل ہونا جائز ہے۔ چونکہ ابن عباس رضی اللہ تعالیٰ عنہ کی روایت ہے کہ ”مکہ میں بغیر احرام کے کوئی شخص داخل نہ ہو۔ البتہ آپ صلی اللہ علیہ وسلم نے لکڑہاروں کو چھوٹ دی ہے۔“<sup>①</sup>

اہل حرم..... اہل حرم اگر باہر گئے ہوں اور واپسی میں انہیں مکہ میں داخلہ کے لئے احرام کی ضرورت نہیں اس میں کسی کا اختلاف نہیں، یہ ایسا ہی ہے جیسے مسجد میں کوئی شخص ایک جگہ سے دوسری جگہ منتقل ہوا سے تحیۃ المسجد لازم نہیں ہوتا۔ جو شخص حرم میں داخل ہونا چاہے اور مکہ میں داخل ہونا نہ چاہتا ہو تو اس کے جملہ احکام دخول مکہ جیسے ہیں جو تفصیل کے مطابق پہلے گزر چکے ہیں۔

حرم میں داخلہ کے لئے جب احرام لازم ہو اور کوئی شخص بغیر احرام کے داخل ہو جائے تو وہ گنہگار ہوگا، شافعیہ کے مذہب کے مطابق اس پر قضاء لازم نہیں۔ چونکہ اس میں تسلسل کا خوف ہے، بعض شافعیہ کہتے ہیں ہر وہ عبادت جو واجب ہو جب اسے ترک کر دیا جائے اس کی قضاء اور کفارہ لازم ہوتا ہے البتہ مکہ میں داخل ہونے کے لئے احرام اور یوم شک کا امساک اس قاعدہ سے مستثنیٰ ہیں، لہذا جس شخص پر یوم شک کو امساک واجب تھا اس نے امساک ترک کر دیا (یعنی کھاپی لیا) تو اس پر کفارہ اور قضاء نہیں۔

امام ابوحنیفہ رحمۃ اللہ علیہ کہتے ہیں: قضاء لازم ہے چونکہ سبھی واجبات کی قضاء واجب ہے۔  
د..... جو شخص حج کا مکلف نہ ہو اور پھر مکلف ہو جائے مثلاً غلام تھا آزاد کر دیا گیا، بچہ تھا بالغ ہو گیا، کافر تھا مسلمان ہو گیا اور ان لوگوں نے احرام باندھنے کا ارادہ کیا تو حنابلہ اور مالکیہ کے نزدیک یہ لوگ اپنی اپنی جگہوں سے احرام باندھیں اور ان پر دم نہیں ہوگا چونکہ انہوں نے اسی جگہ سے احرام باندھا جہاں ان پر واجب ہوا، لہذا انکی کے مشابہ ہیں۔

شافعیہ کے نزدیک ان سب پر دم واجب ہے چونکہ ہر ایک نے واجب کو ترک کیا ہے۔  
حنفیہ کہتے ہیں: نو مسلم پر دم نہیں، جو بچہ بالغ ہو جائے اس پر بھی دم نہیں، البتہ غلام پر دم ہے۔

میقات سے احرام باندھنا افضل ہے یا اپنے گھر سے؟:

حنفیہ..... کہتے ہیں: اپنے شہر سے احرام باندھنا افضل ہے بشرطیکہ احرام حج کے مہینوں میں باندھے اور اپنے نفس پر قابو پاسکتا ہو۔<sup>①</sup> چونکہ فرمان باری تعالیٰ ہے: ”واتموا الحج والعمرة لله“ حضرت علی رضی اللہ عنہ اور ابن مسعود رضی اللہ عنہ کہتے ہیں اتمام حج یہ ہے کہ تم اپنے گھروں سے احرام باندھو۔ چونکہ حضور نبی کریم صلی اللہ علیہ وسلم نے فرمایا: جس شخص نے مسجد اقصیٰ سے مسجد حرام تک حج یا عمرہ کے لئے احرام باندھا اس کے اگلے پچھلے گناہ معاف ہو جائیں گے یا فرمایا کہ اس کے لئے جنت واجب ہو جائے گی۔<sup>②</sup> حضرت عمر رضی اللہ تعالیٰ عنہ نے ایلیا (قدس) سے احرام باندھا جبکہ آپ کے رفیق سفر ضعی بن معبد نے اپنے گھر سے احرام باندھا تو آپ رضی اللہ عنہ نے اس سے فرمایا: تم نے اپنے نبی کی سنت پر عمل کیا۔<sup>③</sup>

①..... رواہ ابن ابی شیبہ وفیہ راو ضعیف۔ ② البدائع ۱۶۳/۲ اللباب ۱۷۸/۱۔ ③ رواہ ابو داؤد واحمد عن ام سلمة وفی لفظ

رواہ ابن ماجہ وهو ضعیف (نیل الاوطار ۳۹۸/۳) رواہ النسائی و ابو داؤد۔



جمہور فقہاء..... کہتے ہیں میقات سے احرام باندھنا افضل ہے ① چونکہ میقات سے احرام باندھنا اکثر احادیث کے موافق ہے، نبی کریم صلی اللہ علیہ وسلم اور صحابہ کرام نے بھی میقات ہی سے احرام باندھا تھا، انہوں نے افضل پر ہی عمل کیا ہوگا، بالا جماع یہ ثابت ہے کہ نبی کریم صلی اللہ علیہ وسلم نے حجۃ الوداع کے لئے میقات سے احرام باندھا تھا، اسی طرح عمرہ حدیبیہ کے لئے بھی میقات سے احرام باندھا۔ جیسا کہ بخاری نے مغازی میں روایت کیا ہے، دوسری وجہ یہ بھی ہے کہ میقات سے پہلے احرام باندھنا اپنے آپ کو تنگی اور سختی پر پیش کرنا ہے۔ اگرچہ جائز ہے۔

آپ صلی اللہ علیہ وسلم کی یہ حدیث بھی اس پر دلالت کرتی ہے۔ کہ ”جہاں تک ہو سکے تم حل میں فائدہ اٹھا لو (جماع وغیرہ کر لو) چونکہ تمہیں نہیں معلوم احرام میں تمہیں کیا پیش آئے گا۔“ ②

حسن بصری رحمۃ اللہ علیہ روایت نقل کرتے ہیں کہ حضرت عمران بن حصین رضی اللہ تعالیٰ عنہ نے اپنے شہر سے احرام باندھا، حضرت عمر رضی اللہ عنہ کو اس کی خبر ہوئی تو آپ رضی اللہ عنہ غصہ ہوئے اور فرمایا: ”لوگوں سے تسامح ہو جاتا ہے کہ رسول اللہ صلی اللہ علیہ وسلم کے صحابہ میں سے ایک شخص نے اپنے شہر سے احرام باندھا ہے۔“ حسن بصری رحمۃ اللہ علیہ نے یہ بھی کہا ہے۔ کہ ”حضرت عبداللہ بن عامر رضی اللہ عنہ نے خراسان سے احرام باندھا جب حضرت عثمان رضی اللہ عنہ کے پاس پہنچے انہوں نے عبداللہ رضی اللہ عنہ کو ملامت کی اور اسے مکروہ سمجھا۔“ ③ امام بخاری رحمۃ اللہ علیہ کہتے ہیں۔ ”حضرت عثمان رضی اللہ عنہ مکروہ سمجھتے تھے کہ خراسان یا کرمان سے احرام باندھا جائے۔“ ④

میرے نزدیک یہی رائے راجح ہے تاکہ نفس مشقت سے دور رہے اور ممنوع افعال جو احرام سے ہو جاتے ہیں ان سے تعرض کی صورت سے دور رہے، ابن عمر رضی اللہ عنہ کے بیت المقدس سے احرام باندھنے کی حدیث ضعیف ہے۔ رہا یہ کہ حضرت عمر رضی اللہ عنہ نے نضحی کو جو فرمایا کہ تم نے اپنے نبی کی سنت پر عمل کیا آپ رضی اللہ عنہ یہ حج قرآن پر فرمایا تھا، نہ کہ میقات سے پہلے احرام باندھنے پر، چونکہ نبی صلی اللہ علیہ وسلم کی سنت میقات سے احرام باندھنے کی ہے، حضرت عمر اور حضرت علی رضی اللہ تعالیٰ عنہما نے جو یہ فرمایا کہ اتمام عمرہ یہ ہے کہ تم اپنے گھر سے شروع کرو، اس کا معنی یہ ہے کہ تم اپنے شہر سے سفر شروع کرو، چنانچہ سفیان رحمۃ اللہ علیہ اور امام احمد رحمۃ اللہ علیہ نے یہی تفسیر کی ہے، چنانچہ نبی کریم صلی اللہ علیہ وسلم اور صحابہ کرام نے اپنے گھروں سے احرام نہیں باندھا۔

بغیر احرام کے میقات کو تجاوز کر جانے کی سزا..... اگر ایک شخص میقات کی مقررہ پانچ جگہوں میں سے کسی جگہ سے بغیر احرام کے آگے تجاوز کر جائے، اگر میقات کی طرف واپس لوٹ آیا اور احرام باندھ کر پھر میقات کو تجاوز کیا تو بالا جماع اس پر کچھ (جرمانہ) نہیں۔ ⑤ چونکہ جب واپس لوٹا اور احرام باندھ کر پھر میقات سے داخل ہوا تو پہلا داخلہ معدوم ہو گیا گویا ابتدائی داخلہ سمجھا جائے گا۔

اگر کسی شخص نے میقات کو عبور کر دیا اور افعال حج سے پہلے پہلے احرام باندھا اور پھر میقات کی طرف واپس آیا تو اس میں فقہاء کی آراء مختلف ہیں۔ ⑥

۱: امام ابوحنیفہ رحمۃ اللہ علیہ..... کہتے ہیں: اگر میقات کی طرف واپس لوٹ آیا اور تلبیہ ④ کہہ دیا تو دم ساقط ہو جائے گا اگر تلبیہ نہ

①..... بدایۃ المجتہد ۳۱۳/۱ مغنی المحتاج ۳۷۵/۱ والمغنی ۲۶۳/۳۔ رواہ ابو یعلیٰ الموصلی فی مسندہ عن ابی ایوب۔  
 ② رواہ سعید والاثرم۔ ③ چونکہ گھر سے احرام باندھنے میں مشقت زیادہ ہے اور احرام کا احترام کرنا مشکل ہے اس لئے ارشاد اکراہت کی کہ اس کا احترام ہر ایک کی بس کی بات نہیں یہ نہیں کہ فضیلت کا انکار لازم آئے۔ چنانچہ حج کا فلسفہ عشق خدائے تعالیٰ ہے یہ اسی کا مقتضی ہے کہ انسان پر اگندہ حالی کا مظاہرہ اپنے گھر سے کرے یہ کہاں ہے کہ گھر سے چلے اور حالت میں اور آگے جا کر عشقیہ حالت بنالے اہل دل کے ہاں یہ راز مخفی نہیں۔ ⑤ اس کے سزا یہی کافی ہے کہ واپس آیا اور احرام باندھا۔ ⑥ دیکھئے البدائع ۱۶۵/۲ الشرح الصغیر ۲۳/۲، الشرح الکبیر ۲۳/۲ مغنی المحتاج ۳۷۴/۱ المغنی ۲۶۱/۳۔ لیک اللہم لیک الخ کو تلبیہ کہتے ہیں۔

کہا دم ساقط نہ ہوگا چونکہ ابن عباس رضی اللہ عنہ نے ایک شخص سے کہا اس نے میقات کے بعد احرام باندھا تھا: ”واپس میقات کی طرف جاؤ اور تلبیہ کہو ورنہ تمہارا حج نہیں ہوگا۔“ ابن عباس رضی اللہ عنہ نے تلبیہ میقات سے واجب سمجھا ہے لہذا اس کا اعتبار ضروری ہے۔

صاحبین، شافعیہ اور حنابلہ..... کہتے ہیں جس شخص نے میقات تجاوز کیا اور پھر احرام باندھا اگر میقات کی طرف واپس نہ لوٹا تو اس پر دم لازمی ہے۔ اور اگر احرام باندھنے کے بعد طواف وغیرہ کرنے سے پہلے میقات کی طرف واپس لوٹ گیا تو دم ساقط ہو جائے گا؛ برابر ہے تلبیہ کہا ہو یا نہ کہا ہو۔ اس کی حرمت کا اسے علم ہو یا نہ ہو۔ چونکہ حالت احرام میں میقات کو تجاوز کرنا اس کا حق تھا، دم ساقط ہونے کی دلیل ابن عباس رضی اللہ تعالیٰ عنہ کی روایت ہے کہ نبی کریم صلی اللہ علیہ وسلم نے فرمایا: جس شخص نے احرام ترک کیا اس پر دم ہے۔<sup>①</sup> اور اگر بغیر احرام کے میقات کو عبور کر جائے تو اسے احرام کے لئے واپس میقات کی طرف جانا لازمی ہے ہاں البتہ اگر وقت تنگ ہو یا راستہ خوفزدہ ہو تو وہیں سے احرام باندھ کر آگے جائے اور دم دے۔

اسی اصول پر مکی بھی منطبق ہوتا ہے چنانچہ مکی اگر میقات کی طرف نہ نکلا اور عمرہ کے افعال بجایا تو اس پر دم ہے اور یہ کافی ہوگا، اگر حل کی طرف آیا احرام باندھنے کے بعد تو دم ساقط ہو جائے گا یہ ایسا ہی ہے جیسے میقات عبور کرے اور پھر حالت احرام میں واپس لوٹ آئے تو دم ساقط ہو جائے گا۔

اگر کسی شخص نے احرام باندھا اور میقات سے باہر حج فاسد کر دیا تو حنابلہ اور شافعیہ کے نزدیک دم ساقط نہیں ہوگا، حنفیہ کہتے ہیں دم ساقط ہو جائے اور قضاء واجب ہوتی۔

۳: مالکیہ..... کہتے ہیں: جو شخص میقات سے تجاوز کر جائے اور پھر احرام باندھے تو اس کے لئے واپس لوٹنا لازمی نہیں البتہ اس پر دم واجب ہے چونکہ اس نے بغیر احرام کے میقات کو تجاوز کیا ہے اگر واپس لوٹا تب بھی دم ساقط نہیں ہوگا چونکہ اس سے زیادتی سرزد ہو چکی ہے اور دم لازم ہو چکا ہے۔

اگر میقات تجاوز کرنے کے بعد اس نے ابھی احرام نہ باندھا ہو تو اس کے لئے میقات کی طرف واپس لوٹنا واجب ہے، البتہ اگر تنگی وقت کا خوف ہو یا راستہ پر خطر ہو یا رفقائے سفر کے جدا ہونے کا خوف ہو، یا اپنی جان کا خطرہ ہو یا مال کا خطرہ ہو یا واپس لوٹنے کی قدرت نہ رکھتا ہو تو ان صورتوں میں واپس لوٹنا واجب نہیں البتہ بغیر احرام کے میقات تجاوز کرنے کی وجہ سے دم واجب ہوگا۔

## چوتھی بحث..... حج و عمرہ کے افعال اور نبی کریم صلی اللہ علیہ وسلم کے حج اور عمرہ کی کیفیت

اول: اعمال حج..... اعمال حج کی تعداد دس (۱۰) ہے جو مندرجہ ذیل ہیں۔<sup>②</sup>

۱: احرام..... احرام باندھتے وقت حج یا عمرہ یا دونوں کی نیت ہو، اور یوں کہے: میں نے حج یا عمرہ یا دونوں کی نیت کی اور اس کا احرام اللہ تعالیٰ کے لئے باندھا، عربی میں یوں کہے۔ ”نویت الحج و احرامت به لله تعالیٰ“ اگر حج بدل کر رہا ہو تو آمر (اصیل) کا نام لے کر کہے کہ فلاں کی طرف سے حج یا عمرہ کی نیت کی اور اس کی طرف سے اللہ تعالیٰ کے لئے احرام باندھا۔ پھر احرام کی دو رکعتیں پڑھنے کے بعد تلبیہ کہے۔

۲..... مکہ میں بالائی حصہ یعنی مقام ”کداء“ سے داخل ہونا، پھر مسجد حرام میں باب بنی شیبہ سے داخل ہونا، پھر طواف قدم کرنا اور اس طواف کی ابتداء رکن اسود سے کرے۔

①..... روی موقوفاً و مرفوعاً و الموقوف رواہ مالک و غیرہ باسنادہ صحیح۔ ② القوانین الفقہیہ ص ۱۳۱۔

۳: طواف..... حج میں تین طواف کرنے پڑتے ہیں۔ طواف قدوم، طواف زیارت، طواف وداع۔

۴..... صفا اور مروہ کے درمیان سعی کرنا۔

۵: وقوف..... میدان عرفات اور منیٰ میں وقوف کرنا، چنانچہ حاجی ۸ ذی الحجہ کو منیٰ کی طرف جائے، ۸ ذی الحجہ کے دن کو یوم الترویہ کہتے ہیں۔ ① منیٰ میں ظہر اور عصر کی نماز پڑھے اور یہیں رات گزارے پھر طلوع آفتاب کے بعد میدان عرفات کی طرف جائے اور ۹ ذی الحجہ کو ظہر اور عصر کی نمازیں امام کے پیچھے مسجد نمبرہ میں یا اس کے باہر جمع کر کے پڑھے، پھر میدان عرفات میں جہاں دوسرے لوگوں نے وقوف کیا ہو یہ بھی ان کے ساتھ وہیں وقوف کرے۔

۶: مزدلفہ میں رات گزرنا (وقوف مزدلفہ)..... مزدلفہ، منیٰ اور عرفات کے درمیان واقع ہے، حج کرنے والے لوگ مزدلفہ میں عید کی رات غروب شفق کے بعد مغرب اور عشاء کی نمازیں اکٹھی (جمع) کر کے پڑھتے ہیں اور نمازیں قصر پڑھی جائیں گے۔ فجر کی نماز مشعر حرام میں پڑھیں، مشعر حرام مزدلفہ کا آخری کونا ہے، مزدلفہ میں تضرع، عاجزی، دعا وغیرہ کے لئے وقوف کریں پھر طلوع آفتاب سے پہلے منیٰ کی طرف کوچ کر جائیں۔

۷: رمی جمار..... قربانی کے دن یعنی دس ذی الحجہ کو حاجی جمرہ عقبہ (بڑا جمرہ، بڑا شیطان) کی رمی کرے یعنی طلوع آفتاب کے بعد سات کنکریاں جمرہ عقبہ کو مارے۔ ایام منیٰ یعنی عید کے دوسرے تیسرے اور چوتھے دن میں ہر جمرے کو سات سات کنکریاں مارے جمرہ اولیٰ (جمرہ صغریٰ، چھوٹے شیطان) سے ابتدا کرے، جمرہ اولیٰ وہی ہے جو مسجد خیف سے ملا ہوا ہے اور عرفات کی طرف ہے۔ پھر جمرہ وسطیٰ کی رمی کرے اور پھر جمرہ عقبہ کی، یہ رمی زوال اور غروب کے درمیان کرے۔

۸: حلق یا تقصیر..... سر منڈانا مردوں کے لئے افضل ہے عورت بال کٹوائے گی منڈوانہیں سکتی سر کے سارے بالوں کو پوروں کے برابر کٹوائے، حلق کے وقت دعا کرنی چاہئے، یہ قربانی کا دن ہوگا، اگر قربانی کا جانور پاس ہو تو ذبح کرے (یعنی پہلے جانور ذبح کرے پھر حلق کرے) پھر مکہ آجائے اور طواف زیارت کرے یہ طواف فرض ہے۔

۹: ذبح..... جمرہ کبریٰ (بڑے شیطان) کی رمی کی بعد جانور ذبح کرے، ذبح سے پہلے حلق کرنا جائز ہے اور جمرہ کی رمی سے پہلے بھی ذبح کرنا جائز ہے، ہدی طلوع آفتاب سے پہلے بھی ذبح کرنا جائز ہے۔

۱۰: طواف وداع..... طواف وداع مالکیہ کے نزدیک مستحب ہے جبکہ جمہور کے نزدیک واجب ہے، جو لوگ مکہ کے رہنے والے ہوں ان کے لئے طواف وداع نہیں، بلکہ طواف وداع باہر کے لوگوں کے لئے ہے۔ اگر کسی عورت کو طواف زیارت کے بعد حیض آجائے تو وہ مالکیہ کے نزدیک طواف وداع سے پہلے جاسکتی ہے۔

دوم: عمرہ کا اعمال..... عمرہ کے اعمال چار ہیں۔ احرام، طواف، صفا اور مروہ کے درمیان سعی کرنا، اور سر منڈوانا یا بال کٹوانا۔

سوم: نبی کریم صلی اللہ علیہ وسلم کا عمرہ..... شیخین اور امام احمد نے حضرت انس رضی اللہ عنہ سے روایت نقل کی ہے کہ نبی کریم صلی

①..... چونکہ جب حضرت ابراہیم علیہ السلام نے اپنے بیٹے کو ذبح کرنے کا خواب دیکھا تو یہ خواب ترویہ کی رات دیکھا تھا جب صبح ہوئی تو صبح سے شام تک اس خواب کے متعلق غور و فکر کرتے رہے کہ آیا یہ خواب شیطان کی طرف سے ہے یا رب تعالیٰ کی طرف سے اسی سوچ بچار کو ترویہ کہتے ہیں، اسی مناسبت سے اس دن کو یوم ترویہ کہتے ہیں، دوسری وجہ یہ بھی ہے کہ اس دن لوگ میدان عرفات میں اپنے ساتھ لے جانے کے لئے پانی بھرتے ہیں عربی میں سیرابی کو "ری" کہتے ہیں اسی سے ترویہ ہے۔



اللہ علیہ وسلم نے چار (۴) عمرات کئے ہیں، اور وہ سب ذی القعدہ کے مہینہ میں کئے گئے تھے، علاوہ اس ایک عمرہ کے جو حج کے ساتھ کیا گیا تھا اور ذی الحجہ کے مہینہ میں ہوا تھا، چنانچہ آپ نے ایک عمرہ حدیبیہ سے ذی القعدہ کے مہینہ میں، دوسرا عمرہ اس کے اگلے سال وہ بھی ذوالقعدہ میں ہو، تیسرا عمرہ حمرانہ سے جہاں غزوہ حنین کا مال غنیمت تقسیم کیا گیا یہ عمرہ بھی ذی القعدہ میں ہو اور چوتھا عمرہ حج کے ساتھ جو ذی الحجہ میں ہوا تھا۔ یہ چار عمرے ہوئے، حدیبیہ والا عمرہ جو بیت اللہ حرام کی زیارت کے لئے ۶ھ میں ہوا، عمرہ قضاء جو ۷ھ میں کیا، عمرہ حمرانہ جو ۸ھ میں مکہ اور طائف کے درمیان وادی حنین سے کیا، اور حجۃ الوداع کے ساتھ ۱۰ھ میں عمرہ کیا۔

چہارم: حضور نبی کریم صلی اللہ علیہ وسلم کے حج کی روداد۔ یعنی حجۃ الوداع..... امام مسلم وغیرہ نے حضور نبی کریم صلی اللہ علیہ وسلم کے حج کی روداد روایت کی ہے، یہ روداد ایک بڑی حدیث پر مشتمل ہے، اس میں بیش بہا فوائد، اہم قواعد، احکام فقہ وغیرہا مندرجہ ہیں، اس میں احکام فقہ کی تعداد پچاس سے اوپر ہے، جیسا کہ امام نووی رحمۃ اللہ علیہ نے ابو بکر بن منذر رحمہ اللہ سے نقل کیا ہے۔

متن حدیث..... جعفر بن محمد اپنے والد سے روایت نقل کرتے ہیں کہ ایک مرتبہ ہم حضرت جابر رضی اللہ تعالیٰ عنہ کی خدمت میں داخل ہوئے، آپ رضی اللہ عنہ نے لوگوں سے حال احوال پوچھے پھر مجھ تک پہنچے میں نے عرض کی: میں محمد بن علی بن حسین ہوں، آپ رضی اللہ عنہ نے شفقت سے اپنا ہاتھ میرے سر کی طرف لائے اور میری قمیص کا بالائی بٹن کھولا پھر نیچے والا بٹن کھولا پھر شفقت کے لئے میرے سینے پر ہاتھ رکھا، اس وقت میں نوجوان لڑکا تھا، فرمایا: اے بھتیجے! خوش آمدید، جو چاہتے ہو سوال کرو۔ (آپ رضی اللہ عنہ نے یہ سب کچھ اہل بیت کے اکرام و عزت کے لئے کیا) آپ رضی اللہ عنہ اس وقت نابینا ہو چکے تھے، اتنے میں نماز کا وقت ہو گیا، آپ رضی اللہ عنہ نے چھوٹی سی چادر اوڑھ رکھی تھی، جوں جوں آپ رضی اللہ عنہ کے کاندھے سے نیچے اتر جاتی آپ اسے کاندھے پر رکھ دیتے، جبکہ آپ رضی اللہ عنہ کی بڑی چادر پاس ہی کھوٹی پر رکھی تھی، آپ رضی اللہ عنہ نے ہمیں نماز پڑھائی ① میں نے عرض کی: مجھے رسول کریم صلی اللہ علیہ وسلم کے حج کے متعلق بتلائیں۔ آپ رضی اللہ عنہ نے ہاتھ سے نوکا ہندسہ بنایا اور پھر فرمایا: رسول اللہ صلی اللہ علیہ وسلم نو سال تک ٹھہرے رہے (صبر کیا) اور آپ نے حج نہیں کیا، پھر آپ صلی اللہ علیہ وسلم نے ۱۰ھ میں اعلان عام کیا کہ رسول اللہ صلی اللہ علیہ وسلم اس سال حج کریں گے۔ چنانچہ مدینہ میں لوگوں کا سمندر امنڈ آیا، ہر شخص چاہتا تھا کہ وہ رسول اللہ صلی اللہ علیہ وسلم کی اقتداء میں جائے اور آپ کے عمل کو نمونہ بنائے۔

ہم آپ صلی اللہ علیہ وسلم کے ساتھ مدینہ سے چل پڑے حتیٰ کہ ہم ذوالحلیفہ پہنچ گئے، یہیں حضرت اسماء بنت عمیس رضی اللہ عنہا کو محمد بن ابی بکر رضی اللہ عنہ پیدا ہوئے، حضرت اسماء رضی اللہ عنہا نے رسول اللہ صلی اللہ علیہ وسلم کو پیغام بھیجا کہ پوچھا کہ مجھے کیا کرنا چاہئے؟ آپ نے فرمایا: غسل کر کے کپڑے کا لنگوٹ ② باندھو اور پھر احرام باندھ لو۔

بہر کیف رسول اللہ صلی اللہ علیہ وسلم نے مسجد ذوالحلیفہ میں (احرام کے دو رکعت کی) نماز پڑھی اور قسواء جو آپ صلی اللہ علیہ وسلم کی اونٹنی تھی پر سوار ہوئے، جب اونٹنی ③ آپ کو لے کر میدان بیداء میں کھڑی ہوئی، میں نے نظر دوڑائی کیا دیکھتا ہوں تا حد نظر آپ صلی اللہ علیہ وسلم کے دائیں بائیں آگے پیچھے کیا سوار کیا پیادہ، لوگوں کا سمندر ہے جو نہ ہے جا رہا ہے، رسول اللہ صلی اللہ علیہ وسلم ہمارے درمیان موجود تھے اور آپ پر قرآن نازل ہو رہا تھا، آپ قرآن کی تاویل سے بخوبی واقف تھے، آپ جو نمل بھی کرتے ہم بھی وہی کرتے، آپ نے کلمات توحید سے لبریز تلبیہ پڑھا:

لبيك اللهم لبيك، لبيك لا شريك لك لبيك، ان الحمد والنعمة لك والملك لا شريك لك

①..... معلوم ہوا گھر کا مالک نماز پڑھانے کا زیادہ حق دار ہوتا ہے۔ ② لنگوٹ ایک کپڑا جو حانضہ یا نفاس والی عورت شرم گاہ پر باندھ لیتی ہے تاکہ خون اس میں جذب ہوتا رہے اور احرام آلودہ نہ ہونے پائے۔ ③ قسواء، عضباء، جدعا آپ صلی اللہ علیہ وسلم کی ایک ہی اونٹنی کے مختلف نام تھے۔

اے اللہ میں تیرے دربار میں حاضر ہوں تیرا کوئی شریک نہیں، بلاشبہ حمد و ستائش کا لائق تو ہی ہے نعمتوں اور بادشاہت کا قریبی مالک ہے اور تیرا کوئی شریک نہیں۔  
لوگوں نے بھی آپ کے ساتھ اسی طرح تلبیہ کہا، رسول اللہ صلی اللہ علیہ وسلم نے اس سے کچھ رد نہیں کیا، رسول اللہ صلی اللہ علیہ وسلم نے ہر شخص کو یہی توحید و التلبیہ لازم کیا۔

حضرت جابر رضی اللہ تعالیٰ عنہ کہتے ہیں: ہم صرف حج کی نیت کرتے تھے اور حج کے ساتھ عمرہ کو پہچانتے بھی نہیں تھے، حتیٰ کہ جب ہم آپ کے ساتھ بیت اللہ میں آگئے آپ نے حجر اسود پر ہاتھ رکھا اور تین بار ٹل کیا اور چار بار اپنی رفتار سے چلتے رہے، پھر مقام ابراہیم پر تشریف لائے اور یہ آیت تلاوت کی:

وَاتَّخِذُوا مِنْ مَّقَامِ إِبْرٰہِمَ مُصَلِّیۡنَ..... البقرة ۱۲۵/۲

مقام ابراہیم (کے اطراف) کو نماز پڑھنے کی جگہ بناؤ۔

چنانچہ آپ نے مقام ابراہیم اور بیت اللہ کو اپنے درمیان رکھ کر دو رکعت نماز پڑھی۔  
جعفر بن محمد کہتے ہیں: میرے والد فرمایا کرتے تھے کہ مجھے رسول اللہ صلی اللہ علیہ وسلم کے متعلق یہی تذکرہ ملا ہے کہ آپ صلی اللہ علیہ وسلم ان دو رکعتوں میں ”قل هو اللہ احد“ اور ”قل یا ایہا الکافرون“ پڑھتے تھے، پھر آپ حجر اسود کی طرف لوٹے اور اس کا بوسہ لیا، پھر باب صفا سے نکلے اور صفا پہاڑ کی طرف چلے، جب آپ صفا پہاڑی کے قریب پہنچے تو یہ آیت تلاوت کی:

ان الصفا والمروة من شعائر اللہ..... البقرة ۱۵۹/۲

صفا اور مروہ اللہ کے دین کی نشانیوں میں سے ہیں۔

پھر آپ نے فرمایا: میں بھی اسی سے ابتدا کرتا ہوں جس سے رب تعالیٰ نے ابتدا کی ہے، چنانچہ آپ صلی اللہ علیہ وسلم نے سعی کی ابتداء صفا سے کی۔ آپ صلی اللہ علیہ وسلم صفا پہاڑی پر چڑھ گئے حتیٰ کہ آپ کو بیت اللہ دکھائی دینے لگا۔ آپ نے رخ انور بیت اللہ کی طرف کیا اور رب تعالیٰ توحید (تہلیل) و تکبیر (اللہ اکبر) کہی۔ اور یوں فرمایا:

لا الہ الا اللہ وحده لا شریک له له الملك ولله الحمد وهو علی کل شیء قدير

لا الہ الا اللہ وحده انجز وعده ونصر عبده وهزم الاحزاب وحده

اللہ کے سوا کوئی معبود نہیں وہ یکتا ہے اس کا کوئی شریک نہیں، اسی کی بادشاہت ہے وہ ہی لائق احمد و ستائش ہے، وہ ہر چیز پر قادر ہے، اس کے سوا کوئی معبود نہیں وہ یکتا ہے اس نے اسلام کے بول بالا کا وعدہ پورا کیا، اپنے بندے کی مدد کی اور تنہا ہی لشکروں کو شکست دی۔  
پھر آپ نے دعا کی اور یہ کلمات تین بار کہے۔

پھر آپ مروہ کی طرف اترنے لگے، جب آپ کے قدم مبارک وادی کے نشیب میں پہنچے تو آپ نے سعی کی یعنی دوڑے جب آپ کے قدم مبارک فراز کی طرف بڑھنے لگے تو آپ نے آہستہ آہستہ چلنا شروع کیا، حتیٰ کہ مروہ پہاڑی پر آگئے اور اس پر بھی وہی اعمال کئے جو صفا پہاڑی پر کئے تھے۔ (اور اسی طرح مروہ پر سعی کا اختتام کیا)۔

پھر آپ نے فرمایا: اگر اپنے بارے میں مجھے پہلے سے وہ بات معلوم ہوتی جو بعد میں معلوم ہوئی ہے تو میں ہدی قربانی کا جانور اپنے ساتھ نہ لاتا تو میں اپنے حج کو عمرہ کر دیتا، لہذا تم میں سے جو شخص اپنے ساتھ ہدی نہ لایا ہو وہ حلال ہو جائے یعنی حج کا احرام کھول دے، اور حج کو عمرہ بنا لے۔

اتنے میں حضرت سراقہ بن مالک بن جعشم رضی اللہ تعالیٰ عنہ کھڑے ہوئے اور عرض کی: یا رسول اللہ! ہمارے واسطے یہ حکم اسی سال کے



لئے ہے یا ہمیشہ ہمیشہ کے لئے، آپ صلی اللہ علیہ وسلم نے ایک ہاتھ کی انگلیاں اور دوسرے ہاتھ کی انگلیوں میں داخل کیس اور فرمایا: عمرہ حج میں داخل ہو گیا ہے، دو مرتبہ فرمایا، پھر فرمایا: نہیں بلکہ ہمیشہ ہمیشہ کے لئے یہ حکم ہے۔ ①

حضرت علی رضی اللہ تعالیٰ عنہ کو نبی کریم صلی اللہ علیہ وسلم نے یمن کا حاکم مقرر کیا تھا وہ آپ کے لئے یمن سے قربانی کے اونٹ لے کر آئے، حضرت علی رضی اللہ عنہ نے حلال ہونے والوں میں حضرت فاطمہ رضی اللہ عنہا کو بھی پایا، حضرت فاطمہ رضی اللہ عنہا نے رنگدار کپڑے زیب تن کئے ہوئے تھے اور آنکھوں میں سرمہ سجا رکھا تھا، حضرت علی رضی اللہ عنہ اسے ناجائز سمجھ کر کچھ نالاں ہوئے، حضرت فاطمہ رضی اللہ عنہا نے عرض کی: میرے والد محترم نے مجھے اس کا حکم دیا ہے، راوی کہتے ہیں: حضرت علی رضی اللہ تعالیٰ عنہ نے عراق میں فرمایا کرتے تھے: میں فاطمہ رضی اللہ عنہا کے بارے میں کبیدہ روئی سے رسول اللہ صلی اللہ علیہ وسلم کی خدمت میں حاضر ہوا تا کہ میں آپ سے فاطمہ کے ایسا کرنے کے متعلق استفسار کروں۔ میں نے عرض کی: مجھے فاطمہ کا ایسا ہونا اچھا نہیں لگتا، فرمایا: فاطمہ نے جو کہا سچ کہا، جب تم نے احرام باندھ کر حج اپنے اوپر فرض کیا اس وقت کیا کہا (یعنی کیا نیت کی)؟ میں نے عرض کی: میں نے یہ کہا تھا: یا اللہ میں اسی قسم کا احرام باندھتا ہوں جس قسم کا تیرے رسول نے باندھا ہے، آپ صلی اللہ علیہ وسلم نے فرمایا: میرے پاس بدی (قربانی کا جانور) ہے لہذا تم احرام سے حلال نہ ہو۔

حضرت جابر رضی اللہ عنہ کہتے ہیں: حضرت علی رضی اللہ تعالیٰ عنہ نے جو اونٹ لائے اور حضرت علی رضی اللہ تعالیٰ عنہ نے جو اونٹ لائے ان کی تعداد ایک سو تھی، چنانچہ سبھی لوگوں نے عمرہ کے بعد احرام کھول دیا البتہ نبی کریم صلی اللہ علیہ وسلم اور وہ لوگ جو اپنے ساتھ قربانی کا جانور لائے تھے انہوں نے احرام نہیں کھولا۔

ترویہ کے دن یعنی ۸ ذی الحجہ کو سب لوگ منیٰ کی طرف چل پڑے اور حج کے لئے احرام باندھا (یعنی جنہوں نے عمرہ کے بعد احرام کھول لیا تھا انہوں نے حج کے لئے دوبارہ احرام باندھا) آپ بھی سوار ہو کر منیٰ کی طرف تشریف لے گئے اور یہاں ظہر، عصر، مغرب، عشاء اور فجر کی نمازیں پڑھی گئیں پھر ۹ ذی الحجہ کی صبح کو تھوڑی دیر ٹھہرے رہے جب سورج طلوع ہو چکا تو آپ نے حکم دیا کہ وادی نمرہ عرفات میں بالوں کا بنا ہوا خیمہ آپ کے لئے نصب کیا جائے، پھر آپ صلی اللہ علیہ وسلم منیٰ سے عرفات کی طرف چل دیئے، قریش یہی سمجھتے تھے آپ صلی اللہ علیہ وسلم ہونہ ہو مشعر حرام (مزدلفہ) میں وقوف کریں گے، جس طرح جاہلیت میں قریش مزدلفہ میں قیام کرتے تھے، لیکن رسول اللہ صلی اللہ علیہ وسلم مزدلفہ سے آگے نکل گئے، حتیٰ کہ جب آپ میدان عرفات میں پہنچے وہاں آپ نے اپنا خیمہ نصب پایا جو وادی نمرہ کے قریب ہی تھا، آپ نے اس خیمہ میں قیام فرمایا، حتیٰ کہ جب سورج ڈھل چکا آپ نے اپنی افسوا نامی اونٹنی کو لانے کا حکم دیا، اونٹنی لائی گئی اور اس پر پالان کسا گیا، پھر آپ اونٹنی پر سوار ہو کر بطن وادی (وادی نمرہ کے بیچ میں) تشریف لائے اور لوگوں سے (تاریخی) خطاب کیا اور فرمایا:

اے لوگو! تمہاری جانیں، تمہاری آبرو اور تمہارے اموال آپس میں ایک دوسرے پر ایسے ہی حرام ہیں جیسے یہ دن یہ مہینہ اور یہ شہر حرام ہیں، جاہلیت کے تمام امور میرے قدموں تلے ہیں، جاہلیت کے تمام خون معاف ہیں، سب سے پہلے میں ابن ربیعہ بن حارث بن عبدالمطلب کا خون جو بنی ہذیل پر بے معاف کرتا ہوں، جاہلیت کے سبھی سود ختم ہیں میں سب سے پہلے عباس بن عبدالمطلب کا سود ساقط قرار دیتا ہوں، وہ سارے کا سارا ساقط ہے۔

عورتوں کے معاملہ میں اللہ تعالیٰ سے ڈرو، تم نے عورتوں کو خدا کے امان سے لیا ہے، اور تم نے ان کی شرم گاہوں کو خدا کے حکم کے مطابق اپنے لئے حلال کیا ہے، عورتوں پر تمہارا حق یہ ہے کہ وہ تمہارے بستروں پر ایسے شخص کو نہ آنے دیں جسے تم نہ پسند کرتے ہو، اگر سمجھانے کے باوجود وہ ایسا کریں تو انہیں مارو، لیکن ایسی پٹائی نہ کرو جس سے انہیں گزند پہنچے، اور تم پر ان کا حق یہ ہے کہ تم ان واسطے ماعت کے مطابق سامان خور و نوش اور کپڑا چپڑا دو۔

①..... یعنی عمرہ کے افعال حج کے ذہنوں میں کرنے جائز ہیں جاہلیت کا عقیدہ کہ اشیر حج میں عمرہ نہیں ہو سکتا باطل ہو گیا۔



پھر فرمایا: میں تم میں ایسی محکم چیز چھوڑے جاتا ہوں کہ اگر تم اس کو مضبوطی سے پکڑے رہے تو کبھی گمراہ نہ ہو گے، اور وہ کتاب اللہ ہے، تمہیں میرے بارے میں سوال کیا جائے گا، تم کیا کہو گے؟ صحابہ نے عرض کی: ہم گواہی دیتے ہیں کہ آپ نے رسالت کو ہم تک پہنچایا، اس کا حق ادا کیا اور ہماری خیر خواہی کی، آپ نے شہادت کی انگلی آسمان کی طرف اٹھائی اور پھر لوگوں کی طرف سر جھکا کر تین بار فرمایا: یا اللہ گواہ رہنا، اللہ گواہ رہنا۔

پھر آپ صلی اللہ علیہ وسلم نے اذان دلوائی پھر اقامت ہوئی اور آپ نے ظہر کی نماز پڑھائی، پھر اقامت ہوئی اور آپ نے عصر کی نماز پڑھائی، جبکہ آپ نے ان دونوں نمازوں کے درمیان اور کوئی نماز نہیں پڑھی، پھر آپ صلی اللہ علیہ وسلم اونٹنی پر سوار ہوئے اور میدان عرفات میں ٹھہرنے کی جگہ پہنچے وہاں اپنی اونٹنی کا پیٹ پتھروں کی طرف کیا اور مقام ”جبل مشاة“ کو اپنے سامنے رکھا اور پھر قبلہ رو ہو گئے، آپ یہیں حالت وقوف میں رہے یہاں تک کہ ۹ ذی الحجہ کا سورج غروب ہو گیا، آہستہ آہستہ زردی غائب ہوئی پھر سورج کی ٹمکی بھی غائب ہو گئی، پھر آپ صلی اللہ علیہ وسلم نے حضرت اسامہ رضی اللہ تعالیٰ عنہ کو اپنے پیچھے بٹھایا، اور مزدلفہ کی طرف کوچ کر گئے۔

حال یہ تھا کہ آپ نے قصواء کی لگام کھینچی، حتیٰ کہ اونٹنی کا سر پالان سے لگنے لگا، آپ دائیں ہاتھ سے اشارہ کر رہے تھے کہ اے لوگو! آرام سے، آرام سے، جو نبی راستے میں ریت کا ٹیلا آتا آپ لگام ڈھیلی کر دیتے تاکہ اونٹنی آسانی سے چڑھ جائے۔

یوں آپ مزدلفہ پہنچ گئے، یہاں پہنچ کر آپ نے مغرب اور عشاء کی نماز ایک اذان اور دو اقامتوں سے پڑھی، اور دونوں نمازوں کے درمیان آپ نے از قسم سنت و نفل کوئی نماز نہیں پڑھی۔

پھر آپ صلی اللہ علیہ وسلم لیٹ گئے حتیٰ کہ فجر طلوع ہوئی آپ نے فجر کی نماز ایک اذان اور ایک اقامت سے پڑھی۔ پھر رسول اللہ صلی اللہ علیہ وسلم قصواء پر سوار ہو کر مشعر حرام (مزدلفہ) میں آگئے اور قبلہ رو ہو کر دعا کی، تکبیر و تہلیل کہی اور اللہ تعالیٰ کی توحید کا اقرار کیا، آپ یہاں ٹھہرے رہے حتیٰ کہ جب اچھی طرح سفیدی پھیل گئی تو آپ طلوع آفتاب سے پہلے کوچ کر گئے اور آپ نے اپنے پیچھے حضرت فضل بن عباس رضی اللہ تعالیٰ عنہ کو بٹھایا، فضل بن عباس خوبصورت بالوں والے اور خوبو شخص تھے جب رسول اللہ صلی اللہ علیہ وسلم نے کوچ کیا تو آپ کے پاس سے چلتی ہوئی عورتیں گزریں، فضل رضی اللہ عنہ نے عورتوں کو دیکھنا شروع کر دیا، رسول اللہ صلی اللہ علیہ وسلم نے فضل رضی اللہ عنہ کے چہرے کے آگے ہاتھ مبارک رکھ دیا، فضل رضی اللہ عنہ نے اپنا چہرہ دوسری طرف موڑ لیا، رسول اللہ صلی اللہ علیہ وسلم نے ہاتھ بڑھا کر اس طرف سے آگے کر لیا، فضل رضی اللہ عنہ نے چہرہ دوسری طرف موڑ کر دیکھنے لگے، حتیٰ کہ آپ محسورادی میں پہنچے تو اپنی سواری کو تیز چلانے کے لئے حرکت دی، پھر آپ صلی اللہ علیہ وسلم درمیانی راستے سے چلنے لگے جو جمرہ کبریٰ کے اوپر سے جاتا ہے، حتیٰ کہ آپ جمرہ کے پاس پہنچے جو درخت کے پاس ہے، آپ نے اس جمرہ کو سات کنکریاں ماریں اور ہر کنکری کے ساتھ اللہ اکبر کہا۔ اور وہ کنکریاں باقلہ کے دانے کے برابر تھیں اور کنکریاں وادی کے درمیان سے ماریں۔

پھر آپ قربان گاہ جو منیٰ میں واقع ہے کی طرف واپس لوٹے اور آپ نے اپنے ہاتھ سے تریسٹھ (۶۳) اونٹ نحر (ذبح) کئے اور باقی اونٹ حضرت علی رضی اللہ تعالیٰ عنہ کے سپرد کئے اور سینتیس (۳۷) اونٹ حضرت علی رضی اللہ عنہ نے ذبح کئے، آپ صلی اللہ علیہ وسلم نے حضرت علی رضی اللہ عنہ کو قربانی کے جانوروں میں شریک کر لیا تھا۔ ① پھر آپ صلی اللہ علیہ وسلم نے حکم دیا کہ ہر جانور سے گوشت کا ایک ایک ٹکڑا لیا جائے چنانچہ گوشت لے کر ہنڈی میں ڈالا گیا اور پکایا گیا، آپ صلی اللہ علیہ وسلم اور حضرت علی رضی اللہ عنہ نے گوشت کھایا اور شوربا بھی نوش کیا۔

پھر آپ صلی اللہ علیہ وسلم سوار ہو کر بیت اللہ کی طرف کوچ کر گئے اور مکہ میں ظہر کی نماز ادا کی، اور پھر آپ بنی عبدالمطلب یعنی حضرت

① یہاں حضرت علی رضی اللہ تعالیٰ عنہ کے متعلق عجیب عجیب قیاس آرائیاں اور۔۔۔ ہودہ خیالات کئے جاتے ہیں، حدیث سے ان سب کی تردید ہوتی ہے۔

عباس رضی اللہ عنہ اور ان کی اولاد کے پاس آئے یہ لوگ زمزم کا پانی پلا رہے تھے آپ نے انہیں دیکھ کر فرمایا: اے بنی عبدالمطلب پانی کھینچو اور لوگوں کو پلاؤ (چونکہ یہ کارثواب ہے)، اگر مجھے یہ خوف نہ ہوتا کہ لوگ مجھے پانی کھینچتا دیکھ کر تمہارے اوپر غلبہ پا جائیں گے اور اسے فضیلت کا کام سمجھ کر وہ بھی پانی کھینچنے لگیں گے تو میں بھی تمہارے ساتھ مل کر پانی کھینچتا، چنانچہ بنی عبدالمطلب نے آپ صلی اللہ علیہ وسلم کو ڈول تھمایا آپ نے پانی پیا۔

## حصہ پنجم..... اعمال حج کے احکام، فقہاء کے نزدیک

فقہاء کے نزدیک حج کے ارکان واجبات اور سنن ہیں، میں انہیں اختصار کے ساتھ ذکر کروں گا پھر مذاہب کے مطابق ارکان واجبات اور سنن کا نقشہ لاؤں گا۔

(ارکان حج)

### پہلا مذہب..... حنفیہ کا مذہب ارکان حج

حج کے ارکان دو ہیں۔ وقوف عرفہ، یہ حج کا حقیقی رکن ہے، دوسرا طواف زیارت ہے، رکن کے فوت ہونے سے حج فاسد اور باطل ہو جاتا ہے، رکن اور فرض وہ ہوتا ہے جو دلیل قطعی سے ثابت ہو، جبکہ واجب دلیل ظنی سے ثابت ہوتا ہے، اگر عذر کسی وجہ سے واجب ترک کیا جائے تو ترک کرنے والے پر کچھ نہیں ہوگا، اگر بغیر عذر کے واجب ترک کیا تو دم لازم ہوگا۔

واجبات حج..... حج کے واجبات کثیر ہیں اہم اہم پانچ ہیں: صفا اور مروہ کے درمیان سعی کرنا، وقوف مزدلفہ رات کے پچھلے پہر میں اگر چہ لمحہ بھر کے لئے کر لیا جائے، رمی جمار، حلق (بال منڈوانا) یا بال کٹوانا، طواف صدر جسے طواف وداع بھی کہتے ہیں، البتہ حلق اور طواف ذبح کے بعد ہوگا۔ قربانی کا جانور ذبح کرنا ایام نحر کے ساتھ مخصوص ہے ان سے پہلے جائز نہیں۔

حج کی سنتیں..... احرام کا دھونا، احرام پر لگی خوشبو کو دھونا، جس حج کی نیت کی ہے اس کا نطق کرنا (یعنی زبان سے کہنا) مثلاً جو شخص حج افراد کرنا چاہتا ہو وہ یوں کہے:

اللهم انى ارید الحج فيسره لى وتقبله منى

عمرہ کرنے والا یوں کہے:

اللهم انى ارید العمرة فيسره لى وتقبلها منى

حج قرآن کرنے والا یوں کہے:

اللهم انى ارید الحج والعمرة فيسرهما لى وتقبلها منى۔

ہر فرض اور نفل نماز کے بعد تلبیہ کہنا مسنون ہے اور تلبیہ یوں کہے:

لبيك اللهم لبيك، لبيك لا شريك لك لبيك، ان الحمد والنعمة لك والملك، لا شريك لك

یہی رسول اللہ صلی اللہ علیہ وسلم کا تلبیہ ہے۔ مکہ میں داخل ہونا خواہ دن کو یا رات کو، پھر مسجد حرام میں داخل ہونا اور باب بنی شیبہ سے داخل

ہونا، کعبہ کو دیکھنے پر یہ کلمات آہستہ آہستہ پڑھنا:

سبحان الله والحمد لله ولا اله الا الله والله اكبر، اللهم هذا بيتك عظمته

وشرفته وكرمته فزده تعظيماً وتشريعاً وتكريماً



یا اللہ تو پاک ہے اور حمد و ستائش کا لائق ہے، اللہ کے سوا کوئی معبود نہیں، اللہ سب سے بڑا ہے، یا اللہ یہ تیرا گھر ہے اسے تو نے عظمت دی، عزت دی اور کرامت دی لہذا اس کی عظمت، عزت اور کرامت میں اضافہ فرما۔

جو شخص حج قرآن کرنا چاہتا ہو وہ طواف قدم سے ابتدا کرے اور طواف کی ابتداء حجر اسود سے کرے درال حالیکہ اس کا رخ بیت اللہ کی طرف ہو اور طواف شروع کرتے وقت رفع یدین کرے، اور ہاتھ کا ندھوں تک اٹھائے، افضل یہ ہے کہ حج اسود کا بوسہ لے چونکہ اس میں نبی کریم صلی اللہ علیہ وسلم کی اتباع ہے بشرطیکہ کسی دوسرے کو اذیت پہنچانے کا خوف نہ ہو، ورنہ دور سے استلام کرے، تکبیر کہے، تہلیل کہے اور اللہ تعالیٰ کی حمد و ثناء کرے، نبی کریم صلی اللہ علیہ وسلم پر درود بھیجے۔ جیسا کہ نماز میں درود بھیجا جاتا ہے۔

پھر سات چکروں میں طواف کرے پہلے تین چکروں میں رمل کرے اور بقیہ چار چکروں میں وقار کے ساتھ چلے، ہر چکر میں حجر اسود کا بوسہ لے اگر کسی دوسرے کو اذیت پہنچائے بغیر ممکن ہو، رکن یمانی کا استلام سنت ہیں۔

البتہ اگر اس کا بھی استلام کر لیا جائے تو اچھا ہے، یعنی رکن یمانی کا استلام مستحب ہے سنت ہیں۔ یہ امام ابوحنیفہ رحمۃ اللہ علیہ کے نزدیک ہے امام محمد رحمۃ اللہ علیہ کا اس میں اختلاف ہے۔ ان کے نزدیک مسنون ہے۔

حج کی سنتوں میں سے امام کا خطبہ بھی ہے، چنانچہ تین مواضع میں خطبہ دینا مسنون ہے، ۷ ذی الحج کو یوم ترویہ سے پہلے، عرفہ کے دن، اور اذی الحج کے دن، یہ ایک ہی خطبہ ہوگا نماز ظہر کے بعد، البتہ عرفہ کا خطبہ ایک نہیں بلکہ زوال کے بعد نماز ظہر سے پہلے دو خطبے ہوں گے۔

خطبہ کی کیفیت..... امام کو چاہئے کہ وہ اللہ تعالیٰ کی حمد و ثناء، تکبیر و تہلیل کرے، لوگوں کو وعظ و نصیحت کرے، اللہ تعالیٰ کے اوامر کی تاکید کرے اور نواہی سے باز رہنے کی تاکید کرے، لوگوں کو ارکان حج سے آگاہ کرے، اسی طرح وقوف عرفہ، طواف زیارت اور وقوف مزدلفہ وغیرہا کے متعلق لوگوں کو آگاہ کرے۔

پھر امام ظہر اور عصر کی نماز میں قصر کر کے جمع کرے پہلے ان کے لئے ایک اذان ہو اور دو اقامتیں، ان نمازوں سے پہلے اور بعد میں نوافل نہ پڑھے جائیں، جیسا کہ نبی کریم صلی اللہ علیہ وسلم نے کیا ہے، امام ان دونوں نمازوں میں قرأت سترأ کرے، بخلاف جمعہ اور عیدین کے چنانچہ جمعہ، عیدین میں قرأت جہراً کی جاتی ہے، اس میں مکی اور غیر مکی سب برابر ہیں پھر نماز کے بعد لوگ امام کے ساتھ عرفات کی طرف چلے جائیں، میدان عرفات میں غروب آفتاب تک وقوف کریں، تکبیر و تہلیل اور اللہ کی حمد و ثناء کرتے رہیں۔ نبی کریم صلی اللہ علیہ وسلم پر درود بھیجیں، اللہ تعالیٰ سے اپنی حاجات کا سوال کریں اور اللہ تعالیٰ کے حضور خوب گڑگڑا کر دعائیں کریں۔

مزدلفہ میں دن کی سفیدی پھیل جانے تک ٹھہرنا بھی مسنون ہے، ۸ ذی الحجہ کی رات (جو حقیقت میں یوم عرفہ کی رات ہے یعنی ۸ اور ۹ ذی الحجہ کی درمیانی رات) منیٰ میں گزارنا بھی مسنون ہے، اور منیٰ میں پانچ نمازیں پڑھنا مسنون ہے، جیسا کہ نبی کریم صلی اللہ علیہ وسلم نے حجۃ الوداع میں کیا، اسی طرح دو راتیں یعنی ایام تشریق کی پہلی رات اور رومی کے ایام کی دوسری رات منیٰ میں گزارنا بھی مسنون ہے، یہ راتیں منیٰ کے علاوہ کہیں اور گزارنا مکروہ ہے، اگر منیٰ سے ہٹ کر کہیں اور یہ راتیں گزار دیں تو اس پر کچھ نہیں ہوگا البتہ گناہگار ہوگا، چونکہ منیٰ میں رات گزارنا واجب نہیں، بلکہ سنت ہے، نیز نبی کریم صلی اللہ علیہ وسلم نے حضرت عباس رضی اللہ عنہ کو اجازت دی تھی کہ پانی پلانے کے لئے مکہ ہی میں رات گزار لیں۔

۱۰ ذی الحجہ یوم نحر کو زوال سے قبل اور طلوع آفتاب کے بعد جمرہ عقبہ کو ساتھ کنکریاں مارنا مسنون ہے کنکری اس طرح مارے کہ کنکرے شہادت کی انگلی پر رکھے اور انگوٹھے سے اچھال دے، جیسے کنکری اچھالی جاتی ہے۔

اس کے بعد دوسرے اور تیسرے دن تینوں جمرات کی رمی زوال کے بعد کی جائے، ہر کنکری کے ساتھ تکبیر کہے اور پہلے جمرہ سے ابتدا کرے جو کہ مسجد خیف کے ساتھ ملا ہوا ہے، پھر درمیانی جمرے کی رمی کرے پھر بڑے جمرہ یعنی جمرہ عقبہ کی رمی کرے، جوں ہی ایک جمرے کو



کنکریاں مار کر فارغ ہو تو اس کی پاس تکبیر و تہلیل کرے اور اللہ تعالیٰ کی حمد و ثناء کرے، نبی کریم صلی اللہ علیہ وسلم پر درود بھیجے اور اللہ تعالیٰ سے اپنی حاجات کا سوال کرے۔

کنکریاں مزدلفہ اور راستے سے لے لی جائیں چونکہ اس میں نبی کریم صلی اللہ علیہ وسلم کی اتباع ہے، اگر کسی نے جمرہ کے پاس سے کنکری اٹھا کر ماری تو کافی ہوگی لیکن اس میں برا کرنے والا ہوگا۔ جیسا کہ بخاری اور مسلم کی روایت ہے کہ آپ صلی اللہ علیہ وسلم نے فرمایا۔ ”رمی کرو اور اس میں کوئی حرج نہیں۔“ آپ نے مطلق رمی کا حکم دیا ہے۔

جونہی جمرہ عقبہ کو پہلی کنکری مارے تلبیہ منقطع کر دے چونکہ نبی کریم صلی اللہ علیہ وسلم نے جب جمرہ عقبہ کو کنکری ماری مارتے ہی تلبیہ منقطع

کر دیا تھا۔ ①

وادی محصب یا اٹح میں ٹھہرنا بھی مسنون ہے یہ منی اور مکہ کے درمیان دو پہاڑوں کے درمیان ایک جگہ ہے، یعنی مقبرہ حجون کے پاس اترنا چاہئے، گھڑی بھر کے لئے یہاں رکنا چاہئے، یہ سنت ہے، چونکہ نبی کریم صلی اللہ علیہ وسلم، حضرت ابوبکر، حضرت عمر، حضرت عثمان رضی اللہ تعالیٰ عنہم اٹح میں اترتے رہے ہیں۔ ②

اعمال عمرہ..... حنیفہ کے نزدیک عمرہ کا رکن طواف ہے۔ چونکہ فرمان باری تعالیٰ ہے:

وَلْيَطَّوَّفُوا بِالْبَيْتِ الْعَتِيقِ ③ الحج ۲۲/۲۹

لوگوں کو چاہئے کہ پرانے گھر کا طواف کریں۔

عمرہ کے واجبات دو ہیں۔ صفا اور مروہ کے درمیان سعی کرنا، بال منڈوانا یا کٹوانا۔ ④

عمرہ کی سنتیں یہ ہیں۔ جونہی حجر اسود کا بوسہ لی تلبیہ ختم کر دے یعنی طواف کے پہلے چکر کے ساتھ ہی جونہی استلام حجر کرے تلبیہ منقطع کر دے۔ ⑤

## دوسرا مذہب..... مالکیہ کا مذہب

حج کے ارکان واجبات، سنن اور مندوبات (مستحبات) ہیں۔ رکن یا فرض وہ ہوتا ہے جس کے بغیر حج یا عمرہ کی حقیقت نہ پائی جاسکے،

واجب وہ ہے جس کا ترک بلا ضرورت حرام ہو، واجب ترک کرنے سے حج فاسد نہیں ہوتا بلکہ دم دے کر اس کا جبرہ کیا جاسکتا ہے۔ ⑥

ارکان حج..... مالکیہ کے نزدیک ارکان حج چار ہیں۔

۱: احرام..... احرام سے مراد نیت ہے جو زبانی کہی جائے یا ایسے فعل سے ملی ہو جو حج کے متعلق ہو، جیسے تلبیہ، راستے پر چل پڑنا، مالکیہ

کے نزدیک رائج یہ ہے کہ حج کا انعقاد مجرد (محض) نیت سے ہو جاتا ہے۔

۲: سعی..... صفا اور مروہ کے درمیان سات چکر لگانا، چنانچہ علامہ اجھوری نے تذکرہ کیا ہے کہ سعی وقوف عرفہ سے افضل ہے، چونکہ

سعی صفا اور مروہ کے درمیان ہوتی ہے اور صفا اور مروہ بیت اللہ کے قریب ہیں، پھر سعی کے بعد طواف کیا جاتا ہے لہذا سعی، وقوف عرفہ سے افضل ہے۔

①..... یہ حدیث جابر رضی اللہ عنہ کی طویل حدیث سے سبھی جاسکتی ہے ورواہ التیمیثی صراحتہ عن ابن مسعود رضی اللہ عنہ۔ ② مسلم کی روایت ہے کہ نبی کریم صلی

اللہ علیہ وسلم ابوبکر اور عمر رضی اللہ تعالیٰ عنہما اٹح میں اترتے تھے۔ روی عن ابن عمر۔ اٹح کنکریالی زمین کو کہتے ہیں یعنی پہاڑوں کے درمیان بننے والا سیلابی ریادہ

یہاں کنکریاں لاکر ڈھیر کر دیتا تھا اس نسبت سے اسے اٹح کیا گیا۔ ③ دیکھئے البدائع ۲/۲۲۷۔ ④ دیکھئے الشرح الصغير ۲/۱۶ القوانین الفقہیہ

ص ۱۳۱۔ ⑤ دیکھئے الشرح الصغير ۲/۱۶ القوانین الفقہیہ ص ۱۳۱۔

۳: وقوف عرفہ..... میدان عرفات میں حاضری دینا خواہ دس ذی الحجہ کی رات کو ہی وقوف ہو جائے اگرچہ وہاں سے گزر ہی ہو جائے، اگر گزرنے والے کو معلوم ہو کہ یہ میدان عرفات ہے اور وہ رکن کی نیت بھی کر لے۔

۴: طواف زیارت..... یعنی بیت اللہ کے ارد گرد سات چکر لگانا طواف زیارت ہے یہ بھی حج کا رکن ہے۔

عمرہ کے ارکان..... عمرہ کے تین ارکان ہیں: میقات یا صل سے احرام باندھنا، بیت اللہ کا طواف کرنا (سات چکروں میں) صفا اور مروہ کی سعی کرنا، رہی بات سرمنڈوانے کی سو وہ واجب ہے، سال میں عمرہ کا تکرار مکروہ ہے۔ جیسے پیچھے گزر چکا ہے۔ احرام..... کے واجبات، سنن، مندوبات ہیں: یہ معلوم رہے کہ ترک سنت پر دم نہیں۔

احرام کے واجبات..... احرام کے کپڑے کا سلائی سے خالی ہونا، مرد کا سر کو کھلا رکھنا، تلبیہ پڑھنا، تلبیہ کا احرام کے ساتھ ملا کر پڑھنا (یعنی احرام باندھتے ہوئے پڑھنا) جس شخص نے سرے سے تلبیہ چھوڑ دیا یا احرام اور تلبیہ میں زیادہ فاصلہ رکھا تو اس پر دم آئے گا۔

احرام کی سنتیں..... احرام باندھتے وقت غسل کرنا، ازار پہننا اور کاندھوں پر چادر ڈالنا، پاؤں میں نعلیں پہننا، اگر چادر لپیٹ لی وہ بھی کافی ہے لیکن اس میں سنت کی خلاف ورزی ہے۔ احرام سے پہلے اور غسل کے بعد دو رکعت نماز پڑھنا مسنون ہے، فرض نماز پڑھ لینا احرام کی دو رکعت کے لئے بھی کافی ہوتی ہے۔ لیکن افضل الگ سے دو رکعت پڑھنا ہے۔

سوار کے لئے مستحب ہے کہ جب سواری پر براجمان ہو جائے تب احرام باندھے (یعنی آخری وقت میں احرام باندھے اور سواری پر فوراً سوار ہو گیا سوار ہونے سے قبل اس کا آخری کام احرام باندھنا ہو) پیدل چلنے والا جب چلنے لگے اس کے لئے احرام باندھنا مندوب ہے۔ محرم کے لئے مستحب ہے کہ احرام کے غسل سے پہلے اپنی پراگندہ حالی دور کر لے یعنی ناخن کاٹ لے، مونچھیں کاٹ لے، زیناف بال اور بغلوں کے بال صفا کر لے، سر کے بالوں کو کنگھی کرے یا حلق کرے جب حلق کرانا اس کی عادت ہوتا کہ بالوں کی ایذا رسانی سے محفوظ رہے۔

رسول کریم صلی اللہ علیہ وسلم کے تلبیہ پر اکتفا کرنا مندوب ہے، اور وہ یہ ہے:

لبيك اللهم لبيك، لبيك لا شريك لك لبيك، ان الحمد والنعمة لك والملك لا شريك لك ①

جوں جوں حالت تبدیل ہو تلبیہ پڑھنا مستحب ہے یعنی اٹھتے بیٹھتے، اوپر چڑھتے، نیچے اترتے، سواری پر سوار ہوتے اور سواری سے نیچے اترتے، نیند سے بیدار ہوتے، غفلت سے بیدار ہوتے، فرض و نفل کے نماز کے بعد قافلوں سے ملاقات کرتے وقت ہر حال میں تلبیہ پڑھنا مستحب ہے، درمیانی آواز سے تلبیہ پڑھنا مستحب ہے یعنی آواز نہ زیادہ اونچی ہو اور نہ زیادہ پست، ہٹھہر ٹھہر پر پڑھنا مستحب ہے، ایسا نہ ہو کہ بالکل ہی چھوڑ دے اور لگا تار بھی نہ پڑھے جائے کہ اس میں ضرر پہنچنے کا خدشہ ہے، مکی جس جگہ سے احرام باندھے اسی جگہ سے تلبیہ پڑھنا اس کے لئے مستحب ہے۔

اگر آفاقی عمرہ کرنا چاہتا ہو تو وہ میقات سے تلبیہ پڑھے، وہ شخص جس کا حج احصار کی وجہ سے فوت ہو جائے وہ عمرہ کرے تو میقات سے تلبیہ کہے، جو شخص میقات کے علاوہ سے ہو جیسے جعرانہ سے عمرہ کرنے چاہے تو وہ وہیں سے تلبیہ کہے حتیٰ کہ مکہ کی عمارتوں تک پہنچ جائے۔ جس محرم نے حج کے لئے احرام باندھا ہو وہ میقات سے تلبیہ کہے اگر حج قرآن کرنا چاہے تب بھی میقات سے تلبیہ کہے یہاں تک کہ مکہ کی عمارتوں تک پہنچ جائے، یا طواف قدوم کی ابتداء کر لے۔

①..... رواہ الشیخان۔ تلبیہ کا معنی جواب دینا ہے یعنی اے میرے رب میں تیرے دربار میں حاضر ہوں، یہ ابراہیم علیہ السلام کی پکار کا بھی جواب ہے۔

واجب سعی..... طواف کے بعد سعی کرنا واجب ہے، جیسے طواف قدوم اور طواف زیارت ان کے بعد سعی کرنا واجب ہے، اگر حج کرنے والے پر طواف قدوم واجب ہو تو سعی کو وقوف عرفہ سے مقدم کرنا واجب ہے، ورنہ طواف زیارت کے بعد کرے، طواف قدوم تین شرائط کے ساتھ واجب ہے۔ حج افراد کرنے والے پر، حج قرآن کرنے والے پر جس نے حل سے احرام باندھا ہو، جب وقت کی تنگی آڑے نہ ہو اور حج کے فوت ہونے کا خوف نہ ہو، اگر احرام کے وقت حج سے پہلے عمرہ کی نیت نہ کی ہو، حائضہ عورت، نفاس والی عورت، بے ہوش اور مجنون طواف قدوم چھوڑنے میں معذور ہیں، جیسے حالت خوف میں حج فوت ہونے کا اندیشہ ہو تو طواف قدوم چھوڑا جاسکتا ہے۔

واجب طواف..... طواف کے بعد دو رکعتیں پڑھنا واجب ہیں، پہلی رکعت میں سورت ”الکافرون“ اور دوسری رکعت میں سورت ”الاخلاص“ پڑھنا مستحب ہے، مقام ابراہیم میں ان دو رکعتوں کا پڑھنا مستحب ہے۔ حجر اسود سے طواف کی ابتدا کرنا واجب ہے، جو شخص پیدل چلنے کی قدرت رکھتا ہو اس پر پیدل چلنا واجب ہے اگر قدرت کے باوجود سوار ہوا تو دم واجب ہوگا۔

طواف کے بعد دو رکعتیں پڑھنے سے پہلے ملتزم سے لپٹ کر دعا مانگنا مستحب ہے، ملتزم: حجر اسود اور بیت اللہ کے دروازے کے درمیان کی دیوار ہے، اس پر اپنا سینہ رگڑے، بازو پھیلا کر اس پر رکھے جو چاہے دعا مانگے۔  
آب زم زم کثرت سے پینا مستحب ہے چونکہ آب زم زم نری رحمت ہے، نیکی سمجھ کر پیئے، چنانچہ نبی کریم صلی اللہ علیہ وسلم کا ارشاد ہے۔ ”آب زم زم نیکی سمجھ کر پیا جائے۔“<sup>①</sup> اپنے شہر اور گھر والوں کے لئے ساتھ لے کر جانا مستحب ہے اور باعث برکت ہے۔

طواف کی سنتیں:..... بغیر آواز کے حجر اسود کا بوسہ لینا مسنون ہے، یعنی طواف کے شروع میں، بشرطیکہ بھیڑ کی وجہ سے اذیت کا خوف نہ ہو، ورنہ ہاتھ سے یا چھڑی وغیرہ سے چھو لینا کافی ہے، اور پھر ہاتھ یا چھڑی کو منہ پر رکھے، ہر بوسے کے ساتھ تکبیر کہنا مستحب ہے اور یہ کلمات کہے:

بسم الله والله اكبر اللهم ايماناً بك وتصديقاً بكتابك ووفاء بعهدك واتباعاً

لسنة نبيك محمد صلى الله عليه وسلم

اللہ تعالیٰ کے نام سے شروع کرتا ہوں، اللہ سب سے بڑا ہے، یا اللہ میں تجھ پر ایمان لایا، تیری کتاب کی تصدیق کی، تیرے وعدہ پورا کیا اور تیرے نبی حضرت محمد صلی اللہ علیہ وسلم کی سنت کی پیروی کی۔

۲..... طواف کے پہلے چکر میں رکن یمانی (بیت اللہ کا جنوبی مغرب گوشہ) کا استلام (بوسہ) کرنا سنت ہے یعنی اس پر اپنا دایاں ہاتھ رکھے اور پھر ہاتھ کو منہ پر رکھے۔

۳..... اگر مرد ہو تو طواف کے پہلے تین چکروں میں رمل کرنا (یعنی اکڑ کر چلنا) لیکن خیال رہے کہ کسی کو اذیت نہ پہنچنے پائے، رمل اس شخص کے لئے ہے جس نے میقات سے احرام باندھا ہو۔ رمل طواف قدوم اور طواف عمرہ میں ہوتا ہے بشرطیکہ میقات سے احرام باندھا ہو، اگر میقات سے احرام نہیں باندھا تو رمل کرنا مندوب ہے، جس شخص نے کسی عذر کی وجہ سے طواف قدوم نہ کیا ہو تو طواف زیارت میں رمل کرنا اس کے لئے مستحب ہے۔

۴..... طواف کے بعد دعا کرنا مسنون ہے، جو چاہے دعا کرے رب تعالیٰ سے عافیت، علم، توفیق، فراخی رزق اور اچھائی کی دعا مانگے البتہ قرآنی دعائیں اور ماثور دعائیں مانگنا افضل ہے۔ مثلاً:

①..... رواہ عن جابر احمد وابن ماجہ والبیہقی وابن ابی شیبہ.



رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ﴿۱۰۱﴾ البقرة ۲/۲۰۱

اسی طرح:

اللهم انى آمنت بكتابك الذى انزلت ونبيك الذى ارسلت، فاغفر لى ما قدمت وما اخرت ﴿۱۰۱﴾  
سعی کی سنتیں..... سعی کی چار سنتیں ہیں۔

۱..... سعی کے لئے نکلنے سے پہلے اور طواف کی دو رکعتوں کے بعد حجر اسود کا بوسہ لینا مسنون ہے۔

۲..... صفا اور مروہ پر چڑھنا، عورت کو چاہئے کہ مردوں سے خالی جگہ دیکھ کر اس میں چڑھے۔

۳..... میلین اخضر بین ﴿۱۰۲﴾ کے درمیان رمل سے نسبتاً تیز اور دوڑ سے قدرے کم چلنا، یعنی مروہ کی طرف جاتے ہوئے اور واپسی میں صفا کی طرف آتے ہوئے دوڑنا مسنون ہے۔

۴..... صفا اور مروہ پر دعا کرنا برابر ہے صفا پر چڑھے یا نہ چڑھے، ان پر کھڑا ہو یا بیٹھا ہے۔

طواف کے مستحبات..... جس شخص نے میقات کے علاوہ کسی جگہ سے احرام باندھا ہو مثلاً تنعیم سے یا جعرانہ سے اس کے لئے طواف کے پہلے تین چکروں میں رمل کرنا مستحب ہے، اگر کسی نے طواف قدم نہ کیا ہو اس کے لئے طواف زیارت میں رمل کرنا مسنون ہے پہلے چکر کے علاوہ بقیہ چکروں میں حجر اسود اور رکن یمانی کا استلام کرنا مستحب ہے۔

سعی کے مستحبات..... نماز کی شرائط یعنی طہارت، ستر عورہ، صفا اور مروہ پر کچھ ٹھہرنا سعی کے مستحبات ہیں البتہ صفا اور مروہ پر بیٹھنا مکروہ یا خلاف اولیٰ ہے۔

وقوف عرفہ کے واجبات..... اطمینان اور تسلی سے وقوف کرنا، یعنی دو سجدوں کے درمیان جلسہ کی بقدر میدان عرفات میں قرار پکڑنا، کھڑے کھڑے یا بیٹھے بیٹھے یا سوار ہو کر ٹھہرنا، البتہ سوار ہو کر وقوف کرنا افضل ہے۔

وقوف عرفہ کی سنتیں: ۱..... مسجد نمبرہ میں جمعہ کی طرح دو خطبے دینا مسنون ہیں، ان خطبوں میں امام حمد و ثناء اور شہادتین کے بعد لوگوں کا ارکان حج اور مناسک کی تعلیم دے، خطبہ زوال کے بعد ظہر کی اذان سے پہلے دے، ظہر و عصر کی نمازوں کو جمع کرنے، قصر کرنے، رمی جمار، طواف زیارت، وقوف مزدلفہ، مزدلفہ میں صبح کی نماز، طلوع فجر تک مشعر حرام میں وقوف کرنے اور پھر وہاں سے رمی جمار کے لئے منیٰ کی طرف کوچ کرنے، وادی محسر میں تیز چلنے، حلق یا یا بال کٹوانے ہدیٰ ذبح کرنے کے متعلق لوگوں کو آگاہ کرے۔

۲..... ظہر اور عصر کی نمازوں کو جمع کرنا مسنون ہے، ظہر کی نماز مقدم کی جائے، قصر کرنا بھی مسنون ہے، البتہ اہل عرفہ نماز پوری پڑھیں گے، مغرب اور عشاء کو جمع کر کے پڑھنا مسنون ہے، یہ جمع تاخیر ہوگی اور یہ نمازیں بھی قصر پڑھیں جائیں گی البتہ اہل مزدلفہ پوری پڑھیں گے۔

حاصل یہ ہے کہ عرفہ اور مزدلفہ کے مقیمین نمازیں پوری پڑھیں گے اور باہر سے آنے والے قصر کریں گے۔

وقوف عرفہ کے مستحبات: ۱..... جبل رحمت کے پاس وقوف کرنا مستحب ہے، جبل رحمت میدان عرفات میں ایک پہاڑ ہے۔

۲..... لوگوں کے ساہل کرو وقوف کرنا چونکہ اجتماع رحمت مزیدہ کا باعث ہے۔

۳..... وقوف میں سوار رہنا مستحب ہے، پھر کھڑے کھڑے وقوف کرنا مستحب ہے البتہ تھکاوٹ کی وجہ سے بیٹھ سکتا ہے۔

﴿۱۰۲﴾ رواہ البخاری۔ ۱ صفا اور مروہ کے درمیان مسجد حرام کی دیوار میں دو سبز میل لگے ہوئے ہیں جس کے درمیان سعی کرنے والے دوڑ کر چلتے ہیں۔

۳..... دنیا و آخرت کی بھلائی کی دعا کرنا، اللہ کے حضور خوف سے گڑگڑانا حتیٰ کہ غروب آفتاب ہو جانے چونکہ وقوف، عرفہ قبولیت دعا کا مقام ہے۔

وقوف مزدلفہ کا واجب..... مزدلفہ میں پالان اتارنے اور مغرب و عشاء کی نمازیں پڑھنے کے بقدر وقوف کرنا واجب ہے تاکہ اس وقت میں کھاپی بھی لے، اگر مزدلفہ میں سواری سے نیچے نہیں اتر تو دم لازم ہوگا۔

وقوف مزدلفہ کے مستحبات: ۱..... مزدلفہ میں رات گزارنا پھر فجر کی نماز اندھیرے میں پڑھنا اور اندھیرے میں مزدلفہ سے کوچ کرنا مستحب ہے۔

۲..... مزدلفہ میں مشعر حرام میں وقوف کرنا، مشعر حرام، مزدلفہ میں منیٰ کی طرف ایک جگہ ہے۔ مزدلفہ میں مغفرت کی دعا کرنا، حمد و ثناء کرنا اور قبلہ رو ہو کر دعا کرنا مستحب ہے۔

۳..... محسر وادی سے تیز تیز چلنا مستحب ہے، محسر مشعر حرام اس منیٰ کے درمیان ایک وادی ہے۔

منیٰ میں رمی کے مستحبات: ۱..... قربانی کے پہلے دن طلوع آفتاب سے زوال تک جو نہی جمرہ عقبہ کے پاس پہنچے سات کنکریوں سے اس کی رمی کرے یہ کنکریاں مزدلفہ سے اپنے ساتھ لائے، دوسرے جمروں کی رمی زوال کے بعد نماز ظہر سے پہلے کرے، با وضو ہو کر کرے اور پہلے جمرے سے ابتدا کرے جو کہ مسجد خیف سے ملا ہوا ہے، پھر درمیانی جمرہ کی رمی پھر جمرہ عقبہ کی اگر اس ترتیب کی خلاف ورزی کی تو رمی صحیح نہیں ہوگی۔

۲..... قربانی والے دن جمرہ عقبہ کے علاوہ بقیہ جمرات کی رمی کے لئے پیدل چلنا مندوب ہے۔

۳..... تکبیر کہنا یعنی اللہ اکبر کہنا۔ یا "بسم اللہ اللہ اکبر، رغماً للشیطان و حزبه و رضاء الرحمن" جمرہ عقبہ اور دوسرے جمرات کی رمی کرتے وقت یہ تکبیر کہنا مستحب ہے۔ ہر کنکری کے ساتھ تکبیر کہے، درمیانی جمرے کے پاس وقوف کرنا اور قبلہ رو ہو کر دعا، ثناء کرنا اور سورت بقرہ کے بقدر طویل دعا کرنا مستحب ہے۔

۴..... لگاتار کنکریاں مارنا، دور میوں کے درمیان کسی کام اور کلام میں مشغول نہ ہو۔

۵..... کنکریاں خود چننا اور کسی بھی جگہ سے چن لینا مستحب ہے البتہ جمرہ عقبہ کی کنکریاں مزدلفہ سے چنے۔

۶..... زوال سے پہلے اگر ممکن ہو تو ہدی ذبح کرنا اور سر منڈوانا۔

۷..... حلق اور تقصیر کو ذبح کرنے سے موخر کرنا۔ عورت کے بال پوروں کے بقدر کاٹے جائیں اور سبھی بال کاٹے جائیں، مرد بال یا مبالغہ کر کے کٹوائے یا پوروں کی بقدر کٹوائے، عورت کے کچھ بال چھوڑ کر نہ کاٹے جائیں بلکہ سبھی بال کاٹے جائیں۔

۸..... وادی محصب میں اترنا، یعنی تیسرے دن کی رمی جمار کے بعد وادی محصب میں اترنا، وادی محصب مکہ کے باہر کنکریاں زمین ہے، اس میں چار نمازیں پڑھی جائیں، ظہر و عصر، مغرب اور عشاء، جیسا کہ نبی کریم صلی اللہ علیہ وسلم نے کیا ہے، یہ افعال اس شخص کے پیر جسے جلدی نہ ہو، جس شخص کو جلدی ہو اس کے لئے یہ افعال یعنی وادی محصب میں اترنا اور نمازیں پڑھنا مستحب نہیں۔

جب عقبہ کی رمی کر لے، قربانی، حلق یا تقصیر کر لے تو منیٰ سے مکہ آجائے تاکہ طواف زیارت کرے، منیٰ میں نماز عید مسنون نہیں اور نہ ہی مسجد حرام میں، چونکہ حاجی کے لئے عید نہیں۔ آج کل جمرہ عقبہ کی رمی کے بعد مسجد حرام میں جو نماز عید پڑھی جاتی ہے یہ مالکیہ کے علاوہ بقیہ مذاہب کے مطابق ہے۔

جمرہ عقبہ کی رمی کے دو واجبات..... جمرہ عقبہ کی رمی حلق سے پہلے کرنا واجب ہے۔ چونکہ چونکہ جب تک جمرہ عقبہ کی رمی نہیں کرے حلال نہیں ہو سکتا، لہذا جمرہ عقبہ کی رمی سے پہلے حلق اور دوسرے محرمات احرام کرنا جائز نہیں۔

حجرہ عقبہ کی رمی طواف زیارت سے پہلے کرنا بھی واجب ہے۔ اگر حجرہ عقبہ کی رمی کو حلق اور طواف زیارت سے مؤخر کیا تو دم آئے گا، البتہ رمی کو قربانی پر مقدم کرنا اور قربانی یا حلق کو طواف زیارت پر مقدم کرنا واجب نہیں بلکہ مستحب ہے۔ حاصل یہ ہے کہ قربانی کے دن یعنی ۱۰ ذی الحجہ کو چار کام کئے جائیں گے، رمی، قربانی، حلق اور طواف زیارت۔

طواف زیارت کے مستحبات..... اپنے احرام کے دو کپڑوں ہی میں طواف کرنا، تاکہ حج کے سبھی ارکان انہی دو کپڑوں میں ہو جائیں بلاتا خیر حلق کے بعد طواف زیارت کرنا البتہ قضائے حاجت وغیرہا کی تاخیر، تاخیر نہیں۔

## تیسرا مذہب..... شافعیہ کا مذہب

حج کے سب اعمال تین اقسام کے ہیں: ارکان، واجبات اور سنن۔

ارکان..... ارکان میں سے اگر ایک بھی چھوٹ گیا حج نہیں ہوتا، اگر کوئی رکن باقی احرام کا ختم کرنا جائز نہیں، جب تمام ارکان بجائے تب احرام سے حلال ہو۔ اگر طواف کے سات چکروں میں سے ایک چکر باقی رہے یا سعی کا ایک چکر باقی رہے تو حج صحیح نہیں اور حلال بھی نہیں ہو سکتا، اسی طرح اگر دو بال کٹوائے اور بس تب بھی حج پورا نہیں ہوگا، حتیٰ کہ پورا سر منڈوائے یا تیسرا بال بھی کٹوائے ارکان میں سے اگر کوئی رکن چھوٹ گیا اس کا جبیرہ دم سے نہیں ہوگا، بلکہ بعینہ وہی رکن بجالانا ضروری ہے۔

طواف، سعی اور حلق ان ارکان کا آخری وقت کوئی نہیں، بلکہ جب تک حاجی زندہ رہے یہ فوت نہیں ہوتے، حلق صرف منیٰ کے ساتھ خاص نہیں اسی طرح حرم کے ساتھ بھی خاص نہیں بلکہ حلق وطن میں واپس جا کر بھی کرایا جاسکتا ہے۔

ارکان کے درمیان ترتیب قائم رکھنا واجب ہے، احرام سب ارکان سے مقدم کیا جائے گا، وقوف عرفہ طواف زیارت سے پہلے کیا جائے گا، سعی طواف صحیح کے بعد کرنا شرط ہے، طواف قدم کے بعد سعی کرنا صحیح ہے، طواف اور حلق میں ترتیب واجب نہیں۔

واجبات..... جس شخص نے واجبات میں سے کوئی واجب ترک کر دیا اس پر دم لازم ہوگا، واجب کے بغیر حج صحیح ہو جاتا ہے، خواہ واجب جان بوجھ کر چھوڑا یا بھولے سے، البتہ جان بوجھ کر چھوڑنے والا گناہگار ہوگا۔

سنن..... جس نے کوئی سنت چھوڑ دی اس پر کچھ (جرمانہ) نہیں نہ وہ گناہگار ہوگا، نہ اس پر دم آئے گا اور نہ ہی کچھ اور چیز، البتہ فضیلت، کمال اور زیادہ ثواب جاتا رہے گا۔

۱: ارکان..... حج کے پانچ ارکان ہیں۔ احرام، وقوف عرفہ، طواف، سعی، حلق یا تقصیر جبکہ عمرہ کے ارکان چار ہیں۔ احرام، طواف، سعی، حلق یا تقصیر۔

۲: واجبات..... حج کے واجبات پانچ ہیں:

اول: میقات سے احرام باندھنا..... میقات عام ہے اس سے مراد زمانی و مکانی ہے۔ چنانچہ حج کا میقات زمانی: شوال، ذوالقعدہ اور ذوالحجہ کے دس دن ہیں۔ عمرہ کا میقات زمانی پورا سال ہے، پورے سال میں کسی بھی وقت عمرہ کے لئے احرام باندھا جاسکتا ہے۔ حج کے لئے میقات مکانی: مکی مقیم کے لئے نفس مکہ میقات ہے۔ غیر مقیم کے لئے پانچ موافقت ہیں۔ جن کا ذکر پہلے ہو چکا ہے، یعنی ذوالحلیفہ اہل مدینہ کے لئے، جحفہ اہل شام کے لئے، یلملم اہل یمن کے لئے، قرن منازل اہل نجد کے لئے اور ذات عرق اہل مشرق کے لئے۔



دوم: رمی جمار..... تین جمروں کی رمی کرنا واجب ہے، جمرہ اولیٰ صغریٰ جو کہ مسجد خیف سے ملا ہوا ہے ① اس سے ابتدا کی جائے۔ پھر جمرہ وسطیٰ کی رمی کی جائے، پھر جمرہ عقبہ جو مکہ کی طرف والا ہے اس کی رمی کی جائے، ایام تشریق میں سے ہر دن جمرات کی رمی کی جائے، البتہ ۱۰ اذی الحجہ کو صرف جمرہ عقبہ کی رمی کی جائے۔

سوم..... مزدلفہ میں رات گزارنا۔ شافعیہ کے مذہب میں یہی رائج ہے کہ وقوف مزدلفہ واجب ہے سنت نہیں۔

چہارم..... منیٰ میں رات گزارنا، شافعیہ کے مذہب میں رائج یہی ہے۔

پنجم..... طواف وداع، یعنی جس وقت مکہ سے واپسی کا ارادہ ہو طواف کر کے واپس لوٹے برابر ہے واپس جانے والا حاجی ہو یا نہ ہو، خواہ سفر طویل ہو یا نہ ہو، وجوب کا قول زیادہ ظاہر ہے۔

۳: سنن..... حج کی عام سنتیں آٹھ سے زائد ہیں۔ چنانچہ ارکان اور واجبات کے علاوہ بقیہ اعمال سنن ہیں۔

۱: افراد..... یعنی حج افراد کرنا، اس میں عمرہ سے پہلے حج کرنا ہوتا ہے، یعنی پہلے حج کا احرام باندھے میقات سے، حج سے فارغ ہو کر پھر قریب ترین حل سے عمرہ کا احرام باندھے افضل یہ ہے کہ بقاع پھر جمرانہ پھر تنعیم پھر حدیبیہ سے احرام باندھا جائے۔

۲: تلبیہ..... تلبیہ پڑھنا مسنون ہے، تلبیہ کے کلمات یہ ہیں:

لبيك اللهم لبيك، لبيك لا شريك لك لبيك، ان الحمد والنعمة لك والملك لا شريك لك  
جو شخص عربی میں اچھی طرح نہ کہہ سکتا ہو وہ اپنی زبان میں اس کا ترجمہ کہے، اگر عربی الفاظ کی ادائیگی پہ قدرت ہو تب بھی اپنی زبان میں تلبیہ کہنا جائز ہے، احرام باندھتے وقت کثرت سے تلبیہ پڑھنا مسنون ہے اور بلند آواز سے پڑھا جائے۔  
جب تلبیہ سے فارغ ہو حضور نبی کریم صلی اللہ علیہ وسلم پر درود بھیجے رب تعالیٰ سے جنت کا سوال کرے اور دوزخ سے پناہ مانگے۔

۳: طواف قدوم..... جو شخص حج کرنا چاہتا ہو وہ وقوف عرفہ سے پہلے طواف قدوم کرے، جو شخص عمرہ کرنا چاہتا ہو اور وہ عمرہ کے لئے طواف کر دے تو اسے یہ طواف کافی ہوگا۔ الگ سے طواف قدوم کرنے کی ضرورت نہیں۔

۴: طواف کی دو رکعتیں..... طواف سے فارغ ہونے کے بعد مقام ابراہیم پر دو رکعت پڑھنا مسنون ہے، دن کے وقت قرأت سرّاً کرے اور رات کو اگر پڑھے تو قرأت جہراً کرے۔ اگر مقام ابراہیم کے پیچھے جگہ نہ ملے تو حجر اسماعیل کی جگہ پڑھے اگر وہاں بھی جگہ نہ ملے تو مسجد میں پڑھے ورنہ پورے حرم میں جہاں بھی جگہ ملے پڑھے۔

۵: احرام سلا ہونا..... احرام سلا ہونے کے بعد کپڑوں کا نہیں ہونا چاہئے، کسی چیز سے انکایا ہوا یا ناکا ہوا یا باندھا ہوا بھی نہیں ہونا چاہئے حتیٰ کہ بدن کے کسی منہ سے بھی ناکا ہونا چاہئے، جوتے ایسے ہوں جو پاؤں کی انگلیوں کو چھپانے نہ ہوں، پھر ازار پہنا ہوا اور دونی چادریں ہوں یا پرانی دسلی ہوئی صاف ستھری ہوں، چنانچہ حدیث ہے۔ ”اپنے سفید کپڑوں میں سے پہنو۔“ ابو عوانہ کی حدیث ہے۔ ”تمہیں چاہئے کہ تمہارا احرام ازار، چادر اور عیلتین میں ہو۔“

۶: امام کا چار خطبے دینا..... پہلا خطبہ ۱۰ اذی الحجہ کو یہ خطبہ ظہر کی نماز کے بعد کعبہ کے پاس دے، دوسرا خطبہ عرفہ کے دن وادی عرفہ میں دے، یہ خطبہ آج کل مسجد منہ میں دیا جاتا ہے، تیسرا خطبہ ۱۰ اذی الحجہ قربانی کے دن دے، چوتھا خطبہ ایام تشریق کے دوسرے دن ظہر کی نماز

① جمرہ کبریٰ وہ جمرہ عقبہ ہے شامیہ اور حنابلہ کی بعض کتابوں میں اس کا واقع ہونے سے کہ جمرہ اولیٰ وہ جمرہ کبریٰ ہے۔

کے بعد دے، ان خطبات میں اہم مناسک حج کی تعلیم دے اور ان کو اللہ کی اطاعت پر براہیختہ کرے اور حج کو استقامت کے ساتھ ختم کرنے کی تلقین کرے اور انہیں یہ یاد دہانی کروائے کہ اللہ سے کیا ہوا معاہدہ وہ نہ بھولیں۔ یہ تمام خطبات فردی فردی ہیں یعنی صرف ایک ہی خطبہ دیا جائے، جمعہ اور عید کی طرح دو خطبے نہیں۔

البتہ عرفہ کے دن دو خطبے دیئے جائیں یہ خطبے نماز سے پہلے دیئے جائیں گے۔

۷: حج میں سات مسنون غسل کرنا..... سات امور کے لئے غسل کرنا مسنون ہے۔

۱..... احرام کے لئے، اگر حاجی پانی استعمال کرنے سے عاجز ہو تو تیمم کرے۔

۲، ۳..... حرم پاک اور مکہ مکرمہ میں داخل ہونے کے لئے گوحلال ہی ہو۔

۴..... وقوف عرفہ کے لئے۔

۵..... وقوف مزدلفہ کے لئے۔

۶..... ایام تشریق کے ہر دن زوال کے بعد رمی کے لئے غسل کرنا مسنون ہے۔

۷..... مدینہ منورہ میں داخل ہونے کے لئے غسل کے مواقع کے متعلق آثار و احادیث وارد ہوئی ہیں، دوسری وجہ یہ ہے کہ یہ اجتماع کی جگہیں ہیں لہذا جمعہ کی طرح غسل کرنا مسنون ہے۔

۸: آب زمزم پینا..... حاجی ہو یا معتمر ہو یا ان دونوں میں سے کچھ نہ ہو ہر ایک کے لئے آب زمزم پینا مسنون ہے، اور پیتے وقت قبلہ کی طرف منہ کرنا بھی مسنون ہے، اور پانی پیتے وقت یہ دعا پڑھے:

اللهم انه بلغني عن نبيك صلى الله عليه وسلم ان ماء زمزم لما شرب له

وانا اشربه لسعادة الدنيا والآخرة اللهم فافعل

یا اللہ مجھے تیرے نبی صلی اللہ علیہ وسلم سے مروی حدیث پہنچی ہے کہ زم زم کا پانی جس حاجت کے لئے پیا جائے وہ قبول ہوتی ہے

میں دنیا اور آخرت کی سعادت مندی کے لئے اسے پی رہا ہوں یا اللہ مجھے سعادت عطا فرما۔

حضرت ابن عباس رضی اللہ تعالیٰ عنہ آب زمزم پیتے وقت یہ دعا پڑھتے تھے:

اللهم انى اسألك علماً نافعاً ورزقاً واسعاً وشفاءً من كل داء ①

یا اللہ میں تجھ سے علم نافع، فراخ رزق اور ہر بیماری سے شفا کا سوال کرتا ہوں۔

بسم اللہ پڑھ کر پینا اور تین سانسوں میں پینا مسنون ہے، زمزم کا پانی اپنے سر چہرے اور سینے پر ملے، اب اعمال حج کے متعلق مخصوص سنن بیان کی جاتی ہیں۔

اول: احرام کی سنتیں..... احرام کے لئے غسل کرنا مسنون ہے، بدن کو خوشبو لگانا اور اسح قول کے مطابق کپڑوں کو خوشبو لگانا بھی

مسنون ہے، عورت کا اپنے ہاتھوں کو مہندی لگانا، احرام باندھنے سے پہلے دو رکعت نماز پڑھنا، اتباع کرتے ہوئے نبی کریم صلی اللہ علیہ وسلم

کے فعل کی جیسے کہ یحییٰ نے روایت نقل کی، پہلی رکعت میں۔ ”الکافرون“ دوسری رکعت میں ”الاخلاص“ پڑھے، افضل یہ ہے کہ سواری کی

معمولی سی حرکت کرتے ہی احرام باندھ لے جبکہ حج کرنے والا سوار ہو، اگر پیادہ ہو تو جو نہی چلنا شروع کرے احرام باندھ لے، کثرت سے

تلبیہ پڑھنا، آواز بلند پڑھنا، احوال کے تبدیل ہونے پر تلبیہ پڑھنا مثلاً سوار ہوئے نیچے اترتے، اوپر ٹیلے پر چڑھتے، ٹیلے سے نیچے اترتے،

①..... قال الحاكم صحيح الاسناد.

قافلوں سے ملتے ہر تبدیلی پر تلبیہ پڑھنا مسنون ہے، شافعیہ کے نزدیک احرام باندھنے کے شروع میں قبلہ رو ہونا مسنون ہے اور احرام باندھ یہ دعا پڑھے:

### اللهم احرم لك شعري وبشري ولحمي ودمي ❶

دوم: طواف کی سنتیں..... اتباع سنت کی خاطر پیدل چل کر طواف کرنا سنت ہے اگرچہ عورت ہو جیسا کہ مسلم کی روایت ہے، طواف کی ابتداء میں حجر اسود کا بوسہ لے اور پھر ہر چکر میں دائیں ہاتھ سے استلام کرے اور پھر اس کا بوسہ لے، اپنی پیشانی اس پر رکھے، چونکہ یہی اتباع سنت ہے جیسا کہ شیخین کی روایت ہے، اگر بوسہ لینے سے عاجز ہو تو اپنے ہاتھ سے اشارہ کرے، رکنین شامیین (جو کہ حجر اسود کے پاس ہیں) کا استلام نہ کرے، اور نہ ان کا بوسہ لے، چنانچہ بخاری و مسلم نے ابن عمر رضی اللہ تعالیٰ عنہ سے روایت نقل کی ہے کہ نبی کریم صلی اللہ علیہ وسلم نے حجر اسود اور رکن یمانی کا استلام فرمایا۔ ہاتھ سے رکن یمانی کا استلام کرے اور اس کا بوسہ نہ لے، چونکہ اس کا بوسہ لینا منقول نہیں۔

طواف کے شروع میں حجر اسود کے مد مقابل ہو کر یہ دعا پڑھے:

بسم الله، والله اكبر اللهم، ايماناً بك وتصديقاً بكتابك ووفاءً بعهدك واتباعاً لسنة نبيك محمد صلى الله عليه وسلم“

جب کعبہ کے دروازے کے مقابل ہو یہ دعا پڑھے:

الله ان البيت بيتك والحرم حرمك والا من امنك وهذا مقام العائذ بك من النار  
يا الله حقيقت میں گو تیرا ہی گھر ہے، تیرا ہی حرم ہے اور تیرا ہی امن ہے، یہ دوزخ سے تیری پناہ لینے کا مقام ہے۔

رکن یمانی اور حجر اسود کے درمیان یہ دعا پڑھے:

اللهم اتنا في الدنيا حسنة وفي الآخرة حسنة وقنا عذاب النار

طواف میں جو چاہے دعائے مانگے البتہ ماثور دعا غیر ماثور دعا سے افضل ہے اور قرآن افضل ذکر ہے۔ پہلے تین چکروں میں رمل کرے، ہر اس طواف میں رمل ہوگا جس کے بعد سعی ہو، رمل کا طریقہ یہ ہے کہ طواف کرنے والا تیز تیز چلے اور چھوٹے چھوٹے قدم اٹھائے، بقیہ چار چکروں میں وقار کے ساتھ چلے، چنانچہ شیخین نے ابن عمر رضی اللہ تعالیٰ عنہ کی روایت نقل کی ہے کہ رسول کریم صلی اللہ علیہ وسلم جب طواف کرتے تو طواف کے پہلے تین چکروں میں اکڑ کر چلتے اور بقیہ چار چکروں میں آرام سے چلتے۔ “رمل کرتے وقت یہ دعا پڑھے:

اللهم اجعله حجاً مبروراً وذنباً مغفوراً وسعيًا مشكوراً

یا اللہ میرے حج کو حج مبرور بنا دے، میرے گناہ بخش دے اور میری سعی و کوشش کو مقبول فرما۔

طواف کے دوران مردوں کو اضطباع کرنا چاہئے ❷ اگرچہ نابالغ بچہ ہی کیوں نہ ہو، شافعیہ کے صحیح قول کے مطابق سعی میں بھی اضطباع کرے جیسا کہ ابوداؤد کی روایت میں ہے، عورت رمل کرے لیکن اضطباع نہ کرے۔

طواف کے چکرے درپے لگائے تاکہ اختلاف سے نکل جائے چونکہ بعض فقہاء طواف کے چکروں میں تسلسل کو واجب قرار دیتے ہیں،

چنانچہ بلا عذر چکروں میں فرق کرنا مکروہ ہے؟ چنانچہ جماعت کا کھڑا ہونا عذر ہے، کسی ضروری حاجت کا پیش آ جانا بھی عذر ہے، فرض طواف کا نماز جنازہ یا سنت نماز کے لئے منقطع کرنا مکروہ ہے۔

❶..... معنی المحتاج ۱/۸۷۳۔ ❷ اضطباع: احرام کی چادر کو دائیں بائیں کے نیچے سے نکال کر بائیں کاندھے کے اوپر ڈالنا۔



طواف بیت اللہ کے قریب سے کرے چونکہ بیت اللہ کا شرف اسی کا مقتضی ہے، دوسری وجہ یہ بھی ہے کہ بیت اللہ کے قریب قریب سے طواف کرنے میں استلام اور بوسہ لینے میں آسانی ہے، بلا رمل بیت اللہ کا قرب اس کی دوری سے افضل ہے، اور رمل کرتے وقت بیت اللہ سے دور رہنا قرب سے افضل ہے۔

طواف کے بعد مقام ابراہیم کے پیچھے دو رکعت پڑھنا مسنون ہے، چنانچہ صحیحین کی روایت ہے کہ نبی کریم صلی اللہ علیہ وسلم نے طواف کی دو رکعتیں مقام ابراہیم کے پیچھے پڑھی ہیں، اور آپ نے یہ بھی فرمایا کہ مجھ سے اپنے مناسک سیکھو پہلی رکعت میں سورۃ الکافرون اور دوسری رکعت میں سورۃ الاخلاص پڑھے، رات کو ان رکعتوں میں جہر کرے، حجر اسود سے طواف میں داخل ہوتے ہی درود شریف اور دعا زیادہ سے زیادہ کرے، نسک کے طواف میں نیت کرنا مسنون ہے، اور وہ طواف جو نسک پر مشتمل نہ ہو اور طواف وداغ میں نیت کرنا واجب ہے۔

سوم: سعی کی سنتیں..... سعی کے لئے مسنون ہے کہ طواف کے خاتمہ پر حجر اسود کا ہاتھ سے استلام کرے ① اور دو رکعت نماز پڑھے پھر باب صفا سے نکل کر سعی کے لئے صفا اور مروہ کے درمیان چلا جائے۔ ②

مرد کے لئے مستحب ہے کہ انسان کی طاقت کے بقدر صفا اور مروہ پر چڑھے اور بیت اللہ کو دیکھے۔ چونکہ نبی کریم صلی اللہ علیہ وسلم ان دونوں پہاڑوں پر چڑھے یہاں تک کہ بیت اللہ کو دیکھا۔ ③ جب صفا پر چڑھے یہ کلمات کہے:

اللہ اکبر اللہ اکبر، ولله الحمد، اللہ اکبر علی ما هدانا، والحمد لله علی ما اولانا، لا اله الا الله وحده لا شریک له له الملك وله الحمد۔ یحیی ویمیت بیدۃ الخیر وهو علی کل شیء قدير اللہ سب سے بڑا ہے اللہ سب سے بڑا ہے، اللہ تعالیٰ ہی حمد و ستائش کا سزاوار ہے، اللہ تعالیٰ سب سے بڑا ہے اس نے ہمیں ہدایت دی تمام تعریفیں اللہ تعالیٰ کے لئے ہیں، اسی نے ہمیں سب نعمتیں عطا کیا، اللہ کے سوا کوئی معبود نہیں وہ یکتا ہے اس کا کوئی شریک نہیں، اسی کی بادشاہت ہے، تمام تعریفیں اسی کے لئے ہیں، وہی زندہ کرتا ہے اور وہی مارتا ہے اسی کے ہاتھ میں سب بھلائی ہے اور وہ ہر چیز پر قادر ہے۔ پھر یہ کلمات کہے:

لا اله الا الله وحده انجز وعده ونصر عبده وهزم الاحزاب وحده لا اله الا الله ولا نعبد الا اياه، مخلصین له الدین ولو کره الکافرون

اللہ کے سوا کوئی معبود نہیں، اللہ تعالیٰ نے اپنا وعدہ پورا کیا، اپنے بندے کی مدد کی، اور تمہاں اس نے لشکروں کو شکست فاش دی، اللہ کے سوا کوئی معبود نہیں، ہم صرف اسی کی عبادت کرتے ہیں، دین کو یکسو ہو کر خالص اسی کے لئے رکھتے ہیں اگرچہ کافروں کو ناپسند ہو۔ پھر دین و دنیا کے لئے جو چاہے دعا کرے، مذکورہ بالا دعائیں دوسری اور تیسری مرتبہ دہرائے۔ ④ سعی کرتے وقت ہر چکر کے شروع اور آخر میں وقار سے چلے اور جب میلین اخضرین کے درمیان نیچے تیز چلے (یہ چال رمل سے تیز ہو)۔ مرد دوڑتے وقت یہ دعا پڑھے:

رب اغفر وارحم وتجاوز عما تعلم انک انت الاعز والا کرم

اے میرے رب میری مغفرت فرما، مجھ پر رحم کر، میرے جن گناہوں کو تو جانتا ہے انہیں معاف فرما بلاشبہ تو عزت اور بزرگی والا ہے۔

چہارم: وقوف عرفہ کی سنتیں..... مسنون ہے کہ امام نوذی الحجہ کو زوال کے بعد دو خطبے دے، پھر لوگوں کو ظہر اور عصر کی نمازیں قصر کر کے پڑھائے، اور جمع تقدیم کرے یعنی عصر کی نماز کو مقدم کر کے ظہر کے ساتھ اکٹھی پڑھے، پہلے ظہر کی دو رکعتیں پر عصر کی۔ جیسا کہ امام مسلم

①..... رواہ مسلم۔ ②..... رواہ مسلم، باب صفا کئین یمانین کے بالمقابل ہے۔ ③..... رواہ مسلم۔ ④..... رواہ مسلم۔

کی روایت میں ہے۔

غروب آفتاب تک وقوف کرنا مسنون ہے۔ ① افضل یہ ہے کہ غروب آفتاب کے بعد شفق غروب ہونے تک وقوف کیا جائے۔ حاجیوں کے لئے مسنون ہے کہ اللہ تعالیٰ کا ذکر کریں اور زیادہ سے زیادہ دعائیں کریں، اور تکبیر و تہلیل میں مشغول رہیں۔ چنانچہ رسول کریم صلی اللہ علیہ وسلم نے فرمایا: سب سے بہترین دعا وہ ہے جو عرفہ کے دن مانگی جائے اور بہترین کلمات وہ ہیں جو میں نے کہے ہیں اور مجھ سے پہلے انبیاء نے بھی کہے ہیں۔ وہ یہ ہیں:

لا اله الا الله وحده، لا شريك له له الملك وله الحمد، وهو على كل شئ قدير

بیہتی میں یہ بھی اضافہ ہے:

اللهم اجعل في قلبي نوراً وفي سمعي نوراً وفي بصري نوراً اللهم اشرح لي صدري ويسر لي امري

اللہ کے سوا کوئی معبود نہیں وہ یکتا ہے، اس کا کوئی شریک نہیں، اسی کے لئے بادشاہت ہے، وہی سزاوار حمد و ستائش ہے، اور وہ ہر چیز پر قادر ہے۔

یا اللہ میرے دل میں نور عطا فرما، میرے کانوں میں اور آنکھوں میں نور ودیعت کر دے، یا اللہ، میرا سینہ کھول دے اور میرا معاملہ آسان فرما۔

کثرت سے نبی کریم صلی اللہ علیہ وسلم پر درود بھیجنا سنت ہے، تکلف کر کے دعائیں جمع بندی نہ کی جائے، اگر محفوظ سلامت روی ہو تو جمع بندی میں کوئی حرج نہیں۔ یا بلا قصد بے ساختہ جمع دعا لہوں پہ جاری ہو گئی تو اس میں بھی کوئی حرج نہیں۔

کثرت سے تلاوت قرآن مسنون ہے، مستحب ہے کہ عرفہ میں کثرت سے سورۃ حشر تلاوت کی جائے، سورت اخلاص کی قرأت بھی مسنون ہے چنانچہ فرمان نبوی صلی اللہ علیہ وسلم ہے کہ جس شخص نے عرفہ کے دن ایک ہزار مرتبہ سورت اخلاص پڑھی وہ جس چیز کا سوال کرے گا

وہ اسے ضرور ملے گی۔ ②

دعا کے دوران ہاتھوں کو اوپر اٹھانا مسنون ہے، طہارت کی حالت میں قبلہ رو ہو کر دعا کرے، جہر ادا کرنے میں افراط کا شکار نہ ہو۔

راج قول کے مطابق افضل یہ ہے کہ آدمی سوار ہو کر وقوف کرے، جبل رحمت پر چڑھنے میں کوئی فضیلت نہیں۔

میدان عرفات میں یہ دعائیں پڑھنا مختار ہے:

ربنا آتنا في الدنيا حسنة وفي الآخرة حسنة وقنا عذاب النار، اللهم اني ظلمت نفسي ظلماً

کثیراً والا يغفر الذنوب الا انت، فأغفر لي مغفرة من عندك وارحمني انك انت الغفور الرحيم

اے ہمارے رب ہمیں دنیا میں اور آخرت میں اچھائی عطا فرما اور ہمیں دوزخ کے عذاب سے بچا، یا اللہ میں نے اپنے نفس پر بہت زیادہ ظلم کیا ہے اور

تیرے سوا گناہوں کو کوئی بخشنے والا نہیں، میری مغفرت فرما اور مجھ پر رحم فرما بلاشبہ تو بخشنے والا اور رحم کرنے والا ہے۔

یہ دعا پڑھنا بھی مسنون ہے:

اللهم انقلني من ذل المعصية الي عز الطاعة واكفني بحلالك عن حرامك واغنني

بفضلك عن سواك ونور قلبي وقبري واهدني واعذني من الشر كله واجمع لي الخير،

اللهم اني اسألك الهدى والتقى والعفاف والغنى

یا اللہ مجھے معصیت کی ذلت سے اطاعت و فرمانبرداری کی عزت کی طرف منتقل فرما، مجھے حرام سے محفوظ رکھ کر حلال عطا فرما، مجھے اپنے غیر سے

اپنے فضل و کرم سے بے نیاز کر دے، میرے دل اور میری قبر کو نور سے بھر دے، مجھے ہدایت عطا فرما، مجھے اپنی پناہ عطا فرما ہر قسم کے شر سے،

①..... رواہ مسلم۔ ② من کتاب الدعوات للمستغفری عن ابن عباس مرفوعاً، حسن بصری رحمۃ اللہ علیہ کہتے ہیں ان مواقع میں دعا قبول

ہوتی ہے طواف میں، ملتزم کے پاس، میزاب کے نیچے، بیت اللہ، صفا اور مروہ پر، سعی میں مقام ابراہیم پر عرفات میں، مزدلفہ میں اور جمرات کے پاس۔

مجھے ہر طرح کی بھلائی سے نواز، میں تجھ سے ہدایت تقویٰ، پاک دامنی اور بے نیازی کا سوال کرتا ہوں۔

حاجی کو چاہیے کہ جمع مومنین کے لئے اپنی دعا میں استغفار کرے، چنانچہ نبی کریم صلی اللہ علیہ وسلم نے فرمایا ہے۔ ”یا اللہ حج کرنے والے کی مغفرت فرما اور اس شخص کی بھی مغفرت فرما جس کے لئے حاجی مغفرت طلب کرے۔“<sup>۱۵</sup>

پنجم: قیوف مزدلفہ کی سنتیں..... اتباع سنت کی وجہ سے عرفہ سے کوچ کرنے کے بعد مزدلفہ میں رات بسر کرنا واجب ہے،<sup>۱۶</sup> اگر کوئی شخص رات کے پچھلے نصف حصہ میں مزدلفہ میں قیوف نہیں کر سکا تو اس پر دم واجب ہے، مزدلفہ میں مغرب اور عشاء کی نماز میں جمع کرنا واجب ہے یہ جمع تاخیری ہوگی یعنی مغرب کی نماز موخر کر کے پڑھی جائے گی<sup>۱۷</sup> چونکہ اتباع سنت کا یہی تقاضا ہے۔<sup>۱۸</sup>

آدھی رات گزر جانے کے بعد عورتوں اور کمزور لوگوں کو منیٰ کی طرف پہلے سے بھیج دینا مسنون ہے۔ بقیہ لوگ وہیں ٹھہرے رہیں حتیٰ کہ فجر کی نماز اندھیرے اندھیرے میں پڑھیں۔ چونکہ یہی اتباع سنت ہے،<sup>۱۹</sup> پھر سب لوگ منیٰ کی طرف روانہ ہو جائیں، مزدلفہ ہی سے رمی جمار کے لئے کنکریاں جمع کر کے لائیں، یہ ستر (۷۰) کنکریاں ہوں گی، چنانچہ بیہقی اور نسائی نے صحیح اسناد کے ساتھ فضل بن عباس رضی اللہ عنہ کی روایت نقل کی ہے کہ رسول کریم صلی اللہ علیہ وسلم نے قربانی کے دن کی صبح کو ان سے فرمایا: میرے لئے کنکریاں چن لو، چنانچہ میں نے آپ کے لئے چھوٹی چھوٹی کنکریاں چن لیں۔ ”دوسری وجہ یہ بھی ہے کہ مزدلفہ میں کنکر نما پھاڑ ہے وہاں سے آسانی کے ساتھ کنکریاں مل جاتی ہیں، نیز سنت یہ ہے کہ جب مزدلفہ سے منیٰ کی طرف آئے تو رمی کے علاوہ دائیں بائیں کوئی اور کام نہ کیا جائے یہ بھی ممکن ہے جب مزدلفہ ہی سے کنکریاں ساتھ لائی گئی ہوں، تاکہ منیٰ پہنچ کر کسی اور کام میں اسے مشغول نہ ہونا پڑے۔

مشعر حرام کے پاس قیوف کرنا مسنون ہے، ساتھ ساتھ اللہ تعالیٰ کا ذکر ہو اور خوب سے خوب دعائیں بھی کرے، حتیٰ کہ اچھی طرح روشنی ہو جائے اور قبلہ رور ہے۔ چونکہ اس میں اتباع سنت ہے۔<sup>۲۰</sup> کثرت سے یہ دعا پڑھے:

اللَّهُمَّ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ

اس کے ساتھ یہ دعا بھی پڑھے:

اللهم كما أوقفتنا فيه وأريتنا إياه فوقفنا لذكرك كما هديتنا واغفر لنا

وارحمنا كما وعدتنا بقولك وقولك الحق

فَإِذَا أَفَضْتُمْ مِنْ عَرَفَاتٍ فَأَذْكُرُوا اللَّهَ عِنْدَ الْمَشْعَرِ الْحَرَامِ وَاذْكُرُوا كَمَا هَدَيْكُمْ وَإِنْ كُنْتُمْ مِنْ قَبْلِهِ لَمَنِ الضَّالِّينَ<sup>۲۱</sup> ثُمَّ أَفِيضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ اللَّهَ غَفُورٌ رَحِيمٌ<sup>۲۲</sup> البقرة ۱۹۸/۱۹۹-۱۹۹

یا اللہ جس طرح تو نے ہمیں یہاں قیوف کی توفیق عطا فرمائی اور ہمیں یہ مقام دکھایا، اسی طرح ہمیں اپنے ذکر کی توفیق عطا فرما، اور جس طرح تو نے ہمیں ہدایت عطا فرمائی، ہماری مغفرت فرما اور ہمارے اوپر رحم کر، جس طرح تو نے اپنے فرمان کے ساتھ ہمارے ساتھ وعدہ کیا اور تیرا فرمان برحق ہے۔ ”پھر جب تم عرفات سے روانہ ہو تو مشعر حرام (جو مزدلفہ میں واقع ہے) کے پاس اللہ کا ذکر کرو، اور اس کا ذکر اسی طرح کرو جس طرح اس نے تمہیں ہدایت کی ہے، جبکہ تم اس سے پہلے بالکل ناواقف تھے، اس کے علاوہ تم اسی جگہ سے روانہ ہو جہاں سے عام لوگ روانہ ہوتے ہیں اور اللہ سے مغفرت مانگو بے شک اللہ بہت بخشنے والا اور بڑا مہربان ہے۔

یہ کلمات بھی پڑھے: اللہ اکبر سبار لاله الا اللہ واللہ اکبر ولله الحمد

۱ رواہ الحاکم وقال صحیح الاسناد۔ ۲ رواہ الحاکم۔ ۳ مغنی المحتاج ۱/۳۹۸۔ ۴ رواہ الشیخان۔ ۵ رواہ الشیخان عن عائشہ، بن عباس رضی اللہ تعالیٰ عنہ کہتے ہیں جن کمزور لوگوں کو نبی کریم صلی اللہ علیہ وسلم نے مزدلفہ سے پہلے ہی روانہ کر دیا تھا ان میں، میں بھی شامل تھا۔ ۶ رواہ مسلم۔



پھر سارے حاجی وقار و سکون کے ساتھ طلوع آفتاب سے پہلے چل پڑیں، ان کی زبانوں پر تلبیہ اور ذکر ہونا چاہئے، طلوع آفتاب تک روانگی کو موخر کرنا مکروہ ہے، وادی حمر سے تیز تیز چلیں برابر ہے حاجی سوار ہوں یا پیادہ۔

ششم: منیٰ میں رمی کی سنتیں..... ہر شخص دس ذی الحجہ کو طلوع آفتاب کے بعد جمرہ عقبہ کی رمی کرے اور سات کنکریاں مارے، جو نبی رمی کرے تلبیہ منقطع کر دے۔ منیٰ میں رمی کا یہ پہلا عمل ہوگا اس سے پہلے کوئی اور کام نہ کیا جائے۔ جمرہ عقبہ کی رمی کرنے کا مسنون طریقہ یہ ہے کہ جمرہ کے سامنے جائے اور مکہ بائیں طرف ہو اور منیٰ دائیں طرف، جیسا کہ نبی کریم صلی اللہ علیہ وسلم نے کیا ہے، تلبیہ کی بجائے ہر کنکری کے ساتھ تکبیر کہے، تکبیر یہ ہے:

اللہ اکبر اللہ اکبر لا الہ الا اللہ واللہ اکبر واللہ الحمد

مسنون ہے کہ دائیں ہاتھ کے ساتھ رمی کرے اور ہاتھ اوپر اٹھا کر رمی کرے تاکہ بغلوں کی سفیدی دکھائی دینے لگے، عورت ہاتھ اٹھا کر رمی نہ کرے اس جمرہ کے پاس رمی کرنے والا دعا کہے لئے نہر کے۔

غید کے دن ان چار امور میں ترتیب قائم کرنا مسنون ہے پہلے جمرہ عقبہ کی رمی ہو پھر ہدی (قربانی کا جانور) ذبح کی جائے، پھر حلق یا تقصیر کی جائے پھر طواف زیارت، ان افعال کا وقت ۱۰ ذی الحجہ کی نصف رات سے شروع ہو جاتا ہے اور رمی کا وقت قربانی کے آخری دن تک رہتا ہے، ہدی ذبح کرنے کا وقت قربانی کے وقت کے ساتھ مخصوص ہے، جبکہ حلق، طواف اور سعی کا آخری وقت کوئی نہیں۔

حاجی تشریق کے تین ایام میں ہر جمرہ کی رمی کرے اور سات سات کنکریاں مارے، یہ دن ۱۱ ذی الحجہ اور ۱۲ ذی الحجہ کے دن میں، زوال آفتاب کے بعد ہر دن غروب آفتاب تک رمی کی جائے پہلے جمرہ سے ابتدا کی جائے پھر درمیانی جمرہ کی پھر جمرہ عقبہ کی جو کہ منیٰ میں نہیں بلکہ منیٰ کی حد اس پر ختم ہو جاتی ہے۔

مسنون یہ ہے کہ چھوٹی کنکری ماری جائے، کنکری پورے سے کم لمبی اور باقلا (لوبیا) کے برابر چوڑی ہونی چاہئے، اگر اس سے بڑی کنکری یا چھوٹی کنکری ماری تو مکروہ ہے البتہ کافی ہوگی۔

## چوتھا مذہب..... حنابلہ مذہب

ارکان حج..... ① حج کے چار ارکان ہیں۔

۱..... احرام باندھنا، احرام محض نیت کر لینے سے منعقد ہو جاتا ہے۔

۲..... وقوف عرفہ اور طواف زیارت، اگر طواف زیارت چھوڑ دیا اور مکہ سے روانہ ہو گیا تو عمرہ کی نیت سے واپس آئے۔

۳..... صفا اور مروہ کے درمیان سعی کرنا۔

ارکان عمرہ..... عمرہ کے تین ارکان ہیں:

۱..... احرام

۲..... طواف

۳..... اور سعی

چنانچہ جس شخص نے ایک رکن بھی ترک کیا اس کا حج اور عمرہ صحیح نہیں ہوگا، یا یوں کہہ لیجئے کہ حج کے مناسک رکن سے ہی تمام ہوتے ہیں، جس نے احرام ترک کیا اس کا حج منعقد نہیں ہوگا۔

حج کے واجبات..... حج کے سات واجبات ہیں:

- ۱.....میقات سے احرام باندھنا  
 ۲.....دن کے وقت عرفات میں وقوف کرنا  
 ۳.....نصف رات کے بعد مزدلفہ میں رات گزارنا  
 ۴.....منیٰ میں رات گزارنا  
 ۵.....حجرات کی رمی کرنا  
 ۶.....حلق یا تقصیر  
 ۷.....طواف وداع

عمرہ کے واجبات.....عمرہ کے واجبات دو ہیں:

۱.....حلق یا تقصیر

۲.....حل یا میقات سے احرام باندھنا

اگر کسی شخص نے بھول کر یا عذر کی وجہ سے واجب ترک کر دیا تو اس پر دم واجب ہوتا ہے، اگر دم دینے سے عاجز ہو تو دس دن کے روزے رکھے۔

**سنن**.....عرفہ کی رات منیٰ میں رات گزارنا، طواف قدوم، رمل، اضطباع، تلبیہ، حجر اسود اور رکن یمانی کا استلام، حجر اسود کا بوسہ لینا، پیدل چلنا، خطبہ دینا، اذکار و ادعیہ پڑھنا، صفا اور مروہ میں چڑھنا، غسل کرنا، بدن پر خوشبو لگانا، احرام سے پہلے دو رکعتیں پڑھنا، طواف کے بعد دو رکعتیں پڑھنا اور رمی کے وقت قبلہ رو ہونا۔

سنن کے چھوڑنے میں کوئی جرمانہ نہیں البتہ نذر کی صورت میں واجب ہے۔

**احرام کی سنن**.....غسل کرنا، یا عذر و عجز کے وقت تیمم کرنا جیسا کہ غایت <sup>لمنتہی</sup> میں ذکر کیا گیا ہے، بال کٹوانا، ناخن کاٹنا، بدبو کو دور کرنا، مشک، عود یا گلاب کی خوشبو لگانا، عورت کا مہندی لگانا۔

ازار اور چادر سفید رنگ کے جو صاف سترے ہوں، اور جوتے، یہ دو کپڑے مرد پہنے اور سلعے ہوئے کپڑے اتارنے کے بعد پہنے، فرض نماز یا دو رکعتوں کے بعد احرام پہنے۔

**احرام کے بعد تلبیہ پڑھنا اور زیادہ سے زیادہ پڑھنا**، جہاں بھی اوپر چڑھے یا نیچے اترے، فرض نمازوں کے بعد، رات آنے پر اور دن کے ختم ہونے پر تلبیہ پڑھے، قافلوں سے ملتے وقت اور باآواز بلند پڑھے، البتہ زیادہ اونچی آواز سے نہ پڑھے کہ تکلیف ہونے لگے (مثلاً گلا خراب ہو جائے) تلبیہ کے بعد دعا کرنا مسنون ہے، اللہ تعالیٰ سے جنت کا سوال کرے، دوزخ سے پناہ مانگے، جو چاہے اللہ سے مانگے، تلبیہ کے بعد نبی کریم صلی اللہ علیہ وسلم پر درود بھیجنا مسنون ہے، چونکہ تلبیہ کے بعد ذکر اللہ مشروع ہے لہذا درود بھیجنا بھی مشروع ہے۔

جیسے نماز، تلبیہ کے بعد دعا اور درود بلند آواز سے نہ پڑھے، چونکہ بلند آواز پر کوئی دلیل وارد نہیں ہوئی، عورت کے لئے بلند آواز سے تلبیہ پڑھنا مکروہ ہے البتہ اتنی آواز بلند کرے جیسے اس کی سہیلی سن پائے، بیت اللہ کا طواف کرنے والے کے لئے بھی تلبیہ مکروہ ہے۔

بالاجماع تلبیہ کے کلمات یہ ہیں:

لبيك اللهم لبيك، لبيك لا شريك لك لبيك ان الحمد والنعمة لك والملك لا شريك لك

اس پر زیادہ کرنا مستحب ہیں، چونکہ نبی کریم صلی اللہ علیہ وسلم سے اتنا ہی منقول ہے۔

جو شخص عربی میں تلبیہ پڑھنے کی قدرت رکھتا ہو وہ دوسری زبان میں نہیں پڑھ سکتا، چونکہ تلبیہ ذکر مشروع ہے، اگر عربی میں تلبیہ پڑھنے سے عاجز ہو تو اپنی زبان میں تلبیہ پڑھے جسے نماز کے لئے تکبیر اپنی زبان میں کہی جاسکتی ہے۔

**طواف کی سنتیں**.....دائیں ہاتھ سے حجر اسود کا استلام کرنا، اس کا بوسہ لینا، اضطباع، پہلے تین چکروں میں رمل کرنا، دعا کرنا، ذکر کرتے رہنا، بیت اللہ کے قریب سے طواف کرنا، طواف کے بعد دو رکعتیں پڑھنا، بیت اللہ کے قریب سے طواف کرنے میں رمل کرنا اولیٰ

ہے، طواف زیارت کے علاوہ طواف میں رمل کرنا اور اضطباع کرنا مسنون نہیں۔

اگر حجر اسود کا بوسہ لینا مشکل ہو تو ہاتھ سے استلام کرے اور ہاتھ کا بوسہ لے لے، اگر استلام کرنا بھی مشکل ہو تو ہاتھ سے یا کسی اور چیز سے استلام کرے اور اس کا بوسہ نہ لے۔

حجر اسود کی طرف رخ کرنا مسنون ہے، اور حجر اسود کی طرف منہ کر کے یہ دعا پڑھے:

بِسْمِ اللّٰهِ اللّٰهِ اَكْبَرُ، اللّٰهُمَّ اِيْمَانًا لَكَ وَتَصَدِيقًا بِكِتَابِكَ وَوَفَاءً بِعَهْدِكَ وَاتِّبَاعًا

لِسُنَّةِ نَبِيِّكَ مُحَمَّدٍ صَلَّى اللّٰهُ عَلَيْهِ وَسَلَّمَ

جب بھی استلام کرے یہ دعا ضرور پڑھے، اس دعا کے ساتھ یہ کلمات بھی پڑھے:

اللّٰهُ اَكْبَرُ اللّٰهُ لَا اِلٰهَ اِلَّا اللّٰهُ وَاللّٰهُ اَكْبَرُ اللّٰهُ اَكْبَرُ وَاللّٰهُ الْحَمْدُ

طواف کرنے والا بائیں پہلو بیت اللہ کی سمت رکھے، رکن یمانی کا استلام کرے، رکن یمانی کا استلام ہر چکر میں ہوگا، رکن شامی اور رکن

غربی کا استلام نہ کرے۔<sup>①</sup>

رکن یمانی اور حجر اسود کے درمیان یہ دعا پڑھے:

رَبَّنَا اٰتِنَا فِي الدُّنْيَا حَسَنَةً وَفِي الْاٰخِرَةِ حَسَنَةً وَقِنَا عَذَابَ النَّارِ

بقیہ طواف میں یہ دعا پڑھے:

اللّٰهُمَّ اجْعَلْهُ حَجًّا مَبْرُورًا، وَسَعِيًّا مَشْكُورًا وَذَنْبًا مَغْفُورًا رَبَّنَا اغْفِرْ وَاَرْحَمْ

وَاهْدِنِي السَّبِيْلَ الْاَقْوَمَ، وَتَجَاوَزْ عَمَّا تَعْلَمُ وَاَنْتَ الْاَعَزُّ الْاَكْرَمُ

اس کے علاوہ جو ذکر اور جو دعا چاہے کرتا رہے۔

سعی کی سنتیں..... جیسا کہ شافعیہ کے ہاں مذکور ہے کہ سعی کے لئے باپ صفا سے نکلے،<sup>②</sup> باب صفا پہاڑ ابوقبیس کے پاس ہے، مرد

صفا پہاڑی پر چڑھے تاکہ بیت اللہ کو دیکھ لے، پہاڑ پر چڑھ کر بیت اللہ کی طرف منہ کرے، تین بار تکبیر کہے اور تین بار یہ کلمات پڑھے:

الْحَمْدُ لِلّٰهِ عَلٰى مَا هَدَانَا لَآلِہِ الْاِلَہِ الْاِلَہِ وَحْدَہٗ لَا شَرِيْکَ لَہٗ..... الخ

یہ دعا پہلے کئی بار ذکر کی جا چکی ہے۔ پھر جو چاہے دعا مانگے پھر صفا سے نیچے اترے پھر میلین اخضرین کے درمیان دوڑ لگائے، پھر مروہ پر

چڑھے اور اس پر جا کر وہی اذکار پڑھے جو صفا پر پڑھے تھے، عورت پہاڑوں پر نہ چڑھے اور نہ ہی دوڑ لگائے۔

خلاصہ..... سعی کی سنتوں کا خلاصہ یہ ہے کہ طہارت ہو، ستر عورت ہو، ذکر، دعا، تیز چلنا، پہاڑی پر چڑھنا، چکروں میں تسلسل کا ہونا، طو

اف کے بعد سعی کا ہونا، اگر ایک دن طواف کیا اور دوسرے دن سعی کی اس میں بھی کوئی حرج نہیں۔

وقوف عرفہ کی سنتیں..... جیسا کہ شافعیہ کے ہاں مذکور ہے کہ وقوف عرفہ کی اہم سنت نمبرہ میں امام کا خطبہ دینا ہے، مختصر خطبہ دے،

تکبیر سے ابتدا کرے، خطبہ میں وقوف کے متعلق بتائے اور اس کے وقت کی تعلیم دے، یہاں سے کوچ کرے، مزدلفہ میں رات گزارنے اور

نماز ظہر اور عصر کو جمع کرنے کے متعلق بتائے۔

سوار ہو کر وقوف کرنا مسنون ہے بخلاف حج کے بقیہ مناسک کے، یعنی بقیہ مناسک پیدل کرنا مسنون ہیں، جبل رحمت کے نیچے بڑی

①..... پہلے رکن جس کے پاس سے طواف کرنے والا گزرتا ہے اسے رکن شامی کہتے ہیں جو کہ شام کی طرف سے ہے اسے عراقی بھی کہتے ہیں اس کے ساتھ

رکن غربی ہے مغرب کی طرف ہے پھر رکن یمانی ہے جو یمن کی طرف ہے۔ ② غایۃ المنتہی ۴۰۴/۱



چٹانوں کے پاس قبلہ رو ہو کر وقوف کرنا مسنون ہے۔ جبل رمت پر چڑھنا مشروع نہیں، رفع یدین کے ساتھ زیادہ سے زیادہ دعا کرے، کثرت سے استغفار تضرع، خشوع، عاجزی کا اظہار، محتاجی، آہ و زاری اور دعا میں خوب گڑ گڑائے، یہ کلمات کثرت سے پڑھے:

لا الہ الا اللہ وحدہ لا شریک لہ..... الخ

جو چاہے دعائے دعا کے ساتھ روئے ہی آنسو بہانے کا مقام ہے اور یہیں گناہوں کو کم کیا جاسکتا ہے۔

وقوف مزدلفہ کی سنتیں..... ذی الحجہ کے دن غروب آفتاب کے بعد عرفات سے مزدلفہ کی طرف کوچ کرنا، نہایت سکون اور استغفار کرتے ہوئے کوچ کرنا۔ اس بات کا علم رکھتے ہوئے کہ نصف رات کے بعد مزدلفہ میں ٹھہرنا واجب ہے، مزدلفہ میں مغرب اور عشاء کی نماز میں جمع کرنا اور یہ جمع تاخیر ہوگی، صبح کی نماز تاریکی میں پڑھنا، پھر مشعر ① حرام میں آ جانا، اس کے پاس وقوف کرے اور تحمید و تکبیر اور دعا زیادہ سے زیادہ کرے، اور یہ دعا پڑھے جیسا کہ شافعیہ کے مذہب میں مذکور ہو:

”اللہم“ کما وفقنا فیہ واریتینا ایاه فوفقنا لذکرک کما ہدیتنا..... الخ

وادی محسر سے تیز تیز چلنا مسنون ہے خواہ پیدل ہو یا سوار ہو۔ حاجی مزدلفہ سے رمی کے لئے ستر کنکریاں چن لائے کنکریاں چنے سے بڑی اور غلیلے سے چھوٹی ہوں، منی سے کنکریاں چننا مکروہ ہے اسی طرح بقیہ حرم سے بھی کنکریاں چننا مکروہ ہیں، نجس کنکری کے سوا باقی کنکریاں دھونا مکروہ ہے البتہ نجس کنکری کافی ہوگی لیکن اس میں کراہت ہے۔

منی میں رمی کی سنتیں..... جمرہ عقبہ سے رمی کی ابتدا کرنا اور سات کنکریاں مارنا مسنون ہے، جمرہ عقبہ کی رمی منی کا پہلا کام ہے، اشراق کے بعد رمی کرنا مستحب ہے، ہر کنکری کے ساتھ تکبیر کہے اور یہ دعا پڑھے:

اللہم اجعلہ حجاً مبروراً وذنباً مغفوراً وسعیاً مشکوراً..... الخ

قبلہ کی طرف منہ کرے، دائیں طرف سے رمی کرے، ہاتھوں کو اوپر اٹھائے حتیٰ کہ بغلوں کی سفیدی دکھائی دینے لگے، جمرات کے پاس وقوف نہ کرے، بلکہ چلتے چلتے رمی کرے، اوپر سے رمی کرے، رمی کی ابتدا کرتے ہی رمی کو منقطع کر دے۔

صدی ذبح کرنے کے بعد حلق کرنا مسنون ہے، حلق تقصیر سے افضل ہے، دس ذی الحجہ کو چار چیزوں میں ترتیب قائم کرنا مسنون ہے پیدل رمی کرے پھر قربانی، پھر حلق پھر طواف، جیسا کہ جابر رضی اللہ تعالیٰ عنہ نے نبی کریم صلی اللہ علیہ وسلم کے حج میں بیان کیا ہے، اگر نبیل کرنا سنت سے جاہل ہونے کی وجہ سے ترتیب بدلی تو اکثر علماء کے قول کے مطابق اس پر دم نہیں ہوگا، اس میں امام ابوحنیفہ رحمۃ اللہ علیہ کا اختلاف ہے ان کے نزدیک اگر کسی شخص نے حلق کو رمی پر مقدم کر دیا یا حلق کو قربانی پر مقدم کر دیا تو دم واجب آئے گا۔

حج کا احرام کھولنے کے بعد ناخن کاٹنا، مونچھیں کاٹنا، بغلوں کے بال صاف کرنا، ناک کے بال اکھاڑنا، زیناف بال صاف کرنا، اور خوشبو لگانا مسنون ہے۔

عرفہ کے دن خطبہ دینا مسنون ہے، قربانی کے دن منی میں امام کا ایک خطبہ دینا مستحب ہے یہ خطبہ تکبیر سے شروع کرے اس میں قربانی، طواف زیارت اور رمی کی تعلیم دے۔

ایام تشریق میں ظہر کی نماز سے پہلے جمرات کی رمی کرنا مسنون ہے، جمرہ اولیٰ جو کہ مسجد خیف سے ملا ہے اس سے ابتداء کرنا واجب ہے، اس جمرہ کی رمی کرتے وقت قبلہ رو ہو اور جمرہ کو بائیں طرف رکھے، اور رمی کرے پھر تھوڑا آگے بڑھ جائے ہو سکتا ہے کنکری نہ پہنچنے پائے، پہرے وقوف کرے اور ہاتھ اٹھا کر طویل دعا کرے۔

①..... مشعر حرام مزدلفہ میں چھوٹا سا پہاڑ ہے جیسے جبل قریح کہتے ہیں۔ پورے مزدلفہ کو مشعر کہا جاتا ہے۔

پھر جمرہ وسطیٰ کی رمی کرے اس جمرہ کو دائیں طرف رکھے اور قبلہ رو ہو، پھر وقوف کرے اور دعا کرے، پھر جمرہ عقبہ کی رمی کرے اور اس جمرہ کو دائیں جانب رکھے اور قبلہ رو ہو کر رمی کرے، اس کے پاس نہ ٹھہرے کنکریاں مارنے میں ترتیب رکھنا شرط ہے۔

ایام تشریق میں سے دوسرے دن امام کا خطبہ دینا مستحب ہے، اس خطبہ میں امام تعجیل، تاخیر، مکہ سے رخصت ہونے وغیرہا کی تعلیم دے، امام کے علاوہ بقیہ لوگوں کے لئے دوسرے دن جلد بازی کرنا جائز ہے، یہ پہلی روانگی ہوگی، اگر حاجی منیٰ میں ہو اور آفتاب غروب ہو جائے تو یہیں رات گزارنا اور دوسرے دن صبح کو رمی کرنا لازمی ہے، جو شخص جلدی میں ہو اس سے دوسرے دن کی رمی ساقط ہے اور ماری جانے والی کنکریاں اس جگہ دفن کر دے جہاں ان کو مارا جانا تھا۔

جب منیٰ سے روانہ ہو تو ابطح یعنی وادی محصب میں اترنا مسنون ہے یہ دو پہاڑوں کے درمیان قبرستان تک کا علاقہ ہے، اس میں ظہر، عصر، مغرب اور عشاء کی نمازیں پڑھے، پھر تھوڑی دیر کے لئے سو جائے اور پھر مکہ میں داخل ہو۔

## مختلف مذاہب کے مطابق اعمال حج کے اہم احکام کا نقشہ

نمبر شمار	اعمال حج	مذہب حنیفہ	مذہب مالکیہ	مذہب شافعیہ	مذہب حنابلہ
۱	حج کا حکم	فرض علی الفور	فرض علی الفور	فرض علی التراخی	فرض علی الفور
۲	عمرہ کا حکم	سنت موکدہ	سنت موکدہ	فرض علی التراخی	فرض علی الفور
۳	احرام حج یعنی نیت	شرط	رکن	رکن	رکن
۴	احرام عمرہ یعنی نیت	شرط	رکن	رکن	رکن
۵	میقات سے احرام باندھنا	واجب	واجب	واجب	واجب
۶	احرام کے ساتھ تلبیہ ملا کر پڑھنا	واجب	واجب	سنت	سنت
۷	احرام کے لیے غسل	سنت	سنت	سنت	سنت
۸	احرام کے لیے خوشبو لگانا	واجب	واجب	سنت	سنت
۹	تلبیہ	واجب	واجب	سنت	سنت
۱۰	مفرد اور قارن کے لیے طواف قدوم	سنت	واجب	سنت	سنت
۱۱	طواف کی نیت	شرط	واجب	سنت	سنت
۱۲	حجر اسود سے طواف کی ابتداء کرنا	واجب	شرط	سنت	شرط
۱۳	طواف کرنے والے کا بیت اللہ کو بائیں طرف رکھنا	واجب	واجب	سنت	شرط
۱۴	طواف میں چلنے کی قدرت رکھنے والے کیلئے پیدل چلنا	واجب	واجب	سنت	شرط
۱۵	طواف میں غسل اور وضو کی طہارت کا ہونا	واجب	شرط	شرط	شرط
۱۶	بدن، کپڑے اور جگہ کا پاک ہونا	سنت	شرط	شرط	شرط
۱۷	طواف کا حطیم یا حجر اسود سے باہر ہونا	واجب	شرط	شرط	شرط

شرط	شرط	شرط	شرط	طواف کا مسجد میں ہونا	۱۸
شرط	شرط	شرط	واجب	طواف کے سات چکر	۱۹
واجب	سنت	واجب	سنت	طواف کے چکروں میں تسلسل کا ہونا	۲۰
شرط	شرط	شرط	واجب	طواف میں ستر عورت	۲۱
سنت	سنت	واجب	واجب	طواف کی دور کعتیں	۲۲
رکن	رکن	رکن	رکن	عمرہ کا طواف	۲۳
رکن	رکن	رکن	واجب	صفا اور مروہ کے درمیان سعی	۲۴
شرط	شرط	واجب	واجب	طواف کے بعد سعی کا ہونا	۲۵
شرط	شرط	شرط	واجب	سعی کی نیت	۲۶
شرط	شرط	شرط	واجب	سعی کی ابتدا صفا سے کرنا اور مروہ پر ختم کرنا	۲۷
شرط	سنت	واجب	واجب	جو پیدل چل سکتا ہو اس کا پیدل چل کر سعی کرنا	۲۸
شرط	شرط	شرط	واجب	سعی کے سات چکروں کا ہونا	۲۹
شرط	سنت	شرط	سنت	سعی کے چکروں میں تسلسل کا ہونا	۳۰
واجب	مشہور قول کے مطابق رکن	واجب	واجب	عمرہ میں حلق یا تقصیر	۳۱
سنت	سنت	سنت	سنت	عرفہ کی رات منیٰ میں گزارنا	۳۲
رکن	رکن	رکن	رکن	وقوف عرفہ	۳۳
			بالاتفاق ۹ ذی الحجہ	وقوف عرفہ کا وقت	۳۴
			زوال کے بعد تا ۱۰ ذی الحجہ طلوع فجر		
واجب	سنت	واجب	واجب	اگر دن کو وقوف ہو تو غروب کے بعد وقوف کا امتداد	۳۵
سنت	سنت	واجب	واجب	عرفہ سے امام یا اس کے نائب کے ساتھ روانہ ہونا	۳۶
سنت	سنت	سنت	واجب	مزدلفہ میں مغرب اور عشاء کی نمازیں جمع کرنا	۳۷
رات گزارنا	واجب اگرچہ رات کے دوسرے نصف حصہ میں لمحہ بھر کے لیے ہو	واجب اتنی ہے کہ جتنے وقت میں پالان اتار لیا جائے اور نمازیں جمع کر کے پڑھی جائیں اور کھا پی لیا جائے رات گزارنا مستحب ہے	واجب اگرچہ فجر کے بعد لمحہ بھر کے لیے ہو	وقوف مزدلفہ	۳۸



سنت	سنت	سنت	مستحب	مزدلفہ میں مشعر حرام کے پاس فجر سے اشراق تک وقوف کرنا	۳۹
واجب	واجب	واجب	واجب	قربانی کے دن جمرہ عقبہ کی رمی	۴۰
واجب	رکن	واجب	واجب	حج میں حلق یا تقصیر (بال کٹوانا)	۴۱
سنت	سنت	سنت	واجب	رمی، ذبح اور حلق میں ترتیب قائم کرنا	۴۲
رکن	رکن	رکن	اکثر چکر مثلاً ۴ رکن ہیں	طواف زیارت	۴۳
عید کے دن سنت ہے	سنت	ذی الحجہ میں واجب ہے	واجب	طواف زیارت کا قربانی کے ایام میں ہونا	۴۴
سنت	سنت	واجب	سنت	جمرہ عقبہ کے بعد طواف زیارت کرنا	۴۵
واجب	واجب	واجب	واجب	ایام تشریق میں تینوں جمرات کی رمی کرنا	۴۶
ساقیوں اور راعیوں کے علاوہ پروا ہے ساقی اور راعی دن یا رات میں موقع ملنے پر کریں	سنت	واجب	سنت	رات تک رمی کو مؤخر نہ کرنا	۴۷
واجب	چرواہوں اور ساقیوں کے لیے واجب	چرواہوں اور ساقیوں کے علاوہ کے لیے	سنت	ایام تشریق میں منیٰ میں رات گزارنا	۴۸
واجب	واجب	واجب	واجب	طواف وداع	۴۹
واجب	واجب	مندوب	مکروہ تحریمی	ایام تشریق میں عمرہ کرنا	۵۰
واجب	اعمال حج کے ختم کرنے کے بعد صحیح ہے	غیر صحیح حتیٰ کہ چوتھے دن کی رمی کے بعد غروب آفتاب تک	سنت	جمرات کی رمی میں ترتیب قائم کرنا یعنی پہلے جمرہ اولیٰ کی رمی پھر وسطیٰ کی پھر عقبہ کی	۵۱
واجب	واجب	واجب	سنت		

## پانچویں بحث..... ارکان حج و عمرہ

ارکان حج..... ہمیں معلوم ہو چکا ہے کہ حنفیہ کے نزدیک حج کے صرف دو رکن ہیں وقوف عرفہ اور طواف زیارت، مالکیہ اور حنابلہ کے نزدیک چار ارکان ہیں، احرام، وقوف عرفہ، طواف زیارت اور سعی، شافعیہ کے نزدیک حج کے پانچ ارکان ہیں احرام، وقوف عرفہ، طواف، سعی اور حلق یا تقصیر۔

ارکان عمرہ..... حنفیہ کے نزدیک عمرہ کا ایک ہی رکن ہے اور وہ طواف بیت اللہ ہے۔

مالکیہ اور حنابلہ کے نزدیک تین ارکان ہیں احرام، طواف اور سعی، جبکہ شافعیہ کے نزدیک عمرہ کے چار ارکان ہیں، احرام، طواف، سعی اور حلق یا تقصیر۔

ملاحظہ..... حلق یا تقصیر، شافعیہ کے علاوہ جمہور کے نزدیک واجب ہے، رکن ہیں۔  
میں ان امور کی تفصیلاً بحث کروں گا۔

## پہلا مقصد..... احرام

احرام کی حقیقت..... احرام کی حقیقت حرمت میں داخل ہونا ہے، یہاں احرام سے مراد اعمال حج یا عمرہ میں داخل ہونے کی نیت ہے، یا مخصوص حرمتوں میں داخل ہونا یعنی اس کا التزام کرنا ہے، جب احرام تمام ہو جائے پھر جن اعمال کے لئے احرام باندھا ان کے لئے بغیر احرام سے نہیں نکل سکتا، اگر احرام فاسد کر دیا تو اس کی قضاء واجب ہوگی، اگر وقوف عرفہ فوت ہو جائے تو عمرہ سے اسے تمام کیا جائے، اگر حاجی محصر (روک دیا گیا اس پر آگے بڑھنے پر پابندی لگادی گئی) ہو گیا اور حج مکمل کرنے سے اسے روک دیا گیا تو ہدی ذبح کرے اور حج کی قضاء کرے۔

اس مقصد میں مندرجہ ذیل امور پر گفتگو ہوگی، وہ امور جن سے کوئی شخص محرم ہو جاتا ہے، احرام کی کیفیت، فلاں کی طرح احرام کا ہونا (کسی کے احرام پر اپنے احرام کو معلق کرنا) احرام کی جگہ، احرام کا زمانہ، احرام باندھنے والا کیا کرے، حج یا عمرہ یا دونوں کا احرام، احرام کے ساتھ احرام کا اضافہ، عمرہ کو حج میں داخل کرنا اور اس کے برعکس یعنی حج کو عمرہ میں داخل کرنا اور احرام فسخ کرنا۔

پہلی چیز..... اس میں کوئی اختلاف نہیں کہ جب حج یا عمرہ کی نیت کی قول و فعل سے نیت کو ملا لیا جو کہ احرام کی خصوصیت ہے تو اس سے محرم ہو جائے گا، یعنی حج کی نیت کرتے ہوئے تلبیہ کہے یا عمرہ کی نیت ہو یا دونوں کی۔

شافعیہ، حنابلہ اور مالکیہ کے راجح قول کے مطابق احرام محض نیت سے منعقد ہو جاتا ہے، البتہ مالکیہ کے نزدیک تلبیہ ترک کرنے سے دم واجب ہوگا۔ نیت کے سلسلے ہوئے کپڑوں کو اتار دینا احرام کے ساتھ میں سے ہے۔ رہی بات قول و فعل (تلبیہ اور احرام باندھنے سے) کو نیت سے ملا لینے کی تو حنفیہ کہتے ہیں، محض نیت کر لینا احرام کی شروعات میں سے نہیں ہے جب تک کہ تلبیہ نہ کہے، یعنی احرام کا ثبوت محض نیت سے نہیں ہوتا جب تک نیت کے ساتھ قول و فعل کا اقرار نہ ہو اور یہ احرام کی خصوصیات اور اس کے دلائل میں سے ہے، حنفیہ کے نزدیک نیت حج کا رکن نہیں، بلکہ شرط ہے، چنانچہ جب نیت کرتے ہوئے تلبیہ کہا تو حنفیہ کے نزدیک محرم ہو گیا۔

مالکیہ..... احرام ایسی نیت سے منعقد ہوتا ہے جو قول و فعل سے ملی ہو اور وہ قول و فعل حج کے متعلق ہو جیسے تلبیہ اور راستے پر چل پڑنا،

لیکن مالکیہ کے ہاں رائج یہ ہے کہ محض نیت سے احرام منعقد ہو جاتا ہے، تلبیہ چھوڑنے کی صورت میں دم لازم ہوگا، نیت کے وقت سلسلے ہوئے کپڑوں کو اتارنا لازمی ہے۔

شافعیہ اور حنابلہ..... احرام یہ ہے کہ اعمال حج میں داخل ہونے کی نیت کی جائے، احرام بغیر نیت کے منعقد نہیں ہوتا اگر صرف نیت کی اور تلبیہ نہ کہا تو بھی کافی ہے، اگر بغیر نیت کے تلبیہ کہہ دیا تو احرام منعقد نہیں ہوگا، تلبیہ کے ساتھ نیت کا ملانا شرط نہیں، چونکہ تلبیہ اذکار میں سے ہے، لہذا تلبیہ حج میں بقیہ اذکار کی طرح واجب نہیں ہوگا۔

حاصل..... یہ ہے کہ جمہور کے نزدیک احرام نیت سے منعقد ہوتا ہے، حنفیہ کے نزدیک محض نیت کر لینے سے احرام منعقد نہیں ہوتا بلکہ ضروری ہے کہ نیت قول و فعل (تلبیہ اور راستے پر چل پڑنا وغیرہ) کے ساتھ ملی ہوئی ہو۔ ①  
احرام نیت کے بغیر صحیح نہیں اس کی دلیل حضور نبی کریم صلی اللہ علیہ وسلم کی حدیث ہے۔ ”اعمال کا دار و مدار نیت پر ہے ہر شخص کے لئے وہی ہے جس کی وہ نیت کرتا ہے۔“ ② عقلی وجہ یہ ہے کہ حج عبادت محضہ ہے لہذا نیت کے بغیر صحیح نہیں جیسے نماز اور روزہ۔

نیت کا محل..... نیت کا محل: دل ہے، اور احرام دل کی نیت کو کہتے ہیں، اکثر علماء کے نزدیک نیت کا نطق کر لینا افضل ہے، چونکہ حضرت انس رضی اللہ تعالیٰ عنہ کی روایت ہے کہ میں نے رسول کریم صلی اللہ علیہ وسلم کو فرماتے سنا ہے۔ کہ ”لبیک بحجة وعمرة“ میں حج و عمرہ کا تلبیہ کہتا ہوں۔ ③

نیت کے الفاظ..... ان الفاظ میں نیت کرے:

نویت الحج او العمرة واحرمت به اوبها الله تعالى

یا یوں کہے:

اللهم انی ارید الحج او العمرة فیسره لی وتقبله منی

اور جب قرآن کا ارادہ کرے تو یوں کہے:

اللهم انی ارید والعمرة والحج

پھر حنفیہ کے نزدیک نماز کے بعد تلبیہ کہنا واجب ہے چونکہ نبی کریم صلی اللہ علیہ وسلم نے نماز کے بعد تلبیہ کہا ہے، جمہور کے نزدیک نیت کے ساتھ تلبیہ کہنا مستحب ہے۔

اگر کسی دوسرے شخص کی طرف سے حج یا عمرہ کر رہا ہو تو ان الفاظ میں نیت کرے:

نویت الحج او العمرة عن فلان واحرمت به اوبها الله تعالى

اگر حج افراد کرنا چاہتا ہو تو تلبیہ میں حج کی نیت کرے، چونکہ حج عبادت ہے اور اعمال کا دار و مدار نیت پر ہوتا ہے۔

تلبیہ کے کلمات..... سابقہ بحث میں گذر چکا ہے تلبیہ کے الفاظ یہ ہیں:

لبیک اللهم لبیک، لبیک لاشریک لک لبیک، ان الحمد والنعمة لک والملك لاشریک لک

یہ تلبیہ رسول اللہ صلی اللہ علیہ وسلم سے منقول ہے، ان کلمات میں سے کس لفظ کو چھوڑنا جائز نہیں، چونکہ یہ کلمات راویان کے اتفاق سے

①..... البدائع ۱۶۱/۲، فتح القدیر ۱۳۴/۲، اللباب ۱۷۹/۱، القوانین الفقہیہ ص ۱۳۱ الشرح الصغیر ۱۶/۲ مغنی المحتاج

②..... المہذب ۲۰۳/۱ غایۃ المنتہی ۳۶۵/۱ المجموعہ ۲۲۶/۴ المغنی ۲۸۱/۳۔ ③ رواہ البخاری ومسلم عن عمر رضی

الله تعالیٰ عنہ۔ ④ رواہ مسلم۔



منقول ہیں، لہذا ان میں کمی نہیں کی جائے گی، اگر ان میں اضافہ کر دیا تو بلا کراہت جائز ہے۔

دوسری چیز: احرام کی کیفیت، تعین، اطلاق، حالہ اور شرط لگانا..... افضل یہ ہے کہ محرم حج یا عمرہ یا دونوں کی تعین کرے، مطلق حج سے تعین افضل ہے، ① چونکہ نبی کریم صلی اللہ علیہ وسلم نے صحابہ کرام کو معین مناسک کا حکم دیا تھا۔ چنانچہ حضرت عائشہ رضی اللہ عنہا کی روایت ہے کہ آپ صلی اللہ علیہ وسلم نے فرمایا: تم میں سے جو شخص حج اور عمرہ کا احرام باندھنا چاہے وہ احرام باندھ لے، جو صرف حج کا احرام باندھنا چاہتا ہے وہ بھی باندھ لے اور جو شخص صرف عمرہ کا احرام باندھنا چاہتا ہے وہ بھی باندھ لے۔ ②

حنفیہ..... حنفیہ کی رائے ہے کہ اگر کسی شخص نے حج کا احرام باندھا اور اس نے حج اسلام کی تعین نہ کی حالانکہ اس پر حج اسلام واجب ہو تو اتحساناً حج اسلام واقع ہوگا، چونکہ ظاہری حالت سے یہی معلوم ہوتا ہے کہ جب اس نے احرام باندھا ہے تو نفل حج کے لئے احرام نہیں باندھا ہوگا، کہ فرض حج اس کے ذمہ میں باقی رہے، لہذا اس کے حال کی دلالت کی وجہ سے اس کے حج کو حج اسلام قرار دیا جائے گا، لہذا مطلق ہونے کی صورت میں تعین ہوگی، جیسے رمضان کے روزہ میں ہوتا ہے، اور اگر نفل حج کی نیت کی تو نفل حج ہوگا، چونکہ حال کی دلالت تعین کے ہوتے ہوئے سود مند نہیں ہوتی۔

شافعیہ..... بھی حنفیہ کی طرح رائے رکھتے ہیں کہ انعقاد حج کے لئے تعین شرط نہیں، اگر کسی شخص کے ذمہ فرض حج ہو اور وہ فرض حج کے لئے احرام باندھے تو فرض حج ہوگا۔

معین کر کے احرام منعقد ہو جاتا ہے یعنی حج کی نیت کرے یا عمرہ کی نیت کرے یا دونوں کی نیت کرے یہ بالا جماع ہے، اس کی دلیل حضرت عائشہ رضی اللہ عنہا کی سابقہ حدیث بھی ہے، اسی طرح مطلق کی صورت میں بھی منعقد ہو جاتا ہے، مثلاً تین اقسام حج عمرہ یا دونوں کی نیت کرے، یا صرف اتنا کہنے پر اکتفا کرے کہ ”میں نے احرام باندھا“ اس کی دلیل امام شافعی رحمۃ اللہ علیہ کی روایت ہے کہ حضور نبی کریم صلی اللہ علیہ وسلم اور آپ کے صحابہ گھروں سے نکلے اور احرام باندھا پھر وحی کے انتظار میں رہے، چنانچہ آپ نے حکم دیا کہ جس شخص کے پاس ہدی کا جانور نہ ہو وہ اپنے احرام کو عمرہ کے لئے مقرر کرے اور جس شخص کے پاس ہدی ہو وہ اپنے احرام کو حج کے لئے بنا دے۔

مطلق احرام کی صورت میں، حنفیہ..... کہتے ہیں جب تک بیت اللہ کے طواف کا ایک چکر نہیں لگایا تو حج و عمرہ میں سے جسے چاہے کر گزرے، اگر ایک چکر لگایا تو اس کا احرام عمرہ کے لئے ہوگا، چونکہ طواف عمرہ کا رکن ہے جبکہ طواف قدوم سنت ہے، لہذا طواف کو عمرہ کا رکن قرار دینا اولیٰ ہے جبکہ عمرہ جس طرح قصد و ارادہ کرنے سے متعین ہو جاتا ہے اس طرح نفل سے بھی متعین ہو جاتا ہے۔

مالکیہ..... کہتے ہیں جس شخص نے نیت احرام کو مبہم رکھا اور حج و عمرہ میں سے کسی چیز کی تعین نہ کی تو اس کی تعین کو حج کے لئے مقرر کرنا مستحب ہے اور حج افراد ہوگا، قیاس کا تقاضا یہ ہے کہ اس کی نیت کو حج قرآن کی طرف پھیرا جائے چونکہ یہ دو طرح کے اعمال پر مشتمل ہوتا ہے۔ جیسے بھولنے والا یہی تعین کر سکتا ہے۔

شافعیہ و حنابلہ..... کہتے ہیں جس شخص نے حج کے مہینوں میں مطلق احرام باندھا تو مناسک میں سے جس کی چاہے تعین کرے، پھر اعمال میں مشغول ہو، اگر کسی شخص نے طواف کیا پھر طواف کو حج کے لئے قرار دیا تو اس کا طواف شافعیہ کی نزدیک طواف قدوم ہوگا، اگر حج کے مہینوں کے علاوہ میں احرام و مطلق رکھا تو شافعیہ کے نزدیک احرام عمرہ کا منعقد ہوا مشہور قول کے مطابق اسے حج کا نہیں قرار دیا جاسکتا۔

①..... البدائع ۱/۶۳، الشرح الصغير ۲/۲۵، المهذب ۱/۲۰۵، مغنی المحتاج ۱/۲۷۶، المغنی ۳/۲۸۴، متفق علیہ عن

عائشہ رضی اللہ تعالیٰ عنہا (نیل الاوطار ۳/۳۰۸)

حنابلہ کے ہاں اولیٰ و افضل یہ ہے کہ احرام کو عمرہ کا قرار دیا جائے چونکہ اگر احرام حج کو مہینوں کے علاوہ میں ہو تو احرام کو حج کا قرار دینا مکروہ ہے یا ممنوع ہے، کراہت کا قول حنابلہ کے نزدیک زیادہ راجح ہے، اگر احرام مطلق حج کے مہینوں میں ہو تو عمرہ کا قرار دینا زیادہ مناسب ہے، چونکہ حنابلہ کے نزدیک حج تمتع افضل ہے، چونکہ جب حضرت ابو موسیٰ رضی اللہ تعالیٰ عنہ نے اسی قسم کا احرام باندھا جس قسم کا رسول اللہ صلی اللہ علیہ وسلم نے باندھا ہے تو آپ صلی اللہ علیہ وسلم نے انہیں حکم دیا کہ اس احرام کو عمرہ کا احرام قرار دو۔

احرام کو کسی دوسرے کے احرام کے ساتھ معلق کرنا یا احرام کو مبہم رکھنا..... احرام کو مبہم رکھنا صحیح ہے، مثلاً کوئی شخص اس طرح احرام باندھے کہ جس طرح فلاں نے احرام باندھا ہے اسی قسم کا احرام اس کا بھی ہو، اس کی دلیل حضرت ابو موسیٰ رضی اللہ عنہ کی حدیث ہے کہ میں رسول اللہ صلی اللہ علیہ وسلم کی خدمت میں حاضر ہوا، آپ صلی اللہ علیہ وسلم نے فرمایا: تم نے کس قسم کا احرام باندھا ہے؟ میں نے عرض کیا: میں نے اسی قسم کا احرام باندھا ہے جس قسم کا احرام رسول اللہ صلی اللہ علیہ وسلم نے باندھا ہے، فرمایا: بہت اچھا، چنانچہ آپ صلی اللہ علیہ وسلم نے مجھے حکم دیا میں نے بیت اللہ کا طواف کیا اور صفا مروہ کی سعی کی پھر فرمایا: حلال ہو جاؤ۔ ❶ اگر فلاں شخص جس کا احرام مشروط ہو اس نے احرام نہ باندھا ہو تو شرط لگانے والے کا احرام مطلق ہوگا، اگر موت کی وجہ سے اس کے احرام کی معرفت دشوار ہو تو احرام کا حکم بھول جانے والے کے حکم کی طرح ہوگا۔

بھول جانے کا حکم..... جب کسی شخص نے مناسک کے لئے احرام باندھا پھر تعین بھول گیا کہ آیا حج کی تعین کی تھی یا عمرہ کی یا دونوں کی اور یہ کیفیت طواف سے پہلے پیش آئے تو حنابلہ کے نزدیک جس کی چاہے تعین کرے، جبکہ مالکیہ، حنفیہ اور شافعیہ کے نزدیک حج قرآن ہوگا، چونکہ وہ یقینی طور پر احرام کے ساتھ متصل ہو چکا ہے، لہذا حج و عمرہ دونوں کے مناسک بجالائے تاکہ مشروع سے نکل سکے، لہذا وہ حج کے افعال بجالانے سے حج سے بری الذمہ ہو جائے گا، البتہ عمرہ سے بری الذمہ نہیں ہوگا چونکہ اس نے احرام حج کے لئے باندھا ہے، حج پر عمرہ کو داخل کرنا ممنوع ہے اور البتہ دم نہیں ہوگا، صرف حج سے بری الذمہ ہوگا، جبکہ مالکیہ کے نزدیک اس پر ازسرنو نیت کرنا واجب ہے۔

دونوں آراء کا منشاء اختلاف یہ ہے کہ آیا حج فسخ ہو کر عمرہ ہو جاتا ہے یا نہیں چنانچہ حنابلہ کے نزدیک یہ جائز ہے جبکہ جمہور کے نزدیک جائز نہیں۔

احرام میں شرط لگانا..... ❷ شافعیہ اور حنابلہ نے احرام میں شرط لگانے کو جائز قرار دیا ہے، یعنی کوئی شخص یہ شرط لگائے کہ مرض وغیرہ کی وجہ سے وہ حلال ہو جائے گا، بغیر شرط کے احرام سے حلال ہونا جائز نہیں، اس کی دلیل ابن عباس رضی اللہ تعالیٰ عنہ کی حدیث ہے کہ ضباعہ بنت زبیر رضی اللہ تعالیٰ عنہا نے عرض کی: یا رسول اللہ! میں بیمار عورت ہوں اور حج کرنا چاہتی ہیں، آپ مجھے کیا حکم دیتے ہیں۔ آپ صلی اللہ علیہ وسلم نے فرمایا: احرام باندھو اور شرط لگا لو کہ یا اللہ میرے حلال ہونے کی جگہ وہی ہوگی جہاں تو مجھے روک دے گا، راوی کہتا ہے چنانچہ ضباعہ رضی اللہ عنہ نے حج پالیا۔ ❸

امام ابو حنیفہ اور امام مالک رحمۃ اللہ علیہ..... کہتے ہیں حج میں شرط لگانا صحیح نہیں چونکہ ابن عمر رضی اللہ تعالیٰ عنہ کی یہی رائے تھی، ان حضرات ائمہ کرام کے نزدیک ضباعہ رضی اللہ تعالیٰ عنہا کا واقعہ جزئی واقعہ ہے اور انہی کے ساتھ مخصوص ہے، منشاء اختلاف یہ ہے کہ آیا شرط کا خطاب فرد واحد کے لئے تھا یا عام تھا۔

❶..... متفق علیہ۔ (شرح مسلم ۱۹۸/۸) ❷ دیکھئے نیل الاوطار ۳۰۸/۳ المغنی ۲۸۲/۳۔ رواہ الجماعة الا البخاری۔ (نیل



## دو حجوں یا دو عمروں کا احرام

حنابلہ..... حنابلہ کے نزدیک جس شخص نے دو حجوں کے لئے احرام باندھا یا دو عمروں کے لئے احرام باندھا ان میں سے ایک حج یا ایک عمرہ کے لئے احرام منعقد ہوگا اور دوسرا لغو ہو جائے گا۔ چونکہ دو حج مستقلاً دو عبادتیں ہیں یکبارگی انہیں بجالانا ممکن نہیں لہذا احرام بھی صحیح نہیں ہوگا یہ ایسا ہی ہے جیسے دو نمازوں کے لئے یکبارگی تکبیر تحریمہ کہی جائے، اگر کسی شخص نے حج یا عمرہ فاسد کر دیا تو اس کی قضاء لازم نہیں ہوگی۔

امام ابوحنیفہ، امام مالک اور امام شافعی رحمہم اللہ..... کہتے ہیں: دو حجوں یا دو عمروں کے لئے احرام منعقد ہو جائے گا اور اس پر ایک کی قضاء واجب ہوگی (یعنی ایک تو ادا ہو جائے گا دوسرے کی قضاء کرنی پڑے گی) چونکہ اس نے احرام تو باندھا مگر اسے مکمل نہ کر سکا۔ اگر اس نے جس کی نیت کی تھی اسے فاسد کر دیا تو دونوں کی قضاء لازم ہوگی چونکہ جب دونوں کا احرام صحیح تھا تو دونوں کی قضا بھی کرنی ہوگی۔

## تیسری چیز..... احرام کی جگہ اور احرام کا وقت

احرام کی جگہ میقات ہے، احرام کا وقت، حج کا وقت یا عمرہ کا وقت ہے ان دونوں امور پر تیسری بحث کے ذیل میں سیر حاصل گفتگو ہو چکی ہے۔ اس بحث میں وضاحت ہو چکی ہے کہ عمرہ کا وقت پورا سال ہے اور اس سے عید کا دن اور ایام تشریق حنیفہ اور مالکیہ کے نزدیک مستثنیٰ ہیں۔ حج کا وقت تین مقررہ مہینے میں یعنی شوال، ذوالقعدہ اور عشرہ ذوالحجہ، جبکہ مالکیہ کے نزدیک ذوالحجہ کا پورا مہینہ ہے، میقات کے متعلق لوگوں کی تین قسمیں ہیں۔

پہلی قسم: اہل آفاق..... یہ وہ لوگ ہیں جن کے ٹھکانے میقات سے باہر ہوں، میقات سے مراد وہ پانچ جگہیں ہیں جو رسول کریم صلی اللہ علیہ وسلم نے مقرر فرمائی ہیں۔ یعنی ذوالحلیفہ اہل مدینہ کے لئے، جحفہ اہل شام کے لئے، قرن منازل اہل نجد کے لئے، یلملم اہل یمن کے لئے اور ذات عرق اہل عراق کے لئے۔

دوسری قسم: اہل حل..... یہ وہ لوگ ہیں جو میقات کے اندر اور حرم سے باہر رہتے ہوں جیسے اہل بستان بنی عامر وغیرہم، ان لوگوں کا میقات ان کے گھر ہیں یا حل ہے جہاں سے چاہیں وہ جگہ ان کے لئے میقات ہے۔

تیسری قسم: اہل مکہ..... اہل مکہ یعنی اہل حرم کا میقات حج کے لئے حرم ہے اور عمرہ کے لئے حل ہے، چنانچہ مکہ کا اپنے والد حج کے لئے اپنے گھر سے احرام باندھے گا یا حرم سے جہاں سے چاہے باندھے، اور عمرہ کے لئے مقام تنعیم سے یعنی حل سے باندھے گا۔

## چوتھی چیز..... احرام کے خواہاں کے افعال

جب کوئی شخص احرام کا ارادہ کرے تو وہ تمام سنتیں بجالائے جن کا ذکر اعمال حج کی بحث میں ہو چکا ہے، ان میں سے اہم اہم مندرجہ ذیل ہیں، ① رہی بات محرم کے ممنوعات سے بچنے کی یعنی سلعے ہوئے لباس سے اجتناب، جو تلوں سے اجتناب وغیرہا تو ان کا بیان محظورات احرام میں آئے گا انشاء اللہ۔

①..... فتح القدیر ۱۳۳/۲، اللباب ۱۷۹/۱، القوانین الفقہیة ص ۱۳۱ الشرح الصغیر ۲۹/۲ مغنی المحتاج ۱/۴۷۸، المہذب ۲۰۳/۱ المجموعہ ۲۱۱/۷، المغنی ۲۷۰/۳۔



(۱)..... صفائی ستھرائی کے لئے غسل کرے یا وضو کرے، البتہ غسل کرنا افضل ہے، چونکہ غسل سے کامل صفائی حاصل ہوتی ہے، دوسری وجہ یہ بھی ہے کہ رسول کریم صلی اللہ علیہ وسلم نے احرام کے لئے غسل کیا ہے، ❶ یہ غسل نظافت کے لئے تھا طہارت کے لئے نہیں تھا، اسی لئے حائضہ عورت اور نفاس والی عورت یہ والا غسل کرے گی چونکہ ابن عباس رضی اللہ تعالیٰ عنہ کی مرفوع حدیث ہے کہ ”حیض و نفاس والی عورت غسل کرے اور پھر احرام باندھے حج کے سبھی افعال بجالائے البتہ طواف زیارت نہ کرے۔“ ❷ چنانچہ رسول کریم صلی اللہ علیہ وسلم نے اسماء بنت عمیس رضی اللہ تعالیٰ عنہا کو غسل کا حکم دیا در حالیکہ وہ حالت نفاس میں تھیں۔ ❸

مذکورہ بالا دلائل سے معلوم ہوا کہ احرام کے وقت غسل عورتوں کے لئے مشروع ہے جسے مردوں کے لئے مشروع ہے، چونکہ احرام بھی افعال حج میں سے ہے لہذا عورتوں کے لئے زیادہ مؤکد ہوگا۔

احرام کے لئے غسل کرنا متفق علیہ ہے اگر کوئی شخص پانی نہ پائے تو شافعیہ کے نزدیک تیمم کرے چونکہ غسل قربت اور نظافت کے لئے کیا جائے گا جب ان میں سے ایک چیز متعذر ہو تو دوسری باقی رہے گی، چونکہ تیمم غسل واجب کا نائب ہے، لہذا مندوب کا نائب بطریق اولیٰ ہوگا اگر اتنا پانی پائے جو وضو کے لئے تو کافی ہو لیکن غسل کے لئے ناکافی ہو تو وضو کر لے اور غسل کے لئے تیمم کرے۔

ابن قدامہ کی رائے میں ایسے شخص کے لئے تیمم مسنون نہیں چونکہ اس کے لئے تو بس غسل کرنا مسنون ہے، لہذا پانی کی عدم دستیابی کی صورت میں تیمم مستحب نہیں ہوگا جیسے جمعہ کے لئے تیمم مستحب نہیں، واجب اور مسنون میں فرق یہ ہے کہ واجب نماز کی اباحت کے لئے ہے اور اس جگہ تیمم قائم مقام ہو جاتا ہے جبکہ مسنون میں غرض نظافت حاصل کرنی ہوتی ہے اور بدبو ختم کرنی ہوتی ہے جبکہ نظافت تیمم سے حاصل نہیں ہوتی۔

بلکہ تیمم تو پراگندگی میں اور اضافہ کرتا ہے، باوجود ابن قدامہ کی اس رائے کے حنابلہ کے ہاں راجح یہی ہے کہ پانی کی عدم دستیابی کی صورت میں احرام کے لئے تیمم کرنا جائز ہے۔

میل، پراگندگی، غبار اور آلودگی وغیرہ دور کر کے نظافت حاصل کرنا مستحب ہے اسی طرح، بدبو ختم کرنا، بگلوں کے بال لینا، مونچھیں ترشوانا، ناخن کاٹنا، زیر ناف بال صاف کرنا اور بالوں میں کنگھی کرنا بھی مستحب ہے، چونکہ احرام کے لئے غسل کرنا اور خوشبو لگانا مسنون ہے لہذا یہ امور بھی مسنون ہوں گے جیسے جمعہ کے لئے مسنون ہیں۔

۲..... مرد سلے ہوئے کپڑے اتار دے، اور دو صاف ستھرے کپڑے پہنے، ایک تہبند اور دوسری چادر ہو دونوں نئے ہوں یا دھوئے ہوئے ہوں، دو جوتے ہوں، چوں نبی کریم صلی اللہ علیہ وسلم نے فرمایا: تمہیں چاہے کہ تہبند اور چادر سے احرام باندھو اور دو جوتے، اگر دو جوتے نہ ہوں تو موزے پہن لے اور موزے ٹخنوں سے کے نیچے سے کاٹ دے۔ ❶ امام احمد رحمۃ اللہ علیہ نے کے مشہور مذہب میں کاٹنا ضروری نہیں۔ ابن عباس رضی اللہ عنہ کی حدیث کی وجہ سے کہ ”جو شخص دو جوتے نہ پائے وہ دو موزے پہن لے۔“

عورت باتفاق فقہاء احرام میں چہرے کو کھلا رکھے گی، اگر مردوں کے قریب سے گزرنے کی وجہ سے عورت کو چہرہ ڈھانپنے کی ضرورت پڑے تو حنابلہ کے نزدیک سر کے اوپر سے چہرے پر کپڑا لٹکائے چنانچہ حضرت عائشہ رضی اللہ تعالیٰ عنہا اور دوسری احرام باندھی ہوئی عورتوں نے رسول اللہ صلی اللہ علیہ وسلم کے ہمراہ ایسا ہی کیا۔ ❷

۳..... جمہور کے نزدیک احرام باندھنے سے پہلے بدن کو خوشبو لگائے، کپڑے کو خوشبو نہ لگائے یہ حنفیہ اور حنابلہ کے نزدیک ہے، چونکہ کپڑا بدن سے الگ ہے، جبکہ امام شافعی رحمۃ اللہ علیہ کے نزدیک کپڑے کو بھی خوشبو لگائے، اس کی دلیل حضرت عائشہ رضی اللہ تعالیٰ عنہا کی

❶..... رواہ الدارمی والترمذی۔ ❷ رواہ ابو داؤد والترمذی۔ ❸ رواہ مسلم عن جابر۔ ❹ رواہ احمد بن حنبل عن ابن عمر

❺ متفق علیہ یہ حدیث ابن عمر رضی اللہ تعالیٰ عنہ کی حدیث کے لئے ناخ ہوگی۔

حدیث ہے کہ میں نبی کریم صلی اللہ علیہ وسلم کو احرام باندھتے وقت اچھی سے اچھی خوشبو لگایا کرتی تھی ❶ یعنی احرام کے وقت خوشبو لگاتی تھیں، احرام باندھنے کے بعد خوشبو کے اثر کے باقی رہنے میں کوئی گناہ نہیں، چنانچہ صحیحین میں حضرت عائشہ رضی اللہ تعالیٰ عنہا کی روایت ہے کہ گویا میں رسول اللہ صلی اللہ علیہ وسلم کی مانگ میں مشک کی سفیدی دیکھ رہی ہوں۔

مالکیہ..... کے نزدیک خوشبو نہ لگائے، بلکہ ان کے نزدیک غسل سے پہلے اور غسل کے بعد خوشبو لگانا مکروہ ہے چونکہ خوشبو کا اثر بدن میں باقی رہتا ہے، چنانچہ روایت ہے کہ ایک شخص نبی کریم صلی اللہ علیہ وسلم کی خدمت میں حاضر ہوا اس نے عرض کی: یا رسول اللہ! اس شخص کے بارے میں آپ کی کیا رائے ہے جو احرام باندھے دریاں حالیکہ وہ خوشبو میں معطر ہو؟ نبی کریم صلی اللہ علیہ وسلم تھوڑی دیر خاموش رہے پھر فرمایا۔ خوشبو دھو ڈالو، تین بار فرمایا، اور جب اتار دو، اور وہی افعال اپنے عمرہ میں کرو جو اپنے حج میں کرتے ہو ❷ دوسری وجہ یہ ہے کہ ابتداء میں خوشبو لگانا ممنوع ہے لہذا اس کا باقی رہنا بھی ممنوع ہے۔

فتویٰ..... البتہ ظاہر یہی ہے کہ احرام سے پہلے خوشبو لگانا جائز ہے، چونکہ جبے والے کا قصہ ۸ھ میں جعرانہ سے کئے ہوئے عمرہ کا ہے جو حنین کے بعد ہوا تھا، جبکہ حضرت عائشہ رضی اللہ تعالیٰ عنہا کی حدیث حجۃ الوداع سے متعلق ہے اور حجۃ الوداع ۱۰ھ میں ہوا، لہذا حضرت عائشہ رضی اللہ عنہا کی حدیث ناسخ ہے اور جبہ والی حدیث منسوخ ہے، رہی یہ بات کہ ابن عمر رضی اللہ تعالیٰ عنہ خوشبو لگانے سے منع فرماتے تھے تو ان کے لئے نبی کریم صلی اللہ علیہ وسلم کا فعل حجت ہے۔

مہندی..... شافعیہ اور حنابلہ کے نزدیک عورت کا مہندی لگانا مسنون ہے، چنانچہ عورت پہنچے تک ہاتھوں کو مہندی لگائے، چونکہ ابن عمر رضی اللہ تعالیٰ عنہ سے مروی ہے کہ عورت کے لئے مہندی لگانا مسنون ہے۔

❸..... احرام کی دو رکعتیں غسل کے بعد اور احرام باندھنے سے پہلے بالاتفاق پڑھی جائیں گی، جبکہ مالکیہ اور حنابلہ کے نزدیک احرام فرض نماز کے بعد باندھے، پہلے مذہب کی دلیل شیخین کی روایت ہے۔ ”نبی کریم صلی اللہ علیہ وسلم نے ذوالحلیفہ میں دو رکعتیں پڑھیں اور پھر احرام باندھا۔“ ❹ مکروہ اوقات میں حرم مکہ کے علاوہ کہیں اور یہ دو رکعتیں حرام ہیں۔ پہلی رکعت میں سورہ الکافرون اور دوسری رکعت میں سورہ الاخلاص پڑھنا مسنون ہے۔

حنابلہ کی نزدیک فرض نماز کے بعد احرام باندھنا اولیٰ و افضل ہے ان کی دلیل ابو داؤد اور اثرم کی روایت ہے جو سعید بن مسیب اور ابن عباس رضی اللہ عنہما کی سند سے مروی ہے۔ کہ ”نبی کریم صلی اللہ علیہ وسلم جب نماز سے فارغ ہوئے تب احرام باندھا۔ حنابلہ کے نزدیک نماز کے بعد احرام باندھنا جائز ہے یا جب اپنی سواری پر براجمان ہو جائے تب باندھے یا جب سواری چلنے لگے باندھے، جب سواری پر بیٹھ جائے تو تلبیہ کہے۔“

مالکیہ اور شافعیہ کے نزدیک افضل یہ ہے کہ جب سواری چل پڑے تب احرام باندھے، ان کی دلیل شیخین کی روایت ہے، یا اس وقت احرام باندھے جب پیادہ اپنی راہ پر چل پڑے اس کی دلیل مسلم کی روایت ہے کہ حضرت جابر رضی اللہ عنہ کہتے ہیں: رسول کریم صلی اللہ علیہ وسلم نے ہمیں حکم دیا کہ جب ہم چل پڑیں احرام باندھیں۔

❹: حنفیہ..... کے نزدیک تلبیہ نماز کے بعد پڑھے، چونکہ نبی کریم صلی اللہ علیہ وسلم نے نماز کے بعد تلبیہ پڑھا ہے۔ ❺

یہی افضل ہے، اور جب سواری پر جم کر بیٹھ جائے تلبیہ پڑھے، پھر نیت کرے اگر حج افراد کے لئے احرام باندھنا چاہتا ہو تو تلبیہ سے

❶..... رواہ البخاری و مسلم والنسائی حین اراد الا حرام۔ ❷ متفق علیہ عن یعلیٰ بن امیہ۔ ❸ نصب الرایہ ۲۰/۳۔ ❹ اخرجه

الترمذی والنسائی عن ابن عباس۔



حج کی نیت کرے چونکہ یہ عبادت ہے اور اعمال کا دار و مدار نیت پر ہے۔

شافعیہ..... کے نزدیک نیت کے ساتھ ہی تلبیہ پڑھے، ان کی دلیل مسلم رحمۃ اللہ علیہ کی نیت ہے۔ کہ ”جب تم منیٰ کی طرف جاؤ تو حج کے لئے تلبیہ کہو۔“ اعتبار نیت کا ہے تلبیہ کا نہیں، اگر تلبیہ ایسی چیز کا پڑھ دیا جس کی نیت نہیں کی مثلاً تلبیہ عمرہ کا پڑھ دیا حالانکہ اس نے نیت حج کی کری ہو تو اعتبار اسی کا ہوگا جس کی نیت کی ہو۔

مالکیہ اور حنابلہ..... کے نزدیک اس وقت تلبیہ کہے جب سواری پر جم کر بیٹھ جائے یا پیادہ ہو تو جب چلنا شروع کر دے، ان کی دلیل بخاری کی روایت ہے جو حضرت انس اور ابن عمر رضی اللہ تعالیٰ عنہما سے مروی ہے کہ جب نبی کریم صلی اللہ علیہ وسلم سواری پر سوار ہوئے اور جم کر بیٹھ گئے تو اس وقت تلبیہ پڑھا۔ ”ابن عباس رضی اللہ تعالیٰ عنہ کی روایت ہے کہ رسول کریم صلی اللہ علیہ وسلم نے اس وقت احرام واجب کیا جب آپ نماز سے فارغ ہو چکے۔ اور جب سواری پر جم کر بیٹھ گئے اور سواری آپ کو لے کر کھڑی ہوئی تو آپ نے تلبیہ پڑھا۔“

راستے بھی جب بھی نشیب آئے تلبیہ پڑے، بلندی پر چڑھے تلبیہ پڑھے، جب بھی کئی نئی بات ہو تلبیہ پڑھے، قافلوں سے ملاقات ہو تلبیہ پڑھے، نمازوں کے بعد تلبیہ پڑھے جب کسی دوسرے کو تلبیہ پڑھتے سنے تو یہ بھی تلبیہ پڑھے۔

کثرت سے تلبیہ پڑھنا مستحب ہے، احرام باندھتے وقت باواز بلند تلبیہ پڑھنا مستحب ہے البتہ زیادہ آواز بلند نہ کرے، عورتیں بلند آواز سے تلبیہ نہ پڑھیں، چنانچہ نبی کریم صلی اللہ علیہ وسلم نے فرمایا: افضل حج وہ ہے جس میں باواز بلند تلبیہ پڑھا جائے اور جانور کا خون بہایا جائے۔ ①

کلمات تلبیہ..... تلبیہ کے کلمات یہ ہیں جیسا کہ پہلے گزر چکے ہیں:

لبيك اللهم لبيك لبيك لا شريك لك لبيك ان الحمد والنعمة لك والملك لا شريك لك  
مستحب یہ ہے کہ ان میں اضافہ نہ کیا جائے اگر اضافہ کر دیا تو یہ بھی جائز ہے، چنانچہ حنفیہ کے نزدیک جب نیت کر کے تلبیہ کہہ دیا تو گویا اس کا احرام منعقد ہو چکا۔

تلبیہ کب منقطع کرے؟..... مالکیہ کے نزدیک حاجی جب طواف میں لگ جائے تو تلبیہ منقطع کر دے، اور سعی کے بعد پھر شروع کر دے، حتیٰ کہ عرفہ کے دن زوال آفتاب تک پڑھتا رہے اس کی دلیل حضرت علی اور ام سلمہ رضی اللہ تعالیٰ عنہما کی روایت ہے کہ یہ دونوں عرفہ کے دن زوال آفتاب تک تلبیہ پڑھتے رہتے تھے۔ مالکیہ کے علاوہ جمہور کے نزدیک عید کے دن جمرہ عقبہ کی رمی میں شروع ہوتے وقت تلبیہ منقطع کر دے، یعنی پہلی کنکری مارتے ہی تلبیہ پڑھنا ترک کر دے، چونکہ نبی کریم صلی اللہ علیہ وسلم برابر تلبیہ پڑھتے رہے حتیٰ کہ رمی جمرہ عقبہ کی تو اس وقت تلبیہ منقطع کیا۔ دوسری وجہ یہ ہے کہ رمی کرنے سے حلال ہو جاتا ہے۔ یہ تفصیل حنفیہ کے نزدیک تب ہے جب حلق سے پہلے رمی کرے، اگر حلق سے پہلے کر دیا تو تلبیہ منقطع کر دے چونکہ حلال ہونے کے ساتھ تلبیہ کا ثبوت ہے۔ جو شخص عمرہ کر رہا ہو وہ طواف میں شروع ہوتے ہی تلبیہ ختم کر دے۔

## پانچویں چیز..... حج، عمرہ یا دونوں کا احرام

فقہاء کا اس پر اتفاق ہے کہ حج و عمرہ کے ادا کرنے کی تین اقسام ہیں۔ (۱) حج افراد (۲) حج تمتع (۳) حج قرآن۔ یعنی یا تو صرف تہاج کیا جائے گا، یا تہا عمرہ کیا جائے گا یا حج کے ساتھ عمرہ بھی کیا جائے گا۔

①..... رواہ الترمذی وابن ماجہ عن ابن عمر ورواہ الترمذی عن ابی بکر الصدیق رضی اللہ تعالیٰ عنہ ورواہ ابو القاسم اصبہانی عن جابر۔



جو لوگ احرام باندھتے ہیں ان کی بھی تین اقسام ہیں۔ مفرد حج، مفرد عمرہ، جامع حج و عمرہ۔ پہلے کو مفرد کہا جاتا ہے دوسرے کو متمتع اور تیسرے کو قارن۔

مفرد حج..... مفرد حج (مفرد بالحج) وہ ہے جس نے صرف حج کا احرام باندھا ہو، ایسا شخص پہلے حج کرے پھر عمرہ کے لئے احرام باندھے۔

متمتع..... وہ ہے جو حج کے مہینوں میں پہلے عمرہ کے لئے احرام باندھے اور عمرہ مکمل کرے پھر اسی سال حج کے مہینوں میں حج کے لئے احرام باندھے۔

قارن..... قارن سے مراد آفاقی یعنی غیر کی ہے جو عمرہ اور حج کے احرام کو جمع کرے اور عمرہ کا رکن وجود میں آنے سے پہلے ہی جمع کر لے۔ عمرہ کا رکن طواف ہے، چنانچہ پہلے عمرہ کے افعال بجالائے گا پھر حج کے افعال، لیکن افعال حج عمرہ سے حلق وغیرہ کرا کے حلال ہونے سے قبل بجالائے گا، برابر ہے کہ کلام موصول کے ساتھ دونوں احراموں کو جمع کرے یا کلام مفصول کے ساتھ ❶ چنانچہ اگر کسی شخص نے عمرہ کے لئے احرام باندھا پھر عمرہ کے طواف سے پہلے حج کے لئے بھی احرام باندھا لیا (نیت کر لی) یا طواف کی اکثر چکروں سے پہلے حنیفہ کے نزدیک احرام باندھا، تو وہ قارن (حج قران کرنے والا) ہوگا۔ چونکہ اس میں قران کا معنی موجود ہے اور قران دو احراموں کو جمع کرنے کا نام ہے، اور اگر عمرہ کے طواف کے بعد حج کے لئے احرام باندھا یا اکثر چکروں کے بعد حج کے لئے احرام باندھا تو قارن نہیں ہوگا، بلکہ متمتع (حج متمتع کرنے والا) ہوگا۔ چونکہ یہاں حج متمتع کا معنی پایا جاتا ہے، حج متمتع یہ ہے کہ عمرہ کے رکن کے بعد حج کا احرام باندھے، حنیفہ کے نزدیک طواف رکن ہے اور اس کے بعد، جبکہ جمہور کے نزدیک اور سنی کے بعد حج کا احرام ہو۔ شافعیہ کے نزدیک تو حلق یا تقصیر کے بعد حج کا احرام ہو۔ فقہائے مذاہب میں اختلاف ہے کہ اقسام حج میں کون سا حج افضل ہے، افضلیت میں تین اقوال ہیں۔

۱: حنیفہ..... کہتے ہیں: حج قران، حج افراد اور حج متمتع سے افضل ہے۔ حج قران ایک سفر میں عمرہ و حج کا احرام جمع کرنا ہے، چونکہ حج قران میں میقات سے احرام باندھا جاتا ہے اور انسان اس احرام میں دائماً رہتا ہے حتیٰ کہ افعال حج سے فارغ ہو جائے، جبکہ حج متمتع میں یہ بات نہیں ہوتی لہذا حج قران متمتع سے افضل ہے، نیز نبی کریم صلی اللہ علیہ وسلم نے فرمایا: اے آل محمد حج میں عمرہ داخل کرو اور احرام باندھو۔ ❷ حضرت انس رضی اللہ تعالیٰ عنہ کی روایت ہے کہ میں نے رسول کریم صلی اللہ علیہ وسلم کو حج و عمرہ کا تلبیہ کہتے سنا اور فرمایا: لبیک عمرة وحجة ❸ یعنی آپ صلی اللہ علیہ وسلم نے عمرہ اور حج دونوں کا تلبیہ کہا اور دونوں کا احرام باندھا۔

۲: مالکیہ و شافعیہ..... کہتے ہیں کہ حج افراد، حج قران اور حج متمتع سے افضل ہے، ❹ اگر اس سال عمرہ کیا ہو، چونکہ جو شخص حج افراد کرتا ہے اسے ہدی نہیں لانی پڑتی، نیز نبی کریم صلی اللہ علیہ وسلم نے حج افراد کیا ہے چنانچہ حضرت عائشہ رضی اللہ عنہا کہتی ہیں ہم حجۃ الوداع کے سال رسول اللہ صلی اللہ علیہ وسلم گھر سے نکلے ہم میں سے کچھ لوگوں نے عمرہ کا احرام باندھا، کچھ لوگوں نے حج اور عمرہ دونوں کا احرام باندھا جبکہ رسول کریم صلی اللہ علیہ وسلم نے حج کا احرام باندھا۔ ❺ یہ کہ نبی کریم صلی اللہ علیہ وسلم نے حج افراد کیا ہے یہ روایت حضرت جابر بن عبد اللہ رضی اللہ تعالیٰ عنہ سے مختلف طرق سے مروی ہے یہی حضرت ابو بکر، عمر، عثمان عائشہ اور جابر رضی اللہ تعالیٰ عنہم کا قول ہے۔ مالکیہ کے نزدیک حج افراد کے بعد حج قران افضل ہے، حج قران کی دو صورتیں ہیں۔

❶ کلام موصول یعنی ایک ہی کلام میں کہے کہ میں حج و عمرہ کو جمع کرتا ہوں یا یوں کہے کہ میں نے حج کے لئے احرام باندھا اور بعد میں کہے کہ میں ساتھ عمرہ کے بھی احرام باندھتا ہوں۔ ❷ اخراجہ الطحاوی عن ام سلمة (نصب الراية ۹۹/۳) ❸ اخراجہ البخاری و مسلم عن انس۔ ❹ دیکھئے الشرح الصغير ۳۲/۲، القوانين الفقهية ص ۱۳۵ بدایة المجتہد ۳۲۳/۱ مغنی المحتاج ۱/۱۲۱ ۵۱۲/۱ المجموع ۱۳۷/۲ ۵۱۳/۱ رواہ البخاری و مسلم۔

اول..... یہ کہ حج قرآن یعنی حج و عمرہ کی ایک ساتھ نیت کرے اور ایک ہی نیت کرے، نیت میں عمرہ کو مقدم کرنا واجب ہے، اگر نیت کا زبان سے تلفظ کرے تو عمرہ کا مقدم کرنا مستحب ہے۔

دوم..... یہ کہ عمرہ کی نیت کرے پھر وہ سمجھے کہ عمرہ کے بعد حج بھی کرے تو حج کی نیت بھی کر لے، حج پر عمرہ لانا صحیح نہیں شافعیہ کے نزدیک حج افراد کے بعد حج تمتع افضل ہے پھر حج قرآن، چونکہ تمتع دو کامل اعمال کو مستقلاً بجالاتا ہے اور ان کے لئے دو میقاتوں کی ضرورت نہیں ہوتی، رہی بات قارن کی سو وہ میقات واحد سے ایک ہی عمل بجالاتا ہے، گویا شافعیہ کی کثرت اعمال پر نظر ہے۔

حنابلہ..... کہتے ہیں حج تمتع افضل ہے پھر افراد اور پھر قرآن، ① یعنی شافعیہ کے برعکس، حج تمتع یہ ہے کہ عمرہ کا احرام اشہر حج میں باندھے پھر اسی سال حج کا احرام باندھے، یعنی عمرہ سے فارغ ہونے کے بعد جہاں سے چاہے باندھے۔ حنابلہ کی دلیل یہ ہے کہ نبی کریم صلی اللہ علیہ وسلم نے حج تمتع کیا ہے، چنانچہ ابن عمر رضی اللہ عنہ کی حدیث ہے کہ رسول کریم صلی اللہ علیہ وسلم نے حجۃ الوداع والے سال حج تمتع کیا اور عمرہ حج کے ساتھ ملایا اور ذی الحلیفہ سے اپنے ساتھ ہدی ہانک کر لے گئے۔ ②

نیز نبی کریم صلی اللہ علیہ وسلم نے فرمایا: اگر اس چیز کا مجھے پہلے علم ہوتا جس کا بعد میں علم ہوتا تو میں ہدی ہانک کر ساتھ نہ لاتا اور میں اسے عمرہ بناتا۔ ③

یہ انواع حج میں افضلیت کے متعلق فقہاء کے اقوال تھے۔

سبب اختلاف..... اصل میں فقہاء کا اختلاف اس امر میں ہے کہ نبی کریم صلی اللہ علیہ وسلم نے کون سا حج کیا ہے، چنانچہ ہر رائے کی تائید میں صحیح روایات ہیں، دوسری رائے زیادہ راجح ہے چونکہ دوسری رائے کی موید احادیث کے راویان کی تعداد اکثر ہے، دوسری وجہ یہ بھی ہے کہ حضرت جابر رضی اللہ تعالیٰ عنہ کا یہی قول ہے اور آپ رضی اللہ عنہ حضور نبی کریم صلی اللہ علیہ وسلم کی صحبت میں متقدم ہیں اور صحابہ میں مناسک کو سب سے زیادہ محفوظ کرنے والے ہیں، بہر حال بالا جماع حج افراد میں کوئی کراہت نہیں اور حج تمتع اور حج قرآن میں نقص پورا کرنے کے لئے دم دینا پڑتا ہے، بخلاف حج افراد کے۔

امام نووی رحمۃ اللہ علیہ ”المجموع“ میں رقم طراز ہیں۔ ”درست اور صواب یہ ہے جس کا ہمیں اعتقاد ہونا چاہے کہ نبی کریم صلی اللہ علیہ وسلم نے حج کا احرام باندھا پھر حج پر عمرہ داخل کر دیا اور آپ صلی اللہ علیہ وسلم قارن کہلائے، ہمارے دو اقوال میں سے ایک قول کے مطابق عمرہ کو حج میں داخل کرنا جائز ہے، جبکہ صحیح قول کے مطابق ہمارے لئے یہ جائز نہیں، حالانکہ اس سال ضرورت کی وجہ سے نبی کریم صلی اللہ علیہ وسلم کے لئے جائز تھا، اور آپ نے اس کا حکم دیا اور فرمایا: ”لبیک عمرة فی حجة“ یعنی عمرہ کو حج میں داخل کرنے کا تلبیہ کہا۔ ④

چھٹی چیز..... احرام کے ساتھ دوسرے احرام کا اضافہ، حج کو عمرہ میں داخل کرنا

اور اس کے برعکس حج فسخ کر کے عمرہ کی نیت کرنا

ایک احرام کے ساتھ دوسرے احرام کا اضافہ کرنا:

حنفیہ..... کہتے ہیں: کی اگر ایک احرام کے ساتھ دوسرے احرام کا اضافہ کرے تو یہ اس کی طرف سے جنایت ہوگی اسی طرح اگر آفاقی

①..... غایۃ المنتہی ۱/۳۶۶۔ ② رواہ البخاری و مسلم عن ابن عمر۔ ③ رواہ البخاری و مسلم و ابوداؤد و النسائی عن جابر

عبداللہ (جمع الفوائد ۱/۳۹۹) ④ رواہ مسلم عن انس۔



حج کا احرام کے ساتھ عمرہ کے احرام کا اضافہ کرے تو اس کی طرف سے بھی یہ جنائیت ہوگی، اور دم واجب ہوگا، رہی بات عمرہ کے احرام کے ساتھ حج کے احرام کے اضافہ کرنے کی سو یہ جائز ہے اور اس اجمال کی تفصیل مندرجہ ذیل ہے۔

۱: حج کو عمرہ سے ملانا..... جب مکی عمرہ کا احرام باندھے اور عمرہ کے احرام پر حج کا احرام داخل کرے تو اس میں تین احتمالات ہیں۔  
..... یا تو عمرہ کے طواف سے پہلے حج کو عمرہ میں داخل کیا ہوگا تو اس صورت میں ائمہ حنفیہ کے نزدیک بالاتفاق عمرہ چھوڑ دیا جائے گا، یہ مکی کے لئے ہے، اگر آفاقی ایسا کرے گا تو وہ قارن ہوگا۔

ب..... یا مکی نے طواف کے اکثر چکروں کے بعد حج کو عمرہ کے ساتھ ملایا ہوگا تو بالاتفاق حنفیہ حج چھوڑ جائے گا، (چونکہ عمرہ رکن کے پائے جانے سے مؤکد ہو چکا) اگر آفاقی نے ایسا کیا تو وہ متمتع ہوگا بشرطیکہ عمرہ کا طواف اشہر حج میں ہو۔

ج..... یا تو مکی نے طواف کے کم چکر لگانے کے بعد مثلاً تین چکروں کے بعد حج کو عمرہ کے ساتھ ملایا ہوگا تو اس صورت میں امام ابوحنیفہ اور صاحبین کے درمیان اختلاف ہے۔ امام ابوحنیفہ کہتے ہیں: حج چھوڑ دیا جائے گا چونکہ عمرہ چھوڑنے سے ابطال عمل لازم ہوتا ہے، حالانکہ کچھ نہ کچھ اعمال کی ادائیگی سے عمرہ مؤکد ہو چکا، جبکہ حج کا احرام ابھی مؤکد نہیں ہوا، اور جو چیز ابھی مؤکد نہیں ہوئی اس کا چھوڑ دینا آسان ہے۔

صاحبین کہتے ہیں: عمرہ چھوڑا جائے گا، چونکہ عمرہ کی حالت ابھی کمتر ہے، چونکہ عمرہ اپنی جنس کے اعتبار سے فرض نہیں، بخلاف حج کے، دوسری وجہ یہ بھی ہے کہ عمرہ کے اعمال حج کی بنسبت قلیل ہیں اور عمرہ کی قضاء بھی آسان ہے۔

اگر ایسا آفاقی نے کیا تو وہ قارن ہوگا، ہر وہ شخص جو نسک کو چھوڑے گا اس پر دم آئے گا۔ چونکہ امام ابوحنیفہ رحمۃ اللہ علیہ عبدالملک بن عمیر کی سند سے حضرت عائشہ رضی اللہ تعالیٰ عنہا سے روایت کیا ہے کہ نبی کریم صلی اللہ علیہ وسلم نے حضرت عائشہ رضی اللہ عنہا کو عمرہ چھوڑنے پر جانور ذبح کرنے کا حکم دیا۔

عمرہ چھوڑنے پر اس کی فقط قضاء واجب ہوگی، جبکہ حج چھوڑنے میں حج اور عمرہ دونوں کی قضاء واجب ہوتی ہے، حج کی قضاء تو اس لئے چونکہ حج شروع کرنا صحیح تھا اور پھر اسے چھوڑ دیا، رہی بات عمرہ کی سو وہ حج فوت ہونے کے معنی میں ہے، جبکہ جس شخص سے حج فوت ہو جائے وہ افعال عمرہ بجالانے سے حلال ہو جاتا ہے، اور یہاں افعال عمرہ سے حلال ہونا معتذر ہے چونکہ وہ عمرہ میں چل رہا ہوتا ہے جبکہ دو عمروں کے درمیان حج کرنا ممنوع ہے لہذا اس پر حج و عمرہ کی قضاء واجب ہوگی۔

اور جب مکی حج یا عمرہ کو نہ چھوڑے اور ان دونوں پر چلتا رہے اور انہیں ادا کرے تو اسے ادا کافی ہوگی، چونکہ اس نے حج و عمرہ کے افعال جیسے لازم کئے تھے ایسے ہی ادا کر دیئے ہاں اگرچہ ممنوع تھے، یعنی مکی کے لئے حج و عمرہ دونوں کا احرام اس کے لئے ممنوع تھا، چونکہ حج کے دو احراموں کو جمع کرنا یا عمرہ کے دو احراموں کو جمع کرنا بدعت ہے، جبکہ یہی تحقق فعل کے مانع نہیں ہوتی، البتہ اس پر دونوں کو جمع کرنے کی وجہ سے دم ہوگا، چونکہ اس نے ممنوع کا ارتکاب کیا ہے اور عمل میں کمی کی ہے۔

۲: حج کو دوسرے حج سے ملانا..... جس شخص نے حج کا احرام باندھا پھر قربانی کے دن دوسرے حج کا احرام باندھا لیا تو اس کے متعلق مندرجہ ذیل تفصیل ہے۔

۱..... اگر پہلے حج میں حلق کر لیا تو دوسرا حج لازم ہو جائے گا اور اس پر واجب کچھ نہیں ہوگا۔ چونکہ پہلے سے حلال ہونے کے بعد دوسرے حج کا احرام باندھا ہے۔

ب..... اور اگر پہلے حج میں حلق نہیں کیا تو دوسرا حج لازم ہو جائے گا اور اس کی قضاء کرے گا، امام ابوحنیفہ رحمۃ اللہ علیہ کے نزدیک حج میں شروع ہونا صحیح تھا لہذا دم واجب ہوگا خواہ دوسرے احرام کے بعد حلق کیا ہو یا نہ کیا ہو، چونکہ اگر حلق کر لیا تو دوسرے احرام پر



جنایت ہوگی اور اگر حلق نہ کیا تو پہلے حج کے لئے حلق کو مؤخر کرنے کا جبکہ حلق قربانی کے ایام میں کیا جاتا ہے اور حلق میں تاخیر کرنے سے دم واجب ہوتا ہے۔

صاحبین..... کہتے ہیں: دوسرے حج کا احرام باندھنے کے بعد اگر حلق یا تقصیر نہ کی تو اس پر کچھ نہیں، چونکہ صاحبین کے نزدیک ایام نحر سے حلق مؤخر کرنے پر کچھ واجب نہیں ہوتا، اگر دوسرے حج کا احرام باندھنے کے بعد حلق کی تو دم واجب ہوگا۔

۳: عمرہ کے ساتھ عمرہ ملانا..... جو شخص عمرہ سے فارغ ہو اور صرف حلق یا تقصیر باقی تھی کہ دوسرے عمرے کا احرام باندھ دیا تو حنفیہ کے ہاں بالاتفاق اس پر دم واجب ہوگا، چونکہ اس نے قبل از وقت احرام باندھ دیا ہے، جبکہ اس کا وقت پہلے احرام کے حلق کے بعد شروع ہوتا ہے، جبکہ حلق نہیں پایا گیا، دوسری وجہ یہ بھی ہے کہ اس نے عمرہ کے دو احراموں کو جمع کیا ہے، ایسا کرنا مکروہ ہے، لہذا دم واجب ہوگا، دم نقصان کا جبیرہ بھی ہے اور کفارہ بھی۔

۴: عمرہ کو حج سے ملانا..... جس شخص نے حج کا احرام باندھا پھر عمرہ کا احرام باندھ لیا تو اسے حج و عمرہ دونوں لازم ہوں گے، چونکہ حج و عمرہ جمع کرنا آفاقی کے لئے مشروع ہے، یوں وہ قارن ہوگا، لیکن سنت کی خلاف ورزی کا مرتکب ہوگا اور گناہگار ہوگا، چونکہ سنت تو حج کو عمرہ میں داخل کرنا ہے، عمرہ کو حج میں داخل کرنا سنت نہیں۔

چنانچہ فرمان باری تعالیٰ ہے:

فَمَنْ تَمَتَّعَ بِالْعُمْرَةِ إِلَى الْحَجِّ..... البقرة ۱۹۶/۲

حج کو آخری غایت قرار دیا گیا ہے لیکن جب حج ادا نہیں کرے گا تو یہ صحیح ہے۔

جس شخص نے حج کا احرام باندھا پھر عمرہ کا احرام باندھ لیا پھر مکہ میں داخل ہونے سے پہلے عرفات کا وقف کیا تو گویا اس نے وقف سے عمرہ چھوڑ دیا۔ اور اگر عرفہ میں وقف نہ کیا تو عمرہ چھوڑنے والا نہیں ہوگا، چونکہ وہ قارن ہو جائے گا، حج قرآن مشروع ہے، لیکن حج کے احرام کو عمرہ کے احرام پر مقدم کرنے کی وجہ سے بدی کا مرتکب ہوگا، چونکہ سنت کی خلاف ورزی کر دی ہے، جبکہ سنت یہ ہے کہ دونوں کا اکٹھے احرام باندھے یا عمرہ کے احرام کو حج کے احرام پر مقدم کرے۔

اگر حج کے لئے طواف قدم کیا پھر عمرہ کا احرام باندھا، اور برابر دونوں کے افعال بجالاتا رہا یا اس طور کہ افعال عمرہ کو افعال حج پر مقدم کیا تو اس پر دم واجب ہوگا، چونکہ دونوں کو جمع کر دیا ہے، اگرچہ وہ قارن ہے لیکن عمرہ کے احرام کو اس نے طواف قدم تک مؤخر کیا ہے۔ مستحب یہ ہے کہ عمرہ چھوڑ دے چونکہ حج کا احرام بعض افعال حج سے مؤکد ہو چکا ہے، اگر عمرہ چھوڑ دیا تو اس کی قضاء کرے چونکہ عمرہ شروع کرنا صحیح تھا لہذا دم واجب ہوگا۔

اگر حاجی نے ایام نحر یا ایام تشریق میں عمرہ کا احرام باندھا تو اسے عمرہ لازم ہوگا، فی الحال عمرہ چھوڑنا لازمی ہے، چونکہ حج کا رکن ادا کر چکا ہے، یوں افعال عمرہ کی افعال حج پر بنا کرے گا اور یہ خطائے محض ہے، چونکہ ایام میں تعظیم حج کی خاطر عمرہ کرنا مکروہ ہے، لہذا عمرہ چھوڑ دیا جائے گا، جب عمرہ چھوڑ دیا تو حلال ہونے کے لئے دم واجب ہوگا، جب عمرہ شروع کرنا صحیح تھا اور چھوڑ دیا لہذا عمرہ کی قضاء واجب ہے، اگر عمرہ کر لیا تو کافی سمجھا جائے گا لیکن دم واجب ہوگا چونکہ اس نے عمرہ اور افعال حج کو جمع کر دیا ہے۔

جس شخص سے حج فوت ہو گیا اور اس نے عمرہ یا حج کا احرام باندھا تھا تو جس چیز کا احرام باندھا تھا اسے چھوڑ دے چونکہ جس شخص سے حج فوت ہو جائے وہ افعال عمرہ بجالانے سے حلال ہوتا ہے، البتہ جو احرام اس نے باندھا ہوا ہے اسے حلال ہونے کے لئے عمرہ کے واسطے تحویل نہیں کر سکتا، ورنہ افعال میں دو عمروں کو جمع کرنے والا ہوگا اور یہ بدعت ہے، لہذا باندھے ہوئے احرام کو چھوڑے گا، یہ ایسا ہی ہے جیسا دو حجوں

کا احرام باندھ دیا، جب عمرہ شروع کرنا صحیح تھا لہذا قضاء واجب ہوگی، وقت آنے سے پہلے حلال ہونے کی وجہ سے دم واجب ہوگا۔

حج کو عمرہ میں داخل کرنے اور اس کے برعکس کرنے کے متعلق جمہور کی رائے..... حج کو عمرہ میں داخل کرنے کی جمہور اس شرط کے ساتھ جائز قرار دیتے ہیں کہ عمرہ کے طواف کو شروع کرنے سے پہلے حج کو عمرہ میں داخل کرے، حنفیہ چار چکروں سے پہلے داخل کرنے کو جائز قرار دیتے ہیں، بلا خلاف یہ حج قرآن ہوگا، اگر حج کو عمرہ میں داخل کیا تو طواف کے بعد تو اس کو یہ جائز نہیں اور قارن بھی نہیں ہوگا، چونکہ وہ عمرہ سے حلال ہونے کے عمل میں شروع ہو چکا لہذا حج کو عمرہ میں داخل کرنا جائز نہیں۔

دلیل..... جمہور کی دلیل، ابن عمر رضی اللہ تعالیٰ عنہ کا نفل ہے چنانچہ انہوں نے عمرہ کا احرام باندھا پھر اس کے ساتھ حج بھی ملا لیا پھر فرمایا: نبی کریم صلی اللہ علیہ وسلم نے ایسا ہی کیا ہے۔<sup>①</sup>

عمرہ کو حج میں داخل کرنا جائز نہیں، جیسا کہ حنفیہ کے مذہب میں وضاحت کر دی گئی ہے، البتہ حنفیہ کے نزدیک حج قرآن کرنے والا ہوگا، جبکہ جمہور کے نزدیک داخل کرنا صحیح نہیں اور حج قرآن بھی نہیں ہوگا، چنانچہ اثرم نے روایت نقل کی ہے کہ حضرت علی رضی اللہ تعالیٰ عنہ نے ایسا کرنے والے کو اس سے منع فرمایا ہے، دوسری وجہ یہ بھی ہے کہ عمرہ کو حج میں داخل کرنے سے صرف یہی فائدہ ہوتا جو پہلا احرام فائدہ دے۔ یہ ایسا ہی ہے جیسا کہ مدت اجارہ میں معاہدہ کا تکرار۔

حج فسخ کر کے عمرہ کرنا..... یعنی حج کے احرام کی نیت کو عمرہ کے احرام کی طرف پھیر دینا، علماء کا اس پر اتفاق ہے کہ رسول اللہ صلی اللہ علیہ وسلم نے صحابہ کو حجۃ الوداع کے موقع پر حج کے احرام کو فسخ کر کے عمرہ کی طرف پھیرنے کا حکم دیا اور فرمایا: اپنے احرام سے حلال ہو جاؤ، بیت اللہ کا طواف کرو اور صفا اور مروہ کے درمیان سعی کرو، پھر بال کٹوا کرو اور حلال ہو کر مقیم ہو جاؤ حتیٰ کہ آپ نے یہاں تک فرمایا: اگر میں ہدیٰ ساتھ نہ لایا ہوتا تو میں بھی وہی کچھ کرتا جس کا میں نے تمہیں حکم دیا ہے، لیکن میرے لئے حرام چیز حلال نہیں ہوگی حتیٰ کہ ہدیٰ اپنے مقام تک نہ پہنچ جائے،<sup>②</sup> مشہور روایت تو یہ ہے کہ آپ صلی اللہ علیہ وسلم نے فرمایا: جس چیز کا مجھے بعد میں پتہ چلا اگر وہ پہلے معلوم ہوتی تو میں ہدیٰ ہانک کر نہ لاتا، اور میں عمرہ کرتا چنانچہ آپ صلی اللہ علیہ وسلم نے ان صحابہ کو جو ہدیٰ نہیں لائے تھے حکم دیا کہ وہ احرام فسخ کر کے عمرہ کی طرف پھیر دیں، اس فسخ کے متعلق علماء کا اختلاف ہے کہ آیا یہ فسخ اسی سال صرف صحابہ کے ساتھ خاص تھا یا قیامت تک معمول بہا ہے۔<sup>③</sup>

حنابلہ اور ظاہریہ..... کہتے ہیں یہ حکم صحابہ کے ساتھ خاص نہیں تھا، بلکہ تا قیامت حکم باقی ہے، لہذا ہر شخص جو حج کا احرام باندھے اس کے لئے فسخ حج جائز ہے، درحالیکہ اس کے پاس ہدیٰ نہ ہو۔

جمہور..... یعنی حنفیہ مالکیہ اور شافعیہ کہتے ہیں فسخ حج کا حکم صرف صحابہ کے ساتھ اسی سال خاص تھا، ان کے بعد جائز نہیں، آپ صلی اللہ علیہ وسلم نے جاہلیت کے رواج کے مخالفت میں اس کا حکم دیا تھا، چونکہ اہل جاہلیت کا خیال تھا کہ اشہر حج میں عمرہ کرنا حرام ہے، اس کی دلیل حضرت ابو ذر رضی اللہ عنہ کی حدیث ہے جو امام مسلم رحمۃ اللہ علیہ نے روایت کی ہے کہ۔ ”حج تمتع محمد صلی اللہ علیہ وسلم کے صحابہ کے لئے تھا۔“ یعنی حج فسخ کر کے عمرہ کی طرف پھیرنا۔

کتاب نسائی میں ہے کہ حارث بن بلال اپنے والد سے روایت نقل کرتے ہیں وہ کہتے ہیں: میں نے عرض کی: یا رسول اللہ! فسخ حج ہمارے لئے خاص ہے یا عام لوگوں کے لئے بھی اس کا حکم ہے۔ آپ صلی اللہ علیہ وسلم نے فرمایا: بلکہ ہمارے لئے خاص ہے۔

حضرت عمر رضی اللہ تعالیٰ عنہ نے فرمایا: دو صحیحے جو رسول اللہ صلی اللہ علیہ وسلم کے عہد میں جائز تھے میں انہیں ممنوع قرار دیتا ہوں اور ان

①..... متفق علیہ عن نافع (نیل الاوطار ۳/۴۱۷) ② هذا اللفظ رواہ مسلم عن موسیٰ بن نافع (شرح مسلم ۸/۱۶۶) ③ شرح مسلم ۸/۱۶۷، بدایۃ المجتہد ۱/۳۲۲، المغنی ۳/۲۸۷۔



کے مرتکب کو سزا دی جائے گی۔ ایک عورتوں کا متعدد دوسرا تمتع حج یعنی حج تمتع۔<sup>①</sup>  
اسی طرح حضرت عثمان رضی اللہ تعالیٰ عنہ نے فرمایا: تمتع حج (حج تمتع) ہمارے لئے تھا تمہارے لئے نہیں۔  
حضرت ابو ذر رضی اللہ تعالیٰ عنہ نے فرمایا: ہمارے بعد کسی کے لئے حلال نہیں کہ وہ حج کا احرام باندھے اور پھر اسے فسخ کر کے عمرہ  
کرے۔ جمہور کے مذہب کی تائید اس آیت سے بھی ہوتی ہے:

وَأَتِمُّوا الْحَجَّ وَالْعُمْرَةَ لِلَّهِ..... البقرة ۱۹۶/۲

## دوسرا مقصد..... طواف

اس مقصد میں یہ امور موضوع گفتگو ہوں گے۔ انواع طواف، ہر نوع کا حکم، طواف کی شرائط (یعنی طواف کا مقام، زمانہ اور مقدار) اور  
طواف کی سنتیں۔

اول: طواف کی انواع اور ہر نوع کا حکم..... حج میں تین قسم کے طواف مشروع ہیں طواف قدم، طواف زیارت اور طواف  
وداع، طوافوں وداع آخر میں کیا جاتا ہے، اسے طواف وداع اسی لئے کہا جاتا ہے کہ حاجی یہ طواف کر کے الوداع ہو کر رخصت ہو جاتا ہے ان  
تین طواف کے علاوہ جو بھی طواف ہوگا وہ نفلی ہوگا، رہی بات سعی کی سو وہ ایک ہی ہے اور سعی طواف کے بعد ہوگی، اگر طواف قدم کے ساتھ سعی  
کردی ہو تو بعد میں سعی نہ کرے اور اگر طواف قدم کے ساتھ سعی نہ کی تو طواف زیارت کے ساتھ سعی کرے۔

فقہاء کا اس پر اجماع ہے کہ کئی پر صرف طواف زیارت ہے، جیسا کہ فقہاء کا اس پر اجماع ہے کہ عمرہ کرنے والے پر صرف طواف عمرہ  
ہے، اس پر طواف قدم نہیں ہے، فقہاء کا اس بات پر بھی اجماع ہے کہ تمتع پر دو طواف ہیں، ایک طواف عمرہ سے حلال ہونے کے لئے اور دوسرا  
طواف حج کے لئے۔

جو شخص حج افراد کر رہا ہو اس پر قربانی کے دن صرف ایک طواف ہے، مالکیہ کے نزدیک مفرد پر طواف قدم بھی ہے بشرطیکہ اس کے پاس  
اس کا وقت ہو، جبکہ جمہور کے نزدیک مسنون ہے۔

رہی بات حج قرآن کرنے والے کی تو جمہور کے نزدیک اسے ایک طواف اور ایک سعی کافی ہے، یہی ابن عمر اور جابر رضی اللہ تعالیٰ عنہما کا  
مذہب ہے، جبکہ حنفیہ کہتے ہیں: قارن پر دو طواف ہیں اور دو سعیاں ہیں یہی ابن مسعود رضی اللہ عنہ کا مذہب ہے۔

فقہاء کا اس پر بھی اجماع ہے کہ ان تین طوافوں میں سے وہ طواف جس کے فوت ہونے سے حج فوت ہو جاتا ہے وہ طواف زیارت ہے،  
اس کی دلیل یہ آیت ہے:

وَلْيَطَّوَّفُوا بِالْبَيْتِ الْعَتِيقِ ① الحج ۲۲/۲۹

حاجیوں کو چاہئے کہ پرانے گھر کا طواف کریں۔

اس طواف کی طرف سے دم کافی نہیں ہوگا۔

مالکیہ کی ایک جماعت کی علاوہ سبھی فقہاء کا اس پر اجماع ہے کہ طواف زیارت کے لئے طواف قدم کافی نہیں ہوگا جبکہ طواف زیارت  
کوئی شخص بھول جائے۔

①..... اصطلاحی تمتع مراد نہیں بلکہ حج کے احرام کو فسخ کر کے عمرہ کی طرف پھیرنا مراد ہے۔ دیکھئے البدائع ۱۲۷/۲ اللباب ۱۸۳/۱، شرح المجموع  
۱۲/۸، القوانین الفقہیة ص ۱۳۲، الشرح الكبير ۲۳/۲ الايضاح ۳۷۰/۳ غایة المنتہی ۳۹۵/۱، بدایة المجتہد ۳۳۲/۱



جمہور کی رائے یہ ہے کہ اگر کوئی شخص طواف زیارت نہ کر سکے تو اس کے لئے طواف وداع کافی ہوگا چونکہ بیت اللہ کا طواف وقت وجوب میں کیا گیا ہے، بخلاف طواف قدم کے چونکہ طواف قدم طواف زیارت کے وقت سے قبل ہوتا ہے۔

حاصل..... حاصل یہ ہے کہ عمرہ کے لئے طواف قدم نہیں، عمرہ میں صرف ایک طواف ہے، اسے طواف فرض اور طواف رکن کہا جاتا ہے، جب کوئی شخص عمرہ کے لئے طواف کر لے تو وہ طواف قدم کے لئے کافی ہے۔

قارن، مفرد..... قارن اور مفرد تین طواف کرے گا، طواف قدم، طواف زیارت اور طواف وداع، یہاں مذکورہ طوافوں کے علاوہ ایک اور نفلی طواف بھی ہے، حنفیہ کے نزدیک قارن کے لئے ایک طواف کافی نہیں بلکہ اس پر دو طواف ہیں ایک عمرہ کا اور ایک حج کا، مفرد اور قارن نے اگر مکہ کی علاوہ کسی اور جگہ سے احرام باندھا ہو اور قوف عرفہ سے پہلے مکہ میں داخل ہوئے ہوں تو وہ طواف قدم کریں گے۔

طواف قدم..... جمہور فقہاء کے نزدیک جو شخص قوف عرفہ سے پہلے مکہ میں داخل ہو اس کے لئے طواف قدم سنت ہے، برابر ہے کہ وہ حج افراد کرنا چاہتا ہو یا حج قران، اہل مکہ کے لئے طواف قدم نہیں، چونکہ قدم کا معنی ہے ”باہر سے آنا“ اور مکہ کے حق میں قدم ثابت نہیں ہوتا، اہل مکہ کے علاوہ باہر سے آنے والوں کے لئے طواف قدم سنت ہے اس کی دلیل صحیحین کی روایت ہے، قوف عرفہ کے بعد حاجی کے لئے طواف قدم مسنون نہیں۔ معتمر کے لئے بھی مسنون نہیں۔ چونکہ یہ دونوں اس وقت داخل ہوئے جب طواف قدم کا وقت گزر چکا تھا۔

سقوط طواف قدم..... تین آدمیوں سے طواف قدم ساقط ہو جاتا ہے۔

۱..... مکی اور وہ شخص جو مکی کے حکم میں ہو، یعنی وہ شخص جس کا گھر مواقیت کے اندر ہو۔

۲..... معتمر اور متمتع اگرچہ متمتع آفاقی ہو۔

۳..... اور وہ شخص جو براہ راست قوف کے لئے عرفہ آ جائے۔

مالکیہ..... مالکیہ کہتے ہیں: جس شخص نے حل سے احرام باندھا ہو اگرچہ وہ مکی ہی کیوں نہ ہو اس پر طواف قدم ہے اور جو شخص طواف قدم چھوڑ کر براہ راست عرفات چلا جائے حالانکہ اتنا وقت تھا کہ وہ طواف قدم کر سکتا تھا تو اس پر فدیہ واجب ہے۔

حنابلہ..... حنابلہ کہتے ہیں: متمتع طواف زیارت سے پہلے طواف قدم کرے پھر طواف زیارت کرے۔

جس شخص نے احرام نہ باندھا ہو یعنی حلال ہو تو شافعیہ کے نزدیک طواف قدم اس کے لیے مسنون ہے، چونکہ وہ مکہ میں داخل ہونے والا ہے، مکہ میں آنے والا ہے اور مکہ میں وارد ہونے والا ہے لہذا طواف قدم کرے گا۔

طواف قدم کی حکمت..... طواف بیت اللہ کے لئے تحیۃ اور آداب بجالانے کا نام ہے، طواف مسجد حرام کے آداب بجالانے کا نام نہیں، چنانچہ مسجد حرام میں آنے کا مقصد بیت اللہ ہے، اور بیت اللہ کے آداب طواف کرنا ہے جیسے عام مساجد کے لئے آداب بجالانے کے لئے تحیۃ المسجد ادا کئے جاتے ہیں۔

متفرق مسائل..... جب فرض نماز کے فوت ہونے کا خوف ہو تو طواف نہیں شروع کرنا چاہئے، اگر سنت موکدہ فوت ہونے کا خوف ہو تب بھی طواف شروع نہ کرے اسی طرح اگر جماعت کھڑی پائے، یا فوت شدہ کوئی نماز یاد آگئی تو پہلے نماز پڑھے پھر طواف کرے۔

اگر نماز کھڑی کر دی گئی، درحالیہ یہ طواف کر رہا ہو تو طواف منقطع کر دے اور نماز پڑھے، اسی طرح اگر نماز جنازہ ہونے لگی تو اگر طواف نفل ہو تو منقطع کر دے۔

جو شخص پہلی مرتبہ مکہ میں داخل ہو رہا ہو اس کے لئے مستحب ہے کہ رہائش گاہ پر جانے سے پہلے بیت اللہ کا طواف کرے۔  
البتہ اگر کوئی عورت حسین و جمیل ہو یا کوئی معزز عورت ہو جو باپردہ ہو تو اس کے لئے مسنون ہے کہ رات تک طواف موخر کرے۔  
اگر کوئی شخص مسجد میں داخل ہو حال یہ ہو کہ لوگوں کو طواف سے منع کیا گیا ہو تو تحیۃ المسجد ادا کرے، طواف قدم مسجد میں بیٹھ جانے سے فوت نہیں ہوتا جس طرح تحیۃ المسجد بیٹھنے سے فوت نہیں ہوتے۔  
اسی طرح مکہ سے باہر نکلنے سے بھی طواف قدم فوت نہیں ہوتا البتہ براہ راست عرفہ میں چلے جانے سے فوت ہو جاتا ہے۔  
حنفیہ..... حنفیہ کے نزدیک قارن اعمال حج ختم کر لینے کے بعد طواف کرے گا۔

مالکیہ..... جو شخص مسجد حرام میں داخل ہو تو اس کے لئے طواف قدم واجب ہے، لہذا اسے چاہئے کہ طواف سے وجوب کی نیت کرے تاکہ واجب کا وقوع ہو جائے، اگر نفل طواف کی نیت کی تو دوبارہ وجوب کی نیت سے طواف کرے، اسی طرح نفل طواف کے بعد جو سعی کی اسے بھی دہرائے تاکہ واجب طواف کے بعد سعی بھی ہو، یہ تب ہے جب وقت ہو اور مشغول ہونے سے حج کے فوت ہونے کا خوف نہ ہو، اگر حج فوت ہونے کا خوف ہو تو طواف دوبارہ نہ کرے البتہ طواف زیارت کے بعد سعی کو دہرائے، طواف قدم فوت ہونے کی وجہ سے دم ہوگا بشرطیکہ وقت ہو، اگر وقوف عرفہ کے فوت ہونے کا خوف ہو تو طواف قدم ساقط ہو جائے گا اور اس پر فدیہ بھی نہیں ہوگا۔

حاصل..... مالکیہ کے نزدیک طواف قدم تین شرائط کے ساتھ واجب ہے اگر  
۱..... مفرد یا قارن حل سے احرام باندھے اگر چہ وہ مکی ہی کیوں نہ ہو۔  
۲..... اور حج کے لئے وقت تنگ نہ ہو، اگر وقت تنگ ہو تو عرفہ کی طرف چلا جائے اور طواف قدم چھوڑ دے۔  
۳..... اور یہ کہ حرم میں عمرہ کے بعد حج نہ کرتا ہو اگر تین شرائط میں سے ایک شرط بھی مفقود ہوئی تو طواف قدم واجب نہیں، اور اس پر دم بھی نہیں۔

جو شخص طواف قدم چھوڑ دے اس پر دو شرطوں کے ساتھ دم واجب ہوگا:

۱..... یہ کہ اس طواف کے بعد طواف زیارت پر سعی کو مقدم کر دے۔  
۲..... یہ کہ طواف زیارت کے بعد سعی کو نہ دہرائے اور اپنے وطن واپس آجائے، اگر طواف زیارت کے بعد سعی دہرائی تو دم واجب نہیں ہوگا۔  
طواف زیارت..... باتفاق فقہاء طواف زیارت رکن ہے، حج طواف زیارت ہی سے تمام ہوتا ہے، اس کی دلیل یہ آیت ہے:

وَ لِيَطَّوَّفُوا بِالْبَيْتِ الْعَتِيقِ ﴿۲۹﴾ الحج ۲۹/۲۲

یعنی قدیم ترین گھر کا طواف کرو۔

ابن عبدالبر کہتے ہیں طواف زیارت فرائض حج میں سے ہے، اس میں علماء کے درمیان کوئی اختلاف نہیں۔ حضرت عائشہ رضی اللہ تعالیٰ عنہا کی روایت ہے کہ ہم نے نبی کریم صلی اللہ علیہ وسلم کے ساتھ حج کیا اور قربانی کے دن طواف زیارت کیا، اسی اثناء میں حضرت صفیہ رضی اللہ تعالیٰ عنہا کو حیض آ گیا، جبکہ نبی کریم صلی اللہ علیہ وسلم نے صفیہ رضی اللہ عنہا سے ہم بستری کرنی چاہی، میں نے عرض کیا: یا رسول اللہ وہ تو حالت حیض سے ہے، آپ نے فرمایا: کیا اس نے ہمیں روک دیا؟ صحابہ نے عرض کی: یا رسول اللہ! صفیہ رضی اللہ عنہا نے قربانی والے دن طواف زیارت کر لیا ہے، فرمایا: چلو کوچ کرو۔ اس سے معلوم ہوا کہ اس طواف کے بغیر چارہ کار نہیں، جو شخص طواف زیارت نہ کرے وہ مکہ میں رکا رہے گا، چونکہ طواف عمرہ کی طرح حج کا بھی رکن ہے۔

جس شخص نے طواف زیارت ترک کر دیا اور اپنے وطن واپس لوٹ آیا تو جب بھی اسے احرام باندھنا ممکن ہو تو اسے اس کے سوا کوئی چارہ



کار نہیں، اس کی دلیل حضرت صفیہ رضی اللہ عنہا کا قصہ ہے جو اوپر گزر چکا، چنانچہ نبی کریم صلی اللہ علیہ وسلم نے حضرت صفیہ رضی اللہ عنہا کے حائضہ ہونے کے بعد فرمایا: کیا اس نے ہمیں روک دیا ہے؟ عرض کیا گیا: صفیہ رضی اللہ عنہا تو طواف کر چکی ہیں، فرمایا: تب وہ کوچ کیا جائے۔ یہ اس بات پر دلیل ہے کہ اس طواف کے سوا چارہ کار نہیں، اور یہ کہ جس شخص نے طواف زیارت نہ کیا ہو وہ حرم میں رکا رہے گا، اگر حلال ہونے کی نیت کر لی اور احرام چھوڑ دیا تو اس کے لئے یہ حلال نہیں چونکہ نکلنے کی نیت سے احرام سے نہیں نکل سکتا، اسی پر یہ مسئلہ بھی متفرع ہے کہ اگر ایام عید میں طواف فوت ہو گیا تو طواف ساقط نہیں ہوگا بلکہ طواف کرنا واجب ہوگا، چونکہ سبھی اوقات طواف کے اوقات ہیں۔

طواف وداع..... طواف وداع اس شخص کے لئے ہے جو مکہ سے باہر جانا چاہتا ہو، طواف وداع مالکیہ کے نزدیک مستحب ہے، یعنی اگر چہ مکہ ہی باہر جانا چاہتا ہو اس کے لئے بھی طواف وداع مستحب ہے۔ چونکہ طواف وداع حائضہ اور نفاس والی عورت پر واجب نہیں چونکہ اگر حائضہ اور نفاس والی عورت پر واجب ہوتا تو طواف زیارت کی طرح واجب ہوتا جبکہ ایسا نہیں ہے۔

جمہور..... جمہور کے نزدیک طواف وداع واجب ہے، اس کی دلیل ابن عباس رضی اللہ عنہ کی روایت ہے کہ رسول اللہ صلی اللہ علیہ وسلم نے لوگوں کو حکم دیا کہ ان کا آخری وقت بیت اللہ کے پاس گزرنا چاہئے، ہاں البتہ آپ صلی اللہ علیہ وسلم نے حائضہ کے لئے تخفیف کی ہے۔<sup>①</sup> مسلم کی روایت میں ہے۔ ”کوئی شخص بھی مکہ سے کوچ نہ کرے حتیٰ کہ اس کا آخری وقت بیت اللہ کے پاس (یعنی طواف کرنے میں) گزرے۔“ امام ترمذی رحمۃ اللہ علیہ نے عمر رضی اللہ تعالیٰ عنہ کی روایت نقل کی ہے۔ کہ ”جو شخص بیت اللہ کا حج کرے اس کا آخری وقت بیت اللہ کے پاس گزرے، ہاں البتہ حیض والی عورتیں، (طواف وداع کے بغیر بھی جاسکتی ہیں) رسول اللہ صلی اللہ علیہ وسلم نے حیض والی عورتوں کو رخصت دی ہے، معذور سے اگر طواف وداع ساقط ہو جائے تو اس پر دم نہیں ہوگا، یہ ایسا ہی ہے جیسے حائضہ عورت سے نماز ساقط ہو جاتی ہے، جبکہ حائضہ کے علاوہ بقیہ معذورین پر قضاء واجب ہوتی ہے، بلکہ یوں کہے کہ طواف وداع کا ساقط ہونا صرف حائضہ عورت کے ساتھ خاص ہے یہی طواف وداع کے وجوب کی دلیل ہے۔

طواف وداع کے ترک پر جزا..... جب طواف وداع کا وجوب ثابت ہو گیا تو یہ بلا خلاف رکن نہیں، بقیہ واجبات کی طرح ترک کرنے پر دم واجب ہوگا، چنانچہ اگر کوئی شخص مکہ سے یا منی سے طواف وداع کے بغیر ہی جان بوجھ کر یا بھول کر یا وجوب سے جاہل ہونے پر نکل گیا پھر مکہ سے مسافت قصر کے اندر اندر سے واپس لوٹ آیا اور طواف کر لیا تو شافیہ اور حنابلہ کے نزدیک دم ساقط ہو جائے گا، چونکہ مسافت قصر کے اندر اندر مقیم کا حکم ہے، اور اس مسافت میں قصر بھی نہیں ہوتی اور روزہ بھی افطار نہیں کرنا پڑتا، چنانچہ روایت ہے کہ حضرت عمر رضی اللہ تعالیٰ عنہ نے ایک شخص کو مقام مرظہر ان سے مکہ واپس کیا تا کہ اس کا آخری وقت بیت اللہ کے طواف میں گزرے۔<sup>②</sup> جو شخص طواف وداع ترک کر دے اگر وہ قریب ہو تو اس پر واجب ہے کہ واپس لوٹ آئے، مسافت قصر سے کم درجہ قریب میں شمار ہے، اگر مسافت قصر سے دور ہو تو دم بھیجے گا۔<sup>③</sup>

شراائط..... طواف وداع کی شرائط وجوب، شرائط صحت وادا۔

طواف وداع کی اہم شرائط وجوب دو ہیں۔

..... یہ کہ اہل طواف اہل آفاق میں سے ہو، حنفیہ کے نزدیک اہل مکہ پر طواف نہیں ہے، جو اہل مکہ کے حکم میں ہو اس پر بھی طواف نہیں یہ وہ شخص ہے جو داخل میقات ہو، چونکہ طواف وداع مکہ سے رخصت ہونے پر ہوتا ہے، حنابلہ کہتے ہیں: جس شخص کا گھر حرم میں ہو وہ مکہ کے حکم میں ہے جس شخص کا گھر خارج مکہ ہو لیکن مکہ کے قریب ہو تو وہ طواف وداع کے بغیر باہر نہ جائے، چونکہ گذشتہ حدیث میں عموم ہے۔ ”ہرگز کوئی

①..... متفق علیہ۔ ② رواہ سعید بن المنصور فی سننہ۔ ③ یعنی بکری بھیجے جو حرم میں ذبح کی جائے۔



شخص بھی مکہ سے کوچ نہ کرے حتیٰ کہ اس کا آخری وقت بیت اللہ کے پاس گزرے۔“

شافعیہ کہتے ہیں: جو شخص بھی مکہ سے باہر جانا چاہتا ہو اور اس کا سفر کا ارادہ ہو اگرچہ وہ مکی ہی کیوں نہ ہو، برابر ہے سفر طویل ہو یا کم اس کے لئے بھی طواف وداع واجب ہے، اس کی دلیل بھی ابن عباس کی حدیث ہے جو اوپر گزر چکی ہے، دوسری دلیل حضرت انس رضی اللہ تعالیٰ عنہ کی حدیث ہے ”کہ نبی کریم صلی اللہ علیہ وسلم جب اعمال حج سے فارغ ہوئے تو طواف وداع کیا۔“ مالکیہ کے نزدیک مکی کے لئے یہ عموم مستحب ہے۔

۲..... دوسری شرط حیض و نفاس سے پاک ہونا ہے، چنانچہ حائضہ اور نفاس والی عورت پر طواف وداع واجب نہیں، ان پر چھوڑنے کی وجہ سے دم بھی نہیں، دلیل حدیث سابق ہے۔ ”آپ صلی اللہ علیہ وسلم نے حائضہ عورتوں کو رخصت دی ہے۔“ اس طواف کو چھوڑنے پر کوئی بدلا واجب نہیں لہذا یہ اس بات کی دلیل ہے کہ حائضہ عورتوں پر یہ طواف واجب نہیں۔ چونکہ اگر واجب ہوتا تو اس کا بدل بھی واجب ہوتا، طواف وداع سے پہلے جب کسی عورت کو حیض آجائے وہ چلی جائے اس پر طواف نہیں، اور نہ ہی فدیہ ہے یہ حکم بالاتفاق ہے، اس کی دلیل حضرت عائشہ رضی اللہ عنہا کی گذشتہ حدیث ہے کہ حضرت صفیہ رضی اللہ عنہا کو حیض آ گیا تو نبی کریم صلی اللہ علیہ وسلم نے حکم دیا کہ بغیر طواف وداع کے واپس چلی جائیں۔

طواف وداع کے وجوب کے لئے طہارت شرط نہیں ہے یعنی وضو اور غسل کی طہارت شرط نہیں، بلکہ بے وضو اور جنسی پر بھی طواف وداع واجب ہے چونکہ حدث اور جنابت کا ازالہ ممکن ہے۔

طواف وداع کے صحیح ہونے کی دو شرائط: ..... نیت شرط ہے چونکہ طواف عبادت ہے لہذا اس کے لئے نیت شرط ہے۔ البتہ حنفیہ کے نزدیک نیت کی تعیین شرط نہیں، چنانچہ اگر کسی نے طواف زیارت کے بعد طواف کیا یا کچھ بھی تعیین نہ کی یا نفلی طواف کی نیت کر لی تو جو بھی طواف ہو اور طواف وداع ہی ہوگا چونکہ یہ وقت اسی کے لئے متعین ہے، لہذا مطلق نیت اسی کی طرف پھیری جائے گی جیسے رمضان کا روزے کی نیت۔

۲..... یہ کہ طواف وداع طواف زیارت کے بعد ہو اگر عرفات سے کوچ کرنے کے بعد طواف وداع کر دیا یا کچھ نیت نہ کی یا نفلی طواف کی نیت کر دی تو وہ طواف زیارت ہی ہوگا چونکہ یہ وقت طواف زیارت کا وقت ہے اور طواف وداع طواف زیارت پر مرتب ہوتا ہے۔ مالکیہ کے نزدیک طواف وداع طواف زیارت سے ادا ہو جاتا ہے اور طواف عمرہ سے بھی ادا ہو جاتا ہے، ایک طواف سے دونوں کی نیت کر لی ثواب حاصل ہو جائے گا جیسے تحیۃ المسجد فرض سے ادا ہو جاتا ہے۔

طواف وداع کی کیفیت طریقہ اور سنتیں بقیہ طوافوں کی طرح ہیں جو ذیل میں ہیں۔

وقت..... جب آدمی حج کے سب افعال سے فارغ ہو جائے تب طواف وداع کرے، اور جس وقت مکہ سے کوچ کرنے کا ارادہ ہوتا کہ اس کا آخری وقت بیت اللہ کے پاس گزرے۔ یہ مستحب اور افضل وقت کا بیان ہے یہ حنفیہ کے نزدیک ہے، اگر مکہ میں طویل مدت تک ٹھہرا رہا اور مکہ کو وطن نہ بنایا اس کا طواف صحیح ہوگا، اگرچہ طواف کے بعد سال بھر ٹھہرا رہے، حنفیہ کے نزدیک طواف وداع ایام نحر اور ان کے بعد کیا جاسکتا ہے، وہ ادا ہوگی قضاء نہیں۔

جمہور..... جمہور کہتے ہیں: جس وقت حاجی مکہ سے کوچ کرے اس وقت طواف وداع کرے اگر طواف وداع پہلے کر لیا پھر تجارت وغیرہ میں مشغول ہو گیا تو دوبارہ طواف کرنا واجب ہے۔ اس کی دلیل گذشتہ حدیث سے ہے۔ ”کوئی شخص بھی ہرگز مکہ سے کوچ نہ کرے یہاں تک کہ اس کا آخری وقت بیت اللہ کے پاس گزر جائے۔“ عقلی وجہ یہ ہے کہ جب طواف کے بعد مکہ میں ٹھہرا رہے گا تو عادتاً اسے الوداع ہونا

نہیں کہتے، لہذا اسے یہ طواف کافی نہیں ہوگا یہ ایسا ہی ہوگا جیسے افعال حج مکمل ہونے سے پہلے طواف وداع کر لے۔  
اگر راستے میں چلتے چلتے خرید و فروخت کر لی یا اپنی کوئی ضرورت پوری کر لی تو دوبارہ طواف کرنے کی ضرورت نہیں۔

طواف کی جگہ..... طواف کی جگہ بیت اللہ کا ارد گرد ہے، چنانچہ طواف بیت اللہ کے گرد گھومنے ہی کا نام ہے، حضور نبی کریم صلی اللہ علیہ وسلم نے فرمایا: جو شخص اس گھر کا حج کر لے تو اسے چاہئے کہ اس کا آخری وقت بیت اللہ کے طواف میں صرف ہو۔ اگر کوئی شخص بغیر طواف کے رخصت ہو گیا تو اس پر واجب ہے کہ واپس لوٹے اور بیت اللہ کا طواف کرے، حنفیہ کہتے ہیں جب تک میقات کو تجاوز نہیں کیا واپس لوٹ آئے، شافعیہ اور حنابلہ کے نزدیک مسافت قصر کے اندر اندر ہو تو واپس لوٹ آئے، چونکہ اس نے طواف واجب چھوڑ دیا ہے اور واپس لوٹنا اس کے لئے ممکن ہے از سر نو احرام باندھنے کی ضرورت بھی نہیں، اگر میقات کو تجاوز کر گیا یا مسافت قصر سے باہر نکل گیا تو واپس لوٹنا واجب نہیں، بہتر یہی ہے کہ واپس نہ لوٹے اور طواف کی بجائے جانور ذبح کرے چونکہ اس میں اس کے لئے آسانی ہے اور فقراء کے لئے اس میں زیادہ نفع ہے، چونکہ اس میں مشقت نہیں عمرہ کے لئے احرام باندھنے کا ضرر بھی نہیں، چونکہ جب واپس آئے گا عمرہ کا احرام باندھے گا، عمرہ کا طواف کرے گا پھر سعی کرے گا اس کے بعد طواف وداع کرے گا، حنفیہ اور حنابلہ کے نزدیک اس پر کچھ نہیں، چونکہ وہ جگہ سے دور نکل چکا ہے۔  
شافعیہ اور قاضی ابو یعلیٰ حنبلی کے نزدیک دم ساقط نہیں ہوگا اگر مسافت قصر سے واپس لوٹ آیا، چونکہ طویل سفر کر کے اس پر دم کا حکم امر ہو چکا۔ لہذا ساقط نہیں ہوگا۔

دور رکعت نماز، ملتزم اور حطیم میں وقوف، دعا، آب زمزم کا پینا اور طواف وداع کے بعد حجر اسود کا بوسہ لینا..... جب حاجی طواف وداع سے فارغ ہو جائے تو دور رکعت نماز پڑھے جیسے نبی کریم صلی اللہ علیہ وسلم نے کیا تھا، جو شخص طواف وداع کرے تو اس کے لئے ملتزم میں ٹھہرنا مستحب ہے، ملتزم حجر اسود اور رکن کے درمیان چار ہاتھ کے بقدر جگہ ہے، اس جگہ کے ساتھ چمٹ جائے، اپنا سینہ رگڑے اور دونوں ہاتھوں کو پھیلائے، حاجی دائیں طرف دروازے کی سمت کرے اور بائیں طرف حجر اسود کی طرف۔ اللہ تعالیٰ سے خوب دعائیں مانگے جیسا کہ نبی کریم صلی اللہ علیہ وسلم نے کیا ہے۔ ①

حطیم کے پاس بھی آئے یہ پرنا لے کے نیچے کا علاقہ ہے، پھر آب زمزم پیئے، حجر اسود کا استلام کرے اور اس کا بوسہ لے، منصور کہتے ہیں میں نے مجاہد رحمۃ اللہ علیہ سے سوال کیا کہ جب میں طواف وداع کا ارادہ کروں تو اس وقت میں کیا کروں۔ فرمایا: تم بیت اللہ کے گرد سات چکر لگاؤ، مقام ابراہیم کے پیچھے دور رکعت پڑھو، پھر زمزم کے پاس آ جاؤ اور پانی پیو، پھر حجر اسود اور دروازے کے درمیان ملتزم کے پاس آ جاؤ، اس کا استلام کرو، پھر دعائیں کرو، اپنی حاجت طلب کرو پھر حجر اسود کا استلام کرو اور واپس لوٹ جاؤ۔

ملتزم کے پاس پڑھنے کی دعا..... فقہاء کرام کہتے ہیں ملتزم کے پاس یہ دعا پڑھے:

”اللهم هذا بيتك وأنا عبدك وابن عبدك، حملتني على ما سخرت لي من خلقك وسيرتني في بلادك حتى بلغتني بنعمتك الی بيتك واعنتني على اداء نسكی، فان كنت رضیت عن فازد دعنی رضه، والا فمن الآن قبل ان تنأی عن بيتك داری، فهذا اوان انصرافی، ان اذنت لی، غیر مستبدل بك ولا بیتك ولا راغب عنك ولا عن بیتك، اللهم فاصبحنی العافیة فی بدنی، والصحة فی جسمی، والعصمة فی عینی، واحسن منقلبی وارزقنی طاعتك ابدًا ما ابقیتنی، واجمع لی بین خیری الدنیا والآخرة انك علی كل شیء قدير“

①..... رواه ابو داؤد عن عبدالرحمن بن صفوان وعن عمرو بن شعيب عن ابيه عن جده. ② هو من كلام الامام الشافعی، اخرجه البيهقی.



یا اللہ یہ تیرا گھر ہے، میں تیرا بندہ ہوں اور تیرے بندے کا بیٹا ہوں، تو نے اپنی مخلوق میں سے مسخر کی ہوئی سواری پر سوار کیا، اپنے شہروں اور ملکوں میں مجھے چلنے کی توفیق بخشی، حتیٰ کہ تو نے اپنے فضل و کرم سے مجھے اپنے گھر تک پہنچایا، افعال حج ادا کرنے کی مجھے توفیق بخشی، اگر تو مجھ سے راضی ہے تو رضامندی میں اضافہ فرما، ورنہ بیت اللہ سے دور ہونے سے پہلے پہلے مجھ پر احسان فرما، ابھی یہ میرے واپس لوٹنے کا وقت ہے، میں تیرے حضور کھڑا ہوں اور تیرے گھر کے پاس ہوں، تجھ سے پھیرنے والی کوئی چیز نہیں اور تیری گھر سے بھی کوئی چیز پھیرنے والی نہیں، یا اللہ میرے بدن کو صحت عطا فرما اور عافیت سے نواز، دین پر چلنے کا ملکہ مجھے عطا فرما، میرا واپس لوٹنا اچھا ہو، جب تک میں زندہ رہوں مجھے اپنی اطاعت عطا فرما، مجھے دنیا و آخرت بھی بھلائی عطا فرما، بلاشبہ تو ہر چیز پر قادر ہے۔

اگر عورت کو حیض آجائے تو مسجد میں داخل نہ ہو بلکہ دروازے پر کھڑے کھڑے یہ دعا کرے۔

واپس لوٹنے کی کیفیت..... شافعیہ اور بقیہ فقہاء کا مذہب یہ ہے کہ بیت اللہ کے پاس سے رخصت ہونے والا شخص بیت اللہ کی طرف پشت کر کے چل پڑے، اٹے پاؤں پیچھے نہ چلے۔ ❶ جیسا کہ بیت سارے لوگ کرتے ہیں، فقہاء کہتے ہیں بلکہ اٹے پاؤں پیچھے چلنا مکروہ ہے، چونکہ اس میں کوئی حدیث مروی نہیں اور نہ کوئی اثر مروی ہے، جس عمل کی کوئی اصل نہ ہو اس کا تکلف نہیں کیا جائے گا، مجاہد رحمۃ اللہ علیہ کہتے ہیں: جب تم مسجد کے دروازے سے باہر جا رہے ہو تو تو مڑ کر ایک نظر کعبہ کو دیکھو پھر کہو: یا اللہ! بیت اللہ کے پاس آنا میرا یہ آخری بار نہ ہو۔

حج سے واپس لوٹنے کی دعا..... حضور نبی کریم صلی اللہ علیہ وسلم جب حج سے یا عمرہ سے یا کسی غزوہ سے واپس لوٹتے تو یہ دعا پڑھتے تھے:

آیون تائبون، عابدون لربنا حامدون، صدق اللہ وعده، ونصر عبده وهزم الاحزاب وحده  
ہم سفر سے واپس لوٹنے والے ہیں توبہ کرنے والے ہیں، رب تعالیٰ کی بندگی کرنے والے ہیں اور رب تعالیٰ کی حمد کرنے والے ہیں، اللہ تعالیٰ نے اپنا وعدہ سچا کر دکھایا اور اپنے بندے کی مدد کی اور اکیلے اسی نے لشکروں کو شکست سے دوچار کیا۔

حرم سے کسی چیز کا لینا..... حرم کی مٹی، حرم کے پتھر اپنے ساتھ اپنے وطن لے کر جانا جائز نہیں، حل سے بھی کسی چیز کا ساتھ لے کر جانا جائز نہیں، کعبہ کی خوشبو جات میں سے بھی کوئی خوشبو ساتھ لے کر جانا جائز نہیں، نہ ہی تبرک کے لئے اور نہ ہی کسی اور مقصد کے لئے، جو شخص بھی کعبہ کی کوئی چیز اٹھائے اسے واپس کرنا واجب ہے، کعبہ کے پردوں کو چاک کرنا جائز نہیں، پردوں کو ساتھ لے کر جانا، ان کی خرید و فروخت، قرآنی اوراق کے درمیان رکھنا وغیرہ کوئی چیز جائز نہیں، جو شخص بھی پردوں کا ٹکڑا اٹھائے اس کا واپس رکھنا واجب ہے۔

حرم کے جانور کو شکار کرنا حرام ہے خواہ شکاری محرم ہو یا حلال، اسی طرح حرم کے شکار کا مالک بننا اور کھانا حرام ہے۔ آب زمزم کو ساتھ لے کر جانا جائز ہے اسی طرح حرم کے دوسرے پانی بھی ساتھ لے کر جانا جائز ہے چونکہ پانی کے بعد اور پانی آجاتا ہے بخلاف مٹی اور پتھر کے۔

دوم: طواف کی شرائط اور واجبات..... صحت طواف کے لئے حنفیہ کے نزدیک پانچ شرائط ہیں، مالکیہ کے نزدیک سات شرائط ہیں، شافعیہ کے نزدیک آٹھ شرائط ہیں، اور حنابلہ کے نزدیک چودہ (۱۴) شرائط ہیں۔

حنفیہ کے نزدیک طواف کی شرائط..... حنفیہ کے نزدیک طواف کے صحیح ہونے کے لئے مندرجہ ذیل شرائط ہیں۔ ❶

❶..... یعنی اس طرح نہ چلے کہ چہرہ قبلہ کی طرف ہو اور ایڑیوں کی سمت پیچھے چلنا شروع کرے۔ ❷ دیکھئے البدائع ۱۲۸/۲، فتح القدیر ۱۸۰/۲۔



نیت طواف..... طواف کے لئے اصل نیت شرط ہے تعیین کی چنداں ضرورت نہیں، اگر طواف کی اصل نیت نہ ہوئی یا بھاگتے ہوئے طواف کر دیا یا مقروض کی تلاش میں چلتے چلتے طواف کر دیا تو یہ طواف کافی نہیں ہوگا، چنانچہ طواف اور وقوف عرفہ کے درمیان فرق نیت کا ہے طواف کے لئے نیت شرط ہے وقوف عرفہ کے لئے شرط نہیں، چونکہ وقوف عرفہ رکن ہے جو حالت احرام میں کیا جاتا ہے اس کے لئے حج کی سابقہ نیت ہی کافی ہے، جیسے نماز میں رکوع اور سجدہ کی مستقلاً نیت نہیں کی جاتی اصل نماز کی نیت کافی ہوتی ہے، رہی بات طواف کی سو وہ احرام کے ہوتے ہوئے حلال ہونے کے لئے کیا جاتا ہے، اور حلال ہوتے ہوئے احرام نہیں ہوتا۔

۲: قادر کا پیادہ یا طواف کرنا..... جو شخص پیدل چلنے پر قدرت رکھتا ہو اس کا پیدل چل کر طواف کرنا شرط ہے البتہ اگر معذور ہو تو سوار ہو کر طواف کرے، اگر کسی شخص نے سوار ہو کر بلا عذر طواف کیا تو دہرانا واجب ہے، یعنی جب تک مکہ میں رہے دہرائے، اگر اعادہ طواف کے بغیر واپس لوٹ آیا تو دم واجب ہوگا چونکہ فرمان باری تعالیٰ ہے:

وَ لِيَطَّوَّفُوا بِالْبَيْتِ الْعَتِيقِ ﴿۱۱﴾ سورة الحج ۲۲/۲۹

قدیم گھر کا طواف کرو۔

چنانچہ سوار حقیقت میں طواف کرنے والا نہیں ہوتا، اس سے نقص آئے گا جس کا جبیرہ دم سے کرنا واجب ہے۔

۳: طواف کی جگہ..... یہ کہ طواف بیت اللہ کے اردگرد ہو اور مسجد حرام میں ہو، چونکہ فرمان باری تعالیٰ ہے:

وَ لِيَطَّوَّفُوا بِالْبَيْتِ الْعَتِيقِ ﴿۱۱﴾ سورة الحج ۲۲/۲۹

بیت اللہ کا طواف وہی ہوگا جو اس کے اردگرد ہوگا، لہذا مسجد کے اندر بیت اللہ کا طواف جائز ہوا ہے خواہ بیت کے قریب قریب سے ہو یا دور سے۔ لیکن شرط یہ ہے کہ مسجد میں ہو، اگر کسی شخص نے زمزم کے پیچھے سے اور مسجد کی دیوار کے قریب سے طواف کیا تو یہ کافی سمجھا جائے گا، چونکہ یہاں بیت اللہ کا طواف پایا گیا، اگر مسجد کے گرد طواف کیا در حالیکہ طواف کرنے والے اور بیت اللہ کے درمیان دو دیواریں حائل ہوں تو یہ طواف کافی نہیں ہوگا، چونکہ مسجد کی دیواریں رکاوٹ ہیں۔

البتہ حطیم کے باہر سے طواف کرے چونکہ حطیم بیت اللہ کا حصہ ہے اور نبی کریم صلی اللہ علیہ وسلم نے اسے بیت اللہ کا حصہ قرار دیا ہے۔

۴: وقت..... طواف زیارت کا وقت قربانی کے دن کا طلوع فجر سے شروع ہوتا ہے، اس سے پہلے طواف زیارت جائز نہیں، طواف زیارت کا آخری مقرر وقت کوئی نہیں، بلکہ سبھی دن سبھی راتیں اس کا وقت ہیں، اگر کسی شخص نے قربانی کے دن سے موخر کر کے طواف کیا تو اس پر کچھ جرمانہ نہیں، چونکہ طواف زیارت کے متعلق حدیث مطلق ہے۔ کہ ”طواف کرو کوئی حرج نہیں۔“ البتہ امام ابوحنیفہ رحمۃ اللہ علیہ کے نزدیک ایام قربانی سے موخر کرنے پر دم ہوگا، اگر اپنے وطن واپس لوٹ آیا تو اپنے پہلے احرام کے ساتھ مکہ واپس جائے، نئے احرام کی چنداں حاجت نہیں، تاخیر کی وجہ سے دم واجب ہوگا۔

رہی یہ بات کہ قربانی کے دن (۱۰ ذی الحجہ) کے طلوع فجر سے پہلے طواف جائز نہیں اس کی وجہ یہ ہے کہ اصل میں طلوع فجر سے پہلے کا وقت حج کے ایک اور رکن کا وقت ہے اور وہ وقوف عرفہ ہے، لہذا طلوع فجر سے قبل طواف کا وقت نہیں چونکہ ایک وقت دو ارکان کا وقت نہیں ہو سکتا۔

۵: طواف کی فرض مقدار..... طواف کے اکثر چکر طواف کی فرض مقدار ہے، اور سات چکر پورے کرنا واجب ہے، فرض نہیں۔ حدیث، جنابت، حیض اور نفاس سے پاک ہونا حنفیہ کے نزدیک شرط نہیں، چونکہ طواف جائز ہے، طہارت طواف کے لئے فرض نہیں بلکہ واجب ہے، حتیٰ کہ طہارت کے بغیر بھی طواف ہو جاتا ہے، چونکہ فرمان باری تعالیٰ ہے:

وَ لِيَطَّوَّفُوا بِالْبَيْتِ الْعَتِيقِ ﴿۲۹﴾ سورة الحج ۲۲/۲۹

آیت میں مطلق طواف کا حکم دیا گیا ہے اور طہارت کی شرط نہیں لگائی گئی، خبردار کے ساتھ مطلق کو مقید نہیں کیا جاسکتا، رہی وہ حدیث جس میں طہارت کو شرط قرار دیا گیا ہے تو وہ حدیث نماز پر محمول ہے۔ ۱ البتہ اللہ تعالیٰ نے تشبیہ کے طور پر کلام کو مباح رکھا ہے معنی یہ ہے کہ طواف نماز کی طرح ہے، وجہ شبہ ثواب اور اصل فرضیت ہے۔

اگر کسی شخص نے بغیر طہارت کے طواف کر دیا تو جب تک وہ مکہ میں ہو اس پر اعادہ واجب ہے، تاکہ ایک چیز کا جبیرہ اسی کی جنس سے ہو جائے، اگر ایام نحر میں اعادہ کر دیا تو کچھ بھی واجب نہیں ہوگا، اگر ایام نحر سے تاخیر کر دی تو امام ابوحنیفہ رحمۃ اللہ علیہ کے نزدیک دم واجب ہوگا، اگر اعادہ نہ کیا اور اپنے وطن واپس لوٹ آیا تو دم واجب ہوگا، البتہ اگر حالت حدث (بے وضو) طواف کیا تو بکری ذبح کرے چونکہ نقصان تھوڑا ہے، اگر حالت جنابت میں طواف کیا تو گائے یا اونٹ ذبح کرے چونکہ طواف میں فاحش قسم کا نقص آیا ہے۔

طواف کے چکروں میں تسلسل حنفیہ کے نزدیک شرط نہیں، چنانچہ اگر کسی شخص نے طواف کے دوران نماز جنازہ پڑھ لی، یا فرض نماز پڑھی یا تازہ وضو کرنے چلا گیا پھر واپس لوٹا تو اپنے طواف پر بنا کرے از سر نو طواف کرنا لازمی نہیں۔ چونکہ فرمان باری تعالیٰ ہے:

وَ لِيَطَّوَّفُوا بِالْبَيْتِ الْعَتِيقِ ﴿۲۹﴾ سورة الحج ۲۲/۲۹

آیت میں تسلسل کی شرط نہیں لگائی گئی بلکہ مطلق ہے۔

حنفیہ کے نزدیک حجر اسود سے طواف کی ابتدا کرنا بھی شرط نہیں، بلکہ ظاہر الروایہ میں اسے سنت قرار دیا گیا ہے۔ اگر کسی شخص نے حجر اسود کے علاوہ کسی اور جگہ سے طواف شروع کر دیا تو وہ بھی جائز ہے لیکن مکروہ ہے چونکہ مذکورہ بالا آیت مطلق ہے اس میں جو اسود سے شروع کرنے کی شرط نہیں لگائی گئی۔

جوتے اور موزے پہن کر طواف کرنے میں کوئی حرج نہیں بشرطیکہ پاک ہوں، چنانچہ علامہ کا سانی رحمۃ اللہ علیہ نے ذکر کیا ہے کہ نبی کریم صلی اللہ علیہ وسلم نے نعلین کے ساتھ طواف کیا ہے۔

مالکیہ کے نزدیک طواف کی شرائط..... مالکیہ کے نزدیک طواف کی سات شرائط ہیں جو مندرجہ ذیل ہیں۔ ۱..... حدث اور نجاست سے پاک ہونا اور ستر کا ہونا جیسے نماز کے لئے یہ چیزیں شرائط میں طواف کے لئے بھی شرائط ہیں البتہ طواف میں باتیں کرنا مباح ہیں۔

۲..... سوالات یعنی طواف کے چکر پے در پے لگانا، طواف کے چکروں میں فصل کثیر نہ ہو اگر چکروں میں کثیر فرق کر دیا خواہ کسی ضرورت کی وجہ سے یا بلا ضرورت تو از سر نو طواف کرے۔

جب فرض نماز کھڑی کر دی جائے اور جماعت امام راتب کر رہا ہو تو طواف قطع کر دینا واجب ہے، امام راتب سے مراد مقام ابراہیم کا امام ہے، اور یہ مقام شافعی کے نام سے مشہور ہے، امام غیر راتب کے ساتھ طواف قطع کرنا جائز نہیں، جب چکر کے دوران نماز کھڑی کر دی جائے تو چکر پورا کرنا مستحب ہے، یعنی حجر اسود تک چکر لگالے تاکہ اگلے چکر کی ابتدا حجر اسود سے کرے، اگر چکر پورا نہ کرے تو اسی جگہ سے شروع کرنے جہاں سے چکر منقطع کیا تھا، پھر سلام پھیرنے کے بعد اسی چکر پر طواف کی بنا کرے۔

حاصل..... فرض نماز طواف کو نہیں توڑتی اور نہ ہی باطل کرتی ہے، جبکہ نفل نماز اور نماز جنازہ طواف کو باطل کر دیتی ہے، کسی عذر کی وجہ

۱..... ابن حبان اور حاکم نے ابن عباس سے روایت نقل کی ہے کہ: بیت اللہ کا طواف نماز کے حکم میں ہے الا یہ کہ اس میں بات کرنا حلال ہے لہذا جو شخص طواف میں بات کرے وہ بھلی بات کرے۔ واخرجه الترمذی بتغییر یسیر۔ ۱ القوانین الفقیہیة ص ۱۳۲ الشرح الصغیر ۲/۴۶، بذایة



سے طواف کے چکروں میں وقفہ پڑ گیا مثلاً نکسیر آگئی تو اس سے بھی طواف باطل نہیں ہوگا، خون وغیرہ دھو کر وہیں سے طواف جاری رکھے جہاں سے چھوڑا تھا۔

۳..... یہ کہ بیت اللہ کو بائیں جانب رکھے اور حجر اسود سے طواف کی ابتدا کرے۔

۴..... یہ کہ پورے کا پورا دن بیت اللہ سے باہر ہو، بیت اللہ کے اندر طواف نہیں ہوتا۔

۵..... یہ کہ مسجد کے اندر اندر سے طواف ہو، باہر سے طواف کافی نہیں ہوگا۔

۶..... حجر اسود سے پھر حجر اسود تک طواف کے ساتھ چکر لگانا شرط ہے، سات چکروں سے کم کافی نہیں اور چھ چکروں پر مثلاً اکتفا کر لینا جائز نہیں، اگر طواف کے چکروں میں شک ہو جائے آیا کہ تین چکر لگائے ہیں یا چار چکر تو مشکوک کی کم از کم تعداد پر بنا کرے۔ یعنی تین ہو گئے چوتھا چکر لگائے۔

۷..... طواف کے بعد دور کعتیں پڑھنا۔

جو شخص پیدل چلنے کی قدرت رکھتا ہو تو مالکیہ کے نزدیک پیدل چلنا واجب ہے جیسے سعی کے دوران پیدل چلنا واجب ہے۔ اگر قادر نے پیدل چل کر طواف کیا پھر اس کا اعادہ نہ کیا اور مکہ سے باہر نکل آیا تو اس پر دم واجب ہے، اگر وطن سے واپس آ کر پیادہ یا طواف کیا تو دم ساقط ہو جائے گا، جو شخص پیدل چلنے سے عاجز ہو اس پر دم نہیں۔

اسی طرح حجر اسود سے ابتداء کرنا مالکیہ کے نزدیک واجب ہے شرط نہیں، اگر کہیں اور سے ابتدا کر دی تو اس پر دم لازمی ہے۔

طواف زیارت کا وقت مالکیہ کے نزدیک قربانی کے دن طلوع فجر سے ہے جیسا کہ حنفیہ کے نزدیک ہے، طلوع فجر سے پہلے طواف صحیح نہیں، جیسے کہ حجر عقبہ کی رنی دس ذالحجہ سے پہلے حج نہیں ہوتی۔

شافعیہ کے نزدیک طواف کی شرائط..... یہ واجبات ہیں جو شرائط اور ارکان پر مشتمل ہیں اور وہ آٹھ ہیں جو کہ مندرجہ ذیل ہیں۔ ⑩

۱..... ستر عورت جیسا کہ نماز میں ستر عورت ہوتا ہے، اس کی دلیل صحیحین کی روایت ہے۔ ”کوئی عریاں شخص بیت اللہ کا طواف نہ کرے، اگر کوئی شخص ستر عورت سے عاجز ہو وہ عریاں ہی طواف کرے اور اسے یہ طواف کافی ہوگا جیسے نماز عریاں ہو جاتی ہے۔

۲، ۳..... حدث اور نجاست سے کپڑے، بدن اور جگہ کا پاک ہونا چونکہ بیت اللہ میں طواف کرنا نماز کی طرح ہے، جیسا کہ گذشتہ حدیث سے معلوم ہو چکا ہے، اگر طواف کے دوران کسی کو حدث لاحق ہو گیا یا اس کا بدن نجاست سے آلود ہو یا کپڑا نجاست زدہ ہوا، یا جائے طواف نجاست زدہ ہوئی یا ستر عورت پر قادر ہونے کے باوجود بدن ننگا ہو گیا تو پاکی حاصل کرے اور بدن ڈھانپے پھر اسی طواف پر بنا کرے، گویا پاکی حاصل کرنے اور بدن ڈھانپنے میں وقفہ طویل ہو جائے تب بھی سابقہ طواف پر بنا کرے، چنانچہ شافعیہ موالات یعنی تسلسل کی شرط نہیں لگاتے البتہ از سر نو طواف کرنا مسنون ہے۔

البتہ مطاف (جائے طواف) میں نجاست کا غلبہ ہو جانا عموم بلوئی ہے لہذا حج کے دوران اتنی مقدار معاف ہوگی جس سے احتراز دشوار ہو، البتہ اس میں شرط یہ ہے کہ طواف کرنے والا جان بوجھ کر نجاست میں نہ پڑے، اور نجاست میں رطوبت بھی نہ ہو۔ جس شخص نے یتیم کیا ہو یا وہ پانی کے استعمال سے معذور ہو تو زیادہ رانج قول یہی ہے کہ وہ طواف کر سکتا ہے تاکہ احرام سے حلال ہو سکے، پھر اگر مکہ واپس آئے تو اعادہ لازمی ہوگا۔

۴..... یہ کہ طواف کرنے والا بیت اللہ کو اپنی بائیں طرف رکھے، اس طرح گزرے کہ چہرہ دروازے کی طرف ہو، اسی میں سنت کی



پیروی ہے جیسا کہ مسلم کی روایت میں ہے۔ ”اپنے مناسک مجھ سے حاصل کر لو۔“ ❶ اگر سنت کی مخالفت کی تو طواف صحیح نہیں ہوگا، اگر گدی کے بل لیٹ کر یا منہ کے بل لیٹ کر اس طرح طواف کیا کہ بیت اللہ بائیں طرف رہا تو بھی طواف صحیح ہوا۔

۵..... حجر اسود سے طواف کی ابتداء کرنا۔ چونکہ یہ اتباع سنت ہے، طواف اس طرح ہو کہ بائیں جانب کے بدن کا کوئی حصہ بھی حجر اسود سے آگے نہ ہو اور بالکل حجر اسود کی سیدھ میں رہ کر شروع کرے، اگر سیدھ صحیح نہ ہوئی مثلاً بدن کا کچھ حصہ دروازے کی طرف زیادہ جھکا ہوا ہو تو طواف صحیح نہیں ہوگا۔ جب چکر لگا کر حجر اسود کی سیدھ میں پہنچے اسی سے دوسرے چکر کی ابتداء کر دے۔

طواف میں یہ شرط ہے کہ طواف بیت اللہ، حجر اسماعیل اور شاذروان ❷ کی حدود کے باہر سے ہو، اگر کوئی شخص شاذروان پر چلا یا دیوار کو مس کر دیا، یا شاذروان کے فضائی حصہ میں اپنے بدن کا کوئی حصہ داخل کر دیا یا حجر اسماعیل کی حدود کے اندر کسی حصہ کے ساتھ داخل ہوا تو اس کا طواف صحیح نہیں ہوگا۔ رہی یہ بات کہ طواف حجر (حطیم) کے باہر سے ہوگا چونکہ فرمان باری تعالیٰ ہے:

وَ لِيَطَّوَّفُوا بِالْبَيْتِ الْعَتِيقِ ❸ سورة الحج ۲۲/۲۹

بیت اللہ کا طواف تبھی ہوگا جب طواف بیت اللہ کے باہر سے ہو اور حجر بیت اللہ کا حصہ ہے، ورنہ طواف بیت اللہ کے اندر سے ہوگا۔ رہی بات حجر کی ❹ سو اس کے باہر سے اس لئے طواف ہوگا چونکہ نبی کریم صلی اللہ علیہ وسلم نے اس کے باہر سے طواف کیا ہے، نیز آپ صلی اللہ علیہ وسلم نے فرمایا ہے۔ ”مجھ سے افعال حج سیکھو اور حاصل کرو۔“ امام مسلم رحمۃ اللہ علیہ نے حضرت عائشہ رضی اللہ عنہا سے روایت نقل کی ہے، وہ کہتی ہیں۔ ”میں نے رسول کریم صلی اللہ علیہ وسلم سے حجر (حطیم) کے بارے میں پوچھا: آیا کہ وہ بیت اللہ کا حصہ ہے؟ آپ نے فرمایا: جی ہاں، میں نے عرض کیا پھر لوگوں نے حطیم کو بیت اللہ میں شامل کیوں نہیں کیا؟ فرمایا: تمہاری قوم (قریش) کے پاس اخراجات کم پڑ گئے تھی، میں نے عرض کیا پھر اس کا دروازہ کیوں اوپر اٹھا ہوا ہے؟ تمہاری قوم نے ایسا اس لئے کیا ہے تاکہ جسے چاہیں بیت اللہ میں داخل کریں اور جسے چاہیں داخل ہونے سے روکیں، اگر تمہاری قوم جاہلیت سے ابھی ابھی نہ نکلی ہوتی میں دیوار کو بیت اللہ میں داخل کر دیتا تاہم مجھے ان کے دلوں کے منکر ہو جانے کا خوف ہے، اور میں اس کے دروازے کو زمین کے ساتھ ملا دیتا۔“ ظاہر حدیث سے معلوم ہوتا ہے کہ حجر (حطیم) کا بھی حصہ بیت اللہ میں داخل ہے لیکن صحیح بات یہ ہے کہ حقیقت میں ایسا نہیں، بلکہ بیت اللہ کے ساتھ ملا ہوا چھ ہاتھ کے برابر کا حصہ بیت اللہ کا حصہ ہے، بہر حال پوری حطیم کے باہر سے طواف کرنا واجب ہے چونکہ حج اتباع کا نام ہے۔

ملاحظہ..... واضح رہے جو شخص حجر اسود کا بوسہ لے رہا ہو اس کا سر بوسہ لیتے وقت کسی قدر بیت اللہ کے حصہ میں ہوتا ہے لیسی حالت میں طواف کرنے والے کے لئے لازمی ہے کہ اس کے پاؤں جگہ پر جمے رہیں حتیٰ کہ بوسہ لے کر فارغ ہو جائے اور جگہ پر سیدھا کھڑا ہو جائے۔

۶..... یہ کہ طواف مسجد کے اندر ہو، سنت کے اتباع میں مسجد کے گرد چکر لگانے سے طواف صحیح نہیں ہوتا۔

اگر چہ طواف کرنے والے اور بیت اللہ کے درمیان کوئی چیز حائل ہو جائے جیسے ستون وغیرہ، مسجد کی چھت پر طواف کرنا صحیح ہے، اگر چہ مسجد کی چھت، بیت اللہ کی چھت سے بلند ہو، جیسے پہاڑ البقیس پر نماز پڑھنا صحیح ہے حالانکہ یہ پہاڑ بیت اللہ سے بلند ہے۔

۷..... یہ کہ بیت اللہ کے گرد طواف کے لئے ساتھ چکر لگائے اگر ایسے اوقات میں طواف کر رہا ہو جن میں نماز پڑھنا ممنوع ہے، اگر سات چکروں میں سے کچھ چھوڑ دیا اگر چہ تھوڑی مقدار میں چھوڑے تو طواف کافی نہیں ہوگا، اگر چکروں کی تعداد میں شک ہو جائے تو کم از کم

❶..... یعنی حجر کرنے کا طریقہ مجھ سے سیکھ لو۔ ❷ شاذروان کو ہاں نما ایک چھوٹی سی دیوار ہے جو کن غربی اور کن یمانی کے درمیان واقع ہے، اخراجات کم ہونے کی وجہ سے قریش نے اسے بیت اللہ کی تعمیر کے ساتھ چھوڑ دیا تھا۔ ❸ حجر کنین شامین یعنی شمال کی طرف کا حصہ ہے جس کا چھوٹی سی دیوار کے ساتھ احاطہ کیا گیا ہے یہ دیوار زمین سے تین ہاتھ بلند کی گئی ہے۔

مقدار کو یقین قرار دے کر اس پر عمل کرے۔

۸..... مستقلاً طواف کی نیت کرنا بایں طور کہ دیگر افعال کو شامل نہ ہو جیسے سبھی اقسام کی عبادات میں ہوتا ہے، جیسا کہ طواف مندور اور نفلی طواف اگر ایسا طواف ہے جو افعال حج میں شامل ہے جیسے طواف زیارت تو مستقلاً اس کی نیت کی ضرورت نہیں چونکہ افعال حج کی نیت اسے بھی شامل ہوتی ہے۔

طواف وداع کے لئے نیت کے سوا کوئی چارہ کار نہیں چونکہ طواف وداع حلال ہونے کے بعد کیا جاتا ہے، دوسری وجہ یہ بھی ہے کہ شیخین یعنی امام رافعی رحمۃ اللہ علیہ اور امام نووی رحمۃ اللہ علیہ کے نزدیک طواف وداع مناسک میں سے نہیں ہے لہذا تعین کی نیت لا بدی ہے۔

طواف وداع کا وقت دس ذی الحجہ کی نصف رات سے شروع ہو جاتا ہے۔ چونکہ حضور نبی کریم صلی اللہ علیہ وسلم نے حضرت ام سلمہ رضی اللہ تعالیٰ عنہا کو قربانی کی رات بھیجا انہوں نے فجر سے پہلے رمی کی اور پھر طواف زیارت کیا۔<sup>①</sup>

طواف میں پیدل چلنا شافعیہ کے نزدیک شرط نہیں بلکہ سنت ہے جیسا کہ مسلم رحمۃ اللہ علیہ کی روایت ہے، ننگے پاؤں چلنا مسنون ہے۔ الایہ کہ کوئی عذر ہو تو پاک و صاف جوتے پہن کر کرے۔

طواف کے بعد کی دو رکعتیں شافعیہ کے نزدیک سنت ہیں، طواف کے کچھ دینی واجبات ہیں، منجملہ ان میں سے چند یہ ہیں:

۱..... طواف کے وقت ہر طرح کی خلاف ورزی سے اجتناب کرے۔

۲..... دوسروں کو حقیر اور کمتر نہ سمجھے۔

۳..... ہر طرح کے آداب کی رعایت کرے۔

۴..... اپنے ہاتھ اور نظر کی حفاظت کرے۔

حنابلہ کے نزدیک طواف کی شرائط..... حنابلہ کے نزدیک طواف کی چودہ شرائط ہیں۔<sup>②</sup> اسلام، عقل، نیت، دخول وقت، جو قادر ہو اس کا ستر عورت ہونا، حدث سے پاک ہونا، بچے کے لئے یہ شرط نہیں، نجاست سے پاک ہونا، سات چکروں کو بالیقین مکمل کرنا، اگر چکروں میں شک ہو تو یقینی تعداد پر عمل کرے، چکروں کی تعداد میں دو عادل آدمیوں کی گواہی قبول کی جائے گی، بیت اللہ کو بائیں طرف رکھنا، اٹنے پاؤں نہ چلنا، جو قدرت رکھتا ہو اس کا پیدل چلنا، طوف کے چکر پے در پے لگانا، طواف مسجد کے اندر ہو یا باہر نہ لگانا، حجر اسود کی سیدھ سے طواف کی ابتداء کرنا بیت اللہ کے کسی حصہ میں مثلاً حطیم اور شاذروان میں داخل نہ ہونا۔

رہی بات طواف زیارت کے وقت کی تو اس کا وقت دس ذی الحجہ کی رات کے نصف سے شروع ہو جاتا ہے۔ جیسا کہ شافعیہ کا مذہب ہے، طواف کی دو رکعتیں سنت ہیں جیسا کہ شافعیہ کے ہاں ہے۔

طواف کی شرائط کے متعلق فقہاء کی آراء کا خلاصہ..... مذکورہ بالا فقہی آراء کا خلاصہ مندرجہ ذیل طریقہ سے بیان کیا جاسکتا ہے۔

۱..... حدث اور نجاست سے پاک ہونا حنفیہ کے نزدیک شرط نہیں، بلکہ حنفیہ کے نزدیک طہارت واجب ہے، جبکہ باقی مذاہب میں شرط ہے۔

۲..... اصل نیت حنفیہ کے نزدیک شرط ہے، مالکیہ کے نزدیک شرط نہیں، تعین کے ساتھ نیت کرنا شافعیہ کے نزدیک شرط ہے جبکہ معین نیت حنابلہ کے نزدیک شرط ہے۔

①..... رواہ ابو داؤد باسناد صحیح علی شرط مسلم عن عائشہ رضی اللہ تعالیٰ عنہا۔ ② دیکھئے غایۃ المنتہیٰ ۱/۲۰۲ الغنی ۳/۲۲۰



۳..... جو شخص پیدل چلنے کی قدرت رکھتا ہو حنفیہ اور حنابلہ کے نزدیک اس کا پیدل چلنا شرط ہے، مالکیہ کے نزدیک واجب ہے، شافعیہ کے نزدیک سنت ہے۔

۴..... مسجد کے اندر طواف کرنا بالاتفاق شرط ہے۔

۵..... حجر اسود سے طواف کی ابتدا کرنا حنفیہ کے نزدیک شرط نہیں بلکہ واجب ہے، بقیہ مذاہب میں شرط ہے۔

۶..... پے درپے چکر لگانا حنفیہ اور شافعیہ کے نزدیک شرط نہیں جبکہ مالکیہ اور حنابلہ کے نزدیک شرط ہے۔

۷..... جمہور کے نزدیک سات چکر شرط ہے جبکہ حنفیہ کے نزدیک سات چکر لگانا واجب ہے اور طواف کے اکثر چکر فرض ہیں۔

۸..... طواف زیارت کا وقت حنفیہ اور مالکیہ کے نزدیک قربانی کے دن طلوع فجر سے شروع ہوتا ہے، جبکہ شافعیہ اور حنابلہ کے نزدیک

نصف رات سے شروع ہوتا ہے۔

۹..... طواف کی دو رکعتیں مالکیہ کے نزدیک واجب ہیں، حنفیہ کے نزدیک مباح وقت جس میں نماز پڑھنا مکروہ نہیں اس میں پڑھنا

واجب ہے، جبکہ شافعیہ اور حنابلہ کے نزدیک یہ دو رکعتیں سنت ہیں۔

حائضہ عورت کا حج..... جب احرام باندھتے وقت عورت حائضہ ہو تو احرام کے لئے غسل کرے اور وہ افعال بجالائے جو حاجی بجا

لاتا ہے، البتہ بیت اللہ کا طواف نہ کرے حتیٰ کہ پاک ہو جائے، جب عورت کو حیض آجائے یا نفاس آئے تو احرام باندھنے کے بعد اس پر غسل

نہیں، البتہ حائضہ اور نفاس والی عورت اندام نہانی پر کس کر کپڑا باندھے جو خون کو نہ پھیلنے دے، پھر حج کے سب افعال بجالائے البتہ طواف نہ

کرے، چونکہ رسول کریم صلی اللہ علیہ وسلم نے حضرت عائشہ رضی اللہ تعالیٰ عنہا کو حکم دیا تھا کہ وہ حاجی کی طرح سبھی افعال بجالائیں البتہ بیت

اللہ کا طواف نہ کریں۔ ①

ایک اور صحیح حدیث ہے کہ نبی کریم صلی اللہ علیہ وسلم نے حضرت اسماء بنت عمیس رضی اللہ تعالیٰ عنہا سے فرمایا: جو کچھ حاجی کرے وہ تم بھی

کرتی رہو البتہ بیت اللہ کا طواف نہ کرو۔

اسی لئے حائضہ عورت پر طواف قدوم لازمی نہیں، چونکہ جمہور کے نزدیک طواف قدوم سنت ہے، اگر عورت حج تمتع کر رہی ہو اور عمرہ کا

طواف کرنے سے پہلے اسے حیض آجائے تو وہ بیت اللہ کا طواف نہیں کر سکتی، چونکہ بیت اللہ کا طواف نماز کے حکم میں ہے، جبکہ عورت اگر

حائضہ ہو تو مسجد میں داخل نہیں ہو سکتی، اگر حج فوت ہو جانے کا اندیشہ ہو تو عمرہ کے ساتھ حج کا احرام باندھ لے اور جمہور کے نزدیک حج

قرآن کرے۔

امام ابو حنیفہ..... کہتے ہیں عمرہ چھوڑ دے اور حج کا احرام باندھے، ان کی دلیل حضرت عائشہ رضی اللہ عنہا کی حدیث ہے جو امام مسلم

نے روایت کی ہے کہ ”سر کے بال کھول لو، کنگھی کرو اور حج کا احرام باندھو اور عمرہ کو چھوڑ دو۔“ پھر جب تنعیم سے حضرت عائشہ رضی اللہ عنہ نے

عمرہ کیا تو آپ صلی اللہ علیہ وسلم نے فرمایا: ”یہ تمہارے عمرہ کی جگہ عمرہ ہے۔“ یہ اس بات کی دلیل ہے کہ حضرت عائشہ رضی اللہ عنہا نے عمرہ چھوڑ

دیا تھا اور حج کا احرام باندھ لیا تھا۔

جمہور..... کی دلیل حضرت جابر رضی اللہ عنہ کی حدیث ہے کہ نبی کریم صلی اللہ علیہ وسلم نے حضرت عائشہ رضی اللہ عنہا کو حج کا احرام

باندھنے کا حکم دیا یوں حضرت عائشہ رضی اللہ عنہا نے حج قرآن کیا، حتیٰ کہ جب پاک ہو چکیں تب بیت اللہ کا طواف کیا، اس کے بعد آپ صلی

اللہ علیہ وسلم نے ان سے فرمایا: تم اپنے حج اور عمرہ سے حلال ہو چکی ہو، مقام تنعیم سے نبی کریم صلی اللہ علیہ وسلم نے انہیں عمرہ کرنے کا حکم نہیں

①..... متفق علیہ عن جابر وروی مسلم عن عائشة۔ (نیل الاوطار ۳/۳۱۸)



دیا، حضرت عائشہ رضی اللہ عنہا نے تو ایسا اس لئے کیا تا کہ وہاں سے بیت اللہ کی زیارت کر سکیں، حج کو عمرہ پر داخل کرنا بالا جماع جائز ہے، تب بھی جائز ہے جب حج کے فوت ہونے کا خدشہ نہ ہو اگر حج فوت ہونے کا اندیشہ ہو تو بطریق اولیٰ حج کو عمرہ پر داخل کرنا جائز ہے، احرام باندھ لینے کے بعد خروج کی نیت سے حج یا عمرہ سے خروج کرنا جائز نہیں، حج یا عمرہ سے آدمی تب نکلتا ہے جب حلال ہو جاتا ہے اور افعال سے فارغ ہو جاتا ہے۔ اور آپ صلی اللہ علیہ وسلم نے حضرت عائشہ رضی اللہ عنہا کو جو فرمایا تھا کہ ”عمرہ چھوڑ دے، اس کا معنی ہے کہ عمرہ کے اعمال چھوڑ دو، چونکہ عمرہ کے افعال یعنی طواف، سعی اور بال کٹوانا حج میں داخل ہو جائیں گے۔

طواف زیارت کے بعد حیض کا آجانا..... اگر قوف عرفہ اور طواف زیارت کے بعد عورت کو حیض آجائے تو مکہ سے واپس لوٹ جائے، طواف واداع چھورنے پر اس پر کچھ جرمانہ نہیں، چنانچہ طواف واداع سے پہلے اگر حیض آجائے بالاتفاق عورت پر طواف واداع نہیں اور نہ ہی فدیہ ہے، اس کی دلیل حضرت صفیہ رضی اللہ عنہا کی سابقہ حدیث ہے کہ جب عورتوں نے خبر دی کہ یا رسول اللہ! انہوں نے طواف زیارت کر لیا ہے، آگیا ہے، آپ صلی اللہ علیہ وسلم نے فرمایا: کیا اس نے ہمیں روک دیا ہے؟ صحابہ نے عرض کی یا رسول اللہ! انہوں نے طواف زیارت کر لیا ہے، فرمایا: تب وہ کوچ کر سکتی ہے آپ صلی اللہ علیہ وسلم نے انہیں نہ ہی فدیہ کا حکم دیا اور نہ ہی کسی اور چیز کا، اسی طرح ابن عباس رضی اللہ عنہما کی سابق حدیث ہے کہ ”البتہ طواف واداع میں حائضہ کو رخصت دی گئی ہے۔“ حکم میں نفاس والی عورت حائضہ کی طرح ہے، چونکہ نفاس کے احکام حیض کے احکام کی طرح ہیں۔ اگر حائضہ عورت کے کوچ کرنے کا وقت آجائے تاہم اس نے طواف زیارت نہ کیا ہو اور وہ مکہ چھوڑنے پر بے حد مضطرب ہو حالانکہ اس کی مدت حیض یا مدت نفاس ابھی باقی ہو تو ایسی صورت میں حائضہ عورت اندام نہانی پر اچھی طرح کس کر کپڑا باندھے اور اس سے پہلے غسل کر لے پھر طواف زیارت کے سات چکر لگاتے پھر صفا اور مروہ کے درمیان سعی کر لے، اس پر بدنہ ذبح کرنا واجب ہوگا بدنہ سے مراد پانچ سال کا اونٹ یا پورے دو سال کا گائے کا بچہ، حائضہ عورت حنفیہ کی تقلید میں ایسا کر سکتی ہے چونکہ ایسی حالت میں حنفیہ طواف کو صحیح قرار دیتے ہیں باوجودیکہ حالت حیض میں طواف حرام ہے لیکن بدنہ ذبح کرنا واجب ہوگا۔ ①

سوم: طواف کی سنتیں..... میں نے ہر مذہب کے مطابق علیحدہ علیحدہ حج کی سنتیں بیان کی ہیں اور اب طواف کی سنتیں بیان کرتا ہوں۔ ②

۱: حجر اسود کا استلام..... یعنی حجر اسود کو دائیں ہاتھ یا ہتھیلی سے چھونا ہر طواف کے شروع میں اور ہر چکر کی ابتداء میں استلام مسنون ہے، بغیر آواز کے حجر اسود کا بوسہ لینا، شافعیہ کے نزدیک حجر اسود پر پیشانی رکھنا جبکہ اس کے لئے مزاحمت نہ کرنی پڑے، اگر ہاتھ سے استلام کرنا ممکن نہ ہو تو چھڑی وغیرہ سے استلام کرے اور حجر اسود کی طرف منہ کرے، اگر اس سے بھی عاجز ہو تو ہاتھ سے اشارہ کر دے پھر ہاتھ یا چھڑی کو منہ پر رکھے اور بوسہ لینے میں آواز نہ پیدا ہو، اگر آواز پیدا ہوگئی تو مالکیہ کے نزدیک جائز ہے، امام مالک رحمۃ اللہ علیہ حجر اسود کو سجدہ کرنا اور چہرے کو اس پر رگڑنا مکروہ سمجھتے ہیں۔

جبکہ شافعیہ کے نزدیک حجر اسود پر پیشانی رکھنا اور بوسہ لینا مسنون سمجھتے ہیں۔

طواف کے دوران تکبیر، تہلیل، اللہ کی حمد کرتا رہے اور نبی کریم صلی اللہ علیہ وسلم پر درود بھیجتا رہے۔

دلیل..... حجر اسود کا بوسہ لینے کی دلیل رسول اللہ صلی اللہ علیہ وسلم کا فعل ہے جیسا کہ شیخین کی روایت ہے اور اس پیشانی رکھنا اتباع

①..... دیکھئے شرح مسلم ۱۳۹/۸، بدایۃ المجتہد ۱/۳۳۱، فتح القدیر ۲/۲۲۲، مغنی المحتاج ۱/۵۱۳، المغنی ۳/۴۶۱، ایسی حالت پیش آنے میں بندش کی گولیاں اور دیگر ادویات بھی استعمال کر سکتی ہے بہتر یہی ہے کہ خون کی بندش کی گولیاں استعمال کرے اور جب خون بند ہو جائے تب طواف کرے واللہ اعلم۔

② الدر المختار ۲/۲۲۷، البدائع ۲/۱۳۱، مراقی الفلاح ص ۱۲۳ الشرح الصغير ۲/۴۸، الايضاح ص ۳۳ المغنی ۳/۴۷۲۔

سنت ہے جیسا کہ بیہقی کی روایت میں ہے، کسی دوسرے کو اذیت پہنچائے بغیر ہاتھ سے استلام کرنے کی دلیل یہ ہے کہ نبی کریم صلی اللہ علیہ وسلم نے فرمایا: اے عمر! تم طاقتور آدمی ہو حجر اسود پر مزاحمت نہ کرنا ورنہ کمزور کو اذیت پہنچاؤ گے، اگر تنہائی (موقع) پاؤ تو استلام کر لو ورنہ تہلیل و تکبیر کر لو۔ ❶

”دوسری وجہ یہ بھی ہے کہ اذیت کا ترک کرنا واجب ہے جبکہ استلام حجر سنت ہے چنانچہ صحیحین کی روایت ہے کہ جب بھی تمہیں کسی چیز کا حکم دوں تو جہاں تک ہو سکے اسے بجالاؤ۔“ اسی طرح امام مسلم، نافع سے روایت نقل کرتے ہیں کہ میں نے ابن عمر رضی اللہ تعالیٰ عنہ کو ہاتھ سے حجر اسود کا استلام کرتے دیکھا اور فرمایا میں نے جب سے رسول کریم صلی اللہ علیہ وسلم کو استلام کرتے دیکھا ہے اس وقت سے نہیں چھوڑا۔

استلام اور بوسہ لینا ہر چکر میں، اس کی دلیل یہ حدیث ہے۔ ”نبی کریم صلی اللہ علیہ وسلم ہر چکر میں رکن یمانی اور حجر اسود کا استلام کرنا نہیں چھوڑتے تھے۔“ ❷

اگر حجر اسود کی طرف منہ کیا اور حنفیہ و حنابلہ کے نزدیک طواف کی نیت کر لی تو حجر اسود سے ابتداء ہونے کے لئے کافی ہے۔ ہاتھ سے رکنین شامین کا استلام نہ کرے، اور نہ ہی ان کا بوسہ لے، البتہ رکن یمانی کا استلام کرے، رکن یمانی رکن حجر سے پہلے آتا ہے ہر چکر کے اختتام پر اس کا استلام کرے، اس کا بوسہ نہ لے، چونکہ اس کا بوسہ منقول نہیں ہے، چنانچہ صحیحین میں ابن عمر رضی اللہ عنہ کی روایت ہے ”کہ حضور نبی کریم صلی اللہ علیہ وسلم صرف حجر اسود اور رکن یمانی کا استلام کرتے تھے۔“

حنابلہ کے نزدیک مستحب ہے کہ عورت جب مکہ آئے تو رات تک طواف کو مؤخر کرے، تاکہ اس کے پردے کا زیادہ اہتمام رہے، عورت کے لئے مردوں کی مزاحمت کرنا اور حجر اسود کا بوسہ لینا مستحب نہیں۔ البتہ ہاتھ سے حجر اسود کی طرف اشارہ کر دے جیسے کوئی مرد وہاں تک رسائی نہیں کر سکتا اور وہ بھی ہاتھ سے اشارہ کر دیتا ہے۔

۲: دعا..... طواف میں کوئی معین دعا نہیں جو چاہے مانگے، البتہ طواف کے شروع میں یہ دعائے ماثور پڑھنا افضل ہے:

بِسْمِ اللّٰهِ اللّٰهُ اَكْبَرُ، اللّٰهُمَّ اِيْمَانًا بِكَ وَتَصَدِيقًا بِكِتَابِكَ وَوَفَاءً بِعَهْدِكَ وَاتِّبَاعًا  
لِسُنَّةِ نَبِيِّكَ مُحَمَّدٍ صَلَّى اللّٰهُ عَلَيْهِ وَسَلَّمَ

باب کعبہ کے بالمقابل جا کر یہ دعا پڑھے:

اللّٰهُمَّ اِنِ الْبَيْتَ بَيْتَكَ وَالْحَرَمَ حَرَمَكَ وَالْاَمْنَ اَمْنَكَ وَهَذَا مَقَامُ الْعَائِذِ بِكَ مِنَ النَّارِ

رکنین یمانیین کے درمیان یہ دعا پڑھے:

اللّٰهُمَّ اَتْنَا فِي الدُّنْيَا حَسَنَةً وَفِي الْاٰخِرَةِ حَسَنَةً وَقِنَا عَذَابَ النَّارِ

ماثور دعائیں پڑھنا قرآن سے افضل ہے، چونکہ اسی میں اتباع ہے، جبکہ قرآن غیر ماثور دعاؤں سے افضل ہے، چونکہ طواف کا مقام ذکر کا مقام ہے اور قرآن افضل ذکر ہے، چنانچہ حدیث قدسی میں ہے کہ رب تعالیٰ فرماتے ہیں۔ ”جس شخص کو میرے ذکر کرنے مجھ سے سوال کرنے سے مشغول رکھا میں اسے مانگنے والوں سے بہتر عطا کروں گا، اللہ تعالیٰ کے کلام کی فضیلت باقی سب کلاموں پر ایسی ہے جیسے اللہ تعالیٰ کو مخلوق پر فضیلت حاصل ہے۔“ البتہ مالکیہ کے نزدیک قرآن کریم مکروہ ہے۔

خاموشی سے ذکر کرنا اور قرأت کرنا مسنون ہے چونکہ خاموشی سے ذکر کرنے سے خشوع و خضوع حاصل ہوتا ہے، ہر چکر میں ثواب کے لئے دعاؤں کا اہتمام کرے، پہلے چکر میں اور طاق عدد کے چکروں میں دعائیں پڑھنا افضل ہے۔

❶..... رواہ الشافعی واحمد عن عمر رضی اللہ تعالیٰ عنہ۔ ❷ رواہ ابو داؤد والنسائی عن ابن عمر رضی اللہ تعالیٰ عنہ۔



چنانچہ حدیث ہے۔ ”بے شک اللہ تعالیٰ طاق ہے اور طاق کو پسند کرتا ہے۔“

اشعار پڑھنا اور باتیں کرنا طواف کے دوران مکروہ ہیں چونکہ سابق میں حدیث گذر چکی ہے۔ کہ ”بیت اللہ کا طواف نماز کے حکم میں ہے لہذا باتیں کم سے کم کرو۔“ ایک اور روایت میں ہے جو شخص طواف میں کوئی بات کرے تو بھلائی کی بات کرے۔“ دوسری وجہ یہ بھی ہے کہ باتوں میں مشغول ہو کر دعائیں چھوٹ جاتی ہیں۔

۳: رمل..... ① مردوں اور بچوں کے لئے رمل کرنا مسنون ہے، عورتوں کے لئے رمل نہیں۔ طواف کے پہلے تین چکروں میں رمل کیا جائے، حنفیہ اور شافعیہ کے نزدیک ہر اس طواف کے بعد رمل کرنا سنت ہے جس طواف کے بعد سعی ہو مثلاً طواف قدوم، اگر طواف قدوم کر چکا اور اس کے بعد سعی بھی کر چکا تو اب طواف زیارت میں رمل نہیں کرے گا اگر طواف نہیں کیا یا طواف کیا اس کے بعد سعی نہیں کی تو طواف زیارت میں رمل کرے۔

مالکیہ کہتے ہیں: جس شخص نے حج یا عمرہ کا احرام باندھا ہو تو اس کے لئے طواف قدوم اور طواف عمرہ میں رمل کرنا مسنون ہے، چونکہ نبی کریم صلی اللہ علیہ وسلم نے جس طواف میں رمل کیا وہ طواف قدوم تھا اور اس کے بعد سعی تھی۔

جو شخص آفاقی ہو اور اس نے میقات سے حج یا عمرہ کے لئے احرام باندھا ہو اس کے لئے رمل کرنا مسنون ہے اور اگر میقات کے اندر رہتا ہو مثلاً تنعیم یا جعرانہ سے احرام باندھا ہو تو اس کے لئے رمل کرنا مستحب ہے، اسی طرح جس شخص نے طواف قدوم نہ کیا ہو یا بھول گیا ہو وہ طواف زیارت میں رمل کرے، نقلی طواف اور طواف وداع میں رمل کرنا مندوب نہیں۔

اسی طرح حنابلہ بھی مالکیہ کی طرح کہتے ہیں کہ طواف قدوم اور طواف عمرہ کے علاوہ رمل کرنا مسنون نہیں۔

طواف کے باقی چکروں میں وقار و سکون کے ساتھ چلے اس کی دلیل شیخین کی روایت ہے جو کہ ابن عمر رضی اللہ عنہ سے مروی ہے کہ ”رسول کریم صلی اللہ علیہ وسلم جب بیت اللہ کا طواف کرتے تو پہلے تین چکروں میں رمل کرتے اور بقیہ چار چکروں میں وقار سے چلتے۔“ مسلم کی روایت ہے کہ نبی کریم صلی اللہ علیہ وسلم نے حجر سے رمل کیا اور چار چکروں میں وقار سے چلے۔

اگر سوار ہو تو سواری کو کوچا دے کر حرکت دے، بلا عذر رمل ترک کرنا مکروہ ہے، اگر پہلے تین چکروں میں رمل چھوڑ دیا تو بقیہ چار چکروں میں رمل کی قضاء نہ کرے، چونکہ بقیہ چار چکروں میں وقار کے ساتھ چلنا متعین ہے، یہ ایسا ہی ہے جیسے پہلی دو رکعتوں میں جہراً قرأت چھوڑ دے تو بقیہ دو رکعتوں میں جہراً قرأت نہیں ہوگی چونکہ بقیہ دو رکعتوں میں سر آقرأت کرنا مسنون اور متعین ہے۔

رمل کرتے وقت یہ دعا پڑھے:

اللهم اجعله حجاً مبروراً وذنباً مغفوراً وسعيًا مشكوراً

۴: اخطباع..... امام مالک کے علاوہ جمہور کے نزدیک اخطباع کرنا مسنون ہے، اخطباع کا طریقہ یہ ہے کہ چادر کا درمیان دائیں کاندھے کے نیچے سے نکالے اور چادر کے دونوں کونے بائیں کاندھے کے اوپر ڈال دے، اور بائیں کاندھا ننگا رہے، اس کی دلیل یعلیٰ بن امیہ کی دلیل ہے کہ نبی کریم صلی اللہ علیہ وسلم نے اخطباع کر کے طواف کیا۔ ① اسی طرح ابن عباس رضی اللہ عنہ کی روایت ہے کہ نبی کریم صلی اللہ علیہ وسلم اور آپ کے صحابہ نے جعرانہ سے عمرہ کیا، بیت اللہ کا طواف کرتے وقت رمل کیا اور اپنی چادریں بغلوں کے نیچے سے نکال کر بائیں کاندھوں پر ڈال لیں۔ ②

①..... رمل۔ چنانچہ جب مسلمان مکہ میں عمرہ کرنے آئے تو کفار مکہ کہنے لگے کہ مسلمانوں کو مدینہ کی فضا اس نہیں آئی اور کمزور ہو گئے ہیں مسلمانوں کو رمل کرنے کا حکم دیا گیا، رمل کا معنی تیز تیز چلنا، اچھلنے کودنے سے گریز کر کے تیز تیز چلنا، اگر چاس کا سبب فوت ہو چکا ہے لیکن حکم باقی ہے۔ ② رواہ احمد و ابو داؤد (نیل الاوطار ۳۸/۵) رواہ ابو داؤد باسناد صحیح۔



اضطباع حنفیہ، شافعیہ اور حنابلہ کے نزدیک سنت ہے، جیسے رمل سنت ہے، البتہ جس طواف میں رمل نہیں اس میں اضطباع کرنا بھی مسنون نہیں۔ شافعیہ کے نزدیک سعی میں بھی اضطباع کیا جائے گا، انہوں نے سعی کو طواف پر قیاس کیا ہے، برابر ہے کہ سعی سے پہلے طواف میں اضطباع کیا ہو یا نہ کیا ہو، طواف کی دو رکعتوں میں اضطباع کرنا مستحب نہیں چونکہ نماز میں اضطباع کرنا مکروہ ہے، لہذا جب دو رکعتیں پڑھنے کا ارادہ کرے تو اضطباع ختم کر دے اور جب سعی کا ارادہ کرے دوبارہ اضطباع کر لے۔

حنفیہ اور حنابلہ کے نزدیک طواف کے علاوہ اور کہیں بھی اضطباع نہیں کیا جائے گا، وہ لہذا جو نہی طواف سے فارغ ہو اپنی چادر درست کر لے، چونکہ نماز میں اضطباع کرنا مستحب نہیں اور نبی کریم صلی اللہ علیہ وسلم نے سعی میں اضطباع نہیں کی، سنت اقتداء ہی میں ہوتی ہے۔ عورت نہ رمل کرے اور نہ ہی اضطباع کرے، چونکہ رمل کرنے سے اس کی سرین نمایاں دکھائی دینے لگیں گی اور اضطباع کی صورت میں کشف عورت کا اندیشہ ہے۔

۵: بیت اللہ کے قریب رہنا..... یعنی مرد بیت اللہ کے قریب رہ کر طواف کریں، چونکہ بیت اللہ کے شرف کا یہی تقاضا ہے اور یہ مقصود بھی ہے، دوسری وجہ یہ بھی ہے کہ بیت اللہ کے قریب رہنے سے استلام اور بوسہ لینے میں آسانی ہوتی ہے، افضل یہ ہے کہ بیت اللہ اور اپنے درمیان تین قدموں کا فاصلہ رکھے، اگر قریب ہونے میں مزاحمت کا اندیشہ ہو تو بیت اللہ سے دور رہ کر طواف کرنا بہتر ہے۔ عورت اور خنثی جائے طواف کے کنارے کنارے طواف کریں، اگر خالی جگہ میں طواف کریں تو قریب ہونے میں مرد کے حکم میں ہیں۔ یعنی پھر ان کے لئے بھی بیت اللہ کے قریب ہونا مستحب ہے۔

یہ استحباب شافعیہ اور حنابلہ کے نزدیک ہے البتہ شافعیہ کے نزدیک بیت اللہ سے دور رہ کر طواف کرنا قریب سے طواف کرنے سے افضل ہے۔ اگر دور رہ کر رمل کرنے میں دشواری ہو یا عورتوں سے ٹکڑانے کا خوف ہو یا عورتوں کے ساتھ اختلاط کا خوف ہو تو اس صورت میں قریب رہنا بہتر ہے۔

شافعیہ اور حنابلہ کے نزدیک طواف موکدہ کی سنتوں میں سے ایک سنت قدرت رکھنے والے کے لئے پیدل چل کر طواف کرنا بھی ہے، اسی طرح طواف کے بعد مقام ابراہیم کے پیچھے دو رکعتیں پڑھنا پھر حجر میں میزاب کے نیچے پڑھنا پھر مسجد حرام میں پھر پورے حرم میں جہاں چاہے اور جس وقت چاہے نماز پڑھنا سنت ہے۔

جبکہ یہ دو چیزیں مالکیہ اور حنفیہ کے نزدیک واجب ہیں، چنانچہ طواف کے بعد اگر فرض نماز پڑھ لی تو حنابلہ کی نزدیک طواف کی دو رکعتوں کے لئے یہ فرض نماز کافی ہو جائے گی، چونکہ طواف کی دو رکعتیں افعال حج کے لئے مشروع ہیں لہذا فرض نماز دو رکعتوں کے لئے کافی ہوں گی، جیسے احرام کے لئے فرض نماز کافی ہوتی ہے۔ جبکہ حنفیہ اور مالکیہ کے نزدیک فرض نماز کافی نہیں ہوگی جیسے فجر کی دو رکعتیں۔ طواف کی سنتوں میں سے موالات یعنی طواف کے چکروں میں تسلسل برقرار رکھنا حنفیہ اور شافعیہ کے نزدیک بھی سنت ہے، جبکہ موالات حنابلہ اور مالکیہ کے نزدیک شرط ہے۔ وہ طواف جو افعال حج میں شامل ہو اس کے لئے نیت کرنا شافعیہ کے نزدیک مسنون ہے جبکہ وہ طواف جو افعال حج میں شامل نہیں اس کے لئے نیت کرنا واجب ہے۔

### تیسرا مقصد..... سعی

حنفیہ کے نزدیک سعی واجب ہے، جبکہ بقیہ ائمہ کے نزدیک رکن ہے، چونکہ نبی کریم صلی اللہ علیہ وسلم نے فرمایا: ”سعی کرو چونکہ اللہ تعالیٰ نے تمہارے اوپر سعی کو واجب کیا ہے۔“ دوسری روایت میں ہے۔ ”تمہارے اوپر سعی واجب کر دی گئی ہے لہذا سعی کرو۔“ ۱ رہی بات اس

①..... رواہ احمد الاول عن حبیبة بن ابی تجرة والثانی عن صفیة بنت شیبہ۔

ان الصفا والمروة من شعائر الله فمن حج البيت او اعتمر فلا جناح عليه ان يطوف بهما  
بے شک صفا اور مروہ اللہ کی نشانیوں میں سے ہیں، لہذا جو شخص بھی بیت اللہ کا حج کرے یا عمرہ کرے تو اس کے لئے اس بات میں کوئی  
گناہ نہیں ہے کہ وہ ان کے درمیان چکر لگائے۔ (البقرہ ۲/۱۵۸) تو اس آیت میں گناہ کے اٹھالینے کا حکم بیان ہوا ہے، چونکہ جاہلیت میں صفا اور  
مروہ پر دو بت رکھے ہوئے تھے اور سعی کرنا گناہ تھا، اس گناہ کے اٹھائے جانے کا بیان ہے۔

یہاں میں سعی کے واجبات، سنتیں اور سعی کو اس کے وقت اصلی سے موخر کرنے کا حکم بیان کروں گا۔ ❶

اول: سعی کے واجبات یا شرائط..... صفا اور مروہ کے درمیان سعی کرنے کے واجبات یا شرائط ہیں۔

۱: یہ کہ سعی سے پہلے صحیح طواف ہو..... یعنی صحیح طواف کے بعد سعی ہو حتیٰ کہ طواف اور سعی کے درمیان وقوف عرفہ حائل نہ ہو، چونکہ  
اتباع سنت کا یہی تقاضا ہے، جبکہ نبی کریم صلی اللہ علیہ وسلم نے فرمایا ہے۔ ”مجھ سے اپنے مناسک حاصل کر لو۔“ دوسری وجہ یہ بھی ہے کہ سعی  
طواف کے تابع ہے جس شخص نے طواف قدوم کے بعد سعی کی ہو تو وہ سعی کو نہ دہرائے، جو شخص حج قرآن کر رہا ہو تو حنیفہ کے نزدیک اس کے  
لئے سعی کو مقدم کرنا افضل ہے۔

حنیفہ نے طواف کے اکثر حصہ کے پائے جانے کے بعد سعی کو جائز قرار دیا ہے۔ ❷ چونکہ اکثر کے لیے کل کا حکم ہوتا ہے۔  
جمہور کے نزدیک طواف خواہ مطلق ہو یا مسنون ہو تو اس کے بعد سعی صحیح ہے، شافعیہ کے نزدیک سعی تب درست ہوگی جب طواف رکن یا  
طواف قدوم کے بعد ہو۔

۲: ترتیب..... سعی کے لئے ترتیب قائم کرنا واجب ہے یعنی سعی کی ابتداء صفا سے کی جائے اور سعی کا خاتمہ مروہ سے کیا جائے، چنانچہ  
ایک حدیث میں نبی کریم صلی اللہ علیہ وسلم نے فرمایا: اسی سے ابتدا کرو جس سے اللہ تعالیٰ نے ابتداء کی ہے۔ ❸ حدیث میں اس آیت کی طرف  
اشارہ کیا گیا ہے:

إِنَّ الصَّفَا وَالْمَرْوَةَ مِنْ شَعَائِرِ اللَّهِ..... البقرہ ۲/۱۵۸

اگر کسی نے مروہ سے چکر لگانے کی ابتدا کی تو یہ چکر شمار میں نہیں آئے گا۔

۳: سات چکر..... سعی میں سات چکر لگانا واجب ہے چنانچہ چار مرتبہ صفا پر وقوف ہوگا اور چار ہی مرتبہ مروہ پر اور مروہ پر چکروں کا  
خاتمہ ہوگا، صفا سے مروہ تک ایک چکر شمار ہوگا اور پھر مروہ سے صفا تک بھی ایک چکر شمار ہوگا، اگر چکروں کی تعداد میں شک ہو جائے تو کم از کم  
تعداد پر بنا کرے، سات چکروں کی دلیل اجماع امت اور رسول کریم صلی اللہ علیہ وسلم کا فعل ہے۔ ❹

۴: صفا اور مروہ کے درمیانی فاصلہ کا استیجاب..... یعنی صفا اور مروہ کا درمیانی فاصلہ بالاستیجاب قطع کیا جائے اگر ایک قدم کے  
برابر بھی فاصلہ قطع ہونے سے رہ گیا تو سعی درست نہیں ہوگی۔ چونکہ اسی میں رسول اللہ صلی اللہ علیہ وسلم کی سنت کی اتباع ہے۔

۵: پے در پے چکر لگانا..... سعی کے چکر پے در پے لگانا مالکیہ اور حنابلہ کے نزدیک شرط ہے جبکہ حنیفہ اور شافعیہ کے نزدیک  
سنت ہے۔

❶..... دیکھئے البدائع ۲/۱۳۴ الدر المختار ۲/۲۲۲، الشرح الصغير ۲/۵۰، الشرح الكبير ۲/۳۱ مغنی المحتاج ۱/۲۹۳  
الایضاح ص ۳۲ نمایۃ المنتهی ۱/۳۰۳، المغنی ۳/۳۸۵، یعنی طواف کے چار چکروں کے بعد سعی کی جاسکتی ہے۔ ❷ رواہ النسائی باسناد  
علی شرط مسلم ورواہ اصحاب السنن الاربعۃ بلفظ فیہ تغییر یسیر۔ ❸ رواہ الشیخان۔



حنابلہ نے چند شرائط کا اور بھی اضافہ کیا ہے یوں ان کے نزدیک سعی کی نو (۹) شرائط ہیں وہ یہ ہیں اسلام، عقل، نیت اور قدرت رکھنے والے کا پیدل چلنا۔

رہی بات حیض و نفاس اور جنابت سے پاک ہونے کی سوان چیزوں سے پاک ہونا سعی کے لئے شرط نہیں جیسے قوف عرفہ کے لئے ان چیزوں سے پاک ہونا شرط نہیں۔ چنانچہ حائضہ عورت اور جنبی نے اگر پاکی کی حالت میں طواف کیا ہو تو ان کی سعی درست ہوگی، چونکہ یہ افعال بیت اللہ کے متعلق نہیں ہیں۔

## دوم..... سعی کی سنتیں

صفا اور مروہ کے درمیان سعی کرنے کی مندرجہ ذیل سنتیں ہیں۔

۱..... طواف ختم کرنے کے بعد حجر اسود کا استلام کرنا اور اس کا بوسہ لینا، پھر باب صفا سے نکل جانا۔ چونکہ یہی اتباع سنت ہے جیسا کہ مسلم کی روایت میں ہے۔

۲..... طواف کے فوراً بعد سعی کرنا اور سعی کے چکروں میں تسلسل برقرار رکھنا، سعی کے دوران باتوں وغیرہ کے لئے بیٹھ جانا مکروہ ہے، اگر ایک دن طواف کیا اور دوسرے دن سعی کی تو یہ بھی جائز ہے، سعی کے بعد نماز مسنون نہیں۔

۳..... سعی کے لئے حدث اور نجاست وغیرہ سے پاک ہونا اور ستر عورت کا ہونا۔

۴..... جو شخص چل سکتا ہو اس کا پیدل چل کر سعی کرنا۔

۵..... صفا اور مروہ پر مردوں کا اوپر چڑھنا، بایں طور کہ کعبہ کو دیکھ لے، شافیہ کے نزدیک بقدر قامت اوپر چڑھنا سنت ہے، اگر عورت

مردوں سے خالی جگہ پائے تو اوپر چڑھے ورنہ نیچے کھڑی رہے۔

۶..... جو چاہے دعا کرے اور اذکار کرے، شافیہ کے نزدیک ہر چکر کے بعد تین بار تکرار کرنا اور قبلہ رو ہو کر تکرار کرنا ہے، بلند آواز

سے دعا کرے اور آسمان کی طرف اوپر ہاتھ اٹھائے۔ ① ماثور دعا کرنا افضل ہے، تکبیر و تہلیل کرے اور نبی کریم صلی اللہ علیہ وسلم پر درود بھیجے

پھر یہ دعا پڑھے۔

اللہ اکبر اللہ اکبر، اللہ اکبر ولله الحمد اللہ اکبر علی ما هدانا والحمد لله علی ما اولانا، لا اله

الا اللہ وحده لا شریک له، له الملك وله الحمد، یحیی ویمیت، بیدہ الخیر وهو علی کل شیء

قدیر، لا اله الا اللہ وحده انجز وعده ونصر عبده وهزم الاحزاب وحده، لا اله الا اللہ ولا

نعبد الا ایاہ مخلصین له الدین ولو کره الکافرون

(اللہ سب سے بڑا ہے (۳ بار) تمام تعریفیں اللہ کے لئے ہیں، اللہ تعالیٰ نے ہمیں ہدایت عطا فرمائی اور ہمیں نعمتوں سے نوازا

اس پر ہم اس کی بڑائی بیان کرتے ہیں، اللہ تعالیٰ کے سوا کوئی معبود نہیں اس کا کوئی شریک نہیں بادشاہت اسی کے لئے ہے، وہ حمد

و ستائش کا سزاوار ہے وہی اپنی قدرت سے زندہ کرتا ہے اور مارتا ہے اس کے ہاتھ میں بھلائی ہے وہ ہر چیز پر قادر ہے، اللہ تعالیٰ کے سوا

کوئی معبود نہیں وہ اکیلا اور یکتا ہے اس نے اپنا وعدہ پورا کیا اپنے بندے کی مدد کی اکیلے ہی نے لشکروں کو شکست دی، اللہ تعالیٰ کے سوا

①..... سات جگہوں میں ہاتھ اوپر اٹھائے جائیں گے، نماز کی تکبیر تحریرہ کے وقت، کعبہ پر پہلی نظر ڈالتے وقت، صفا پر، مروہ پر، عرفات میں، مزدلفہ میں، حمرہ

اولیٰ اور وسطیٰ کے پاس۔



کوئی معبود نہیں ہم صرف اسی کی عبادت کرتے ہیں اور دین کو صرف اسی لئے خالص رکھتے ہیں اگرچہ کافروں کو یہ ناپسند ہو۔“ جیسا کہ مسلم کی روایت میں ہے پھر یہ دعا پڑھے:

اللهم اجعل فی قلبی نوراً وفی بصری نوراً اللهم اشرح لی صدري ويسر لي امري،

اللهم لك الحمد كالذي نقول، وخيراً مما نقول

یا اللہ میرے دل میں نور ڈال دے میری آنکھوں میں نور ڈال دے میرا سینہ ہدایت کے لئے کھول دے میرا معاملہ آسان فرمایا اللہ تو ہی لائق حمد و ستائش ہے جیسا کہ ہمیں اعتراف ہے بلکہ ہمارے کہے سے کہیں بہتر اور اعلیٰ۔

..... میلین اخضرین کے درمیان مردوں کے لئے دوڑ لگانا، یہ دوڑ ریل سے زیادہ اور تیز دوڑ سے کم ہو، صفا سے مروہ کی طرف جاتے ہوئے اور مروہ سے صفا کی طرف واپس آتے ہوئے دوڑ لگائی جائے گی، اسی میں اتباع سنت ہے جیسا کہ مسلم کی روایت ہے، رہی بات عورت اور خنثی کی سو وہ آتے جاتے چلیں گے۔

دوڑ لگاتے وقت مرد یہ دعا پڑھیں:

رب اغفر وارحم وتجاوز عما تعلم، انك انت الاعز الاكرم

اے میرے رب میری مغفرت فرما اور مجھ پر رحم فرما اور میرے گناہوں کو معاف فرما بے شک تو عزت اور شرافت والا ہے۔“ اگر سوار ہو تو سواری کو حرکت دے، اس میں احتیاط کرے کہ کسی کو اذیت نہ پہنچنے پائے۔

۸..... امام نووی رحمۃ اللہ علیہ نے ذکر کیا ہے کہ افضل یہ ہے کہ آدمی سعی اور طواف کے لئے خالی جگہ تلاش کرے، اور جب بھیڑ زیادہ ہو تو لوگوں کو اذیت پہنچانے سے گریز کرے، جب میلین اخضرین کے درمیان بھیڑ کی وجہ سے دوڑ لگانے سے عاجز ہو تو صرف اس کی مشابہت کر لینا کافی ہے جیسے ریل میں ہوتا ہے۔

سوم: سعی کو اس کے ریل وقت سے موخر کر دینا..... سعی کا اصلی وقت قربانی کا ایام ہیں یعنی طواف زیارت کے بعد۔

..... اگر کوئی شخص اپنے اہل خانہ کی طرف واپس نہ لوٹے تو وہ سعی کر سکتا ہے اور اس پر کچھ نہیں ہوگا، چونکہ وہ واجب بجالا یا ہے، تاخیر سے کچھ واجب نہیں ہوتا، چونکہ وقت اصلی میں واجب ادا کر دیا ہے اور وقت اصلی طواف زیارت کے بعد ہوتا ہے، اگر کسی شخص نے طواف زیارت کر دیا اور پھر جماع کیا تو حنفیہ کے نزدیک اس سے کچھ نقصان نہیں ہوگا چونکہ ان کے نزدیک سعی رکن نہیں ہے۔

ب..... اگر کوئی شخص اپنے اہل خانہ کی طرف واپس لوٹ آئے تو حنفیہ کے نزدیک اس پر دم واجب ہوگا، چونکہ بغیر کسی عذر کے سعی چھوڑ دی ہے، چونکہ سعی حنفیہ کے نزدیک واجب ہے رکن نہیں، اگر گھر سے واپس مکہ لوٹنا چاہے تو از سر نو احرام باندھ کر لوٹے، چونکہ پہلا احرام طواف زیارت کے بعد حلال ہونے سے ختم ہو جائے گا لہذا تجدید احرام ضروری ہے، اگر واپس لوٹ آیا اور سعی کر لی تو دم ساقط ہو جائے گا تاکہ متروک شے کا اس نے تدارک کر دیا۔ جمہور کے نزدیک سعی رکن ہے اس کے بغیر حج تام نہیں ہوتا اور سعی چھوڑنے کی وجہ سے حج میں جو نقص آیا اس کا جبیرہ دم سے نہیں ہوگا۔

## چوتھا مقصد..... وقوف عرفہ

وقوف عرفہ کا حکم، جگہ، وقت، مقدار، سنتیں، اور جب اپنے وقت سے فوت ہو جائے تو اس کا حکم۔ ①

① دیکھئے البدائع ۲/۱۲۵، الدر المختار ۲/۲۳۷، الیاب ۱/۱۹۱، الشرح الصغير ۲/۵۳، بدایة المجتہد ۱/۲۳۵، مغنی المحتاج ۱/۲۹۲

اول: وقوف عرفہ کا حکم..... علماء کا اجماع ہے کہ وقوف عرفہ حج کا رکن اصلی ہے، چنانچہ نبی کریم صلی اللہ علیہ وسلم نے فرمایا: وقوف عرفہ حج ہے، پوری امت کا اس پر اجماع ہے کہ وقوف عرفہ حج کا رکن ہے، حج وقوف عرفہ کے بغیر تمام نہیں ہوتا۔ جس سے وقوف عرفہ فوت ہو جائے وہ اگلے سال دوبارہ حج کرے گا۔

دوم: وقوف کی جگہ..... پورے کا پورا میدان عرفات وقوف کی جگہ ہے، چنانچہ نبی کریم صلی اللہ علیہ وسلم نے فرمایا: میں نے یہاں وقوف کیا ہے حالانکہ سارا عرفات جائے وقوف ہے ❶ لہذا میدان عرفات میں جہاں چاہے وقوف کر سکتا ہے، افضل یہ ہے کہ جبل رحمت کے پاس ٹھہرا جائے، اور بطن عنرنہ میں ٹھہرنے سے احتراز کیا جائے، کیونکہ نبی کریم صلی اللہ علیہ وسلم نے اس سے منع فرمایا ہے، اور خبر دی ہے کہ یہ شیطان کی دادی ہے چنانچہ فرمایا، سارا عرفات وقوف کی جگہ ہے البتہ بطن عنرنہ سے احتراز کرو۔ ❷ وادی عنرنہ جائے وقوف کا حصہ نہیں، اسی طرح عرفہ سے پہلے مثلاً نمرہ میں بھی وقوف صحیح نہیں۔ ابن عبدالبر کہتے ہیں: علماء کا اجماع ہے کہ جس شخص نے وادی عنرنہ میں وقوف کیا اسے یہ وقوف کافی نہیں ہوگا۔

عرفہ کی حدود..... جبل مشرف سے سامنے کے بالمقابل پہاڑوں تک اور وہاں سے بنی عامر کے باغات تک، اب عرفہ کی حدود متعین کر دی گئی ہے عنرنہ اور نمرہ اور مسجد ابراہیم علیہ السلام اس میں سے نہیں، اس کی آخری حد یہاں تک اور اس کی ابتدا عنرنہ سے ہوتی ہے۔ جبل رحمت کے نیچے بچھی ہوئی کنکریوں جو کہ بڑی چٹانوں کے پاس ہیں وہاں وقوف کرنا مستحب ہے، اور قبلہ رو ہو کر وقوف کیا جائے، چنانچہ جابر رضی اللہ عنہ کی حدیث میں ہے کہ نبی کریم صلی اللہ علیہ وسلم نے اپنی اونٹنی قصواء کا پیٹ چٹانوں کی طرف کیا اور جبل مشاۃ اپنے سامنے رکھا اور قبلہ رو ہو گئے۔

سوم: وقوف کا زمانہ..... بالاتفاق حاجی عرفہ کے دن زوال آفتاب سے لے کر دس ذی الحجہ کے طلوع فجر تک وقوف کر سکتا ہے چونکہ نبی کریم صلی اللہ علیہ وسلم نے زوال کے بعد وقوف کیا اور فرمایا: مجھ سے افعال حج حاصل کرو۔ حنا بلہ کہتے ہیں: وقوف کے وقت کی ابتداء عرفہ کے دن طلوع فجر سے ہوتی ہے اور انتہاء قربانی کے دن طلوع فجر تک ہے، چنانچہ آپ صلی اللہ علیہ وسلم نے فرمایا: جو شخص ہماری اس نماز میں حاضر ہو اور ہمارے ساتھ وقوف کیا حتیٰ کہ ہم نے کوچ کر دیا، حالانکہ وہ عرفہ میں اس سے پہلے دن کو یارات کو وقوف کر چکا تو اس کا حج مکمل اور وہ اپنی پراگندگی دور کرتے حلال ہو سکتا ہے۔ ❸

جس شخص نے زوال سے پہلے وقوف کیا اور پھر زوال سے پہلے ہی عرفات سے کوچ کر گیا تو بالا جماع اس کا وقوف معتبر نہیں ہوگا، اگر واپس نہ لوٹا تو اس کا حج فوت ہو جائے گا۔

جس شخص نے عرفات میں وقوف کیا اگر چہ وہاں سے گزرتے ہوئے یا بیہوشی کے عالم میں اور اسے عرفہ کا علم نہیں تھا تو حنفیہ کے نزدیک یہ وقوف کافی ہو جائے گا، عبدالرحمن بن یحییٰ رضی اللہ عنہ کہتے ہیں۔

میں عرفات میں رسول کریم صلی اللہ علیہ وسلم کی خدمت میں حاضر ہوا اہل نجد کی ایک جماعت آپ کے پاس آئی اور کہنے لگی! یا رسول اللہ! حج کیسے ہوتا ہے؟ فرمایا: حج وقوف عرفہ ہے، جو شخص قربانی کی رات طلوع فجر سے پہلے عرفہ میں آ گیا تو گویا اس کا حج مکمل ہو گیا۔ ❹

مالکیہ نے عرفات سے گزرنے والے کے متعلق دو شرطیں لگائی ہیں:

۱..... گزرنے والے کو عرفہ کا علم ہو۔

❶ رواہ ابو داؤد وابن ماجہ۔ ❷ رواہ ابن ماجہ۔ ❸ رواہ الخمیسة عن عروہ بن مضر۔ ❹ رواہ ابو داؤد وابن ماجہ۔



۲..... وقوف کے رکن میں حاضری کی نیت ہو۔ مالکیہ نے حنفیہ کی طرح سوئے ہوئے اور بیہوش کے لئے وقوف جائز قرار دیا ہے۔  
شافعیہ اور حنابلہ نے یہ شرط لگائی ہے کہ وقوف کرنے والا عاقل ہو، عبادت کی اہلیت رکھتا ہو اس میں بچہ اور سویا ہو برابر ہیں۔ چونکہ سویا ہو یا بیدار کے حکم میں ہے، رہی بات بیہوش اور نشہ والے کی سوان کا وقوف صحیح نہیں، چونکہ ان میں عبادت کی اہلیت نہیں، ان میں سے ہر ایک کی عقل زائل ہے، جو شخص بھی اہل عبادت میں سے ہو وہ لمحہ بھر کے لئے بھی وقوف کے وقت میں عرفہ میں ٹھہر جائے تو اس کا وقوف صحیح ہوگا، برابر ہے جان بوجھ کر حاضر ہو یا غفلت کے عالم میں حاضر ہو یا خرید و فروخت کی غرض سے حاضر ہو یا بات چیت کی غرض سے یا کھیل کود کے لئے، یا نیند کے عالم میں یا وقوف کے وقت میں عرفات کے میدان کو عبور کیا دراں حالیکہ اسے عرفات کا علم ہی نہیں تھا، یا جلد بازی کی حالت میں تیزی سے گزر گیا، یا مقروض کی تلاش میں میدان عرفات کو عبور کیا، یا بد کے ہوئے جانور کا پیچھا کرتے گزرا، یا اپنے اونٹ پر سویا ہوا تھا اور سونے کے عالم میں گزر گیا، یا اس کے علاوہ کسی اور طرح سے عرفات سے گزرا تو ان سب صورتوں میں وقوف صحیح ہوگا البتہ اور کمال فضیلت فوت ہو جائے گی۔

جمہور یعنی حنفیہ مالکیہ اور حنابلہ کے نزدیک غروب آفتاب تک عرفات میں ٹھہرنا واجب ہے، تاکہ دن اور رات کے اکٹھے ہونے کا وقت عرفہ میں وقوف کی حالت میں گزرے، چنانچہ نبی کریم صلی اللہ علیہ وسلم نے غروب آفتاب تک وقوف کیا، حضرت جابر رضی اللہ عنہ کی حدیث اور حضرت علی اور حضرت اسامہ رضی اللہ عنہما کی حدیث میں ہے کہ نبی کریم صلی اللہ علیہ وسلم اس وقت عرفہ سے روانہ ہوئے جب آفتاب غروب ہو چکا تھا۔ اگر غروب آفتاب سے پہلے کوئی شخص روانہ ہو گیا تو اکثر اہل علم کے نزدیک وقوف درست ہے البتہ اس پر دم واجب ہوگا۔

شافعیہ..... شافعیہ کہتے ہیں! فقط رات اور دن کو جمع کرنا مسنون ہے، اور یہ اتباع سنت کی وجہ سے ہے، لہذا جو شخص غروب آفتاب سے پہلے روانہ ہو گیا اس پر دم نہیں آئے گا، اگرچہ بعد میں واپس نہ بھی لوٹے، ان کی دلیل صحیح حدیث ہے کہ جو شخص عرفہ میں فجر سے پہلے رات کو یا دن کو آ گیا تو اس کا حج مکمل ہو گیا۔ ① لہذا اگر دم واجب ہوتا تو لامحالہ اس کا حج ناقص ہوتا۔ جی ہاں اتنی بات ہے کہ دم مسنون ہے، کیونکہ خلاف سنت اس نے عرفہ سے کوچ کیا ہے۔

مالکیہ..... مالکیہ کہتے ہیں۔ عرفہ میں حاضر ہونے کا رکن قربانی کی رات ہے خواہ جس حالت میں بھی حاضری ہو۔ اگرچہ گزرنے والا ہو بشرطیکہ اسے عرفہ کا علم ہو اور حاضری کی نیت بھی کرے، لہذا جس شخص نے عرفہ کے دن زوال کے بعد وقوف کیا اور پھر غروب آفتاب سے پہلے روانہ ہو گیا اور پھر طلوع فجر سے پہلے عرفات کی طرف نہ لوٹا تو اس پر آئندہ سال حج واجب ہوگا، البتہ اگر غرب آفتاب کے بعد اور امام سے پہلے روانہ ہو گیا تو وقوف اسے کافی ہوگا، اس تفصیل کی روشنی میں مالکیہ کے نزدیک وقوف عرفہ کی شرط یہ ہے کہ رات کے وقت وقوف ہو۔ ان کی دلیل یہ ہے کہ نبی کریم صلی اللہ علیہ وسلم نے غروب آفتاب کے بعد عرفہ میں وقوف کیا ہے، چنانچہ ابن عمر رضی اللہ تعالیٰ عنہ کی روایت ہے کہ نبی کریم صلی اللہ علیہ وسلم نے فرمایا: جس شخص نے رات کے وقت عرفات کو پالیا گویا اس نے حج پالیا، اور جس سے رات کے وقت وقوف فوت ہو گیا اس کا حج بھی فوت ہو گیا۔ وہ عمرہ کر کے حلال ہو جائے اور اگلے سال دوبارہ حج کرے۔

پہلی دلیل کا جواب یہ ہے کہ نبی کریم صلی اللہ علیہ وسلم نے افضل یہ عمل کیا ہے، کیونکہ آپ کو افضل اور غیر افضل میں عمل کرنے کا اختیار تھا، اور دوسری دلیل میں وقوف کے آخری وقت کو بیان کیا گیا ہے۔

حاصل..... یہ ہے کہ جمہور کہتے ہیں: وقوف خواہ رات کو ہو یا زوال کے بعد دن کو ہو کافی ہو جاتا ہے، مالکیہ کہتے ہیں: رات کو وقوف کرنا واجب ہے، جس شخص نے رات کو وقوف ترک کیا اس کا جبیرہ دم سے ہوگا، جیسے حنفیہ اور مالکیہ رات کو وقوف ترک کرنے والے پر دم واجب کرتے ہیں شافعیہ کہتے ہیں اس پر دم دینا مسنون ہے۔

① رواہ الحممہ یعنی احمد و اصحاب السنن (الاربعة) صححہ الترمذی عن عروہ بن مضر بن اوس۔



چہارم: وقوف عرفہ کی مقدار..... علما کا اتفاق ہے کہ عرفہ کے کسی جزء میں وقوف کافی ہوتا ہے۔ اگرچہ وقوف لمحہ بھر کے لئے ہو، مالکیہ نے اتنی مقدار واجب کی ہے جس میں واقف کو اطمینان اور سکون مل جائے یعنی دو سجدوں کے درمیان جلسہ کی بقدر ٹھہرنا واجب ہے، خواہ کھڑے کھڑے یا بیٹھے یا سوار، لہذا فرض مقدار یہ ہے کہ واقف کا اس وقت گھڑی بھر کے لئے میدان عرفات میں موجود ہونا ہے، برابر ہے اسے عرفہ کا علم ہو یا نہ ہو، سویا ہوا ہو یا بیدار ہو، بے ہوشی کے عالم میں یا نشہ میں ہو، یا پاگل پن میں ہو، یہ حنفیہ اور مالکیہ کی رائے میں ہے۔ برابر ہے ٹھہرا ہوا یا گزر رہا ہو، پیدل چل رہا ہو یا سوار ہو، سواری پر ہو یا کسی نے اٹھایا ہو، چونکہ وہ فرض مقدار میں وقوف کر چکا، چونکہ حدیث سابقہ ہے۔ ”جس شخص نے عرفہ کا وقوف کر لیا تو گویا اس کا حج مکمل ہو چکا۔ چلنے کی حالت میں وقوف ہو جاتا ہے برابر ہے وقوف کی نیت کی ہو یا نہ کی ہو۔“

اس میں کوئی اختلاف نہیں کہ وقوف کے لئے طہارت، ستر، استقبال قبلہ اور نیت شرط نہیں۔ اگر وقوف کرنے والا حالت حدث میں ہو یا جنبی ہو یا حالت حیض میں ہو یا نفاس میں ہو تو تب بھی اس کا وقوف صحیح ہے۔ ابن منذر کہتے ہیں۔ ہم نے جن لوگوں سے بھی علم حاصل کیا ہے ان کا اس بات پر اجماع ہے کہ عدم طہارت کی حالت میں وقوف صحیح ہے اور واقف پر کچھ تاوان نہیں۔

”اس کی دلیل یہ ہے کہ نبی کریم صلی اللہ علیہ وسلم نے حضرت عائشہ رضی اللہ عنہا سے فرمایا: جو کچھ حاجی کرتا ہے تم بھی کرتی رہو سوائے اس کے کہ بیت اللہ کا طواف نہ کرو۔“ حضرت عائشہ رضی اللہ عنہا نے حالت حیض میں عرفہ میں نبی کریم صلی اللہ علیہ وسلم کے حکم پر وقوف کیا۔ البتہ طہارت کا ہونا مستحب ہے جیسا کہ میں بیان کروں گا انشاء اللہ۔

پنجم: جب وقوف عرفہ فوت ہو جائے تو اس کا حکم..... جب وقوف عرفہ فوت ہو جائے تو اس سال کا حج بھی فوت ہو جائے گا، اس سال اس کا تدارک ممکن نہیں رہتا، چونکہ کسی چیز کا رکن اس چیز کی ذات ہوتی ہے اور فوت ہو جانے پر اس چیز کی بقاء محال ہوتی ہے۔

امام نووی رحمۃ اللہ علیہ نے ایضاً ص ۵۴ میں ذکر کیا ہے کہ جب حاجیوں سے یوم عرفہ کی تعیین میں غلطی ہو جائے اور عرفہ کے دن کی بجائے کسی اور دن وقوف کر لیں تو دیکھا جائے گا کہ تاخیر میں غلطی ہوئی یا تقدیم میں، اگر تاخیر میں غلطی ہوئی کہ دس ذی الحجہ کو عرفہ کا دن سمجھ کر وقوف کر لیا تو یہ وقوف کافی سمجھا جائے گا اور حج پورا ہو جائے گا اور حاجیوں پر کچھ تاوان نہیں ہوگا، برابر ہے کہ وقوف کے بعد غلطی ہوئی یا حالت وقوف میں غلطی ہوئی۔

اگر ۹ کی بجائے ۱۱ ذی الحجہ کو وقوف کر دیا یا ۸ ذی الحجہ کو وقوف کر دیا یا میدان عرفات کے علاوہ کسی اور جگہ وقوف کر لیا تو ان کا حج کسی طرح نہیں ہوا۔

اگر وقوف میں حاجیوں کے کسی گروہ سے غلطی سرزد ہوئی جبکہ عام حاجیوں سے غلطی نہیں ہوئی تو اس گروہ کا حج کسی حال میں صحیح نہیں۔ اگر ایک شخص یا چند اشخاص نے چاند دیکھنے کی گواہی دی اور ان کی گواہی رد کر دی گئی تو ان کے نزدیک ۹ ذی الحجہ کو وقوف کے لئے حاضر ہونا واجب ہے، اگرچہ لوگ اس کے بعد وقوف کر لیں۔

ششم: وقوف عرفہ کے آداب اور سنتیں..... ۸ ذی الحجہ کو شام کے وقت منیٰ کی طرف جانا مسنون ہے، پھر منیٰ میں رات گزارنا اور عرفہ کی فجر تک رہنا پھر طلوع آفتاب کے بعد منیٰ سے عرفات کی طرف جانا مسنون ہے، حاجی عرفات کے قریب نمرہ میں وقوف کریں اسی میں اتباع سنت ہے، جیسا کہ مسلم کی روایت میں ہے، حنا بلہ کہتے ہیں: اگر چاہیں تو عرفہ میں اقامت کریں حتیٰ کہ زوال شمس ہو جائے، پھر ظہر کی نماز سے پہلے امام جمعہ کی طرح دو خطبے دے، خطبہ میں لوگوں کو وقوف کی تعلیم دے، عرفہ سے روانگی کے متعلق بتائے، وقوف مزدلفہ کے متعلق بتائے، رمی جمار کی کنکریاں لینے کی تعلیم دے۔ چنانچہ جابر رضی اللہ عنہ کی حدیث پہلے گزر چکی ہے۔

پھر موذن اذان دے اور امام لوگوں کو ظہر اور عصر کی نماز جمع کر کے پڑھائے یہ جمع تقدیم ہوگی، ان نمازوں کی قصر کی جائے گی، چونکہ اسی میں سنت کی اتباع ہے، ایک اذان اور دو مرتبہ اقامت کہی جائے اور قرأت سرّاً کی جائے گی، دونوں نمازوں میں وقفہ نہیں کیا جائے گا، حنفیہ کے نزدیک عصر کی نماز ادا کرنے کے بعد ظہر کے وقت میں نماز نہیں پڑھی جائے گی۔

یہ اعمال حج حنفیہ کے نزدیک ہیں، لہذا مقیم و مسافر کو شامل ہوں گے، اگر مقیم ہو مثلاً مکہ کا امام ہو تو لوگوں کو مقیمین کی نماز پڑھائے گا اس کے لئے قصر کرنا جائز نہیں۔ اور نہ ہی حاجیوں کے لئے اس کی اقتداء کرنا جائز ہے۔

مالکیہ کی رائے بھی اس سے ملتی جلتی ہے کہ ظہر اور عصر کی نماز کی جمع تقدیم سنت ہے یہاں تک کہ اہل عرفہ کے لئے بھی مسنون ہے، ان کی قصر کرنا مسنون ہے البتہ اہل عرفہ کے لئے قصر کرنا مسنون نہیں۔ دوسری اذان اور عصر کی اقامت ہوگی، دونوں نمازوں کے درمیان نفلی نماز نہ پڑھی جائے، اگر کوئی شخص امام کے ساتھ دونوں نمازیں جمع کر کے نہ پڑھ سکے تو وہ اپنے خیمے میں جمع کر کے پڑھے۔

حنابلہ نے عرفہ میں ٹکی اور غیر ٹکی ہر ایک کے لئے نماز جمع کرنا جائز قرار دیا ہے، رہی بات قصر نماز کی سو وہ اہل مکہ کے لئے جائز نہیں۔

حاصل..... یہ ہے کہ جمہور ہر طرح کے حاجی کے لئے دونوں نمازوں کے جمع کرنے کو جائز سمجھتے ہیں، رہی بات قصر کی تو وہ اہل مکہ اور اہل عرفہ کے لئے جائز نہیں۔ جبکہ مالکیہ نے اہل مکہ کے لئے جائز قرار دیا ہے۔

شافعیہ کی رائے..... یہ ہے کہ ظہر و عصر کی نمازیں جمع کرنا اور قصر کرنا اور مزدلفہ میں مغرب و عشاء کی نمازیں جمع کرنا سفر کی وجہ سے ہے حج کی وجہ سے نہیں، جمع اور قصر فقط مسافر کے لئے جائز نہیں، اور یہ مسافت قصر کے ساتھ خاص ہیں، لہذا امام کو چاہئے کہ جو شخص ۸۹ کلومیٹر کی مسافت پر ہو اسے جمع اور قصر کا حکم دے، اور جو شخص مسافت قصر سے کم فاصلے کا رہنے والا ہو اسے پوری نماز پڑھنے اور نماز جمع نہ کرنے کا حکم دے، مثلاً سلام پھیرنے کے بعد یوں کہے: ”اے اہل مکہ اپنی نماز پوری کر لو، ہم مسافر لوگ ہیں۔“ جب حجاج مکہ میں داخل ہوں اور چاردن اقامت کی نیت کر لیں تو ان کے لئے نماز پوری پڑھنا لازمی ہے، جب حجاج ترویہ کے دن منیٰ کی طرف چلیں اور اپنے وطن کو روانہ ہونے کی نیت کریں جب مناسک سے فارغ ہوں تو جس وقت حجاج تکلیفیں قصر شروع کر دیں۔ کیونکہ حجاج بالفعل سفر کو شروع کر دیں گے۔ پھر نماز سے فارغ ہونے کے بعد جائے وقوف کی طرف لوٹ جائیں اور جلدی سے اٹھ کر چلیں۔

وقوف کی سنتیں اور آداب: ۱..... نمرہ میں غسل کرنا۔

۲..... یہ کہ عرفات میں کوئی شخص داخل نہ ہو مگر زوال اور دو نمازوں کے بعد۔

۳..... امام کا دو خطبے دینا اور دو نمازوں کو جمع کرنا۔

۴..... نمازوں کے بعد وقوف کرنے میں جلد بازی کرنا۔

۵..... جبل رحمت کے نیچے بڑی چٹانوں کے پاس وقوف کرنا افضل ہے۔

۶..... غروب آفتاب تک وقوف میں رہنا تا کہ وقوف میں رات اور دن کا ملاپ ہو جائے بلکہ شافعیہ کے علاوہ جمہور کے نزدیک جھٹ پٹے میں وقوف کا ہونا واجب ہے۔

۷..... پاکی کی حالت میں ستر عورت کے ہوتے ہوئے قبلہ رو ہو کر وقوف کرنا اگر کسی نے حالت حدث یا حالت جنابت یا نجاست کی حالت میں یا کشف عورت کی حالت میں وقوف کیا تو وقوف صحیح ہوگا البتہ فضیلت جاتی رہے گی۔

۸..... سوار ہو کر وقوف کرنا افضل ہے، سوار ہو کر وقوف کرنا چلتے چلتے وقوف کرنے سے افضل ہے۔

چونکہ اس میں رسول اللہ صلی اللہ علیہ وسلم کی اقتداء ہے۔ سوار ہو کر وقوف کرنے میں دعا کو مدد ملتی ہے۔



۹..... سائے کی بنسبت دھوپ میں وقوف کرنا افضل ہے البتہ عذر کی وجہ سے سایہ میں وقوف کرنا بھی درست ہے مثلاً دھوپ میں بیٹھ کر دعا میں غور و خوض نہ ہوتا ہو تو سائے میں بیٹھ جائے۔

۱۰..... یہ کہ وقوف کے دوران روزہ نہ ہو چونکہ افطار کی حالت میں دعا بہتر طور پر ہوتی ہے، صحیح حدیث سے ثابت ہے کہ رسول کریم صلی اللہ علیہ وسلم نے حالت افطار میں وقوف کیا ہے۔

۱۱..... یہ کہ وقوف کرنے والا حضور قلب سے وقوف کرے دیگر تمام مشغولیات سے فارغ ہو کر دعا و اذکار میں مشغول رہے۔

۱۲..... لڑائی جھگڑا، فساد، گالم گلوچ، ٹکراؤ، فحش کلام وغیرہ سے گریز کرنا، بلکہ کلام مباح سے جہاں تک ہو احترام کرے، چونکہ فحش کلامی میں ضیاع وقت ہے جبکہ یہ وقت انتہائی اہمیت کا حامل ہے۔

۱۳..... خصوصاً عرفہ کے دن اور حج کے بقیہ ایام میں بھی خیر و بھلائی کے اعمال کثرت سے کرنا، چنانچہ نبی کریم صلی اللہ علیہ وسلم نے فرمایا: ایام حج (یعنی عشرہ ذی الحجہ) میں جو عمل کیا جاتا ہے وہ سب اعمال سے افضل ہوتا ہے، صحابہ نے عرض کیا: جہاد بھی ان اعمال کی بنسبت افضل نہیں؟ فرمایا: جہاد بھی افضل نہیں، ہاں البتہ جو شخص اپنا مال اور اپنی جان جہاد میں لگا دے اور کچھ بھی لے کر سامنے نہ آئے تو اس کا عمل افضل ہے۔ ①

(۱۴)..... دعا، تہلیل، قرأت قرآن، استغفار، خشوع و خضوع، اللہ کے حضور عاجزی، فقر و محتاجی کا اظہار دعا میں گڑ گڑانا اور تین تین بار دعائیں کرنا، تسبیح، تمجید اور تکبیر زیادہ سے زیادہ کرے اور ساتھ روئے چونکہ یہی مقام آنسو بہانے اور لغزشیں معاف کرانے کا ہے۔ اس مقام میں افضل دعا وہ ہے جو ترمذی وغیرہ نے روایت کی ہے کہ رسول کریم صلی اللہ علیہ وسلم نے فرمایا: عرفہ کے دن افضل دعا وہ ہے جو میں پڑھتا ہوں اور مجھ سے پہلے انبیاء بھی پڑھتے رہے:

لا اله الا الله وحده لا شريك له له الملك وله الحمد وهو على كل شيء قدير  
 کتاب ترمذی میں حضرت علی رضی اللہ تعالیٰ عنہ سے مروی ہے کہ نبی کریم صلی اللہ علیہ وسلم عرفہ کے دن جائے وقوف میں کثرت سے یہ دعا پڑھتے تھے:

اللهم لك الحمد كالذي نقول وخيراً مما نقول اللهم لك صلاتي ونسكي ومحياي ومماتي  
 واليك مآبى ولك ربي تراثي

پھر یہ دعا پڑھے:

اللهم انى اعوذ بك من عذاب القبر ووسوسة الصدر وشتات الأمر اللهم انى اعوذ بك من شر ما تجئى به الريح  
 اسی طرح مختار دعاؤں میں سے یہ بھی ہے:  
 ”اللهم آتنا فى الدنيا حسنة وفى الآخرة حسنة وقنا عذاب النار، اللهم انى ظلمت نفسى ظلماً كثيراً  
 وانه لا يغفر الذنوب الا انت، فاغفر لى مغفرة من عندك وارحمنى انك انت الغفور الرحيم، اللهم  
 اغفر لى مغفرة من عندك تصلح بها شأنى فى الدارين وارحمنى رحمة منك اسعد بها فى الدارين  
 وتب على توبة نصوحاً لا انكثها ابدًا، والزمنى سبيل الاستقامة لا ازيغ عنها ابدًا اللهم انقلنى من ذل  
 المعصية الى عزا لطاعة وأغننى بحلالك عن حرامك وبطاعتك عن معصيتك وبفضلك عن  
 سواك ونور قلبى وقبرى، واعذنى من الشر كله، واجمع لى الخير كله واستودعك دينى وأمانتى



وقلبي وبدني وخوايم عملي وجميع ما أنعمت به علي وعلی جميع احبائي والمسلمين اجمعين  
 یا آواز بلند تبلیہ پڑھنا مستحب ہے اور زیادہ سے زیادہ رسول اللہ صلی اللہ علیہ وسلم پر درود بھیجا جائے، دعاؤں، اذکار کی جمیع انواع گاہے  
 گاہے کرتا رہے یعنی کبھی دعا کرے، کبھی تہلیل کرے، کبھی تکبیر کہے کبھی تبلیہ پڑھے کبھی رسول اللہ صلی اللہ علیہ وسلم پر درود بھیجے، کبھی استغفار  
 کرے اور کبھی انفرادی دعا کرے اور کبھی اجتماعی دعا کرے۔

حاجی کو چاہئے کہ اپنے لئے دعا کرے، والدین، قریبی رشتہ دار، دوست و احباب احسان مندوں اور مسلمانوں کے لئے دعائیں کرے۔  
 کثرت سے استغفار کرنا مستحب ہے، ہر طرح کی خلاف ورزی سے استغفار کرے، دل کے ساتھ اعتقاد بھی ہو، دعاؤں اور اذکار کے  
 ساتھ روئے یہی آنسو بہانے کا اور لغزشیں معاف کرانے کا مقام ہے، چونکہ حج عظیم اجتماع ہے جس میں اللہ کے مخلص بندے جمع ہوتے ہیں،  
 اللہ کے خاص اور مقرب بندے جمع ہوتے ہیں، چنانچہ صحیح مسلم کی ایک حدیث ہے جو حضرت عائشہ رضی اللہ عنہا سے مروی ہے اس میں ہے کہ  
 رسول اللہ صلی اللہ علیہ وسلم نے فرمایا: عرفہ کے دن سے بڑھ کر ایسا کوئی دن نہیں جس میں اللہ تعالیٰ دوزخ سے کثرت سے بندوں کو نجات دیتا  
 ہو، ان لوگوں پر فرشتوں کو رشک آتا ہے، اللہ تعالیٰ فرماتا ہے: یہ لوگ کیا چاہتے ہیں۔“

## چھٹی بحث..... واجبات حج

واجبات حج و عمرہ وہ ہوتے ہیں جن کو چھوڑنے پر دم واجب ہوتا ہے اور ہونے والی کمی دم سے پوری ہو جاتی ہے، واجبات فقہاء کے  
 درمیان مختلف فیہ ہیں۔

حنفیہ..... کے نزدیک حج کے واجبات بارہ ہیں، لباب میں پندرہ تک بیان کئے گئے ہیں۔ ان سب میں سے کچھ یہ ہیں۔ سعی، وقوف  
 مزدلفہ، اگرچہ رات کے آخری نصف میں ایک لمحہ کے لیے ہی کیوں نہ ہو۔ رمی، جمار، حلق یا تقصیر، طواف و داع حنفیہ کے نزدیک طواف و داع  
 آفاقی یعنی اس شخص کے لئے ہے جو موافقت سے باہر ہو اور عورتوں میں غیر حائضہ کے لئے ہے،  
 حنفیہ کے نزدیک عمرہ کے واجبات دو ہیں، سعی، حلق یا تقصیر۔

مالکیہ..... مالکیہ کے نزدیک حج کے واجبات پانچ ہیں، طواف قدوم، وقوف مزدلفہ، رمی جمار، حلق یا تقصیر منیٰ میں رات کا پڑاؤ، جبکہ  
 مالکیہ کے نزدیک عمرہ کا صرف ایک واجب ہے حلق یا تقصیر۔

شافعیہ..... شافعیہ کے نزدیک حج کے واجبات پانچ ہیں۔ میقات زمانی اور مکانی کی رعایت رکھ کر احرام باندھنا، رمی جمار، مزدلفہ میں  
 وقوف، منیٰ میں رات کو ٹھہرنا، طواف و داع، جبکہ شافعیہ کے نزدیک عمرہ کے اعمال سبھی ارکان ہیں البتہ حل سے احرام باندھنا واجب ہے، جیسا  
 کہ حلق یا تقصیر شافعیہ کے مشہور قول کے مطابق حج اور عمرہ میں رکن ہیں۔

حنابلہ..... حنابلہ کے نزدیک حج کے واجبات چھ ہیں، میقات سے احرام باندھنا، دن کے وقت غروب تک وقوف عرفہ کرنا، آدھی  
 رات کے بعد مزدلفہ میں رات گزارنا منیٰ میں رات کو ٹھہرنا، جمرات کی رمی کرنا، حلق یا تقصیر اور طواف و داع۔  
 حنابلہ کے نزدیک عمرہ کے واجبات دو ہیں، حلق یا تقصیر، حل سے احرام باندھنا۔

مذکورہ بالا واجبات میں سے احرام، سعی اور طواف کے احکام بسط و تفصیل سے ہم نے بیان کر دیئے ہیں اور ان کے علاوہ بقیہ واجبات کی  
 تفصیل مندرجہ ذیل ہے۔

## پہلا مقصد.....وقوف مزدلفہ

اس مقصد کے ذیل میں یہ امور زیر بحث آئیں گے۔ وقوف مزدلفہ کی شرعی کیفیت، رکن، وقوف مزدلفہ کی جگہ، وقت، وقت سے فوت ہو جانے کا حکم اور سنتیں۔ ①

پہلی چیز: وقوف مزدلفہ کی کیفیت..... وقوف مزدلفہ تمام مذاہب میں بالاتفاق واجب ہے رکن نہیں، لہذا جس شخص نے وقوف مزدلفہ ترک کیا اسے دم لازم ہوگا، مزدلفہ میں رات گزارنا حنابلہ کے نزدیک واجب ہے حنفیہ اور مالکیہ کے نزدیک سنت ہے، شافعیہ کے نزدیک اقوال ہیں، ایک قول کے مطابق سنت اور دوسرے قول کے مطابق واجب ہے۔

البتہ امام نووی اور سبکی کے نزدیک وجوب کا قول راجح ہے، دونوں اقوال کا محل عذر نہ ہونے کے اعتبار سے ہے، رہی بات معذور کی سو بالیقین اس پر دم نہیں ہے، معذورین میں سے یہ شخص بھی ہے جو رات کو عرفہ میں آئے اور قوف عرفہ میں مشغول رہے، ایک وہ شخص بھی معذور ہے جو عرفہ سے مکہ کو چلا جائے اور طواف رکن کرے اور وقوف مزدلفہ فوت ہو جائے، علامہ اذرعی کہتے ہیں: جو شخص خود چل کر مزدلفہ نہ جاسکتا ہو اسے اٹھا کر لے جانا چاہئے، بشرطیکہ اسے اٹھانے میں مشقت نہ ہوتی ہو، معذورین میں سے وہ عورت بھی ہے جیسے حیض پیش آ جانے کا خوف ہو اور وہ عرفہ سے مکہ روانہ ہو جائے تاکہ طواف زیارت کر لے۔ ”کفایۃ الاختیار“ میں لکھا ہے کہ مزدلفہ میں رات گزارنا سنت ہے۔

مقدار وقوف حنفیہ..... حنفیہ کے نزدیک وقوف مزدلفہ کی مقدار واجب لمحہ بھر ہے اگرچہ کوئی گزرتا ہی جائے، جیسا کہ عرفہ میں وقوف ہوتا ہے، اور مقدار سنت اچھی طرح صبح کی سفیدی ہو جانے تک ٹھہرے رہنا ہے۔

حنابلہ..... حنابلہ کے نزدیک نصف رات کے بعد ٹھہرنا ہے، اگر کوئی شخص آدھی رات گزرنے کے بعد مزدلفہ سے روانہ ہو اس پر کچھ تاوان نہیں ہوگا۔

شافعیہ..... کے نزدیک لحظہ بھر کے لئے آدھی رات کے بعد ٹھہرنا ہے۔

مالکیہ..... کے نزدیک اتنی دیر ٹھہرنا واجب ہے جتنی دیر میں سواریوں کے کجاوے اتارے جاسکیں، مغرب و عشاء کی نمازیں پڑھی جاسکیں اور کھاپی لیا جاسکے۔

حنابلہ کے علاوہ جمہور کی رائے میں لوگوں کے لئے بہت آسانی ہے چونکہ اب حاجیوں کی تعداد بڑھ چکی ہے اور اجتماعی طور پر وہاں رات گزارنے میں دشواری ہے۔

مشعر حرام میں آنا..... مشعر حرام مزدلفہ میں جبل قزح کو کہا جاتا ہے، حنفیہ کے نزدیک اس کے پاس ٹھہرنا مستحب ہے، مالکیہ کے نزدیک سنت ہے مالکیہ کے نزدیک یہی قابل اعتماد قول ہے، شافعیہ اور حنابلہ کے نزدیک سنت ہے۔

دلیل..... وقوف مزدلفہ کے واجب ہونے کی دلیل یہ آیت ہے:

فَإِذَا أَقَضْتُمْ مِنْ عَرَفَاتٍ فَأَذْكُرُوا اللَّهَ عِنْدَ الْمَشْعَرِ الْحَرَامِ..... البقرة ۱۹۸/۲

①..... تفصیل کے لئے البدائع ۱۳۵/۲، الدر المنختار ۲۳۱/۲، فتح القدیر ۱۶۹/۲، اللباب ۱۸۶/۱، الشرح الصغير ۵۷/۲

الابن سنیح ص ۵۵، مغنی المحتاج ۱/۲۹۹، المغنی ۲/۴۱۷، شرح المجموع ۸/۱۲۰۔

جب تم عرفات سے روانہ ہو جاؤ تو مشعر حرام کے پاس اللہ کا ذکر کرو۔

اسی طرح نبی کریم صلی اللہ علیہ وسلم نے فرمایا: جو شخص ہمارے اس نماز یعنی نماز فجر میں حاضر ہو وہ ہمارے ساتھ وقوف کرے حتیٰ کہ ہم روانہ ہو جائیں، حالانکہ اس سے قبل عرفات میں رات کو یا دن کو وقوف کر چکا ہو تو اس کا حج مکمل ہو گیا، وہ حلال ہو کر اپنی پراگندگی دور کر لے۔

رواہ الخمسة وصحیح الترمذی

مزدلفہ کے مختلف نام..... مزدلفہ کے مختلف نام ہیں: مزدلفہ، جمع اور مشعر حرام، مزدلفہ کی حدود عرفات کی تنگ جگہ سے قرن محسر تک، شمال کی طرف سے گھاٹیوں تک، اس میں جس جگہ بھی وقوف کر لیا کافی ہوگا کیونکہ نبی کریم صلی اللہ علیہ وسلم نے فرمایا: سارا مزدلفہ جائے وقوف ہے۔

## دوسری چیز..... وقوف مزدلفہ کا رکن

حنفیہ..... کہتے ہیں: مزدلفہ میں موجود ہونا وقوف مزدلفہ کا رکن ہے، برابر ہے کہ حاجی بذات خود موجود ہو یا اس کی طرف سے حج بدل کرنے والا موجود ہو، یا اسے اٹھا کر لایا گیا ہو، خواہ اس کے حکم سے یا اس کے حکم کے بغیر، خواہ وقوف میں وہ سویا ہوا ہو یا بے ہوش ہو، پاگل ہو یا نشہ میں ہو، برابر ہے وقوف کی نیت کی ہو یا نہ کی ہو، مزدلفہ کا اسے علم ہو یا نہ ہو اگر چہ راہ گیر ہی کیوں نہ ہو جیسے وقوف عرفہ میں ہوتا ہے۔

مالکیہ..... کہتے ہیں: اتنی مقدار میں مزدلفہ میں اترنا واجب ہے جتنی مقدار میں کجاوے اتارے جا سکیں مغرب و عشاء کی نمازیں پڑھی جا سکیں اور کھاپی لیا جاسکے، اگر مزدلفہ میں نہ اترتا تو دم واجب ہوگا، مالکیہ کے نزدیک مشعر حرام کے پاس اترنا معتمد قول کے مطابق سنت ہے۔

شافعیہ..... کہتے ہیں لحظہ بھر کے لئے ٹھہر جانا حصول وجوب کے لئے کافی ہے، جیسے عرفہ کا وقوف لحظہ بھر کے لئے کافی ہوتا ہے، لہذا گزرنا بھی کافی ہے، اگر چہ نہ ہی ٹھہرے، اس کا وقت نصف رات کے بعد ہے، کمزور لوگوں اور عورتوں کو نصف رات کے بعد منیٰ کی طرف روانہ کر دینا مسنون ہے، مزدلفہ میں وقوف کرنے والے تلبیہ تکبیر وغیرہ پڑھتے رہیں چونکہ اسی میں اتباع رسول اللہ صلی اللہ علیہ وسلم ہے، ① عورتوں اور ضعیفوں کے علاوہ بقیہ لوگ فجر تک ٹھہرے رہیں اور اندھیرے اندھیرے میں فجر کی نماز پڑھیں۔

حنابلہ..... کہتے ہیں: مزدلفہ میں رات بسر کرنا واجب ہے، جس شخص نے وقوف مزدلفہ کو ترک کیا اس پر دم واجب ہوگا، جو شخص مزدلفہ میں رات کو ٹھہرے تو اس کے لئے نصف رات سے پہلے کوچ کرنا جائز نہیں، اگر نصف رات کے بعد کوچ کیا تو اس پر کچھ واجب نہیں ہوگا، چونکہ نبی کریم صلی اللہ علیہ وسلم نے فرمایا ہے۔ ”مجھ سے اپنے مناسک حاصل کرو“ نصف رات کے بعد کوچ کرنے میں رخصت دی گئی ہے چنانچہ ابن عباس رضی اللہ عنہ کی روایت ہے کہ نبی کریم صلی اللہ علیہ وسلم کے کمزور گھر والوں میں جو کہ منیٰ کی طرف روانہ ہوئے ان میں بھی شامل تھا، نیز آپ صلی اللہ علیہ وسلم نے حضرت اسماء رضی اللہ تعالیٰ عنہا کو بھی روانگی کی رخصت دی۔ ②

وقوف مزدلفہ کے لئے حیض و نفاس اور جنابت سے پاک ہونا شرط نہیں، چونکہ وقوف ایسی عبادت ہے جو بیت اللہ سے متعلق نہیں۔ لہذا طہارت کے بغیر بھی وقوف مزدلفہ، وقوف عرفہ اور رمی جمار کی طرح درست ہے۔

تیسری چیز: مزدلفہ میں وقوف کی جگہ..... مزدلفہ، منیٰ اور عرفہ کے درمیان واقع ہے، مزدلفہ پورا کا پورا جائے وقوف ہے سوائے

①..... رواہ الشیخان (نصب الرایة ۳/۷۲) متفق علیہ۔



بطن محسر کے، بطن محسر منیٰ اور مزدلفہ کے درمیان ایک وادی ہے، مزدلفہ کے کسی بھی حصہ میں وقوف کر لیا تو کافی ہوگا، وادی محسر کے علاوہ جہاں چاہے اترے۔ کیونکہ نبی کریم صلی اللہ علیہ وسلم نے فرمایا۔ ”میدان عرفات سارے کا سارا جائے وقوف ہے سوائے بطن عرنہ کے، مزدلفہ سارے کا سارا موقف ہے سوائے وادی محسر کے۔“<sup>①</sup>

حنفیہ کے نزدیک وادی محسر میں اترنا مکروہ ہے، البتہ اگر کسی شخص نے وادی محسر میں وقوف کر لیا تو باوجود کراہت کے وقوف کافی ہوگا۔ جبکہ جبل قزح کے پاس وقوف کرنا افضل ہے، مشعر حرام مزدلفہ کا آخری حصہ ہے، اس کی دلیل یہ ہے کہ نبی کریم صلی اللہ علیہ وسلم نے جبل قزح کے پاس وقوف کیا اور آپ صلی اللہ علیہ وسلم نے فرمایا کہ مجھ سے انفعال حج حاصل کرو۔<sup>②</sup>

چوتھی چیز: وقوف مزدلفہ کا وقت..... وقوف مزدلفہ کے وقت کے بارے میں فقہاء کی دو آراء ہیں۔

۱: حنفیہ کی رائے..... یہ ہے کہ وقوف مزدلفہ کا وقت قربانی کے دن (۱۰ ذی الحجہ) کی رات کے طلوع فجر سے طلوع آفتاب کے درمیان کا وقت ہے، چنانچہ حضرت جابر رضی اللہ عنہ کی حدیث اور ابن عمر رضی اللہ عنہ کی حدیث میں ہے کہ نبی کریم مزدلفہ سے طلوع آفتاب سے پہلے روانہ ہوئے، چنانچہ جس شخص نے طلوع فجر سے پہلے یا طلوع آفتاب کے بعد وقوف کیا تو اس کا وقوف کسی درجہ میں شمار نہیں ہوگا۔ وقوف کی مقدار واجب لمحہ بھر ہے جبکہ مقدار سنت رات بھر وقوف کرنا حتیٰ کہ اچھی طرح سے سفیدی پھیل جائے، بلکہ مسنون یہ ہے کہ قربانی والی رات مزدلفہ میں بسر کی جائے۔

البتہ مزدلفہ میں رات گزارنا واجب نہیں، واجب تو وقوف ہے، افضل یہ ہے کہ نماز فجر کے بعد وقوف ہو، نماز فجر تاریکی میں پڑھی جائے، پھر مشعر حرام کے پاس وقوف کیا جائے، اللہ تعالیٰ سے دعائے مانگے اور اپنی حاجات طلب کرے، پھر طلوع آفتاب سے قبل منیٰ کی طرف روانہ ہو جائے، اگر کوئی شخص طلوع فجر کے بعد اور نماز سے پہلے روانہ ہو گیا تو گویا اس نے برا کیا البتہ سنت کے ترک کرنے پر اس پر کچھ واجب نہیں ہوگا۔

۲: جمہور کی رائے..... وقوف مزدلفہ کا وقت رات ہے اس کی تفصیل حسب ذیل ہے۔

مالکیہ..... کہتے ہیں رات کے کسی بھی حصہ میں اتنی مقدار میں وقوف کر لیا گیا کہ جتنا وقت کجاوے اتارنے، مغرب و عشاء کی نمازیں پڑھنے اور کھانے پینے میں صرف ہوتا ہے، جبکہ مزدلفہ میں رات گزارنا سنت ہے، چنانچہ جب طلوع فجر ہوتا رہی ہی میں فجر کی نماز پڑھ لی جائے پھر مشعر حرام کی طرف کوچ کر جائیں یہی معتد قول کے مطابق سنت ہے۔

یہاں دعا میں سفیدی پھیل جانے تک مصروف رہیں، پھر طلوع آفتاب سے پہلے منیٰ کی طرف کوچ کر جائیں اور وادی محسر سے تیزی سے گزر جائیں۔

شافعیہ..... کہتے ہیں: وقوف مزدلفہ کا وقت نصف رات گزر جانے کے بعد سے شروع ہوتا ہے، لہذا جو شخص رات کے پچھلی نصف حصہ میں مزدلفہ میں موجود نہ ہو وہ دم دے۔

حنابلہ..... کہتے ہیں: مزدلفہ میں طلوع فجر تک رات گزارنا واجب ہے، جس نے اسے ترک کیا اس پر دم آئے گا، جب فجر کی نماز پڑھ لے تو مشعر حرام کے پاس وقوف کرے، اگر ممکن ہو تو مشعر حرام پر چڑھے، وگرنہ اس کے پاس وقوف کرے، دعاؤں اور اذکار میں اچھی طرح

①..... رواہ الخمسة من الصحابة جابر عند ابن ماجہ، جبیر بن مطعم عند احمد، ابن عباس عند الطبرانی والحاکم، ابن عمر عند ابن عدی و ابو ہریرة عند ابن عدی وهو ضعيف الا حدیث ابن عباس قال الحاکم صحیح علی شرط مسلم (نصب الرایة ۶۰/۳) رواہ جابر فی حدیث الطویل المتقدم.

مشغول رہے چونکہ فرمان باری تعالیٰ ہے:

فَاِذَا آفَظْتُمْ مِّنْ عَرَفَاتٍ فَاذْكُرُوا اللّٰهَ عِنْدَ الْمَشْعَرِ الْحَرَامِ ..... البقرة ۱۹۸/۲

جب تم عرفات سے روانہ ہو جاؤ تو مشعر حرام کے پاس اللہ تعالیٰ کا ذکر کرو۔

جابر رضی اللہ عنہ کی حدیث میں ہے کہ نبی کریم صلی اللہ علیہ وسلم مشعر حرام کے پاس آئے اور اس پر چڑھے، رب تعالیٰ سے دعا کی ”تہلیل و تکبیر کی اور اللہ تعالیٰ کی توحید کا اقرار کیا۔“ جو شخص مزدلفہ میں رات گزارے تو نصف رات سے پہلے اس کے لئے جانا جائز نہیں، اگر نصف رات کے بعد روانہ ہو تو اس پر کچھ تاوان نہیں۔

پانچویں چیز: وقت سے وقوف مزدلفہ فوت ہو جانے کا حکم

حنفیہ..... کہتے ہیں اگر کسی عذر کی وجہ سے وقوف مزدلفہ فوت ہو تو اس پر کچھ نہیں، کیونکہ نبی کریم صلی اللہ علیہ وسلم نے ضعفاء کو پہلے ہی بھیج دیا تھا اور آپ نے ان پر کفارہ واجب نہیں کیا۔ اگر بغیر کسی عذر کے فوت ہو تو اس پر دم واجب ہوگا چونکہ اس نے بغیر کسی عذر کے وقوف ترک کیا ہے لہذا کفارہ واجب ہوگا۔

جمہور..... کہتے ہیں وقوف مزدلفہ ترک کرنے پر دم واجب ہوگا۔

چھٹی چیز: وقوف مزدلفہ کی سنتیں: ۱..... مشعر حرام میں وقوف کرنے کے لئے رات کے وقت غسل کرنا اور عید کے لئے غسل کرنا جو شخص پانی نہ پائے تو وہ تیمم کر لے، جیسا کہ امام نووی رحمۃ اللہ علیہ نے ایضاً بیان کیا ہے۔

۲..... مغرب اور عشاء کی نمازیں جمع کر کے پڑھنا، یہ جمع جمع تاخیر ہوگی، ہر نماز کے لئے اقامت ہوگی، ایسے ہی جیسے نمرہ میں ظہر و عصر کی نمازیں جمع کیں، انفرادی طور پر جمع کی جائیں اور امام کے پیچھے بھی جمع کی جائیں۔

۳..... رات بھر عبادت، دعا، اذکار اور تلاوت میں مشغول رہنا۔

۴..... نصف رات کے بعد تیار رہنا، اور یہیں سے رمی جمار کے لئے کنکریاں چننا، یعنی قربانی کے دن کے لئے سات کنکریاں اور ایام تشریق میں رمی جمار کے لئے تریسٹھ (۶۳) کنکریاں چننا، کل ملا کر ستر کنکریاں بنتی ہیں، بڑا پتھر توڑ کر کنکریاں نہ بنائی جائیں چونکہ اس میں دوسروں کو اذیت پہنچنے کا اندیشہ ہے، بلکہ کنکریاں چنی جائیں۔

مزدلفہ میں جس جگہ سے چاہے کنکریاں چن لے البتہ نجاست والی جگہ اور مسجد سے کنکریاں چننا مکروہ ہے، اسی طرح جمرات کو ماری گئی کنکریاں اٹھا کر دوبارہ مارنا بھی مکروہ ہے، رمی کی کنکریوں کو دھونا مکروہ ہے، جبکہ امام نووی اور بعض حنابلہ نے کنکریوں کے دھونے کو مستحب قرار دیا ہے، چنانچہ ابن عمر رضی اللہ عنہ سے مروی ہے کہ وہ کنکریاں دھوتے تھے، غایۃ المنقہ میں لکھا ہے کہ نجس کنکری دھولی جائے۔

۵..... مشعر حرام کے پاس وقوف کرنا اور اس کے اوپر چڑھنا بشرطیکہ اوپر چڑھنا ممکن ہو ورنہ مشعر حرام کے نیچے وقوف کر لیا جائے۔

۶..... صبح کی نماز اول وقت میں پڑھنا، مزدلفہ میں تکبیر کہنے میں مبالغہ کرنا زیادہ تاکید کے باعث ہے کیونکہ اس میں رسول اللہ صلی اللہ علیہ وسلم کی اقتداء بھی ہے۔

۷..... نماز فجر کے بعد مشعر حرام کے پاس قبلہ رو ہو کر وقوف کرنا، یہاں دعائیں کرے، تکبیر و تہلیل اور اللہ کی حمد و ثناء کرے، کثرت سے تلبیہ پڑھے، زیادہ سے زیادہ یہ دعا پڑھے:

اللھم کما اوقفنا فیہ واریتنا ایاہ فوقفنا لذکرک کما ہدیتنا واغفر لنا وارحمنا کما وعدتنا بقولک



فاذا افضتم من عرفات فاذا كروا الله عند المشعر الحرام واذكروه كما هداكم وان كنتم من قبله  
لمن الضالين ثم افيضوا من حيث افاض الناس واستغفروا الله ان الله غفور رحيم  
پھر تین بار کہے:

الله اكبر، لا اله الا الله والله اكبر، الله اكبر والله الحمد

جب تک اچھی طرح سفیدی ہو جائے اس وقت تک وقوف میں رہے، چونکہ حضرت جابر رضی اللہ تعالیٰ عنہ کی سابق حدیث میں ہے۔ ”رسول کریم صلی اللہ علیہ وسلم برابر وقوف میں رہے حتیٰ کہ اچھی طرح سفیدی پھیل گئی۔“ پھر طلوع آفتاب سے پہلے روانہ ہو جائے چونکہ اسی میں رسول اللہ کے فعل کی اتباع ہے، کوچ کرتے وقت تلبیہ اور اذکار کرتا رہے کیونکہ آیت کریمہ میں اس کی راہنمائی کی گئی ہے:

فاذا افضتم من عرفات فاذا كروا الله..... الخ

نیز نبی کریم صلی اللہ علیہ وسلم برابر تلبیہ کرتے رہے حتیٰ کہ رمی جمار کی۔

۸.....ضعفاء یعنی عورتوں بچوں اور بوڑھوں کو طلوع فجر سے پہلے منیٰ کی طرف روانہ کر دینا تا کہ حمرہ عقبہ کی رمی بھیڑ اور ہجوم سے پہلے پہلے کر لیں، ان لوگوں کو مزدلفہ سے آدھی رات ہو جانے کے بعد روانہ کیا جائے، شافعیہ کے نزدیک یہی سنت ہے، ضعفاء کے علاوہ بقیہ لوگ مزدلفہ میں ٹھہرے رہیں حتیٰ کہ صبح کی نماز مزدلفہ ہی میں پڑھیں۔

۹.....وادی محسر سے جلدی جلدی گزرنا، یعنی پیادہ ہو تو تیز تیز چلے اور اگر سوار ہو تو سواری کو کوچا دیکر اسے حرکت دے، حتیٰ کہ عرضاً وادی قطع ہو جائے، اسی میں اتباع سنت ہے دوسری وجہ یہ بھی ہے کہ اسی وادی میں اصحاب فیل جو کعبہ کو منہدم کرنے کی غرض سے آئے تھے ان پر عذاب نازل ہوا۔

وادی محسر کے علاوہ بقیہ راستے میں وقار اور سکون کے ساتھ چلنا چاہئے جیسا کہ جابر رضی اللہ عنہ کی حدیث میں ہے۔ ”اے لوگوں آرام و سکون سے چلو۔“

## دوسرا مقصد..... منیٰ میں رمی جمار اور وہاں رات گزارنے کا حکم

میں اس مقصد کے ذیل میں یہ امور بیان کروں گا، رمی کا معنی، وجوب رمی، رمی میں ناسب بنانا، رمی کا وقت، رمی کی جگہ، اس کی شرائط، مقدار، اس کی جنس، کنکریاں اٹھانے کی جگہ، ہر جگہ میں ہر دن رمی کی مقدار، رمی کی کیفیت، رمی کی سنتیں اور مکروہات، جب رمی وقت سے مؤخر ہو جائے تو اس کا حکم، منیٰ میں رات گزارنے کا حکم۔

پہلی چیز: رمی جمار کا معنی، رمی کی حکمت اور منیٰ کی حدود:

لغوی معنی..... رمی جمار کا لغوی معنی: چھوٹی کنکریاں مارنا ہے، جمار ”جرمہ“ کی جمع ہے جرمہ چھوٹی کنکری کو کہتے ہیں۔

اصطلاحی تعریف..... ”مخصوص جگہ، مخصوص وقت میں مخصوص تعداد میں کنکریاں مارنا رمی جمار کہلاتا ہے۔“ چنانچہ اگر کسی شخص نے کنکری اٹھا کر ہاتھ سے رکھ دی تو یہ رمی جمار نہیں ہوگی، کیونکہ رمی پھینکنا ہے اور اس میں پھینکنا نہیں پایا گیا، اگر کنکری جھٹک دی تو رمی کے لئے کافی ہوگی، ہاں البتہ اصل رمی ہلکی سی کنکری مارنا اور اس سے اہلیس کو سنگسار کرنے کا قصد ہو۔

۱..... وادی محسر کو وادی نار بھی کہا جاتا ہے یہ ۵۴۵ ہاتھ چوڑی وادی ہے، یہی وادی مزدلفہ اور منیٰ کے درمیان فرق کرتی ہے۔ اسی وادی میں ابراہیم اور اس کے لشکر پر عذاب نازل ہوا تھا۔



رمی کی حکمت..... رمی جمار ایک طرح کا رمز اور اشارہ ہے گویا رمی شیطان کو ڈانٹنے کی ایک ترجمانی ہے کیونکہ شیطان انسان کو معصیت میں مبتلا کرتا ہے، اور معصیت میں مشغول رکھ کر روحانیت سے غافل کرتا ہے، اس وقت تو وہاں موجود نہیں ہوتا گویا ایک گمان سا ہوتا ہے، چونکہ محسوس معقول کی طرف دلالت کرتا ہے، اس میں حضرت ابراہیم علیہ السلام کی اقتداء بھی ہے چونکہ جب آپ علیہ السلام نے اپنے بیٹے حضرت اسماعیل علیہ السلام کو ذبح کرنا چاہا تو اس وقت ابراہیم علیہ السلام حضرت اسماعیل علیہ السلام اور ہاجرہ علیہا السلام نے شیطان کو کنکریاں ماریں تاکہ ذبح کے عمل میں وہ دل میں وسوسے نہ ڈالے، نیز حکمت کے مامور تو بس صرف اور صرف اللہ تعالیٰ کے حکم کو بجالانا ہے۔

منیٰ کی حدود..... وادی محسر اور جمرہ عقبہ منیٰ کے درمیان ۲ میل لمبی گھاٹی ہے اور اس کی چوڑائی کم ہے، اس پر احاطہ کئے ہوئے پہاڑ جو سامنے کی سمت میں ہیں وہ منیٰ کا حصہ ہیں اور جو کچھ چھلی طرف ہیں وہ منیٰ کا حصہ نہیں۔

جمرات..... جمرات کی تعداد تین ہے:

۱..... جمرہ اولیٰ اسے جمرہ صغریٰ بھی کہتے ہیں۔

۲..... جمرہ وسطیٰ۔

۳..... اور جمرہ عقبہ اسے جمرہ کبریٰ بھی کہتے ہیں۔ پہلا جمرہ مسجد خیف کے ساتھ ملا ہوا ہے، مسجد خیف کو مسجد ابراہیم بھی کہا جاتا ہے یہ مکہ سے ایک میل سے کم فاصلے پر ہے، جمرہ عقبہ منیٰ کے آخر میں مکہ کی طرف ہے۔

ملاحظہ..... جمرہ عقبہ، اس عقبہ کی طرف منسوب نہیں جہاں نبی کریم صلی اللہ علیہ وسلم نے ہجرت سے پہلے انصار سے بیعت لی تھی، بلکہ وہ تو ایک بڑی چٹان ہے جو شروع منیٰ میں آتی ہے، جبکہ یہ تینوں جمرات شارع کے وسط میں واقع ہیں اور آخری جمرہ اور جمرہ وسطیٰ کے درمیان ۱۵۵ میٹر کا فاصلہ ہے، حاجی رمی کی پہلے سے ابتدا کرے گا اور آخری پر ختم کرے گا۔

دوسری چیز: وجوب رمی جمار اور رمی میں انابت..... رمی جمار بالاتفاق واجب ہے، چونکہ اسی میں اتباع رسول اللہ صلی اللہ علیہ وسلم ہے، چنانچہ حضرت جابر رضی اللہ تعالیٰ عنہ کہتے ہیں: میں نے رسول کریم صلی اللہ علیہ وسلم کو قربانی کے دن اونٹنی پر سوار جمرہ کی رمی کرتے دیکھا، جبکہ آپ صلی اللہ علیہ وسلم نے فرمایا ہے ”کہ مجھ سے افعال حج حاصل کرو ہو سکتا ہے میں اس حج کے بعد حج نہ کر سکوں۔“

رمی میں نائب بنانا صحیح ہے چنانچہ جو شخص بذات خود رمی کرنے سے عاجز ہو، یا وہ بیمار ہو یا قید و بند میں ہو یا نہایت بوڑھا ہو یا حاملہ عورت ہو تو وہ رمی کے لئے نائب مقرر کر سکتے ہیں، یہ لوگ اپنا وکیل بنالیں اور وکیل ان کی طرف سے سب جمرات کی رمی کرے، ایک آدمی چند حاجیوں کا وکیل بن سکتا ہے تاہم وکیل پہلے اپنی طرف سے رمی کرے پھر مؤکلین کی طرف سے، اگر مؤکل قدرت رکھتا ہو تو وہی نائب کو کنکری تھمائے اور تکبیر بھی کہے جو کہ یہ ہے۔ اللہ اکبر (سبار) ”لا الہ الا اللہ واللہ اکبر وللہ الحمد“ امام شافعی رحمۃ اللہ علیہ سے یہی منقول ہے۔

البتہ مالکیہ کے نزدیک مؤکل پر دم واجب ہوگا، نائب بنانے کا فائدہ یہ ہے کہ مؤکل کے ذمہ سے گناہ ساقط ہو جائے گا اور دم دے کر انعام سے بری ہو جائے گا، ہجوم زیادہ ہونے کے وقت عورت کا وکیل بنانا بہتر ہے۔ ①

## تیسری چیز: رمی کا وقت:

ا: جمرہ عقبہ کی رمی..... شافعیہ اور حنابلہ کے نزدیک جمرہ کبریٰ (عقبہ) کا وقت قربانی کی رات کے نصف سے شروع ہو جاتا ہے، البتہ طلوع آفتاب کے بعد رمی کرنا افضل ہے، کیونکہ نبی کریم صلی اللہ علیہ وسلم نے قربانی کی رات حضرت ام سلمہ رضی اللہ تعالیٰ عنہا کو رمی کا حکم دیا تھا، حضرت ام سلمہ رضی اللہ عنہا نے فجر سے پہلے جمرہ عقبہ کی رمی کی پھر چل دیں۔ ❶

مالکیہ اور حنفیہ کے نزدیک اس کا وقت عید کے دن طلوع آفتاب کے بعد شروع ہوتا ہے چونکہ آپ صلی اللہ علیہ وسلم نے فرمایا: رمی نہ کرو حتیٰ کہ سورج طلوع ہو جائے۔ ❷ جو شخص حج افراد یا حج قرآن کر رہا ہو تو وہ جمہور کے نزدیک رمی کرتے وقت پہلی کنکری کے ساتھ ہی تلبیہ منقطع کر دے، اس کی دلیل حضرت فضل بن عباس رضی اللہ عنہ کی روایت ہے جسے ایک بڑی جماعت نے روایت کیا ہے کہ وہ کہتے ہیں۔ ”میں رسول کریم صلی اللہ علیہ وسلم کے پیچھے بیٹھا ہوا تھا اور ہم مزدلفہ سے منیٰ کی طرف جا رہے تھے، آپ صلی اللہ علیہ وسلم برابر تلبیہ کہتے رہے حتیٰ کہ جمرہ عقبہ کی رمی کی۔“ ❸

عمرہ کرنے والا طواف کی ابتداء میں تلبیہ منقطع کر دے۔

مالکیہ کہتے ہیں: عرفہ کے دن زوال شمس کے وقت تلبیہ منقطع کر دیا جائے جمرہ عقبہ کی رمی کا وقت عید کے دن آخر تک رہتا ہے، اس کی دلیل بخاری کی روایت ہے کہ ایک شخص نے حضور نبی کریم صلی اللہ علیہ وسلم سے عرض کیا کہ میں نے شام ہو جانے کے بعد رمی کی ہے، آپ نے فرمایا: اس میں کوئی حرج نہیں۔

ب: ایام تشریق میں تین جمرات کی رمی..... زوال شمس کے بعد ہر دن یعنی ظہر کے بعد تینوں جمرات کی رمی کی جائے یہ بالاتفاق ہے، اس کی دلیل ابن عباس رضی اللہ عنہ کی حدیث ہے کہ رسول کریم صلی اللہ علیہ وسلم جمار کی رمی اس وقت کرتے جب زوال آفتاب ہو جاتا۔ زوال سے پہلے رمی جائز نہیں، رمی کا وقت غروب آفتاب تک رہتا ہے۔

اگر کسی شخص نے رات تک رمی مؤخر کر دی تو مالکیہ کے نزدیک یہ رمی قضاء ہوگی چونکہ غروب تک ادا کا وقت ہوتا ہے جو نکل چکا، لہذا تاخیر کی وجہ سے اس پر دم ہوگا، اگر ایک کنکری یا زائد کنکریوں میں تاخیر کی تو دم صرف ایک ہی واجب ہوگا۔

حنفیہ..... کہتے ہیں اگر کسی شخص نے رات تک رمی مؤخر کی اور پھر طلوع فجر سے پہلے پہلے رمی کر لی تو یہ جائز ہے اور اس پر کچھ تاوان نہیں۔ چونکہ رمی کے ایام میں رات بھی رمی کا وقت ہوتا ہے، امام ابوحنیفہ رحمۃ اللہ علیہ کے نزدیک ایام تشریق کے تیسرے دن کی رمی (حقیقت میں یہ رمی کا چوتھا دن ہوتا ہے) زوال سے قبل بھی کی جاسکتی ہے چنانچہ ابن عباس رضی اللہ عنہ فرماتے ہیں ایام تشریق کے آخری دن شروع دن میں رمی کر لی جائے تو یہ جائز ہے۔

حنابلہ..... کہتے ہیں: رمی صرف زوال کے بعد ہوگی البتہ پانی پلانے والوں اور اونٹ چرانے والوں کے لئے جائز ہے کہ وہ دن کو یا رات کو کسی بھی وقت رمی کر سکتے ہیں۔

شافعیہ..... کہتے ہیں رمی کا وقت زوال سے غروب آفتاب تک ہے، اگر ایک دن کی رمی چھوڑی تو باقی دنوں میں اس کا تدارک کرے اسی طور پر ایام تشریق میں رمی کا وقت غروب آفتاب تک باقی رہتا ہے۔ البتہ ایام تشریق میں اگر ایک دن کی رمی چھوڑی پھر بعد میں کسی دن رمی کی تو پھر بھی یہ ادا ہوگی معتمد قول کے مطابق غروب سے رمی کا وقت نہیں نکلتا، پانی پلانے والے اور چرواہے بالاختیار ایک دن کی رمی کی تاخیر

❶..... رواہ ابو داؤد۔ ❷ رواہ الخمسة احمد واصحاب السنن الاربعة عن ابن عباس وصحجہ الترمذی۔ ❸ نیل الاوطار ۳/۳۲۲

کر سکتے ہیں، پھر اس دن کے بعد والے دن میں رمی کریں، اکٹھے دو دن لگا کر رمی نہ کریں۔

ایام تشریق میں سے جب دوسرے دن کی رمی زوال کے بعد کی اور پھر منی سے مکہ روانہ ہونا چاہا تو وہ روانہ ہو سکتا ہے قرآن میں روانگی سے یہی مراد ہے۔

فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ..... البقرة ۲/۲۰۳

جس شخص نے دو دنوں میں جلدی کر دی تو اس پر گناہ نہیں۔

یعنی تیسرے دن کی رمی ترک کر سکتا ہے، البتہ افضل یہ ہے کہ روانگی میں جلد بازی نہ کی جائے، بلکہ ایام تشریق کے آخری دن تک رکنا چاہئے پھر روانگی ہو، قرآن میں دوسری روانگی سے یہی مراد ہے:

وَ مَنْ تَأَخَّرَ فَلَا إِثْمَ عَلَيْهِ..... البقرة ۲/۲۰۳

جس شخص نے تاخیر کی اس پر کوئی گناہ نہیں۔

ابن عباس رضی اللہ تعالیٰ عنہ اس آیت کی تفسیر کے متعلق فرماتے ہیں، جس شخص نے دو دنوں میں جلد بازی کی اس کی مغفرت ہوگی اور جس نے تاخیر کی اس کی بھی مغفرت ہے۔

ابن مسعود رضی اللہ تعالیٰ عنہ نے بھی فرمان باری تعالیٰ ”فَلَا إِثْمَ عَلَيْهِ“ کے متعلق فرمایا ہے کہ وہ مغفرت والا ہو کر واپس لوٹے گا، البتہ یہ تقویٰ کے ساتھ مشروط ہے، چونکہ آگے فرمان ہے۔ ”لَمَنْ اتَّقَى“ یہ اس کے لئے ہے جو تقویٰ اختیار کرے۔

جمہور کے نزدیک جلد بازی کا وقت ایام تشریق میں سے دوسرا دن ہے، پہلی روانگی یہی ہے، جو کہ غروب آفتاب سے قبل ہو، چنانچہ اس کی دلیل اور پر بیان کی گئی آیت ہے اور ابوداؤد و ابن ماجہ کی روایت ہے جو عبد الرحمن بن یحییٰ سے منقول ہے کہ ”ایام منیٰ کی تعداد تین ہے، لہذا جو شخص دو دنوں میں جلد بازی کرے اس پر گناہ نہیں۔ اور جس نے تاخیر کی اس پر بھی گناہ نہیں۔“ ”یوم“ دن کا نام ہے، لہذا جس شخص کو رات ہوگئی گویا اس نے دو دنوں میں جلد بازی نہیں کی، اگر سورج غروب ہو گیا در حالیکہ حاجی منیٰ میں ہو تو اب وہ وہاں سے کوچ نہ کرے حتیٰ کہ صبح کو زوال کے بعد رمی کر لے، حنفیہ کہتے ہیں: حاجی طلوع فجر سے پہلے کوچ کر سکتا ہے یعنی ایام عید کے چوتھے دن کے طلوع فجر سے پہلے پہلے اور جب فجر طلوع ہو چکی تو اب وہ کوچ نہیں کر سکتا کیونکہ رمی کا وقت داخل ہو چکا۔ ❶

چوتھی چیز: رمی کی جگہ..... قربانی کے دن رمی جمرہ عقبہ کے پاس ہوگی، جبکہ بقیہ تین دنوں میں رمی تین جگہوں میں ہوگی یعنی جمرہ اولیٰ، وسطیٰ اور عقبہ کے پاس، رمی میں شرط یہ ہے کہ کنکری جمرہ کے پاس پڑے، اگر دور سے جمرہ کو کنکری ماری اور کنکری جمرہ کے پاس پڑی تو رمی کافی ہوگی، اگر کنکری جمرہ کے پاس نہ پڑی تو رمی کافی نہیں ہوگی، البتہ حنفیہ کے نزدیک اگر جمرہ کے قریب پڑ گئی تو کافی ہوگی، چونکہ جمرہ کے قریب قریب والی جگہ جمرہ کے حکم میں ہے اور اس کے تابع ہے۔

پانچویں چیز: رمی کے شرائط..... مطلق رمی صحیح ہونے کے لئے مندرجہ ذیل شرائط ہیں۔

..... یہ کہ رمی ہاتھ کے ساتھ ہو، جمہور کے نزدیک پھینکی گئی چیز کنکری ہو، چونکہ اسی میں اتباع سنت ہے، لہذا رمی اگر کمان سے کی تو وہ کافی نہیں، اسی طرح پاؤں سے رمی کی یا مٹی ماری تو بھی رمی کافی نہیں ہوگی، کنکری کے علاوہ اگر کوئی اور چیز ماری مثلاً جوہر، سونا، چاندی، زبرجد، فیروزہ، یاقوت، پتیل وغیرہ پھینکا تو بھی رمی کافی نہیں ہوگی۔

❶..... دیکھئے فتح القدیر ۲/۲۹۸ الشرح الصغیر ۲/۶۲ السراج الوہاج ص ۱۶۵ کشاف القناع ۲/۵۱۱، المغنی والشرح الكبير ۳/۲۷۹ طبع بیروت۔



حنفیہ کہتے ہیں: ہر وہ چیز جو زمین کی جنس سے ہو جیسے پتھر، ڈھیلہ، مٹی وغیرہ تو اس سے رمی کرنا جائز ہے یعنی ہر وہ چیز جس سے تیمم کرنا جائز ہے اس سے رمی کرنا بھی جائز ہے، اگرچہ مٹی سے ہتھیلی بھر کر پھینک دی کافی ہے اور یہ کنکری کے قائم مقام ہوگی، لکڑی، نمونہ، موتی، جو اہر پھینکنا جائز نہیں چونکہ ان چیزوں سے رمی کرنے میں اعزاز ہے اہانت نہیں، سونے چاندی کو بھی رمی میں نہ پھینکے چونکہ اسے دولت بکھیرنے سے تعبیر کیا جاتا ہے اسے رمی نہیں کہا جاتا بیٹنگنی بھی نہ پھینکی جائے چونکہ بیٹنگنی زمین کی جنس میں سے نہیں ہے۔

۲..... یہ کہ کنکری اتنی ہو جو کہ انگلی پر رکھ کر ماری جاتی ہے، یہ چنے سے بڑی اور غلیبہ سے چھوٹی ہو گویا گٹھلی کے برابر ہو، بہت چھوٹی کنکری جو چنے کے برابر ہو وہ کافی نہیں ہوگی، بڑی کنکری مارنا مکروہ ہے البتہ رمی میں کافی ہوگی۔ یہ شرط مالکیہ کے نزدیک ہے جبکہ بقیہ فقہاء کے نزدیک سنت ہے، چونکہ نبی کریم صلی اللہ علیہ وسلم نے صحابہ کو چھوٹی کنکری مارنے کا حکم دیا تھا۔ ①

۳..... یہ کہ فعل رمی یعنی پھینکنا ہو لہذا کنکری رمی کی جگہ پر رکھ دینا کافی نہیں، کیونکہ کنکری کو رکھ دینے کو رمی نہیں کہا جاتا، دوسری وجہ یہ بھی ہے کہ رکھ دینا سنت کے خلاف ہے، رمی کرتے وقت جمرہ کا قصد کرنا شرط ہے۔ اگر کہیں اور کنکری ماری مثلاً ہوا میں اچھال دی اور اتفاقاً کنکری جمرہ کے پاس آن پڑی تو یہ رمی کافی نہیں ہوگی، جمرہ کے دوسری طرف دیوار بنائی گئی ہے اگر کسی شخص نے اس دیوار پر کنکری ماری جیسا کہ اکثر لوگ کرتے ہیں اور پھر وہاں سے کنکری پٹخ کر جمرہ کے پاس آئی تو یہ رمی کافی نہیں ہوگی، یہ ایسا ہی ہے۔ جیسے جمرہ کے علاوہ کہیں اور کنکری پھینک دی، اگر کنکری بنائے گئے جمرات کے ستونوں کے کسی حصہ کو جا لگی تو رمی کافی ہو جائے گی۔ ②

۴..... یہ کہ کنکری رمی کی جگہ پڑے اگر رمی کی جگہ کے علاوہ کہیں اور پڑی تو بالاتفاق رمی کافی نہیں ہوگی چونکہ حکم تو رمی کا دیا گیا ہے اور یہاں رمی نہیں کی۔

۵..... ایک ایک کنکری کر کے سات کنکریاں مارنا اور جمرات میں ترتیب قائم کرنا، یعنی جو جمرہ مسجد خیف سے ملا ہوا ہے وہ پہلا جمرہ ہے اس سے ابتدا کی جائے اور وہ میدان عرفات کی جانب ہے پھر وسطی (درمیان) کی رمی کی جائے اور پھر جمرہ عقبہ کی، چونکہ اتباع سنت اسی کی مقتضی ہے اور بخاری نے بھی یہی روایت نقل کی ہے، یہ شرط جمہور کے نزدیک ہے چنانچہ اگر کسی شخص نے ترتیب بدل دی یعنی جمرہ عقبہ کی رمی وسطی سے پہلے کر دی تو رمی کافی نہیں ہوگی دوبارہ کی جائے گی، کیونکہ نبی کریم صلی اللہ علیہ وسلم نے ترتیب کے ساتھ رمی کی ہے، اور ارشاد فرمایا ہے کہ مجھ سے افعال حج حاصل کرو۔“ حنا بلہ کے نزدیک سات کی تعداد میں کنکریاں مارنا شرط نہیں اگر ایک یا دو کنکریاں کم کر دیں تو اس میں کوئی حرج نہیں۔

حنفیہ..... کہتے ہیں جمرات کے درمیان ترتیب قائم کرنا سنت ہے۔

اگر کنکریوں کی تعداد میں شک ہو جائے کم از کم تعداد کو یقینی سمجھ کر اس پر بنا کرے ③ اور اگر دفعۃً کنکریاں مار دیں تو وہ کافی نہیں ہوں گی بلکہ وہ سب ایک کنکری شمار ہوگی۔

۶..... یہ کہ محرم بذات خود رمی کرے البتہ عاجز ہونے کی صورت میں رمی کے لئے کسی اور کو نائب بنا لے، نائب بنانے کی صورت میں شرط یہ ہے کہ نائب پہلے اپنی طرف سے رمی کرنے پھر اصیل کی طرف سے، اگر پہل اپنی طرف سے رمی نہیں کی اور اصیل کی طرف سے کر دی تو وہ رمی نائب کی طرف سے ہوگی اصیل کی طرف سے دوبارہ کرے۔

رمی کی جگہ میں کنکری کا باقی رہنا شرط نہیں، رمی کرنے والے کے لئے جمرہ سے باہر ہونا بھی شرط نہیں، طہارت بھی شرط نہیں، کنکری کی طہارت بھی شرط نہیں، نجس کنکری بھی کافی ہے لیکن اس میں کراہت ہے۔

①..... رواہ الخمسة احمد واصحاب السنن وصححه الترمذی۔ ② جمرات کی جگہ پر علامت کے طور پر ستون بنادئے گئے ہیں ان ستونوں کو کنکری نہیں ماری ہوتی بلکہ ان کے پاس والی جگہ پر کنکری ماری ہوتی ہے۔ ③ مثلاً شک ہو جائے کہ ۳ ماری ہیں یا ۴ تو ۳ پر بنا کرے لہذا چار کنکریاں اور مارے۔

کنکریاں اٹھانے کی جگہ..... کنکریاں مزدلفہ سے چن لی جائیں یا مزدلفہ کوچ کرتے وقت راستے سے چن لی جائیں، اس کے علاوہ کسی بھی جگہ سے چنی جاسکتی ہیں البتہ جس جگہ سے کنکریاں اٹھائی جائیں وہ جگہ پاک ہو، چنانچہ روایت ہے کہ حضور نبی کریم صلی اللہ علیہ وسلم نے ابن عباس رضی اللہ عنہ کو مزدلفہ سے کنکریاں اٹھالینے کا حکم دیا، ❶ چنانچہ اسی پر مسلمانوں کا عمل بھی ہے، البتہ مزدلفہ سے کنکریاں لینا سنت ہے۔

حنابلہ کے نزدیک منیٰ سے کنکریاں اٹھانا اور بقیہ حرم سے اٹھانا اور پیشاب کی جگہ سے کنکریاں اٹھانا مکروہ ہے۔ جمرہ کو ماری ہوئی کنکری دوبارہ اٹھانا حنفیہ کے نزدیک مکروہ ہے، چنانچہ صحیحین میں روایت ہے۔ کہ ”کنکری مارو اس میں کوئی حرج نہیں۔“ اس حدیث میں مطلق رمی کا حکم ہے، البتہ کراہت اس وجہ سے ہے کہ وہ کنکری دھتکاری ہوئی ہے چنانچہ ایک روایت میں ہے۔ ”جس شخص کا حج قبول ہوتا ہے اس کی کنکری اٹھالی جاتی ہے۔“

جبکہ دوسرے فقہاء کی رائے کے مطابق ماری ہوئی کنکری سے رمی کرنا کافی نہیں بلکہ دوبارہ رمی کی جائے گی، کیونکہ یہ کنکری استعمال میں لائی جا چکی ہے، دوسری وجہ یہ بھی ہے کہ جو کنکری قبول ہوتی ہے وہ اٹھالی جاتی ہے جیسا کہ اس پر حدیث بھی وارد ہے اور مشاہدہ بھی ہے۔ ❷

ہر دن رمی کی مقدار..... قربانی کے دن جمرہ عقبہ کی رمی کی جائیگی اور سات کنکریاں ماری جائیں گی، پھر ایام تشریق میں ہر ہر جمرہ کی رمی کی جائے گی اور ہر جمرہ کو سات سات کنکریاں ماری جائیں گی، گویا ہر روز ۲۱ (ایس) کنکریاں ماری جائیں گی، حضرت جابر رضی اللہ عنہ کی حدیث میں ہے کہ ”نبی کریم صلی اللہ علیہ وسلم نے جمرہ عقبہ کی رمی کی اور سات کنکریاں ماریں اور ہر کنکری کے ساتھ اللہ اکبر کہا ہے۔“ نیز بخاری کی روایت جو کہ ابن عمر رضی اللہ عنہ سے مروی ہے اس میں ہے۔ ”آپ صلی اللہ علیہ وسلم نے ہر جمرہ کی رمی کی اور ہر جمرہ کو سات کنکریاں ماریں۔ جب بھی کنکری ماری ساتھ تکبیر کہی۔“

چھٹی چیز: رمی کی کیفیت اور سنتیں:..... مرد یا بچہ ہاتھ اوپر اٹھا کر رمی کرے گا یہاں تک کہ بغلوں کی سفیدی نظر آجائے، جبکہ عورت اور خنثی ہاتھ اوپر اٹھا کر رمی نہیں کریں۔

۲..... رمی دائیں ہاتھ سے ہونی چاہئے۔ (اگر دایاں ہاتھ کٹا ہو تو بائیں ہاتھ سے رمی کی جائے)

۳..... جمرہ عقبہ کی رمی بطن وادی سے کی جائے، اس طرح کہ مکہ بائیں طرف ہو اور منیٰ دائیں طرف ہو اور عقبہ کی طرف رخ ہو پھر رمی کرے، جمرہ عقبہ کے پاس وقوف نہ کرے چونکہ اس کے بعد رمی نہیں ہوتی، اس میں قاعدہ یہ ہے کہ ہر وہ رمی جس کے بعد رمی ہو تو اس کے بعد وقوف کیا جائے گا اور وقوف میں دعائیں کی جائیں، اور جس رمی کے بعد مزید رمی نہ ہو تو اس رمی کے بعد وقوف نہ کیا جائے، تاکہ نبی کریم صلی اللہ علیہ وسلم کے فعل پر عمل ہو جائے۔ ❸

ایام تشریق میں جمرات کی رمی کہتے وقت قبلہ رو ہو، پہلے دو جمروں کی رمی اوپر سے کرے، ایام تشریق میں رمی کے وقت جمرہ کے قریب ہو اور اتنا قریب ہوتا کہ رمی کرنے والوں کی کنکریاں اسے نہ پڑیں، قبلہ رو ہونے کی حالت میں مکہ بائیں طرف ہوگا اور منیٰ دائیں طرف۔

❶..... رواہ ابن عدی واحمد والحاکم والنسائی (نصب الرایۃ ۳/۷۶) وروی احمد و مسلم عن الفضل بن عباس۔ ❷ حضرت ابو سعید خدری رضی اللہ تعالیٰ عنہ کہتے ہیں میں نے عرض کیا: یا رسول اللہ یہ کنکریاں ہر سال ہم مارتے ہیں ہمارا خیال ہے کہ یہ کم ہیں، آپ نے فرمایا: جو کنکری قبول ہوتی ہے وہ اٹھالی جاتی ہے اگر ایسا نہ ہوتا تو یہاں کنکریوں کا ڈھیر ٹکوں کے برابر ہو جاتا۔ رواہ الدارقطنی والحاکم وصحیحہ۔ ❸ بخاری کی روایت ہے کہ پھر نبی کریم صلی اللہ علیہ وسلم جمرہ عقبہ کے پاس آئے سات کنکریوں کے ساتھ رمی کی اور ہر کنکری کے ساتھ تکبیر کہی پھر آپ واپس لوٹ گئے اور اس جمرہ کے پاس وقوف نہیں کیا۔ (نصب الرایۃ ۳/۷۷)



حاصل..... یہ ہے کہ پہلے دو جمرات کی رمی اوپر سے کرے جبکہ جمرہ عقبہ کی رمی نیچے سے کرے، پہلے اور دوسرے جمرہ کے بعد دعا کرے اور جمرہ عقبہ کے بعد بغیر دعا کے واپس لوٹ جائے۔

۴..... شافعیہ کے نزدیک پیدل چل کر رمی کرے سوار ہو کر نہ کرے، البتہ روانگی کے دن سوار ہو کر رمی کر سکتا ہے، سنت یہ ہے کہ سوار ہو کر رمی کرے اور اس کے بعد روانہ ہو جائے، صحیح حدیث میں ہے کہ رسول کریم صلی اللہ علیہ وسلم اگر منیٰ میں سوار ہو کر آتے تو سوار ہو کر رمی کرتے۔ "حنا بلہ کہتے ہیں: جیسے چاہے رمی کرے خواہ سوار ہو کر یا پیدل چل کر کیونکہ نبی کریم صلی اللہ علیہ وسلم نے جمرہ عقبہ کی رمی سوار ہو کر کی ہے۔ ①

حنفیہ اور مالکیہ کہتے ہیں۔ کہ پیدل چل کر رمی کرنا افضل ہے۔

۵..... جو کنکری بھی مارے اس کے ساتھ تکبیر کہے اور یہ دعا پڑھے۔

اللہ اکبر اللہ اکبر اللہ اکبر کبیراً والحمد لله کثیراً وسبحان اللہ بكرة وأصيلاً

لا اله الا الله وحده لا شريك له، له الملك وله الحمد يحيى ويميت وهو على كل شيء

قدير لا اله الا الله، ولا نعبد الا اياه مخلصين له الدين ولو كره الكافرون، لا اله الا الله

وحده صدق وعده ونصر عبده وهزم الاحزاب وحده، لا اله الا الله، واللہ اکبر

اس دعا اور تکبیر کی دلیل حضرت جابر رضی اللہ عنہ کی سابقہ حدیث ہے اس کے علاوہ ابن مسعود اور ابن عمر رضی اللہ تعالیٰ عنہما کی احادیث

بھی ہیں۔ ②

یہ دعا بھی پڑھے:

اللهم اجعله حجا مبروراً وذنباً ومغفوراً وعملاً مشكوراً

کیونکہ ابن مسعود اور ابن عمر رضی اللہ تعالیٰ عنہما یہ دعا کیا کرتے تھے۔

پھر قبلہ رو ہو کر وقوف کرے دعا کرے، اللہ تعالیٰ کا ذکر کرے، تہلیل و تہیج کرے یعنی جمرہ اولیٰ کی رمی کے بعد یہ اذکار کرے، سورت بقرہ کی قرأت کے بعد دعا و اذکار میں مشغول ہو۔ اسی طرح دوسرے جمرہ کی رمی کے بعد وقوف کرے اور دعا و اذکار کرے، البتہ تیسرے جمرہ کے بعد وقوف نہ کرے، بلکہ اپنی راہ پر چلتا بنے کیونکہ اسی میں اتباع سنت ہے، جیسا کہ بخاری نے حدیث روایت کی ہے، سورۃ بقرہ کی بقدر وقوف کرنے کی روایت بیہقی نے نقل کی ہے کہ یہ ابن عمر رضی اللہ تعالیٰ عنہما کا فعل ہے۔

۶..... جمہور کے نزدیک جمرہ عقبہ کی رمی کرتے وقت پہلی کنکری کے ساتھ ہی تلبیہ ختم کر دے، بشرطیکہ اگر حلق سے پہلے رمی کر رہا ہو اور اگر رمی سے پہلے حلق کر دیا تو تلبیہ رمی سے پہلے ختم کر دے کیونکہ حلال ہونے کے ساتھ تلبیہ کا ثبوت نہیں ملتا، حضرت جابر رضی اللہ تعالیٰ عنہ کی طویل حدیث سے یہی ثابت ہے، مالکیہ کہتے ہیں تلبیہ عرفہ کے دن ظہر کے ہوتے ہی تلبیہ منقطع کر دے۔

۷..... جمہور کے نزدیک کنکری اتنی ہو چکنی انگلی پر رکھ کر ماری جاتی ہے، نہ بڑی ہو اور نہ چھوٹی، مالکیہ کے نزدیک یہ شرط ہے، اگر بڑی کنکری ماری تو یہ مکروہ ہے البتہ کافی سمجھی جائے گی، اسی طرح اگر چھوٹی کنکری ماری تو جمہور کے نزدیک کافی ہوگی، مالکیہ کے نزدیک بہت چھوٹی کنکری کافی نہیں ہوتی۔

۸..... کنکری کا پاک ہونا مستحب ہے، اگر نجس کنکری ماری تو یہ مکروہ ہے البتہ کافی ہوگی، مسجد، حرم اور نجس جگہ سے اٹھائی ہوئی کنکری کا مارنا مکروہ ہے، ایک مرتبہ ماری ہوئی کنکری کو دوبارہ مارنا مکروہ ہے۔ مالکیہ وغیرہم کے نزدیک لگاتار کنکریاں مارنا مندوب ہے، کنکریوں کے



درمیان کسی کام، کلام وغیرہ سے فصل نہ کرے البتہ پے درپے مارنا واجب نہیں۔

ساتویں چیز: رمی اگر وقت سے مؤخر ہو جائے تو اس کا حکم کیا ہے؟..... جمرات کی رمی کرنا واجب ہے جیسا کہ ہمیں قبل ازیں معلوم ہو چکا، اگر رمی وقت سے مؤخر کی گئی یا رمی کی ہی نہیں اور فوت ہوگئی تو دم واجب ہوگا جیسا کہ فقہ میں ثابت شدہ ہے۔

حنفیہ کہتے ہیں..... اگر قربانی کے دن ایک یا دو کنکریاں چھوڑ دیں یا تین کنکریاں صبح تک چھوڑ دیں تو متروک تعداد کی رمی کرے یا پھر ہر کنکری کے لئے نصف ضاع گندم صدقہ کرے، ہاں البتہ اناج کی مقدار دم کو پہنچ جائے تو جو چاہے دے، اصل قاعدہ یہ ہے کہ وہ نقص جس کے مجموعہ سے دم واجب ہوتا ہو اس کی اقل مقدار میں صدقہ واجب ہوتا ہے، اگر صبح تک پوری کی پوری رمی ترک کی تو امام ابوحنیفہ رحمۃ اللہ علیہ کے نزدیک دم واجب ہوگا، اگر کم رمی چھوڑی مثلاً ۲ یا ۳ کنکریاں چھوڑ دیں تو صدقہ واجب ہوگا، ہاں اگر دم کو پہنچے تو دم ہوگا، اگر اکثر کنکریاں چھوڑ دیں مثلاً ۵ یا ۱۰ تو امام ابوحنیفہ رحمۃ اللہ علیہ کے نزدیک دم واجب ہوگا، کیونکہ امام ابوحنیفہ رحمۃ اللہ علیہ کے نزدیک سب کنکریاں چھوڑنے میں دم واجب ہوتا ہے اسی طرح اکثر کنکریاں چھوڑنے پر بھی دم واجب ہوتا ہے کیونکہ اکثر کے لئے کل کا حکم ہوتا ہے۔

اگر چوتھے دن تک بقیہ بھی دنوں کی رمی ترک کی تو بالترتیب چوتھے دن رمی کرے اور امام ابوحنیفہ رحمۃ اللہ علیہ کے نزدیک اس پر دم واجب ہوگا، کیونکہ امام ابوحنیفہ رحمۃ اللہ علیہ کے نزدیک رمی کا وقت مقرر ہے۔

اگر سب جمرات کی رمی ترک کی تو امام ابوحنیفہ رحمۃ اللہ علیہ کے نزدیک دم ہوگا کیونکہ جنابت کی جنس واحد ہے، جسے ایک احرام میں کرنا تھا لہذا دم بھی ایک ہی ہوگا، یہ ایسا ہی ہے جیسے چوتھائی سر کا حلق کیا تو ایک ہی دم واجب ہوگا، اسی طرح اگر ایک عضو کو خوشبولگائی یا سبھی اعضاء کو خوشبولگائی یا ایک سلا ہوا کپڑا پہنایا کثیر کپڑے پہنے ان سب میں صرف ایک ہی دم واجب ہوگا۔

اگر بالکل رمی چھوڑ دی حتیٰ کہ ایام تشریق کے آخری دن کا سورج غروب ہو گیا اور یہ رمی کا آخری دن ہے تو رمی ساقط ہو جائے گی اور حنفیہ کے نزدیک بالاتفاق اس پر ایک دم ہوگا، کیونکہ وقت فوت ہو چکا اور قضاء دشوار ہے نیز واجب کو اس کے وقت میں چھوڑ دیا لہذا دم واجب ہوگا۔

مالکیہ..... کہتے ہیں۔ جب کسی شخص نے ایک کنکری یا اس سے زائد کنکریاں رات تک مؤخر کر دیں یا دوسرے دن تک مؤخر کر دیں تو اس پر دم واجب ہوگا کیونکہ اداء کا وقت یعنی دن نکل چکا اور قضاء کا وقت داخل ہو چکا۔ ①

جمہرہ عقبہ کی رمی یا دوسرے دن کی رمی یا تیسرے دن کی رمی کی قضاء چوتھے دن غروب آفتاب سے پہلے پہلے کر لے، برابر ہے کہ رمی کسی عذر کی وجہ سے مؤخر کی ہو یا بغیر کسی عذر کے، یا جمرات کی ترتیب میں خلاف ورزی کی تو اس پر دم واجب ہوگا۔ چوتھے دن کے غروب آفتاب سے رمی فوت ہو جاتی ہے اور حاجی پر دم واجب ہو جاتا ہے، جو شخص رمی کرنے سے عاجز ہو اور وہ نائب بنا دے اور نائب سے رمی فوت ہو جائے تو بھی اس پر دم ہوگا، اگر کوئی شخص نائب نہ بنائے تب بھی دم ہوگا کیونکہ اس نے کوتاہی کی ہے، نائب نے اگر رمی مؤخر کی اور رات ہوگئی تو اس پر دوسرا دم واجب ہوگا جبکہ اس نے رمی بلا عذر مؤخر کی ہو۔

شافعیہ..... کہتے ہیں: جب کسی شخص نے ایک دن کی رمی ترک کی یا قربانی کے دن جمہرہ عقبہ کی رمی ترک کی تو شافعیہ کے ظاہری قول کے مطابق بقیہ ایام تشریق میں اس کی قضاء کرے، کیونکہ چرواہوں اور پانی پالنے والوں کے لئے تاخیر مباح ہے ان پر بقیہ تاخیر کرنے والوں کو قیاس کر لیا گیا ہے، کیونکہ تاخیر کرنے میں معذور اور غیر معذور میں کوئی فرق نہیں، جسے وقوف عرفہ اور وقوف مزدلفہ کے معاملہ میں معذور اور غیر معذور کے درمیان کوئی فرق نہیں، اگر تاخیر کا تدارک کر دیا تو دم واجب نہیں ہوگا کیونکہ مامور بجایا گیا ہے، اگر تدارک نہ کرے تو ایک دن کی

رمی یا دو دن کی رمی یا تین دن کی رمی یا قربانی کے دن کی رمی چھوڑ دی تو دم واجب ہوگا کیونکہ رمی کی جنس میں اتحاد ہے، لہذا یہ سر موٹنے کے مشابہ ہے، شافعیہ کے مذہب میں یہ ہے کہ تین کنکریاں چھوڑنے پر پورا دم واجب ہوگا کیونکہ تین کا عدد جمع کا اقل عدد ہے، یہ ایسا ہی ہے جیسے لگاتار تین بال زائل کئے تو دم ہوگا، چنانچہ امام بیہقی رحمۃ اللہ علیہ نے صحیح سند کے ساتھ ابن عباس رضی اللہ عنہ سے روایت نقل کی ہے۔ کہ ”جس شخص نے ایک نسک بھی چھوڑا اس پر دم واجب ہوگا۔“

ایک کنکری چھوڑنے پر ایک مد صدقہ واجب ہوگا دو کنکریاں چھوڑنے پر دو مد۔ ❶

حنا بلہ..... جب کسی شخص نے ایک دن کی رمی بعد کے دن تک مؤخر کی یا کل رمی ایام تشریق کے آخری دن تک مؤخر کی تو اس نے سنت ترک کی، اس پر کچھ واجب نہیں ہوگا، جیسے شافعیہ کا قول ہے، البتہ حاجی کو چاہئے کہ وہ نیت میں پہلے دن کی رمی کو مقدم کرے پھر دوسرے دن کی رمی کرے، پھر تیسرے دن کی رمی کرے، کیونکہ ایام تشریق رمی کا وقت ہیں، اگر شروع کی رمی آخری وقت تک مؤخر کی تو کچھ بھی لازم نہیں ہوگا، یہ ایسا ہی ہے جیسے وقوف عرفہ کو اگر آخری وقت تک مؤخر کیا جائے تو اس پر کچھ بھی تاوان واجب نہیں ہوتا، چونکہ ایام تشریق کا آخری دن بھی تو رمی کرنے کا دن ہے لہذا آخری دن میں بھی رمی جائز ہے جیسے پہلے دن رمی جائز ہوتی ہے۔ ❷

دوسرے دن کی رمی قضاء نہیں ہوگی بلکہ ادا ہوگی البتہ افضلیت کا تارک ہوگا کیونکہ یہ ایک وقت شمار ہوگا۔ اور اگر رمی بالکل ترک کر دی یا جمرات کی ترتیب کی خلاف ورزی کی تو دم واجب ہوگا۔

اگر ایک یا دو کنکریوں کی کمی کی تو اس میں کوئی حرج نہیں چنانچہ ابن عمر رضی اللہ تعالیٰ عنہ فرماتے ہیں۔ مجھے پرواہ نہیں کہ میں چھ کنکریاں ماروں یا سات کنکریاں ماروں۔

منیٰ میں رات گزارنے کا حکم..... آٹھ ذی الحجہ کی رات منیٰ میں گزارنا بالاتفاق سنت ہے، البتہ ایام تشریق میں رات بسر کرنے کے متعلق فقہاء کی دو آراء ہیں (۱) سنت ہے (۲) واجب ہے۔

پہلی رائے حنفیہ کی ہے..... حنفیہ کہتے ہیں آٹھ ذی الحجہ کی رات اور ایام تشریق دو راتیں یعنی ۱۱ اور ۱۲ ذی الحجہ کی راتیں منیٰ میں گزارنا سنت ہے، اگر منیٰ میں رمی کی نیت سے قیام کیا تو یہ افضل ہے، اور اگر منیٰ میں قیام ترک کیا تو کچھ بھی لازم نہیں ہوگا، البتہ گناہ گار ہوگا۔ کیونکہ نبی کریم صلی اللہ علیہ وسلم نے حضرت عباس رضی اللہ تعالیٰ عنہ کو پانی پلانے کے لئے مکہ میں رات بسر کرنے کی اجازت دی تھی۔

دوسری رائے جمہور کی رائے ہے..... ایام تشریق کی دو راتیں منیٰ میں گزارنا واجب ہے، جس شخص نے منیٰ میں رات گزارنی ترک کی تو اس پر مالکیہ اور شافعیہ کے نزدیک دم واجب ہوگا، ہر مذہب کی تفصیل حسب ذیل ہے۔

مالکیہ..... کہتے ہیں ۱۱ اور ۱۲ ذی الحجہ کی راتیں منیٰ میں گزارنا واجب ہے، البتہ امام مالک رحمۃ اللہ علیہ نے اونٹوں کے چرواہے کو اجازت دی ہے کہ ۱۰ ذی الحجہ کے دن کی رمی کر کے چراگاہ میں واپس جاسکتا ہے اور ان دو راتوں کی رات گزارنی چھوڑ سکتا ہے، پھر ایام نحر کے تیسرے دن آئے اور دونوں دنوں کی رمی کرے، یعنی دوسرے دن کی رمی جو اس سے فوت ہوئی اور وہ چراگاہ میں تھا اور تیسرے دن کی رمی جس دن کہ وہ حاضر ہو چکا، پھر چاہے تو تیسرے دن کی رمی کے لئے قیام کر سکتا ہے۔

اسی طرح پانی پلانے والوں کو بھی رخصت دی گئی ہے البتہ دن کے وقت ان کا رمی کے لئے آنا ضروری ہے، رمی کر کے پھر واپس لوٹ جائیں، کیونکہ پانی پلانے والے رات کو زم زم کے کنویں سے پانی اوپر چڑھاتے ہیں، اور رات ہی کو حوض بھرنے پڑتے ہیں۔



شافعیہ..... کہتے ہیں: تشریق کی دو راتیں منیٰ میں گزارنا واجب ہے کیونکہ اسی میں اتباع سنت ہے۔

چنانچہ حدیث بھی ہے کہ۔ ”مجھ سے افعال حج حاصل کرو۔“ رات کا اکثر حصہ منیٰ میں گزارنا واجب ہے، یہ مزدلفہ میں رات گزارنے کے بخلاف ہے چنانچہ مزدلفہ میں اگر رات کے دوسرے نصف میں لمحہ بھر کے لئے وقوف کیا تو وہ کافی ہوتا ہے، اگر کسی شخص نے منیٰ میں رات گزارنے کی ترک کی تو دم واجب ہوگا۔

معذورین سے منیٰ کی رات گزارنے، مزدلفہ کا وقوف اور دم ساقط ہو جاتا ہے، معذورین سے مراد چرواہے اور پانی پلانے والے ہیں۔ کیونکہ نبی کریم صلی اللہ علیہ وسلم نے اونٹ کے چرواہوں کو رخصت دی ہے، مزدلفہ کے وقوف کو منیٰ کی رات گزارنے پر قیاس کر لیا گیا ہے، نیز آپ صلی اللہ علیہ وسلم نے حضرت عباس رضی اللہ تعالیٰ عنہ کو رخصت دی تھی کہ وہ سقایت کی وجہ سے مکہ میں رات گزاریں، شیخین نے بھی یہ روایت نقل کی ہے۔

اسی طرح مذکورہ بالا اعذار کے علاوہ کوئی اور عذر ہو جیسے مال کے ضائع ہونے کا خوف ہو تو اس کے لئے منیٰ میں رات کے قیام کو ترک کیا جاسکتا ہے، اپنی جان کا خوف ہو یا کوئی بیمار ہو اور اس کی دیکھ بھال کرنی پڑتی ہو تو منیٰ کے قیام کو چھوڑا جاسکتا ہے۔ یا حاجی خود بیمار ہو اور منیٰ میں رات بسر کرنا اس کے لئے باعث مشقت ہو تو منیٰ کا قیام چھوڑ سکتا ہے۔

اگر کوئی شخص عید کی رات عرفات تک پہنچے تو مزدلفہ میں رات گزارنا ساقط ہو جائے گا چونکہ وہ عرفات میں وقوف میں مشغول ہو گیا ہے اور مزدلفہ میں وقوف کا حکم ان لوگوں کے لئے ہے جو عرفہ کے وقوف سے فارغ ہو چکیں۔

حنابلہ..... کہتے ہیں: جو شخص قربانی کے دن طواف زیارت کر لے اس کے لئے مسنون ہے کہ وہ منیٰ کی طرف واپس لوٹ آئے۔ چونکہ نبی کریم صلی اللہ علیہ وسلم نے قربانی کے دن طواف زیارت کیا اور پھر واپس لوٹ آئے اور ظہر کی نماز منیٰ میں پڑھی۔ ① حضرت عائشہ رضی اللہ تعالیٰ عنہا کا بیان ہے کہ رسول کریم صلی اللہ علیہ وسلم نے جب آخری دن ظہر کی نماز پڑھی تو طواف زیارت کے لئے روانہ ہوئے اور پھر واپس لوٹ آئے اور منیٰ میں ایام تشریق کی راتیں گزاریں۔ ②

منیٰ میں راتوں کو قیام کرنا واجب ہے، لیکن اگر منیٰ کا قیام ترک کر دیا تو کچھ بھی واجب نہیں ہوگا جیسا کہ حنفیہ کہتے ہیں، چونکہ اس میں شریعت وارد نہیں ہوئی، اسی طرح امام احمد رحمۃ اللہ علیہ سے بھی مروی ہے کہ منیٰ میں تین راتوں کے قیام کے ترک کرنے پر دم واجب ہوگا، اس کی دلیل ابن عباس رضی اللہ تعالیٰ عنہ کا قول ہے۔ کہ ”جس شخص نے افعال حج میں سے کوئی فعل چھوڑا یا اسے بھول گیا تو وہ خون بہائے۔“

## تیسرا مقصد..... حلق یا تقصیر (بال کٹوانا)

حلق سر کے بالوں کو صاف کرنے کو کہتے ہیں چنانچہ حج اور عمرہ کے افعال میں ایک فعل حلق یا تقصیر یعنی بال کٹوانا بھی ہے۔ میں اس مقصد کے تحت درج ذیل امور پر بحث کروں گا، وجوب حلق، مقدار واجب، حلق کا وقت، جگہ، حلق پر مرتب ہونے والا اثر، وقت سے موخر کرنے کا حکم۔ ③

پہلی چیز: وجوب حلق یا تقصیر..... جمہور کی رائے ہے کہ حلق یا تقصیر واجب ہے، چونکہ فرمان باری تعالیٰ ہے:

ثُمَّ لِيَقْضُوا تَفَثَهُمْ

① متفق علیہ۔ ② رواہ ابو داؤد۔ ③ دیکھئے البدائع ۲/۱۴۰، بدایۃ المجتہد ۱/۳۳۰، الشرح الکبیر ۲/۴۶، الشرح الصغیر ۲/۵۹، مغنی المحتاج ۱/۵۰۲، غایۃ المنتہی ۱/۴۱۲، الايضاح ص ۵۸۔



پھر حج کرنے والوں کو چاہئے کہ اپنی میل کچیل دور کریں۔

آیت میں ”تفت“ کا لفظ آیا ہے ابن رضی اللہ تعالیٰ نے اس کی تفسیر یوں کی ہے کہ اس سے مراد بال منڈوانا کپڑے دھونا وغیرہ ہے۔ نیز حضرت انس رضی اللہ تعالیٰ عنہ کی روایت ہے کہ رسول کریم صلی اللہ علیہ وسلم منیٰ میں تشریف لائے اور جمرہ کے پاس آئے اور اس کی رمی کی پھر منیٰ میں اپنے پڑاؤ کی جگہ پر آئے اور قربانی دی، پھر سر مونڈنے والے کو بال مونڈنے کا حکم دیا اور اپنی دائیں جانب اشارہ کیا پھر بائیں جانب اشارہ کیا پھر آپ نے بال لوگوں کو دینا شروع کئے۔ ①

حضرت ابو ہریرہ رضی اللہ تعالیٰ عنہ کا بیان ہے کہ رسول کریم صلی اللہ علیہ وسلم نے فرمایا: یا اللہ خلق کرانے والوں کی مغفرت فرما، صحابہ نے عرض کی یا رسول اللہ: بال کٹوانے والوں کے حق میں بھی دعا کریں۔

آپ نے فرمایا: یا اللہ بال منڈوانے والوں کی مغفرت فرما، صحابہ نے عرض کی: یا رسول اللہ: بال کٹوانے والوں کے لئے؟ اب کی بار آپ نے فرمایا: یا اللہ بال کٹوانے والوں کی بھی مغفرت فرما۔ ②

شافعیہ..... کی رائے ہے کہ حلق اور تقصیر حج اور عمرہ کارکن ہے چونکہ حلق یا تقصیر حج کا عمل ہے، دوسری وجہ یہ بھی ہے کہ حلق مردوں کے لئے تقصیر سے افضل ہے، چنانچہ فضیلت کا وقوع عبادات میں ہوتا ہے مباحات میں نہیں ہوتا۔

چنانچہ ابن حبان نے اپنی صحیح میں روایت نقل کی ہے کہ آپ صلی اللہ علیہ وسلم نے فرمایا: ہر وہ شخص جو حلق کرتا ہے اور اس کے سر کا جو بال بھی نیچے گرتا ہے روز قیامت وہ حاجی کے لئے نور ہوگا۔

بالا اتفاق عورت کے لئے حلق نہیں، عورت بال کٹوائے گی، بس یہی عورت کے لئے سنت ہے، چونکہ نبی کریم صلی اللہ علیہ وسلم کا فرمان ہے کہ عورتوں کے لئے حلق نہیں بلکہ عورتوں پر تو تقصیر ہے۔ ③ اور ترمذی نے حضرت علی رضی اللہ عنہ کی روایت نقل کی ہے کہ ”نبی کریم صلی اللہ علیہ وسلم نے عورت کو سر منڈانے سے منع فرمایا ہے۔ ④

عورت بال اس طرح کٹوائے کہ بالوں کے سروں کو پکڑے اور پوروں کی بقدر کاٹ دے چنانچہ حضرت عمر رضی اللہ عنہ سے پوچھا گیا کہ عورت کتنی مقدار میں بال کٹوائے؟ تو آپ رضی اللہ عنہ نے پوروں کی طرف اشارہ کر کے فرمایا: ان کے بقدر بال کٹوائے۔

حنفیہ کے نزدیک حاجی جب حلق کروا رہا ہو داڑھی سے بال کا ثنا جائز نہیں چونکہ نص سے تو حلق کا وجوب ہے اور اس پر یہ آیت ہے: لَقَدْ صَدَقَ اللَّهُ رَسُولَهُ الرُّعْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ آمِنِينَ مُحَلِّقِينَ رُءُوسَكُمْ وَمُقَصِّرِينَ حقیقت یہ ہے کہ اللہ تعالیٰ نے اپنے رسول کو سچا خواب دکھایا ہے جو واقع کے بالکل مطابق ہے۔ تم لوگ ضرور مسجد حرام میں اس طرح امن وامان کے ساتھ داخل ہو گے کہ تم میں سے کچھ نے اپنے سروں کو بے خوف و خطر منڈوا یا ہوگا اور کچھ نے بال تراشے ہوں گے۔ الفتح ۳۸/۲

شافعیہ کہتے ہیں کہ مونچھوں اور داڑھی سے کچھ بال کا ثنا سنت ہے، تا کہ ان کے کچھ بال بھی اللہ کی راہ سے کٹ جائیں۔ جس آدمی کے سر پر بال نہ ہوں تو حنفیہ کے نزدیک وہ شخص خالی استراہی سر پر پھیر لے چونکہ نبی کریم صلی اللہ علیہ وسلم نے فرمایا ہے۔ جس چیز کا میں تمہیں حکم دوں جہاں تک ہو سکے اسے بجالاؤ۔ ⑤ جس شخص کے سر پر بال ہوں تو بالوں کو مونڈنا واجب ہے اور سر پر استرا چلانا بھی واجب ہے لہذا جب ان میں سے ایک ساقط ہو تو بوجہ تعدد دوسرا واجب ہوگا، چنانچہ جب فی الواقع بال مونڈنے سے کوئی شخص عاجز ہو تو حلق کرنے والوں کے ساتھ مشابہت کر لینے سے تو عاجز نہیں ہوتا۔

①..... رواہ احمد و مسلم و ابو داؤد، اس حدیث میں تبرکات رکھنے کا جواز بھی ہے۔ ② متفق علیہ (نیل الاوطار ۵/۶۹) رواہ الدارقطنی و ابو داؤد عن ابن عباس رضی اللہ عنہ (نیل الاوطار ۵/۷۰) ③ روت عائشة مثلها۔ (ان النبی صلی اللہ علیہ وسلم نہی المرأة ان تحلق رأسها) ④ رواہ البخاری و مسلم عن ابی ہریرة۔

جمہور کے نزدیک گنجنے کا سر پر استرا پھیر لینا مستحب ہے چنانچہ ابن عمر رضی اللہ عنہما کا قول ہے کہ جو شخص قربانی کے دن (منیٰ میں) آئے اور اس کے سر پر بال نہ ہوں تو وہ اپنے سر پر خالی استرا پھیر لے۔

دوسری چیز: مقدار واجب..... بالاتفاق پورے سر کا مونڈنا واجب ہے، چونکہ فرمان باری تعالیٰ ہے:

مُحَلِّقِينَ رُءُوسِكُمْ وَمُقَصِّرِينَ<sup>۱</sup>..... لفتح ۲۸/۲۷

عرب کے ہاں ایک اصول ہے کہ کلام میں ہمیشہ افضل اور اعلیٰ سے ابتداء کرتے ہیں، نیز حضرت ابو ہریرہ رضی اللہ عنہ کی حدیث گزر چکی ہے جس میں تقصیر کو تیسرے مرتبہ پر رکھا گیا ہے۔

”الرأس“ (یعنی سر) کا اطلاق پورے سر پر ہوتا ہے، اگر سر کا بعض حصہ مونڈا تو چوتھائی سے کم حنفیہ کے نزدیک جائز نہیں اور کافی نہیں ہوگا، اگر چوتھائی سر مونڈ دیا تو کراہت کے ساتھ کافی ہوگا، چونکہ چوتھائی سر کل کے قائم مقام ہوتا ہے۔ جیسے وضو میں چوتھائی سر کا مسح کافی ہوتا ہے، البتہ کراہت ترک سنت کی وجہ سے ہے، سنت پورا سر مونڈنا ہے۔

تقصیر کی مقدار..... مالکیہ اور حنابلہ کے نزدیک تقصیر کی مقدار انگلیوں کے پوروں کی بقدر ہے خواہ اس سے زائد ہو یا معمولی کم، پورا انگلی کا اوپر والا آخری جوڑ ہوتا ہے۔

حنفیہ نے پوروں سے زائد مقدار میں بال کاٹنے کو واجب قرار دیا ہے، تاکہ پورے سر سے تقصیر متحقق ہو جائے، اور مقدار واجب بھی اچھی طرح سے ادا ہو اور حاجی بھی ذمہ سے عہدہ برآ ہو جائے۔

شافعیہ کہتے ہیں: بال مونڈنے اور تقصیر کی کم از کم مقدار تین بال ہیں۔ چونکہ آیت ہے کہ ”محلِّقین رؤسکم“ تقدیری عبارت ہے۔ ”شعر رؤسکم“ یعنی سروں کے بال مراد ہیں چونکہ سروں کو تو کوئی بھی نہیں کاٹتا، کالے تو بال جاتے ہیں، لہذا رؤس کا لفظ جمع ہے اور مراد اس سے بال ہیں اور کم از کم جمع کا عدد تین ہے، بالفرض اگر سر پر صرف ایک ہی بال ہو تو اس کا مونڈنا بھی واجب ہے۔ چنانچہ بالوں کا ازالہ کرنا ہے ازالہ یا تو حلق سے ہوتا ہے یا تراشنے سے ہوتا ہے یا جلانے سے یا اکھاڑنے سے جس شخص کے سر پر بال نہ ہوں اس پر خالی استرا پھیرنا مستحب ہے، جبکہ حنفیہ کے نزدیک واجب ہے۔

## تیسری چیز: حلق کا وقت اور مقام

امام ابو حنیفہ رحمۃ اللہ علیہ..... امام ابو حنیفہ رحمۃ اللہ علیہ کی رائے ہے کہ سر مونڈنا وقت اور جگہ کے ساتھ مختص ہے، چنانچہ حلق کا زمانہ قربانی کے ایام ہیں اور حلق کرنے کی جگہ حرم پاک ہے، اگر کسی شخص نے ایام نحر سے حلق موخر کر دیا یا حرم سے باہر کہیں حلق کیا تو اس پر دم واجب ہوگا۔ چونکہ نبی کریم صلی اللہ علیہ وسلم نے ایام نحر میں حرم پاک میں حلق کرایا ہے، گویا آپ صلی اللہ علیہ وسلم کا فعل مطلق آیت کا بیان ہے، حلق کی تاخیر کی وجہ سے بھی دم واجب ہوتا ہے چونکہ واجب کی تاخیر واجب کو ترک کرنے کے مترادف ہے۔ ①

مالکیہ..... کہتے ہیں: اگر کسی شخص نے حلق کو مؤخر کیا اگرچہ بھولے سے مؤخر کیا ہو تو دم واجب ہوگا۔

البتہ اگر قربانی کے دن کے بعد ایام رمی سے حلق موخر کیا تو مالکیہ کے ایک ضعیف قول کے مطابق دم واجب ہوگا، جبکہ مدونہ میں لکھا ہے کہ اس پر دم نہیں، اگر ایام تشریق کے دوران مکہ میں حلق کیا یا ایام تشریق کے بعد حلق کیا یا ایام منیٰ میں حل میں جا کر حلق کیا تو کچھ بھی اس پر واجب نہیں۔

①..... یہی مفتی ہے۔



شافعیہ..... کہتے ہیں: (اور یہی رائے حنابلہ کی بھی ہے) کہ رمی، قربانی اور حلق کا وقت قربانی کی رات کے نصف سے داخل ہو جاتا ہے البتہ رمی کو مقدم کرنا سنت ہے اور ترتیب یہ ہوگی پہلے رمی پھر نحر پھر حلق اور پھر طواف زیارت۔  
حلق طواف اور سعی کا آخری وقت کوئی نہیں لہذا جس شخص نے ایام منیٰ سے حلق موخر کیا تو اس پر دم نہیں۔ یا ترتیب بدل دی تب بھی واجب نہیں ہوگا۔ چنانچہ اللہ تعالیٰ نے حلق کا ابتدائی وقت بیان فرمایا ہے:

وَلَا تَحْلِقُوا رُءُوسَكُمْ حَتَّىٰ يَبْلُغَ الْهَدْيُ مَحَلَّهُ..... البقرة ۱۹۶/۲

”اس وقت تک تم اپنے سروں کو نہ مونڈو جب تک ہدی اپنے ٹھکانے تک نہ پہنچ جائے۔“

جبکہ اللہ تعالیٰ نے حلق کا آخری وقت نہیں بیان کیا، لہذا جب بھی حلق کروادے کافی ہوگا جیسے طواف زیارت اور سعی۔ البتہ قربانی کے دن حلق کرنا افضل ہے۔ اور تاخیر کرنا مکروہ ہے، جبکہ ایام تشریق سے موخر کرنا یا مکہ سے باہر جا کر حلق کرنا شدید کراہت کا حامل ہے۔

چوتھی چیز: حلق اور تقصیر پر مرتب اثر اور اس کا حکم..... حلق اور تقصیر کا حکم یہ ہے کہ اس سے محرم حلال ہو جاتا ہے، حنفیہ کے نزدیک سوائے عورتوں کے ہر چیز حلال ہو جاتی ہے، یعنی محرم نے جب جمرہ عقبہ کی رمی کی پھر حلق کرایا تو اس کے لئے سوائے عورتوں کے ہر چیز حلال ہو جائے گی، لہذا عورت کے متعلقات یعنی جماع، بوس و کنار، لمس کے معاملہ میں بدستور محرم ہوگا حنفیہ کے علاوہ جمہور کے نزدیک عقد نکاح کے معاملہ میں بھی محرم ہوگا، چنانچہ نبی کریم صلی اللہ علیہ وسلم کا فرمان ہے۔ ”جب تم رمی کر لو اور سر مونڈ لو تو گویا تمہارے لئے خوشبو اور کپڑے حلال ہو گئے اور عورتوں کے سوا ہر چیز حلال ہو گئی۔“<sup>①</sup> ایک اور روایت میں ہے! جب تم میں سے کوئی شخص جمرہ عقبہ کی رمی کر لے اور سر مونڈ لے تو گویا اس کے لئے سوائے عورتوں کے ہر چیز حلال ہوئی،<sup>②</sup> یعنی عورتوں کے ساتھ جماع کرنا اور مباشرت کرنا حلال نہیں ہوتا۔

شافعیہ اور حنابلہ..... کہتے ہیں رمی اور حلق سے بجز عقد نکاح، جماع اور مباشرت کے ہر چیز حلال ہو جاتی ہے۔ اس کی دلیل حدیث ہے کہ ”جب تم جمرہ کی رمی کر لو تو گویا تمہارے لئے ہر چیز حلال ہو گئی سوائے عورتوں کے۔“<sup>③</sup>

مالکیہ..... کہتے ہیں رمی اور حلق سے عورتوں، شکار اور خوشبو کے علاوہ ہر چیز حلال ہو جاتی ہے اور یہ تین چیزیں طواف زیارت سے حلال ہوں گی۔

حلق کے بعد حلال ہونے کو حلال اول کہا جاتا ہے، اور طواف کے بعد حلال ہونے کو حلال اکبر یا حلال دوم کہا جاتا ہے۔  
پانچویں چیز: حلق کو وقت اور جگہ سے مؤخر کرنے کا حکم..... جب کسی شخص نے حلق کو وقت سے یا جگہ (یعنی منیٰ) سے مؤخر کر دیا تو حنفیہ کے نزدیک اس پر دم واجب ہوگا (یعنی بکری ذبح کرے)۔ مالکیہ کے نزدیک صرف ایک صورت میں دم واجب ہوگا وہ یہ کہ جب حاجی حلق کے بغیر اپنے وطن واپس لوٹ آئے خواہ جان بوجھ کر حلق نہ کرائے یا بھول کر۔

شافعیہ، امام ابو یوسف اور حنابلہ کہتے ہیں: ایام رمی سے حلق موخر کرنے پر دم واجب نہیں ہوتا اسی طرح اگر وطن کی طرف واپس لوٹ آیا اور حلق کروایا تو بھی دم واجب نہیں ہوگا۔

## ساتویں بحث..... حج و عمرہ کی سنتیں

میں ہر مذہب کے مطابق حج و عمرہ کی سنتیں تفصیلاً ذکر کروں گا البتہ اہم اہم سنتوں کا اجمالی خاکہ درج ذیل ہے۔

①..... رواہ سعید بن منصور فی سننہ عن عائشة رضی اللہ تعالیٰ عنہا۔ ② رواہ الاثرم و ابو داؤد الا انہ قال: ہو ضعیف۔ ③ رواہ



۱..... احرام کے لئے غسل کرنا اور خوشبو لگانا، احرام کی دو رکعتیں پڑھنا۔

۲..... احرام کے بعد تلبیہ کہنا اور ہر نماز کے بعد تلبیہ کہنا۔

۳..... جمہور کے نزدیک طواف قدوم بھی سنت ہے جبکہ مالکیہ کہتے ہیں کہ طواف قدوم واجب ہے۔

۴..... شافعیہ اور حنابلہ کے نزدیک طواف کی دو رکعتیں پڑھنا سنت ہے جبکہ حنفیہ اور مالکیہ کے نزدیک یہ دو رکعتیں واجب ہیں۔

۵..... منیٰ میں رات گزارنا (یعنی عرفہ کی رات) اور ترویہ کے دن منیٰ میں پانچ نمازیں پڑھنا، یعنی ظہر، عصر، مغرب، عشاء اور فجر اسی میں

اتباع سنت ہے۔

۶..... ۹ اور ۱۰ ذی الحجہ کی درمیانی رات مزدلفہ میں گزارنا اور مزدلفہ ہی میں صبح کی سفیدی کرنا حنفیہ کے نزدیک سنت ہے، حنفیہ کے

ز نزدیک فجر کے بعد مزدلفہ میں وقوف کرنا واجب ہے، یہی چیز حضرت جابر رضی اللہ تعالیٰ عنہ کی سابق حدیث میں بیان کی گئی ہے۔ حنابلہ کہتے ہیں کہ مزدلفہ میں رات گزارنا واجب ہے، مالکیہ کہتے ہیں کجاوے اتارنے کی مقدار میں وقوف کرنا واجب ہے۔

۷..... ایام تشریق میں منیٰ میں رات گزارنا حنفیہ کے نزدیک سنت ہے، جبکہ دوسرے ائمہ کے نزدیک واجب ہے، چونکہ اسی میں اتباع رسول صلی اللہ علیہ وسلم ہے جیسا کہ ابوداؤد کی روایت سے واضح ہے۔

۸..... وادی محصب میں اترنا یعنی منیٰ سے مکہ کی طرف روانہ ہوتے وقت وادی محصب میں اترنا حنفیہ اور حنابلہ کے نزدیک سنت ہے،

جبکہ بقیہ فقہاء کے نزدیک مستحب ہے، البتہ فقہاء کا اس پر اتفاق ہے کہ وادی محصب میں اترنا مناسک حج میں سے نہیں۔

دلیل سنیت..... حضرت اسامہ رضی اللہ تعالیٰ عنہ کی روایت ہے کہ میں نے عرض کی: یا رسول اللہ آپ آئندہ صبح کو کہاں نزول فرمائیں گے؟ آپ نے فرمایا: کیا عقیل نے ہمارے لئے کوئی گھر چھوڑا ہے؟ پھر فرمایا: ہم خیف بنی کنانہ میں اتریں گے جہاں قریش کفر پر جمے رہنے کے لئے عہد و پیمان اور قسمیں اٹھاتے تھے۔ خیف سے مراد وادی محصب ہے۔ ①

دلیل استحباب..... مستحب ہونے کی دلیل حضرت عائشہ رضی اللہ تعالیٰ عنہا کی حدیث ہے کہ رسول کریم صلی اللہ علیہ وسلم وادی محصب میں اس لئے اترے تھے تاکہ روانگی میں آپ صلی اللہ علیہ وسلم کی پیروی ہو (یعنی آپ اس لئے رکے تاکہ پیچھے رہنے والے لوگ آپ کے ساتھ مل جائیں) یہ نزول سنت نہیں، جو چاہے وادی محصب میں اترے جو چاہے نہ اترے۔ ②

۹..... حج کے خطبے۔ ظہر کے بعد کا صرف ایک خطبہ ہوگا، البتہ میدان عرفہ میں جو خطبہ ہوگا وہ زوال کے بعد اور نماز سے پہلے ہوگا اور یہ دو خطبے دیئے جائیں گے۔ حج کے خطبوں کے متعلق فقہاء کی دو آراء ہیں۔ ایک رائے یہ ہے کہ حج کے تین خطبے ہیں۔ ③ ایک رائے یہ ہے کہ حج کے چار خطبے ہیں۔ پہلی رائے کے قائلین حنفیہ، مالکیہ اور حنابلہ ہیں کہ حج کے تین خطبے ہیں۔

پہلا خطبہ..... پہلا خطبہ سات ذی الحجہ کے دن دیا جائے گا۔ یہ خطبہ کعبہ کے ساتھ سات ذی الحجہ کے دن بعد نماز ظہر دینا سنت ہے، یہ ایک ہی خطبہ ہوگا درمیان میں بیٹھ کر وقفہ نہیں ہوگا یہ بالاتفاق ہے، یہ پہلا خطبہ ہوگا امام اس خطبہ میں حاجیوں کو مناسک حج کی تعلیم دے۔ پہلا خطبہ ہونے کا مذہب جمہور کا ہے، اس کی دلیل ابن عمر رضی اللہ عنہما کی حدیث ہے کہ ترویہ کے دن سے ایک روز قبل رسول کریم صلی اللہ علیہ وسلم نے لوگوں سے خطاب کیا اور انہیں مناسک حج کی تعلیم دی۔ ④

①..... رواہ البخاری و مسلم و ابوداؤد و النسائی و ابن ماجہ۔ قریش نے بنی کنانہ سے یہ حلف اٹھایا تھا کہ وہ بنو ہاشم کے ساتھ نکاح نہیں کریں گے، اس کے ساتھ خرید و فروخت کا معاملہ نہیں کریں گے حتیٰ کہ رسول اللہ صلی اللہ علیہ وسلم کو ان کے حوالہ کر دیں۔ (نیل الاوطار ۵/۸۴) متفق علیہ (نیل الاوطار ۵/۸۴) دیکھئے البدائع ۲/۱۵۱، الدر المختار ۲/۲۳۶، القوانین الفقہیة ص ۱۳۳، الشرح الصغير ۲/۵۳، مغنی المحتاج ۱/۴۹۵، الايضاح ص ۴۷، المغنی ۲/۴۰۷، المحرز ۱/۲۳۹۔ ②..... اخرجه البيهقي باسناد جيد۔

حنابلہ کے نزدیک عرفہ کے دن کا خطبہ پہلا خطبہ ہے۔

جب کبھی یوم ترویہ یوم جمعہ ہو تو شافعیہ کے نزدیک امام حاجیوں کو لے کر فجر سے پہلے روانہ ہو چونکہ اس دن فجر کے بعد اور زوال سے پہلے سفر کرنا حرام ہے۔ اور جب عرفہ کے دن جمعہ کا دن ہو تو حجاج کی روانگی فجر کے بعد جائز ہے، نبی کریم صلی اللہ علیہ وسلم نے عرفہ میں جمعہ نہیں پڑھا حالانکہ صحیحین میں ثابت ہے کہ عرفہ کا دن جمعہ کا دن تھا۔

حنابلہ کے نزدیک ترویہ کے دن مطلقاً روانگی جائز ہے، برابر ہے کہ روانگی فجر سے پہلے ہو یا زوال سے پہلے، چنانچہ حاجی چاہے تو روانہ ہو سکتا چاہے تو نماز کے لئے اقامت کر سکتا ہے۔

دوسرا خطبہ..... یہ خطبہ عرفہ کے دن کا خطبہ ہے یہ دو ہلکے ہلکے خطبے نماز سے پہلے دیئے جائیں گے، یہ بالاتفاق ہے، دونوں خطبوں کے درمیان امام بیٹھے گا جیسے جمعہ کے خطبہ میں بیٹھا جاتا ہے، پہلے خطبہ میں مناسک حج، وقوف کی جگہ، وقت، عرفات سے روانگی، مزدلفہ میں وقوف، کنکریاں چننے کی تعلیم دے، حاجیوں کو زیادہ سے زیادہ دعائیں کرنے کی ترغیب دے اس کی دلیل جابر رضی اللہ عنہ کی سابق حدیث ہے۔

مالکیہ اور شافعیہ..... کہتے ہیں: امام خطبہ دے رہا ہو کہ مؤذن ابتدا کر دے یا خطبہ سے فارغ ہونے کے بعد اذان دے۔

حنابلہ..... کہتے ہیں جب امام خطبہ سے فارغ ہو تو مؤذن کو حکم دے۔

پھر امام لوگوں کو ظہر اور عصر کی نمازیں جمع کر کے پڑھائے اور جمع تقدیم کرے، یہی روایت مسلم نے نقل کی ہے اور اسی میں اتباع سنت ہے، یہ جمع ایک اذان اور دو اقامتوں کے ساتھ ہوگی اور قرأت سراً ہوگی۔ دونوں نمازوں کے درمیان سنتیں اور نوافل وغیرہ نہ پڑھے جائیں، حنفیہ کے نزدیک عصر پڑھنے کے بعد بھی کچھ نہ پڑھے۔

تیسرا خطبہ..... یہ خطبہ شافعیہ کے نزدیک تیسرا خطبہ ہے اور حنابلہ کے نزدیک دوسرا خطبہ ہے، یہ خطبہ قربانی کے (عید کے) دن دیا جائے گا اور منیٰ میں دیا جائے گا، یہ ایک ہی خطبہ ہوگا امام اس میں لوگوں کو مناسک حج یعنی قربانی طواف زیارت، زمی وغیرہ کی تعلیم کرے،

چنانچہ ابن عباس رضی اللہ تعالیٰ عنہما کی روایت ہے کہ نبی کریم صلی اللہ علیہ وسلم نے عید کے دن لوگوں کو خطبہ دیا یعنی منیٰ میں۔ ①

رافع بن عمرو منیٰ کی روایت ہے وہ کہتے ہیں: میں نے منیٰ میں رسول کریم صلی اللہ علیہ وسلم کو لوگوں کو خطبہ دیتے دیکھا یہ چاشت کا وقت

تھا اور آپ سرخ رنگ کے خچر پر سوار تھے، اور ایک اونٹ پاس کھڑا تھا جبکہ کچھ لوگ کھڑے تھے اور کچھ بیٹھے ہوئے تھے۔ ②

دوسری وجہ یہ بھی ہے کہ قربانی کے دن افعال حج بکثرت ہوتے ہیں، لوگ احکام حج کے سیکھنے کے محتاج ہوتے ہیں گویا تعلیم احکام کی وجہ

سے خطبہ ضروری ہے جیسے عرفہ کے دن خطبہ کی ضرورت پیش آ جاتی ہے۔

تیسرا خطبہ: جمہور کے نزدیک اور شافعیہ کے نزدیک چوتھا خطبہ..... یہ منیٰ کے دوسرے دن خطبہ دیا جائے گا یہ بھی ایک

ہی خطبہ ہوگا یہ متفق علیہا ہے۔ اس خطبہ میں امام لوگوں کو جلد کرنے اور تاخیر کے احکام کی تعلیم دے گا اس کی دلیل حدیث ہے جو بنو بکر کے

دو آدمیوں سے مروی ہے کہ ہم نے رسول کریم صلی اللہ علیہ وسلم کو ایام تشریق کے درمیان دن میں خطبہ دیتے ہوئے دیکھا اور ہم آپ کی

سواری کے پاس تھے۔ ③ چونکہ لوگوں کو ضرورت پیش آئے گی کہ وہ جلدی کیسے کریں، طواف وداع کیسے کریں۔ بخلاف ایام منیٰ میں سے

پہلے دن کے۔

①..... اخر جہ البخاری۔ ② رواہ ابو داؤد۔ ③ رواہ ابو داؤد وروى الدارقطنى مثله۔



خلاصہ..... شافعیہ کے نزدیک چار خطبات دیئے جائیں گے وہ یہ ہیں، سات ذی الحجہ کا خطبہ، ۹ ذی الحجہ کا خطبہ عرفہ میں، عید کے دن کا خطبہ منیٰ میں، ۱۱ ذی الحجہ کے دن منیٰ میں خطبہ۔ حنابلہ کے نزدیک خطبات تین ہیں۔ عرفہ کے دن، قربانی کے دن اور ایام منیٰ کے دوسرے دن۔

حنفیہ اور مالکیہ کے نزدیک بھی تین خطبات ہیں: ۷ ذی الحجہ مسجد حرام میں، عرفہ کے دن زوال کے بعد اور نماز سے پہلے اور ۱۱ ذی الحجہ کو۔ سبھی خطبات میں ایک ایک خطبہ ہوگا البتہ عرفہ کے دن دو خطبے دیئے جائیں گے۔

## آٹھویں بحث..... حج اور عمرہ ادا کرنے کی کیفیت

اتنی بات ہمیں ماقبل سے معلوم ہو چکی ہے کہ حج اور عمرہ کے تین احوال ہیں، افراد، تمتع اور قرآن ﴿۱﴾ ارکان حج و عمرہ کی بحث میں میں نے بیان کر دیا ہے کہ ان میں سے کون سا حج افضل ہے۔

پہلی چیز: حج افراد کی کیفیت..... حج افراد یہ ہے کہ صرف حج کا احرام باندھے پھر عمرہ نہ کرے حتیٰ کہ فارغ ہو جائے۔

کیفیت..... حج افراد کی کیفیت یہ ہے کہ احرام سے پہلے غسل یا وضو کرے، البتہ غسل کرنا افضل ہے، پھر دوئے یاد ہوئے ہوئے کپڑے پہنے ان میں سے ایک تہ بند ہو اور دوسری چادر ہو۔ خوشبو لگائے اور احرام کی دو رکعتیں پڑھے، یہ دو رکعتیں مکروہ وقت میں نہ پڑھے، پھر یہ دعا پڑھے:

اللهم انى ارید الحج فيسره لى وتقبله منى

یا اللہ میں نے حج کا ارادہ کیا ہے میرے لئے حج کو آسان فرما اور قبول فرما۔ پھر نماز کے بعد تلبیہ پڑھے، تلبیہ پڑھتے ہوئے حج کی نیت کرے، پھر نمازوں کے بعد کثرت سے تلبیہ پڑھے راستے میں چلتے ہوئے اوپر چڑھتے ہوئے نیچے اترتے ہوئے، سوار ہوتے وقت، قافلوں سے ملتے وقت اور سحری کے وقت زیادہ سے زیادہ تلبیہ پڑھے۔

جب اس شخص نے نیت کرتے ہوئے تلبیہ پڑھا گویا اس نے احرام باندھ لیا، پھر وہ امور جن سے اللہ تعالیٰ نے منع فرمایا ہے ان سے باز رہے یعنی جماع، فحش کلام، معاصی اور نافرمانی کے کام، جھگڑا فساد وغیرہ، شکار نہ کرے نہ ہی شکار کی طرف اشارہ کرے اور نہ شکار پر کسی دوسرے کی راہنمائی کرے، سلے ہوئے کپڑے نہ پہنے، موزے بھی نہ پہنے، سر نہ ڈھانپے چہرہ نہ ڈھانپے، احرام باندھ کر خوشبو نہ لگائے، جسم کے بال نہ اکھاڑے اور نہ ہی بال کاٹے اور ناخن بھی نہ کاٹے۔

بغیر صابن کے غسل کرنے میں کوئی حرج نہیں، چونکہ صابن بھی خوشبو کی ایک قسم ہے، حج افراد کرنے والا (یعنی مفرد بالحج) سائے میں بیٹھ سکتا ہے، کمر پر ہمیانی (ایک پٹی نما بٹوا ہوتا ہے جس میں دراہم وغیرہ رکھ لئے جاتے ہیں) باندھنے میں کوئی حرج نہیں۔

جب مکہ میں داخل ہو تو مسجد حرام سے ابتدا کرے اور اس سے پہلے اپنا ساز و سامان سنبھال لے پھر مسجد میں آئے، باب السلام سے نہایت عاجزی اور انکساری کے ساتھ داخل ہو جیسا کہ حنفیہ کا قول ہے، دل و دماغ میں بیت اللہ کی عظمت اور اس کی شان ملحوظ ہو، جو نہی بیت اللہ پر نظر پڑے تکبیر کہے اور تین بار تہلیل کرے پھر جو چاہے دعا مانگے، چونکہ یہ قبولیت دعا کا مقام ہے۔

پھر اگر غیر مکی یعنی آفاقی ہو تو طواف قدوم کرے چونکہ طواف قدوم ”تحیۃ البیت“ ہے۔ حجر اسود سے طواف کی ابتدا کرے اور قبلہ رو ہو، تکبیر و تہلیل کرتا رہے۔ ﴿۲﴾ نماز کی طرح رفع یدین کرے، ہتھیلیوں کے باطنی حصہ سے استلام کرے، پھر حج اسود کا بوسہ لے اگر ممکن ہو اور

﴿۱﴾..... دیکھئے فتح القدیر ۲/۱۳۳، اللباب شرح الكتاب ۱/۹۷، القوانین الفقہیة ص ۱۳۱ المہذب ۱/۲۲۰ غایۃ المنتہی ۱/۳۰۷۔ ﴿۲﴾ تکبیر یعنی اللہ اکبر کہنا، تہلیل یعنی لا الہ الا اللہ کہنا۔



کسی مسلمان کو اذیت پہنچنے کا اندیشہ بھی نہ ہو، پھر کعبہ کے گرد گھومے بائیں طور کہ کعبہ بائیں طرف ہو، یوں بیت اللہ کے گرد سات چکر لگائے، اور حطیم (حجر) کے باہر سے طواف کر لے، ہر چکر میں جب حجر اسود اور رکنی یمانی کے پاس سے گزرے تو استلام کرے، استلام سے طواف کا خاتمہ کرے جیسے ابتداء کی تھی، پھر مقام ابراہیم کے پاس نماز پڑھے یا پھر مسجد میں جہاں بھی آسانی ہو وہاں پڑھے البتہ اگر مکروہ وقت ہو تو نماز نہ پڑھے۔

اہل مکہ پر طواف قدوم نہیں، اگر محرم مکہ میں داخل نہ ہو اور عرفات کی طرف چلا جائے اور وقوف میں مشغول ہو جائے تو طواف قدوم اس کے ذمہ سے ساقط ہو جائے گا، اس کے ترک پر کچھ تاوان واجب نہیں ہوگا۔

پھر صفا اور مروہ کے درمیان سات چکر لگا کر سعی کرے، دونوں پہاڑیوں پر چڑھے، اور قبلہ رو ہو، تکبیر و تہلیل کرتا رہے، نبی کریم صلی اللہ علیہ وسلم پر درود بھیجے، اپنی حاجات کے متعلق رب تعالیٰ سے دعائیں کرے، میلین اخضرین کے درمیان رمل کرے، سعی کی ابتداء صفا سے کرے اور مروہ پر اختتام کرے۔

پھر مکہ میں حالت احرام میں مقیم رہے، جب بھی بیت اللہ ظاہر ہو طواف کرے، پھر ۸ ذی الحجہ کو منیٰ میں رات گزارے، اور منیٰ میں پانچ نمازیں ظہر عصر مغرب عشاء اور فجر پڑھے۔

۹ ذی الحجہ کو عرفات کی طرف متوجہ ہو جائے، امام کے ساتھ یا اکیلے ہی مسجد نمبرہ میں ظہر اور عصر کی نمازیں جمع کر کے پڑھے اور قصر کرے یہ جمع تقدیم کرے (یعنی عصر کی مقدم کر کے ظہر کے ساتھ پڑھے)، خطبہ کو نمازوں سے پہلے غور سے سنے، یہ نمازیں ایک اذان اور دو اقامتوں کے ساتھ پڑھی جائیں۔ وقوف سے پہلے غسل کرنا مستحب ہے۔

نمازوں سے فارغ ہو کر جائے وقوف کی طرف متوجہ ہو جائے، جبل رحمت کے قریب وقوف کرے، البتہ میدان عرفات سارے کا سارا وقوف کی جگہ ہے، صرف بطن عرنہ وقوف کی جگہ نہیں، امام کے لئے بہتر یہ ہے کہ وہ اپنی سواری پر وقوف کرے، دعائیں کرے، اور امام خطبہ میں لوگوں کو مناسک حج کی تعلیم دے، جس شخص نے ۹ ذی الحجہ زوال کے بعد سے لے کر ۱۰ ذی الحجہ کے طلوع فجر تک وقوف عرفہ پالیا گویا اس نے حج پالیا، جو شخص عرفات سے گزرا در حالیکہ وہ سویا ہوا ہو یا بے ہوش ہو یا اسے عرفہ کے ہونے کا علم ہی نہ ہو تو حنفیہ کے نزدیک یہ وقوف کافی ہے۔ جب سورج (۹ ذی الحجہ کو) غروب ہو جائے امام اور لوگ آرام و سکون سے کوچ کریں حتیٰ کہ مزدلفہ آجائیں، مزدلفہ میں آ کر ٹھہریں، جبل قزح کے پاس ٹھہرنا مستحب ہے۔ جبل قزح مشعر حرام ہے، مزدلفہ میں امام لوگوں کو مغرب اور عشاء کی نمازیں جمع کر کے پڑھائے یہ جمع تاخیر ہوگی (یعنی مغرب کی نماز موخر کر کے پڑھی جائے گی) اور عشاء کی نماز قصر پڑھی جائے گی، حنفیہ کے نزدیک ایک اذان اور ایک اقامت کے ساتھ پڑھی جائے گی۔

• امام ابوحنیفہ اور امام محمد کے نزدیک مزدلفہ جاتے وقت راستے میں مغرب کی نماز پڑھنا جائز نہیں، طلوع فجر سے پہلے پہلے اعادہ لازمی ہوگا۔

جب ۱۰ ذی الحجہ کا طلوع فجر ہو، امام لوگوں کو فجر کی نماز تاریکی میں پڑھائے، تاریکی میں نماز وقوف مزدلفہ کی وجہ سے پڑھائی جائے گی۔ پھر حنفیہ کے نزدیک مزدلفہ میں وقوف کرنا واجب ہے، اگرچہ لہجہ بھرنے لئے ہو، وقوف مزدلفہ کا وقت طلوع فجر سے طلوع آفتاب تک ہے، امام کے ساتھ لوگ بھی وقوف کریں، حاجی کو چاہئے کہ دعائیں کرے تکبیر کہے تہلیل کہے تلبیہ پڑھے اور نبی کریم صلی اللہ علیہ وسلم پر درود بھیجے اور مزدلفہ سے رمی کے لئے ستر کنکریاں چنے۔

مزدلفہ سارے کا سارا جائے وقوف ہے سوائے بطن محسر کے، بطن محسر منیٰ اور مزدلفہ کے درمیان ایک وادی ہے۔ پھر امام کے ساتھ لوگ طلوع آفتاب سے پہلے کوچ کر جائیں حتیٰ کہ منیٰ آجائیں، اور بطن وادی سے جمرہ عقبہ کی رمی کریں اور سات کنکریاں ماریں، یہ کنکری چھوٹی

ہونی چاہئے، حاجی کو چاہئے کہ ہر کنکری مارتے وقت تکبیر کہے اور جمرہ عقبہ کے پاس وقوف نہ کرے چونکہ اس کے بعد رمی نہیں، پہلی کنکری مارنے کے ساتھ ہی تلبیہ کہنا چھوڑ دے چونکہ حلال ہونے کے ساتھ تلبیہ ثابت نہیں۔ پھر نقلی قربانی کرے یعنی اگر چاہے قربانی کرے چونکہ یہ مفرد باحج (حج افراد کرنے والا) ہے۔ پھر حلق کرے یا پوروں کے بقدر بال ترشوائے، البتہ حلق افضل ہے، حلق کرا لینے کے بعد سوائے عورتوں کے ہر چیز حلال ہو جائے گی، مالکیہ کے نزدیک شکار اور خوشبو اب بھی حلال نہیں ہوں گے۔

پھر مکہ آجائے اور یہ عید کا دن ہوگا یا عید کے دن کے ایک دن یا دو دن بعد مکہ آئے اور طواف زیارت کرے، یہ فرض طواف ہے، اس کے سات چکر لگائے جائیں پھر اگر طواف قدوم کے بعد سعی نہیں کی تو اب سعی کرے، لہذا (یعنی جب طواف قدوم کے بعد سعی نہیں کی تو) اب طواف زیارت کے پہلے تین چکروں میں مرد رمل کرے اور اس میں اضطباع بھی کرے چونکہ ہر وہ طواف جس کے بعد سعی کرنی ہو اس طواف میں رمل اور اضطباع کرنا دونوں مشروع ہیں۔

ان تین دنوں یعنی عید کا دن اور دو دن اس کے بعد (۱۰، ۱۱، ۱۲ ذی الحجہ) طواف زیارت کو مؤخر کرنا مکروہ ہے، اگر ان دنوں سے مؤخر کیا تو امام ابوحنیفہ رحمۃ اللہ علیہ کے نزدیک دم واجب ہوگا۔

پھر منیٰ کی طرف واپس لوٹ آئے اور رمی کے لئے منیٰ میں مقیم رہے، رمی کا وقت ایام نحر کے دوسرے دن کے زوال آفتاب سے شروع ہوتا ہے، رمی کی ابتداء اس جمرہ سے کرے جو مسجد خیف سے ملا ہوا ہے، سات کنکریاں مارے، اور ہر کنکری کے ساتھ تکبیر کہے، اس جمرہ کے پاس وقوف کرے اور دعا کرے چونکہ اس جمرہ کے بعد مزید رمی کرنی ہے پھر جمرہ وسطیٰ کی رمی کرے اور اس کے پاس بھی وقوف کرے اور دعا کرے پھر جمرہ عقبہ کی رمی کرے البتہ اس کے پاس وقوف نہ کرے چونکہ اس کے بعد مزید رمی نہیں۔

پھر تیسرے دن زوال کے بعد تینوں جمرات کی رمی کرے اس کے بعد وہ اگر مکہ کی طرف روانگی میں جلدی کرے تو کر سکتا ہے، یا اگر چوتھے دن کی رمی کے لئے رکن چاہئے تو رک سکتا ہے اور طلوع فجر کے بعد جب زوال ہو جائے تب رمی کرے، مکہ جاتے ہوئے وادی مہب میں اترے۔

جب حاجی مکہ سے روانہ ہونے کا ارادہ کرے تو بیت اللہ کا طواف کرے اور سات چکر لگائے اس میں رمل نہ کرے یہ طواف وداع ہوگا اسے طواف صدر بھی کہتے ہیں۔ یہ طواف جمہور کے نزدیک مالکیہ کے سوا واجب ہے البتہ اہل مکہ کے لئے واجب نہیں۔ طواف وداع کے بعد اپنے اہل خانہ کی طرف واپس لوٹ سکتا ہے، چونکہ اعمال حج سے فارغ ہو چکا ہے۔

عورت اور خنثی مشکل گزشتہ ساری تفصیل میں مرد کی طرح ہوں گے البتہ عورت اپنا سر نہ کھولے اور چہرہ کھلا رکھے، تلبیہ پڑھتے وقت آواز بلند نہ کرے، طواف میں رمل بھی نہ کرے، میلین اخضرین کے درمیان دوڑ بھی نہ لگائے، سر نہ مونڈے، البتہ بال ترشوائے، عورت سلے ہوئے کپڑے اور موزے پہن سکتی ہے، اگر عورت کو حیض یا نفاس آجائے تو طواف زیارت کے علاوہ سبھی افعال بجالائے، اور طواف زیارت کے لئے انتظار کرے حتیٰ کہ پاک ہو جائے۔

اگر عورت کو احرام باندھتے وقت حیض آجائے تو غسل کر کے احرام باندھے، اگر طواف زیارت کے بعد حیض آئے تو واپس لوٹ جائے اس پر دم واجب نہیں ہوگا، چونکہ حائضہ کو طواف وداع چھوڑنے کی رخصت دی گئی ہے۔

دوسری چیز: حج تمتع کی کیفیت..... تمتع کا لغوی معنی نفع اٹھانا ہے۔ حنفیہ کے نزدیک شرعی تعریف یہ ہے کہ حج کے مہینوں میں عمرہ کا احرام باندھے اور عمرہ یا عمرہ کا اکثر حصہ انجام دے اور پھر اسی احرام میں یا نئے احرام میں اسی سفر میں حج کر لیا اس حال میں کہ حج اور عمرہ کے درمیان ① "المأم صحیح" نہ ہو، ہو۔

①..... المأم حج سے مراد یہ ہے کہ احرام کھول کر گھر واپس لوٹ جائے اور پھر سفر کر کے مکہ جائے اور حج کرے۔



متمتع کی اقسام..... حنفیہ کے نزدیک متمتع کی دو قسمیں ہیں:

۱..... ایک وہ متمتع جو اپنے ساتھ قربانی کا جانور (ہدی) ساتھ لائے۔

۲..... وہ متمتع جو قربانی کا جانور ساتھ نہ لائے۔

پہلے کا حکم یہ ہے کہ وہ حج قرآن کرنے والے کی طرح ہے جب مکہ میں داخل ہو طواف اور سعی کرے اور وہ عمرہ کے بعد حلال نہیں ہو سکتا بلکہ بدستور محرم رہے گا۔ حتیٰ کہ ترویہ کے دن حج کی نیت کرے، یہ متمتع قربانی کے دن جانور ذبح کرے چونکہ حضرت جابر رضی اللہ تعالیٰ عنہ کی سابق حدیث ہے کہ نبی کریم صلی اللہ علیہ وسلم نے فرمایا: اگر وہ چیز مجھے پہلے معلوم ہوتی جس کا علم بعد میں ہو تو میں قربانی کا جانور نہ لاتا اور میں اسے عمرہ بناتا۔ اس حدیث سے یہ بھی معلوم ہوتا ہے کہ حلال ہونا نہیں ہوتا مگر افراد عمرہ سے اور ہدی ساتھ نہ لانے سے، اور اگر حلال ہونا ہدی ساتھ لانے سے ہوتا تو آپ کا فرمان اتنا کافی ہوتا۔ کہ ”میں اسے عمرہ بناتا۔“ اور حلال ہو جاتا۔ جب متمتع ہدی ساتھ لانے کا ارادہ کرے تو احرام باندھے اور ہدی ساتھ لائے۔

حج متمتع کی صفت اور طریقہ کار..... متمتع (حج متمتع کرنے والے) کو چاہئے کہ میقات سے ابتدا کرے، عمرہ کے لیے احرام باندھے اور مکہ میں داخل ہو، عمرہ کے لئے طواف کرے، سعی کرے، پھر حلق یا تقصیر کروا کر عمرہ سے حلال ہو جائے، جب طواف کی ابتدا کرے تلبیہ منقطع کر دے، اور پھر حلال ہونے کی حالت میں مکہ میں مقیم رہے۔

جب ترویہ کا دن یعنی آٹھ ذی الحج ہو تو مسجد حرام سے حج کا احرام باندھے یہ مستحب ہے اور شرط یہ ہے کہ حرم پاک سے احرام باندھے چونکہ متمتع مکی کے معنی میں ہوتا ہے اور مکی کا میقات حج کے بارے میں حرم ہوتا ہے، جیسے مواقیت کی بحث میں گذر چکا ہے، پھر وہی افعال بجا لائے جو مفرد باحج کرتا ہے۔

متمتع کے لئے افضل یہ ہے کہ یوم ترویہ (۸ ذی الحجہ) سے پہلے احرام باندھے لے چونکہ اس میں حج کی طرف سبقت کرنا ہے اور اس میں

مشقت بھی زیادہ ہے۔

متمتع پر دم متمتع (یعنی جانور ذبح کرنا) ہوگا ① اگر دم کی وسعت نہ رکھتا ہو تو تین دن روزے رکھے یعنی متمتع نے کل ملا کر دس (۱۰) روزے رکھنے ہیں تین روزے ایام حج میں رکھے اور سات روزے واپس لوٹ کر رکھے، یعنی افعال حج سے فارغ ہونے کے بعد اگرچہ مکہ ہی میں رکھے۔

جب قربانی کے دن حلق کر لیا گیا تو دونوں احراموں (حج کا احرام اور عمرہ کا احرام) سے حلال ہو گیا، چونکہ سر موٹنا حج میں حلال کرنے والا ہوتا ہے جیسے نماز میں سلام حلال کرنے والا ہوتا ہے۔ لہذا حلق سے دونوں احراموں سے حلال ہو جائے گا۔

جمہور کے نزدیک اہل مکہ کے لئے حج متمتع اور حج قرآن نہیں، اہل مکہ کے لئے حج افراد خاص ہے، جبکہ حنفیہ کا قول ہے کہ مکی کے لئے حج

قرآن مکروہ ہے۔

بطلان متمتع..... حج متمتع کرنے والا جب گھر کی طرف واپس لوٹ آئے یعنی عمرہ کے افعال سے فارغ ہو جاتے تو اس کا حج متمتع باطل

ہو جاتا ہے، بشرطیکہ ہدی بھی ساتھ نہ لایا ہو، چونکہ وہ ”المسافر صحیح“ کے ساتھ گھر والوں کے پاس واپس لوٹا ہے۔ اگر اپنے ساتھ ہدی

لایا ہو تو اس کا واپس لوٹنا المسافر صحیح نہیں ہوگا، لہذا امام ابوحنیفہ اور امام ابو یوسف کے نزدیک حج متمتع باطل نہیں ہوگا، چونکہ امام ابوحنیفہ کے

ز نزدیک اس کا حرم واپس لوٹنا واجب ہے جبکہ امام ابو یوسف رحمۃ اللہ علیہ کے نزدیک واپس لوٹنا مندوب ہے۔ چونکہ اس صورت میں وہ حرم کے

②..... حنفیہ کے نزدیک یہ دم شکر ہے لہذا حاجی خود بھی اس سے کھا سکتا ہے۔



ساتھ مقید ہو چکا اور واپس لوٹنا المام صحیح کے مانع ہے۔

رہی بات قارن کی تو باتفاق حنفیہ اس کے واپس لوٹنے سے اس کا حج قران باطل نہیں ہوگا، گویا حنفیہ کے نزدیک قران اور تمتع میں بنیادی فرق یہ ہے کہ حج تمتع میں اہل خانہ کی طرف واپس نہ لوٹنا شرط ہے اور حج قران میں اہل خانہ کی طرف واپس نہ لوٹنا شرط نہیں۔

محرم عمرہ کے مہینوں میں کب تمتع ہوگا؟..... حنفیہ کہتے ہیں کہ جس شخص نے حج کے مہینوں سے پہلے عمرہ کا احرام باندھا پھر عمرہ کے طواف کے چکر چار سے کم لگائے (یعنی ایک یا دو یا تین چکر لگائے) ابھی طواف مکمل نہیں ہوا تھا کہ حج کے مہینے داخل ہو گئے اور حج کے مہینوں میں طواف مکمل کیا اور پھر حج کا احرام باندھا تو وہ تمتع ہوگا چونکہ حنفیہ کے نزدیک احرام شرط ہے رکن نہیں۔ لہذا حج کے مہینوں سے پہلے احرام باندھنا صحیح ہے جیسا کہ میں نے پہلے بیان کیا ہے، یہ الگ بات ہے کہ افعال حج کا اعتبار حج کے مہینوں میں کیا جاتا ہے، جبکہ طواف کا اکثر حصہ حج کے مہینوں میں پایا گیا، لہذا اکثر کے لئے کل کا حکم ہے۔

رہی یہ بات کہ اگر حج کے مہینوں سے پہلے طواف کے اکثر چکر لگائے پھر اسی سال حج کیا تو اس صورت میں تمتع نہیں ہوگا چونکہ اس نے طواف کا اکثر حصہ حج کے مہینوں سے پہلے کر دیا ہے یہ ایسا ہی ہے جیسے حج کے مہینوں سے پہلے حلال ہو جائے۔

حاصل..... یہ ہے کہ حنفیہ کے نزدیک اکثر کے لئے کل کا حکم ہوتا ہے لہذا جب طواف کا اکثر حصہ حج کے مہینوں سے پہلے پایا گیا تو گویا کل طواف پہلے پایا گیا جبکہ تمتع تو وہ ہوتا ہے جو عمرہ اور حج حج کے مہینوں میں کرے۔

تیسری چیز: کیفیت قران..... قران کا لغوی معنی ہے مطلق دو چیزوں کو آپس میں ملانا ہے اور شرعی تعریف یہ ہے کہ ایک ہی سفر میں حج و عمرہ کا احرام باندھنا۔

حج قران کا طریقہ کار..... یہ کہ میقات سے عمرہ اور حج کا اکٹھا احرام باندھے یا تو حقیقۃً کہ دونوں کی نیت کر لے ایک ساتھ ہی، یا حکماً حنفیہ کے نزدیک جبکہ بقیہ فقہاء کا اس میں اختلاف ہے۔ حکماً یہ کہ پہلے عمرہ کا احرام باندھے پھر طواف سے پہلے یا اکثر طواف سے پہلے حج کا احرام باندھے (یعنی نیت کر لے) چونکہ اکثر کل کے قائم مقام ہے، جمہور کے نزدیک اس کا الٹ کرنا بھی صحیح ہے یعنی حج کا احرام باندھے پھر اس پر عمرہ کو داخل کرے جبکہ حنفیہ کے نزدیک یہ مکروہ ہے۔

جمہور کے نزدیک حج کو عمرہ میں طواف میں شروع ہونے سے پہلے پہلے داخل کیا جاسکتا ہے اگر طواف شروع کر دیا خواہ ایک قدم ہی آگے بڑھا ہو تو حج کو عمرہ میں داخل کرنا جائز نہیں۔

حنفیہ کے نزدیک قران کے ساتھ تمتع کی یہ صورت بھی لاحق کر دی گئی ہے جس میں تمتع نے ہدی لائی ہو، لہذا عمرہ کے بعد حلال نہیں ہو سکتا، بلکہ برابر حالت احرام میں رہے گا حتیٰ کہ قربانی کے دن ہدی ذبح کر لے۔

قارن احرام کی دو رکعتوں کے بعد یہ دعا پڑھے:

اللهم انى ارید الحج والعمرة فيسرهما لى وتقبلها منى لبنيك اللهم لبنيك..... الخ

جب قارن مکہ میں داخل ہو تو بیت اللہ کا طواف کرے پہلے تین چکروں میں رمل کرے، طواف کے بعد سعی کرے، یہ افعال عمرہ ہوں گے۔

حنفیہ کے نزدیک پھر افعال حج میں مشغول ہو جائے ایسے ہی جیسے مفرد باحج کرتا ہے، مذکور بالا سعی کے بعد طواف قدم کرے، طواف زیارت بھی کرے اور مفرد کی طرح صفا و مروہ کے درمیان سعی کرے، چونکہ فرمان باری تعالیٰ ہے:

وَآتُوا الْحَجَّ وَالْعُمْرَةَ لِلَّهِ..... البقرة ۱۹۶/۲

حج اور عمرہ کو مکمل کرنا یہ ہے کہ ان دونوں کے افعال مکمل طور پر کئے جائیں۔ چنانچہ آیت میں قارن اور کسی اور کے درمیان فرق نہیں کیا گیا۔

یہ روایت بھی اس پر دلالت کرتی ہے کہ صبی بن معبد نے دو مرتبہ طواف کیا اور دو مرتبہ سعی کی انہیں دیکھ کر حضرت عمر رضی اللہ تعالیٰ عنہ نے فرمایا: تمہیں اپنے نبی کی سنت کی ہدایت دی گئی ہے۔ ❶ حضرت علی رضی اللہ تعالیٰ عنہ نے قارن کے بارے میں فرمایا: جب تم حج اور عمرہ کا احرام باندھو تو دو مرتبہ طواف کرو اور صفا و مروہ کی دو مرتبہ سعی کرو۔ ❷

جمہور کہتے ہیں: قارن کے لئے ایک ہی طواف اور ایک ہی سعی کافی ہے۔ اس کی دلیل امام ترمذی رحمۃ اللہ علیہ کی حدیث ہے جسے انہوں نے صحیح بھی قرار دیا ہے کہ نبی کریم صلی اللہ علیہ وسلم نے فرمایا: جس شخص نے حج اور عمرہ کا احرام باندھا اسے ایک ہی طواف کافی ہے اور ایک ہی سعی کافی ہے۔ حتیٰ کہ ان دونوں سے حلال ہو جائے۔ ❸ البتہ قارن مفرد کی طرح طواف قدم کرے گا پھر طواف زیارت کرے اور اگر طواف قدم کے بعد سعی نہ کی ہو تو طواف زیارت کے بعد سعی کرے۔

حضرت عائشہ رضی اللہ تعالیٰ عنہا فرماتی ہیں: جو لوگ حج اور عمرہ کو جمع کریں وہ ایک ہی طواف کریں۔ ❹ نیز نبی کریم صلی اللہ علیہ وسلم نے حضرت عائشہ رضی اللہ تعالیٰ عنہا سے فرمایا جبکہ حضرت عائشہ رضی اللہ تعالیٰ عنہا نے حج اور عمرہ کو جمع کیا تھا فرمایا: کہ صفا اور مروہ کی سعی تمہارے حج اور عمرہ دونوں کے لئے کافی ہے۔ ❺

دوم: تمتع اور دم قران..... علماء کرام کا اس پر اتفاق ہے کہ تمتع اور قران جب حج کا احرام باندھیں ان پر ہدی لازم ہوتا ہے ❻ اس کی دلیل یہ آیت ہے:

فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ ..... البقرة ۱۹۶/۲

جو شخص حج کے ساتھ عمرہ کا فائدہ اٹھائے تو اسے جو قربانی میسر ہو اللہ کے حضور پیش کرے۔

دم قران اور دم تمتع حنفیہ کے نزدیک دم شکر ہے (یعنی بطور شکرانہ کے جانور ذبح کیا جاتا ہے) لہذا دم دینے والا خود بھی کھا سکتا ہے، جبکہ شافعیہ کے نزدیک خود ذبح کرنے والا (مالک) نہیں کھا سکتا۔ اگر قارن مکہ میں داخل نہ ہو اور سیدھا عرفات کی طرف چل دیا اور قوف میں مشغول ہو گیا تو حنفیہ کے نزدیک اس نے قوف عرفہ میں مشغول ہو کر عمرہ چھوڑ دیا، اور دم قران اس سے ساقط ہو گیا۔

البتہ عمرہ چھوڑنے کا دم اس پر واجب ہوگا، اب یہ دم جبر (نقصان پورا کرنے کے لئے دم) ہے لہذا خود مالک اس سے نہیں کھا سکتا، عمرہ کی قضاء واجب ہوگی، چونکہ اس نے عمرہ شروع کر دیا اور اپنے اوپر واجب کر دیا پھر چھوڑ لہذا قضا لازمی ہوگی۔

شافعیہ کے نزدیک اگر کوئی شخص حج کا احرام باندھنے کے لئے میقات کی طرف لوٹ گیا تو اس کے ذمہ سے دم تمتع ساقط ہو جائے گا۔

دم تمتع اور دم قران کس وقت ذبح کرے؟..... دم تمتع اور دم قران ذبح کرنے کے وقت میں فقہاء کا اختلاف ہے، تفصیل درج

ذیل ہے۔

جمہور..... کہتے ہیں کہ ایام منیٰ میں بکری یا گائے یا پورا اونٹ یا اونٹ گائے کا ساتواں حصہ ذبح کرنا واجب ہے، یہ ذبح منیٰ میں جمرہ عقبہ کی رمی کے بعد اور حلق سے پہلے ہوگی، چنانچہ نبی کریم صلی اللہ علیہ وسلم نے اپنی ہدیٰ اسی طریقہ کے مطابق ذبح کی تھی۔

❶..... قال الزیلعی: هذا الحدیث لم یقع هكذا فقد اخرج ابو داؤد والنسائی وابن ماجه عن الصبی بن معبد الثعلبی قال "اهللت بهما معاً فقال عمر ہدیت لسنة نیک (نصب الرایة ۱۰۹/۳) ❷ رواه محمد بن الحسن فی کتاب الآثار (نصب الرایة ۱۱۱/۳) ❸ متفق علیہ. ❹ اخرجه مسلم ❺ المغنی ۴۶۹/۳، مغنی المحتاج ج ۱/۵۱۶۔



شافعیہ..... کہتے ہیں: افضل تو یہی ہے کہ قربانی کے دن جانور ذبح کیا جائے چونکہ اسی میں اتباع سے اور تا کہ ائمہ ثلاثہ کے اختلاف سے بچ جائے، ورنہ دم کے وجوب کا وقت حج کا احرام باندھنے کا وقت ہے، چونکہ اسی وقت متمتع ہوا ہے، زیادہ صحیح قول یہ ہے کہ جب عمرہ سے فارغ ہو جانور ذبح کرنا جائز ہے، ہدی کا ذبح کرنا حرم کے ساتھ خاص ہے، پھر جانور ذبح کرنے کی قدرت ہے یا نہیں اس کا فیصلہ بھی حرم میں ہوگا یعنی حرم میں اگر جانور ذبح کرنے کی قدرت رکھتا ہو تو ذبح کرے اگرچہ گھر میں جانور کی قدرت رکھتا ہو یا نہ رکھتا ہو اس کا اعتبار نہیں۔

اگر ہدی نہ پاتا ہو تو ایام حج میں تین دن کے روزے رکھنا واجب ہے وہ اس طرح کہ آخری دن عرفہ کا روزہ ہو پھر جب واپس اہل خانہ کی طرف آئے تو سات دن کے روزے رکھے، اگر حج سے فارغ ہونے کے بعد مکہ ہی میں سات دن کے روزے رکھ لئے تو بھی یہ جائز ہے۔

ہدی کے بدلہ میں روزے رکھنے کی تفصیل..... جو شخص حرم میں ہدی ذبح کرنے کی طاقت نہ رکھتا ہو اور وہ ہدی کے بدلہ میں روزے رکھے تو ان روزوں کی تفصیل میں فقہاء کی آراء مختلف ہیں جو فرداً فرداً مندرجہ ذیل ہیں۔

حنفیہ..... کہتے ہیں: ہدی کے بدلہ میں روزے رکھنا جائز ہے اگرچہ متفرق ایام میں روزے رکھے جائیں پے درپے روزے رکھنا شرط نہیں۔ تین دن کے روزوں کا وقت حج کے مہینوں کا وقت ہے یعنی تین روزے حج کے مہینوں میں رکھے جائیں۔ اس کی دلیل یہ آیت ہے:

فَصِيَامُ ثَلَاثَةِ أَيَّامٍ فِي الْحَجِّ..... البقرة ۱۹۶/۲

پس تین دنوں کے روزے رکھنا ہے حج کے دوران۔

تقدیری عبارت یہ ہے۔ ”ای فی اشهر الحج“ چونکہ نفس حج روزے کی ظرفیت کے صالح نہیں۔ البتہ افضل یہ ہے کہ یوم ترویہ سے ایک دن قبل روزہ رکھے تا کہ عرفہ کے دن کا روزہ تیسرا روزہ ہو۔ اگر تین دنوں کے روزے نہ رکھ سکا حتیٰ کہ قربانی کا دن آ گیا تو اب دم دینے کے سوا کوئی چارہ کار نہیں۔ چونکہ روزہ ہدی کے بدلہ میں تھا اور آیت نے روزے کو وقت حج کے ساتھ مختص کیا ہے، لہذا جس شخص نے یوم خرتک روزے موخر کر دیئے اور حلال ہو گیا تو اس پر دو دم واجب ہوں گے ایک دم متمتع اور دوسرا حلال ہونے کا دم۔

جب تین روزے ایام حج میں رکھ لئے تو سات روزے ایام حج مکمل ہونے کے بعد جہاں چاہے رکھے چونکہ فرمان باری تعالیٰ ہے۔ ”وسبعة اذا رجعتم“ سات روزے اس وقت رکھو جب تم واپس لوٹ آؤ۔ (البقرة ۱۹۶/۲) یعنی جب تم افعال حج سے فارغ ہو جاؤ اور ایام تشریق گزر جائیں پھر روزے رکھو۔

تین دن کے روزے اعمال حج میں شروع ہونے سے پہلے رکھنا بھی جائز نہیں۔ ❶

مالکیہ..... کہتے ہیں۔ تین دن کے روزے لگاتار رکھنا واجب ہے اسی طرح بعد کے سات دن کے روزے بھی لگاتار رکھنا واجب ہے، تین دن کے روزے ایام حج میں رکھے جائیں باقی طور کے آخری روزہ عرفہ کے دن کا روزہ ہو، جو شخص ان روزوں سے جاہل رہا یا بھول گیا تو وہ ایام منیٰ میں روزے رکھے، سات روزے خواہ مکہ میں رکھے یا واپس گھر آ کر رکھے، تین دن کے روزے۔ اعمال حج شروع کرنے سے پہلے رکھنا جائز نہیں۔ ❷

شافعیہ..... کہتے ہیں: تین دنوں کے روزے لگاتار رکھنا مستحب ہے اسی طرح سات دن کے روزے بھی لگاتار رکھنا مستحب ہیں۔ اگر حج کے دنوں میں تین دن کے روزے ہو گئے تو ظاہری قول کے مطابق ان کی قضاء واجب ہوگی، چونکہ یہ روزے ایسے ہیں کہ ان کا وقت مقرر ہے۔ لہذا رمضان کے روزوں کی طرح ان کی بھی قضا کی جائے گی۔ البتہ قضاء کے روزوں اور پچھلے سات روزوں میں فرق کرنا ضروری ہے،

❶..... تفصیل کیلئے الدر المختار ۲/۲۶۳/۱ الباب ۱۹۳/۱. ❷ تفصیل کیلئے دیکھئے القوانین الفقہیة ص ۱۴۰ بذاية المجتهد ۱/۳۵۷



فرق چار دنوں کے بقدر کرے جو کہ یوم نحر اور ایام تشریق کے بقدر ہیں۔ اگر لگاتار دس دن کے روزے رکھے تو یہ تین روزے ہو جائیں گے بقیہ سات ذمہ میں باقی رہیں گے چونکہ تین اور سات کے درمیان فرق نہیں روا رکھا گیا۔  
روزے کا حکم تب لاگو ہوتا ہے جب حاجی ہدی سے عاجز ہو مثلاً ہدی کا جانور ”گم پایا“ یا جس مال سے جانور خریدنا تھا وہ مال (رقم) گم ہو گیا، یا ہدی ملتی تو تھی مگر اس کی قیمت بہت گراں تھی وغیرہا۔

تین دن کے روزوں کا وقت حج کا احرام باندھ لینے کے بعد ہے چونکہ آیت ہے:

فَصِيَامُ ثَلَاثَةِ أَيَّامٍ فِي الْحَجِّ ..... البقرة ۲/۱۹۶

لہذا تین دن کے روزوں کو احرام پر مقدم کرنا جائز نہیں اور یہ دم کے بخلاف ہے، چونکہ روزہ بدنی عبادت ہے لہذا اسے مقدم کرنا جائز نہیں۔

عرفہ کے دن سے پہلے پہلے روزے رکھ لینا مستحب ہے، چونکہ حج میں روزہ رکھنا مکروہ ہے پھر تین روزوں کے بعد سات روزے وطن واپس لوٹ کر رکھے اگر وطن واپسی کا ارادہ ہو۔ چنانچہ فرمان باری تعالیٰ ہے:

وَ سَبْعَةَ إِذَا سَجَعْتُمْ ..... البقرة ۲/۱۹۶

نیز نبی کریم صلی اللہ علیہ وسلم نے فرمایا ہے۔ ”جو شخص ہدی نہ پائے وہ تین دن کے روزے حج کے دوران رکھے اور سات روزے اس وقت رکھے جب اہل خانہ کی طرف واپس لوٹ آئے۔“<sup>①</sup>

اگر مکہ میں قیام کرنے کا ارادہ ہو تو مکہ ہی میں روزے رکھے گھر واپس لوٹے راستے میں دوران سفر روزے نہ رکھے۔

حنابلہ..... روزوں کے متعلق حنابلہ نے تھوڑی تفصیل کی ہے چنانچہ حنابلہ کہتے ہیں لگاتار روزے رکھنا واجب نہیں، تین دن کے روزوں اور سات دن کے روزوں کے لئے دو اوقات ہیں۔ (۱) وقت جواز (۲) وقت استحباب۔

تین روزوں کا وقت استحباب..... یہ وقت ہے کہ احرام حج اور یوم عرفہ کے درمیان روزے رکھے اور تیسرا روزہ عرفہ کے دن کا ہو۔ چونکہ اس وقت میں روزہ کی حاجت ہے۔

تین روزوں کا وقت جواز..... یہ وہ وقت ہے کہ جب عمرہ کا احرام باندھے جیسا کہ حنفیہ کا قول ہے۔ اس میں مالکیہ اور شافعیہ کا اختلاف ہے کہ روزہ احرام حج کے بعد ہی جائز ہے۔

حنابلہ اور حنفیہ کی دلیل یہ ہے کہ عمرہ کا احرام حج تمتع کے دو احراموں میں سے ایک احرام ہے لہذا احرام کے بعد روزہ جائز ہوگا یہ ایسا ہی ہے جیسے حانث ہونے کا کفارہ پیشگی دے دیا جائے۔ شافعیہ اور مالکیہ کی دلیل آیت ہے:

فَصِيَامُ ثَلَاثَةِ أَيَّامٍ فِي الْحَجِّ ②

سات روزوں کا مختار وقت..... سات روزوں کا مختار وقت یہ ہے کہ جب حاجی گھر واپس لوٹ آئے چونکہ سابقہ آیت اور حدیث اسی پر دلالت کرتی ہیں۔

وقت جواز..... جب ایام تشریق گزر جائیں برابر ہے کہ راستے میں رکھے یا مکہ میں جیسے بھی چاہے، چونکہ روزہ لازم ہے اور وطن میں بھی جائز ہے اور اس سے قبل بھی جیسے دوسرے فرائض البتہ آیت میں جو فرمایا۔ ”إِذَا سَجَعْتُمْ“ تو اس سے معلوم ہوتا ہے کہ واجب روزوں کو

①..... متفق علیہ عن ابن عمر۔ ② حنفیہ کا استدلال بھی اسی آیت سے ہے البتہ حنفیہ آیت میں تقدیر عبارت کے قائل ہیں یعنی فصيام ثلاثة ايام في اشهر الحج۔

موخر کرنا جائز ہے، لہذا اس سے قبل بھی رکھے جاسکتے ہیں، جیسے رمضان کے روزے سفر یا مرض کی وجہ سے موخر کر دیئے جاتے ہیں۔  
جب متمتع حج کے دوران تین دن کے روزے نہ رکھ سکے تو اس کے بعد روزے رکھے اگرچہ ایام منیٰ میں رکھے جیسا کہ مالکیہ اور شافعیہ کہتے ہیں البتہ اس میں حنفیہ کا اختلاف ہے، چونکہ یہ واجب روزہ ہے وقت نکل جانے سے ذمہ سے ساقط نہیں ہوگا، آیت کی دلالت وجوب پر ہے سقوط پر نہیں، ایام منیٰ میں روزہ رکھنا صحیح ہے چونکہ یہی قول حضرت عائشہ رضی اللہ تعالیٰ عنہا اور حضرت عمر رضی اللہ عنہما کا ہے وہ یہ کہ ”ایام تشریق میں روزے رکھنے کی رخصت کسی کو نہیں دی گئی سوائے اس شخص کے جو ہدی نہ پاتا ہو۔“<sup>①</sup>

یہ رخصت نبی کریم صلی اللہ علیہ وسلم کی طرف لوٹی ہے کہ آپ صلی اللہ علیہ وسلم نے ہی رخصت دی ہے۔ دوسری وجہ یہ بھی ہے کہ اللہ تعالیٰ نے حج کے دوران ان تین روزوں کے رکھنے کا حکم دیا ہے اور جب حج کے ایام میں سے صرف ایام منیٰ ہی باقی رہے لہذا وہی متعین ہوں گے۔ لہذا ایام منیٰ میں روزے رکھنے کا حکم یہی ہوگا جیسے یوم نحر سے پہلے روزے رکھ لئے۔

جب دس دن کے روزے رکھے تو تین اور سات کے درمیان فرق کرنا لازمی نہیں، اس میں شافعیہ کا اختلاف ہے چونکہ یہ روزے واجب ہیں اور ایسے دنوں میں رکھتے ہیں جن میں روزہ رکھنا صحیح ہے لہذا ان میں فرق کرنا واجب نہیں جیسے بقیہ روزوں میں فرق کرنا واجب نہیں۔

وجوب کا وقت..... روزے کے وجوب کا وقت ہدی کے وجوب کا وقت ہے، چونکہ روزہ ہدی کا بدل ہے لہذا جو وقت ہدی کے وجوب کا ہوگا وہی وقت روزے کے وجوب کا ہوگا۔

## نویں بحث..... حج سے حلال ہونے کی کیفیت

فقہاء کا اس پر اتفاق ہے کہ حج میں دو قسم کا حلال ہونا پڑتا ہے:

۱..... حلال اصغر سے حلال اول بھی کہتے ہیں۔

۲..... حلال اکبر سے حلال دوم بھی کہا جاتا ہے، فقہاء کا اس میں اختلاف ہے کہ حلال اول سے کون کون سی چیزیں مباح ہوتی ہیں۔<sup>②</sup>

حلال اول..... یہ حلال تین میں سے دو کام کرنے سے حاصل ہو جاتا ہے۔ جمرہ عقبہ کی رمی، حلق اور طواف زیارت، اس حلال سے سوائے عورتوں کے ہر چیز مباح ہو جاتی ہے یعنی عورتوں سے جماع نہیں کر سکتا، حنفیہ شافعیہ اور حنابلہ کے نزدیک دوامی جماع بھی حلال نہیں۔ اس کی دلیل یہ حدیث ہے۔ نبی کریم صلی اللہ علیہ وسلم نے فرمایا: جب تم رمی کر لو اور حلق کر لو تو گویا تمہارے لئے خوشبو، سلے ہوئے کپڑے اور ہر چیز سوائے عورتوں کے حلال ہو جائے گی۔<sup>③</sup> لہذا مذکورہ کام کر لینے کے بعد حاجی عورتوں کے معاملہ میں بدستور محرم رہے گا گویا اب بھی جماع نہیں کر سکتا بوسہ نہیں لے سکتا اور شہوت سے بیوی کو چھو بھی نہیں سکتا۔

اسی طرح شافعیہ اور حنابلہ کے نزدیک عقد نکاح بھی نہیں کر سکتا، اس کے سوا حاجی کے لئے ہر چیز حلال ہوگی مثلاً شکار، بال موٹنا اور ناخن کا ثنا وغیرہ۔

مالکیہ کے نزدیک اس حلال سے عورتوں، شکار اور خوشبو کے علاوہ ہر چیز حلال و مباح ہو جاتی ہے ان کی دلیل حضرت عمر رضی اللہ عنہما کا

①..... رواہ البخاری۔ ① تفصیل کے لئے دیکھئے: البدائع ۱۵۹/۲، الدر المنختار ۲۵۰/۲، الشرح الصغير ۵۸/۲، القوانین الفقہیة ص ۱۳۸، المہذب ۲۳۰/۱، مغنی المحتاج ۵۰۵/۱، غایۃ المنتہی ۴۱۲/۱، المغنی ۲۳۸/۳۔ ② رواہ سعید بن منصور عن عائشة واخرجه النسائی وابن ماجه عن ابن عباس واخرجه ابو داؤد باختلاف اللفظ وقال وهو حدیث ضعیف۔

قول ہے کہ ”جب تم جمرہ عقبہ کی رمی کر لو، ہدی ذبح کر لو اور سر موٹو لو تو تمہارے لئے ہر چیز حلال ہوگئی سوائے خوشبو اور عورتوں کے۔“ نیز فرمان باری تعالیٰ ہے:

لَا تَقْتُلُوا الصَّيِّدَ وَأَنْتُمْ حُرْمٌ ..... المائدہ ۵/۹۵  
شکار کو قتل مت کرو اس حال میں کہ تم احرام میں ہو۔

حلال دوم یا حلال اکبر..... حلال ہونے کی یہ قسم مذکورہ بالا تین اشیاء یعنی رمی جمرہ عقبہ، حلق اور طواف زیارت میں سے باقی ماندہ تیسری چیز کر لینے سے حاصل ہوتی ہے۔ گویا اگر کسی حاجی نے رمی اور حلق کر لیا ہو تو طواف زیارت کر لینے سے اس کے لئے ہر چیز حلال ہو جاتی ہے، اور بالا جماع بالکل یہ احرام سے نکل جاتا ہے، اب اس پر باقی ماندہ اعمال رمی کا بجالانا واجب ہوتا ہے، اسی طرح حنفیہ کے علاوہ جمہور کے نزدیک منیٰ میں رات گزارنا بھی واجب ہوتا ہے، باوجودیکہ وہ محرم نہیں ہوتا یہ ایسا ہی ہے جیسے پہلے سلام سے نماز سے نکل جاتا ہے اور پھر اس سے دوسرے سلام کا مطالبہ ہوتا ہے، البتہ حج میں باقی ماندہ افعال کا مطالبہ علی سبیل الوجوب ہوتا ہے جبکہ نماز میں دوسرے سلام کا مطالبہ علی سبیل الندب ہوتا ہے۔

رمی کے بقیہ ایام میں جماع کو مؤخر کرنا مستحب ہے تاکہ حاجی سے احرام کا اثر زائل ہو جائے۔

## دوسویں بحث..... ممنوعات احرام اور مباحات

ممنوعات..... ممنوعات سے مراد وہ امور ہیں جو حج یا عمرہ کی وجہ سے محرم پر حرام ہو جاتے ہیں یہاں تک کہ منیٰ میں سر موٹو لے، ممنوعات کی مختلف اقسام ہیں، اور یہ بھی اقسام چار اصولوں میں بیان کی جاسکتی ہیں:

- ۱..... سلے ہوئے کپڑے کا پہننا
- ۲..... بدنی آسودگی اور بدن کی صفائی ستھرائی
- ۳..... عورتیں (یعنی جماع)
- ۴..... شکار

ان اصول کی بھی دو قسمیں ہیں: ایک وہ قسم جس سے حج فاسد نہیں ہوتا اور وہ پہلے تین اصول ہیں ایک وہ قسم جو حج کو فاسد کر دیتا ہے اور وہ جماع ہے۔

ان ممنوعات کی تفصیل اور فقہاء کی آراء حسب ذیل ہیں۔ ❶

اصول اول: سلے ہوئے کپڑے پہننا..... سلے ہوئے کپڑے یا تو مرد پہنے گا یا عورت پہنے گی دونوں۔

۱: سلے ہوئے کپڑے اگر مرد پہنے..... صرف احرام باندھ لینے سے مرد کے لئے سر ڈھانپنا یا سر کا کچھ حصہ ڈھانپنا

ایسی چیز جو سر کے لئے ستر میں شمار ہو وہ حرام ہے۔ برابر ہے وہ چیز سلی ہوئی ہو یا سلی ہوئی نہ ہو، لہذا سر اور چہرے پر عمامہ، کپڑا اور نہیں، کپڑے سے سر ڈھانپنا جائز نہیں اگرچہ گردن کھلی ہو، پٹی وغیرہ سے سر باندھنا بھی حرام ہے، اس کی دلیل صحیحین کی روایت ہے۔

شخص نے احرام باندھ رکھا تھا اور وہ اپنے اونٹ سے نیچے گر کر مر گیا آپ صلی اللہ علیہ وسلم نے اس کے بارے میں فرمایا: اس کا سر مت ڈھانپنا۔ چونکہ قیامت کے دن یہ شخص تلبیہ پڑھتا ہوا اٹھے گا۔ ❷ البتہ کسی حاجت مثلاً علاج، گرمی یا سردی کی وجہ سے سر ڈھانپنا جائز ہے لیکن فدیہ دینا واجب ہوگا۔

❶..... دیکھئے البدائع ۱۸۳/۲، القوانین الفقہیہ ص ۱۳۶ الشرح الصغیر ۴۲/۲، الايضاح ص ۲۲ مغنی المحتاج ج ۱/۵۱۸ المہذب

۱/۲۰۳، المغنی ۳/۲۹۵، کشاف القناع ۲/۳۹۱..... رواہ ایضاً احمد والنسائی وابن ماجہ عن ابن عباس۔ (نیل الاوطار ۸/۵)



البتہ ایسے طریقہ سے ستر کرنا جو نفس الامر میں ستر شمار نہ ہوتا ہو مثلاً عمامہ کا تکیہ بنالے یا حوض وغیرہ میں غوطہ لگائے یا کسی جگہ کا سایہ لے وغیرہ تو اس میں کوئی حرج نہیں، سردرد کی وجہ سے دھاگے سے سر باندھنے میں کوئی حرج نہیں، اگر ساز و سامان کی گھڑی سر پر رکھی یا ٹوکری سر پر رکھی تو یہ مکروہ ہے البتہ شافعیہ کے نزدیک صحیح قول کے مطابق حرام نہیں، سائبان، گھر، گاڑی، درخت اور خیمہ وغیرہ کا سایہ لینے میں کوئی حرج نہیں۔

حنابلہ کسی جگہ کا سایہ لینا ممنوع قرار دیتے ہیں اسی طرح کپڑے کا سایہ لینا بھی جائز نہیں سمجھتے البتہ کسی عذر کی وجہ سے کپڑا کا سایہ لیا تو جائز ہے لیکن فدیہ دینا لازمی ہوگا۔

چہرے اور باقی جسم کا ڈھانپنا بجز تہبند اور چادر کے حرام ہے، جبہ نہ پہننے، قمیص نہ پہننے شلوار نہ پہننے، موزہ نہ پہننے، سلائی کیا ہوا جو تانہ پہننے البتہ وہ جوتے جو سلے ہوئے نہ ہوں وہ پہننے یا کھڑاؤں پہننے جن میں پاؤں کی انگلیاں ظاہر رہیں، اگر پہننے کے لئے مذکورہ صفت کا جوتا دستیاب نہ ہو یا خریدنے کے لئے فلوس نہ ہوں تو تہبند کی عدم دستیابی کی صورت میں شلوار پہننے اور جوتے پہننے کے لئے لیکن ٹخنوں سے نیچے کا حصہ کاٹ لے یہ حنفیہ اور مالکیہ کی رائے کے مطابق ہے، حنابلہ اور شافعیہ کے نزدیک جوتا ٹخنوں کے نیچے سے کاٹنا ضروری نہیں۔

عذر کی وجہ سے شلوار اور موزے پہننا جائز ہے اس کی دلیل ابن عباس رضی اللہ تعالیٰ عنہما کی روایت ہے کہ میں نے عرفات میں نبی کریم صلی اللہ علیہ وسلم کو خطبہ ارشاد فرماتے سنا آپ فرما رہے تھے۔ جو شخص نعلین نہ پائے وہ موزے پہن لے اور جو شخص تہبند نہ پائے وہ شلوار پہن لے۔ ① حنابلہ اور شافعیہ کے نزدیک ایسے شخص پر فدیہ نہیں، حنفیہ اور مالکیہ کے نزدیک اس پر فدیہ ہے ان کی دلیل ابن عمر رضی اللہ تعالیٰ عنہما کی حدیث ہے کہ ایک شخص نے رسول کریم صلی اللہ علیہ وسلم سے سوال کیا کہ محرم کون سے کپڑے پہننے؟ رسول اللہ صلی اللہ علیہ وسلم نے فرمایا: محرم قمیص، عمامہ، شلوار، ٹوپی اور موزے نہیں پہن سکتا، البتہ وہ شخص جو نعلین نہ پائے وہ موزے پہن لے اور ٹخنوں سے نیچے کاٹ دے، ایسے کپڑے نہ پہننے جو زعفران آلودہ ہوں اور ورس بوٹی میں رنگے ہوئے کپڑے بھی نہ پہننے۔ ②

موزے ٹخنوں سے نیچے نہ کاٹنے پر حنابلہ اور شافعیہ کی دلیل ابن عباس رضی اللہ تعالیٰ عنہما کی حدیث ہے جو پہلے گزر چکی ہے۔ کہ ”جو شخص نعلین نہ پائے وہ موزے پہن لے۔“ یہ حدیث ابن عمر رضی اللہ تعالیٰ عنہما کی حدیث سے موخر ہے چونکہ یہ حدیث خطبہ عرفات کے موقع کی ہے لہذا ابن عباس رضی اللہ عنہما کے حدیث ابن عمر رضی اللہ عنہما کی حدیث کے لئے ناخ ہے، چونکہ اگر ٹخنوں سے نیچے کاٹنا واجب ہوتا تو آپ صلی اللہ علیہ وسلم لوگوں سے ضرور بیان فرماتے، چونکہ بوقت حاجت بیان کی تاخیر جائز نہیں، ابن عباس رضی اللہ عنہما کی حدیث مطلق ہے لہذا اطلاق کا یہی تقاضا ہے کہ موزے ٹخنوں سے نیچے کاٹے نہ جائیں۔

اولیٰ یہ ہے صحیح حدیث پر عمل کیا جائے اور موزے کاٹ لئے جائیں نیز اسی میں احتیاط بھی ہے۔

شلوار اور موزے پہننے پر فدیہ کے ساقط ہونے پر حنابلہ کی دلیل بھی ابن عباس رضی اللہ تعالیٰ عنہما کی حدیث ہے کہ اس میں موزے پہننے کا حکم ہے لیکن فدیہ کا ذکر نہیں۔

جن چیزوں کا پہننا حرام ہے اس کا ایک ضابطہ..... بدن کے بقدر یا بدن کے کسی عضو کے کے بقدر کپڑا پہننا، خواہ سلا ہوا ہو یا سلا ہوانہ ہو، یہ ضابطہ قمیص، شلوار، جبہ، چغہ، موزہ، بنی ہوئی قمیص جو سلا ہوانہ ہو، اس ضابطے میں ذرہ اور جراب بھی شامل ہے۔ شافعیہ کے نزدیک زیادہ صحیح یہ ہے کہ مداس پہننا حرام ہے، مداس سے مراد ایسا جوتا جو ٹخنوں کو تو نہ ڈھانپتا ہو البتہ پاؤں کے نیچے کو ڈھانپتا ہو۔

پہننے میں کون سی چیز معتبر ہے؟..... عادتاً جو لباس پہنا جاتا ہے اور جس سے ترفہ اور آسودگی مقصود ہوتی ہے جیسے قمیص اور چغہ وغیرہ، اگر اس طرح کا لباس پہننے کی بجائے اوڑھ لیا مثلاً قمیص اوپر اوڑھ لی چغہ اوڑھ لیا یا بدن پر لپیٹ لئے یا شلواری کی تہبند بنالی تو اس میں کوئی حرج نہیں اور فدیہ بھی نہیں، اگر اپنے جسم پر قبائ یا چغہ وغیرہ ڈال لیا یا بس طور کہ اگر کھڑا ہو بدن پر قبائ کی نہ رہے مگر بدن پر ڈکانے کے لئے مزید تنگ و دو کرنی پڑے تو ایسی صورت میں فدیہ لازم نہیں ہوگا، سلا ہوا کپڑا کمر پر ڈال سکتا ہے البتہ اسے لپیٹ نہیں سکتا، مالکیہ کے نزدیک وہ کپڑا جو سلا ہوا نہ ہو لیکن اس میں ترفہ اور آسودگی کے اثرات نمایاں دکھائی دیتے ہوں ان کے استعمال بھی ممنوع ہے جیسے جانور کی اتاری ہوئی کھال۔

شافعیہ کے نزدیک چادر کو گرہ دینا، بٹن سے ٹانگنا جائز نہیں چادر کے کونے دھاگے سے نہیں باندھ سکتا اگر بٹن سے چادر ٹانگی یا سی لی تو حرام کام کیا اور فدیہ لازم ہوگا، البتہ تہبند میں ستر عورت کے لئے گرہ لگا سکتا ہے، جبکہ چادر کو گرہ نہیں دے سکتا، البتہ چادر کا کونا تہبند میں داخل کر سکتا ہے، حنفیہ کہتے ہیں، تہبند کو گرہ دینا مکروہ ہے۔

شافعیہ، حنفیہ اور حنابلہ کے نزدیک محرم ضرورت کے لئے تلوار لٹکا سکتا ہے، کمر پر ہمیانی اور کمر بند باندھ سکتا ہے انگوٹھی اور گھڑی باندھ سکتا ہے۔

درس بوٹی میں رنگے ہوئے کپڑے نہیں پہن سکتا، زعفران اور کسم ۱ میں رنگے ہوئے کپڑے بھی نہیں پہن سکتا چونکہ صحیح حدیث میں ہے۔ ”وہ کپڑے جو درس اور زعفران میں رنگے ہوں نہ پہنے۔“

جو شخص احرام باندھے دریاں حالیکہ اس نے قمیص پہن رکھی ہو وہ فی الفور قمیص اتار دے، اس پر فدیہ نہیں ہوگا، چونکہ ایک شخص نے جب پہنے ہوئے احرام باندھ لیا اور جبے پر خوشبو لگا دی اسے دیکھ کر نبی کریم صلی اللہ علیہ وسلم نے فرمایا! تمہارے بدن پر خوشبو لگی ہوئی ہے اسے دھو ڈالو، اور جو جبہ پہن رکھا ہے اسے اتار دو، پھر اپنے عمرہ میں وہ اعمال کرو جو حج میں کرتے ہو۔ ۲ چنانچہ آپ صلی اللہ علیہ وسلم نے اس شخص کو فدیہ کا حکم نہیں دیا، البتہ اگر تادیر پہنے رکھے تو فدیہ ہوگا، چونکہ تادیر پہنے رکھنا ابتداءً پہننے کی طرح حرام ہے، اس کی دلیل یہ ہے کہ نبی کریم صلی اللہ علیہ وسلم نے ایک شخص کو جبہ اتارنے کا حکم دیا اور فدیہ کا حکم نہیں دیا۔ ۳

عورت..... عورت سلعے ہوئے کپڑے سے سر ڈھانپ سکتی ہے اور سلعے ہوئے کپڑے پہن سکتی ہے، البتہ عورت کا چہرہ اس حکم سے مستثنیٰ ہے، چونکہ عورت کا سر حکم میں مرد کے سر کی طرح ہے، گویا عورت کا احرام اس کے چہرے میں ہے، لہذا چہرے کا ڈھانپنا حرام ہوگا، جیسے مرد کا سر ڈھانپنا با اتفاق علماء حرام ہے۔

”اس کی دلیل رسول کریم صلی اللہ علیہ وسلم کا فرمان ہے کہ عورت نقاب نہ کرے اور دستانے بھی نہ پہنے ۴ نیز آپ نے یہ بھی فرمایا ہے کہ عورت کا احرام اس کے چہرے میں ہے۔“

حنابلہ..... کہتے ہیں: اگر عورت کے پاس سے مرد گزریں اور عورت کو پردہ کرنے کی حاجت پیش آئے تو وہ سر کے اوپر سے چھجا سا بنا کر کپڑا لٹکائے اور یوں پردہ کر لے، ۵ اس کی دلیل، حضرت عائشہ رضی اللہ عنہا کی روایت ہے۔ کہ ”قافلے ہمارے پاس سے گزرتے اس حال میں کہ ہم نے احرام باندھا ہوا ہوتا اور ہم رسول اللہ صلی اللہ علیہ وسلم کے ساتھ تھیں، جب لوگ ہمارے بالمقابل پہنچتے تو ہم عورتیں سر کے اوپر سے چہرے کے آگے کپڑے لٹکالتی تھیں جب لوگ گزر جاتے ہم چہرہ کھول دیتیں۔ ۱ دوسری وجہ یہ بھی ہے کہ عورت کو چہرہ ڈھانپنے کی ضرورت پیش آتی ہے لہذا چہرے کا ڈھانپنا عورت پر حرام نہیں۔“

۱..... چونکہ کسم کی خوشبو ہوتی ہے اس لئے ممنوع ہے۔ ۲ متفق علیہ۔ ۳ ابن قدامہ صلی کہتے ہیں آپ صلی اللہ علیہ وسلم نے اس شخص کو فدیہ کا حکم اس لئے نہیں دیا چونکہ وہ شخص حرمت سے جاہل تھا۔ ۴ رواہ البخاری وغیرہ۔ ۵ المغنی ۳/۳۲۵۔ ۶ رواہ ابو داؤد والثرم۔



مالکیہ..... نے عورت کے لئے چہرے کا ڈھانپنا مباح قرار دیا ہے، خصوصاً جب فتنے کا اندیشہ ہو اور سوئی وغیرہ سے ٹانگنے کی چنداں ضرورت نہیں، بلکہ سر اور چہرے پر کپڑا لگانا مطلوب ہے، یا ڈانٹا مار لے، اور کپڑے یا چادر کے اطراف سر پر ڈال لے لیکن سوئی وغیرہ سے اٹکایا نہ ہو اور نہ باندھا ہو۔ ①

شافعیہ اور حنفیہ..... نے اس طرح چہرے کے آگے کپڑا وغیرہ لگانے کی اجازت دی ہے کہ وہ کپڑا چہرے سے مس نہ کرتا ہو بلکہ چہرے سے دور رہے، برابر ہے کہ عورت ایسا کسی حاجت کی وجہ سے کرے یا گرمی و سردی کی وجہ سے کرے یا کسی آنتہ کی وجہ سے کرے یا ایسا بلا حاجت کے کرے، اگر کوئی لکڑی وغیرہ یا ہوا سے کپڑے چہرے سے ٹکرایا یا اس طور کہ اس میں عورت کا اپنا دخل نہ ہو اور فی الفور کپڑے کو دور کر دے تو عورت پر فدیہ نہیں ہوگا، اگر جان بوجھ کر ایسا ہو اور تادیر کپڑا چہرے سے ٹکرایا رہا تو فدیہ لازمی ہوگا، شافعیہ کہتے ہیں: اگر خنثی مشکل فقط چہرے کا ستر کرے یا فقط سر کا ستر کرے تو اس پر فدیہ نہیں ہوگا، اگر چہرے اور سر دونوں کا اکٹھا ستر کر لیں تو فدیہ لازم ہوگا، شافعیہ کے نزدیک صحیح قول یہ ہے کہ اگر عورت نے مہندی لگائی اور پھر ہاتھوں پر کپڑا پلیٹ لیا یا بغیر مہندی کے کپڑا پلیٹ لیا تو فدیہ نہیں ہوگا۔  
مرد کے لئے دستانے پہننا حرام ہے، اسی طرح عورت پر بھی دستانے پہننا حرام ہے، شافعیہ کی نزدیک اصح قول یہی ہے اور دستانے پہننے پر مرد اور عورت پر فدیہ لازم ہوگا۔

معذور کا کپڑے پہننا..... کپڑے پہننا اور سر وغیرہ ڈھانپنا غیر معذور کے لئے حرام ہے اگر محرم کو کوئی عذر ہو اور کپڑا پہن لیا یا بدن کا وہ عضو ڈھانپ لیا جس کا رنگارہنا واجب تھا تو گناہ گار ہوگا اور ستر کا ڈھانپنا واجب ہوگا۔ گرمی، سردی اور علاج اعذار ہیں، لہذا سردی کی وجہ سے سر ڈھانپنا تو فدیہ دے، اگر عورت کو چہرہ ڈھانپنے کی حاجت پیش آئی تو چہرہ ڈھانپ لے اور فدیہ دے۔

خلاصہ..... مرد کے لئے ایسا کپڑا پہننا حرام ہے جو پورے بدن کا احاطہ کر دے یا ایسی چیز جو ہتھیلی کا احاطہ کر دے یا کسی ایک عضو کا احاطہ کر دے، البتہ انگلی کمر بند اور گھڑی وغیرہ باندھ سکتا ہے، ان تمام احکام میں عورت کا حکم مرد کی طرح ہے، البتہ تین امور میں عورت کا معاملہ جدا ہے، عورت پردہ کر سکتی ہے، عورت سلے ہوئے کپڑے پہنے گی، موزے پہن سکتی ہے اور سر ڈھانپ سکتی ہے۔

دوسری اصل: بدنی آسودگی..... یعنی خوشبو، بالوں کو مونڈنا یا ناخنوں کو کاٹ کر بدن کو آسودہ کرنا اس میں حسب ذیل تفصیل ہے۔

خوشبو..... محرم کے لئے خوشبو کپڑے یا بدن میں لگانا حرام ہے، چونکہ نبی کریم صلی اللہ علیہ وسلم کا فرمان ہے۔ ”اور ایسا کپڑا بھی نہ پہنے جو رس یا زعفران میں رنگا گیا ہو۔“ شافعیہ کے نزدیک سر کو تیل لگانا، داڑھی کو تیل لگانا حرام ہے اگرچہ عورت ہی کیوں نہ ہو۔ اگر تیل خوشبودار نہ ہو جیسے زیتون کا تیل یا پگھلا ہوا تیل تب بھی حرام ہے چونکہ اس میں زینت نکھارنے کا معنی تو ضرر پایا جاتا ہے اور چونکہ محرم کی حالت کے خلاف ہے اور محرم کی حالت پر آگندہ حالی ہے۔ جیسا کہ حدیث میں آیا ہے۔ ”محرم پر آگندہ حال ہوتا ہے۔“ ② نیز ایک شخص اونٹ سے نیچے گر کر ہلاک ہو گیا اس کے بارے میں فرمایا: اس کا سرمت ڈھانپو اور خوشبو اس کے قریب بھی مت لے جاؤ۔ اگر محرم نے خوشبو لگائی یا تیل لگایا تو اس پر فدیہ ہوگا۔

امام ابو حنیفہ..... فرماتے ہیں: اگر خوشبودار تیل لگایا جیسے بنفشہ کا تیل، گلاب کا تیل وغیرہ اگر پورے عضو کو لگایا ہے تو محرم پر دم واجب ہوگا، اسی طرح اگر غیر خوشبودار تیل لگایا تب بھی دم واجب ہوگا۔

ضابطہ..... حنفیہ کے نزدیک خوشبو کی حرمت کا ضابطہ یہ ہے کہ خوشبو بدن پر اس قدر ہو کہ خوشبو سے کپڑا وغیرہ چپکا جاتا ہو، جیسے گلاب

①..... الشرح الصغير ۲/۵۵۔ ② اخرجه الترمذی وابن ماجه عن ابن عمر۔



کے پانی کا استعمال کرنا اور مشک وغیرہ کا استعمال۔

حنفیہ کے نزدیک محرم غسل کر سکتا ہے اور حجام میں داخل ہو سکتا ہے چونکہ غسل کرنا طہارت ہے جو ممنوع نہیں، محرم سرمہ لگا سکتا ہے، چونکہ سرمہ خوشبودار نہیں ہوتا، لہذا خوشبو کے حکم میں نہیں ہوگا، اگر خطمی کے ساتھ نہ غسل کرے اور نہ داڑھی دھوئے، چونکہ خطمی خوشبو کی ایک قسم ہے اور یہ جوؤں کو ختم کر دیتی ہے۔

مالکیہ کے نزدیک ضابطہ..... حنفیہ کے نزدیک خوشبو کا جو ضابطہ ہے ایسا ہی مالکیہ کے نزدیک ضابطہ ہے، چنانچہ خوشبو کا مس کرنا، سونگھنا، بلا وجہ خوشبودار تیل لگانا ممنوع ہے، اگر کسی حاجت اور عذر کی وجہ سے تیل لگایا تو وہ جائز ہے چونکہ ضرورت ممنوع و منظور کو مباح کر دیتی ہے، محرم سرمہ نہ لگائے، البتہ عذر کی وجہ سے لگا سکتا ہے، لہذا ایسا سرمہ لگائے جس میں خوشبو نہ ہو، ایسا کھانا نہ کھائے جس میں خوشبو ہو اور جسے آگ نے نہ چھوا ہو، اپنے پاس خوشبودار کھانا مکروہ ہے، بار بار خوشبو سونگھنا مکروہ ہے، نظافت کے لئے حجام میں داخل نہ ہو، البتہ ٹھنڈک اور جنابت کی وجہ سے حجام میں جانا جائز ہے، تیل وغیرہ لگانے سے فدیہ لازم ہوگا جیسے شافعیہ اور امام ابوحنیفہ رحمۃ اللہ علیہ کے نزدیک لازم ہوتا ہے اگر کوئی بیماری یا عذر کی وجہ سے تیل لگایا تو بالاتفاق فدیہ نہیں۔

شافعیہ..... کی رائے حنفیہ اور مالکیہ سے ملتی جلتی ہے وہ یہ کہ خوشبو بدن یا کپڑے پر معتاد طریقہ سے لگائی گئی ہو اگر بدن کے کسی حصہ کو مشک سے معطر کیا یا کپڑے کو معتاد طریقہ سے خوشبو لگائی تو فدیہ لازم ہوگا، برابر ہے کہ ظاہری بدن میں خوشبو لگائی ہو یا باطنی بدن میں، باطنی بدن کی صورت یہ ہے کہ مثلاً خوشبو کھالی یا ناک کان وغیرہ میں ٹھونس لی، عطر فروش کی دکان پر بیٹھنے میں کوئی حرج نہیں یا خوشبو کی دھونی کی جگہ میں بیٹھنے میں بھی کوئی حرج نہیں، اسی طرح اگر کعبہ کو خوشبو کی دھونی دی جا رہی ہو تو کعبہ کے پاس بیٹھنے میں بھی کوئی حرج نہیں، قصداً خوشبو کو سونگھنا مکروہ ہے، اگر خوشبو کو مس کیا لیکن بدن پر اس کا اثر نہ لگا تو اس پر فدیہ نہیں، اگر گلاب کو سونگھا گیا خوشبو استعمال کر لی، اگر گلاب کا پانی سونگھا تو وہ خوشبو کے استعمال کے حکم میں نہیں، اگر پیشی میں بند خوشبو اپنے پاس رکھی یا کپڑے میں لپیٹ کر خوشبو پاس رکھی یا صندوق میں بند کر کے رکھی تو اس میں کوئی حرج نہیں اور فدیہ بھی نہیں اگرچہ خوشبو پھوٹی ہو۔

خوشبو کا استعمال تو تب حرام ہے جب قصداً ہو اگر بھولے سے خوشبو لگالی یا خوشبو کے استعمال سے جاہل تھا یا مجبوراً لگانی پڑی تو گناہ نہیں اور فدیہ بھی نہیں، اگر کسی محرم نے خوشبو کو سوکھی ہوئی گمان کی اور اس میں سے سمجھا کہ چپکے گی نہیں لیکن بعد میں پتہ چلا کہ یہ تو تر خوشبو ہے تب بھی فدیہ نہیں ہوگا۔

جب بدن سے خوشبو چپکے اور حرمت کی مقتضی ہو تو اس وقت گویا نافرمانی کی اور فدیہ لازم ہوگا۔ محرم کے لئے لازمی ہوگا کہ فی الفور زائل کرے۔ اگر خوشبو کسی چیز کے ساتھ مخلوط کی اور خوشبو جاتی رہی اور نہ ہی اس کا ذائقہ باقی رہا نہ رنگ باقی رہا گویا محرم نے دوائی کے طور پر ① استعمال کی ہو تو یہ جائز ہے اور اس میں فدیہ نہیں۔ خوشبودار چیز کا کھانا جائز ہے جیسے خوشبودار سیب اور اترج وغیرہ، اگر خوشبو کا رنگ باقی ہو اور خوشبو باقی نہ ہو اور ذائقہ بھی باقی نہ ہو تو اس کا تیل لگانا حرام نہیں۔ یہی اصح قول ہے۔

شافعیہ کے نزدیک سر کے بالوں کو تیل لگانا، داڑھی کو تیل لگانا، برابر ہے کہ خوشبو کے لئے لگایا ہو یا خوشبو کے لئے نہ لگایا ہو، جیسے زیتون کا تیل، گھی، اخروٹ کا تیل، بادام وغیرہ کا تیل یہ سب حرام ہیں، اگر محرم گنجا ہو تو وہ اپنے سر کو تیل لگا سکتا ہے، بے ریش اپنی ٹھوڑی کو تیل لگا سکتا ہے، اس قسم کا تیل پورے بدن میں سوائے سر اور داڑھی کے لگایا جاسکتا ہے۔

شافعیہ کے نزدیک خطمی کے ساتھ غسل کرنے اور سردھونے میں کوئی حرج نہیں اسی طرح بیری کے پتوں اور صابن کے ساتھ بھی

①..... مثلاً دانت درد کے لئے خوشبودار تیل کے ساتھ لگا کر دانت پر رکھی۔

دھونے میں کوئی حرج نہیں، البتہ احتیاط کی جائے کہ بال نہ اکھڑنے پائیں، نیز صابن وغیرہ کو ترک کرنا اولیٰ و افضل ہے، اسی طرح سرمہ نہ لگانا افضل ہے۔

شافیہ کے نزدیک معتد قول یہ ہے کہ بالوں میں کنگھی کرنا مکروہ ہے اسی طرح ناخنوں سے بالوں میں کھجلی کرنا بھی مکروہ ہے۔

حنابلہ..... کے ہاں تشدد ہے، تاہم حنابلہ کہتے ہیں: جان بوجھ کر خوشبو لگانا، سونگھنا، اور مس کرنا حرام ہے، چنانچہ مندرجہ ذیل سب صورتیں حرام ہیں اور ان میں فدیہ ہے۔ محرم کا کپڑے کو خوشبو میں معطر کرنا، بدن کو معطر کرنا، کھانے میں خوشبو کا استعمال کرنا، مشروب میں خوشبو ڈالنا، تیل لگانا، سرمہ لگانا، ناک اور کان میں خوشبو ڈالنا، دربر میں خوشبو چڑھانا یا بس طور کہ خوشبو کا ذائقہ باقی ہو، یا جان بوجھ کر قصداً خوشبو لگانی، یا مشک لگانی یا عنبر لگانی یا زعفران سے کپڑا یا بدن رنگا یا ورس میں رنگا، یا اگر بتی کی دھونی لی، یا وہ خوشبو سونگھی جسے لوگ خوشبو کے لئے اگاتے ہوں جیسے گلاب کا پھول، گل بنفشہ، گل منشور، یا سمین وغیرہا پھول کا سونگھنا، یا مس کرنا یا ہاتھ سے گلاب وغیرہ کا تیل لگانا۔

بلا قصد خوشبو سونگھنا حرام نہیں، یا ایسی خوشبو کا مس کرنا جو بدن سے نہ چپکتی ہو جیسے مشک کی ڈلی، میوہ جات کو سونگھنا، صحرائی نباتات جیسے خزائی، قیصوم، زنگس، اذخر یا جسے آدمی اگاتا ہو اور اگانے سے خوشبو کی غرض نہ ہو جیسے مہندی، کالی مرچ وغیرہ تو ان کے سونگھنے میں کوئی حرمت نہیں، یا حاجت کی وجہ سے تیل لگایا اور خوشبو لینا مقصود نہ ہو اگر سر یا بدن میں عذر کی وجہ سے لگالی تو اس میں کوئی حرج نہیں۔

چونکہ نبی کریم صلی اللہ علیہ وسلم نے ایسا کیا ہے۔ اسی طرح اگر عطر فروش کے پاس بیٹھا اور خوشبو سونگھی تو اس میں بھی کوئی حرج نہیں، جب کسی محرم نے جان بوجھ کر یا بھولے سے خوشبو لگالی تو فی الفور اسے زائل کرنا لازمی ہے، خواہ خوشبو جامد ہو یا مائع ہو، تیل دھو دیا لیکن اس کا رنگ باقی رہے تو اس میں کوئی حرج نہیں لیکن شرط یہ ہے کہ رنگ اور ذائقہ باقی نہ رہے۔

محرم سردھوسکتا ہے، بدن دھوسکتا ہے، حمام میں داخل ہوسکتا ہے، بالوں کی کنگھی نہ کرے، چونکہ بالوں میں کنگھی کرنا گویا بالوں کو کٹائی کی طرف پیش کرنا ہے، پیری کے پتوں اور خطمی وغیرہ سے غسل کرنا مکروہ ہے، اسی طرح صابن اور اشنان وغیرہ سے بھی غسل کرنا مکروہ ہے۔

خلاصہ..... خوشبو لگانا بالاتفاق حرام ہے، حنابلہ کے نزدیک قصداً خوشبو سونگھنا حرام ہے، جبکہ بقیہ فقہاء کے نزدیک مکروہ ہے، امام ابو حنیفہ اور مالکیہ کے نزدیک مطلقاً تیل لگانا حرام ہے، حنابلہ کے نزدیک خوشبو کے لئے تیل لگانا حرام ہے اگر خوشبو حاصل کرنا مقصود نہیں تو وہ حرام نہیں۔ بالوں کو، سر کو مطلقاً تیل لگانا شافیہ کے نزدیک حرام ہے اگر خوشبو لینا مقصود نہ ہو شافیہ اور حنابلہ کے نزدیک صابن سے غسل کرنا جائز ہے، جبکہ صابن وغیرہ سے حنیفہ کے نزدیک غسل کرنا جائز نہیں، مالکیہ کے نزدیک ٹھنڈک حاصل کرنے کے لئے غسل کیا جائے نہ کہ نظافت کے لئے۔

بال صاف کرنے کا حکم..... بدن کے کسی بھی حصہ کے بال خواہ ناک کے بال ہوں ان کا مونڈنا اور اکھاڑنا اور ناخن کا شابا بالاتفاق حرام ہے، اس کی دلیل یہ آیت ہے:

وَلَا تَحْلِقُوا رُءُوسَكُمْ حَتَّىٰ يَبْلُغَ الْهَدْيُ مَحَلَّهُ ۗ..... البقرة ۱۹۶/۲

اپنے سروں کو نہ مونڈو یہاں تک کہ ہدی اپنے ٹھکانا پر پہنچ جائے۔

بدن کے باقی بالوں کو سر کے بالوں پر قیاس کر لیا گیا ہے۔ چونکہ باقی بال بھی سر کے بالوں کی طرح ہیں اور بدن کے باقی بال آسودگی اور ترف کے لئے صاف کئے جاتے ہیں جبکہ ترف احرام کی روح کے خلاف ہے، محرم تو ہوتا ہی پراگندہ حال ہے، بال نوچنے اور اکھاڑنے کو مونڈنے پر قیاس کر لیا گیا ہے، چونکہ دونوں کا مقصد واحد ہے، رہی یہ بات کہ آیت میں بالوں کے صاف کرنے کو حلق سے تعبیر کیا گیا ہے سو آیت میں غالب امکان کا لحاظ رکھا گیا ہے۔



محرم ناخن نہ کاٹے، بغلوں کے بال نہ اکھاڑے، زیر ناف بال صاف نہ کرے، مونچھیں نہ کاٹے، ان کے علاوہ بدن کے دوسرے بال بھی نہ کاٹے، بال تراشے بھی نہیں، پراگندہ حالی اور میل کچیل کو صاف نہ کرے، جوں نہ مارے، پسو نہ مارے اور نہ ہی بدن میں پڑی ہوئی جوں یا پسو نکال کر باہر پھینکے، ٹوٹا ہوا بال یا ناخن بھی نہ پھینکے بلکہ اپنے حال پر رہنے دے، اپنی سواری سے چیچڑی نکال کر باہر نہ پھینکے، بدن میں خارش نہ کرے چونکہ ہو سکتا ہے بدن میں جوں وغیرہ ہو جو گر جائے، یہ سب کچھ بغیر عذر کے ہیں اور اگر عذر ہو تو مذکورہ بالا کام کرنے میں کوئی گناہ نہیں۔

## ممنوعات کے ارتکاب پر فدیہ اور اس کے متعلق فقہاء کی آراء

حنفیہ..... کہتے ہیں: اگر محرم نے پورا سریا تہائی سریا چوتھائی سر بغیر کسی عذر کے مونڈ ڈالا تو اس پر دم واجب ہوگا۔ چونکہ بلا عذر سر کے بال مونڈنے میں ترفہ اور آسودگی کا پہلو ہے اگر عذر کی وجہ سے سر مونڈ دیا تو اس پر تین چیزوں میں سے ایک چیز واجب ہے چونکہ فرمان باری تعالیٰ ہے:

فَمَنْ كَانَ مِنْكُمْ مَّرِيضًا أَوْ بِهِ أَذًى مِّنْ رَّأْسِهِ فَفِدْيَةٌ مِّنْ صِيَامٍ أَوْ صَدَقَةٍ أَوْ نُسُكٍ..... البقرة ۲/۱۹۶

ہاں اگر تم میں سے کوئی شخص بیمار ہو یا اس کے سر میں کوئی تکلیف ہو تو روزوں یا صدقے یا قربانی کا فدیہ دے۔

اگر چوتھائی سر سے کم مونڈا تو امام ابوحنیفہ رحمۃ اللہ علیہ کے نزدیک محرم پر صدقہ واجب ہے۔ اگر مونچھیں مونڈ دیں تو اس پر صدقہ ہے، چونکہ مونچھیں داڑھی کے تابع ہیں۔ اگر کسی نے ایک بغل یا دونوں بغلوں کے بال اکھاڑے تو اس پر ایک ہی کفارہ ہوگا اور وہ دم ہے۔ اگر ایک انگلی کا ناخن کاٹا تو نصف صاع صدقہ دے، اگر بلا وجہ اور بغیر کسی عذر کے ایک ہاتھ کے (پانچوں) ناخن کاٹ دیئے تو اس پر دم واجب ہوگا۔ چونکہ ہاتھ کے ناخن کاٹنے میں کامل ترفہ اور آسودگی ہے لہذا جنائیت کامل ہوئی اس پر کفارہ بھی کامل ہوگا۔ حلق یا ناخن کاٹنا جان بوجھ کر ہو یا بھولے سے ہو، خوشی سے ہو یا مجبوراً ہو جزا واجب ہوگی یعنی کفارہ لازم ہوگا۔

مالکیہ..... کہتے ہیں۔ ایک بال یا ایک ناخن سے لے کر دس بالوں اور دس ناخنوں تک کاٹے اور ان سے اذیت دور کرنا مقصود نہ ہو تو اس پر مٹھی بھر غلہ فقیر کو دینا ہوگا۔ اسی طرح ایک جوں سے لے کر دس جوں تک قتل کیس تو بھی مٹھی بھر انانج فقیر کو دینا ہوگا۔ اگر دس سے زائد بال یا ناخن کاٹے یا جوں قتل کیس تو فدیہ لازم ہوگا۔

پسو اور اس جیسی ہر وہ چیز جو زمین میں رہتی ہو جیسے کپڑا، چیونٹی، مچھر، چیچڑی وغیرہ اگر نکال کر پھینک دیں اور قتل نہ کیس تو ان پر کچھ بھی واجب نہیں ہوگا۔ حمام میں داخل ہونے پر کچھ نہیں اگرچہ تادیر حمام میں ٹھہرا ہے، الا یہ کہ جسم سے میل کچیل دور کرنے میں لگا رہے تو فدیہ واجب ہوگا۔

ناخنوں کے نیچے گھسی ہوئی میل کچیل کو زائل کرنے میں کوئی حرج نہیں، اشنان اور صابن وغیرہ سے ہاتھوں کی میل دھونے میں بھی کوئی حرج نہیں۔ داڑھی سے اگر خود بخود بال گر جائیں یا سر کے بال خود بخود گرجائیں یا وضو اور غسل کرنے سے داڑھی یا سر کے بال گریں تو اس میں بھی کچھ نہیں۔

شافعیہ..... کے ظاہری قول کے مطابق ایک بال میں ایک مدغلہ واجب ہے، دو بالوں میں دو مد اور تین بالوں میں کامل فدیہ دینا واجب ہے۔ اسی طرح تین بالوں یا تین ناخنوں کے کاٹنے میں کامل فدیہ واجب ہے خواہ جان بوجھ کر کاٹے یا بھولے سے یا ناواقفی سے، اگرچہ کسی واسطہ سے جیسے پینگی لگوائی اور بال کاٹے یا خارش کی یا کنگھی کی اور بال الگ ہو کر جھڑ گیا، اگر بالوں کے گرنے کا علم ہو تو ایسا کرنا حرام



ہے اور فدیہ واجب ہوگا، اگر علم نہیں تو مکروہ ہے اور فدیہ نہیں۔

حنفیہ اور مالکیہ نے مطلقاً کنگھی کرنا ممنوع قرار دیا ہے۔

جو شخص معذور ہو اور اذیت و تکلیف دور کرنے کے لئے سر کے بال مونڈے یا میل کچیل دور کرے یا گرمی کی وجہ سے سر مونڈ لے یا زخم کی وجہ سے سر مونڈ اتو اس کے لئے سر مونڈنا جائز ہے اور فدیہ دے، چونکہ فرمان باری تعالیٰ ہے:

فَمَنْ كَانَ مِنْكُمْ مَّرِيضًا أَوْ بِهِ أَذًى مِنْ رَأْسِهِ فَفَدْيَةٌ مِنْ صِيَامٍ أَوْ صَدَقَةٍ أَوْ نُسُكٍ..... البقرة ۱۹۶/۲

چنانچہ تم میں سے جو شخص بیمار ہو یا اس کے سر میں کوئی تکلیف ہو تو وہ روزوں یا صدقہ یا قربانی کا فدیہ دے۔

صحیحین میں حضرت کعب بن عجرہ رضی اللہ تعالیٰ عنہ کی روایت ہے کہ یہ آیت میرے بارے میں نازل ہوئی ہے، چنانچہ میں رسول کریم صلی اللہ علیہ وسلم کی خدمت میں حاضر ہوا آپ نے فرمایا: قریب ہو جاؤ، میں آپ کے قریب ہو گیا، آپ نے فرمایا: کیا جوؤں تمہیں تکلیف پہنچاتی ہیں؟ میرا خیال ہے کہ ابن عوف رضی اللہ عنہ نے کہا: جی ہاں۔ (میں نے سر مونڈ لیا اور) آپ نے مجھے روزوں یا صدقہ قربانی کے فدیہ کا حکم دیا۔

اگر پوٹوں کے داخلی حصہ میں کوئی بال آگے آئے جس سے محرم کو تکلیف ہوتی ہو تو اس کا اکھاڑ دینا جائز ہے اور اس میں فدیہ نہیں، اسی طرح اگر پلکوں کے بال لمبے ہو جائیں اور آنکھوں کے آگے آجائیں تو ان کا بھی اکھاڑنا جائز ہے، اس میں بھی فدیہ نہیں، اسی طرح جو ناخن ٹوٹ جائے اور اٹکنے سے تکلیف ہوتی ہو تو اس کا اکھاڑ پھینکنا جائز ہے لیکن اس میں احتیاط رہے کہ اس کے ساتھ صحیح سالم ناخن نہ ٹوٹنے پائے۔

شافعیہ کے نزدیک قابل اعتماد قول یہ ہے کہ بالوں میں کنگھی کرنا اور ناخن سے بالوں میں کھجلی کرنا مکروہ ہے، غسل کرنا، سر دھونا اور خطمی یا پیری کے پتے سے غسل وغیرہ کرنا مکروہ نہیں، چونکہ یہ زینت کے لئے نہیں، بلکہ میل کچیل دور کرنے کے لئے ہے۔ البتہ خطمی نہ استعمال کرنا اولیٰ و افضل ہے، محرم سینگلی اور سچھے لگوا سکتا ہے لیکن اس میں شرط یہ ہے کہ کوئی بال کٹنے نہ پائے، سر نہ لگانا اولیٰ ہے، اگر سرمہ میں خوشبو بھی ہو تو ایسے سرمے کا لگانا حرام ہے۔ ایک آدھ بال کے گرنے میں کوئی جرح نہیں لیکن اس میں یہ شرط ہے کہ خود محرم نے اکھاڑا نہ ہو۔

حنابلہ..... کا مذہب بھی شافعیہ جیسا ہے، چنانچہ تین بالوں اور ناخنوں سے کم کاٹے تو غلہ دینا واجب ہوگا، تین بال یا ناخن کاٹنے پر فدیہ واجب ہوگا، اگرچہ کنگھی یا داڑھی کا خلال کرتے بال گریں تب بھی فدیہ واجب ہے، یا بھولے سے یا مجبوراً کاٹے تب بھی فدیہ واجب ہوگا۔ بدن میں کھجلی کرنا مباح ہے، لیکن احتیاط رہے کہ کوئی بال نہ ٹوٹنے پائے۔

جوئیں نکالنے اور جوں قتل کرنے پر فدیہ واجب نہیں، چونکہ جب حضرت کعب بن عجرہ رضی اللہ تعالیٰ عنہ نے سر مونڈ اتو بالوں کے ساتھ ساتھ بہت ساری جوئیں بھی ختم ہوئیں، حالانکہ ان پر کچھ فدیہ واجب نہیں کیا گیا، فدیہ تو بال مونڈنے سے واجب ہوتا ہے، چونکہ جوں کی کوئی قیمت نہیں، لہذا چھرا اور پسو کے مشابہ ہوئی، دوسری وجہ یہ بھی ہے کہ جوں نہ تو شکار ہے اور نہ ہی کھائی جاتی ہے۔ اگر ناخن ٹوٹ جائے تو ٹوٹا ہوا ناخن کاٹ سکتا ہے اور اس میں فدیہ نہیں، ابن منذر کہتے ہیں: جن اہل علم سے ہم نے علم حاصل کیا ہے ان سب کا اس پر اجماع ہے کہ جب ناخن ٹوٹ جائے اسے محرم الگ کر سکتا ہے۔ چونکہ ٹوٹا ہوا ناخن تکلیف دہ ہوتا ہے، لہذا ٹوٹا ہوا ناخن آنکھ میں پیدا ہو جانے والے بال کے مشابہ ہوا۔ اسی طرح ٹوٹا ہوا ناخن اس درندے کے مشابہ ہوا جو محرم پر حملہ آور ہو جائے، اگر محرم نے ٹوٹے ہوئے ناخن سے زائد ناخن کاٹ دیا تو اس پر فدیہ واجب ہوگا۔

”اصلاح بدن کے لئے آئینہ نہ دیکھئے، چونکہ آئینہ پر آگندہ حالی کو دور کرنے کے لئے دیکھا جاتا ہے جبکہ محرم کا دوسرا نام پر آگندہ حال

ہے۔ چنانچہ حدیث ہے۔ ”محرم پراگندہ حال اور غبار آلود ہوتا ہے۔“ ایک اور حدیث میں ہے۔ ”اللہ تعالیٰ اہل عرفہ پر فرشتوں کے سامنے فخر کرتا ہے اور کہتا ہے! اے میرے فرشتو! میرے بندوں کی طرف دیکھو میرے پاس پراگندہ حالی، غبار آلودہ اور دھوپ میں پڑے ہوئے حاضر ہیں۔ او کہما قال علیہ السلام۔ البتہ آئینہ دیکھنے میں فدیہ نہیں، چونکہ یہ ایک طرح کا ادب ہے اس کے ترک پر کچھ واجب نہیں ہوتا، علاج وغیرہ کے لئے آئینہ دیکھ سکتا ہے۔“

خلاصہ..... زریب وزینت کے لئے آئینہ دیکھنا مکروہ ہے اور ضرورت کے لئے جائز ہے۔

## تیسری اصل..... عورتیں

یہ اصل دو چیزوں کو شامل ہے:

۱..... عقد نکاح  
۲..... جماع و دواعی جماع

عقد نکاح..... حالت احرام میں جمہور کے نزدیک عقد نکاح حرام ہے، البتہ صرف نبی کریم صلی اللہ علیہ وسلم کے حق میں حالت احرام میں عقد نکاح جائز تھا، بشرطیکہ ثابت ہو جائے کہ آپ صلی اللہ علیہ وسلم نے حضرت میمونہ رضی اللہ تعالیٰ عنہا سے حالت احرام میں نکاح کیا، محرم نکاح نہ کرے اور نہ غیر محرم محرم کا نکاح کرائے، یعنی وکالت اور ولایت کے ذریعہ محرم کا نکاح نہ کرایا جائے، اگر نکاح کر لیا تو نکاح ہی باطل ہوا، چونکہ حضور نبی کریم صلی اللہ علیہ وسلم کا فرمان ہے۔ ”محرم نکاح نہ کرے اور نہ اس کا نکاح کرایا جائے اور نہ پیغام نکاح بھیجے۔“ ① عقلی وجہ یہ ہے کہ احرام خوشبو وغیرہ کو حرام کر دیتا ہے لہذا نکاح بھی حرام ہوگا، چنانچہ جب محرم نے نکاح کیا یا کسی اور نے اس کا نکاح کرایا، یا محرم (عورت) کا نکاح کرایا گیا تو نکاح باطل ہوگا۔ چونکہ احرام میں نکاح کرنا ممنوع ہے۔

محرم کا پیغام نکاح بھیجنا مکروہ ہے اسی طرح محرمہ کا پیغام نکاح بھیجنا بھی مکروہ ہے، محرم کا حلال کے لئے پیغام نکاح بھی مکروہ ہے۔ چونکہ حدیث اوپر گزر چکی ہے کہ محرم پیغام نکاح بھیجے۔“ ② چونکہ پیغام نکاح حرام کا سبب بنے گا لہذا شکار کی طرف اشارہ کرنے کے مترادف ہوا۔

ممنوعات اور نکاح کے معاملہ میں احرام فاسد احرام صحیح کی مانند ہے چونکہ احرام فاسد کا حکم احرام میں واجب ہونے والے امور کے متعلق باقی رہتا ہے۔

حنفیہ..... نے عقد نکاح اور پیغام نکاح کو محرم کے لئے جائز قرار دیا ہے، حنفیہ کی دلیل ابن عباس رضی اللہ تعالیٰ عنہ کی روایت ہے کہ حضور نبی کریم صلی اللہ علیہ وسلم نے حضرت میمونہ رضی اللہ تعالیٰ عنہا سے نکاح کیا درہاں حالیکہ آپ احرام میں تھے۔ ③

جمہور کی دلیل..... جمہور کی دلیل حضرت میمونہ رضی اللہ عنہا کی حدیث ہے کہ نبی کریم صلی اللہ علیہ وسلم نے ان سے نکاح حلال ہونے کی حالت میں کیا، زفاف بھی حلال ہونے کی حالت میں کیا، چنانچہ حضرت میمونہ رضی اللہ عنہا نے مقام سرف میں اس ساتباں کے تلے وفات پائی جس کے نیچے آپ صلی اللہ علیہ وسلم نے ان سے زفاف کیا۔ ④ جمہور کی دلیل ابورافع رضی اللہ عنہ کی حدیث بھی ہے کہ رسول کریم صلی اللہ علیہ وسلم نے حضرت میمونہ رضی اللہ عنہا سے نکاح کیا درہاں حالیکہ آپ حلال تھے اور حلال ہونے کی حالت میں زفاف کیا اور ان دونوں کے درمیان قاصد کے فرائض میں نے انجام دیئے۔ ⑤

①..... رواہ مسلم۔ ② متفق علیہ۔ ③ رواہ ابو داؤد والاثرم۔ ④ رواہ الترمذی وقال هذا حدیث حسن۔ حنفیہ کی دلیل زیادہ مضبوط ہے وہ متفق علیہ حدیث ہے۔



چنانچہ حضرت میمونہ رضی اللہ عنہا اور حضرت ابورافع رضی اللہ عنہ اس واقعہ کے زیادہ جاننے والے ہیں، اگر ابن عباس رضی اللہ عنہ عمر میں بڑے ہوتے تب بھی میمونہ رضی اللہ عنہا اور ابورافع رضی اللہ عنہ کی حدیثیں ان حدیث پر مقدم ہوتیں چہ جائیکہ ابن عباس رضی اللہ عنہما عمر میں چھوٹے تھے اور امور کے حقائق سے واقفیت ممکن نہیں۔ جبکہ سعید بن مسیب رحمۃ اللہ علیہ کہتے ہیں: ابن عباس رضی اللہ عنہما کو وہم ہو گیا ہے، نبی کریم صلی اللہ علیہ وسلم نے حلال ہونے کی حالت میں نکاح کیا ہے۔ نیز آپ صلی اللہ علیہ وسلم کا فرمان ہے کہ محرم نکاح نہ کرے..... الحج۔ لہذا یہ قول فعل پر مقدم ہوگا۔

جماع اور دواعی جماع..... بالاتفاق دواعی جماع اور مقدمات جماع حرام ہیں، حلال عورت کا اپنے محرم شوہر کو اپنے اوپر جماع کے لئے قدرت دینا حرام ہے اسی طرح حلال مرد کا احرام باندی ہوئی بیوی کے ساتھ جماع کرنا حرام ہے چونکہ یہ معصیت میں مدد کرنا ہے جو کہ حرام ہے۔

”محرم کا شرم گاہ میں جماع کرنا حرام ہے، مقدمات جماع یعنی بوسہ لینا، شہوت سے مس کرنا، مباشرت اور مقام مخصوص سے ہٹ کر جماع کرنا سب حرام ہیں اس کی دلیل یہ آیت ہے:

الْحَبِّ أَشْبَهُ مَعْلُومًا ۖ فَمَنْ فَرَضَ فِيهِنَّ الْحَبَّ فَلَا سَفَتْ ۖ وَلَا فُسُوقًا ۖ وَلَا جِدَالَ فِي الْحَبِّ ط..... البقرة ۲/۱۹۷

حج کے چند متعین مہینے ہیں چنانچہ جو شخص ان مہینوں میں احرام باندھ کر اپنے اوپر حج لازم کر لے تو حج کے دوران نہ

وہ کوئی نجس بات کرے نہ کوئی گناہ اور نہ کوئی جھگڑا کرے

رفت سے مراد جماع اور مقدمات جماع ہیں۔

محرم کو ان امور سے اجتناب کرنا واجب ہے جن سے اللہ تعالیٰ نے منع فرمایا ہے یعنی جماع، مقدمات جماع، فسوق یعنی گالی گلوچ، لڑائی جھگڑا وغیرہ۔ ”نیز نبی کریم صلی اللہ علیہ وسلم نے فرمایا ہے۔ ”جس شخص نے حج کیا اور اس حالیکہ جماع نہ کیا اور فسق نہ کیا وہ گناہوں سے ایسا پاک و صاف ہو جاتا ہے جیسا کہ اس کی ماں نے اسے جنم دیا تھا۔“

اگر محرم نے وقوف زیارت سے پہلے جماع کر لیا تو اس نے حج فاسد کر دیا البتہ حج کے افعال میں چلتا رہے، اس پر آئندہ سال حج کی قضاء واجب ہوگی، اگر حج نفل ہو تو بد نہ یعنی اونٹ ذبح کرنا واجب ہوگا، جیسا کہ میں بعد میں اسے بیان کروں گا۔

اگر حلال اصغر اور حلال اکبر کے درمیان جماع کر لیا یا ایک بار جماع کرنے کے بعد دوبارہ جماع کر لیا تو اس پر بکری واجب ہوگی۔

اگر شرم گاہ سے لپٹ کر کہیں اور جماع کیا برابر ہے کہ انزال ہو یا نہ ہو، یا شہوت سے بوسہ لیا یا شہوت سے چھو لیا یا مباشرت کر لی تو دم واجب ہوگا۔ البتہ مالکیہ کے علاوہ جمہور کے نزدیک حج فاسد نہیں ہوگا، چنانچہ ابن عمر رضی اللہ تعالیٰ عنہما نے فرمایا: ”جب محرم اپنی بیوی سے مباشرت کر بیٹھے تو اس پر دم واجب ہوگا۔“ اس میں برابر ہے کہ جماع یا مقدمات جماع جان بوجھ کر ہوں یا بھولے سے ہوں، ہاں البتہ اگر محرم نے اپنی بیوی کی طرف شہوت سے دیکھا اور پھر منی خارج ہوئی تو اس پر کچھ بھی واجب نہیں ہوگا، یہ شہوت کے ساتھ لمس کرنے کے بخلاف ہے چونکہ اس میں دم واجب ہوتا ہے خواہ منی خارج ہو یا نہ خارج ہو، شہوت سے شرم گاہ کی طرف دیکھنے سے منی خارج ہو دم واجب نہیں ہوتا جبکہ شہوت کے ساتھ لمس کیا تو دم واجب ہوتا ہے اس میں فرق یہ ہے کہ لمس نام ہے عورت سے فائدہ اٹھانے کا اور شہوت پوری کرنے کا، رہی بات نظر کرنے کی اور دیکھنے کی سو اس سے نہ کوئی فائدہ اٹھایا جاتا ہے اور نہ شہوت پوری کی جاتی ہے، بلکہ نکتہ دل میں شہوت پیدا کرنے کا ایک سبب ہے۔ محرم کو دل میں شہوت پیدا کرنے سے نہیں روکا گیا جیسے کھانے پینے سے نہیں روکا گیا۔



شافعیہ..... شافعیہ کی رائے ہے کہ اگر محرم نے شرم گاہ سے ہٹ کر بھولے سے مباشرت کر لی تو اس پر کچھ بھی واجب نہیں ہوگا۔ برابر ہے کہ انزال ہو یا نہ ہو، مشقت زنی سے فدیہ واجب ہوتا ہے، اگر کسی عورت پر بار بار نظر کرنے کی وجہ سے انزال ہو گیا اور انزال کے لئے مباشرت نہیں ہوئی اور نہ مشقت زنی کا فعل ہوا تو محرم پر فدیہ نہیں۔ جیسا کہ حنفیہ کا مذہب ہے۔

حنابلہ..... اسی جیسا حنابلہ کا قول ہے کہ اگر محرم نے عورت کے محاسن سوچے یا عورت کی طرف دیکھا اور انزال ہو گیا تو محرم پر کچھ بھی واجب نہیں ہوگا، چونکہ نبی کریم صلی اللہ علیہ وسلم حالت احرام میں اپنی ازواج کی طرف دیکھتے تھے، اگر عورتوں کی طرف بار بار نظر ڈالی حتیٰ کہ مذی خارج ہوئی یا منی خارج ہوئی تو حنابلہ کے نزدیک دم واجب ہوگا۔

مالکیہ..... کہتے ہیں: انزال منی مطلقاً مفسد حج ہے یہاں تک کہ منی دیکھنے سے خارج ہوئی یا عورت کے محاسن سوچنے سے صرف دیکھنے اور سوچنے سے حج فاسد نہیں ہوتا، ان دو صورتوں کے علاوہ اگر کسی اور طرح سے انزال ہو تو یہ گزشتہ صورت کے بخلاف ہے، اس میں دوام شرط نہیں، دم واجب ہونے کے اس نکتہ میں حنابلہ اور مالکیہ آپس میں اکٹھے ہو گئے ہیں۔ البتہ محض نظر کرنے اور محض سوچنے میں دونوں مذاہب کا اختلاف ہے چنانچہ مالکیہ کے نزدیک محض نظر کرنے اور سوچنے میں دم واجب ہوگا جبکہ حنابلہ کے نزدیک دم واجب نہیں ہوگا۔

کیا محرم تجارت کر سکتا ہے؟..... ”بالاتفاق محرم تجارت کر سکتا ہے اور کاریگری کے ذریعہ پیشہ بجالا سکتا ہے، نیز محرم اپنی بیوی سے رجوع کر سکتا ہے جب تک وہ اس کی عدت میں ہو، اس کی دلیل یہ آیت ہے:

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّنْ تَرَائِكُمْ ۗ..... البقرة ۲/۱۹۸

تمہارے اوپر اس میں کوئی گناہ نہیں کہ تم (حج کے دوران) اپنے رب کا فضل تلاش کرو۔

یعنی ایام حج میں تجارت کر سکتے ہو، بیوی کو رجوع کر سکتے ہو اور بیوی کو رجوع کرنا امساک کے ذیل میں ہے۔ چنانچہ فرمان باری تعالیٰ ہے:

فَأَمْسِكُوا هُنَّ بِمَعْرُوفٍ..... البقرة ۲/۲۳۱

عورتوں کو قاعدہ کے مطابق اپنے پاس روک لو۔

لہذا عورت سے رجوع کرنا مباح قرار دیا گیا ہے جیسے طلاق سے پہلے امساک مباح ہے۔

وہ امور جو حج کو فاسد کر دیتے ہیں اور فاسد حج کا حکم..... اس عنوان کے ذیل میں حسب ذیل تفصیل ہے۔

## اول..... حج فاسد ہونے کی شرائط

حنفیہ کے نزدیک حج فاسد ہونے کی دو شرائط ہیں۔

اول..... یہ کہ جماع شرم گاہ میں ہو، یہ شرط متفق علیہ ہے۔ اگر شرم گاہ سے ہٹ کر جماع کر لیا یا شہوت سے عورت کو چھو لیا، یا معانقہ کر لیا، یا مباشرت کی تو حج فاسد نہیں ہوگا، البتہ حنفیہ کے نزدیک مقدمات جماع سے فدیہ واجب ہوتا ہے، خواہ انزال ہو یا نہ ہو۔

مالکیہ..... کہتے ہیں: اگر انزال ہو یا خواہ جماع سے ہو یا بغیر جماع کے تو بھی حج فاسد ہوگا البتہ احتلام سے حج فاسد نہیں ہوگا بلکہ دم واجب ہوگا۔

شافعیہ..... کہتے ہیں: مشقت زنی اور شرم گاہ سے ہٹ کر جماع کرنا حرام ہے، البتہ اس سے حج فاسد نہیں ہوگا اور دم واجب ہوگا شافعیہ نے یہ شرط لگائی ہے کہ جماع سے حج تب فاسد ہوگا جب محرم کو یہ علم ہو کہ حالت احرام میں جماع کرنا حرام ہے، اگر محرم نے بھول کر

جماع کر لیا یا جماع کی تحریم سے جاہل تھا یا عورت سے زبردستی جماع کیا گیا تو ان صورتوں میں حج فاسد نہیں ہوگا، اور اصح قول کے مطابق فدیہ بھی واجب نہیں ہوگا، گویا صرف ایک جماع باقی رہا جو حج کو فاسد کر دیتا ہے، اس میں مرد و عورت دونوں برابر ہیں، یہاں تک کہ اگر عورت نے سوئے ہوئے شخص کا آلہ تناسل اپنی شرم گاہ میں داخل کیا تو عورت کا حج اور عمرہ فاسد ہو جائے گا۔

حنابلہ..... حنابلہ کا مذہب ہے کہ جس شخص نے شرم گاہ سے ہٹ کر جماع کر لیا اور اسے انزال نہ ہوا تو اس پر دم واجب ہوگا، اور اگر انزال ہوا تو بدنہ (اونٹ) واجب ہوگا۔ البتہ حج فاسد نہیں ہوگا، حنابلہ کا قول ہے کہ محرم نے اگر شرم گاہ میں جماع کیا اور عورت پر زبردستی کی تو مرد پر بدنہ واجب ہوگا، اگر عورت نے خوشی سے جماع کر لیا تو مرد و عورت دونوں پر الگ الگ بدنہ واجب ہوگا، اور جب جماع میں تکرار ہوا یعنی پہلی بار جماع کیا اس کا کفارہ دیدیا پھر دوسری بار جماع کیا تو از سر نو کفارہ دینا واجب ہوگا۔ اگر پہلے جماع کا کفارہ نہ دیا تو اب صرف ایک کفارہ دے۔

خلاصہ..... جمہور کے نزدیک صرف ایک جماع سے حج فاسد ہوتا ہے، مالکیہ کے نزدیک انزال سے بھی حج فاسد ہو جاتا ہے۔

## دوم..... حنفیہ

یہ کہ حنفیہ کے نزدیک جماع وقوف عرفہ سے پہلے ہو سو جس شخص نے وقوف عرفہ کے بعد جماع کیا اس کا حج فاسد نہیں ہوگا البتہ اس پر بدنہ واجب ہوگا، چونکہ حج کا رکن اصلی وقوف عرفہ ہے، اس کی دلیل حدیث ہے۔ کہ ”وقوف عرفہ ہی حج ہے۔“ اگر وقوف عرفہ سے پہلے جماع کر لیا تو حج بھی فاسد ہوگا اور اس کے ساتھ ساتھ بکری ذبح کرنی واجب ہوگی، چونکہ روایت ہے کہ صحابہ کرام رضی اللہ عنہم فرماتے تھے کہ ایسے شخص پر ہدی واجب ہے۔

جمہور..... کہتے ہیں: اگر حلال اصغر (حلال اول) سے پہلے جماع کیا تو حج فاسد ہوگا (حلال اول وقوف عرفہ کے بعد ہوتا ہے) اگرچہ وقوف عرفہ کے بعد جماع کیا ہو۔ چونکہ جماع احرام صحیح کے دوران ہوا جو حلال اصغر سے تمام نہیں ہوا لہذا وقوف عرفہ کے بعد جماع کرنے کے مشابہ ہے، شافعیہ اور حنابلہ کے نزدیک اس پر بدنہ ذبح کرنا واجب ہوگا، چونکہ صحابہ رضی اللہ تعالیٰ عنہم نے اسی کا فیصلہ کیا ہے۔ مالکیہ کے نزدیک قضاء کے زمانہ میں ہدی دینا واجب ہے، افضل اونٹ ہے پھر گائے پھر دنبا اور پھر بکری۔

عمرہ..... حنفیہ کے نزدیک طواف کے چار چکر لگانے سے پہلے جماع کر لیا تو فاسد ہو جائے گا، اس پر قضاء واجب ہوگی اور بکری بھی ذبح کرنی ہوگی، اگر طواف کے چار چکر لگانے کے بعد جماع کیا تو عمرہ فاسد نہیں ہوگا۔ اور نہ ہی قضاء لازم ہوگی البتہ بکری ذبح کرنا لازمی ہے۔ مالکیہ اور حنابلہ کے نزدیک سعی مکمل کرنے سے پہلے جماع کیا اور حلق سے پہلے کیا تو عمرہ فاسد ہو جائے گا، مالکیہ کے نزدیک عمرہ فاسد کرنے کی وجہ سے ہدی واجب ہوگی جبکہ حنابلہ کے نزدیک بکری واجب ہوگی، زبردستی جس عورت سے جماع کیا گیا اس پر فدیہ واجب نہیں ہوگا۔ سعی مکمل کرنے کے بعد اور حلق سے پہلے جماع کیا تو عمرہ فاسد نہیں ہوگا۔

شافعیہ کے نزدیک اگر حلال ہونے سے پہلے جماع کیا یا عمرہ کے افعال سے فارغ ہونے سے پہلے جماع کر لیا تو عمرہ فاسد ہو جائے گا، اس پر حج کی طرح بدنہ ذبح کرنا واجب ہوگا چونکہ جب جنابت سخت ہے تو اس پر تاوان بھی سخت قسم کالا گو ہوگا۔

## دوم..... حج فاسد کا حکم

جب جماع کی وجہ سے حج فاسد ہو گیا تو اس کے افعال میں برابر چلتے رہنا واجب ہے، آئندہ سال علی الفور قضاء واجب ہوگی، اگرچہ حج



نفل ہی کیوں نہ ہو، چونکہ نفلی حج شروع کرنے سے لازم ہو جاتا ہے، لہذا فرض ہوا، یہ باقی عبادات کے بخلاف ہے۔  
یہ حنفیہ کے علاوہ بقیہ فقہاء کے نزدیک ہے، فاسد حج کی قضاء علی الفور کرنی ہوگی چونکہ اگرچہ حج کے وقت میں وسعت ہے لیکن شروع کرنے سے وقت تنگ ہو جاتا ہے نیز صحابہ کرام کا قول قضاء علی الفور کا ہے یعنی آئندہ سال قضاء ضروری ہے۔

قضاء میں مرد و عورت دونوں برابر ہیں چونکہ فاسد کا معنی دونوں میں پایا جاتا ہے۔  
شافعیہ اور حنابلہ کے نزدیک حج فاسد کرنے والے شخص پر بدنہ ذبح کرنا واجب ہے، برابر ہے کہ حج وقوف سے پہلے فاسد ہو یا وقوف کے بعد، چونکہ صحابہ نے یہی فیصلہ کیا ہے، اور وقوف سے قبل اور بعد میں کوئی فرق نہیں کیا، دوسری وجہ یہ بھی ہے کہ احرام تام میں جماع کا حصول ہوا ہے لہذا بدنہ واجب ہوگا۔

اگر بچے نے اپنا حج فاسد کر دیا یعنی جماع کر کے حج فاسد کر دیا تو اس پر بھی قضاء واجب ہوگی۔  
مالکیہ کے نزدیک اس شخص پر جو حج فاسد کر دے قضاء کے وقت ہدی کا ذبح کرنا واجب ہے، ان کی دلیل ابن عمر رضی اللہ عنہما کا اثر ہے کہ ایک شخص نے اپنی بیوی سے جماع کر لیا تو ابن عمر رضی اللہ تعالیٰ عنہما نے اس سے فرمایا: آئندہ سال تم بھی اور تمہاری بیوی بھی حج کرے اور دونوں ہدی بھی لاؤ۔

حنفیہ کے نزدیک اگر وقوف عرفہ سے پہلے محرم نے جماع کر لیا اور حج فاسد ہو گیا تو بکری ذبح کرنا واجب ہوئی، اگر وقوف عرفہ کے بعد اور حلق سے پہلے جماع کر لیا تو بدنہ واجب ہوگا اور حج صحیح ہوگا، چونکہ وقوف عرفہ سے پہلے ایسی علت پائی جاتی ہے جو قضاء کو واجب کرتی ہے لہذا قضاء کے واجب ہوتے ہوئے بدنہ واجب نہیں ہوگا۔<sup>①</sup> یہ ایسا ہی ہے جیسے وقوف عرفہ کا فوت ہو جانا، دوسری دلیل یہ بھی ہے کہ ابن عباس رضی اللہ تعالیٰ عنہما نے دو موقعوں پر بدنہ واجب قرار دیا ہے:

۱..... جب حاجی نے حالت جنابت میں طواف زیارت کر دیا پھر اپنے گھر واپس لوٹ آیا اور طواف کا اعادہ نہ کیا۔  
۲..... جب محرم نے وقوف عرفہ کے بعد جماع کر لیا، اگر محرم حج قرآن کر رہا ہو اور وقوف عرفہ سے پہلے جماع کر بیٹھا تو اس کا حج اور عمرہ دونوں فاسد ہو جائیں گے، اس پر دو دم واجب ہوں گے، البتہ افعال حج میں برابر چلتا رہے، آئندہ سال حج و عمرہ دونوں کی قضاء واجب ہوگی، البتہ دم قرآن ساقط ہو جائے گا، شافعیہ نے بدنہ کے ساتھ ساتھ دم قرآن کو بھی واجب قرار دیا ہے۔

چوتھی اصل: شکار کرنا..... محرم کے لئے خشکی کا (یعنی بری) شکار قتل کرنا، شکار کرنا یا اس پر دلالت کرنا جائز نہیں البتہ وہ جانور جو موذی ہو اور اوزیت پہنچانے میں ابتدا کرے جیسے شیر، بھیریا، سانپ، چوہا، بچھو یا ولاکتا اور عام کتا اس حکم سے مستثنیٰ ہیں یعنی انہیں قتل کرنا جائز ہے۔  
مالکیہ کے نزدیک ہر وہ وحشی درندہ جس سے خوف کیا جاتا ہو اسے قتل کرنا جائز ہے، امام ابوحنیفہ رحمۃ اللہ علیہ کے نزدیک معروف کتا بھی قتل کیا جاسکتا ہے۔

”محرم بحری (یعنی پانی) کے شکار کو مطلقاً قتل کر سکتا ہے، پالتو جانوروں مثلاً اونٹ گائے، بکری کو ذبح کر سکتا ہے، مرغی کو ذبح کر سکتا ہے۔  
اس کی دلیل یہ آیت ہے:

أَجَلٌ لَّكُمْ صَيْدُ الْبَحْرِ وَطَعَامُهُ مَتَاعًا لَّكُمْ وَ لِلْسِّيَّارَةِ ۚ وَ حُرْمٌ عَلَيْكُمْ صَيْدُ الْبَرِّ مَا دُمْتُمْ حُرْمًا ۗ ..... المائدہ ۹۶/۷  
تمہارے لئے سمندر کا شکار اور اس کا کھانا حلال کر دیا گیا ہے تاکہ وہ تمہارے لئے اور قافلوں کے لئے فائدہ اٹھانے کا ذریعہ بنے

لیکن جب تک تم حالت احرام میں ہو تو ہر خشکی کا شکار حرام کر دیا جاتا ہے۔“ دوسری دلیل یہ آیت ہے۔  
يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ ۗ ..... المائدہ ۹۵/۷

① چونکہ محرم کا حج بھی فاسد ہوا، بدنہ بھی دے اور آئندہ سال قضاء بھی کرے، محرم سخت دشواری میں پڑ جائے۔



”اے ایمان والو جب تم حالت احرام میں ہو تو کسی قسم کا شکار قتل نہ کرو۔“

شکار کی طرف اشارہ کرنا اور دلالت کرنا اور اس میں سے کھانا حرام ہے اس کی دلیل ابو قتادہ رضی اللہ عنہ کی حدیث ہے کہ انہوں نے نیل گائے شکار کی جبکہ ان کے ساتھی حالت احرام میں تھے، نبی کریم صلی اللہ علیہ وسلم نے صحابہ رضی اللہ عنہم سے پوچھا: کیا اس شکار کی طرف کسی نے اشارہ کیا ہے یا کسی چیز کا حکم دیا ہے؟ صحابہ نے عرض کی نہیں، فرمایا: کھالو۔<sup>①</sup> یہ حدیث حنفیہ کی دلیل ہے کہ جو اس بات کے قائل ہیں کہ جب کسی جانور کو کوئی حلال شکار کرے تو محرم کے لئے وہ شکار کھانا مطلقاً حلال ہے۔

جمہور کہتے ہیں: خشکی کا شکار جب محرم کے لئے قتل کیا گیا ہو تو محرم پر اس کا کھانا حرام ہے، ان کی دلیل صعب بن جنامہ کی حدیث ہے کہ انہوں نے رسول کریم صلی اللہ علیہ وسلم کو ایک نیل گائے بطور ہدیہ دی جبکہ آپ صلی اللہ علیہ وسلم مقام ابواء یا ودان میں تھے، آپ صلی اللہ علیہ وسلم نے نیل گائے انہیں واپس کر دی، جب آپ صلی اللہ علیہ وسلم نے ان کے چہرے پر ناگواری کے اثرات دیکھے تو فرمایا: ہم تمہیں یہ واپس نہ کرتے صرف اس لئے واپس کر رہے ہیں کہ ہم حالت احرام میں ہیں۔<sup>②</sup>

یہ رائے زیادہ راجح ہے چونکہ اس حدیث میں محرم ہونے کی علت پر اکتفاء کیا گیا ہے۔ جیسا کہ علامہ شوکانی نے بیان کیا ہے۔ نیز ایک اور حدیث میں فرمایا: خشکی کا شکار تمہارے لئے حلال ہے جب تک تم نے خود اسے شکار نہ کیا ہو اور نہ ہی تمہارے لئے شکار کیا گیا ہو۔ ممنوع شکار کے متعلق مذاہب کی تفصیلات درج ذیل ہیں۔

حنفیہ..... کہتے ہیں: محرم کے لئے جائز نہیں کہ وہ شکار سے کسی قسم کا تعرض کرے خواہ شکار ماکول ہو یا غیر ماکول ہو، البتہ موزی جانور سے تعرض کرنا جائز ہے۔

ممنوع شکار..... ہر وہ جانور جو اپنی اصل سرشت کے اعتبار سے وحشی (بدکنے والا) ہو خواہ مباح ہو (یعنی کسی کی ملکیت میں نہ ہو) یا کسی کی ملکیت میں ہو۔ محرم اونٹ، گائے بکری وغیرہا پالتو جانور ذبح کر سکتا ہے، چونکہ یہ جانور شکار کے حکم میں نہیں، چونکہ ان جانوروں سے منع نہیں کیا گیا، شکار تو وہ ممنوع ہے جو اپنی فطرت کے اعتبار سے وحشی ہو۔ گھریلو مرغی اور بطخ حرام نہیں، کتا اور بلی جو کہ پالتو ہوں وہ شکار نہیں۔ چونکہ یہ فطرۃ پالتو جانور ہیں، سمندری شکار حلال و محرم دونوں کے لئے حلال ہے، اس کی دلیل سابقہ آیت ہے، بحری سے مراد وہ جانور ہے جو سمندر میں پیدا ہوا ہو، برابر ہے کہ وہ صرف پانی میں رہتا ہو یا پانی اور خشکی دونوں میں رہتا ہو، بری شکار سے مراد وہ جانور ہے جس کی پیدائش خشکی میں ہوئی ہو پھر خواہ صرف خشکی میں رہے یا خشکی اور پانی دونوں میں رہتا ہو تو یا اس نوعیت میں تو الد و تناسل کا اعتبار ہے۔

پسو، مچھر، چوٹی، مکھی، چیچری، بھڑ وغیرہ موزی جانور قتل کرنے میں کوئی گناہ نہیں، برابر ہے کہ یہ چیزیں خشکی میں رہتی ہوں یا خشکی اور پانی دونوں میں، چونکہ ان چیزوں میں تو وحش کی علت نہیں اور ان کے قتل سے منع بھی نہیں کیا گیا، چونکہ یہ چیزیں موزی ہیں اور اذیت میں ابتدا کرتی ہیں، لہذا ان موزی چیزوں کے ساتھ ملا دی گئی ہیں جن پر نص وارد ہوئی ہے جیسے سانپ، بچھو، چوہا، باؤلا کتا اور کوا۔<sup>③</sup>

جو کوا قتل نہیں کیا جائے گا اس لئے نہیں کہ جو میں شکار ہونے کی علت پائی جاتی ہے بلکہ اس لئے کہ جو کوا قتل کرنے میں پراگندہ حال کوزا اکل کرنا ہے، نیز جو بدن سے پیدا ہوئی ہے جیسے بال، محرم، کو پراگندہ حال دور کرنے سے منع کیا گیا ہے، اگر جو کوا قتل کر دیا تو کوئی چیز

①..... رواہ مسلم والبخاری بنلفظ آخر عن ابی قتادہ (نیل الاوطار ۵/۲۱) متفق علیہ بین احمد والشیخین۔ ② رواہ مسلم والنسائی وابن ماجہ عن عائشۃ ولہ الفاظ عند ابی داؤد واحمد۔

صدقہ کرے، جیسے ایک بال زائل کر دیا۔ تو کچھ صدقہ کرے، ہڈی کو بھی قتل نہ کیا جائے چونکہ ہڈی خشکی کا شکار ہے۔

زمینی حشرات کو قتل کرنے میں کوئی گناہ نہیں جیسے چوہا، سانپ، بچھو، گبر نیلا، سیاہ رنگ کے کیڑے، صرصر وغیرہ، چونکہ یہ چیزیں شکار نہیں، بلکہ زمینی حشرات ہیں اسی طرح سہی اور نیولا کو مارنے میں بھی کوئی گناہ نہیں چونکہ یہ بھی حشرات الارض میں سے ہیں۔

محرم ان جانوروں کو بھی مار سکتا ہے جو غالباً حملہ آور ہونے میں ابتدا نہیں کرتے جیسے گو، جنگلی چوہا بندر، ہاتھی، خنزیر، محرم نے اگر ان چیزوں کو قتل کر دیا تو ائمہ حنفیہ کے نزدیک اس پر کچھ جزاء نہیں ہوگی البتہ امام زفر کے نزدیک اس پر جزا ہے۔

اگر محرم نے شکار ذبح کیا تو اس کا ذبح شدہ شکار حرام ہے اسے نہ محرم کھا سکتا اور نہ ہی حلال، اگر جانور حلال شخص نے شکار کیا ہو اور حلال نے ذبح کیا ہو تو محرم کھا سکتا ہے، بشرطیکہ جب محرم نے شکار پر دلالت نہ کی ہو اور نہ شکار کا حکم دیا ہو برابر ہے کہ حلال شخص نے اپنے لئے اسے شکار کیا ہو یا محرم کے لیے۔ یعنی شکار میں محرم کے کسی قسم کے عمل کو دخل نہ ہو۔ ❶

مالکیہ..... کہتے ہیں: محرم خشکی کا شکار قتل نہیں کر سکتا جس کا گوشت کھایا جاتا ہو یا نہ کھایا جاتا ہو، جیسے حنفیہ کا قول ہے۔ برابر ہے کہ شکار زمین پر چلنے والا ہو یا فضا میں اڑنے والا ہو، محرم نہ ہی اس پر دلالت کرے اور نہ ہی اس کی طرف اشارہ کرے، اگر شکار کا حکم دیا یا اس پر دلالت کی تو گویا برا کیا لیکن اس پر کفارہ نہیں۔

اس شکار کا گوشت نہ کھائے جو اس کے لئے قتل کیا گیا یا اس کی وجہ سے قتل کیا گیا، اس میں حنفیہ کا اختلاف ہے، اگر حل میں حلال کے لئے شکار کیا گیا تو محرم کے لئے کھانا حلال ہے۔

ہر وہ شکار جسے محرم نے ذبح کیا بھولے سے یا جان بوجھ کر قتل کیا یا غلطاً قتل کیا۔ وہ مردار ہے اس کا کھانا حلال و محرم کسی کے لئے حلال نہیں جیسا کہ حنفیہ کا مذہب ہے۔

پالتو مویشی جیسے چوپائے اور پرندے جو ہوا میں نہیں اڑتے جیسے مرغی ذبح کر سکتا ہے، محرم سمندری شکار کر سکتا ہے، یہ متفق علیہ مسئلہ ہے۔

محرم موذی جانور کو قتل کر سکتا ہے جیسے شیر وغیرہ یہ بھی متفق علیہ ہے، محرم، بچھو، خنزیر اور بندر کو قتل نہ کرے ہاں البتہ اگر ان جانوروں کے حملہ آور ہونے کا خدشہ ہو تو قتل کر سکتا ہے۔

وہ چیزیں جن کے ضرر کا کوئی اندیشہ نہیں ہوتا ان کا قتل کرنا حرام ہے جیسے مچھر وغیرہ۔ ❷

شافعیہ..... کہتے ہیں: احرام باندھنے سے ہر اس جانور کا شکار کرنا حرام ہو جاتا ہے جو ماکول ہو، بری ہو، وحشی ہو خواہ مباح ہو یا کسی کی ملکیت میں ہو، اس شکار کا بھی یہی حکم ہے جو پالتو اور وحشی کے ملاپ سے پیدا ہوا ہو جیسے وہ جانور جو ہمارے وحشی اور پالتو گدھے کے ملاپ سے پیدا ہوا ہو۔ یا بکری اور ہرن سے پیدا ہوا ہو، ایسے مخلوط جانور کو قتل کرنے میں احتیاطاً جزاء واجب ہے۔

ہڈی کو قتل کرنا حرام ہے، مچھلی کا شکار کرنا حرام نہیں، اسی طرح بحری شکار کو قتل کرنا بھی حرام نہیں، بحری شکار سے مراد وہ جانور ہے جو صرف پانی میں زندہ رہتا ہو، رہا وہ جانور جو خشکی اور تری دونوں میں رہتا ہو اسے قتل کرنا حرام ہے، پانی کے ان پرندوں کو قتل کرنا حرام ہے جو پانی میں غوطہ لگائیں اور پھر باہر نکل آئیں، جو جانور ماکول نہیں انہیں قتل کرنا حرام نہیں جیسے حنابلہ کا مذہب ہے اور اس میں مالکیہ اور حنفیہ کا اختلاف ہے۔

اگر محرم نے شکار کا جانور ذبح کر دیا تو وہ مردار ہوگا، ہر ایک پر اس کا کھانا حرام ہوگا۔ جو شکار خود محرم نے ذبح کیا ہو اس کا کھانا حرام ہے، یا

محرم کے کہنے پر کسی دوسرے نے ذبح کیا ہو یا اس پر محرم نے مدد کی ہو یا محرم اس کا واسطہ اور سبب بنا ہو، اگر اس میں سے کھالیا تو نافرمانی کی، اور کھانے کی وجہ سے جزاء نہیں ہوگی، اگر حلال شخص نے محرم کے لئے شکار کیا تو محرم کے لئے کھانا جائز ہے، اور اس پر جزاء نہیں جیسا کہ مالکیہ کا قول ہے۔ ①

حنابلہ..... کہتے ہیں: محرم پر خشکی کا جانور شکار کرنا حرام ہے اس پر مدد کرنا یا دلالت کرنا بھی حرام ہے جبکہ وہ جانور وحشی ہو اور کھایا جاتا ہو یا وحشی اور پالتو کے ملاپ سے پیدا ہوا ہو، غیر ماکول شکار مباح ہے جیسے شافعیہ کا قول ہے۔

محرز پر شکار کا گوشت کھانا حرام ہے اسی طرح جو شکار محرم کے لئے ذبح کیا گیا یا اس کی وجہ سے پکڑا گیا اس سے بھی نہ کھائے، حلال شخص نے جو شکار کیا ہو یا محرم کے لئے ذبح کیا ہو تو محرم وہ بھی نہ کھائے جیسے شافعیہ کا قول ہے۔ اس کی دلیل یہ حدیث ہے کہ حضور نبی کریم صلی اللہ علیہ وسلم نے فرمایا: خشکی کا شکار تمہارے لئے حلال ہے جب تک تم نے اسے شکار نہ کیا ہو یا تمہارے لئے شکار نہ کیا گیا ہو ② حضرت صعوب بن جثامہ رضی اللہ تعالیٰ عنہ کی حدیث کو بھی اسی پر محمول کیا جائے گا، نبی کریم صلی اللہ علیہ وسلم نے حمار وحشی کا گوشت اس لئے کھانے سے انکار کر دیا چونکہ آپ کو اس کا علم تھا یا آپ کا گمان تھا کہ شکار آپ کے لئے کیا گیا ہے، حضرت ابو قتادہ رضی اللہ تعالیٰ عنہ کی حدیث جس سے حنفیہ نے استدلال کیا ہے اسے اس جانور پر محمول کیا جائے گا جسے حلال شخص نے شکار کیا ہو اور محرم کی وجہ سے شکار نہ کیا ہو، جوں کو قتل کرنا حرام ہے، چونکہ جوں قتل کرنے میں ترفہ ہے جیسے بالوں کے ازالہ میں ترفہ ہے، جوں کو نکال کر پھینک دینا بھی حرام ہے، اس میں جزاء نہیں چونکہ جوں شکار نہیں اور نہ ہی اس کی کوئی قیمت ہے، ہڈی کو قتل کرنا حرام ہے اور اس کی قیمت کا ضمان واجب ہے۔

جو شکار دلالت کرنے یا مدد کرنے سے محرم کے لئے حرام ہو وہ حلال کے لئے حرام نہیں ہوتا، چونکہ حضرت علی رضی اللہ تعالیٰ عنہ کا قول ہے: ”کہ شکار حلال شخص کو کھلا دو۔“ نیز نبی کریم صلی اللہ علیہ وسلم نے حضرت صعوب بن جثامہ رضی اللہ تعالیٰ عنہ کو نیل گائے کھانے سے منع نہیں فرمایا۔ دوسری وجہ یہ بھی ہے کہ وہ حلال شخص کا کیا ہو یا شکار ہے لہذا حلال کے لئے اس کا کھانا حلال ہے اور مباح ہے۔

کیا کوئی اور محرم شکار کا گوشت کھا سکتا ہے؟..... یعنی ایک محرم کے لئے شکار قتل کیا گیا لا محالہ اس کے لئے کھانا حرام ہے آیا کہ اس کے علاوہ کوئی دوسرا محرم بھی کھا سکتا ہے یا کہ نہیں۔ اس میں دو احتمال ہیں۔

اول..... حضرت عثمان رضی اللہ تعالیٰ عنہ فرماتے ہیں دوسرے محرم کے لئے مباح ہے چونکہ ظاہر حدیث ہے۔ ”خشکی کا شکار تمہارے لئے حلال ہے جب تک تم نے اسے شکار نہ کیا ہو یا تمہارے لئے شکار نہ کیا گیا ہو۔“ ایک اور روایت ہے کہ حضرت عثمان رضی اللہ تعالیٰ عنہ کو شکار ہدیہ میں پیش کیا گیا آپ رضی اللہ تعالیٰ عنہ احرام میں تھے آپ نے اپنے ساتھیوں سے فرمایا: کھاؤ حالانکہ آپ رضی اللہ تعالیٰ عنہ نے خود نہ کھایا، اور عذر ظاہر کیا کہ یہ جانور میری وجہ سے شکار کیا گیا ہے۔ ”دوسری وجہ یہ بھی ہے کہ شکار دوسرے محرم کی وجہ سے نہیں قتل کیا گیا لہذا یہ ایسا ہی ہے جیسے حلال شخص نے اپنے لئے شکار کیا ہو۔

دوم..... حضرت علی رضی اللہ تعالیٰ عنہ فرماتے ہیں دوسرے محرم پر بھی حرام ہے، چونکہ آپ صلی اللہ علیہ وسلم نے فرمایا ہے۔ ”یہ شکار کسی حلال شخص کو کھلا دو چونکہ ہم حالت احرام میں ہیں۔“ اس احتمال کو میں راجح سمجھتا ہوں۔

جب محرم کسی شکار کو ذبح کر دے وہ مردار ہو جاتا ہے اور سبھی لوگوں پر اس کا کھانا حرام ہے یہ متفق علیہ ہے، چونکہ شکار کا ذبح کرنا محرم پر اللہ تعالیٰ کے حق کی خاطر حرام ہے۔ لہذا اس کا ذبح کرنا حلال نہیں جیسے مجوسی کا ذبح کیا ہو جانور مردار ہوتا ہے۔

خلاصہ..... حنفیہ اور مالکیہ کے نزدیک ماکول شکار اور غیر ماکول حرام ہے جبکہ شافعیہ اور حنابلہ کے نزدیک صرف ماکول شکار حرام ہے۔

①..... دیکھئے مغنی المحتاج ۱/۵۲۳ المہذب ۱/۲۱۰ الايضاح ص ۲۸۔ ② رواہ ابو داؤد والنسائی والترمذی۔



یا وہ شکار جو مخلوط ہو۔

اگر محرم بھوک کی وجہ سے بے چین ہو جائے اور کھانے کو کچھ بھی نہ مل پائے سوائے شکار کے یا مردار کے تو حنا بلہ اور مالکیہ کے نزدیک مردار کھالے شکار کا گوشت نہ کھائے، جبکہ امام شافعی رحمۃ اللہ علیہ فرماتے ہیں مردار چھوڑ دے اور شکار کا گوشت کھالے۔

حنا بلہ نے اتنا اضافہ کیا ہے کہ فواسق کو قتل کرنا مباح ہے فواسق سے مراد سانپ، کوا وغیرہ ہیں۔ ہر اس چیز کو قتل کرنا مباح ہے جس کی فطرت میں اذیت پہنچانا ہے اگرچہ بالفعل اذیت نہ پائی جائے جیسے شہر چیتا، بھیڑیا، تیندوا اور ان کے معنی میں جو دوسرے درندے ہیں، موذی حشرات جیسے بھیڑ، پسو، مچھر، کھٹل وغیرہ، آبی شکار مباح ہے۔

احرام کے مباحات..... سابقہ تفصیلات سے ضمناً معلوم ہو جاتا ہے کہ کچھ امور محرم کے لئے مباح ہیں اب ذیل میں ان کا ذکر کیا

جاتا ہے۔

۱..... محرم سر دھوسکتا ہے، اور سر دھونے میں ایسی چیز استعمال کر سکتا ہے جو میل پکیل کو دور کرتی ہو جیسے بیری کے پتے، خطمی (صابون)

وغیرہ، البتہ احتیاط رہے کہ بال وغیرہ نہ اکھڑنے پائیں۔

البتہ اولیٰ و افضل یہ ہے کہ خطمی وغیرہ نہ استعمال کرے چونکہ خطمی وغیرہ کا استعمال ایک درجہ سے ترفہ اور زینت میں شمار ہوتا ہے، جبکہ حاجی تو پراگندہ حال ہوتا ہے، محرم بالا جماع جنابت سے غسل کر سکتا ہے، جب جنابت کا غسل کر رہا ہو تو بہتر یہ ہے کہ انگلیوں کے باطنی حصہ سے آرام آرام سے سر کو ملے تاکہ پانی بالوں کی جڑوں تک پہنچ جائے، ناخنوں سے بالوں کو نہ کھیلے، مالکیہ اور حنا بلہ کے نزدیک خطمی وغیرہ سے سر دھونا مکروہ سمجھتے ہیں، چونکہ اس میں پراگندہ حالی کو دور کرنے کا پہلو ہے، حمام وغیرہ میں غسل کرنا جائز ہے۔

۲..... محرم سرمہ لگا سکتا ہے، البتہ ایسا سرمہ نہ لگائے جس میں خوشبو ہو اشد سرمہ لگانا مکروہ ہے البتہ ضرورت کے لئے لگا سکتا ہے۔

۳..... ختنہ کرنے میں، پھینے لگانے میں اور سینگ لگانے میں کوئی گناہ نہیں، البتہ احتیاط رہے کہ کوئی بال نہ ٹوٹے پائے، چونکہ نبی کریم صلی

اللہ علیہ وسلم نے حالت احرام میں سینگ لگوانی ہے، ❶ دکتے دانت کو اکھاڑنا جائز ہے، ٹوٹے ہوئے عضو کو باندھنا جائز ہے، سر اور بدن میں نرمی سے کھجلی کرنا جائز ہے، بایں طور کہ بال کوئی نہ ٹوٹے پائے یا جوں نہ گرنے پائے، مستحب یہ ہے کہ کھجلی سے احتیاط برتے۔ اگر کھجلی سے ایک بال یا زیادہ بال گرے تو صدقہ کرنا لازمی ہوگا، اگر ایک بال گرا اور محرم کو شک ہو کہ آیا خود گرا یا اس کے فعل سے گرا تو شافیہ کے نزدیک صحیح قول میں فدیہ نہیں۔

شافیہ کے نزدیک محرم اپنے بدن اور اپنے کپڑے سے جوں نکال کر باہر پھینک سکتا ہے اور اس میں کوئی کراہت نہیں، جوں کو قتل بھی کر سکتا ہے اور اس پر کچھ فدیہ یا صدقہ نہیں، بلکہ محرم کے لئے قتل کرنا مستحب ہے، جیسے غیر محرم کے لئے جوں کو قتل کرنا مستحب ہے۔ شافیہ کے نزدیک یہی راجح ہے جبکہ دیگر فقہاء کا اس میں اختلاف ہے، محرم کا سر اور داڑھی سے جو نیش نکالنا مکروہ ہے، اگر سر یا داڑھی سے جوں نکال کر مار دی تو جو چاہے صدقہ کرے، اگرچہ ایک لقمہ ہی کیوں نہ ہو، یہ صدقہ مستحب ہے، حنا بلہ کے نزدیک محرم سر اور داڑھی سے جو نیش نکالے اور نہ ہی جوں کو قتل کرے، اگر اس کی خلاف ورزی کی جو نیش تلاش کیے یا ایک جوں قتل کر دی یا نکال باہر پھینکی یا زہر وغیرہ ڈال کر قتل کی تو اس پر فدیہ نہیں خفیہ کہتے ہیں مٹھی بھر صدقہ کر دے۔

۴..... محرم اشعار پڑھ سکتا ہے، البتہ ایسے اشعار نہ پڑھے جن میں کوئی گناہ کی بات ہو۔

۵..... محرم مرد اور عورت آئینہ دیکھ سکتے ہیں، جبکہ حنا بلہ اور مالکیہ آئینہ دیکھنا مکروہ سمجھتے ہیں۔

۶..... فواسق کو قتل کرنا مباح ہے جیسے چیل، چوہا وغیرہ اس کی دلیل حدیث ہے جو پہلے گزر چکی ہے۔ درندوں کو قتل کرنا بھی جائز ہے،

موزی حشرات بھی قتل کر سکتا ہے جیسے مچھر، کھٹل، پسو، مکھی وغیرہ یہ جمہور کی رائے ہے مالکیہ کا اس میں اختلاف ہے۔

۷..... سمندری شکار جائز ہے پالتو جانوروں اور مرغی، بطخ جیسے پرندوں کو ذبح کرنا بھی جائز ہے۔

۸..... محرم کے لئے سایہ لینا مباح ہے بیت اللہ، کجاوہ اور سائبان کے سائے میں بیٹھ سکتا ہے، جبکہ مالکیہ اور حنابلہ کے نزدیک کجاوے سے سایہ لینا مکروہ ہے، اگر کجاوے کا سایہ لیا تو اس پر دم واجب ہوگا البتہ محرم چھت، دیوار، درخت اور خیمہ کے سائے میں بیٹھ سکتا ہے۔

۹..... محرم اپنی کمر کے ساتھ نقدی مال کی پوٹلی (ہٹوا) وغیرہ باندھ سکتا ہے، اگرچہ مال کسی دوسرے کا ہو، تہبند کو گرہ لگانا ستر عورت کے لئے جائز ہے۔

۱۰..... اسلحہ ساتھ اٹھانا جائز ہے، بوقت ضرورت دشمن کے ساتھ قتال بھی جائز ہے، انگوٹھی گھڑی وغیرہ پہننا جائز ہے۔

۱۱..... کلام (باتیں کرنا) محرم کے لئے مباح ہے، البتہ قلت کلام مستحب ہے تاکہ فضول گوئی اور جھوٹ سے گریزاں رہے، چونکہ جس شخص کا کلام کثیر ہوتا ہے اس کی غلطیاں بھی کثیر ہوتی ہیں۔ محرم کے لئے مستحب ہے کہ تلبیہ، ذکر دعا وغیرہ میں مشغول رہے۔ تلاوت قرآن میں لگا رہے، امر بالمعروف اور نہی عن المنکر کرتا رہے، جاہل کو تعلیم دے۔ یا پھر ضرورت کی بات کرے ورنہ خاموش رہے۔ اگر ایسا کلام کیا جس میں کوئی گناہ نہ ہو یا اشعار پڑھے تو اس میں کوئی گناہ نہیں البتہ کثرت سے اجتناب کرے۔

## گیارہویں بحث..... جنایات کی جزا

محرم کو طرح طرح کے عوارض پیش آسکتے ہیں۔ اور وہ جنایات، احصار اور کسی فعل کے فوت ہونے کی شکل میں ہو سکتے ہیں۔ رہی بات جنایات کی سوہ "جنایۃ" کی جمع ہے لغت میں جنایت کسی بری بات کے گزرنے کو کہتے ہیں۔ جبکہ اصطلاح شرع میں ایسے فعل کا ارتکاب جو احرام یا حرم کی وجہ سے حرام ہو۔

### جنایات کی دو اقسام:

۱: احرام پر ہونے والی جنایت..... یعنی حج و عمرہ کے اعمال کی مخالفت کا ارتکاب کرنا، یا پیچھے جو ممنوعات احرام گزرے ہیں ان میں سے کسی کا ارتکاب کرنا، اور واجبات حج میں سے کسی واجب کو ترک کرنا، اگرچہ بھولے سے پایا ناواشی سے یا اکراہ سے یا چونکے سے یا بیہوشی کی حالت میں ارتکاب ہو، البتہ حنفیہ کے نزدیک یہ شرط ہے کہ جانی (جنایت کرنے والا) محرم ہو اور بالغ ہو، چنانچہ اگر بچے سے کوئی جنایت (زیادتی، خلاف ورزی) سرزد ہوئی تو حنفیہ، مالکیہ اور حنابلہ کے نزدیک اس پر کچھ تاوان نہیں۔ چونکہ بچے کی جان بوجھ کر جنایت چوکنے اور خطا کے حکم میں ہے، البتہ اگر بچے نے جماع کر لیا تو اس کا حج فاسد ہو جائے گا اور فاسد حج کے بقیہ افعال بدستور بجالائے، اب آیا کہ بچے پر قضاء واجب ہوگی یا نہیں چنانچہ حنابلہ کے نزدیک دونوں احتمال ہیں اول یہ کہ قضاء واجب نہیں ہوگی چونکہ بچہ مکلف نہیں۔

دوم..... یہ کہ قضاء واجب ہوگی چونکہ بالغ کے جماع کرنے سے قضاء واجب ہوتی ہے اور بچے پر بھی قضاء واجب ہے۔

شافعیہ کے حج قول کے مطابق بچے پر فدیہ اور قضاء واجب ہے جب بچہ احرام کے کسی ممنوع کا ارتکاب کر بیٹھے، بشرطیکہ ممنوع کا ارتکاب جان بوجھ کر کرے بھولے سے یا اکراہ سے نہ کرے، کیونکہ بچے کا عمدہ ہے یہ شافیہ کے دو اقوال میں سے ایک قول ہے۔ ①

حاصل..... یہ ہے کہ مذاہب اربعہ میں بالا جماع بچے کا حج جماع سے فاسد ہو جاتا ہے، داؤد ظاہری کا اس میں اختلاف ہے، جبکہ علامہ

دسوقی مالکی کہتے ہیں، بچے کا حج جماع سے فاسد نہیں ہوتا۔

۲: حرم پر جنائیت..... یعنی حرم کے شکار اور درخت سے تعرض کرنا، برابر ہے کہ تعرض محرم کرے یا غیر محرم، بشرطیکہ جب جانی مکلف شخص ہو، اگرچہ بھولے سے ارتکاب ہو یا ناواقفی میں ہو یا اکراہ میں ہو یا خطاً ہو، اس جنائیت سے ضمان مثلی یا قیمت واجب ہوتی ہے، میں اسے خصوصیات حرم کی بحث میں بیان کروں گا۔

## احرام پر جنائیت

اس جنائیت کے ارتکاب سے دم واحد واجب ہوتا ہے یا اس سے اکثر، یا صدقہ واجب ہوتا ہے یا اس کے علاوہ کچھ اور، یا قیمت واجب ہوتی ہے، اس کا پیمانہ فدیہ اور شکار کی جزاء کی بحث میں ہوگا۔ ①

پہلی چیز: وہ جنائیت جس سے بدنہ واجب ہو..... یعنی ایسی جنائیت جس سے اونٹ یا گائے واجب ہو۔

۱..... احرام کے دوران جماع کرنا جو حلال اول سے پہلے اور قوف عرفہ کے بعد ہو اس کا حج جمہور کے نزدیک فاسد ہو جائے گا جبکہ حنفیہ کے نزدیک فاسد نہیں ہوگا، اگر محرم نے قوف عرفہ سے پہلے اپنی بیوی سے جماع کر لیا تو اس کا حج فاسد ہوگا اور اس پر صرف بکری واجب ہوگی حنفیہ کے نزدیک، فاسد حج یا عمرہ میں برابر چلتا رہے، پھر بالاتفاق آئندہ سال علی الفور قضاء کرے اور اگر عمرہ ہو تو فاسد عمرہ کے اعمال مکمل کرنے کے بعد قضاء کرے۔

مالکیہ نے جو پایوں میں سے ہدی یعنی اونٹ پھر گائے پھر دنبہ اور پھر بکری واجب قرار دی ہے یعنی اگر جماع یا انزال سے حج فاسد ہو جائے، خواہ حج قوف سے پہلے یا قوف کے بعد اور طواف زیارت رمی جمرہ عقبہ سے پہلے فاسد ہو۔

۲..... جب محرم جنائیت کی حالت میں یا حیض و نفاس میں طواف زیارت کر لے تو بدنہ واجب ہوگا۔

دوسری چیز: وہ جنائیت جو دو دم واجب کرتی ہے..... یہ حنفیہ کے نزدیک حج قرآن کرنے والے کی جنائیت ہے، یہ ہر ایسی جنائیت ہے جس کی وجہ سے مفرد باحج پر ایک دم واجب ہوتا ہو تو قارن پر دو دم واجب ہوں گے۔ شافعیہ، حنابلہ اور مالکیہ کہتے ہیں: قارن اور مفرد کا کفارات احرام میں ایک حکم ہے کیونکہ افعال بجالانے میں قارن مفرد کی مانند ہے لہذا کفارات میں بھی مفرد کی طرح ہوگا، لہذا جماع کی وجہ سے ایک ہی بدنہ واجب ہوگا اور اس کے ساتھ قارن کو بکری لازم ہوگی، متمتع قارن کے حکم میں ہے۔

تیسری چیز: وہ جنائیت جو دم واحد کو واجب کرتی ہے..... یعنی دم واحد یا تو اختیار کے طور پر ہوگا یا ترتیب کے طور پر۔

۱..... سلا ہوا کپڑا پہننا، سر ڈھانپنا، حلق کر دینا، ناخن کاٹنا اور خوشبو لگانا۔

حنفیہ..... کہتے ہیں اگر محرم نے سلا ہوا کپڑا پہن لیا یا پورا دن سر ڈھانپنے رکھا، تو اس پر دم یعنی بکری واجب ہوگی، اس کا گوشت حرم کے فقراء پر تقسیم کیا جائے گا، اگر پورے دن سے کم سر ڈھانپنے رکھا تو صدقہ واجب ہوگا۔

اگر سینگ لگانے کی جگہ کے بال مونڈ دیئے تو امام ابوحنیفہ کے نزدیک اس پر دم واجب ہوگا جبکہ صاحبین کے نزدیک صدقہ واجب ہوگا۔ چونکہ یہ اپنی ذات کے اعتبار سے مقصود نہیں۔

اگر چوتھائی سر یا اس سے زائد مونڈ دیا یا چوتھائی داڑھی مونڈ دی تو اس پر دم واجب ہوگا اگر چوتھائی سے کم مونڈ تو اس پر صدقہ ہوگا، چونکہ

①..... تفصیل کے لیے دیکھئے الدر المختار ۲/۲۷۳، فتح القدیر ۲/۲۲۳ القوانین الفقہیة ص ۱۳۸ بدایة المجتہد ۱/۳۳۶، الشرح الکبیر ۱/۵۴ الشرح الصغیر ۲/۸۴ مغنی المحتاج ۱/۵۲۱ المہذب ۱/۲۱۰ المغنی ۲۳/۲۵۵ مراقی الفلاح ص ۲۶۔



سر کے کچھ حصے کو مونڈنے میں زیب و زینت کا پہلو ہے اور یہ معتاد بھی ہے، لہذا جنائیت کامل ہوگی اور اس سے کم میں جنائیت کوتاہ ہوگی۔ اگر ایک ہی مجلس میں دونوں ہاتھوں اور دونوں پاؤں کے سبھی ناخن کاٹ دیئے یا صرف ہاتھوں کے ناخن کاٹے یا ایک ہاتھ کے ناخن کاٹے یا ایک پاؤں کے ناخن کاٹے تو اس پر بکری ذبح کرنا واجب ہے، اگر مجلس متعدد ہو مثلاً ایک مجلس میں ہاتھ کے ناخن کاٹے پھر دوسری مجلس میں پاؤں کے ناخن کاٹ دیئے تو اس صورت میں دودم واجب ہوں گے۔

اگر پانچ سے کم ناخن کاٹے اور ہاتھوں اور پاؤں کے الگ الگ کاٹے تو اس پر امام ابوحنیفہ رحمۃ اللہ علیہ اور امام ابو یوسف رحمۃ اللہ علیہ کے نزدیک بکری واجب ہوگی۔

اگر محرم نے کامل عضو مثلاً سر، منہ، ہاتھ، پاؤں یا پورے جسم کو خوشبو لگائی تو اس پر دم (بکری) واجب ہوگا، چونکہ وجوب دم میں کثرت کا اعتبار ہے اور کثرت کی حد عضو ہے۔

اگر محرم نے کپڑے کو خوشبو لگائی تو اس پر دم واجب ہوگا بشرطیکہ وہ کپڑا پورا دن پہنے رکھے۔

اگر محرم نے سر ہاتھ یا داڑھی میں مہندی لگائی تو بھی اس پر دم واجب ہوگا۔

اگر محرم نے زیتون کا تیل لگایا تو بھی دم لازم ہوگا چونکہ زیتون کا تیل فی الواقع خوشبو ہے بخلاف دوسرے تیلوں مثلاً گھی، چربی اور اخروٹ کے تیل کے۔ اگر زیتون کا تیل کھا لیا یا اس سے زخم کا علاج کیا یا پاؤں کی پھٹنوں کا علاج کیا یا کانوں میں ٹپکایا تو اس صورت میں محرم پر کچھ بھی واجب نہیں ہوگا۔ یعنی باتفاق حنفیہ نہ دم واجب ہوگا اور نہ ہی صدقہ، چونکہ زیتون کا تیل ہر اعتبار سے خوشبو نہیں، البتہ اگر مشک، عنبر، عالیہ، کافور کو استعمال کیا جو کہ فی نفسہ خوشبو ہیں تو بلاشبہ دم واجب ہوگا، اگرچہ یہ خوشبوئیں علاج کے لئے استعمال کی ہوں تب بھی دم واجب ہوگا، اگر خوشبو کھانے میں ڈال دی اگرچہ خوشبو کھانے کے ساتھ پکائی نہ گئی تو اس میں کچھ واجب نہیں۔ البتہ خوشبو کا کھانا مکروہ ہے جیسے خوشبو کا سوکھنا مکروہ ہے۔

اگر محرم نے خوشبو لگائی یا سرمونڈا یا سلا ہوا کپڑا کسی عذر کی وجہ سے پہن لیا، تو اسے اختیار ہے چاہے بکری ذبح کرے چاہے چھ مسکینوں پر تین صاع اناج صدقہ کرے بایں طور کہ ہر مسکین کو نصف صاع ملے اگر چاہے تو تین دن کے روزے رکھے اس کی دلیل فرمان باری تعالیٰ ہے۔

فَمَنْ كَانَ مِنْكُمْ مَّرِيضًا أَوْ بِهِ أَذًى مِّنْ رَّأْسِهِ فَفِدْيَةٌ مِّنْ صِيَامٍ أَوْ صَدَقَةٌ أَوْ نُسُكٌ..... البقرة ۲/۱۹۶

جو شخص بیمار ہو یا اس کے سر میں تکلیف ہو تو وہ روزے یا صدقہ یا قربانی کا فدیہ دے۔

جمہور..... حنفیہ کے علاوہ بقیہ فقہاء کہتے ہیں جس شخص نے سلا ہوا کپڑا پہنایا یا سرمونڈا یا ناخن کاٹے یا خوشبو لگائی یا تیل لگایا یا شافیہ کے نزدیک پے درپے تین بال زائل کئے یا دو بالوں سے اکثر بال زائل کئے یا حنابلہ کے نزدیک دو ناخن کاٹے اسے فدیہ میں اختیار ہے چاہے بکری ذبح کرے صدقہ کر دے یا تین دن کے روزے رکھے یا چھ مسکینوں کو کھانا کھلائے اس طور پر کہ ہر مسکین کو نصف صاع طعام ملے، آیت میں بکری ذبح کرنے کو نسک سے تعبیر کیا گیا ہے۔ اور نسک کا اطلاق فدیہ کی تینوں صورتوں پر ہوتا ہے، برابر ہے کہ محرم نے جان بوجھ کر ممنوع کا ارتکاب کیا ہو یا بھولے سے یا خطا سے، جبکہ فدیہ کی صورتوں میں اختیار تگی اور آسودگی دونوں حالتوں میں ثابت ہے خواہ جہاں بھی ہو، اختیار کی دلیل آیت ہے:

فَفِدْيَةٌ مِّنْ صِيَامٍ أَوْ صَدَقَةٌ أَوْ نُسُكٌ..... البقرة ۲/۱۹۶

دوسری دلیل حضرت کعب بن عجرہ رضی اللہ تعالیٰ عنہ کی حدیث ہے آپ صلی اللہ علیہ وسلم نے انہیں فرمایا تھا: کیا جوئیں تمہیں تکلیف

پہنچاتی ہیں؟ عرض کی جی ہاں، فرمایا: ”بکری ذبح کرو یا تین دن کے روزے رکھو یا ایک فرق (تین صاع) طعام چھ مسکینوں کو کھلاؤ۔“ باقی چیزوں کو حلق اور معذور پر قیاس کیا گیا ہے، جمہور کے نزدیک یہ فدیہ معذور وغیر معذور کے لئے ہے، جبکہ حنفیہ کے نزدیک معذور کے ساتھ خاص ہے، سر کے بال ہو یا بدن کے دوسرے حصوں کے بال ہوں وہ فدیہ کے وجوب میں برابر ہیں، چونکہ بدن میں سبھی بال جنس واحد کی حیثیت رکھتے ہیں۔ فدیہ میں گندم، جو، کشمش کافی سمجھے جائیں گے، جیسے صدقہ فطر اور کفارہ یمین میں ہوتا ہے، حنابلہ کے نزدیک جب تک اول جنایت کا کفارہ نہیں دیا اور پھر اوپر سے دوسری جنایت سرزد ہوئی تو ایک ہی گناہ ہوگا۔ اگر پہلی جنایت کا کفارہ دے دیا تھا پھر اوپر سے دوسری مرتبہ حلق کروا دیا تو اس پر دوسرا کفارہ ہوگا۔ اگر محرم نے حلال شخص (جس نے احرام نہ باندھا ہو) کا سر مونڈا یا اس کے ناخن تراشے تو جمہور کے نزدیک محرم پر فدیہ نہیں ہوگا، جبکہ امام ابوحنیفہ رحمۃ اللہ علیہ کہتے ہیں اسے صدقہ واجب ہوگا۔ چونکہ محرم نے آدمی کے بال تلف کئے ہیں لہذا محرم کے بالوں کے مشابہ ہوا، اگر محرم کے سر کے بال اس کی اجازت سے کسی نے مونڈے یا حلال شخص نے محرم کی اجازت سے اس کے بال مونڈے تو فدیہ منڈوانے والے پر ہوگا، البتہ اگر سر منڈوانیوالا سویا ہوا تھا، یا اس پر زبردستی کی گئی تو مالکیہ اور حنابلہ کے نزدیک منڈوانے والے پر فدیہ نہیں، امام ابوحنیفہ رحمۃ اللہ علیہ فرماتے ہیں میں اس پر فدیہ ہوگا، جبکہ امام شافعی رحمۃ اللہ علیہ سے دونوں روایتیں منقول ہیں یعنی فدیہ ہوگا اور فدیہ نہیں ہوگا۔

یہ فدیہ شافیہ اور حنابلہ کی نزدیک دوائی جماع جو شہوت کے ساتھ ہوں جیسے دیکھنے سے یا مباشرت سے بغیر انزال کے منی کا خارج ہونا اس میں بھی واجب ہوگا۔ اسی طرح بار بار دیکھنے سے یا بوسہ لینے سے یا لمس کرنے سے یا مباشرت سے منی خارج ہو جائے تو بھی یہ فدیہ واجب ہوگا۔ اسی طرح پہلی مرتبہ جماع کرنے کے بعد دوسری مرتبہ جماع کر لیا تو بھی فدیہ واجب ہوگا، مالکیہ کے نزدیک بغیر احتلام کے انزال جماع کے مترادف ہے اور اس سے بھی حج فاسد ہو جاتا ہے اور ہدی واجب ہوتی ہے۔

### جماع اور مقدمات جماع:

حنفیہ..... کہتے ہیں: اگر شہوت سے بوسہ لیا یا لمس کیا خواہ انزال ہو یا نہ ہو (اصح قول کے مطابق) یا مشت زنی کرے تو اس پر دم واجب ہوگا چونکہ احرام کی وجہ سے مقدمات جماع مطلقاً حرام ہیں، لہذا مطلقاً دم واجب ہوگا۔

اگر عورت سے جماع کیا خواہ بھولے سے یا زبردستی یا عورت سوئی ہوئی تھی اور جماع وقوف عرفہ سے پہلے کیا تو اس کا حج فاسد ہو جائے گا اور اس پر بکری یا گائے اونٹ کا ساتواں حصہ ذبح کرنا واجب ہوگا البتہ فاسد حج کے افعال میں برابر چلتے رہنا واجب ہے، اس پر علی الفور قضاء واجب ہوگی، اگر حج نفل تھا تو شروع کر لینے سے واجب ہو گیا چونکہ مطلوب موقع میں ابھی نہیں پہنچا، البتہ اگر بچے یا مجنون نے حج فاسد کر دیا تو ان پر دم ہے اور نہ ہی قضاء۔

اگر وقوف عرفہ کے بعد حلق یا طواف زیارت سے پہلے جماع کر لیا تو حج فاسد نہیں ہوگا اور اس پر بدنہ واجب ہوگا جیسا کہ میں نے پہلے بیان کیا ہے۔ چونکہ جنایت بھی شدید تر ہے اس پر سزا بھی شدید تر ہوگی، اگر دوسری بار جماع کر لیا تو اس پر بکری واجب ہوگی چونکہ محرم نے ایسے احرام میں جماع کیا جس کی حرمت پہلے سے پامال کی جا چکی تھی۔

اور اگر وقوف عرفہ اور حلق کے بعد جماع کیا تو بکری ذبح کرنا واجب ہوگی، چونکہ حلق کے بعد عورتوں کے معاملہ میں احرام کا حکم باقی رہتا ہے۔

اگر عمرہ کے طواف کے چار چکر پورے کرنے سے پہلے جماع کر لیا تو عمرہ فاسد ہو جائیگا چونکہ عمرہ میں طواف کی وہی حیثیت ہے جو حج میں وقوف عرفہ کی ہوتی ہے۔ عمرہ فاسد کر کے اس کے افعال برابر بجالائے اور فی الفور فارغ ہونے کے بعد قضاء کرے اور اس پر بکری ذبح کرنا

واجب ہوگی، کیونکہ عمرہ حنفیہ کے نزدیک سنت ہے، اگر چار چکر لگانے کے بعد اور حلق سے پہلے جماع کر لیا تو اس پر بکری ذبح کرنا واجب ہے البتہ عمرہ فاسد نہیں ہوگا اور قضاء بھی لازم نہیں ہوگی۔

اس ممنوع کے متعلق حنفیہ کے علاوہ بقیہ فقہاء کی آراء کو پہلے ذکر کیا جا چکا ہے، اس کا لب لباب یہ ہے کہ اگر حلال اول سے پہلے جماع کیا تو بدنہ واجب ہوگا اگر بدنہ (اونٹ) نہ مل پائے تو گائے واجب ہے، اگر گائے نہ مل پائے تو ساتواں حصہ دے اگر یہ بھی نہ مل پائے تو بدنہ کی قیمت لگا کر غلہ خریدے اور وہ صدقہ کر دے، اگر اس سے بھی عاجز ہو تو ہر مد کے بدلہ میں ایک دن کا روزہ رکھے، اگر حلال اول اور حلال دوم کے درمیان جماع کر لیا یا حج فاسد کرنے کے بعد جماع کر لیا تو بکری ذبح کرنا واجب ہے۔

۳: ترک واجب..... یعنی اگر حج کے واجبات میں سے کوئی واجب ترک کر دیا تو اس کے متعلق فقہاء کی آراء مندرجہ ذیل ہیں۔

حنفیہ..... کہتے ہیں: اگر محرم نے طواف قدوم جنابت کی حالت میں کر دیا تو اس پر بکری ذبح کرنا واجب ہے چونکہ جنابت شدید ہے سزا بھی شدید ہوگی، اگر بے وضو طواف زیارت کر دیا تو بھی بکری واجب ہوگی چونکہ محرم نے بے وضو طواف کر کے رکن میں نقص ڈال دیا ہے اس کا جبرہ بکری ذبح کرنے سے ہوگا۔ اور اگر حالت حدث میں طواف قدوم کر دیا تو اس پر صدقہ واجب ہوگا۔ اگر جنابت کی حالت میں طواف زیارت کیا تو جنابت شدید ہونے کی وجہ سے سزا بھی شدید تر ہوگی لہذا بدنہ (اونٹ) واجب ہوگا۔ افضل یہ ہے کہ جب تک مکہ میں ہو تو طواف زیارت کا اعادہ کر لے، اعادہ کی صورت میں اس پر بدنہ نہیں ہوگا۔

اگر طواف وداع بے وضو کر دیا تو اس پر صدقہ واجب ہے اگر حالت جنابت میں کر دیا تو بکری واجب ہوگی۔ جس شخص نے طواف زیارت کے تین چکر چھوڑ دیئے تو اس پر بکری واجب ہوگی اگر چار چکر چھوڑے تو طواف ہی نہیں ہوا لہذا بدستور احرام میں رہے حتیٰ کہ طواف زیارت کر لے۔

اگر طواف وداع چھوڑ دیا یا اس کے چار چکر چھوڑ دیئے تو اس پر بکری واجب ہوگی اور جس نے طواف وداع کے تین چکر چھوڑ دیئے تو اس پر صدقہ واجب ہوگا۔

جس شخص نے طہارت میں طواف کا اعادہ کر لیا تو دم ساقط ہو جائے گا چونکہ واجب کو بعینہ اسی طرح بجالایا جیسے واجب ہوا تھا، صحیح یہ ہے کہ حالت جنابت میں بجالایا ہو اور واجب لوٹایا جائے، حدث کی حالت میں کیا ہو اور واجب لوٹانا مستحب ہے، جس شخص نے اس حالت میں طواف کیا کہ کہ عضو مستورہ کا چوتھائی حصہ کھل گیا تو جب تک مکہ میں ہو طواف کا اعادہ کرے اگر اعادہ نہ کیا حتیٰ کہ مکہ سے نکل گیا تو اس پر دم واجب ہوتا ہے۔

ترک سعی..... جس شخص نے صفا اور مروہ کے درمیان سعی ترک کر دی تو اس پر بکری واجب ہوگی اور حج تمام ہوگا۔ جو شخص میدان عرفات سے امام اور غروب آفتاب سے پہلے روانہ ہو جائے اس پر دم واجب ہے، اگر غروب آفتاب سے پہلے واپس لوٹ آیا تو دم ساقط ہو جائے گا اگر غروب آفتاب کے بعد واپس لوٹا تو دم ساقط نہیں ہوگا۔

جس شخص نے وقوف مزدلفہ چھوڑ دیا اس پر دم واجب ہوگا۔

ترک رمی..... جس شخص نے رمی جمار سبھی دنوں میں ترک کر دی حتیٰ کہ رمی کے آخری دن یعنی پوتھے دن کا سورج غروب ہو گیا تو اس پر ایک ہی دم واجب ہوگا، اگر ایک دن کی رمی ترک کر دی تو بھی اس پر دم واجب ہوگا، اگر تین جمروں میں سے کسی ایک جمرہ کی رمی ترک کر دی تو اس پر صدقہ واجب ہوگا۔

اگر تہرہ ستب کی رمی ترک کی تو بھی دم واجب ہوگا۔



حلق..... جس شخص نے حلق موخر کیا حتیٰ کہ قربانی کے دن گزرے تو امام ابوحنیفہ رحمۃ اللہ علیہ کے نزدیک اس پر دم واجب ہوگا اسی طرح اگر طواف زیارت ایام نحر سے موخر کیا تو اس پر دم واجب ہوگا صاحبین کہتے ہیں اس پر کچھ نہیں۔  
جیسا کہ میں نے سابق میں بیان کر دیا ہے کہ قارن اور متمتع پر بالاتفاق بکری ذبح کرنا واجب ہے، ہر ایسی صورت جس میں مفرد پر دم واجب ہوتا ہو تو اس صورت میں قارن پر دو دم واجب ہوں گے، ایک دم حج کا اور دوسرا عمرہ کا۔ البتہ اگر میقات کو بغیر احرام کے تجاوز کر لیا اور پھر واپس لوٹا تو اس پر ایک ہی دم ہوگا۔

مالکیہ..... کہتے ہیں: حج اور عمرہ کے دم کی تین اقسام ہیں:

۱..... فدیہ ۲..... شکار کی جزاء ۳..... ہدی۔

فدیہ کی تفصیل ہمیں معلوم ہو چکی ہے رہی بات ہدی کی سو تو وہ پانچ انواع میں واجب ہوتی ہے:

- ۱..... کوئی واجب ترک کر دیا تو اس کے جبیرہ کے لئے جیسے تلبیہ چھوڑ دیا، یا طواف قدوم چھوڑ دیا یا رمی جمار چھوڑ دی یا منیٰ میں رات گزارنی چھوڑ دی یا وقف مزدلفہ چھوڑ دیا۔
  - ۲..... حج متمتع اور حج قرآن کی ہدی۔
  - ۳..... جماع کی صورت کا کفارہ۔
  - ۴..... شکار کی جزاء کے طور پر ہدی دی جاتی ہے۔
  - ۵..... رکن یا حج فوت ہو جانے کی ہدی۔
- ہدی میں ترتیب ہے بخلاف فدیہ اور شکار کی جزاء کے۔

شافعیہ..... کہتے ہیں: حج میں واجب ہونے والے دم کی چار اقسام ہیں۔

اول: دم ترتیب و تقدیر..... دم ترتیب کا معنی یہ ہے کہ محرم کو جانور ذبح کرنا لازمی ہوتا ہے، جانور ذبح کرنے سے عدول جائز نہیں یعنی اس کے لئے ایسا کرنا جائز نہیں کہ جانور نہ ذبح کرے اور کوئی اور چیز فدیہ وغیرہ دے دے، ہاں البتہ اگر جانور ذبح کرنے سے عاجز ہو تو عدول کرنا جائز ہے۔

تقدیر کا معنی یہ ہے کہ جس چیز کی طرف عدول کیا جائے اس کو شریعت نے مقرر کر دیا ہے نہ اس سے زائد ہونا کم اور وہ دم متمتع دم قرآن، دم فوات ہی، میقات سے احرام ترک کرنے پر لازم ہونے والا دم اور وقف مزدلفہ کو ترک کرنے سے واجب ہونے والا دم طواف و داع کو چھوڑنے سے واجب ہونے والا دم ہے، جس کے پاس وسعت ہو وہ بکری ذبح کرے اگر بکری ذبح کرنے سے عاجز ہو تو دس دن کے روزے رکھے۔

دوم: دم ترتیب و تعدیل..... یہ معنی ہے کہ شریعت نے اس میں قیمت لگانے اور اس سے کسی دوسری چیز کی طرف عدول کرنے کا حکم دیا ہے اور اس میں اعتبار قیمت کا ہوگا۔ یہ جماع سے واجب ہوتا ہے اور اس پر بدنہ واجب ہے پھر گائے، پھر ساتواں حصہ، اگر بدنہ سے عاجز ہو تو قیمت لگا کر قیمت سے کھانا خرید کر صدقہ کیا جائے اگر اس سے بھی عاجز ہو تو ہر دم کے بدلہ میں ایک دن روزہ رکھے۔

حالت احصار میں دم لازمی ہوتا ہے، اور بکری واجب ہوتی ہے، پھر بکری سے عدول کر کے طعام واجب ہوتا ہے، اگر کھانا کھلانے سے عاجز ہو تو ہر دم کے بدلہ میں ایک دن روزہ رکھے، چونکہ فرمان باری تعالیٰ ہے:

فَإِنْ أَحْصَرْتُمْ فَمَا اسْتَيْسَرَ مِنَ الْهَدْيِ ..... البقرة ۱۹۶/۲

اگر تم محصور ہو کر رہ جاؤ تو جو ہدی بھی میسر ہو وہ ذبح کرو۔

سوم: دمِ تخمیر و تقدیر..... یعنی دم پر قدرت رکھتے ہوئے بھی کسی دوسری چیز کی طرف عدولی کرنا جائز ہے یعنی دم کی جگہ کوئی اور چیز دے دی، چنانچہ اگر کسی شخص نے تین بال موٹہ دیئے یا تین ناخن کاٹ دیئے اور پے در پے کاٹے تو اسے جانور ذبح کرنے چھ مسکینوں کو کھانا کھلانے (اگر کھانا کھلائے تو ہر مسکین کو نصف صاع کھلائے) اور تین دن روزے رکھنے میں اختیار ہے، اسی طرح خوشبو لگانے، سر کو تیل لگانے یا داڑھی کو تیل لگانے، سلا ہوئے کپڑے پہننے، مقدمات جماع، مشمت زنی اور جماع غیر مفسد میں اختیار ہوگا کہ چاہے جانور ذبح کرے یا کھانا کھلائے یا روزے رکھے۔ بال موٹہ نے میں فدیہ واجب ہوگا خواہ بھول کر موٹہ دے یا ناواقفی میں موٹہ ڈالے چونکہ عموم آیت کا یہی تقاضا ہے:

وَلَا تَحْلِقُوا رُءُوسَكُمْ..... البقرة ۱۹۶/۲

یہ حج تمتع کے بخلاف ہے کہ اگر تمتع نے بھول کر یا ناواقفی میں سلا ہو کپڑا پہن لیا یا تیل لگا دیا یا جماع کر لیا یا مقدمات جماع کا ارتکاب کر دیا تو فدیہ واجب نہیں ہوگا چونکہ تمتع کے لئے علم اور قصد شرط ہے۔

چہارم: دمِ تخمیر و تعدیل..... یہ شکار اور حرم کے درخت کی جزا کا دم ہے لہذا شکار کی مثل واجب ہوتی ہے یا اس کی قیمت سے اہل حرم کے لئے اناج خریدنا پڑتا ہے جو فقراء میں تقسیم کیا جائے گا، یا پھر ہر مد کے بدلہ میں ایک دن کا روزہ رکھنا پڑتا ہے، اگر شکار کی مثل نہ ہو تو طعام یا روزہ میں اسے اختیار حاصل ہے، ہاں البتہ کبوتر کو شکار کر لیا تو اس میں بکری واجب ہے، اس کی دلیل سورۃ مائدہ کی یہ آیت ہے:

يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ ۗ وَمَنْ قَتَلَهُ مِنْكُمْ مُتَعَمِّدًا فَجَزَاءٌ مِّثْلُ مَا قَتَلَ مِنَ النَّعْمِ يَحْكُمُ بِهِ ذَوَا عَدْلٍ مِّنكُمْ هَدِيًّا بَلِيغًا الْكَعْبَةِ أَوْ كَفَّارَةً طَعَامًا مَسْكِينٍ أَوْ عَدْلٌ ذَلِكُ صِيَامًا لَّيْدُوقٍ وَبِالْأَمْرِ ۗ..... المائدہ ۹۵/۵

اے ایمان والو! جو تم احرام کی حالت میں ہو تو کسی شکار کو قتل نہ کرو اور تم میں سے جو کوئی اسے جان بوجھ کر قتل کر دے تو اس کا بدلہ دینا واجب ہوگا، جس کا طریقہ یہ ہوگا کہ جو جانور اس نے قتل کیا ہے اس جانور کے برابر چوپایوں میں سے کسی جانور کو جس کا فیصلہ تم میں سے دو دیا سزا تجربہ کار آدمی کریں گے کعبہ پہنچا کر قربانی کیا جائے یا اس کی قیمت کا کفارہ مسکینوں کو کھانا کھلا کر ادا کیا جائے یا اس کے برابر روزے رکھے جائیں تاکہ وہ شخص اپنے کئے کا بدلہ چکھے۔ رہی بات حرم کے درختوں اور نباتات کی تو ان کو کاٹنا حرام ہے، جبکہ کاٹنے اور اکھاڑنے پر ضمان واجب ہے، برابر ہے نباتات خود بخود اگی ہوں یا اگائی گئی ہوں، چنانچہ بڑا درخت کاٹنے پر گائے ذبح کی جائے اور چھوٹا درخت کاٹنے یا اکھاڑنے پر بکری ذبح کی جائے، کیونکہ امام شافعی رحمۃ اللہ علیہ نے ابن زبیر رضی اللہ عنہ سے یہی روایت نقل کی ہے۔ اگر درخت بہت چھوٹا ہو تو اس کی قیمت لگائی جائے گی۔

حنا بلہ..... کہتے ہیں افعال حج یا حرم پاک کی وجہ سے جو فدیہ واجب ہوتا ہے اس کی دو قسمیں ہیں:  
۱..... تخمیر (اختیار)  
۲..... اور ترتیب۔

تخمیر..... تین چیزوں بکری ذبح کرنے، تین روزے رکھنے اور چھ مسکینوں کو کھانا کھلانے میں اختیار ہے، کھانا کھلانے میں ہر مسکین کو ایک مد گندم یا نصف صاع گندم دی جائے، یہ فدیہ ان صورتوں میں دیا جائے گا مثلاً سلا ہو کپڑا پہن لیا، خوشبو لگالی، سر ڈھانپ دیا، دو یا دو سے زائد بال یا ناخن کاٹ دیئے یا مقدمات جماع کا ارتکاب کر دیا جیسا کہ پہلے گزر چکا ہے، شکار کی جزا کو عنقریب بیان کروں گا۔

ترتیب:..... حالت وسعت میں تو بکری ذبح کی جائے اور تنگدستی کی حالت میں دس دن کے روزے رکھے جائیں، یہ ان صورتوں

میں واجب ہے دم تمتع، دم قرآن، کسی واجب کو ترک کر دیا، یا کوئی واجب فوت ہو گیا یا محصر ہو گیا، روزہ احصار کے علاوہ بقیہ صورتوں میں ہے، روزے کی صورت یہ ہے کہ تین دن روزے ایام حج میں اور سات روزے اپنے وطن واپس لوٹ کر رکھے، روزوں میں تسلسل یا عدم تسلسل واجب نہیں، جو شخص منی میں تین دن کی روزے نہ رکھ سکے وہ بعد میں دس دن کے روزے رکھے، اس پر مطلقاً دم واجب ہوگا، محصر پر بھی دم ہے، اگر دم کی قیمت دستیاب نہ ہو یا دم معدوم ہو تو اس کے بعد دس دن کے روزے رکھے، روزے حلال ہونے کی نیت سے رکھے اور پھر حلال ہو جائے یا پھر کھانا کھلائے۔

ب..... حج میں بدنہ ذبح کرنا اور عمرہ میں بکری، اگر ان سے عاجز ہو تو دس دن کے روزے رکھے، تین روزے ایام حج میں رکھے اور سات دن واپس لوٹ کر یہ فدیہ ان صورتوں میں واجب ہوگا مثلاً جماع کر لیا، شرم گاہ سے بہت کر مباشرت کی اور انزال ہو گیا یا بار بار نظر کرنے سے انزال ہو یا بوسہ لینے سے انزال ہو یا شہوت سے لمس کرنے سے انزال ہوا، یا مشمت زنی سے انزال ہوا، اگرچہ خطا ہی کیوں نہ ہو، عورت مرد کی اطاعت کرنے میں مرد کی طرح ہے، البتہ سوئی ہوئی عورت یا جس پر زبردستی کی گئی ہو اس پر فدیہ نہیں، اگر عورت کے محاسن سوچنے سے انزال ہو یا احتلام ہو یا دیکھنے سے ندی خارج ہوئی تو اس پر کچھ نہیں، جس شخص نے جوں قتل کر دی یا عقد نکاح کیا تو اس پر کچھ بھی واجب نہیں۔

## چوتھی چیز..... وہ امور جن سے صدقہ واجب ہوتا ہے

صدقہ! نصف صاع گندم ہے یا حنفیہ کے نزدیک اس کی قیمت، حنفیہ کے نزدیک مندرجہ ذیل حالات میں صدقہ واجب ہے اگرچہ گزشتہ تفصیل میں میں نے ان کی طرف اشارہ کر دیا ہے۔

ا..... محرم نے اگر اقل عضو پر خوشبو لگائی یعنی پورے عضو پر خوشبو نہ لگائی جبکہ کچھ حصہ پر لگائی تو صدقہ دینا واجب ہے۔

ب..... اگر محرم نے چوتھائی سر سے کم سر مونڈ دیا یا چوتھائی داڑھی سے کم مونڈ دی یا موچھیں مونڈ دیں۔

ج..... ایک دن یا ایک رات سے کم سلا ہوا کپڑا پہنایا سر ڈھانپا۔

د..... پانچ سے کم متفرق ناخن کاٹ دیئے ہر ناخن کا صدقہ کرے۔

ھ..... طواف قدوم، طواف وداع یا کوئی بھی نفلی طواف بے وضو کر دیا تو صدقہ دینا واجب ہے۔ اگر طواف قدوم حالت جنابت میں کیا یا طواف زیارت بے وضو کر دیا تو بکری ذبح کرنا واجب ہے، اگر طواف زیارت جنابت کی حالت میں کر دیا تو بدنہ واجب ہے اور اگر طواف وداع جنابت کی حالت میں کر دیا تو بکری واجب ہے۔

و..... طواف وداع یا سعی سے ایک چکر چھوڑ دیا یا رمی جمار میں ایک کنکری کم کر دی تو نصف صاع صدقہ واجب ہے۔

ز..... اگر محرم نے کسی دوسرے شخص کا سر مونڈا برابر ہے کہ وہ دوسرا شخص محرم ہو یا حلال ہو تو محرم پر نصف صاع صدقہ واجب ہے اور اگر محرم نے کسی دوسرے شخص کے عضو کو خوشبو لگائی یا کسی دوسرے کو سلا ہوا کپڑا پہنایا تو بالاجماع محرم پر کچھ نہیں۔

مالکیہ..... کہتے ہیں: ناخن کا شاتر فہ زریب وزینت اور محض فضول حرکت اور عبث کے لئے ہواذیت دور کرنے کے لئے نہ ہو تو اس میں مٹھی بھر طعام دینا ہے، ایک یا ایک سے زیادہ بال زائل کرنے میں ایک یا ایک سے زیادہ حتیٰ کہ دس تک جوئیں مارنے میں مٹھی بھر طعام فقیر کو دے بشرطیکہ اذیت دور کرنے کے لئے نہ ہو۔

اگر ایک سے زائد ناخن کاٹے مطلقاً اذیت دور کرنے کے لئے فقط ایک ناخن کاٹا یا دس سے زائد مطلقاً زائل کئے یا دس جوئیں قتل کیں یا

ویسے پینک دیں تو اس میں فدیہ لازم ہوگا۔



شافعیہ..... شافعیہ کے ظاہری قول کے مطابق ایک بال اور ایک ناخن کاٹنے میں مدبھر طعام ہے، دو بالوں اور دو ناخنوں کے کاٹنے میں دو مد یعنی نصف صاع ہے اور تین بالوں یا تین ناخنوں کے کاٹنے میں کامل فدیہ یعنی بکری ہے۔

حنابلہ..... ہر بال اور ہر ناخن میں ایک مد طعام ہے اگر ناخن کا کچھ حصہ کاٹا یا بال کا کچھ حصہ کاٹا تو اس آدھے میں پورے بال اور پورے ناخن کا فدیہ واجب ہوگا، تین بال یا تین ناخن کاٹنے پر کامل فدیہ واجب ہوگا۔

## پانچویں چیز..... وہ امور جن سے نصف صاع سے کم فدیہ واجب ہو

نصف صاع سے کم وہ حسب خواہش صدقہ کرنا ہے۔ چنانچہ حنفیہ کہتے ہیں: اگر ٹڈی قتل کردی، یا ایک جوں یا دو یا تین جوں میں قتل کر دیں یا بدن سے یا کپڑے سے نکال کر پھینک دیں یا اپنا کپڑا دھوپ میں ڈال دیا تاکہ جوئیں مرجائیں یا جوں پر کسی اور نے دلالت کی تو محرم جو چاہے صدقہ کرے، مثلاً مٹھی بھر غلہ دے دے، چونکہ جوں پر آگندہ حالی سے پیدا ہوتی ہے، اگر زمین پر پڑی ہوئی جوں پائی اور اسے قتل کر دیا تو اس پر کچھ بھی واجب نہیں ہوگا۔ ٹڈی خشکی کا شکار ہے۔

## فدیہ کا وقت اور جگہ

حنفیہ..... کہتے ہیں بکری، اونٹ (بدنہ) کا ذبح کرنا حرم کے ساتھ مختص ہے ① اور یہ بالاتفاق ہے، چونکہ خون بہانا تبھی قربت اور نیکی سمجھا جاتا ہے جب کسی مخصوص جگہ یا مخصوص وقت میں ہو۔ ظاہر ہے فدیہ میں ذبح کئے ہوئے جانور کا کوئی وقت مقرر نہیں لہذا جگہ مقرر ہوگی اور وہ حرم پاک ہے۔

رہی بات فدیہ میں روزے رکھنے کی سوزوہ کسی بھی جگہ رکھ لیا کافی ہوگا، چونکہ روزہ ایسی عبادت ہے جو ہر جگہ کی جاسکتی ہے، روزوں میں تسلسل شرط نہیں، اسی طرح جس جگہ بھی صدقہ ہو وہ صحیح ہے۔

مالکیہ..... کہتے ہیں: فدیہ محرم سے سرزد ہونے والے ممنوعہ قول کا کفارہ ہے لہذا فدیہ کی تینوں اقسام (روزہ، صدقہ، جانور ذبح کرنا) کسی ایک جگہ کے ساتھ خاص نہیں، اور نہ کسی وقت کے ساتھ خاص ہیں۔ لہذا انہیں اپنے شہر میں واپسی لوٹنے تک موخر کرنا جائز ہے، البتہ شکار کی جزاء اور جماع کا فدیہ اس سے مستثنیٰ ہے چونکہ ان دونوں کا محل منیٰ یا مکہ ہے، اگر کوئی شخص عرفہ میں ہدی کے ساتھ وقوف کرے تو وہ منیٰ یا مکہ میں ذبح کرے۔ ②

شافعیہ..... کہتے ہیں: دم فعل حرام کے ارتکاب سے واجب ہوتا ہے جیسے عذر کی وجہ سے سر موٹا دیا یا واجب کوئی ترک کر دیا جیسے جبیرے کا دم، دم تمتع، دم قران، اور حلق پر واجب ہونے والا دم، تو ان اقسام کا دم کسی زمانہ کے ساتھ خاص نہیں البتہ ظاہری قول کے مطابق یہ دم حرم کے ساتھ خاص ہیں۔ اس کا گوشت حرم کے مسکینوں پر صرف کرنا واجب ہے، چنانچہ ہر وہ دم واجب جس کا بدلہ طعام ہو تو اس کو حرم کے مسکینوں پر صرف کرنا واجب ہے۔ اسی طرح حرم میں ذبح کرنا بھی مختص ہے، البتہ دم احصار وہیں ذبح کرے جہاں وہ روکا گیا ہو، دم تمتع عمرہ سے فارغ ہونے کے بعد ذبح کر سکتا ہے یعنی حج کے احرام سے پہلے عمرہ سے فارغ ہونے کے بعد، یہی شافعیہ کے ہاں قابل اعتماد قول ہے۔

حنابلہ..... کہتے ہیں وہ دم کسی واجب کو ترک کرنے کی وجہ سے واجب ہو یا کسی ممنوع فعل کے ارتکاب سے واجب بنا ہو یا کھانا،

① دیکھئے الدر المختار ۲/۲۸۸، اللباب ۱/۲۰۱۔ ② الشرح الصغير ۲/۹۳، القوانین الفقہیة ص ۱۳۸

کھلانا ہو تو یہ حرم میں ہوگا، دم تمتع دم قرآن، دم نذر حرم کے ساتھ مختص ہے۔ اس کا گوشت حرم کے مسکینوں میں تقسیم کیا جائے گا۔  
افضل یہ ہے کہ حج کی وجہ سے جو دم واجب ہو اسے منیٰ میں ذبح کیا جائے اور عمرہ کی وجہ سے جو واجب ہو اسے مروہ میں ذبح کیا جائے،  
اگر کوئی شخص جانور کو حرم میں حاضر کرنے سے عاجز ہو حتیٰ کہ کوئی وکیل بھی دستیاب نہ ہو تو جہاں قدرت حاصل ہو وہیں ذبح کر دے اور اسی جگہ  
کے فقراء اور مساکین میں تقسیم کر دے۔

اذیت کی وجہ سے سر موٹنے کا فدیہ، سلعے ہوئے کپڑے کا فدیہ، سر ڈھانپنے کا فدیہ، خوشبو لگانے کا فدیہ اور شکار کے علاوہ کسی ممنوع کے  
ارتکاب کا فدیہ حرم سے باہر ذبح کرنا بھی کافی ہے، ذبح کرنے کا وقت جنایت کے ارتکاب سے داخل ہو جاتا ہے اسی طرح سبب پائے جانے  
کے بعد بھی ذبح کیا جاسکتا ہے جیسے کفارہ یمن پیشگی دیا جاسکتا ہے، شکار کی جزاء شکار کو زخمی کرنے کے بعد لازمی ہوگی، ترک واجب کا فدیہ  
ترک کے وقت سے لازم ہو جاتا ہے احصار کا دم وہیں ذبح کرنا کافی ہوتا ہے جہاں احصار کیا گیا ہو، روزہ ہر جگہ رکھنا جائز ہے۔

چھٹی چیز: وہ جنایت جو قیمت یا مثل کو واجب کرتی ہے..... یہ شکار کی جنایت اور حرم کی نباتات کاٹنے کی جنایت ہے۔

امام ابو حنیفہ..... کہتے ہیں شکار کو قتل کرنے سے یا قتل پر دلالت کرنے سے قیمت واجب ہوتی ہے، شکار سے مراد ہر وہ جانور جو اپنی  
اصل فطرت کے اعتبار سے وحشی (بدکنے والا) ہو برابر ہے کہ وہ مباح ہو یا کسی کی ملک ہو، اس کا گوشت کھایا جاتا ہو یا نہ کھایا جاتا ہو جیسے شیر،  
چیتا، بشرطیکہ جب حملہ آور نہ ہو، گدھ، الو، ہرن، شتر مرغ وغیرہ یہ جانور شکار کرنے پر ان کی قیمت واجب ہوگی۔ جبکہ ان جانوروں کا شمار شکار  
میں نہیں ہوتا جیسے کتا، بلی، سانپ، بچھو، مکھی، مچھر، کھٹل، پسو، چیچرے، کچھوا، مرغی، بطخ اور پتنگے وغیرہ۔  
قیمت قاتل پر واجب ہوگی خواہ جان بوجھ کر قتل کیا ہو یا خطایاً اپنے احرام کو بھول کر، برابر ہے ابتداء حملہ محرم نے کیا ہو یا کسی دوسرے نے،  
چونکہ یہ جانور کو تلف کرنے پر تاوان اور ضمان ہے لہذا مالی تاوانوں کی طرح ہے۔

امام ابو حنیفہ رحمۃ اللہ علیہ اور امام ابو یوسف رحمۃ اللہ علیہ کے نزدیک اسی جگہ شکار کی قیمت لگائی جائے گی جہاں محرم نے اسے قتل کیا ہو یا  
اس کی قریب ترین جگہ میں، اس کی قیمت دو عادل شخص لگائیں جو تجربہ بھی رکھتے ہوں، اس کی دلیل یہ آیت ہے:

فَجَزَاءٌ مِّثْلُ مَا قَتَلَ مِنَ النَّعَمِ يَحْكُمُ بِهِ ذَوَا عَدْلٍ مِّنكُمْ..... المائدہ ۵/۹۵

جو جانور قتل کیا اس جانور کے برابر چوپایوں میں سے اس کا بدلہ دینا واجب ہوگا جس کا فیصلہ دو دیانتدار آدمی کریں گے۔

ہدایہ میں ہے کہ ایک آدمی کافی ہے اور دو آدمیوں کا ہونا افضل ہے، چونکہ اس میں زیادہ احتیاط ہے اور غلطی سے محفوظ رہنے کا زیادہ امکان  
ہے جیسے حقوق العباد میں دو آدمیوں کا اعتبار کیا گیا ہے۔

پھر محرم کو قیمت میں اختیار ہے چاہے تو ہدی خرید کر مکہ میں ذبح کر دے اگر قیمت ہدی کو پہنچتی ہو، یعنی اتنی قیمت ہو جس سے اونٹ یا  
گائے یا بکری خریدی جاسکتی ہو، اگر چاہے تو اس قیمت سے غلہ خرید کر صدقہ کر دے اور ہر مسکین کو نصف صاع گندم دے یا ایک صاع  
کھجوریں اور ایک صاع جو دے یا چاہے تو پھر گندم کے ہر نصف صاع یا کھجور اور جو کے ہر صاع کے بدلہ میں ایک روزہ رکھے، اگر غلے میں  
سے نصب صاع سے کچھ کم بچ جائے تو چاہے روزہ رکھے یا اسے صدقہ کر دے۔ گھاس، درخت جو خود رو ہوں اور لوگ انہیں نہیں اگاتے اور  
حرم میں ہوں تو ان کی بھی قیمت لگائی جائے گی اور پھر قیمت حرم کے شکار کی جزاء کی طرح تقسیم کی جائے، البتہ اذخر بوٹی اور کھمبے کے کاٹنے پر  
جزاء اور قیمت نہیں ہے۔

مالکیہ..... کہتے ہیں شکار کی جزا میں فدیہ کی طرح محرم کو تین چیزوں میں اختیار ہے جو نیچے آرہی ہیں، یہ ہدی کے بخلاف ہے، جزاء کا  
فیصلہ کرنے والے دو عادل فقیہ ہوں، ایک عادل کافی نہیں ہوگا یا یہ کہ شکاری خود دوسرا عادل نہ ہو بلکہ اس کے علاوہ دوسرا ہو، کافر، فاسق فیصلہ

کے لئے کافی نہیں، ایسا شخص بھی نہ ہو جو مروت کے خلاف کسی فعل کا ارتکاب کرتا ہو، ایسا عادل بھی نہ ہو جو شکار کا فیصلہ کرنے سے ناواقف ہو چونکہ کسی چیز کا اختیار اسی کو سونپا جاتا ہے جو اس کا علم رکھتا ہو۔

## جزاء کی تین اقسام

پہلی قسم..... محرم جس شکار کو قتل کر دے چوپایوں میں اس کی مثل ہو جیسے اونٹ، گائے، بکری، جسامت و صورت میں ہم مثل ہوں یا صرف صورت میں ہم مثل ہوں، البتہ شرط اس میں یہ ہے کہ عمر کے اعتبار سے مثل کافی سمجھی جاتی ہو، عیوب سے پاک ہو، لہذا شکار کی جزاء میں اگر چھوٹا جانور یا عیب دار جانور دے دیا تو وہ کافی نہیں ہوگا۔ بلکہ دوبارہ دیا جائے گا۔

دوسری قسم..... طعام و غلہ کے اعتبار سے شکار کی قیمت لگائی جائے، جس دن شکار کیا گیا اس دن کی قیمت کا اعتبار ہوگا اور شکار کی جگہ میں قیمت لگائی جائے، شکار جس جگہ کیا گیا وہیں ہر مسکین کو ایک مد غلہ دے دیا جائے، اگر اس جگہ مساکین نہ پائے جائیں تو اس کے قریب ترین جو بستی ہو وہاں کے مسکینوں کو دیا جائے۔

تیسری قسم..... طعام و غلہ کے برابر روزے رکھ لئے جائیں، یعنی ایک مد کے بدلہ میں ایک دن روزہ رکھا جائے روزے رکھنے میں محرم کو اختیار ہے خواہ مکہ میں رکھے یا کہیں اور رکھے، جس وقت چاہے روزے رکھے، یہ قید نہیں لگائی گئی کہ مکہ ہی میں رکھے یا مکہ سے واپس لوٹ کر رکھے۔

حکمین کا فیصلہ..... حکمین فیصلہ میں یہ اندازہ کریں کہ شتر مرغ اور ہاتھی کو شکار کرنے پر بدنہ لازم کریں نیل گائے میں گائے، بچو، لومڑی، ہرن اور حرم مکہ کے کبوتر میں بکری، ان کے علاوہ میں کفارہ طعام ہے یا حکمین جو قیمت لائیں اس کے بقدر غلہ پر روزے رکھے۔ مالکیہ کے نزدیک حرم مکہ اور حرم مدینہ کے درخت اور گھاس کاٹنے میں جزاء نہیں۔

شافعیہ..... بھی مالکیہ کی طرح کہتے ہیں: اگر محرم نے ایسا شکار قتل کیا جس کی مثل چوپایوں میں پائی جاتی ہو تو اس میں مثل ہی واجب ہوگی، جس شکار کی مثل نہ پائی جاتی ہو تو اس میں قیمت دینا واجب ہوگی، پھر جس شکار کی مثل پائی جاتی ہو اس کی جزاء میں محرم کو تین اختیارات حاصل ہیں یا تو بعینہ وہی مثل ذبح کرے اور حرم کے مسکینوں پر صدقہ کر دے، یا مثل کی قیمت دراہم میں لگائی جائے پھر اس سے طعام خرید کر مسکینوں پر صدقہ کر دے یا ہر مد غلہ کے بدلہ میں ایک دن کا روزہ رکھے۔

غیر مثلی..... اگر چوپایوں میں شکار کی مثل نہ پائی جائے تو اس کی قیمت لگا کر طعام صدقہ کیا جائے یا ہر مد کے بدلہ میں ایک دن روزہ رکھا جائے۔

مثل میں یہ طریقہ موثر ہے کہ شتر مرغ میں اونٹ ہوگا، نیل گائے میں گائے ہوگی، ہرن میں بکری ہوگی۔ خرگوش میں بکری کا بچہ اور جنگلی چوہے میں بھیڑ کا بچہ، بچو میں دنبہ، لومڑی میں بکری اور گوہ میں بکری کا بچہ، جن جانوروں کی مثل منقول نہیں ان میں دو عادل شخص فیصلہ کریں، چنانچہ آیت ہے:

يَجْزِيكُمْ بِهِ ذَوَا عَدْلٍ مِّنْكُمْ..... المائدہ ۵/۹۵

تم میں سے دو عادل شخص اس کا فیصلہ کریں۔

وہ جانور جن کی مثل منقول نہیں اور آئنا صحابہ سے ان کا کوئی ثبوت بھی نہ ملتا ہو ان کی قیمت لگانا واجب ہے، جس جگہ شکار کو قتل کیا



گیا ہو اسی جگہ میں قیمت لگائی جائے، مکہ میں اس کی قیمت نہ لگائی جائے یہی شافعیہ کا مذہب ہے، شکار اگر بڑا ہو تو مثل بھی بڑی واجب ہوگی، چھوٹا ہو تو مثل بھی چھوٹی، نر میں نر اور مادہ میں مادہ مثل واجب ہوگی، صحیح میں صحیح، عیب دار میں اگر عیب ایک جیسا ہو، فر بہ شکار میں مثل بھی فر بہ دی جائے گی، اور کمزور میں کمزور، اور مریض کے بدلے صحیح یا کمزور کے بدلے میں فر بہ مثل دے تو افضل ہے، البتہ فقط کبوتر میں بکری ہے۔

نباتات..... شافعیہ کے ظاہری قول کے مطابق حرم کی کی نباتات جو تروتازہ ہوں اور لگائی نہ جاتی ہوں ان میں ضمان ہے، حرم مکہ کے درختوں میں بھی ضمان ہے لہذا بڑا درخت کاٹنے پر ایک سالہ گائے واجب ہے، چھوٹا درخت کاٹنے پر بکری، بہت چھوٹے درخت ہیں اس کی قیمت واجب ہوگی۔ شافعیہ کے مذہب میں یہ بھی ہے کہ وہ نباتات جنہیں آدمی اگاتے ہوں ان میں بھی خود رو نباتات کی طرح ضمان ہے، البتہ اذخر کا کاٹنا حلال ہے اور موذی کانٹوں کو کاٹنا بھی جائز ہے جیسے عوج وغیرہ، جیسے موذی جانور کو قتل کرنا جائز ہے۔ صحیح قول کے مطابق نباتات اور گھاس وغیرہ کو چارے کے لئے کاٹنا جائز ہے چونکہ اس کی حاجت ہے اور یہ کھیتی کے معنی میں بھی ہے، شافعیہ کے جدید قول کے مطابق مدینہ کے شکار کا ضمان نہیں باوجود یہ کہ مدینے کا شکار حرام ہے۔

حنابلہ..... کا مذہب بھی شافعیہ جیسا ہے، چنانچہ شکار کی جزاء کی مثل اور قیمت میں اختیار ہوگا، قیمت شکار کی تلف ہونے کی جگہ میں لگائی جائے اور درہم میں قیمت لگائی جائے، پھر قیمت سے طعام خرید کر مسکینوں کو کھلایا جائے یا ہر مسکین کے طعام کے بدلہ میں ایک دن روزہ رکھے، اگر غلہ میں سے کچھ بچ رہے تو اس کی بجائے روزہ رکھے، جن چیزوں کی مثل نہ پائی جاتی ہو ان میں محرم کو اختیار ہے چاہے کھانا کھلائے یا روزے رکھے، روزوں میں تسلسل واجب نہیں۔

حرم کی کی نباتات کا ضمان ہوگا، درختوں کا بھی ضمان ہوگا حتیٰ کہ کاشت کی ہوئی نباتات میں بھی ضمان واجب ہے البتہ اذخر گھاس کھمبی اور پھلوں میں ضمان نہیں۔ چھوٹے درخت میں بکری واجب ہے اور بڑے درخت میں گائے واجب ہے، محرم کو جزاء کی قیمت میں اختیار ہوگا جیسے شکار کی قیمت میں اختیار ہے۔ حرم مدینہ کے شکار اور درخت میں جزاء نہیں۔

شکار کی جزاء کے ضوابط..... ابن قدامہ رحمۃ اللہ علیہ نے جزاء کے مختلف احکام بیان کئے ہیں مختصراً مندرجہ ذیل ہیں۔  
(اول)..... شکار کو قتل کرنے پر محرم پر اس کی جزا دینا واجب ہے۔ چنانچہ اہل علم کا اس پر اجماع ہے کہ شکار کی جزاء واجب ہے، اس کی

دلیل یہ آیت ہے:  
يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ ۗ وَمَنْ قَتَلَهُ مِنْكُمْ مُتَعَمِّدًا فَجَزَاءٌ مِّثْلُ مَا قَتَلَ مِنَ النَّعْمِ  
اے ایمان والو! جب تم احرام میں ہو تو شکار کو قتل مت کرو تم میں سے جس شخص نے شکار کو قتل کر دیا تو اس کی جزاء دینے کا یہ طریقہ ہے کہ  
چوپایوں میں سے جو اس کی مثل ہو وہ دی جائے۔ المائدہ ۵/۹۵

شکار کا قتل دو قسم پر ہے، مباح اور محرم۔ (مباح اور حرام)  
محرم (حرام کیا ہوا)..... اس کا ابتداء میں بغیر کسی سبب کے قتل کرنا مباح ہو تو ایسے شکار میں جزاء ہے پھر مباح کی تین قسمیں ہیں۔ پہلی..... یہ کہ محرم شکار کھانے میں بے چین ہو یعنی بھوکوں مر رہا ہو اور شکار کرنے کے سوا کوئی چارہ کار نہ ہو تو یہ بلا اختلاف اس کے لئے مباح ہے چونکہ فرمان باری تعالیٰ ہے:

وَلَا تُلْقُوا بِأَيْدِيكُمْ إِلَى التَّهْلُكَةِ..... البقرة ۲/۱۹۵

اپنے ہاتھوں بااکت میں مت پڑو۔

لہذا جب قتل کرے گا اس کا ضامن ہوگا۔

دوسری..... جب محرم پر کوئی شکار حملہ کر دے اور سوائے قتل کے اس کے پاس دفاع کرنے کا کوئی چارہ نہ ہو تو محرم اسے قتل کر سکتا ہے اور اس پر ضمان بھی نہیں ہوگا، یہ امام شافعی اور امام ابوحنیفہ رحمۃ اللہ علیہ کی رائے کے موافق ہے، چونکہ محرم نے شکار کے شر سے دفاع کے لئے اسے قتل کیا ہے لہذا اس کا ضامن نہیں ہوگا۔

تیسری..... جب کوئی شکار کسی درندے سے جان چھڑائے یا شکاری کے جال سے نکل جائے یا محرم نے شکار اس لئے پکڑا تا کہ اس کے پاؤں میں انکی ہوئی رسی کو کھول دے اسی تگ و دو میں شکار ہلاک ہو گیا تو محرم پر ضمان نہیں ہوگا، چونکہ محرم نے تو ایک حیوان کے ساتھ الٹی بھلائی کی ہے اس پر ضمان کیسا۔

دوم..... جزاء خطاء اور عمد میں واجب ہوتی ہے۔ یہ ضابطہ ائمہ مذاہب کے نزدیک متفق علیہ ہے، اس کی دلیل حضرت جابر رضی اللہ عنہ کی حدیث ہے کہ رسول کریم صلی اللہ علیہ وسلم نے بچو کو شکار کرنے پر محرم پر ذنبہ واجب قرار دیا ہے نیز آپ صلی اللہ علیہ وسلم نے فرمایا: شتر مرغ کا انڈا اگر محرم اٹھالے تو اس کی قیمت واجب ہوگی آپ نے اس میں کوئی فرق نہیں کیا ① دوسری وجہ یہ بھی ہے کہ شکار کے تلف ہونے کے ضمان میں عمد اور خطا دونوں برابر برابر ہیں۔ جیسے کسی آدمی کا مال تلف ہو جائے تو اس کا ضمان لازم ہوتا ہے خواہ عمد تلف ہو یا خطاء۔

سوم..... جزاء صرف محرم پر واجب ہوتی ہے، حج کے احرام اور عمرہ کے احرام میں کوئی فرق نہیں، خواہ حج قرآن کر رہا ہو یا حج افراد، چونکہ جزاء کی نص میں عموم ہے۔ اس میں کسی کا کوئی اختلاف نہیں۔

چہارم..... جزاء صرف شکار کے قتل پر واجب ہوگی چونکہ جزاء کے متعلق نص صرف شکار میں وارد ہوئی ہے چنانچہ فرمان باری تعالیٰ ہے:

لَا تَقْتُلُوا الصَّيْدَ..... المائدہ ۵/ ۹۵

شکار وہی ہوتا ہے جس میں تین اوصاف جمع ہوں (۱) اس کا کھانا مباح ہو (۲) وہ کسی کی ملکیت میں نہ ہو (۳) وحشی ہو۔ چنانچہ ان جانوروں کی جزاء نہیں جو کھائے نہیں جاتے جیسے درندے اور خباثت زدہ حشرات الارض، یہ اکثر علماء کا قول ہے، البتہ علماء نے ایسے جانور میں جزاء واجب قرار دی ہے جو ماکول اور غیر ماکول سے پیدا ہو جیسے بچو اور بھیڑیے کے ملاپ سے پیدا ہونے والا جانور اس میں حرمت قتل کو غلبہ دیا گیا ہے۔

جو جانور وحشی نہ ہو اس کو ذبح کرنے اور کھانے میں جزاء نہیں ہے جیسے چوپائے، گھوڑا، مرغی وغیرہ اس میں اصل کا اعتبار ہے حال کا اعتبار نہیں۔ (یعنی اگر کوئی بیل مثلاً وحشی بن جائے تو اسے ذبح کرنا جائز ہے چونکہ وہ اصلاً پالتو ہے وحشی نہیں۔ از مترجم)

پنجم..... ”جزاء خشکی کے جانور میں واجب ہوتی ہے سمندری اور آبی جانور کو قتل کرنے پر جزاء نہیں۔ اس کی دلیل یہ آیت ہے:

أَجَلٌ لَّكُمْ صَيْدُ الْبَحْرِ وَطَعَامُهُ مَتَاعًا لَّكُمْ وَ لِلْسِّيَّارَاتِ وَ حَرَّمَ عَلَيْكُمْ صَيْدُ الْبَرِّ مَا دُمْتُمْ حُرْمًا..... المائدہ ۵/ ۹۶

تمہارے لئے سمندر کا شکار اور اس کا کھانا حلال کر دیا گیا ہے تاکہ وہ تمہارے لئے اور قافلوں کے لئے فائدہ اٹھانے کا ذریعہ بنے لیکن جب تک تم حالت احرام میں ہو تم پر خشکی کا شکار حرام کر دیا گیا ہے۔

شورید سمندر کے حیوان اور دریاؤں اور چشموں کے حیوان میں کوئی فرق نہیں، چونکہ ”البحر“ کا اطلاق سب پر ہوتا ہے اور اس سے مراد آبی حیوان ہے۔ چنانچہ فرمان باری تعالیٰ ہے:

① ..... رواہما ابن ماجہ۔

وَمَا يَسْتَوِي الْبَحْرَانِ هَذَا عَذَابٌ فُرَاتٌ سَائِبٌ شَرَابُهُ وَهَذَا مِدْحٌ أجاجٌ وَ مِنْ كُلِّ تَأْكُلُونَ لَحْمًا طَرِيًّا

دو دریا برابر نہیں ہو سکتے ایک ایسا بیٹھا ہے کہ اس سے پیاس بجھتی ہے جو پینے میں خوشگوار ہے اور دوسرا کڑوا نمکین اور ہر ایک سے

تم (مچھلیوں کا) تازہ گوشت کھاتے ہو۔ سورہ فاطر ۱۲/۳۵

سمندری حیوان سے مراد وہ حیوان ہے جو پانی میں رہتا ہو پانی ہی میں انڈے بچے دیتا ہو، جیسے مچھلی، اور وہ حیوان جو خشکی اور پانی دونوں میں رہتا ہو جیسے کچھو تو اس میں جزاء نہیں، رہی بات ہوا کے پرندوں کی سوان میں جزاء واجب ہوگی اسی پر اہل علم کا اتفاق ہے۔ ٹڈی میں اکثر علماء کے قول کے مطابق جزاء ہے۔

## ششم..... وجوب جزاء کی کیفیت

امام ابو حنیفہ رحمۃ اللہ علیہ کہتے ہیں: شکار کی جزاء میں قیمت واجب ہوتی ہے، چونکہ شکار مثلی نہیں ہوتا، جمہور کہتے ہیں کہ شکار کی چوپایوں میں مثل واجب ہے چونکہ فرمان باری تعالیٰ ہے:

فَجَزَاءٌ مِّمْلٌ مَّا قَتَلَ مِنَ النَّعَمِ..... المائدہ ۹۵/۵

نیز نبی کریم صلی اللہ علیہ وسلم نے بچوں میں ذنبہ واجب قرار دیا ہے، نیز صحابہ نے بھی مثل کے وجوب پر اجماع کیا ہے، چنانچہ صحابہ کا قول ہے۔ کہ ”شتر مرغ میں اونٹ ہے“ ابن عباس رضی اللہ عنہما اور ابو عبیدہ رضی اللہ عنہ نے نیل گائے میں اونٹ کا فیصلہ کیا تھا، حضرت عمر رضی اللہ تعالیٰ عنہ نے نیل گائے میں گائے کا فیصلہ کیا، مثل سے حقیقت میں مماثلت مراد نہیں چنانچہ چوپایوں اور شکار میں حقیقتاً مماثلت نہیں پائی جاسکتی، یہاں صرف مماثلت صوری کا اعتبار کیا گیا ہے، میرے نزدیک یہی رائے راجح ہے۔

تلف کئے ہوئے شکار کی دو قسمیں ہیں۔

۱..... ایک قسم وہ ہے جس کے متعلق صحابہ نے فیصلہ کیا ہے اس میں صحابہ کے فیصلہ کے مطابق جزاء واجب ہوگی، اسی پر حنابلہ اور شافعیہ کا

مذہب ہے جبکہ امام مالک رحمۃ اللہ علیہ کہتے ہیں: از سر نو فیصلہ کر دیا جائے گا چونکہ فرمان باری تعالیٰ ہے:

يَحْكُمُ بِهِ ذَوَا عَدْلٍ..... المائدہ ۹۵/۵

دو عادل اشخاص اس کا فیصلہ کریں۔

لیکن مالکیہ کا مذہب پہلی رائے کے موافق ہے جیسا کہ پیچھے گزر چکا ہے، حنابلہ اور ان کے موافقین کی دلیل حضرت جابر رضی اللہ تعالیٰ عنہ کی روایت ہے۔ کہ ”بچو کو محرم نے شکار کر لیا تو آپ صلی اللہ علیہ وسلم نے اس میں مینڈھے کا فیصلہ کیا۔“ ① حضرت جابر رضی اللہ عنہ کی دوسری روایت ہے کہ نبی کریم صلی اللہ علیہ وسلم نے فرمایا: بچو میں مینڈھا ہے جب محرم اسے شکار کر لے، ہرن میں بکری ہے، خرگوش میں بکری کا بچہ ہے جبکہ جنگلی چوے میں بھیڑ کا بچہ ہے۔ ②

۲..... دوسری قسم وہ ہے جس کے متعلق صحابہ نے کوئی فیصلہ نہیں کیا۔ لہذا اس میں دو عادل شخصوں کا قول معتبر ہوگا جو تجربہ کار بھی ہوں۔

چونکہ فرمان باری تعالیٰ ہے:

يَحْكُمُ بِهِ ذَوَا عَدْلٍ..... المائدہ ۹۵/۵

لہذا چوپایوں میں جو شکار کے زیادہ مشابہ ہو اس کا فیصلہ کریں، قیمت کے لحاظ سے فیصلہ نہ کیا جائے۔ چونکہ صحابہ نے مثل کے متعلق جو فیصلہ کیا ہے وہ بلحاظ قیمت نہیں کیا۔ حنابلہ نے حاکم میں فقیہ ہونے کی شرط نہیں لگائی، اس میں مالکیہ کا اختلاف ہے چنانچہ انہوں نے فقیہ ہونے

①..... رواہ ابو داؤد وابن ماجہ عن جابر۔ ② رواہ الدار قطنی۔



کی شرط لگائی ہے۔

حنابلہ اور شافعیہ کے نزدیک دو عادلوں میں ایک شکاری خود بھی ہو سکتا ہے چونکہ آیت میں عموم ہے:

يَحْكُمُ بِهِ ذَوَا عَدْلٍ مِّنكُمْ..... المائدہ ۹۵/۵

## ہفتم..... جزاء کی نوعیت

حنابلہ اور شافعیہ..... کہتے ہیں بڑے شکار میں چوپایوں میں سے بڑا جانور جزا میں دیا جائے گا، اور چھوٹے شکار میں چھوٹا جانور۔

نر میں نر، مادہ میں مادہ، صحت مند میں صحت مند، عیب دار میں عیب دار، چونکہ فرمان باری تعالیٰ ہے:

فَجَزَاءٌ مِّثْلُ مَا قَتَلْتَل مِنَ النَّعَمِ..... المائدہ ۹۵/۵

جو شکار قتل کیا چوپایوں میں سے اس کی مثل دی جائے۔

مالکیہ..... کہتے ہیں: جزاء میں وہ جانور دے دینا کافی ہے جو قربانی کے لئے کافی ہوتا ہے، لہذا چھوٹے شکار میں بڑا جانور دیا جائے، عیب دار شکار میں صحیح جانور دیا جائے، چونکہ فرمان باری تعالیٰ ہے:

هَدِيًّا بِلَيْعَةِ الْكَعْبَةِ..... المائدہ ۹۵/۵

ایسی ہدی جو کہ کعبہ تک پہنچ جائے۔

لہذا ہدی میں چھوٹا جانور اور عیب دار کافی نہیں ہوتا۔

شکار کے جزو کا ضمان..... حنابلہ نے یہ اضافہ کیا ہے کہ اگر محرم نے شکار کا کوئی جزو مثلاً کان، ٹانگ وغیرہ تلف کر دیا تو اس کا بھی ضمان دینا واجب ہے چونکہ جب پورے شکار کی جزاء واجب ہے تو بعض شکار کی جزاء بھی واجب ہوگی جیسے آدمی کے کسی عضو کو تلف کرنے پر ضمان واجب ہوتا ہے، اس کی دلیل یہ حدیث ہے کہ نبی کریم صلی اللہ علیہ وسلم نے فرمایا ہے۔ ”حرم کا شکار نہ دھمکایا جائے“ جب نص میں شکار کو ڈرانے دھمکانے سے منع کیا گیا ہے وہاں زخمی کرنے سے بطریق اولیٰ منع کیا گیا ہے۔ نہی تحریم کا تقاضا کرتی ہے، لہذا حرام شکار کا ضمان واجب ہے، لہذا جزء شکار کا بھی ضمان واجب ہے، یہ تب ہے جب زخم مندمل ہونے سے شکار صحت مند ہو جائے اور اگر زخم مندمل نہ ہو تو پھر پورے شکار کا ضامن ہوگا۔ نیز زخمی حصہ شکار کی ہلاکت کا باعث بن سکتا ہے، اس قدر کہتے ہیں: یہی امام ابوحنیفہ رحمۃ اللہ علیہ کا مذہب ہے۔

ضمان سبب..... اگر محرم نے شکار کو زخمی کیا پھر شکار پانی میں جا پڑا یا پہاڑی سے گر کر ہلاک ہو گیا تو محرم پر اس کا ضمان ہوگا، چونکہ شکار کی ہلاکت محرم کی وجہ سے ہوئی، اسی طرح اگر محرم نے شکار کو دھمکایا اور وہ اسی بھاگم بھاگ میں ہلاک ہو گیا تو محرم ضامن ہوگا، اگر دھمکانے کے بعد شکار نے سکون پکڑا اور بے خوف ہوا اس کے بعد پھر ہلاک ہوا تو محرم ضامن نہیں ہوگا، حنابلہ کے نزدیک شکار کو زخمی کرنے کے بعد اور تلف ہونے سے پہلے محرم جزاء دے سکتا ہے۔

ضمان کا قاعدہ..... ہر وہ چیز جو آدمی کی مضمون ہو وہ شکار کی بھی مضمون ہے، سواری اگلی ٹانگوں یا منہ سے کسی شکار کو پھنسا کر تلف کر دے سوار (محرم) اس کا ضامن ہوگا یا کھینچنے والا ضامن ہوگا یا ہانکنے والا ضامن ہوگا، جو شکار کچھلی ٹانگوں سے تلف ہو تو سوار پر اس کا ضمان نہیں ہوگا چونکہ سواری کی کچھلی ٹانگوں کی حفاظت ناممکن ہے۔

پرندوں کے ضمان کی کیفیت..... جمہور کہتے ہیں شتر مرغ میں بدنہ (اونٹ، گائے) دیا جائے گا، کبوتر میں بکری، چونکہ شتر مرغ

خلقت میں اونٹ کے مشابہ ہے لہذا بدنہ اس کے مثل ہوگا، اور آیت سے مثل ہی واجب ہے۔ ”فَجَزَاءٌ مِّمَّا قَتَلْتُمْ مِنَ النَّعَمِ“ نیز صحابہ کے آثار میں مذکور ہے کہ کبوتر میں بکری دی جائے گی، اسی طرح جو پرندے کبوتر سے بڑے ہوں جیسے سرخاب، سارس، کروان، مرغابی انہیں شکار کرنے میں بھی بکری واجب ہوگی۔

امام ابوحنیفہ رحمۃ اللہ علیہ کہتے ہیں، ان میں قیمت واجب ہوگی۔

”کبوتر کے علاوہ پرندوں کے ضمان میں قیمت ہے اور جس جگہ پرندہ تلف کیا اس جگہ قیمت لگائی جائے گی، اسی طرح پرندے کے انڈوں کا ضمان پرندے کی قیمت سے دیا جائے گا، اس کی دلیل ابن عباس رضی اللہ عنہما کا قول ہے کہ شتر مرغ کے انڈوں میں اس کی قیمت واجب ہے۔“

مالکیہ کہتے ہیں: پرندے کے بچے اور انڈے میں ان کی ماں کی دیت کا دسواں حصہ دیا جائے گا۔ ①

## ہشتم..... شکار کی جزاء میں اختیار

مذہب کا اس پر اتفاق ہے کہ شکار کے قاتل کو تین امور میں اختیار ہے جس کو چاہے اختیار کرے اور کفارہ دے، برابر ہے کہ قاتل مالدار ہو یا تنگ دست۔ تین امور یہ ہیں:

۱..... شکار کی مثل کو بعینہ ذبح کرنا۔

۲..... مثل کی دراہم سے قیامت لگا کر پھر اس سے طعام خریدنا اور ہر مسکین کو ایک مد دینا۔

۳..... ہر مد کے بدلہ میں ایک دن روزہ رکھنا۔ اس کی دلیل یہ آیت ہے:

هَدِيًّا بِلَيْتِهِ الْكَعْبَةِ أَوْ كَفَّارَةً طَعَامٍ مَسْكِينٍ أَوْ عَدْلٌ ذَلِكَ صِيَامًا..... المائدة ۵/ ۹۵

جانور کعبہ پہنچا کر ذبح کیا جائے یا اس کی قیمت کا کفارہ مسکینوں کو کھانا کھلا کر ادا کیا جائے یا اس کے برابر روزے رکھے جائیں۔

آیت میں امور ثلاثہ کے درمیان صرف ”او“ لایا گیا ہے جو تخییر (اختیار) کے لئے آتا ہے یعنی قاتل کو مثل، کھانا کھلانے اور روزہ رکھنے میں اختیار ہے، اگر مثل کو اختیار کیا تو اسے ذبح کرے اور گوشت حرم کے مسکینوں پر صدقہ کرے، چونکہ فرمان باری تعالیٰ ہے ”هَدِيًّا بِلَيْتِهِ الْكَعْبَةِ“ ہدی کو ذبح کرنا واجب ہوتا ہے، اگر زندہ جانور مسکینوں کو ہدیہ کر دیا تو وہ کافی نہیں ہوگا، محرم جس وقت چاہے ذبح کرے اس کا ذبح کرنا ایام نحر کے ساتھ مختص نہیں۔

طعام کی کیفیت و نوعیت..... شافعیہ اور حنابلہ کہتے ہیں: جب شکار کا قاتل کھانا کھلانے کو اختیار کرے تو اسے چاہئے کہ مثل کی دراہم کے ساتھ قیمت لگائی جائے پھر دراہم سے طعام خرید کر مسکینوں پر صدقہ کیا جائے، چونکہ جب مثل واجب کی قیمت لگائی جائے تو قیمت ہی لازم ہوگی، بعینہ قیمت کا نکال دینا کافی نہیں ہوگا، چونکہ اللہ تعالیٰ نے امور ثلاثہ میں اختیار دیا ہے، ان میں قیمت شامل نہیں، اسی نوع کا اناج نکالا جائے جو صدقہ فطر میں نکالا جاتا ہے اور وہ گندم، جو کشمش اور کھجوریں ہیں۔ امام مالک رحمۃ اللہ علیہ کہتے ہیں شکار کی قیمت لگائی جائے نہ کہ مثل کی چونکہ شکار کو تلف کرنے کی وجہ سے قیمت واجب ہوئی ہے لہذا تلف ہونے والی شکار ہی کی قیمت لگائی جائے گی یہ ایسا ہی ہے جیسے بے مثل حیوان۔

روزے رکھنے کی کیفیت..... جمہور کے نزدیک ہر مد کے بدلہ میں ایک دن کاروزہ رکھے چونکہ یہ ایک طرح کا کفارہ ہے جس میں

①..... یعنی پرندے کی قیمت نکالی جائے پھر اس کا دسواں حصہ انڈے یا اس کے بچے کا ضمان دیا جائے۔

روزہ اور کھانا کھلانا ہوتا ہے لہذا کفارہ ظہار کی طرح مد کے مقابلہ میں ایک دن کا روزہ رکھا جائے گا، کفارے میں مد مسکین کو کھانا کھلانے کے مقابلے میں ہے جب ایسی چیز باقی رہی جو دن کے مقابلہ میں نہیں، تو پھر روزہ رکھے گا۔

امام ابوحنیفہ رحمۃ اللہ علیہ فرماتے ہیں نصف صاع گندم کے بدلہ میں ایک دن روزہ رکھے چونکہ امام ابوحنیفہ رحمۃ اللہ علیہ کے نزدیک نصف صاع سے مسکین کو کھلانا جائز نہیں چونکہ طعام مذکور معمور فی الشرح کی طرف لوٹے گا۔

نہم: جس شکار کی کوئی مثل نہ ہو جیسے ٹڈی..... ایسا شکار جس کی مثل نہ ہو جیسے ٹڈی تو قاتل کو اختیار ہے کہ اس کی قیمت سے طعام خریدے اور مسکینوں کو کھلا دے یا روزے رکھے شافیہ اور حنابلہ کے ظاہری قول کے مطابق بعینہ قیمت دینا جائز نہیں، چونکہ قاتل کو اختیار دیا گیا ہے کہ یا تو قیمت سے طعام خرید کر صدقہ کرے یا ہر مد کے بدلہ میں روزہ رکھے۔

دہم: مکرر شکار اور اشتراک..... جب بھی شکار کو قتل کرے گا تو اس پر جزاء کا حکم لاگو کیا جائے گا، لہذا دوسری مرتبہ کسی شکار کو قتل کیا تو دوسری مرتبہ جزاء بھی واجب ہوگی جیسے ابتداء جزاء واجب ہوئی چونکہ یہ قتل شکار کا کفارہ ہے لہذا اس میں پہلی باری کا قتل اور دوسری باری کا قتل برابر ہوگا جیسے کسی آدمی کو قتل کرنے کا کفارہ دیا جاتا ہے، دوسری وجہ یہ بھی ہے کہ یہ کفارہ تلف شدہ شکار کا بدلہ ہے اس میں مثل یا قیمت واجب ہوتی ہے لہذا آدمی کے مال کے بدل کے مشابہ ہوا۔

اگر ایک جماعت کسی شکار کو قتل کرنے میں شریک ہو تو حنابلہ کی رائے کے مطابق ان پر ایک ہی جزاء واجب ہوگی، شافیہ کی بھی یہی رائے ہے۔ چونکہ فرمان باری تعالیٰ ہے۔ ”فَجَزَاءٌ مِّمَّا قَتَلْتُمْ مِنَ النَّعَمِ“ جبکہ جماعت نے مل کر ایک شکار کو قتل کیا ہے، لہذا سبھی کو ایک ہی مثل لازم ہوگی اور جو زندہ ہو وہ مثل سے خارج ہوتا ہے لہذا وہ واجب بھی نہیں ہوتے۔

حنفیہ اور مالکیہ کہتے ہیں جب دو محرم ایک شکار کو قتل کرنے میں شریک ہوں تو ہر ایک پر کامل جزاء ہوگی چونکہ ہر ایک نے احرام کامل پر جنایت کی ہے، چنانچہ جب دو حلال شخص مل کر حرم کے شکار کو قتل کر دیں تو ان پر صرف ایک ہی جزاء لازم ہوگی چونکہ اس صورت میں ضمان حرمت مکہ کی وجہ سے لازم ہوا ہے۔

لہذا یہ بھی اموال کے ضمان کے قائم مقام ہوگا جیسے دو شخص مل کر ایک تیسرے شخص کو خطا قتل کر دیں ان پر ایک ہی دیت واجب ہوگی اور ہر ایک پر علیحدہ علیحدہ کفارہ ہوگا۔

حنابلہ نے اتنا اضافہ بھی کیا ہے کہ اگر محرم کے ساتھ شکار کو قتل کرنے میں کوئی حلال شامل ہو تو جزاء کا حکم محرم پر لاگو ہوگا، حلال پر نہیں ہوگا۔ اگر حرم کے شکار میں محرم اور حلال دونوں شریک ہوں تو جزاء دونوں کے درمیان نصف نصف ہوگا چونکہ اتلاف (شکار کو تلف کرنا) کی نسبت دونوں کی طرف کی جائے گی۔

یازدہم: خرید و فروخت اور وراثت سے شکار کی ملکیت..... اکثر فقہاء کا قول ہے کہ جب کوئی شخص احرام باندھے درال حالیکہ اس کی ملکیت میں کوئی شکار ہو تو اس کی ملکیت زائل نہیں ہوگی اور نہ ہی ان کا قبضہ ختم ہو سکتا ہے مثلاً شکار اس کے گھر میں ہو یا کسی نائب کے قبضہ میں ہو، اگر شکار مر گیا تو محرم پر کچھ نہیں ہوگا، محرم اس شکار میں تصرف کر سکتا ہے اسے ہبہ کر سکتا ہے، شکار کو کوئی غصب کر لے تو واپسی لازمی ہوگی۔ اگر شکار بالفعل اس کے قبضہ میں ہو یا اس کے کجاوہ میں ہو یا اس کے خیمہ میں ہو یا اس کے ساتھ پنجرے میں بند ہو یا رسی وغیرہ سے باندھ رکھا ہو تو اسے چھوڑ دینا لازمی ہے۔

مالک کا شکار پر قبضہ اور ملک ہونے کی دلیل یہ ہے کہ محرم نے شکار میں اپنا کوئی فعل نہیں کیا لہذا اسے کوئی چیز لازم نہیں ہوگی، یہ ایسا ہی ہے جیسے شکار کسی اور کے قبضہ میں ہو یعنی غیر محرم کے قبضہ میں۔



محرم بیع اور ہبہ سے ابتداء شکار کا مالک نہیں ہوتا اس کی دلیل حضرت صعّب بن جثامہ رضی اللہ عنہ کی حدیث ہے کہ حضور نبی کریم صلی اللہ علیہ وسلم نے نیل گائے شکاری کو واپس کر دی تھی چونکہ آپ حالت احرام میں تھے، اگر محرم نے بیع، ہبہ وغیرہ اسباب سے شکار لیا تو اس پر اس کی جزا واجب ہوگی، اگر شکار بیع ہو تو قیمت واجب ہوگی یا شکار ہی مالک کو واپس کرے، اگر شکار چھوڑ دیا تو اس پر ضمان ہوگا، یہ ایسا ہی ہے جیسے شکار کو تلف کر دے، محرم پر جزا نہیں البتہ شکار جو کہ بیع ہے واپس کیا جائیگا۔

اگر محرم شکار کا وارث بنا تو اس کا مالک بن جائے گا چونکہ وراثت سے حاصل ہونے والی ملک میں محرم کا فعل کارفرما نہیں ہوتا، شکار تو حکماً اس کی ملک میں داخل ہوا ہے برابر ہے محرم نے اسے اختیار کیا ہو یا نہ کیا ہو۔

## ممنوعات احرام کا خاکہ

نمبر شمار	محرمات	عمداً، بھولے سے، ناواقفی سے اور عذر سے فعل پر مرتب ہونے والی جزا
۱	سلے ہوئے کپڑے یا جوتے کا پہننا اور بلا عذر سر ڈھانپنا	بکری ذبح کرنے کا فدیہ دیا جائے گا
۲	مرد کا سر ڈھانپنا اور عورت کا چہرہ ڈھانپنا	بکری ذبح کر کے فدیہ دیا جائے
۳	جسم کے بال زائل کرنا خواہ کوئی سے بال بھی ہوں	حنفیہ کے نزدیک چوتھائی سر موٹڈنے پر بکری ذبح کی جائے گی اور اس سے کم پر صدقہ ہے، مالکیہ کے نزدیک دس بالوں سے زائد کرنے پر بکری ذبح کی جائے اور اس سے کم پر مٹھی بھر صدقہ، تین بالوں سے زائد ضائع کرنے پر حنابلہ اور شافعیہ کے نزدیک بکری ذبح کی جائے گی۔ اگر تین بالوں سے کم ہوں تو حنابلہ کے نزدیک ایک مسکین کو کھانا کھلایا جائے، شافعیہ کے نزدیک ایک بال پر ایک مددو بالوں پر دو مدد۔
۴	ناخن کاٹنا	حنفیہ کے نزدیک ایک ہاتھ یا ایک پاؤں کے ناخن کاٹنے پر فدیہ لازم ہوگا جبکہ بقیہ ائمہ کے نزدیک فدیہ بالوں کی تفصیل کے مطابق ہوگا۔
۵	خوشبو لگانا	بکری ذبح کر کے فدیہ دیا جائے
۶	حیوان کا شکار کرنا یا شکار سے تعرض کرنا	جمہور کے نزدیک جزا بالمثل ہوگی یا مثل کی قیمت سے طعام خرید کر حصہ کیا جائے یا ہر مد کے بدلہ میں ایک دن کا روزہ رکھا جائے۔ امام ابوحنیفہ رحمۃ اللہ علیہ کے نزدیک جزا بالقیمت ہوگی۔ پھر اختیار ہے چاہے ہدی خرید کر ذبح کرے یا ہر مسکین کو نصف صاع گندم کھلائے یا ہر نصف صاع کے بدلہ میں روزہ رکھے۔
۷	حرم مکہ کی نباتات اور درخت کاٹنا	مالکیہ کے نزدیک جزا نہیں ہوگی، امام ابوحنیفہ رحمۃ اللہ علیہ کے نزدیک محرم پر قیمت ہوگی، شافعیہ اور حنابلہ کے نزدیک درخت کے چھوٹا بڑا ہونے کے مطابق چھوٹی بڑی جزا ہوگی جو بکری اور گائے کی شکل میں دی جائے گی۔

۸	جماع اور مقدمات جماع	بالاتفاق جماع سے حج فاسد ہو جاتا ہے، مالکیہ کے نزدیک انزال سے بھی حج فاسد ہو جاتا ہے، بالاتفاق قضاء واجب ہوگی۔ شافعیہ اور حنابلہ کے نزدیک بدنہ ذبح کیا جائے گا۔ مالکیہ کے نزدیک ہدی لانا واجب ہے، حنفیہ کے نزدیک جماع اگر وقوف عرفہ کے بعد ہو تو بدنہ ذبح کیا جائے گا اور اگر وقوف عرفہ سے پہلے ہو تو بکری ذبح کی جائے گی۔ سوتی ہوئی عورت کے ساتھ زبردستی جماع کر لیا گیا تو امام احمد رحمۃ اللہ علیہ کے نزدیک اس پر کچھ نہیں۔ بھولے سے اگر محرم نے مقدمات جماع کا ارتکاب کر دیا تو شافعیہ کے نزدیک اس پر کچھ بھی نہیں ہوگا۔ اسی طرح بھولے سے جس نے جماع کر لیا یا وہ حج کے دوران حرمت جماع سے واقف ہی نہیں تھا یا جس عورت کے ساتھ زبردستی جماع کر لیا گیا تو ان پر بھی کچھ نہیں، ان کے نزدیک حج بھی فاسد نہیں ہوگا۔
---	----------------------	--

## بارہویں بحث..... فوات و احصار

فوات..... یعنی وہ امور جن سے حج فوت ہو جاتا ہے، حکم فوات۔ ①

وہ امور جن سے حج فوت ہو جاتا ہے..... جس شخص نے حج کا احرام باندھا خواہ حج فرض ہو یا نفلی، صحیح ہو یا فاسد پھر اس شخص سے وقوف عرفہ فوت ہو گیا یعنی ۹ ذی الحجہ زوال سے لے کر ۱۰ ذی الحجہ طلوع فجر تک میدان عرفات میں حاضری نہ دے سکا تو اس کا حج فوت ہو گیا، چونکہ عرفہ کا وقوف ہی حج ہے۔

ابن جزئی مالکی کہتے ہیں اگر حج کے کل اعمال فوت ہو گئے تو اس سے بھی حج فوت ہو جاتا ہے اور جب کسی شخص نے عرفہ میں قیام کیا حتیٰ کہ یوم نحر کا طلوع فجر ہو برابر ہے وقوف کیا یا نہ کیا، عمرہ فوت نہیں ہوتا چونکہ عمرہ کا کوئی مقرر وقت نہیں۔

## فوات کا حکم

حنفیہ..... کہتے ہیں جس شخص کا حج فوت ہو جائے وہ اسی احرام میں عمرہ یعنی طواف اور سعی کرے پھر حلق یا تقصیر کر کے حلال ہو جائے پھر آئندہ سال حج کی قضاء کرے، اس پر دم واجب نہیں چونکہ وہ افعال عمرہ بجلا کر حلال ہوا ہے چنانچہ آئندہ سال قضاء دم کے قائم مقام ہے لہذا ایسا نہیں ہوگا کہ دم بھی دے اور آئندہ سال قضاء بھی کرے، گویا دم اور قضاء دونوں جمع نہیں ہوں گے، اگر حج کا فوت ہونا لزوم ہدی کا سبب ہوتا تو محرم کو ہدی کے دو جانور لانے پڑتے، ایک فوات کا اور دوسرا احصار کا۔

جمہور..... کہتے ہیں جس شخص کا حج فوت ہو جائے وہ عمرہ یعنی طواف سعی اور حلق یا تقصیر کر کے حلال ہو جائے اور پھر علی الفور آئندہ سال قضاء کرے اور بوقت قضاء ساتھ ہدی لائے، اس کے ذمہ سے باقی اعمال یعنی وقوف مزدلفہ، رمی اور منی کا قیام وغیرہا ساقط ہو جائیں گے۔

فوات کی دلیل..... قربانی کی رات آخری حصہ میں وقوف عرفہ نہ پایا حتیٰ کہ قربانی کے دن کا طلوع فجر ہو چکا تو اس کا حج فوت ہو گیا،

①..... دیکھئے البدائع ۲/۳۲۰، فتح القدیر ۲/۳۰۳، الباب ۱/۲۱۲، الشرح الصغیر ۲/۱۳۰، القوانین الفقہیہ ص ۱۲۲ المہذب ۱/۲۳۳، المغنی ۳/۵۲۶، مغنی المحتاج ۱/۵۳۷۔

اس میں علماء کا اختلاف نہیں، چنانچہ حضرت جابر رضی اللہ عنہ کا قول ہے کہ حج اس وقت تک فوت نہیں ہوتا حتیٰ کہ مزدلفہ کی رات کا طلوع فجر ہو جائے، ابو زبیر کہتے ہیں: میں نے کہا: کیا یہ رسول اللہ صلی اللہ علیہ وسلم نے فرمایا ہے؟ جابر رضی اللہ عنہ نے جواب دیا: جی ہاں۔ ① نیز نبی کریم صلی اللہ علیہ وسلم نے فرمایا: وقوف عرفہ ہی تو اصل حج ہے۔

چنانچہ جو شخص مزدلفہ کی رات طلوع فجر سے پہلے عرفات میں آ گیا اس کا حج تمام ہو چکا۔ ان دلائل سے معلوم ہوا کہ مزدلفہ کی رات گزر جانے سے حج فوت ہو جاتا ہے۔

نبی کریم صلی اللہ علیہ وسلم نے فرمایا: جس شخص نے عرفات میں رات کو وقوف کیا گویا اس نے حج پالیا جس شخص سے وقوف عرفہ رات کو فوت ہوا وہ عمرہ کر کے حلال ہو جائے۔ اس پر آئندہ سال حج ہے۔ ②

عمرہ کر کے حلال ہونے کی دلیل..... اس کی دلیل عمر، ابن عمر وغیرہما رضی اللہ تعالیٰ عنہم سے مروی ہے۔ ③ دوسری وجہ یہ بھی ہے کہ حج فتح کر کے عمرہ کرنا جائز ہے کہ اس میں فوت ہونے کا چکر ہی نہ ہو، لہذا حج فوت ہونے پر بطریق اولیٰ عمرہ کرنا ہوگا۔

آئندہ سال قضاء لازم ہونے کی دلیل..... برابر ہے کہ فوت ہونے والا حج فرض ہو یا نقلی اس کی دلیل صحابہ سے مروی ہے ان میں حضرت عمر، ابن عمر، ابن عباس، ابن زبیر اور مروان رضی اللہ تعالیٰ عنہم ہیں نیز نبی کریم صلی اللہ علیہ وسلم نے فرمایا ہے۔ جس شخص کا وقوف عرفہ فوت ہو اس کا حج فوت ہوا وہ عمرہ کر کے حلال ہو جائے اور آئندہ سال حج کرے۔ ④

دوسری وجہ یہ بھی ہے کہ حج شروع کر لینے سے واجب ہو جاتا ہے لہذا حج معذور کی طرح ہو یا باقی نوافل کے بخلاف ہے۔

لزوم ہدیٰ کی دلیل..... جمہور کے نزدیک ہدیٰ لازم ہے جبکہ اس میں حنفیہ کا اختلاف ہے، جمہور کی دلیل مذکور بالا صحابہ کا قول ہے، نیز عطاء نے روایت نقل کی ہے کہ نبی کریم صلی اللہ علیہ وسلم نے فرمایا: جس شخص کا حج فوت ہو گیا اس پر دم واجب ہے اور اسے چاہئے کہ حج کو عمرہ بنا دے اور آئندہ سال حج کرے۔ ⑤

دوسری وجہ یہ بھی ہے کہ وہ احرام کا وقت پورا ہونے سے پہلے ہی حلال ہو چکا لہذا اسے ہدیٰ لازم ہوگی، جیسے محرم جس کا حج فوت نہ ہوا ہو اور وہ وقت سے پہلے حلال ہو جائے تو اسے ہدیٰ لازمی ہوگی۔

جس کا حج فوت ہو جائے اس کا آئندہ سال تک محرم باقی رہنا..... جس شخص کا حج فوت ہو جائے وہ اگر آئندہ سال تک حالت احرام میں رہنا چاہئے تو رہ سکتا ہے چونکہ مدت کا دراز ہونا احرام اور افعال حج کے درمیان اتمام حج کا مانع نہیں ہوتا۔ جیسے عمرہ اور حج کے مہینوں کے علاوہ حج کے لئے احرام باندھنے والا۔

قضاء کا طریقہ..... جمہور کہتے ہیں۔ جب قارن سے حج فوت ہو جائے تو وہ حلال ہو جائے، لہذا جس قسم کے حج کا احرام باندھا ہو اسی کی بمثل آئندہ سال حج کرنا ہوگا چونکہ قضاء حسب ادا ہوتی ہے، البتہ اسے دو ہدیاں لازم ہوں گی ایک ہدیٰ قران کی اور دوسری فوت ہونے کی۔

حنفیہ کہتے ہیں۔ قارن کو چاہئے کہ طواف اور سعی کرے عمرہ کے لئے اور پھر حلال نہ ہو حتیٰ کہ حج کے لئے طواف اور سعی کر لے یعنی دو مرتبہ عمرہ کرنا ہوگا پھر حلال ہو۔

①..... رواہ الاثرم باسناده. ② رواہ الدار قطنی عن ابن عمر وضعفه. ③ رواہ الشافعی فی مسنده وروی المالک فی الموطا باسناد صحیح. عن ہبار بن الاسود ان عمر رضی اللہ تعالیٰ عنہ افقی بوجوب القضاء والدم واشتہر فی الصحابة. ④ رواہ الدار قطنی عن ابن عباس. ⑤ رواہ البخاری باسناده.



وقوف عرفہ کے وقت میں اگر خطا واقع ہو جائے..... جب لوگوں سے خطا واقع ہوئی اور ۸ ذی الحجہ یا ۱۰ ذی الحجہ کو وقف عرفہ کر لیا حالانکہ یہ وقف عرفہ کا وقت نہیں تھا، انہیں یہ وقف کافی ہوگا اور قضاء لازم نہیں ہوگی، چونکہ نبی کریم صلی اللہ علیہ وسلم نے فرمایا ہے عرفہ کا دن وہی ہے جس دن لوگ وقف عرفہ کریں۔ ①

دوسری وجہ یہ ہے کہ خطا کا واقع ہونا گواہوں کی گواہی کا حصہ ہے کیونکہ انہوں نے مہینہ شروع ہونے سے پہلے چاند دیکھنے کی گواہی دی اور ان کی گواہی کو بنیاد بنا کر لوگوں نے ۸ ذی الحجہ کو وقف کیا یا مطلع صاف نہیں تھا بلکہ ابر آلود تھا اور لوگوں نے ۱۰ ذی الحجہ کو وقف کر لیا تو یہ ایسے امور ہیں جن کا قضا فیصلہ اور عدالت میں چنداں اعتبار نہیں ہوتا۔ لہذا یہ اعتبار بھی ساقط ہوگا۔  
اگر لوگوں میں تعین میں اختلاف ہوا بعض نے درست رائے دی اور بعض سے خطا واقع ہوئی تو وقف کافی نہیں ہوگا چونکہ وہ معذور تو نہیں، تحقیق کر لیتے اور درستی پر چلتے۔

احصار..... اس میں ان امور پر گفتگو ہوگی احصار کا معنی، احکام، احصار کے دم کے ذبح کرنے کی جگہ، اور وقت محصر قضاء کیا کرے اور احصار کا زائل ہونا۔ ②

اول: احصار کا معنی..... احصار کا لغوی معنی منع کرنا اور روک دینا ہے۔

اصطلاح شرع میں حنفیہ کے نزدیک محرم کو دوار کان یعنی وقف عرفہ اور طواف زیارت سے روک لینا، جمہور کے نزدیک تعریف۔ محرم کو کبھی راستوں سے حج یا عمرہ پورا کرنے سے روک دینا۔

رکاوٹ حنفیہ کے نزدیک..... رکاوٹ اور مانع حنفیہ کے نزدیک یا تو دشمن ہے یا بیماری یا زادراہ کا ضائع ہو جانا، جس و بند اور ہاتھ پاؤں کا ٹوٹ جانا وغیرہ ان کے علاوہ ایک موانع جو محرم کو حج و عمرہ پورا کرنے سے روک دیں، جو شخص مکہ میں دوار کان یعنی وقف عرفہ اور طواف زیارت سے روک دیا گیا وہ محصر سمجھا جائے گا، چونکہ اتمام اس کے لئے بھی دشوار ہے لہذا ایسا ہی ہو جیسے حل میں محصر کر دیا گیا۔ اگر محرم کو دو ارکان میں سے ایک رکن کو بجالانے کی قدرت مل جائے تو وہ محصر نہیں ہوتا، چونکہ اگر اسے طواف کی قدرت ملی تو طواف کر کے حلال ہو جائے گا اور اگر وقف عرفہ کی قدرت ملی تو اس کا حج تمام ہوا لہذا محصر نہیں سمجھا جائے گا۔

جمہور کے نزدیک..... ایسی رکاوٹ اور مانع جس کے ہوتے ہوئے محرم کو محصر شمار کیا جائے وہ مانع متصور ہوگا، یہ مانع دشمن کی وجہ سے ہوتا ہے، چنانچہ دشمن کی وجہ سے ہونے والا احصار معتبر ہوگا اور اس احصار کے بعد بالا جماع حلال ہونا مباح ہے، بیماری کے عذر کی وجہ سے حلال ہونا جائز نہیں یا ایسے قرض میں محرم کو جس میں رکھا گیا جس کی ادائیگی پر وہ قدرت رکھتا ہو یا زادراہ ختم ہو گیا اس سے بھی محصر نہیں ہوگا، چنانچہ جو شخص مرض کی وجہ سے آگے نہ بڑھ سکا وہ صبر کرے حتیٰ کہ صحت یاب ہو جائے تو حج و عمرہ بجالائے۔

مدیون پر لازم ہے کہ وہ دین ادا کرے اور اپنے حج کو بجالائے۔ اگر قید و جس کی وجہ سے حج فوت ہوا تو اسے مکہ جانا لازمی ہے اور عمرہ کر کے حلال ہونا سے قضا لازمی ہوگی، جس شخص کا نفقہ جاتا رہے وہ مکہ میں ذبح کرنے کے لئے ہدی بھیجے اور خود احرام میں رہے حتیٰ کہ مکہ پہنچنے پر قادر ہو جائے، ہر وہ محرم جس کا مکہ پہنچنا معتذر ہو جائے بیماری کی وجہ سے یا لنگڑے پن کی وجہ سے یا زادراہ ختم ہونے کی وجہ سے، یا راستہ گم ہونے کی وجہ سے وغیرہ تو اس کے لئے حلال ہونا جائز نہیں بلکہ صبر کرے حتیٰ کہ اس کا عذر جاتا رہے۔

①..... رواہ الدارقطنی عن عبدالعزیز بن عبداللہ بن خالد بن اسید وروی الدارقطنی ایضاً وغیرہ عن ابی ہریرۃ۔ ② دیکھئے البدائع ۱۷۵/۲، فتح القدیر ۲۹۵/۲، اللباب ۲۱۲/۱، بدایۃ المجتہد ۳۲۲/۱، القوانین الفقہیہ ص ۱۴۱، الشرح الصغیر ۱۲۲/۲، الشرح الکبیر ۹۳/۲ مغنی المحتاج ۵۳۲/۱، المجموع ۲۳۳/۸، المہذب ۲۳۳/۱، المغنی ۳۶۲/۳، کشاف القناع ۲/۶۰۷، الايضاح ص ۹۷۔

محصر مکہ..... جو شخص مکہ میں محصر ہوا خواہ دشمن کی وجہ سے یا بیماری کی وجہ سے یا جس کی وجہ سے درآں حالیکہ اس نے وقوف عرفہ کر لیا ہو تو گویا اس نے حج پالیا وہ طواف زیارت ہی کر کے حلال ہوا اگرچہ اس میں سالہا سال گزر جائیں۔

حلال ہونے کی شرط..... اگر کسی شخص نے حلال ہونے کو بیماری وغیرہ سے مشروط کر دیا تو وہ حلال ہو سکتا ہے، اس کی دلیل صحیحین کی روایت ہے جو حضرت عائشہ رضی اللہ تعالیٰ عنہا سے مروی ہے۔ کہ رسول کریم صلی اللہ علیہ وسلم حضرت ضبانہ بنت زبیر رضی اللہ تعالیٰ عنہا کے پاس تشریف لے گئے۔ حضور صلی اللہ علیہ وسلم نے ان سے فرمایا: تم حج کرنا چاہتی ہو۔ عرض کیا، بخدا میں اپنے بدن میں تکلیف پاتی ہوں، آپ نے فرمایا: ”حج کرو اور شرط لگا لو اور یوں کہو: یا اللہ! جہاں تو مجھے جس (روک) لے گا وہی جگہ میرے حلال ہونے کی ہوگی۔“ مرض پر باقی اعذار کو بھی قیاس کر لیا گیا ہے، جس شخص نے احرام باندھتے وقت حلال ہونے کی شرط لگالی تو حنفیہ اور شافعیہ کے نزدیک اس کے ذمہ سے دم ساقط نہیں ہوگا۔

حنابلہ کہتے ہیں: اس پر کچھ بھی نہیں ہوگا نہ ہدی، نہ قضاء اور نہ ہی کچھ اور چونکہ عبادات میں شرط موثر ہوتی ہے۔

دلائل: حنفیہ کا استدلال..... حنفیہ کے نزدیک احصار کے اسباب میں عموم ہے اور انہوں نے اس آیت کے عموم سے استدلال کیا ہے

فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ ۚ..... البقرة ۱۹۶/۲

’اگر تمہیں روک دیا جائے تو تمہیں جو ہدی میسر ہو اللہ کے حضور پیش کرو۔‘

رکاوٹ اور بندش جس طرح دشمن سے ہوتی ہے اسی طرح بیماری سے بھی ہوتی ہے، اعتبار عموم لفظ کا ہوتا ہے نہ کہ خصوص سبب کا، چونکہ حکم لفظ کے تابع ہوتا ہے نہ کہ سبب کے، چنانچہ امام کسائی اور ابو معاذ سے مروی ہے کہ احصار بیماری سے بھی ہوتا ہے۔ اور حصر دشمن سے، اس توجیہ کے پیش نظر آیت خاص طور پر سبب مرض کے مانع پر دال ہوگی۔

جمہور کا استدلال..... جمہور کہتے ہیں: مذکورہ آیت احصار ”فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ ۚ.....“ صحابہ کرام رضی اللہ عنہم کے متعلق نازل ہوئی جو دشمن سے محصر ہوئے تھے، آیت کریم کے آخر میں اسی پر دلیل ہے۔ اور وہ یہ ہے۔ ”فاذا امنتم“ امان تو دشمن ہی سے ہو سکتی ہے۔ ①

”ابن عباس اور ابن عمر رضی اللہ تعالیٰ عنہما سے مروی ہے کہ انہوں نے فرمایا: محصور ہونا صرف دشمن سے ہو سکتا ہے۔“

مالکیہ کے نزدیک حلال ہونے کی شرائط..... مالکیہ کی رائے ہے کہ محصر کے پانچ حالات ہیں، ان میں سے چار احوال میں حلال ہونا صحیح ہے وہ یہ ہیں:

۱..... یہ کہ عذر احرام کے بعد طاری ہو۔

۲..... احرام سے پہلے عذر طاری ہوا تھا تاہم اسے علم نہیں تھا۔

۳..... یا اسے علم تھا پر وہ سمجھتا تھا کہ یہ عذر رکاوٹ نہیں بنے گا۔

۴..... یہ کہ محرم شرط لگا دے کہ رکاوٹ پر حلال ہو جائے گا۔

① یہ استدلال کھوکھلا ہے چونکہ ابن رشد نے بدایۃ المجتہد میں لکھا ہے کہ ظاہر میں آیت: ”فَمَا اسْتَيْسَرَ مِنَ الْهَدْيِ“..... الخ غیر محصر کے متعلق ہے بلکہ یہ آیت توجیح جمع کے بارے میں ہے گویا رب تعالیٰ فرما رہا ہے کہ جب تم خوفزدہ نہ ہو لیکن تم حج عمرہ کو حج سے ملا کر حج تمتع کرنا چاہو تو جو ہدی میسر ہو، پیش کرو، اس تفسیر پر یہ آیت دلالت کرتی ہے کہ ”ذَلِكَ لِمَنْ لَّمْ يَكُنْ أَهْلُهُ حَاضِرِي الْمَسْجِدِ الْحَرَامِ“ (البقرة ۱۹۶/۲) محصر عام ہے اس میں مسجد حرام میں حاضر ہونے والا بھی شامل ہے اور غیر حاضر بھی۔ (بدایۃ المجتہد ۱/۳۴۵)

ایک صورت میں حلال ہونا ممنوع ہے وہ یہ ہے کہ محرم کو اگر ایک راستے سے روک دیا گیا اور وہ دوسرے راستے سے مکہ پہنچنے کی قدرت رکھتا ہو۔

احرام کا چھوڑ دینا (رفض احرام)..... اگر محرم نے کہا! میں احرام کو چھوڑتا ہوں اور حلال ہوتا ہوں، چنانچہ اس نے کپڑے پہن لئے پھر شکار بھی ذبح کر لیا اور وہ کام کرنے شروع کر دیئے جو حلال شخص کرتا ہے تو وہ بدستور محرم رہے گا اور اس کے حق میں احرام باقی رہے گا، اسے احکام احرام لازم ہوں گے، اسے ہر ممنوع فعل جو کیا ہوگا اسے جزاء لازم ہوگی، اور ایسا فعل کیا جس پر دم واجب ہوتا ہو تو دم بھی واجب ہوگا، اگر جماع کر لیا تو اس پر بدنہ واجب ہے اور ساتھ ساتھ دوسرے دم بھی واجب ہوں گے اور جماع سے حج فاسد ہو جائے گا، البتہ محض احرام چھوڑنے پر کچھ واجب نہیں ہوگا چونکہ رخصت احرام کی محض نیت ہے جو کچھ موثر نہیں ہوگی۔

بیوی کو نفلی حج سے حلال کرانا..... شافعیہ اور حنفیہ نے تذکرہ کیا ہے کہ خاوند اپنی بیوی کو احرام سے حلال کر سکتا ہے، چونکہ ابتداء خاوند بیوی کو حج یا عمرہ سے روک سکتا تھا خواہ حج نفلی ہو یا فرض، چونکہ خاوند کے حقوق فوت ہوں گے، یہ ایسا ہی ہے جیسے خاوند عورت سے نفلی روزہ افطار کروا سکتا ہے، گو خاوند نے اجازت دی ہو، حنفیہ کے نزدیک ہدی ذبح کئے بغیر خاوند بیوی کو حلال کر سکتا ہے، شافعیہ کے نزدیک ہدی ذبح کر کے حلال ہوگی، بیوی کو حلال کرنے کا مطلب یہ ہے کہ خاوند بیوی کو حلال ہونے کا حکم دے، عورت کا حلال ہونا محصر کے حلال ہونے کی طرح سے ہوگا۔ خاوند مطلقہ رجعیہ اور بانہ کو حلال ہونے کا حکم نہیں دے سکتا، بلکہ اسے عدت گزارنے کے لئے جس کر سکتا ہے چنانچہ جب عورت کی عدت پوری ہو جائے تب حج و عمرہ کو مکمل کر سکتی ہے اگر وقت ابھی باقی ہو ورنہ عمرہ کر کے حلال ہو جائے عورت کو قضاء اور دم فوات لازم ہوگا۔

دوم: احصار کے احکام..... محصر کے متعلق مختلف احکام ہیں البتہ اس میں اصل احکام دو ہیں:

۱..... احرام سے حلال ہونے کا جواز۔

۲..... حلال ہونے کے بعد جس چیز کا احرام باندھا اس کی قضاء کا واجب ہونا۔

حکم اول..... یعنی احرام سے حلال ہونے کا جواز اس میں یہ امور تفصیل طلب ہیں، حلال ہونے کا معنی، جواز حلال کی دلیل، کس چیز سے حلال ہو جاتا ہے، حلال ہونے کی جگہ اور ہدی ذبح کرنے کا وقت۔

حلال ہونے کا معنی..... حلال ہونے کا معنی یہ ہے کہ احرام کو فسخ کرنا اور احرام سے ایسے طریقہ کے ساتھ نکلنا جسے شریعت نے مقرر کیا ہو۔ حلال ہونے کے جواز کی دلیل یہ آیت ہے۔ "فَإِنْ أَحْصَرْتُمْ فَمَا اسْتَيْسِرَ مِنَ الْهَدْيِ" آیت کی تقدیری عبارت یوں ہے:

فَإِنْ أَحْصَرْتُمْ عَنْ أَتْمَامِ الْحَجِّ وَالْعُمْرَةِ وَارْتَمَ أَنْ تَحْلُوا فَادْبَحُوا مَا تَيْسِرُ مِنَ الْهَدْيِ

یعنی اگر تم حج یا عمرہ مکمل کرنے سے روک دیئے جاؤ اور تم حلال ہونا چاہو تو تمہیں جو ہدی ميسر ہو وہ ذبح کرؤ۔

چونکہ نفس احصار سے ہدی واجب نہیں ہوتی۔

وہ عمل جس سے حلال ہو..... اگر محرم محصر کو مکہ پہنچنا ممکن ہو تو عمرہ کر کے حلال ہو اگر مکہ پہنچنا دشوار ہو تو ہدی ذبح کرے حنفیہ کے نزدیک محصر ہدی کو مکہ بھجوائے یا اس کی قیمت بھجوائے تاکہ وہاں ہدی خرید کر ذبح کی جائے، جو شخص ہدی نہ ذبح کرے وہ حلال نہ ہو، حنفیہ کے نزدیک برابر ہے کہ کسی شخص نے احرام باندھتے وقت احصار کے وقت ہدی ذبح کر کے حلال ہونے کی شرط لگائی ہو یا یہ شرط نہ لگائی ہو۔



ہدی..... ہدی اونٹ، گائے اور بکری کو کہا جاتا ہے۔

جمہور کی رائے..... جو شخص محصر ہو گیا وہ ہدی ذبح کر کے حلال ہو جائے خواہ وہ حج کرنے جا رہا ہو یا عمرہ یا حج قرآن۔ چونکہ آیت ہے:

فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ ۚ ..... البقرة ۱۹۶/۲

چنانچہ یہ آیت صلح حدیبیہ کے موقع پر نازل ہوئی ہے جب مشرکین نے حضور نبی کریم صلی اللہ علیہ وسلم کو بیت اللہ جانے سے روک دیا تھا۔ آپ صلی اللہ علیہ وسلم عمرہ کرنا چاہتے تھے، آپ نے ہدی کا جانور ذبح کیا اور پھر حلق کرایا، اپنے صحابہ سے فرمایا کھڑے ہو جاؤ قربانی کرو اور پھر حلق کرو۔ ❶

اگر محرم حج قرآن کرنا چاہتا ہو تو شافعیہ اور حنابلہ کے نزدیک اس پر ایک ہی دم ہے۔ حنفیہ کے نزدیک دو دم ہوں گے چونکہ قارن نے دو احرام باندھ رکھے ہیں، عمرہ اور حج کے۔ لہذا دو دم دے کر حلال ہوگا، جبکہ شافعیہ اور حنابلہ کے نزدیک قارن نے ایک ہی احرام باندھا ہوا ہے لہذا ایک دم دے کر ہلال ہو جائے، عمرہ کا احرام حج میں داخل ہے لہذا ایک ہی دم کافی ہے۔ اگر جانور ذبح کرنے سے عاجز ہو تو فدیہ میں ائمہ کا اختلاف ہے جو ذیل میں ہے۔

حنابلہ..... اگر محرم کے پاس ہدی نہ ہو اور وہ ہدی سے عاجز ہو تو حنابلہ کے نزدیک دس دن کے روزے رکھے، تین دن ایام حج میں اور سات دن وطن واپس لوٹ کر، چونکہ دم احصار واجب ہوتا ہے جب اس سے عاجز ہوگا تو اس کا بدل دینا واجب ہوگا جیسے حج تمتع کا دم، خوشبو لگانے پر لازم ہونے والا دم وغیرہ برابر احرام کی حالت میں رہے گا یہاں تک کہ ہدی ذبح کر لے یا روزے رکھ لے، چونکہ یہ دونوں چیزیں افعال حج کے قائم مقام ہیں، لہذا ان سے پہلے حلال نہیں ہو سکتا۔

شافعیہ..... شافعیہ کے نزدیک جو شخص ہدی سے عاجز ہو وہ کھانا کھلائے، اس کا طریقہ یہ ہوگا کہ بکری کی قیمت لگائی جائے گی پھر قیمت کے بدلہ میں طعام خرید کر دے، اگر اس سے بھی عاجز ہو تو ہر دم کے بدلہ میں ایک دن روزہ رکھے، جب ہدی سے روزہ رکھنے کی طرف انتقال کیا تو ظاہری قول کے مطابق فی الحال حلال ہونا جائز ہے۔

حنفیہ اور مالکیہ..... کہتے ہیں احصار سے واجب ہونے والی ہدی کا بدل نہیں چونکہ قرآن مجید میں بدل کا ذکر نہیں۔ پھر حنابلہ اور شافعیہ کے نزدیک تین چیزوں سے حلال ہوگا، ہدی ذبح کرنے، ذبح کرنے سے حلال ہونے کی نیت ہو اور حلق یا تقصیر سے۔ چونکہ حدیث میں ہے۔ ”اعمال کا دار و مدار نیت پر ہے، دوسری وجہ یہ بھی ہے کہ نبی کریم صلی اللہ علیہ وسلم نے حدیبیہ کے دن حلق کرایا، آپ کا فعل اعمال حج کے متعلق وجوب پر دلالت کرتا ہے۔

مالکیہ کے نزدیک بھی حلق شرط ہے، البتہ حلال ہونے کی شرط نہیں، چنانچہ امام ابوحنیفہ اور امام محمد رحمۃ اللہ علیہما کے نزدیک محصر سر مونڈے بغیر ہی ہدی ذبح کرنے سے حلال ہو جاتا ہے چونکہ آیت کریمہ مطلق ہے:

فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ ۚ ..... البقرة ۱۹۶/۲

سو جس شخص نے حلق واجب کر دیا اس نے بعض موجب کر دیا اور یہ خلاف نص ہے، دوسری وجہ یہ بھی ہے کہ حلق افعال حج سے حلال ہونے کے لئے ہوتا ہے جبکہ محصر نے تو افعال حج نہیں بجلائے، لہذا محصر پر حلق واجب نہیں، حدیبیہ کے موقع پر حلق کے متعلق حدیث مندب و استحباب پر محمول ہے۔

مالکیہ..... کہتے ہیں: دشمن یا فتنہ کی وجہ سے کوئی شخص محصر ہو تو وہ بندش چھٹنے کا انتظار کرے، اگر آگے بڑھنے سے بالکل مایوس

ہو جائے تو جہاں بھی ہو حلال ہو جائے، اس پر ہدی یاد م کچھ نہیں، ہاں البتہ اگر اس کے پاس ہدی ہو تو اسے ذبح کرے، نیت اور حلق سے حلال ہو جائے، گویا محصر کے حلال ہونے کے لئے دو شرطیں ہیں:

۱..... یہ کہ احرام باندھتے وقت محرم کو مانع کا علم نہ ہو۔

۲..... وقوف عرفہ سے پہلے مانع (رکاوٹ) ختم ہونے سے بالکل یہ مایوس ہو جائے، مشائخ مالکیہ کے نزدیک محصر کا ایسی جگہ میں حلال ہونا جائز نہیں جہاں اسے وقوف کے پالینے کا یقین ہو، اگر محصر کو علم ہو یا گمان ہو یا شک ہو کہ بندش وقوف عرفہ سے پہلے ختم نہیں ہوگی تو وہ اس وقت تک حلال نہ ہو یہاں تک کہ وقوف عرفہ فوت نہ ہو جائے۔ اگر وقوف فوت ہو گیا تو عمرہ بجالائے۔

ہدی ذبح کرنے کی جگہ حنفیہ کے نزدیک..... حنفیہ کے نزدیک ہدی ذبح کرنے کی جگہ حرم پاک ہے، چونکہ فرمان باری تعالیٰ ہے:

وَلَا تَحْلِقُوا رُءُوسَكُمْ حَتَّىٰ يَبْلُغَ الْهَدْيُ مَحَلَّهُ ۗ..... البقرة ۱۹۶/۲

اس وقت تک اپنے سروں کو مت مونڈو یہاں تک کہ ہدی اپنے محل تک نہ پہنچ جائے۔

اگر ہر جگہ ہدی کے ذبح کرنے کا محل ہوتا تو خصوصیت کے ساتھ آیت میں محل کا ذکر نہ کیا جاتا۔ نیز دوسری جگہ فرمان ہے:

ثُمَّ مَحَلُّهَا إِلَىٰ الْبَيْتِ الْعَتِيقِ ﴿۳۱﴾ الحج ۳۳/۲۲

یعنی ہدی کا محل وہ جگہ ہے جس میں بیت اللہ واقع ہے۔

حنفیہ کے نزدیک دم احصار صرف حرم میں ذبح کرنا جائز ہے، لہذا بکری حرم میں بھیجی جائے جو وہاں ذبح کی جائے، لے جانے والا ایک دن مقرر کر لے جس دن وہ حرم میں ہدی کو ذبح کرے اور محصر ادھر حلال ہو جائے۔ جو شخص عمرہ کرنے جا رہا تھا کہ وہ محصر ہو گیا تو اس کے لئے جائز ہے کہ جب چاہے ہدی ذبح کرے، رہی بات صدقہ اور روزوں کی سو وہ جس جگہ چاہے رکھ سکتا ہے۔

ہدی ذبح کرنے کا وقت..... امام ابوحنیفہ رحمۃ اللہ علیہ کے نزدیک قربانی کے دن سے پہلے بھی احصار کی ہدی ذبح کرنا جائز ہے، چونکہ نص مطلق ہے، دوسری وجہ یہ بھی ہے کہ یوم نحر سے پہلے ہدی ذبح کرنے میں محصر کو حلال کرنے میں جلد بازی بھی ہے، صاحبین رحمہما اللہ کہتے ہیں محصر بانج کے لئے ہدی ذبح کرنا جائز نہیں مگر قربانی کے دن، جیسے دم تمتع اور دم قران قربانی کے دن ذبح کیا جاتا ہے۔ پہلی رائے جو کہ راجح ہے کے مطابق ہدی ذبح کرنے کا وقت مطلق ہے گویا ہدی کا ذبح کرنا یوم نحر پر موقوف نہیں، برابر ہے کہ احصار حج کا ہو یا عمرہ کا۔

حلال ہونے کا حکم..... یعنی حلال ہونے سے مرتب ہونے والا اثر یہ ہے کہ وہ تمام جائز اور مباح امور جو احرام کی وجہ سے حرام ہو چکے تھے حلال ہونے کے بعد نہیں بجالا سکتا ہے۔ چونکہ ان امور کی حلت کے درمیان حائل مانع ختم ہو چکا لہذا حلال ہو جائے گا جیسے احرام سے پہلے حلال تھا۔

جمہور..... حنفیہ کے علاوہ جمہور کہتے ہیں جو شخص جس جگہ روک دیا گیا (محصر ہوا) وہ اسی جگہ بکری ذبح کر کے حلال ہو جائے، چونکہ سابقہ آیت مطلق ہے

فَإِنْ أَحْصَرْتُمْ فَمَا اسْتَيْسَرَ مِنَ الْهَدْيِ..... سورة البقرة ۱۹۶/۲

دوسری دلیل یہ بھی ہے کہ حدیبیہ کے مقام پر جب کفار مکہ نے آپ صلی اللہ علیہ وسلم کو روک دیا تو آپ نے وہیں ہدی ذبح کی، سرمنڈوایا اور حلال ہو گئے آپ نے ہدی قربانی کے دن سے پہلے ذبح کی ہے، لہذا محصر بھی ہدی ذبح کرے جیسے نبی کریم صلی اللہ علیہ وسلم نے کیا۔ اگرچہ یوم نحر (۱۰ ذی الحجہ) سے پہلے بھی محصر کے لئے حلال ہونا جائز ہے تاہم امام ابوحنیفہ، شافعیہ اور حنابلہ کے نزدیک یوم نحر تک احرام میں رہنا مستحب ہے، چونکہ ہو سکتا ہے احصار ختم ہو جائے، چنانچہ جب حلال ہونے سے پہلے احصار ختم ہو جائے تو افعال حج کے لئے چل پڑنا

واجب ہے، اس میں کسی کا اختلاف بھی نہیں۔

خلاصہ..... مالکیہ کے نزدیک اگر محصر کے پاس ہدی نہ ہو تو اس پر ہدی واجب نہیں جبکہ جمہور کے نزدیک ہدی واجب ہے۔

## محصر کی قضاء کیا ہوگی؟

حنفیہ..... کہتے ہیں جب محصر باحج حلال ہو چکا تو اس پر قضاء کا حج اور عمرہ ہے، چونکہ محصر اس شخص کی طرح ہے جس کا حج فوت ہو گیا ہو اور وہ عمرہ کے افعال سے حلال ہوتا ہے۔ اگر وہ عمرہ نہ بجالائے تو اس کی قضاء کرنی پڑتی ہے۔ یہ اس وقت ہے جب اسی سال حج نہ کرے اور اگر اسی سال حج کر لیا تو اس پر عمرہ نہیں ہوگا چونکہ اس صورت میں وہ فائت الحج کے معنی میں نہیں ہے۔

جو شخص عمرہ کرنا چاہتا تھا کہ وہ روک دیا گیا تو اس پر عمرہ کی قضاء واجب ہے، جو شخص حج قرآن کرنا چاہتا تھا کہ محصر ہو گیا تو وہ ایک حج اور دو عمرے کرے گا۔ حج اور ایک عمرہ اس لئے چونکہ اس سے یہ دونوں فوت ہوئے اور دوسرا عمرہ اس لئے کہ حج و عمرہ میں شروع ہونے کے بعد نکل چکا۔

حاصل..... یہ ہے کہ حنفیہ کے نزدیک محصر نے جس چیز کا احرام باندھا ہو حلال ہونے کے بعد اسی کی قضاء اس پر واجب ہوگی۔  
ا..... اگر صرف حج کا احرام باندھا ہو تو بندش (احصار) زائل ہونے کے بعد اگر وقت ہو اور محصر بھی اسی سال حج کرنا چاہتا ہو تو احرام باندھے اور حج کرے، اس پر قضاء کی نیت کرنا ضروری نہیں اور نہ ہی قضاء کا عمرہ ہے، اگر سال گزر جائے تو اس پر حج اور عمرہ واجب ہوگا، فوت شدہ حج اس کے ذمہ سے ساقط نہیں ہوگا مگر قضاء کی نیت سے۔

ب..... اگر احرام صرف عمرہ کے لئے باندھا ہو تو اس کی قضاء کرے چونکہ جب عمرہ شروع کیا تو واجب ہو چکا البتہ جب چاہے اس کی قضاء کرے کیونکہ عمرہ کا کوئی مقرر وقت نہیں۔

ج..... اگر حج قرآن چاہتا ہو اور اس نے حج و عمرہ دونوں کا احرام باندھا ہو تو وہ قضاء میں ایک حج اور دو عمرے کرے، ایک حج اور عمرہ اس لئے کہ وہ دونوں شروع کرنے سے واجب ہو چکے دوسرا عمرہ اس لئے کہ اس سال حج فوت ہوا ہے چونکہ عمرہ احصار کی وجہ سے متعین ہے، دوسری وجہ یہ بھی ہے کہ عمرہ کم از کم واجب ہے اور وہ یقینی بھی ہے۔

وجوب قضاء کی دلیل..... یہ ہے کہ جب نبی کریم صلی اللہ علیہ وسلم حدیبیہ کے موقع پر روک دیئے گئے تو آپ نے آئندہ سال عمرہ کی قضاء کی، اور اسے ”عمرہ قضاء“ کا نام دیا گیا، دوسری دلیل یہ ہے کہ محصر حج و عمرہ مکمل کرنے کے بغیر ہی حلال ہو جاتا ہے لہذا قضاء واجب ہوگی یہ ایسا ہی ہے جیسے کسی کا حج فوت ہو جائے۔

مالکیہ..... کہتے ہیں: وہ شخص جو عمرہ کر کے حلال ہو یا نیت سے حلال ہو اس پر فرض حج ہوگا، یوں حلال ہو جانے سے حج ساقط نہیں ہوتا، رہی بات نفلی حج کی سو جب مرض کی وجہ سے یا کسی حق میں جس ہونے کی وجہ سے حلال ہو تو اس کی قضاء کرے گا، اور اگر دشمن یا قتل یا ظلماً جس کی وجہ سے حلال ہو تو اس سے قضاء کا مطالبہ نہیں کیا جائے گا۔

شافعیہ..... کہتے ہیں: وہ محصر جو نفلی حج یا نفلی عمرہ کرنا چاہتا ہو تو احصار کی وجہ سے اس پر قضا نہیں برابر ہے کہ احصار عام ہو یا احصار خاص۔ چونکہ نبی کریم صلی اللہ علیہ وسلم سے یہ منقول نہیں، حالانکہ نبی کریم صلی اللہ علیہ وسلم کو حدیبیہ میں محصر کر دیا گیا تھا آپ کے ساتھ چودہ سو صحابہ بھی تھے، آئندہ سال آپ کے ساتھ تقریباً سات سو صحابہ نے قضاء کی۔



اگر حج یا عمرہ نقلی نہ ہو تو دیکھا جائے گا کہ مناسک فرض ہیں جیسے حج اسلام یا حج قضاء کا ہے یا حج مندور ہے، تو وہ اس کے ذمہ میں باقی رہے گا۔

حنا بلہ..... کا بھی اسی جیسا قول ہے کہ محصر اگر حلال ہو گیا اور حج کرنے کے لئے کوئی دوسرا راستہ نہ پایا تو اس پر قضاء نہیں ہاں البتہ واجب ہو، اور وہ وجوب سابق کی وجہ سے آئندہ حج یا عمرہ کر دے۔ چونکہ نقلی حج و عمرہ سے حلال ہونا جائز ہے لہذا ان کی قضاء واجب نہیں ہوگی۔ یہ ایسا ہی ہے جیسا کوئی شخص روزہ شروع کر دے اور اس کا یقین ہو کہ روزہ واجب ہے حالانکہ وہ روزہ واجب نہ ہو تو اس کی قضاء لازم نہیں، رہی بات اس حدیث کی کہ جس سے حنفیہ نے ”قضاء عمرہ“ پر حجت پکڑی ہے تو یہ منقول نہیں کہ نبی کریم صلی اللہ علیہ وسلم نے کسی کو قضاء کا حکم دیا ہو، جن صحابہ نے نبی کریم صلی اللہ علیہ وسلم کے ساتھ عمرہ کیا تھا وہ تھوڑے سے صحابہ تھے، جیسا کہ شافعیہ کے مذہب میں گزر چکا ہے۔

خلاصہ..... حنفیہ قضاء کو واجب قرار دیتے ہیں اور جمہور قضاء کو واجب قرار نہیں دیتے۔

سوم: احصار کا زائل ہونا:

حنفیہ..... کہتے ہیں کہ حلال ہونے سے پہلے جب احصار زائل ہو جائے پھر اگر محصر نے جو ہدی بھیجی ہے اسے پاسکتا ہو اور حج بھی پاسکتا ہو تو اس کے لئے حلال ہونا جائز نہیں۔ اس کے لئے چل پڑنا ضروری ہے، چونکہ مقصود حاصل ہونے سے پہلے عجز و غدر جاتا رہا، حلال ہونے کے جو ہدی بھیجی اسے جو چاہے کرے، چونکہ وہ اس کی ملک ہے درآں حالیکہ وہ مقصود پانے کی غرض سے ہدی سے مستغنی ہے۔ اگر ہدی تو پاسکتا ہو لیکن حج نہ پاسکتا ہو تو حلال ہو جائے چونکہ اس صورت میں وہ مقصود اصلی سے عاجز ہے اور اسے بجا نہیں لاسکتا۔ اور اگر حج پاسکتا ہو لیکن ہدی نہ پاسکتا ہو تو استحساناً اس کے لئے حلال ہو جانا جائز ہے تاکہ مفت میں اس کا مال ضائع نہ ہو، ہاں البتہ حج کے لئے چل پڑنا افضل ہے۔

جمہور..... حلال ہونے سے پہلے جب احصار زائل ہو جائے تو افعال حج مکمل کرنے کے لئے چل پڑنا لازمی ہے، اس میں کسی کا اختلاف نہیں۔ اور اگر حج فوت ہو جانے کے بعد احصار زائل ہو تو افعال عمرہ بجالا کر حلال ہو جائے، اور اگر احصار زائل ہونے سے پہلے حج فوت ہو جائے تو ہدی بھیج کر حلال ہو جائے۔

افعال حج مکمل کرنے کے لئے چل پڑنا تب واجب ہے جب محصر کا حج اسلام ہو یا واجب حج ہو چونکہ شافعیہ کے علاوہ اکثر فقہاء کے نزدیک حج واجب علی الفور ہوتا ہے اور اگر حج واجب نہ ہو تو اس پر کچھ نہیں بلکہ یہ تو ایسا ہی ہے جیسے اس نے احرام باندھا ہی نہ ہو۔

## تیرہویں بحث..... ”ہدی“

اس بحث میں ان امور پر گفتگو ہوگی۔ ہدی کی انواع، دم تمتع کی شرائط، اس کا طریقہ کار، ہدی سے کھانا، ہدی ذبح کرنے کی جگہ اور وقت، ہدی ذبح کرنے والا کون ہوگا؟ ہدی کے گوشت کو صدقہ کرنا، اس سے نفع اٹھانا، ہدی کے گلے میں قلادہ ڈالنا، ہدی کا اشعار کرنا، ہدی کا راستہ میں ہلاک ہو جانا۔ ①

①..... دیکھئے فتح القدیر ۳۲۱/۲، کتاب مع اللباب ۲۱۵/۱، الشرح الصغير ۱۱۹/۲، بدایة المجتہد ۳۶۳/۱، القوانین الفقہیة ص ۱۳۹ المہذب ۲۳۵/۱، مغنی المحتاج ۵۱۵/۱، المغنی ۴۷۰/۳، کشاف القناع ۶۱۵/۲، شرح المسلم ۱۳۸/۸، البدائع ۱۷۲/۲، المجموع ۲۶۹/۸۔

پہلی چیز: ہدی کا معنی..... لغوی معنی: وہ چیز جو ہدیہ میں دی جائے، بھیجی جائے یا کہیں منتقل کی جائے۔

اصطلاح شروع میں ”ہوما یهدی الی الحرم من الانعام“ چوپایوں (یعنی اونٹ، گائے اور بکری) میں سے وہ جانور جو حرم پاک میں عبادت کی نیت سے بھیجا جائے، جو شخص حج و عمرہ کا احرام باندھے اس کے لئے ہدی ساتھ لے جانا سنت ہے۔

دوسری چیز: ہدی کی انواع اور اس کی کیفیت:

ہدی کا مصداق..... ہدی کا مصداق تین چیزیں ہیں۔ بدنہ (اونٹ) گائے (بیل، بھینس، بھینسا) بکری (بھیڑ)، کم از کم ہدی بکری ہے کبھی ہدی کا لفظ بولا جاتا ہے اور اس سے مراد دم یا قربانی ہوتی ہے، جبکہ دم اور قربانی (نسک) سے مراد ذبیحہ ہوتا ہے اور وہ بکری ہے، چونکہ مسلمانوں کا اس پر اجماع ہے کہ محرم اگر سر موٹدے یا ناخن کاٹ دے تو اسے بکری بطور دم کافی ہوگی۔

افضل ہدی..... ہدی میں سب سے افضل جانور اونٹ ہے پھر گائے پھر بھینس (دنبہ) پھر بکری۔ کیونکہ مروی ہے کہ جب رسول کریم صلی اللہ علیہ وسلم حدیبیہ کے مقام پر روک دیئے گئے تو آپ صلی اللہ علیہ وسلم نے بہت سارے اونٹ ذبح کئے تھے، جبکہ آپ کی عادت مبارکہ تھی کہ آپ اعمال میں افضل کو بجالاتے تھے۔

بقدر کفایت ہدی..... وہ جانور جو قربانی میں کافی ہوتا ہے وہ بالاتفاق ہدی کے لئے بھی کافی ہے، اور وہ حنفیہ کے نزدیک شئی ہے۔ اونٹوں میں شئی وہ ہے جس کے پانچ سال پورے ہو چکے ہوں، گائے میں وہ ہے جس کے دو سال پورے ہو چکے ہوں اور بھینس بکریوں میں وہ ہے جس کا ایک سال پورا ہو چکا ہو، البتہ حنفیہ اور حنابلہ کے نزدیک چھ ماہ کا دنبہ کافی ہے، چونکہ حدیث میں آتا ہے۔ ”قربانی میں چھ ماہ کا دنبہ کافی ہے“ ❶ اور ہدی قربانی کی مثل ہے۔

نا کافی ہدی..... کن کٹا جانور ہدی کے لئے کافی نہیں، دم کٹا، ہتھ کٹا، ٹانگ کٹا، کانا، لاغر جو چل ہی نہ سکتا ہو اور لنگڑا جو ذبح خانے کی طرف چل کر نہ جاسکے یہ جانور بھی ہدی کے لئے نا کافی ہیں، چونکہ یہ ایسے عیوب ہیں جو بالکل نمایاں ہیں۔ ہدی میں نرمادہ دونوں برابر ہیں، چنانچہ فرمان باری تعالیٰ ہے:

وَالْبُدْنَ جَعَلْنَاهَا لَكُمْ مِّنْ شَعَائِرِ اللَّهِ..... الحج ۲۲/۳۶

اور قربانی کے اونٹ اور گائے کو ہم نے تمہارے لئے اللہ کے شعائر میں شامل کیا ہے۔

اس آیت میں نرمادہ کا ذکر نہیں کیا گیا۔

شرعی طور پر ہدی کی دو اقسام..... ہدی کی دو اقسام ہیں: واجب، نفل۔

نفلی ہدی..... نفلی ہدی وہ ہے جسے کوئی شخص محض نیکی اور قربت کی نیت سے حرم پاک میں اللہ کے حضور پیش کرے اور یہ ہدی کسی سابق واجب کے ضمن میں نہ ہو، چنانچہ جو شخص حج یا عمرہ کرنا چاہے اس کے لئے مستحب ہے کہ وہ اپنے ساتھ ہدی لے کر جائے، اسے حرم پاک میں ذبح کر کے فقراء مساکین میں تقسیم کر دے، اس کی دلیل یہ حدیث ہے۔ ”نبی کریم صلی اللہ علیہ وسلم ہدی کے لئے سوا اونٹ لے گئے۔“ ❷

جمہور کے نزدیک افضل یہ ہے کہ ہدی اپنے وطن سے لائی جائے اگر وطن سے ساتھ نہ لائے تو راستے سے خرید لے یا میقات سے یا مکہ سے یا منیٰ سے خرید کر ذبح کرے، ہدی کے لئے حل و حرم کا جمع ہونا شرط نہیں، عرفہ میں اپنے ساتھ ہدی کو بھی وقف کرنا شرط نہیں۔ البتہ یہ

❶..... رواہ ابن ماجہ ❷ حدیث صحیح رواہ البخاری و مسلم۔

مستحب ہے۔

امام مالک رحمۃ اللہ علیہ فرماتے ہیں: مجھے پسند ہے کہ قارن جہاں سے احرام باندھے وہیں سے ہدی ساتھ لے کر جائے، اور اگر وقوف عرفہ کے بعد مکہ ہی سے ہدی خریدی تو یہ بھی جائز ہے، امام مالک، جماع کرنے والے کے متعلق فرماتے ہیں: کہ اگر وہ اپنے ساتھ ہدی لے کر نہ گیا، تو وہ مکہ ہی سے ہدی خریدے پھر ہدی کو لے کر حل کی طرف جائے اور پھر حل سے مکہ کی طرف ہانک کر لائے۔

”ہدی کے جانور کا فریبہ اور خوبصورت ہونا مستحب ہے، چونکہ فرمان باری تعالیٰ ہے:

وَمَنْ يُعْظِمِ شَعَائِرَ اللَّهِ فَإِنَّهَا مِنْ تَقْوَى الْقُلُوبِ ﴿۲۲﴾ الحج ۲۲/۲۲

اور جو شخص اللہ تعالیٰ کے شعائر کی تعظیم کرے تو یہ بات دلوں کے تقویٰ سے حاصل ہوتی ہے۔

اس آیت کی تفسیر کے متعلق ابن عباس رضی اللہ تعالیٰ عنہ فرماتے ہیں کہ تعظیم یہ ہے کہ ہدی کو فریبہ بنایا جائے ہدی خوبصورت ہو اور بڑھیا ہو۔ واجب ہدی..... واجب ہدی کی بھی دو اقسام ہیں۔

واجب منذور..... یعنی وہ ہدی جس کی نذر مانی ہو تو وہ ہدی واجب ہوتی ہے چونکہ نذر کا پورا کرنا نیکی اور قربت ہے۔

واجب غیر منذور..... جیسے دم تمتع، دم قران اور دوسرے دم جو کسی واجب کو ترک کرنے کی وجہ سے لازم ہوں یا کسی ممنوع فعل کے ارتکاب سے واجب ہوں، یہ ہمیں پہلے معلوم ہو چکا ہے کہ مالکیہ کے نزدیک ہدی غیر منذور واجب کی پانچ اقسام ہیں۔ حج تمتع اور حج قران کی ہدی، جماع کرنے پر لازم ہونے والی ہدی، ترک واجبات کے جبیرہ کے لئے واجب ہونے والی ہدی، فوات کی ہدی اور شکار کی جزاء۔

ہدی واجب غیر منذور..... شافعیہ اور حنابلہ کے نزدیک ہدی واجب غیر منذور کی دو قسمیں ہیں۔

۱..... وہ قسم جو قرآن میں منصوص علیہ ہے۔

۲..... وہ قسم جو منصوص علیہ پر قیاس کی گئی ہے۔ ❶

منصوص علیہ..... منصوص علیہ کی چار اقسام ہیں:

۱..... دم تمتع

۲..... شکار کی جزاء

۳..... اذیت کے دفعیہ پر واجب ہونے والا فدیہ

۴..... احصار کا فدیہ

اگر تمتع دم کو معدوم پائے..... تو وہ روزے رکھے جس کی ترتیب یہ ہے کہ تین روزے ایام حج میں رکھے اور سات روزے وطن واپس لوٹ کر رکھے، اس کی دلیل سابقہ آیت ہے:

فَمَنْ لَمْ يَجِدْ فَصِيَامَ ثَلَاثَةِ أَيَّامٍ فِي الْحَجِّ وَسَبْعَةَ إِذَا رَجَعْتُمْ

جو شخص ہدی نہ پائے وہ ایام حج میں تین دن کے روزے رکھے اور سات دن کے روزے واپس لوٹ کر رکھے۔ اگر تمتع سے اس کا مال کم ہو جائے

یا پاس موجود نہ ہو تو موزوں قیمت سے گراں نرخوں پر ہدی حاصل کرنا واجب نہیں۔

اگر ایام حج میں تین دن کے روزے نہ رکھ سکے اور فوت ہو جائیں پھر بعد میں جب رکھنے لگے تو تین اور ساتوں روزوں میں فرق کرے۔

شکار کی جزاء..... اگر شکار کی مثل پائی جائے تو قاتل کو تین چیزوں میں اختیار دیا جائے گا:

۱..... یا تو بعینہ مثل کو ذبح کر کے حرم کے مسکینوں پر صدقہ کر دے یا

❶..... حاشیة الشرقاوی ۱/۵۰۸ المغنی ۳/۵۲۳



۲..... دراہم سے اس کی قیمت لگائے اور قیمت سے وہ طعام خریدے جو صدقہ فطر میں کافی سمجھا جاتا ہے پھر وہ طعام حرم کے مسکینوں پر صدقہ کرے، طریقہ یہ ہے کہ ہر مسکین کو ایک مددے۔

۳..... یا پھر ہر مد کے بدلہ میں ایک دن روزہ رکھے ① اس کی دلیل یہ آیت ہے:

فَجَزَاءٌ مِّثْلُ مَا قَتَلَ مِنَ النَّعَمِ..... المائدہ ۵/۹۵

یہ جزاء روزی کے معادل ہے چونکہ فرمان باری تعالیٰ ہے:

أَوْ عَدْلٌ ذَلِكِ صِيَامًا..... المائدہ ۵/۹۵

یا اس کے برابر روزے رکھنے ہیں اگر شکار کی مثل نہ پائی جائے تو قاتل کو دو چیزوں کا اختیار حاصل ہے یا تو اس کی قیمت لگائے اور قیمت سے غلہ (اناج) خرید کر صدقہ کر دے، یا ہر مد کے بدلہ میں ایک دن روزہ رکھے۔ غیر مثلی شکار میں قیمت کا اعتبار اسی جگہ کا ہوگا جہاں شکار تلف ہوا۔ مکہ میں قیمت لگانے کا اعتبار نہیں جبکہ مثلی شکار میں قیمت کا اعتبار مکہ میں ہوگا، اس جگہ کا اعتبار نہیں جہاں شکار تلف ہوا۔

دفع اذیت کا فدیہ..... یعنی سر میں جوئیں پڑ گئیں جو محرم کو سخت اذیت پہنچاتی ہوں اور محرم نے سر موٹا دیا تو اس پر فدیہ لازم ہے، ادائے فدیہ میں مرتکب کو تین چیزوں میں اختیار ہے۔

۱..... قربانی کی کیفیت پر بکری ذبح کرنا اور پھر اس کا گوشت حرم کے مسکینوں پر صدقہ کرنا۔

۲..... تین دن روزے رکھنا۔

۳..... حرم میں بارہ دن اناج چھ مسکینوں پر صدقہ کرنا۔ تاکہ ہر مسکین کو دو دن اناج ملے۔ چنانچہ فرمان باری تعالیٰ ہے:

فَمَنْ كَانَ مِنْكُمْ مَّرِيضًا أَوْ بِهِ أَذًى مِّنْ رَّأْسِهِ فَفِدْيَةٌ مِّنْ صِيَامٍ أَوْ صَدَقَةٍ أَوْ نُسُكٍ..... سورة البقرہ، ۱۹۶/۲

”تم میں سے جو شخص بیمار ہو یا اس کے سر میں تکلیف ہو تو وہ روزے یا صدقہ یا قربانی کا فدیہ دے۔“

سر میں اذیت کا مطلب یہ ہے کہ جوئیں پڑ گئیں اور سر موٹا دیا۔

دم احصار..... دم احصار میں ایسی بکری دینا جو قربانی کی صفت پر ہو۔ چونکہ فرمان باری تعالیٰ ہے:

فَإِنْ أَحْصَرْتُمْ فَمَا اسْتَيْسَرَ مِنَ الْهَدْيِ..... سورة البقرہ، ۱۹۶/۲

”اگر تم روک لئے جاؤ تو تمہیں جو ہدی میسر ہو وہ حرم میں پیش کرو۔“

اگر محصر کو ہدی دستیاب نہ ہو تو شافعیہ کے نزدیک اس کا بدلہ واجب ہوگا جیسے دم تمتع معدوم ہو تو اس کا بدلہ دینا واجب ہے۔ اور بدلہ یہ ہے کہ ہدی کی قیمت کے بقدر طعام خرید کر صدقہ کرنا ہے اگر اس سے بھی عاجز ہو (یعنی اناج خریدنے کی جسارت نہ رکھتا ہو) تو ہر مد کے بدلہ میں ایک دن روزہ رکھے، اسے دم واجب پر قیاس کر لیا گیا ہے۔ حنا بلکہ کے نزدیک دم احصار معدوم ہو تو طعام صدقہ نہیں کیا جائے گا بلکہ دس دن روزے رکھے جائیں گے، جبکہ امام مالک اور امام ابوحنیفہ رحمۃ اللہ علیہ فرماتے ہیں۔ دم احصار کا بدلہ نہیں چونکہ قرآن میں بدلہ کا ذکر نہیں۔

منصوص علیہ پر قیاس کی گئی قسم..... اس قسم کی بھی دو اقسام ہیں۔

۱..... افعال حج کو ترک کر دیا اور اس کے جبیرہ کے لئے ہدی دی جاتی ہے اس کی پانچ اقسام ہیں:

۲..... وقوف مزدلفہ ترک کیا۔

۱..... میقات سے احرام کو ترک کر دیا۔

①..... اگر ٹوٹل بیس مد نہیں تو بیس روزے رکھے۔

۴.....رمی ترک کی۔

۳.....وقوف منیٰ ترک کیا۔

۵.....طواف وداع ترک کیا۔

اس قسم کو دم تمتع پر قیاس کیا گیا ہے۔ اسی طرح اس پر دم فوات کو بھی قیاس کیا گیا ہے۔ دم فوات وہ بکری کو ذبح کرنا ہوتا ہے اگر اس کی طاقت نہ رکھتا ہو تو دس دن روزے رکھے۔

دوم.....ترفہ (زیب وزینت اور آسودگی) اس کی پانچ اقسام ہیں:

۱.....شرم گاہ میں جماع کرنا یا شرم گاہ کے علاوہ کہیں اور جماع کرنا۔

۲.....شہوت کے ساتھ لمس کرنا۔

۳.....شہوت سے بوسہ دینا

۴.....خوشبو لگانا

۵.....سلا ہو کپڑا پہن لینا۔

اذیت کے فدیہ پر روزہ، صدقہ اور قربانی کو قیاس کیا گیا ہے۔

تیسری چیز: ہدی تمتع کی شرائط..... جس شخص نے حج کے مہینوں میں عمرہ کیا پھر اسی سال حج کیا درآں حالیکہ وہ مکہ سے باہر نہیں نکلا کہ اسے نماز قصر کرنی پڑتی تو وہ تمتع ہے، اس پر بالا جماع دم واجب ہے، چونکہ فرمان باری تعالیٰ ہے:

فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ ۚ فَمَنْ لَّمْ يَجِدْ فَصِيَامٌ ثَلَاثَةِ أَيَّامٍ فِي الْحَجِّ وَ سَبْعَةٍ إِذَا رَجَعْتُمْ ۗ تِلْكَ عَشْرَةٌ كَامِلَةٌ ۗ ذَٰلِكَ لِمَنْ لَّمْ يَكُنْ أَهْلُهُ حَاضِرِي الْمَسْجِدِ الْحَرَامِ ۗ ..... البقرة ۱۹۶/۲

”جو شخص حج کے ساتھ عمرہ کا فائدہ بھی اٹھائے وہ جو قربانی میسر ہو اللہ کے حضور پیش کرے، ہاں اگر کسی شخص کے پاس اس کی طاقت نہ ہو

تو وہ حج کے دنوں میں تین روزے رکھے اور سات روزے اس وقت جب تم لوٹ جاؤ اس طرح یہ کل دس روزے ہوں گے۔“  
دم تمتع کی تلخیص شدہ شرائط حسب ذیل ہیں جو کہ پانچ ہیں۔

اول: یہ کہ حج کے مہینوں میں عمرہ کا احرام باندھے..... چنانچہ اگر کسی شخص نے حج کے مہینوں سے ہٹ کر احرام باندھا تو وہ تمتع نہیں ہوگا برابر ہے کہ عمرہ کے افعال حج کے مہینوں میں واقع ہوئے ہوں یا نہ ہوئے ہوں، اس میں محدود دے ایک دو تابعین کے سوا کسی کا اختلاف نہیں اور وہ طاؤس اور حسن بصری رحمۃ اللہ علیہ ہیں۔

ہاں البتہ امام ابوحنیفہ فرماتے ہیں: اگر عمرہ کے چار چکر حج کے مہینوں سے ہٹ کر دوسرے مہینوں میں ہوئے تو تمتع نہیں ہوگا اور اگر چار چکر حج کے مہینوں میں ہوئے تو تمتع ہوگا چونکہ عمرہ حج کے مہینوں میں صحیح ہوتا ہے۔

دوم: یہ کہ پھر اسی سال حج بھی کرے..... چنانچہ اگر کسی شخص نے حج کے مہینوں میں عمرہ کیا اور پھر اسی سال حج نہ کیا بلکہ آئندہ سال حج کیا تو وہ تمتع نہیں ہوگا، اس میں بھی کسی کا اختلاف نہیں الا یہ کہ حضرت حسن بصری رحمۃ اللہ علیہ کا ایک شاذ قول ہے، اس شرط کی دلیل یہ آیت ہے:

فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ ۚ ..... البقرة ۱۹۶/۲

جس شخص نے حج کے ساتھ عمرہ کا فائدہ اٹھایا تو اسے جو ہدی میسر ہو پیش کرے۔

یہ آیت تسلسل کا تقاضا کرتا ہے۔

سوم: حج اور عمرہ کے درمیان سفر نہ کرے..... یعنی مسافت قصر کے بقدر حج اور عمرہ کے درمیان سفر نہ کرے، یہ حنابلہ کی رائے ہے اور اس شرط کی دلیل۔ ”جب کوئی شخص حج کے مہینوں میں عمرہ کرے پھر وہ مقیم ہو جائے تو وہ تمتع ہوگا۔ اگر مکہ سے نکلا اور واپس لوٹ گیا تو وہ

متمتع نہیں ہوگا۔

امام شافعی رحمۃ اللہ علیہ فرماتے ہیں۔ اگر میقات کی طرف واپس لوٹا تو اس پر دم نہیں ہوگا۔

حنفیہ کہتے ہیں: اگر اپنے شہر میں واپس لوٹ گیا تو اس کا حج متمتع باطل ہو جائے گا اور اگر اپنے وطن واپس نہ لوٹا تو باطل نہیں ہوگا۔

چہارم: یہ کہ حج کے احرام سے پہلے عمرہ کا احرام باندھے..... اگر کسی نے عمرہ پر حج داخل کر دیا عمرہ کے احرام سے حلال ہونے سے پہلے جیسے نبی کریم صلی اللہ علیہ وسلم اور آپ کے ساتھ ان صحابہ جن کے پاس ہدی تھی کیا۔ تو اس صورت میں قارن ہو جائے گا، دم متمتع لازم نہیں ہوگا، چونکہ متفق علیہ حدیث ہے کہ حضرت عائشہ رضی اللہ عنہا حائضہ ہو گئیں تو نبی کریم صلی اللہ علیہ وسلم نے انہیں حج کا احرام باندھنے کا حکم دیا اور عمرہ چھوڑنے کا حکم دیا، آپ نے حضرت عائشہ رضی اللہ عنہا پر ہدی کو واجب قرار نہیں دی، نہ روزے کو اور نہ ہی صدقہ کو۔ البتہ اس صورت میں دم قرآن ہوگا چونکہ وہ قارن ہو چکا۔

پنجم: یہ کہ حاجی مسجد حرام کے حاضرین میں سے نہ ہو..... یہ شرط متفق علیہ ہے، چنانچہ مسجد حرام کے حاضرین پر دم متمتع واجب نہیں، چونکہ آیت کریمہ میں ہے:

ذٰلِكَ لِمَنْ لَّمْ يَكُنْ اَهْلُهُ حَاضِرِي الْمَسْجِدِ الْحَرَامِ ..... البقرة ۱۹۶/۲

یہ حکم ان لوگوں کے لئے ہے جن کے گھر والے مسجد حرام کے پاس رہنے والے نہ ہوں۔

دوسری وجہ یہ بھی ہے کہ مسجد حرام کے پاس رہنے والوں کا میقات مکہ مکرمہ ہے، لہذا ترک سفر سے ان کے لئے ترفہ حاصل نہیں ہوگا۔ نیز وہ اپنے میقات سے احرام باندھتا ہے لہذا مفرد بانج کے مشابہ ہوا۔

## حاضرین مسجد حرام کون ہیں؟

حنفیہ کے نزدیک..... حاضرین مسجد حرام وہ لوگ ہیں جو میقات کی حدود سے اندر رہنے والے ہیں، چونکہ میقات کی حدود سے اندر کی جگہ سے مناسک شروع ہو جاتے ہیں لہذا وہ جگہ حرم کے مشابہ ہے۔

مالکیہ کے نزدیک..... حاضرین مسجد حرام وہ اہل مکہ اور اہل ذی طویٰ ہیں۔

شافعیہ کے نزدیک..... وہ لوگ ہیں جو مسافت قصر کے اندر اندر ہوں، مسافت قصر کا اعتبار حرم پاک سے ہے، چونکہ قرآن مجید میں جہاں بھی مسجد حرام کا تذکرہ ہوا ہے اس سے مراد حرم پاک ہے، ہاں البتہ اس آیت۔ ”فول وجھک شطر المسجد الحرام“ میں مسجد حرام سے مراد کعبۃ اللہ ہے، لہذا حرم پاک کے ساتھ الحاق کا ہونا اولیٰ ہے، جو مذکور شے کے قریب ہو اسے حاضر کیا جاتا ہے۔

حنابلہ کے نزدیک..... حاضرین مسجد حرام سے مراد وہ لوگ ہیں جو اہل حرم ہوں اور وہ لوگ ہیں جو مکہ سے مسافت قصر کے اندر اندر رہتے ہوں، چونکہ کسی چیز کے پاس حاضر ہونے والا وہ ہوتا ہے جو اس کے قریب ہو۔ اور جو مسافت قصر کے اندر اندر ہو وہ حاضر کے حکم میں ہے، جیسے شافعیہ کہتے ہیں۔

جب متمتع کی دو بستیاں ہوں ایک بستی حرم کے قریب ہو اور دوسری بستی حرم سے بعید ہو تو وہ حاضرین میں سے ہوگا، چونکہ اسے یہ سہولت حاصل ہے کہ وہ قریب کی بستی سے احرام باندھے۔

مسئلہ..... اگر آفاقی مکہ میں متمتع کی حیثیت سے داخل ہو اور ساتھ ساتھ مکہ میں اقامت کی نیت کر لی یعنی حج متمتع کے بعد اقامت کی



نیت کی تو اس پر دم تمتع بہر حال ہوگا۔

اگر آفتی نے میقات سے احرام چھوڑ دیا پھر عمرہ کی نیت کی اور عمرہ کر کے اس سے حلال ہو گیا اور پھر اسی سال مکہ سے حج کا احرام باندھ لیا تو وہ تمتع ہو گیا، اس پر دو دم واجب ہوں گے، ایک دم تمتع اور دوسرا میقات سے احرام چھوڑنے کی وجہ سے۔

دم تمتع کی بجائے روزے رکھنا..... اگر تمتع کو ہدی نہ مل پائے تو ہدی کا حکم روزوں کی طرف منتقل ہو جائے گا جس کا طریقہ یہ ہے کہ تین روزے ایام حج میں رکھے اور ساتھ روزے وطن واپس لوٹ کر، ہدی کا اعتبار اسی کی جگہ سے ہوگا۔ جب اس کی جگہ میں ہدی معدوم ہو تو اس کا حکم روزوں کی طرف منتقل کرنا جائز ہے۔ اگر چہ اپنے وطن میں ہدی پر قدرت رکھتا ہو۔

چونکہ ہدی کے وجوب کا وقت مقرر ہے۔ ہر وہ حکم جس کا وقت مقرر ہو اس کی قدرت کا اعتبار اسی جگہ میں ہوگا جس جگہ مکلف موجود ہو۔ جیسے نمازی کو وضو کے لئے کسی جگہ پانی نہ ملے تو وضو کا حکم تیمم کی طرف منتقل ہو جائے گا، تمتع کے روزوں میں تسلسل واجب نہیں بلکہ مستحب ہے۔

اگر تمتع ایام حج میں تین روزے نہ رکھ سکے تو وہ جمہور کے نزدیک ایام حج کے بعد روزے رکھے، حنفیہ کے نزدیک اس پر دم متعین ہے، وطن واپس لوٹ کر روزے کافی نہیں ہوں گے، شافعیہ کا ظاہری قول یہ ہے کہ اس شخص کو لازم ہے کہ وہ تین اور سات روزوں میں فرق روارکھے۔

اگر کسی شخص نے روزے رکھنے شروع کر دیئے لیکن اسی اثناء میں وہ ہدی پر قادر ہو گیا تو مالکیہ، شافعیہ اور حنابلہ کے نزدیک وہ روزوں کو چھوڑ کر ہدی کی طرف منتقل نہیں ہو سکتا ہاں البتہ اگر وہ خوشی سے منتقل ہونا چاہے تو ہو سکتا ہے چونکہ ہدی کے معدوم ہونے کی وجہ سے اس نے روزے شروع کر دیئے لہذا ان کا اتمام ہی اس کے لئے لازم ہے۔

جب عورت نے حج تمتع کے لئے احرام باندھا پھر اسے عمرہ کا طواف کرنے سے پہلے حیض آ گیا تو وہ اب بیت اللہ کا طواف نہیں کر سکتی، چونکہ بیت اللہ کا طواف نماز کے حکم میں ہے، جبکہ عورت مسجد میں حالت حیض میں داخل نہیں ہو سکتی، اگر عورت کوچ کے فوت ہونے کا خوف ہو تو کوچ کے ساتھ ساتھ عمرہ کا احرام بھی باندھ لے، اور یوں وہ قارنہ ہو جائے گی، یہ جمہور کا قول ہے، ان کی دلیل حضرت عائشہ رضی اللہ عنہا کا قصہ ہے جسے مسلم نے روایت کیا ہے کہ انہوں نے پہلے حج کیا پھر تنعیم سے عمرہ کیا۔

امام ابو حنیفہ رحمۃ اللہ علیہ فرماتے ہیں: عورت عمرہ چھوڑ دے اور حج کے لئے احرام باندھے، ان کی دلیل سابق حدیث ہے کہ جب حضرت عائشہ رضی اللہ تعالیٰ عنہا حاضہ ہو گئیں تو انہوں نے حج کا احرام باندھ لیا اور عمرہ چھوڑ دیا، اس پر تین طرح سے دلائل قائم کئے گئے ہیں۔ آپ صلی اللہ علیہ وسلم نے ان سے فرمایا۔ ”اپنا عمرہ چھوڑ دو“ پھر فرمایا۔ ”اپنا سر کھول دو اور کنگھی کرو۔“ پھر فرمایا: ”یہ عمرہ تمہارے پہلے عمرہ کے بدلہ میں ہوا۔“

چوتھی چیز: ہدی کا گوشت:

حنفیہ..... کی رائے ہے کہ خود مالک نفلی ہدی، حج تمتع اور حج قرآن کی ہدی کا گوشت کھا سکتا ہے، بشرطیکہ جب ہدی اپنے محل تک پہنچ جائے، چونکہ یہ قربانی کا دم ہوتا ہے (یعنی قربانی کا جانور ہوتا ہے حرم میں ذبح کیا جاتا ہے) لہذا اضحیہ یعنی قربانی کے مشابہ ہے۔

قاعدہ..... ہر وہ ہدی جس کا گوشت مالک کے لئے کھانا جائز ہے اس سے مالدار کے لئے کھانا بھی جائز ہے۔

ہدی کے لئے محل تک پہنچنے کی شرط اس لئے لگائی گئی ہے کہ جب ہدی حرم تک نہیں پہنچتی اس وقت تک اس سے نفع اٹھانا حلال نہیں ہوتا۔

مذکورہ بالا ہدیوں کے علاوہ باقی ہدیوں کا گوشت کھانا جائز نہیں جیسے کفارہ جات کا دم، ہدی منذور، ہدی احصار، اور وہ نفلی ہدی جو اپنے محل تک نہ پہنچنے پائے، ہدی کا محل منیٰ یا مکہ ہے۔

مالکیہ..... کی رائے ہے کہ ہدیوں کے مالکان گوشت کھا سکتے ہیں البتہ چار ہدیوں کے مالکان اپنی ہدیوں کا گوشت نہیں کھا سکتے، شکار کی جزاء، اذیت کا فدیہ (یعنی سر میں جوئیں پڑی تھیں سر منڈوا دیا اور اس کا فدیہ جانور ذبح کر کے دیا تو اس جانور کا گوشت فدیہ دہندہ نہیں کھا سکتا) نذر کی ہدی یعنی نذر متعین کی ہدی جو مسکینوں کے لئے ہو، اور وہ نفلی ہدی جو اپنے محل تک پہنچنے سے پہلے ہی ہلاک ہو جائے، یعنی ہدی راستے میں بیمار ہوئی اور حاجی نے ذبح کر لی اس سے نہیں کھا سکتا، چونکہ حاجی پر تہمت لگائی جاسکتی ہے کہ اس نے کھانے کے لئے ہدی ذبح کر دی ہے، جس شخص کی ہدی ہلاک ہو جائے اس پر اس کا بدل نہیں، اگر ان مذکورہ چار ہدیوں میں سے ان کے مالکان نے کھالیا تو ان پر جانور کا بدل کھڑا کرنا لازمی ہوگا۔ البتہ مساکین کے لئے نذر متعین کی ہدی سے کھالیا تو جس قدر کھایا فقط اس کا ضمان دینا ہوگا۔

قاعدہ..... ہر وہ ہدی جس سے مالک کے لئے کھانا ممنوع ہے وہ مسکینوں کے لئے مخصوص ہے۔

مذکورہ بالا چار ہدیوں کے علاوہ جو بھی ہدی ہو اس کا گوشت مالک بھی کھا سکتا ہے محل سے پہلے بھی اور محل کے بعد بھی، اس سے مراد ہر وہ ہدی ہے جو حج یا عمرہ میں واجب ہو۔ جیسے حج تمتع اور حج قرآن کی ہدی، میقات کو بغیر احرام کے تجاوز کرنے پر لازم ہونے والی ہدی، ترک طواف قدم پر لازم ہونے والی ہدی، ترک حلق کی ہدی، وقوف منیٰ، وقوف مزدلفہ یا واجب کو ترک کرنے پر لازم ہونے والی ہدی، یا مطلق نذر کی ہدی اس قسم کی ہدیوں سے غنی (مالدار) اور قریبی رشتے دار بھی کھا سکتا ہے، مالک ہدی کا قاصد غیر فقیر شمار ہوگا لہذا ہدی کا گوشت کھانے یا نہ کھانے میں قاصد مالک ہدی کی طرح ہوگا۔ رہی بات فقیر کی سو وہ اس ہدی کا گوشت کھا سکتا ہے جس سے مالک نہیں کھا سکتا۔

شافعیہ..... کہتے ہیں: ہدی کی دو قسمیں ہیں:

۱..... واجب

۲..... نفلی۔

واجب ہدی وہ ہوتی ہے جو فعل حرام کے ارتکاب سے واجب ہو یا واجبات حج میں سے کسی واجب کو ترک کرنے پر واجب ہو، یا نذر کی وجہ سے واجب ہو، اس کا حکم یہ ہے کہ ہدی لانے والے کے لئے اس کا گوشت کھانا جائز نہیں، بلکہ ہدی کو اس کے محل میں پہنچا کر اسے ذبح کرنا پھر مکہ کے رہنے والوں میں تقسیم کرنا واجب ہے۔

چنانچہ اہل مکہ اس ہدی کے مالک بن جاتے ہیں اگرچہ مالک نے ابھی کھال نہ اتاری ہو۔

رہی یہ بات کہ آج کل ہدی کو ذبح کر کے پھینک دیا جاتا ہے تو یہ ہدی کافی نہیں ہوتی اور نہ ہی بطور ہدی اس کا وقوع ہوتا ہے۔

ہدی لانے والے پر جن لوگوں کا نان نفقہ واجب ہے وہ لوگ بھی ہدی کا گوشت نہیں کھا سکتے۔ رفقائے سفر بھی نہیں کھا سکتے اگرچہ وہ فقراء ہوں مالدار بھی نہیں کھا سکتے۔

نذر کی ہدی کا گوشت اس وقت کھانا جائز نہیں جب نذر کا صیغہ صحیح ہو مثلاً یوں کہے: مجھ پر اللہ کے لئے بکری ہے جو بطور ہدی حرم میں پیش کروں گا۔ آج کل نذر کی جو صورتیں پیش آتی ہیں جیسے کوئی کہہ دیتا ہے کہ یہ نذر میرے آقا احمد بدوی وغیرہ کے لئے ہے تو اس قسم کی نذر سے مالک کھا سکتا ہے، چونکہ یہ نذر ہی صحیح نہیں ہوتی البتہ اگر یہ نذر مجاورین اور خادم کے لئے مانی اور پھر انہیں اسی جگہ پایا تو نذر صحیح ہوگی اس سے کھانا ممنوع ہوگا۔ ①

① اس قسم کی نذروں میں لوگوں سے بہت خطا ہوتی ہے ایسی نذروں سے اجتناب کرنا چاہئے۔ چونکہ اس قسم کی نذریں چڑھاوت کا معنی رکھتی ہیں جو قطعی طور پر ممنوع ہے۔

خلاصہ..... واجب ہدی سے مالک نہ کھائے چونکہ یہ ہدی احرام سے واجب ہوتی ہے لہذا اس سے کھانا جائز نہیں جیسے دم کفارہ ہے کھانا جائز نہیں لہذا واجب ہدی سے بھی کھانا جائز نہیں، اسی طرح حج قرآن حج تمتع کی ہدی نذر کی ہدی اور دم جنایت کا کھانا جائز نہیں۔ رہی بات نفلی ہدی کی تو قربانی کے گوشت کی طرح اس سے کھانا بھی جائز ہے، اس ہدی سے اتنا گوشت صدقہ کرنا لازمی ہے جسے صدقہ کہا جاسکے، افضل طریقہ یہ ہے کہ ایک تہائی گوشت اپنے کھانے کے لئے رکھے، ایک تہائی مالداروں کو دے اور ایک تہائی مسکینوں میں صدقہ کرے، اس کی دلیل یہ آیت ہے:

فَكُلُوا مِنْهَا وَأَطْعِمُوا الْقَانِعَ وَالْمُعْتَرَّ ط..... الحج ۲۲/۳۶

قربانی کے گوشت میں سے خود بھی کھاؤ، قناعت کرنے والے کو بھی کھلاؤ اور سوال کرنے والے کو بھی کھلاؤ۔

حنابلہ..... کہتے ہیں ہر وہ ہدی جو واجب ہو اس سے مالک نہ کھائے جیسے نذر کی ہدی یا نذر معین کی ہدی۔

ہاں البتہ حج تمتع اور حج قرآن کی ہدی کا گوشت کھا سکتا ہے، چونکہ ازواج مطہرات رضی اللہ تعالیٰ عنہن، نبی کریم صلی اللہ علیہ وسلم کے ساتھ حجۃ الوداع میں تھیں، حضرت عائشہ رضی اللہ عنہا نے حج کو عمرہ پر داخل کر دیا تھا اور وہ قارنہ ہو گئی تھیں پھر نبی کریم صلی اللہ علیہ وسلم نے ازواج مطہرات کی طرف سے گائے ذبح کی اور ازواج مطہرات نے گائے کا گوشت کھایا۔

دوسری وجہ یہ ہے کہ دم تمتع اور دم قرآن قربانی کا جانور ہوتا ہے لہذا نفلی ہدی کے مشابہ ہوا، دم تمتع اور دم قرآن کے علاوہ سے نہیں کھا سکتا چونکہ ان کے علاوہ باقی دم فعل ممنوع کی وجہ سے واجب ہوتا ہے لہذا شکار کی جزاء کے مشابہ ہوا، نفلی ہدی سے کھانا مستحب ہے۔ نفلی ہدی سے مراد وہ ہدی ہے جو محرم نے اپنے اوپر واجب نہ کی ہو، چونکہ فرمان باری تعالیٰ ہے:

فَكُلُوا مِنْهَا..... الحج ۲۲/۳۶

اس میں کم از کم حال مستحب ہونے کا ہے، دوسری وجہ یہ بھی ہے کہ نبی کریم صلی اللہ علیہ وسلم نے اپنے اونٹوں کا گوشت تناول فرمایا تھا۔ ① اس سے اپنے پاس گوشت بچا کر رکھ لینا بھی جائز ہے چنانچہ حضرت جابر رضی اللہ عنہ کی روایت ہے کہ ہم اپنے قربانی کے اونٹوں کا گوشت تین دن سے زیادہ بھی کھاتے رہتے تھے، چنانچہ نبی کریم صلی اللہ علیہ وسلم نے ہمیں اس میں رخصت دی اور فرمایا: کھاؤ اور اپنے پاس بچا کر بھی رکھ لو چنانچہ ہم نے گوشت کھایا اور اپنے پاس بچا کر بھی رکھ لیا۔ ②

جو شخص ہدی کے گوشت سے کھانا نیکی سمجھتا ہو وہ تھوڑا سا کھالے، جیسے نبی کریم صلی اللہ علیہ وسلم نے کیا تھا، وہ زیادہ بھی کھا سکتا ہے اور بچا کر اپنے پاس رکھ بھی سکتا ہے۔ جیسے جابر رضی اللہ تعالیٰ عنہ کی حدیث میں آیا ہے۔ تھوڑا سا گوشت صدقہ کر دینا بھی کافی ہوتا ہے جیسے قربانی کے گوشت میں ہوتا ہے۔ اگر ہدی کا سارا گوشت خود ہی کھالیا تو مقدار صدقہ کا ضامن ہوگا جیسے قربانی کے گوشت میں ہوتا ہے۔

اگر ممنوع ہدی کا گوشت کھالیا یا ذبح کرنے والے کو دیا، یا کچھ گوشت بیچ دیا یا ویسے ہی تلف کر دیا تو اتنے گوشت کا ضامن ہوگا، اگر مالدار کو گوشت کھلایا جس کا بطور ہدیہ کھانا جائز ہو جیسے قربانی میں جائز ہوتا ہے چونکہ جس مقدار کا مالک ہو سکتا ہے اس کا ہدیہ کرنا بھی جائز ہے۔

خلاصہ..... جمہور کے نزدیک تمتع اور قرآن کی ہدی کے گوشت سے کھانا (مالک کے لئے) جائز ہے، جبکہ شافعیہ کے نزدیک جائز نہیں، نذر کی ہدی اور شکار کی جزاء میں دی گئی ہدی سے بالاتفاق کھانا جائز ہیں، نفلی ہدی سے بالاتفاق کھانا جائز ہے۔

پانچویں چیز: ہدی ذبح کرنے کی جگہ اور وقت..... اس موضوع پر دم احصار کی بحث میں ضمناً گفتگو ہوئی تھی اور اب حسب وعدہ



میں اس کی وضاحت پیش کر رہا ہوں۔ مذاہب اربعہ کے نزدیک تفصیل درج ذیل ہے۔

حنفیہ..... کہتے ہیں: حج تمتع اور حج قرآن کی ہدی صرف قربانی کے دن ذبح کرنا جائز ہے چونکہ یہ بھی قربانی کا جانور ہوتا ہے، حنفیہ کے نزدیک صحیح قول یہ ہے کہ نقلی ہدی کو قربانی کے دن سے پہلے بھی ذبح کیا جاسکتا ہے، البتہ قربانی کے دن ذبح کرنا افضل ہے۔ چونکہ ہدی ہونے کے اعتبار سے اس میں بھی قربت اور نیکی ہوتی ہے۔ اس کا تحقق حرم میں پہنچنے سے ہوتا ہے، جب حرم میں ہدی پہنچ چکی تو یوم نحر سے پہلے بھی ذبح کرنا جائز ہے، ہاں ایام نحر میں افضل ہے، چونکہ خون بہانا نیکی ہے اور یہ معنی ان دنوں میں زیادہ واضح ہوتا ہے۔

باقی ہدیوں کو جس وقت چاہے ذبح کر سکتا ہے چونکہ باقی ہدیاں کفارہ جات کا دم ہوتی ہیں لہذا وہ قربانی کے دن کے ساتھ مخصوص نہیں۔ چونکہ کفارہ کی ہدی نقصان کو پورا کرنے کے لئے واجب ہوتی ہے۔

رہی بات ہدی ذبح کرنے کی جگہ کی سو ہدیوں کا ذبح کرنا جائز نہیں مگر حرم پاک میں چونکہ ہدی اس جانور کو کہا جاتا ہے جو کسی جگہ بطور ہدی لائی جائے اور ہدی کے لانے کی جگہ حرم پاک ہے۔ ❶

مالکیہ کہتے ہیں..... مالکیہ کے قابل اعتماد قول کے مطابق ہدی منیٰ میں تین شرائط کے ساتھ ذبح کی جائے گی۔

۱..... اگر حج کے احرام میں ہدی ہانک کر ساتھ لائی گئی ہو۔

۲..... عرفہ میں اپنے ساتھ دورانِ وقوف ہدی رکھی ہو گویا ایسے ہی جیسے وہ خود وقوف کر رہا ہوتا ہے۔

۳..... ہدی ایام نحر میں ذبح کی گئی ہو۔ اگر ان شرائط سے کوئی شرط نہ پائی گئی یا سبھی شرائط نہ پائی گئیں مثلاً عرفہ میں اپنے ساتھ ہدی کو وقوف نہ کرایا یا حج میں اپنے ساتھ ہدی نہ لائی گئی بلکہ عمرہ میں لائی گئی یا ایام نحر نکل چکے تو ہدی کے ذبح کرنے کی جگہ مکہ ہے۔

گویا مالکیہ کے نزدیک اگر تین شرائط پائی جائیں تو ہدی کے ذبح کرنے کی جگہ منیٰ ہے اگر کوئی شرط مفقود ہو تو پھر مکہ ہے۔

جو ہدی منیٰ میں ذبح کی جائے افضل یہ ہے کہ وہ حجرہ اولیٰ کے پاس ذبح کی جائے، اگر منیٰ میں کسی جگہ بھی ذبح کر دی کافی ہو جائے گی لیکن افضل کی خلاف ورزی ہوگی قربانی کے دن ہدی ذبح کی جائے گی۔

اگر کسی ممنوع فعل کے ارتکاب پر فدیہ لازم ہو یا مثلاً سلا ہوا کپڑا پہن لیا یا خوشبو لگائی تھی وغیرہ تو اس پر بکری ذبح کرنی پڑتی ہے یا چھ مسکینوں کو کھانا کھلانا پڑتا ہے، یا تین دن کے روزے رکھنے پڑتے ہیں تو یہ اقسام ثلاثہ کسی جگہ یا وقت کے ساتھ خاص نہیں ان اقسام کو اپنے شہر یا کسی اور شہر کے لئے موخر کرنا جائز ہے۔ ❷

شافعیہ..... کہتے ہیں: ہدی نقلی ہو یا نذر کی تو اس کے ذبح کرنے کا وقت قربانی کا وقت ہے۔ اور اگر ہدی کسی فعل حرام کے ارتکاب سے واجب ہوئی ہو یا ترک واجب سے واجب ہوئی ہو تو اس کا ذبح کرنا کسی وقت کے ساتھ مختص نہیں، محصر کے لئے ذبح کرنے کی جگہ احصار کی جگہ ہے یا حرم ہے، غیر محصر کے لئے ہدی ذبح کرنے کی جگہ سارا حرم ہے، چنانچہ سارے کا سارا حرم جائے ذبح ہے۔

حرم میں جہاں بھی ہدی ذبح کر لی کافی ہوگی۔ البتہ حاجی اور تمتع کے لئے افضل یہ ہے کہ وہ منیٰ میں ذبح کرے اور جو عمرہ کر رہا ہو اس کے لئے افضل جگہ مروہ ہے، چونکہ منیٰ میں حاجی حلال ہو جاتا ہے اور عمرہ کرنے والا مروہ میں حلال ہوتا ہے۔ ❸

حنابلہ..... کہتے ہیں۔ ❹ سرمونڈ نے کافدیہ اور اس کے علاوہ دیگر فدیوں کے ذبح کرنے کی جگہ وہی ہے جہاں سرمونڈا ہو چونکہ نبی کریم صلی اللہ علیہ وسلم نے حضرت کعب بن عجرہ رضی اللہ تعالیٰ عنہ کو حدیبیہ میں فدیہ دینے کا حکم دیا تھا۔ اور مکہ میں بھیجے کا حکم نہیں دیا تھا، بالور

❶..... الكتاب مع اللباب ۱/۲۱۷. الشرح الصغير ۲/۹۲، الشرح الكبير ۲/۸۶. حاشیة الشرقاوی ۱/۵۰۶ الايضاً

ص ۶۳. ❷ دیکھئے المغنی ۳/۴۳۲، غایۃ المنتہی ۱/۳۸۸.

کے متعلق فدیہ کے علاوہ دیگر دموں کی جگہ مکہ ہے، رہی بات شکار کی جزاء کی جو حرم کے مسکینوں کے لئے ہوتی ہے، اس کی جگہ مکہ ہے، چونکہ فرمان باری تعالیٰ ہے:

هَذَا يَأْتِيهِ الْكُفَّةُ ..... المائدة ۵/۹۵

ہدی سے جو کعبہ تک پہنچے۔

رہی بات روزوں کی سو وہ ہر جگہ رکھے جاسکتے ہیں اور اس میں کسی کا اختلاف نہیں۔

”حج کے موقع پر جو قربانی ذبح کی جائے افضل یہ ہے کہ وہ منیٰ میں ذبح کی جائے، اور عمرہ میں جو واجب ہو اسے مروہ میں ذبح کی جائے، اس کی دلیل ابوداؤد کی روایت ہے کہ نبی کریم صلی اللہ علیہ وسلم نے فرمایا: سارا کا سارا منیٰ جائے ذبح ہے، مکہ کا ہر کونا کھدرا جائے ذبح ہے۔“ جو شخص ہدی کو مکہ تک نہ پہنچا سکتا ہوتی کہ وکیل کے ذریعہ بھی نہ پہنچا سکتا ہو تو جہاں اسے قدرت حاصل ہو وہیں ذبح کر دے اور جس جگہ ہدی ذبح کی وہیں اس کا گوشت تقسیم کرے۔

اور وہ ہدی جو کسی ممنوع کی ارتکاب سے واجب ہوئی ہو اور وہ شکار کے علاوہ ہو تو اسے مکہ سے باہر ذبح کرنا بھی کافی ہے، اگرچہ بلا عذر یہی مکہ سے باہر ذبح کر دی تب بھی کافی ہے۔

نیز حرم میں بھی ذبح کی جاسکتی ہے۔

فعل ممنوع کے ارتکاب سے جو ہدی واجب ہو اس کے ذبح کرنے کا وقت فصل ممنوع کے ارتکاب کے وقت سے شروع ہو جاتا ہے۔ اگر فعل ممنوع کے ارتکاب کا ایسا سبب پایا گیا جس کی وجہ سے وہ فعل مباح ہو چکا تو ارتکاب فعل سے پہلے بھی ہدی ذبح کرنا جائز ہے ❶ جیسے قسم کا کفارہ حائث ہونے سے پہلے دیا جاسکتا ہے۔ جبکہ شکار کی جزاء کا وقت شکار کو زخمی کرنے کے بعد سے شروع ہوتا ہے۔ ترک واجب کی ہدی کا وقت واجب کو ترک کرنے کے وقت سے شروع ہوتا ہے۔ دم احصار وہیں ذبح کرنا جائز ہے جہاں محرم روک دیا گیا ہو۔ روزے رکھنا اور حلق کرنا ہر جگہ روا ہے۔ ہدی اور قربانی کے جانور کو ذبح کرنے کا وقت تین دن ہیں، ۱۰، ۱۱، ۱۲ ذی الحجہ۔

چھٹی چیز: ہدی کون ذبح کرے..... جمہور کے نزدیک اونٹوں میں نحر ❷ کرنا افضل ہے، گائے اور بکری میں ذبح کرنا افضل ہے، فقہاء کے نزدیک افضل واولیٰ یہ ہے کہ انسان بذات خود قربانی کا جانور (ہدی) ذبح کرے بشرطیکہ اچھی طرح سے ذبح کرنے کا طریقہ جانتا ہو۔ چونکہ قربانی کا جانور ذبح کرنا بھی نیکی ہے۔ اور نیکی کے کام کو خود بجالانا بہتر ہے چونکہ اس میں امکان خشوع ہے۔ چونکہ نبی کریم صلی اللہ علیہ وسلم نے اپنے ہاتھ سے اونٹوں کو نحر کیا۔

چنانچہ حضرت جابر رضی اللہ تعالیٰ عنہ فرماتے ہیں: رسول کریم صلی اللہ علیہ وسلم نے تریسٹھ (۶۳) اونٹ اپنے ہاتھ سے نحر کئے پھر آپ نے نیزہ حضرت علی رضی اللہ عنہ کو دیا جو اونٹ بچ رہے وہ حضرت علی رضی اللہ عنہ نے نحر کئے۔

اگر ہدی کو اس کے مالک کے سوا کوئی اور شخص ذبح کرے تو مالک کا پاس موجود ہونا مستحب ہے، چونکہ نبی کریم صلی اللہ علیہ وسلم نے حضرت فاطمہ رضی اللہ تعالیٰ عنہا سے فرمایا تھا: ”اپنی قربانی کے پاس موجود رہو۔ خون کے پہلے قطرے کے ساتھ ہی تمہارے گناہ معاف کر دیئے جائیں گے۔“

افضل یہی ہے کہ بذات خود قربانی کا گوشت تقسیم کرے چونکہ اس میں زیادہ احتیاط ہے۔ اور مسکینوں کے نقصان کا کم از کم اندیشہ ہے۔ اگر گوشت اور مسکینوں کے درمیان حائل نہ ہو تو یہ بھی جائز ہے چونکہ نبی کریم صلی اللہ علیہ وسلم نے فرمایا جو شخص سارا گوشت سمیٹنا چاہے سمیٹ

❶ مثلاً سر میں جو میں پڑ گئیں تو نہ منڈانے سے پہلے کفارہ دینا یعنی ہدی ذبح کرنا جائز ہے۔ ❷ لغت میں نحر قلاہہ پھیننے کی جگہ کو کہتے ہیں اصطلاح میں گردن اور سینے کے درمیان اونٹ کی شہ رگ پر نیزہ مارنے کو نحر کہا جاتا ہے۔ (قاموس الفقہ ۵/۱۷۷)

سکتا ہے۔“

جب ہدی کا گوشت فقراء کو نہ دیا جائے تو ان کیلئے مباح ہے کہ وہ زبردستی بھی گوشت لے سکتے ہیں اس کی دلیل اوپر والی حدیث ہے۔

ساتویں چیز: ہدی کے گوشت کو صدقہ کرنا:

حنفیہ..... حنفیہ نے اس بات کو جائز قرار دیا ہے کہ ہدی کا گوشت حرم اور غیر حرم کے مسکینوں پر صدقہ کیا جائے۔ ① چونکہ صدقہ معقول قربت ہے اور ہر فقیر پر صدقہ کرنا قربت ہے، حرم کے مسکینوں پر صدقہ کرنا افضل ہے، ہاں البتہ حرم کے مسکینوں کے علاوہ کسی اور جگہ کے مساکین زیادہ محتاج ہوں تو پھر انہیں گوشت دینا افضل ہے۔

ہدی کے سری پائے، کھال، لگام اور رسی وغیرہ صدقہ کر دے، ذبح کرنے والے کو گوشت بطور اجرت نہ دے چونکہ رسول کریم صلی اللہ علیہ وسلم نے حضرت علی رضی اللہ تعالیٰ عنہ کو فرمایا: ہدیوں کی جھولیں اور لگامیں صدقہ کر دو اور ذبح کرنے والے کو اس میں سے نہ دو۔

مالکیہ..... کی رائے حنفیہ جیسی رائے ہے کہ ہدی کا گوشت، لگام اور جھول مسکینوں پر صدقہ کی جائے۔ ②

شافعیہ..... ”کہتے ہیں: حلق اور ناخن کاٹنے کا فدیہ، ③ دم تمتع اور دم قران ذبح کر کے حرم کے مسکینوں پر صدقہ کیا جائے چنانچہ فرمان باری تعالیٰ ہے:

ثُمَّ مَحَلُّهَا إِلَى الْبَيْتِ الْعَتِيقِ ④ الحج ۲۲/۳۳

پھر اس کے حلال ہونے کی، منزل اسی کے آس پاس ہے۔“

حنابلہ..... کہتے ہیں کہ ہر قسم کی ہدی یا افعال حج میں سے کسی کو ترک کیا یا کوئی واجب فوت ہو یا کسی ممنوع فعل کا ارتکاب کیا تو وہ ہدی حرم کے مسکینوں کے لئے ہوگی، بشرطیکہ مسکینوں تک پہنچانے کی قدرت رکھتا ہو، ⑤ ہاں البتہ اذیت و تکلیف کا فدیہ مسکینوں پر تقسیم کیا جائے اور جس جگہ حلق کرایا ہے وہیں کے مسکینوں پر تقسیم کیا جائے، اس کی دلیل کعب بن عجرہ رضی اللہ عنہ کی حدیث ہے جو پہلے گزر چکی ہے۔

”نیز ابن عباس رضی اللہ تعالیٰ عنہ کا قول ہے، ہدی اور طعام کا بندوبست مکہ میں کیا جائے گا اور روزہ کوئی جہاں چاہے رکھے۔“ دوسری وجہ یہ بھی ہے کہ قربانی کا نفع مسکینوں تک متعدی ہوا ہے لہذا حرم کے ساتھ مختص ہے۔

گوشت تقسیم کرنا صحیح ہے، ذبح کر کے ہدی حرم کے مسکینوں کو دے دینا یا زندہ جانور ہی مسکینوں کو دے دینا تاکہ وہ اسے ذبح کر لیں یہ بھی صحیح ہے۔

حرم کے مساکین..... حرم کے مسکینوں سے مراد وہ مساکین ہیں جو حرم میں رہ رہے ہوں یا حج کرنے کے لئے باہر سے وارد ہوئے ہوں اور جنہیں زکوٰۃ دینا جائز ہے، ان مسکینوں کے لئے ذبیحہ مباح کر دینا بھی جائز ہے، اس کی دلیل حضرت انس رضی اللہ تعالیٰ عنہ کی روایت ہے جسے ابوداؤد نے نقل کیا ہے کہ نبی کریم صلی اللہ علیہ وسلم نے پانچ اونٹوں کو خر کیا اور فرمایا جو چاہے اپنے لئے لے لے۔

وہ گوشت جس کا حرم کے علاوہ کہیں اور تقسیم کرنا جائز ہے تو اس گوشت کو ذمی فقیروں کو دینا جائز نہیں، یہ جمہور کی رائے ہے، چونکہ ذمی کافر ہے لہذا حربی کی طرح اسے بھی دینا جائز نہیں ہے۔ جبکہ حنفیہ نے مذکورہ گوشت اہل ذمہ کو دینا جائز قرار دیا ہے جیسے قربانی کا گوشت ذمیوں کو دینا جائز ہے۔

①..... الكتاب مع اللباب ۲۱۸/۱ الشرح الصغير مع حاشية الصاوي ۲۸/۲. حاشية الشرقاوي ۵۰۹/۱. ② المغني ۳۳۳/۳

غاية المنتهى ۲۸۸/۱



آٹھویں چیز: ہدی سے نفع اٹھانا..... بوقت ضرورت ہدی سے نفع اٹھانا جائز ہے۔

مالکیہ..... کہتے ہیں: اگر ہدی کی ضرورت پڑے تو مالک اس پر سوار ہو سکتا ہے، البتہ سوار نہ ہونا مستحب ہے، بلکہ بلا عذر سوار ہونا یا بوجھ لادنا مکروہ ہے، اگر بامر مجبوری سوار ہو تو مکروہ نہیں، اگر ہدی کا دودھ پچھیرے سے بچ رہے تو مالک اسے نہ پیے۔<sup>①</sup>

حنفیہ..... کہتے ہیں: جو شخص حرم پاک میں اپنے ساتھ ہدی لایا پھر اس پر سواری کے لئے اس مجبوری پیش آئی تو وہ سوار ہو سکتا ہے اور اس پر ساز و سامان بھی لاد سکتا ہے،<sup>②</sup> ہاں البتہ اگر اس کے سوا کوئی اور چارہ کار ہو تو اس پر سوار نہ ہو، چونکہ مالک نے ہدی کو خالصۃً للذکالاً ہے، لہذا روایتیں کہ اب اسے اپنے کام میں لائے یا محل تک پہنچنے سے پہلے اس سے نفع اٹھائے، چنانچہ نبی کریم صلی اللہ علیہ وسلم نے فرمایا: دستور کے مطابق ہدی پر سوار ہو جاؤ جب تمہیں اس کی ضرورت پیش آئے یہاں تک کہ تم اس کے متبادل سواری پاؤ۔<sup>③</sup>

جب مالک ہدی پر سوار ہو یا اس پر بوجھ لاد دیا او پھر ہدی میں کوئی نقص پڑا تو بقدر نقص ضامن ہوگا اگر ہدی کے تھنوں میں دودھ ہو تو اسے نہ دو ہے چونکہ دودھ ہدی سے پیدا ہے، اگر حرم پاک قریب ہو تو ہدی کے تھنوں پر ٹھنڈا پانی مارے تاکہ دودھ تھنوں ہی میں منقطع ہو جائے، اگر حرم پاک دور ہو تو دودھ کو صدقہ کر دے تاکہ ہدی کو تکلیف نہ ہو اگر مالک نے دودھ خود استعمال کر لیا تو اس کے بمثل صدقہ کرے یا قیمت صدقہ کرے چونکہ وہ اس کا ضامن ہے۔

حنابلہ..... کہتے ہیں: ہدی لانے والا ہدی پر سوار ہو سکتا ہے البتہ اسے محتاط رہنا چاہئے تاکہ ہدی کا نقصان نہ ہو،<sup>④</sup> اس کی دلیل حضرت ابو ہریرہ اور حضرت انس رضی اللہ تعالیٰ عنہما کی حدیث ہے کہ رسول کریم صلی اللہ علیہ وسلم نے ایک شخص کو بدنہ (اونٹ) لاتے دیکھا، فرمایا: اس پر سوار ہو جاؤ، اس شخص نے عرض کی: یا رسول اللہ! یہ تو بدنہ (ہدی کا جانور) ہے، فرمایا سوار ہو جاؤ، تیرا ناس ہو، دوسری بار یا تیسری بار میں فرمایا۔<sup>⑤</sup>

ہدی کا مالک ہدی کا دودھ پی سکتا ہے، چونکہ دودھ تھنوں میں اگر پڑا رہے تو اس سے ہدی کو تکلیف ہوتی ہے اگر ہدی کے ساتھ اس کا بچہ بھی ہو تو اس کو پلانے سے جو بچ رہے مالک وہ پیے۔

شافعیہ..... کہتے ہیں: صرف وہی شخص ہدی پر سوار ہو سکتا ہے جسے ہدی پر سوار ہونے کی حاجت پیش آئے،<sup>⑥</sup> ہدی کے بچے سے جو دودھ بچ رہے وہ پی سکتا ہے اگر صدقہ کر دے تو یہ افضل ہے، اگر ہدی پر اون ہو تو اسے کاٹ کر نفع نہیں اٹھا سکتا چونکہ ہدی پر اون باقی رہنے سے ہدی کا کوئی نقصان نہیں ہوتا، ہاں البتہ اون سے اگر ہدی کو تکلیف پہنچتی ہو تو کاٹ لینا جائز ہے اور پھر اس سے نفع اٹھا سکتا ہے، ہاں البتہ اون کو صدقہ کر دینا افضل ہے۔

نویں چیز: ہدی کو قلاہہ باندھنے اور اشعار کرنے کا بیان:

قلاہہ لٹکانا..... قربانی کے جانور کے گلے میں رسی وغیرہ سے جو تانباندھ کر لٹکانا۔

اشعار..... شافعیہ اور حنابلہ کے نزدیک اونٹ کی کوہان پر دائیں طرف چھید لگانا، مالکیہ کے نزدیک بائیں طرف چھید لگانا اشعار کہلاتا ہے۔ اشعار کرتے وقت کہے۔ ”بسم اللہ، اللہ اکبر“ بالاتفاق قلاہہ لٹکانا مستحب ہے، جبکہ اشعار میں اختلاف ہے۔

حنفیہ کہتے ہیں..... اشعار مکروہ ہے، چونکہ اشعار مثلہ کے مترادف ہے، لہذا ناجائز ہے، نیز نبی کریم صلی اللہ علیہ وسلم نے حیوان کو

①..... القوائین الفقہیہ ص ۱۴۰، الشرح الكبير ۲/۹۲۔ الباب ۱/۲۱۸۔ رواہ ابو داؤد۔ دیکھئے المغنی ۳/۵۴۰۔

⑤ رواہ البخاری و مسلم و احمد۔ ⑥ الايضاح ص ۶۲ شرح المجهور ۸/۲۷۸۔

اذیت اور تکلیف پہنچانے سے منع فرمایا ہے، دوسری وجہ یہ بھی ہے کہ اشعار عضو کو کاٹنے کا نام ہے، یہی حق ہے۔

ہدی کی عرفہ گردی..... عرفہ گردی (تعریف) یعنی ہدی کو عرفہ میں حاضر کرنا، اگر تمتع اور قرآن کی ہدی کو عرفہ میں حاضر کیا تو یہ اچھا ہے، چونکہ ہدی کے ذبح کرنے کا وقت ۱۰ اذی الحجہ ہے، یہ بھی عین ممکن ہے کہ کہیں اور ہدی کو اگر چھوڑا تو اس کی دیکھ بھال کرنے والا کوئی نہ ہو لہذا اپنے ساتھ عرفہ میں لے جانے کا محتاج ہے، دوسری وجہ یہ بھی ہے کہ ہدی قربانی کا جانور ہوتا ہے اس کا دار و مدار تشہیر پر ہے، بخلاف دوسرے کفارات کے، چنانچہ دوسرے کفارات کے دم کو جنایت کے دن سے پہلے ذبح کرنا جائز ہے لہذا تشہیر کی بجائے اسے پردہ خفاء میں رکھنا بہتر ہے۔

نظلی ہدی، تمتع اور قرآن کی ہدی کے گلے میں قلاوہ (جوتا) لٹکایا جائے اگر ہدی اونٹ یا گائے کی شکل میں ہو، چونکہ یہ قربانی کا جانور ہے لہذا قلاوہ لٹکا کر اس کی تشہیر اور اظہار کیا جائے گا نیز اس سے شعائر اسلامیہ بھی آشکارہ ہوں گے، رہی بات بھیڑ بکری کی سوا اس کے گلے میں جوتا نہ لٹکایا جائے۔

قاعدہ..... ہر وہ ہدی جس کے گلے میں قلاوہ لٹکایا گیا ہو، اسے عرفات میں لایا جائے گا اور جس ہدی کے گلے میں قلاوہ نہ لٹکایا گیا ہو تو اسے عرفات میں نہیں لایا جائے۔

دم احصار کو قلاوہ نہ لٹکایا جائے چونکہ دم احصار احرام اٹھانے کے لئے ہوتا ہے، جنایات کے دم میں بھی قلاوہ نہ ڈالا جائے چونکہ یہ دم کی پوری کرنے کے لئے دیا جاتا ہے لہذا اسے پردہ خفاء میں رکھنا بہتر ہے۔ جبکہ قلاوہ ڈالنے میں تو اس کی تشہیر کرنی ہوتی ہے۔

مالکیہ..... کہتے ہیں ہدی کے گلے میں قلاوہ لٹکانا، اشعار (چھید لگانا) اور اوپر جھول ڈالنا مستحب ہے، ① اعلیٰ قسم کی جھول جو میسر ہو وہ ڈالی جائے، پھر مکہ پہنچ کر جائے ذبح میں لا کر جھول اتار دی جائے پھر اونٹ کو کھڑا کر کے نحر کیا جائے، جھول اور لگام صدقہ کر دی جائے جبکہ قلاوے کو خون میں جوں کاتوں رہنے دیا جائے۔

اشعار (چھید لگانا) قلاوہ ڈالنا اور جھول ڈالنا یہ تین چیزیں اونٹ کے متعلق ہیں جبکہ گائے کے متعلق دو چیزیں ہیں قلاوہ ڈالنا اور اشعار، جبکہ بھیڑ بکری سے متعلق کوئی چیز نہیں۔

شافعیہ..... ”کہتے ہیں: اگر نظلی یا نذر کی ہدی ہو پھر اگر اونٹ ہو یا گائے تو دو جوتے لٹکانا مستحب ہے۔ ② ہدی کا اشعار بھی ہو، ان کی دلیل ابن عباس رضی اللہ تعالیٰ عنہما کی روایت ہے کہ نبی کریم صلی اللہ علیہ وسلم نے مقام ذی الحلیفہ میں ظہر کی نماز پڑھی پھر اونٹ لائے اور کوہان کی دائیں طرف چھید لگایا اور پھر خون صاف کر کے دو جوتے گلے میں لٹکادئے۔“ ③ دوسری وجہ یہ بھی ہے کہ بسا اوقات ہدی دوسرے جانوروں کے ساتھ مخلوط ہو جاتی ہے یا بھاگ جاتی ہے۔ قلاوہ ڈالنے سے کم از کم ممتاز رہے گی۔

اور اگر بکریاں ہدی کے طور پر لائے تو ان کو بھی قلاوہ پہنائے یعنی پٹے ڈالے۔ چونکہ حضرت عائشہ رضی اللہ تعالیٰ عنہا کی روایت ہے کہ ایک مرتبہ رسول کریم صلی اللہ علیہ وسلم نے کچھ بکریاں بطور ہدی لائیں اور ان میں قلاوے لٹکار کھے تھے۔ ④ دوسری وجہ یہ بھی ہے کہ اگر بکریوں کے گلے میں جوتے لٹکائے جائیں تو وہ بکریوں کو بھاری ہو جائیں گے اور چلنا دشوار ہو جائے گا، بکریوں کا اشعار نہ کیا جائے، چونکہ بکریوں کی کھال پر بال کثیر مقدار میں ہوتے ہیں اور چھید دکھائی نہیں دے گا لہذا اشعار کا کوئی فائدہ نہیں ہوگا۔

قلاوہ ڈالنے وقت اور اشعار کرتے وقت ہدی کو قبلہ رو رکھنا مستحب ہے۔ اونٹ کو بٹھا کر قلاوہ ڈالا جائے اور اشعار کیا جائے۔

①..... القوانین الفقہیة ص ۱۳۹ الشرح الصغير ۱۲۲/۲۔ المہذب ۱/۲۳۵ ایضاح للنووی ص ۶۱ شرح المجموع

② ۲۶۹/۸۔ رواہ مسلم۔ ③ رواہ مسلم لفظہ و البخاری بمعناہ۔

اگر کوئی شخص اپنے چوپایوں کے گلے میں جوتا لٹکائے یا اشعار کرے تو اس سے وہ جانور جو باہدی نہیں بن جاتا، یہ ایسا ہی ہے جیسے کوئی شخص اپنے گھر کے دروازے پر ”وقف“ لکھ دے تو صرف لکھ دینے میں وہ گھر وقف نہیں ہو جاتا، اسی طرح محض قلاادہ لٹکانے اور اشعار کرنے سے جانور ہدی نہیں بن جاتا۔

حنا بلہ..... کا موقف بھی شافعیہ جیسا ہے ❶ کہ ہدی کے گلے میں جوتا لٹکانا مسنون ہے، برابر ہے کہ ہدی کا جانور اونٹ ہو یا گائے ہو یا بکری ہو، اس کی دلیل حضرت عائشہ رضی اللہ تعالیٰ عنہا کی حدیث سابق ہے کہ ”میں نبی کریم صلی اللہ علیہ وسلم کے لئے پٹے بنتی رہی آپ صلی اللہ علیہ وسلم نے بکریوں کے گلے میں پٹے ڈالے اور آپ اہل خانہ میں حلال ہو کر مقیم رہے۔“

”اونٹ اور گائے کا اشعار مسنون ہے اس کی دلیل حضرت عائشہ رضی اللہ تعالیٰ عنہا کی متفق علیہ حدیث ہے کہ میں نے نبی کریم صلی اللہ علیہ وسلم کی ہدیوں کے لئے قلاادوں کی رسیاں بیٹیں، پھر آپ نے ہدی کا اشعار کیا اور قلاادہ ڈالا۔“

خلاصہ..... جمہور کے نزدیک اونٹ اور گائے کے لئے اشعار ہے جبکہ اشعار حنفیہ کے نزدیک مکروہ ہے، مالکیہ اور حنفیہ کے نزدیک بھیڑ بکریوں کے گلے میں قلاادے نہیں لٹکائے جائیں گے بلکہ اونٹ اور گائے کو قلاادہ ڈالا جائے گا، شافعیہ اور متنبلیہ کے نزدیک سبھی جانوروں کو قلاادے ڈالے جائیں گے۔

### دسویں چیز: راستے میں ہدی کا مرجانا

حنفیہ..... کہتے ہیں: ❷ جو شخص اپنے ساتھ نقلی ہدی لایا پھر راستے میں ہدی ہلاک ہو گئی تو اس پر ہدی کا متبادل نہیں۔ اور اگر ہدی واجب ہو اور وہ ہلاک ہو جائے تو متبادل ہدی کا بندوبست کرنا واجب ہے، چونکہ یہ واجب ہدی ہے جو ذمہ میں ابھی باقی ہے چونکہ وہ اپنے مقام تک نہیں پہنچی، لہذا یہ ایسا ہی ہو جیسے زکوٰۃ کا مال جو الگ کر رکھا ہو اور ادائیگی سے پہلے ہلاک ہو جائے تو اصل نصاب سے متبادل کا مال زکوٰۃ میں دینا ضروری ہوگا۔

اگر ہدی میں کوئی بڑا عیب آ گیا تو اس کی جگہ دوسری ہدی کھڑی کی جائے چونکہ ذمہ میں واجب باقی ہے، عیب دار ہدی کو جہاں چاہے صرف کرے۔

اگر ہدی قریب المرگ ہو اور نقلی ہو تو مالک اسے نخر کرے پھر قلاادے کو خون میں لتھیر دے اور پھر خون میں لتھیرا ہو قلاادہ ہدی کے پہلو پر مارے، مالک خود اس میں سے نہ کھائے اور کوئی مالدار بھی نہ کھائے، ہدی کو خون آلودہ اس لئے کیا جائے گا تا کہ لوگوں کو معلوم ہو جائے کہ یہ ہدی ہے اور پھر اس سے فقراء کھائیں مالدار نہ کھائیں۔

اگر ہدی واجب ہو تو اس کی جگہ دوسری ہدی کھڑی کرے اور اس سے جو چاہے کرے، چونکہ یہ بھی اس کی ملکیت ہے جیسے بقیہ املاک۔

مالکیہ..... کہتے ہیں: ❸ جب ہدی اپنے محل تک پہنچنے سے پہلے ہلاک ہو جائے تو مالک کو چاہئے کہ اسے نخر کرے پھر لوگوں کا راستہ چھوڑ دے تا کہ لوگ اس کا گوشت کھائیں اور وہ خود نہ کھائے، اس پر ہدی کا بدل واجب ہے۔ ❹

رہی بات ہدی کے نومولود بچے کی تو دیکھا جائے گا کہ بچہ اگر قلاادہ باندھنے سے پہلے پیدا ہو تو اسے نخر کرنا مستحب ہے، مکہ ساتھ لے جانا واجب نہیں، اگر قلاادہ باندھنے کے بعد پیدا ہو تو اسے بھی ساتھ مکہ لے جانا واجب ہے، اگر چل نہ سکتا ہو تو کسی دوسری سواری پر لاد کر لے جانا ضروری ہے۔

❶..... المغنی ۳/۵۳۹. ❷ کتاب ۱/۲۱۹. ❸ الشرح الكبير ۲/۹۱. ❹ المہذب ۱/۲۳۶، المجموع ۸/۲۷۸.



شافعیہ..... ”شافعیہ کی رائے بھی اس سے ملتی جلتی ہے، کہ اگر ہدی کے ہلاک ہونے کا خوف ہو تو اسے ذبح کرے اور پھر گلے میں لٹکایا ہوا جوتا خون آلود کرے پھر پہلو پر اس سے نشان لگائے اور اسی جگہ چھوڑ جائے، تاکہ راہ گیر کو معلوم ہو کہ یہ ہدی کا جانور ہے اور اس سے کھا بھی لے، اس کی دلیل ابوقبیسہ کی روایت ہے کہ رسول کریم صلی اللہ علیہ وسلم ہدی بھیجتے اور ساتھ ہدایت کرتے کہ اگر ہدی کے ہلاک ہونے کی تمہیں خوف ہو تو اسے نخر کر و پھر گلے میں لٹکایا ہوا جوتا خون آلود کر کے پہلو پر مارو اور تم اس کا گوشت نہ کھاؤ اور تمہارے رفقاء سفر میں سے بھی کوئی نہ کھائے۔“ ①

اگر ہدی نفلی ہو تو اس کا جو چاہے کرے خواہ بیچ دے یا ذبح کر کے کھائے یا دوسروں کو کھلائے چونکہ وہ اس کی ملکیت ہے اس میں کچھ بھی نہیں ہوگا۔

اگر نذر کی ہدی ہو تو اسے ذبح کرنا لازمی ہے اگر ویسے ہی چھوڑ دی تاکہ خود ہی ہلاک ہو جائے تو اس کا ضمان واجب ہوگا یہ ایسا ہی ہے جیسے ودیعت میں کوئی تفریط کرے اس کا ضمان لازم ہوتا ہے۔ ہدی بھیجنے والے، لے جانے والے اور ہانکنے والے کے لئے اس کا گوشت کھانا بلا خلاف جائز نہیں، اس کی دلیل حدیث سابق ہے، بلا اختلاف مالدار بھی اس میں سے نہیں کھا سکتا، ہاں البتہ وہ فقراء جو رفقاء سفر نہ ہوں وہ اس کا گوشت کھا سکتے ہیں۔ اس کی دلیل ناجیہ سلمی کی حدیث ہے کہ رسول کریم صلی اللہ علیہ وسلم نے انہیں ہدی دے کر بھیجا اور ساتھ ہدایت دی کہ اگر ہدی ہلاک ہو جائے تو اسے نخر کر کے پھر جوتا خون میں لتھیر دو پھر اس کے گوشت اور لوگوں کے درمیان راستہ چھوڑ دو۔ ② صحیح قول یہ ہے کہ ہدی لے جانے والے کے رفقاء سفر کے لئے ہدی کا گوشت کھانا جائز نہیں۔

اگر ہدی لے جانے والے نے ہدی تلف کر دی تو شافعیہ کے مذہب کے مطابق ہدی لے جانے والے کو دو چیزوں میں سے اکثر کا ضمان دینا ہوگا (۱) قیمت، مثل (یعنی جو امر اکثر ہو وہ دے) یہ ایسا ہی ہے جیسے کوئی قربانی کا جانور تلف کر دے اور وہ معین جانور ہو اور پھر مشتری کے پاس تلف ہو جائے تو قیمت اور مثل میں سے جو اکثر ہو اس کا ضمان دے۔

اگر کوئی اجنبی شخص ہدی کو تلف کر دے تو اس پر اس کی قیمت واجب ہوگی پھر مالک قیمت سے اس کی مثل خرید لے۔ جب کسی شخص نے کوئی ہدی خریدی پھر اس ہدی کو پیش کرنے کی نذر مان لی اس کے بعد ہدی میں اسی کوئی عیب معلوم ہو تو اسے رد کرنا جائز نہیں کیونکہ اس ہدی سے اللہ تعالیٰ کا حق متعلق ہو چکا لہذا اسے باطل کرنا جائز نہیں۔

جب ہدی جائے ذبح تک پہنچنے سے پہلے ہلاک ہو جائے یا ذبح خانے میں پہنچنے کے بعد ہلاک ہو لیکن ابھی تک مالک کو اس کے ذبح کرنے پر دسترس نہ ہوئی ہو تو اس پر کچھ ضمان نہیں ہوگا چونکہ یہ امانت ہے اور امین نے اس میں کوئی کوتاہی نہیں کی، یہ ایسا ہی ہے جیسے معین قربانی کا جانور مر جائے یا چوری ہو جائے یا نذر معین کا جانور ہلاک یا چوری ہو جائے اور قربانی کے دن ذبح کرنے پر دسترس نہ ہوئی ہو۔ اگر مالک کی اجازت کے بغیر کسی اجنبی نے ہدی ذبح کر دی اگر نذر کی ہدی ہو تو کافی ہو جائے گی چونکہ ذبح کرنے کے لئے قصد کی ضرورت نہیں ہوتی، البتہ ذبح کرنے والے کو نقص کا تاوان دینا پڑے گا۔ یہ وہ فرق ہوگا جو ہدی بحالت زندہ کی قیمت اور حالت ذبح کے قیمت کے درمیان ہوگا۔ چونکہ اگر وہ ذبح کر دیتا تو اس کا ضامن ہوتا اور جب ذبح کر دی ہے تو نقصان کا ضامن ہوگا جیسے عام گوشت کی بکری۔

اگر ذبح خانے میں پہنچنے سے پہلے ہدی ذبح کر دی تو اس کا گوشت صدقہ کرنا لازمی ہوگا اور فی الوقت اس کا بدل کھرا کرنا ضروری ہوگا۔ یہ ایسا ہی ہے جیسے کوئی قربانی کے معین جانور یا نذر کی ہدی کو ذبح کر دے اور ابھی قربانی کا دن نہ آیا ہو تو اس کا گوشت صدقہ کرنا لازمی ہوگا، مالک اس کا گوشت نہیں کھا سکتا، قربانی کے دن اس کا بدل ذبح کرنا ضروری ہوگا۔

①..... رواہ مسلم فی صحیحہ. ② رواہ ابو داؤد والترمذی والنسائی وابن ماجہ وقال الترمذی حدیث حسن صحیح۔

جب نفلی ہدی یا نفلی قربانی کا جانور بچہ جنے تو بچہ مالک کی ملک ہوگا جیسے ماں اس کی ملک ہوتی ہے، اس میں جو چاہے تصرف کرے، رہی بات نذر کی ہدی کی تو اس کا بچہ ماں کے تابع ہوگا اس میں کسی کا اختلاف نہیں۔

حنا بلہ کا مذہب..... بھی شافعیہ جیسا ہے، چنانچہ اگر نفلی ہدی ہو اور وہ آگے بڑھنے کی طاقت نہ رکھتی ہو اور ہلاک ہونے کا خدشہ ہو، ہدی چلنے سے عاجز ہو اور مالک کے ساتھ رفقائے سفر بھی ہوں تو ہدی کو ذبح کرے اور مسکینوں کا راستہ چھوڑ دے تاکہ وہ ان کا گوشت کھائیں، مالک خود اس کا گوشت نہیں کھا سکتا، اس کا کوئی ساتھی بھی نہیں کھا سکتا اگرچہ وہ فقیر ہی کیوں نہ ہو اس پر ہدی کا بدل نہیں اس کی دلیل قبیصہ رضی اللہ عنہ کی گذشتہ حدیث ہے۔ اور اگر نذر کی ہدی ہو تو اس کا بدل لازمی ہے اس کی دلیل یہ حدیث ہے کہ حضور نبی کریم صلی اللہ علیہ وسلم نے فرمایا: جو نفلی ہدی لے جائے پھر وہ گم ہو جائے تو لے جانے والے پر اس کا بدل نہیں، ہاں البتہ مالک خود ہی چاہے تو بدل لے جاسکتا ہے، اگر نذر کی ہدی ہو تو بدل لازمی ہوگا۔

اگر مالک نے یا کھینچنے والے نے یا اس کے کسی رفیق سفر نے گوشت کھا لیا یا بیچ دیا یا مالدار کو کھلا دیا یا رفیق سفر کو کھلا دیا تو اس کے بمثل گوشت کا ضامن ہوگا۔ اگر مالک نے ہدی تلف کر دی یا اس کی کوتاہی سے تلف ہوئی یا ہدی کے ہلاک ہونے کا خوف ہو مالک نے ذبح نہ کی حتیٰ کہ ہدی ہلاک ہو گئی تو اس پر ضامن ہوگا جو حرم کے فقراء کو دیا جائے گا، اگر ہدی کے گوشت میں سے کسی فقیر کو کھلا دیا یا کھانے کا حکم دیا تو مالک پر اس کا ضامن نہیں ہوگا چونکہ ہدی کا گوشت مستحق کو مل گیا۔ اگر کسی کے فعل سے ہدی میں عیب آ جائے تو اس پر اس کا ضامن ہوگا۔

## فصل دوم..... خصوصیات حریم شریفین

اس فصل میں دو بحثیں ہیں:

۱..... حرم مکہ ۲..... حرم مدینہ

### پہلی بحث..... حرم مکہ

اس بحث میں ان امور پر گفتگو ہوگی حدود حرم، بنائے کعبہ، مزیت کعبہ، فضیلت مسجد حرام، مکہ کی مجاوری، مکہ اور مدینہ میں سے کون افضل ہے؟ دخول مکہ کے آداب، حرم نکی کے ممنوعات، خصوصیات مکہ اور مکہ میں اہم تاریخی مقامات کی زیارت۔

پہلی چیز: حرم نکی کی حدود..... یہ وہ جگہ ہے جس میں شکار گھاس اور نباتات وغیرہ حرام ہوتی ہیں۔ اور اس جگہ کی مٹی اور پتھر اٹھانا ممنوع ہے۔ یہ وہ جگہ ہے جہاں ایسے امور ممنوع ہوتے ہیں جو اس جگہ کے علاوہ کہیں اور جائز ہوتے ہیں۔

حرم کی حدود..... مدینہ کی طرف سے مکہ سے تین میل کے فاصلے تک حرم کی حد ہے، یہ حد بنی نفاذ کے گھروں تک ہے جسے آج کل ”مسجد عائشہ“ سے تعبیر کیا جاتا ہے۔ یمن کی طرف سے سات میل کے فاصلے تک حدود حرم ہے جو کہ مقام ”اضاۃ لبن“ تک ہے، عراق کی طرف سے مکہ سے سات میل کے فاصلے تک حرم کی حد ہے یہ فاصلہ مقام ”ثنیۃ الجبل“ تک ہے، طائف کی طرف سے ”بطن غرہ“ تک حرم کی حد ہے، عرفات کی طرف سے مکہ سے سات میل تک حدود حرم ہے، جعرانہ کی طرف سے نو میل کے فاصلے تک حرم کی حد ہے اور یہ فاصلہ شعب آل عبد اللہ بن خالد تک ہے، جدہ کی طرف سے (۳) میل تک حرم ہے اور دس میل کا فاصلہ مکہ سے ”منقطع الاعشاش“ تک ہے۔ جبکہ بطن عرنہ کی طرف سے گیارہ میل تک حرم کی حدود پہلی ہوئی ہیں۔ رہی بات مقام ”وج“ کی سو وہ طائف میں ایک وادی ہے

۱..... دیکھئے المغنی ۳/۵۳۷۔ ۲ رواہ الدارقطنی عن ابن عمر۔



اور یہ حل میں سے ہے۔ ①

ملاحظہ..... حرم کے چاروں طرف علامات نصب کی گئی ہیں، اذرتی وغیرہ کا بیان ہے کہ حضرت ابراہیم علیہ السلام نے یہ علامات نصب کی تھیں جبکہ جبرائیل امین نے مقررہ جگہوں کی تعیین کر دی تھی، پھر جبرائیل علیہ السلام نے نبی کریم صلی اللہ علیہ وسلم کو ان علامات کی تجدید کا حکم دیا آپ صلی اللہ علیہ وسلم کے بعد حضرت عمر، حضرت عثمان اور حضرت معاویہ رضی اللہ تعالیٰ عنہم اپنے اپنے دور میں ان علامات کی تجدید کرتے رہے، اب یہ علامات نمایاں ہیں۔

مدینہ طیبہ جو کہ حلال تھا تاہم نبی کریم صلی اللہ علیہ وسلم نے اسے حرم قرار دیا، جبکہ مکہ مکرمہ کے متعلق صحیح قول یہ ہے کہ مکہ زمانہ قدیم سے حرم چلا آ رہا ہے، چنانچہ فتح مکہ کے موقع پر نبی کریم صلی اللہ علیہ وسلم نے فرمایا: اللہ تعالیٰ نے اس شہر کو زمین و آسمان کی تخلیق کے دن حرمت والا بنایا ہے چنانچہ یہ شہر اللہ تعالیٰ کے حرام قرار دینے سے حرام ہے۔ ②

دوسری چیز: بنائے کعبہ، مزیت اور فضیلت مسجد حرام..... کعبہ پانچ مرتبہ تعمیر کیا گیا:

۱..... سب سے پہلے فرشتوں نے یا آدم علیہ السلام نے یا شیث علیہ السلام نے کعبہ کو تعمیر کیا، سہیل نے یہی لکھا ہے۔

۲..... حضرت ابراہیم علیہ السلام نے پہلی بنیادوں کو اوپر اٹھا کر کعبہ تعمیر کیا۔

۳..... رسول کریم صلی اللہ علیہ وسلم کی بعثت سے پہلے قریش نے آپ کی موجودگی میں کعبہ تعمیر کیا۔

۴..... ابن زبیر رضی اللہ تعالیٰ عنہ نے کعبہ تعمیر کیا۔

۵..... حجاج بن یوسف نے کعبہ کو تعمیر کیا۔ یہی عمارت آج کل موجود ہے۔ ③

حضرت عمر رضی اللہ تعالیٰ عنہ کے عہد میں مسجد حرم میں توسیع کی گئی بلکہ حضرت عمر رضی اللہ تعالیٰ عنہ ہی پہلے شخص ہیں جنہوں نے مسجد حرم کو تعمیر کیا، پھر حضرت عثمان رضی اللہ عنہ کے دور میں توسیع ہوئی، پھر خلیفہ ولید بن عبد الملک کے دور میں توسیع کی گئی، پھر مہدی کے دور میں توسیع کی گئی، پھر توسیع کا عمل سعودی فرمانرواؤں تک موقوف رہا پھر سعودی شاہاؤں نے اس میں توسیع کی، مسجد حرم میں زیادہ تر توسیع مغرب کی طرف کی گئی ہے۔ امام شافعی رحمہ اللہ فرماتے ہیں: مجھے یہ بات پسند ہے کہ کعبہ کو اپنے حال پر رہنے دیا جائے اور اسے منہدم نہ کیا جائے، چونکہ انہدام کعبہ سے اس کی حرمت جاتی رہے گی اور کھیل کود کا ایک دھند اس میں جائے گا۔ حضور نبی کریم صلی اللہ علیہ وسلم نے کعبہ پر یمنی کپڑے کے پردے لٹکائے پھر حضرت ابوبکر، حضرت عمر، حضرت عثمان حضرت معاویہ اور ابن زبیر رضی اللہ تعالیٰ عنہم اپنے اپنے دور میں کعبہ کو کپڑے پہناتے رہے، ان کے بعد بھی آج تک لٹکائے جاتے ہیں۔

اسلام میں ولید بن عبد الملک پہلا خلیفہ ہے جس نے بیت اللہ کو سونے سے مزین کیا، امام غزالی نے بیت اللہ کو سونے اور ریشم سے مزین کرنے کو جائز قرار دیا ہے بشرطیکہ اسراف نہ ہو، کعبہ کو خوشبوؤں سے معطر کرنا جائز ہے، کعبہ سے کس بھی چیز کا لینا حرام ہے خواہ برکت کے لئے کوئی چیز اٹھائی جائے یا کسی اور غرض سے، جس شخص نے کوئی چیز اٹھائی اسے واپس کرنا لازمی ہے۔ اگر کوئی شخص تبرک کا ارادہ رکھتا بھی ہو تو اس کا جائز طریقہ یہ ہے کہ حاجی اپنے ساتھ خوشبو لائے پھر بیت اللہ کے ساتھ مس کر کے لے جائے، چنانچہ امام نووی رحمۃ اللہ علیہ نے یہی لکھا ہے۔

①..... دیکھئے المجموعہ ۶/۴۲۰، البیاض ص ۸۷ غایۃ المنتہی ۱/۳۹۵ اعلام المساجد باحکام المساجد للزر کشی ص ۶۳۔

② حدیث صحیح رواد البخاری و مسلم عن ابن عباس رضی اللہ تعالیٰ عنہما۔ حرم، حرام، حرمت سے ماخوذ ہے، بسا اوقات کوئی چیز معزز و محترم ہونے سے حرام ہوتی ہے جیسے انسانی گوشت بسا اوقات کوئی چیز نجس کی وجہ سے حرام ہوتی ہے جیسے خنزیر۔ حرم پاک اپنے اعزاز و احترام کی وجہ سے حرام ہے۔ ③ یہ ہے کہ کعبہ کو چھ مرتبہ تعمیر کیا گیا پہلی مرتبہ فرشتوں نے دوسری مرتبہ حضرت آدم علیہ السلام یا حضرت شیث علیہ السلام نے۔



بیت حرام..... بیت اللہ سطح زمین پر پہلا گھر ہے جس میں رب تعالیٰ کی عبادت کی گئی، بیت اللہ کو شرف و کرامت میں اولیت حاصل ہے۔ چنانچہ فرمان باری تعالیٰ ہے:

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ ﴿٥١﴾

فِيهِ آيَاتٌ بَيِّنَاتٌ مَّقَامُ إِبْرَاهِيمَ وَمَنْ دَخَلَهُ كَانَ آمِنًا ..... آل عمران ۹۶/۳

حقیقت یہ ہے کہ سب سے پہلا گھر جو لوگوں کی عبادت کے لئے بنایا گیا یقینی طور پر وہ ہے جو مکہ میں واقع ہے۔ اور بنانے کے وقت سے ہی برکتوں والا اور دنیا جہان کے لوگوں کے لئے ہدایت کا سامان ہے، اس میں روشن نشانیاں مقام ابراہیم ہے اور جو اس میں داخل ہوتا ہے امن پاتا ہے۔ چنانچہ بیت اللہ کی پہلی ظاہری علامت، مقام ابراہیم ہے دوسری یہ ہے کہ بیت اللہ تنظیم واجب ہے، حتیٰ کہ جو شخص بیت اللہ کی پناہ میں آئے وہ عربوں کے ہاں امن میں آجاتا ہے جب تک وہ حرم میں رہے۔ اللہ تعالیٰ نے اس مزیت کو یوں بیان فرمایا ہے:

وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا وَاتَّخِذُوا مِن مَّقَامِ إِبْرَاهِيمَ مُصَلِّينَ ..... البقرة ۱۲۵/۲

اور وہ وقت یاد کرو جب ہم نے بیت اللہ کو ایسی جگہ بنایا جس کی طرف وہ لوٹ لوٹ کر جائیں اور جو سراپا امن ہو اور تم مقام ابراہیم کو نماز پڑھنے کی جگہ بنا لو۔ دوسری جگہ فرمان ہوا:

أَوْ لَمْ تُمَكِّنْ لَهُمْ حَرَمًا آمِنًا ..... القصص ۵۷/۲۸

بھلا کیا ہم نے ان کو اس حرم میں جگہ نہیں دے رکھی جو سراپا امن ہے۔

ایک اور جگہ فرمان ہے:

أَوَلَمْ يَرَوْا أَنَّا جَعَلْنَا حَرَمًا آمِنًا وَيَتَخَفَتِ النَّاسُ مِنْ حَوْلِهِمْ ..... العنكبوت ۶۷/۲۹

بھلا کیا انہوں نے یہ نہیں دیکھا کہ ہم نے ایک پر امن حرم بنا دیا ہے جبکہ ان کے ارد گرد لوگوں کا حال یہ ہے کہ انہیں اچک لیا جاتا ہے۔

اسی وجہ سے امام شافعی اور امام مالک رحمۃ اللہ علیہ کے نزدیک مکہ میں اسلحہ لے جانا ممنوع ہے ہاں البتہ اگر کوئی اہم ضرورت ہو تو پھر اسلحہ ساتھ لے جانا جائز ہے، چنانچہ صحیح مسلم میں حضرت جابر رضی اللہ عنہ کی روایت ہے کہ نبی کریم صلی اللہ علیہ وسلم نے مکہ میں اسلحہ لے جانے کو حلال قرار نہیں دیا۔

حرم پاک میں نیکیاں اور برائیاں دوگنی ہو جاتی ہیں۔ چنانچہ فرمان باری تعالیٰ ہے:

وَمَنْ يُؤِدِّ فِيهِ بِأِلْحَادٍ بِظُلْمٍ نُزِقْهُ مِنْ عَذَابٍ أَلِيمٍ ﴿٥٢﴾

اور جو کوئی شخص اس میں ظلم کر کے میری راہ نکالے گا ہم اسے دردناک عذاب کا مزد چکھائیں گے۔

حرم پاک میں ایک نماز پڑھنے کا ثواب ایک لاکھ نمازوں کے ثواب کے برابر ہے چنانچہ نبی کریم صلی اللہ علیہ وسلم نے فرمایا: ”میری اس مسجد میں ایک نماز پڑھنا کہیں اور حرم کے سوا ایک ہزار نمازوں سے افضل ہے اور مسجد حرام میں ایک نماز پڑھنا میری اس مسجد میں ایک سو نمازیں پڑھنے سے افضل ہے۔“<sup>①</sup>

امام احمد نے ابن عمر رضی اللہ تعالیٰ عنہما کی حدیث نقل کی ہے کہ ”مسجد حرام میں ایک نماز کہیں اور ایک لاکھ نمازوں سے افضل ہے۔“ طبرانی نے ابودرداء رضی اللہ تعالیٰ عنہ سے ایک حدیث نقل کی ہے کہ ”مسجد حرام میں ایک نماز کا ثواب ایک لاکھ نمازوں کے ثواب کے برابر ہے، میری مسجد میں ایک نماز کا ثواب ایک ہزار نمازوں کے برابر ہے اور مسجد اقصیٰ میں پانچ سو نمازوں کے برابر ثواب ہے۔“

یہ احادیث ان تین مساجد کی افضلیت پر دلالت کرتی ہیں، یعنی مسجد حرام پھر مسجد نبوی اور پھر مسجد اقصیٰ، مسجد حرام علی الاطلاق افضل ہے،

①..... رواہ احمد وصححه ابن حبان عن ابی الزبیر (سبل السلام ۲/۲۱۶)

عبادت کا مقصد کر کے اس کا سفر کیا جائے۔ جو شخص مسجد حرام میں نماز پڑھنے کی نذر مانے تو نذر پوری کرنا واجب ہے۔ چنانچہ نبی کریم صلی اللہ علیہ وسلم نے فرمایا: کجاوے صرف تین مساجد کی طرف سفر کرنے کی نیت سے کئے جائیں۔ مسجد حرام، میری مسجد اور مسجد اقصیٰ۔<sup>①</sup> مسجد حرام کا اطلاق مسجد پر بھی ہوتا ہے اور کبھی اس سے حرم پاک مراد ہوتا ہے اور کبھی اس سے مکہ مراد ہوتا ہے۔ جیسا کہ فرمان باری تعالیٰ ہے:

ذالك لمن لم يكن اهله حاضري المسجد الحرام

یہ ان لوگوں کے لئے ہے جو مسجد حرام کے رہنے والے نہ ہوں۔

ایام حج میں حرم پاک اور بیت اللہ کی اہمیت میں اور زیادہ اضافہ ہو جاتا ہے چونکہ شعائر حج کی متعلقہ جگہیں حرم میں ہیں۔

تیسری چیز: مجاورت مکہ اور اس کی فضیلت..... فقہاء کی ایک جماعت کا قول ہے ان میں امام نووی اور علامہ زرکشی بھی ہیں کہ<sup>②</sup> نماز اور دوسری طاعت کے ثواب کے چند در چند ہونے میں حرم مکہ مسجد حرام کی طرح ہے، چنانچہ حضرت حسن بصری رحمۃ اللہ علیہ فرماتے ہیں: مکہ میں ایک دن کا روزہ ایک لاکھ روزوں کے برابر ہے اور ایک درہم کا صدقہ ایک لاکھ درہم کے صدقہ کے برابر ہے، الغرض ہر نیکی ایک لاکھ نیکیوں کے برابر ہے۔

حضور نبی کریم صلی اللہ علیہ وسلم نے فرمایا: مکہ مکرمہ میں ایک رمضان گزارنا کہیں اور رمضان کے ایک ہزار مہینوں کے برابر ہے۔<sup>③</sup> اسی طرح ایک دوسری جگہ فرمایا: ”جس شخص نے پیدل چل کر مکہ میں حج کیا حتیٰ کہ پھر واپس لوٹا تو ہر قدم کے بدلہ میں اسے حرم کی نیکیوں کے برابر سات سو نیکیاں ملیں گی اور حرم کی ایک نیکی ایک لاکھ نیکیوں کے برابر ہے۔“<sup>④</sup>

علماء کی ایک جماعت جس میں ابن عباس رضی اللہ عنہما، ابن مسعود رضی اللہ عنہما، مجاہد، احمد بن حنبل بھی ہیں کا قول ہے۔ کہ ”مکہ میں برائیاں بھی چند در چند ہو جاتی ہیں جس طرح نیکیاں چند در چند ہوتی ہیں۔“ بعض متاخرین کا قول ہے کہ ”برائیوں کا تضاعف (دوگنا ہونا) مقدار کے اعتبار سے ہے یعنی برائیاں شناعیت اور قباحت کے اعتبار سے دوگنا ہو جاتی ہیں کیت میں دوگنا ہونا مراد نہیں۔ چنانچہ ایک برائی کا بدلہ ایک برائی میں ہے۔ لیکن برائیوں میں تفاوت ہوتی ہے چنانچہ ایک برائی جو حرم میں کی جائے وہ شناعیت میں کہیں اور سے زیادہ سخت و شدید ہوگی۔“

حرم پاک میں برائیوں کا ارادہ اور عزم کرنے پر بھی عذاب ہے چنانچہ فرمان باری تعالیٰ ہے:

وَمَنْ يُرِدْ فِيهِ بِالْحَادِ بِظُلْمٍ نُزِقَهُ مِنْ عَذَابِ آلِيمٍ ۝ الحج ۲۲/۲۵

اور جو کوئی شخص اس میں ظلم کر کے ٹیڑھی راہ نکالے گا ہم اسے دردناک عذاب کا مزہ چکھائیں گے۔

گویا حرم پاک کی تعظیم کا تقاضا ہے کہ عزم و ارادہ پر بھی سزا ہو۔

مجاورت مکہ..... امام مالک اور امام ابوحنیفہ رحمۃ اللہ علیہما کا مذہب ہے کہ مجاورت مکہ مکروہ ہے۔ چونکہ مجاورت میں مکہ کی حرمت میں کوتاہی کا اندیشہ ہے، چونکہ مجاور مکہ کا عادی بن جائے گا اور اس سے مانوس ہو جائے گا جبکہ یہ چیز تعظیم و احترام میں کوتاہی کا باعث ہے نیز حرم پاک سے دوری اور جدائی سے دل میں واپس لوٹنے کا شوق پیدا کرتی ہے اور پھر ارتکاب گناہ سے بھی انسان دور رہتا ہے جبکہ انسان خطا کا پتلا ہے لہذا مکہ میں جم کر رہنے سے ارتکاب گناہ کا خدشہ ہے، البتہ حنفیہ کے نزدیک صاحبین کی رائے راجح ہے کہ مجاورت مکہ مکرمہ مکروہ نہیں۔ جبکہ

①..... رواہ احمد والشیخان و ابوداؤد والنسائی وابن ماجہ عن ابی ہریرۃ۔ ② اعلام الساجد باحکام المساجد ص ۱۱۹ فتح القدیر ۲/۳۳۵ الدر المختار ۲/۳۵۳ الايضاح ص ۸۳ غایۃ النہی ۱/۳۹۵۔ ③ رواہ البزار عن ابن عمر وهو ضعيف كما قال الهیثمی فی مجمع الزوائد۔ ④ رواہ الحاکم فی المستدرک عن ابن عباس رضی اللہ عنہ وقال حدیث صحیح الاسناد ورواہ البیہقی فی سننہ وضعفہ۔

بعض حنفیہ نے مجاورت مدینہ کو مجاورت مکہ سے افضل قرار دیا ہے۔

شافعیہ حنابلہ اور صاحبین نے اس شخص کے لئے مکہ اور مدینہ کی مجاورت کو مستحب قرار دیا ہے جس سے کسی ممنوع فعل کے ارتکاب کا خوف نہ ہو۔ ① چونکہ نبی کریم صلی اللہ علیہ وسلم نے فرمایا ہے۔ ”اے مکہ تو مجھے تمام جگہوں سے زیادہ محبوب ہے اگر مجھے تجھ سے باہر نہ نکالا گیا ہوتا میں تجھ سے باہر نہ جاتا۔“ ②

امام احمد رحمۃ اللہ علیہ فرماتے ہیں: میرا نزدیک مدینہ میں مقیم ہو جانا مکہ میں مقیم ہو جانے سے افضل ہے۔ چونکہ مدینہ مسلمانوں کی جائے ہجرت ہے۔ چنانچہ نبی کریم صلی اللہ علیہ وسلم نے فرمایا: جو شخص میرے پاس صبر کر لے اور مصائب و مشکلات کو خندہ پیشانی سے برداشت کرے قیامت کے دن میں اس کا گواہ اور سفارشی ہوں گا۔ ③

چوتھی چیز: کیا مکہ افضل ہے یا مدینہ؟..... قاضی عیاض وغیرہ کا قول ہے کہ اس پر اجماع منعقد ہے کہ وہ جگہ جس میں نبی کریم صلی اللہ علیہ وسلم کا جسد اطہر رکھا ہوا ہے وہ جگہ علی الاطلاق ساری زمین سے افضل ہے پھر اس جگہ کے بعد مکہ اور مدینہ افضل ہیں۔

علماء کا اس میں اختلاف ہے کہ مکہ اور مدینہ میں سے کون سا شہر افضل ہے؟ چنانچہ امام مالک رحمۃ اللہ علیہ نے حضرت عمر رضی اللہ عنہ اور دوسرے مدنی صحابہ کی اتباع میں کہا ہے مدینہ افضل ہے۔ چونکہ مدینہ جائے ہجرت ہے صحابہ کرام کا مستقر ہے، اور رسول کریم صلی اللہ علیہ وسلم کا ٹھکانا ہے، نیز مدینہ کی فضیلت میں بے شمار احادیث مروی ہیں۔ ④ من جملہ ان احادیث میں یہ بھی ہے کہ شہر مدینہ، طیبہ (پاک) ہے، یہ گندگیوں اور ناپاکیوں کی میل کچیل کو اس طرح دور کرتا ہے جس طرح آگ چاندی کی میل کچیل کو دور کرتی ہے۔ ⑤

اکثر علماء جن میں ائمہ ثلاثہ بھی ہیں کا مذہب ہے کہ مکہ افضل ہے، اس مذہب کے دلائل سابقہ احادیث میں جن میں سے کچھ یہ ہیں۔ ”اللہ کی قسم (اے سرزمین مکہ!) تو اللہ تعالیٰ کی سرزمین میں سب سے افضل ہے، اور ساری زمینوں سے سب سے زیادہ اللہ کو محبوب ہے، اگر مجھے تجھ سے نہ نکالا گیا ہوتا میں نہ جاتا۔“ ⑥

ایک اور حدیث میں فرمایا: اے مکہ! تو اللہ تعالیٰ کی سب سے افضل سرزمین ہے اور اللہ تعالیٰ کو بہت زیادہ محبوب ہے اگر مجھے تجھ سے نہ نکالا گیا ہوتا میں تجھ سے باہر نہ جاتا۔ ⑦

”اسی طرح امام ترمذی رحمۃ اللہ علیہ نے ابن عباس رضی اللہ عنہما سے یہ حدیث نقل کی ہے کہ نبی کریم صلی اللہ علیہ وسلم نے فرمایا: اے مکہ تو کتنی پاکیزہ سرزمین ہے اور مجھے کتنی محبوب ہے۔ اگر میری قوم نے مجھے یہاں سے باہر نہ نکالا ہوتا میں تیرے سوا کہیں اور سکونت نہ کرتا۔“

عز بن عبد السلام نے مندرجہ ذیل وجوہات کی بنا پر مکہ کو مدینہ پر فضیلت دی ہے۔

۱..... حج اور عمرہ کے لئے مکہ کا قصد کرنا واجب ہے حج اور عمرہ واجب ہیں جبکہ حج اور عمرہ مدینہ میں نہیں ہوتے۔

۲..... جب اللہ تعالیٰ نے زمین و آسمان کو پیدا کیا اس وقت مکہ کو حرم قرار دیا۔

۳..... اللہ تعالیٰ نے حرم پاک کو جاہلیت و اسلام میں سرپا امن بنایا ہے۔

۴..... مکہ میں جو بھی داخل ہوگا یا حج کرے گا یا عمرہ۔

①..... دیکھئے فتح القدیر ۲/۳۳۵ غایۃ المنتہی ۱/۳۹۵، اعلام الساجد ص ۲۹ المغنی ۳/۵۵۶۔ ② اخرجہ الترمذی عن ابن عباس و عبد اللہ بن عدی بن الحمراء۔ (جامع الاصول ۱۰/۱۸۵) ③ رواہ مسلم و الموطا و الترمذی عن ابن عمر (جامع الاصول ۱۰/۱۹۸) ④ الايضاح ص ۷۲، الدر المختار، ۲/۳۵۲ اعلام الساجد ص ۱۸۵ القوانین الفقہیۃ ص ۱۳۳ دیکھئے جامع الاصول ۱۰/۱۹۲۔ ⑤ رواہ مسلم عن زید بن ثابت (جامع الاصول ۱۰/۲۰۱)۔ ⑥ رواہ الترمذی و قال هذا حدیث حسن صحیح۔ ⑦ رواہ النسائی عن ابی ہریرۃ۔



پانچویں چیز: مکہ میں داخل ہونے کے آداب..... جو شخص مکہ میں داخل ہوا سے مندرجہ ذیل امور بجالانا مستحب ہے۔ ①  
 ۱..... جو شخص حج یا عمرہ کا احرام میقات یا کہیں اور سے باندھے اس کے لئے بہتر یہی ہے کہ وہ مکہ آئے اور پھر وہاں سے عرفات جائے۔  
 ۲..... جو شخص مکہ پہنچے وہ یہ دعا پڑھے:

اللهم هذا حرمك وأمنك فحرمني على النار وأمنني من عذابك يوم تبعث عبادك  
 واجعلني من أوليائك وأهل طاعتك

”یا اللہ یہ تیرا حرم ہے اور تو نے اسے سراپا امن بنایا ہے، مجھ پر آگ کو حرام کر دے، جس دن تو اپنے بندوں کو دوبارہ زندہ کرے گا مجھے اپنے عذاب سے محفوظ رکھ مجھے اپنے اولیاء میں سے بنانا اور اپنے فرمانبرداروں میں سے کرنا۔“  
 اس کے علاوہ دل میں خشوع و خضوع کو بیدار کر کے رکھے۔

۳..... جب مکہ پہنچے تو مقام ذی طویٰ میں غسل کرے ② یہ غسل دخول مکہ کی نیت سے کرے اگر کسی اور راستے سے آئے تو مکہ کے قریب پہنچ کر غسل کرے یہ غسل ہر شخص کے لئے مستحب ہے خواہ حائضہ ہونفاس والی عورت یا کوئی بچہ ہو۔

۴..... مسنون یہ ہے کہ ثنیہ کداء سے مکہ میں داخل ہو ③ جب جانے لگے تو ثنیہ کداء سے جائے۔ ④

۵..... شافعیہ کے نزدیک پیدل چل کر مکہ میں داخل ہونا چاہئے۔

۶..... آدمی مکہ میں دن کو بھی داخل ہو سکتا ہے اور رات کو بھی چنانچہ نبی کریم صلی اللہ علیہ وسلم حج کے موقع پر دن کے وقت داخل ہوئے اور عمرہ کے موقع پر رات کو داخل ہوئے جبکہ شافعیہ کے نزدیک دن کو داخل ہونا مستحب ہے۔

۷..... مکہ میں داخل ہوتے وقت بھیڑ اور ہجوم کی وجہ سے لوگوں کو اذیت نہ پہنچائے، حرم پاک کی شان عظمت و رفعت اور جلال کو دل میں ملحوظ رکھے۔

۸..... جو شخص حرم کے باہر سے آئے اسے چاہئے کہ وہ حج یا عمرہ کے لئے احرام باندھ کر داخل ہو، شافعیہ کے نزدیک احرام باندھ کر داخل ہونا مستحب ہے جبکہ بقیہ فقہاء کے نزدیک واجب ہے۔

۹..... جب انسان کی نظر بیت اللہ پر پڑے دونوں ہاتھ اوپر اٹھانا مستحب ہے چونکہ کعبہ کو دیکھنے کا وقت دعا کی قبولیت کا وقت ہے اور یہ دعا پڑھے:

اللهم زد هذا البيت تشریفاً وتعظيماً وتكريماً ومهابةً وزد من مشرفه وعظمه

ممن حجه او اعتمر تشریفاً وتكريماً وتعظيماً وبرااً

”یا اللہ بیت اللہ کی عظمت و شرافت کرامت اور رعب میں اضافہ فرما، جو شخص اس کا حج یا عمرہ کرے اس کی عزت کرامت اور عظمت میں بھی اضافہ فرما۔“  
 اس دعا کے ساتھ یہ بھی پڑھے:

اللهم انت السلام ومنك السلام فحينا ربنا بالسلام

یا اللہ تو سلامتی والا ہے اور تیری ہی وجہ سے سلامتی ہے اے ہمارے رب ہمیں سلامتی کے ساتھ زندہ رکھ۔

دنیا و آخرت کی متعلق جو چاہے دعا کرے، سب سے اہم مغفرت کا سوال ہے، کمال خشوع و خضوع کے ساتھ بیت اللہ میں حاضری ہے،

①..... الايضاح ص ۳۱ الكتاب مع اللباب ۱/۱۸۲ الدر المختار ورد المختار ۲/۳۵۱ القواين الفقهية ص ۱۲۳ مغنی المحتاج  
 ۵۱۱/۱ المغنی ۳/۳۶۸ طوی، طاء کی تینوں حرکات کے ساتھ ہے یا مکہ کا نچلا حصہ ہے جہاں مسجد عائشہ ہے۔ ② کاف کی فتح کے ساتھ یہ مکہ کا بالائی حصہ ہے۔ ③ یہ مکہ کا زیر میں حصہ ہے اور یہ جائزہل قویقمان کے پاس ہے۔ اور ذیوب کی طرف واقع ہے۔

بیت اللہ کے سامنے جا کر یہ دعا پڑھے:

اللهم ان هذا البيت بيتك والحرم حرمك والا من امنك وهذا مقام العائذ بك من النار

یا اللہ یہ گھر تیرا گھر ہے اور یہ حرم تیرا حرم ہے، اسے تو نے سراپا امن بنایا ہے یہ ایسی جگہ ہے جہاں دوزخ سے تیری پناہ طلب کی جاتی ہے۔

۱۰..... حرم میں پہنچ کر ٹھکانے میں نہ جائے اور نہ کپڑے وغیرہ تبدیل کرنے میں مصروف ہو بلکہ طواف قدم کرے یہ طواف جمہور کے نزدیک مسنون ہے جبکہ مالکیہ کے نزدیک واجب ہے، بعض رفقاء سفر کو ساز و مان اور کجاووں کے پاس چھوڑے حتیٰ کہ طواف کر کے واپس لوٹ آئے طواف کے بعد پھر اپنے ٹھکانے میں جائے اور تعظیم کرے۔

جو عورت خوبصورت ہو یا کسی معزز خاندان سے تعلق رکھتی ہو اسے مردوں کے سامنے نہیں آنا چاہئے رات کے وقت مسجد حرام میں داخل ہو اور رات ہی کے وقت طواف کرے۔

مسجد حرام میں باب بنی شیبہ سے داخل ہونا مستحب ہے، داخل ہوتے وقت دایاں پاؤں داخل کرے اور یہ دعا پڑھے:

اعوذ باللہ العظیم وبوجهہ الکریم وسلطانہ القدیم من الشیطان الرجیم، بسم اللہ والحمد للہ،

اللهم صلی علی محمد وعلی آل محمد اللهم اغفر لی ذنوبی وافتح لی ابواب رحمتک

جب مسجد حرام سے باہر نکلے تو باایاں پاؤں باہر نکالے اور نکلنے وقت مذکورہ بالا دعا پڑھے اور ساتھ یہ دعا بھی پڑھے:

وافتح لی ابواب فضلك

ہر مسجد میں داخل ہوتے وقت اور خارج ہوتے وقت یہ دعا پڑھنا مستحب ہے۔

۱۱..... جب مسجد حرام میں داخل ہو توحیۃ المسجد وغیرہ میں مشغول نہ ہو بلکہ حجر اسود کا قصد کرے اور طواف قدم سے ابتداء کرے، چونکہ مسجد حرام کا توحیۃ یہی ہے، جو شخص بھی مسجد حرام میں داخل ہو خواہ احرام باندھا ہو یا نہ باندھا ہو اس کے لیے طواف کرنا مستحب ہے، اگر فرض نماز کا وقت ہو یا فرض نماز کی قضا کرنی ہو یا جماعۃ فوت ہونے کا خدشہ ہو یا وتر فوت ہونے کا خوف ہو یا فجر کی سنتیں چھوٹ جانے کا خوف ہو یا کوئی اور سنت موکدہ فوت ہونے کا خوف ہو تو ان نمازوں کو طواف سے پہلے پڑھے۔

اگر کوئی شخص مسجد میں داخل ہو اور اس حالیکہ لوگوں نے طواف سے روک دیا تو توحیۃ المسجد پڑھے۔

۱۲..... جو شخص حج کرنے جائے اس کے لئے بیت اللہ میں داخل ہونا مستحب ہے پھر دروگتیں پڑھے جیسے نبی کریم صلی اللہ علیہ وسلم نے کیا تھا، بیت اللہ میں جوتے اور موزے پہن کر داخل نہ ہو، حجر اسماعیل میں بھی جوتے اور موزے پہن کر داخل نہ ہو چونکہ حجر اسماعیل (حطیم) بیت اللہ کا حصہ ہے، اسلئے کہ بیت اللہ میں داخل نہ ہو۔

کعبہ کے کپڑے پردے جب اتار دیئے جائیں تو انہیں صدقہ کر دیا جائے، بیت اللہ کی خوشبو نہ اٹھائی جائے، حرم کی مٹی باہر نہ لائی جائے اور حل کی مٹی بھی حرم میں نہ لائی جائے، حرم کے پتھر اور سنگریزے سوئے حل منتقل نہ کرے۔

۱۳..... جو شخص حج یا عمرہ کے لئے مکہ میں داخل ہو اس کے لئے مستحب ہے کہ واپسی سے پہلے پہلے قرآن مجید ختم کر لے۔

۱۴..... مالکیہ کے نزدیک طواف واداع مستحب ہے جبکہ دوسرے ائمہ کے نزدیک واجب ہے۔

چھٹی چیز: وہ احکام جن میں حرم بقیہ شہروں سے ممتاز ہے:

خصائص و ممنوعات حرم..... حرم مکی کے مختلف مخصوص احکام ہیں ان میں سے اہم مندرجہ ذیل ہیں۔ ①

① دیکھئے المجموعہ ۶/۷۲۳، المہذب ۱/۲۱۸، الكتاب مع اللباب ۱/۲۱۱ الشرح الصغير مع الصاری ۲/۱۱۰، مغنی المحتاج ۵۲/۱، المغنی ۳/۳۳۳، بدایۃ المجتہد ۱/۳۱۹ البدائع ۲/۲۰، اعلام المساجد ص ۱۳، الدر المنثور ۲/۲۵، الايضاح ص ۹۵

۱..... حرم پاک میں بغیر احرام کے داخل نہیں ہونا چاہئے، احرام شافعیہ کے نزدیک مستحب ہے جبکہ جمہور کے نزدیک واجب ہے۔  
 ۲..... بالا جماع حرم کا شکار حرام ہو خواہ کوئی محرم ہو یا حلال، البتہ موذی جانور جو غالب اوقات میں اذیت پہنچانے میں ابتدا کرتے ہیں وہ اس حکم سے مستثناء ہیں، حرم کے شکار کو کسی نے تلف کیا اس کا ضمان دینا ہوگا چونکہ حدیث ہے۔ ”حرم کا شکار نہ دھمکایا جائے۔“ اس میں داؤد ظاہری کا اختلاف ہے۔

۳..... حرم پاک کے درخت اور خود رو گھاس اور نباتات کو کاٹنا حرام ہے، جیسے شیخ (ایک گھاس) کانٹے اور عوج، البتہ وہ گھاس جس کی ضرورت پیش آجاتی ہے وہ کاٹنا جائز ہے جیسے اذخر (خوشبودار گھاس)۔ اذخر کے ساتھ ان چھ گھاسوں کو بھی ملحق کیا گیا ہے جیسا کہ مالکیہ نے واضح کیا ہے وہ یہ ہیں:

۱..... سنا (جسے سناکئی کہا جاتا ہے) چونکہ علاج معالجہ میں اس کی ضرورت پیش آتی ہے۔

۲..... چھڑکی سے پتے جھاڑنا۔

۳..... عصا بنانا

۴..... مسواک بنانا

۵..... اپنی جگہ میں کوئی عمارت وغیرہ بنانا (مثلاً اٹاری یا چھیر)

۶..... چمن اور باغات کو درست کرنے کے لئے کاٹ چھانٹ کرنا۔

چنانچہ نبی کریم صلی اللہ علیہ وسلم نے فتح مکہ کے موقع پر ارشاد فرمایا: اس شہر کو اللہ تعالیٰ نے زمین و آسمان کی تخلیق کے دن حرام کیا ہے، یہ شہر تاقیامت اللہ تعالیٰ کی حرمت کی وجہ سے حرام ہے، اس کے کانٹے نہ کاٹے جائیں، اس کا شکار نہ دھمکایا جائے، اس شہر میں گری گری پری چیز نہ اٹھائی جائے البتہ وہ شخص اٹھا سکتا ہے جو اس کی تشہیر کرے، حرم کی گھاس نہ کاٹی جائے، اس پر حضرت عباس رضی اللہ تعالیٰ عنہما نے عرض کی: یا رسول اللہ! البتہ اذخر گھاس کی اجازت ہو چونکہ یہ گھاس ہمارے لوہاروں کو ضرورت پڑتی ہے اور ان کے گھروں کی بھی ضرورت ہوتی ہے، تاہم آپ صلی اللہ علیہ وسلم نے فرمایا: البتہ اذخر۔ ① جمہور کے نزدیک درخت کا ضمان واجب ہے جبکہ اس میں مالکیہ کا اختلاف ہے، شافعیہ کے نزدیک خود رو درخت اور انسانوں کے اگائے ہوئے درخت برابر ہیں، چونکہ ممانعت والی حدیث مطلق ہے، اذخر گھاس حلال ہے، اسی طرح عوج کاٹنا اور اس جیسے دیگر موذی کانٹے موذی شکار کے حکم میں ہیں، ان کے کاٹنے میں ضمان نہیں، شافعیہ کے نزدیک زیادہ صحیح یہ ہے کہ حرم کی گھاس چارے کے لئے علاج معالجہ کے لئے جیسے خنظل یا غذا کے لئے جیسے رجلہ اور حاجت کے لئے سبزہ وغیرہ کاٹنا حلال ہے۔ ②

شافعیہ کے علاوہ بقیہ فقہاء کے نزدیک وہ پودے درخت اور فصلیں جنہیں انسان اگاتا ہے ان کے کاٹنے میں کوئی حرج نہیں جیسے اخروٹ کا درخت، بادام، کھجور، اراک کا درخت، انار، خس، خر بوزہ اور گندم وغیرہ، خشک درخت اور خشک جھاڑیوں کے کاٹنے میں کوئی حرج نہیں چونکہ یہ ایسے درخت ہیں جن پر موت واقع ہو چکی۔ درختوں کے پتے نہیں توڑے جائیں گے، کھمبے (گھچی وغیرہ) مباح ہے چونکہ کھمبے نباتات کی جنس میں سے نہیں ہے، بلکہ یہ زمین کے عطیات میں سے ہے، اسی طرح فقع کا لینا بھی جائز ہے چونکہ اس کی جڑ نہیں ہوتی لہذا پھل کے مشابہ ہے، کوا، چیل، چوہا، سانپ، باؤلا کتا، مچھر، چیونٹی، پسو، چھڑکی کچھوا اور وہ جانور جو شکار نہیں ان کے مارنے میں کوئی حرج نہیں۔

رہی بات طائف کی وادی وچ کے شکار کی سو وہ بھی حرام ہے چنانچہ حدیث ہے۔ ”خبردار! وادی وچ کا شکار اور درخت حرام ہیں۔“ ③ شافعیہ کے نزدیک ان کا ضمان نہیں ہوگا، حنابلہ کے نزدیک مباح اور حلال ہے، چونکہ اباحت اصل ہے، جبکہ امام احمد رحمۃ اللہ علیہ نے حدیث کو ضعیف قرار دیا ہے البتہ شافعیہ کے نزدیک ضمان نہیں۔

①..... رواہ البخاری و مسلم و انسائی عن ابن عباس (جامع الاصول ۱۰/۱۸۳) ② مغنی المحتاج ۱/۵۲۷۔ ③ حدیث ضعیف

رواہ البیہقی عن الزبیر بن العوام۔



۴..... حرم کی مٹی، پتھر اور سنگریزوں کو حرم سے باہر نکالنا ممنوع ہے، جبکہ شافعیہ کے ہاں مکروہ ہے جبکہ امام نووی رحمۃ اللہ علیہ کے نزدیک زیادہ صحیح تحریم ہے، حنفیہ کہتے ہیں حرم کے پتھر اور مٹی کو باہر لے جانا جائز ہے، اس میں کوئی حرج نہیں۔

۵..... جمہور کے نزدیک ہر طرح کے کافر حرم میں داخل ہونا ممنوع ہے، خواہ کافر حرم میں مقیم ہونا چاہتا ہو یا حرم سے گزرنا چاہتا ہو، امام ابوحنیفہ نے اسے جائز قرار دیا ہے بشرطیکہ کافر حرم کو وطن نہ بنائے۔ ①

۶..... حرم میں گری پڑی چیز کا اٹھانا اور پھر اس کا مالک بن جانا جائز نہیں، ہاں البتہ وہ شخص اٹھائے جو گری پڑی چیز کی تشہیر کرے اور اصل مالک کو تلاش کرے جبکہ حرم کے علاوہ بقیہ شہروں میں لفظ اٹھانا اور پھر اس کا مالک بننا جائز ہے اس کی دلیل سابق حدیث ہے۔ کہ ”حرم کا لفظ نہ اٹھایا جائے البتہ وہ شخص اٹھائے جو اس کی تشہیر کرے۔“

۷..... حرم مکہ میں جس شخص نے کسی کو قتل کر دیا تو قاتل پر دیت مغلظہ ہوگی چنانچہ فرمان باری تعالیٰ ہے:

وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّىٰ يُقَاتِلُوكُمْ فِيهِ ۖ..... البقرة ۱۹۱/۲

تم کافروں سے مسجد حرام میں لڑائی نہ کرو یہاں تک کہ وہ لڑائی شروع نہ کریں۔

چونکہ حرم پاک کو امن فراہم کرنے میں تاثیر حاصل ہے، اگرچہ قتل خطا ہو پھر بھی دیت مغلظہ ہوگی، برابر ہے قاتل اور مقتول دونوں حرم میں ہوں یا ان میں سے ایک حرم میں ہو اور دوسرا حل میں ہو۔

امام احمد بن حنبل رحمۃ اللہ علیہ کے نزدیک تغلیظ دیت عدد کے زائد ہونے میں ہوگی یعنی پوری دیت کے ساتھ تہائی دیت ہوگی۔

امام شافعی رحمۃ اللہ علیہ کے نزدیک تغلیظ اونٹوں کی عمروں میں ہوگی عدد کی زیادتی میں نہیں ہوگی۔

شافعیہ کے صحیح قول کے مطابق حرم مدینہ میں دیت مغلظہ نہیں ہوگی۔

جمہور کے نزدیک حرم مکی میں باغیوں سے لڑائی کرنا جائز ہے بشرطیکہ جب لڑائی کے سوا کوئی چارہ کار نہ ہو اور لڑائی ناگزیر ہو، چونکہ باغیوں کی سرکوبی حقوق اللہ میں سے ہے جس کا ضائع کرنا جائز نہیں۔

لہذا حرم پاک میں اس کی حفاظت بطریق اولیٰ واجب ہے۔ جبکہ فقہاء کی ایک جماعت کا اس میں اختلاف ہے۔

مالکیہ اور شافعیہ کے نزدیک حرم پاک میں حدود و قصاص کا قیام کیا جائے گا چنانچہ آیت کریمہ ہے:

وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّىٰ يُقَاتِلُوكُمْ فِيهِ ۖ..... البقرة ۱۹۱/۲

نیز نبی کریم صلی اللہ علیہ وسلم نے ابن نطل کو قتل کرنے کا حکم دیا جبکہ وہ کعبہ کے پردوں سے چمٹا ہوا تھا۔ نبی کریم صلی اللہ علیہ وسلم نے حل و حرم میں پانچ فاسق جانوروں کو قتل کرنے کا حکم دیا ہے چونکہ یہ پانچ جانور اپنی طبع کے اعتبار سے موذی ہوتے ہیں۔

امام احمد، امام ابوحنیفہ اور ظاہریہ کی ایک روایت یہ بھی ہے کہ جس شخص پر حسد یا قصاص واجب ہو اور وہ جب تک حرم میں رہے امن میں رہے گا چونکہ فرمان باری تعالیٰ ہے:

وَمَنْ دَخَلَهُ كَانَ آمِنًا..... آل عمران ۹۷/۳

جو بھی حرم میں داخل ہو گا وہ امن میں رہے گا۔

نیز حضور نبی کریم صلی اللہ علیہ وسلم نے فرمایا: جو شخص اللہ تعالیٰ اور آخرت کے دن پر ایمان رکھتا ہو اس کے لئے حلال نہیں کہ وہ حرم پاک میں خون بہائے۔ ②

۸..... حرم پاک میں مشرک کو دفن کرنا یا مدفون مشرک کی قبر اٹھانا حرام ہے۔

①..... کافر حرم پاک کی شان و شوکت دیکھ کر متاثر ہوگا اور اسلام کی طرف راغب ہوگا۔ ② رواہ البخاری و مسلم فی الصحیحین من الحدیث السابق

۹..... حج و عمرہ کے دوران واجب ہونے والا ہر طرح کا دم اور ہدی کا ذبح کرنا حرم کے ساتھ خاص ہے۔

۱۰..... جب کوئی شخص اہل حرم میں سے ہو تو اس پر دم تمتع اور دم قرآن نہیں ہوگا۔

۱۱..... شافعیہ کے نزدیک ایسی کوئی بھی نفلی نماز جس کا کوئی سبب نہ ہو وہ حرم پاک میں کسی وقت بھی پڑھی جاسکتی ہے۔

۱۲..... جو شخص حرم پاک میں جانے کی نذر مانے تو شافعیہ کے نزدیک حج و عمرہ کے قصد سے حرم میں جانا لازم ہے، بخلاف باقی مساجد

کے، چونکہ جب کسی اور مسجد کی نذر مان لی جائے تو اس کا پورا کرنا لازمی نہیں۔ سوائے مسجد حرام، مسجد نبوی اور مسجد اقصیٰ کے، اس کی دلیل حدیث سابق ہے۔

۱۳..... جب کوئی شخص صرف جانور ذبح کرنے کی حرم میں نذر مانے تو حرم میں ذبح کرنا لازمی ہے اور حرم کے مسکینوں پر گوشت تقسیم کرنا

لازمی ہے اگر کسی اور شہر میں ذبح کی نذر مانی تو وہ نذر منعقد نہیں ہوگی۔

۱۴..... صحرا میں پیشاب یا پاخانہ کرتے وقت قبلہ کی طرف منہ کرنا یا پشت کرنا شافعیہ کے نزدیک حرام ہے۔

۱۵..... مسجد حرام میں نمازوں کا ثواب چند در چند ہوتا ہے۔

۱۶..... اہل مکہ کے لئے مستحب ہے کہ وہ عید کی نماز مسجد حرام میں پڑھیں جبکہ حرم کے علاوہ جو لوگ رہنے والے ہیں ان کے لئے

افضل یہ ہے کہ وہ عید گاہ میں نماز پڑھیں، شافعیہ کے نزدیک یہ اس وقت ہے جب مسجد تنگ پڑ جائے۔ ❶ اگر مسجد کشادہ ہو تو مسجد میں پڑھنا افضل ہے۔

۱۷..... جو شخص حرم پاک میں رہنے والا ہو اس کے لئے جائز نہیں کہ وہ حرم سے باہر حج کا احرام باندھے۔

ساتویں چیز: مکہ کے اہم تاریخی مقامات کی زیارت..... ابن جزئی کہتے ہیں۔ ❷ جن مقامات کی زیارت کا برکت کے

لئے قصد کرنا چاہئے وہ یہ ہیں: حضرت اسماعیل علیہ السلام اور حضرت حاجرہ علیہا السلام کی قبروں کی زیارت کا قصد کرنا چاہئے، یہ دونوں

قبریں حطیم میں ہیں، حضرت آدم علیہ السلام کی قبر جو کہ ابونبیس پہاڑ میں ہے اس کی زیارت کی جائے، غار ثور جس کا تذکرہ قرآن میں

ہے اس کی زیارت کی جائے، غار حراء جس میں وحی کی ابتدا ہوئی اس کی زیارت کی جائے، مکہ میں صحابہ، تابعین اور ائمہ کی قبروں کی

زیارت کی جائے۔

حراء پہاڑ یا نور پہاڑ..... یہ پہاڑ مکہ سے شمال کی طرف ۵ کلومیٹر کے فاصلہ پر واقع ہے اور عرفات جاتے وقت بائیں طرف پڑتا

ہے، اس کی بلندی ۲۰۰ میٹر ہے، اسی پہاڑ میں وہ غار ہے جس میں نبی کریم صلی اللہ علیہ وسلم پر وحی نازل ہوئی۔

غار ثور..... یہ پہاڑ بھی مکہ کے پہاڑوں میں سے ایک ہے اور یہ پہاڑ مکہ کا احاطہ کئے ہوئے ہے، اس کی بلندی ۵۰۰۰ میٹر ہے، یہ مکہ

سے جنوب کی طرف واقع ہے اور چھ میل کے فاصلہ پر ہے، ہجرت کے دوران نبی کریم صلی اللہ علیہ وسلم اور حضرت ابوبکر رضی اللہ عنہ نے اسی

پہاڑ میں تین دن تک پناہ لی۔

دار ارقم..... دار ارقم صفا کی قریب واقع ہے حضرت ارقم مخزومی رضی اللہ تعالیٰ عنہ نے چھ صحابہ رضی اللہ عنہم کے بعد اسلام قبول کیا

ابتداءً اسلام میں دعوت اسلام کے مرکز کی حیثیت انہی کے گھر کو حاصل تھی اسی گھر میں حضرت عمر فاروق رضی اللہ تعالیٰ عنہ نے اسلام

قبول کیا۔

مقبرہ معلات یا مقبرہ دیوان..... یہ قبرستان مکہ سے شمال مشرق کی طرف واقع ہے یہ زمانہ جاہلیت سے آج تک قبرستان چلا

آ رہا ہے، اسی قبرستان میں رسول کریم صلی اللہ علیہ وسلم کے آبا و اجداد آپ کے چچاؤں، بعض صحابہ اور تابعین کی قبریں ہیں، اسی قبرستان میں عبدمناف، عبدالمطلب، ابوطالب، آمنہ بنت وہب رضی اللہ عنہا، حضرت خدیجہ رضی اللہ تعالیٰ عنہا، عبد اللہ بن زبیر اور حضرت اسماء بنت ابی بکر رضی اللہ تعالیٰ عنہن کی قبریں ہیں۔

منیٰ..... منیٰ ایک بستی ہے جو مکہ مکرمہ سے سات (۷) کلومیٹر کے فاصلے پر واقع ہے، اس میں تین جمرات، صغریٰ، وسطیٰ اور کبریٰ واقع ہیں، اسی میں مسجد کبش واقع ہے جو حضرت اسماعیل علیہ السلام کے کبش (مینڈھے) کی طرف منسوب ہے، مسجد بیعت جہاں اہل مدینہ نے رسول اللہ صلی اللہ علیہ وسلم کے دست اقدس پر بیعت کی تھی واقع ہے، اور مسجد حنیف بھی یہیں ہے۔

عرفات..... جبل عرفات سطح سمندر سے ۲۲۵ میٹر بلندی پر واقع ہے اور مکہ سے جنوب مشرق کی طرف ۲۵ کلومیٹر کے فاصلے پر واقع ہے، اس کے شمال میں جبل رحمت جہاں نبی کریم صلی اللہ علیہ وسلم نے ۱۰ھ میں حجۃ الوداع کے موقع پر قوف کیا تھا۔ اسی موقع پر یہ آیت بھی نازل ہوئی تھی:

الْيَوْمَ أَكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيْتُ لَكُمُ الْاِسْلَامَ دِينًا..... المائدہ ۳/۵  
آج کے دن میں نے تمہارا دین مکمل کر دیا اور تمہارے اوپر اپنی نعمت کامل کر دی اور تمہارے لئے اسلام کو بطور دین پسند کیا ہے۔

## دوسری بحث..... حرم مدینہ

اس بحث میں ان امور پر گفتگو ہوگی: حدود حرم مدینہ، مسجد نبوی کی فضیلت، خصوصیات حرم یا ممنوعات حرم، وہ وجوہات جن کی بنا پر حرم مدینہ حرم مکی سے مختلف ہے، مسجد نبوی اور روضہ رسول صلی اللہ علیہ وسلم کی زیارت، اور مدینہ کے اہم تاریخی مقامات کی زیارت۔

پہلی چیز: حدود حرم مکی..... حرم مدینہ جنوباً و شمالاً ۱۲، ۱۲ میل تک ہے اور یہ جبل غیر یا عائر سے جبل ثور تک ہے، چنانچہ صحیحین کی روایت ہے کہ ”مدینہ غیر پہاڑ سے ثور پہاڑ تک حرم ہے۔“ عائر اور غیر مدینہ کے قریب مشہور پہاڑ کا نام ہے، جبکہ ثور، احد پہاڑ کے پیچھے چھوٹا سا پہاڑ ہے جبکہ احد پہاڑ حرم مدینہ میں سے ہے۔ ① شرقاً و غرباً بھی ۱۲، ۱۲ میل تک حرم پھیلا ہوا ہے اور یہ دو پہاڑوں کے درمیان کا حصہ ہے، چنانچہ نبی کریم صلی اللہ علیہ وسلم نے مدینہ کے دو پہاڑوں کے درمیانی علاقہ کو حرم قرار دیا ہے۔ ② اس کی مسافت ۱۲، ۱۲ میل ہے، آج بھی یہی حدود برقرار ہیں۔ نبی کریم صلی اللہ علیہ وسلم نے مدینہ کے ارد گرد دس میل کو حرم قرار دیا ہے۔

مدینہ طیبہ کو ”یثرب“ کے نام سے نہ پکارا جائے چونکہ یثرب جاہلی نام ہے جبکہ اسلامی نام طیبہ، طابہ، دار، مدینہ ہے۔

دوسری چیز: مسجد نبوی کی فضیلت..... رسول کریم صلی اللہ علیہ وسلم نے یہ مسجد جب بنائی تو اس کی پیمائش ۶۰x۷۰ ذراع (ہاتھ) تھی پھر حضرت عمر رضی اللہ عنہ، حضرت عثمان، عبد الملک بن مروان اور ولید بن عبد الملک اپنے اپنے دور میں توسیع کرتے رہے، ③ یہاں تک کہ شاہ عید العزیز آل سعود کے دور میں بھی توسیع ہوئی (آخری بار توسیع شاہ فہد کے دور میں ہوئی) مغرب کی طرف سے اکثر توسیع کی گئی اور قدیم مدینہ پر تقریباً مسجد ہے۔

اس مسجد میں ایک نماز کسی دوسری مسجد میں ایک ہزار نمازوں کے برابر ہے، چنانچہ حضرت ابو ہریرہ رضی اللہ عنہ کی صحیحین میں حدیث ہے کہ میری اس مسجد میں ایک نماز کسی اور مسجد میں ایک ہزار نماز میں سے افضل ہے، البتہ مسجد حرام کی فضیلت اس سے زیادہ ہے۔ ④ امام نووی رحمۃ

①..... اعلام الساجد للزرکشی ص ۲۲۶ مغنی المحتاج ۱/۵۲۹ غایۃ المنتہی ۱/۳۹۷. ② رواہ مسلم عن عتیۃ بن مسلم وعن ابی سعید الخدری و جابر بن عبد اللہ. ③ اعلام الساجد ص ۲۲۳



اللہ علیہ کہتے ہیں یہ فضیلت فرض و نفل سب کو شامل ہے جیسے مکہ کی فضیلت سب کو شامل ہے۔ علماء کا قول ہے کہ اس فضیلت کا دار و مدار ثواب پر ہے یعنی مسجد نبوی میں ایک نماز کا ثواب دوسری کسی مسجد میں ہزار نمازوں کے ثواب کے برابر ہے، اجزاء کی تعدی مقصود نہیں، حتیٰ کہ اگر کسی کے ذمہ دو نمازیں ہو وہ ایک پڑھ لے تو دوسری کے لئے کافی نہیں ہوگا۔

امام نووی رحمۃ اللہ علیہ کی رائے ہے کہ یہ فضیلت صرف اس مسجد کو ہو جو حضور نبی کریم صلی اللہ علیہ وسلم کے دور میں بھی اس حصہ کو یہ فضیلت نہیں جو بعد میں اضافہ ہوتا رہا۔ چونکہ حدیث کے الفاظ یہ ہیں ”فی مسجدی ہنا“ اضافت تخصیص کے لئے ہوتی ہے اور پھر ہم اشارہ بھی ہے لہذا آپ کے زمانہ میں جو مسجد تھی اس کی یہ فضیلت ہوگی۔ جبکہ دوسرے علماء کی رائے ہے کہ مسجد نبوی میں خواہ کتنی وسعت کر لی جائے اس کی یہ فضیلت برقرار رہے گی، جیسے مسجد حرام میں خواہ کتنی وسعت کر دی جائے فضیلت برقرار رہے گی، یہ فضیلت ثابت ہے، چنانچہ حضرت عبداللہ بن عمر رضی اللہ تعالیٰ عنہ کی روایت ہے کہ حضرت عمر بن خطاب رضی اللہ تعالیٰ عنہ نے مسجد میں توسیع کی اور فرمایا: اگر ہم اس مسجد میں اتنی توسیع کر دیں کہ مدینہ کے قبرستان تک پہنچ جائیں پھر بھی یہ رسول اللہ صلی اللہ علیہ وسلم کی مسجد ہی رہے گی۔ ①

حدیث میں اس مسجد میں نماز پڑھنے کی فضیلت یوں بیان کی گئی ہے جس شخص نے میری مسجد میں چالیس نمازیں اس طرح پڑھیں کہ کوئی نماز (تکبیر اولیٰ اور جماعت) سے فوت نہیں ہوئی اس کے لئے دوزخ سے خلاصی کا پروانہ لکھ دیا جائے گا اور روز قیامت اسے نجات مل جائے گی۔ ② جس شخص نے مسجد نبوی یا مسجد اقصیٰ کی طرف جانے کی نذر مانی تو شافیہ کے نزدیک صحیح قول یہ ہے کہ اس کے لئے جانا مستحب ہے واجب نہیں۔ پھر گھڑی بھر کے لئے اعتکاف کر لیا تو نذر پوری ہو جائے گی، افضل یہ ہے کہ دو رکعتیں پڑھ لی جائیں۔

تیسری چیز: خصوصیات حرم مدنی..... حرم مدینہ میں وہ علاقہ آتا ہے جو لائبتین کے درمیان واقع ہے، لایبۃ، عربی میں حرہ کو کہتے ہیں اور حرہ کا معنی سیاہ پتھروں والی زمین ہے۔ یہ حرم مندرجہ ذیل احکام میں مخصوص ہے۔ ③

..... حرم مدینہ کا شکار حرام ہے اور درخت کا ٹنا بھی حرام ہے، جمہور کے نزدیک یہ تحریم ایسی ہی ہے جیسے حرم مکہ کی تحریم ہے۔ اس کی دلیل یہ ہے حدیث ہے۔ ”حضرت ابراہیم علیہ السلام نے مکہ مکرمہ کو حرام قرار دیا ہے بین مدینہ منورہ کو حرام قرار دیتا ہوں، یہ لائبتین کے درمیان پھیلا ہوا ہے اس کا درخت نہ کاٹا جائے اور شکار قتل نہ کیا جائے۔“ ④

امام ابو حنیفہ رحمۃ اللہ علیہ کا اس میں اختلاف ہے کہ مدینہ مکہ کی طرح حرام نہیں، امام ابو حنیفہ رحمۃ اللہ علیہ کی دلیل یہ حدیث ہے۔ ”اے ابو عمیر تمہارے بلبل کا کیا ہوا؟“ ⑤

جمہور کے نزدیک مدینہ حرم تو ہے لیکن اس کے شکار کی جزاء نہیں، ضمان نہیں ہوگا، جبکہ جمہور امام ابو حنیفہ رحمۃ اللہ علیہ کے متبادل کا جواب دیتے ہیں کہ یہ حدیث تحریم سے پہلے کی ہے، یا یہ پرندہ حرم مدینہ سے باہر کا تھا۔

..... امام نووی رحمۃ اللہ علیہ کی رائے کے مطابق حرم مدینہ کی مٹی اور پتھر باہر منتقل کرنا حرام ہے۔

..... شافیہ اور حنابلہ کے نزدیک مدینہ کی مجاورت مستحب ہے، چونکہ مدینہ کی مجاورت سے درجات بلند ہوتے ہیں اور آدمی کے کرامت لین الفنافہ ہوتا ہے، چنانچہ نبی کریم صلی اللہ علیہ وسلم نے فرمایا: جو شخص مدینہ منورہ کی مشقت اور شدت پر صبر کر لیتا ہے میں روز قیامت اس کا گواہ اور سفارشی ہوں گا۔ ⑥

①..... اعلام الساجد ص ۲۳۶۔ ② رواہ اللطبرانی فی اللاوسط عن انس بن مالک ولم یروہ عن انس الانیط وتفر دہ ابن ابی الرجال۔ ③ اعلام الساجد للزرکشی ص ۲۳۲ القوانین الفقیۃ ص ۱۳۳ الشرح الصغیر ۱۱۱/۲ المجموعۃ ۴/۴۴ المہذب ۲۱۹/۱ مغنی المحتاج ۵۲۹/۱ المغنی ۳۵۳/۳ الدر المختار ۳۵۴/۲۔ ④ رواہ مسلم۔ ⑤ رواہ ابو عوانہ فی صحیح عن شرح حیل بن سعد ورواہ البخاری ومسلم عن انس۔ ⑥ رواہ مسلم فی صحیحہ عن ابی ہریرۃ وابی سعید وابن عمر۔

حنفیہ کے نزدیک راجح قول یہی ہے کہ مدینہ طیبہ کی مجاورت ❶ مکروہ نہیں، اسی طرح جس شخص کو اپنے اوپر اعتماد ہو وہ مکہ مکرمہ کا مجاور بھی بن سکتا ہے۔

۴..... شافعیہ کے نزدیک مدینہ منورہ میں روزے رکھنا مستحب ہے اور اہل مدینہ پر صدقہ کرنا اور ان کے ساتھ حسن سلوک کرنا مستحب ہے چونکہ اہل مدینہ رسول اللہ صلی اللہ علیہ وسلم کے پڑوسی ہیں، چنانچہ طبرانی نے سند ضعیف کے ساتھ روایت نقل کی ہے کہ رسول کریم صلی اللہ علیہ وسلم نے فرمایا: مدینہ طیبہ میں ایک رمضان گزارنا دوسرے شہروں میں ایک ہزار رمضان گزارنے سے بہتر ہے۔

۵..... اہل مدینہ شفاعت مزید اور اکرام زائد کے ساتھ مخصوص ہیں، اس کی دلیل حضرت ابو ہریرہ کی سابق حدیث ہے جو صحیحین میں مروی ہے۔ کہ ”جو شخص مدینہ منورہ کی سختیاں برداشت کرتا ہے..... الحج ایک اور حدیث میں ہے۔ ”میں سب سے پہلے اپنی امت میں سے اہل مدینہ کی سفارش کروں گا پھر اہل مکہ کی پھر اہل طائف کی۔“ ❷

۶..... جب کوئی شخص مدینہ منورہ حاضری دینے کے لئے جائے جو نہی اسے مدینہ منورہ کے درود یوار دکھائی دیں حضور نبی کریم صلی اللہ علیہ وسلم پر درود بھیجنا شروع کر دے اور یہ دعا پڑھے:

اللهم هذا حرم نبيك فاجعله وقاية لي من النار وأمانا من العذاب وسوء الحساب

یا اللہ! یہ تیرے نبی کا حرم ہے اسے میرے لئے دوزخ سے بچاؤ کا سامان بنا دے عذاب اور برے حساب سے امان کا باعث بنا دے۔

چوتھی چیز: حرم مدینہ اور حرم مکہ کے درمیان فرق..... حرم مدینہ اور حرم مکہ میں دو فرق ہیں۔ ❸

اول..... ضرورت و حاجت کے لئے حرم مدینہ کے درختوں کو کاٹ لینا جائز ہے چارہ وغیرہ کے لئے گھاس کاٹنا بھی جائز ہے، اس کی دلیل حضرت جابر رضی اللہ عنہ کی روایت ہے کہ جب نبی کریم صلی اللہ علیہ وسلم نے مدینہ منورہ کو حرم قرار دیا تو صحابہ نے عرض کی: یا رسول اللہ! ہم کام کاج کرنے والے لوگ ہیں اور اونٹنیوں سے کنویں سے پانی نکالتے ہیں، ہم اپنی زمین کے سوا اور زمین کی طاقت نہیں رکھتے لہذا آپ ہمیں رخصت دیں، چنانچہ آپ صلی اللہ علیہ وسلم نے فرمایا: دوپائے، سر بانہ، پھیلاؤ اور پھر کی کے محور بنانے میں کوئی حرج نہیں، اس کے علاوہ درخت نہ کاٹے جائیں اور کوئی درخت ضائع نہ کیا جائے۔ ❹

نیز حضرت علی رضی اللہ عنہ کی روایت ہے کہ مدینہ عائر پہاڑ اور ثور پہاڑ کے درمیان حرام ہے، اس کی گھاس نہ کاٹی جائے، اس کا شکار نہ دھمکایا جائے، اس کا کوئی درخت کاٹنا اچھا نہیں ہاں البتہ کوئی شخص اپنے اونٹ کو چارادینا چاہے تو اس کے لئے جائز ہے۔

حضرت جابر رضی اللہ عنہ کی حدیث ہے کہ رسول کریم صلی اللہ علیہ وسلم کی مقرر کردہ حدود سے درخت نہ کاٹے جائیں البتہ ہلکے طریقہ سے پتے جھاڑ لیے جائیں۔ ❺ دوسری وجہ یہ بھی ہے کہ مدینہ منورہ درختوں اور فصلوں والی زمین ہے اگر ہم کانٹ چھانٹ سے منع کریں گے تو لوگوں کو سخت ضرر لاحق ہونے کا اندیشہ ہے، یہ بخلاف مکہ کے ہے، مالکیہ کے مذہب میں کانٹ چھانٹ پر جزا نہیں جبکہ شافعیہ اور حنابلہ کے نزدیک جزا ہوگی یعنی شکار قتل کیا یا درخت کاٹا تو ان کی جزاء دینی پڑے گی۔

دوم..... ”جس شخص نے مدینہ سے باہر کوئی شکار پکڑا پھر مدینہ میں داخل کیا تو شکار کو چھوڑنا لازمی نہیں، چونکہ حضور نبی کریم صلی اللہ علیہ وسلم نے فرمایا تھا: اے ابو عمیر! تمہارے بلبل نے کیا کیا؟“

اس سے معلوم ہوا کہ مدینہ میں پرندہ پکڑ لینا پھر اسے اپنے پاس رکھ لینا جائز ہے ممنوع نہیں۔

❶..... مجاورت کا معنی ہے پڑوسی بن جانا، کسی خانقاہ میں تزکیہ نفس کے لئے بیٹھ جانا، یہاں بھی یہی مراد ہے کہ دنیا و مافیہا سے کٹ کر اللہ کا دنا اور عجز و نیاز کے ساتھ رب تعالیٰ کی عبادت کے لئے مقیم ہو جانا مجاورت ہے۔ ❷ رواہ الطبرانی والبخاری عن عبد الملک بن عباد بن جعفر لکنہ لم یرو الا هذا الحدیث بهذا الاسناد۔ ❸ مغنی المحتاج ۱/ ۵۲۸ اعلام الساجد ص ۲۳۳۔ ❹ رواہ احمد۔ ❺ رواہما ابوداؤد۔

مکہ مکرمہ کی حرمت مدینہ منورہ کی حرمت سے زیادہ ہے چونکہ مکہ میں جو شخص بھی داخل ہوگا احرام باندھ کر داخل ہوگا۔

پانچویں چیز..... مسجد نبوی کی زیارت مستحب ہے، اس کی دلیل حدیث سابق ہے کہ شدر حال صرف تین مسجدوں کے لئے کیا جائے، نبی کریم صلی اللہ علیہ وسلم کی قبر مبارک اور حضرت ابو بکر و عمر رضی اللہ تعالیٰ عنہما کی قبروں کی زیارت کرنا بھی مستحب ہے، چونکہ نبی کریم صلی اللہ علیہ وسلم کی قبر کی جگہ پوری زمین میں سب سے افضل ہے۔

روضہ رسول کی زیارت کے احکام و آداب مندرجہ ذیل ہیں۔ ①

۱..... رسول کریم صلی اللہ علیہ وسلم کی قبر کی زیارت مسنون ہے، چونکہ رسول صلی اللہ علیہ وسلم نے فرمایا ہے۔ ”جو شخص میری قبر کی زیارت کرے گا اس کے لئے میری شفاعت واجب ہو جائے گی۔“ ② ایک اور حدیث ہے۔ کہ ”جو شخص ہر طرح کی حاجت و ضرورت سے کٹ کی میری زیارت کے لئے آیا تو اللہ تعالیٰ کا حق ہے کہ روز قیامت میں اس شخص کا سفارشی ہوں۔“ ③

بخاری کی ایک روایت ہے۔ کہ ”جو شخص میری قبر کے پاس مجھ پر درود بھیجتا ہے، اللہ تعالیٰ ایک فرشتے کے سپرد کر دیتے ہیں جو مجھے درود پہنچاتا ہے، اللہ تعالیٰ اس شخص کے دنیا و آخرت کے معاملہ کی کفایت فرماتے ہیں اور قیامت کے دن میں اس کا سفارشی اور گواہ ہوں گا۔“ رسول اللہ صلی اللہ علیہ وسلم کی قبر کی زیارت افضل نیکی اور افضل قربت ہے، چنانچہ فرمان باری تعالیٰ ہے:

وَ لَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا تَرَجِيمًا ④

اور جب ان لوگوں نے اپنی جانوں پر ظلم کیا تھا اگر یہ اس وقت تمہارے پاس آ کر اللہ سے مغفرت مانگتے اور رسول بھی

ان کے لئے مغفرت کی دعا کرے تو یہ اللہ کو بہت معاف کرنے والا بڑا نہریاں پاتے۔ نساء ۴/۶۳

دو وجوہات کی بنا پر حاجی اور معتمر کے لئے زیارت روضہ رسول صلی اللہ علیہ وسلم اور بھی زیادہ موکد ہو جاتی ہے۔

اول..... اکثر و اغلب ایسا ہوا ہے کہ حاجی دور دراز سے سفر کر کے آتا ہے، یہ بڑی بے رخی ہوگی کہ مدینہ کے قریب آ کر زیارت روضہ رسول سے کئی کتر ا کرواپس لوٹ جائے۔ اس لئے حاجی اور معتمر کو زیارت کرنی چاہئے کیا معلوم آئندہ موقع ملے نہ ملے۔

دوم..... ابن عمر رضی اللہ تعالیٰ عنہ کی حدیث ہے کہ آپ صلی اللہ علیہ وسلم نے فرمایا: جس شخص نے حج کیا اور میری زیارت نہ کی گویا اس نے مجھ سے جفا کی۔ ⑤ ایک اور حدیث میں ہے۔ کہ ”جس شخص نے میری وفات کے بعد میری قبر کی زیارت کی گویا اس نے میری

زیارت کی۔ ⑥

۲..... جو شخص زیارت کے لئے آئے اس کے لئے مستحب ہے کہ زیارت روضہ اطہر سے تقرب الی اللہ کی نیت کرے اور سفر سے مسجد اور

اس میں نماز پڑھنے کی نیت کرے۔

۳..... زیارت کے لئے جب آئے تو رسول کریم صلی اللہ علیہ وسلم پر زیادہ سے زیادہ صلوٰۃ و سلام بھیجے خصوصاً جب مدینہ کے درود پورا

دکھائے دیں تو کثرت سے درود بھیجے۔

۴..... مدینہ میں داخل ہونے سے پہلے غسل کرے اور صاف ستھرے کپڑے پہنے۔

①..... الايضاح ص ۸۶ القوانین الفقهية ص ۱۴۳، مغنی المحتاج ج ۱/۸۱۲ غایۃ المنتهی ۱/۳۹۶ المغنی ۳/۵۵۶، مراقی

الفلاح ص ۱۲۷. ② رواہ ابن خزیمہ فی صحیحہ و البزار و الدارقطنی عن ابن عمر رضی اللہ تعالیٰ عنہما. (نیل الاوطار

۵/۹۵) ③ رواہ ابن السکن فی سننہ الصحاح لمأثورہ وروی ابو داؤد عن ابی ہریرۃ حدیث ضعیفاً. ④ رواہ ابن عدی فی الکامل

والدارقطنی و ابن حبان و البزار. (نیل الاوطار ۵/۹۵) وهو ضعیف. ⑤ رواہ الدارقطنی و ابو یعلیٰ و البیہقی و ابن عدی عن ابن عمر

و رواہ غیرہم و تعدد طرقہ یقوی بعضها بعضاً.



۵..... مدینہ میں داخل ہوتے وقت مدینہ منورہ کے شرف و مرتبہ کو دل میں متحضر رکھے کہ مکہ مکرمہ کے بعد دنیا بھر میں اس شہر سے افضل کوئی شہر نہیں۔

۶..... جب مسجد نبوی کے دروازے پر پہنچے تو دایاں قدم اندر رکھے نکلتے وقت باایاں قدم باہر رکھے اور وہ دعائیں پڑھے جو مسجد حرام کی بحث میں ذکر کی جا چکی ہیں۔

پھر روضہ اطہر کا قصد کرے، روضہ اطہر منبر اور قبر کے درمیان ہے، ① تحیۃ المسجد ادا کرے اور منبر کی ایک جانب ادا کرے، اور یوں مسجد کا دائرہ آنکھوں کے سامنے ہو یہ رسول اللہ صلی اللہ علیہ وسلم کے کھڑے ہونے کی جگہ ہے۔

۷..... جب روضہ میں یا مسجد میں کسی بھی جگہ تحیۃ المسجد ادا کرے تو اس نعمت پر اللہ تعالیٰ کا شکر ادا کرے، قبول زیارت کی دعا کرے، پھر قبر مبارک کے پاس آجائے اور قبلہ کی طرف پشت کرے اور قبر مبارک کی دیوار کی طرف منہ کرے قبر مبارک کے سرہانے سے چار گز دور کھڑا ہو، نظریں پست کر کے کھڑا ہو، دل میں خشوع و خضوع ہو، دنیا کے بکھیروں سے یکسر دل کو خالی رکھے دل میں قبر مبارک کی شان و شوکت اور جلال کا استحضار ہو پھر آواز بلند سلام پیش کرے اور یہ الفاظ کہے۔

السلام عليك يا رسول الله، السلام عليك يا نبي الله، السلام عليك يا خيرة الله  
السلام عليك يا خير خلق الله، السلام عليك يا حبيب الله، السلام عليك يا نذير  
السلام عليك يا بشير، السلام عليك يا طهر، السلام عليك يا طاهر  
السلام عليك يا نبي الرحمة، السلام عليك يا نبي الامة، السلام عليك يا ابا القاسم  
السلام عليك يا رسول رب العالمين، السلام عليك يا سيد المرسلين وخاتم النبيين  
السلام عليك يا خير الخلائق اجمعين، السلام عليك يا قائد الغر المحجلين  
السلام عليك وعلى آلك وأهل بيتك وأزواجك وذريتك واصحابك  
اجمعين والسلام عليك وسائر الانبياء وجميع عباد الله الصالحين۔ ②  
پھر کہے: جزاك الله يا رسول الله عنا افضل ماجزى نبياً ورسولاً عن امته  
وصلى الله عليك كلما ذكرك ذاكر وغفل عن ذكرك غافل، افضل وأكمل واطيبه  
ماصلى على احد من الخلق اجمعين

یا رسول اللہ تعالیٰ آپ کو ہماری طرف سے عمدہ عمدہ، افضل سے افضل اور پاکیزہ سے پاکیزہ جزا عطا فرمائے جو جزا کسی نبی یا رسول کو اس کی امت کی طرف سے عطا فرماتا ہے اللہ تعالیٰ آپ پر درود بھیجے جب بھی کوئی شخص آپ کے ذکر جمیل میں مشغول ہو اور جب بھی کوئی شخص آپ کے ذکر سے غافل ہو۔

پھر کہے:

اشهد ان لا اله الا الله وحده لا شريك له واشهد انك عبده ورسوله وخيرته من خلقه  
اشهد انك قد بلغت الرسالة وأديت الأمانة ونصحته الأمة وجاهت في الله حق جهاده

①..... اس روضہ سے مراد وہ جگہ ہے جسے جنت کا حصہ قرار دیا گیا ہے روضہ سے مراد قبر نہیں۔ ② حضور نبی کریم صلی اللہ علیہ وسلم کے صفاتی نام لے کر آپ پر درود سلام پیش کیا جائے۔

میں گواہی دیتا ہوں کہ اللہ تعالیٰ کے سوا کوئی معبود نہیں وہ یکتا ہے اس کا کوئی شریک نہیں، میں گواہی دیتا ہوں کہ آپ اللہ کے بندے اور اس کے رسول ہیں اور اس کی مخلوق میں سب سے افضل ہیں، میں گواہی دیتا ہوں کہ آپ نے پیغام رسالت پہنچا دیا اور امانت ادا کر دی اور امت کے لئے خیر خواہ رہے، آپ نے اللہ تعالیٰ کے لئے نہ صرف جہاد کیا بلکہ اس کا حق ادا کر دیا۔

پھر یہ دعا پڑھے:

اللهم وآتہ الوسيلة والفضيلة وابعثه مقاماً محموداً الذي وعدته وآتہ نهاية ما ينبغي ان يسأله السائلون  
اے اللہ: رسول اللہ صلی اللہ علیہ وسلم کو وسیلہ عطا فرما (وسیلہ جنت کا ایک درجہ ہے) اور ان کو فضیلت عطا فرما اور ان کو مقام محمود پر پہنچا جس کا تو نے ان سے وعدہ فرمایا ہے اور ان کو انتہائی درجے کا اعلیٰ مقام عطا فرما جو سوال کرنے والوں کو رواہ نہیں ہوتا۔

پھر یہ درود بھیجے:

اللهم صلي على محمد عبدك ورسولك النبي الامي وعلي آل محمد ازواجه وذريته، كما صليت على ابراهيم وعلي آل ابراهيم وبارك على محمد النبي الامي وعلي آل محمد وازواجه وذريته  
کما بارکت علی ابراهيم وعلی آل ابراهيم فی العالمين انک حمید المجید ①

اگر کوئی مختصر الفاظ میں درود پڑھنا چاہے تو وہ ان الفاظ میں پڑھے:

السلام عليك يا رسول الله عليك وسلم

پھر مشرق کی طرف دائیں جانب ہٹے اور حضرت ابو بکر صدیق رضی اللہ تعالیٰ عنہ پر سلام پیش کرے اور یوں کہے:

السلام عليك يا ابا بكر صفی رسول الله وثانيه في الغار جزاك الله عن امة نبيه صلى الله عليه وسلم خيراً  
پھر ایک ہاتھ کے بقدر دائیں جانب پیچھے ہٹے اور حضرت عمر رضی اللہ تعالیٰ عنہ پر سلام پیش کرے اور یوں کہے:

السلام عليك يا عمر! اعز الله بك الاسلام جزاك الله عن امة محمد صلى الله عليه وسلم خيراً  
پھر نصف ذراع کے بقدر پیچھے ہٹے اور یوں کہے:

السلام عليك يا ضجيعي رسول الله ورفيقه ووزيريه ومشيريه والمعاونين له على القيام

فی الدين، القائمین بعدہ بمصالح المسلمین، جزا كما الله احسن الجزاء

پھر رسول اللہ صلی اللہ علیہ وسلم کی قبر مبارک کے سرہانے آجائے اور حجرہ کے کونے میں آئے، قبلہ رو کھڑا ہو اللہ تعالیٰ کی حمد و ثناء کرے، اپنے لئے اور اپنے گھر والوں کے لئے والدین کے لئے شیوخ احباب و اقارب کے لئے دعائیں مانگے اور جو چاہے دعا مانگے، دعا کے ابتدا یوں کرے۔

”اللهم انک قلت وقولک الحق“۔ ”ولو انهم اذ ظلموا انفسهم جاؤوک فاستغفروا الله واستغفر لهم

الرسول لوجدوا الله توباً رحیماً“ وقد جنناک سامعین قولک طائعین امرک، مستشفعین بنبيک ربنا

اغفر لنا والاخوننا الذين سيقوننا بالايمان ولا تجعل فی قلوبنا غلا للذين آمنوا ربنا انک رؤوف

رحیم، ربنا آتنا فی الدنيا حسنة وفي الآخرة حسنة وقنا عذاب النار، سبحان ربك رب العزة عما

یصفون و سلام علی المرسلین والحمد لله رب العالمین“

اے اللہ! تو فرماتا ہے اور تیرا فرمایا ہوا حق ہے ”کہ لوگوں نے اپنی جانوں پر ظلم کیا اور وہ تیرے پاس آئے اللہ تعالیٰ سے مغفرت طلب کی

①..... یہ وہی درود ہے جو نماز میں پڑھا جاتا ہے جسے درود ابراہیمی کہا جاتا ہے، یہاں الفاظ میں تھوڑا اختلاف ہے۔

اور رسول نے بھی ان کے لئے مغفرت طلب کی تو وہ اللہ کو توبہ قبول کرنے والا پائیں گے۔ ہم تیرے پاس تیرا فرمان سن کر آئے ہیں، خوشی سے تیرے حکم کو بجالاتے ہیں، تیرے نبی کی شفاعت کے طلب گار ہیں، اے ہمارے رب ہماری مغفرت فرما، ہمارے ان بھائیوں کی مغفرت فرما جو ایمان میں ہمارے اوپر سبقت لے گئے، ایمان والوں کے بارے میں ہمارے دلوں میں کینہ نہ ڈال، اے ہمارے رب تو مہربان اور رحم والا ہے، اے ہمارے رب ہمیں دنیا و آخرت میں اچھائی عطا فرما، دوزخ کے عذاب سے بچا، اے ہمارے رب تو پاک ہے ان باتوں سے جو کفار کہتے ہیں، پیغمبروں پر سلام بھیج اور تمام جہانوں کے پروردگار کے لئے تمام تعریفیں ہو۔

پھر روضہ میں آجائے اور اس میں بیٹھ کر کثرت سے دعائیں کرے اور کثرت سے نماز پڑھے درود بھیجے۔

چنانچہ صحیحین میں حضرت ابو ہریرہ رضی اللہ تعالیٰ عنہ کی روایت ہے کہ رسول کریم صلی اللہ علیہ وسلم نے فرمایا: ”میری قبر اور میرے منبر کے درمیان کی جگہ جنت کے باغوں میں سے ایک باغ ہے، اور میرا منبر میرے حوض پر ہوگا۔“

منبر کے پاس کھڑے ہو کر خوب سے خوب دعائیں مانگے۔

پھر حضرت ابولبابہ رضی اللہ تعالیٰ عنہ والے ستون کے پاس آجائے جس کے ساتھ انہوں نے آپ کو باندھ دیا تھا حتیٰ کہ اللہ تعالیٰ نے ان کی توبہ قبول فرمائی، یہ ستون قبر اور منبر کے درمیان ہے، اس کے پاس دو رکعتیں پڑھے اللہ تعالیٰ کے حضور خطاؤں کی توبہ کرے اور خوب دعائیں مانگے، پھر اس ستون کے پاس آجائے جو نبی کریم صلی اللہ علیہ وسلم کے فراق میں رونے لگا تھا، یہ ستون اصل میں درخت کا باقی ماندہ تنا ہے، حضور صلی اللہ علیہ وسلم اس کے ساتھ ٹیک لگا کر خطبہ ارشاد فرماتے تھے، جب آپ نے اسے چھوڑ دیا اور منبر پر چڑھ کر خطبہ دیا تو یہ ستون رونے لگا آپ نے اتر کر یہ ستون گلے لگا لیا تب کہیں جا کر اسے سکون ملا۔

۸..... حضور نبی کریم صلی اللہ علیہ وسلم کی قبر مبارک کا طواف کرنا جائز نہیں، قبر مبارک کو ہاتھ سے مس کرنا یا بوسہ لینا مکروہ ہے بلکہ ادب یہ ہے کہ قبر سے چار گز کے فاصلہ پر دور کھڑا ہو۔

۹..... چلتی مدت مسجد نبوی میں قیام کرے اسے چاہئے کہ بھی نمازیں مسجد نبوی میں باجماعت تکبیر اولیٰ کے ساتھ ادا کرے، مسجد میں اعتکاف کی نیت کرے، جیسے مسجد حرام میں اعتکاف کی نیت کی جاتی ہے۔

جب مدینہ سے رخصت ہونے کا ارادہ کرے تو دو رکعت پڑھے اور پھر یہ دعائیہ کلمات کہے:

اللهم لاتجعلہ آخر العهد بحرم رسولک وسهل لی العود الی الحرمین سهلة

وارزقنی العفو والعافیة فی الآخرة والدنیا وردنا الیہ سالمین غانمین

یا اللہ! میری یہ حاضری آخری بار کی حاضر نہ بنا تا میرے لئے آئندہ واپسی آسان فرما، مجھے عافیت اور معافی عطا فرما دنیا و آخرت میں اور ہمیں سلامتی کے ساتھ فائدہ اٹھانے والا بنا کر واپس لوٹا۔

۱۰..... امام مالک رحمۃ اللہ علیہ نے اہل مدینہ میں جو مسجد میں داخل ہوتے اور نکل جاتے ہیں ان کے لئے قبر مبارک کے پاس ہر بار وقوف کرنا مکروہ قرار دیا ہے۔ امام مالک رحمۃ اللہ علیہ فرماتے ہیں: قبر کے پاس وقوف کرنا تو ان لوگوں کے لئے ہے جو پردہ کی ہوں اور باہر سے آئیں، یا مدینہ سے کہیں باہر سفر کا ارادہ ہو وہ قبر کے پاس ٹھہریں، نبی کریم صلی اللہ علیہ وسلم کے لئے درود و سلام بھیجیں حضرت ابو بکر رضی اللہ عنہ و حضرت عمر رضی اللہ عنہ پر سلام بھیجیں، باہر سے آنے والے قبر کے پاس ٹھہریں (وقوف کریں) جبکہ اہل مدینہ وقوف نہ کریں وجہ فرق یہ ہے کہ اہل مدینہ مدینہ کے مقیمین ہیں حالانکہ رسول کریم صلی اللہ علیہ وسلم کا ارشاد ہے۔ یا اللہ! میری قبر کو عبادت گاہ نہ بنا۔

چھٹی چیز: اہم تاریخی مقامات کی زیارت..... جو شخص مدینہ حاضری دے اسے چاہئے کہ اہم تاریخی مقامات پر حاضری دے یہ



تیس (۳۰) کے قریب مقامات ہیں جنہیں اہل مدینہ اچھی طرح پہنچانتے ہیں ان میں سے اہم درجہ زیل ہیں۔ ①

۱: مدینہ کی دوسری مساجد کی زیارت..... مسجد نبوی کے علاوہ دوسری مساجد کی زیارت کرنا مستحب ہے، جیسے مسجد قباء، یہ مسجد مدینہ کی جنوب مغرب سمت میں واقع ہے، یہ پہلی مسجد ہے جس کی مدینہ میں بنیاد رکھی گئی، چنانچہ حدیث میں ہے ”مسجد قباء میں ایک نماز عمرہ کے برابر ہے۔“ صحیحین میں ابن عمر رضی اللہ عنہ کی روایت ہے کہ رسول کریم صلی اللہ علیہ وسلم مسجد قبا میں سوار ہو کر بھی آتے تھے اور پیدل بھی، اس میں آپ دور کعتیں پڑھتے تھے۔ ایک اور صحیح روایت میں ہے۔ ”آپ صلی اللہ علیہ وسلم ہر ہفتہ کے دن تشریف لاتے تھے۔“ اس مسجد میں شدائد و مصائب کی دور اور اہل مشکلات کے لئے دعائیں مانگی جائیں جیسے نبی کریم صلی اللہ علیہ وسلم نے اس مسجد میں مشکلات کے حل کے لئے دعائیں مانگی تھیں۔

مسجد مصلیٰ یا مسجد غمامہ..... یہ مسجد اس عید گاہ میں واقع ہے جہاں رسول کریم صلی اللہ علیہ وسلم عیدین کی نماز پڑھتے تھے۔  
مسجد قبلتین..... یہ چھوٹی سی مسجد ہے جو وادی عقیق میں مدینہ سے شمال مغرب کی طرف واقع ہے اس مسجد کو مسجد قبلتین اس لئے کہا جاتا ہے چونکہ اسی مسجد میں ایک نماز دو قبلوں کی طرف منہ کر کے پڑھی گئی تھی۔ شمال کی طرف بیت المقدس ہے اور جنوب کی طرف مکہ مکرمہ۔  
مسجد فتح..... یہ مسجد شہر کے شمال مغرب کی طرف واقع ہے اور جبل سلغ کے قرب ہے، یہ مسجد وہیں ہے جہاں خندق کھودی گئی تھی۔

۲: زیارت بقیع..... بقیع مسجد نبوی سے جانب مشرق چند سو میٹر کے فاصلہ پر ہے، اس میں دس ہزار صحابہ کے لگ بھگ آرام فرما رہے ہیں، ان میں آل بیت، شہدائے احد، شہدائے بدر ہیں، بقیع کی زیارت جمعہ یا جمعرات کے دن کی جائے، زیارت کے وقت رسول اللہ صلی اللہ علیہ وسلم پر درود و سلام بھیجنے کے بعد زیارت کرنے والا یوں کہے:

السلام علیکم دار قوم مؤمنین، وانا انشأ اللہ بکم لاحقون اللهم اغفر لاهل بقیع الغرقد اللهم اغفر لنا ولهم وہ قبریں جو نمایاں دکھائی دیتی ہوں ان کی زیارت کرے جیسے ابراہیم بن رسول اللہ صلی اللہ علیہ وسلم، عثمان، عباس، حسن بن علی، علی بن حسین، جعفر بن محمد وغیرہم رضی اللہ تعالیٰ عنہم اجمعین۔ حضرت صفیہ رسول اللہ صلی اللہ علیہ وسلم کی پھوپھی کی قبر پر زیارت کا عمل ختم کرے ان قبروں کی زیارت کی فضیلت میں صحیح احادیث وارد ہوئی ہیں۔

۳..... اہم جگہ ہیں:

بئر اریس..... یعنی وہ کنواں جس میں نبی کریم صلی اللہ علیہ وسلم نے لعاب مبارک ڈالا تھا اس کی زیارت کے لئے حاضر ہو اس کنویں کا پانی پیئے اور وضو کرے۔

دار ابو ایوب انصاری..... حضرت ابو ایوب انصاری رضی اللہ عنہ کے گھر کی زیارت کرے یہ گھر مسجد نبوی کی مشرقی سمت میں واقع ہے اور قدرے جنوب کی طرف ہٹ کر ہے۔

دار عثمان بن عفان..... یہ وہ گھر ہے جس میں حضرت عثمان رضی اللہ تعالیٰ عنہ شہید کئے گئے، یہ گھر دار ابو ایوب کے پڑوس میں ہے، اس گھر میں آج کل اسد الدین شیر کوہ سلطان صلاح الدین ایوبی کے والد اور چچا کی قبریں ہیں۔

ان کے علاوہ دار عبد اللہ بن عمر بن خطاب، دار ابی بکر، دار خالد بن ولید کی زیارت بھی کرے یہ مسجد نبوی کے ارد گرد واقع ہیں۔

①..... للايضاح ص ۹۰ مغنی المحتاج ۱/۵۱۲۔ رواہ الترمذی وغیرہ عن اسید بن ظہیر رضی اللہ تعالیٰ عنہ وهو صحیح۔

بدر کی بستی کی زیارت کی جائے یہ بستی مدینہ منورہ سے مغرب کی طرف ۱۵۶ کلومیٹر کے فاصلہ پر واقع ہے اسی مقام پر مسلمانوں کو مشرکین پر فتح نصیب ہوئی تھی، یعنی ۲ھ ۱۰ رمضان المبارک کو جنگ بدر لڑی گئی، بستی سے جانب جنوب ایک میل کے فاصلہ پر شہدائے بدر کی قبریں ہیں۔

احد پہاڑ کی زیارت کی جائے یہ پہاڑ مدینہ منورہ سے شمار کی جانب چار کلومیٹر کے فاصلہ پر واقع ہے، مشرق تا مغرب اس کا طول ۶ (چھ) کلومیٹر ہے اور یہ پہاڑ ۱۲۰۰ میٹر بلند ہے، اسی پہاڑ کے بارے میں رسول کریم صلی اللہ علیہ وسلم نے فرمایا ہے۔ ”احد پہاڑ ہم سے محبت کرتا ہے اور ہم اس سے محبت کرتے ہیں۔“ ① اس پہاڑ کے دامن میں سید الشہداء حضرت حمزہ بن عبدالمطلب رضی اللہ تعالیٰ عنہ کی قبر ہے۔ حضرت حمزہ رضی اللہ عنہ غزوہ احمد میں شہید ہوئے تھے، ان کی قبر کے قریب باقی صحابہ کی قبریں ہیں جو اس معرکہ میں شہید ہوئے۔

**تیسری فصل..... حج وغیرہ کیلئے سفر کے آداب اور واپس لوٹنے والے حاجی کے آداب**  
اس فصل میں دو مباحث ہیں۔

**پہلی بحث: حج وغیرہ کے لئے آداب سفر.....** امام نووی رحمہ اللہ نے سفر کے عظیم آداب ذکر کیے ہیں جو مندرجہ ذیل ہیں۔ ②  
۱: مشاورت..... جو شخص حج کا ارادہ رکھتا ہو اسے چاہئے کہ کسی ایسے شخص سے حج کے بارے میں مشورہ کرے جس کی دینداری، تجربہ اور علم پر اسے اعتماد ہو، جس شخص سے مشورہ لیا جا رہا ہو اسے چاہئے کہ وہ خیر خواہی سے مشورہ دے، درحقیقت جس شخص سے مشورہ لیا جائے اسے امانت دار ہونا چاہئے۔

نیز دین تو سراسر خیر خواہی ہے۔

۲: استخارہ..... جب کوئی شخص حج کا عزم رکھتا ہو اسے استخارہ کرنا چاہئے۔ دو رکعت نماز پڑھے پھر قبلہ رو ہو کر یہ دعا کرے۔ ③

اللهم انى استخيرك بعلمك وأستقدرك بقدرتك وأسألك من فضلك العظيم، فانك تقدر ولا اقدر وتعلم ولا اعلم وانت علام الغيوب، اللهم ان كنت تعلم ان ذهابى الى الحج فى هذا العام خير فى دىنى وديناى ومعاشى وعاقبة امرى وعاجله وآجله فاقدرة لى ويسره لى، ثم بارك لى فيه اللهم ان كنت تعلم انه شر فى دىنى وديناى ومعاشى وعاقبة امرى وعاجله وآجله فاصرفه عنى واصرفنى عنه واقدر لى الخير حيث كان ثم رضنى به

یا اللہ! میں تجھ سے خیر و بھلائی کا طلب گار ہوں اور تیری قدرت کے ذریعہ استطاعت کا خواستگار ہوں، میں تیرے عظیم فضل کا سوال کرتا ہوں، بلاشبہ تو قدرت رکھتا ہے اور میں قدرت نہیں رکھتا تو علم رکھتا ہے اور میں علم نہیں رکھتا، بلاشبہ تو غائب کا جاننے والا ہے، یا اللہ! اگر تو جانتا ہے کہ حج کے لئے میرا جانا اسی سال میں میرے دین، میری دنیا، میری معیشت اور میرے انجام کار اس کے جلدی ہونے اور تاخیر سے ہونے میں بھلائی ہے مجھے اس پر قدرت عطا فرما اور مجھے آسانی عطا فرما، پھر اس میں مجھے برکت عطا فرما، یا اللہ! اگر تو جانتا ہے کہ یہ میرے لئے دین اور دنیا، معیشت اور انجام کار کے طور پر شر ہے تو اسے مجھ سے پھیر دے اور مجھے اس سے دور رکھ اور جو بھلائی ہو وہ میرے لئے مقدر فرما اور مجھ سے راضی رہ۔

استخارہ کی دو رکعتوں میں پہلی رکعت میں سورت ”الکافرون“ اور دوسری رکعت میں سورت ”الاخلاص“ پڑھی جائیں، استخارہ کے بعد جس

①..... رواہ البخاری عن سهل بن سعد والترمذی عن انس وهو صحيح. ② الايضاح ص ۴ ③ استخارہ یہ نہ ہو کہ میں حج کے لئے جاؤں یا نہ جاؤں بلکہ استخارہ یہ ہو کہ اس سال حج کروں یا آئندہ سال حج کروں۔

چیز پر شرح صدر ہو وہی بجالائے۔

۳: توبہ کرنا، مظالم اور قرضہ جات کا رد..... جب سفر کا عزم کرے تو گناہوں سے توبہ کر لے، جس قدر ظلم و ستم کئے ہوں ان کا خاتمہ کرے، جو بھی قرضہ جات ہوں امکان بھرا نہیں ادا کرے، پاس رکھی ہوئی امانتیں واپس لوٹائے، جن لوگوں سے معاملہ یا مصاحبت رکھی ہو ان سے عفو و درگزر کی درخواست کرے، وصیت لکھ لے اور اس پر گواہ بھی بنا لے، کسی ایسے شخص کو قرضہ جات کی ادائیگی کا وکیل بنائے جس پر اسے اعتماد ہو، گھر والوں کے لئے اخراجات کا بندوبست کر لے۔

۴: والدین اور بیوی کی رضا مندی..... والدین کو راضی کرنے کی کوشش کرے، عورت اپنے خاوند اور اقارب کو راضی کرنے کی کوشش کرے، خاوند کے لئے مستحب ہے کہ وہ بیوی کے ساتھ حج کرے۔  
والدین کو رووا نہیں کہ اولاد کو فرض حج سے روکے البتہ نفلی حج سے روک سکتا ہے، شافیہ کے نزدیک اگر اولاد نے نفلی حج کا احرام باندھا تو والد حلال کر سکتا ہے۔

خاوند کو بھی حق حاصل ہے کہ وہ بیوی کو نفلی حج سے منع کر سکتا ہے، شافیہ کے نزدیک ظاہری قول کے مطابق خاوند بیوی کو فرض حج سے بھی منع کر سکتا ہے، چونکہ خاوند کا حق واجب علی الفور ہے، اگر عورت مطلقہ ہو تو خاوند عدت کے لئے روک سکتا ہے حلال نہیں کر سکتا، البتہ اگر عورت کو طلاق رجعی دی گئی ہو تو اسے حلال کر سکتا ہے تاکہ اس سے رجوع کرے، عورت بکری ذبح کر کے حلال ہو سکتی ہے اور بال بھی ترشوائے گی۔

۵: نفقہ حلال ہو..... جو شخص حج کا عزم رکھتا ہو اس کا نفقہ (خرچہ) حلال اور طیب آمدنی سے ہونا چاہئے اور ہر طرح کے شبہ سے پاک ہونا چاہئے، اگر مشتبہ مال یا مال مغصوب سے حج کیا تو جمہور کے نزدیک حج صحیح ہو جائے گا، البتہ یہ حج مبرور نہیں ہوگا، امام احمد رحمۃ اللہ علیہ فرماتے ہیں مال حرام سے کیا ہو حج کافی نہیں ہوتا۔

۶: ضرورت سے زائد نفقہ..... ضرورت سے زائد زاد راہ ساتھ رکھنا مستحب ہے تاکہ ضرورت مندوں اور محتاجوں کی مدد کر سکے چنانچہ فرمان باری تعالیٰ ہے:

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَسَّبُوا الْخَبِيثَاتِ مِنْهُ تُنْفِقُونَ

اے ایمان والو جو کچھ تم نے کھایا ہو اور جو پیداوار ہم نے تمہارے لئے زمین سے نکالی ہو اس کی اچھی چیزوں کا ایک حصہ خرچ کیا کرو،

اور یہ نیت نہ رکھا کرو کہ بس ایسی خراب قسم کی چیزیں دیا کرو گے۔ البقرة ۲/۲۶۷

آیت میں ”الطيب“ سے مراد عمدہ ہے اور ”الخبیث“ سے مراد گھٹیا ہے۔

۷..... جو شخص حج کرنا چاہتا ہو اسے خرید و فروخت میں بحث و مباحثہ ترک کرنا چاہئے۔

۸..... زاد راہ، سواری اور خرچہ میں کسی دوسرے کے ساتھ شراکت نہیں کرنی چاہئے چونکہ تنازعات سے دور رہنے میں سلامتی ہے۔

۹: چست سواری..... ایسی سواری کا انتظام کیا جائے جو طاقت ور اور آرام دہ ہو، یہ مستحب ہے شافیہ کے نزدیک پیدل چل کر حج کرنے سے سوار ہو کر حج کرنا افضل ہے۔ چنانچہ صحیح احادیث سے ثابت ہے کہ رسول کریم صلی اللہ علیہ وسلم نے سوار ہو کر حج کیا ہے، آپ کے پاس ایک اونٹ سواری کے لئے تھا اور دوسرے پر ساز و سامان وغیرہ لاد رکھا تھا۔

۱۰: طریقہ حج کو سیکھنا..... جب کوئی شخص حج کا ارادہ رکھتا ہو تو اس لئے حج کا طریقہ سیکھنا از حد ضروری ہے، یہ فرض عین ہے، چونکہ



جب کسی عبادت کی کیفیت ہی کوئی نہ جانتا ہو تو وہ عبادت صحیح نہیں ہوتی، مستحب یہ ہے کہ اپنے ساتھ مناسک حج میں کوئی کتابچہ اپنے ساتھ رکھ لے اور بار بار اس کا مطالعہ کرتا رہے تاکہ مناسک حج کی اچھی طرح سمجھ بوجھ پیدا ہو جائے۔

۱۱: رفیق سفر..... حاجی کو اپنے لئے کوئی رفیق سفر تلاش کرنا چاہئے، رفیق سفر ایسا ہو جو بھلائی کے کاموں کی رغبت رکھتا ہو، برائی سے دور رہتا ہو اگر کچھ بھول جائے تو رفیق سفر اسے یاد دلائے، دوران سفر رفیق سفر کو خوش رکھے، اس کا احترام کرے، اپنا اس کے ذمہ کوئی حق نہ سمجھے، اگر رفیق سفر کی طرف سے کوئی تکلیف پہنچے تو اس پر صبر کرے، رسول کریم صلی اللہ علیہ وسلم نے سفر میں تنہائی کو ناپسند کیا ہے، اور ارشاد فرمایا ہے۔ ”ایک مسافر شیطان ہے دو مسافر دو شیطان ہیں البتہ تین حقیقت میں مسافر ہوتے ہیں۔“ ① جب تین آدمی مل کر سفر شروع کریں تو ان میں سے جو صاحب الرائے ہو اسے اپنا امیر مقرر کر لیں چنانچہ حدیث ہے کہ۔ ”جب تین آدمی سفر کر رہے ہوں تو ان میں سے ایک کو امیر بنا لیں۔“ ②

۱۲: عبادت کے لئے اپنے آپ کو فارغ کرنا..... حاجی کے لئے مستحب ہے کہ وہ عبادت کے لئے فارغ ہو، تجارت وغیرہ سے خالی ہو، چونکہ تجارت دل کو مشغول کر دیتی ہے، اگر کسی شخص نے حج کے ساتھ ساتھ تجارت بھی کی تو اس کا حج صحیح ہوگا، چنانچہ فرمان باری تعالیٰ ہے:

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّنْ سَائِرِكُمْ ۗ..... البقرة ۱۹۸/۲

تمہارے اوپر کوئی گناہ نہیں کہ تم (تجارت کے ذریعہ) اللہ کا فضل تلاش کرو۔

اپنے عمل سے خالص رب تعالیٰ کی رضا مطلوب ہو چنانچہ فرمان باری تعالیٰ ہے:

وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ..... البقرة ۵/۹۸

اور انہیں حکم نہیں دیا گیا مگر اس بات کا کہ اللہ کے لئے دین کو خالص رکھ کر اس کی عبادت کریں۔

نیز آپ صلی اللہ علیہ وسلم نے فرمایا ہے۔ ”اعمال کا دار و مدار نیت پر ہے۔“

حج بدل میں افضل یہ ہے کہ نائب تبرعاً حج کرے اور اجرت نہ لے، اگر اجرت (مزدوری) لے کر حج کیا تو گویا افضل کو چھوڑا، چونکہ عبادت دوسرے کے لئے ہوگی اور نائب کو مفت میں مقامات مقدسہ میں حاضری کا موقع مل جائے گا۔

۱۳: جمعرات کو سفر شروع کرنا..... جمعرات کے دن صبح سفر شروع کرنا چاہئے اور یہ مستحب ہے، چونکہ بہت کم ایسا ہوا ہے کہ رسول کریم صلی اللہ علیہ وسلم نے جمعرات کے علاوہ کسی دن سفر شروع کیا ہو ③ اگر جمعرات کا دن نکل جائے تو پیر کے دن سفر شروع کرے، چونکہ اسی دن رسول کریم صلی اللہ علیہ وسلم نے مکہ سے ہجرت کی تھی، صبح سفر پر نکلنا مستحب ہے چونکہ حضرت غامد رضی اللہ عنہ کی حدیث ہے۔ کہ ”یا اللہ میری امت کی صبح میں برکت فرما۔“ ④

۱۴: نماز سفر..... جب گھر سے نکلنے کا ارادہ کرے تو دو رکعت نماز پڑھے پہلی رکعت میں ”الکافرون“ دوسری رکعت میں ”الاعلاص“ پڑھے، سلام پھیرنے کے بعد آیت الکرسی، سورہ قریش، سورہ اعلاص اور معوذتین پڑھے پھر حضور قلب سے دعائے اللہ تعالیٰ سے مدد و توفیق کا سوال کرے جب گھر سے اٹھ کھڑا ہو تو یہ دعا پڑھے جو کہ حضرت انس رضی اللہ عنہ سے مروی ہے:

اللهم اليك توجهت وبك اعتصمت، اللهم اكفني ما اهتمني وما لم اهتم به

①..... رواه احمد و ابو داؤد و الترمذی و الحاكم عن عبد الله بن عمرو و هو صحيح. ② رواه ابو داؤد باسناد حسن عن ابی هريرة.

③ رواه الشيخان في الصحيحين عن كعب بن مالك. ④ رواه ابو داؤد و الترمذی وقال هذا حديث حسن.

اللهم زدني التقوى واغفر لي ذنبي

یا اللہ میں تیری طرف متوجہ ہوتا ہوں، تجھے پر بھروسہ کرتا ہوں، یا اللہ میں نے جس مقصد کا عزم کیا ہے اس میں میری کفایت فرمایا اللہ مجھے تقویٰ عطا فرما اور میرے گناہ معاف فرما۔

۱۵: الوداع ہونا..... اہل خانہ، پڑوسیوں، احباب و اقارب کو الوداع کہنا مستحب ہے، اور ہر ایک کو الگ الگ یوں کہنا چاہئے۔  
استودع اللہ دینک و امانتک و خواتیم عملک زودک اللہ التقویٰ و غفر ذنبک و یسر لک الخیر حیث کنت میں تیرے دین تیری امانت اور اعمال کو اللہ کے سپرد کرتا ہوں، اللہ تعالیٰ تمہیں تقویٰ کا توشہ عطا فرمائے تمہارے گناہ معاف کرے اور خیر و بھلائی کو تمہارے لئے آسان فرمائے۔

۱۶: گھر سے نکلنے وقت دعا..... جب گھر سے نکلنے کا ارادہ کرے تو دعا کرنا مسنون ہے، اور یہ دعا پڑھے جو کہ رسول کریم صلی اللہ علیہ وسلم سے مروی ہے:

اللهم انی اعوذ بک من ان اضل او اضل او ازل او ازل او اظلم او اظلم او اجہل او یجہل علی

یا اللہ میں تیری پناہ چاہتا ہوں گمراہ ہونے سے یا مجھے کوئی دوسرا گمراہ کرے یا میں پھسلوں یا مجھے پھسلا یا جائے،

یا میں ظلم کروں یا مجھ پر ظلم کیا جائے یا میں نادانی کروں یا مجھ پر نادانی کی جائے۔

حضرت انس رضی اللہ تعالیٰ عنہ کی روایت ہے کہ نبی کریم صلی اللہ علیہ وسلم نے فرمایا: جب کوئی شخص گھر سے نکلے اسے یہ دعا کرنی چاہئے۔

بسم اللہ تو کلت علی اللہ لاحول ولا قوۃ الا باللہ

گھر سے نکلنے وقت صدقہ خیرات کر دینا مستحب ہے۔

۱۷: سوار ہوتے وقت دعا..... سوار ہوتے وقت یہ دعا پڑھنا مستحب ہے:

بسم اللہ، الحمد للہ الذی سخر لنا هذا وما کننا له مقرنین وانا الی ربنا لمنقلبون

پھر تین بار الحمد للہ اور تین بار اللہ اکبر کہے۔ پھر یہ دعا پڑھے:

سبحانک، اللہم انی ظلمت نفسي فاغفر لی فانه لا یغفر الذنوب الا انت

اس کے ساتھ یہ دعا بھی پڑھے:

اللهم انا نسألك فی سفرنا هذا البر والتقویٰ ومن العمل ما تحب وترضی اللہم ہون علینا سفرنا

واطوعنا بعدہ اللہم أنت الصاحب فی السفر والخلیفة فی الہل والمال، اللہم انا نعوذ بک من وعثاء

السفر وکابة المنقلب وسوء المنظر فی الہل والمال والولد

یا اللہ میں تجھ سے اس سفر میں نیکی اور تقویٰ کی درخواست کرتا ہوں اور اس عمل کا سوال کرتا ہوں جسے تو پسند کرے اور تو اس سے راضی ہو، یا

اللہ سفر کو ہلکا کر دے اور اس کی دوری کو ہمارے لیے لپیٹ دے، یا اللہ تو ہی سفر میں میرا رکھوالا ہے اور میرے اہل و مال میں تو ہی نگہبان ہے، یا

اللہ میں سفر کی مشقت سے تیری پناہ چاہتا ہوں، واپسی کی مشقت اور تکلیف اور اہل خانہ، مال اور اولاد میں کسی طرح کی بھی برائی سے تیری پناہ

چاہتا ہوں۔ یہ دعا حدیث صحیح میں وارد ہوئی ہے۔

۱۸: رات کا سفر اور سواری پر نرمی کرنا..... رات کو کثرت سے سفر کرنا مستحب ہے، چنانچہ حضرت انس رضی اللہ عنہ کی حدیث

ہے۔ کہ ”تمہیں رات کو سفر کرنا چاہئے چونکہ رات کو زمین لپیٹ دی جاتی ہے“ ① پھر صبح شام اتر کر سوار کو راحت و آرام پہنچائے، سواری کی پشت پر بیٹھ کر سونے سے اجتناب کرے۔

چنانچہ حدیث صحیح میں آتا ہے کہ چوہایوں کی پشتوں کو منبر بنانے سے منع کیا گیا ہے، البتہ حاجت کے وقت جائز ہے جیسے صحیحین کی روایت ہے کہ رسول کریم صلی اللہ علیہ وسلم نے اپنی سواری پر خطبہ ارشاد فرمایا۔ سواری پر طاقت سے زیادہ بوجھ لانا حرام ہے، سواری کو بھوکا نہ رکھے، اگر سواری طاقت رکھتی ہو تو اپنے پیچھے سوار کر سکتا ہے۔

۱۹: زہد و قناعت..... سفر حج کے دوران پیٹ بھر کر کھانے سے اجتناب کرے، زیب زینت، آسودگی اور ترفہ، طرح طرح کے کھانے اور لذات سے گریز کرے، چونکہ حاجی پر آگندہ حال ہوتا ہے، چنانچہ ترمذی اور ابن ماجہ کی روایت ہے کہ ابن عمر رضی اللہ تعالیٰ عنہما سے مروی ہے کہ ایک شخص نے حضور نبی کریم صلی اللہ علیہ وسلم سے پوچھا: حاجی کون ہے؟ آپ نے فرمایا: غبار آلود اور پر آگندہ حال۔  
رفقائے سفر اور دیگر لوگوں کے ساتھ نرمی اور حسن خلق سے پیش آئے، رش اور بھیڑ کے مواقع پر لوگوں کی دھکم پیل، مزاحمت، لڑائی جھگڑا اور بحث مباحث سے اجتناب کرے۔

زمان کی حفاظت کرے، گالی گلوچ نہ کرے، چوہایوں پر لعن طعن نہ کرے، برے الفاظ زبان سے نہ نکالے چنانچہ حدیث سابق ہے۔ کہ ”جو شخص حج کرے اور وہ فحش کلامی، فسق سے دور رہا تو گناہوں سے ایسا پاک ہوگا جیسا کہ اس کی ماں نے اسے جنم دیا تھا۔

۲۰: گھنٹی اور کتے کو ساتھ نہ رکھنا..... کتے یا گھنٹی کو ساتھ رکھنا مکروہ ہے چونکہ رسول اللہ صلی اللہ علیہ وسلم کا ارشاد ہے۔ ”جس قافلہ کے ہمراہ کتا ہو یا گھنٹی ہو اس کے ساتھ فرشتے نہیں رہتے۔“ ② ایک اور حدیث ہے کہ ”فرشتے اس قافلہ کے ساتھ نہیں رہتے جس میں کتیا گھنٹی ہو“ ③ ایک حدیث میں ہے ”گھنٹی شیطان کا باجا ہے۔“ ④

۲۱: تکبیر و تسبیح..... جب راستے میں بلندی پر چڑھے تو تکبیر کہے جب نیچے اترے تو تسبیح کہے، آواز بلند نہ کرے۔

۲۲: کسی شہر کو دیکھ کر دعا کرنا..... جب بھی کسی شہر یا بستی کو دیکھی تو یہ دعا پڑھے:

اللهم انی اسئلك خیرها وخیر اهلها وخیر ما فیها واعوذ بک من شرها وشر اهلها وشر ما فیها  
یا اللہ میں اس بستی کی بھلائی، اس کے باسیوں کی بھلائی اور اس میں جو کچھ رہنے والا ہے اس کی بھلائی کا تجھ سے سوال کرتا ہوں اور اس کے ہر طرح کے شر سے تیری پناہ طلب کرتا ہوں۔

۲۳: کسی بھی منزل میں اتر کر دعا کرنا..... جب بھی کسی جگہ اترے اور پڑاؤ کرے تو یہ دعا پڑھے:

اعوذ بکلمات اللہ التامات من شر ما خلق  
چنانچہ مسلم نے حضرت خولہ بنت حکیم رضی اللہ عنہا کی حدیث روایت کی ہے کہ جو شخص کسی جگہ پڑاؤ کرے پھر یہ کلمات کہے:

اعوذ بکلمات اللہ التامات من شر ما خلق

تو اسے کوئی چیز گزند نہیں پہنچائے گی یہاں تک کہ اس جگہ سے رخصت ہو جائے۔

جب کجاوہ اتارے تو تسبیح کرے چنانچہ حضرت انس رضی اللہ عنہ کا قول ہے کہ ”جب ہم کسی جگہ اترتے تو تسبیح کرتے یہاں تک کہ ہم کجاوہ اتار لیتے۔“ راستے کے بیچوں بیچ پڑاؤ ڈالنا مکروہ ہے چنانچہ حضرت ابو ہریرہ رضی اللہ عنہ کی حدیث ہے۔ کہ ”راستے میں رات کو پڑاؤ

① رواہ ابو داؤد والحاکم والبیہقی عن انس وهو صحیح۔ ② رواہ ابو داؤد باسناد وحسن عن ام حبیبہ ام المؤمنین رضی اللہ تعالیٰ عنہا۔ ③ رواہ مسلم عن ابی ہریرہ۔ ④ رواہ ابو داؤد۔



نہ ڈالو چونکہ رات کو حشرات الارض راستے پہ نکل آتے ہیں۔“ ①

۲۴: رات داخل ہوتے وقت دعا..... جب رات چھا جائے تو دعا کرنا مسنون ہے، ابو داؤد نے ابن عمر رضی اللہ عنہما سے روایت نقل کی ہے کہ رسول کریم صلی اللہ علیہ وسلم جب سفر کرتے اور رات آ جاتی تو کہتے:

يا ارض، ربی وربك الله اعوذ بالله من شرك وشر ما فيك وشر ما خلق فيك وشر ما يدب عليك

اعوذ بالله من اسد واسود والحية والعقرب وعن ساكن البلد من والد وما ولد ②

اے زمین میرا اور تیرا رب اللہ ہے، میں تیرے شر سے، اور جو کچھ تجھ میں آباد ہے اس کے شر سے اور تجھ میں آباد مخلوق کے شر سے اور تجھ پر ریگنے والے جانوروں کے شر سے اللہ کی پناہ مانگتا ہوں، میں شیر، سانپ، بچھو اور اس علاقہ کے آباد کاروں سے اللہ تعالیٰ کی پناہ مانگتا ہوں۔

۲۵: خوف کے وقت دعا..... جب کسی قوم یا کسی انسان کا خوف ہو اس وقت دعا کرنا مستحب ہے، چنانچہ حضرت ابو موسیٰ اشعری

رضی اللہ تعالیٰ عنہ کی روایت ہے کہ جب نبی کریم صلی اللہ علیہ وسلم کو کسی قوم کا خوف ہوتا تو یہ دعا پڑھے:

اللهم انا نجعلك في نحورهم ونعوذ بك من شرورهم ③

ہر جگہ کثرت سے دعائے کرب کا ورد کرنا مستحب ہے اور وہ یہ ہے:

لااله الا الله العظيم الحليم لااله الا الله رب العرش العظيم لااله الا الله رب السموات

ورب الارض ورب العرش الكريم ④

جب نبی کریم صلی اللہ علیہ وسلم کو کوئی مشکل پیش آتی یہ دعا پڑھتے تھے:

يا حي يا قيوم برحمتك استغيث ⑤

۲۶: اذکار مسافر..... اگر سواری شرارت کرنے لگے اور سوار ہونا دشوار ہو تو سواری کی دم پر یہ دعا پڑھ کر دم کرے:

أَفْغَيْرِ دِينِ اللَّهِ يَبْعُونَ وَلَهُ أَسْلَمَ مَنْ فِي السَّمَوَاتِ وَالْأَرْضِ طَوْعًا وَكَرْهًا وَإِلَيْهِ يُرْجَعُونَ ⑥ آل عمران ۸۳/۳

کیا اللہ تعالیٰ کے دین کے علاوہ کسی اور دین کی متلاشی ہیں، حالانکہ جو کچھ بھی آسمانوں میں اور زمین میں ہے وہ خوشی سے

یا زبردستی اللہ کے آگے سرنگوں ہیں، اس کی طرف سب لوٹائے جائیں گے۔

اور جب سواری بدکنے لگے تو دو یا تین مرتبہ یوں آواز لگائے۔ ”اے اللہ کے بندو اسے پکڑو۔“

اور جب کشتی میں سوار ہو تو یہ دعا کرے:

بِسْمِ اللَّهِ مَجْرِبَهَا وَ مَرْسَهَا ⑦ إِنَّ رَبِّي لَعَفُورٌ رَّحِيمٌ ⑧ ہود ۴۱/۱۱

وَ مَا قَدَرُوا اللَّهَ حَقَّ قَدْرِهِ ⑨..... الانعام ۹۱/۶

۲۷: سفر میں دعا کرنا..... سفر حج میں کثرت سے دعاؤں کا اہتمام کیا جائے، حاجی کو چاہئے کہ اپنے لئے، اپنے والدین، احباب

واقارب، مسلمان حکمرانوں اور سبھی مسلمانوں کے لئے زیادہ سے زیادہ دعائیں کرے، چنانچہ نبی کریم صلی اللہ علیہ وسلم نے فرمایا ہے ”تین

دعائیں مقبول ہوتی ہیں اور ان کی قبولیت میں کوئی شک نہیں:

۱..... مظلوم کی دعا

۲..... مسافر کی دعا

۳..... والد کی بیٹے کے لئے دعا (یا بد دعا) ⑩

①..... رواہ ابن ماجہ عن جابر ② علاقہ کے آباد کار سے مراد عام ہے یعنی علاقہ کے رہنے والے خواہ جن ہو یا انسان ہوں۔ ③ رواہ ابو داؤد والنسائی

وغیرہما ④ رواہ البخاری ومسلم عن ابن عباس ⑤ رواہ ابو داؤد والترمذی عن ابی ہریرة ⑥ رواہ ابو داؤد والترمذی عن ابی ہریرة۔

۲۸: طہارت اور نماز کا التزام..... حاجی کو چاہئے کہ دوران سفر طہارت پر رہے، ہر وقت با وضو رہنے کی کوشش کرے، با وضو ہو کر سوئے، وقت پر نمازیں پڑھے، شافعیہ کے نزدیک مسافر قصر کرے اور نمازوں کو جمع کر کے پڑھے، جمع اور قصر کو ترک بھی کر سکتا ہے، اسے یہ بھی اختیار ہے کہ ان میں سے ایک کرے دوسرے کو چھوڑ دے، البتہ شافعیہ کے نزدیک بہتر یہ ہے کہ قصر کرے اور جمع نہ کرے ❶ تاکہ اختلاف سے نکل جائے۔ چونکہ امام ابوحنیفہ رحمۃ اللہ علیہ مسافر کے لئے قصر کو واجب قرار دیتے ہیں اور جمع کو ممنوع سمجھتے ہیں البتہ عرفات اور مزدلفہ میں جمع ہوگی۔ جب نمازوں کو جمع کرے تو پہلی نماز کے وقت میں اذان دے اور پھر ہر نماز کے لئے اقامت کہے جیسے ”صلوٰۃ مسافر“ میں گزر چکا ہے۔

سفر میں باجماعت نماز پڑھنا مستحب ہے، البتہ حضر کی طرح سفر میں جماعت مؤکد نہیں، سفر میں سنن راتبہ (سنن مؤکدہ) پڑھنا مسنون ہے جیسے حضر میں مسنون ہیں۔

## دوسری بحث..... حاجی کے واپس لوٹنے کے آداب

حاجی بلکہ ہر مسافر جب وطن واپس لوٹے تو اس کے کچھ آداب ہیں اہم اہم درج ذیل ہیں۔ ❷  
۱..... مسافر جب واپس لوٹے تو یہ دعا پڑھنا مسنون ہے، چنانچہ ابن عمر رضی اللہ تعالیٰ عنہما کی روایت ہے کہ رسول کریم صلی اللہ علیہ وسلم جب جہاد، حج یا عمرہ سے واپس لوٹتے تو ہر بلندی پر چڑھتے وقت تین بار تکبیر کہتے اور پھر یہ دعا پڑھتے:

لا الہ الا اللہ وحدہ لا شریک لہ لہ الملک ولہ الحمد وهو علی کل شیء قدير آیون تائبون

عابدون ساجدون، لربنا حامدون، صدق اللہ وعدہ ونصر عبدہ وهزم الاحزاب وحدہ ❸  
اللہ تعالیٰ کے سوا کوئی معبود نہیں وہ یکتا ہے، اس کا کوئی شریک نہیں اسی کے لئے بادشاہت ہے وہی قابل ستائش ہے، اور وہ ہر چیز پر قادر ہے، ہم سفر سے لوٹنے والے ہیں، توبہ کرنے والے ہیں رب تعالیٰ کی بندگی کرنے والے ہیں اور سجدہ کرنے والے ہیں، اپنے پروردگار کی حمد کرنے والے ہیں، اللہ تعالیٰ نے اپنا وعدہ سچا کر دکھایا، اپنے بندے کی مدد کی اور اکیلے اس نے لشکروں کو شکست دی۔

۲..... جب وطن کے قریب پہنچے تو اپنے آگے کسی کو بھیجے جو اس کے اہل خانہ کو اطلاع کرے کہیں ایسا نہ ہو کہ وہ اچانک آن وارد ہو۔  
۳..... جب اپنے شہر یا بستی کو دیکھے تو یہ دعا پڑھے:

اللهم انی اسألك خیرها وخیر اهلها وخیر ما فیها واعوذ بک من شرها وشر ما فیها  
بعض علماء نے یہ دعا پڑھنا بھی مستحب سمجھی ہے۔

اللهم اجعل لنا بها قراراً ورزقاً حسناً اللهم ارزقنا جناها واعذنا من وبها

وحبنا الی اهلها وحب صالحی اهلنا

”یا اللہ میں تجھ سے اس شہر (بستی) کی خیریت کا طلب گار ہوں اس کے لئے رہنے والوں اور اس شہر میں جو کچھ ہے اس کی بھلائی کا تجھ سے سوال کرتا ہوں اس شہر کے شر اور اس میں جو کچھ ہے اس کے شر سے تیری پناہ چاہتا ہوں۔“ یا اللہ اس شہر میں ہمیں سکون و قرار عطا فرما، عمدہ رزق عطا فرما، یا اللہ اس بستی کے پھلوں سے ہمیں نواز، اس کی وبائے ہمیں پناہ دے میں اس شہر کے باسیوں کے لئے محبوب بنادے اور اس شہر کے صالحین کو ہمارا محبوب بنادے۔ رواہ ابن السنی فی الاذکار

❶..... حنفیہ کے نزدیک مسافر نمازیں جمع نہیں کر سکتا جبکہ قصر کرنا ضروری ہے، البتہ جمع کی یہ صورت ہے کہ آخری وقت میں ظہر کی نماز پڑھے اور اول وقت میں عصر کی نماز پڑھے۔ ❷ الایضاح ص ۱۰۰، المغنی ۳/۳۹۹۔ ❸ رواہ البخاری و مسلم عن ابن عمر۔

۴..... ”شہر میں پہنچے تو راتوں رات گھر والوں کے پاس نہ آن دھمکے بلکہ صبح صبح آئے یادن کے پچھلے پہر آئے، چنانچہ امام مسلم رحمۃ اللہ علیہ نے حضرت انس رضی اللہ عنہ کی حدیث روایت کی ہے کہ رسول کریم صلی اللہ علیہ وسلم رات کو گھر والوں کے پاس نہیں وارد ہوتے تھے بلکہ صبح تشریف لائے یادن کے پچھلے پہر تشریف لاتے۔“

۵..... جب اپنے شہر میں پہنچ جائے تو مسنون یہ ہے کہ محلہ یا بستی کی مسجد سے ابتدا کرے یعنی پہلے مسجد میں جائے دو رکعت نماز پڑھے پھر جب گھر میں داخل ہو گھر میں بھی دو رکعت نماز پڑھے، دعا کرے اور اللہ تعالیٰ کا شکر ادا کرے۔

۶..... جو شخص حاجی سے ملنے آئے اسے سلام کرنے کے بعد یہ دعا پڑھنی چاہئے۔

قبل الله حجك وغفر ذنبك واخلف نفقتك

اللہ تعالیٰ تمہارا حج قبول فرمائے، تمہارے گناہ بخشے اور جو خرچہ کیا اس کا اچھا بدلہ عطا فرمائے۔

چنانچہ نبی کریم صلی اللہ علیہ وسلم کا ارشاد ہے

”یا اللہ! حاجی کی مغفرت فرما اور جو شخص حاجی کے لئے استغفار کرے اس کی بھی مغفرت فرما۔“ ①

حاجی کے قدموں میں بکری وغیرہ ذبح کرنا فعل حرام ہے اور اس ذبیحہ کا گوشت بھی حرام ہے اگرچہ اس پر تکبیر کہی گئی ہو، چونکہ یہ ذبیحہ غیر اللہ کی تعظیم کے لئے ہے جو صریح حرام ہے۔

استقبال کے دیگر مظاہرے بھی ناجائز ہیں چونکہ ان مظاہر میں نمود و نمائش اور ریاکاری ہے جو عبادت کا اخلاص اور روح کے سراسر منافی ہے۔

۷..... جب گھر میں داخل ہو تو یہ کلمات کہنا مستحب ہے جو کہ ابن عباس رضی اللہ تعالیٰ عنہما سے مروی ہیں کہ جب نبی کریم صلی اللہ علیہ وسلم سفر سے واپس لوٹتے اور گھر والوں کے پاس داخل ہوتے تو کہتے ”توباً توباً لربنہ، اوباً لا یغادر حوباً“ ہم اپنے رب کے حضور توبہ کرتے ہوئے واپس لوٹتے ہیں ایسی توبہ جو گناہوں کو مٹا ڈالے۔

۸..... حاجی کو چاہئے کہ واپس لوٹ کر خیر و بھلائی کے نمایاں اثرات دکھائی دیں، حج سے پہلے اور بعد کے زمانہ میں فرق ہو، حج کے بعد خیر و بھلائی میں اضافہ ہونا چاہیے۔

اللہ تبارک و تعالیٰ کے فضل و کرم اور توفیق سے آج رجب المرجب ۱۴۳۰ھ بروز چہار شنبہ ۲۴ جون ۲۰۰۹ء الفقه الاسلامی وادلتہ جلد ۳ کا ترجمہ مکمل ہوا، اللہ تعالیٰ سے دعا گو ہوں کہ اس حقیر خدمت کو قبول فرمائے اور اس ناکارہ مترجم کے لئے دنیا تا آخرت سامان نجات بنائے۔

آمین ثم آمین۔

بندہ عاجز

ابو عبد اللہ محمد یوسف تنولی

جلد ۳ کا ترجمہ مکمل ہوا اس کے بعد جلد ۱۴ ایمان، مذور، کفارات وغیرہ کا ترجمہ ہوگا۔

①..... رواہ الحاكم عن ابن عمرو ابی ہریرة وقال الحاكم وهو صحيح على شرط مسلم والدعاء المذكور رواه ابن السني مرفوعاً.



اردو ترجمہ

# أَلْفِقَّةُ الْإِسْلَامِيَّةِ وَأَدِلَّتُهَا

دور حاضر کے فقہی مسائل، ادلہ شرعیہ، مذاہب اربعہ کے فقہاء کی آراء اور اہم فقہی نظریات پر مشتمل دور جدید کے عین تقاضوں کے مطابق مرتب کردہ ایک علمی ذخیرہ جس میں احادیث کی تحقیق و تخریج بھی شامل ہے

حصہ چہارم

بابُ الْإِيمَانِ وَالنُّذُورِ وَالْكَفَّارَاتِ

مؤلف

الاستاذ الدكتور وهبة الزحيلي ركن مجمع الفقه الاسلامي

مترجم

مفتی ابرار حسین صاحب

فاضل جامعہ فاروقیہ کراچی

دارالاشعاع  
اردو بازار، کراچی



## اصطلاحات

## چھٹا باب

یمین..... قسم اٹھانا۔ حلف کا معنی بھی قسم ہے۔

حالف..... حلف اٹھانے والا۔

مخلف علیہ..... وہ کام جس پر قسم اٹھائی جائے۔

مخلف یہ..... وہ چیز جس کی قسم اٹھائی جائے۔

## ساتواں باب

نذر..... منت ماننا۔

منذور..... جس چیز کی منت مانی جائے۔

وشم..... تل بنانا۔

نمض..... چہرے کے بال اکھاڑنا یا بھنویں تراشنا۔

تفلیج..... دانتوں میں درج بنانا۔

## آٹھواں باب

اضحیہ..... قربانی۔

مضحی بہ..... وہ جانور جس کی قربانی کی جائے۔

مضحی..... قربانی کرنے والا۔

## نواں باب

ذبح..... جانور ذبح کرنے والا۔

مذبح..... وہ جانور جسے ذبح کیا جاتا ہے۔

ذکاة..... شرعی طریقہ کے مطابق جانور کو ذبح کرنا۔

جنین..... ذبح کئے ہوئے جانور کے پیٹ میں پڑا بچہ۔

صید..... شکار۔

اصطیاد..... شکار کرنے کا فعل۔

صیاد..... شکاری۔

مصید..... شکار کیا گیا جانور۔

کلب معلم..... سدھایا ہوا کتا۔



نظریہ..... ایسی سوچ جو کسی فکر کے تحت ہو۔

عقد..... کسی تصرف کے سلسلہ میں ایجاب و قبول کو ایک دوسرے سے مربوط کرنا۔

حق..... صاحب حق کو شریعت کی طرف سے دوسرے پر جو اختیار حاصل ہوتا ہے اسی اختصاصی کیفیت کو حق کہا جاتا ہے۔

مال مثلی..... ایسا مال جس کی مثل مارکیٹ میں دستیاب ہو جیسے گندم۔

مال قیمتی..... ایسا مال جس کی مثل بازار میں دستیاب نہ ہو جیسے جانور اور اس کی قیمت کا اعتبار کیا جاتا ہو۔

ملکیت..... کسی چیز کا اس طرح مالک ہونا کہ اس میں تصرف کا اختیار حاصل ہو۔

ایجاب..... کسی عقد کی پیشکش

قبول..... عقد کی پیشکش کو قبول کرنا۔

مجلس عقد..... دو اشخاص جس کیفیت، حالت اور جگہ عقد طے کر رہے ہوں وہ ان کی مجلس عقد ہے۔

ولی..... سرپرست۔

خیار..... معاملہ کے دو فریق سے ایک یا دونوں کے لئے معاملہ کو باقی رکھنے یا حکم کر دینے کی گنجائش کا حامل ہونا۔ دو باتوں میں سے کسی ایک

کو اختیار کرنا، آپشن۔

فسخ..... معاملہ کو ختم کرنا۔

## چھٹا باب..... قسموں، نذروں اور کفاروں کے بیان میں

ایمان اور نذور کا لفظ لغت اور فقہ کا اعتبار سے ”عقد“ اور پختہ عزم کرنے کے معنی میں آتا ہے کیونکہ قسمیں ہی ہیں جن کو قسم اٹھانے والا اپنے ذاتی ارادے سے کسی چیز کے کرنے یا نہ کرنے کے پختہ ارادے سے منعقد کرتا ہے۔ اور ”نذور“ وہ ہیں جن سے نذر ماننے والا شخص متعین ہدف تک پہنچنے کو لازم کرتا ہے اور ”کفارہ“ لازم کئے ہوئے معاملہ کے پورا نہ کرنے کی جزا ہے۔ یہ بات واضح ہے کہ قسم، نذر اور کفارہ میں بندگی، عظمت اور فرمانبرداری کا معنی پایا جاتا ہے کیونکہ اس کے ذریعے اللہ تعالیٰ کے ساتھ عہد پایا جاتا ہے۔

میں قسموں کی بحث سے شروع کروں گا ان کی اہمیت، عظمت اور لوگوں کے درمیان کثرت سے پائے جانے کی وجہ سے اور نذر اور کفارہ کی نسبت سے اصل ہونے کے اعتبار سے، قسموں کا بیان تین فصلوں میں ہوگا۔

### پہلی فصل..... الایمان

ایمان سے متعلق گفتگو آنے والی چار بحثوں پر مشتمل ہے۔

پہلی بحث..... قسم کی تعریف، اس کی مشروعیت، قسمیں اور ہر قسم کا حکم۔

دوسری بحث..... قسم کے صیغہ کی۔

تیسری بحث..... قسم کی شرائط کی۔

چوتھی بحث..... ان افعال کی جن پر قسم اٹھائی جاتی ہے اور اس میں گیارہ مطلب (مقصد، مسئلے) ہیں۔

پہلا مسئلہ..... داخل ہونے پر قسم اٹھانا۔

دوسرا مسئلہ..... نکلنے پر قسم اٹھانا۔

تیسرا مسئلہ..... گفتگو پر قسم اٹھانا۔

چوتھا مسئلہ..... کھانے پینے پر قسم اٹھانا۔

پانچواں مسئلہ..... پہننے اور پہنانے پر قسم اٹھانا۔

چھٹا مسئلہ..... سوار ہونے پر قسم اٹھانا۔

ساتواں مسئلہ..... بیٹھنے پر قسم اٹھانا۔

آٹھواں مسئلہ..... رہائش پر قسم اٹھانا۔

نواں مسئلہ..... مارنے اور قتل کرنے پر قسم اٹھانا۔

دسواں مسئلہ..... قسم اٹھانے والے کے غیر کی طرف منسوب چیز پر قسم اٹھانا۔

گیا ہواں مسئلہ..... شرعی امور پر قسم اٹھانا۔

پہلی بحث..... قسم کی تعریف، اس کی مشروعیت، قسمیں اور ہر قسم کا حکم۔

قسم کی تعریف..... بمین کے لغت میں تین معانی ہیں: پہلا: ”قوة“ اسی سے ارشاد باری ہے:

لَا خَذْنَا مِنْهُ بِالْيَمِينِ ⑤

”ہم اس کو قوت سے پکڑ لیتے۔“ سورة الحاقة ۶۹/۳۵

دوسرا معنی: ”دایاں ہاتھ“..... دائیں ہاتھ کو یمن اس لئے کہا جاتا ہے کہ اس میں بھی قوت زیادہ ہے۔ تیسرا معنی ”قسم“ ہے لفظ ”یمن“ قسم کے لئے اس وجہ سے بولا جاتا ہے کہ لوگ جب باہم قسمیں اٹھاتے تو ہر ایک دوسرے کا ہاتھ پکڑتا تھا۔ فقہاء کرام کی اصطلاح میں ”یمن“ جس طرح کہ احناف فرماتے ہیں:

”کلام کی ایسی پختگی جس کے ذریعے قسم اٹھانے والا کام کرنے یا نہ کرنے کا پکا ارادہ کرتا ہے۔“ اس پختہ کلام کو یمن کہتے ہیں، کیونکہ اس سے عزم میں قوت آ جاتی ہے۔

قسم کی مشروعیت..... قسم مشروع ہے، کیونکہ اللہ تعالیٰ نے خود قسم اٹھائی اور اپنے نبی صلی اللہ علیہ وسلم کو قسم کا حکم دیا ہے جیسے فرمایا: قسم ہے رات کی جب چھا جائے۔ ایل ۱/۹۲

وَالشَّمْسِ وَ ضُحًىهَا ①

قسم ہے سورج اور اس کی دھوپ چڑھنے کی روشنی کی۔ الشمس: ۱/۹۱

وَالنَّجْمِ إِذَا هَوَىٰ ①

قسم ہے ستارے کی جب وہ گر جائے۔ النجم ۱/۵۳

وَالزَّيْتُونِ ①

قسم ہے انجیر اور زیتون کی۔ الزیتون ۱/۹۵

یعنی ان چیزوں کے رب کی قسم ہے یہاں پر جس ذات کی قسم اٹھائی جا رہی ہے وہ محذوف ہے۔ حضور صلی اللہ علیہ وسلم کو تین جگہوں پر قسم کا حکم دیا گیا: اور تجھ سے پوچھتے ہیں کہ کیا یہ بات سچ ہے فرمادے: البتہ میرے رب کی قسم یہ سچ ہے اور تم تھکانہ سکو گے۔ یونس ۱۰/۵۳

اور فرمایا: فرمادے: کیوں نہیں! میرے رب کی قسم قیامت تم پر ضرور آئے گی۔ سبأ ۳/۳۳

اور اللہ غالب و برتر نے فرمایا: فرمادے: کیوں نہیں میرے رب کی قسم تمہیں ضرور اٹھایا جائے گا۔ (التغابن ۶۳/۷)

حدیث پاک میں قسم کا مشروع ہونا ثابت ہے۔ حضور صلی اللہ علیہ وسلم نے فرمایا: (میں اللہ کی قسم اگر اللہ نے چاہا تو کسی چیز پر اگر قسم اٹھاؤں

اور پھر بہتری اس کے علاوہ میں دیکھوں اور بہتر کام انجام دوں گا اور قسم کا کفارہ ادا کروں گا۔

لیکن قسم اٹھانے والا قسم، منت اور طلاق سے رجوع نہیں کر سکتا یہ چیزیں صرف لفظ بولنے سے لازم ہو جائیں گی۔

قسم اگرچہ فقہاء کرام کے نزدیک اصل میں مباح ہے لیکن اس میں اللہ تعالیٰ کے نام کے ساتھ قسم اٹھانے کی کثرت ناپسند ہے، کیونکہ اللہ



تعالیٰ نے فرمایا: (آپ ہر زیادہ قسم اٹھانے والے ذلیل کی بات نہ مانیے)۔ (الکلم ۶۸/۱۰) اس کی مذمت اس کے فعل کی ناپسندیدگی کا تقاضا کرتی ہے۔ اسی لئے امام شافعی رحمہ اللہ علیہ فرمایا کرتے تھے:

”میں نے اللہ کی قسم نہیں اٹھائی نہ سچی نہ جھوٹی“ اور یہ بات ثابت ہے کہ قسم ناپسندیدہ ہے کیونکہ اس کو منع کیا گیا ہے اللہ تعالیٰ کے اس قول سے:

تم اللہ کو اپنی قسموں کا ہدف نہ بناؤ۔ البقرہ ۲/۲۲۴

یعنی اللہ تعالیٰ کے نام کی کثرت سے قسم نہ اٹھاؤ، کیونکہ بسا اوقات قسم اٹھانے والا قسم کو پورا کرنے سے عاجز ہو جاتا ہے، ہاں اگر قسم بندگی، عبادت میں ہو مثلاً کسی واجب یا مستحب کا کرنا یا حرام و مکروہ کا چھوڑنا تو اس صورت میں قسم اٹھانا بھی فرمانبرداری ہوگی۔

اس اعتبار سے یہ بات خلاف ادب ہے کہ دوسروں کو متاثر کرنے، سامان تجارت بیچنے اور معاملات میں ترغیب دینے کے لئے قسم استعمال کی جائے، بخاری و مسلم نے حضرت ابو ہریرہ رضی اللہ تعالیٰ عنہ سے روایت کیا ہے کہ انہوں نے فرمایا: میں نے رسول اللہ صلی اللہ علیہ وسلم سے سنا آپ نے فرمایا: قسم اٹھانا سامان تجارت اور برکت کو ختم کرتا ہے۔

حضرات مالکیہ نے ذکر فرمایا کہ اللہ تعالیٰ کے نام کے علاوہ قسم مکروہ ہے اور ایک قول یہ کہ حرام ہے۔

اور لات و عزیٰ وغیرہ کی قسم اگر ان کی تعظیم کے عقیدہ کے ساتھ ہو تو کفر ہے اگر یہ عقیدہ نہ ہو تو صرف مکروہ ہے اور حنا بلہ فرماتے ہیں کہ قسموں کی پانچ قسمیں ہیں۔

۱: پہلی قسم..... واجب ہے..... جس کے ذریعے کسی معصوم انسان کو ہلاکت سے بچائے۔

۲: دوسری قسم..... مستحب ہے..... جس کے ساتھ دو مخالفوں کی اصلاح وغیرہ کی مصلحت متعلق ہو یا قسم اٹھانے والے کے متعلق کسی مسلم کے دل سے حسد کو زائل کیا جائے یا اس کے ذریعے شر سے بچا جائے۔

۳: تیسری قسم..... مباح ہے..... مثلاً کسی مباح کام کے کرنے پر یا چھوڑنے پر قسم اٹھانا یا کسی چیز کی خبر دینے پر قسم اٹھانا جس میں وہ شخص سچا ہو یا اس کا گمان ہو کہ وہ سچا ہے۔

۴: چوتھی قسم..... مکروہ ہے..... کسی مکروہ کام کے کرنے یا مستحب کے چھوڑنے پر قسم اٹھانا۔

۵: پانچویں قسم..... حرام ہے..... وہ جھوٹی قسم ہے، اللہ تعالیٰ نے اس کی مذمت فرمائی ہے اپنے اس فرمان سے: (وہ جھوٹ پر قسم اٹھاتے ہیں اور وہ جانتے ہیں)۔ (البجادہ ۵۸/۱۳) اور اس لئے بھی کہ جھوٹ حرام ہے۔

قسم کی اقسام..... اللہ تعالیٰ کے نام کے ساتھ قسم کی تین قسمیں ہیں:

بیمین منعقدہ، بیمین الغموس، بیمین اللغو، امام محمد رحمہ اللہ علیہ نے کتاب (الاصل) میں فرمایا: ”قسمیں تین ہیں:

(۱)..... وہ قسم جس کا کفارہ دیا جائے گا۔

(۲)..... وہ قسم جس کا کفارہ نہیں دیا جاتا اور وہ قسم جس میں ہمیں امید ہے کہ اس کے اٹھانے والے سے اللہ تعالیٰ پکڑو مواخذہ نہیں

فرمائیں گے۔ اور تیسری قسم کی تفسیر ”لغو“ سے کی ہے۔ ①

بیمین غموس..... حنفیہ اور مالکیہ نے اس کی تعریف یہ کی ہے: ماضی یا حال میں کسی کام پر جھوٹی قسم جان بوجھ کر اٹھانا، وہ قسم جو گذشتہ یا موجودہ معاملہ پر کھائی جائے جان بوجھ کر جھوٹ بولتے ہوئے کسی چیز کی نفی یا اثبات میں۔ مثلاً قسم اٹھانے والا کہے: ”اللہ کی قسم میں اس

گھر میں داخل ہوا“ حالانکہ وہ جانتا ہے کہ وہ اس میں داخل نہیں ہوا۔ یا وہ کسی سے کہے: ”اللہ کی قسم وہ خالد ہے“ حالانکہ وہ جانتا ہے کہ وہ عامر ہے۔ اسی طرح اور مثالیں۔ اس کا حکم یہ ہے کہ جمہور کے نزدیک جن میں حنفی مالکی اور راج قول حنابلہ کا بھی یہی ہے ❶ کہ قسم اٹھانے والا گنہگار ہوگا اس پر توبہ اور استغفار لازم ہے اور اس پر مالی کفارہ نہیں ہے۔ اس پر انہوں نے استدلال کیا ہے حضور صلی اللہ علیہ وسلم کے اس فرمان سے: جس نے قسم اٹھائی اور وہ اس میں جھوٹا ہے، تا کہ اس قسم کے ذریعے کسی مسلمان آدمی کا مال کھائے ایسے شخص پر اللہ تعالیٰ نے جنت حرام کر دی اور اسے جہنم میں داخل کر دیا ❷ اور صحیحین میں ہے ”کہ وہ شخص اللہ سے ملے گا اس حال میں کہ اس پر غصہ ہوں گے۔ ابن مسعود رضی اللہ تعالیٰ فرماتے ہیں ”ہم وہ قسم جس میں کفارہ نہیں اس میں یمین غموس کو شمار کرتے تھے، سعید بن المسیب رحمہ اللہ علیہ نے فرمایا: یمین غموس کبیرہ گناہوں میں ہے اور وہ اس بات سے بالاتر ہے کہ اس کا کفارہ دیا جاسکے۔

حضور صلی اللہ علیہ وسلم سے روایت کیا گیا ہے: آپ نے فرمایا: کبائر میں اللہ تعالیٰ کے ساتھ شرک کرنا، والدین کی نافرمانی، ناحق قتل اور یمین غموس ہے۔ ❸ عقلی دلیل سے ان حضرات کی تائید ہوتی ہے کہ جس بات کا ارتکاب قسم اٹھانے والے نے کیا ہے وہ اس سے بڑی ہے کہ اس کا کفارہ ہو لہذا کفارہ اس کا گناہ نہیں اٹھا سکتا اور کفارہ اس میں مشروع نہیں۔ اس کا نام غموس اس لئے رکھا گیا، کہ اس قسم والا گناہ یا آگ میں ڈوب جاتا ہے۔

شافعی حضرات اور ایک جماعت فرماتی ہے کہ یمین غموس میں کفارہ ہے یعنی کفارہ گناہ کو ختم کر دے گا جس طرح غموس کے علاوہ میں ہوتا ہے کیونکہ قسم اٹھانے والے سے قسم اور اس کی مخالفت پائی گئی ہے ارادہ کے ساتھ۔ لہذا کفارہ لازم ہوگا جس طرح یمین منعقدہ میں آئندہ کے معاملہ پر ہوتا ہے اور اللہ تعالیٰ فرماتے ہیں: اللہ تعالیٰ تمہاری قسموں میں لغو کا مواخذہ تم سے نہیں فرمائیں گے لیکن ان قسموں کا مواخذہ فرمائیں گے جو قسمیں تم نے مضبوط باندھیں۔ المائدہ ۵/۸۹

یہ نص عام ہے ماضی اور مستقبل میں ہر قسم کو شامل ہے پس یہ آیت یمین غموس میں کفارہ واجب کرنے والی ہے کیونکہ یہ بھی ”ایمان منعقدہ“ میں سے ہے اور اس قسم میں گناہ کا ہونا کفارہ سے مانع نہیں ہے جس طرح ظہار ناپسندیدہ اور جھوٹی بات ہے لیکن اس کے ساتھ کفارہ متعلق ہے۔

الیمین اللغو..... اس کی مراد متعین کرنے میں علماء کا اختلاف ہے۔ جمہور نے فرمایا: کہ یمین لغو وہ ہے کہ انسان ماضی یا حال کی خبر اس گمان کے ساتھ دے کہ جس کی خبر دی گئی ہے وہ ایسا ہی ہے لیکن وہ اس کے برخلاف ہونٹی یا اثبات میں۔ دوسرے لفظوں میں یوں کہتے کہ کسی چیز پر قسم اٹھائے سچ سمجھ کر لیکن وہ معاملہ ایسا نہ ہو۔ مثلاً قسم اٹھانے والا یوں کہے اللہ کی قسم میں نے زید سے بات نہیں کی اور اس کا خیال یہی ہے کہ اس نے بات زید سے نہیں کی یا وہ کہے کہ اللہ کی قسم میں نے زید سے بات کی ہے اور اس کا خیال ہے کہ زید سے بات کی ہے جبکہ معاملہ اس کا برعکس ہو۔ یا وہ کہے اللہ کی قسم یہ پرندہ کو ہے اور اس کا خیال بھی یہی ہے لیکن پھر پتہ چلا کہ وہ پرندہ کو تو وغیرہ تھا۔ امام شافعی رحمہ اللہ علیہ فرماتے ہیں: کہ یمین لغو وہ ہے جس میں نیت نہ ہو۔

یاد دوسرے لفظوں میں یوں کہتے کہ یمین لغو وہ ہے جس میں کوئی لفظ سبقت لسانی سے ادا ہو جائے اور اس میں معنی کا ارادہ نہ ہو یا وہ کسی چیز پر قسم اٹھانا چاہتا تھا لیکن زبان سے دوسرے الفاظ ادا ہو گئے۔ اللہ تعالیٰ کا یہ فرمان دلیل ہے: (اللہ تعالیٰ تم کو نہیں پکڑتے تمہاری بیہودہ قسموں میں لیکن تمہارا مواخذہ فرماتے ہیں جن قسموں کو تم نے مضبوط باندھا)۔ المائدہ ۵/۸۹

❶..... مغنی المحتاج: ۴ ص ۳۲۵، المہذب للشیرازی: ۲ ص ۱۲۸..... ❷..... المراجع السابقة: البدائع: ۳ ص ۱۷ الفتاویٰ الہندیة ص ۳۹ بداية المجتہد ص ۳۹۵، المغنی: ص ۶۸۸، القوانین الفقہیة: ص ۱۵۹..... ❸..... مغنی المحتاج، المراجع السابق: ص ۳۲۳، المہذب، المراجع السابق۔

ابن عمر، ابن عباس وعائشہ رضی اللہ تعالیٰ عنہم سے روایت ہے انہوں نے یمن لغو کے بارے میں فرمایا کہ انسان کا قول: (نہیں، اللہ کی قسم) (کیونکہ نہیں، اللہ کی قسم) اور جس کی طرف سبقت لسانی ہو جائے اس پر مواخذہ نہیں کیا جاتا جس طرح انسان کی زبان کفر کے کلمہ کی طرف سبقت کر جائے۔ فقہاء کرام کا اس پر اتفاق ہے کہ یمن لغو میں کفارہ نہیں، فرمان الہی کی وجہ سے (اللہ تعالیٰ تمہاری لغو قسموں میں تمہارا مواخذہ نہیں فرمائیں گے)۔ المائدہ ۵/۸۹

اور اس لئے کہ یہ قسم غیر منعقدہ ہے لہذا اس میں کفارہ واجب نہیں اور اس لئے بھی کہ اس میں مخالفت کا ارادہ نہیں کیا جاتا پس یہ اس کے مشابہہ ہو گیا کہ انسان بھول کر قسم توڑ دے۔ شافعی حضرات کا خیال ہے کہ یمن لغو ماضی، حال اور مستقبل تینوں زبانوں میں ہو سکتی ہے کیونکہ وہ دلیلین جو انہوں نے ذکر کی ہیں ان میں زمانوں کا کوئی فرق نہیں لہذا جو قسم ہو وہ ”منعقدہ“ ہوگی۔ اور اس میں کفارہ واجب ہے جب قسم اٹھانے والا توڑ دے۔ چاہے اس نے قسم کا ارادہ کیا ہو یا نہ کیا ہو۔ یمن لغو صرف ماضی اور حال میں ہوگی۔ فرمان الہی کی وجہ سے لا یؤاخذکم اللہ باللغو فی ایمانکم (المائدہ ۵/۸۹) لغو لغت میں اس چیز کو کہا جاتا ہے جس کی حقیقت نہ ہو بلکہ صرف قسم اٹھانے والے کا یہ گمان ہے کہ معاملہ ایسا ہی ہے جیسا کہ اس نے قسم اٹھائی اور حقیقت اس کے خلاف ہو اسی طرح قسم ماضی یا حال پر اٹھانا تو اس کی کوئی حقیقت نہیں کیونکہ اس میں قسم کا ارادہ نہیں ہوتا بلکہ کسی چیز سے منع کرنا یا اس پر ابھارنا مقصود ہوتا ہے لہذا لغو ہوگی۔ رہی قسم آئندہ پر تو وہ منعقدہ ہے جیسا کہ یمن معقودہ کے بیان میں یہ بات عنقریب آئے گی۔

یمن منعقدہ..... اسے منعقدہ اور موکدہ بھی کہا جاتا ہے۔ انسان مستقبل کے کسی معاملہ پر قسم اٹھائے کہ یہ کام کرے گا یا نہیں کرے گا اس قسم کا حکم یہ ہے کہ توڑنے کی صورت میں کفارہ واجب ہے۔ چونکہ فرمان باری تعالیٰ ہے۔

لَا یُؤَاخِذُکُمُ اللّٰهُ بِاللَّغْوِ فِیْ اَیْمَانِکُمْ وَ لٰکِنْ یُّؤَاخِذُکُمْ بِمَا عَقَدْتُمْ مِنَ الْاَیْمَانِ فَکَلِمَاتٌ بَیِّنَاتٌ لِّمَنْ عَقَلَهَا ۗ

اس سے یمن آئندہ زمانے کے معاملہ پر مراد ہے اللہ تعالیٰ کے اس فرمان کی دلیل کی وجہ سے: اپنی قسموں کی حفاظت کرو۔

توڑنے سے حفاظت صرف آئندہ زمانے میں ہی متصور ہو سکتی ہے اور اس لئے بھی کہ اللہ تعالیٰ نے فرمایا:

قسموں کو پکا کرنے کے بعد نہ توڑو۔ النحل ۱۶/۹۱

توڑنا صرف مستقبل میں ہی ہو سکتا ہے۔

اس قسم میں کفارہ کا واجب ہونا قسم توڑنے کے بعد اتفاقی مسئلہ ہے۔ چاہے قسم کسی واجب کام کے کرنے پر ہو واجب چھوڑنے پر یا گناہ کرنے پر یا مستحب چھوڑنے یا مباح چھوڑنے یا کرنے پر ہو۔ اگر قسم کسی واجب کے کرنے پر ہو مثلاً وہ کہے: ”اللہ کی قسم میں آج ظہر کی نماز ضرور پڑھوں گا یا میں رمضان کے روزے رکھوں گا“ تو اس پر اس قسم کا پورا کرنا لازم ہے اس کے لئے اس سے رکنا درست نہیں کیونکہ حضور صلی اللہ علیہ وسلم نے فرمایا: جس نے اللہ کی اطاعت کی نذر مانی تو اسے چاہئے کہ وہ اطاعت کرے۔ اگر وہ قسم پوری نہ کرے تو گنہگار ہوگا اور قسم

۱..... روی خبر عائشہ رضی اللہ تعالیٰ عنہا البخاری رحمہ اللہ والشافعی رحمہ اللہ ومالک رحمہ اللہ موقوفاً وصحیح ابن حبان ورفعه ورواہ ابو داؤد مرفوعاً وأخرجه البيهقي أيضاً ونقله ابن المنذر رحمہ اللہ عن ابن عمر رضی اللہ تعالیٰ عنہما وابن عباس رضی اللہ تعالیٰ عنہما وغيرهما من الصحابة رضی اللہ تعالیٰ عنہم وجماعة من التابعین رحمہم اللہ (راجع جامع الاصول: ۱۲ ص ۳۰۷ نیل الاوطار: ۸ ص ۲۳۵ وما بعدهما، سبل السلام: ۳ ص ۱۰۷) المغنی: ۸ ص ۶۸۷ وما بعدها، البدائع: ۳ ص ۱۷، القوانین الفقهیة: ۱۵۹ ص ۳، البدائع: ۳ ص ۳، الحنث: کے معنی گناہ کے ہیں باب سمع یسمع سے ہے۔ المبسوط: ۸ ص ۱۲۷، فتح القدير، ۳ ص ۵، تبیین الحقائق: ۳ ص ۱۰۹، البدائع ۳ ص ۱۷، المغنی: ۸ ص ۶۸۳، ۶۸۹۔ ۶۸۹۔ رواہ البخاری واحمد واصحاب السنن الاربعة عن عائشہ رضی اللہ تعالیٰ عنہا۔ اور حدیث کا تمہ یہ ہے: ”جس نے اللہ کی معصیت کی نذر مانی تو وہ معصیت نہ کرے“ (راجع نصب الراية: ۳ ص ۳۰۰ نیل الاوطار: ۸ ص ۲۴۰)



ٹوٹ جائے گی۔ ❶ اور اس پر کفارہ لازم ہوگا۔ ❷ اگر قسم واجب کے چھوڑنے یا گناہ کے کرنے پر تھی جیسا کہ وہ کہے: ”اللہ کی قسم میں فرض نماز نہیں پڑھوں گا یا میں رمضان کے روزے نہیں رکھوں گا“۔ ”یا کہا کہ میں ضرور شراب پیوں گا“ یا میں فلاں کو قتل کروں گا یا اپنے والد سے بات نہیں کروں گا اسی طرح اور کوئی لفظ کہے تو اس پر اسی وقت توبہ و استغفار لازم ہے پھر اس پر کفارہ مالی اور قسم کا توڑنا بھی لازم ہے اس لئے کہ اس قسم کا منعقد کرنا گناہ ہے۔ ❸ اور حضور صلی اللہ علیہ وسلم نے فرمایا ہے: جس نے قسم کسی چیز پر اٹھائی اور پھر اس کے علاوہ میں بہتری دیکھی تو بہتر کام کرے اور اپنی قسم کا کفارہ ادا کرے ❹ اگر قسم مستحب کے چھوڑنے پر ہے مثلاً اللہ کی قسم میں نفل نہیں پڑھوں گا، میں نفل روزے نہیں رکھوں گا، میں بیمار کی عیادت نہیں کروں گا، میں کسی جنازے کے ساتھ نہیں جاؤں گا، تو اس صورت میں بہتر یہ ہے کہ ناپسندیدہ کام نہ کرے بلکہ مستحب کام انجام دے یعنی قسم توڑ دے اور کفارہ ادا کرے پچھلی حدیث کی وجہ سے من حلف علی یمین..... اور فرمان الہی کی وجہ سے: (وسعت اور فضل والے قسم نہ اٹھائیں) ❺۔ انور ۲۲/۲۳

یہ آیت حضرت ابو بکر رضی اللہ تعالیٰ عنہ کے بارے میں نازل ہوئی انہوں نے قسم اٹھائی تھی کہ مسطح کی کفالت نہیں کریں گے کیونکہ وہ حضرت عائشہ رضی اللہ تعالیٰ عنہا پر بہتان تراشی والے واقعہ میں شریک تھا۔ ❶ اگر قسم کسی مباح کے چھوڑنے یا کرنے پر ہو جیسے گھر میں داخل ہونا، کھانا کھانا، کپڑے پہننے وغیرہ تو افضل یہ ہے کہ قسم پوری کرے اور نہ توڑے کیونکہ قسم پوری کرنے میں اللہ تعالیٰ کی تعظیم ہے اور اللہ تعالیٰ نے فرمایا ہے: تم اپنی قسموں کو پختہ ہونے کے بعد نہ توڑو (اخل ۱۶/۹۱) اور اس کے لئے قسم کا توڑنا اور اس کا کفارہ دینا بھی جائز ہے۔ ❷

بھولنے اور زبردستی قسم توڑوانے کی صورت میں حکم: حنفی اور مالکی حضرات کے نزدیک یمین منعقدہ میں کفارہ لازم ہے قسم توڑنے والا جان بوجھ کر توڑے یا بھول کر یا خطا یا سویا ہو یا بے ہوشی میں یا جنون میں یا زبردستی توڑوائی جائے ❸ کیونکہ قرآنی آیت لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا عَقَّدْتُمُ الْأَيْمَانَ (المائدہ ۵/۸۹) نے بھولنے اور جان بوجھ کر توڑنے وغیرہ کے بارے میں کوئی فرق نہیں کیا۔ اور اس لئے بھی کہ حضور صلی اللہ علیہ وسلم کا فرمان ہے: تین چیزوں کی سنجیدگی تو سنجیدگی ہے ان کا مذاق بھی سنجیدگی ہے نکاح، طلاق اور قسم۔ ❹ پس جس نے آزادی یا طلاق کی قسم اٹھائی کہ وہ ایسا نہیں کرے گا پھر اس نے بھول کر ایسا کیا تو وہ حانت ہو جائے گا کیونکہ اس کے ساتھ آدمی کا حق متعلق ہے لہذا بھول کے باوجود حکم متعلق ہوگا جس طرح بھول کر کسی کا مال تلف کر دینا۔

❶..... ”بر“ کا معنی قسم کی موافقت اور حث کا معنی قسم کی مخالفت ہے اور بر مالکیہ کے نزدیک کامل وجوہ کے بعد ہوگا اور حث اقل وجوہ سے بھی ہو جائے گا۔ پس جس نے قسم اٹھائی چپاتی کھانے کی تو قسم پوری تب ہوگی جب ساری کھائے اور اگر قسم اٹھائے چپاتی نہ کھانے کی تو کچھ حصہ کھانے سے حانت ہو جائے گا۔ (القوانین الفقہیہ: ص ۱۶۱) اور حنفی فرماتے ہیں بر اور حث جس پر قسم اٹھائی ہے اس کو مکمل کرنے سے ہی ہوں گے (البدائع ۳ ص ۱۲، مختصر الطحاوی ص ۳۰۸) ❷ البدائع۔ المرجع السابق، المغنی ۸ ص ۶۸۲۔ ❸ البدائع: المرجع نفسه، مغنی المحتاج: ۳ ص ۳۲۵، المغنی ۸ ص ۶۸۲۔ ❹ رواہ احمد فی مسنده و مسلم و الترمذی و صححہ عن ابی ہریرۃ رضی اللہ عنہ و رواہ اصحاب الکتب الستہ الا ابن ماجہ عن عبدالرحمن بن سمرۃ و رواہ احمد و مسلم و النسائی و ابن ماجہ عن عدی بن حاتم و رواہ عن غیرہ لاء ایضاً (راجع جامع الاصول ۱۲ ص ۳۰۰ مجمع الزوائد ۴ ص ۱۸۳ نصب الراية: ۳ ص ۲۹۶، نیل الاوطار ۸ ص ۲۳۷، سبل السلاہ: ۲ ص ۱۰۳) ❺ ای لایحلف و قيل: المراد لایمتنع. ❶ البدائع: ۳ ص ۱۶، مغنی المحتاج ۳ ص ۳۲۶، المغنی ۸ ص ۶۸۱ و مابعدھا۔ ❷ المراجع السابقة... (القوانین الفقہیہ: ص ۱۶۰) ❸ البدائع: ۳ ص ۱۶، تبیین الحقائق: ۳ ص ۱۰۹ بداية المجتهد ۲ ص ۳۰۲ القوانین الفقہیہ ص ۱۶۱، فتح القدیر ۳ ص ۶۔ الفتاویٰ الہندیہ ۲ ص ۴۹ الدر المختار ۳ ص ۵۳ المغنی ۸ ص ۷۶۶۔ الشرح الکبیر ۲ ص ۱۳۲۔ ❹ حدیث میں یمین کا لفظ نہیں بلکہ رجعت کا لفظ ہے یہ تبدیلی فقہاء نے کی ہے۔ اخرجہ ابو داؤد و ابن ماجہ و الترمذی و الحاکم فی المستدرک و الدارقطنی و البیہقی۔ (راجع نصب الراية ۳ ص ۲۹۳ و مابعدھا)

شافعی اور حنبلی حضرات فرماتے ہیں: ❶ غیر مکلف پر کفارہ بھی نہیں اور اس کی قسم ٹوٹنا بھی غیر معتبر ہے۔ جیسا کہ بچہ، پاگل اور سویا ہوا آدمی ہو۔ کیونکہ حضور صلی اللہ علیہ وسلم نے فرمایا:

تین آدمیوں سے قلم اٹھادیا گیا ہے بچے سے بالغ ہونے تک، سوئے ہوئے سے بیدار ہونے تک اور پاگل سے جب تک اس کے ہوش و حواس درست نہ ہو جائیں۔ ❷ اسی طرح بے ہوش پر بھی کفارہ نہیں نیز وہ نشئی جو اپنے نشہ سے تعدی نہیں کرتا اور بھولنے والا بھی، کیونکہ یہ ان تین کے حکم میں ہیں لہذا ان کی قسم منعقد نہیں ہوتی۔ اسی طرح جس پر جبر کیا جائے اس کی بھی قسم منعقد نہیں ہوتی کیونکہ حضور صلی اللہ علیہ وسلم نے فرمایا: ❸ جس پر جبر کیا جائے اس پر یمن نہیں اور حضور صلی اللہ علیہ وسلم کے اس ارشاد کی وجہ سے ”میری امت سے خطا اور بھول اٹھادی گئی ہے اور جس چیز پر ان کو مجبور کیا (وہ بھی اٹھالی گئی ہے)۔“ ❹

### قسم کے منعقد ہونے کی شرطیں:

قسم کے منعقد ہونے کے لئے آنے والی عام شرطیں ہیں:

(۱)..... قسم اٹھانے والا عقلمند اور بالغ ہو لہذا بچے اور پاگل کی قسم معتبر نہیں کیونکہ ان سے مواخذہ اور پکڑ کو اٹھالیا گیا ہے۔ ابو داؤد نے حضرت علی رضی اللہ تعالیٰ عنہ سے روایت کیا ہے: حضور صلی اللہ علیہ وسلم نے فرمایا: تین آدمیوں سے قلم اٹھادیا گیا: سوئے ہوئے سے بیدار ہونے تک بچے سے بالغ ہونے تک اور پاگل سے عقل آنے تک۔

(۲)..... قسم ”لغو“ نہ ہو یعنی جو قسم لوگوں کی زبان پر ارادے کے بغیر ہی جاری ہوتی ہے جیسا کہ گزر چکا۔ مثلاً وہ یوں کہیں: ”کیوں نہیں! اللہ کی قسم نہیں، اللہ کی قسم۔“

(۳)..... قسم اللہ تعالیٰ کی ذات کے ساتھ ہو مثلاً: میں اللہ کے نام کی قسم اٹھاتا ہوں۔ یا اللہ کے اسماء کی ہو مثلاً میں ”رحمن“ یا ”رب العالمین“ کی قسم اٹھاتا ہوں۔ یا اللہ تعالیٰ کی صفات کے ساتھ قسم ہو مثلاً میں اللہ تعالیٰ کے علم، اس کے ارادے اس کی قدرت، اس کی عزت کی قسم اٹھاتا ہوں۔

اب میں بعض اختلافی اور اتقائی شرائط کا ذکر کر آئے گا۔

❶..... المہذب للشیرازی ۲ ص ۱۲۸۔ حاشیة الباجوری علی متن ابی شجاع ۲ ص ۳۲۳ المغنی ۸ ص ۶۷۶، ۶۸۳ وما بعدھا۔ ❷ رواہ احمد و ابو داؤد والنسائی وابن ماجہ وصححه الحاکم واخرجه ابن حبان عن عائشة رضی اللہ تعالیٰ عنہا ورواہ بعضهم عن علی وعمرو ابن عباس وابی ہریرہ وغیرہم رضی اللہ تعالیٰ عنہم راجع مجمع الزوائد ۶ ص ۲۵۱، سبل السلام ۳ ص ۱۸۰ ولہ الفاظ ”منہا لفظ رواية عائشة رضی اللہ عنہا رفع القلم عن ثلثة: عن النائم حتی یستيقظ وعن الصبی حتی یکبر وعن المجنون حتی یعقل او یفیک“ ❸ اخرجہ الدارقطنی عن واثلة بن السقع وابی امامہ ثم قال: عنسبه۔ احد رجال الذی ضعيف قال فی التقیح حدیث منکر بل موضوع اور اس میں ایسے لوگ بھی ہیں جن سے استدلال درست نہیں۔ راجع نصب الرایہ ۳ ص ۲۹۳۔ ❹ رواہ الطبرانی فی الکبیر عن ثوبان ورواہ ایضاً عن ابی الدرداء واخرجه ابن ماجہ وابن حبان والحاکم عن ابن عباس مرفوعاً ورواہ ابن ماجہ ایضاً عن ابی ذر ورواہ ابونعیم فی الحلیة عن ابن عمر وکل هذه الروایات بلفظ ان اللہ وضع عن امتی الخطاء والنسیان وما استکروہوا علیہ الا حدیث ابی الدرداء وثوبان فهو بلفظ ”ان اللہ تجاوز عن امتی ثلاثة الخطاء والنسیان وما اکرهوا علیہ“، لکن ابن عدی فی الکامل رواہ عن ابی بکرہ بلفظ رفع اللہ عن هذه الامة ثلاثا الخطاء والنسیان وما یکرهون علیہ ورواہ الطبرانی فی الاوسط عن عقبہ بن عامر رضی اللہ تعالیٰ عنہ بلفظ وضع عن امتی الخطأ والنسیان وما استکروہوا علیہ“ وفيه ابن لهيعة وحديثه حسن وفيه ضعف وهكذا يظهر ان لفظ ”رفع عن امتی.....“ ليس موجو داً وان كان الفقهاء لا يذکرونه الا بهذا اللفظ (راجع نصب الرأیة ۲ ص ۲۲ التلخیص الحبیر: ۱ ص ۱۰۹ مجمع الزوائد: ۶ ص ۲۵۰)۔



یہی منعقدہ کی قسمیں..... قسم کے منعقد ہونے کے لئے یہ شرط ہے کہ جس کام پر قسم اٹھائی جا رہی ہے قسم کے وقت اس کے وجود کا ہونا ممکن ہو اور قسم کے باقی رہنے کے لئے یہ بھی شرط ہے کہ وہ کام قسم کے بعد بھی متصور الوجود ہو حقیقت میں، اس بنیاد پر حنفی کے نزدیک یہی منعقدہ کی کئی قسمیں ہو گئیں۔

پہلی قسم..... قسم ایسے کام پر ہو جس کا وجود عادتاً ممکن ہو۔

دوسری قسم..... قسم ایسے کام پر ہو جو بالکل ممکن ہی نہیں۔

تیسری قسم..... قسم ایسے معاملے پر جو اصل کے اعتبار سے ممکن تو ہو لیکن عادتاً پایا نہ جاتا ہو۔

پہلی قسم..... قسم عادتاً متصور معاملہ پر اٹھائی جائے: جب مخلوف علیہ ایسی چیز ہو جس کا پایا جانا ممکن ہو تو قسم یا اثبات کے اعتبار سے ہوگی یا سلب کے اعتبار سے۔ اگر قسم اثبات کی صورت میں ہو تو اثبات مطلق عن الوقت ہوگا یا وقت کے ساتھ مقید ہوگا۔

(الف)..... اگر قسم اثبات میں وقت سے مطلق ہو مثلاً ”اللہ کی قسم میں یہ چپاتی کھاؤں گا یا گھر میں ضرور داخل ہوں گا یا دمشق آؤں گا“ تو جب تک حالف و مخلوف موجود ہیں تو قسم باقی ہے ٹوٹے گی نہیں کیونکہ ٹوٹنا تو اس وقت ہوگا جب قسم پوری نہ کی جائے اور اس حالت میں قسم کا پورا کرنا ممکن ہے وہ اس طرح کہ اس کام کو زندگی میں ایک مرتبہ کر لیا جائے۔ اگر حالف یا مخلوف علیہ میں سے کوئی ایک چیز ہلاک ہو جائے تو قسم ٹوٹ جائے گی کیونکہ قسم پوری کرنے سے عاجز ہونا پایا گیا۔ البتہ مخلوف علیہ اگر ہلاک ہو جائے تو اس کی ہلاکت کے وقت قسم ٹوٹ جائے گی اور اگر حالف مر جائے تو اس کی زندگی کے آخری حصہ میں حانت ہوگا۔

(ب)..... اگر قسم اثبات میں موقت ہو مثلاً میں یہ چپاتی آج ضرور کھاؤں گا یا بخدا آج میں اس گھر میں ضرور داخل ہوں گا تو جب تک حالف و مخلوف علیہ موجود ہوں اور وقت باقی ہو تو حانت نہ ہوگا کیونکہ وقت کے اندر قسم کے پورا کرنے کی امید ہے۔ اگر حالف و مخلوف علیہ تو موجود ہوں لیکن وقت چلا جائے تو احناف کے نزدیک بالاتفاق حانت ہو جائے گا کیونکہ قسم موقت تھی جب مخلوف علیہ کو وقت ختم ہونے تک نہ کیا تو حانت ہو گیا۔ اگر اس متعین وقت میں کوئی ایک ہلاک ہو جائے تو اگر قسم اٹھانے والا وقت کے اندر فوت ہو جائے پھر وقت گزرے اور حنفی اور حنبلی حضرات کا اتفاق ہے کہ حانت نہ ہوگا کیونکہ یہی موقت میں حانت وقت کے آخری جز میں ہوتا ہے اور وہ شخص اس حالت میں میت ہے اور میت کو حانت نہیں ہوتا۔

اگر وقت گزرنے سے پہلے مخلوف علیہ ہلاک ہو جائے مثلاً ”روٹی“ تو طرفین رحمۃ اللہ علیہ اور امام زفر رحمۃ اللہ علیہ کے نزدیک قسم باطل ہو جائے گی اور امام ابو یوسف، شافعی و حنبلی حضرات فرماتے ہیں کہ قسم باطل نہ ہوگی البتہ حانت ہو جائے گا، کفارہ لازم ہوگا اور حانت ہونے کے وقت کے بارے میں روایات مختلف ہیں ایک روایت ہے کہ اس متعین وقت کے سورج غروب ہونے کے آخری لمحہ میں حانت ہوگا۔ ایک روایت میں اسی وقت حانت ہوگا، اور یہ روایت ہی ان کے مذہب سے صحیح ہے۔

ثانیاً..... ”اگر قسم نفی کی حالت میں ہو پھر نفی موقت ہوگی یا مطلق عن الوقت ہوگی، اگر نفی وقت سے مطلق ہو مثلاً بخدا میں یہ چپاتی نہیں کھاؤں گا بخدا اس گھر میں داخل نہیں ہوں گا“ تو اگر ایک مرتبہ بھی ایسا کر لیا حانت ہو جائے گا کیونکہ قسم کا پورا کرنا نہیں پایا گیا۔ اگر اس کام کے کرنے سے پہلے ہی حالف و مخلوف علیہ ہلاک ہو جائیں تو حانت نہ ہوگا کیونکہ قسم پورا کرنے کی شرط یعنی قسم والے فعل سے رکنا پایا گیا۔

(ب)..... اگر قسم موقت نفی میں تھی مثلاً خدا کی قسم میں آج اس روٹی کو نہیں کھاؤں گا تو اگر اس کو کھانے سے پہلے دن گزر گیا اور حالف و مخلوف علیہ دونوں موجود تھے تو اس کی قسم پوری ہوگئی کیونکہ قسم پوری ہونے کی شرط پائی گئی یعنی اس پورے دن میں چپاتی کا نہ کھانا۔ اگر اس دن حالف و مخلوف علیہ میں سے کوئی اس دن ہلاک ہو جائے تو بھی قسم پوری ہو جائے گی کیونکہ شرط پائی گئی اور اگر حالف نے مخلوف علیہ اس متعین



وقت میں کر لیا تو قسم ٹوٹ گئی کیونکہ حائث ہونے کی شرط پائی گئی (یعنی اس وقت میں اس کام کا کرنا)۔

دوسری قسم..... اس کام پر قسم اٹھانا جس کا وجود ممکن ہی نہیں۔

یہ وہ ہے جو عقلاً محال ہو مثلاً کوئی شخص کہے: ”اللہ کی قسم میں اس برتن میں جو پانی ہے اس کو پیوں گا“ جب کہ اس میں پانی نہ ہو یا وہ کہے: ”میں فلاں کا قرض کل ادا کروں گا“ اور ادائیگی آج ہی کردی یا قرض خواہ نے اس کو قرض سے آج ہی بری کر دیا، اس قسم کا حکم یہ ہے کہ ابوحنیفہ و محمد، زفر، مالک اور حنابلہ رحمہم اللہ میں سے ① ابو الخطاب رحمۃ اللہ علیہ کے نزدیک یہ قسم منعقد ہی نہ ہوگی کیونکہ قسم جس کام پر ہو اس کے لئے ضروری ہے کہ اس کا وجود ممکن ہو یا امکان کا تو قسم ہو اور مذکورہ صورت میں ایسا نہیں، جب قسم کا پورا کرنا ممکن ہی نہیں تو قسم کا ٹوٹنا بھی متصور نہیں لہذا قسم منعقد کرنے میں کوئی فائدہ نہیں۔ امام ابو یوسف رحمۃ اللہ علیہ، امام شافعی رحمۃ اللہ علیہ اور حنابلہ میں سے قاضی رحمۃ اللہ علیہ ② فرماتے ہیں کہ قسم منعقد ہوگی اور اسی وقت کفارہ لازم ہوگا کیونکہ حالف نے اپنے ذاتی مستقبل کے کام پر قسم اٹھائی ہے جیسے وہ قسم اٹھائے کہ اپنی بیوی کو طلاق دے گا اور وہ عورت طلاق سے پہلے مر جائے۔

ان حضرات کے نزدیک قسم کے لئے ضروری نہیں کہ اس کا وجود ممکن ہو۔ اگر حالف کو پتہ تھا کہ اس برتن میں پانی نہیں تو تینوں حنفی ائمہ کے نزدیک قسم منعقد ہوگی، امام زفر رحمۃ اللہ علیہ کے نزدیک منعقد نہ ہوگی۔

یہی پچھلا اختلاف اس صورت میں بھی ہوگا جب وہ کہے ”میں فلاں کو ضرور قتل کروں گا“ اور اسے اس کے مرنے کا پتہ نہ ہو تو امام ابوحنیفہ، محمد و زفر اور ان کے موافقین کے نزدیک قسم منعقد نہ ہوگی اور امام ابو یوسف رحمۃ اللہ علیہ اور ان کے موافقین کے ہاں منعقد ہوگی۔ ③ اگر قسم اٹھانے والے کو اس شخص کے مرنے کا علم تھا تو جمہور کے نزدیک قسم منعقد ہو جائے گی یہ محال عادی والی تیسری قسم کی طرح ہے کیونکہ اس کا تصور نہیں کہ اللہ تعالیٰ اس کو زندہ کریں اور وہ اس کو قتل کر سکے اور قسم پوری ہو سکے یہ عادت کے خلاف ہے۔ اور امام زفر رحمۃ اللہ علیہ فرماتے ہیں اس کی قسم منعقد نہ ہوگی۔

تیسری قسم..... قسم جب محال عادی کام پر ہو۔ جب مخلوف علیہ کام اپنی ذات میں متصور الوجود ہو لیکن عادتاً ناممکن ہو جیسے آسمان پر چڑھنا، ہوا میں اڑنا، پتھر کو سونا بنانا، دجلہ کا سارا پانی پینا، چند لمحوں میں لمبی مسافت طے کرنا، اس صورت میں امام ابوحنیفہ رحمۃ اللہ علیہ، صاحبین اور باقی مذاہب ④ میں بھی قسم منعقد ہو جائے گی کیونکہ قسم کا پورا کرنا ممکن ہے کہ اللہ تعالیٰ حالف کو اس کی قدرت دے دیں۔ جس طرح ملائکہ، انبیاء کرام علیہم السلام اور جنات کو آسمان پر چڑھنے کی قدرت دی۔ اسی طرح پتھر کو سونے سے بدلنا ممکن ہے اللہ تعالیٰ کے تبدیل کرنے سے اسی طرح ساری ذکر کردہ چیزیں، لیکن حالف عادتاً اس کام کو کرنے سے عاجز ہے۔ پس فی نفسہ مخلوف علیہ کے ممکن ہونے کی وجہ سے قسم منعقد ہوگی اور عادتاً اس کام کو نہ کر سکنے کی وجہ سے حائث ہو جائے گا اور کفارہ لازم ہوگا جس طرح قسم اٹھائی کہ اپنی بیوی کو طلاق دے گا اور وہ طلاق سے پہلے مر گئی۔ امام زفر رحمۃ اللہ علیہ فرماتے ہیں حالف کی یہ قسم منعقد نہ ہوگی کیونکہ یہ عادتاً محال ہے پس اس کو محال حقیقی کے ساتھ شامل کیا جائے گا

①..... البدائع ۳ ص ۱۱۔ تبیین الحقائق ۳ ص ۱۳۳، الدر المختار ۳ ص ۱۰۹ المغنی: ۸ ص ۴۳۰، القوانین الفقہیة ص ۱۶۳۔ ②المراجع السابقة، مغنی المحتاج: ۴ ص ۳۲۰۔ ③حنفیوں کے نزدیک ائمہ کے قول لینے کی ترتیب یہ ہے کہ قاضی اور مفتی امام ابوحنیفہ رحمۃ اللہ علیہ کا قول ہی لے گا خواہ وہ منفرد ہوں یا ان کے ساتھ کسی کا قول ہو البتہ قضاء اور میراث میں ابو یوسف رحمۃ اللہ علیہ کا قول لیا جائے گا تجربہ زیادہ ہونے کی وجہ سے۔ پھر ابو یوسف رحمۃ اللہ علیہ کا پھر محمد رحمۃ اللہ علیہ پھر امام زفر رحمۃ اللہ علیہ کا اور پھر حسن بن زیاد رحمۃ اللہ علیہ کا قول لیا جائے گا۔ اور صاحبین جب امام کی مخالفت کریں اور اختلاف زمان کی تبدیلی کی وجہ سے ہو تو صاحبین کا قول لیا جائے گا اسی طرح جس میں متاخرین کا اجماع ہو جیسے مزارعت وغیرہ میں۔ (الدر المختار مع رد المحتار: ۳ ص ۳۱۵/۱۶۵) ④البدائع: ۳ ص ۱۱ وما بعدها۔ تبیین الحقائق ۳ ص ۱۳۵ الدر المختار ۳ ص ۱۱۱۔ مغنی المحتاج ص ۳۲۰ المہذب ۳ ص ۱۴۰۔ الشرح الكبير للدردير ۲ ص ۱۲۶ المغنی: ۸ ص ۴۳۰ المیزان: ۲ ص ۱۲۹/۱۳۲۔

پس جس طرح محال حقیقی میں قسم منعقد نہیں ہوتی اسی طرح محال عادی میں بھی منعقد نہ ہوگی۔ ❶ اگر یہ قسم موقت ہو مثلاً: اللہ کی قسم میں آج آسمان پر چڑھوں گا تو طرفین کے نزدیک دن کے آخر میں حادث ہوگا کیونکہ ان کے نزدیک موقت میں قسم کا پورا کرنا دن کے آخر میں لازم ہوتا ہے لہذا وقت وسعت والا ظرف ہوگا۔ اور امام ابو یوسف رحمۃ اللہ علیہ فرماتے ہیں اسی وقت حادث ہوگا کیونکہ قسم کو پورا کرنے سے اسی وقت عاجز ہے یہی ان کا صحیح مذہب ہے۔ ❷

”یمین الفور“ آئندہ زمانے پر کسی کام کے سلسلہ میں کھائی جانے والی قسموں میں سے ایک قسم یمین فور کی ہے۔ جس میں قسم معنی کے اعتبار سے یا دلالت کے اعتبار سے موقت ہو لیکن لفظوں کے اعتبار سے ہمیشگی پر دلالت کرے اس کو یمین فور کہتے ہیں چنانچہ ہر وہ قسم ہے جو کسی کلام کے جواب میں آئے یا کسی کام کی بنیاد پر ہو لہذا حال کی دلالت کی وجہ سے مقید ہوگی مثلاً وہ کسی شخص سے کہے ”آئیے میرے ساتھ کھانا کھائیے وہ کہے: بخدا میں نہیں کھاؤں گا“ پھر اس نے کھانا نہ کھایا اور گھر واپس آیا اور گھر کھانا کھایا“ اس کا حکم یہ ہے کہ استحساناً حادث نہ ہوگا۔ قیاس کے لحاظ سے ہو جائے گا۔ یہی امام زفر رحمۃ اللہ علیہ کا قول ہے۔

قیاس کی وجہ یہ ہے کہ حالف نے ہر حالت میں اپنے آپ کو کھانے سے روکنے کی قسم اٹھائی لہذا بعض حالات کے ساتھ قسم کو مقید کرنا یہ عام کی تخصیص ہے (جو درست نہیں) استحسان کی وجہ یہ ہے کہ یہ کلام سوال کے جواب میں آیا ہے لہذا جواب سوال کے واقعے کی طرف پھرے گا۔ اور سوال دعوت دیئے گئے دوپہر کے کھانا کا تھا تو جواب کا تعلق بھی اسی سے ہوگا گویا اس نے سوال دہرایا اور کہا: اللہ کی قسم میں وہ کھانا نہیں کھاؤں گا جس کی طرف آپ نے مجھے دعوت دی ہے۔ یعنی عرف کے لحاظ سے حالف اسی کھانے سے رکنے کا ارادہ کر رہا ہے جس کی طرف اسے بلایا گیا اور قسموں کا مدار عرف پر ہے حنفیوں کے ہاں جیسا کہ اس کا بیان آئندہ آئے گا۔ یمین فور کی ایک اور مثال ہے: ایک عورت نے گھر سے نکلنا چاہا تو اس کے شوہر نے کہا ”اگر تو نکلی تو تجھے طلاق“ تو وہ نکلنے کو چھوڑ کر تھوڑی دیر بیٹھ گئی اور پھر اس کے گھر سے نکلی تو استحساناً حادث نہ ہوگا کیونکہ حال کی دلالت نے قسم کو مقید کر دیا گویا اس نے یہ کہا ”اگر تو یہ نکلنا نکل تو تجھے طلاق اگر اس نے مقصود کے خلاف کوئی بات ذکر کی مثلاً اس نے کہا کہ میری مراد اس دن مطلقاً نکلنے سے منع کرنا تھا تو یمین فور کا اعتبار ختم ہو جائے گا اگر وہ ”الیوم“ کا لفظ بڑھا دے۔ ❸

وقت سے پہلے حق کی ادائیگی..... اگر کسی نے قسم اٹھائی کہ فلاں کا حق متعین وقت تک ادا کروں گا اور اس سے پہلے ہی دے دیا تو حنفیوں اور حنبلیوں کے نزدیک حادث نہ ہوگا کیونکہ اس قسم کا تقاضا یہ ہے کہ وقت متعین کے نکلنے سے پہلے حق دے دوں گا تو متعین وقت سے پہلے دیا تو پھر بھی وقت نکلنے سے پہلے دے دیا بلکہ بہتری میں اضافہ کیا، نیز قسموں کی بنیاد نیت پر ہے اس کی نیت وقت نکلنے سے پہلے دینے کی ہے۔ ابن قدامہ کی روایت سے امام شافعی رحمۃ اللہ علیہ کا قول یہ ہے کہ حادث ہوگا اگر متعین وقت سے پہلے دیا کیونکہ اپنے ارادے سے اس نے جس پر قسم اٹھائی اس کو چھوڑ دیا یہ ایسا ہی ہے جس طرح وقت کے بعد ادائیگی کرے۔ ❹

”بعض مخلوف نلیہ کو انجام دینا“ اگر فلاں کام کرنے کی قسم اٹھائی تو حنابلہ کے نزدیک پورا کام کرنے پر ہی قسم پوری ہوگی، اگر قسم اٹھائی اور مطلق رکھا اور بعض کیا تو حنابلہ کی دو روایتیں ہیں راجح یہ ہے کہ بعض کے کرنے سے حادث ہوگا۔ ❺

دوسری بحث: قسم کے صیغے کی..... جس لفظ کے ذریعے اٹھائی جائے اس کی لحاظ سے قسم پانچ قسموں پر منقسم ہو جاتی ہے:

(۱)..... اللہ کے اسماء حسنی میں سے کسی کو صراحتاً استعمال کر کے قسم اٹھانا۔

(۲)..... اللہ کی صفت میں سے صراحتاً کوئی صفت قسم میں استعمال کرنا۔

❶ مراجع الحنفیہ السابقہ۔ ❷ مراجع الحنفیہ السابقہ۔ ❸ راجع السبوط: ۸۱ ص ۱۳۱ البدائع ۳ ص ۱۳۔ الدر المختار

ص ۹۲۔ فتح القدير ۳ ص ۳۲۔ ❹ المغنی ۸/۴۹۰۔ الشرح الكبير ۲/۱۵۳۔ ❺ المغنی: ۸/۴۸۲، ۴۹۲۔

(۳)..... اللہ کے نام کی بطور کنایہ قسم۔

(۴)..... یمین باللہ معنی کے اعتبار سے۔

(۵)..... غیر اللہ کی قسم صورت اور معنی کے اعتبار سے۔

۱: اللہ تعالیٰ کے نام کے ساتھ قسم..... اللہ کے نام ہی کے ساتھ قسم مباح ہے، غیر اللہ کی قسم اٹھانے والا گنہگار ہے۔ اللہ تعالیٰ کے ناموں کے ساتھ قسم اٹھانے کے جواز پر علماء کا اتفاق ہے خواہ وہ نام صرف اللہ تعالیٰ ہی کے لئے خاص ہو جیسے اللہ، الرحمن، یا مشترک ہو، اللہ اور غیر اللہ دونوں کے لئے استعمال ہوتا ہو جیسے: علیم، حلیم، کریم، حکیم وغیرہ یہ نام اگرچہ مخلوقات کے لئے استعمال ہوتے ہیں لیکن حال کی دلالت سے قسم میں خالق ہی کی طرف راجع ہوں گے کیونکہ غیر اللہ کی قسم جائز نہیں تو اس نام سے اللہ تعالیٰ ہی مراد ہوں گے۔

قسم کے حروف..... باء، واو، تاء، ہیں مثلاً قسم اٹھانے والا کہے: باللہ، تاللہ، واللہ۔ یہ عرب کے استعمال کے لحاظ سے ہے اور شریعت لغت کی تائید میں آتی ہے مثلاً فرمان ربانی ہے:

اللہ کی قسم ہر مشرک نہ تھے۔ الانعام ۶/۲۳

اللہ کی قسم میں تمہارے بتوں کے بارے میں تدبیر کروں گا۔ الانبیاء ۲۱/۵۷

انہوں نے اللہ کی قسم اٹھائی۔ فاطر ۳۵/۳۲

حضور صلی اللہ علیہ وسلم نے فرمایا تین مرتبہ: ”اللہ کی قسم میں ضرور قریش سے جنگ کروں گا“ پھر تیسری مرتبہ ”انشاء اللہ“ فرمایا۔ ①  
حضرت عمر رضی اللہ عنہ راوی ہیں حضور صلی اللہ علیہ وسلم نے فرمایا: ”اللہ تعالیٰ منع فرماتے ہیں کہ تم اپنے آباء کے نام سے قسموں اٹھاؤ جس نے قسم اٹھانی ہو وہ اللہ کے نام کی اٹھائے ورنہ خاموش رہے“ حضرت عمر رضی اللہ عنہ فرماتے ہیں اس کے بعد میں نے قسم نہیں اٹھائی نہ یاد کے ساتھ نہ کسی دوسرے کی نقل کرتے ہوئے۔ ②

باء اور واو استعمال کئے جاتے ہیں اللہ تعالیٰ کے اسماء و صفات میں سے ہر ایک کی قسم ساتھ البتہ تاء صرف اللہ تعالیٰ کے اسم کے ساتھ استعمال کی جاتی ہے ”تاللہ“ کہہ سکتے ہیں۔ ”تالرحمن“ نہیں کہہ سکتے اگر حالف ان میں سے کوئی حرف قسم استعمال نہ کرے مثلاً صرف ”اللہ لا افعل کذا“ کہے تو جمہور کے ہاں اس صورت میں بھی قسم ہوگی۔ شافعی حضرات فرماتے ہیں: ”اللہ“ رفع، نصب یا جر کے ساتھ کہا تو یمین نیت سے ہی ہوگی۔ ③

۲: اللہ تعالیٰ کی صفات کے ساتھ قسم..... اللہ تعالیٰ کی صفات کی تین قسمیں ہیں:

①..... رواہ ابو داؤد وابن حبان والبیہقی وابویعلی وابن عدی عن عکرمہ عن ابن عباس رضی اللہ تعالیٰ عنہم رواہ بعضهم مسنداً وبعضہم مرسلأ قال ابن ابی حاتم فی العلل: ”الاشبه ارسالہ“۔ وقال ابن القطان: الصحیح مرسل (جامع الاصول ۱۲ ص ۲۹۹)۔ نصب الرایۃ ۳ ص ۳۰۲ مجمع الزوائد ۲ ص ۱۸۲ نیل الاوطار ۸ ص ۲۲۰۔ رواہ البخاری ومسلم واصحاب السنن الروایۃ ومالک واحمد والبیہقی عن عمر رضی اللہ تعالیٰ عنہ قال: رسول اللہ صلی اللہ علیہ وسلم ان اللہ ینہا کم) ومعنی قول عمر رضی اللہ تعالیٰ عنہ ”ما حلفت به ذا کراً ای عن ذکر منی وعلم ”ولا آثراً“ ولا روايا لها عن احد أنه حلف بابیه۔ راجع جامع الاصول: ۱۲/۲۹۳، ۱۱/۳۱۱، نصب الرایۃ ۳ ص ۲۹۵ سبل السلام ۳ ص ۱۰۱، نیل الاوطار: ۸ ص ۲۲۷۔ ② البدائع ۵۔ فتح القدير ۳/۵۔ تبیین الحقائق للزبلی ۳/۱۰۹، الدر المختار ۳/۵۴، بداية المجتهد ۱/۳۹۳ مغنی المحتاج ۳/۳۲۰، ۳۲۳، المهذب ۲/۲۹۹، المغنی ۸/۶۷۷، ۶۹۳۔



پہلی قسم..... وہ صفت عرف و عادت میں صرف صفت ہی کے طور پر استعمال ہوتی ہو تو اس کے ساتھ قسم منعقد ہو جائے گی مثلاً اللہ کی عزت، عظمت، بزرگی یا بڑائی کی قسم اٹھانا، کیونکہ ان صفات کے ساتھ قسم لوگوں کے عرف میں معروف ہے۔

دوسری قسم..... ایسی صفت جو اللہ تعالیٰ اور غیر اللہ دونوں کے لئے برابر استعمال ہوتی ہو اس کے ساتھ بھی قسم ہو جائے گی جیسے ”اللہ تعالیٰ کی قدرت، قوت، ارادہ چاہت اور رضاء اس کی محبت یا کلام کی قسم“ ❶ ”اس سے بھی حالف ہوگا کیونکہ یہ صفت اگرچہ غیر اللہ کے لئے استعمال ہوتی ہیں لیکن قسم کے قرینہ سے مراد متعین ہے کیونکہ اللہ تعالیٰ کے اسماء و صفات کے علاوہ قسم جائز نہیں۔ اس قسم کے ساتھ اللہ کی امانت کی قسم اٹھانا بھی لائق ہے“ حنفیوں کی ظاہر روایت میں اور مالکی و حنبلی مذہب بھی یہی ہے۔ انام طحاوی رحمۃ اللہ علیہ فرماتے ہیں کہ یہ قسم نہ ہوگی اگرچہ نیت بھی کرے۔ اس کی دلیل یہ ہے کہ اللہ تعالیٰ کی امانت، عبادات، روزہ نماز کا نام ہے جیسا کہ ارشاد ربانی ہے:

ہم نے امانت زمین و آسمان اور پہاڑوں پر پیش کی۔ الاحزاب ۳۳/۷۲

لہذا یہ قسم غیر اللہ کی ہوگی جو درست نہیں۔ ظاہر روایت کی دلیل یہ ہے: قسم کے وقت جو لفظ امانت اللہ تعالیٰ کی طرف منسوب ہوگا اس سے اللہ تعالیٰ کی صفت مراد ہوگی کیونکہ ”امین“ اللہ تعالیٰ کی صفت ہے اور یہ امانت سے مشتق ہے تو اس سے قسم میں بالخصوص اللہ تعالیٰ کی صفت ہی مراد ہوگی۔

مالکی حضرات فرماتے ہیں وہ یمین منعقدہ جو کفارہ کا سبب ہے: جو لفظ اللہ اور اس کے دوسرے اسماء کے ساتھ ہو جیسے عزیز، رحیم یا اس کی صفات کے ساتھ جیسے علم، قدرت، سمع، بصر، کلام، وحدانیت، قدیم ہونا، باقی رہنا، عزت، جلال، عہد، میثاق، ذمہ، کفالت اور امانت اسی طرح لفظ ”اسم“ اور ”حق“ کے ساتھ۔ اور اس کے ساتھ مشہور قول پر مصحف اور قرآن بھی شامل ہے۔

شافعی حضرات فرماتے ہیں راجح قول کے مطابق: یمین اللہ کی امانت کے لفظ سے نہ ہوگی، البتہ اگر اللہ تعالیٰ کی صفت مراد لے تو ہوگی کیونکہ امانت کا لفظ، فرائض، حقوق اور دوسری امانتوں پر بولا جاتا ہے جیسا کہ گذشتہ آیت میں ہے، اسی قسم میں ”اللہ کا عہد“ کا لفظ بھی ہے یہ قسم ہے حنفی، مالکی، اور حنبلی متفق ہیں اور ایک قول شافعیہ کا بھی ہے۔ کیونکہ عادت الناس یہی ہے کہ اس کے ساتھ قسم اٹھاتے ہیں اور قسموں کو سخت کرتے ہیں جس طرح اللہ تعالیٰ کے اسماء و صفات سے ہوتا ہے اور شافعی حضرات کے نزدیک دوسرا راجح قول یہ ہے: کہ نیت کے بغیر اس سے قسم نہ ہوگی، کیونکہ ”عہد“ سے مراد اللہ تعالیٰ کا مستحق عبادت ہونا، تو قسم ہوگی یا جو ہم پر عبادات کا عہد لیا ہے وہ مراد ہو تو قسم نہ ہوگی کیونکہ یہ حادث کی قسم ہے۔ ❷

اسی قسم میں سے ”ووجه اللہ“ اللہ کے چہرے کی قسم بھی ہے اس سے قسم ہوگی کیونکہ ”وجه“ جب اللہ تعالیٰ کی طرف منسوب کیا جائے تو اس سے ذات مراد ہوتی ہے: ارشاد ربانی ہے: ہر چیز ہلاک ہونے والی ہے سوائے اس کے چہرے کے۔ القصص ۲۸/۸۸

یعنی اس کی ذات اگر حالف نے ”ایم اللہ“ کہا اسی طرح ”لعمر اللہ“ سے بھی قسم ہوگی۔ ❸ شافعی حضرات فرماتے ہیں: ایسم اللہ اور لعمر اللہ سے قسم تب ہوگی جب نیت بھی کرے۔ ❹ مالکی حضرات فرماتے ہیں: حنفی اور حنبلی بھی کہ جب حالف ”ایم اللہ یا ایمن اللہ“ یعنی اللہ کی برکت کی قسم کہے تو یہ قسم ہے اس سے کفارہ واجب ہے کیونکہ اس سے قسم اٹھانا متعارف ہے اسی طرح لعمر اللہ سے قسم اٹھانا بھی۔ ❺ تیسری قسم ان صفات کی ہے..... ایسی صفت سے قسم اٹھائے جو اللہ تعالیٰ اور اس کے غیر دونوں میں استعمال ہوتی ہو لیکن غیر اللہ میں استعمال زیادہ ہو تو اس کے ساتھ قسم نہ ہوگی۔

❶..... کلام اللہ کی قسم یعنی جو اللہ کی صفت ہے وہ یمین ہے: البدائع ۳/۶۷۰ صاحب الدر فرماتے ہیں: کلام اللہ کی قسم کا تعلق عرف سے ہے کیونکہ کلام مشترک صفت ہے اور عرف کا اعتبار مشترک صفات میں ہے الدر ۳/۵۶۔ ❷ عہد اللہ سے مراد اللہ تعالیٰ کا ہمیں مکلف بنانا ہے۔ البدائع ۳/۶۷۰، فتح القدیر ۳/۱۲۰، فتاویٰ ہندیہ ۲/۲۹۱۔ الشرح الکبیر للدر ۳/۱۲۷ المغنی ۸/۶۹۷، ۷۰۳ المہذب ۲/۱۳۰ القوانین الفقہیہ ص ۱۵۸۔

مثلاً حالف کہے: اللہ تعالیٰ کے علم، رحمت، کلام، غضب، ناراضگی یا اس کی رضا کی قسم تو یہ قسم نہ ہوگی، کیونکہ ان اشیاء سے ان کے آثار مراد ہیں نہ کہ یہ خود مثلاً علم سے معلوم مراد ہے رحمت سے جنت مراد ہے۔ ارشاد ربانی ہے: (اللہ کی رحمت میں وہ ہمیشہ رہیں گے)۔ آل عمران ۱۰۷/۳

غضب اور ناراضگی سے مراد ان کا اثر ہے یعنی عذاب اور سزا نہ کہ یہ صفت خود، لہذا اس سے حالف نہ ہوگا البتہ اگر نیت کرے تو قسم ہو جائے گی، اسی طرح اللہ کے علم کے ساتھ قسم عربوں میں معروف نہیں ہے لہذا نیت کے بغیر قسم نہ ہوگی۔ خلاصہ یہ ہے: کہ اعتبار عرف پر ہے، جس کو عرف اور رواج میں قسم سمجھا جاتا ہو وہ قسم ہے ورنہ نہیں۔ شافعی اور حنبلی حضرات فرماتے ہیں: اللہ کے کلام، علم اور قدرت کے ساتھ قسم معتبر ہے ہاں اگر علم سے معلوم اور قدرت سے مقدر مراد ہو تو قسم نہ ہوگی مثلاً کہے: یا اللہ ہمیں معاف فرما جو آپ کا ہمارے بارے میں علم ہے یعنی آپ جو ہماری لغزشوں کو جانتے ہیں اور کہا جاتا ہے: ”اللہ تعالیٰ کی قدرت کو دیکھ“ یعنی مقدر کو۔

مصحف پر قسم اٹھانا..... اور قرآن یا مصحف پر قسم اٹھانا شافعی، مالکی اور حنبلی حضرات کے اتفاق کے ساتھ اور حنفی مسلک ابن الہمام رضی اللہ تعالیٰ عنہ کی ترجیح کے مطابق کیونکہ حالف مصحف کی قسم میں لکھی ہوئی چیز کی قسم اٹھا رہا ہے یعنی قرآن کی کیونکہ قرآن اور مصحف وہ ہے جو مصاحف کے دو گتوں کے درمیان ہو مسلمانوں کے اجماع کے مطابق البتہ اگر حالف قرآن سے خطبہ، یا نماز اور مصحف سے ورق، جلد یا نقوش مراد لے تو قسم نہ ہوگی۔ حنفیوں کا خیال تھا کہ مصحف کی قسم درست نہیں کیونکہ یہ غیر اللہ کی قسم ہے لیکن قرآن کلام اللہ ہے لہذا اللہ کی صفات میں سے ہے اسی لئے ابن الہمام نے فرمایا: کہ اب قرآن کی قسم متعارف ہے پس قسم ہوگی اور عینی نے فرمایا: میرے نزدیک مصحف یمین ہے بالخصوص ہمارے زمانے میں جس نے قرآن کے حق کی قسم اٹھائی تو جمہور کے نزدیک ایک کفارہ لازم ہے کیونکہ اللہ تعالیٰ کے نام کے تکرار کے ساتھ قسم سے بھی ایک کفارہ لازم ہوتا ہے پس اللہ تعالیٰ کی صفت سے بدرجہ اولیٰ ایک کفارہ لازم ہوگا اور امام احمد رحمۃ اللہ علیہ نے صراحت فرمائی ہے کہ ہر آیت کے بدلے ایک کفارہ لازم ہوگا کیونکہ اثرم رحمۃ اللہ علیہ نے مجاہد رحمۃ اللہ علیہ سے حضور صلی اللہ علیہ وسلم نے فرمایا: جس نے قرآن کی سورت کی قسم اٹھائی تو اس پر ہر آیت کے بدلے قسم کا کفارہ ہے جو چاہے قسم پوری کرے جو چاہے توڑ دے۔

حق اللہ کی قسم..... مالکی حنبلی اور صحیح قول شوافع کا ہے کہ حق اللہ کی قسم سے قسم منعقد ہوگی جس کا کفارہ دیا جائے گا کیونکہ حق اللہ تعالیٰ کا نام ہے یا اللہ کی صفت مراد ہے کیونکہ اللہ کے حقوق ہیں جن کے وہ مستحق ہیں مثلاً باقی رہنا، عظمت، جلال اور عزت تو ”حق“ کی قسم ایسے ہی ہے جیسے اللہ کی قدرت کی قسم اٹھائے حق اللہ میں حنفی مسلک مختلف ہے: صاحبین اور ایک روایت ابو یوسف رحمۃ اللہ علیہ کی ہے یمین نہ ہوگی کیونکہ طاعات اللہ کے حقوق ہیں جس طرح یہ بات جلد سمجھ آتی ہے شرعاً اور عرفاً لہذا یہ غیر اللہ کی قسم ہے۔ اور انہوں نے فرمایا اگر ”حق کی قسم“ کہے تو یمین ہوگی بالاتفاق اور اگر ”حقاً“ کہے تو یمین نہ ہوگی کیونکہ حق اللہ کے اسماء میں سے ہے۔ ارشاد ربانی ہے:

”اور وہ جانتے ہیں بے شک اللہ حق یمین ہے“۔ النور ۲۳/۲۵

تو جب الف لام کے ساتھ معرفہ ذکر کیا جائے تو اللہ تعالیٰ مراد ہوں گے اور اس کی حلف متعارف ہے تاہم جب الف لام کے بغیر نکرہ ہو تو یہ مفعول مطلق ہوگا فعل مقدر کا گویا اس نے یوں کہا ”یہ فعل میں ضرور کروں گا تو اس سے مراد وعدے کی تحقیق پختگی ہوگی پس حقاً صدقاً کی طرح ہے اور اس میں قسم کا معنی بالکل نہیں اور امام ابو یوسف رحمۃ اللہ علیہ کی دوسری روایت یہ ہے کہ اللہ کے حق کی قسم یمین ہے کیونکہ حق اللہ کی صفات میں سے ہے یعنی اللہ کی حقیقت یعنی اس کی ذات کا ثابت و موجود ہونا گویا یوں کہا ”اللہ برحق کی قسم“ اور اس سے قسم متعارف ہے لہذا اس سے یمین ہونا واجب ہے یہی رائے باقی ائمہ کرام کی ہے جیسے ہم نے پہچان لیا۔

”عمر اللہ“ کی قسم بھی یمین ہے اور کفارہ کا سبب ہے کیونکہ اس شخص نے اللہ تعالیٰ کی صفات میں سے ایک صفت کی قسم اٹھائی ہے جیسے اللہ کے بقاء کی قسم۔ امام شافعی رحمۃ اللہ علیہ فرماتے ہیں اگر اس نے قسم کی نیت کی تو ہوگی ورنہ نہیں اگر اس نے ”ایم اللہ یا ایمن اللہ“ تو



جمہور کے مال یمین ہے امام شافعی رحمۃ اللہ علیہ کے ہاں اگر نیت ہو تو قسم ہے ورنہ نہیں جیسا کہ پہلے گزر چکا۔ ۳

”اقسم باللہ“ جیسے الفاظ سے قسم اٹھانا اگر حالف نے ”اقسم باللہ یا احلف باللہ اشہد باللہ، اعزم باللہ میں ایسا کروں گا“ کہا تو یہ قسم ہے نیت کرے یا نہ کرے منیٰ اور حنبلی حضرات کے قول پر اور شوافع کا مطلق ہونے کی صورت میں صحیح قول یہی ہے۔ مالکی حضرات فرماتے ہیں قسم تب ہوگی جب نیت اللہ کے نام کے ساتھ قسم کی کرے ورنہ نہ ہوگی اور نیت سے مراد مقدر ماننا ہے یعنی یہ مقدر ماننے کہ یہ لفظ قسم ہے اگر اس نے اس کا لحاظ نہیں کیا تو قسم نہ ہوگی ان الفاظ کے ساتھ قسم ہو جانے کی دلیل لوگوں کا عرف اور ان کی عادت و استعمال ہے، ارشاد ربانی ہے:

وہ دونوں اللہ کی قسم کھاتے ہیں۔ المائدہ ۵/۱۰۶

انہوں نے اللہ کی قسم اٹھائی۔ الانعام ۶/۱۰۹

اس پر یہ مسئلہ بھی دلالت کرتا ہے کہ اگر حالف نے قسم یا احلف کے بغیر لفظ ”باللہ“ کہا تو بھی یمین ہوگی فعل کو ذکر کر کے بغیر۔ یہ فعل کے بغیر قسم اس لئے ہے کہ فعل مقدر ہے کیونکہ ”باء“ فعل مقدر سے متعلق ہوتا ہے تو جب فعل کو ذکر کیا اور مقدر کا تلفظ کیا تو بطریق اولیٰ حکم ثابت ہوگا یہی حکم ہے اگر فعل کو ماضی کے صیغے کے ساتھ ذکر کیا اور کہا ”میں نے اللہ کی قسم اٹھائی“ تو بھی یمین ہوگی۔

غیر پر قسم اٹھانا..... امام شافعی رحمۃ اللہ علیہ اور دیگر حضرات فرماتے ہیں ❶ اگر کسی نے دوسرے سے کہا: ”میں آپ پر اللہ کی قسم اٹھاتا ہوں“ یا اللہ کے نام کے ساتھ آپ سے مطالبہ کرتا ہوں کہ آپ ایسا کریں اور اس نے اس سے اس کی قسم مراد لی تو یہ قسم ہے اور مخاطب کے لئے مسنون ہے کہ حالف کی قسم پوری کرے کیونکہ بخاری رحمۃ اللہ علیہ نے روایت کیا ”حضور صلی اللہ علیہ وسلم نے قسم دینے والے کی قسم کو پورا کرنے کا حکم دیا ہے لیکن یہ مستحب ہے واجب نہیں کیونکہ حضرت ابو بکر رضی اللہ تعالیٰ عنہ نے عرض کیا یا رسول اللہ! میں آپ کو قسم دیتا ہوں کہ آپ ضرور بتلائیے میں نے کیا درست کہا اور کیا غلطی کی، تو حضور صلی اللہ علیہ وسلم نے فرمایا: اے ابو بکر قسم نہ دو اور حضور صلی اللہ علیہ وسلم نے ان کو نہیں بتلایا اگر قسم پوری کرانی واجب ہوتی تو ضرور بتلاتے۔ اگر قسم پوری نہ کی تو کفارہ قسم اٹھانے والے پر ہوگا اگر حالف نے اس سے مخاطب کی قسم مراد لی یا قسم پوری نہ کی تو کفارہ قسم اٹھانے والے پر ہوگا اگر حالف نے اس سے مخاطب کی قسم مراد لی یا قسم کا ارادہ ہی نہ کیا یا محض اللہ کا واسطہ مراد لیا تو قسم نہ ہوگی۔

”میں قسم اٹھاتا ہوں کہ ایسا کروں گا“ کے الفاظ سے قسم۔ اگر حالف نے قسم اور جس کی قسم اٹھا رہا ہے اس کو ذکر کیا لیکن اللہ تعالیٰ کا نام گرامی ذکر نہ کیا بایں طور کہ یوں کہا میں گواہی دیتا ہوں یا حلف، قسم اٹھاتا ہوں یا پکا ارادہ کرتا ہوں کہ ایسا کروں گا تو جمہور حنفیوں کے ہاں یہ قسم ہوگی اور امام احمدی ایک روایت جو ان کا راجح مذہب بھی ہے یہی ہے۔ کیونکہ جب غیر اللہ کے قسم جائز نہیں تو معلوم ہوا کہ مقسم بہ لفظ اللہ ہے اور محذوف ہے۔ مثلاً ”گاؤں سے پوچھو“ یعنی گاؤں والوں سے نیز یہ کہ اس طرح قسم عربوں کے ہاں متعارف ہے ارشاد ربانی ہے: ”وہ قسم اٹھاتے ہیں تمہارے لئے تاکہ تم راضی ہو جاؤ“ (التوبہ ۹/۹۶) یہ نہیں فرمایا ”اللہ کی قسم اٹھاتے ہیں۔

نیز ارشاد ربانی ہے ”جب انہوں نے قسم اٹھائی کہ اس کو صبح کے وقت کاٹ دیں گے۔ (القلم ۶۸/۱۷) یہاں بھی ”اللہ“ کا لفظ نہیں ہے۔ اور فرمایا ”جب منافق آپ کے پاس آتے ہیں تو کہتے ہیں ہم گواہی دیتے ہیں آپ اللہ کے رسول ہیں..... انہوں نے اپنی قسموں کو ڈھال بنا دیا۔“ (المنافقین ۱/۶۳) تو اللہ تعالیٰ نے اس کو یمین کا نام دیا۔

مالکی حضرات ایسا فرماتے ہیں جس طرح ان کا قول مقسم بہ کے ذکر کے وقت ہے یہ امام احمد رحمۃ اللہ علیہ کی دوسری روایت ہے۔ احناف میں امام زفر کا قول یہ ہے کہ اگر ”یمین باللہ“ کی نیت ہو تو یمین ہوگی ورنہ نہیں کیونکہ اس میں اللہ تعالیٰ اور غیر اللہ کی قسم دونوں کا احتمال ہے۔



یمنین تب ہوگی جب اپنی نیت سے کفارہ کو واجب کرنی والی قسم کی طرف پھیرے، مائیکوں نے اس سے ”اعزم“ یعنی میں پکا ارادہ کرتا ہوں کا لفظ الگ کیا ہے کہ اس میں نیت سے بھی قسم نہ ہوگی کیونکہ اعزم کا معنی ہے میں ارادہ اور اہتمام کرتا ہوں۔ شافعی حضرات فرماتے ہیں کہ نیت کے باوجود قسم نہ ہوگی کیونکہ مقسم بہ کو ذکر کرنا قسم کے ارکان میں سے ہے۔<sup>①</sup>

”مقسم بہ کا دھرانہ“ اگر حالف نے حرف عطف کے بغیر مقسم بہ کو دھرایا مثلاً اللہ رحمٰن رحیم طالب کی قسم تو بغیر اختلاف کے یہ ایک ہی قسم ہوگی۔ اگر صرف عطف کے ساتھ دھرایا مثلاً ”اللہ اور اللہ کی قسم“ یا ”اللہ اور رحمن کی قسم“ میں ایسا نہیں کروں گا تو امام زفر رحمۃ اللہ علیہ کے علاوہ حنفیوں کی دو روایتوں میں سے راجح روایت میں دو قسمیں ہوں گی کیونکہ ایک قسم کو دوسرے پر عطف کیا جائے تو دوسرا پہلے کا غیر ہوتا ہے کیونکہ معطوف معطوف علیہ کا غیر ہوتا ہے تو ہر ایک الگ قسم ہوگی لیکن اگر دوسرے کا عطف نہ کیا جائے تو دوسرا صفت ہوگا۔ امام زفر رحمۃ اللہ علیہ فرماتے ہیں اور یہی امام اعظم رحمۃ اللہ علیہ کی دوسری روایت ہے کہ ایک ہی قسم ہوگی دونوں صورتوں میں کیونکہ حرف عطف بھی استیناف اور کبھی صفت کے لئے استعمال ہوتا ہے کہا جاتا ہے:

”فلاں عالم اور زابد اور سخی اور بہادر“ تو اس میں عطف اور صفت دونوں کا احتمال ہے لہذا شک کے ساتھ دوسری قسم ثابت نہ ہوگی۔<sup>②</sup>

جس خبر پر قسم اٹھائی اس کا تکرار... اگر حالف نے اس کام کو دھرایا جس پر وہ قسم اٹھا رہا ہے مثلاً کہا: اللہ کی قسم میں ایسا نہیں کروں گا ایسا نہیں کروں گا یا کہا ”خدا کی قسم میں فلاں سے بات نہیں کروں گا بخدا اس سے بات نہیں کروں گا“ تو حنفیوں کے ہاں اس صورت میں دو قسمیں ہوں گی البتہ اگر دوسرے کلام سے پہلے ہی کی خبر کا ارادہ ہو تو ایک قسم ہوگی۔

پہلی صورت کی دلیل یہ ہے کہ جب حالف نے اس کو دھرایا تو معلوم ہوا کہ اس نے دوسری قسم کا ارادہ کیا ہے کیونکہ اگر صفت یا تاکید کا ارادہ ہوتا تو مقسم علیہ کو نہ دہراتا۔<sup>③</sup>

اللہ تعالیٰ کی قسم کنایہ کے ساتھ... اگر کسی انسان نے اسلام سے نکلنے کی قسم اٹھائی مثلاً کہے: اگر میں نے ایسا کیا تو یہودی، عیسائی، آگ پرست یا اسلام یا رسول اللہ یا قرآن سے بری ہوں یا کافر ہوں (نعوذ باللہ) یا میں غیر اللہ کی عبادت کروں گا یا صلیب کی عبادت کروں گا یا اس کے علاوہ کوئی بات جس کا عقیدہ رکھنا کفر ہو تو اسی طرح کے الفاظ میں ہمارے فقہاء کرام رحمۃ اللہ علیہم کا اختلاف ہے۔

حضرات حنفیہ نے فرمایا اور امام احمد رحمۃ اللہ کی بھی ایک روایت ہے کہ یہ قسم ہوگی جو کفارہ کو واجب کرے گی اگر اس نے وہ کام جس پر قسم اٹھائی تھی کر لیا تو، کیونکہ حضور صلی اللہ علیہ وسلم کے وقت سے آج تک بغیر نکیر کے لوگ ان الفاظ کے ساتھ قسم اٹھاتے آرہے ہیں اور یہ قسم نہ ہوتی تو ان میں روان نہ ہوتا کیونکہ غیر اللہ کی قسم گناہ ہے۔ پس ان کا روان و الت کرتا ہے کہ اس میں اللہ تعالیٰ کی ہی کنایہ قسم ہے اگرچہ اس میں کنایہ کی وجہ سمجھ نہیں آتی، جیسے عرب کہتے ہیں: اللہ تعالیٰ کے لئے مجھ پر لازم ہے کہ میں اپنے کپڑے سے حظیم کعبہ کو ماروں<sup>④</sup> تو یہ جملہ ان کے عرف میں صدقہ کی نذر ہے اگرچہ اس میں بھی کنایہ کی وجہ سمجھ سے باہر ہے۔ مالکی شافعی اور حنفی حنبلی حضرات کا بھی یہی ہے کہ یہ قسم نہیں کیونکہ اللہ تعالیٰ کے نام اور صفت سے خالی ہے اور حائث ہونے سے کفارہ بھی لازم نہیں ہوگا اور یہ قسم گناہ ہے اس کا تلفظ حرام ہے۔ یہ اس صورت میں ہے جب اس

① المراجع السابق، البدائع ص ۷ فتح القدیر ص ۱۳ الدرر دیر ص ۱۲۸، مغنی المحتاج ص ۳۲۳ المغنی ۲۰۲، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳۹۲، ۱۳۹۳، ۱۳۹۴، ۱۳۹۵، ۱۳۹۶، ۱۳۹۷، ۱۳۹۸، ۱۳۹۹، ۱۴۰۰، ۱۴۰۱، ۱۴۰۲، ۱۴۰۳، ۱۴۰۴، ۱۴۰۵، ۱۴۰۶، ۱۴۰۷، ۱۴۰۸، ۱۴۰۹، ۱۴۱۰، ۱۴۱۱، ۱۴۱۲، ۱۴۱۳، ۱۴۱۴، ۱۴۱۵، ۱۴۱۶، ۱۴۱۷، ۱۴۱۸، ۱۴۱۹، ۱۴۲۰، ۱۴۲۱، ۱۴۲۲، ۱۴۲۳، ۱۴۲۴، ۱۴۲۵، ۱۴۲۶، ۱۴۲۷، ۱۴۲۸، ۱۴۲۹، ۱۴۳۰، ۱۴۳۱، ۱۴۳۲، ۱۴۳۳، ۱۴۳۴، ۱۴۳۵، ۱۴۳۶، ۱۴۳۷، ۱۴۳۸، ۱۴۳۹، ۱۴۴۰، ۱۴۴۱، ۱۴۴۲، ۱۴۴۳، ۱۴۴۴، ۱۴۴۵، ۱۴۴۶، ۱۴۴۷، ۱۴۴۸، ۱۴۴۹، ۱۴۵۰، ۱۴۵۱، ۱۴۵۲، ۱۴۵۳، ۱۴۵۴، ۱۴۵۵، ۱۴۵۶، ۱۴۵۷، ۱۴۵۸، ۱۴۵۹، ۱۴۶۰، ۱۴۶۱، ۱۴۶۲، ۱۴۶۳، ۱۴۶۴، ۱۴۶۵، ۱۴۶۶، ۱۴۶۷، ۱۴۶۸، ۱۴۶۹، ۱۴۷۰، ۱۴۷۱، ۱۴۷۲، ۱۴۷۳، ۱۴۷۴، ۱۴۷۵، ۱۴۷۶، ۱۴۷۷، ۱۴۷۸، ۱۴۷۹، ۱۴۸۰، ۱۴۸۱، ۱۴۸۲، ۱۴۸۳، ۱۴۸۴، ۱۴۸۵، ۱۴۸۶، ۱۴۸۷، ۱۴۸۸، ۱۴۸۹، ۱۴۹۰، ۱۴۹۱، ۱۴۹۲، ۱۴۹۳، ۱۴۹۴، ۱۴۹۵، ۱۴۹۶، ۱۴۹۷، ۱۴۹۸، ۱۴۹۹، ۱۵۰۰، ۱۵۰۱، ۱۵۰۲، ۱۵۰۳، ۱۵۰۴، ۱۵۰۵، ۱۵۰۶، ۱۵۰۷، ۱۵۰۸، ۱۵۰۹، ۱۵۱۰، ۱۵۱۱، ۱۵۱۲، ۱۵۱۳، ۱۵۱۴، ۱۵۱۵، ۱۵۱۶، ۱۵۱۷، ۱۵۱۸، ۱۵۱۹، ۱۵۲۰، ۱۵۲۱، ۱۵۲۲، ۱۵۲۳، ۱۵۲۴، ۱۵۲۵،

نے اپنی قسم سے مخلوف علیہ کام سے اپنے آپ کو دوزر رکھنے کا ارادہ کیا لیکن اگر اس کا ارادہ ہو کہ اگر اس نے یہ کام کیا تو وہ یہودیت وغیرہ پر راضی ہے تو اسی وقت کافر ہو جائے گا اگر اس کے ارادہ کا پتہ نہ ہو تو اس کے کفر کا حکم نہیں لگایا جائے گا جیسا کہ شوافع نے اسی کو ترجیح دی ہے۔ ①

اس قول کی تائید اس حدیث سے ہوتی ہے جو حضرت بزیدہ رضی اللہ تعالیٰ عنہ نے روایت کی کہ حضور صلی اللہ علیہ وسلم نے فرمایا: جس نے قسم اٹھائی کہ وہ اسلام سے بری ہے، تو اگر وہ جھوٹا تھا تو وہ ایسا ہی ہے جیسا اس نے کہا اور اگر وہ سچا ہے تو بھی اسلام کی طرف سالم واپس نہیں لوٹا۔

یہ اس صورت میں ہے جب قسم کو مستقبل کی طرف منسوب کرے اگر اس نے قسم کی نسبت ماضی کی طرف کی ”مثلاً کہا: کہ اگر میں نے ایسا

کیا ہو تو میں یہودی یا عیسائی ہوں“ اور وہ جان بوجھ کر جھوٹ بول رہا ہو تو یہ یمین غموس ہے اس میں جمہور فقہاء کے نزدیک کفارہ نہیں ہے

جیسا کہ پہلے واضح ہو گیا۔ لیکن کیا اس بات سے وہ کافر ہو گیا؟ حنفی مشائخ کا اس میں اختلاف ہے۔ صحیح قول وہ ہے جس کو حاکم شہید نے امام ابو

یوسف رحمہ اللہ سے روایت کیا ہے کہ کافر نہ ہوگا کیونکہ اس نے نہ کفر کا ارادہ کیا نہ ہی اس کا عقیدہ رکھا بلکہ صرف اپنے کلام کی تصدیق اور ترویج

کے لئے ایسا کیا۔ اسی طرح کافر نہیں ہوگا صحیح قول کے مطابق جب یوں کہے: اللہ جانتا ہے کہ میں نے ایسا کیا ہے“ حالانکہ اس نے ایسا نہیں کیا

تو ایسا قول میں کافر ہونا اس کو معلوم ہو یہ جملہ کفریہ ہے، کیونکہ کفر پر اقدام کرنا کفر کو اختیار کرنا ہے اور کفر کو اختیار کرنا بھی کفر ہے۔

اپنے مال میں کسی شے کے حرام کرنے کی قسم..... حنفی اور حنبلی فرماتے ہیں اگر حالف نے کہا ”حلال مجھ پر حرام ہے“ یا یہ چیز مجھ پر حرام

ہے اگر میں نے ایسا کیا، پھر اس نے ایسا کر لیا تو اسے اختیار ہے یا حرام کردہ چیز چھوڑ دے یا کفارہ دے۔ مالکی اور شافعی حضرات فرماتے ہیں: ”یہ

قسم نہیں ہے اور کفارہ بھی نہیں کیونکہ مشروع کو بدلنے کا اس نے ارادہ کیا لہذا اس کا ارادہ لغو ہے راجح پہلی رائے ہے کیونکہ ارشاد بانی ہے: اے نبی

آپ کیوں حرام کرتے ہیں جو چیزیں اللہ تعالیٰ نے آپ کے لئے حلال کی ہیں..... اللہ تعالیٰ نے تمہاری قسموں کو تم پر لازم کیا ہے۔ التحریم ۶۶/۱

کیا قسم اٹھانے والے کی نیت کے اعتبار سے ہوگی یا قسم دلوانے والے کی نیت کا اعتبار ہے..... فقہاء کا اتفاق ہے کہ

دعووں میں قسم دلوانے والے کی نیت کا اعتبار ہے البتہ وعدوں میں قسم میں بعض نے حالف اور بعض نے مستحلف کی نیت کا اعتبار کیا ہے۔ مالکی

حضرات نے تو صرف مستحلف کی نیت ہی کا اعتبار کیا ہے حالف کی نیت غیر معتبر ہے کیونکہ مستحلف نے گویا یہ قسم اپنے حق کے عوض قبول کی ہے

اور اس لئے بھی کہ حدیث پاک میں ہے، حضور صلی اللہ علیہ وسلم نے فرمایا: ”قسم مستحلف کی نیت پر ہے“ اور ایک روایت میں ہے ”آپ کی قسم

اس پر ہوگی جس پر آپ کا مقابل آپ کی تصدیق کرے آپ کو سچا جانے“۔

ابنہ حنفیوں نے امام ابوحنیفہ رحمۃ اللہ علیہ کی روایت میں تفصیل کی ہے کہ اگر حالف مظلوم ہو تو قسم اس کی نیت پر ہوگی کیونکہ وہ اپنی قسم سے

اپنا حق لے رہا ہے لہذا گناہ نہ ہوگا اگرچہ اس نے اپنے کلام کا غیر مراد لیا ہے۔ اگر حالف ظالم ہے تو نیت مستحلف پر قسم ہوگی، کیونکہ اس وقت وہ

گنہگار ہوگا اگر اس نے ظاہر کے خلاف نیت کی۔ خلاصہ یہ ہے کہ اصل میں نیت مستحلف کی معتبر ہے البتہ اگر قسم طلاق، یا آزادی وغیرہ کی ہو تو

حالف کی نیت معتبر ہے جب کہ وہ ظاہر کے خلاف مراد نہ لے رہا ہو حالف ظالم ہو یا مظلوم ہو۔ اسی طرح اگر قسم اللہ تعالیٰ کی ہو اور حالف مظلوم

ہو تو حالف کی نیت کا اعتبار ہوگا۔ ظالم وہ ہے جو اپنی قسم سے دوسرے کا حق باطل کر رہا ہو۔

حنبلی حضرات امام ابوحنیفہ رحمۃ اللہ علیہ سے متفق ہیں پس جس نے قسم تاویل کے ساتھ اٹھائی یعنی ظاہر کے خلاف احتمال رکھنے والا معنی مراد

لیا تو مظلوم ہونے کی صورت میں اس کی نیت درست ہے ظالم ہونے کی صورت میں درست نہیں۔ شوافع نے فرمایا: کہ قسم میں صرف حالف کی

نیت کا اعتبار ہے کیونکہ قسم سے وہ معنی مقصود ہے جو حالف کے نفس کے ساتھ قائم ہو ظاہر لفظ کا اعتبار نہیں ہے۔

①..... بدایۃ المجتہد ص ۲۰۳ جلد نمبر ۱۔ البدائع ۲۰/۳۔ الاشباہ والنظائر لابن نجیم ۸۱/۱، مغنی المحتاج ۳۲۱/۳ المغنی

۸/۲۷۳، الشرح الكبير للدردير وحاشیه الدسوقي ۱۳۹/۲ القوانین الفقہیة ص ۱۶۲ الفوائد البہیة فی القواعد الفقہیة

للشیخ محمود حمزہ ص ۳۵۔

غیر اللہ کی قسم صورت اور معنی یعنی مخلوق کی قسم..... جب انسان غیر اللہ کی قسم اٹھائے جیسے اسلام، انبیاء کرام علیہم السلام، ملائکہ، کعبہ، نماز، روزہ، حج وغیرہ کی یا کہے مجھ پر اللہ کی ناراضگی اور اس کا عذاب یا باپ، ماں، بیٹے یا صحابہ کرام علیہم الرضوان، یا آسمان وزمین، سورج، چاند ستاروں وغیرہ کی قسم اٹھائے یا آپ کی زندگی، عمر، جس نے یا حق کی قسم اٹھائے تو بالاجماع یہ قسم نہیں ہے اور ایسا کرنا ناپسندیدہ ہے۔ امام شافعی رحمۃ اللہ علیہ فرماتے ہیں: میں ڈرتا ہوں کہ یہ گناہ ہوگا تاہم کفارہ نہیں ہے کیونکہ غیر اللہ کی قسم اٹھانی ہے اور لوگ اگرچہ آباء وغیرہ کی قسم اٹھاتے ہیں لیکن شریعت نے منع کیا ہے۔ حضور صلی اللہ علیہ وسلم سے روایت ہے آپ نے فرمایا: تم اپنے آباء اور بتوں کی قسمیں نہ اٹھاؤ، جس نے قسم اٹھانی ہو وہ اللہ تعالیٰ کی اٹھائے یا چھوڑ دے جس نے غیر اللہ کی قسم اٹھائی اس نے شرک کیا نیز اس طرح کی قسم جس کی قسم اٹھائی جا رہی ہے اس کی تعظیم کے لئے ہے اور اس طرح کی تعظیم کی مستحق اللہ تعالیٰ کی ذات ہے۔

”صورتہ غیر اللہ کی قسم لیکن معنی اور کنایہ کے اعتبار سے وہ اللہ تعالیٰ کی ہی قسم ہو“ وہ ایسی قسمیں ہیں جو اللہ تعالیٰ کے قرب والی عبادات کے غیر کے ساتھ اٹھائی جائیں۔

مثلاً طلاق، غلام کی آزادی، مکہ تک پیدل جانا، روزہ اور صدقے وغیرہ کی قسم۔ یہ شرط اور جزاء کے ذکر کرنے کے ساتھ ہوگا اور اس وجہ سے کہ وہ شرط کے حاصل کرنے سے روکتا ہے اور قسم پوری کرنے کا باعث ہے لیکن اللہ تعالیٰ کے ذکر کی طرح ہو گیا یہ قسم انہ اذامہ متبی متبی صہ مہمہ کلمہ میں سے کوئی ایک حرف شرط استعمال کرنے کے ساتھ ہوگا۔ مثلاً اپنی بیوی سے کہے: ”اگر تو گھر میں داخل ہوئی تو تجھے طلاق یا جب داخل ہوئی تو طلاق“ پس جب گھر میں داخل ہونا پایا جائے گا طلاق ہو جائے گی، کیونکہ یہ شرط کے حروف ہیں پس جب شرط پائی جائے گی وہ اپنی قسم میں حانت ہو جائے گا اگر اس کا داخل ہونا دوبارہ ہو جائے تو دوبارہ طلاق نہ پڑے گی کیونکہ یہ حروف تکرار کا تقاضا نہیں کرتے۔ اس کا حکم یہ ہے کہ جس چیز کی قسم اٹھائی اس کو نافذ کرنا لازم ہے اس میں کفارہ نہیں ہے۔

اگر اپنی بیوی کو یوں کہا: ”تو جب بھی اس گھر میں داخل ہوئی تو تجھے طلاق ہے“ تو دخول دار کے ساتھ حانت ہو جائے گا اگر دخول دار مکرر ہو تو طلاق بھی مکرر ہوگی، لہذا ہر مرتبہ ایک طلاق واقع ہوگی۔ کیونکہ ”کلمہ“ کا لفظ فعل کا تکرار چاہتا ہے اور وہ ”دخول“ فعل پر داخل ہے۔ یہ اس صورت میں ہے جب دخول دار اسی نکاح میں مکرر ہو۔ اگر اس کو تین طلاقیں ہو جائیں پھر دوسری جگہ وہ نکاح کرے پھر پہلے شوہر کی طرف لوٹے اور اسی گھر میں داخل ہو جائے تو امام زفر رحمۃ اللہ علیہ کے علاوہ تمام حنفیوں کے ہاں طلاق نہ ہوگی کیونکہ جزاء کا محل فوت ہو گیا ہے۔ اگر کہا: ”جس عورت سے میں نکاح کروں اس کو طلاق ہے“ پھر ایک عورت سے شادی کی تو طلاق ہو جائے گی شرط کے پائے جانے کی وجہ سے پھر دوبارہ اگر اسی عورت سے شادی کی تو طلاق نہ ہوگی کیونکہ طلاق زواج پر موقوف ہے۔

تعلیق بالشرط کے علاوہ کیونکہ اس نے طلاق ایسی عورت پر واقع کی ہے جس سے وہ شادی کرے اور نکاح سے وہ اس کی بیوی کہلائے۔ اگر دوسری عورت سے نکاح کیا اس کو بھی طلاق ہو جائے گی کیونکہ ”کل“ کا لفظ اسماء کے عموم کا فائدہ دیتا ہے یعنی جو بھی عورت نام کے ساتھ متصف ہو اور ”کل“ افعال کے عموم و تکرار کا فائدہ نہیں دیتا۔

ایک قسم میں دو شرطوں کو جمع کرنا..... اگر قسم اٹھانے والے نے حرف عطف واو کے ذریعے دو شرطوں کو جمع کیا تو طلاق دونوں شرطوں کے پائے جانے کے بعد ہی واقع ہوگی۔ مثلاً کہے: ”اگر تو اس گھر اور اس گھر میں داخل ہوں تو تجھے طلاق“ تو دونوں گھروں میں داخل ہونے کے بعد ہی طلاق واقع ہوگی چاہے شرط کلام میں مقدم ہو یا مؤخر یا درمیان میں اور ان گھروں میں داخل ہونے میں ترتیب بھی شرط نہیں، کیونکہ واو مطلق جمع کے لئے آتا ہے اور ایک شئی کو دوسری اسی جنس پر عطف کرنے کے لئے، لہذا شرط کا عطف شرط پر ہوگا جزاء پر نہیں۔ اس طرح اگر عطف فاء کے ذریعے کیا تو بھی دونوں شرطوں کا پایا جانا ضروری ہے مثلاً یوں کہا: اگر تو اس گھر میں داخل ہوئی (پھر ”فا“ کے ساتھ فہذہ



الدار کہا) پس تجھے طلاق ہے اس صورت میں دونوں گھروں میں ترتیب اور ایک دوسرے کے بعد بغیر مہلت کے داخل ہونا شرط ہے۔ اس طرح ”ثم“ کے ساتھ عطف میں بھی دونوں شرطوں کا پایا جانا ضروری ہے مثلاً کہا: اگر تو اس گھر میں داخل ہوئی پھر اس گھر میں تو تجھے طلاق ہے تو طلاق واقع ہوگی جب دونوں گھروں میں ترتیب اور مہلت کے ساتھ داخل ہو یعنی پہلے ایک گھر میں داخل ہو تو کچھ وقفہ کے بعد دوسرے میں داخل ہو کیونکہ ثم ترتیب مع التراخی کے لئے ہے۔ دونوں شرطوں کو جمع کرنے کی صورت میں حکم میں کوئی فرق نہیں آتا چاہے حرف عطف فعل کے ساتھ دوہرایا جائے یا فعل کے بغیر۔ فعل کے ساتھ جیسے اگر تو اس گھر میں داخل ہوئی اور اس گھر میں داخل ہوئی واو، فہ، یا ثم کے ساتھ یہی حکم ہے۔

اگر اس نے کہا ”قسمیں مجھے لازم ہیں“ تو مالکیہ کے ہاں اس صورت میں عرف مراد ہے اور بعض علاقوں میں اس سے مراد تین طلاقیں ہوتی ہیں لہذا لازم ہو جائیں گی۔

قسموں کا ایک یا دو مجلسوں میں دوہرانا..... اگر کسی نے قسم اٹھائی کہ خدا کی قسم میں فلاں سے بات نہیں کروں گا پھر اسی مجلس یا دوسری میں یہی قسم دھرائی یا اپنی بیوی سے کہا اگر تو اس گھر میں داخل ہوئی تو تجھے طلاق ہے پھر تھوڑی دیر بعد یہی جملہ دھرایا تو یہاں تین احتمال ہیں۔

(الف)..... یا دوسرے جملے سے کوئی نیت نہیں یا دوسرے جملے سے پہلا والا ہی مراد ہے۔ اگر کوئی نیت نہ ہو تو یہ دو قسمیں ہیں یہاں تک کہ اگر اس نے گفتگو کر لی تو دو کفارے لازم ہوں گے اور طلاق کی صورت میں دو طلاقیں ہوں گی اگر شرط پائی جائے۔ ①

(ب)..... اگر دوسری قسم سے تغلیظ مقصود تھی تو بھی دو قسمیں ہیں: اور کلام کی صورت میں دو کفارے اور طلاق کی صورت میں دو طلاقیں ہوں گی۔ ان دونوں صورتوں کی دلیل یہ ہے کہ اس نے جس پر قسم اٹھائی اور جس لفظ کے ساتھ اٹھائی ان دونوں کو دھرایا ہے لہذا معلوم ہوا کہ اس نے دوسری قسم کا ارادہ کیا ہے۔ ②

(ج)..... اگر دوسرے جملے سے پہلا ہی مراد ہے تو ایک قسم ہوگی کیونکہ اس صورت میں تکرار کی نیت کی ہے اور تاکید کے لئے عرف میں اس طرح استعمال ہوتا ہے لیکن طلاق کے مسئلے میں عدالتی کارروائی میں اس کی تصدیق نہیں کی جائے گی تاہم فتویٰ کی رو سے اس کی تصدیق کی جائے گی کیونکہ اس کا کلام قسم کے دھرانے میں ظاہر ہے تو ظاہر کے خلاف نیت کرے گا تو اس کے اور اس کے رب کے درمیان معاملے کے اعتبار سے اس کی بات مانی جائے گی۔ مالکی حضرات نے احناف رحمۃ اللہ علیہم کی طرح فرمایا ہے کہ جب ایک چیز پر کئی مرتبہ قسم اٹھائے تو کئی قسمیں ہوں گی اور ہر قسم کا کفارہ ہوگا البتہ اگر تاکید وغیرہ کی نیت کرے تو ایک قسم ہوگی۔ حنبلی حضرات فرماتے ہیں: اگر ایک شے پر قسم کو دھرایا مثلاً اللہ کی قسم میں قریش سے جنگ کروں گا، اللہ کی قسم میں قریش سے جنگ کروں گا اور پھر قسم توڑ دے تو ایک ہی کفارہ ہوگا۔ امام شافعی رحمۃ اللہ علیہ کے دو قول ہیں ③ ایک حنابلہ اور دوسرا مالکیہ کی طرح ہے راجح قول مالکیہ کی طرح ہے۔

اس اختلاف کی وجہ یہ ہے کہ کیا قسموں کی جنس الگ ہونا قسموں کے متعدد ہونے کا سبب ہے یا گنتی اور عدد میں ایک سے زیادہ ہونا معتبر ہے لہذا جنہوں نے ”عدد“ کا اختلاف معتبر مانا تو ان کے نزدیک ہر قسم پر الگ کفارہ ہے جب مکرر ہو اور جس نے جنس کے الگ ہونے کا اعتبار کیا تو ان کے ہاں ایک ہی کفارہ ہے اس مسئلے میں کیونکہ جنس ایک ہی ہے۔

①..... البدائع ص ۱۰ الفتاویٰ الہندیۃ: ۵۳/۲، تحفة الفقہاء ۲/۲۶۶ وما بعدہا۔ ② المعنی ۸/۴۰۵۔ ③ المہذب ۲/۱۳۱  
مغنی المحتاج ۳/۳۲۳۔

تیسری بحث قسم کے صحیح ہونے کی شرائط..... قسم کے صحیح ہونے کے لئے خفیوں نے چند شرائط لگائی ہیں: قسم اٹھانے والے کے لئے دو شرطیں ہیں: ایک یہ کہ قسم اٹھانے والا عقلمند اور بالغ ہو اور قسم کے نیت کر سکتا ہو لہذا بچے، پاگل اور سوئے ہوئے کی قسم معتبر نہیں۔ دوسری شرط یہ ہے کہ حالف مسلمان ہو لہذا کافر کی قسم نہ ہوگی کیونکہ قسم کا کفارہ عبادت ہے اور کافر عبادت کا اہل نہیں ہے۔ کفارے کے عبادت ہونے پر دلیل یہ ہے: کہ کفارہ نیت کے بغیر ادا نہیں ہوتا اسی طرح حانت کے علاوہ کوئی اور ادا کرے تو بھی ادا نہ ہوگا یہ دونوں حکم عبادت کے ساتھ خاص ہیں کیونکہ عبادت کے علاوہ میں نیت شرط نہیں اور قرض، غضب وغیرہ دوسرے کے ادا کرنے سے ادا ہو جاتے ہیں: لہذا کافر عبادت کا اہل نہیں تو اس کی قسم سے کفارہ لازم نہ ہوگا۔ خفیوں کے علاوہ باقی حضرات فرماتے ہیں ❶ کہ کافر کی قسم بھی درست ہے اور اس پر کفارہ لازم ہوگا خواہ کفر میں حانت ہو یا اسلام لانے کے بعد۔ دلیل یہ ہے کہ حضرت عمر رضی اللہ تعالیٰ عنہ نے جاہلیت میں نذر مانی تھی کہ مسجد حرام میں اعتکاف کریں گے تو حضور صلی اللہ علیہ وسلم نے نذر پوری کرنے کا حکم دیا ❷ نیز کافر اللہ تعالیٰ کی قسم اٹھانے کا اہل ہے "ارشاد ربانی دلیل ہے" پس وہ دونوں اللہ تعالیٰ کی قسم اٹھاتے ہیں۔ المائدہ ۵/۱۰۶

البتہ آزاد ہونا شرط نہیں لہذا غلام کی قسم بھی درست ہے اور غلامی کی حالت میں وہ صرف روزوں کا کفارہ ادا کر سکتا ہے اسی طرح خفیوں اور مالکیوں کے ہاں اپنے اختیار سے قسم اٹھانا بھی شرط نہیں لہذا جس پر جبر کیا جائے اس کی قسم بھی درست ہے کیونکہ ان تصرفات میں سے ہے جو فتح کا احتمال نہیں رکھتے لہذا جبر قسم میں کوئی اثر نہیں ڈالے گا جس طرح طلاق نذر وغیرہ میں۔

امام شافعی و احمد بن حنبل رحمۃ اللہ علیہ فرماتے ہیں کہ حالف کا مختار ہونا شرط ہے لہذا مکرمہ (جس پر جبر کیا جائے) کی قسم منعقد نہ ہوگی کیونکہ حضور صلی اللہ علیہ وسلم نے فرمایا: جس پر قہر و جبر کیا جائے اس کی قسم نہیں ہے ❸ اور اس لئے بھی کہ اس بات پر اس کو ناحق مجبور کیا گیا لہذا درست نہیں جس طرح کفر کا کلمہ زبردستی کہلوایا جائے جیسا کہ اس کا بیان قسم کی قسموں میں گزر چکا۔

جس چیز پر قسم اٹھائی جائے اس کی شرطیں..... امام ابوحنیفہ و محمد و زفر رحمہم اللہ کے ہاں جس چیز پر قسم اٹھائی جائے (مخلوف علیہ) کے لئے ایک ہی شرط ہے کہ اس کا پایا جانا ممکن ہو ❹ قسم کے وقت حقیقت میں پائی جائے اور قسم کی باقی رہنے کی حالت میں بھی۔ یا آئندہ کسی کام پر قسم اٹھانے اور قسم کے باقی رہنے کی بھی شرط ہے لہذا جس کا پایا جانا محال ہو اس کام کی قسم منعقد نہ ہوگی اسی طرح اگر وہ کام قسم کے بعد ایسا ہو جائے کہ اس کا پایا جانا محال ہو تو قسم باقی نہ رہے گی۔ امام ابو یوسف رحمۃ اللہ علیہ نے فرمایا کہ یہ قسم کے منعقد ہونے اور باقی رہنے کے لئے شرط نہیں ہے بس شرط یہ ہے کہ قسم آئندہ کسی کام کی اٹھائی جائے۔ امام ابوحنیفہ رحمۃ اللہ علیہ اور صاحبین رحمۃ اللہ علیہما اس بات پر متفق ہیں کہ قسم کے منعقد ہونے کے لئے اس کام کا عادت کے اعتبار سے پایا جانا ضروری نہیں البتہ امام زفر رحمۃ اللہ علیہ نے اس کو ضروری قرار دیا ہے کہ اس کے بغیر قسم منعقد نہ ہوگی۔ یہ اختلاف حقیقی محال اور عادی محال کی مثالوں سے واضح ہو جائے گا اس کی بعض مثالیں قسم کی اقسام میں گزر چکی ہیں: پہلی قسم کی مثالیں یعنی حقیقی محال کی مثالیں اگر کوئی آدمی کہے: "بخدا میں اس برتن میں موجود پانی پئوں گا اور پتہ چلا کہ اس میں پانی نہیں ہے تو یہ قسم امام ابوحنیفہ رحمۃ اللہ علیہ و محمد رحمۃ اللہ علیہ و زفر رحمۃ اللہ علیہ کے ہاں منعقد نہ ہوگی کیونکہ قسم کے تحقق کی شرط نہیں پائی گئی (یعنی اس برتن میں موجود پانی کے پینے کا متصور ہونا) اور امام ابو یوسف کے ہاں قسم منعقد ہوگی کیونکہ ان کی رائے کے مطابق شرط پائی گئی یعنی محض مستقبل کی طرف اس کام کا منسوب ہونا اگر قسم اٹھانے والا جانتا ہو کہ برتن میں پانی نہیں تو یہ محال عادی ہے لہذا خفی آئمہ ثلاثہ کے ہاں قسم منعقد ہو جائے گی

❶..... مغنی المحتاج ۳/۳۲۰ المغنی ۸/۶۷۶ المیزان للشعرانی ۲/۱۳۰۔ صحاح ستہ میں ابن عمر رضی اللہ عنہ حضرت عمر رضی اللہ عنہ سے روایت فرماتے ہیں: یا رسول اللہ! میں نے جاہلیت میں نذر مانی تھی کہ مسجد حرام میں ایک دن اعتکاف کروں گا۔ فرمایا: اپنی نذر پوری کرو، بخاری نے اضافہ فرمایا: "ایک رات کا اعتکاف کرو" امر کے صیغہ کے ساتھ۔ جامع الاصول ۱۲/۱۸۵۔ اللمام ص ۳۱۲ سبل السلام ۳/۱۱۵، نیل الاوطار ۸/۲۳۹ نصب الراية ۳/۳۰۰۔ یہ حدیث ضعیف ہے اس کی تخریج گزر چکی ہے۔ ❷ یعنی اس قسم کو پورا کیا جاسکتا ہے۔



سوائے امام زفر رحمۃ اللہ علیہ کے یہ اختلاف اس صورت میں بھی ہوگا جب قسم کو وقت کے ساتھ بیان کرے کہ بخدا میں آج اس برتن میں موجود پانی پیوں گا اگر حالف نے کہا: ”بخدا میں فلاں کو قتل کروں گا“ اور فلاں آدمی مرچکا تھا لیکن حالف کو اس کے مرنے کی خیر نہیں تو ابوحنیفہ رحمۃ اللہ علیہ و محمد رحمۃ اللہ علیہ و زفر رحمۃ اللہ علیہ کے ہاں قسم منعقد نہ ہوگی اور امام ابو یوسف رحمۃ اللہ علیہ کے ہاں منعقد ہوگی۔ یہ اختلاف اس صورت میں بھی ہوگا جب کوئی کہے: ”بخدا میں فلاں کا قرض کل ادا کروں گا“ پھر اسی دن ادا کر دیا یا صاحب قرض نے کل آنے سے پہلے ہی اسے معاف کر دیا تو طرفین و زفر رحمۃ اللہ علیہ کے ہاں حانت نہ ہوگا اور امام ابو یوسف رحمۃ اللہ علیہ و الشافعی رحمۃ اللہ علیہ کے ہاں حانت ہو جائے گا۔ اسی طرح شوہر نے طلاق کی قسم میں کہا: اگر میں یہ پانی آج نہ پوں تو میری بیوی کو طلاق ہے پھر وہ دن ختم ہونے سے پہلے ہی پانی گر دیا گیا تو طرفین و زفر رحمۃ اللہ علیہ کے ہاں حانت نہ ہوگا امام ابو یوسف رحمۃ اللہ علیہ و الشافعی رحمۃ اللہ علیہ کی ہاں حانت ہو جائے گا۔

دوسری قسم یعنی جو عادت محال ہو اس کی مثالیں..... اگر کوئی کہے: ”اللہ کی قسم میں آسمان کو ضرور چھوؤں گا“ یا آسمان پر چڑھوں گا“ اس پتھر کو سونا بناؤں گا، اس کا حکم یہ ہے کہ تینوں حنفی ائمہ کے ہاں سوائے امام زفر رحمۃ اللہ علیہ کے قسم منعقد ہو جائے گی۔

دلائل..... محال حقیقی پر امام ابو یوسف رحمۃ اللہ علیہ کی دلیل یہ ہے کہ قسم اٹھانے والے نے اپنے حانت ہونے کے لئے شرط لگائی کہ مذکورہ کام قتل، پانی پینا وغیرہ نہ پائے جائیں جب شرط پائی جائے تو حانت ہو جائے گا جس طرح محال عادی میں ہوتا ہے طرفین اور امام زفر رحمۃ اللہ علیہ کی دلیل یہ ہے کہ قسم منعقد ہوتی ہی اسی لیے ہے کہ اس کو پورا کیا جائے اور کفارہ اس لیے لازم ہوتا ہے کہ قسم توڑنے سے لازم ہونے والے گناہ کو چھپایا جائے پس جب اس قسم کو پورا کرنا ممکن ہی نہیں تو قسم کے منعقد کرنے میں بھی کوئی فائدہ نہیں اس لئے منعقد نہ ہوگی اس کے برخلاف جو محال عادی ہے اس میں قسم کا پورا کرنا ممکن ہے کہ اللہ تعالیٰ اس کو آسمان پر چڑھنے کی قدرت عطا فرمائیں جس طرح انبیاء علیہم السلام اور فرشتوں کو یہ قدرت عطا فرمائی ہے لیکن عادت کے اعتبار سے چونکہ وہ شخص عاجز ہے لہذا عادت قسم کو پورا نہ کر سکنے کی وجہ سے حانت ہو جائے گا۔ امام زفر رحمۃ اللہ علیہ نے محال عادی میں قسم کے منعقد نہ ہونے کی یہ دلیل دی ہے کہ محال عادی محال حقیقی کی طرح ہے تو جس طرح محال حقیقی میں قسم منعقد نہیں ہوتی اسی طرح محال عادی میں بھی نہ ہوگی۔ محال عادی میں قسم کے منعقد ہونے پر جمہور حنفیوں نے یہ استدلال کیا ہے کہ کسی بھی چیز کی حقیقت اور عادت دونوں کی رعایت رکھنی چاہئے جب تم نے قسم کا منعقد ہونا ثابت کیا تو گویا حقیقت اور عادت دونوں کا اعتبار کیا اور یہ صرف عادت کا اعتبار کرنے سے بہتر ہے یا حقیقت کو بالکل کو لغو کر دینے سے جس طرح کہ امام زفر رحمۃ اللہ علیہ کا خیال ہے۔

خلاصہ..... یہ ہے کہ امام زفر رحمۃ اللہ علیہ نے محال حقیقی اور عادی دونوں کا ایک ہی حکم رکھا ہے کہ قسم منعقد نہیں ہوگی اور امام ابو یوسف رحمۃ اللہ علیہ نے دونوں کو برابر قرار دیا کہ قسم منعقد ہوگی اور طرفین نے محال حقیقی میں قسم کو غیر منعقد اور محال عادی میں منعقد قرار دے کر دونوں قسموں میں فرق کیا۔

باقی ائمہ کرام رحمۃ اللہ علیہم نے بھی محال عادی میں جمہور حنفیوں کی رائے کی موافقت کی ہے البتہ محال عقلی میں امام شافعی رحمۃ اللہ علیہ اور حنابلہ میں سے قاضی رحمۃ اللہ علیہ امام ابو یوسف رحمۃ اللہ علیہ کے ساتھ متفق ہیں جس طرح کہ امام مالک رحمۃ اللہ علیہ اور ابو الخطاب حنبلی طرفین اور امام زفر رحمۃ اللہ علیہ کے ساتھ ہیں اس سب کا تذکرہ پہلے ہو چکا ہے۔

قسم کے رکن کی شرط..... جو لفظ اللہ تعالیٰ کے نام کے ساتھ قسم میں استعمال ہو وہ مقسم بہ اور مقسم علیہ سے مرکب ہوتا ہے۔ مقسم بہ کی بحث قسم کے صیغوں کے عنوان کے تحت ہو چکی ہے۔ ”قسم میں استثناء“ جمہور فقہاء کرام نے شرط لگائی ہے کہ قسم استثناء سے خالی ہونی چاہئے مثلاً ”انشاء اللہ“ اگر اللہ تعالیٰ نے چاہا، یا ”ماشاء اللہ“ وغیرہ الفاظ نہ کہے یا اگر اس کے علاوہ کوئی اور بات ظاہر ہو جائے یا اگر اس کے علاوہ دیکھوں یا اس کے علاوہ پسند کروں یا کہے اگر اللہ تعالیٰ نے میری مدد فرمائی یا اگر یہ بات اللہ تعالیٰ کو پسند ہو یا اللہ تعالیٰ کی مدد کے ساتھ یا اس کے آسان



کرنے کے ساتھ وغیرہ الفاظ استعمال نہ کرے۔ اگر قسم اٹھانے والے نے اوپر ذکر کردہ الفاظ میں سے کوئی قسم کے ساتھ ملا کر کہا تو اس کی قسم نہ ہوگی یعنی استثناء کو قسم میں بالاتفاق دخل حاصل ہے البتہ اگر استثناء دیر سے کیا تو قسم منعقد ہو جائے گی۔ اس کی دلیل یہ حدیث ہے کہ حضور صلی اللہ علیہ وسلم نے فرمایا: جس نے قسم اٹھائی اور انشاء اللہ کہا تو حانت نہیں ہوگا ❶ اور ابوداؤد کی روایت ہے کہ جس نے قسم اٹھائی اور استثناء کیا تو اگر چاہے توجوع کرے اگر چاہے تو چھوڑ دے ❷ اس حدیث میں من حلف فاستثنیٰ کا لفظ دلالت کرتا ہے کہ استثناء متصل ہو (کیونکہ ”فاء“ تعقیب بلا تراخی کے لئے ہے)۔

استثناء اگر انشاء اللہ سے یا ”الا“ سے تو اس سے قسم کے غیر منعقد ہونے کے لئے مالکی حضرات نے تین شرطیں ذکر فرمائی ہیں اور وہ یہ ہیں: پہلی شرط یہ ہے کہ انشاء اللہ وغیرہ کا تلفظ زبان سے کیا جائے صرف اس کی نیت کافی نہیں ہے۔ دوسری شرط یہ ہے کہ انشاء اللہ وغیرہ قسم کے ساتھ ملے ہوئے ہوں البتہ کھانسی، چھینک یا جمائی وغیرہ سے فرق نہیں پڑے گا اور امام شافعی رحمۃ اللہ علیہ نے فرمایا کہ اگر تھوڑا سا وقفہ یا ددھانی یا سانس لینے یا آواز کے ختم ہونے کی وجہ سے ہو تو کوئی فرق نہیں پڑے گا۔ تیسری شرط یہ ہے کہ استثناء سے مقصود قسم کو ختم کرنا ہو اگر اس کا مقصد قسم کو پکا کر نایا اللہ تعالیٰ کے سپرد کرنا یا ان الفاظ سے ادب یا برکت حاصل کرنا ہو تو استثناء کے باوجود قسم ہو جائے گی تاہم نذر اور منت میں انشاء اللہ کہنے سے کوئی فرق نہیں پڑے گا۔ باقی فقہاء کرام پہلی دو شرطوں میں ان حضرات کے ساتھ متفق ہیں۔ ❸ اگر حالف یہ کہے: ”اگر فلاں چاہے“ تو اگر اس کی چاہت کا علم نہ ہو اس وجہ سے کہ وہ موجود نہیں یا پاگل ہے یا فوت ہو چکا ہے تو قسم ختم ہوگی کیونکہ شرط نہیں پائی گئی اور اگر اس کی چاہت کا پتہ چل جائے اور وہ چاہے تو حالف پر وہ کام لازم ہو جائے گا۔

### چوتھی بحث..... وہ افعال اور کام جن پر قسم اٹھائی جاتی ہے

اس قسم کے احوال کا ذکر ہے۔ عام طور پر انسان ان کاموں پر قسم اٹھاتا ہے جو اس کو اکثر پیش آتے ہیں۔ مثلاً کھانا، پینا گھر میں داخل ہونا، نکلنا، بیٹھنا، سوار ہونا، کپڑے پہننا، گفتگو کرنا اور مارنا وغیرہ اور اس کا ارادہ یہ ہوتا ہے کہ ان افعال پر اپنے آپ کو ابھارا جائے یا نفس کو ان سے روکا جائے تو اگر وہ اپنی قسم کے خلاف کرے تو حانت ہوگا اور کفارہ لازم ہوگا۔ اس لئے مناسب ہے کہ اس بحث کو یہ نام دیا جائے۔ ”جن کاموں کا لوگوں میں کثرت سے پایا جاتا ہے جن پر گفتگو گیارہ مقاصد میں ہوگی ان افعال کی قسم کے حالات کا بیان، ان مقاصد کو شروع کرنے سے پہلے فقہاء کرام رحمہم اللہ کے اختلافی مسائل کو ثابت کرتا ہوں نیز وہ مسائل جن کے جاننے پر اصل مقاصد موقوف ہیں ان کو ذکر کرتا ہوں۔ کیا قسموں کا مدار عرف پر ہے یا نیت پر یا قسم کی لفظ پر؟ احناف فرماتے ہیں کہ قسمیں عرف اور عادت و رواج پر مبنی ہیں نہ کہ نیت اور مقصد پر کیونکہ حالف کا مقصد اس کے نزدیک متعارف معاملہ ہے لہذا اس کی قسم اس کی غرض کے ساتھ مقید ہوگی یہی اصول حنفیوں کے ہاں اکثر ہے اور کبھی ان کے ہاں قسموں کا مدار الفاظ پر بھی ہوتا ہے نہ کہ مقاصد پر۔ ❹

شواہح حضرات فرماتے ہیں کہ قسموں کا تعلق لفظ کے صیغہ سے ہے کیونکہ حقیقت زیادہ حق دار ہے کہ اس کا ارادہ کیا جائے البتہ کسی چیز کی نیت کرے تو اس کی نیت پر عمل کیا جائے گا۔ مثلاً اس نے قسم اٹھائی کہ ”سروں“ کو نہیں کھائے گا اور مچھلی کے ”سر“ کھائے تو جس نے عرف کا

❶..... رواہ الترمذی والنسائی وابن ماجہ عن ابی ہریرۃ رضی اللہ تعالیٰ عنہ (راجع جامع الاصول ۱۲/۲۹۸ نصب الرایۃ ۳/۳۰۲) رواہ اصحاب السنن الاربعۃ (راجع مجمع الزوائد ۳/۱۸۲، اللامام ص ۴۲۷، نیل الاوطار ۸/۲۱۹ سبل السلام ۳/۱۰۳ والمرجعان السابقان۔ ❷ المغنی ۸/۷۱۶ وما بعدها۔ ❸ ابن عابدین رحمۃ اللہ علیہ نے اپنے رسائل میں فرمایا (۱/۳۰۲) کہ یہ دونوں قاعدے دوسرے مقید ہیں پس یہ قاعدہ کہ قسموں کا مدار عرف پر ہے تو اس سے مراد وہ عرف ہے جو لفظ سے بھی ثابت ہو سکے اور یہ قاعدہ کہ قسموں کا تعلق الفاظ سے ہے اس سے مراد بھی عرفی الفاظ ہیں جب ان دونوں میں تعارض ہو تو عرف کو ترجیح ہوگی۔

لحاظ رکھا اس کے ہاں حانث نہ ہوگا اور جس نے لفظ کے لغوی معنی کی دلالت کا لحاظ رکھا تو ان کے یہ شخص حانث ہوگا اسی طرح جس نے قسم اٹھائی کہ گوشت نہیں کھائے گا اور اس نے چربی کھائی تو لفظ کی رعایت والوں کے ہاں حانث ہوگا دوسروں کے ہاں حانث نہ ہوگا۔  
خلاصہ یہ ہے کہ امام شافعی رحمۃ اللہ علیہ اکثر و بیشتر لغت کی دلالت کا اعتبار کرتے ہیں جب لغت ظاہر اور شامل ہو اور کبھی عرف کی اتباع کرتے ہیں جب عرف مشہور اور جامع ہو۔

امام مالک رحمۃ اللہ علیہ کے مذہب کی مشہور روایت یہ ہے: کہ وہ معاملات جن کا تعلق لوگوں سے نہیں ہے۔ ① تو ان میں نیت کا اعتبار ہوگا (یعنی دعووں میں نیت معتبر نہ ہوگی بلکہ اس میں قسم دلوانے والے کی نیت معتبر ہے۔)

اگر نیت نہ ہو تو قرینہ حالیہ کا اعتبار ہوگا اگر قرینہ بھی نہ ہو تو لوگوں کے ہاں اس لفظ سے جو مراد ہو اس کا اعتبار ہوگا اگر عرف بھی نہ ہو تو لغت کی دلالت کا اعتبار ہوگا اور ایک قول یہ ہے کہ نیت یا لفظ کا لغوی معنی مراد لیا جائے گا اور ایک قول یہ ہے کہ نیت اور قسم کے سبب کا اعتبار ہوگا ② جیسے علم معانی میں مقام یا سیاق کا قرینہ کہا جاتا ہے اور نذر و منت میں انشاء اللہ وغیرہ کا استثناء مفید نہ ہوگا۔ رہی وہ قسمیں جن میں قسم اٹھانے والے کے خلاف عدالتی فیصلہ ہوتا ہے تو فتویٰ کے میدان میں ترتیب کے ساتھ ان شرائط کا اعتبار کیا جائے گا تو اگر اس کے خلاف ہو تو اس میں صرف لفظ کی ہی رعایت کی جائے البتہ اس کی نیت کی تائید اگر قرینہ یا عرف سے ہو تو نیت معتبر ہوگی۔

امام شافعی رحمۃ اللہ علیہ نے فرمایا کہ امام مالک رحمۃ اللہ علیہ کے مذہب میں دلیل کو عرف کی وجہ سے چھوڑ دیا جاتا ہے تو انہوں نے قسموں کو عرف کی طرف لوٹایا ہے اگرچہ الفاظ میں عرف کے خلاف معنی ہو جس طرح کسی نے قسم اٹھائی کہ گھر میں داخل نہ ہوگا تو مسجد میں داخل ہونے سے قسم نہ ٹوٹے گی کیونکہ عرف میں اس کو "بیت" نہیں کہا جاتا۔ ③ حنبلی حضرات فرماتے ہیں کہ قسموں میں حالف کی نیت کا اعتبار ہے اگر وہ اپنی قسم سے لفظ کا احتمالی معنی مراد لے تو اس کی قسم کو اسی طرف پھیرا جائے گا چاہے اس کا مراد لیا ہوا معنی لفظ کے ظاہر کے موافق ہو یا مخالف ہو۔ ④

کیونکہ حدیث پاک ہے حضور صلی اللہ علیہ وسلم نے فرمایا: اعمال کا مدار نیت پر ہے اور ہر انسان کے لئے وہی ہے جو اس نے نیت کی۔ ⑤ اگر اس کی کوئی بھی نیت نہ ہو تو اس سبب کی طرف لوٹیں گے جس نے اس کو قسم پر ابھارا ہے کیونکہ وہ سبب نیت پر دلالت کرے گا۔ اگر اس نے قسم اٹھائی کہ وہ اپنی بیوی کے ساتھ اس گھر میں رات نہیں گزارے گا، تو اس قسم کا سبب گھر کی نفرت ہو کسی تنگی تکلیف کی وجہ سے جو اس گھر کی وجہ سے لاحق ہوئی تو قسم اس گھر کے ساتھ خاص ہوگی اور اگر اس قسم کی وجہ عورت ہے کہ اس نے کوئی تکلیف پہنچائی ہے اور اس میں گھر کا کوئی دخل نہ ہو تو اس قسم کا تعلق عورت کے ساتھ رات گزارنا ہے جس گھر میں ہو۔ ہم پہلے جان چکے ہیں کہ یہ بحث گیارہ مسائل پر مشتمل ہے:

۱: پہلا مسئلہ: داخل ہونے پر قسم اٹھانا..... میں شروع کرتا ہوں ان افعال سے جن کے کرنے پر قسم اٹھائی جاتی ہے ان میں پہلا گھر یا کسی جگہ میں داخل ہونا ہے کیونکہ یہ ان اہم اسباب میں سے ہے جو مشکلات پیدا کرتے ہیں اور تقاضہ کرتے ہیں کہ اٹھائی ہوئی قسم کو ختم کیا جائے کیونکہ انسان خود یا کوئی اور کسی جگہ میں داخل ہونے سے رکا ہوا ہوتا ہے۔ "دخول کا معنی" باہر سے اندر منتقل ہونے کو دخول کہا جاتا ہے۔ اگر

①..... جن چیزوں کا تعلق حقوق العباد وغیرہ سے ہے تو اس میں حالف کی نیت کا اعتبار نہ ہوگا۔ ② حدود ابن عرفہ ص ۱۳۷ ③ الاعتصام ۱۳۱/۲۔ تبیین الحقائق ۱۱۶/۳، البدائع: ۳۸/۳، الفتاویٰ الہندیہ ۶۳/۲ الدر المختار ۷۸/۳ رسائل ابن عابدین ۲۹۲/۱، الاشباہ والنظائر لابن نجیم ص ۸۲، بدایۃ المجتہد ۳۹۸/۱، ۴۰۲ وما بعدها الشرح الكبير للدردير ۱۳۵/۲، ۱۳۹، مغنی المحتاج ۳۳۵/۳، المغنی، ۷۳/۸، القوانین الفقہیہ ص ۱۶۱۔ ۱۷۱۔ ⑤ رواہ البخاری ومسلم عن عمر رضی اللہ تعالیٰ عنہ یہ متواتر حدیث ہے تیس صحابہ کرام رضی اللہ تعالیٰ عنہم سے مروی ہے۔ (شرح مسلم ۵۳/۱۳، الاربعین النوویۃ ص ۱۶، النظم المتناثر من الحدیث المتواتر للسید جعفر الکتانی ص ۱۷۔)

کسی نے قسم اٹھائی کہ اس گھر میں داخل نہیں ہوگا حالانکہ وہ اس میں تھا پھر قسم کے بعد اس میں ٹھہرا یا تو استحساناً حائث نہ ہوگا قیاس کا تقاضا یہ ہے کہ حائث ہو جائے یہی قول ہے حنفیوں کے علاوہ حضرات کا۔ اس کی وجہ یہ ہے کہ فعل پر باقی رہنا ایسا ہی ہے جیسا کہ نئے سرے سے فعل کیا ہے اور استحسان کی وجہ یہ ہے کہ دخول کا معنی اس میں نہیں پایا جا رہا کیونکہ دوام ٹھہرنا ہے اور ٹھہرنا انتقال نہیں ہے (جب کہ دخول کا معنی باہر سے اندر منتقل ہونا ہے لہذا دوام میں نہیں پایا جا رہا) اگر قسم اٹھائی کہ گھر، مسجد یا حمام میں داخل نہیں ہوگا تو جس طرح بھی داخل ہو چاہے دروازے سے داخل ہو یا کسی اور طرح سے حائث ہو جائے گا کیونکہ داخل ہونا پایا گیا اگر اس کی چھت پر اترتا تو شوافع کے علاوہ باقی جمہور کے ہاں حائث ہوگا کیونکہ چھت بھی گھر کا حصہ ہے اسی طرح اگر اس کی کسی دیوار پر کھڑا ہو جائے تو بھی حائث ہوگا کیونکہ وہ بھی گھر میں داخل ہے لہذا دیوار چھت کی طرح ہوگی یہی مذہب مالکی اور حنبلی حضرات کا ہے کہ چھت گھر کا حصہ ہے اس کا بھی وہ حکم ہے۔

شوافع فرماتے ہیں کہ اگر باہر سے چھت پر چڑھائے تو حائث نہ ہوگا کیونکہ چھت کو لغت اور عرف میں گھر کے اندر شمار نہیں کیا جاتا کیونکہ چھت ایک رکاوٹ ہے جو گھر کو گرمی، سردی وغیرہ سے بچاتی ہے لہذا یہ دیواروں کی طرح ہے۔

اگر گھر کے سامان پر کھڑا ہو تو اگر ان کے کھلنے کا رخ گھر کی طرف ہے تو حائث ہوگا کیونکہ اس کی نسبت گھر کی طرف کی جاتی ہے اس لئے گھر کا حصہ ہوگا اگر وہ باہر کی طرف رخ ہو تو حائث نہ ہوگا۔ اگر دروازہ کی چوکھٹ پر کھڑا ہو جائے تو اگر دروازہ بند ہونے کی صورت میں چوکھٹ باہر رہتی ہو تو حائث نہ ہوگا اگر اندر کی طرف ہو تو قسم ٹوٹ جائے گی کیونکہ دروازہ گھر میں شامل چیزوں پر بند کیا ہے نہ کہ گھر سے باہر کی چیزوں پر۔ اگر گھر کی دہلیز میں داخل ہو تو حنفی شافعی حضرات کے اتفاق سے حائث ہے کیونکہ دہلیز گھر میں داخل ہے۔ اگر گھر کے دروازے کے چھجے میں داخل ہو تو حائث نہ ہوگا۔ کیونکہ سامان گھر سے خارج ہے۔ اگر حالف نے اپنی ایک ٹانگ گھر میں داخل کی اور دوسری داخل نہ کی تو بالاتفاق حائث نہ ہوگا کیونکہ اس صورت میں داخل ہونا نہیں پایا گیا (یعنی مکمل منتقل ہونا) کیونکہ دخول بعض کا ہوا ہے اسی طرح اگر سرد داخل کرے اور قدموں کو داخل نہ کرے۔<sup>①</sup>

اگر قسم اٹھائی کہ اس گھر میں داخل نہ ہوگا پھر اس کے گرنے کے بعد داخل ہو اور تعمیر باقی نہیں تو حائث نہ ہوگا اگر اس نے جس پر قسم اٹھائی اس کو متعین کیا اور کہا کہ اللہ کی قسم میں اس گھر میں داخل نہ ہوں گا پھر اس کی قسم کے بعد تعمیر ختم ہوگئی پھر داخل ہوا تب بھی حائث ہوگا دونوں صورتوں میں فرق یہ ہے: کہ جب حالف گھر کو متعین کئے بغیر ذکر کیا تو اس سے مراد عرف میں تعمیر شدہ گھر ہوتا ہے تو جب تعمیر نہ پائی گئی حائث نہ ہوگا اور جب گھر کو متعین کیا تو یہ متعین چیز کی طرف اشارہ ہے تو اس سے متعین چیز کی ذات مراد ہے صفت مراد نہیں ہے کیونکہ صفت تو پہچان کے لئے ہوتی ہے اور اشارہ پہچان کے لئے کافی ہے اور گھر کی ذات گرنے کے باوجود قائم ہے کیونکہ ”دار“ تو خالی کھلی جگہ کو کہا جاتا ہے: کہا جاتا ہے یہ دار تعمیر شدہ ہے اور یہ دار غیر تعمیر شدہ ہے عربی کے اشعار اس کی گواہی دیتے ہیں:

اور کھلی جگہ عمارت کے گرنے کے بعد بھی موجود ہے۔ اگر تعمیر دوبارہ کر دی گئی اور اس میں داخل ہوا تو حائث ہوگا خواہ لفظ دار نکرہ ہو یا معرفہ<sup>②</sup> شافعی اور مالکی حضرات فرماتے ہیں: اگر اس نے گھر کو متعین کیا تھا اور وہ گر گیا پھر خالی میدان رہا یا اس میں کوئی دکان، مسجد، باغ یا حمام وغیرہ بنا دیا گیا اور وہ شخص اس میں داخل ہوا تو حائث نہ ہوگا کیونکہ اس سے ”دار“ کا لفظ ختم ہو چکا ہے پھر، اس کی تعمیر نئے پتھروں اور سیمنٹ وغیرہ سے کی تو اس میں داخل ہونے سے حائث نہ ہوگا۔

①..... البدائع ۳/۳۶، المبسوط ۸/۱۶۸، الفتاویٰ الہندیہ ۲/۶۳، تبیین الحقائق ۳/۱۱۸، فتح القدير ۳/۲۹، الدر المختار: ۳/۸۰، المغنی ۸/۷۷۲، ۷۷۵، ۷۷۸۔ مغنی المحتاج ۳/۳۳۲، المہذب ۲/۱۳۲، القوانین الفقہیہ ص ۱۶۲ الشرح الكبير ۲/۱۵۳۔ ② البدائع ص ۳۷ الدر المختار ۳/۸۱، فتح القدير ۳/۳۰، شاعر نے کہا: دار دار ہے اگر چہ اس کی دیواریں گرجائیں اور بیت گرجانے کے بعد بیت نہیں ہے۔



کیونکہ وہ اس گھر کا غیر ہے اور اگر کسی پرانی حالت پر تعمیر کیا گیا تو اس میں دوزوا بیتیں ہیں صحیح یہ ہے کہ حانث ہوگا دوسری یہ کہ حانث نہ ہوگا۔ مسجد میں داخل نہ ہونے پر قسم..... اگر کسی نے قسم اٹھائی کہ اس مسجد میں داخل نہ ہوگا اگر وہ گر کر صحراء ہوگئی پھر داخل ہوا تو بھی حانث ہوگا کیونکہ وہ مسجد ہے اگرچہ تعمیر شدہ نہیں اور اگر مسجد کی چھت پر گیا تو بھی حانث ہوگا کیونکہ وہ مسجد ہے۔

بیت میں داخل نہ ہونے کی قسم..... اگر قسم اٹھائی کہ فلیٹ یا اس فلیٹ میں داخل نہ ہوں گا پھر اس کے گرنے کے بعد داخل ہوا تو حانث نہ ہوگا کیونکہ ”بیت“ اس کو کہتے ہیں جس میں رات گزاری جائے اور رات تو تعمیر شدہ میں گزاری جاتی ہے اسی طرح بیت کا لفظ صرف تعمیر شدہ چھت والی عمارت پر ہی بولا جاتا ہے۔ ”خیمے میں داخل نہ ہونے کی قسم اٹھانا“ اگر قسم اٹھائی کہ اس خیمے میں داخل نہ ہوں گا اور وہ کسی جگہ میں لگایا گیا تھا پھر اکھاڑ کر کسی دوسری جگہ لگادیا گیا پھر اس میں داخل ہوا تو حانث ہو جائے گا کیونکہ قسم اس چیز کی ذات پر ہوتی ہے اور جگہ بدلنے سے اس کی ذات نہیں بدلی۔

دیوار یا ستون سے ٹیک لگا کر نہ بیٹھنے کی قسم..... اگر قسم اٹھائی کہ اس دیوار یا ستون سے ٹیک لگا کر نہ بیٹھوں گا پھر وہ دیوار یا ستون گر گئے پھر اسی بلے سے ان کو تعمیر کیا گیا پھر وہ شخص بیٹھا تو حانث نہ ہوگا کیونکہ نئی چیز پرانی کا غیر ہے کیونکہ دیوار جب گر گئی تو اس کا نام ختم ہو گیا اسی طرح ستون ہے۔

قلم، چاقو وغیرہ پر قسم اٹھانا..... اگر قسم اٹھائی کہ اس قلم سے نہیں لکھوں گا پھر قلم توڑ دیا کہ اس کی صورت بدل گئی پھر اسے چھیل کر اس سے لکھا تو حانث نہ ہوگا کیونکہ جب اس کو توڑا تو اس پر سے قلم کا نام ختم ہو گیا لہذا قسم باطل ہوگئی اسی طرح اگر چاقو، چھری یا تلوار پر قسم اٹھائی پھر اس کو توڑ دیا اور دوبارہ بنایا تو بھی حانث نہ ہوگا کیونکہ توڑ دینے سے چیز کا نام بدل جاتا ہے۔ اگر حالف نے چاقو یا چھری کے دستے کی جگہ دوسرا لگا دیا تو حانث ہوگا کیونکہ اس کا نام ختم نہیں ہوا صرف ترکیب کی صفت بدلی ہے۔

قسم اٹھائی کہ گھر میں داخل نہ ہوگا پھر اس کو باغ یا مسجد وغیرہ بنایا گیا تو حانث نہ ہوگا کیونکہ یہ نفع اور استعمال کے اعتبار سے الگ چیز ہے۔ اگر قسم اٹھائی کہ ”بیت“ میں داخل نہ ہوگا پھر مسجد، چرچ، مندر میں داخل ہوا یا کعبہ میں داخل ہو یا حمام میں، یادیلینز یا سائبان میں داخل ہوا تو بالاتفاق حانث نہ ہوگا کیونکہ بیت اس کو کہتے ہیں جس کو رات گزارنے کے لئے بنایا گیا ہو اور یہ جگہیں رات گزارنے کے لئے نہیں بنائی گئیں نیز عرف میں ان کو بیت نہیں کہا جاتا اور یہ بات معلوم ہے کہ حنیفوں کے ہاں قسموں کا مدار عرف پر ہے اسی طرح ہمارے عرف میں چبوترے میں داخل ہونے سے حانث نہ ہوگا کیونکہ اس کو بھی عرف میں بیت نہیں کہا جاتا۔ یہی ثابت شدہ حکم ہے شوافع کے ہاں کیونکہ یہ چیزیں ”بیت“ میں شامل نہیں ہیں۔ کیونکہ ”بیت“ کا لفظ اس کے لئے ہے جس میں رہائش اور ٹھکانا اختیار کیا جائے اور یہ چیزیں نہ تو اس کے لئے بنائی گئی ہیں نہ عرف میں ان پر گھر کا لفظ بولا جاتا ہے اور ان کے ہاں قسم ٹوٹ جائے گی جس رہائش کے لئے بنائی ہوئی چیز میں داخل ہو خواہ وہ گارے کی ہو یا پتھر، اینٹ کی یا خیمہ ہو یا کھال یا اون وغیرہ سے بنایا ہو کیونکہ لغت کے لحاظ سے ان پر بھی بیت کا لفظ بولا جاتا ہے قسم اٹھانے والا شہری ہو یا دیہاتی مالکی حضرات نے ان کی مخالفت کی ہے اور فرمایا کہ اگر قسم اٹھائی کہ فلاں کے پاس بیت میں داخل نہیں ہوگا پھر حمام میں اس کے پاس داخل ہوا تو حانث ہوگا البتہ مسجد میں داخل ہونے سے حانث نہ ہوگا۔

”گھر کے دروازے سے داخل نہ ہونے کی قسم“..... اگر قسم اٹھائی کہ اس گھر کے دروازے سے داخل نہ ہوگا پھر دروازے کے علاوہ کسی جگہ سے داخل ہوا تو بالاتفاق حانث نہ ہوگا۔ کیونکہ شرط یعنی دروازے سے داخل ہونا نہیں پائی گئی۔ اگر اس گھر میں ایک اور دروازہ بنایا اور اس سے داخل ہوا تو حانث ہو جائے گا کیونکہ قسم اس دروازے کی تھی جو بھی اس گھر کی طرف منسوب ہو لہذا پرانا اور نیا دونوں برابر ہیں تاہم

اگر اس نے اپنی قسم میں دروازہ بھی متعین کیا ہو تو حائث نہ ہوگا۔ اگر اس نے نیت کی لیکن الفاظ میں متعین نہ کیا تو آخرت کے معاملہ میں اس کی تصدیق کر دی جائے گی کیونکہ لفظ میں اس کا احتمال ہے لیکن عدالتی کارروائی میں اس کی نیت کا اعتبار نہ ہوگا کیونکہ یہ ظاہر کے خلاف ہے کیونکہ وہ مطلق سے مقید مراد لے رہا ہے۔

اگر قسم اٹھائی کہ گھر کے دروازے سے داخل نہ ہوگا تو جس دروازے سے بھی داخل ہو حائث ہوگا البتہ اگر اس نے کوئی خاص دروازہ مراد لیا تو فتویٰ میں اس کی تصدیق کی جائے گی عدالتی فیصلے میں تصدیق نہ ہوگی۔ ①

کسی خاص آدمی کے گھر میں داخل نہ ہونے کی قسم..... اگر قسم اٹھائی کہ فلاں کے گھر میں داخل نہ ہوگا اور پھر اس گھر میں داخل ہو جس میں وہ فلاں اور کوئی بھی رہتے ہیں تو فلاں شخص اس میں کرایہ پر رہتا ہو تو قسم ٹوٹ جائے گی اسی طرح اگر فلاں آدمی اس گھر کے بعض حصہ کا مالک ہو تو بھی یہ حائث ہو جائے گا۔ اگر وہ اس میں نہ رہتا ہو تو حائث نہ ہوگا کیونکہ گھر دو کی طرف منسوب کیا گیا ہے ملکیت کی اضافت کے ساتھ اور پورا گھر کسی ایک کا بھی نہیں ہے کیونکہ کچھ حصہ کو گھر تو نہیں کہا جاتا۔ گھر کا مسئلہ اس صورت سے مختلف ہے جب قسم اٹھائی کہ فلاں کی زمین کو کاشت نہیں کروں گا پھر ایسی زمین کاشت کی جو فلاں اور کسی اور کے درمیان مشترک ہو اس صورت میں حائث ہوگا کیونکہ زمین کا ہر حصہ زمین کہلاتا ہے جبکہ گھر کا بعض گھر نہیں کہلاتا۔ مالکی حضرات اور شوافع کی بھی راجح روایت یہ ہے۔ ② جس نے قسم اٹھائی کہ زید کی پاس داخل نہیں ہوگا پھر داخل ہو ایسے گھر میں جس میں زید تھا تو حائث ہو جائے گا کیونکہ اس پر داخل ہونے کی صورت پائی گئی، لیکن اگر قسم اٹھائی کہ فلاں کو سلام نہیں کروں گا پھر ایک مجمع کو سلام کیا جس میں زید بھی تھا لیکن اس نے زید کا استثناء کیا تو حائث نہ ہوگا۔ اگر زید کا استثناء نہ کیا تو ظاہر روایت یہ ہے کہ حائث ہوگا جس طرح داخل ہونے کے مسئلہ میں ہے۔

فلاں کے گھر میں داخل نہ ہونے کی قسم..... اگر کسی نے قسم اٹھائی کہ فلاں کے گھر میں داخل نہ ہوگا اس کی کوئی خاص نیت نہ تھی پھر اس کے رہائشی گھر کے صحن میں داخل ہو تو حائث نہ ہوگا کیونکہ صحن کو گھر نہیں کہا جاتا گھر تو وہ ہے جس میں رات گزارا جائے اور صحن میں رات نہیں گزارا جاتی اگر اس نے نیت کی تو حائث ہوگا کیونکہ اس نے اپنے اوپر زیادہ سختی کی ہے۔

گھر میں داخل نہ ہونا مگر صرف گزرتے ہوئے..... اگر قسم اٹھائی کہ اس گھر میں داخل نہ ہوگا مگر صرف بطور راستے کے گزرتے ہوئے پھر داخل ہو اور بیٹھنے کا ارادہ نہ تھا تو قسم نہ ٹوٹے گی کیونکہ وہ اپنی استثناء کردہ صفت پر داخل ہوا ہے۔ اگر کسی بیمار کی عیادت کے لئے اس گھر میں داخل ہو اور اس کے پاس بیٹھنے کا ارادہ بھی تھا تو قسم ٹوٹ گئی کیونکہ وہ اپنی استثنائی صفت کے علاوہ داخل ہوا۔ اگر بیمار کے پاس بیٹھنے کا ارادہ نہ تھا لیکن اندر داخل ہونے کے بعد خیال آیا اور بیٹھ گیا تو حائث نہ ہوگا کیونکہ صرف داخل ہونے سے تو حائث نہ ہو تو پھر دخول پر باقی رہنا تو دخول نہیں ہے۔ اگر اس شخص نے اپنے اس استثناء سے ”مگر صرف بطور راستے کے گزرتے ہوئے“ پھر مراد لیا تھا کہ اس میں دوام اور ہمیشگی نہ ہوگی تو صرف بیٹھنے سے قسم نہ ٹوٹے گی کیونکہ ”عابر سبیل“ اس کو کہا جاتا ہے جو دائمی اور لمبا قیام نہ کرے۔ ③

فلاں پر داخل نہ ہونے کی قسم..... اگر قسم اٹھائی کہ فلاں پر داخل نہ ہوگا پھر اس کے گھر میں اس پر داخل ہو تو اگر گھر میں ہونے سے اس کے پاس جانے کی نیت تھی تو حائث ہوگا اگر اس کا ارادہ نہ تھا تو حائث نہ ہوگا اس طرح اگر کسی اور کے گھر اس کے پاس گیا تو اگر اس گھر میں جاتے ہوئے اس شخص پر داخل ہونے کی نیت نہ تھی تو حائث نہ ہوگا اس کے پاس داخل ہونے میں نیت کا اعتبار اس لئے کیا گیا کہ انسان جب قسم اٹھاتا ہے کہ فلاں پر داخل نہ ہوگا تو اس کی وجہ اس شخص کی بے کرامی ہوتی ہے اور کسی کی تعظیم نہ کرنا اور بے کرامی کرنا یہ صرف نیت اور ارادہ

①..... البدائع ص ۳۸، فتح القدیر ص ۳۴ المرجع السابق۔ المغنی ۸/۷۷۳۔ ② مغنی المحتاج ۳/۳۳۳، الشرح الكبير

۱۲۵/۲ وما بعدها ③ البدائع ص ۳۹



سے ہی ہوتا ہے۔

امام کرخی رحمۃ اللہ علیہ نے ابن سماعہ سے اس کے خلاف قول ذکر کیا ہے: ایک شخص کے بارے میں فرمایا جس نے یہ قسم اٹھائی کہ اللہ کی قسم میں فلاں کے پاس گھر میں نہیں جاؤں گا، پھر گھر میں ایک مجمع کے پاس داخل ہوا ان میں وہ فلاں بھی تھا جس کا قسم اٹھانے والے کو پتہ نہ تھا تو یہ حانث ہو جائے گا محض داخل ہونے سے۔ اس میں ابن سماعہ رحمۃ اللہ علیہ نے نیت اور ارادہ کا اعتبار نہیں کیا۔

ان کی دلیل یہ ہے کہ اس نے حانث ہونے کی شرط فلاں کے پاس داخل ہونا بنائی جو کہ پائی گئی اور حانث ہونے کے لئے حانث ہونے کی شرط کا معلوم ہونا ضروری نہیں ہے۔ جیسے کسی نے قسم اٹھائی کہ زید سے بات نہ کروں گا پھر اس نے اس سے بات کی اور اسے پتہ نہ تھا کہ یہ زید ہے تب بھی حانث ہوگا لیکن حنفی مذہب میں فتویٰ پہلے قول پر ہے۔ اگر حالف کو پتہ ہے کہ ان لوگوں میں زید بھی ہے پھر وہ داخل ہوا جس میں نیت فلاں کے علاوہ باقی لوگوں کی تھی تو دیانۃ حانث نہ ہوگا کیونکہ جب دوسروں کی نیت کی تو فلاں پر داخل نہ ہوا لیکن قضاء اس کی تصدیق نہ ہوگی کیونکہ بظاہر پورے افراد پر داخل ہونا ہے اور اس کی نیت کو قاضی نہیں جانتا۔ اگر اس کے پاس داخل ہو مسجد میں یا خیمہ، سامان یا دہلیز میں تو حانث نہ ہوگا کیونکہ داخل ہونے سے راجح داخل ہونا ہے جو صرف گھر میں داخل ہونے سے ہوتا ہے۔ اگر اس کے پاس خیمہ وغیرہ میں داخل ہوا تو تب حانث ہو جب فلاں شخص دیہاتی ہو کیونکہ وہ اس کو بھی گھر کہتے ہیں اور اس معاملے پر مدار عرف اور رواج کا ہے۔ اگر وہ اس کے احاطہ میں گیا اور فلاں شخص اپنی رہائش گاہ میں تھا تو حانث نہ ہوگا کیونکہ اس پر داخل نہیں ہوا اگر وہ گھر کے صحن میں تھا تو حانث ہوگا اگر اس کو دیکھ لے، کیونکہ اس صورت میں اس پر داخل ہونا پایا گیا۔ اگر وہ اس کے پاس داخل ہو مسجد، کعبہ یا حمام میں تو حانث نہ ہوگا کیونکہ اس قسم سے مقصود یہ ہے کہ ایسی جگہ نہ جائے گا جس میں لوگوں کا جانے کی صورت میں اعزاز کیا جاتا ہے اور یہ جگہیں ان میں نہیں ہیں۔ اگر حالف گھر میں داخل ہوا لیکن فلاں شخص اس میں نہ تھا پھر وہ فلاں داخل ہوا تو بھی حانث نہ ہوگا کیونکہ یہ فلاں پر داخل نہیں ہوا بلکہ فلاں اس پر داخل ہوا ہے۔ ۱ مالکی حضرات نے فرمایا:

جس نے قسم اٹھائی کہ ”فلاں کے گھر داخل نہ ہوگا“ پھر اس کے کرایے والے گھر میں داخل ہوا تو حانث ہوگا جب کہ حنیفوں اور حنبلیوں کے ہاں حانث نہ ہوگا اگر ملکیت والے گھر کی نیت نہ کی ہو کیونکہ گھر رہنے والے کی طرف منسوب کیا جاتا ہے۔ جس نے قسم اٹھائی کہ فلاں کے گھر داخل نہ ہوگا پھر اس کی ملکیت ختم ہوگئی پھر داخل ہوا تو حانث نہ ہوگا اگر اشارہ کر کے ”اس گھر میں“ کہا تھا تو حانث ہوگا اور شوافع فرماتے ہیں کہ صرف اس کے ملکیتی گھر میں ہی داخل ہونے سے حانث ہوگا کیونکہ نسبت مالک کی طرف ہے۔ اور فقہاء کرام رحمہم اللہ کا اتفاق ہے۔ ۲ کہ جس نے قسم اٹھائی کہ گھر میں داخل نہ ہوگا پھر اس کو اس میں داخل ہونے پر مجبور کیا جائے اور انکار ممکن نہ تھا تو حانث نہ ہوگا کیونکہ داخل ہونا اس کی طرف سے نہیں پایا گیا اور نہ اس کی طرف سے منسوب ہوگا۔

دوسرا مقصد نکلنے پر قسم اٹھانا..... نکلنا داخل ہونے کے مخالف ہے یعنی اندر سے باہر منتقل ہونا پس نکلنے کے بعد ٹھہرنا نکلنا نہیں ہے جس طرح داخل ہونے کے بعد ٹھہرنا داخل ہونا نہیں ہے۔ نکلنا جس طرح علاقوں، احاطوں اور گھروں سے ہوتا ہے اسی طرح کیموں کشتیوں وغیرہ سے بھی ہوتا ہے کیونکہ نکلنے کی تعریف پائی جاتی ہے جس طرح داخل ہونا۔ رہائشی گھروں سے نکلنا یہ ہے کہ حالف اپنے نفس، سامان اور عیال کو نکال دے جس طرح قسم اٹھائی کہ اس میں رہائش اختیار نہیں کرے گا اور علاقوں اور بستیوں سے نکلنا یہ ہے کہ حالف خود نکل جائے۔ اس کی بنیاد بھی عرف پر ہے اگر گھر سے نکلا اور اس کی بیوی بچے اور سامان اسی میں ہو تو اس کو نکلنے والا شمار نہیں کیا جائے گا اور جو شہر سے نکلے تو نکلنے والا شمار ہوگا اگرچہ اس کا سامان اور بیوی، بچے اسی شہر میں ہوں۔ ۳ یہی مذہب حنابلہ کا بھی ہے۔ ۴ پس نکلنے کی قسم کا تقاضا ہے کہ اہل و عیال سمیت نکل جائے جس طرح رہائش رکھنے کی قسم میں ہے۔ جس نے قسم اٹھائی کہ اس علاقے سے نکلے گا تو اسکی قسم صرف اس کے نکلنے کو

۱ البدائع ۳/۳۱۱۔ القوانین الفقہیة ص ۱۶۲ المغنی ۸/۷۷۳ الشرح الکبیر ۲/۱۵۴۔ البدائع ۳/۲۲، فتح القدیر ۳۸ الدر المختار ۳/۸۵، الفتاویٰ الہندیة ۲/۶۹، ۷۳۔ المغنی ۸/۷۷۰۔



شامل ہے حنا بلکہ کے ہاں کیونکہ گھر سے تو انسان دن میں کئی مرتبہ نکلتا ہے پس بظاہر اس نے یہ نکلنا مراد نہیں لیا اور شہر سے نکلنا اس کے برخلاف ہے۔ اور شواہح حضرات فرماتے ہیں کہ اگر منتقل ہونے کی نیت سے قسم اٹھانے والا خود نکل جائے تو بھی نکلنا پایا گیا اگرچہ اس کے اہل و عیال اسی میں ہوں۔ ① حنفی مذہب میں آنے والی گفتگو مرتب ہوگی۔ ②

گھر سے نکلنے پر قسم..... اگر کسی نے اپنی بیوی سے کہا: اگر تو گھر سے نکلی تو تجھے طلاق ہے پھر وہ گھر سے صحن تک نکلی تو قسم ٹوٹ گئی کیونکہ اس نے وہی نیت کی ہے جس کا اس کے الفاظ میں احتمال ہے یعنی اندر سے باہر آنا، نیز گھر احاطہ کا غیر ہے، کیونکہ ”بیت“ ایک چھت والی جگہ کو کہا جاتا ہے جب کہ ”احاطہ“ ”کمپاؤنڈ“ کئی گھروں اور فلیٹوں کو شامل ہے اسی طرح اگر کہا کہ فلاں شخص تیرے گھر میں داخل ہوا تو تجھے طلاق ہے، پھر وہ شخص صحن میں داخل ہوا گھر کے اندر نہیں گیا تو حانث نہ ہوگا۔ ان دونوں مثالوں کا حکم مجتہدین حضرات کے زمانے کے عرف اور رواج پر مبنی ہے جبکہ متاخرین کے ہاں لفظ ”بیت“ ”گھر“ ”دار“ ”منزل“ سب کو شامل ہے لہذا دوسری مثال میں حانث ہوگا پہلی میں نہیں۔

گھر سے نکلنے پر قسم..... اگر کہا: تو اس گھر سے نکلی تو تجھے طلاق ہے تو وہ اس گھر سے جس طرح بھی نکلے جس دروازے، جس جگہ سے خواہ دیوار پر سے خواہ چھت سے یا دیوار میں سوراخ کر کے بہر صورت قسم ٹوٹ جائے گی کیونکہ حانث ہونے کی شرط یعنی گھر سے نکلنا پایا گیا۔

دروازے سے نکلنا..... اگر کہا: اگر تو اس گھر کے دروازے سے نکلی تو تجھے طلاق ہے، تو جس دروازے سے نکلے پرانے سے یا قسم کے بعد جو نیا بنایا ہے اس سے۔ قسم ٹوٹ گئی کیونکہ شرط پائی گئی یعنی گھر سے نکلنا لیکن اگر دیوار پر سے یا چھت سے یا دیوار میں سوراخ کر کے نکلی تو حانث نہ ہوگا کیونکہ یہ دروازہ نہیں ہے۔

اگر اس نے اپنی قسم میں دروازہ متعین کر دیا کہ ”اس دروازے سے نکلی“ تو حانث نہ ہوگا جب تک اس خاص دروازے سے نہ نکلے اگر دوسرے سے نکلے تو حانث نہ ہوگا کیونکہ کبھی ”خاص“ کرنے سے کوئی مقصد ہوتا ہے۔ تو اس کا اعتبار کیا جائے گا۔

کسی خاص کام کے لئے نکلنا..... اگر کہا: ”اگر تو اس گھر سے نکلی مگر فلاں کام کے لئے تو تجھے طلاق ہے“ پھر وہ ایک مرتبہ اس کام کے لئے نکلی پھر کسی کام کے لئے نکلی تو حانث ہو جائے گا کیونکہ اس نے اس عورت پر تمام صورتوں میں نکلنا منع کر دیا تھا سوائے اس خاص کام کے لئے پس جب اس کام کے لئے نکلنا پایا جائے تو قسم نہ ٹوٹے گی اگر کسی اور کام کے لئے نکلنا پایا جائے تو قسم ٹوٹ جائے گی۔

اگر اس نے اپنی قسم سے ایک مرتبہ نکلنا مراد لیا تو بھی صحیح ہے۔ اس صورت میں ”الا“، ”حتی“ کے معنی میں ہوا مجازاً گویا اس نے یوں کہا ”اگر تو اس گھر سے نکلی تو تا وقتیکہ تو فلاں خاص کام کے لئے نکلے“ تو جب اس کام کے لئے نکلی تو قسم ختم ہو جائے گی کیونکہ قسم کی انتہاء پائی گئی لیکن یہ صرف اس کے اور پروردگار کے درمیان کا معاملہ ہے عدالت میں یہ مراد لینا درست نہ ہوگا کیونکہ یہ لفظ کی حقیقت کے خلاف ہے۔

فلاں کے ساتھ نکلنا..... اگر کہا: ”اگر تو گھر سے فلاں کے ساتھ نکلی تو تجھے طلاق ہے“ پھر وہ اکیلی یا کسی اور کے ساتھ نکلی پھر فلاں آدمی آ ملا تو قسم نہ ٹوٹی کیونکہ وہ اس کے ساتھ تو نہیں نکلی اور نکلنے پر دوام نکلنا نہیں ہے۔

گھر سے نکلنے کے متعلق بعض صورتیں..... اگر کہا: ”اگر تو اس گھر سے نکلی تو تجھے طلاق ہے۔“ پھر وہ گھر کے صحن یا دیوار پر والی منزل یا مین روڈ کی طرف نکلنے والے راستے میں داخل ہوئی تو حانث نہ ہوگا کیونکہ یہ صورتیں گھر سے نکلنے میں شمار نہیں ہیں۔

کیا کسی چیز پر ہمیشگی اس چیز کی ابتداء کے حکم میں ہے؟..... اگر وہ گھر سے باہر تھی اور شوہر نے کہا: ”اگر تو گھر سے نکلی تو تجھے طلاق“ تو حانث نہ ہوگا اسی طرح اگر وہ گھر میں تھی اور کہا: ”اگر تو گھر میں داخل ہوئی تو تجھے طلاق“ تو حانث نہ ہوگا اور یہ قسم نئے نکلنے یا داخل

①..... مغنی المحتاج ۳۲۹/۲۔ البدائع ۳۲/۳ وما بعدھا المبسوط ۸/۷۳۔ وما بعدھا۔

ہونے پر ہوگی، لیکن اگر اس نے کہا اگر تو کھڑی ہوئی، یا بیٹھی، یا کپڑے پہنے یا سوار ہوئی تو تجھے طلاق، اور وہ کھڑی تھی یا بیٹھی تھی یا کپڑے پہنے ہوئے تھے یا سوار تھی پھر ان حالتوں پر پرتھوڑی دیر رہی تو قسم ٹوٹ گئی۔ یہ حنفی مذہب ہے، کیونکہ نکلنا اندر سے باہر آنے کو کہتے ہیں اور داخل ہونا اس کا عکس ہے تو اس معنی میں دوام نہیں ہے لہذا نکلنے پر باقی رہنے کو نکلنا شمار نہیں کیا جائے گا البتہ سوار ہونا اور بیٹھنا، کھڑا ہونا وغیرہ یہ ایسے کام ہیں جن میں دوام ہے یعنی ان میں تجدید ہے لہذا ان کے لئے ابتداء کا حکم ہوگا۔

اس فرق کی دلیل یہ ہے کہ کہا جاتا ہے: میں سوار ہوا کل اور آج، میں نے کپڑا پہنا کل اور آج اور یہ نہیں کہا جاتا میں داخل ہوا کل اور آج مگر جب نئے سرے سے داخل ہوا ہو۔ ① حنفیوں کا خیال ہے کہ امام شافعی رحمہ اللہ علیہ کے نزدیک نکلنے اور داخل ہونے پر باقی رہنے کو بھی نکلنا اور داخل ہونا شمار کیا جاتا ہے اس لئے اس کو فعل کی ابتداء کا حکم دیا جاتا ہے، لیکن یہ بات درست نہیں کیونکہ امام شافعی رحمۃ اللہ علیہ کے مذہب کی صریح عبارتیں بتلاتی ہیں کہ اگر ایک انسان نے قسم اٹھائی کہ وہ گھر میں داخل نہ ہوگا جب کہ وہ اس میں تھا یا اس گھر سے نہ نکلے گا جب کہ وہ باہر ہی تھا تو دونوں صورتوں میں قسم نہ ٹوٹی کیونکہ داخل ہونا باہر سے اندر جانے کو کہتے ہیں اور نکلنا اس کا عکس ہے اور یہ معنی دوام کی صورت میں نہیں پایا جاتا اس لئے اس کو داخل ہونا یا نکلنا نہیں کہا جائے گا لیکن پہننے، سوار ہونے، کھڑے ہونے اور بیٹھنے پر دوام کے لئے ابتداء کا حکم ہے تو ان صورتوں میں دوام پر قسم ٹوٹ جائے گی ② جیسا کہ حنفی مذہب میں اس کا بیان ہوا۔

سوار ہونے والے مسئلہ کی طرح کھانا اور مارنا ہے..... پس جب عورت کھا رہی تھی یا مار رہی تھی تو شوہر نے کہا اگر تو نے کھایا یا مارا تو تجھے طلاق ہے پھر وہ اس پر باقی رہی تو قسم پڑ جائے گی تو ان کاموں کا ہر حصہ کھانا اور مارنا شمار کیا جاتا ہے۔

داخل ہونے اور نکلنے کی طرح ماہواری اور بیماری ہے..... پس جب ماہواری میں تھی یا بیمار تھی اور شوہر نے یہ کہا: اگر تجھے ماہوار آئی یا تو بیمار ہوئی تو تجھے طلاق ہے تو قسم نئی ماہواری اور بیماری پر پڑے گی جس طرح لوگوں کا عرف ہے۔ اگر اس نے اسی ماہواری یا بیماری میں اضافے کی نیت کی تو بھی صحیح ہے کیونکہ ماہواری اجزا والی ہے جو لمحے لمحے نئی ہوتی ہے تو اس کی نیت صحیح ہے اگر اس نے کہا اگر تجھے آئندہ کل حیض آیا اور اسے پتہ نہ تھا کہ وہ ماہواری میں ہے تو یہ قسم آئندہ نئے حیض پر ہوگی اور اگر اسے اس کی ماہواری کا پتہ تھا تو یہ قسم اسی ماہواری پر ہوگی بشرطیکہ تین دن تک آتا رہے حنفیوں کے ہاں کیونکہ جب اسے پتہ ہے کہ وہ ماہواری میں ہے پھر اس نے قسم اٹھائی تو کیونکہ اسی حیض کا جاری رہنا مراد لیا تو جب تک تین دن نہ ہو تو وہ حیض نہیں ہوتا۔

بغیر اجازت نکلنے پر قسم..... کبھی انسان قسم اٹھاتا ہے اپنی بیوی کے طلاق کی جب وہ نکلنے کی اجازت نہ دے آنے والی صیغوں میں سے کسی ایک سے:

۱..... وہ یہ کہے تجھے طلاق ہے اگر تو اس گھر سے نکلی مگر یہ کہ میری اجازت کے ساتھ۔

۲..... تجھے طلاق ہے اگر تو اس گھر سے نکلے تا وقتیکہ میں تجھے اجازت دوں یا تا وقتیکہ میں راضی ہو جاؤں۔

۳..... تجھے طلاق ہے اگر تو اس گھر سے نکلے مگر یہ کہ میں اجازت دوں یا راضی ہو جاؤں۔

میں پہلی صورت سے ابتداء کرتا ہوں:

۱: مگر میری اجازت یا رضا مندی سے..... جب اپنی بیوی سے کہا: تجھے طلاق ہے اگر تو میری اجازت، رضا مندی، میرے حکم یا میرے علم کے بغیر نکلی تو ان صورتوں میں اگر وہ اس کی اجازت کے بغیر نکلی تو حانت ہو جائے گا اور ہر مرتبہ اجازت لینا ضروری ہوگا یہاں تک کہ اگر اس نے ایک مرتبہ اجازت دی اور وہ نکلی پھر واپس آئی پھر بلا اجازت نکلی تو بھی قسم ٹوٹ جائے گی۔

اسی طرح اگر اس نے ایک مرتبہ اجازت دی پھر اس کے نکلنے سے پہلے اس نے نکلنے سے روک دیا پھر وہ نکل گئی تو بھی قسم ٹوٹ گئی اور اگر اجازت سے نکلنا پایا جائے تو یہ استثنائی صورت ہوگی جو کہ قسم میں داخل نہیں ہے لہذا حائث بھی نہ ہوگا۔ اس میں وجہ یہ ہے کہ اس نے ہر نکلنے کو طلاق کے واقع ہونے کی شرط بنا دیا پھر ایک خاص نکلنے ”یعنی اجازت کے ساتھ ملا ہوا ہو“ کو مستثنیٰ کیا کیونکہ ”باء“ الصاق یعنی ملانے کے لئے آتا ہے مثلاً میں نے قلم کے ساتھ لکھا یعنی لکھنا قلم سے ملایا پس جو نکلنا اس صفت کے ساتھ نہ ہو وہ قسم میں داخل ہوگا اور قسم ٹوٹنے کی شرط بن جائے گا۔ اللہ تعالیٰ نے فرمایا: اور ہم نہیں اترتے مگر آپ کے رب کے حکم کے ساتھ۔ (مریم ۱۹/۶۳) یعنی اترنا اس صفت کے ساتھ ہی پایا جاتا ہے اس کی نظیر یہ ہے: جب اس نے اپنی بیوی سے کہا ”اگر تو نکلی مگر چادر یا نقاب کے ساتھ یا مگر سوار ہو کر تو تجھے طلاق ہے“ پھر اگر مستثنیٰ نکلنا پایا گیا قسم نہ ٹوٹے گی اور اگر نکلنا اس صورت کے علاوہ پایا جائے تو قسم ٹوٹ جائے گی، کیونکہ مستثنیٰ صورت قسم میں داخل نہیں اور غیر مستثنیٰ داخل ہے پس قسم کے پائے جانے کی وجہ سے حائث ہوگا۔ اگر وہ ”مگر میری اجازت کے ساتھ“ سے ایک مرتبہ اجازت مراد لے تو صحیح ہے اور اس کے اور پروردگار کے درمیان اس کی تصدیق کر دی جائے گی البتہ مستثنیٰ ہر روائی میں امام ابوحنیفہ رحمۃ اللہ علیہ، محمد رحمۃ اللہ علیہ اور ایک روایت ابو یوسف رحمۃ اللہ علیہ کی یہ ہے کہ نیت کے مطابق عمل کیا جائے گا اور ایک قول یہ ہے کہ نیت پر قضاء عمل نہ ہوگا، کیونکہ اس نے ظاہر کے خلاف نیت کی ہے، کیونکہ اس لفظ کا ظاہر ہر مرتبہ اجازت لینے کا تقاضا کرتا ہے جس طرح یہ بات گزری اور حنفیوں کے ہاں یہی راجح ہے اور اسی پر فتویٰ ہے طرفین کے قول کی وجہ یہ ہے کہ لفظ کے ظاہر سے اجازت کا تکرار ثابت نہیں ہوتا یہ تو لفظ ”خروج“ تو پوشیدہ ماننے سے ثابت ہو رہا ہے تو اگر ایک مرتبہ اجازت کی نیت کی تو اس نے وہ نیت کی جس کا تقاضا اس کے کلام کا ظاہر کر رہا ہے۔ حقیقت یہ ہے کہ کلام کا ظاہر اجازت کا تکرار ہے اگر قسم سے ایک مرتبہ اجازت مراد لی تو اس کا کلام میں صرف احتمال ہے اسی لئے فتویٰ اسی پر ہے اور امام ابو یوسف رحمۃ اللہ علیہ کے رائے ہے لہذا قسم اٹھانے والا ایک مرتبہ اجازت لینے کی نیت میں دیانہ سچا کہلائے گا عدالت میں نہیں، کیونکہ اس نے اپنے لئے آسانی کی نیت کی لہذا فیصلے میں اس کی تصدیق نہیں کی جائے گی۔ یہ قسم جو تکرار چاہتی ہے اس میں حیلہ اور تدبیر یہ ہے کہ وہ شوہر اپنی بیوی سے کہے کہ میں نے پورے زمانے یا ہمیشہ یا جب نکلنا چاہے تو تجھے اجازت دے دی لہذا ہر نکلنے کے وقت اس کے لئے اجازت ثابت ہوگی کیونکہ ”کلمہ“ (جب بھی) عموم اور تکرار کو واجب کرتا ہے (لہذا اجازت دینا ہمیشہ کے لئے ہو گیا)۔

اسی طرح حائث نہ ہوگا اگر شوہر کہے میں نے تجھے دس دن کے لئے اجازت دے دی پھر وہ دس دنوں میں کئی بار نکلی۔

اگر ”مگر میری اجازت کے ساتھ“ کے جملے کے بعد شوہر نے ایک مرتبہ اجازت دی اور پھر منع کر دیا اس خاص اجازت کے بعد تو اس کا منع کرنا ٹھیک ہے یہاں تک کہ اس کے بعد وہ بلا اجازت نکلی تو قسم ٹوٹ جائے گی۔

کیونکہ اس کا اپنی اجازت میں رجوع درست ہے اور قسم باقی ہے گویا اس نے اجازت ہی نہیں دی۔

لیکن جب شوہر نے اپنی بیوی کو عام اجازت دی پھر اس کے بعد تمام حالتوں میں اس نے نکلنے سے منع کر دیا تو کیا یہ منع کرنا کارآمد ہوگا؟ امام محمد رحمۃ اللہ علیہ نے فرمایا اس کی ممانعت پر عمل کیا جائے گا اور دی ہوئی اجازت ختم ہو جائے گی یہاں تک کہ اس کے بعد اگر وہ بلا اجازت نکلی تو قسم ٹوٹ جائے گی کیونکہ اگر ایک مرتبہ اجازت دے کر منع کرتا تو درست تھا تو اسی طرح اگر اس نے ہر مرتبہ کی اجازت دی اور منع کر دیا تو منع کرنا درست ہے اور اجازت ممانعت سے ختم ہو جائے گی۔

اور امام ابو یوسف رحمۃ اللہ علیہ نے فرمایا: پہلی اجازت پر اس کی ممانعت کا کوئی اثر نہ ہوگا کیونکہ عام اجازت دینا قسم کو ختم کر دیتا ہے کیونکہ اس نے اجازت سے طلاق کے واقع ہونے کی شرط کو اٹھا دیا پس جب اب جب نکلنے سے عام روکنا پایا گیا تو کوئی اثر نہ کرے گا، کیونکہ یہاں کوئی قسم ہی نہیں۔ اس کے برخلاف جب ایک مرتبہ اجازت کی خاص اجازت تھی تو اس سے قسم ختم نہیں ہوئی اور قسم کے باقی رہتے ہوئے



ممانعت آئی اس لئے نہیں درست ہوئی۔

۲: تا وقتیکہ میں تجھے اجازت دوں..... جب مرد نے اپنی بیوی سے کہا ”اگر تو اس گھر سے نکلی تو تجھے طلاق ہے تا وقتیکہ میں تجھے اجازت یا حکم دوں“ یا ”میں راضی ہو جاؤں“ یا ”جب میں جان لوں“ تو ایک مرتبہ اجازت کافی ہے اور قسم ختم ہو جائے گی یہاں تک کہ اگر ایک مرتبہ اجازت دی پس وہ نکلی پھر واپس آئی اور بلا اجازت نکلی تو حائث نہ ہوگا اسی طرح اگر ایک مرتبہ اجازت دی اور نکلنے سے پہلے منع کر دیا اور وہ اس کے بعد نکلی تو بھی حائث نہ ہوگا کیونکہ ”حتی“ غایت کا فائدہ دیتا ہے یہ ”الی“ کے معنی میں ہے اور ”الی“ غایت کی انتہاء کے لئے ہے۔ پس ”حتی“ کے مابعد کی انتہاء سے قسم بھی ختم ہو جائے گی پس قسم اٹھانے والے کی طرف سے اجازت یہ نکلنے کی ممانعت کی غایت ہوگی اور غایت کے پائے جانے کے بعد قسم باقی نہ رہے گی پس جب اس کے بعد نکلنا پایا جائے گا تو حائث نہ ہوگا کیونکہ قسم باقی ہی نہیں وہ تو اجازت سے ختم ہو چکی ہے پس اس کے بعد ممانعت کا اعتبار نہیں کیا جائے گا لیکن اجازت سے پہلے قسم باقی ہے اس لئے بلا اجازت نکلنے سے قسم ٹوٹ جائے گی۔ اگر وہ ”یہاں تک کہ میں تجھے اجازت دوں“ سے ہر مرتبہ اجازت دینا مراد لے تو صرف دینا اس کی تصدیق کی جائے گی کیونکہ اس نے اپنے اوپر سختی کی ہے۔

۳: الایہ کہ میں تجھے اجازت دوں..... اگر کسی نے اپنی بیوی سے کہا تجھے طلاق ہے اگر تو اس گھر سے نکلی الایہ کہ میں تجھے اجازت دوں یا ”حکم دوں“ یا ”جان لوں یا میں راضی ہوں“ تو یہ جملہ ”حتی آذن“ نمبر ”۲“ کی طرح ہے عام علماء کرام کے نزدیک اگر ایک مرتبہ اجازت دی وہ نکلی پھر دوبارہ اگر بلا اجازت نکلی تو قسم نہ ٹوٹے گی کیونکہ ”الان“ غایت کا فائدہ دیتا ہے۔

پس قسم اجازت سے ختم ہو جائے گی جس طرح کہ ”حتی آذن لك“ کہتا۔ ”الان“ کے غایت کا معنی دینے کا سبب یہ ہے (حالانکہ وہ حروف استثناء میں سے ہے) کہ ”الا“ سے پہلے کلام کا شروع اجازت کی جنس میں سے نہیں کہ اس سے اجازت کو علیحدہ کیا جائے پس اس کو ”حتی“ کے معنی میں مجازاً کیا جائے گا کیونکہ ان میں مناسبت ہے کہ غایت کے مابعد کا حکم ماقبل کے مخالف ہوتا ہے۔ جس طرح استثناء کے مابعد کا حکم ماقبل کے مخالف ہوتا ہے۔ نحوی علماء میں سے فراء نے فرمایا:

”الان آذن لك“ کہنے والا ”الی باذنی“ کہنے والے کی طرح ہے جس میں ہر نکلنے پر اجازت لینے کا تقاضا ہے کیونکہ اس کا معنی یہ ہے کہ ”مگر وہ نکلنا جو میری اجازت کے ساتھ متصل ہو“ کیونکہ ”ان“ اور اس کے بعد مضارع مصدر کی تاویل میں ہوتے ہیں۔ پس کلام کی تقدیری عبارت یہ ہوگی اگر تو گھر سے نکلی۔ ”مگر نکلنا جو میری اجازت سے متصل ہو“..... اور ”باء“ کو لفظوں سے گرا کر معنی میں موجود رکھنا لغت میں جائز ہے جس طرح روایت بن عجاج سے روایت ہے کہ ان سے کہا گیا آپ نے کیسے صبح کی؟ تو انہوں نے کہا ”خیر“ ”عافاك الله“ یعنی خیر کے ساتھ۔ اسی طرح قسم کے ساتھ بقاء کو حذف کر دیتے ہیں۔

پس ”اللہ“ کہتے ہیں ”باللہ“ کی جگہ پس جب بقاء کا حذف جائز ہے تو کلام کو درست کرنے کے لئے اس کو مقدر مانا جائے گا اس پر دلیل فرمان ربانی ہے: اے ایمان والو نبی (صلی اللہ علیہ وسلم) کے گھر میں داخل نہ ہو مگر یہ کہ تمہیں اجازت دی جائے۔ (الاحزاب ۵۳/۳۳) یعنی اجازت کے ساتھ جو اجازت ہر داخل ہونے کے ساتھ مکرر ہوگی۔ اور حنفیوں نے اس بات کو کیا کیونکہ الا کو حتی یا الی کے معنی میں کرنا اولیٰ اور بہتر ہے اس سے جس طرح فراء نے کلام کو درست کیا ہے کیونکہ ایک موجود کلمہ کو دوسرے کے معنی میں کرنا بہتر ہے اس سے جس طرح فراء نے کلام کو درست کیا ہے کیونکہ پہلی صورت میں تبدیلی صرف صفت کی ہے اور دوسری صورت میں اصل کلام کو ثابت کرنا ہے اور اس میں کوئی شک نہیں کہ وصف میں تبدیلی بہتر ہے اصل کلام کو ثابت کرنے سے۔ رہی آیت پاک (الاحزاب ۵۳/۳۳) تو اس میں تکرار کا تقاضا لفظ کے اعتبار سے نہیں بلکہ دوسری دلیل سے ہے وہ یہ کہ دوسرے کے گھر میں بلا اجازت جانا حرام ہے نیز اس لئے بھی کہ اللہ تعالیٰ نے فرمایا: یہ

اور تکلیف کا معنی ہر وقت پایا جاسکتا ہے اس لئے اجازت ہر مرتبہ شرط ہے ❶

احناف کے علاوہ بقیہ فقہاء..... احناف کے علاوہ حضرات فرماتے ہیں ❷ کہ پچھلے تینوں الفاظ میں حکم ایک ہی ہے وہ یہ کہ جب بلا اجازت نکلے گی طلاق پڑ جائے گی اور قسم ختم ہو جائے گی کیونکہ لفظ ”اگر“ (ان) تکرار کا تقاضا نہیں کرتا لہذا جب ایک مرتبہ حانث ہو قسم ختم ہوگئی کیونکہ اس نے طلاق کو شرط پر معلق کیا اور شرط پائی گئی پس طلاق پڑ جائے گی جس طرح وہ بلا اجازت نکل جاتی۔ لیکن حنابلہ کے نزدیک ہر مرتبہ اجازت ضروری ہے جیسا کہ اس کا بیان آئے گا۔

فلاں کی اجازت کے ساتھ نکلنے کو معلق کرنا..... اگر مرد نے اپنی بیوی سے کہا ”اگر تو نکلی مگر فلاں کی اجازت کے ساتھ“ اور فلاں شخص اجازت سے پہلے ہی مر گیا تو طرفین رحمہما اللہ کے ہاں قسم باطل ہو جائے گی اور امام ابو یوسف رحمۃ اللہ علیہ نے فرمایا قسم باقی ہے یہاں تک کہ اگر اس کے بعد نکل گئی تو بھی حانث ہو جائے گا یہ اختلاف بنی ہے اس اختلاف پر جوان حضرات کا اس مسئلہ میں ہے ”میں ضرور پانی پیوں گا جو اس برتن میں ہے“ اور اس برتن میں پانی نہ ہو تو طرفین کے ہاں قسم منعقد نہ ہوگی کیونکہ قسم پورا کر سکنے کا تصور قسم کے منعقد ہونے کے لئے شرط ہے اسی طرح مستقبل میں باقی رہنے کے لئے بھی شرط ہے اور امام ابو یوسف رحمۃ اللہ علیہ کے ہاں قسم منعقد ہو جائے گی کیونکہ ان کے ہاں یہ شرط نہیں ہے بس صرف یہ شرط ہے کہ قسم آئندہ کے معاملہ پر ہو۔

نکلنے کی اجازت دے اور عورت نہ سن سکے..... جس عورت پر قسم اٹھائی تھی اس کو شوہر نے ایسی جگہ سے اجازت دی جس جگہ سے عادتاً سن نہ سکتی تھی پس وہ اجازت کے بغیر نکل گئی تو طرفین کے ہاں حانث ہو جائے گا کیونکہ ”اذن“ اعلان اطلاع کا نام ہے، ارشاد دربانی ہے۔ ”اللہ اور رسول کی طرف سے اعلان ہے۔“ (التوبہ ۹/۳) اور ایسی اجازت اعلان نہیں جو سنی نہ جاسکے لہذا یہ اجازت نہیں پس جس کی اجازت ضروری تھی وہ نہ پایا گیا اس لئے حانث ہو جائے گا نیز اس نے اس پر ہر نکلنا حرام کیا صرف وہ نکلنا جو اجازت کے ساتھ ملا ہو اس طور پر کہ وہ اجازت دے اور عورت سن سکے اور وہ نکلنا جس میں اجازت سنی نہ گئی تو یہ مستثنیٰ میں داخل نہ ہو لہذا حرمت کے تحت داخل ہے اور امام ابو یوسف رحمۃ اللہ علیہ نے فرمایا کہ حانث نہ ہوگا کیونکہ حانث ہونے کی شرط مطلقاً بلا اجازت کے نکلنا ہے اور وہ نکلنا جو حاصل ہو اس میں اجازت کسی نہ کسی درجے میں ہے لہذا حانث ہونے کی شرط نہیں پائی گئی اس لئے شک سے حانث نہ ہوگا۔

قسم مقید ہوگی ذمہ داری کے باقی رہنے کے ساتھ..... اگر کسی شخص نے قسم اٹھائی اپنی بیوی پر کہ وہ گھر سے نہ نکلے یا بادشاہ نے کسی کو قسم دی کہ وہ شہر سے اس کی اجازت کے ساتھ نکلے، پھر وہ عورت شوہر سے جدا ہوگئی یا بادشاہ اپنے عہدے سے معزول ہو گیا پھر وہ عورت نکلی یا مرد اجازت کے بغیر نکلا تو قسم اٹھانے والا حانث نہ ہوگا اور قسم ساقط ہو جائے گی کیونکہ قسم اس حالت پر واقع ہوتی جس کا قسم اٹھانے والا مالک ہوتا ہے اور وہ اس کی ذمہ داری کا باقی رہنا ہے پس جب ”ولایت“ ختم ہوئی تو قسم زائل ہو جائے گی یہ قاعدہ اس صورت پر بھی منطبق ہوگا جب قرض دینے والے نے مقروض کو قسم دی کہ وہ اس کی اجازت کے بغیر شہر علاقے سے نہ نکلے پس یہ قسم قرض کے باقی رہنے تک ہے اگر وہ نکلا جب کہ قرض باقی تھا تو قسم ٹوٹ گئی اور قرض کی ادائیگی یا معافی کے بعد نکلا تو حانث نہ ہوگا کیونکہ قسم ساقط ہو چکی ہے یہ قسم قرض کے باقی رہنے کے ساتھ مقید تھی یہ بیمین نور کی صورتوں میں سے ہے جو دلالت حال کے ساتھ مقید ہوتی ہے اور اسی پر مرتب ہے کہ اگر اس نے دوبارہ قرض دیا یا کسی اور نے تو قسم نہیں ٹوٹے گی۔ ❸

❶..... المرجع السابقہ المغنی ۸/۹۶، الشرح الكبير ۲/۱۳۸، ۱۵۷. البدائع: ۳/۲۶۰، ۲۶۱. المغنی ۸/۹۶ الشرح الكبير للدردير ۳/۱۳۸، ۱۵۷ المیزان ۲/۱۳۲.



خلاصہ یہ ہے کہ حنفی مذہب میں ”الاباذنی“ والے جملے میں ہر نکلنے کی الگ اجازت ضروری ہے البتہ ”الان اذن“ یا ”حتی اذن“ اجازت کے تکرار کا تقاضا نہیں کرتا صرف ایک مرتبہ اجازت کافی ہے پھر قسم ختم ہو جائے گی۔

ان الفاظ میں غیر حنفی مسلک، مالکی اور شافعی فرماتے ہیں کہ ان تینوں صورتوں میں ایک مرتبہ اجازت کافی ہے پس اگر حالف ایک مرتبہ اجازت دے تو قسم ختم ہو جائے گی اس کے بعد بلا اجازت نکلنے سے حانت نہ ہوگا کیونکہ قسم ایک نکلنے کے ساتھ متعلق ہوئی ایسے حرف کے ذریعے جو تکرار کا تقاضا نہیں کرتا پس بلا اجازت نکلنے سے حانت ہو جائے گا اور جب وہ اجازت سے نکلی تو اس کی قسم پوری ہوگئی کیونکہ قسم کا پورا ہونا اسی سے متعلق ہے جس سے ٹوٹنا متعلق تھا۔ حنا بلہ فرماتے ہیں: کہ ان تینوں الفاظ میں ہر حالت میں ہر نکلنے پر الگ الگ اجازت ضروری ہے کیونکہ قسم اٹھانے والے نے طلاق کو شرط کے ساتھ معلق کیا جب شرط پائی جائے گی طلاق واقع ہوگی البتہ قسم ختم ہو جائے گی اگر ایک مرتبہ حانت ہو گیا۔

تیسرا مقصد کلام پر قسم اٹھانا..... انسان سے کلام کا واقع ہونا ضروری ہے کیونکہ وہ اپنے دل کی بات دوسروں تک پہنچانے میں ضرورت مند ہے تاکہ اپنے مقاصد اور اغراض تک پہنچ سکے۔ دو انسانوں میں جوڑ یا جھگڑے میں کلام کا اہم دخل ہے اور اکثر انسان اپنے نفس کو یا دوسرے کو کلام کرنے یا گفتگو سے رکنے پر ابھارنے پر کا محتاج ہوتا ہے۔ گفتگو پر قسم کے اہم حالات کو میں ذکر کروں گا۔ گفتگو یا مطلق ہوگی یا وقت کے ساتھ مقید ہوگی۔ رہی مطلق تو وہ ہے کہ فلاں سے گفتگو نہیں کرے گا پس یہ ہمیشہ کے لئے ہوگا یہاں تک کہ اگر سلام کے ساتھ ہی ہو جس جگہ، جس وقت اور جس حال میں ہو حانت ہو جائے گا ان حالات میں آنے والی صورتیں ہیں:

فلاں کے ساتھ بات نہ کرنے پر قسم..... اگر کسی نے قسم اٹھائی کہ فلاں کے ساتھ بات نہیں کرے گا پھر اس کو پکارا اگرچہ دور ہی سے ہو اور وہ آدمی ایسی جگہ ہو کہ اگر کان لگائے تو سن سکتا ہو تو حنفیہ اور حنبلی حضرات کے نزدیک اور مالکیہ کے ایک قول پر حانت ہو جائے گا اگرچہ اس نے نہ سنا ہو اور اگر وہ ایسی جگہ ہو کہ عاۃً سن نہ سکتا ہو جگہ کی دوری کی وجہ سے تو حانت نہ ہوگا اسی طرح اگر وہ شخص ایسا بہرا ہو کہ کان لگانے کے باوجود نہ سن سکے تو بھی حالف حانت نہ ہوگا۔ وجہ اس کی یہ ہے کہ فلاں سے بات کرنا اس کو اپنی آواز سنانا ہے لیکن اسماع تو باطنی چیز ہے پس ظاہری سبب کو اس کے قائم مقام کر دیا گیا وہ یہ کہ جگہ نزدیک ہونے کی وجہ سے سننے کا ممکن ہونا۔ (اگر قسم اٹھائی کہ فلاں سے بات نہیں کرے گا پھر بات کی اس حال میں کہ وہ سویا ہوا تھا اور اس کو جگادیا) تو حانت ہو جائے گا کیونکہ اس سے بات کی اور اس کو جگادیا اور اگر نہ جگایا تو حانت نہ ہوگا یہ حنفی مشائخ کے ہاں پسندیدہ ہے اس کے برخلاف جو قدوری رحمۃ اللہ علیہ نے ذکر کیا کہ اگر وہ سن سکے اگر سویا ہوا نہ ہو تو حانت ہوگا کیونکہ اس نے گفتگو کی جو اس کے کان تک پہنچی مگر وہ نیند کی وجہ سے نہ سمجھ سکا یہ ایسا ہے جیسے اس کو آواز دی اور وہ ایسی جگہ میں تھا کہ سن سکتا تھا لیکن کسی کام میں مصروفیت کی وجہ سے نہ سن سکا اور عام مشائخ کی رائے ہی راجح ہے کیونکہ جب اس کو نہ جگایا تو ایسا ہے جیسے دور سے آواز دی اور سن ہی نہ سکتا ہو نیز انسان جب سوئے ہوئے سے بات کرے اور وہ بیدار نہ ہو اس کی بات سے تو یہ شخص بات کرنے والا نہیں شمار کیا جاتا جس طرح غائب کے ساتھ بات کرنے والا شمار نہیں ہوتا۔

اگر قسم اٹھانے والا ایک جماعت کے پاس سے گزرا اور سلام کیا ان میں وہ شخص بھی تھا جس سے بات نہ کرنے کی قسم اٹھائی تھی تو حانت ہو جائے گا کیونکہ اس سے اور دوسروں سے سلام کے ذریعے بات کر لی اور اگر سلام سے دوسروں کی ہی نیت کی اس کی نہ کی تو دیانۃً اس کی نیت صحیح ہے اور حانت نہ ہوگا کیونکہ اس نے اپنے کلام کی تخصیص کی نیت کی اور کل بول کر بعض مراد لینا جائز ہے لیکن یہ دعویٰ فیصلے میں قبول نہیں کیا جائے گا کیونکہ اس کے کلام کے ظاہر کے خلاف ہے۔ ①



اگر نماز میں سلام کیا اور مخلوف علیہ اس کے ساتھ نماز میں تھا تو قسم اٹھانے والا یا امام ہوگا یا مقتدی اگر حالف امام ہو تو دیکھا جائے گا اگر مخلوف علیہ اس کے پیچھے ہو اور اس نے سلام پھیرا تو پہلے سلام سے حائث نہ ہوگا اسی طرح اگر وہ دائیں طرف بھی ہو کیونکہ پہلا سلام نماز میں کلام ہے کیونکہ نمازی اس کے ذریعے نماز سے نکل رہا ہے تو یہ لوگوں کے کلام سے نہ ہو اس وجہ سے کہ اس سے نماز فاسد نہیں ہوتی۔ اگر وہ بائیں طرف ہو تو مشائخ کا اختلاف ہے بعض نے فرمایا حائث ہوگا اور بعض نے فرمایا نہیں ہوگا۔ اگر قسم اٹھانے والا مقتدی ہو تو شیخین کے ہاں حائث نہ ہوگا کیونکہ ان کے نزدیک امام کے سلام سے مقتدی نماز سے خارج نہیں ہوتا اور امام محمد رحمۃ اللہ علیہ نے فرمایا حائث ہو جائے گا کیونکہ مقتدی امام کے سلام سے نماز سے خارج ہو جاتا ہے پس اس نے نماز سے باہر فلاں کے ساتھ سلام کیا لہذا حائث ہو جائے گا۔ اگر قسم اٹھائی کہ فلاں کے ساتھ کلام نہیں کرے گا پھر اس کو خط لکھا اور وہ اس تک پہنچ گیا یا کوئی قاصد بھیجا پس پیغام پہنچ گیا یا انگلی سے اس کی طرف اشارہ کیا تو حائث نہ ہوگا کیونکہ یہ گفتگو تو نہیں ہے اس پر سب حنفیوں کا اتفاق ہے اور شوافع کا نیا قول بھی یہی ہے اور حنابلہ نے اور راجح قول پر مالکیہ نے فرمایا کہ حائث ہو جائے گا الا یہ کہ اس نے ارادہ کیا ہو کہ براہ راست بات نہیں کرے گا۔ ①

گفتگو نہ کرنے پر قسم..... جس نے قسم اٹھائی کہ آج بات نہیں کروں گا پھر قرآن پاک کی تلاوت کی یا نماز پڑھی یا تسبیح کی تو استحسانا حائث نہ ہوگا اسی طرح کلمہ یا تکبیر کہنے سے بھی حائث نہ ہوگا یہ تسبیح و تلاوت دوران نماز اور نماز سے باہر دونوں صورتوں کو شامل ہے کیونکہ عرف میں اس کو کلام نہیں کہا جاتا اور نماز میں تو عرفاً اور شرعاً دونوں طرح کلام نہیں ہے حضور صلی اللہ علیہ وسلم نے فرمایا: ہماری اس نماز میں لوگوں کی گفتگو میں سے کوئی بھی درست نہیں بس یہ تو کلمہ ہے پاکی بیان کرنا اور قرآن کی تلاوت ہے ② اسی طرح فرمایا: اللہ تعالیٰ اپنے حکم میں جو چاہتے ہیں نیا فرماتے ہیں اور نئے حکموں میں سے ایک یہ ہے کہ ہم نماز میں گفتگو نہ کریں۔ ③ اور نیز گفتگو نماز کو توڑنے والی ہے اگر یہ چیزیں لوگوں کی گفتگو میں سے ہوتیں تو نماز کو فاسد کر دیتیں۔ اور نماز کے علاوہ تو حائث نہ ہوگا کیونکہ ہمارے عرف میں اس کو گفتگو کرنے والا نہیں سمجھا جاتا بلکہ اس کو تلاوت کرنے والا یا تسبیح کرنے والا کہا جاتا ہے۔ اور قسموں کا مدار تو عرف پر ہے۔ ④ اسی طرح شافعی اور حنبلی حضرت نے فرمایا کہ نماز میں تلاوت کرے یا اس سے باہر بالکل حائث نہ ہوگا کیونکہ گفتگو عرف میں لوگوں کی گفتگو پر بولا جاتا ہے۔ یہ امام شافعی رحمۃ اللہ علیہ کا مذہب ہے اس کے برخلاف جو حنفیوں نے سمجھا کہ شافعی مسلک ان کے خلاف ہے کیونکہ شوافع نے فرمایا: اگر اس نے قسم اٹھائی کہ گفتگو نہیں کرے گا پھر پنا کی اللہ تعالیٰ کی بیان کی یا اس کی تعریف کی یا کلمہ پڑھایا اس کی بڑائی بیان کی یا دعا مانگی یا نماز میں یا اس کے باہر تلاوت کی اگرچہ اس پر غسل لازم تھا تو حائث نہ ہوگا کیونکہ مجاورے میں گفتگو آدمیوں کی گفتگو کی طرف لوٹی ہے۔ ⑤

گفتگو پر وقت کی قید کے ساتھ قسم اٹھانا..... اس کی دو قسمیں ہیں: معین اور مبہم غیر واضح۔ معین تو یہ ہے کہ ایک آدمی رات کے وقت قسم اٹھائے کہ فلاں سے دن میں بات نہ کروں گا تو قسم اٹھانے سے لے کر اگلے دن سورج غروب ہونے تک اس سے بات کرنے سے حائث ہو جائے گا، اس کی قسم میں رات کا باقی حصہ بھی داخل ہوگا۔ اسی طرح دن کو قسم اٹھائے کہ فلاں سے رات میں بات نہیں کرے گا تو قسم کے وقت سے فجر کے طلوع ہونے تک اس کے ساتھ بات کرنے سے قسم ٹوٹ جائے گی۔ اگر دن کے بعض حصہ میں قسم اٹھائی کہ ایک دن اس سے بات نہیں کروں گا تو اس کی قسم اس دن کے باقی حصہ، اگلی رات اور اگلے دن اس وقت تک جس وقت قسم اٹھائی تھی تک ہوگی۔ اگر دن کے بعض حصہ میں اس نے کہا اللہ کی قسم میں آج بات نہیں کروں گا تو قسم اسی دن کے باقی حصہ پر ہوگی جب سورج غروب ہوگا قسم ختم ہو جائے گی

①..... البدائع ۳/۲۸۔ تبیین الحقائق ۳/۱۳۶، القوانين الفقہیہ ص ۱۶۳ مغنی المحتاج ۳/۳۲۵ المغنی ۸/۸۲۰ الشرح الكبير ۲/۱۳۶۔ ② رواہ احمد و مسلم و النسائی و ابو داؤد (نصب الراية ۲/۶۶۲ بیل الاوطار ۲/۳۱۵) ③ رواہ احمد و النسائی و ابو داؤد (نیل الاوطار و المرجع السابق ص ۳۱۲) ④ البدائع ۳/۲۸، فتح القدير ۲/۶۵، تبیین الحقائق ۳/۱۳۷ الدر المختار ۳/۱۱۳، المغنی ۸/۸۲۳۔ ⑤ مغنی المحتاج ۳/۳۲۵

اسی طرح اگر رات میں کہا اللہ کی قسم میں آج رات بات نہیں کروں گا تو جب فجر طلوع ہوگی قسم ختم ہو جائے گی۔  
اگر قسم اٹھائی کہ اس سے ایک مہینے تک بات نہیں کروں گا تو قسم کے وقت سے آگے تیس دن کے لئے قسم ہوگی اور اگر ”اس مہینے“ یا ”اس سال“ کہا تو قسم اس مہینے یا سال کے باقی حصہ پر ہوگی۔ اگر کہا کہ اللہ کی قسم میں اس سے ایک اور دو دن بات نہیں کروں گا تو طرفین کے ہاں یہ ایسا ہے جیسا اس نے یہ کہا کہ میں اس سے تین دن بات نہیں کروں گا اور امام ابو یوسف رحمۃ اللہ علیہ کی ایک روایت بھی یہی ہے اور امام احمد رحمۃ اللہ علیہ نے جامع صغیر میں ذکر فرمایا کہ قسم دو دنوں پر ہوگی۔

اور اس کی دلیل یہ ہے کہ ان میں سے ہر ایک علیحدہ قسم ہے پس ہر قسم کے لیے علیحدہ مدت ہوگی۔  
تو اس طرح پہلے دن کی دو قسمیں اور دوسرے دن ایک قسم ہوگی۔ اور پہلے قول کی دلیل یہ ہے کہ قسم اٹھانے والے نے دو دنوں کا عطف ایک دن پر کیا ہے اور معطوف، معطوف علیہ کا غیر ہوتا ہے پس معطوف نے اول کے علاوہ دو دنوں کا تقاضا کیا۔  
مہم یہ ہے کہ یوں کہے..... میں فلاں سے ایک زمانے تک بات نہیں کروں گا“ تو یہ قسم چھ مہینے پر ہوگی کیونکہ ”زمانہ“ بول کر تھوڑا وقت بھی مراد لیا جاتا ہے۔ ارشاد ربانی ہے:

پس اللہ کی ذات پاک ہے جس وقت (زمانے) تم شام کرتے ہو اور جس وقت تم صبح کرتے ہو۔ الروم ۳۰/۱۷  
اور کبھی لمبا وقت مراد لیا جاتا ہے اور وہ چالیس سال ہیں: ارشاد ربانی ہے:

انسان پر زمانے میں سے ایک زمانہ آیا ہے۔ الدھر ۱/۷۶

اور کبھی درمیانہ وقت مراد لیا جاتا ہے وہ چھ مہینے ہیں: ارشاد ربانی ہے:

وہ اپنا پھل دیتی ہے ہر زمانے میں اپنے رب کی اجازت کے ساتھ۔ ابراہیم ۱۳/۲۵

کہا گیا کہ چھ مہینے۔ پس قسم میں چھ مہینے پر محمول کیا گیا کیونکہ ہمیں معلوم نہیں کہ اس نے تھوڑا مراد لیا ہے یا زیادہ۔ اگر اس نے ”دھر“ کا لفظ معرفہ یا نکرہ استعمال کر کے قسم اٹھائی تو امام ابو حنیفہ رحمۃ اللہ علیہ نے فرمایا کہ اگر اس کی کوئی خاص نیت ہو تو وہی مراد ہے ورنہ میں نہیں جانتا کہ ”دھر“ کیا ہے (کتنی مدت مراد ہے) اور صاحبین رحمۃ اللہ علیہ فرماتے ہیں کہ نکرہ سے چھ مہینے ہوں گے اور معرفہ ہمیشہ کے لئے ہوگا۔ بعض حنفی مشائخ نے فرمایا کہ ”الدھر“ معرفہ ہو تو کوئی اختلاف نہیں کہ ہمیشہ کے لئے ہوگا۔ امام ابو حنیفہ رحمۃ اللہ علیہ نے جو فرمایا کہ ”دھر“ کی مدت میں نہیں جانتا وہ جب ہے کہ ”دھر“ نکرہ ہو۔ شافعی اور حنبلی حضرات فرماتے ہیں کہ اگر اس نے کہا کہ اس سے زمانے، وقت، دھر، عمر میں بات نہیں کروں گا تو یہ تھوڑے اور زیادہ وقت پر واقع ہوگی پس تھوڑے اور زیادہ سے قسم پوری ہو جائے گی کیونکہ ان ناموں کی لغت میں کوئی حد نہیں ہے لہذا تھوڑے زیادہ سب پر بولے جائیں گے۔ اس لئے اس کی کم سے کم مقدار پر محمول کرنا واجب ہو اگر ان الفاظ کو معرفہ ذکر کرے تو ہمیشہ کے لئے قسم ہوگی کیونکہ الف لام استغراق (سب کو شامل ہونا) کے لئے ہے اس لئے سارے زمانے کا تقاضا کرے گا۔ اگر کہے کہ اللہ کی قسم میں تجھ سے جمعہ کے دن بات نہیں کروں گا تو جمعہ کے علاوہ اس کے لئے اس سے بات کرنا درست ہوگا کیونکہ جمعہ خاص دن کا نام ہے اسی طرح اگر نکرہ جمع ذکر کرے تو بھی جمعہ کے علاوہ بات کر سکتا ہے کیونکہ جمع جمعہ کی جمع ہے اور یہ جمعہ کا دن ہے جو کسی اور دن کو شامل نہیں اس کے برخلاف اگر کہے کہ میں اس سے کئی دن بات نہیں کروں گا تو اس میں راتیں بھی شامل ہوں گی۔ پھر جب اس نے کہا کہ میں اس سے کئی جمعے بات نہیں کروں گا تو تین جمعے مراد ہوں گے کیونکہ جمع صحیح کا کم از کم عدد تین ہے اس لئے اس پر محمول کیا جائے گا اور اگر الجمع معرفہ ذکر کیا تو امام اعظم رحمۃ اللہ علیہ کے ہاں دس جمعے مراد ہوں گے اسی طرح الایام، الازمنہ، الاحایین، الشہور اور السنین معرفہ کے ساتھ دس دن، دس زمانے، دس مہینے اور دس سال پر قسم ہوگی کیونکہ ”الایام“ کا لفظ زیادہ سے زیادہ دس دنوں کو شامل ہے کیونکہ دس کے بعد کو ایام نہیں احد عشر یوماً کہا جاتا ہے اسی طرح سو دن، ہزار دن کہا جاتا ہے حضرات صاحبین رحمۃ اللہ علیہا فرماتے ہیں کہ الجمع اور السنین معرفہ ہوں تو

ساری زندگی کے لئے قسم ہوگی اسی طرح الاحیین اور الازمنہ بھی۔ اور ”الیام“ میں سات دن اور ”الشہور“ میں بارہ مہینے مراد ہوں گے کیونکہ اسماء جمع میں جس پر حرف تعریف داخل ہو تو ان کے ہاں قاعدہ یہ ہے کہ اگر وہ کوئی جانا پہچانا عدد تو وہ مراد ہوگا جیسے ایام میں سات ہفتے کے دن اور مہینوں میں بارہ مہینے، اور اگر کوئی معہود عدد نہ ہو تو کلام کو پورے جنس کی طرف پھیرا جائے گا تو یہ پوری عمر کو شامل ہوگا جیسے السنین، الاحیین اور الازمنہ۔

اور امام ابوحنیفہ رحمۃ اللہ علیہ کی اصل جیسے کہ ہم نے دیکھی یہ ہے کہ اسم کو جمع کے عدد کے آخری حصہ کی طرف پھیرا جائے جب وہ عدد کے ساتھ ملا ہوا ہو اور وہ دس کا عدد ہے جو آخری ہے۔ ① جس نے قسم اٹھائی کہ اس کے ساتھ زمانے تک بات نہیں کروں گا پھر چھ مہینے سے پہلے بات کر لی تو حنفیوں اور حنابلہ ② کے ہاں حائث ہو جائے گا کیونکہ مطلق حین سے کلام اللہ میں چھ مہینے مراد ہیں ارشاد ربانی ہے ”وہ اپنا پھل لاتی ہے ہر زمانے میں۔ (ابراہیم ۱۳/۲۵)

ایک جماعت نے ”حین“ کی تفسیر چھ مہینے سے کی ہے اور امام مالک رحمۃ اللہ علیہ نے فرمایا کہ ”حین“ ایک سال ہے کیونکہ انہوں نے اس کی تفسیر سال سے کی ہے امام شافعی رحمۃ اللہ علیہ اور ابو ثور رحمۃ اللہ علیہ کے ہاں اس کی کوئی مقدار نہیں لہذا تھوڑے سے وقت میں بھی اس کی قسم پوری ہو جائے گی کیونکہ ”حین“ مبہم اور غیر واضح ہے جو تھوڑے اور زیادہ پر واقع ہوتا ہے۔ اگر قسم اٹھائی کہ اس سے ”ایام“ میں بات نہیں کروں گا تو تین دن مراد ہیں یہ صحیح قول ہے کیونکہ جمع کا لفظ نکرہ ذکر کیا ہے تو جمع سالم کے کم سے کم عدد پر واقع ہوگا جو تین ہے اور ایک قول میں امام صاحب رحمۃ اللہ علیہ کے ہاں دس اور صاحبین رحمۃ اللہ علیہ کے ہاں سات دن مراد ہوں گے۔ اور اگر کہا کہ میں تجھ سے سالوں (سنین) بات نہیں کروں گا تو حنفی، مالکی اتفاق سے تین سال ہوں گے کیونکہ جمع کا کم عدد تین ہے اس پر محمول کیا جائے گا۔

خلاصہ یہ ہے کہ امام صاحب اور صاحبین رحمۃ اللہ علیہ ”نکرہ“ جمع کی صورت میں فرماتے ہیں کہ جمع کا کم عدد جو کہ تین ہے مراد ہوگا اور جمع معرفہ کی صورت میں امام صاحب کے ہاں اگر عدد کے ساتھ ملا ہوا ہو تو انتہائی آخری مراد ہوگا جو دس ہے اور صاحبین رحمۃ اللہ علیہ کے ہاں اگر معہود ہو تو وہی مراد ہے ورنہ پورے جنس پر واقع ہوگا۔

اگر قسم اٹھائی کہ ”عمر میں“ اس سے بات نہ کروں گا، تو اگر نیت نہ ہو تو ساری عمر مراد ہوگی اور اگر ”عمر“ نکرہ استعمال کیا تو امام ابو یوسف رحمۃ اللہ علیہ کی دو روایتیں ہیں ایک جو زیادہ ظاہر ہے کہ چھ مہینے حین کی طرح اور ایک روایت میں ایک دن پر قسم ہوگی۔ اگر قسم اٹھائی کہ فلاں سے بہت دنوں میں بات نہیں کروں گا تو امام صاحب رحمۃ اللہ علیہ کے ہاں دس اور صاحبین رحمۃ اللہ علیہ کے ہاں سات مراد ہوں گے۔ اگر قسم اٹھائی کہ دور تک بات نہیں کروں گا تو ایک مہینے اور اس سے زیادہ تک کے لئے قسم ہوگی۔ اگر قسم اٹھائی کہ قریب تک بات نہیں کروں گا تو ایک مہینے سے کم پر قسم ہوگی۔ اگر قسم اٹھائی کہ عاجل یا آجل (جلدی یا تاخیر) بات نہیں کروں گا تو عاجل ایک مہینے سے کم پر ہوگا کیونکہ مہینہ کثیر کے حکم میں ہے کیونکہ قرضوں میں تاخیر کا وقت مہینہ بنایا جاتا ہے اس لئے بعید ہوگا اور لفظ ”آجل“ مہینہ اور اس سے زیادہ پر واقع ہوا۔ اگر قسم اٹھائی کہ اس سے بات نہیں کرے گا تو مہینہ یا اس سے زائد پر واقع ہوگی۔ اگر قسم اٹھائی کہ سردیوں میں اس سے بات نہیں کروں گا تو جب سے لوگ سردی کے کپڑے پہنیں گے اس وقت سے لے کر جب سردی کے کپڑے اتاریں گے اس وقت تک کے لئے قسم ہوگی اور گرمی کی قسم اس کے برعکس ہوگی یعنی سردیوں کے کپڑے اتارنے سے لے کر پہننے تک۔ اور موسم خزاں اور بہار لغت میں معروف و معلوم ہیں اس کے مطابق مراد ہوں گے۔

جس نے قسم اٹھائی کہ فلاں کام نہیں کروں گا پھر کچھ کر لیا تو حائث ہوگا الا یہ کہ پورے کا ارادہ کیا ہو تو جس نے قسم اٹھائی کہ دو آدمیوں کی زیارت نہیں کروں گا یا ان دونوں سے بات نہیں کروں گا پھر ایک کی زیارت کی یا ایک سے بات کی تو حائث ہوگا البتہ اگر اس نے یہ نیت کی ہو کہ اس کا عمل ان دونوں کے ساتھ جمع نہ ہوگا تو پھر حائث نہ ہوگا۔ ③



## چوتھا مقصد..... کھانے، پینے، چکھنے وغیرہ پر قسم

کھانا..... جو چیز چبائی جاسکے اس کو منہ سے پیٹ تک پہنچانے کو کہتے ہیں چاہے چبائے یا نہ چبائے: جیسے روٹی، گوشت اور پھل وغیرہ۔

پینا..... جو چیز چبائی نہ جاسکے اس کو پیٹ تک پہنچانا جیسے سب بہنے والی چیزیں مثلاً پانی، نبید، دودھ، پانی ملا ہوا شہد وغیرہ۔ ①

چکھنا..... چکھی جانے والی چیز کو منہ تک پہنچانا نکلے یا نہ نکلے جب کہ اس کا ذائقہ پالیا ہو کیونکہ پانچ حواس میں سے چکھنا بھی ایک ہے جس سے چیزوں کو پہچانا جاتا ہے اسی وجہ سے ذائقے کا علم ہو جاتا ہے خواہ چکھی جانے والی چیز کو حلق سے اتارے یا پھینک دے۔ پس ہر کھانے میں چکھنا داخل ہے لیکن ہر چکھنے میں کھانا شامل نہیں۔ (مثلاً منہ سے نکال کر پھینک دے)

چکھنے پر قسم..... اس اصول کی بنیاد پر اگر کسی نے قسم اٹھائی کہ کھائے، پیئے گا نہیں پھر کوئی چیز چکھی تو حانت نہ ہوا۔ اگر قسم اٹھائی کہ نہیں کھانا اور پانی وغیرہ چکھے گا پھر لے کر منہ میں ڈالا اور ذائقہ محسوس ہوا تو حانت ہو جائے گا کیونکہ چکھنا پایا گیا اور جو معنی ذکر کیا گیا وہ بھی ثابت ہوا۔ اگر قسم اٹھائی کہ کوئی چیز نہیں چکھے گا اور اس نے نیت کھانے، پینے کی کر لی تو دیناً تصدیق کر دی جائے گی لیکن عدالت میں تصدیق نہیں کی جائے گی اور چکھنے سے حانت نہ ہوگا کیونکہ لوگوں کے عرف میں ”چکھنے“ سے کھانا، پینا مراد لیا جاتا ہے انسان کہتا ہے: میں نے آج کوئی چیز نہیں چکھی اور میں نے صرف پانی ہی چکھا ہے“ تو اس سے کھانا اور پینا مراد ہوتا ہے۔ دیناً تو اس لئے تصدیق کی جائے گی کہ اس نے وہ نیت کی ہے جس کا احتمال اس کے الفاظ میں ہے اور قضاء اس لئے تصدیق نہ ہوگی کہ اس نے کلام کو ظاہری معنی سے دوسرے معنی کی طرف پھیرا ہے۔ اگر قسم اٹھائی کہ پانی نہیں چکھے گا، پھر وضوء میں کلی کی تو اپنی قسم میں حانت نہ ہوگا اگرچہ اس کو پانی کا ذائقہ محسوس ہوا ہو، کیونکہ عرف و رواج میں اس کو چکھنا نہیں سمجھا جاتا کیونکہ اس کی نیت پاکی حاصل کرنے کی ہے نہ کہ اس کا ذائقہ چکھنے کی، ② اگر قسم اٹھائی کہ کوئی چیز نہیں سونگھے گا تو سونگھنا جنہلی حضرات کے ہاں ہر گھاس اور پھول جس کی خوشبو اچھی ہو (جیسے گلاب، بنفشہ اور زنگس کا پھول ہے) کو شامل ہے اور امام شافعی رحمۃ اللہ علیہ نے فرمایا کہ صرف ریحان فارسی کے سونگھنے سے ہی حانت ہوگا کیونکہ یہی متعارف ہے۔ ③

کھانے پر قسم..... قسم اٹھائی کہ انار اور انگور نہیں کھائے گا پھر اس کو چوس کر اسے پھینک کر پانی حلق سے اتار لیا تو کھانے یا پینے جس کی قسم ہو حانت نہ ہوگا کیونکہ ”چوسنا“ کھانا پینا نہیں ہے اگر انگور یا انار چبائے بغیر نکل لئے تو حانت ہوگا کیونکہ یہ کھانا ہے۔ کھانا کھانے کا مطلب..... جس نے قسم اٹھائی کہ کھانا نہیں کھائے گا تو کھانا بلا اتفاق روٹی، گوشت، حلوہ، پھل اور جو چیزیں روٹی کے ساتھ بطور سائین کھائی جاتی ہیں کو شامل ہوگا کیونکہ کھانا لغت میں ان چیزوں کا نام ہے جو کھائی جاتی ہیں۔

ارشاد ربانی کی وجہ سے: (ہر کھانے کی چیز بنی اسرائیل کے لئے حلال تھی مگر وہ چیز جو بنی اسرائیل نے اپنے اوپر حرام کی (آل عمران ۹۲/۳) لیکن عرف میں خاص ہے اس کے لئے جو خود یا دوسرے کے ملا کر کھایا جائے اسی طرح اگر قسم اٹھائی کہ فلاں کے کھانے میں سے نہیں کھاؤں گا پھر مذکورہ چیزیں فلاں کے کھانے سے کھائیں تو حانت ہوگا۔ اگر اس نے فلاں کی نبید یا پانی لے کر اپنی روٹی کے ساتھ کھایا تو حانت نہ ہوگا کیونکہ اس کو طعام نہیں کہا جاتا کیونکہ یہ روٹی کے ساتھ استعمال نہیں کیا جاتا عادتاً نیز ایسی صورت میں اپنا کھانا کھانا ہی شمار کیا اور کہا جاتا ہے۔ اگر قسم اٹھائی کہ نہیں کھائے گا پھر روٹی، چھوڑے کشمش، گوشت یا دودھ کھایا تو حانت ہوگا کیونکہ بعض علاقوں میں اسی کو بطور غذا استعمال کیا جاتا ہے۔

①..... المبسوط ۸/۱۴۵، البدائع ۳/۵۶، تبیین الحقائق ۳/۱۲۴، فتح القدير ۳/۴۴، الدر المختار ۳/۹۲ الفتاویٰ الہندیة

②..... المبسوط ۸/۱۴۵، البدائع ۳/۶۷، تبیین الحقائق ۳/۱۲۵، الدر المختار ۳/۷۳ الفتاویٰ الہندیة ۲/۸۴، ۴۵/۸۳

③..... المغنی ۸/۸۱۳ وما بعدها.

دودھ اور سرکہ کھانے کی صورت..... اگر قسم اٹھائی کہ یہ دودھ نہیں پیئے گا پھر روٹی یا چھواروں کے ساتھ کھایا یا قسم اٹھائی کہ یہ سرکہ نہیں کھائے گا پھر روٹی کے ساتھ کھایا تو خفیوں اور شافعیوں کے نزدیک بالاتفاق حائث ہو جائے گا کیونکہ دودھ کا کھانا عادتاً اسی طرح ہوتا ہے اسی طرح سرکہ بھی کیونکہ وہ بھی سالن میں سے ہے: حضور صلی اللہ علیہ وسلم نے فرمایا: سرکہ اچھا سالن ہے۔ ① اگر اس کو پی لیا تو حائث نہ ہوگا کیونکہ یہ کھانا نہیں ہے۔ ②

قسم اس چیز کے باقی رہنے کے ساتھ متعلق ہے نہ کہ اس میں تبدیلی آنے کے بعد اگر قسم اٹھائی کہ یہ دودھ نہیں کھائے گا تو دودھ سے بنی ہوئی چیزیں جیسے پنیر وغیرہ کھانے سے بالاتفاق حائث نہ ہوگا کیونکہ یہ بدل چکا ہے اس پر دودھ کا نام نہیں بولا جاتا اسی کی مثل ہے اگر قسم اٹھائے کہ اس انڈے سے نہیں کھائے گا پھر اس سے چوزا نکلا اور اس نے چوزے میں سے کھایا یا قسم اٹھائی کہ اس شراب میں سے نہیں پئے گا پھر وہ سرکہ بن گیا تو حائث نہ ہوگا کیونکہ اس کی اصل تبدیل ہو گئی ہے۔ حنابلہ نے ذکر کیا ہے ③ کہ لبن یعنی دودھ جانوروں، شکار اور عورتوں کے دودھ کو شامل ہے کیونکہ لفظ ان پر حقیقت اور عرف میں بولا جاتا ہے پھر برابر ہے کہ وہ دودھ ہو یا دہی ہو، بہنے والا ہو یا جم گیا ہو کیونکہ سب کے سب دودھ ہیں۔

اسی طرح اگر قسم اٹھائی کہ اس کچی کھجور سے نہیں کھاؤں گا پھر وہ پک گئی یا پکی ہوئی کھجور نہ کھاؤں گا پھر وہ خشک ہو گئی یا اس انگور سے نہیں کھاؤں گا پھر وہ کشمش بن گئی اور اس نے کھائی تو ان سب صورتوں میں حنفی، شافعی، مالکی اتفاق کے ساتھ حائث نہ ہوگا کیونکہ قاعدہ یہ ہے کہ جب قسم کسی چیز کے ساتھ متعلق ہو تو اس کی ذات کے باقی رہنے کے ساتھ قسم باقی رہے گی اور ذات کے ختم ہونے سے قسم ختم ہو جائے گی، اگرچہ کھجور کی ذات چھوارا بننے کی صورت میں نہیں بدلی لیکن بعض حصہ ختم ہو گیا (یعنی سوکھنے سے پانی) جب کھجور سوکھ گئی تو پانی ختم ہو گیا تو جس کی طرف اشارہ کیا اس کا بعض کھایا اس لئے حائث نہ ہوگا اسی طرح اگر قسم اٹھائی کہ یہ چپاتی نہیں کھاؤں گا پھر اس کا بعض حصہ کھایا تو حائث نہ ہوگا۔ حنبلی حضرات فرماتے ہیں ④ اگر قسم اٹھائی کہ یہ کھجور نہیں کھائے گا پھر اس کو سوکھنے کے بعد کھایا تو حائث ہوگا جس طرح حائث ہوگا اس کھجور سے جو چیز بھی پیدا ہو لیکن اگر قسم اٹھائی کہ چھوارا نہیں کھاؤں گا اور کھجور کھائی تو حائث نہ ہوگا اسی طرح اگر قسم اٹھائی کہ انگور نہیں کھائے گا پھر کشمش یا اس سے بنی کوئی چیز کھائی، یا قسم اٹھائی کہ جو ان سے بات نہیں کرے گا پھر بوڑھے سے بات کی یا قسم اٹھائی کہ بکری کا بچہ نہیں خریدے گا پھر خرید تو حائث نہ ہوگا کیونکہ قسم صفت کے ساتھ تھی نہ کہ ذات کے ساتھ اور صفت نہیں پائی گئی۔ جس نے قسم اٹھائی کہ جس کھانے کو فلاں خریدے گا وہ نہیں کھاؤں گا پھر فلاں نے اور کسی اور نے مل کر خرید اور اس نے کھالیا نیت نہ تھی تو مالکی، حنفی اور حنبلی ⑤ حضرات کے ہاں حائث ہو جائے گا کیونکہ فلاں اس کے آدھے کا خریداز ہے وہ بھی کھانا ہی ہے جس کو اس نے کھایا تو حائث ہوگا جس طرح فلاں شخص خرید کر کسی اور کے خریدے ہوئے کے ساتھ ملا دے اور یہ سب کو کھائے۔ شافعی حضرات فرماتے ہیں کہ حائث نہ ہوگا کیونکہ ہر جز کو کسی ایک نے بھی علیحدہ نہیں خرید تو یہ ایسا ہے جیسے اس نے قسم اٹھائی کہ جس کپڑے کو خریدنے خرید اوہ نہیں پہنوں گا پھر وہ کپڑا پہنا جس کو خرید اور کسی اور نے مل کر خرید اتھا یہ مسئلہ آنے والی صورتوں کے خلاف ہے۔ اگر قسم اٹھائی کہ اس بھیڑ کے بچے یا بکری کے بچے کے گوشت سے نہیں کھائے گا پھر اس کے مینڈھا وغیرہ بننے کے بعد گوشت کھایا تو خفیوں کے ہاں حائث ہوگا کیونکہ ذات باقی ہے تبدیل نہیں ہوئی اور قسم معین ذات پر تھی۔

اگر قسم اٹھائی کہ جو ان سے بات نہیں کرے گا پھر بوڑھا ہونے کے بعد اس سے بات کی تو بھی قسم ٹوٹ گئی کیونکہ ذات باقی ہے تبدیل صرف صفت ہوئی ہے اس کی ذات کا بعض حصہ تبدیل نہیں ہوا۔

①..... رواہ احمد واصحاب السنن الاربعہ عن جابر رضی اللہ تعالیٰ عنہ (نیل الاوطار ۲۲۱/۸) ② البدائع ص ۵۶ تبیین الحقائق ۱۳۲۵/۳، الشرح الكبير ۱۳۳/۲، مغنی المحتاج ۳۳۸/۳، ۳۳۰، ۳۳۲، المغنی ۸۰۶/۸، ③ المغنی ۸۰۳/۸۔ ④ القوانین الفقہیة ص ۱۶۳، مغنی المحتاج ۳۵۲/۳ المغنی ۸۰۰/۸، ۸۰۲۔



اگر قسم اٹھائی کہ جو ان سے بات نہیں کرے گا پھر بوڑھے سے کی تو حانث نہ ہوگا کیونکہ قسم غیر معین جوانی کی صفت والے انسان پر ہے اور صفت کو ذکر کرنا شرط لگانے کے درجے میں ہے اور یہ بات واضح ہے کہ جوانی بوڑھے پر صادق نہیں آتی۔

دودھ کو پانی کے ساتھ ملانے کے حکم میں حنفی حضرات کا اختلاف..... اگر کسی نے قسم اٹھائی کہ اس دودھ سے کچھ بھی نہیں چکھے گا پھر اس میں پانی ڈالا اور چکھایا پانی لیا تو دیکھا جائے اگر دودھ زیادہ ہے تو قسم ٹوٹ گئی کیونکہ اس کو دودھ کہا جاتا ہے۔ اور اگر پانی زیادہ ہے تو حانث نہ ہوگا۔ یہ مسئلہ چھوڑوں کے پانی (نبیذ) پر بھی منطبق ہوتا ہے جب اس کو سرکہ میں ڈال دیا یا نمکین پانی کو میٹھے پانی میں ملایا تو اعتبار کثرت کا ہوتا اس میں صاحبین کا اتفاق ہے البتہ امام ابو یوسف رحمۃ اللہ علیہ رنگ اور ذائقے میں کثرت کا اعتبار کرتے ہیں نہ کہ اجزاء میں اگر دودھ کا رنگ اور ذائقہ باقی ہو تو قسم ٹوٹ جائے گی اگرچہ دودھ پانی سے کم ہو، اگر رنگ اور ذائقہ ختم ہو جائے تو حانث نہ ہوگا اگرچہ دودھ کے اجزاء زیادہ ہوں، کیونکہ جب رنگ اور ذائقہ باقی ہو تو چیز کا نام باقی رہتا ہے امام محمد رحمۃ اللہ علیہ نے اجزاء کے زیادہ ہونے کا اعتبار کیا ہے اگر جس چیز پر قسم اٹھائی ہے اس کے اجزاء زیادہ ہوں تو قسم ٹوٹ جائے گی اگر کم ہوں تو نہ ٹوٹے گی، کیونکہ حکم اکثر پر لگتا ہے اور کم مقدار والی چیز اس کے تابع بن جاتی ہے۔ امام محمد رحمۃ اللہ علیہ نے ذکر فرمایا کہ اگر کسی ستو میں واضح ہوں اور گھی کا ذائقہ پایا جا رہا ہو تو قسم ٹوٹ گئی۔ اگر ذائقہ نہ پایا جا رہا ہو اور نہ اجزاء نظر آ رہے ہوں تو حانث نہ ہوگا کیونکہ جب نظر آ رہا ہو تو دوسرے کے ماتحت ہو کر ختم نہیں ہوا تو گویا اس نے صرف گھی ہی کھایا ہے، اور اگر اجزاء نظر نہ آ رہے ہوں تو دوسرے میں ختم ہو چکا ہے لہذا اس کا اعتبار نہ ہوگا۔

کسی چیز کو اسی کی جنس سے ملانا..... اگر جس پر قسم اٹھائی ہے اس کو اسی کی جنس سے ملا دیا جس طرح دودھ کو کسی اور دودھ سے ملا دیا تو امام ابو یوسف رحمۃ اللہ علیہ نے فرمایا کہ اس میں پانی کے ساتھ ملانے کی صورت کی طرح کثرت کو دیکھا جائے گا اگر غلبہ دوسرے دودھ کا زیادہ ہو تو قسم نہ ٹوٹے گی، کیونکہ اس صورت میں غیر میں ہلاک ہونے کی طرح ہو گیا۔

امام محمد رحمۃ اللہ علیہ نے فرمایا: اس صورت میں بہر حال قسم ٹوٹے گی، کیونکہ کوئی چیز اپنی جنس میں ملنے سے ختم نہیں ہوتی وہ تو صرف غیر میں ملنے سے ختم ہوتی ہے اس وقت کثرت کا اعتبار کیا جاتا ہے لہذا اپنی جنس میں یوں سمجھا جائے گا گویا مغلوب نہیں ہے۔ لیکن یاد رہے کہ امام محمد رحمۃ اللہ علیہ نے اپنی جنس کے ساتھ ملانے کی صورت میں اس کو ختم ہونا قرار نہیں دیا جب جنس، نوع اور صفت ہر ایک میں ایک طرح کی ہو اگر قسم بدل جائے جیسے بکری اور بھیڑ کا دودھ یا صفت بدلے جیسے میٹھا اور کڑوا پانی تو ان کے ملنے کی صورت میں کثرت کو دیکھا جائے گا جس طرح دو علیحدہ جنسوں کے ملنے کے وقت ہوتا ہے۔

سالن پر قسم..... اگر قسم اٹھائی کہ سالن نہیں کھائے گا تو سالن سے ہر وہ چیز مراد ہے جو رواج میں روٹی کے ساتھ کھائی جاتی ہو جیسے دودھ، زیتون کا تیل، شوربہ، سرکہ، شہد وغیرہ اور جن میں روٹی بھگو کر نہیں کھائی جاسکتی تو یہ اس میں شامل نہیں ہے جیسے گوشت، پنیر، انڈے وغیرہ یہ امام ابو حنیفہ رحمۃ اللہ علیہ کا قول ہے اور امام ابو یوسف رحمۃ اللہ علیہ کی بھی ایک روایت یہی ہے۔

امام محمد رحمۃ اللہ اور باقی فقہاء..... امام محمد رحمۃ اللہ اور باقی فقہاء کہتے ہیں نیز امام ابو یوسف رحمۃ اللہ علیہ کی دوسری روایت ہے کہ ہر وہ چیز جو روٹی کے ساتھ کھائی جائے وہ سالن ہے، جیسے گوشت، انڈے، پنیر وغیرہ۔

دلیل..... ”رسول کریم صلی اللہ علیہ وسلم سے حدیث روایت کی گئی ہے کہ جنتیوں کے سالن کا سردار گوشت ہے۔“ عقلی دلیل ہے کہ سالن کو عربی میں ”ادام“ کہتے ہیں اور ”ادام“ سے ماخوذ ہے اتئدام موافقت کے معنی میں ہے، چنانچہ کھانے میں روٹی اور ان اشیاء کے درمیان پانی جانے والی موافقت بالکل ظاہر ہے۔



نیز لوگ ان اشیاء کو عرف عام میں (رواجاً) سالن سمجھتے ہیں، حنفیہ کے نزدیک اسی پر فتویٰ ہے۔  
(۱)..... اگر کوئی چیز سالن سمجھ کر کھائی گئی ہے جیسے زیتون کا تیل، سرکہ تو بالاتفاق قسم ٹوٹ جائے گی، چونکہ یہ اشیاء روٹی کے تابع ہوتی ہیں اور انہیں مقصود بنا کر نہیں کھایا جاتا، اور یہی سالن کا اصل نکتہ ہے۔

(ب)..... اگر روٹی کے ساتھ پیاز، گوشت اور انڈے کھائے تو مختار قول کے مطابق قسم ٹوٹ جائے گی۔ اور امام محمد رحمۃ اللہ علیہ کا قول ہے، جب کہ قول مرجوح کے مطابق قسم نہیں ٹوٹے گی، اور یہ مرجوح قول امام ابوحنیفہ رحمۃ اللہ علیہ اور امام ابوسف رحمۃ اللہ علیہ کا ہے۔

اگر روٹی کے ساتھ چاول کھائے..... اگر کسی کھانے میں چاول سالن سمجھ کر روٹی کے ساتھ کھایا جاتا ہو تو امام محمد رحمۃ اللہ علیہ کے نزدیک قسم ٹوٹ جائے گی، اور اگر چاول مقصود بنا کر کھائے گئے جیسا کہ مشرقی ممالک (پاکستان، بھارت، کشمیر، بنگلہ دیش، برما وغیرہ) میں عرف عام میں چاول مقصود بنا کر (روٹی کی طرح) کھائے جاتے ہیں تو اس صورت میں حانت نہیں ہوگا۔ چونکہ اہل مشرق کے ہاں چاول کو سالن نہیں سمجھا جاتا۔

(ج) اگر روٹی کے ساتھ انگور، میوہ جات یا سبزیاں کھائیں..... اگر روٹی کے ساتھ انگور کھائے یا پھل کھائے یا سبزی کھائی تو بالاتفاق قسم نہیں ٹوٹے گی۔ چونکہ یہ چیزیں انفرادی بھی کھائی جاتی ہیں اور سالن کے مقصد سے نہیں کھائی جاتیں، بلکہ یہ تو سالن کے ساتھ کھانے کے تابع ہیں، البتہ اگر کسی جگہ اکثر طور پر روٹی کے تابع بنا کر (بطور سالن) کھائی جاتی ہوں تو قسم ٹوٹ جائے گی چونکہ عرف کی رعایت اسی کی متقاضی ہے۔ ①

۶: گوشت نہ کھانے کی قسم..... اگر کسی نے قسم کھائی کہ گوشت نہیں کھائے گا تو مچھلی کے سوا جس حیوان (جانور) کا گوشت کھائے گا قسم ٹوٹ جائے گی، اگر مچھلی کھائی تو حانت نہیں ہوگا۔ اگرچہ قرآن مجید میں اللہ تعالیٰ نے مچھلی کو ”لحم“ (گوشت) سے تعبیر کیا ہے۔ چنانچہ فرمان باری تعالیٰ ہے۔

لَحْمًا طَرِيًّا..... فاطر ۱۲/۳۵ ”یعنی تازہ گوشت“ چونکہ عرف عام میں مچھلی کی گوشت نہیں کہا جاتا، نیز جب مطلق گوشت کا لفظ بولا جاتا ہے تو اس سے مراد مچھلی نہیں ہوتی، چنانچہ جب کوئی شخص کہے: ”میں نے فلاں دن گوشت نہیں کھایا۔“ اگرچہ اس نے مچھلی کھائی ہو تب بھی وہ درست کہتا ہے۔

قرآن مجید میں مچھلی کو صرف گوشت کا نام دیا گیا ہے۔ ② یہی شافعیہ کا مذہب ہے۔ ③ گوشت کا لفظ دبنے کی چکی، کلجی، تلی اور دل کو شامل نہیں ہوگا یہی شافعیہ کے نزدیک زیادہ صحیح قول ہے۔ البتہ سری گوشت، زبان، پیٹھ اور پہلو کی چربی گوشت میں شامل ہوگی۔

مالکیہ اور حنابلہ..... مالکی اور حنبلی حضرات فرماتے ہیں: پیٹھ اور پہلو کی چربی کھانے سے، مچھلی کھانے سے حانت ہو جائے گا، کیونکہ اللہ تعالیٰ نے اس کو لحم فرمایا ہے ارشاد ربانی ہے:

وَ هُوَ الَّذِي سَخَّرَ الْبَحْرَ لَنَا كُلُّوْا مِنْهُ لَحْمًا طَرِيًّا..... النحل ۱۴/۱۶

اور وہی ہے جس نے سمندر کو مسخر کیا تاکہ تم تازہ گوشت کھاؤ۔

اور فرمایا:

①..... مزید تفصیل کے لئے دیکھئے المبسوط ۱۷۷/۸، البدائع ۵۷/۳، الدر المختار ۱۰۳/۳، فتح القدیر ۵۴/۲ تبیین الحقائق ۱۳۱/۳، المغنی ۸۰۵/۸۔ ② یعنی گوشت کے لفظ کا اطلاق مچھلی پر کیا گیا ہے اس سے یہ لازم نہیں آتا کہ مچھلی فی الواقع اور عرف میں بھی گوشت ہو۔ ③ دیکھئے المہذب ۱۳۲/۲، مغنی المحتاج ۳۳۶/۲ یعنی مچھلی کھانے سے حانت نہیں ہوگا۔

وَمِنْ كُلِّ تَاكُلُونَ لَحْمًا طَرِيًّا..... فاطر ۱۲/۳۵

نیز یہ بھی حیوان کے جسم کا حصہ ہے۔ حنابلہ کے ہاں گوشت چربی، مغز اور دماغ کو شامل نہیں، البتہ اگر اس نے چکنائی سے بچنے کا ارادہ کیا تو چربی کھانے سے حانت ہو جائے گا۔ اگر پیٹھ کی چربی کھائی تو حنیفوں کے ہاں حانت ہوگا، کیونکہ یہ موٹا گوشت ہے۔ اگر پیٹ اور چکی کی چربی کھائی تو حانت نہ ہوگا، کیونکہ اس کو لحم یعنی گوشت نہیں کہا جاتا، اور گوشت کے ساتھ اس کو بیچا بھی نہیں جاتا، اگر نیت کی ہو تو حانت ہو جائے گا، کیونکہ اس نے اپنے اوپر سختی کی، نیز اس میں کسی نہ کسی درجے میں گوشت کا معنی یعنی چکنائی پایا جاتا ہے۔ اسی طرح اگر مچھلی کے گوشت کی نیت کی تو بھی حانت ہوگا کیونکہ اس میں بھی ناقص لحمیت پائی جاتی ہے۔

اگر اس نے پیٹ کی زائد اشیاء مثلاً او جڑی، پھپھڑے، دل، انتریاں یا تلی وغیرہ کھالی تو امام کرخی رحمۃ اللہ علیہ نے ذکر فرمایا کہ امام ابوحنیفہ رحمۃ اللہ علیہ کے زمانے میں اہل کوفہ کی عادت کے مطابق حانت ہوگا، کیونکہ اس کو گوشت کے ساتھ بیچا جاتا ہے، البتہ وہ جگہ جس میں گوشت کے ساتھ اس کو نہیں بیچا جاتا جس طرح ہمارے زمانے میں تو حانت نہ ہوگا۔

اگر مچھلی کے علاوہ حیوانات میں سے کسی کے سر کا گوشت کھایا: تو حانت ہوگا، کیونکہ سر بھی حیوان کے اعضاء میں سے ہے تو اس کو کھانا باقی اعضاء کے کھانے کی طرح ہے، اس کے برخلاف اگر قسم اٹھائی کہ گوشت نہیں خریدے گا، پھر سری خریدی: تو حانت ہوگا؟  
سری خریدنے والا گوشت کا خریدار نہیں سمجھا جاتا، بلکہ کہا جاتا ہے: اس نے سری خریدی۔ ❶

۷: چربی نہ کھانا..... اگر قسم اٹھائی کہ چربی نہیں کھائے گا پھر پیٹھ کی چربی خریدی تو امام ابوحنیفہ رحمۃ اللہ علیہ، شافعی رحمۃ اللہ علیہ اور احمد رحمۃ اللہ علیہ کے ہاں حانت نہ ہوگا، کیونکہ عرف اور عادت و رواج میں اس کو چربی نہیں کہا جاتا، بلکہ اس کو پلا ہوا گوشت کہا جاتا ہے، لہذا مطلق ہونے کی صورت میں چربی کا لفظ اس کو شامل نہ ہوگا، اللہ تعالیٰ نے اگرچہ اس کو چربی فرمایا ہے لیکن اس سے قسم میں داخل ہونا لازم نہیں آتا اگر رواج میں نہ ہو، کیونکہ قسموں کا مدار رواج و عرف پر ہے، حانت صرف پیٹ اور آنتوں کی چربی سے ہوگا۔

صاحبین اور مالکی..... حضرات کے ہاں پیٹھ کی چربی سے بھی حانت ہوگا، کیونکہ ارشاد باری ہے:

وَمِنَ الْبَقَرِ وَالْغَنَمِ حَرَّمَ مَنَا عَلَيْهِمْ شَحْوْمَهُمَا إِلَّا مَا حَمَلَتْ ظُهُورُهُمَا..... الانعام: ۶/۱۳۷

اور گائے اور بکریوں میں سے ہم نے ان پر چربیوں کو حرام کیا مگر وہ چربیاں جن کو ان کی پیٹھوں نے اٹھایا۔

مستنثی، مستثنیٰ منہ کی جنس سے ہوتا ہے، لہذا معلوم ہوا کہ پیٹھ کی چربی بھی حقیقتہً چربی ہے۔ ❷

آج کل رواج بھی اس کی تائید کرتا ہے کہ یہ چربی ہے۔

۸: سری کا نہ کھانا اور نہ خریدنا..... اگر قسم اٹھائی کہ سری نہ کھاؤں گا، نہ خریدوں گا پھر تمام سریوں کی نیت کی تو درست ہے اور اس کا کلام اسی طرف پھرے گا، کیونکہ اس نے اپنے کلام کی حقیقت کی نیت کی اور اس میں سختی کی۔ اگر اس کی نیت نہ ہو تو اس کے علاقے میں جو سری بیچی جاتی ہوں وہ مراد ہوں گی۔

امام صاحب کا مسلک..... امام صاحب رحمہ اللہ پہلے فرماتے تھے کہ اس میں اونٹ، گائے اور بکری کی سریاں داخل ہیں، پھر رجوع فرمایا اور فرمایا کہ اس میں صرف گائے اور بکری کی سری شامل ہے۔

❶..... دیکھنے فتح القدیر ص ۲۸ تبیین الحقائق ص ۱۲۸، الدر المختار ص ۱۰۰ مغنی المحتاج ۳/۳۳ الشرح الکبیر

❷ ۱۳۴/۲ - مبسوط وفتح القدیر المراجع السابقہ، تبیین الحقائق ص ۱۳۰

صاحبین کا مسلک..... حضرات صاحبین رحمۃ اللہ علیہ فرماتے ہیں کہ صرف بکری کی سری میں ہی حائث ہوگا۔

متاخرین احناف نے فرمایا..... یہ زمانے اور عادت و رواج کی تبدیلی کا اختلاف ہے دلیل کا اختلاف نہیں، کیونکہ قسموں کے مسائل رواج پر مبنی ہیں اس لئے رواج کے ساتھ ہی بدلتے رہیں گے۔ ①

شافعیہ..... کہتے ہیں: جس شخص نے قسم اٹھائی کہ وہ سریاں نہیں کھائے گا اور اس کی کوئی اور نیت بھی نہ ہو تو وہ اسی سریاں کھانے سے حائث ہو جائے گا جو تنہا فروخت کی جاتی ہیں۔ اس سے بھیڑ بکری کی سریا اونٹ اور گائے کی سریاں، مراد ہوں گی، چونکہ عرف میں یہی سریاں مراد لی جاتی ہیں، تاہم پرندوں کی سریاں، مچھلیوں کی سریاں شکار اور گھوڑوں کی سریاں کھانے سے حائث نہیں ہوگا ہاں البتہ جن شہروں میں یہ سریاں فروخت ہوتی ہوں ان میں کھانے سے حائث ہوگا۔

۹: انڈا نہ کھانے کی قسم..... اگر کسی نے قسم کھائی کہ وہ انڈا نہیں کھائے گا: اگر اس نے ہر پرندے کسی کے انڈے کی نیت کی تھی تو حنفیہ کے نزدیک قسم اسی کے مطابق واقع ہوگی۔ اس لئے کہ اس نے اپنی بات کے حقیقی معنی مراد لیے ہیں۔ اور اپنے آپ پر سختی کی ہے۔ اور اگر اس کی کوئی نیت نہیں تھی تو اس سے مراد وہ انڈا ہوگا جس کا چھلکا ہے۔ ایسا انڈا پرندے، مرغی اور بطخ کا ہوتا ہے۔ عرف عام میں یہی معنی مراد ہوتا ہے۔ ②

شافعیہ..... شافعیہ کے نزدیک انڈے کا اطلاق ہر اس انڈے پر ہوتا ہے جو انڈا دینے والے جانور سے زندگی کی حالت میں جدا ہو جیسے، مرغی، شتر مرغ اور کبوتر نہ کہ مچھلی اور ٹڈی۔ ③

۱۰: پکی ہوئی چیز نہ کھانے کی قسم..... اگر قسم کھائی کہ پکی ہوئی چیز نہیں کھائے گا: اگر اس نے گوشت وغیرہ کی نیت کی ہو تو یہی مراد ہوگا۔ اس لئے کہ یہ حقیقت میں پکی ہوئی چیز ہے۔ اس نے اپنے آپ پر سختی کی ہے۔ اور اگر اس نے کوئی نیت نہیں کی تو عرف عام مراد ہوگا۔ یعنی پانی سے پکی ہوئی ہر چیز۔ سابقہ عرف میں پکی ہوئی چیز سے مراد ایسا گوشت ہوتا تھا جو پانی سے پکایا گیا ہوتا کہ اس کا کھانا آسان ہو۔ اسی طرح ایسے گوشت سے بنا ہوا شوربا بھی مراد ہوتا تھا۔ اس لئے کہ اس میں گوشت کے اجزاء ہوتے ہیں۔

۱۱: بھنا ہوا نہ کھانے کی قسم..... اگر قسم کھائی کہ بھنا ہوا نہیں کھائے گا اور بھنا ہوا گوشت کھانے کی نیت کی تو ہر بھنا ہوا کھانے سے قسم ٹوٹ جائے گی۔ اس لئے کہ اس نے اپنی بات کے حقیقی معنی مراد لیے ہیں۔ اور اگر اس کی کوئی نیت نہیں تھی تو اس سے خاص طور پر گوشت ہی مراد ہوگا۔ اس لئے کہ گزشتہ زمانے کا عرف یہی تھا۔ باقی آج کل بھی لوگوں کا عرف مراد ہوگا۔

۱۲: میٹھا نہ کھانے کی قسم..... اگر قسم کھائی لایاً کل حلواء او حلواً او حلاوة کہ میٹھا یا مٹھائی نہیں کھائے گا: تو اس بارے میں علماء سابقین کا اصول یہ ہے کہ میٹھے سے مراد ایسی چیز ہے جس کی جنس کھٹی نہ ہو۔ اور جس کی جنس میں کھٹاس ہو وہ میٹھا نہیں ہے (غیر اکلوا) ہے۔ اور اس کا دار و مدار عرف پر ہے۔ لہذا کھجور گھی کا حلواء، شہد، چینی، کھجور، چھوارہ، انجیر وغیرہ کے کھانے سے قسم ٹوٹ جائے گی اس لئے کہ ان چیزوں کی جنس میں کھٹاس نہیں پائی جاتی۔ اور میٹھے انگور، میٹھا خر بوز، میٹھا انار، میٹھا آلو بخارہ، میٹھا سیب اور کشمش کھانے سے قسم نہیں ٹوٹے گی۔ اس لئے کہ یہ چیزیں کبھی کبھار میٹھی نہیں ہوتیں۔ لہذا ان میں مٹھائی والے معنی خالص نہ ہوئے۔

حلوا..... حلوا کا اطلاق میٹھے پر ہوتا ہے چاہے وہ صرف میٹھی چیزوں سے بنا ہو یا کوئی اور چیز بھی ساتھ ملائی ہو جیسے کھجور گھی کا حلواء اور

①..... مغنی المحتاج ۳/۳۳۵۔ البدائع: ۳/۵۹۔ مغنی المحتاج: ۳/۳۳۶۔



ریوڑی جو کہ آٹے اور چینی سے بنائی جاتی ہے۔ ①  
حقیقت یہ ہے کہ پیٹھے وغیرہ کی تفسیر کا دار و مدار عرف پر ہے جیسا کہ فقہاء فرماتے ہیں۔ لہذا ہمارے عرف میں پیٹھے اور پیٹھائیوں سے لوگوں کا جو مقصود ہے اس کو ملحوظ رکھا جائے گا۔

علامہ شامی رحمۃ اللہ علیہ فرماتے ہیں: ہمارے زمانے میں پیٹھے (الحلو) سے مراد ہر وہ چیز ہے جس سے مٹھاس حاصل کی جاتی ہو۔ چاہے وہ پھل ہو یا اس کے علاوہ کوئی چیز ہو جیسے انجیر، انگور، کھجور گھی کا حلواء، کیک وغیرہ۔ رہا الحلاوة اور الحلو تو اس سے مراد ایک مخصوص قسم ہے۔ جیسے اخروٹ سے بنی ہوئی ایک خاص مٹھائی اور تل سے بنی ہوئی مٹھائی۔ اسی طرح جو چیزیں چینی یا شہد سے آٹے میں بنائی جاتی ہیں وہ بھی اسی میں شامل ہیں۔ ②

۱۳: پھل نہ کھانے کی قسم..... پھل (فاکہتہ) نہ کھانے کی قسم کے بارے میں فقہاء حنفیہ نے اپنے سابقہ عرف کے مطابق جو بحث کی ہے وہ تین قسموں پر مشتمل ہے۔ ان کو میں یہاں ترتیب سے بیان کروں گا۔ اور پھر دائمی فقہی حکم ذکر کروں گا۔  
پہلی قسم..... اس قسم کے پھلوں سے حنفیہ کے نزدیک بالاتفاق قسم ٹوٹ جائے گی۔ انگور، کھجور، اور انار کے علاوہ تمام پھل اس قسم میں شامل ہیں۔

تازہ ہوں یا خشک..... اس لئے کہ ان پر ”فاکہتہ“ کا لفظ بولا جاتا ہے۔ فاکہتہ سے مراد ہر وہ چیز جس کو کھانے سے پہلے یا بعد لطف اندوز ہو۔ کے لئے کھایا جائے۔ یعنی اس سے معمول سے زیادہ لذت حاصل کی جائے۔  
دوسری قسم..... اس قسم سے بالاتفاق قسم نہیں ٹوٹی: وہ یہ کہ لکڑی، کھیر اور گاجر کھائے۔ ان میں عادتاً تفکہ والے معنی نہیں پائے جاتے۔ اس لئے کہ یہ خرید و فروخت اور استعمال میں سبزیوں میں شمار ہوتے ہیں۔  
تیسری قسم..... اس قسم میں اختلاف ہے۔ اس میں انگور، کھجور اور انار شامل ہیں۔

امام ابو حنیفہ رحمۃ اللہ علیہ..... امام ابو حنیفہ رحمۃ اللہ علیہ کے نزدیک ان سے قسم نہیں ٹوٹی۔ اس لئے کہ فاکہتہ تفکہ سے ہے۔ اس کا مطلب ہے ایسی چیز سے لذت حاصل کرنا جس کے ساتھ بقا کا کوئی تعلق نہ ہو۔ اور وہ عام معمول کے کھانے سے زائد ہو۔ اور جو غذا بن سکے نہ دوا۔

اور یہ چیزیں ایسی ہیں جن کے غذا اور دوا کے طور پر استعمال کیا جاتا ہے۔ اس لئے کہ انگور اور کھجور کو غذا کے طور پر کھایا جاتا ہے۔ ان سے جسم کی بقاء کا تعلق ہے۔ بعض علاقوں کے لوگ انہی کے کھانے پر اکتفاء کرتے ہیں۔  
اور انار دوا کے طور پر کھایا جاتا ہے۔ اس لئے ان چیزوں میں تفکہ کے معنی پورے طور پر نہ پائے گئے۔ لہذا یہ فاکہتہ میں شامل نہیں ہوں گے۔

اسی بات کی تائید اللہ تعالیٰ کے اس فرمان سے ہوتی ہے:

فَأَكْبَسْنَا فِيهَا حَبًّا ۝۲۱ وَ عِنَبًا ۝۲۲ وَ قَضْبًا ۝۲۳ وَ زَيْتُونًا ۝۲۴ وَ نَخْلًا ۝۲۵ وَ حَدَاقٍ ۝۲۶ عُلْبًا ۝۲۷ وَ فَاكِهَةً ۝۲۸ وَ أَبًّا ۝۲۹ مَتَاعًا لَكُمْ ۝۳۰ وَ لَا نَعَامِكُمْ ۝۳۱

سورہ عبس، آیت ۲۷-۳۱  
پھر ہم نے اس سے غلے اگائے، اور انگور اور ترکاریاں، اور زیتون اور کھجور، اور گھنے گھنے باغات، اور میوے اور چارہ، سب کچھ تمہارے اور

①..... المبسوط: ۱۷۸/۸، البدائع: ۵۹/۳، فتح القدير: ۵۲/۳، تبیین الحقائق: ۱۲۹/۳۔ ② رد المحتار: ۱۰۳/۳۔

تمہارے مویشیوں کی خاطر! آسان ترجمہ قرآن از مفتی محمد تقی عثمانی صاحب

یہاں اللہ تعالیٰ نے فاکھہ کا عطف انگور پر کیا ہے۔ اور یہ بات تو مسلم ہے کہ معطوف اور معطوف علیہ الگ الگ ہوتے ہیں۔

صاحبین رحمۃ اللہ علیہما..... صاحبین فرماتے ہیں کہ ان چیزوں کے کھانے سے قسم ٹوٹ جائے گی۔ اس لئے کہ عرف کے اعتبار سے ان میں تفکہ اور لذت والے معنی موجود ہیں۔ بلکہ یہ سب سے شاندار پھل ہیں۔ اور ان میں دوسرے پھلوں سے کہیں زیادہ لذت پائی جاتی ہے۔

یہ پھلوں کے بارے میں حنیفہ کا مسلک ہے۔ اب اعتبار عرف کا ہے۔ عرف میں جس کو فاکھہ کہا جاتا ہے اس سے قسم ٹوٹ جائے گی۔ رہا امام ابوحنیفہ رحمۃ اللہ علیہ کا یہ فرمان کہ انگور، کھجور اور انار پھل نہیں ہیں تو یہ عرف اور زمانے کے اختلاف کی وجہ سے ہے۔ ان کے زمانے میں یہ چیزیں فاکھہ میں شمار نہیں کی جاتی تھیں۔ تو انہوں نے اپنے زمانے کے عرف کے مطابق فتویٰ دیا۔ اور صاحبین کے زمانے میں عرف بدل گیا اس لئے ان کا فتویٰ امام صاحب رحمۃ اللہ علیہ کے فتوے سے مختلف ہو گیا۔

اور اگر کسی نے یہ قسم کھائی کہ وہ خشک پھل نہیں کھائے گا پھر اس نے اخروٹ، بادام، یا انجیر وغیرہ کھائے تو گزشتہ زمانے کے عرف کے مطابق قسم ٹوٹ جائے گی۔ اس لئے کہ فاکھہ کا اطلاق خشک اور تردونوں پر ہوتا ہے۔ لیکن ہمارے عرف میں اخروٹ اور بادام سے قسم نہیں ٹوٹے گی۔ اس لئے کہ ان سے تفکہ اور لذت حاصل نہیں ہوتی۔ ①

مالکیہ، شافعیہ اور حنابلہ..... مالکیہ، شافعیہ اور حنابلہ رحمۃ اللہ علیہ ② فرماتے ہیں کہ پختہ کھجور، انگور، انار، نارنجی، لیموں، پیر (جو بیری کے درخت پر لگے ہوں)، خربوز، پستہ اور چلغوزہ کی گری اور اس کے علاوہ دوسری گریاں جیسے بادام اور اخروٹ صحیح قول کے مطابق یہ سب فاکھہ میں شامل ہیں۔ ککڑی، کھیرا، گاجر اور بیٹنگن فاکھہ میں شامل نہیں ہیں۔

۱۴: گندم نہ کھانے کی قسم..... اگر قسم کھائی کہ میں اس گندم میں سے نہیں کھاؤں گا تو یہ قسم گندم کو بعینہ بھون ③ کر یا پکا کر کھانے پر واقع ہوگی۔ کچی گندم پر واقع نہیں ہوگی۔ الا یا کہ اس نے کچی گندم کی نیت کی ہو۔ اسی طرح روٹی اور آٹے سے بننے والی دوسری چیزوں پر بھی واقع نہیں ہوگی۔ ہاں اگر اس نے اس سب کچھ نیت کی ہو تو ان سے بھی قسم ٹوٹ جائے گی۔ یہ امام ابوحنیفہ رحمۃ اللہ علیہ کے نزدیک ہے۔ اس لئے کہ لفظ گندم کا اطلاق روٹی پر حقیقتاً نہیں ہوتا۔ اس لئے اس کا روٹی پر اطلاق مجازاً ہوگا۔ اور حقیقی معنی اولی ہوتے ہیں۔

شافعیہ..... شافعیہ ④ کے نزدیک گندم کو پکا کر، بھون کر یا کچی کھانے سے قسم ٹوٹ جائے گی۔ لیکن اس کا آٹا، ستو، گوندھا ہوا آٹا اور روٹی کھانے سے قسم نہیں ٹوٹے گی۔ اسی طرح پختہ کھجور ⑤ چھوڑے اور گدر کھجور کو شامل نہیں ہوگی۔ اور انگور کشمش کو شامل نہیں ہوں گے۔

صاحبین رحمۃ اللہ علیہما اور مالکیہ رحمۃ اللہ علیہما فرماتے ہیں کہ گندم کی روٹی بنا کر کھانے سے بھی قسم ٹوٹ جائے گی جیسا کہ ثابت گندم کو کھانے سے۔ اس لئے کہ عرف میں گندم کھانے سے گندم سے بنی ہوئی چیز کھانا مراد ہوتا ہے۔ اور وہ روٹی ہے نہ کہ بعینہ گندم کا کھانا۔ کہا جاتا ہے کہ فلاں آدمی نے فلاں گندم کھائی۔ یعنی اس کی روٹی کھائی۔ اور مطلق کلام کو لوگوں کے عرف پر محمول کیا جاتا ہے۔ اس لئے مسئلے میں اختلاف

① المبسوط: ۱۷۹/۸، البدائع: ۶۰/۳، فتح القدیر: ۵۳/۳، تبیین الحقائق: ۱۳۰/۳، الدر المختار: ۱۰۳/۳۔ ② مغنی المحتاج: ۳۳۰/۳، القوائین الفقہیہ: ۱۶۳، المغنی: ۸۰۲/۸۔ ③ المقلیہ: ”یعنی جس کو لوگ آگ پر جوش دیتے ہیں اور دانتوں سے چبا کر کھاتے ہیں۔ اس کو ہمارے علاقے کے عرف میں بلیتہ کہا جاتا ہے۔“ ④ مغنی المحتاج: ۳۳۸/۳۔ ⑤ اہل لغت فرماتے ہیں: کھجور کا پھل شروع میں طلع اور کافور کہلاتا ہے پھر خلال، پھر بلخ، پھر بئر (گدر کھجور)، پھر رطب (پختہ کھجور)، پھر تمر۔

در اصل اصول فقہ کے ایک مسئلے کے اختلاف سے پیدا ہوا ہے۔ اور وہ یہ کہ اگر کسی کلام کی حقیقت مستعملہ اور مجاز متعارف دونوں ہوں تو امام ابوحنیفہ رحمۃ اللہ علیہ کے نزدیک حقیقت مجاز متعارف سے بہتر ہے۔ صاحبین کے نزدیک مجاز متعارف مراد لینا اولیٰ ہے۔ لہذا اگر کسی نے قسم کھائی کہ وہ دریائے فرات سے نہیں پئے گا یا اس نہر سے نہیں پیئے گا تو امام ابوحنیفہ رحمۃ اللہ علیہ کے نزدیک یہ قسم منہ لگا کر ❶ پینے پر واقع ہوگی۔ لہذا اگر اس نے برتن بھر کے یا چلو بھر کے پانی پیا تو قسم نہیں ٹوٹے گی۔ صاحبین رحمۃ اللہ علیہما کے نزدیک دونوں صورتوں میں قسم واقع ہو جائے گی۔ اس لئے کہ وہ اس موقع پر عموم مجاز مراد لیتے ہیں۔

عموم مجاز..... عموم مجاز کا مطلب یہ ہے کہ مجاز کے بہت سے افراد ہوں اور ان تمام افراد میں سے ایک فرد حقیقت بھی ہو۔ اس طرح حقیقت مجاز کے تحت داخل ہو جائے گی۔ جیسے کسی نے قسم کھائی کہ فلاں آدمی کے گھر میں داخل نہیں ہوگا۔ اس کے مجازی معنی رہائش کے ہیں۔ اس کے حقیقی معنی ہیں فلاں آدمی کا مملو کہ گھر۔ لہذا قسم میں اس کی رہنے کی جگہ مراد ہوگی چاہے وہ کرائے پر ہو، عاریت پر ہو یا اس کی مملو کہ ہو۔ اس لئے کہ یہاں بالاتفاق عموم مجاز مراد ہے۔

آٹانہ کھانے کی قسم..... اگر قسم کھائی کہ اس آٹے میں سے نہیں کھائے گا پھر اس نے وہ چیز کھائی جو اس آٹے سے بنتی ہے یعنی روٹی تو قسم ٹوٹ جائے گی۔ اس لئے کہ آٹے کو بعینہ نہیں کھایا جاتا۔ عادتاً اس کی روٹی بنا کر کھائی جاتی ہے۔ اس کو پھانک کر کھانا نادر ہے۔ اور نادر نہ ہونے کے برابر ہوتا ہے۔ اگر اس نے نیت یہ کی تھی کہ بعینہ آٹے کو نہیں کھائے گا تو اس سے بنی ہوئی روٹی کھانے سے حانت نہیں ہوگا۔ اس لئے کہ اس نے اپنی بات کے حقیقی معنی مراد لیے ہیں۔

روٹی نہ کھانے کی قسم..... اگر قسم کھائی کہ روٹی نہیں کھائے گا تو اس کی قسم اس علاقے والوں کی عادت کے مطابق ہوگی کہ وہ کس کے کھانے کو روٹی سمجھتے ہیں۔ اور وہ گندم اور جو کی روٹی ہے۔ اس لئے کہ اکثر علاقوں میں اسی کی عادت ہے۔ ❷

شافعیہ..... شافعیہ کے نزدیک ❸ روٹی نہ کھانے کی قسم میں روٹی سے مراد ہر طرح کی روٹی ہوگی جیسے گندم، جو، چاول، لوبیا، مکئی اور چننا۔ آٹے کے مسئلے کی بنیاد پر یہ مسئلہ بھی نکلتا ہے کہ اگر کسی نے قسم کھائی وہ اس درخت سے نہیں کھائے گا پھر اس نے اس درخت کا پھل کھالیا تو قسم ٹوٹ جائے گی۔ اس لئے کہ درخت کو بعینہ نہیں کھایا جاتا۔

۱۵: نہ کھانے کی قسم کھا کر کسی خاص کھانے کا ارادہ کرنا..... اگر قسم کھائی کہ کھائے گا نہیں یا پیئے گا نہیں یا پینے گا نہیں۔ اور کسی خاص کھانے، خاص پینے اور اور کپڑے کی نیت کی تو اس کی تصدیق نہیں کی جائے گی۔ اس لئے کہ اس نے مقتضائے کلام کے خلاف نیت کی ہے اور وہ عام نہیں ہے لہذا تخصیص کا احتمال بھی نہیں۔ نیت منہ سے نکلی ہوئی بات کے مختلف احتمالات میں سے بعض کو متعین کرنے میں کام آتی ہے۔ لیکن اگر اس نے کہا کہ میں کھانا نہیں کھاؤں گا یا کپڑا نہیں پہنوں گا اور پھر خاص کھانے یا کپڑے کی نیت کی تو دیاثۃ اس کی بات کی تصدیق کی جائے گی لیکن قاضی کی عدالت میں اس کی بات نہیں مانی جائے گی۔

اور دیاثۃ تصدیق اس لئے کہ جائے گی کہ اس نے ایسے کلام کو خاص کرنے کی نیت کی ہے جو بظاہر عام ہے لیکن تخصیص کا احتمال رکھتا ہے۔ ❹ مالکیہ..... مالکیہ ❺ فرماتے ہیں کہ اگر کسی نے قسم کھائی کہ چپاتی نہیں کھائے گا پھر اس نے چپاتی کا کچھ حصہ کھالیا تو قسم ٹوٹ جائے

❶..... کروع فی الماء والاناہ: اپنی گردن بسی کی اور پانی یا برتن سے منہ لگا کر پانی پیا۔ ۱۳۔ دیکھئے المبسوط: ۱۸۱/۸، البدائع، سابقہ حوالہ ص ۶۱ وما بعدہا، فتح القدیر: ۵۰/۲ وما بعدہا، تبیین الحقائق: ۱۲۹/۳، الدر المختار: ۱۰۰/۳ وما بعدہا، الشرح الکبیر: ۱۲۵/۲۔ ❷ مغنی المحتاج: ۳۳۹/۲۔ ❸ البدائع: ص ۶۶، تبیین الحقائق: ۱۳۳/۳، الدر المختار: ۱۰۵/۳ وما بعدہا ❹ القوانین الفقہیہ: ص ۱۶۳ وما بعدہا



گی۔ یہ ان کا مشہور قول ہے۔ اور اگر اس نے قسم کھائی کہ وہ چپاتی کھائے گا تو پوری چپاتی کھائے بغیر قسم پوری نہیں ہوگی۔ ان کے ہاں قاعدہ یہ ہے کہ جس نے کسی فعل کی قسم کھائی اس کو لفظ کے محتمل کے اکثر حصے پر محمول کیا جائے گا۔ یہ مشہور قول ہے۔ اسی طرح جس نے کسی شئی کے کرنے کی قسم کھائی تو اس سے نکلنے والی چیز کھانے سے بھی قسم ٹوٹ جائے گی۔ جس نے قسم کھائی کہ وہ گندم نہیں کھائے گا تو اس کی روٹی کھانے سے قسم ٹوٹ جائے گی۔ جس نے قسم کھائی کہ وہی نہیں کھائے گا تو پییر کے کھانے سے قسم ٹوٹ جائے گی۔ جس نے قسم کھائی کہ انور نہیں کھائے گا تو کشمش کے کھانے سے قسم ٹوٹ جائے گی۔

۱۶: پینے کی قسم..... ہم پینے کے معنی جان چکے ہیں: وہ یہ کہ ایسی مائع چیزیں جو چبائی نہیں جاسکتیں ان کو پیٹ تک پہنچاتا۔ اگر قسم کھائی کہ نہیں پیئے گا پھر کھالیا تو اس سے قسم نہیں ٹوٹے گی۔ یہ ایسے ہی ہے جیسے کسی نے قسم کھائی کہ کھائے گا نہیں اور پھر پی لیا تو قسم نہیں ٹوٹے گی۔ اس لئے کہ کھانا اور پینا دو الگ الگ فعل ہیں۔ اگر قسم کھائی کہ پیئے گا نہیں اور اس کی کوئی نیت نہیں تھی پانی یا اس کے علاوہ جو بھی مشروب پیئے گا قسم ٹوٹ جائے گی اس لئے کہ اس نے اپنے آپ کو ہر طرح کے پینے سے روک دیا۔ چاہے تھوڑا ہو یا زیادہ۔ اس لئے کہ تھوڑے پینے کو بھی پینا کہتے ہیں۔

اگر قسم کھائی کہ دجلہ یا فرات سے نہیں پیئے گا..... امام ابوحنیفہ رحمۃ اللہ علیہ فرماتے ہیں کہ جب تک منہ لگا کر نہیں پیئے گا قسم نہیں ٹوٹے گی۔ اگر اس نے ہاتھ یا برتن سے پانی لیا تو قسم نہیں ٹوٹے گی۔

صاحبین فرماتے ہیں کہ منہ لگا کر برتن سے یا چلو بھر کر جس طرح بھی پیئے قسم ٹوٹ جائے گی۔ ان کی دلیل یہ ہے کہ لفظ جب مطلقاً بولا جائے تو اس سے وہ معنی مراد ہوں گے جو اہل لغت کے ہاں معروف ہوں۔ اور ہاتھ یا برتن کے ذریعے نہر سے پانی پینے والے کو اہل لغت کے ہاں نہر سے پانی پینے والا کہا جاتا ہے۔ لہذا مطلق کلام کو معنی عربی پر محمول کیا جائے گا۔ اگرچہ یہ معنی مجازی ہیں مگر یہ مجاز متعارف بن چکا ہے۔ جیسا کہ ابھی گزرا کہ اگر کسی نے قسم کھائی کہ اس درخت سے نہیں کھائے گا تو اس سے درخت کا پھل مراد ہوگا۔

امام ابوحنیفہ رحمۃ اللہ علیہ کی دلیل یہ ہے کہ مطلق کلام سے اس کے معنی حقیقی مراد ہوتے ہیں۔ اور نہر سے پانی پینے کے حقیقی معنی یہی ہیں کہ منہ لگا کر پیا جائے۔

کنویں سے پینا..... اگر قسم کھائی کہ اس جب ① (گہرا کنواں) یا بر (کنواں) کا پانی نہیں پیئے گا پھر پہلے سے ہاتھ یا برتن کے ذریعے پانی لیا اور دوسرے سے پانی کھینچ کر نکالا اور پی لیا تو بالاتفاق قسم ٹوٹ جائے گی۔ اس لئے کہ یہاں منہ لگا کر پینا ممکن ہی نہیں۔ اگر قسم کھائی کہ اس کنویں (جب) سے نہیں پیئے گا تو اس میں وہی اختلاف ہے جو ابھی میں نے دجلہ اور فرات والے مسئلہ میں بیان کیا۔ امام ابوحنیفہ رحمۃ اللہ علیہ کے نزدیک جب تک منہ لگا کر پانی نہ پیئے قسم نہیں ٹوٹے گی۔ اور صاحبین کے نزدیک مطلقاً قسم ٹوٹ جائے گی۔ ②

صبح، شام اور سحری کے کھانے کی قسم..... غذا (صبح کا کھانا)، عشاء (شام کا کھانا) اور مسحور (سحری) سے مراد ایسی چیز کھانا جس سے عام طور پر پیٹ بھرنا مقصود ہوتا ہے۔ ہر علاقے کا صبح کا کھانا وہاں کے عرف کے مطابق ہوتا ہے۔ اگر وہ روٹی ہے تو روٹی اور اگر گوشت ہے تو گوشت۔ یہاں تک کہ شہری آدمی اگر صبح کا کھانا نہ کھانے کی قسم کھالے اور پھر دودھ پی لے تو قسم نہیں ٹوٹے گی۔ دیہاتی کا معاملہ اس کے برعکس ہے۔ اس لئے کہ دیہات میں دودھ کھانا شمار ہوتا ہے۔

یعنی اعتباراً قسم کھانے والے کے اہل علاقہ کی عادت کا ہوگا کہ ان کے ہاں صبح کے کھانے میں کیا استعمال ہوتا ہے۔

①..... الجب جیم کے ضمہ کے ساتھ: گہرا کنواں۔ ② المبسوط: ۱۸۶/۸ وما بعدها، البدائع: ۶۶/۳، فتح القدير: ۵۸/۳ وما بعدها

صبح، شام اور سحری کے کھانے میں اتنا کھانا ضروری ہے کہ نصف سے زائد شکم سیر ہو جائے۔

گزشتہ زمانے میں صبح کا کھانا..... طلوع فجر سے لے کر ظہر تک کا کھانا صبح کا کھانا (غداء) شمار ہوتا تھا۔

گزشتہ زمانے میں شام کا کھانا..... ظہر سے آدھی رات تک کا کھانا شام کا کھانا (عشاء) شمار ہوتا تھا۔ اس لئے کہ زوال کے بعد کے وقت کو عشاء (شام) کہا جاتا ہے۔ اس لئے حدیث میں ظہر کو عشاء (شام) کی دو نمازوں میں سے ایک کہا گیا ہے۔ چنانچہ ایک روایت میں آتا ہے کہ حضور صلی اللہ علیہ وسلم نے شام کی دو نمازوں میں سے ایک کی دو رکعتیں پڑھیں۔ راوی نے یہاں ظہر یا عصر مراد لی ہے۔

آج کل کا عرف..... آج کل ہمارے عرف میں طلوع فجر سے چاشت تک کے وقت کے کھانے کو فطور (ناشتہ) سمجھا جاتا ہے۔ اس کے بعد غداء (دوپہر کا کھانا) کا وقت شروع ہو جاتا ہے جو عصر کے وقت ختم ہوتا ہے۔ اس لئے کہ ہمارے عرف میں یہ شام کا ابتدائی وقت ہے۔ اس وقت عشاء (شام کا کھانا) کا وقت داخل ہوتا ہے۔ یعنی عصر کے بعد آج کل اسی عرف کے مطابق عمل ہو رہا ہے۔

سحری..... سحر آدھی رات سے طلوع فجر تک کے کھانے کو کہتے ہیں۔ یہ سحر سے ماخوذ ہے جو رات کے آخری تہائی کو کہتے ہیں۔ کبھی کبھی اس کا اطلاق رات کے نصف اخیر پر بھی ہوتا ہے۔ اس لئے کہ وہ رات کی آخری تہائی کے قریب ہے۔

التضحی..... یہ چاشت کے وقت کے کھانے کو کہتے ہیں۔ چاشت کا وقت: سورج طلوع ہونے کے بعد جب نماز پڑھنا جائز ہوتا ہے اس وقت سے آدھے دن تک کا وقت چاشت کا وقت ہے۔ اس لئے کہ یہ نماز چاشت کا وقت ہے۔

التصبیح..... یہ طلوع شمس اور چاشت کے وقت کے درمیانی وقت میں کھائے جانے والے کھانے کو کہتے ہیں۔ اس لئے کہ یہ اصباح سے ہے۔ اس کی پہچان اہل لغت کے نام رکھنے سے ہوتی ہے۔

اگر کسی نے قسم کھائی "لیاتینہ غدوة" کہ وہ صبح کے وقت ضرور آئے گا تو یہ طلوع فجر کے بعد آدھے دن تک ہوگا۔<sup>①</sup>  
اگر کسی نے قسم کھائی کہ وہ کوئی چیز نہیں کھائے گا پھر اس کو پی لیا یا قسم یہ کھائی کہ اس کو پیئے گا نہیں پھر اس کو کھالیا تو جمہور کے نزدیک قسم نہیں ٹوٹے گی۔ امام احمد رحمۃ اللہ علیہ سے اس مسئلے میں دو روایتیں ہیں۔ ایک روایت یہ ہے کہ قسم ٹوٹ جائے گی۔ اس لئے کہ کسی چیز کو نہ کھانے یا نہ پینے کی قسم کھانے سے عرف میں اس چیز سے اجتناب مقصود ہوتا ہے۔ لہذا قسم کو اسی پر محمول کیا جائے گا۔ الا یہ کہ وہ نیت کر لے۔

اور دوسری روایت یہ ہے کہ قسم نہیں ٹوٹے گی اس لئے کہ افعال کی مختلف انواع اشیاء کی انواع کی طرح الگ الگ ہوتی ہیں۔<sup>②</sup>

## پانچواں مطلب..... پہننے اور پہنانے کی قسم

جس نے قسم کھائی کہ کپڑا نہیں پہنے گا حالانکہ وہ کپڑا اس نے پہنا ہوا ہے تو اس کو اسی وقت اتار دے۔ اگر اس نے نہ اتارا تو بالاتفاق قسم ٹوٹ جائے گی۔<sup>③</sup>

جب کسی آدمی نے قسم کھائی کہ وہ قمیص، شلواریا چادر نہیں پہنے گا اور پھر اس کا تہبند بنا لیا تو قسم نہیں ٹوٹے گی اسی طرح اگر ان چیزوں میں سے کسی کا عمامہ بنا لیا تو اس کا بھی یہی حکم ہوگا۔ اس لئے کہ مطلق میں عادت کا اعتبار ہوتا ہے اور ان چیزوں سے تہبند اور عمامے کی عادت نہیں لہذا قسم بھی نہیں ٹوٹے گی۔

اور اگر قسم کھائی کہ یہ قمیص اور یہ چادر نہیں پہنے گا تو جس طرح بھی اس کو پہنے قسم بالاتفاق ٹوٹ جائے گی۔<sup>④</sup> یہاں تک کہ تہبند اور عمامہ

①..... البدائع: ۶۹/۳، فتح القدیر: ۵/۳، تبیین الحقائق ۱۳۲/۳، الدر المختار ۱۰۵/۳۔ ② المغنی: ۸۱۶/۸۔ ③ المغنی

④..... ۷۷۷/۸۔ ⑤ المغنی: ۷۷۹/۸، الشرح الكبير ۱۵۳/۲۔

بنانے سے بھی۔ اس لئے کہ قسم کا تعلق جب کسی چیز کی ذات سے ہو تو اس میں اس ذات کے نام کے پائے جانے کا اعتبار ہوتا ہے۔ عرف اور عادت کے وصف کا اعتبار نہیں ہوتا۔

اگر قسم کھائی کہ میں فلاں عورت کا کاتا ہوا استعمال نہیں کروں گا اور پھر ایسا کپڑا پہن لیا جس کو اس عورت نے کاتا تھا تو اس کی قسم ٹوٹ جائے گی۔ اس لئے کہ کاتے ہوئے کو بعینہ نہیں پہنا جاتا لہذا اس سے بننے والی چیز مراد ہوگی جو کہ کپڑا ہے اور اگر کسی نے بعینہ کاتے ہوئے کو پہننے کی نیت کی تو کپڑا پہننے سے قسم نہیں ٹوٹے گی۔ اس لئے کہ اس نے کلام کے حقیقی معنی مراد لئے ہیں۔

اگر قسم کھائی کہ فلاں عورت کے کاتے ہوئے کا کپڑا نہیں پہنے گا تو اس سے کپڑا مراد ہوگا۔ اگر کاتے ہوئے کو پہننے کی نیت کی تو تصدیق نہیں کی جائے گی۔

اگر قسم کھائی کہ فلاں عورت کے کاتے ہوئے کا کپڑا نہیں پہنے گا پھر اس عورت اور کسی دوسری عورت کے کاتے ہوئے سے بنا ہوا کپڑا پہن لیا تو حنفیہ اور شافعیہ کے نزدیک بالاتفاق قسم نہیں ٹوٹے گی۔ اس لئے کہ کپڑا ایک متعین چیز کا نام ہے۔ اس کے بعض حصے پر قسم واقع نہیں ہوگی۔

حنابلہ کے ہاں اس مسئلے میں دو روایتیں ہیں۔ پہلی یہ کہ بعد میں آنے والی صورت میں قسم ٹوٹ جائے گی۔ دوسری یہ کہ قسم نہیں ٹوٹے گی۔

اگر قسم کھائی کہ فلاں عورت کے کاتے ہوئے میں سے نہیں پہنے گا پھر اس عورت اور کسی دوسری عورت کے کاتے ہوئے سے بنا ہوا کپڑا پہن لیا تو بالاتفاق قسم ٹوٹ جائے گی۔ ① اس لئے کہ کاتے ہوئے کے بعض حصے کو بھی کاتا ہوا کہتے ہیں۔

اگر قسم کھائی کہ فلاں عورت کے کاتے ہوئے میں سے نہیں پہنے گا۔ اور کپڑے کا لفظ نہیں کہا تو از ار بند، بٹن، کاج اور کالز سے قسم نہیں ٹوٹے گی۔ اس لئے کہ عرف میں اسے پہننا نہیں کہا جاتا۔ ہاں اگر اس نے ایسا کپڑا پہن لیا جس کا گریبان ② اسی عورت کا کاتا ہوا تھا تو قسم ٹوٹ جائے گی۔ اس لئے کہ کپڑا پہننے سے کاتے ہونے کی اتنی مقدار پہن لی گئی۔ ③

جس نے قسم کھائی کہ زیور نہیں پہنے گا پھر چاندی کی انگلی پہن لی تو قسم نہیں ٹوٹے گی۔ اس لئے کہ یہ نہ عرفی لحاظ سے زیور ہے نہ شرعی لحاظ سے۔ اسی لئے مردوں کے لئے اس کا استعمال جائز ہے۔ اگر سونے کی انگلی پہنی تو قسم ٹوٹ جائے گی۔ اس لئے کہ یہ زیور ہے۔ اسی لئے مردوں کے لئے اس کا استعمال جائز نہیں۔ اور اگر موتیوں کا ہار پہنا تو صاحبین کے نزدیک قسم ٹوٹ جائے گی۔ اس لئے کہ حقیقتاً زیور ہے اور اسے بطور زیور پہننا عام معمول ہے۔ اسی پر فتویٰ ہے۔ اس کے برعکس امام ابوحنیفہ رحمۃ اللہ علیہ کے نزدیک موتیوں کا ہار پہننے سے قسم نہیں ٹوٹے گی۔

غیر حنفی حضرات کے نزدیک چاندی اور موتی پہننے سے بھی قسم ٹوٹ جائے گی۔ ④

اگر قسم کھائی کہ فلاں کو کچھ نہیں پہنائے گا۔ اور اس کی کوئی نیت نہیں تھی۔ پھر اس کو ٹوپی، موزے یا جورین پہننے سے قسم ٹوٹ جائے گی اس لئے کہ لباس اسے کہتے ہیں جس کو پہنا جائے اور یہ بات تھوڑے اور زیادہ دونوں میں پائی جاتی ہے۔

اگر قسم کھائی کہ فلاں کو کپڑے نہیں پہنائے گا پھر اس کو کپڑا خریدنے کے لئے درہم دے دیئے تو قسم نہیں ٹوٹے گی اس لئے کہ اس نے کپڑے نہیں پہنائے بلکہ درہم بہہ گئے ہیں اور ساتھ ساتھ مشورہ دیا ہے کہ ان کو اس طرح کام میں لائے۔

اگر قسم کھانے والے اس آدمی کے لئے کسی کے ذریعے کپڑا بھیجا تو بھی قسم ٹوٹ جائے گی۔ اس لئے کہ عقد اور قسم کے حقوق کا تعلق قاصد کے ساتھ نہیں ہوتا بلکہ بھیجنے والے کے ساتھ ہوتا ہے۔ ⑤

① المغنی: ۸/۸۸۱۔ التلابیب: یہ تلبیب کی جمع ہے۔ اس کا مطلب ہے گریبان۔ ② دیکھئے المبسوط: ۲/۹ وما بعدها ③ فتح القدير:

ص ۹۷، المہذب: ۲/۱۳۶، المغنی: ۸/۸۸۹۔ ④ المبسوط: ۴/۹، البدائع: ۳/۷۱۔



## چھٹا مقصد..... سوار ہونے کی قسم

اگر قسم کھائی ”لایر کب دابة“ کہ وہ دلبہ (سواری کے جانور) پر سوار نہیں ہوگا تو یہ قسم ان جانوروں پر واقع ہوگی جن پر لوگ اپنے علاقوں میں اپنی ضروریات کے لئے سوار ہوتے ہیں۔ جیسے گھوڑا، گدھا، خچر۔ لہذا اگر وہ کسی انسان کی پیٹھ، اونٹ، گائے یا ہاتھی پر سوار ہو جائے تو قسم نہیں ٹوٹے گی الا یہ کہ اس نے ان جانوروں کی بھی نیت کی ہو۔ یہ استحسان ہے۔ قیاس یہ چاہتا تھا کہ ہر حیوان پر سوار ہونے سے قسم ٹوٹ جائے۔ اس لئے کہ ”دلبہ“ عام لفظ ہے جو زمین پر چلنے والے تمام جانوروں کو شامل ہے۔ اللہ تعالیٰ فرماتے ہیں:

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا..... ہود ۱۱/۶

اور زمین پر چلنے والا کوئی جاندار ایسا نہیں جس کا رزق اللہ نے اپنے ذمہ نہ لے رکھا ہو۔ آسان ترجمہ

لیکن فقہاء نے استحسان کیا ہے اور قسم کو ان جانوروں کی سواری پر محمول کیا ہے جن کو لوگ عام طور پر اپنی ضرورت کے لئے استعمال کرتے ہیں۔ اور وہ گھوڑا، خچر اور گدھا ہیں۔ یہاں عرف اور عادت کے ذریعے عام کو خاص کیا ہے۔

صاحب درمختار فرماتے ہیں کہ مصر اور شام میں اونٹ پر سوار ہونے سے بھی قسم ٹوٹ جانی چاہئے۔ (یعنی اگر وہ اونٹ پر سوار ہونے والوں میں سے ہو جیسے مسافر اور گاؤں والے) اسی طرح ہندوستان میں ہاتھی کی سواری سے قسم ٹوٹ جانی چاہئے۔ اس لئے کہ ان علاقوں میں ان جانوروں پر سوار ہونا عرف عام ہے۔

اگر زبردستی جانور پر سوار کر دیا گیا تو قسم نہیں ٹوٹے گی۔

اگر قسم کھائی ”لایر کب فرسا“ کہ عربی گھوڑے پر سوار نہیں ہوگا پھر ترکی گھوڑا (برزون) ① پر سوار ہو گیا یا یہ قسم کھائی کہ ترکی گھوڑے پر سوار نہیں ہوگا پھر عربی گھوڑے پر سوار ہو گیا تو قسم نہیں ٹوٹے گی اس لئے کہ ہر حیوان دوسرے سے مختلف ہوتا ہے۔ ”فرس“ عربی ہوتا ہے اور ”برزون“ عجمی ہوتا ہے۔

اگر قسم کھائی کہ وہ سوار نہیں ہوگا۔ اور کہنے لگا کہ میں نے گھوڑے کی نیت کی تھی تو اس کی تصدیق نہیں کی جائے گی۔ نہ دیاۓ نہ قضاء۔ یعنی نہ عند اللہ اور نہ قاضی کے ہاں۔ اس لئے کہ یہاں سواری کا ذکر نہیں لہذا لفظ میں تخصیص کا احتمال نہیں ہوگا۔

اگر قسم کھائی ”لایر کب الخیل“ کہ گھوڑے پر سوار نہیں ہوگا پھر ترکی گھوڑے یا عربی گھوڑے پر سوار ہو گیا تو قسم ٹوٹ جائے گی۔ اس لئے کہ لفظ ”الخیل“ اسم جنس ہے۔ یہ اپنی تمام انواع کو شامل ہوگا۔

اگر قسم کھائی ”لایر کب دابة“ کہ وہ سواری کے جانور پر سوار نہیں ہوگا۔ اور وہ پہلے سے اس پر سوار تھا۔ پھر کچھ وقت سوار رہا تو قسم ٹوٹ جائے گی۔ اس لئے کہ سوار ہونا ایسا فعل ہے جس کی امثال وقت کے ساتھ متجدد ہوتی رہتی ہیں۔ جیسے کسی نے قسم کھائی کہ وہ پہننے گا نہیں اور وہ پہننے ہوئے تھا۔ یا یہ قسم کھائی کہ بیٹھے گا نہیں اور وہ بیٹھا ہوا تھا۔ ②

## ساتواں مقصد..... بیٹھنے کی قسم

اگر قسم کھائی کہ زمین پر نہیں بیٹھے گا پھر کسی ایسی چیز پر بیٹھا جو اس کے اور زمین کی درمیان حائل تھی جیسے چٹائی، دری یا کرسی تو قسم نہیں ٹوٹے گی۔ اس لئے کہ ان چیزوں پر بیٹھنے والے کو زمین پر بیٹھنے والا نہیں کہا جاتا۔ زمین پر بیٹھنے والا وہ ہوتا ہے جو زمین سے مل جائے درمیان میں کوئی

①..... البرزون: ترکی گھوڑا۔ جمع بروذین۔ اس کے مقابلے میں ”العرب“ آتا ہے یعنی عربی گھوڑا۔ ② المبسوط: سابقہ حوالہ: ۱۲/۳

وما بعدھا، البدائع: ۱/۳، فتح القدير ۳۲/۳ وما بعدھا، الدر المختار ورد المحتار: ۹۳، الفتاویٰ الہندیہ: ۴/۲۔

چیز حائل نہ ہو۔ اس کے برعکس اگر اس کے اور زمین کے درمیان کپڑے حائل ہوں تو ان کا اعتبار نہیں کیا جائے گا۔ اس لئے کہ کپڑے تابع ہوتے ہیں۔

اگر قسم کھائی کہ اس بستر پر نہیں بیٹھے گا اور اس پر اسی جیسا ایک اور بستر رکھ دیا پھر اس پر بیٹھ گیا تو قسم نہیں ٹوٹے گی۔ اس لئے کہ بیٹھنے کی نسبت دوسرے بستر کی طرف ہوگی نہ کہ پہلی بستر کی طرف۔

انام ابو یوسف رحمۃ اللہ علیہ نے بستر والے مسئلے میں اختلاف کیا ہے۔ وہ فرماتے ہیں کہ اگر قسم کھائی کہ اس بستر پر نہیں سوئے گا پھر اس پر ایک اور بستر رکھ دیا اور اس پر سو گیا تو قسم ٹوٹ جائے گی۔ اس لئے کہ اس سے زیادہ نرمی اور آرام ملتا ہے۔ لہذا ان دونوں بستروں پر سونے سے دونوں مقصود بن جائیں گے۔

اس پر اتفاق ہے کہ اگر قسم کھائی کہ اس بستر پر نہیں سوئے گا اور پھر اس پر بستر کی چادر ڈال دی تو قسم ٹوٹ جائے گی۔ اس لئے کہ چادر بستر کے تابع ہوتی ہے۔ اور ایسے آدمی کو بستر پر سونے والا کہا جاتا ہے۔

اگر قسم کھائی کہ اس چارپائی یا چھت پر نہیں سوئے گا پھر اس پر جائے نماز یا درمی ڈالی اور بیٹھ گیا تو قسم ٹوٹ جائے گی۔ اس لئے کہ چارپائی پر تو عموماً ایسے ہی بیٹھا جاتا ہے۔ اور چھت پر بستر بچھا کر سونے والے کو چھت پر سونے والا کہا جاتا ہے۔

اگر چارپائی کے اوپر دوسری چارپائی رکھ دی یا چھت پر دوسری چھت ڈال دی تو قسم نہیں ٹوٹے گا۔ اس لئے کہ بیٹھنے کی نسبت پہلی کے بجائے دوسری کی طرف ہوتی ہے۔

اگر پلنگ کی تختیوں پر کچھ بچھائے بغیر برائے راست بیٹھنے کی نیت کی تو عند اللہ اس کی تصدیق کی جائے گی۔ لیکن قاضی کے ہاں اس کی بات نہیں مانی جائے گی۔ اس لئے کہ یہ عرف کے خلاف ہے اگرچہ یہ اس کے حقیقی معنی ہیں۔

اور اگر قسم کھائی کہ اس پلنگ کی تختیوں پر نہیں سوئے گا پھر اس پر درمی بچھا کر بیٹھا تو قسم نہیں ٹوٹے گی۔ اس لئے کہ وہ تختیوں پر نہیں سویا۔

اور اگر قسم کھائی کہ زمین پر نہیں بیٹھوں گا پھر چھت پر بیٹھ گیا تو قسم ٹوٹ جائے گی۔ اس لئے کہ اسے چھت کی زمین کہا جاتا ہے۔ ①

## آٹھواں مقصد..... رہنے کی قسم

اگر قسم کھائی کہ اس گھر میں نہیں رہوں گا تو رہائش سے مراد یہ ہوگا کہ وہ خود اس مکان میں رہے اور سہولت سے رہنے کے لئے جس سامان کی ضرورت ہے اس کو بھی وہاں منتقل کرے اور اس کو اپنے گھر میں استعمال میں لائے۔ اگر یہ سب کچھ کر لیا تو وہ اس مکان کا رہنے والا بن جائے گا۔ اور اس کی قسم ٹوٹ جائے گی۔ اس لئے کہ رہائش کسی جگہ پر مستقل بنیادوں پر رہنے کو کہتے ہیں۔ اس کے لئے عرف کے مطابق سامان کا ساتھ ہونا ضروری ہے۔ اب دیکھئے جو آدمی مسجد میں بیٹھے اور وہیں رات گزار لے تو اس کو مسجد میں رہنے والا نہیں کہتے۔ لیکن اگر وہ اپنے گھر کے سامان کے ساتھ وہاں اقامت اختیار کر لیتا ہے تو اس کو مسجد میں رہنے والا کہا جاتا ہے۔ قسم میں اسی کا اعتبار ہوگا۔

شافعیہ اور حنابلہ..... شافعیہ اور حنابلہ ② فرماتے ہیں کہ رہائش کو مستقلاً جاری رکھنا اسے نئے سرے سے شروع کرنے کی طرح ہے۔ لہذا اگر گھر کے رہنے والے نے قسم کھائی کہ وہ اس گھر میں نہیں رہے گا پھر اس مکان میں اتنا عرصہ ٹھہرا رہا جس میں وہاں سے نکلا جاسکتا تھا تو قسم ٹوٹ جائیگی۔ اور اگر سامان منتقل کرنے کے لئے ٹھہرا رہا تو قسم نہیں ٹوٹے گی۔ اس لئے کہ منتقلی گھر والوں اور ساز و سامان کے ساتھ ہوتی ہے۔ اس لئے منتقل ہونے کے لئے انہیں بھی ساتھ لے جانا ہوگا۔ اگر اس کو زبردستی اسی مکان میں روک دیا گیا تو قسم نہیں ٹوٹے گی۔ اس

① البدائع: ۱/۳ وما بعدھا، فتح القدیر: ۹۸/۳، تبیین الحقائق: ۱۵۵/۳ وما بعدھا۔ ② البدائع: ۱/۳ وما بعد، فتح القدیر:

۹۸/۳، تبیین الحقائق: ۱۵۵/۳ وما بعد۔

لئے کہ حدیث میں زبردستی کرائے جانے والے کام کو معاف قرار دیا ہے۔

اگر کوئی آدمی کسی مکان میں ٹھہرا ہوا تھا اس نے قسم کھالی کہ اس مکان میں نہیں رہے گا تو اس کی قسم اس وقت پوری ہوگی جب وہ اپنے آپ، گھر والوں، بچوں، خادموں اور جملہ ساز و سامان سمیت وہاں سے منتقل ہو جائے۔ اس لئے کہ گھر میں رہائش رکھنے کا حکم ان سب چیزوں کے آنے سے لگتا ہے۔ لہذا رہائش چھوڑنے کا حکم ان کے چھوڑنے سے لگے گا۔ اگر اس نے اسی وقت منتقلی شروع نہیں کی حالانکہ ایسا کر سکتا تھا تو اس کی قسم ٹوٹ جائے گی۔ یہاں تین مفروضے ہیں۔

پہلا مفروضہ..... وہ گھر والوں اور سامان سمیت اسی وقت منتقل ہو گیا۔ اس صورت میں حنفیہ کے تینوں ائمہ کرام کے نزدیک قسم نہیں ٹوٹے گی۔ تھوڑی دیر ٹھہرنے سے کوئی فرق نہیں پڑے گا اس لئے کہ اس سے بچنا ممکن نہیں۔ یہ دلالت مستثنیٰ ہوگا۔ امام زفر رحمۃ اللہ علیہ فرماتے ہیں کہ قسم ٹوٹنے کی شرط یعنی ٹھہرنا پایا گیا لہذا قسم ٹوٹ جائے گی۔

دوسرا مفروضہ..... خود تو منتقل ہو یا لیکن گھر والوں اور ساز و سامان کو منتقل نہیں کیا۔ اس صورت میں حنفیہ اور حنابلہ کے نزدیک قسم ٹوٹ جائے گی۔ اس لئے کہ کسی جگہ پر رہائش رکھنا وہاں مستقل بنیادوں پر ٹھہرنے کو کہتے ہیں۔ جیسا کہ گذر چکا۔ اس کے لئے عرف کے مطابق سامان کا ساتھ ہونا ضروری ہے۔ لہذا اگر کسی نے قسم کھائی کہ وہ اس مکان میں نہیں رہے گا حالانکہ وہ اسی مکان میں رہ رہا تھا تو قسم پوری کرنے کے لئے سکونت کے اسباب و ذرائع کو ختم کرنا یعنی سامان کو منتقل کرنا ضروری ہوگا۔ اگر وہ ایسا نہیں کرے گا تو قسم ٹوٹ جائے گی۔ اور اس لئے بھی کہ جس نے قسم کھائی کہ اس گھر میں نہیں رہے گا۔ اور پھر خود نکل گیا لیکن اہل و عیال اور ساز و سامان وہیں رہا تو عرف و عادت میں اس کو اسی مکان کا رہائشی کہا جاتا ہے۔

اس کے برعکس اگر کسی نے قسم کھائی کہ اس شہر میں نہیں رہے گا پھر وہاں سے نکل گیا اور گھر والوں کو اسی شہر میں چھوڑ گیا تو قسم نہیں ٹوٹے گی۔ اس لئے کہ اگر کوئی آدمی دمشق میں رہ رہا ہو اور اس کے گھر والے حلب میں رہتے ہو تو عرف و عادت میں اسے دمشق کا رہائشی کہتے ہیں نہ کہ حلب کا۔

امام شافعی رحمۃ اللہ علیہ ❶ فرماتے ہیں کہ قسم نہیں ٹوٹے گی۔ قسم پوری کرنے کے لئے یہ کافی ہے کہ وہ خود مکان کی تبدیلی کی نیت سے گھر سے نکل جائے۔ اس لئے کہ قسم اس کی اپنی رہائش پر ہے۔ اور اپنی رہائش اس نے ختم کر دی ہے۔ اس لئے اہل و عیال اور ساز و سامان کے چھوڑنے سے قسم نہیں ٹوٹے گی۔ یہ ایسے ہی ہے جیسے کسی نے قسم کھائی کہ شہر میں نہیں رہے گا پھر خود چلا گیا اور گھر والوں کو وہیں چھوڑ دیا۔

امام شافعی رحمۃ اللہ علیہ حنفیہ کے خلاف دلیل دیتے ہوئے فرماتے ہیں کہ اگر میں مکہ سے چلا جاؤں اور اپنا کچھ سامان مکہ میں ہی چھوڑ جاؤں تو کیا میں مکہ ہی کا رہائشی رہوں گا؟ اگر کسی نے قسم کھائی کہ کسی معین گھر میں رہائش نہیں رکھے گا یا قیام نہیں کرے گا تو اسے اسی وقت نکل جانا چاہئے۔ اگر بغیر عذر ٹھہرا رہے گا تو قسم ٹوٹ جائے گی۔ اگرچہ اپنا سامان نکال چکا ہو۔ اس لئے کہ اس نے اپنے ٹھہرنے پر قسم کھائی ہے۔ اور وہ اب بھی موجود ہے۔ وجہ واضح ہے کہ رہائش کو جاری رکھنے پر سکونت کا اسی طرح اطلاق ہوتا ہے جس طرح رہائش کی ابتداء کرنے پر۔ ہاں اگر وہ نکلنے کی تیاری میں مشغول ہے جیسے سامان جمع کرنا، اہل و عیال کو باہر نکالنا، کپڑے پہننا وغیرہ تو اس مقصد کے لئے ٹھہرنے سے قسم نہیں ٹوٹے گی۔ اس لئے کہ ایسے آدمی کو رہائشی نہیں کہا جاتا اگرچہ اس میں کافی وقت لگ جائے اسی طرح ان کے نزدیک نکاح کرنا، پاک ہونا، پہننا، سوار

❶..... مغنی المحتاج: ۳/۳۲۹، المہذب: ۲/۱۳۲۔



ہونا، کھڑا ہونا، بیٹھنا..... ان سب افعال کو جاری رکھنا ان کو شروع کرنے کے حکم میں ہے۔

اس کے برعکس ہم بستری کرنا، روزہ رکھنا اور نماز پڑھنا ان افعال میں جاری رکھنے کا حکم بالاتفاق شروع کرنے کی طرح نہیں ہے۔ ①

تیسرا مفروضہ..... اگر وہ خود اپنے اہل و عیال اور ساز و سامان سمیت منتقل ہو گیا لیکن کچھ معمولی سامان چھوڑ دیا تو:

امام ابوحنیفہ رحمۃ اللہ علیہ کے نزدیک قسم ٹوٹ جائے گی۔ اس لئے کہ رہائش ان تمام چیزوں سے ثابت ہوتی تھی۔ جب تک ان کا کچھ حصہ باقی ہے رہائش باقی رہے گی۔

امام ابو یوسف رحمۃ اللہ علیہ فرماتے ہیں کہ اکثر کے منتقل کرنے کا اعتبار ہوگا۔ اس لئے کہ سب کی منتقلی بعض اوقات ناممکن ہوتی ہے۔

امام محمد رحمۃ اللہ علیہ فرماتے ہیں کہ ان چیزوں کا اعتبار ہوگا جن سے رہائش کی ضرورت پوری ہو جائے۔ علماء فرماتے ہیں کہ یہ قول زیادہ بہتر اور لوگوں کے لئے زیادہ آسان ہے۔ یہ بات شک و شبہ سے بالاتر ہے کہ جو آدمی مکان چھوڑنے اور واپس نہ آنے کے ارادے سے نکلتا ہے اور اپنے سامان کا اتنا حصہ بھی منتقل کر دیتا ہے جس سے رہائش کی ضرورت پوری ہو جائے اور باقی سامان کو بھی منتقل کرنے کا ارادہ رکھتا ہے..... تو اس کے بارے میں کہا جاتا ہے کہ وہ یہاں نہیں رہتا بلکہ یہاں سے چلا گیا ہے۔ اور دوسرے مکان میں رہتا ہے۔ اس سے امام محمد رحمۃ اللہ علیہ کا قول راجح ہو جاتا ہے۔

اگر اس کو اپنے سامان سمیت منتقل ہونے سے روک دیا گیا اور زبردستی کی گئی تو قسم نہیں ٹوٹے گی، اگرچہ اس طرح کئی دن گزر جائیں۔ اس لئے کہ وہ یہاں ٹھہرا ہوا نہیں ہے بلکہ زبردستی ٹھہرایا گیا ہے۔ لہذا قسم نہیں ٹوٹے گی۔

امام محمد رحمۃ اللہ علیہ فرماتے ہیں کہ قسم کھانے والا اسی وقت نکل گیا اور گھریلو اسباب کو رہائش گاہ پر ہی رہنے دیا۔ وہ تین دن تک مکان کی تلاش میں ٹھہرا رہا مگر اس کو کوئی ایسا مکان نہ ملا جس کو کرائے پر حاصل کر سکے۔ اس کے لئے یہ ممکن تھا کہ گھر سے نکل جائے اور سامان کو گھر سے باہر رکھ دے۔ تو اس ٹھہرنے سے قسم نہیں ٹوٹے گی اس لئے کہ عرف میں یہ منتقلی کی کارروائی کا حصہ سمجھا جاتا ہے۔ وجہ واضح ہے کہ عرف میں ایک گھر سے دوسرے گھر میں منتقل ہوا جاتا ہے۔ یہ نہیں کیا جاتا کہ مکان خالی کر کے سامان راستے میں ڈال دیا جائے۔

امام محمد رحمۃ اللہ علیہ یہ بھی فرماتے ہیں کہ اگر رہنے والا دولت مند تھا اور اس کے پاس بہت سامان تھا۔ وہ اجرت پر ایک دن میں اپنا سامان منتقل کر سکتا تھا مگر اس نے ایسا نہیں کیا۔ اور تھوڑا تھوڑا خود منتقل کرنے لگا۔ وہ مسلسل سامان منتقل کرتا رہا یہاں کہ ایک سال لگ گیا۔ (اس دوران وہ اسی مکان میں ٹھہرا رہا) تو قسم نہیں ٹوٹے گی۔ اس لئے کہ تیز رفتاری سے سامان منتقل کرنا اس پر لازم نہیں۔

اگر قسم کھائی کہ میں اس گھر میں نہیں رہوں گا اور وہ اسی میں رہ رہا تھا پھر وہ خود باہر نکل گیا اور کہنے لگا کہ میری مراد یہی تھی، میں نے گھریلو نیت نہیں کی تھی۔ تو عند اللہ اس کی تصدیق کی جائے گی لیکن قاضی کے ہاں اس کی بات نہیں مانی جائے گی۔ اس لئے کہ اس نے ظاہر اور عادت کے خلاف نیت کی ہے۔

اگر قسم کھاتے وقت وہ اس مکان میں نہیں رہتا تھا پھر اس نے یہ بات کہی کہ میں نے صرف اپنی ذات کی نیت کی ہے تو اس کی تصدیق کی جائے گی۔ عند اللہ بھی اور قاضی کے ہاں بھی۔ اس لئے کہ اس نے ایسی نیت کی ہے جس کا اس کے کلام میں احتمال موجود ہے۔ اور اس لئے بھی کہ وہ اپنے آپ پر خود سختی کر رہا ہے۔ ①

کیا سکونت کو جاری رکھنا اسے شروع کرنے کے حکم میں ہے؟..... حنفیہ فرماتے ہیں کہ رہنے، پہننے اور سوار ہونے کو جاری رکھنا

①..... المغنی: ۷۷۸/۸۔ المبسوط: ۱۶۲/۸ وما بعدها، الفتاویٰ الہندیۃ: ۶۹/۲، البدائع: ۷۲/۳ وما بعدها، فتح

القدیر: ۳۶/۳ وما بعدها، تبیین الحقائق ۱۱۹/۳۔

انہیں شروع کرنے کے حکم میں ہے۔ لہذا اگر کسی نے قسم کھائی کہ اس کپڑے کو نہیں پہنے گا اور وہ اس کو پہنے ہوئے تھا یا قسم کھائی کہ اس سواری پر سوار نہیں ہوگا اور وہ اس پر سوار تھا یا قسم کھائی کہ اس گھر میں نہیں رہے گا اور وہ اس میں رہ رہا تھا۔ قسم کھانے کے بعد بھی اس نے اس عمل کو جاری رکھا تو قسم ٹوٹ جائے گی اس لئے کہ یہ افعال اپنی امثال کے پیدا ہونے سے متحد ہونے رہتے ہیں۔ اس کے برعکس داخل ہونا، نکلنا، شادی کرنا اور پاک ہونا۔ ان افعال کو جاری رکھنا شروع کرنے کے حکم میں نہیں۔

ضابطہ..... دونوں میں فرق کا ضابطہ یہ ہے کہ جو افعال ممتد ❶ ہیں ان کو جاری رکھنا شروع کرنے کے حکم میں ہے جیسے بیٹھنا، کھڑا ہونا، دیکھنا وغیرہ اور جو افعال غیر ممتد ہیں وہ جاری ہی نہیں رہ سکتے۔ جیسے نکلنا، داخل ہونا۔ شافیعیہ کا بھی یہی مذہب ہے۔ ❷ اسی سے یہ مسئلہ نکلتا ہے کہ رہنے، پہننے اور سوار ہونے کی قسم کھانے والا اگر فوراً گھر سے منتقل ہو جائے یا فوراً کپڑے اتار دے یا سواری سے فوراً اتر جائے تو قسم نہیں ٹوٹے گی۔ امام زفر رحمۃ اللہ علیہ فرماتے ہیں کہ قسم ٹوٹ جائے گی اس لئے کہ قسم کے بعد، رہنا، پہننا اور سوار ہونا پایا گیا ہے۔ اگرچہ تھوڑی دیر کے لئے ہے لیکن قسم ٹوٹنے کے لئے کافی ہے۔ ❸

### نواں مقصد

مارنے اور قتل کرنے کی قسم..... اگر کسی آدمی نے یہ قسم کھائی کہ میں اپنی بیوی کو اتنا ماروں گا کہ اسے قتل کر دوں گا یا اتنا ماروں گا کہ اس کا جنازہ اٹھے گا اگر نہ مارا تو اس کو طلاق۔ پھر اگر اس نے اس کی شدید پٹائی کر دی تو اس کی قسم پوری ہو جائے گی۔ اس لئے کہ عرف میں اس طرح کی بات سے شدید سزا مراد ہوتی ہے۔ جان سے مارنا مراد نہیں ہوتا۔

شافعیہ فرماتے ہیں کہ قسم اس سے پوری ہو جائے گی جس کو مارنا کہا جاسکے۔ لہذا صرف ہاتھ کو رکھ کر اٹھا دینا کافی نہیں ہوگا اسی طرح درد پہنچانے کی بھی شرط نہیں ہے۔ اس لئے کہ درد کے بغیر مارنے کو بھی مارنا کہا جاتا ہے۔ الا یہ کہ اس نے سخت مارنے کا کہا ہو۔ اگر اس نے قسم کھائی کہ اپنے غلام کو دس کوڑے مارے گا پھر اس نے دس کوڑے جمع کئے ان سے ایک دفعہ مار دیا ہر کوڑا اس کی جلد تک پہنچ گیا تو اس کی قسم پوری ہو جائے گی اور حنفیہ اور شافیعیہ کے نزدیک اس کی قسم نہیں ٹوٹے گی۔ اس لئے کہ اس نے دس کوڑے مار دیئے ہیں۔ لیکن اگر سارے کوڑے جلد تک نہیں پہنچے تو قسم ٹوٹ جائے گی اس لئے کہ ایسے آدمی کو دس کوڑے مارنے والا نہیں کہا جاتا۔

مالکیہ اور حنابلہ فرماتے ہیں ❹ کہ اگر کسی کو سو کوڑے مارنے کی قسم کھائی پھر ایک گٹھری باندھی جس میں دس چھڑیاں تھیں اور اس آدمی کو ایک دفعہ مار دیا تو اس کی قسم پوری نہیں ہوگی۔ اس لئے کہ اس کی قسم کا مطلب یہ تھا کہ وہ اس کو دس دفعہ مارے لیکن اس نے صرف ایک دفعہ مارا لہذا قسم پوری نہیں ہوگی۔ جیسے کسی نے قسم کھائی کہ وہ دس مرتبہ مارے گا ایک کوڑے کے ساتھ۔

اگر کسی نے کہا ”اللہ کی قسم میں فلاں آدمی کو دمشق میں قتل نہیں کروں گا یا یہ کہا کہ میں فلاں عورت سے دمشق میں شادی نہیں کروں گا۔ پھر اس آدمی کو حلب میں مارا اور وہ دمشق میں فوت ہو گیا یا عورت کے ولی نے اس کی شادی حلب میں اسی عورت سے کرادی اس عورت کو دمشق میں اس کی خبر ملی اور اس نے عقد کو صحیح قرار دے دیا تو دونوں قسمیں ٹوٹ جائیں گی۔“

اسی طرح اگر اس نے جگہ کے بجائے وقت پر قسم کھائی اور کہا کہ میں مذکورہ کام (قتل اور نکاح) جمعے کے دن نہیں کروں گا۔ اب جس کو قتل

❶..... افعال ممتد وہ ہیں جو پھیلے ہوئے ہوں یعنی عرصے تک محیط ہو سکیں جیسے بیٹھنا کافی عرصے تک ہو سکتا ہے۔ افعال غیر ممتد جو آنا فنا ہو جائیں جیسے نکلنا، داخل ہونا وغیرہ۔ ❷ مغنی المحتاج ۳/۳۳۱، المہذب: ۱۳۲/۲۔ ❸ المبسوط: سابقہ حوالہ: ص ۳۵، تبیین الحقائق، سابقہ حوالہ، الدر المختار: ۸۳/۳۔ ❹ القوانین الفقہیہ: ۱۶۳ المغنی: ۸۱۹/۸، الشرح الكبير: ۱۳۳/۲۔

کرنے کی قسم کھائی تھی وہ جمعے کے دن مر گیا۔ یا عورت نے جمعے کے دن نکاح کو ٹھیک قرار دے دیا تو قسم ٹوٹ جائے گی۔ اس طرح قتل میں روح نکلنے کے وقت اور جگہ کا اعتبار ہوگا اور نکاح میں اجازت کے وقت اور جگہ کا اعتبار ہوگا۔ یہی اصول خرید و فروخت میں لاگو ہوگا کہ اجازت کے وقت اور جگہ کا اعتبار ہوگا۔

امام محمد رحمۃ اللہ علیہ فرماتے ہیں کہ عقد میں فاعل کی جگہ اور وقت کا اعتبار ہوگا اور قتل میں امام ابو یوسف رحمۃ اللہ علیہ کے قول کی طرح روح نکلنے کی جگہ اور وقت کا اعتبار ہوگا۔ یعنی مقتول ❶ کا اعتبار ہوگا۔

اگر قسم کھائی کہ اپنی بیوی کو نہیں مارے گا اب اس کے ساتھ جو بھی درد پہنچانے والا فعل کرے گا جیسے کاٹنا، گلہ دباننا، بال کھینچنا..... تو قسم ٹوٹ جائے گی اگرچہ یہ سب بطور مزاح ہو۔ اس لئے کہ ضرب درد پہنچانے والے فعل کو کہتے ہیں۔ اور یہاں یہ بات پائی گئی ہے۔ ایک قول یہ بھی ہے کہ ہنسی مذاق میں اگر یہ کام کئے تو قسم نہیں ٹوٹے گی اس لئے کہ عرف میں اس کو دل لگی کہتے ہیں مارنا نہیں کہتے۔

اگر کسی نے کہا ”اگر میں فلاں کو قتل نہ کروں تو میری بیوی کو طلاق“ اور فلاں آدمی فوت شدہ تھا اگر قسم کھانے والے کو قسم کھاتے وقت اس کی موت کا علم تھا تو وہ فوراً حانت ہو جائے گا اس لئے کہ اس کی قسم منعقد ہو گئی ہے اس کی وجہ یہ ہے کہ اس کا پورا ہونا متصور ہے۔ اللہ تعالیٰ اس کو دوبارہ زندہ کرنے پر قادر ہیں۔ اس لئے کہ روح نہیں مرتی۔ لہذا اس کو قتل کرنا ممکن ہو گیا۔ پھر یہ قسم فوراً ٹوٹ جائے گی اس لئے کہ عادتاً وہ اس قسم کو پورا کرنے سے عاجز ہے۔ یہ ایسے ہی ہے جیسے کوئی آسمان پر چڑھنے کی قسم کھالے۔

اگر اسے اس کی موت کا علم نہیں تھا تو امام ابو حنیفہ رحمۃ اللہ علیہ اور امام محمد رحمۃ اللہ علیہ کے نزدیک قسم نہیں ٹوٹے گی۔ اس لئے کہ اس نے اپنی قسم کی بنیاد اس زندگی پر رکھی ہے جو اس میں موجود تھی اور اس کا ازالہ متصور نہیں۔

امام ابو یوسف رحمۃ اللہ علیہ فرماتے ہیں کہ قسم ٹوٹ جائے گی، اس لئے کہ ان کے نزدیک قسم کے منعقد ہونے کے لئے یہ شرط نہیں ہے کہ اس کا پورا ہونا متصور ہو۔ یہ اصولی اختلاف ہے جیسا کہ پہلے ”مسئلة الكوز“ (پيالے والے مسئلہ) میں گزر چکا ہے کہ اگر اسے پیالے میں پانی نہ ہونے کا علم ہے پھر وہ قسم کھاتا ہے کہ اگر میں اس پیالے والا پانی نہ پیوں تو میری بیوی کو طلاق۔ ❷

حنابلہ وشافعیہ..... اگر قسم کھائی کہ فلاں آدمی کو کل ماروں گا اور قسم کھانے والا آج ہی مر گیا تو حنابلہ اور شافعیہ کے نزدیک قسم نہیں ٹوٹے گی۔ اور اگر جس کے بارے میں قسم کھائی تھی وہ کل مر گیا تو قسم ٹوٹ جائے گی۔ اس لئے کہ اس نے جو کام کرنے کی قسم کھائی تھی وہ بغیر کسی زور زبردستی یا بھول چوک کے اپنے وقت پر نہیں کیا۔ لہذا قسم ٹوٹنے والا شمار ہوگا۔ ❸ یہی حکم اس آدمی کا بھی ہوگا جو یہ قسم کھائے ”اللہ کی قسم میں اس پیالے والا پانی صبح پیوں گا“ اور وہ پانی آج ہی گر گیا۔ یا یہ قسم کھائی ”اللہ کی قسم میں یہ روٹی صبح کھاؤں گا“ اور وہ روٹی آج ہی ضائع ہو گئی تو قسم ٹوٹ جائے گی۔

دسواں مقصد..... ایسی چیز پر قسم کھانا جو قسم کھانے والے کے علاوہ کسی اور کی طرف منسوب ہو

دوسرے کی مملوکہ چیز پر قسم کھانا..... اگر کسی دوسرے کی مملوکہ چیز پر قسم کھائی تو جس فعل کی قسم کھائی ہے وہ اگر اسی آدمی کے ملک میں پیش آ گیا تو قسم ٹوٹ جائے گی۔ قسم کے وقت اس کی ملک میں ہو یا نہ ہو۔ جیسے کسی نے قسم کھائی کہ فلاں آدمی کا کھانا نہیں کھاؤں یا اس کا مشروب نہیں پیوں گا، یا اس کے گھر میں داخل نہیں ہوگا یا اس کی سواری پر سوار نہیں ہوں گا یا اس کے کپڑے نہیں پہنوں گا۔

❶..... البدائع: ۶/۳ وما بعدہا، الفتاویٰ الہندیۃ: ۱۱۸/۲۔ ❷ فتح القدر: ۱۰۱/۳، تبیین الحقائق: ۱۵۹/۳، الدر المختار:

۱۳۳/۳ وما بعدہا، مغنی المحتاج: ۳۴۷/۳۔ ❸ المغنی: ۸۶/۸ وما بعدہا۔



اور قسم کھاتے وقت ان میں سے کوئی بھی چیز اس آدمی کے ملک میں نہیں تھی پھر وہ ان چیزوں کا مالک بن گیا۔ اب اگر اس آدمی کی ملکیت ختم ہونے کے بعد وہ کام ہوا جس کی قسم کھائی گئی تھی تو بالاتفاق قسم نہیں ٹوٹے گی۔ اور اگر اس کے مالک ہوتے ہوئے وہ کام ہو گیا تو قسم ٹوٹ جائے گی یہ حکم حنفیہ کی ظاہر الرویۃ میں ہے۔ اس کی وجہ یہ ہے کہ یہ قسم اس بات پر کھائی گئی تھی کہ اس آدمی کی ملکیت میں یہ کام نہیں کئے جائیں گے۔ لہذا فعل کے وقت پائی جانے والی ملکیت کا اعتبار ہوگا۔ اس مسئلے میں امام محمد رحمۃ اللہ علیہ سے نوادر کی ایک روایت بھی ہے۔ اور ایک دوسری روایت امام ابو یوسف رحمۃ اللہ علیہ سے بھی ہے۔

لیکن اگر قسم کھائی کہ فلاں عورت کے شوہر سے یا فلاں آدمی کی بیوی سے یا فلاں کے دوست سے یا فلاں کے بیٹے سے یا فلاں کے بھائی سے بات نہیں کرے گا۔ تو یہ قسم ان پر واقع ہوگی جو قسم کے وقت موجود ہیں۔ مستقبل میں آنے والی زوجیت، دوستی اور بیٹے اس میں شامل نہیں ہوں گے۔ اور اگر عقد نکاح اور دوستی ختم ہوگئی اب بھی اگر اس سے بات کرے گا تو بالاتفاق قسم ٹوٹ جائے گی۔

اور اگر کسی کی مملو کہ چیز پر قسم کھائی اور ساتھ ساتھ اشارے سے تعیین بھی کر دی مثلاً یوں کہا: ”میں فلاں کے اس گھر میں داخل نہیں ہوں گا یا فلاں کی اس سواری پر سوار نہیں ہوں گا یا فلاں کا یہ کپڑا نہیں پہنوں گا۔“ پھر فلاں آدمی نے وہ گھر، سواری، یا کپڑا بیچ دیا اب اگر اس کی ملکیت ختم ہونے کے بعد قسم کھانے والا اس گھر میں داخل ہو گیا یا اس سواری پر سوار ہو گیا یا وہ کپڑا پہن لیا تو امام ابو حنیفہ رحمۃ اللہ علیہ اور امام ابو یوسف رحمۃ اللہ علیہ کے نزدیک قسم نہیں ٹوٹے گی الا یہ کہ اس نے وہی خاص چیز مراد لی ہو۔

امام محمد رحمۃ اللہ علیہ فرماتے ہیں کہ قسم ٹوٹ جائے گی اگرچہ ملکیت ختم ہوگئی ہو۔ الا یہ کہ اس نے فلاں کے ملک میں ہونے کی نیت کی ہو۔ امام ابو حنیفہ رحمۃ اللہ علیہ اور امام ابو یوسف رحمۃ اللہ علیہ اشارے اور ملکیت کی نسبت دونوں کا ایک ساتھ اعتبار کرتے ہیں۔ جب تک دونوں نہ پائی جائیں قسم نہیں ٹوٹے گی۔ اور امام محمد رحمۃ اللہ علیہ صرف اشارے کا اعتبار کرتے ہیں۔ اس پر سب کا اتفاق ہے کہ اگر قسم کھائی ”میں اس شخص سے بات نہیں کروں گا“ یا ”اس گھر میں داخل نہیں ہوں گا“ تو اس کے خلاف کرنے سے قسم ٹوٹ جائے گی۔ اس لئے کہ یہاں مثلاً الیہ کی ذات کا اعتبار ہوگا۔ ①

### اس مقصد سے متعلقہ دو بحثیں

پہلی بحث: دوسرے کے فعل پر قسم کھانا..... اگر کسی نے قسم کھائی کہ فلاں آدمی کا خریدنا نہیں پہنوں گا پھر فلاں نے کسی دوسرے کے ساتھ مل کر کپڑا خریدا تو اس کے خریدنے سے قسم نہیں ٹوٹے گی اس لئے کہ یہ کپڑا پورا پورا فلاں نے نہیں خریدا بلکہ بعض حصہ خریدا ہے۔ اگر قسم کھائی کہ فلاں آدمی کا خریدنا نہیں کھاؤں گا پھر فلاں نے کسی دوسرے کے ساتھ مل کر کھانا خریدا اور قسم کھانے والے نے اسے کھالیا تو قسم ٹوٹ جائے گی۔ اس لئے کہ اس نے فلاں آدمی کا خریدنا کھالیا ہے اور کھانے کا کچھ حصہ بھی حقیقت میں کھانا ہوتا ہے اور اسے عرف میں بھی کھانا کہا جاتا ہے۔

اس کے برعکس اگر یہ قسم کھائی کہ فلاں کے گھر میں داخل نہیں ہوں گا پھر کسی ایسے گھر میں داخل ہوا جو اس کے اور کسی دوسرے کے درمیان مشترک تھا تو قسم نہیں ٹوٹے گی۔ اس لئے کہ گھر کے بعض حصے کو گھر نہیں کہا جاتا۔

اسی طرح اگر قسم کھائی کہ فلاں آدمی کا کپڑا نہیں پہنوں گا یا فلاں آدمی کا خریدنا نہیں پہنوں گا یا اس کا بنا ہوا نہیں پہنوں گا..... پھر ایسا کپڑا خریدا جس کو فلاں نے کسی دوسرے کے ساتھ مل کر خریدا تھا یا بنا تھا تو قسم نہیں ٹوٹے گی اس لئے کہ لباس کے ٹکڑے کو لباس نہیں کہا جاتا۔ اگر یہ قسم کھائی کہ فلاں کے بنے ہونے میں سے نہیں پہنوں گا پھر فلاں نے اسے کسی دوسرے کے ساتھ مل کر بن لیا تو قسم ٹوٹ جائے گی

اس لئے کہ اس کو فلاں کے بنے ہوئے میں سے کہا جاتا ہے۔

اور اگر قسم کھائی کہ فلاں کے پکے ہوئے میں سے یا فلاں کی روٹی سے نہیں کھاؤں گا پھر اس نے ایسا کھانا کھایا جو فلاں نے دوسرے کے ساتھ مل کر پکایا تھا یا ایسی روٹی میں سے کھالیا جو اس کے اور دوسرے کے درمیان مشترک ہے تو قسم ٹوٹ جائے گی اس لئے کہ پکے ہوئے کے ہر حصے کو پکا ہوا ہی کہتے ہیں۔ اور روٹی کے ہر حصے کو روٹی ہی کہتے ہیں۔

اگر قسم کھائی کہ میں ایسی ہانڈی سے کھانا نہیں کھاؤں گا جس کو فلاں نے پکایا ہو..... پھر اس نے ایسا کھانا کھایا جو فلاں نے کسی دوسرے کے ساتھ ہانڈی میں پکایا تھا تو قسم نہیں ٹوٹے گی۔ اس لئے کہ ہانڈی کے ہر حصے کو ہانڈی نہیں کہتے۔

اگر قسم کھائی کہ فلاں کی چپاتی نہیں کھاؤں گا اور پھر مشترک چپاتی کھالی تو قسم نہیں ٹوٹے گی۔ اس لئے کہ چپاتی کے کچھ حصے کو چپاتی نہیں کہا جاتا۔

خُباز..... (نانبانی) اسے کہتے ہیں جو تنور یا چولہے کے ساتھ روٹی لگائے۔ آٹا گوندھنے اور روٹی پھیلانے والے کو خُباز نہیں کہتے۔

طانخ..... (پکانے والا) ہانڈی کے نیچے آگ جلانے والے کو کہتے ہیں۔ ہانڈی رکھ کر اس میں گوشت اور پانی ڈالنے والے کو طانخ نہیں کہتے۔ اس لئے کہ یہ پکانے کے ابتدائی مراحل ہیں۔ پکانا اسے کہتے ہیں جس سے گوشت وغیرہ تیار ہونے لگے، پکنے لگے اور یہ چیز آگ جلانے سے حاصل ہوتی ہے۔

اگر قسم کھائی کہ فلاں کی کمائی سے نہیں کھاؤں گا تو کمائی اسے کہتے ہیں جو انسان کے قول یا فعل سے اس کی ملکیت میں آجائے۔ جیسے، مباح چیزوں پر قبضہ، شکار، خریداری، کرایہ اور ہبہ، صدقہ، وصیت وغیرہ کو قبول کرنا۔

رہی میراث تو یہ وارث کی کمائی نہیں ہوتی اس لئے کہ اس میں وارث کے ارادے کے بغیر ملکیت ثابت ہوتی ہے۔

جس کے بارے میں قسم کھائی تھی وہ مر گیا۔ اس کی کمائی کسی کو وراثت میں ملی۔ اب قسم کھانے والے نے اس میں سے کھالیا تو قسم ٹوٹ جائے گی۔ اس لئے کہ مرنے والے کی کمائی میں سے کھایا ہے۔ یہ وارث کی اپنی کمائی نہیں ہے۔ اس لئے یہ مورث کی طرف ہی منسوب ہوگی۔ ہاں اگر جس کے بارے میں قسم کھائی اس نے اپنی کمائی کسی پر فروخت کر دی اب قسم کھانے والے نے اس میں سے کھالیا تو قسم نہیں ٹوٹے گی۔ اس لئے کہ اب یہ خریدار کی کمائی بن گئی ہے اس لئے اس کی نسبت اصلی مالک کی طرف نہیں ہوگی۔ ❶

دوسری بحث: قسم کھانے والے کے حکم پر کسی اور کا کام کرنا

اگر کسی فعل پر قسم کھائی اور کہا ”اللہ کی قسم میں ایسا نہیں کروں گا“ پھر کسی اور کو وہی کام کرنے کا کہا اور اس نے وہی کام کر بھی دیا تو دیکھا جائے گا کہ جس فعل پر قسم کھائی گئی ہے اس کی نوعیت کیا ہے؟

..... اگر وہ ایسا فعل ہے جس کے حقوق ❷ فاعل کی طرف لوٹتے ہیں جیسے خریدنا، فروخت کرنا، کرایہ پر دینا، تقسیم کرنا، تو قسم نہیں ٹوٹے گی۔ اس لئے کہ ان عقود کے حقوق عقد سرانجام دینے والے کے ساتھ خاص ہوتے ہیں۔ نہ کہ حکم دینے والے کے ساتھ۔ یہی وجہ ہے کہ ان کی نسبت حکم دینے والے کی طرف نہیں ہوتی بلکہ فاعل کی طرف ہوتی ہے اس لئے کہ حقیقت میں عقد کرنے والا وہی ہے۔ آمر کی طرف تو عقد کا حکم لوٹتا ہے یعنی اس عقد کو کرنے کا مطلوب و مقصود۔ خرید و فروخت میں حکم یہ ہے کہ بیچی جانے والی چیز کی ملکیت خریدار کی طرف منتقل ہو جاتی ہے اور قیمت کی ملکیت بیچنے والے کی طرف۔

❶..... البدائع: ۳/۵۷، ۶۳۔ ❷ حقوق العقد: عقد کے حقوق سے مراد ایسے اعمال ہیں جن کا ہونا عقد کے حکم تک پہنچنے کے لئے ضروری ہوتا کہ عقد کا مطلوب و مقصود پورا ہو جائے۔ جیسے بیچی ہوئی چیز کو حوالے لے کرنا، قیمت پر قبضہ کرنا، عیب کی وجہ سے اختیار رویت کی وجہ سے یا خیار شرط کی وجہ سے خریدی ہوئی چیز کو واپس کرنا۔



لہذا جو عقود اس زمرے میں آتے ہیں ان کے کئے جانے سے قسم کھانے والے کی قسم نہیں ٹوٹے گی جیسا کہ میں نے بیان کر دیا۔ الا یہ کہ قسم کھانے والا ایسا ہو جو ان عقود کو بذات خود سرانجام نہ دے سکتا ہو جیسے قاضی، سلطان وغیرہ تو ایسا آدمی کسی دوسرے کو ان افعال کا حکم دیتے ہی حانت ہو جائے۔ اس لئے کہ عام معمول کے مطابق یہ عقود دوسرے کے واسطے سے مکمل ہوتے ہیں۔

اسی طرح اگر وکیل خود ہی قسم اٹھانے والا ہو تو اس کی قسم ٹوٹ جائے گی اس لئے کہ عقد کے حقوق اسی کی طرف لوٹ رہے ہیں اور اس لئے کہ حقیقت میں عقد کرنے والا وہی ہے نہ کہ حکم دینے والا۔

۲..... اور اگر جس فعل کی قسم کھائی گئی ہے ایسا فعل ہو جس کے حقوق آمر (حکم دینے والے) کی طرف لوٹ رہے ہوں یا وہ ایسا فعل ہو جس کے حقوق ہی نہیں ہوتے جیسے نکاح، طلاق، ہبہ، صدقہ، کسی کو پہنانا، حقوق ادا کرنا، حقوق کا مطالبہ کرنا، قاضی کے ہاں دعویٰ دائر کرنا اور شرکت کہ کسی آدمی کے ساتھ عقد شرکت نہ کرنے کی قسم کھائی اور پھر کسی اور کو حکم دیا کہ وہ اس کے ساتھ شرکت کر لے اسی طرح مارنا، ذبح کرنا، قتل کرنا، تعمیر کرنا، کپڑے سلائی کرنا اور نفقہ وغیرہ۔

اگر قسم کھانے والے نے یہ افعال بذات خود کئے یا کسی دوسرے کو حکم دیا اور اس نے کئے بہر صورت قسم ٹوٹ جائے گی۔ اس لئے کہ جن افعال کے حقوق نہیں ہیں یا حقوق تو ہیں لیکن حکم دینے والے کی طرف لوٹتے ہیں نہ کہ فاعل کی طرف ان تمام افعال کی نسبت حکم دینے والے کی طرف کی جاتی ہے نہ کہ فاعل کی طرف۔

عقد صلح..... عقد صلح کے بارے میں امام ابو یوسف رحمۃ اللہ علیہ سے دو روایتیں ہیں۔ ایک روایت میں ہے کہ اگر صلح نہ کرانے کی قسم کھائی اور پھر صلح کے لئے کسی کو وکیل بنا دیا تو قسم نہیں ٹوٹے گی۔ اس لئے کہ صلح خرید و فروخت کی طرح معاوضے والا عقد ہے اور دوسری روایت میں ہے کہ قسم ٹوٹ جائے گی۔ اس لئے کہ صلح بری کرنے کے عقد کو ساقط کرنا ہے۔

وہ افعال جن میں حقوق آمر کی طرف لوٹتے ہیں جیسے نکاح و طلاق وغیرہ ان میں اگر قسم کھانے والا یہ کہے کہ میں نے ان کو بذات خود کرنے کی قسم کھائی تھی تو عند اللہ اس کی تصدیق کی جائے گی لیکن قاضی کی عدالت میں اس کی بات نہیں مانی جائے گی۔ اس لئے کہ اس نیت کا اس کے کلام میں احتمال موجود ہے۔ لیکن یہ خلاف ظاہر ہے۔

وہ افعال جن کے حقوق نہیں ہوتے ان میں اگر قسم کھانے والا یہ کہے کہ میں نے بذات خود کرنے کا ارادہ کیا تھا تو اس کی تصدیق کی جائے گی عند اللہ بھی اور قاضی کے ہاں بھی۔ اس لئے کہ اس نے اپنی بات کے حقیقی معنی مراد لئے ہیں۔ مارنا اور ذبح کرنا حقیقی افعال میں سے ہیں۔ حکمی یا اعتباری افعال میں سے نہیں۔ تو ان میں بذات خود کام کرنے کا اعتبار ہوگا۔ ①

## گیارہواں مقصد..... شرعی امور کی قسم

گزشتہ مباحث میں صرف امور عادیہ پر قسم کھانے سے متعلق بات ہوئی جن کو انسان زندگی کے مختلف حالات میں معمول کے مطابق سر انجام دیتا رہتا ہے۔ یہ بحث قسم کے ان احوال سے بحث کرنے کے لئے خاص ہے جن میں قسم کھانے والا شرعی امور کی قسم کھاتا ہے۔ امور شرعیہ اس اعتبار سے کہ شارع نے ان میں صحیح اور فاسد ہونے کا حکم لگایا ہے جیسے خرید و فروخت، ہبہ، عاریت، صدقہ، قرض، شادی کرانا، نماز، روزہ وغیرہ۔

سونا اور چاندی نہ خریدنے کی قسم..... قسم کھائی کہ سونا اور چاندی نہیں خریدوں گا۔ پھر چاندی کی نقد کرنسی خرید لی جیسا کہ گزشتہ زمانے



میں درہم ہوتے تھے۔ یا سونے کی جیسے دینار یا سونے کے برتن، ڈلی، ڈھالے ہوئے زیورات یا اس کے علاوہ سونے چاندی سے بنی ہوئی کوئی چیز خریدی تو امام ابو یوسف رحمۃ اللہ علیہ کے نزدیک قسم ٹوٹ جائے گی۔ امام محمد رحمۃ اللہ علیہ فرماتے ہیں کہ درہم اور دینار کی صورت میں قسم نہیں ٹوٹے گی۔

اختلاف کا سبب یہ ہے کہ امام ابو یوسف رحمۃ اللہ علیہ ان امور میں لغوی حقیقت کا اعتبار کرتے ہیں اور امام محمد رحمۃ اللہ علیہ لوگوں کے ہاں مروج عرف کا اعتبار کرتے ہیں۔

اون نہ خریدنے کی قسم..... قسم کھائی کہ اون نہیں خریدے گا پھر ایک بھیڑ خریدی جس پر اون تھی تو قسم نہیں ٹوٹے گی۔ ایسے مسائل میں قاعدہ یہ ہے کہ جس نے کوئی چیز نہ خریدنے کی قسم کھائی پھر کوئی دوسری چیز خریدی اور جس کی قسم کھائی تھی وہ خریداری میں تابع بن کر داخل ہوگی تو قسم نہیں ٹوٹے گی۔ اور اگر مقصود بن کر داخل ہوئی تو قسم ٹوٹ جائے گی۔ یہاں خریداری میں اون مقصود بن کر شامل نہیں ہو رہی۔ اس لئے کہ جب لفظ بھیڑ کا اطلاق کیا جائے تو اون اس میں شامل نہیں ہوتی۔ وہ تو بھیڑ کے تابع بن کر عقد میں شامل ہوئی ہے۔ ①

ہبہ اور صدقہ وغیرہ نہ کرنے کی قسم..... قسم کھائی کہ فلاں کو کوئی چیز ہبہ نہیں کرے گا یا صدقہ نہیں کرے گا یا بطور عاریت نہیں دے گا یا بلا اجرت نہیں دے گا یا عطیہ نہیں کرے گا پھر اسی کو ہبہ کر لیا یا صدقہ دے دیا یا بطور عاریت کوئی چیز دے دی یا بلا اجرت کوئی چیز دیدی یا عطیہ دے دیا لیکن "فلاں" نے قبول نہیں کیا تو جمہور حنفیہ کے نزدیک قسم ٹوٹ جائے گی۔ امام زفر رحمۃ اللہ علیہ کے نزدیک قسم نہیں ٹوٹے گی۔

قرض..... قرض کے بارے میں امام محمد رحمۃ اللہ علیہ سے مروی ہے کہ جب تک قبول نہ کرے قسم نہیں ٹوٹے گی۔ امام ابو یوسف رحمۃ اللہ علیہ سے دو روایتیں ہیں۔ ایک روایت امام محمد رحمۃ اللہ علیہ کے قول کی طرح ہے اور دوسری روایت یہ ہے کہ قرض قبول کئے بغیر بھی قسم ٹوٹ جائے گی۔ یہی زیادہ راجح ہے۔ اس لئے کہ قرض کی صحت معاوضہ مقرر کرنے پر موقوف نہیں۔ اس لئے یہ ہبہ کی طرح ہوا۔ امام محمد رحمۃ اللہ علیہ کے قول کی وجہ یہ ہے کہ قرض بیع کے مشابہ ہے۔ اس لئے کہ اس میں عوض کے ساتھ مالک بنایا جاتا ہے۔

بیع، اجارہ وغیرہ نہ کرنے کی قسم..... ایسے عقد کی قسم کھائی جس میں عوض ہوتا ہے جیسے خرید و فروخت، اجارہ، صرف، سلم وغیرہ پھر قسم کھانے والے نے وہ کام کر لیا مگر دوسرے نے قبول نہ کیا تو قسم نہیں ٹوٹے گی۔

عقد تبرع اور عقد معاوضہ میں فرق..... عقد تبرع (ایسے خیراتی معاملات جن میں عوض نہیں لیا جاتا جیسے ہبہ، صدقہ، عطیہ وغیرہ) اور عقد معاوضہ (ایسے تجارتی معاملات جن میں عوض لیا جاتا ہے جیسے خرید و فروخت، اجارہ وغیرہ) میں فرق یہ ہے کہ عقد تبرع ایک جانب سے مالک بنانے کا فائدہ دیتا ہے یعنی تبرع کرنے والے کی جانب سے۔ رہا قبول کرنا تو وہ دوسرے کے حق میں حکم ثابت ہونے کی شرط ہے۔ یعنی یہ عقد ہر شرعی اثر کے مرتب ہونے کی شرط ہے۔ اور وہ ہے ملکیت کا منتقل ہونا۔ لہذا جب اس پر لغت کے اعتبار سے اور فقہاء کی اصطلاح کے اعتبار سے عقد کا اطلاق ہو گیا تو قسم ٹوٹ جائے گی۔

عقد معاوضہ تملیک کا فائدہ اس وقت دیتے ہیں جب دونوں عقد کرنے والے اس کا ارادہ کریں۔ لغوی اعتبار سے اور شرعی اعتبار سے۔ لہذا عقد اسی وقت وجود میں آئے گا جب ایک طرف سے ایجاب اور دوسری طرف سے قبول ہو جائے۔ اب قسم ٹوٹ جائے گی۔ اگر بیع صحیح ہو اور خریدار قبول کر لے تو قسم ٹوٹ جائے گی۔ اسی طرح اگر بیع فاسد ہو تو بھی قسم ٹوٹ جائے گی بشرطیکہ خریدار قبول کر لے اور بیع پر عملاً قبضہ بھی کر لے۔ اس لئے کہ لفظ بیع صحیح اور فاسد دونوں کو شامل ہے۔ بیع کہتے ہیں مرغوب چیز کا مرغوب چیز سے تبادلہ کرنا۔

اگر ایسی بیع کی جس میں بیچنے والے یا خریدار کے لئے اختیار تھا۔ تو امام محمد رحمۃ اللہ علیہ کے نزدیک قسم ٹوٹ جائے گی۔ امام ابو یوسف رحمۃ اللہ علیہ کے نزدیک نہیں ٹوٹے گی۔ امام محمد رحمۃ اللہ علیہ کے قول کی دلیل یہ ہے کہ بیع کا اطلاق جس طرح قطعی بیع پر ہوتا ہے اسی طرح اختیار والی بیع پر بھی ہوتا ہے۔ لوگوں کے عرف میں ان دونوں کو بیع کہا جاتا ہے۔ ہاں یہ ضرور ہے کہ اختیار والی بیع میں انتقال ملکیت بیع کو ٹھیک قرار دینے پر یا اختیار کو ختم کرنے پر موقوف ہوتا ہے۔ تو یہ بیع فاسد کے مشابہ ہوگی۔

امام ابو یوسف رحمۃ اللہ علیہ کے قول کی دلیل یہ ہے کہ جب تک اختیار کی شرط موجود ہے، ملکیت دوسرے کو منتقل نہیں ہوتی۔ تو یہ ایسے ہی ہے جیسے فریقین میں سے ایک نے ایجاب تو کیا ہے دوسرے نے قبول نہیں کیا۔ ❶

شادی نہ کرنے کی قسم..... قسم کھائی کہ اس عورت سے شادی نہیں کرے گا تو اس سے مراد نکاح صحیح ہوگا نہ کہ نکاح فاسد۔ لہذا اگر اس عورت سے نکاح فاسد کر لیا تو قسم نہیں ٹوٹے گی۔ اس لئے کہ نکاح سے عورت کو حلال کرنا مقصود ہوتا ہے۔ اور امر فاسد سے حلال ثابت نہیں ہوتا۔ اس کے برعکس بیع میں ایسا نہیں ہے۔ اس لئے کہ بیع سے ملکیت مقصود ہوتی ہے۔ اور ملکیت امر فاسد سے ثابت ہو جاتی ہے۔

شافعیہ..... شافعیہ ❷ فرماتے ہیں اگر خرید و فروخت نہ کرنے کی قسم کھائی پھر اپنے لئے یا کسی اور کے لئے خرید و فروخت کر لی تو قسم ٹوٹ جائے گی۔ اگر اس کے وکیل نے اس کے لئے خرید و فروخت کی تو قسم نہیں ٹوٹے گی۔ اگر قسم کھائی کہ شادی نہیں کرے گا، طلاق نہیں دے گا یا مارے گا نہیں۔ پھر کسی کو اپنا وکیل بنایا اور اس نے وہ کام کر دیا تو قسم نہیں ٹوٹے گی۔ الا یہ کہ اس نے نیت کی ہو کہ خود کرے گا نہ کسی سے کرائے گا۔

اگر قسم کھائی کہ نکاح نہیں کرے گا تو وکیل کے نکاح کرانے سے بھی قسم ٹوٹ جائے گی۔ البتہ اگر وہ کسی اور کی طرف سے قبول کرے تو قسم نہیں ٹوٹے گی۔

حنابلہ اور مالکیہ..... حنابلہ اور مالکیہ ❸ فرماتے ہیں کہ اگر کسی نے کوئی کام مثلاً خریداری کرنا، مارنا وغیرہ نہ کرنے کی قسم کھائی۔ پھر کسی کو یہ کام کرنے کا وکیل بنا دیا تو قسم ٹوٹ جائے گی الا یہ کہ اس نے بذات خود وہ کام کرنے کی نیت کی ہو۔

نماز نہ پڑھنے اور روزہ نہ رکھنے کی قسم..... اسی طرح اگر قسم کھائی کہ نماز نہیں پڑھے گا یا روزہ نہیں رکھے گا تو اس سے مراد صحیح نماز، روزہ ہوں گے نہ کہ فاسد۔ لہذا اگر بلا وضو نماز پڑھی یا بغیر نیت کے روزہ رکھا تو قسم نہیں ٹوٹے گی۔ اس لئے کہ ان سے مقصود اللہ تعالیٰ کا قرب حاصل کرنا ہوتا ہے۔ اور اللہ تعالیٰ کا قرب فاسد نماز روزے سے نہیں حاصل ہوتا۔

اگر اس نے ماضی کے بارے میں قسم کھائی مثلاً یوں کہ اللہ کی قسم میں نے نکاح نہیں کیا یا میں نے نماز نہیں پڑھی یا میں نے روزہ نہیں رکھا تو یہ قسم صحیح اور فاسد دونوں پر واقع ہوگی۔ اس لئے کہ اس بات سے مقصود نماز وغیرہ کی خبر دینا ہے۔ اور نماز یا نکاح یا روزے کا اطلاق صحیح اور فاسد دونوں پر ہوتا ہے۔ اگر اس نے صحیح کی نیت کی تو قاضی کے ہاں اس کی تصدیق کی جائے گی۔

اگر قسم کھائی لایصلی کہ نماز نہیں پڑھے گا پھر تکبیر کہہ کر نماز شروع کر دی تو جب تک رکوع اور ایک سجدہ نہ کر لے قسم نہیں ٹوٹے گی۔ یہ اتحسانا ہے۔ وجہ یہ ہے کہ نماز مختلف افعال قیام، قرأۃ، رکوع، سجدے کو کہتے ہیں۔ اور مختلف اجزاء سے بننے والی چیز اس وقت وجود میں آتی ہے جب اس کے اجزاء مکمل ہو جائیں۔ تو جب تک یہ تمام افعال نہیں پائے جائیں گے نماز کا عمل بھی نہیں پایا جائے گا۔ صرف تلاوت کرنے والے کو نمازی نہیں کہا جاتا۔ روزے کا معاملہ اس کے برعکس مکمل ہے۔ ایک گھڑی روزہ رکھنے سے بھی روزہ حاصل ہو جاتا ہے۔

اس کے برعکس اگر قسم کھائی "لایصلی صلوة" کہ نماز ادا نہیں کرے گا۔ تو جب تک دو رکعتیں نہ پڑھے لے قسم نہیں ٹوٹے گی۔ اس لئے

❶..... البدائع: سابقہ حوالہ ص ۸۳۔ ❷ مغنی المحتاج: ۴/۳۵۰۔ ❸ المغنی: ۸/۲۲۷ وما بعدھا۔

کہ نماز کی کم سے کم مقدار دو رکعت ہے۔

اگر قسم کھائی کہ ظہر نہیں پڑھے گا تو جب تک قعدہ اخیرہ نہ کر لے قسم نہیں ٹوٹے گی۔ اس لئے کہ نماز ظہر کی چار رکعتیں مقرر ہیں جب تک چاروں نہ پائی جائیں ظہر نہیں پائی جائے گی۔

اگر قسم کھائی ”لایصوم“ کہ روزہ نہیں رکھے گا۔ پھر صبح روزہ رکھ کر کچھ دیر بعد توڑ دیا تو قسم ٹوٹ جائے گی۔ اس لئے کہ ایک گھڑی روزہ رکھنے والے کو بھی روزے دار کہتے ہیں۔ وجہ یہ ہے کہ روزہ کہتے ہیں: اللہ کا قرب حاصل کرنے کے لئے روزہ توڑنے والی چیزوں سے خود کو روکے رکھنا..... اسی سے قسم ٹوٹنے کی شرط پائی گئی۔

اگر قسم کھائی ”لایصوم یوماً“ کہ ایک دن روزہ نہیں رکھے گا۔ تو پورا دن روزہ رکھنے سے قسم ٹوٹے گی۔ اس لئے کہ اس سے قسم ٹوٹنے کی شرط ایک دن کے روزے کو بنایا ہے۔

اگر قسم کھائی کہ فلاں کے ہاں افطار کرے گا۔ پھر اپنے گھر میں پانی سے افطار کر کے فلاں آدمی کے ہاں کھانا کھایا تو قسم ٹوٹ جائے گی۔ اس لئے کہ فلاں کے ہاں افطار کرنا قسم پوری کرنے کی شرط تھی۔ افطار روزے کے متضاد اور الٹ کو کہتے ہیں۔ یہ چیز گھر میں پانی سے افطار کرنے سے حاصل ہوگئی۔ ہاں اگر اس نے افطار سے شام کا کھانا مراد لیا ہے تو قسم نہیں ٹوٹے گی۔ اس لئے کہ یہ نیت بھی عرف کے مطابق ہے۔ کہا جاتا ہے ”فلان یفطر عند فلان“ (فلاں آدمی فلاں کے ہاں افطار کرے گا) یہ اس وقت کہا جاتا ہے جب اس نے وہاں شام کا کھانا کھانا ہو۔ اگرچہ اصل افطار گھر میں کیا ہو۔

حج نہ کرنے کی قسم..... اگر قسم کھائی ”لا یحج“ کہ حج نہیں کرے گا یا یہ قسم کھائی ”لا یحج حجۃ“ کہ حج ادا نہیں کرے گا تو طواف زیارت کرنے تک قسم نہیں ٹوٹے گی اس لئے کہ حج ایسی عبادت ہے جو کئی قسم کے افعال سے مرکب ہے جیسے عرفات میں ٹھہرنا، طواف، سعی وغیرہ لہذا حقیقت کے اعتبار سے حج ان تمام افعال کو کہا جائے گا نہ کہ بعض کو۔ لیکن چونکہ اکثر کوکل کا حکم مل جاتا ہے لہذا جب وہ اکثر ارکان (طواف زیارت تک) ادا کر لے گا تو قسم ٹوٹ جائے گی۔

اگر قسم کھائی کہ عمرہ نہیں کرے گا پھر احرام باندھا اور چار چکر لگا دیئے تو قسم ٹوٹ جائے گی۔ اس لئے کہ اکثر حصہ ادا ہو گیا اور اکثر پر کل کا حکم لگایا جاتا ہے جیسا کہ گزر چکا۔ اگر کسی نے حج کے دوران اپنی بیوی سے ہم بستری کر لی تو قسم نہیں ٹوٹے گی۔ اس لئے کہ حج اللہ کے قرب کا ذریعہ ہے۔ لہذا قسم ایسے حج پر واقع ہوگی جو اللہ کے قرب کا ذریعہ ہو۔ یعنی عبادت ہو۔ ایسا حج، حج صحیح ہوتا ہے نہ کہ فاسد۔ اس لئے کہ فاسد حج عبادت نہیں۔ ①

## دوسری فصل..... نذر اور منت کا بیان

موضوع کا خاکہ..... اس بحث میں، میں تین چیزیں بیان کروں گا۔ نذر کی تعریف، نذر کا حکم اور نذر کی شرطیں۔

۱۔ نذر کی تعریف اور رکن..... لغوی اعتبار سے نذر کا مطلب ہے اچھائی کا برائی کا وعدہ اور شرعاً نذر صرف اچھائی کے وعدے کو کہتے ہیں۔ بعض حضرات فرماتے ہیں کہ نذر، غیر متعین عبادت کو اپنے اوپر لازم کرنے کو کہتے ہیں۔ ②

① البدائع: ۸۳/۳ و ما بعدھا، تحفة الفقہاء قدیم طبع: ۲/۲۸ و ما بعدھا، فتح القدیر: ۳/۹۳ و ما بعدھا، الفتاویٰ الہندیۃ:

۱۰۸/۲ و ما بعدھا، المغنی: ۸/۲۰۔ ② مغنی المحتاج: ۳/۵۳، امام راغب فرماتے ہیں کہ نذر اپنے اوپر کسی ایسی چیز کو لازم کرنے کو کہتے ہیں جو لازم نہیں تھی۔ کسی معاملے کی خاطر۔



نذر کا رکن..... حنفیہ کے نزدیک نذر کا رکن وہ لفظ اور صیغہ ہے جو اس پر دلالت کرے۔ جیسے یہ کہنا ”اللہ علی کذا“ اللہ کے لئے مجھ پر فلاں کام لازم ہے، مجھ پر یہ لازم ہے، مجھ پر نذر لازم ہے، یہ ہدیہ ہے، یہ صدقہ ہے، میرا مال صدقہ ہے، میری ملکیت میں جو کچھ ہے وہ صدقہ ہے۔ وغیرہ۔ ①

دیگر ائمہ کا مسلک..... حنفیہ کے علاوہ دوسرے ائمہ کے نزدیک نذر کے تین رکن ہیں: جس بات کی نذر مانی گئی ہے، نذر کا صیغہ اور لفظ۔

نذر ماننے والا..... ہر مکلف مسلمان نذر ماننے کا اہل ہے۔ بچے، مجنون اور کافر کی نذر کا کوئی اعتبار نہیں۔

جس کی نذر مانی ہے..... جس بات کی نذر مانی ہے یعنی مندور۔ اس کی دو قسمیں ہیں۔ مبہم اور معین۔

نذر مبہم..... جس کی نوعیت نہ بیان کی جائے جیسے ”اللہ کے لئے مجھ پر نذر لازم ہے۔ اس کا حکم یہ ہے کہ مالکیہ کے نزدیک اس میں قسم کا کفارہ ہے۔

نذر معین..... اس کی چار قسمیں ہیں۔

۱..... کوئی عبادت کرنے کی منت مانی۔ اس کو پورا کرنا واجب ہے۔

۲..... کوئی گناہ کرنے کی منت مانی۔ اس کو پورا کرنا حرام ہے۔

۳..... کوئی مکروہ کام کرنے کی منت مانی۔ اس کو پورا کرنا مکروہ ہے۔

۴..... کسی مباح کام کی نذر مانی۔ اس کو پورا کرنا نہ کرنا دونوں باتیں جائز ہیں۔

پورا نہ کرنے والے پر کچھ لازم نہیں۔

نذر کا صیغہ..... اس کی بھی دو قسمیں ہیں۔ مطلق اور مقید۔

مطلق..... اسے کہتے ہیں جو اللہ تعالیٰ کے شکر کے طور پر ہو۔ کسی نعمت پر یا بغیر کسی سبب کے جیسے اللہ کے لئے مجھ پر ایسا روزہ رکھنا یا ایسی

نماز پڑھنا لازم ہے۔ مالکیہ کے نزدیک یہ مستحب ہے اور اس کو پورا کرنا واجب ہے۔

مقید..... جو کسی شرط سے مشروط ہو۔ جیسے یہ کہنا کہ اگر فلاں آ گیا یا میرے مریض کو اللہ تعالیٰ نے شفا دے دی تو مجھ پر یہ لازم ہے۔ اس

کا حکم یہ ہے کہ اگر شرط پائی گئی تو اس کو پورا کرنا لازم ہے۔ مالکیہ کے نزدیک یہ مباح ہے یہ بھی کہا گیا ہے کہ یہ مکروہ ہے۔

۲۔ نذر کی شرطیں..... شرطیں کچھ ناذر (منت ماننے والا) سے متعلق ہیں اور کچھ مندور بہ (جس کی نذر مانی گئی ہے) سے متعلق۔

ناذر (منت ماننے والے) سے متعلقہ شرطیں: ①

۱۔ اہلیت یعنی عاقل و بالغ ہونا..... لہذا مجنون، نابالغ اور سمجھ دار بچے کی نذر منعقد نہیں ہوگی۔ اس لئے کہ یہ شرعی احکام کے

مکلف نہیں ہیں لہذا اپنے اوپر کسی حکم کو لازم کرنے کے اہل بھی نہیں ہوں گے۔

①..... البدائع: ۵/۸۱۔ البدائع: سابقہ حوالہ ص ۸۱ وما بعدها، مغنی المحتاج: سابقہ حوالہ، الشرح الكبير للدردير: ۲/۱۶۱،

القوانين الفقهية: ۱۶۷ وما بعدها۔

۲۔ اسلام..... لہذا کافر کی نذر درست نہیں۔ یہاں تک کہ اگر اس نے منت مانی اور پھر اسلام قبول کر لیا تو اس پر اپنی سابقہ نذر کو پورا کرنا لازم نہیں ہوگا اس لئے کہ وہ عبادت کا یا عبادت کو خود پر لازم کرنے کا اہل ہی نہیں تھا۔

رہا آزاد ہونا تو یہ نذر کے صحیح ہونے کے لئے شرط نہیں۔ لہذا غلام کی نذر درست ہوگی۔ اسی طرح حنفیہ کے نزدیک اختیار اور مرضی بھی شرط نہیں ہے۔ شافعیہ کی ہاں یہ شرط ہے۔ لہذا جس آدمی سے زبردستی کوئی منت منوائی گئی وہ ان کے نزدیک درست نہیں ہوگی۔ اس لئے کہ حدیث میں آتا ہے: ”میری امت کو غلطی، بھول چوک اور زبردستی کرائے ہوئے کام معاف ہیں۔“ ①

منذور بہ (جس کی منت مانی گئی ہے) سے متعلقہ شرطیں..... منذور بہ سے متعلقہ شرطیں درج ذیل ہیں۔ ②  
..... قسم ایسی چیز کی کھائی جانے جس کے وجود کا شرعی لحاظ سے تصور کیا جاسکے۔ لہذا جس کام کا شرعی وجود نہیں اس کی نذر بھی نہیں مانی جاسکتی۔ جیسے کوئی کہ ”میں اللہ تعالیٰ کے لئے رات کو روزہ رکھوں گا۔“ یا عورت کہے ”اللہ کے لئے مجھ پر لازم ہے کہ میں اپنے حیض کے دنوں میں روزہ رکھوں۔ اس لئے کہ رات روزے کا محل نہیں ہے۔ اور حیض شرعی اعتبار سے روزے کے منافی ہے۔ حیض و نفاس سے پاک ہونا شرعی روزے کے لئے شرط ہے۔

۲..... جس چیز کی قسم کھائی جا رہی ہے وہ عبادت ہو جیسے نماز، روزہ، حج، صدقہ لہذا جو عبادت نہیں ان کی نذر بھی درست نہیں۔ جیسے گناہ کی نذر مانے اور کہے ”اللہ کے لئے مجھ پر شراب پینا لازم ہے“ یا قتل کرنا لازم ہے یا مارنا لازم ہے یا گالی دینا لازم ہے۔ اس میں چاروں ائمہ کرام اور دیگر حضرات کا اتفاق ہے۔ ③ اس لئے حدیث میں آتا ہے ”لا نذر فی معصیۃ اللہ، ولا فیما لا یملکہ ابن آدم“ ④ اللہ کی نافرمانی کی نذر نہیں ہو سکتی، اسی طرح جس چیز کا انسان مالک نہیں اس کی نذر بھی نہیں ہو سکتی۔

ایک اور حدیث میں ہے ”لا نذر الا ما یبتغی بہ وجہ اللہ“ ⑤ نذر انہی چیزوں کی ہوتی ہے جن سے اللہ کی رضا حاصل کی جاسکتی ہے۔ یہ بھی حدیث میں آتا ہے ”من نذر ان یطیع اللہ فلیطعہ ومن نذر ان یعصی اللہ فلا یعصہ“ ⑥ جس نے اللہ کی اطاعت کی نذر مانی وہ اللہ کی اطاعت کرے اور جس نے اللہ کی نافرمانی کی نذر مانی وہ نافرمانی نہ کرے۔

اور اس لئے بھی کہ نذر کا حکم یہ ہے کہ منذور بہ واجب ہے۔ اور گناہ کے کام کا واجب ہونا ناممکن ہے۔ اس لئے کہ گناہ کو پورا کرنا حرام ہے۔ گناہ کی نذر ماننے کی صورت میں جمہور کے نزدیک نذر ماننے والے پر کچھ لازم نہیں ہوتا۔ امام ابوحنیفہ رحمۃ اللہ علیہ فرماتے ہیں کہ اس پر قسم کا کفارہ آئے گا۔ (یہ بحث آگے آئے گی)۔

①..... اس حدیث کو طبرانی نے معجم کبیر میں حضرت ثوبان رضی اللہ عنہ سے روایت کیا ہے۔ یہ صحیح حدیث ہے۔ ان کے علاوہ سے بھی روایت کی گئی ہے۔ اس کی تخریج گزر چکی ہے۔ جس کے الفاظ یہ ہیں۔ ”ان اللہ تجاوز عن امتی ثلاثہ: الخطا والنسیان وما اکرہوا علیہ“ اللہ تعالیٰ نے میری امت کی تین چیزیں معاف کر دی ہیں: ”غلطی، بھول چوک اور زبردستی کرایا ہو کام۔“ ② البدائع: سابقہ حوالہ ۸۲ وما بعدها ③ بدایۃ المجتہد: ۴۰۹/۱، المحلی: ۳/۸، مختصر الطحاوی: ۳۱۶، مغنی المختاج: ۳۵۴/۳، المغنی: ۳/۹، المہذب: ۲۳۲/۱، القوانین الفقہیہ: ص ۱۶۸۔ ④ اس حدیث کو مسلم رحمۃ اللہ علیہ، ابوداؤد رحمۃ اللہ علیہ اور نسائی رحمۃ اللہ علیہ نے عمران بن حصین رضی اللہ عنہ سے روایت کیا ہے۔ اور نسائی رحمۃ اللہ علیہ اور ابوداؤد رحمۃ اللہ علیہ میں عمرو بن شعیب عن ابیہ عن جدہ نے حضور صلی اللہ علیہ وسلم سے روایت کیا ہے: ”لا نذر ولا یمین فیما لا تملک ولا فی معصیۃ ولا فی قطعۃ رحم“ غیر مملوکہ چیز کی نذر اور قسم نہیں ہو سکتی اور گناہ اور قطع رحمی کی بھی۔ (نصب الراية: ۳/۳۰۰، جامع الاصول: ۱۲/۱۸۸، نیل الاوطار: ۲۳۸/۸) ⑤ اس حدیث کو ابوداؤد رحمۃ اللہ علیہ نے عبد اللہ بن عمرو بن العاص سے روایت کیا ہے (جامع الاصول۔ سابقہ حوالہ) امام احمد رحمۃ اللہ علیہ عمرو بن شعیب عن ابیہ عن جدہ کی سند سے روایت کرتے ہیں کہ حضور صلی اللہ علیہ وسلم نے فرمایا ”لا نذر الا فیما ابتغی بہ وجہ اللہ“ نذر انہی چیزوں کی ہو سکتی ہے جن سے اللہ تعالیٰ کی خوشنودی حاصل کی جاتی ہے۔ نیل الاوطار: ۸/۱۲۴ اس حدیث کو امام بخاری رحمۃ اللہ علیہ، امام احمد رحمۃ اللہ علیہ اور سنن اربعہ کے مصنفین نے روایت کیا ہے۔ (دیکھئے تخریج و تحقیق احادیث تحفۃ الفقہاء ۲/ص ۴۵۹، وما بعد از مولف والا ستاذ المحضرات اللتان)

اسی طرح مباح چیزوں کی نذر بھی لازم نہیں۔ جیسے کھانا، پینا، پہننا، سواری کرنا، طلاق دینا وغیرہ۔ اس لئے کہ یہ چیزیں عبادت نہیں ہیں لہذا نذر بھی لازم نہیں ہوگی۔

۳..... وہ عبادت مقصودہ ہو۔ لہذا مریضوں کی عبادت کرنا، جنازے کے ساتھ چلنا، وضو، میت کو غسل دینا اور کفن پہنانا، مسجد میں داخل ہونا۔ قرآن مجید کو چھونا، اذان، رباط ① (غریبوں کے لئے بنائی گئی سرائیں) بنانا، مسجد میں بنانا وغیرہ کی نذر ماننا درست نہیں۔ اس لئے کہ یہ امور اگرچہ عبادت ہیں لیکن یہ عام طور پر عبادت مقصودہ نہیں ہوتیں۔ جب کہ یمین قسم کی طرح عبادت مقصودہ ہے۔ لہذا ایسی چیز کی نذر درست نہیں ہوگی۔ جو بذات خود عبادت نہ ہو۔ ② نماز، روزہ، حج، عمرہ اعتکاف وغیرہ کی نذر درست ہے۔ اس لئے کہ یہ عبادات مقصودہ ہیں۔ اور شریعت میں ان کی جنس سے واجب پایا جاتا ہے۔ حضور صلی اللہ علیہ وسلم کا فرمان ہے ”جس نے اللہ تعالیٰ کی اطاعت کی نذر مانی تو اسے چاہئے کہ اس کی اطاعت کرے۔“

شافعیہ فرماتے ہیں صحیح یہ ہے کہ جو عبادت ابتداء میں واجب نہیں اس سے نذر کا منعقد ہونا درست ہے جیسے مریض کی عبادت اور جنازے کے ساتھ چلنا، دوسرے کو سلام کرنا، گھر خالی ہو تو خود کو سلام کرنا، چھینک کا جواب اور آنے والے سے ملنے کے لئے جانا۔ اس لئے کہ شارع نے ان کی ترغیب دی ہے۔ اور بندہ ان سے اللہ کے قریب ہوتا ہے۔ لہذا یہ عبادات کی طرح ہوتیں۔ رہیں وہ عبادتیں جن کی جنس شریعت میں واجب ہے جیسے نماز، روزہ، حج تو یہ نذر سے قطعی طور پر بغیر اختلاف کے لازم ہو جاتی ہیں۔ اعتکاف بھی نذر سے لازم ہو جاتا ہے۔ اس کی جنس سے شریعت میں وقوف عرفہ اور نماز کا قعدہ اخیرہ ہیں۔ ان دنوں کو اعتکاف کی طرح ٹھہرنا سمجھا گیا ہے۔ ③

اگر کسی نے کہا ”اللہ کے لئے مجھ پر قربانی والے دن یا ایام تشریق میں روزہ رکھنا لازم ہے“ تو امام ابوحنیفہ رحمۃ اللہ علیہ اور صاحبین کے نزدیک اس کی نذر درست ہوگی۔ اس لئے کہ اس نے مقصودی عبادت کی نیت کی ہے تو جس طرح دوسرے دنوں میں روزے کی نذر درست ہے اسی طرح ان دنوں میں بھی درست ہوگی۔

جمہور علماء اور حنفیہ میں سے امام زفر رحمۃ اللہ علیہ فرماتے ہیں کہ روز عید یا ایام تشریق میں نذر درست نہیں۔ اس لئے کہ یہ گناہ کی نذر ہے۔ رسول اللہ صلی اللہ علیہ وسلم نے ان دنوں میں روزہ رکھنے سے منع کیا ہے۔ اور فرمایا ہے ”خبردار (ان دنوں میں) روزہ نہ رکھنا اس لئے کہ یہ کھانے پینے کے دن ہیں۔“ ④ جس چیز سے منع کیا جائے وہ گناہ ہوتی ہے۔ اور گناہ کی نذر درست نہیں ہوتی جس کی دلیل یہ حدیث ہے۔ ”اللہ کی نافرمانی کی نذر نہیں ہوتی اور نہ ایسی چیز کی نذر ہوتی ہے جس کا انسان مالک نہیں۔“ ⑤

اگر کہا ”اللہ کے لئے مجھ پر لازم ہے کہ میں پیدل حج کروں“ تو اس پر پیدل حج لازم ہوگا۔ اس میں تمام فقہاء کا اتفاق ہے۔ اس لئے کہ اس نے چلنے کو اپنے اوپر لازم کیا ہے۔ اس میں زیادہ ثواب ہے۔ آپ صلی اللہ علیہ وسلم کا ارشاد ہے ”جس نے پیدل حج کیا اس کو ہر قدم پر حرم کی نیکیوں جیسی نیکی ملے گی۔“ پوچھا گیا کہ حرم کی نیکیاں کیا ہیں؟ نبی صلی اللہ علیہ وسلم نے جواب دیا ”ایک نیکی سات سو کے برابر

① الرباطات: ایسی سرائیں جو فقیروں اور مسکینوں کے لئے بنا کر وقف کر دی جاتی ہیں۔ ② البدائع: ۵/۸۲، فتح القدیر والصنایۃ ۳/۲۷۷، الدر المختار ورد المحتار: ۳/۷۳۔ ③ مغنی المحتاج: ۳/۳۷۰۔ ④ اس حدیث کو سنن اربعہ کے مؤلفین، ابن حبان حاکم اور بزار نے عقبہ بن عامر رضی اللہ عنہ سے ان الفاظ میں روایت کیا ہے کہ نبی صلی اللہ علیہ وسلم نے فرمایا ”ایام التشریق: ایام اکل و شرب و صلوة و فلا یصومھا احد“ ایام تشریق کھانے پینے اور نماز کے دن ہیں ان میں کوئی روزہ نہ رکھے۔ امام بخاری رحمۃ اللہ علیہ، امام مسلم رحمۃ اللہ علیہ اور امام احمد رحمۃ اللہ علیہ نے حضرت ابوسعید خدری رضی اللہ عنہ سے اور انہوں نے حضور صلی اللہ علیہ وسلم سے روایت کیا ہے کہ آپ صلی اللہ علیہ وسلم نے دو دن کے روزوں سے منع فرمایا ہے۔ ”عید الفطر اور عید قربان“۔ (دیکھئے تخریج احادیث تحفة الفقہاء: ۱/۲۹۶) ⑤ منذوبہ کی شرطوں کے بیان میں سابقہ حوالے، البدائع: ۵/۸۳۔



ہے۔“ ① اگر پیدل نہ چل سکا تو سوار ہو جائے۔ اور اس پر ایک بکری کی قربانی لازم ہوگی یہ حنفیہ، مالکیہ، شافعیہ اور ایک روایت کے مطابق امام احمد رحمۃ اللہ علیہ کا مسلک ہے۔ امام مالک رحمۃ اللہ علیہ نے یہ اضافہ کیا ہے کہ نذر ماننے والا جب چلنے سے عاجز آ جائے تو لوٹ جائے۔ پھر جہاں سے عاجز آیا تھا وہیں سے دوسری مرتبہ پیدل چلے۔ اور ان کے نزدیک قربانی اونٹ یا گائے کی ہوگی اگر یہ نہ ملیں تو بکری کی قربانی ہوگی۔ ② اس مسئلے کی دلیل وہ حدیث ہے جو حضرت ابن عباس رضی اللہ عنہ نے عقبہ بن عامر رضی اللہ عنہ سے روایت کی ہے کہ ان کی بہن نے بیت اللہ کی طرف پیدل چلنے کی نذر مانی۔ تو وہ نبی کریم صلی اللہ علیہ وسلم کے پاس آئے اور پوچھا۔ آپ صلی اللہ علیہ وسلم نے فرمایا: ”اللہ تعالیٰ آپ کی بہن کی نذر سے بے نیاز ہے۔ اسے چاہئے کہ سوار ہو جائے اور اونٹ کی قربانی کرے۔“ ③ اور اس لیے بھی کہ نذر کی وجہ سے پیدل چلنا حج کا واجب حکم بن گیا۔ اب اس کو چھوڑنے کی وجہ سے قربانی واجب ہو جائیگی۔ جیسے میقات سے احرام نہ باندھنے کی وجہ سے قربانی لازم ہوتی ہے۔

حنابلہ کے نزدیک راجح یہ ہے کہ جب وہ پیدل چلنے سے عاجز آ جائے تو سوار ہو جائے۔ اس پر قسم کا کفارہ لازم ہوگا۔ اس لئے کہ حضرت عقبہ بن عامر رضی اللہ عنہ کی بہن نے جب بیت اللہ پیدل جانے کی نذر مانی تو نبی صلی اللہ علیہ وسلم نے فرمایا۔ ”وہ پیدل چلے اور سواری بھی کرے اور اپنی قسم کا کفارہ دے۔“ (ابوداؤد) جوزحانی، ترمذی اور دیگر اصحاب السنن کی روایت میں آتا ہے۔ ”وہ تین دن کے روزے رکھے۔“ اسی طرح حضور صلی اللہ علیہ وسلم کا فرمان ہے۔ ”نذر کا کفارہ وہی ہے جو قسم کا کفارہ ہے۔“ ④ اور اس لئے کہ پیدل چلنا ان چیزوں میں سے ہے جن کا موجب احرام ہے لہذا اس کو ترک کرنے سے قربانی واجب نہیں ہوگی۔ رہی قربانی والی حدیث تو وہ ضعیف ہے جیسا کہ ہم نے حاشیے میں اشارہ کر دیا ہے۔

۴..... جس مال کی نذر مانی ہے وہ نذر کے وقت اس کی ملکیت میں ہو یا نذر کی نسبت ملک یا ملک کے سبب کی طرف ہو۔ اگر اس نے غیر مملوکہ چیز کو اسی وقت صدقہ کرنے کی نذر مانی تو بالاتفاق درست نہیں ہوگا۔ اس لئے کہ آپ صلی اللہ علیہ وسلم کا ارشاد ہے ”جس چیز کا انسان مالک نہیں ہے اس کی نذر درست نہیں۔“ اگر نذر کی نسبت ملکیت کی طرف کی جیسے ”وہ تمام مال جس کا میں مستقبل میں مالک بنوں گا وہ صدقہ ہے۔“ یا نذر کی نسبت ملکیت کے سبب کی طرف کی جیسے ”جس چیز کو بھی میں خریدوں یا وراثت میں پاؤں وہ صدقہ ہے“ تو یہ نذر حنفیہ کے نزدیک درست ہے۔ امام شافعی رحمۃ اللہ علیہ فرماتے ہیں کہ یہ نذر درست نہیں۔ حنفیہ کی دلیل اللہ تعالیٰ کا یہ فرمان ہے:

①..... اس حدیث کو ابن خزیمہ اور حاکم نے روایت کیا ہے اور کہا ہے کہ حضرت زاذان رضی اللہ عنہ سے صحیح سند کے ساتھ مروی ہے۔ اس کے الفاظ مختصر یہ ہیں: جو مکہ سے پیدل حج کرے تو واپسی تک اس کو ہر قدم کے بدلے سات سونکیاں ملیں گی۔ ہر نیکی حرم کی نیکی جیسی ہوگی۔“ کہا گیا کہ حرم کی نیکیاں کیا ہیں؟ فرمایا ”ہر نیکی کے بدلے ایک لاکھ نیکیاں۔“ (الترغیب والترہیب: ۱۶۶/۲) ② البدائع: ۸۳/۵، بدایۃ المجتہد: ۴۱۱/۱، مغنی المحتاج: ۳۶۳/۳ و ما بعد، المہذب: ۳۴۵/۱ و ما بعد۔ المغنی: ۸/۹۔ ③ اس کو امام ابوداؤد رحمۃ اللہ علیہ نے عبد اللہ بن عباس رضی اللہ عنہما سے ان الفاظ کے ساتھ روایت کیا ہے۔ امام احمد رحمۃ اللہ علیہ اور ابو یعلیٰ موصلی رحمۃ اللہ علیہ نے اپنی مسندوں میں ان الفاظ کے ساتھ روایت کیا ہے۔ ”اللہ تعالیٰ آپ کی بہن کی نذر سے بے نیاز ہے۔ وہ سوار ہو جائے اور تین دن روزے رکھے۔“ امام احمد رحمۃ اللہ علیہ اور صحابہ ستہ کے مؤلفین نے عقبہ بن عامر رضی اللہ عنہ سے ان الفاظ کے ساتھ روایت کی ہے۔ ”وہ پیدل چلے اور سوار بھی ہو۔“ اور ایک روایت میں ہے ”اللہ تعالیٰ آپ کی بہن کی مشقت کو کیا کریں گے۔ اے کہیں کہ اڑھنی اوڑھنے، سوار ہو اور تین دن روزے رکھے (جامع الاصول: ۱۲/۱۸۵ مجمع الزوائد: ۱۸۹/۴، نصب الرایۃ: ۳۰۵/۳، نیل الاوطار: ۲۴۶/۸، سبل السلام: ۱۱۳/۴) اس حدیث کو امام احمد رحمۃ اللہ علیہ، مسلم رحمۃ اللہ علیہ، ابوداؤد رحمۃ اللہ علیہ، ترمذی رحمۃ اللہ علیہ اور نسائی رحمۃ اللہ علیہ نے عقبہ بن عامر رضی اللہ عنہ سے ان الفاظ میں روایت کیا ہے۔ ”نذر کا کفارہ وہی ہے جو قسم کا کفارہ ہے۔ یہ صحیح حدیث ہے۔ یہاں اور بھی روایات ہیں جن کو ہم نے تحفۃ الفقہاء کی احادیث کی تخریج میں بالاستیعاب ذکر کیا ہے۔ ج ۲ ص ۶۳ و ما بعد۔

وَمِنْهُمْ مَّنْ عٰهَدَ اللّٰهَ لَئِنۡ اٰتٰنَا مِنْ فَضْلِهِۦ لَنَصَّدَّقَنَّ وَ لَنَكُوْنَنَّ مِنَ الصّٰلِحِيْنَ ۝

اور انہی میں سے وہ لوگ بھی ہیں جنہوں نے اللہ سے عہد کیا تھا کہ اگر وہ اپنے فضل سے ہمیں نوازے گا تو ہم ضرور صدقہ کریں گے اور یقیناً نیک لوگوں میں شامل ہو جائیں گے۔ آگے اللہ تعالیٰ کے اس فرمان تک:

فَاَعْقَبَهُمْ نِفَاقًا فِيۡ قُلُوْبِهِمْ اِلٰى يَوْمٍ يَلْتَقَوْنَۙ بِهَاۙ اَخْلَفُوْا اللّٰهَ مَا وَعَدُوْهُ وَ بِهَا كَانُوْا يَكْذِبُوْنَ ۝۹۰ التوبہ: ۹۰/۷۷

نتیجہ یہ کہ اللہ تعالیٰ نے سزا کے طور پر نفاق ان کے دلوں میں اس دن تک کے لئے جمادیا جس دن وہ اللہ سے جا کر ملیں گے۔ کیونکہ انہوں نے اللہ تعالیٰ سے جو وعدہ کیا تھا اس کی خلاف ورزی کی اور کیونکہ وہ جھوٹ بولا کرتے تھے۔ یہ آیت شریفہ اس بات پر دلالت کرتی ہے کہ جس نذر کی نسبت ملک کی طرف ہو وہ درست ہوتی ہے۔ ❶

امام شافعی رحمۃ اللہ علیہ کی اس بات پر دلیل کہ غیر مملوکہ چیز کو صدقہ کرنے کی نذر درست نہیں..... حضرت عمران بن حصین رضی اللہ عنہ کی حدیث ہے فرمایا ”اللہ کی نافرمانی کی نذر درست نہیں اور انسان جس چیز کا مالک نہیں اس کی نذر بھی درست نہیں۔“ ❷

۵..... جس کی نذر مانی ہے وہ فرض یا واجب نہ ہو: لہذا فرائض کی نذر درست نہیں ہوگی چاہے فرض عین ہوں جیسے پانچ نمازیں اور رمضان کے روزے یا فرض کفایہ ہوں جیسے جہاد نماز جنازہ۔ اسی طرح واجبات کی نذر بھی درست نہیں چاہے واجب عین ہو جیسے وتر، صدقہ فطر، قربانی یا واجب کفایہ ہو جیسے میت کو تیار کرنا انہیں غسل دینا، سلام کا جواب دینا اس کی وجہ یہ ہے کہ یہ چیزیں پہلے سے واجب ہیں ان کو دوبارہ واجب نہیں کیا جاسکتا۔ ❸

نذر کا حکم..... یہ بحث تین امور میں کلام کا تقاضا کرتی ہے: حکم کی اصل اس میں نذر کی مشروعیت کے دلائل بھی بیان ہوں گے، حکم کے ثبوت کا وقت، حکم کے ثبوت کی کیفیت۔

۱۔ نذر کے حکم کی اصل..... علماء کا اس میں اختلاف ہے کہ نذر مکروہ ہے یا عبادت؟ حنفیہ فرماتے ہیں کہ نیک کاموں میں نذر مباح ہے چاہے مطلق ہو یا شرط سے مشروط ہو۔ بعض لوگوں کے نزدیک نذر عبادت ہے۔

مالکیہ..... کے نزدیک مطلق نذر مستحب ہے یعنی ایسی نذر جس کو کسی چیز پر معلق نہ کیا گیا ہو اور نہ ہی دنوں کے تکرار سے اس میں تکرار آئے جیسے ہر جمعرات کے روزے کی نذر۔ بلکہ وہ ایسی نذر کو کہتے ہیں جسے انسان اللہ تعالیٰ کی کسی نعمت کے شکر کے طور پر اپنے اوپر واجب کرتا ہے۔ جیسے اللہ تعالیٰ نے اس کے مریض کو شفا دے دی یا اس کو بیٹا یا بیوی عنایت فرمادی اور اس نے نذر مانی۔ مگر نذر یعنی بار بار آنے والی نذر مکروہ ہے جیسے ہر جمعرات کے روزے کی نذر۔ اور معلق نذر یعنی کسی شرط سے مشروط کر دی جانے والی نذر جیسے اگر اللہ تعالیٰ نے میرے مریض کو شفا دی تو مجھ پر صدقہ لازم ہے۔ ایسی نذر کے مکروہ یا مباح ہونے میں تردد ہے۔ امام باجی رحمۃ اللہ علیہ کراہت کے قائل ہیں اور امام ابن رشد رحمۃ اللہ علیہ مباح ہونے کے قائل ہیں۔ اور یہی راجح ہے۔ لیکن معلق نذریں اللہ کی تقدیر میں کچھ تبدیلی نہیں کر سکتیں۔ بلکہ یہ کنجوس سے صدقہ نکالنے کا ذریعہ ہیں۔

شافعیہ اور حنابلہ..... فرماتے ہیں کہ یہ مکروہ تنزیہی ہے۔ مستحب نہیں۔ اس کی دلیل وہ حدیث ہے جو حضرت ابن عمر رضی اللہ عنہ نے حضور صلی اللہ علیہ وسلم سے روایت کی ہے کہ آپ صلی اللہ علیہ وسلم نے نذر سے منع فرمایا۔ اور فرمایا ”یہ کہ چیز نہیں ٹال سکتی بلکہ اس کے ذریعے تو صرف کنجوس سے (مال) نکالا جاتا ہے۔“

❶..... البدائع: ۹۰/۵۔ ❷ المہذب: ۱/۲۲۲۔ ❸ البدائع: سابقہ حوالہ۔

دوسرے الفاظ یوں ہیں ”یقیناً یہ کوئی خیر نہیں لاسکتی بلکہ..... الخ“ ❶ اور اس لئے بھی کہ نذر اگر مستحب ہوتی تو حضور صلی اللہ علیہ وسلم اور صحابہ کرام رضی اللہ عنہم نے بھی مانی ہوتی۔ لیکن اس سب کچھ کے باوجود اگر کسی نے نیکی کی نذر مانی تو اسے پورا کرنا لازمی ہوگا اس لئے کہ اس پر قرآن و سنت کے اور عقلی دلائل موجود ہیں۔ ❷

## قرآن مجید سے دلائل

وَلْيُؤْفُوا نَذْرًا لِّمَنْ هَمُّهُ..... الحج: ۲۲/۲۹

اور (حج کرنے والے) اپنی نیتیں پوری کریں۔

يُؤْفُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا ❶ سورة الدهر ۷۶/۷

یہ وہ لوگ ہیں جو اپنی نیتیں پوری کرتے ہیں اور اس دن کا خوف دل میں رکھتے ہیں جس کے برے اثرات ہر طرف پھیلے ہوں گے۔

يَا أَيُّهَا الَّذِينَ آمَنُوا أَوْفُوا بِالْعُقُودِ..... المائدہ: ۵/۱

اے ایمان والو! معاہدہ کو پورا کرو۔

وَأَوْفُوا بِالْعَهْدِ ❷ إِنَّ الْعَهْدَ كَانَ مَسْئُولًا ❸ الاسراء: ۱۷/۳۳

اور عہد کو پورا کرو، عہد کے بارے میں (تمہاری) باز پرس ہونے والی ہے۔

وَ أَوْفُوا بِعَهْدِ اللَّهِ إِذَا عَاهَدْتُمْ..... النحل: ۱۶/۹۱

اور جب تم نے کوئی معاہدہ کیا ہو تو اللہ سے کئے ہوئے عہد کو پورا کرو۔

(ترجمہ منقول از آسان ترجمہ قرآن حضرت مفتی محمد تقی عثمانی صاحب دامت برکاتہم)

نذر بھی ایک طرح کا عہد ہے جو نذر ماننے والا اللہ تعالیٰ سے کرتا ہے۔ اور عقود و عہدوں کو کہتے ہیں۔

سنت سے دلائل..... حضور صلی اللہ علیہ وسلم کا فرمان ہے: ”جس نے اللہ کی اطاعت کی نذر مانی تو وہ اطاعت کرے۔“

❶ اس حدیث کو امام بخاری رحمۃ اللہ علیہ، مسلم رحمۃ اللہ علیہ، احمد رحمۃ اللہ علیہ، ابوداؤد رحمۃ اللہ علیہ، نسائی رحمۃ اللہ علیہ، ابن ماجہ رحمۃ اللہ علیہ نے حضرت ابن عمر رضی اللہ عنہما سے نقل کیا ہے۔ امام ابوداؤد رحمۃ اللہ علیہ کے علاوہ ائمہ حدیث کی ایک جماعت نے حضرت ابو ہریرہ رضی اللہ عنہ کے طریق سے روایت کیا ہے۔ یہ روایت مسند بھی ہے۔ اور صحیح بھی۔ علامہ خطابی رحمۃ اللہ علیہ فرماتے ہیں کہ حضور صلی اللہ علیہ وسلم نے جو نذر سے منع فرمایا ہے اس کا مطلب نذر کے معاملے کو مؤکد کرنا ہے اور نذر واجب کرنے کے بعد سستی کرنے سے لوگوں کو ڈرانا ہے۔ اور اس سے مقصود یہ ہوتا کہ نذر سے روک دیا جائے تاکہ اسے نہ کیا جاسکے تو اس سے نذر کا حکم باطل ہو جانا اور اس کو لازمی طور پر پورا کرنے والی بات بھی ختم ہو جاتی۔ اس لئے کہ جب اس سے منع کر دیا تو یہ گناہ بن گئی اور اس کو پورا کرنا لازمی نہ رہا۔ حاصل یہ کہ حدیث اپنے ظاہر پر نہیں بلکہ اس میں تاویل ہوگی۔ ابن اثیر رحمۃ اللہ علیہ نے نہایت ہی اسی طرح کی بات کی ہے۔ انہوں نے مزید کہا ہے کہ حدیث میں یہ بتایا جا رہا ہے کہ نذر ان کو دنیا میں کو نفع نہیں پہنچا سکتی، نہ ان سے نقصان کو دور کر سکتی ہے اور نہ تقدیر کو نال سکتی ہے۔ لہذا اس لئے نذر نہ مانوں کہ اس کی بنیاد پر تمہیں کوئی چیز مل جائے گی جو تمہارے مقدر میں نہیں یا تقدیر نے جو فیصلہ کیا ہے یہ اس کو نال دے گی۔ لیکن اگر آپ نے ایسا کر ہی لیا ہے تو اس کو پورا کرو اس لئے کہ آپ نے جس کی نذر مانی تھی وہ لازم ہو گئی ہے۔ یہ بھی کہا گیا ہے کہ حدیث کے ظاہری معنی مراد ہیں۔ اور یہ نذر کے مکروہ ہونے میں صریح ہے۔ اس لئے کہ نذر نخیل آدمی مانتا ہے۔ اس کے ذریعے سے اس کا مال نکالا جاتا ہے۔ اس کا نفس بغیر بردستی کے یہ سخاوت نہ کرتا۔ یہ اس وقت ہوتا جب اس کی غرض پوری ہو جاتی ہے۔ (المحلی: ۸/۳، جامع الاصول: ۱۲/۱۸۱، ۲۳۳، نیل الاوطار: ۸/۲۳۰، بل السلام: ۱۱۰/۳) ❷ المحلی: ۳/۸، المغنی: ۱/۹، مغنی المحتاج: ۳/۳۵۳، البدائع: ۹۰۵، بدایۃ المجتہد: ۱/۴۰۹، الشرح الکبیر للدرر دیر رحمۃ اللہ علیہ: ۱۶۲/۲۔



میں ہے ”جس نے نذر مانی اور کوئی کام کرنا طے کر لیا تو اس پر لازم ہے کہ وہ اس کام کو پورا کرے۔“<sup>①</sup> عقلی دلیل یہ ہے کہ اللہ تعالیٰ کا قرب حاصل کرنا ہر مسلمان کی ضرورت ہے۔ اس کے لئے وہ ایسی عبادات مقصودہ کا بھی اہتمام کرتا ہے جن کو ترک کرنا جائز ہے۔ تاکہ اللہ تعالیٰ کے ہاں اعلیٰ مقام حاصل ہو سکے..... اور چونکہ جن اعمال کی نذر مانی گئی وہ نذر کی وجہ سے واجب ہو جاتے ہیں۔ اس لئے نذر نفس کو اعمال پر مجبور کرنے کا ذریعہ بن جاتی ہے۔ اور اعمال کو چھوڑنے سے روک دیتی ہے۔ اسی طرح نذر ماننے والے کو مقصود مل جاتا ہے۔

حنفیہ کا مسلک..... جس کی نذر مانی گئی ہے اس کا متعین طور پر نام لیا ہو گا یا نہیں۔ ان دونوں صورتوں میں نذر کو کس طرح پورا کیا جائے گا؟ حنفیہ نے اس کی جو تفصیل بنائی ہے وہ درج ذیل ہے۔

۱۔ جس کی نذر مانی گئی ہے اس کا نام متعین طور پر لے لیا جائے..... مثلاً یوں کہے ”اللہ کے لئے مجھ پر حج لازم ہے یا عمرہ لازم ہے“ یا یوں کہے ”اگر اللہ نے میرے مریض کو شفا دے دی تو مجھ پر لازم ہے کہ میں سو سیر صدقہ کروں“ اس صورت میں جس چیز کو نامزد کیا ہے اسی کو پورا کرنا واجب ہے۔ چاہے نذر مطلق ہو یا کسی شرط سے معلق ہو جیسا کہ پہلے گزر چکا۔ اس کی طرف سے کفارہ جائز نہیں ہوگا۔

مالکیہ فرماتے ہیں کہ نذر کی دو قسمیں ہیں: مطلق اور مقید، مطلق اسے کہتے ہیں جو اللہ تعالیٰ کی کسی نعمت پر شکر ادا کرنے کے لئے یا بغیر کسی سبب کے مانی جائے۔ جیسے یوں کہے ”اللہ کے لئے مجھ پر لازم ہے کہ میں اتنے روزے رکھوں یا اتنی نمازیں پڑھوں“ ایسی نذر مستحب ہے اور اس کو پورا کرنا واجب ہے۔ چاہے نذر کا لفظ ذکر کرے یا نہ کرے۔ الا یہ کہ اس کا مقصود خبر دینا ہو تو پھر کوئی چیز واجب نہیں ہوگی۔

مقید اسے کہتے ہیں جو شرط سے معلق ہو۔ جیسے یوں کہنا کہ اگر اللہ تعالیٰ نے میرے مریض کو شفا دے دی یا میری حاجت پوری کر دی یا اگر فلاں آ گیا تو مجھ پر یہ لازم ہے۔ یہ مباح ہے، اور اسے مکروہ بھی کہا گیا ہے۔ اسے مطلقاً پورا کرنا ضروری ہے۔ اور جن وجوہ پر قسم واقع ہوتی ہے جیسے ضد، غصہ وغیرہ ان کے اختلاف کا اعتبار نہیں۔<sup>②</sup>

شافعیہ<sup>③</sup> فرماتے ہیں کہ نذر اگر کسی شرط کے ساتھ مقید ہو تو دیکھا جائے گا کہ نذر ماننے والا اس کو واقع کرنے کا ارادہ رکھتا ہے یا نہیں۔ یعنی نذر تبرر اور نذر لجاج میں فرق کیا جائے گا۔

نذر تبرر.....<sup>④</sup> یعنی انسان کسی نعمت کے ملنے یا کسی مشکل کے دور ہونے پر کسی عبادت کو اپنے اوپر لازم کرے جیسے اگر اللہ تعالیٰ نے میرے مریض کو شفا دی تو مجھ پر اللہ کے لئے روزہ لازم ہے۔ اس صورت میں اگر شرط پائی گئی تو اس کو پورا کرنا لازم ہوگا۔

نذر لجاج.....<sup>⑤</sup> (ضد اور جھگڑے والی نذر) اس کو ضد، غصے اور تنگ دلی والی قسم بھی کہا جاتا ہے یہ ایسی نذر ہے جو قسم کے طور پر سامنے آئے۔ اس میں اپنے آپ کو کسی کام کے کرنے یا نہ کرنے پر ابھارنا مقصود ہوتا ہے۔ نذر یا عبادت مقصود نہیں ہوتی۔ جیسے اگر میں نے فلاں سے بات کی تو اللہ کے لئے مجھ پر روزہ وغیرہ لازم ہوگا۔ اس صورت میں راجح یہی ہے کہ نذر ماننے والے کو اختیار ہے چاہے تو اپنی نذر پوری کرے

①..... سمی ای سمی شیناً یفعلہ: یعنی کوئی کام کرنا طے کر لیا جیسے نماز، روزہ، حج اور دیگر نیک اعمال۔ علامہ زیلعی نصب الرایۃ ج ۳ ص ۳۰۰ میں اس حدیث کے بارے میں فرماتے ہیں کہ یہ غریب ہے۔ نذر کو پورا کرنے کے متعلق بہت سی احادیث ہیں۔ ان میں سے حضرت ابن عباس رضی اللہ عنہما، عائشہ رضی اللہ عنہا، ابن عمر رضی اللہ عنہما، عمرو بن شعیب عن ابیہ عن جدہ والی احادیث ذکر کی ہیں۔ اور دیکھئے فتح القدر: ۴ / ۲۷۔ ② القوانین الفقہیہ: ص ۱۶۸، الشرح الکبیر: ۱۶۱ / ۲۔ ③ دیکھئے مغنی المحتاج: ۳ / ۳۵۵ وما بعدها، المہذب: ۱ / ۲۳۳۔ ④ یہ بر سے باب تفضل ہے۔ وجہ تسمیہ یہ ہے کہ نذر ماننے والا اس کے ذریعے سے نیکی اور اللہ کا قرب چاہتا ہے۔ یہ شرط اور مطلق نذر دونوں کو شامل ہے۔ ⑤ اس کے انغوی معنی ہیں جھگڑا کرنا، اس میں انتہاء تک پہنچ جانا اس کی وجہ تسمیہ یہ ہے کہ یہ نذر غصے کی حالت میں مانی جاتی ہے۔

اور چاہے تو قسم کا کفارہ ادا کرے۔ اس حدیث کا یہی مقصود ہے ”کفارة النذر کفارة یمین“ نذر کا کفارہ وہی ہے جو قسم کا کفارہ ہے۔ ①  
اسی سے یہ بھی معلوم ہو گیا کہ نذر لجان لڑائی کے وقت غصے کو دور کرنے والی ہوتی ہے۔ اور نذر تبر لڑائی یا غصے کو دور کرنے والی نہیں ہوتی۔  
نذر مطلق یہ ہوتی ہے کہ نذر ماننے والا خود پر کسی طرح کی عبادت کو لازم کر دے۔ کسی خاص غرض کو پورا کرنے پر معلق نہ کرے اور نہ ہی وہ  
نذر لڑائی یا غصے کو دور کرنے والی ہو۔ جیسے ”اللہ کے لئے مجھ پر جمعرات کا روزہ لازم ہے۔“

حنابلہ ② فرماتے ہیں کہ نذر لجان و غضب کا حکم وہی ہے جو قسم کا ہے۔ اور شافعیہ کی طرح یہ بھی اختیار دیتے ہیں کہ وہی کام کرے جس کی  
نذر مانی ہے یا قسم کا کفارہ ادا کرے حضور صلی اللہ علیہ وسلم نے فرمایا۔ ”غصے کی حالت میں نذر نہیں ہوتی۔ اس کا کفارہ قسم کا کفارہ ہے۔“ ③ امام  
مالک رحمۃ اللہ علیہ فرماتے ہیں کہ قسم چاہے جس جہت پر ہو لازم ہو جاتی ہے۔ ④

۲۔ اگر نذر میں کام نامزد نہ کیا جائے..... یعنی جس چیز کی قسم کھائی گئی ہے اس کا نام نہ لیا جائے۔ اس کا حکم یہ ہے کہ اگر نذر ماننے  
والے نے کسی عمل کی نیت کی تھی تو اسی کو کرنا واجب ہوگا۔ چاہے نذر مطلق ہو یا مقید۔ جیسے اس نے کہا ”اللہ کے لئے مجھ پر نذر لازم ہے“ یا یوں  
کہا ”اگر میں نے ایسے کیا تو اللہ کے لئے مجھ پر نذر لازم ہے“ اگر اس نے روزے، نماز، حج یا عمرے کی نیت تھی تو انہی کو پورا کرنا لازم ہوگا۔ اگر  
نذر مطلق تھی تو فی الحال پورا کرنا ہوگا اور اگر مقید تھی تو شرط پائے جانے کے بعد۔ اس صورت میں قسم کا کفارہ کافی نہیں ہوگا۔

اور اگر اس کی کوئی نیت نہیں تھی تو یہ مبہم نذر ہوئی۔ اس صورت میں قسم کا کفارہ واجب ہوگا۔ یہاں بھی اگر نذر مطلق تھی تو کفارہ فی الحان  
واجب ہو جائے گا۔ اور اگر نذر مطلق تھی تو شرط کے پانے جانے کے بعد کفارہ لازم ہوگا۔ دلیل یہ حدیث ہے۔ ”النذر یمین“ و کفارته  
کفارة یمین“ نذر ایک قسم ہے اور اس کا کفارہ قسم والا کفارہ ہے۔ ⑤

حنفیہ کے ہاں کفارے کا وجوب متعین ہے چاہے نذر مطلق کی شرط مباح ہو یا گناہ۔ اور اس پر واجب ہے کہ وہ اپنی قسم خود توڑے اور اس کا  
کفارہ ادا کرے۔ ⑥ اس لئے کہ آپ صلی اللہ علیہ وسلم کا فرمان ہے: ”جس آدمی نے کوئی کام کرنے کی قسم کھائی۔ پھر اس کے علاوہ کسی اور کام  
میں اسے بہتری لگی تو اسے چاہئے کہ وہ بہتری والا کام کر لے اور قسم کا کفارہ ادا کرے۔“ ⑦

①..... اس حدیث کو امام مسلم رحمۃ اللہ علیہ، احمد رحمۃ اللہ علیہ، ابوداؤد رحمۃ اللہ علیہ، نسائی رحمۃ اللہ علیہ اور ترمذی رحمۃ اللہ علیہ نے روایت کیا ہے۔ انہوں نے اس میں ”اذا  
لعم یسمہ“ (جب نام نہ لیا ہو) کا اضافہ کیا ہے۔ اور ان الفاظ کے ساتھ حضرت عقبہ بن عامر رضی اللہ عنہ سے کی گئی روایت کو صحیح قرار دیا ہے۔ علامہ ابن حجر رحمۃ اللہ  
علیہ فرماتے ہیں کہ یہ صحیح ہے حضرت عائشہ رضی اللہ عنہا، ابن عباس رضی اللہ عنہ، عمران بن حصین رضی اللہ عنہ اور حضرت ابو ہریرہ رضی اللہ عنہ سے دوسرے الفاظ کے  
ساتھ مروی ہے۔ (دیکھئے سبل السلام: ۱۱۱/۳، نیل الاوطار: ۲۳۳/۸ وما بعد، نصب الرایۃ: ۲۹۵/۳ الا لمأم: ص ۳۰۹، تخریج احادیث  
التحفة الفقہاء: ۳۶۵/۲ المغنی: ۶/۹، ۶۹۶/۸) اس حدیث کو نسائی نے حضرت عمران بن حصین رضی اللہ عنہ سے روایت کیا ہے (دیکھئے اکل: ۸/،  
جامع الاصول: ۱۲/۸۹ وما بعد) اس کو طبرانی رحمۃ اللہ علیہ نے معجم کبیر اور اوسط میں حضرت ابن عباس رضی اللہ عنہما سے ان الفاظ میں روایت کیا ہے۔ ”ولا یمین فی  
غضب“ (غصے کی حالت میں قسم نہیں ہوتی) (مجمع الزوائد: ۱۸۶/۳) بدایۃ المجتہد: ۴۰۹/۱، الشرح الکبیر للدرر: ۱۶۱/۲) حدیث کی نص:  
یہ وہ حدیث ہے جس کو امام مسلم رحمۃ اللہ علیہ، ابوداؤد رحمۃ اللہ علیہ، نسائی رحمۃ اللہ علیہ اور ابن ماجہ رحمۃ اللہ علیہ نے حضرت ابن عباس رضی اللہ عنہ سے مرفوعاً روایت کیا  
ہے کہ رسول اللہ صلی اللہ علیہ وسلم نے فرمایا: ”جس نے نذر مانی اور کام نامزد نہیں کیا تو اس کا کفارہ قسم والا ہے۔ اور جس نے گناہ کی نذر مانی تو اس کا کفارہ قسم والا کفارہ  
ہے۔ اور جس نے غیر اختیاری قسم مانی اس کا کفارہ قسم والا کفارہ ہے۔ اور جس نے ایسی نذر مانی جس کو پورا کرنے کی اسے طاقت ہے تو اس کو پورا کیا جائے گا“ اس  
بارے میں اور بھی روایات ہیں جیسے عقبہ بن عامر والی حدیث ”نذر کا کفارہ قسم والا کفارہ ہے۔“ (دیکھئے تخریج احادیث تحفة الفقہاء: ۳۶۳/۲ وما بعد) اس کی طرف  
اشارہ پہلے گزر چکا ہے ① حنفی مذہب کی تفصیل کے لئے دیکھئے المبسوط: ۱۳۶/۸، البدائع: ۹۲۔۹۰/۲، فتح القدیر: ۲۷/۲، الفتاویٰ الہندیہ،  
۶۰/۲) اس حدیث کو امام احمد رحمۃ اللہ علیہ، مسلم رحمۃ اللہ علیہ، نسائی رحمۃ اللہ علیہ اور ابن ماجہ رحمۃ اللہ علیہ حضرت عدی بن حاتم سے روایت کیا ہے۔ دیگر ائمہ حدیث  
نے دوسرے صحابہ سے بھی روایت کیا ہے۔ اس کی تخریج گزر چکی ہے۔ (دیکھئے نیل الاوطار: ۲۳۷/۸)



اگر نذر مبہم تھی اور نذر ماننے والے نے روزوں کی نیت کی تھی لیکن کسی معین عدد کی نیت نہیں کی تھی تو اس پر تین دن کے روزے واجب ہوں گے۔

اگر اس نے کہا تھا ”اللہ کے لئے مجھ پر نذر لازم ہے“ اور نیت کھانے کی کی تھی لیکن خاص عدد کی نیت نہیں کی تھی تو اس پر دس مسکینوں کو کھانا کھلانا لازم ہے۔ ہر مسکین کو گندم کا نصف صاع یعنی شامی رطل کا تقریباً نصف..... دینا ہوگا۔  
اگر کہا ”اللہ کے لئے مجھ پر صدقہ لازم ہے“ تو اس پر نصف صاع کی ادائیگی لازم ہوگی۔  
اگر کہا ”اللہ کے لئے مجھ پر روزہ لازم ہے“ تو اس پر بالاتفاق ایک دن کا روزہ لازم ہوگا۔  
اگر کہا ”اللہ کے لئے مجھ پر نماز لازم ہے“ تو اس پر بالاتفاق دو رکعتیں لازم ہوں گی۔

ان صورتوں کے حکم کی علت یہ ہے کہ یہاں نذر کی مقدار مذکور نہیں۔ لہذا اس کی کم ترین مقدار کا اعتبار ہوگا جس کے بارے میں شریعت کا حکم نازل ہوا ہے۔ اس لئے کہ نذر کا اعتبار حکم کے مطابق ہوتا ہے۔

مالکیہ ❶ فرماتے ہیں جس نے دنوں کے روزے رکھنے کی نیت کی تو جتنے دنوں کی نیت کی ہے اتنے ہی لازم ہوں گے۔ اگر اس نے کوئی عدد متعین نہیں کیا تو ایک دن روزہ رکھنا بھی کافی ہے۔ اگر اس نے ہمیشہ کے روزے (صوم الدھر) رکھنے کی نذر مان لی تو یہ اس پر لازم ہو جائیں گے۔ البتہ عید، حیض اور رمضان کے دنوں کی وجہ سے اس پر کچھ نہیں آئے گا۔ سفر اور مرض میں اس کے لئے افطار کرنا جائز ہے۔ اور اس کی قضاء بھی لازم نہیں اس لئے کہ یہ ممکن ہی نہیں۔

اگر اس نے نماز کی نذر مانی تو نیت کے مطابق نماز لازم ہوگی۔ اگر نیت نہ ہو تو دو رکعتیں کافی ہوں گی۔ اگر اس نے سارے مال کو صدقہ کرنے کی نذر مانی یا اس کی قسم کھائی پھر قسم ٹوٹ گئی تو ایک تہائی کافی ہے۔ اگر اس نے مقدار معین کر دی جیسے نصف یا دو تہائی تو جس کی نیت کی وہ لازم ہوگا۔ اگر مکہ پیدل جانے کی نذر مانی اور اگر حج یا عمرہ کا ذکر کیا تو وہی لازم ہوگا۔

اگر حج یا عمرہ کا ذکر نہیں کیا اور نہ نیت کی تو اس پر حج یا عمرہ لازم ہوگا جیسا کہ میں نے بیان کر دیا۔ نذر مانی کہ اونٹ کی قربانی کرے گا۔ اگر اونٹ کی قربانی کر سکتا ہے تو اس کی جگہ گائے کی قربانی جائز نہیں ہوگی۔ اور اگر اونٹ کی قربانی سے عاجز ہے تو گائے کی قربانی چل جائے گی۔ یہ امام مالک رحمۃ اللہ علیہ کا مسلک ہے۔

اسی طرح شافعیہ فرماتے ہیں ❷ جس نے بیت اللہ کی طرف پیدل چلنے کی نذر مانی یا بیت اللہ آنے کی نذر مانی تو اس کے لئے حج یا عمرے کے لئے آنا واجب ہوگا۔ اگر اس نے پیدل حج یا عمرہ کرنے کی نیت کی تو راجح یہ ہے کہ پیدل چلنا واجب ہوگا۔ اگر اس نے کہا کہ میں پیدل حج کروں گا تو احرام والی جگہ سے پیدل چلنا ہوگا۔ اور اگر کہا کہ میں بیت اللہ کی طرف پیدل چلوں گا۔ تو صحیح یہ ہے کہ اپنے گھر سے اس کی ابتدا کرے گا۔ یہ اس وقت ہوگا کہ وہ پیدل چلنے پر قادر ہو۔ اس لئے کہ اس نے ایک شئی کو اپنی عبادت کا وصف بنانے کا التزام کیا ہے۔ اگر وہ پیدل چلنے پر قادر نہ ہو تو اس پر پیدل چلنا لازم نہیں۔ اس کے لئے سوار ہونا جائز ہوگا۔ اس لئے کہ وہ پیدل چلنے سے عاجز ہے۔

## مباح اور گناہ کی نذر

مباح کی نذر..... اگر کسی مباح کام کی نذر مان لی جیسے یوں کہا ”اللہ کے لئے مجھ پر لازم ہے کہ میں اپنے گھر پیدل جاؤں“ یا ”اپنے گھوڑے پر سواری کروں“ یا ”اپنے کپڑے پہنوں“۔ یا کسی مباح کام کو چھوڑنے کی نذر مانی جیسے یہ کہا کہ میں جلوہ نہیں کھاؤں گا۔ تو اس نذر

❶..... القوانین الفقہیہ: ص ۱۶۸، ص ۱۷۰، الشرح الکبیر: ۱۶۶/۲۔ ❷ مغنی المحتاج: ۲۶۲/۳ وما بعدھا۔



سے فعل کا کرنا لازم ہوگا نہ چھوڑنا۔ اس لئے کہ ابوداؤد کی حدیث میں ہے ”لانذر الا فیما ابتغی بہ وجہ اللہ تعالیٰ تذر صرف ان کاموں کی ہوتی ہے جن سے اللہ کی رضا حاصل کی جاتی ہے۔“ ① اسی طرح بخاری شریف میں حضرت ابن عباس رضی اللہ عنہ سے مروی ہے حضور صلی اللہ علیہ وسلم خطبہ ارشاد فرما رہے تھے کہ ایک آدمی کو دھوپ میں کھڑے دیکھا۔ آپ صلی اللہ علیہ وسلم نے اس کے بارے میں دریافت فرمایا تو لوگوں نے بتایا کہ یہ ابواسرائیل ہیں۔ انہوں نے نذرمانی ہے کہ روزہ رکھیں گے اور نہ بیٹھیں گے، نہ سایے میں جائیں گے، اور نہ بات کریں گے۔ آپ صلی اللہ علیہ وسلم نے فرمایا اس سے کہو کہ بات بھی کرے، سائے میں بھی جائے، اور بیٹھے بھی۔ البتہ اپنا روزہ پورا کرے۔ ② حضرت ابو ہریرہ رضی اللہ عنہ سے مروی ہے فرماتے ہیں کہ ایک عورت نے بیت اللہ کی طرف پیدل چلنے کی نذرمانی۔ اللہ کے نبی صلی اللہ علیہ وسلم نے اس کے بارے میں پوچھا اور فرمایا: اللہ تعالیٰ اس کے پیدل چلنے سے بے نیاز ہے۔ اسے کہو کہ سوار ہو۔ ③

اور وہ حدیث جس میں ایک عورت نے حضور صلی اللہ علیہ وسلم کی مدینہ تشریف آوری کے وقت کہا تھا میں نے نذرمانی ہے کہ آپ کے سامنے دف بجاؤں گی۔ تو آپ صلی اللہ علیہ وسلم نے فرمایا ”اپنی نذر پوری کرو۔“ ④

جمہور فقہاء اس کا جواب یہ دیتے ہیں کہ اس وقت مسلمانوں کو نبی صلی اللہ علیہ وسلم کی آمد کی وجہ سے تازہ تازہ خوشی ملی ہوئی تھی، کافروں کے پیٹ میں مروڑ پڑ رہے تھے اور منافقوں کو بھی تکلیف ہو رہی تھی۔

مباح کی نذرمانی والا اگر اپنی نذر کے تقاضے کے خلاف کرے تو کیا اس پر کفارہ ہوگا حنفیہ، مالکیہ اور شافعیہ کے نزدیک صحیح یہ ہے کہ اس پر کفارہ نہیں ہوگا اس لئے کہ نذر ہی منعقد نہیں ہوئی۔ حنا بلہ فرماتے ہیں کہ مباح کی نذرمانی والے کو اختیار ہوگا۔ چاہے تو وہ کام کرے اور اپنی نذر پوری کر لے۔ عورت والی حدیث کی وجہ سے جس نے دف بجانے کی نذرمانی تھی۔ جس کا ذکر ابھی گزرا اور چاہے تو وہ کام نہ کرے اس صورت میں قسم کا کفارہ لازم ہوگا۔ یہ اس لئے ہے کہ حنا بلہ کے نزدیک مباح کی نذر منعقد ہو جاتی ہے۔ اسی دف والی حدیث کی وجہ سے۔ ⑤

گناہ کی نذر..... اگر انسان نے گناہ کی نذرمانی مثلاً یوں کہا ”اللہ کے لئے مجھ پر لازم ہے کہ میں شراب پیوں“ یا ”فلاں کو قتل کروں“ یا اس کو ماروں یا اس کو گالی دوں وغیرہ تو بالاجماع اس کو پورا کرنا جائز نہیں۔ اس لئے کہ آپ صلی اللہ علیہ وسلم کا فرمان ہے: ”اللہ کی نافرمانی میں کوئی نذر نہیں۔“ ⑥

اور کیا اس سے کفارہ لازم ہوگا؟

①..... اس حدیث کو امام ابوداؤد رحمۃ اللہ علیہ نے عمرو بن شعیب عن ابیہ عن جدہ سے روایت کیا ہے۔ (دیکھئے تخریج احادیث تحفہ الفقہاء: ۲/۶۱۱، نیل الاوطار: ۲۴۲/۸ وما بعد، مجمع الزوائد: ۱۸۶/۴) ② اس حدیث کی تخریج امام مالک رحمۃ اللہ علیہ، ابن ماجہ اور ابوداؤد نے بھی کی ہے۔ (دیکھئے تخریج احادیث التحفہ سابقہ حوالہ، جامع الاصول: ۱۴/۱۸۳، نیل الاوطار: ۲۴۲/۸، الالیام ص ۳۱۱) اس حدیث کو طبرانی رحمۃ اللہ علیہ نے اوسط میں حضرت جابر بن عبد اللہ سے روایت کیا ہے۔ اس کی سند میں جاج بن ارقطہ مدلس ہے (دیکھئے مجمع الزوائد: ۴/۱۸۷) ③ اس حدیث کو ترمذی رحمۃ اللہ علیہ نے حضرت ابو ہریرہ رضی اللہ عنہ سے روایت کیا ہے۔ اور کہا ہے کہ یہ حدیث صحیح ہے۔ اور اس عورت کو کفارے کا حکم نہیں دیا (جامع الاصول: ۱۲/۱۸۶) ④ اس حدیث کو ابوداؤد نے عمرو بن شعیب عن ابیہ عن جدہ سے روایت کیا ہے۔ (جامع الاصول سابقہ حوالہ ص ۱۸۸، نصب الرایۃ: ۳/۳۰۰) اس موضوع کے لئے دیکھئے: رحمۃ الامہ فی اختلاف اللامہ دمشقی المیزان کے حاشیئے پر: ۱۲۹/۱ وما بعدھا، مغنی المحتاج: ۳/۳۵۷، المغنی: ۵/۹، تحفہ الفقہاء طبع قدیم: ۲/۵۰۲، بدایۃ المتہد: ۱۰/۴۱۰، الشرح الکبیر للدر دیر: ۲/۱۶۲، الفتاویٰ الہندیۃ: ۲/۶۱، القوانین الفقہیہ: ص ۱۶۸۔ ⑤ اس حدیث کو امام مسلم رحمۃ اللہ علیہ، ابوداؤد رحمۃ اللہ علیہ، نسائی رحمۃ اللہ علیہ، حاکم رحمۃ اللہ علیہ اور بیہقی رحمۃ اللہ علیہ نے حضرت عمران بن حصین رضی اللہ عنہ سے ان الفاظ میں نقل کیا ہے۔ ”نافرمانی کی کوئی نذر نہیں اور نہ ایسی چیز کی نذر ہے جو انسان کی ملک میں نہ ہو۔“ اور امام مسلم کی روایت کے الفاظ یہ ہیں ”اللہ کی نافرمانی کی کوئی نذر نہیں“ (دیکھئے جامع الاصول: ۱۲/۱۸۸، نصب الرایۃ: ۳/۳۰۰، مجمع الزوائد: ۴/۱۸۷)

حنفیہ اور حنابلہ فرماتے ہیں کہ گناہ کی نذر ماننے والے پر قسم کا کفارہ واجب ہے نہ کہ گناہ کرنا۔

اس کی دلیل حضرت عمران بن حصین رضی اللہ عنہ والی حدیث اور حضرت ابو ہریرہ رضی اللہ عنہ والی حدیث ہے کہ حضور صلی اللہ علیہ وسلم نے فرمایا ”اللہ کی نافرمانی میں کوئی نذر نہیں اور اس کا کفارہ قسم والا کفارہ ہے“ ①

مالکیہ اور شافعیہ اور جمہور علماء فرماتے ہیں کہ اس پر کچھ لازم نہیں ہوگا اور اسے کفارہ بھی نہیں دینا ہوگا۔

دلیل حضرت عائشہ رضی اللہ عنہا کی حدیث ہے کہ حضور صلی اللہ علیہ وسلم نے فرمایا ”جس نے اللہ تعالیٰ کی اطاعت کی نذر مانی تو وہ اطاعت کرے اور جس نے نافرمانی کی نذر مانی وہ نافرمانی نہ کرے۔

رہی حضرت عمران رضی اللہ عنہ اور حضرت ابو ہریرہ رضی اللہ عنہ والی حدیث تو اس بارے میں علامہ ابن عبدالبر فرماتے ہیں ”محدثین نے حضرت عمران رضی اللہ عنہ اور حضرت ابو ہریرہ رضی اللہ عنہ کی حدیث کو ضعیف کہا ہے۔ اور فرمایا کہ ابو ہریرہ رضی اللہ عنہ والی حدیث کا دار و مدار زہیر بن محمد عن ابیہ پر ہے۔ اس کا والد مجہول ہے۔ بیٹے کے علاوہ کسی نے اس سے روایت نہیں کی۔ اور زہیر کی بھی بعض روایتیں منکر ہیں۔ رہی حضرت عقبہ بن عامر رضی اللہ عنہ والی حدیث ”نذر کا کفارہ قسم والا کفارہ ہے“ تو یہ نذر لجاج و غضب پر محمول ہے۔ ②

۲۔ نذر کا حکم ثابت ہونے کا وقت..... یعنی وہ وقت جس میں نذر مانا ہوا کام واجب ہو جاتا ہے۔ وجوب کا وقت اس اعتبار سے بدلتا رہتا ہے کہ یہ نذر مطلق ہے یا کسی شرط پر معلق ہے یا کسی جگہ کے ساتھ مقید ہے یا مستقبل میں کسی وقت کی طرف منسوب ہے۔ یہ تو معلوم ہے کہ جس چیز کی نذر مانی گئی ہے وہ یا تو جسمانی عبادت ہوگی جیسے نماز روزہ، یا مالی عبادت ہوگی جیسے صدقہ۔ ③

مطلق نذر..... اگر نذر مطلق ہو یعنی کسی شرط پر معلق نہ ہو، زمان و مکان کے ساتھ بھی مقید نہ ہو جیسے اللہ کے لیے مجھ پر ایک ماہ کے روزے یا حج یا صدقہ یا دو رکعت نماز وغیرہ لازم ہے۔ تو اس پر اسی وقت لازم ہو جائے گی۔ شرط اور زمان و مکان کی کوئی قید نہیں ہوگی۔ اس لئے کہ وجوب کا سبب مطلق ہے اس لئے نذر بھی مطلقاً ثابت ہوگی۔ البتہ جلد ادائیگی مستحب ہوگی۔

شرط کے ساتھ معلق نذر..... اگر نذر شرط کے ساتھ معلق ہو جیسے اگر اللہ نے میرے مریض کو شفا دی یا اگر فلاں غائب آ گیا تو مجھ پر ایک مہینے کے روزے یا دو رکعتیں یا ایک لیرے کا صدقہ وغیرہ لازم ہے۔ اگر شرط پائی گئی تو نذر کو پورا کرنا واجب ہوگا۔ اس لئے کہ شرط کے ساتھ معلق نذر منجز کی طرح ہے۔ اگر نذر والا کام شرط پائے جانے سے پہلے کر دیا تو وہ نفل ہوگا۔ اس لئے کہ شرط کے ساتھ معلق نذر شرط سے پہلے موجود نہیں ہوتی۔

①..... سابقہ حدیث میں حضرت عمران رضی اللہ عنہ والی حدیث کی تخریج کر چکا ہوں۔ یہ ان الفاظ میں مروی ہے۔ ”نافرمانی کی کوئی نذر نہیں اور اس کا کفارہ نذر والا کفارہ ہے۔“ حضرت ابو ہریرہ رضی اللہ عنہ والی روایت کو احمد رحمۃ اللہ علیہ، اصحاب السنن رحمۃ اللہ علیہ اور بیہقی نے روایت کیا ہے۔ حافظ ابن حجر رحمۃ اللہ علیہ فرماتے ہیں کہ اس کی اسناد صحیح ہے لیکن یہ معمول ہے منقطع ہونے کی وجہ سے۔ اس حدیث کو امام احمد رحمۃ اللہ علیہ اور اصحاب السنن رحمۃ اللہ علیہ نے حضرت عائشہ رضی اللہ عنہا سے ان الفاظ میں نقل کیا ہے ”گناہ کی کوئی نذر نہیں اور اس کا کفارہ قسم والا ہے۔“ امام احمد رحمۃ اللہ علیہ نے اس سے دلیل پکڑی ہے۔ طحاوی رحمۃ اللہ علیہ اور ابو علی ابن اسکن نے اسے صحیح کہا ہے جب کہ جمہور محدثین نے اس کو ضعیف کہا ہے۔ ابو داؤد رحمۃ اللہ علیہ نے حضرت ابن عباس رضی اللہ عنہما سے ان الفاظ میں روایت کی ہے۔ جس نے گناہ کی نذر مانی اس کا کفارہ قسم والا ہے۔ اس کی اسناد حسن ہے لیکن صحیح یہ ہے کہ یہ روایت ابن عباس رضی اللہ عنہما پر موقوف ہے۔ (دیکھئے جامع الاصول: ۱۸۸/۱۲، نیل الاوطار: ۲۴۳/۸، وما بعدها، سبل السلام: ۱۱۲/۳) ② اس موضوع کو نذر مباح کے مراجع میں دیکھئے: رحمة الامة: ص ۱۳۷ وما بعدها، مغنی اللاتاج: ص ۳۵۶ وما بعدها، المغنی ص ۳، التحفة ص ۵۰۲، فتح القدير: ۲۲/۳، املی: ص ۸، بدایة المجتہد: ۳۰۹ وما بعدها، الدرریر: ص ۱۶۲، القوانین الفقہیہ: ص ۱۶۸۔ ③ دیکھئے البدائع: ۹۳/۵، فتح القدير: ۲۶/۳، وما بعدها، الدر المختار ۳/۷۷، ۷۷، ۷۷، القوانین الفقہیہ: ص ۱۶۸۔

جگہ کے ساتھ مقید نذر..... اگر نذر جگہ کے ساتھ مقید ہو مثلاً یوں کہے ”اللہ کے لئے مجھ پر لازم ہے کہ میں فلاں جگہ نماز پڑھوں“ یا ”فلاں شہر کے لوگوں پر صدقہ کروں“۔

امام ابوحنیفہ رحمۃ اللہ علیہ اور صاحبین رحمۃ اللہ علیہما کے نزدیک اس صورت میں اس جگہ کے علاوہ دوسری جگہ ادا ایگی بھی درست ہے۔ اس لئے کہ نذر سے اللہ کا قرب حاصل کرنا مقصود ہوتا ہے۔ اور اللہ کا قرب حاصل کرنے کے لئے کسی خاص جگہ کا ذاتی اعتبار سے کوئی دخل نہیں۔

اور اگر مسجد حرام میں دو رکعت نماز کی نذر مانی۔ پھر ادا ایگی ایسی جگہ کی جو مرتبے میں اس سے کم ہے یا جس کا کوئی خصوصی مرتبہ نہیں ہے..... تو امام ابوحنیفہ رحمۃ اللہ علیہ اور صاحبین رحمۃ اللہ علیہما کے نزدیک نذر ادا ہو جائے گی۔ سب سے افضل جگہ مسجد حرام ہے پھر حضور صلی اللہ علیہ وسلم کی مسجد پھر بیت المقدس کی مسجد پھر جامع مسجد پھر محلے کی مسجد پھر گھر۔ اس لئے کہ مقصود تو اللہ کا قرب حاصل کرنا ہے اور وہ ہر جگہ مل جاتا ہے۔

امام زفر رحمۃ اللہ علیہ نے دونوں صورتوں میں اختلاف کیا ہے کسی خاص جگہ صدقہ کرنے کی صورت میں اور کسی خاص جگہ نماز پڑھنے کی صورت میں۔ ان کے نزدیک نذر کو اسی جگہ پورا کرنا ضروری ہے۔ اس لئے کہ نذر ماننے والے نے خود پر ایک خاص جگہ ادا ایگی کو واجب کیا ہے۔ اگر وہ کسی دوسری جگہ ادا کرے گا تو اسے اپنے واجب کا ادا کرنے والا نہیں کہا جائے گا۔ اور مسجد میں نماز کی صورت میں اس نے اپنے اوپر زائد عبادت کو لازم قرار دیا ہے۔ اس لئے اس کی ادا ایگی بھی لازمی ہوگی۔

مالکیہ..... مالکیہ فرماتے ہیں ❶ اگر اس نے کسی خاص جگہ نماز یا اعتکاف کی نیت کی یا کسی مسجد کو نماز کیا جیسے تینوں مسجدوں میں سے کسی ایک مسجد کو، تو وہاں ہی جانا ضروری ہوگا۔ کہیں اور نہیں۔

شافعیہ..... اگر ❷ کسی خاص شہر کے لوگوں پر صدقہ کرنے کی نذر مانی تو انہی پر صدقہ کرنا ضروری ہے اور اگر کسی خاص شہر میں روزہ رکھنے کی نیت کی تو روزہ لازم ہو جائے گا اس لئے کہ یہ عبادت ہے۔ لیکن روزے کی جگہ متعین نہیں ہوگی۔ وہ کسی دوسرے شہر میں بھی روزہ رکھ سکتا ہے۔ اگر کسی خاص شہر میں روزہ رکھنے کی نیت کی تو وہ متعین نہیں ہوگا۔ دوسرے شہر میں بھی نماز پڑھی جاسکتی ہے۔ اس لئے کہ جگہ کے بدلنے سے نماز میں تبدیلی نہیں آتی۔ سوائے مسجد حرام یعنی حرم شریف، مسجد نبوی اور مسجد اقصیٰ کے۔ اگر ان مسجدوں میں سے کسی میں نماز پڑھنے کی نذر مانی تو متعین ہو جائے گی۔ اس لئے کہ ان کا مرتبہ بڑھا ہوا ہے۔ حضور صلی اللہ علیہ وسلم کا فرمان ہے۔ ”تین مسجدوں کے علاوہ کسی مسجد کی طرف (باقاعدہ) سفر نہ کرو۔ مسجد حرام، میری مسجد اور مسجد اقصیٰ“۔ ❸

نذر کی وجہ سے صدقے کی جگہ کے متعین ہو جانے پر انہوں نے ایک نقلی دلیل سے بھی استدلال کیا ہے کہ وہ عمرو بن شعیب عن ابیہ عن جدہ سے مروی ہے کہ ایک عورت نبی کریم صلی اللہ علیہ وسلم کے پاس آئی اور کہنے لگی ”اے اللہ کے رسول صلی اللہ علیہ وسلم! میں نے فلاں جگہ ذبح کرنے کی نذر مانی ہے۔“ اس جگہ زمانہ جاہلیت کے لوگ ذبح کرتے تھے۔ آپ صلی اللہ علیہ وسلم نے پوچھا ”کسی مورتی کے لئے؟“ کہنے

❶..... الشرح الصغير: ۲/۲۵۵، ۲۶۵، القوانین الفقہیہ: ص ۱۷۰۔ ❷ مغنی المحتاج: ۳/۳۶۷، المہذب: ۱/۲۳۳ وما بعدھا

❸ اس حدیث کو امام احمد رحمۃ اللہ علیہ، بخاری رحمۃ اللہ علیہ، مسلم رحمۃ اللہ علیہ، بیہقی رحمۃ اللہ علیہ، ابوداؤد رحمۃ اللہ علیہ، نسائی رحمۃ اللہ علیہ اور ابن ماجہ رحمۃ اللہ علیہ نے حضرت ابو ہریرہ رضی اللہ عنہ سے روایت کیا ہے اور عبد اللہ بن عمرو بن العاص رضی اللہ عنہ سے ابن ماجہ رحمۃ اللہ علیہ نے روایت کیا ہے۔ صحیح حدیث ہے۔ (دیکھئے نیل الاوطار: ۸/۲۵۳، بل السلام: ۴/۱۱۳)۔



لگی ”نہیں“ فرمایا ”کسی بت کے لئے؟“ کہنے لگی ”نہیں“ آپ صلی اللہ علیہ وسلم نے فرمایا ”اپنی نذر پوری کرو!“ ❶

اسی طرح حنا بلہ ❷ فرماتے ہیں کہ اگر تینوں مسجدوں میں سے کسی ایک مسجد میں اعتکاف کی نذر مانی تو انہی میں اعتکاف کرنا متعین ہو جائے گا۔

مستقبل کے کسی وقت کی طرف منسوب نذر..... اگر نذر مستقبل کے کسی وقت کی طرف منسوب ہو مثلاً یوں کہے ”اللہ کے لئے مجھ پر لازم ہے کہ رجب کے روزے رکھوں“ یا ”فلاں دن دو رکعتیں پڑھوں“ یا ”فلاں دن درہم صدقہ کروں۔“

تو صدقہ حنفیہ کے نزدیک بالاتفاق نذر ماننے کے وقت ہی واجب ہو جائے گا۔ یہاں کہ اس کو مقررہ وقت سے پہلے ادا کرنا بھی جائز ہوگا۔ روزے اور نماز کی صورت میں اختلاف ہے۔ امام ابوحنیفہ رحمۃ اللہ علیہ اور امام ابو یوسف رحمۃ اللہ علیہ فرماتے ہیں کہ یہ بھی نذر کے وقت ہی واجب ہو جائیں گے۔ اس لئے کہ وقت واجب کو متعین کرنے کے لئے نہیں آتا بلکہ اندازے کے لئے آتا ہے۔ ورنہ عبادت کے لئے تو سارے اوقات برابر ہیں۔ اسی بناء پر نذر والے کام کو مقررہ وقت سے پہلے کرنا جائز ہے۔

امام محمد رحمۃ اللہ علیہ فرماتے ہیں کہ مقررہ وقت آنے پر نذر واجب ہوگی۔ اس لئے کہ نذر ماننے والے نے خود پر ایک مخصوص وقت میں روزہ واجب کیا ہے۔ لہذا اس وقت سے پہلے روزہ واجب نہیں ہوگا۔ اس کے برعکس صدقہ مالی عبادت ہے۔ اس کا تعلق وقت کے ساتھ نہیں بلکہ مال کے ساتھ ہے۔ اس میں وقت کا ذکر کرنا لغو ہے۔ بخلاف بدنی عبادت کے کسی نے اپنے بیٹے کو ذبح کرنے کی نذر مانی تو امام ابوحنیفہ رحمۃ اللہ علیہ کے نزدیک بکری ذبح کرے۔ اور امام مالک رحمۃ اللہ علیہ کے نزدیک اونٹ فدیے کے طور پر۔ امام شافعی رحمۃ اللہ علیہ فرماتے ہیں کہ اس پر کچھ لازم نہیں اس لئے کہ یہ گناہ کی نذر ہے۔ امام احمد رحمۃ اللہ علیہ کی ایک روایت کے مطابق اس پر قسم کا کفارہ آئے گا۔ یہ قیاس ہے۔ اس لئے کہ یہ گناہ کی نذر ہے یا نذر لجاج ہے۔ دوسری روایت امام ابوحنیفہ رحمۃ اللہ علیہ کی طرح ہے۔ اس کا کفارہ مینڈھا ذبح کر کے مسکینوں کو کھلانا ہے۔ یہ حضرت ابراہیم علیہ السلام کے بیٹے کے فدیے کے مطابق۔ ❸

جس نے اپنے آپ کو یا اجنبی آدمی کو ذبح کرنے کی نذر مانی تو اس بارے میں بھی امام احمد رحمۃ اللہ علیہ سے دو روایتیں ہیں۔

۳۔ نذر کا حکم ثابت ہونے کی کیفیت..... نذر یا تو مبہم وقت کی طرف منسوب ہوگی یا معین وقت کی طرف۔

مبہم وقت کی طرف منسوب نذر..... اگر نذر کی نسبت مبہم وقت کی طرف ہو مثلاً یوں کہے ”اللہ کے لئے مجھ پر لازم ہے کہ میں ایک مہینے کے روزے رکھوں“ اور نیت کچھ نہ ہو تو اس کا حکم وہی ہوگا جو واجب مطلق ❹ یعنی وقت کی قید سے آزاد واجب کا ہوتا ہے۔ یہ بات

❶ امام ابو داؤد رحمۃ اللہ علیہ نے اس حدیث کو اپنی کتاب میں عمرو ابن شعیب عن ابیہ عن جدہ سے روایت کیا ہے۔ یہ اس عورت والی حدیث کا تتمہ ہے جس نے حضور صلی اللہ علیہ وسلم کے پاس دف بجانے کی نذر مانی تھی۔ اس کی تخریج ما قبل میں گزر چکی ہے۔ اس معنی میں اور حدیثیں بھی ہیں۔ ابن اثیر رحمۃ اللہ علیہ غایہ میں فرماتے ہیں۔ ”وثن اور صنم میں فرق یہ ہے کہ ”وثن“ جتے والا ہوتا ہے۔ اس کو زمینی مادوں، بکڑی پتھر وغیرہ سے آدمی کی شکل میں بنایا جاتا ہے۔ اور پھر اس کو نصب کر کے اس کی عبادت کی جاتی ہے۔ اور ”صنم“ بغیر جتے والی تصویر کو کہتے ہیں۔ بعض ان دونوں میں فرق نہیں کرتے اور دونوں کو ان دونوں معنوں میں استعمال کرتے ہیں۔ کبھی کبھی ”وثن“ کا اطلاق تصویر کے علاوہ پر بھی ہوتا ہے۔ جیسا کہ عدی بن حاتم رضی اللہ عنہ والی حدیث میں ہے ”میں نبی صلی اللہ علیہ وسلم کے پاس آیا اس وقت میری گردن میں سونے کی صلیب تھی۔ آپ صلی اللہ علیہ وسلم نے فرمایا اس ”وثن“ کو اتار پھینکو (دیکھئے نصب الرایۃ: ۳/۳۰۰، نیل الاوطار: ۲۳۹/۸ وما بعدها، سبل الاسلام ص ۳۰۹ وما بعدها، جامع الاصول: ۱۷۸/۱۲، مجمع الزوائد: ۴/۱۹۱) ❷ کشاف القناع: ۲/۲۱۲۔ ❸ القوانین الفقہیہ: ۱۷۰، المغنی: ۷۰۸/۸ وما بعدها ❹ الواجب المطلق عن الوقت: ایسا واجب جس کے کرنے کا شارع نے حتمی طور پر مطالبہ کیا ہو۔ اور اس کی ادائیگی کے لئے وقت مقرر نہ کیا ہو جیسے قسم توڑنے والے پر واجب ہونے والا کفارہ۔ اس واجب کی ادائیگی کا کوئی وقت مقرر نہیں ہوتا۔ قسم توڑنے والا چاہے تو قسم توڑنے کے فوراً بعد کفارہ دے دے اور چاہے تو بعد ازاں ادائیگی کرے۔ (دیکھئے اصول الفقہ از مؤلف: ۱/۴۹)

معروف ہے کہ علماء اصول نے واجب کے وجوب کے وقت میں اختلاف کیا ہے۔ بعض کہتے ہیں کہ فوراً واجب ہو جاتا ہے۔ اور بعض کے نزدیک تراخی سے یعنی دیر سے واجب ہوتا ہے۔ عمر کے کسی بھر حصے میں وہ کام کیا جاسکتا ہے۔ عمر کے آخری حصے میں وجوب سمٹ جائے گا جب کہ غالب گمان کے مطابق صرف اتنی عمر بچ گئی ہو کہ اس میں وہ کام کیا جاسکتا ہو۔ نذر کو جلد پورا کرنا سنت ہے۔ یہی صحیح رائے ہے۔ یہی اصول اعتکاف کی نذر پر منطبق ہوگا جس کی نسبت مبہم وقت کی طرف ہو جیسے یوں کہے ”اللہ کے لئے مجھ پر ایک ماہ کا اعتکاف لازم ہے“ اور نیت کچھ نہ ہو۔ لیکن روزے اور اعتکاف میں ایک فرق بھی ہے۔ روزے میں نذر ماننے والے کو اختیار ہوگا کہ مسلسل روزے رکھے یا الگ الگ۔ جب کہ اعتکاف میں شافعیہ کے علاوہ جمہور کی نزدیک شب و روز میں تسلسل ضروری ہے۔ اس لئے کہ اعتکاف کی حقیقت۔ یعنی مستقل طور پر ٹھہرے رہنا۔ اس بات کا تقاضا کرتی ہے کہ اس میں اتصال ہو۔ لہذا تسلسل ضروری ہے۔ روزے تسلسل برہنی نہیں ہوئے۔ اس لئے کہ دو دنوں کے درمیان رات کا فاصلہ ہوتا ہے۔ اگر روزے کی نذر میں الگ الگ رکھنے یا مسلسل رکھنے کی قید لگادی تو واجب ہو جائے گی۔

معین وقت کی طرف منسوب نذر..... اگر نذر کی نسبت وقت معین کی طرف کردی مثلاً یوں کہا ”اللہ کے لئے مجھ پر کل کاروزہ لازم ہے۔ تو کل ہی روزہ رکھنا واجب ہوگا۔ یہ وجوب کل کے دن میں ہی سمٹ جائے گا۔ اس میں بلا عذر تاخیر جائز نہیں ہوگی۔ اگر کہا ”اللہ کے لئے مجھ پر ماہ رجب کے روزے لازم ہیں۔ تو ایک مہینے کے روزے لازم ہوں گے۔ چاہے جب کے آنے سے پہلے رکھے یا رجب کے آتے ہی۔ البتہ رجب سے بلا عذر تاخیر جائز نہیں ہوگی۔ اگر اس نے ایک دن کے سوا پورے ماہ رجب کے روزے رکھے لئے تو دوسرے مہینے میں اس ایک دن کی قضاء کر لے۔ اور اگر پورے رجب میں روزے نہیں رکھے تو دوسرے مہینے میں قضاء کرے۔ اس لئے کہ اس نے واجب کو اپنے وقت پر ادا نہیں کیا۔ یہ اس پر قرض بن گیا ❶ اور حضور صلی اللہ علیہ وسلم کے فرمان کے مطابق قرض کی ادائیگی ضروری ہے۔ ❷

شافعیہ فرماتے ہیں اگر کسی نے ایک معین سال کے روزے رکھنے کی نذر مانی تو پورے سال کے روزے رکھے۔ البتہ عید اور ایام تشریق کے روزے نہ رکھے۔ اور رمضان کے روزے رمضان ہی کی طرف سے ادا کرے۔ ان روزوں کی قضاء بھی لازم نہیں۔ رائج قول کے مطابق عورت ایام حیض و نفاس کی قضا نہیں کرے گی۔ اگر کسی دن بغیر عذر کے روزہ نہ رکھا تو قضاء واجب ہوگی۔ اگر مسلسل روزے رکھنے کی شرط لگائی تو صحیح قول کے مطابق واجب ہو جائیں گے۔ اس صورت میں رمضان، عیدین اور تشریق کی قضا کرے گا۔ اس لئے کہ اس نے پورے سال کے روزے خود پر لازم کئے اور رکھے نہیں۔ اسی طرح رائج قول کے مطابق عورت ایام حیض و نفاس کی قضا کرے گی۔

جس نے نفل روزہ شروع کیا پھر اس کو مکمل کرنے کی نذر مان لی تو صحیح قول کے مطابق یہ لازم ہو جائے گا۔ اگر کہا ”اگر زید آ گیا تو اس کے آنے کے دن کی بدولت اگلے دن کاروزہ لازم ہے۔“ تو اس دن روزہ رکھنا لازم ہوگا۔

## تیسری فصل..... کفاروں کا بیان

کفارے کی اقسام..... کفارے کی چار اقسام ہیں۔ کفارہ ظہار، قتل خطا کا کفارہ (شافعیہ کے نزدیک قتل عمد کو اسی پر قیاس کیا جائے گا)، رمضان کے روزے میں جان بوجھ کر ہبستری کرنے کا کفارہ (حنفیہ اور مالکیہ کے نزدیک جان بوجھ کر کھانے، پینے کو اسی پر قیاس کیا جائے

❶..... اس بحث کے لئے دیکھئے: البدائع: ۹۴/۵ وما بعدها، مغنی المحتاج: ۳/۵۹۳ وما بعدها۔ ❷ اس حدیث کو امام ابو داؤد رحمۃ اللہ علیہ اور ترمذی رحمۃ اللہ علیہ نے حضرت ابو امامہ رضی اللہ عنہ سے روایت کیا ہے۔ امام ترمذی رحمۃ اللہ علیہ فرماتے ہیں کہ یہ حدیث حسن ہے اور ابن حبان رحمۃ اللہ علیہ نے اس کو صحیح کہا ہے۔ اس کو امام احمد رحمۃ اللہ علیہ، ابو داؤد طیالسی رحمۃ اللہ علیہ، ابو یعلیٰ رحمۃ اللہ علیہ، دارقطنی رحمۃ اللہ علیہ، ابن ابی شیبہ رحمۃ اللہ علیہ اور عبدالرزاق رحمۃ اللہ علیہ نے بھی روایت کیا ہے (نصب الراية: ۵۷/۳)

گا۔ ۱ اور قسم کا کفارہ۔

کفارے کی پہلی تین قسموں میں واجب ہونے والی چیزیں ترتیب وار ہیں۔ (یعنی غلام کو آزاد کرنا اگر اس سے عاجز ہو تو مسلسل دو مہینے روزے رکھنا واجب ہوگا۔ اگر اس سے بھی عاجز ہو تو ساٹھ مسکینوں کو کھانا کھلانا۔ سوائے کفارہ قتل کے۔ اس میں کھانا کھلانے والی صورت شامل نہیں ہے۔ اس لئے کہ قرآن مجید میں یہ صورت مذکور نہیں۔) لیکن مالکیہ کے نزدیک رمضان کے روزے کو ہمبستری سے فاسد کرنے کے کفارے میں تینوں صورتوں میں اختیار ہے۔ اور کھانا کھلانا ان کے نزدیک سب سے افضل ہے۔ قسم کے کفارے کی صورتیں ترتیب وار بھی ہیں اور ان میں اختیار بھی ہے۔ (کہ دس مسکینوں کو کھانا کھلانا یا کپڑے دینا یا مؤمن غلام کو آزاد کرنا۔ اگر اس سے عاجز آجائے تو تین دن روزے رکھنا) ۲ آخری کفارے کی تفصیل عنقریب اپنی جگہ پر بیان کروں گا۔

روزوں کی بحث میں، میں نے چار کفاروں کے احکام بیان کئے ہیں۔  
رمضان کے روزے کو فاسد کرنے کا کفارہ۔

مسافر اور مریض کا کفارہ جب کہ وہ اسی سال روزے کی قضاء نہ کریں۔  
بوڑھے آدمی کا کفارہ جو روزے سے عاجز ہو۔

حاملہ اور دودھ پلانے والی کا کفارہ جب کہ انہوں نے اپنے بچوں کے خوف سے افطار کر دیا ہو۔ یہ امام شافعی رحمۃ اللہ علیہ کے نزدیک ہے۔ حج کی بحث میں میں نے حج کے کفاروں کی وضاحت بھی کر دی ہے۔ نذر کے بیان میں نذر لجاج کا کفارہ بھی بیان کر دیا ہے۔ جو کہ قسم والا کفارہ ہے۔ عنقریب ظہار اور قتل کی بحث میں ان کے کفاروں کا بھی ذکر کروں گا۔ حد قائم کرنا حنفیہ کے علاوہ جمہور کے نزدیک..... قتل کا کفارہ ہے۔ جیسا کہ حدود کی بحث میں واضح ہو جائے گا۔

## قسم کا کفارہ

موضوع کا خاکہ..... اس کفارے میں درج ذیل امور زیر بحث آئیں گے۔ کفارہ قسم کی مشروعیت کے اصول اس کے واجب ہونے کا سبب، اس میں واجب ہونے والے حکم کی نوعیت اور اس میں واجب ہونے والی صورتیں۔

کفارے کی مشروعیت..... ”کفارة“ کفر (ک کی زبر کے ساتھ) سے مشتق ہے۔ اس کا معنی ہے چھپانا۔ یہ بھی قسم توڑنے کے گناہ کو چھپاتا ہے۔ لہذا قسم کفارے کا سبب ہے۔

کفارہ قسم کے اصول..... کفارہ قسم کے تین اصول ہیں۔ قرآن، سنت اور اجماع۔  
قرآن مجید میں اللہ پاک کا فرمان ہے:

لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَّ لَكِنْ يُؤَاخِذُكُمْ بِمَا عَقَّدْتُمُ الْأَيْمَانَ ۖ فَكَفَّارَتُهُ إِطْعَامُ عَشْرَةِ مَسْكِينٍ  
مِنْ أَوْسَطِ مَا تُطْعَمُونَ أَوْ هَلِيكُمُ أَوْ كِسْوَتُهُمْ أَوْ تَحْرِيرُ رَقَبَةٍ ۖ فَمَنْ لَّمْ يَجِدْ فَصِيَامٌ ثَلَاثَةِ أَيَّامٍ ۚ ذَلِكَ  
كَفَّارَةُ أَيْمَانِكُمْ إِذَا حَلَفْتُمْ ۚ وَاحْفَظُوا أَيْمَانَكُمْ ۚ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ ﴿۵۹﴾ المائدہ: ۵۹/۵

”اللہ تعالیٰ تمہاری لغو قسموں پر تمہاری پکڑ نہیں کرے گا۔ لیکن جو قسمیں تم نے پختگی کے ساتھ کھائی ہوں ان پر تمہاری پکڑ کرے گا۔ چنانچہ اس کا کفارہ یہ ہے کہ دس مسکینوں کو اوسط درجے کا کھانا کھلاؤ جو تم اپنے گھر والوں کو کھلایا کرتے ہو یا ان کو کپڑے دو یا ایک غلام کو آزاد کرو۔ ہاں اگر کسی کے پاس (ان

۱..... دیکھئے اصول الفقه الاسلامی از مؤلف مطبوعہ دار الفکر: ۱/ ۶۹۲-۶۹۳۔ ۲ تحفة الطلاب للشیخ زکریا انصاری: ص ۱۰۳ وما بعدها



چیزوں میں سے) کچھ نہ ہو تو وہ تین دن روزے رکھے۔ یہ تمہاری قسموں کا کفارہ ہے جب تم نے کوئی قسم کھالی ہو (اور اسے توڑ دیا ہو) اور اپنی قسموں کی حفاظت کیا کرو۔ اسی طرح اللہ اپنی آیتیں کھول کھول کر تمہارے سامنے واضح کرتا ہے تاکہ تم شکر ادا کرو۔ آسان ترجمہ قرآن

سنت..... حضور صلی اللہ علیہ وسلم کا فرمان ہے۔ ”جب آپ قسم کھائیں اور پھر آپ کو اس کے علاوہ کسی اور ضرورت میں خیر نظر آئے تو خیر و الا کام کر لو اور اپنی قسم کا کفارہ دے دو۔“ ①

اجماع..... اللہ کی قسم میں کفارے کی مشروعیت پر مسلمانوں کا اجماع ہے۔ ②

وجوب کا سبب..... کفارہ قسم ٹوٹنے سے واجب ہوتا ہے چاہے وہ قسم اطاعت کی ہو، نافرمانی کی ہو یا مباح کی۔ قسم سے پہلے کفارہ بالاتفاق جائز نہیں۔ اس لئے کہ یہ سبب کو حکم پر مقدم کرنا ہے۔ یہ جائز نہیں ہوگا جیسے نصاب کا مالک ہونے سے پہلے زکوٰۃ ادا کرنا۔

قسم ٹوٹنے سے پہلے کفارے کی ادائیگی..... کفارہ قسم ٹوٹنے سے پہلے افضل ہے یا بعد میں؟

حنابلہ کے نزدیک قسم ٹوٹنے سے پہلے اور بعد دونوں صورتوں میں فضیلت برابر ہے۔

امام مالک رحمۃ اللہ علیہ اور شافعیہ فرماتے ہیں کہ کفارہ، قسم ٹوٹنے کے بعد افضل ہے۔ اس لئے کہ اس صورت میں اختلاف ختم ہو جاتا ہے اور بری الذمہ ہونا یقینی ہو جاتا ہے۔ لہذا روزے کا مالی کفارہ پہلے ادا کرنا جائز ہوگا۔

امام ابوحنیفہ رحمۃ اللہ علیہ فرماتے ہیں کہ قسم ٹوٹنے سے پہلے کفارہ ادا کرنا مطلقاً جائز نہیں۔ یہ اس وقت درست ہوگا جب قسم ٹوٹنے کے بعد نکالا جائے۔ ③ یہ سب سے بہتر رائے ہے اس لئے کہ عام طور پر مسبب سبب کے بعد ہوتا ہے۔

کفارے میں واجب ہونے والے حکم کی نوعیت..... کفارہ ”واجب مطلق“ ہے یعنی اس کی ادائیگی کا کوئی وقت مقرر نہیں۔ لہذا اس کو قسم ٹوٹنے کے فوراً بعد بھی ادا کرنا درست ہے اور بعد ازاں زندگی کے کسی حصے میں بھی۔

کفارے میں جو چیزیں واجب ہوتی ہیں ان میں مالدار کی حالت میں اختیار ہے۔ یعنی امیر آدمی کو تین امور میں سے کسی ایک کا اختیار ہے۔ دس مسکینوں کو کھانا کھلانا یا ان کو کپڑے پہنانا یا غلام آزاد کرنا۔ اس پر تمام علماء کا اجماع ہے جو کہ ماقبل میں مذکور صریح آیت پر مبنی ہے:

فَكَفَّارَتُهُ اِطْعَامُ عَشْرَةِ مَسْكِينٍ مِنْ اَوْسَطِ مَا تَطْعَمُونَ اَهْلِيكُمْ اَوْ كِسْوَتُهُمْ اَوْ تَحْرِيرُ رَقَبَةٍ المائدۃ ۵/۸۹

چنانچہ اس کا کفارہ یہ ہے کہ دس مسکینوں کو وہ اوسط درجے کا کھانا کھلاؤ جو تم اپنے گھر والوں کو کھلایا کرتے ہو۔ یا ان کو کپڑے دو یا ایک غلام کو آزاد کرو۔

اس لئے کہ اللہ تعالیٰ نے ان صورتوں میں سے بعض کا بعض پر ”او“ (یا) کے ذریعے سے عطف کیا ہے اور یہ اختیار دینے کے لئے آتا ہے۔ ④

جب انسان مذکورہ تینوں صورتوں میں سے ہر ایک سے عاجز آ جائے تو اس پر تین دن کے روزے لازم ہو جائیں گے۔ مذکورہ آیت کی وجہ سے:

① یہ حدیث ابن ماجہ رحمۃ اللہ علیہ کے علاوہ صحاح ستہ کی تمام کتابوں میں حضرت عبدالرحمن بن سمرہ رضی اللہ عنہ سے مروی ہے۔ ان میں سے بعض نے اور بعض دوسروں نے ان کے علاوہ سے بھی روایت کی ہے۔ اس کی تخریج گزر چکی ہے۔ (دیکھئے جامع الاصول لابن الاثیر الجزری رحمۃ اللہ علیہ: ۳۰۰/۱۲)

② المغنی: ۳۳/۸، فتح القدیر: ۱۸/۲، المبسوط: ۱۳۷/۸۔ ③ المغنی: سابقہ حوالہ ص ۱۲۔ ۱۳، بدایۃ المجتہد: ۲۰۶/۱، المیزان للشعرانی: ۱۳۰/۲، مغنی المحتاج: ۳۲/۳ وما بعدها، الدر المختار: ۶۷/۳، المہذب: ۱۳۱/۲، شرح تحفة الطلاب

للشیخ زکریا الانصاری رحمۃ اللہ علیہ: ۲۸۱/۲، المبسوط للسرخسی: ۱۳۷/۸، فتح القدیر: ۲۰/۳، القوانین الفقہیة: ۱۶۔

فَمَنْ لَّمْ يَجِدْ فَصِيَامَ ثَلَاثَةِ أَيَّامٍ..... المائدہ: ۸۹/۵

”یاں اگر کسی کے پاس (ان چیزوں میں سے) کچھ نہ ہو تو وہ تین دن روزے رکھے۔“ اور عاجز ہونے سے مراد یہ ہے کہ وہ کفارے میں خرچ ہونے والے مال پر قادر نہ ہو۔ جیسے وہ شخص جس کے پاس اپنے شب و روز کے لئے اور اپنے زیر کفالت افراد کے شب و روز کے لئے نفقے کا انتظام ہو۔ اس سے زائد کچھ نہ ہو۔ ❶

عاجز ہونے میں کفارہ ادا کرنے کے وقت کا اعتبار ہوگا۔ یہ حنفیہ، مالکیہ اور شافعیہ کا مسلک ہے۔ لہذا اگر قسم ٹوٹ گئی اور قسم ٹوٹنے کے وقت وہ مالدار تھا پھر غریب ہو گیا تو روزہ رکھنا جائز ہوگا۔

اس لئے کہ کفارہ ایسی عبادت ہے جس کا بدل موجود ہے۔ لہذا اس میں اداء کے وقت کا اعتبار ہوگا۔ نہ کہ وجوب کے وقت کا جیسا کہ نماز میں ہوتا ہے۔ کہ اگر تندرستی کی حالت میں نماز فوت ہو جائے اور مرض کی حالت میں بیٹھ کر یا اشارے سے نماز قضاء کر لی جائے تو یہ جائز ہوگا۔

حنفیہ کے نزدیک روزوں سے فارغ ہونے تک عجز کا جاری رہنا شرط ہے۔ اگر روزے شروع کئے پھر کھانا کھلانے، کپڑے پہنانے یا آزاد کرنے پر قادر ہو گیا۔ اگرچہ تیسرا روزہ ختم ہونے سے ایک گھڑی پہلے قادر ہوا ہو تو روزہ جائز نہیں ہوگا اور مالی کفارہ دینا ہوگا۔ ❷

اسی طرح مالکیہ اور شافعیہ کے نزدیک اس وقت کے عجز کا اعتبار ہوگا جب کفارہ ادا کرنے کا ارادہ ہو۔ لیکن اگر روزے شروع کر دیئے اس کے بعد مال پر قادر ہو گیا تو ان کے نزدیک روزے سے مالی کفارے کی طرف رجوع کرنا ضروری نہیں ہوگا۔ اس لئے کہ روزہ دوسروں کا بدل ہے۔ تو مبدل منہ پر قدرت رکھنے سے باطل نہیں ہوگا۔ اگر کفارہ مالدار پر واجب ہوا پھر وہ تنگ درست ہو گیا تو ان کے نزدیک روزہ درست نہیں ہوگا۔ ❸ ان دونوں مسکوں میں حنفیہ کا مسلک ان کے برعکس ہے۔

حنا بلہ کے نزدیک وجوب کے وقت کا اعتبار ہوگا۔ یعنی قسم ٹوٹنے کی حالت کا۔ ❹

کفارہ قسم کی صورتیں..... یہ بات تو معلوم ہو چکی کہ کفارہ قسم یا تو کھانا کھلانا ہے یا کپڑے پہنانا یا آزاد کرنا۔ اگر ان تینوں سے عاجز ہو تو تین دن کے روزے رکھے۔ اب ہر حالت میں واجب کیا ہوگا؟

۱۔ کھانا کھلانے کی مقدار کیا ہے اور اس کا مقصود کیا ہے؟..... حنفیہ فرماتے ہیں کہ کھانا کھلانے سے مقصود صرف اباحت ہے نہ کہ تملیک۔ اس لئے کہ نص قرآنی میں لفظ ”اطعام“ (کھانا کھلانا) آیا ہے:

فَكَفَّارَتُهُ إِطْعَامُ عَشْرَةِ مَسْكِينٍ..... المائدہ: ۸۹/۵

”اس کا کفارہ یہ ہے کہ دس مسکینوں کو کھانا کھلاؤ۔“

لغت میں اس کے معروف معنی ہیں ”التمکین من المطعم ای (الاکل)“۔ یعنی کھانے پر قادر کرنا نہ کہ مالک بنانا۔ اس لحاظ سے اشارۃ النص ان کے قول کی دلیل ہے۔ اس لئے کہ اللہ تعالیٰ کا فرمان ہے:

إِطْعَامُ عَشْرَةِ مَسْكِينٍ..... المائدہ: ۸۹/۵

”دس مسکینوں کو کھانا کھلانا۔“

❶..... المبسوط: ۱۲۷/۸، الفتاویٰ الہندیہ: ۱۵۷/۲، المغنی: ۷۳۲/۸، بدایۃ المجتہد: ۳۰۳/۱، البدائع: ۹۷/۵، مغنی

المحتاج: ۳۲۷/۳۔ ❷ مغنی المحتاج: ۳۲۸/۳، المغنی: ۷۵۶/۸، الفتاویٰ الہندیہ: ۵۷۲/۲، نہایۃ المحتاج للرملی: ۲۰/۸

المہذب: ۱۳۱/۲، الشرح الکبیر: ۱۳۳/۲۔ ❸ البدائع: ۹۷/۳، الدر المختار: ۶۷/۳، تبیین الحقائق: ۱۱۳/۳۔ ❹ الشرح

الکبیر للدر دیر: ۱۳۳/۲، حاشیۃ قلیوبنی وعمیرۃ علی شرح المنہاج للمعلی: ۲۷۵/۳، المغنی: ۷۵۵/۸، ۷۶۲ وما بعدہا۔

مساکین، مسکین کی جمع ہے۔ یہ المسکین سے ہے جس کا معنی ہے حاجت۔ مسکین کھانا کھانے کا محتاج ہوتا ہے نہ کہ مالک بننے کا۔ ”اطعام“ کی مساکین کی طرف اضافت میں اس بات کی طرف اشارہ ہے کہ ”اطعام“ وہ فعل ہے جس سے مسکین کھانے پر قادر ہوتا ہے۔ مالک نہیں بنتا۔ اس کے برعکس زکوٰۃ، صدقہ فطر اور خود سیراب ہونے والی کھیتی میں واجب عشر..... میں تملیک یعنی مالک بنانا ضروری ہے۔ اس لئے کہ ان کے بارے میں قرآن مجید میں ”ایتاء“ (دینا) کا لفظ آیا ہے نہ کہ ”اطعام“ کا۔<sup>①</sup>

جمہور فرماتے ہیں کہ دوسرے مالی واجبات کی طرح کفارے میں بھی فقراء کو کھانے کا مالک بنانا ضروری ہے۔ اس لئے کہ مالی واجبات میں مقدار کا معلوم ہونا ضروری ہے۔ تاکہ ان کی ادائیگی کی جاسکے۔ اور جو کھانا دوسروں کے لئے مباح کر دیا جائے اس کی مقدار معلوم نہیں ہوتی۔ اس لئے کہ ہر مسکین چھوٹا یا بڑا ہونے میں اور بھوکا یا سیر ہونے میں دوسرے سے مختلف ہوتا ہے۔<sup>②</sup>

خلاصہ یہ کہ حنفیہ کے نزدیک کھانا کھلانے میں مالک بنانا شرط نہیں ہے بلکہ قادر کرنا شرط ہے۔ لہذا مسکینوں کو ایک دن صبح شام کے کھانے کی دعوت کافی ہے۔ جب وہ آ کر صبح شام کا کھانا کھالیں تو یہ جائز ہے۔ حنفیہ کے علاوہ دوسرے حضرات کے نزدیک عملاً مالک بنانا ضروری ہے۔ یہ بھی ضروری ہے کہ کفارے میں دی جانے والی چیز عیب دار نہ ہو۔ دانے کو کیڑا نہ لگا ہو، اس کا ذائقہ تبدیل نہ ہو۔ اس میں گھاس یا مٹی نہ ہو جس کی صفائی کی ضرورت ہو۔ اس کا آنا اور روٹی بھی ایسی ہی ہو۔ اس لئے کہ یہ اللہ تعالیٰ کا حق ہے جو اس کے ذمہ واجب ہے۔ لہذا ان کا عیب دار ہونا درست نہیں۔ جیسے زکوٰۃ کی بکری کا عیب دار ہونا درست نہیں۔

کھانا کھلانے کی مقدار..... اس میں علماء کا اختلاف ہے۔

یہ اختلاف آیت کریمہ **مِنْ أَوْسَطِ مَا تُطْعَمُونَ أَهْلِيكُمْ** (المائدہ: ۵/۸۹) کی تفسیر میں اختلاف پر مبنی ہے۔ جو ایک وقت کا کھانا مراد لیتے ہیں وہ کہتے ہیں کہ ایک مد سیر ہونے میں متوسط ہے۔ اور جو ایک دن کا کھانا مراد لیتے ہیں یعنی دو وقت کا کھانا صبح شام۔ وہ کہتے ہیں کہ نصف صاع یعنی دو مد واجب ہیں۔<sup>③</sup>

اس بناء پر جمہور فقہاء مالکیہ، شافعیہ اور حنابلہ فرماتے ہیں کہ ہر مسکین کو ایک مد گندم دی جائے گی۔ جیسا کہ صدقہ فطر میں ہوتا ہے۔ البتہ امام مالک رحمۃ اللہ علیہ فرماتے ہیں کہ مد اہل مدینہ کے ساتھ..... ان کی معاشی تنگی کی وجہ سے خاص ہے۔ باقی شہروں والے اپنا درمیانی درجے کا نفقہ ادا کریں گے۔ ابن قاسم رحمۃ اللہ علیہ فرماتے ہیں کہ ہر شہر میں مد کی ادائیگی کی جاسکتی ہے۔<sup>④</sup>

شافعیہ کے نزدیک قسم توڑنے والے کے شہر میں جس اناج کا زیادہ رواج ہے۔ اس کا ایک مد بھی دے سکتے ہیں۔ افضل بالاتفاق یہی ہے کہ اناج دیا جائے۔ اس لئے کہ اس صورت میں اختلاف سے نکل جائے گا۔ جمہور کے نزدیک کھانے اور کپڑوں کی قیمت دینا درست نہیں۔ تاکہ آیت پر عمل ہو جائے۔

**فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا تُطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ ۖ**  
**فَمَنْ لَمْ يَجِدْ فَصِيَامُ ثَلَاثَةِ أَيَّامٍ ۚ ذَلِكَ كَفَّارَةُ أَيِّنَانِكُمْ إِذَا حَلَقْتُمْ ۚ وَاحْفَظُوا أَيِّنَانَكُمْ ۚ**

كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ ﴿۸۹﴾ المائدہ: ۵/۸۹

① المبسوط: ۱۵۱/۸، البدائع: ۱۰۰/۵، الدر المختار ورد بلا تار: ۶۷/۳، الفتاویٰ الہندیہ: ۵۸/۲۔ ② الشرح الکبیر للدر دیر

: ۱۳۲/۲، حاشیة قلیوبی و عمریة علی شرح المنہاج للمحلی: ۲۷۲/۳، المغنی: ۳۳۲/۸، ۳۳۶، ۳۳۸، ۳۳۹، ۳۴۱۔

③ صاع چار مد کی ہوتی ہے، اور مد (۱/۳) عراقی رطل کا ہوتا ہے، عراقی رطل (۱۳۰) درہم کا ہوتا ہے اور درہم ۲۹۷۵ گرام کا ہوتا ہے۔ گویا ایک مد ۶۷۵

گرام کے برابر ہوا۔ اور صاع ۲۷۵۱ گرام کے برابر۔ ④ بدایة المجتہد: ۳۰۳/۱، مغنی المحتاج: ۳۲۷/۳، المغنی: ۳۳۶/۸، القوانین



حنفیہ فرماتے ہیں کہ کھلانے کی مقدار یہ ہے۔ نصف صاع گندم یا ایک صاع کھجور یا جو یا گندم کا آٹا یا جو کا آٹا یا ان چیزوں کی قیمت جو نقدی شکل میں ہو یا سامان تجارت کی شکل میں۔ جیسا کہ صدقہ فطر میں مقرر ہے۔ وہ کہتے ہیں کہ یہ اکابر صحابہ رضی اللہ عنہم حضرت عمر رضی اللہ عنہ، حضرت علی رضی اللہ عنہ اور حضرت عائشہ رضی اللہ عنہا سے ثابت ہے۔ تابعین کی ایک جماعت..... سعید بن المسیب رحمۃ اللہ علیہ، سعید بن جبیر رحمۃ اللہ علیہ ابراہیم رحمۃ اللہ علیہ، مجاہد رحمۃ اللہ علیہ اور حسن رحمۃ اللہ علیہ..... بھی اسی کی قائل ہے۔

اباحت والے کھانے کی مقدار حنفیہ کے نزدیک یہ ہے کہ دو وقت پیٹ بھر کر کھانا کھلایا جائے۔ صبح شام اسی طرح صبح اور سحری، شام اور سحری یا دوپہر کا کھانا دو دفعہ وغیرہ۔ اس لئے کہ یہ دونوں مقصودی کھانے ہیں۔

اسی طرح کھانے میں روٹی سالن کے ساتھ بھی دی جاسکتی ہے اور بغیر سالن کے بھی۔ اس لئے کہ اللہ تعالیٰ نے آیت میں سالن والے کھانے اور بغیر سالن والے کی تفصیل بیان نہیں فرمائی:

فَكَفَّارَتُهُ اِطْعَامُ عَشْرَةِ مَسْكِينٍ..... المائدہ: ۵/۸۹

اسی طرح اگر جو کی روٹی یا کھجوریں کھائیں تو یہ بھی ٹھیک ہے۔ اس لئے کہ یہ بھی گھریلو کھانوں میں اکیلے کھائے جاتے ہیں۔ اگر ایک مسکین کو صبح شام دس دن تک کھانا کھلایا جائے یا ایک مسکین کو دس دن تک روزانہ نصف صاع دیتا رہا تو حنفیہ کے نزدیک یہ بھی جائز ہے۔ اس لئے کہ مقصود دس مسکینوں کی حاجت پوری کرنا ہے۔ اور یہ بات پائی گئی۔

شافعیہ اور مالکیہ کے نزدیک یہ جائز نہیں۔ اس لئے کہ کھانا دس مسکینوں میں باقاعدہ تقسیم کرنا بالاتفاق ضروری ہے۔ حنا بلکہ فرماتے ہیں کہ اگر دس فقیر موجود ہوں تو ایک فقیر کو دس دن تک دینا درست نہیں ہوگا۔ اور اگر فقیر ایک ہی ہو یا مثلاً پانچ ہوں تو یہ ضرورت کی وجہ سے جائز ہوگا۔ خلاصہ یہ کہ دس مسکینوں کو بالفعل کھانا کھلانا ضروری ہے۔ اختلاف صرف اس صورت میں ہے کہ ایک ہی مسکین کو دس دن تک کھانا کھلایا جائے۔ حنفیہ کے نزدیک جائز ہے اور باقیوں کے نزدیک جائز نہیں۔

اگر دس مسکینوں کو ایک دن صبح کا کھانا کھلایا۔ پھر ان میں سے ہر ایک کو ایک مد گندم دے دی تو یہ جائز ہے۔ اس لئے کہ اس نے تملیک اور اباحت کو یعنی مالک بنانے اور قادر کرنے کو جمع کر دیا۔ اس لئے کہ ہر بار ایک مد کھانے کی مقدار واجب ہے۔ اسی طرح اگر ایک ہی آدمی کو بیس دن تک صبح کا کھانا کھلایا یا ایک ہی آدمی کو رمضان میں بیس دن تک شام کا کھانا کھلایا تو یہ بھی جائز ہے اس لئے کہ مقصود حاصل ہو گیا۔ لیکن اگر ایک ہی مسکین کو، ایک ہی دن میں، ایک ساتھ دس آدمیوں کا کھانا دے دیا تو جائز نہیں ہوگا۔ اس لئے کہ اللہ تعالیٰ نے دس مسکینوں کی بھوک کا سدباب کرنے کا حکم دیا ہے۔ چاہے ایک مرتبہ ہو یا کئی دنوں میں تقسیم کر کے۔ یہ چیز یہاں حاصل نہیں ہوئی۔

امام ابوحنیفہ رحمۃ اللہ علیہ اور امام محمد رحمۃ اللہ علیہ نے ذمی فقیروں کو کفارہ اور نذر دینا جائز قرار دیا ہے۔ لیکن زکوٰۃ دینا جائز نہیں۔ اس لئے کہ آیت کریمہ فَكَفَّارَتُهُ اِطْعَامُ عَشْرَةِ مَسْكِينٍ (المائدہ: ۵/۸۹) عام ہے اس میں مومن اور کافر کا کوئی فرق نہیں ہے۔ اور زکوٰۃ نبی اکرم صلی اللہ علیہ وسلم کے فرمان سے مستثنیٰ ہوئی ہے جو آپ صلی اللہ علیہ وسلم نے حضرت معاذ رضی اللہ عنہ کو یمن بھیجتے ہوئے فرمایا تھا۔ ”آپ ان کے مالداروں سے زکوٰۃ لیں اور فقیروں کو لوٹادیں۔“ ①

امام ابو یوسف رحمۃ اللہ علیہ فرماتے ہیں کہ ذمیوں کو اسلامی مال نہیں دیا جاسکتا سوائے نذر، نفلی صدقات اور حج کے دم تمتع کے۔ اس لئے کہ کفارہ ایسا صدقہ ہے جس کو اللہ تعالیٰ نے واجب کیا ہے۔ اس لئے اس کو کافر کی طرف لوٹانا جائز نہیں جیسا کہ زکوٰۃ میں ہوتا ہے۔ اس کے

① اس حدیث کو محدثین کی ایک جماعت جن میں امام احمد رحمۃ اللہ علیہ اور صحاح ستہ کے مؤلفین رحمۃ اللہ علیہ شامل ہیں۔ انہوں نے حضرت ابن عباس رضی اللہ عنہ سے روایت کیا ہے کہ رسول اللہ صلی اللہ علیہ وسلم نے جب حضرت معاذ رضی اللہ عنہ کو یمن بھیجا۔ اسی طرح حدیث میں ہے ”آپ ان کو بتائیں کہ اللہ تعالیٰ نے ان پر زکوٰۃ فرض کی ہے جو ان کے مالداروں سے لی جائے گی اور فقیروں کو لوٹادیں جائے گی۔“ (دیکھئے نیل الاوطار: ۳/۱۱۳، نصب الرایۃ: ۲/۳۲۷)

برعکس نذر انسان کے واجب کرنے سے واجب ہوتی ہے اور نفلی صدقہ تو واجب ہی نہیں ہوتا۔ اسی طرح حج کے تمتع کے گوشت کو صدقہ کرنا واجب نہیں ہوتا اس لئے کہ اللہ کا قرب تو جانور کا خون بہانے سے حاصل ہو چکا۔ ❶

کھانا کس کو دیا جائے؟..... کھانا ایسے لوگوں کو کھلایا جائے گا جن میں پانچ صفات پائی جائیں۔  
۱..... وہ مسکین ہوں۔ لہذا ان کے علاوہ دوسروں کو نہیں دیا جائے گا۔ اس لئے کہ اللہ تعالیٰ نے مسکینوں کو کھلانے کا حکم دیا ہے۔ اور انہی کو خاص طور پر ذکر کیا ہے۔

۲..... وہ آزاد ہوں۔ لہذا غلام اور مکاتب کو نہیں دیا جاسکتا۔

۳..... وہ مسلمان ہوں۔ جمہور کے نزدیک کافر کو دینا جائز نہیں۔ چاہے ذمی کافر ہو یا حربی۔ حنفیہ کے نزدیک ذمی کو دینا جائز ہے۔ اس لئے کہ وہ بھی مساکین میں داخل ہیں۔ تو آیت کے عموم میں شامل ہوں گے۔

۴..... حنابلہ اور مالکیہ کی رائے کے مطابق ان کے لئے ضروری ہے کہ کھانا کھاتے ہوں۔ لہذا ایسے بچے کو کھانا نہیں دے سکتے جو کھانا نہیں کھاتا۔ حنفیہ اور شافعیہ فرماتے ہیں کہ کھانا نہ کھانے والے چھوٹے بچے کو بھی دے سکتے ہیں۔ اس کی طرف سے اس کا ولی قبضہ کرے گا۔ جن رشتہ داروں کو زکوٰۃ دینا جائز ہے انہی کو کفارہ دینا بھی جائز ہے بالاتفاق۔ اور جن لوگوں کو زکوٰۃ نہیں دی جاسکتی جیسے مالدار، کافر اور غلام، ان کو کفارہ بھی نہیں دیا جاسکتا۔ البتہ حنفیہ نے ذمی کو کفارہ دینا جائز رکھا ہے۔

۵..... دس مسکینوں پر بالفعل کھانا تقسیم کیا جائے۔ اگر ایک نے دس کا کھانا کھالیا تو یہ بالاتفاق کافی نہیں ہوگا۔ اور اگر ایک آدمی دس دن کھانا کھائے تو اس میں اختلاف ہے جس کا بیان گزر چکا ہے۔

## ۲..... لباس، اس کی کیفیت اور مقدار

لباس کی کیفیت..... یہ بطور تملیک ہی دیا جاسکتا ہے۔ یہاں تک کہ حنفیہ کے نزدیک بھی مالک بنانا ضروری ہے۔ اس لئے کہ لباس گرمی اور سردی سے بچاؤ کے لئے ہوتا ہے۔ یہ ضرورت مالک بنانے سے ہی پوری ہو سکتی ہے۔ اس کے برعکس کھانا کھلانے سے بھوک مٹانا مقصود ہوتا ہے۔ یہ صرف کھانا کھانے سے پورا ہو جاتا ہے۔ مساکین کے لئے کپڑے پہنانا، کھانا کھلانے کی طرح ہوگا۔

لباس کی مقدار..... لباس کی مقدار کے بارے میں اختلاف ہے۔ ❷

حنفیہ فرماتے ہیں لباس کی کم سے کم مقدار وہ ہے جس سے بدن کا اکثر حصہ چھپ جائے۔

حنابلہ کے نزدیک لباس اتنا ہو جس میں نماز جائز ہو جائے۔ اگر وہ مرد ہو تو اس کو ایسا کپڑا پہنائے جس میں نماز درست ہو جاتی ہے اور اگر وہ عورت ہو تو اس کو قمیص اور اوڑھنی دے۔ اس لئے کہ لباس کفارے کی صورتوں میں سے ایک ہے۔ لہذا اس میں وہ کم سے کم مقدار جائز نہیں ہوگی جس پر لباس کا اطلاق کیا جاسکتا ہے۔ جیسا کہ کھانا کھلانے اور آزاد کرنے میں ہوتا ہے۔ یہ اس لئے ہے کہ لباس پہننے والے کا اگر ستر چھپا ہو نہ ہو تو اسے برہنہ کہا جاتا ہے کپڑے پہننے والا نہیں کہا جاتا۔

مالکیہ فرماتے ہیں کہ مرد کے لئے کم سے کم مقدار ایسا کپڑا ہے جو پورے جسم کو چھپالے اور عورت کے لئے اتنا کپڑا ہونا چاہئے جس میں نماز جائز ہو یعنی ایک کپڑا اور ایک اوڑھنی۔

❶..... دیکھئے المبسوط: ۱۳۹/۸ وما بعدھا، البدائع: ۱۰۵-۱۰۱/۵، فتح القدير: ۱۸/۳، الدر المختار: ۶۶/۳، الفتاویٰ الہندیة: ۵۸/۲۔ ❷ بدایة المجتہد: ۴۰۵/۱، الشرح الكبير: ۱۳۲/۲، المغنی: ۴۲/۸، القوانین الفقہیہ: ص ۱۶۵۔



شافعیہ..... شافعیہ فرماتے ہیں کہ وہ کم سے کم مقدار جس پر کپڑے کا اطلاق کیا جاسکے وہ بھی جائز ہے۔ جیسے تہبند، چادر، جبہ قمیص وغیرہ۔ اس لئے کہ ان سب پر لباس کا اطلاق ہوتا ہے۔ اور اس لئے بھی کہ اللہ تعالیٰ نے لباس کی کوئی مقدار نہیں بتائی لہذا اتنی مقدار بھی کافی ہے جس کے زیب تن کرنے والے کو پہننے والا کہا جائے۔

ٹوپی، ۱۰ موزے، جوتے، دستاں اور کمر بند ۱۱ بالاتفاق کافی نہیں ہیں۔ اس لئے کہ ان چیزوں کو زیب تن کرنے والے کو لباس پہننے والا نہیں کہا جاتا بلکہ ان چیزوں کو عرف میں لباس نہیں سمجھا جاتا۔ ۱۲

حنفیہ کے صحیح قول کے مطابق شلوار اور عمامہ کافی نہیں۔ اس لئے کہ ان کے نزدیک لباس کی کم سے کم مقدار یہ ہے کہ بدن کا اکثر حصہ چھپ جائے۔ جیسا کہ گزر چکا ہے۔ اور اس لئے بھی کہ ان چیزوں کو پہننے والے کو عرف عام میں پہننے والا نہیں کہتے بلکہ برہنہ کہتے ہیں۔ ہاں اگر عمامے کو کپڑا بنانا ممکن ہو تو یہ جائز ہو جائے گا۔ اسی طرح اگر عمامے اور شلوار کی قیمت، کھانے کی مقررہ قیمت تک پہنچ جائے تو یہ بھی جائز ہوں گے۔ امام محمد رحمۃ اللہ علیہ فرماتے ہیں کہ یہ بغیر نیت کے کھانے کے قائم مقام ہو جائیں گے۔ بشرطیکہ کفارے کی نیت کی ہو۔ امام ابو یوسف رحمۃ اللہ علیہ کے نزدیک نیت کرنا ضروری ہے۔

شافعیہ کے نزدیک شلوار اور عمامہ بھی لباس کے طور پر دیئے جاسکتے ہیں اس لئے کہ ان پر بھی لباس کا اطلاق ہوتا ہے۔ مالکیہ کے نزدیک وہ تھوڑی مقدار جس پر قمیص یا تہبند یا شلوار یا عمامے کا اطلاق کیا جاتا ہے وہ بھی کافی ہے۔

غلام آزاد کرنا..... کفارہ قسم اور دوسرے کفارات میں غلام آزاد کرنے سے متعلق بحث محض تاریخی ہے۔ اس لئے کہ آج کل غلاموں کا کوئی وجود نہیں۔ اسی وجہ کفارے کی یہ صورت ساقط ہو گئی ہے اور اختیار اب صرف دو صورتوں میں رہ گیا ہے۔ کھانا کھلانے اور کپڑے پہنانے میں۔ یہاں میں صرف اس غلام کے تذکرے پر اکتفا کروں گا جس کو کفارے میں آزاد کرنا جائز ہے۔

حنفیہ فرماتے ہیں کہ غلام کے لئے آزاد کرنے والے کا کامل مملوک ہونا شرط ہے۔ اسی طرح غلامی اور رقیت کا کامل ہونا اور ایسے عیب سے پاک ہونا جس سے منفعت کی پوری جنس ہی زائل ہو جائے تب بھی ضروری ہے۔ غلام چھوٹا بڑا، مذکر مونث، مسلمان کافر ہر طرح کا ہو سکتا ہے۔ کفارے میں دوسرے کے غلام کو آزاد کرنا جائز نہیں۔ اسی طرح مشترک غلام، مدبر اور ام ولد کو آزاد کرنا بھی جائز نہیں۔ ہاں مکاتب کو آزاد کرنا احتساباً جائز ہے۔ ایسے غلام کو آزاد کرنا جائز نہیں جس کے دونوں ہاتھ کٹے ہوئے ہوں یا دونوں ٹانگیں کٹی ہوئی ہوں یا ایک ہاتھ اور ایک ٹانگ ایک ہی طرف سے کٹے ہوئے ہوں یا ایک پہلو فالج سے خشک ہو گیا ہو یا پاچھ ہو یا چلنے پھرنے سے معذور ہو یا دونوں ہاتھ شل ہوں یا دونوں ہاتھوں کے انگوٹھے کٹے ہوئے ہوں یا ہر ہاتھ کی انگوٹھوں کے علاوہ تین انگلیاں کٹی ہوئی ہوں یا اندھا ہو یا دونوں آنکھیں نہ ہوں یا ایسا پاگل ہو جس پر پاگل پن غالب ہو یا گونگا ہو۔ اس لئے کہ ان صورتوں میں منفعت کی جنس زائل ہو جاتی ہے۔ جیسے ہاتھوں سے پکڑنے کی منفعت، پاؤں سے چلنے کی منفعت، آنکھوں سے دیکھنے کی منفعت، بات چیت، عقل۔ ۱۳

مالکیہ، شافعیہ اور حنابلہ نے غلام کے مومن ہونے کی شرط لگائی ہے جیسا کہ رمضان کا روزہ توڑنے اور ظہار کے کفارے میں مومن ہونے کی شرط ہے۔

۱۱..... القنسوة (قاف اور لام پر زبر) جس سے سر ڈھانپا جائے اور اسی طرح وہ چیزیں جن کو لباس نہیں کہا جاتا ہے لوہے کی زرہ۔ ۱۲ المنطقہ: (یم کے کسرے کے ساتھ) کمر بند۔ ۱۳ المبسوط: ۱۵۳/۸، البدائع: ۱۰۵/۵، فتح القدير: ۱۹/۳، المہذب: ۱۲۱/۲، مغنی المحتاج: ۳۲۷/۳، الفتاویٰ الہندیہ: ۵۷/۲، القوانین الفقہیہ: ص ۱۶۵۔ ۱۴ المبسوط: ۱۳۲/۸، البدائع: ۱۰۷/۵ وما بعد، فتح القدير: ۱۸/۳، الدر المختار: ۶۶/۳، القوانین الفقہیہ: ص ۱۶۶۔



حنفیہ اور جمہور میں مذکورہ اختلاف ایک اصولی اختلاف پر مبنی ہے۔ وہ یہ کہ جن امور کے احکام متفق اور اسباب مختلف ہیں ان میں مطلق کو مقید پر محمول کیا جائے گا یا نہیں؟؟ جیسے قسم کا کفارہ اور قتل خطا کا کفارہ۔ کہ قسم کے کفارے میں قرآن مجید کی آیت مطلق ہے۔ اس میں ایمان کی قید نہیں ہے۔ آیت یہ ہے:

”أَوْ تَحْرِيرُ رَقَبَةٍ“..... یا غلام کا آزاد کرنا..... المائدہ: ۸۹/۵

اور قتل خطا کے کفارے میں قرآنی نص ایمان کی شرط سے مقید وارد ہوئی ہے۔ وہ یہ ہے:

وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُّؤْمِنَةً..... النساء: ۹۲/۴

اور جو شخص کسی مسلمان کو غلطی سے قتل کر بیٹھے تو اس پر فرض ہے کہ وہ ایک مسلمان غلام آزاد کرے۔

جمہور کہتے ہیں کہ مطلق کو مقید پر محمول کیا جائے گا لہذا قتل خطا کے کفارے میں جو ایمان کی شرط ہے اسی پر حمل کرتے ہوئے کفارہ قسم میں بھی ایمان کی شرط لگائی جائے گی۔ اس لئے کہ گناہ کے چھپانے میں یہ دونوں مشترک ہیں۔ یہ ایسے ہی ہوگا جیسے اللہ تعالیٰ کے مطلق فرمان:

وَأَسْتَشْهِدُ وَأَشْهَدُ نِيْنٍ مِّنْ رَّجَالِكُمْ..... البقرہ: ۲۸۲/۲

اور اپنے میں سے دو مردوں کو گواہ بنا لو۔

کو مقید فرمان:

وَأَشْهِدُوا ذَوِي عَدْلٍ مِّنْكُمْ..... الطلاق: ۲/۶۵

”اور اپنے میں سے دو ایسے آدمیوں کو گواہ بنا لو جو عدل والے ہیں۔“

پر محمول کیا گیا ہے۔

حنفیہ فرماتے ہیں کہ مطلق کو مقید پر محمول نہیں کیا جائے گا بلکہ ضروری ہوگا کہ قسم کے کفارے میں لفظ کے موجب کو اپنے اطلاق پر باقی رکھا جائے اور ہر آیت پر علیحدہ طور پر عمل کیا جائے۔ اس لئے کہ کفارہ قتل میں ایمان کی شرط خلاف قیاس ہے لہذا اپنے مورد پر بند رہے گی۔ ①

۴۔ روزہ۔ مقدار اور شرط..... فقہاء کرام اس بات پر متفق ہیں کہ قسم توڑنے والے کے پاس اگر نہ کھانا ہو، نہ کپڑے ہوں اور نہ غلام آزاد کر سکتا ہو تو اس پر تین دن کے روزے رکھنا واجب ہے۔ اس لئے کہ اللہ تعالیٰ کا فرمان ہے:

فَمَنْ لَّمْ يَجِدْ فَصِيَامُ ثَلَاثَةِ أَيَّامٍ..... المائدہ: ۸۹/۵

”ہاں اگر کسی کے پاس ان چیزوں میں سے کچھ نہ ہو تو وہ تین دن روزے رکھے۔“

اس میں اختلاف ہے کہ تین روزوں کو مسلسل رکھنا شرط ہے یا نہیں؟ مالکیہ اور شافعیہ کے راجح قول کے مطابق یہ شرط نہیں بلکہ مستحب ہے۔ اس لئے کہ قرآن مجید کی آیت مطلق ہے: فَصِيَامُ ثَلَاثَةِ أَيَّامٍ (المائدہ: ۸۹/۵) ”تو تین دن روزے رکھے۔ اس میں تسلسل کی شرط موجود نہیں۔ اس آیت نے حضرت عبداللہ بن مسعود رضی اللہ عنہ کی قرأت شاذہ کو تلاوت اور حکم دونوں اعتبار سے منسوخ کر دیا ہے۔ ②

حنفیہ اور حنابلہ فرماتے ہیں کہ متابع شرط ہے۔ ③ دلیل حضرت ابی بن کعب رضی اللہ عنہ اور عبداللہ بن مسعود رضی اللہ عنہ کی قرأت ہے۔

① بداية المجتهد: ۴۰۶/۱، البدائع: ۱۱۰/۵، مغنی المحتاج: ۲۲۷/۴ وما بعد، المغنی: ۷۴۳/۸، القوانین الفقہیہ: ص ۱۶۵۔

② بداية المجتهد، سابقہ حوالہ ۴۰۵، مغنی المحتاج: سابقہ حوالہ، حاشیہ قلیوبی وعمیرہ: ۲۷۵/۴، المہذب: ۱۴۱/۲۔ ③ حنفیہ فرماتے ہیں کہ چار طرح کے روزے نص کی وجہ سے مسلسل رکھنے ہیں۔ اداء رمضان، کفارہ ظہار، کفارہ قتل اور کفارہ قسم۔ اور جن روزوں میں مسلسل رکھنے نہ رکھنے کا اختیار ہے وہ یہ ہیں: رمضان کی قضاء، محرم کے سر میں تکلیف کی وجہ سے کئے گئے حلق کا ندیہ، حج تمتع، حج قرآن، شکار کی جزاء۔ تین روزوں کا قرآن میں ذکر نہیں۔ یہ احادیث سے ثابت ہوتے ہیں۔ (۱) جان بوجھ کر روزہ توڑنے کے کفارے میں رکھے جانے والے روزے۔ یہ مسلسل رکھنے ہیں۔ (۲) نفل میں اختیار ہے۔ (۳) اگر مسلسل روزے رکھنے کی نذر مانی ہو جائے متعین ہوں یا غیر متعین۔ اعتکاف کی نذر سے لازم ہونے والے روزے بھی ایسی میں شامل ہیں۔ یہ مسلسل رکھنے ہیں اگرچہ اس نے کہا نہ ہوا لایہ کہ نذر ہی میں مسلسل نہ رکھنے کی تصریح کر دی ہو۔ (نور الایضاح: ص ۱۱۶، العنایۃ بہامش فتح القدیر: ۸۱/۲)

## فَمَنْ لَّمْ يَجِدْ فَصِيَامُ ثَلَاثَةِ أَيَّامٍ مُتَتَابِعَاتٍ

(قول) ”تو تین دن مسلسل روزے رکھے“ ❶ یہ ❷ اگر قرآن ہے تو حجت ہے اور اگر یہ قرآن نہیں تو یہ حضور صلی اللہ علیہ وسلم سے مروی ہے۔ اسی طرح یہ خبر واحد ہوئی اور خبر واحد حجت ہے۔ خبر واحد سے کتاب اللہ پر فی الجملہ زیادتی جائز ہے۔ اگر کفارہ ادا کرنے والے نے مرض، سفر یا حیض کے عذر کی وجہ سے یا بغیر عذر کے افطار کر لیا تو تسلسل کی شرط کی بناء پر حنفیہ کے نزدیک روزے دوبارہ نئے سرے سے شروع کئے جائیں گے۔ اسی طرح اگر عید یا ایام تشریق میں افطار کیا اور تسلسل ٹوٹ گیا تو بھی نئے سرے سے روزے رکھنے ہوں گے۔ اس لئے کہ ان دنوں کے روزے ذمہ داری ساقط کرنے کی صلاحیت نہیں رکھتے۔ اس کے برعکس رمضان کے روزے میں ہم بستری کرنے کے کفارے میں جو مسلسل دو مہینے روزے رکھے جاتے ہیں۔ حیض اور مرض کی وجہ سے ان کا تسلسل نہیں ٹوٹتا۔ اس لئے کہ عموماً دو مہینے ان سے خالی نہیں ہوئے۔

حنابلہ کے نزدیک حیض اور بیماری سے قسم کے کفارے اور رمضان کی بے حرمتی کے کفارے کا تسلسل نہیں ٹوٹتا۔ ❸

## بہاتواں باب..... ممنوع اور مباح امور

### کھانے، پینے اور لباس وغیرہ کے احکام

تمہید..... کچھ امور ایسے ہوتے ہیں جن کے حلال حرام ہونے کے بارے میں تردد ہوتا ہے لیکن آدمی کی جسمانی صحت اور دینی زندگی کی حفاظت کے لئے اور معاملات میں معاشرے کو مادی اور ادبی نقصانات سے بچانے کے لئے یہ امور انسان اور معاشرے کی ضرورت ہوتے ہیں۔ حنفیہ ان کو درجہ ذیل عنوانات سے تعبیر کرتے ہیں:

الحظر والاباحۃ (ممنوع اور مباح امور)، الکراہیۃ ❶ الاستحسان (یعنی جس کو شریعت اچھایا برا سمجھتی ہے)، کتاب الزہد والورع۔ اس لئے کہ ان میں سے اکثر مسائل کو شریعت نے مطلق رکھا ہے اور تقویٰ یہی ہے کہ ان کو ترک کر دیا جائے۔

حنفیہ کے علاوہ دوسرے حضرات ان مسائل سے الاطعمۃ (کھانے)، الاشرۃ (پینے)، الآنیۃ (برتن)، خصال الفطرۃ (فطری عادات) اور مقدمات عقد الزواج (شادی کے ابتدائی مراحل) کے عنوانات کے تحت بحث کرتے ہیں۔ مالکیہ میں سے شیخ خلیل رحمۃ اللہ علیہ نے ان کو مباح، حرام اور مکروہ سے تعبیر کیا ہے۔

ان امور یا ان میں سے اہم امور کی تفصیل پانچ مباحث میں بیان ہوگی۔

❶ امام احمد رحمۃ اللہ علیہ نے اس کو حکایت کیا ہے۔ اور اثرم رحمۃ اللہ علیہ نے ابی بن کعب رضی اللہ عنہ اور عبد اللہ بن مسعود رضی اللہ عنہ سے روایت کیا ہے کہ انہوں نے فصیام ثلاثۃ ایام متتابعات پڑھا۔ ابن ابی شیبہ رحمۃ اللہ علیہ نے شعی رحمۃ اللہ علیہ سے ابن مسعود رضی اللہ عنہ کی حدیث روایت کی ہے فرمایا ”عبد اللہ بن مسعود رضی اللہ عنہ نے ”فصیام ثلاثۃ ایام متتابعات“ پڑھا۔ عبد الرزاق رحمۃ اللہ علیہ نے عطاء رحمۃ اللہ علیہ سے روایت کیا ہے کہتے ہیں ”ہمیں ابن مسعود رضی اللہ عنہ کی قرأت میں فصیام ثلاثۃ ایام متتابعات پہنچا ہے اور اور ہم بھی اسی طرح پڑھتے ہیں۔ حاکم نے حضرت ابی ابن کعب رضی اللہ عنہ کی حدیث کو حضرت ابوالعالیہ رحمۃ اللہ علیہ سے روایت کیا ہے کہ وہ فصیام ثلاثۃ ایام متتابعات پڑھتے تھے (دیکھئے: نیل الاوطار: ۸/۲۳۸، نصب الرایۃ: ۳/۲۹۶) ❷ المبسوط: ۸/۱۳۳، فتح القدیر: ۲/۸۱، البدائع: ص ۱۱، المغنی: ۸/۵۲، تبیین الحقائق: ۳/۱۱۳، الفتاویٰ الہندیۃ: ۲/۵۷۔ ❸ البدائع سابقہ حوالہ، المغنی: سابقہ حوالہ۔ ❹ مکروہ کا لفظ جب مطلق بولا جائے تو حنفیہ کے نزدیک اس سے مکروہ تحریمی مراد ہوتا ہے۔ یہ حرام کے زیادہ قریب ہوتا ہے۔ اس لئے کہ اس میں نہ ایسی دلیل سے ثابت ہوتی ہے جس میں شبہ ہو۔

پہلی بحث..... کھانے کے بیان میں۔

دوسری بحث..... پینے کے بیان میں۔

تیسری بحث..... لباس اور زیور۔

چوتھی بحث..... ہمبستری، دیکھنے، چھونے اور کھینچنے کا بیان۔

پانچویں بحث..... خرید و فروخت کے کچھ مسائل (قدرتی کھاد کی خرید و فروخت، ذخیرہ اندوزی، نرخ مقرر کرنا، انگور کو شراب کے لئے پینا وغیرہ)

پہلی بحث۔ کھانے کے بیان میں..... اس میں کھانے پینے کے حکم کے متعلق ایک مقدمہ ہے اور چار مطلب ہیں۔

پہلا مطلب..... کھانے کی اقسام اور ہر قسم کا حکم (حلال، مکروہ اور حرام)

دوسرا مطلب..... جن کے حلال یا حرام ہونے کے بارے میں کوئی نص وارد نہیں ہوئی۔ ان کے بارے میں عربی ذوق سے فیصلہ کرانا۔

تیسرا مطلب..... حالت ضرورت۔

چوتھا مطلب..... ولیموں کی دعوت قبول کرنا، گناہوں والے دسترخوان، کھانے کے آداب۔

مقدمہ۔ کھانے، پینے سے متعلق ضابطہ..... اسلام نے جسم اور نفس پر بھی توجہ دی ہے۔ کھانے پینے کی کم سے کم اور ضروری حد کو واجب قرار دیا ہے۔ تاکہ زندگی کی حفاظت ہو سکے اور جان ہلاکت سے بچ جائے۔ اور دینی واجبات نماز روزہ وغیرہ کو ادا کیا جاسکے۔ مقدار ضرورت سے زائد کو مباح قرار دیا ہے تاکہ اسراف کی حد تک نہ پہنچ جائے۔ لہذا کھانے پینے میں جسمانی طاقت سے بڑھ کر اسراف کرنا نقصان دہ، خطرناک اور حرام ہے۔ مقصود یہ ہے کہ اعتدال سے کام لیا جائے۔ حنفیہ فرماتے ہیں کہ اگر نقصان کا اندیشہ نہ ہو تو بعض صورتیں حرام سے مستثنیٰ ہیں۔ جیسے صبح کے روزے پر طاقت حاصل کرنا مقصود ہو یا یہ وجہ ہو کہ کہیں مہمان نہ شرما جائے یا اسی طرح کی کوئی اور وجہ۔ اللہ تعالیٰ فرماتے ہیں:

يٰۤاَيُّهَا اٰدَمُ خُذْ وَاٰزِيْنَتَكَ مَعَكَ مَسْجِدًا وَّ مَلْبَسًا وَّ كَلْبًا وَّ اَشْرَبُوْا وَّ اَشْرَبُوْا وَّ لَا تُسْرِفُوْا اِنَّهٗ لَا يُحِبُّ السُّرْفِيْنَ ﴿۳۱﴾ الاعراف: ۳۱/۷

”اے آدم کے بیٹو! جب کبھی مسجد میں آؤ تو اپنی خوشنمائی کا سامان (یعنی لباس جسم پر) لے کر آؤ۔ اور کھاؤ اور پیو، اور فضول خرچی مت کرو۔ یاد رکھو اللہ فضول خرچ لوگوں کو پسند نہیں کرتا۔“

لباس اور کھانا حلال اور پاکیزہ ہو۔ اس لئے کہ اللہ تعالیٰ نے زمین کی ہر نفع دینے والی چیز کو انسان کے لئے حلال کیا ہے:

خَلَقَ لَكُمْ مَّا فِي الْاَرْضِ جَمِيْعًا..... البقرة: ۲۹/۲

(وہی ہے جس نے) زمین میں جو کچھ ہے تمہارے لئے پیدا کیا۔

اور سابقہ آیت کے بعد اللہ تعالیٰ فرماتے ہیں:

①..... الدر المختار: ۲۳۸/۵۔ ای عند الطواف اور الصلوة۔ یعنی طواف یا نماز کے وقت۔ ان دونوں میں ستر کا چھپانا واجب ہے اور اس کے علاوہ لباس سنت ہے واجب نہیں۔



قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَ الطَّيِّبَاتِ مِنَ الرِّزْقِ ط..... الاعراف: ۳۲/۷

کہو کہ: آخروں کے لئے جس نے زینت کے اس سامان کو حرام قرار دیا ہو جو اللہ نے اپنے بندوں کے لئے پیدا کیا ہے۔ اور پاکیزہ رزق کی چیزوں کو۔ الغرض اس بارے میں قرآنی آیات اور احادیث کثیر تعداد میں موجود ہیں۔ اللہ تعالیٰ فرماتے ہیں:

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا..... البقرة: ۱۶۸/۲

”اے لوگو! زمین میں جو حلال پاکیزہ چیزیں ہیں وہ کھاؤ۔“

اور فرمایا:

و يُحِلُّ لَهُمُ الطَّيِّبَاتِ وَ يَحْرِمُهُمُ الْخَبِيثَاتِ..... الاعراف: ۱۵۷/۷

(وہ نبی) ان کے لئے پاکیزہ چیزوں کو حلال اور گندی چیزوں کو حرام قرار دے گا۔

نبی کریم صلی اللہ علیہ وسلم کا فرمان ہے:

”کھاؤ، پیو، صدقہ کرو اور پہنو لیکن اسراف کرنے، اترانے تکبر کرنے اور خود پسندی سے بچو۔ اس لئے کہ اللہ تعالیٰ اپنے بندے پر اپنی

نعمتوں کا اثر دیکھنا پسند کرتے ہیں۔“ ①

حنفیہ فرماتے ہیں: کھانا کم کرنے کی ایسی ریاضت جائز نہیں ہے جس کی وجہ سے عبادت کرنے میں کمزوری ہو۔ ②

پہلا مقصد: کھانے کے اقسام اور ہر قسم کا حکم..... انسانی غذا دو طرح کی ہے۔ نباتات، حیوانات۔

نباتات..... کھائی جانے والی تمام نباتات حلال ہیں سوائے ناپاک، نقصان دہ اور نشہ آور نباتات کے۔

ناپاک..... ناپاک اور ناپاکی ملی ہوئی چیزیں نہیں کھائی جائیں گی اس لئے کہ اللہ تعالیٰ کا فرمان ہے:

وَ يُحْرِمُهُمُ الْخَبِيثَاتِ..... الاعراف: ۱۵۷/۷

ناپاک چیز خبیث ہوتی ہے۔ اگر پاک چیز ناپاک ہو جائے جیسے سرکہ، انگور یا کھجور کا شیرہ، پگھلا ہوا تیل، روغن زیتون وغیرہ۔ تو یہ حرام ہو جائیں گی۔ اس لئے کہ حضور صلی اللہ علیہ وسلم نے گھی میں گر کر مر جانے والے چوہے کے بارے میں فرمایا ”اگر گھی جما ہوا تھا تو چوہے اور اس کے ارد گرد والے گھی کو پھینک دو اور باقی استعمال کرو اور اگر گھی مائع تھا تو اس کو بہا دو۔“ اگر اس کو کھانا جائز ہوتا تو آپ صلی اللہ علیہ وسلم بہانے کا حکم نہ فرماتے۔

نشہ آور..... نشے والی چیزیں بھی حرام ہیں اس لئے کہ اللہ تعالیٰ فرمان ہے:

يَا أَيُّهَا الَّذِينَ آمَنُوا إِنَّمَا حَرَّمَ عَلَيْكُمُ الْمَيْتَةَ وَ الْمَيْمُوتَةَ وَ الْخَمْرَ وَ الْمَسْكِرَاتِ كُلَّهَا إِنَّهَا خَبِيثَاتٌ..... المائدہ: ۹۰/۵

”یہ سب ناپاک شیطانی کام ہیں، لہذا ان سے بچو، تاکہ تمہیں فلاح حاصل ہو۔“

نقصان دہ..... نقصان دہ چیزوں کو کھانا بھی جائز نہیں جیسے زہر، ناک کی ریزش، منی، مٹی، پتھر۔ اس لئے کہ اللہ تعالیٰ کا فرمان ہے:

وَلَا تَقْتُلُوا أَنْفُسَكُمْ ط النساء: ۲۹/۴

”اور اپنے آپ کو قتل نہ کرو۔“

اور فرمان باری ہے:

① بدایۃ: المجتہد: ۳۵۰/۱، ۳۵۲، ۳۵۶، القوانین الفقہیہ: ص ۱۷۱، المہذب: ۲۳۶/۱، ۲۵۰، مغنی المحتاج: ۳۰۵/۴

② امام بخاری رحمۃ اللہ علیہ، احمد رحمۃ اللہ علیہ اور نسائی رحمۃ اللہ علیہ نے حضرت میمونہ رضی اللہ عنہا سے روایت کیا ہے۔ (سبل السلام: ۸/۳)

لَا تُلْقُوا بِأَيْدِيكُمْ إِلَى التَّهْلُكَةِ ..... البقرة: ۱۹۵/۲

”اور اپنے آپ کو خود اپنے ہاتھوں ہلاکت میں نہ ڈالو۔“

ان چیزوں کو کھانا ہلاکت ہے اس لئے ضروری ہے کہ حلال ہوں۔ مٹی کے بارے میں مالکیہ کا ایک قول مکروہ ہونے کا ہے اور دوسرا حرام ہونے کا۔ یہی راجح ہے۔

جو چیزیں نقصان دہ نہیں ہیں ان کا کھانا جائز ہے جیسے پھل اور اناج۔ اس لئے کہ اللہ تعالیٰ کا فرمان ہے:

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَ الطَّيِّبَاتِ مِنَ الرِّزْقِ ..... الاعراف: ۳۲/۷

حیوانات..... حیوانات کی دو قسمیں ہیں۔ آبی جانور اور بری جانور۔ میں یہاں حلال و حرام کا مختصراً تذکرہ کروں گا ذبح ہونے والے جانوروں کی تفصیلی بحث ”الذبائح والصيد“ (مذبوحو جانور اور شکار) میں آئے گی۔

آبی حیوانات..... ان میں سے مچھلی بالاتفاق حلال ہے۔ البتہ پانی پر تیرنے والی مردہ مچھلی حنفیہ کے نزدیک حلال نہیں۔ باقیوں کے نزدیک حلال ہے۔ مالکیہ کے نزدیک آبی خنزیر مکروہ ہے۔ لیکن مالکیہ کے قابل اعتماد قول کے مطابق آبی خنزیر اور آبی کتا مباح ہیں۔ مالکیہ کے علاوہ جمہور کی نزدیک مینڈک کا کھانا جائز نہیں۔ اس لئے کہ نبی کریم صلی اللہ علیہ وسلم نے مینڈک کو قتل کرنے سے منع فرمایا ہے۔ اگر اس کا کھانا حلال ہوتا تو اس کے قتل سے منع نہ کیا جاتا۔ مالکیہ نے مینڈک کھانے کو مباح قرار دیا ہے۔ اس لئے کہ اس کو حرام کرنے والی کوئی نص وارد نہیں ہوئی۔

بری حیوانات..... خشکی کے جانوروں میں سے ان جانوروں کا کھانا حرام ہے۔ مردار، خون، خنزیر کا گوشت، غیر اللہ کے نام پر ذبح کیا ہوا (یعنی جس کو ذبح کرتے ہوئے اللہ کے علاوہ کسی اور معبود کا ذکر کیا ہو)، گلہ گھٹ کر مرنے والا، کسی جانور کی ٹکر سے مرنے والا، مہلک ضرب سے مرنے والا، بلند جگہ سے گر کر مرنے والا، جس کا پیٹ کسی چیرنے پھاڑنے والے جانور نے پھاڑ دیا ہو۔ لیکن ان جانوروں کو اگر زندگی کی حالت میں ذبح کر دیا گیا تو حلال ہوں گے۔

جمہور کے نزدیک چیرنے پھاڑنے والے جانوروں، بھیڑیا، شیر، چیتا وغیرہ کا کھانا حرام ہے۔ مالکیہ کے نزدیک مکروہ ہے۔ اسی طرح زخمی کرنے والے پرندے (شکاری پرندے)..... جیسے شکرہ، باز، گدھ وغیرہ بھی حرام ہیں۔ مالکیہ کے نزدیک یہ مباح ہیں۔ سوائے چمکاڑے کے۔ یہ ان کے راجح قول کے مطابق مکروہ ہے۔

کتے، گھریلو گدھے اور خچر حرام ہیں۔ اس لئے کہ کتا گندی اور خبیث چیزوں میں سے ہے۔ حضور صلی اللہ علیہ وسلم کا فرمان ہے۔ ”کتا خبیث ہے اور اس کی قیمت بھی خبیث ہے۔“ اور اس لئے بھی کہ حضور صلی اللہ علیہ وسلم نے خیبر والے دن گدھوں اور خچروں سے منع فرمایا۔ مالکیہ کے نزدیک قابل اعتماد یہی ہے کہ کتا مکروہ ہے اور آبی کتا مباح ہے۔

زمین کے حشرات سانپ، بچھو، چوہا، چیونٹی، شہد کی مکھی وغیرہ کا کھانا حرام ہے۔ اس لئے کہ یہ زہریلی ہوتی ہیں اور طبع سلیم ان کو برا سمجھتی ہے۔ حلال اور حرام سے پیدا ہونے والا جانور حرام ہوگا۔ جیسے گدھے اور گھوڑے سے پیدا ہونے والا خچر اور گھریلو گدھے اور جنگلی گدھے سے

①..... امام احمد رحمۃ اللہ علیہ، مسلم رحمۃ اللہ علیہ، ابوداؤد رحمۃ اللہ علیہ، ترمذی رحمۃ اللہ علیہ اور نسائی رحمۃ اللہ علیہ نے حضرت رافع بن خدیج رضی اللہ عنہ سے روایت کیا ہے اور پہلے چار نے تصحیح بھی کی ہے ”ثمن الکلب خبیث“ کتے کی قیمت خبیث ہے۔ (نیل الاوطار: ۵/۲۸۳۱۳۳) ② حاکم رحمۃ اللہ علیہ نے اس حدیث کو مستدرک میں حضرت جابر بن عبد اللہ رضی اللہ عنہ سے روایت کیا ہے اور کہا کہ یہ حدیث مسلم رحمۃ اللہ علیہ کی شرط پر صحیح ہے لیکن شیخین نے اس کو روایت نہیں کیا۔ (نصب الرایۃ: ۳/۱۹۷)

پیدا ہونے والا گدھا۔ اس لئے کہ یہ کھائے جانے والے اور نہ کھائے جانے والے جانوروں یعنی حلال اور حرام جانوروں سے پیدا ہوئی ہے۔ لہذا اس میں حرمت غالب ہوگی۔ ❶ اس لئے کہ قاعدہ ہے کہ ناجائز جائز پر مقدم ہوتا ہے۔

مالکیہ فرماتے ہیں کہ کیڑوں مکوڑوں کو ذبح کر کے کھانا مباح ہے۔ جیسے بچھو، گبریلا (ایک کیڑا جو گوبر میں رہتا ہے۔) گندگی کا کیڑا، جنڈب (ایک قسم کی مڈی)، چیونٹی، کیڑا اور گھن۔ اسی طرح اگر سانپ کی زہر کا خطرہ نہ ہو اور اس کو حلق سے ذبح کیا جائے تو یہ بھی مباح ہے۔ ❷

شافعیہ، حنابلہ اور صاحبین کے نزدیک گھوڑے کی تمام اقسام چاہے اصلی ہوں یا غیر اصلی کا کھانا حلال ہے۔ اس لئے کہ حضور صلی اللہ علیہ وسلم نے خیبر کے دن اس کی اجازت دی ہے۔ ❸

امام ابوحنیفہ رحمۃ اللہ علیہ نے گھوڑے کو مکروہ تنزیہی کہا ہے۔ اس لئے کہ ایک حدیث میں گھوڑوں کا گوشت کھانے سے منع کیا گیا ہے۔ ❹ مالکیہ کے مشہور قول کے مطابق گھوڑا حرام ہے۔ ❺

شافعیہ اور مالکیہ نے گوہ اور بچو کھانا مباح قرار دیا ہے۔ شافعیہ کے نزدیک لومڑی بھی مباح ہے۔ حنابلہ نے اس کو حرام کہا ہے۔ حنفیہ ان سب کو حرام قرار دیتے ہیں۔ مالکیہ کے نزدیک تمام درندے کراہت کے ساتھ مباح ہیں جیسا کہ گذر چکا ہے۔

پالتو جانور (اونٹ، گائے، بکری) کھانا بالاجماع جائز ہے۔ اس لئے کہ نص قرآنی نے ان کو جائز قرار دیا ہے اسی طرح غیر شکاری پرندے بھی جائز ہیں جیسے کبوتر، بطخ، شتر مرغ، مرغابی، بٹیر، جنڈول، زرزور (چڑیا سے بڑا ایک پرندہ)، بھٹ، تیترا، کروان (بھورے رنگ اور لمبی چونچ والا پرندہ: دوتا نہیں)، بلبل اور دیگر چھوٹے پرندے۔

غیر شکاری جنگلی جانور کھانا حلال ہے جیسے ہرن، جنگلی گائے، جنگلی گدھا۔ اس لئے کہ نبی کریم صلی اللہ علیہ وسلم نے ان کو کھانے کی اجازت دی ہے۔ ❶

خرگوش اور مڈی کا کھانا جائز ہے۔ اس لئے کہ اس کا جواز سنت سے ثابت ہے۔ کیڑا اکیلا مالکیہ کے علاوہ دوسرے حضرات کے نزدیک حرام ہے۔ لیکن کھانے کی چیزوں اور پھلوں کا کیڑا، اناج کا گھن اور سر کے کا کیڑا اگر ان کے ساتھ مردہ حالت میں کھالیا جائے اور طبیعت اور صحت ٹھیک رہے تو اس کا کھانا حلال ہوگا۔ اس لئے کہ اس کی تمیز مشکل ہے۔ ❷

مباح اور حرام کے متعلق مالکیہ کے مذہب کا خلاصہ..... ❸ گزشتہ بحث سے واضح ہو گیا کہ مالکیہ کا مذہب کھانے پینے کی چیزوں کو مباح قرار دینے میں سب سے زیادہ وسیع ہے۔ اس لئے اس کا خلاصہ بیان کرنا مناسب ہوگا۔

مباح..... حالت اختیار میں درج ذیل چیزیں کھانے پینے کے لئے مباح ہیں: ہر پاک کھانا، سمندری حیوانات اگرچہ سمندری آدمی یا خنزیر ہو اور اگرچہ سمندری حیوانات مردہ ہوں، پرندوں کی تمام قسمیں اگرچہ وہ نجاست کھانے ❶ والے ہوں یا بچوں والے شکاری پرندے

❶..... المہذب: ۲۳۹/۱، مغنی المحتاج: ۳۰۳/۳، کشاف القناع: ۱۹۰/۶۔ ❷ الشرح الکبیر: ۱۱۵/۲، "خشاش" (بمعنی کیڑے مکوڑے) کو خشاش اس لئے کہتے ہیں لسانہ: یخش فی الارض۔ اس لئے کہ وہ زمین میں داخل ہو جاتا ہے۔ اور کسی نکلنے کے راستے کے بغیر باہر نہیں نکلتا۔ اور جلدی سے واپس بھی ہو جاتا ہے۔ ❸ اس کو بخاری رحمۃ اللہ علیہ اور مسلم رحمۃ اللہ علیہ نے روایت کیا ہے۔ (نصب الرایۃ: ۱۹۸/۳) ❹ اس کو ابوداؤد رحمۃ اللہ علیہ، نسائی رحمۃ اللہ علیہ اور ابن ماجہ رحمۃ اللہ علیہ نے حضرت خالد بن ولید رضی اللہ عنہ سے روایت کیا ہے۔ (نصب الرایۃ: ۱۹۶/۳) ❺ بدایۃ المجتہد: ۳۵۵/۱، الشرح الکبیر: ۱۱۴/۲۔ ❻ اس کو امام بخاری رحمۃ اللہ علیہ اور امام مسلم رحمۃ اللہ علیہ نے روایت کیا ہے۔ ❼ مغنی المحتاج: ۲۶۸/۳، ۳۰۳، ۶۰۵/۸۔ ❽ دیکھئے علامہ خلیل رحمۃ اللہ علیہ کا متن اور الشرح الکبیر للدرر مع الدسوقی: ۱۱۵۲۔ ❾ "جلالۃ" یعنی نجاست استعمال کرنے والی۔ جلالۃ لغت میں اس گائے کو کہتے ہیں جو نجاست کھاتی ہے لیکن فقہاء ہر نجاست کھانے والے جانور کو جلالۃ کہتے ہیں۔



ہوں جیسے باز، عقاب، گدھ۔ البتہ چمگاڈ رانج قول کے مطابق مکروہ ہے، پالتو جانور (اونٹ، گائے، بکری اگرچہ نجاست کھانے والے ہوں)، جنگلی جانور جو شکاری نہیں ہوتے جیسے ہرن، جنگلی گدھا، ربوع، ① چھوٹا بچھوٹا، ② شامی نیولا، ③ خرگوش، سیہی، ④ ضربوب، ⑤ سانپ جس کے زہر کا خطرہ نہ ہو اور بشرطیکہ حلق سے ذبح کیا گیا ہو۔ ⑥

اسی طرح حشرات بھی مباح ہیں جیسے گبریل، گندگی ⑦ کا کیرا، جندب ⑧ (ایک قسم کا ٹڈا)، چیونٹی کیر اور گھن۔ انکور کے پانی کا شیرہ، ⑨ فقاع، عقید، اور سو بیا مباح ہیں اگر ان میں نشہ نہ ہو۔

حرام..... مالکیہ کے نزدیک حرام چیزیں یہ ہیں: ناپاک چیز ٹھوس ہو یا مائع، خشکی کا خنزیر، خچر، گھوڑا، گدھا اگرچہ جنگلی ہو اور اس کو پالتو بنا دیا گیا ہو۔ رانج قول کے مطابق گارا، مٹی، ہڈی اور جلی ہوئی روٹی حرام ہے۔ تاکہ بدن کو اذیت سے بچایا جاسکے۔

مکروہ..... درندے، بچو، لومڑی، بھیڑیا، بلی اگرچہ جنگلی ہو، ہاتھی تیندوا، ریچھ، چیتا، نمس (چھوٹی ٹانگوں اور لمبی دم والی بلی جتنا جانور جو سانپ اور چوہے وغیرہ کا شکار کرتا ہے، ⑩ قابل اعتماد قول کے مطابق یہ سب مکروہ ہیں۔ رانج قول کے مطابق بندر اور لنگور مکروہ ہیں۔ مشہور قول یہ ہے کہ نجاست تک پہنچنے والا گھریلو چوہا مکروہ ہے۔ اگر نجاست تک پہنچنے میں شک ہو تو مکروہ نہیں۔ اگر نجاست تک نہ پہنچتا ہو تو مباح ہے۔

جلالہ کا گوشت..... حنفیہ کے نزدیک جلالہ اسے کہتے ہیں جو مردار اور گندگی کھانے کا عادی ہو۔ اس کے علاوہ کچھ نہ کھاتا ہو۔ اور اس سے بدبو آ رہی ہو۔ حنفیہ کے علاوہ دوسرے حضرات کے نزدیک جلالہ اسے کہتے ہیں جس کا اکثر کھانا نجاست پر مشتمل ہو۔ اس کا گوشت کھانے میں فقہاء کا اختلاف ہے۔

مالکیہ کے نزدیک جلالہ کا گوشت کھانا مباح ہے ⑪ جیسا کہ گذر چکا۔ امام مالک رحمۃ اللہ علیہ، ایک روایت کے مطابق امام احمد رحمۃ اللہ علیہ، حنفیہ اور شافعیہ ⑫ کے نزدیک مکروہ ہے۔ حنابلہ کے نزدیک حرام ہے۔ ⑬

①..... ربوع: نیولے جتنا جانور جس کی ٹانگیں ہاتھوں سے لمبی ہوتی ہیں۔ ② خلد: (چھوٹا بچھوٹا) اندھا چوہا جو نجاست تک نہیں پہنچ سکتا۔ ③ ویر: ربوع سے بڑا خرگوش جیسا جانور جو نباتات اور سبزیاں کھاتا ہے۔ بلے سے چھوٹا ہوتا ہے۔ رنگ خاکستری ہوتا ہے۔ ④ قنفذ (سیہی) چوہے سے بڑا جانور جس کے سر، پیٹ، ہاتھوں اور ٹانگوں کے علاوہ سارے جسم پر کانٹے ہوتے ہیں۔ ⑤ الضربوب: کانٹوں میں سیہی کی طرح ہوتا ہے۔ شکل میں بکری کے قریب ہوتا ہے۔ حنابلہ نے ربوع، ویر، گوہ اور بچو کو مباح قرار دیا ہے۔ (المغنی: ۵۹۲/۸، کشاف القناع: ۱۹۱/۶) شافعیہ کا بھی یہی مسلک ہے جیسا کہ میں نے ذبائح کے بیان میں بیان کیا ہے: انہوں نے بچو، گوہ، لومڑی، ربوع، فنک (حیوان جس کی جلد سے پوستیں بنائی جاتی ہے)؛ سمور (بلے کی طرح) یہ دونوں ترکوں کی لومڑیاں ہیں۔ انہوں نے نیولے (ابن عرس ایک پتلا سا جانور جو چوہے کا دشمن ہوتا ہے۔ اسکے بل میں گھس کر اس کو نکال دیتا ہے۔) بگلے (البحج/الحوصل: ایک پرندہ جو سارس سے زیادہ سفید ہوتا ہے اس کا بڑا سا پونا ہوتا ہے اس سے پوستیں بنتی ہے۔ مصر میں کثرت سے پایا جاتا ہے) اور قاسم (چھوٹا سا جانور جس کی جلد سے پوستیں بنتی ہے) کو بھی مباح کہا ہے اس لئے یہ سب پاکیزہ اور طیب کے زمرے میں آتے ہیں۔ معنی المحتاج: (۲۹۹/۴) استعمال کرنے والے کو زہر کا خطرہ نہ ہو۔ جس کسی کو اس کے زہر سے بیماری میں فائدہ ہو سکتا ہو اس کے لئے جائز ہوگا۔ ⑥ بنت وردان: چھوٹا سا بدبودار جانور گھروں میں گندی جگہوں پر رہتا ہے۔ اس کے مختلف رنگ ہوتے ہیں اور پہلوؤں میں بہت سی ٹانگیں ہوتی ہیں۔ ⑦ الجندب: ٹڈی کی ایک قسم۔ ⑧ الفقاع: گندم اور کھجور سے بنائی ہوئی شراب۔ السوبیا: شراب جس میں کچھ کھٹاس ہوتی ہے۔ اس لئے کہ اس میں عجوۃ وغیرہ کا اضافہ ہوتا ہے۔ عقید: انکور کا پانی جسے آگ پر جوش دیا جائے یہاں تک کہ گاڑھا ہو جائے۔ اور نشہ ختم ہو جائے۔ اس کو ”رب صامت“ یعنی خاموش شیرہ بھی کہتے ہیں۔ ⑨ بلی کے سوا ان تمام جانوروں کو جنگلی درندے (وحوش مفترسہ) کہتے ہیں۔ ⑩ الشرح الکبیر: ۱۱۵/۲، بدایہ المجتہد: ۳۵۱/۱۔ ⑪ تبیین الحقائق للزیلعی: ۱۰/۱، البدائع: ۳۹/۵، ما بعد، المہذب: ۲۵۰/۱، مغنی المحتاج: ۳۰۳/۳، الدر المختار: ۲۳۹/۵، وما بعد۔ ⑫ کشاف القناع: ۱۹۲/۶، المغنی: ۵۹۳/۸۔

اختلاف کی وجہ یہ ہے کہ یہاں قیاس اور روایت کا آپس میں تعارض ہے۔ روایت وہ ہے جو حضرت ابن عمر رضی اللہ عنہ نے روایت کی ہے ”نبی کریم صلی اللہ علیہ وسلم نے جلالہ اور اس کے دودھ سے منع فرمایا ہے۔“ ① خلال نے اپنی سند سے حضرت عبداللہ بن عمر رضی اللہ عنہ سے روایت کیا ہے ”حضور صلی اللہ علیہ وسلم نے جلالہ اونٹ کے بارے میں فرمایا کہ اس کا گوشت نہ کھایا جائے اور اس پر دباغت کی ہوئی کھالوں کے علاوہ کوئی چیز نہ لادی جائے اور نہ ہی لوگ اس پر سواری کریں۔ یہاں تک کہ وہ چالیس دن تک چارہ کھالے۔“

اس کے معارض قیاس یہ ہے کہ جو چیز حیوان کے پیٹ میں جاتی ہے وہ گوشت میں تبدیل ہو جاتی ہے مالکیہ جو اس کے حلال ہونے کے قائل ہیں انہوں نے گوشت میں تبدیل ہو جانے کو مد نظر رکھا ہے جیسا کہ خون گوشت میں بدل جاتا ہے۔

حنابلہ نے نبی کے ظاہر کو مد نظر رکھا ہے جو کہ حرام ہونے کا تقاضا کرتی ہے۔ دوسری بات یہ ہے کہ گوشت نجاست سے پیدا ہوتا ہے اس لئے یہ ناپاک ہوگا جیسا کہ نجاست کی راکھ ناپاک ہوتی ہے۔ حنفیہ اور شافعیہ نے حدیث کو کراہت تنزیہی پر محمول کیا ہے۔

حنفیہ..... جلالہ کا گوشت اور دودھ مکروہ ہے۔ جیسا کہ گدھی کا گوشت اور دودھ، گھوڑے کا دودھ اور اونٹ کا پیشاب مکروہ ہے۔ امام ابو یوسف رحمۃ اللہ علیہ نے اونٹ کے پیشاب اور گھوڑے کے گوشت کی بطور دو اجازت دی ہے۔ جلالہ کو گوشت کی بدبو ختم ہونے تک بند کیا جائے گا۔ اس کا اندازہ مرغی کے لئے تین دن، بکری کے لئے چار دن اور اونٹ اور گائے کے لئے دس دن ہے۔ یہی رائج ہے۔ اگر جلالہ نے نجاست کے ساتھ دیگر چیزیں بھی کھائیں۔ اور اس کے گوشت سے بدبو نہیں آتی تو حلال ہوگی۔ جیسے بکری کے بچے کو خنزیر کا دودھ پلایا جائے تو حلال ہوتا ہے۔ اس لئے کہ اس کے گوشت میں تبدیلی نہیں آتی۔ اور اس کو دی جانے والی غذا ختم ہو جاتی ہے۔ اس کا اثر باقی نہیں رہتا۔ اسی بناء پر مرغی کھانے میں کوئی حرج نہیں۔ اس لئے کہ یہ نجاست اور اس کے ساتھ دوسری چیزیں کھاتی ہے۔ لیکن اس کا گوشت متغیر نہیں ہوتا۔ ②

شافعیہ..... جلالہ کو کھانا مکروہ ہے۔ جلالہ وہ ہے جو اونٹ، گائے، بکری، مرغ کے فضلات کھائے۔ دلیل حضرت ابن عمر رضی اللہ عنہ کی وہ حدیث ہے جو ماقبل میں بیان ہوئی۔ جلالہ کا کھانا حرام نہیں اس لئے کہ اس کے گوشت میں کچھ زیادہ تبدیلی نہیں ہوتی۔ اور یہ حرام ہونے کا سبب نہیں بن سکتی۔ اگر جلالہ کو پاک غذا کھائی گئی تو وہ مکروہ نہیں رہے گی۔

اس لئے کہ حضرت ابن عمر رضی اللہ عنہ کا فرمان ہے: ”جلالہ کو پاک چارہ کھلایا جائے گا۔ اونٹ کو چالیس دن، بکری کو سات دن اور مرغی کو تین دن۔“

حنابلہ..... جلالہ حرام ہے: جلالہ اسی کہتے ہیں جس کی اکثر غذا نجاست ہو۔ اسی طرح اس کا دودھ بھی حرام ہے۔ یہ امام احمد رحمۃ اللہ علیہ کی ایک روایت ہے۔ دوسری روایت میں یہ مکروہ ہے حرام نہیں ہے۔ جلالہ کو بند کرنے سے اس کی کراہت بالاتفاق ختم ہو جاتی ہے۔ بند کرنے کے عرصے میں اختلاف ہے۔ امام احمد رحمۃ اللہ علیہ سے مروی ہے کہ اسے تین دن بند رکھا جائے۔ چاہے پرندہ ہو یا جانور۔ ان سے یہ بھی مروی ہے کہ مرغی کو تین دن تک اور اونٹ اور گائے کو چالیس دن تک بند کیا جائے۔ جلالہ پر سواری مکروہ ہے۔

①..... اس کو امام احمد رحمۃ اللہ علیہ، ابو داؤد رحمۃ اللہ علیہ، اور ترمذی رحمۃ اللہ علیہ نے روایت کیا ہے اور فرمایا ہے کہ یہ ”حسن غریب“ ہے۔ ابو داؤد رحمۃ اللہ علیہ کی روایت میں ہے ”نہی عن رکوب الجلالہ“ کہ جلالہ کی سواری سے منع فرمایا۔ انہی کی دوسری روایت ہے کہ جلالہ اونٹ کی سواری سے منع فرمایا۔ امام احمد رحمۃ اللہ علیہ، نسائی رحمۃ اللہ علیہ اور ابو داؤد رحمۃ اللہ علیہ نے عمرو بن شعیب عن ابیہ عن جدہ سے روایت کیا ہے: ”نبی کریم صلی اللہ علیہ وسلم نے گھریلو گدھوں کے گوشت اور جلالہ کی سواری سے اور اس کا گوشت کھانے سے منع فرمایا۔“ ② روایت میں آتا ہے کہ آپ صلی اللہ علیہ وسلم مرغی کھایا کرتے تھے۔ اور یہ روایت کہ مرغی کو تین دن تک بند کیا جائے اور پھر ذبح کیا جائے تو یہ حفظان صحت کی خاطر ہے۔ یہ کوئی شرط نہیں۔ (تیسرین الحقائق: سابقہ حوالہ)

دوسرا مقصد جن حیوانات کے بارے میں شریعت میں کوئی حکم نہیں ان میں عربی ذوق سے فیصلہ کرانا

شافعیہ اور حنابلہ..... جن حیوانات کے حلال یا حرام ہونے کے بارے میں قرآن، سنت اور اجماع میں کوئی خاص یا عام نص وارد نہیں ہوئی اور نہ ہی ان کو قتل کرنے یا قتل نہ کرنے کا حکم آیا ہے۔ ان کے بارے میں شافعیہ فرماتے ہیں کہ اگر عربوں کی اکثر مالدار اور سلیم الطبع لوگ..... چاہے شہروں کے رہنے والے ہوں یا دیہاتوں کے آسودہ حالات میں ان کو اچھا سمجھیں تو ان کا کھانا حلال ہے۔ حنابلہ فرماتے ہیں کہ اگر حجاز کے شہری علاقوں کے لوگ ان کو اچھا جانیں تو ان کا کھانا حلال ہوگا۔ اس لئے کہ اللہ پاک کا فرمان ہے:

وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ..... لا اعراف: ۷/ ۱۵۷

” (وہ نبی) ان کے لئے پاکیزہ چیزوں کو حلال اور گندی چیزوں کو حرام قرار دے گا۔“

اور اس لئے کہ عرب ہی وہ لوگ ہیں جن پر قرآن نازل ہوا، وہی قرآن و سنت کے مخاطب بنے، انہی میں نبی صلی اللہ علیہ وسلم مبعوث ہوئے۔ لہذا قرآن و سنت کے مطلق الفاظ میں انہی کے عرف سے رجوع کیا جائے گا نہ کہ دوسروں کی طرف۔

اس بناء پر قاعدہ یہ ہوا کہ حرام جانور وہ ہیں جن کو اللہ تعالیٰ نے اپنی کتاب میں حرام کہا ہے۔ اور عرب میں جانوروں کو اچھا اور طیب کہتے ہیں وہ حلال ہیں اور جن کو برا اور خبیث کہتے ہیں وہ حرام ہیں۔

اس لئے مسئلے میں اجڈ دیہاتیوں، فقیروں اور ضرورت مندوں کے قول کا اعتبار نہیں ہوگا۔ اس لئے کہ وہ اپنی ضرورت اور بھوک کی وجہ سے جو ملے کھا لیتے ہیں۔

حنابلہ کے نزدیک جو جانور حجاز میں نہیں پائے جاتے ان میں دیکھا جائے گا کہ حجاز کے کس جانور کے زیادہ مشابہ ہیں۔ اگر وہ کسی بھی جانور کے مشابہ نہ ہوں تو مباح ہوں گے۔ اس لئے کہ وہ اللہ تعالیٰ کے اس فرمان کے عموم میں داخل ہیں:

قُلْ لَا آجِدُ فِي مَا أُوحِيَ إِلَيَّ مُحَرَّمًا..... الانعام: ۶/ ۱۴۵

” (اے پیغمبر ان سے) کہہ دو کہ: ”جو وہی مجھ پر نازل ہوئی ہے اس میں تو میں کوئی ایسی چیز نہیں پاتا جو حرام ہو۔“

اور حضور صلی اللہ علیہ وسلم کے اس فرمان کی وجہ سے: ”جن چیزوں کے بارے میں اللہ تعالیٰ نے سکوت فرمایا ہے وہ معاف ہیں۔“

شافعیہ فرماتے ہیں:..... اگر کسی جانور کے نام کا پتہ نہ چلے تو عربوں سے پوچھا جائے گا۔ اور ان کے رکھے ہوئے نام کے مطابق حلال یا حرام کا فیصلہ ہوگا۔ اس لئے کہ اس کا دار و مدار نام پر ہے اور وہ اہل لسان ہیں۔ اگر ان کے ہاں اس کا کوئی نام نہ ہو تو اس کا حکم معلوم کرنے کے لئے کوئی ایسا جانور دیکھا جائے گا جو شکل و صورت، طبع اور گوشت کے ذائقے میں اس کے مشابہ ہو۔ اگر وہ دو جانوروں کے مشابہ ہو یا کسی کے بھی مشابہ نہ ہو تو صحیح قول کے مطابق حلال ہوگا۔ اس لئے کہ اللہ تعالیٰ کا فرمان ہے:

قُلْ لَا آجِدُ فِي مَا أُوحِيَ إِلَيَّ مُحَرَّمًا..... الانعام: ۶/ ۱۴۵

شافعی مسلک کا خلاصہ..... اسی اصول کو مد نظر رکھتے ہوئے شافعیہ کے نزدیک حلال اور حرام جانوروں کا مختصر تذکرہ کیا جا رہا ہے۔

حرام جانور..... حشرات سارے کے سارے حرام ہیں جیسے چیونٹی، مکھی، گبریلہ، سانپ، کیڑا، کھٹکل، جوں جھینگر، چھپکلی وغیرہ۔ زہریلے جانور حرام ہیں اسی طرح وہ جانور بھی حرام ہیں جن کو مارنا مستحب ہے۔ جیسے شہد کی مکھی، بھڑ، بچھو، چوہے، کوءے، سانپ اور چیل۔ ①

①..... مغنی المحتاج: ۳/ ۳۰۳ وما بعد، المہذب: ۱/ ۲۳۹، المغنی: ۸/ ۵۸۵۔ ② ترمذی رحمۃ اللہ علیہ اور ابن ماجہ رحمۃ اللہ علیہ نے حضرت سلیمان فارسی رضی اللہ عنہ سے نقل کیا ہے۔ (نیل الاوطار: ۸/ ۱۰۶)



پرندوں میں سے یہ پرندے حرام ہیں: چمگادڑ، خطاف (کالی پیٹھ اور سفید پیٹ والا ایک پرندہ)، طوطا، مور، رنمہ (گدھ جیسا ایک پرندہ)، بغلثہ (سفید رنگ کا ایک ست رفتار پرندہ جو چیل سے چھوٹا ہوتا ہے)۔ کچلیوں والے تمام درندے اور بچوں سے شکار کرنے والے تمام پرندے حرام ہیں۔ ایسی چیزیں جو ناپاک ہو گئی ہوں اور ان کو پاک کرنا ممکن نہ ہو وہ بھی حرام ہیں جیسے سرکہ، تیل، شیرہ وغیرہ۔ انسانی بدن کے لئے نقصان دہ چیزیں بھی حرام ہیں جیسے پتھر، مٹی، شیشہ زہر، فیون وغیرہ۔

حلال جانور..... پرندوں میں سے یہ پرندے حلال ہیں۔ شتر مرغ، بطخ، چکور، مرغابی، مرغی، بھٹ تیر، کھیتی کا کوا اور کبوتر۔ اسی طرح تمام پاک، بے ضرر اور خوشگوار چیزیں حلال ہیں جیسے انڈے اور پنیر۔ اور ناگوار اور ناپسندیدہ چیزیں حرام ہیں جیسے ناک کی ریش، منی وغیرہ۔ حلال جانوروں کا دودھ حلال ہے اور حرام جانوروں کا دودھ حرام ہے جیسے گدھی کا دودھ۔ لیکن انسان کا دودھ پاک ہے۔

وہ تمام جانور جن کو عرب نبی کریم صلی اللہ علیہ وسلم کے زمانے میں برا سمجھتے تھے وہ حرام ہیں جیسے حشرات وغیرہ۔ سوائے ان جانوروں کے جن کو شریعت نے مباح قرار دیا ہے جیسے ربوع (چوہیا جیسا لمبی دم والا حشرہ)، گوہ، وبر (بلی سے چھوٹا ایک جانور)، سمور (بلے جیسا جانور) اور نیولا۔

بحری حیوان حلال ہیں اس لئے کہ عرب ان کو اچھا سمجھتے ہیں۔ گھریلو جانور (اونٹ، گائے، بھیڑ بکری)، جنگلی گدھے، ہرن اور خرگوش وغیرہ جن کو عرب اچھا سمجھتے ہیں..... یہ سب مباح ہیں۔ سوائے ان کے جن کو شریعت نے حرام کہا ہے جیسے خچر اور گھریلو گدھے۔

## تیسرا مقصد..... حالت ضرورت

ضرورت ایک مکمل نظریہ ہے جو شریعت کے تمام احکام کو شامل ہے۔ اسی پر ناجائز کے جائز ہونے اور واجب کو چھوڑ دینے کا حکم مرتب ہوتا ہے۔ اس کے بارے میں لمبی چوڑی بحث ہے۔ ① میں چند اہم امور پر اکتفا کروں گا۔ جو کہ درج ذیل ہیں۔

ضرورت کی تعریف، حکم اور شرطیں..... کیا ضرورت سفر و حضر دونوں صورتوں کو شامل ہے؟

مباح اور جائز ہونے والی چیزوں کی جنس..... کھائی جانے والی چیزوں میں فضیلت کے اعتبار سے ترتیب۔

حرام اور مردار کی جائز مقدار..... ضرورت کی وجہ سے دوسرے کا کھانا زبردستی لینے کا حکم۔

حاجت کے مخصوص حالات (باغ کے پاس سے گزرتے ہوئے پھل کھانا یا کھیت میں سے گزرتے ہوئے فصل استعمال میں لانا یا

جانوروں کے پاس سے گزرتے ہوئے انہی دودھ لینا) ②

اول: ضرورت کی تعریف اور اس کا حکم..... ہی الخوف علی النفس من الهلاك علیماً (قطعاً) او ظناً (ضرورت

ایسی حالت کو کہتے ہیں جس میں جان کی ہلاکت کا خوف ہو چاہے یقینی ہو یا غالب گمان۔ اس میں صبر کر کے قریب المرگ ہو جانے کی شرط

نہیں۔ چاروں مذاہب ③ میں اس کا حکم یہ ہے کہ حرام چیز کی اتنی مقدار استعمال کرنا واجب ہے جس سے وہ زندہ رہ سکے۔ اس لئے کہ اللہ تعالیٰ

①..... دیکھئے ہماری کتاب نظریہ الضرورة الشرعية ② دیکھئے المبسوط: ۲۳/۲۸، البدائع: ۵/۱۲۳، رد المحتار: ۵/۲۳۸، احکام القرآن

للجصاص: ۱/۱۲۷ وما بعدھا، الشرح الكبير للرددير: ۲/۱۱۵ وما بعدھا، القوانين الفقيهية: ص ۱۷۳، بداية المجتهد: ۱/۲۶۱ وما بعد،

المهذب: ۱/۲۵۰ وما بعدھا، مغنی المحتاج: ۳/۱۸۸، ۳۰۶، ۳۱۰، المغنی: ۸/۵۹۵، ۶۰۳، كشف القناع: ۶/۱۹۲، ۲۰۰ ③ المبسوط:

سابقہ جگہ، البدائع: ۷/۱۷۶، تبیین الحقائق: ۵/۱۸۵، الدر المختار و رد المحتار: ۵/۹۲، ۲۳۸، درر الحکام: ۱/۳۱۰، الشرح الكبير:

۲/۱۱۵، مغنی المحتاج: ۳/۳۰۶، المغنی: ۸/۵۹۶، الفروق: ۳/۱۸۳، الجصاص: ۱/۱۳۸، ۱۵۰، احکام القرآن لابن العربي: ۱/۵۶۔

کافر مان ہے:

فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ..... البقرة: ۱۷۳/۲

”ہاں اگر کوئی شخص انتہائی مجبوری کی حالت میں ہو (اور ان چیزوں میں سے کچھ کھالے) جب کہ اس کا مقصد نہ لذت حاصل کرنا ہو اور نہ وہ ضرورت کی حد سے آگے بڑھے تو اس پر کوئی گناہ نہیں۔“

دوسری آیت میں آتا ہے:

وَلَاتَلْقُوا بِأَيْدِيكُمْ إِلَى التَّهْلُكَةِ..... البقرة

”اور اپنے آپ کو خود اپنے ہاتھوں ہلاکت میں نہ ڈالو۔“ ایک اور آیت میں ہے:

وَلَا تَقْتُلُوا أَنْفُسَكُمْ..... النساء: ۲۹/۴

”اور اپنے آپ کو قتل نہ کرو۔“

اگر کھانا پینا چھوڑنے کی وجہ سے ہلاک ہو گیا تو گناہ گار ہوگا۔ اس لئے کہ یہ اپنے آپ کو ہلاکت میں ڈالنے والی بات ہے۔ قرآن مجید میں اس سے منع کیا گیا ہے۔ اور اس لئے بھی کہ وہ اللہ تعالیٰ کی حلال کی ہوئی چیز سے خود کو زندہ رکھنے پر قادر ہے لہذا اس کا استعمال لازمی ہوگا۔ اور یہ ایسے ہی ہوگا جیسے اس کے پاس حلال کھانا موجود ہو۔

مسئلہ..... اس کے برعکس جو دو استعمال نہ کرنے کی وجہ سے مر گیا تو وہ گنہگار نہیں ہوگا۔ اس لئے کہ دوا سے شفا ملنا یقینی نہیں لہذا اس کا استعمال بھی واجب نہیں۔

حنابلہ فرماتے ہیں کہ مضطر اور مجبور آدمی کے لئے مردار کھانے سے پہلے لوگوں سے مانگنا واجب ہے۔

بعض حضرات..... جیسے امام ابو یوسف رحمۃ اللہ علیہ، امام ابو اسحاق صاحب المہذب اور ایک روایت حنابلہ کی، کا یہ موقف بیان کیا جاتا ہے کہ مضطر اور مجبور آدمی پر حرام کا استعمال واجب نہیں بلکہ مباح ہے۔ اس لئے کہ حرام نہ کھانے سے اس کا مقصود یہ ہوگا کہ وہ اللہ کی حرام کی ہوئی چیزوں سے بچنا چاہتا ہے اور بسا اوقات مردار جی کو بھلا نہیں لگتا۔ اس پر ایک دلیل حضرت عبداللہ بن حذافہ رضی اللہ عنہ والی روایت ہے کہ جب رومی بادشاہ نے ان کو قید کر کے ایک کمرے میں بند کر دیا اور ان کے پاس پانی ملی شراب اور خنزیر کا بھنا ہوا گوشت رکھ دیا۔ وہ تین دن تک بند رہے مگر کچھ کھایا نہ پیا۔ یہاں تک کہ ان کا سر بھوک اور پیاس سے ڈھلکنے لگا۔ انہیں ان کی موت کا خدشہ ہوا۔ اور ان کو باہر نکال دیا تو انہوں نے فرمایا: ”یہ چیزیں اللہ تعالیٰ نے میرے لئے حلال کی ہوئی تھیں اس لئے کہ میں مضطر تھا لیکن میں آپ لوگوں کو بغلیں بجانے کا موقع نہیں دینا چاہتا تھا“۔ اور اس لئے بھی کہ حرام کا مباح ہونا ایک رخصت ہے۔ اس لئے دوسری رخصتوں کی طرح واجب نہیں ہونا چاہئے۔ ⑩ اور اللہ تعالیٰ کا یہ فرمان بھی اس پر دلیل ہے:

وَقَدْ فَصَّلَ لَكُمْ مِمَّا حَرَّمَ عَلَيْكُمْ إِلَّا مَا اضْطُرُّرْتُمْ إِلَيْهِ..... الانعام: ۱۱۹/۶

”حالانکہ اس نے وہ تمام چیزیں تمہیں تفصیل سے بتادی ہیں جو اس نے تمہارے لئے (عام حالات میں) حرام قرار دی ہیں

البتہ جن کے کھانے پر تم بالکل مجبور ہی ہو جاؤ (تو ان حرام چیزوں کی بھی بقدر ضرورت اجازت ہو جاتی ہے)۔“

اس آیت میں استثناء حرام سے کیا گیا ہے۔ اور حرام سے استثناء حلال یا مباح ہوتا ہے جیسا کہ اصول فقہ کے ماہرین نے یہ اصول طے کیا

ہوا ہے۔

مسئلہ..... گزشتہ دونوں آراء کے مطابق جیلوں وغیرہ میں کی جانے والی بھوک ہڑتال اگر موت تک لے جانے والی ہو تو حلال نہیں ہوگی۔

دوم۔ ضرورت کی شرطیں اور ضابطے..... جو شخص بھی ضرورت کا دعویٰ کرے اس کا دعویٰ تسلیم کیا جائے گا نہ اس کے لئے فعل حرام مباح ہوگا۔ ضرورت کے لئے درج ذیل ① ضابطوں اور شرطوں کا پایا جانا ضروری ہے:

۱..... ضرورت اسی وقت موجود ہو۔ مستقبل میں پیش آنے والی نہ ہو۔ یعنی حقیقت میں جان یا مال کی ہلاکت کا خدشہ موجود ہو۔ اس خدشے کا ثبوت تجربات کی روشنی میں ظن غالب سے ہوگا یا حقیقت میں خطرے کا سامنا کرنے سے۔ اس میں غالب گمان بھی کافی ہے جیسا کہ جبراً حرام کھلانے میں۔ اسی وجہ سے اس میں یقین یا قریب المرگ ہونا ضروری نہیں۔ بلکہ اگر صورت حال یہاں تک پہنچ گئی تو کھانا مفید ہوگا نہ حلال جیسا کہ شافعیہ نے تصریح کی ہے۔

۲..... مضطر اور مجبور کے لئے حرام کا ارتکاب ہی ضروری ہو۔ یعنی خطرے کو دور کرنے کے لئے حرام کے علاوہ کوئی اور جائز صورت ممکن نہ ہو۔ اس لئے کہ اضطراری حالت میں حرام کے استعمال کا سبب کھانا کھانے کی ضرورت ہے۔ یعنی اگر کوئی ایسی حلال چیز نہ ملے جس کو کھایا جاسکے۔ اس میں کوئی اختلاف نہیں۔

۳..... کسی ایسے عذر کا بہم پایا جانا جو حرام کے استعمال کو مباح کر سکے۔ جیسے جان یا عضو کی حفاظت کا ان کے تلف ہو جانے کا خوف ہو یا تو بھوک کی وجہ سے یا یہ خدشہ ہو کہ اگر کھانا چھوڑا چل نہیں سکے گا اور ساتھیوں سے پیچھے رہ کر ہلاک ہو جائے گا۔ یا سوار ہونے کے قابل نہیں رہے گا اور ہلاک ہو جائے گا۔ اسی سے یہ بھی ظاہر ہو گیا اور شافعیہ اور حنابلہ نے اس کی تصریح بھی کی ہے کہ جن صورتوں میں تیمم مباح ہوتا ہے انہی صورتوں میں حرام کا استعمال اور ناجائز کام کا ارتکاب بھی مباح ہو جاتا ہے۔ لہذا کسی ظاہری عضو میں بڑا عیب پیدا ہونے کا خدشہ ہو تو اس کا اعتبار کیا جائے گا۔ اسی طرح مرض کے طویل ہو جانے کے خدشے کا بھی اعتبار ہوگا۔ ان دونوں صورتوں میں حرام کا کھانا جائز ہو جائے گا۔

۴..... مضطر اسلامی اصولوں کی مخالفت نہ کرے۔ لہذا زنا، قتل، کفر، غصب وغیرہ کسی صورت میں بھی حلال نہیں ہوں گے۔ اس لئے کہ ان کی ذات میں فساد پایا جاتا ہے۔ اگرچہ حالت اکراہ میں زبان سے کفر یہ الفاظ کہنے کی گنجائش ہے بشرطیکہ دل مطمئن ہو۔ اسی طرح بوقت ضرورت دوسرے کا کھانا لینے کی بھی گنجائش ہے اگرچہ زبردستی کرنی پڑے بشرطیکہ وہ خود مجبور اور مضطر نہ ہو۔ اس سے یہ بھی ظاہر ہو گیا کہ اباحت اور رخصت میں فرق ہے۔ اس لئے کہ اباحت حرام کو حلال میں بدل دیتی ہے اور اس سے حرام ہونے کی صفت کو بالکل زائل کر دیتی ہے۔ جب کہ رخصت صرف گناہ میں رکاوٹ بنتی ہے۔ فعل بدستور حرام رہتا ہے۔

آدمی کو قتل کرنا اور کھانا کسی صورت میں بھی مباح نہیں ہوتا۔ اسی طرح شافعیہ کے علاوہ جمہور کے نزدیک مرے ہوئے آدمی کو کھانا مباح نہیں ہوتا جیسا کہ میں بیان کروں گا۔ ائمہ اربعہ کے راجح قول کے مطابق شراب کا استعمال حرام ہے۔ ہاں اگر غصہ دور کرنے کی کوئی اور صورت ممکن نہ ہو تو اس کو استعمال کیا جاسکتا ہے۔ مالکیہ کے نزدیک خون اور پاخانہ بالکل حلال نہیں ہوتا۔ اسی طرح گمشدہ اونٹ بھی۔

۵..... جمہور کی رائے کے مطابق یہ بھی ضروری ہے کہ ضرر کو دور کرنے کے لئے حرام کی ادنیٰ حد اور لازمی مقدار استعمال کی جائے۔ جیسا کہ میں عنقریب واضح کروں گا۔ اس لئے کہ حرام کا مباح ہونا ضرورت کی وجہ سے ہوتا ہے اور ضرورت بقدر ضرورت ہوتی ہے۔

۶..... اگر کسی کو دوا کی ضرورت ہو اور ایک عادل اور دینی و علمی لحاظ سے قابل اعتماد معالج اس کے لئے حرام چیز کو بطور دوا تجویز کرے۔ اس



کے متبادل کوئی غیر حرام طریقہ علاج موجود نہ ہو تب اس کا استعمال درست ہوگا۔  
اضطراری حالت کسی مخصوص زمانے کے ساتھ مقید نہیں ہوتی اس لئے کہ مختلف لوگوں کا اس میں اختلاف ❶ ہے۔

سوم: کیا ضرورت سفر و حضر دونوں حالتوں کو شامل ہے؟..... اضطراری حالت میں حرام چیزیں مباح ہو جاتی ہیں چاہے سفر پر ہو یا اپنے مقام پر۔ اس لئے کہ ضرورت والی آیت فمن اضطر الخ (البقرہ: ۲/۱۷۳) مطلق ہے۔ اس میں سفر یا حضر کی قید نہیں لگی ہوئی۔ اور یہ لفظ ہر مضطر اور مجبور کے حق میں عام ہے۔ دوسری وجہ یہ ہے کہ قحط کے دوران حالت حضر میں بھی اضطرار والی کیفیت آ جاتی ہے۔ اور اباحت کا سبب اپنے آپ کو ہلاکت سے بچانا ہے۔ یہ بات سفر و حضر دونوں حالتوں میں پائی جاتی ہے۔ ❷

گناہ والا سفر..... اس مسئلے میں چاروں مذاہب کا اتفاق ہے۔ سفر کا مقصود اصلی گناہ ہو یا مباح سفر کے دوران اچانک گناہ کا پروگرام بن جائے، ان دونوں صورتوں میں حنفیہ ❸ کے ہاں کوئی فرق نہیں ہے۔ حنابلہ کے ہاں بھی راجح یہی ہے۔ امام مالک ❹ کا مشہور مذہب یہ ہے کہ گناہ والے سفر میں مضطر کے لئے مردار وغیرہ کھانا جائز ہے لیکن نماز میں قصر کرنا اور روزہ نہ رکھنا جائز نہیں۔ اس لئے کہ اللہ تعالیٰ کا فرمان ہے:

غَيْرَ بَاغٍ وَلَا عَادٍ..... البقرہ: ۲/۱۷۳

”جب کہ وہ فساد اور زیادتی کرنے والا نہ ہو۔“

شافعیہ، حنابلہ اور مالکیہ کے مشہور قول میں ❺ معصیت والے سفر میں اور عام سفر کے دوران معصیت کرنے میں فرق کیا ہے۔ اگر کسی نے ایسا سفر شروع کیا جو ذات کے اعتبار سے گناہ ہے جیسے نافرمان بیوی، ڈاکو اور لوگوں پر ظلم کرنے کی غرض سے سفر کرنے والا..... ایسے آدمی کے لئے حرام کا استعمال اور شرعی رخصتوں سے فائدہ حاصل کرنا جائز نہیں۔ اس لئے کہ اسلامی رخصتیں گناہوں سے نہیں جوڑی جاسکتیں۔ دوسری وجہ یہ ہے کہ اللہ پاک فرماتے ہیں:

غَيْرَ بَاغٍ وَلَا عَادٍ فَلَا إِثْمَ عَلَيْكُمْ..... البقرہ: ۲/۱۷۳

”جب کہ وہ فساد یا زیادتی کرنے والا نہ ہو تو اس پر کوئی گناہ نہیں۔“

مجاہد رحمۃ اللہ علیہ فرماتے ہیں کہ باغ اور عاد سے مراد ”مسلمانوں کے خلاف فساد کرنے والا اور ان پر زیادتی کرنے والا ہے۔“ جس نے مباح سفر کیا اور سفر کے دوران گناہ کا ارتکاب کر لیا جیسے شراب پی لی تو ایسا آدمی سفر میں گناہ کرنے والا ہے۔ اس کے لئے شرعی رخصتیں مباح ہیں۔ اس لئے کہ وہ سفر سے متعلقہ ہیں اور نفس سفر گناہ نہیں۔

چہارم: ضرورت کی وجہ سے مباح ہونے والی چیز کی جنس..... چاروں مذاہب میں ضرورت کی وجہ سے ہر وہ حرام چیز مباح ہو جاتی ہے جو بھوک پیاس ختم کر سکے جیسے مردار، خنزیر، دوسروں کا کھانا وغیرہ۔ ❻

❶..... کشف القناع: ۱۹۳/۶، المغنی: ۵۹۵/۸۔ ابن تدامہ رحمۃ اللہ علیہ نے اسی کو امام احمد رحمۃ اللہ علیہ کا مذہب قرار دیا ہے۔ (المغنی: ۵۹۶/۸) دوسری کتابوں میں بھی یہی ہے (کشف القناع: ۱۹۳/۶) ❷ التوضیح: ۱۹۳/۲، مسلم الثبوت: ۱/۱۱۳، احکام القرآن الجصاص: ۱/۱۲۷ وما بعدها۔ ❸ الموافقات: ۱/۳۳۷، احکام القرآن لابن العربی: ۵۸/۱، تفسیر القرطبی: ۲/۲۳۳، القوانین الفقہیہ: ص ۱۷۳، بدایۃ المجتہد: ۱/۳۶۲۔ ❹ مخطوط قواعد الزرکشی: ق ۱۰۷، الاشباہ والنظائر از سیوطی رحمۃ اللہ علیہ: ص ۱۲۳، مغنی المحتاج: ۱/۶۲، ۲/۶۸، المغنی: ۲۹۷/۸، الشرح الصغير: ۱/۳۷۷۔ ❺ الشرح الكبير للدردير: ۲/۱۱۵ وما بعدها، بدایۃ المجتہد: ۱/۲۶۱، القوانین الفقہیہ: ص ۱۷۳، الدر المختار وردالمحتار: ۵/۲۳۸، مغنی المحتاج: ۵/۵۹۵، کشف القناع: ۱۹۳/۶۔

حنابلہ نے زہر اور اس جیسی نقصان دہ چیزوں کو مستثنیٰ کیا ہے۔

مالکیہ نے خون، آدمی، خنزیر اور ناپاک چیزوں کا کھانا پینا جیسے پاخانہ، ان سب کو مستثنیٰ کیا ہے البتہ شراب کو غصہ دور کرنے کے لئے استعمال کرنے کی گنجائش ہے نہ کہ بھوک، پیاس مٹانے کے لیے۔ اس لئے کہ شراب سے بھوک، پیاس ختم نہیں ہوتی۔ بعض کے نزدیک مباح ہے۔ مشہور قول کے مطابق اسے بطور دوا استعمال نہیں کر سکتے اگرچہ موت کا خدشہ ہو۔ اسی طرح انہوں نے گمشدہ اونٹ کو بھی مستثنیٰ کیا ہے الا یہ کہ وہ علیحدگی کے وقت متعین ہو جائے۔ اگر یہ اور مرد دونوں موجود ہوں تو مرد اس پر مقدم ہوگا۔

بوقت ضرورت انسان کو کھانا..... مذاہب کے ائمہ کرام اس بات پر متفق ہیں کہ مسلمان کا اور ایسے کافر کا قتل مباح نہیں جس کا خون محفوظ ہے۔ اسی طرح ان کا عضو تلف کرنا بھی جائز نہیں۔ اس لئے کہ یہ مثلہ ہے۔ لہذا دوسرے کی جان یا عضو کو تلف کر کے اپنی جان بچانا جائز نہیں ہوگا۔ زندہ انسان کا کان مباح نہیں ہوگا۔ اسی طرح شافیہ کے علاوہ جمہور کے نزدیک انسان کی میت میں سے کھانا جائز نہیں ہوگا۔ اس لئے کہ آپ صلی اللہ علیہ وسلم کا فرمان ہے ”میت کی ہڈی توڑنا زندہ کی ہڈی توڑنے کی طرح ہے۔“ اگر کسی آدمی نے کسی کو مثال کے طور پر یوں کہا: ”میرا ہاتھ کاٹو اور کھاؤ“ تو یہ حلال نہیں ہوگا۔ اس لئے کہ انسان کی شرافت اور کرامت کی وجہ سے اضطراری حالت میں بھی اس کا گوشت مباح نہیں ہوتا۔

شافیہ ۱۲ فرماتے ہیں کہ اگر مضطر کو کوئی اور مرہا ہوا جانور نہ ملے تو مرے ہوئے آدمی کو کھانا جائز ہوگا۔ اس لئے کہ زندہ انسان کا مقام مرے ہوئے سے بڑا ہے۔ البتہ اگر میت نبی کی ہو تو اس کو کسی صورت کھانا جائز نہیں اسی طرح اگر میت مسلمان اور مضطر کافر ہو تو بھی کھانا جائز نہیں ہوگا اس لئے میت کو اسلام کی وجہ سے شرف حاصل ہے۔ خطیب شربنی المنہاج کے شارح فرماتے ہیں کہ مسلمان میت کو کھانا جائز نہیں اگرچہ مضطر مسلمان ہو۔ اس طرح کی استثنائی صورتوں کی وجہ سے شافیہ دوسروں کے قریب ہو گئے ہیں۔

حنابلہ نے ایسے کافر کی اجازت دی ہے جس کا خون محفوظ نہ ہو جیسے حربی کافر، مرتد، شادی شدہ (محسن) زنا کار اور لڑائی میں قتل کرنے والا۔ ۱۳

اسی طرح شافیہ اور حنابلہ فرماتے ہیں کہ مضطر کے لئے حربی کافر اور مرتد کو قتل کر کے کھانے کی اجازت ہے۔ البتہ زندہ حالت میں اعضاء نہیں کاٹے جاسکتے۔ وجہ یہ ہے کہ قتل کے وقت ان دونوں کا خون محفوظ نہیں۔ اور نہ ہی ان کو کوئی شرف حاصل ہے۔ یہ درندے کی طرح ہوئے۔ مضطر کے لئے اس کی موت کے بعد اس کو کھانا جائز ہے۔ اس لئے کہ اس کو کوئی شرف حاصل نہیں۔

اسی طرح ان حضرات کے نزدیک شادی شدہ زنا کار (محسن زانی)، ڈاکو اور قصاص والے کو قتل کرنا جائز ہے اگرچہ امام یعنی حاکم وقت نے اجازت نہ دی ہو۔ اس لئے کہ یہ لوگ قتل کے مستحق ہو چکے ہیں۔ رہی امام کی اجازت تو اس کا اعتبار حالت ضرورت کے علاوہ عام حالات میں ہوتا ہے۔ اس سے مقصود امام وقت کا ادب ہوتا ہے اور ضرورت کے وقت ادب کی رعایت نہیں رکھی جاتی۔

مضطر کے لئے ذمی، ۱۴ مستامن اور معاہدہ قتل کرنا جائز نہیں۔ اس لئے کہ ان کا قتل ممنوع ہے۔ اور صحیح تر قول کے مطابق حربی بچے اور حربی

۱..... اس حدیث کو امام احمد رحمۃ اللہ علیہ نے اپنی مسند میں، ابوداؤد رحمۃ اللہ علیہ نے اور ابن ماجہ رحمۃ اللہ علیہ نے حضرت عائشہ رضی اللہ عنہا سے روایت کیا ہے۔ امام مالک رحمۃ اللہ علیہ، ابن ماجہ رحمۃ اللہ علیہ، اور ابوداؤد رحمۃ اللہ علیہ نے صحیح سند کے ساتھ سوائے ایک راوی سعد الانصاری کے۔ اس کو امام احمد رحمۃ اللہ علیہ نے ضعیف کہا ہے اور اکثر نے اس کی توثیق کی ہے۔ اس کے ہم معنی ایک حدیث حضرت جابر رضی اللہ عنہ سے روایت کی ہے کہ نبی صلی اللہ علیہ وسلم نے ایک قبر کھودنے والے سے کہا جس نے ہڈی نکال لی تھی، اس کو توڑنا مت! اس لئے کہ اس کو مردہ حالت میں توڑنا زندہ حالت میں توڑنے کی طرح ہے۔ اس کو قبر کی ایک طرف دھنسا دینا“ ابن ماجہ رحمۃ اللہ علیہ نے حضرت ام سلمہ رضی اللہ عنہا سے نقل کیا ہے کہ آپ صلی اللہ علیہ وسلم نے فرمایا ”میت کی ہڈی توڑنا گناہ میں زندہ کی ہڈی توڑنے کی طرح ہے۔“ مغنی المحتاج: ۳/۳۰۷، کشاف القناع: ۱۹۸/۶، ذمی: مسلمان ملک میں رہنے اور جزیرہ دینے والا کافر، مستامن: مسلمان ملک میں اجازت سے اور امان لے کر آنے والا کافر، معاہدہ: وہ کافر جن کے ساتھ مسلمانوں کا معاہدہ ہو۔ حربی: کافروں کے ملک میں رہنے والا کافر۔

عورت کو قتل کرنا جائز ہے۔ اس لئے کہ ان دونوں کا خون محفوظ نہیں۔ عام حالت میں ان کا قتل ممنوع ہونے کی وجہ ان کی عزت و عظمت نہیں بلکہ غنیمت حاصل کرنے والوں کا حق ہے۔

### پوسٹ مارٹم اور اعضاء کی پیوند کاری

مالکیہ اور حنابلہ اس حدیث ”میت کی ہڈی توڑنا زندہ کی ہڈی توڑنے کی طرح ہے۔“ پر عمل کرتے ہوئے فرماتے ہیں کہ حاملہ میت کا بچہ نکالنے کے لئے پیٹ چاک نہیں کیا جائے گا۔ اس لئے کہ عموماً یہ بچہ زندہ نہیں رہتا۔ تو ایک موہوم چیز کی خاطر یقینی بے حرمتی جائز نہیں ہوگی۔

شافعیہ نے میت کا بچہ نکالنے کے لئے اور میت کے پیٹ سے مال نکالنے کے لئے پیٹ چاک کرنے کی اجازت دی ہے۔ اسی طرح اگر کسی کا مال نکل لیا ہو تو شافعیہ کی طرح حنفیہ کے ہاں بھی پیٹ چاک کرنے کی اجازت ہے۔ بشرطیکہ اس کے پاس ادائیگی کے لئے ترکہ نہ ہو اور کوئی اس کی طرف سے ضامن بھی نہ بنے۔ ①

مالکیہ فرماتے ہیں کہ اگر اپنی موت سے پہلے اپنا کسی اور کا مال اس کے ضائع ہونے کے خدشے کی وجہ سے یا کسی اور عذر کی وجہ سے نکل لیا اگر وہ کثیر ہو یعنی زکوٰۃ کے نصاب جتنا ہو تو میت کا پیٹ چاک کرنا جائز ہوگا۔ لیکن اگر اس نے مثلاً وارث کو محروم کرنے کے ارادے سے ایسا کیا تو بہر صورت پیٹ چاک کیا جائے گا اگرچہ مال کم ہو۔

اباحت کی مذکورہ بالا آراء کی بنیاد پر بوقت ضرورت تعلیم کی غرض سے طبی مقاصد کے لئے یا وفات کا سبب معلوم کرنے اور قتل کے ملزم پر جرم ثابت کرنے کے لئے یا اس طرح کے دیگر جرم و سزا سے متعلقہ مقاصد کے لئے پوسٹ مارٹم کرنا جائز ہے۔ جب کہ جرم میں حق تک رسائی اسی پر موقوف ہو۔ اس جواز کی وجہ وہ تمام دلائل ہیں جو احکام میں عدل و انصاف کے وجوب پر دلالت کرتے ہیں۔ تاکہ بے گناہ پر زیادتی نہ ہو اور مجرم سزا سے نہ بچ سکے۔

اسی طرح تعلیم کی خاطر حیوان کا پوسٹ مارٹم جائز ہے۔ اس لئے کہ تعلیم کی مصلحت ان کے درد سے بڑھ کر ہے۔

بہر حال مناسب یہی ہے کہ اعضاء کے وظائف کے علم (فزیا لوجی) اور جرائم کی چھان بین کے لئے پوسٹ مارٹم میں زیادہ توسع نہ کیا جائے۔ بس ضرورت اور حاجت پر اکتفاء کیا جائے۔ اور اس میں بھی مرے ہوئے انسان کی حرمت و عظمت کا اچھی طرح خیال رکھا جائے۔ اس کے پردے، ستر، اعضاء کو جمع کرنے، کفن پہنانے اور مقصود حاصل ہوتے ہی جسم کو سلائی وغیرہ سے دوبارہ اپنی اصلی حالت پر واپس لانے کا خوب اہتمام کیا جائے۔

اسی طرح جمہور کے نزدیک ایک انسان کے اعضاء دل، آنکھ، گردہ وغیرہ دوسرے میں منتقل کرنا جائز ہے۔

بشرطیکہ جس انسان کے اعضاء منتقل کئے جا رہے ہیں اس کی موت کی تصدیق کوئی ایسا طبیب کر لے جو مسلمان، قابل اعتماد اور عادل ہو۔ وجہ یہ ہے کہ زندہ مرے ہوئے سے افضل ہے۔ اور انسان کو بصارت یا زندگی مہیا کرنا بہت بڑی نعمت ہے جو کہ شرعاً مطلوب ہے۔ انسان کو مہلک امراض اور معذوریوں سے بچانا بوجہ ضرورت جائز ہے۔ اور ضرورت کی وجہ سے ممنوع کام بھی مباح ہو جاتے ہیں۔ لیکن ان اعضاء کی بیع بالکل جائز نہیں۔ جیسا کہ خون کی بیع جائز نہیں۔

اعضاء کی پیوند کاری میں ہبہ اور مکافاة کے طور پر تبرع جائز ہے۔ اسی طرح اگر ہلاکت یا کسی شدید نقصان کا خطرہ ہو تو خون کا تبرع بھی جائز ہے۔ اگر حتمی طور پر عوض دینا ہی پڑے اور رشتے داروں وغیرہ میں سے کوئی تبرع کرنے والا نہ ہو تو ضرورت کی وجہ سے مالی عوض دینا جائز ہے۔



شراب کا بطور دوا استعمال..... چاروں مذاہب ① کے ائمہ کرام کے نزدیک راجح یہی ہے کہ شراب اور دیگر نشہ آور چیزوں کو دوا کے طور پر استعمال کرنا یا اس کے علاوہ تیل، کھانے میں یا دوا پگھلانے میں استعمال کرنا حرام ہے۔ اس لئے کہ آپ صلی اللہ علیہ وسلم کا فرمان ہے۔ ”اللہ تعالیٰ نے تمہاری شفا حرام کردہ چیزوں میں نہیں رکھی۔“ ② حضرت طارق بن سوید رضی اللہ عنہ فرماتے ہیں کہ انہوں نے نبی صلی اللہ علیہ وسلم سے شراب کے بارے میں پوچھا تو آپ صلی اللہ علیہ وسلم نے اس سے منع فرمادیا یا اس کو بنانا پسند فرمایا۔ انہوں نے عرض کیا کہ میں دواء کے لئے بنا رہا ہوں۔ آپ صلی اللہ علیہ وسلم نے فرمایا: ”یہ دواء نہیں ہے، بلکہ یہ بیماری ہے۔“ ③

حنفیہ فرماتے ہیں ④ کہ حرام کو بطور دوا استعمال کرنا جائز ہے بشرطیکہ اس میں یقینی شفا کا علم ہو اور اس کا متبادل موجود نہ ہو۔ محض شفاء کے گمان سے جائز نہیں۔ طبیب کی بات سے یقین حاصل نہیں ہوتا۔ خنزیر کا گوشت بطور دوا استعمال کرنا جائز نہیں اگرچہ یہ واحد علاج ہو۔ شافعیہ ⑤ نے شراب سے علاج کے حرام ہونے کے لئے یہ شرط لگائی ہے کہ وہ خالص ہو اور کسی ایسی چیز میں ملی ہوئی نہ ہو کہ اس میں ختم ہو کر رہ جائے۔ اگر شراب کسی دوسری چیز میں ختم ہو کر رہ جائے تو اس کو بطور دوا استعمال کرنا جائز ہے۔

جب کہ اس کے متبادل کوئی صحیح طریقہ علاج نہ ہو۔ اسی طرح ناپاک چیز سے علاج کا بھی یہی حکم ہے۔ جیسے سانپ کا گوشت اور پیشاب۔ اسی طرح مذکورہ چیزوں سے جلد شفا یابی کی خاطر بھی استعمال کیا جاسکتا ہے۔ بشرطیکہ اس کے بارے میں ایک مسلمان اور عادل طبیب خبر دے یا اس کو اس کے ذریعے علاج کا پتہ ہو۔ اور یہ بھی شرط ہے کہ اتنی کم مقدار استعمال کی جائے جو نشہ آور نہ ہو۔

علامہ عز بن عبد السلام ⑥ فرماتے ہیں کہ ناپاک چیزوں سے دوا کرنا اس وقت جائز ہے جب کہ اس کے متبادل پاک چیز میسر نہ ہو۔ اس لئے کہ صحت و سلامتی کی مصلحت نجاست سے بچنے کی مصلحت سے زیادہ اہم ہے۔ اور صحیح قول کے مطابق شراب سے دوا کرنا اسی وقت جائز ہوتا ہے جب کہ اس سے شفا حاصل ہونے کا علم ہو اور کوئی اور دوا نہ ملے۔

ابن العربی مالکی رحمۃ اللہ علیہ اور قرطبی مالکی رحمۃ اللہ علیہ فرماتے ہیں ⑦ کہ ضرورت کی وجہ سے شراب سے فائدہ اٹھایا جاسکتا ہے۔ اس لئے کہ فرمان باری تعالیٰ ہے:

فَمَنْ اضْطُرَّ غَيْرَ بَاغٍ وَ لَا عَادٍ..... البقرة: ۱۷۳/۲

لہذا ضرورت کی وجہ سے حرمت ختم ہوگی اور ضرورت نے حرام کو خاص کر دیا۔ اس لئے کہ صحیح طریقے سے دوا نہ لینا کبھی کبھی وفات کا سبب بن جاتا ہے۔

①..... البدائع: ۱۱۳/۵، الدر المختار وحاشیہ ابن عابدین: ۳۲۰/۵، المنتقى على الموطأ: ۱۵۴/۳، ۱۵۸، التاج والاکلیل: ۳۱۸/۶، الشرح الكبير: للدردير: ۳۵۲/۲ وما بعدها، المهذب: ۲۵۱/۱، مغنی المحتاج: ۱۸۷/۴، کشاف القناع: ۱۹۸/۶، زاد المعاد: ۱۱۳/۳، المغنی: ۲۵۵/۴، ۳۰۸/۸، الفوائد البهية في القواعد الفقهية للشيخ محمود حمزه ص ۲۸۶۔  
 ② اس کو امام بخاری رحمۃ اللہ علیہ نے حضرت ابن مسعود رضی اللہ عنہ سے روایت کیا ہے۔ اسی طرح امام عبدالرزاق رحمۃ اللہ علیہ، طبری رحمۃ اللہ علیہ اور ابن ابی شیبہ نے بھی انہی ہر موقوفا روایت کی ہے۔ امام بیہقی رحمۃ اللہ علیہ، احمد رحمۃ اللہ علیہ، ابویعلیٰ اور بزار نے مرفوعاً ذکر کیا ہے۔ اور ابن حبان رحمۃ اللہ علیہ نے بھی ذکر کیا ہے اور اسے صحیح کہا ہے۔ یہ حضرت ام سلمہ رضی اللہ عنہا کی حدیث ہے۔ ③ اس کو امام مسلم رحمۃ اللہ علیہ، احمد رحمۃ اللہ علیہ، ابوداؤد رحمۃ اللہ علیہ، ابن ماجہ رحمۃ اللہ علیہ: ابن حبان رحمۃ اللہ علیہ، ترمذی رحمۃ اللہ علیہ اور ابن عبدالبر رحمۃ اللہ علیہ نے روایت کیا ہے۔ آخری دو نے صحیح کہا ہے۔ یہ بھی مروی ہے کہ ”حرام کو بطور دوا استعمال نہ کرو۔“ یہ حضرت امام ابوداؤد رحمۃ اللہ علیہ اور طبرانی رحمۃ اللہ علیہ کی حدیث میں ہے۔ اس کے رجال ثقافت ہیں۔ یہ حضرت ابو ہریرہ رضی اللہ عنہ سے ان الفاظ میں منقول ہے۔ ”اللہ تعالیٰ نے بیماری اور دوا پیدا فرمائی ہیں۔ اس لئے دوا کو استعمال کرو لیکن حرام کو بطور دوا استعمال نہ کرو۔“ (مجمع الزوائد: ۸۶/۵) ④ الہدیة العلامیة للعلامة الشيخ علاؤ الدین عابدین ص ۲۵۱۔ ⑤ مغنی المحتاج: ص ۱۸۸/۴۔ ⑥ قواعد الاحکام: ۸۱/۱۔ ⑦ احکام القرآن لابن العربی: ۵۶/۱ وما بعدها، تفسیر القرطبی: ۲۳۱/۲۔

باب الایمان  
پیاس کی حالت میں شراب پینا..... جمہور فقہاء نے ❶ پیاس، اچھو اور اکراہ کی ضرورت کے وقت بقدر ضرورت شراب پینے کی اجازت دی ہے۔ اس لئے کہ زندگی کی حفاظت ہر اس چیز کی اباحت کا تقاضا کرتی ہے جو پیاس کو بجھائے۔

حنابلہ فرماتے ہیں ❷ کہ پیاس کی ضرورت کے لئے شراب اس وقت حلال ہوگی جب اس میں کوئی پیاس بجھانے والی چیز ملا دی جائے۔ اگر خالص شراب پی یا ملاوٹ اتنی تھوڑی کی کہ پیاس نہیں بجھا سکتی تو اس کا استعمال جائز نہیں ہوگا۔ اور اس پر شراب والی حد آئے گی۔

پنجم: ضرورت کی وجہ سے کھائی جانے والی چیزوں میں فضیلت کے اعتبار سے ترتیب..... جب مضطر اور مجبور آدمی کے پاس مردار بھی ہو، دوسرے کا کھانا بھی ہو، محرم کا شکار بھی ہو اور حلال جانوروں میں سے کوئی ذبح کئے بغیر ہو تو کیا وہ مردار کو مقدم کرے یا کسی اور کو؟ اس مسئلے میں فقہاء کی دو رائیں ہیں:

۱۔ جمہور..... (حنفیہ، شافعیہ قابل اعتماد قول کے مطابق اور حنابلہ) ❸ فرماتے ہیں کہ مردار کو استعمال میں لائے۔ اس لئے کہ مردار کا کھانا قرآن کی نص سے ثابت ہے۔ دوسرے کا کھانا اور شکار کا مباح ہونا اجتہاد سے ثابت ہے۔ لہذا جس پر قرآن کی نص وارد ہوئی ہے۔ اس کو اختیار کرنا اولیٰ اور بہتر ہے۔ اور اس لئے بھی کہ مردار میں بندوں کا حق نہیں ہوتا۔ دنیا میں نہ آخرت میں۔ اس لئے اس کا کھانا، دوسرے کا کھانا کھانے سے بہتر ہوگا۔ اس لئے کہ بندوں کے حقوق میں سختی ہے اور اللہ تعالیٰ کے حقوق میں گنجائش ہے۔ اگر مردار کھانے سے کوئی نقصان ہو گیا تو دوا سے اس کا علاج کیا جاسکتا ہے۔ حنابلہ کے نزدیک مردار کھانے پر سوال کو مقدم کرنا واجب ہے۔ ❹

اگر محرم کو زندہ اور مردہ شکار مل جائے تو وہ مردہ شکار کھائے۔ اس لئے کہ شکار ذبح کرنا جنایت ہے جو حالت احرام میں جائز نہیں۔ اگر مضطر محرم کو مردار نہ ملے تو شکار کو ذبح کر کے کھالے۔

اور اگر مضطر کو کھانے کے لئے کچھ نہ ملے تو حنابلہ کے نزدیک اپنے اعضا کھانا جائز نہیں۔ اس لئے کہ اپنے اعضا کھانے سے بعض اوقات آدمی مر جاتا ہے تو یہ خودکشی ہوئی۔ اپنے اعضا میں سے کوئی عضو کھانے سے زندہ رہنا یقینی نہیں۔

نووی رحمۃ اللہ علیہ المنہاج ❺ میں فرماتے ہیں: صحیح یہ ہے کہ کچھ حصہ کاٹنا جائز ہے۔ پورا کاٹنا جائز نہیں۔ اس لئے کہ اس طرح کل کو بچانے کے لئے بعض کو تلف کیا جا رہا ہے۔ جواز کی دو شرطیں ہیں۔ پہلی یہ کہ مردار اور اس جیسی کوئی چیز میسر نہ ہو دوسری یہ کہ کائے میں، نہ کھانے کی بنسبت اندیشہ مرگ کم ہو۔ اگر اندیشہ برابر ہو یا زیادہ ہو تو قطعی حرام ہوگا۔ اسی طرح مضطر کے لئے دوسرے مضطر لوگوں کی خاطر اپنے اعضا کاٹنا قطعی حرام ہے۔ اس لئے کہ دوسروں کے لئے اپنے اعضا کاٹنے میں ”کل کو بچانے کے لئے بعض کو تلف کرنے“ والی بات نہیں ہے۔ مضطر کے لئے یہ بھی حرام ہے کہ اپنے لئے کسی دوسرے معصوم حیوان کا ٹکرا کاٹ لے۔

۲۔ مالکیہ..... مالکیہ فرماتے ہیں ❶ کہ خنزیر کے گوشت پر مردار کو مقدم کرنا واجب ہے۔ اس لئے کہ خنزیر ذات کے اعتبار سے حرام ہے جب کہ مردار میں حرمت بعد میں آئی ہے۔ اسی طرح محرم مضطر کے لئے مردار ایسے زندہ شکار سے مقدم ہے جس کو محرم نے شکار کیا ہو یا مدد دی ہو۔ البتہ اگر مردار خراب ہو گیا ہو اور اس کو کھانے میں موت کا خدشہ ہو تو مذکورہ شکار کو اولیت حاصل ہوگی۔ اگر مضطر محرم نہ ہو تو محرم کے شکار کو مردار پر مقدم کیا جائے گا۔

❶..... احکام القرآن لابن العربی: ۱/۱۲۷، بدایۃ المجتہد: ۱/۲۶۲، الافصاح لابن ہبیرہ: ص ۳۷۳، تفسیر القرطبی: ۲/۲۲۸  
❷ المغنی: ۳۰۸/۸، ۶۰۵۔ ❸ الشیباہ والنظائر لابن نجیب: ۱/۱۲۳، احکام القرآن للجصاص: ۱/۱۳۸، مغنی المحتاج: ۳۰۹/۳، المہذب: ۱/۲۵۰، المغنی: ۸/۶۰۰، کشاف القناع: ۱/۱۹۳، وما بعدها۔ ❹ المغنی: ۱/۶۰۱، ۵ مغنی المحتاج: ۳/۳۱۰۔ ❺ الشرح الکبیر: ۲/۱۱۶، القوانین الفقہیہ: ص ۱۷۳، تفسیر القرطبی: ۲/۲۲۹۔



دوسرے کے کھانے کو مردار پر مقدم کرنا مندوب ہے واجب ہیں۔ بشرطیکہ کسی قسم کی اذیت وغیرہ کا خوف نہ ہو۔ اس لئے کہ کھانا پاک ہے اور عام طور پر لوگ مضطر کو کھانا دے دیتے ہیں۔ بہانے بازی نہیں کرتے۔ یہی مذہب معقول ہے۔ بلکہ میں تو دوسرے کے کھانے کو مردار پر مقدم کرنا واجب سمجھتا ہوں تاکہ ضرر سے بچا جاسکے۔

حافظ ابن کثیر رحمۃ اللہ علیہ ❶ فرماتے ہیں کہ اگر مضطر کو مردار اور دوسرے کا کھانا ملے اور اس کھانے میں کوئی خرابی اور ضرر نہ ہو تو اس کے لئے مردار حلال نہیں۔ بلکہ بلا اختلاف دوسرے کا کھانا کھائے۔ ❷

ششم: ضرورت کی وجہ سے کھانے کی جائز مقدار..... کیا مضطر مردار کی طرح حرام کی صرف اتنی مقدار کھائے جو ضرر کو دور کر دے یا اس کے لئے پیٹ بھر کر کھانا بھی جائز ہے؟ اس میں فقہاء کی دو رائیں ہیں:

جمہور..... جمہور (حنفیہ، شافعیہ کا راجح قول، حنابلہ کی صحیح روایت اور بعض مالکیہ جیسے ابن ماجہ رحمۃ اللہ علیہ اور ابن حبیب رحمۃ اللہ علیہ ❸ فرماتے ہیں کہ مضطر بھوک پیاس مٹانے کے لئے حرام، مردار یا کسی اور کے کھانے میں سے صرف اتنی مقدار کھاپی سکتا ہے جس سے ہلاکت کا خدشہ نہ رہے اور موت سے بچ جائے وہ اتنی مقدار ہے کہ جس سے آدمی کھڑے ہو کر نماز پڑھنے اور روزہ رکھنے کے قابل ہو سکے۔ یعنی گنے چنے چند لقمے اور یہ سلسلہ کھانا ملنے تک جاری رہے گا اس لئے کہ اللہ تعالیٰ کا فرمان ہے:

فَمَنْ اضْطُرَّ غَيْرَ بَاغٍ وَ لَا عَادٍ فَلَا اِثْمَ عَلَيْهِ ۗ ..... البقرة: ۲/۱۷۳

ہاں اگر کوئی شخص انتہائی مجبوری کی حالت میں ہو (اور ان چیزوں میں سے کچھ کھالے) جب کہ اس کا مقصد نہ لذت حاصل کرنا ہو اور نہ وہ (ضرورت کی) حد سے آگے بڑھے تو اس پر کوئی گناہ نہیں۔ اور اس وجہ سے بھی کہ ضرورت کی وجہ سے جائز ہونے والی چیز بقدر ضرورت جائز ہوتی ہے مضطر جان بچانے کے بعد مضطر نہیں رہے گا لہذا اس کے لئے اب کھانا حلال نہیں رہے گا۔ اور وہ جان بچ جانے کے بعد ایسا ہو جائے گا جیسا مضطر ہونے سے پہلے تھا اس وقت اس کے لئے کھانا مباح نہیں ہوگا اسی طرح حالت ضرورت ختم ہو جانے کے بعد بھی جائز نہیں ہوگا۔

۲۔ مالکیہ..... مالکیہ کے قابل اعتماد ❹ قول کے مطابق مضطر کے لئے جائز ہے کہ وہ حرام پیٹ بھر کر کھائے اور اگر اسے سفر میں ضرورت پیش آنے کا خدشہ ہو تو وہ مردار وغیرہ کو زاد راہ کے طور پر ذخیرہ بھی کر سکتا ہے جب اس کی ضرورت نہ رہے تو پھینک دے۔ اس لئے کہ اپنی ضرورت پوری کرنے کے لئے ان چیزوں کو ساتھ رکھنے میں کوئی نقصان نہیں ہے البتہ ضرورت کے بغیر ان میں سے نہ کھائے۔ ان کی دلیل یہ ہے کہ ضرورت نے حرمت ختم کر دی ہے اس لئے آیت کریمہ:

فَمَنْ اضْطُرَّ غَيْرَ بَاغٍ وَ لَا عَادٍ فَلَا اِثْمَ عَلَيْهِ ۗ ..... البقرة: ۲/۱۷۳

”ہاں اگر کوئی شخص انتہائی مجبوری کی حالت میں ہو (اور ان چیزوں میں سے کچھ کھالے) جب کہ اس کا مقصد نہ لذت حاصل کرنا ہو اور نہ وہ (ضرورت کی) حد سے آگے بڑھے تو اس پر کوئی گناہ نہیں۔“..... کے ظاہر کی وجہ سے دوبارہ مباح ہو گئے ہیں اور کھانا نہ ملنے سے ملنے تک کا پورا وقت ضرورت میں شامل ہے اس لئے دوران یہ سب چیزیں مکمل طور پر حلال ہو گئی۔ اور اس لئے بھی کہ مباح ہو جانے والا کھانا حلال

❶..... تفسیر ابن کثیر: ۲۰۵/۱۔ انہوں نے ایسا ہی کہا ہے۔ لیکن ہم جان چکے ہیں کہ اس مسئلے میں اختلاف ہے۔ ردالمحتار: ۲۳۸/۵،

الہذب: ۲۵۰/۱، کشاف القناع: ۱۹۳/۶، المغنی: ۵۹۵/۸، ۵۹۷، مغنی المحتاج: ۳۰۷/۲۔ ❷ بدایۃ المجتہد: ۲۶۲/۱،

احکام القرآن لابن العربی رحمۃ اللہ علیہ: ۵۵۱، الشرح الکبیر: ۱۲/۲ اور ما بعد خالقوانین الفقہیہ: ص ۱۷۳، تفسیر

القرطبی: ۲۲۶/۳ وما بعد



کھانے کی طرح جان بچانے کے لئے جائز ہے تو پھر پیٹ بھر کر کھانا بھی جائز ہوگا یہ ساری تفصیل اس وقت ہے جب کبھی کبھار بھوک کی وجہ سے اضطراری حالت آجائے اگر عمومی فاقے آجائیں اور مسلسل جاری ہیں تو پھر مردار اور دوسری حرام چیزوں کو پیٹ بھر کر کھانا بلا تفاق جائز ہے۔

شافعیہ اور صحیح روایت کے مطابق حنابلہ، مالکیہ کے ساتھ اس مسئلے میں متفق ہیں کہ حرام کو زادراہ کے طور پر لے جانا جائز ہے اگرچہ حلال تک پہنچنے کی امید ہو۔ اگر کوئی حلال لقمہ مل گیا تو اسی سے ابتداء کرنا واجب ہے حلال لقمہ کھائے بغیر حرام کھانے کا استعمال جائز نہیں ہوگا تاکہ ضرورت پائے ثبوت کو پہنچ جائے۔

شافعیہ نے تصریح کی ہے کہ اگر روئے زمین پر حرام عام ہو جائے اور حلال کمیاب ہو جائے تو جن جن چیزوں کی احتیاج ہو ان کا استعمال جائز ہوگا محض ضرورت پر اکتفا نہیں کیا جائے گا بلکہ حاجت کو دیکھا جائے گا۔ عز بن عبد السلام نے ان حالات میں حرام کے استعمال کو جواز اور ضرورت پر اکتفاء نہ کرنے کی وجہ یہ بیان کی ہے کہ ”عمومی مصلحت بھی خاص ضرورت کی طرح ہوتی ہے۔“

ہفتم: ضرورت کی وجہ سے کھانا چھیننے کا حکم..... اس مسئلے میں فقہاء کا اتفاق ہے کہ کھانے کا یا مال کا مالک اگر فی الحال خود اضطراری حالت میں نہ ہو تو اس پر واجب ہے کہ قیمت لے کر ضرورت مند کو یہ چیزیں فراہم کرے۔ تاکہ اس سے بھوک، پیاس، گرمی، اور سردی کی تکلیف یا اس سے لاحق ہونے والے نقصان کو دور کیا جاسکے اگر اس نے انکار کر دیا یا مارکیٹ ریٹ سے زیادہ قیمت مانگی تو اس سے چھیننے کے لئے لڑائی کرنا جائز ہے اگرچہ وہ مسلمان ہو۔ اس لئے کہ مسلمان برے وقت میں ایک دوسرے سے تعاون کرتے ہیں اللہ تعالیٰ کا فرمان ہے:

وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْإِثْمِ وَالْعُدْوَانِ الْمَائِدَةُ: ۲/۵

”اور نیکی اور تقویٰ میں ایک دوسرے کے ساتھ تعاون کرو، اور گناہ اور ظلم میں تعاون نہ کرو۔ اور اس لئے بھی کہ مضطر کو مال یا کھانا دینے سے انکار کرنے والا دراصل اسے جان سے مارنے میں مدد کر رہا ہے۔ حدیث شریف میں آتا ہے جس کسی نے مسلمان کو قتل کرنے میں مدد دی اگرچہ ایک آدھی بات سے ہی ہو تو قیامت کے دن اس کی آنکھوں کے درمیان لکھا ہوگا: آیس من رحمة اللہ اور اللہ تعالیٰ کی رحمت سے مایوس۔“ اللہ تعالیٰ نے اس طرح روکنے والے کی مطلق مذمت کی ہے۔ ارشاد ہے:

وَيَسْنَعُونَ الْمَاعُونَ ۖ الْمَاعُونَ: ۷/۱۰۷

”اور دوسروں کو معمولی چیز دینے سے بھی انکار کر دیتے ہیں۔“

مضطر کے لئے اس حالت میں مردار کھانا جائز نہیں۔ اس لئے کہ وہ حقیقت میں مضطر نہیں ہے۔ شرعاً وہ کھانے کی قیمت ادا کرنے کا پابند ہے۔ اس لئے کہ اضطراری حالت کی وجہ سے ہونے والی اباحت ضمان کے یعنی قیمت ادا کرنے کے منافی ہے۔

قاعدہ..... الا اضطرار لا يبطل حق الغير: اضطرار اور مجبوری دوسرے کا حق باطل نہیں کرتی۔

① مغنی المحتاج: ۳/۳۰۷، المغنی: ۸/۵۹۷، کشاف القناع: ۶/۱۹۳۔ قواعد الاحکام: ۲/۱۶۰۔ رد المحتار: ۵/۲۳۸، الموافقات: ۲/۳۵۲، الشرح الكبير: ۲/۱۱۶، وما بعدها، مغنی المحتاج: ۱/۲۵۰، المهذب: ۱/۲۵۰، کشاف القناع: ۲/۱۹۵، غایة المنتهی: ۱/۳۱۶، المغنی: ۸/۶۰۲، الطرق الحکمیہ ص ۲۶، ط السنة المحمدیة، الحسبة لابن تیمیہ رحمة اللہ علیہ: ص ۳۰، القواعد لابن رجب: ص ۲۲۷۔ اس حدیث کو امام ابن ماجہ رحمۃ اللہ علیہ نے حضرت ابو ہریرہ رضی اللہ عنہ سے روایت کیا ہے۔ یہ ضعیف ہے۔ ② شرح الملجد للانثاسی۔ ص ۲۶، وما بعدها، للمحاسنی: ص ۶۰ وما بعدها، الفروق: ۱/۱۹۵، حاشیة الجمل علی المنہج، القواعد لابن رجب: ص ۳۶، ۲۸۶، القواعد والفوائد: لابن الحام الحنبلی: ص ۳۳۔

عمومی قحط کے زمانے میں مالک پر لازمی نہیں ہے کہ وہ مضطر لوگوں کو کھانا دے "لان الضرر لا یزال بالضرر"۔ اس لئے کہ ضرر کو ضرر سے دور نہیں کیا جاتا۔ ①

ہشتم: ضرورت یا حاجت کے مخصوص حالات..... ضرورت کی کچھ مخصوص صورتیں یہ ہیں۔ باغ کے پاس سے گزرنے والے کے لئے باغ کے پھل کھانا بھیتی کے پاس سے گزرنے والے کے لئے کھیتی کی فصل استعمال میں لانا اور جانوروں کے پاس سے گزرنے والوں کے لئے اس کا دودھ استعمال کرنا۔

نمبر ۱۔ باغات کے پھل کھانا..... اگر راہ چلتے ہوئے کسی کے باغ سے گزر رہا ہو جس میں پھل دار درخت تھے تو بوقت ضرورت ان کو کھانا جائز ہے اگرچہ باغ کے گرد دیوار (حائط) ہو بشرطیکہ قیمت ادا کرنے (اگر ضرورت نہ ہو تو جمہور فقہاء ② کے نزدیک مالک کی اجازت کے بغیر اس سے کچھ لینا جائز نہیں اسی طرح ساتھ لے جانا بھی جائز نہیں اس لئے کہ آپ صلی اللہ علیہ وسلم کا فرمان ہے "کسی مسلمان کا مال اس کی دلی رضامندی کے بغیر حلال نہیں"۔ ③ دوسری حدیث میں ہے کہ: "یقیناً تمہارے خون مال اور عزتیں تم پر اس دن (یوم عرفہ) کی طرح حرام ہیں۔ ④ دینی اعتبار سے یہ رائے پاکیزگی تقویٰ اور احتیاط کے زیادہ قریب ہے۔ ⑤ حنا بلہ فرماتے ہیں بھوک کی حالت میں پھولوں کے پاس سے گزرنے والے کے لئے کھانا جائز ہے ساتھ لے جانا جائز نہیں۔ امام احمد رحمۃ اللہ علیہ اللہ فرماتے ہیں اگر باغ کی دیوار نہ ہو تو بھوک کی حالت میں اس سے کھالے اور اگر بھوک نہ ہو تو نہ کھالے۔ ایک سے زائد صحابہ کرام نے ایسا کیا ہے۔ اگر اس کی دیوار نہ ہو تو نہ کھالے اس لئے کہ یہ دیوار حفاظتی چار دیواری (حریم) کے مشابہ ہوگئی اور اس لئے بھی کہ حضرت ابن عباس رضی اللہ تعالیٰ عنہ کا فرمان ہے اگر اس کی دیوار نہ ہو تو یہ حفاظتی چار دیواری کی طرح ہے۔ لہذا اس میں سے نہ کھاؤ اور اگر اس کے گرد دیوار نہ ہو تو کھانے میں کوئی حرج نہیں علاوہ ازیں دیوار کے ذریعے پھلوں کو محفوظ بنانا اس بات پر دلالت کرتا ہے کہ مالک حریص ہے وہ اس مسئلے میں چشم پوشی نہیں کرے گا۔

دیوار کی عدم موجودگی میں بوقت ضرورت پھل کھانے کا جواز اس حدیث سے ثابت ہے۔ "اگر باغ میں سے کوئی ضرورت مند کچھ لے لے تو اس پر کچھ لازم نہیں بشرطیکہ ⑥ جھولی بھر کر نہ لے جائے اگر کچھ لے گیا تو اس پر تاوان مثلی اور سزا آئے گی۔" ⑦ دوسری حدیث میں ہے: "جب آپ کا گزر کسی باغ سے ہو تو باغ والے کو تین بار آواز دو اگر اس نے جواب دے دیا تو ٹھیک ورنہ اس کے پھل خراب کئے بغیر استعمال کرو" ⑧ ابی زینب اسی سے مروی ہے فرماتے ہیں کہ میں نے حضرت انس بن مالک رضی اللہ عنہ، عبدالرحمن بن سمرہ رضی اللہ عنہ اور ابو بردہ رضی اللہ عنہ کے ہمراہ سفر کیا۔ وہ پھلوں کے پاس سے گزرتے ہوئے ان میں سے تناول فرماتے تھے۔ حضرت عمر رضی اللہ عنہ، ابن عباس رضی اللہ عنہ اور ابو ہریرہ رضی اللہ عنہ کا بھی یہی قول ہے حضرت عمر رضی اللہ عنہ فرماتے کہ "کھالے پر جھولی بھر کر نہ لے جائے۔" ⑨

امام احمد رحمۃ اللہ علیہ سے ایک روایت یہ بھی ہے کہ انہوں نے بغیر دیوار والے باغات کے پھل کھانے کی مطلقاً اجازت دی ہے چاہے گزرنے والا بھوکا ہو یا نہ ہو۔ اقتناع کے متن اور کشاف القناع میں لکھا ہے ⑩ "جس کا گزر باغ کے درختوں پر لگے ہوئے پھلوں پانچے

①..... کشاف القناع: ۱۹۸/۶۔ رد المحتار: ۲۳۸/۵، المہذب: ۲۵۱/۲، المیزان للشعرانی: ۵۹/۲۔ اس حدیث کو حاتم اور ابن حبان رحمۃ اللہ علیہ نے اپنی اپنی صحیح میں حضرت ابو حمید ساعدی سے ان الفاظ میں روایت کیا ہے: (ترجمہ) "کسی آدمی کے لئے یہ جائز نہیں کہ اپنے بھائی کی دلی رضامندی کے بغیر اس کی لاشی لے لے۔" ② اس کو امام بخاری رحمۃ اللہ علیہ اور امام مسلم رحمۃ اللہ علیہ نے روایت کیا۔ مسلم رحمۃ اللہ علیہ نے حضرت ابو ہریرہ رضی اللہ عنہ سے روایت کیا ہے ہر مسلمان کا خون مال اور عزت دوسرے پر حرام ہے۔ ③ المغنی: ۵۹/۸۔ الخبئہ: جس کو آپ گود میں اٹھا کر لے جاتے ہیں۔ یعنی جھولی بھر کر لے جانا۔ ④ اس کو امام ترمذی رحمۃ اللہ علیہ اور ابن ماجہ رحمۃ اللہ علیہ نے حضرت ابن عمر رضی اللہ عنہ سے روایت کیا ہے۔ امام ترمذی رحمۃ اللہ علیہ فرماتے ہیں کہ یہ حدیث حسن غریب ہے۔ اس کو ہم صرف یحییٰ بن سلیم کی حدیث سے جانتے ہیں۔ ⑤ اس کو امام احمد رحمۃ اللہ علیہ اور ابن ماجہ رحمۃ اللہ علیہ نے حضرت ابو سعید خدری رضی اللہ عنہ سے روایت کیا ہے۔ اس کے رجال ثقہ ہیں۔ سعید رحمۃ اللہ علیہ نے حسن رحمۃ اللہ علیہ سے اور انہوں نے حضرت سمرہ رضی اللہ عنہ سے اسی طرح کی روایت کی ہے۔ ⑥ المغنی: ۵۹۸/۸۔ ⑦ کشاف القناع: ۱۹۸/۶، وما بعد۔

گرے ہوئے پھلوں کے پاس سے ہو، باغ کی دیوار اور رکھوالا کوئی نہ ہو تو اس میں سے مفت میں کھانا جائز ہے۔ اگرچہ مسافر یا مضطر نہ ہو، اور سے کھانے کی حاجت نہ ہو۔ اسی طرح اگر اس نے ٹہنیوں پر لٹکے پھل پتھر وغیرہ مارے بغیر اور درخت پر چڑھے بغیر کھائے تو یہ بھی جائز ہے۔ حضرت ابوسعید خدری رضی اللہ عنہ کی گزشتہ حدیث کی وجہ سے۔

حقیقت حال..... درحقیقت یہ ان لوگوں کا عام عرف تھا۔ ان کی عادت ہو کر تھی کہ وہ راہ گیروں کے پھل کھانے سے اور گزے ہوئے پھل مالک کی اجازت کے بغیر کھانے سے چشم پوشی کر لیتے تھے۔ الایہ کہ وہ خود چن رہا ہو یا لوگوں کو لینے سے منع کر رہا ہو۔ ①

۲۔ فصل استعمال کرنا..... جو کوئی کھیتی کے پاس سے گزرے اور حاجت کی وجہ سے اس میں سے کھانا چاہے اس کے بارے میں امام احمد رحمۃ اللہ علیہ سے دو روایتیں ہیں۔

پہلی روایت یہ ہے کہ کھیتی کی فصل کھانا جائز نہیں۔ رخصت پھلوں میں ہے کھیتی میں نہیں ہے۔ وہ فرماتے ہیں کہ کھیتی کے استعمال کے بارے میں ہم نے کچھ نہیں سنا۔ پھل اور کھیتی میں فرق یہ ہے کہ پھلوں کو اللہ تعالیٰ نے تازہ تازہ کھانے کے لئے پیدا کیا ہے اور دل ان کی طرف مائل ہوتا ہے۔ جب کہ کھیتی کا معاملہ اس کے برعکس ہے۔ ②

دوسری روایت یہ ہے کہ روندی ہوئی فصل کھانا جائز ہے اس لئے کہ عموماً یہ تازہ تازہ کھائی جاتی ہے۔ اس طرح یہ پھلوں کے مشابہ ہوگی۔ ابن قدامہ رحمۃ اللہ علیہ فرماتے ہیں: پھلوں وغیرہ میں بہتر یہی ہے کہ مالک کی اجازت کے بغیر نہ کھائے جائیں۔ اس لئے کہ اس میں اختلاف ہے اور بعض احادیث اس کی حرمت پر دلالت کرتی ہے۔

۳۔ دوسروں کے مویشی دوہنا..... جانوروں کا دودھ دوہنے میں بھی امام احمد رحمۃ اللہ علیہ سے دو روایتیں ہیں۔ ③ ایک روایت یہ ہے کہ حاجت مند کے لئے دوسروں کے مویشی دودھ کر پینا جائز ہے۔ لیکن ساتھ لے کر نہ جائے۔ اس لئے کہ حضرت سمرہ رضی اللہ عنہ کی حدیث میں ہے: ”تم میں سے کوئی اگر مویشیوں کے پاس سے گزرے، اگر مالک موجود ہو تو اس سے اجازت لے اگر وہ اجازت دے دے تو دودھ دودھ کر پی لے۔ اگر مالک نہ ہو تو تین مرتبہ آواز لگائے۔ اگر کوئی جواب دے تو اس سے اجازت لے۔ اگر جواب نہ ملے تو دودھ دودھ کر پی لے اور ساتھ لے کر نہ جائے۔“ ④

دوسری روایت یہ ہے کہ دودھ دوہنا اور پینا جائز نہیں۔ اس لئے کہ آپ صلی اللہ علیہ وسلم کا ارشاد ہے: ”کوئی بھی کسی کے جانور بلا اجازت نہ دوہے۔ کیا کوئی یہ پسند کرتا ہے کہ اس کی جگہ پر آیا جائے، ذخیرہ توڑا جائے اور کھانا لے جایا جائے۔ ان لوگوں کے مویشیوں کے تھن ان کے لئے کھانا ذخیرہ کرتے ہیں۔ لہذا کوئی بھی کسی کے مویشی بلا اجازت نہ دوہے۔“ یہ الفاظ بھی آئے ہیں: ”اس لئے کہ ان کے مویشیوں کے تھنوں کا دودھ گھر کی چیزوں کی طرح ہے۔“ ⑤

چوتھا مقصد..... ولیموں اور منکرات والی ضیافتوں کی دعوتیں قبول کرنا اور کھانے کے آداب

اول: ولیموں اور منکرات والی ضیافتوں کی دعوتیں قبول کرنا..... ولیموں کی دعوت قبول کرنا مشروع ہے۔ اس لئے کہ آپ صلی اللہ علیہ وسلم کا ارشاد ہے: ”سب سے برا کھانا ایسے ولیمے کا کھانا ہے جس میں آنے والوں کو روک لیا جاتا ہے اور نہ آنے والوں کو بلایا جاتا ہے۔ جس نے دعوت قبول نہ کی اس نے اللہ اور اس کے رسول (صلی اللہ علیہ وسلم) کی نافرمانی کی۔“ ⑥ اس میں کوئی اختلاف نہیں کہ شادی کا ولیمہ

①..... المشاہ والنظائر للسيوطی: ص ۸۱۔ المغنی: ۵۹۹/۸۔ المغنی: ۵۹۹/۸۔ المغنی: ۵۹۹/۸۔ اس کو امام ترمذی

رحمۃ اللہ علیہ نے روایت کیا ہے اور کہا ہے کہ یہ حدیث حسن صحیح ہے۔ ② متفق علیہ۔



سنت ہے۔ اس لئے کہ حضرت عبدالرحمن بن عوف رضی اللہ عنہ نے جب شادی کی تو نبی صلی اللہ علیہ وسلم نے ان سے فرمایا: ”ولیمہ کرو! چاہے بکری ہی کیوں نہ ہو۔“ ① شافعیہ اس حدیث کی وجہ سے ولیمے کو واجب کہتے ہیں۔ ان میں سے بعض مستحب کہتے ہیں۔ اس لئے کہ یہ ایک خوشی کے موقع کا کھانا ہے۔ اس لئے دوسری دعوتوں کی طرح واجب نہیں ہوگا۔ اکثر علماء کا یہی قول ہے۔ ②

حنفیہ کے نزدیک دعوت قبول کرنا سنت ہے۔ ③ شافعیہ اور حنابلہ کے نزدیک واجب ہے بشرطیکہ اس میں منکرات اور لہو و لعب نہ ہو۔ ④ مالکیہ کے نزدیک ⑤ ولیمے کی دعوت قبول کرنا واجب ہے۔ اپنے حلقہ احباب کو دوستی میں دی جانے والی دعوت قبول کرنا مستحب ہے۔ عقیقہ وغیرہ کی دعوت قبول کرنا جائز ہے۔ فخر مہابات کے لئے کی جانے والی دعوت قبول کرنا مکروہ ہے۔ اور ایسے آدمی کی دعوت قبول کرنا حرام ہے جس کا ہدیہ لینا حرام ہو جیسے مقروض کا ہدیہ اور فریقین میں کسی ایک کا ہدیہ قاضی کے لئے۔ مالکیہ کے نزدیک یہ تفصیل حسن ہے۔

کھانے سے فارغ ہونے والے کے لئے کھانا کھلانے والے کے لئے دعا کرنا مستحب ہے۔ اس لئے کہ امام ابن ماجہ رحمۃ اللہ علیہ نے حضرت عبداللہ بن زبیر رضی اللہ عنہ سے روایت کی ہے فرماتے ہیں کہ رسول اللہ صلی اللہ علیہ وسلم نے حضرت سعد بن معاذ رضی اللہ عنہ کے ہاں افطاری کی اور فرمایا:

افطر عندکم الصائمون واکل طعامکم الابرار وصلت علیکم الملائکة

” (اللہ کرے) روزے دار آپ کے ہاں افطار کریں، فرشتے آپ کے لئے دعائے مغفرت کریں اور نیک لوگ آپ کا کھانا کھائیں۔“

دعوت قبول کرنے سے مانع گناہ..... اگر دعوت کی مجلس میں جانے سے پہلے معلوم ہو کہ وہاں گناہوں کا ارتکاب ہوگا مثلاً لہو و لعب، گانا بجانا اور موسیقی ہوگی، مجسمے لگے ہوں گے، دیواروں، پردوں اور تکیوں پر تصویریں ہوں گی..... تو نہ جائے۔ اس لئے کہ آپ صلی اللہ علیہ وسلم کا ارشاد ہے: ”میری امت میں لازماً کچھ لوگ ایسے ہوں گے جو شراب، خنزیر، ریشم اور گانے بجانے کے آلات کو حلال سمجھیں گے۔“ ① دوسرے الفاظ یوں ہیں۔ ”میری امت کے کچھ لوگ شراب نام بدل کر پیا کریں گے، ان کے سامنے گانا بجانا ہوگا اور گانے گانے والیاں گایا کریں گی۔“ ② ایسے لوگوں کو اللہ تعالیٰ زمین میں دھنسا دیں گے۔ اور بعض کو بندر اور خنزیر بنا دیں گے۔ ③

اگر دعوت میں آنے کے بعد اچانک گناہ شروع کر دیا جائے..... اگر وہ دسترخوان پر ہو جیسے شراب تو وہاں نہ بیٹھے۔ اس لئے کہ اللہ تعالیٰ فرماتے ہیں:

④..... اس کو امام مسلم رحمۃ اللہ علیہ نے حضرت ابو ہریرہ رضی اللہ عنہ سے اور باقیوں نے امام ترمذی رحمۃ اللہ علیہ نے علاوہ حضرت ابو ہریرہ رضی اللہ عنہ سے موقوفان الفاظ میں روایت کیا ہے۔ ترجمہ ”سب سے برا کھانا ویسے کا کھانا ہے جس میں مالداروں کو بلایا جاتا ہے اور غریبوں کو چھوڑ دیا جاتا ہے۔ جس نے دعوت قبول نہ کی اس نے اللہ اور اس کے رسول کی نافرمانی کی۔ (نصب الرایۃ: ۲۲۱/۳) ⑤ اس کو امام مالک رحمۃ اللہ علیہ، احمد رحمۃ اللہ علیہ اور اصحاب ستہ نے حضرت انس بن مالک رضی اللہ عنہ سے روایت کیا ہے۔ ⑥ المغنی: ۲/۷۔ تکملہ الفتح: ۸۷/۸، تبیین الحقائق: ۱۳/۶۔ ⑦ المہذب: ۶۳/۲، المغنی: ۲/۷، مغنی المحتاج: ۲۳۵/۳۔ ⑧ القوانین الفقہیہ: ص ۱۹۳، المہذب: ۶۳/۲، ۶۵۔ غایۃ المنتہی: ۷۷/۳، الشرح الصغیر: ۵۰۰/۳ وما بعدھا۔ ⑨ اس کو امام بخاری رحمۃ اللہ علیہ اور ابوداؤد رحمۃ اللہ علیہ نے حضرت عبدالرحمن بن نعیم سے روایت کیا ہے۔ (نیل الاوطار: ۹۲/۲) الخنزیر: اون اور ریشم سے بنا ہوا کپڑا۔ ⑩ آلات موسیقی کے بغیر گانے کے بارے میں اختلاف ہے۔ بعض کے نزدیک یہ مطلقاً حرام ہے اور اس کو سننا گناہ ہے۔ اس لئے کہ یہ دونوں حدیثیں مطلق ہیں۔ اگر اچانک سن لے تو کوئی گناہ نہیں۔ بعض کہتے ہیں کہ قافیوں کی سوجھ بوجھ اور فصاحت جیسے مقاصد کے لئے گانے میں کوئی حرج نہیں۔ بعض کا کہنا ہے کہ تنہائی کی وحشت دور کرنے کے لئے جائز ہے لیکن لہو و لعب کے لئے جائز نہیں۔ یہ امام نسائی رحمۃ اللہ علیہ کی رائے ہے۔ اگر اشعار میں حکمتیں یا عبرتیں ہوں یا کسی غیر معین عورت کا ذکر ہو تو مکروہ نہیں (تبیین الحقائق: ۱۳/۶) شافعیہ کہتے ہیں کہ باجوں گانوں کی بغیر گانا مکروہ ہے۔ گانے کے بغیر بھی باجوں گانوں کا استعمال حرام ہے۔ (المہذب: ۳۲۶/۲ وما بعد)

### فَلَا تَقْعُدُوا بَعْدَ الذِّكْرِ مَعَ الْقَوْمِ الظَّالِمِينَ ①

اس حدیث کو ابن ماجہ رحمۃ اللہ علیہ اور بیہقی رحمۃ اللہ علیہ نے حضرت ابو مالک اشعری رضی اللہ عنہ سے روایت کیا ہے۔  
”یاد آنے کے بعد ظالم لوگوں کے ساتھ نہ بیٹھو۔“ اور امام ابوداؤد رحمۃ اللہ علیہ، ابن ماجہ رحمۃ اللہ علیہ اور حاکم رحمۃ اللہ علیہ حضرت ابن عمر رضی اللہ عنہ سے روایت کرتے ہیں: رسول اللہ صلی اللہ علیہ وسلم نے ایسے دسترخوان پر بیٹھنے سے منع فرمایا ہے جس پر شراب پی جا رہی ہو۔ اسی طرح پیٹ کے بل کر کھانے سے بھی منع فرمایا۔“

اگر وہ منکر دسترخوان پر نہ ہو بلکہ گھر میں ہو تو اگر روک سکتا ہو تو روکے۔ اس لئے کہ آپ صلی اللہ علیہ وسلم کا فرمان ہے: ”جو کوئی برائی ہوتے دیکھے تو اسے ہاتھ سے روکے۔ اگر استطاعت نہ ہو تو زبان سے روکے۔ اگر اس کی استطاعت بھی نہ ہو تو دل سے برا جانے۔ اور یہ ایمان کا کمزور ترین درجہ ہے۔“ ① اگر روک نہ سکتا ہو تو اگر وہ پیشوا ہو تو وہاں سے چلا جائے۔ بیٹھنا نہ رہے۔ اس لئے کہ اس سے دین پر حرف آتا ہے اور مسلمانوں کے لئے گناہ کا دروازہ کھلتا ہے۔ اگر پیشوا نہ ہو تو صبر سے وہیں بیٹھا رہے اور کھانا کھائے۔ اس لئے کہ دعوت قبول کرنا سنت ہے۔ ②

دوم: کھانے کے آداب..... سنت نبوی (علی صاحبها الصلوٰۃ والسلام) میں کھانے پینے کے بہت سے آداب آئے ہیں۔ جن میں سے بعض درج ذیل ہیں: ③

کھانے پینے کے شروع میں بسم اللہ اور آخر میں الحمد للہ پڑھنا سنت ہے۔ شروع میں بسم اللہ الرحمن الرحیم کہے۔ اگر شروع میں بھول جائے تو بسم اللہ اولہ، و آخرہ کہے۔ بسم اللہ اونچی آواز سے پڑھے تاکہ پاس والوں کو بھی تلقین ہو جائے۔ جب تک سب کھانے سے فارغ نہ ہو جائیں الحمد للہ اونچی آواز سے نہ کہے۔ الحمد للہ یوں کہے:

الحمد لله حمداً كثيراً طيباً مباركاً فيه ④ يا الحمد لله الذي اطعمنى وسقانى من غير حول منى ولا قوة  
دائیں ہاتھ سے کھانا پینا مستحب ہے۔ ان سب باتوں کی دلیل آپ صلی اللہ علیہ وسلم کا وہ فرمان ہے جو آپ صلی اللہ علیہ وسلم نے حضرت عمر بن ابی سلمہ رضی اللہ عنہ کو فرمایا: ”بسم اللہ کہو، دائیں ہاتھ سے کھاؤ اور اپنے سامنے سے کھاؤ۔“ ⑤ اور آپ صلی اللہ علیہ وسلم کا یہ بھی ارشاد ہے: ”جب کوئی کھانا کھائے تو دائیں ہاتھ سے کھائے اور جب پانی پیئے تو دائیں ہاتھ سے پیئے اس لئے کہ شیطان بائیں ہاتھ سے کھاتا پیتا ہے۔“ ⑥ کھانا اپنے سامنے سے ایک جگہ سے کھانا چاہئے الا یہ کہ طشتری میں مختلف قسم کے پھل رکھے ہوں تو جہاں سے چاہے کھائے۔ اس لئے کہ یہ مختلف قسمیں (الوان) ہیں جیسا کہ حدیث میں آیا ہے۔

تین انگلیوں سے کھانا مستحب ہے اس لئے کہ یہ نبی صلی اللہ علیہ وسلم سے ثابت ہے۔ ⑦ اسی طرح کم کھانا بھی مستحب ہے۔ اس لئے پیٹ کے تین حصے کر لئے جائیں۔ ایک تہائی کھانے کے لئے، ایک تہائی پینے کے لئے اور ایک تہائی سانس کے لئے۔ اسی طرح کھانا کھاتے

① اس حدیث کو امام بخاری رحمۃ اللہ علیہ اور مسلم رحمۃ اللہ علیہ نے ابوسعید خدری رضی اللہ عنہ سے روایت کیا ہے۔ ② تکملة الفتح، تبیین الحقائق: سابقہ جگہ، المہذب: ۶۳/۲، مغنی المحتاج: ۲۳۷/۳۔ ③ الدر المختار ورد المحتار: ۲۳۹/۵، القوانین الفقہیہ: ص ۲۳۶ وما بعدها، مغنی المحتاج: ۲۵۰/۳، ۳۱۰/۳، المغنی: ۶۱۳/۸، ۶۱۶۔ ④ صحیح بخاری۔ ⑤ اس حدیث کو امام احمد رحمۃ اللہ علیہ، شیخین رحمۃ اللہ علیہ، ابن ماجہ رحمۃ اللہ علیہ اور ابوداؤد رحمۃ اللہ علیہ نے عمر بن ابی سلمہ رضی اللہ عنہ سے روایت کیا۔ (نیل الاوطار: ۱۶۱/۸) ⑥ اس حدیث کو امام احمد رحمۃ اللہ علیہ، مسلم رحمۃ اللہ علیہ، ابوداؤد رحمۃ اللہ علیہ، ابن ماجہ رحمۃ اللہ علیہ اور امام ترمذی رحمۃ اللہ علیہ نے حضرت ابن عمر رضی اللہ عنہ سے روایت کیا ہے۔ امام ترمذی رحمۃ اللہ علیہ نے اسے صحیح کہا ہے۔ (نیل الاوطار: ۱۶۱/۸) ⑦ اس حدیث کو امام احمد رحمۃ اللہ علیہ نے حضرت کعب بن مالک رضی اللہ عنہ سے روایت کیا ہے۔



ہوئے دراز ہو کر نہ بیٹھے اور ٹیک نہ لگائے۔ ❶ حنفیہ فرماتے ہیں کہ اس میں کوئی حرج نہیں۔ کھانے اور پینے میں پھونک نہ مارے۔ برتن میں سانس نہ لے۔ لقمے چھوٹے بنانے، زیادہ دیر چبانے اور اطمینان سے کھانے میں اپنے ساتھ والوں کی موافقت کرے۔ برتن کے منہ سے نہ پیئے۔ کھڑے ہو کر پینا جائز ہے لیکن افضل بیٹھ کر پینا ہے۔ اگر بہت سے لوگوں کو پانی پیش کیا جا رہا ہو تو پہلے کے بعد دائیں طرف والے ترتیب سے لیتے جائیں۔

میٹھا کھانا، کھانے میں بہت سے ہاتھوں کو شریک کرنا، مہمان کا اکرام کرنا اور کھانے پر تھوڑی بہت اچھی گفتگو کرنا سنت ہے۔ بالکل خاموش رہنا مجوسیوں سے مشابہت کی وجہ سے مکروہ ہے۔ ❷

اگر کھانا کسی دوسرے کا ہو تو اس کی برائی بیان کرنا مکروہ ہے اس لئے کہ اس سے ایذا رسانی ہوتی ہے۔ اگر کھانا اپنا ہو تو مکروہ نہیں۔ برتن کی پگلی جانب سے کھانا سنت ہے۔ درمیان یا اوپر سے کھانا مکروہ ہے۔ اس لئے کہ برکت درمیان میں اترتی ہے۔ ❸ یہ بھی سنت ہے کہ کھانے پینے کی ابتداء اور انتہاء نمک سے کی جائے۔ اس لئے کہ اس سے ستر بیماریوں سے شفاء ملتی ہے۔ کھانے کے لئے بیٹھتے وقت بائیں ٹانگ بچھائے اور دائیں ٹانگ کھڑی کرے۔ گرم کھانا نہ کھائے اور کھانے کو سونگھے بھی نہیں۔

دوسری بحث: شرابیں..... شرابوں سے متعلقہ بحث میں ان کے حلال حرام ہونے، مشکیزوں اور برتنوں میں نبیذ بنانے اور شراب کو سرکہ بنانے کا حکم بیان ہوگا۔

اول: شرابوں کا حکم..... علماء کا اتفاق ہے کہ کھانے پینے کی چیزوں میں اصل اباحت ہے۔ اس لئے کہ اللہ تعالیٰ کا فرمان ہے:

هُوَ الَّذِي خَلَقَ لَكُمْ مَّا فِي الْأَرْضِ جَمِيعًا (البقرة: ۲۹/۲)

”وہی ہے جس نے زمین میں جو کچھ ہے تمہارے لئے پیدا کیا۔“

لہذا آسمان سے برسنے والی، زمین سے ایلنے والی اور پھلوں پھولوں سے نچڑنے والی ہر چیز حلال ہے۔ تمام مذاہب (یہاں مذاہب کے مفتی بہ اقوال کا اتفاق مراد ہے یعنی حنفیہ میں سے امام محمد رحمۃ اللہ علیہ اور دیگر مذاہب کے تمام ائمہ کرام) ❹ نشہ آور شرابوں کے حرام ہونے پر متفق ہیں چاہے تھوڑی ہو یا زیادہ، کچی ہو یا پکائی ہو اور خمر (انگور کا نشہ آور شیرہ) ہو یا دوسری شرابیں ہوں جو کشمش، کھجور، شہد، انجیر یا انانج مثلاً گندم، گہوں، مکئی وغیرہ سے بنائی جاتی ہیں۔ حنفیہ کے سوا دوسرے ائمہ کرام کے نزدیک شراب پینے والے پر حد جاری کی جائے گی چاہے کم پئے یا زیادہ۔ جب کہ حدود کی بحث میں آئے گا۔ اور حنفیہ کے نزدیک خمر کے سوا دوسری شرابوں میں نشے کے بغیر حد نہیں لگے گی اور خمر تھوڑی پئے یا زیادہ حد لگے گی۔ اس لئے کہ حضور صلی اللہ علیہ وسلم کا فرمان ہے: ”ہر نشہ آور چیز خمر یعنی شراب ہے۔ ❺ اور ہر خمر حرام ہے۔“ جس شراب کی تھوڑی مقدار نشہ آور ہو تو میں اس کی تھوڑی مقدار سے منع کرتا ہوں۔“ جس شراب کی زیادہ مقدار نشہ آور ہو تو اس کی تھوڑی مقدار بھی

❶..... امام مسلم رحمۃ اللہ علیہ اور نسائی رحمۃ اللہ علیہ کے علاوہ بہت سے محدثین نے حضرت ابو جحیفہ رضی اللہ عنہ سے روایت کیا ہے رسول اللہ صلی اللہ علیہ وسلم

نے فرمایا: ”میں تو ٹیک لگا کر نہیں کھاتا۔“ (نیل الاوطار: ۱۶۱/۸) ❷ حنفیہ فرماتے ہیں کہ ٹیک لگا کر کھانے کی تمام صورتیں خلاف سنت ہیں۔ ❸ امام احمد

رحمۃ اللہ علیہ، ابن ماجہ اور ترمذی رحمۃ اللہ علیہ نے حضرت ابن عباس رضی اللہ عنہ سے روایت کیا ہے اور ترمذی نے اس کو صحیح بھی کہا ہے کہ نبی صلی اللہ علیہ وسلم

نے فرمایا: ”برکت کھانے کے درمیان میں نازل ہوتی ہے۔ اس لئے کناروں سے کھایا کرو۔ درمیان سے نہ کھایا کرو۔“ (نیل الاوطار: ۱۶۰/۸)

❸ البدائع: ۱۱۷/۵، نتائج الانکار: ۱۶۰/۸ وما بعدها، الدر المختار: ۳۲۳/۵، اللباب: ۲۱۵/۳، بدایۃ المجتہد: ۱/۵۷۱ و

ما بعد، الشرح الكبير والدسوقي: ۳۵۲/۳، القوانین الفقہیہ ص ۱۷۴، مغنی المحتاج: ۱۸۷/۳، المہذب: ۲۸۶/۲،

المغنی: ۳۰۳/۸ وما بعدها، کشاف القناع: ۱۱۶/۶ وما بعدها۔ ❹ اس کو امام مسلم رحمۃ اللہ علیہ اور دارقطنی رحمۃ اللہ علیہ نے حضرت ابن عمر

رضی اللہ عنہما سے روایت کیا (نصب الراية: ۲۹۵/۳)



حرام ہے۔“ ① ”انگور کی بھی شراب ہوتی ہے۔ اور میں تمہیں ہر نشہ آور چیز سے منع کرتا ہوں۔“ ②  
وہ تمام شرابیں حرام ہیں جو نقصان دہ ہوں جیسے زہر وغیرہ اور جو ناپاک ہو جیسے بہتا خون، پیشاب اور انسان کے سوا دیگر نہ کھائے جانے والے جانوروں کا دودھ اور وہ چیز جو ناپاک ہو جائے جیسے وہ مائع چیز جس میں نجاست پڑ جائے صلی اللہ علیہ وسلم اس لئے کہ یہ انسان کے لئے نقصان دہ ہیں۔

شراب کو کسی اور چیز میں ملانا..... شراب ملا پانی پینا بالاتفاق حرام ہے اس لئے کہ اس میں شراب کے ذرات ہوتے ہیں ایسا پانی پینے والے پر تعزیر آئے گی۔ اگر شراب پانی سے زیادہ ہو تو حد واجب ہوگی۔ اس لئے کہ اس میں شراب کا نام بھی باقی ہے اور معنی بھی۔ اسی طرح کچی ہوئی شراب پینا بھی حرام ہے۔ اس لئے کہ پکانے سے حرام حلال نہیں ہو جاتا۔ اگر پی لی تو حد لازم ہوگی۔ اس لئے کہ شراب کا نام اور معنی دونوں باقی ہیں۔ ③

حنفیہ کے نزدیک شراب سے گوندھی ہوئی روٹی کھانا مکروہ تحریمی ہے۔ اس لئے کہ اس میں شراب کے ذرات ہوتے ہیں۔ ایسی روٹی کھانے والے پر تعزیر آئے گی۔ حنفیہ کے سوا دیگر آئمہ کے نزدیک یہ حرام ہے۔ البتہ حد بالاتفاق نہیں جاری ہوگی۔ اختلاف صرف نام دینے میں اور اصطلاح میں ہے۔ جو دلیل ظنی سے ثابت ہو جیسے قیاس اور خبر واحد سے تو حنفیہ اسے مکروہ تحریمی کہتے ہیں جس کے مرتکب کو عقاب ہوگا۔ جمہور اسے حرام کہتے ہیں۔

حنفیہ کے نزدیک شراب کی پچکاری لگانا ④ اور ناک میں چڑھانا مکروہ تحریمی ہے۔ اس لئے کہ یہ حرام اور ناپاک چیز سے فائدہ اٹھانا ہے۔ لیکن اس سے حد واجب نہیں ہوتی۔ اس لئے کہ حد پینے پر واجب ہوتی ہے۔ شافیہ اور مالک کے نزدیک بھی شراب کی پچکاری لگانے اور ناک میں چڑھانے سے حد جاری نہیں ہوتی۔ حنابلہ کے نزدیک پچکاری لگانے سے حد نہیں آتی لیکن ناک میں چڑھانے سے حد آتی ہے۔ اس لئے کہ اس نے شراب حلق کے ذریعے سے اندر پہنچائی ہے۔ ⑤

حنفیہ ⑥ کے نزدیک شراب کی تلچھٹ ⑦ پینا اور بالوں کی چمک بڑھانے کے لئے کنگھا کرتے ہوئے استعمال کرنا مکروہ تحریمی ہے۔ اس لئے کہ اس میں شراب کے ذرات بکھرے پڑے ہیں۔ اور گزشتہ احادیث کی بنیاد پر تھوڑی شراب بھی زیادہ کی طرح ہے۔ لیکن اس کے پینے والے کو نشے کے بغیر حد نہیں لگائی جائے گی اس لئے کہ اس کو خم نہیں کہا جاتا۔ حنفیہ کے سوا ⑧ دوسرے آئمہ کے نزدیک تلچھٹ پینا حرام ہے۔ اس کی وجہ سے حد جاری ہوگی۔ اس لئے کہ یہ بلاشبہ شراب ہے۔

زہریلی دوائیں..... ⑨ حنابلہ کے صحیح قول کے مطابق جن دواؤں میں زہر شامل ہوتی ہے اگر ان کے پینے یا استعمال کرنے سے آدمی عام طور پر مر جاتا ہو یا پاگل ہو جاتا ہو تو ان کا پینا مباح نہیں۔ اور اگر عام طور پر ان کے پینے سے آدمی صحیح و سالم رہتا ہو اور ان سے نفع کی بھی امید ہو تو بہتر یہی ہے کہ ان کا پینا مباح ہو، تا کہ اس سے زیادہ خطرناک چیز یعنی بیماری کو دور کیا جاسکے۔ اور اس لئے بھی کہ اکثر دواؤں سے نقصان کا اندیشہ ہوتا ہے۔ ان کو مباح اسی لئے کہا گیا ہے تا کہ ان سے زیادہ خطرناک چیز یعنی بیماری کو دور کیا جاسکے۔

①..... نو صحابہ رضی اللہ عنہم سے مروی ہے (نصب الرایۃ: ۳/۱۰۳ وما بعد) ② اس کو امام احمد رحمۃ اللہ علیہ اور نسائی کے سوا تمام اصحاب سنن نے حضرت نعمان بن بشیر رضی اللہ عنہ سے روایت کیا ہے۔ (التلخیص الحبیر: ص ۳۵۹) ③ سابقہ حوالے، مغنی المحتاج: ۱۸۸/۳، المغنی: ۳۰۶/۸۔ تکملة الفتح: ۱۶۷/۸۔ ④ الشرح الكبير: ۳/۳۵۲، مغنی المحتاج، المغنی گزشتہ جگہ، کشف القناع: ۱۱۸/۶۔ یہ ملحوظ رہے کہ آخری حوالے میں، نشہ آور چیز کے حق سے یا ناک میں چڑھانے سے حد جاری ہونے کا لکھا ہوا ہے۔ ⑤ تکملة الفتح: ۱۶۷/۸۔ ⑥ دردی الخیر: شراب کا میٹلا پین یا گدلا پین: دردی الشی: آخر میں بچ جانے والی چیز۔ اس سے مراد شراب کے برتن سے نیچے بچ جانے والی تلچھٹ ہے۔ ⑦ مغنی المحتاج: ۱۸۸/۳۔ ⑧ المغنی: ۳۰۱/۱۔

منشیات..... تمام منشیات حرام ہیں۔ منشیات سے مراد ہر وہ چیز ہے جو جسم اور عقل کے لئے نقصان دہ ہو۔ جیسے بھنگ، افیون وغیرہ۔ اس لئے کہ حضرت ام سلمہ رضی اللہ عنہا فرماتی ہیں: ”رسول اللہ صلی اللہ علیہ وسلم نے تمام نشہ آور اور مست کرنے والی چیزوں سے منع فرمایا ہے۔“<sup>①</sup> اور اس لئے بھی کہ منشیات عقل اور جسم کے لئے نقصان دہ ہیں۔ ایک وجہ یہ بھی ہے کہ نشہ آور چیزوں سے اعمال ختم ہو کر رہ جاتے ہیں۔ سستی، ڈھیلا پن اور کمزوری آ جاتی ہے۔

منشیات..... یعنی نشہ آور چیزوں اور منشیات کے حکم سے مستثنیٰ چیزیں۔ ضرورت کی وجہ سے تھوڑی سی نشہ آور چیز استعمال کرنا مباح ہے۔ جیسے حلق میں اٹکے ہوئے لقمے کو اتارنے کے لئے..... جب کہ شراب کے علاوہ کوئی اور مشروب دستیاب نہ ہو۔ اسی طرح ضرورت اور حاجت کے وقت الکحل ملی دوائیں استعمال کرنا مباح ہے۔ جب کہ کوئی اور دواء میسر نہ ہو۔ آپریشن کے لئے اور شدید درد کو آرام پہنچانے کے لئے نشہ آور چیز کا استعمال ضرورت کی وجہ سے مباح ہے چاہے حقنہ کیا جائے یا بجائے یا نگلا جائے۔

غیر نشہ آور شرابیں..... وہ تمام شرابیں جن میں نشہ نہیں ہوتا ان کا استعمال حلال ہے۔ اس لئے کہ اشیاء میں اصل اباحت ہے۔ غیر نشہ آور شرابوں میں سے<sup>②</sup> منصف (وہ شراب جس کو پکا کر آدھا کر دیا گیا ہو) مکروہ تحریمی ہے۔ یہ وہ شراب ہے جو چھوڑے اور پختہ کھجور سے بنتی ہے۔ اسی طرح خلیطان (دو مکس شرابیں) بھی مکروہ تحریمی ہیں۔ یہ گدر کھجور اور پختہ کھجور یا چھوڑے اور کشمش سے بنتی ہیں جب تک کہ جوش نہ آئے یا تین دن نہ گزریں۔ اگر مدت کم ہو تو مکروہ نہیں لہذا نبیذ (یعنی چھوڑے، کشمش یا انانج کو پانی میں ڈالنا) اگر اتنی تھوڑی مدت میں بنائی جس میں نشہ پیدا ہونے کا احتمال نہ ہو جیسے ایک دن یا ایک رات تو مباح ہے۔ اس لئے کہ امام احمد رحمۃ اللہ علیہ، مسلم رحمۃ اللہ علیہ اور ابوداؤد رحمۃ اللہ علیہ نے حضرت ابن عباس رضی اللہ عنہ سے روایت بیان کی ہے کہ وہ حضور صلی اللہ علیہ وسلم کے لئے کشمش بھگو کر رکھتے تھے۔ اور آپ صلی اللہ علیہ وسلم اس کو اسی دن، دوسرے دن اور تیسرے دن کی شام تک پیتے تھے۔ پھر اس کو بہا دینے کا کہہ دیتے تھے۔ مکروہ ہونے کی دلیل یہ ہے کہ نبی صلی اللہ علیہ وسلم نے خلیطان (دو مکس شرابوں) سے منع فرمایا ہے۔ چنانچہ ارشاد ہے: ”سرخ<sup>③</sup> اور زرد گدر کھجور اور پختہ کھجور ملا کر نبیذ نہ بناؤ۔ اور نبیذ اور پختہ کھجور ملا کر نبیذ نہ بناؤ۔ بلکہ ہر ایک کی علیحدہ نبیذ بناؤ۔“<sup>④</sup> اور حضرت ابوسعید خدری رضی اللہ عنہ سے مروی ہے کہ آپ صلی اللہ علیہ وسلم نے چھوڑے اور کشمش اور چھوڑے اور گدر کھجور کو ملا کر نبیذ بنانے سے منع فرمایا ہے۔“<sup>⑤</sup> اور اس لئے بھی کہ مکس کرنے سے رنگ بدلنے سے پہلے ہی تیزی سے نشہ آ جاتا ہے۔ پینے والا یہ سمجھتا ہے کہ یہ نشہ آور نہیں ہے حالانکہ وہ نشہ آور ہوتی ہے۔

فقاع، سو بیا اور نبیذ العنب..... مالکیہ اور حنابلہ<sup>⑥</sup> نے تصریح کی ہے کہ فقاع پینے میں کوئی حرج نہیں۔ (فقاع وہ شراب ہوتی ہے جو گیہوں اور چھوڑے سے بنتی ہے۔ بعض کے نزدیک اسے کہتے ہیں جس میں کشمش وغیرہ ڈال دی جائے یہاں تک کہ خل ہو جائے۔) اس لئے کہ یہ نشہ آور نہیں ہوتی۔ یہ کھانا ہضم کرنے کے لئے بنائی جاتی ہے۔ ان حضرات کے نزدیک سو بیا بھی حلال ہے۔ یہ چاول کو خوب پکا کر بنائی جاتی ہے یہاں تک کہ چاول پانی میں پگھل جاتے ہیں۔ پھر اس کو صاف کیا جاتا ہے اور اس میں چینی ڈالی جاتی ہے تاکہ میٹھی ہو جائے۔

①..... اس کو امام احمد رحمۃ اللہ علیہ اور ابوداؤد رحمۃ اللہ علیہ نے روایت کیا۔ ② الشرح الکبیر لدر دیر: ۱۱۷/۲، بدایۃ المجتہد: ۱/۲۶۰ وما بعدها، القوانین الفقہیہ: ص ۱۷۴، مغنی المحتاج: ۱۸۷/۳، کشاف القناع: ۱۲۰/۶، المغنی: ۳۱۸/۸۔ ③ الزہو: ایسی گدر کھجور جس میں سرخی یا زردی آ جائے اور تیار ہو جائے۔ بسر (گدر کھجور) کھجور کی ایک معرف قسم ہے۔ ④ متفق علیہ عن ابی قتادہ رضی اللہ عنہ (نبیل الاوطار: ۱۸۵/۸) اس کو امام احمد رحمۃ اللہ علیہ اور مسلم رحمۃ اللہ علیہ نے روایت کیا (نبیل الاوطار: ۱۸۵/۸)۔ ⑤ کشاف القناع: ۱۲۰/۶، المغنی: ۳۱۸/۸، بدایۃ المجتہد: ۱/۲۵۹، المنتقى علی المؤطا: ۱۵۳/۳۔

نبیذ العنب بھی حلال ہے۔ یہ انگور کا وہ پانی ہوتا ہے جس کو جوش دیا جائے یہاں تک کہ گاڑھا ہو جائے۔ اور ابتدائی جوش سے پیدا ہونے والا نشہ ختم ہو جائے۔ اس کو رب صامت / فاموش شیرہ بھی کہتے ہیں۔ یہ شرابیں اسی وقت حلال ہوتی ہیں جب نشے سے اطمینان ہو۔ اسی سے یہ بھی واضح ہو گیا کہ شیرہ اور اس جیسے دوسرے مر بہ جات مباح ہیں اس لئے کہ ان میں نشہ نہیں۔

دوم: مشکیزوں اور برتنوں میں نبیذ بنانا..... چمڑے کے مشکیزوں میں نبیذ بنانا (ایسی نبیذ جو فی نفسہ مباح ہو) علماء کے نزدیک بالاتفاق جائز ہے۔ اس کے علاوہ دوسرے برتنوں میں اختلاف ہے۔

حنفیہ..... حنفیہ کے ① نزدیک تمام برتنوں میں نبیذ بنانا جائز ہے۔ اگرچہ وہ ② دباء، حنتم، مزفت اور نقیر ہوں۔ (یہ برتنوں کے نام ہیں جن میں عرب نبیذ اور شراب بنایا کرتے تھے۔ وضاحت حاشیے میں ہے) اس لئے کہ ان میں بننے والی شراب میں سست کر دینے والی شدت نہیں ہوتی۔ ان برتنوں میں نبیذ بنانے کی ممانعت اس حدیث سے منسوخ ہے: ”میں تمہیں چمڑے کے برتنوں کے علاوہ (دیگر برتنوں) سے منع کرتا تھا۔ اب ہر برتن میں پیو۔ ہاں نشہ آور چیز نہ پیو! ③ دوسری روایت میں ہے: ”میں تمہیں برتنوں سے منع کرتا تھا۔ برتن کسی چیز کو حلال یا حرام نہیں کرتا۔ ہاں نشہ آور چیزیں حرام ہیں۔“ ④

مالکیہ..... مالکیہ ⑤ فرماتے ہیں کہ صرف دباء اور مزفت میں نبیذ بنانا مکروہ ہے۔ دیگر ٹھیکری کے برتنوں اور دوسرے برتنوں میں مکروہ نہیں۔ اگرچہ کافی مدت گزر جائے۔ جب تک نشہ کا گمان نہ ہو۔ مکروہ ہونے کی علت یہ ہے کہ جس برتن میں نبیذ بنائی جا رہی ہو اس میں جلد نشہ آنے کا خدشہ ہو۔ ایسے ہی برتن پر کراہت کا حکم لگ سکتا ہے نہ کہ دوسروں پر۔

شافعیہ اور حنابلہ..... شافعیہ اور حنابلہ کا قول بھی ⑥ حنفیہ کی طرح ہے کہ ہر طرح کے برتن میں نبیذ جائز ہے۔

### سوم: شراب کا سرکہ بن جانا اور بنانا

خود بخود سرکہ بن جانا..... فقہاء کا اتفاق ہے کہ شراب جب خود بخود سرکہ بن جائے تو اس کو کھانا جائز ہے اس لئے کہ آپ صلی اللہ علیہ وسلم کا ارشاد ہے کہ سرکہ بہترین سالن ہے۔ ⑦ اگر شراب دھوپ سے سایے کی طرح یا اس کے برعکس منتقل کی جائے اگرچہ سرکہ بنانے کی نیت ہو تو حنفیہ، شافعیہ، ظاہریہ اور حنابلہ کے ایک قول کے مطابق سرکہ حلال ہوگا۔ اس لئے کہ ناپاک اور حرام ہونے کی علت۔ نشہ ختم ہوگئی اور اس کی جگہ برتن میں کوئی نجاست نہیں آئی۔ اس لئے یہ حلال ہو گیا۔ حنابلہ کا دوسرا قول یہ ہے کہ ایسا سرکہ پاک نہیں۔ اس لئے کہ یہ شراب فعل سے سرکہ بنی ہے۔ یہ ایسے ہی ہے جیسے اس میں کوئی ⑧ چیز ڈال کر سرکہ بنایا جائے۔ (جو کہ ان کے نزدیک جائز نہیں)

①..... تکملة الفتح: ۱۶۶/۸، اللباب شرح الكتاب: ۳/۲۱۶۔ الدباء: خشک کدو سے بنایا ہوا برتن۔ الحنتم: بزرگ کاروٹن لگا مڑکا۔ المزفت: وہ برتن جس کو روغن فارلگایا ہوا ہو۔ یہ شراب میں جلد تبدیلی پیدا کرتا ہے۔ نقیر: لکڑی میں کھود کرید کر کے پیالے کی طرح بنا دینا۔ ② اس کو امام مسلم رحمۃ اللہ علیہ، احمد رحمۃ اللہ علیہ، ابو داؤد رحمۃ اللہ علیہ اور نسائی رحمۃ اللہ علیہ نے حضرت بریدہ رضی اللہ عنہ سے روایت کیا ہے (نصب الراية: ۳۰۸/۴ وما بعده، نیل الاوطار: ۱۸۳/۸) ③ امام بخاری رحمۃ اللہ علیہ اور ابو داؤد رحمۃ اللہ علیہ کے سوا بہت سے محدثین نے حضرت بریدہ رضی اللہ عنہ سے روایت کیا ہے۔ ④ الشرح الكبير: ۱۱۷/۲، بداية المجتهد: ۱/۳۶۰، القوانین الفقیہیہ: ص ۱۷۴۔ ⑤ شرح مسلم للنووی رحمۃ اللہ علیہ: ۱۵۸/۱۳، کشاف القناع: ۱۲۰/۶، المغنی: ۳۱۸/۸۔ ⑥ اس کو امام مسلم رحمۃ اللہ علیہ، احمد رحمۃ اللہ علیہ اور اصحاب سنن نے حضرت جابر رضی اللہ عنہ بن عبد اللہ سے روایت کیا (نصب الراية: ۳۱۰/۳) ⑦ دیکھئے: البیسوط: ۷/۲۳، البدائع: ۱۱۳/۵ وما بعدها، تکملة الفتح: ۱۶۶/۸، تبیین الحقائق: ۳۸/۶، الدر المختار: ۳۲۰/۵، مغنی المحتاج: ۸۱/۱، شرح المحلی علی المنہاج: ۷۲/۱، بداية المجتهد: ۳۶۱/۱، القوانین الفقیہیہ: ص ۱۷۵، منتقى الموطأ: ۱۵۳/۳، المغنی: ۳۱۹/۸، المحلی: ۱۱۸/۱۔



امام ابوحنیفہ رحمۃ اللہ علیہ کے نزدیک شراب کے سرکہ بن جانے کی پہچان یہ ہے کہ کڑواہٹ کھٹاس میں بدل جائے۔ بایں طور کہ کڑواہٹ بالکل باقی نہ رہے۔ اگر کچھ کڑواہٹ باقی ہو تو پینا جائز نہیں۔ اس لئے کہ ان کے نزدیک شراب اس وقت تک سرکہ نہیں بنتی جب تک اس میں شراب کی پوری حقیقت نہ آجائے جیسا کہ شراب کی حد میں آئے گا۔

صاحبین رحمۃ اللہ علیہ کے نزدیک تھوڑی سی کھٹاس آنے سے بھی شراب سرکہ بن جاتی ہے۔ وہ شراب میں سرکہ کے وصف کا ظہور کافی سمجھتے ہیں۔ اسی طرح ان کے نزدیک شیرے میں شراب کی علامت ظاہر ہونے سے شیرہ شراب بن جائے گا۔ بظاہر دیگر فقہاء کی بھی یہی رائے ہے۔

شراب کو سرکہ بنانا..... شراب کو فعل سے سرکہ بنانے کے لئے اس میں کوئی چیز مثلاً نمک، سرکہ، مچھلی، گرم روٹی یا پیاز ڈالا جائے یا اس کے قریب آگ جلائی جائے جس سے وہ کھٹی ہو جائے تو حنفیہ کے نزدیک یہ جائز ہے۔ اور اس کا پینا حلال ہے اس لئے کہ یہ اصلاح ہے اور اصلاح مباح ہوتی ہے۔ حنفیہ اس کو کھال کی دباغت پر قیاس کرتے ہیں کہ دباغت کھال کو پاک کر دیتی ہے جیسا کہ حدیث میں آتا ہے: ”جس کھال کی دباغت کی گئی وہ پاک ہو جاتی ہے۔“ ① اور آپ صلی اللہ علیہ وسلم نے مردہ بکری کی کھال کے بارے میں فرمایا: ”اس کی دباغت اس کو پاک کر دے گی جس طرح شراب کا سرکہ پاک ہو جاتا ہے۔“ ②

تو نبی صلی اللہ علیہ وسلم نے شراب کا سرکہ بنانے کی اجازت دی۔ اور شراب کے سرکہ کا حلال ہونا شرعاً ثابت ہے۔ آپ صلی اللہ علیہ وسلم کا ارشاد ہے: ”بہترین سرکہ شراب کا سرکہ ہے۔“ ③ اور گزشتہ حدیث: ”سرکہ بہترین سالن ہے“ خود بخود سرکہ بننے اور بنانے میں فرق نہیں کرتی۔ لہذا نص مطلق ہوئی۔

اور اس لئے بھی کہ سرکہ بنانے سے فساد والا وصف ختم ہو جاتا ہے اور شراب کی اصلاح ہو جاتی ہے۔ اور اصلاح کرنا مباح عمل ہے۔ جیسا کہ گزر چکا۔ اس لئے کہ یہ شراب کو بہادینے کے مشابہ ہے۔

جب شراب سرکہ بن گئی تو تبعاً اس کے گرد والا برتن بھی پاک ہو جائے گا جیسا کہ برتن کا اوپر والا حصہ (یعنی وہ حصہ جس سے نیچے نیچے شراب تھی) پاک ہے۔

مالکیہ..... مالکیہ کے ہاں شراب کو فعل سے سرکہ بنانے کے بارے میں تین قول ہیں۔ ایک قول ممانعت اور حرمت کا ہے۔ اس لئے کہ حضور صلی اللہ علیہ وسلم کو ایک آدمی نے شراب کی چھال ہدیہ کی تو آپ نے اسے گرانے کا حکم دیا۔ ④ اگر اس کا سرکہ بنانا جائز ہوتا تو اس کو بہادینا درست نہ ہوتا۔ اور آپ صلی اللہ علیہ وسلم اس کا سرکہ بنانے کا کہتے۔

دوسرا قول یہ ہے کہ شراب کو سرکہ بنانے کراہت کے ساتھ جائز ہے۔ اس لئے کہ شراب کے حرام ہونے کی علت نشہ تھی۔ جب علت ختم ہو گئی تو حرمت بھی ختم ہوگی۔ جیسے اگر شراب خود بخود سرکہ بن جائے۔

تیسرے قول میں تفصیل ہے، اس شراب کا سرکہ بنانا جائز ہے جو مالک کے ہاں خود بخود بن گئی تھی۔ شراب بنانے کا ارادہ نہیں تھا۔ اور اس

①..... اس کو امام نسائی رحمۃ اللہ علیہ، ترمذی رحمۃ اللہ علیہ، ابن ماجہ رحمۃ اللہ علیہ وغیرہ نے حضرت ابن عباس رضی اللہ عنہ سے روایت کیا ہے۔ دارقطنی رحمۃ اللہ علیہ نے اس کو حسن اسناد کے ساتھ حضرت ابن عمر رضی اللہ عنہ سے روایت کیا ہے۔ ② اس کو دارقطنی نے حضرت ام سلمہ رضی اللہ عنہ سے روایت کیا ہے۔ اس کی سند میں ضعف ہے۔ (نصب الرایۃ: ۱۱۹/۱، ۳۱۱/۳) ③ اس کو امام بیہقی رحمۃ اللہ علیہ نے المعروف میں جابر رضی اللہ عنہ سے روایت کیا ہے۔ اور کہا ہے کہ اس کی روایت میں مغیرہ بن زیاد متفرد ہیں اور وہ قوی نہیں۔ یہ ملحوظ رہے کہ اہل حجاز انگور کے سرکہ کو شراب کا سرکہ کہتے تھے۔ (نصب الرایۃ: ۳۱۱/۳) ④ اس کو امام مالک رحمۃ اللہ علیہ نے موطا میں اور امام احمد رحمۃ اللہ علیہ، مسلم رحمۃ اللہ علیہ اور نسائی رحمۃ اللہ علیہ نے روایت کیا (نیل الاوطار: ۱۶۹/۸) روایت: یہ پانی کی بڑی مشک کو کہتے ہیں جو تین کھالوں سے بنتی ہے۔ اس میں پانی رکھا جاتا ہے۔

شراب کا سرکہ بنانا جائز نہیں جو خود نہ بنی ہو بلکہ اسے بنایا گیا ہو۔

شافعیہ اور حنابلہ کے نزدیک شراب کا اپنے فعل سے سرکہ بنانا جائز نہیں۔ اور نہ ہی وہ اس سے پاک ہوتی ہے۔ اس لئے کہ ہمیں شراب سے اجتناب کرنے کا حکم ہے۔ جب کہ سرکہ بنانے سے آدمی مال بنانے کے لئے شراب کے قریب ہو جاتا ہے۔ یہ اجتناب کے خلاف ہے۔ دوسری بات یہ ہے کہ شراب میں ڈالی جانے والی چیز اس سے ملتے ہی ناپاک ہو جائے گی۔ اور یہ سرکہ بننے کے بعد اسے ناپاک کر دے گی۔ ایک وجہ یہ بھی ہے کہ جب شراب کی حرمت پر سورہ مائدہ کی آیت نازل ہوئی تو آپ صلی اللہ علیہ وسلم نے شراب کو بہا دینے کا حکم دیا۔ اور حضرت ابو طلحہ رضی اللہ عنہ سے مروی ہے کہ انہوں نے نبی کریم صلی اللہ علیہ وسلم سے پیسوں کے حوالے سے پوچھا کہ انہیں وراثت میں شراب ملی ہے تو آپ صلی اللہ علیہ وسلم نے فرمایا ”اس کو بہا دو“ انہوں نے پوچھا کیا میں اس کا سرکہ نہ بنا دوں۔“ فرمایا ”نہیں۔“<sup>①</sup> یہ نبی حرمت کا تقاضا کرتی ہے۔ اگر اس کی اصلاح کی کوئی صورت ہوتی تو اس کو بہا دینا جائز نہ ہوتا بلکہ آپ صلی اللہ علیہ وسلم اس کی طرف رہنمائی فرماتے، بالخصوص اس وقت کہ یہ پیسوں کا مال تھا جس میں زیادتی حرام ہے۔<sup>②</sup>

تیسری بحث: لباس، استعمال اور زپور..... لباس اور زیب و زینت میں اصل اباحت ہے۔ چاہے یہ کپڑے میں ہو، بدن میں یا جگہ میں۔ اس لئے کہ اللہ تعالیٰ کا فرمان ہے:

هُوَ الَّذِي خَلَقَ لَكُمْ مَّا فِي الْأَرْضِ جَمِيعًا..... البقرة: ۲۹/۲  
”وہی ہے جس نے زمین میں جو کچھ ہے، تمہارے لئے پیدا کیا۔“

ایک اور جگہ ارشاد ہے:

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَ الطَّيِّبَاتِ مِنَ الرِّزْقِ..... الاعراف: ۳۲/۷

”تو کہہ کس نے حرام کیا اللہ کی زینت کو، جو اس نے پیدا کی اپنے بندوں کے واسطے اور سٹھری چیزیں کھانے کی۔“ (ترجمہ حضرت شیخ الہند رحمۃ اللہ علیہ) اسی طرح ارشاد باری ہے:

لِيَبَيِّنَ أَذَمَ قَدْ أَنْزَلْنَا عَلَيْكُمْ لِبَاسًا يُؤَمِّرُكُمْ لِبَاسًا يُؤَمِّرُكُمْ وَرَائِيكُمْ..... الاعراف: ۲۶/۷

”اے اولاد آدم کی! ہم نے اتاری تم پر پوشاک جو ڈھانکے تمہاری شرم گاہیں اور اتارے آرائش کے کپڑے۔“

”ریش“ حضرت ابن عباس رضی اللہ عنہما کی تفسیر کے مطابق ہر ظاہری کپڑے اور سامان کو کہتے ہیں جسے پہنا جائے یا بچھایا جائے۔

مذہب کے آئمہ کرام کا اتفاق ہے<sup>③</sup> کہ برتنوں، کتابت اور زیب و زینت وغیرہ کے سامان میں سونے چاندی کا استعمال مردوں عورتوں کے لئے حرام ہے۔ سوائے خرید و فروخت کے۔ لہذا سونے چاندی کے برتنوں میں کھانا، پینا، تیل لگانا، سرمہ لگانا، خوشبو لگانا اور وضو کرنا جائز نہیں۔ اسی طرح سونے چاندی کی گھڑیاں، قلم، اسٹیشنری، آئینے اور بناؤ سنگھار کا سامان استعمال کرنا جائز نہیں۔ اپنے گھروں اور بیٹھکوں کی سونے چاندی سے آرائش جائز نہیں۔ اس لئے کہ آپ صلی اللہ علیہ وسلم کا ارشاد ہے ”سونے چاندی کے برتنوں میں نہ پیو اور نہ ہی ان کے برتنوں<sup>④</sup> میں کھاؤ اس لئے کہ یہ دنیا میں کافروں کے لئے ہیں اور آخرت میں تمہارے لئے ہیں۔“<sup>⑤</sup> ایک اور حدیث میں ہے: ”چاندی کے

①..... اس کو امام مسلم رحمۃ اللہ علیہ اور ابو داؤد رحمۃ اللہ علیہ نے نقل کیا۔ (نصب الراية: ۳/۱۱۳) ② دیکھئے فقہی انسائیکلو پیڈیا کویت میں شرابوں کے بارے میں میرا مقالہ۔ مقالات میں سے یہ پہلا مقالہ شائع ہوا ہے۔ ③ دیکھئے تکملة الفتح، ۸۱/۸، ۸۲، اللباب: ۱۵۹/۳ و مابعدھا، شرح الرسالہ لابن ابی زید القيروانی: ۲/۳۷۱-۳۷۳، حاشیة الباجوری علی ابن القاسم: ۱/۳۲، المغنی: ۱/۷۵-۷۸، المہذب: ۱/۱۱ مابعدھا، بجیرمی الخطیب: ۳/۲۹۳ و مابعدھا۔ ④ الصحاف: صحفة کی جمع ہے۔ الصحفہ وہ برتن جو پانچ آدمیوں کو سیر کر دے۔ ⑤ متفق علیہ عن حذیفة بن الیمان رضی اللہ عنہ (سبل السلام: ۲۹/۱۰)

برتن میں پینے والا اپنے پیٹ میں غٹا غٹ جہنم کی آگ بھر رہا ہے۔<sup>①</sup>  
 شافعیہ اور حنابلہ نے حنفیہ کے برخلاف سونے اور چاندی کے برتن رکھنا حرام قرار دیا ہے۔ اس لئے ان کو رکھنا ان کے استعمال تک لے جاتا ہے۔ جس چیز کا استعمال مطلقاً حرام ہے اس کو قابل استعمال بنانا بھی حرام ہے۔ شافعیہ فرماتے ہیں کہ ان کو رکھنا حرام ہے چاہے تجارت کے لئے ہی کیوں نہ ہوں۔ اس لئے کہ سونے چاندی کے برتنوں کا استعمال ہر ایک کے لئے منع ہے۔ اس کے برعکس ریشم کو تجارت کے لئے رکھنا جائز ہے۔ اس لئے کہ اس کا استعمال ہر ایک کے لئے ممنوع نہیں۔

مستثنیات..... ضرورت اور حاجت کی وجہ سے سونے چاندی کی حرمت سے درج ذیل امور مستثنیٰ ہیں:

۱..... ناک کٹ جائے یا دانت گر جائے تو اس کے لگانے میں سونے چاندی کا استعمال جائز ہے۔ یہ جمہور کی رائے ہے۔ حنفیہ میں سے امام محمد رحمۃ اللہ علیہ اور ایک روایت میں امام ابو یوسف رحمۃ اللہ علیہ کی بھی یہی رائے ہے۔ حضرت امام ابو حنیفہ رحمۃ اللہ علیہ فرماتے ہیں کہ دانت سونے سے نہ باندھے جائیں بلکہ چاندی سے باندھے جائیں۔ حنفیہ مزید فرماتے ہیں کہ انگٹھی کے نگینے کو مضبوط کرنے کے لئے سونے کی کیل لگانے میں کوئی حرج نہیں۔ اس لئے کہ یہ اس کے تابع ہے۔ شافعیہ فرماتے ہیں کہ مرد کے لئے سونے کی انگٹھی کی دھار جس سے نگینے کو مضبوط کیا جاتا ہے..... حرام ہے۔

۲..... سونے چاندی سے آلات کا ملمع کرنا بوقت ضرورت جائز ہے۔ بشرطیکہ اتنا تھوڑا ہو کہ آگ پر گرم کرنے سے کچھ حاصل نہ ہو۔ یا اس کو جدا نہ کیا جاسکے۔

۳..... امام ابو حنیفہ رحمۃ اللہ علیہ نے چاندی سے ملمع یعنی مزین کیے ہوئے برتن میں پانی پینے اور وضو کرنے کو، اسی طرح ایسی زمین پر سوار ہونے کو اور ایسی چار پائی پر بیٹھنے کو جائز کہا ہے۔

۴..... انہوں نے ایسے برتن اور کرسی کو بھی جائز کہا ہے جس پر سونے اور چاندی کا پتر چڑھا ہوا ہو۔ یہی حکم ہے کہ اگر اس کو تلوار میں یا آئینے کے حلقے میں رکھا جائے یا قرآن مجید پر سونے یا چاندی کا ملمع کیا جائے اسی طرح لگام، رکاب اور سونے چاندی کی لکھائی والے کپڑے کا بھی یہی حکم ہے۔ سونے کے پانی سے قرآن مجید کو آراستہ کرنا اور مسجد کے نقش و نگار اور آرائش کرنے میں بھی کوئی حرج نہیں ہے بشرطیکہ مقصود تعظیم ہو اگر دکھلاؤ مقصود ہو تو مکروہ ہے۔

مالکیہ فرماتے ہیں کہ مورتی تلوار اور قرآن مجید کی چاندی سے (سونے سے نہیں) آرائش میں کوئی حرج نہیں البتہ لگام چھری اور زین وغیرہ میں درست نہیں۔ ان کے نزدیک سونے چاندی کا پانی چڑھائی ہوئی چیز اور سونے چاندی کا پتر چڑھائے ہوئے برتن کے بارے میں دو قول ہیں ایک ممانعت کا اور دوسرا کراہت کا۔

شافعیہ فرماتے ہیں کہ سونے چاندی کے ملمع کئے ہوئے برتن کو آگ پر رکھنے سے کچھ حاصل ہو تو حرام ہوں گے ورنہ حلال۔ چاندی کے پتر<sup>②</sup> والے برتن کا پتر اگر عرف کے مطابق بڑا ہو اور زیب و زینت کے لئے ہو تو حرام ہے اگر بڑا ہو لیکن ضرورت کے لئے ہو تو کراہت کے ساتھ بڑے اگر چھوٹا ہو اور زینت کے لئے ہو تو مکروہ ہے اگر ضرورت کے لئے ہو تو مکروہ نہیں دلیل وہ حدیث ہے جس کو امام بخاری رحمۃ اللہ علیہ نے عاصم الاحول سے روایت کیا ہے فرماتے ہیں ”میں نے حضرت انس رضی اللہ عنہ کے پاس نبی صلی اللہ علیہ وسلم کا پیالہ دیکھا وہ ٹوٹ گیا تو انہوں نے چاندی سے جوڑ دیا۔“

①..... متفق علیہ عن ام سلمة رضي الله عنها (نصب الراية: ۲۲۰/۳، سبل السلام: ۳۰/۱) البجر جرة: پانی کے پیٹ میں جانے کی آواز، غٹا غٹ۔ ② کہا جاتا ہے صبب النساء والباب ونحوهما: یعنی برتن اور دروازے وغیرہ کو مضرب کیا گیا۔ یعنی اسے کبھی لگا کر ٹھیک کیا گیا۔ ملمع کرنے سے زیب و زینت مقصود ہوتی ہے جب کہ مضرب کرنے سے مضبوطی مقصود ہوتی ہے۔



سونے کا پتر کسی صورت جائز نہیں چھوٹا ہو بڑا ضرورت کے لئے ہو یا زیب و زینت کے لئے سارا سونے کا ہو یا کچھ حصہ سونے کا ہو۔ اگر چہ سرے کی سلائی جتنا ہو۔

چاندی سے قرآن مجید کی آرائش مرد و عورت دونوں کے لئے جائز ہے۔ جنگلی آلات جسے تلوار نیزہ کمر بند وغیرہ کی چاندی سے سجاوٹ مردوں کے لئے جائز ہے اس لئے کہ اسے کفار کو تپ چڑھتی ہے البتہ یہ عورتوں کے لئے جائز نہیں۔ جو جنگلی آلات پہنے نہیں جاتے جیسے زین لگام وغیرہ ان کی سجاوٹ جائز نہیں عورت کے لئے قرآن مجید کی سونے سے سجاوٹ بھی جائز ہے۔

نوٹ..... سجاوٹ اور آرائش سے پتلے پتلے ٹکڑے رکھنا مراد ہے۔

دیواروں اور چھت پر سونے چاندی کا پانی چڑھانا حرام ہے چاہے آگ کے گرم کرنے سے کچھ نکلے یا نہ نکلے کعبہ اور دوسری مساجد کو سونے چاندی سے آراستہ کرنا حرام ہے۔ اسی طرح ان کو سونے چاندی کے تاروں پر ریشمی کپڑے کا پہناوا پہنانا بھی حرام ہے۔

حنا بلکہ کا قول شافعیہ کی طرح ہے کہ زیادہ سونے چاندی سے بنے ہوئے پتر والی چیزیں حرام ہیں چاہے حاجت ہو یا نہ ہو۔ صرف ضرورت کے لئے تھوڑا سا سونا مباح ہے جیسے سونے کی ناک اور دانت باندھنے کا تار تھوڑی سی چاندی لوگوں کی حاجت کے لئے مباح ہے۔

فقہاء نے سونے چاندی کے حرام ہونے کی علت تکبر اور فضول خرچی بتائی ہے۔ زیادہ صحیح علت یہ ہے کہ سونا چاندی اشیاء کی قیمتوں اور رائج الوقت نقدی کے طور پر استعمال ہوتے ہیں اگر اس کا استعمال مباح کر دیا جائے تو بازاروں پر اس کا اثر پڑے گا اور لوگوں کو پریشانی ہوگی۔

سونے چاندی کے علاوہ دوسری نفیس چیزوں کے برتن استعمال کرنا جائز ہے جیسے یاقوت، زمرد، شیشہ، بلور، عقیق، زبرجد، مرجان، موتی، تانبے اور سیسے وغیرہ کے برتن اس لئے کہ ان میں سونے چاندی والی بات نہیں پائی جاتی اور اشیاء میں اصل اباحت ہے اور اس لئے بھی کہ نبی کریم صلی اللہ علیہ وسلم نے تانبے کے برتن سے وضو فرمایا۔ ①

ریشم اور سونے چاندی کی انگوٹھی پہننا..... مردوں کے لئے ریشم اور سونے کی انگوٹھی پہننا حرام ہے عورتوں کے لئے ریشم اور ہر طرح کی انگوٹھی پہننا اور سونے چاندی کے زیورات استعمال کرنا جائز ہے۔ ② اس لئے کہ آپ صلی اللہ علیہ وسلم کا فرمان ہے کہ ”سونا اور ریشم میری امت کی عورتوں کے لئے حلال ہے اور مردوں کے لئے حرام ہے۔“ ③ اور حضرت علی رضی اللہ تعالیٰ عنہ سے روایت ہے رسول اللہ صلی اللہ علیہ وسلم نے سونے کی انگوٹھی سے منع فرمایا۔ ④ اور حضرت ابن عباس رضی اللہ عنہ سے مروی ہے کہ رسول اللہ صلی اللہ علیہ وسلم نے ایک آدمی کے ہاتھ میں سونے کی انگوٹھی دیکھی تو سے اتار کر پھینک دیا اور فرمایا ”جو آگ کے انگارے کا ارادہ رکھتا ہو تو اسے اپنے ہاتھ میں پہن

①..... شیخین رحمۃ اللہ علیہ نے عبد اللہ بن زید رضی اللہ عنہ سے روایت کی ہے۔ فرماتے ہیں ”رسول اللہ صلی اللہ علیہ وسلم ہمارے ہاں تشریف لائے تو ہم نے ان کے لئے پیتل کے برتن میں پانی نکالا۔ آپ صلی اللہ علیہ وسلم نے وضو فرمایا۔“ ابو داؤد رحمۃ اللہ علیہ نے حضرت عائشہ رضی اللہ عنہا سے روایت کیا ہے فرماتی ہیں: میں اور رسول اللہ صلی اللہ علیہ وسلم پیتل کے برتن میں غسل کیا کرتے تھے۔ نور: پینے کا ایک برتن۔ الصفر: پیتل۔ الشبہ: ابھولا پیتل۔ ② تکملة الفتح: ۸۳/۸، ۹۱، ۹۷، اللباب: ۱۵۷/۳، ۱۵۸، تبیین الحقائق: ۱۳/۶ وما بعدها: الدر المختار: ۲۵۵/۵، شرح الرسالہ: ۳۷۱/۲ وما بعدها، المنتقى على المؤلفات: ۲۵۳/۷، المهذب: ۱۱/۱ بجیر می الخطیب: ۲۲۷/۲، ۲۳۰، ۲۹۵، نیل الاوطار: ۸۳، ۸۱/۲، الدر المباحة فی الحظر والاباحة للشیانی الخلاوی: ص ۲۳ وما بعدها، کشف القناع: ۲۷۵/۲، ۲۷۹، المغنی: ۵۸۸، ۵۹۱، اس کو ابن ابی شیبہ رحمۃ اللہ علیہ نے حضرت زید بن ارقم رضی اللہ عنہ سے روایت کیا ہے۔ ترمذی نے اس کو دوسرے الفاظ کے ساتھ حضرت ابو موسیٰ اشعری رضی اللہ عنہ سے روایت کیا ہے۔ اور کہا ہے کہ یہ حدیث حسن صحیح ہے۔ اس معنی میں بہت سی احادیث مروی ہیں۔ (نصب الراية: ۲۲۵، ۲۲/۳) اس کو امام بخاری رحمۃ اللہ علیہ کے سوا بہت سے محدثین نے روایت کیا ہے امام ترمذی رحمۃ اللہ علیہ نے اس کو حسن صحیح کہا ہے۔ ابن حبان رحمۃ اللہ علیہ نے اس کو اپنی صحیح میں روایت کیا ہے۔ (نصب الراية: ۲۳۵/۳)

لے۔ ❶ اور رسول اللہ صلی اللہ علیہ وسلم کا ارشاد ہے ”دنیا میں ریشم وہی پہنتا ہے جس کا آخرت میں کچھ حصہ نہ ہو۔“ ❷

مردوں کے لئے چاندی کی انگٹھی..... مذاہب کے ائمہ کرام نے مرد کے لئے چاندی کی انگٹھی کو مستثنیٰ کہا ہے اور اس کا پہننا مباح قرار دیا ہے بشرطیکہ چاندی تھوڑی ہو۔ اس کی مقدار حنفیہ کے ہاں ایک مثقال (۲،۹۷۵ گرام) اور اس سے کم کم ہے۔ مالکیہ کے نزدیک اگر دو درہم سے زیادہ نہ ہو اور نبی اکرم صلی اللہ علیہ وسلم کی پیروی مقصود ہو تو جائز ہے۔ شافعیہ کے صحیح قول کے مطابق اس کی مقدار مثقال سے کم ہے۔ درحقیقت اس میں عرف عام پر اعتماد کیا جائے گا۔ چاہے مثقال سے کم ہو یا زیادہ اگر عرف اور عادت سے زیادہ ہو تو حرام ہوگی۔ انگٹھی دائیں ہاتھ کی چھنگلیا (چھوٹی انگلی) میں پہنیں اگر کسی انگلی میں پہنی تو شافعیہ کے نزدیک کراہت کے ساتھ جائز ہے۔ حنفیہ فرماتے ہیں کہ سلطان قاضی اور حاجت مند کے سوا دوسروں کے لئے انگٹھی نہ پہننا بہتر ہے۔ اور حاجت سے مراد مہر لگانا وغیرہ ہے۔

مردوں کے لئے شادی منگنی وغیرہ کسی حال میں بھی سونے کی انگٹھی پہننا جائز نہیں اس لئے کہ نبی کریم صلی اللہ علیہ وسلم نے اس سے منع فرمایا ہے اگر غیر مسلموں کی پیروی مقصود ہو تو حرمت اور بھی بڑھ جاتی ہے۔

حنفیہ..... کے نزدیک انگٹھی کی طرح چاندی والا پڑکا (جس سے مرد کمر باندھتے ہیں) چاندی والا پڑکا استعمال کرنے اور تلوار میں چاندی کا زیور لگانے میں کوئی حرج نہیں۔ بشرطیکہ چاندی والی جگہ پر ہاتھ نہ لگے اس لئے کہ ان کی اباحت میں بھی کئی روایات وارد ہوتی ہیں۔ انگٹھی کے بارے میں صحاح ستہ میں حضرت انس بن مالک رضی اللہ تعالیٰ عنہ سے مروی ہے کہ حضور صلی اللہ علیہ وسلم نے چاندی سے ایک انگٹھی بنائی تھی جس کا نگینہ جیشی تھا۔ اس میں محمد رسول اللہ نقش تھا۔

تلوار کے بارے میں بہت سی روایات وارد ہیں۔ ان میں سے ایک روایت وہ ہے جو امام ابو داؤد اور ترمذی نے حضرت انس رضی اللہ عنہ سے روایت کی ہے فرماتے ہیں ”حضور صلی اللہ علیہ وسلم کی تلوار کا قبضہ چاندی کا تھا۔“

پٹکے کے بارے میں ابن سید الناس ایجرمی العمری عیون الاثر میں فرماتے ہیں کہ حضور صلی اللہ علیہ وسلم کا ایک چمڑے کا پڑکا تھا۔ جس کے تین حصے بنے ہوئے تھے۔ اس کا حلقہ، بکسوا اور طرف چاندی کے تھے۔ ❸

امام ابو حنیفہ رحمۃ اللہ علیہ کے نزدیک ریشم کا تکیہ بنانے بچھونا بنانے اور اس پر سونے میں کوئی حرج نہیں۔ اس لئے کہ اس میں اس کا استخفاف اور تذلیل ہے۔ تو یہ چٹائی کی تصویروں کی طرح ہو گیا کہ اس پر بیٹھنا جائز ہے۔

صاحبین فرماتے ہیں کہ ریشم کا تکیہ یا بچھونا بنانا یا اس پر بیٹھنا مکروہ ہے۔ اس لئے کہ یہ عام ہے اور اس لئے کہ یہ ان عجمیوں کا لباس ہے جن کا خیر میں کچھ حصہ نہیں۔

صاحبین کے نزدیک جنگ میں ضرورت کی وجہ سے دیباچ پہننے میں کوئی حرج نہیں (دیباچ وہ ریشمی کپڑا ہے جس کا تانا بانا دونوں ریشم کے ہوں یعنی اچھا والا ریشمی کپڑا) اس لئے کہ جنگ میں اس کی ضرورت پیش آتی ہے۔ یہ لوہے کے اثر انداز ہونے میں رکاوٹ بنتا ہے اور دشمنوں کے دلوں میں رعب پیدا کرتا ہے۔ یہ اپنی چمک دمک کی وجہ سے دشمن کو ہیبت زدہ کرتا ہے۔ حضرت حکم بن عمیر سے مروی ہے فرماتے ہیں کہ رسول اللہ صلی اللہ علیہ وسلم نے جنگ میں ریشمی لباس کی رخصت دی ہے ❹ امام ابو حنیفہ رحمۃ اللہ علیہ نے اسے مکروہ کہا ہے۔ اس لئے کہ یہ عام ہے اور ضرورت مخلوط کپڑے سے پوری ہو جاتی ہے۔

❶..... صحیح مسلم (نصب الرایۃ: ۲۲۵/۴) ❷ اس کو شیخین رحمۃ اللہ علیہ نے حضرت ابن عمر رضی اللہ عنہ سے روایت کیا ہے۔ (نصب الرایۃ: ۲۲۲/۴) ❸ الابزیم: جو پٹکے وغیرہ کے آخر میں ہوتا ہے۔ اس کا منہ ہوتا ہے جس میں دوسری طرف داخل ہوتی ہے۔ ❹ اس کو ابن عدی نے الکامل میں روایت کیا ہے۔ اس میں ایک راوی ضعیف ہے۔ شععی رحمۃ اللہ علیہ سے بھی مروی ہے لیکن ان سے بھی ”غریب“ ہے۔ (نصب الرایۃ: ۲۳۷/۴)

حنفیہ نے جنگ اور عام حالات دونوں میں محکم کپڑا پہننے کو مباح کہا ہے یہ ایسے مخلوط کپڑے کو کہتے ہیں جس کا تاتاریشم اور باناریشم کے علاوہ کسی اور کا ہو۔ جیسے کاٹن، سوت یا خز (ریشم ملی اون کا کپڑا جس کا تاتاریشم اور بانا اون کا ہوتا ہے) اس لئے کہ صحابہ کرام رضی اللہ عنہم خز یعنی ریشم ملی اون کا کپڑا پہننا کرتے تھے۔ اور اس لئے بھی کہ بنائی بانے سے ہوتی ہے اور اعتبار بھی اسی کا ہوتا ہے نہ کہ تانے کا۔ اگر معاملہ اس کے برعکس ہو کہ باناریشم ہو اور تاتاریشم کا نہ ہو تو حالت امن میں اس کا پہننا جائز نہیں اور جنگ میں پہننے میں حنفیہ کے نزدیک بالاتفاق کوئی حرج نہیں۔

حنفیہ کے نزدیک ریشم کی قلیل مقدار جائز ہے اس لئے کہ تھوڑا معاف ہوتا ہے اس کی مقدار تین چار انگل ہے جیسے دھاری، حاشیہ ترپائی وغیرہ۔ اس لئے کہ حضرت عمر رضی اللہ عنہ سے مروی ہے فرماتے ہیں ”رسول اللہ صلی اللہ علیہ وسلم نے ریشم پہننے سے منع فرمایا سوائے دو انگل، تین انگل یا چار انگل جتنی“ ① اور حضور صلی اللہ علیہ وسلم نے ایک جبہ پہننا ہوا تھا جس کی ترپائی ریشم سے کی ہوئی تھی۔ ②

ضرورت کی وجہ سے ستر چھپانے اور جسم کو گرمی سردی سے بچانے کے لئے ریشم پہننا جائز ہے۔ تا آنکہ دوسرے مباح کپڑے مل جائیں۔ اس لئے کہ ضرورت کی وجہ سے ممنوع کام مباح ہو جاتے ہیں۔ اور ضرورت بقدر ضرورت ہوتی ہے۔

مالکیہ کے علاوہ جمہور کے نزدیک جووں اور ان جیسی کسی تکلیف یا خارش اور اس جیسی کسی بیماری کو دور کرنے کے لئے ضرورت کی وجہ سے ریشم پہننا جائز ہے۔ دلیل یہ ہے کہ آپ صلی اللہ علیہ وسلم نے حضرت عبدالرحمن بن عوف رضی اللہ عنہ اور حضرت زبیر رضی اللہ عنہ کو کھجلی کی وجہ سے ریشم پہننے کی اجازت دی۔ ③ مالکیہ کے نزدیک اس مقصد کے لئے بھی جائز نہیں۔ یہ حدیث ان کے خلاف حجت ہے۔

حنفیہ کے نزدیک ولی کے لئے مکروہ ہے کہ مذکر بچوں کو سونا چاندی اور ریشم پہنائے۔ اس لئے کہ مردوں کے لئے یہ چیزیں حرام ہیں۔ جب پہننا حرام ہے تو پہننا بھی حرام ہوگا۔ جیسے شراب کہ اس کا پینا حرام ہے تو پلانا بھی حرام ہے۔

حنابلہ کے صحیح قول کے مطابق ولی کے لئے بچوں کو ریشم پہننا حرام ہے۔ اس لئے کہ نبی صلی اللہ علیہ وسلم کا فرمان ہے۔ ”ریشم کا استعمال میری امت کے مردوں کے لئے حرام اور عورتوں کے لئے حلال ہے۔“ امام ابو داؤد رحمۃ اللہ علیہ نے حضرت جابر رضی اللہ عنہ سے روایت کی ہے۔ ”ہم ریشمی لباس لڑکوں سے اتار دیتے تھے اور لڑکیوں پر چھوڑ دیتے تھے۔“

جمہور..... حنفیہ کے سوا جمہور کے نزدیک ریشم پر بیٹھنا، اس کا تکیہ بنانا، اس سے ٹیک لگانا اور اس سے دیواروں کے پردے بنانا حرام ہے۔ ہاں مالکیہ نے کھڑکی کے پردے کی اور حنابلہ نے خانہ کعبہ کے پردے کی اجازت دی ہے۔ شافعیہ فرماتے ہیں کہ اگر درمیان میں کوئی چیز حائل ہو جیسے کاٹن، اون یا سوت کی چادر وغیرہ تو ریشم پر بیٹھنا جائز ہے۔ اس پر جمہور کی دلیل حضرت حذیفہ رضی اللہ عنہ کا یہ قول ہے: ”نبی کریم صلی اللہ علیہ وسلم نے ہمیں سونے چاندی کے برتن میں کھانے پینے سے، ریشم سے اور اس پر بیٹھنے سے منع فرمایا۔“ ④

حنفیہ کی طرح جمہور نے بھی ریشم کی قلیل مقدار جائز قرار دی ہے۔ جیسے چار انگل کی مقدار نقش ⑤ ونگار مالکیہ کے نزدیک ریشم ملی اون (خز) کا لباس کراہت کے ساتھ جائز ہے۔ اس لئے کہ یہ سلف کا لباس رہا ہے۔ جمہور کے دلیل حضرت عمر رضی اللہ عنہ کی مذکورہ حدیث اور حضرت ابن عباس رضی اللہ عنہما والی حدیث ہے۔ وہ فرماتے ہیں کہ ”رسول اللہ صلی اللہ علیہ وسلم نے خالص ⑥ ریشم کے کپڑے سے منع

①..... اس کو امام مسلم رحمۃ اللہ علیہ نے روایت کیا (نصب الرایۃ: ۲۲۵/۴)۔ ② مسلم رحمۃ اللہ علیہ نے اس کو عبد اللہ ابی عمر، مولی اسماء بنت ابی بکر سے روایت کیا ہے۔ اس کو ابو داؤد رحمۃ اللہ علیہ امام طحاوی رحمۃ اللہ علیہ نے بھی روایت کیا ہے (نصب الرایۃ: ۲۲۶/۴)۔ اس کو حضرت انس رضی اللہ عنہ سے بہت سے محدثین نے روایت کیا ہے۔ لیکن ترمذی رحمۃ اللہ علیہ، الفاظ یہ ہیں: حضرت عبدالرحمن بن عوف رضی اللہ عنہ اور حضرت زبیر رضی اللہ عنہ نے نبی صلی اللہ علیہ وسلم نے جوؤں کی شکایت کی۔ آپ صلی اللہ علیہ وسلم نے انہیں ریشم کی قمیص پہننے کی اجازت دے دی۔ (نیل الاوطار: ۸۸/۲)۔ ③ صحیح بخاری (نیل الاوطار: ۸۵/۲)۔ ④ العلم: اعلمت الثوب: یعنی میں نے اس کے نقش ونگار اور ڈیزائن وغیرہ بنائے۔ علم علامت کو کہتے ہیں۔ ⑤ اس کو امام احمد رحمۃ اللہ علیہ اور ابو داؤد رحمۃ اللہ علیہ نے روایت کیا: (نیل الاوطار: ۹۰/۲)



فرمایا: ”حضرت ابن عباس رضی اللہ عنہ فرماتے ہیں: ”کپڑے کے تانے اور نقش و نگار (کے ریشمی ہونے) میں ہم کوئی حرج نہیں سمجھتے۔“ ①  
 ریشم اور غیر ریشم سے بنے گئے کپڑے میں شافعیہ اور حنابلہ غالب کا اعتبار کرتے ہیں۔ اگر غیر ریشم یعنی کائین وغیرہ زیادہ ہو تو جائز ہوگا۔ اس لئے کہ  
 ریشم ختم ہو کر رہ گیا ہے۔ مالکیہ کا صحیح قول یہ ہے کہ مخلوط ریشمی کپڑا خالص کی طرح مکروہ ہے چاہے ریشم کم ہو یا زیادہ۔ حنابلہ کا راجح قول حنفیہ کی طرح ہے  
 کہ بچے کے کوئی کے لئے اس کو ریشم پہنانا جائز نہیں۔ شافعیہ نے بچے اور بچوں کو ریشم پہنانے کی اجازت دی ہے اس لئے کہ یہ غیر مکلف ہیں۔  
 حنفیہ کے نزدیک مردوں کے لئے زرد رنگ میں رنگا ہو کپڑا اور زعفران میں رنگا ہو کپڑا، سرخ اور پیلا مکروہ ہے۔ عورتوں کے لئے مکروہ  
 نہیں۔ وہ سارے رنگ پہن سکتی ہیں۔

## چوتھی بحث ..... ہمبستری کرنا، دیکھنا، چھونا، لہو و لعب، تصویر، جانور کو نشان لگانا، گودنا، بالوں کے اور بال اکھیرنے کے احکام اور سلام کرنا

اول: ہمبستری کرنا..... اگر کوئی غدر نہ ہو تو مرد پر اپنی بیوی سے فائدہ حاصل کرنا واجب ہے۔ تاکہ پاکدامن رہ سکے اور گناہ سے بچ  
 سکے۔ ہم بستری کے تمام طریقے جائز ہیں۔ البتہ پچھلے راستے سے ہمبستری کرنا حرام ہے۔ ہمبستری کی جگہ بالاتفاق آگے والا راستہ ہے نہ کے  
 پیچھے والا۔ ② اس لئے کہ اللہ تعالیٰ کا فرمان ہے:

نِسَاءُكُمْ حَرَّتُمْ لَكُمْ فَاتُوا حَرَّتْكُمْ اَنْ تَشْتُمُو ..... سورة البقرہ، ۲/۲۲۳

”تمہاری عورتیں تمہاری کھیتی ہیں۔ اپنی کھیتی میں جہاں سے چاہو جاؤ۔“

یعنی عورت جو کسی حالت میں بھی ہو: کھڑی ہو، بیٹھی ہو، سامنے کی طرف سے ہو یا پیٹھ پھیری ہوئی ہو ہر حالت میں ہمبستری کی جاسکتی ہے  
 بشرطیکہ راستہ آگے والا ہو۔ ③ حضرت ابن عباس فرماتے ہیں کہ آیت: فَاتُوا حَرَّتْكُمْ اَنْ تَشْتُمُو ”اپنی کھیتی میں جہاں سے چاہو جاؤ۔“ کا  
 مطلب یہ ہے کہ چاہے وہ عورت کھڑی ہو، بیٹھی ہو، سامنے کی طرف سے ہو یا پیٹھ پھیری ہوئی ہو اس کے آگے والے راستے سے ہم بستری کی  
 جاسکتی ہے۔ اس سے تجاوز نہیں کیا جاسکتا۔

اس آیت کی تفسیر میں ان سے یہ بھی منقول ہے کہ اگر آپ چاہیں تو عورت سے آگے سے ہم بستری کریں۔ چاہیں تو پیچھے سے اور چاہیں تو  
 بیٹھ کر۔ اس سے ان کی مراد بچھے والی جگہ ہے یعنی کھیتی میں جہاں سے چاہو آؤ۔

پچھلے راستے سے ہم بستری ④ کرنے کی حرمت بہت سی احادیث سے ثابت ہے۔ جن میں سے بعض یہ ہیں۔ ”جو اپنی بیوی کے ساتھ  
 پچھلے راستے سے ہم بستری کرے وہ ملعون ہے۔“ ⑤ اپنی بیوی کے ساتھ پچھلے راستے سے ہم بستری کرنا چھوٹی لوطیت ہے۔ ⑥

”جو حائضہ سے ہم بستری کرے یا عورت سے پچھلے راستے سے ہم بستری کرے یا کابن کے پاس آئے اور اس کی تصدیق کرے تو اس

①..... المصمت من قر: یعنی جو عمل طور پر ریشم ہو اس میں روئی وغیرہ ملس نہ ہو۔ خالص ریشم۔ ② القوانین الفقہیہ: ص ۲۱۱، فتح المعین

شرح قرۃ العین: ص ۷۱۰ امام شافعی رحمۃ اللہ علیہ فرماتے ہیں کہ رخصتی کے بعد صرف ایک مرتبہ جماع واجب ہے۔ حنفیہ کی ظاہر روایت بھی یہی ہے۔

شافعیہ کے ہاں مشہور یہ ہے کہ عورت کے لئے جماع کا حق ہی نہیں۔ طحاوی رحمۃ اللہ علیہ فرماتے ہیں: چار راتوں میں ایک دفعہ لازمی ہے۔ بعض کے نزدیک

چار ماہ میں ایک مرتبہ لازمی ہے۔ یہ ایام کی مدت ہے۔ یہ تو عدالتی احکام کی بات ہوئی۔ عند اللہ شہر پر لازم ہے کہ اپنی بیوی کو پاک دامن رکھے اور اسے گناہ

میں مبتلا ہونے سے دور کرے۔ اگر اس پر قادر ہو۔ بعض کے نزدیک یہ زوجین کے حالات کے مطابق واجب ہے۔ جن معقول رائے ہے۔ ⑦ السہذب:

۲/۶۶۔ ⑤ اس کو امام احمد رحمۃ اللہ علیہ، ابو داؤد رحمۃ اللہ علیہ اور نسائی رحمۃ اللہ علیہ نے حضرت ابو ہریرہ رضی اللہ عنہ سے روایت کیا ہے۔ یہ حدیث صحیح ہے۔ ⑥

اس کو امام احمد رحمۃ اللہ علیہ عمرو بن شعیب بن ابی عمیر جده سے روایت کیا ہے۔

نے محمد (صلی اللہ علیہ وسلم) پر نازل ہونے والے دین کا انکار کر دیا۔ ❶ ”سریوں کے درمیان والی جگہ سے فائدہ حاصل کرنا جائز ہے۔ اس لئے کہ اللہ تعالیٰ کافرمان ہے:

إِلَّا عَلَىٰ أَرْوَاحِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ❶ المؤمنون: ۶/۲۳

”سوائے اپنی بیویوں کے اور ان کینروں کے جو ان کی ملکیت میں آچکی ہیں۔ کیونکہ ایسے لوگ قابل ملامت نہیں۔“

پیٹھ کی طرف سے آگے والے راستے میں ہم بستری کرنا جائز ہے اس لئے کہ حضرت جابر رضی اللہ عنہ کا قول ہے: ”جس طرف سے چاہے ہم بستری کرے، سامنے سے یا پیٹھ کی طرف سے بشرطیکہ راستہ آگے والا ہو۔“

پچھلے راستے میں ہم بستری کرنے سے بھی زیادہ گند اور بھیا تک فعل یہ ہے کہ آلہ تناسل عورت کے منہ میں ڈالا جائے بے حیا اہل مغرب سے ہمارے ہاں منتقل ہونے والا یہ فعل حرام ہے۔ اس لئے کہ اس کی قباحت اور نقصان پر شریعت اور ذوق سلیم متفق ہیں۔

حائضہ وغیرہ سے ہم بستری کرنا..... حائضہ سے ہم بستری بالاتفاق حرام ہے۔ اس کو حلال سمجھنے والا کافر ہے۔ اس لئے کہ اللہ تعالیٰ کافرمان ہے:

يَسْأَلُونَكَ عَنِ الْمَحِيضِ ۗ قُلْ هُوَ أَدْمَىٰ ۖ فَاعْتَزِلُوا النِّسَاءَ فِي الْمَحِيضِ ۖ وَلَا تَقْرُبُوهُنَّ حَتَّىٰ يَطْهُرْنَ ۗ

فَإِذَا طَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ ۗ إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ ❷ البقرة: ۲۲۲/۲

”اور تجھ سے پوچھتے ہیں حکم حیض کا۔ کہہ دے وہ گندگی ہے، سو تم الگ رہو عورتوں سے حیض کے وقت اور نزدیک نہ ہو ان کے جب تک پاک نہ ہوویں۔ پھر جب خوب پاک ہو جاویں تو جاؤ ان کے پاس جہاں سے حکم دیا ہے تم کو اللہ نے، بے شک اللہ کو پسند آتے ہیں توبہ کرنے والے اور پسند آتے ہیں گندگی سے بچنے والے۔“ نفاس والی عورت بھی حائضہ کی طرح ہے۔

حالت حیض میں ہم بستری کرنے والے نے اگر ابتدائے حیض میں ہم بستری کی تو ایک دینار صدقہ کرنا سنت ہے۔ اور اگر آخر میں ہم بستری کی تو آدھا دینار۔ اس لئے کہ امام ابوداؤد اور حاکم رحمۃ اللہ علیہ نے ایک حدیث روایت کی ہے اور امام حاکم رحمۃ اللہ علیہ نے اس کو صحیح کہا ہے: ”اگر کسی نے اپنی بیوی سے حالت حیض میں ہم بستری کر لی تو خون سرخ ہونے کی صورت میں ایک دینار اور زرد ہونے کی صورت میں آدھا دینار صدقہ کرے۔“ ❸

امام ابوحنیفہ رحمۃ اللہ علیہ فرماتے ہیں کہ اگر حیض کا خون بند ہو گیا ہو تو ہم بستری جائز ہے۔ اگر چہ غسل نہ کیا ہو۔ البتہ اس میں تفصیل یہ ہے کہ اگر حیض کی اکثر مدت یعنی دس دن کے بعد خود بند ہوا ہو تو ہم بستری جائز ہے۔ اگر دس دن سے پہلے بند ہو گیا ہو تو ایک نماز کا وقت گزرنے یا غسل کرنے کے بعد ہم بستری جائز ہوگی۔

حنفیہ کے علاوہ جمہور کے نزدیک حیض کا خون بند ہونے اور جنابت والا غسل کرنے کے بعد ہی ہم بستری جائز ہوگی۔

ہم بستری کے سوا مباشرت..... حالت حیض میں ہم بستری کے علاوہ دوسرے طریقوں چھونا، چمٹانا اور کناں وغیرہ سے لطف حاصل

❶..... امام احمد رحمۃ اللہ علیہ اور اصحاب سنن نے حضرت ابوہریرہ رضی اللہ عنہ سے روایت کیا۔ (مذکورہ تینوں آثار کے لئے دیکھئے تفسیر ابن کثیر: ۱/۳۶۳)

❷ امام احمد رحمۃ اللہ علیہ اور چاروں اصحاب سنن نے حضرت ابن عباس رضی اللہ عنہما سے انہوں نے نبی صلی اللہ علیہ وسلم سے اس آدمی کے بارے میں روایت کیا ہے جو اپنی بیوی سے حالت حیض میں ہم بستری کرتا ہے۔ ”ایک دینار یا آدھا دینار صدقہ کرے۔“ امام ابوداؤد رحمۃ اللہ علیہ فرماتے ہیں کہ صحیح روایت اس طرح ہے۔ فرمایا ”ایک دینار یا آدھا دینار“ ترمذی رحمۃ اللہ علیہ کے ہاں یہ الفاظ ہیں۔ ”اگر خون سرخ ہو تو ایک دینار اگر زرد ہو تو آدھا دینار۔“ امام احمد رحمۃ اللہ علیہ کی ایک روایت میں ہے کہ نبی صلی اللہ علیہ وسلم نے ”حیض والی عورت سے ہم بستری پر ایک دینار رکھا۔ اگر خون بند ہو گیا ہو اور غسل نہ کیا ہو تو آدھا دینار۔“ (نیل الاوطار: ۱/۲۷۸)

کرنے کا حکم یہ ہے کہ ناف سے اوپر اور گھٹنوں سے نیچے مباشرت کرنا بالاتفاق جائز ہے۔ ناف اور گھٹنوں کے درمیان مباشرت کے بارے میں تین قول ہیں: ①

۱..... امام ابوحنیفہ رحمۃ اللہ علیہ، ابو یوسف رحمۃ اللہ علیہ، شافعیہ، مالکیہ اور اکثر علماء اس کو حرام کہتے ہیں تاکہ ممنوع کام کی راہیں مسدود ہو جائیں۔ اور اس لئے بھی کہ حضرت عائشہ رضی اللہ عنہا کے حدیث ہے: ”ہم میں سے ایک حائضہ تھی۔ رسول اللہ صلی اللہ علیہ وسلم نے اس سے مباشرت کرنا چاہی تو حیض کے بالکل شروع میں اسے تہبند باندھنے کا حکم دیا اور پھر مباشرت فرمائی۔“ ②

۲..... حنابلہ، امام اوزاعی رحمۃ اللہ علیہ اور حنفیہ میں سے امام محمد رحمۃ اللہ علیہ کے نزدیک جائز ہے۔ اس لئے کہ نبی کریم صلی اللہ علیہ وسلم کا فرمان ہے: ”ہم بستری کے علاوہ سب کچھ کرو۔“ ③ یہ حدیث ہم بستری کے علاوہ سب کچھ کے حلال ہونے میں صریح ہے۔

۳: تفصیل..... اگر مباشرت کرنے والا تقویٰ کی وجہ سے یا شہوت کی کمزوری کی وجہ سے اپنے آپ کو قابو میں رکھ سکتا ہو تو جائز ہے ورنہ ناجائز۔ راجح یہ ہے کہ عام حالات میں احتیاط والے قول پر عمل کرے۔ ہاں اگر کوئی سفر سے واپس آیا ہے یا بہت زیادہ شہوت والا ہے ④ تو اس کے لئے آخری دو اقوال پر عمل کی گنجائش ہے۔ بشرطیکہ اپنے آپ کو قابو میں رکھے۔ اسی طرح وہ اجنبی عورتوں کو دیکھنے، حرام میں مبتلا ہونے سے بچ جائے گا۔ اور اس لئے بھی کہ نبی کریم صلی اللہ علیہ وسلم جب حائضہ سے مباشرت کرنا چاہتے تھے تو کپڑا ڈال دیتے تھے۔ ⑤

عزل..... پیدائش کا تعلق درحقیقت اللہ تعالیٰ کے ارادے سے ہے۔ طبرانی کی ایک حسن حدیث میں ہے۔ ”عزل کرو یا نہ کرو! اللہ تعالیٰ نے جس جاندار کا قیامت تک پیدا ہونا لکھ دیا ہے وہ پیدا ہو کر رہے گا۔ ابن حزم ظاہری رحمۃ اللہ علیہ کے علاوہ تمام علماء کا اتفاق ہے کہ بیوی کے ساتھ عزل جائز ہے۔ ⑥ بشرطیکہ اس کی اجازت ہو۔ جواز کی دلیل حضرت جابر رضی اللہ عنہ کا فرمان ہے ”ہم رسول اللہ صلی اللہ علیہ وسلم کے زمانے میں عزل کیا کرتے تھے۔ آپ صلی اللہ علیہ وسلم کو اس کی خبر ہوئی تو آپ نے منع نہیں فرمایا۔“ ⑦ بیوی کی اجازت کی دلیل وہ حدیث ہے جو امام احمد رحمۃ اللہ علیہ اور ابن ماجہ رحمۃ اللہ علیہ نے حضرت عمر رضی اللہ عنہ سے روایت کی ہے: ”نبی کریم صلی اللہ علیہ وسلم نے آزاد عورت سے اس کی اجازت کے بغیر عزل کرنے سے منع فرمایا ہے۔“ ⑧

البتہ شافعیہ، حنابلہ اور بعض صحابہ رضی اللہ عنہم نے اس کو مکروہ کہا ہے اس لئے کہ صحیح مسلم میں حضرت عائشہ رضی اللہ عنہا سے مروی ہے کہ رسول اللہ صلی اللہ علیہ وسلم نے اس کو خفیہ طور پر زندہ درگور کرنے سے تعبیر فرمایا۔ لہذا نبی کو کراہت تنزیہی پر محمول کیا جائے گا۔ امام غزالی رحمۃ اللہ علیہ نے بعض اسباب کی وجہ سے عزل کو جائز کہا ہے جن میں سے ایک اولاد کی کثرت ہے۔

①..... نیل الاوطار: ۲۷۶/۱، الدرر المباحہ فی الحظر والباحۃ: ص ۴۱، اللباب: ۳۸/۱ وما بعدها، تبیین الحقائق: ۷۵۷/۱ الشرح الكبير: ۱۷۳/۱، مغنی المحتاج: ۱۱۰/۱، المغنی: ۳۰۶/۱۔ ② متفق علیہ بین احمد والشیخین: خطابي فرماتے ہیں کہ ”فور الحیض“ ابتدائی اور زیادہ حیض کو کہتے ہیں۔ (نیل الاوطار: ۲۷۸/۱) ③ امام بخاری رحمۃ اللہ علیہ کے سوا بہت سے محدثین نے حضرت انس بن مالک رضی اللہ عنہ سے روایت کی ہے (نیل الاوطار: ۲۷۶/۱) ④ حنابلہ کے نزدیک شدید شہوت والے کے لئے حائضہ سے وطی کی گنجائش ہے بشرطیکہ وطی کے بغیر شہوت دور نہ ہو سکے۔ اور خطرہ ہو کہ اگر وطی نہ کی تو نصیبے پھٹ جائیں گے۔ اور حائضہ کے علاوہ دوسری بیوی نہ ہو۔ (کشاف القناع: ۲۲۷/۱) ⑤ اس کو امام ابو داؤد رحمۃ اللہ علیہ نے عکرمہ رضی اللہ عنہ سے اور انہوں نے ازواج مطہرات میں سے کسی ایک سے روایت کیا ہے۔ (نیل الاوطار: ۲۷۷/۱) ⑥ تکملة الفتح: ۱۰۹/۸، احیاء علوم الدین: ۳۷/۲ وما بعدها، نیل الاوطار: ۱۹۷/۲، فتح القدير: ۳۹۳/۲، الشرح الكبير: ۲۶۶/۲، المہذب: ۶۶/۲، المغنی: ۲۲۳/۷، الاحیاء: ۲۳۸/۲، شرح مسلم: ۱۷۶/۱۰۔ ⑦ العزل: جماع کرتے وقت دخول کے بعد خروج کر دینا تاکہ منی باہر گرے۔ ⑧ اس معنی میں اور بھی احادیث مروی ہیں۔ (نیل الاوطار: ۱۹۵/۲ وما بعد)



اس بنا پر منع حمل کے جدید طریقے جیسے گولیاں وغیرہ استعمال کرنا جائز ہے۔ بشرطیکہ یہ مخصوص مدت تک ہوں اور ان سے حمل کا امکان مکمل طور پر ختم نہ ہو۔ علامہ زرکشی رحمۃ اللہ علیہ فرماتے ہیں: حمل روکنے کی دوا کا استعمال عزل کی طرح کبھی کبھار تو جائز ہے لیکن یہ جائز نہیں کہ حمل کو بالکل روک دینے کی دوا استعمال کی جائے یا اس طرح نس بندی کی جائے کہ مستقبل میں حمل ٹھہرنے کا سلسلہ بند ہو جائے۔ اس میں غالب گمان کا اعتبار ہے یعنی پچاس فیصد سے زیادہ امکانات۔ یہی حکم مرد کو بانجھ بنانے کا ہے۔

جماع کے آداب..... سنت نبویہ میں جماع کے بہت سے آداب بیان ہوئے ہیں جن میں سے بعض یہ ہیں: ① مستحب ہے کہ اس سے پہلے بسم اللہ پڑھے۔ سورہ اخلاص، اللہ اکبر اور لا الہ الا اللہ پڑھے اور پھر یہ دعائیں پڑھے اگر چہ اولاد کی امید نہ ہو۔ ”باسم اللہ العلی العظیم، اللہم اجعلها ذریۃ طیبۃ ان کنت قدرت ان تخرج ذالک من صلبی“ ”اللہم جنبنی الشیطان و جنب الشیطان مارزقتنی۔“ رواہ ابوداؤد..... اور کعبے سے رخ پھیر دے۔ ہم بستری کے وقت کعبے کے احترام میں قبلہ کی طرف منہ نہ کرے۔ اپنے آپ کو اور گھر والوں کو پردے میں کر لے۔ بالکل برہنہ نہ ہوں۔ ② اس لئے کہ یہ مکروہ ہے جیسا کہ عنقریب آئے گا۔

ابتداء ملاعبت، بوس وکنار اور دل بہلائی سے کرے۔ ضرورت پوری کرنے کے بعد ٹھہرا رہے تاکہ عورت کی ضرورت بھی پوری ہو جائے۔ اس لئے کہ اس کا انزال بعض اوقات تاخیر سے ہوتا ہے۔ ہم بستری کے وقت زیادہ باتیں مکروہ ہیں۔ مرد کو چاہئے کہ بلاعذر مسلسل چار راتوں تک وقفہ نہ کرے۔ حائضہ سے فائدہ حاصل کرنا ہو تو ناف اور گھٹنوں کے درمیان تہ بند باندھ لے۔ دوسری بار ہم بستری کرنی ہو تو شرم گاہ کو دھولے اور وضو کر لے۔ اس لئے کہ وضو نشاٹ اور نظافت میں اضافہ کرتا ہے۔ کسی مخصوص رات جیسے اتوار جمعہ وغیرہ میں ہم بستری کے مستحب ہونے کا سنت میں کوئی ذکر نہیں۔ بعض علماء نے جمعے کا دن ہم بستری کو مستحب لکھا ہے۔

بالکل برہنہ ہو کر ہم بستری مکروہ ہے۔ اس لئے کہ ابن ماجہ رحمۃ اللہ علیہ نے حضرت عتبہ بن عبد اللہ سے روایت بیان کی ہے فرماتے ہیں کہ رسول اللہ صلی اللہ علیہ وسلم نے فرمایا: ”جب تم میں سے کوئی اپنے گھر والوں کے پاس جائے تو پردے کا اہتمام کرے۔ جنگلی گدھوں کی طرح بالکل ننگے نہ ہو جائیں۔“ ”العتیر“ ”جنگلی گدھے یعنی گورخر کو کہتے ہیں۔ تشبیہ اس حالت سے نفرت دلانے کے لئے دی ہے۔ میاں بیوی کے لئے مکروہ ہے کہ وہ آپس کے تعلقات کے بارے میں لوگوں میں باتیں کریں۔ بعض نے تو اسے حرام کہا ہے۔ اس لئے کہ یہ پردہ دری ہے۔ جو حرام ہے۔

آداب میں سے یہ بھی ہے کہ حالت جنابت میں بال نہ موٹھے، ناخن نہ تراشے اور خون نہ نکالے۔ سہاگ رات میں ہم بستری سے پہلے عورت کی پیشانی کے بال پکڑ کر یہ دعا پڑھنا مستحب ہے:

اللہم انی اسئلك من خیرها وخیر ما جبلتها علیہ واعوذ بک من شرها وشر ما جبلتها علیہ ③

①..... محدثین کہتے ہیں کہ اس کی سند مضبوط نہیں اس لئے کہ اس کی سند میں ابن لہیعہ ہے۔ اس کے بارے میں کلام معرہ ہے۔ اس کی شاہد وہ روایت ہے جو امام عبدالرزاق رحمۃ اللہ علیہ اور بیہقی رحمۃ اللہ علیہ نے ابن عباس رضی اللہ عنہ سے نقل کی ہے، فرماتے ہیں کہ آپ صلی اللہ علیہ وسلم نے آزاد عورت سے اس کی اجازت کے بغیر عزل کرنے سے منع فرمایا۔ ابن ابی شیبہ رحمۃ اللہ علیہ نے ان سے روایت کی ہے کہ وہ اپنی باندی سے عزل کرتے تھے۔ بیہقی رحمۃ اللہ علیہ نے ابن عمر رضی اللہ عنہ سے ایسا ہی نقل کیا ہے۔ (نصب الرأیۃ: ۲۵۱/۳، نیل الاوطار: ۱۹۶/۶ او مابعد) ② المغنی: ۲۵/۷، احیاء علوم الدین: ۳۶/۲ وما بعدھا، کشاف القناع: ۲۱۶/۵ وما بعدھا، مختصر منہاج القاصدین: ص ۷۳، فتح المعین: ص ۱۰۷، الذاکار للنووی رحمۃ اللہ علیہ: ص ۱۵۹، نیل الاوطار: ۱۹۳/۶. ③ امام ابن ماجہ رحمۃ اللہ علیہ نے عتبہ بن عبد اللہ سلمی سے روایت کی ہے: ”جب آپ میں سے کوئی اپنی بیوی کے پاس آئے تو پردے کا اہتمام کرے گدھوں کی طرح بالکل ننگے نہ ہو جائیں۔“ (نیل الاوطار: ۱۹۳/۶)

حمل گرانا..... تمام علماء متفق ہیں کہ چوتھے مہینے کے بعد، یعنی حمل کی ابتداء سے ایک سو بیس ۱۲۰ دن گزر جانے کے بعد بلا عذر حمل گرانا حرام ہے۔ یہ ایک جرم ہے جس پر غرہ ❶ واجب ہوتا ہے۔ اس لئے کہ ایسا کرنے والے نے ایک جان کو ہلاک کیا ہے اور ایک انسان کو قتل کیا ہے۔ ❷

زیادہ راجح یہ ہے کہ حمل ٹھہرتے ہی اس کو گرانا جائز ہو جاتا ہے۔ اس لئے کہ اب اس کی پیدائش کی ابتداء ہو چکی ہے اور زندگی وجود پذیر ہو چکی ہے۔ ہاں ضرورت کی وجہ سے گنجائش ہو سکتی ہے۔ مثال کے طور پر کوئی شدید اور مہلک قسم کی بیماری ہو جیسے سل، کینسر، یا کوئی عذر ہو جیسے حمل ٹھہرنے کے بعد عورت کا دودھ ختم ہو جاتا ہو، اس کی گود میں شیر خوار بچہ ہو بچے کا باپ دایہ کا انتظام نہ کر سکتا ہو اور بچے کے ہلاک ہو جانے کا خدشہ ہو..... اس قول کی وجہ سے میں امام عزالی رحمۃ اللہ علیہ کی رائے کی طرف مائل ہوں۔ وہ حمل گرانے کو زندہ درگور کرنے کی طرح قرار دیتے ہیں اگرچہ حمل کا پہلا دن ہو۔ اس لئے کہ یہ وجود پذیر ہو جانے والی جان کے خلاف جنابت کا ارتکاب ہے۔ ❸ ساتھ ساتھ میں حمل گرانے کے بارے میں دوسرے فقہاء کے اقوال بھی ذکر کرتا ہوں۔

۱۔ حنفیہ کا مذہب..... ❹ حمل کے بعد جب تک اس کی باقاعدہ تخلیق نہ ہو جائے، اسقاط جائز ہے۔ یہ ایک سو بیس ۱۲۰ دنوں سے پہلے نہیں ہوتا۔ جواز کی وجہ یہ ہے کہ یہ ابھی تک آدمی نہیں بنا۔ ان کے قول سے یہ لگتا ہے کہ انہوں نے تخلیق سے روح پھونکا جانا مراد لیا ہے۔ بعض کہتے ہیں کہ حنفیہ کے نزدیک یہ بھی بلا عذر مکروہ ہے۔ اگر بغیر عذر کے حمل گرایا تو گناہ ہوگا۔ اعذار میں سے ایک یہ ہے کہ حمل کی وجہ سے اس کا دودھ ختم ہو جاتا ہو، بچے کا والد اجرت پر دایہ نہ رکھ سکتا ہو اور بچے کی ہلاکت کا خدشہ ہو۔ بعض حنفیہ نے ہر طرح کے اسقاط کی اباحت کو حالت عذر پر محمول کیا ہے۔ اس لئے کہ پانی جب رحم میں چلا جاتا ہے تو اس کا نتیجہ زندگی کی شکل میں نکلتا ہے۔ لہذا یہ زندگی کے حکم میں ہوگا۔ یہ تاویل معقولہ اور ضروری ہے۔

۲۔ مالکیہ کا مذہب..... ❺ ان کے نزدیک رحم میں موجود منی کو نکالنا حرام ہے۔ چاہے چالیس دن سے پہلے ہی کیوں نہ ہو۔ بعض کے نزدیک چالیس دن سے پہلے مکروہ ہے۔ روح پھونک دیئے جانے کے بعد بالاجماع حرام ہے۔ امام عزالی رحمۃ اللہ علیہ اور ظاہریہ کی بھی یہی رائے ہے۔ ❶

۳۔ شافعیہ کا مذہب..... ❻ اگر اسقاط، حمل کی ابتداء سے چالیس کی دہائی (۴۰، ۴۲، ۴۵ وغیرہ) تک مکمل ہو جائے تو کراہت کے ساتھ جائز ہے بشرطیکہ میاں بیوی راضی ہوں اور حاملہ کو کوئی نقصان نہ پہنچے چالیس کی دہائی کے بعد اسقاط مطلقاً حرام ہے۔ علامہ ربلی رحمۃ اللہ علیہ فرماتے ہیں کہ روح پھونکے جانے سے پہلے اسقاط حمل جائز ہے اور اس کے بعد حرام ہے۔ اسی طرح ان کی رائے حنفیہ کی طرح ہوئی۔

امام عزالی رحمۃ اللہ علیہ ❼ حمل گرانے کو مطلقاً حرام کہتے ہیں۔ اس لئے کہ یہ وجود پذیر ہو جانے والی زندگی کے خلاف جنایت ہے۔

❶..... یہ ایک حدیث سے ثابت ہے جس کو عمرو بن شعیب عن ابیہ عن جدہ کی سند سے روایت کیا گیا ہے۔ روایت کرنے والے امام ابن ماجہ رحمۃ اللہ علیہ اور ابوداؤد رحمۃ اللہ علیہ ہیں۔ (نیل الاوطار : ۱۸۹/۶) ❷ الغرة: جنین کی دیت کو کہتے ہیں جو کل دیت کا پانچ فیصد (پانچ فیصد) ہوتی ہے یعنی پچاس دینار یا پانچ سو درہم۔ ❸ احیاء علوم الدین : ۴۷/۲۔ ❹ فتح القدير : ۴۹۵/۲، حاشیہ ابن عابدین رحمۃ اللہ علیہ : ۲۷۸/۱، ۵۲۲/۲، ۲۷۸/۱، ۳۱۸/۵، الفتاویٰ الہندیہ : ۳۶۵/۵، ۳۶۷۔ ❺ الشرح الكبير مع الدسوقي : ۲۶۶/۲ وما بعدها، القوانین الفقہیہ: ص ۲۱۲۔ ❶ المحلی : ۳۸/۱۱۔ ❷ بجیرمی الخطیب : ۴۰/۳، حاشیہ الشبرا منسلی علی نہایة المحتاج : ۲۰۵/۶، تحفة المحتاج لابن حجر رحمۃ اللہ علیہ : ۲۴۱/۸، نہایة المحتاج : ۲۳۹/۸ و ما بعدها، شرح مسلم : ۱۹۰/۱۶۔ ❸ احیاء علوم الدین : ۴۷/۲۔

۳۔ حنا بلنہ کا مذہب..... ① ان کی رائے حنفیہ کی طرح ہے۔ کہ روح پھونکے جانے سے پہلے تک یعنی حمل کی ابتداء سے چار ماہ (ایک سو بیس دن) تک اسقاط جائز ہے۔ اس کی بعد قطعی حرام ہے۔ یعنی ارادی حرکت ظاہر ہونے کے بعد حمل گرانا جائز نہیں۔

بانجھ بنانا..... اعقام اور تعقیم کا مطلب ہے عورت کو بذریعہ علاج بانجھ بنانا۔ فقہاء نے تصریح کی ہے کہ ایسی دواؤں اور طریقوں کا استعمال حرام ہے جس سے حمل ٹھہرنا بالکل بند ہو جائے۔ اس لئے کہ یہ فعل ② زندہ درگور کرنے کی طرح ہے۔ ہاں اگر کوئی مجبور کر دینے والی ضرورت پیش آجائے تو گنجائش ہے۔ جیسے کوئی خطرناک موروثی مرض بچوں کی طرف منتقل ہو جانے کا خطرہ ہو وجہ یہ ہے کہ نقصانات کو دور کرنا فوائد حاصل کرنے پر مقدم ہے۔ اور دونقصانوں میں سے ہلکے والے کا ارتکاب کرنا ہوتا ہے۔ اگر کسی عورت کو بہت ہی شدید مرض لاحق ہو تو اسے بانجھ کرنے میں کوئی حرج نہیں۔ اس کو ان عورتوں میں شمار کیا جائے گا جن کے بارے میں اللہ تعالیٰ کی مشیت یہی ہے کہ وہ بانجھ ہوں:

لِلّٰهِ مُلْكُ السَّمَوَاتِ وَالْاَرْضِ ۗ يَخْلُقُ مَا يَشَاءُ ۗ يَهَبُ لِمَنْ يَشَاءُ اِنَاثًا وَيَهَبُ لِمَنْ يَشَاءُ الذُّكُوْرًا ۗ اَوْ يُزَوِّجُهُمْ ذُكْرَانًا وَاِنَاثًا ۗ وَيَجْعَلُ مَنْ يَشَاءُ عَقِيْمًا..... الشوری: ۴۲/۴۹-۵۰

سارے آسمانوں اور زمین کی سلطنت اللہ ہی کی ہے۔ وہ جو چاہتا ہے پیدا کرتا ہے۔ وہ جس کو چاہتا ہے لڑکیاں دیتا ہے اور جس کو چاہتا ہے لڑکے دیتا ہے یا پھر ان کو ملا جلا کر لڑکے بھی دیتا ہے اور لڑکیاں بھی، اور جس کو چاہتا ہے بانجھ بنا دیتا ہے۔ آسان ترجمہ قرآن اور جس علاج سے حمل ٹھہرنا بالکل بند نہ ہو بلکہ کچھ عرصے کے لئے سست پڑ جائے وہ حرام نہیں۔ بلکہ اگر کسی عذر کی وجہ سے ہو جیسے بچوں کی تربیت وغیرہ تو مکروہ بھی نہیں۔ ورنہ شافیہ کے نزدیک مکروہ ہے۔

مصنوعی حمل کاری..... یعنی جماع کے بغیر منی عورت کی بچہ دانی میں داخل کرنا۔ اگر یہ عمل شوہر کی منی سے کیا جائے تو جائز ہے۔ اس لئے کہ اس میں ممانعت والی کوئی بات نہیں بلکہ بعض اوقات یہ مندوب ہو جاتا ہے جب کہ جنسی ملاپ سے کوئی شرعی مانع موجود ہو۔ اگر یہ عمل کسی اجنبی کی منی سے کیا جائے تو حرام ہے۔ اس لئے کہ یہ زنا کے حکم میں ہے کہ مرد اپنی منی کسی ایسی عورت کے رحم میں ڈالے جو اس کی بیوی نہیں۔ یہ عمل مقام بشریت کے بھی منافی ہے۔ ہاں اس سے نباتات اور حیوانات کی تخم ریزی کی جاسکتی ہے۔

جانوروں کو خنسی کرنا..... حنفیہ کے نزدیک جانوروں کو کرنے اور خچر کی پیدائش کے لئے گدھے کی گھوڑی کے ساتھ جفتی کرانے میں کوئی حرج نہیں۔ اس لئے کہ جانور کو فائدے کے لئے خنسی کیا جاتا ہے۔ خنسی کرنے سے جانور اور اس کا گوشت اچھا ہو جاتا ہے۔ مالکیہ فرماتے ہیں کہ گھوڑے کے علاوہ تمام جانوروں کو خنسی کرنا جائز ہے۔ اس لئے کہ خنسی کرنے سے جانور زیادہ موٹا ہو جاتا ہے۔ اور گھوڑے کو خنسی کرنے سے اس کی طاقت کم اور نسل ختم ہو جاتی ہے۔ چہرے پر داغنا مکروہ ہے۔ اس کے علاوہ کسی اور جگہ پر داغنے میں حرج نہیں۔ ③

دوم: دیکھنا..... دیکھنے کی چار صورتیں ہیں۔ ہر صورت کا الگ حکم ہے۔ وہ صورتیں درج ذیل ہیں: مرد کا عورت کو دیکھنا عورت کا مرد کو دیکھنا، مرد کا مرد کو دیکھنا اور عورت کا عورت کو دیکھنا۔ ④

①..... الفروع لشمس الدین المقدسی: ۲۸۱/۱، الانصاف لعلاء الدین المرادوی: ۳۸۶/۱، منتھی الارادات لابن النجار: ۲۸۶/۱، المغنی: ۸۱۶/۴۔ ② سابقہ حوالہ جات۔ ③ اللباب: ۱۶۱/۳، القوانین الفقہیہ: ص ۴۴۵، شرح الرسالہ: ۳۱۳/۲۔ ④ دیکھنے تکملة الفتح: ۹۴/۸، البدائع: ۱۱۹/۵، اللباب: ۱۶۲/۳، تبیین الحقائق: ۲۱۰/۶، الدر المختار: ۲۵۴/۵، الشرح الكبير: ۲۱۵/۲، القوانین الفقہیہ: ص ۴۲۶، ۱۹۳، تحفة المحتاج بشر المنہاج لابن حجر رحمۃ اللہ علیہ: ۱۹۰/۴، ۲۰۵، المہذب: ۳۵۰/۲، ۳۵۰، المغنی: ۵۵۲/۶ و ما بعد، ۵۵۸، ۵۶۳، ۵۸، مغنی المحتاج: ۱۲۸/۳، ۱۳۳، فتح المعین: ص ۹۸۔



## پہلی صورت: مرد کا عورت کو دیکھنا:

۱۔ اپنی بیوی کو دیکھنا..... اپنی بیوی کے پورے بدن یہاں تک کہ شرم گاہ کو بھی دیکھنا اور چھونا چاروں مذاہب میں جائز ہے۔ شرم گاہ فائدہ حاصل کرنے کی جگہ ہے۔ لیکن میاں بیوی کے لئے بلا ضرورت ایک دوسرے کی شرم گاہ دیکھنا اور اپنی شرم گاہ دیکھنا مکروہ ہے۔ شرم گاہ کے اندر دیکھنے میں تو اور بھی زیادہ کراہت ہے۔ حضرت عائشہ رضی اللہ عنہا فرماتی ہیں ”میں نے ان صلی اللہ علیہ وسلم کے نہیں دیکھا اور انہوں نے میرے نہیں دیکھا۔“ ①

ب: محرم عورت کو دیکھنا..... حنا بلہ کے نزدیک محرم عورتوں ② کے جو اعضاء عام طور پر ظاہر ہوتے ہیں ان کو دیکھنا جائز ہے۔ جیسے گردن، سر، ہتھیلیاں، قدم۔ اور جو اعضاء عام طور پر پوشیدہ رکھے جاتے ہیں ان کو دیکھنا جائز نہیں۔ جیسے سینہ، پیٹھ وغیرہ۔ حنفیہ کا مذہب حنا بلہ کے قریب ہے کچھ تبدیلی کے ساتھ۔ ان کے نزدیک چہرہ، سر، سینہ، پنڈلیاں اور بازو (کہنیوں سے کندھوں تک) دیکھنا جائز ہے۔ پیٹ اور پیٹھ کو دیکھنا جائز نہیں۔ اس لئے کہ اللہ تعالیٰ نے عورت کو ماں کی پیٹھ سے تشبیہ دینے پر حرام فرمایا ہے۔ تو پیٹھ کی طرف دیکھنا بھی حرام ہوگا۔ اور پیٹ تو پیٹھ سے بڑھ کر ہے۔ اس لئے کہ اس میں زیادہ شہوت ہوتی ہے۔

مالکیہ نے اس مسئلے میں سختی کی ہے۔ ان کے نزدیک صرف چہرے اور ہاتھوں کو دیکھنا جائز ہے۔ باقی بدن کو دیکھنا جائز نہیں۔ شافعیہ نے درمیانی راہ اختیار کی ہے۔ ان کے نزدیک بالغ آدمی کے لئے اپنی محرم عورت کے ناف اور گھٹنوں کے درمیان دیکھنا حرام ہے۔ اس کے علاوہ باقی جسم کو بغیر شہوت کے دیکھنا مباح ہے۔ ناف اور گھٹنوں کو دیکھنا جائز ہے اس لئے کہ محرم عورت کو دیکھنے کے لحاظ سے یہ ستر میں داخل نہیں۔

ج: اجنبی عورت کو دیکھنا..... حنفیہ کے نزدیک اجنبی عورت کو چہرے اور ہتھیلیوں کے سوا دیکھنا حرام ہے۔ اس لئے کہ اللہ تعالیٰ کا فرمان ہے:

لَا يُبْدِينَ زِينَتَهُنَّ إِلَّا مَا ظَهَرَ مِنْهَا..... النور: ۲۴/۳۱

”اور اپنی سجاوٹ کو کسی پر ظاہر نہ کریں سوائے اس کے جو اس میں سے ظاہر ہو۔“

حضرت علی رضی اللہ عنہ اور ابن عباس رضی اللہ عنہ نے ”مَا ظَهَرَ مِنْهَا“ سے چہرہ اور ہتھیلیاں مراد لی ہیں آیت میں زینت سے زینت کی جگہیں مراد ہیں۔ دوسری بات یہ ہے کہ عورتوں کو مردوں کے ساتھ لین دین کے معاملات کرنے کے لئے چہرے اور ہتھیلیوں کو ظاہر کرنا ضرورت بن جاتی ہے۔ اگر غیر محرم پر بلا ارادہ نظر پڑ جائے اس کو فوراً ہٹانا واجب ہے۔ پہلی دفعہ کی بلا ارادہ نظر سے گناہ نہیں ہوتا۔ امام مسلم رحمۃ اللہ علیہ نے جریر بن عبد اللہ النجلی سے روایت کی ہے فرماتے ہیں کہ میں نے نبی صلی اللہ علیہ وسلم سے اچانک نظر کے بارے میں سوال کیا گیا تو آپ نے مجھے نظر پھیر دینے کا حکم دیا۔ امام ابوداؤد رحمۃ اللہ علیہ نے حضرت بریدہ رضی اللہ عنہ سے روایت بیان کی ہے کہ رسول اللہ صلی اللہ علیہ وسلم نے حضرت علی رضی اللہ عنہ سے فرمایا: ”اے علی! پہلی نظر کے پیچھے دوسری نظر نہ جائے۔ اس لئے کہ پہلی آپ کے لئے جائز تھی دوسری جائز نہیں۔“

مسئلہ..... اگر شہوت سے اطمینان نہ ہو تو ضروری حاجت کے بغیر اس کے چہرے کی طرف نہ دیکھے۔ اس سے یہ بھی واضح ہو گیا کہ دیکھنے

①..... رہی یہ حدیث کہ شرم گاہ کو دیکھنے سے بینائی حتم ہو جاتی ہے، تو ابن حبان رحمۃ اللہ علیہ وغیرہ نے اسے ضعیف روایات میں سے روایت کیا ہے بلکہ ابن الجوزی رحمۃ اللہ علیہ نے اسے موضوع روایات میں ذکر کیا ہے۔ یہ منکر ہے۔ اس کی کوئی اصل نہیں۔ ابن الصلاح رحمۃ اللہ علیہ نے ان سے اختلاف کیا ہے اور اس کی سند حسن بتائی ہے۔ (نصب الرایۃ: ۳/۲۳۸) حضرت عائشہ رضی اللہ عنہا والی حدیث کو ابن ماجہ نے روایت کیا ہے۔ ② ذوات المحارم: اپنی محرم عورتوں سے مراد ہر وہ عورت ہے جس سے نکاح ہمیشہ کے لئے حرام ہو چاہے نسب کی وجہ سے ہو، رضاعت کی وجہ سے ہو یا حرمت مصاہرت (سرالی رشتے) کی وجہ سے۔ شافعیہ اور حنا بلہ کے نزدیک مباح سبب سے۔ حرمت مصاہرت ثابت ہوتی ہے جیسے ساس۔ حنفیہ کے نزدیک حلال بسبب سے بھی حرمت مصاہرت ثابت ہو جاتی ہے جیسے نکاح اور حرام سبب سے بھی جیسے زنا۔

کا جواز شہوت نہ ہونے سے مشروط ہے۔ ورنہ حرام ہے۔ آج کل جوان عورت کو نہ دیکھنا واجب ہے۔ نظر کی حرمت پر ایک صحیح حدیث میں وارد ہے: ”آنکھیں بھی زنا کرتی ہیں ان کا زنا دیکھنا ہے۔ ہاتھ بھی زنا کرتے ہیں ان کا زنا پکڑنا ہے۔“<sup>①</sup> شہوت کی حد آلہ تناسل کا حرکت میں آنا ہے۔

اس میں مالکیہ بھی حنفیہ کے ساتھ متفق ہیں۔ انہوں نے بوڑھی عورت کا چہرہ اور ہتھیلیاں دیکھنے کی اجازت دی ہے اور جوان عورت کا چہرہ اور ہتھیلیاں دیکھنے کو حرام کیا ہے۔ الایہ کہ کوئی عذر ہو جیسے گواہی، علاج منگنی وغیرہ۔ اجنبی عورت کو دیکھنے میں خصی عام مرد کی طرح ہے۔

اسی طرح شافعیہ فرماتے ہیں کہ عاقل بالغ اور مختار مرد کے لئے اجنبی عورت کی طرف دیکھنا حرام ہے۔ اگرچہ وہ بہت بوڑھا ہو یا وطمی کے قابل نہ ہو یا مخنث ہو (یعنی عورتوں کی مشابہت اختیار کرنے والا ہو) اسی طرح عورت کے چہرے اور ہتھیلیوں کو دیکھنا بھی حرام ہے چاہے فتنے کا خوف ہو یا نہ ہو۔ اس لئے کہ دیکھنے میں فتنے گمان ہوتا ہے اور شہوت پیدا ہوتی ہے۔ اللہ تعالیٰ کا فرمان ہے:

قُلْ لِّلْمُؤْمِنِيْنَ يَعْضُوْا مِنْ اَبْصَارِهِمْ ..... النور: ۲۴/۳۰

”مومن مردوں سے کہہ دو کہ وہ اپنی نگاہیں نیچی رکھیں۔“

اور نبی صلی اللہ علیہ وسلم کا ارشاد ہے کہ عورت پردے کی چیز ہے جب وہ باہر نکلتی ہے تو شیطان نظر اٹھا کر اس کی طرف دیکھتا ہے۔<sup>②</sup> دیکھنے کی ممانعت اس وجہ سے نہیں کہ ان پر ذاتی طور پر ستر واجب ہے۔ بلکہ اس وجہ سے ہے کہ اس میں عام مصلحت اور عمومی فائدہ ہے۔ قاضی عیاض رحمۃ اللہ علیہ نے علماء سے نقل کیا ہے کہ راستے میں عورت پر چہرہ چھپانا واجب نہیں بلکہ سنت ہے اور آیت شریفہ کی وجہ سے مردوں پر نظریں جھکانا واجب ہے۔

حنابلہ بھی اجنبی عورت کو بلا وجہ دیکھنے کو حرام کہتے ہیں۔ اس لئے کہ حنابلہ اور شافعیہ کے نزدیک عورت کا پورا بدن ستر میں شامل ہے۔ حنفیہ اور مالکیہ کے نزدیک چہرہ اور ہتھیلیاں ستر میں شامل نہیں۔ امام ابوحنیفہ رحمۃ اللہ علیہ سے یہ بھی مروی ہے کہ قدم بھی ستر میں شامل نہیں۔ بعض حنابلہ کا کہنا ہے کہ چہرے کی طرف دیکھنا کراہت کے ساتھ جائز ہے۔ بشرطیکہ فتنے کا خدشہ نہ ہو اور بغیر شہوت کے دیکھے۔ اور فرماتے ہیں کہ ایسی بوڑھی یا بد صورت عورت کے عام طور پر ظاہر رہنے والے اعضاء دیکھنے میں کوئی حرج نہیں، جس سے شہوت کا خدشہ نہ ہو۔ اس لئے اللہ تعالیٰ کا فرمان ہے:

وَ الْقَوَاعِدُ مِنَ النِّسَاءِ الَّتِي لَا يَرْجُونَ نِكَاحًا ..... النور: ۲۴/۶۰

”اور جو بیٹھ رہی ہیں گھروں میں تمہاری عورتوں میں سے جن کو توقع نہیں رہی نکاح کی۔“

ان کے نزدیک خصی، مخنث جس کو شہوت نہ ہوتی ہو، بوڑھا اور ایسا آدمی جس کی شہوت بڑھاپے، نامردی یا کسی ایسی بیماری کی وجہ سے ختم ہوگئی ہو جس سے صحت مند ہونے کی امید نہ ہو..... یہ سب دیکھنے میں محرم مردوں کے حکم میں ہیں۔ اس لئے کہ اللہ تعالیٰ کا فرمان ہے:

اَوِ التَّائِبِيْنَ غَيْرِ اَوْلِي الْاِمْرَةِ ..... النور: ۲۴/۳۱

”یا خدمت میں مشغول رہنے والوں کے جو مرد کو کچھ غرض نہیں رکھتے۔“

یعنی جنہیں عورت کی طرف حاجت نہ ہو۔

①..... امام مسلم رحمۃ اللہ علیہ نے حضرت ابوہریرہ رضی اللہ عنہ سے روایت کیا ہے۔ (نصب الراية: ۲۴۸/۴) ② امام ترمذی رحمۃ اللہ علیہ نے حضرت ابن مسعود رضی اللہ عنہ سے روایت کیا ہے۔ یہ حدیث صحیح ہے۔

مستثنیٰ صورتیں..... وہ حالات جن میں عورت کو کسی استثنائی حاجت کی وجہ سے دیکھنا جائز ہے درج ذیل ہیں: پیغام نکاح، علاج، معاملہ جیسے خرید و فروخت، گواہی یا فیصلہ، تعلیم وغیرہ۔ ان صورتوں میں حاجت کی بقدر دیکھنے کی گنجائش ہے۔ اس سے تجاوز جائز نہیں۔ اس لئے کہ ضرورت کی وجہ سے حلال ہونے والی چیز بقدر ضرورت حلال ہوتی ہے۔

پیغام نکاح..... کے دوران صرف چہرہ اور ہتھیلیاں دیکھنا جائز ہے۔ منگنی کرنے والا بار بار بھی دیکھ سکتا ہے۔ البتہ چھو نہیں سکتا۔ اور چہرے ہتھیلیوں کے علاوہ کچھ دیکھ بھی نہیں سکتا۔ اس لئے کہ چہرہ خوبصورتی پر اور ہتھیلیاں جسمانی خوشحالی پر دلالت کرتی ہیں۔

علاج..... کرتے ہوئے معالج کے لئے بوجہ ضرورت دیکھنا جائز ہے۔ لیکن اس پر واجب ہے کہ اپنی نظر عورت کے بیماری والے حصے پر مرکوز رکھے۔ علاج کرتے وقت عورت کے ساتھ کسی محرم مرد، شوہر یا قابل اعتماد عورت کا ہونا ضروری ہے تاکہ خلوت ختم ہو سکے۔

مرد طبیب سے علاج کرانے کے لئے یہ بھی شرط ہے کہ علاج کرنے والی کوئی مناسب عورت دستیاب نہ ہو۔ اس لئے کہ ہم جنس کا اپنے ہم جنس کو دیکھنا انجام کے اعتبار سے زیادہ ضعیف اور آسان ہے۔ اسی طرح امین معالج کے ہوتے ہوئے غیر امین سے، مسلمان کے ہوتے ہوئے ذمی سے اور مسلمان عورت کے ہوتے ہوئے ذمی عورت سے علاج نہیں کرایا جائے گا۔

چہرے اور ہتھیلیوں کو دیکھنے کے لئے معمولی حاجت کا اعتبار بھی کیا جاسکتا ہے۔ باقی جسم دیکھنا صرف ایسی ضرورت کی وجہ سے مباح ہوگا جس سے تیمم مباح ہوتا ہے۔ سوائے شرم گاہ اور اس کے قریبی جگہ کے۔ کہ اس میں ایسی شدید ترین ضرورت کا اعتبار ہوگا جس میں ستر کھولنے کو پردہ درمی نہ سمجھا جاتا ہو۔

معاملات..... یعنی خرید و فروخت میں صرف چہرے کو دیکھنا مباح ہے۔ تاکہ قیمت وصول کرنے اور خریدی ہوئی چیز حوالے کرنے اور اس طرح کے دیگر امور سرانجام دیئے جاسکیں۔

گواہی..... کی ادائیگی اور تحمل میں بھی عورت کو دیکھنا جائز ہے چاہے گواہی عورت کے حق میں ہو یا خلاف ہو۔ اگر زنا، ولادت، آلہ تناسل کے بڑا ہونے، زخم بھرنے اور اگلے پچھلے راستے کے ایک ہو جانے کی گواہی دینے کے لئے شرم گاہ کو دیکھنا ہو تو عورتوں یا محرم رشتے داروں کی موجودگی میں انہی کی گواہی متعین ہے۔

فیصلہ..... قاضی کے لئے عورت کے بارے میں فیصلہ کرتے وقت اس کی طرف دیکھنا جائز ہے۔ اس لئے کہ عدالتی فیصلوں کے ذریعے لوگوں کے حقوق کی پاسداری ایک مستقل ضرورت ہے لہذا وہ اس کے چہرے کی طرف دیکھ سکتا ہے۔ اگرچہ شہوت کا خدشہ ہو۔

تعلیم..... جن چیزوں کا سیکھنا سکھانا واجب ہے جیسے فاتحہ، ضروری ہنر وغیرہ تو ان کی تعلیم کے لئے عورت کی طرف دیکھنا جائز ہے۔ بشرطیکہ تعلیم کے لئے کوئی عورت یا محرم مرد دستیاب نہ ہو، پردے کے پیچھے سے تعلیم دینے کی بھی کوئی صورت نہ ہو اور عورت کے ساتھ کوئی محرم وغیرہ موجود ہو جس کی وجہ سے خلوت ختم ہو جائے۔

دوسری صورت۔ عورت کا مرد کو دیکھنا..... عورت کے مرد کو دیکھنے کی بھی وہی تین صورتیں ہیں۔

۱..... اگر وہ اس کا شوہر ہو تو جو کچھ وہ اس کا دیکھ سکتا ہے وہی کچھ یہ اس کا بھی دیکھ سکتی ہے۔

۲..... اگر مرد محرم رشتے دار ہو تو ستر کے علاوہ باقی جسم دیکھا جاسکتا ہے۔

۳..... اگر مرد اجنبی ہو تو حنفیہ کے نزدیک ناف سے گھٹنوں تک کے علاوہ باقی بدن دیکھنا جائز ہے۔ بشرطیکہ شہوت کا خدشہ نہ ہو۔

مالکیہ اور حنابلہ کے دو قول ہیں: ایک حنفیہ کی طرح کہ ستر (ناف اور گھٹنوں کے درمیان) دیکھنا جائز نہیں باقی بدن دیکھنا جائز ہے۔ جس



طرح مرد کے لئے اپنی محرم عورتوں کو دیکھنا جائز ہے۔ ظاہر یہی ہے کہ یہ قول راجح ہے۔ اس لئے کہ ایک متفق علیہ حدیث کے مطابق نبی کریم صلی اللہ علیہ وسلم نے حضرت فاطمہ بنت قیس سے فرمایا: ”تم ابن ام مکتوم رضی اللہ عنہ کے گھر عدت گزارو! اس لئے کہ وہ نابینا ہیں، تمہیں کپڑے بدلتے نہیں دیکھ سکیں گے۔“<sup>①</sup>

دوسرا قول جو کہ شافعیہ کے نزدیک اصح ہے کہ اس کے لئے مرد کو اسی طرح دیکھنا جائز ہے جس طرح مرد کو اسے دیکھنا جائز ہے۔ اس لئے کہ اللہ تعالیٰ نے مردوں کی طرح عورتوں کو بھی نظریں جھکانے کا حکم دیا ہے۔ امام ابو داؤد رحمۃ اللہ علیہ وغیرہ نے روایت بیان کی ہے کہ نبی صلی اللہ علیہ وسلم نے حضرت ام سلمہ رضی اللہ عنہا سے اور حضرت حفصہ رضی اللہ عنہا کو حضرت ابن مکتوم سے پردہ کرنے کا حکم دیا اور فرمایا: ”کیا تم دونوں بھی نابینا ہو کہ ان کو نہیں دیکھتیں۔“

تیسری صورت: مرد کا مرد کو دیکھنا..... تمام مذاہب کا اتفاق ہے کہ مرد کا مرد کے ستر کے علاوہ پورے جسم کو دیکھنا جائز ہے، اگرچہ وہ بے ریش ہو، بشرطیکہ شہوت کا خطرہ نہ ہو۔ مرد کا ستر ناف اور گھٹنوں کے درمیان ہے۔ اس لئے کہ آپ صلی اللہ علیہ وسلم کا فرمان ہے: ”مومن کا ستر ناف اور گھٹنوں کے درمیان ہے۔“<sup>②</sup> ایک اور حدیث میں ہے۔ ”ران ستر میں شامل ہیں۔“<sup>③</sup> ستر کو چھپانا واجب ہے۔ یہاں تک کہ بچے پر بھی اور حمام وغیرہ میں بھی۔<sup>④</sup>

بے ریش لڑکوں کو (جن کے چہرے پر ابھی داڑھی نہ اگی ہو) شہوت کی نظر سے دیکھنا حرام ہے۔ اسی طرح داڑھی والوں کو اور محرم عورتوں کو بھی شہوت سے دیکھنا حرام ہے۔

چوتھی صورت: عورت کا عورت کو دیکھنا..... عورت کے عورت کو دیکھنے کا وہی حکم ہے جو مرد کے مرد کو دیکھنے کا ہے۔ اس لئے کہ دونوں کی باہمی جنس ایک ہے اور عموماً شہوت بھی نہیں ہوتی۔ کبھی کبھی عورتوں کو آپس میں جسم ظاہر کرنے کی ضرورت پیش آتی ہے۔ ایسے وقت میں ستر یعنی ناف سے گھٹنوں تک دیکھنا منع ہے، باقی جسم دیکھنا جائز ہے۔ بشرطیکہ شہوت سے اطمینان ہو۔ اگر شہوت یا فتنے کا خوف ہو تو حرام ہے۔

کافر عورت کا مسلم عورت کو دیکھنا..... حنا بلہ کے سوا جمہور کے نزدیک کافر عورت (ذمی ہو یا کوئی اور) اگر غیر محرم ہو تو اس کا مسلمان عورت کو دیکھنا ممنوع ہے۔ مسلمان عورت اس سے حجاب کرے گی اور اس کے سامنے پورے بدن پر چادر اوڑھے گی سوائے چہرے اور ہتھیلیوں کے۔ المختصر یہ کہ کافر عورت مرد کی طرح ہے۔ اس لئے کہ اللہ تعالیٰ کا فرمان ہے:

أَوْ نِسَاءً يَهْنَّ ..... النور: ۲۳/۳۱

”یا اپنے میل جول کی عورتوں کے۔“

اگر اس کے لئے دیکھنا جائز ہو تو عورتوں کی تخصیص کا کوئی فائدہ نہیں رہتا۔ صحیح روایت میں حضرت عمر رضی اللہ عنہ کے بارے میں آتا ہے کہ انہوں نے اہل کتاب کی عورتوں کو مسلمان عورتوں کے ساتھ حمام میں داخل ہونے سے منع فرمادیا تھا۔ ایک وجہ یہ بھی ہے کہ ہو سکتا ہے وہ کافر عورت اپنے مردوں کے سامنے مسلمان عورت کے اوصاف کا تذکرہ کرے۔ لہذا ”نساہن“ سے مراد خاص طور سے مسلمان عورتیں ہوں گی یعنی ایک دین والی۔ اس بنا پر مسلمان عورت کے لئے جائز نہیں کہ وہ کافر عورت کے سامنے اپنی پوشیدہ زینت ظاہر کرے۔

①..... حضرت عائشہ رضی اللہ عنہا فرماتی ہیں: ”میں مسجد میں حبشیوں کو کھیلتے دیکھ رہی تھی اور رسول اللہ صلی اللہ علیہ وسلم نے مجھے اپنی چادر سے چھپایا ہوا تھا۔“ (متفق علیہ) ② اس کو سمویہ (اسماعیل بن عبد اللہ۔ ۲۶۷ھ) نے حضرت ابو سعید رضی اللہ عنہ سے روایت کیا ہے۔ یہ حدیث حسن ہے۔ (فتح الکبیر والجامع الصغیر) ③ اس کو ابو داؤد رحمۃ اللہ علیہ، ترمذی رحمۃ اللہ علیہ، ابن حبان رحمۃ اللہ علیہ وغیرہ نے زرعة بن عبد الرحمن بن جرہد سے اور انہوں نے اپنے والد سے روایت کیا ہے۔ (نصب الرایۃ: ۳/۲۲۳ وما بعد) ④ قاضی حسین شافعی رحمۃ اللہ علیہ نے حضرت علی رضی اللہ عنہ سے نقل کیا ہے کہ حمام میں ران ستر نہیں ہیں۔

حنابلہ کے نزدیک صحیح یہ ہے کہ دو مسلمان عورتوں اور ایک مسلمان اور ایک ذمی عورت میں دیکھنے کے اعتبار سے کوئی فرق نہیں۔ جیسا کہ دو مسلمان مردوں اور ایک مسلمان اور ایک ذمی مرد میں کوئی فرق نہیں۔ اس لئے کہ کافروں، یہودیوں وغیرہ..... کی عورتیں ازواج مطہرات کے ہاں جایا کرتی تھیں۔ وہ ان سے پردہ نہیں کرتی تھیں اور نہ ہی ان کو پردے کا حکم دیا گیا۔ دوسری بات یہ ہے کہ مردوں اور عورتوں کے درمیان پائی جانے والی پردے کی وجہ، مسلمان عورت اور کافر عورت میں موجود نہیں۔ لہذا ان کے درمیان پردہ نہ ہونا ضروری ہے۔ جیسا کہ مسلمان اور ذمی کے درمیان۔ رہی آیت ”نِسَاءٌ یٰہِنَّ“ (النور: ۲۴/۳۱) تو اس سے تمام اور عام عورتیں مراد لی جاسکتی ہیں۔ چاہے مسلمان ہوں یا کافر۔ اس سے یہ بھی ظاہر ہو گیا کہ مسلمان عورت جن اعضاء کو مسلم عورت سے سامنے ظاہر کر سکتی ہے ان کو کافر عورت کے سامنے بھی ظاہر کر سکتی ہے۔ اس رائے میں وسعت اور آسان ہے۔ یہ آج کل کے حالات کے زیادہ مناسب ہے۔

سوم: چھونا..... جب دیکھنا حرام ہو تو چھونا بھی حرام ہوگا یعنی شہوت سے چھونا۔ اس لئے کہ چھونا، لذت میں اور شہوت بھڑکانے میں دیکھنے سے بڑھ کر ہے۔ دلیل یہ ہے کہ اگر چھونے سے انزال ہو گیا تو روزہ ٹوٹ جاتا ہے۔ اور اگر دیکھنے سے انزال ہو گیا تو روزہ نہیں ٹوٹتا۔ اور جب دیکھنا جائز ہو تو چھونا بھی جائز ہوگا۔ بشرطیکہ اپنے آپ پر اور عورت پر شہوت سے اطمینان ہو۔ اس لئے کہ حضور صلی اللہ علیہ وسلم حضرت فاطمہ رضی اللہ تعالیٰ عنہا کے سر کا بوسہ لیا کرتے تھے۔ اور اگر چھونے والے کو شہوت سے اطمینان نہ ہو یا شک ہو تو اس کے لئے چھونا اور دیکھنا دونوں جائز نہیں۔ ❶

یہ تفصیل اجنبی جوان عورت کے سوا دوسری عورتوں کے لئے ہے۔ جوان عورت کے چہرے اور ہتھیلیوں کو چھونا جائز نہیں۔ اگرچہ شہوت سے اطمینان ہو۔ اس لئے کہ اس کی ضرورت نہیں۔ البتہ دیکھنے کی بات الگ ہے کہ اس کی ضرورت پڑ سکتی ہے۔

عورت سے مصافحہ کرنا..... عورت سے مصافحہ کرنا حرام ہے۔ اس لئے کہ آپ صلی اللہ علیہ وسلم کا ارشاد ہے: ”میں عورتوں سے مصافحہ نہیں کرتا۔“ ❷ لیکن شافعیہ کے علاوہ جمہور کے نزدیک ایسی بوڑھی عورت سے مصافحہ کرنا اور اس کا ہاتھ چھونا جائز ہے جس سے شہوت نہ ہوتی ہو۔ اس لئے کہ فتنے کا خوف نہیں۔ حنابلہ فرماتے ہیں کہ امام احمد رحمۃ اللہ علیہ نے عورتوں سے مصافحہ کو مکروہ کہا ہے اور اس میں سختی کی ہے، یہاں تک کہ محرم کے لئے بھی۔ البتہ والد کے لئے جائز رکھا ہے۔ اسی طرح بد صورت بڑھیا کا ہاتھ پکڑنے کو بھی جائز کہا ہے۔ شافعیہ کے نزدیک عورت کو چھونا اور دیکھنا مطلقاً حرام ہے۔ اگرچہ بوڑھی ہو۔ اگر درمیان میں کوئی ایسی چیز حائل ہو جائے جس کو نہ ملنے دے تو مصافحہ جائز ہے۔

عورت کے ساتھ سفر اور خلوت..... جب چھونا جائز ہو تو مرد کا عورت کے ساتھ سفر بھی جائز ہوگا۔ اور خلوت بھی بشرطیکہ اپنے آپ پر اور عورت پر اطمینان ہو۔ محرم عورتوں کے ساتھ تنہائی اختیار کرنا جائز ہے سوائے رضاعی بہن اور جوان ساس کے ساتھ خلوت اختیار کرنا یا سفر کرنا جائز نہیں۔ اس لئے کہ آپ صلی اللہ علیہ وسلم کا ارشاد ہے: ”عورت اپنے شوہر یا محرم کے بغیر تین دن سے زیادہ کا سفر نہ کرے۔“ ❸ دوسری

❶..... مذکر تفسیر آیات الاحکام للسیاس: ۱۶۳/۳۔ دیکھئے تکملة الفتح: ۹۸/۸، ۱۰۲، ۱۰۶، الدر المختار: ۵۹/۵ و مابعدھا، ۲۶۳، ۲۶۹ و مابعدھا، اللباب: ۱۶۳/۴، القوانین الفقہیہ: ص ۴۲۶، مغنی المحتاج: ۱۳۲/۳، ۱۳۴، غایۃ المنتہی: ۸/۳، کشاف القناع: ۱۷/۲، ۱۳/۵، الاذکار للنووی رحمۃ اللہ علیہ: ص ۱۳۸، ص ۱۵۰، الدر المباحۃ فی الحظر المباحۃ للشیبانی: ص ۳۶ و ما بعد۔ ❷ اس کو مؤطا، ترمذی اور نسائی نے حضرت امیہ بنت رقیقہ سے روایت کیا۔ (جامع الاصول: ۱۶۸/۱) ❸ اس کو امام مسلم رحمۃ اللہ علیہ نے حضرت ابوسعید خدری رضی اللہ عنہ سے روایت کیا ہے۔ صحیح بخاری کے الفاظ میں ”ثلاثة ايام“ آیا ہے۔ تین دنوں میں اللہ علیہا نے حضرت ابو ہریرہ رضی اللہ عنہ سے روایت نقل کی ہے ”جو عورت اللہ اور آخرت کے دن پر ایمان رکھتی ہے اس کے لئے یہ جائز نہیں ہے کہ ایک دن، رات سے زیادہ کا سفر محرم کے بغیر کرے۔ (نصب الرایۃ: ۲۳۹/۴)۔

حدیث میں ہے: ”مرد جب بھی عورت کے ساتھ علیحدگی میں ہوتا ہے تو ان کے ساتھ تیسرا شیطان ہوتا ہے۔ لازمی طور پر جماعت کے ساتھ رہا کرو اور علیحدگی سے بچو اس لئے کہ شیطان ایک کے ساتھ ہوتا ہے اور دو آدمیوں سے (نسبتاً) دور ہو جاتا ہے۔“ ①

مسئلہ..... جن اعضاء کو بدن کے ساتھ جڑے ہوئے دیکھنا حرام ہے ان کو بدن سے جدا ہونے کے بعد بھی دیکھنا حرام ہے۔ موت کے بعد بھی یہی حکم ہے۔

بال لگانا..... آدمی کے بالوں کے بال لگانا حرام ہے..... جیسا کہ عنقریب آئے گا..... چاہے عورت کے بال ہوں یا کسی اور کے۔ اس لئے کہ یہ جعل سازی ہے اور اس لئے بھی کہ آپ صلی اللہ علیہ وسلم نے فرمایا ہے: ”اللہ کی لعنت ہے بالوں میں دوسرے بال لگانی والی اور لگوانے والی پر، گودنے والی اور گودوانے والی ہر، بال اکھیڑنے والی اور اکھیڑوانے والی پر۔“ ②

مسئلہ..... جس کو دیکھنا منع ہے اس کے ساتھ اکٹھے بیٹھنا اور اکٹھے کھانا کھانا بھی منع ہے۔ سوائے ضرورت کے۔ ③

داڑھی بڑھانا..... داڑھی بڑھانا سنت مطلوبہ ہے اس لئے کہ آپ صلی اللہ علیہ وسلم کا ارشاد ہے: ”مشرکوں کی مخالفت کرو۔ موچھیں خوب کٹاؤ اور داڑھی بڑھاؤ۔“ ”موچھیں کاٹو اور داڑھی چھوڑ دو۔ مجوسیوں کی مخالفت کرو۔“ حضرت عائشہ رضی اللہ عنہا فرماتی ہیں: ”دس چیزیں فطرت میں سے ہیں: موچھیں کاٹنا، داڑھی بڑھانا، مسواک.....“ حضرت ابن عمر رضی اللہ عنہ نے نبی کریم صلی اللہ علیہ وسلم سے نقل کیا ہے کہ آپ صلی اللہ علیہ وسلم نے موچھیں خوب اچھی طرح کاٹنے اور داڑھی بڑھانے کا حکم دیا ہے۔“ ④

احفاء الشوارب..... (موچھیں کاٹنے میں مبالغہ کرنا) سے مراد یہ ہے کہ لبوں پر سے لمبے بال کاٹ دیئے جائیں تاکہ سفیدی نظر آئے۔ احفاء اللحیة (داڑھی بڑھانا) سے مراد یہ ہے کہ داڑھی زیادہ کی جائے۔ اہل فارس کی طرح کاٹی نہ جائے۔ شریعت اس سے منع کرتی ہے۔ مالکیہ اور حنابلہ کے نزدیک داڑھی منڈانا حرام ہے۔ حنفیہ کے نزدیک مکروہ تحریمی ہے۔ ایک مٹھی داڑھی سنت ہے کاٹ کر اس سے کم کرنا یا بالکل ختم کر دینا جائز نہیں۔ ⑤ شافعیہ کے نزدیک داڑھی منڈانا مکروہ ہے۔ علامہ نووی رحمۃ اللہ علیہ فرماتے ہیں کہ علماء نے داڑھی کے بارے میں دس باتیں مکروہ لکھی ہیں۔ ان میں سے بعض میں دوسری بعض کی بنسبت کراہت زیادہ ہے۔ انہی مکروہات میں داڑھی منڈانا بھی شامل ہے۔

اگر عورت کی داڑھی نکل آئے تو اس کو منڈانا مستحب ہے۔ ⑥

دس فطری خصلتیں..... ⑦ حضرت عائشہ رضی اللہ عنہا والی مذکورہ حدیث کے مطابق دس فطری خصلتیں یہ ہیں: موچھیں کاٹنا اور

①..... یہ حضرت عمر رضی اللہ عنہ، ابن عمر رضی اللہ عنہ، جابر بن سمرہ رضی اللہ عنہ اور عامر بن ربیعہ رضی اللہ عنہ کی حدیث میں مروی ہے۔ حضرت عمر رضی اللہ عنہ والی حدیث امام ترمذی رحمۃ اللہ علیہ، روایت کی ہے اور کہا ہے کہ یہ حدیث حسن صحیح غریب ہے۔ (نصب الرایة: ۲۴۹/۳ وما بعد) ② اس بارے میں بہت سی احادیث مروی ہیں جن میں سے حضرت ابن عمر رضی اللہ عنہ: اسماء رضی اللہ عنہا اور عائشہ رضی اللہ عنہا کی حدیث پر امام احمد اور شیخین متفق ہیں (نیل الاوطار: ۱۹۰/۶) النامیة: چہرے سے بال نوچنے والی۔ المتنمصة: چہرے کے بال اکھڑوانے والی۔ یہ حکم اس صورت میں ہے جب ضرورت نہ ہو اس لئے کہ نوچنے کے ذریعے سے بال اکھیڑنے سے تکلیف ہوتی ہے۔ تبیین المحارم میں ہے: چہرے کے بال ختم کرنا حرام ہے۔ لیکن اگر عورت کی داڑھی یا موچھیں نکل آئیں تو ان کو دور کرنا حرام نہیں بلکہ مستحب ہے۔ تاتارخانیہ میں ہے کہ مرد کے لئے ابرو میں اور چہرے کے بال لینا جائز ہے بشرطیکہ منٹ سے مشابہت نہ ہو جائے۔ (رد المحتار: ۲۶۳/۵) ③ القوانین الفقہیہ: ص ۳۲۶ وما بعدھا، مغنی المحتاج: ۱۳۵/۳۔ ④ یہ احادیث امام مسلم رحمۃ اللہ علیہ نے اپنی صحیح میں روایت کی ہیں: پہلی حضرت ابن عمر رضی اللہ عنہ سے، دوسری حضرت ابو ہریرہ رضی اللہ عنہ سے تیسری حضرت عائشہ رضی اللہ عنہا سے اور چوتھی ابن عمر رضی اللہ عنہ سے (شرح مسلم: ۱۲۷/۳) ⑤ الدر المختار: ۱۵۵/۲۔ ⑥ شرح مسلم: ۱۳۹/۳، نیل الاوطار: ۱۱۶/۱۔ حضرت ابو ہریرہ رضی اللہ عنہ کی متفق علیہ حدیث میں ہے: فطری خصلتیں پانچ ہیں: ختنہ، زیناف، بال منڈانا، موچھیں کاٹنا، ناخن تراشنا اور بنگلوں کے بال نوچنا۔



واڑھی بڑھانا، مسواک کرنا، ناک میں پانی ڈالنا، ناخن کاٹنا انگلیوں کے جوڑ دھونا ❶ بغلوں کے بال اکھیڑنا، زیر ناف بال مونڈنا، استنجاء کرنا، کلی کرنا اور ختنہ کرنا۔ اس کا دسویں ہونا بہتر ہے جیسا کہ حضرت ابو ہریرہ رضی اللہ عنہ کی روایت میں ہے۔

اکٹھے لیٹنا..... اپنی بیوی کے علاوہ کسی عورت کے ساتھ ایک ہی بستر میں اکٹھے لیٹنا جائز نہیں چاہے کپڑے پہنے ہوں یا نہ ہوں۔ اسی طرح دو مردوں اور دو عورتوں کا ایک ہی بستر میں اکٹھے ہونا بھی جائز نہیں۔ معاہدہ اور مکاحمہ شرعاً ممنوع ہیں یعنی ایک بستر میں اکٹھے سونا کہ درمیان میں کوئی پردہ نہ ہو۔ ❷ شافعیہ کے نزدیک دو مردوں یا دو عورتوں کا برہنہ حالت میں ایک ہی کپڑے میں اکٹھے سونا حرام ہے۔ دس سال کے بچوں بچیوں اور بہن بھائیوں کے بستر الگ کرنا واجب ہے۔ اس لئے کہ حدیث میں ارشاد ہے، ”اپنے بچوں کو سات سال کی عمر میں نماز کا حکم کرو اور دس سال کی عمر میں نماز کی وجہ سے سزا دو اور ان کے بستر الگ کر دو۔“ ❸

مصافحہ کرنا..... دو مردوں اور دو عورتوں کا آپس میں مصافحہ سنت ہے۔ اس لئے کہ امام بیہقی رحمۃ اللہ علیہ اور امام طبرانی رحمۃ اللہ علیہ نے آپ صلی اللہ علیہ وسلم کا فرمان نقل کیا: ”مومن جب بھی مومن سے ملتا ہے اس کو سلام کرتا اور اس کا ہاتھ پکڑ کر مصافحہ کرتا ہے تو ان دونوں کے گناہ اس طرح جھڑتے ہیں جس طرح درخت کے پتے جھڑتے ہیں۔“ ایک حدیث میں ہے: ”جب دو مسلمان آپس میں ملتے اور مصافحہ کرتے ہیں تو ان کے جدا ہونے سے پہلے اللہ تعالیٰ ان کی مغفرت فرمادیتے ہیں۔“ ❹ مصافحہ دونوں ہاتھوں سے کرنا سنت ہے۔

علامہ نووی رحمۃ اللہ علیہ الاذکار میں فرماتے ہیں کہ مصافحہ ملاقات کے وقت مستحب ہے۔ لوگوں نے جو فجر اور عصر کے بعد مصافحہ کی عادت بنالی ہے، شریعت میں اس کی اس طور پر کوئی اصل نہیں۔ لیکن اس میں کوئی حرج نہیں اس لئے کہ اصل کے اعتبار سے مصافحہ سنت ہے۔ فجر اور عصر کے بعد کی تخصیص ان کے زمانے کی عادت تھی ورنہ ہر نماز کے بعد اسی طرح ہے۔ حنفیہ کے نزدیک راجح یہی ہے کہ مصافحہ مطلقاً جائز ہے، اگرچہ نمازوں کے بعد ہو۔ بعض حنفیہ نے نمازوں کے بعد مصافحہ کو مکروہ کہا ہے۔

وبائی امراض جذام برص وغیرہ میں مبتلا شخص سے مصافحہ مکروہ ہے۔ ❺

چومنا اور جھکنا..... حنفیہ کے نزدیک ملاقات کے وقت یا رخصت ہوتے وقت ایک مرد کا دوسرے مرد کے منہ ہاتھ وغیرہ کو چومنا مکروہ تحریمی ہے۔ اسی طرح عورت کے عورت کو چومنے کا بھی یہی حکم ہے۔ یہ اس وقت ہے جب شہوت کی وجہ سے ہو۔ اگر حسن سلوک کی وجہ سے ہو تو جائز ہے۔

شافعیہ کے نزدیک گلے ملنا اور سر کا بوسہ لینا مکروہ ہے اگرچہ ان میں سے ایک یا دونوں صالح ہوں۔ اس لئے کہ ترمذی رحمۃ اللہ علیہ کی روایت میں اس سے منع کیا گیا ہے۔ البتہ سفر سے لوٹنے والے اور کافری عرصہ بعد ملاقات کرنے والے کے لئے سنت ہے۔ عرصے کا دار و مدار عرف پر ہے۔ یہ مسئلہ بھی ترمذی رحمۃ اللہ علیہ کی ایک روایت میں آیا ہے۔

کسی بھی انسان کے سامنے جھکنا مطلقاً مکروہ ہے۔ علماء اور بڑوں کے سامنے زمین چومنا حرام ہے۔ عالم اور عادل سلطان کا ہاتھ چومنے میں کوئی حرج نہیں۔ عالم کا سر چومنا زیادہ اچھا ہے۔

❶..... البراجم: انگلیوں کی گرہیں اور جوڑ۔ کانوں کے سوراخ، ناک کا زرد رو نہ اور وہ جگہیں جہاں میل جمع ہوتی ہے وہ بھی اسی حکم میں ہیں۔ ❷ اس کو ابن ابی شیبہ رحمۃ اللہ علیہ نے عامر الجری رضی اللہ عنہ سے روایت کیا ہے۔ (نصب الرایۃ: ۲/۲۵۷) ❸ اس کو احمد رحمۃ اللہ علیہ، ابو داؤد رحمۃ اللہ علیہ اور حاکم رحمۃ اللہ علیہ نے حضرت ابن عمر رضی اللہ عنہ سے روایت کیا ہے یہ حدیث صحیح ہے۔ ❹ اس کو امام ابو داؤد رحمۃ اللہ علیہ اور ترمذی رحمۃ اللہ علیہ نے حضرت براء رضی اللہ تعالیٰ عنہ سے روایت کیا ہے۔ (نصب الرایۃ: ۲/۲۶۰) ❺ دیکھئے: الدرالمباحۃ فی الحظر والاباحہ: ص ۳۲ وما بعدها، سنن المحتاج: ۱۳۵/۳، تکملة الفتح: ۱۲۰/۸، شرح الرسالہ: ۳۹۳/۲، الدرالمختار: ۲۶۹/۵۔

اہل فضل وکمال یعنی علماء صلحاء اور شرفاء کے لئے کھڑا ہونا سنت ہے بشرطیکہ یہ اکرام کے لئے ہو ریاء کے لئے نہ ہو۔ علامہ نووی رحمۃ اللہ علیہ روضہ میں فرماتے ہیں کہ اس مسئلے کے بارے میں صحیح روایات وارد ہیں۔

## چہارم..... لہو و لعب

۱۔ کھیل..... جس کھیل میں جوا ہو ❶ وہ بلا اتفاق حرام ہے۔ جو اسے کہتے ہیں جس میں ایک کو فائدہ اور دوسرے کو نقصان ہو۔ حرام ہونے کی وجہ یہ ہے کہ جوے سے اللہ تعالیٰ نے بچنے کا حکم دیا ہے:

إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ مِرْجَسٌ مِّنْ عَمَلِ الشَّيْطَانِ فَاجْتَنِبُوهُ..... المائدہ: ۹۰/۵

”یہ جو شراب اور جوا اور بت اور پانے سب گندے کام ہیں شیطان کے سوان سے بچتے رہو۔“

بار بار جوا کھیلنے والا عادل نہیں رہے گا اور اس کی گواہی رد ہو جائے گی۔

اگر دونوں میں سے ایک نے اس بنا پر مال نکالے رکھا کہ اگر وہ جیت گیا تو اپنا مال لے لے گا۔ اگر مد مقابل جیت گیا تو مال اسے مل جائے گا۔ اس طرح کا عقد صحیح نہیں۔ اس لئے کہ یہ جنگ کے ذرائع میں سے نہیں۔ اس لئے اس میں عوض دینا بھی صحیح نہیں اور اس سے گواہی بھی رد نہیں ہوگی۔ اس لئے کہ یہ جوا نہیں ہے جیسا کہ میں نے اس کا مطلب بیان کر دیا ہے۔

ب..... جس کھیل میں جوا نہ ہو یعنی اس میں دونوں طرف سے یا ایک طرف سے عوض نہ ہو تو ان میں سے بعض حرام میں اور بعض مباح ہیں۔ لیکن کوئی بھی فضول کھیل کراہت سے خالی نہیں۔ اس لئے کہ اس سے وقت ضائع ہوتا ہے اور اللہ تعالیٰ کے ذکر، نماز اور مفید کاموں سے غفلت اور بے رخی ہوتی ہے۔

نرد..... نرد کھیلنا حرام ہے۔ اس کی وجہ سے شہادت رد ہو جاتی ہے۔ حنفیہ نے اس کو اپنی اصطلاح کے مطابق مکروہ تحریمی سے تعبیر کیا ہے۔ اس لئے کہ اس کی دلیل ظنی ہے۔ حرام اس لئے ہے کہ حضرت ابو موسیٰ اشعری رضی اللہ عنہ نے روایت کی ہے: ”نرد کھیلنے والے نے اللہ اور اس کے رسول کی نافرمانی کی۔“ ❷ حضرت بریدہ رضی اللہ عنہ فرماتے ہیں کہ نبی اکرم صلی اللہ علیہ وسلم نے ارشاد فرمایا: ”نرد شیر کھیلنے والے نے گویا اپنے (نیا پہرہ) ہاتھ خنزیر کے گوشت اور خون میں رنگ دیئے۔“ ❸ بار بار کھیلنے والے کی گواہی قبول نہیں ہوگی۔ چاہے جوا ہو یا نہ ہو۔ اس میں چاروں مذاہب کا اتفاق ہے۔ اس لئے کہ اگر وہ جوا نہ بھی کھیلے تو بھی اس کے فضول اور لہو و لعب ہونے میں تو کوئی شک نہیں۔ آپ صلی اللہ علیہ وسلم کا ارشاد ہے: ”ہر وہ چیز جو اللہ تعالیٰ کے ذکر میں شامل نہیں وہ لہو و لعب ہے یا وہ سہو و لغو ہے، سوائے چار کھیلوں کے۔ اپنی بیوی کے ساتھ کھیلنا، گھڑ سواری سیکھنا یا تیر اندازی سیکھنا اور تیراکی سیکھنا۔“ ❹ اور فرمایا: ”نہ میں کھیل کو دو والا ہوں اور نہ وہ میرے لئے ہے۔“ ❺

❶..... دیکھئے البدائع: ۱۲۷/۵، تکملة الفتح: ۱۳۲/۸، القوانین الفقہیہ: ص ۱۹۳، شرح الرسالہ: ۴۱۷/۲، الشح الكبير مع الدسوقی: ۹۸/۱ او ما بعدها، المہذب: ۳۲۵/۲، المغنی: ۱۷۰/۹، الدر المختار: ۲۷۹/۵، الفتاویٰ الہندیۃ: ۳۲۳/۵، تبیین الحقائق: ۱۳/۶، وما بعد۔ ❷ اس کو امام احمد رحمۃ اللہ علیہ، ابو داؤد رحمۃ اللہ علیہ اور امام مالک رحمۃ اللہ علیہ نے روایت کیا (المنتقى على المؤطا: ۲۷۸/۷، نیل الاوطار: ۹۳) ❸ اس کو امام ابو داؤد رحمۃ اللہ علیہ نے روایت کیا امام مسلم رحمۃ اللہ علیہ کی روایت یوں ہے ”من لعب النرد شیر کافما صنع یدہ فی لحم خنزیر ودمہ۔“ (نصب الرایۃ: ۲۷۴/۳) ❹ اس کو نسائی رضی اللہ عنہ نے حضرت جابر بن عبد اللہ رضی اللہ عنہ والی حدیث میں نقل کیا ہے۔ اس بارے میں مزید احادیث حضرت عقبہ بن عامر رضی اللہ عنہ، حضرت ابو ہریرہ رضی اللہ عنہ اور حضرت عمر بن الخطاب رضی اللہ عنہ سے مروی ہیں۔ ”المشبی بین الغرضین او الہدفین“ سے مراد تیر اندازی سیکھنا ہے۔ (نصب الرایۃ: ۲۷۳/۴، وما بعد) ❺ یہ حضرت انس رضی اللہ عنہ اور حضرت معاویہ بن ابی سفیان رضی اللہ عنہ کی حدیث میں مروی ہے۔ پہلی کو امام بخاری رحمۃ اللہ علیہ وغیرہ نے اور دوسری کو طبرانی رحمۃ اللہ علیہ نے روایت کیا ہے۔ (تخریج احادیث التحفہ: ۳۹۷/۳) الدد: کھیل کو۔

چودہ کھیلنا حرام ہے۔ اس لئے کہ اس کا دار و مدار طریقین سے لگائے ہوئے مال پر ہوتا ہے۔ تو یہ ہانسون اور نزد کی طرح ہوا۔ درحقیقت نزد کے حرام ہونے کی وجہ یہ ہے کہ اہل فارس کا جو اسی کے گرد گھومتا تھا۔

شطرنج..... شافعیہ کے سوا جمہور کے نزدیک شطرنج بھی حرام ہے۔ حضرت علی رضی اللہ عنہ فرماتے ہیں: ”شطرنج بھی جو ہے۔“ حضرت علی رضی اللہ عنہ شطرنج کھیلنے والوں کے پاس سے گزرے تو فرمایا:

ماہذہ التماثل التي انتم لها عاكفون

”یہ کیسی مورتیاں ہیں جن پر تم مجاور بنے بیٹھے ہو۔“

شافعیہ فرماتے ہیں کہ شطرنج کھیلنا مکروہ ہے اس لئے کہ اس کا کوئی دینی فائدہ ہے نہ ضرورت۔ اس کو نہ کھیلنا بہتر ہے۔ البتہ یہ حرام نہیں۔ اس لئے کہ حضرت ابن عباس رضی اللہ عنہ، ابن زبیر رضی اللہ عنہ، ابو ہریرہ رضی اللہ عنہ اور سعید بن المسیب رحمۃ اللہ علیہ سے اس کا کھیلنا مروی ہے۔ اس کی حرمت کے بارے میں کوئی نص وارد نہیں۔ اور منصوص کھیلوں کی حقیقت بھی اس میں موجود نہیں۔ اشیاء میں اصل اباحت ہے۔ بعض کا کہنا ہے کہ اس سے ذہن تیز ہوتا ہے۔

اگر اس میں طرفین سے یا ایک طرف سے کوئی عوض مقرر ہو جو جتنے والا ہارنے والے سے وصول کرے تو یہ حرام ہے جیسا کہ لہو و لعب والی بحث کے شروع میں ذکر ہوا۔

گانا اور اس کے آلات..... بعض حنفیہ اور بعض حنابلہ کے نزدیک آلات موسیقی کے بغیر گانا گانا حرام ہے۔ اس لئے کہ حضرت ابن مسعود رضی اللہ عنہ نے نبی کریم صلی اللہ علیہ وسلم سے روایت بیان کی ہے: ”گانا دل میں نفاق پیدا کرتا ہے۔“<sup>①</sup> بعض دوسرے حنفیہ اور حنابلہ کے نزدیک اور مالکیہ کے نزدیک آلات کے بغیر گانا بغیر کراہت کے جائز ہے۔ ظاہر یہ ہے کہ ان کی رائے راجح ہے۔

شافعیہ فرماتے ہیں کہ آلات موسیقی کے بغیر گانا گانا اور سننا مکروہ ہے۔ حرام نہیں۔ اس لئے کہ حضرت عائشہ رضی اللہ عنہا سے مروی ہے فرماتی ہیں کہ میرے پاس دو لڑکیاں ترنم سے اشعار پڑھ رہی تھیں۔ حضرت ابو بکر رضی اللہ عنہ تشریف لائے تو فرمایا ”رسول اللہ صلی اللہ علیہ وسلم کے گریں شیطان کا باجا؟“ رسول اللہ صلی اللہ علیہ وسلم نے فرمایا: ”انہیں رہنے دو! یہ عید کے دن ہیں۔“<sup>②</sup>

حضرت عمر رضی اللہ عنہ فرماتے ہیں: ”ترنم سے اشعار پڑھنا سوار کا توشہ سفر ہے۔“

خلاصہ یہ کہ امام غزالی رحمۃ اللہ علیہ نے اپنی ایک تالیف میں آلات موسیقی کے بغیر گانے کے حلال ہونے پر اتفاق نقل کیا ہے۔<sup>③</sup>

آلات موسیقی..... چاروں مذاہب کے مشہور اقوال کے مطابق گانے بجانے کے آلات سارنگی، ستار، باجا، ڈھول، بانسری، رباب اور ان کے علاوہ گاجوں باجوں کی دیگر اقسام<sup>④</sup> حرام ہیں۔ جو ان کے سننے کا معمول بنالے اس کی شہادت مردود ہے۔ اس لئے کہ رسول اللہ صلی اللہ علیہ وسلم کا ارشاد ہے: ”میری امت کے کچھ لوگ شراب، خنزیر، ریشم اور باجوں کو حلال کریں گے۔“<sup>⑤</sup> دوسرے الفاظ یوں ہیں: ”میری امت کے کچھ لوگ شراب کو نام بدل کر پیئیں گے، ان کے سامنے کا باجے بجائے جائیں گے اور گانے والیاں گائیں گی۔ اللہ تعالیٰ ان کو زمین

①..... صحیح یہ ہے کہ یہ حضرت ابن مسعود رضی اللہ عنہ کا قول ہے۔ (المغنی: ۱۷۵/۹) متفق علیہ۔ ② نیل الاوطار: ۱۰۱/۸، الاحیاء:

۲۳۸/۲ وما بعدھا۔ ③ سماع کی بحث کے لئے دیکھئے امام غزالی کی احیاء العلوم: ۲۳۷/۲۔ یہ بات ملحوظ رہے کہ امام غزالی رحمۃ اللہ علیہ نے

قنیب، طبل اور دف وغیرہ سننا مباح قرار دیا ہے۔ انہوں نے صرف باجوں گاجوں کو مستثنیٰ کیا ہے جن کے بارے میں شریعت میں ممانعت آئی ہے۔ لذت کی

وجہ سے نہیں۔ جیسے بربط اور ظبور۔ اور دیکھئے نیل الاوطار: ۱۰۵۔۱۰۰/۸، الشرح الصغير وحاشیة الصاوی: ۵۰۲/۲ وما بعدھا۔

⑤ اس کو امام بخاری رحمۃ اللہ علیہ نے روایت کیا ہے۔



میں دھنسا دیں گے اور بعض کو بندر اور خنزیر بنا دیں گے۔<sup>①</sup>

علماء نے باجوں کی حرمت پر قرآن مجید کی اس آیت سے استدلال کیا ہے:

وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ..... لقمان: ۶/۳۱

”اور بعض لوگ ایسی بھی ہیں جو لغو باتوں کو خرید لیتے ہیں تاکہ لوگوں کو اللہ کی راہ سے بہکائیں۔“

اور عقلی دلی یہ ہے کہ یہ آلات مست کر دیتے ہیں، اللہ تعالیٰ کے ذکر اور نماز سے روکنے کا اور مال ضائع کرنے کا ذریعہ بنتے ہیں۔

شافعیہ کے نزدیک قضیب مکروہ ہے جو گانے میں مزید مستی پیدا کرتی ہے لیکن اکیلی کچھ نہیں کرتی۔ اس لئے کہ یہ گانے کے تابع ہوتی ہے۔ تو اس کا حکم وہی ہوگا جو گانے کا ہے کہ اگر اس کے ساتھ کوئی حرام یا مکروہ مل جائے جیسے تالیاں، گانا، ناچ تو بہ مکروہ ہے۔ اور اگر اس کے ساتھ کچھ نہ ہو، اکیلی ہو تو مکروہ نہیں۔ اس لئے کہ یہ کوئی آلہ نہیں ہے اس سے مستی بھی پیدا نہیں ہوتی اور اس کو اکیلے سنا بھی نہیں جاتا۔ بخلاف دوسرے آلات کے۔

امام مالک رحمۃ اللہ علیہ، ظاہریہ اور صوفیاء کی ایک جماعت نے سماع کو مباح کہا ہے اگرچہ اس کے ساتھ سارنگی اور بانسری ہو۔ بعض صحابہ رضی اللہ عنہم کی بھی یہی رائے ہے (جیسے حضرت ابن عمر رضی اللہ عنہ، عبد اللہ بن جعفر رضی اللہ عنہ، عبد اللہ بن زبیر، معاویہ رضی اللہ عنہ، عمرو بن العاص رضی اللہ عنہ وغیرہ) اور بعض تابعین کی بھی یہی رائے ہے جیسے سعید بن المسیب رحمۃ اللہ علیہ۔

رقص..... دوہرا ہو کر، نازنخرے سے، مائل ہو کر اور اوپر نیچے ہو کر موزوں حرکات کرنے کو رقص کہتے ہیں۔ یہ حرام ہے اور اس کو حلال سمجھنے والا فاسق ہے۔

مباح کھیل..... گھوڑوں اور دوسرے جانوروں کے ذریعے دوڑ کے جائز مقابلے اور اسلحے کی مشق مباح ہے۔ اس میں عوض بھی جائز ہے بشرطیکہ وہ تیسرے آدمی کی طرف سے یا فریقین میں سے کسی ایک کی طرف سے ہو۔

شادی اور ختنے میں مباح گانا گانا اور دف بجانا جائز ہے۔<sup>②</sup> اس لئے کہ آپ صلی اللہ علیہ وسلم کا فرمان ہے: ”نکاح کا اعلان کرو اور اس میں دف بجاؤ۔“<sup>③</sup>

وہ تمام گانے حرام ہیں جو شر پر ابھاریں، ان میں حسن کی تعریف ہو، گناہوں اور شراب پینے کا تذکرہ ہو۔

رویائی نے قتال سے نقل کیا ہے کہ امام مالک رحمۃ اللہ علیہ کے نزدیک باجوں گاجوں والے گانے مباح ہیں۔ ظاہریہ کا بھی یہی مسلک ہے اہل مدینہ میں سارنگی کے مباح ہونے میں کوئی اختلاف نہیں<sup>④</sup> بعض شافعیہ کا یہی قول ہے۔ اباحت پر ان کی دلیل یہ ہے کہ ممانعت والی حدیث صحیح نہیں۔ فاکھانی کہتے ہیں میرے علم میں کوئی آیت یا کوئی صحیح حدیث ایسی نہیں جو آلات موسیقی کی حرمت پر دلالت کرتی ہو۔ اس مسئلے میں قرآن حدیث کے ظاہر اور عموم سے استدلال کیا گیا ہے قطعی دلائل موجود نہیں۔<sup>⑤</sup>

میں کہتا ہوں کہ قومی ترانوں اور فضل و کمال اور جہاد پر مشتمل نغموں کے جواز میں کوئی امر مانع نہیں۔ بشرطیکہ اختلاط نہ ہو اور عورت کے چہرے اور ہتھیلوں کے علاوہ پورا جسم باپردہ ہو ذلیل کاموں پر ابھارنے والے گانوں کی حرمت میں کوئی شک نہیں۔ یہاں تک کہ جو حضرات گانے کے جواز کے قائل ہیں ان کے نزدیک بھی یہ حرام ہیں۔

①..... دف: یہ غربال کی طرح ایک طرف سے گول ہوتا ہے۔ اگر دونوں طرف سے گول ہو جیسے میزھر تو اس کے بارے میں مالکیہ کے تین قول ہیں۔ جواز، ممانعت اور کراہت۔<sup>②</sup> اس کو امام ابن ماجہ رحمۃ اللہ علیہ نے حضرت عائشہ رضی اللہ عنہا سے روایت کیا ہے۔ (نیل الاوطار: ۶/۱۸۷) ③ نیل

الاطار: ۶/۱۸۸ ④ نیل الاوطار: ۸/۱۰۰۔ ۱۵۰۔ ⑤ نیل الاوطار: ۸/۱۰۳۔

بالخصوص آج کل ریڈیو اور ٹی وی پر پیش کئے جانے والی ڈھیر منکرات بلاشبہ حرام ہیں۔

اس میں کوئی شک نہیں کہ آج کل کے دور میں سماع سے بچنا بہتر ہے۔ اس لئے کہ اس میں شبہ ہے۔ اور ایمان والے شبہات سے بچتے ہیں۔ جیسا کہ صحیح حدیث میں تصریح کی گئی ہے۔ جس نے شبہات کو چھوڑ دیا اس نے اپنے دین اور عزت کو بچا لیا۔ اور جو چراگاہ کے گرد منڈلاتا رہا اسے خطرہ ہوتا ہے کہ اس میں جا پڑے۔ خاص طور پر جب کہ گانے میں راگ و رخسار، جمال و دلال، ہجر و وصال اور کثرت شراب نوشی کا تذکرہ ہو۔ جیسا کہ علامہ شوکانی رحمۃ اللہ علیہ نے لکھا ہے۔ ❶

بعض نفسیاتی اور اعصابی امراض کے علاج کے لئے موسیقی استعمال کرنے میں کوئی حرج نہیں۔

شافیہ کے نزدیک لہو و لعب کے جائز و ناجائز ہونے کا ضابطہ..... شافیہ کے نزدیک لہو و لعب میں امتیاز کرنے کا ضابطہ یہ ہے کہ جس کھیل کا کچھ فائدہ نہ ہو مباح ہوتا ہے اور جس کا نقصان ہو وہ حرام ہوتا ہے۔

کھیل کی اقسام میں فرق کرنے کی بنیاد یہ ہے ذہن کو مشغول اور فکر کو متحرک کرنے والے کھیل مکروہ ہیں جیسے شطرنج۔ اور جو کھیل اتفاق پر مشتمل ہوں اور فکر اور عقل پر پردے ڈالنے والے ہوں وہ حرام ہیں جیسے زرد۔

اسی اصول کی بنیاد پر لہو و لعب والے مجالس میں ہے محالہ بے تکلفانہ گفتگو مکروہ ہے اگر جھوٹ اور استہزاء بھی ساتھ شامل ہو جائے تو حرام ہے۔

آلات موسیقی والی گانے بجانے والی مجالس حرام ہیں۔ شطرنج مکروہ ہے اس لئے کہ اس سے ذہن کی ورزش ہوتی ہے۔ اگر اس کی وجہ سے دینی واجبات فوت ہو رہے ہوں تو حرام ہے۔ باتش کھیلنا مکروہ ہے اس لئے کہ یہ اللہ کے ذکر سے غافل کرتا ہے۔ اگر مال کی شرط لگائی جائے تو حرام ہے۔ زرد حرام ہے اگرچہ جوئے اور مالی عوض سے خالی ہو۔ اس لئے کہ اس کا دار و مدار مصادفت پر ہے۔

اس سے انسان پر برے اثرات مرتب ہوتے ہیں۔ اور یہ ذہن بنتا ہے کہ کارہائے زندگی میں مصادفت اثر پذیر ہوتی ہے۔ مرغے لڑانا، جانور لڑانا، بل فائٹنگ، کشتی، باکسنگ اور اس طرح کہ دوسرے کھیل حرام ہیں۔ اس لئے کہ یہ انسانی اور حیوانی زندگی میں نقصان کا باعث ہیں اگر باکسنگ میں اور کشتی میں طرفین سے کسی کو نقصان نہ ہو تو یہ مباح ہوں گے اس طرح اگر اس سے مقصود طاقت حاصل کرنا اور لڑائی کی مشق کرنا اور ذاتی دفاع کی مشق ہو تو یہ مباح ہیں رسول اللہ صلی اللہ علیہ وسلم نے رکانہ پہلوان سے کشتی کی اور غالب رہے۔ ❷

اگر لہو و لعب میں ایک طرف سے یادوں طرف سے یا تیسرے آدمی کی طرف سے مال کی شرط لگائی جائے تو جو اہونے (نیاپہونے) کی وجہ سے حرام ہے۔

امام ابو داؤد رحمۃ اللہ علیہ نے اپنی مراسیل میں جو یہ روایت بیان کی ہے کہ نبی کریم صلی اللہ علیہ وسلم نے رکانہ پہلوان سے اس کے قبول اسلام سے پہلے بکریوں پر کشتی کی تو یہ زمانہ جاہلیت میں رکانہ کے اسلام لانے سے پہلے کا واقعہ ہے اور نبی صلی اللہ علیہ وسلم نے تینوں بکریاں یہ کہتے ہوئے واپس کر دی تھیں کہ ہمارا مقصد کشتی کے مال لینا نہیں تھا اپنی بکریاں لے لو۔

علماء کی ایک جماعت کے نزدیک کبوتر بازی مکروہ ہے۔ اس لئے کہ اس کی اجازت نہیں دی گئی کبھی یہ حرام بھی ہو جاتی ہے اس لئے کہ امام احمد رحمۃ اللہ علیہ، امام ابو داؤد رحمۃ اللہ علیہ اور ابن ماجہ رحمۃ اللہ علیہ نے حضرت ابو ہریرہ رحمۃ اللہ علیہ سے روایت کی ہے کہ نبی صلی اللہ علیہ وسلم نے ایک آدمی کو کبوتری کے پیچھے بھاگتے دیکھا فرمایا یہ شیطان شیطان کے پیچھے بھاگ رہا ہے۔

حدی اور شعر..... اونٹوں کو چلانے کے لئے جو اشعار پڑھے جاتے ہیں ان کو حدی کہتے ہیں۔ یہ مباح ہے اس کے کہنے سننے میں کوئی

حرج نہیں نبی کریم صلی اللہ علیہ وسلم نے اس کو برقرار رکھا۔ اس طرح عربوں کے اشعار کو برقرار رکھا اس لئے اشعار پڑھنے کی تمام صورتیں جب تک گانے کی حد تک نہ پہنچیں..... جائز ہیں۔ نبی کریم صلی اللہ علیہ وسلم اشعار سنتے تھے تو منع نہیں فرماتے تھے۔ ①

شعر کہنا بھی جائز ہے۔ اس لئے کہ نبی کریم صلی اللہ علیہ وسلم کے ہاں کئی شعراء تھے جن میں حضرت حسان بن ثابت رضی اللہ عنہ، کعب بن مالک اور عبد اللہ بن احمد رضی اللہ عنہ شامل ہیں انہوں نے آپ صلی اللہ علیہ وسلم کی نعت بیان کی۔ کعب بن زبیر نے جب قصیدہ لامیہ بانٹ سعاد پڑا تو آپ صلی اللہ علیہ وسلم نے ان کو اپنی چادر عنایت فرمائی۔

شعر حکم کے اعتبار سے عام باتوں کی طرح ہوتے ہیں۔ جائز ناجائز ہونے میں، مکروہ و مستحب ہونے میں اور ان سے گواہی کے رد ہونے میں ان کا حکم وہی ہے جو عام باتوں کا حکم ہوتا ہے۔ اچھے اشعار عام باتوں کی طرح اچھے ہوتے ہیں اور برے اشعار عام باتوں کی طرح برے ہوتے ہیں۔ نبی صلی اللہ علیہ وسلم کا ارشاد ہے: ”بعض اشعار میں دانائی ہوتی ہے۔“ ②

ایک اور حدیث میں آپ صلی اللہ علیہ وسلم ارشاد فرماتے ہیں: ”شعر عام باتوں کی طرح ہوتے ہیں، اچھے شعرا اچھی باتوں کی طرح ہیں اور برے اشعار بری باتوں کی طرح ہوتے ہیں۔“ ③

قرآن مجید خوش آوازی سے پڑھنا..... خوش آوازی کے بغیر قرآن مجید پڑھنے میں کوئی حرج نہیں۔ لیکن افضل یہ ہے کہ قرآن مجید خوش آوازی سے پڑھا جائے۔ اس لئے آپ صلی اللہ علیہ وسلم کا ارشاد ہے ”قرآن مجید کو اپنی آواز سے مزین کرو“ یا ”اپنی آواز کو قرآن مجید سے مزین کرو۔“ ④

خوش آوازی سے پڑھنے میں اگر کھینچنے، مد کرنے اور حرکتوں کے اسباع میں مبالغہ نہ کیا جائے تو کوئی حرج نہیں۔ اس لئے کہ نبی کریم صلی اللہ علیہ وسلم نے قرآن مجید پڑھا، ترجیح کی اور آواز بلند کی اگر لبا کرنے اور عام کرنے میں حد سے تجاوز کیا تو مکروہ ہوگا۔ ⑤

پنجم: تصویر..... عربی زبان میں تصویر کے اصل معنی بنانے، ترتیب دینے اور فرق کرنے کے آتے ہیں۔ اسی سے المصور ہے جو اللہ تعالیٰ کا نام ہے جس نے تمام موجودات کو بنایا، ترتیب دیا، ہر چیز کو ایسی خاص صورت اور منفرد ہیئت دی کہ اختلاف اور کثرت کے باوجود دوسروں سے ممتاز ہو جاتی ہے۔ ⑥ اسی سے اللہ تعالیٰ کا فرمان ہے: ثُمَّ صَوَّرْنَاكُمْ (الاعراف: ۷/۱۱) پھر ہم نے تمہاری صورتیں بنائیں۔

وَ صَوَّرْنَاكُمْ فَآحْسَنَ صُورًا كُمْ..... التخابن: ۳/۶۳

اور صورت کھینچی تمہاری، پھر اچھی بنائی تمہاری صورت۔

فِي آمِي صُورَةٍ مَّا شَاءَ رَكَّبَكَ ① الانفطار: ۸/۸۲

(اس نے) جس صورت میں چاہا تجھے جوڑ دیا۔

هُوَ الَّذِي يُصَوِّرُكُمْ فِي الْأَرْحَامِ..... آل عمران: ۶/۳

وہی تمہارا نقشہ بناتا ہے ماں کے پیٹ میں۔

①..... دیکھئے المہذب: ۲۲۷/۲، المغنی: ۱۷۶/۹، الاحیاء: ۱۰۹/۳۔ ② اس کو امام احمد رحمۃ اللہ علیہ اور ابوداؤد رحمۃ اللہ علیہ نے حضرت ابن عباس رضی اللہ عنہ سے ان الفاظ میں روایت کیا ہے: ”ان من البیان سحراً وان من الشعر حکماً۔“ ③ اس کو امام بخاری رحمۃ اللہ علیہ نے الادب میں اور عمرانی نے الاوسط میں حضرت ابن عمر رضی اللہ عنہ سے روایت کیا ہے۔ اور ابو یعلیٰ نے اس کو حضرت عائشہ رضی اللہ عنہا سے روایت کیا ہے۔ (الفتح الکبیر) ④ اس کو امام احمد رحمۃ اللہ علیہ، ابوداؤد رحمۃ اللہ علیہ، نسائی رحمۃ اللہ علیہ، ابن ماجہ رحمۃ اللہ علیہ، ابن حبان رحمۃ اللہ علیہ اور حاکم رحمۃ اللہ علیہ نے حضرت براء بن عازب رضی اللہ عنہ سے روایت کیا ہے۔ (الجامع الصغیر) ⑤ المہذب: ۳۲۸/۲، المغنی: ۱۷۹/۹ وما بعد۔ ⑥ النہایۃ لابن الاثیر: ۵۸/۳۔



اسی سے آپ صلی اللہ علیہ وسلم کا یہ فرمان ہے: ”اللہ تعالیٰ نے آدم علیہ السلام کو اپنی اسی صورت پر پیدا فرمایا۔ آپ علیہ السلام کا قد ساٹھ ذراع تھا۔“ ① امام راغب اصفہانی مفردات القرآن میں فرماتے ہیں۔ صورت سے مراد انسان کی وہ خاص ہیئت ہے جو بصارت اور بصیرت سے نظر آتی ہے۔ اسی کی وجہ سے انسان کو بہت سی مخلوقات پر فضیلت حاصل ہے۔ ②

عہد نبوت میں پائی جانے والی تصویر..... جس کے بارے میں ممانعت اور حرمت نازل ہوئی میں تین صفات پائی جاتی تھیں:

۱..... تصاویر ذی روح چیز کی ہو یعنی انسان یا حیوان کی۔

۲..... تعظیم مقصود ہو۔

۳..... اللہ تعالیٰ کی تخلیق سے مشابہت۔

حرام کرنے کی حکمت یہ تھی کہ بت پرستی کی مشابہت سے روکا جائے، شرک کے خلاف جنگ کی جائے اور اکیلے اللہ تعالیٰ کی تعظیم کی جائے۔

تصویر کے متعلق مشہور احادیث..... تصویر کے بارے میں وارد ہونے والی اہم احادیث درج ذیل ہیں۔

۱۔ کتے اور تصویر والے گھر میں فرشتوں کے داخل نہ ہونے والی حدیث..... امام مسلم رحمۃ اللہ علیہ حضرت ابن عباس رضی اللہ عنہما سے روایت نقل کی ہے۔ فرماتے ہیں کہ میں نے حضرت ابو طلحہ رضی اللہ عنہ سے سنا وہ فرماتے ہیں کہ میں نے حضور صلی اللہ علیہ وسلم کو فرماتے سنا: ”فرشتے اس گھر میں داخل نہیں ہوتے جس میں کنایا تصویر ہو۔“ یعنی رحمت، برکت اور استغفار والے فرشتے۔ رہے حفاظت کرنے والے فرشتے تو وہ ہر گھر میں داخل ہوتے ہیں۔ اور انسان سے کسی حال میں جدا نہیں ہوتے۔ اس لئے کہ وہ اعمال شمار کرنے اور لکھنے پر مامور ہیں۔ علماء فرماتے ہیں: تصویر والے گھر میں فرشتے اس لئے داخل نہیں ہوتے کہ یہ انتہائی مذموم گناہ ہے اور اس میں اللہ تعالیٰ کی تخلیق سے مشابہت ہے۔ اسی طرح کتنا نجاست بہت زیادہ کھاتا ہے۔ ③

علامہ خطابی رحمۃ اللہ علیہ فرماتے ہیں: ”فرشتے اس گھر میں داخل نہیں ہوتے جس میں کنایا تصویر ہو۔“ اس سے مراد وہ کتا اور تصویر ہے جس کو رکھنا حرام ہے۔ جو حرام نہ ہو جیسے شکار، کھیتی اور مویشیوں والا کتا اور وہ تصویر جو توہین آمیز جگہ پر ہو جیسے چٹائی، تکیہ وغیرہ پر، تو اس کی وجہ سے فرشتے نہیں رکتے۔

۲۔ قرآن والی حدیث..... امام مسلم رحمۃ اللہ علیہ نے حضرت عائشہ رضی اللہ تعالیٰ عنہا سے روایت کیا ہے: فرماتی ہیں کہ رسول اللہ صلی اللہ علیہ وسلم میرے ہاں تشریف لائے۔ میں نے اس وقت تصویر والا ④ پردہ لگایا ہوا تھا۔ آپ صلی اللہ علیہ وسلم کے چہرہ مبارک کا رنگ بدل گیا۔ آپ صلی اللہ علیہ وسلم نے پردہ پکڑ کر پھاڑ لیا۔ اور فرمایا: ”قیامت کے دن سب سے زیادہ سخت عذاب انان لوگوں کو ہوگا جو اللہ تعالیٰ کی تخلیق سے مشابہت اختیار کرتے ہیں۔“ ⑤ پردے سے متعلق یہ حکم شروع شروع میں تھا۔ بعد ازاں اس میں رخصت آگئی۔

اس کی دلیل دوسری روایت ہے جس کو امام مسلم رحمۃ اللہ علیہ نے خالد جہنی سے روایت کیا ہے۔ اس میں یہ بھی ہے: ”الارقماء فی ثوب“ سوائے اس کے جو کپڑے میں نقش ہو۔

①..... اس کو امام احمد بخاری رحمۃ اللہ علیہ اور مسلم رحمۃ اللہ علیہ نے حضرت ابو ہریرہ رضی اللہ عنہ سے روایت کیا ہے۔ مطلب یہ ہے کہ آدم علیہ السلام اسی صورت پر پیدا ہوئے جس پر پیدائش سے موت تک رہے۔ ان کے قد و قامت اور شکل و صورت میں کوئی کمی بیشی نہیں ہوئی۔ اس کے برعکس ان کی اولاد پہلے نطفہ ہوتی ہے، پھر جما ہوا خون، پھر بوٹی پھر ہڈیاں اور پٹھے۔ بعد ازاں اس پر بچپن، جوانی اور بڑھاپے کے حالات آئے ہیں۔ ② معجم مفردات الفاظ القرآن: ص ۲۹۷۔ شرح مسلم للنووی رحمۃ اللہ علیہ: ۸۳/۱۴۔ القرام: پلنگ کی چادر اور استر جیسا باریک پردہ۔ ③ شرح مسلم: ۸۷/۱۰۳ و ما بعد۔

اس رخصت کی تائید ایک اور حدیث سے بھی ہوتی ہے جس کو امام مسلم رحمۃ اللہ علیہ نے حضرت عائشہ رضی اللہ عنہا سے روایت کیا ہے۔ فرماتی ہیں کہ ہمارے پاس ایک پردہ تھا جس پر پرندے کی تصویر تھی۔ گھر میں داخل ہونے والا جب داخل ہونا تھا تو وہ اس کے سامنے پڑتا تھا۔ رسول اللہ صلی اللہ علیہ وسلم نے مجھ سے فرمایا: ”اس کو بدل دو اس لئے کہ میں جب بھی داخل ہوتا ہوں، اس پر نظر پڑتی ہے تو مجھے دنیا یاد آ جاتی ہے۔“ حضرت عائشہ رضی اللہ عنہا فرماتی ہیں، ہمارے پاس ایک چادر تھی جس پر ریشم کے نقش و نگار تھے۔ ہم اسے پہنا کرتے تھے۔

علامہ طحاوی رحمۃ اللہ علیہ فرماتے ہیں: پہلے پہل ہر قسم کی تصاویر سے روکا گیا، اگرچہ وہ کپڑے کے نقش و نگار ہوں۔ اس لئے کہ وہ تصویروں کی عبادت کے قریب کا وقت تھا۔ اس لئے تمام تصویروں سے منع کر دیا گیا۔ پھر جب اس کی ممانعت پختہ ہو گئی تو کپڑا بنانے کی ضرورت کی وجہ سے نقش کی اجازت دے دی گئی اور مقام حقارت والی تصاویر کو بھی مباح کر دیا گیا۔ اس لئے کہ اس طرح کی تصویروں کی جاہل تعظیم نہیں کرتے۔ اور جو تصویریں مقام حقارت میں نہیں ان میں نہیں باقی رہی۔

۳۔ نمرقہ والی حدیث..... ❶ امام مسلم رحمۃ اللہ علیہ نے حضرت عائشہ رضی اللہ عنہا سے روایت کی ہے کہ انہوں نے ایک چھوٹا تکیہ (نمرقہ) خریدا جس پر تصاویر تھیں۔ جب رسول اللہ صلی اللہ علیہ وسلم نے اس کو دیکھا تو دروازے پر کھڑے ہو گئے۔ اندر داخل نہیں ہوئے۔ میں نے ان کے چہرے پر ناپسندیدگی کے آثار جان لئے۔ حضرت عائشہ رضی اللہ عنہا نے عرض کیا: ”اے اللہ کے رسول! میں اللہ اور اس کے رسول صلی اللہ علیہ وسلم کی طرف توبہ کرتی ہوں۔ مجھ سے کیا گناہ سرزد ہو گیا؟“ رسول اللہ صلی اللہ علیہ وسلم نے فرمایا: ”یہ تکیہ کیا ہے؟“ انہوں نے عرض کیا ”یہ میں نے آپ کے لئے خریدا ہے تاکہ آپ اس کے ساتھ ٹیک لگا کر بیٹھیں اور سر کے نیچے رکھیں۔“ رسول اللہ صلی اللہ علیہ وسلم نے فرمایا: ”ان تصویروں والوں کو عذاب ہوگا اور ان سے کہا جائے گا کہ اپنے پیدا کئے ہوؤں کو زندہ کرو۔“ پھر فرمایا ”جس گھر میں تصویریں ہوں فرشتے اس میں داخل نہیں ہوتے۔“ ❷ یہ حدیث واضح طور پر بتاتی ہے کہ حرمت تصویر بنانے والوں کے لئے ہے جو جاندار اجسام کی تصویریں اس طرح بناتے ہیں کہ اس سے اللہ تعالیٰ کی تخلیق سے مشابہت ہوتی ہے۔

۴۔ تصویر بنانے والوں کو چیلنج..... امام مسلم رحمۃ اللہ علیہ نے حضرت ابو زرعہ رضی اللہ عنہ سے روایت نقل کی ہے فرماتے ہیں کہ میں حضرت ابو ہریرہ رضی اللہ عنہ کے ہمراہ مروان کے پاس گیا۔ حضرت ابو ہریرہ رضی اللہ عنہ نے وہاں تصویریں دیکھیں تو فرمایا کہ میں نے رسول اللہ صلی اللہ علیہ وسلم کو فرماتے سنا: اللہ تعالیٰ فرماتے ہیں۔ اس سے بڑھ کر ظالم کون ہوگا جو میری طرح تخلیق کرنے چلا ہے۔ ایسے لوگ ایک ذرہ پیدا کریں، ایک دانہ پیدا کریں، ایک جو پیدا کریں۔“ ❸

۵..... امام بخاری رحمۃ اللہ علیہ نے حدیث نقل کی ہے ”رسول اللہ صلی اللہ علیہ وسلم اپنے گھر میں صلیب ❹ کی تصویروں والی ہر چیز مٹا دیتے تھے۔“

تصویر کے بارے میں علماء کی آراء..... علامہ نووی رحمۃ اللہ علیہ علماء کی آراء ❺ بیان کرتے ہوئے فرماتے ہیں: جاندار کی تصویر بنانا بہت سخت حرام ہے۔ یہ کبیرہ گناہوں میں سے ہے۔ اس لئے کہ اس پر انتہائی شدید وعید آئی ہے۔ جو مذکورہ احادیث میں مذکور ہے۔ اور بنانے میں عموم ہے چاہے اس کو حقارت والی جگہ کے لئے بنایا گیا ہو یا کسی اور جگہ کے لئے۔ تصویر بنانا ہر حال میں حرام ہے۔ اس لئے کہ اس میں اللہ تعالیٰ کی تخلیق سے مشابہت ہے۔ اور اس میں بھی عموم ہے کہ چاہے وہ کپڑے پر ہو یا چٹائی، درہم، دینار، سکے، برتن، دیواریا کسی اور چیز پر۔

❶..... النمرقة: چھوٹا تکیہ۔ ❷ شرح مسلم: ۸۹/۱۳ وما بعد۔ ❸ سابقہ حوالہ: ۹۳/۱۴ وما بعد۔ ❹ التصالیب: صلیب کی تصویریں۔

❺ شرح المسلم سابقہ حوالہ: ۸۱/۱۴ وما بعد۔

درختوں اونٹ کے کجاووں اور اس طرح کی بے جان چیزوں کی تصویر بنانا حرام نہیں۔ یہ تصویر بنانے کا حکم ہوا۔

تصویر رکھنے کا حکم..... جاندار کی تصویر والی اشیاء گھروں وغیرہ میں لگانے اور لٹکانے کا حکم یہ ہے کہ اگر وہ دیوار، لباس، عمامے اور اس طرح کی دوسری چیزوں پر ہو جن کو حقارت والی نہیں سمجھا جاتا تو وہ حرام ہیں۔

اور اگر یہ نیچے بچھائی جانے والی چٹائی، گدے تکیے یا اس جیسی دوسرے چیزوں پر ہو جو حقارت والی ہیں تو حرام نہیں اس میں سایہ دار اور غیر سایہ دار کا کوئی فرق نہیں۔ یہ شافعیہ اور جمہور صحابہ و تابعین اور بعد کے علماء کی رائے ہے امام ثوری رحمۃ اللہ علیہ، امام مالک رحمۃ اللہ علیہ اور امام ابوحنیفہ رحمۃ اللہ علیہ کا یہی مذہب ہے۔

رحمت کے فرشتے اس کتے اور تصویر کی وجہ سے گھر آنے سے رکتے ہیں جس کا رکھنا حرام ہے۔ جس کتے کا گھر میں رکھنا حرام نہیں جیسے کی، شکار یا مویشیوں والا کتا اسی طرح جس تصویر کا گھر میں رکھنا حرام نہیں چٹائی تکیے وغیرہ پر لگی ہوئی مقام حقارت والی تصویر تو اس کی وجہ سے فرشتے نہیں رکتے۔ جیسا کہ گزر چکا۔

بعض علماء سلف فرماتے ہیں: نہی اور ممانعت صرف سایے والی تصویر کی ہے۔ سائے کے بغیر والی تصویروں میں کوئی حرج نہیں۔ علامہ نووی رحمۃ اللہ علیہ فرماتے ہیں کہ یہ مذہب باطل ہے۔ اس لئے کہ نبی صلی اللہ علیہ وسلم نے پردے والی تصویر سے منع فرمایا تھا اس کے مذموم ہونے میں کسی کو شبہ نہیں۔ اس کی تصویر کا سایہ نہیں تھا۔ علاوہ ازیں دوسری احادیث مطلق ہیں اور ان میں تمام تصویریں شامل ہیں۔

زہری رحمۃ اللہ علیہ فرماتے ہیں: تصویر کی نہی عام ہے۔ یہی حکم تصویر والی چیز استعمال کرنے اور تصویر والے گھر میں داخل ہونے کا ہے۔ چاہے تصویر کپڑے پر نقش ہو یا نہ ہو، دیوار پر ہو یا کپڑے اور چٹائی پر، مقام حقارت میں ہو یا کہیں اور سب کا یہی حکم ہے۔ اس لئے کہ احادیث کا ظاہر یہی ہے۔ بالخصوص صحیح مسلم رحمۃ اللہ علیہ کی تکیے والی حدیث کا مفہوم۔ علامہ نووی رحمۃ اللہ علیہ فرماتے ہیں کہ یہ مذہب قوی ہے۔

دوسرے بعض علماء فرماتے ہیں کہ کپڑے کا نقش جائز ہے چاہے مقام حقارت میں ہو یا نہ ہو۔ اور چاہے دیوار کے ساتھ لٹکا ہوا ہو یا نہ ہو۔ ان کے نزدیک سایہ دار تصاویر، دیواروں پر بنی تصاویر اور ان جیسی دوسری تصویریں مکروہ ہیں، چاہے نقش ہوں یا نہ ہوں۔ انہوں نے حدیث الارقماء فی ثوب سے استدلال کیا ہے۔ یہ قاسم بن محمد رحمۃ اللہ علیہ کا مذہب ہے۔

سایہ دار تصاویر کی ممانعت اور ان کو بدلنے کے وجوب علماء کا اجماع ہے۔ قاضی عیاض رحمۃ اللہ علیہ فرماتے ہیں کہ چھوٹی بچیوں کی گڑیا اس سے مستثنیٰ ہیں۔ ان میں رخصت ہے۔

علامہ ابن حجر رحمۃ اللہ علیہ نے فتح الباری شرح بخاری میں تصویر رکھنے کے بارے میں ابن العربی رحمۃ اللہ علیہ کی یہ رائے نقل کی ہے:

تصویر رکھنے والے مسئلے کا خلاصہ یہ ہے کہ تصویر اگر جسم والی ہو تو بالاجماع حرام ہے۔ اور اگر نقش ہو تو اس میں چار اقوال ہیں۔

پہلا..... حدیث ”الارقماء فی ثوب“ کے مطابق مطلقاً جائز ہے۔

دوسرا..... مطلقاً ناجائز ہے۔

تیسرا..... اگر تصویر کی ہیئت باقی ہو اور شکل و صورت قائم ہو تو حرام ہے۔ اور اگر اس کا سر کٹا ہوا اور اجزاء متفرق ہوں تو جائز ہے۔ ابن حجر

رحمۃ اللہ علیہ فرماتے ہیں کہ یہی اصح ہے۔

چوتھا..... بمقام حقارت میں جائز ورنہ ناجائز۔

تصویر کے بارے میں بحث کا خلاصہ..... جاندار کی سایہ دار تصویریں، جسم والی تصویریں اور مورتیاں حرام ہیں۔ ان کی حرمت پر

علماء کا اجماع ہے۔ مورتیوں کو بنانا اور کسی جگہ نصب کرنا حرام ہے۔ اس لئے کہ امام بخاری رحمۃ اللہ علیہ و مسلم رحمۃ اللہ علیہ نے رسول اللہ صلی اللہ



علیہ وسلم کی حدیث نقل کی ہے کہ آپ صلی اللہ علیہ وسلم نے فرمایا ”فرشتے اس گھر میں داخل نہیں ہوتے جس میں موتیاں ہوں“۔

نباتات اور کائنات کے قدرتی مناظر جیسے آسمان، زمین، باغات، پہاڑ، سمندر نہریں اور جامد اشیاء جیسے جہاز، گاڑیاں اور اس طرح کی دوسری بے جان مخلوقات کی تصاویر مباح ہیں۔ اس لئے کہ یہ حدیث کی ممانعت سے خارج ہیں۔ اس طرح شبہوں بخلق اللہ اور ”یقال لہم احيوا ما خلقتکم“ میں اشارہ موجود ہے۔

گدوں، تکیوں، پردوں، چٹائیوں، بستروں اور استر پر بنی ہوئے تصویروں میں کوئی حرج نہیں۔ اس لئے کہ یہ مقام حقارت پر ہیں۔ بعض علماء کے نزدیک قلمی تصویریں، دیواروں کے نقوش، کاغذ پر بنی ہوئی تصویریں، کپڑوں اور پردوں پر چھپی ہوئی اور بنی ہوئی تصویریں، ڈیزائن، نقش و نگار اور مختلف قسم کے دھاگوں سے کیا ہوا کام اور اسی طرح کی دوسری غیر سایہ دار تصاویر مباح ہیں۔

بچوں کے لئے موم اور دھاگوں سے بنے ہوئے مختلف قسم کے کھلونوں کی صورتیں جائز ہیں۔ جیسے گڑیا وغیرہ اور ان کو بیچنا بھی جائز ہے۔ اس لئے کہ امام بخاری رحمۃ اللہ علیہ اور ابوداؤد رحمۃ اللہ علیہ نے حضرت عائشہ رضی اللہ عنہا سے روایت بیان کی ہے۔ فرماتی ہیں کہ میں گڑیوں سے کھیلا کرتی تھی ① بعض اوقات رسول اللہ صلی اللہ علیہ وسلم میرے پاس تشریف لاتے اور اس وقت میرے پاس لڑکیاں بھی ہوتیں۔ ② جب آپ صلی اللہ علیہ وسلم داخل ہوتے تو وہ نکل جاتیں اور جب آپ صلی اللہ علیہ وسلم نکل جاتے تو وہ آ جاتیں۔ امام ابوداؤد رحمۃ اللہ علیہ اور نسائی رحمۃ اللہ علیہ نے اسی جیسی ایک اور روایت نقل کی ہے۔ اس کے مطابق رسول اللہ صلی اللہ علیہ وسلم جب غزوہ تبوک یا خیبر سے واپس تشریف لائے تو حضرت عائشہ رضی اللہ عنہا کے پاس موجود گڑیوں کو برقرار رکھا۔ علامہ ابن حزم رحمۃ اللہ علیہ فرماتے ہیں کہ تصویروں سے کھیلنا صرف بچوں کے لئے جائز ہے اس کے علاوہ کسی کے لئے جائز نہیں۔ ان تصویروں اور کپڑے کے نقش کے علاوہ سب تصویریں حرام ہیں۔

اگر تصویر ایسی حالت میں ہو جس میں زندہ رہنا ممکن نہ ہو تو جیسے سرکٹی تصویر یا آدھی، تصویر مباح ہوگی۔ بہتر یہ ہے کہ اس کو بھی گھر میں یا کہیں اور نصب نہ کیا جائے۔

حنفیہ میں سے علامہ کاسانی رحمۃ اللہ علیہ فرماتے ہیں: ③ گھروں میں تصویریں رکھنا مکروہ (تحریمی) ہے۔ اس لئے کہ رسول اللہ صلی اللہ علیہ وسلم کا ارشاد ہے کہ جبرائیل علیہ السلام نے فرمایا: ”فرشتے اس گھر میں دخل نہیں ہوتے جس میں کتابیاں تصویر ہو۔“ دوسری بات یہ ہے کہ گھر میں تصویر رکھنے سے بت پرستوں سے مشابہت ہو جاتی ہے۔ ہاں اگر وہ چٹائیوں پر اور چھوٹے تکیوں پر ہو جن کو بیٹھنے کے لئے زمین پر ڈالا جاتا ہے تو مکروہ نہیں۔ اس لئے کہ اس کو پاؤں سے روندنے سے اس کی حقارت و اہانت ہوتی ہے۔ تصویر کو ایسی حقارت والی جگہ رکھنے سے بت پرستوں سے مشابہت نہیں ہوتی البتہ اس پر سجدہ کرنا مکروہ ہے۔ اس لئے کہ مشابہت والے معنی حاصل ہو گئے۔

پردوں، دیوار کے لبادوں، بڑے تکیوں اور چھتوں پر بنی تصویریں مکروہ ہیں۔ اس لئے کہ اس میں ان کی تعظیم ہے۔ اگر اس کا سر نہ ہو تو کوئی حرج نہیں اس لئے کہ یہ تصویر نہیں بلکہ نقش ہے۔ اگر اس کا سر اس طرح کاٹ دیا کہ اس کے گلے پر دھاگے سے سلانی کر دی تو اسے کچھ نہیں ہوتا..... اس لئے کہ اس طرح یہ تصویر کے حکم سے خارج نہیں ہوئی بلکہ اس کا حلیہ مزید واضح ہوا ہے۔ جسے بعض پرندوں کے گلے کا قدرتی حلقہ۔ مکروہ تحریمی جاندار چیزوں کی تصویر ہے۔ بے جان چیزوں درخت چراغ وغیرہ کی تصویر میں کوئی حرج ہے نہیں۔

فوٹو جائز ہیں گھر وغیرہ میں فوٹو لٹکانے میں کوئی مانع نہیں بشرطیکہ فتنہ انگیز جیسے عورتوں کی تصاویر جن میں چہرے اور ہتھیلیوں کے علاوہ دیگر اعضاء بازو پنڈلیاں بال وغیرہ ظاہر ہوں۔ ٹی وی کی تصویروں اور اس پر پیش کئے جانے والے رقص، اداکاری اور گلوکاری کا بھی یہی حکم ہے میری رائے میں یہ سب حرام ہیں۔

①..... البنات: بچوں کے کھیلنے میں استعمال ہونے والی گڑیوں کی صورتیں۔ ② السجوری: یہ جاریہ کی جمع ہے۔ نوجوان لڑکی۔ ③ البدائع:

فنون لطیفہ کے کالجوں کے طلبہ کا برہنہ عورتوں کی صورتیں تراشنا اور تصویریں بنانا سخت اور گناہ کبیرہ ہے۔ ڈرائنگ کو میڈیکل کالج میں کئے جانے والے پوسٹ مارٹم پر قیاس کرنا درست نہیں۔ اس لئے کہ پوسٹ مارٹم انسانی زندگی کو تحفظ دینے والی ایک سائنسی ضرورت ہے۔ اس کے برعکس ڈرائنگ ایک زائد اور تفریحی مشغلہ ہے۔ ایس طرح پوسٹ مارٹم موت کے بعد ہوتا ہے اور ڈرائنگ زندگی میں۔

فوٹو کے مباح ہونے کی وجہ یہ ہے اسے لغوی اعتبار سے تو تصویر کہا جاتا ہے لیکن شرعی اعتبار سے یہ تصویر نہیں ہے۔ اس لئے کہ عہد نبوت میں جس چیز پر تصویر کا اطلاق ہوتا تھا اس کا ذکر گزر گیا ہے۔ دوسری بات یہ فوٹو سائے یا شکل کو قید کرتا ہے۔ جیسے آئینے اور پانی والی تصویر میں ہوتا ہے۔ زیادہ سے زیادہ یہ ہے کہ آئینے اور پانی والی تصویر متحرک ہوتی ہے۔ ثابت نہیں ہوتی۔ جب کہ فوٹو کیمیاوی مادوں سے ثبت ہو جاتا ہے۔ یہ حقیقت میں تصویر نہیں ہے۔ اس لئے کہ کیمیاوی مادے اس کی نقل و حرکت سے مانع ہوتے ہیں۔ ❶

### ششم..... حیوان کو نشان لگانا

الوسم..... جانور کو داغ کریا کان پھاڑ کریا کان میں سوراخ کر کے نشان لگانے کو وسم کہتے ہیں۔ اہل لغت کے مطابق وسم داغ کے اثر کو کہتے ہیں۔ کہا جاتا ہے: "موسوم" داغا ہوا اونٹ۔ یہ وسم یسم وسم وسم سے ہے۔ الیسیم: اس چیز کو کہتے ہیں جس سے داغا جائے۔ اس کی جمع میاسم اور موسم ہے۔ ان سب کی اصل سمة ہے جس کا معنی ہے علامت۔ اسی سے ہے "موسم الحج" یعنی لوگوں کے اجتماع کی علامت۔ فلان موسوم بالخیر فلاں آدمی خیر کی علامت ہے۔ علیہ سمة الخیر اس پر خیر کی علامت ہے۔ توسمت فیہ کذا میں نے اس میں علامت دیکھیں۔

حکم..... اس میں دورائیں ہیں۔

امام ابو حنیفہ رحمۃ اللہ علیہ فرماتے ہیں کہ یہ مکروہ ہے۔ اس لئے کہ اس سے جانور کو تکلیف ہوتی ہے۔ اور یہ مثلہ ہے جو کہ ممنوع ہے۔ جمہور فرماتے ہیں کہ جانور کو چہرے کے علاوہ باقی جسم پر نشان لگانا جائز ہے۔ البتہ آدمی کو داغ وغیرہ کا نشان لگانا جائز نہیں۔ زکوٰۃ اور جزئیے کے جانوروں کو نشان لگانا مندوب ہے۔ دلیل وہ صحیح اور صریح احادیث ہیں جن کو امام مسلم رحمۃ اللہ علیہ نے روایت کیا ہے۔ اسی طرح حضرت عمر رضی اللہ عنہ اور دوسرے صحابہ کرام رضی اللہ عنہم سے مروی بہت سے آثار بھی اس کی دلیل ہیں۔ علاوہ ازیں بعض اوقات اونٹ بدک کر بھاگ جاتے ہیں۔ تو جس کو ملیں گے وہ علامت سے پہچان کر واپس کر دے گا۔ مثلے والی روایات کا جواب یہ ہے کہ وہ روایات عام ہیں اور نشان والی احادیث خاص ہیں۔ اس لئے ان کو مقدم کرنا واجب ہے۔

احادیث میں سے ایک وہ ہے جس کو امام مسلم رحمۃ اللہ علیہ نے ہشام بن زید سے نقل کیا ہے۔ وہ فرماتے ہیں کہ میں نے حضرت انس رضی اللہ عنہ کو یہ حدیث بیان کرتے سنا کہ ان کی والدہ کے ہاں ولادت ہوئی تو بچے کو نبی کریم صلی اللہ علیہ وسلم کے پاس تحنیک (کوئی میٹھی چیز چبا کر نرم کر کے بچے کے تالو سے لگانا) کے لئے لے جایا گیا۔ وہ فرماتے ہیں کہ نبی صلی اللہ علیہ وسلم اس وقت باڑے ❷ میں بکریوں کو نشان لگا رہے تھے۔ امام شعبہ رحمۃ اللہ علیہ فرماتے ہیں: "میرا رجحان اس طرف ہے کہ انہوں نے "فی آذانہا" (بکریوں کے کانوں میں) کہا تھا۔ دوسری روایت میں ہے: ہشام بن زید فرماتے ہیں کہ میں نے حضرت انس رضی اللہ عنہ کو فرماتے سنا: "ہم رسول اللہ صلی اللہ علیہ وسلم کے پاس باڑے میں داخل ہوئے۔ آپ صلی اللہ علیہ وسلم بکریوں کو داغ رہے تھے۔ ہشام کہتے ہیں کہ میرا خیال ہے انہوں نے فی آذانہا کہا تھا۔ ❷

❶..... تفسیر آیات الاحکام للشیخ الاستاذ محمد علی السائیس: ۶۱/۳۔ المرید: اونٹ بند کرنے کی جگہ۔ یہ بکریوں کے باڑوں کی

طرح ہوتا ہے۔ شرح مسلم: ۹۸/۱۴۔

ہفتم: بالوں کے احکام..... سر کے بال لیے کرنا اور پورا سر منڈانا جائز ہے۔ اس لئے کہ امام احمد رحمۃ اللہ علیہ، ابوداؤد رحمۃ اللہ علیہ اور نسائی رحمۃ اللہ علیہ نے حضرت ابن عمر رضی اللہ عنہ سے صحیح سند کے ساتھ روایت کی ہے کہ نبی صلی اللہ علیہ وسلم نے ایک بچہ دیکھا جس کا کچھ سر موٹا ہوا تھا اور کچھ چھوڑا ہوا تھا۔ آپ صلی اللہ علیہ وسلم نے اس سے منع فرمایا اور کہا کہ سارا موٹا ویسا راجھوڑو۔ امام غزالی رحمۃ اللہ علیہ فرماتے ہیں کہ جو صفائی رکھنا چاہتا ہو اس کے لئے سر منڈانا جائز ہے۔

قزع بال مکروہ ہیں۔ یعنی بچے کے بال موٹتے ہوئے مختلف جگہوں سے چھوڑ دینا۔ اس کو بال کے چھوٹے ٹکڑوں سے مشابہہ ہونے کی وجہ سے قزع کہتے ہیں۔ علامہ نووی رحمۃ اللہ علیہ فرماتے ہیں کہ قزع مطلقاً سر کا بعض حصہ موٹنے کو کہتے ہیں یہی اصح ہے۔

بال رکھنا جائز ہے۔ اس لئے کہ نسائی کے علاوہ تمام صحاح ستہ میں حضرت عائشہ رضی اللہ عنہا سے مروی ہے فرماتی ہیں کہ رسول اللہ صلی اللہ علیہ وسلم کے بال و فرۃ سے زیادہ جمہ سے کم تھے۔ ❶

بالوں والے کے لئے کنگھی کرنا اور بال سنبھال کر رکھنا مستحب ہے۔ امام ابوداؤد رحمۃ اللہ علیہ نے حضرت ابو ہریرہ رضی اللہ عنہ سے روایت نقل کی ہے: ”جس کے بال ہوں اسے چاہئے کہ ان کا اکرام کرے۔“ اس حدیث سے معلوم ہوا کہ بالوں کو کنگھا کرنا تیل لگانا اور منڈانے کے بجائے بڑھانا مستحب ہے۔ اس لئے کہ کاٹنا اکرام کے خلاف ہے۔ ہاں اگر لمبے ہو جائیں تو کاٹے جائیں گے۔

امام مالک رحمۃ اللہ علیہ نے عطاء بن یسار رحمۃ اللہ علیہ سے نقل کیا ہے، فرماتے ہیں کہ ایک آدمی آپ صلی اللہ علیہ وسلم کے پاس آیا۔ اسی کے سر اور داڑھی کے بال پراگندہ تھے۔ رسول اللہ صلی اللہ علیہ وسلم نے اس کی طرف اشارہ فرمایا گویا بالوں اور داڑھی کو ٹھیک کرنے کا اشارہ کر رہے ہوں۔ جب وہ آدمی بال ٹھیک کر کے واپس آیا تو آپ صلی اللہ علیہ وسلم نے ارشاد فرمایا: ”کیا یہ حالت اس سے بہتر نہیں ہے کہ آدمی آئے اور اس کے بال بکھرے ہوئے ❷ ہوں گویا کہ وہ شیطان ہے۔“

سفید بال اکھیڑنا..... سفید بال اکھیڑنا مکروہ ہے۔ اس لئے کہ امام احمد رحمۃ اللہ علیہ اور ابوداؤد رحمۃ اللہ علیہ نے حضرت عمرو بن شعیب عن ایبہ عن جدہ سے نقل کیا ہے کہ نبی صلی اللہ علیہ وسلم نے فرمایا: ”سفید بال نہ نکالا کرو! اس لئے کہ یہ مومن کا نور ہیں۔ جب بھی مسلمان کا کوئی بال سفید ہوتا ہے اللہ تعالیٰ اس کے بدلے ایک نیکی دیتے ہیں ایک درجہ بلند کرتے ہیں اور ایک گناہ معاف فرماتے ہیں۔“ علامہ نووی رحمۃ اللہ علیہ فرماتے ہیں کہ صریحاً نہی کی وجہ سے اگر سفید بال اکھیڑنے کو حرام کہا جائے تو کچھ بعید نہیں۔ وہ یہ بھی فرماتے ہیں کہ سفید بال داڑھی سے نوچے جائیں یا سر موچھوں، ابروؤں اور رخساروں سے مرد کے ہوں یا عورت کے سب کا ایک ہی حکم ہے۔

بالوں کو سرخ، زرد، کالے اور دوسرے رنگوں سے رنگنا (خضاب لگانا) جائز ہے۔ البتہ امام شافعی رحمۃ اللہ علیہ کے نزدیک کالا رنگ حرام ہے۔ دوسرے ائمہ کے نزدیک محض مکروہ ہے۔ خضاب کے جواز کی دلیل وہ حدیث ہے جس کو امام بخاری رحمۃ اللہ علیہ اور ترمذی کے سوا محدثین کی ایک جماعت نے حضرت جابر بن عبد اللہ رضی اللہ عنہ سے روایت کیا ہے، فرماتے ہیں کہ فتح مکہ کے موقع پر حضرت ❸ ابو قحافہ کو رسول اللہ صلی اللہ علیہ وسلم کے پاس لایا گیا۔ ان کا سر نغامہ ❹ کی طرح سفید تھا۔ رسول اللہ صلی اللہ علیہ وسلم نے فرمایا ”ان کو اپنی کسی عورت کے پاس لے جاؤ تا کہ وہ ان کے بال رنگ دے البتہ کالے رنگ سے بچنا۔“

امام احمد رحمۃ اللہ علیہ اور یسیرین رحمۃ اللہ علیہ سے نقل کیا ہے کہ حضرت انس بن مالک رضی اللہ عنہ سے رسول اللہ صلی اللہ علیہ وسلم کے خضاب کے بارے میں پوچھا گیا تو انہوں نے فرمایا۔ ”رسول اللہ صلی اللہ علیہ وسلم کے بال معمولی سفید ہوئے تھے۔ لیکن ان

❶..... الوفرۃ: سر پر جمع بال یا کانوں پر پڑے بال یا وہ بال جو کانوں کی لو سے تجاوز ہو گئے ہوں۔ الجمۃ: لو سے نیچے تک کے بال۔ ❷ التائر: پراگندہ بال جن میں کافی عرصہ تک تیل کنگھی کا استعمال نہ ہوا ہو۔ ❸ ابو قحافہ: حضرت ابو بکر رضی اللہ عنہ کے والد محترم۔ ❹ نغامہ: ابو عبید کہتے ہیں یہ سفید پھل اور پھول والی بوٹی ہے جو سفید بالوں کے مشابہہ ہوتی ہے۔



کے بعد حضرت ابو بکر رضی اللہ عنہ اور عمر رضی اللہ عنہ نے مہندی اور سہمہ (کتھم) سے بال رنگے۔<sup>①</sup> سلف صالحین صحابہ رضی اللہ عنہم اور تابعین میں خضاب اور اس کی جنس کے بارے میں اختلاف ہے۔ بعض کے نزدیک خضاب نہ کرنا افضل ہے۔ اس لئے کہ حدیث شریف میں سفید بالوں کا رنگ بدلنے سے منع کیا گیا ہے۔ اور اس سے بھی کہ حضور صلی اللہ علیہ وسلم نے اپنے بال کبھی بھی نہیں رنگے۔<sup>②</sup> دوسرے حضرات فرماتے ہیں کہ خضاب افضل ہے۔ صحابہ کرام رضی اللہ عنہم، تابعین اور بعد والوں کی ایک معتد بہ تعداد نے خضاب استعمال کیا۔ اس لئے کہ یہ بہت سی احادیث سے ثابت ہے۔

پھر مؤخر الذکر حضرات کا آپس میں اختلاف ہے۔ اکثر زرد رنگ یعنی سرخ زرد رنگ استعمال کرتے تھے۔ ان میں حضرت ابن عمر رضی اللہ عنہما، ابو ہریرہ رضی اللہ عنہ وغیرہ شامل ہیں۔ حضرت علی رضی اللہ عنہ سے بھی یہی منقول ہے۔ ان میں سے بعض مہندی اور سہمہ (کتھم) استعمال کرتے تھے اور بعض زعفران۔ بعض کالا رنگ بھی استعمال کرتے ہیں۔ یہ حضرت عثمان، حضرت حسن، حضرت حسین، عقیقہ بن عامر، ابن سیرین، ابو بردہ رضی اللہ عنہم اور دوسروں سے مروی ہے۔<sup>③</sup>

سچ یہ ہے کہ سفید بال رنگنا نہ رنگنا دونوں طرح جائز ہے۔ اور ہر طرح کا رنگ جائز ہے۔ البتہ کالا رنگ مکروہ ہے۔ آدمی کے بالوں کے ساتھ بال جوڑنا بالاتفاق حرام ہے۔ جیسا کہ پہلے گزرا۔ چاہے مرد ہو یا عورت۔ شادی شدہ ہو یا غیر شادی شدہ۔ خوبصورتی کے لئے ہو یا کسی اور مقصد کے لئے۔ اسی طرح چاہے مرد کے بال ہوں چاہے عورت کے، محرم کے ہوں، شوہر کے یا کسی اور کے۔ اس لئے کہ دلائل عام ہیں اور اس لئے بھی کہ آدمی کے بالوں اور دوسرے اجزاء سے انتفاع، اس کی شرافت اور مرتبے کی وجہ سے حرام ہے۔ بلکہ اس کے بال ناخن اور تمام اجزاء دفن کئے جاتے ہیں۔

آدمی کے علاوہ کسی کے بال جوڑے تو اگر وہ ناپاک ہوں جیسے مردار کے اور حرام جانوروں کے بال جو ان کی زندگی میں جدا ہوئے ہوں تو بھی حرام ہے۔ اس لئے کہ آگے آنے والی حدیث میں بال جوڑنے اور جڑوانے والی پر لعنت آئی ہے۔ اور اس لئے بھی کہ اس نے نماز اور غیر نماز میں جان بوجھ کر نجاست اٹھائی ہوئی ہے۔ آدمی کے علاوہ کسی اور کے پاک بال اور مصنوعی بال جوڑنے کا حکم یہ ہے کہ اگر اس عورت کا شوہر یا آقا نہ ہو تو یہ بھی حرام ہے۔ اگر شوہر ہو تو اس کی اجازت سے جوڑنا جائز ہے۔ بلا اجازت نا جائز ہے۔ اس بناء پر وہ گ پھینا مرد کے لئے جائز ہے۔ اور عورت کے لئے شوہر کی اجازت سے جائز ہے۔

شافعیہ، امام لیث اور قاضی عیاض رحمۃ اللہ علیہ کے نزدیک رنگین ریشم کے دھاگوں سے بال جوڑنا جائز ہے۔ اس لئے کہ یہ بال جوڑنے کے حکم میں نہیں۔ یہ محض زیب و زینت اور خوبصورتی کے لئے کہا جاتا ہے۔ امام مالک رحمۃ اللہ علیہ، طبری اور بہت سے علماء فرماتے ہیں کہ جوڑنا ہر چیز سے ممنوع ہے۔ چاہے، بالوں سے جوڑے یا اون سے کپڑے سے۔ اس لئے کہ صحیح مسلم میں حضرت جابر رضی اللہ عنہ سے روایت ہے کہ نبی کریم صلی اللہ علیہ وسلم نے عورت کو اپنے سے سے کوئی بھی چیز جوڑنے سے منع فرمایا۔

حنفیہ میں سے علامہ کاسانی رحمۃ اللہ علیہ فرماتے ہیں: عورت کے لئے اپنے بالوں کے ساتھ کسی کے انسانی بال جوڑنا مکروہ یعنی مکروہ تحریمی ہے۔ اس لئے کہ آپ صلی اللہ علیہ وسلم نے فرمایا: "اللہ تعالیٰ نے بال جوڑنے اور جڑوانے والی پر لعنت کی ہے۔" اور اس لئے بھی کہ آدمی اپنے تمام اجزاء سمیت قابل احترام ہے اور اس سے الگ ہونے والے جزو سے انتفاع اس کی توہین ہے۔ اسی وجہ سے اس کو فروخت کرنا مکروہ ہے۔ جانوروں کے بال اور اون کے استعمال کرنے میں کوئی حرج نہیں۔ اس لئے کہ یہ ایسی چیز کو زیب و زینت کے لئے استعمال کرتا ہے۔ جو

①..... الحناء: اس کے معنی معروف ہیں۔ یعنی جس سے سرخ رنگ میں رنگا جائے۔ الکتھم و الکتھمان: ایک بوٹی جس کو مہندی سے ملا کر بال رنگے جاتے ہیں یہ سہمہ کے نام سے مشہور ہے۔ یعنی نیل کے پتے۔ اس کے پتے آس کے پتوں جیسے ہوتے ہیں۔ جنہیں کوٹ کر خضاب کیا جاتا ہے۔<sup>①</sup> یہ حضرت عمر رضی اللہ عنہ، علی رضی اللہ عنہ، ابو بکر رضی اللہ عنہ اور دیگر سے مروی ہے۔<sup>②</sup> نیل الاوطار: ۱۱۸/۱۔ سابقہ حوالہ: ۱۹۱/۶ وما بعد۔

اس کام کے لئے استعمال ہو سکتی ہے۔ اسی لئے ان سے تمام طریقوں سے انتفاع کیا جاسکتا ہے۔ تو زیب وزینت کے لئے استعمال بھی درست ہوگا۔ ❶

عورت کے لئے کانوں سے نیچے بال کاٹنا جائز ہے۔ تاکہ مردوں سے مشابہت نہ ہو جیسا کہ گزر چکا ہے۔ وہ گھر میں مختلف طریقوں سے سر کنگھا کر سکتی ہے۔ البتہ گھر سے باہر چھپا کر رکھے۔

ہشتم: گودنا، بال اکھیڑنا اور دانتوں میں فاصلہ کرنا..... الوشم (گودنا) بھی حرام ہے۔ اس کا طریقہ یہ ہوتا ہے کہ سوئی وغیرہ ہتھیلی، کلائی، چہرے یا ہونٹ وغیرہ کی جلد میں چھوئی جائے۔ جب خون بہہ جائے تو اس سوراخ میں سرمہ وغیرہ بھر دیا جائے تاکہ وہ جگہ سبز ہو جائے۔

انمض..... یعنی چہرے سے بال نوچنا۔ یہ بھی حرام ہے۔ البتہ اگر عورت کے چہرے پر بہت سے بال مونچھ داڑھی کی شکل میں نکل آئیں تو ان کو ختم کرنا مستحب ہے۔

تفلیح الاسنان..... یعنی سامنے والے دانتوں کا تھپا اور رباعی کے درمیان ریتی وغیرہ سے فاصلہ کرنا۔ اسی طرح عورتوں کے وہ تمام میک اپ جن سے بڑی عورت کو چھوٹا ظاہر کیا جاتا ہے وہ بھی حرام ہیں۔ امام احمد رحمۃ اللہ علیہ نے حضرت عائشہ رضی اللہ عنہا سے روایت نقل کی ہے کہ نبی صلی اللہ علیہ وسلم چھیلنے اور چھلوانے والی، گودنے اور گودوانے والی اور بال جوڑنے اور جڑوانے والی پر لعنت کیا کرتے تھے۔ امام احمد رحمۃ اللہ علیہ نے حضرت ابن مسعود رضی اللہ عنہ سے یہ بھی روایت نقل کی ہے کہ میں نے رسول اللہ صلی اللہ علیہ وسلم سے سنا کہ آپ بیماری کے بغیر بال اکھیڑنے، دانتوں کو تیز اور باریک کرنے، بال جوڑنے اور گودنے سے منع فرمایا۔

الواشرة..... وہ عورت جو دانتوں کو باریک اور نوکیلے کرنے کے لئے تیز کرتی ہے۔ یہ عموماً بڑی عمر کی عورتیں نوعمر عورتوں سے مشابہت کے لئے کرتی ہیں۔

القاشرة..... (چھلنے والی) جو اپنے یا کسی اور عورت کے چہرے کا غمرہ (ورس سے بنی طلاء) سے علاج کرتی ہے تاکہ رنگ صاف ہو جائے۔ المقشورة..... وہ عورت جس کے ساتھ ایسا کیا جائے..... ایسی عورتیں گویا اپنی جلد اوپر سے چھیل لیتی ہیں اور نیچے والی جلد ظاہر ہو جاتی ہے۔ یہ بال اکھیڑنے (نمض) سے ملتا جلتا عمل ہے۔

گودنا، بال اکھیڑنا اور دانتوں کا فاصلہ کرنا مردوں عورتوں پر حرام ہے۔ کرنا بھی اور کرانا بھی۔ اس لئے کہ ان سب پر لعنت آئی ہے جو کہ حرام ہونے کی دلیل ہے۔

گودنے والی جگہ خون رک جانے کی وجہ سے ناپاک ہو جاتی ہے۔ اگر علاج سے اس کا خاتمہ ممکن ہو تو وہی واجب ہے۔ اور اگر زخمی کئے بغیر ممکن نہ ہو تو اگر نقصان کا اندیشہ ہو یا ظاہری اعضاء چہرے، ہتھیلیوں وغیرہ میں کسی سخت عیب کا اندیشہ ہو تو اس کو ختم کرنا ضروری نہیں۔ البتہ تو بہ ضروری ہے۔ اور اگر نقصان کا اندیشہ نہ ہو تو اس کو ختم کرنا ضروری ہے۔

ان تینوں (گودنا، بال نوچنا اور دانتوں میں فاصلہ کرنا) کے حرام ہونے کی دلیل وہ حدیث ہے جو امام احمد رحمۃ اللہ علیہ، بخاری رحمۃ اللہ علیہ اور مسلم رحمۃ اللہ علیہ نے حضرت عبداللہ بن مسعود رضی اللہ عنہ سے نقل کی ہے۔ فرماتے ہیں ”اللہ تعالیٰ نے بال جوڑنے اور جڑوانے والیوں، بال اکھیڑنے اور اکھڑوانے والیوں اور حسن کے لئے دانتوں میں فاصلہ کرانے والیوں اللہ کی تخلیق بدلنے والیوں پر لعنت کی ہے۔“ انہوں نے

یہ بھی فرمایا ہے ”مجھے کیا ہوا ہے کہ میں اس پر لعنت نہ کروں جس پر رسول اللہ صلی اللہ علیہ وسلم نے لعنت فرمائی ہے۔“

اس موضوع پر حضرت ابن عمر رضی اللہ عنہ وغیرہ سے اور احادیث بھی مروی ہیں۔ ❶

نہم۔ عورتوں کا مردوں سے اور مردوں کا عورتوں سے مشابہت اختیار کرنا..... مردوں کا عورتوں سے لباس زیب وزینت جیسے کنگن، ہار، بالیاں وغیرہ میں مشابہت اختیار کرنا حرام ہے۔ اور عورتوں کا مردوں کے ساتھ بات چیت، چال ڈھال، بال موٹڈ نے اور بتکلف سخت اور مردانہ آواز و انداز اختیار کرنے میں مشابہت اختیار کرنا بھی حرام ہے۔ ایسی عورتوں کو متر جلات کہتے ہیں۔ یعنی مردوں کے ساتھ مشابہت اختیار کرنے والی عورتیں۔ تخت بھی حرام ہے یعنی مردوں کا چال ڈھال، نرم گفتگو، تپلی آواز، مہندی اور اسی کی طرح میک اپ کی دوسری اقسام، سرخ کرنا، سفید کرنا، انگلیاں رنگنا وغیرہ میں عورتوں کی مشابہت اختیار کرنا۔

عورتوں کے لئے مہندی وغیرہ سے خضاب لگانا مستحب ہے۔ سرخ رنگ وغیرہ گھر کے اندر شوہر کی اجازت سے جائز ہے۔ گھر سے باہر اور شوہر کی اجازت کے بغیر حرام ہے۔

دلیل وہ حدیث ہے جو امام احمد رحمۃ اللہ علیہ اور امام بخاری رحمۃ اللہ علیہ نے حضرت انس رضی اللہ عنہ سے روایت کی ہے۔ فرماتے ہیں: ”رسول اللہ صلی اللہ علیہ وسلم نے عورتوں کی مشابہت اختیار کرنے والے مردوں اور مردوں کی مشابہت اختیار کرنے والی مردوں پر لعنت فرمائی ہے۔“ دوسری روایت میں ہے۔ ”رسول اللہ صلی اللہ علیہ وسلم نے زنا نہ بننے والے مردوں اور مردوں جیسی بننے والی عورتوں پر لعنت فرمائی اور فرمایا انہیں اپنے گھروں سے نکال دو۔ تو نبی صلی اللہ علیہ وسلم نے فلاں عورت کو نکال دیا اور حضرت عمر رضی اللہ عنہ نے فلاں مرد کو نکال دیا۔“ سنن ابی داؤد رحمۃ اللہ علیہ میں حضرت ابو ہریرہ رضی اللہ عنہ کی حدیث ہے۔ فرماتے ہیں ”رسول اللہ صلی اللہ علیہ وسلم کے پاس ایک مخنث لایا گیا جس نے اپنے ہاتھ مہندی سے رنگے ہوئے تھے۔ رسول اللہ صلی اللہ علیہ وسلم نے دریافت فرمایا کہ اس کو کیا ہوا ہے؟ لوگوں نے بتایا کہ یہ عورتوں کی مشابہت اختیار کرتا ہے۔ آپ صلی اللہ علیہ وسلم نے اس کے بارے میں احکامات صادر فرمائے اور اس کو نقیح کی طرف جلا وطن کر دیا۔ پوچھا گیا ”یا رسول اللہ آپ اس کو قتل کیوں نہیں کر دیتے؟“ فرمایا ”مجھے نماز پڑھنے والوں کو قتل کرنے سے منع کیا گیا ہے۔“ ❷

وہم: سلام کرنا

السلام..... یہ اللہ تعالیٰ کے ناموں میں سے ایک ہے۔ اس کا مطلب ہے: آپ پر اللہ تعالیٰ کا نام یعنی آپ اس کی حفاظت میں رہیں۔ جیسے کہا جاتا ہے اللہ یصبحک اللہ معک (اللہ آپ کے ساتھ رہے۔) سلام کے بارے میں احکام حسب ذیل ہیں۔ ❸

سلام میں پہل کرنا سنت ہے۔ اس لئے کہ اللہ تعالیٰ کا فرمان ہے۔ ”آپس میں سلام پھیلاؤ۔“ سلام کا جواب اکیلے کے لئے فرض عین ہے اور جماعت کے لئے فرض کفایہ۔ اس لئے کہ اللہ تعالیٰ کا فرمان ہے:

إِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ مِثْلَهَا..... النساء: ۸۶/۴

”اور جب تمہیں سلام کیا جائے تو تم اس سے اچھا جواب دو یا انہی الفاظ کو لوٹا دو۔“

جماعت میں سے سلام میں پہل کرنا سنت کفایہ ہے۔ افضل یہ ہے کہ سب سلام کریں۔ اگر جماعت کے افراد نے ایک آدمی کو سلام کیا اور اس نے جواب میں سب کی نیت کر لی تو یہ جائز ہے۔ سب کی طرف سے فرض ساقط ہو جائے گا۔

سلام کے الفاظ..... سلام میں السلام علیکم کہنا اور جواب میں وعلیکم السلام کہنا کافی ہے۔ سلام کے جواب میں واؤ کا اضافہ واجب ہے۔

❶..... نیل الاوطار: ۱۹۰/۶۔ ❷ نیل الاوطار: ۱۹۳/۶۔ ❸ کشاف القناع: ۱۷۵/۲۔ ۱۷۹۔



بعض علماء سے مستحب کہتے ہیں۔ سلام کے کامل الفاظ یہ ہیں:

السلام علیکم ورحمة اللہ وبرکاتہ اور جواب یہ ہے: وعلیکم السلام ورحمة اللہ وبرکاتہ۔ اس سلام کے ہر فقرے پر دس نیکیاں ملتی ہیں۔ سلام کے جو الفاظ شریعت نے جاری کئے ہیں ان کو بدلنا مکروہ ہے۔ جیسے بعض لوگ کہتے ہیں: سلام ”من اللہ.....“ یہ گناہ اور بدعت ہے۔<sup>①</sup>

سلام کے دیگر آداب و احکام..... سلام کرتے وقت آواز بلند کرنا سنت ہے۔ تاکہ جس کو سلام کیا گیا ہے وہ اچھی طرح سن لے۔ اس لئے کہ مذکورہ بالا حدیث میں گزر چکا ہے۔ ”آپس میں سلام پھیلاؤ۔“ اگر وہاں کچھ لوگ سوئے ہوں اور کچھ جاگ رہے ہوں تو آواز اتنی پست کرے کہ جاگنے والے سن لیں اور سونے والے نہ جاگیں، تاکہ دونوں فرض پورے ہو جائیں۔

اگر کسی کو سلام کیا پھر جلد ہی دوسری ملاقات ہوگئی تو دوبارہ سلام کرنا سنت ہے۔ اسی طرح تیسری بار اور اس کے بعد بھی اس لئے کہ حدیث عام ہے۔ ”آپس میں سلام پھیلاؤ۔“ اسی حدیث کی وجہ سے یہ بھی سنت ہے کہ ہر طرح کی بات چیت سے پہلے سلام کرے۔

اگر غالب گمان یہ ہو کہ جس کو سلام کیا جا رہا ہے وہ جواب نہیں دے گا تو بھی سلام نہ چھوڑے اس لئے کہ مذکورہ حدیث عام ہے۔ بچوں کو ادب سکھانے کے لئے سلام کرنے میں کوئی حرج نہیں۔ البتہ ان پر جواب واجب نہیں۔ اگر بچے نے بڑے کو سلام کیا تو جواب واجب ہے۔ سلام کے جواب میں آواز اتنی بلند کرنا واجب ہے کہ سلام کرنے والے تک آواز پہنچ جائے۔

سلام کرتے وقت جھکنا مکروہ ہے۔ بیوی اور محرم عورتوں کے سوا اجنبی عورت کو سلام کرنا مکروہ ہے۔ البتہ اگر وہ بڑھیا ہو یعنی خوش شکل نہ ہو یا اس سے شہوت کا خدشہ نہ ہو تو مکروہ نہیں۔ اس لئے کہ فتنے کا احتمال نہیں۔ اسی طرح ان لوگوں کو سلام کرنا مکروہ ہے: قرآن مجید کی تلاوت کرنے والا، ذکر کرنے والا، تلبیہ پڑھنے والا، احادیث بیان کرنے والا، محدث، خطیب، واعظ اور ان سب لوگوں کے سامعین، فقہ کا تکرار کرنے والے، تدریس میں مشغول مدرس، علمی مباحثہ کرنے والے، اذان دینے والا، اقامت کہنے والا،<sup>②</sup> وہ آدمی جو اپنی حاجت میں مصروف ہو اس کا جواب دینا بھی مکروہ ہے، گھر والوں سے ہمبستری کرنے والا، عدالت میں فیصلہ کرنے والا وغیرہ۔

جس نے مذکورہ حالات، جن میں سلام کرنا مستحب نہیں، میں سے کسی حالت میں سلام کر لیا تو وہ جواب کا مستحق نہیں۔

اپنے ملنے والے یا اپنے ہاں آنے والے کچھ مخصوص لوگوں کے ساتھ سلام کو خاص کرنا مکروہ ہے۔ اسی طرح ”سلام اللہ علیک“ بھی کہنا مکروہ ہے۔ اس لئے کہ نبی کریم صلی اللہ علیہ وسلم نے اس کا ناپسند فرمایا ہے۔

منوع قطع تعلق (مسلمان کا اپنے بھائی سے تین دن سے زیادہ قطع تعلق کرنا) سلام سے ختم ہو جاتی ہے۔ اس لئے کہ سلام باہمی محبت کا ذریعہ ہے۔ اس لئے یہ قطع تعلق کو دور کر دے گا۔ ایک مرفوع حدیث میں ہے: ”سلام قطع تعلق کو ختم کر دیتا ہے۔“ لوگوں سے واپسی پر اور گھر میں داخل ہوتے وقت سلام مسنون ہے۔ اگر خالی گھر یا خالی مسجد میں داخل ہو تو یوں کہے: ”السلام علینا وعلی عباد اللہ الصالحین“۔ اس لئے کہ ان سب کے بارے میں روایات آئی ہیں۔

گھر میں دائیں پاؤں سے داخل ہو اور یہ دعا پڑھے:

①..... اس کو امام مسلم رحمۃ اللہ علیہ، ابوداؤد رحمۃ اللہ علیہ، ترمذی رحمۃ اللہ علیہ اور ابن ماجہ رحمۃ اللہ علیہ نے حضرت ابو ہریرہ رضی اللہ عنہ سے ان الفاظ میں روایت کیا ہے: ترجمہ: ”تم جب تک ایمان نہ لے آؤ جنت میں داخل نہیں ہو سکتے اور جب تک آپس میں محبت نہ کرو تمہارا ایمان کامل نہیں ہو سکتا۔ میں تمہیں ایسی چیز نہ بتاؤں کہ تم وہ کرو تو آپس میں محبت کرنے لگو۔ آپس میں سلام پھیلاؤ۔“ (الترغیب والترہیب: ۳/۴۲۳) ② حنابلہ کا مذہب یہ ہے کہ نمازی کو سلام کرنا مکروہ نہیں ہے۔

اللهم انی أسئلك خیر المولج وخیر المخرج باسم الله ولنجننا وباسم الله خرجنا وعلى الله ربنا توكلنا  
پھر گھر والوں کو سلام کرے۔ اس لئے کہ یہ امام ابو داؤد رحمۃ اللہ علیہ نے حضرت ابو مالک اشعری رضی اللہ عنہ سے مرفوعاً نقل کیا ہے۔

## پانچویں بحث..... خرید و فروخت اور باہمی معاملات کے چند مسائل

حنفیہ نے معاملات سے متعلقہ کچھ ایسے مسائل ذکر کئے ہیں جو شیر، شرعی مانع یا کسی گناہ پر مشتمل ہیں۔ ان کا یہاں مختصراً ذکر مناسب ہوگا۔

اول: طبعی کھاد کی بیع..... جانوروں کے گوبر کی خرید و فروخت زمین میں کھا ڈالنے اور پیداوار میں اضافے کے لئے جائز ہے۔ اس سے نفع اٹھایا جاسکتا ہے۔ اگرچہ یہ بیع اصل کے اعتبار سے مکروہ ہے۔ اس لئے کہ گوبر ناپاک ہے۔ آدمی کے پاخانے کی بیع مکروہ ہے۔ حنفیہ کے نزدیک صحیح یہ ہے کہ اگر ناپاک چیز ناپاک ہو جائے جیسے تیل میں نجاست مل جائے تو اس کی بیع جائز ہے۔ ❶

دوم: ذمی کی شراب کی قیمت سے مسلمان کا قرض وصول کرنا..... اگر مسلمان کا کافر پر قرض ہو تو اس کے خنزیر اور شراب کی قیمت سے قرض کی وصولی جائز ہے۔ اس لئے کہ کافر کے لئے ان کی خرید و فروخت جائز ہے۔ یہ دونوں کافروں کے حق میں مال مقنوم (قیمتی مال) ہیں۔ اس کے برعکس اگر مسلمان پر قرض ہو تو شراب اور خنزیر کی قیمت سے اس کی وصولی جائز نہیں۔ اس لئے کہ یہ بیع ہی صحیح نہیں۔ لیکن امام ابو حنیفہ رحمۃ اللہ علیہ کے نزدیک شراب کی بیع میں مسلمان کے لیے ذمی کو وکیل بنانے کی گنجائش ہے۔ صاحبین کا اس میں اختلاف ہے۔ اسی طرح حرام کمائی سے قرض کی وصولی جائز نہیں جیسے سود خور، رشوت خور، غاصب، جور اور گانے والی کی کمائی۔ ورنہ اس کے لئے بھی حرام کمائی سے میراث لینا جائز نہیں۔ ان پر لازم ہے کہ جو کچھ لیا ہے۔ اصل مالکوں کو واپس کریں۔ اگر ان کو نہیں پہنچاتے تو صدقہ کریں۔ اس لئے کہ حرام کمائی اگر مالک کو واپس کرنا ناممکن ہو تو اس کا واحد حل صدقہ ہے۔ ❷

سوم: شراب بنانے کے لئے انگور بیچنا..... اگر پتہ ہو کہ یہ آدمی انگور سے شراب بنائے گا تو اس پر انگور بیچنا جائز ہے اس لئے کہ خرید و فروخت کے وقت انہی انگوروں کے ساتھ گناہ قائم نہیں ہوا۔ گناہ تو تبدیلی کے بعد آتا ہے۔ اسی طرح فتنہ پردازوں کو اسلحہ بیچنا ہے اس لئے کہ گناہ کا تعلق اسلحہ کی موجودگی ❸ حالت سے نہیں بلکہ استعمال سے ہے امام شافعی رحمۃ اللہ علیہ کی بھی یہی رائے ہے لیکن یہ بیع مکروہ ہے اس لئے کہ یہ گناہ کا سبب بنتی ہے اس کے برعکس اس شیرے کی بیع جس کو شراب بنایا جاتا ہے جائز ہے اس لئے کہ گناہ کا تعلق بعینہ اسی کے ساتھ نہیں بلکہ اس میں تبدیلی کے بعد گناہ ہوتا ہے۔

چہارم: گرجے کے لئے مکان کرائے پر دینا یا ذمی کی شراب اٹھانا..... امام ابو حنیفہ رحمۃ اللہ علیہ ❹ کے نزدیک گرجے کی تعمیر یا ذمی کی شراب اٹھانے کے لئے خود اجرت پر کام کرنا یا اپنی گاڑی اور جانور اجرت پر دینا جائز ہے۔ لیکن شراب نچوڑنا جائز نہیں۔ جواز کی وجہ یہ ہے کہ یہ عمل بذات خود گناہ نہیں۔ شراب اٹھانے پر اجرت لینے کا عقد نہ تو خود گناہ ہے۔ نہ گناہ کا سبب ہے۔ گناہ تو پہننے والے کے اختیار سے حاصل ہوتا ہے۔ ورنہ بعض اوقات شراب کو بہانے یا سرکہ بنانے کے لئے بھی اٹھا کر لے جایا جاتا ہے۔

رہا اس کو شراب بنانے کی نیت سے نچوڑنا جیسے ہمارے شہروں اور امریکا وغیرہ کے شراب خانوں میں ہوتا ہے تو مسلمان کے لئے یہ جائز نہیں بلکہ حرام ہے۔ اس لئے کہ بعینہ اسی فعل میں گناہ موجود ہے۔ امام ابو حنیفہ رحمۃ اللہ علیہ کے نزدیک جس علاقے میں ذمیوں کی اکثریت

❶..... تکملة الفتح: ۱۲۲/۸، الدر المختار: ۱۱۰/۲، ۲۷۲/۵، الدر المختار والمباحة فی الحظر والباحة: ص ۵۳۔

❷ الدر المختار ورد المختار: ۲۷۲/۵ وما بعد۔ ❸ سابقہ حوالہ: ۲۷۳/۵، تکملة الفتح: ۱۲۷/۸۔ ❹ الدر المختار:

۲۷۷/۵ وما بعد، تکملة الفتح: ۱۲۷/۸۔

الفقه الاسلامی وادلتہ..... جلد چہارم..... ۷۱

باب الایمان

ہو وہاں شراب خانہ بنانے کے لئے گھر کرائے پر دینا جائز ہے۔ اس لئے کہ عقد اجارہ گھر کے منافع پر ہوتا ہے۔ اسی لئے محض حوالے کر دینے سے اجرت واجب ہو جاتی ہے۔ اگرچہ ابھی گناہ شروع نہ ہوا ہو۔ گناہ کرائے دار کا فعل ہے۔ اور اس کا اسے اختیار ہے۔

البتہ جن علاقوں میں مسلمانوں کی اکثریت ہو تو وہاں اس طرح کا اجارہ جائز نہیں۔ اس لئے کہ ذمیوں کو گرجے بنانے اور شراب کی اعلانیہ خرید و فروخت پر قادر نہیں کیا جاسکتا۔

صاحبین اور ائمہ ثلاثہ فرماتے ہیں کہ یہ سب اجارے درست نہیں، مکروہ ہیں۔ اس لئے کہ یہ گناہ پر تعاون ہے۔ اور اس لئے بھی کہ حضور صلی اللہ علیہ وسلم نے شراب سے متعلقہ دس آدمیوں پر لعنت فرمائی ہے جن میں سے ایک اٹھانے والا بھی ہے۔<sup>①</sup>

امام ابوحنیفہ رحمۃ اللہ علیہ فرماتے ہیں کہ حدیث میں اٹھانے سے مراد گناہ کی نیت سے اٹھانا ہے۔ بہر حال امام ابوحنیفہ رحمۃ اللہ علیہ کی رائے قیاس اور صاحبین کی رائے استحسان ہے۔ زیادہ تر فتاویٰ میں اسی پر اعتماد کیا گیا ہے۔

پنجم: مکہ مکرمہ کی عمارتیں اور زمین بیچنا اور کرایے پر دینا..... حنفیہ اور شافعیہ کے نزدیک مکہ مکرمہ کی عمارتیں اور زمین بیچنا بلا کراہت جائز ہے۔ اس لئے کہ عمارت، تعمیر کرنے والے کی ملکیت میں ہوتی ہے اور زمین، زمین والے کی ملکیت میں۔ اس لئے کہ اس میں ملکیت کے آثار موجود ہیں۔ یعنی شرعاً اس کے ساتھ خاص ہونا۔

حنفیہ کے نزدیک حج کے دنوں میں مکے کے گھر کرائے پر دینا مکروہ ہے، باقی دنوں میں کرائے پر دینے کی گنجائش ہے۔ اس لئے کہ اللہ تعالیٰ کا فرمان ہے:

سَوَاءٌ الْعَاكِفُ فِيهِ وَالْبَادِ ۗ..... الحج: ۲۲/۲۵

”وہیں کے رہنے والے ہوں یا باہر کے“

حضرت عمر رضی اللہ عنہ حج کے دنوں میں یہی آواز لگاتے تھے۔ اور فرماتے تھے: ”اے اہل مکہ! اپنے گھروں کے دروازے نہ رکھو تا کہ باہر سے آنے والے جہاں چاہیں رہ سکیں۔ پھر یہ آیت تلاوت فرماتے۔<sup>②</sup>

ششم: کافر کا مسجد میں داخل ہونا

امام ابوحنیفہ رحمۃ اللہ علیہ کے نزدیک کافر کے لئے تمام مساجد یہاں تک کہ مسجد نبوی میں بھی داخل ہونا جائز ہے۔ اگرچہ بلا اجازت اور بلا ضرورت ہو۔ ان کے نزدیک اس آیت:

فَلَا يَقْرَبُوا الْمَسْجِدَ الْحَرَامَ بَعْدَ عَاهِدِهِمْ هَذَا ۗ..... التوبة: ۲۸/۹

وہ اس سال کے بعد مسجد حرام کے پاس بھی نہ پھٹکنے پائیں۔

کا مطلب یہ ہے کہ اس سال یعنی نو ہجری کے بعد کافر برہنہ ہو کر حج یا عمرہ نہ کریں۔ حضرت علی رضی اللہ عنہ نے یہ سورت پڑھی اور فرمایا: ”اس سال کے بعد کوئی مشرک حج نہ کرے اور کوئی ننگا طواف نہ کرے۔“<sup>③</sup>

قریش نے جب صلح حدیبیہ کا معاہدہ توڑ دیا تو ابوسفیان اس کی تجدید کے لئے مدینے کی مسجد میں داخل ہوئے۔ اسی طرح بنو ثقیف کا وفد بھی آپ صلی اللہ علیہ وسلم کے پاس مسجد نبوی میں آیا۔ ثمامہ بن اثال جب قید ہوئے تو ان کو بھی مسجد نبوی میں باندھا گیا۔

①..... اس کو امام ابو داؤد رحمۃ اللہ علیہ نے حضرت ابن عمر رضی اللہ عنہ سے روایت کیا ہے۔ ابن السکن نے اسے صحیح کہا ہے (التلخیص الحبیبر: ۱/۳۵۹)

الدر المختار ورد المحتار: ۲۷۸/۵، ②، ③ الدر المختار: ۲۷۳/۵، شرح السیر الکبیر: ۱/۹۳، الشاہ والنظار لابن نجیم:

۱/۲۷۶، احکام القرآن للجصاص: ۳/۸۸.



باب الایمان مالکیہ..... مالکیہ ❶ کے نزدیک کافر اجازت لے کر یا امان حاصل کر کے حرم مکی میں داخل ہو سکتا ہے۔ لیکن بیت حرام میں داخل نہیں ہو سکتا۔ اسی طرح ان کے نزدیک کافر کا مطلقاً مسجد میں داخل ہونا جائز نہیں اور اسے داخل ہونے بھی نہیں دیا جائے گا۔ البتہ کوئی عذر ہو تو گنجائش ہے۔ مثلاً مسلمان حاکم کے سامنے پیشی وغیرہ۔ انہوں نے عام مساجد میں داخلے کی ممانعت کو مسجد حرام میں داخلے کی ممانعت پر قیاس کیا ہے۔ اس لئے کہ ممانعت کی علت یعنی نجاست پر کافر میں موجود ہے۔ اور حرمت و عظمت پر مسجد کی مسلمہ ہے۔

شافعیہ ❷ اور حنابلہ کے نزدیک غیر مسلم کو حرم مکی میں داخلے سے روکا جائے گا۔ کسی مصلحت کی وجہ سے بھی نہیں جانے دیا جائے گا۔ اس لئے کہ اللہ تعالیٰ کا فرمان ہے:

يَا أَيُّهَا الَّذِينَ آمَنُوا إِنَّمَا الشُّرُكُوتُ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا..... التوبة: ۲۸/۹

اے ایمان والو! بے شک مشرک بالکل ہی ناپاک ہے، وہ اس سال کے بعد مسجد حرام کے پاس بھی نہ پھٹکنے پائیں۔

اور ایک حدیث میں آتا ہے: ”حرم سارا کا سارا مسجد ہے۔“ ❸ ان کے نزدیک کافر بوقت ضرورت مسلمانوں کی اجازت سے مسجد حرام کے علاوہ تمام مساجد میں داخل ہو سکتا ہے۔ اس لئے کہ آیت میں صرف مسجد حرام کا ذکر ہے۔ اور تمام اشیاء میں اصل اباحت ہے۔ شریعت میں اس اصل کے خلاف کوئی حکم موجود نہیں۔ اور اس لئے بھی کہ حضور صلی اللہ علیہ وسلم کے پاس اہل طائف کا وفد آیا تو آپ نے ان کو مسجد میں ٹھہرایا، حالانکہ وہ ابھی اسلام نہیں لائے تھے۔ سعید بن المسیب رحمۃ اللہ علیہ فرماتے ہیں کہ ابوسفیان اسلام لانے سے پہلے مسجد نبوی میں داخل ہوا کرتے تھے۔ جب عمیر بن وہب مدینے آیا تو نبی صلی اللہ علیہ وسلم مسجد میں تشریف فرما تھے۔ وہ مسجد میں داخل ہوا تا کہ نبی صلی اللہ علیہ وسلم پر غفلت میں حملہ کر دے اللہ تعالیٰ نے اسے اسلام سے نوازا دیا۔

ہفتم: احتکار یعنی ذخیرہ اندوزی..... احتکار کے معنی فقہاء کے نزدیک حسب ذیل ہیں۔

مالکیہ..... ❹ احتکار ذخیرہ اندوزی کو کہتے ہیں تاکہ بازار کے حالات بدل جانے پر بیچ کر نفع کمایا جائے۔ خوراک کے لئے ذخیرہ کرنا احتکار نہیں۔

حنفیہ..... حنفیہ ❺ نے اس کی تعریف سے کی ہے احتکار لغوی اعتبار سے ”حکر“ کا مصدر ہے جس کے معنی ہیں روکے رکھنا۔ یعنی مہنگائی کے انتظار میں کسی چیز کو روکے رکھنے کو احتکار کہتے ہیں۔ شرعاً اس سے مراد خوراک کو مہنگائی کے انتظار میں روکے رکھنا۔ یا اس سے مراد یہ ہے کہ کھانے وغیرہ کو خرید کر چالیس دن تک مہنگائی کے انتظار میں روکے رکھنا۔ اس لئے کہ آپ صلی اللہ علیہ وسلم کا ارشاد ہے۔ ”جس نے چالیس دن تک کھانے کا ذخیرہ کیا تو وہ اللہ سے بری اور اللہ تعالیٰ اس سے بری ہیں۔ جس جگہ والوں میں ایک آدمی نے بھوکے پیٹ رات گزاری تو ان سے اللہ کا ذمہ ختم ہو جاتا ہے۔“ ❻

❶..... رواہ الشيخان۔ ❷ مواہب الجلیل للحطاب: ۳۸۱/۳، الخرشى: ۱۳۳/۳، ط ثانیة، احکام القرآن لابن العربی: ۹۰۱/۲، مذکرة تفسیر آیات الاحکام للسیاس: ۲۲/۲ وما بعدها مغنی المحتاج: ۲۳۷/۳، تفسیر ابن کثیر: ۳۳۶/۲، الافصاح لابن ہیرة: ص ۴۲۸، المغنی: ۵۳۱/۸۔ ۵۳۲۔ ❸ عطاء فرماتے ہیں: حرم سارا کا سارا مسجد ہے۔ اس لئے کہ اللہ تعالیٰ کا فرمان ہے: فلا یقربوا المسجد الحرام بعد عامہم هذا: اس سال کے بعد مسجد حرام کے قریب نہ جائیں۔ ❹ المنتقى على الموطأ: ۱۵/۵ وما بعدها، القوانین الفقہیة: ص ۲۵۵ وما بعدھا۔ ❺ العنایة شرح الہدایة بہامش تکلمة الفتح: ۱۲۶/۸ ردالمحتار: ۲۸۲/۵، البدائع: ۱۲۹/۵، تبیین الحقائق: ۲۷/۶، اللباب: ۱۶۶/۳۔ ❻ رواہ احمد وابن ابی شیبہ والبخاری وأبو بعلی الموصلی والحاکم والدارقطنی والطبرانی وأبو نعیم عن ابن عمر (نصب الرایة: ۲۶۴/۳، نیل الاوطار: ۲۲۱/۵۔

شافعیہ..... شافعیہ، ① نے اس کی تعریف یہ کی ہے کہ مہنگائی کے وقت خریدی ہوئی چیز رو کے رکھنا تا کہ جب ضرورت زیادہ شدید ہو جائے تو مہنگے داموں فروخت کرے۔ لہذا اسے وقت میں خریدی ہوئی چیز کو رو کے رکھنا حرام نہیں ہوگا۔ اسی طرح اپنی ذاتی زمین کا غلہ رو کے رکھنا یا اپنے لئے اور گھر والوں کے لئے مہنگائی کے وقت خریدی ہوئی چیز رو کے رکھنا یا اس چیز کو رو کے رکھنا جس کو مہنگائی کے وقت خرید اٹھا تا کہ اسی قیمت پر آگے بیچ دے یہ سب صورتیں احتکار نہیں۔

اپنی ذاتی اور گھر والوں کی ضرورت سے زائد کو رو کے رکھنے میں دو قول ہیں۔ راجح یہ ہے کہ مکروہ نہیں۔ لیکن بیچ دینا بہتر ہے۔

حنابلہ..... حنابلہ ② فرماتے ہیں: حرام احتکار وہ ہے جس میں تین شرطیں پائی جائیں۔

۱..... خرید کر ذخیرہ کیا ہونہ کہ باہر سے یعنی دوسری جگہ سے لا کر۔ اگر اس نے باہر سے غلہ لا کر ذخیرہ کیا یا ذاتی غلہ ذخیرہ کیا تو یہ احتکار نہیں۔

اس لئے کہ آپ صلی اللہ علیہ وسلم کا ارشاد ہے: ”باہر سے لانے والے کو رزق ملتا ہے اور احتکار کرنے والے پر لعنت ہوتی ہے۔“ ③

۲..... خریدی ہوئی چیز خوراک ہو یعنی ایسا اناج ہو جس کو خوراک کی طور پر استعمال کیا جاتا ہے۔ اس لئے کہ اس کی عام ضرورت پیش آتی ہے۔ سالن، مٹھائی، شہد، زیتون کا تیل اور جانوروں کے چارے کا احتکار حرام نہیں۔

۳..... اس کے خریدنے سے لوگوں پر تنگی ہو۔ اس کی دو صورتیں ہیں۔

ایک صورت یہ کہ احتکار ایسی جگہ کیا جائے جہاں کے رہنے والوں پر اس کی وجہ سے تنگی ہو۔ جیسے حرین اور سرحدیں۔ بڑے شہر جن میں ہر چیز کی بہتات ہو جیسے بغداد، دمشق، مصر وغیرہ ان میں احتکار منع نہیں۔ اس لئے کہ عام طور پر ان شہروں میں احتکار کا کچھ اثر نہیں ہوتا۔

دوسری صورت یہ ہے کہ تنگ حالات میں احتکار کیا جائے۔ مثلاً شہر میں قافلہ داخل ہوا تو مالدار لوگوں نے آگے بڑھ کر خرید لیا۔ اس طرح لوگوں پر تنگی ہو گئی۔ اس صورت میں چھوٹے بڑے شہر میں کوئی فرق نہیں۔ اگر خوشحالی کے حالات اور سستے وقت میں کوئی چیز اس طرح خریدی جس سے کسی پر تنگی نہیں ہو رہی تو یہ حرام نہیں۔

احتکار کب متحقق ہوگا اور کون سی چیز میں ہوگا؟..... فقہاء کی تعریفوں سے معلوم ہوا کہ ان کا درج ذیل باتوں پر اتفاق ہے:

احتکار تنگی اور ضرورت کے وقت ہوتا ہے نہ کہ خوشحالی اور وسعت کے وقت۔ احتکار عام طور پر چھوٹے شہروں میں ہوتا ہے۔ احتکار خرید کی صورت میں ہوتا ہے کہ لوگوں کی ضرورت کی چیز خریدی جائے اور پھر بیچی نہ جائے۔ اور اس سے عام مسلمانوں کو نقصان ہو۔ اپنی ذاتی زمین کا غلہ روکنے سے بالاتفاق احتکار کرنے والا نہیں کہلائے گا۔ اس لئے کہ یہ خالصتاً اس کا ذاتی حق ہے۔ اسی طرح دوسرے شہر سے لایا ہوا غلہ روکنا بھی احتکار نہیں۔ اس لئے کہ لوگوں کے حق کا تعلق شہر کی چیزوں کے ساتھ ہے۔ حنفیہ کے نزدیک امام محمد رحمۃ اللہ علیہ کا قول راجح ہے اور وہ یہ کہ اگر کوئی اناج عام طور پر اسی شہر سے آتا ہو تو اس کو روکنا بھی احتکار ہے۔ اس لئے کہ لوگوں کا حق اس کے ساتھ متعلق ہو چکا ہے۔

علماء کا اس پر بھی اتفاق ہے کہ احتکار ہر وقت انہی چیزوں میں حرام ہے جو خوراک ہوں یا انسانی غذا ہو۔ جیسے گندم، جو، مکئی، چاول، انجیر، انگور، کھجور، کشمش اور بادام وغیرہ۔ شہد، گھی، گوشت اور پھلوں میں احتکار نہیں ہوتا۔

اسی طرح حنفیہ، شافعیہ اور حنابلہ کے نزدیک جانوروں کی خوراک میں احتکار حرام ہے، جیسے بھوسہ اور سبز چارہ۔

مالکیہ اور امام ابو یوسف رحمۃ اللہ علیہ کے نزدیک ضرورت کے وقت کھانے کے علاوہ دوسری چیزوں میں بھی احتکار حرام ہے۔ البتہ وسعت اور خوشحالی میں حرام نہیں۔ لہذا ان کے نزدیک کھانے میں اور اس کے علاوہ سوت، کاٹن اور تمام انسانی ضروریات یا وہ تمام چیزیں جن کے

①..... مغنی المحتاج: ۳۸/۲، سبل السلام: ۲۵/۳۔ ② المغنی: ۲۲۱/۳۔ ③ ابن ماجہ رحمۃ اللہ علیہ ابن راہویہ، دارمی، عبد بن حمید، ابویعلیٰ موصلی اور بیہقی نے اس کو حضرت عمر رضی اللہ عنہ سے روایت کیا ہے۔

روکنے سے انسان کو نقصان ہو، چاہے وہ خوراک ہو، کپڑے ہوں یا درہم..... سب میں احتکار ہوتا ہے۔  
شافیہ میں سے علامہ سبکی رحمۃ اللہ علیہ فرماتے ہیں: اگر قحط کے زمانے میں احتکار کیا جائے اور شہد، گھی، تلوں کا تیل اور اس جیسی چیزوں کا ذخیرہ کرنے میں لوگوں کو نقصان پہنچ رہا ہو تو اس کو حرام قرار دینا چاہئے۔ اور اگر نقصان نہ ہو تو بھی خوراک کا احتکار کراہت سے خالی نہیں۔ ❶  
خلاصہ یہ کہ جمہور کے نزدیک احتکار دو غذاؤں (انسانی غذا اور جانوروں کی غذا) کے ساتھ خاص ہے۔ اس لئے کہ احتکار کے حرام ہونے کی حکمت لوگوں سے ضرر کو دور کرنا ہے۔ اور یہ زیادہ تر دو غذاؤں میں ہوتا ہے۔ مالکیہ کی نزدیک مطلقاً ممنوع ہے۔

احتکار کی مدت..... اگر غلہ کم وقت کے لئے ذخیرہ کیا جائے تو صرر نہ ہونے کی وجہ سے احتکار نہیں ہوگا۔ اور اگر مدت زیادہ ہو تو احتکار ہوگا۔ اس لئے کہ ضرر پایا گیا۔

بعض کے نزدیک زیادہ مدت کی مقدار چالیس راتیں ہیں اس لئے کہ مذکورہ بالا حدیث میں یہی مذکور ہے۔ ”جس نے چالیس راتوں تک خوراک ذخیرہ کی تو اللہ اس سے بری اور وہ اللہ سے بری ہے۔ بعض کہتے ہیں کہ ایک مہینہ ہے۔ اس لئے کہ اس سے کم عرصہ تھوڑا اور جلد آنے والا کہلاتا ہے۔ مہینہ اور اس سے اوپر زیادہ اور جلد آنے والا کہلاتا ہے۔ بعض کے نزدیک یہ مدت دیناوی اعتبار سے اس کے خلاف کارروائی کرنے کے لئے ہے۔ آخرت میں گناہ بہر صورت ہوگا۔ مدت تم ہو یا زیادہ۔

احتکار کا حکم..... احتکار کے بہت سے احکام ہیں جن میں سے اہم درج ذیل ہیں۔

۱: احتکار ممنوع ہے..... اس ممانعت کو اکثر حنفیہ نے کراہت تحریمی سے تعبیر کیا ہے۔ وہ فرماتے ہیں کہ انسانوں اور جانوروں کی غذا میں احتکار مکروہ ہے۔ بشرطیکہ احتکار کرنے سے شہر والوں کو نقصان پہنچتا ہو۔ اسی طرح باہر سے آنے والے تجارتی قافلوں اور تاجروں سے سارا سامان لے کر شہر میں مہنگے داموں بیچنا بھی مکروہ ہے۔ اس لئے کہ نبی صلی اللہ علیہ وسلم نے اس سے منع فرمایا ہے۔ ❷ اگر شہر والوں کے لئے نقصان نہ ہو تو کوئی حرج نہیں۔ ❸

علامہ کاسانی رحمۃ اللہ علیہ نے بدائع میں احتکار کی ممانعت کو حرمت سے تعبیر کیا ہے۔ ❹ یہ تعبیر دوسرے آئمہ کی تعبیر کے مطابق ہے کہ احتکار حرام ہے۔

حرام ہونے کی دلیل بہت سی احادیث ہیں۔ ان میں سے ایک حدیث پہلے گزر چکی ہے۔ ایک اور حدیث میں ہے: ”صرف غلط کار آدمی ہی احتکار کرتا ہے۔“ جس نے ذخیرہ اندوزی کی تاکہ مسلمانوں پر مہنگے داموں پر فروخت کرے تو وہ غلط کار ہے۔“ جس نے مسلمانوں پر مہنگائی کرنے کی خاطر نرخ میں دخل اندازی کی اللہ تعالیٰ قیامت کے دن اس کو لازمی طور پر آگ کے بہت بڑے الاؤ پر بیٹھا لیں گے۔ ❺

۲: ذخیرہ کئے ہوئے مال کو فروخت کرنا..... حنفیہ ❻ فرماتے ہیں کہ احتکار کرنے والے کو قاضی کی طرف سے حکم کیا جائے گا کہ وہ

❶..... نیل الاوطار: ۲۲۲/۵۔ امام احمد رحمۃ اللہ علیہ اور شیخین نے اس کو حضرت ابن مسعود رضی اللہ عنہ سے روایت کیا ہے۔ (نیل الاوطار: ۵/۱۶۶)  
امام مسلم رحمۃ اللہ علیہ نے حضرت ابو ہریرہ رضی اللہ عنہ سے نقل کیا ہے: کہ رسول اللہ صلی اللہ علیہ وسلم نے تلقی جلب سے منع فرمایا ہے (یعنی باہر سے آنے والے قافلوں کا استقبال کرنے سے)۔ جس نے ان قافلے والوں کا استقبال کر کے ان سے سامان خرید لیا اور پھر مالک بازار میں آ گیا تو اسے اختیار ہوگا۔ امام بخاری رحمۃ اللہ علیہ و مسلم رحمۃ اللہ علیہ نے حضرت ابن عباس رضی اللہ عنہ سے روایت نقل کی ہے: ”باہر سے آنے والے سواروں کا استقبال نہ کیا کرو اور شہری دیہاتی سے سامان نہ خریدے۔“ (نصب الرایۃ: ۲۶۱/۳) ❷ تکلمۃ الفتح، الدر المنختار، اللباب تبیین الحقائق: سابقہ جگہ۔ ❸ البدائع: سابقہ جگہ۔ ❹ پھل: روایت امام احمد رحمۃ اللہ علیہ، مسلم رحمۃ اللہ علیہ اور ابوداؤد رحمۃ اللہ علیہ نے حضرت ابن المسیب سے روایت کی ہے۔ دوسری اور تیسری امام احمد رحمۃ اللہ علیہ نے معقل بن یسار رضی اللہ عنہ اور حضرت ابو ہریرہ رضی اللہ عنہ سے روایت کی ہے۔ چوتھی ابن ماجہ رحمۃ اللہ علیہ نے حضرت عمر رضی اللہ عنہ سے روایت کی ہے۔ (نیل الاوطار: ۲۲۰/۵) ❺ سابقہ حوالہ جات۔



اپنی ذاتی اور گھر والوں کی ضرورت سے زائد خوراک بیچ دے۔ اگر اس نے ایسا نہ کیا اور ذخیرہ اندوزی پر قائم رہا تو دوبارہ اس کا معاملہ حاکم کے سامنے پیش کیا جائے گا۔ حاکم اس کو سمجھائے گا اور تنبیہ کرے گا۔ اگر اس نے اب بھی حکم پر عمل درآمد نہ کیا تو تیسری بار اس کی پیشی ہوگی اور حاکم اس غلط کام پر تنبیہ کرنے کے لئے اس کو گرفتار کرے گا۔ اور اس پر تعزیر جاری کرے گا۔ اور قاضی بیچنے پر جبر کرے گا۔ اگر اس نے خود نہ بیچا تو قاضی جبراً بیچ دے گا۔ یہ حنفیہ کے ہاں متفقہ مسئلہ ہے۔ بیچ بازار کے نرخ کے مطابق ہوگی۔

اسی طرح مالکیہ ❶ کہتے ہیں: ذخیرہ کی ہوئی چیز حاجت مندوں کو اسی قیمت پر دی جائے گی جس پر خریدی تھی۔ اس پر اضافہ نہیں کیا جائے گا۔ اور اگر قیمت خرید معلوم نہ ہو تو احتکار والے دن کے بھاؤ پر بیچی جائے گی۔

حنفیہ ❷ نے یہ بھی اضافہ کیا ہے کہ اگر ہاکم کو کسی شہر والوں کے ہلاک ہونے کا خوف ہو تو وہ ذخیرہ اندوزوں سے خوراک لے کر لوگوں میں تقسیم کر دے۔ جب وہ لوگ خوش حال ہو جائیں تو اسی کا مثل واپس کر دیں یہ ضرورت کی وجہ سے ہے۔ اگر کوئی آدمی کسی کامال استعمال کرنے پر مجبور ہو جائے اور اسے ہلاکت کا خدشہ ہو تو وہ مالک کی مرضی کے بغیر لے لے۔ اور اس کی قیمت ادا کرے۔ اس لئے کہ اضطراری حالت سے دوسرے کا حق باطل نہیں ہوتا۔ جیسا کہ گزر چکا۔

ہشتم: نرخ مقرر کرنا..... اسلامی معیشت کی بنیاد معاشی آزادی پر ہے جس میں ہر مسلمان اسلامی نظام کی حدود و قیود کا لحاظ رکھتا ہے۔ ان میں سے اہم یہ ہیں عدالت، قناعت اور حلال اور پاکیزہ منافع جو کہ تہائی کی حد میں ہو کے اصول و قواعد کا التزام۔ اس لئے کہ حضور صلی اللہ علیہ وسلم کا فرمان ہے: ”لوگوں کو آزاد چھوڑو! اللہ تعالیٰ بعض کو بعض سے رزق دے گا۔“ ❸ اسی اصول کی بنیاد پر نرخ مقرر نہ کرنا ہی اصل ہے۔ حاکم کو لوگوں کے لئے نرخ مقرر نہیں کرنے چاہیے تمام فقہاء کا اس پر اتفاق ہے۔

شافعیہ اور حنابلہ..... شافعیہ ❹ اور حنابلہ نے اسی اصول کا التزام کیا ہے۔

حنابلہ فرماتے ہیں کہ حاکم لوگوں کے نرخ مقرر نہیں کر سکتا بلکہ لوگ اپنی مرضی سے مال فروخت کریں گے۔ شافعیہ فرماتے ہیں کہ مہنگائی کے وقت بھی نرخ مقرر کرنا حرام ہے۔ حاکم لوگوں کو پابند نہیں کر سکتا کہ وہ اپنا سامان صرف اسی قیمت پر فروخت کریں۔ اس لئے کہ لوگ اس طرح اپنے ذاتی مال میں بھی تنگی کا شکار ہو جائیں گے۔ یہ صرف کھانے کی چیزوں کے ساتھ خاص نہیں۔ اگر امام نے نرخ مقرر کر ہی دیئے تو ان کی مخالفت کرنے والے یعنی مقرر نرخوں سے زیادہ پر فروخت کرنے والے کو تعزیر کی جائے گی۔ اس لئے کہ اس میں حاکم کی اعلانیہ مخالفت ہے۔ البتہ بیچ درست ہو جائے گی۔ اس لئے کہ کسی کو اپنی ذاتی املاک مخصوص قیمت پر بیچنے کا پابند نہیں بنایا جاسکتا۔

ابن الرفعہ شافعی رحمۃ اللہ علیہ نے مہنگائی کے وقت نرخ مقرر کرنے کی اجازت دی ہے۔

نرخ مقرر نہ کرنے والوں نے حضرت انس رضی اللہ عنہ کی حدیث سے استدلال کیا ہے۔ وہ فرماتے ہیں کہ آپ صلی اللہ علیہ وسلم کے زمانے میں نرخ اوپر چلے گئے۔ لوگوں نے عرض کیا: ”اے اللہ کے رسول! آپ نرخ مقرر فرمادیں“ آپ صلی اللہ علیہ وسلم نے فرمایا: ”اللہ تعالیٰ ہی تنگی کرنے والے، کشاکش کرنے والے، رزق دینے والے اور نرخ مقرر کرنے والے ہیں۔ میں چاہتا ہوں کہ جب اللہ تعالیٰ سے ملوں تو کوئی بھی مجھ سے جانی یا مالی ظلم کا مطالبہ کرنے والا نہ ہو۔“ ❺ تو نبی صلی اللہ علیہ وسلم نے نرخ مقرر نہیں فرمائیں۔ اگر نرخ مقرر کرنا جائز ہوتا تو

❶..... المنتقى على الموطأ: ۱۷/۵۔ الدر المختار: ۲۸۳/۵، البدائع: ۱۲۹/۵۔ اس کو امام طبرانی رحمۃ اللہ علیہ نے حضرت ابوسائب سے ان الفاظ میں روایت کیا ہے کہ لوگوں کو آپس میں معاملات کرنے میں آزاد چھوڑ دو اور جب تم میں سے کوئی اپنے بھائی سے نصیحت طلب کرے تو اس سے نصیحت کرو۔ (نیل الاوطار: ۱۶۳/۵) میں ایک روایت ہے کہ لوگوں کو آزاد چھوڑ دو! اللہ تعالیٰ بعض سے بعض کو رزق دے گا۔ ❷ المغنی المحتاج: ۳۸/۲، المغنی: ۲۱۷/۳۔ اس کو امام احمد رحمۃ اللہ علیہ اور نسائی کے سوا تمام اصحاب سنن نے حضرت ابوسعید رضی اللہ عنہ سے روایت کیا ہے۔ ترمذی نے اسے صحیح کہا ہے (نیل الاوطار: ۲۱۹/۵)

آپ صلی اللہ علیہ وسلم مقرر فرمادیتے آپ صلی اللہ علیہ وسلم نے نرخ مقرر نہ کرنے کی وجہ یہ بتائی ہے کہ یہ ظلم ہے۔ اور ظلم حرام ہے۔ دوسری بات یہ ہے کہ یہ اس کا ذاتی مال ہے لہذا اس کو فریقین کی باہمی رضامندی سے طے ہونے والی قیمت پر فروخت کرنے سے روکنا جائز نہیں۔

مالکیہ اور حنفیہ..... مالکیہ اور حنفیہ ① نے امام کو نرخ مقرر کرنے کی اجازت دی ہے۔ تاکہ لوگوں سے نقصان کو دور کیا جاسکے۔ اگر تاجروں کے نرخ عام قیمت سے بہت اوپر چلے جائیں تو اہل رائے حضرات سے مشورہ کر کے نرخ مقرر کرنے میں کوئی حرج نہیں۔ اس سے لوگوں کی مصالح کا تحفظ اور قیمتوں کے بہت زیادہ ہو جانے کی روک تھام ہو جائے گی۔ ان کی دلیل فقہی قواعد ہیں۔ لا ضرر ولا ضرار۔ نہ نقصان پہنچانا ہے اور نہ نقصان اٹھانا ہے۔ اور الضرر یزال ضرر کو دور کیا جاتا ہے۔ ویتحمل الضرر الخاص لدفع الضرر العام۔ عام ضرر کو دور کرنے کے لئے خاص ضرر برداشت کر لیا جاتا ہے۔

لوگوں کو بیچنے پر مجبور نہیں کیا جائے گا۔ البتہ جو نرخ حاکم نے تاجر اور خریدار کی مصالح کو سامنے رکھ کر مقرر کئے ہیں ان سے ہٹ کر بیچنے کی اجازت نہیں ہوگی۔ بائع کو نفع لینے سے نہیں روکا جائے گا۔ البتہ اس کے لئے بھی اتنا نفع لینا جائز نہیں ہے جو لوگوں کے لئے نقصان دہ ہو۔

ابن حبیب مالکی کے نزدیک نرخ کا تقرر مکلی (پیمانے سے ناپی جانے والی) اور موزونی (وزن کی جانے والی) چیزوں کے ساتھ خاص کرنا واجب ہے چاہے وہ کھائے جانے والی ہوں یا نہ ہوں ان کے علاوہ دوسری چیزوں میں نرخ مقرر کرنا جائز نہیں۔ اس لئے کہ مکلی اور موزونی چیزیں مثلثات میں سے ہیں ان میں مثل کی طرف رجوع کیا جاتا ہے..... اس کے علاوہ باقی چیزیں قیسیات میں سے ہیں جن میں قیمت کی طرف رجوع کیا جاتا ہے۔ اعیان میں لوگوں کی اغراض مختلف ہوتی ہیں۔ لہذا اس میں لوگوں کو ایک ہی قیمت پر لانا ممکن نہیں نرخ مقرر کرنا مذکورہ حدیث کے خلاف نہیں۔ بلکہ یہ دراصل اس کی تطبیق، اس کے پیچھے کارفرما حکمت کا اجتہادی فہم اور مناسب معنی یا حدیث ہی سے سامنے والی مصلحت اس کی تفسیر ہے۔ ② حضور صلی اللہ علیہ وسلم نے نرخ مقرر کرنے سے اس لئے منع نہیں فرمایا کہ اس میں کچھ خرابی تھی بلکہ اس وجہ سے منع فرمایا کہ نرخ مقرر کی علت یعنی تاجروں کا ظلم موجود نہیں تھی۔ وہ مثلی قیمت پر بیچ رہے تھے قیمتوں کی زیادتی تاجروں کی وجہ سے نہیں تھی بلکہ رسد اور طلب کے قانون کی وجہ سے تھی سامان کی رسد کم ہوئی تو قیمت زیادہ ہوگئی۔

اگر نرخ مقرر کرنے کی ضرورت نہ ہو تو مقرر نہیں کئے جائیں گے۔ یعنی اگر سامان بازار میں دستیاب ہو اور کسی ظلم اور لالچ کے بغیر بیچا جا رہا ہو تو نرخ مقرر نہیں کئے جاتے۔ ③

## آٹھواں باب..... قربانی اور عقیقہ

اس میں دو فصلیں ہیں:

پہلی فصل..... قربانی کے بیان میں۔

دوسری فصل..... عقیقہ اور نومولود بچے کے احکام میں۔

①..... الدر المختار: ۲۸۳/۵، تبیین الحقائق: ۲۸/۶، البدائع: ۱۲۹/۵، تکملة الفتح: ۱۲۷/۸، الباب: ۱۶۷/۳، المنتقى على الموطأ: ۱۹۱/۵، القوانین الفقہیہ: ص ۲۵۵۔ ② اسی طرح مالکیہ فرماتے ہیں کہ اگر بازار میں سامان زیادہ ہو، قیمتیں معلوم ہوں، بائع کو بازار کے نرخ کا علم ہو اور وہ قیمت مثلی یا اس سے زیادہ پر بیچے تو باہر سے آنے والے قافلوں کا استقبال جائز ہوگا۔ حدی کی نبی اس وقت قائم اور معمول بہ ہوگی جب کہ اس عمل سے عام بازار والوں کا نقصان ہو، انہیں سامان دستیاب نہ ہو یا بائع کو بازار کے نرخ کا پتہ نہ ہو تو اس وقت عمومی مصلحت کی رعایت اور بائع کا خیال رکھنا واجب ہوگا۔ ③ اصول الفقہ للمؤلف: ۸۱۵/۲۔ طبع دار الفکر۔

## پہلی فصل

قربانی..... قربانی کے بارے میں درج ذیل چھ مباحث میں بات ہوگی۔

پہلی بحث..... قربانی کی تعریف، مشروعیت اور حکم۔

دوسری بحث..... قربانی کی شرائط (قربانی کے واجب ہونے کی شرطیں، اس کے صحیح ہونے کی شرطیں اور اس کا مکلف ہونے کی شرطیں)

تیسری بحث..... قربانی کا وقت

چوتھی بحث..... ذبح کیا جانے والا جانور (اس کی قسم، عمر اور یہ کہ کتنوں کی طرف قربانی جائز ہوگی؟)

پانچویں بحث..... قربانی کے آداب، مندوبات، مکروہات اور قربانی کرنے والے کے لئے مسنون اعمال۔

چھٹی بحث..... قربانی کے گوشت کے احکام۔ کھانا اور تقسیم کرنا۔

## پہلی بحث: قربانی کی تعریف، مشروعیت اور حکم

اس میں دو مقصد ہیں۔

### پہلا مقصد: قربانی کی تعریف اور مشروعیت

الاضحیہ..... لغوی اعتبار سے قربان کیے جانے والے جانور کو کہتے ہیں۔ یا اس جانور کو کہتے ہیں جیسے عید الاضحیٰ کے دن ذبح کیا جائے۔ تو قربانی وہ ہوئی جو عید الاضحیٰ کے دن ذبح کی جاتی ہے۔ فقہی اعتبار سے مخصوص حیوان کو مخصوص وقت میں عبادت کی نیت سے ذبح کرنے کو اضحیہ یا قربانی کہتے ہیں۔ یا قربانی اس جانور کو کہتے ہیں جس کو ایام نحر<sup>①</sup> میں اللہ تعالیٰ کی عبادت کے لئے ذبح کیا جائے۔

مشروعیت..... قربانی نماز اور عیدین کی طرح ۳ھ کو مشروع ہوئی۔ اس کی مشروعیت قرآن مجید، سنت اور اجماع سے ثابت ہے۔<sup>②</sup> قرآن مجید میں اللہ تعالیٰ کا فرمان ہے:

فَصَلِّ لِرَبِّكَ وَانْحَرِ ① الکوثر: ۲/۱۰۸

”لہذا تم اپنے پروردگار (کی خوشنودی) کے لئے نماز پڑھو اور قربانی دو۔“

دوسری جگہ ارشاد ہے:

وَالْبَدَانَ جَعَلْنَا لَكُمْ مِنْ شَعَائِرِ اللَّهِ..... الحج: ۳۶/۲۲

”اور قربانی کے اونٹ اور گائے کو ہم نے تمہارے لئے اللہ تعالیٰ کے شعائر میں شامل کیا ہے۔“

شعائر اللہ سے مراد اللہ تعالیٰ کے دین کی علامات۔

سنت میں بہت سی احادیث ہیں۔ انہیں میں سے حضرت عائشہ رضی اللہ عنہا کی حدیث ہے۔ ”یوم النحر (۱۰ ذی الحجہ) کو آدمی کا کوئی عمل اللہ

①..... الدر المختار: ۲/۱۹/۵، تبیین الحقائق: ۲/۶، تکملة الفتح: ۲۶/۸۔ شرح الرسالة: ۳۶۶/۱، مغنی المحتاج:

۲۸۲/۳، حاشیة الباجوری علی ابن قاسم: ۳۰۳۲، کشاف القناع: ۲/۶۱۵۔ ۳/۱۳، المغنی: ۸/۶۱۷، مغنی المحتاج: سابقہ جگہ،

المہذب: ۱/۲۳۷، کشاف القناع: ۳/۱۷۱۔ مشہور قول یہ ہے کہ نماز سے عید کی نماز مراد ہے اور ”نحر“ سے قربانی مراد ہے۔



تعالیٰ کے ہاں خون بہانے سے زیادہ محبوب نہیں۔ قربانی قیامت کے دن اپنے سینگوں، کھروں اور بالوں سمیت آئے گی۔ اور اس کا خون زمین پر گرنے سے پہلے اللہ تعالیٰ کے ہاں بلند مقام حاصل کر لینا ہے۔ اس لئے خوش دلی سے قربانی کیا کرو۔<sup>①</sup> انہی میں سے حضرت انس رضی اللہ عنہ کی حدیث بھی ہے: فرماتے ہیں کہ رسول اللہ صلی اللہ علیہ وسلم نے دو سفید رنگ کے سینگوں والے مینڈھے قربان کئے۔

میں نے آپ صلی اللہ علیہ وسلم کو اس کی گردن کے ایک طرف پاؤں رکھے دیکھا۔ آپ صلی اللہ علیہ وسلم بسم اللہ اور تکبیر پڑھ رہے تھے۔ آپ صلی اللہ علیہ وسلم ان کو اپنے دست مبارک سے ذبح کیا۔<sup>②</sup>

قربانی کے مشروع ہونے پر تمام مسلمانوں کا اجماع ہے احادیث میں آیا ہے کہ یہ یوم النحر (دس ذی الحجہ) کو اللہ تعالیٰ کے ہاں سب سے محبوب عمل ہے اور یہ قیامت کے دن اسی حالت میں آئے گی جس میں ذبح کی گئی تھی اور اس کا خون زمین پر گرنے سے پہلے اللہ تعالیٰ کے ہاں قبولیت حاصل کر لیتا ہے اور یہ ابراہیم علیہ السلام کی سنت ہے۔ اس لئے کہ اللہ تعالیٰ کا فرمان ہے۔

وَقَدْ يَنْبَغُ عَظِيمٍ ③ الصافات: ۱۰۷/۳

”اور ہم نے ایک عظیم ذبیحہ کا فدیہ دے کر اس بچے کو بچا لیا۔“

حکمتیں..... اس کے مشروع کرنے کی کئی حکمتیں ہیں۔ اللہ تعالیٰ کے بے شمار نعمتوں کا شکر، ایک سال سے دوسرے سال تک باقی رکھنے کا شکر۔ اللہ تعالیٰ کے احکامات کی خلاف ورزی اور ان میں کمی کوتاہی کا کفارہ اور قربانی کرنے والے کے خاندان پر اور دوسروں پر وسعت۔ لہذا قربانی کی جگہ قیمت ادا کرنا کافی نہیں ہوگا۔ بخلاف صدقہ فطر کے کہ اس سے فقیر کی حاجت کو پورا کرنا مقصود ہوتا ہے۔ امام احمد رحمۃ اللہ علیہ نے تصریح فرمائی ہے کہ قربانی کی قیمت جتنا صدقہ کرنے سے قربانی افضل ہے۔

دوسرا مقصد: قربانی کا حکم..... قربانی واجب ہے یا سنت؟ اس میں فقہاء کا اختلاف ہے۔

امام ابو حنیفہ رحمۃ اللہ علیہ اور ان کے اصحاب فرماتے ہیں کہ قربانی سال میں ایک مرتبہ شہر کے رہنے والے مقیموں پر واجب ہے۔ امام طحاوی وغیرہ نے ذکر کیا ہے کہ امام ابو حنیفہ رحمۃ اللہ علیہ کے نزدیک واجب اور صاحبین رحمۃ اللہ علیہما کے نزدیک سنت مؤکدہ ہے۔<sup>④</sup> حنفیہ رحمۃ اللہ علیہ کے سوا دوسرے ائمہ کے نزدیک قربانی سنت مؤکدہ ہے واجب نہیں۔ قدرت رکھنے والے کے لئے قربانی نہ کرنا مکروہ ہے۔ اور یہ مالکیہ کے مشہور قول کے مطابق منیٰ میں موجود حاجی کے علاوہ کے لئے ہے۔ ان ائمہ کے نزدیک قدرت رکھنے والے کے لئے کامل طریقہ یہ ہے کہ اپنے زہر کفالت ہر آدمی کی طرف سے قربانی کرے۔ اگر کوئی ان تمام افراد کی طرف سے خود قربانی کرنا چاہے جس کا نفقہ اس پر واجب ہے تو یہ جائز ہے۔

امام شافعی رحمۃ اللہ علیہ کے نزدیک قربانی اکیلے آدمی پر عمر میں ایک مرتبہ سنت عین ہے۔ اور اگر گھر میں اور افراد بھی ہوں تو سنت کفایہ ہے۔ اگر گھر والوں میں سے کسی ایک نے بھی کر لی تو سب کی طرف سے کافی ہے۔

①..... اس کو حاکم رحمۃ اللہ علیہ ابن ماجہ رحمۃ اللہ علیہ اور ترمذی نے روایت کیا ہے اور امام ترمذی رحمۃ اللہ علیہ نے اس کو حدیث حسن غریب کہا ہے۔ اس کے یہ الفاظ بھی آئے ہیں: ”احب الی اللہ عن ہر اقاۃ دم وانہ لباتی“ (نیل الاوطار: ۱۰۸/۵) بہت سے محدثین نے اس کو روایت کیا ہے۔ اس کو امام احمد رحمۃ اللہ علیہ نے بھی حضرت عائشہ رضی اللہ عنہا سے روایت کیا ہے۔ المصلح: خالص سفید یا جس کی سفید سیاہی پر غالب ہو۔ الساقون: جس کے دونوں سینگ معتدل ہوں۔ الصفحہ: جانب العنق۔ اس طرح کرنے سے مقصود یہ تھا کہ مینڈھے پر گرفت مضبوط ہو جائے اور وہ سرادھر ادھر نہ کر سکے کہ ذبح صحیح طریقے سے نہ ہو سکے اور اسے تکلیف پہنچے۔ ② تکملة فتح القدیر: ۹۷/۸، الباب شرح الكتاب: ۲۳۲/۳، تبیین الحقائق: ۲/۶، البدائع: ۲۲/۵۔ ③ بداية المجتہد: ۳۱۵/۱، القوانین الفقہیہ: ص ۱۸۶، الشرح الکبیر: ۱۱۸/۳، مغنی المحتاج: ۸۲/۳ وما بعد، المہذب: ۲۳۷/۱، المغنی: ۶۱۷/۸، شرح الرسالہ للقیروانی: ۳۶۶/۱۔

وجوب پر حنفیہ کی دلیل آپ صلی اللہ علیہ وسلم کا فرمان ہے: ”جو آدمی وسعت کے باوجود قربانی نہ کرے وہ ہمارے مصلے کے قریب ① نہ آئے۔“ حنفیہ فرماتے ہیں کہ اس طرح کی وعید واجب کے ترک پر ہی ہوتی ہے۔ اور اس لئے بھی کہ قربانی ایک ایسی عبادت ہے جس کی اضافت وقت کی طرف ہے کہا جاتا ہے یوم النحر یعنی قربانی کا دن۔

اس سے بھی وجوب کا پتہ چلتا ہے اس لئے کہ اضافت ایک چیز کو دوسری کے ساتھ خاص کرنے کے لئے آتی ہے۔ قربانی کے اس دن کے ساتھ خاص ہونے کے لئے اس میں موجود ہونا ضروری ہے۔ اور قربانی کا وجوب ہی اس وجود کا ذریعہ بن سکتا ہے۔

جمہور نے قربانی کے سنت ہونے پر احادیث سے استدلال کیا ہے۔

ان میں سے ایک حضرت ام سلمہ رضی اللہ تعالیٰ عنہا کی حدیث ہے کہ رسول صلی اللہ علیہ وسلم نے فرمایا: ”جب آپ ذی الحجہ کا چاند دیکھ لے اور آپ میں سے کوئی قربانی کا ارادہ رکھتا ہو تو بال اور ناخن نہ کاٹے۔“ ② اس حدیث میں قربانی کو ارادے پر معلق کیا گیا ہے یہ وجوب کے منافی ہے۔

انہی میں سے ایک حضرت ابن عباس رضی اللہ تعالیٰ عنہ والی حدیث ہے فرماتے ہیں کہ میں نے حضور صلی اللہ علیہ وسلم کو فرماتے سنا: ”تین چیزیں مجھ پر فرض ہیں اور آپ کے لئے نفل وتر، قربانی اور چاشت کی نماز۔“ ③ اور امام ترمذی رحمہ اللہ نے روایت نقل کی ہے: ”مجھے قربانی کا حکم دیا گیا ہے اور وہ تمہارے لئے سنت ہے۔“

اس کی تائید اس بات سے بھی ہوتی ہے کہ قربانی کے گوشت کی تفریق واجب نہیں۔ اس لئے عقیقہ کی طرح یہ بھی واجب نہیں ہوگی۔ اور محدثین نے حنفیہ والی روایت کو ضعیف قرار دیا ہے۔ یا وہ مستحب کی تائید پر محمول ہے۔ جیسے ایک حدیث میں جمعے کے غسل کے بارے میں آتا ہے: ”جمعے کا غسل ہر بالغ پر واجب ہے۔“ ④

ایک اور اثر سے اسی طرف رہنمائی ملتی ہے کہ حضرت ابو بکر رضی اللہ تعالیٰ عنہ اور حضرت عمر رضی اللہ تعالیٰ عنہ اس ڈر سے قربانی نہیں کرتے تھی کہ لوگ اس کو واجب نہ سمجھ لیں۔ ⑤ اور اصل عدم وجوب ہے۔

شافعیہ کی اس بات پر دلیل کہ قربانی ہر گھر کے لئے سنت کفایہ ہے، حضرت مخنف بن سلیم رضی اللہ تعالیٰ کی حدیث ہے فرماتے ہیں کہ ہم نبی صلی اللہ علیہ وسلم کے پاس کھڑے تھے۔ تو میں نے ان کو کہتے سنا: اے لوگو! ہر گھر والوں پر ہر سال ایک قربانی ہے۔“ ⑥ اور اس لئے بھی کہ صحابہ کرام رضی اللہ تعالیٰ عنہم نبی صلی اللہ علیہ وسلم کے دور میں قربانی کیا کرتے تھے۔ ظاہر ہے آپ صلی اللہ علیہ وسلم کو اس کی اطلاع ہوگی۔ آپ صلی اللہ علیہ وسلم منع نہیں فرماتے تھے۔ ⑦ اور نبی صلی اللہ علیہ وسلم نے دو موٹے موٹے سینگوں والے سفید رنگ کے مینڈھے ذبح کیے۔ ایک اپنی امت کی طرف سے اور دوسرا اپنی اور اپنی آل کی طرف سے ⑧

①..... اس کو امام احمد رحمۃ اللہ علیہ اور ابن ماجہ رحمۃ اللہ علیہ نے حضرت ابو ہریرہ رضی اللہ عنہ سے روایت کیا۔ (نیل الاوطار: ۵/۱۰۸) ② امام بخاری رحمۃ اللہ علیہ کے علاوہ بہت محدثین نے روایت کیا ہے۔ (نیل الاوطار: ۵/۱۱۲) ③ اس کو امام احمد رحمۃ اللہ علیہ نے اپنی مسئلہ میں، حاکم رحمۃ اللہ علیہ نے مستدرک میں اور دارقطنی نے روایت کیا ہے۔ حاکم نے اس پر خاموشی اختیار کی ہے۔ اس میں ایک وادی کونسانی اور دارقطنی نے ضعیف کہا ہے۔ (نصب الرایۃ: ۳/۳۰۶) ④ اس کو امام احمد رحمۃ اللہ علیہ اور اصحاب سبعہ نے حضرت ابوسعید خدری رضی اللہ عنہ سے روایت کیا ہے۔ (سبل السلام: ۱/۸۷)۔ ⑤ اس کو امام بیہقی رحمۃ اللہ علیہ وغیرہ نے اسناد حسن کے ساتھ روایت کیا ہے۔ ⑥ اس کو امام احمد رحمۃ اللہ علیہ، ابن ماجہ رحمۃ اللہ علیہ اور ترمذی رحمۃ اللہ علیہ نے روایت کیا ہے اور کہا ہے کہ یہ حدیث حسن غریب ہے۔ (نیل الاوطار: ۵/۱۳۸) ⑦ یہ امام ابن ماجہ رحمۃ اللہ علیہ اور ترمذی رحمۃ اللہ علیہ کی حدیث ہے عطاء بن یسار والی روایت سے ثابت ہے۔ امام ترمذی رحمۃ اللہ علیہ نے اس کو کہا ہے۔ اور یہ امام ابن ماجہ رحمۃ اللہ علیہ کی اس روایت سے بھی ثابت ہے۔ جو امام شعبی رحمۃ اللہ علیہ سے ہے۔ (نیل الاوطار: ۵/۱۲۰) ⑧ اس کو امام ابن ماجہ رحمۃ اللہ علیہ نے حضرت عائشہ رضی اللہ عنہا اور حضرت ابو ہریرہ رضی اللہ عنہ سے روایت کیا ہے۔ (نصب الرایۃ: ۳/۲۱۵)

شافعیہ کی اس پر دلیل کے قربانی اکیلے آدمی پر زندگی میں ایک بار سنت عین ہے، ان کا یہ اصول ہے کہ امر تکرار کا تقاضا نہیں کرتا۔ ❶

## قربانی کی قسمیں، یا قربانی کا حکم بدلنے کی حالت

حنفیہ..... کے نزدیک قربانی کی دو قسمیں ہیں: واجب اور نفل۔ ❷

واجب قربانی..... قربانی کے واجب ہونے کی صورتیں درج ذیل ہیں۔

اول..... جس کی منت اور نذر مانی ہوئی ہو۔ جیسے کوئی آدمی کہے: اللہ کے لئے مجھ پر لازم ہے کہ میں بکری، اونٹ یا یہ بکری اور یہ اونٹ قربانی کروں گا۔ یا یوں کہے کہ میں نے یہ بکری قربانی کے لئے طے کر لی ہے۔ چاہے نذر ماننے والے امیر ہو یا غریب۔

دوم..... اگر فقیر آدمی قربانی کی نیت سے بکری خریدے تو وہ واجب ہو جائے گی۔ اس لئے کہ جس پر قربانی واجب نہیں تھی اس کا قربانی کے لئے جانور خریدنا واجب کرنے کے قائم مقام ہے۔ عرف کے لحاظ سے یہ قربانی کی نذر ہے۔

سوم..... مالدار آدمی پر عید الضحیٰ کے دن قربانی کرنا واجب ہے۔ یہ نذر کی وجہ سے واجب نہیں ہوتی بلکہ یہ اس وجہ سے واجب ہوتی ہے کہ زندگی کی نعمت کا شکر یہ ادا کیا جائے۔ اور حضرت ابراہیم علیہ السلام کی سنت کو زندہ کیا جائے کہ عید کے دنوں میں ان کے بچے کے فدیے میں مینڈھا ذبح ہوا تھا۔ علاوہ ازیں قربانی پل صراط ❸ پر سواری گناہوں کی بخشش اور غلطیوں کا کفارہ بنتی ہے۔

اگر قربانی کے جانور نے بچہ جن لیا تو وہ بھی اپنی ماں کے ساتھ ذبح کیا جائے گا اگر اس کو بیچ دیا اور قیمت صدقہ کر لی تو ہوگی۔ اس لئے کہ اس کی ماں قربانی کے لئے متعین ہو چکی تھی۔

نفل قربانی..... مسافر کی قربانی نفل ہے۔ اسی طرح اس فقیر کی قربانی بھی نفل ہے جس نے قربانی کی نذر مانی ہو اور قربانی کے لئے جانور بھی نہ خریدا ہو۔ اس لئے کہ وجوب کا سبب اور شرط موجود نہیں۔

مالکیہ..... ابن جزئی مالکی رحمہ اللہ ❹ فرماتے ہیں کہ ذبح کرنے سے بالاتفاق قربانی متعین اور واجب ہو جاتی ہے۔ اور اس سے پہلے نیت کرنے سے واجب ہونے میں مالکیہ کا آپس میں اختلاف ہے۔ اور نذر ہے اگر اس نے متعین کر دیا ہو تو بالاتفاق واجب ہو جائے گی۔ اگر اس نے کہا کہ میں نے اس کو قربانی بنا دیا تو ایک قول کے مطابق متعین ہو جائے گی۔ اگر مرگی تو دونوں قولوں کے مطابق کچھ بھی لازم نہیں ہوگا اگر اس نے بیچ دیا تو اس کی پوری قیمت سے دوسری خریدنا واجب ہے۔

لیکن علامہ درریر مالکی رحمۃ اللہ علیہ اور دسوقی مالکی رحمۃ اللہ علیہ ❺ کے مطابق مالکیہ کے ہاں قابل اعتماد اور مشہور قول یہی ہے کہ قربانی صرف ذبح سے واجب ہوئی ہے۔ نذر سے واجب نہیں ہوئی۔ وہ یہ بھی فرماتے ہیں کہ قابل اعتماد قول کے مطابق قربانی کا جو بچہ ماں کے ذبح کرنے سے پہلے پیدا ہو گیا اس کو ذبح کرنا واجب نہیں مندوب ہے۔ اس لئے کہ ان کے نزدیک قربانی صرف ذبح کرنے سے متعین ہوتی ہے۔ نذر سے متعین نہیں ہوتی۔

❶..... شافعیہ کا اصول یہ ہے کہ امر تکرار کا تقاضا نہیں کرتا اسی طرح ایک مرتبہ ایک مرتبہ ماں پر عمل کرنے کا فائدہ بھی نہیں دیتا۔ یہ حکم کی ماہیت طلب کرنے کے لئے آتا ہے۔ بار بار ایک بار عمل کرنے سے اس کا کوئی تعلق نہیں۔ البتہ امر کی ماہیت وجود میں لانا ایک مرتبہ عمل کے بغیر ممکن نہیں۔ اس لئے ایک مرتبہ عمل ضروری ہو جاتا ہے۔ (شرح الاسفزی: ۲/۲۳) ❷ البدائع: ۵/۶۱، ۸، الدر المختار: ۵/۲۲۔ علامہ رافعی رحمۃ اللہ علیہ اور ابن الرفعہ رحمۃ اللہ علیہ نے یہ حدیث ذکر کی ہے: ”اپنی قربانیوں کو بڑی (اور موٹی تازی) بناؤ۔ اس لئے کہ یہ پل صراط پر تمہاری سواریاں ہوں گی۔“ لیکن علامہ ابن الصلاح فرماتے ہیں کہ یہ ثابت نہیں۔ ❸ القوانین الفقہیہ: ص ۱۸۹۔ ❹ الشرح الکبیر وحاشیہ: ۲/۱۲۲، ۱۲۵۔



شافعیہ اور حنابلہ..... شافعیہ کا صحیح قول اور حنابلہ کا مذہب یہ ہے ❶ کہ اگر اس نے قربانی کے لئے جانور خریدنے کی نیت کی لیکن زبان سے الفاظ ادا نہیں کئے تو صرف نیت سے قربانی نہیں بنے گی۔ اس لئے کہ عبادت کے طور پر ملکیت ختم کرنا صرف نیت سے ممکن نہیں۔ قربانی یا تو نذر سے واجب ہوگی جیسے ”اللہ کے لئے مجھ پر لازم ہے“ یا ”مجھ پر لازم ہے کہ میں یہ بکری قربانی کروں“ اور تعین سے کہ وہ کہے: ”یہ قربانی ہے۔“ یا یوں کہے ”جعلتها اضحیة“ میں نے اس کو قربانی بنا لیا۔“ اس لئے کہ اس سے اس کی ملکیت ختم ہو جائے گی۔ یہاں ”جعل“ نذر کے معنی میں ہے۔ اس لئے قربانی واجب ہو جائے گی۔ اب اس سے کھانا حرام ہو جائے گا۔ اگر وہ کہے کہ میرا ارادہ نفل کا تھا تو یہ قابل قبول نہیں ہوگا۔

اگر اس نے کہا اضحیة ان شاء اللہ ”انشاء اللہ قربانی ہے۔“ اس سے نہ متعین ہوگی نہ واجب۔ گوئے گا قابل فہم اشارہ بولنے والے کی طرح ہے۔ اس کی اگلے سال تک تاخیر جائز نہیں۔ قربانی کے وقت اس کا ذبح کرنا واجب ہے۔

اگر قربانی کے لئے متعین کردہ یا نذر مانے ہوئے جانور نے بچہ جنا تو بچہ اس کے تابع ہوگا۔ اسے ذبح کیا جائے گا۔ اور اس کا حکم وہی ہوگا جو قربانی کا ہے۔ چاہے حمل تعین کے وقت ٹھہرا ہوا یا بعد میں۔ مالک اس کا وہی دودھ پی سکتا ہے۔ جو بچے سے بچ جائے۔ اگر کچھ بھی نہ بچے تو اسے کچھ نہیں ملے گا۔

دوسری بحث: قربانی کی شرطیں..... اس میں تین مقاصد ہیں۔

پہلا مقصد: قربانی کے واجب یا سنت ہونے کی شرطیں..... حنفیہ کے نزدیک قربانی کے واجب کے لئے اور دوسرے ائمہ کرام رحمۃ اللہ علیہ کے نزدیک قربانی کے سنت ہونے کے لئے قربانی پر قادر ہونا شرط ہے۔ لہذا عید کے دنوں میں جو قربانی سے عاجز ہو اس سے قربانی کا مطالبہ نہیں۔

حنفیہ کے نزدیک قدرت سے مراد یہ ہے کہ اس کے پاس اتنا مال ہو جس پر صدقہ ❷ فطر واجب ہوتا ہے۔ یعنی وہ دوسو درہم جو کہ زکوٰۃ کا نصاب ہے..... کا مالک ہو یا اس کے پاس اتنی مالیت کا سامان ہو جو اس کی ذاتی اور اور ان لوگوں کی ضروریات سے زائد ہو جن کا نفقہ اس پر واجب ہے۔

مالکیہ ❸ کے نزدیک قادر وہ آدمی ہوگا جو سال کے دوران کسی ضروری امر میں قربانی کی قیمت کا محتاج نہ ہو۔ اگر قرض لینے کی استطاعت رکھتا ہو تو قرض لے لے۔

شافعیہ کے نزدیک ❹ قدر وہ آدمی ہوگا جو قربانی کی قیمت کا مالک ہو۔ اور یہ قیمت اس کی اور اس کے زیر کفالت افراد کی عید اور ایام تشریق کی ضروریات سے زائد ہو۔ اس لئے کہ قربانی کا وقت یہ ہے۔ جیسا کہ صدقہ فطر میں انہوں نے عید کے دن اور رات کی ضروریات سے زائد ہونے کی شرط لگائی ہے۔

حنابلہ کے نزدیک ❺ قادر وہ آدمی ہوگا جس کے لئے قربانی کی قیمت حاصل کرنا ممکن ہو اگرچہ قرض لے کر۔ بشرطیکہ قرض کی ادائیگی پر قادر ہو۔

دوسرا مقصد: قربانی کے صحیح ہونے کی شرطیں..... قربانی کے صحیح ہونے کے لئے درج ذیل شرطیں ہیں: ❻

❶..... مغنی المحتاج: ۲۸۳/۳، ۲۸۸، ۲۹۱، المہذب: ۱/۲۳۰ وما بعد، حاشیة الباجوری: ۲/۳۰۵، المغنی: ۲۲۷/۸ وما بعد، کشاف القناع: ۳/۸، الدر المختار: ۲۲۲/۲، اللباب: ۲۳۲/۳، تبیین الحقائق: ۳/۶، شرح الرسالہ لابن ابی زید القيروانی: ۱/۳۶۷، حاشیة الباجوری: ۲/۳۰۴، ❷ کشاف القناع: ۱۸/۳، البدائع: ۵/۴۳-۴۵، الشرح الصغير للدردير: ۱۳۱/۲-۱۳۳، القوانین الفقہیہ: ص ۱۸۶، المغنی المحتاج: ۲/۲۷۶ وما بعد المغنی: ۸/۲۲۳، ۲۳۶ وما بعدھا

۱..... ذبح کئے جانے والے جانور میں کوئی ایسا سخت اور فاحش عیب نہ ہو جو عام طور پر گوشت میں کمی کا سبب بنتا ہے یا صحت کے لئے نقصان دہ ہوتا ہے۔ جیسے چار عیب جن کے بارے میں اتفاق ہے کہ وہ قربانی سے مانع بنتے ہیں۔ واضح طور پر کانا ہونا، واضح طور پر مریض ہونا، لنگڑا ہونا کہ لنگڑا پن ظاہر ہو اور لاغر ہونا کہ گودہ نہ رہے۔ ①

عیوب کی مزید تفصیل قربانی کئے جانے والے جانور کے بیان میں آئے گی۔

۲..... قربانی مخصوص وقت میں ہو۔ حنفیہ کے نزدیک اس کا وقت ایام نحر کے تین دن اور دو راتیں ہیں۔ تین دن سے مراد ۱۰، ۱۱، ۱۲ ذی الحجہ۔ اور تین راتوں سے مراد گیارہ اور بارہ ذی الحجہ کی راتیں۔ دس ذی الحجہ کی رات اور تیرہ ذی الحجہ کی رات کو قربانی جائز نہیں۔ اس لئے کہ بہت سے صحابہ رضی اللہ عنہم کا قول ہے: ”ایام نحر تین ہیں۔“ اور لغوی اعتبار سے دنوں میں راتیں بھی شامل ہوتی ہیں۔ لیکن رات کو قربانی کرنا مکروہ تزیہی ہے۔

ذبح کے وقت کی تفصیل ”قربانی کے وقت“ کی بحث میں آئے گی۔

مالکیہ..... مالکیہ نے یہ شرط بھی لگائی ہے کہ ذبح دن کے وقت کیا جائے۔ اگر رات کو ذبح کیا جائے تو قربانی صحیح نہیں ہوگی۔ اور پہلے دن کے علاوہ دن فجر طلوع ہونے سے شروع ہوگا۔

مالکیہ نے دو شرطوں کا مزید اضافہ کیا ہے۔ ②

۱..... ذبح کرنے والا مسلمان ہو لہذا اگر قربانی کرنے والے نے کافر کو اپنا نائب بنا لیا تو قربانی صحیح نہیں ہوگی اگرچہ وہ کافر کتابی ہو۔ البتہ اس کا کھانا جائز ہے۔ مالکیہ کے علاوہ ③ دوسرے حضرات کے نزدیک مستحب یہ ہے کہ مسلمان کے علاوہ کوئی ذبح نہ کرے۔ ذمی کتابی کا ذبح کرنا مکروہ ہے۔ اس لئے کہ یہ عبادت ہے اور کافر عبادت کا اہل نہیں۔ اگر ذمی کتابی مسلمان کا نائب بن کر ذبح کرے تو کراہت کے ساتھ جائز ہے۔

۲..... قربانی کی قیمت میں اشتراک نہ ہو۔ اگر کئی لوگ قربانی کی قیمت میں شریک ہو گئے یا قربانی ان کے درمیان مشترک تھی اور انہوں نے اپنی طرف سے اس کو ذبح کر دیا تو ایک کی طرف سے بھی قربانی نہیں ہوگی۔ اونٹ اور گائے میں ذبح کرنے سے پہلے ثواب میں شرکت ہو سکتی ہے۔ بعد میں نہیں۔ اور بکری میں شرکت نہیں ہو سکتی۔ اونٹ اور گائے میں شرکت کے لئے ان کے نزدیک تین شرطیں ہیں۔

۳..... شرکت کرنا والا قریبی رشتے دار ہو جیسے بیٹا، بھائی، بھتیجا۔ بیوی بھی انہیں میں شامل ہے۔

۴..... شریک ایسا آدمی ہو جس پر یہ خرچ کرتا ہے۔ چاہے خرچ کرنا واجب ہو جیسے غریب باپ بیٹا یا واجب نہ ہو جیسے بھائی، بھتیجا۔

۵..... اور وہ اس کے ساتھ ایک ہی گھر میں رہ رہا ہو۔

مالکیہ کے علاوہ دوسرے ④ ائمہ کے نزدیک اونٹ اور گائے کی قربانی میں اشتراک جائز ہے لہذا ان جانوروں میں سات آدمی حصہ ڈال سکتے ہیں بشرطیکہ ہر ایک ساتویں حصے کا حصہ دار ہو۔ سات سے زیادہ جائز نہیں۔ اور ساتویں حصے سے کم بھی جائز نہیں۔

①..... امام احمد اور اصحاب سنن نے اس کو حضرت براء بن عازب سے روایت کیا ہے۔ ترمذی نے اس کو صحیح کہا ہے۔ عجماء کا لفظ اسی میں ہے۔ اس سے مراد وہ جانور ہے جو بہت زیادہ کمزور ہو اور اس کی ہڈیوں کا گودہ ختم ہو جائے۔ دوسری کتابوں میں الکبیر کا لفظ آیا ہے۔ الصلح لنگڑے کو کہتے ہیں۔ لاتنقی: یعنی اس کا گودہ ختم ہو۔ نووی رحمۃ اللہ علیہ فرماتے ہیں علماء کا اجماع ہے کہ حضرت براء والی حدیث میں جن چار عیوب کا ذکر ہے ان کے ہوتے ہوئے قربانی نہیں ہوتی۔ اسی طرح جو عیب ان کے حکم میں ہو یا ان سے بھی بدتر ہو جیسے اندھا، یا جس کی ٹانگ کٹی ہوئی ہو وغیرہ (نیل الاوطار: ۵/۱۱۵-۱۱۷) ② الشرح الصغیر: ۱۴۱/۲ وما بعد۔ ③ اللباب شرح الكتاب: ۲۳۶/۳، المہذب: ۲۳۹/۱، المغنی: ۶۲۰/۸۔ ④ تبیین الحقائق:

۲/۶، ۳، مغنی المحتاج: ۲۸۵/۳، کشاف القناع: ۶۱۸/۲، المغنی: ۶۱۹/۸۔

تیسرا مقصد: قربانی کا مکلف ہونے کی شرطیں..... علماء کا اتفاق ہے ❶ کہ قربانی کا مطالبہ ایسے آدمی سے ہے جو مسلمان، آزاد، بالغ، عاقل، مقیم اور استطاعت رکھنے والا ہو۔ مسافر اور بچے کے بارے میں اختلاف ہے۔

مسافر کا حکم..... مسافر کے بارے میں حنفیہ ❷ فرماتے ہیں کہ اس پر قربانی نہیں ہے۔ اس لئے کہ حضرت ابو بکر رضی اللہ عنہ اور عمر رضی اللہ عنہ حالت سفر میں قربانی نہیں کیا کرتے تھے۔ اور حضرت علی رضی اللہ عنہ فرماتے ہیں: ”مسافر پر جمعہ اور قربانی نہیں ہے۔“ ❸ ایک وجہ یہ بھی ہے کہ قربانی کی ادائیگی کے لئے اسباب و وسائل کی ضرورت ہوتی ہے جو مسافر کو میسر نہیں ہوتے۔ اس لئے اس سے حرج کو دور کرنے کے لئے جمعے کی طرح قربانی بھی واجب نہیں ہوگی۔

مالکیہ ❹ فرماتے ہیں کہ غیر حاجی کے لئے قربانی سنت ہے اس لئے کہ حج کرنے والے کی سنت ہدی ہے۔ ❺ غیر حاجی کے لئے قربانی مطلقاً سنت ہے چاہے مقیم ہو یا مسافر۔

شافعیہ اور حنابلہ ❻ فرماتے ہیں کہ قربانی ہر مسلمان کے لئے سنت ہے چاہے مسافر ہو، حاجی ہو یا کوئی اور۔ اس لئے کہ آپ صلی اللہ علیہ وسلم نے منیٰ میں اپنی بیویوں کی طرف سے گائے کی قربانی کی۔ (بخاری و مسلم)

اسی سے ان لوگوں کا رد ہو گیا جو یہ کہتے ہیں کہ حاجی کے لئے منیٰ میں قربانی سنت نہیں ہے۔ اور جس چیز کو حاجی وہاں ذبح کرتا ہے وہ قربانی نہیں بلکہ ہدی ہے۔

خلاصہ یہ کہ حنفیہ کے نزدیک مسافر پر قربانی نہیں ہے۔ دوسرے ائمہ کے نزدیک مسافر کے لئے بھی قربانی سنت ہے۔

مغیر کا حکم..... امام ابو حنیفہ رحمۃ اللہ علیہ اور امام ابو یوسف رحمۃ اللہ علیہ کے نزدیک بچے کے مال میں سے قربانی واجب ہے۔ اس کا باپ یا وصی اس کی طرف سے قربانی کرے گا۔ مغیر اپنی قربانی میں سے جتنا کھا سکتا ہے کھائے گا۔ باقی گوشت کے بدلے میں کوئی ایسی چیز خریدی جائے گی جس کی ذات سے فائدہ حاصل کیا جاتا رہے۔ استعمال سے ختم ہونے والی نہ ہو جیسے چھلنی وغیرہ۔ ولی اپنے چھوٹے بچوں میں سے ہر ایک کی طرف سے بکری ذبح کرے۔ یا سات کی طرف سے ایک اونٹ یا گائے ذبح کرے۔ جیسا کہ صدقہ فطر میں ہوتا ہے۔

امام محمد رحمۃ اللہ علیہ اور امام زفر رحمۃ اللہ علیہ فرماتے ہیں کہ ولی اپنے مال میں سے قربانی کرے گا۔ نہ کہ بچے کے مال میں سے۔ حنفیہ کی ظاہر الروایۃ جو کہ بعض کے نزدیک رائج ہے اور اسی پر فتویٰ ہے ❷ یہ ہے کہ چھوٹے بچے کی طرف سے قربانی واجب نہیں مستحب ہے۔ اور باپ بچے کے مال میں سے قربانی نہیں کر سکتا۔ اس لئے کہ یہ محض عبادت ہے۔ اور عبادات میں اصل یہ ہے کہ دوسرے کی وجہ سے واجب نہیں ہوتیں۔ بخلاف صدقہ فطر کے۔ کہ اس میں ”مؤنۃ“ ❸ (نان نفقہ برداشت کرنا) کے معنی ہیں۔ اور اس کا سبب وہ فرد ہے جس کا نان نفقہ اس کے ذمہ ہو اور وہ اس کا ولی ہو۔ یہ رائے سب سے رائج ہے۔

❶..... اللباب: ۲۳۲/۳، تکملة الفتح: ۶۷/۸، القوانین الفقہیہ: ص ۱۸۶، الشرح الكبير: ۱۱۸/۲، مغنی المحتاج: ۲۸۳/۳،  
کشاف القناع: ۱۷۳/۱، تکملة الفتح: ۷۱/۸، تبیین الحقائق: ۳/۶، الدر المختار: ۲۲۲/۵۔ علامہ زبیلی رحمۃ اللہ علیہ نے دونوں آثار کے بارے میں فرمایا ہے کہ یہ غریب ہیں (نصب الرایۃ: ۲۱۱/۳) الشرح الكبير: ۱۱۸/۲، القوانین الفقہیہ: ص ۱۸۶، بدایۃ المجتہد: ۳۱۵/۱۔ وہ جانور جس کو حج کرنے والا حرم کی طرف بھیجتا ہے۔ اس کو ہدی اس لئے کہتے ہیں کہ یہ اللہ تعالیٰ کی طرف بھیجی جاتی ہے۔  
❷ مغنی المحتاج: ۲۸۳/۳، کشاف القناع: ۱۷۳/۱، الدر المختار: ۲۲۲/۵، تبیین الحقائق: ۳/۶، تکملة الفتح: ۷۰، ۶۷/۸، اللباب: ۲۳۲/۳ وما بعدھا۔ ❸ المؤنۃ: نان نفقہ برداشت کرنا۔ صدقہ فطر عبادت ہے لیکن اس میں مؤنۃ والے معنی بھی پائے جاتے ہیں۔ عبادت اس لئے کہ اس سے حاجت مندوں پر صدقہ کر کے اللہ کا قرب حاصل کیا جاتا ہے۔ اور مؤنۃ اس لئے ہے کہ یہ حنفیہ کے نزدیک مکلف آدمی پر غیر کی وجہ سے واجب ہوتا ہے یعنی اس کی زیر کفالت افراد کی وجہ سے جیسے خادم، چھوٹے بچے وغیرہ۔ (اصول الفقہ لنا: ۱۵۳/۱، ط دار الفکر)



مالکیہ بھی یہی فرماتے ہیں کہ بچے کے لئے قربانی سنت ہے۔

شافعیہ اور حنابلہ ❶ فرماتے ہیں کہ بچے کے لئے قربانی سنت نہیں ہے۔

خلاصہ یہ کہ بچے کی طرف سے اس کے ولی کے مال میں سے قربانی کرنا حنفیہ اور مالکیہ کے نزدیک مستحب ہے۔ شافعیہ اور حنابلہ کے نزدیک مستحب نہیں ہے۔

قربانی کی نیت..... قربانی کے جائز ہونے کے لئے قربانی کی نیت کرنا شرط ہے۔ ❷ اس کے بغیر قربانی صحیح نہیں ہوتی۔ اس لئے کہ جانور کبھی گوشت کے لئے ذبح ہوتا ہے اور کبھی عبادت کے طور پر۔ اور فعل نیت کے بغیر عبادت نہیں بنتا۔ اس لئے کہ آپ صلی اللہ علیہ وسلم کا فرمان ہے: ”اعمال کا دار و مدار نیت پر ہوتا ہے۔ ہر آدمی کو وہی ملتا ہے جو اس کی نیت ہو۔“ ❸ ایک دوسری حدیث میں ہے ”جس کی نیت نہ ہو اس کا عمل بھی نہیں ہوتا۔“ ❹

علامہ کاسانی رحمۃ اللہ علیہ فرماتے ہیں: اس سے مراد ایسا عمل ہے جو عبادت ہو۔ قربانی نیت کے بغیر متعین نہیں ہوگی۔ شافعیہ اور حنابلہ نے شرط لگائی ہے کہ نیت ذبح کے وقت ہو۔ اس لئے کہ ذبح کرنا فی نفسہ عبادت ہے۔ اور دل سے نیت کرنا کافی ہے۔ زبان سے کہنا شرط نہیں۔ اس لئے کہ نیت دل کا عمل ہے۔ اور زبان کا ذکر اس پر محض دلیل ہے۔

حنفیہ نے یہ بھی شرط لگائی ہے کہ قربانی میں کسی ایسے آدمی کو شریک نہ کیا جائے جس کی نیت عبادت کی بالکل نہ ہو بلکہ گوشت کی ہو۔ اگر ایک اونٹ یا گائے میں سات آدمی شریک ہوئے۔ سب کی نیت عبادت کی تھی۔ سوائے ایک کے کہ وہ گوشت کی نیت کئے ہوئے تھا۔ تو قربانی کسی کی طرف سے بھی نہیں ہوگی۔ اس لئے کہ عبادت خون بہانے میں ہے۔ اور اس کے ٹکڑے نہیں ہو سکتے۔ اس لئے کہ یہ ایک ہی فعل اور ایک ہی ذبح ہے۔

شافعیہ ❸ نے اس اشتراک کی اجازت دی ہے۔ شرکاء کے لئے گوشت تقسیم کرنا جائز ہے۔ اس لئے کہ یہ تقسیم الگ کرنے کے لئے ہے۔ تیسری بحث: قربانی کا وقت..... قربانی کے پہلے اور آخری وقت کے بارے میں اور عید کی راتوں کو قربانی کے مکروہ ہونے کے بارے میں فقہاء کا اختلاف ہے۔

لیکن اس پر سب کا اتفاق ہے کہ قربانی کا افضل وقت پہلے دن زوال سے پہلے کا وقت ہے۔ اس لئے کہ یہی سنت ہے۔ حضرت براء بن عازب رضی اللہ عنہ سے روایت ہے، فرماتے ہیں کہ:

رسول اللہ صلی اللہ علیہ وسلم نے فرمایا: ”ہم اپنے اس دن کی ابتداء اس طرح کرتے ہیں کہ نماز پڑھتے ہیں پھر واپس آ کر قربانی کرتے ہیں۔ جس نے ایسا کر لیا اس نے ہماری سنت پر عمل کر لیا۔ جس نے اس سے پہلے ذبح کر لیا اس نے اپنے گھر گوشت بھیجا ہے یہ قربانی کا عمل نہیں ہے۔“ ❶

علماء کا اس پر اتفاق ہے کہ نماز عید سے پہلے ذبح کرنا اور عید کی رات ذبح کرنا مکروہ حدیث کی وجہ سے جائز نہیں۔ اب اختلافی مسائل میں فقہاء کی آراء ذکر کرتا ہوں۔

❶..... الشرح الكبير: ۱۱۸/۲۔ مغنی المحتاج: ۲۸۳/۴، کشاف القناع: ۱۴/۳، قلیوبی وعمیرہ علی المحلی علی المنہاج: ۲۴۹/۴۔ البدائع: ۱/۵، القوانین الفقہیہ: ص ۱۸۷، مغنی المحتاج: ۲۸۹/۴، کشاف القناع: ۶/۳۔ ❷ اس حدیث کو امام بخاری رحمۃ اللہ علیہ اور امام مسلم نے حضرت عمر رضی اللہ عنہ سے روایت کیا ہے۔ بلکہ ایک جماعت نے ان سے روایت کیا ہے۔ ❸ مغنی المحتاج: ۲۴۵/۳۔ ❹ اس حدیث کو امام بخاری رحمۃ اللہ علیہ اور مسلم رحمۃ اللہ علیہ نے روایت کیا ہے (نصب الرایۃ: ۲۱۲/۴)

۱۔ حنفیہ..... ❶ حنفیہ فرماتے ہیں: قربانی کا وقت عید الاضحیٰ کے دن طلوع فجر کے وقت داخل ہوتا ہے۔ اور تیسرے دن کا سورج غروب ہونے سے کچھ دیر پہلے تک رہتا ہے۔ لیکن شہر والوں کو چونکہ نماز عید پڑھنے کا حکم ہے اس لئے ان کے لئے پہلے دن نماز عید پڑھنے سے پہلے ذبح کرنا جائز نہیں۔ اگرچہ خطبے سے پہلے ہو۔ اور اگر کسی عذر کی وجہ سے نماز چھوڑ دی ہو تو نماز جتنا وقت گزرنے کے بعد ذبح کرنا جائز ہوگا۔ گاؤں والے جن کو نماز عید کا حکم نہیں وہ پہلے دن کی فجر کے بعد سے ذبح کر سکتے ہیں۔

اگر بکری گم ہوگئی یا چوری ہوگئی۔ اس لئے دوسری خریدی پھر پہلی والی مل گئی تو افضل یہ ہے کہ دونوں کو ذبح کیا جائے۔ اگر پہلی ذبح کر دی تو جائز ہے۔ اسی طرح دوسری ذبح کرنا بھی جائز ہے بشرطیکہ اس کی قیمت پہلی سے زیادہ ہو یا برابر ہو۔

اگر عید کے دن کی تعیین میں غلطی ہوگئی۔ لوگوں نے نماز پڑھی اور قربانی کرنی پھر پتہ چلا کہ یہ تو یوم عرفہ تھا۔ تو ان کی نماز اور قربانی جائز ہو جائے گی۔ اس لئے کہ اس طرح کی غلطیوں سے بچنا ممکن نہیں۔ اس لئے تمام مسلمانوں کو بچانے کے لئے جواز کا حکم لگایا جائے گا۔ ذبح کرنے کے تین دن ہیں: عید کا دن اور اس کے بعد کے دو دن۔

رات کو ذبح کرنا مکروہ ہے۔ اس لئے کہ رات کے اندھیرے میں ذبح کرنے میں غلطی کا احتمال ہے۔ یہ درمیان والی دور اتوں دوسری اور تیسری (۱۱، ۱۲ ذی الحجہ کی) رات کا حکم ہے۔ نہ کہ پہلی اور چوتھی (۱۰، ۱۳ ذی الحجہ کی) رات کو۔ اس لئے کہ ان دور اتوں میں قربانی بالکل صحیح نہیں ہوتی۔

اگر قربانی رہ گئی اور اس کا وقت گزر گیا تو قربانی کا مالک اس کو زندہ صدقہ کر دے بشرطیکہ وہ نذر کی قربانی ہو جو اس نے اپنے اوپر واجب کی تھی یا فقیر یا غنی نے اس کو قربانی کے لئے خریدا تھا۔ اسلئے کہ یہ بھی عرف میں نذر ہی کے حکم میں ہیں۔ اور اگر غنی نے قربانی نہ کی ہو تو صحیح یہ ہے کہ بکری کی قیمت صدقہ کرے۔ (بدائع)

یہ امام صاحب اور صاحبین کا مسلک ہے۔ اس لئے کہ غنی آدمی پر قربانی واجب ہے۔ اور فقیر پر بھی قربانی کی نیت سے خریدنے سے واجب ہو جاتی ہے۔

دلائل..... اس مسئلے پر حنفیہ کی دلیل کہ نماز کے بعد ذبح کرنا جائز ہے اگرچہ خطبے سے پہلے ہی کیوں نہ ہو حضرت براء بن عازب رضی اللہ عنہ کی مذکورہ حدیث ہے۔ ”جس کسی نے نماز سے پہلے قربانی کی اس نے اپنی ذات کے لئے جانور ذبح کیا۔ اور جس نے نماز کے بعد قربانی کی تو اس کی قربانی مکمل ہوگئی اور اس نے مسلمانوں کی سنت پوری کر لی۔ اور حضرت انس رضی اللہ عنہ کی بخاری والی حدیث: ”جس کسی نے نماز سے پہلے قربانی کی ہو وہ دوبارہ قربانی کرے۔ اور جس نے نماز کے بعد قربانی کر لی تو اس کی قربانی مکمل ہوگئی اور اس نے مسلمانوں کی سنت ادا کر لی۔“ نبی صلی اللہ علیہ وسلم نے ان احادیث میں نماز کے بعد ذبح کرنے کا کہا ہے نہ کہ خطبے کے بعد۔ معلوم ہو کہ اعتبار نماز کا ہے خطبے کا نہیں۔

قربانی کا وقت تین دن تک محدود ہونے پر دلیل یہ ہے کہ حضرت عمر رضی اللہ عنہ، علی رضی اللہ عنہ اور ابن عباس رضی اللہ عنہما سے مروی ہے انہوں نے فرمایا: ”قربانی کے دن تین ہیں۔ سب سے پہلا سب سے افضل ہے۔“ ❷ حضرت ابن عمر رضی اللہ عنہما فرمایا کرتے تھے: ”قربانی عید کے دن کے بعد دو دن ہے۔“ ❸

۲۔ مالکیہ..... ❹ مالکیہ کے نزدیک نماز عید کے امام کے لئے قربانی کا وقت نماز اور خطبے کے بعد شروع ہوتا ہے۔ اگر اس سے پہلے ذبح

❶..... البدائع: ۷۵۔ ۷۳/۵۔ ۸۲/۸ وما بعدها، تبیین الحقائق: ۳/۶ وما بعدها، الدر المختار: ۲۲۲/۵۔ ۲۲۵، اللباب شرح الكتاب: ۲۳۳/۳ وما بعدها۔ ❷ علامہ زیلیعی رحمۃ اللہ علیہ اس کے بارے میں فرماتے ہیں کہ یہ بہت ہی غریب ہے۔ (نصب الرایۃ: ۲۱۳/۴) اس حدیث کو موطا میں امام مالک رحمۃ اللہ علیہ نے روایت کیا ہے۔ اس میں یہ بھی ہے کہ انہیں یہ روایت بھی پہنچی ہے کہ حضرت علی رضی اللہ عنہ بھی یہی کہتے تھے (سابقہ حوالہ)۔ ❸ الشرح الكبير: ۱۲۰/۲، ۱۲۲، ۱۲۱/۱، بدایۃ المجتہد: ۲۲۱/۱ وما بعدها، القوانین الفقہیہ: ص ۱۸۶ وما بعد۔

کر لی تو اداء نہیں ہوگی۔ امام کے علاوہ باقی لوگوں کے قربانی ذبح کرنے کا وقت امام کے ذبح کرنے کے بعد شروع ہوتا ہے۔ یا اگر امام قربانی نہیں کر رہا تو اتنا وقت گزرنے کے بعد قربانی کی جائے گی۔ اگر کسی نے امام سے پہلے جان بوجھ کر قربانی ذبح کر لی تو صحیح نہیں ہوگی۔ اور دوبارہ قربانی کرنا پڑے گی۔ ان کے نزدیک نماز سے پہلے یا امام کے ذبح کرنے سے پہلے قربانی کرنے سے قربانی نہیں ہوگی۔ البتہ اگر امام کی قربانی کا پتہ نہ چلا اور کسی نے اندازے سے قربانی کر لی۔ اس کا گمان یہی تھا کہ امام نے قربانی کر لی ہے۔ لیکن حقیقت میں قربانی نہیں کی تھی۔ تو اس کی قربانی درست ہوگی۔ اگر امام نے کسی شرعی عذر کی وجہ سے تاخیر کر دی تو زوال سے اتنا پہلے تک انتظار کیا جائے گا جس میں قربانی ذبح کی جاسکے۔ تاکہ افضل وقت نہ چھوٹے۔

ان کی دلیل یہ ہے کہ نبی صلی اللہ علیہ وسلم نے حضرت جابر رضی اللہ عنہ ❶ والی حدیث میں حکم دیا کہ جس نے پہلے قربانی کر لی ہے وہ دوبارہ قربانی کرے۔ اور اس وقت تک قربانی نہ کریں جب تک نبی صلی اللہ علیہ وسلم نے قربانی نہیں کی۔ یہ روایت اس بات کی دلیل ہے کہ امام کے قربانی کرنے سے پہلے قربانی نہیں کی جاسکتی۔

اور حضرت جناب بن سفیان السجلی ❷ والی روایت اس بات کی دلیل ہے کہ ذبح نماز کے بعد ہوتا ہے۔ ”جس نے نماز پڑھنے سے پہلے ذبح کر لیا اسے چاہئے کہ اس کی جگہ ایک اور قربانی کرے۔ اور جس نے نماز تک ذبح نہیں کیا وہ اللہ کا نام لے کر ذبح کر لے۔“ پہلے دن کے علاوہ باقی دونوں میں ذبح کا وقت طلوع فجر سے شروع ہو جائے گا۔ لیکن سورج بلند ہونے تک تاخیر کرنا مستحب ہے۔ اگر کوئی مسلمان یوم نحر (۱۰ ذی الحجہ بروز عید) کو زوال سے پہلے قربانی نہ کر سکا تو افضل یہ ہے کہ اسی دن بعد میں قربانی کر لے۔ اگر دوسرے دن زوال تک قربانی نہ کر سکا تو افضل یہ ہے کہ تیسرے دن زوال سے پہلے قربانی کر لے۔ اور اگر تیسرے دن زوال تک قربانی نہ کر سکا تو زوال کے بعد قربانی کرے۔ اس لئے کہ اب کوئی ایسا وقت نہیں جس کا انتظار کیا جائے۔

ان کے نزدیک قربانی کا وقت تیسرے دن کا سورج غروب ہونے تک ہے۔ جیسا کہ حنفیہ کا مسلک ہے۔ حنابلہ کی بھی یہی رائے ہے جیسا کہ آ رہا ہے۔ اس لئے کہ آیت کریمہ:

لَيِّشْهُدُوا مَنَافِعَ لَهُمْ وَيَذْكُرُوا اسْمَ اللّٰهِ فِيْ اَيَّامٍ مَّعْلُوْمٰتٍ عَلٰى مَا رَزَقْتَهُمْ مِّنْ بَهِيمَةِ الْاَنْعَامِ ۗ..... الحج: ۲۲/۲۸

”تاکہ وہ ان فوائد کو آنکھوں سے دیکھیں جو ان کے لئے رکھے گئے ہیں اور متعین دنوں میں ان چوپایوں پر اللہ کا نام لیں جو اللہ نے انہیں عطا کئے ہیں۔“

میں ”الایام المعلومات“ کی مشہور تفسیر یہی ہے کہ اس سے مراد عید کا دن اور اس کے بعد والے دو دن ہیں۔

۳۔ شافعیہ..... ❸ شافعیہ فرماتے ہیں کہ قربانی کا وقت عید کے دن سورج طلوع ہونے کے اتنے وقت کے بعد شروع ہوتا ہے جس میں دو رکعتیں اور دو خطبے خفیف طریقے سے پڑھے جاسکتے ہیں۔ پھر جب سورج ایک نیزے ❹ کے بقدر بلند ہو جائے تو یہ اس کا افضل وقت ہے۔ اسی وقت نماز چاشت کے وقت کی ابتداء ہوتی ہے۔ اگر اس سے پہلے قربانی کر لی تو صحیح نہیں ہوگی۔ اس لئے کہ صحیحین کی روایت میں حضرت براء بن عازب رضی اللہ عنہ سے مروی ہے: ”اس دن ہم سب سے پہلے نماز سے اس دن کی ابتداء کرتے ہیں۔ پھر واپس جاتے ہیں اور قربانی کرتے ہیں۔“ ❺ اس سے ایک صورت مشتکی ہے کہ اگر حاجی غلطی سے آٹھ تاریخ کو عرفہ میں ٹھہرے۔ اور نو تاریخ کو قربانی کر لے۔ پھر غلطی کا پتا چلا تو شافعیہ کی ایک ضعیف رائے یہ ہے کہ قربانی بھی حج کے تابع ہو کر ٹھیک ہو جائے گی۔

❶..... اس حدیث کو امام احمد رحمۃ اللہ علیہ اور مسلم رحمۃ اللہ علیہ نے روایت کیا ہے۔ ❷ یہ حدیث امام احمد رحمۃ اللہ علیہ اور شیخین کے درمیان متفق علیہ ہے۔ (نیل الاوطار: ۵/۱۲۳)۔ ❸ مغنی المحتاج: ۲/۲۸۶ وما بعدها، المہذب: ۱/۲۳۷، المحلی علی المنہاج: ۲/۲۵۲ وما بعدها، نہایۃ المحتاج: ۸/۱۶۰ الریح: نیزہ۔ ایک لمبی لکڑی جس کے سر پر برچھا لگا ہوتا ہے۔ ❹ یہ شافعیہ کی مرجوح روایت ہے کہ حج ہو جائے گا۔ صحیح یہ ہے کہ حج ہو گا نہ قربانی۔



قربانی ذبح کرنے کا وقت ایام تشریق کے آخر تک ہے۔ اور امام شافعی رحمۃ اللہ علیہ کے نزدیک یہ دسویں کے بعد تین دن ہیں۔ اس لئے کہ آپ صلی اللہ علیہ وسلم کا ارشاد ہے ”عرفہ سارا کا سارا موقف“ (ٹھہرنے کی جگہ) ہے۔ اور ایام تشریق سارے کے سارے قربانی کے دن ہیں۔“ ① ابن حبان رحمۃ اللہ علیہ کی روایت میں ہے: ”تمام ایام تشریق میں قربانی کر سکتے ہیں۔“ ②

لیکن رات کو ذبح کرنا اور قربانی کرنا مکروہ ہے۔ اس لئے کہ اس سے منع کیا گیا ہے۔ یا تو ذبح کرنے میں غلطی کے خدشے کی وجہ سے یا اس وجہ سے کہ فقراء قربانی کے لئے جتنے دن کو آسکتے ہیں اتنے رات کو نہیں آسکتے۔

اگر کسی نے معین جانور کی قربانی نذر مانی اور مثلاً یہ کہا کہ اللہ کے لئے مجھ پر لازم ہے کہ میں اس گائے کی قربانی کروں تو اس کو قربانی کے اس وقت ذکر کئے ہوئے وقت میں ذبح کرنا لازمی ہوگا۔ آئندہ سال تک تاخیر جائز نہیں ہوگی۔ اگر وہ قربانی کے وقت سے پہلے یا قربانی کے وقت ذبح کرنے سے پہلے ہلاک ہوگئی تو اس پر کچھ نہیں آئے گا۔ اس لئے کہ اس کی کوئی کوتاہی نہیں۔ اور یہ اس کے ہاتھ میں امانت ہے۔ اور اگر اس نے خود ہلاک کیا تو اب اس کی قیمت سے، اسی جیسی ایک اور قربانی خرید کر اسے وقت میں ذبح کرنی لازم ہوگی۔

۴۔ حنا بلہ..... ③ حنا بلہ فرماتے ہیں کہ قربانی کا وقت عید کی صبح اتنا وقت گزر جانے کے بعد شروع ہوتا ہے جس میں ہلکے انداز میں نماز عید اور دو خطبے پڑھے جاسکیں۔ جیسا کہ شافعیہ کا مسلک ہے۔ اور افضل یہ ہے کہ قربانی نماز، خطبے اور امام نے اگر قربانی کرنی ہو تو اس کے بعد کی جائے تاکہ اختلاف سے نکلا جاسکے۔ اس میں شہر والوں اور دوسروں میں کوئی فرق نہیں۔ اگر زوال کا وقت آجانے کی وجہ سے عید کی نماز فوت ہوگئی چاہے عذر سے ہو یا بلا عذر تو قربانی کرنے والا زوال کے وقت اور اس کے بعد قربانی کر لے۔ اس لئے کہ نماز کا وقت نکل جانے کی وجہ سے اب تبیعت نہیں ہو سکتی۔ اگر نماز سے پہلے قربانی کر لی تو صحیح نہیں ہوگی۔ اگر قربانی نذر یا تعین سے واجب ہوگئی تھی تو بدل لازم ہو جائے گا۔ اس لئے کہ یہ واجب قربانی تھی جس کو اس وقت سے پہلے ذبح کر لیا۔ لہذا بدل لازم ہوگا۔ دوسرے دن قربانی دن کے پہلے حصے میں ہوگی۔ اس لئے کہ اس میں نماز واجب نہیں ہے۔

قربانی کا وقت ایام تشریق کے دوسرے دن (۱۲ ذی الحجہ) کے آخر تک رہے گا۔ یعنی قربانی کے دن تین ہیں: عید کا دن اور دو دن اس کے بعد۔ جیسا کہ حنفیہ اور مالکیہ فرماتے ہیں۔

دن کے وقت قربانی کرنا افضل ہے اور رات کے وقت کراہت کے ساتھ جائز ہے۔ اختلاف سے نکلنے کے لئے۔ نبی صلی اللہ علیہ وسلم سے مروی ہے کہ انہوں نے رات کو ذبح کرنے سے منع فرمایا۔ ④ اور اس لئے بھی کہ رات کے وقت عام طور پر گوشت الگ الگ کرنا مشکل ہوتا ہے۔ اس لئے تازہ تازہ الگ نہیں کیا جاسکتا۔ اس سے مقصود میں کمی واقع ہوتی ہے۔

اگر ذبح کرنے کا وقت نکل جائے تو واجب قربانی کو قضاء ذبح کرے۔ اس کے ساتھ وہی کچھ کرے جو وقت پر ذبح کی ہوئی قربانی کے ساتھ کرتے ہیں۔ نفل میں اس کو اختیار ہے۔ اگر اس نے گوشت الگ کر لیا تو عبادت اسی کے ساتھ ہوگی نہ کہ ذبح کے ساتھ۔ اس لئے کہ یہ گوشت والی بکری ہے۔ قربانی نہیں۔

اگر مالک کے واجب کرنے سے قربانی واجب ہوگئی اور پھر اس کی طرف سے کسی زیادتی کے بغیر قربانی کا جانور گم ہو گیا یا چوری ہو گیا تو اس پر کچھ ضمان نہیں آئے گا۔ اس لئے کہ قربانی اس کے پاس امانت تھی۔ اگر دوبارہ مل جائے تو اس کو ذبح کر لے چاہے یہ ذبح کے وقت

①..... اس کو بیہتی نے روایت کیا ہے اور ابن حبان نے اس کو صحیح کہا ہے۔ ② اس کو امام احمد رحمۃ اللہ علیہ اور دارقطنی رحمۃ اللہ علیہ نے روایت کیا ہے۔ یہ حدیث اس بات کی دلیل ہے کہ تمام ایام تشریق قربانی کے دن ہیں۔ اور ایام تشریق عید اور اس کے بعد تین دن ہیں (نیل الاوطار: ۵/ ۱۲۵) باقی تین ائمہ کے نزدیک عید کے بعد دو دن قربانی کی جاسکتی ہے۔ ③ المغنی: ۸/ ۶۳۶ وما بعدہا، کشاف القناع: ۶/ ۳۔ ④ طبرانی نے اس کو حضرت ابن عباس رضی اللہ عنہ سے روایت کیا ہے۔ اس کی سند میں متروک ہے۔ اور بیہتی نے اس کو حضرت حسن سے مرسل روایت کیا ہے (نیل الاوطار: ۵/ ۱۲۶)

ملے یا بعد میں۔

چوتھی بحث: ذبح کیا جانے والا جانور..... اس میں چار مقاصد ہیں۔

## پہلا مقصد..... ذبح کئے جانے والے جانور کی قسم

علماء کا اتفاق ہے کہ قربانی صرف مویشیوں: اونٹ، گائے (اسی میں بھینس بھی شامل ہے) اور بھیڑ (اسی میں بکری بھی شامل ہے) اپنی تمام اقسام سمیت..... کی درست ہے۔ اس میں نر اور مادہ، خصی اور غیر خصی سب شامل ہیں۔ لہذا مویشیوں کے علاوہ ہرن، جنگلی گائے وغیرہ کی قربانی درست نہیں۔ اس لئے کہ اللہ تعالیٰ کا فرمان ہے:

وَلِكُلِّ أُمَّةٍ جَعَلْنَا مَنْسَكًا لِيَذُرُوا اسْمَ اللَّهِ عَلَىٰ مَا رَزَقَهُمْ مِّنْ بَهِيمَةٍ الْأَنْعَامِ ۗ..... الحج: ۳۳/۲۲

اور ہم نے ہر امت کے لئے قربانی اس غرض کے لئے مقرر کی ہے کہ وہ ان مویشیوں پر اللہ کا نام لیں جو اللہ نے انہیں عطا فرمائے ہیں۔ اور حضور صلی اللہ علیہ وسلم اور صحابہ کرام رضی اللہ عنہم سے ان کے علاوہ کسی جانور کی قربانی منقول نہیں۔ اور اس لئے بھی کہ قربانی حیوان سے متعلقہ عبادت ہے۔ یہ پالتو چوپایوں کے ساتھ خاص ہوگی جس طرح زکوٰۃ انہی کے ساتھ خاص ہے۔ ❶

مخلوط جانور..... پالتو چوپایوں اور دوسرے جانوروں سے پیدا ہونے والا جیسے جنگلی اور گھریلو جانور کے ملاپ سے پیدا ہونے والا بچہ ماں کے تابع ہوگا۔ اس لئے کہ تبعیت میں وہی اصل ہے۔ یہ حنفیہ اور مالکیہ کی رائے ہے۔

شافیہ فرماتے ہیں: پالتو جانوروں کی دو جنسوں سے پیدا ہونے والا جانور قربان کرنا درست ہے۔ اس میں ماں باپ میں سے زیادہ عمر والے کا اعتبار ہوگا۔ اگر وہ بھیڑ اور بکری سے پیدا ہوا ہو تو اس کا دو سالہ ہونا ضروری ہے۔

حنابلہ فرماتے ہیں کہ جنگلی اور گھریلو جانور کے ملاپ سے پیدا ہونے والے کی قربانی درست نہیں۔

## افضل جانور..... کون سے جانور کی قربانی افضل ہے؟

اس میں فقہاء کی دو رائیں ہیں۔

مالکیہ کے نزدیک سب سے افضل بھیڑ ہے، پھر گائے اور پھر اونٹ۔ اس لئے کہ گوشت کے اچھا ہونے کی ترتیب یہی ہے۔ اور اس لئے بھی کہ نبی صلی اللہ علیہ وسلم نے دو مینڈھوں کی قربانی دی۔ ظاہر ہے۔ انہوں نے افضل کو اختیار کیا ہوگا۔ اور اگر اللہ تعالیٰ کے ہاں اس سے بہتر کوئی جانور ہوتا تو حضرت اسحاق علیہ السلام (یا اسماعیل علیہ السلام) کی جگہ اسے قربان کرتے۔

شافیہ کا قول اس کے برعکس ہے۔ وہ فرماتے ہیں کہ سب سے افضل قربانی اونٹ کی ہے، پھر گائے کی، پھر دنبے کی اور پھر بکری کی۔ اس لئے انہوں نے گوشت زیادہ ہونے کا اعتبار کیا ہے، فقراء کا فائدہ بھی اسی میں ہے اور حضور صلی اللہ علیہ وسلم کا فرمان ہے: ”جس نے جمعے کے دن غسل جنابت جیسا غسل کیا پھر مسجد چلا گیا تو گویا اس نے اونٹ کی قربانی کی۔ جو اس کے بعد گیا تو گویا اس نے گائے کی قربانی کی اور جو اس کے بعد گیا تو یا اس نے سینگوں والے دنبے کی قربانی کی۔ ❷

❶..... البدائع: ۶۹/۵، اللباب: ۲۳۵/۳، الدر المختار: ۲۲۶/۵، تبیین الحقائق: ۷/۷، تکملة الفتح: ۷۶/۸، الشرح الكبير: ۱۱۸/۲، وما بعدها، بداية المجتهد: ۴۱۶/۱، مغنی المحتاج: ۲۸۳/۳، المغنی: ۶۱۹/۸ وما بعدها، ۶۲۳، کشاف القناع: ۶۱۵/۲ وما بعدها، القوانین الفقہیہ: ص ۱۸۸ المہذب: ۲۳۸/۱۔ ❷ ابن ماجہ کے علاوہ محدثین کی ایک جماعت نے اس کو روایت کیا ہے۔ (نیل الاوطار: ۳/۲۳۷)

حنفیہ فرماتے ہیں کہ جس میں گوشت زیادہ ہو وہی افضل ہے۔  
مذہب کی تفصیل عبارات درج ذیل ہیں:

حنفیہ ❶ فرماتے ہیں: اصول یہ ہے کہ اگر گوشت اور قیمت میں برابر ہوں تو جس کا گوشت اچھا ہو وہ افضل ہے۔ اور اگر گوشت اور قیمت میں فرق ہو تو جو زائد ہو وہی بہتر ہے۔ اگر بکری اور گائے کا ساتواں حصہ گوشت اور قیمت میں برابر ہوں تو بکری افضل ہے۔ اگر گائے کے ساتویں حصے میں گوشت زیادہ ہو تو وہ افضل ہوگا۔ مینڈھا اور دنبی اگر گوشت اور قیمت میں برابر ہوں تو مینڈھا افضل ہے ورنہ دنبی افضل ہے۔ بکری اور بکرے کی قیمت برابر ہو اور بکرہ خصی ❷ نہ ہو تو بکری افضل ہے۔ اونٹ اور گائے اگر برابر ہو تو مادہ افضل ہے۔ اس لئے کہ اس کا گوشت اچھا ہوتا ہے۔ اس بنا پر اگر خصی ہو تو افضل ہے ورنہ مادہ افضل ہے۔ سفید سینگوں والا دوسروں سے افضل ہے۔

مالکیہ ❸ فرماتے ہیں کہ سب سے افضل بھیڑ ہے۔ غیر خصی پھر خصی اور پھر مادہ۔ اس کے بعد بکری پھر گائے اور پھر اونٹ۔ یہ ترتیب گوشت کے اچھا ہونے کے اعتبار سے ہے۔ ان کے نزدیک نہ مطلقاً مادہ سے بہتر ہے۔ سفید سیاہ سے افضل ہے۔ سفید کے سیاہ سے افضل ہونے میں شافعیہ اور حنابلہ بھی ان کے ساتھ متفق ہیں۔

شافعیہ اور حنابلہ کی عبارت یہ ہے: ❹ سب سے افضل قربانی اونٹ کی ہے اس لئے کہ اس میں گوشت زیادہ ہوتا ہے۔ اس کے بعد گائے ہے۔ اس لئے کہ عام طور پر اونٹ کا گوشت گائے سے زیادہ ہوتا ہے۔ اس کے بعد بھیڑ ہے، پھر بکری ہے۔ اس لئے کہ بھیڑ بکری سے اچھی ہوتی ہے۔ اور بکری کے بعد گائے اور اونٹ کا حصہ آتا ہے۔ سات بکریاں ایک اونٹ یا گائے سے بہتر ہیں۔ اس لئے کہ ان کا گوشت زیادہ اچھا ہوتا ہے۔ ایک بکری اور اونٹ کا حصہ اگر برابر ہوں تو بکری افضل ہے۔ اس لئے کہ اس میں علیحدہ طور پر خون بہایا جاتا ہے اور گوشت بھی اچھا ہوتا ہے۔ اگر اونٹ کا ساتواں حصہ بکری سے زیادہ ہو تو افضل ہوگا۔

مینڈھا بھیڑ سے افضل ہے۔ اس لئے کہ یہ نبی صلی اللہ علیہ وسلم کی قربانی ہے اور اس کا گوشت بھی اچھا ہوتا ہے۔ ❺ بھیڑ کا دوسرے سال والا بچہ بکری کے اس بچے سے افضل ہے جس کے دانت گر گئے ہوں۔ اس لئے کہ اس کا گوشت اچھا ہوتا ہے۔ اور اس لئے بھی کہ نبی صلی اللہ علیہ وسلم نے فرمایا: ”بھیڑ کا دوسرے سال والا بچہ ❻ بہت اچھی قربانی ہے“ یعنی دانت گرنے سے پہلے۔

شافعیہ کے نزدیک اصح یہ ہے کہ نہ مادہ سے افضل ہے۔ اس لئے کہ اس کا گوشت زیادہ اچھا ہوتا ہے۔ حنابلہ کے نزدیک خصی دنبے سے افضل ہے۔ اس لئے کہ اس کا گوشت زیادہ اور اچھا ہوتا ہے۔ اور دونوں مذہبوں میں غیر خصی خصی سے افضل ہے۔  
موتی قربانی زلی سے افضل ہے۔ اس لئے کہ اللہ تعالیٰ کا فرمان ہے:

وَمَنْ يُعْظَمْ شَعَابِرَ اللَّهِ فَإِنَّهَا مِنْ تَقْوَى الْقُلُوبِ ۝۱۰۱ الحج: ۲۲/۳۲

❶..... الدر المختار وحاشیہ: ۲۲۶/۵ وما بعدها، ۲۳۳۷، البدائع: ۸۰/۵۔ اگر وہ خصی ہو اس کے نوٹے کوٹے ہوئے ہوں تو نہ بھیڑ بکری افضل ہے۔ امام احمد رحمۃ اللہ علیہ نے حضرت ابو زافع رضی اللہ عنہ سے روایت کیا ہے۔ ”رسول اللہ صلی اللہ علیہ وسلم نے دو سفید اور کالے خصی مینڈھے قربانی کئے۔“ الموجوء: جس کے نوٹے نکالے ہوئے ہوں (نیل الاوطار: ۱۱۹/۵) علامہ زبیلی فرماتے ہیں کہ یہ حضرت جابر رضی اللہ عنہ، عائشہ رضی اللہ عنہا، ابو ہریرہ رضی اللہ عنہ اور ابو الدرداء رضی اللہ عنہ سے بھی مروی ہے۔ (نصب الرایۃ: ۲/۲۱۵) الشرح الکبیر: ۱۲۱/۲، القوانین الفقہیہ: ص ۱۸۸۔ ❷ مغنی المحتاج: ۲۸۵/۳ وما بعدها، المہذب: ۲۳۸/۱، المغنی: ۶۲۱/۸ وما بعدها، کشاف القناع: ۶۱۵/۲ وما بعدها۔ ❸ حضرت عبادہ بن صامت رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: ”بہترین قربانی سینگوں والا مینڈھا ہے۔“ ❹ یہ حدیث غریب ہے۔ اس کو امام ترمذی رحمۃ اللہ علیہ اور احمد رحمۃ اللہ علیہ نے حضرت ابو ہریرہ رضی اللہ عنہ سے روایت کیا ہے۔ (نصب الرایۃ: ۲/۲۱۶) الجذع: بکری کا دوسرے سال والا بچہ، گائے کا تیسرے سال والا اور اونٹ کا پانچویں سال والا۔



”اور جو شخص اللہ کے شعائر کی تعظیم کرے تو یہ بات دلوں کے تقویٰ سے حاصل ہوتی ہے۔“

ابن عباس رضی اللہ عنہ فرماتے ہیں کہ تعظیم سے مراد اس کا موٹا اور اچھا ہونا ہے۔ اس پر فقہاء کا اتفاق ہے۔ سفید قربانی خاکستر اور کالی سے افضل ہے۔ اس لئے کہ نبی صلی اللہ علیہ وسلم نے دواغ مینڈھے ذبح کئے۔ اور اغ مینڈھے کو کہتے ہیں۔ اسی سے شافعیہ اور حنابلہ کے نزدیک رنگوں کی ترتیب سامنے آگئی۔ اس پر تمام فقہاء کا اتفاق ہے۔ سفید سب سے افضل ہے۔ پھر زرد، پھر عفراء جس کی سفیدی صاف نہ ہو، پھر سرخ، بلقاء (جس میں سفیدی اور سیاہی ملی جلی ہو)؛ پھر سیاہ۔ ۱ اور احمد رحمۃ اللہ علیہ اور حاکم رحمۃ اللہ علیہ نے حضرت ابو ہریرہ رضی اللہ عنہ سے کی حدیث روایت کی ہے۔ ”عفراء (جس کی سفیدی صاف نہ ہو) قربانی اللہ تعالیٰ کو کالی قربانیوں سے زیادہ پسند ہے۔“

## دوسرا مقصد..... قربانی کے جانور کی عمر

فقہاء کا اتفاق ہے کہ شی (جس کے سامنے کے دانت گر گئے ہوں) اور اس سے بڑے اونٹ، گائے اور بکری کی قربانی جائز ہے۔ بھیڑ کے جذع ۲ میں اختلاف ہے۔ حنفیہ اور حنابلہ ۳ فرماتے ہیں: بھیڑ کا جذع جو موٹا تازہ ہو، چھ ماہ پورے ہو چکے ہو، ساتویں میں داخل ہو تو اس کی قربانی جائز ہے۔ بعض مالکیہ ۴ کی بھی یہی رائے ہے۔ اس لئے کہ آپ صلی اللہ علیہ وسلم کا فرمان ہے: ”بھیڑ کے جذع کی قربانی ہو جاتی ہے۔“ ۵ حنفیہ نے اس کے موٹاپے کے بارے میں یہ بتایا ہے کہ اگر اس کو ایک سال والوں کے ساتھ چھوڑ دیا جائے تو دیکھنے والے کو دوسروں سے مختلف نہ لگے۔

بھیڑ اور بکری کے جذع میں فرق یہ ہے کہ بھیڑ کا جذع جفتی کرتا ہے اور اس سے حمل ٹھہرتا ہے جب کہ بکری کے جذع میں ایسا نہیں ہوتا۔ اس کے جذع بن جانے کا پتہ اس کی پیٹھ پر اگنے والی اون سے چلتا ہے۔ شافعیہ اور مالکیہ ۶ کے نزدیک راجح یہ ہے کہ بھیڑ کا جذع جب پورے ایک سال کا ہو جائے اور دوسرے میں داخل ہو جائے تو قربانی درست ہوگی۔ اس لئے امام احمد رحمۃ اللہ علیہ وغیرہ نے حدیث نقل کی ہے۔ بھیڑ کے جذع کی قربانی کرو۔ اس لئے کہ اس کی قربانی جائز ہے۔ ۷ قربانی کے باقی جانوروں کی عمریں درج ذیل ہیں۔ ۸ حنفیہ فرماتے ہیں کہ قربانی کے لئے وہ بکری جائز ہوگی جو ایک سال کی ہو کر دوسرے میں داخل ہوگئی ہو۔ گائے اور بھینس جو دو سال کی ہو کر تیسرے میں داخل ہوگئی ہوں۔ اور اونٹ جو پانچ سال مکمل کر کے چھٹے میں داخل ہو گیا ہو۔ مالکیہ کے نزدیک بکری ایک عربی سال کی ہو کر دوسرے میں واضح طور پر داخل ہونی چاہئے۔ جیسے ایک مہینہ گزر گیا ہو۔ اس کے برعکس بھیڑ میں صرف دوسرے سال میں داخل ہونا کافی ہے۔ گائے اور بھینس تین سال کی ہو کر چوتھے میں داخل ہوگئی ہوں۔ اونٹ پانچ سال کا ہو کر چھٹے میں داخل ہو گیا ہو۔

۱..... رنگوں کی ترجیح کے بارے میں بعض کہتے ہیں کہ گوشت اچھا ہونے کی وجہ سے ہے۔ بعض کے نزدیک اچھا دکھائی دینے کے لئے اور بعض کے نزدیک پہچان کے لئے۔ ۲ الجذع قبل الشنی: جانور کا چھوٹا بچہ۔ بکری کا دوسرے سال والا، گائے اور کھروالے جانوروں کا تیسرے سال والا اور اونٹ کا پانچویں سال والا۔ الشنی: جس کے سامنے والے دانت گر گئے ہوں یہ گائے اور کھروالے جانوروں میں تیسرے سال والا اور اونٹ میں چھٹے سال والا ہوتا ہے۔ ۳ البدائع: ۵/۷۰، کشاف القناع: ۲/۶۱۶، المغنی: ۸/۶۲۳۔ ۴ القوانین الفقہیہ: ص ۱۸۸۔ ۵ امام ابن ماجہ رحمۃ اللہ علیہ اور احمد رحمۃ اللہ علیہ نے ام بلال بنت ہلال سے انہوں نے اپنے والد سے روایت کی ہے۔ (نیل الاوطار: ۵/۱۱۴) ۶ الشرح الکبیر: ۲/۱۱۹، بدایۃ المجتہد: ۱/۴۱۹، مغنی المحاج: ۳/۲۸۳، المہذب: ۱/۲۳۸۔ ۷ نسائی رحمۃ اللہ علیہ نے حضرت عقبہ بن عامر رضی اللہ عنہ سے روایت کیا ہے کہ رسول اللہ صلی اللہ علیہ وسلم نے بھیڑ کا جذع قربانی کیا۔ امام احمد رحمۃ اللہ علیہ اور شیخین رحمۃ اللہ علیہما نے روایت کیا ہے آپ صلی اللہ علیہ وسلم نے حضرت عقبہ بن عامر رضی اللہ عنہ کو جذع کی قربانی کرنے کی اجازت دی (نیل الاوطار: ۵/۱۱۴) ۸ ہر مذہب کے سابقہ حوالے جو اس مقصد میں گزرے ہیں۔

شافعیہ فرماتے ہیں کہ اونٹ چھٹے سال میں داخل ہو گیا ہو۔ گائے اور بکری تیسرے سال میں اور بھیڑ دوسرے سال میں۔  
حنابلہ فرماتے ہیں: بکری پورے ایک سال کی، گائے پورے دو سال کی اور اونٹ پورے پانچ سال کا اس سے یہ بھی معلوم ہو گیا کہ تمام مذاہب کے فقہاء اونٹ کی عمر کی حد پانچ سال ہونے پر متفق ہیں۔ گائے کے بارے میں دو رائے ہیں۔ حنفیہ، شافعیہ اور حنابلہ کے نزدیک دو سالہ ہونی چاہئے اور مالکیہ کے نزدیک تین سالہ۔ بکری میں بھی اختلاف ہے۔ شافعیہ کے نزدیک دو سالہ اور باقیوں کے نزدیک ایک سالہ۔

## تیسرا مقصد..... ذبح کئے جانے والے جانور کی مقدار کہ وہ کتنوں کی طرف سے جائز ہوگا؟

فقہاء کا اتفاق ہے ① کہ بھیڑ اور بکری کی قربانی صرف ایک کی طرف سے جائز ہوتی ہے۔ اور گائے اور اونٹ کی قربانی سات افراد کی طرف سے ہوتی ہے۔ اس لئے کہ حضرت جابر رضی اللہ عنہ والی حدیث میں ہے: ”ہم نے رسول اللہ صلی اللہ علیہ وسلم کے ساتھ حدیبیہ میں قربانی کی۔ اونٹ سات آدمیوں کی طرف سے اور گائے سات آدمیوں کی طرف سے۔“ ②

مسلم کے الفاظ یہ ہیں: ”ہم رسول اللہ صلی اللہ علیہ وسلم کے ساتھ حج کا تلبیہ پڑھتے ہوئے نکلے۔ رسول اللہ صلی اللہ علیہ وسلم نے ہمیں اونٹ اور گائے میں سات سات کے شریک ہونے کا حکم دیا۔“ ③

حنابلہ کے نزدیک ایک آدمی کا اپنے گھر والوں کی طرف سے ایک بکری، گائے یا اونٹ کی قربانی کرنا جائز ہے۔ اس لئے کہ امام مسلم رحمۃ اللہ علیہ نے حضرت عائشہ رضی اللہ عنہا سے روایت کی ہے کہ نبی صلی اللہ علیہ وسلم نے ایک مینڈھا اپنی اور اپنی آل کی طرف سے ذبح کیا۔ اور دو سفید رنگ والے، سینگوں والے مینڈھے ذبح کئے۔ ان میں سے ایک محمد صلی اللہ علیہ وسلم اور ان کی امت کی طرف سے تھا۔ ④ ابن ماجہ رحمۃ اللہ علیہ اور ترمذی رحمۃ اللہ علیہ نے حضرت ابو ایوب رضی اللہ عنہ سے روایت کی ہے اور ترمذی رحمۃ اللہ علیہ نے اس کو صحیح کہا ہے: رسول اللہ صلی اللہ علیہ وسلم کے زمانے میں ایک آدمی اپنے اور گھر والوں کی طرف سے بکری کی قربانی کرتا تھا وہ کھاتے تھے اور دوسروں کو کھلاتے تھے.....“

اسی طرح مالکیہ نے بھی اپنے اور گھر والوں کی طرف سے مینڈھے، گائے اور اونٹ کی قربانی کو جائز رکھا ہے۔ اگرچہ شرکاء سات سے زیادہ ہو جائیں۔ بشرطیکہ شرکت ثواب میں ہو، ذبح کرنے سے پہلے ہو اور تین شرطیں پائی جائیں۔ وہ قربانی کرنے والے کا قریبی ہو، قربانی کرنے والا اس پر خرچ کرتا ہو اور اس کے ساتھ رہتا ہو۔ قربانی کے صحیح ہونے کی شرطوں میں یہ بات گزر چکی ہے۔

شافعیہ بھی فرماتے ہیں کہ گھر والوں کی طرف سے ایک قربانی کرنے سے سنت کفایہ ادا ہو جاتی ہے۔ اگرچہ باقیوں نے اجازت نہ دی ہو۔

## چوتھا مقصد..... ذبح کئے جانے والے جانور کے اوصاف

قربانی کے جانور میں پائی جانے والی صفات تین طرح کی ہیں۔ وہ صفات جن کا پایا جانا مستحب ہے، وہ صفات جن کے پائے جانے سے قربانی نہیں ہوتی اور وہ صفات جن کا پایا جانا مکروہ ہے۔

①..... البدائع: ۷۰/۵، تبیین الحقائق: ۳/۶، تکملة الفتح: ۷۶/۸، الدر المختار: ۲۲۲/۵، القوانین الفقہیہ: ص ۱۸۶: بداية المجتہد: ۳۲۰/۲، الشرح الكبير: ۱۱۹/۲، مغنی المحتاج: ۲۸۵/۳، المہذب: ۲۳۸/۱، المغنی: ۶۱۹/۸ وما بعدها، کشف القناع: ۶۱۷/۲۔ بہت سے محدثین نے اس روایت کو نقل کیا ہے۔ (نصب الرایۃ: ۲۰۹/۳) ② شافعیہ کے اس حدیث سے حنفیہ کے برعکس یہ استنباط کیا ہے کہ عبادت کی نیت کرنے والے اور نہ کرنے والے ایک ہی قربانی میں شریک ہو سکتے ہیں۔ اس لئے کہ بظاہر وہ ایک ہی گھر کے نہ تھے۔ اسی طرح عبادت کی قسم خواہ ایک ہو یا مختلف۔ جیسے ان میں سے بعض نے قربانی کی نیت کی تھی، بعض نے ہدی کی اور بعض نے گوشت کی۔ وہ گوشت تقسیم بھی کر سکتے ہیں۔ اس لئے کہ صحیح یہی ہے کہ اس کی تقسیم افزا اور جدا کرنے کے لئے ہے۔ ③ اس کو امام ابو داؤد رحمۃ اللہ علیہ نے روایت کیا۔



مستحب صفات..... قربانی کے جانور میں پائی جانے والی مستحب صفات بالاتفاق یہ ہیں ❶ کہ قربانی موٹے تازے، سینگوں والے، سفید رنگ والے مینڈھے کی ہو۔ جمہور کے نزدیک غیر خصی اور حنفیہ کے نزدیک خصی افضل ہے۔ مینڈھے کے بازے میں گزر چکا ہے کہ یہ بھیڑ کی قسموں میں سے سب سے افضل ہے۔ یہ استحباب شافعیہ اور حنابلہ کے نزدیک اس وقت ہوگا جب مینڈھا اونٹ اور گائے کے ساتویں حصے سے افضل ہو۔

ان صفات کے مستحب ہونے کی وجہ یہ ہے کہ یہ حضور صلی اللہ علیہ وسلم کی قربانی کی صفات میں جیسا کہ حضرت جابر رضی اللہ عنہ، عائشہ رضی اللہ عنہا، ابو ہریرہ رضی اللہ عنہ، البوراع رضی اللہ عنہ اور ابو الدرداء رضی اللہ عنہ کی روایات میں آیا ہے۔ یہ روایات خصی کی قربانی کے جواز پر دلالت کرتی ہیں۔ یہ حنفیہ کے نزدیک افضلیت کی دلیل ہے۔ حضرت ابو سعید رضی اللہ عنہ کی حدیث غیر خصی کی قربانی پر دلالت کرتی ہے۔ ❷ اس کے الفاظ یہ ہیں۔ ”رسول اللہ صلی اللہ علیہ وسلم نے سینگوں والا غیر خصی مینڈھا ذبح کیا۔ اس کا منہ، ٹانگیں اور آنکھوں کا گردا گرد سیاہ تھا۔“ ❸ یہ جمہور کے نزدیک افضلیت کی دلیل ہے۔

وہ صفات جن کے پائے جانے سے قربانی نہیں ہوتی..... شرطوں کی بحث میں گزر چکا ہے کہ ایسی چار صفات پر علماء کا اتفاق ہے۔ یعنی واضح طور پر کانا ہونا، واضح طور پر بیمار ہونا، لنگڑاپن اور لاغر و کمزور ہونا۔ ان کی دلیل حضرت براء بن عازب رضی اللہ عنہ والی حدیث ہے۔ وہ فرماتے ہیں کہ رسول اللہ صلی اللہ علیہ وسلم نے فرمایا: ”چار جانوروں کی قربانی جائز نہیں ہے۔ کانا جس کا کانا پن ظاہر ہو۔ مرض جس کا مرض ظاہر ہو، لنگڑا جس کا لنگڑا پن ظاہر ہو اور لاغر و کمزور جس کا گودہ ختم ہو گیا ہو۔“ ❹

فقہاء نے ان چار عیوب پر قیاس کر کے کچھ ایسے عیوب کا اضافہ کیا ہے جو انہی جیسے یا ان سے بھی بڑھ کر ہیں۔ جیسے اندھا ہو، ٹانگ کٹی ہوئی ہو۔ اس لئے اس سے گوشت میں کمی ہوتی ہے، یہ حدیث ایسا خاص ہے جس سے عام مراد لیا گیا ہے۔

حنفیہ کے نزدیک مانع عیوب..... حنفیہ ❸ کے نزدیک عیوب درج ذیل ہوتے: ان کی وجہ سے قربانی درست نہیں ہوگی۔ اندھا، کانا جس کی ایک آنکھ ضائع گئی ہو، لنگڑا یعنی جس کی ایک ٹانگ ناکارہ ہو اور وہ ذبح خانے تک چل کر نہ جاسکے، لاغر و نحیف جس کی ہڈیوں کا گودہ ختم ہو گیا ہو، جس کے دانت نہ ہوں اگر اکثر باقی ہوں تو کافی ہیں، جس کا کان پیدائشی طور پر نہ ہو اگر پیدائشی طور پر کان چھوٹا ہو تو درست ہے، جس کے تھن کا سرکٹ گیا ہو یا خشک ہو گیا ہو، جس کی ناک کٹی ہوئی ہو، جس کے تھن کی نوک کٹ گئی ہو اور علاج سے دودھ ختم ہو گیا ہو، جس کی چکتی نہ ہو، خنثی اس لئے کہ اس کا گوشت پکتا نہیں، جلالہ یعنی جو صرف نجاستیں کھاتا ہو، جس کا کان، دم اور چکتی تہائی سے زیادہ کٹی ہوتی ہو، یا اس کی آنکھ کی اکثر روشنی جا چکی ہو (اس لئے کہ کسی عضو یا صفت کے باقی رہنے یا نہ رہنے میں اکثر کوکل کا حکم ملتا ہے۔ اس لئے اکثر کبابی رہنا کافی ہے اور اس لئے بھی کہ چھوٹے عیب سے بچنا ممکن نہیں ہوتا اس لئے وہ معاف ہے) یہ عیوب اگر جانور خریدتے وقت جانور میں

❶..... البدائع: ۸۰/۵، القوانین الفقہیہ: ص ۱۸۸، معنی المحتاج: ۲۸۵/۳ و ما بعدہا، المغنی: ۲۲۱، کشاف القناع: ۲۱۴/۲۔ دیکھئے نصب الرایۃ: ۲۱۵/۳ و ما بعدہا، نیل الاوطار: ۱۸/۵ و ما بعدہا۔ ❷ اس کو امام احمد رحمۃ اللہ علیہ، ترمذی رحمۃ اللہ علیہ اور ابن حبان نے روایت کیا ہے۔ امام احمد رحمۃ اللہ علیہ نے اس کو صحیح کہا ہے۔ یہ مسلم کی شرط پر ہے۔ اس کا مطلب یہ ہے کہ اس مینڈھے کا منہ سیاہ تھا، ٹانگیں سیاہ تھیں اور آنکھوں کا گردا گرد بھی سیاہ تھا۔ (نیل الاوطار: گزشتہ جگہ) ❸ اس کو امام احمد رحمۃ اللہ علیہ اور اصحاب السنن رحمۃ اللہ علیہ نے روایت کیا ہے۔ امام ترمذی رحمۃ اللہ علیہ نے اس کو صحیح کہا ہے۔ اس میں اس بات کی دلیل ہے کہ جس جانور کا کانا پن، لنگڑاپن اور مرض ظاہر ہو اس کی قربانی جائز نہیں۔ ہاں اگر تھوڑا ہو ظاہر ہو نہ ہو تو جائز ہے۔ اسی طرح وہ کمزور جانور جس کا گودہ ختم ہو۔ ترمذی اور نسائی کی روایت میں الکسیر کی جگہ الجفاء ہے (نیل الاوطار: ۵/۱۱۵-۱۱۷) العجفاء: جو اتنا کمزور ہو کہ ہڈیوں کا گودہ بھی ختم ہو گیا ہو۔ ❹ البدائع: ۷۵/۵، الدر المختار: ۱۲۷/۵، تکملة الفتح: ۷/۸ و ما بعدہا، تبیین الحقائق: ۵/۶، اللباب: ۲۳۲/۳ و ما بعدہا۔



موجود تھے تو اس کی قربانی صحیح نہیں۔ اور اگر خریدتے وقت یہ عیب موجود نہیں تھے بعد میں کوئی مانع عیب پیدا ہو گیا اب اگر وہ مالدار ہو تو قربانی بدل دے اور اگر فقیر ہے تو یہی قربانی چل جائے گی۔ اسی طرح فقیر آدمی نے اگر خریدتے وقت ہی عیب دار خریدی تھی تو بھی جائز ہوگی اس لئے کہ قربانی اس پر واجب ہی نہیں تھی بخلاف غنی کے۔

حنفیہ کے نزدیک قربانی سے مانع نہ بننے والے عیوب..... درج ذیل جانوروں کی قربانی جائز ہے۔  
جس جانور کے سینگ نہ ہوں یا ٹوٹ گئے ہوں اس لئے کہ سینگوں سے مقصود کا کوئی تعلق نہیں، خصی اس لئے کہ اس کا گوشت اچھا ہوتا ہے، خارش زدہ موٹا جانور اس لئے کہ خارش کھال میں ہوتی ہے گوشت کو اس سے کوئی نقصان نہیں پہنچتا بخلاف لاغری کے کہ یہ گوشت میں ہوتی ہے، پاگل ❶ جانور اگر چر سکتا ہو تو قربانی جائز ہے ورنہ نہیں۔

مالکیہ کے نزدیک قربانی سے مانع عیوب..... مالکیہ ❷ کے نزدیک درج ذیل عیوب قربانی سے مانع ہیں: حدیث میں مذکور چار عیوب: کانا ہونا، لنگڑا ہونا، بیمار ہونا اور کمزور ہونا۔ اس کے علاوہ اندھا، دائمی مجنون، جس کا کوئی اصلی یا زائد عضو کٹ گیا ہو جیسے ہاتھ یا پاؤں سوائے فوطوں کے اس لئے کہ خصی کی قربانی درست ہے، خارش زدہ، بوڑھا اور بڑھتی والا جب کہ خارش، بڑھاپا اور بڑھتی زیادہ ہو جائے، گونگا (جس کی آواز بند ہوگئی ہو سوائے کسی عارض کے۔ جیسے اونٹنی حمل کے چند ماہ بعد) بہرہ، وہ جانور جس کے منہ سے بدبو آ رہی ہو، جس کے کان بہت زیادہ چھوٹے ہو اور یوں لگتا ہو کہ بغیر کان کے پیدا ہوا ہے، جس کی دم نہ ہو، جس کا تھن خشک ہو گیا ہو، سینگ اس طرح ٹوٹ گیا ہو کہ ٹھیک نہ ہو، ایک سے زائد دانت کسی چوٹ یا مرض کی وجہ سے گر گئے ہوں نہ کہ بڑھاپے یا بچپن کے تغیر و تبدل سے، جس کی تہائی یا اس سے زائد دم کٹی ہوئی ہو یا ایک تہائی سے زائد کان کٹا ہوا ہو۔ اس لئے کہ حضرت علی رضی اللہ عنہ کا فرمان ہے:

”رسول اللہ صلی اللہ علیہ وسلم نے ہمیں حکم دیا کہ ہم آنکھوں اور کانوں کا خیال رکھیں اور ہم ایسی قربانی نہ کریں جس کا کان سامنے سے کٹ کر لٹک رہا ہو، جس کا کان ایک طرف سے کٹا ہوا ہو، جس کا کان لمبائی میں پھٹ گیا ہو اور جس کے کان میں گول پھٹن ہو۔“

مالکیہ کے نزدیک قربانی سے مانع نہ بننے والے عیوب..... درج ذیل جانوروں کی قربانی صحیح ہے۔ جس کے سینگ پیدائشی طور پر نہ ہوں، جو چربی کی کثرت سے کھڑا نہ ہو سکتا ہو، جس کا سینگ جڑ سے یا سائڈ سے ٹوٹ کر ٹھیک ہو گیا ہو۔

شافعیہ کے نزدیک قربانی سے مانع عیوب..... شافعیہ ❸ کے نزدیک درج ذیل جانوروں کی قربانی جائز نہیں ہے:  
حدیث میں بیان کئے گئے عیوب کانا ہونا، لنگڑا ہونا، بیمار ہونا اور کمزور ہونا، خارش زدہ جانور اگرچہ خارش تھوڑی ہو، حدیث والے چار عیوب اگر تھوڑے ہوں تو مضر نہیں اس لئے کہ گوشت پر کوئی اثر نہیں پڑتا۔ اسی طرح اندھا، دیوانہ (جو چراگاہ میں چکر لگاتا رہے اور تھوڑا بہت چرے نتیجتاً کمزور ہو جائے)، جس کا کچھ کان یا زبان کٹی ہوئی ہو اگرچہ معمولی ہو اس لئے کہ ایک کھایا جانے والا عضو ضائع ہو گیا ہے اس سے گوشت میں کمی ہوگئی ہے۔ کان کا شل ہونا نہ ہونے کی طرح ہے۔ اور جس کی چککتی کٹ گئی ہو۔

شافعیہ کے نزدیک قربانی سے مانع نہ بننے والے عیوب..... شافعیہ کے نزدیک درج ذیل جانوروں کی قربانی جائز ہے۔ خصی اس لئے کہ نبی صلی اللہ علیہ وسلم نے دو خصی مینڈھوں کی قربانی کی۔ ❹ لیکن غیر خصی اس سے افضل ہے۔ سینگ کا پیدائشی طور پر نہ ہونا مضر نہیں

❶ الشول: بکری کے اعضاء میں آنے والا ڈھیلا پن یا جنون جس کی وجہ سے وہ دوسری بکریوں کے ساتھ نہیں جاتی اور چراگاہ میں چکر کاتی رہتی ہے۔  
❷ الشرح الکبیر: ۱۹/۲ وما بعدها، الشرح الصغیر: ۱۲۳/۲ وما بعدها، القوانین الفقیہ: ص ۱۸۸ وما بعدها، بدایة المجتہد:  
۱/۳۱۹۔۳۱۷۔ ❸ مغنی المحتاج: ۲۸۶/۳ وما بعد، المنہذب: ۲۳۸/۱۔ ❹ اس کو امام احمد رحمۃ اللہ علیہ، ابوداؤد رحمۃ اللہ علیہ اور ابن ماجہ رحمۃ اللہ علیہ نے حضرت ابورافع رضی اللہ عنہ، عائشہ رضی اللہ عنہا اور ابو ہریرہ رضی اللہ عنہ سے روایت کیا ہے۔ (نیل الاوطار: ۱۱۹/۵)

اسی طرح اس کا ٹوٹ جانا بھی مضر نہیں جب تک کہ گوشت کو عیب دار نہ کرے۔ اگرچہ ٹوٹنے سے خون بہہ رہا ہو۔ اس لئے کہ سینگ سے کوئی بڑی غرض وابستہ نہیں۔ ہاں اگر سینگ ٹوٹ جانے کی وجہ سے گوشت میں عیب آ گیا ہو تو الگ بات ہے جیسے خارش وغیرہ۔ لیکن سینگ والا بہتر ہے اس لئے کہ حدیث میں آتا ہے ”بہترین قربانی سینگوں والا مینڈھا ہے“ ❶ اس لئے کہ یہ خوبصورت نظر آتا ہے بلکہ دوسرا مکروہ ہے۔ بعض دانتوں کا یا اکثر کا گر جانا نقصان دہ نہیں۔ اگر کسی جانور کے ایک دو دانت ٹوٹ گئے ہوں تو اس کی قربانی جائز ہے اس لئے کہ اس سے چارہ کھانے اور گوشت پر کوئی اثر نہیں پڑتا ہاں اگر سب دانت گر جائیں تو الگ بات ہے۔ اس لئے کہ اس کا اثر پڑتا ہے۔ اسی طرح صحیح یہی ہے کہ کان کا کٹ جانا یا پھٹ جانا یا اس میں سوراخ ہو جانا بھی مضر نہیں ہے بشرطیکہ اس سے کان سے کچھ نہ گرے۔ اس لئے کہ اس سے گوشت میں کچھ کمی نہیں آتی۔

خلاصہ یہ کہ جن عیوب سے گوشت میں کمی ہوتی ہے وہ جائز نہیں اور جن سے کمی نہیں ہوتی وہ جائز ہیں۔

حنابلہ کے نزدیک قربانی سے مانع عیوب..... حنابلہ ❷ کے نزدیک درج ذیل عیوب والے جانوروں کی قربانی درست نہیں: کمزور کا نا جس کا کان پین ظاہر ہو، اندھا، لنگڑا جس کا لنگڑا پین ظاہر ہو، بیمار جس کو گوشت خراب کر دینے والی بیماری لگی ہوئی ہو جیسے خارش وغیرہ اور ٹھیک ہونے کی امید نہ ہو، وہ جانور جس کا نصف سے زیادہ کان یا سینگ ضائع ہو گیا ہو۔ ❸ اسی طرح جس کی نصف سے زائد چکتی نہ ہو، جس کے تھن خشک ہو گئے ہوں، جس کے سامنے کے دانت جڑوں سے گر گئے ہوں اور جس کے سینگوں کا غلاف ٹوٹ گیا ہے۔

حنابلہ کے نزدیک قربانی سے مانع نہ بننے والے عیوب..... خصی (جس کے خبیے کاٹ دیئے جو یا نکال دیئے ہو یا کوٹے ہوئے ہوں) اس لئے کہ نبی کریم صلی اللہ علیہ وسلم نے خصی کی قربانی کی ہے لیکن جس کا ذکر اور خبیے کٹے ہوئے ہوں وہ جائز نہیں، جس کے سینگ پیدائشی طور پر نہ ہوں، جس کے کان چھوٹے چھوٹے ہوں، جس کی دم پیدائشی طور پر نہ ہو یا کٹ گئی ہو اس لئے کہ یہ مقصود میں مغل نہیں۔ اور جس کی آنکھ میں سفیدی ہو لیکن نظر ٹھیک ہو تو اسکی قربانی جائز ہے اس لئے کہ مقصود پورا ہو رہا ہے، حاملہ اونٹ گائے اور بھیڑ کی قربانی غیر حاملہ کی طرح درست ہے۔

خلاصہ..... خلاصہ یہ کہ کچھ عیوب بالاتفاق قربانی سے مانع بنتے ہیں۔ خلقی عیوب مانع نہیں بنتے۔ بعض عیوب کے بارے میں اختلاف ہے۔ جیسے اگر کان کا بعض حصہ کٹ گیا ہو تو مالکیہ اور حنفیہ تہائی سے زیادہ کٹے ہوئے کی اجازت نہیں دیتے۔ حنابلہ نصف سے زائد کی اور شافعیہ تھوڑے کٹے ہوئے کی بھی اجازت نہیں دیتے۔ اسی طرح جس کا سینگ ٹوٹا ہو اور حنفیہ کے نزدیک جائز ہے بشرطیکہ دماغ تک نہ پہنچ جائے۔ مالکیہ کے نزدیک جائز ہے اگرچہ پورا ٹوٹ گیا ہو بشرطیکہ ٹھیک ہو گیا ہو۔ شافعیہ کے نزدیک اگر گوشت میں کمی نہ ہو تو جائز ہے۔ حنابلہ کے نزدیک اگر نصف سے کم کم ٹوٹا ہے تو جائز ہے۔

افضل وہ ہے جس کی خلقت پوری ہو۔ کوئی کمی نہ ہو۔

اگر کسی نے صحیح وسالم قربانی لی پھر اس میں کوئی ایسا عیب پیدا ہو گیا جو قربانی سے مانع تھا تو اسی کو ذبح کرے۔ حنفیہ کے علاوہ سب کے نزدیک یہی درست ہو جائے گی۔ ❹ اس لئے کہ امام ابن ماجہ رحمۃ اللہ علیہ نے حضرت ابو سعید رضی اللہ عنہ سے روایت کی ہے فرمایا ”ہم نے

❶..... اس کو امام حاکم نے روایت کیا ہے اور اس کی سند صحیح کہا ہے۔ ❷ المغنی: ۲۲۳/۸ وما بعدھا، کشاف القناع: ۳/۳۔ اس لئے کہ حضرت علی رضی اللہ عنہ روایت کرتے ہیں کہ رسول اللہ صلی اللہ علیہ وسلم نے پھٹے کان اور ٹوٹے سینگ والی قربانی سے منع فرمایا۔ ”قنادہ فرماتے ہیں میں نے سعید ابن المسیب رحمۃ اللہ علیہ سے پوچھا تو انہوں نے فرمایا ہاں۔ العقب: نصف یا اس سے زیادہ کٹا ہوا ہوتا ہے۔“ اس کو امام شافعی رحمۃ اللہ علیہ، ابن ماجہ رحمۃ اللہ علیہ، احمد رحمۃ اللہ علیہ اور دیگر اصحاب سنن نے روایت کیا ہے۔ (نیل الاوطار: ۵/۱۱۵) ❸ المغنی: ۲۲۶/۸ وما بعدھا۔

قربانی اور عقیقہ کا بیان  
قربانی کے لئے ایک دنبہ خریدا۔ بھیڑے نے اس کی چکتی کھالی۔ تو ہم نے نبی صلی اللہ علیہ وسلم سے پوچھا آپ صلی اللہ علیہ وسلم نے اس کو قربانی کرنے کا حکم فرمایا۔ لہذا پرانا عیب قربانی سے مانع بنتا ہے نہ کہ تازہ۔ حنفیہ فرماتے ہیں کہ اگر ذبح کرنے والا مالدار ہو تو قربانی تبدیل کر لے۔ مکروہ صفات..... قربانی کئے جانے والے جانور کی مکروہ صفات فقہاء کے نزدیک درج ذیل ہیں:

حنفیہ..... حنفیہ ❶ فرماتے ہیں کہ ذبح ذیل جانوروں کی قربانی مکروہ ہے: جس کا کان لمبائی میں چیرا ہوا ہو، جس کا کان داغنے کی وجہ سے پھٹ گیا ہو، جس کا کان پیچھے سے کچھ کٹ گیا ہو اور جس کا کان آگے سے کچھ کٹ گیا ہو۔ یہ حضرت علی رضی اللہ عنہ کی مذکورہ بالا حدیث کی وجہ سے ہے۔ اس میں ہے: ”اور یہ کہ ہم ایسی قربانی نہ کریں جو کانی ہو، جس کے کان کا اگلا حصہ کٹ کر لٹک رہا ہو، جس کا کان ایک طرف سے کٹا ہوا ہو۔ جس کے کان میں پھٹن ہو اور جس کا کان لمبائی میں پھٹ گیا ہو“ یہ نہی استحباب پر محمول ہے۔ وہ قربانی مکروہ ہے جس کو ذبح کرنے سے پہلے اس کی اون اتار دی جائے تاکہ اس سے نفع حاصل کیا جائے۔ اور جو بھینگی ہو۔

مالکیہ..... مالکیہ ❷ فرماتے ہیں کہ یہ جانور مکروہ ہیں: جس کا کان لمبائی میں پھٹ گیا ہو ایسے دوسرے جانور جن کا اس کے ساتھ گزشتہ حدیث میں ذکر آیا ہے، اور کان کے دوسرے تمام عیوب جیسے بغیر کان کے پیدا ہونے والا یا جس کا کان تھوڑا سا کٹا ہوا ہو۔ اسی طرح سینگ کے عیوب بھی مکروہ ہیں جیسے وہ جانور جس کا سینگ ٹوٹا ہوا ہو۔ اسی طرح وہ جانور جس کے بڑھاپے وغیرہ کی وجہ سے بعض دانت گر گئے ہوں۔ فی الجملہ یہ کہ اعلیٰ چوپایوں میں سے اچھے والے کی قربانی مستحب ہے جو ایسے عیوب سے بھی سالم ہوں جن کے ساتھ قربانی ہو سکتی ہے جیسے چھوٹی سی بیماری یا سینگ ٹوٹ کر ٹھیک ہو جانا۔

شافعیہ..... شافعیہ ❸ فرماتے ہیں: صحیح یہ ہے کہ مذکورہ حدیث میں جو کان کے عیوب مذکور ہیں یہ مکروہ تزیہی ہیں۔ جس کے سینگ پیدا ہی نہ ہوئے ہوں یا ٹوٹ گئے ہیں یا ان کا غلاف ٹوٹ گیا ہو وہ بھی مکروہ ہے اس لئے کہ ان سے عیب پیدا ہو جاتا ہے جب کہ حضرت ابن عباس رضی اللہ عنہما قربانیوں کے بارے میں فرماتے ہیں ان کی تعظیم ان کی اچھائی ہے۔

حنابلہ..... اسی طرح حنابلہ فرماتے ہیں ❹ جس کا کان کٹا ہوا ہو یا اس میں سوارخ ہو یا اس کا کچھ حصہ کٹا ہوا ہو تو یہ مکروہ ہے۔ اس لئے کہ حضرت علی رضی اللہ عنہ والی حدیث میں ان سے منع کیا گیا ہے۔ یہ نہی تزیہی ہے۔ ان کی قربانی ہو جاتی ہے۔ اس میں ظاہر یہ کے علاوہ کسی کا اختلاف نہیں۔ اور اس لئے بھی کہ ہر عیب سے بچنے کی شرط لگانا مشقت میں ڈالنے والی بات ہے اس لئے کہ ان تمام عیوب سے خالی مشکل ہی سے ملے گا۔

## پانچویں بحث..... قربانی کے مندوبات، مکروہات اور قربانی کرنے والے کیلئے مستنون اعمال

اس بحث کے زیادہ تر مسائل میں فقہاء کا اتفاق ہے۔

۱۔ حنفیہ کے نزدیک قربانی سے پہلے..... حنفیہ ❺ فرماتے ہیں قربانی کرنے والے کے لئے مستحب ہے کہ قربانی کے ایام سے چند دن پہلے قربانی کو باندھ لے۔ اس لئے کہ اس میں عبادت کی تیاری اور اس میں رغبت کا اظہار ہے۔ اس کو اس پر اجر و ثواب ملے گا۔ اور اس ہدی کی طرح اس کے گلے میں پٹہ ڈالے ❶ اور جھول بہنائے۔ تاکہ اس کی تعظیم کا پتہ چل جائے۔ اس لئے کہ اللہ تعالیٰ کا فرمان ہے:

❶..... تبیین الحقائق: ۹، ۵/۶، البدائع: ۷۸، ۷۶/۵، الدر المختار: ۲۳۱/۵، الشرح الكبير: ۱۲۱/۲، القوانین الفقہیہ: ص ۱۸۹، ❷ مغنی المحتاج: ۲۸۷/۳، المہذب: ۲۳۸/۱، ۲۳۹، ❸ المغنی: ۶۲۶/۸، ❹ البدائع: ۷۸، ۸۰، الدر المختار: ۲۳۱/۵، ❺ یقلدھا: اس کے گلے میں کچھ لٹکا دینا تاکہ پتہ چل سکے کہ یہ ہدی ہے۔



وَمَنْ يُعْظِمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ ﴿۲۲﴾ الحج: ۲۲/۲۲

”اور جو شخص اللہ کے شعائر کی تعظیم کرے تو یہ بات دلوں کے تقویٰ سے حاصل ہوتی ہے۔“ (آسان ترجمہ از حضرت مفتی محمد تقی عثمانی صاحب دامت و برکاتہم) اور اس کو ذبح کرنے کی جگہ تک اچھے طریقے سے لے کر جائے۔ سختی نہ کرے۔ نہ ٹانگ پکڑ کر کھینچے۔

خریدی گئی قربانی کو دوہنا، اس کی اون اتارنا، اس پر سوار ہونا، مال لانا یا وقت سے پہلے ذبح کر کے اس کے گوشت سے انتفاع یہ سب مکروہ ہے۔ اس لئے کہ یہ جانور عبادت کے لئے خاص ہو گیا ہے۔ اب اس سے انتفاع اس میں کمی کا باعث ہوگا۔ اگر اس کے تھنوں میں دودھ ہو اور نہ دوہنے کی وجہ سے ہلاک ہو جانے کا خطرہ ہو تو اس کے تھنوں پر ٹھنڈے پانی کے چھینٹے مارے۔ تاکہ دودھ سمٹ جائے۔ اگر دودھ دوہ لیا تو دودھ کو صدقہ کر دے۔ اس لئے کہ یہ عبادت کے لئے متعین جانور کا جز ہے۔ اگر اس کو ذبح کر دیا تو اس کا گوشت یا گوشت کی قیمت اور اون، بال اور بر صدقہ کر لے۔

قربانی کے جانور کو بیچنا مکروہ ہے۔ اس لئے کہ یہ خریدنے سے عبادت کے لئے متعین ہو گیا ہے۔ اگر اس کو بیچ دیا تو امام ابوحنیفہ رحمۃ اللہ علیہ اور محمد رحمۃ اللہ علیہ کے نزدیک جائز ہے۔ البتہ اس پر اسی جیسا یا اس سے بہتر ❶ جانور قربانی کرنا لازم ہوگا۔ اس لئے کہ اس نے ایسے مال کو بیچا ہے جو اس کی ملکیت میں ہے اور اس کو حوالے کرنے پر بھی قادر ہے۔ امام ابو یوسف رحمۃ اللہ علیہ کے نزدیک بیچ جائز نہیں اس لئے کہ یہ وقف کی طرح ہے۔ اور وقف شدہ چیز کی بیع جائز نہیں ہوتی۔

اگر قربانی کے جانور نے بچہ جن لیا تو وہ بھی اپنی ماں کے ساتھ ذبح ہوگا۔ اگر اسے بیچ دیا تو قیمت صدقہ کرنا ہوگی۔ اس لئے کہ ماں قربانی کے لئے متعین ہو گئی ہے تو بچہ بھی اسی کے تابع ہوگا۔

قربانی کرتے وقت..... قربانی کرنے والے کے لئے مستحب ہے کہ اگر ذبح کر سکتا ہے تو بذات خود ذبح کر لے۔ اس لئے کہ یہ عبادت ہے اور اس کو دوسری عبادت کی طرح خود سر انجام دینا افضل ہے۔ نبی کریم صلی اللہ علیہ وسلم سواونٹ حرم میں قربانی کے لئے لے گئے۔ ان میں سے ساٹھ سے کچھ زاندا اپنے دست مبارک سے ذبح کئے اور پھر چھری سیدنا علی رضی اللہ عنہ کو دے دی۔ باقی انہوں نے ذبح کئے۔ ❷ اگر قربانی کرنے والا اچھی طرح ذبح نہیں کر سکتا تو کسی مسلمان کو اپنا نائب بنا دے۔ کتابی کونہ بنائے۔ اس لئے کہ کتابی کا ذبح کرنا مکروہ ہے۔ اور اس لئے بھی کہ قربانی عبادت ہے اور وہ عبادت کا اہل نہیں۔ لیکن اگر اس نے مسلمان کی نیابت میں ذبح کر لیا تو جائز ہے۔ اس لئے کہ وہ ذبح کرنے کا اہل ہے۔ مجوسی کا ذبح کیا ہو احرام ہے اس لئے کہ وہ ذبح کرنے کا اہل نہیں ہے۔

ذبح کرنے والے کا قبلہ رخ ہونا مستحب ہے۔ جیسا کہ حضرت انس رضی اللہ عنہ کی مذکورہ حدیث (جس کو بہت سے محدثین نے روایت کیا ہے) میں نبی صلی اللہ علیہ وسلم نے کیا۔ اور قربانی کو بائیں کروٹ پر لٹائے۔

قربانی کرنے والے کا ذبح کے وقت موجود ہونا مستحب ہے۔ اس لئے کہ نبی صلی اللہ علیہ وسلم نے حضرت فاطمہ رضی اللہ عنہا سے فرمایا: ”اپنی قربانی کے پاس کھڑی ہو جاؤ اور اس کو دیکھو۔ اس لئے کہ اس کے خون کا پہلا قطرہ گرتے ہی آپ کے گناہ معاف ہو جائیں گے۔“ ❸

ذبح کرنے والا یہ دعا پڑھے:

❶..... اگر اس نے کم قیمت والا جانور خریدا تو اس پر لازم ہے کہ دونوں قیمتوں میں جو فرق ہے وہ صدقہ کر دے۔ ❷ اس کو امام احمد رحمۃ اللہ علیہ اور مسلم رحمۃ اللہ علیہ نے حضرت جابر رضی اللہ عنہ والی حدیث میں نبی صلی اللہ علیہ وسلم کے حج کے بیان میں نقل کیا ہے (نیل الاوطار: ۵/۱۰۵) ❸ حاکم رحمۃ اللہ علیہ، بیہقی رحمۃ اللہ علیہ اور طبرانی رحمۃ اللہ علیہ نے حضرت عمران بن حصین سے، حاکم رحمۃ اللہ علیہ اور بزار رحمۃ اللہ علیہ نے حضرت ابوسعید خدری رضی اللہ عنہ سے اور ابوالقاسم صہبانی نے حضرت علی رضی اللہ عنہ سے روایت کیا ہے۔ پہلی دو کی سند میں کلام ہے (نصب الرایۃ: ۴/۲۱۹)

اللهم منك، ولك صلاتي ونسكي ومحياي ومماتي لله رب العالمين،

لاشريك له، وبذلك امرت وانا اول المسلمين

یہ دعا حضرت فاطمہ رضی اللہ عنہا والی مذکورہ حدیث سے ثابت ہے۔ اس کے بعد یہ کہے:

بسم الله والله اكبر اللهم تقبل مني

یہ دعا حضرت جابر رضی اللہ عنہ والی حدیث میں ہے۔ فرماتے ہیں کہ میں نے رسول اللہ صلی اللہ علیہ وسلم کے ساتھ عید الاضحیٰ کی نماز پڑھی۔ جب آپ واپس لوٹے تو ایک مینڈھا لایا گیا۔ آپ صلی اللہ علیہ وسلم نے اس کو ذبح کیا اور بڑھا:

بسم الله والله اكبر اللهم هذا عنى وعمن لم يضح من امتي ④

قربانی میں مستحب یہ ہے کہ خوب موٹی، خوبصورت اور بڑی ہو اس لئے کہ یہ آخرت کی سواری ہے اور سب سے افضل سفید، سینگوں والا اور خصی مینڈھا ہے۔ حضرت جابر رضی اللہ عنہ کی مذکورہ حدیث کی وجہ سے اسی طرح چھری کا تیز ہونا بھی مستحب ہے۔

ذبح کرنے کے بعد مستحب یہ ہے کہ جانور کے ٹھنڈا ہونے اور تمام اعضاء کے ساکن ہونے کا انتظار کیا جائے۔ ٹھنڈا ہونے سے پہلے کھال نہ اتاری جائے۔

۲۔ مالکیہ، شافعیہ اور بعض حنابلہ..... مالکیہ شافعیہ اور بعض حنابلہ ⑤ کے نزدیک قربانی کرنے والے کے لئے مستحب ہے کہ عشرہ ذی الحجہ کے داخل ہونے کے بعد قربانی کرنے تک بال منڈائے نہ ناخن تراشے۔ بلکہ ایسا کرنا مکروہ ہے۔ بعض حنابلہ کے نزدیک حرام ہے۔ اس لئے کہ حضرت ام سلمہ رضی اللہ عنہا فرماتی ہیں کہ رسول اللہ صلی اللہ علیہ وسلم نے فرمایا: ”جب تم ذی الحجہ کا چاند دیکھو اور قربانی کرنے کا ارادہ ہو تو اپنے بال اور ناخن نہ کاٹو۔“ ⑥ اس میں شک نہیں کہ صحیح حدیث کی وجہ سے یہی رائے راجح ہے۔ اور ان کاموں کے حرام نہ ہونے پر دلیل حضرت عائشہ رضی اللہ عنہا کا فرمان ہے ”میں رسول اللہ صلی اللہ علیہ وسلم کی ہدی کے قلاذے (پٹے) کی رسی بٹی تھی۔ پھر آپ صلی اللہ علیہ وسلم اس کے گلے میں پٹہ ڈال کر بھیج دیتے تھے۔ اور اللہ کی حلال چیزوں میں سے کسی کو خود پر حرام نہیں کرتے تھے۔ یہاں تک کہ ہدی ذبح کر لیتے تھے۔“ ⑦ حنفیہ کے نزدیک مذکورہ کام مکروہ نہیں ہیں۔ اس لئے کہ قربانی کرنے والے پر وٹھی اور لباس حرام نہیں۔ لہذا اس کے لئے بال منڈانا اور ناخن تراشنا بھی مکروہ نہیں ہوگا۔ جیسے وہ آدمی جو قربانی کا ارادہ نہیں رکھتا۔ ⑧

حنفیہ کی طرح جمہور کی نزدیک بھی قربانی کو دائیں کروٹ پر قبلہ رخ لٹایا جائے گا۔ اگر قربانی گائے اور بکری ہو۔ اور ذبح کر نیوالا یہ پڑھے گا: ”بسم الله والله اكبر اللهم هذا منك واليك۔“ اس لئے کہ حضرت ابن عمر رضی اللہ عنہما نے روایت کی ہے کہ نبی صلی اللہ علیہ وسلم نے عید کے دن دو مینڈھے ذبح کئے۔ اور انہیں قبلہ رخ کرتے ہوئے یہ پڑھا:

①..... الشرح الكبير: ۱۲/۲، الشرح الصغير: ۱۳۲/۲، القوانین الفقیہیہ: ص ۱۹۰، بداية المنجهد: ۳۲۳/۱، مغنی المحتاج:

۲۸۳/۳ وما بعدها ۲۹۰، المهذب: ۲۳۸/۱ وما بعدها المغنی: ۶۱۸/۸، ۶۳۰ وما بعدها، كشاف القناع: ۵/۳، حاشیہ

الساخوری علی بن قاسم: ۳۰۹/۲ ② اس کو امام بخاری رحمۃ اللہ علیہ کے علاوہ بہت سے محدثین نے روایت کیا ہے۔ ابوداؤد رحمۃ اللہ علیہ، مسلم رحمۃ

اللہ علیہ اور نسائی رحمۃ اللہ علیہ کے الفاظ یہ ہیں۔ ”جس نے قربانی ذبح کرنی ہو تو ذی الحجہ کا چاند نظر آنے کے بعد قربانی کرنے تک اپنے بال اور ناخن نہ

کاٹے۔“ (نیل الاوطار: ۵/۱۱۲) ممانعت کی حکمت یہ ہے کہ جہنم سے آزاد ہونے کے لئے اپنے تمام اعضاء کو باقی رکھے۔ بعض کہتے ہیں کہ اس کی حکمت حج

کرنے والے محرم سے مشابہت اختیار کرنا ہے۔ لیکن اس حکمت کو بعض شافعیہ نے غلط قرار دیا ہے۔ اس لئے کہ قربانی کرنے والا عورتوں کے پاس جانے،

خوشبو لگانے لباس پہننے کو اور اس کے علاوہ سے اور بہت سے کاموں کو نہیں چھوڑتا جن کو محرم چھوڑ دیتا ہے۔ ③ بخاری و مسلم۔ ④ النسک: عبادت۔

⑤ اس کو امام احمد رحمۃ اللہ علیہ، ابوداؤد رحمۃ اللہ علیہ اور ترمذی رحمۃ اللہ علیہ نے روایت کیا۔ (نیل الاوطار: ۵/۱۰۹)

وجہت وجهی للذی فطر السموت والارض حنیفاً، وما انا من المشرکین،  
ان صلواتی ونسکى ❶ ومحیای ومماتى لله رب العالمین لا شریک له،  
وبذلک امرت وانا اول المسلمین، بسم الله۔ واللہ اکبر، اللهم هذا منك ولك ❷  
اگر اس کے بعد یہ بھی کہہ لے تو اچھا ہے:

اللهم تقبل منی کما تقبلت من ابراهیم خلیلک

اگر صرف بسم اللہ پڑھی تو افضل کو ترک کر دیا۔

شافعیہ نے ذبح کے وقت پانچ کاموں کو مستحب شمار کیا ہے۔ تسمیہ چاہے پوری ہو یا صرف بسم اللہ پڑھے، درود شریف، جانور کو قبلہ رخ کرنا، بسم اللہ سے پہلے یا بعد میں تکبیر کہنا اور قبولیت کی دعا۔ ذبح کرنے والا یوں کہے:

اللهم هذه منك والیک

یعنی اے اللہ یہ نعمت آپ نے دی ہے اور میں اس کے ذریعے سے آپ کا قرب حاصل کر رہا ہوں۔

قربانی کون کرے؟..... افضل یہ ہے کہ اگر اچھی طرح ذبح کر سکتا ہے تو بذات خود ذبح کرے۔ اس لیے کہ اس میں آپ صلی اللہ علیہ وسلم کی اتباع ہے۔ عورت کے لیے سنت یہ ہے کہ کسی کو وکیل بنا دے۔ قربانی کرنے والا قربانی کے وقت بذات خود موجود رہے تاکہ سنت پر عمل اور مغفرت کی طلب ہو جائے۔ مستحب یہ ہے کہ اس کو مسلمان ذبح کرے اس لیے کہ یہ عبادت ہے اور عبادت کا اہل غیر مسلم نہیں۔ وہ اس کو سرانجام نہیں دے سکتا۔ حضرت جابر رضی اللہ عنہ فرماتے ہیں کہ قربانی کو صرف مسلمان ذبح کرے۔ کسی مسلمان کو ذبح کرنے کا وکیل بنایا جاسکتا ہے۔ اس لیے کہ آپ صلی اللہ علیہ وسلم نے حضرت علی رضی اللہ عنہ کو سو (۱۰۰) میں سے باقی بچ جانے والے اونٹوں کو ذبح کرنے کا وکیل بنایا تھا۔ ذمی، کتابی، بچہ اور اندھے کو وکیل بنانا مکروہ ہے۔ اگر ذمی کو وکیل بنایا اور اس نے ذبہ کر دیا تو یہ جائز ہے۔ اس لیے کہ کافر کسی ایسے کام کی ذمہ داری لے سکتا ہے جو مسلمانوں کے نزدیک عبادت ہو جیسے مسجد اور پل بنانا۔

وکیل پر یہ لازم نہیں کہ وہ ذبح کرتے وقت زبان سی کہے کہ میں کس کی طرف سے ذبح کر رہا ہوں۔

اس لئے کہ نیت کافی ہے۔ اگرچہ وہ اس کا ذکر دے جس کی طرف سے قربانی کی جا رہی ہے۔ اس لئے کہ نبی صلی اللہ علیہ وسلم جب قربانی کر رہے تھے اس وقت فرمایا: "اے اللہ! اس کو محمد صلی اللہ علیہ وسلم اور امت محمد صلی اللہ علیہ وسلم کی طرف سے قبول فرما دیجئے!" پھر آپ صلی اللہ علیہ وسلم نے قربانی ذبح کی۔ ❸ حضرت حسن فرماتے ہیں کہ وکیل یوں کہے:

بسم الله والله اکبر، هذا منك ولك، تقبل من فلان

میں اللہ کے نام سے ذبح کرتا ہوں، اللہ سب سے بڑا ہے، اے اللہ یہ آپ ہی کی طرف سے ملی ہے اور آپ ہی کے لئے ذبح کر رہا ہوں، اس کو فلاں کی طرف سے قبول فرما دیجئے۔

حنفیہ فرماتے ہیں کہ ذبح کرنے والے کے لئے اللہ تعالیٰ کے علاوہ کسی کا نام ذکر کرنا مکروہ ہے۔ اس لئے کہ اللہ تعالیٰ ارشاد ہے۔

وَمَا أَهْلٌ لِّغَيْرِ اللَّهِ بِهِ..... المائدہ: ۵/۳

"جس پر اللہ کے سوا کسی اور کا نام پکارا گیا ہو۔"

اگر کسی نے قربانی کے لئے جانور متعین کیا کسی فضولی نے اس کی اجازت کے بغیر ذبح کر دیا تو مالکیہ کی علاوہ دوسرے ائمہ کے نزدیک یہ

❶..... اس کو ابو داؤد نے روایت کیا ہے۔ غیر نبی یہ کہے: "وانا من المسلمین" (اور میں مسلمانوں میں سے ہوں) معنی کی مناسبت کی وجہ سے۔ ❷ اس کو شیخین نے روایت کیا ہے۔ ❸ اس کو امام مسلم رحمۃ اللہ علیہ نے روایت کیا۔



قربانی ہو جائے گی اور اس پر ضامن نہیں آئے گا۔ اس لئے کہ یہ ایسا فعل ہے جس کو نیت کی ضرورت نہیں۔ لہذا اگر مالک کے علاوہ بھی کسی نے کر لی تو ادا ہو جائے گی۔ جیسے اس کا ناپاک کپڑا کوئی دھولے تو پاک ہو جاتا ہے۔ امام مالک رحمۃ اللہ علیہ فرماتے ہیں کہ اب یہ گوشت والی بکری ہے۔ مالک کو اس کا تاوان یعنی قیمت ملے گی۔ اور اس پر بدلے میں قربانی کرنا لازم ہوگا۔ اس لئے کہ ذبح کرنا عبادت ہے لہذا اگر مالک کے علاوہ کسی کے بلا اجازت ذبح کرنے سے ادائیگی نہیں ہوگی۔ جیسا کہ زکوٰۃ میں ہوتا ہے۔ ①

مالکیہ کے نزدیک ذبح کرنے سے پہلے قربانی کی اون اتارنا مکروہ ہے۔ ② البتہ اگر گرمی یا کسی اور وجہ سے اون نقصان دے رہی ہو تو گنجائش ہے۔ اسی طرح اس کا دودھ پینا مکروہ ہے۔ اس لئے کہ اس نے اس جانور کو اللہ کے لئے دینے کی نیت کر لی ہے۔ اور انسان اپنی عبادت واپس نہیں لیتا۔ امام کے لئے قربانی کو عید گاہ میں ظاہر نہ کرنا مکروہ ہے۔ اس لئے کہ رسول اللہ صلی اللہ علیہ وسلم عید گاہ میں ذبح کرتے تھے۔ ③ اس میں حکمت یہ ہے کہ قربانی فقیروں کے سامنے ہوتا کہ ان کو بھی قربانی کا گوشت ملے۔

قربانی سے فائدہ لینا..... شافعیہ اور حنابلہ ④ نے اس مسئلے کی تفصیل یہ بتائی ہے کہ متعین قربانی کا وہ دودھ پیایا جاسکتا ہے جو قربانی کے بچے سے زائد ہو۔ اگر اس سے کچھ نہ بچے یا دوہنے سے اس کو نقصان پہنچتا ہو یا اس کے گوشت میں کمی ہوتی ہو تو دودھ نہیں لیا جاسکتا۔ اگر ان صورتوں میں سے کوئی صورت نہ ہو تو اسے دودھ دوہنے اور استعمال میں لانے کی اجازت ہے۔ اس لئے کہ دودھ کا تھنوں میں رہنا نقصان دہ ہوتا ہے۔ اور اگر دودھ صدقہ کر دیا جائے تو افضل ہے۔

تا کہ اختلاف سے بچا جاسکے۔ دودھ استعمال کرنے کا جواز حضرت علی رضی اللہ عنہ کے اس قول سے ثابت ہے:

”صرف وہ دودھ دوہے جو بچے کے سیر ہو جانے کے بعد ذبح جائے۔ اور اس لئے بھی کہ اس کے استعمال سے ماں کو نقصان پہنچتا ہے نہ بچے کو۔“ متعین قربانی کا مالک بوقت ضرورت نقصان پہنچائے بغیر اس پر سوار ہو سکتا ہے۔ اس لئے کہ نبی صلی اللہ علیہ وسلم نے فرمایا: ”اگر مجبوری ہو تو متبادل سواری ملنے تک قربانی کے جانور پر مناسب طریقے سے سواری کر لو۔“ ⑤ اور اس لئے بھی کہ اس کے ساتھ مساکین کے حق کا تعلق قائم ہو گیا ہے لہذا بلا ضرورت سواری کرنا جائز نہیں۔ ان کی ملکیت کی طرح اگر سوار ہونے سے ضرر پہنچ رہا ہو تو جائز نہیں۔ اس لئے کہ ضرر کو ضرر سے دور نہیں کیا جاسکتا۔ سواری سے ہونے والے نقصان کا ضمان لازم ہوگا۔ اس لئے کہ اس کے ساتھ دوسروں کا حق متعلق ہو گیا ہے۔

اون کا حکم یہ ہے کہ اگر اس کو کاٹ لینا قربانی کے لئے بہتر ہو جیسے گرمیوں کا یا بہار کا موسم ہو اور قربانی تک کافی عرصہ رہتا ہو تو کاٹنا جائز ہے۔ اس لئے کہ اون کاٹنے سے وہ ہلکی اور موٹی ہو جائے گی۔ اس اون کو صدقہ کرنا افضل ہے۔ دودھ کی طرح استعمال بھی کر سکتے ہیں۔ اگر قربانی کا وقت قریب ہونے کی وجہ سے اون اس کے لئے مضر نہ ہو یا اس کا رہنا زیادہ نفع بخش ہو جیسے سردیوں میں گرمی حاصل کرنے کے لئے تو اس کو کاٹنا جائز نہیں۔ اس لئے کہ جانور کو سردی سے تحفظ کے لئے اس کی ضرورت ہوتی ہے۔ ذبح کے وقت مسکین اس سے فائدہ اٹھائیں گے۔

## چھٹی بحث..... قربانی کے جانوروں کا گوشت

قربانی کا مقصود خون بہا کر اللہ تعالیٰ کا قرب حاصل کرنا ہے۔ ① قربانی کا گوشت کھانا، تقسیم کرنا اور اس سے متعلقہ دیگر احکام میں فقہاء کا

①..... المغنی: ۶۲۲/۸، کشاف القناع: ۱۱/۳، الكتاب مع اللباب: ۲۲۷/۳، مغنی المحتاج: ۲۹۰/۳، الشرح الكبير: ۱۲۳/۲ وما بعدھا۔ ② لشرح الكبير: ۱۲۲/۲، الشرح الصغير: ۱۲۶/۲۔ ③ اس کو امام بخاری رحمۃ اللہ علیہ اور ترمذی کے علاوہ اصحاب السنن نے حضرت ابن عمر رضی اللہ عنہ سے روایت کیا ہے۔ ④ مغنی المحتاج: ۲۹۲/۳، المہذب: ۲۳۶/۱، المغنی: ۶۲۹/۸ و ما بعدھا، کشاف القناع: ۹/۳ و ما بعدھا۔ ⑤ اس کو امام ابو داؤد رحمۃ اللہ علیہ نے روایت کیا ہے۔ ⑥ مغنی المحتاج: ۲۹۱/۳۔

تھوڑا سا اختلاف ہے۔ جمہور ایک طرف ہیں اور شافعیہ دوسری طرف۔ جمہور کی رائے راجح ہے اس لئے کہ یہ سنت نبوی کے ظاہر کے مطابق ہے۔

۱۔ جمہور فقہاء (حنفیہ، مالکیہ اور حنابلہ)..... ① نفل قربانی میں سے کھانا جائز ہے۔ نذر والی قربانی یا خریدنے سے واجب ہونے والی قربانی کا حکم یہ ہے کہ حنفیہ کے نزدیک اس میں سے کھانا حرام ہے۔ جیسے قربانی کی اس بچے کو خود کھانا حرام ہے جو ذبح سے پہلے پیدا ہوا ہو یا اس قربانی میں سے کھانا جو سات آدمیوں میں مشترک ہو اور ایک نے اپنے حصے سے ماضی کی قضاء کی نیت کی ہو۔

مالکیہ اور حنابلہ کے نزدیک نذر والی قربانی سے بھی نفل قربانی کی طرح کھانا جائز ہے۔ نفل قربانی میں مستحب یہ ہے کہ قربانی کرنے والا خود بھی کھائے، صدقہ بھی کرے اور ہدیہ بھی دے۔ مالکیہ اور حنابلہ کے نزدیک نذر والی قربانی کا بھی یہی حکم ہے۔ اگر ساری قربانی خود کھالی یا اپنے لئے تین دن سے زیادہ تک ذخیرہ کر لی تو حنفیہ اور مالکیہ کے نزدیک کراہت کے ساتھ جائز ہے۔ حنابلہ کے نزدیک اکثر حصہ کھانا جائز ہے۔ اگر ساری خود کھالی تو اس کم سے کم مقدار کا ضامن ہوگا جس پر گوشت کا اطلاق ہوتا ہے جیسے ایک اوقیہ۔

مالکیہ کے ہاں تین حصوں کی کوئی حد مقرر نہیں ہے کہ ایک ایک تہائی یا کم و بیش۔ حنفیہ اور حنابلہ کے نزدیک قربانی کو برابر تین حصوں میں تقسیم کرنا مستحب ہے۔ ایک تہائی اپنے استعمال میں لائے، ایک تہائی اپنے رشتہ داروں اور دوستوں کو ہدیہ کرے اگرچہ وہ امیر ہوں۔ اور ایک تہائی مسکینوں پر صدقہ کرے۔ ان کی دلیل اللہ تعالیٰ کا یہ فرمان ہے۔ ②

فَكُلُوا مِنْهَا وَأَطْعُوا الْقَائِمَ وَالْمُعْتَرَّ ط: ۲۲/۲۴

”ان (کے گوشت) میں سے خود بھی کھاؤ اور ان محتاجوں کو کھلاؤ جو صبر سے بیٹھے ہوں، اور ان کو بھی جو اپنی حاجت ظاہر کریں۔“

وَ أَطْعُوا الْبَائِسَ الْفَقِيرَ ③ ط: ۲۲/۲۸

اور تنگ دست محتاج کو بھی کھلاؤ۔

حنابلہ نے ان دونوں آیتوں پر عمل کے لئے دوسروں کو کھلانے کو واجب قرار دیا ہے۔ اس لئے کہ امر و جوب کا تقاضا کرتا ہے۔ برابر تین حصوں میں تقسیم پر حنفیہ اور حنابلہ کی دلیل وہ روایت ہے جو حضرت ابن عباس رضی اللہ عنہ نے نبی صلی اللہ علیہ وسلم کی قربانی کے بیان میں روایت کی ہے۔ ”ایک تہائی گھر والوں کو کھلاتے تھے۔“ ایک تہائی قریب پڑوسیوں کو کھلاتے تھے اور ایک تہائی سوال کرنے والوں پر صدقہ کر لیتے تھے۔ ④ اور تقسیم کرنے کی تین جہتیں ہیں: خود کھانا، ذخیرہ کرنا جیسا کہ حدیث سے ثابت ہے اور دوسروں کو کھلانا جیسا کہ آیت سے ثابت ہے۔ لہذا ان پر تین حصوں میں تقسیم ہوگا۔

تقسیم کی کوئی مخصوص شرح نہ ہونے پر مالکیہ کی دلیل وہ احادیث ہیں جو حضرت عائشہ رضی اللہ عنہا، جابر رضی اللہ عنہ، سلمۃ بن الاکوع رضی اللہ عنہ، ابو سعید رضی اللہ عنہ بریدہ رضی اللہ عنہ وغیرہ سے اس مسئلے میں مطلق وارد ہوتی ہیں۔ ”کھاؤ، ذخیرہ کرو اور صدقہ کرو“ یا ”کھاؤ، کھلاؤ اور ذخیرہ کرو۔“ ⑤

①..... البدائع: ۸۰/۵، الدر المنختار: ۲۳۰/۵، تبیین الحقائق: ۸۰/۶ وما بعدها، تکملة الفتح: ۶/۸ وما بعدها، اللباب: ۲۳۶/۳، بداية المجتهد: ۲۲۳/۱، الشرح الكبير والدسوقي: ۱۲۲، ۱۲۶، القوانین الفقیہ: ص ۱۹۰ وما بعدها، المغنی: ۶۳۲/۸، ۶۳۵، کشف القناع: ۱۰/۳، ۱۶، ۱۸ وما بعدها، شرح العلامة زروق علی رسالة التفسیر وانی: ۳۷۷/۱، القناع: مانک، الافتیر، المعتر: جو عطیہ لینے کے لئے جائے لیکن سوال نہ کرے۔ ② اس روایت کو ابو موسیٰ الاصہبانی نے الوطائف میں نقل کیا ہے اور کہا ہے کہ یہ حدیث حسن ہے۔ ابن مسعود رضی اللہ عنہ اور ابن عمر رضی اللہ عنہما بھی ہیں قول ہے صحیح میں سے اس کے خلاف کسی کا قول منقول نہیں۔ ③ دیکھئے نیل الاوطار: ۲۶/۵ وما بعدها الدافۃ: ۶، دیہاتوں کی ایک جماعت جو مدینہ میں پناہ گزین تھی۔ اس لئے کہ دیہاتوں میں قحط پڑا ہوا تھا۔ اس کو امام مسلم رحمۃ اللہ علیہ نے روایت کیا ہے۔ حضرت عائشہ رضی اللہ عنہا کی حدیث میں ہے۔ ”میں تمہیں دافۃ (پناہ گزینوں) کی وجہ سے منع کرتا تھا۔ اب کھاؤ، ذخیرہ کرو اور صدقہ کرو۔“

قربانی اور عقیقہ کا بیان

قربانی کے گوشت کو ذخیرہ کرنے کے جواز پر دلیل آپ صلی اللہ علیہ وسلم کا یہ فرمان ہے: ”میں تمہیں قربانیوں کا گوشت تین دن سے زیادہ ذخیرہ کرنے سے پناہ گزیتوں“ (دافہ) کی وجہ سے منع کرنا تھا۔ اب اللہ تعالیٰ نے وسعت کر لی ہے۔ لہذا جتنا مناسب سمجھو ذخیرہ کرو۔“ (۱۰)

قربانی کی کھال، چربی، گوشت، اعضاء، سری، اون، بال، وبر اور وہ دودھ جو ذبح ہونے کے بعد دوہا ہوا ان سب کی بیع حرام ہے۔ چاہے قربانی واجب ہو یا نفل اس لئے کہ نبی صلی اللہ علیہ وسلم قربانی کی کھالوں کو تقسیم کرنے کا حکم دیا اور بیچنے سے منع فرمایا اور فرمایا: ”جس نے قربانی کی کھال بیچی اس کی قربانی نہیں ہوئی۔“ (۱۱)

ذبح کرنے والے کی اجرت..... شترکش اور ذبح کرنے والے کو اس کی کھال یا کوئی اور چیز اجرت کے طور پر دینا جائز نہیں۔ اس لئے کہ حضرت علی رضی اللہ عنہ روایت کرتے ہیں کہ رسول اللہ صلی اللہ علیہ وسلم نے ان کو حکم دیا کہ اونٹ کی قربانی کے وقت پاس کھڑے رہو اور اس کی کھال اور پیٹھ پر ڈالا جانے والا کپڑا تقسیم کرو۔ اور شترکش (کھال اتار گئے سولے) کو اس میں سے کچھ نہ دینا۔“ اور فرمایا ”ہم اس کو اپنی طرف سے دیں گے۔“ (۱۲)

اگر ذبح کرنے والے کو قربانی میں سے کوئی چیز اس کی غربت کی وجہ سے یا بدیے کے طور پر دے دی تو کوئی حرج نہیں۔ اس لئے کہ وہ لینے کا مستحق ہے۔ اب وہ دوسرے مستحقین کی طرح ہوا۔ بلکہ ان سے زیادہ مستحق ہوا اس لئے کہ اس نے خود یہ کام سرانجام دیا اور اس کا نفس اس کا خواہش مند ہوگا۔

قربانی کی کھال..... قربانی کرنے والے کے لئے جائز ہے کہ قربانی کی کھال گھریلو استعمال میں لائے۔ اس سے چمڑے کا تھیلا، مشک، پوستین، چھلنی وغیرہ کوئی چیز بنا لے۔ دوسرے آئمہ کے برعکس حنفیہ نے استحساناً یہ بھی جائز رکھا ہے کہ اس کھال کو بیچ کر بدلے میں کوئی باقی رہنے والی چیز خرید لی جائے جس کی ذات سے فائدہ حاصل کیا جاسکے۔ اس لئے کہ بدل، مبادل کے حکم میں ہوتا ہے۔ اور اس کے بدلے میں سامان لینا بھی اس سے فائدہ حاصل کرنے کی ایک صورت ہے۔ البتہ اس کے بدلے کوئی ختم ہو جانے والی چیز نہیں خریدی جاسکتی جیسے درہم، دینار، کھانے پینے کی چیزیں۔

کھال سے انتفاع کے جواز کی دلیل یہ ہے کہ حضرت عائشہ رضی اللہ عنہا نے اپنی قربانی کی کھال سے مشک بنائی ہوئی تھی۔

مسئلہ..... امام مالک رحمۃ اللہ علیہ کے نزدیک اس میں سے یہود و نصاریٰ کو کھلانا مکروہ ہے۔ حنابلہ کے نزدیک نفل قربانی سے کافر کو ہدیہ کیا جاسکتا ہے۔ واجب قربانی میں سے کافر کو کچھ نہیں دے سکتے۔ (۱۳)

قربانی کا گوشت دوسرے شہر میں لے جانا..... حنفیہ کے نزدیک قربانی کا گوشت زکوٰۃ کی طرح ایک شہر سے دوسرے شہر لے جانا مکروہ ہے البتہ اگر دوسرے شہر میں اس کے رشتے دار رہتے ہوں یا دوسرے شہر والے زیادہ محتاج ہوں تو کوئی حرج نہیں۔ اگر ان کے علاوہ کسی اور کے لئے دوسرے شہر میں لے گئے تو کراہت کے ساتھ جائز ہو جائے گی۔

مالکیہ فرماتے ہیں کہ شرعی سفر کی مسافت تک یا اس سے زیادہ دور لے جانا جائز نہیں ہے۔ ہاں اگر اس جگہ کے لوگوں کو اپنے علاقے کے لوگوں سے زیادہ شدید ضرورت ہو تو اکثر حصہ ان کے ہاں منتقل کرنا اور تھوڑا اپنے گھر والوں کو دینا واجب ہے۔ حنابلہ اور شافعیہ کا قول بھی مالکیہ

متفق علیہ۔ (۱۴) اس کو امام حاکم رحمۃ اللہ علیہ نے روایت کیا ہے۔ اور کہا ہے کہ یہ حدیث صحیح الاسناد ہے۔ اس کو امام بیہقی رحمۃ اللہ علیہ نے بھی روایت کیا ہے۔ (نصب الرایۃ: ۲/۲۱۸) امام احمد رحمۃ اللہ علیہ نے بھی ایک حدیث حضرت ابوسعید رضی اللہ عنہ سے روایت کی ہے۔ جس میں ہے ”ہدی اور قربانی کی کھالیں مت بیچو! (نیل الاوطار: ۵/۱۲۹) (۱۵) الجلال: اونٹ کی پیٹھ پر ڈالا جانے والا کپڑا وغیرہ۔ اس کی جمع اجلہ بھی آتی ہے۔ اور اس کا واحد جلال بضم الجیم ہے۔ (۱۶) متفق علیہ۔ (۱۷) کشاف القناع: ۱۹/۳۔





واجب ہے۔ قربانی کرنے والے اور مال دار لوگوں کے لئے کھانا جائز نہیں۔ اس لئے کہ میت سے اجازت لینا ناممکن ہے۔ مالکیہ ❶ فرماتے ہیں کہ میت نے مرنے سے پہلے اگر قربانی متعین نہ کی ہو تو موت کے بعد اس کی طرف سے قربانی مکروہ ہے۔ اگر اس کو نذر کے بغیر متعین کیا تھا تو وارث کے لئے اس کو نافذ کرنا مستحب ہے۔ حنفیہ اور حنابلہ ❷ فرماتے ہیں کہ میت کی طرف سے قربانی کی جائے گی اور اس کے استعمال کا وہی حکم ہوگا جو زندہ کی قربانی کا ہے۔ اور ثواب میت کو ملے گا۔ لیکن حنفیہ کے نزدیک اس قربانی میں سے کھانا حرام ہے جو میت کی طرف سے اس کے حکم کی وجہ سے کی گئی ہو۔

## دوسری فصل..... عقیقہ اور نومولود بچے کے احکام

اس میں دو بحثیں ہیں۔ پہلی بحث عقیقہ کے بیان میں اور دوسری نومولود کے احکام میں۔

پہلی بحث: عقیقہ..... عقیقہ کی تفصیل حسب ذیل ہے۔

۱۔ عقیقہ کا حکم، معنی اور حکمت..... حنفیہ ❸ فرماتے ہیں کہ عقیقہ مباح ہے مستحب نہیں۔ ❹ اس لئے کہ قربانی کی مشروعیت نے اس سے پہلے والے تمام خون عقیقہ، رجبیہ، عشریہ منسوخ کر دیئے ہیں۔ اب جو چاہے کرے اور جو چاہے نہ کرے۔ نسخ حضرت عائشہ رضی اللہ عنہا کے اس قول سے ثابت ہوتا ہے۔ ”قربانی نے اس سے پہلے والے ذبح کی تمام صورتوں کو منسوخ کر دیا۔“

عقیقہ..... نومولود بچے کی پیدائش کے ایک ہفتے بعد جانور ذبح کرنے کو عقیقہ کہتے ہیں۔ لغوی معنی کے اعتبار سے عقیقہ ان بالوں کو کہتے ہیں جو نومولود پر ہوتے ہیں۔ پھر عربوں نے اس جانور کا نام عقیقہ رکھ دیا جو نومولود بچے کے بال مونڈنے وقت ذبح کیا جاتا ہے۔ یہ عربوں کی عادت ہے کہ وہ چیز کا نام اس کے سبب کے نام سے یا اس کے ساتھ والی چیز کے نام سے رکھ دیتے ہیں۔

رجبیتہ..... وہ بکری جس کو عرب رجب میں ذبح کرتے تھے۔ پھر اس کو گھر والے استعمال کرتے تھے۔ پکاتے تھے اور کھلاتے تھے۔

عسیرہ..... اونٹنی یا بکری کا پہلا بچہ۔ اس کا مالک اس کو ذبح کر کے خود بھی کھاتا تھا دوسروں کو بھی کھلاتا تھا۔ بعض کہتے ہیں: یہ وہ بکری سے جو رجب میں نذر پوری کرنے کے لئے ذبح کی جاتی ہے۔ یا جب بکری دس بچے جن لیتی ہے تو ان میں سے ایک ذبح کر لیا جاتا ہے۔

صحیح یہ ہے کہ عسیرہ رجبیہ یہی ہے۔ چاہے نذر کی وجہ سے ہو یا بغیر نذر کے۔ یہ زمانہ جاہلیت کا طریقہ ہے۔ ❺

حنفیہ کے علاوہ جمہور فقہاء ❶ فرماتے ہیں کہ عسیرہ اور رجبیہ سنت نہیں ہیں۔ البتہ باپ کے لئے سنت ہے کہ وہ اپنے مال میں سے بچے کا عقیقہ کرے۔ اس لئے کہ حضرت ابن عباس رضی اللہ عنہما کی حدیث میں آتا ہے کہ نبی صلی اللہ علیہ وسلم نے حضرت حسن رضی اللہ عنہ اور حسین رضی اللہ عنہ کی طرف سے ایک ایک مینڈھا ذبح کیا۔ ❷ اور فرمایا: ”لڑکے کا عقیقہ ہوتا ہے۔ اس کی طرف سے خون بہاؤ اور اس سے تکلیف کو

❶ الشرح الكبير: ۱۲۲/۲۔ رد المحتار والدر المختار: ۲۲۹/۵، كشاف القناع: ۱۸/۳، البدائع: ۹/۵۔ حنفیہ کے ہاں فتویٰ اس پر ہے کہ عقیقہ مستحب ہے ❷ ابن سراقہ فرماتے ہیں کہ مسنون خونوں میں سے سب سے زیادہ تاکید ہدی کی ہے، پھر قربانی کی، پھر عقیقہ کی پھر عسیرہ کی، پھر فرع کی۔ عسیرہ: وہ جانور جس کو رجب کے پہلے عشرے میں ذبح کیا جاتا تھا۔ اس کو رجبیہ بھی کہتے تھے۔ الفرع: جانور کا پہلا بچہ جس کو عرب پاس نہیں رکھتے تھے بلکہ ذبح کر دیتے تھے تاکہ ماں میں برکت ہو۔ یہ دونوں مکروہ ہیں اس لئے کہ صحیح بخاری میں ہے ”لا فرع ولا عسیرة“ فرع اور عسیرة کی کوئی حیثیت نہیں۔ ❸ الشرح الكبير لدردير: ۱۲۶/۲، القوانین الفقہیہ: ص ۱۹۱، مغنی المحتاج: ۲۹۳/۳ و ما بعدھا، المہذب: ۲۴۱/۱ و ما بعدھا، المغنی: ۲۴۵/۸ و ما بعد، ۶۵۰، كشاف القناع: ۲۰/۳ و ما بعد، بدایة المجتہد: ۳۲۸/۱ و ما بعدھا۔ ❹ اس کو امام ابو داؤد رحمۃ اللہ علیہ اور نسائی رحمۃ اللہ علیہ نے روایت کیا اور فرمایا ہے: یکبشین کبشین (دودو مینڈھے) نیل الاوطار: ۱۳۵/۵۔

دور کرو۔“ ① ”ہر بچہ اپنے عقیقہ کے بدلے میں گروی ہوتا ہے جو اس کی طرف سے ساتویں دن ذبح کیا جاتا ہے۔ اسی دن اس کا نام رکھا جاتا ہے اور سر منڈایا جاتا ہے۔ ② شافعیہ فرماتے ہیں: جس کا نفقہ لازم ہے اس کی طرف سے عقیقہ بھی سنت ہے۔

۱: عقیقہ کی حکمت..... اس کی حکمتیں یہ ہیں: بچے کی نعمت ملنے پر اللہ تعالیٰ کا شکر ادا کرنا، سخاوت اور فراخ دلی کی صفت کو فروغ دینا، گھر والوں، رشتے داروں اور دوستوں کو کھانے پر جمع کر کے ان کا دل خوش کرنا تاکہ باہمی محبت اور رواداری کو فروغ ملے۔

۲: عقیقہ کے جانور کی جنس، عمر اور صفات..... عقیقہ کا جانور جنس، عمر اور عیوب سے خالی ہونے میں قربانی کے جانور کی طرح ہے۔ عقیقہ اونٹ، گائے اور بھیڑ بکریوں سے کیا جاسکتا ہے۔ بعض کے نزدیک گائے اور اونٹ سے ③ عقیقہ کرنا درست نہیں۔

۳: عقیقہ کی تعداد..... مالکیہ کے نزدیک لڑکے، لڑکی دونوں کی طرف سے ایک ایک بکری عقیقہ میں ذبح کی جائے گی۔ اس لئے کہ حضرت ابن عباس رضی اللہ عنہ کی حدیث میں گزر چکا ہے کہ آپ صلی اللہ علیہ وسلم نے ایک بکری حضرت حسن رضی اللہ عنہ اور ایک حضرت حسین رضی اللہ عنہ کی طرف سے ذبح کی۔ یہی عقل کے موافق اور آسان ہے۔

شافعیہ اور حنابلہ فرماتے ہیں کہ لڑکے کی طرف سے دو بکریاں اور لڑکی کی طرف سے ایک بکری۔ اس لئے کہ حضرت عائشہ رضی اللہ عنہا سے مروی ہے: ”لڑکے کی طرف سے دو برابر کی بکریاں اور لڑکی کی طرف سے ایک بکری ہے۔“ ④ اور حضرت ابن عباس رضی اللہ عنہ والی حدیث جواز پر محمول ہے۔ اونٹ اور گائے کا ساتواں حصہ بکری کی طرح ہے۔ اگر ایک اونٹ یا گائے سات بچوں کی طرف سے ذبح کی جائے تو جائز ہے۔ شافعیہ کے نزدیک اس صورت میں سات حصہ داروں میں سے کوئی ایک محض گوشت کا ارادہ رکھتا ہو تو بھی جائز ہے۔ لڑکے کی طرف سے ایک بکری اور لڑکی کی طرف سے ایک بکری ذبح کرنے سے بھی سنت ادا ہو جائے گی۔ اس لئے کہ نبی صلی اللہ علیہ وسلم نے حضرت حسن رضی اللہ عنہ اور حضرت حسین رضی اللہ عنہ کا عقیقہ ایک ایک بکری سے کیا۔ جتنے بچے ہوں گے اتنے ہی عقیقے ہوں گے۔ اگر دو جڑواں بچے پیدا ہوئے ہو تو ان کے دو عقیقے ہوں گے۔ دونوں کی طرف سے ایک کافی نہیں ہوگا۔

۴: عقیقہ کا وقت..... بچے کی پیدائش کے ساتویں دن عقیقہ کیا جاتا ہے۔ پیدائش کا دن سات دنوں میں شمار کیا جاتا ہے۔ اگر بچہ رات کو پیدا ہو تو اس کے ساتھ والے دن کا اعتبار ہوگا۔ مالکیہ کے نزدیک اگر فجر سے پہلے یا فجر کے ساتھ ہی پیدائش ہو تو پیدائش والا دن شمار ہوگا۔ اگر فجر کے بعد پیدائش ہوئی تو پیدائش والا دن شمار نہیں ہوگا۔ بعض کہتے ہیں کہ ان کے نزدیک فجر کے بجائے زوال کا اعتبار ہوگا۔ کہ اگر اس سے پہلے پیدائش ہو تو دن شمار کریں گے ورنہ نہیں۔ عقیقہ چاشت کے وقت سے زوال تک ذبح کرنا مستحب ہے نہ کہ رات کو۔

شافعیہ اور حنابلہ نے تصریح کی ہے کہ اگر ساتویں دن سے پہلے یا بعد میں ذبح کیا جائے تو بھی ادا ہو جائے گا۔ حنابلہ اور مالکیہ نے اضافہ کیا ہے کہ باپ کے علاوہ کوئی عقیقہ نہ کرے۔ اسی طرح نومولود بڑا ہو کر اپنی طرف سے عقیقہ نہ کرے۔ اس لئے کہ شریعت نے اس کو باپ کے لئے جاری کیا ہے۔ اس کے علاوہ کوئی نہ کرے۔ حنابلہ میں سے ایک جماعت کا کہنا ہے کہ آدمی کے لئے اپنی طرف سے عقیقہ کرنا بھی مستحب ہے۔ عقیقہ بچپن کے ساتھ خاص نہیں ہے۔ والد بچے کا عقیقہ اس کے بالغ ہونے کے بعد بھی کر سکتا ہے۔ اس لئے کہ عقیقہ کا آخری وقت کوئی نہیں۔

①..... اس کو امام مسلم رحمۃ اللہ علیہ کے علاوہ بہت سے محدثین نے سلمان بن عامر حنفی سے روایت کیا ہے۔ (نیل الاوطار: ۵/ ۱۳۱) ② اس کو امام احمد رحمۃ اللہ علیہ اور اصحاب سنن رحمۃ اللہ علیہ نے حضرت سمرہ سے روایت کیا ہے اور ترمذی رحمۃ اللہ علیہ نے اس کو صحیح کہا ہے۔ (نیل الاوطار: گزشتہ جگہ) ③ عقیقہ یعق (ض، ن)۔ عقیقہ کرنا۔ ④ اس کو امام احمد رحمۃ اللہ علیہ اور ترمذی رحمۃ اللہ علیہ نے روایت کیا ہے۔ امام ترمذی نے اس کو صحیح کہا ہے۔ دوسرے الفاظ یوں ہیں: رسول اللہ صلی اللہ علیہ وسلم نے ہمیں حکم دیا کہ بچی کی طرف سے ایک اور بچے کی طرف سے دو بکریاں عقیقہ کریں۔ اس کو امام احمد رحمۃ اللہ علیہ اور ابن ماجہ رحمۃ اللہ علیہ نے روایت کیا ہے۔ اسی معنی میں حضرت ام کرز کعبیہ رحمۃ اللہ علیہ کی حدیث ہے جس کو امام احمد اور ترمذی نے نقل کیا ہے۔ امام ترمذی نے اسے صحیح کہا ہے۔ (نیل الاوطار: ۵/ ۱۳۲)



ذبح کرنے والا بسم اللہ کے بعد یوں کہے: ”اللہم منك والیک عقیقۃ فلان“ یہ بیہقی کی ایک روایت میں آیا ہے جس کی اسناد حسن ہے۔ حضرت عائشہ رضی اللہ عنہا روایت کرتی ہیں کہ نبی صلی اللہ علیہ وسلم نے حضرت حسن رضی اللہ عنہ و حسین رضی اللہ عنہ کا عقیقہ کیا اور فرمایا: ”کہو!

بسم اللہ، اللہم لك والیک عقیقۃ فلان

بچے کے سر کو عقیقے کے خون سے آلودہ کرنا مکروہ ہے۔ زمانہ جاہلیت میں بچے کے سر کو عقیقے کے خون سے آلودہ کیا جاتا تھا۔ حضرت عائشہ رضی اللہ عنہا فرماتی ہیں: ”زمانہ جاہلیت میں لوگ روٹی کو عقیقے کے خون میں رکھتے تھے۔ اور پھر اس کو نو مولود کے سر پر رکھتے تھے۔ نبی صلی اللہ علیہ وسلم نے حکم فرمایا کہ خون کی جگہ زعفران رکھا کرو۔“ خون سے آلودہ کرنے کی کراہت اس حدیث سے بھی ثابت ہوتی ہے۔ ”لڑکے کی پیدائش پر عقیقہ ہوتا ہے۔ لہذا اس کی طرف سے جانور ذبح کرو اور اس سے تکلیف کو دو کرو۔“ ❶

۵: عقیقے کے گوشت اور کھال کا حکم..... عقیقے کے گوشت کا حکم وہی ہے جو قربانی کا ہے۔ اس کا گوشت کھایا جائے گا اور صدقہ کیا جائے گا۔ لیکن بیچا نہیں جاسکتا۔ اس کو پکانا سنت ہے۔ تاکہ گھروالے اور دوسرے لوگ اپنے گھروں میں کھائیں۔ مالکیہ کے نزدیک عقیقے کے موقع پر لوگوں کو دعوتیں دے کر اس کو ویسے کی شکل دے دینا مکروہ ہے۔ مالکیہ کے نزدیک اس کی ہڈیاں توڑنا جائز ہے مستحب نہیں ہے۔ شافعیہ اور حنابلہ فرماتے ہیں کہ اس کو ویسے کی شکل دینا جائز ہے۔ اور ہڈیاں توڑنا مکروہ نہیں ہے۔ اس لئے کہ اس میں مقصودی نہیں آئی۔ بلکہ یہ خلاف اولیٰ ہے۔ اور مستحب یہ ہے کہ اس کے اعضاء الگ کئے جائیں لیکن ہڈیاں نہ توڑی جائیں۔ اس میں بچے کے اعضاء کی سلامتی کی نیک فالی ہے۔ اس لئے کہ حضرت عائشہ رضی اللہ عنہا سے مروی ہے کہ انہوں نے فرمایا: ”بچے کی طرف سے دو برابر کی بکریاں اور بچی کی طرف سے ایک بکری سنت ہے۔ اس کو ❷ عضو، عضو کر کے پکایا جائے۔ اس کی ہڈی نہ توڑی جائے۔ خود کھائے، دوسروں کو کھلائے اور صدقہ کرے۔ یہ ساتویں دن کرے۔“

امام احمد رحمۃ اللہ علیہ نے ایک روایت میں کھال اور سری کی بیج اور صدقہ جائز قرار دیئے ہیں۔ عقیقہ میں سے دایہ کو دینا مستحب ہے۔ اس لئے کہ ”مراہیل ابی داؤد“ میں ہے کہ حضرت فاطمہ رضی اللہ عنہا نے حضرت حسن رضی اللہ عنہ اور حسین رضی اللہ عنہ کا عقیقہ کیا تو آپ صلی اللہ علیہ وسلم نے فرمایا کہ اس کی ایک ٹانگ دایہ کو بھیج دو، اور کھاؤ اور کھلاؤ لیکن ہڈی نہ توڑو۔“

قربانی اور عقیقہ میں فرق یہ ہوا کہ عقیقہ پکانا سنت ہے۔ اس کی ہڈیاں نہ توڑنا مستحب ہے۔ اور دایہ کو عقیقے کی ٹانگ پکائے بغیر ہدیہ کرنی ہے۔ اس لئے کہ فاطمہ رضی اللہ عنہا نے حضور صلی اللہ علیہ وسلم کے حکم سے ایسا ہی کیا تھا۔ حاکم

دوسری بحث۔ نو مولود بچے کے احکام..... یہ بہت سے ہیں جن میں سے اہم درج ذیل ہیں۔

کان میں اذان کہنا..... والد کے لئے مستحب ہے کہ جب بچے پیدا ہو تو دائیں کان میں اذان اور بائیں کان میں اقامت کہے۔ ❸ اس لئے کہ حضرت ابورافع رضی اللہ عنہ سے روایت ہے جب حضرت حسن رضی اللہ عنہ پیدا ہوئے تو نبی صلی اللہ علیہ وسلم نے ان کے

❶..... اس کو امام مسلم رحمۃ اللہ علیہ کے علاوہ بہت سے محدثین نے الصمی سے روایت کیا ہے۔ اس کی تخریج گزر چکی ہے۔ اس حدیث سے یہ ثابت ہوتا ہے کہ اس کو خون نہ لگے۔ اس لیے کہ خون ”اذی“ اور تکلیف ہے۔ لیکن ایک اور روایت میں ہے۔ ”فاہر قواعلیہ دما“ (اس پر خون ڈالو) اسی طرح ہم رحمۃ اللہ علیہ نے قتادہ عن الحسن عن سمرۃ کی سند سے روایت کی ہے۔ ”بچے اپنے عقیقے کے بدلے میں گروی ہوتا ہے۔ اس کی طرف سے ساتویں دن عقیقہ کیا جائے اور خون آلود کیا جائے۔“ یہ قتادہ رحمۃ اللہ علیہ اور حسن رحمۃ اللہ علیہ کی دلیل ہے جو خون آلود کرنے کے استحباب کے قائل ہیں۔ ابن عبد البر رحمۃ اللہ علیہ فرماتے ہیں۔ مجھے معلوم نہیں کہ حسن رحمۃ اللہ علیہ اور قتادہ رحمۃ اللہ علیہ کے علاوہ بھی کوئی اس کا قائل ہے۔ تمام علماء نے اس کا انکار کیا ہے اور اس کو مکروہ کہا ہے۔ گزشتہ حدیث کی وجہ سے۔ (المغنی: ۸/ ۶۳) ❷ تطبخ جدولا: یعنی اس کی ہڈی نہ توڑی جائے اور ایک ایک عضو کر کے پکایا جائے۔ ❸ مغنی المحتاج:

کان میں اذان دی۔ ❶ اور ابن سنی نے حضرت حسن بن علی رضی اللہ عنہ سے مرفوعاً روایت کی ہے: ”جس کے ہاں بچہ پیدا ہوا اس نے دائیں کان میں اذان اور بائیں میں اقامت کہی تو اس کو ام الصبیان ❷ (مادہ جن) سے نقصان نہیں پہنچے گا۔“ اور حضرت ابن عباس رضی اللہ عنہ سے مروی ہے کہ نبی صلی اللہ علیہ وسلم نے حضرت حسن بن علی رضی اللہ عنہ کے پیدائش کے دن ان کے دائیں کان میں اذان اور بائیں میں اقامت کہی۔ ❸

چونکہ یہ دونوں حدیثیں ضعیف ہیں اس لئے میرے خیال میں اذان پر اکتفاء کرنا چاہئے جو حضرت ابو رافع رضی اللہ عنہ والی حدیث سے ثابت ہے۔ تاکہ بچے کے دنیا میں آتے ہی سب سے پہلے توحید کا اعلان اس کے کانوں میں پڑے۔ جس طرح دنیا سے جاتے ہوئے بھی اس کو یہی تلقین کی جاتی ہے۔ اور اس لئے بھی کہ اس سے شیطان کو دھتکارنا مقصود ہے۔ اس لئے کہ اذان سنتے ہی شیطان بھاگ جاتا ہے۔ جیسا کہ حدیث میں آیا ہے۔

یہ بھی سنت ہے کہ بچے کے دائیں کان میں یوں کہے:

وَإِنِّي أُعِيذُ هَابِكَ وَذُرِّيَّتَهَا مِنَ الشَّيْطَانِ الرَّجِيمِ ❹ آل عمران: ۳۶/۳

”اور میں اسے اور اس کی اولاد کو شیطان مردود سے حفاظت کے لئے آپ کی پناہ میں دیتی ہوں۔“

اگر نومولود لڑکا ہو تب بھی بغرض تلاوت اور آیت کے الفاظ سے برکت لینے کے لئے یوں کہے۔ اور ضمیر مؤنث سے نسمة (ہر جاندار مذکر ہو یا مؤنث) مراد لے۔ مسند زرین میں ہے کہ آپ صلی اللہ علیہ وسلم نے بچے کے (دائیں) کان میں سورہ اخلاص پڑھی۔

تحنیک..... بچے کی کھجور سے تحنیک سنت ہے کہ اسے چبا کر منہ کی اندر ملا جائے اور منہ کھولا جائے تاکہ پیٹ میں اتر جائے۔ اگر کھجور نہ ہو تو کسی میٹھی چیز سے تحنیک کرے۔ ❺ اس لئے کہ صحیحین میں حضرت ابو موسیٰ رضی اللہ عنہ سے مروی ہے۔

فرماتے ہیں: ”میرے ہاں بچہ پیدا ہوا۔ میں اسے نبی صلی اللہ علیہ وسلم کے پاس لے کر آیا۔ آپ صلی اللہ علیہ وسلم نے اس کا نام ابراہیم رکھا اور کھجور سے اس کی تحنیک کی۔“ امام بخاری رحمۃ اللہ علیہ کی روایت میں یہ اضافہ ہے: ”اس کے لئے برکت کی دعا کی اور مجھے دے دیا۔ وہ حضرت ابو موسیٰ رضی اللہ عنہ کے سب سے بڑے بچے تھے۔“ اور حضرت انس رضی اللہ عنہ سے روایت ہے فرماتے ہیں: ”عبداللہ بن ابی طلحہ رضی اللہ عنہ پیدا ہوئے تو میں انہیں رسول اللہ صلی اللہ علیہ وسلم کے پاس لے گیا۔ آپ صلی اللہ علیہ وسلم نے فرمایا: ”کیا آپ کے پاس کھجور ہے؟“ میں نے عرض کیا ہاں۔ میں نے آپ صلی اللہ علیہ وسلم کو چند کھجوریں پکڑائیں۔ آپ صلی اللہ علیہ وسلم نے ان کو آہستہ آہستہ چبایا پھر اس کا منہ کھول کر اس میں ڈال دیں۔ وہ انہیں منہ میں پھرانے لگا۔ آپ صلی اللہ علیہ وسلم نے فرمایا: ”انصار کو کھجوریں بہت پسند ہیں۔“ آپ صلی اللہ علیہ وسلم نے اس کا نام عبداللہ رکھا۔ ❻

بچے کی مبارک باد..... بچے کے والد کو مبارک باد دینا مستحب ہے۔ اسے یوں کہا جائے:

بارك الله لك في الموهوب لك، وشكرت الواهب، وبلغ أشدة، ورزقت بره

وہ مبارک باد دینے والے کو یوں جواب دے:

❶..... امام ابوداؤد رحمۃ اللہ علیہ اور ترمذی رحمۃ اللہ علیہ نے اس کو روایت کیا اور صحیح کہا ہے۔ امام احمد رحمۃ اللہ علیہ کی روایت میں ”حسین رضی اللہ عنہ“ ہے۔

❷ یہ ایک قسم کی بیماری ہے جو بچوں کو لاحق ہوتی ہے جس سے بچے بے ہوش ہو جاتے ہیں۔ ❸ ان دونوں حدیثوں کو بیہقی رحمۃ اللہ علیہ نے روایت کیا ہے۔

لیکن کہا ہے کہ ان دونوں کی سند میں ضعف ہے۔ البتہ سرف اذان والی حدیث صحیح ہے جیسا کہ میں بیان کر چکا ہوں۔ ❹ المغنی المحتاج: ۲۹۶/۳،

المہذب: ۲۳۲/۱، المغنی: ۶۵۰/۸، کشاف القناع: ۲۵/۳۔ ❺ اس کو امام احمد رحمۃ اللہ علیہ، امام بخاری رحمۃ اللہ علیہ اور مسلم رحمۃ اللہ علیہ نے

روایت کیا ہے۔ (نیل الاوطار: ۱۳۶/۵)

بارک اللہ لك وبارك عليك يا اجزل الله توابعك يا اسی طرح کی کوئی بات۔ ①

سرمنڈانا..... والادت کے ساتوں دن عقیقے کے بعد بچے کا سرمنڈانا، نام رکھنا اور بالوں کے وزن کے برابر سونا یا چاندی صدقہ کرنا مستحب ہے۔ ② اس لئے کہ آپ صلی اللہ علیہ وسلم نے حضرت فاطمہ رضی اللہ عنہا کو حکم دیا: ”حسین رضی اللہ عنہ کے بال وزن کرو اور ان کے برابر چاندی صدقہ کرو۔“ ③ اسی طرح حضرت حسن رضی اللہ عنہ کی ولادت کے وقت فرمایا: ”اس کا سرمنڈاؤ اور اس کے وزن کے برابر چاندی صدقہ کرو۔“ ④ سونے کو چاندی پر قیاس کیا گیا ہے۔

ختنہ کرنا..... حنفیہ کے نزدیک ولادت کے دن اور ساتویں دن ختنہ مکروہ ہے۔ اس لئے کہ یہ یہودیوں کا فعل ہے۔ شافعیہ کے نزدیک ولادت کے ساتویں روز ختنہ کرنا مستحب ہے۔ اس لئے کہ بیہقی رحمۃ اللہ علیہ کے حضرت عائشہ رضی اللہ عنہا سے روایت کی ہے: ”نبی کریم صلی اللہ علیہ وسلم نے حضرت حسن رضی اللہ عنہ اور حسین رضی اللہ عنہ کی ختنہ ولادت کے ساتویں دن کی۔ مرد کی ختنہ ختنے کو ڈھانپنے والی جلد کو کاٹ کر کی جاتی ہے۔ مالکیہ اور حنفیہ کے نزدیک یہ سنت مؤکدہ ہے۔ عورتوں کی ختنہ ایک خوبی ہے۔ یہ فرج کے اوپر والے حصے سے تھوڑی سی کھال کاٹنے کو کہتے ہیں تاکہ جماع میں زیادہ لذت حاصل ہو۔ مندوب یہ ہے کہ اس جلد کو کاٹنے میں مبالغہ اور تجاوز نہ کیا جائے۔ شافعیہ فرماتے ہیں: ختنہ مرد و عورت دونوں پر فرض ہے۔ امام احمد رحمۃ اللہ علیہ فرماتے ہیں کہ مردوں پر واجب ہے اور عورتوں کے لئے خوبی کی بات ہے۔ ⑤ یہ عمومی طور پر گرم علاقے والوں کا معمول ہے۔ مالکیہ کے نزدیک ختنے کو اتنا مؤخر کرنا مستحب ہے کہ بچے کو نماز کا حکم کیا جانے لگے۔ اور یہ سات سال سے دس سال تک ہوتا ہے۔

ختنہ کی حکمت یہ ہے کہ طہارت اور نظافت اچھی طرح ہو جائے اور مسلمان اور کافر میں فرق ہو جائے۔

نام رکھنا..... والد کے لئے سنت ہے کہ بچے کا اچھا سا نام رکھے۔ ① اس لئے کہ حدیث شریف میں آتا ہے: ”آپ لوگوں کو قیامت کے دن اپنے ناموں سے اور اپنے والد کے نام سے پکارا جائے گا۔ اس لئے اچھے اچھے نام رکھا کرو۔“ ② سب سے افضل نام عبد اللہ اور عبد الرحمن ہیں۔ اس لئے کہ امام مسلم رحمۃ اللہ علیہ نے روایت کی ہے: ”اللہ تعالیٰ کو عبد اللہ اور عبد الرحمن نام سب سے زیادہ پسند ہیں۔“ امام ابو داؤد رحمۃ اللہ علیہ کی حدیث میں یہ اضافہ ہے: ”سب سے سچے نام حارث اور ہام ہیں، اور سب سے برے نام حرب اور مرہ“ اسی طرح اللہ تعالیٰ کے اچھے اچھے ناموں کی طرف منسوب تمام نام، نبیوں کے نام اور فرشتوں کے نام۔ اس لئے کہ حدیث شریف میں آتا ہے: ”میرے نام پر نام رکھو لیکن میری کنیت پر کنیت نہ رکھو۔“ ③ امام مالک رحمۃ اللہ علیہ فرماتے ہیں کہ میں نے اہل مدینہ کو کہتے سنا: ”جس گھر میں بھی محمد نام ہوگا انہیں اچھا رزق ملے گا۔“ ابو القاسم کنیت رکھنا حرام ہے۔ ④

برے نام رکھنا مکروہ ہے جیسے شیطان، ظالم، شہاب، جمار، کلیب۔ اسی طرح جس چیز کے نہ ہونے سے عام طور پر بدفالی لی جاتی ہو جیسے سچ،

①..... مغنی المحتاج سابقہ جگہ۔ ② القوانین الفقہیہ: ص ۱۹۲، مغنی المحتاج: ۲۹۵/۲، المہذب: ۲۲۱/۱، کشاف القناع: ۲۵/۳۔ اس کو امام حاکم رحمۃ اللہ علیہ نے روایت کیا ہے اور صحیح کہا ہے۔ ③ اس کو امام احمد رحمۃ اللہ علیہ نے حضرت ابورافع رضی اللہ عنہ سے روایت کیا۔ (نیل الاوطار: ۱۳۶/۵) ④ الشرح الكبير: ۱۲۶/۲، شرح الرسالہ: ۳۹۳/۱ وما بعدها، المغنی: ۸۵/۱ وما بعدها، القوانین الفقہیہ: ص ۱۹۲، الافصاح لابن ہبیرہ رحمۃ اللہ علیہ: ۲۰۶/۱، الدر المباحۃ فی الحظر والمباحۃ للشیبانی النحلوی رحمۃ اللہ علیہ: ص ۳۳، شرح العنایۃ علی الہدایۃ فی تکمیلۃ الفتح: ۹۹/۸۔ ⑤ مغنی المحتاج: ۲۹۳/۳ وما بعد، المہذب: ۲۲۲/۱، کشاف القناع: ۲۲/۳ وما بعد۔ ⑥ اس کو امام ابو داؤد رحمۃ اللہ علیہ نے روایت کیا ہے۔ ⑦ اس کو امام ابو نعیم رحمۃ اللہ علیہ نے روایت کیا ہے۔ ⑧ ابو القاسم کنیت رکھنے سے منع کیا گیا ہے۔ لیکن یہ حضور صلی اللہ علیہ وسلم کے زمانے میں تھا۔ یا اس صورت میں جب نام (محمد) اور کنیت (ابو القاسم) کو جمع کر دیا جائے۔ علامہ نووی رحمۃ اللہ علیہ فرماتے ہیں کہ یہی اولیٰ ہے۔



برکت۔ اس لئے حدیث شریف میں آتا ہے: ”اپنے لڑکے کا نام ارح، کحج، یسار اور رباح نہ رکھو۔ اس لئے کہ جب کبھی آپ اس کے بارے میں پوچھیں گے: ”کیا وہ یہاں ہے؟“ تو جواب ملے گا۔ ”نہیں۔“ برے ناموں اور جن کے نہ ہونے سے بدفالی ہوتی ہے ایسے ناموں کو بدلنا سنت ہے۔ اس لئے کہ صحیح مسلم کی حدیث ہے: ”آپ صلی اللہ علیہ وسلم نے عاصیہ نام بدل دیا اور فرمایا تم جلیلہ ہو۔“ اور صحیحین میں ہے کہ آپ صلی اللہ علیہ وسلم نے برۃ نام کو زینب سے بدل دیا۔ زینب بنت جحش رضی اللہ عنہ وہی ہیں۔

ایک سے زائد اسموں سے نام رکھنا جائز ہے۔ لیکن ایک اسم پر اکتفا بہتر ہے۔ اس لئے کہ آپ صلی اللہ علیہ وسلم نے اپنے بچوں کے نام ایسے ہی رکھے۔

ملک الاملاک (بادشاہوں کا بادشاہ) اور شہنشاہ نام رکھنا جائز نہیں۔ اس لئے کہ وہ صرف اللہ ہے۔ عبد النبی نام جائز ہو سکتا ہے اگر اس سے تسمیہ (نام رکھنا) ہی مراد ہو۔ نبی صلی اللہ علیہ وسلم کی عبدیت مراد نہ ہو۔ لیکن اکثر فقہاء کے نزدیک یہ منع ہے۔ اس لئے کہ اس میں اللہ تعالیٰ کی عبودیت یعنی بندہ ہونے میں اور اس کے اعتماد میں شرک کا خدشہ ہے۔ عبد الکعبہ اور عبد العزیٰ نام رکھنا جائز نہیں۔ کسی آدمی کو ایسا لقب دینا حرام ہے۔ جس کو وہ ناپسند کرے۔ اگرچہ اس میں وہ عیب موجود ہو۔ جیسے اعور، عمش۔ البتہ کسی ایسے آدمی کے سامنے تعارف کی نیت سے کہنا جائز ہے جو اس کے بغیر نہ پہچانے۔

اچھے القاب جائز ہے جیسے صحابہ کرام رضی اللہ عنہم کے القاب۔ مثلاً عمر الفاروق، حمزہ اسد اللہ، خالد سیف اللہ۔ ایسا نام رکھنا جو صرف اللہ تعالیٰ کے شایان شان ہو حرام ہے۔ جیسے قدوس، البر، خالق الرحمن۔ اس لئے کہ ان کا معنی صرف اللہ تعالیٰ کے لائق ہے۔ اور جیسا کہ ابھی گزرا مردوں کے درمیان اور عورتوں کے درمیان بچے کی مبارک باد جائز ہے۔ مبارک باد دینے والا یوں کہے:

بارک اللہ لك فى الموهوب لك، وشكرت الواهب، وبلغ اشدہ، ورزقت برہ  
جواب میں ماں اور باپ یوں کہیں:

بارک اللہ لکم، وبارک علیکم واجزل ثوابکم

## نواں باب..... ذبح کئے جانے والے جانور اور شکار

اس سے دو فصلیں ہیں۔ پہلی فصل ذبائح کے بیان میں اور دوسری فصل شکار کے بیان میں۔

پہلی فصل: ذبح کئے جانے والے جانور..... اس میں ذبح کرنے اور اس کے حکم کے بارے میں ایک مقدمہ ہے اور چار بحثیں ہیں۔

پہلی بحث..... ذبح کرنے والے کے بارے میں۔

دوسری بحث..... ذبح کرنے کے بیان میں (ذبح کرنے کا طریقہ، شرطیں، سنتیں، مکروہات، اقسام، ذبح کئے ہوئے جس جانور کو کھانا حرام ہے۔ ماں کو ذبح کرنے کا اثر پیٹ کے بچے پر، بیمار یا قریب المرگ جانور کو ذبح کرنے کا اثر، نہ کھائے جانے والے جانور کو ذبح کرنے کا اثر۔)

تیسری بحث..... ذبح کرنے کا آلہ۔

چوتھی بحث..... ذبح کئے جانے والے جانور کے بیان میں۔ کس جانور کو کھایا جاسکتا ہے اور کس کو نہیں؟

مقدمہ: ذبح کی تعریف اور شرعی حکم..... الذبح، الزکاة اور التزکیۃ: ان کے لغوی معنی ہیں کاٹنا اور حیوان کو مار ڈالنا۔ اصطلاحی معنی ہر مذہب میں جس کو کاٹنا واجب ہے اس کے اعتبار سے مختلف ہیں۔

حنفیہ اور مالکیہ کے نزدیک ❶ یہ رگیں کاٹنے کو کہتے ہیں۔ ذبح میں چار رگیں کاٹی جاتی ہیں۔ سانس کی نالی کھانے کی نالی اور دائیں بائیں کی شہ رگیں۔ ❷ ذبح کرنے کی جگہ سینے کے سرے اور داڑھی (ٹھوڑی کی دونوں ہڈیاں) کے درمیان ہے اس لئے کہ نبی صلی اللہ علیہ وسلم کا فرمان ہے:

### الذبح ما بین اللبۃ واللحیۃ

ذبح سینے کے سرے اور داڑھی کے درمیان سے ہوتا ہے۔ ❸

یعنی ذبح کرنے کی جگہ سینے کی ہڈی کے اوپر والے حصے اور داڑھی یعنی ٹھوڑی کے درمیان ہے۔ اللبۃ: گردن کے نچلے حصے کو کہتے ہیں۔ اللحیۃ ٹھوڑی کے بالوں کو کہتے ہیں۔

نخر کرنا شہ رگیں کاٹنے کو کہتے ہیں۔ اور اس کی جگہ حلق کا آخر ہے۔ اضطراری ذبح جسم کے کسی بھی حصے کو زخمی کرنے سے ہوتی ہے۔ شافیہ اور حنابلہ ❹ کے نزدیک ذکاة کہتے ہیں ایسے جانور کو سانس کی نالی اور کھانے کی نالی کاٹ کر ذبح کرنا جس پر قدرت ہو اور جس کا کھانا مباح ہو۔ اسکی جگہ یا تو حلق ہے یعنی گردن کا اوپر والا حصہ یا سینے کا سرا ہے یعنی گردن کا نیچے والا حصہ اس صورت میں اس کو نخر کہتے ہیں۔ ❺ یا ان میں سے کوئی صورت ممکن نہ ہو تو کسی بھی جگہ جاں بحق کر دینے والا زخم لگانا۔

خلاصہ یہ ہے کہ ذکاة ایسے حیوان کو ذبح کرنے نخر کرنے یا کاری زخم لگانے کو کہتے ہیں جس کا کھانا مباح ہو۔

ذبح کا حکم..... اس کا حکم یہ ہے کہ خشکی کے کھائے جانے والے جانوروں کے حلال ہونے کے لئے یہ شرط ہے۔ کھائے جانے والے جانوروں میں سے شرعی طریقے سے ذبح کئے بغیر کچھ بھی حلال نہیں۔ اس لئے کہ اللہ تعالیٰ کا فرمان ہے:

حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخَنزِيرِ وَمَا أُهْلَ لِغَيْرِ اللَّهِ بِهِ وَالْمُنْخَنِقَةُ  
وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ..... المائدہ: ۳/۵

”حرام ہو تم پر مردہ جانور اور لہو اور گوشت سور کا اور جس جانور پر نام پکارا جائے اللہ کے سوا کسی اور کا اور جو مر گیا ہو گلا گھونٹنے سے یا چوٹ سے یا اونچے سے گر کر یا سینگ مارنے سے اور جس کو کھایا ہو درندہ نے مگر جس کو تم نے ذبح کر لیا۔“ (ترجمہ حضرت شیخ الہند رحمۃ اللہ علیہ)

اللہ تعالیٰ نے حلال ہونے کو ذبح کرنے پر معلق کیا ہے۔ اور اس لئے بھی کہ آپ صلی اللہ علیہ وسلم کا فرمان ہے: جس چیز سے خون بہہ جائے اور اس پر اللہ کا نام لیا گیا ہو تو اس کو کھا سکتے ہو۔ سوائے اس کے جو دانت اور ناخن سے ذبح کیا گیا ہو۔ اور میں تمہیں اس کے بارے میں بتاتا ہوں۔ (کہ ان سے ذبح کرنا کیوں جائز نہیں؟) تو (سنو کہ) دانت تو ہڈی ہے۔ اور جہاں تک ناخن کا تعلق ہے وہ جیشیوں کی چھری ہے۔ ❻

❶..... البدائع: ۴۱/۵، تکملة الفتح: ۵۲/۸، الباب مع الكتاب: ۲۲۵/۳ و ما بعدها، الشرح الكبير: ۹۹/۲۔ ❷ الحلقوم: حلق کو کہتے ہیں۔ المری: کھانے پینے کی نالی، الودجان: گردن کی دونوں طرف دو بڑی رگیں جس کے درمیان سانس کی نالی اور کھانے کی نالی ہوتی ہے۔ (یعنی شہ رگیں)۔ ❸ علامہ زبیلی رحمۃ اللہ علیہ اس حدیث کے بارے میں فرماتے ہیں: غریب بهذا للفظ۔ دارقطنی رحمۃ اللہ علیہ نے حضرت ابو ہریرہ رضی اللہ عنہ سے روایت کیا ہے۔ ”خوب سن لو، ذبح حلق اور سینے کے سرے کے درمیان سے ہوتا ہے۔ اس کی سند بہت ہی ضعیف ہے۔ عبدالرزاق رحمۃ اللہ علیہ نے حضرت ابن عباس رضی اللہ عنہ اور عمر رضی اللہ عنہ سے موقوفاً نقل کیا ہے: ”ذبح حلق اور سینے کے سرے کے درمیان سے ہوتا ہے۔“ (نصب الرایۃ: ۱۸۵/۲) ❹ مغنی المحتاج: ۲۶۵/۳، ۲۷۰، کشاف القناع: ۲۰۱/۳۔ ❺ اونٹ کو نخر کرنا سنت ہے، گائے اور بھیڑ بکری کو ذبح کرنا سنت ہے۔ (نیل الاوطار: ۱۲۲/۵) ❻ اس حدیث کو بہت سے محدثین نے حضرت رافع بن خدیج سے روایت کیا ہے۔ (نیل الاوطار: ۱۳۱/۸)

ذبح کرنے کی حکمت یہ ہے کہ انسانی صحت کا خیال رکھا جائے اور خون کو گوشت سے الگ کر کے گوشت کو پاک کیا جائے تاکہ انسانی جسم کو نقصان نہ پہنچائے۔ بہنے والا خون انسان کے لئے نقصان دہ ہونے کی وجہ سے حرام ہے۔ اس لئے کہ اس میں ڈھیروں جراثیم ہوتے ہیں۔ اور ہر خون کی اپنی قسم اور اپنا گروپ ہوتا ہے جو اسی کے ساتھ مناسب ہوتا ہے اس لئے مختلف خونوں میں اختلاط ممنوع ہے۔ خون سے متنفر کرنے کے لئے اسے ناپاک شمار کیا جاتا ہے۔ بعض علماء فرماتے ہیں کہ ذبح کرنے اور خون بہانے کی شرط لگانے میں حکمت یہ ہے کہ حلال چربی اور گوشت حرام سے ممتاز ہو جائے۔ اور مردار کے حرام ہونے پر تشبیہ ہو جائے اس لئے کہ اس میں خون باقی رہ جاتا ہے۔

پہلی بحث: ذبح کرنے والا..... ذبح کرنے والوں کی تین قسمیں ہیں۔ ایک وہ جن کا ذبح کیا ہو جانور بالاتفاق حرام ہے۔ دوسرے وہ جن کا ذبح کیا ہو جانور بالاتفاق حلال ہے، تیسری قسم کے بارے میں اختلاف ہے۔ ①

جن کا ذبیحہ بالاتفاق حرام ہے..... غیر کتابی کافر کا ذبیحہ بالاتفاق حرام ہے۔ جیسے مشرک، بت پرست، ملحد جس کا کوئی دین نہ ہو، مرتد جس نے اہل کتاب کا دین اختیار کر لیا ہو اور زندیق اس لئے کہ اللہ تعالیٰ کا فرمان ہے:

مَا ذُبحَ عَلَى النَّصِبِ..... المائدہ: ۳/۵

اور وہ جانور جسے بتوں کی قربان گاہ پر ذبح کیا گیا ہو۔

وَمَا أَهْلٌ لِّغَيْرِ اللَّهِ بِهِ..... المائدہ: ۳/۵

اور جس پر اللہ کے سوا کسی اور کا نام پکارا گیا ہو۔

اس لئے کہ ذبح کرتے وقت غیر اللہ کی طرف متوجہ ہونا حرام ہے۔ اور مرتد جس دین کی طرف منتقل ہوا ہے اس پر قائم نہیں رہنے دیا جائے گا۔ اس بناء پر بت پرست ممالک جیسے جاپان اور کیمونسٹ ممالک جیسے روس اور چین اور آسمانی دین نہ رکھنے والے ممالک جیسے ہندوستان سے برآمد کردہ گوشت حرام ہے۔ اسی طرح باطنیہ کا ذبیحہ بھی حرام ہے۔ البتہ جس کا دین اسلام پر ایمان اور اپنی ملت کو چھوڑنا ثابت ہو جائے اس کا ذبیحہ حلال ہوگا۔

جن کا ذبیحہ بالاتفاق حلال ہے..... مسلمان مرد جو عاقل بالغ ہو اور اپنی نماز ضائع نہ کرتا ہو اس کا ذبیحہ بالاتفاق حلال ہے۔ اس لئے کہ اللہ تعالیٰ کا فرمان ہے:

إِلَّا مَا ذَكَّيْتُمْ..... المائدہ: ۳/۵

الایہ کہ تم اس کو ذبح کر چکے ہو۔

اس میں مسلمانوں کو مخاطب کیا گیا ہے۔

جن کے بارے فقہاء کا اختلاف ہے..... جن لوگوں کے ذبیحے کے بارے میں فقہاء کا اختلاف ہے ان میں سے مشہور درج ذیل ہیں۔ اہل کتاب، مجوسی، صابی، عورت، بچہ، مجنون، نشئی، چور اور غاصب۔

۱۔ کتابی کا ذبیحہ..... اہل کتاب کا ذبیحہ اصولی طور پر بالاجماع جائز ہے۔ ② اس لئے کہ اللہ تعالیٰ کا فرمان ہے:

①..... بدایۃ المجتہد: ۳۳۵/۱، القوانین الفقہیۃ: ص ۱۸۰، المیزان: ۶۰/۲، رحمۃ الامة بہامش المیزان للدمشقی: ۱۵۳/۱،

البدائع: ۵/۵، المہذب: ۲۵۱/۱، المغنی: ۵۶۴/۸، کشاف القناع: ۲۰۳/۶۔ ② البدائع: سابقہ جگہ، تکملة الفتح: ۵۲/۸،

تبيين الحقائق: ۲۸۷/۵، رد المحتار: ۲۰۸/۵، بدایۃ المجتہد: ۳۳۶/۱، الشرح الكبير: ۹۹/۲، المنتقى على الموطأ: ۱۱۲/۲،

مغنی المحتاج: ۲۶۶/۳ و ما بعدها، المغنی: ۵۶۷/۸ و ما بعدها، تفسیر القرطبی: ۷۶/۶، احکام القرآن للجصاص: ۱۳۶/۱۔



وَطَعَامُ الَّذِينَ أُوتُوا الْكِتَابَ حَلْلٌ لَكُمْ وَطَعَامُكُمْ حَلْلٌ لَهُمُ الْمَائِدَةُ: ۵/۵

”اور جن لوگوں کو (تم سے پہلے) کتاب دی گئی تھی، ان کا کھانا (ذبیحہ) بھی تمہارے لئے حلال ہے اور تمہارا کھانا ان کے لئے حلال ہے۔“  
جائزہ ہے جس کے بارے میں وہ اپنی شریعت میں حلال ہونے کا اعتقاد رکھتے ہوں۔ اور وہ ان پر حرام نہ ہو۔ جیسے خنزیر کا گوشت۔ اور اگر ان کے بسم اللہ کہنے کا علم نہ ہو یا ذبیحہ ان کے گرجوں اور عیدوں کے لئے ہو۔ اور اگر چہ وہ اس کے حرام ہونے کا اعتقاد رکھتے ہوں جیسے اونٹ۔ حضرت ابن عباس رضی اللہ عنہ فرماتے ہیں: ”یہود و نصاریٰ کے ذبیحے اس وجہ سے حلال ہیں کہ وہ توراہ اور انجیل پر ایمان رکھتے ہیں۔“ ① البتہ امام مالک رحمۃ اللہ علیہ فرماتے ہیں کہ جو ذبیحہ ان کے لئے حرام ہیں ہمارے لئے مکروہ ہیں۔ جیسے اونٹ اور خالص چربی۔ اللہ تعالیٰ کے فرمان میں اسی کا ذکر ہے:

وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالْغَنَمِ حَرَّمْنَا عَلَيْهِمْ شُحُومَهُمَا

إِلَّا مَا حَبَلَتْ ظُهُورُهُمَا أَوْ الْحَوَايَا أَوْ مَا اخْتَلَطَ بِعَظْمٍ..... الانعام: ۶/۱۳۶

اور یہودیوں پر ہم نے ہر ناخن والے جانور کو حرام کر دیا تھا، اور گائے اور بکری کے اجزاء میں سے ان کی چربیوں کو حرام کیا تھا، البتہ جو چربی ان کی پشت پر یا آنتوں پر لگی ہو یا جو کسی ہڈی سے ملی ہوئی ہو وہ مستثنیٰ تھی۔ ②

جمہور نے اس کی اجازت دی ہے۔ اس لئے کہ ہماری شریعت اس بارے میں خاموش ہے۔ لہذا یہ اپنی اصل یعنی اباحت پر باقی رہے گی۔ اسی طرح مالکیہ اور شافعیہ کے نزدیک اور ایک روایت میں امام احمد رحمۃ اللہ علیہ کے نزدیک کافروں کے گرجوں اور عیدوں کے لئے ذبح کئے جانے والے جانور مکروہ ہیں۔ اس لئے کہ اس میں ان کے شرک کی تعظیم ہے۔ اور اس لئے کہ ذبح کرنے والے ذبح کرتے وقت غیر اللہ کا ارادہ کیا ہے۔ اور اللہ کا نام نہیں لیا۔ یہی زیادہ صحیح ہے۔

اگر یہ معلوم ہو کہ ذبح کرنے والے نے ذبیحہ پر غیر اللہ کا نام لیا ہے۔ کہ نصرانی نے مسیح کے نام پر ذبح کیا یا یہودی نے حضرت عزیر کے نام پر ذبح کیا۔ تو جمہور کے نزدیک حلال نہیں ہے۔ اس لئے کہ اللہ تعالیٰ کا فرمان ہے:

وَمَا أَهْلٌ لِّغَيْرِ اللَّهِ بِهِ..... الْمَائِدَةُ: ۵/۳

اور جس پر اللہ کے سوا کسی اور کا نام پکارا گیا ہو۔

وَلَا تَأْكُلُوا مِمَّا لَمْ يَذْكُرِ اسْمَ اللَّهِ عَلَيْهِ..... الانعام: ۶/۱۲۱

اور جس جانور پر اللہ کا نام نہ لیا گیا ہو اس میں سے مت کھاؤ۔

یہ رائے صحیح ہونے کی زیادہ حق دار ہے۔ اس لئے کہ ذبیحہ کے حلال ہونے سے مراد یہ ہے کہ شرط کے مطابق ذبح کیا جائے۔ جیسا کہ مسلمان کے لئے ہے۔

مالکیہ کے نزدیک یہ مکروہ ہے حرام نہیں۔ اس لئے کہ یہ آیت عام ہے:

وَطَعَامُ الَّذِينَ أُوتُوا الْكِتَابَ حَلْلٌ لَكُمْ..... الْمَائِدَةُ: ۵/۵

”اور جن لوگوں کو (تم سے پہلے) کتاب دی گئی تھی ان کا کھانا (ذبیحہ) تمہارے لئے حلال ہے۔“

اس لئے کہ اللہ کے علم میں تھا کہ عنقریب یہ لوگ اپنے ذبیحوں پر غیر اللہ کا نام لیں گے۔ اور اس لئے بھی کہ وہ جو اللہ تعالیٰ کا نام لیتے ہیں وہ درحقیقت عبادت کے طور پر نہیں ہوتا۔ تو ان کے لئے اللہ کا نام لینا اور نہ لینا برابر ہوا۔

①..... اس کو حاکم رحمۃ اللہ علیہ نے روایت کیا ہے اور صحیح کیا ہے۔ ② تادمہ رحمۃ اللہ علیہ فرماتے ہیں کہ ”ذی ظفر“ سے مراد اونٹ، شتر مرغ، بٹخ اور ہر وہ جانور جس کی انگلیاں جدا جدا نہ ہوں۔

شافعیہ نے کتابی کے ذبیحہ اور کتابی سے نکاح کے حلال ہونے کے لئے ایک شرط ❶ لگائی ہے۔ وہ یہ کہ کتابی اگر ❷ اسرائیلی نہ ہو اور اس کی قوم (یعنی اس کے آباؤ اجداد میں سے سب سے پہلے یہ دین اختیار کرنے والا) کے بارے میں علم ہو کہ اس نے یہ دین (حضرت موسیٰ و حضرت عیسیٰ علیہما السلام کا دین) نسخ اور تحریف سے پہلے قبول کیا ہے تو ظاہر یہی ہے کہ اس کا ذبیحہ حلال ہے۔ اس لئے کہ انہوں نے یہ دین اس وقت قبول کیا تھا جب وہ حق تھا۔

اور اگر کتابی اسرائیلی ہو تو اس کے لئے یہ شرط ہے کہ اس کے آباؤ اجداد کے بارے میں یہ علم حاصل نہ ہو کہ انہوں نے یہ دین کسی نسخ کرنے والی شریعت کے بعد قبول کیا ہے۔ یعنی یا تو ان کے آباؤ اجداد کے بارے میں علم ہو کہ انہوں نے یہ دین بعثت سے پہلے قبول کیا ہے۔ یا شک ہو۔ اگر تحریف کے بعد یہ دین قبول کرنے کا علم ہو گیا یا کسی ایسی بعثت کے بعد جو نسخ کرنے والی نہیں جیسے حضرت موسیٰ اور حضرت عیسیٰ کی درمیانی بعثت تو اس کا ذبیحہ حلال ہے اور عورت سے شادی بھی حلال ہے۔ ❸ میرے علم کے مطابق شافعیہ کے پاس اس پر کوئی دلیل نہیں ہے۔ اس لئے کہ صحابہ کرام رضی اللہ عنہم نے کتابیوں کے ذبیحے کھائے ہیں اور ان کی عورتوں سے نکاح بھی کئے ہیں لیکن اس شرط کے پائے جانے کی تحقیق میں نہیں پڑے۔

۲۔ مجوسی کا ذبیحہ..... مجوسی کا ذبیحہ اور شکار نہیں کھایا جائے گا اس لئے کہ وہ مشرک ہیں۔ ❹ اہل کتاب میں سے نہیں ہیں۔ اس لئے کہ مجوسی دو پیدا کرنے والوں کا عقیدہ رکھتے ہیں۔ خیر کا خالق اور شر کا خالق۔ اور اس لئے بھی کہ آپ صلی اللہ علیہ وسلم کا فرمان ہے: ”ان سے اہل کتاب کی طرح پیش آؤ سوائے اس کے کہ ان کی عورتوں سے نکاح نہیں کرنا اور ان کا ذبیحہ نہیں کھانا۔“ ❺ امام احمد رحمۃ اللہ علیہ نے اپنی سند سے قیس بن سکن الاسدی سے روایت کی ہے۔ فرماتے ہیں کہ رسول اللہ صلی اللہ علیہ وسلم نے فرمایا۔ ”آپ نبط (عراق کے درمیان آباد ایک عجمی قوم) سے فارس آتے ہیں۔ جب گوشت خریدو تو اگر وہ یہودی یا نصرانی کا ذبیحہ ہو تو کھاؤ۔ اور اگر مجوسی کا ذبیحہ ہو تو نہ کھاؤ۔“

۳۔ صابی کا ذبیحہ..... صابیوں کے بنیادی عقائد اگر اہل کتاب کے موافق ہوں تو ان کا ذبیحہ کھایا جائے گا۔ اگر موافق نہ ہوں بلکہ ان کا دین مجوسیت اور نصریت کے درمیان ہو یا وہ ستاروں کے مؤثر ہونے کا عقیدہ رکھتے ہوں تو ان کا ذبیحہ نہیں کھایا جائے گا۔ ❶ یہ شافعیہ کا مسلک ہے۔ ان کی رائے زیادہ راجح ہے۔ ان کے برخلاف حنفیہ مطلقاً جائز ہونے اور مالکیہ مطلقاً حرام ہونے کے قائل ہیں۔

۴۔ عورت اور بچے کا ذبیحہ..... ❷ عورت کا ذبیحہ حلال ہے اگرچہ وہ حائضہ ہو۔ اسی طرح میٹیز اور سمجھ دار بچے کا ذبیحہ بھی حلال ہے۔ اس لئے کہ عورت میں پوری اہلیت موجود ہے۔ لیکن مستحب یہ ہے کہ ذبح کرنے والا مرد ہو۔ اس لئے اس میں ذبح کرنے کی طاقت زیادہ ہوتی ہے۔ اسی طرح سمجھ دار بچے صحیح ارادہ کر سکتا ہے۔ اس لئے وہ بھی بالغ کے مشابہ ہو۔ غیر میٹیز اور نا سمجھ بچے کا ذبیحہ بھی کراہت کے ساتھ جائز ہے۔

❶ معنی المحتاج: ۱۸۷/۳ وما بعدھا۔ ❷ اسرائیل کی طرف منسوب ہے۔ اسرائیل سے مراد حضرت یعقوب بن اسحاق بن ابراہیم علی نبینا وعلیہم الصلوٰۃ والسلام ہیں۔ ❸ شیعہ امامیہ کے نزدیک کتابی کا ذبیحہ حلال نہیں اس لئے کہ حضرت جعفر صادق رحمۃ اللہ علیہ کا (ان کے بقول) کہنا ہے ”ان کا ذبیحہ نہ کھاؤ۔“ اور اس لئے کہ وہ جس معبود کا ذکر کرتے ہیں، اگر وہ کرتے بھی ہیں تو وہ ابواصح اور ابو عزیر ہے۔ اس کا ذکر ہونا نہ ہونا برابر ہے۔ (المختصر النافع فی فقہ الامامیہ: ص ۲۵۱) ❹ تبیین الحقائق: ۲۸۷/۵، البدائع: ۴۵/۵، الدر المختار: ۲۹، بدایۃ المجتہد: ۴۳۸/۱، معنی المحتاج: ۲۶۶/۳، المعنی: ۵۷۰/۸۔ ❺ ان الفاظ کے ساتھ ”غریب“ ہے۔ ایک اور طریق سے بھی مروی ہے جو کہ مطعون ہے۔ جو لوگ مجوسی کے ذبیحہ کے حلال ہونے کا نظریہ رکھتے ہیں جیسے ابو ثور رحمۃ اللہ علیہ وہ اسی حدیث کے پہلے جز ”سنواہم سنة اهل الكتاب“ سے استدلال کرتے ہیں۔ ❶ القوانین الفقہیہ: ص ۱۸۰، بدایۃ المجتہد: ۴۳۸/۱، تکملة الفتح: ۵۲/۸، اللباب: ۲۲۳/۳، الدر المختار وحاشیة: ۲۰۹/۵، تبیین الحقائق: ۲۸۷/۵، بدایۃ المجتہد: ۴۳۸/۱، القوانین الفقہیہ: ص ۱۸۱، الشرح الکبیر: ۹۹/۲، معنی المحتاج: ۲۶۷/۳، المہذب: ۲۵۱/۱، کشاف الفناع: ۲۰۳/۶، المعنی: ۵۷۳، ۵۷۷، ۵۸۳۔

ہے۔ اس لئے اس کا بھی فی الجملہ قصد و ارادہ ہوتا ہے۔ جمہور فقہاء کے نزدیک اس کا ذبیحہ صحیح نہیں۔ اس لئے کہ اس کا کوئی قصد نہیں ہوتا۔ نہ تو وہ اللہ تعالیٰ کا نام لینے کی سمجھ رکھتا ہے۔ اور نہ ذبح کرنے کی شرائط اچھی طرح جانتا ہے کہ کون کون سی اور کتنی رگوں کو کاٹنا ہے اور کائے ہوئے کیا پڑھنا ہے۔

۵۔ مجنون اور نشے والا..... جمہور کے نزدیک ان دونوں کا ذبیحہ حلال نہیں۔ اس لئے کہ نا سمجھ بچے کی طرح ان کا بھی کوئی قصد نہیں ہوتا۔ شافعیہ نے اپنے راجح قول میں ان کے ذبیحے کو کراہت کے ساتھ جائز رکھا ہے۔ اس لئے کہ فی الجملہ ان کا بھی قصد و ارادہ ہوتا ہے۔ ①

۶۔ چور اور غاصب..... ظاہریہ کے سوا جمہور فقہاء نے ان کے ذبیحے کو اور مستکرہ کے ذبیحے کو جائز کہا ہے۔ اس لئے کہ ان کا صحیح قصد ہوتا ہے۔ اور اس لئے کہ مانک ہونا ذبح کی شرائط میں سے نہیں۔ ② اس لئے کہ ان کے ذبیحے کا کراہت کے ساتھ جائز ہونا سنت سے ثابت ہے۔ جیسا کہ بھنی ہوئی بکری والی حدیث میں آتا ہے کہ اس کو مالک کی اجازت کے بغیر ذبح کر دیا گیا تو رسول اللہ صلی اللہ علیہ وسلم نے فرمایا ”اسے قیدیوں کو کھلا دو۔“ ③

ذبح کرنے والے کی شرطیں..... ماقبل میں ذکر کی گئی بحث سے ذبح کرنے والے کی شرطیں بھی واضح ہو گئیں۔ وہ یہ کہ ذبح کرنے والا امیز اور سمجھ دار ہو، عاقل ہو، مسلمان یا پھر کتابی ہو چاہے ذمی ہو یا حربی یا بنی تغلب کے نصاریٰ میں سے ہو، ذبح کرنے اور پاک کرنے کا ارادہ رکھتا ہو اگرچہ اسے ذبح کرنے پر مجبور کیا گیا ہو، مرد ہو یا عورت، پاک یا حائضہ اور جنبی، دیکھنے والا ہو یا اندھا، عادل ہو یا فاسق۔ اس لئے کہ تمام دلائل عام ہیں اور کوئی تخصیص موجود نہیں۔

لہذا نا سمجھ، مجنون اور نشے والے کا ذبح کیا ہوا جمہور کے نزدیک صحیح نہیں۔ امام شافعی رحمۃ اللہ علیہ کا اس میں اختلاف ہے۔ اسی طرح مشرک، مجوسی، بت پرست اور مرتد کا ذبیحہ بھی نہیں کھایا جائے گا۔ شافعیہ کے نزدیک اندھے، نا سمجھ یعنی غیر امیز، مجنون اور نشے والے کا ذبیحہ مکروہ ہے۔ نصرانی، یہودی، فاسق اور تارک نماز کا ذبیحہ سب کے نزدیک مکروہ ہے۔

عورت کا ذبیحہ جائز ہونے کی دلیل وہ روایت ہے کہ حضرت کعب بن مالک رضی اللہ عنہ کی بیٹی بکریاں چرا رہی تھی۔ ایک بکری رخی ہو گئی۔ اس نے اسے پتھر سے ذبح کر دیا۔ انہوں نے نبی صلی اللہ علیہ وسلم سے پوچھا تو آپ صلی اللہ علیہ وسلم نے فرمایا اس کو کھالو۔ ④

دوسری بحث: ذبح کے بیان میں..... اس میں تین مقاصد ہیں۔

پہلا مقصد: کاٹی جانے والی رگوں کی تعداد..... علماء کا اتفاق ہے کہ جس ذبح میں دوشہ رگیں، زرخرہ یعنی کھانے کی نالی اور حلق یعنی سانس کی نالی کاٹ دی جائے وہ کھانے کے لئے حلال ہے۔ پھر اس میں اختلاف ہوا ہے کہ وہ کم سے کم مقدار کیا ہے جس کو کاٹنا واجب ہے۔

۱۔ حنفیہ..... امام ابوحنیفہ رحمۃ اللہ علیہ ⑤ فرماتے ہیں کہ چار میں سے اکثر کا یعنی تین کا کاٹنا واجب ہے۔ وہ چار حلق یعنی سانس کی نالی، زرخرہ یعنی کھانے کی نالی اور دوشہ رگیں ہیں۔ اگر ذبح کرنے والے نے ایک چھوڑ دی تو حلال ہو جائے گا۔ اس لئے کہ حدیث میں آتا ہے۔ ”أفر الاوداج بما شئت“ جس سے چاہو رگوں کو کاٹ لو۔ ⑥ اوداج جمع ہے اس کا کم سے کم اطلاق تین پر ہوتا ہے۔

①..... سابقہ حوالہ جات۔ ② بدایۃ المجتہد: ۱/۳۳۸ و مابعدھا، القوانین الفقہیہ: ص ۱۸۱۔ ③ اس کو امام احمد رحمۃ اللہ علیہ، امام ابو داؤد رحمۃ اللہ علیہ اور امام دارقطنی رحمۃ اللہ علیہ نے حضرت عاصم بن کلیب رضی اللہ عنہ سے روایت کیا ہے۔ (نیل الاوطار: ۵/۳۲۱ و مابعد) ④ اس کو امام احمد رحمۃ اللہ علیہ اور بخاری رحمۃ اللہ علیہ نے روایت کیا۔ (نیل الاوطار: ۸/۱۳۹) ⑤ البدائع: ۵/۴۱، الدر المنختار: ۵/۲۰۷، تبیین الحقائق: ۵/۲۹۰، اللباب: ۳/۲۲۶، تکملة الفتح: ۸/۵۷۔ ⑥ علامہ زلیعی رحمۃ اللہ علیہ اس کے بارے میں فرماتے ہیں کہ یہ ”غریب“ ہے۔ اس کی تائید اس روایت سے ہوتی ہے جو ابو داؤد رحمۃ اللہ علیہ، نسائی رحمۃ اللہ علیہ اور ابن ماجہ رحمۃ اللہ علیہ نے حضرت عدی بن حاتم رضی اللہ عنہ سے روایت کی ہے۔ ”امرر الدم بما شئت واذکر اسم الله“ اور ابن ابی شیبہ رحمۃ اللہ علیہ نے حضرت رافع بن خدیج رضی اللہ عنہ سے روایت کی ہے: ”کل ما افرى الاوداج الساونا واظفراً“ جو چیز بھی رگوں کو کاٹ دے سوائے ناق کے اور دانت کے۔ (نصب الرایۃ: ۳/۱۸۵ و مابعد)



امام ابو یوسف رحمۃ اللہ علیہ فرماتے ہیں کہ حلق زرخرہ اور ایک شہ رگ کا کاٹنا ضروری ہے۔ اس لئے کہ ہر رگ کے کاٹنے کا مقصود دوسری سے الگ ہے۔ حلق سانس کی نالی، زرخرہ کھانے کی نالی اور شہ رگیں خون کی نالیاں ہیں۔

امام محمد رحمۃ اللہ علیہ فرماتے ہیں چاروں میں سے ہر ایک کا اکثر حصہ کاٹنا ضروری ہے۔ اس لئے کہ جب چاروں کا اکثر حصہ کٹ گیا تو ذبح کا مقصود حاصل ہو گیا۔ اور مقصود خون کا نکلنا ہے۔

۲۔ مالکیہ..... مالکیہ کا مشہور قول یہ ہے ❶ کہ پورا حلق اور پوری شہ رگیں کاٹنا ضروری ہے۔ ان کے نزدیک زرخرہ کاٹنا ضروری نہیں۔ ان کا مذہب حنفیہ کے قریب ہے۔

ان کی دلیل حضرت زافع بن خدیج رضی اللہ عنہ کی حدیث سے سمجھ میں آتی ہے: ”جو خون بہائے اور اس پر اللہ کا نام لیا جائے اسے کھالو۔“ ❷ اور حضرت ابو امامہ رضی اللہ عنہ کی حدیث: ”جو رگوں کو کاٹ لے جب تک کہ ٹوٹا ہو ادا انت یا کٹا ہو اناخن نہ ہو۔“ ❸ پہلی حدیث صرف بعض رگوں کے کاٹنے کا تقاضا کرتی ہے۔ خون بہانے کے یہی معنی ہیں اور دوسری تمام رگوں کے کاٹنے کا تقاضا کرتی ہے۔ حلقوم کے بغیر شہ رگوں کو کاٹنا ممکن نہیں۔ اس لئے کہ ان دونوں نے اس کو گھیرے میں لیا ہوا ہے۔ یہ تمام آراء میں سے باریک اور صحیح رائے ہے۔

۳۔ شافعیہ اور حنابلہ..... شافعیہ اور حنابلہ کے نزدیک ❹ حلقوم (سانس کی نالی) اور زرخرہ (کھانے کی نالی) کاٹنا ضروری ہے۔ اس لئے کہ ان کے کٹنے سے زندگی کے تاری بھی ٹوٹ جاتے ہیں۔ دونوں شہ رگوں (یہ گردن کے دونوں طرف دوڑ گئیں ہیں) کو کاٹنا مستحب ہے۔ اس لئے اس سے اچھی طرح ذبح ہو جاتا ہے اور اختلاف سے بھی بچت ہو جاتی ہے۔ حلقوم اور زرخرہ کاٹنے سے جانور حلال ہو جاتا ہے۔ بشرطیکہ ان دونوں کو کاٹنے کے ابتدائی وقت میں حیاۃ مستقرہ موجود ہو (یعنی اختیاری حرکت یا خون پھوٹنا) اگر ان دونوں کو جلدی جلدی نہ کاٹا اور اس میں حیات مستقرہ نہیں رہی بلکہ ذبح کئے ہوئے جانور جیسی زندگی رہ گئی تو حلال نہیں ہوگا۔ اس لئے کہ یہ مردار ہو گیا۔ اس کے بعد ذبح کرنا فائدہ نہیں دے گا۔

دوسرا مقصد: کاٹنے کی جگہ..... اس میں کوئی شک نہیں کہ اگر حلق کی گرہ درمیان سے کاٹ دی گئی اور اس کا بعض حصہ جسم کی طرف اور بعض سر کی طرف چلا گیا تو ذبیحہ حلال ہو جائے گا۔

اگر گرہ درمیان سے نہ کٹی بلکہ جسم کی طرف چل گئی تو حنفیہ کے سوا جمہور فقہاء کے نزدیک اسے نہیں کھایا جائے گا۔ اس لئے کہ حلقوم کو کاٹنا ذبح کی شرط ہے اس لئے گرہ کو کاٹنا ضروری ہے۔ اگر گرہ سے اوپر کاٹا گیا تو حلقوم کٹنے سے بچ جائے گی۔ اس بنا پر یہ ضروری ٹھہرا کہ گرہ کے دوپورے دائرے باقی رہیں۔ ایک اوپر کی طرف اور دوسرا نیچے کی طرف۔ ورنہ جانور حلال نہیں ہوگا۔ اس لئے کہ اس صورت میں یہ ذبح نہ ہوا بلکہ الگ الگ اور ٹکڑے ٹکڑے ہوا۔

حنفیہ اور بعض مالکیہ فرماتے ہیں۔ کہ اس کو کھایا جائے گا۔ اس لئے کہ حلقوم ہی کو کاٹنا شرط نہیں۔ اگر اس نے گرہ کے اوپر سے کاٹ لیا تو یہ بھی جائز ہے۔ ❺ ذبح کی شرط اکثر رگوں کو کاٹنا ہے۔ یہ پائی گئی ہے۔

❶..... الشرح الكبير: ۹۹/۲، بداية المجتهد: ۲۳۱/۱، القوانین الفقہیہ: ص ۱۸۴۔ ❷ اس کی صحت پر اتفاق ہے۔ اسے محدثین کی ایک جماعت نے روایت کیا ہے۔ (نیل الاوطار: ۱۳۱/۸) ❸ اس کو طبرانی رحمۃ اللہ علیہ نے اپنی مجمع میں روایت کیا ہے۔ (نصب الرایۃ: ۱۸۶/۳) ❹ مغنی المحتاج: ۲۷۰/۳، المہذب: ۲۵۲/۱، کشاف القناع: ۲۰۳/۶، المغنی: ۵۷۵/۸، بجیرمی الخطیب: ۲۳۹/۳۔ ❺ الشرح الكبير: ۹۹/۲۔ بداية المجتهد: ۲۳۲/۱، اللباب شرح الكتاب: ۲۲۵/۳ وما بعدہا، القوانین الفقہیہ: ۱۸۴، ردالمحتار: ۲۰۷/۵۔

حنفیہ کے ہاں مختار یہی ہے کہ جو چیز بھی زندہ حالت میں ذبح کی گئی وہ کھائی جائے گی۔ اسی پر فتویٰ ہے۔ اس لئے کہ اللہ تعالیٰ کا یہ فرمان تفصیل کے بغیر ہے۔

إِلَّا مَا ذَكَّيْتُمْ..... المائدہ: ۵/۳

”سوائے اس کے جو تم ذبح کر لو۔“

تیسرا مقصد: گدی کی طرف سے ذبح کرنا..... مالکیہ ❶ فرماتے ہیں کہ گدی کی طرف سے ذبح کیا ہو جانور نہیں کھایا جائے گا۔ اسی طرح وہ جانور بھی نہیں کھایا جائے گا جس کو گردن کی ایک طرف سے ذبح کیا جائے۔ جب کہ کاٹتے کاٹتے وہ تمام رگیں کاٹ لی جائیں جن کو ذبح میں کاٹنا ضروری ہوتا ہے۔ اس لئے کہ گدی کی طرف سے ذبح کی جانے والی رگوں تک حرام مغز کو کاٹنے بغیر نہیں پہنچا جاسکتا۔ اور حرام مغز ایک مقل ہے یعنی ایسے حساس اعضاء میں سے ہے جن تک ضرب پہنچنے سے موت واقع ہو جاتی ہے۔ تو اس صورت میں ایسے جانور کو ذبح کرنا لازم آئے گا جس کا مقل پہلے ہی متاثر ہو چکا ہے۔

جمہور فقہاء ❷ فرماتے ہیں کہ جانور کو گدی اور گردن کی ایک جانب سے ذبح کرنا مکروہ ہے۔ اگر کسی نے ایسا کیا تو گناہ گار ہوگا۔ اس لئے کہ یہ جانور کو عذاب دینے والی بات ہے۔ لیکن اگر گردن اتنی پھرتی سے کاٹی کہ جانور میں حیات مستقرہ کی ہوتے ہوئے چھری ذبح کی جگہ تک پہنچ گئی یہاں تک کہ حنفیہ کے مسلک کے مطابق رگیں کاٹ لیں اور شافیہ و حنابلہ کے مسلک کے مطابق حلق اور زرخہ کاٹ دیئے..... تو اس کا کھانا جائز ہوگا۔ ورنہ نہیں۔ اس لئے کہ یہ بغیر ذبح کے مر گیا ہے۔ اب یہ کیسے پتہ چلے گا کہ جانور میں حیات مستقرہ تھی یا نہیں؟ یہ دو طریقوں سے معلوم ہو سکتا ہے۔ حرکت سے اور ذبح کی جگہ کے کاٹنے کے بعد خون پھوٹنے سے یہ ذبح سے پہلے حیات مستقرہ کی بقا کی دلیل ہے۔ اگر پتہ نہ چلے اور شک ہو جائے کہ ذبح کی جگہ کاٹنے سے پہلے حیات مستقرہ تھی یا نہیں تو دیکھا جائے گا۔ اگر چھری کی تیزی اور کاٹنے کی پھرتی کی وجہ سے غالب پر ہو کہ زندگی باقی تھی تو اس کا کھانا مباح ہوگا۔ اور اگر چھری کندھی اس لئے کاٹتے ہوئے دیر ہوگئی اور جانور عذاب میں مبتلا رہا تو اس کو کھانا جائز نہیں۔ اس لئے کہ اس کو حلال کرنے والی چیز (زندگی) کے بارے میں شک پڑ گیا ہے۔ اور یہ مردار ہو گیا ہے۔ اب ذبح کرنے کا کوئی فائدہ نہیں۔

چوتھا مقصد: حرام مغز کاٹ دینا..... اگر ذبح کرنے والا دیر تک ذبح کرتا رہا یہاں تک کہ حرام مغز ❸ کو کاٹ ڈالا یا پوری گردن ہی کاٹ ڈالی اور سرتن سے جدا کر دیا تو حنابلہ ❹ کے علاوہ جمہور فقہاء کے نزدیک یہ مکروہ ہے۔ اس لئے کہ حضرت عمر رضی اللہ عنہ سے مروی ہے کہ انہوں نے حرام مغز تک چھری پہنچانے سے منع فرمایا۔ اور اس لئے بھی کہ اس سے جانور زیادہ عذاب میں مبتلا ہوتا ہے۔ اگر ایسا کر دیا تو حرام نہیں۔ اس لئے کہ حرام مغز ذبح کے بعد تو کٹ ہی جاتی ہے۔

حنابلہ فرماتے ہیں ❺ اگر چھری سے ذبح کرتے ہوئے یا تلوار سے حلال جانور کا سرتن سے جدا کر دیا تو یہ مطلقاً مباح ہے۔ اس لئے کہ حضرت علی رضی اللہ عنہ اور حضرت عمران بن حصین رضی اللہ عنہ نے اس کے کھانے کا فتویٰ دیا ہے۔

❶..... بدایۃ المجتہد، القوانین الفقہیۃ سابقہ جگہ، الشرح الکبیر: ۹۹/۲، شرح الرسالہ: ۳۷۹/۱۔  
 ❷ الدر المختار: ۲۰۸/۵، اللباب: ۲۲۷/۳، تکملة الفتح: ۶۰/۸، الشرح الصغیر: ۱۷۳/۲، القوانین الفقہیۃ وبدایۃ المجتہد: سابقہ جگہ، المہذب: ۲۵۲/۱، مغنی المحتاج: ۲۷۱/۳، کشاف القناع: ۲۰۵/۶، المیزان: ۶۰/۲، المغنی: ۵۷۸/۸ وما بعدھا۔ ❸ النخاع: یہ سفید رنگ کی ایک رگ ہے جو دماغ سے پھیلنا شروع ہوتی ہے۔ اور ریڑھ کی ہڈی سے ہوتی ہوئی دم کی جز تک جاتی ہے۔ ❹ الدر المختار، بدایۃ المجتہد، المہذب: سابقہ جگہ، القوانین الفقہیۃ: ۱۸۵، اللباب مع الكتاب: ۲۲۷/۳۔ ❺ کشاف القناع: ۲۰۵/۶ وما بعدھا۔



پانچواں مقصد: جلدی جلدی ذبح کرنا..... جمہور<sup>۱</sup> فقہاء کے نزدیک ذبح کو تیزی سے مکمل کرنا شرط ہے۔ اگر پورے طور پر ذبح کئے بغیر اس نے ہاتھ اٹھالیا پھر فوراً رکھ دیا تو ذبیحہ کھایا جائے گا۔ اگر درمیان میں وقفہ کر لیا تو نہیں کھایا جائے گا۔ اس لئے کہ اس پر ذبح سے پہلے قتل کا اثر پہنچ گیا ہے۔

حنفیہ<sup>۲</sup> فرماتے ہیں رگیں کاٹنے میں جلدی کرنا مستحب ہے۔ اس میں سستی مکروہ ہے۔ اس لئے کہ حدیث میں آتا ہے ”اسے چاہئے کہ اپنے ذبیحہ کو راحت پہنچائے۔“ اور ذبح میں جلدی کرنا راحت پہنچانے کی ہی ایک صورت ہے۔

چھٹا مقصد: ذبح کی شرطیں یا شرعی ذبح..... ذبح کے جائز ہونے کے لئے مذکورہ شرطوں رگوں کا کاٹنا، تیزی سے ذبح کرنا، ذبح کرنے والے کا مسلمان یا کتابی ہونا کے علاوہ بھی کچھ شرطیں ہیں جن کی تفصیل درج ذیل ہے:

اول: نیت اور قصد کرنا..... یعنی جانور کو پاک کرنے اور کھانے کا قصد کرے۔ محض مارنے کا ارادہ نہ ہو۔ علماء کا اتفاق ہے<sup>۳</sup> کہ ذبح کرتے وقت بتیبہ اسی جانور کا ارادہ کرنا ضروری ہے۔

اگر ذبح کی نیت کئے بغیر رگیں کاٹ دیں تو ذبیحہ حلال نہیں ہوگا۔ جیسے کسی نے جانور کو آلے سے مارا۔ وہ اس کی ذبح والی جگہ لگ گیا۔ یا شکار کو جا لگایا اس نے جان سے مار ڈالنے کا قصد کیا ذبح کرنے کا ارادہ نہیں کیا تو اسے نہیں کھایا جائے گا۔<sup>۴</sup>

دوم: ذبح کرتے وقت اللہ تعالیٰ کا نام لینا یا دہونے کی حالت میں..... ذبح: نحر یا عقر غیر اختیاری ذبح میں زخمی کرنا کرتے وقت ہاتھ کی حرکت کے ساتھ ساتھ بسم اللہ پڑھے، اس کے ساتھ تکبیر پڑھنا سنت ہے۔ یعنی یوں کہے ”بسم اللہ واللہ اکبر“۔ شافعیہ کے علاوہ جمہور فقہاء فرماتے ہیں<sup>۵</sup> کہ ذبح کرتے وقت اور عقر کی صورت میں چھوڑتے وقت بسم اللہ کہنا شرط ہے۔ لہذا اگر اللہ تعالیٰ کا نام جان بوجھ کر نہ لیا تو ذبیحہ حلال نہ ہوگا۔ چاہے قربانی ہو یا کچھ اور ایسا جانور مردار ہوگا۔ اگر بسم اللہ بھولے سے چھوڑ دی یا مسلمان ذبح کرنے والا گوزگیا مستکرہ تھا تو یہ ذبیحہ کھایا جائے گا۔ اس لئے کہ اللہ تعالیٰ کا فرمان ہے۔

وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ وَإِنَّهُ لَفِسْقٌ..... الانعام: ۱۲۱/۶

”اور جس جانور پر اللہ تعالیٰ کا نام نہ لیا گیا ہو اس میں سے مت کھاؤ، اور ایسا کرنا سخت گناہ ہے۔“

حنابلہ مزید فرماتے ہیں جس نے شکار پر جان بوجھ کر یا بھولے سے بسم اللہ چھوڑ دی اس شکار کو نہیں کھایا جائے گا۔ اس بنیاد پر ان کے مذہب کی تحقیق یہ ہے کہ ذبیحہ پر اللہ تعالیٰ کا نام لینا بھول سے ساقط ہو جاتا ہے۔ لیکن شکار پر بھولنے سے ساقط نہیں ہوتا۔ ظاہر یہ کہتے ہیں کہ بسم اللہ مطلقاً شرط ہے اور جس جانور پر اللہ کا نام نہ لیا گیا ہو چاہے جان بوجھ کر یا بھولے سے۔ اسے نہیں کھایا جائے گا۔

شافعیہ<sup>۶</sup> فرماتے ہیں کہ ذبح کرتے وقت اللہ تعالیٰ کا نام لینا سنت ہے واجب نہیں ہے۔ اور اسے چھوڑنا مکروہ ہے۔ اس لئے کہ اللہ تعالیٰ

۱..... رد المحتار: ۲۰۷/۵، بدایۃ المجتہد، القوانین الفقہیہ: سابقہ جگہ، مغنی المحتاج: ۲۷۱/۳، کشاف القناع: ۲۰۳/۶، شرح رسالۃ القیروانی: ۳۷۹/۱، البدائع: ۶۰/۵، تکملة الفتح: ۵۳/۸، تبیین الحقائق: ۲۸۷/۵، رد المحتار: ۲۰۹/۵، الشرح الكبير: ۱۰۶/۲، بدایۃ المجتہد: ۲۳۵/۱، القوانین الفقہیہ: ص ۱۸۳، مغنی المحتاج: ۲۷۶/۳، وما بعدها، المغنی: ۵۸۱/۸، کشاف القناع: ۲۰۲/۶، نووی رحمۃ اللہ علیہ نے المنہاج میں فرمایا ہے (مغنی المحتاج: سابقہ جگہ) ”اگر کسی آدمی کے ہاتھ میں مثلاً چھری ہو، وہ اس کے ہاتھ سے گر جائے اور اس سے شکار زخمی ہو جائے یا بکری کو لگ گئی، اور وہ اس کے ہاتھ میں تھی، اس کی سانس اور کھانے کی نالی کٹ گئی یا کتا خود بخود شکار کے لئے گیا اور پھر مالک نے اس کو بھڑکایا جس سے اس کو شل گئی تو صحیح یہ ہے کہ شکار حلال نہیں ہوگا۔ اس لئے خود بخود جانا محرم اور بھڑکانا صحیح ہے۔ دونوں جمع ہو گئے ہیں تو حرمت والی جہت غالب رہے گی۔“ البدائع: ۶/۵، تکملة الفتح: ۵۳/۸، تبیین الحقائق: ۲۸۸/۵، الدرالمختار: ۲۱۰/۵، الشرح الكبير: ۱۰۶/۲، بدایۃ المجتہد: ۲۳۴/۱، القوانین الفقہیہ ص ۱۸۵، کشاف القناع، ۲۰۶/۶، المغنی: ۵۶۵/۸، مغنی المحتاج: ۲۷۲/۳، المہذب: ۲۵۲/۱۔



کافرمان ہے:

فَكُلُوا مِمَّا ذُكِّرَ اسْمُ اللَّهِ عَلَيْهِ..... الانعام: ۱۱۸/۶

”ہر اس (حلال) جانور میں سے کھاؤ جس پر اللہ کا نام لیا گیا ہو۔“

اگر بھولے سے یا جان بوجھ کر بسم اللہ ترک کر دی تو بھی کھانا حلال ہے اس لئے کہ اللہ تعالیٰ نے اپنے فرمان:

إِلَّا مَا ذَكَّيْتُمْ..... المائدہ: ۳/۵

سوائے اس کے جس کو تم ذبح کر لو۔

میں ذبح کئے ہوئے جانور کو مباح کہا ہے اور بسم اللہ کا ذکر نہیں کیا۔ اور اللہ تعالیٰ نے اہل کتاب کے ذبیحوں کو مباح کیا ہے لیکن وہ عام طور پر اللہ کا نام نہیں لیتے۔ معلوم ہوا کہ یہ واجب نہیں ہے۔ ”حرام ذبیحہ وہ ہوتا ہے جس پر اللہ کے غیر کا نام لیا گیا ہو۔ جو بتوں کے لئے ذبح کیا گیا ہو۔ اس آیت کا مقصود یہی ہے:

أَلَّا تَأْكُلُوا مِمَّا ذُكِّرَ اسْمُ اللَّهِ عَلَيْهِ..... الانعام: ۱۱۶/۶

”اور جس جانور پر اللہ کا نام نہ لیا گیا ہو اس میں سے مت کھاؤ۔“

شافعیہ کے مذہب پر درج ذیل احادیث دلالت کرتی ہیں۔

حضرت عائشہ رضی اللہ عنہا والی حدیث: ”کچھ لوگوں نے کہا: ”یا رسول اللہ! ہمارے قوم والے ہمارے پاس گوشت لے کر آتے ہیں۔ ہمیں معلوم نہیں ہوتا کہ اس پر اللہ کا نام لیا گیا ہے یا نہیں؟“ آپ صلی اللہ علیہ وسلم نے فرمایا: ”اس پر بسم پڑھ کر کھالیا کرو۔“ ① مالک کی روایت میں ہے۔ ”وہ نئے نئے مسلمان ہوئے تھے“ اگر بسم اللہ واجب ہوتی تو آپ شک کے باوجود کھانے کی اجازت نہ دیتے۔

حضرت عدی بن حاتم رضی اللہ عنہ والی حدیث: وہ فرماتے ہیں کہ میں نے نبی صلی اللہ علیہ وسلم سے شکار کے بارے میں پوچھا تو آپ نے فرمایا: ”جب تیر پھینکو تو بسم اللہ پڑھ لیا کرو۔“ ②

حضرت صلت السدوسی والی حدیث ”مسلمان کا ذبیحہ حلال ہے چاہے اللہ کا نام لے یا نہ لے۔“ ③ فقہاء اس کو ”غریب“ الفاظ میں اس طرح ذکر کرتے ہیں: ”مسلمان اللہ کی نام پر ذبح کرتا ہے۔ بسم اللہ پڑھے یا نہ پڑھے۔“ ایک آدمی نے نبی صلی اللہ علیہ وسلم سے پوچھا: ”ایک آدمی جانور ذبح کرتا ہے اور اللہ تعالیٰ کا نام لینا بھول جاتا ہے۔“ فرمایا: ”اللہ کا نام ہر مسلمان پر ہے۔“ ④ یا ”ہر مسلمان کے منہ پر ہے“ یا ”اللہ کا نام ہر مسلمان کے دل میں ہے۔“

دوسری احادیث جن میں بسم اللہ کا کہا گیا ہے۔ جیسے حضرت ابو ثعلبہ والی حدیث: ”آپ اپنی کمان سے جو شکار کریں اس پر اللہ کا نام لیں۔ اور پھر کھائیں۔“ تو یہ ندب پر محمول ہیں۔ یہ رائے زیادہ آسان ہے۔ لیکن جمہور کے دلائل اور احادیث زیادہ صحیح اور قوی ہیں۔ اور ان کی مراد عام ہے۔

ساتواں مقصد: ذبح کی سنتیں..... ذبح میں درج ذیل چیزیں مستحب ہیں۔ یہی ذبح کی سنتیں ہیں۔ ⑤

①..... اس کو امام بخاری رحمۃ اللہ علیہ، نسائی رحمۃ اللہ علیہ اور ابوداؤد نے روایت کیا ہے۔ (نیل الاوطار: ۸/۱۳۹، نصب الرایۃ: ۳/۸۳ او ما بعدھا) ② اس کو ائمہ ستہ نے اپنی کتابوں میں نقل کیا ہے۔ (نصب الرایۃ: ۳/۱۸۳) ③ یہ روایت مرسل ہے۔ امام ابوداؤد رحمۃ اللہ علیہ نے اپنی مراسیل میں روایت کی ہے۔ (نصب الرایۃ: ۳/۱۸۳) اس کو دارقطنی رحمۃ اللہ علیہ نے نقل کیا ہے اور اس میں ضعف ہے (نصب الرایۃ: گزشتہ جگہ) ④ البدائع: ۵/۶۰، الدر المختار: ۵/۲۰۸، تبیین الحقائق: ۵/۲۹۱، تکملة الفتح: ۸/۶۰، بدایۃ المجتہد: ۱/۴۳۵، القوانین الفقہیہ: ص ۱۸۵ الشرح الكبير: ۳/۲۷۱ وما بعدها، المہذب: ۱/۲۵۱ وما بعدها، کشاف القناع: ۶/۲۰۸ وما بعدها.

۱..... بسم اللہ کہنا شافعیہ کے نزدیک سنت ہے۔ تکبیر کہنا سنت ہے۔ ذبح کرنے والا یوں کہے: بسم اللہ واللہ اکبر یہ نہ کہے: باسم اللہ واسم محمد۔ شافعیہ نے اس میں اضافہ کیا ہے کہ درود بھی پڑھے اس لئے کہ یہ مقام عبادت ہے۔  
۲..... ذبح دن کے وقت کیا جائے۔ حنفیہ کے نزدیک رات کو ذبح کرنا مکروہ تنزیہی ہے۔ وہ اس کو قربانی پر قیاس کرتے ہیں۔ ایک وجہ یہ بھی ہے کہ رات ذبح کرتے وقت غلطی کا خدشہ ہوتا ہے۔ نبی صلی اللہ علیہ وسلم سے ① مروی ہے کہ انہوں نے رات کو قربانی کرنے سے اور رات کو فصل کاٹنے سے منع فرمایا ہے۔

۳..... ذبیحہ اور ذبح کرنے والا دونوں قبلہ رخ ہوں۔ اس لئے کہ یہ عظمت والی سمت ہے اور تمام جہات سے افضل ہے۔ ذبح کرنا عبادت ہے۔ صحابہ رضی اللہ عنہم ذبح کرتے وقت قبلہ رخ ہو جاتے تھے۔ اور اس لئے بھی کہ نبی کریم صلی اللہ علیہ وسلم نے قربانی کرتے وقت اپنی قربانی قبلہ رخ کی اور سورہ انعام کی یہ دو آیتیں پڑھیں:

وجہت وجہی..... الخ۔ ② اگر بھولے سے یا کسی عذر کی وجہ سے قبلہ رخ نہ ہو سکا تو بھی کھایا جائے گا۔

۴..... ذبیحہ کو بائیں کروٹ پر آرام سے لٹایا جائے اور سر کو کھڑا کیا جائے۔ ذبح کرنے والا اس کی ٹھوڑی کے نیچے سے حلق کی کھال کو پکڑ کر کھینچے تاکہ کھال کے اوپر کا حصہ ظاہر ہو جائے۔ پھر حلق پر گرہ کے نیچے چھری چلائے اور گردن کی ہڈی آنے تک کاٹتا رہے۔ اگر ذبح کرنے والا بائیں (بائیں ہاتھ سے کام کرنے والا) ہو تو دائیں کروٹ پر لٹانا بھی جائز ہے۔ بائیں آدمی کا ذبح کرنا مکروہ ہے۔ مستحب یہ ہے کہ وہ کسی کو نائب بنا دے۔

اس کی دائیں ٹانگ کو ذبح کرنے کے بعد چھوڑ دے تاکہ وہ اس کو حرکت دے کر راحت پائے۔ سوائے اونٹ کے کہ اس میں افضل یہ ہے کہ کھڑے کھڑے بائیں گھٹنا باندھ کر نحر کیا جائے۔ اس لئے کہ اللہ تعالیٰ کا فرمان ہے:

فَاذْكُرُوا اسْمَ اللّٰهِ عَلَيْهَا صَوَّآفٍ..... الحج: ۲۲/۳۶

”جب وہ ایک قطار میں کھڑے ہوں ان پر اللہ کا نام لو۔“

۵..... اونٹ کو کھڑے کھڑے بائیں گھٹنا باندھ کر نحر کیا جائے گا۔ گائے اور بھیڑ بکری کی دائیں کروٹ پر لٹا کر ذبح کیا جائے گا۔ بائیں ٹانگ چھوڑ دی جائے گی اور باقی پائے یعنی ٹانگیں باندھ دی جائیں گی۔ اس لئے کہ اونٹ کے بارے میں اللہ تعالیٰ کا ارشاد ہے:

فَاذْكُرُوا اسْمَ اللّٰهِ عَلَيْهَا صَوَّآفٍ..... الحج: ۲۲/۳۶

جب وہ ایک قطار میں کھڑے ہوں ان پر اللہ کا نام لو۔

حضرت ابن عباس رضی اللہ عنہ فرماتے ہیں: ”ای قیاماً علی ثلاث“ ③ یعنی تین ٹانگوں پر کھڑا کر کے۔ بکری کے بارے میں صحیحین میں ہے کہ آپ نے اس کو لٹایا۔ گائے وغیرہ کو اسی پر قیاس کا جائے گا۔ اس لئے کہ اس میں ذبح کرنے والے کے لئے آسانی ہے کہ وہ دائیں ہاتھ میں چھری اور بائیں ہاتھ سے سر کو پکڑے گا۔

اہل علم کا اتفاق ہے کہ اونٹ کو نحر کرنا ④ اور باقی جانوروں کو ذبح کرنا مستحب ہے۔ اللہ تعالیٰ کا فرمان ہے:

فَصَلِّ لِرَبِّكَ وَأَنْحِرْ ⑤ الكوثر: ۱۰۸/۲

①..... امام طبرانی رحمۃ اللہ علیہ نے حضرت ابن عباس رضی اللہ عنہ سے روایت کیا ہے کہ انہوں نے رات کو ذبح کرنے سے منع فرمایا۔ لیکن اس کی اسناد میں متروک ہے۔ بیہقی میں حضرت حسن سے مروی ہے کہ آپ صلی اللہ علیہ وسلم نے ② اس کو امام ابن ماجہ رحمۃ اللہ علیہ نے حضرت جابر رضی اللہ عنہ سے روایت کیا ہے۔ (نیل الاوطار: ۵/۱۲۶) ③ اس کو امام حاکم رحمۃ اللہ علیہ نے روایت کیا ہے اور صحیح کہا ہے۔ ④ نحر کا مطلب یہ ہے کہ اونٹ کی گردن کی جڑ اور سینے کے درمیان میں جو لڑھا ہے اس میں کوئی برچھا وغیرہ مارا جائے۔

”تم اپنے پروردگار (کی خوشنودی) کے لئے نماز پڑھو اور قربانی کرو۔“

دوسری جگہ ارشاد ہے:

إِنَّ اللَّهَ يَأْمُرُكُمْ أَنْ تَذْبَحُوا بَقَرَةً..... البقرہ: ۶۷/۲

”اللہ تمہیں حکم دیتا ہے کہ تم ایک گائے ذبح کرو۔“

حضرت مجاہد رحمۃ اللہ علیہ فرماتے ہیں: ہمیں نحر کا حکم ہے اور بنی اسرائیل کو ذبح کا حکم تھا۔<sup>①</sup> اور یہ بھی ثابت ہے کہ رسول اللہ صلی اللہ علیہ وسلم نے اونٹ کو نحر کیا۔ اور آپ صلی اللہ علیہ وسلم نے دو مینڈھے قربانی کئے دونوں کو اپنے ہاتھ سے ذبح کیا۔<sup>②</sup>

۶..... رگیں ساری کی ساری کاٹنا اور تیزی سے ذبح کرنا بھی سنت ہے۔ کچھ کاٹنا، کچھ نہ کاٹنا مکروہ ہے۔ اس لئے کہ اس سے زندگی ختم ہونے میں دیر ہو جاتی ہے۔ ذبح کرتے ہوئے حرام مغز تک نہ پہنچے۔ اسی طرح سر کو تن سے جدا بھی نہ کرے۔ اگر ایسا کر لیا تو مکروہ ہے۔ اس لئے کہ اس سے بلا ضرورت زائد تکلیف پہنچتی ہے۔ جیسا کہ گزر چکا۔

۷..... جانور کو لٹانے سے پہلے چھری تیز کرنا۔ لیکن جانور کے سامنے چھری تیز نہ کی جائے۔ اس لئے کہ جانور دیگر خطرات کی طرح چھری کو بھی پہچانتے ہیں اور اس سے بچتے ہیں۔ اگر ان کو لٹا کر چھری تیز کی جائے تو ان کی تکلیف میں اضافہ ہو جاتا ہے۔ نبی کریم صلی اللہ علیہ وسلم نے فرمایا: ”اللہ تعالیٰ نے ہر ایک پر اچھا برتاؤ کرنا لازم کیا ہوا ہے۔ جب تم قتل کرو تو اچھے طریقے سے قتل کرو۔ اور جب ذبح کرو تو اچھے طریقے سے ذبح کرو۔ ذبح کرنے والے کو چاہئے کہ اپنی چھری تیز کر کے اپنے ذبیحے کو راحت پہنچائے۔“<sup>③</sup> بیہوشی میں ہے کہ ایک آدمی کو حضرت عمر رضی اللہ عنہ نے دیکھا کہ بکری لٹائی ہوئی ہے اور اس کے چہرے کی سائید پر ٹانگ رکھ کر چھری تیز کر رہا ہے۔ حضرت عمر رضی اللہ عنہ نے کوڑے سے اس کی خبر لی۔ حضرت ابن عباس رضی اللہ عنہ سے مروی ہے فرماتے ہیں کہ رسول اللہ صلی اللہ علیہ وسلم کا گزرا ایک آدمی کے پاس سے ہوا جس نے بکری کی ایک سائید پر ٹانگ رکھی ہوئی تھی۔ وہ چھری تیز کر رہا تھا۔ اور بکری اس کی طرف دیکھے جا رہی تھی۔ آپ صلی اللہ علیہ وسلم نے فرمایا: کیا یہ اس کو دو مرتبہ مارنا چاہتا ہے۔<sup>④</sup>

یہ بھی مستحب ہے کہ ایک بکری کو دوسری کے سامنے ذبح نہ کیا جائے۔ اس لئے کہ حضرت ابن عمر رضی اللہ عنہما روایت کرتے ہیں کہ رسول اللہ صلی اللہ علیہ وسلم نے چھری کو تیز کرنے اور جانوروں سے چھپانے کا حکم دیا۔<sup>⑤</sup>

۸..... جانور کے ساتھ نرمی کی جائے۔ اسے زمین پر زور سے نہ گرایا جائے۔ ٹانگوں سے کھینچ کر ذبح کی جگہ تک نہ لے جایا جائے۔ اس لئے کہ یہ اسے خواہ مخواہ زیادہ تکلیف پہنچانے والی بات ہے۔

آٹھواں مقصد: ذبح کے مکروہات..... ذبح کرتے ہوئے مذکورہ بالا سنتوں کو چھوڑنا مکروہ ہے۔ اس لحاظ سے ذبح کے مکروہات درج ذیل ہوں گے۔<sup>⑥</sup>

۱..... بسم اللہ نہ پڑھنا ان فقہاء کے نزدیک مکروہ ہے جو اسے واجب اور شرط نہیں قرار دیتے۔ یعنی شافعیہ اور بعض مالکیہ۔ اسی طرح اللہ تعالیٰ کے نام کے ساتھ محمد صلی اللہ علیہ وسلم یا کسی اور کا نام ملانا بھی مکروہ ہے۔ حنفیہ کے نزدیک ذبح کرنے والے کے لئے ذبح کرتے وقت

①..... المغنی: ۵/۸ وما بعدها۔ متفق علیہ۔ ② اس کو امام احمد رحمۃ اللہ علیہ، مسلم رحمۃ اللہ علیہ، نسائی رحمۃ اللہ علیہ اور ابن ماجہ رحمۃ اللہ علیہ نے شہاد بن اوس رضی اللہ عنہ سے روایت کیا ہے (نیل الاوطار: ۸/۱۳۱) القتلہ اور الذبحہ: قتل اور ذبح کی حالت۔ ③ اس کو طبرانی رحمۃ اللہ علیہ نے کبیر اور اوسط میں روایت کیا ہے۔ اس کی سند صحیح ہے۔ (مجمع الزوائد: ۴/۳۳) ④ اس کو احمد رحمۃ اللہ علیہ اور ابن ماجہ رحمۃ اللہ علیہ نے روایت کیا ہے۔ ⑤ البدائع: ۶۰/۵، تبیین الحقائق: ۲۹۲/۵، الدر المختار: ۲۰۸/۵، الشرح الصغير: ۱۷۳/۲، القوانین الفقہیہ: ص ۱۸۵، مغنی المحتاج: ۱۷۲/۳، کشاف القناع: ۲۰۸/۶ وما بعدها، المغنی: ۵۸۰/۸۔



”اللّٰهُمَّ تقبل من فلان“ اے اللہ فلاں کی طرف سے قبول فرمائے کہنا مکروہ ہے۔ اگر اس نے یہ بسم اللہ اور لٹانے سے پہلے یا ذبح کے بعد کہا تو جائز ہے۔

۲..... ذبیحہ کو قبلہ رخ نہ کرنا خلاف سنت ہونے کی وجہ سے مکروہ ہے۔

۳..... حنفیہ کے نزدیک بھیڑ بکریوں کو نحر کرنا اور اونٹ کو ذبح کرنا بھی خلاف سنت ہونے کی وجہ سے مکروہ ہے۔ شافعیہ اور حنابلہ کے نزدیک یہ مکروہ نہیں ہے اس لئے کہ اس سے منع نہیں کیا گیا۔

۴..... جانور کو بلا ضرورت اور بلا فائدہ زیادہ تکلیف پہنچانا۔ جیسے سر کاٹ دینا، حرام مغز تک پہنچ جانا، گدی کی طرف سے ذبح کرنا، ① جانور کو ٹانگ سے کھینچ کر ذبح کی جگہ تک لے جانا اس کو لٹا کر اس کے سامنے چھری تیز کرنا، دوسرے جانور کے سامنے ذبح کرنا اس لئے کہ یہ سنت کے خلاف ہے۔ ٹھنڈا ہونے سے پہلے کھال اتارنا یا حرام مغز کاٹنا۔ اس لئے کہ ایک روایت کے مطابق فرافصہ نے حضرت عمر رضی اللہ عنہ سے کہا آپ ایسا کھانا کھاتے ہیں جس کو ہم نہیں کھاتے۔ آپ رضی اللہ عنہ نے پوچھا ”اے ابو حسان! وہ کون سا کھانا ہے۔ انہوں نے کہا کہ آپ روح کے نکلنے سے پہلے اس کو نکالنے لگتے ہیں۔ ② حضرت عمر رضی اللہ عنہ نے منادی کو عام اعلان کرنے کا حکم دے دیا کہ ذبح حلق اور سینے کے سرے کے درمیان ہوتا ہے۔ اور یہ کہ روح کے نکلنے سے پہلے اسے نہ نکالا کرو۔ ③

۵..... حنفیہ کے نزدیک دانت، ناخن اور ہڈی سے ذبح کرنا مکروہ ہے بشرطیکہ جسم سے الگ ہوں۔ مکروہ اس لئے ہے کہ ان سے حیوان کو تکلیف ہوتی ہے۔ یہ ایسے ہی ہے جیسے کند چھری سے ذبح کرنا۔ اگر ناخن وغیرہ جسم کے ساتھ لگے ہوئے ہوں تو ان سے ذبح کرنے سے جانور حلال نہیں ہوگا۔

## نواں مقصد..... ذبح کی اقسام

مالکیہ..... مالکیہ کے نزدیک حلال ذبح کی چار قسمیں ہیں۔ ④

۱۔ خون بہانا، شکار کرنا اور زخمی کرنا..... ذبح کی یہ صورت جنگلی جانوروں کے لئے ہوتی ہے جن پر قدرت نہ ہو۔ گھریلو جانوروں میں یہ صورت جائز نہیں۔ کبوتر وغیرہ شکار میں داخل ہیں۔ اگر وہ وحشی ہو جائیں تو زخمی کر کے کھائے جائیں گے۔

۲۔ حلق سے ذبح کرنا..... یعنی پوری حلقوم اور دونوں شہ رگیں پوری پوری کاٹنا۔ یہ صورت پرندوں شتر مرغ اور بھیڑ بکریوں کے لئے ہے۔

۳۔ ذبح اور نحر..... اونٹ اور زرافے کو ⑤ سینے کے درمیان سے نحر کیا جاتا ہے۔ گائے میں ذبح اور نحر دونوں جائز ہیں لیکن ذبح مندوب ہے۔ گھریلو چار پایوں میں ذبح یا نحر شرط ہیں۔

۴۔ ایسا فعل جو کسی بھی ذریعے سے زندگی ختم کر دے..... یہ ٹڈی میں ہوتا ہے کہ کاٹ کر یا کسی اور طریقے سے اس پر اثر انداز ہو جائے۔ اس لئے کہ عام فقہاء کے برعکس مالکیہ کے نزدیک ٹڈی ذبح کئے بغیر نہیں کھائی جاسکتی۔ اور ان کے نزدیک ٹڈی کو ذبح کرنے کا

① اگر رگوں کے کٹنے تک زندہ رہے۔ ورنہ حلال نہیں ہوگا اس لئے کہ ذبح سے پہلے ہی موت واقع ہو چکی۔ ② الشرح الکبیر: ۱۰۷، ۱۰۳، ۹۹/۲، ۱۰۷، ۱۰۷، ۱۰۷ بدایۃ المجتہد: ۱/۲۹ وما بعدھا، القوانین الفقہیہ: ۱۸۳ وما بعدھا۔ ③ مالکیہ کے نزدیک ذبح: حلقوم اور دونوں شہ رگوں کو نیت کر کے چھری سے کاٹنا۔ حیوان کا عقڑ: جانور کے جسم پر کسی بھی جگہ تیر مارنا جس سے وہ زخمی ہو کر مر جائے۔ نحر: گردن کی جڑ اور سینے کے درمیان ایک گڑھا ہوتا ہے اس میں برچھما کر ذبح کرنا۔

طریقہ یہ ہے کہ سرکاٹ کر یا کسی اور طریقے سے قتل کر دی جائے۔

اونٹ اور زرافے کو نخر کرنا واجب ہے۔ اور باقیوں کو ذبح کرنا۔ اگر نخر والے جانور کو ذبح کر دیا یا ذبح والے جانور کو نخر کر دیا، چاہے بھول کر ہی کیا ہو، اگر قدرت ہوتے ہوئے بلا ضرورت ایسا کیا ہے تو ایسی ذبیحے کو نہیں کھایا جائے گا۔ ضرورت کی وجہ سے اونٹ میں ذبح اور دوسرے جانوروں میں نخر جائز ہے۔ جیسے کوئی جانور گڑھے میں گر جائے یا ذبح اور نخر کا آلہ دستیاب نہ ہو۔

خلاصہ یہ کہ گھریلو چوپائے اگر وحشی ہو جائیں تو ان کے نزدیک شکار سے نہیں کھائے جاسکتے۔ لیکن اگر کوئی وحشی جانور انسانوں سے مانوس ہو کر گھریلو بن گیا اور پھر دوبارہ بھاگ گیا یا کبوتر وغیرہ وحشی بن گئے تو ان کو شکار کر کے کھانا جائز ہے۔ اس لئے کہ یہ سب شکار ہیں۔

شافعیہ..... اسی طرح شافعیہ کے نزدیک ذبح کی تین قسمیں ہیں: ذبح نخر اور عققر (زخمی کرنا)

ذبح..... یعنی جانور کا حلق اور زرخہ کاٹنا۔ اس طریقے سے تمام حیوانات کو ذبح کیا جاتا ہے۔

نخر..... حیوان کا سینہ یعنی گردن کا نچلا حصہ کاٹنا۔ اونٹ میں یہی مسنون ہے۔

عققر..... یہ ذبح اضطراری ہے۔ یعنی جانور کو کسی جان لیوا فعل سے جسم میں کسی بھی جگہ سے زخمی کرنا۔

حلال جانور جب بدک کر بھاگ جائیں اور مالک کے قابو میں نہ رہیں تو ان کو اس طریقے سے حلال کیا جاتا ہے۔

جمہور علماء کے نزدیک ذبح کی اقسام..... اس بنا پر مالکیہ کے علاوہ جمہور علماء کے نزدیک ذبح کی دو قسمیں ہیں۔ اختیاری اور

اضطراری جو شکار کے معنی میں ہے۔

ذبح اختیاری..... یعنی حلق میں زخم لگانا۔ سینے کے سرے اور ٹھوڑی کے درمیان سے کاٹنے کو ذبح اختیاری کہتے ہیں۔ یہ اس وقت ہوتی

ہے جب حیوان قابو میں ہو۔ جنگلی جانور بھی اگر مانوس ہو جائے تو اس کو ذبح کرنا ضروری ہے۔ اس لئے کہ اضطراری ذبح کو صرف اس وقت اختیار کرتے ہیں جب اختیاری ذبح ممکن نہ ہو۔

ذبح اضطراری..... جسم کے کسی بھی حصے پر زخم لگانا: ذبح کی یہ قسم مالکیہ کے علاوہ جمہور کے نزدیک وحشی جانوروں کے لئے استعمال

ہوتی ہے یا ایسے گھریلو جانوروں کے لئے جو بے قابو ہو کر بھاگ جائیں۔ اس لئے کہ انسان حسب طاقت احکامات کا مکلف ہے۔ اس

حالت کو عققر کہتے ہیں۔ یعنی جسم کے کسی بھی حصے کو زخمی کر کے جان سے مار دینا۔ عققر یا ذبح اضطراری کسی زخمی کرنے والے سے ہوگی نہ

کہ کسی بوجھل چیز یا پتھر سے۔ یعنی بدن کی کسی بھی حصے کو اس طرح زخمی کرنا کہ خون بہنے لگے۔ شافعیہ کے نزدیک یہ بھی شرط ہے کہ زخم جان

لیوا ہونا چاہئے۔

مالکیہ کے نزدیک گھریلو چوپائے ذبح اضطراری سے حلال نہیں ہوتے۔

اگر کوئی گھریلو جانور وحشی بن جائے یا کوئی اور ذبیحہ بدک کر بھاگ جائے یا کنوئیں وغیرہ میں گر جائے اور اسے حلق سے ذبح کرنا ممکن نہ ہو تو

مالکیہ کے علاوہ جمہور کے نزدیک اس کو ذبح کرنے کا طریقہ یہ ہے کہ اس کے جسم کے کسی بھی حصے کو زخمی کیا جائے۔ اس طرح اس کا کھانا حلال

ہو جائے گا۔ جیسے پرندے یا وحشی جانور کا شکار ہوتا ہے۔ اس لئے کہ حضرت رافع بن خدیج رضی اللہ عنہ فرماتے ہیں کہ ہم رسول اللہ صلی اللہ علیہ

①..... تبیین الحقائق: ۲۸۶/۵، تکملة الفتح: ۶۰/۸ وما بعدها، الدر المختار: وحاشیة: ۲۰۶/۵، ۲۱۳، مغنی المحتاج:

۲۶۵/۳، ۲۶۸ وما بعد، ۲۷۱، المہذب: ۲۵۵/۱، المغنی: ۵۶۶/۸، ۵۷۳، ۵۷۵، ۵۷۷، کشاف القناع: ۲۰۵/۶، الشرح

الکبیر للدردیر: ۱۰۱، ۱۰۳/۳۔

وسلم کے ساتھ ایک سفر میں تھے۔ لوگوں کے اونٹوں میں سے ایک بدک کر بھاگ گیا۔ ان کے پاس گھوڑا نہیں تھا۔ ایک آدمی نے اسے تیر مارا جس سے وہ قابو میں آ گیا۔ رسول اللہ صلی اللہ علیہ وسلم نے فرمایا ”گھریلو جانوروں میں بھی جنگلی جانوروں کی طرح وحشت آ جاتی ہے۔ لہذا اگر کوئی جانور ایسا کرے تو اس کے ساتھ ایسا ہی کرو۔“ ① یہ رائے زیادہ راجح ہے۔

اگر نحر والا جانور ذبح کر دیا یا ذبح والا نحر کر دیا حنفیہ ② کے نزدیک کراہت کے ساتھ جائز ہوگا۔ شافعیہ اور حنابلہ کے نزدیک بلا کراہت جائز ہوگا۔ اس لئے کہ اس سے منع نہیں کیا گیا۔

دسواں مطلب: ذبح کئے ہوئے جانور کے حرام اجزاء..... حنفیہ ③ فرماتے ہیں کہ حلال جانور کی سات چیزیں نہیں کھائی جائیں گی۔ بہتا ہوا خون، نر جانور کا آلہ تناسل، کپورے، مادہ کی شرم گاہ، غدود، ④ مثانہ اور پتا۔ اس لئے کہ اللہ تعالیٰ کا فرمان ہے۔

وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ..... الاعراف: ۷/ ۱۵۷  
(وہ نبی) اس کے لئے پاکیزہ چیزوں کو حلال اور گندی چیزوں کو حرام قرار دے گا۔

ان ساتوں چیزوں کو سلیم الطبع لوگ گندہ سمجھتے ہیں۔ حضرت مجاہد رحمۃ اللہ علیہ سے مروی ہے کہ انہوں نے فرمایا: کہ رسول اللہ صلی اللہ علیہ وسلم کو بکری کے یہ اعضا ناپسند تھے۔ نر جانور کا آلہ تناسل، ہچھے، مادہ کی شرم گاہ، غدود پتا، مثانہ اور بہتا ہوا خون۔ یہاں کراہت سے مراد کراہت تحریمی ہے۔ اس لئے کہ ان چھ چیزوں کو مکروہ ہونے میں خون کے ساتھ جمع کیا گیا ہے۔ اور بہتا خون حرام ہے۔ امام ابوحنیفہ رحمۃ اللہ علیہ سے مروی ہے کہ انہوں نے فرمایا: ”خون حرام ہے اور باقی چھ چیزیں مکروہ ہیں۔“ حرام کا لفظ بہتے ہوئے خون پر بولا گیا ہے۔ اس لئے کہ اسکی حرمت دلیل قطعی سے ثابت ہے۔ وہ یہ آیت ہے:

قل لا اجد فی ما اوحي الی قوله..... دما مسفوحاً

باقی سب کو مکروہ کہا گیا ہے اس لئے کہ ان کا ثبوت دلیل ظنی سے ہے۔

گیارہواں مقصد: ماں کو ذبح کرنے کا جنین پر اثر..... جنین کو ذبح کرنے کے چار احوال ہیں۔ ⑤

اول..... ذبح پہلے مردہ حالت میں پیدا ہوا جائے۔ اس صورت میں بالاجماع نہیں کھایا جائے گا۔

دوم..... ذبح سے پہلے زندہ حالت میں پیدا ہوا جائے۔ اگر زندہ رہے تو ذبح کئے بغیر نہیں کھایا جائے گا۔

سوم..... ذبح کے بعد زندہ حالت میں پیدا ہوا جائے۔ اگر زندہ حالت میں ذبح کیا گیا تو کھایا جائے گا۔ اگر زندگی میں ذبح نہ کیا جاسکے تو وہ

مردار ہے۔ بعض مالکیہ کے نزدیک ماں کو ذبح کرنا ہی اس کے لئے بھی کافی ہے۔

چہارم..... ذبح کے بعد مردہ حالت میں پیدا ہوا جائے۔ اس کے بارے میں فقہاء کا اختلاف ہے۔

امام ابوحنیفہ رحمۃ اللہ علیہ، زفر رحمۃ اللہ علیہ اور حسن بن زیاد رحمۃ اللہ علیہ کے نزدیک ماں کے ذبح کی وجہ سے جنین کو نہیں کھایا جائے گا۔ اس

①..... اس کو بہت سے محدثین نے روایت کیا ہے۔ (نیل الاوطار: ۸/ ۱۳۳) اوابد: آبدۃ کی جمع ہے یعنی اجسی۔ تابدت: وحشی بن جانا۔ مراد یہ کہ ان میں

بھی وحشت ہوتی ہے۔ ② ابوحنیفہ رحمۃ اللہ علیہ کا ایک قول یہ ہے کہ اگر کسی کو اپنا شکار زندہ حالت میں ملایا کسی کو اپنا بیل قریب الرگ حالت میں ملا اور ذبح

کرنے کے لئے وقت کم ہے یا اسے ذبح کرنے کا آلہ نہیں ملا اور اس نے محل ذبح کے علاوہ کسی اور جگہ سے زخمی کر دیا تو حلال ہوگا۔ یعنی ان موقعوں پر بھی ذبح

اضطراری درست ہے۔ دوسرے قول کے مطابق رگیں کاٹے بغیر ہلاک نہیں ہوگا۔ ③ البدائع: ۵/ ۶۱، رد المحتار: ۵/ ۲۱۹۔ ④ الغدة: سخت

گوشت کا ایک ٹکڑا جو جلد اور کھال کے درمیان بیماری کی وجہ سے پیدا ہوتا ہے۔ ⑤ البدائع: ۵/ ۴۲، تبیین الحقائق: ۵/ ۲۹۳، اللباب: ۳/ ۲۲۸،

السقوانین الفقہیہ: ص ۱۸۳ بدایۃ المجتہد: ۱/ ۲۲۸ وما بصلھا، الشرح الکبیر: ۲/ ۱۱۴، مغنی المحتاج: ۳/ ۵۷۹، ۶/ ۳۰۶، المغنی: ۸/ ۵۷۹، شرح الرسالہ: ۱/ ۳۸۱۔



لئے کہ اللہ تعالیٰ نے مردار کو حرام کیا ہے۔ اور گلا گھٹ کر مرنے والے کو بھی حرام کیا ہے۔ جنین مردار ہے۔ اس لئے کہ اس میں زندگی نہیں ہے۔ مردار ہر وہ جانور ہوتا ہے جو ذبح کئے بغیر مر جائے۔ جنین بھی گلا گھٹنے سے مر گیا ہے۔ اس لئے یہ نص قرآنی کی وجہ سے حرام ہوگا۔ جنین کو اپنی ماں کے تابع نہیں کیا جاسکتا تھا۔ اس لئے کہ ماں کے ذبح ہونے کے بعد بھی وہ زندہ باقی رہ سکتا ہے۔ اس لئے کہ اس کو علیحدہ سے ذبح کرنا ضروری ہے تاکہ اسے خون نکل جائے اور حلال ہو جائے۔ یہ ماں کو ذبح کرنے سے حلال نہیں ہوگا۔ اس لئے کہ ذبح کرنے سے مقصود یہ ہوتا ہے کہ اس کا خون نکال دیا جائے۔ تاکہ وہ گوشت سے الگ ہو جائے اور پاک ہو جائے۔ اس لئے یہ ماں کے تابع نہیں ہوگا۔

اور حدیث ”زکوٰۃ الجنین ذکاۃ امہ“ میں تشبیہ مراد ہے۔ ”ای کذکاۃ امہ“ یعنی اسے اپنی ماں کی طرح ذبح کیا جائے گا۔ یہ حدیث اس بات پر دلالت نہیں کرتی کہ صرف ماں کے ذبح کرنے پر اکتفا کیا جائے گا۔ خلاصہ یہ کہ حنفیہ کے نزدیک مردہ جنین نہیں کھایا جائے گا۔ اس کے بال نکلے ہوں یا نہ نکلے ہوں یعنی اس کی خلقت پوری ہوئی ہو یا نہ ہوئی ہو۔ اس لیے کہ اس کے بال خلقت پوری ہونے بعد آتے ہیں۔

جمہور..... جمہور فقہاء فرماتے ہیں: صاحبین بھی انہی کے ساتھ ہیں کہ ماں کے ذبح کرنے سے جنین بھی حلال ہو جاتا ہے جبکہ وہ مردہ حالت میں پیدا ہوا ہے۔ یا ماں کے پیٹ میں مرا ہوئے۔ یا نکلنے کے بعد اس کی حرکات ذبح کئے ہوئے جانور کی حرکات جیسی ہوں۔ مالکیہ کے نزدیک یہ شرط بھی ہے کہ اس کی خلقت مکمل ہو چکی ہو اور بال اُگ آئے ہوں اس لئے کہ حضرت ابن عمر رضی اللہ عنہما اور دیگر بہت سے صحابہ رضی اللہ عنہم سے یہی مروی ہے۔ حضرت کعب بن مالک رضی اللہ عنہ فرماتے ہیں۔ صحابہ کرام رضی اللہ عنہم فرمایا کرتے تھے۔ ”جب جنین کے بال اُگ آئیں تو ماں کو ذبح کرنا ہی اس کو ذبح کرنے کے قائم مقام ہے۔“

شافعیہ اور حنابلہ نے مردہ جنین کھانے کی اجازت دی ہے۔ چاہے بال اُگیں یا نہ اُگیں۔ اس لئے کہ ابن مبارک رحمۃ اللہ علیہ نے حضرت ابن ابی لیلیٰ سے روایت کی ہے فرماتے ہیں کہ رسول اللہ صلی اللہ علیہ وسلم نے فرمایا: ماں کو ذبح کرنا ہی بچے کو ذبح کرنا ہے۔ یعنی اس کے قائم مقام ہے۔ بال اُگے ہو یا نہ اُگے ہوں۔

جمہور کی جواز پر دلیل ایک حسن حدیث ہے۔ ”ذکاۃ الجنین ذکاۃ امہ“ یعنی ماں کو ذبح کرنا ہی بچے کو ذبح کرنا ہے۔ ان کی سنت سے ثابت شدہ رائے ہی میرے نزدیک زیادہ صحیح ہے۔ بلکہ قیاس اس بات کا تقاضا کرتا ہے کہ جنین اس کی ماں کے ذبح کرنے سے ہی ذبح ہو جائے۔ اس لئے کہ وہ اپنی ماں کا جز ہے۔ لہذا زندگی کی شرط لگانے کے کوئی معنی نہیں۔ ابن رشد مالکی رحمۃ اللہ علیہ فرماتے: حدیث کا عموم مالکیہ کی بال اُگنے والی شرط کو کمزور کر دیتا ہے۔ حدیث کے عموم کو قیاس سے خاص نہیں کیا جائے گا۔ یعنی ذبح کئے جانے والے جانوروں پر قیاس۔

بارہواں مقصد: قریب المرگ اور بیمار کو ذبح کرنے کا اثر..... جب جانور کسی زیادتی کی وجہ سے قریب المرگ ہو جائے یا بیمار ہو جائے پھر اسے ذبح کر دیا جائے کیا اسے کھانا جائز ہوگا؟

①..... یہ گیارہ صحابہ رضی اللہ عنہم سے مروی ہے: حضرت ابوسعید خدری رضی اللہ عنہ، جابر رضی اللہ عنہ، ابو ہریرہ رضی اللہ عنہ، ابن عمر رضی اللہ عنہ، ابو ایوب رضی اللہ عنہ، ابن مسعود رضی اللہ عنہ، ابن عباس رضی اللہ عنہ، کعب بن مالک رضی اللہ عنہ، ابو الدرداء رضی اللہ عنہ، ابو امامہ رضی اللہ عنہ اور علی رضی اللہ عنہ۔ حضرت ابوسعید خدری رضی اللہ عنہ والی حدیث کو امام احمد رحمۃ اللہ علیہ، اور ترمذی رحمۃ اللہ علیہ، ابن ماجہ، دارقطنی، اور ابن حبان نے روایت کیا ہے۔ امام ترمذی رحمۃ اللہ علیہ نے اسے حسن اور ابن حبان نے صحیح کہا ہے: نصب الرایۃ: ۱۸۹/۳ وما بعدها (نیل الاوطار: ۱۴۳/۸)

اول: کسی زیادتی کی وجہ سے قریب المرگ ہو جانے والے کو ذبح کرنے کا اثر..... اگر کسی حلال جانور پر ظلم زیادتی ہو جائے مثلاً اس کا گلا گھونٹ دیا جائے یا مارا جائے یا کوئی درندہ بھیڑیا وغیرہ اس کو زخمی کر لے پھر وہ مالک کو ملے اور وہ اسے ذبح کر لے یا وہ مالک کو نہ ملے اور مر جائے تو اس کے متعلق چار احوال ہیں۔ ❶

..... اگر ذبح کرنے سے پہلے مر گیا تو بالا جماع نہیں کھایا جائے گا اس لئے کہ اللہ تعالیٰ کا فرمان ہے:

حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخِنزِيرِ وَمَا أُهْلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ..... (المائدة: ۵/۳) ❷

”تم پر مردار جانور اور خون اور سور کا گوشت اور وہ جانور حرام کر دیا گیا ہے جس پر اللہ کے سوا کوئی اور نام پکارا گیا ہو، اور ہو

جو گلہ گھٹنے سے مرا ہو، اور جسے چوٹ مار کر ہلاک کیا گیا ہو، اور جو اوپر سے گر کر مرا ہو اور جسے کسی جانور نے سینگ مار کر ہلاک کیا ہو

اور جسے کسی درندے نے کھالیا ہو الا یہ کہ تم (اس کے مرنے سے پہلے) اس کو ذبح کر چکے ہو۔“

آیت میں مذکور پانچ حیوانات (غیر اللہ کے نام پر ذبح کئے گئے کے بعد) اگر زندہ حالت میں ملیں اور ذبح کر دیئے جائیں تو حلال ہوں گے ورنہ حلال نہیں ہوں گے۔

۲..... اگر زندہ حالت میں ملا یعنی غالب گمان یہ تھا کہ وہ زندہ ہے۔ مثلاً اس کے مقتل (حساس اعضاء جن پر چوٹ جان لیوا ثابت ہوتی ہے) کو چوٹ لگ گئی تھی اور اس نے فوراً ذبح کر لیا تو اسے بالا جماع کھایا جائے گا۔ اس لئے کہ اللہ تعالیٰ فرماتے ہیں: **السا ما ذکیتم** (المائدة: ۳/۵) ”الا یہ کہ تم (اس کے مرنے سے پہلے) اس کو ذبح کر چکے ہو۔“

۳..... اگر کسی جانور کے مقتل ❸ منقوذ ہو جائے۔ یعنی ان میں سوراخ ہو جائے وہ کٹ پھٹ جائیں۔ تو مالکیہ کے نزدیک نہیں کھایا جائے گا۔ حضرت علی رضی اللہ عنہ اور ابن عباس رضی اللہ عنہ کے نزدیک کھانے کی گنجائش ہے۔ شافعیہ اور حنابلہ کے نزدیک اگر اس میں (حیات مستقرہ) ہو تو اس کو ذبح کرنا موثر ہوگا۔ حنفیہ فرماتے ہیں کہ اگر اس کے زندہ ہونے کا پتہ چل جائے۔ یا زندگی کا پتہ نہیں تھا پھر اس نے حرکت کر دی یا خون نکل آیا تو اس میں ذبح موثر ہوگی۔ یہ اس وقت ہوتا ہے جب بھیڑیا حملہ آور ہو کر اس کا پیٹ پھاڑ دے، گلا گھٹ جائے، بلندی سے گر جائے یا کوئی دوسرا جانور اس کو ٹکر مار دے۔ ذبح کے موثر ہونے کی وجہ یہ ہے کہ اللہ تعالیٰ کا یہ فرمان عام ہے:

إِلَّا مَا ذَكَّيْتُمْ..... المائدة: ۳/۵

الا یہ کہ تم اس کو ذبح کر چکے ہو۔

۴..... اگر کسی جانور کی زندگی سے مایوسی ہو جائے لیکن اس کے مقاتل منقوذ نہ ہوں یا اس بارے میں شک ہو تو حنفیہ کے نزدیک حلال ہونے میں بھی ذبح موثر ہے۔ مالکیہ کا مشہور قول بھی یہی ہے۔ البتہ اس میں زندگی کا موجود ہونا ضروری ہے۔ بعض مالک

❶..... ردالمحتار: ۲۱۷/۵، الشرح الكبير: ۱۱۳/۲، البدائع: ۲۰۵/۵، القوانین الفقہیہ: ص ۱۸۳، بدایۃ المجتہد

بعدها کشاف القناع: ۲۰۶/۶ احکام القرآن للخصاص: ۳۰۶/۲، احکام القرآن لابن العربی ورحمة اللہ

❷ السا ما ذکیتم: یعنی الا یہ کہ مذکورہ جانوروں میں سے کوئی زندہ مل جائے اور آپ اس کو ذبح کر دیں تو اگر اس میں زندگی موجود تھی.....

نہ ہو کہ جیسے ہلاک چھپکانا یا ہاتھ پاؤں مارنا..... اور اس کو ذبح کر دیا تو وہ حلال ہوگا۔ المنخنقة: جو کسی بھی طرح مردار ہو جائے۔ الموقوذة: جو لاشی یا پتھر

وغیرہ سے، ذبح شرعی کے بغیر مر جائے۔ المتردیه: جو کسی بلند جگہ پہاڑ وغیرہ سے گر جائے یا کنویں میں گر جائے، النطیحة: جس کو دوسرا حیوان ٹکر مار دے

اور وہ مر جائے۔ ما اکل السبع: جو کسی درندے بھیڑے چیتے وغیرہ کے پھاڑنے سے مر جائے۔ وما اهل لغير الله به: یعنی جس پر غیر اللہ کا نام لیا گیا ہو۔

❸ درج ذیل پانچ امور کے مقاتل ہونے پر سب کا اتفاق ہے۔ شہ رگوں کا کٹ جانا، دماغ کا منتشر ہو جانا، انتڑیوں کا منتشر ہو جانا، کھانے کی نالی میں آنت کا

اوپر والا حصہ پھٹ جانا۔ نہ کہ نیچے والا۔ حرام مغز کا کٹ جانا (القوانین الفقہیہ: سابقہ جگہ، الشرح الكبير: ۱۱۳/۲)

اس میں ذبح موثر نہیں ہوگی اور نہ ہی اسے کھایا جائے گا۔ شافعیہ اور حنابلہ نے بھی ایسے جانور کو ذبح کرنے کی اجازت دی ہے بشرطیکہ اس میں حیات مستقرہ ہو۔ البتہ مشکوک میں اجازت نہیں دی۔

اس بناء پر اگر متاثرہ جانور کے بارے میں طن غالب ہو کہ وہ مقتل یا کسی اور جگہ چوٹ آنے سے ہلاک ہو جائے گا تو حنفیہ اور شافعیہ کے نزدیک اس میں ذبح موثر ہوگی۔ بعض کے نزدیک نہیں کیا جائے گا۔ امام مالک سے دونوں قول ہیں۔ ابن قاسم رحمۃ اللہ علیہ فرماتے ہیں کہ اس کو ذبح کر کے کھایا جائے گا۔

تیسری اور چوتھی صورت میں اختلاف کی بنیاد اس بات پر ہے کہ مذکورہ آیت میں استثناء متصل ہے یا منقطع۔ جو کہتے ہیں کہ استثناء متصل ہے وہ ان صورتوں میں ذبح کے قائل ہیں۔ اور جو کہتے ہیں کہ استثناء منقطع ہے ای ماذکیتہ من غیرھا (یعنی ان کے علاوہ جو جانور آپ ذبح کریں) تو ان کے نزدیک ذبح نہیں کیا جائے گا۔

اس حالت میں جس زندگی کا پایا جانا ضروری ہے اس کے بارے میں حنفیہ اور مالکیہ فرماتے ہیں کہ زندگی کی نشانیاں پائی جائیں: جیسے ٹانگ ہلانا، پلکیں چھپکانا یا سانس لینا چاہے اس سے آدمی زندہ رہ سکے یا نہ رہ سکے۔ تھوڑی دیر باقی رہے یا زیادہ عرصے تک یعنی ذبح کئے ہوئے جانور جتنی زندگی (حیات مذبوح) مطلوب ہے۔ یہ زندگی کی ادنیٰ حد ہے۔

شافعیہ اور حنابلہ فرماتے ہیں کہ جانور میں حیات مستقرہ کا پایا جانا ضروری ہے۔ جس کو مذبوح کی حرکت پر زیادہ کرنا ممکن ہو چاہے اس کی انتہا ایسی حالت میں ہو کہ اس کے ساتھ اس کا زندہ رہنا یا نہ رہنا معلوم ہو جائے۔

دوم: بیمار جانور میں ذبح کا اثر..... علماء کا اتفاق ہے کہ بیمار جانور میں ذبح مؤثر ہے اور اس کا کھانا حلال ہے۔ لیکن اگر بیماری اتنی شدید ہو جائے کہ قریب المرگ ہو جائے تو اس صورت میں ذبح کے مؤثر ہونے میں اختلاف ہے۔<sup>①</sup> جمہور کے نزدیک اس میں ذبح مؤثر ہے۔ امام مالک سے بھی مشہور روایت کی ہے۔ بعض کہتے ہیں کہ اس میں ذبح کرنا مؤثر نہیں۔

اختلاف کی وجہ حدیث اور قیاس کا تعارض ہے۔ جمہور حضرت کعب بن مالک رضی اللہ عنہ کی مذکورہ بالا حدیث سے استدلال کرتے ہیں کہ ان کی لڑکی بکریاں چراہی تھی۔ اس نے ایک بکری کو قریب المرگ دیکھا تو پکڑ کر پتھر سے ذبح کر لیا۔ رسول اللہ صلی اللہ علیہ وسلم سے پوچھا گیا تو آپ نے فرمایا ”اس کو کھا لو۔“<sup>②</sup>

بعض حضرات قیاس سے استدلال کرتے ہیں وہ یہ کہ ذبح کرنا زندوں میں مؤثر ہوتا ہے۔ اور یہ میت کے حکم میں ہے۔ حنفیہ مفتی بہ قول کے مطابق جمہور کے ساتھ ہیں۔ انہوں نے بیمار جانور اور منفقہ، متردیہ اور نطیجہ (جس کا دم گھٹ گیا ہو یا بلندی سے گر گیا ہو یا دوسرے جانور نے ٹکر ماری ہو) کی آخری حالت کے بارے میں تفصیل بیان کی ہے۔ وہ فرماتے ہیں۔<sup>③</sup>

..... اگر جانور کے زندہ ہونے کا پتہ چل جائے اگرچہ ذبح کے وقت زندگی تھوڑی سی ہو (مفتی بہ قول کے مطابق) اس کو مطلقاً کھایا جائے گا۔ اگرچہ وہ حرکت نہ کرے اور خون نہ نکلے۔ تھوڑی سی زندگی سے مراد یہ ہے کہ جانور میں اتنی زندگی ہو جتنی ذبح کئے ہوئے جانور میں ذبح کے بعد ہوتی ہے۔

ب..... اگر زندہ ہونے کا پتہ نہ چلا۔ پھر جانور نے حرکت کی یا خون نکلا تو جانور حلال ہوگا۔ اگر حرکت نہ کی یا خون نہ نکلا تو حلال نہیں ہوگا۔ زندگی اور موت کی پہچان کا ضابطہ یہ ہے:

①..... بدایۃ المجتہد: ۱/۲۲۸، القوانین الفقہیہ: ص ۱۸۱ وما بعدها۔ ② اس کو امام احمد رحمۃ اللہ علیہ اور بخاری رحمۃ اللہ علیہ نے روایت کیا (نیل الاوطار: ۸/۱۳۹) ③ (الدر المختار ورد المحتار: ۵/۲۱۷، ۳۳۳)



موت و حیات کی علامات..... منہ یا آنکھ کا کھلنا، ٹانگ لمبی کرنا، بالوں کا بیٹھ جانا یہ سب موت کی علامتیں ہیں اس لئے کہ یہ ڈھیلے پن ہے۔ اور حیوان کا جسم موت سے ڈھیلا پڑ جاتا ہے۔ ان کا الٹ زندگی پر دلالت کرتا ہے۔  
لہذا منہ اور آنکھ کا بند کرنا، ٹانگ سکیرنا اور بالوں کا کھڑا ہو جانا زندگی کی علامات ہیں۔

مالکیہ نے زندگی کی پانچ علامات لکھی ہیں۔ ❶

خون بہنا زندگی کی علامت ہے لیکن تھوڑا سا خون نکل جانا زندگی کی علامت نہیں ہاتھ یا پاؤں زمین پر مارنا، آنکھ جھپکانا، دم ہلانا اور سانس لینا۔ اگر اس نے حرکت کی لیکن خون نہیں بہا تو کھایا جائے گا۔ اگر خون بہا لیکن حرکت نہیں کی تو نہیں کھایا جائے گا۔ اس لئے کہ حرکت، زندگی پر دلالت کرنے کے لئے خون سے بڑھ کر ہے۔

تھوڑا بہت ہلنا زندگی کی دلیل نہیں۔ اس لئے گوشت کھال اتارنے کے بعد بھی ہلتا رہتا ہے۔

شافعیہ کے نزدیک حیات کی تین قسمیں ہیں۔ ❷

۱۔ حیات مستمرة..... عام زندگی جو ذبح اور دوسرے اسباب موت تک باقی رہتی ہے۔ اس حیات میں ذبح موثر ہو کر جانور کو حلال بناتی ہے۔

۲۔ حیات مستقره..... وہ حیات جس میں جانور کی اختیاری حرکت باقی رہتی ہے۔ اور قوانین و علامات سے اس کا پتہ چل جاتا ہے۔ اور غالب گمان یہی ہوتا ہے کہ اس میں زندگی موجود ہے۔ اس کی ایک علامت یہ ہے کہ سانس کی نالی اور کھانے کی نالی کٹنے سے خون پھوٹ پڑتا ہے۔ زیادہ صحیح یہ ہے کہ شدید حرکت پر اکتفاء کیا جائے۔ ذبح کے وقت حیات مستقره کے پائے جانے کا علم شرط نہیں ہے۔ بلکہ قرآن سے اس کے پانے جانے کا ظن کافی ہے۔ جیسے شدید حرکت، خون پھوٹ پڑنا۔ اس سے ذبیحہ حلال ہو جاتا ہے۔ اگر اس کے وجود میں شک ہو تو حرام ہوگا۔ اس لئے کہ حرمت کو غالب رکھا جاتا ہے۔

۳۔ حیات مذبوحہ یا حرکت عیش المذبوح..... یعنی ذبح کئے ہوئے جانور کی زندگی یا مذبوحہ کی زندگی کی حرکت۔ اس حیات میں جانور نہ دیکھ سکتا ہے نہ سن سکتا ہے اور نہ اختیاری حرکت کر سکتا ہے۔

اس نوع میں اگر کوئی ایسا سبب موجود ہو جس پر ہلاکت کو منحصر کیا جاسکے تو قابل اعتماد قول کے مطابق حلال نہیں ہوگا۔ جیسے مضر جڑی بوٹیاں کھانے سے جانور بیمار ہو جائے اور آخری سانس تک نوبت پہنچ جائے۔ اور اگر کوئی ایسا سبب نہ ہو جس پر ہلاکت ہونے کا دار و مدار ہو جیسے بیماری یا بھوک کی وجہ سے جانور آخری ہچکیاں لینے لگے تو اسے ذبح کیا جائے گا اور اس کو کھانا حلال ہوگا۔

تیرہواں مقصد: نہ کھائے جانے والے جانوروں میں ذبح کا اثر..... اس سے مقصود یہ ہے کہ کیا حرام جانوروں کو ذبح کرنے کا کچھ اثر ہے؟ کیا اس سے ان کی کھالیں پاک ہو جائیں گی اور ان کی نجاست دور ہو جائے گی؟  
فقہاء کی اس بارے میں دو رائے ہیں:

حنفیہ اور مالکیہ..... حنفیہ کے نزدیک اور مالکیہ کے مشہور قول کے مطابق ❸ نہ کھائے جانے والے جانور جیسے درندے وغیرہ اگر ذبح

❶..... القوانین الفقہیہ: ۱۸۱، احکام القرآن للحصص: ۳۰۶/۲۔ ❷ بجیر می الخطیب: ۲۴۸/۲، کشاف القناع: ۲۰۶/۶، مغنی المحتاج: ۲۷۱/۳، المغنی: ۵۸۳/۸، ۵۸۵۔ ❸ تبیین الحقائق: ۲۹۶/۵، تکملة الفتح: ۶۲/۸، الدر المختار: ۲۹۰/۱، ۲۱۶/۵، البدائع: ۸۶/۱، بدایة المجتہد: ۴۲۷/۱، اللباب: ۲۳۰/۳، القوانین الفقہیہ: ص ۱۸۱، الشرح الصغير: ۴۵/۱، شرح الرسالہ: ۳۸۳/۱، الشرح الكبير: ۵۶/۱۔

کردیے جائیں تو ان کا گوشت چربی اور کھال پاک ہو جاتی ہے۔ سوائے آدمی اور خنزیر کے۔ آدمی کے بارے میں یہ حکم اس کی حرمت اور عظمت کی وجہ سے ہے۔ اور خنزیر کے بارے میں اس کے نجس العین ہونے کی وجہ سے ہے۔

علامہ درردیر اور صاوی رحمۃ اللہ علیہ فرماتے ہیں کہ مذہب کے مشہور قول کے مطابق حرام جانور گھوڑا، خچر، گدھا، کتا اور خنزیر ذبح سے پاک نہیں ہوتے۔ جنگلی درندے پرندے ذبح سے پاک ہو جاتے ہیں۔

حنفیہ کے نزدیک مفتی بہ قول یہ ہے کہ گوشت اور چربی ذبح سے پاک نہیں ہوتے۔ البتہ کھال ذبح سے پاک ہو جاتی ہے۔ ان کی یہ تفصیل کنز، درمختار اور ہدییہ میں بلا تفصیل لکھے ہوئے مسئلے کے خلاف ہے۔

ان کی دلیل یہ ہے کہ ذبح کرنے سے ناپاک رطوبتیں اور بننے والا خون نکل جاتا ہے۔ جب یہ سب کچھ نکل گیا تو جانور پاک ہو جائے گا۔ جیسا کہ دباغت میں ہوتا ہے۔ جلد اور گوشت رطوبت ہیں نہ کہ خون۔ اور جب یہ ثابت ہو گیا کہ ناکھائے جانے والے جانوروں کا گوشت حرام ہے تو اس کے علاوہ باقی چیزیں اپنی اصل پر رہیں گی۔ اصل تطہیر ہے اس لیے ذبح کرنا اس میں اثر انداز ہوگا۔ جیسے دباغت کھالوں کو پاک کرنے میں اثر انداز ہوتی ہے۔ جب کھال ذبح کے بعد پاک ہو گئی تو تھوڑا پانی اس کے گرنے سے ناپاک نہیں ہوگا اور کھانے کے علاوہ باقی کاموں میں اس کا استعمال جائز ہوگا۔ حنفیہ کا ایک قول یہ بھی ہے کہ کھانے کی طرح استعمال بھی جائز نہیں۔

شافعیہ اور حنابلہ..... شافعیہ اور حنابلہ ❶ فرماتے ہیں کہ حرام جانور میں ذبح کا کچھ اثر نہیں۔ اس لئے کہ ذبح سے اصل کے اعتبار سے گوشت مباح ہوتا ہے۔ کھال گوشت کے تابع ہوتی ہے۔ جب ذبح کرنے سے گوشت مباح نہیں ہو تو دوسری چیزیں کیسے مباح ہوں گی؟ یہ ایسے ہی ہے جیسے مجوسی کا ذبح کرنا یا غیر مشروع ذبح۔ اور ذبح کو دباغت پر قیاس نہیں کیا جاسکتا۔ اس لئے کہ دباغت ناپاکی اور تمام رطوبتوں کو زائل کر دیتی ہے۔ اور کھال کو اس طرح پاک کر دیتی ہے کہ بعد میں بھی خراب نہیں ہوتی۔ جب کہ ذبح سے یہ سب کچھ حاصل نہیں ہوتا۔ اس لئے ذبح دباغت سے مستغنی نہیں کرتی۔

شافعیہ نے تصریح کی ہے کہ نہ کھائے جانے والے جانوروں کو ذبح کرنا حرام ہے۔ چاہے ان کو راحت پہنچانے کے لئے ہی کیوں نہ ہو۔ جیسے اپاج گدھا۔ اس لئے کہ یہ ان کو عذاب میں مبتلا کرنا ہے۔ ❷ نبی کریم صلی اللہ علیہ وسلم نے کالے کتے کے سوا دوسرے کتوں کو قتل کرنے سے منع فرمایا ہے۔ البتہ مکمل کالے کتے کو قتل کرنے کا حکم دیا ہے۔ ❸

تیسری بحث: ذبح کا آلہ..... فقہاء کا اتفاق ہے کہ ہر خون بہانے اور رگیں کاٹنے والی چیز سے ذبح کرنا درست ہے۔ جیسے لوہا، پتھر، لکڑی، کٹی ہوئی شاخ، شیشہ۔

تین چیزوں میں اختلاف ہے۔ دانت، ناخن اور ہڈی۔ حنفیہ اور مالکیہ نے نبی الجملہ اس سے ذبح کرنے کو جائز قرار دیا ہے۔ شافعیہ اور حنابلہ نے اجمالی طور پر اس سے منع کیا ہے۔ جیسا کہ آ رہا ہے۔ بہتر یہ ہے کہ ان سے ذبح نہ کیا جائے۔ اس لئے کہ شافعیہ وغیرہ نے جس حدیث سے استدلال کیا ہے وہ صحیح ہے۔

حنفیہ..... حنفیہ ❹ فرماتے ہیں کہ رگیں کاٹنے اور خون بہانے والی ہر چیز سے ذبح کرنا درست ہے۔ چاہے وہ آگ ہو کہ خون بہا دے یا بانس کا چھلکا ہو یا مروہ (چھری کی طرح کا سفید پتھر) ہو یا ناخن، ہڈی، سینگ اور دانت ہوں جو بدن سے جدا ہو چکے ہوں۔ لیکن ان چار سے

❶..... مغنی المحتاج: ۵۸/۱، المغنی: ۱/۱۔ ❷ البجیرمی علی الخطیب: ۲۳۸/۳۔ ❸ اس کو امام احمد رحمۃ اللہ علیہ اور پانچ اصحاب السنن نے روایت کیا ہے۔ ترمذی نے صحیح کہا ہے۔ یہ عبد اللہ بن المغفل رضی اللہ عنہ سے مروی ہے۔ (نیل الاوطار: ۱۲۸/۸) ❹ تکملة فتح القدير: ۵۹/۸ وما بعدها، تبیین الحقائق: ۲۹۰/۵ وما بعدها، الدر المختار: ۲۰۷/۵ وما بعدها، اللباب شرح الكتاب: ۲۲۷/۳۔

ذبح کرنا مکروہ ہے۔ اس لئے کہ اس سے جانور کو نقصان پہنچتا ہے۔ یہ ایسے ہی ہے جیسے کند چھری سے ذبح کرنا۔ ان کی دلیل آپ صلی اللہ علیہ وسلم کا یہ فرمان ہے:

”جس چیز سے چاہو خون بہاؤ۔“ ❶ ایک اور روایت میں ہے: ”جس چیز سے چاہو رگیں کاٹو۔“ ❷ اور اس لئے بھی کہ یہ زخمی کرنے والے آلات ہیں۔ ان سے مقصود..... یعنی خون نکالنا حاصل ہو جاتا ہے۔ لہذا ہڈی وغیرہ بھی پتھر اور لوہے کی طرح ہوتی ہیں۔

اگر ناخن اور ہڈی اپنی جگہ پر لگی ہوئی ہو تو ان سے ذبح کرنا بالاجماع جائز نہیں۔ اگرچہ خون بہہ جائے۔ اس لئے کہ حدیث شریف میں اس پر نص وارد ہوئی ہے۔

اور حضرت رافع بن خدیج رضی اللہ عنہ والی حدیث میں دانت اور ناخن کا استثناء ان دانتوں اور ناخنوں پر محمول ہے جو اپنی جگہ پر لگے ہوئے ہوں۔ جسم سے الگ نہ ہوں۔ اس لئے کہ جسم کے ساتھ لگے ہوناخن وغیرہ دھار کی وجہ سے نہیں بلکہ بوجھ اور زور کی وجہ سے کاٹتے ہیں۔

جس طرح ناخن وغیرہ سے ذبح مکروہ ہے اسی طرح لوہے اور ہتھیار کے ہوتے ہوئے بلا ضرورت کسی اور چیز سے ذبح کرنا بھی مکروہ ہے۔ اس لئے کہ اس طرح بلا فائدہ جانور کو تکلیف پہنچتی ہے۔ اور پہلے ایک حدیث میں اچھی طرح ذبح کرنے اور قتل کرنے کا حکم گزر چکا ہے۔

۲۔ مالکیہ..... مالکیہ ❸ فرماتے ہیں کہ اگر لوہا یعنی زخمی کرنے والا آلہ چھری وغیرہ ❹ موجود ہو تو وہی متعین ہے۔ اور اگر لوہے کے علاوہ پتھر اور شیشہ وغیرہ ہوں اور ان کے ساتھ ناخن اور دانت بھی۔ تو ایسی صورت میں ناخن اور دانت سے ذبح کرنے کے بارے میں امام مالک رحمۃ اللہ علیہ کے چار قول ہیں:

اول..... مطلقاً جائز ہے چاہے ساتھ لگے ہوئے ہوں یا الگ ہوں۔

دوم..... مطلقاً منع ہے اور ان سے ذبح کیا ہوا نہیں کھایا جائے گا۔

سوم..... جسم کے ساتھ لگے ہوئے ہو تو ناجائز۔ الگ ہوں تو جائز۔

چہارم..... دانت سے مطلقاً مکروہ ہے اور ناخن سے مطلقاً جائز۔

اگر دانت اور ناخن کے علاوہ کچھ نہ ملے تو ان سے ذبح کرنا یقینی طور پر جائز ہے۔ اگر ہڈی کے تیز دھار ٹکڑے سے ذبح کر لیا تو اس کے جواز میں کوئی اختلاف نہیں۔

۳۔ شافعیہ اور حنابلہ..... شافعیہ اور حنابلہ فرماتے ہیں: ❺ ہر اس دھاری دار چیز سے ذبح کرنا جائز ہے جو اپنی دھار سے کاٹی یا پھارٹی ہو..... نہ کہ وزن سے۔ جیسے لوہا، تانبا، سونا، لکڑی، بانس، پتھر اور شیشہ۔ سوائے ناخن اور دانت کے اور شافعیہ کے نزدیک تمام ہڈیوں کے

چاہے ملی ہوئی ہوں یا الگ ہوں، آدمی کی ہوں یا کسی اور کی۔ اس لئے کہ دانت سے ذبح کرنے کی علت یہ بتائی گئی ہے کہ وہ ہڈی ہے۔ تو جس ہڈی میں بھی یہ علت پائی جائے گی وہ ممنوع ہوگی۔ حنابلہ نے ہڈی سے ذبح کرنے کو جائز قرار دیا ہے۔ ❻ دانت اور ناخن کے بارے میں

❶..... یہ امام نسائی رحمۃ اللہ علیہ اور احمد رحمۃ اللہ علیہ کے الفاظ ہیں جو کہ حضرت عدی بن حاتم رضی اللہ عنہ والی حدیث میں ہیں۔ حدیث یوں ہے۔ ”انہو الدم بما شنت واذکر اسم اللہ۔“ (نصب الرایۃ: ۱۸۷/۳) ❷ یہ حدیث غریب ہے جیسا کہ غلام زلیعی نے فرمایا ہے۔ اسی معنی میں ابن ابی شیبہ رحمۃ اللہ علیہ نے اپنی مصنف میں حضرت رافع بن خدیج رضی اللہ عنہ سے روایت کی ہے۔ ”کل ما اضری السنا وداج السنا وظفراً۔“ ❸ الشرح

الکبیر: ۱۰۷/۲، الشرح الصغیر: ۱۷۸/۲، بدایۃ المجتہد: ۴۳۳/۱، القوانین الفقہیۃ: ص ۱۸۳۔ ❹ السکین: یہ مذکور بھی ہے اور مونث بھی۔ ❺ مغنی المحتاج: ۲۷۲/۳ وما بعدها المہذب: ۲۵۲/۱، المغنی: ۵۷۳/۸ وما بعدها، کشاف القناع: ۲۰۳/۶۔

۲۰۵۔ ❶ اس لئے کہ اباحت والے عام الفاظ میں ہڈی بھی داخل تھی۔ پھر دانت اور ناخن کو بطور خاص مستثنیٰ کیا۔ اس طرح جن چیزوں سے ذبح مباح ہے ان میں ہڈیاں بھی داخل ہو گئیں۔ اور منطوق تعلیل پر مقدم ہے۔ اسی لئے ناخن کی علت یہ بتائی کہ یہ حبشیوں کی چھری ہے۔ اور اس لئے بھی کہ تمام عمومی احادیث میں ہڈیاں شامل ہیں اس سے مقصود حاصل ہو گیا۔ یہ تمام آلات کے مشابہ ہوں گی۔



میں انہوں نے حضرت رافع بن خدیج رضی اللہ عنہ والی حدیث سے استدلال کیا ہے۔ یہ حدیث صحاح ستہ اور مسند احمد رحمۃ اللہ علیہ میں موجود ہے۔ وہ فرماتے ہیں کہ میں نے عرض کیا اے اللہ کے رسول صلی اللہ علیہ وسلم! کل ہمارا دشمن سے مقابلہ ہے اور ہمارے پاس ① چھریاں نہیں ہیں۔

تو نبی صلی اللہ علیہ وسلم نے فرمایا: ”جس سے خون بہہ جائے اور اس پر اللہ تعالیٰ کا نام لیا ہوا ہو اس کو کھالو۔ سوائے دانت یا ناخن کے۔ میں آپ کو ان کے بارے میں بتاتا ہوں۔ جہاں تک دانت کا تعلق ہے وہ تو ہڈی ہے۔ اور ناخن حبشیوں کی چھریاں ہیں۔“ ②

کنڈ چھری سے ذبح..... اگر کنڈ چھری سے ذبح کیا جائے تو شافیہ کے نزدیک دو شرطوں کے ساتھ جائز ہے۔ ایک یہ کہ کانٹے میں ذبح کرنے والے کی قوت کی ضرورت نہ ہو۔ دوسرے یہ کہ جانور کے حرکت مذبوح تک پہنچنے سے پہلے ہی سانس اور کھانے کی نالیاں کٹ جائیں۔ حنا بلہ کا قول بھی ان کے قریب ہے وہ فرماتے ہیں کہ اگر آ لہ کنڈ ہو اور حیوان کو ذبح کرتے کرتے دیر لگ جائے اور اسے زیادہ وقت تک تکلیف پہنچے تو اس کو کھانا مباح نہیں۔ اس لئے کہ یہاں حلال کرنے والی چیز کے پائے جانے کے بارے میں شک پڑ گیا۔

خلاصہ..... خلاصہ یہ کہ جمہور نے ہڈی سے ذبح کرنے کی اجازت دی ہے۔ شافیہ کے نزدیک اس سے ذبح کرنا حرام ہے۔ دانت اور ناخن کے بارے میں حنفیہ یہ فرماتے ہیں کہ جو جسم سے الگ ہوں ان سے ذبح کرنا جائز ہے۔ شافیہ اور حنا بلہ کے نزدیک ان سے ذبح کرنا حرام ہے چاہے جسم سے ملے ہوئے ہوں یا الگ ہوں۔ ابن رشد مالکی رحمۃ اللہ علیہ نے حالت انفصال میں ان سے ذبح کو جائز اور حالت اتصال میں ناجائز کہا ہے۔ یعنی حنفیہ کی طرح۔

چوتھی بحث: ذبح کئے جانے والا جانور..... اس بحث میں وہ مسائل اجمالی طور پر بیان کئے جائیں گے جو ذبح سے متعلق ہیں۔ تفصیل الاطعمہ والاشربة (کھانے پینے کی چیزوں کے بیان) میں گزر چکی ہے۔ خشکی کے کھائے جانے والے جانور کھانے کے لئے اس وقت حلال ہوں گے جب انہیں ذبح کیا جائے۔ ذبح کے بغیر انہیں کھانا حلال نہیں۔ اس لئے کہ اللہ تعالیٰ کا فرمان ہے:

حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخَنَازِيرِ وَمَا أُهْلَ لِغَيْرِ اللَّهِ بِهِ وَالْمُنْخَنِقَةُ

وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ..... المائدہ: ۵/۳

اللہ تعالیٰ نے حرام جانوروں میں سے ذبح کئے جانے والے جانور مستثنیٰ کئے ہیں۔ اور حرام سے استثناء اباحت کے لئے آتا ہے۔ ذبح کے اعتبار سے حیوان کی تین قسمیں ہیں۔ آبی حیوانات، بری حیوانات اور برآبی (بری، آبی) اس لئے کہ ان میں سے بعض ذبح کئے بغیر کھائے جاتے ہیں۔ بعض ذبح کر کے کھائے جاتے ہیں اور بعض نہیں کھائے جاتے اگرچہ ذبح کر دیئے جائیں۔

پہلی قسم: آبی حیوانات..... وہ جانور جو صرف پانی میں رہتے ہیں۔ ان کے کھانے کے بارے میں علماء کی دو رائیں ہیں۔

①..... مدی مدیہ کی جمع ہے یہ چھری کو کہتے ہیں۔ اس کی وجہ تسمیہ یہ ہے کہ یہ حیوان کی مدی یعنی عمر کو کاٹتی ہے۔ اور دشمن کے مقابلے سے مراد یہ ہے کہ مال نیست کے جانور ذبح کرنے پڑیں گے یا ذاتی طور پر قوت حاصل کرنے کے لئے جانور ذبح کر کے کھائیں گے۔ ② اس پر ابن رشد رحمۃ اللہ علیہ نے تعلق لکھی ہے فرماتے ہیں (بدایۃ المجتہد: ۱/۲۳۳) بعض لوگ اس سے یہ سمجھتے ہیں کہ یہ چیزیں طبعی لحاظ سے عام طور پر خون نہیں بہاتیں۔ بعض یہ سمجھتے ہیں کہ یہ شرع غیر معلل ہے۔ ان میں سے بعض کا نقطہ نظر یہ ہے کہ اس میں نہیں منہی عنہ کے فساد پر دلالت کرتی ہے۔ بعض یہ کہتے ہیں کہ یہ منہی عنہ کے فساد پر دلالت نہیں کرتی۔ بعض کہتے ہیں کہ منہی عنہ کے لئے ہے۔

حنفیہ کا مذہب..... حنفیہ کا مذہب ❶ یہ ہے کہ مچھلی کے سوا تمام آبی جانور حرام ہیں۔ مچھلی حلال ہے۔ اور اسے ذبح کئے بغیر کھانا جائز ہے۔ سوائے طانی مچھلی ❷ یعنی پانی پر تیرنے والی مردہ مچھلی کے۔ اگر وہ مرگئی اور پانی پر تیرنے لگی تو اسے نہیں کھایا جائے گا۔ ان کی دلیلیں بہت سی ہیں۔ ان میں سے ایک اللہ تعالیٰ کا یہ فرمان ہے:

حُرِّمَتْ عَلَيْكُمُ الْمَيْتَةُ..... المائدہ: ۳/۵  
 ”تم پر مراد حرام کیا گیا ہے۔“

دوسری جگہ ارشاد ہے:

وَ يُحْرَمُ عَلَيْهِمُ الْخَبِيثُ..... الاعراف: ۷/۱۵۷

اور (وہ نبی) ان کی لئے گندی چیزوں کو حرام قرار دے گا۔

مچھلی کی علاوہ تمام آبی جانور مینڈک، کیڑے، سانپ وغیرہ گندے اور خباث میں شامل ہیں۔

رسول اللہ صلی اللہ علیہ وسلم نے مینڈک سے بنی دوا سے اور مینڈکوں کو قتل کرنے سے منع فرمایا ہے۔ ❸ یہ ان کو کھانے کی نہیں ہے۔ اس لئے کہ حیوان کو قتل کی ممانعت یا تو اس کی عظمت کی وجہ سے ہوتی ہے جیسے آدمی اور یا اس کے حرام ہونے کی وجہ سے جیسے لٹورا پرندہ ❹ اور ہڈ۔ چونکہ مینڈک محترم تو ہے نہیں۔ اس لئے ممانعت کی وجہ دوسری ہوگی۔ یعنی حرام ہونا۔

طانی مچھلی یعنی پانی پر تیرتی مردہ مچھلی کے حرام ہونے پر دلیل حضرت جابر رضی اللہ عنہ والی حدیث ہے: ”جس (مچھلی) کو سمندر باہر ڈال دے یا چھوڑ کر پیچھے ہٹ جائے اسے کھاؤ اور جو سمندر میں مر کر سطح پر آ جائے اسے نہ کھاؤ۔“ ❺

۲۔ جمہور کا مذہب..... حنفیہ کے علاوہ جمہور کا مذہب یہ ہے ❻ کہ وہ آبی جانور جو پانی سے باہر زندہ نہیں رہ سکتے سب حلال ہیں جیسے کیڑا، آبی سانپ، کتا اور خنزیر وغیرہ۔ یہ جانور بغیر ذبح کئے مباح ہیں۔ ان کی موت جس طرح بھی واقع ہوئی ہو۔ خود بخود مرے ہوں یا کسی ظاہری سبب سے۔ جیسے پتھر ٹکرانے سے یا شکاری کے مارنے سے۔ اور ٹھہرے ہوئے ہوں یا پانی کی سطح پر تیر رہے ہوں۔ ان کو پکڑ لینا ہی ذبح کرنا ہے۔ لیکن اگر پانی پر تیرتا ہوا مردہ جانور پھٹ گیا ہو اور اس سے بیمار ہو جانے کا اندیشہ ہو تو نقصان دہ ہونے کی وجہ سے حرام ہوگا۔

البتہ امام مالک رحمۃ اللہ علیہ کے نزدیک آبی خنزیر مکروہ ہے وہ فرماتے ہیں کہ تم اسے خنزیر کا نام دیتے ہو۔

امام لیث بن سعد رحمۃ اللہ علیہ فرماتے ہیں کہ آبی انسان اور آبی خنزیر کسی صورت نہیں کھائے جاسکتے۔

❶..... البدائع: ۳۵/۵-۳۹، تبیین الحقائق: ۲۹۴/۵-۲۹۷، تکملة الفتح: ۶۱/۸-۶۵، الدر المختار: ۲۱۳/۵-۲۱۷،

اللباب: ۲۲۸/۳-۲۳۱، ❷ الطافی علی وجہ الماء: یعنی وہ مچھلی جو طبعی موت مر جائے اور اس کا پیٹ اوپر ہو جائے یعنی الٹی ہو جائے۔ اگر اس

کی پیٹھ اوپر ہو تو وہ طانی نہیں ہے اسے کھایا جائے گا۔ اسی طرح طانی مچھلی کے پیٹ والی مچھلی بھی کھائی جائے گی اس لئے کہ اس کی موت جگہ کی تنگی کی وجہ

سے ہوئی ہے۔ علامہ عبدالبر رحمۃ اللہ علیہ فرماتے ہیں: مچھلی کے بارے میں اصول یہ ہے کہ جو کسی آفت یعنی سبب کی وجہ سے مری وہ کھائی جائے گی اور جو

اس کے بغیر مری وہ نہیں کھائی جائے گی۔ اور جو پانی کی گرمی سردی سے مرگئی ہو یا پانی میں کچھ ڈالنے سے مرگئی ہو تو یہ بھی آفت اور سبب کی صورتیں

ہیں۔ (رد المختار: ۲۱۶/۵) ❸ امام ابو داؤد رحمۃ اللہ علیہ، نسائی رحمۃ اللہ علیہ، حاکم رحمۃ اللہ علیہ، احمد رحمۃ اللہ علیہ، اسحاق بن راہویہ رحمۃ اللہ علیہ اور ابو داؤد

طیالسی رحمۃ اللہ علیہ روایت کرتے ہیں کہ ایک طبیب نے رسول اللہ صلی اللہ علیہ وسلم سے مینڈک کو دوا میں ڈالنے کے بارے میں پوچھا تو آپ صلی اللہ علیہ

وسلم نے اسے قتل کرنے سے منع فرمایا۔ (نصب الراية: ۲۰۱/۳) ❹ موٹے سر، سفید پیٹ اور سبز پیٹھ والا پرندہ جو چڑیاں شکار کرتا ہے۔ ❺ اس کو امام

ابو داؤد رحمۃ اللہ علیہ اور ابن ماجہ رحمۃ اللہ علیہ نے روایت کیا ہے۔ یہ ضعیف حدیث ہے۔ (نصب الراية: ۲۰۲/۳، تخریج احادیث تحفة

الفقهاء: ۷۰/۳) ❶ بدایة المجتہد: ۳۲۵/۱، ۳۵۶، القوانین الفقہیہ: ص ۱۷۱-۱۸۱، مغنی المحتاج: ۲۶۷/۳، ۲۹۷،

المہذب: ۲۵۰/۱، المغنی: ۶۰/۸، ۶۰/۸، کشاف القناع: ۲۰۲/۶۔

جمہور نے اس آیت سے استدلال کیا ہے:

أَجَلٌ لَّكُمْ صَيْدُ الْبَحْرِ وَطَعَامُهُ مَتَاعًا لَّكُمْ وَلِلنَّيَّامَةِ..... المائدہ: ۹۶/۵

تمہارے لئے سمندر کا شکار اور اس کا کھانا حلال کر دیا گیا ہے، تاکہ وہ تمہارے لئے اور قافلوں کے لئے فائدہ اٹھانے کا ذریعہ ہے۔ لفظ ”الصید“ مچھلی کو چھوڑ کر دوسرے آبی حیوانات کے لئے ہے۔ اس لئے یہ سب حلال ہوں گے۔ اسی طرح اس حدیث سے بھی استدلال کیا ہے کہ آپ صلی اللہ علیہ وسلم سے سمندر کے پانی سے وضو کرنے کے متعلق پوچھا گیا تو آپ نے فرمایا: ”اس کا پانی پاک ہے اور اس کا مردہ حلال ہے۔“ ① ایک اور حدیث میں ہے: ”ہمارے لئے دو مردے اور دو خون حلال کئے گئے ہیں: دو مردے یعنی ٹڈی اور مچھلی اور دو خون یعنی جگر اور تلی۔“ ② اور ”اللہ تعالیٰ نے سمندر والے جانور بنی آدم کے لئے ذبح کر دیئے ہیں۔“ ③ اسی طرح شیخین اور امام احمد رحمۃ اللہ علیہ نے عنبر ④ والی صحیح حدیث روایت کی ہے کہ حضرت ابو عبیدہ رضی اللہ عنہ اور ان کے ساتھیوں کو سمندر کے کنارے ایک مردہ جانور ملا۔ وہ ایک مہینے تک اس میں سے کھاتے رہے۔ یہاں تک کہ فر بہ اندام اور صحت مند ہو گئے۔ اس میں سے کچھ نبی صلی اللہ علیہ وسلم کے لئے بھی لے کر آئے آپ صلی اللہ علیہ وسلم نے بھی اس میں سے کھایا۔“ ⑤ اور اس لئے بھی کہ آبی جانوروں میں خون نہیں ہوتا۔

دوسری قسم: خشکی کے جانور..... بری جانور وہ ہوتے ہیں جو صرف خشکی میں رہ سکیں۔ ان کی تین قسمیں ہیں۔ اول..... جن میں خون بالکل نہیں ہوتا۔ جیسے ٹڈی، مکھی، چیونٹی، شہد کی مکھی، کیڑے، بھڑ، مکڑی، گبریلہ، جھینگر، بچھو، زہریلے حشرات وغیرہ۔ ان میں سے ٹڈی کے علاوہ کسی کو کھانا جائز نہیں اس لئے کہ یہ گندی اور جی کو اچھی نہ لگنے والی ہیں۔ سلیم الطبع لوگ ان سے دور رہتے ہیں۔ اور اللہ تعالیٰ کا فرمان ہے:

وَ يُحَرِّمُ عَلَيْهِمُ الْخَبِيثَ..... الاعراف: ۱۵۷/۷

”اور (وہ نبی) ان کے لئے گندی چیزوں کو حرام قرار دے گا۔“

لیکن ٹڈی اور اس جیسے جنڈب (ٹڈی کی ایک قسم جسے عموماً قبوط کہا جاتا ہے) کو مذکورہ حدیث کی وجہ سے ان سب سے خاص کر لیا گیا ہے۔ ”ہمارے لئے دو مردار حلال کئے گئے ہیں..... وہ دو مردار مچھلی اور ٹڈی ہیں۔“

مالکیہ نے شرط لگائی ہے کہ ٹڈی کو ذبح کیا جائے یا اس کی موت کسی سبب سے ہوئی ہو جیسے اس کا کوئی عضو کاٹنے سے، جلانے سے یا گرم پانی میں ڈالنے سے۔ جیسا کہ ذبح کی قسموں کے بیان میں گزر چکا ہے۔ اس لئے کہ بری جانور جن میں بہنے والا خون نہیں ہوتا ان کو بھی ذبح کرنا مالکیہ کی نزدیک ضروری ہے۔ حنا بلکہ کی نزدیک ٹڈی کو زندہ نکل جانا مکروہ ہے۔ اس لئے اس سے اس کو تکلیف ہوتی ہے۔ اسی طرح ان کے نزدیک مچھلی کو بھی زندہ نکلنا حرام ہے۔ ⑥

دوم..... جن میں بہنے والا خون نہیں ہوتا۔ جیسے سانپ ربوع (ایک قسم کا چوہا جس کی اگلی ٹانگیں پچھلی ٹانگوں سے چھوٹی ہوتی ہیں)، چھپکلی

①..... اس کو خمسہ، مالک رحمۃ اللہ علیہ اور ابن ابی شیبہ رحمۃ اللہ علیہ نے روایت کیا۔ ابن خزیمہ رحمۃ اللہ علیہ، ابن حبان اور ترمذی رحمۃ اللہ علیہ نے صحیح کہا ہے۔

یہ ابو ہریرہ رضی اللہ عنہ سے مروی ہے۔ (سبل السلام: ۱۴/۱، نیل الاوطار: ۱۳۹/۸) ② اس کو امام احمد رحمۃ اللہ علیہ، ابن ماجہ رحمۃ اللہ علیہ اور دار قطنی نے حضرت ابن عمر رضی اللہ عنہ سے روایت کیا۔ اس میں ضعف ہے۔ (سبل السلام: ۲۵/۱، نیل الاوطار: ۱۳۷/۸) ③ اس کو دار قطنی رحمۃ اللہ علیہ نے روایت کیا۔ بخاری رحمۃ اللہ علیہ نے بھی ابی شریح پر موقوفان الفاظ میں ذکر کیا ہے: ”کل شئی فی البحر مذبوح۔“ (نیل الاوطار:

۱۵۰/۸) ④ تقریباً ۶۰ قدم لمبی، موٹے سر اور دانتوں والی مچھلی۔ ⑤ اس کو احمد رحمۃ اللہ علیہ اور اصحاب الکتب السنۃ نے روایت کیا۔ (جمع الفوائد:

۵۴۲/۱، نصب الراية: ۲۰۳/۲) ⑥ البدائع: ۳۶/۵، بداية المجتهد: ۲۲۵/۱، القوانین الفقہیہ: ص ۱۸۱، مغنی

المحتاج: ۳۰۳/۳، المغنی: ۵۷۳، ۵۸۵، ۵۹۰، کشاف القناع: ۲۰۲/۶۔



اور اس کی تمام اقسام، گرگٹ، تمام حشرات، چوہا، چیچڑی (چھوٹا سا کیڑا جو اونٹ کے ساتھ لگا ہوتا ہے جیسے انسان کے ساتھ جوئیں)، سہی، گوہ، نیولا، کیڑا وغیرہ۔ اس لئے کہ یہ گندے ہونے کی وجہ سے خباث میں شامل ہیں۔ اور اس لئے بھی کہ یہ زہریلے ہیں۔ اور آپ صلی اللہ علیہ وسلم نے ان کے قتل کا حکم بھی فرمایا ہے۔ آپ صلی اللہ علیہ وسلم کا ارشاد ہے: ”برے جانور حرم اور حرم سے باہر ہر جگہ قتل کئے جائیں گے:

سانپ، سیاہ و سفید کوا، چوہا، کاٹنے والا کتا اور چیل۔“ ایک روایت میں کوئے کی جگہ بچھو آیا ہے۔

حنفیہ کے نزدیک اور ایک قول میں مالکیہ کے نزدیک گوہ حرام ہے اس لئے کہ حضرت عائشہ رضی اللہ عنہا نے اس کے کھانے کے بارے میں سوال کیا تو آپ صلی اللہ علیہ وسلم نے منع فرمایا۔

حنفیہ کے علاوہ جمہور کے نزدیک گوہ مباح ہے۔ اس لئے کہ حضرت ابن عباس رضی اللہ عنہ نے روایت کی ہے کہ حضرت خالد بن ولید رضی اللہ عنہ نے آپ صلی اللہ علیہ وسلم کے سامنے گوہ کھائی۔ آپ صلی اللہ علیہ وسلم انہیں دیکھ رہے تھے۔ اس طرح آپ صلی اللہ علیہ وسلم نے اس کی تقریر فرمادی۔ اسی طرح آپ صلی اللہ علیہ وسلم کا فرمان ہے: نہیں۔ یعنی حرام نہیں ہے۔ لیکن یہ ہمارے علاقے میں نہیں ہے اس لئے مجھے یہ اچھی نہیں لگتی۔ مالکیہ نے سنا کہ گوہ مباح کہا ہے جب کہ وہ ابالی جائے یا بھونی جائے۔ وہ نہیں جو اکیلے میں مر جائے۔

شافعیہ کے نزدیک سہی، نیولے، لومڑی، ربوع (ایک قسم کا چوہا جس کی اگلی ٹانگیں پچھلی ٹانگوں سے چھوٹی ہوتی ہیں) فنک (لومڑی کی طرح کا حیوان جس کی جلد سے پوستین بناتے ہیں) اور سمور (بلی جیسا ایک جانور) مباح ہیں۔ اس لئے کہ عرب ان کو اچھا سمجھتے ہیں۔ اور عرب (اہل حجاز) جس کو اچھا اور طیب سمجھیں وہ حلال ہے۔ اور جس کو وہ برا اور خبیث سمجھیں وہ حرام ہے۔ اس لئے کہ اللہ تعالیٰ کا فرمان ہے:

وَ يُحِلُّ لَهُمُ الطَّيِّبَاتِ وَ يُحَرِّمُ عَلَيْهِمُ الْخَبِيثَاتِ..... اعراف: ۱۵۷

”اور (وہ نبی) ان کے لئے پاکیزہ چیزوں کو حلال اور گندی چیزوں کو حرام قرار دیا۔“

سوم..... جن میں بہنے والا خون ہو ان کی دو قسمیں ہیں: گھریلو اور جنگلی۔

گھریلو جانور..... ان میں سے مویشی یعنی اونٹ، گائے اور بھینٹ بکریاں بالاجماع حلال ہیں۔ اس لئے کہ اللہ تعالیٰ کا فرمان ہے:

وَ الْاَنْعَامَ خَلَقَهَا لَكُمْ فِيهَا دِفْءٌ وَ مَنَافِعٌ وَ مِنْهَا تَاْكُلُوْنَ ۝ اٰنحل: ۵/۱۶

”اور مویشی اسی نے پیدا کئے جن میں تمہارے لئے سردی سے بچاؤ کا سامان ہے۔ اور اس کے علاوہ بھی بہت سے فائدے ہیں

اور انہی میں سے تم کھاتے بھی ہو۔“

اِحلت لکم بہیمۃ الا نعام الا ما یثلی علیکم..... المائدہ: ۱/۵

”تمہارے لئے وہ چوپائے حلال کر دیئے گئے ہیں جو مویشیوں میں داخل (یا ان کے مشابہ ہوں) سوائے ان کے

①..... مینڈک کے جسم جیسا ریگنے والا جانور اس کی دم بھی ہوتی ہے۔ اس کو سام ابرص (گرگٹ) کہتے ہیں۔ یہ ایک طرح کی بڑی چھپکلی ہے۔ البدائع:

۳۶/۵، بدایۃ المجتہد: ۴۵۴، مغنی المحتاج: ۲۹۹/۴، ۳۰۳، المغنی: ۵۸۵/۸، ۶۰۳، القوانین الفقہیہ: ص ۱۷۲۔ مالکیہ کی کتاب الجواہر میں ہے: مذہب کے مخالفین کے گندے جانور مثلاً کیڑے مکوڑے اور حشرات کو کھانے کا جواز نقل کر دیا ہے حالانکہ مذاہب اس کے برعکس ہے۔ شافعی: نے انہیں گندے ہونے کی وجہ سے حرام کہا ہے۔ (القوانین الفقہیہ: ص ۱۷۳) اس کو امام مسلم رحمۃ اللہ علیہ، ابن ماجہ رحمۃ اللہ علیہ اور نسائی رحمۃ اللہ علیہ نے حضرت عائشہ رضی اللہ عنہا سے روایت کیا۔ آخری روایت ابو داؤد رحمۃ اللہ علیہ کی ہے۔ علامہ زیلعی رحمۃ اللہ علیہ اس کے بارے میں فرماتے ہیں کہ ”غریب“ ہے۔ امام ابو داؤد رحمۃ اللہ علیہ نے روایت کی ہے کہ نبی صلی اللہ علیہ وسلم نے گوہ کھانے سے منع فرمایا۔ لیکن اس کی سند میں کلام ہے۔

(النصب الرایۃ: ۱۹۵/۴) النصب (گوہ) ریگنے والا ایک جانور۔ اس کو امام احمد رحمۃ اللہ علیہ اور ترمذی کے علاوہ ائمہ ستہ نے روایت کی ہے۔ (جمع الفوائد لابن سلیمان الرودانی: ۱/۵۵۰) الفنک: ایک جانور جس کی جلد سے پوستین بناتے ہیں۔ اس لئے کہ وہ نرم اور ہلکی ہوتی ہے۔ السور:

بلے سے ملتا جلتا ایک جانور۔ یہ دونوں جانور ترکوں کے لومڑوں کی قسمیں ہیں۔

جن کے بارے میں تمہیں پڑھ کر سنایا جائے گا۔“

نخچر اور گدھے کو کھانا حرام ہے۔ گھوڑے کا گوشت حلال ہے۔ لیکن امام ابوحنیفہ رحمۃ اللہ علیہ کی نزدیک مکروہ تزیہی ہے۔<sup>①</sup> اس لئے کہ حضرت جابر رضی اللہ عنہ کی حدیث میں ہے: رسول اللہ صلی اللہ علیہ وسلم نے غزوہ خیبر میں گھریلو گدھوں کے گوشت سے منع فرمایا اور گھوڑے کے گوشت کی اجازت دی۔<sup>②</sup> اور نخچر گھوڑے سے پیدا ہوتا ہے۔ لہذا اسی کے حکم میں ہوگی۔ اسی طرح شافعیہ کے نزدیک گھریلو اور جنگلی جانور سے پیدا ہونے والے جانور حرام ہیں۔ اس لئے کہ حرمت کو غالب رکھا جاتا ہے۔ حنفیہ اور شافعیہ فرماتے ہیں کہ ایسے جانور حرام نہیں۔ اس لئے کہ اباحت اصل ہے وہی غالب رہے گی۔ قرآن و حدیث کا عموم بھی اسی کا تقاضا کرتا ہے۔ امام ابوحنیفہ رحمۃ اللہ علیہ کے نزدیک گھوڑے کا گوشت مکروہ ہونے کی وجہ یہ ہے کہ گھوڑا سواری اور جہاد کے کام آتا ہے۔ علاوہ ازیں اس کے حلال حرام ہونے کے بارے میں احادیث میں اختلاف ہے۔ اس لئے احتیاطاً مکروہ ہوگا۔<sup>③</sup> مالکیہ کے ہاں مشہور یہ ہے کہ گھوڑا حرام ہے۔

گھریلو پرندے جن کے شکاری پنچے نہیں ہوتے۔ ذبح سے بالا جماع حلال ہو جاتے ہیں۔ جیسے مرغی، کبوتر، شتر مرغ، بطخ، مرغابی۔ گھریلو درندے حرام ہیں جیسے کتا، بلی۔<sup>④</sup>

جنگلی جانور..... امام مالک رحمۃ اللہ علیہ کے علاوہ جمہور کی نزدیک کچلیوں والے تمام درندے اور شکاری پنچوں والے تمام پرندے حرام ہیں۔ اس لئے کہ یہ مردار کھاتے ہیں۔

کچلیوں والے جنگلی درندے یہ ہیں: شیر، بھیریا، بچو، چیتا، تیندوا، لومڑی، خشکی کا بلا، سنجاب (چوہے سے بڑا ایک جانور جس کی دم اوپر کو اٹھی ہوتی ہے اور اس کی کھال سے پوستین بنتی ہے)۔ فنک، سمور، ریچھ، بندر، ہاتھی، نیولا (دلق) <sup>⑤</sup>، گیدڑ۔ شکاری پنچوں والے پرندے یہ ہیں: باز، شکر، شاہین، چیل، الو، کوئے کا بچہ، غراب البین (سب سے بڑا سفید و سیاہ کوا) گدھ، عقاب خطاف (کالی پیٹھ اور سفید پیٹ والا پرندہ جو موسم بہار میں گھروں میں آ جاتا ہے۔ اس کو سنونو (ابابیل) بھی کہتے ہیں)، چمگاڈر وغیرہ۔<sup>⑥</sup> شافعیہ کے نزدیک طوطا اور مور حرام ہیں اس لئے کہ ان کے گوشت میں خبث ہوتا ہے۔ اسی طرح ان کے نزدیک ہدھد اور لٹورا (چڑیا سے بڑا پرندہ جو چڑیاں شکار کرنا ہے) بھی حرام ہیں۔ حنابلہ کے ہاں ہدھد اور لٹورے کے متعلق امام احمد رحمۃ اللہ علیہ سے دو روایتیں مروی ہیں۔

①..... البدائع: ۵/۳۷ وما بعد، بدایۃ المجتہد ۱/۳۵۵، الشرح الكبير: ۱/۳۹۱، القوانین الفقہیہ: ص ۱۷۲، مغنی المحتاج: ۳/۲۹۸ وما بعدها، المغنی: ۸/۵۸۶ وما بعدها ② امام احمد رحمۃ اللہ علیہ اور شیخین کے ہاں متفق علیہ ہے۔ ابن عبد البر رحمۃ اللہ علیہ فرماتے ہیں۔ گھریلو گدھوں کی حرمت حضور صلی اللہ علیہ وسلم سے حضرت علی رضی اللہ عنہ نے ابن عمر رضی اللہ عنہ، عبد اللہ بن عمرو رضی اللہ عنہ، جابر رضی اللہ عنہ، براء رضی اللہ عنہ، عبد اللہ بن ابی اوفی رضی اللہ عنہ، انس رضی اللہ عنہ اور زہرا سلمی رضی اللہ عنہ نے روایت کی ہے۔ روایات کی اسناد صحیح حسن ہیں۔ غالب بن ابی جری والی حدیث ان کا مقابلہ نہیں کر سکتی۔ (نصب الراية: ۳/۱۹۸، المغنی: ۸/۵۸۷) ③ صحیحین میں حضرت اسماء رضی اللہ عنہا سے ثابت ہے فرماتی ہیں کہ رسول اللہ صلی اللہ علیہ وسلم کے دور میں مدینے میں ہم نے گھوڑا ذبح کیا اور اسے کھایا۔ گھوڑوں کو گوشت کھانے سے ممانعت والی حضرت خالد رضی اللہ عنہ والی حدیث کے بارے میں امام احمد رحمۃ اللہ علیہ فرماتے ہیں کہ منکر ہے اور امام ابو داؤد رحمۃ اللہ علیہ فرماتے ہیں کہ منسوخ ہے۔ گھوڑوں کا گوشت کھانے کی حرمت پر اس آیت ”لتر کبوا و زینة“ استدلال مردود ہے۔ جیسا کہ بیہقی رحمۃ اللہ علیہ وغیرہ نے ذکر کیا ہے۔ اس لئے کہ آیت بالاتفاق مکی ہے۔ اور گدھوں کا گوشت بالاتفاق سات ہجری کو خیر والے دن حرام ہوا۔ ④ البدائع: ۵/۳۹، مغنی المحتاج: ۳/۳۰۰، ۳۰۲، المغنی: ۸/۵۹۲، القوانین الفقہیہ ص ۱۷۲، المہذب: ۱/۲۳۸ وما بعدها ⑤ الدلق: ایک حیوان جو حجم میں بے جتنا ہوتا ہے۔ اس کا رنگ زرد ہوتا ہے اور پیٹ اور گردن سفیدی مائل ہوتے ہیں۔ ⑥ البدائع: ۵/۳۹، تکملة الفتح: ۸/۶۱ وما بعدها، بدایۃ المجتہد: ۱/۳۵۳ وما بعدها، القوانین الفقہیہ: ص ۱۷۲، مغنی المحتاج: ۳/۳۰۰، المہذب: ۱/۲۳۷ وما بعدها، المغنی: ۸/۵۸۷، ۵۹۳، ۶۰۳، اللباب: ۳/۲۲۹ وما بعدها۔



ایک یہ کہ یہ دونوں حلال ہیں۔ اس لئے کہ یہ شکاری پتھوں والے نہیں ہیں، ورنہ ہی طبیعت ان کو برا سمجھتی ہے۔ دوسری روایت یہ ہے کہ یہ دونوں حرام ہیں۔ اس لئے کہ نبی صلی اللہ علیہ وسلم نے ہد ہد، لٹورے، چیونٹی اور شہد کی مکھی کو قتل کرنے سے منع فرمایا ہے۔  
کچلیوں اور پتھوں والے جانوروں کی حرمت پر دلیل یہ ہے کہ نبی صلی اللہ علیہ وسلم نے خیبر کے دن تمام کچلیوں والے درندوں اور جنگل والے پرندوں سے منع فرمایا۔ ①

امام مالک رحمۃ اللہ علیہ سے مروی ہے کہ چار پاؤں والے درندے مکروہ ہیں۔ ان کے نزدیک یہی راجح ہے۔ بعض کہتے ہیں کہ ان کے نزدیک سب حرام ہیں۔ امام مالک رحمۃ اللہ علیہ کے اصحاب حرمت کے قائل ہیں۔ پرندے مالکیہ کے نزدیک تمام حلال ہیں۔ چاہے پتھوں والے ہوں یا نہ ہوں۔ ان کا استدلال اس آیت کے ظاہر سے ہے:

قُلْ لَا آجِدُ فِي مَا أُوْحِيَ إِلَيَّ مُحَرَّمًا عَلَى طَاعِمٍ يَطْعَمُهُ..... الا انعام: ۱۴۵/۶

(اے پیغمبر! ان سے) کہو: ”جو وحی مجھ پر نازل کی گئی ہے اس میں تو میں کوئی ایسی چیز نہیں پاتا جس کا کھانا کسی کھانے والے کے لئے حرام ہو۔“  
لہذا اس آیت میں درج جانوروں کے علاوہ سب حلال ہوں گے۔ اور حدیث میں جس نبی کا ذکر ہے وہ کراہت پر محمول ہے۔  
شافعیہ نے کچلیوں والے درندوں کے حرام ہونے کے لئے ایک اور قید لگائی ہے وہ یہ کہ وہ جانور عادی شکاری ہو اور اس کی کچلیاں مضبوط ہوں۔ اسی طرح پتھوں والی پرندوں کے پتھے بھی اتنے مضبوط ہوں کہ زخمی کر سکیں۔ اس لئے انہوں نے کمزور کچلیوں والے جانوروں کو مباح قرار دیا ہے جیسے بجو، لومڑی، فنک، سمور اور ربوع۔ زیادہ صحیح یہی ہے کہ کھیتی کا کوا (چھوٹا اور کالا کوا جس کو زاغ کہتے ہیں) ان کے نزدیک حلال ہے اس لئے کہ وہ کھیتی کھاتا ہے۔

متبادلہ نے بھی بجو کھانے میں گنجائش رکھی ہے۔ اس لئے کہ حضرت جابر رضی اللہ عنہ سے مروی ہے فرماتے ہیں کہ رسول اللہ صلی اللہ علیہ وسلم نے ہمیں بجو کھانے کا حکم دیا۔ میں نے عرض کیا ”کیا یہ شکار ہے؟“ فرمایا ”ہاں۔“ اور یوں بھی آیا ہے کہ میں نے رسول اللہ صلی اللہ علیہ وسلم سے بجو کے بارے میں پوچھا تو آپ صلی اللہ علیہ وسلم نے فرمایا ”وہ شکار ہے۔ اگر اس کو محرم شکار کر لے تو اس کے بدلے میں مینڈھا دینا ہوگا۔“ ② حضرت سعد رضی اللہ عنہ، ابن عمر رضی اللہ عنہ، ابو ہریرہ رضی اللہ عنہ، عروہ بن زبیر رضی اللہ عنہ، عکرمہ اور اسحاق رحمۃ اللہ علیہ سے بھی بجو کے بارے میں رخصت منقول ہے۔ عروہ فرماتے ہیں کہ عرب بجو کھاتے رہے ہیں اور اس میں کوئی حرج نہیں سمجھتے۔ امام احمد رحمۃ اللہ علیہ نے ربوع کھانے کی اجازت دی ہے۔ اس لئے کہ اصل اباحت ہے جب تک کہ حرمت وارد نہ ہو۔

کچلیوں والے اور پتھوں والے جنگلی جانوروں کے علاوہ باقی حلال ہیں۔ جیسے ہرن، جنگلی گائے، گورخر کی مختلف قسمیں جیسے پہاڑی بکر اور نیل گائے وغیرہ۔ اس لئے کہ یہ گھریلو بکری کی طرح ہیں اور پاکیزہ ہیں۔ اور صحیحین کی حدیث میں مروی ہے کہ آپ صلی اللہ علیہ وسلم نے جنگلی گائے کے بارے میں فرمایا: ”اس کا گوشت کھاؤ۔“ اور خود بھی تناول فرمایا۔

خرگوش کھانا مباح ہے۔ اس لئے کہ یہ پاکیزہ اور طیب جانور ہے۔ ہرن کی طرح یہ بھی کچلیوں والا نہیں ہے۔ نبی صلی اللہ علیہ وسلم نے اس کو کھانا مباح قرار دیا ہے۔ ③

①..... اس کو امام بخاری رحمۃ اللہ علیہ اور ترمذی رحمۃ اللہ علیہ کے علاوہ محدثین کی ایک جماعت نے حضرت ابن عباس رضی اللہ عنہ سے روایت کیا ہے۔ حضرت علی رضی اللہ عنہ اور خالد بن ولید رضی اللہ عنہ سے بھی اس طرح کی حدیث مروی ہے۔ (نصب الرایۃ: ۴/۱۹۲ او مابعدھا، نیل الاوطار: ۸/۱۱۶) ② سنن ابو داؤد (نیل الاوطار: ۸/۱۲۱) ③ حضرت محمد بن صفوان سے مروی ہے کہ انہوں نے دو خرگوش شکار کئے اور انہیں دو مروہ پتھروں سے ذبح کیا۔ رسول اللہ صلی اللہ علیہ وسلم تشریف لائے تو انہیں کھانے کا حکم دیا۔ اس حدیث کو امام احمد رحمۃ اللہ علیہ، نسائی رحمۃ اللہ علیہ اور ابن ماجہ رحمۃ اللہ علیہ نے روایت کیا۔ حضرت انس رضی اللہ عنہ سے ایک جماعت نے روایت کی ہے کہ انہوں نے مرا لظھر ان میں ایک خرگوش پکڑا۔ حضرت ابو طلحہ رضی اللہ عنہ نے اس کو ذبح کیا اور حضرت انس رضی اللہ عنہ کو اس کا کچھ گوشت دے کر رسول اللہ صلی اللہ علیہ وسلم کے پاس بھیجا۔ آپ صلی اللہ علیہ وسلم نے قبول فرمایا۔ (نیل الاوطار: ۸/۱۲۱)



اسی طرح جنگلی پرندوں میں سے جن کے پنجے نہیں ہوتے وہ سب مباح ہیں۔ جیسے کبوتر اور اس کی تمام اقسام، سرخاب (مرغی سے بڑا ایک پرندہ جس کی گردن لمبی ہوتی ہے)، چڑیاں، سارس (مشہور بڑا پرندہ جس کی کنیت ابو نعیم ہے، زمین پر ایک ٹانگ سے چلتا ہے۔ اور دوسری کو لٹکائے رکھتا ہے)، کوا جو کھیتی ❶ اور اناج کھاتا ہے (جسے زراغ کہتے ہیں)، اور ہر وہ جانور جس کی شکل چڑیا جیسی ہو۔ اگرچہ اس کا رنگ اور قسم مختلف ہو جیسے بلبل، صعوة (لال سروالی چھوٹی چڑیاں) زرزور (سرخ ناک والی چھوٹی سی چڑیا)، بلبل اور حمرة (ایک قسم کا پرندہ)۔

صحیح قول کے مطابق حنفیہ کے نزدیک عققع کھانا جائز ہے (تقعق/قاق: یہ دو رنگ سیاہ و سفید پرندہ ہوتا ہے جس کی دم لمبی ہوتی ہے، پر چھوٹے ہوتے ہیں، آنکھیں پارے سے ملتی چلتی ہیں، اس کی آواز عققعہ ہے، عرب اس کی آواز سے بدفالی لیتے ہیں) اس لئے کہ یہ اناج اور مردار دونوں کھاتا ہے۔ شافعیہ کے نزدیک یہ حرام ہے۔ اسی طرح غداف کبیر بھی حرام ہے۔ (اس کو پہاڑی کو ابھی کہتے ہیں اس لئے کہ یہ پہاڑوں میں بھی رہتا ہے) یہ دونوں اس لئے حرام ہیں کہ یہ گندے اور خبیث ہیں۔ شافعیہ نے غداف صغیر (یہ سیاہ خاکستری رنگ کا ہوتا ہے) میں اختلاف کیا ہے۔ بعض کہتے ہیں کہ یہ حرام ہے اور بعض اس کے حلال ہونے کے قائل ہیں۔ یہی راجح ہے۔ اس لئے کہ وہ کھیتی کھاتا ہے۔ حنابلہ کے نزدیک عققع حرام ہے۔ اس لئے کہ یہ مردار خور ہے۔ امام احمد رحمۃ اللہ علیہ فرماتے ہیں کہ اگر مردار نہ کھائے تو کوئی حرج نہیں۔

تیسری قسم۔ برآبی جانور..... یعنی وہ جانور جو خشکی میں بھی رہتے ہیں اور پانی میں بھی۔ جیسے مینڈک، کچھوا، کیڑا، سانپ، گھڑیاں، آبی کتا وغیرہ۔ ان کے بارے میں تین آراء ہیں۔ ❷

۱۔ حنفیہ اور شافعیہ..... حنفیہ اور شافعیہ فرماتے ہیں ❸ کہ یہ جانور حلال نہیں ہیں۔ اس لئے کہ یہ خبائث میں شامل ہیں۔ سانپ میں تو زہر بھی ہوتا ہے۔ اور نبی صلی اللہ علیہ وسلم نے مینڈک کو قتل کرنے سے منع فرمایا ہے۔ ❹ اگر یہ حلال ہوتا تو آپ صلی اللہ علیہ وسلم قتل سے منع نہ فرماتے۔

۲۔ مالکیہ..... مالکیہ فرماتے ہیں ❺ کہ مینڈک، حشرات، کیڑے اور کچھوے مباح ہیں۔ اس لئے کہ ان کی حرمت کے بارے میں کوئی نص وارد نہیں ہوئی۔ حرام وہ خبائث ہوتے ہیں جن کو شریعت خبائث قرار دے۔ جو صرف نفس کو برے لگیں وہ حرام نہیں جب تک کہ نص وارد نہ ہو۔

۳۔ حنابلہ..... حنابلہ فرماتے ہیں کہ آبی جانور میں سے جو خشکی میں رہتے ہیں وہ ذبح کئے بغیر حلال نہیں ہوتے۔ جیسے آبی پرندہ، کچھوا، آبی کتا۔ البتہ اگر اس میں خون نہ ہو تو امام احمد رحمۃ اللہ علیہ کے نزدیک بغیر ذبح کے مباح ہیں جیسے کیڑا۔ اس لئے کہ یہ آبی جانور ہے جو کہ خشکی کی میں بھی زندہ رہ جاتا ہے۔ اور اس میں پہنے والا خون بھی نہیں۔ اس لئے اسے ذبح کرنے کی ضرورت نہیں۔ اس کے برعکس جن میں خون موجود ہو وہ ذبح کے بغیر مباح نہیں ہوں گے۔

لیکن اصح بات کہ وہ ہے جو شرح المقنع لابن مفلح الحسنبلی (۲۱۳/۹) میں لکھی ہے کہ کیڑا ذبح کیے بغیر حلال نہیں ہوتا۔

❶..... عنایہ میں ہے کہ حنفیہ کی نزدیک کوئے کی تین قسمیں ہیں: جو صرف اناج کھائے، گندگی بالکل نہ کھائے اس کو زراغ کہتے ہیں۔ یہ مباح ہے مکروہ نہیں۔ دوسری قسم جو صرف گندگی کھائے۔ اس کو اقع کہتے ہیں یہ مکروہ ہے۔ تیسری قسم جو کبھی اناج کھائے اور کبھی گندگی۔ یہ امام ابو حنیفہ رحمۃ اللہ علیہ کے نزدیک مکروہ نہیں ہے۔ امام ابو یوسف رحمۃ اللہ علیہ کے نزدیک مکروہ ہے۔ ❷ اللباب شرح الكتاب: ۲۳۰/۳۔ تکملة الفتح: ۲۲/۸ وما بعدھا، مغنی المحتاج: ۲۹۸/۳، المہذب: ۲۵۰/۱۔ امام ابو داؤد رحمۃ اللہ علیہ، احمد رحمۃ اللہ علیہ، اسحاق ابو یوسف رحمۃ اللہ علیہ، ابو داؤد طیالسی رحمۃ اللہ علیہ نے عبد الرحمن بن عثمان التمیمی سے روایت کی ہے۔ (نصب الراية: ۲۰۱/۳) ❸ بدایة المجتہد: ۲۵۶/۱، القوانین الفقہیہ: ص ۱۷۲۔

❹ المغنی: ۲۰۶/۸ وما بعدھا، کشاف القناع: ۲۰۲/۶۔

مینڈک کھانا مباح نہیں ہے۔ اس لئے کہ نبی صلی اللہ علیہ وسلم نے اس کے قتل سے منع فرمایا ہے (سنن نسائی) یہ اس کے حرام ہونے پر دلالت کرتا ہے۔ اسی طرح گھڑیاں بھی مباح نہیں۔

ضمیمہ: جدید ذبح خانوں میں ذبح کے جدید طریقے..... جانوروں کو قابو کرنے کے لئے انہیں تکلیف پہنچائے بغیر جدید وسائل استعمال کئے جاسکتے ہیں۔ ① بناء بریں اسلام میں بے ہوش کرنے کے جدید طریقوں کا استعمال جائز ہے۔ بشرطیکہ ان کی وجہ سے جانور ذبح سے پہلے ہی نہ مر جاتا ہو۔ جیسے جانور ذبح کرتے وقت کاربن ڈائی آکسائیڈ استعمال کرنا، جب کہ غالب گمان یہ ہو کہ ذبح کے وقت طبعی زندگی موجود تھی۔ وجہ یہ ہے کہ اس سے جانوروں کو تکلیف نہیں ہوتی۔

ریوالور سے جانور کو زمین پر گرانا جائز نہیں۔ اسی طرح کسی وزن دار چیز مثلاً لکڑی، اسلحہ، لاشی وغیرہ سے یا بجلی کے کرنٹ سے یا بے ہوش کرنے کے کسی اور غیر مضر طریقے سے گرانا بھی جائز نہیں۔ اس لئے کہ اس سے جانور کو تکلیف ہوتی ہے جو شرعاً ممنوع ہے۔ لیکن مذکورہ طریقوں کے استعمال کے باوجود ذبح کے بعد جانور کو کھانا جائز رہتا ہے۔ بشرطیکہ ذبح کے وقت حیات مستقرہ (شدید حرکت یا خون نکلنا) موجود ہو۔ اگر چہ ذبح کے وقت جانور کی حالت یہ ہو کہ اگر اس کو تھوڑی دیر ذبح کئے بغیر چھوڑ دیا جائے تو مر جائے۔ اسی طرح چاہے وہ ذرائع بھی استعمال کئے ہوئے ہوں جن کا مقصد ذبح کے عمل کو آسان بنانا ہے۔ اگر چوٹ کی وجہ سے دماغ کا عصبی نظام تلف ہو جائے تو مالکیہ کے نزدیک اس کو کھانا مباح نہیں۔ اس لئے کہ یہ جانور منقذ المقاتل ہو گیا ہے یعنی اس کے ان اعضاء میں سے ایک تلف ہو گیا ہے جن پر چوٹ جان لیوا ثابت ہوتی ہے۔ دماغ کا انتشار بھی ایک منقل ہے۔ لیکن ان کے نزدیک اگر اس کا زندہ ہونا ثابت ہو گیا تو کھایا جائے گا۔ شافعیہ اور حنابلہ کے نزدیک اگر جانور کو ذبح کرتے وقت اس میں حیات مستقرہ (یعنی اختیاری حرکت جس پر خون کا نکلنا دلالت کرتا ہے یا شدید حرکت) موجود تھی تو اسے کھایا جائے گا۔ اسی طرح حنفیہ فرماتے ہیں کہ اگر ذبح کرنے والے نے تیزی سے رگیں کاٹ لیں تو اسے کھایا جائے گا۔

آج کل ذبح خانوں میں تیز دھار والے اور جلد کاٹنے والے آلات سے ذبح کیا جاتا ہے۔ اور ہم تک یہ بات پہنچی ہے کہ ذبح کا عمل بے ہوش کرنے اور گرانے کے عمل سے چند سیکنڈ بعد ہوتا ہے۔

مالکیہ کے علاوہ دوسرے فقہاء کے نزدیک گدی کی طرف سے ذبح کرنے میں کوئی مانع نہیں۔ لیکن یہ مکروہ ہے۔ اس لئے کہ اس سے حیوان کو تکلیف ہوتی ہے۔ ایسے جانور کو کھانا جائز نہیں جس کا خون کسی آلے سے بہ گیا ہو پھر اس کی طبعی زندگی کا پتہ چلنے سے پہلے ہی ذبح کر دیا ہو۔

میں نے پہلے بیان کر دیا ہے کہ نصرانی ممالک سے درآمد شدہ ذبیحہ کھانے میں کوئی حرج نہیں۔ اگرچہ ان پر بسم اللہ نہ پڑھی گئی ہو۔ بشرطیکہ وہ ذبح کئے ہوئے ہوں۔ دم گھٹنے سے نہ مرے ہوں اور گردن بھی جدا نہ کی گئی ہو۔ بت پرست اور لادین ممالک جیسے جاپان، ہندوستان اور کیمونسٹ ممالک سے درآمد شدہ گوشت حلال نہیں۔ اہل کتاب اگر اللہ تعالیٰ کا نام نہ لیں تو ان کا ذبیحہ مکروہ ہے۔ مالکیہ کہتے ہیں کہ ایسے ذبیحہ پر تکبیر پڑھ کر استعمال کیا جائے۔ شافعیہ اور اہل تشیع اسی طرح کے گوشت کے بارے میں سختی کرتے ہیں اور اسے جائز نہیں سمجھتے۔

کیمونسٹ ممالک میں پڑھنے والے طلباء پر واجب ہے کہ وہ گوشت والے کھانوں سے اجتناب کریں۔ اور نباتاتی غذاؤں اور سبزیوں پر اکتفاء کریں۔ یا یورپ وغیرہ سے درآمد ہونے والے گوشت کے ڈبوں کو استعمال کریں۔ بہر حال اس ممنوع گوشت کا استعمال کسی صورت میں بھی جائز نہیں۔ خاص طور پر خنزیر کے گوشت کا حکم تو ہر ملک میں ایک ہی ہے۔ ایسے حالات میں ضرورت کا دعویٰ کر کے جواز پیدا نہیں کیا جاسکتا۔ اس لئے کہ ضرورت کے معنی یہاں نہیں پائے جاتے۔ دوسرے کھانے جو شرعاً جائز ہیں..... انہیں استعمال کر کے جان ہلاک ہونے سے بچائی جاسکتی ہے۔

## دوسری فصل

شکار..... اس میں چار مباحث ہیں:

پہلی بحث..... شکار کی تعریف، حکم اور مشروعیت۔

دوسری بحث..... شکار کے مباح ہونے کی شرطیں۔

تیسری بحث..... جن جانوروں کا شکار حرام ہے۔

چوتھی بحث..... شکاری شکار کا مالک کب بنے گا؟

### پہلی بحث: شکار کی تعریف، حکم اور مشروعیت

شکار کی تعریف..... الصيد لغوی اعتبار سے صیاد کا مصدر ہے۔ اس کا مطلب ہے لینا۔ اس سے اسم فاعل صائد آتا ہے اور اسم مفعول مصید آتا ہے۔ مصید یعنی شکار کئے جانے والے جانور کو ”صید“ بھی کہا جاتا ہے۔ اس کی جمع صیود آتی ہے۔

المصید..... یعنی شکار کیا جانے والا جانور: یہ ہر اس جانور کو کہتے ہیں جو طبعی طور پر وحشی ہو، آدمی سے بچ کر رہتا ہو، چاہے کھایا جانے والا ہو یا نہ ہو۔ اس کو کسی حیلے یا تدبیر کے بغیر نہ پکڑا جاسکتا ہو۔

الصيد..... ایسے جانور کو شکار کرنا جو حلال ہو، طبعی طور پر وحشی ہو، کسی کی ملکیت میں نہ ہو اور کسی کے قابو میں بھی نہ ہو۔<sup>①</sup>

شکار کا حکم..... شکار کرنے والے کے لئے شکار کرنا بالاجماع مباح ہے۔ بشرطیکہ حرم نبوی اور حرم مدنی میں نہ کرے اور اس نے حج یا عمرے کا احرام نہ باندھا ہو۔ شکار اگر شرعی طور پر حلال جانور کا کیا گیا ہے تو اسے کھایا جائے گا۔<sup>②</sup> اس لئے اللہ تعالیٰ کا فرمان ہے۔

وَ إِذَا حَلَلْتُمْ فَاصْطَادُوا..... المائدہ: ۲/۵

”اور جب تم احرام کھول دو تو شکار کر سکتے ہو۔“

یہ حکم ممانعت کے بعد ہے۔ اس لئے اباحت کا فائدہ دے گا۔ اسی طرح دیگر آیات میں شکار کے بارے میں ارشاد ہے:

وَحُرْمَ عَلَيْكُمْ صَيْدِ الْبَرِّ مَا دُمْتُمْ حُرْمًا..... المائدہ: ۹۶/۵

”جب تک تم حالت احرام میں ہو تم پر خشکی کا شکار حرام کر دیا گیا ہے۔“

يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ..... المائدہ: ۹۵/۵

”اے ایمان والو! جب تم احرام کی حالت میں ہو تو کسی شکار کو قتل نہ کرو۔“

قُلْ أَجَلٌ لَكُمْ الطَّيْبُ ۗ وَمَا عَلَّمْتُمْ مِنَ الْجَوَارِحِ مُكَلَّبِينَ..... المائدہ: ۳/۵

”کہہ دو کہ تمہارے لئے تمام پاکیزہ چیزیں حلال کی گئی ہیں۔ اور جن شکاری جانوروں کو تم نے سکھا سکھا کر (شکار کے لئے) سدھا لیا ہو۔“

حدیث شریف میں آتا ہے کہ نبی کریم صلی اللہ علیہ وسلم نے عدی بن حاتم رضی اللہ عنہ سے فرمایا: ”اگر آپ اللہ تعالیٰ کا نام لے کر اپنے کتے

①..... تبیین الحقائق: ۵۰/۶، اللباب: ۲۱۷/۳، کشاف القناع: ۲۱۱/۶۔ تبیین الحقائق: ۵۰/۶، المغنی: ۵۳۹/۸، ۵۵۱ وما

بعدها، الدر المختار: ۳۲۹/۵۔



کو چھوڑیں اور وہ شکار کو پکڑ کر قتل کر لے تو اسے کھاؤ۔ اور اگر کتا شکار میں سے کچھ کھالے تو اسے نہ کھاؤ۔ اس لئے کہ اس نے اپنے لئے شکار پکڑا ہے۔<sup>①</sup>

حضرت ابو قتادہ رضی اللہ عنہ سے مروی ہے کہ وہ رسول اللہ صلی اللہ علیہ وسلم کے ساتھ تھے کہ انہیں ایک جنگلی گدھا نظر آیا۔ وہ گھوڑے پر سوار ہوئے، نیزہ لیا، اس کے پیچھے دوڑ لگائی اور اسے قتل کر دیا۔ جب وہ رسول اللہ صلی اللہ علیہ وسلم سے ملے تو ان سے پوچھا۔ آپ صلی اللہ علیہ وسلم نے فرمایا: ”یہ تمہارا کھانا ہے جو اللہ تعالیٰ نے تمہیں کھلایا ہے۔“<sup>②</sup>

حضرت ابو ثعلبہ خثنی رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: ”تم اپنی کمان سے جو شکار کرو اور اس پر اللہ کا نام لے لیا ہو تو اسے کھاؤ۔ اور سدھائے ہوئے کتے سے جو شکار کیا ہو اس پر اللہ کا نام لیا ہو اسے بھی کھاؤ۔ اور غیر تربیت یافتہ کتے سے جو شکار کرو اسے ذبح کرنے کا موقع مل جائے تو اسے بھی کھاؤ۔“<sup>③</sup>

شکار کرنا اور شکار کھانا مباح ہونے پر علماء کا اجماع ہے۔

لہو و لعب کے طور پر شکار کرنا مکروہ ہے۔ اس لئے کہ یہ بے کار اور فضول کام ہے۔

آپ صلی اللہ علیہ وسلم کا ارشاد ہے۔ ”کسی زندہ چیز کو نشانہ نہ بناؤ۔“<sup>④</sup> ”جس کسی نے چڑیا کو فضول قتل کیا وہ قیامت کے دن جینتی ہوئی آئے گی اور کہے گی: اے میرے رب! فلاں نے مجھے فضول قتل کیا۔ کسی فائدے کے لئے قتل نہیں کیا۔“<sup>⑤</sup> اور اس طرح کے شکار میں اگر لوگوں پر ظلم بھی شامل ہو جائے کہ ان کی کھیتیاں اور مال تاراج کئے جائیں تو یہ حرام ہو جاتا ہے۔ اس لئے کہ ذرائع اور وسائل کے وہی احکام ہوتے ہیں جو مقاصد کے ہوتے ہیں۔<sup>⑥</sup>

شکار سب سے افضل کھانا ہے۔ اس لئے کہ یہ ایسا حلال ہے جس میں کوئی شبہ نہیں۔ جس طرح کہ زراعت سب سے افضل کمائی ہے۔ اس لئے کہ یہ توکل کے زیادہ قریب ہے، حلال ہونے کے زیادہ فریب ہے، اس میں ہاتھ کی محنت ہوتی ہے اور انسانوں اور حیوانوں کو عام نفع پہنچتا ہے۔<sup>⑦</sup>

شکار کی مشروعیت کی مزید تاکید اس سے بھی ہوتی ہے کہ یہ ایک طرح کی کمائی ہے۔ اس کے ذریعے انسان اپنے لئے پیدا کی ہوئی مخلوقات سے فائدہ اٹھاتا ہے۔ تاکہ وہ زندہ رہ سکے اور شرعی احکام پر عمل درآمد کر سکے۔

مالکیہ نے شکار کے احکام کو پانچ قسموں میں تقسیم کیا ہے۔<sup>⑧</sup> ذانی معاش کے لئے مباح ہے۔ گھر والوں پر وسعت کرنے کے لئے کیا جائے تو مندوب ہے۔ ضرورت کے وقت اپنی جان بچانے کے لئے واجب ہے۔ کھیل کے طور پر ہو تو مکروہ ہے۔ ویسے ہی فضول شکار کھیلے، کچھ بھی مقصود نہ ہو تو حرام ہے۔ اس لئے کہ حیوان کو بلا فائدہ تکلیف دینا مکروہ ہے۔

دوسری بحث: شکار کے مباح ہونے کی شرطیں..... حنفیہ کے نزدیک شکار کی اباحت کے لئے متعدد شرطیں ہیں۔<sup>⑨</sup> مالکیہ کے نزدیک سولہ شرطیں<sup>⑩</sup> ہیں۔ شافعیہ اور حنابلہ<sup>⑪</sup> نے ان کو سات شرطوں میں بیان کیا ہے۔

①..... متفق علیہ بین احمد والبخاری (نیل الاوطار: ۱۳۳/۸، تلخیص الحبیر: ۱۳۳/۴) وما بعد۔ ② متفق علیہ۔ ③ متفق علیہ (نیل الاوطار: ۱۳۰/۸) امام مسلم رحمۃ اللہ علیہ، نسائی رحمۃ اللہ علیہ اور ابن ماجہ رحمۃ اللہ علیہ نے حضرت ابن عباس رضی اللہ عنہ سے روایت کیا۔ ④ اس کو امام شافعی رحمۃ اللہ علیہ، احمد رحمۃ اللہ علیہ، نسائی رحمۃ اللہ علیہ اور ابن حبان رحمۃ اللہ علیہ نے عمرو بن الشریذ عن ابیہ سے روایت کیا۔ (نیل الاوطار: ۱۳۷/۸) وما بعدھا) ⑤ کشاف القناع: ۲۱۱/۶۔ ⑥ سابقہ حوالہ۔ ⑦ القوانین الفقہیہ: ص ۱۷۵، الشرح الکبیر: ۱۰۸/۲۔ ⑧ رد المحتار علی الدر المختار: ۳۲۸/۵، تکملة الفتح: ۱۸۰، ۱۷۵/۸ وما بعدھا۔ ⑨ القوانین الفقہیہ: ص ۱۷۵، ۱۷۸، الشرح الکبیر: ۱۰۳/۲، ۱۰۶، ۱۰۳/۲۔ ⑩ بدایة المجتہد: ۲۳۸، ۲۳۱/۱۔ ⑪ مغنی المحتاج: ۲۶۶/۳ وما بعدھا، المہذب: ۲۵۳/۱ وما بعدھا، المغنی: ۵۳۹/۸، ۵۴۵، کشاف القناع: ۲۱۳/۶، ۲۲۵۔



الفقه الاسلامی وادلتہ..... جلد چہارم..... ۷۸۶..... قربانی اور عقیقہ کا بیان  
ہوئے کتے کو بسم اللہ پڑھ کر بھیجیں تو جو کچھ وہ آپ کے لئے پکڑے اسے کھالیں، اس لئے کہ شکاری جانور کا بھیجنے کی طرح ہے۔ یہی وجہ  
ہے کہ بھیجنے کے ساتھ بسم اللہ کا اعتبار ہوتا ہے۔

اگر شکاری جانور خود چلا گیا پھر مالک نے اللہ کا نام لے لیا اور اسے برا بھیختہ کیا جس سے اس کو شہل گئی تو حنفیہ اور حنابلہ کے نزدیک اس کا  
شکار حلال ہے۔ اس لئے کہ برا بھیختہ کرنا بھیجنے کی طرح ہے۔ مالکیہ اور شافعیہ کے نزدیک صحیح یہی ہے کہ مباح نہیں۔ اس لئے کہ خود بخود جانا اور  
برا بھیختہ کرنا، دونوں باتیں جمع ہو گئیں تو ممانعت والی جانب غالب ہوگی۔ ① میرے خیال میں پہلی رائے زیادہ راجح ہے۔

۴..... جان بوجھ کر بسم اللہ نہ چھوڑی جائے۔ یہ جمہور کے نزدیک شرط ہے۔ شافعیہ کے نزدیک شرط نہیں۔ سنت طریقہ یہ ہے کہ شکار تیر  
پھینکتے وقت یا شکاری جانور کو بھیجتے وقت اللہ کا نام لے۔ جس طرح ذبح کرنے والا ذبح کے وقت بسم اللہ پڑھتا ہے یا اس کے ساتھ اللہ اکبر کا  
اضافہ کرتا ہے۔ اس حدیث کی وجہ سے جس میں بسم اللہ کا ذکر ہے۔ اگر شکاری نے بسم اللہ جان بوجھ کر چھوڑ دی تو جمہور کے نزدیک شکار نہیں  
کھایا جائے گا۔ اس لئے کہ اللہ تعالیٰ کا فرمان ہے:

وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ ..... الانعام: ۱۲۱/۶  
اور جس جانور پر اللہ کا نام نہ لیا گیا ہو اس میں سے مت کھاؤ۔

دوسری جگہ ارشاد ہے:

فَكُلُوا مِمَّا أَمْسَكْنَ عَلَيْكُمْ وَادْكُرُوا اسْمَ اللَّهِ عَلَيْهِ ..... المائدہ: ۴/۵

”وہ جس جانور کو (شکار کر کے) تمہارے لئے روکیں اس میں سے تم کھا سکتے ہو۔ اور اس پر اللہ کا نام لیا کرو۔“

اور اگر بھولے سے بسم اللہ چھوڑ دے تو مالکیہ اور حنفیہ کے نزدیک شکار کھایا جائے گا۔ اور حنابلہ کے نزدیک نہیں کھایا جائے گا۔ ② اس کے  
برعکس ذبیحے پر اگر بھولے سے بسم اللہ رہ جائے تو ان کے نزدیک کھایا جائے گا۔ اس لئے کہ حضرت ابن عباس رضی اللہ عنہما کا فرمان ہے: ”جو  
کوئی بسم اللہ بھول جائے تو کوئی حرج نہیں۔“ سعید ابن منصور رحمۃ اللہ علیہ اپنی سند سے راشد بن ربیعہ سے نقل کرتے ہیں کہ رسول اللہ صلی اللہ  
علیہ وسلم نے فرمایا: ”مسلمان کا ذبیحہ حلال ہے اگرچہ اس نے اللہ کا نام نہ لیا ہو بشرطیکہ جان بوجھ کر نہ چھوڑے۔“ اور اللہ تعالیٰ کا فرمان:

وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ ..... الانعام: ۱۲۱/۶  
اور جس جانور پر اللہ کا نام نہ لیا گیا ہو اس میں سے مت کھاؤ۔

اس صورت پر محمول ہے جب جان بوجھ کر بسم اللہ چھوڑ دی ہو۔ اس پر دلیل اسی آیت کا اگلا حصہ ہے:

وَإِنَّهُ لَفِسْقٌ ..... الانعام: ۱۲۱/۶

ایسا کرنا سخت گناہ ہے۔ اور جس پر بسم اللہ بھول گئی ہو اس کا کھانا گناہ نہیں۔

حنابلہ کے نزدیک ذبیحہ شکار سے مختلف ہے۔ اس لئے کہ شکار اپنی جگہ سے ہٹ کر ذبح ہوتا ہے۔ اس لئے اس کی تقویت کے لئے بسم اللہ کا  
اعتبار کیا گیا ہے۔ اور ذبیحے کا معاملہ اس سے مختلف ہے۔ حضرت عدی بن حاتم رضی اللہ عنہما والی حدیث سے بھی بسم اللہ کے واجب ہونے پر  
راہنمائی ملتی ہے: وہ فرماتے ہیں کہ میں نے عرض کیا ”اے اللہ کے رسول! میں کتے کو بھیجتا ہوں اور اس پر بسم اللہ پڑھتا ہوں۔“ آپ صلی اللہ  
علیہ وسلم نے فرمایا: ”اگر آپ نے بسم اللہ پڑھ کر اپنا کتا بھیجا اور اس نے شکار پکڑ کر قتل کر لیا تو اسے کھاؤ۔ اور اگر اس نے اس میں سے کچھ کھالیا  
تو مت کھاؤ۔ اس لئے کہ اس نے اپنے لئے روکا ہے۔“ میں نے عرض کیا: ”کبھی ایسا ہوتا ہے کہ میں اپنا کتا بھیجتا ہوں پھر اس کے ساتھ کوئی اور  
کتا بھی ہو جاتا ہے۔ پتہ نہیں چلتا کہ شکار کس نے پکڑا ہے؟“ آپ صلی اللہ علیہ وسلم نے فرمایا: ”اسے مت کھاؤ۔ اس لئے کہ آپ نے اپنے

①..... المغنی: ۵۴۱/۸ وما بعدها، الشرح الكبير: ۱۰۳/۲، مغنی المحتاج: ۲۷۶/۳، تکملة الفتح: ۱۸۱/۸، المغنی: ۵۴۰/۸، ۵۶۵۔



کتے پر بسم اللہ کہی ہے دوسرے پر نہیں۔<sup>①</sup> شافعیہ فرماتے ہیں<sup>②</sup> جس جانور پر بسم اللہ نہ پڑھی ہو وہ حلال ہے۔ چاہے جان بوجھ کر نہ پڑھی ہو یا بھولے سے اور شکار ہو یا ذبیحہ۔ اس لئے کہ نبی صلی اللہ علیہ وسلم کا ارشاد ہے۔

”مسلمان اللہ کے نام پر ذبح کرتا ہے بسم اللہ کہے یا نہ کہے۔“<sup>③</sup> حضرت ابو ہریرہ رضی اللہ عنہ سے روایت ہے کہ نبی صلی اللہ علیہ وسلم سے پوچھا گیا کہ اس آدمی کے بارے میں کیا حکم ہے جو ذبح کرتے ہوئے بسم اللہ بھول جائے۔ آپ صلی اللہ علیہ وسلم نے فرمایا: ”اللہ کا نام پر مسلمان کے دل میں ہے۔“<sup>④</sup> رہی اس آیت والی ممانعت:

وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ وَإِنَّهُ لَفِسْقٌ..... الانعام: ۱۲۱/۶

اور جس جانور پر اللہ کا نام نہ لیا گیا ہو اس میں سے مت کھاؤ۔ ایسا کرنا سخت گناہ ہے۔

تو اس میں فسق یعنی سخت گناہ کی قید لگی ہوتی ہے۔ اور ذبیحے میں فسق کی تفسیر قرآن مجید میں دوسری جگہ آئی ہے ما اهل لغير الله۔ جس پر اللہ کے سوا کسی اور کا نام پکارا گیا ہو۔ اس لئے کہ جملہ ”وَإِنَّهُ لَفِسْقٌ“ پہلے والے جملے پر معطوف نہیں ہو سکتا۔ دونوں جملوں میں تباہی ہے۔ پہلا جملہ فعلیہ انشائیہ ہے اور دوسرا اسمیہ خبریہ۔ معلوم ہوا کہ یہ جملہ حالیہ ہے۔

اور وہ احادیث جن میں بسم اللہ پڑھنے کا حکم دیا گیا ہے جیسے حضرت ابو ثعلبہ رضی اللہ عنہ والی حدیث، حضرت عدی بن حاتم رضی اللہ عنہ والی حدیث اور دیگر احادیث یہ سب مندب پر محمول ہیں۔

۵..... شکاری، شکار کے لئے بھیجنے اور اسے پکڑنے کے درمیان کسی اور کام میں نہ لگے۔ مالکیہ نے اسے یوں تعبیر کیا ہے۔

ان يتبع الصائد الصيد عند الامر سال او الرمی

یعنی تیر مارنے یا شکاری جانور کو بھیجنے کے بعد شکاری شکار کا پیچھا کرتا رہے۔

یہ شرط لگانے کی وجہ یہ ہے کہ شکاری شکار کے پیچھے لگے رہنے کا پابند ہے تاکہ اگر اس کو زندہ حالت میں ملے تو اسے ذبح کر لے۔ اگر اس نے اس میں کوتاہی کی۔ اور شکار ذبح کئے بغیر مر گیا تو اسے نہیں کھایا جائے گا۔ اس لئے کہ وہ اختیاری ذبح پر قادر تھا۔ لہذا اضطراری ذبح کافی نہیں ہوگی۔

اگر جانور زندہ مل جائے تو اس میں فقہاء کی آراء حسب ذیل ہیں:

حنفیہ..... حنفیہ فرماتے ہیں۔<sup>①</sup> اگر شکار اس حالت میں ملا کہ اس میں حیات مذبوح (غیر اختیاری حرکات والی زندگی) سے زیادہ

①..... امام احمد رحمۃ اللہ علیہ اور شیخین کے ہاں متفق علیہ ہے۔ (نیل الاوطار: ۱۳۲/۸) ② مغنی المحتاج: ۲۷۲/۳۔

③ علامہ زیلعی رحمۃ اللہ علیہ اس کے بارے میں فرماتے ہیں: ان الفاظ کے ساتھ غریب ہے۔ اس معنی میں اور بھی احادیث ہیں جن میں سے ایک حضرت ابن عباس رضی اللہ عنہ والی حدیث ہے جو کہ دارقطنی رحمۃ اللہ علیہ نے نقل کی ہے لیکن اس کی سند میں کلام ہے۔ ابن حبان رحمۃ اللہ علیہ کے نزدیک صحیح یہ ہے کہ وہ ابن عباس رضی اللہ عنہ پر موقوف ہے۔ عبدالرزاق رحمۃ اللہ علیہ نے اس کو حضرت ابن عباس رضی اللہ عنہ سے موقوفاً نقل کیا ہے۔ (نصب الرایۃ: ۱۸۲/۳)

④ اس کو دارقطنی رحمۃ اللہ علیہ نے بھی روایت کیا ہے اس میں ایک ضعیف راوی ہے۔ امام ابوداؤد رحمۃ اللہ علیہ کے ہاں ایک مرسل حدیث صلت الدوسی رحمۃ اللہ علیہ سے منقول ہے جس کے الفاظ یہ ہیں: ”مسلمان کا ذبیحہ حلال ہے چاہے اللہ کا نام لیا ہو یا نہ لیا ہو۔“ امام احمد کے لئے حضرت ابو ہریرہ رضی اللہ عنہ والی حدیث جیسی ایک روایت نقل کی ہے: (نصب الرایۃ: ۱۸۳/۳، المغنی: ۵۳۰/۸) ⑤ تکملة الفتح: ۱۷۸/۸ وما بعدها، اللباب:

۲۱۹/۳، تبیین الحقائق: ۵۳/۶، الدر المختار: ۳۳۲/۵۔

زندگی تھی کہ وہ ذبح کئے ہوئے جانور سے زیادہ زندہ رہ سکتا تھا جیسے ایک دن یا آدھا دن۔ اور شکاری نے اسے ذبح نہیں کیا۔ یہاں تک کہ وہ مر گیا تو اسے نہیں کھایا جائے گا۔ اس لئے کہ اس کو ذبح کرنے پر قدرت حاصل تھی اس کے باوجود اس کو ذبح نہیں کیا گیا۔ اب یہ مردار کی طرح ہو گیا ہے۔ اللہ تعالیٰ فرماتے ہیں:

إِلَّا مَا ذَكَّيْتُمْ..... المائدہ: ۵/۳

سوائے اس کے کہ تم اس کو ذبح کر لو۔

اور حضور صلی اللہ علیہ وسلم کے اس فرمان کی وجہ سے جو آپ صلی اللہ علیہ وسلم نے حضرت عدی رضی اللہ عنہ کو ارشاد فرمایا: ”جب تم اپنے کتے کو بھیجو تو اس پر اللہ کا نام لو، اگر وہ شکار کو پکڑ لے۔ اور آپ کو زندہ حالت میں مل جائے تو اسے ذبح کرو۔“

اگر اس میں حیات مذبوح جیسی زندگی تھی تو اس کو ذبح کرنا لازم نہیں۔ اس لئے کہ وہ حکماً مر ہوا ہے۔ یہی وجہ ہے کہ اگر اسی حالت میں پانی میں گر گیا تو حرام نہیں ہوگا۔ جیسے مرہا شکار پانی میں گر جائے۔

اور اگر شکاری کو شکار اس حالت میں ملا کہ اس میں حیات مذبوح سے زیادہ زندگی تھی لیکن ذبح کا آلہ نہ ہونے کی وجہ سے یا وقت کی کمی کے باعث وہ ذبح نہ کر سکا تو ظاہر الروایۃ کے مطابق اسے نہیں کھایا جائے گا۔ حنفیہ کے ائمہ ثلاثہ سے ایک اور روایت یہ ہے کہ اسے استحساناً کھایا جائے گا بعض کہتے ہیں کہ یہی صحیح ہے۔ اگر وہ اس وجہ سے ذبح نہیں کر سکا کہ اس پر قادر نہیں تھا۔ یعنی اس کی ملکیت ثابت نہیں ہوئی تھی اور مر گیا تو کھایا جائے گا۔ اس لئے کہ اس کی ملکیت ثابت نہیں ہوئی تھی اس لئے ذبح پر قدرت نہ پائی گئی۔

مالکیہ..... مالکیہ فرماتے ہیں ❶ کہ اگر شکاری تیر مارنے یا بھیجنے کے بعد لوٹا تو دیکھا کہ شکار کے مقاتل ٹھیک ہیں تو اسے ذبح کرے۔ اور اگر اس کے مقاتل متاثر ہو چکے تھے تو نہیں کھایا جائے گا۔ ہاں اگر یہ پتہ چل جائے کہ مقاتل اس چیز سے متاثر اور منفوذ ہوئے ہیں جس سے شکار کیا ہے تو الگ بات ہے۔

شافعیہ اور حنابلہ..... شافعیہ اور حنابلہ فرماتے ہیں ❷ کہ اگر شکاری کی زندگی مذبوح جیسی تھی۔ اس میں حیات مستقرہ نہیں تھی مثلاً اس کا پیٹ پھٹ کر آنتیں نکل آئی تھیں یا اسے کتے نے جان لیو زخم لگا دیئے تھے۔ تو تمام مذاہب میں بالاتفاق بغیر ذبح کے مباح ہے۔ اس لئے کہ ایسے جانور کو ذبح کرنے سے کچھ فائدہ نہیں ہوتا۔ لیکن شافعیہ کے نزدیک اس کے گلے پر چھری پھیر دینا مستحب ہے۔ تاکہ اسے راحت مل جائے۔ اگر اس نے ایسا نہ کیا۔ یہاں تک کہ موت واقع ہوگئی تو بھی حلال ہوگا۔ اس لئے کہ بھیجے ہوئے کتے کے زخم نے اسے ذبح کر دیا۔ اب اس میں صرف مذبوح جانور والی حرکت باقی ہے۔ اور اگر اس میں حیات مستقرہ موجود تھی کہ شکاری کو مل گیا تو دیکھا جائے گا۔

الف..... اگر شکاری کی کوتاہی کے بغیر اسے ذبح کرنا ناممکن ہو تو اسے کھانا جائز ہے۔ گویا اس نے شکار کے لئے چھری تیار کی لیکن وقت کی کمی کی وجہ سے ذبح کا وقت نہ ملا یہاں تک کہ وہ مر گیا۔ یا وہ اطمینان سے چلتا رہا دوڑ کر نہیں گیا یا اسے قبلہ رخ کرنے، ذبح کی جگہ تلاش کرنے یا چھری لینے میں مشغول ہو گیا یا کسی درندے نے راستہ روک لیا اور ذبح کا موقع ملنے سے پہلے جانور مر گیا ان تمام صورتوں میں شکار حلال ہوگا۔ گویا وہ اسے زندہ حالت میں ملا ہی نہیں۔

ب..... اور اگر شکاری کی کوتاہی کی وجہ سے ذبح سے پہلے مر گیا۔ مثلاً یہ کہ اس کے پاس چھری نہیں تھی یا چھری تیز نہیں تھی یا اس لئے غلطی سے پیٹ کی طرف سے ذبح کر دیا یا اس سے کسی غاصب نے لے لیا، یا چھری غلاف میں پھنس گئی..... ان تمام صورتوں میں شکاری کی کوتاہی کی وجہ سے شکار حرام ہو جائے گا۔ اس لئے کہ حضرت ابو ثعلبہ کی مذکورہ حدیث میں یہ بھی ہے کہ نبی صلی اللہ علیہ وسلم نے فرمایا: ”تمہارا سدھایا ہوا کتا

❶..... القوانین الفقہیہ: ص ۱۷۶۔ ❷ مغنی المحتاج: ۲۶۹/۳ وما بعدہا، المہذب: ۲۵۴/۱، المغنی: ۵۶۷/۸ وما بعدہا،

کشاف القناع: ۲۱۳/۶ وما بعدہا۔

جو کچھ لے کر آئے اور اس پر بسم اللہ بھی پڑھی ہوئی ہو، اسے ذبح کرنے کا موقع مل جائے تو ذبح کرو اور کھاؤ اور اگر ذبح کا موقع نہ ملے تو نہ کھاؤ۔“

۶..... خشکی کے شکار میں شکاری نے حج یا عمرے کا احرام نہ باندھا ہو۔ سمندر کا شکار محرم کے لئے حلال ہے۔ اس لئے کہ اللہ تعالیٰ کا

فرمان ہے:

أُجِّلَ لَكُمْ صَيْدُ الْبَحْرِ وَطَعَامُهُ مَتَاعًا لَّكُمْ وَ لِلْسِّيَّارَةِ وَ حُرِّمَ عَلَيْكُمْ صَيْدُ الْبَرِّ مَا دُمْتُمْ حُرْمًا..... (المائدة: ۹۶/۵)

تمہارے لئے سمندر کا شکار اور اس کا کھانا حلال کر دیا گیا ہے تاکہ وہ تمہارے لئے اور قافلوں کے لئے فائدہ اٹھانے کا ذریعہ بنے

لیکن جب تک تم حالت احرام میں ہو تم پر خشکی کا شکار حرام کر دیا گیا ہے۔ (آسان ترجمہ قرآن از حضرت مفتی محمد تقی عثمانی رحمۃ اللہ علیہ)

ایک صحیح حدیث میں آتا ہے ”تمہارے لئے حالت احرام میں خشکی کا شکار کھانا حلال ہے جب تک کہ تم خود اسے شکار نہ کرو یا وہ

تمہارے لئے نہ کیا جائے۔“ ① شکار کی دونوں قسموں میں فرق کی حکمت جیسا کہ آیت میں ہے..... یہی ہے کہ مسافروں کو سمندر سے زاد

راہ میسر آجائے۔ جب کہ خشکی کا سفر تو آسودگی کے لئے ہوتا ہے اس میں کافی مشقت اور جانور کا پیچھا کرنا پڑتا ہے۔ اس سے محرم کی

عبادات متاثر ہوتی ہیں۔

۷..... شکاری شکار کو دیکھے، اسے معین اور مخصوص کرے اور اپنا تربیت یافتہ کتا اسکی طرف بھیجے یہ شرط مالکیہ، شافعیہ اور حنابلہ نے ذکر کی

ہے۔ ② اس کو تیسری شرط میں شامل کیا جاسکتا ہے۔

اگر شکاری کو شکار کا پتہ چل گیا، چاہے وہ اندھا ہی کیوں نہ ہو، اس نے اپنا سدھایا ہوا کتا یا باز بھیجا۔ اس نے شکار کو قتل کر لیا تو اسے کھایا

جائے گا۔ مالکیہ اور حنابلہ کے نزدیک اندھے کا شکار درست ہے۔ لیکن اگر اس نے شکار کو دیکھے یا محسوس کئے بغیر شکاری جانور کو بھیج دیا اور اس

نے شکار کر لیا تو اکثر اہل علم کے نزدیک مباح نہیں ہوگا۔ اس لئے کہ شکاری نے اسے شکار پر نہیں بھیجا۔ یہ خود گیا ہے۔

اسی طرح اگر اس نے اپنی طاقت جانچنے کے لئے تیر مارا یا کسی نشانے پر تیر مارا اور وہ شکار کو جا لگا۔ اس نے از پر کی طرف تیر مارا اور وہ شکار کو

جا لگا اور شکار مر بھی گیا تو یہ حلال نہیں ہوگا اس لئے کہ اس نے تیر مارتے ہوئے کسی چیز کا ارادہ نہیں کیا۔ جیسے اگر اس نے چھری نصب کی اور اس

سے کوئی بکری ذبح ہوگئی۔ اگر اس نے شکاری جانور کو کسی غار یا درختوں کے جھنڈ میں بھیجا۔ اسے معلوم نہیں کہ اس میں شکار ہوگا۔ لیکن اس سے

جو کچھ بھی ملے اس کی ذبح کی نیت کر لی۔ یا اسے شکار کا علم تھا لیکن اپنی آنکھوں سے دیکھا نہیں تھا۔ ان صورتوں میں اگر شکاری جانور کو شکار مل

گیا اور اس نے قتل بھی کر لیا تو اسے کھایا جائے گا۔ جیسا کہ مالکیہ نے اس کی تصریح کی ہے۔ یہاں شکار کے غالب گمان کو شکار کے علم کا درجہ

دے دیا جائے گا۔

شافعیہ نے شرط ③ لگائی ہے کہ شکاری بیٹا ہو۔ لہذا ان کے صحیح قول کے مطابق اندھے کا شکار حلال نہیں۔ اس لئے کہ اس کا قصد صحیح نہیں

ہوتا۔ وہ شکار کو دیکھ نہیں سکتا۔ یہ کتے کے خود بخود جانے کی طرح ہو گیا۔ اگر اس نے شکار کو دیکھے بغیر کتا بھیجا اور اس نے شکار کر لیا تو یہ حلال نہیں

ہوگا۔ ان شرطوں کی تطبیق کے لئے میں دو حالتیں ذکر کرتا ہوں۔ شکار کے گرنے کی جگہ پوشیدہ ہونے کی حالت اور شکار کے بعد پانی میں گرنے

یا بلندی سے گرنے کی حالت۔

پہلی حالت..... شکاری نے شکار کو تیر مارا۔ وہ اس کی نظروں سے اوجھل ہو گیا۔ پھر وہ اس کو مردہ حالت میں ملا۔ اس پر اسے اپنے تیر

①..... امام ابو داؤد رحمۃ اللہ علیہ، ترمذی رحمۃ اللہ علیہ اور نسائی رحمۃ اللہ علیہ نے اس کو حضرت جابر رضی اللہ عنہ والی حدیث میں روایت کیا ہے۔ ② الشرح

الکبیر: ۱۰۳/۲، القوانین الفقہیہ: ص ۱۷۶، المغنی: ۵۳۵/۸، کشاف القناع: ۲۱۳/۶، المہذب: ۲۵۵/۶، مغنی

المحتاج: ۲۷۷/۳۔ ③ مغنی المحتاج: ۲۶۶/۳۔ ۲۶۷، المہذب: ۲۵۵/۱۔



کے علاوہ کوئی اثر نہ نظر آیا۔ ❶ تو حنفیہ اور حنابلہ کے نزدیک اس کو کھانا مباح ہے۔ بشرطیکہ وہ اس کے پیچھے اس کی تلاش میں لگا رہے اور سے چھوڑ کر کسی دوسرے کام میں نہ لگے۔ اگر وہ کسی اور کام میں مشغول ہو گیا اور پھر اسے وہ شکار ملا۔ یا اسے کسی دوسرے تیر کا اثر نظر آیا۔ یا اسے اپنے تیر میں شک ہو گیا تو اس کو کھانا مباح نہیں ہوگا۔ اس لئے کہ ممکن ہے وہ کسی دوسرے سبب سے مرا ہو۔ اور اس لئے بھی کہ حضرت ابن عباس رضی اللہ عنہما کا فرمان ہے: کل ما اصدیت، ودع ما انیت، ❷ الاصماء کا مطلب ہے دیکھنا اور الانماء کا مطلب ہے پوشیدہ ہونا۔ یعنی جس کو آپ دیکھیں تو کھالیں۔ اور جو آپ سے پوشیدہ ہو جائے اسے چھوڑ دیں۔ اس سے معلوم ہو کہ شکار پوشیدہ ہو جانے سے حرام ہو جاتا ہے۔ اسی طرح حضرت عدی بن حاتم رضی اللہ عنہما والی حدیث میں یہ بھی ہے: ”جب آپ تیر چلائیں اور ایک دودن کے بعد شکار ملے۔ اس میں صرف آپ کے تیر ہو تو اسے کھالو۔ اور اگر وہ پانی میں گر جائے تو نہ کھاؤ۔“

شافعیہ کے نزدیک ظاہر یہی ہے کہ اگر اسے ایسا زخم لگا ہو کہ اس کے مرنے کا امکان ہو۔ اور وہ غائب ہو جائے پھر مردہ حالت میں ملے۔ اسے یہ گمان نہ ہو کہ اس کے تیر نے اسے قتل کیا ہے تو حرام ہوگا۔ اس لئے حضرت عدی بن حاتم رضی اللہ عنہما والی حدیث میں وہ فرماتے ہیں کہ میں نے کہا ”اے اللہ کے رسول! میں شکاری ہوں بعض اوقات ہم میں سے کوئی شکار پر تیر چلاتا ہے تو وہ دو تین راتیں غائب رہتا ہے پھر مردہ حالت میں مل جاتا ہے۔ آپ صلی اللہ علیہ وسلم نے فرمایا: ”اگر تمہیں اس میں اپنے تیر کا اثر نظر آئے۔ اور کسی درندے کا اثر نہ ہو۔ اور جانتے ہوں کہ آپ ہی کی تیر نے اس کو قتل کیا ہے۔ تو اسے کھالو۔“ ❸

مالکیہ کے ہاں مشہور یہ ہے کہ اگر اسے ایک دودن کے بعد اس حالت میں ملا کہ وہ مرا ہوا تھا اور اس کے مقاتل منقوذ ہو چکے تھے یعنی کٹ پھٹ گئے تھے تو اسے نہیں کھایا جائے گا اس لئے کہ ممکن ہے اس کی موت کیڑوں مکوڑوں کی وجہ سے ہوئی ہو۔ علاوہ ازیں ابو زرین نے حضرت عائشہ رضی اللہ عنہا سے ایک مسند حدیث روایت کی ہے۔ اسی مضمون کی روایت مرا سیل ابی داؤد میں بھی موجود ہے۔ کہ آپ صلی اللہ علیہ وسلم نے ایسے شکار کو کھانا پسند فرمایا جو تیر انداز سے غائب ہو جائے اور فرمایا: ہو سکتا ہے کہ کیڑوں مکوڑوں نے اسے قتل کیا ہو۔

خلاصہ یہ کہ تیر چلنے کے بعد جو شکار غائب ہو جائے اور یہ پتہ نہ ہو کہ یہ شکاری کے مارنے سے مرایا محض گمان ہو تو تمام مذاہب میں اسے کھانا جائز نہیں۔

دوسری حالت..... جب شکاری نے شکار پر تیر چلایا تو وہ پانی میں گر گیا یا کسی بلند جگہ پہاڑ چھت وغیرہ سے زمین پر گر گیا یا کسی چیز نے اسے روند ڈالا اور وہ مر گیا تو بالاتفاق اسے نہیں کھایا جائے گا۔ ❹ لیکن اگر وہ براہ راست زمین پر گرا تو کھایا جائے گا۔ اس لئے کہ اس سے بچنا ممکن نہیں۔ اس کے برعکس پہلی صورت میں بچنا ممکن ہے۔ یہاں حلال اور حرام کے اسباب ایک ساتھ جمع ہو گئے تو احتیاطاً حرمت والی جہت کو ترجیح دے دی گئی۔ اور اس وجہ سے بھی کہ حضرت عدی بن حاتم رضی اللہ عنہما والی حدیث میں آپ صلی اللہ علیہ وسلم نے فرمایا: ”اگر وہ پانی میں گر جائے تو نہ کھاؤ۔ یہ تفصیل اس وقت ہے جب کہ نیچے کرنے سے پہلے تیر نے اس کے مقاتل زخمی نہ کئے ہوں۔ اگر ایسا ہو گیا تو پانی میں فرق ہونا یا بلندی سے گرنا مضر نہیں ہوگا۔“

❶..... اللباب: ۲۲۰/۳، تبیین الحقائق: ۶۷۶، تکملة الفتح: ۱۸۳/۸، الشرح الكبير: ۱۰۶، ۱۰۴/۲، المہذب: ۲۵۴/۱، المغنی: ۵۵۳/۸ و ما بعدہا، کشاف القناع: ۲۱۸/۶، بداية المجتہد: ۴۴۶/۱، مغنی المحتاج: ۲۷۷/۳، القوانین الفقہیہ ص ۱۷۸۔ ❷ امام بیہقی رحمۃ اللہ علیہ نے اس کو موقوفاً نقل کیا ہے۔ (تلخیص الحبیر: ۱۳۶/۳) ❸ اس کو امام احمد رحمۃ اللہ علیہ اور امام بخاری رحمۃ اللہ علیہ نے روایت کیا (نیل الاوطار: ۱۳۵/۸ و ما بعدہا، جامع الاصول: ۴۴۴/۷) ❹ اللباب: ۲۲۰/۳ و ما بعدہا، تکملة الفتح: ۱۸۳/۸، تبیین الحقائق: ۵۸/۶، القوانین الفقہیہ: ص ۱۷۸، الشرح الكبير: ۱۰۵/۲، بداية المجتہد: ۴۴۶/۱ و ما بعدہا، مغنی المحتاج: ۲۷۴/۳، المہذب: ۲۵۴/۱، المغنی: ۵۷۷/۸، کشاف القناع: ۲۱۸/۶۔

دوسرا مقصد: شکار کے آلے کی شرطیں..... آلے کی دو قسمیں ہیں: اسلحہ اور حیوان۔

۱۔ اسلحہ..... اسلحے کے لئے دھاری دار ہونا شرط ہے۔ جیسے نیزہ، تیر، تلوار وغیرہ۔ جب شکار پر تلوار وغیرہ چلائی گئی جس سے وہ دو حصوں میں تقسیم ہو گیا یا اس کا سرکٹ گیا۔ تو جمہور کے نزدیک سارا کا سارا سر سمیت کھایا جائے گا۔ ❶ جانور میں اگر حیات مستقرہ موجود ہو تو اس سے الگ ہونے والا حصہ نہیں کھایا جائے گا۔ اس لئے کہ زندہ سے کٹنے والا حصہ مردے کی طرح ہے۔ اگر اس میں حیات مستقرہ نہیں تھی اور زخم سے اس کی موت واقع ہو گئی تو الگ ہونے والے حصے کو کھایا جائے گا۔

اسی طرح حنفیہ فرماتے ہیں۔ ❷ جب شکار پر تیر چلایا گیا جیسے اس کا ایک عضو کٹ گیا تو شکار کھانا جائز ہے لیکن کٹا ہو جز کسی صورت کھانا جائز نہیں۔ اس لئے کہ حضور صلی اللہ علیہ وسلم کا فرمان ہے: ”جو زندہ سے جدا کر دیا گیا وہ مردار ہے۔“ ❸ باقی جسم حقیقہً زندہ ہے اس لئے کہ اس میں زندگی موجود ہے۔ اگر تیر انداز نے اسے تین حصوں میں کاٹ دیا یا زیادہ حصہ دھڑ کے ساتھ رہ گیا ہو یا اس کا سر نصف یا اس سے زائد کٹ گیا ہو۔ یا اس کے دو حصے ہو گئے ہوں ان سب صورتوں میں سارا کا سارا کھایا جائے گا۔ اس لئے کہ ان صورتوں میں زندگی حیات مذبوح (غیر اختیاری حرکات) سے بڑھ کر نہیں ہوتی۔ اس لئے یہ مذکورہ حدیث کے ذیل میں نہیں آئیں۔ تین اگر اکثر حصہ سر کے ساتھ ہو تو اکثر کھایا جائے گا اور چھوٹا حصہ نہیں کھایا جائے گا۔ اس لئے کہ اس میں حیات مذبوح سے زیادہ زندگی ممکن ہے۔ اور چھوٹا حصہ زندہ سے جدا کیا ہوا ہے۔ جن آلات سے ذبح کرنا جائز نہیں ان سے شکار بھی جائز نہیں۔ جسے دانت، ناخن، ہڈی۔ اس بارے میں وہی اختلاف ہے جو ذبح کے متعلق ہے۔

وزن دار چیز ❹ سے شکار جائز نہیں ہے جیسے پتھر، بندق کی گولی اور معراض ❺ (ایسا تیز جس کے پر ہوں نہ پیرکان یعنی لوہے کا سر یا ایسی لاٹھی جس کا سر تیز ہو) کی جانب سے۔ لیکن اگر اس کی نوک ہو اور یقین ہو کہ شکار کو وہی نوک لگی ہے سائیڈ نہیں لگی تو شکار جائز ہوگا۔ اس لئے کہ نوک اور دھار سے قتل ہونے والا نیزے اور تیر سے قتل ہونے والے کی طرح ہے۔ تیر کی سائیڈ سے قتل ہونے والا اس کے قتل اور بوجھ سے مارا جاتا ہے۔ یہ درحقیقت چوٹ سے مرنے والا ہے۔ اور اس وجہ سے بھی کہ حضرت عدی بن حاتم رضی اللہ عنہ نے نبی صلی اللہ علیہ وسلم سے عرض کیا: ”میں معراض یعنی بے پر کے تیر سے شکار کرتا ہوں۔“ آپ صلی اللہ علیہ وسلم نے فرمایا: ”جب بے پر کے تیر سے شکار کرو اور وہ شکار کو پھاڑ ڈالے تو اسے کھا لو۔ اور اگر اس کی سائیڈ لگے تو اسے نہ کھاؤ۔“ ❻ اور حضرت عبداللہ بن مغفل رضی اللہ عنہ کی حدیث میں ہے کہ انہوں نے فرمایا: ”رسول اللہ صلی اللہ علیہ وسلم نے انگلیوں سے کنکریاں پھینکنے سے منع فرمایا ہے اور فرمایا ہے کہ اس سے شکار مرتا ہے نہ دشمن مارا جاتا ہے۔ اس سے آنکھ پھوٹی اور دانت ٹوٹتا ہے۔“ ❼

❶..... القوانین الفقہیہ: ص ۱۷۶، ۱۷۸، المغنی: ۵۵۶/۸ وما بعدها، بدایۃ المجتہد: ۴۴۷/۱، مغنی المحتاج: ۲۷۰/۲۔  
 ❷ اللباب: ۲۲۲/۳، الدر المحتار: ۳۳۶/۵۔ تکملة الفتح: ۱۸۵/۸ او ما بعدها ❸ اس کو امام حاکم رحمۃ اللہ علیہ، احمد رحمۃ اللہ علیہ، ترمذی رحمۃ اللہ علیہ اور ابوداؤد رحمۃ اللہ علیہ نے حضرت ابن عمر رضی اللہ عنہما سے ان الفاظ میں روایت کیا ہے: ما قطع من حی فہو میتة یا ما قطع من البہیمۃ وہی جیۃ فہو میتہ۔ امام حاکم رحمۃ اللہ علیہ نے اس کو شیخین کی شرط پر صحیح کہا ہے۔ (نیل الاوطار: ۱۳۶/۸) ❹ تکملة الفتح: ۱۸۵/۸، اللباب: ۲۲۱/۳، تبیین الحقائق: ۵۸/۶، القوانین الفقہیہ: ص ۱۷۶، بدایۃ: المجتہد: ۴۴۱/۱، مغنی المحتاج: ۲۷۳/۲، المہذب: ۲۵۳/۱، المغنی: ۵۵۸/۸ وما بعدها، کشاف القناع: ۲۱۷/۶ وما بعدها۔ ❺ قرطبی فرماتے ہیں: مشہور یہ ہے کہ یہ ایک وزنی لکڑی ہوتی ہے۔ اس کے آخر میں ایک تیز سرے والی لاٹھی ہوتی ہے۔ کبھی اس کا سر تیز نہیں بھی ہوتا ہے اس لئے لیکن فرماتے ہیں کہ معراض ایک لاٹھی ہوتے ہیں جس کے سرے میں لوہا لگا ہوتا ہے۔ اس سے شکار کیا جاتا ہے۔ ❻ اس کو امام بخاری رحمۃ اللہ علیہ، مسلم رحمۃ اللہ علیہ اور احمد رحمۃ اللہ علیہ نے روایت کیا ہے۔ (نیل الاوطار: ۱۳۰/۸) ❼ اس کو امام احمد رحمۃ اللہ علیہ، بخاری رحمۃ اللہ علیہ، مسلم رحمۃ اللہ علیہ، ابوداؤد رحمۃ اللہ علیہ اور نسائی رحمۃ اللہ علیہ نے روایت کیا ہے۔ (جامع الاصول: ۴۵۲/۷)







مستثنیٰ ہے اس لئے کہ یہ نجس العین ہے۔ اس سے فائدہ حاصل کرنا جائز نہیں۔

امام احمد رحمۃ اللہ علیہ نے بالکل کالے کتے کو (جس میں سیاہی کے علاوہ کوئی رنگ نہ ہو) مستثنیٰ کیا ہے۔ اس لئے کہ اس کتے کو رکھنا حرام ہے۔ اور نبی کریم صلی اللہ علیہ وسلم کے حکم کی وجہ سے اس کو قتل کرنا سنت ہے۔ اس لئے اس کا شکار غیر تربیت یافتہ کتے کی طرح حرام ہوگا۔ ان کی دلیل آپ صلی اللہ علیہ وسلم نے کا یہ فرمان ہے: ”تم پر بالکل کالے دو نکتوں والے (کتے کو مارنا) لازم ہے اس لئے کہ وہ شیطان ہے۔“ ① نبی صلی اللہ علیہ وسلم نے اسے شیطان کہا ہے۔ شیطان کو رکھنا جائز نہیں۔ شکاری جانور کے کئے ہوئے شکاری اباحت رخصت ہے۔ لہذا دوسری رخصتوں کی طرح یہ بھی حرام ذریعے سے حاصل نہیں ہوگی۔ اور گزشتہ آیت اس حدیث کی وجہ سے مخصوص ہو جائے گی۔ ②

حنابلہ کے نزدیک خنزیر کو قتل کرنا سنت اور اس سے فائدہ اٹھانا حرام ہے۔ کاٹنے والے کتے کو قتل کرنا واجب ہے اگرچہ وہ سدھایا ہوا ہوں اور اس کو رکھنا بھی حرام ہے اس لئے کہ وہ اذیت رساں ہے۔

شکاری جانور کی شرطیں..... شکاری جانور کی چھ شرطیں ہیں۔ ③

پہلی شرط..... وہ معلم یعنی سدھایا ہوا ہو۔ اس کی اصلی طبع بدل جائے۔ آلے کی طرح شکاری کے ماتحت ہو جائے۔ اپنی ذات کے لئے شکار نہ کرے۔ تعلیم کی شرط پر سب کا اتفاق ہے۔ یہ قرآنی آیت سے ثابت ہے۔

حنفیہ..... حنفیہ کے نزدیک کتے کی تعلیم یہ ہے کہ تین مرتبہ سکار کھانا چھوڑ دے اور بازو وغیرہ کی تعلیم یہ ہے کہ بلانے پر آ جائے۔ اس کے لئے شکار میں سے نہ کھانا شرط نہیں۔ یہ حضرت ابن عباس رضی اللہ عنہ سے منقول ہے۔ اور اس لئے بھی کہ تعلیم کی علامت یہ ہے کہ اپنی مانوس عادت کو چھوڑ دے۔ کتا اور اس جیسے درندے اپنے شکار کو کھانا اور چھیننا چھوڑ دیں۔ اور پرندہ بلانے پر واپس آ جانے کا عادی ہو جائے۔ امام ابو حنیفہ رحمۃ اللہ علیہ سے ایک روایت یہ بھی ہے کہ تعلیم کا اندازہ تین بار نہ کھانے سے نہیں لگایا جائے گا بلکہ اس میں تربیت کرنے والے کی رائے کا اعتبار ہوگا۔

تیسری بار کا شکار امام ابو حنیفہ رحمۃ اللہ علیہ کے نزدیک کھایا جائے گا۔ صاحبین کے نزدیک نہیں کھایا جائے گا۔ اس لئے کہ وہ تین دفعہ نہ کھانے کے بعد تعلیم یافتہ بنا ہے۔ ④ شکار میں بھیجنا ضروری ہے لیکن برا بیچتہ کرنا شرط نہیں۔

مالکیہ، شافعیہ اور حنابلہ..... شافعیہ اور حنابلہ کے نزدیک تعلیم میں تین صفات یا تین شرطوں کا پایا جانا ضروری ہے۔ جب مالک بھیجے تو چلا جائے، جب وہ برا بیچتہ کرے تو برا بیچتہ ہو جائے اور جب شکار پکڑ لے تو نہ کھائے۔ مالکیہ کی نزدیک پہلی دو شرطوں کا پایا جانا کافی ہے۔ ⑤ اور ان امور کا اتنی دفعہ بار بار کرنا ضروری ہے کہ عرف میں تعلیم یافتہ بن جائے۔ اور یہ گمان کیا جانے لگے کہ شکاری جانور نے تربیت پالی ہے۔ مالکیہ اور شافعیہ کے نزدیک اس کے لئے کوئی عدد مقرر نہیں۔ بلکہ اس معاملے میں شکاری جانوروں کے بارے میں واقفیت رکھنے والوں سے رجوع کیا جائے گا۔ کم سے کم دو دفعہ یا اس سے زائد ہونا چاہئے تاکہ اس کے عادی اور تربیت یافتہ ہونے کے بارے میں ظن غالب ہو جائے۔ حنابلہ کے نزدیک کم از کم تین بار ہونا ضروری ہے۔ اس لئے کہ شریعت نے تکرار میں تین کے عدد کا اعتبار کیا ہے۔ جیسے وضو میں اعضاء کو دھونا وغیرہ۔

①..... اس کو امام مسلم رحمۃ اللہ علیہ نے اپنی صحیح میں حضرت جابر رضی اللہ عنہ والی حدیث میں ”ذی اللطیفین“ کے الفاظ سے روایت کیا ہے۔ یعنی جس کی آنکھوں پر دو سفید خط ہوں۔ اور وہ دو نکتے ہیں۔ نکتہ سفیدی میں سیاہ نقطے اور سیاہی میں سفید نقطے کو کہتے ہیں۔ ② المغنی: ۵۴۷/۸، کشاف القناع: ۲۲۰/۶۔ ③ رد المحتار: ۳۲۸/۵، بدایۃ المجتہد: ۳۳۳/۱، القوانین الفقہیہ: ص ۱۷۶ وما بعدھا۔ ④ تکملة الفتح: ۱۷۳/۸ وما بعدھا، ۱۷۵ اللباب: ۲۱۸/۳۔ ⑤ الشرح الكبير: ۱۰۳/۲ وما بعدھا، بدایۃ المجتہد: ۳۳۳/۱، القوانین الفقہیہ: ص ۱۷۶، مغنی المحتاج: ۲۷۵/۳، المہذب: ۲۵۳/۱، المغنی: ۵۴۲/۸ وما بعدھا، کشاف القناع: ۲۲۱/۶۔

بعض مالکیہ کے نزدیک باز میں دوسری شرط براہیختہ ہونے والی بھی معتبر نہیں اس لئے کہ وہ براہیختہ نہیں ہوتا۔  
شکاری جانور کے شکار میں سے نہ کھانے کی جو شرط لگائی گئی ہے اس پر دلیل حضرت عدی بن حاتم رضی اللہ عنہ والی مذکورہ بالا حدیث ہے۔ ”جب آپ اپنے سدھائے ہوئے کتے کو بسم اللہ پڑھ کر بھیجیں اور وہ آپ کے لئے شکار پکڑ کر قتل کر لے تو اسے کھالیں۔ اگر وہ اس میں سے کھالے تو نہ کھائیں۔ اس لئے کہ مجھے خدشہ ہے کہ اس نے اپنے لئے شکار کیا ہے۔“

اگر شکاری جانور ایک دفعہ تربیت یافتہ بن جائے۔ پھر شکار کے گوشت میں سے ایک دفعہ کھالے تو مالکیہ کے علاوہ جمہور کے نزدیک رانح یہی ہے کہ شکار حلال نہیں ہوگا۔ وجہ حضرت عدی بن حاتم رضی اللہ عنہ والی سابقہ حدیث ہے اور دوسری بات یہ ہے کہ تعلیم کی ابتداء میں اور پھر ہمیشہ کے لئے نہ کھانا شرط ہے۔ لہذا اب نئی تعلیم ضروری ہوگی۔ حنفیہ نے باز کے کھائے ہوئے کو جائز کہا ہے۔ اس لئے کہ ان کے نزدیک باز کی تعلیم میں نہ کھانا شرط نہیں۔

مالکیہ فرماتے ہیں ① کہ کھایا جائے گا اس لئے کہ یہ آیت عام ہے:

فَكُلُوا مِمَّا أَمْسَكْنَ عَلَيْكُمْ..... المائدہ: ۵/۳

وہ جس جانور کو (شکار کر کے) تمہارے لئے روک رکھیں اس میں سے تم کھا سکتے ہو۔ (آسان ترجمہ قرآن)

اور حضرت ابو ثعلبہ رضی اللہ عنہ کی یہ حدیث بھی عام ہے: ”آپ بسم اللہ پڑھ کر اپنی کمان سے جو شکار کریں اس سے کھائیں اور اپنے تعلیم یافتہ کتے پر بسم اللہ پڑھ کر جو شکار کریں وہ کھائیں۔ اور اپنے غیر تربیت یافتہ کتے سے جو شکار کریں اور ذبح بھی کر لیں تو اسے کھالیں۔“ ② اور اس لئے بھی کہ شکار میں سے کھالینا بہت زیادہ بھوک یا شکار پر غصے کی وجہ سے بھی ہو سکتا ہے۔

شکار میں سے کھانے سے پہلے کیا جانے والا شکار حلال ہوگا۔ اسی طرح حنابلہ کے نزدیک رانح یہی ہے کہ کھانے کے بعد کیا جانے والا شکار بھی حلال ہے۔ ③

کیا کتے کے کاٹنے کی جگہ کو دھونا واجب ہے؟..... یعنی کتے کے منہ کے اثرات دھوئے جائیں گے یا نہیں؟ شافعیہ اور حنابلہ کی ایک روایت کے مطابق ④ کتے کے کاٹنے کی جگہ ناپاک ہے۔ پاک نہیں۔ اس لئے کہ اس کی نجاست ثابت ہو چکی ہے۔ اس لئے اس کے پیشاب کی طرح اسے بھی دھونا واجب ہے۔ اسے سات مرتبہ دھونا ہوگا جن میں سے ایک بار مٹی سے دھونا ہوگا۔ مالکیہ کے نزدیک اور حنابلہ کی دوسری روایت کے مطابق اس کو دھونا واجب نہیں۔ اس لئے کہ اللہ تعالیٰ اور اس کے رسول نے اس کو کھانے کا حکم دیا ہے اور دھونے کا حکم نہیں دیا۔ مالکیہ کے مذہب میں کتا پاک ہے اس لئے اس کے دانتوں والی جگہ بھی کھائی جائے گی۔

دوسری شرط..... دوسری شرط یہ ہے کہ شکاری جانور مالک کے بھیجنے پر جائے۔ حنفیہ کے نزدیک شکار کی تعیین ضروری نہیں۔ شافعیہ مالکیہ اور حنابلہ کے نزدیک ضروری ہے کہ مالک شکار کو دیکھنے اور معین کرنے ⑤ کے بعد اپنے ہاتھ سے بھیجے۔ اگر خود بخود چلا گیا تو بالاتفاق نہیں کھایا جائے گا۔ کسی نے آہٹ سنی اور گمان یہ ہو کہ یہ شکاری کی آہٹ ہے پھر اس کو تیر مارا یا اس کی طرف شکاری جانور بھیجا، پتہ چلا کہ وہ شکار تھا تو حنفیہ کے نزدیک یہ حلال ہوگا۔ اس لئے کہ اس نے شکار کا ارادہ کر لیا تھا۔

①..... سابقہ حوالہ جات۔ ② امام احمد رحمۃ اللہ علیہ اور شیخین میں متفق علیہ ہے۔ (نیل الاوطار: ۱۳۰/۸) ③ المغنی: ۵۲۵/۸۔ ④ المغنی المحتاج: ۲۷۶/۲، المغنی: ۵۲۶/۸، المہذب: ۲۵۳/۱۔ ⑤ رد المحتار: ۳۲۸/۵، تکملة الفتح: ۱۸۱/۸، تبیین الحقائق: ۵۲/۲ و ما بعدہا، الشرح الكبير: ۱۰۶/۲، القوانین الفقہیہ: ص ۱۷۷، المغنی: ۵۲۵/۸، مغنی المحتاج: ۲۷۷/۲، کشف القناع: ۲۲۲/۶، ۲۲۵، المہذب: ۲۵۵/۱۔

اگر اس کے خود چلے جانے کے بعد اسے دھتکارا۔ وہ واپس آ گیا۔ مالک نے اسے شکار پر بھڑکایا تو یہ کھایا جائے گا۔ اگر دھتکارنے کے بعد واپس نہ آیا۔ اور اس کو مزید شمل گئی تو حنفیہ اور حنابلہ کے نزدیک اس کا شکار حلال ہوگا۔ نبی اولیٰ ہے۔ اس لئے کہ برا بیچنے کرنا شکاری کا فعل ہونے کے اعتبار سے بھیجنے کی طرح ہے۔ لہذا برا بیچنے کرنا بھی بھیجنا شمار کیا جائے گا اس لئے کہ یہ اطاعت کی دلیل ہے۔ مالکیہ اور شافعیہ کے نزدیک یہ مباح نہیں جیسا کہ گزر چکا۔ وہ فرماتے ہیں کہ یہاں خود بخود جاننا اور مالک کا بھڑکانا دونوں جمع ہو گئے ہیں لہذا ممانعت والی جہت غالب ہوگی۔ ①

اگر اس کو کسی معین شکار کی طرف بھیجا۔ اس نے کسی اور کو شکار کر لیا تو حنفیہ کے علاوہ دوسرے ائمہ کے نزدیک نہیں کھایا جائے گا۔ اگر اس نے بھیجا اور کسی معین چیز کا قصد نہیں کیا۔ بس یہ نیت کی کہ شکار کے جانور یا آلے سے جو چیز بھی شکار ہو گئی تو اگر کسی مخصوص سمت کی طرف بھیجا جیسے غار وغیرہ تو مالکیہ کے مشہور قول کے مطابق جائز ہے۔ اور اگر سمت متعین نہیں تھی جیسے کھلی زمین، جھاڑیاں وغیرہ یا اس نے ہر اس شکار پر بھیجا تھا جس کا اسے پتہ چل جائے تو یہ جائز نہیں ہوگا۔ اگر شکاری جانور اچانک چونک اٹھا۔ مالک نے اسے شکار کے لئے بھیج دیا لیکن اسے نظر کچھ نہیں آیا۔ اور جگہ غار اور جھاڑی وغیرہ کی طرح بند نہیں تھی۔ اس لئے شکار کر لیا۔ تو اسے نہیں کھایا جائے گا۔ اس لئے کہ ہو سکتا ہے یہ شکار وہ نہ ہو جس پر وہ چونکا تھا۔ ظاہر ہے کہ شکاری نے اس کی نیت نہیں کی تھی۔ اگر شکاری نے اس کے علاوہ کی بھی نیت کی ہو تو کھایا جائے گا۔ اور بعض کہتے ہیں کہ نہیں کھایا جائے گا۔

شافعیہ اور حنابلہ کے نزدیک معین شکار کی نیت کرنا ضروری ہے۔ اگر کسی نے اپنی طاقت آزمائی کے لئے یا کسی نشانے پر تیر چلایا۔ اور وہ کسی شکار کو جا لگا جس سے وہ مر گیا تو حرام ہوگا۔ اس لئے کہ اس نے کسی معین شکار کا ارادہ نہیں کیا تھا۔

تیسری شرط..... تیسری شرط یہ ہے کہ اس کے ساتھ کوئی ایسا شریک نہ ہو جس کا شکار حلال نہیں ہوتا۔ جیسے غیر تربیت یافتہ شکاری جانور۔ اس شرط پر سب کا اجماع ہے۔ اگر یقین ہو جائے کہ سدھائے ہوئے نے اکیلے پکڑا اور زخمی کیا ہے تو اسے کھایا جائے گا۔ اگر یقین اس کے برعکس ہو یا شک ہو تو نہیں کھایا جائے گا۔ اس لئے کہ میخ اور محرم جمع ہو جائیں تو احتیاطاً میخ کو غالب کیا جاتا ہے۔ اگر غالب گمان یہ ہو کہ وہی قاتل ہے تو اس میں اختلاف ہے۔ ② اگر زندہ حالت میں ملا اور ذبح کر لیا تو بالاتفاق حلال ہے۔

اس شرط کی دلیل حضرت عدی بن حاتم رضی اللہ عنہ والی حدیث سے فرماتے ہیں ”میں نے رسول اللہ صلی اللہ علیہ وسلم سے پوچھا! میں نے عرض کیا کہ میں اپنا کتا شکار پر چھوڑتا ہوں اس کے ساتھ کوئی اور کتا بھی شریک ہو جاتا ہے۔“ آپ صلی اللہ علیہ وسلم نے فرمایا: ”اسے مت کھاؤ! اس لئے کہ آپ نے اپنے کتے پر بسم اللہ پڑھی ہے دوسرے پر نہیں۔“ یوں بھی آتا ہے: ”اگر آپ کے اپنے کتے کے ساتھ کوئی اور کتا بھی شامل ہو جائے اور آپ کو خدشہ ہو کہ اس نے شکار پکڑا ہوگا۔ اور شکار قتل کر دیا ہو تو اسے نہ کھاؤ۔ اس لئے کہ آپ نے بسم اللہ اپنے کتے پر پڑھی ہے۔“ ایک اور جگہ آتا ہے: ”آپ کو معلوم نہیں کہ ان میں سے کس نے شکار کیا ہے۔“ ③

چوتھی شرط..... چوتھی شرط یہ ہے کہ شکاری جانور اپنے شکار کو زخمی کر کے قتل کرے۔ اگر گلہ گھونٹ کر یا ٹکڑے سے مار دیا تو جمہور ④ کے

①..... اس میں حضرت ابن مسعود رضی اللہ عنہ پر موقوف ایک حدیث بھی مروی ہے: ”حلال اور حرام جب بھی جمع ہوتے ہیں تو حرام حلال پر غالب ہوتا ہے۔“ اس میں ضعف اور انقطاع ہے (نصب الرایۃ: ۳۱۴/۴) رد المحتار: ۳۲۸/۵، تکملة الفتح: ۱۸۰/۸، اللباب: ۲۱۹/۳ وما بعدها، القوانین الفقہیہ: ص ۷۷، ابدایۃ المجتہد: ۴۳۶/۱، المہذب: ۲۵۳/۱، المغنی: ۵۲۹/۸، کشف القناع: ۲۱۶/۶۔ یہ امام احمد رحمۃ اللہ علیہ اور شیخین کے درمیان متفق علیہ ہے۔ (نیل الاوطار: ۱۳۲/۸) رد المحتار: ۳۲۸/۵، تکملة الفتح: ۱۸۰/۸، اللباب: ۲۱۹/۳، الشرح الکبیر: ۱۰۲/۳-۱۰۳، ابدایۃ المجتہد: ۴۳۱/۱، ۴۳۲، ۴۳۳، ۴۳۴، المغنی: ۵۲۵/۸، کشف القناع: ۲۲۲/۶۔



نزدیک مباح نہیں ہوگا۔ سوائے امام شافعی رحمۃ اللہ علیہ کے۔ اس لئے کہ زخم کے بغیر قتل کرنا پتھر اور بندوق کی گولی سے قتل کرنے کی طرح ہے۔ اور اس لئے بھی کہ اللہ تعالیٰ نے چوٹ سے مرنے والے کو حرام کیا ہے۔ اور نبی صلی اللہ علیہ وسلم کا یہ فرمان پہلے گزر چکا ہے کہ: ”جو خون بہائے اور اس پر اللہ تعالیٰ کا نام لیا ہو اسے کھاؤ۔“ اس سے بھی یہ بات معلوم ہوئی کہ خون بہائے بغیر شکار حلال نہیں ہوتا۔ اس بناء پر زخمی کرنا شرط ہوگا۔ یہ میرے نزدیک بہتر ہے۔ اس لئے کہ چوٹ سے مرنے والا قرآن اور اجماع کی وجہ سے حرام ہے اور زخمی کرنا شکار کی ذبح ہے۔ شافعیہ فرماتے ہیں ❶ کہ اگر شکاری جانور نے شکار پر اپنا بوجھ ڈالا اور اپنے وزن سے اس کو قتل کر دیا تو ظاہر یہ ہے کہ حلال ہوگا۔ اس لئے کہ اللہ تعالیٰ کا فرمان عام ہے:

فَكُلُوا مِمَّا أَمْسَكْنَ عَلَيْكُمْ..... المائدة: ۵/۴

”وہ جس جانور کو شکار کر کے تمہارے لئے روک رکھیں اس میں سے تم کھا سکتے ہو۔“

”وہ جس جانور کو (شکار کر کے) تمہارے لئے روک رکھیں اس میں سے تم کھا سکتے ہو۔“ اور اس لئے بھی کہ شکاری جانور کو ایسی تعلیم دینا بہت مشکل ہے کہ وہ صرف زخم ہی سے قتل کرے۔ اسی طرح حضرت عدی رضی اللہ عنہ والی حدیث بھی عام ہے۔ ”آپ نے کسی کتے یا باز کو تعلیم دی پھر اسے بسم اللہ پڑھ کر شکار چھوڑا تو وہ جو کچھ پکڑیں اس کے کھاؤ۔“ میں نے کہا: ”اگرچہ وہ قتل کر دیں؟“ آپ صلی اللہ علیہ وسلم نے فرمایا: ”اگرچہ اس نے قتل کر دیا ہو لیکن اس میں سے کھایا کچھ نہ ہو۔ اس لئے کہ اس نے آپ کے لئے روکا ہے۔“ ❷

پانچویں شرط..... یہ ہے کہ شکار میں سے کچھ نہ کھائے۔ اگر کچھ کھالیا تو مباح نہیں ہوگا۔ اس شرط کو پہلی شرط میں داخل کیا جاسکتا ہے۔ یہ شرط مالکیہ کو چھوڑ کر جمہور کے نزدیک ہے۔ حنا بلہ کی اصح روایت بھی یہی ہے۔ کتے اور دوسرے درندوں کے بارے میں حنفیہ کا بھی یہی مذہب ہے۔

امام مالک رحمۃ اللہ علیہ اور متاخرین مالکیہ (مشہور قول کے مطابق) اور امام احمد رحمۃ اللہ علیہ کی دوسری روایت یہ ہے کہ اس شکار کو کھانا جائز ہے جس میں سے کتے یا دوسرے شکاری پرندوں نے کھالیا ہو۔

حنفیہ اور حنا بلہ کے بعض مصنفین جیسے ”کشاف القناع“ ❸ کے مصنف فرماتے ہیں کہ اگر شکاری کتے نے شکار میں سے کھالیا تو اسے کھانا جائز نہیں۔ اس لئے کہ حدیث شریف میں آتا ہے: ”اگر اس نے کھالیا تو نہ کھاؤ اس لئے کہ مجھے خدشہ ہے کہ اس نے اپنے لئے شکار پکڑا تھا۔“ اور اگر شکاری پرندے باز، شکرہ، عقاب، شاہین وغیرہ نے شکار میں سے کھالیا تو اس کا کھانا مباح ہے۔ اس لئے کہ ان کی تعلیم یہ ہے کہ جب بھیجا جائے تو چلے جائیں اور جب بلایا جائے تو واپس آجائیں۔ ان کے کھانا چھوڑے کا اعتبار نہیں۔ اس لئے کہ حضرت ابن عباس رضی اللہ عنہ فرماتے ہیں: ”اگر کتا کھالے تو نہ کھاؤ اور اگر شکرہ کھالے تو کھاؤ۔“

جمہور کی دلیل حضرت عدی بن حاتم رضی اللہ عنہ کی حدیث ہے۔ ”جب آپ اپنے تربیت یافتہ کتے پر بسم اللہ پڑھ کر بھیجیں تو جو کچھ وہ پکڑے اسے کھالیں۔“ میں نے عرض کیا: ”اگرچہ وہ قتل کر لے۔“ فرمایا: ”اگرچہ قتل کر لے۔“ الا یہ کہ کتا اس میں سے کھالے۔ اگر اس نے کھالیا تو آپ نہ کھائیں۔ اس لئے کہ مجھے خدشہ ہے کہ اس نے اپنے لئے شکار پکڑا ہے۔“ آیت قرآنی کا ظاہر بھی اسی پر دلالت کرتا ہے:

فَكُلُوا مِمَّا أَمْسَكْنَ عَلَيْكُمْ..... المائدة: ۵/۴

”وہ جس جانور کو (شکار کر کے) تمہارے لئے روک رکھیں اس میں سے تم کھا سکتے ہو۔“

❶ مغنی المحتاج: ۲۷۶/۴۔ اس کو امام احمد رحمۃ اللہ علیہ اور ابو داؤد رحمۃ اللہ علیہ نے روایت کیا۔ (نیل الاوطار: ۸/۱۳۰) رد المحتار: ۳۲۸/۵، اللباب: ۲۱۸/۳، تبیین الحقائق: ۵۲/۶، تکملة الفتح: ۵/۸، بدایة المجتہد: ۱/۲۳۳ وما بعدها، مغنی المحتاج: ۲۷۵/۲، المغنی: ۵۳۳/۸، کشاف القناع: ۲۲۱/۶۔

اور امساک (روکنا) شکار میں سے نہ کھانے سے ہوتا ہے۔ اور اس لئے بھی کہ شکاری جانوروں کی تعلیم کی ایک اہم خاصیت شکار میں سے نہ کھاتا ہے۔

مالکیہ نے اپنے مشہور قول پر اور امام احمد رحمۃ اللہ علیہ نے اپنی ایک روایت پر آیت فَكُلُوا مِمَّا آمَسَكُنْ عَلَيْكُمْ کے عموم سے استدلال کیا ہے۔ اور حضرت ابو ثعلبہ خنسی رضی اللہ عنہ کی حدیث کے عموم سے بھی استدلال کیا ہے: ”جب آپ اپنے تربیت یافتہ کتے کو بسم اللہ پڑھ کر بھیجیں تو اس کا شکار کھالیں۔“ میں نے عرض کیا: ”اے اللہ کے رسول! اگر وہ اس میں سے کھالے۔“ فرمایا ”اگرچہ کھالے۔“ انہوں نے حضرت عدی بن حاتم رضی اللہ عنہ والی حدیث کو ندب پر محمول کیا ہے۔ اور اس کو جواز پر۔ اور اس لئے بھی کہ یہ تربیت یافتہ شکاری جانور کا شکار ہے۔ اس لئے مباح ہوگا۔ یہ ایسے ہی ہے جیسے اس نے نہ کھایا ہو۔ اس لئے کہ کھانا بھوک کی شدت یا شکار پر غصے کی وجہ سے بھی ہو سکتا ہے۔ دیکھا جائے تو حضرت عدی رضی اللہ عنہ والی حدیث حضرت ابو ثعلبہ رضی اللہ عنہ والی حدیث سے زیادہ صحیح ہے۔ اس لئے کہ وہ متفق علیہ ہے۔ عدی بن حاتم رضی اللہ عنہ اضبط ہیں۔ ان کے الفاظ زیادہ واضح ہیں۔ اس لئے کہ انہوں نے حکم اور علت دونوں کا ذکر کیا ہے۔ ابن رشد مالکی رحمۃ اللہ علیہ متاخرین مالکیہ پر رد کرتے ہوئے فرماتے ① ہیں: ان کی یہ بات حدیث کی نص اور کتاب اللہ کے ظاہر کے خلاف ہے۔ وہ اللہ تعالیٰ کا یہ فرمان ہے:

فَكُلُوا مِمَّا آمَسَكُنْ عَلَيْكُمْ..... المائدة: ۴/۵

اور اسی لئے آپ صلی اللہ علیہ وسلم نے فرمایا: اگر اس نے کھالیا تو آپ نہ کھائیں: اس لئے کہ مجھے یہ خدشہ ہے کہ اس نے اپنے لئے روکا ہوگا۔

چھٹی شرط..... مالکیہ ② کے نزدیک یہ بھی شرط ہے کہ شکاری جانور شکار کو چھوڑ کر واپس نہ آئے۔ اگر وہ کلی طور پر واپس آ گیا تو شکار نہیں کھایا جائے گا۔ اسی طرح اگر وہ کسی اور شکار میں مشغول ہو گیا یا جس کو کھار ہا تھا، تو نہیں کھایا جائے گا۔ یہ سب شرطیں اس وقت ہیں کہ اگر شکاری جانور نے اسے قتل کر دیا ہو۔ اگر قتل نہ کیا ہو اور شکاری نے اسے زندہ حالت میں پکڑ لیا ہو تو ذبح کر کے کھالے۔

تیسرا مقصد: شکار کی شرطیں..... مالکیہ نے شکار کے حلال ہونے کے لئے پانچ شرطیں لکھی ہیں۔ ③ حنفیہ نے بھی پانچ شرطیں ④ ذکر کی ہیں لیکن حنفیہ کے ہاں ذکر کردہ تین شرطوں کو ایک شرط بنایا جاسکتا ہے۔

میں ان شرطوں کو مالکیہ کے طریقے کے مطابق ذکر کروں گا اس لئے کہ وہ زیادہ باریک اور جامع ہیں۔ ایک بات ملحوظ خاطر رہے کہ حنفیہ ⑤ کے نزدیک جنگل کے حلال جانوروں کا شکار کرنا جائز ہے۔ اور اسی طرح حرام جانوروں کا شکار بھی اس لئے کہ یہ ان کی کھال، بالوں اور سینگوں سے فائدہ حاصل کرنے کا ذریعہ اور ان کے شر سے بچنے کا سبب ہے۔

پہلی شرط..... شکار کو شرعاً کھانا جائز ہو۔ اس لئے کہ حنفیہ کے علاوہ دیگر ائمہ رحمۃ اللہ علیہ کے نزدیک حرام جانور میں ذبح اور شکار مؤثر نہیں۔ حنفیہ نے اس شرط کو یوں ذکر کیا ہے کہ وہ اپنی کچلیوں یا شکاری پنچوں سے قوت حاصل کرنے والا نہ ہو، حشرات میں سے نہ ہو اور آبی جانور نہ ہو۔ سوائے مچھلی کے اس لئے کہ آبی جانوروں میں سے ان کے نزدیک صرف مچھلی حلال ہے۔

دوسری شرط..... وہ وحشی ہو کہ انسان اس کو اس کی اصلی خلقت میں پکڑنے سے عاجز ہو۔ جیسے جنگلی جانور اور پرندے۔ اگر وہ گھریلو جانور ہو جیسے اونٹ، گائے، بکری اور پھر وحشی بن جائے تو مالکیہ کے نزدیک اسے شکار کر کے نہیں کھایا جائے گا۔ دیگر ائمہ کے نزدیک کھاسکتے

①..... بدایۃ المجتہد: ۱/۲۲۲۔ القوانین الفقہیہ: ص ۷۷۔ ② القوانین الفقہیہ: ص ۷۷ اور ما بعدھا، بدایۃ المجتہد: ۱/۲۲۲۔

③ رد المحتار: ۵/۳۲۸۔ ④ کتاب مع اللباب: ۳/۲۲۳۔



ہیں۔ اس لئے کہ اس وقت شکار کو ذبح اضطراری سمجھا جاتا ہے۔ جو کہ ضرورت کی وجہ سے جائز ہے۔ جیسا کہ قربانی کی اقسام کی بحث میں گزر چکا ہے۔

اگر وحشی جانور مانوس ہو کر گھریلو جانور جیسا بن جائے اور پھر دوبارہ بھاگ جائے تو مالکیہ کے نزدیک شکار کر کے کھایا جاسکتا ہے۔ اسی طرح ان کے نزدیک کبوتر وغیرہ مانوس ہونے کے بعد بھاگ جائیں تو ان کو زخمی کر کے کھایا جاسکتا ہے۔ اس لئے کہ یہ سب شکار ہے۔ حنفیہ نے اس شرط کو یوں تعبیر کیا ہے کہ وہ اپنے پروں یا پاؤں کے ذریعے سے اپنی حفاظت کر سکے۔

تیسری شرط..... وہ زخم سے مرے شکاری جانور کی ٹکر، رعب یا خوف سے نہ مرے۔ یہ شرط شافعیہ کے سوا جمہور کے نزدیک ہے۔ شافعیہ کے نزدیک ایسا شکار کھانے کی اجازت ہے جس کو شکاری جانور نے اپنے وزن سے قتل کیا ہو۔ مثلاً اس کو اپنے سینے یا پیشانی سے ٹکر مار کر قتل کیا ہو۔ زخمی نہ کیا ہو۔ جیسا کہ شکار کے آلے کی شرطوں میں گزر چکا۔

چوتھی شرط..... شکاری کا شکار اس کی نظروں سے غائب رہا۔ اب اس کے بارے میں یہ شک نہیں ہونا چاہئے کہ یہ وہی شکار ہے یا کوئی اور ہے۔ اور یہ کہ اسے آلے نے قتل کیا ہے یا نہیں۔ اگر اسے شک ہو تو شکار نہیں کھایا جائے گا۔ اگر شکار رات کے وقت گم ہو گیا۔ پھر صبح کے وقت مردہ حالت میں ملا تو مالکیہ کے ہاں مشہور یہ ہے کہ اسے نہیں کھایا جائے گا۔ دوسرے ائمہ فرماتے ہیں کہ اس کا کھانا مباح ہے۔ بشرطیکہ اس کی تلاش میں لگا رہا ہو یا اسے چھوڑ کر کسی اور کام میں مشغول نہ ہوا ہو۔ اور یقین ہو کہ یہ اسی کا شکار ہے۔

پانچویں شرط..... اگر شکار اسے زندہ حالت میں ملے اور اس کو ذبح کرنے پر قادر ہو تو اسے ذبح کرے۔ اس لئے کہ حضرت عدی رضی اللہ عنہ والی حدیث میں آپ صلی اللہ علیہ وسلم نے فرمایا ہے: ”اگر وہ آپ کو زندہ حالت میں ملے تو اسے ذبح کرو۔“ اگر مردہ حالت میں ملے یا اس کے مقاتل کٹ پھٹ گئے ہوں یا اس کی زندگی حیات مذبوح جیسی ہو یا اس کے مقابلے کی وجہ سے یا کسی اور وجہ سے اسے ذبح کرنے سے عاجز ہو اور اسی حالت میں بغیر ذبح کئے مر جائے تو اسے بالاتفاق بغیر ذبح کے کھایا جائے گا۔ ①

اگر شکاری جانور نے شکار کو اس پر قدرت حاصل ہونے سے پہلے قتل کر دیا تو کھایا جائے گا بشرطیکہ اسے زخمی کر کے قتل کرے جیسا کہ آلہ شکار کی شرطوں میں گزر چکا ہے۔ حنا بلہ نے تصریح کی ہے کہ اگر شکاری کے پاس ذبح کرنے کے لئے کچھ نہ ہو تو شکاری جانور کو بھڑکائے تاکہ وہ اسے قتل کر دے۔ ایسا شکار ان کے نزدیک کھایا جائے گا۔ ② اس لئے کہ اس حالت میں عام طور پر ذبح اختیاری ممکن نہیں ہوتی اس لئے ذبح اضطراری جائز ہوگی۔ لیکن اکثر علماء کے نزدیک اسے نہیں کھایا جائے گا۔ اس لئے کہ اس شکار پر قدرت حاصل ہے اس لئے شکاری جانور کے قتل کرنے سے یہ حلال نہیں ہوگا۔ جیسا کہ مویشی (انعام) اس طرح حلال نہیں ہوتے۔ اسی طرح اگر اس کو صحیح و سالم پکڑا ہوتا۔

تیسری بحث: حنفیہ کے نزدیک جس حیوان کا شکار مباح ہے..... حنفیہ کے نزدیک ③ بحری، بری اور حلال و حرام سب جانوروں کا شکار مباح ہے۔ البتہ حلال جانوروں کا شکار اس کے گوشت اور دیگر اجزاء کے لئے ہوتا ہے اور حرام جانوروں کا شکار اس کی کھال، بال یا ہڈیوں سے فائدہ اٹھانے کے لئے ہوتا ہے یا اس کے خطرے اور شر سے بچنے کے لئے۔ مالکیہ کی بھی یہی رائے ہے۔ جیسا کہ پہلے گزر

①..... تکملة الفتح: ۸/۸۷۸ وما بعد، تبیین الحقائق: ۶/۵۳، اللباب مع الكتاب: ۳/۲۱۹ وما بعدها، القوانین الفقہیہ: ص

۱۷۸، المہذب: ۱/۲۵۳، المغنی: ۸/۵۲۷ وما بعدها، مغنی المحتاج: ۴/۲۶۹۔ ② ابراہیم نخعی رحمۃ اللہ علیہ کی بھی یہی رائے ہے۔ وہ کہا

کرتے تھے۔ ”اگر آپ کو شکار زندہ حالت میں ملے اور آپ کے پاس ذبح کرنے کے لئے کچھ نہ ہو تو اس پر کتوں کو بھیج دو تاکہ وہ اس کو قتل کر دیں۔“ امام حسن

بصری رحمۃ اللہ علیہ کا بھی یہی مسلک ہے اس لئے کہ اللہ تعالیٰ کا فرمان عام ہے۔ فَكُلُوا مِمَّا آمَسَكُنَّ عَلَيْكُمْ (المائدہ: ۵/۴)۔ (روایت

المجہد: ۱/۳۳۵) ③ البدائع: ۵/۶۱، الكتاب مع اللباب: ۳/۲۲۳، تکملة الفتح: ۸/۲۸۸، تبیین الحقائق: ۶/۶۱ وما بعدها۔



چکا ہے کہ کن جانوروں کو ذبح کیا جائے گا۔ لیکن حرم (مکہ، مدینہ) میں موذی جانور کے سوا کسی کا شکار بالاتفاق مباح نہیں۔ اس لئے کہ اللہ تعالیٰ کا فرمان ہے:

أَوْلَم يَرَوْا أَنَّا جَعَلْنَا حَرَمًا مِّنَّا..... العنکبوت: ۶۷/۲۹

”کیا وہ دیکھتے نہیں کہ ہم نے حرم کو امن والا بنایا ہے۔“

اور نبی صلی اللہ علیہ وسلم نے حرم مکہ کے شکار کے بارے میں فرمایا: ”اس کے شکار کو نہ بھگاؤ“ ❶ اسی طرح حرم مدینہ کے شکار کے بارے میں فرمایا: ”اس کے شکار کو نہ بھگاؤ“ ❷ ان میں سے ایذا پہنچانے والے آپ صلی اللہ علیہ وسلم کے اس فرمان سے خارج ہو گئے: ”پانچ برے جانور حرم اور حرم سے باہر ہر جگہ قتل کئے جائیں گے۔ کوا، چیل، بچھو، چوہا اور کائے والا کتا۔“ ❸

سمندر کا شکار محرم اور غیر محرم دونوں کے لئے مباح ہے۔ اور خشکی کا شکار محرم کے لئے حلال نہیں۔ اس لئے کہ اللہ تعالیٰ کا فرمان ہے:

أَحَلَّ لَكُم صَيْدُ الْبَحْرِ وَطَعَامُهُ مَتَاعًا لَّكُمْ وَلِلسَّيَّارَةِ وَحُرِّمَ عَلَيْكُمْ صَيْدُ الْبَرِّ مَا دُمُّمُ حُرْمًا..... المائدہ: ۹۶/۵

”تمہارے لئے سمندر کا شکار اور اس کا کھانا حلال کر دیا گیا ہے تاکہ وہ تمہارے لئے اور قافلوں کے لئے فائدہ اٹھانے کا ذریعہ بنے

لیکن جب تک تم حالت احرام میں ہو تم پر خشکی کا شکار حرام کر دیا گیا ہے۔“

اور آپ صلی اللہ علیہ وسلم کا فرمان ہے: ”حالت احرام میں تمہارے لئے خشکی کے شکار کا کھانا جائز ہے بشرطیکہ وہ تم نے خود شکار نہ کیا ہو یا تمہارے لئے نہ کیا گیا ہو۔“ ❹ حضرت صعب بن جنامہ سے مروی ہے کہ انہوں نے آپ صلی اللہ علیہ وسلم کے لئے ایک جنگلی گدھا (گورخر) بھیجا۔ آپ صلی اللہ علیہ وسلم اس وقت ابواء یا ودان (مکہ اور مدینہ کے درمیان ایک جگہ) میں تھے۔ آپ صلی اللہ علیہ وسلم نے اسے واپس فرمادیا۔ جب آپ صلی اللہ علیہ وسلم نے ان کے چہرے پر دل شکستگی کے آثار دیکھے تو فرمایا: ”ہم اس کو واپس نہ کرتے لیکن ہم حالت احرام میں ہیں۔“ ❺

## چوتھی بحث: شکاری شکار کا مالک کب بنتا ہے؟

حنفیہ..... در مختار اور رد المحتار ❶ میں لکھا ہے کہ ملکیت کے اسباب تین ہیں۔ مالک سے مالک کو منتقلی جیسے خرید و فروخت اور ہبہ، مالک سے جانشین کو منتقلی جیسے وراثت۔ اور اصل کے اعتبار سے مالک بننا یعنی مباح الاصل چیز پر ہاتھ رکھ کر حقیقی قبضہ کرنا جیسے مردہ زمین کو آباد کرنا (احیاء الموات)۔ یا تیاری کر کے حکمی قبضہ کرنا جیسے جال لگا کر شکار کرنا۔ ایسا شکار جو مباح ہو اور کسی اور کی ملکیت میں نہ ہو۔ اگر شکار کسی کی ملکیت میں ہو تو یہ اس کا مالک نہیں بنے گا۔ اگر جنگل میں پڑی کسی کی لکڑیوں پر قبضہ کر لیا تو مالک نہیں بنے گا۔

حکمی قبضہ اس چیز کے استعمال سے مکمل ہوتا ہے جس کی وضع شکار کرنے کے لئے ہو۔ لہذا اگر کسی نے جال نصب کیا اور اس میں شکار پھنس گیا تو یہ اس کا مالک بن جائے گا شکار کی نیت کی ہو یا نہ کی ہو۔ اور اگر اس نے جال مثال کے طور پر خشک کرنے کے لئے رکھا ہو اتھا تو مالک نہیں

❶..... امام احمد رحمۃ اللہ علیہ اور شیخین رحمۃ اللہ علیہما نے حضرت ابن عباس رضی اللہ عنہما سے روایت کی ہے۔ (نیل الاوطار: ۵/۲۵) ❷ ابن ماجہ رحمۃ اللہ علیہ کے علاوہ تمام اصحاب ستہ نے حضرت علی رضی اللہ عنہ سے روایت کی ہے۔ (جامع الاصول: ۱۰/۱۹۳) ❸ امام احمد رحمۃ اللہ علیہ اور شیخین نے حضرت عائشہ رضی اللہ عنہا سے روایت کی ہے۔ اس میں حضرت ابن عمر رضی اللہ عنہ، ابن مسعود رضی اللہ عنہ اور ابن عباس رضی اللہ عنہ وغیرہ سے اور روایات بھی ہیں۔ بعض میں چیل کی جگہ سانپ کا ذکر ہے۔ یہاں تک کہ نو ہو جاتے ہیں۔ (نیل الاوطار: ۵/۲۶) ❹ اس کو پانچوں (احمد رحمۃ اللہ علیہ اور اصحاب السنن) نے ابن ماجہ رحمۃ اللہ علیہ کے سوا حضرت جابر رضی اللہ عنہ سے روایت کیا ہے۔ (نیل الاوطار: ۵/۲۳) ❺ اس کو امام بخاری رحمۃ اللہ علیہ، مسلم رحمۃ اللہ علیہ، مؤطا، ترمذی اور نسائی نے روایت کیا ہے۔ (جامع الاصول: ۳/۲۱۹) ❻ ۳۲۹/۵

بنے گا۔ اس لئے کہ یہ ارادہ شکار کرنے کے مغاڑ ہے۔ اگر اس نے خیمہ نصب کیا اگر شکار کی نیت کی تو مالک بنے گا ورنہ نہیں بنے گا۔ اس لئے کہ خیمے کو شکار کے لئے نہیں بنایا گیا۔ اگر شکار کسی آدمی کے گھر میں داخل ہو گیا۔ مالک نے اسے دیکھ کر دروازہ بند کر لیا۔ اور صورت حال یہ بن گئی کہ وہ جال یا تیر سے شکار کئے بغیر اس کو پکڑنے پر قادر ہو گیا۔ تو اس کا مالک بن جائے گا۔ اگر اس نے لاعلمی میں دروازہ بند کیا تو مالک نہیں بنے گا۔

اگر کسی نے پھندا لگایا اور اس میں شکار پھنس گیا۔ اس نے اسے کاٹا اور شکار چھوٹ گیا اور کسی اور نے پکڑ لیا تو یہ دوسرا آدمی اس کا مالک بن جائے گا۔ اگر پھندے کا مالک اس سے لینے کے لئے آیا اور اتنا قریب آ گیا کہ اس سے لے لے اتنے میں شکار پھر چھوٹ گیا تو پکڑنے والا مالک نہیں بنے گا۔ اسی طرح جال کے پانی سے نکالنے سے پہلے اگر شکار چھوٹ گیا اور کسی دوسرے نے پکڑ لیا تو یہ اس کا مالک نہیں بنے گا۔ اس کا مالک جال والا ہوگا۔ لیکن اگر جال والے نے شکار کو پانی سے باہر ایسی جگہ پھینکا جہاں سے لے سکے۔ مگر شکار پانی میں گر گیا اور دوسرے نے اٹھالیا۔ تو یہ اٹھانے والا مالک بن جائے گا۔

کسی نے شکار پر تیر چلایا اور وہ اسے لگ گیا۔ لیکن شکار زخم سے مڈھا نہیں ہوا اور جزا الامتناع سے نہیں نکلا۔ (یعنی دوسرے کی پہنچ میں رہا) پھر کسی اور نے تیر مار دیا اور شکار کو قتل کر دیا یا چیز امتناع سے نکال دیا یعنی کسی اور کی پہنچ میں نہیں رہا۔ تو یہ دوسرے تیر انداز کا ہوگا۔ اس لئے کہ پکڑنے والا وہی ہے اور آپ صلی اللہ علیہ وسلم کا ارشاد ہے: "شکار اسی کا ہے جو اسے پکڑے۔" ①

اگر پہلے تیر انداز نے شکار کو اتنا مڈھا کر دیا تھا کہ چیز الامتناع (نا قابل پہنچ جگہ) سے نکال دیا تھا اور اس کی دسترس میں آ گیا تھا۔ پھر دوسرے تیر انداز نے تیر چلا کر قتل کر دیا تو اسے نہیں کھایا جائے گا۔ اس لئے کہ ممکن ہے موت دوسرے تیر سے ہوئی ہو۔ اور اس کو شرعی ذبح نہیں کہا جاسکتا۔ اس لئے کہ ذبح اختیاری ممکن ہو گئی تھی۔ دوسرا تیر انداز پہلے کو تاوان میں قیمت ادا کرے گا۔ اس لئے کہ اس نے تیر چلا کر دوسرے کے شکار کو ضائع کر دیا۔ پہلا شکاری کاری وار سے شکار کا مالک بن گیا تھا۔ البتہ اس کی قیمت وہ مقرر کی جائی گی جو زخمی ہونے کی حالت میں تھی۔ اس لئے کہ دوسرے تیر انداز نے اسے جب ضائع کیا اس وقت وہ زخمی تھا۔ اور تلف شدہ چیز کی وہ قیمت مقرر کی جاتی ہے جو تلف کے دن ہو۔ ②

مالکیہ..... مالکیہ ③ کا قول بھی حنفیہ کی طرح ہے کہ شکاری اس وقت تک شکار کا مستحق نہیں بنتا جب تک کہ وہ اس کو پکڑ نہ لے یا اس پر ہاتھ نہ رکھ لے۔ اگر ایک آدمی نے شکار دیکھا اور دوسرے نے اس کو شکار کر لیا تو وہ شکار کرنے والے کو ملے گا۔ اگر ایک آدمی نے شکار کیا پھر اس سے بھاگ گیا اور دوسرے نے شکار کر لیا تو اس میں اختلاف ہے کہ پہلے کو ملے گا یا دوسرے کو۔ لیکن اگر پہلے شکاری کے بعد وہ وحشی بن گیا پھر دوسرے نے شکار کیا تو دوسرے کو ہی ملے گا۔

اگر کسی نے شکار کو دھتکارا اور وہ کسی کے گھر میں داخل ہو گیا۔ اگر اس نے مجبور کیا تھا تو اسی کا ہوگا۔ اگر مجبور نہیں کیا تھا تو مالک مکان کا ہوگا۔ شافعیہ..... شافعیہ ④ کا قول بھی حنفیہ اور مالکیہ کی طرح ہے کہ شکاری شکار کا مالک یا تو عملی قبضے سے بنتا ہے یعنی اس پر ہاتھ رکھنے سے اور اس کو پکڑنے سے چاہے اس کا مالک بننے کی نیت ہو یا نہ ہو جیسا کہ تمام مباح چیزوں میں ہوتا ہے۔ یا مالک بننے کی دوسری صورت یہ ہوتی ہے کہ شکار کی نیت سے شکار کرے۔

①..... علامہ زیلیع اس کے بارے میں فرماتے ہیں کہ غریب ہے۔ درایہ میں اس کے بارے میں لکھا ہے۔ اس سند کے ساتھ اس کی کوئی اصل نہیں۔ (نصب الرایۃ: ۳/۱۸) ② تکملة الفتح: ۸/۱۸۷، تبیین الحقائق: ۶/۶۰، اللباب مع الكتاب: ۳/۲۲۲ وما بعدها۔ ③ القوانین الفقہیہ: ص ۱۷۸ وما بعدها۔ ④ مغنی المحتاج: ۳/۲۷۸-۲۸۲، المہذب: ۱/۲۵۵-۲۵۷۔

ہاتھ رکھنے کا مطلب یہ ہے کہ مثلاً شکار کو ہاتھ سے پکڑ لے یہ ملکیت کا سبب ہوتا ہے اگرچہ مالک بننے کا قصد نہ کیا ہو۔ البتہ اس میں ضروری ہے کہ اس شکار پر کسی کی ملکیت کی علامت نہ ہو جیسے شکار کا رنگا ہوا ہونا۔ اس کے پر کٹے یا کترے ہوئے ہونا۔ اسی طرح شکاری بھی محرم یا مرتد نہ ہو۔ اگر شکاری نے شکار کو دیکھنے کے لئے پکڑا تو اس کا مالک ہو جائے گا اس لئے کہ وہ مباح ہے۔ لہذا دوسرے مباحات کی طرح ہاتھ رکھنے سے ہی مالک ہو جائے گا۔

اسی طرح شکار کرنے سے بھی شکار کا مالک بن جاتا ہے۔ مثلاً کوئی مہلک زخم لگانے سے یا اس کا بازو توڑ دینے سے تاکہ وہ اڑنے اور بھاگنے کے قابل نہ رہ سکے۔ اسی طرح اگر اس نے کوئی جال نصب کیا ہو اتھا اس میں کوئی شکار پھنس گیا تو اس کا بھی مالک بن جائے گا۔ چاہے وہ موقع پر موجود ہو یا نہ ہو۔ اور اس نے جال کی طرف دھتکارا ہو یا نہ ہو اور جال مباح ہو یا غصب کیا ہو یا ہو۔ اس لئے کہ وہ اس سے قابض سمجھا جاتا ہے۔ ان سب صورتوں میں ہاتھ رکھے بغیر مالک بن جائے گا۔

اسی طرح اگر اس نے شکار کو کسی تنگ جگہ جانے پر مجبور کر دیا کہ اب وہ بھاگ نہیں سکتا تو بھی مالک ہو جائے گا۔ جیسے کسی گھر وغیرہ میں بند کر دیا۔ چاہے وہ گھر غصب کا ہی کیوں نہ ہو۔ وجہ یہ ہے کہ شکار اس کے قابو میں آ گیا ہے۔

شکار کا ارادہ ہونا ضروری ہے۔ اگر کسی نے شکار دیکھا اور اسے پتھر سمجھا یا شکار کے علاوہ کوئی اور حیوان سمجھا اور اسے تیر مار کر قتل کر دیا تو اس کو کھانا جائز ہوگا اور وہ اس کا مالک بن جائے گا۔ اس لئے کہ اس نے ارادی فعل سے قتل کیا ہے۔ وہ حقیقت سے لاعلم تھا۔ اور اس مسئلے میں لاعلمی سے کچھ نہیں ہوتا۔ اگر اس نے اپنے ملک میں شکار کا قصد کیا۔ اور کچھ غیرہ میں پھنس جانے کی وجہ سے اس پر قدرت حاصل ہوگئی۔ تو صحیح یہ ہے کہ مالک نہیں بنے گا۔ اس لئے کہ ایسی چیزوں سے شکار نہیں کیا جاتا۔ اور مالک بننے کے لئے قصد ضروری ہے۔ البتہ اس سے دوسروں سے زیادہ حق دار بن جائے گا۔

اگر ایک بار مالک بن گیا تو چھوٹ جانے کے بعد بھی مالک رہے گا۔ اگر کسی کو مل جائے تو واپس کرنا ضروری ہوگا۔ اور صحیح یہ ہے کہ مالک کے اس کی طرف بھیجنے سے بھی ملکیت ختم نہیں ہوگی۔ اس لئے کہ اس سے ہاتھ اٹھالینا ملکیت ختم ہو جانے کا تقاضا نہیں کرتا۔ جیسے اگر اس نے اپنا جانور کھلا چھوڑ دیا تو دوسرے کے لئے جائز نہیں ہے کہ اس کو جانتے ہوئے بھی شکار کر ڈالے۔

مشترکہ شکار..... اگر دو آدمیوں نے یکے بعد دیگرے شکار کو زخمی کیا اگر شکار کو دوسرے نے قتل کیا ہو یا قابل رسائی بنا دیا ہو نہ کہ پہلے نے تو شکار دوسرے کا ہوگا۔ اس لئے کہ اس کو اسی کے زخم نے قابل پہنچ بنایا ہے۔ اور پہلے پر زخمی کرنے کی وجہ سے تاوان وغیرہ کچھ بھی لازم نہیں ہوگا۔ اس لئے کہ اس وقت شکار مباح تھا۔

اگر پہلے نے اسے قابل رسائی بنایا اور اس کے ساتھ دوسرے کا فعل بھی مل گیا کہ اس نے حلق اور زرخہ کاٹ دیا تو اس کا کھانا حلال ہوگا۔ اس لئے کہ موت ذبح کرنے والے کے فعل سے واقع ہوئی ہے۔ البتہ ذبح کی وجہ سے شکار میں جو کمی ہوئی ہے اس کا تاوان ذبح کرنے والے پر لازم ہوگا۔ اور اگر دوسرے نے حلق اور زرخہ کاٹے بغیر قتل کیا بالکل قتل ہی نہیں کیا بلکہ وہ دونوں زخموں کی وجہ سے مر گیا تو وہ حرام ہوگا۔ اس لئے کہ پہلی صورت میں شکار پر قدرت حاصل ہوگئی تھی۔ اور جس پر قدرت حاصل ہو وہ ذبح اختیاری کے بغیر حلال نہیں ہوتا۔ اور دوسری صورت میں میخ اور محرم جمع ہو گئے ہیں۔ اس لئے محرم غالب رہے گا۔ اور دوسرا پہلے کو تاوان دے گا اس لئے کہ اس نے اس کی ملکیت فاسد کر دی ہے۔ یہ ایسے ہی ہے جیسے حنفیہ نے پہلے ذکر کیا ہے۔ اس مسئلے میں اور آنے والے مسائل میں حنا بلکہ کا بھی یہی مسلک ہے۔

اگر دونوں نے ایک ساتھ زخمی کیا اور ان دونوں کے زخموں سے شکار مر گیا یا قابل پہنچ ہو گیا تو شکار دونوں کا ہوگا۔ اس لئے کہ دونوں اپنی اپنی زخموں کی وجہ سے ملکیت کے سبب میں شریک ہو چکے ہیں۔



اگر دونوں میں سے ایک نے دوسرے کے بغیر شکار کو قابل پہنچ بنا دیا یا قتل کر دیا تو شکار اسی کا ہوگا اس لئے کہ ملکیت کے سبب میں وہ اکیلا ہے۔ اور اگر پتہ نہ چلا کہ شکار کو کسی ایک نے قتل کیا ہے یا دونوں نے تو یہ شکار دونوں کا ہوگا۔ اس لئے کہ وجہ ترجیح کوئی نہیں۔ اگر ایک نے ذبح کی جگہ کے علاوہ کسی جگہ سے زخمی کر کے قتل کیا اور دوسرے نے قابل پہنچ بنایا۔ اور پہلے کا پتہ نہ چلا تو شکار حرام ہوگا۔ اس لئے کہ ممنوع اور مباح جمع ہو گئے ہیں۔ اس لئے ممنوع کو ترجیح دی جائے گی۔

حنابلہ..... ❶ حنابلہ کا مسلک بھی شافعیہ کی طرح ہے کہ شکار کے ارادے سے شکار کرنے یا اس کو پکڑنے سے آدمی اس کا مالک بن جاتا ہے۔ اگر اس نے کسی کے گھر میں لگے درخت پر بیٹھے پرندے پر تیر چلایا۔ جس سے وہ پرندہ ان کے گھر میں گر گیا۔ تو وہ تیر انداز کا ہوگا۔ اس لئے کہ وہ پرندے کو قابل پہنچ بنا کر اس کا مالک بن گیا ہے۔

اگر کسی نے شکار کے لئے خیمہ، جال یا پھندا لگایا۔ اس میں شکار پھنس گیا تو وہ اس کا مالک بن جائے گا۔ اس لئے کہ یہ اس کے قبضے میں آ گیا ہے۔ اسی طرح اگر وہ شکار کو ایسی تنگ جگہ لے آیا کہ جس سے بھاگ نہ سکے۔ یا اس نے اپنے گھر میں بند کر دیا تو وہ اس کا مالک بن جائے گا۔ اگرچہ اس نے مالک بننے کا قصد نہ کیا ہو۔ اس لئے کہ یہ اس کے قبضے میں آ گیا ہے۔

اگر کسی نے مچھلیاں شکار کرنے کے لئے حوض بنایا تو جو مچھلیاں اس میں آئیں گی وہ ان کا مالک بن جائے گا۔ جیسے جال سے کیا گیا شکار۔ اگر اس نے حوض سے مچھلیوں کے شکار کا ارادہ نہیں کیا تو وہ آنے والی مچھلیوں کا مالک نہیں بنے گا۔ اگر کوئی کشتی میں تھا۔ ایک مچھلی نے چھلانگ لگائی اور اس کی گود میں آ گری تو یہ اسی کی ہوگی۔ کشتی والے کی نہیں ہوگی۔ اس لئے کہ مچھلی مباح شکار ہے۔ پہل کرنے والا اس کا مالک بن جاتا ہے۔ شکاری جو شکار کے قرب و جوار میں شکار کے اسباب استعمال کرتا ہے جیسے روشنی، گھنٹی وغیرہ تو وہ اس سے اس کا مالک بن جاتا ہے۔ اگر اس نے اپنے فعل سے شکار کا قصد نہ کیا ہو اور اس کے ساتھ والے سواری کی گود میں مچھلی گر جائے تو وہ اسی کی ہوگی۔ اس لئے کہ اس نے مباح چیز پر قبضہ کیا ہے۔ اگر مچھلی کشتی میں گری تو کشتی والے کی ہوگی۔

اگر کسی کے جال میں شکار پھنس گیا۔ اور اس کا قبضہ اس پر ثابت ہو گیا پھر کسی نے اور نے اس کو پکڑ لیا تو جال کے مالک کو واپس لوٹانا لازم ہے۔ اس لئے کہ اس نے اپنے آلے کے ذریعے سے اس کو اپنا لیا ہے۔ اور اگر جال اسے نہ روک سکا اور وہ اسی وقت چھوٹ گیا یا اس نے جال پھاڑ دیا اور اس سے نکل گیا چاہے کچھ وقت بعد کیوں نہ ہو..... تو جال والا مالک نہیں بنے گا۔ اس لئے کہ وہ اس پر قبضہ نہیں کر سکا۔ اگر کوئی دوسرا اس کو شکار کرے گا تو مالک بن جائے گا۔ اگر شکار جالی کو ساتھ لے کر بھاگ گیا اور کسی نے اسے شکار کر لیا اس کے ناقابل پہنچ ہوتے ہوتے تو دوسرا شکاری اس کا مالک ہو جائے گا۔ جال مالک کو واپس کرنا ہوگا۔ اس لئے کہ پہلا شکاری شکار کا مالک تھا۔ اگر جانور جال کو ساتھ لے گیا اور وہ امتناع پر قادر نہیں تھا تو وہ مالک کا ہی ہوگا۔ اس لئے کہ اس نے اسے قابل پہنچ بنا دیا ہے۔ یہ ایسے ہی ہے جیسے مالک بننے کے بعد شکار چھوٹ گیا ہو۔

نوٹ..... قدیم ترتیب میں مؤلف نے اس کے بعد النظریات الفقہیہ کی تین قسمیں ذکر کی تھیں بعد ازاں جدید ترتیب میں ان ابحاث کو یہاں سے نکال کر آخری جلد میں نظریات کی تمام ابحاث کو یکجا کر دیا گیا۔ لہذا ہم نے بھی جدید ترتیب کو مدنظر رکھتے ہوئے نظریات کی تمام ابحاث کو جلد نمبر ۱۱ میں یکجا کر دیا ہے۔ وہاں ملاحظہ فرمائی جاسکتی ہیں۔

## خواتین کے لئے دلچسپ لوہائی اور مستند اسلامی کتب

حضرت تھانویؒ	انگریزی	اردو	تحفہ زوجین بہشتی زیور اصلاح خواتین اسلامی شادی پردہ اور حقوق زوجین
" " "	"	"	اسلام کا نظام عفت و عصمت
مفتی ظفر الدین	"	"	جیلہ ناجزہ یعنی عورتوں کا حق تنسیخ نکاح
حضرت تھانویؒ	"	"	خواتین کے لئے شرعی احکام
اہلیہ ظریف تھانوی	"	"	سیر الصحابیات مع اسوۃ صحابیات
سید سلیمان ندوی	"	"	چھ گناہ گار عورتیں
مفتی عبدالرؤف صاحب	"	"	خواتین کا حج
" " "	"	"	خواتین کا طریقہ نماز
ڈاکٹر حفصانی میاں	"	"	ازواج مطہرات
احمد خلیل جمہ	"	"	ازواج الانبیاء
عبدالعزیز ثناءوی	"	"	ازواج صحابہ کرام
ڈاکٹر حفصانی میاں	"	"	پاکے سنی کی پیاری صاحبزادیاں
حضرت میاں صفر حسین صاحب	"	"	نیک بیبیاں
احمد خلیل جمہ	"	"	جنت کی خوشخبری پانے والی خواتین
" " "	"	"	دور نبوت کی برگزیدہ خواتین
" " "	"	"	دور تابعین کی نامور خواتین
مولانا عاشق الہی بلذشیری	"	"	تحفہ خواتین
" " "	"	"	مسلم خواتین کے لئے بیس سبق
" " "	"	"	زبان کی حفاظت
" " "	"	"	شرعی پردہ
مفتی عبدالغنی صاحب	"	"	میاں بیوی کے حقوق
مولانا ادریس صاحب	"	"	مسلمان بیوی
حکیم طارق محمود	"	"	خواتین کی اسلامی زندگی کے سائنسی حقائق
نذیر محمد مکتبی	"	"	خواتین اسلام کا مثالی کردار
قاسم عاشور	"	"	خواتین کی دلچسپ معلومات و نصائح
نذیر محمد مکتبی	"	"	امر بالمعروف و نہی عن المنکر میں خواتین کی ذمہ داریاں
امام ابن کثیر	"	"	قصص الانبیاء
مولانا اشرف علی تھانوی	"	"	اعمال و تمدنی
صوفی عزیز الرحمن	"	"	آئینہ عملیات
" " "	"	"	اسلامی وظائف

پیشکش کنندہ مفتی ظفر الدین صاحب  
کتاب خانہ خواتین !!

قرآن و حدیث سے ماخوذ وظائف کا مجموعہ

پتہ: دارالانشاعت اردو بازار ایم ایچ سٹریٹ راولپنڈی فون: ۲۶۳۱۸۶۱-۲۶۳۲۶۱۸

# سیرۃ اوسوٰح پر والا شاعت کراچی کی مطبوعہ مستند کتب

سیرۃ النبیؐ پر نہایت منقول و مستند تصنیف اپنے موضوع پر ایک شاندار علمی تصنیف مستشرقین کے جواہرات کے ہر ایک عشق میں سرشار ہو کر لکھی جانے والی مستند کتاب	سیرۃ خاتمیہ اردو اعلیٰ ۶ جلد (کمپیوٹر)
خطبہ حجۃ الوداع سے استشاد اور مستشرقین کے اعتراف کے جواہر دعوت و تبلیغ سے سرشار حضورؐ کی سیاست اور علمی تعلیم	سیرۃ النبیؐ صلی اللہ علیہ وسلم، حصص در ۲ جلد
حضرت اقدس کے شمال و غادات مبارک کی تفصیل پر مستند کتاب اس عہد کی برگزیدہ خواتین کے حالات و کارناموں پر مشتمل	رحمۃ اللعالمین صلی اللہ علیہ وسلم ۲ حصے یکجا (کمپیوٹر)
تا بعین کے دور کی خواتین . . . . . ان خواتین کا تذکرہ جنہوں نے حضورؐ کی زبان مبارک سے خوشخبری پائی	محسن انسانیت اور انسانی حقوق
حضرت نبی کریم صلی اللہ علیہ وسلم کی ازواج کا مستند مجموعہ انبیاء علیہم السلام کی ازواج کے حالات پر پہلی کتاب	رسول اکرمؐ کی سیاسی زندگی
صحابہ کرامؓ کی ازواج کے حالات و کارنامے . ہر شعبہ زندگی میں آنحضرتؐ کا اسوہ حسنہ آسان زبان میں	شمالی ترمذی
حضرت راکم سے تعلیم یافتہ حضرات صحابہ کرامؓ کا اسوہ صحابیات کے حالات اور اسوہ پر ایک شاندار علمی کتاب	عہد نبوتؐ کی برگزیدہ خواتین
صحابہ کرامؓ کی زندگی کے مستند حالات، مطالعہ کے لئے راہ نما کتاب	دور تابعین کی نامور خواتین
حضرت راکم صلی اللہ علیہ وسلم کی تعلیمات طب پر پہلی کتاب	جنت کی خوشخبری پانے والی خواتین
حضرت عمر فاروقؓ کے حالات اور کارناموں پر محققانہ کتاب	ازواج مبہرات
حضرت عثمانؓ . . . . . صحابہ کرامؓ کی ازواج کے حالات و کارنامے	ازواج الانبیاء
	ازواج صحابہ کرام
	اسوۃ رسول اکرم صلی اللہ علیہ وسلم
	اسوۃ صحابہ ۲ جلد کامل یکجا
	اسوۃ صحابیات مع سیر الصحابیات
	حیۃ الصحابہ ۳ جلد کامل
	طب نبوی صلی اللہ علیہ وسلم
	الفاروق
	حضرت عثمان ذوالنورین

## اسلامی تاریخ پر چند جدید کتب

علامہ ابو عبد اللہ محمد بن سعد البصری	اسلامی تاریخ کا مستند اور بنیادی ماخذ	طبقات ابن سعد
علامہ عبد الرحمن بن خلدون	مع مقدمہ	تاریخ ابن خلدون
حافظ عماد الدین ابوالفتح اسماعیل ابن کثیر	اردو ترجمہ النہایۃ البدایۃ	تاریخ ابن کثیر
مولانا اکبر شاہ خان نجیب آبادی	تاریخ قبل از اسلام کے اعلیٰ ترین ماخذ اور شاہانہ تصنیف	تاریخ اسلام
علامہ ابی جعفر محمد بن جریر طبری	اردو ترجمہ تاریخ الامم والملوک	تاریخ ملت
امام ابو نعیم احمد بن حنبل	انبیاء کرامؐ کے بعد دنیا کے مقدس ترین انسانوں کی سرگزشت حیات	تاریخ طبری

اردو بازار ۱۵ ایم ایے جناح روڈ، مستند اسلامی و علمی کتب کا مرکز، کراچی۔ پاکستان ۲۱۰۶۶۳۱۸۶۱



اردو ترجمہ

# أَلْفِقَّةُ الْإِسْلَامِيَّةِ وَأَدِلَّتُهُ

دور حاضر کے فقہی مسائل، ادلہ شرعیہ، مذاہب اربعہ کے فقہاء کی آراء اور اہم فقہی نظریات پر مشتمل دور جدید کے عین تقاضوں کے مطابق مرتب کردہ ایک علمی ذخیرہ جس میں احادیث کی تحقیق و تخریج بھی شامل ہے

جلد دوم

حصہ سوم و چہارم

باب الصوم، باب الاعتکاف، باب الزکوٰۃ  
باب الحج والعمرة، باب الايمان والنذور والكفارات

مؤلف

الاستاذ الدكتور وهبة الزحيلي ركن مجمع الفقه الاسلامي

چہارم

مفتی ابرار حسین صاحب

فاضل جامعہ فاروقیہ کراچی

مترجمین

سوم

مولانا محمد یوسف تنولی

فاضل جامعہ دارالعلوم کراچی

دارالافتاء  
اردو بازارہ کراچی